உ 
சிவமயம்‌ 


திருச்சிற்றம்பலம்‌ 
பதினான்றாம்‌ திருமுறை 
(இரண்டாம்‌ எதாகுதி) 


திருமுருகாற்றுப்படை 


பதிப்பாசிரியர்‌ 
டாக்டர்‌ இராச. வசந்தகுமார்‌ 
வேந்தர்‌ 


கற்பகம்‌ பல்கலைக்கழகம்‌ 

பன்னிரு திருமுறை ஆய்வு மையம்‌ 
கற்பகம்‌ பல்கலைக்கழகம்‌ 


ஈச்சநாரி, கோவை-21. 


பதினொன்றாம்‌ திருமுறை (இரண்டாம்‌ தொகுதி) 


நூற்குறிப்பு 
நூல்‌ பெயர்‌ பதினொன்றாம்‌ திருமுறை (இரண்டாம்‌ தொகுதி) 
(திருமுருகாற்றுப்படை) 
ஆசிரியர்‌ நக்கீரர்‌ 
நூல்‌ வகை செய்யுள்‌ நூல்‌ 
வெளியீடு பன்னிரு திருமுறை ஆய்வு மையம்‌ 


கற்பகம்‌ பல்கலைக்கழகம்‌ 


வெளியீட்டு எண்‌ 52 

முதற்பதிப்பு பிப்ரவரி 2017 
பக்கங்கள்‌ 976 

தாள்‌ மேப்லித்தோ 80 080 
அளவு டெமி 1/8 

அச்சகம்‌ ை செஞ்சுடர்‌ அச்சகம்‌ 


கோ.வா.பாளையம்‌, 
போத்தனூர்‌, கோவை - 23. 
அலைபேசி : 98431 74238 





பதிஎனான்றாந்‌ திருமுறை 
(இரண்டாம்‌ தொகுதி) 


நக்கீரர்‌ அருளிய திருமுருகாற்றுப்படை 


பொருளடக்கம்‌ 


தலைப்பு 


ச்‌ | 

எண்‌ 
தடி வனை கவ சலைன்‌. [உ 

(வழிபாட்டு வரலாற்றுக்‌ கருத்தரங்க அழைப்பிதழுடன்‌) 4 

2 
வெளிவந்துள்ள நூல்‌ பதிப்புகள்‌ 
3 


VL திருமுருகாற்றுப்படை பாராயணப்பயன்‌ தசவெண்டாக்கள்‌ 
திருமுருகாற்றுப்படை மூலமும்‌ உரையும்‌ 


அ. திருப்பரங்குன்றம்‌ (பரங்கிரி) 45 


ஆ. திருச்செந்தூர்‌ (திருச்சீரலைவாய்‌ EZ 
இ. பழனி (ஆவினன்குடி) EZ 
ஈ. சுவாமிமலை (திருவேரகம்‌) 56a 


ஊ. பழமுதிர்சோலை (திருமாலிருஞ்சோலை 
. | திருமுருகாற்றுப்படை பாராயணப்பயன்‌ தசவெண்டாக்களின்‌ உரை 
அருஞ்சொற்பொருள்‌ விளக்கம்‌ 


ப்‌) 
உ. திருத்தணி முதலியன (குன்றுதோறாடல்‌) 





பதினொன்றாம்‌ திருமுறை (இரண்டாம்‌ தொகுதி) 


உ 
சிவமயம்‌ 


திருச்சிற்றம்பலம்‌ 


பதினொன்றாம்‌ திருமுறை (இரண்டாம்‌ தொகுதி) 


திருமுருகாற்றுப்படை - வழிபாட்டு வரலாற்றுக்‌ கருத்தரங்கம்‌ 


(18.2.2017, 19.2.2017 சனி, ஞாயிறு) 


சேவடி படரும்‌ செம்மல்‌ உள்ளமொடு 
நலம்புரி கொள்கைப்‌ புலம்பிரிந்து உறையும்‌ 
செலவுநீ நயந்தனை ஆயின்‌ பலவுடன்‌ 
நன்னர்‌ நெஞ்சத்து இன்நசை வாய்ப்ப 
இன்னே பெறுதிநீ முன்னிய வினையே. 
- திருமுருகாற்றுப்படை - தீருப்பரங்குன்றம்‌ 


பிறவிப்‌ பெருங்கடல்‌ நீந்துவர்‌ நீந்தார்‌ 
இறைவன்‌ அடி சேரா தார்‌. - திருக்குறள்‌ (10) 








1. உயிரின்‌ நோக்கம்‌ / ஒலட்சியம்‌ - வீடுபேறு, முத்தி, மோட்சம்‌. சொர்க்க நரகங்கள்‌ 


அல்லி 


2. எடூத்துக்‌கொண்ட கொள்கைகள்‌ 


அ 
ஆ 
இ 
ட 


௨) 


எந்நிலையில்‌ நின்றாலும்‌ எக்கோலம்‌ கொண்டாலும்‌ மன்னியசீர்ச்‌ சங்கரன்‌ தாள்‌ 
மறவாமை. 

யாதொரு தெய்வங்‌ கொண்டீர்‌; அத்தெய்வமாகி மாதொரு பாகர்‌ தாம்‌ வருவார்‌ எனத்‌ 
தெளிதலும்‌/ உறுதீபட நீற்றலும்‌. 

பூதம்‌ ஐந்தும்‌ நிலையிற்‌ கலங்கினும்‌, மாதொரு பாகர்‌ மலர்த்தாள்‌ மறப்பிலாமை. 
சிவபெருமானைத்‌ தவிர மற்றொரு தெய்வத்தைக்‌ கனவிலும்‌ நீனையாகீருத்தல்‌. 
தம்மைத்‌ தாம்‌ முற்றிலும்‌ மறத்தல்‌. 


3. வகுத்துக்‌ கொண்ட நெறிகள்‌ 


7) சிவபூசை - விசேட தீக்கை பெற்றுத்‌ தினமும்‌ சூரிய உதயத்தில்‌ ஆன்மார்த்த படிகலிங்க 
மூர்த்திக்கு ஆனைந்துத்‌ தீருமஞ்சனத்துடன்‌ 1008 போற்றி மலர்‌ வழிபாடு. 
2 எழில்‌ ஞானபூசை - திருமுறைகளையும்‌, சாத்தீரங்களையும்‌ ஓதுதல்‌, ஓதுவித்தல்‌. 


அ சிவாலயத்‌ தீருப்பணிகள்‌ - அன்றாட, வாராந்தர, மாதந்தர, வருடாந்தர பெருஞ்சாந்தீ 
பெருவிழாக்கள்‌ நடத்த உதவி செய்தல்‌ - நல்விழாப்‌ பொலிவு காணுதல்‌ - காண்பித்தல்‌. 


4 


பதிப்புரை 


ஆல்கெழு கடவுள்‌ புதல்வ மால்வரை 
மலைமகள்‌ மகனே மாற்றோர்‌ கூற்றே 
வெற்றி வேல்போர்க்‌ கொற்றவை சிறுவ 
பலர்புகழ்‌ நன்மொழிப்‌ புலவர்‌ ஏறே 
நசையுநர்க்கு ஆர்த்தும்‌ இசை பேராள. 
- திருமுருகாற்றுப்படை - பழமுதீர்ச்சோலை 


அன்புடையீர்‌, வணக்கம்‌. 


இருநூற்று இருபத்து நான்கு புவனங்களின்‌ இயக்கத்திற்குத்‌ தம்மினும்‌ மேலான பொருள்‌ 

ஒன்று உண்டென்றும்‌, அதுவே தம்மை வழிப்படுத்துகின்றது என்றும்‌ கருதிய சான்றோர்‌ 
பெருமக்கள்‌ அப்பரம்பொருளிடத்து அஞ்சியும்‌ அன்பு செலுத்தியும்‌ வந்தனர்‌. அவ்வகையில்‌ 
தம்‌ வாழ்வையும்‌, மனத்தையும்‌ நெறிப்படுத்த முயற்சி செய்தனர்‌. கற்காலம்‌ தொடங்கி நாகரிக 
காலம்‌ வரை உண்ண உணவு, உடுத்த உடை, இருக்க இடம்‌ தேடக்‌ கற்றுக்‌ கொண்டபின்‌, 
கற்ற கல்வி, கேள்வி நலன்களைப்‌ பயன்படுத்தி நெறிப்படுத்துதல்‌ சற்றுத்‌ தீவிரமடைந்த 
நிலையில்‌, அவ்வமைப்பே சமயம்‌ எனப்பட்டது. இவ்வகையில்‌ சிவபரம்பொருளை வழிபட்டு 
வளரும்‌ சமயவுணர்வு மீதூர்ந்து நின்றது. சமயம்‌ என்றாலே சமைத்தல்‌ அல்லது 
பக்குவப்படுத்தப்படுதல்‌ என்று பொருளாகிறது. இதனைச்‌ சிவநெறி அல்லது சைவநெறி என 
அழைத்தனர்‌. இந்நெறி மிகத்‌ தொன்மையான நெறி. இது பழங்காலந்தொட்டே உருவாகி 
வந்துள்ளது. “திசையெட்டும்‌ தோன்றுவதற்கு முன்னோ பின்னோ திருவாரூர்‌ கோயிலாக்‌ 
கொண்ட நாளே” என்பது அப்பர்‌ பெருமானின்‌ அருள்வாக்கு. இன்றைக்கு நமக்குக்‌ 
கிடைத்திருக்கின்ற தொல்காப்பியம்‌, தொகை, பாட்டு, பதினெண்‌ கீழ்க்கணக்கு போன்ற 
சங்க கால நூல்களாலும்‌, மொகஞ்சதாரோ, ஹரப்பா முதலிய இடங்களில்‌ கண்ட 
அகழ்வாய்வுகளாலும்‌ நாம்‌ இதனையறியலாம்‌. 

“தெய்வம்‌ அஞ்சல்‌” 

“கடவுள்‌ வாழ்த்தொடு கண்ணிய வருமே” 

“வழிபடு தெய்வம்‌ நிற்புறங்காப்ப” 

'ஏமுறு கடவுளை ஏத்துதற்கண்ணும்‌' எனவரும்‌ தொல்காப்பியத்‌ தொடர்களும்‌, 

பொறிவாயில்‌ ஐந்தவித்தான்‌ பொய்தீர்‌ ஒழுக்க 

நெறிநின்றார்‌ நீடுவாழ்வார்‌ 

பிறப்பென்னும்‌ பேதைமைரீங்கச்‌ சிறப்பென்னும்‌ 

செம்பொருள்‌ காண்பதறிவு 
எனவரும்‌ திருக்குறட்பாக்களும்‌ இக்கருத்தை நிலைநாட்டுகின்றன. மன்னுயிர்கள்‌ தம்‌ 
சிற்றறிவைக்‌ கொண்டு தம்மாலான முயற்சிகளைச்‌ செய்து கொண்டிருக்கும்போது பரம 
கருணாநிதியாகிய சிவபெருமான்‌ நம்‌ வினைநீக்கத்தின்‌ பொருட்டு ஞானம்‌ பெற தம்‌ 
அடியார்களை அனுப்பித்‌ திருமுறைகளை இயற்றிப்‌ பரப்பச்‌ செய்கின்றார்‌. இது 


ப) 


பதினொன்றாம்‌ திருமுறை (இரண்டாம்‌ தொகுதி) 


பெருங்கருணையாகும்‌. இயற்கை உணவுகளை உண்டு, இலைதழைகளை உடுத்து, 
மரப்பொந்துகளிலும்‌, பாறைக்‌ குகைகளிலும்‌ வாழ்ந்த மனிதன்‌ இன்று ஆயிரக்கணக்கான 
விருந்துண்ணல்‌ நிகழ்வுகளை மேற்கொண்டு கோடிக்கணக்கில்‌ செலவு செய்து உடை 
உடுத்தும்‌, நகை அணிந்தும்‌, ஆடம்பர மாளிகைகளில்‌ வாழ்ந்தும்‌, பொழுதைப்‌ போக்கும்‌ 
நிலையில்‌ அந்தப்‌ பரம கருணாமூர்த்தி அருளிய திருமுறைகளை உணர்ந்த ஒரு சிறு அடியார்‌ 
கூட்டமே இந்த நூலை இன்று படித்துணர்ந்து கொண்டிருக்கிறது. 
எவ்வளவு புண்ணியம்‌ செய்திருந்தால்‌ அந்தத்‌ திருமுறைகளை நாம்‌ இன்று 

அனுபவித்துக்‌ கொண்டிருக்கிறோம்‌ ? 

“என்ன புண்ணியம்‌ செய்தனை நெஞ்சமே இருங்கடல்‌ வையத்து 

முன்னம்‌ நீபுரி நல்வினைப்‌ பயனிடை” 
என்பார்‌ திருஞானசம்பந்தர்‌. தோத்திரங்கள்‌, சாத்திரங்கள்‌ என்ற இருவகை நூல்களில்‌, 
தோத்திர வகையைச்‌ சார்ந்த பன்னிரு திருமுறைகளில்‌ பத்துத்‌ திருமுறைகளும்‌, 
பதினொன்றாம்‌ திருமுறையில்‌ முதல்‌ பாகமும்‌ வெளியிடப்பட்டு ஒதிய நிலையில்‌, 
சிவபெருமானது பெருங்கருணையால்‌ 11ஆம்‌ திருமுறையின்‌ இரண்டாம்‌ தொகுதியை 
வெளியிடும்‌ பேற்றை இன்று நாம்‌ பெற்றுள்ளோம்‌. 


முருக வேளுக்குரிய இடம்‌ 

தமிழர்‌ வழிபட்ட கடவுளர்களில்‌ முருகவேள்‌ குறிப்பிடத்தக்கவர்‌ ஆவர்‌. “சேயோன்‌ 
மேய மைவரை உலகம்‌” எனத்‌ தொல்காப்பியம்‌ இம்முருகவேளைக்‌ குறிஞ்சி நிலத்‌ தெய்வமாக 
உரிமைப்படுத்திச்‌ சிறப்பிக்கின்றது. வேண்டுபவர்க்கு வேண்டியதை அருளும்‌ வள்ளன்மையும்‌, 
முன்னியது முடிக்கும்‌ ஆற்றலும்‌ அவருக்குண்டெனத்‌ திருமுருகாற்றுப்படை சிறப்பிக்கின்றது. 

இந்தத்‌ தொகுதியில்‌ 2000 ஆண்டுகளுக்கு முற்பட்ட சங்க காலத்தில்‌ வாழ்ந்த 
மதுரைக்கணக்காயனார்‌ மகனார்‌ நக்கீரர்‌ என்ற பெரும்புலவர்‌ அருளிய திருமுருகாற்றுப்படை 
என்ற ஒரே நூலைப்‌ படித்துணரத்‌ திருவருள்‌ திருவுள்ளம்‌ பற்றியுள்ளது. திருமுருகாற்றுப்படை 
சங்க இலக்கியத்தைச்‌ சார்ந்தது. அதே காலத்தில்‌ பதினொன்றாம்‌ திருமுறையிலும்‌ இடம்‌ 
பெற்று திருமுறைகளில்‌ இணைக்கப்பட்ட ஒரே சங்க இலக்கியம்‌ என்ற பெயரையும்‌ 
பெற்றுள்ளது. முருக பக்தர்களின்‌ பாராயண நூலாகும்‌. சங்க இலக்கியமான பத்துப்பாட்டில்‌ 
இடம்‌ பெற்றுள்ள முதல்‌ நூல்‌ திருமுருகாற்றுப்படையாகும்‌. எனவே பத்துப்பாட்டுக்கும்‌ 
இந்நூலை, கடவுள்‌ வாழ்த்தாகக்‌ கொள்வர்‌. 

கடைச்‌ சங்க காலத்தில்‌ எழுந்த பல நூல்கள்‌ இப்போது கிடைக்கவில்லை. புலவர்கள்‌ 
அவ்வப்போது பாடிய தனிப்பாடல்கள்‌ ஆயிரக்கணக்கில்‌ இருந்தன. இடையிலே 
அவற்றையெல்லாம்‌ தமிழ்நாடு இழந்துவிட்டது. பின்பு வந்தவர்கள்‌, கிடைத்த பாடல்களைத்‌ 
தொகுத்து வகைப்படுத்தியிருக்கிறார்கள்‌. நீண்ட பாடல்கள்‌ சில கிடைத்தன. சிறிய பாடல்கள்‌ 
பல கிடைத்தன. இவற்றையெல்லாம்‌ பிரித்து மூன்று வரிசையாக ஆக்கினார்கள்‌. பத்துப்பாட்டு, 
எட்டுத்தொகை, பதினெண்‌ கீழ்க்கணக்கு என்பன அவை. அந்த மூன்றில்‌ பத்துப்பாட்டு 


ட 


பதிப்புரை 


என்ற வரிசையில்‌ பத்து நீண்ட பாடல்கள்‌ இருக்கின்றன. எட்டுத்தொகை என்ற வரிசையில்‌ 
எட்டு நூல்கள்‌ இருக்கின்றன. பல சிறிய சிறிய பாடல்களைக்‌ கொண்டவை அவை. அதனால்‌ 
எட்டுத்தொகை என்ற பெயர்‌ வந்தது. பதினெட்டு நூல்களை ஒன்றாகச்‌ சேர்ந்த தொகுதியே 
பதினெண்கீழ்க்கணக்கு என்பது. திருக்குறள்‌ அதில்‌ சேர்ந்ததுதான்‌. பிற்காலத்தில்‌ எழுந்தது 
இந்த வரிசை என்று (ஆராய்ச்சியாளர்‌) சொல்வார்கள்‌. 
பாட்டு, தொகை, கீழ்க்கணக்கு என்று இவற்றை முறையாக எடுத்துச்‌ சொல்வார்கள்‌. 
இந்த நூல்கள்‌ முப்பத்தாறும்‌ கடைச்சங்க காலத்து நூல்கள்‌ என்று இப்போது 
வழங்கப்படுகின்றன. “பழங்காலத்து நாகரிகம்‌ எப்படி இருந்தது ? தமிழர்கள்‌ எவ்வாறு 
வாழ்ந்தார்கள்‌ ? அவர்களுடைய பழக்கவழக்கங்கள்‌ எவையெவை ?” என்பன போன்ற பல 
செய்திகளை இந்த முப்பத்தாறு நூல்களிலிருந்தும்‌ தெரிந்துகொள்ளலாம்‌. 
பத்துப்பாட்டு 
பத்துப்பாட்டு, எட்டுத்தொகை, பதினெண்‌ கீழ்க்கணக்கு என்று முறையாகச்‌ சொல்வது 
ஒரு வழக்கம்‌. இந்த மூன்று வரிசைகளில்‌ முதல்‌ வரிசையாக அமைந்திருப்பது பத்துப்பாட்டு. 
அந்தப்‌ பெயரே பத்துப்‌ பாடல்களை உடைய தொகுதி அது என்பதைத்‌ தெரிவிக்கிறது 
அல்லவா ? பத்து நெடிய பாடல்களையுடைய அந்தத்‌ தொகுதியில்‌ ஐந்து பாடல்கள்‌ 
ஆற்றுப்படைகள்‌. ஒருவனை ஒரு புரவலனிடத்தில்‌ போகும்படியாக ஆற்றுப்படுத்தி வழிநடத்திச்‌ 
சொல்வது ஆற்றுப்படை. திருமுருகாற்றுப்படை, பொருநராற்றுப்படை, பெரும்பாணாற்றுப்படை, 
சிறுபாணாற்றுப்படை, மலைபடுகடாம்‌ அல்லது கூத்தராற்றுப்படை என்ற ஐந்து ஆற்றுப்படைகள்‌ 
பத்துப்பாட்டில்‌ இருக்கின்றன. சரிபாதி ஆற்றுப்‌ படைகளால்‌ அமைந்த தொகுதி அந்தப்‌ 
பத்துப்பாட்டு. அதில்‌ முதல்‌ பாட்டாக நிற்பது திருமுருகாற்றுப்படை. 
திருமுருகாற்றுப்படை 
தன்னிகரற்ற தலைவனொருவன்பால்‌ பரிசில்‌ பெற்றுவரும்‌ கூத்தர்‌, பாணர்‌, பொருநர்‌, 
விறலி முதலிய பரிசில்வாணர்கள்‌ வழியிடையே தம்மை யெதிர்ப்பட்ட இரவலர்களது 
துயர்கண்டிரங்கித்‌ தாம்‌ பெற்ற பெருஞ்செல்வத்தை அவர்களும்‌ பெற்று மகிழும்படி வழி 
கூறியனுப்புதலாகப்‌ பாடப்பெற்ற பிரபந்தம்‌ ஆற்றுப்படையெனப்படும்‌. ஆற்றுப்படையென்பதற்கு 
வழிப்படுத்தல்‌ என்பது பொருள்‌. வரையாது வழங்கும்‌ வள்ளலொருவனை அடைந்து வளம்‌ 
பெற்ற வாழ்க்கைநிலையெய்திய பரிசிலர்கள்‌, தாம்‌ பெற்ற பெருவளத்தை ஏனையோரும்‌ 
பெற்று இன்புறுமாறு வழி கூறியனுப்புதலாகிய இப்பேருதவியை, 
“கூத்தரும்‌ பாணரும்‌ பொருநரும்‌ விறலியும்‌ 
ஆற்றிடைக்‌ காட்சி யுறழத்‌ தோன்றிப்‌ 
பெற்ற பெருவளம்‌ பெறா அர்க்‌ கறிவுறீடச்‌ 


சென்றுபய னெதிரச்‌ சொன்ன பக்கமும்‌” 


எனப்‌ புறத்திணையியலிற்‌ பாடாண்டினைத்‌ துறைகளுள்‌ ஒன்றாகக்‌ குறிப்பிடுவர்‌ 


த 


பதினொன்றாம்‌ திருமுறை (இரண்டாம்‌ தொகுதி) 


தொல்காப்பியனார்‌. ஆடுதற்றொழிலில்‌ வல்ல கூத்தரும்‌, பண்ணொடு பாடுதலில்‌ வல்ல 
பாணரும்‌, பிறர்‌ மனத்துக்‌ கொண்டதனைக்‌ குறிப்பால்‌ அறிந்து இசைபட நடித்துக்‌ காட்டவல்ல 
பொருநரும்‌, மனக்குறிப்பு மெய்க்கண்‌ புலப்பட ஆடவல்ல விறலியும்‌ என்னும்‌ நால்வகையோரும்‌ 
தமது செல்வப்‌ பொலிவும்‌ தம்மெதிர்ப்பட்ட பரிசிலர்களது வறுமைத்‌ தோற்றமும்‌ ஒன்றினொன்று 
மாறுபட்டுத்‌ தோன்ற, வழியிடையே சந்தித்தபொழுது, தமக்கு இத்தகைய பெருஞ்‌ செல்வத்தை 
வழங்கியவர்‌ இன்னாரெனவும்‌ அவரை யடைந்து பரிசில்‌ பெறுதற்குரிய வழிமுறைகள்‌ 
இவையெனவும்‌ தம்மையெதிர்ப்பட்ட பரிசிலர்க்கு அறிவுறுத்தி, அன்னோர்‌ தாம்‌ கூறிய நெறியே 
சென்று பரிசில்பெற வழிசொல்லி அனுப்பிய பகுதி ஆற்றுப்படை யென்னுந்‌ துறையாம்‌ என்பது 
மேற்காட்டிய தொல்காப்பியத்‌ தொடரின்‌ பொருளாகும்‌. இத்தொடரிற்‌ கூறிய 
இலக்கணத்தின்படி அமைந்த ஆற்றுப்படைகளாவன கூத்தராற்றுப்படை, பாணாற்றுப்படை, 
பொருநராற்றுப்படை, விறலியாற்றுப்படை யென்பனவாம்‌. இவற்றுக்குரிய இலக்கியங்களாகப்‌ 
பத்துப்பாட்டில்‌ பொருநராற்றுப்படை, சிறுபாணாற்றுப்படை, பெரும்பாணாற்றுப்படை, 
மலைபடுகடாமென்னுங்‌ கூத்தராற்றுப்படை ஆகிய பாடல்களையும்‌ புறநானூற்றில்‌ 
விறலியாற்றுப்படையென்ற துறையிலமைந்த பாடல்களையும்‌ கொள்ளலாம்‌. 
வாழ்க்கைத்‌ துறையில்‌ வளம்பெற்றோர்‌, தம்‌ போல்‌ வளம்பெறாதாரை நோக்கி வருந்தி, 

அவரும்‌ தம்போல்‌ வளம்பெற்று வாழ்தற்கேற்ற வழிமுறைகளைத்‌ தெரிவிப்பதே ஆற்றுப்படை 
யென்னும்‌ இப்புறத்துறையின்‌ நோக்கமாகும்‌. யான்பெற்ற இன்பம்‌ பெறுக இவ்வையகம்‌ 
என்றெண்ணிப்‌ பரந்தவுள்ளத்துடன்‌ ஒருவர்க்‌ கொருவர்‌ தத்தம்‌ அநுபவங்களை எடுத்துரைத்து 
வையத்து வாழ்வாங்கு வாழ வழிகாட்டியுதவும்‌ இத்தெய்வ அருட்குறிப்பினை, 

ஆற்றிடைக்‌ காட்சியுறழத்‌ தோன்றிப்‌ 

பெற்ற பெருவளம்‌ பெறாதர்க்‌ கறிவுறீஇச்‌ 

சென்று பெயனெதிரச்‌ சொன்ன பக்கம்‌ 
எனவருந்‌ தொடரால்‌ ஆசிரியர்‌ தொல்காப்பியனார்‌ இனிது விளக்கியுள்ளார்‌. இத்தொடர்ப்‌ 
பொருளை ஊன்றி நோக்குங்கால்‌ இங்குக்‌ கிளந்தோதப்‌ பெற்ற கூத்தர்‌, பாணர்‌, பொருநர்‌, 
விறலியென்னும்‌ இவர்களேயன்றி இவர்களைப்போன்று ஏனைக்‌ கலைத்துறைகளிற் 
பயிற்சியுடைய பிறரும்‌ தம்‌ எதிர்ப்பட்ட மக்களை மேன்மேலுயரச்‌ செய்தல்‌ வேண்டுமென்னும்‌ 
அருள்‌ நோக்குடன்‌ நல்வழியிற்‌ செலுத்துதற்குரியரென்பதும்‌, இங்ஙனம்‌ வெவ்வேறு கலைத்‌ 
துறைகளில்‌ வல்ல சான்றோர்‌ பலரும்‌ தத்தம்‌ பயிற்சி நிலையையும்‌ வாழ்க்கை அனுபவத்தையும்‌ 
எடுத்துரைத்துத்‌ தம்மையொத்த மக்களை நல்வழிப்படுத்தலாகிய பல்வேறு முயற்சிகளும்‌ 
ஆற்றுப்படையாகிய இத்துறையில்‌ அடங்குமென்பதும்‌ ஆசிரியர்‌ கருத்தென்பது நன்கு 
விளங்கும்‌. ஆகவே தொல்காப்பியனார்‌ கிளந்தோதிய கூத்தர்‌, பாணர்‌, பொருநர்‌, 
விறலியென்போர்‌ கூற்றாக அமைந்த ஆற்றுப்படைகளேயன்றிப்‌ புலவர்‌ முதலியோர்‌ கூற்றாக 
அமைந்த ஏனைய ஆற்றுப்படைகளும்‌ தொல்காப்பியனார்‌ அறிவுறுத்திய ஆற்றுப்படை 
இலக்கணத்தின்படியமைந்த ஆற்றுப்படைகளெனவே கொள்ளுதல்‌ வேண்டும்‌. 


முருகாற்றுப்படை யென்பதற்கு முருகன்பால்‌ வீடு பெறுதற்குச்‌ சமைந்தானோர்‌ 

பதிப்புரை 


இரவலனை வீடுபெற்றானொருவன்‌ முருகனிடத்தே ஆற்றுப்படுத்த தென்பது பொருளாகக்‌ 
கொள்க என்பர்‌ நச்சினார்க்கினியர்‌. இதனைப்‌ புலவராற்றுப்படை யென்ற பெயரால்‌ வழங்குதல்‌ 
வேண்டுமெனக்‌ கருதுவர்‌ சிலர்‌. கூத்தராற்றுப்படை, பாணாற்றுப்படை, பொருநராற்றுப்படை, 
விறலியாற்றுப்படையென ஏனைய ஆற்றுப்படைகளெல்லாம்‌ ஆற்றுப்படுத்துவோர்‌ தலைமை 
தோன்ற அவர்‌ பெயரால்‌ வழங்குமாறு போல, முருகன்பால்‌ முதுவாயிரவலனாகிய புலவனைப்‌ 
புலமைச்‌ செல்வரொருவர்‌ ஆற்றுப்படுத்துவதாக அமைந்த இத்‌ திருமுருகாற்றுப்படையும்‌ 
ஆற்றுப்படுத்துவோராகிய புலவர்‌ பெயராற்‌ புலவராற்றுப்படையென வழங்கப்பெறுதல்‌ 
வேண்டுமென்பது அன்னோர்‌ கருத்தாகும்‌. புலவராற்றுப்படையென்ற பெயரால்‌ நூல்‌ நுதலிய 
சமயப்பொருள்‌ விளங்கமாட்டாது போகவே, அப்பொருள்‌ எளிதில்‌ விளங்குமாறு பாட்டுடைத்‌ 
தெய்வத்தின்‌ பெயரொடு சார்த்தி இப்பனுவல்‌ வழங்கலாயிற்றென்றும்‌, இப்புது வழக்கம்‌ பரவி 
விட்ட காரணத்தால்‌ புலவராற்றுப்படை யென்ற பழம்பெயர்‌ வழக்கு வீழ்ந்ததாதல்‌ 
வேண்டுமென்றும்‌ மேற்கூறிய கருத்திற்கு விளக்கங்‌ கூறுவதும்‌ உண்டு. புலவராற்றுப்படை 
யென்ற பெயர்‌ திருமுருகாற்றுப்படைக்கு என்றும்‌ வழங்கியதில்லை. நச்சினார்க்கினியர்‌ 
காலத்தில்‌ வாழ்ந்த அறிஞர்‌ சிலர்‌ புலவராற்றுப்படையென்ற பெயரால்‌ திருமுருகாற்றுப்படையை 
வழங்கத்‌ தொடங்கிய நிலையில்‌ ஆசிரியர்‌ நச்சினார்க்கினியர்‌ திருமுருகாற்றுப்படைக்கு 
அப்புதுப்பெயர்‌ பொருந்தாதென எடுத்துக்காட்டித்‌ தெருட்டி உள்ளார்‌. “இதனைப்‌ 
புலவராற்றுப்படையென்று உய்த்துணராது பெயர்‌ கூறுவார்க்கு முருகாற்றுப்படையென்னும்‌ 
பெயரன்றி அப்பெயர்‌ வழங்காமையான்‌ மறுக்க” எனப்‌ புறத்திணை இயல்‌ 36-ஆம்‌ 
சூத்திரவுரையில்‌ அவ்வாசிரியர்‌ கூறுதலால்‌ இச்செய்தி புலனாதல்‌ காணலாம்‌. 


படைவீடு - பொருளும்‌ இயைபும்‌ 


திருமுருகாற்றுப்படையில்‌ இடம்பெறும்‌ திருப்பரங்குன்றம்‌, திருச்செந்தூர்‌, 
திரு ஆவினன்குடி, திருவேரகம்‌, குன்றுதோறாடல்‌, பழமுதிர்ச்சோலை ஆகிய அறுவகை 
இடங்களையும்‌ படைவீடு எனக்‌ குறித்தலும்‌ மரபாய்‌ உள்ளது. படைவீடு என்பது சேனைகள்‌ 
தங்கும்‌ இடம்‌ அல்லது இராசதானி எனப்‌ பொருள்படும்‌. தானை, யானை முதலிய சேனைகள்‌ 
தங்கும்‌ படைவீடு என்ற பொருள்‌ வகையில்‌ காணின்‌. (கந்தபுராண வரலாற்றின்படி) 
திருச்செந்தூர்‌ ஒன்றே அமையும்‌. “செந்தூரில்‌ போய்க்‌ கருணை வெள்ளமெனத்‌ தவிசில்‌ 
வீற்றிருந்து” என்பர்‌ குமரகுருபரரும்‌. பதுமனை வென்றிகொண்ட பின்‌ வந்து தங்கிய இடம்‌ 
திருப்பரங்குன்றம்‌ எனத்‌ தெரிவதால்‌ அதனையும்‌ இவ்வகையில்‌ கொள்ளினும்‌ பொருந்தும்‌. 
எஞ்சிய இடங்கள்‌ இவ்வகையில்‌ கொள்ளுதற்கில்லை. இராசதானி - தலைமையிடமாகக்‌ 
கொண்டு ஆட்சி செய்யும்‌ இடம்‌. இவ்வாறு கொள்ளின்‌ ஆறு திருப்பதிகளும்‌ 
பொருந்துவதாகும்‌. 'தருமையும்‌ கமலையும்‌ விரிதமிழ்க்‌ கூடலும்‌ திருநகராக அரசு 
வீற்றிருக்கும்‌” என்புழிப்‌ போல இவ்வாறிடங்களையும்‌ தலைமையாகக்‌ கொண்டு 
அருள்புரிவோன்‌ எனலாம்‌. பதுமனைப்‌ பொருதற்கு முன்‌, படையொடு தங்கிய இடம்‌ 
திருச்செந்தூராகும்‌. அவனைப்‌ பொருது வென்றிகொண்டபின்‌ தங்கியதும்‌, தெய்வ 


யானையம்மையை மணந்ததும்‌ திருப்பரங்குன்றமாகும்‌. இறைவற்குப்‌ பிரணவத்தை வழங்கிய 


பதினொன்றாம்‌ திருமுறை (இரண்டாம்‌ தொகுதி) 


இடம்‌ திருவேரகமாகும்‌. அயனைச்‌ சிறைவிடுக்க அருளிய இடம்‌ திருஆவினன்குடியாகும்‌. 
குறிஞ்சி நிலக்‌ கடவுளாதல்‌ பற்றி குன்றுதோறாடலும்‌, பழமுதிர்ச்சோலையும்‌ அவனுக்குரிய 
இடங்களாக அமைந்தன. இவ்வாறன்றி ஆற்றுப்படுத்தப்பெறும்‌ வீடு என்பது பற்றி ஆறுபடை 
வீடு என்றாயிற்று எனக்‌ கொள்ளின்‌ அது மேலும்‌ பொருத்தமாகும்‌. 


இனி, முருகன்‌ எழுந்தருளிய ஆறுபடை வீடுகளைப்‌ பற்றிக்‌ கூறுவது இத்‌ 
திருமுருகாற்றுப்படைப்‌ படையெனக்‌ கொண்டு இவ்வொரு பாடலை ஆறுபகுதிகளாகப்‌ பகுத்து 
நெடுநாட்களாக வழங்கி வருகிறார்கள்‌. முருகன்‌ வீற்றிருந்து அருள்புரியுந்‌ திருப்பதிகளாக 
இத்திருமுருகாற்றுப்‌ படையிற்‌ சிறப்பிக்கப்‌ பட்டவை திருப்பரங்குன்றம்‌, திருச்சீரலைவாய்‌, 
திருவாவிநன்குடி, திருவேரகம்‌ என்னும்‌ நான்கு திருப்பதிகளேயாகும்‌. அன்னோர்‌ 
ஐந்தாவதாகக்‌ கூறும்‌ குன்றுதோறாடல்‌” என்பது ஒரு தனித்திருப்பதியன்று. முருகப்பெருமான்‌ 
குறிஞ்சி நிலத்‌ தெய்வமாதலால்‌ அப்பெருமானுக்கு எல்லா மலைகளும்‌ விரும்பி 
விளையாடுதற்குரிய சிறப்புடைய திருத்தலங்களே யென்னுங்கருத்தினால்‌ “குன்றுதோ றாடலும்‌ 
நின்ற தன்பண்பே” என்றார்‌ ஆசிரியர்‌. “மலைகள்‌ தோறும்‌ சென்று விளையாடுதலும்‌ 
முருகப்பெருமானுக்கு நிலைபெற்ற பண்பாம்‌ என்பது இத்தொடரின்‌ பொருளாகும்‌. இவ்வாறே 
குறிஞ்சிக்‌ கிழவன்‌ என்ற பொருள்படப்‌ 'பழமுதிர்‌ சோலை மலை கிழவோன்‌” என முருகவேளை 
இந்நூலாசிரியர்‌ இத்திருமுருகாற்றுப்படையின்‌ இறுதியடியிற்‌ குறிப்பிட்டு உள்ளார்‌. இங்குக்‌ 
கூறப்பட்ட பழமுதிர்‌ சோலைமலை யென்பதனை இப்பொழுது அழகர்மலையென வழங்குந 
திருப்பதியாகக்‌ கொள்வதுமுண்டு. இம்மலை சங்கத்தொகை நூலாகிய பரிபாடலில்‌ 
திருமாலிருஞ்சோலை யென்ற பெயரால்‌ திருமாலுக்குரிய சிறப்புடைய திருப்பதியாகப்‌ போற்றப்‌ 
பெற்றுள்ளது. பழமுதிர்‌ சோலைமலையென அதனைத்‌ தனியே எண்ணாமல்‌ அம்மலையை 
முருகனுக்கு உரிமையாக்கிப்‌ 'பழமுதிர்சோலை மலைகிழவோன்‌' என அவ்விறைவனை நக்கீரர்‌ 
குறித்துப்‌ போற்றுதலால்‌ “பழமுதிர்‌ சோலைமலை யென்ற தொடர்‌ திருமாலிருஞ சோலை 
மட்டுங்‌ குறித்ததெனக்‌ கொள்ளாமல்‌ இழுமென இழிதரும்‌ அருவியையுடைய வளமார்ந்த 
எல்லாமலைகளையுங்‌ குறித்து நின்றதெனக்‌ கொள்ளுதலே ஆசிரியர்‌ கருத்துக்கு 
ஏற்புடையதாகும்‌. 'பழமுதிரசோலை மலைகிழவோன்‌' என உடம்பொடு புணர்த்தமையால்‌ 
பழமுதிர்சோலை மலையின்கண்ணே எழுந்தருளி யிருத்தலும்‌ உரியன்‌” எனவும்‌ கொள்வர்‌. 
எனினும்‌ அறுபடை வீடு என்னும்‌ ஒழுகலாற்றைப்‌ பின்பற்றித்‌ திருமுருக வழிபாடு ஞாலம்‌ 
உய்ய வளர வேண்டுமென நமது முன்னோர்‌ தீர்மானித்து எல்லாப்‌ பதிப்புகளிலும்‌ அறுபடை 
வீட்டையே நிலைநிறுத்தி நூல்களை ஆக்கியுள்ளனர்‌. 
பாட்டுடைத்தலைவன்‌ வரலாறு 

மதுரைக்‌ கணக்காயனார்‌ மகனார்‌ நக்கீரனார்‌ இயற்றிய இத்திருமுருகாற்றுப்படைக்குச்‌ 
செந்தமிழ்த்‌ தெய்வமாகிய முருகப்‌ பெருமானே பாட்டுடைத்‌ தலைவனாவான்‌. 

ஏனை ஆற்றுப்படைகட்கு இவ்வுலகத்தே சிறந்த வண்மையாளராய்த்‌ திகழ்ந்த 
புரவலர்களே பாட்டுடைத்‌ தலைவராக, இப்‌ பாட்டிற்கு உயிர்களின்‌ துயர்போக்கி அந்தமில்‌ 
இன்பத்து அழியாவீட்டை நல்கியருளும்‌ ஒப்பற்ற வள்ளற்‌ பெருமானாகிய முருகவேளையே 
சான்றாண்மைமிக்க நல்லிசைப்‌ புலவராகிய நக்கீரர்‌ பாட்டுடைத்‌ தலைவனாகத்‌ தேர்ந்து 
கொண்டமை பெரிதும்‌ போற்றற்பாலதொன்றாம்‌. 

பதிப்புரை 


இனி, இம்‌ முருகப்பெருமானே, தமிழ்நாட்டின்கண்‌ முதனிலமாகக்‌ கொள்ளப்படும்‌ 
மலையும்‌ மலைசார்ந்த இடமுமாகிய குறிஞ்சிநிலத்‌ தெய்வம்‌ ஆவார்‌. இதனைச்‌, “சேயோன்‌ 
மேய மைவரை யுலகமும்‌” எனவரும்‌ தொல்காப்பிய நூற்பாவான்‌ உணரலாம்‌. உலகில்‌ மக்கள்‌ 
முதன்முதலாகத்‌ தோன்றி வாழத்‌ தொடங்கியது குறிஞ்சி நிலத்திலேதான்‌ என்பர்‌ உயிர்நூல்‌ 
ஆராய்ச்சி வல்லுநர்‌. மக்கள்‌ முதன்முதலாக இவ்‌ வுலகியற்கையைக்‌ கூர்ந்து நோக்கி இவ்‌ 
வுலகத்தை இவ்வாறு ஒழுங்குற நடத்தற்கு ஒரு முழுமுதற்பொருள்‌ இருத்தல்‌ வேண்டுமென்றும்‌, 
அப்‌ பொருள்‌ இவ்‌ வுலகின்கண்‌ ஒவ்வோர்‌ அணுவினும்‌ உள்ளீடாய்‌ உறைந்து இவ்‌ வுலகினை 
இயக்குகின்றதென்றும்‌, எங்கும்‌ நிறைந்து எப்பொருட்கும்‌ தான்‌ பற்றுக்கோடாய்த்‌ தனக்கொரு 
பற்றுக்கோடுமின்றி நிற்பதும்‌, தோற்றமும்‌ ஈறும்‌ இல்லாததும்‌, எப்‌ பொருளையும்‌ தன்னுட்டோற்றி 
யழிப்பதுமாகிய, அப்‌ பொருளாலேதான்‌ இவ்வுலகம்‌ இனிதின்‌ இயங்குகின்றதென்றும்‌, தம்‌ 
கூரிய அறிவானே கண்டகாலத்தே, அப்பொருளைக்‌ கந்தழி என்னும்‌ பெயரானே வழங்கி, 
அதனை மனத்தானே போற்றி வருவாராயினர்‌. இக்‌ கடவுளறிவு மிகுந்த பிற்காலத்தே இங்ஙனம்‌ 
கருதலளவையான்‌ மட்டுமே ஊகித்துக்‌ கண்ட அவ்விறைப்‌ பொருளை மற்றோராற்றாற்‌ 
காண்டல்‌ அளவையானும்‌ காணத்‌ தலைப்பட்டனர்‌. அஃதாவது - இப்‌ பேருலகத்தே 
எத்திசையினும்‌, யாண்டும்‌ முதிர்ந்த மனனுணர்ச்சிக்குப்‌ புலனாகத்‌ தெள்ளத்‌ தெளியக்‌ 
காணப்படுகின்ற அழகே அக்கடவுளின்‌ தோற்றம்‌ ஆதல்வேண்டும்‌ என்று கருதினர்‌. அவ்வழகு 
கடவுளின்‌ வெளிப்பாடாகலான்‌, அதற்கு முருகு என்னும்‌ சிறந்ததொரு பெயரிட்டு 
வணங்குவாராயினர்‌. முருகு என்னும்‌ தனித்தமிழ்ச்சொல்‌ அழகு, இளமை, இன்பம்‌ முதலிய 
உயரிய கடவுட்‌ பண்புகளை உணர்த்தும்‌ ஒருசொல்லாதல்‌ அறிக. அவ்விறைப்பொருளை 
ஆண்‌ பெண்‌ ஆகிய இரண்டுபாலுள்‌ ஒன்றாகக்‌ கருதாமையால்‌, கந்தழி என்றாற்போன்று 
முருகு என்றே வழங்குவராயினர்‌. 


தமிழ்மொழி, மக்களிடத்தே வளர்ச்சியுற்று எழுத்து சொல்‌ பொருள்‌ என்னும்‌ முத்திறத்த 
இலக்கணங்கள்‌ சான்றோர்களால்‌ வகுக்கப்பட்ட காலத்தேதான்‌ முருகென இறைப்பொருள்‌ 
என்னும்‌ பொருட்டாய்‌ நின்றசொல்‌, அன்‌ என்னும்‌ ஆண்பால்‌ விகுதி பெற்று முருகன்‌ என்று 
வழங்கப்பட்டது. நிலத்தை நான்காக வகுத்த காலத்தே, தமிழ்நாட்டில்‌ முதன்‌ முதற்றோன்றிய 
இம்‌ முருகு நானிலத்தொன்றாய்‌ முதனிலமாகிய மலைநிலத்‌ தெய்வமாக வகுக்கப்பட்டது. 
இக்‌ காலமே வடவாரியர்‌ தமிழகம்‌ புகுந்து தமிழரொடு கலந்துவாழ்ந்த காலம்‌ ஆகும்‌. ஆகவே, 
அவர்கள்‌ வழங்கிவந்த இந்திரன்‌, திருமால்‌, வருணன்‌ முதலிய கடவுளரையும்‌ குறிஞ்சி 
நிலமொழிந்த ஏனை நிலங்கட்குத்‌ தெய்வமாக அமைத்துக்கொள்ளலாயினர்‌. 

இனி, இம்‌ முருகனையும்‌ வடவாரியர்‌ கொண்டிருந்த தெய்வங்களுள்‌ ஒன்றாய கந்தன்‌ 
என்னும்‌ தெய்வத்தையும்‌ ஒன்றாகக்‌ கருதி, அக்‌ கந்தன்‌ என்னும்‌ தெய்வத்தின்‌ 
வரலாறனைத்தும்‌ இம்‌ முருகனுடைய வரலாறாகவே வேற்றுமையின்றி வழங்கலாயினர்‌. 
குமாரசம்பவம்‌, கந்தபுராணம்‌ முதலிய வடமொழிக்‌ காப்பியங்களிலே இக்‌ கந்தனுடைய வரலாறு 
கூறப்பட்டுள்ளது. அவ்‌ வரலாறு புராணந்தோறும்‌ சிற்சில வேறுபாடுகள்‌ உடையதாம்‌. அவ்‌ 
வரலாறுகள்‌ பின்வருமாறு: 

பதினொன்றாம்‌ திருமுறை (இரண்டாம்‌ தொகுதி) 


இவ்வுலகுக்கு எந்நாளும்‌ அருள்புரிவதற்காக சிவபெருமானிடமிருந்து வெளிப்பட்ட 
மின்னல்‌ சக்தியே முருகன்‌. 'கந்த' என்ற வடசொல்லுக்கு வெளிப்படுதல்‌ என்று பொருள்‌ 
சொல்கிறார்கள்‌. மேகத்திலிருந்து மின்னல்‌ வெளிப்படுவது போன்று சிவபெருமானின்‌ நெற்றிக்‌ 
கண்ணிலிருந்து சிவசோதியாக வெளிப்பட்ட ஆறு பொறிகள்‌ ஆறுமுக சுவாமியாகிக்‌ கந்தன்‌ 
என்று பெயர்‌ கொண்டது. தீப்பொறியாகத்‌ தோன்றி, வானிலிருந்து வாயுவால்‌ சுமந்து 
வரப்பெற்று, கங்கையில்‌ விடப்பெற்று, சரவணப்‌ பொய்கையில்‌ வளர்ந்த முருகப்பெருமான்‌ 
நெருப்பையும்‌ எரிக்கும்‌ ஞானாக்கினியாக விளங்குகிறான்‌ என்பது கந்தபுராணச்‌ செய்தியாகும்‌. 
இன்னொரு வகையான வரலாற்றைக்‌ கீழ்க்கண்டவாறு காணலாம்‌. 

சிவபெருமான்‌ மலையரையன்‌ மகளை மணந்த காலத்தே இந்திரன்‌ அவர்பாற்‌ சென்று, 
“நீ இவளுடன்‌ புணர்தலை ஒழிதல்‌ வேண்டும்‌” என வேண்டினானாக, இறைவனும்‌ அவன்‌ 
வேண்டுகோட்கிணங்கி அவளைப்‌ புணர்தல்‌ தவிர்ந்தவனாய்க்‌ கருவினை அவ்‌ விந்திரன்‌ 
கையிற்‌ கொடுத்தருளினான்‌. அதனை, ஏழ்பெருந்‌ துறவியர்‌ அவ்‌ விந்திரனிடத்திற்‌ பெற்று, 
அதன்‌ ஆற்றல்‌ தம்மாற்‌ பொறுக்கவியலாமை கண்டு அவ்‌ வாற்றல்‌ தணியும்‌ பொருட்டு 
இறைவன்‌ கூறாகிய முத்தீயிலே பெய்து மீண்டும்‌ எடுத்துத்‌ தம்‌ மனைவியர்பாற்‌ பகுத்துக்‌ 
கொடுத்தனர்‌. அவருள்‌ அருந்ததியொழிந்த ஏனைமகளிர்‌ அறுவரும்‌ அக்‌ கருவினை 
விழுங்கிச்‌ சூன் முதிர்ந்து, சரவணப்‌ பொய்கையில்‌ தாமரைப்‌ பாயலிலே கருவுயிர்த்தனர்‌. அறுவர்‌ 
ஈன்றமையானே ஆறு வடிவமாக அக்‌ ௧௬ வளருங்கால்‌, இந்திரன்‌ முன்னர்த்‌ தான்‌ துறவிகட்கு 
இக்கருவினை அளித்தமை மறந்து, அதனைத்‌ தன்‌ வச்சிரத்தால்‌ எறிந்தான்‌. எறிந்த காலத்தே 
அவ்வாறு வடிவமும்‌ ஒன்றாய்க்‌ கூடி, அவ்‌ விந்திரனோடு பொருது அவனை வலியழித்துப்‌ 
பின்னர்ச்‌ சூரபன்மர்‌ முதலிய அவுணர்களையும்‌ போரிட்டழித்தது என்பது. இவ்‌ வரலாறு 
“பாயிரும்‌ பனிக்கடல்‌” என்னும்‌ பரிபாடலிற்‌ கண்டபடியாம்‌. இவ்‌ வரலாறு வேறுவேறு 
வகையாகவும்‌ வழங்கப்படுகின்றது. கந்தபுராணச்‌ செய்தியே சிறந்த செய்தியாகும்‌. 

இவ்‌ வரலாற்றுக்‌ குறிப்புகள்‌ இத்‌ திருமுருகாற்றுப்படையிற்‌ பலவிடங்களிற் 
காணப்படுகின்றன. 

“ஏது பாவித்திடினும்‌ அதுவாக வந்தருள்செய்‌ எந்தைநீ குறைவு முண்டோ”, எனத்‌ 
தாயுமான அடிகளார்‌ கூறியாங்கு வடிவமும்‌ பெயருமில்லாத அம்‌ முழுமுதற்‌ கடவுள்‌, தன்‌ 
அன்பர்கள்‌ அன்பாலே அழைத்த எந்த ஒரு பெயரையும்‌, தன்‌ பெயராகக்‌ கொண்டருளி, 
எந்த ஒரு வடிவையும்‌ தன்வடிவமாக ஏற்றருளி, அவர்‌ நினைந்தவடிவில்‌ அவர்‌ நெஞ்சத்‌ 
தாமரையிலே விரைந்து எழுந்துவந்து அருள்செய்வன்‌ என்பது முக்காலும்‌ உண்மையேயாம்‌. 

“தாபர சங்க மங்கள்‌ என்றிரண்‌ டுருவில்‌ நின்று 

மாபரன்‌ பூசை கொண்டு மன்னுயிர்க்‌ கருளை வைப்பன்‌” 

“திருக்கோயி லுள்ளிருக்கும்‌ திருமேனி தன்னைச்‌ 
சிவனெனவே கண்டவர்க்குச்‌ சிவனுறைவன்‌ அங்கே 

உருக்கோலி மந்திரத்தால்‌ எனநினையும்‌ அவர்க்கும்‌ 


உளனெங்கும்‌ இலன்இங்கும்‌ உளன்‌என்‌ பார்க்கும்‌ 

விருப்பாய வடிவாகி இந்தனத்தின்‌ எரிபோல்‌ 
மந்திரத்தின்‌ வந்துதித்து மிகுஞ்சுரபிக்‌ கெங்கும்‌ 
உருக்காண வொண்ணாத பால்முலைப்பால்‌ விம்மி 


ஒழுகுவது போல்வெளிப்பட்‌ டருளுவன்‌அன்‌ பர்க்கே” 


என்பதும்‌, பிற்றைநாள்‌ மெய்கண்ட வித்தகர்‌ விளம்பிய மெய்ம்மொழிகள்‌. 


ஆசிரியர்‌ 


திருமுருகாற்றுப்‌ படையினை இயற்றிய ஆசிரியராவார்‌ 'மதுரைக்கணக்காயனார்‌ மகனார்‌ 
நக்கீரனார்‌” எனப்‌ பத்துப்‌ பாட்டுரையில்‌ உரையாசிரியர்‌ நச்சினார்க்கினியர்‌ தெளிவாகக்‌ 


கூறியுள்ளார்‌. 


பூதத்தால்‌ மலைமுழையிலடைக்கப்பட்டு வருந்திய நிலையில்‌ நக்கீரனார்‌ இத்‌ 
திருமுருகாற்றுப்படையைப்‌ பாடி முருகப்பெருமானாற்‌ சிறைவீடு செய்யப்பெற்று உய்ந்தார்‌ 
எனப்‌ பிற்காலத்தார்‌ கூறுங்கதை நக்கீரனார்‌ மனநிலைக்கும்‌ வரலாற்று நெறிக்கும்‌ முற்றிலும்‌ 
மாறுபட்டதென்பதாகும்‌. முருகன்‌ திருவருளால்‌ வீடுபேற்றுக்குரிய திருவடி ஞானம்‌ 
கைவரப்பெற்ற சீவன்‌ முத்தராக மதுரையில்‌ வாழ்ந்த நக்கீரனாரென்னும்‌ புலவர்‌ பெருமான்‌ 
முருகப்‌ பெருமானது திருவடிப்‌ பேரின்பத்தை யடைய விரும்பிய முதுவாயிரவலனை நோக்கி 
நான்‌ பெற்ற இன்பம்‌ பெறுக இவ்வையகம்‌” என்னும்‌ அருட்குறிப்புடன்‌ முருகப்‌ பெருமானது 
பேரருளின்பத்தையெடுத்துரைத்து அவ்விறைவன்பால்‌ ஆற்றுப்படுத்தும்‌ நிலையில்‌ 
இத்திருமுருகாற்றுப்‌ படையைப்‌ பாடியுள்ளாரென்பதே நச்சினார்க்கினியர்‌ முதலிய பண்டைச்‌ 
சான்றோரது துணிபாகும்‌. இப்புலவர்‌ பெருமான்‌ திருமுருகாற்றுப்படை மட்டுமின்றி, 
நெடுநல்வாடை, நற்றிணையில்‌ ஏழு செய்யுள்கள்‌, குறுந்தொகையில்‌ எட்டு செய்யுள்கள்‌, 
அகநானூற்றில்‌ 17 செய்யுள்கள்‌, திருவள்ளுவ மாலையில்‌ ஒரு செய்யுளும்‌ பாடித்‌ தமிழை 
வளப்படுத்தியுள்ளார்‌. நக்கீரனார்‌ சிறந்த உரை ஆசிரியராயும்‌ திகழ்ந்துள்ளார்‌. இறையனார்‌ 
களவியலுக்கு இவர்‌ கண்டவுரை சிறந்த உரையாகும்‌. 


நக்கீரரின்‌ நூல்கள்‌ : (அகர வரிசையில்‌) 


1. அகநானூறு : களிற்றியானை நிரை - 
பாடல்கள்‌ : 36, 57, 78, 93, 120. 


மணிமிடை பவளம்‌ - 
பாடல்கள்‌ : 126, 141, 205, 227, 249, 253, 290. 


நித்திலக்கோவை 
பாடல்கள்‌ : 310, 340, 346, 369, 389. 

2. இறையனார்‌ களவியல்‌ உரை 

3. குறுந்தொகை பாடல்கள்‌ : 78, 105, 143, 161, 266, 280, 368. 
4. திருவள்ளுவமாலை பாடல்‌ 7 

5. நற்றிணை பாடல்கள்‌ : 31, 86, 197, 258, 340, 358, 367. 
6. பத்துப்பாட்டு : திருமுருகாற்றுப்படை, நெடுநல்வாடை 
7. புறநானூறு பாடல்கள்‌ : 56, 189, 395. 


புறநானூற்றில்‌ இடம்பெறும்‌ 
'தெண்கடல்‌ வளாகம்‌ பொதுமை இன்றி 
வெண்குடை நிழற்றிய ஒருமை யோர்க்கும்‌ 
நடுநாள்‌ யாமத்தும்‌ பகலும்‌ துஞ்சான்‌ 
கடுமாப்‌ பார்க்கும்‌ கல்லா ஒருவற்கும்‌ 
உண்பது நாழி உடுப்பவை இரண்டே 
பிறவும்‌ எல்லாம்‌ ஒரொக்கும்மே 
செல்வத்துப்‌ பயனே ஈதல்‌ 
துய்ப்பேம்‌ எனினே தப்புந பலவே” (189) 


என்ற பாடலின்‌ கருத்து ஒன்றுக்கே, நக்கீரர்‌ நிறைந்த பெயரும்‌ புகழும்‌ பெறற்குரிய 
தகுதி படைத்தவராகிறார்‌ என்பது உறுதி. 

கணியன்‌ பூங்குன்றனாரின்‌ "யாதும்‌ ஊரே; யாவரும்‌ கேளிர்‌” என்ற தொடரைப்‌ போல, 
'செல்வத்துப்‌ பயனே ஈதல்‌' என்ற தொடரும்‌ உலகம்‌ முழுதும்‌ பரப்பப்பெறுதல்‌ வேண்டும்‌. 
பரப்புதலுக்குத்‌ தமிழகம்‌ முனைய வேண்டும்‌ என்பதைக்‌ குறிக்கோளாக ஏற்போமாக ! 

இந்தத்‌ தொடரின்‌ பொருளை அனைவரும்‌ குறிப்பாகச்‌ செல்வம்‌ பெற்றவர்கள்‌ 
உணர்ந்து நடந்து கொண்டால்‌ 2016 ஆம்‌ ஆண்டு நவம்பர்‌ மாதம்‌ எட்டாம்‌ தேதி நள்ளிரவு 
12 மணிக்குப்பின்‌ ஒவ்வொரு இந்தியனும்‌ ரூபாய்‌ நோட்டுகளுக்காக இவ்வளவு கடினப்பட 
வேண்டியதில்லை. கறுப்புப்பணம்‌ என்ற சொற்றொடரே அகராதியில்‌ இல்லாமல்‌ 
போயிருந்திருக்கும்‌. 


உரையாசிரியர்கள்‌ 

நம்‌ தமிழ்மொழியில்‌ உரை பலவாக அமைந்த நூல்கள்‌ நான்காம்‌. ஒன்று தொல்காப்பியம்‌, 
இரண்டு திருக்குறள்‌, மூன்று திருமுருகாற்றுப்படை, நான்கு சிவஞான சித்தியார்‌ சுபக்கம்‌ 
என்பன. 

திருமுருகாற்றுப்படை ஒரு சிறந்த பாட்டோவியம்‌. இதற்கு உரை காண்போருக்கு 
அவரவர்‌ அறிவுத்‌ திறத்துக்குத்‌ தக்கவாறு அது காட்சியளிக்கும்‌. ஒரு மலைச்சாரலில்‌ 
பிரம்மாண்டமானதோர்‌ பேரருவியைப்‌ பலர்‌ காண்கின்றனர்‌. இயற்கையழகில்‌ ஈடுபட்ட ஒரு 

ஓவியன்‌, புலவன்‌, அடியவர்‌, விஞ்ஞானி, வழிப்போக்கன்‌ முதலியோர்‌ அக்கூட்டத்தில்‌ 
இருக்கின்றனர்‌. ஒரு திரையில்‌ ஒவியமாகத்‌ தீட்டி மகிழ்கிறான்‌ ஒவியன்‌. இயற்கை வனப்பைக்‌ 
கண்டு களித்த புலவன்‌ பாடலில்‌ தன்‌ மகிழ்ச்சியை வெளியிடுகிறான்‌. அடியவர்‌ இயற்கையில்‌ 
இறைவன்‌ உடலையும்‌ அதன்‌ உயிராயிருக்கும்‌ இறைவனையும்‌ காண்கிறார்‌. விஞ்ஞானி 
நீரிலுள்ள வாயுக்களையும்‌ நீரோட்டத்திலிருந்து உண்டாகக்‌ கூடிய மின்சார சக்தியையும்‌ 
நீர்ப்பாசனத்துக்குப்‌ பயன்படுத்தும்‌ வகைகளையும்‌ பற்றி ஆராய்ச்சி செய்கிறான்‌. தாகத்தைத்‌ 
தீர்த்துக்‌ கொண்டு தன்‌ ஊரை நோக்கிச்‌ செல்லுகிறான்‌ வழிப்போக்கன்‌. 
திருமுருகாற்றுப்படையும்‌ இவ்வாறே பலருக்கும்‌ பல வகையாகக்‌ காட்சியளிக்கிறது, பயன்‌ 
தருகிறது. அதற்கு அறிஞர்கள்‌ காணும்‌ உரைகளும்‌, அவர்கள்‌ கருத்துக்கும்‌, அறிவுத்‌ 
திறனுக்கும்‌ ஏற்றனவாகவே அமையும்‌. 





திருமுருகாற்றுப்‌ படைக்குப்‌ பல பழைய உரைகள்‌ உள்ளன. 
1. நச்சினார்க்கினியர்‌ உரை 2. பரிப்பெருமாள்‌ உரை 3. பழைய உரை 4. பரிமேலழகர்‌ 
உரை 5. பரிதியார்‌ உரை என்பன. இவ்‌ ஐவர்‌ உரைகளும்‌ அவர்கள்‌ வாழ்ந்த கால 


வரையறையைக்‌ கொண்டு பின்வருமாறு முறைப்படுத்தலாம்‌.' 


1. பரிப்பெருமாள்‌ - பதினொன்றாம்‌ நூற்றாண்டு 
2. பழைய உரை - பதின்மூன்றாம்‌ நூற்றாண்டு 
3. பரிமேலழகர்‌ - பதின்மூன்றாம்‌ நூற்றாண்டு 
4. நச்சினார்க்கினியர - பதினான்காம்‌ நூற்றாண்டு 


5. பரிதியார்‌ - பதினைந்தாம்‌ நூற்றாண்டு 
இவர்களுக்குப்‌ பின்‌ இருபதாம்‌ நூற்றாண்டில்‌ மகாவித்துவான்‌. ஆறுமுக நாவலர்‌ 
போன்றோரின்‌ உரைகளும்‌ வெளிவந்துள்ளன. 


பரிப்பெருமாள்‌ 
இவரைக்‌ கவிப்‌ பெருமாள்‌ என்றும்‌ கூறுவர்‌. திருக்குறளுக்கு உரை வகுத்தவர்‌ 

இவர்‌. அவ்வுரை இறுதியில்‌ 

“தெள்ளிய மொழியியலைத்‌ தேர்ந்துரைத்துத்‌ தேமொழியார்‌ 

ஒள்ளிய காமநூல்‌ ஒர்ந்துரைத்து - வள்ளுவனார்‌ 

பொய்யற்ற முப்பாற்‌ பொருளுரைத்தான்‌ தென்செழுவைத்‌ 

தெய்வப்‌ பரிப்பொருள்‌ தேர்ந்து” 
என்ற வெண்பா காணப்படுகின்றது. இதனால்‌ இவர்‌ மொழியியல்‌, காமநூல்‌ ஆகிய இரு 
நூல்களையும்‌ எழுதியவர்‌ எனத்‌ தெரிகிறது. இவரது ஊர்‌ தென்‌ செழுவை என்றும்‌ தெரிகிறது. 
இவ்வூர்‌ பாண்டி மண்டலத்துச்‌ சேதுநாட்டில்‌ உள்ளது என்பர்‌. 
'தமிழ்‌ இலக்கிய வரலாறு : மு. அருணாசலம்‌ - 14-ஆம்‌ நூற்றாண்டு 

மாயிரு ஞாலத்து மன்பொருள்‌ விளக்கும்‌ 

ஆயிரம்‌ கதிரும்‌ ஆழ்கடல்‌ மறைந்தபின்‌ 

விரிகதிர்‌ மதியும்‌ விளங்காக்‌ காலத்து 

எரிதலைக்‌ கொளீ இய சில்திரி விளக்கின்‌ 

அரியவும்‌ பெரியவும்‌ அறிந்தோர்‌ போல 

வசையில்‌ வள்ளுவன்‌ வாய்மொழிப்‌ பொருளை 

நன்மதி யுடையோர்‌ நாடார்‌ ஆதலின்‌ 

என்மதி யளவில்‌ யானறிந்‌ துரைத்த 

மழலைக்‌ கிளவியை மதியோர்‌ ஆராய்ந்து 

இகழ்தல்‌ இன்றியே யாவையும்‌ இயைத்துத்‌ 

திருத்தி உரைத்தல்‌ வேண்டும்‌ 

அருத்தம்‌ பயில்வோர்‌ அருங்கடன்‌ எனவே.! 
எனவரும்‌ உரைச்‌ சிறப்புப்‌ பாயிரத்தால்‌ இவர்தம்‌ அடக்கமும்‌ அறிவும்‌ புலனாகின்றது. 


புதியதுதீது பழையதுநன்‌ றென்றல்‌ பூமியுள்ளோர்‌ 

விதியது வேபொரு ளென்னன்மின்‌ நல்லோர்‌ விருப்ப முண்டேல்‌ 
புதியது நன்று பழையது தன்னினும்‌ பூமடந்தை 

பதியதின்‌ மேவிற்‌ பருமுத்தொ டாடையைப்பார்மின்களே.. 
அருத்தம்‌ பயில்வோர்‌ அருங்கடன்‌ எனவே.! 


இப்பாடலால்‌ இவர்தம்‌ ஆய்வுத்திறன்‌ விளங்கும்‌. இப்பாடல்‌, 


தொன்மையவா மெனுமெவையு நன்றாகா இன்று 
தோன்றியநா லெனுமெனவும்‌ தீதாகா துணிந்த 
நன்மையினார்‌ நலங்கொண்மணி பொதியுமதன்‌ களங்க 
நவையாகா தெனவுண்மை நயந்திடுவர்‌ நடுவாந்‌ 
தன்மையினார்‌ பழமையழ காராய்ந்து தரிப்பர்‌ 
தவறுநலம்‌ பொருளின்கட்‌ சார்வாராய்ந்‌ தறிதல்‌ 
இன்மையினார்‌ பலர்புகழி லேத்துவரே திலருற்று 
இகழ்ந்தனரே லிகந்‌ திடுவர்‌ தமக்கெனவொன்‌ றிலரே.” 
எனும்‌ பாடற்‌ கருத்தோடு இயைபுடைத்தாய்‌ உள்ளது. திருமுருகாற்றுப்படைக்கு உரை 
எழுதியவரும்‌ இவரே ஆவர்‌. இற்றைக்குக்‌ கிடைத்திருக்கும்‌ திருமுருகாற்றுப்படை உரைகளுள்‌ 
இதுவே முந்தியதாம்‌. இவர்‌ காமத்துப்‌ பாலின்‌ தொடக்கத்தில்‌ 'வாத்ஸ்யாயனம்‌' எனும்‌ 


'மு. அருணாசலம்‌, தமிழ்‌ இலக்கிய வரலாறு, 11-ஆம்‌ நூற்றாண்டு, பக்‌. 97 
“மு. அருணாசலம்‌, தமிழ்‌ இலக்கிய வரலாறு, 11-ஆம்‌ நூற்றாண்டு, பக்‌. 97 


சிவப்பிரகாசம்‌, பா.எண்‌ 12. 


[6 


பதிப்புரை 


காமநூலைக்‌ குறிப்பிடுகின்றார்‌. அந்நூலாசிரியர்‌ 11-ஆம்‌ நூற்றாண்டினராதலின்‌ இவரும்‌ 
அக்காலம்‌ அல்லது அவருக்குச்‌ சிறிது பிற்பட்டோர்‌ ஆகலாம்‌. 


திருமுருகாற்றுப்படைக்கு எழுதிய இவர்‌ உரை பதவுரையாகவே இருந்தது. இடச்‌ 
சுருக்கம்‌ கருதிப்‌ பிற்காலத்தில்‌ பொழிப்புரையாக்கி விட்டனர்‌. 


பழைய உரை 


ஆசிரியர்‌ பெயர்‌ தெரியாத உரை ஒன்று உள்ளது. ஆயினும்‌ அவர்‌ பழைய 
உரையாசிரியர்களில்‌ ஒருவராகவே இருத்தல்‌ தகும்‌. இந்நூலில்‌ உரையாசிரியர்‌ எனும்‌ பெயரில்‌ 
தரப்பெற்றுள்ள உரை இவ்வுரையேயாம்‌. தொல்காப்பியத்திற்கு உரை எழுதிய 
உரையாசிரியராகிய இளம்பூரணர்‌ இவரல்லர்‌. இவர்‌ அவரின்‌ வேறாவர்‌. இதுவன்றி 
இவரைப்பற்றி ஏதும்‌ அறிதற்கியலாதுள்ளது. இவ்வுரையைச்‌ செந்தமிழ்‌ இதழ்களில்‌ 
முதன்முதலாக வெளிக்கொணர்ந்தவர்‌ வையாபுரிப்பிள்ளையாவர்‌. அவர்தம்‌ முன்னுரையோடு 
இவ்வுரை 1943ல்‌ வெளியிடப்பட்டுள்ளது. 


பரிமேலழகர்‌ 
திருமுருகாற்றுப்படை பரிமேலழகர்‌ உரைச்சிறப்புப்‌ பாயிரத்தில்‌, 


அரிமே லழகுறூஉம்‌ அன்பமை நெஞ்சப்‌ 

பரிமே லழகன்‌ பகர்ந்தான்‌ - விரிவுரைமூ 

தக்கீர்‌ இஞ்ஞான்று தனிமுருகாற்‌ றுப்படையாம்‌ 

நக்கீரன்‌ நல்ல கவிக்கு. 
என்றொரு பாடல்‌ காணப்படுகின்றது. இப்பாடல்‌ கொண்டே இந்நூற்குப்‌ பரிமேலழகர்‌ உரை 
ஒன்று உண்டெனத்‌ தெரியலாயிற்று. எனினும்‌ பத்துப்பாட்டின்‌ பதிப்பாசிரியராகிய டாக்டர்‌ 
உ.வே.சா அவர்கள்‌ இவ்வுரைக்‌ கூறுகளை ஆங்காங்கு குறிக்குமிடத்து வேறுரை என்றே 
குறிப்பிடுகின்றார்‌. ஒன்று அது தவறாகலாம்‌ அல்லது அவ்வுரை திருக்குறளுக்கு உரை எழுதிய 
பரிமேலழகரின்‌ வேறாயதொரு பரிமேலழகர்‌ உரையாகலாம்‌ என்பது இக்கால ஆய்வாளரின்‌ 
கருத்தாகும்‌. இவ்வுரை எழுந்த காலம்‌ கி.பி. 13ஆம்‌ நூற்றாண்டென்பர்‌. 
நச்சினார்க்கினியா்‌ 

தொல்காப்பியத்திற்கு உரை எழுதிய நச்சினார்க்கினியரே இந்நூற்கும்‌ உரைகண்டுள்ளார்‌. 
இவர்‌ வடமொழி, தென்மொழி ஆகிய இருமொழிகளினும்‌ அஃகியகன்ற புலமையுடையவர்‌. 
உச்சிமேற்புலவர்கொள்‌ நச்சினார்க்கினியர்‌ எனப்‌ பாராட்டப்பெறுவர்‌. இவர்‌ உரை எழுதிய 
நூல்கள்‌ ஐந்தாம்‌. அவை தொல்காப்பியம்‌, பத்துப்பாட்டு, கலித்தொகை, சிந்தாமணி, 
குறுந்தொகையுள்‌ இருபது பாடல்களாம்‌. இவர்‌ காலம்‌ கி.பி. 14-ஆம்‌ நூற்றாண்டாம்‌. 
'தமிழ்‌ இலக்கிய வரலாறு : மு. அருணாசலம்‌ - பதின்‌ மூன்றாம்‌ நூற்றாண்டு; பக்‌ - 107. 

பதினொன்றாம்‌ திருமுறை (இரண்டாம்‌ தொகுதி) 


பரிதியார்‌ 


நக்கீரர்‌ செய்த நல்முருகாற்றுப்‌ படைக்குத்‌ 
தக்கஉரை சொன்ன தகுதியான்‌ - மிக்குலகில்‌ 
பன்னூல்‌ அறிந்த பரிதி மறைப்புலவன்‌ 
தொன்னூல்‌ அறிவால்‌ துணிந்து. 


என வரும்‌ பழம்பாடலால்‌ பரிதியார்‌ இந்நூற்கு உரை எழுதியுள்ளமை தெரியவருகிறது. 
திருக்குறளுக்கு உரை எழுதினாரும்‌ இவரேயாவர்‌. பரிதிநியமம்‌ எனும்‌ ஊரினராதலின்‌ 
இப்பெயர்‌ பெற்றார்‌ என்பர்‌. திருக்குறள்‌ உரையில்‌ சிவபெருமான்‌, சிவகீர்த்தி, பரமேஸ்வரன்‌, 
சிவபுண்ணியம்‌, சிவஞானம்‌ என்பனவாகிய சொற்களை வழங்குவதால்‌ இவர்‌ பழுத்த 
சைவர்‌ என அறியலாம்‌. இராவுத்தன்‌, பவிசு, பெண்சாதி, சடுதி, காவடி முதலிய சொற்களை 
இவர்‌ கையாளுவதால்‌ இவர்காலம்‌ பிற்காலமாகலாம்‌ என்றும்‌, அது 15-ஆம்‌ நூற்றாண்டாக 
இருக்கலாம்‌ என்றும்‌ கருதுவர்‌'. 

மேற்காண்‌ ஐந்து உரையாசிரியர்களின்‌ உரைகளைத்‌ தொகுத்து, முனைவர்‌ 
கு. சுந்தரமூர்த்தி அவர்களின்‌ உரைத்திறனுடன்‌ திருப்பனந்தாள்‌ காசிமடமும்‌, இரத்தினகிரி 
பாலமுருகன்‌ கோயில்‌ நிர்வாகமும்‌ “உரைக்கொத்து” ஒன்றை வெளியிட்டிருந்தார்கள்‌. 
அவர்தம்‌ உரையுடன்‌ திரு. கி.வா. ஜகந்நாதன்‌ அவர்கள்‌ தம்‌ உரை மற்றும்‌ பெருமழைப்புலவர்‌ 
பொ.வே. சோமசுந்தரனார்‌ உரையையும்‌ சேர்த்து எண்மர்‌ உரைக்கொத்தாக வெளியிடத்‌ 
திருவருள்‌ கூட்டியது. இரண்டாயிரம்‌ ஆண்டுகளுக்கு முன்பு நடந்த முருக வழிபாட்டை 
நக்கீரர்‌ திருமுருகாற்றுப்படையில்‌ படம்பிடித்துக்‌ காட்டியிருக்கிறார்‌. அதற்குப்பின்‌ கால 
வெள்ளத்தில்‌ முருக வழிபாடு எப்படி இருந்தது என்று ஆராய முற்பட்டபோது பரிபாடல்‌, 
அகநானூறு, கலித்தொகை, கல்லாடம்‌, தேவாரம்‌ என்று வரிசை நீண்டு அவ்வத்தலங்களைப்‌ 
போற்றும்‌ நூல்களைப்‌ பட்டியலிட்டோம்‌. நிறைவாக இருபத்தொன்றாம்‌ நூற்றாண்டில்‌ முருக 
வழிபாடு என்ற தலைப்புக்கு வந்து சேர்ந்தோம்‌. இத்தலைப்பில்‌ நமது மையப்‌ 
பேராசிரியர்களும்‌ இக்கால வழிபாட்டை நினைவுறுத்தும்‌ வகையில்‌ அவ்வழிபாடுகளை 
இந்நூலுள்‌ பதிவு செய்துள்ளார்கள்‌. இக்காலத்தில்‌ அறுபடை வீடுகளின்‌ வழிபாட்டையும்‌ 


ஒப்புமையாகப்‌ பார்க்கவும்‌ திருவருள்‌ கூட்டியது. 

பதிப்புரை 


இருபத்தி இரண்டாம்‌ நூற்றாண்டு தொடங்கி பிற்காலச்சமூகத்திற்கு நமது முருக 
வழிபாட்டு ஆவணம்‌ தேவை என்று இவைபோன்ற ஏராளமான நுட்பங்களைத்‌ தொகுத்து 
நூலாக வெளியிட்டு, திருமுருக வழிபாட்டு வரலாற்றுக்‌ கருத்தரங்கு நடத்தத்‌ திருவருள்‌ 
கூட்டுவித்த நிலையில்‌ ஏற்கனவே இரண்டு திங்களுக்கொருமுறை நிகழ்ந்த பன்னிரு 
திருமுறை ஆய்வுக்‌ கருத்தரங்குகளைக்‌ கீழ்க்கண்டவாறு நினைவு கூர்வோம்‌. 


முன்றாம்‌ திருமுறை 
மாம்‌ திருமுறை 


எட்டாம்‌ திருமுறை -] பிப்ரவரி 27, 28 - 2016 
எட்டாம்‌ திருமுறை - 11 ஏப்ரல்‌ 23 - 2016 
ஒன்பதாம்‌ திருமுறை ஏப்ரல்‌ 24 - 2016 
பத்தாம்‌ திருமுறை - 1 ஜீன்‌ 26, 27, 2016 
பத்தாம்‌ திருமுறை - 11 ஆகஸ்ட்‌ 27, 28, 2016 
பத்தாம்‌ திருமுறை - [11 அக்டோபா 22, 23, 2016 


பதினொன்றாம்‌ திருமுறை -] டிசம்பர்‌ 24, 25, 2016 





அதன்‌ வரிசையில்‌, வரும்‌ பிப்ரவரி மாதத்தில்‌ பதினோராம்‌ திருமுறையின்‌ இரண்டாம்‌ 
தொகுதிக்‌ கருத்தரங்கமானது கீழ்க்கண்ட அட்டவணைப்படி நடைபெறும்‌. 

பதினொன்றாம்‌ திருமுறை (இரண்டாம்‌ தொகுதி) 


உ 
சிவமயம்‌ 


திருச்சிற்றம்பலம்‌ 
பதினொன்றாம்‌ திருமுறை (ஞரண்டாம்‌ தொகுதி) 
திருமுருகாற்றுப்படை - வழிபாட்டு வரலாற்றுக்‌ கருத்தரங்கம்‌ 
(18.02.2017, 19.02.2017 சனி, ஞாயிறு) 


நிகழ்ச்சி நிரல்‌ 


18.02.2017 சனி மகாவித்துவான்‌ மயிலம்‌ திருப்பரங்குன்றம்‌ 
காலை வே. சிவசுப்பிரமணியம்‌ 
09.00-11.00 அவர்கள்‌ 


18.02.2017 சனி பேராசிரியர்‌ திருச்செந்தூர்‌ 
நண்பகல்‌ ம.வே. பசுபதி அவர்கள்‌ 

11.00-01.00 

18.02.2017 சனி சிவத்திரு 

பிற்பகல்‌ ப. குமரலிங்கம்‌ அவர்கள்‌ 

02.00-04.00 


18.02.2017 சனி சேலம்‌ திருப்புகழ்‌ இசை 

மாலை குஹானந்தா திருப்புகழ்‌ சபை வழிபாடு, பரங்கிரி, 

04.00-07.00 சீரலைவாய்‌, 
ஆவினன்குடி மற்றும்‌ 
சில தலங்கள்‌ 


19.02.2017 ஞாயிறு சிவத்திரு சுவாமிமலை 
காலை சு. குஞ்சிதபாதம்‌ அவர்கள்‌ 
09.00-11.00 


19.02.2017 ஞாயிறு சிவத்திரு திருத்தணி முதலிய 
நண்பகல்‌ சிவ. காந்தி அவர்கள்‌ தலங்கள்‌ 
11.00-01.00 (குன்றுதோறாடல்‌) 


19.02.2017 ஞாயிறு முதுமுனைவர்‌ பழமுதிர்ச்சோலை 
பிற்பகல்‌ ந.இரா. சென்னியப்பனார்‌ 
02.00-04.00 அவர்கள்‌ 


19.02.2017 ஞாயிறு சேலம்‌ திருப்புகழ்‌ இசை 

மாலை குஹானந்தா திருப்புகழ்‌ சபை வழிபாடு, 

04.00-07.00 திருவேரகம்‌, 
குன்றுதோறாடல்‌, 
பழமுதிர்ச்சோலை 


மற்றும்‌ சில தலங்கள்‌ 

பதிப்புரை 


இரண்டு திங்களுக்கு ஒருமுறை சுமார்‌ பன்னூறு பாடல்கள்‌ கொண்ட ஒரு திருமுறையை 
முறையாகப்‌ படித்து, அச்சுப்பிழை பலமுறை பார்த்துக்‌ கடின உழைப்பின்‌ பயனாக நூலை 
வெளியிடும்‌, முனைவர்‌ ப. தமிழரசியைத்‌ தலைவராகக்‌ கொண்டு செயல்படும்‌ தமிழ்த்துறையின்‌, 
முனைவர்‌ இரா. மதன்குமார்‌, முனைவர்‌ ச. கவிதா, முனைவர்‌ செ. ஆறுச்சாமி உள்ளிட்ட 
தமிழ்த்துறையினருக்கும்‌, நூலாக்க ஒருங்கிணைப்புப்‌ பணியில்‌ செயலாற்றுகின்ற 
தீரு. ப. வெள்ளிங்கிரி அவர்களுக்கும்‌, கணினி நீபுணர்களான தீரு. மு. மகேஷ்‌, திரு. து. சசி 
அவர்களுக்கும்‌, நூலைச்‌ சிறப்பாக வெளியிடும்‌ செஞ்சுடர்‌ அச்சகத்தார்க்கும்‌ மனமுவந்த நன்றிகள்‌. 


அவர்கள்‌ இம்மை, மறுமை இன்பம்‌ பெறுவார்களாக. 


மென்னூல்‌ வடிவம்‌ wwW.panniruthirumural1.Org என்ற இணையமுகவரியில்‌ உள்ளது. 
அன்பர்கள்‌ படித்தும்‌, படியெடுத்தும்‌, தாங்கள்‌ பெற்ற இன்பத்தை மற்றவர்க்கு எடூத்துரைத்தும்‌ 
இன்புற அன்புடன்‌ அழைக்கின்றோம்‌. 


அனைவரும்‌ வருக. 
நன்றி. 
அன்பன்‌, 
இராச. வசந்தகுமார்‌ 
16.01.2017 வேந்தர்‌ 


கோவை - 21 கற்பகம்‌ பல்கலைக்கழகம்‌ 


2.1 


பதினொன்றாம்‌ திருமுறை (இரண்டாம்‌ தொகுதி) 


இருபத்தொன்றாம்‌ நூற்றாண்டில்‌ 


மூலாதாரம்‌ 
(ச) 


திருச்செந்தூர்‌ 


சுவாதிட்டானம்‌ 


சுவாமிமலை 

அறுபடை வீடுகள்‌ 


பிரார்த்தனைச்‌ 
சிறப்பு 


உருள்வலம்‌, 
முடிக்காணிக்கை, 
காவடி, 

பால்குடம்‌ 


முடிக்காணிக்கை 
காவடி எடுத்தல்‌ 
பால்‌, பஞ்சாமிர்த 
அபிடேகம்‌, 
காவடிச்சிந்து 


படித்திருவிழா, 
காவடி 
எடுத்தல்‌, 
முடிக்‌ 
காணிக்கை 


போற்றிய 
வேறு 


பெயர்கள்‌ 


விஷயக்‌ கடல்‌ 
அலை அடிக்கும்‌ 
இடம்‌ 


குன்று உயரம்‌ 
450 அடி, 697 
படிகள்‌, விஞ்ச்‌ 
ரோப்கார்‌, 
யானை வழி, 
படி வழி. 


214 ஏக்கர்‌ 
ரூபாய்‌ 
7 கோடி 


அலையற்ற 
அற்புத 


சோலைமலை 
சோலை 
வெற்பு, 
குளகிரி, 
விருஷக்கிரி 





தேடுதல்‌ வேட்டையில்‌ சேகரிக்க இயன்ற அளவு புள்ளி விபரங்களை அளித்துள்ளோம்‌. 
காலியிடங்களை அடியார்கள்‌ பூர்த்தி செய்து கொள்ளவும்‌. 

பதினொன்றாம்‌ திருமுறை (இரண்டாம்‌ தொகுதி) 

பதினொன்றாம்‌ திருமுறை (இரண்டாம்‌ தொகுதி) 

நூல்‌ பதிப்புகள்‌ 

திருமுருகாற்றுப்படையின்‌ திரண்ட பொருள்‌ 


“உலகத்துப்‌ பல்லுயிர்களும்‌ மகிழ நீலக்கடல்மேல்‌ தோன்றும்‌ காலையிளங்‌ கதிரவனைப்‌ 
போன்று நீலமயிலின்மேல்‌ செம்மேனிப்‌ பேரொளியினனாகத்‌ திகழ்வோன்‌ முருகப்பெருமான்‌. 
தன்னைச்‌ சேர்ந்தவர்களது தீவினையைப்‌ போக்கி அவரைத்‌ தாங்கிய ஆற்றல்‌ மிக்க 
திருவடியினையும்‌, அழித்தற்குரிய கொடியோரை அழித்த கையினையும்‌ உடையவன்‌. 
அறக்கற்பினையுடைய தெய்வயானையார்‌ கணவன்‌. செங்கடம்பின்‌ மாலையசையும்‌ மார்பினை 
உடையவன்‌. வண்டுகள்‌ மொய்க்காத தெய்வத்தன்மை வாய்ந்த செங்காந்தட்‌ பூவாலாகிய 
கண்ணியைச்‌ சூடிய திருமுடியையுடையவன்‌. கடல்‌ நடுவிற்‌ புகுந்து சூரபன்மாவாகிய 
தலைவனைக்‌ கொன்ற சுடர்விடும்‌ நெடிய வேலாலே, அவுணரது நல்ல வன்மையெல்லாம்‌ 
அழியும்படி கீழ்நோக்கின பூங்கொத்துக்களையுடைய மாமரத்தைப்‌ பிளந்த குற்றமில்லாத 
வெற்றியினையும்‌, ஒருவராலும்‌ அளந்தறியவொண்ணாத பொருள்சேர்‌ புகழினையும்‌ 
உடையவன்‌. சிவந்த வேற்‌ படையைத்‌ தாங்கிய சேயோனாகிய முருகப்பெருமானுடைய 
திருவடியிற்‌ செல்லுதற்குக்‌ காரணமான நல்வினைகளைப்‌ பல பிறப்புக்களினும்‌ விரும்பிப்‌ 
புரிந்த தலைமை பெற்ற உள்ளத்துடனே அப்பெருமான்பாற்‌ செல்லுதற்கு நீ விரும்பி 
விட்டாயாயின்‌ நினது நல்ல நெஞ்சத்தினது இனிய விருப்பம்‌ ஈடேற நீ கருதிய 
வீடுபேற்றின்பத்தை இப்பொழுது தப்பாமற்‌ பெறுவாய்‌. வெற்றியாலும்‌ செல்வத்தாலும்‌ 
விளக்கமுற்ற கூடல்‌ நகரத்துக்கு மேற்றிசையிலுள்ளதும்‌, இரவெல்லாம்‌ தாமரை மலரில்‌ 
உறங்கிய வண்டினங்கள்‌ விடியற்காலத்தே நெய்தற்‌ பூவை பூதி ஞாயிறு தோன்றின காலத்தே 
கண்ணைப்‌ போன்று மலர்ந்த சுனைப்பூக்களிலே சென்று ஆரவாரிக்கும்‌ வளமார்ந்ததுமாகிய 
திருப்பரங்குன்றத்திலே இறைவனாகிய முருகன்‌ மனம்‌ விரும்பி எழுந்தருளியிருத்தலும்‌ 
உரியன்‌. அதுவன்றி, ஆறு திருமுகங்களும்‌ பன்னிரண்டு திருக்கரங்களும்‌ தத்தமக்கேற்ற 
தொழில்‌ செய்ய யானையின்மேலெழுந்தருளி வான்வழியாகத்‌ திருச்சீரலைவாய்‌ என்ற 
திருப்பதியை யடைதலும்‌ அவனுக்கு நிலைபெற்ற பண்பாகும்‌. அதுவன்றிப்‌ படைத்தற்‌ 
கடவுளாகிய நான்முகனுக்கேற்பட்ட சாபத்தை நீக்குதற்‌ பொருட்டுத்‌ திருமால்‌ உருத்திரன்‌ 
இந்திரன்‌ ஆகிய தெய்வங்களும்‌ முப்பத்து முக்கோடி தேவர்களும்‌, பதினெண்கணங்களும்‌ 
துனியில்‌ காட்சி முனிவர்‌ முற்புகக்‌ கந்தருவர்‌ யாழிசைக்க உடன்‌ வந்து காணத்‌ 
திருவாவிநன்குடியில்‌ தன்‌ தேவியுடன்‌ சிலநாள்‌ அமர்ந்திருத்தலும்‌ உரியன்‌. அதுவன்றி 
இருபிறப்பாளராகிய அந்தணர்கள்‌ நீராடி ஈர ஆடை உடுத்து ஆறெழுத்து மந்திரமாகிய 

பதினொன்றாம்‌ திருமுறை (இரண்டாம்‌ தொகுதி) தனிச்சிறப்புகள்‌ 


மறையை ஒதி மலர்‌ தூவி வணங்க அவ்வழிபாட்டை விரும்பியேற்று ஏரகம்‌ என்னுந்‌ 
திருப்பதியில்‌ எழுந்தருளியிருத்தலும்‌ உரியன்‌. அதுவன்றி, குறமகளிராடுங்‌ குரவைக்‌ 
கூத்துக்கு முதற்கை கொடுத்து அம்மகளிருடன்‌ மலைகள்தோறும்‌ விரும்பி 
விளையாடுதலும்‌ அவன்பால்‌ நிலைபெற்ற அருட்குணமாகும்‌. அதுவேயுமன்றி, ஊர்கள்தோறும்‌ 
மக்கள்‌ கொண்டாடுந்‌ திருவிழாக்களிலும்‌ அன்புடைய அடியார்கள்‌ உளமுருகிப்‌ போற்ற 
அமைந்த இடங்களிலும்‌ முருக பூசை புரியும்‌ வேலனென்பான்‌ வேலேந்தி வெறியாடு 
களத்திலும்‌ காடுகளிலும்‌ இளமரச்‌ சோலைகளிலும்‌ ஆற்றிடைக்‌ குறையிலும்‌ குளங்களிலும்‌ 
வேறுபல எழில்‌ மிக்க இடங்களிலும்‌ பல தெருக்கள்‌ ஒன்று கூடும்‌ சந்திகளிலும்‌ புதுப்பூ 
மலரும்‌ கடம்ப மரங்களிலும்‌ மன்றங்களிலும்‌ பொதுவாகிய அம்பலங்களிலும்‌ தெய்வம்‌ 
உறையுந்‌ தூண்கள்‌ நிலைபெற்ற இடங்களிலும்‌ குறையிரந்து வேண்டும்‌ அன்பர்கள்‌ தாம்‌ 
விரும்பியவாறே பெற்று நின்று வழிபட அவ்வவ்‌ விடங்களிலே நிலைபெற 
எழுந்தருளியிருத்தலும்‌ திருவருட்‌ பெரியோர்‌ அறிந்து கூறிய மெய்ந்நெறியாகும்‌. யான்‌ 
முற்கூறிய அவ்வவ்விடங்களிலே யாயினுமாக, அல்லது பிற இடங்களிலேயாயினுமாக, நீ 
முற்பட அம்‌ முருகப்‌ பெருமானைக்‌ கண்டபொழுது முகம்‌ விரும்பித்‌ துதித்துக்‌ கைகளைத்‌ 
தலைமேற்‌ குவித்து நின்று வாழ்த்திப்‌ பின்பு அவன்‌ திருவடிகளிலே தலைபொருந்தும்படி 
வீழ்ந்து வணங்கி, 

“நெடும்‌ பெருஞ்‌ சிமையத்து நீலப்பைஞ்சுனை 

ஐவருள்‌ ஒருவன்‌ அங்கை யேற்ப 

அறுவர்‌ பயந்த ஆறமர்‌ செல்வ 

ஆல்கெழு கடவுட்‌ புதல்வ மால்‌ வரை 

மலைமகள்‌ மகனே மற்றோர்‌ கூற்றே 

வெற்றி வெல்போர்க்‌ கொற்றவை சிறுவ 

இழையணி சிறப்பிற்‌ பழையோள்‌ குழவி” 


என்பன முதலாக யான்‌ அறிந்து நினக்குக்‌ கூறிய அளவாலே நீயும்‌ நினக்குத்‌ தெரிந்த 
பலவற்றையும்‌ கூறிப்‌ புகழ்ந்து, “நின்னோடு ஒப்பாரில்லாத மெய்ஞ்ஞானத்தை யுடைய 
பெருமானே, நின்தன்மையெல்லாம்‌ முழுதும்‌ அளந்தறிதல்‌ நிலைபெற்ற எவ்வுயிர்க்கும்‌ 
அரிதாகையினாலே நின்திருவடியைப்‌ பெறவேண்டுமென்று நினைந்து வந்தேன்‌” என அவ்‌ 
இறைவனை நோக்கி நினது வேட்கையினைத்‌ தெரிவிப்பாயாக. நீ அங்ஙனம்‌ தெரிவித்தற்கு 
முன்னரே முருகனைச்‌ சேவித்து நிற்போராகிய மெய்யடியார்கள்‌, அங்கே பொலிவுடன்‌ 
வந்து தோன்றி அவ்விறைவனை நோக்கிப்‌ “பெருமானே, அறிவு முதிர்ந்த வாய்மையுடைய 

இப்புலவன்‌ நினது பொருள்சேர்‌ புகழுரையினைக்‌ கூற விரும்பிக்‌ கேட்டோர்க்கு இனியனவும்‌ 
உறுதி பயப்பனவுமாக மிக்க பலவற்றை வாழ்த்தி வந்துள்ளான்‌. இவன்‌ நின்னால்‌ அளிக்கத்‌ 
தக்கவன்‌” என நின்பொருட்டுக்‌ குறையிரந்து நிற்பர்‌. அந்நிலையில்‌ இழுமென இழிதரும்‌ 
அருவி நீரையும்‌ பழம்முதிர்ந்த சோலைகளையும்‌ உடைய மலைக்கு உரியவனாகிய முதிர்ந்த 
சோலைகளையும்‌ உடைய மலைக்கு உரியவனாகிய முருகப்பெருமான்‌, 
தெய்வத்தன்மையமைந்த பேராற்றல்‌ விளங்கும்‌ வடிவினையும்‌ வானளவோங்கிய 
வளர்ச்சியையு முடையவனாக அவ்விடத்தே வந்து தோன்றித்‌ தனது பேருருவம்‌ மக்கள்‌ 
கண்களாற்‌ காண்டற்கரியதாதலின்‌ அப்பெரிய வடிவத்தை உள்ளடக்கிக்‌ கொண்டு தனது 
பழைய வடிவாகிய இளமைக்‌ கோலத்தினை நினக்குக்‌ காட்டி, “நீ வீடுபெற நினைந்து வந்த 
வருகையை யான்‌ முன்னரே யறிவேன்‌. அது நினக்கு எய்துதற்‌ கரிதென்று அஞ்சுதலைத்‌ 
தவிர்க” என்று நின்பால்‌ அன்புடைய நல்ல வார்த்தைகளைப்‌ பலமுறையும்‌ அருளிச்‌ செய்து, 
“கல்‌ சூழ்ந்த இவ்வுலகிலே நீ ஒருவனுமே பிறர்க்கு வீடளித்தற்கு உரிமையுடையையாய்க்‌ 
கேடின்றித்‌ தோன்றும்படி பிறராற்‌ பெறுதற்கரிய சிறப்பாகிய வீடுபேற்று இன்பத்தை நினக்குத்‌ 
தந்தருளுவான்‌” என்பது இத்திருமுருகாற்றுப்‌ படையின்‌ திரண்ட பொருளாகும்‌. 

எல்லாப்‌ பொருளினும்‌ சிறந்ததாகிய வீடுபேற்றினை 'விழுமிய பெறலரும்‌ பரிசில்‌' என 
நக்கீரனார்‌ இத்திருமுருகாற்றுப்‌ படையிற்‌ சிறப்பித்துள்ளார்‌. விழுமிய பரிசில்‌, பெறலரும்‌ 
பரிசில்‌ என இயையும்‌. வீடுபேற்றினுஞ்‌ சிறந்தது பிறிதொன்றின்மையின்‌ அதனை விழுமிய 
பரிசில்‌ என்றும்‌, அவ்‌ வீடுபேறுதானும்‌ இறைவனது திருவருளாற்‌ கிடைக்கப்‌ பெறுவதன்றி 
உயிர்கள்‌ தாமே தமது முயற்சியாற்‌ பெறுதற்குரிய எளிமைத்‌ தன்மைத்து அன்றாதலின்‌ 
அதனைப்‌ பெறலரும்‌ பரிசில்‌ என்றும்‌ நக்கீரனார்‌ குறித்த திறம்‌ நினைந்து மகிழத்‌ தக்கதாகும்‌. 


கந்தழியைப்‌ பெற்றானொருவன்‌ அதனைப்‌ பெறாதான்‌ ஒருவனுக்குப்‌ பெறுமாறு கூறி 
அவனை வழிப்படுத்துக்‌ கூறுவானென்பது பற்றி நக்கீரனார்‌ இத்திருமுருகாற்றுப்படையைப்‌ 
பாடியுள்ளாரென்பர்‌ நச்சினார்க்கினியர்‌. “கந்தழியாவது ஒரு பற்றுமற்று அருவாய்த்‌ தானே 
நிற்குந்‌ தத்துவங்‌ கடந்த பொருள்‌; அது. 
'சார்பினாற்‌ றோன்றாது தானருவா யெப்பொருட்குஞ்‌ 
சார்பெனநின்‌ றெஞ்ஞான்று மின்பந்‌ தகைத்தரோ 
வாய்மொழியான்‌ மெய்யான்‌ மனத்தா னறிவிறந்த 


தூய்மையாதா மைதீர்‌ சுடா' 


என்பதாம்‌. இதனை, 

'உற்ற வாக்கையி னுறுபொருள்‌ நறுமலரெழுதரு நாற்றம்போல்‌ 
பற்றலாவதோர்‌ நிலையிலாப்‌ பரம்பொருள்‌” 


என அதனை உணர்ந்தோர்‌ கூறிய வாற்றான்‌ உணர்க” என நச்சினார்க்கினியர்‌ கூறிய 
விளக்கம்‌, இத்திருமுருகாற்றுப்படையும்‌ திருவாசக முதலிய திருமுறைகளும்‌ போற்றும்‌ 
முழுமுதற்‌ கடவுள்‌ ஒன்றேயென்பதனை இனிது புலப்படுத்துதல்‌ காணலாம்‌. 


இத்திருமுருகாற்றுப்படை வித்தெழுத்தாகிய மந்திரங்‌ கலந்த சொற்கள்‌ மிகுதியாகச்‌ 
சேர்த்து ஆக்கப்பட்டுள்ளதென்றும்‌, இதனை நாடொறும்‌ அன்பாலே ஒதி முருகப்பெருமானை 
வழிபாடு செய்வோர்‌, இம்மையின்பம்‌ உடையவராய்‌ வாழ்ந்து இறுதியில்‌ வீடுபேறும்‌ எய்துவர்‌ 


என்றும்‌ சான்றோர்‌ கூறுவர்‌. 

நக்கீரர்‌ அருளிய 


தீருமுருகாற்றுப்படை (முழுநூல்‌-மூலம்‌) 
(அகவற்பா) 


திருச்சிற்றம்பலம்‌ 
1. திருப்பரங்குன்றம்‌ 


உலகம்‌ உவப்ப வலன்ளப்பு திரிதரு 

பலர்புகழ்‌ ஞாயிறு கடற்கண்‌ டாஅங்(கு 

ஓஅ௮ற இமைக்குஞ்‌ சேண்விளங்கு அவிரொளி 
உறுநர்த்‌ தாங்கிய மதன்‌உடை நோன்தாள்‌ 
செறுநாத்‌ தேய்த்த செல்உறம்‌ தடக்கை 
மறுஇல்‌ கற்பின்‌ வாள்நுதல்‌ கணவன்‌ 
கார்கோள்‌ முகந்த கமஞ்சூல்‌ மாமழை 
வாள்போழ்‌ விசும்பில்‌ வள்உறை சிதறித்‌ 
தலைப்பெயல்‌ தலைஇய தண்ணறுங்‌ கானத்கு) 
இருள்படப்‌ பொதுளிய பராஅரை மராஅத்கு) 
உருள்பூந்‌ தண்தார்‌ புரளும்‌ மார்பினன்‌ 
மால்வரை நிவந்த சேண்உயர்‌ வெற்பில்‌ 
கிண்கிணி கவைஇய ஒண்செஞ்‌ சீறடிக்‌ 
கணைக்கால்‌ வாங்கிய நுசுப்பிற்‌ பணைத்தோள்‌ 
கோபத்‌ தன்ன தோயாப்‌ பூந்துகில்‌ 

பல்காசு நிரைத்த சில்காழ்‌ அல்குல்‌ 
கைபுனைந்து இயற்றாக்‌ கவின்பெறு வனப்பின்‌ 
நாவலொடு பெயரிய பொலம்புனை அவிர்‌இழைச்‌ 
சேண்டுகந்து விளங்குஞ்‌ செயிர்‌ தீர்‌ மேனித்‌ 
துணையோர்‌ ஆய்ந்த இணைர்‌ ஒதிச்‌ 
செங்கால்‌ வெட்சிச்‌ சீறிதழ்‌ இடையிடுபு 
பைந்தாள்‌ குவளைத்‌ தூஇதழ்‌ கிள்ளித்‌ 

தெய்வ உத்தியொடு வலம்புரி வயின்வைத்துத்‌ 
திலகம்‌ தைஇய தேங்கமழ்‌ திருநுதல்‌ 

மகரப்‌ பகுவாய்‌ தாழமண்‌ ணுறுத்துத்‌ 

துவர முடித்த துகளறு முச்சிப்‌ 

பெருந்தண்‌ சண்பகம்‌ செரீஇக்‌ கருந்தகட்‌(டு) 
உளைப்பூ மருதின்‌ ஒள்ளிணர்‌ அட்டிக்‌ 
கிளைக்கவின்று எழுதரு கீழ்நீர்ச்‌ செவ்வரும்பு 
இணைப்பறு பிணையல்‌ வளைஇத்‌ துணைத்தக 
வண்காது நிறைந்த பிண்டி ஒண்தளிர்‌ 
நுண்பூண்‌ ஆகம்‌ திளைப்பத்‌ திண்காழ்‌ 
நறுங்குறடு உரிஞ்சிய பூங்கேழ்த்‌ தேய்வை 
தேங்கமழ்‌ மருதிணர்‌ கடுப்பக்‌ கோங்கின்‌ 
குவிமுகிழ்‌ இளமுலைக்‌ கொட்டி விரிமலர்‌ 
வேங்கை நுண்தாது அப்பிக்‌ காண்வர 
வெள்ளில்‌ குறுமுறி கிள்ளுபு தெறியாக்‌ 
கோழி ஒங்கிய வென்றடு விறற்கொடி 
வாழிய பெரிதென்று ஏத்திப்‌ பலருடன்‌ 
சீர்திகழ்‌ சிலம்பகம்‌ சிலம்பப்‌ பாடிச்‌ 

சூர்‌அர மகளிர்‌ ஆடும்‌ சோலை 

மந்தியும்‌ அறியா மரம்பயில்‌ அடுக்கத்துச்‌ 
சுரும்பு மூசாச்‌ சுடர்ப்பூங்‌ காந்தள்‌ 
பெருந்தண்‌ கண்ணி மிலைந்த சென்னியன்‌ 
பார்முதிர்‌ பனிக்கடல்‌ கலங்கஉள்‌ புக்குச்‌ 
சூர்முதல்‌ தடிந்த சுடர்இலை நெடுவேல்‌ 
உலறிய கதுப்பின்‌ பிறழ்பல்‌ பேழ்வாய்ச்‌ 
சுழல்விழிப்‌ பசுங்கண்‌ சூர்த்த நோக்கின்‌ 
கழல்கண்‌ கூகையொடு கடும்பாம்பு தூங்கப்‌ 
பெருமுலை அலைக்கும்‌ காதின்‌ பிணா்மோட்டடு) 
உருகெழு செலவின்‌ அஞ்சுவரு பேய்மகள்‌ 
குருதி ஆடிய கூர்‌உகிர்க்‌ கொடுவிரல்‌ 
கண்தொட்டு உண்ட கழிமுடைக்‌ கருந்தலை 
ஒண்தொடித்‌ தடக்கையின்‌ ஏந்தி வெருவர 
வென்றுஅடு விறற்களம்‌ பாடித்தோள்‌ பெயரா 
நிணம்தின்‌ வாயள்‌ துணங்கை தூங்க 
இருபேர்‌ உருவின்‌ ஒருபேர்‌ யாக்கை 
அறுவேறு வகையின்‌ அஞ்சுவர மண்டி 
அவுணர்‌ நல்வலம்‌ அடங்கக்‌ கவிழ்‌இணர்‌ 
மாமுதல்‌ தடிந்த மறுஇல்‌ கொற்றத்கு) 

எய்யா நல்‌இசைச்‌ செவ்வேல்‌ சேஎய்‌ 

சேவடி படரும்‌ செம்மல்‌ உள்ளமொடு 

நலம்புரி கொள்கைப்‌ புலம்பிரிந்து உறையும்‌ 
செலவுநீ நயந்தனை ஆயின்‌ பலவுடன்‌ 

நன்னர்‌ நெஞ்சத்து இன்நசை வாய்ப்ப 

இன்னே பெறுதி நீ முன்னிய வினையே 
செருப்புகன்று எடுத்த சேண்உயர்‌ நெடுங்கொடி 
வரிப்புனை பந்தொடு பாவை தூங்கப்‌ 
பொருநர்த்‌ தேய்த்த போர்அரு வாயில்‌ 

திருவீற்‌ றிருந்த தீதுதீர்‌ நியமத்து 

மாடம்மலி மறுகின்‌ கூடல்‌ குடவயின்‌ 
இருஞ்சேற்று அகல்வயல்‌ விரிந்துவாய்‌ அவிழ்ந்த 
முள்தாள்‌ தாமரைத்‌ துஞ்சி வைகறைக்‌ 

கள்கமழ்‌ நெய்தல்‌ ஊதி எல்படக்‌ 

கண்போல்‌ மலர்ந்த காமர்‌ சுனைமலர்‌ 

அம்சிறை வண்டின்‌ அரிக்கணம்‌ ஒலிக்கும்‌ 
குன்று அமர்ந்து உறைதலும்‌ உரியன்‌, அதாஅன்று: 


2. திருச்சீரலைவாய்‌ 


வைந்நுதி பொருத வடுஆழ்‌ வரிநுதல்‌ 
வாடா மாலை ஓடையொடு துயல்வரப்‌ 
படுமணி இரட்டும்‌ மருங்கின்‌ கடுநடைக்‌ 
கூற்றத்து அன்ன மாற்றரு மொய்ம்பின்‌ 
கால்கிளந்து அன்ன வேழம்‌ மேல்கொண்டு) 
ஐவேறு உருவிற்‌ செய்வினை முற்றிய 
முடியொடு விளங்கிய முரண்மிகு திருமணி 
மின்‌உறழ்‌ இமைப்பின்‌ சென்னிப்‌ பொற்ப 
நகைகாழ்பு துயல்வரூஉம்‌ வகையமை பொலங்குழை 
சேண்விளங்கு இயற்கை வாண்மதி கவைஇ 
அகலா மீனின்‌ அவிர்வன இமைப்பத்‌ 
தாஇல்‌ கொள்கைத்‌ தம்தொழில்‌ முடிமார்‌ 
மனன்நேர்பு எழுதரு வாள்நிற முகனே 
மாயிருள்‌ ஞாலம்‌ மறுஇன்றி விளங்கப்‌ 
பல்கதிர்‌ விரிந்தன்று ஒருமுகம்‌: ஒருமுகம்‌ 
ஆர்வலர்‌ ஏத்த அமர்ந்து இனிதுஒழுகிக்‌ 

65 


70 


25 


60 


85 


90 


பதினொன்றாம்‌ திருமுறை (இரண்டாம்‌ தொகுதி) 


காதலின்‌ உவந்து வரங்கொடுத்‌ தன்றே; ஒருமுகம்‌ 

மந்திர விதியின்‌ மரபுளி வழாஅ 95 
அந்தணர்‌ வேள்விஓர்க்‌ கும்மே: ஒருமுகம்‌ 

எஞ்சிய பொருள்களை ஏம்‌உற நாடித்‌ 

திங்கள்‌ போலத்‌ திசைவிளக்‌ கும்மே: ஒருமுகம்‌ 

செறுநர்த்‌ தேய்த்துச்‌ செல்சமம்‌ முருக்கிக்‌ 

கறுவுகொள்‌ நெஞ்சமொடு களம்வேட்டன்றே: ஒருமுகம்‌ 100 
குறவர்‌ மடமகள்‌ கொடிபோல்‌ நுசுப்பின்‌ 

மடவரல்‌ வள்ளியொடு நகைஅமர்ந்‌ தன்றே ஆங்குஅம்‌ 

மூவிரு முகனும்‌ முறைநவின்று ஒழுகலின்‌ 

ஆரம்‌ தாழ்ந்த அம்பகட்டு மார்பின்‌ 

செம்பொறி வாங்கிய மொய்ம்பின்‌ சுடர்விடுபு 105 
வண்புகழ்‌ நிறைந்து வசிந்துவாங்கு நிமிர்தோள்‌ 

விண்செலல்‌ மரபின்‌ ஐயர்க்கு ஏந்தியது 

ஒருகை: உக்கம்‌ சேர்த்தியது ஒருகை; 

நலம்பெறு கலிங்கத்துக்‌ குறங்கின்மிசை அசைஇயது ஒருகை; 

அங்குசம்‌ கடாவ ஒருகை; இருகை 110 
ஐயிரு வட்டமொடு எஃகுவலம்‌ திரிப்ப: ஒருகை 

மார்பொடு விளங்க; ஒருகை 

தாரொடு பொலிய; ஒருகை 

கீழ்வீழ்‌ தொடியொடு மீமிசைக்‌ கொட்ப; ஒருகை 

பாடுஇன்‌ படுமணி இரட்ட; ஒருகை 115 
நீல்நிற விசும்பின்‌ மலிதுளி பொழிய; ஒருகை 

வான்‌அர மகளிர்க்கு வதுவை சூட்ட ஆங்குஅப்‌ 

பன்னிரு கையும்‌ பாற்பட இயற்றி 

அந்தரப்‌ பல்லியம்‌ கறங்கத்‌ திண்காழ்‌ 

வயிர்‌ எழுந்து இசைப்ப வால்வளை ஞரல 120 
உரந்தலைக்‌ கொண்ட உரும்‌இடி முரசமொடு 

பல்பொறி மஞ்ஞை வெல்கொடி அகவ 

விசும்புஆ றாக விரைசெலல்‌ முன்னி 

உலகம்‌ புகழ்ந்த ஒங்குஉயர்‌ விழுச்சிர்‌ 

அலைவாய்ச்‌ சேறலும்‌ நிலைஇய பண்பே, அதாஅன்று; 125 


3. திருவாவினன்குமழ 


சீரை தைஇய உடுக்கையர்‌ சீரொடு 
வலம்புரி புரையும்‌ வால்நரை முடியினர்‌ 

மாசுஅற இமைக்கும்‌ உருவினர்‌ மானின்‌ 
உரிவை தைஇய ஊன்கெடு மார்பின்‌ 
என்புஎழுந்து இயங்கும்‌ யாக்கையர்‌ நன்பகல்‌ 
பலவுடன்‌ கழிந்த உண்டியர்‌ இகலொடு 
செற்றம்‌ நீக்கிய மனத்தினர்‌ யாவதும்‌ 
கற்றோர்‌ அறியா அறிவினர்‌ கற்றோர்க்குத்‌ 
தாம்வரம்பு ஆகிய தலைமையர்‌ காமமொடு 
கடும்சினம்‌ கடிந்த காட்சியர்‌ இடும்பை 
யாவதும்‌ அறியா இயல்பினர்‌ மேவரத்‌ 
துனிஇல்‌ காட்சி முனிவர்‌ முன்புகப்‌ 
புகைமுகந்து அன்ன மாசில்‌ தூவுடை 
முகைவாய்‌ அவிழ்ந்த தகைசூழ்‌ ஆகத்துச்‌ 
செவிநேர்பு வைத்த செய்உறு திவவின்‌ 
நல்லியாழ்‌ நவின்ற நயன்‌உடை நெஞ்சின்‌ 
மெல்மொழி மேவலர்‌ இன்நரம்பு உளர 
நோய்‌இன்று இயன்ற யாக்கையர்‌ மாவின்‌ 
அவிர்தளிர்‌ புரையும்‌ மேனியர்‌ அவிர்தொறும்‌ 
பொன்உரை கடுக்கும்‌ திதலையர்‌ இன்னகைப்‌ 
பருமம்‌ தாங்கிய பணிந்துஏந்து அல்குல்‌ 
மாசில்‌ மகளிரொடு மறுவின்றி விளங்கக்‌ 
கடுவொடு ஒடுங்கிய தூம்புடை வால்‌எயிற்று) 
அழல்‌என உயிர்க்கும்‌ அஞ்சுவரு கடுந்திறல்‌ 
பாம்புபடப்‌ புடைக்கும்‌ பல்வரிக்‌ கொடுஞ்சிறைப்‌ 
புள்‌அணி நீள்கொடிச்‌ செல்வனும்‌ வெள்ளேறு 
வலவயின்‌ உயரிய பலர்புகழ்‌ திணிதோள்‌ 
உமைஅமர்ந்து விளங்கும்‌ இமையா முக்கண்‌ 
மூஎயில்‌ முருக்கிய முரண்மிகு செல்வனும்‌ 
நூற்றுப்பத்து அடுக்கிய நாட்டத்து நூறுபல்‌ 
வேள்வி முற்றிய வென்றுஅடு கொற்றத்கு) 
ஈர்்‌இரண்டு ஏந்திய மருப்பின்‌ எழில்நடைத்‌ 
தாழ்பெருந்‌ தடக்கை உயர்த்த யானை 
எருத்தம்‌ ஏறிய திருக்கிளர்‌ செல்வனும்‌ 
நாற்பெருந்‌ தெய்வத்து நல்நகர்‌ நிலைஇய 
உலகம்‌ காக்கும்‌ ஒன்றுபுரி கொள்கைப்‌ 
பலர்புகழ்‌ மூவரும்‌ தலைவர்‌ ஆக 

ஏமுறு ஞாலம்‌ தன்னில்‌ தோன்றித்‌ 

130 


135 


140 


145 


150 


155 


160 


பதினொன்றாம்‌ திருமுறை (இரண்டாம்‌ தொகுதி) 


தாமரை பயந்த தாஇல்‌ ஊழி 

நான்முக ஒருவன்‌ சுட்டிக்‌ காண்வரப்‌ 165 
பகலில்‌ தோன்றும்‌ இகல்‌இல்‌ காட்சி 

நால்வேறு இயற்கைப்‌ பதினொரு மூவரொடு) 

ஒன்பதிற்று இரட்டி உயர்நிலை பெறீஇயர்‌ 

மீன்பூத்து அன்ன தோன்றலர்‌ மீன்சேர்பு 

வளிகிளா்ந்து அன்ன செலவினர்‌ வளிஇடைத்‌ 170 
தீயெழுந்து அன்ன திறலினர்‌ தீப்பட 

உரும்‌இடித்து அன்ன குரலினர்‌ விழுமிய 

உறுகுறை மருங்கின்தம்‌ பெறுமுறை கொண்மார்‌ 

அந்தரக்‌ கொட்பினர்‌ வந்துஉடன்‌ காணத்‌ 

தாஇல்‌ கொள்கை மடந்தையொடு சில்நாள்‌ 175 
ஆவி னன்குடி அசைதலும்‌ உரியன்‌, அதாஅன்று; 


4. திருவேரகம்‌ 


இருமூன்று எய்திய இயல்பினின்‌ வழாஅ(கு) 

இருவர்ச்‌ சுட்டிய பல்வேறு தொல்குடி 

அறுநான்கு இரட்டி இளமை நல்லியாண்‌(டு) 

ஆறினிற்‌ கழிப்பிய அறன்நவில்‌ கொள்கை 180 
மூன்றுவகைக்‌ குறித்த முத்தீச்‌ செல்வத்கு) 

இருபிறப்‌ பாளர்‌ பொழுதுஅறிந்து நுவல 

ஒன்பது கொண்ட மூன்றுபுரி நுண்ஞாண்‌ 

புலராக்‌ காழகம்‌ புலர உடீஇ 

உச்சிக்‌ கூப்பிய கையினர்தற்‌ புகழ்ந்து 185 
ஆறெழுத்து அடக்கிய அருமறைக்‌ கேள்வி 

நாஇயல்‌ மருங்கின்‌ நவிலப்‌ பாடி 

விரையுறு நறுமலர்‌ எந்திப்‌ பெரிதுஉவந்கு) 

ஏரகத்து உறைதலும்‌ உரியன்‌, அதாஅன்று; 


த. குன்றுதோறாடல்‌ 


பைங்கொடி நறைக்காய்‌ இடைஇடுபு வேலன்‌ 190 
அம்பொதிப்‌ புட்டில்‌ விரைஇக்‌ குளவியொடு 

வெண்‌ கூதாளம்‌ தொடுத்த கண்ணியன்‌ 

நறுஞ்சாந்து அணிந்த கேழ்கிளர்‌ மார்பின்‌ 

கொடுந்தொழில்‌ வல்வில்‌ கொலைஇய கானவர்‌ 

நீடுஅமை விளைந்த தேக்கள்‌ தேறல்‌ 

குன்றகச்‌ சிறுகுடிக்‌ கிளையுடன்‌ மகிழ்ந்து 
தொண்டகச்‌ சிறுபறைக்‌ குரவை அயர 
விரல்‌உளர்ப்பு அவிழ்ந்த வேறுபடு நறுங்கால்‌ 
குண்டுசுனை பூத்த வண்டுபடு கண்ணி 
இணைத்த கோதை அணைத்த கூந்தல்‌ 
முடித்த குல்லை இலைஇடை நறும்பூச்‌ 
செங்கால்‌ மராஅத்த வால்‌இணர்‌ இடைடடுபு 
சுரும்புணத்‌ தொடுத்த பெருந்தண்‌ மரத்தாழை 
திருந்துகாழ்‌ அல்குல்‌ திளைப்ப உடீஇ 
மயில்கண்டு அன்ன மடநடை மகளிரொடு 
செய்யன்‌ சிவந்த ஆடையன்‌ செவ்வரைச்‌ 
செயலைத்‌ தண்தளிர்‌ துயல்வருங்‌ காதினன்‌ 
கச்சினன்‌ கழலினன்‌ செச்சைக்‌ கண்ணியன்‌ 
குழலன்‌ கோட்டன்‌ குறும்பல்‌ இயத்தன்‌ 
தகரன்‌ மஞ்ஞையன்‌ புகாரஇல்‌ சேவல்‌ அம்‌ 
கொடியன்‌ நெடியன்‌ தொடி அணி தோளன்‌ 
நரம்புஆர்த்து அன்ன இன்குரல்‌ தொகுதியொடு 
குறும்பொறிக்‌ கொண்ட நறும்தண்‌ சாயல்‌ 
மருங்கிற்‌ கட்டிய நிலன்நேர்பு துகிலினன்‌ 
முழவுஉறம்‌ தடக்கையின்‌ இயல ஏந்தி 
மென்தோள்‌ பல்பிணைத்‌ தழீஇத்‌ தலைத்தந்து 
குன்றுதோ றாடலும்‌ நின்றதன்‌ பண்பே அதா அன்று; 


6. பழமுதிர்சோலை 


சிறுதினை மலரொடு விரைஇ மறிஅுறுத்து 
வாரணக்‌ கொடியொடு வயிற்பட நிறீஇ 
ஊர்ஊர்‌ கொண்ட சீர்கெழு விழவினும்‌ 
ஆர்வலர்‌ ஏத்த மேவரு நிலைவினும்‌ 

வேலன்‌ தைஇய வெறிஅயர்‌ களனும்‌ 

காடும்‌ காவும்‌ கவின்பெறு துருத்தியும்‌ 

யாறும்‌ குளனும்‌ வேறுபல்‌ வைப்பும்‌ 
சதுக்கமும்‌ சந்தியும்‌ புதுப்பூங்‌ கடம்பும்‌ 
மன்றமும்‌ பொதியிலும்‌ கந்துடை நிலையினும்‌ 
மாண்தலைக்‌ கொடியொடு மண்ணி அமைவர 


39 


முழுநூல்‌ - மூலம்‌ 


195 


200 


205 


210 


215 


220 


225 


பதினொன்றாம்‌ திருமுறை (இரண்டாம்‌ தொகுதி) 


நெய்யோடு ஐயவி அப்பி ஐதுரைத்துக்‌ 

குடந்தம்‌ பட்டுக்‌ கொழுமலர்‌ சிதறி 

முரண்கொள்‌ உருவின்‌ இரண்டுடன்‌ உடீஇச்‌ 230 
செந்நூல்‌ யாத்து வெண்பொரி சிதறி 

மதவலி நிலைஇய மாத்தாள்‌ கொழுவிடைக்‌ 

குருதியொடு விரைஇய தூவெள்‌ அரிசி 

சில்பலிச்‌ செய்து பல்பிரப்பு இரீஇச்‌ 

சிறுபசு மஞ்சளொடு நறுவிரை தெளித்துப்‌ 235 
பெருந்தண்‌ கணவீர நறுந்தண்‌ மாலை 

துணை அற அறுத்துத்‌ தூங்க நாற்றி 

நளிமலைச்‌ சிலம்பின்‌ நல்நகர்‌ வாழ்த்தி 

நறும்புகை எடுத்துக்‌ குறிஞ்சி பாடி 

இமிழ்‌இசை அருவியொடு இன்னியம்‌ கறங்க 240 
உருவப்‌ பல்பூத்‌ தூஉய்‌ வெருவரக்‌ 

குருதிச்‌ செந்தினை பரப்பிக்‌ குறமகள்‌ 

முருகுஇயம்‌ நிறுத்து முரணினர்‌ உட்க 

முருகுஆற்றுப்‌ படுத்த உருகெழு வியன்நகர்‌ 

ஆடுகளம்‌ சிலம்பப்‌ பாடிப்‌ பலவுடன்‌ 245 
கோடுவாய்‌ வைத்துக்‌ கொடுமணி இயக்கி 

ஒடாப்‌ பூட்கைப்‌ பிணிமுகம்‌ வாழ்த்தி 

வேண்டுநர்‌ வேண்டியாங்கு எய்தினர்‌ வழிபட 

ஆண்டுஆண்டு உறைதலும்‌ அறிந்த ஆறே 

ஆண்டுஆண்டு ஆயினும்‌ ஆகக்‌ காண்தக 250 
முந்துந்‌ கண்டுழி முகன்‌ அமர்ந்து ஏத்திக்‌ 

கைதொழூேஉப்‌ பரவிக்‌ கால்‌உற வணங்கி 

நெடும்பெரும்‌ சிமையத்து நிலப்‌ பைஞ்சுனை 

ஐவருள்‌ ஒருவன்‌ அங்கை ஏற்ப 

அறுவர்‌ பயந்த ஆறுஅமர்‌ செல்வ 255 
ஆல்கெழு கடவுள்‌ புதல்வ மால்வரை 

மலைமகள்‌ மகனே மாற்றோர்‌ கூற்றே 

வெற்றி வெல்போர்க்‌ கொற்றவை சிறுவ 

இழையணி சிறப்பிற்‌ பழையோள்‌ குழவி 

வானோர்‌ வணங்குவில்‌ தானைத்‌ தலைவ 260 
மாலை மார்ப நூலறி புலவ 

செருவில்‌ ஒருவ பொருவிறல்‌ மள்ள 

அந்தணர்‌ வெறுக்கை அறிந்தோர்‌ சொல்மலை 

மங்கையர்‌ கணவ மைந்தர்‌ ஏறே 

வேல்கெழு தடக்கைச்‌ சால்பெருஞ்‌ செல்வ 
குன்றம்‌ கொன்ற குன்றாக்‌ கொற்றத்து 
விண்பொரு நெடுவரைக்‌ குறிஞ்சிக்‌ கிழவ 
பலர்புகழ்‌ நன்மொழிப்‌ புலவர்‌ ஏறே 

அரும்பெறல்‌ மரபின்‌ பெரும்பெயர்‌ முருக 
நசையுநர்க்கு ஆர்த்தும்‌ இசைபே ராள 
அலந்தோர்க்கு அளிக்கும்‌ பொலம்பூண்‌ சேஎய்‌ 
மண்டுஅமர்‌ கடந்தநின்‌ வென்று ஆடுஅகலத்துப்‌ 
பரிசிலாத்‌ தாங்கும்‌ உருகெழு நெடுவேள்‌ 
பெரியோர்‌ ஏத்தும்‌ பெரும்பெயர்‌ இயவுள்‌ 
சூர்மருங்கு அறுத்த மொய்ம்பின்‌ மதவலி 
போர்மிகு பொருந குரிசில்‌ எனப்பல 

யான்‌அறி அளவையின்‌ ஏத்தி ஆனாது 
நின்‌அளந்து அறிதல்‌ மன்‌உயிர்க்கு அருமையின்‌ 
நின்‌அடி உள்ளி வந்தனன்‌ நின்னொடு 
புரைகுநர்‌ இல்லாப்‌ புலமை யோய்‌எனக்‌ 
குறித்தது மொழியா அளவையில்‌ குறித்துஉடன்‌ 
வேறுபல்‌ உருவின்‌ குறும்பல்‌ கூளியர்‌ 
சாறுஅயர்‌ களத்து வீறுபெறத்‌ தோன்றி 
அளியன்‌ தானே முதுவாய்‌ இரவலன்‌ 
வந்தோன்‌ பெருமநின்‌ வண்புகழ்‌ நயந்தென 
இனியவும்‌ நல்லவும்‌ நனிபல ஏத்தித்‌ 

தெய்வஞ்‌ சான்ற திறல்விளங்கு உருவின்‌ 
வான்தோய்‌ நிவப்பின்‌ தான்வந்‌ துஎய்தி 
அணங்குசால்‌ உயர்நிலை தழீஇப்‌ பண்டைத்தன்‌ 
மணங்கமழ்‌ தெய்வத்து இளநலம்‌ காட்டி 
அஞ்சல்‌ ஒம்புமதி அறிவல்நின்‌ வரவுஎன 
அன்புடை நன்மொழி அளைஇ விளிவுஇன்றா)) 
இருள்நிற முந்நீர்‌ வளைஇய உலகத்கு) 

ஒருந்‌ யாகத்‌ தோன்ற விழுமிய 

பெறல்‌அரும்‌ பரிசில்‌ நல்குமதி பலவுடன்‌ 
வேறுபல்‌ துகிலின்‌ நுடங்கி அகில்சுமந்கு) 
ஆரம்‌ முழுமுதல்‌ உருட்டி வேரல்‌ 

பூவுடை அலங்குசினை புலம்பவேர்‌ கீண்டு 
விண்பொரு நெடுவரைப்‌ பரிதியின்‌ தொடுத்த 

265 


270 


275 


280 


285 


290 


295 


பதினொன்றாம்‌ திருமுறை (இரண்டாம்‌ தொகுதி) 


தண்கமழ்‌ அலர்‌இறால்‌ சிதைய நன்பல 300 
ஆசினி முதுசுளை கலாவ மீமிசை 

நாக நறுமலர்‌ உதிர ஊகமொடு 

மாமுக முசுக்கலை பனிப்பப்‌ பூநுதல்‌ 

இரும்பிடி குளிர்ப்ப வீசிப்‌ பெருங்களிற்று 

முத்துடை வான்கோடு தழிஇத்‌ தத்துற்று 305 
நன்பொன்‌ மணிநிறம்‌ கிளரப்‌ பொன்கொழியா 

வாழை முழுமுதல்‌ துமியத்‌ தாழை 

இளநீர்‌ விழுக்குலை உதிரத்‌ தாக்கிக்‌ 

கறிக்கொடிக்‌ கருந்துணர்‌ சாயப்‌ பொறிப்புற 

மடநடை மஞ்ஞை பலவுடன்‌ வெரீஇக்‌ 310 
கோழி வயப்பெடை இரியக்‌ கேழலொ(டு) 

இரும்பினை வெளிற்றின்‌ புன்சாய்‌ அன்ன 

குரூஉமயிர்‌ யாக்கைக்‌ குடாஅடி உளியம்‌ 

பெருங்கல்‌ விடர்‌அளைச்‌ செறியக்‌ கருங்கோட்ட(டு) 

ஆமா நல்லேறு சிலைப்பச்‌ சேண்நின்றா) 315 
இழுமென இழிதரும்‌ அருவிப்‌ 

பழமுதிர்‌ சோலை மலைகிழ வோனே. 


திருச்சிற்றம்பலம்‌ 


திருப்பரங்குன்றம்‌ 1-77 
திருச்சீரலைவாய்‌ 78-125 
திருவாவினன்குடி 126-176 


திருவேரகம்‌ 177-189 
குன்றுதோறாடல்‌ 190-217 
பழமுதிர்சோலை 218-317 





நூல்களைப்‌ பாராயணம்‌ செய்யும்‌ அன்பர்கள்‌ இறுதியில்‌ பயனைச்‌ 
சொல்வது ஒரு பழக்கம்‌. திருமுருகாற்றுப்‌ படை இந்த நாட்டில்‌ பல காலமாகப்‌ 
பாராயண நூலாக இருந்து வருகிறது. அதைப்‌ பாராயணம்‌ செய்த அன்பர்கள்‌ 
அதற்குப்‌ பயனாகச்‌ சில கவிகள்‌ இருந்தால்‌ நலமாக இருக்கும்‌ என்று 
எண்ணினார்கள்‌. பக்தி கனிந்த உள்ளமுடைய புலவர்‌ ஒருவர்‌ சில 
வெண்பாக்களை இயற்றிப்‌ பலருக்கும்‌ கூறினார்‌. பிறகு எல்லாரும்‌ 
திருமுருகாற்றுப்‌ படையை பாராயணம்‌ செய்து முடித்தவுடன்‌ அந்த 
வெண்பாக்களையும்‌ சேர்த்து ஓதும்‌ வழக்கம்‌ வந்தது. அவ்வெண்பாக்களை இங்கு 
காண்போம்‌. 

தச வெண்பாக்கள்‌ 


திருமுருகாற்றுப்படைப்‌ பாராயணப்‌ பயன்‌ தச வெண்பாக்கள்‌ 


நேரிசைவெண்பா 


குன்றம்‌ எறிந்தாய்‌ குரைகடலிற்‌ சூர்தடிந்தாய்‌ 
புன்தலைய பூதப்‌ பொருபடையாய்‌ - என்றும்‌ 
இளையாய்‌ அழகியாய்‌ ஏறூர்ந்தான்‌ ஏறே 


உளையாய்‌என்‌ உள்ளத்து உறை. 1 


குன்றம்‌ எறிந்ததுவுங்‌ குன்றப்போர்‌ செய்ததுவும்‌ 

அன்றுஅங்கு அமரரிடர்‌ தீர்த்ததுவும்‌ - இன்றென்னைக்‌ 

கைவிடா நின்றதுவுங்‌ கற்பொதும்பிற்‌ காத்ததுவும்‌ 

மெய்விடா வீரன்கை வேல்‌. 2 


வீரவேல்‌ தாரைவேல்‌ விண்ணோர்‌ சிறைமீட்ட 

தீரவேல்‌ செவ்வேள்‌ திருக்கைவேல்‌ - வாரி 

குளித்தவேல்‌ கொற்றவேல்‌ சூர்மார்பும்‌ குன்றும்‌ 

துளைத்தவேல்‌ உண்டே துணை. 3 


இன்னம்‌ ஒருகால்‌ எனதிடும்பைக்‌ குன்றுக்கும்‌ 

கொன்னவில்வேல்‌ சூர்தடிந்த கொற்றவா - முன்னம்‌ 

பனிவேய்‌ நெடுங்குன்றம்‌ - பட்டுருவத்‌ தொட்ட 

தனிவேலை வாங்கத்‌ தகும்‌. 4 


உன்னை ஒழிய ஒருவரையும்‌ நம்புகிலேன்‌ 

பின்னை ஒருவரையான்‌ பின்செல்லேன்‌ - பன்னிருகைக்‌ 

கோலப்பா வானோர்‌ கொடியவினை தீர்த்தருளும்‌ 

வேலப்பா செந்திவாழ்‌ வே. 5 


அஞ்சு முகந்தோன்றில்‌ ஆறு முகத்தோன்றும்‌ 

வெஞ்சமரில்‌ அஞ்சல்‌என வேல்தோன்றும்‌ - நெஞ்சில்‌ 

ஒருகால்‌ நினைக்கின்‌ இருகாலுந்‌ தோன்றும்‌ 

முருகாஎன்‌ றோதுவார்‌ முன்‌. 6 


முருகனே செந்தில்‌ முதல்வனே மாயோன்‌ 

மருகனே ஈசன்‌ மகனே - ஒருகைமுகன்‌ 

தம்பியே நின்னுடைய தண்டைக்கால்‌ எப்பொழுதும்‌ 

நம்பியே கைதொழுவேன்‌ நான்‌. 7 

காக்கக்‌ கடவியநீ காவா திருந்தக்கால்‌ 

ஆர்க்குப்‌ பரமாம்‌ அறுமுகவா - பூக்கும்‌ 

கடம்பா முருகா கதிர்வேலா நல்ல 

இடங்காண்‌ இரங்காய்‌ இனி. 8 


பரங்குன்றிற்‌ பன்னிருகைக்‌ கோமன்றன்‌ பாதம்‌ 

கரங்கூப்பிக்‌ கண்குளிரக்‌ கண்டு - சுருங்காமல்‌ 

ஆசையாய்‌ நெஞ்சே அணிமுருகாற்‌ றுப்படையைப்‌ 

பூசையாக்‌ கொண்டே புகல்‌. 9 
நக்கீரர்‌ தாம்‌உரைத்த நன்முருகாற்‌ றுப்படையைத்‌ 

தற்கோல நாள்தோறும்‌ சாற்றினால்‌ - முற்கோல 

மாமுருகன்‌ வந்து மனக்கவலை தீர்த்தருளித்‌ 

தான்நினைத்த எல்லாம்‌ தரும்‌. 10 


திருச்சிற்றம்பலம்‌ 

திருப்பரங்குன்றம்‌ - பொருளடக்கம்‌ 


திருமுருகாற்றுப்படை - திருப்பாங்குன்றம்‌ பொருளடக்கம்‌ 


தலைப்பு 


D> 
~~ | 


நச்சினார்க்கினியர்‌ உரை 
உரையாசிரியர்‌ உரை 


பரிமேலழகர்‌ உரை 


ளு 


கவிப்பெருமாள்‌ உரை 


ளு 


பரிதியார்‌ உரை 


கு. சுந்தரமூர்த்தி உரைத்திறன்‌ 


கி.வா. ஜகன்னாதன்‌ உரை 


~ (Oo (ளு 
வ (மே [௦ 


பெருமழைப்புலவர்‌ பொ.வே. 
சோமசுந்தரனார்‌ உரை 


நச்சினார்க்கினியர்‌ உரை 
உரையாசிரியர்‌ உரை 
பரிமேலழகர்‌ உரை 
கவிப்பெருமாள்‌ உரை 
பரிதியார்‌ உரை 

கு. சுந்தரமூர்த்தி உரைத்திறன்‌ 


கி.வா. ஜகன்னாதன்‌ உரை 


௦ [௮ 
N (ல 


பெருமழைப்புலவர்‌ பொ.வே. 
சோமசுந்தரனார்‌ உரை 


Oo 
~~] 


நச்சினார்க்கினியர்‌ உரை 


உரையாசிரியர்‌ உரை 


ம்‌ 
மெ 


பரிமேலழகர்‌ உரை 
கவிப்பெருமாள்‌ உரை 
பரிதியார்‌ உரை 

கூ. சுந்தரமூர்த்தி உரைத்திறன்‌ 


கி.வா. ஜகன்னாதன்‌ உரை 


1௫) 
~~] 


பெருமழைப்புலவர்‌ பொ.வே. 
சோமசுந்தரனார்‌ உரை 





இர 
4 
EX 
[| 
EX 

EZ 
ப 
EZ 

|. | 45-61 நிநச்சினார்க்கினிர்கரை [16 
1 7 | கரையாசிரிர்ரை “18 
| புரரிமேமசர்ரை ட [120 
| உ புகவிப்பரராள்ரை பழ 2 

ப ப. புரிதிர்ரை (12 
பட ப புகுசுந்தாமூர்த்திகரைத்தின்‌ [12 
ப ப. புகிவாஜன்னன்‌ரை ப 12 


பெருமழைப்புலவர்‌ பொ.வே. 136 
சோமசுந்தரனார்‌ உரை 


62 - 66 நச்சினார்க்கினியர்‌ உரை 142 
| புகரையாசிரிர்ரை 13 


32. 
33. 
35. 4 
36. 
37. 


டம (பெல்‌ 


யூ 


ஸ்‌ 
பெ 


பரிமேலழகர்‌ உரை 


ப ப | கவிப்பெருமாள்‌ உரை 


பரிதியார்‌ உரை 


ப... |கு.சுந்தரமூர்த்தி உரைத்திறன்‌ 


கி.வா. ஜகன்னாதன்‌ உரை 


பெருமழைப்புலவர்‌ பொ.வே. 
சோமசுந்தரனார்‌ உரை 


67 - 77 நச்சினார்க்கினியர்‌ உரை 153 


க்‌ 


4 


மெ 


ல [௦ 


DS 


உரையாசிரியர்‌ உரை 
156 
157 


கு. சுந்தரமூர்த்தி உரைத்திறன்‌ 157 


கி.வா. ஜகன்னாதன்‌ உரை 


க்‌ 
ளு 


ந்‌ 


பெருமழைப்புலவர்‌ பொ.வே. 
சோமசுந்தரனார்‌ உரை 


திருப்பரங்கிரியைப்‌ போற்றும்‌ 
நூல்கள்‌ 

இருபத்தொன்றாம்‌ நூற்றாண்டில்‌ 
திருப்பரங்குன்றம்‌ 

35. 
36. 
EM 
EZ 
EZ 
45. 
46. 


திருப்பரங்குன்றம்‌ 


திருமுருகாற்றுப்படை 
(உரைக்கொத்து) 


திருச்சிற்றம்பலம்‌ 


1. திருப்பரங்குன்றம்‌ 
உலகம்‌ உவப்ப வலன்ளப்பு திரிதரு 
பலர்புகழ்‌ ஞாயிறு கடற்கண்‌ டாஅங்‌(கு 
ஓஅ௮ற இமைக்குஞ்‌ சேண்விளங்கு அவிரொளி 
உறுநர்த்‌ தாங்கிய மதன்‌உடை நோன்தாள்‌ 
செறுநாத்‌ தேய்த்த செல்‌உறழ்‌ தடக்கை 5 
மறுஇல்‌ கற்பின்‌ வாள்நுதல்‌ கணவன்‌ 


முருகனின்‌ தோற்றம்‌, அற, மறக்கருணை 

1. நச்சினார்க்கினியர்‌ 

உலகம்‌ என்பது முதல்‌ கணவன்‌ (6) என்னும்‌ துணையும்‌ ஒரு தொடர்‌. 

உலகம்‌ உவப்ப - சீவான்மாக்கள்‌ உவப்ப, 

உலகம்‌ என்பது பலபொருளொரு சொல்லாய்‌ நிலத்தையும்‌, உயிர்களையும்‌, 
ஒழுக்கத்தையும்‌ உணர்த்தி நிற்குமேனும்‌ ஈண்டு உவப்ப என்றதனால்‌, 
மண்ணிடத்து வாழுஞ்‌ சீவான்மாக்களை யுணர்த்திற்று. 

(வலனேர்பு திரிதரு:) ஏர்பு - எழுந்து, உதயமாகி. ஏர்பு வலன்‌ திரிதரு - 
எழுந்து மகா மேருவை வலமாகத்‌ திரிதலைச்‌ செய்யும்‌. 

பலர்‌ புகழ்‌ ஞாயிறு - எல்லாச்‌ சமயத்தாரும்‌ புகழும்‌ சூரியனை. 

கடற்‌ கண்டாங்கு - கடலிடத்தே கண்டாற்‌ போல, 


இது வினையெச்சவுவமம்‌: “விரவியும்‌ வரூஉ மரபின என்ப” என்பதனால்‌, 
தொழிலுவமமும்‌, வண்ணவுவமமும்‌ பற்றிவந்தது: என்ன? ஞாயிறு இருளைக்‌ 
கெடுக்குமாறு போலத்‌ தன்னை மனத்தால்‌ நோக்குவார்க்கு மாயையைக்‌ 
கெடுத்தலில்‌ தொழிலுவமமும்‌, தன்னைக்‌ கட்புலனால்‌ நோக்குவார்க்குக்‌ கடலிற்‌ 
பசுமையும்‌ ஞாயிற்றின்‌ செம்மையும்‌ போல மயிலிற்‌ பசுமையும்‌ திருமேனிச்‌ 


செம்மையும்‌ தோன்றலின்‌ வண்ணவுவமும்‌ கொள்ளக்‌ கிடந்தமை காண்க. 


(ஓவற இமைக்குஞ்‌ சேண்விளங்‌ கவிரொளி:) 


47 


பதினொன்றாம்‌ திருமுறை (இரண்டாம்‌ தொகுதி) 


ஓ அற இமைக்கும்‌ அவிர்‌ ஒளி - இருவகை இந்திரியங்களும்‌ தாம்‌ 
செல்லுதற்குரிய பொருள்கள்‌ மேற்சென்று தங்குதல்‌ இல்லையாக இமைத்துப்‌ 
பார்த்தற்குக்‌ காரணமாகும்‌ விளங்குகின்ற ஒளி, 

ஓ - தங்குதல்‌. அற - நீங்க. ஓ என்பது ஓரெழுத்தொரு மொழியாகிய 
தொழிற்பெயர்‌. இமைத்தல்‌ - கண்களின்‌ இதழ்களிரண்டினையும்‌ குவித்தல்‌, 
அது “நுதல திமையா நாட்டம்‌” (அகம்‌ - கடவுள்‌ வாழ்த்து) என்பதனானுணர்க 

சேண்‌ - தூரத்தில்‌. அவிழ்‌ - பிரகாசிக்கின்ற. சேண்‌ விளங்கு ஒளி - 
கட்புலனால்‌ நோக்குவார்‌ கண்ணிடங்கள்‌ எல்லாவற்றினும்‌ சென்று விளங்குகின்ற 
ஒளியினையும்‌, 

உவப்ப எழுத்து திரியும்‌ ஞாயிற்றைக்‌ கடற்கண்டாங்கு அவிர்கின்ற 
ஒளியெனத்‌ தொழிலுவமங்‌ கொள்ளுங்கால்‌ வினைமுடி க்க. இனி உவப்ப எழுந்து 
திரியும்‌ ஞாயிற்றைக்‌ கடற்கண்டாங்குச்‌ சேண்‌ விளங்கொளி யென்ன வண்ண 
வுவமங்‌ கொள்ளுங்கால்‌ வினை முடிக்க. 

உறுநர்த்‌ தாங்கெ மதன்‌ உடை நோன்தாள்‌ - தன்னைச்‌ சேர்ந்தவர்கள்‌ 
தீவினையைப்‌ போக்கி அவரைத்‌ தாங்கிய, அறியாமையை உடைத்தற்குக்‌ 
காரணமாகிய வலியினையுடைய தூளினையும்‌, 

செறுநர்த்‌ தேய்த்த செல்‌ உறழ்‌ தடக்கை - அழித்தற்கு உரியாரை அழித்த 
இடியை மாறுபட்ட பெருமையினையுடைய கையினையும்‌, 

மறுஇல்‌ கற்பின்‌ வாள்‌ நுதல்‌ கணவன்‌ - மறக்கற்பில்லாத அறக்‌ கற்பினையும்‌ 
ஒளிபொருந்திய நதுலினையுமுடைய இந்திரன்‌ மகள்‌ தெய்வயானையார்‌ 


கணவன்‌; 
இப்பெயரை முற்கூறினார்‌, படைத்தற்கும்‌ காத்தற்கும்‌ உரிமை தோன்ற. 
ஒளியினையும்‌ (3), தாளினையும்‌ (4), கையினையும்‌ (5) கணவன்‌ உடைய 
என முடிக்க. 
கணவனென்பது ஈண்டு முருகனென்னுந்‌ துணையாய்‌ நின்றது. 
2. உரையாசிரியர்‌ 
உலகம்‌ உவப்ப வலன்‌ நேர்பு திருதரு - உலகத்திலுள்ள பல்லுயிர்களும்‌ 
மகிழ மேருவை வலமாக, யாவர்க்கும்‌ நேராகச்‌ சுழலும்‌. 


பலர்‌ புகழ்‌ ஞாயிறு கடற்கண்டாஅங்கு - தனது ஓளியாற்‌ காட்சியின்‌ 
பயன்‌ கொள்வார்‌ பலரும்‌ புகழும்‌ ஞாயிற்றைக்‌ கடலிடத்துக்‌ கண்டாற்‌ போல. 
கடலிற்‌ பசுமையும்‌ ஆதித்தன்‌ திருமேனியும்‌ போன்று, மயிலிற்‌ பசுமையும்‌ 


பிள்ளையார்‌ திருமேனியும்‌ மனத்தாற்‌ கருதுவோர்க்குப்‌ புலப்படலால்‌ 

திருப்பரங்குன்றம்‌ 


இவ்வண்ணம்‌ உவமை கூறப்பட்டது. 


ஓவற இமைக்கும்‌ சேண்விளங்கு அவிர்‌ ஒளி - ஞாயிற்றின்‌ ஒளி போலப்‌ 
போது செய்யாமல்‌, எக்காலமும்‌ ஒழிவற விளங்குவதாகி மனவாக்கையும்‌ கடந்த 


தூரத்திலே விட்டு விளங்காநின்ற ஒளியினையும்‌, 


இதற்குச்‌ சோமசூரியாக்கினி யொளிசெல்லாமல்‌ ஓழிவற இயல்பான 
ஒளியையுடைய தேவருலகத்திலே அகமும்‌ புறமுமாகி விட்டு விளங்காநின்ற ஓளி 


யென்றுமாம்‌. 


உறுநர்த்‌ தாங்கிய மதனுடை நோன்தாள்‌ - தன்னை அடைவோரைத்‌ 
தாங்கும்‌ யான்‌ எனது என்னுஞ்‌ செருக்கைக்‌ கெடுக்கும்‌ வலிய தாளினையும்‌, 


செறுநர்த்தேய்த்த செல்‌ உறழ்‌ தடக்கை - தனது அருள்வழி நில்லாது 
மாறுபட்டோரை அழித்த, இடியேறு போன்ற பெரிய கையினையும்‌ உடைய. 
மறு இல்‌ கற்பின்‌ வாணுதல்‌ கணவன்‌ - குற்ற மில்லாத அ(ற)க்‌ 


கற்பையுடைய இந்திரன்‌ மகள்‌ தெய்வயானையார்‌ கணவன்‌. 
3. பரிமேலழகர்‌ 


'உலகமுவப்ப . .. .. . மலைகிழ வோனே” என முதலையும்‌ முடிவையும்‌ 
சொல்ல ஒருமை பெற்ற உள்ளத்துடனே ஒருகாற்‌ பாடமோதியது எனக்‌ கொள்க. 


உலகம்‌ உவப்ப - 'உலகம்‌ என்பது உயர்ந்தோர்‌ மாட்டாதலாலும்‌ 
உயர்ந்தோராகிய பரம இருடிகளாயுள்ளோர்‌ விரும்ப: உயர்ந்தோர்‌ விரும்ப 
எனினும்‌ அமையும்‌. 


வலன்‌ ஏர்பு திரிதரு - வலமாகத்‌ திரிந்தருளுகின்ற, ஒன்றைக்‌ குறித்து வலம்‌ 
வரவேண்டுதலால்‌ அது மகா மேருவெனக்‌ கொள்க. இதுவன்றி, 
“வெற்றியாலெழுந்து திரிதருகின்ற” தென்பாருமுளர்‌: அது பொருந்தாமை யறிக. 
அஃதெங்ஙனமெனின்‌ இம்‌ மகாமேரு பூமிக்கு நடுவாதலானும்‌, இதனுச்சியிற்‌ 
பரமேச்சுரன்‌ எழுந்தருளி யிருத்தலானும்‌ எனக்‌ கொள்க. இஃதைன்றிப்‌ பூமியை 


வலமாக எனினும்‌ அமையும்‌. 


பலர்‌ புகழ்‌ ஞாயிறு கடற்‌ கண்டாங்கு - எல்லாச்‌ சமயத்தாராலும்‌ 


கொண்டாடப்பட்ட அதித்தனைக்‌ கடலிற்‌ கண்டாற்‌ போல, 


என்றதனால்‌ உவமை ஆதித்தன்‌ உதிக்கின்ற பொழுதிற்‌ செம்மையும்‌, 
கடலிற்‌ பசுமையும்‌, பிள்ளையார்‌ திருமேனியினையும்‌ மயில்‌ நிறத்தினையும்‌ 


காட்டிற்று எனக்கொள்க. 
1. தொல்காப்பியம்‌ 

ஓவற இமைக்கும்‌ சேண்‌ விளங்‌ கவிரொளி - அதி தூரத்திலே தோன்றி 
ஒளிவிட்டு விளங்கிப்‌ பாடஞ்செய்கின்ற திருநிறத்தினையுடையனுமாய்‌: 
ம்‌ வன்‌ மைக்கல்‌ - நிறைகல்‌ விட்டு விளங்கும்‌” என்பா ளர்‌. 
அ த்த றத்‌ கு DE 
உறுநர்த்‌ தாங்கெ மதன்‌ உடை நோன்றாள்‌ - மெய்யடி யாரைக்‌ காக்கின்ற 


வலியினையுடைத்தான சீபாதத்தையடையனுமாய்‌, 
செறுநர்த்‌ தேய்த்த செல்‌ உறழ்‌ தடக்கை - சத்துருக்களைக்‌ கெடுத்த 


மேகத்தினது செய்தியையுடையவாய கைகளை யுடையனுமாய்‌. 


மறுவில்‌ கற்பில்‌ வாணுதல்‌ கணவன்‌-குற்றமிலாத பதிவிரதா 
பாவத்தினையும்‌ ஒளிதரு நெற்றியினையு முடைய தெய்வ யானைக்குக்‌ 
கொழுநனுமாய்‌. 


4. கவிப்பெருமாள்‌ 


உயர்ந்தோர்‌ விரும்பும்படி எழுந்து மேருவை வலமாக வருகின்ற பலரானும்‌ 
புகழ்ப்பட்ட ஆதித்தன்‌ கடலிடத்தே கண்டாலொத்த ஓஒழிவில்லாமல்‌ 
விளங்குவதாய்‌ நீண்ட தூரத்தில்‌ சென்று விளங்குகின்ற ஒளியினையும்‌, தன்னை 
அடைந்தோராகிய சீமாதவாசிரியரைப்‌ பரிக்கின்ற (தாங்குகன்ற) செருக்கும்‌ 
வலியும்‌ உளவான சீர்பாதங்களையும்‌, பகைவர்களை மாய்த்த மேகம்‌ போன்ற 
வளவிய கையினையும்‌ உடைய, குற்றமில்லாத கற்பினையும்‌ ஒளி செறிந்த 


நெற்றியினையும்‌ உடைய தெய்வயானையார்க்குக்‌ கணவனாயுள்ளவன்‌. 


இளைய பிள்ளையாரின்‌ செந்நிற மேனிக்கு ஆதித்தனும்‌ அவர்‌ 
அமர்ந்திருக்கும்‌ பச்சை மயிலுக்குக்‌ கடலும்‌ உவமையாம்‌. ஏர்பு - எழுந்து. 


5. பரிதியார்‌ 


உலகம்‌ - உலகின்‌ கண்ணுள்ள எண்பத்து நான்கு இலட்சம்‌ சீவ 
பேதங்களாகிய உயிர்த்‌ தொகுதிகள்‌. பலர்‌ - எல்லாச்‌ சமயத்தாரும்‌. ஞாயிறு - 
இளைய சூரியன்‌. கண்டாஅங்கு - உதயமானது போல. ஓவுற-பிரகாசம்‌ பொருந்தி, 
சேண்‌ விளங்கு அவிரொளி - ஆகாயத்திலும்‌ விளங்கிய அழகை யுடைய 
ஒளியான திருமேனி. செல்‌ உறழ்‌ - இடிகளைப்‌ போன்ற. வாள்‌ நுதல்‌ - 


பிறைச்சுந்திரன்‌ போன்ற நுதலையடைய தெய்வயானை நாச்சியார்‌. 


6. கு. சுந்தரமூர்த்தி உரைத்திறன்‌ 


உலகம்‌ - சீவான்மாக்கள்‌: மக்கள்‌ என்பர்‌ நச்சினார்க்கினியர்‌. 
உலகத்திலுள்ள பல்லுயிர்களும்‌ என்பர்‌ உரையாசிரியரும்‌, பரிதியாரும்‌ 


உயர்ந்தோர்‌ என்பர்‌ கவிப்பெருமாள்‌. உயர்ந்தோராகிய பரம இருடிகள்‌ என்பர்‌ 

திருப்பரங்குன்றம்‌ 


பரிமேலழகர்‌. கதிரவனைக்‌ கண்டு உவத்தற்கு அறிவு உயர்வும்‌ தவ உயர்வும்‌ 
தேவையின்று ஆதலின்‌ பொதுவாக உலகத்து உயிர்கள்‌ என்றல்‌ சிறக்கும்‌. 


வலன்‌ ஏர்பு எனப்‌ பிரித்து, ஏர்பு-எழுந்து என உரைகாண்பர்‌ 
நச்சினார்க்கினியரும்‌ கவிப்பொருளும்‌. பரிமேலழகரும்‌ இவ்வாறு பிரிப்பினும்‌ 
இச்சொற்குப்‌ பொருள்‌ குறியாது விடுத்தனர்‌. உரையாசிரியர்‌ மட்டும்‌ நேர்பு 


எனப்பிரித்து யாவர்க்கும்‌ நேராகச்‌ சுழலும்‌ என உரைகண்டனர்‌. 


ஏர்பு - எழுந்து என உரைகாண்டல்‌ சிறக்கும்‌. பரிமேலழகர்‌ பிறர்‌ 
உரையாகக்‌ குறித்திருப்பது யாருடையதெனத்‌ தெரிந்திலது. இதன்வழி இந்நூற்கு 
வேறு உரைகளும்‌ உள்ளமை புலனாகின்றது. 

மேருவையோ, அன்றி நிலவலகையோ வலமாகச்‌ சுற்றிவருவது என்பதினும்‌ 
வலமாகத்‌ தன்னைத்தானே சுற்றி வருவது என்றல்‌ சிறக்கும்‌. இன்றைய அறிவியல்‌ 
உலகிற்கும்‌ இதுபொருந்துவதாகும்‌. 

பலர்‌ புகழ்‌ - எல்லாச்‌ சமயத்தாராலும்‌ புகழப்படுகின்ற என உரைகாண்பர்‌ 
நச்சினார்க்கினியர்‌, பரிமேலழகர்‌, பரிதியார்‌ அகிய மூவரும்‌. கவிப்பெருமாள்‌ 
பொதுவாகப்‌ பலராலும்‌ என்றே உரைகண்டனர்‌. உரையாசிரியர்‌ தனது ஒளியால்‌ 


காட்சியின்‌ பயன்‌ கொள்வார்‌ பலரும்‌ என உரைகண்டனர்‌. 


முந்நீர்‌ மீமிசைப்‌ பலர்தொழத்‌ தோன்றி 

ஏமுற விளங்கிய சுடர்‌. 

தயங்கு திரைப்‌ பெருங்கடல்‌ உலகுதொழத்தோன்றி 

வயங்கு கதிர்‌ விரிந்த உருவுகெழுமண்டிலம்‌. 
என வருவனவற்றான்‌ காட்சியால்‌ பயன்‌ கொள்ளும்‌ பலரும்‌ என உரை 
காண்டலே சிறக்கும்‌. சமயநெறி தழுவாதாரும்‌ ஞாயிற்றைத்‌ தொழுது வருதல்‌ 
கண்கூடு. 

ஞாயிறு கடற்கண்டாங்கு எனவரும்‌ உவமையை வண்ணம்‌ பற்றியே 
பலரும்‌ உவம விளக்கம்‌ காண, நச்சினார்க்கினியர்‌ மட்டும்‌ தொழில்‌ உவமமும்‌ 
கொள்ளுமாறு உரை கண்டது மிகச்‌ சிறப்புடையராம்‌. 

'விரவியும்‌ வரூஉ மரபின என்ட” - ஒருபொருளொடு ஒரு பொருளை 
உவமிக்கும்‌ கால்‌ வினை, பயன்‌, மெய்‌, உரு எனும்‌ நான்கனுள்‌ ஒரோஒன்றேயன்றி 
இரண்டும்‌ மூன்றும்‌ விரவ உவமம்‌ கொள்ளுதலும்‌ உண்டு என்பது இதன்‌ 
பொருளாகும்‌. 

ஓ - தங்குதல்‌. இவ்வாறு உரைகாண்டலின்‌ ஓரெழுத்து ஒரு மொழியாகிய 
தொழிற்பெயர்‌ என்றார்‌ நச்சினார்க்கினியர்‌. ஓ அற - ஓழிதலின்றி என 


உரைகண்டனர்‌ பிற உரையாசிரியர்‌ அனைவரும்‌. ஓவுற எனப்‌ பாடங்கொண்டு 

பிரகாசம்‌ பொருந்தி என உரைகண்டனர்‌ பரிதியார்‌. 

அவிர்‌ ஒளி எனப்பின்னும்‌ வருதலின்‌ இப்பாடம்‌ சிறப்‌ புடைத்தன்று, 
போது செய்யாமல்‌-கால எல்லைக்குட்பட்டு ஒளி செய்யாமல்‌. ஞாயிறு பகலில்‌ 
தோன்றி இரவில்‌ மறைந்து விடுகின்றது. அனால்‌ முருகனின்‌ பேரொளியோ 
பகலிர வின்றி எஞ்ஞான்றும்‌ தோன்றுவதாயுள்ளது. இக்கருத்தமைய 
உரையாசிரியர்‌ உரை அமைந்துள்ளது. 


யாங்ஙன மொத்தியோ வீங்கு செலன்‌ மண்டிலம்‌ 
பொழுதென வரைதி புறங்கொடுத்‌ திறத்தி 
மாறி வருதி மலைமறைந்‌ தொளித்தி 
அகலிரு விசும்பி னானும்‌ 
பகல்விளங்‌ குதியாற்‌ பல்கதிர்‌ விரித்தே. 
என இந்நிலவுலக மன்னற்கே உவமையாகக்‌ கூற இயலாத ஞாயிற்றின்‌ ஒளி, 
உயிர்க்குயிராக விளங்கி யாண்டும்‌ விரிந்து நிற்கும்‌ பேரொளிக்கு இது உவமை 
யாகாமை கூறற்பாற்றோ? அன்று என்பதாம்‌. உரையாசிரியர்‌ தாம்‌ உரை 
எழுதியதன்‌ மேலும்‌ கூறும்‌ உரை அத்துணைச்‌ சிறப்பாய்‌ அமைந்துள்ளது. 
இருவகை இந்திரியங்கள்‌ - மனம்‌ முதலாய அகக்கருவிகளும்‌, கண்‌ முதலாய 
புறக்கருவிகளும்‌. 
சேண்விளங்கு - கட்புலனால்‌ நோக்குவார்‌ கண்ணிடங்கள்‌ எல்லாவற்றினும்‌ 
சென்று விளங்குகின்ற என உரை காண்பர்‌ நச்சினார்க்கினியர்‌. மனம்‌ 
மொழிகளைக்‌ கடந்த தூரம்‌ என உரை காண்பர்‌ உரையாசிரியர்‌. நீண்டதூரம்‌ 
என உரைகாண்பர்‌ கவிப்பெருமாள்‌. ஆகாயத்திலும்‌ விளங்கிய அழகையுடைய 
என்பர்‌ பரிதியார்‌. 
இவற்றுள்‌ நச்சினார்க்கினியர்‌ உரையே சிறக்கும்‌. உலகம்‌ என்பது மங்கலச்‌ 
சொல்லாம்‌. “உலகெலாம்‌ உணர்ந்து' எனச்‌ சேக்கிழாரும்‌, உலகம்‌ யாவையும்‌' 
எனக்கம்பரும்‌ இச்சொல்லை முதற்கண்‌ வைத்தோதுதல்‌ ஈண்டு நினைவுகூரத்‌ 
தகும்‌. 
உறுநர்‌ - தன்னையடைந்தார்‌: மெய்யடியார்‌ என அனைவரும்‌ உரைகாணக்‌ 
கவிப்பெருமாள்‌ மட்டும்‌ தன்னை அடைந்தோராகிய சீமாதவாசிரியர்‌ என உரை 
காண்பார்‌. 
மதன்‌ உடை - அறியாமையை உடைத்தற்குக்‌ காரணமாகிய என 
நச்சினார்க்கினியரும்‌, யான்‌ எனதென்னும்‌ செருக்கைக்கெடுக்கும்‌ என 
உரையாசிரியரும்‌ உரை காண்பார்‌. பரிமேலழகரும்‌ பரிப்பெருமாளும்‌ திருவடிக்கு 
இத்தொடரை அடையாகக்‌ கொண்டு, செருக்கும்‌ வலியும்‌ உளதரிய தாள்‌ என 


உரைகாண்பார்‌. 

திருப்பரங்குன்றம்‌ 


உறுநரைத்‌ தாங்கலும்‌ அவர்தம்‌ செருக்கை அழித்தலும்‌ திருவடிக்கு 
உளவாகக்‌ கூறுதல்‌ சிறப்புடைத்தாம்‌. இதனால்‌ நோன்றாள்‌ என்றலின்‌ சிறப்பு 
விளங்கும்‌. 

செல்‌ - இடி என்பர்‌ நச்சினார்க்கினியரும்‌, உரையாசிரியரும்‌, பரிதியாரும்‌, 
மேகம்‌ என்பர்‌ பரிமேலழகரும்‌, கவிப்பெருமாளும்‌. இடி என உரைகாணின்‌ வீரம்‌ 
மட்டுமே விளங்குகின்றது. மேகம்‌ என உரைகாணின்‌ வீரமும்‌ கொடையும்‌ 
விளங்குகின்றது. ஏற்பது கொள்க. 


மறுவில்‌ கற்பு - குற்றமில்லாத கற்பு என்பர்‌ உரையாசிரியர்‌, பரிமேலழகர்‌, 
கவிப்பெருமாள்‌ ஆகிய மூவரும்‌. நச்சினார்க்கினியர்‌ மறக்கற்பில்லாத அறக்கற்பு 


என உரைகாண்பா்‌. 


இறையன்பு மீதூர்ந்த அடியவர்களின்‌ செயலை வல்வினை மெல்வினை 
என அருள்‌ நூல்கள்‌ பாகுபடுத்திப்பேசும்‌. அதைப்‌ போன்றே தன்‌ கணவனைத்‌ 
தெய்வமென்றே ஒழுகும்‌ மனையற மகளிரின்‌ கற்பையும்‌ அறக்கற்பு மறக்கற்பு 
என இலக்கியப்‌ பேராசிரியர்கள்‌ பாகுபடுத்திப்‌ பேசுவர்‌. கண்ணகிப்‌ 
பெருமாட்டியார்‌ தம்‌ மார்பைத்‌ திருகி எறிந்து மதுரையை எரியூட்டிய செயல்‌ 
போல்வன மறக்கற்பென்பர்‌. தற்காத்துத்தற்‌ கொண்டான்‌ பேணித்‌ தகை சான்ற 
சொற்காத்துச்‌ சோர்‌ வில்லாது வாழ்ந்து தம்‌ கணவன்‌ உயிர்துறப்பத்தம்‌ உயிரும்‌ 
தாமே கழியுமாறு அமையும்‌ கற்புடைமை அறக்கற்பாகும்‌. 

தன்னை அடைந்தார்க்கு வேண்டுவன வெல்லாம்‌ தந்து பாதுகாத்தலின்‌ 
உறுநர்த்‌ தாங்கிய என்றார்‌. தாங்குதல்‌ - எடுத்துச்‌ சுமத்தல்‌. “கிடைக்கத்‌ தகுமோ 
நற்கேண்மையார்க்‌ கல்லால்‌ எடுத்துச்‌ சுமப்பானை இன்று' எனவரும்‌ திருவருட்‌ 
பயனும்‌ காண்க. மதனுடைநோன்றாள்‌ என்பதும்‌, செறுநர்த்‌ தேய்த்த செல்‌ உறழ்‌ 
தடக்கை என்பதும்‌ இறைவனின்‌ அறக்‌ கருணையையும்‌ மறக்கருணையையும்‌ 
குறிப்பனவாம்‌. “உயிரினும்‌ சிறந்தன்று நாணே நாணீனும்‌ செயிர்தீர்‌ காட்சிக்‌ 
கற்புச்‌ சிரந்தன்று' என்பவாகலின்‌ கற்பு நலம்‌ குறித்தார்‌. மறுவில்‌ கற்பு அக 
அழகையும்‌, வாள்‌ நுதல்‌ புற அழகையும்‌ குறித்து நிற்பனவாம்‌. நுதல்‌ புற அழகைக்‌ 
குறித்தல்‌ 'ஒண்ணுதற்கு ஓ ஒ உடைந்ததே' என்னும்‌ அருளுரையானும்‌ அறியலாம்‌. 


7. கி.வா. ஐகன்னாதன்‌ 
உதயம்‌ 
மங்கலச்‌ சொல்‌ 


எந்த நூலைத்‌ தொடங்கினாலும்‌ மங்கலச்‌ சொல்லில்‌ தொடங்குவது ஒரு 
வழக்கு. இன்ன இன்ன சொற்கள்‌ நூல்களின்‌ முதலில்‌ மங்கலச்‌ சொற்களாக 
ஆள்வதற்குரியன என்று சொல்லும்‌ இலக்கணம்‌ ஒன்று பிற்காலத்தில்‌ 

பதினொன்றாம்‌ திருமுறை (இரண்டாம்‌ தொகுதி) 


உண்டாயிற்று. அப்படி வரும்‌ மங்கலச்‌ சொற்கள்‌ பலவற்றில்‌ முக்கியமானது 
உலகம்‌ என்பது. உலகம்‌ என்ற மங்கலச்‌ சொல்லில்‌ தொடங்கும்‌ நூல்கள்‌ பல 
இருப்பதைப்‌ பார்க்கலாம்‌. கம்பராமாயணம்‌, “உலகம்‌ யாவையும்‌ தாமுள 
ஆக்கலும்‌” என்று தொடங்குகிறது. பெரியபுராணம்‌. “உலகெலாம்‌ உணர்ந்து” 
என்று ஆரம்பிக்கிறது. திருமுருகாற்றுப்படையும்‌, “உலகம்‌ உவப்ப” என்று 
தொடங்குகிறது. 


உலகம்‌ 


தமிழ்நாட்டில்‌ வாழ்ந்த புலவர்கள்‌ இந்தியாவையோ, தமிழ்நாட்டையோ 
தனித்துப்‌ பார்ப்பது வழக்கம்‌ அன்று. பொதுவாகப்‌ பாரத நாட்டுப்‌ பண்பாடு, 
உலகம்‌ எல்லாம்‌ வாழ வேண்டுமென்பதே, தன்‌ வீடு, தன்‌ நாடு என்ற குறுகிய 
எண்ணத்தோடு இல்லாமல்‌, உலகம்‌ அனைத்தும்‌ இறைவனுடைய படைப்பு, 
அதிலுள்ள உயிர்க்‌ கூட்டங்கள்‌ எல்லாம்‌ இறைவனுடைய குழந்தைகள்‌ என்ற 
எண்ணம்‌ பெற்று வாழ்வதே இந்த நாட்டுப்‌ பண்பாடு அதலால்தான்‌ தமிழில்‌ 
உள்ள சிறந்த நூல்கள்‌ யாவுமே உலகம்‌ முழுவதும்‌ வாழ வேண்டுமென்பதை 
அங்கங்கே சொல்லியிருப்பதைக்‌ காணலாம்‌. “உலகம்‌ முழுவதும்‌ வாழ்க” என்று 
சொல்வார்கள்‌. ஞானசம்பந்தப்‌ பெருமான்‌ சமணர்களோடு வாதிடும்போது 
வைகையை எதிர்த்துச்‌ செல்லும்‌ திருப்பாசுரத்தைப்‌ பாடினார்‌, அதில்‌ வையகமும்‌ 
துயர்தீர்கவே! என்று அருளினார்‌. 


அந்த வகையில்‌ முருகப்பெருமானுடைய திருவருளை எண்ணி, அவன்‌ 
இருக்கும்‌ தலங்களை அடைந்து தரிசிக்க விரும்புகின்ற புலவனுக்கு, நக்கரராயெ 
பெரும்‌ புலவர்‌ உபதேசம்‌ செய்யத்‌ தொடங்கும்போது முதலில்‌ உலகத்தை 
நினைக்கிறார்‌. முருகப்பெருமானுடைய திவ்வியத்‌ திருமேனி செசஞ்சுடர்ப்‌ 
பிழம்பாக இருக்கிறது. அதற்கு ஓர்‌ உவமை சொல்ல வருகிறார்‌. 
பாலசூரியனுடைய நினைவு வருகிறது. சூரியனுக்கும்‌, முருகப்பெருமானுக்கும்‌ 
பல வகையில்‌ ஒப்புமை உண்டு, பாலசூரியனின்‌ ஒளி சிவப்பு என்றும்‌ இளைய 
பிரானாகிய முருகப்பெருமானின்‌ திருமேனி செக்கச்‌ செவேல்‌ என்று இருப்பது, 
பொதுவாக இறைவனைத்‌ தேஜோமய விக்கிரகன்‌ என்று சொல்வார்கள்‌. 
அதனால்‌ தான்‌ சின்ன வாகனத்தில்‌ பெரிய வடிவம்‌ இருப்பதாகக்‌ கற்பனை 
பண்ணியிருக்கிறார்கள்‌. 


தேஜோமய விக்கிரகம்‌ 


விநாயகப்‌ பெருமான்‌ யானைமுகம்‌ உடையவன்‌, அவன்‌ உருவம்‌ மிகப்‌ 
பெரியது, அவனைத்‌ தாங்கும்‌ வாகனமோ மூஷிகம்‌. அது மிகச்‌ சின்ன உருவம்‌ 
உடையது. ஒரு நண்பர்‌ என்னைக்‌ கேட்டார்‌: (யானையின்‌ மேலே மூஷிகத்தை 


வைக்காமல்‌ மூஷிகத்தின்‌ மேலே யானையை வைத்தார்களே. இது பொருத்தமா?” 

திருப்பரங்குன்றம்‌ 


என்று கேட்டார்‌. அந்த யானை நம்மைப்போன்ற புலால்‌ உடம்பினாலானது 
என்றால்‌ பொருத்தமில்லாமல்‌ இருக்கும்‌. ஆனால்‌ இறைவனுடைய திருமேனி 
அத்தனையும்‌ சுடர்த்திருமேனி: திவ்ய தேஜோமயமானது. நெருப்புக்‌ 
கொழுந்துக்குக்‌ கனம்‌ உண்டா? சினிமாவில்‌ பெரிய கோட்டை கொத்தளங்களை 
எல்லாம்‌ அட்டையினால்‌ பண்ணி நிறுத்தி வைக்கிறார்கள்‌. தோற்றத்திற்குப்‌ 
பெரிய மாளிகை போலத்‌ தோன்றுகிற அவைகளே கனம்‌ இல்லாமல்‌ 
இருக்கும்போது, வெறும்‌ சுடர்க்கொழுந்துக்குக்‌ கனம்‌ இருக்குமா? 
மூஞ்சூறின்மீது யானை இருப்பது ஆச்சரியம்‌ அன்று. எறும்பின்‌ மேலே கூட 
இருக்கலாம்‌ அல்லவா? நம்முடைய புலால்‌ உடம்புக்குக்‌ கனம்‌ உண்டு. இதில்‌ 
கனம்‌ ஏறுவதை நிறுத்துப்‌ பார்க்கின்ற இயந்திரங்களை வைத்திருக்கிறார்கள்‌. 
நம்முடைய வாழ்க்கைப்‌ பயணத்தில்‌ நாம்‌ சரீரத்தை மறப்பதே இல்லை. 
ரெயில்வேப்‌ பிரயாணம்‌ செய்பவர்கள்‌ சரீரத்தை மறந்து விடாமல்‌ அதை 
நிறுத்துப்‌ பார்த்து, எத்தனை பவுண்டு கனம்‌ என்று தெரிந்து கொள்ளும்படி 
அங்கங்கே பொறிகளை வைத்திருக்கிறார்கள்‌. இறைவன்‌ கருணையினால்‌ 
திருமேனி கொள்கிறான்‌. அது திவ்ய தேஜோமயமான விக்கிரகம்‌. ஒளி படைத்த 
திருமேனி அது. தேவர்கள்‌ யாவருமே ஒளிபடைத்த திருமேனி உடையவர்கள்‌. 
இறைவன்‌ திருமேனி அகக்‌ கண்ணினால்‌ பார்ப்பதற்குரியது. “அருட்பெரும்‌ 
சோதி” என்று இராமலிங்க வள்ளலார்‌ அடிக்கடி பாடியிருப்பது அந்தக்‌ 
கருத்தைக்‌ கொண்டுதான்‌. 


அகவே முருகப்பெருமான்‌ சோதிகளில்‌ பெரிய சோதி. 


“அருவமும்‌ உருவு மாகிய அநாதியாய்ப்‌ பலவாய்‌ ஒன்றாய்ப்‌ 
பிரமமாய்‌ நின்ற சோதிப்‌ பிழம்பதோர்‌ மேனி யாகி”. 


என்று கந்தபுராண அசிரியர்‌ பாடுகிறார்‌. 


அத்தகைய பெருமானுடைய திருமேனிக்குச்‌ சூரியனை உவமை 
சொல்வதுபோதாது. ஆனாலும்‌ முருகப்‌ பெருமானைத்‌ தரிசனம்‌ செய்ய 
வேண்டுமென்ற வேட்கை உடையவனுக்கு அவன்‌ அறிந்த சோதியுள்‌ பெரிய 


சோதியை உவமையாகக்‌ காட்டுகிறார்‌ நக்கீரர்‌. 


சுடர்‌ உவமை 


நாம்‌ அறிந்த சோதி மூன்று, சூரியன்‌, சந்திரன்‌, அக்கினி அகிய மூன்றையும்‌ 
முக்சுடர்‌ என்று சொல்கிறோம்‌. அக்கினி நெருப்பாகவும்‌, விளக்காகவும்‌ நமக்குக்‌ 
காட்சி தருகின்றது. சந்திரனையும்‌, சூரியனையும்‌ வானத்தில்‌ பார்க்கிறோம்‌. இந்த 
மூன்று வகைச்‌ சுடர்களிலும்‌ மிகப்‌ பெரிய சுடராக நிலவுவது சூரியன்‌. 
தெரிந்தவற்றைக்‌ கொண்டு தெரியாத ஒன்றைக்‌ காட்டுவது முறை. 

நாம்‌ அறிந்த சுடர்களுள்‌ மிகப்பெரிய சூரியனை உவமையாக்குகிறார்‌ 
நக்கீரர்‌. முருகப்பெருமான்‌ சூரியனைப்‌ போல இருக்கிறவன்‌ என்று சொல்ல 
வருகிறார்‌. 


சூரியனை எப்போதும்‌ கண்ணார உற்று நோக்க முடியாது. உச்சி 
வானத்தில்‌ இருக்கும்போது அவனைப்‌ பார்த்தால்‌ கண்‌ கூசும்‌. இளஞாயிறாக 
இருக்கும்போது செக்கச்‌ செவேல்‌ என்ற வட்ட வடிவமாகக்‌ கண்ணால்‌ காணும்‌ 
வகையில்‌ காட்சி அளிப்பான்‌. முருகப்பெருமான்‌ சிவந்த திருமேனி உடையவன்‌. 
தந்திர ஜபம்‌ பண்ணுகிறவர்களுக்கு அவனுடைய தியான சுலோகம்‌ நினைவுக்கு 
வரலாம்‌. அவன்‌ குங்குமம்‌ போன்ற சிவப்பு நிறம்‌ உடையவன்‌ என்று அது 
தொடங்குகிறது. அத்தகைய பெருமான்‌. உண்மையான அன்பர்களுடைய 
உள்ளத்தில்‌ செக்கச்செவேல்‌ என்று தோன்றுவான்‌. அப்போது உதய 
ஞாயிறுபோல அவனுடைய திருமேனி சோதிவீசும்‌ என்கிறார்‌ நக்கீரர்‌. இளவள 
ஞாயிறு போல முருகப்பெருமான்‌ எழுந்தருளுகிறான்‌ என்று சொல்ல வருகிறார்‌. 


கதிரவன்‌ புகழ்‌ 


கதிரவன்‌ கண்கண்ட தெய்வம்‌. மற்ற மற்றத்‌ தெய்வங்களைத்‌ தியானம்‌ 
செய்து தரிசனம்‌ செய்ய வேண்டுமேயொழியச்‌ சூரியனைப்போல யாவரும்‌ காண 
அவை உலா வருவது இல்லை. சூரியன்‌ எழுந்தால்‌ உலகம்‌ முழுவதும்‌ ஒரு தனிக்‌ 
கிளர்ச்சி அடைகிறது. உயிருள்ள பொருள்களும்‌ உயிர்‌ இல்லாத பொருள்களும்‌ 
சிறப்பை அடைகின்றன. இராக்‌ காலத்தில்‌ உலகம்‌ முழுவதும்‌ சேர்ந்தாற்போல்‌ 
ஒரு சாவு வந்தாற்போல யாவும்‌ அமைதியாக இருக்கும்‌. அவரவர்கள்‌ கைகால்கள்‌ 
அசைவு இன்றி, மூச்சு மாத்திரம்‌ வரப்‌ படுக்கையில்‌ கிடக்கிறார்கள்‌. அப்போது 
அவர்களுடைய கண்‌ கண்ணாகப்‌ பார்ப்பது இல்லை. காது காதாக இருப்பது 
இல்லை. 


கருவி கரணங்கள்‌ எல்லாம்‌ தங்களுக்குரிய செய்கைகளைச்‌ செய்யாமல்‌ 
ஒடுங்கிக்‌ கிடக்கின்றன. அது ஒரு வகையில்‌ இறப்பது போன்றது. வள்ளுவர்‌ , 
“உறங்குவது போலும்‌ சாக்காடு” என்று சொல்லுவார்‌. 


ஓவ்வொரு நாளும்‌ எல்லோரும்‌ உறங்கும்படியாக வருகிற இரவைத்‌ 
தினப்பிரளயம்‌ என்று திருமூலர்‌ சொல்வார்‌. அப்படி உயிர்கள்‌ தம்முடைய 
இயல்பினின்றும்‌ மாறிச்‌ செயல்‌ இழந்துகிடக்கிற இராக்காலம்‌ மாறினவுடன்‌ 
சூரியன்‌ தோன்றுகிறான்‌. கதிரவன்‌ தோன்றியவுடன்‌ மனிதன்‌ மனிதனாகிறான்‌. 
பறவை பறவையாகிறது. பறவைக்குச்‌ சிறப்பாக உள்ள சிறகுகள்‌ அப்பொழுது 
தொழில்படுகின்றன. தம்‌ கூட்டிலிருந்து சிறகை அடித்துக்‌ கொண்டு வாழ்க்கைப்‌ 
பயணத்தைத்‌ தொடங்குகின்றன. மனிதன்‌ படுக்கையிலிருந்து எழுந்த பிறகு என்ன 
என்ன செய்ய வேண்டுமென்று எண்ணிப்‌ பேசிச்‌ செயலைத்‌ தொடங்குகிறான்‌. 

திருப்பரங்குன்றம்‌ 


தவறான காரியங்கள்‌ யாவும்‌ பெரும்பாலும்‌ இரவில்‌ நடக்கின்றன. இரவு 
போன பிறகு காலையில்‌ உதயமாகும்‌ சூரியனுடைய ஓளியில்‌ ஊக்கமும்‌, 
முயற்சியும்‌, நன்மையும்‌ அதிகமாகின்றன. இத்தகைய சூரியனை உலகம்‌ முழுவதும்‌ 
வரவேற்கிறது. அவன்‌ எழுந்து வானத்தில்‌ உலா வரும்போது உலகம்‌ முழுவதுமே 
உலா வருகிறது. அகவே, சூரியனைப்‌ பற்றிச்‌ சொல்ல வந்த நக்கீரர்‌ அவன்‌ உலகம்‌ 
எல்லாம்‌ உவக்கும்படியாக வானத்தில்‌ எழுந்தருளுகிறான்‌ என்பதைச்‌ சுட்டுகிறார்‌. 


உலகம்‌ உவப்ப வலன்‌ ஏரர்பு திரிதரு 
பலர்‌ புகழ்‌ ஞாயிறு. 


என்று திருமுருகாற்றுப்படை உதயமாகிறது. 


எல்லாப்‌ பொருளுக்கும்‌ உரத்தைத்‌ தந்து வளத்தைத்‌ தருவது கதிரவன்‌. 
வானத்தில்‌ மிக்க வெற்றியோடு எழுந்து உலாவுகிறான்‌, வலமாக எழுந்து 
திரிதருவதாக நக்கீரர்‌ பாடுகிறார்‌. 


உலகம்‌ உவப்ப வலன்‌ ஏர்பு திரிதரு. 


சூரியனைப்‌ புகழாதார்‌ யாரும்‌ இல்லை. சாதி சமயம்‌ கடந்து யாவராலும்‌ 
புகழப்படுபவன்‌ அவன்‌: அறிவாளிகளும்‌ அறிவற்றவர்களும்‌ கதிரவனைப்‌ 
புகழ்கின்றார்கள்‌. இந்து சமயத்தில்‌ சூரியனைக்‌ கடவுளாகக்‌ கும்பிடும்‌ சமயம்‌ 
ஒன்று உண்டு: அதற்குச்‌ செளரம்‌ என்று பெயர்‌. பஞ்சாயதன பூசை என்ற 
சொல்கிற வழிபாட்டில்‌ சூரிய வழிபாட்டுக்கு ஓர்‌ இடம்‌ உண்டு. சிவபூசையிலும்‌ 
இடம்‌ உண்டு. கோயில்களில்‌ சூரியனுக்கு என்று தனியே ஓர்‌ இடம்‌ இருக்கிறது. 
சூரியனுக்கு என்று தனிக்கோயில்கள்‌ உண்டு. தமிழ்நாட்டில்‌ சூரியனார்‌ கோயில்‌ 
என்ற ஒரு தலம்‌ இருக்கிறது. வடக்கே கோணார்க்கம்‌ என்ற தலத்தில்‌ 
சூரியனுக்குத்‌ தனிக்‌ கோயில்‌ இருக்கிறது. பிற நாடுகளில்‌ சூரியனை வழிபட்டு 
நலம்‌ பெறுகிறவர்கள்‌ பலர்‌. 

சூரியனுடைய வணக்கத்தைப்‌ பழங்கால நூல்கள்‌ நன்கு தெரிவிக்கின்றன. 
வேதத்திலுள்ள ஆருணம்‌ என்பது சூரிய வணக்கத்துக்குரியது. அகத்தியர்‌ 
இராமபிரானுக்கு ஆதித்திய இருதயம்‌ என்ற கதிரவன்‌ துதியை உபதேசம்‌ 
செய்தார்‌. தமிழில்‌ சிறந்த காப்பியமாகிய சிலப்பதிகாரம்‌ முதலில்‌ சந்திரனையும்‌, 
பின்பு சூரியனையும்‌ புகழ்கிறது. 

“ஞாயிறு போற்றுதும்‌ ஞாயிறு போற்றுதும்‌” 


என்று தொடங்கும்‌ கதிரவனது வாழ்த்துப்‌ பாடல்‌ அமைந்திருக்கிறது. அப்படிப்‌ 
புலவர்கள்‌ பலரும்‌ புகழ்‌ பேச விளங்குவது ஞாயிறு. 


பலர்‌ புகழ்‌ ஞாயிறு. 


27 


பதினொன்றாம்‌ திருமுறை (இரண்டாம்‌ தொகுதி) 


உதய ஞாயிறு உவமை 


சூரியன்‌ கீழ்கடலில்‌ உதயமாகிறான்‌. நக்கீரர்‌ பாண்டிய நாட்டில்‌ 
வாழ்ந்தவர்‌. அவர்‌ கீழ்‌ கடலுக்குச்‌ சென்று உதயத்தைக்‌ கண்டிருக்க வேண்டும்‌. 
கண்கொள்ளாப்‌ பேரழகோடு செக்கச்செவேல்‌ என்று அவன்‌ தோன்றும்போது 
அந்த அழகில்‌ அவர்‌ ஈடுபட்டிருக்கிறார்‌. அது அவருக்கு நெஞ்சில்‌ 
நின்றிருக்கிறது. இருள்‌ கப்பிய குகையில்‌ இருக்கும்போது அதற்கு நேர்‌ மாறான 
கதிரவனது நினைவு வருகிறது. ஞானசூரியனாகிய முருகப்பெருமானுக்கு அவனை 
உவமானமாகச்‌ சொல்ல வேண்டுமென்று தோற்றுகிறது. பால சூரியன்‌ 
எல்லோரும்‌ கண்ணிலே காணும்‌ வண்ணம்‌ நீலப்‌ பெரும்‌ பரப்பாகிய கடலின்‌ 
மேலே தோன்றினாற்போல முருகன்‌ தோன்றுவான்‌ என்ற கருத்தை முதலில்‌ 
தெரிவிக்கிறார்‌. நீல வானம்‌ மேலே இருக்க, நீலக்கடல்‌ கீழே பரந்து நிற்க, 
அவற்றினிடையே சூரியன்‌ தோன்றுகிறான்‌. நீலத்‌ தோகை விரிந்து இருக்க, நீல 
உடம்பையுடைய மயிலின்‌ மேல்‌ செக்கச்செவேல்‌ என்று முருகன்‌ 


எழுந்தருளுகிறான்‌. உதய சூரியனும்‌, உலாவரும்‌ முருகனும்‌ உவமையாகிறார்கள்‌. 


உலகம்‌ உவப்ப வலன்‌ ஏரர்பு திரிதரு 
பலர்‌ புகழ்‌ ஞாயிறு கடற்‌ கண்டாஅங்கு. 
முருகப்‌ பெருமானை நம்முடைய உள்ளக்‌ கண்ணில்‌ தரிசனம்‌ 
செய்வதற்குரிய வழியைக்‌ காட்ட வருகிறார்‌ நக்கீரர்‌. தெரிந்ததைக்‌ கொண்டு 
தெரியாததைச்‌ சொல்வது பெரியவர்களுடைய இயல்பு, திருவள்ளுவர்‌ முதல்‌ 
குறளில்‌ தெரிந்த உலகத்தைக்‌ கொண்டு தெரியாத அதிபகவனைப்‌ பற்றிச்‌ 
சொன்னார்‌. அதுபோல்‌ இங்கு மயில்மேலே எழுந்தருளி வரும்‌ முருகப்‌ 
பெருமானை நமக்கு நினைப்பூட்டுவதற்குக்‌ கடலின்மேல்‌ உதயமாகும்‌ கதிரவனை 
உவமையாக எடுத்துச்‌ சொன்னார்‌ நக்கீரர்‌. அந்த உவமையைக்‌ கொண்டு இந்த 
ஞாயிற்றுக்குரிய கால எல்லை, இட எல்லை ஆகியவை முருகனுக்கும்‌ 
உண்டென்று எண்ணக்கூடும்‌ அல்லவா? ஆகையால்‌ முதலில்‌ ஒப்புமை கூறிய 
பின்பு வான சூரியனுக்கும்‌, ஞான சூரியனாக உள்ள முருகப்பெருமானுக்கும்‌ 


உள்ள வேறுபாட்டைச்‌ சொல்ல வருகிறார்‌. 
வேறுபாடு 


முருகப்பெருமான்‌ தேசு நிறைந்த திருமேனியன்‌. சூரியனும்‌ சுடர்‌ உருவன்‌. 
சூரியனுடைய சுடர்‌ புறக்‌ கண்ணுக்குப்‌ புலனாவது. முருகப்பெருமானுடைய 
திருவுருவம்‌ அகக்கண்ணுக்குப்‌ புலனாவது. இரண்டுக்கும்‌ வேறுபாடு உண்டு. 
சூரியன்‌ தன்னுடைய சுடரை வீசும்‌ போது ஒரு குறிப்பிட்ட பகுதியில்தான்‌ 
வீசலாம்‌. நாம்‌ இருக்கும்‌ உலகத்தின்‌ பக்கத்தில்‌ கதிரவன்‌ சுடர்‌ வீசும்‌ போது 
அமெரிக்க நாட்டில்‌ இரவாக இருக்கும்‌, சூரியன்‌ இட எல்லைக்குள்‌ 

திருப்பரங்குன்றம்‌ 


அடங்கியவன்‌, அப்படியே அவன்‌ கால எல்லைக்குள்ளும்‌ 
அடங்குபவன்‌,சூரியனை ஒரு மேகம்‌ மறைத்து விடலாம்‌. சூரிய கிரகணம்‌ 
உண்டாகும்போது அவன்‌ ஒளி மறைகிறது. எல்லாம்‌ அடங்கிய மகாப்பிரளய 
காலத்தில்‌ சூரியனும்‌ அழிந்துவிடுவது உண்டு. அகையால்‌ அவன்‌ கால 
எல்லைக்கும்‌, இட எல்லைக்கும்‌ அகப்பட்டவன்‌. முருகனோ சூரியனைப்போல்‌ 
ஒளியுடையவன்‌ என்றாலும்‌ கால எல்லை, இடஎல்லை இரண்டுக்கும்‌ 
அப்பாற்பட்டு விளங்குபவன்‌. இந்தக்‌ கருத்தை நக்கரர்சொல்ல வருகிறார்‌. 
முருகப்பெருமானுடைய அற்புதமான தேசு எப்படி இருக்கிறது என்பதை 
மூன்றாவது அடியில்‌ சொல்கிறார்‌. 
ஓஅற இமைக்கும்‌ சேண்‌ விளங்கு அவிர்‌ ஒளி. 


அந்த ஒளி தியானம்‌ பண்ணுவாருடைய உள்ளத்தில்‌ விட்டு விளங்குகிறது. 
யார்‌ யார்‌ முருகன்‌ திருவுருவத்தைக்‌ காணும்‌ பாக்கியம்‌ பெற்றார்களோ 
அவர்களுடைய உள்ளத்தையும்‌, கண்ணையும்‌, வாழ்வையும்‌ ஒளி மயமாக்குவது 
அவனுடைய திவ்ய தரிசனம்‌. அந்த உளி ஓஅற இமைக்கின்றது. ஓஅற என்பதற்கு 
இடைவிடாமல்‌, நீக்கம்‌ இல்லாமல்‌ என்பது பொருள்‌. கால எல்லை இல்லாமல்‌ 
அவிர்கின்ற ஒளி ஆதலின்‌ இடைவிடாது ஒளி வீசுகின்றது. இறைவனுடைய 
திருவருளால்‌ ஒளி பெறுகின்ற பொருள்கள்‌ மூன்று. அவற்றை மூன்று சுடர்கள்‌ 
என்று சொல்வார்கள்‌. சூரியன்‌, சந்திரன்‌, அக்கினி ஆகிய இந்த மூன்று 
சுடர்களுக்குள்‌ சூரியன்‌ மிகப்‌ பெரியவன்‌. அவனினும்‌ சிறியது சந்திரன்‌. இந்த 
இரண்டையும்‌ விடச்‌ சிறியது அக்கினி. இந்த மூன்றும்‌ முற்றும்‌ மங்கும்‌ காலம்‌ 
உண்டு. அந்தக்‌ காலத்திலும்‌ ஒளிவீசுவது இறைவன்‌ திருவுருவம்‌. அதற்குக்‌ கால 
எல்லை இல்லை. துளக்கமின்றி ஒளிர்கின்ற சோதி அது. அதனால்‌ அதை, “ஓவற 
இமைக்கும்‌ அவிர்‌ ஒளி” என்று சொன்னார்‌. 

இட எல்லையையும்‌ கடந்து விளங்குவது அப்பேரொளி என்று மேலே 
சொல்ல வருகிறார்‌. 

சேண்‌ விளங்கு அவிர்‌ ஒளி. 

சேண்‌ என்பதற்கு நெடுந்தூரம்‌ என்று பொருள்‌. சூரியனுடைய ஒளி கதவை 
அடைந்தால்‌ உள்ளே புகுவது இல்லை. கண்ணை மூடிக்‌ கொண்டால்‌ உள்ளே 
புகுவது இல்லை. பூமியின்‌ மற்றொரு பாகத்திலும்‌ சாருவது இல்லை. 

மனிதனுடைய உள்ளத்தில்‌ இருக்கும்‌ அறியாமை என்னும்‌ இருளைப்‌ 


போக்குவதற்கு இந்த மூன்று சுடர்களாலும்‌ முடியாது. எத்தனை ஒளியுடனும்‌, 
வெப்பத்துடனும்‌ சூரியன்‌ கதிரை வீசினாலும்‌ மனிதனுடைய அறியாமை 
இருட்டைப்‌ போக்குவதற்கு அந்தக்‌ கதிரினால்‌ அகாது. முருகப்பெருமானுடைய 
அவிர்‌ ஒளியோ எல்லை கடந்தது. நுட்பமான பொருள்களிலும்‌ புகுந்து வீசுவது. 

பதினொன்றாம்‌ திருமுறை (இரண்டாம்‌ தொகுதி) 


உண்மையைச்‌ சொல்லப்போனால்‌ அண்டவன்‌ மனிதனுடைய இதயக்‌ 
குகைக்குள்‌ ஒளியாக இருக்கிறான்‌. அதனால்‌ குகன்‌ என்ற பெயர்‌ வந்தது. 
வேறு எந்த ஒளியினாலும்‌ அடைவதற்கரிய அந்த உள்ளிடத்தை அவனுடைய 
ஒளிதான்‌ அடைந்து நிற்கிறது. அதனை நாம்‌ உணர்வதில்லையேயொழிய அந்த 
ஒளி எப்போதும்‌ அங்கே விட்டு விளங்குகிறது. விளக்கை மரக்காலைப்‌ 
போட்டுக்‌ கவிழ்ந்துவிட்டால்‌ அதனுடைய வெளிச்சம்‌ வெளியில்‌ தெரியாது. 
அது போல நம்முடைய இதய குகையில்‌ ஒளிர்கின்ற அந்தப்‌ பேரோளியை 
அகந்தை என்னும்‌ மரக்காலால்‌ மறைத்து வைத்திருக்கிறோம்‌. அதனால்‌ அந்த 
ஒளி வெளிப்படுவதில்லை. 
“குகையில்‌ வளரும்‌ கனலே' 


என்று பாரதியார்‌ பாடுகின்றார்‌. 


மலையின்மேலே ஒரு விளக்கைப்‌ போட்டால்‌ அதன்‌ கதிர்‌ பல 
விடங்களுக்கு வீசும்‌. மலையின்‌ உள்ளே இருக்கும்‌ குகைக்கு நடுவில்‌ 
கொண்டுபோய்‌ அதை வைத்து விட்டால்‌ அதன்‌ ஒளி வெளியில்‌ பாயாது. 
அப்படி நம்முடைய உள்ளக்‌ குகையில்‌ அந்த பேரொளியை வெளியிலே 
பரவவிடாமல்‌ வைத்திருக்கிறோம்‌. அப்படிச்‌ சொல்வதைவிட அந்த ஓளி 
வெளியில்‌ பரவாமல்‌ நாம்‌ நம்முடைய அகந்தையினாலும்‌, மமகாரத்தினாலும்‌ 
அடக்கி வைத்திருக்கிறோம்‌ என்று சொல்வது பொருத்தம்‌. 


முருகப்பெருமானுடைய பேரொளியானது காலம்‌ கடந்து இடம்‌ கடந்து 
ஒளிர்வது என்பதை ஓர்‌ அடியில்‌ நக்கீரர்‌ விளக்குகிறார்‌. 


ஓவற இமைக்கும்‌ சேண்‌ விளங்கு அவிர்‌ ஒளி. 


முருகன்‌ உலகம்‌ எல்லாம்‌ உவக்கும்படியாக எழுந்து, மயில்மேலே உலா 

வருகிற தோற்றத்திற்குச்‌ சூரியன்‌ உவமையாக எடுத்துச்‌ சொல்லலாம்‌. அனால்‌ 
முருகப்‌ பெருமானுடைய பேரொளி காலம்‌ கடந்து, இடம்‌ கடந்து 
விளங்குவதாதலின்‌ அந்த ஒளிக்குச்‌ சூரியனை உவமையாக்க முடியாது என்ற 
குறிப்பு இந்த அடிகளால்‌ நமக்கு விளங்குகிறது. 

உலகம்‌ உவப்ப வலன்‌ஏர்பு திரிதரு 

பலர்புகழ்‌ ஞாயிறு கடற்கண்‌ டாஅங்கு 

ஓவற இமைக்கும்‌ சேண்விளங்கு அவிர்‌ஒளி. 


(உலகில்‌ உள்ள உயிர்களெல்லாம்‌ மகிழும்படி வலமாக எழுந்து வானத்தில்‌ 
உலாவும்‌, பல வகையான அறிஞர்களும்‌ புகழும்‌, கதிரவனைக்‌ கடலின்‌ மேலே 
உதயமாகும்‌ போது கண்டாற்போல, இடையீடு இல்லாமல்‌ சுடர்‌ விடுகின்ற, 
நெடுந்தூரத்திலும்‌ சென்று விளங்கும்‌, பரவிய ஒளி - இதை உடைய முருகன்‌ 
என்று சொல்ல வருகிறார்‌). 

திருப்பரங்குன்றம்‌ 
வாணுதல்‌ கணவன்‌ 
திருவுருவம்‌ 


நெடுந்தூரத்திலிருந்து அழகிய மனிதன்‌ ஒருவன்‌ வருகிறான்‌. அவன்‌ 
வரும்போது அவனுடைய முழு உருவமும்‌ ஒருவாறு விளங்குமேயன்றி 
அவனுடைய அங்க அடையாளங்கள்‌ தெளிவாக விளங்கா. நெடுந்தூரத்தில்‌ 
எழுந்தருளியிருக்றெ முருகப்‌ பெருமானை நமக்குச்‌ சுட்டிக்காட்டுவார்‌ போல 
அவனுடைய ஒளிப்‌ பிழம்பான திருமேனியை முதலில்‌ சொன்னார்‌ நக்கீரர்‌. பின்பு 
அந்தப்‌ பெருமானுடைய அங்க அடையாளங்களைக்‌ காட்ட வருகிறார்‌. முருகன்‌ 
ஒளிப்‌ பிழம்பாக நின்றாலும்‌ திருவுருவம்‌ கொண்டு விளங்குகிறான்‌. குறி குணம்‌ 
கடந்த இறைவன்‌ எண்‌ குணத்தானாகவும்‌, தாள்‌ முதலிய அங்க அடையாளங்கள்‌ 
உடையவனாகவும்‌ எழுந்தருளுவது, ஆருயிர்கள்‌ எல்லாம்‌ உய்ய வேண்டுமென்ற 


பெரும்‌ கருணையினால்‌ தான்‌. 


“கோளில்‌ பொறியிற்‌ குணமிலவே எண்குணத்தான்‌ 


தூளை வணங்காத்‌ தலை” 


என்று திருக்குறளில்‌ இந்தத்‌ தத்துவத்தைப்‌ புதைத்து வைத்திருக்கிறார்‌ வள்ளுவர்‌. 
தனக்கெனக்‌ குணமும்‌, குறியும்‌ இல்லாத எம்பெருமான்‌ திருமேனியும்‌ குணமும்‌ 
கொண்டு வருவது உயிர்களைக்‌ காப்பாற்றும்‌ பொருட்டு, எண்குணம்‌ 
உடையவனாகவும்‌, தாள்‌ முதலிய அங்கங்கள்‌, உருவ அடையாளங்கள்‌ 
உடையவனாகவும்‌ எழுந்தருளுகிறான்‌. அதனால்‌ மக்கள்‌ அவனைச்‌ சார்ந்து 


வணங்கி நலம்‌ பெற முடிகிறது. 
திருவடிச்‌ சிறப்பு 


இப்படி எண்குணத்தானாக, குணமும்‌ குறியும்‌ பெற்று ஆண்டவன்‌ 
எழுந்தருளுவதை நக்கீரர்‌ இங்கே காட்டுகிறார்‌ அண்டவனுடைய திருமேனியில்‌ 
அடி முதல்‌ முடிகாறும்‌ பல அங்கங்கள்‌ உள்ளன, எல்லாம்‌ அழகின்‌ பகுதிகள்தாம்‌. 
திருமேனி முழுவதும்‌ பெரும்‌ சோதிப்‌ பிழம்பானால்‌ ஒவ்வோர்‌ உறுப்பும்‌ அந்தச்‌ 
சோதிப்‌ பிழம்பின்‌ சுடர்க்‌ கீற்றுகள்‌. அவை எல்லாமே பேரழகு பொருந்திய 


அங்கங்கள்‌. 


அந்த உறுப்புகளுக்குள்‌ எது சிறந்தது? இந்தக்‌ கேள்வி சற்றுச்‌ 
சங்கடமானது. மனிதனுடைய உடம்பில்‌ 32 அங்கங்கள்‌ இருக்கின்றன. அவற்றில்‌ 
தலைமையானது தலைதான்‌. தலை என்ற பெயரே அது சிறப்பான 
அங்கமாதலால்‌ அமைந்திருக்கின்றது. வடமொழியில்‌ அதை உத்தமாங்கம்‌ என்று 


ol 


பதினொன்றாம்‌ திருமுறை (இரண்டாம்‌ தொகுதி) 


சொல்வார்கள்‌ . நம்முடைய உடம்பில்‌ ஐந்து வகையான இந்திரியங்கள்‌ 
இருக்கின்றன. காண்பதற்கும்‌, கேட்பதற்கும்‌, மணம்‌ நுகர்வதற்கும்‌, சுவை 
நுகர்வதற்கும்‌, பரிசத்தைப்‌ பெறுவதற்குமாக ஐந்து இந்திரியங்களை நாம்‌ 
பெற்றிருக்கிறோம்‌. கழுத்துக்கு மேலே இந்த ஐந்து பொறிகளும்‌ இருக்கின்றன. 
கழுத்துக்குக்‌ கீழே பஞ்சேந்திரியங்களில்‌ ஒன்றுதான்‌ இருக்கிறது. ஆதலின்‌ எல்லா 
இந்திரியங்ளும்‌ ஒருங்கே அமைந்திருக்கிற தலை சிறந்ததாயிற்று. அறிவின்‌ 
நிலையமாகிய மூளை தலையில்‌ இருக்கிறது. அதோடு மனிதன்‌ நிமிர்ந்து 
நிற்கிறவன்‌. அகையால்‌ அவன்‌ உடம்பில்‌ உயரமாக இருப்பது தலை. இத்தனை 


காரணங்களால்‌ அதனை உத்தமாங்கம்‌ என்று சொல்வார்கள்‌. 


இறைவனுடைய திருமேனியில்‌ மிகச்‌ சிறந்த அங்கம்‌ எது? மனிதனைப்‌ 
போல இறைவனுக்கும்‌ தலைதான்‌ உத்தமாங்கம்‌ என்று சொல்லலாமா? அது 
பிழை. இறைவனைக்‌ காட்டிலும்‌ அவன்‌ திருவடி சிறந்தது என்பதைப்‌ 
பரிபாடலில்‌ ஒரு புலவர்‌ பாடுகிறார்‌. 


“நின்னிற்‌ சிறந்தநின்‌ தாளிணையவை.” 


அடியார்களுக்குப்‌ பற்றுக்கோடாக இருப்பது அவனுடைய தாள்‌. அவன்‌ 
மிக உயரமானவன்‌. அவனைப்‌ பற்றிக்கொள்வது என்பது எளிய காரியம்‌ அன்று. 
தேவர்களுக்கு அடி பூமியில்‌ பாவாது என்று சொல்வார்கள்‌. தேவர்களுக்கு 
எல்லாம்‌ சிறந்த தேவனாக அண்டவன்‌ இருக்கிறான்‌. அவன்‌ இந்த உலகத்தில்‌ 
தன்‌ தாள்‌ படிய வருகிறான்‌. அதற்குக்‌ காரணம்‌ நாம்‌ இந்த உலகத்தில்‌ பிறந்து 
வாழ்வது தான்‌. நம்மை ஆட்கொள்ள வேண்டுமென்று நமக்கு அண்மையில்‌ 
உள்ள திருவடியைப்‌ பற்றிக்கொள்ளும்படி வந்து அருளுகிறான்‌. நமக்காகவே 
தாள்‌ படைத்து நம்மை அணுகி வருகிறான்‌. அதலால்‌ அவன்‌ திருத்தாள்‌ 
அடியார்களுடைய பற்றுக்‌ கோடாக நிலவுகிறது. இறைவனுக்குப்‌ பலவகை 
அங்கங்கள்‌ இருந்தாலும்‌, அவற்றை எல்லாம்‌ அடியவர்கள்‌ கண்டு இன்புற்றாலும்‌, 
அவர்கள்‌ பெரும்பயன்பெறுவது அவனுடைய திருவடியில்தான்‌. அடியார்‌ என்ற 





பெயரே அதனைக்‌ குறிப்பிக்கிறது. 





தாங்கும்‌ தாள்‌ 


அகவே, ஒளிப்பிழம்பாகிய முருகனைக்‌ காட்டிய நக்கீரர்‌ அவனுடைய 
அழகிய அங்கங்களைச்‌ சுட்டிக்காட்டத்‌ தொடங்கி, முதலில்‌ அவனுடைய 
திருத்தாளைப்‌ பற்றிச்‌ சொல்ல வருகிறார்‌. அது மிகவும்‌ வலிமை பெற்ற தாள்‌: 


தன்னை அடைந்தார்க்கு நலம்‌ செய்கின்ற தாள்‌. 
உறுநர்த்‌ தாங்கிய மதன்‌ உடை நோன்‌ தாள்‌. 


என்று அதைப்‌ பாராட்டுகிறார்‌. அந்தத்‌ தாள்‌ தன்பால்‌ அடைந்தவர்களை 


02 


திருப்பரங்குன்றம்‌ 


எல்லாம்‌ தாங்குகிறதாம்‌. அவர்கள்பால்‌ உள்ள அறியாமையை உடைத்து 


ஓழிக்கிறதாம்‌. உறுநர்‌ என்றால்‌ அடைபவர்‌ என்று ஒரு பொருள்‌. 


உலகத்தில்‌ வேறு ஒரு காப்பும்‌ இல்லாமல்‌, தாம்‌ அடையும்‌ துன்பங்களைப்‌ 
போக்குவதற்கு உலகிலுள்ள யாரும்‌ துணையில்லையென்பதனை உணர்ந்து, 
இறைவன்‌ ஒருவன்தான்‌ பாதுகாப்பு என்ற உண்மை அறிவு வரப்பெற்றவர்கள்‌ 


அவனை அடைகிறார்கள்‌. 


“தனக்குவமை இல்லாதான்‌ தாள்சேர்ந்தார்க்‌ கல்லால்‌ 
மனக்கவலை மாற்ற லரிது” 


என்று திருவள்ளுவர்‌ சொன்னார்‌. 


உலகிலுள்ள மக்களுக்குள்‌ அறிவாலும்‌, ஆற்றலாலும்‌, திருவாலும்‌ 
உயர்ந்தவர்கள்‌ பலர்‌ இருக்கிறார்கள்‌. இவற்றில்‌ படிப்படியாக உயர்ந்து 
நிற்கிறவர்களைப்‌ பார்க்கிறோம்‌. கீழ்ப்‌ படியில்‌ உள்ளவர்கள்‌ மேல்படியில்‌ 
உள்ளவர்கள்‌ சிறந்து நிற்பதாக எண்ணுகிறார்கள்‌. ஆகவே, கீழ்ப்படியில்‌ 
உள்ளவர்களுக்குக்‌ குறை உண்டானால்‌ அடுத்த படியில்‌ உள்ளவர்களைச்‌ 
சாருகிறார்கள்‌. அந்தச்‌ சமயத்தில்‌ அவர்களுக்கு மேல்படியில்‌ உள்ளவர்கள்‌ சிறிது 
நலம்‌ செய்தாலும்‌, அவர்களும்‌ குறைபாடு உள்ளவர்களாய்‌ இருக்கிறார்கள்‌. 
அவர்கள்‌ தங்களுடைய குறைகளைத்‌ தம்மிலும்‌ மேற்படியிலுள்ளவர்களை 
அண்டிப்‌ போக்கிக்‌ கொள்ளலாம்‌ என்று நினைக்கிறார்கள்‌. இந்த வகையில்‌ 
ஒவ்வொருவரும்‌ தத்தமக்கு மேல்‌ உள்ளவர்களைச்‌ சார்ந்து தம்‌ குறைகளைப்‌ 
போக்கிக்‌ கொள்ளலாமே என்று நினைக்கிறார்கள்‌. ஆனால்‌, யாரும்‌ 
எல்லோருடைய குறையையும்‌ போக்க முடியாது. குறைவிலா 
நிறைவுடையவனாகிய ஆண்டவன்‌ ஆருயிர்களுக்கு நலம்‌ செய்யும்‌ ஆற்றல்‌ 
உள்ளவன்‌. அவனே எத்தகைய குறையையும்‌ போக்க வல்லவன்‌: எல்லாம்‌ 
வல்லவன்‌: எல்லாவற்றையும்‌ அருளுகிறவன்‌. அவன்‌ அருளால்தான்‌ உலகம்‌ 


இயங்குகிறது, ஆருயிர்கள்‌ உய்கின்றன. 


இந்த உண்மையை உணர்ந்த அடியார்கள்‌ உலகில்‌ உள்ள செல்வரையும்‌ 
மற்றவரையும்‌ சார்ந்து அடைக்கலம்‌ புகாமல்‌, இறைவன்‌ ஒருவன்தான்‌ நமக்குப்‌ 
புகலாக இருப்பவன்‌ என்று உணர்ந்து அன்போடு சாருகிறார்கள்‌. அப்படிச்‌ 
சாரும்போது ஆண்டவன்‌ அவர்களைத்தாங்கி நிற்கிறான்‌. தாங்குதல்‌ என்ற 
சொல்லே பாரத்தைக்‌ தாங்குதல்‌ என்ற பொருளைத்‌ தருகிறது. தான்‌ தாங்குவதாக 
நினைத்து மனிதன்‌ பற்றை வளர்த்துக்‌ கொள்கிறான்‌. மனைவி, மக்கள்‌, உடம்பு 
முதலியவற்றைப்‌ பாதுகாக்க வேண்டுமென்று பலபல செயல்களைச்‌ செய்கிறான்‌. 
ஆனால்‌, அந்தப்‌ பாதுகாப்புகளால்‌ அவன்‌ காப்பற்றப்படுவதில்லை. தாங்கும்‌ 
திறன்‌ மனிதனுக்கு இல்லை. வண்டியில்‌ செல்கிறவன்‌ ஒருவன்‌ தன்னுடைய 

பதினொன்றாம்‌ திருமுறை (இரண்டாம்‌ தொகுதி) 


கைப்பொருளைக்‌ கீழே வைக்காமல்‌ தலையின்‌ மேலேயே தாங்கிக்‌ 
கொண்டி ருந்தால்‌ அது எத்தனை மடைமையோ அத்தகையதே, உலகத்தார்‌ தாம்‌ 
எல்லாவற்றையும்‌ தாங்கிக்கொண்டிருப்பதாக நினைப்பது. உண்மையில்‌ 
எல்லாவற்றையும்‌ தாங்கிக்கொண்டு நிற்கிறவன்‌ அண்டவன்‌. இறைவனைப்‌ பற்றிக்‌ 
கொண்டு நம்முடைய மனத்திலுள்ள கவலையைப்‌ போக்கிவிட்டால்‌ தலையில்‌ 
தூக்கிக்‌ கொண்டு வந்த பாரத்தை வண்டி ஏறினவுடன்‌ அதில்‌ வைத்து நலம்‌ 
பெற்றவனைப்‌ போலாகிறான்‌. 


ஆண்டவனுடைய அடியார்கள்‌ தம்முடைய கடமை இறைவனைச்‌ 
சரணாகதி அடைவது ஒன்றுதான்‌ என்பதை நன்கு உணர்ந்தவர்கள்‌. எந்தவிதமான 
செயலும்‌ இல்லாமல்‌ அவனுடைய திருவடியைப்‌ பற்றிக்கொண்டபடியே 
கிடப்பது அடியார்கள்‌ நிலை. வண்டியைப்‌ பிடிக்கும்‌ மட்டும்‌ நாம்‌ 
ஓடவேண்டுமேயன்றி வண்டியில்‌ ஏறிக்கொண்ட பிறகு ஓடவேண்டிய அவசியம்‌ 
இல்லை. அதுபோல இறைவனைப்‌ பற்றுக்கோடாகப்‌ பெறும்‌ மட்டும்‌ 
அவனுடைய திருவடியைச்‌ சாரப்‌ பல முயற்சிகளைச்‌ செய்ய வேண்டும்‌. அவன்‌ 
திருவடித்‌ தொடர்பு பெற்றுவிட்டோமானால்‌, எனக்கு இனிச்‌ செயல்‌ 
இல்லையென்று எல்லாவற்றையும்‌ அவனிடம்‌ ஒப்படைத்துச்‌ சும்மா 
கிடத்தல்தான்‌ முறை. அப்படிக்‌ கிடந்தோரை ஆண்டவன்‌ தாங்கிக்‌ கொள்வான்‌. 


“தன்க டன்‌அடி யேனையும்‌ தாங்குதல்‌ 


என்க டன்பணி செய்து கிடப்பதே”. - அப்பர்‌. 
திரெளபதியின்‌ கதை 


திரெளபதியின்‌ கதை இதனை நன்கு தெரிவிக்கும்‌. அறிவும்‌, திருவும்‌, 
ஆற்றலும்‌ உள்ள கணவர்‌ ஐந்து பேரை அவள்‌ பெற்றாள்‌. உலகம்‌ போற்றுகின்ற 
பெருவீரர்‌, அறம்‌ நிறைந்த நெஞ்சினர்‌, புகமுடையோர்‌ அவளுடைய கணவர்கள்‌. 
ஆயினும்‌ நூற்றுவர்‌ தலைவனாகிய துரியோதனன்‌ அவளை மானபங்கம்‌ செய்ய 
எண்ணினான்‌. துச்சாதனனை விட்டு அவள்‌ துகிலை உரியச்‌ செய்தான்‌. அரசர்கள்‌ 
பலர்‌ அந்த அவையில்‌ அமர்ந்திருந்தார்கள்‌ உறவினர்களும்‌, கணவர்களும்‌ அங்கு 
இருந்தார்கள்‌. அறிவும்‌, நீதியிலிருந்து பிறழா நேர்மையும்‌ நிறைந்த நெஞ்சினர்கள்‌ 
இருந்தார்கள்‌. திரெளபதி தன்னுடைய கணவர்களுடைய ஆற்றலால்‌ பாதுகாப்புப்‌ 
பெறலாம்‌ என்று எண்ணினாள்‌. அவர்கள்‌ வலியிழந்து போனார்கள்‌. அறனும்‌, 
நேர்மையும்‌ உடைய மீஷ்மர்‌ முதலியவர்கள்‌ தன்னுடைய மானத்தைக்‌ 
காப்பாற்றுவார்கள்‌ என்று எண்ணினாள்‌. அவர்களும்‌ பொலிவிழந்து, 
வலியிழந்து நின்றார்கள்‌. அவர்களிடம்‌ பல பேசித்‌ தர்க்கம்‌ செய்தாள்‌. 
அவளுடைய அந்த வாய்‌ வன்மையும்‌ வலியிழந்து போயிற்று. தன்‌ கையால்‌ 
துகிலைப்‌ பற்றிக்‌ கொண்டாள்‌. அதனாலும்‌ பயன்‌ இல்லை. தன்‌ மானத்தைக்‌ 

திருப்பரங்குன்றம்‌ 


காக்கும்‌ தகைமையுடையவன்‌ கண்ணபிரான்‌ ஒருவனே என்று உணர்ந்தாள்‌. 
அவன்தான்‌ பற்றுக்கோடு என்று தெளிந்து அவனை நினைத்து துதித்துப்‌ 
புலம்பினாள்‌. அவள்‌ தன்‌ உடையைக்‌ கையினால்‌ பற்றிக்‌ கொள்ளும்‌ வரைக்கும்‌ 
கண்ணன்திருவருள்‌ அவளுக்குக்‌ கிட்டவில்லை. கடைசியில்‌ அந்தக்‌ கைகளையும்‌ 
விட்டுத்‌ தலைமேல்‌ கை குவித்து, “கோவிந்தா, கோவிந்தா. என்று 
அரற்றியபோதுதான்‌, கண்ணபிரான்‌ அவளுக்கு அருள்‌ செய்ய முன்வந்தான்‌: 
துச்சாதனன்‌ துகிலை உரிய உரிய, மேலும்‌ மேலும்‌ அவளுக்குப்‌ பலபல வண்ண 


வண்ண ஆடைகளை வழங்கினான்‌. 


இந்த கதையில்‌ ஒரு பேருண்மை இருக்கிறது. பிறர்‌ நம்மைத்‌ தாங்குவார்‌ 
என்று எண்ணியிருந்த திரெளபதி, அவர்கள்‌ தன்னைத்தாங்கும்‌ ஆற்றல்‌ 
இல்லாதவர்கள்‌ என்பதை உணர்ந்தாள்‌. தன்னைத்தானே தாங்கிக்‌ கொள்ளலாம்‌ 
என்று கடைசியில்‌ எண்ணினாள்‌. கடைசியில்‌ அதுவும்‌ பயன்‌ அற்றுப்போயிற்று. 
யாரும்‌ தாங்கமாட்டார்கள்‌. அண்டவன்‌ ஒருவன்தான்‌ துணை என்ற நினைவு 


அவளுக்கு வந்த போதுதான்‌ கண்ணன்‌ அவளைத்‌ தாங்க முற்பட்டான்‌. 


இறைவனுடைய திருவருளில்‌ நம்பிக்கை வைத்து, நம்முடைய 
வலியின்மையை நன்கு உணர்ந்து, நம்முடைய குறையை வேறு யாரும்‌ தீர்க்க 
முடியாது என்ற உண்மையையும்‌ தெரிந்து, அவனைச்‌ சரணாகதி 
அடையும்போது தான்‌ அவனுடைய முழு அருளும்‌ நம்மை வந்து சாருகிறது. 
நம்முடைய உள்ளத்தில்‌ இறைவனிடம்‌ உறுதியான அன்பு பூண்டு, அவன்‌ நம்மை 
காப்பாற்றுவான்‌ என்ற உறுதியான எண்ணம்‌ வருமானால்‌, நம்மை நாமே 
தாங்கிக்‌ கொள்ளலாம்‌ என்ற எண்ணமும்‌, பிறர்‌ நம்மைக்‌ காப்பாற்றுவார்கள்‌ 
என்ற எண்ணமும்போய்‌ விடும்‌. இந்த இரண்டு எண்ணத்தையும்‌ அகற்ற நாம்‌ 
தெரிந்து கொண்டால்‌ அகந்தை ஓழிந்து விடும்‌. இறைவனுடைய பேரருள்‌ 
உதவியும்‌ நமக்கு உடனே கிடைக்கும்‌, இவற்றையெல்லாம்‌ எண்ணி. 

உறுநர்த்‌ தாங்கிய தாள்‌ 
என்று சொன்னார்‌. உறுநர்‌ என்பதற்குத்‌ துன்பத்தை அடைந்து தன்பால்‌ 
வந்தவர்கள்‌ என்று பொருள்‌ கொள்ள வேண்டும்‌. உறுதல்‌ என்பதற்குத்‌ துன்பம்‌ 
அடைதல்‌ என்றும்‌, அடைதல்‌ என்றும்‌ இரண்டு பொருள்கள்‌ உண்டு. உறு 
என்பதன்‌ அடியாகப்‌ பிறந்த ஊறு என்ற சொல்லுக்குத்‌ துன்பம்‌ என்ற பொருள்‌ 
இருத்தலைக்‌ காண்க. 
அறியாமையை அழித்தல்‌ 


அடுத்தபடியாக, “மதன்‌ உடை நோன்தாள்‌” என்று சொல்கிறார்‌. தன்பால்‌ 
வந்தவர்களைப்‌ பாதுகாப்பது மாத்திரம்‌ அன்று. அப்படி வந்தவர்களுக்கு உள்ள 


இன்னலை அவன்‌ மாற்றிவிடுகிறான்‌. பிறவிக்குக்‌ காரணமாக இருப்பது அவித்தை 

பதினொன்றாம்‌ திருமுறை (இரண்டாம்‌ தொகுதி) 


அல்லது அறியாமை, பிரபஞ்சமாயையினின்றும்‌ மக்கள்‌ மீளுவது இல்லை. 
இறைவன்‌ அருளால்‌ ஞானம்‌ பெற்ற பிறகே அவர்கள்‌ பேரானந்தப்‌ 


பெருவாழ்வை அடைகிறார்கள்‌. 


அறிவுக்கு எதிர்மாறான அறியாமை நம்மிடத்தில்‌ இருக்கிறது. அது பலபல 
பிறவிகளில்‌ படலம்‌ படலமாக வந்து செறிந்து கிடக்கிறது. கணக்கில்லலாத 
பிறவியைப்‌ பெற்றுப்‌ பெற்று அந்த அந்தப்‌ பிறவிதோறும்‌ அடைந்த வாசனைகள்‌ 
எல்லாம்‌ படலம்‌ படலமாகச்‌ சார்ந்ததனால்‌ பாறையைப்‌ போல அறியாமை 
செறிந்து கிடக்கிறது. அதனை எளிதில்‌ உடைக்க முடியாது. அண்டவன்‌ தாள்‌ 
ஒன்றுதான்‌ அதை உடைக்க வல்லது. தன்னை அடைந்தவர்களை எல்லாம்‌ 
காலால்‌ தாங்கும்‌ பெருமான்‌ அவன்தான்‌. இறைவன்‌ தாளை நாம்‌ அடையாமல்‌ 
நிற்பதற்குக்‌ காரணமான அறியாமையையும்‌ அவனுடைய தாளினால்‌ உடைத்து 
விடலாம்‌. ஆண்டவன்‌ தாள்‌ ஞானமயமானது என்று சொல்வார்கள்‌. பிறரைத்‌ 
தாங்குவதற்குரிய வல்லமையும்‌ அவர்களுடைய அறியாமையை உடைப்பதற்கு 
உரிய வல்லமையும்‌ படைத்த தாள்‌ அது. அது ஞானத்‌ தேசு படைத்தது. 

“தொண்டர்கண்டு அண்டி மொண்‌ டுண்டிருக்கும்‌ சுத்த 
ஞானமெனும்‌ 


தண்டையம்‌ புண்டரிகம்‌” 


என்பது கந்தர்‌ அலங்காரம்‌. அறியாமையை உடைப்பதற்குரிய ஞான சொரூபமாக 
இருப்பது அந்தத்‌ திருவடி. ஆகையால்‌ தன்பால்‌ அடைந்தவர்களைத்தாங்குவது 
மட்டுமன்று: அவர்களுடைய அழுக்காகிய அறியாமையை அடியோடு 
போக்குகின்ற ஆற்றலும்‌ அந்தத்‌ திருவடித்தாமரை பெற்றிருக்கிறது. 


சோதிப்‌ பிழம்பாக முருகப்‌ பெருமானை நமக்கு அறிமுகப்படுத்திய நக்கீரர்‌, 
நம்முடைய கவலை எல்லாம்‌ போக்கி நமக்கு அரணாக நின்று, நம்மிடத்தில்‌ 
பெரிய நோயாக இருக்கும்‌ அறியாமையைப்‌ போக்குவதற்குரிய புகல்‌ இடமாகிய 
திருவடித்‌ தாமரையை, இதோ பார்‌ அப்பா என்று காட்டுகிறார்‌. 


உறுநர்த்‌ தாங்கிய மதன்‌ உடை நோன்‌ தாள்‌. 


மனிதர்கள்‌ இன்பத்தை விரும்புவார்கள்‌: துன்பத்தை வெறுப்பார்கள்‌. 
இன்ப ஆக்கமும்‌, துன்ப நீக்கமும்‌ மனிதர்கள்‌ விரும்புவன. அண்டவன்‌ தன்பால்‌ 
வந்தவர்களுக்கு இன்பத்தைத்‌ தந்து பாதுகாக்கிறான்‌. அவர்களுக்குக்‌ கவலை 
இல்லாமல்‌ தாங்குகிறான்‌. கண்ணன்‌ கீதையில்‌ “ எல்லாப்‌ பற்றையும்‌ விட்டு என்‌ 
திருவடி யைப்‌ பற்றிக்‌ கொள்கிறதை மட்டும்‌ செய்‌: நான்‌ உன்னைத்‌ தாங்குகிறேன்‌” 
என்று சொன்னான்‌. அதுபோல்‌ ஆண்டவன்‌ தன்னுடைய திருவடியைப்‌ பற்றிக்‌ 


கொண்டவர்களுடைய கவலைகளைப்‌ போக்கி, அவர்களுடைய பொறுப்பை 


0௦ 


திருப்பரங்குன்றம்‌ 


எல்லாம்‌ ஏற்றுக்கொண்டு நலம்‌ செய்கிறான்‌. அதலின்‌ அவனுடைய தாள்‌ 
உறுநர்த்‌ தாங்கும்‌ தன்மையுடையது. 


திருக்கரம்‌ 


அடுத்தபடியாக முருகப்பெருமானுடைய கையைப்‌ பற்றிச்‌ சொல்ல 
வருகிறார்‌ நக்கீரர்‌. அது துன்பத்தை நீக்குகிறதாம்‌. தன்பால்‌ வந்து செறுபவர்களை 
அடி யோடு இல்லையாக்கி இடி போல முழங்குகின்ற கை அது. 


செறுநாத்‌ தேய்த்த செல்‌ உறழ்‌ தடக்கை 


ஆண்டவனுக்குப்‌ பகையும்‌ இல்லை. நட்பும்‌ இல்லை. ஆனாலும்‌ 
அவனுடன்‌ வந்து போர்‌ செய்பவர்களை அவனுடைய கைகள்‌ 
தேய்த்துவிடுகின்றன. செல்‌ என்பது இடிக்குப்‌ பெயர்‌. பகைவர்களை அடியோடு 
அழிக்கும்‌ பராக்கிரமத்தை உடையன அவன்‌ கைகள்‌. அருளும்‌ பராக்கிரமும்‌ 
அவனுடைய அறக்கருணைக்கும்‌. மறக்கருணைக்கும்‌ அடையாளங்கள்‌. இறைவன்‌ 
அடியார்களுக்கு அருள்‌ செய்தும்‌, அல்லாதார்களுக்கு மருள்‌ செய்தும்‌ இரண்டு 
பேருக்கும்‌ வழிகாட்டுகிறான்‌. இந்த இரண்டும்‌ அவன்‌ கருணைச்‌ செயல்களே. 
காலால்‌ மறக்கருணை செய்து, கையால்‌ அறக்கருணை செய்கிறான்‌. 
உறுநரல்களைத்‌ தாங்குறைவன்‌. செறுநர்களைத்‌ தேய்க்கிறான்‌. உறுநரைத்‌ தாங்கிய 
நோன்றாளையும்‌. செறுநரைத்‌ தேய்த்த தடக்கையையும்‌ உடைய 
முருகப்பெருமானை நக்கீரர்‌ நமக்கு அறிமுகப்படுத்துகிறார்‌. 


தாள்‌ தாங்குதல்‌ 
இங்கே தாள்‌ தாங்குகிறது என்றும்‌, தடக்கை தேய்க்கிறது என்றும்‌ 


சொன்னார்‌. நமக்கோ நம்‌ கைகள்‌ பொருளைத்‌ தாங்கும்‌. கால்தான்‌ தேய்க்கும்‌. 
இங்கே கால்‌ தாங்குவது என்று சொன்னது எப்படிப்‌ பொருந்தும்‌? இதனை 
அராய வேண்டும்‌. பெரிய கொட்டகை போட்டிருக்கிறார்கள்‌. அந்தக்‌ 
கொட்டகையில்‌ பல கால்களை நட்டு மேலே கூரை வேய்ந்திருக்கிறார்கள்‌. 
ஓரிடத்தில்‌ இரண்டு கால்களுக்கு மேலே விட்டம்‌ போட்டு ஓர்‌ ஊஞ்சல்‌ 
போட்டிருக்கிறார்கள்‌. அந்த ஊஞ்சலில்‌ நான்கைந்து பேர்‌ உட்கார்ந்து 
அடுகின்றார்கள்‌. ஊஞ்சல்‌ பாரத்தைத்‌ தாங்குகிறது. உண்மையைச்‌ சொல்லப்‌ 
போனால்‌ ஊஞ்சல்‌ தாங்குகிறதில்லை. அந்தப்‌ பாரத்தைச்‌ சங்கிலியின்‌ வழியாக 
விட்டம்‌ தாங்குகிறதென்று சொல்லலாம்‌. நன்கு ஆராய்ந்தால்‌ அந்த விட்டமும்‌ 
தாங்குவதில்லை. விட்டத்தைத்‌ தாங்குகிற கால்களே எல்லாப்‌ பாரத்தையும்‌ 
தாங்குகின்றன. ஊஞ்சலின்‌ மேலே உட்கார்ந்திருக்கிறவர்‌ ஊஞ்சலை 
அமிழ்த்தினாலும்‌ அதனுடைய பாரம்‌ முழுவதும்‌ கால்களினால்‌ தாங்கப்படுகிறது. 

பதினொன்றாம்‌ திருமுறை (இரண்டாம்‌ தொகுதி) 


அதுபோல எல்லாவற்றுக்கும்‌ அதாரமாக இருந்து தாங்குகிற கால்களை 
உடையவன்‌ அண்டவன்‌. அவனுடைய காலுக்குக்‌ கழே பொருள்‌ இல்லை. 
“பாதாளம்‌ ஏழினும்£ழ்‌ சொல்கழிவு பாதமலர்‌” 
என்று மணிவாசகர்‌ பாடுவார்‌. எல்லாப்‌ பொருளுக்கும்‌ அதாரமாக 
இருக்கிறதனால்‌ அது எல்லாவற்றையும்‌ தாங்குகிறதேயன்றி: அது தாங்கப்படும்‌ 
பொருள்‌ அல்ல. இறைவனுடைய அடி எல்லாப்‌ பொருளுக்கும்‌ அடியில்‌, 
எல்லாவற்றையும்‌ தன்மேலே நிறுத்தித்‌ தாங்கிக்‌ கொண்டிருக்கிறது. அதனால்‌ 
தாள்‌ தாங்குகின்றது என்று சொன்னார்‌. 
நமக்கோ நம்முடைய காலைத்‌ தாங்குவதற்குத்‌ தரை வேண்டும்‌. 
தாங்குவதற்குரிய பொருள்‌ இல்லாவிட்டால்‌ நாம்‌ கீழே விழுந்துவிடுவோம்‌. 
அண்டவனுடைய திருவடி அத்ததகையது அன்று. ஆதலின்‌ நம்முடைய கால்‌ 
தாங்கப்படுவது: அண்டவனுடைய கால்‌ தாங்குகிறது. 
தேய்க்கும்‌ கை 
அடுத்தபடி யாகக்‌ கையினால்‌ ஆண்டவன்‌ தேய்க்கிறான்‌ என்று சொன்னார்‌. 
தேய்த்தல்‌-அடியோடு அழித்தல்‌. இத்தகைய காரியத்தில்‌ கையும்‌, தோளும்‌ 
தொடர்புடையன. பராக்கிரமத்திற்கு இடமாக இருப்பது தாள்‌ அல்ல: கை 
அல்லது புயம்‌ தான்‌, புஜபலம்‌ என்று சொல்வார்கள்‌. பகைவர்களை அடியோடு 
அழித்து வீரத்தைக்‌ காட்டுவன இறைவனுடைய புயங்கள்‌ அல்லது கைகள்‌. 
அதலால்‌ தேய்க்கும்‌ தன்மையுடையன அந்தத்‌ தடக்கைகள்‌ என்று சொன்னார்‌. 
எந்தத்‌ திசையில்‌ பகை இருந்தாலும்‌ அங்கே நீண்டு அதனைத்‌ தேய்த்து 
இல்லையாக்கும்‌ கைகள்‌ அவை. 
அண்டவனுடைய திருவடி கருணை பில்குவது. அவன்‌ திருப்புயம்‌ வீரம்‌ 
மலிந்தது. கருணையும்‌ ஆண்மையும்‌ ஒருங்கே பொருந்தியவன்‌ முருகன்‌. அவன்‌ 
திருவடியைப்‌ பற்றிக்‌ கொண்டவர்களுக்கு அவனுடைய கருணை பயன்படும்‌. 
அவனை நேருக்கு நேர்‌ நின்று எதிர்ப்பவர்களுக்கு அவன்‌ கைகள்‌ ஆண்மையைக்‌ 
காட்டி அகந்தையை அழிக்கும்‌. 
உறுநர்த்‌ தாங்கிய மதன்‌உடை நோன்தாள்‌ 
செறுநாத்‌ தேய்த்த செல்உறழ்‌ தடக்கை. 
முருகப்‌ பெருமானுடைய ஒளிப்‌ பிழம்பாகிய திருவுருவத்தை முதலில்‌ 
காட்டி, பின்பு உருவத்தில்‌ முதலில்‌ தரிசனம்‌ செய்வதற்குரிய திருவடியைக்‌ காட்டி, 
அப்பால்‌ திருக்கரத்தைக்‌ காட்டினார்‌ நக்கீரர்‌. 


தேவயானை 
அடுத்தபடி அந்தப்‌ பெருமானுடைய அருகில்‌ வீற்றிருக்கும்‌ 


0% 


திருப்பரங்குன்றம்‌ 


தேவயானையைக்‌ காட்ட வருகிறார்‌. ஆறுபடை வீடுகள்‌ இன்னவை என்று 
சொல்லப்‌ புகந்த நக்கீரர்‌ முதலில்‌ தோற்றுவாய்‌ செய்யும்போது 
திருப்பரங்குன்றமாகிய முதல்‌ வீட்டைச்‌ சொல்கிறார்‌. திருப்பரங்குன்றம்‌ 
தேவயானை திருமணம்‌ நடந்த இடம்‌. ஆதலின்‌ அங்கே அண்டவனுடைய 
தேவிமார்‌ இருவருள்‌ தேவயானையை மாத்திரம்‌ சொல்ல வருகிறார்‌. 

மறுஇல்‌ கற்பின்‌ வாள்நுதல்‌ கணவன்‌ 
என்று அடையாளம்‌ காட்டுகிறார்‌. எம்பெருமானுடைய அருகில்‌ வீற்றிருக்கும்‌ 
தேவயானை தன்னுடைய உள்ளக்‌ களிப்பை யாவரும்‌ அறியும்படியாக 
ஒளிபொருந்திய நெற்றியோடு விளங்குகிறான்‌. உள்ளத்தில்‌ துன்பம்‌ இருந்தால்‌ 
முகம்‌ வாட்டமுற்றுத்‌ தோன்றும்‌. உள்ளத்தில்‌ பூரிப்பும்‌ இன்பமும்‌ இருந்தால்‌ 
முகம்‌ ஒளிபெற்றுத்‌ தோன்றும்‌. இங்கே தேவயானையினுடைய நெற்றி அல்லது 
முகம்‌ ஒளி பொருந்தியதாக நிலவுகிறது. ஆகவே, 

வாள்‌ நுதல்‌ 


என்று சொன்னார்‌. பாட்டில்‌ தேவயானை என்து குறிப்பதற்குத்‌ தனியே 
அடையாளம்‌ இல்லாவிட்டாலும்‌, 
மறுஇல்‌ கற்பின்‌ வாள்நுதல்‌ 

என்ற குறிப்பும்‌, முதலில்‌ பரங்குன்றத்தைச்‌ சொல்வதும்‌ தேவயானையை 
அடையாளம்‌ கண்டுகொள்ளச்‌ செய்கின்றன. குற்றமற்ற, கற்புடைய 
தேவயானையின்‌ கணவன்‌ என்று பொருள்‌. கற்பு என்பது இங்கே மணத்தைக்‌ 
குறிப்பது. களவு மணம்‌, கற்பு மணம்‌ என்று இரண்டு வகை உண்டு. களவின்‌ 
வழிவந்த மணம்‌ தமிழில்‌ மிகச்‌ சிறப்பாகச்‌ சொல்லப்படும்‌. முருகப்பெருமான்‌ 
தமிழ்‌இலக்கணத்திற்கு அமைய வள்ளியம்‌ பெருமாட்டியைக்‌ களவு மண 
வழிப்படி மணந்து கொண்டிருக்கிறான்‌. களவின்‌ வழியே வள்ளியம்‌ 
பெருமாட்டியை மணம்புரிந்து கொண்டவன்‌, கற்பு மணத்தைத்‌ தேவயானையின்‌ 
பால்‌ நிகழ்த்தினான்‌. அவள்‌ குற்றமற்றவள்‌: கற்புடையவள்‌. மறுவில்‌ என்பது 
கற்பைச்‌ சிறப்பிக்க வந்தது அன்று. மறுவில்லாத வாள்நுதல்‌, கற்புடைய 
வாள்நுதல்‌ என்று தனிதனியே கூட்டவேண்டும்‌. வாள்‌ நுதல்‌ஒளி பொருந்திய 
நெற்றியை உடையவள்‌: அன்மொழித்தொகை. 


உலகத்தாருடைய தொடர்பு இல்லாமல்‌ வானுலகத்தில்‌ வளர்ந்தவள்‌ 
தேவயானை. இந்திரன்‌ முதலியவர்கள்‌ தங்களுக்கு முருகன்‌ செய்த 
பேருபகாரத்தை எண்ணித்‌ தங்கள்‌ நன்றி அறிவின்‌ அடையாளமாகத்‌ திருமணம்‌ 
செய்த கொண்டருளவேண்டுமென்று சொல்ல, அதனால்‌ ஆண்டவன்‌ 
தேவயானையை ஏற்றுக்‌ கொண்டான்‌. அவள்‌ எல்லாவகையிலும்‌ தூய்மை 


உடையவள்‌: மாசு மறு அற்றவள்‌. வள்ளியை அடுப்பாரும்‌ கொடுப்பாரும்‌ 

பதினொன்றாம்‌ திருமுறை (இரண்டாம்‌ தொகுதி) 


இல்லாமல்‌ களவு மணத்தில்‌ முருகன்‌ ஏற்றுக்‌ கொண்டான்‌. யாரும்‌ காண 
அடுப்பாறும்‌ கொடுப்பாரும்‌ இருக்கத்‌ தேவயானையை ஏற்றுக்‌ கொண்டான்‌. 
ஆதலின்‌ அப்பெருமாட்டி கற்புமணப்‌ பெருமாட்டியானாள்‌. இந்தக்‌ கற்பு 
மணத்தை நினைந்து, 
கற்பின்‌ வாள்நுதல்‌ 

என்று சொன்னார்‌. மறு இல்லாத வாள்‌ நுதல்‌, கற்பின்‌ வாள்‌ நுதல்‌ அகிய 
தேவயானையின்‌ கணவனாக விளங்குகிறவன்‌ முருகன்‌. தேவயானை 
முருகப்பெருமானுடைய அருகில்‌ அமர்ந்திருக்கிறாள்‌. இரண்டு பேரையும்‌ 
ஒருசேர வைத்து நமக்குக்‌ காட்டுகிறார்‌ நக்கீரர்‌. முதலில்‌ ஒளிப்பிழம்பைக்‌ காட்டி, 
பிறகு திருவடியைக்‌ காட்டி, திருக்கரத்தைக்‌ காட்டி, அந்தக்‌ கரத்தினால்‌ 
பற்றிக்கொண்டு மணம்‌ செய்துகொண்ட தேவயானையைக்‌ காட்டி, அந்தப்‌ 
பெருமாட்டியின்‌ கணவன்‌ முருகன்‌ என்று சொல்கிறான்‌. இனி, அடுத்தபடியாக 
அவன்‌ திருமார்பில்‌ அணிந்துள்ள கடம்ப மாலையையும்‌ காந்தட்‌ கண்ணியையும்‌ 
சொல்ல வருகிறார்‌. 


8. பெருமழைப்‌ புலவர்‌ யொ.வே. சோமசுந்தரனார்‌ 
திணை : பாடாண்‌ துறை : ஆற்றுப்படை 


(1) உலகம்‌ என்பது தொடங்கி (66) இன்னே பெறுதி நீ முன்னிய வினையே 
என்னுந்‌ துணையும்‌ ஒரு தொடர்‌; இதன்கண்‌ - முருகப்‌ பெருமானுடைய 
திருவருட் செல்வம்‌ நிரம்பப்‌ பெற்று இம்மையிலேயே சீவன்‌ முத்தத்தன்மை 
யெய்திய சான்றோன்‌ ஒருவன்‌, அத்தகைய பேற்றைப்‌ பெறுந்‌ தகுதியடையனாய்‌, 
அதனைப்‌ பெறுதற்‌ கவாவித்‌ தன்‌ எதிர்ப்பட்ட ஒருவனை அளவளாவும்‌ 
வாயிலாய்‌, முருகப்பெருமானுடைய இறையியல்‌ முதலியவற்றையும்‌, அவ்‌ 
விறைவன்‌ அடையாளப்‌ பூமாலையினையும்‌, குரரமகளிர்‌ அப்‌ பெருமான்‌ 
சீர்த்தியைப்‌ பாடி. ஆடுமாற்றையும்‌, அப்‌ பெருமானுடைய தெறற்‌ சிறப்பையும்‌, 
பிறவற்றையும்‌ விரித்தோதுகின்றார்‌. 


முருகப்பெருமானுடைய இறைமைத்தன்‌ மை 
(1-3) : உலகம்‌ ....... அவிரொளி 


பொருளுரை : உலகம்‌ உவப்ப - உயிர்கள்‌ மகிழும்‌ பொருட்டு, வலன்‌ 
ஏர்பு திரிதரு - மேருவை வலமாக எழுந்து திரிதலைச்‌ செய்யும்‌: பலர்‌ புகழ்‌ 
ஞாயிறு கண்டாங்கு - பற்பல சமயத்தினரும்‌ புகழா நின்ற ஞாயிற்று மண்டிலம்‌ 
கழ்கடலிடத்தே எழக்‌ கண்டாற்‌ போன்று, ஓவற இமைக்கும்‌ சேண்‌ விளங்கு 
அவிர்‌ ஒளி - இருவகைக்‌ கருவிகளும்‌ தாம்‌ செல்லுதற்குரிய பொருள்கண்மேற்‌ 

திருப்பரங்குன்றம்‌ 


சென்று தங்குதல்‌ இல்லையாக உள்ளத்துள்ளே ஒளிர்வதும்‌ உள்ளத்திற்குச்‌ 
சேய்த்தாய்‌ நின்றே எங்கும்‌ இயல்பாகவே விளங்குவதுமாகிய ஒளியானவனும்‌, 


கருத்துரை : உயிர்கள்‌ மகிழும்‌ பொருட்டு மேருவை வலஞ்சூழ எழுந்து 
திரிதலைச்‌ செய்யும்‌ ஞாயிற்று மண்டிலத்தைக்‌ கீழ்கடலிடத்தே எழுகின்ற 
செவ்வியிலே கண்டாற்போன்று, அன்பர்கள்‌ தம்‌ பத்துக்‌ கருவிகளும்‌ 
தத்தமக்குரிய பொருள்களிடத்தே செல்லாதனவாய்‌ அடக்கிய பொழுது, அவர்தம்‌ 
உள்ளத்தே ஒளிர்வதும்‌ அவர்‌ கருத்திற்கு சேய்த்தாய்‌ நின்றே விளங்குவதுமாகிய 
இயற்கை ஒளியாகியவனும்‌ என்பதாம்‌. 


அகலவுரை : உலகம்‌ என்பது பூமி. அஃது அதன்‌ கூறுபாடுகள்‌, சான்றோர்‌, 
உயிர்‌, ஒழுக்கம்‌ முதலிய பல பொருள்‌ குறித்த ஒரு சொல்லாயினும்‌ ஈண்டு 
உவப்ப என்னும்‌ வினையினால்‌ உயிர்‌ என்னும்‌ பொருட்டாய்‌ நின்றமை 
உணரலாம்‌. என்னை? உயிரற்ற சடவுலகிற்கு உவத்தற்றொழில்‌ இன்மையான்‌. 

பேரிருள்‌ சூழ்ந்த இரவின்கண்‌ அனைத்துயிரும்‌ உறங்கிக்‌ டெப்பனவாகக்‌ 
கீழ்க்கடலிடத்தே ஞாயிற்று மண்டிலந்‌ தோன்றியவுடன்‌, அவை விழிப்புற்றுத்‌ 
தத்தம்‌ வினையிடத்தே சென்று மகிழ்தலும்‌, ஆணவப்‌ பேரிருளிற்பட்டுத்‌ 
தம்முண்மையும்‌ உணரமாட்டாதனவாய்ச்‌ சடம்‌ போலக்‌ கிடந்த உயிர்ப்‌ 
பொருள்கள்‌ இறைவன்‌ அருள்‌ கூர்ந்து அவையிற்றை விழிப்பூட்டுவான்‌ 
உலகத்தைப்‌ படைத்தருளி அவ்வுயிர்களைச்‌ சகலாவத்தையிலேற்றி 
விழிப்பூட்டியவுடன்‌ தம்மியல்பாயெ இன்ப உணர்வு விளங்கப்பெற்று அதனை 
நாடிச்‌ சுத்தாவத்தை எய்தி அழிவில்லாத வீட்டின்கண்‌ மகிழ்தலும்‌ என உவமை 
யிடத்தும்‌, பொருளிடத்தும்‌ உயிர்கள்‌ உவத்தற்குரிய ஏதுக்கள்‌ ஒப்ப உண்மை 
நுண்ணிதிற்கண்டுகொள்க. வலன்‌ என்னும்‌ சொற்கு ஆற்றல்‌ என்னும்‌ 
பொருளுண்மையானே ஞாயிற்று மண்டிலத்திற்குக்‌ கொள்ளுங்கால்‌, மேருவை 
வலமாகச்‌ சூழ்ந்தென்றும்‌ இறைவனுக்கு ஒதுங்கால்‌ தனது சத்தி மேலிட்டெழுந்து 
படைத்தன்‌ முதலிய தொழில்களிடத்தே (உள்‌ முகப்பட்டு) ஈடுபட்டு 
இயங்குதலைச்‌ செய்யும்‌ ஒளி என்றும்‌ பொருள்‌ காண்க. 

இனி, ஞாயிற்று மண்டிலத்தையும்‌, இறைப்பொருளையும்‌ பல சமயத்தாரும்‌ 
போற்றுதல்‌ இயல்பாதலும்‌ அறிக. 

இங்ஙனம்‌ இறைப்‌ பொருள்‌ தனது திருவருளாகிய சத்திமேலிட்ட 
காலத்தே அவ்வருள்‌ காரணமாகவே உயிர்கள்‌ அணவமல இருளினின்றும்‌ 
நீங்கித்‌ தனது திருவடி ஒளியாகிய வீடுபெற்று மகிழும்‌ பொருட்டுப்‌ படைப்பு 
முதலிய தொழில்களைச்‌ செய்வன்‌ என்பதனை, 


“நீடுபரா சத்திநிகழ்‌ இச்சா ஞானம்‌ 
நிறைகிரியை தர அதனை நிமலன்‌ மேவி 

பதினொன்றாம்‌ திருமுறை (இரண்டாம்‌ தொகுதி) 


நாடரிய கருணை திரு உருவ மாகி 
நவின்றுபல கலைநாத விந்து வாதி 
கூடுமொளி வளர்குடிலை மாயை மேவிக்‌ 
கொடுவினைகொள்‌ தனுகரண புவன போகம்‌ 
பீடுபெற நிறுவியவை ஓடுக்கு மேனி 
பிறங்கியநிட்‌ களசகளப்‌ பெற்றி யாமே” (௧௪) 


எனவரும்‌ சிவப்பிரகாசச்‌ செய்யுளானும்‌ உணர்க. 


ஓ : தங்குதல்‌ என்னும்‌ பொருளுடைய ஓரெழுத்‌ தொருமொழி. ஓவற 
இமைக்கும்‌ ஒளி, என்றது உயிர்‌ மனமுதலிய கருவிகளிலே சென்று 
தங்குதலில்லையாய்த்‌ தனித்தவழி அதன்கண்‌ விளங்குகின்ற அறிவொளி 
என்றவாறு. எனவே, உயிர்‌ எல்லாம்‌ இறைப்‌ பொருளின்‌ செயலேயன்றித்‌ தன்‌ 
செயல்‌ ஒரு சிறிதும்‌ இல்லை என்றுணர்ந்து முனைப்படங்கி அவ்‌ விறையருளில்‌ 
மூழ்கி நிற்கும்‌ காலத்தே அவ்வுயிரின்‌ கண்‌ இறைவனின்‌ அருளொளி 
விளங்குவதாம்‌ என்றவாறு. இதனை, 


“அவனே தானே ஆகிய அந்நெறி 
ஏக னாகி இறைபணி நிற்க 


மலமாயை தன்னொடு வல்வினை யின்றே” 
எனவரும்‌ சிவஞான போதத்துப்‌ பத்தாஞ்‌ சூத்திரத்தானும்‌ உணர்க. 


இனிப்‌ புறக்கண்ணை மறைக்கும்‌ புறவிருளைக்‌ கெடுத்துப்‌ புறப்பொருளை 
உயிர்கட்குத்‌ தெரித்துணர்த்தும்‌ பூதவொளியாகிய ஞாயிற்று மண்டிலமே 
உயிர்களின்‌ அகக்கண்ணை மறைக்கும்‌ ஆவணப்‌ பேரிருளை அகற்றி 
மெய்ப்பொருளைத்‌ தெரித்துணர்த்து அறிவுப்‌ பேரொளியாகிய இறைப்‌ 
பொருட்கு முற்றுவமையாய்‌ நின்று சிறத்தல்‌ அறிக. 


இறைப்‌ பொருளை ஒளியென்றே மெய்ந்நூல்கள்‌ ஓதுவதனை 
“ஓங்கொளியாய்‌ அருள்ஞான மூர்த்தியாகி” (சிவப்பிரகாசம்‌ - ௧) என்றும்‌, 
“பேரொளியைப்‌ பெரும்பற்றப்‌ புலியூரானை” (திருநாவு - தேவா - ௬ ௧ - ௧0) 
என்றும்‌ “மெய்ச்சுடருக்கெல்லாம்‌ ஒளிவந்த பூங்கழல்‌” (திருவாசகம்‌-அ-௧௫) 


என்றும்‌ வரும்‌ சான்றோர்‌ மெய்ம்மொழிகளானே உணர்க. 


இனி, தன்முனைப்படங்கிய உயிரின்கண்‌ அவ்விறைப்பொருள்‌ ஒளியாயே 


விளங்கும்‌ என்பதை, 


“எங்குந்தான்‌ நிறைந்துசிவன்‌ நின்றா னாகில்‌ 
எல்லாருங்‌ காணவே வேண்டுந்தா னென்னில்‌ 

திருப்பரங்குன்றம்‌ 


இங்குந்தான்‌ அந்தகருக்‌ கிரவியிரு ளாகும்‌ 
ஈசனருட்‌ கண்ணிலார்க்‌ கொளியாயே யிருளாம்‌ 
பங்கந்தா னெழும்பதுமம்‌ பக்குவத்தை யடையப்‌ 
பரிதியலர்த்‌ திடுவதுபோல்‌ பருவஞ்சேர்‌ உயிர்க்குத்‌ 
துங்கஅரன்‌ ஞானக்கண்‌ கொடுத்தருளி னாலே 
சோதிக்குட்‌ சோதியாய்த்‌ தோன்றிடுவன்‌ காணே” 
(சிவ. சித்தி - 217) 
என்றும்‌, 
“தெரிவரிய மெய்ஞ்ஞானஞ்‌ சேர்ந்த வாறே 
சிவம்பிரகா சிக்குமிங்கே சீவன்முத்த னாகும்‌” (சிவ. சித்தி - 313) 


என்றும்‌, பிற சான்றோர்‌ கூறுமாற்றானும்‌ உணர்க. 


இமைத்தல்‌ - ஓளிர்தல்‌. “மாசற இமைக்கும்‌ உருவினார்‌” (முருகு - 128) 
என்புழியும்‌ அதைப்பொருட்டாத லுணர்க. 

இங்ஙனம்‌ பொருள்‌ பார்த்தற்குக்‌ கூறாது ஆசிரியர்‌ நச்சினார்க்கினியர்‌ 
இமைக்கும்‌ என்றதற்கு, இமைத்துப்‌ பார்த்தற்குக்‌ காரணமாகும்‌ எனவும்‌, 
இமைத்தல்‌-கண்களின்‌ இதழ்கள்‌ இரண்டினையும்‌ குவித்தல்‌ என்றும்‌ 
வேண்டாதே உரைவிரித்தல்‌ உணர்க. 

இனி, “இது வினையெச்சவுவமம்‌: விரவியும்‌ வரும்‌ மரபின என்ப, 
என்பதனால்‌ தொழிலுவமமும்‌ வண்ணுவுவமமும்‌ பற்றி வந்தது என்னை? ஞாயிறு 
இருளைக்‌ கெடுக்குமாறுபோலத்‌ தன்னை மனத்தால்‌ நோக்குவார்க்கு மாயையைக்‌ 
கெடுத்தலிற்‌ றொழிலுவமும்‌, தன்னைக்‌ கட்புலனால்‌ நோக்குவார்க்குக்‌ கடலிற்‌ 
பசுமையும்‌ ஞாயிற்றின்‌ செம்மையும்போல மயிலிற பசுமையும்‌ திருமேனிச்‌ 
செம்மையும்‌ தோன்றலின்‌ வண்ணவுவமமும்‌ கொள்ளக்‌ கிடந்தமை காண்க,” 


என ஆசிரியர்‌ நச்சினார்க்கினியர்‌ ஓதிய இனிய விளக்கமும்‌ காண்க. 


இனி இறைவன்‌ உவமையிறந்தவன்‌ ஆயினும்‌ அன்பர்கள்‌ தம்‌ 
அராமையாலே இவ்வுலகின்கண்‌ உள்ள பொருள்களிலே சாலச்‌ சிறந்த 
பொருள்களை அவ்‌ விறைவனுக்கு உவமையாக எடுத்தோதி வாழ்த்தும்‌ 
வழக்கமுண்மையை ஆன்றோர்‌ நூல்கள்‌ பலவற்றுள்ளும்‌ கண்டு தெளிக. மேலும்‌, 
திருக்கோவையாரில்‌ ஐந்தாஞ்‌ செய்யுட்குப்‌ பேராசிரியா“அணியும்‌ அமிழ்தும்‌ 
என்னாவியும்‌ ஆயவன்‌,” என்னும்‌ அடிக்கு “இவை இறப்ப இழிந்தன வாயினும்‌ 
பொருளது புரைவே, புணர்ப்போன்‌ குறிப்பின்‌, மருளற வரூஉம்‌ மரபிற்‌ றென்ப” 
என்பதனான்‌ “ஈண்டுச்‌ சொல்வானது கருத்துவகையானும்‌, உலகத்துப்‌ 
பொருள்களுள்‌ அவற்றினூஉங்கு மிக்கன இன்மையானும்‌ உயர்ந்தனவாய்‌ 


உவமையாயின” என நுண்ணிதின்‌ விளக்கிச்‌ சேறலான்‌ உணர்க. 

பதினொன்றாம்‌ திருமுறை (இரண்டாம்‌ தொகுதி) 


இனி, இவ்வுலகப்‌ பொருள்களிலே ஒளிப்பிழம்பாகிய ஞாயிற்று 
மண்டிலத்தின்‌ மிக்கதின்மையானும்‌ ஞாயிற்று மண்டிலத்தே உலகை ஆக்கல்‌ 
அளித்தல்‌ அழித்தலாகிய இறைத்தொழில்‌ மூன்றும்‌ அமைந்திருத்தலானும்‌, 
இறைவனுக்கோதிய எட்டு வடிவங்களுள்‌ ஞாயிற்று மண்டிலமும்‌ 
ஒன்றாதலானும்‌, அதனினும்‌ சிறந்துயர்ந்த உவமை இறைப்‌ பொருட்குக்‌ காண்டல்‌ 
அரிதென்க. இறைவிளக்கம்‌ மிக்குத்தோன்றுதல்‌ பற்றியன்றே அசிரியர்‌ தெய்வப்‌ 
புலமைத்‌ திருவள்ளுவனாரும்‌ இறைவனுக்குச்‌ சுதந்திர வடிவமாய்த்‌ திகழும்‌ 
சுத்தமாயையின்‌ விருத்தியாதல்‌ பற்றி, 
“அகர முதல எழுத்தெல்லாம்‌ ஆதி 
பகவன்‌ முதற்றே உலகு” (குறள்‌ - 1) 


என எழுத்தினை உவமையாக எடுத்தோதியதும்‌ என்க. 


இனி, இவ்வுலகத்துப்‌ பொருள்களுள்‌ ஞாயிற்று மண்டிலத்தின்‌ கண்‌ 
இறைமைத்தன்மை மிக்குத்‌ தோன்றுதல்‌ பற்றி அதனையே இறைவனாக வைத்து 
வணங்குதலின்‌ சான்றோர்‌ வழக்கமாதலை, 


தரவ 


ஆயிரங்‌ கதிராழி ஒருபுறந்தோன்‌ றகலத்தான்‌ 

மாயிருந்‌ திசைசூழ வருகின்ற வரவுணர்த்த 

மனக்கமல மலரினையும்‌ மலர்த்துவான்‌ தானாதல்‌ 
இனக்கமலம்‌ உணர்த்துவன்போன்‌ றெவ்வாயும்‌ வாய்திறப்பக்‌ 
குட திசையின்‌ மறைவதூஉ மறையென்று கொள்ளாமைக்‌ 
கடவுளர்தம்‌ உறங்காத கண்மலரே கரிபோக 

ஆரிகுளும்‌ புலப்படுப்பான்‌ அவனே என்‌ நுலகறியப்‌ 
பாரகலத்‌ திருள்பருகும்‌ பரிதியஞ்‌ செல்வகேள்‌; 


தாழிசை 
மண்டலத்தி னிடைநின்றும்‌ வாங்குவார்‌ வைப்பாராய்‌ 
விண்டலத்திற்‌ கடவுளரை வெவ்வேறு வழிப்படுவார்‌ 
அங்குலகம்‌ முழுதுபோர்த்‌ திருவுருவி னொன்றாக்கி 
ஆங்கவரை வேறுவே றளித்தியென்‌ றறியாரால்‌; 
மின்னுருவத்‌ தாரகைநீ வெளிப்பட்ட விடியல்வாய்‌ 
நின்னுருவத்‌ தொடுங்குதலால்‌ நெடுவிசும்பிற்‌ காணாதார்‌ 
எம்மீனுங்‌ காலைவா யிடைகரந்து மாலைவாய்‌ 
அம்மீனை வெளிப்படுப்பாய்‌ நீயேஎன்‌ றறியாரால்‌; 
தவாமதியந்‌ தொறுநிறைந்த தண்கலைகள்‌ தலைதேய்ந்து 
உவாமதிய நின்னொடுவந்‌ தொன்றாகும்‌ என உணரார்‌ 

திருப்பரங்குன்றம்‌ 


தண்மதியின்‌ நின்னொளிபுக்‌ கிருள்‌அகற்றாத்‌ தவற்றாற்கொல்‌ 
அம்மதியம்‌ படைத்தாயும்‌ நீயேஎன்‌ றறியாரால்‌: 


இருசீர்‌ நான்கு 


நீராகி நிலம்படைத்தனை நெருப்பாகி நீர்பயந்தனை 
ஊழியிற்‌ காற்றெழுவினை ஒளிகாட்டி வெளிகாட்டினை 


ஒருசீரெட்டு 


கருவாயினை விடராயினை 
கதியாயினை விதியாயினை 
உருவாயினை அருவாயினை 


ஒன்றாயினை பலவாயினை 


தனிச்‌ சொல்‌ 


எனவாங்கு, 
சுரிதகம்‌ 


விரிதிரைப்‌ பெருங்கடல்‌ அமிழ்தத்‌ தன்ன 
ஒருமுதற்‌ கடவுள்நிற்‌ பரவுதும்‌ திருவொடு 
சுற்றந்‌ தழிஇக்‌ குற்ற, நீக்கித்‌ 

துன்பந்‌ தொடரா இன்ப மெய்திக்‌ 
கூற்றுத்தலை பனிக்கும்‌ ஆற்றல்‌ சான்று 
கழிபெருஞ்‌ சிறப்பின்‌ வழிவழிப்‌ பெருகி 
நன்றறி புலவர்‌ நாப்பண்‌ 

வென்றியொடு விளங்கி மிகுகம்யாம்‌ எனவே” 


(தொல்‌. பொருள்‌) 
எனவரும்‌ அமிழ்தினுமினிய பழம்பெருந்‌ தமிழ்ப்பனுவலானே அறிக. 


இனிச்‌ சேண்‌ விளங்கு ஒளியென்றதனை ஞாயிற்றுமண்டிலத்திற்குக்‌ 
கொள்ளுங்கால்‌, வானத்தின்கண்‌ நனிசேய்த்தாய்‌ நின்று விளங்குதலையும்‌, 
முருகபெருமானுக்குக்‌ கொள்ளுங்கால்‌ அன்பர்‌ உளத்தே விளங்கும்பொழுதும்‌ 
அவர்‌ கருத்திற்குச்‌ சேமனாய்‌ நின்றே விளங்குதலையும்‌ கொள்க. என்னை? 


“கடல்‌அலைக்கே ஆடுதற்குக்‌ கைவந்து நின்றும்‌ 
கடல்‌ அளக்க வாராதாற்‌ போலப்‌ - படியில்‌ 

பதினொன்றாம்‌ திருமுறை (இரண்டாம்‌ தொகுதி) 


அருத்திசெய்த அன்பரைவந்‌ தாண்டதுவும்‌ எல்லாம்‌ 
கருத்துக்குச்‌ சேயனாய்க்‌ காண்‌” (திருக்களிற்றுப்படியார்‌, ௯0) 


என ஆன்றோர்‌ ஓதுதலான்‌ என்க. 
அவிர்‌ ஒளி - இயல்பானே விளங்கும்‌ ஒளி என்க. 


இனி இம்மூன்றடிகளிலே நல்லிசைப்புலவரான நக்கீரனார்‌ 
முருகப்பெருமானுடைய இறைமைத்தன்மையை நன்கு எடுத்தோதி 
விளக்கனமையை அறிக. இதனைப்‌ “பரத்துவம்‌” என்பர்‌ வடநூலார்‌. ஈண்டு 
நக்கீரர்‌ தாம்‌ வழிபடும்‌ முருகப்பெருமானைப்‌ பரத்துவமுடைய முழுமுதலாகவே 
கொண்டனர்‌. இல்லை எனின்‌ அந்தமில்‌ இன்பத்து அழியாவீடு நல்குதல்‌ 


அமையா தாகும்‌ என்க. 


முருகபெருமானுடைய அளியும்‌ தெறலும்‌ 
(4-6):உறுநர்‌........... கணவன்‌ 


பொருளுரை : உறுநர்‌ தாங்கிய - தன்னைச்‌ சேர்ந்தவர்கள்‌ தவினையைப்‌ 
போக்கி அவரைத்‌ தாங்குகின்ற, மதன்‌ உடை நோன்றாள்‌ - அவர்தம்‌ 
அறியாமையை உடைத்தற்குக்‌ காரணமான வலிய திருவடிகளையும்‌, செறுநர்‌ 
தேய்த்த - அழித்தற்‌ குரியாரை அழித்த, செல்‌ உறழ்‌ தடக்கை - இடியோடு 
மாறுபட்ட பெரிய கையினையும்‌ உடையவனும்‌, மறுஇல்‌ கற்பின்‌ - குற்றமற்ற 
கற்பினையும்‌, வாணுதல்‌ - ஒளியுடைய நெற்றியினையும்‌ உடைய தெய்வ 
யானையார்க்கு, கணவன்‌ - கொழுநன்‌ அகியவனும்‌, 
கருத்துரை : தன்னைச்‌ சேர்ந்த அன்பர்களின்‌ மாசுபோக்கி 
வீட்டின்பத்தினை நல்கித்‌ தாங்கும்‌ வலிய திருவடிகளையும்‌, அழித்தற்‌ குரியாரை 
அழிக்கும்‌ இடியோடே மாறுபட்ட பெரிய கையினையும்‌ உடையவனும்‌ 
குற்றமற்ற கற்பினையுடைய தெய்வயானையார்க்குக்‌ கணவன்‌ அகியவனும்‌ 
என்பதாம்‌. 
அகலவுரை : உறுநர்‌, அவனுடைய திருவருளாலே இருவினை ஒப்பும்‌ 
மலபரிபாகமும்‌ எய்தப்பெற்று, 
“உலகினில்‌என்‌ செயலெல்லாம்‌ உன்விதியே நீயே 
உண்ணின்றும்‌ செய்வித்தும்‌ செய்கின்றாய்‌ என்றும்‌ 
நிலவுவதோர்‌ செயல்‌ எனக்கின்‌ றுன்செயலே என்றும்‌” 


(சித்‌) 


நினைவாராய்‌ மெய்யுணர்ந்து தனது திருவடியில்‌ தஞ்சம்புக்க சான்றோர்கள்‌. 

அங்ஙனம்‌ தற்செயலற்றுத்‌ தான்‌ அற்றுத்‌ தன்‌ அடியின்கட்‌ புகல்‌ புக்க 
அன்பரை, அவர்‌ செயலெல்லாம்‌ தன்செயலாக ஏற்றுக்கொண்டு அவரைத்‌ 
தானாக்கி அவர்தம்‌ பழவினைக்கட்டை எல்லாம்‌ தானே முன்‌ நின்று போக்கும்‌ 


பெருமை தோன்றத்‌ தாங்கிய தாள்‌ என்றார்‌. என்னை! 


“சலமிலனாய்‌ ஞானத்தால்‌ தனையடைந்தார்‌ தம்மைத்‌ 

தானாக்கித்‌ தலைவன்‌அவர்‌ தாஞ்செய்வினை தன்னால்‌ 
நலமுடனே பிறர்செய்வினை ஊட்டி ஓழிப்‌ பானாய்‌ 

நணுகாமல்‌ வினையவரை நாடிக்‌ காப்பான்‌” (சித்‌.) 


என்றும்‌, 
“இவனுலகின்‌ இதமகிதம்‌ செய்த வெல்லாம்‌ 
இதமகிதம்‌ இவனுக்குச்‌ செய்தார்பால்‌ இயையும்‌ 
அவனிவனாய்‌ நின்றமுறை ஏக னாகி 
அரன்பணியின்‌ நின்றிடவும்‌ அகலும்‌ குற்றம்‌ 
சிவனும்‌இவன்‌ செய்திஎல்லாம்‌ என்செய்தி என்றும்‌ 
செய்ததெனக்‌ கிவனுக்குச்‌ செய்த தென்றும்‌ 
பவமகல உடனாகி நின்றுகொள்வன்‌ பரிவாற்‌ 
பாதகத்தைச்‌ செய்திடினும்‌ பணியாக்கி விடுமே” 
(சித்தியார்‌ சுபக்‌.) 
என்றும்‌, 
“கிடைக்கத்‌ தகுமேநற்‌ கேண்மையார்க்‌ கல்லால்‌ 
எடுத்துச்‌ சுமப்பானை இன்று” (திருவருட்பயன்‌) 
என்றும்‌, அடியாரை முழுதும்‌ தாங்கும்‌ இறைவன்‌ திருவருள்‌ மாண்பினைச்‌ 
சான்றோர்‌ பிறரும்‌ எடுத்தோதுதலானும்‌ உணர்க. 
மதன்‌ - அறியாமை: ஈண்டு ஆணவமலம்‌. அம்‌ மலத்தை அகற்றுதல்‌ 
அரிதுஎன்பது தோன்ற உடை நோன்றாள்‌ என்றார்‌: உடைத்தல்‌. திண்ணிய 
பொருள்களை யாகலின்‌. திருவடியே வீடாகலின்‌ தாங்கிய தாள்‌ என்றார்‌. 
திருவடி யே வீடாயிருக்கும்‌ என்பதை, 
“யானெனதென்‌ றற்ற இடமே திருவடியா” (கந்தர்‌ கலி.) 
எனவரும்‌ குமரகுருபர அடிகளார்‌ திருமொழியானும்‌ உணர்க. 
உலகத்தைப்‌ படைத்தன்‌ முதலிய ஐந்தொழிலையும்‌ விளையாட்டாக 


நிகழ்த்தும்‌ அப்‌ பெருமானது பேராற்றலைத்‌ திருவடி மேல்‌ வைத்து 'நோன்றாள்‌' 
என்றார்‌. அத்‌ திருவடியை அல்லால்‌ உயிர்களின்‌ துயர்போக்குதல்‌ பிறிதொன்றான்‌ 


ர்‌ 


பதினொன்றாம்‌ திருமுறை (இரண்டாம்‌ தொகுதி) 


அகாமையான்‌ தாளின்‌ பெருமையை விதந்து முதற்கட்‌ கூறினார்‌. ஆசிரியர்‌ 
திருவள்ளுவனாரும்‌. 


“தனக்குவமை யில்லாதான்‌ தாள்சேர்ந்தார்க்‌ கல்லால்‌ 
மனக்கவலை மாற்றல்‌ அரிது. (திருக்குறள்‌ - 7) 


என்றோதுதல்‌ அறிக. இது, 


“சேவடி படரும்‌ செம்மல்‌ உள்ளமொடு 

நலம்புரி கொள்கைப்‌ புலம்பிரிந்‌ துறையுஞ்‌ 

செலவுநீ நயந்தனை ஆயின்‌ பலவுடன்‌ 

நன்னர்‌ நெஞ்சத்து இன்னசை வாய்ப்ப 

இன்னே பெறுதிநீ முன்னிய வினையே” (முருகு. 63-67) 
எனப்‌ பின்னர்ச்‌ செவியறிவுறுத்தற்கு ஈண்டு ஏதுக்‌ கூறியவாறாதலும்‌ உணர்க. 


இது முருகப்பெருமானுடைய திருவருளில்‌ அறத்திருவருளை விதந்தோதிய 
வாறாம்‌. இனி, அப்‌ பெருமானுடைய மறத்திருவருளை எடுத்தோதுகின்றார்‌ என்க. 


செறுநர்‌ - அழிக்கத்தக்கவர்‌. இவராவார்‌, இறைவன்‌ திருவருட்‌ குறிப்பினின்‌ 
றொழுகாது, தீவினையை நயந்து, பிறர்க்கும்‌ தமக்கும்‌ கேடு சூழ்விக்கும்‌ அசுரரும்‌, 
மானிடருள்‌, அவ்‌ வசுரத்தன்மையுடைய தீவினைமாக்களும்‌ ஆவர்‌ என்க. 
இங்ஙனம்‌ நல்லொழுக்க நெறியின்‌ வழீஇக்‌ கெடுவார்‌, மேலும்‌ 
கெட்டழியா வண்ணம்‌, அவர்‌ உடற்பொறையை மாற்றி அவரை உய்யக்‌ 
கோடலும்‌ இன்றியமையாமையின்‌, இறைவற்கு அழித்தற்‌ செயலும்‌ அருள்பற்றிய 
செயலே ஆயிற்றென்க. இதனை, 
'நிக்கிர கங்கள்‌ தானும்‌ நேசத்தா லீசன்‌ செய்வது 
அக்கிர மத்தாற்‌ குற்றம்‌ அழித்துத்தீர்த்‌ தச்சம்‌ பண்ணி 
இக்கிர மத்தி னாலே ஈண்டறம்‌ இயற்றி டென்பன்‌ 
எக்கிர மத்தி னாலும்‌ இறைசெயல்‌ அருளே என்றும்‌” 
(சித்தியார்‌ சுபக்‌.) 
என்றும்‌, 
“தந்தைதாய்‌ பெற்ற தத்தம்‌ புதல்வர்கள்‌ தஞ்சொ லாற்றின்‌ 
வந்திடா விடின்‌உ றுக்கி வளாரினால்‌ அடித்துத்‌ தய 
பந்தமும்‌ இடுவர்‌ எல்லாம்‌ பார்த்திடிற்‌ பரிவே யாகும்‌ 
இந்தநீர்‌ முறைமை யன்றோ ஈசனார்‌ முனிவு மென்றும்‌” 


(சித்தியார்‌ சுபக்‌.) 


என்றும்‌ வரும்‌ சிவஞான சித்தியாரான்‌ உணர்க. 

இனி உறுநர்த்தாங்கும்‌ என்றதற்‌ கேற்ப, ஈண்டுச்‌ செறுநர்த்‌ தேய்த்த 
என்று பொருந்திய வினைகொடுத்தோ துதல்‌ உணர்க. 
செல்‌ - முகில்‌; ஈண்டு இடிக்கு ஆகுபெயராய்‌ நின்றது. முகில்‌ மழைபெய்து 
உலகை ஓம்புதலே இயற்கைக்‌ கடப்பாடாக உள்ளதன்றி அழிப்பது அதன்‌ 
செயலன்று, ஒரோவழி அஃது இடியெறிந்து ஒருவனைக்‌ கொல்லுமாயின்‌, அது 
கொல்லப்பட்டான்‌ தீவினைப்பயன்‌ அன்றி முகிலின்‌ செயல்‌ அன்று. எனவே, 
இறைவன்‌ தடக்கையும்‌ அம்‌ முகில்போல உயிரை ஓம்புதற்றொழிலையே 
பெரிதும்‌ செய்யும்‌ என்றும்‌, அழிக்கத்தக்கார்‌ உளராவழி இடி போல அழிக்கும்‌ 
என்றும்‌ கொள்ளக்கிடந்தமை நுண்ணுணர்வான்‌ அறிக. ஒன்றனை 
விரைந்தழிப்பதன்கண்‌ இடியினும்‌ சிறந்தது பிறிதின்மையும்‌ உணர்க. 
இனி மறுவில்‌ கற்பின்‌ வாணுதல்‌ கணவன்‌ என்றது, அவ்விறைப்‌ பொருள்‌ 
ஒன்றே உலகத்தை நடத்துங்கால்‌ தன்னுள்ளே அணும்‌ பெண்ணுமாகிய இருவேறு 
தன்மைகளை அமைத்துக்கொண்டு நடத்துதல்‌. அவ்வாறு தன்னுள்‌ இருவேறு 
தன்மைகள்‌ வையாவழி உலகின்‌ உயிர்களும்‌ தம்முள்‌ அண்‌ பெண்‌ என்னும்‌ 
இருவேறு வடிவமுடையவாய்க்‌ களித்து வாழ இடமின்றாதல்பற்றி உயிர்கள்‌ 
காதலாற்‌ கூடிக்களித்து வாழும்‌ பொருட்டே ஆகலான்‌, இன்றியமையா அத்‌ 
திருக்கோலத்தை விதந்து கூறியபடி யாம்‌. மரமும்‌ காழ்ப்பும்போல இறைவனும்‌ 
இறைவியும்‌ ஒன்றே என்பார்‌, வாணுதல்‌ கணவன்‌ என்னுந்தொடர்‌ முருகன்‌ 
என்னும்‌ பெயர்ப்பொருட்டாய்‌ நிற்குமாற்றானே அமைத்தனர்‌. இதனை, 
“சத்தியும்‌ சிவமு மாய தன்மையிவ்‌ வுலக மெல்லாம்‌ 
ஒத்தொவ்வா அணும்‌ பெண்ணும்‌ உணர்குண குணியு மாகி 
வைத்தனன்‌ அவளால்‌ வந்த அக்கமிவ்‌ வாழ்க்கை எல்லாம்‌ 
இத்தையும்‌ அறியார்‌ பீட லிங்கத்தின்‌ இயல்பு மோரார்‌” 
(சித்தியார்‌ சுபக்‌.) 
என்றும்‌, 
“அருளது சத்தி யாகும்‌ அரன்தனக்‌ கருளை யின்றித்‌ 
தெருள்சிவ மில்லை அந்தச்‌ சிவமின்றிச்‌ சத்தி யில்லை” 
(சித்தியார்‌ சுபக்‌.) 


என்றும்‌ வருதலான்‌ அறிக. 


இறைவன்‌ கருத்தோடு எட்டுனையும்‌ இறைவி மாறுபாடின்றி இயைந்து 
நடத்தலின்‌ மறுவில்‌ கற்பின்‌ வாணுதல்‌ என்றார்‌. “எத்திறன்‌ நின்றான்‌ ஈசன்‌ அத்‌ 
திறம்‌ அவளும்‌ நிற்பள்‌” (சித்தி - எச) என்றார்‌ பிறரும்‌. கற்புடைமையால்‌ அக 
அழகும்‌ வாணுதல்‌ உடைமையால்‌ புற அழகும்‌ சேரக்‌ கூறிய நுணுக்கம்‌ உணர்க. 

கார்கோள்‌ முகந்த கமஞ்சூல்‌ மாமழை 

வாள்போழ்‌ விசும்பில்‌ வள்உறை சிதறித்‌ 

தலைப்பெயல்‌ தலைஇய தண்ணறுங்‌ கானத்கு) 

இருள்படப்‌ பொதுளிய பராஅரை மராஅத்கு) 10 
உருள்பூந்‌ தண்தார்‌ புரளும்‌ மார்பினன்‌ 


முருகனுடைய மாலை 
1. நச்சினார்க்கினியார்‌ 
கார்கோள்‌ என்பது முதல்‌ மார்பினன்‌ (11) என்னுந்‌ துணையும்‌ ஒரு தொடர்‌. 


கார்கோள்‌ முகந்த கமஞ்சூல்‌ மா மழை - கடலிலே முகந்ததனாலுண்டாகிய 


நிறைவினையுடைத்‌ தாகிய சூலினையடைய பெருமையையுடைய மழை. 
கார்‌ முகக்கப்படுதலிற்‌ கடல்‌ கார்கோளென்று பெயர்‌ பெற்றது. ஆகுபெயர்‌. 


வாள்‌ போழ்‌ விசும்பில்‌ வள்‌ உறை சிதறி - திங்களும்‌ ஞாயிறும்‌ இருளை 
நீக்கும்‌ அகாயத்தே பெருமையையுடைய துளியை முற்படச்சிதறி. வாள்‌-அகு 
பெயர்‌. 

தலைப்பெயல்‌ தலைஇய தண்‌ நறுங்‌ கானத்து-கார்காலத்து முதற்‌ 
பெயலைச்‌ சொரிந்த தண்ணிய நறிய காட்டி படத்து. 


இருள்‌ படப்‌ பொதுளிய பராரை மராஅத்து-இருட்சி யுண்டாகத்‌ தழைத்த 
பரிய அடியினையுடைய செங்கடம்பின து. 


பராரை-பண்புத்தொகைச்‌ சந்திமுடிபு வேற்றுமை யென்றுணர்க. 
உருள்‌ பூந்‌ தண்‌ தார்‌ புரளும்‌ மார்பினன்‌-தேருருள்‌ போலும்‌ பூவாற்‌ 


செய்யப்பட்ட குளிர்ந்த மாலையசையும்‌ மார்பினையடையவன்‌: 

உருள்‌ பூ உவமத்‌ தொகையாகலின்‌, உருள்‌ பூ உருட்‌ பூவென உறழ்ச்சி 
முடிபெய்தும்‌. இனி உருளும்‌ பூ உருண்ட பூவென வினைத்‌ தொகையுமாம்‌. 

மழை சிதறித்‌ தலைஇய கானத்து மராஅத்துத்‌ தார்‌ புரளும்‌ மார்பினனென 
முடிக்க. 

இது போகத்திற்குரிய தார்‌; இதனை முற்கூறினார்‌ வாணுதல்‌ 
கணவனென்றதனை நோக்கி. 
2. உரையாசிரியர்‌ 

கார்கோள்‌ முகந்த கமஞ்சூல்‌ மாமழை - கடலிலே நீர்‌ முகந்ததனாலாகிய 
நிறைந்த சூலையுடைய கரிய மேகமானது. 

வாள்போழ்‌ விசும்பின்‌ வள்‌ உறை சிதறித்‌ தலைப்‌ பெயல்‌ தலைஇய 
தண்‌ நறுங்‌ கானத்து - சந்திராதித்‌ தருடைய ஒளியை நீக்கி அகாசத்திலே 
வளவிய துளிகளைச்‌ சிந்தி முதன்மழை பெய்து அம்மழை விட்ட குளிர்ந்த 
மனமுடைய காட்டிடத்து. 

இருள்படப்‌ பொதுளிய பராரை மராஅத்து-இருளுண்டாம்படி தழை 
நெருங்கிய பருத்த அரையையடைய செங்கடம்பின து. 

உருள்‌ பூந்‌ தண்‌ தார்‌ புரளும்‌ மார்பினன்‌ - வட்டம்‌ பொருந்திய பூவால்‌ 
செய்த குளிர்ந்த மாலை அசையும்‌ மார்பினையுடையவன்‌. 


3. பரிமேலழகர்‌ 

கார்கோள்‌ முகந்த கமம்சூல்‌ மாமழை - கடலில்‌ முகந்து முதிர்ந்த 
கருக்கொண்ட மேகங்களானவை பெரிய மழைகளை, 

வாள்‌ போழ்‌ விசும்பின்‌ வள்‌ உறை சிதறி-சந்திராதித்தர்களாலே யளவிடப்‌ 
பட்டாற்‌ போன்ற விசும்பினிடத்தில்‌ நின்று மேகமானது வளப்பமுடைய பெரிய 
மழைகளைத்‌ தூவி, 


தலைப்பெயல்‌ தலைஇய தண்‌ நறுங்‌ கானத்து-முதற்‌ பெய்த நீர்‌ நிலத்துக்‌ 
குளிர்ந்த நறு நாற்றத்தினையுடைய பொழிலிடத்து: இதுவன்றித்‌ 'தலைஇய' 
எனற்குத்‌ தழைத்த எனினுமமையும்‌. 

இருள்படப்‌ பொதுளிய பராரை மராஅத்து-இருளுண்டாக நெருங்கிப்‌ 
பருத்த அரையினையுடைய மரமாகிய கடம்பின்‌, 

உருள்பூந்‌ தண்டார்‌ புரளும்‌ மார்பினன்‌ - வட்டப்பூவால்‌ சமைந்து 
தட்பமுடைத்தாய திருமாலை அசை தருகின்ற மார்பினையடையனு மாய்‌: 
4. கவிப்பெருமாள்‌ 

கடலிலே நீர்‌ முகந்த முதிர்ந்த சினையையுடைய கரிய மேகங்களானவை 
வாளாலே பிளந்தாற்‌ போல மின்னுகின்ற வானத்திலே நின்று வளவிய 
நீர்த்துளிகளைச்‌ சிந்தி முதற்பெயலைப்‌ பெய்து விட்ட தட்பத்தையும்‌ 
நறுநாற்றத்தையும்‌ உடைத்தாய காட்டிடத்து இருளுண்டாகும்படி நெருங்கித்‌ 
தழைத்த பருத்த அரைவடிவினையுடைய திருக்கடம்பின்‌ வட்டப்‌ பூவாலே 
தொடுத்த குளிர்ந்த மாலை அசைகின்ற திருமார்பினை யுடையவன்‌: 


த. பரிதியார்‌ 


தலைப்பெயல்‌ தலைஇய - மாரிக்காலத்து மழை போலப்‌ பொழிய. 
இருள்படப்‌ பொதுளிய பராரை மராஅத்து - இருளையுற்றுச்‌ சாகைகளையு 
முடைத்தான செங்கடம்பு. உருள்‌ பூ-உருண்ட பு. 

6. கூ. சுந்தரமூர்த்தி உரைத்திறன்‌ 

கார்‌-மேகம்‌: ஈண்டு அதனால்‌ முகக்கப்படும்‌ கடற்கு ஆயினமையின்‌ 
அகுபெயராயிற்று. 

கமம்‌-நிறைவு: “கமம்‌ நிறைவாகும்‌' என்னும்‌ தொல்காப்பியமும்‌. வாள்‌-ஒளி: 
ஈண்டு அதனையுடைய ஞாயிற்றிற்கும்‌ திங்களுக்கும்‌ ஆயினமையின்‌ 
அகுபெயராயிற்று. “வாள்‌ ஒளியாகும்‌' என்னும்‌ தொல்காப்பியமும்‌. 
உரையாசிரியர்கள்‌ அனைவரும்‌ வாள்‌ என்பதற்கு ஞாயிறும்‌ திங்களும்‌ என்றே 
உரை காணக்‌ கவிப்‌ பெருமாள்‌ மட்டும்‌ வாளாலே பிளந்தாற்‌ போல என உரை 


காணுகிறார்‌. இதுவே ஆசிரியர்‌ உளத்தொடுபட்ட கருத்தாகும்‌. 


பருமை - அரை - பராரை. பருத்ததாகிய அடியினையடைய. உருள்பூ - 
உருண்டபூ என்றே அனைவரும்‌ உரைகாண, இதனை உவமத்‌ தொகையாகக்‌ 
கொண்டு தோர்‌உருள்‌ போன்ற பூ என உரைத்தது நயனுடையதாகும்‌. உருள்‌ 
தேர்‌உருள்‌ ஆதல்‌ “உருள்பெருந்தேர்க்கு அச்சாணி அன்னாருடைத்து' 
என்பதனானும்‌ அறிக. தார்‌: இதனை போகத்துக்குரிய மாலையாகக்‌ கூறியதும்‌ 
சிறப்புடைத்தாம்‌. 


7. கி.வா. ஐகன்னாதன்‌ 
மாலையும்‌ கண்ணியும்‌ 


கடம்ப மாலை 


எப்போதும்‌ போகத்துக்குரிய மாலையாக முருகன்‌ அணிந்திருப்பது 
கடம்பாலை. அவன்‌ போர்க்காலத்தில்‌ அடையாள மாலையாக அணிவது 
காந்தளங்‌ கண்ணி, மார்பில்‌ அணிகின்ற மாலைக்குத்‌ தார்‌ என்று பெயர்‌. 
ஆடவர்கள்‌ அணிவது தார்‌. மகளிர்‌ அணிவது கோகை. வீரமும்‌ காதலும்‌ நிறைந்த 
ஆடவர்கள்‌ எப்போதும்‌ தங்களை அலங்கரித்துக்‌ கொண்டிருப்பார்கள்‌. பல 
விதமான உடையாலும்‌, அணியாலும்‌, அழகு செய்து கொள்வதோடு மலர்‌ 
மாலையை மார்பில்‌ அணிந்திருப்பார்கள்‌. முருகன்‌ கடம்ப மலர்‌ மண மாலையை 
அணிந்து கொண்டிருக்கிறான்‌. எத்தகைய கடம்ப மலர்‌? இங்கே கடம்ப 
மரத்தையே வருணனை செய்யப்‌ புகுகிறார்‌ நக்கீரர்‌. 

பெரிய மரத்தில்‌ அருமையாக மலர்ந்தது அந்தக்‌ கடம்ப மலர்‌. முருகன்‌ 
எப்போதும்‌ முதன்மையாக இருக்றெ பொருளை எல்லாம்‌ கொள்கிறவன்‌, 
ஐந்திணையில்‌ முதல்‌ திணையாகிய குறிஞ்சி அவன்‌ நிலம்‌. அந்த நிலத்தில்‌ கார்‌ 
காலத்தில்‌ பூப்பது கடம்ப மலர்‌. இதோ கார்காலம்‌ வந்துவிட்டது: மேகங்கள்‌ 
வெள்ளையாகப்‌ படர்ந்து சென்று கடலில்‌ தண்ணீரை முகந்து கொண்ட 

நிறைந்த கருப்பத்தோடு வானில்‌ வந்த குளிர்ச்சி பெற்று மழையைப்‌ 
பொழிகின்றன. கன்னங்கரேல்‌ என்று படர்ந்த மேகத்தில்‌ மின்னல்‌ வீசுகிறது. 
அகாயத்தையே வாளினால்‌ கிழிப்பதுபோல இருக்கிறது அந்த மின்னல்‌. 
இடித்து மின்னி மழையைப்‌ பொழிகிறது மேகம்‌: எடுத்த எடுப்பில்‌ பெரிய 
பெரிய துளிகளாகச்‌ சிதறுகிறது. இப்போது பெய்கிற மழை முதல்‌ மழை, 


அந்தப்‌ பெரிய மழை பெய்ததனால்‌ காட்டிலுள்ள மரங்கள்‌ எல்லாம்‌ 
நன்றாக வளர்கின்றன. மலர்‌ மரங்கள்‌ நிரம்பிய காடு அதலின்‌ அது 
நறுங்கானமாக, மணம்‌ வீசும்‌ காடாக விளங்குகிறது. இப்போது மழை 
பெய்தமையினால்‌ தண்மையாக இருக்கிறது. முதல்‌ மழை பெய்த அந்தக்‌ 
காட்டிலே பெரிய கடம்ப மரம்‌ செறிந்து வளர்ந்து அடர்ந்து படர்ந்து 
நிற்கின்றது. தழையின்‌ செறிவு எங்கும்‌ இருளைப்‌ பரப்பியிருக்கிறது. 
கதிரவனுடைய கதிர்கள்‌ உள்ளே புகமாட்டாமல்‌ அவ்வளவு அடர்த்தியாக 
இருக்கிறது. எங்கும்‌ இருள்‌ உண்டாகும்படி யாகக்‌ கிளையும்‌, கொம்பும்‌, தழையும்‌ 
படர்ந்திருக்கின்றன. பல காலமாக வளர்ந்த கடம்ப மரம்‌ அதலின்‌ அது மிகப்‌ 
பருத்த அடியை உடையதாக இருக்கிறது. அந்த அடியைக்‌ கண்டு அதனுடைய 
பிராயத்தை வரையறுத்து விடலாம்‌. பருத்த அரையையடைய கடம்ப மரம்‌ அது: 
பரா அரை மராஅம்‌. 


அது தண்ணறும்‌ கானத்தில்‌ வளர்ந்து நிற்கின்றது. தலைப்பெயல்‌ 
பெய்தமையினால்‌ அந்த மரம்‌ தழைத்துப்‌ பூத்து அழகுபெற நிற்கின்றது. கடம்ப 
மலர்‌ உருளை வடிவில்‌ இருக்கும்‌. வட்டமாக இருக்கும்‌. மாலை மாலையாகப்‌ 
பூத்து இருக்கும்‌. அந்த மலரைக்‌ கட்டி அணிந்திருக்கிறான்‌ முருகன்‌. அது 
அவனுடைய மார்பிலே புரளுகிறது. 


கார்கோள்‌ முகந்த கமஞ்சூல்‌ மாமழை 
வாள்போழ்‌ விசும்பில்‌ வள்உறை சிதறித்‌ 
தலைப்பெயல்‌ தலைஇய தண்ணறுங்‌ கானத்து 
இருள்படப்‌ பொதுளிய பராஅரை மராஅத்து 
உருள்பூந்‌ தண்தார்‌ புரளும்‌ மார்பினன்‌ 


(கடலை முகந்த நிறைந்த கருப்பத்தை உடைய கரிய மேகம்‌ மின்‌ ஒளி 
வெட்டும்‌ வானத்தில்‌ வளப்பமான மழைத்‌ துளியைச்‌ சிதறி முதல்‌ மழையைப்‌ 
பெய்த தண்ணிய மணம்‌ வீசும்‌ காட்டில்‌, இருள்‌ உண்டாகும்படி யாகச்‌ செறிந்து 
படர்ந்த பருத்த அடி மரத்தையடைய செங்கடம்பினது உருளும்‌ பூவினால்‌ கட்டிய 


மாலை புரளும்‌ திருமார்பை உடையவன்‌). 

பதினொன்றாம்‌ திருமுறை (இரண்டாம்‌ தொகுதி) 


கார்கோள்‌-கடல்‌. கம-நிறைவு. வாள்‌-ஒளி. உறை-துளி. பெயல்‌-மழை. 
தலைஇய-பெய்த. பொதுளிய-செழித்த. பராஅரை-பருஅரை: பருத்த அடிமரம்‌. 
மரா அம்‌-செங்கடம்பு). 


8. பெருமழைப்‌ புலவர்‌ யொ.வே. சோமசுந்தரனார்‌ 
முருகக்‌ கடவுளின்‌ தார்‌ 
7 - 11 : கார்‌ கோள்‌... .. ... . . . மார்பினன்‌ 


பொருளுரை: கார்கோள்‌ முகந்த கமஞ்சூல்‌ மாமழை - கடலிலே 
நீர்முகந்ததனாலுண்டாகிய நிறைவினையுடைத்தாகிய சூலினையடைய முகில்‌. 
வாள்போழ்‌ விசும்பில்‌ வள்‌உறை சிதறி-ஞாயிறுந்‌ திங்களும்‌ இருளைந்க்கும்‌ 
வானிடத்தே பெருமையுடைய துளியை முற்படச்‌ சிதறி, தலைப்பெயல்‌ தலைஇய 
தண்நறுங்‌ கானத்து-கார்காலத்து முதற்பெயலைப்‌ பொழிந்த தண்ணிய நறிய 
காட்டிடத்தே, இருள்படப்‌ பொதுளிய பராரை மராஅத்து-இருட்சியுண்டாகத்‌ 
தழைத்த பெரிய அடி யையடைய செங்கடம்பினது, உருள்பூந்‌ தண்‌ தார்‌ புரளும்‌ 
மார்பினன்‌-தேருருள்‌ போலும்‌ பூவாற்‌ செய்யப்பட்ட குளிர்ந்த மாலையசையும்‌ 


மார்பினையுடையவனும்‌; 


கருத்துரை : கடலின்கண்‌ நீர்‌ முகந்து நிறைந்த சூல்‌ மேகங்கள்‌ ஞாயிறுந்‌ 
திங்களும்‌ இருளை நீக்கும்‌ விண்ணிடத்தே பெரிய துளியை முற்படச்‌ சொரிந்து, 
கார்காலத்து முதற்பெயலைச்‌ சொரிந்த தண்ணிய நறிய காட்டிடத்தே, 
இருட்சியுண்டாகத்‌ தழைத்த பெரிய அடியினையுடைய செங்கடம்பினது 
தேருருள்போலும்‌ பூவாற்‌ செய்யப்பட்ட குளிர்ந்த மாலை அசையும்‌ 
மார்பினையுடையவனும்‌ என்பதாம்‌. 

அகலவுரை : மழை சிதறித்‌ தலைஇய கானத்து மராஅத்துத்‌ தார்புரளும்‌ 
மார்பினன்‌ என்க. 

கார்கோள்‌ - கடல்‌: காராலே கொள்ளப்படுவது என்னும்‌ பொருட்டு: 
கார்‌-முகில்‌: கோள்‌ - கொள்ளப்படுவது. முகந்த - நீரைப்‌ பருகிய என்க. கடனீரே 
முகிலாக மாறுதலின்‌, முகில்கள்‌ கடனீரை முகந்து கொண்டுவந்து மழை 
பெய்வதாகக்‌ கூறுவது புலவர்‌ மரபென்க. கமம்‌-நிறைவு. “கமம்‌ நிறைந்தியலும்‌” 
(உரி - குஎ) என்பது தொல்காப்பியம்‌. சூல்‌ - ௧௫. மழை பெய்தற்குரிய 
செவ்விமுகிலைச்‌ சூல்‌ முகில்‌ என்ப. “முழங்கு கடன்‌ முகந்த கமஞ்சூன்‌ மரமழை” 
(நற்‌ - ௪௭:௧) என்றும்‌, “கமஞ்சூன்‌ மாமழை கார்பயந்திறுத்‌ தென” (அகம்‌ - 
ககூச:௨) என்றும்‌ பிறரும்‌ ஓதுதல்‌ காண்க. 


வாள்‌ - ஒளி; ஈண்டு ஞாயிற்றையும்‌ திங்களையும்‌ குறித்து நிற்றலின்‌ 
அகுபெயர்‌ என்க. போழ்தல்‌ - பிளத்தல்‌; ஈண்டு அகற்றுதல்‌ என்னும்‌ 

பொருட்டாய்‌ நின்றது. விசும்பு- வானம்‌. வள்ளுறை சிதறி - பெரிய பெரிய 
துளிகளை வீழ்த்து என்றவாறு. 


காட்டின்கண்‌ மரங்கள்‌ தழைத்தற்கு மழைமட்டும்‌ போதிய தாகாது: 
ஒளியும்‌ மழைபோல இன்றியமையாது வேண்டப்படும்‌ ஆதலின்‌, வெப்பமும்‌ 
தட்பமும்‌ வேண்டியாங்குப்‌ பெற்றுத்‌ தழைத்த செங்கடம்பு என்பார்‌, வாளா 
விசும்பென்னாது “வாள்‌ போழ்வீசும்‌”யென்றார்‌. வாள்‌ போழ்தலும்‌ மழை 


சிதறலும்‌ உயிர்கள்‌ தழைத்தலும்‌ அவனருளாலே என்பதும்‌ குறிப்பாற்‌ கொள்க. 


இறையருளாலே மழை பொழிதலும்‌ அம்‌ மழையாலே உலகின்கண்‌ 
தவழும்‌ அறமுதற்‌ பொருள்களும்‌ மிகுதலும்‌ குறிப்பாற்‌ கூறுவார்‌, தெய்வப்‌ 
புலமைத்‌ திருவள்ளுவனாரும்‌, தம்‌ திருக்குறளில்‌ கடவுள்‌ வாழ்த்திற்குப்பின்‌ 
வான்சிறப்பையும்‌, நீத்தார்பெருமையையும்‌, அறன்‌ வலியுறுத்தலையும்‌ நிரலே 
வைத்தோதுதல்‌ அறிக. ஈண்டும்‌ அக்கடவுள்‌ அருள்வெளிப்பாடாகிய 
வான்சிறப்பே ஆசிரியர்‌ நக்கீரனார்‌ குறிப்பாற்‌ கூறினர்‌ என்க. 


உறை-மழைத்துளி. சிதறுதல்‌-துளித்தல்‌. “வள்ளுறை . . . தலைஇய கானம்‌” 
(௩௬) என்றார்‌. குறுந்தொகையினும்‌. தலைப்பெயல்‌ - கார்காலத்தொடக்கத்தே 
பெய்யும்‌ முதல்மழை என்க. தலைஇய - பெய்த: தலையல்‌ என்பதன்‌ எச்சம்‌. 


“தலைய லென்பது மழைபெய்து விடுதல்‌” (௧௪௧) என்பது திவாகரச்‌ சூத்திரம்‌. 


தண்ணறுங்‌ கானமாதற்கு வாள்‌ விசும்பு போழ்தலும்‌ மாமழை தலைதலும்‌ 
ஏதுக்கள்‌ என்க. தண்ணறுங்‌ கானம்‌ என்றார்‌ தழைமிகுதியாலே குளிர்ச்சியும்‌, 
மலர்‌ மிகுதியாலே நறுமணமும்‌ ஒருங்கே உடைத்தாகிய காடு என்றற்கு. இலை 
நெருக்கத்தாலே இருள்‌ உண்டாகும்படி தழைத்த காடு என்க. பொதுளிய - 
தழைத்த. பருமை அரை என்பன பராரை எனப்‌ புணர்ந்தது செய்யுள்‌ முடிபென்க. 
இது வழக்கின்கட்‌ பருவரை என முடியும்‌. மராம்‌-கடப்ப மரம்‌. மராவத்து என்பது, 
மராஅத்தெனத்‌ திரிந்து நின்றது. 

இனிக்‌ கொன்றை போன்று கடம்பும்‌, மாலைபோல இயல்பாகவே மலர்தல்‌ 
அறிக. இது முருகக்‌ கடவுளுக்குரிய போகமாலை என்ப. இதனால்‌ முருகக்‌ 
கடவுளைக்‌ கடம்பன்‌ என்று வழங்குதலும்‌ அறிக. “காரலர்‌ கடம்பள்‌ அல்லன்‌ 
என்பதை, அரங்‌ கண்ணியிற்‌ சாற்றினன்‌ வருவோன்‌” (ச:சக ௬0) என 
மணிமேகலையினுங்்‌ “கார்க்‌ கடம்பந்தார்‌ எங்கடவுள்‌” எனச்‌ சிலப்பதிகாரத்தும்‌. 
“கார்‌ நறுங்கடம்பின்‌ கண்ணி சூடி... முருகே” (௬௪-௮அ:௧௧) என நற்றிணையினும்‌, 
“கார்நறுங்‌ கடம்பின்‌ .... தெரியற்‌ சூர்நவை முருகன்‌” எனப்‌ புறத்தினும்‌ வருதல்‌ 
அறிக. இக்‌ கடம்பு கொன்றைபோன்று கார்காலத்தே மலரும்‌ இயல்புடைய 
தென்பதனை, இதனோடு கார்‌ என்னும்‌ அடைபுணர்த்தே சான்றோர்‌ பலரும்‌ 
கூறுமாற்றானறிக 

உருள்‌ - தேருருள்‌. இம்‌ மலர்‌ தேருருள்‌ போன்ற வடிவுடைத்தாதலை 
நோக்கியறிக. இனி, உருட்சியையுடைய பூ எனினுமாம்‌. உருள்பூ என்பது, உருள்பூ 
என இயல்பாகவும்‌ உருட்பூ எனத்‌ திரிந்தும்‌ உறழ்ச்சி முடிபெய்தும்‌, ஆதலின்‌ 
உருள்பூ என இயல்பாக நின்ற தென்க. தண்டார்‌ - குளிர்ந்த மாலை. தார்‌ என்பது 
மார்பிலணிவதற்குரிய மாலை. தலையிலணிவதைக்‌ கண்ணி என்ப. இதனைக்‌, 
“கண்ணி கார்நறுங்‌ கொன்றை காமர்‌, வண்ண மார்பிற்‌ றாருங்‌ கொன்றை” (புறம்‌- 


கடவுள்‌.) என வேறுபடுத்‌ தோதுமாற்றான்‌ உணர்க. 


இனி, முருகன்‌ குறிஞ்சிநிலத்‌ தெய்வமாகலின்‌ அவனது கண்ணியாகிய 
செங்காந்தளின்‌ சிறப்புரைக்கு முகத்தானே அப்பெருமான்‌ உவந்துறையும்‌ 
மலைவளஞ்‌ சோலைவளம்‌ ஆண்டுச்‌ சூரர மகளிர்‌ செயல்‌ முதலியவெல்லாம்‌ 
க௨-மால்வரை என்பது தொடங்கி, சச-சென்னியன்‌ என்னுந்‌ துணையும்‌ 


விரித்தோதுகின்றார்‌. 
சூரர மகளிர்‌ தோற்றம்‌, செயல்‌ விளையாட்டு 


மால்வரை நிவந்த சேண்உயர்‌ வெற்பில்‌ 

கிண்கிணி கவைஇய ஒண்செஞ்‌ சீறடிக்‌ 

கணைக்கால்‌ வாங்கிய நுசுப்பிற்‌ பணைத்தோள்‌ 

கோபத்‌ தன்ன தோயாப்‌ பூந்துகில்‌ 15 
பல்காசு நிரைத்த சில்காழ்‌ அல்குல்‌ 

கைபுனைந்து இயற்றாக்‌ கவின்பெறு வனப்பின்‌ 

நாவலொடு பெயரிய பொலம்புனை அவிர்‌இழைச்‌ 

சேண்டுகந்து விளங்குஞ்‌ செயிர்‌ தீர்‌ மேனித்‌ 

துணையோர்‌ ஆய்ந்த இணைர்‌ ஒதிச்‌ 20 
செங்கால்‌ வெட்சிச்‌ சீறிதழ்‌ இடையிடுபு 

பைந்தாள்‌ குவளைத்‌ தூஇதழ்‌ கிள்ளித்‌ 

தெய்வ உத்தியொடு வலம்புரி வயின்வைத்துத்‌ 

திலகம்‌ தைஇய தேங்கமழ்‌ திருநுதல்‌ 

மகரப்‌ பகுவாய்‌ தாழமண்‌ ணுறுத்துத்‌ 25 
துவர முடித்த துகளறு முச்சிப்‌ 

பெருந்தண்‌ சண்பகம்‌ செரீஇக்‌ கருந்தகட்(டு) 

உளைப்பூ மருதின்‌ ஒள்ளிணர்‌ அட்டிக்‌ 

கிளைக்கவின்று எழுதரு கீழ்நீர்ச்‌ செவ்வரும்பு 

இணைப்பறு பிணையல்‌ வளைஇத்‌ துணைத்தக 30 
வண்காது நிறைந்த பிண்டி ஒண்தளிர்‌ 

நுண்பூண்‌ ஆகம்‌ திளைப்பத்‌ திண்காழ்‌ 

நறுங்குறடு உரிஞ்சிய பூங்கேழ்த்‌ தேய்வை 

தேங்கமழ்‌ மருதிணர்‌ கடுப்பக்‌ கோங்கின்‌ 

குவிமுகிழ்‌ இளமுலைக்‌ கொட்டி விரிமலர்‌ 35 
வேங்கை நுண்தாது அப்பிக்‌ காண்வர 

வெள்ளில்‌ குறுமுறி கிள்ளுபு தெறியாக்‌ 

கோழி ஒங்கிய வென்றடு விறற்கொடி 

வாழிய பெரிதென்று ஏத்திப்‌ பலருடன்‌ 

சீர்திகழ்‌ சிலம்பகம்‌ சிலம்பப்‌ பாடிச்‌ 40 
சூர்‌அர மகளிர்‌ ஆடும்‌ சோலை 

மந்தியும்‌ அறியா மரம்பயில்‌ அடுக்கத்துச்‌ 

சுரும்பு மூசாச்‌ சுடர்ப்பூங்‌ காந்தள்‌ 

பெருந்தண்‌ கண்ணி மிலைந்த சென்னியன்‌ 


1. நச்சினார்க்கினியர்‌ 


மால்வரை (12) என்பது முதற்‌ சென்னியன்‌ (44) என்னுந்‌ துணையும்‌ ஒரு 
தொடர்‌. 
மால்வரை நிவந்தசேண்‌ உயர்‌ வெற்பில்‌ - பெருமையையுடைய மூங்கில்‌ 
வளர்ந்த தேவருலகளவாகச்‌ செல்லவுயர்ந்த மலையில்‌. வரை - மலை. மால்‌ - 
திருமால்‌. 
வரைகளை யுடைமையின்‌, வரையாயிற்று இஃது ஆகுபெயர்‌. “பெரிய 
வரைவயிரங்‌ கொண்டு” (யாப்பிருங்கலவிருத்தி: நூற்‌ 607) என்றார்‌ பிறரும்‌. இனித்‌ 
திருமால்‌ போலும்‌ குவடுகளோங்கிய வெற்பென்றுமாம்‌. மாயோனன்ன 
மால்வரைக்‌ கவாஅன்‌” (நற்‌-32) என்றார்‌ பிறரும்‌. 
கிண்கிணி கவைஇய ஒண்‌ செஞ்‌ சீறடி - சிறு சதங்கை சூழ்ந்த ஒள்ளிதாகிய 
சிவந்த சிறிய அடியினையும்‌, 
கணைக்கால்‌ - திரண்ட காலினையும்‌, 
வாங்கிய நுசுப்பின்‌ - வளைந்து நுடங்கிய இடையினையும்‌, 
பணைத்தோள்‌ - பெருமையையுடைய தோளினையும்‌, 


மூங்கில்‌ போலும்‌ தோளென்றுமாம்‌. 


கோபத்து அன்ன தோயாப்‌ பூந்துகில்‌ - இந்திர கோபத்தை யொத்த 
நிறம்பிடியாத இயல்பான சிவப்பாகிய பூத்‌ தொழிலினையுடைய துகிலினையும்‌, 

தெய்வத்தின்‌ ஆணையால்‌ தானே சிவந்திருத்தலில்‌ தோயாத்துகிலென்றார்‌. 
பல்காசு நிரைத்த சில்காழ்‌ அல்குல்‌ - பலமணிகள்‌ கோத்த ஏழு வடமாகிய 
மேகலையையணிந்த அல்குலினையும்‌, 

அஃது “எண்கோவை காஞ்சி யெழு கோவை மேகலை - பண்கொள்‌ 
கலாபம்‌ பதினாறு - கண்கொள்‌ - பருமம்‌ பதினெட்டு முப்பத்திரண்டு- விரிசிகை 


யென்றுணரற்‌ பாற்று” என்பதனானுணர்க. 


கை புனைந்து இயற்றாக்‌ கவின்பெறு வனப்பின்‌ - ஒருவர்‌ கையாற்‌ 
சிறப்பித்துப்‌ பிறப்பியாத அழகைத்‌ தமக்கு இயல்பாகப்‌ பெறுகின்ற அழகினையும்‌, 


என்றது; மானிட மகளிர்க்குத்‌ தாயார்‌ பலருங்கை செய்து பிறப்பிக்கும்‌ 
அழகன்றி இவர்‌ தெய்வத்‌ தன்மையான்‌ இயல்பாகப்‌ பெற்ற அழகினையுடைய 
ரென்றவாறு, 


நாவலொடு பெயரிய பொலம்புனை அவிர்‌இழை-சாம்புநதமென்று 
நாவலோடடுத்துப்‌ பெயர்‌ பெற்ற பொன்னால்‌ நிருமித்து விளங்குகின்ற 
பூணினையும்‌, 

பொலம்‌ - “பொன்னென்‌ கிளவி” (தொல்‌-புள்ளி - 6] நூற்‌) என்பதனான்‌ 
முடிக்க. 

சேண்‌ இகந்து விளங்கும்‌ செயிர்‌ தீர்‌ மேனி-சேய்நிலத்தைக்‌ கடந்து 
விளங்குகின்ற குற்றந்‌ தீர்ந்த நிறத்தினையு முடைய சூரரமகளிர்‌ (41) என்க. 

துணையோர்‌ ஆய்ந்த இணை ஈர்‌ ஓதி-ஆயத்தார்‌ நன்றென்றாராய்ந்த கடை 
யொத்த நெய்ப்பினையுடைய மயிரிலே, ஆயம்‌ - சுற்றம்‌. 

(செங்கால்‌ வெட்சிச்‌ சீறித மிடையிடுபு. பைந்தாட்‌ குவளைத்தூ இதழ்‌ 
கிள்ளி) செங்கால்‌ வெட்சிச்‌ சீர்‌ இதழ்‌ இடை பைந்தாள்‌ குவளைத்‌ தூஇதழ்‌ 
கிள்ளி இடுபு-சிவந்த காலையுடைய வெட்சியுடைய சிறிய பூக்களை விடு 
பூவாகத்தூவி அதற்கு நடுவே பசுத்த தண்டினையுடைய குவளையினது தூய 
இதழ்களைக்‌ கிள்ளிவிட்டு, 

தெய்வ உத்தியொடு வலம்புரி வயின்‌ வைத்து-சீதேவி யென்னுந்‌ 
தலைக்கோலத்துடனே வலம்புரி வடிவாகச்‌ செய்த தலைக்கோலத்தையும்‌ 
வைத்தற்குரிய இடத்தே வைத்து, 

திலகம்‌ தைஇய தேங்கமழ்‌ திரு நுதல்‌ மகரப்பகு வாய்‌ தாழ மண்ணுறுத்து 
-திலகமிட்ட மண நூறுகின்ற அழகினையுடைய நெற்றியின்‌ கண்ணே சுறாவினது 
அங்காந்த வாயாகப்‌ பண்ணின தலைக்கோலம்‌ தங்கப்‌ பண்ணி, 

மகரப்‌ பகுவாய்‌-ஆகுபெயர்‌. மண்ணுறுத்தலை, “ஆவுதி மண்ணி (மதுரைக்‌ 
காஞ்சி - 494) என்றாற்‌ போலக்‌ கொள்க. இனி மண்ணுறுத்துத்‌ துவர 
முடித்தவென மேலே கூட்டிக்‌ கழுவி முடித்த வென்றுமாம்‌. 


துவர முடித்த துகள்‌ அறும்‌ முச்சிப்‌ பெருந்‌ தண்‌ சண்பகம்‌ செரீஇ- 

வேண்டுவனகூட்டி முற்ற முடித்த குற்ற மறுகின்ற கொண்டையிலே பெரிய 
குளிர்ந்த செண்பகப்‌ பூவைக்‌ செருகி. 


கருந்‌ தகட்டு உளைப்‌ பூ மருதின்‌ ஒள்‌ இணர்‌ அட்டி -கரிய புறவிதழினையும்‌ 
மேலிற்‌ றுய்யினையு முடைய பூக்களையுடைய மருதினது ஒள்ளிய 
பூங்கொத்துக்கள்‌ அதன்‌ மேலேயிட்டு, 


இது, முதலாகிய பொருட்கேற்ற அடையடுத்து நின்றது, 

கிளைக்‌ கவின்று எழுதரு கழ்நீர்ச்‌ செவ்வரும்பு இணைப்புறு பிணையல்‌ 
வளைஇய - பச்சென்ற அரும்புகளினின்றும்‌ மேலே போந்து அழகு பெற்றுத்‌ 
தோன்றுகின்ற நீர்க்கீழ்‌ நின்ற சிவந்த அரும்பைக்‌ கட்டுதலுறுகின்ற மாலையை 


வளைய வைத்து, 


கவினென்னும்‌ பண்படி யாகக்‌ கவின்றென்னுந்‌ தொழில்‌ பிறந்தது. கீழ்நீர்‌- 
நீர்க்க்ழென்னும்‌ இலக்கணத்தோடு பொருந்திய மரூஉ. அது மிகச்சிவத்தலின்‌, 
ஓப்பனைக்குக்‌ கொள்வர்‌. 

(துணைத்தக, வண்‌ காது நிறைந்த பிண்டி யொண்டளிர்‌ நுண்‌ பூணாகந்‌ 
திளைப்ப) வண்‌ காது துணைத்தக நிறைந்த பிண்டி ஓண்‌ தளிர்‌ நுண்‌ பூண்‌ 
அகம்‌ திளைப்ப-வளவிய காதிலே தம்மில்‌ ஒத்தற்குப்‌ பொருந்த இட்டு 
நிறைந்தபிண்டியினது ஒள்ளிய தளிர்‌ நுண்ணிய பூணையுடைய மார்பிடத்தே 
அசையா நிற்க, 

திண்‌ காழ்‌ நறுங்‌ குறடு உரிஞ்சிய பூங்‌ கேழ்த்‌ தேய்வை தேங்கமழ்‌ மருது 
இணர்‌ கடுப்பக்‌ கோங்கின்‌ குவிமுகிழ்‌ இள முலைக்கொட்டி - திண்ணிய 
வயிரத்தையடைய நறிய சந்தனத்தை யரைத்த பொலிவினையுடைய நிறத்தை 
யுடைத்தாகிய குழம்பை மணநாறுகின்ற மருதம்‌ பூவை அப்பினாலொப்பக்‌ 
கோங்கினது குவிந்த அரும்பையொத்த இளமுலையிலே யப்பி, 

மருதிணர்‌ - நிறத்திற்குவமம்‌. 

விரி மலர்‌ வேங்கை நுண்‌ தாது அப்பி-அவ்வீரம்‌ புலர்வதற்கு முன்னே 
விரிந்த மலரையுடைய வேங்கைப்‌ பூவினது நுண்ணிய தாதையும்‌ அதன்‌ மேலே 
யப்பி, 

(காண்வர, வெள்ளிற்‌ குறுமுறி கிள்ளுபு தெறியா) வெள்ளிற்‌ குறுமுறி 
கிள்ளுபு காண்‌ வரத்தெரியா - விளவினது சிறிய தளிரைக்‌ கிள்ளி அழகு வர 
ஒருவர்‌ மேல்‌ ஒருவர்‌ தெறித்துத்‌ தப்பாமற்‌ பட்ட பொழுது. 

(கோழி யோங்கிய ஏன்றடு விறற்கொடி, வாழிய பெரிதென்‌ நேத்தி) ஏன்று 
அடு விறல்‌ கோழி ஓங்கிய கொடி பெரிது வாழிய என்று ஏத்தி-வஞ்சியாது 

எதிர்‌ நின்று அடுகின்ற வெற்றியையுடைய கோழி மேலாய்‌ நின்ற கொடி 
நெடுங்காலம்‌ வாழ்வதாக வென்று வாழ்த்தி. 


(பலருடன்‌, சீர்திகழ்‌ சிலம்பகஞ்‌ சிலம்பப்‌ பாடிச்‌ சூரர மகளி ராடுஞ்‌ 
சோலை) சூர்‌ அரமகளிர்‌ பலருடன்‌ சீர்‌ திகழ்‌ சிலம்பகம்‌ சிலம்பப்பாடி ஆடும்‌ 
சோலை-கொடுமையையுடைய தெய்வ மகளிர்‌ பலரும்‌ கூடிச்‌ சீர்மை 
விளங்குகின்ற மலையிடமெல்லாம்‌ ஆரவாரிக்கப்‌ பாடி ஆடுஞ்‌ 


சோலையினையுடைய. 


மந்தியும்‌ அறியா மரன்‌ பயில்‌ அடுக்கத்து - மர மேறுதற்‌ றொழிலிற் 
சிறப்புடைய மந்திகளும்‌ மரங்களினீட்டத்தால்‌ ஏறியறியாத மரநெருங்கின 
பக்கமலையிடத்து நின்ற. உம்மை - சிறப்பும்மை. 

சுரும்பும்‌ மூசாச்‌ சுடர்ப்பூங்‌ காந்தட்‌ பெருந்தண்‌ கண்ணி மிலைந்த 
சென்னியன்‌ - தான்‌ விரும்புதலிற்‌ சுரும்பினமும்‌ மொய்யாத நெருப்புப்‌ போலும்‌ 
பூவினையுடைய செங்காந்தளினது பெரிய குளிர்ந்த கண்ணியைச்‌ சூடிய திரு 


முடியை யுடையவன்‌. 


அடியினையும்‌ (13) காலினையும்‌ நுசுப்பினையும்‌ தோளினையும்‌ (14) 
துகிலினையும்‌ (15) அல்குலினையும்‌ (16) வனப்பினையும்‌ (17) இழையினையும்‌ 
(18) மேனியினையும்‌ (19) உடையகுரரமகளிர்‌ (41) பலருங்கூடி (39) இடையிட்டு 
(21) வைத்துத்‌ (23) தாழப்பண்ணிச்‌ (25) செரீஇ (27) இணரட்டி (28) வளைஇத்‌ 
(30) திளையாநிற்கக்‌ (32) கொட்டி (35) அப்பித்‌ (36) தெறித்து (37) ஏத்திப்‌ (39) 
பாடி (40) அடுஞ்‌ சோலையையுடைய (41) வெற்பில்‌ (12) அடுக்கத்துக்‌ (42) காந்தட்‌ 
கண்ணிமிலைந்த சென்னி யென முடிக்க. 


இதனால்‌ அடையாளப்‌ பூக்‌ கூறினார்‌. இது வெறியாட்டயர்ந்த காந்தளும்‌ 
(தொல்‌ - பொருள்‌ புறத்‌ - 5 ) என்பதனானுணர்க. 

“அகன்று பொருள்‌ கிடப்பினும்‌ அணுகிய நிலையினும்‌ இயன்று பொருண்‌ 
முடியத்‌ தந்தனருணர்த்தல்‌ மாட்டென மொழிப்‌ பாட்டியல்‌ வழக்கின்‌” (தொல்‌ 
செய்‌ - 211) என்னும்‌ பாட்டிலக்கணத்தான்‌ இப்பாட்டுக்கள்‌ பத்துஞ்‌ 
செய்தார்களாதலின்‌ இவ்வாறே மாட்டி முடித்தல்‌ யாண்டும்‌ வரமென்றுணர்க. 


2. உரையாசிரியர்‌ 


மால்‌ வரை நிவந்த சேண்‌ உயர்‌ வெற்பில்‌-பெரிய மூங்கில்கள்‌ உயர வளர்ந்த 
தூரஉயர்ந்த மலையிடத்து, 

கிண்கிணி கவைஇய ஒண்‌ செஞ்‌ சீறடி - சில சதங்கையைச்‌ சூடிக்கட்டின 
ஒள்ளிய சிவந்த சிறிய அடியினையும்‌ 

திருப்பரங்குன்றம்‌ 


கணைக்கால்‌ வாங்கிய நுசுப்பின்‌ பணைத்‌ தோள்‌ - திரண்ட காலையும்‌ 
நுடக்கத்தால்‌' வளைந்த இடையையும்‌ மூங்கில்‌ போன்ற தோளையும்‌ 

கோபத்தன்ன தோயாப்‌ பூந்துகில்‌ - இந்திர கோபத்தையொத்த 
சிவப்பையுடைய சாயம்‌ பிடியாத பூத்தொழில்களை யுடைய தெய்வத்‌ 
தன்மையான துகிலையும்‌, 

பல்‌ காசு நிரைத்த சில்காழ்‌ அல்குல்‌ - பல மணிகளாற்‌ கோத்த இரண்டு 
வடம்‌ பொருந்திய காஞ்சியை யணிந்த அல்குலினையும்‌, 

கைபுனைந்து இயற்றாக்‌ கவின்பெறு வனப்பின்‌ - கையால்‌ அலங்கரித்துப்‌ 
பிறப்பியாத தெய்வத்தன்மையான அழகைத்‌ தமக்கு இயல்பாகவே பெறுகின்ற 
அழகினையும்‌, 

நாவலொடு பெயரிய பொலம்புனை அவிர்‌ இழை - சாம்புநத மென்னும்‌ 
பெயரைப்‌ பெற்ற பொன்னாற்‌ செய்யப்பட்ட விளங்கா நின்ற பூணினையும்‌, 

சேண்‌ இகந்து விளங்கும்‌ செயிர்தீர்‌ மேனி-தூர நிலத்தைக்‌ கடந்து 
விளங்குங்‌ குற்றமில்லாத வடிவையும்‌, 

துணையோர்‌ ஆய்ந்த இணை ஈர்‌ ஓதி - தோழியர்‌ நன்றென்றாராய்ந்த 
கடை யொத்த நெய்ப்புடைய மயிரிலே, 

செங்கால்‌ வெட்சிச்‌ சீறிதழ்‌ இடையிடுபு பைந்தாட்‌ குவளைத்தூ இதழ்‌ 
கிள்ளி - சிவந்த தாளையுடைய வெட்சிப்‌ பூவினது சிறிய இதழ்களின்‌ நடுவே 
பசுத்த தண்டினையுடைய நெய்தற்‌ குவளையினது தூய இதழைக்‌ கிள்ளிவிட்டு, 

தெய்வ உத்தியொடு வலம்புரி வயின்‌ வைத்து - சீதேவி வடிவாகச்‌ சமைத்த 
தலைக்கோலத்துடனே வலம்புரிச்‌ சங்கு வடிவான அணியையும்‌ வைத்தற்குரிய 
இடங்களிலே தலைக்கோலமாக வைத்து, 

திலகம்‌ தைஇய தேம்‌ கமழ்‌ திருநுதல்‌-திலக மணிந்த மணநாறுகின்ற 
அழகிய நெற்றியிலே, 

மகரப்‌ பகுவாய்‌ தாழ மண்ணுறுத்து - சுறாவினது பெரிய வாயினது 
வடி வாகச்‌ செய்த பணியைத்‌ தங்கும்‌ வண்ணம்‌ அலங்காரம்‌ பெறச்‌ செய்து, 


துவர முடித்த துகள்‌ அறு முச்சி-செய்தொழில்‌ முற்றுப்பெற முடித்த குற்ற 
மற்ற கொண்டையிலே, 


பெருந்‌ தண்‌ சண்பகம்‌ செரீஇ-பெரிய குளிர்ந்த சண்பகப்‌ பூவைச்‌ சொருகி, 
1. அடக்கத்தால்‌ என்பதும்‌ பாடம்‌. 

கருந்‌ தகட்டு உளைப்பூ மருதின்‌ ஒள்‌ இணர்‌ அட்டி - கரிய தகடு போன்ற 
இலைகளையுடைய உளை போன்ற மருதம்‌ பூவினது ஒள்ளிய கொத்துக்களைச்‌ 


செண்பகப்‌ பூவின்‌ நடுவேயிட்டு, 

கிளைக்‌ கவின்று எழுதரு கழ்நீர்ச்‌ செவ்வரும்பு-பலவான கிளையரும்பீன்று 
அழகு பெற்று மேலே தோன்றுகின்ற நீர்க்கீழ்ச்‌ சிவந்த அரும்பினாலே, 

இணைப்பு உறு பிணையல்‌ வளைஇ-கட்டுதலுற்ற மாலையைக்‌ 
கொண்டையைச்‌ சூழக்‌ கட்டி, 

துணைத்தக வண்காது நிறைந்த பிண்டி ஒண்‌ தளிர்‌ - இணையொத்த 
வளவிய காதிலே நிறைந்த அசோகினது ஒள்ளிய தளிர்களை, 

நுண்‌ பூண்‌ ஆகம்‌ திளைப்ப - நுண்ணிதான அணிகளையு டைய மார்பிலே 
செறியும்‌ வண்ணம்‌ அணிந்து, 

திண்‌ காழ்‌ நறுங்‌ குறடு உரிஞ்சிய பூங்கேழ்த்‌ தேய்வை - திண்ணிய 
வயிரத்தை யுடைய சந்தனக்‌ குறடு அரைத்த அழகிய நிறத்தையுடைய குழம்பை. 

தேம்‌ கமழ்‌ மருதிணர்‌ கடுப்ப - மணம்‌ நாறுகின்ற மருதினது பூங்கொத்தை 
அப்பினாற்‌ போல, 

கோங்கின்‌ குவிமுகிழ்‌ இளமுலைக்‌ கொட்டி-கோங்னைது குவிந்த அரும்பு 
போன்ற இளைய முலைகளிலே அப்பி, 

விரிமலர்‌ வேங்கை நுண்‌ தாது அப்பிக்‌ காண்‌ வர-விரிந்த மலரையடைய 
வேங்கையினது நுண்ணிய பூந்தாதுகளையும்‌ அச்சந்தனக்‌ குழம்பின்‌ மேலே 
அழுத்தி அழகு காட்சிவர. 

வெள்ளிற்‌ குறு முறி கிள்ளுபு தெறியா- விளாவினது இளந்தளிர்களைக்‌ 
கிள்ளி யொருவர்மே லொருவர்‌ தெறித்து, 

கோழி யோங்கிய வென்று அடு விறற்‌ கொடி - கோழியை உயரக்‌ 
கொண்டிருக்கிற வெற்றிப்‌ பாட்டாற்‌ கொன்றெடுத்த வீரக்கொடி, 

வாழிய பெரிது என்று ஏத்திப்‌ பலருடன்‌-மிகவும்‌ வாழ்வதாக என்று 
வாழ்த்திப்‌ பல பெண்கள்‌ கூட, 

சீர்‌ திகழ்‌ சிலம்பகம்‌ சிலம்பப்‌ பாடி - அழகு ஒளிபெற்ற மலையிடத்து 
ஆரவாரிக்கப்‌ பாடி, 


சூர்‌ அரமகளிர்‌ ஆடுஞ்‌ சோலை - கொடிய வஞ்சனைகள்‌ வல்ல தெய்வ 


மகளிர்‌ விளையாடிய சோலையினையடைய. 

மந்தியும்‌ அறியா மரம்‌ பயில்‌ அடுக்கத்து - ஆதித்‌ தனையுங்‌ காணாத 
மரம்‌ நெருங்கின்‌ பக்க வரையிடத்து, 

சுரும்பு மூசாச்‌ சுடர்ப்‌ பூங்‌ காந்தள்‌ - வண்டுகள்‌ மொய்யாத நெருப்பை 
யொத்த காந்தட்‌ பூவினது, 

பெருந்‌ தண்‌ கண்ணி மிலைந்த சென்னியன்‌ - மிகவும்‌ குளிர்ந்த மாலையைச்‌ 
சூடிய திருமுடியை உடையவன்‌. 


3. பரிமேலழகர்‌ 


மால்வரை நிவந்த சேண்‌ உயர்‌ வெற்பில்‌ - பெரிய கழைகளினாலே 
பரக்கப்பட்டு ஆகாயத்தினோங்கிய மலையிடத்து, 

கிண்கிணி கவைஇய ஒண்செஞ்‌ சீறடி - சிறு சதங்கைகளாலே கட்டப்பட்டு 
அழகினையும்‌ சிறப்பினையு முடைத்தாய சிறிய வடியினையுமுடையராய்‌, 

கணைக்கால்‌ வாங்கிய நுசுப்பின்‌ பணைத்தோள்‌ - கணைக்கால்‌ சுருங்கிய 
இடையையும்‌ வேய்‌ போன்ற தோளினையு முடையவராய்‌, 

கோபத்தன்ன தோயாப்‌ பூந்துகில்‌ - இந்திர கோபம்‌ போன்ற 
தற்சுபாவமான தானையும்‌, 

பல்‌ காசு நிரைத்த சில்காழ்‌ அல்குல்‌ - பலமணி நிறைக்கப்பட்ட சிற்பத்‌ 
தொழிலமைந்த மேகலை புனைந்த நிதம்பத்தையு முடையராய்‌, 

இதற்குப்‌ பல்காசு நிரைந்த சில்காழ்‌ அல்குல்‌ எனப்‌ பாடங்கொண்டு பல 
மணிகள்‌ நிறைக்கப்பட்டு மாறுபடச்சேர்ந்த சிற்பத்தொழில்‌ பொருந்திய 
அரைப்பட்டி கையும்‌ அமர்த்த அரையினைய முடையராய்‌ என்பாருமுளர்‌. 

கைபுனைந்‌ தியற்றாக்‌ கவின்பெற வனப்பின்‌ - கையாலியற்ற முடியாத 
அழகு பெற்று இளமை நிறத்தினையு முடையராய்‌, 

நாவலொடு பெரிய பொலம்புனை அவிரிழை - நாவற்‌ பழத்துச்‌ 
சாறுபட்டுப்‌ பேதமான பொன்னாற்‌ செய்யப்பட்ட விளக்கமான 
ஆபரணங்களையு முடையராய்‌, 

சேணிகந்து விளங்கும்‌ செயிர்தீர்‌ மேனி - அதிதூரத்தைக்‌ கடந்து விட்டு 
விளங்கிக்‌ குற்றந்‌ தீர்ந்த உடம்பினையு முடையராய்‌, 

துணையோர்‌ ஆய்ந்த இணையீரோதிச்‌ செங்கால்‌ வெட்சிச்‌ சீறிதழ்‌ 


இடையிடுபு - ஆயத்தார்‌ வகிர்ந்து திருத்தின கூட்டமுங்‌ குளிர்ச்சியூ முடைய 
மயிரிலே வெட்சியின்‌ சிறிய இதழ்களை யிடையிட்டு, 

பைந்தாட்‌ குவளை துவிதழ்‌ கிள்ளி - பச்சென்ற தாளினையடைய நீலோற்‌ 
பலத்தினது தூய இதழ்களையுங்‌ கிள்ளியிட்டு, 

தெய்வ உத்தியொடு வலம்புரி வயின்‌ வைத்து (23) - -சீதேவி என்னும்‌ 
தலைக்‌ கோலத்துடனே சங்கீன்ற முத்தின்‌ மாலையும்‌ அவ்விடத்‌ தணிந்து, 

திலகம்‌ தைஇய தேங்கமழ்‌ திருநுதல்‌, மகரம்‌ பருவாய்‌ தாழ மண்ணுறுத்து 
- பொட்டுன்றி நறுநாற்றம்‌ கமழ்வதான நெற்றியையும்‌ சுறவின்‌ பெரிய வாய்போல்‌ 
சரிய விளக்குறுத்தி, 

இதுவன்றிச்‌ “சுறவின்‌ பகுவாய்‌ தாழும்படி தழுவி முறுக்கி வைத்தழகு 
பெறமுடித்த” தென்பாருமுளர்‌, 

துவர முடித்த துகளறு முச்சிப்‌ பெருந்தண்‌ சண்பகம்‌ செரீஇ (26-27)- 
பெருக முடித்துச்‌ சிம்பறக்‌ கோதிப்‌ பெருத்துக்‌ குளிர்ந்த சண்பகப்‌ பூவைச்‌ செருகி, 

கருந்தகட்டு உளைப்பூ மருதின்‌ ஒள்‌ இணர்‌ அட்டி-கரிய புறவிதழ்‌ விரிந்த 
மருதின்‌ அழகிய பூங்கொத்துக்களைப்‌ பரப்பி, 

கிளை கவின்று எழுதரு கீழ்நீர்ச்‌ செவ்வரும்பு (29)-கிளையை நெருங்கி 
எழுகின்ற நீர்க்கழ்‌ நிற்கும்‌ சிவந்து அரும்பாயெ பூவினாலே, 

இணைப்புறு பிணையல்‌ வளைஇ-இணைக்கப்பட்ட மாலை 
கொண்டையிலே வளையச்்‌ சுற்றி, 

துணைத்தக வண்காது நிறைந்த பிண்டி ஒண்டளிர்‌ நுண்பூண்‌ ஆகம்‌ 
திளைப்ப - ஓத்த அழகிய காது நிரம்பின அசோகினது அழகிய தளிரானது 
நுண்ணிய தொழில்‌ புனைந்த அணிகள்‌ மார்பிலே கிடந்தசைதர, 

திண்காழ்‌ நறுங்‌ குறடு உறிஞ்சிய பூங்கேழ்‌ தெய்வை - செறிந்த 
வயிரம்பொருந்திய நறு நாற்றத்தையுடைய சந்தனக்‌ குறடு தேய்த்த குழம்பு, 

தேங்கமழ்‌ மருதிணர்‌ கடுப்பக்‌ கோங்கின்‌ குவி முகிழ்‌ இளமுலைக்‌ கொட்டி 
- மணங்‌ கமழ்கின்ற மருதப்பூங்‌ கொத்தை ஒத்த சந்தனக்‌ குழம்பைக்‌ கோங்கினது 
அரும்பிய மொட்டுப்‌ போன்ற இளமுலைகளிலே அப்பி, 

விரிமலர்‌ வேங்கை நுண்தாது அப்பி - அதன்‌ மேலே விரிந்த வேங்கைப்‌ 
பூவின்‌ நுண்ணிய தாதுகளை அப்பி, 

காண்வர, வெள்ளில்‌ குறுமுறி கிள்ளுபு தெறியா-காட்சி பெற விளவினது 
சிறிய தளிரை ஆய்ந்து நறுக்கித்‌ தெறித்துப்‌ பிள்ளையார்‌ சீ பாதங்களை யுள்ளித்‌ 
தெறித்து, 

கோழி ஓங்கிய வென்றடு விறல்‌ கொடி, வாழிய பெரிதென்‌ றேத்தி-கோழி 

எழுந்துயர்ந்த வெற்றி மிகுந்த வீரத்துவசம்‌ நெடுங்காலம்‌ வாழ்வதாக என்று 
வாழ்த்தி, 

பலவுடன்‌, சீர்திகழ்‌ சிலம்பகம்‌ சிலம்பப்‌ பாடி - பல தோத்திரங்களினாலே 
அழகு பட்டு விளங்கிய மலையிடம்‌ ஆரவாரிக்கப்‌ பாடி, 


சூரர மகளிர்‌ ஆடுஞ்சோலை - தெய்வ மடவாராயுள்ளார்‌ கூத்தாடுகின்ற 


சோலை, 


மந்தியு மறியா மரம்பயிலடுக்கத்து- அருக்கனும்‌ அறியாத மரங்கள்‌ 
நெருங்கிய சிலமலை யிடத்து, 


'மந்தியும்‌ அறியா” என்பதற்குக்‌ 'குரங்குகளுமறியா' என்பாருமுளர்‌. சுரும்பு 
மூசாச்‌ சுடர்ப்‌ பூங்காந்தள்‌-வண்டு மொய்யாத சிவந்த காந்தட்‌ பூவாற்றொடுத்த, 

பெருந்தண்‌ கண்ணி மிலைந்த சென்னியன்‌ - மிகவும்‌ குளிர்ந்த மாலை 
சூடின திருமுடியை யடையனுமாய்‌, 


4. கவிப்பெருமாள்‌ 


பெரிய மூங்கில்கள்‌ ஓங்னெ மிகவும்‌ உயர்ந்த மலையில்‌ பாதசாலம்‌ 
பொருந்தின அழகிதாகச்‌ சிவந்த சிறிய அடிகளையும்‌ அம்புக்‌ குதையடி போன்ற 
சுருங்கிய இடையையும்‌ பணைத்த தோள்களையும்‌ இந்திர கோபத்தை யொத்த 
சிவந்த தோய்க்கப்படாத பூத்தொழிற்‌ பட்டினையும்‌ பலவித ரத்தினங்களை 
நிறைக்கப்பட்ட நுண்தொழிலாற்‌ சிறந்த மேகலையணிந்த அல்குலையும்‌: 


கையாலே திருத்திச்‌ செய்ய வேண்டாத நன்மை பெற்ற வழகினையும்‌ 
நாவலாலே பேர்பெற்ற சாம்பூநத மென்றெ பொன்னாலே செய்யப்பட்ட 
விளங்குகின்ற ஆபரணங்களையும்‌ அதிதூரம்‌ கடந்து விளங்குகின்ற குற்றந்தீர்ந்த 
மேனியையும்‌ உடையவராய்ப்‌ பாங்கிமாராலே வகிரப்பட்ட இணையொத்த 


குளிர்ச்சியை யுடைத்தாகிய மயிரிலே: 


சிவந்த தாளையுடைத்தாகிய வெட்சியின்‌ சிறிய விதழையும்‌ இடையிட்டுப்‌ 
பச்சென்ற தானையுடைத்தாகிய நீலப்பூவின்‌ துய்ய விதழையுங்‌ கிள்ளி 
(இதனையும்‌ இடையிலிட்டு)ச்‌ சீதேவியென்னும்‌ தலைக்கோலத்துடனே 
வலம்புரிச்‌ சங்கு வடிவான அணியையும்‌ இடம்‌ வாய்க்க வைத்துத்‌ திலகத்தை 
யணிந்த நறுநாற்றங்‌ கமழாநின்ற நெற்றியிலே சுறாமீனின்‌ அங்காந்த வாய்‌ 
தோற்கும்படி செய்த அணியை அலங்காரம்‌ பெற அணிந்து முற்றுப்‌ பெற முடித்த 
குற்றமற்ற உச்சிக்‌ கொண்டையிலே மிகவுங்‌ குளிர்ந்த சண்பகப்பூவையும்‌ 
சொருகிப்‌ பச்சென்ற புறவிதழினையும்‌ துய்யினையும்‌ உடைய மலர்களைப்‌ 
பொருந்திய மருதினது ஒள்ளிய கொத்துக்களையும்‌, இட்டு (சண்பகக்‌ பூவின்‌ 

நடுவே) கிளையரும்பீன்று அழகி தாய்‌ மேல்நோக்கின நீர்க்கீழ்ச்‌ சிவந்த 
அரும்பினாலே, தொடுக்கலுற்ற மாலையை நெற்றிமாலையாகச்‌ சுற்றி 
இணையொத்த வளவிய காதிலே நிறையவிட்ட அசோகினது அழகியதளிர்‌ 
நுண்தொழிலால்‌ சிறந்த ஆபரணம்‌ அணிந்த மார்பிலே வந்தலைய: 


திண்ணிய வயிரத்தை யுடைய நறுநாற்ற முடைத்தாகிய சந்தனக்‌ குறட்டைத்‌ 
தேய்த்த பொலிவினையும்‌ நிறத்தினையும்‌ உடைத்தாயெ குழம்பை நறுநாற்றங்‌ 
கமழாநின்ற மருதின்‌ பூவை அப்பினாலொப்பக்‌ கோங்கினது குவிந்த அரும்பை 
யொத்த இளமுலைகளிலே யப்பி வேங்கையினது இதம்‌ விரிந்த பூவிலேயுள்ள 
நுண்ணிய தாதையும்‌ குழம்பின்‌ மேலதாய்‌ அப்பி அழகு பெற விளாவின்‌ 
இளந்தளிரையுங்‌ கிள்ளிப்‌ பிள்ளையார்‌ சீர்‌ பாதங்களுக்குப்‌ பத்திரியாகத்‌ 
தெறித்துக்‌ கோழியை உயரக்‌ கொண்டிருக்கின்ற மிக்க வெற்றியை உடைய 
உயர்ந்த கொடியை மிகவும்‌ வாழ்வதாக என்று வாழ்த்தி மகளிர்‌ பலருடனே, 
சிறப்புமிக்க மலையிடமெல்லாம்‌ எதிராய்‌ ஆரவாரிக்கும்படி பாடித்‌ தெய்வப்‌ 
பெண்கள்‌ விளையாடுகின்ற சோலையினையடைய, குரங்குகளாலும்‌ ஏறி 
அறியப்படாத நீண்ட மரங்கள்‌ நெருங்கின பக்கவரையாகிய காட்டிடத்துள்ள, 
வண்டுகள்‌ மொய்யாத சுடரையொத்த காந்தட்‌ பூவாலே தொடுத்த 
மிகவுங்குளிர்ந்த மாலையைச்‌ சூடிய திருமுடியையுடையவன்‌. 


த. பரிதியார்‌ 


வெற்பு - திருப்பரங்குன்றத்து மலைமேல்‌. கிண்கிணி-சிறு சதங்கைகள்‌. 
கணைக்கால்‌ - கணைக்கால்‌ கோபத்தன்ன தோயாப்‌ பூந்துகில்‌- இந்திரகோபப்‌ 


பட்டுப்‌ போல ஓன்றினாலுஞ்‌ சாயங்கட்டப்படாத புடவை. 


கைபுனைந்‌ . .. வனப்பு - கைகளினாலே ஒன்றைக்‌ கொண்டு வந்து சாயங்‌ 
கட்டாத அழகு: பிறக்கும்‌ பொழுதே யுண்டான அழகு. நாவலொடு ...... 
பொலம்‌ - மாத்ததிகமான தங்கம்‌. செயிர்தீர்‌ மேனி-நீலமுங்கருமையுந்‌ தள்ளிப்‌ 
பிரகாசமான திருமேனி. 


குவளை - செங்கமுநீர்ப்பூ. தூஇதழ்‌ கிள்ளி-உதிரிப்‌ பூவுங்‌ கூட்டி 
இடைக்கிடையழுத்தி. மகரப்‌ பகுவாய்‌ - மகரத்தின்‌ வாய்போன்ற ஆபரணம்‌. 
துவர முடித்த துகள்‌ அறு முச்சி - நாலுதிக்குங்‌ கட்டிய மயிரை எடுத்து உச்சிக்‌ 
கொண்டையாக முடித்து. ஆகம்‌ பூண்‌ திளைப்ப-மார்பில்‌ அணிந்த 


ஆபரணங்களை மறைக்க. 


வயிர முற்று வாசனையுண்டான சந்தனக்‌ குறடு அப்பி - சந்தனக்‌ குழம்பு 
புலர்வதற்கு முன்னே முலைகளிலே அப்பி. காண்வர - பெண்களெேல்லாரும்‌ 
சுவாமியைக்‌ காண வரவும்‌. தெறியா - ஒருத்தி மேல்‌ ஒருத்தியெறிந்து. பலருடன்‌ 

- எண்ணெணாத தேவ மாதர்கள்‌ காந்தருவப்‌ பெண்களுடன்‌. சுரும்பு. ..... 
சென்னியன்‌ - வண்டுகளானவை நெநருப்பினுள்‌ கொழுந்தென்று மொய்க்கப்பயந்த 
காந்தட்‌ பூ மிகவும்‌ குளிர்ச்சியான திருமுடியையுடையவன்‌. 


6. கு. சுந்தரமூர்த்தி உரைத்திறன்‌ 
வரை - கணு: ஈண்டு அதனை உடைய மூங்கிற்கு ஆயினமையின்‌ 
அகுபெயராயிற்று. 
பணை - பெருமை: பணையே பிழைப்பும்‌ பெருப்புமாகும்‌ என்னும்‌ 
தொல்காப்பியமும்‌. 
தற்சுபாவமான - தன்னியல்பான. 
தானை - அடை. 
எண்கோவை மேகலை காஞ்சி யிறாகோவை. பண்கொள்‌ கலாபமிறா 
பத்தொன்று - கண்கொள்‌. பருமம்‌ பதினான்கு முப்பத்திரண்டு, விரிசிகை 
யென்றுணரற்பாற்று, எனவும்‌ பாடம்‌. 
இச்‌ செய்யுளின்‌ பொருண்‌ முறை திவாகரம்‌, பிங்கலம்‌, சூடாமணி 
என்பவற்றிலும்‌, இதன்‌ பாட வேறுபாடுடைய செய்யுளின்‌ பொருண்‌ முறை 
“எண்ணிரண்டிரட்டி” (திருவிளை - திருமண: 158) என்னும்‌ செய்யுளிலும்‌ 
காணப்படுகின்றன என்பர்‌ உ.வே.சா., அவர்கள்‌. சில்காழ்‌-இரண்டு வடம்‌ 
பொருந்திய காஞ்சி என்பர்‌ உரையாசிரியர்‌. ஏழுவடமாகிய மேகலை என்பர்‌ 
நச்சினார்க்கினியர்‌. சிற்பத்‌ தொழில்‌ அமைந்த என்பர்‌ பரிமேலழகர்‌. 
மகரப்பகுவாய்‌ - சுறாவினது அங்காந்தவாய்‌ ஈண்டு அவ்வடி வினதாகச்‌ 
செய்யப்பட்ட தலைக்‌ கோலத்திற்காயினமையின்‌ ஆகுபெயராயிற்று. 


அங்காந்த -திறந்த. மண்ணுறுத்தல்‌ - செய்தல்‌: நெற்றியின்‌ கண்‌ 
தலைக்கோலம்‌ தங்குமாறு செய்து 


மண்ணி - கழுவி என்றுமாம்‌. 
துவர - முற்ற, “மாறல்ல துய்க்கத்‌ துவரப்‌ பசித்து 
என்புழியும்‌ இப்‌ பொருள்‌ படுதல்‌ காண்க. 


இணைப்புறு பிணையல்‌ - கட்டப்பட்ட மாலை: இம்மாலை 
கொண்டையில்‌ வைத்தற்குரியது என்பர்‌ பலரும்‌. கவிப்பெருமாள்‌ மட்டும்‌ 


நெற்றியில்‌ வைக்கப்பட்ட மாலை என்பார்‌. 


பிண்டி - அசோகந்‌ தளிர்‌. 

வெள்ளிற்‌ குறுமுறி கிள்ளுபு தெறியா - விளவினது தளிரைக்‌ கிள்ளி 
ஒருவர்மேல்‌ ஒருவர்‌ தெறித்துக்‌ கொள்ள என நச்சினார்க்கினியரும்‌ 
உரையாசிரியரும்‌ கூறப்‌ பரிமேலழகரும்‌ கவிப்பெருமாளும்‌ வெள்ளிய விளவின்‌ 
தளிரை முருகன்‌ திருவடியில்‌ தெளித்து என உரை காண்பார்‌. 


ஏன்றடு எனப்பாடங்கொண்டு அதற்கேற்ப உரை காண்பர்‌ 
நச்சினார்க்கினியர்‌. பிறரெல்லாம்‌ வென்று அடு எனப்‌ பாடங்கொண்டு 
அதற்கேற்ப உரை காண்பர்‌. பலருடன்‌ - சூரர மகளிர்‌ பலருடன்‌ என்பர்‌ 
நச்சினார்க்கினியர்‌. மகளிர்‌ பலருடன்‌ என உரை காண்பர்‌ உரையாசிரியரும்‌ 
கவிப்‌ பெருமாளும்‌, கந்தர்வப்‌ பெண்களுடன்‌ என உரை காண்பர்‌ பரிதியார்‌. 
பரிமேலழகர்‌ மட்டும்‌ பலருடன்‌ எனப்பாடங்கொண்டு பல தோத்திரங்களினால்‌ 
என உரை காண்பர்‌. சூரர மகளிர்‌-கொடுமையையடைய தெய்வ மகளிர்‌ என்பர்‌ 
நச்சினார்க்கினியார்‌. கொடிய வஞ்சனைகள்‌ வல்ல தெய்வ மகளிர்‌ என்பர்‌ 
உரையாசிரியர்‌. தெய்வ மகளிர்‌ என்பர்‌ பிற உரையாசிரியர்கள்‌. மந்தி-குரங்கு 
என்பர்‌ நச்சினார்க்கினியரும்‌, கவிப்பெருமாளும்‌, கதிரவன்‌ என்பர்‌ 


உரையாசிரியரும்‌ பரிமேலழகரும்‌. 
எயிலுந்‌ துண்டமும்‌ ........ மந்தியும்‌ வாணியும்‌ குழப்பு (ஞான 33,6) 
என்ற விடத்தும்‌ இப்பொருள்படக்‌ காணலாம்‌. 


குரங்கு எனில்‌ மரங்களின்‌ உயர மேம்பாடு புலப்படும்‌. கதிரவன்‌ எனின்‌ 
மரங்கள்‌ ஒன்றோடொன்று செறிந்து நிற்கும்‌ செறிவு மேம்பாடு புலப்படும்‌. 
“வெயில்‌ நுழைபு அறியா குயில்‌ நுழை பொதும்பர்‌ (மணிமேகலை), (பெரும்பாண்‌ 
374), வெயிலொளி அறியாத விரிமலர்த்‌ தண்காவில்‌” (கலி 30), “வெயில்கண்‌ 
போழாப்பயில்பூம்‌ பொதும்பு (பெருங்‌ 1-33) எனவரும்‌ இலக்கியவழக்கும்‌ ஈண்டு 
நினைபுகூரத்‌ தகுவன. உம்மை-சிறப்பும்மை என்றல்‌ இரண்டற்கும்‌ ஓக்கும்‌. 


சுரும்பும்‌ மூசாச்‌ சுடர்ப்‌ பூங்காந்தள்‌ - காந்தட்‌ பூவை வண்டுகள்‌ 
மொய்யாமைக்குக்‌ காரணம்‌ அது நெருப்பின்‌ கொழுந்தென விளங்குதலால்‌ ஆம்‌ 
என்பர்‌ பரிதியார்‌, எனினும்‌ முருகன்‌ அணிந்திருத்தலால்‌ ஆய தெய்வத்தன்மையே 
அதற்குக்‌ காரணம்‌ என்றல்‌ சிறக்கும்‌. 


7. கி.வா. ஐகன்னாதன்‌ 
காந்தளங்‌ கண்ணி 
கடலில்‌ தோன்றும்‌ ஞாயிற்றைப்‌ போன்று நெடுந்தூரம்‌ விளங்கும்‌ 


பேரொளியையும்‌, தன்னை அணுகுவாரைப்‌ பாதுகாக்கும்‌ வலிய தாளையும்‌ 


பகைவரை அழிக்கும்‌ விசாலமான கைகளையுமுடைய, தேவயானை கணவன்‌, 

உருளுகின்ற பூவாகிய கடம்ப மலர்‌ மாலையை அணிந்த மார்பை உடையவன்‌ 
என்று முருகனுடைய அடையாளங்களைச்‌ சொன்னார்‌ நக்கீரர்‌. மார்பிலுள்ள 
மாலையைச்‌ சொன்ன பிறகு அவனுடைய திருமுடியில்‌ உள்ள காந்தளங்‌ 
கண்ணியைப்‌ பற்றிச்‌ சொல்ல வருகிறார்‌. முருகன்‌ காந்தட்‌ கண்ணி அணிந்தவன்‌ 
என்று மட்டும்‌ சொன்னால்‌ அடையாளம்‌ காட்டின அளவோடு நிற்கும்‌. 
காந்தளங்கண்ணியின்‌ பெருமையைச்‌ சொல்லும்‌ வாயிலாக அது வளருகின்ற 
காட்டின்‌ எழில்‌ ஓவியத்தைக்‌ காட்டுகிறார்‌ நக்கீரர்‌. 


தேவமகளிரின்‌ ஆசை 


முருகப்‌ பெருமானுடைய அடையாள மாலை காந்தள்‌. அது வளரும்‌ 
காடு எத்தகையது தெரியுமா? தேவலோக மகளிர்‌ தம்மை மலர்களால்‌ 
அலங்கரித்துக்‌ கொள்ள விரும்புகிறார்கள்‌. தேவலோகத்திலுள்ள கற்பக மரத்தில்‌ 
பொன்னிற மலர்கள்‌ இருக்கின்றன. ஆனால்‌ பன்னிற மலர்கள்‌ இல்லை. 
முருகப்பெருமானது ஆட்சிக்குரிய குறிஞ்சி நிலத்தில்‌ மலையின்மேல்‌ பல பல 
வடிவமும்‌ வண்ணமுமுடைய மலர்கள்‌ இருக்கின்றன தேவலோகத்தில்‌ 
காணவொண்ணாத அத்தகைய மலர்களை அணிந்து அழகு பார்த்துக்‌ 
கொள்ளவேண்டுமென்ற ஆசை அமரலோகத்து அணங்கினர்களுக்கு 
உண்டாகிறது. தங்களால்‌ வணங்கபெறும்‌ முருகப்பெருமானுடைய அருள்‌ 
ஆட்சியில்‌ வளம்‌ பெறுகின்ற குறிஞ்சி நிலமாதலின்‌ அவர்கள்‌ உரிமையோடு 
வானிலிருந்து இறங்கி வருகிறார்கள்‌. இயல்பாகவே அவர்கள்‌ ஒளியும்‌, 
எழிலுமுடைய திருமேனியைப்‌ படைத்தவர்கள்‌. அடையும்‌ அணியும்‌ 
தேவலோகத்தில்‌ பெற்று அணிந்து கொண்டி ருப்பார்கள்‌. அங்கே கிடையாத 
மலரலங்காரத்தை இங்கே செய்து கொள்ள வருகிறார்கள்‌. அவர்கள்‌ தம்மை 
மலார்களால்‌ அலங்கரித்துக்‌ கொண்டு மிக்க களிப்புடன்‌ முருகப்‌ பெருமானை 
வாழ்த்தி, மலையிலுள்ள சோலையில்‌ ஆடுகிறார்கள்‌. “அத்தகைய சோலையில்‌ 
விளைகிறது காந்தள்‌” என்று விரிவாகச்‌ சொல்ல வருகிறார்‌ நக்கீரர்‌. 


அணங்கினர்‌ அழகு 


சூரர மகளிர்‌ என்பது தேவப்‌ பெண்களுக்கு ஒரு பெயர்‌. அவர்களைக்‌ 
கண்டால்‌ அவர்களுடைய அழகே அச்சத்தை உண்டாக்கும்‌: சூர்‌ என்பது 
அச்சத்திற்கு ஒரு பெயர்‌. அவர்கள்‌ வந்து தங்களை அலங்கரித்துக்‌ கொள்ளும்‌ 
இடம்‌ பெரிய மலை. அந்த மலைகளில்‌ மூங்கில்கள்‌ உயர்ந்து வளர்ந்திருக்கின்றன. 


மால்வரை நிவந்த சேண்உயா்‌ வெற்பில்‌. 


(பெரிய மூங்கில்கள்‌ உயர்ந்து வளர்ந்த மிக உயரமாகிய மலையில்‌.) 

அங்கே வருகின்ற அணங்கனெருடைய அழகு எத்தகையது? அவர்கள்‌ 
வரும்போது கிண்கிணென்று அவர்கள்‌ காலிலுள்ள கிண்கிணி ஒலிக்கிறது. 
அந்தப்‌ பதம்‌ அழகாக, சிறியதாக, விளக்கம்‌ தருவதாக இருக்கிறது. 
கிண்கிணி கவைஇய ஒண்செஞ்‌ சீறடி. 
(கிண்கிணியால்‌ சுற்றப்பெற்ற ஒளிபொருந்திய சிவந்த சிறு அடி) 


அவர்களுடைய கால்‌ திரட்சி பொருந்தியதாக இருக்கிறது. நல்ல வளம்‌ 
பொருந்திய திருமேனி உடையவர்கள்‌ அதலின்‌ அவர்களுடைய உறுப்புக்கள்‌ 
நல்ல வளர்ச்சி பெற்று விளங்குகின்றன. திரட்சியான காலும்‌, உள்வாங்கிச்‌ 
சிறுத்திருக்கும்‌ இடையும்‌, பருத்த தோள்களும்‌ உடையவர்களாக அவர்கள்‌ 
விளங்குகிறார்கள்‌. 


கணைக்கால்‌ வாங்கிய நுசுப்பின்‌ பணைத்தோள்‌. 


(திரண்ட காலையும்‌, உள்வாங்கிய இடையையும்‌ பருத்த தோளையும்‌- 


உடையவர்கள்‌ என்று சொல்ல வருகிறார்‌. கணை-திரட்‌ ௪.) 


அவர்கள்‌ தம்முடைய இடையில்‌ அழகிய பூந்துகிலை 
அணிந்திருக்கிறார்கள்‌. அது செக்கச்செவேல்‌ என்று இருக்கிறது. தேவலோகத்து 
மகளிராதலின்‌ அந்தத்‌ துகில்‌ மனிதர்களின்‌ கைத்திறனால்‌ உண்டானது அன்று. 
இயற்கையாகவே மென்மையும்‌, சிவப்பு வண்ணமும்‌ அமைந்த துகில்‌ அது. 
கற்பகமரம்‌ தந்தது போலும்‌, வண்ணம்‌ தோய்க்காத பூந்துகில்‌. இந்திர கோலப்‌ 
பூச்சி என்று ஒன்று உண்டு. அதைப்‌ பட்டுப்பூச்சி என்றும்‌ சொல்வார்கள்‌. கார்‌ 
காலத்தில்‌ நிலத்தில்‌ ஊர்ந்து கொண்டி ருக்கும்‌, அதைப்‌ போன்ற சிவப்பையுடைய 
துகிலை இந்த அணங்கினர்‌ அணிந்திருக்கிறார்கள்‌. 


கோபத்து அன்ன தோயாப்‌ பூந்துகில்‌ 


(இந்திர கோபப்‌ பூச்சியைப்‌ போன்ற, வண்ணத்தில்‌ தோய்க்காமல்‌ 
இயல்பாகவே சிவந்துள்ள மெல்லிய துகில்‌.) 


பெண்கள்‌ தம்முடைய இடையில்‌ மேகலை என்ற அணிகலனை 
அணிந்திருப்பார்கள்‌. மேகலையில்‌ பல வகைகள்‌ உண்டு. பல வடிவங்கள்‌ உண்டு. 
அந்த வடிவங்களுக்கு ஏற்றபடி, அவை பெயர்‌ பெறும்‌. காஞ்சி என்னும்‌ மேகலை 
எட்டுக்‌ கோவைகளையடையது. மேகலை என்ற பெயரையுடையது ஏழு 
கோவைகளைப்‌ பெற்றது. பதினாறு கோவைகளையடையது கலாபம்‌ என்று 
பெயர்‌ பெறும்‌. பதினெட்டுக்‌ கோவைகளையடையது பருமம்‌. முப்பத்திரண்டு 
கோவைகளையடையது விரிசிகை. மென்மை உடையவராதலின்‌ மிகக்‌ குறைந்த 


வடங்கள்‌ அகிய ஏழு கோவைகளைக்‌ கொண்ட மேகலை என்பதை 

திருப்பரங்குன்றம்‌ 


அணிந்திருக்கிறார்கள்‌. ஏழு வடமாக இருந்தாலும்‌ ஓவ்வொரு வடத்திலும்‌ 
பற்பல மணிகளைக்‌ கோத்திருக்கிறார்கள்‌. 


பல்காசு நிரைத்த சில்காழ்‌ அல்குல்‌ 


(பல மணிகளைக்‌ கோத்த ஏழு வடமாகிய மேகலையை அணிந்த 


இரகசிய உறுப்பை-உடையவர்கள்‌ என்று சொல்ல வருகிறார்‌.) 


ஆடைக்குள்ளேயே மேகலையை அணிவது உண்டு. அது 
அவர்களுடைய இரகசிய உறுப்பை மறைத்து நிற்கும்‌. அவர்களுடைய 
பேரழகைப்‌ பார்த்தால்‌ யாரோ அலங்காரம்‌ செய்ததுபோலத்‌ தோன்றாது, 
அவர்கள்‌ செய்துகொண்ட அலங்காரம்‌ அத்தனையும்‌ பிறக்கும்‌ போதே 
ஓட்டிவந்தன போலத்‌ தோற்றும்‌. 
பைபுனைந்து இயற்றாக்‌ கவின்பெறு வனப்பின்‌ 


(ஒருவருடைய கையால்‌ அழகாகப்‌ புனைந்து அமைக்காத 
அலங்காரத்தைப்‌ பெற்ற அழகை-உடையவர்கள்‌ அவர்கள்‌.) 


அவர்கள்‌ ஆபரணங்களை அணிந்திருக்கிறார்கள்‌. அந்த ஆபரணங்கள்‌ 
நல்ல ஒளியுடன்‌ விளங்குகன்றன. பொன்னாபரணங்கள்தாம்‌. பொன்னில்‌ 
பலவகை உண்டு. இங்கே சாம்பூநதம்‌ என்று பெயர்பெற்ற பொன்னால்‌ 
அமைந்த அணிகளை அவர்கள்‌ அணிந்திருக்கிறார்கள்‌. சாம்பூநதம்‌ என்பது 
நாவற்பழத்தின்‌ சார்பு பெற்று விளங்குகின்ற பொன்‌. பாரதநாட்டுக்கு வடக்கே 
நாவல்மரம்‌ ஒன்று பழையதாக இருக்கிறது என்றும்‌. அதனுடைய பழம்‌ 
நன்றாகக்‌ கனிந்து சாற்றை ஓழுக விடுகிறது என்றும்‌, அந்தச்‌ சாறு சென்ற 
இடங்கள்‌ எல்லாம்‌ சிறந்த பொன்‌ ஆகின்றன என்றும்‌ சொல்வார்கள்‌. ஜம்பூ 
என்பது நாவலுக்குப்‌ பெயர்‌. நாவல்‌ பழத்தின்‌ சாறு அறாக ஓட. அதனால்‌ 
சிறப்புற்றதனால்‌ சாம்பூநதம்‌ என்ற பெயர்‌ பெற்றது. நாவல்பழத்தோடு சேர்ந்து 
பெயர்‌ பெற்ற பொன்னாகிய சாம்பூ நதத்தினால்‌ செய்த ஆபரணங்களை 
அவர்கள்‌ அணிந்திருக்கிறார்கள்‌. 


நாவலொடு பெயரிய பொலம்புனை அவிர்‌ இழை 


(சாம்புநதம்‌ என்று நாவல்‌ பழத்தோடு பெயர்‌ பெற்ற பொன்னால்‌ 
அமைந்து விளங்கும்‌ ஆபரணத்தை உடையவர்கள்‌.) 


அவர்களுடைய இயற்கையான நிறம்‌ நெடுந்தூரம்‌ கடந்து 
விளங்குகின்றது. சிறிதளவும்‌ மாசு இல்லாத திருமேனியை உடையவர்கள்‌ 
அவர்கள்‌. 
சேண்‌ இகந்து விளங்கும்‌ செயிர்தீர்‌ மேனி 
(நெடுந்தூரத்தைக்‌ கடந்து விளங்குகின்ற குற்றம்‌ தீர்ந்த நிறத்தினை- 


உடையவர்கள்‌.) 

இனி, அவர்களுடைய தலை அலங்காரத்தைச்‌ சொல்ல வருகிறார்‌. 
இங்கே மலைச்சாரலில்‌ கிடைக்கின்ற மலர்களை எல்லாம்‌ பறித்துத்‌ 
தம்முடைய தலையை அலங்கரித்துக்‌ கொள்கிறார்கள்‌. அந்த அலங்காரத்திற்கு 
ஏற்ற வகையில்‌ அவர்களுடைய கூந்தல்‌ சிறப்பாக விளங்குகிறது. 
அவர்களுடைய கூந்தலின்‌ சிறப்பை அவர்களுடைய தோழிமார்கள்‌ எடுத்துப்‌ 
பாராட்டுகிறார்கள்‌. அந்த ஓதி ஈரமாக, தடையொத்து இருக்கிறது. 


துணையோர்‌ ஆய்ந்த இணை ஈர்‌ ஒதி 
(தோழிமார்கள்‌ நன்றாக அராய்ந்து பாராட்டுகிற கடையொத்த, 
நெய்ப்புடைய கூந்தல்‌) 


தலை அலங்காரம்‌ 


இனி, அந்தக்‌ கூந்தலில்‌ செய்யும்‌ அலங்கார வகைகளை விரிவாகச்‌ சொல்ல 
வருகிறார்‌. வெட்சிப்‌ பூ என்பது ஒரு பூ. அது சிவப்பாக இருக்கும்‌. அதனுடைய 
இதழ்கள்‌ சிறியவை. அந்த வெட்சிப்‌ பூக்களைச்‌ சுற்றி வைத்து, அவற்றிற்கு நடுவில்‌ 
நீலநிறம்‌ பெற்ற குவளை இதழ்களைக்‌ கிள்ளியிடுகிறார்கள்‌. சிவப்புக்கு பக்கத்தில்‌ 
நீலம்‌ இருந்தால்‌ விட்டு விளங்கும்‌ அல்லவா? நடுவில்‌ குவளை இதழ்களும்‌, 
அவற்றைச்‌ சுற்றி வெட்சி இதழ்களும்‌ நன்றாக இணைந்து அமைந்திருக்கின்றன. 
அதற்கு மேல்‌ தலையின்‌ ஒரு பக்கத்தில்‌ சீதேவி என்னும்‌ தலையாபரணத்தைச்‌ 
சூட்டிக்‌ கொள்கிறார்கள்‌. வலம்புரி என்ற மற்றோர்‌ அபரணைத்தை வேறு 
பக்கத்தில்‌ வைத்துக்‌ கொள்கிறார்கள்‌. அவர்களுடைய நெற்றியில்‌ மற்றொரு 
தலைக்கோலம்‌ வந்து தொங்குகிறது. அந்த நெற்றியில்‌ திலகம்‌ இட்டி ருக்கிறார்கள்‌. 
அது நல்ல மணத்தை வீசுகிறது. அங்கே வந்து தொங்கும்‌ தலைக்கோலம்‌ வாயைத்‌ 
திறந்து கொண்ட மகர மீனைப்போல விளங்குகிறது. இப்போது சுட்டி என்று 
சொல்கிறார்களே அதைப்போன்ற ஆபரணம்‌ அது. மகர மீனின்‌ அங்காந்த 
வாய்போல இருப்பதனால்‌ அதற்கு மகரப்‌ பகுவாய்‌ என்றே பெயர்‌. 


அவர்கள்‌ தம்முடைய கூந்தலை நன்றாக வாரி உச்சியில்‌ கொண்டையாக 
முடித்திருக்கிறார்கள்‌. அந்தக்‌ கொண்டைக்கு நடுவில்‌ குளிர்ந்தச்‌ சண்பகப்‌ பூவைச்‌ 
செருகியிருக்கிறார்கள்‌. கொண்டையின்‌ மேலே கரிய புற இதழையும்‌, மேலே 
பிசிரையும்‌ உடைய மருதம்‌ பூக்களை அணிந்திருக்கிறார்கள்‌. அவற்றை 
கொத்தாகவே கொண்டையின்‌ மேலே வைத்திருக்கிறார்கள்‌. கொண்டை நடுவில்‌ 
சண்பகப்‌ பூவும்‌, மேலே மருதம்‌ பூக்கொத்தும்‌ சேர்ந்து ஒளிவிடுகின்றன. இனி, 
அவற்றையும்‌ சுற்றிச்‌ செக்கச்செவேல்‌ என்ற அரும்புகளை மாலையாகக்‌ கட்டி, 
எல்லை கோலி வைத்தாற்‌ போல அணிந்திருக்கிறார்கள்‌. அந்தச்‌ செவ்வரும்பு 
நன்றாக மலர்வதற்கு முன்‌ நீருக்குள்ளே இருந்தவை. நன்றாக மலர்ந்தால்‌ அதன்‌ 
சிவப்புக்‌ கொஞ்சம்‌ குறையும்‌. அரும்புப்‌ பருவத்தில்‌ சிவப்பு மிகுதியாக இருக்கும்‌. 

திருப்பரங்குன்றம்‌ 


அந்த அரும்புகளை மாலையாகக்‌ கட்டிக்‌ கொண்டையின்‌ கீழேயுள்ள பரப்புக்கு 


எல்லையாகக்‌ கோலிக்‌ கட்டி யிருக்கிறார்கள்‌. 


துணையோர்‌ ஆய்ந்த இணைர்‌ ஒதிச்‌ 
செங்கால்‌ வெட்சிச்‌ சீறிதழ்‌ இடையிடுபு 
பைந்தாட்‌ குவளைத்‌ தூவிதழ்‌ கிள்ளித்‌ 

தெய்வ உத்தியொடு வலம்புரி வயின்வைத்துத்‌ 
திலகம்‌ தைஇய தேங்கமழ்‌ திருநுதல்‌ 

மகரப்‌ பகுவாய்‌ தாழமண்‌ ணுறுத்துத்‌ 

துவர முடித்த துகளறு முச்சிப்‌ 

பெருந்தண்‌ சண்பகம்‌ சொ கருந்தகட்டு 
உளைப்பூ மருதின்‌ ஒள்‌இணர்‌ அட்டிக்‌ 
கிளைக்கவின்று எழுதரு கீழுதருச்‌ செவ்வரும்பு 


இணைப்புறு பிணையல்‌ வளைஇ. 


(தோழிமார்‌ சிறந்ததென்று ஆய்ந்து பாராட்டும்‌ கடை ஓத்து நெய்ப்புடன்‌ 
உள்ள கூந்தலில்‌, சிவந்த காம்பையுடைய வெட்சி மலரின்‌ சிறிய இதழ்களை 
இடையிலே வைத்து, பசிய தண்டையுடைய குவளைமலரின்‌ தூய இதழ்களைக்‌ 
கிள்ளி இட்டு, சீதேவி யென்னும்‌ தலைக்கோலத்தோடு வலம்புரி யென்னும்‌ 
தலைக்கோலத்தையும்‌ பக்கத்தில்‌ வைத்து, திலகத்தை அணிந்த மணங்கமமும்‌ 
அழகிய நெற்றியில்‌ வந்து மகரவாய்‌ என்னும்‌ அணிகலன்‌ தாழும்படியாகப்‌ 
புனைந்து, நன்றாக முடித்த குற்றமற்ற உச்சிக்கொண்டையில்‌ பெரிய குளிர்ந்த 
சண்பகமலரைச்‌ செருகி, கரிய புற இதழையும்‌ பிசிரையும்‌ உடைய மருதம்பூங்‌ 
கொத்துக்களையும்‌ வைத்து, கிளையினின்று அழகுபெறப்‌ பிரிந்து எழுந்து 
நீரின்கழ்‌ உள்ள சிவந்த அரும்பை இணைத்துக்‌ கட்டிய மாலையை வளைய 


வைத்துக்‌ கட்டி.) 
பிற அலங்காரம்‌ 


அவர்கள்‌ தங்களுடைய காதுகளில்‌ குழைகளை அணிந்திருக்கிறார்கள்‌. 
குழை என்பது தளிருக்கு ஒரு பெயர்‌. குறிஞ்சி நிலப்‌ பெண்கள்‌ காதில்‌ குழையைச்‌ 
செருகிக்‌ கொண்டிருந்தார்கள்‌. பிற்காலத்தில்‌ அதற்குப்‌ பதிலாக வேறு வகை 
வந்துவிட்டது. ஆனாலும்‌ குழையென்ற பெயர்‌ மாறவில்லை. இங்கே சூரர மகளிர்‌ 
தங்களுடைய வளப்பமான காதுகளில்‌ அசோகத்தின்‌ தளிர்களைச்‌ செருகிக்‌ 
கொண்டிருக்கிறார்கள்‌. இரண்டு காதுகளிலும்‌ ஒன்றுக்கொன்று ஒப்பாக நிற்க 
அந்தத்தளிர்கள்‌ தொங்குகின்றன. அவர்களுடைய மார்பில்‌ வந்து அவை 
அசைகின்றன. தழைத்த காது ஆதலின்‌ அங்கே அணிந்திருக்கும்‌ அசோகத்‌ 
தளிர்கள்‌ மார்பில்‌ வந்து புரள்கின்றன. 

பதினொன்றாம்‌ திருமுறை (இரண்டாம்‌ தொகுதி) 


துணைத்தக, வண்காது நிறைந்த பிண்டி ஒண்தளிர்‌ 


நுண்பூண்‌ அகம்‌ திளைப்ப 


(ஒன்றுக்கு ஒன்று ஒப்பாக நிற்கும்படி, வளப்பமான இரு காதுகளிலும்‌ 
நிறையச்‌ செருகிய அசோகத்தின்‌ ஒள்ளிய தளிர்‌ நுண்ணிய அணிகலன்களை 
அணிந்தமார்பில்‌ புரள) 


அவர்கள்‌ தங்கள்‌ மார்பில்‌ சந்தனத்தை அணிந்திருக்கிறார்கள்‌. மலையில்‌ 

சந்தனத்திற்குக்‌ குறைவு ஏது? பல காலம்‌ வளர்ந்து உரமேறிய சந்தனம்‌ அது. 
அந்தச்‌ சந்தனக்‌ கட்டையை நன்கு அரைத்து மேலே அப்பியிருக்கிறார்கள்‌. மிக 
மென்மையான சந்தனக்‌ குழம்பைத்‌ தங்களுடைய நகில்களின்‌ மேலே அப்பி 
அழகு செய்திருக்கிறார்கள்‌. அந்தத்‌ தனங்கள்‌ கோங்கு அரும்பைப்‌ போலத்‌ 
தோற்றுகின்றன. அப்பின சந்தனப்‌ படலம்‌ மருதம்பூவின்‌ இதழ்களை வைத்தது 
போல மெல்லிதாகத்‌ தோற்றுகிறது. மருதம்‌ பூவையே மேலே அப்பினால்‌ 
எப்படியிருக்குமோ, அத்தகைய தோற்றத்தை அது தருகிறது. 

திண்காழ்‌, நறுங்குறடு உரிஞ்சிய பூங்கேழ்த்‌ தேய்வை 

தேங்கமழ்‌ மருதிணர்‌ கடுப்பக்‌ கோங்கின்‌ 

குவிமுகிழ்‌ இளமுலைக்‌ கொட்டி 


(திண்ணிய வயிரமேறிய நறுமணமுடைய சந்தனக்‌ கட்டையை அரைத்த 
குழம்பை வாசனை வீசும்‌ மருதம்‌ பூவைப்‌ போலத்‌ தோன்றும்படி, 


கோங்கமரத்தின்‌ குவிந்த அரும்பு போன்ற இளைய நகில்களின்மேல்‌ பூசி) 
இப்படிச்‌ சந்தனக்‌ குழம்பை அணிந்த மார்பில்‌ வேங்கைப்‌ பூவின்‌ மகரந்தப்‌ 


பொடியை அப்பிக்‌ கொள்கிறார்கள்‌. விரிந்த மலருடைய வேங்கை மரங்கள்‌ 
மலைச்‌ சாரலில்‌ வளர்ந்திருக்கும்‌. அங்கிருந்து அந்தத்‌ தாதைப்‌ பெற்றுச்‌ சந்தனக்‌ 
குழம்பின்‌ மேலே அப்பியிருக்கிறார்கள்‌. அதற்கும்‌ மேலே விளாமரத்தின்‌ 
தளிர்களைக்‌ கிள்ளி ஒருவர்‌ மேல்‌ ஒருவர்‌ தெறித்துக்‌ கொண்டி ருக்கிறார்கள்‌. 
அவை அழகிய சித்திரம்‌ வனைந்தாற்போல்‌ மார்பில்‌ சந்தனக்‌ குழம்பில்‌ பதிந்து 
அழகு செய்கின்றன. 


விரிமலர்‌ 


வேங்கை நுண்தாது அப்பிக்‌ காண்வர 
வெள்ளில்‌ குறுமுறி கிள்ளுபு தெறியா. 
(அதன்மேல்‌ வேங்கை மரத்தில்‌ மலர்ந்த மலரிலுள்ள நுண்ணிய மகரந்தப்‌ 
பொடியை அப்பி, அழகு உண்டாகும்‌ படி விளாமரத்தின்‌ சிறிய தளிர்களைக்‌ 
கிள்ளி மேலே தூவி.) 

திருப்பரங்குன்றம்‌ 
கொடியை வாழ்த்துதல்‌ 


இப்படித்‌ தலையில்‌ பல நிறங்களையுடைய மலர்களைச்‌ சூடி, காதில்‌ 
அசோகத்‌ தளிரைச்‌ செருகி, மார்பில்‌ நல்ல சந்தனத்தையும்‌, அதன்மேல்‌ வேங்கைப்‌ 
பூந்தாதையும்‌, அதன்மேல்‌ விளாவின்‌ தளிரையும்‌ அப்பிக்‌ கொண்டு அழகுப்‌ 
பிழம்பாக விளங்குகின்ற அணங்கினருக்கு ஆனந்தம்‌ மேலிடுகிறது. பொதுவாக 
மகளிர்களுக்கு அலங்காரம்‌ என்றால்‌ மிக்க விருப்பம்‌. தேவ மகளிரைப்பற்றிச்‌ 
சொல்வானேன்‌? அழகில்‌ சிறந்த அவர்கள்‌ அலங்காரத்தில்‌ சிறந்து நிற்க 
வேண்டுமென்று விரும்புகிறார்கள்‌. தங்கள்‌ அழகை மிகுந்துக்‌ காட்டும்‌ 
மலரலங்காரத்தைப்‌ பெறுவதற்கு வேறு நிலம்‌ இன்மையின்‌ இந்தக்‌ குறிஞ்சி 
நிலத்திற்கு வந்து இங்கே கிடைக்கும்‌ பல வகை மலர்களைத்‌ தொகுத்து தங்களைப்‌ 
புனைந்து கொள்கின்றார்கள்‌. இப்போது அவர்கள்‌ உள்ள நிறைவு பெற்று 
விளங்குகிறார்கள்‌. இத்தகைய மலர்களை எப்போதும்‌ விளைவிக்கும்‌ குறிஞ்சியின்‌ 
வளம்‌ அவர்கள்‌ உள்ளத்தை அள்ளுகிறது. அவர்கள்‌ அறிவு உடையவர்கள்‌ 
ஆதலின்‌, குறிஞ்சிநில வளப்பத்திற்கு மூல காரணம்‌ முருகப்‌ பெருமான்‌ என்பதை 
உணர்கிறார்கள்‌. அவனுடைய அருளால்‌ குறிஞ்சி நிலத்தில்‌ வளரும்‌ பூக்கள்‌ 
அவர்களுடைய அழகைப்‌ பின்னும்‌ எடுத்துக்‌ காட்டுகின்றன. அதலின்‌, உள்ள 
நிறைவு பெற்ற அவர்கள்‌ குறிஞ்சிக்குத்‌ தலைவனாகிய முருகப்‌ பெருமானை 
நினைத்துத்‌ துதிக்கிறார்கள்‌. 


அவன்‌ தன்‌ கையில்‌ எடுத்திருக்கின்ற கோழியை அவர்கள்‌ 
வாழ்த்துகிறார்கள்‌. யாரேனும்‌ ஒரு வீரனையோ, மன்னனையோ வாழ்த்தும்போது 
பல வகையில்‌ வாழ்த்துவது மரபு. அவனுடைய நாட்டை வாழ்த்தலாம்‌: கொடியை 
வாழ்த்தலாம்‌. இங்கே சூரர மகளிர்‌ முருகப்‌ பெருமானுடைய கோழிக்‌ கொடியை 
வாழ்த்துகிறார்கள்‌. அந்தக்‌ கொடி. பல போர்களில்‌ பகைவர்களை அழித்த 
வெற்றியைக்‌ காட்டிக்கொண்டு நிற்கிறது. முருகனுக்கு யாரையும்‌ வஞ்சமாக 
அழிக்கும்‌ வழக்கம்‌ இல்லை. நேரே நின்று தன்னுடைய வீரத்தைக்‌ காட்டிப்‌ 
போரில்‌ வெற்றி பெறுவான்‌. அந்த வெற்றிக்கு அறிகுறியாகக்‌ கோழிக்‌ கொடி 
மேலே நின்று விளங்கும்‌. அந்தக்‌ கோழிக்கொடி வாழ்க, என்று அலங்காரம்‌ 
பெற்ற அணங்கினர்‌ வாழ்த்துகின்றனர்‌. 


கோழி ஒங்கிய வென்றடு விறற்கொடி 
வாழிய பெரிதென்று ஏத்தி 


(கோழி உயர்ந்து தோன்றும்‌, வஞ்சியாது எதிர்‌ நின்று கொன்ற 
வெற்றியைப்‌ புலப்படுத்தும்‌, கொடி நெடிது வாழ்க என்று துதித்து.) 

சோலையும்‌ கண்ணியும்‌ 


இப்படித்‌ தங்களை அலங்கரித்துக்கொண்டு பாட்டுப்‌ பாடி முருகனை 
வாழ்த்திய அணங்கினர்‌ ஒருவர்‌ இருவர்‌ அல்லர்‌: பல பேர்‌. அவர்களுடைய 
பாட்டு மலைச்சாரலில்‌ எதிரொலியை எழுப்புகிறது. அவர்களுடைய உள்ளத்தை 
நிறைவித்து, அவர்‌ மேனியில்‌ அலங்காரம்‌ உண்டாகும்படி செய்து, எழிலுடன்‌ 
விளங்குகின்ற சோலை அது. அத்தகைய சோலையில்‌ மரங்கள்‌ செறிந்திருக்கின்ற 
சூழலில்‌ முருகனுக்குரிய காந்தள்‌ வளர்கிறது. மிக உயரமான இடத்தில்‌ அந்தக்‌ 
காந்தள்‌ வளர்ந்திருக்கிறது. அங்கே உள்ள மரங்களில்‌ குரங்குகள்‌ கூட ஏறுவது 
இல்லை. அவ்விடத்தில்‌ மலரும்‌ காந்தளை வண்டுகள்‌ அணுகுவது இல்லை 
பொதுவாக, தெய்வத்திற்குரிய பூக்களை வண்டுகள்‌ மொய்ப்பதில்லையென்று 
சொல்வார்கள்‌. தெய்வ மகளிர்‌ பயில்கின்ற இந்தச்‌ சோலையில்‌ வண்டுகள்‌ 
வருவது இல்லை. மிகமிக உயரத்தில்‌ இருக்கும்‌ சோலை அது: தெய்வத்‌ தன்மை 
பொருந்திய சோலை. அங்கே மந்தியும்‌ அறியா மரங்கள்‌ செறிந்த சூழ்நிலையில்‌, 
வண்டுகளும்‌ மொய்க்காமல்‌ அலர்ந்திருக்கிற காந்தள்‌ மலராகிய கண்ணியை 
அணிந்திருக்கிறவன்‌ முருகன்‌. 


பலருடன்‌ 
சீர்திகழ்‌ சிலம்பகம்‌ சிலம்பப்‌ பாடிச்‌ 
சூரர மகளிர்‌ ஆடும்‌ சோலை 
மந்தியும்‌ அறியா மரன்பயில்‌ அடுக்கத்துச்‌ 
சுரும்பும்‌ மூசாச்‌ சுடர்ப்பூங்‌ காந்தட்‌ 
பெருந்தண்‌ கண்ணி மிலைந்த சென்னியன்‌ 


(பலரும்‌ ஒருங்கே கூடி அழகு விளங்குகிற மலைப்பக்கங்கள்‌ எதிரொலி 
செய்யும்படிப்‌ பாடித்‌ தேவமகளிர்‌ ஆடுகின்ற சோலையில்‌, குரங்கும்‌ அறியாத 
மரங்கள்‌ செறிந்திருக்கின்ற சூழலில்‌, வண்டுகளும்‌ மொய்க்காத விளக்குப்‌ 
போன்று ஒளிவிடும்‌ காந்தள்‌ மலராகிய பெரிய குளிர்ந்த கண்ணியை அணிந்த 


தலையை உடையவன்‌. கண்ணி-தலையில்‌ சூடும்‌ சிறிய அடையாள மாலை.) 


காந்தள்‌ என்பது சிவப்பாக வேலிக்காலில்‌ முளைத்திருக்கும்‌. அதன்‌ மலா்‌ 
கார்த்திகைப்‌ பூ என்றும்‌ சொல்வதுண்டு. 

முருகப்பெருமான்‌ தன்னுடைய சென்னியில்‌ பெரிய குளிர்ந்த காந்தளங்‌ 
கண்ணியைப்‌ புனைந்திருக்கிறான்‌. அந்தக்கண்ணி மலையிலுள்ள 
சோலையிலுள்ள சோலையில்‌ வளருவது, அந்தச்‌ சோலை சூரர மகளிர்‌ ஆடுவது. 
அந்தச்‌ சூரர மகளிர்‌ இங்குள்ள மலர்களை எல்லாம்‌ பறித்துத்‌ தங்களுடைய 


கூந்தலையும்‌, காதையும்‌, உடம்பையும்‌ புனைந்து கொள்கிறார்கள்‌. 

திருப்பரங்குன்றம்‌ 


இப்படி ஒன்றினோடு ஒன்று தொடர்புடைய செய்திகளைச்‌ சொல்லி ஒரு 
பெரிய ஓவியத்தை நக்கீரர்‌ காட்டுகிறார்‌. சூரர மகளிரின்‌ இயற்கை அழகையும்‌, 
அடை அணிகலன்களையும்‌, தலைக்‌ கோலத்தையும்‌ நன்றி அறிவினால்‌ 
அவர்கள்‌ முருகனைப்‌ பாடி ஆடும்‌ திறத்தையும்‌ காட்டி, அத்தகையவர்கள்‌ 
அடுகின்ற சோலையில்‌ வளர்வது முருகப்பெருமான்‌ அணியும்‌ 
காந்தளங்கண்ணி என்று சொல்லி இந்த வருணனையை முடிக்கிறார்‌. 


8. பெருமழைப்‌ புலவர்‌ யொ.வே. சோமசுந்தரனார்‌ 
சூரரமகளிர்‌ மாண்பு 
12 - 19 : மால்வரை ...... மேனி 


பொருளுரை : மால்வரை நிவந்த சேண்‌ உயர்வெற்பில்‌ - பெரிய மூங்கில்‌ 
வளர்ந்துள்ள வானளாவிய மலையிடத்தே, கிண்கிணி கவைஇய ஒள்செஞ்்‌ சீறடி 
- சிறு சதங்கை சூழ்ந்த ஒள்ளிதாகிய அடியினையும்‌, கணைக்கால்‌ - திரட்சியுடைய 
காலினையும்‌, வாங்கிய நுசுப்பின்‌ - வளைந்து நுடங்கிய இடையினையும்‌, 
பணைத்தோள்‌ - பெருமையுடைய தோளினையும்‌, கோபத்து அன்ன தோயா பூ 
துகில்‌ - இந்திரகோபத்தை ஓத்து நிறம்‌ பிடியாது இயல்பாகவே சிவந்த 
பூத்தொழிலையடைய துகிலினையும்‌, பல்காசு நிரைத்த சில்காழ்‌ அல்குல்‌ - 
பலமணிகள்‌ கோத்த ஏழுவடமாகிய மேகலையை அணிந்த அல்குலினையும்‌, 
கைபுனைந்து இயற்றா கவின்பெறு வனப்பின்‌ - ஒருவர்‌ கையாற்‌ சிறப்பித்துப்‌ 
பிறப்பியாத அழகைத்‌ தமக்கு இயல்பாகப்‌ பெற்ற அழகினையும்‌, நாவலொடு 
பெயரிய பொலம்புனை அவிர்‌இழை - சாம்பூநதமென்று நாவலோடடுத்துப்‌ 
பெயர்பெற்ற பொன்னாலியற்றி விளங்குகின்ற அணிகலன்களையும்‌, சேண்‌ 
இகந்து விளங்குஞ்‌ செயிர்தீர்‌ மேனி-சேய்நிலத்தையும்‌ கடந்து விளங்குகின்ற 
குற்றந்தீர்ந்த நிறத்தினையமுடையவராகிய சூரர மகளிர்‌: 

கருத்துரை : மூங்கில்‌ வளர்ந்துள்ள வானளாவிய மலையிடத்தே சிறு 
சதங்கை சூழ்ந்த ஒள்ளிதாகிய அடியினையும்‌, கணைக்காலையும்‌, வளைந்து 
நுடங்குமிடையினையும்‌, பருத்த தோளினையும்‌ இந்திர கோபத்தைப்‌ போன்று 
இயல்பாகவே சிவந்த ஒருவரால்‌ நிறம்பிடிப்பியாத பூத்தொழில்‌ உடைய 
துகிலினையும்‌, பலமணிகள்‌ கோத்த மேகலையினை அணிந்த அல்குலினையும்‌, 
ஒருவர்‌ கையால்‌ ஒப்பனை செய்து தோற்றவியாது இயல்பாகவே பெற்ற 
அழகினையும்‌, சாம்புநதமென்னும்‌ பொன்னாலியற்றிய அணிகலன்களையும்‌, 
தொலைவினுஞ்‌ சென்று ஒளிரும்‌ நிறத்தினையும்‌ உடையவர்‌ ஆகிய சூரர மகளிர்‌ 
என்பதாம்‌. 

அகலவுரை : ஈண்டு எண்ணும்மையாற்‌ றொடர்ந்தவற்றையும்‌ மேலே 
தொடருபவற்றையும்‌ (சக) சூரரமகளிர்க்கு அடையாக்கி முடித்திடுக. 

மால்வரை - பெரிய மூங்கில்‌. வரை - கோடு: கணு. கணு உடைமையால்‌ 
வரை என்பது ஆகுபெயராய்‌ மூங்கிலைக்‌ குறிக்கும்‌. இது மலைக்குப்‌ 
பெயராங்காலும்‌ அகுபெயரே என்க. ஈண்டு - வரை என்பதன்‌ பின்னர்‌ வெற்பு 
என வருதலால்‌ மூங்கில்‌ வளர்ந்த மலை என்க. இனி மால்வரை நிவந்த 
வெற்பென்பதற்குத்‌ திருமால்போலும்‌ குவடுகள்‌ ஓங்கிய வெற்பென்றுமாம்‌. 


“மாயோன்‌ அன்ன மால்வரைக்‌ கவான்‌” என்றார்‌ பிறரும்‌. 


வெற்பு - மலை: வெற்பிடத்தே (சக) சூரரமகளிர்‌ ஆடுஞ்சோலை என 
இயையும்‌. கிண்கிணி - சதங்கை என்னுமொரு காலணி-“கிண்கிணி களைந்த 
தால்‌” (௭௭) என்றார்‌ புறத்தினும்‌, ஓண்செஞ்சீறடி -ஒளியும்‌ சிவப்பு நிறமும்‌ உடைய 
சிறிய அடி என்க. கணை - திரட்சி. “கருவிசைக்‌ கணைக்கோல்‌ ” (மலைபடு 
௯௮0) என்புழியும்‌ அஃதப்‌ பொருட்டாதலறிக. வாங்கிய - வளைந்த: நுசுப்பு- 
இடை. பணை-மூங்கிலுமாம்‌. கோபம்‌ - இந்திர கோபப்புழு - இது 
துகிலின்நிறத்திற்‌ குவமை. இந்திரகோபம்‌, சிவப்புநிறமுடையது அதல்‌ காண்க. 
தெய்வப்பூந்துகில்‌ ஆதலின்‌ மாந்தர்‌ துகில்போன்று ஒருவரால்‌ 
நிறம்பிடிப்பிக்கப்பட்டன அல்ல, இயல்பாகவே செந்நிற முடையது என்பார்‌, 
தோயாப்‌ பூந்துகில்‌ என்றார்‌. பூந்துகில்‌ - பூத்தொழியுடைய துகில்‌ என்க. 


பல்காசு - பல மணிகள்‌. நிரைத்தல்‌ - நிரல்பட அமைத்தல்‌. சில்காழ்‌ - 
சிலவாகிய வடம்‌. காழ்‌ - ஈண்டு வடம்‌ என்னும்‌ பொருட்டு. “எழுகோவையுடைய 
மேகலை என்றார்‌ நச்சினார்க்கினியர்‌. 
சில்காழ்‌ என்றதனால்‌ இருவடமுடைத்தாயெ காஞ்சி என்பாருமுளர்‌. அவர்‌, 
“எண்கோவை மேகலை காஞ்சி யிருகோவை 
பண்கொள்‌ கலாபமிரு பத்தொன்று - கண்கொள்‌ 
பருமம்‌ பதினான்கு முப்பத்‌ திரண்டு 
விரிசிகை என்றுணரற்‌ பாற்று” 
எனக்‌ காட்டுவர்‌. 
இவ்‌ வெண்பாவே, 
“எண்கோவை காஞ்சி எழுகோவை மேகலை 
பண்கொள்‌ கலாபம்‌ பதினாறு - கண்கொள்‌ 
பருமம்‌ பதினெட்டு முப்பத்திரண்டு 
விரிசிகை யென்றுணரற்‌ பாற்று” 
எனப்‌ பாடபேதமாகவும்‌ ஓதப்படுதலின்‌ நச்சினார்க்கினியர்‌ இதனையே 
கொண்ட மேகலை என்று பொருள்‌ கூறுவாராயினர்‌. 


காழ்‌ - வடம்‌, “ஆயிதழ்‌ அலரி அந்தொடை ஒரு காழ்‌” (௧௧௮) என்னும்‌ 

குறிஞ்சியினும்‌ காழ்‌ அப்‌ பொருட்டாதல்‌ அறிக. மானிடமகளிர்க்குச்‌ 
செவிலிமுதலியோர்‌ கைசெய்து பிறப்பிக்கும்‌ அழகு போலன்றி இவர்‌ தெய்வ 
மகளிராதலின்‌ இயல்பாகவே அழகினையடையார்‌ என்பார்‌, “கைபுனைந்‌ 
தியற்றாக்‌ கவின்பெறு வனப்பு” என்றார்‌. கவின்‌ - அழகு. வனப்பென்பது பல 
உறுப்புந்‌ திரண்டவழிப்‌ பெறுவதோர்‌ அழகென்ப. 
சம்பு என்பது, நாவல்மரத்தின்‌ பெயர்‌ (வடமொழி). நாவற்‌ கனிச்சாறு 
பாயும்‌ சம்புநதியின்கண்‌ தோன்றும்‌ பொன்‌ என்னும்‌ கொள்கைபற்றி நால்வகைப்‌ 
பொன்னுள்‌ வைத்து ஒன்றனைச்‌ சாம்பூ நதம்‌ என்ப, சம்புவின்‌ தொடர்புடையது 
என்னும்‌ பொருட்டு. இதனை, 
“சாத ரூபங்‌ கிளிச்சிறை ஆடகம்‌ 
சாம்பு நதமென வோங்கிய கொள்கையிற் 
பொலந்தெரி மாக்கள்‌” (சிலப்‌.) 
எனவரும்‌ இளங்கோவடிகளார்‌ கூற்றானும்‌ அறிக. நால்வகைப்‌ பொன்னுள்ளும்‌ 
சாம்பூநதமே சிறந்ததென்ப: இதனை, 
“பூவிற்குத்‌ தாமரையே பொன்னுக்குச்‌ சாம்புநதம்‌” 
(திருவள்ளுவமாலை) 
என்னும்‌ வெண்பாவானும்‌ அறிக. 
அதலால்‌ சாம்பூநதப்‌ பொன்‌ என்பார்‌, நாவலொடு பெயரிய பொலம்‌ 
என்றார்‌. “நாவலம்‌ பொலந்தகடென” (அரங்‌ - ௧௧௭)ச்‌ சிலப்பதிகாரத்தினும்‌ 
கூறப்படுதலறிக. 
பொலம்‌-பொன்‌. 
“பொன்னென்‌ கிளவி யீறுகெட முறையின்‌ 
முன்னர்த்‌ தோன்றும்‌ லகார மகாரம்‌ 
செய்யுண்‌ மருங்கிற்‌ றொடரிய லான” (தொல்‌. எழுத்‌.) 
என்னும்‌ தொல்காப்பிய விதிப்படி பொன்‌ என்பது பொலம்‌ என வந்தது. 
பொலம்புனை அவிர்‌ இழை என்றது, பொன்னாலியற்றி மணிகள்‌ 
வைத்திழைத்த விளக்கமுடைய அணிகலன்‌ என்றவாறு. இழைக்கப்‌ படுதலால்‌ 
அணிகலனை, இழை என்ப. தெய்வங்களின்‌ திருமேனி ஒளியுடையன என்ப. 
இதனை, 
“பூவந்த வுண்கண்‌ பொறுக்கென்று மேவித்தன்‌ 
மூவா இளநலங்‌ காட்டி” (சிலப்‌.) 
என்னும்‌ அடிகளானும்‌ இவற்றிற்கு, தெய்வயாக்கை யாதலாற்‌ பொறாதென்று 
பொறுப்பித்தான்‌ என்க” என அரும்பதவுரையாசிரியரும்‌, 


109 


பதினொன்றாம்‌ திருமுறை (இரண்டாம்‌ தொகுதி) 


“பூவின்‌ தன்மை தலைவந்த மையுண்ட கண்கள்‌ இதனைப்‌ 
பொறுப்பனவாகவென நிருமித்துக்‌ கொண்டு பின்பு அவளை மேவித்தனது 
எக்காலத்தும்‌ முதிராத இளைய அழனைது நலத்தை வெளிப்படுத்தி” என உரை 
வகுத்து, மேலும்‌, “மக்கள்‌ கண்ணிற்குத்‌ தெய்வயாக்கை காணப்‌ பொறாதாகலின்‌ 
இவள்‌ கண்ணுக்குப்‌ பொறுக்கக்‌ கடவதென்று நிருமித்துக்‌ கொண்டான்‌.” என 
அடியார்க்கு நல்லார்‌ விளக்கிச்‌ சேறலானும்‌ அறிக. மக்கள்‌ யாக்கை போன்று 
மலமூத்திரங்கள்‌ உடைமையும்‌ எழுவகைத்‌ தாதுக்கள்‌ முதலியவற்றான்‌ அதலும்‌ 
இன்மையின்‌, இக்குற்றந்‌ தீர்ந்த திருமேனி என்பார்‌, “செயிர்தீர்மேனி' என்றார்‌. 
இவ்வடை மொழிகளைத்‌ துணையோர்க்‌ கேற்றி யுரைப்பாருமுளர்‌. அங்ஙனம்‌ 


ஏற்றி மொழிதல்‌ சிறப்பன்மை உணர்க. 


சூரரமகளிரின்‌ செயல்களும்‌ விளையாட்டும்‌ 


20-30 : துணையோர்‌ ...... வளைஇ 


பொருளுரை : துணையோர்‌ ஆய்ந்த இணையீர்‌ ஓதி - தோழியர்‌ 
நன்றென்று ஆராய்ந்த கடையொத்த நெய்ப்பினையுடைய மயிரிலே, செங்கால்‌ 
வெட்சி சீறிதழ்‌ இடைஇடுபு - சிவந்த காலையுடைய வெட்சியினது சிறிய 
பூக்களை நடுவே விடுபூவாக இட்டு, பைந்தாள்‌ குவளை தூஇதழ்‌ கிள்ளி - பசிய 
தண்டினையுடைய குவளையினது தூயஇதழ்களைக்‌ கிள்ளியிட்டு, தெய்வ 
உத்தியொடு வலம்புரி வயின்‌ வைத்து - சீதேவி என்னும்‌ தலைக்கோலத்துடனே 
வடி வாகச்‌ செய்த தலைக்கோலத்தையும்‌ வைத்தற்குரிய இடத்திலே வைத்து, 
திலகம்‌ தைஇய தேம்‌ கமழ்‌ திருநுதல்‌ மகரப்‌ பகுவாய்‌ தாழ்‌ மண்ணுறுத்து - 
திலகமிட்ட மணம்‌ நாறுகின்ற அழகினையுடைய நெற்றியின்கண்ணே 
சுறாவினது அங்காந்த வாயாகப்‌ பண்ணின தலைக்கோலம்‌ தங்கச்செய்து, துவர 
முடித்த துகள்‌ அறும்‌ முச்சி-முற்ற முடித்த குற்றமறுகின்ற கொண்டையிலே, 
பெருந்தண்‌ சண்பகம்‌ செரீஇ-பெரிய குளிர்ந்த சண்பகப்பூவைச்‌ செருகி, கரும்‌ 
தகட்டு உள்ஜஐபூ மருதின்‌ ஒள்‌இணர்‌ அட்டி-கரிய புறவிதழினையும்‌ அகத்தே 
துய்யினையும்‌ உடைய பூக்களையுடைய மருதினது ஒள்ளிய பூங்கொத்துக்களை 
அதன்‌ மேலே இட்டு, கிளை கவின்று எழுதரு கீழ்‌ நீர்‌ செவ்வரும்பு இணைப்புஉற 
பிணையல்‌ வளைஇ) - கிளையினின்றும்‌ தோன்றி அழகுற்று வளராநின்ற நீர்கழ்‌ 
நின்ற சிவந்த அரும்பைக்‌ கட்டுதலுறுகின்ற மாலையை வளைய வைத்து: 

கருத்துரை : தோழியராலே இவை நன்றென்று ஆராய்தற்குரிய 
அழகுடைய கடையொத்த நெய்ப்பினையுடைய கூந்தலிலே செங்கால்‌ 
வெட்சியின்‌ சிறிய பூக்களை நடுவே விடுபூவாக இட்டுப்‌ பசிய தண்டினை உடைய 
குவளை மலரின்‌ இதழ்களையும்‌ கிள்ளியிட்டு சீதேவி வலம்புரி என்னுந்‌ 

தலைக்கோலங்களை அவ்வவற்றிற்குரிய இடத்திலே வைத்துத்‌ திலகமிட்ட 
மணங்கமழும்‌ அழகிய நெற்றியின்கண்ணே மகரமீனின்‌ அங்காந்த வாய்‌ 
வடி விற்றாகச்‌ செய்த தலைக்கோலம்‌ தங்கும்படி செய்து, முற்ற முடித்த குற்றமற்ற 
கொண்டையிலே பரிய குளிர்ந்த சண்பகப்‌ பூவைச்‌ செருகி, மருதம்‌ 
பூங்கொத்துக்களை அதன்‌ மேலே இட்டு நீர்க்கழ்‌ அரும்புகளைக்‌ கட்டிய 


மாலையினை அக்‌ கொண்டையை வளையச்‌ சுற்றி என்பதாம்‌. 


அகலவுரை : துணையோர்‌ - தோழியர்‌: இனித்‌ துணையோர்‌ என்பதற்குத்‌ 
தம்மோடொத்த மகளிர்‌ எனக்‌ கொண்டு அவர்‌ பாராட்டுதற்குரிய கூந்தல்‌ 
எனினுமாம்‌. இனி, தங்காதலராலே இவை நன்றென்று பாராட்டிய அழகுடைய 
கூந்தல்‌ எனினுமாம்‌. ஆய்தல்‌ - ஆராய்தல்‌. இணைதல்‌ - கடையொத்தல்‌. ஈரோதி 
- நெய்ப்புடைய கூந்தல்‌. வெட்சிமலரின்‌ காம்பு சிவந்த நிறமுடையத்தாகலின்‌, 
“செங்கால்‌ வெட்சி என்றார்‌. “செங்கால்‌ வெட்சியும்‌ நரந்தமும்‌ நாகமும்‌” (3 : 115- 
2) என்றார்‌ மணிமேகலையினும்‌. 


சீறிதழ்‌ - சிறிய இதழ்‌: சிறிய இதழை விடுபூவாக இட்டென்க. இடுபு - 
இட்டு: செய்பு என்னெச்சம்‌: செங்கால்‌ வெட்சி, பைந்தாட்குவளை என்பவற்றுள்‌ 
முரண்தோன்றிச்‌ செய்யுளின்பம்‌ மிகுதலுணர்க. பைந்தாள்‌- பசிய தண்டு, கிள்ளி 
என்பதனோடும்‌ இடுபு என்னும்‌ எச்சத்தைக்‌ கூட்டுக, தெய்வவுத்தி - ஒருவகைத்‌ 
தலைக்கோலம்‌. வலம்புரி. வலம்புரிச்‌ சங்கின்‌ வடி விற்றாகச்‌ செய்ததொரு 


தலைக்கோலம்‌ என்க இதனை, 


“தெய்வ வுத்தியொடு செழுநீர்‌ வலம்புரி 
தொய்யகம்‌ புல்லகம்‌ தொடர்ந்த தலைக்கணி 
மைமீ ரோதிக்கு மாண்புற அணிந்து” (சிலப்‌ சா: ௧0௪ - ௮) 


என்னும்‌ இளங்கோவடிகள்‌ கூற்றானும்‌ அதனைச்‌ “சீதேவி என்றும்‌ “சீதேவியார்‌” 
என்றுங்‌ கூறுப. இச்‌ சிலப்பதிகார அடிகட்கு ஆசிரியர்‌ அடியார்க்கு நல்லார்‌ 
“சீதேவியார்‌ என்னும்‌ பணியுடனே வலம்புரிச்‌ சங்கும்‌, பூரப்பாளையும்‌, 
தென்பல்லி வடபல்லி யென்னும்‌ இவையும்‌ தம்மில்‌ தொடர்ந்த ஒன்றான 
தலைக்கோலம்‌” என உரை வகுத்துள்ளார்‌. அவ்வத்‌ தலைக்கோலமும்‌ 


வைத்தற்குரிய இடத்திலே வைத்தென்டார்‌, வயின்‌ வைத்தென்றார்‌. வயின்‌ - இடம்‌. 


திலகம்‌ - நுதற்‌ பொட்டு. தைஇய - இட்ட. தேம்‌ - மணம்‌. திரு நுதல்‌ - 
அழகிய நெற்றி. மகரம்‌ - சுறாமீன்‌ - சுறாமீனின்‌ அங்காந்த வாயையுடைய 
தலைவடிவிற்றாகச்‌ செய்ததொரு தலைக்கோலம்‌ என்க. நெற்றியிலே தங்கும்படி 
செய்தென்பார்‌, 'தாழமண்ணுறுத்து' என்றார்‌: ஈண்டு மண்ணுறுத்தல்‌ - 
கைசெய்தல்‌ என்னும்‌ பொருட்டு, மண்ணுதல்‌ - செய்தல்‌ என்க “ஆவுதி மண்ணி” 
(மதுரைக்‌ - சகூச) என்புழியும்‌ அதைப்‌ பொருட்டாதலறிக. துவர - முற்ற. 

பதினொன்றாம்‌ திருமுறை (இரண்டாம்‌ தொகுதி) 


இலக்கணமெல்லாம்‌ முற்றுப்பெறும்படி மூடித்த முச்சி என்க. முச்சி - 
கொண்டை. சண்பகம்‌ - ஒருவகைப்பூ. செரீஇ - செருகி. கருந்தகடு - 
கருநிறமுடைய புறவிதழ்‌. உளைப்பூ என்பதனை உள்‌ ஐ பூ என்க. கண்ணழித்து 
உள்ளே தூய்மை உடைய பூ என்க. மருதின்‌ ஒள்ளிணர்‌ எனப்‌ பின்வருதலால்‌ 
உளைப்‌ பூ மருதம்‌ என்றது பொருட்கேற்ற அடையாய்‌ நின்றதென்பர்‌ 
நச்சினார்க்கினியர்‌. ஒள்ளிணர்‌ - ஒள்ளிய பூங்கொத்து, அட்டி - இட்டு, 


கிளைக்கவின்‌ றெழுதரு என்றதற்குக்‌ கிளையாக அழகுபெற்று வளர்ந்த 
எனினுமாம்‌. கழ்நீர்‌ - நீர்க்கழ்‌ என்பதன்‌ இலக்கணத்தோடு பொருந்திய மரூஉ. 
கவின்‌ - அழகு. கவின்‌ என்னும்‌ பண்படியாகக்‌ கவின்று என்னும்‌ வினை 
தோன்றிற்று. இணைப்புறு பிணையல்‌ - தொடுத்தலுற்ற மாலை. துளைஇ - 
வளையவைத்து: கொண்டைய வளைக்கட்டி என்றவாறு. “நீர்க்கீழரும்பு மிகச்‌ 
சிவந்திருத்தலாலே ஒப்பனைக்குக்‌ கொள்வர்‌” என்பார்‌ நச்சினார்க்கினியர்‌. 
நீர்க்கழரும்பு மிகச்‌ சிவந்த நிறமுடைத்தாகலை, “கண்ணும்‌ நீர்க்கீழரும்பினது 
சிவப்பினும்‌ சிவந்தது” என்னும்‌ (நச்சி) சீவக சிந்தாமணி ௧0௧௪ - உரையானும்‌ 


உணார்க. 


இதுவுமது 
30 - 41 : துணைத்தக ........ சோலை 


பொருளுரை : துணைத்தக வள்காது நிறைந்த பிண்டி ஒள்தளிர்‌ நுண்பூண்‌ 
அகம்‌ திளைப்ப - தம்மில்‌ ஒத்தற்குப்‌ பொருத்த வளவிய காதிலே இட்டுநிறைந்த 
பிண்டியினது ஒள்ளிய தளிர்‌ நுண்ணிய பூணையுடைய மார்பிடத்தே 
அசையாநிற்க, திண்காழ்‌ நறு குறடு உரிஞ்சிய பூகேழ்‌ தேய்வை தேம்‌ கமழ்‌ 
மருதிணம்‌ கடுப்ப கோங்கின்‌ குவிமுகிழ்‌ இளமுலை கொட்டி - திண்ணிய 
வயிரத்தையுடைய நறிய சந்தனத்தை உரைத்த பொலிவினையுடைய 
நிறத்தையடைத்தாகிய குழம்பை மணம்‌ நாறுகின்ற மருதம்பூவை 
அப்பினாலொப்பக்‌ கோங்னைது குவிந்த அரும்பை ஒத்த இளமுளையிலே அப்பி, 
விரிமலர்‌ வேங்கை நுண்‌ தாது அப்பி-அந்த ஈரம்‌ புலருமுன்னே விரிந்த 
மலரையுடைய வேங்கைப்‌ பூவினது நுண்ணிய தாதையும்‌ அதன்மேல்‌ அப்பி, 
காண்வர - மேலும்‌ அழகுண்டாகும்படி, வெள்ளில்‌ குறுமுறி கிள்ளுபு தெறியா 
- விளவினது சிறிய தளிரைக்‌ கிள்ளித்‌ தெறித்துக்‌ கொண்டு, கோழி ஓங்கிய 
ஏன்று அடு விறற்கொடி வாழிய பெரிது என்று ஏத்தி - கோழியின்‌ உருவத்தைத்‌ 
தன்னிடத்தே கொண்டு, உயர்ந்த வஞ்சியாது எதிர்நின்று அடுகின்ற 
வெற்றியையுடைய கொடி நெடுங்காலம்‌ வாழ்வதாக என்று வாழ்த்தி, பலருடன்‌ 
சீர்தகழ்‌ சிலம்பம்‌ சிலம்பப்‌ பாடி -பலரும்‌ ஒருங்கே கூடிச்‌ சீர்மை விளங்குகின்ற 
மலையிட மெல்லாம்‌ எதிரொலிசெய்யுமாறு பாடி, சூரரமகளிர்‌ அடுஞ்‌ சோலை 

திருப்பரங்குன்றம்‌ 


- கொடுமையுடைய தெய்வமகளிர்‌ ஆடாநிற்கும்‌ சோலையினை யுடைய: 

கருத்துரை : தம்மில்‌ ஒத்த தகுதியுடைத்தாம்படி வளவிய காதிலே இட்டு 
நிறைந்த பிண்டியினது ஒள்ளிய தளிர்‌ நுண்பூணணிந்த தம்‌ மார்பிலே 
அசையாநிற்பவும்‌, திண்ணிய வயிரத்தையுடைய நறிய சந்தனத்தை உரைத்த 
அழகிய நிறத்தையுடைய குழம்பை மணமிக்க மருதம்பூவை அப்பினாற்போலக்‌ 
கோங்கரும்பை ஒத்த இளமுலை மேலே கொட்டி அவ்‌ வீரம்‌ புலரு முன்னே 
அதன்மேலே வேங்கைமலரின்‌ நுண்ணிய தாதை அப்பி மேலும்‌ 
அழகுண்டாகும்படி, விளவின்‌ குறுந்தளிரைக்‌ கிள்ளிச்‌ சிதறிக்கொண்டு 
வஞ்சமின்றி எதிர்நின்று வென்றடுகின்ற கோழிக்கொடி. நெடுங்காலம்‌ வாழ்வதாக 
என்று வாழ்த்திப்‌ பலரும்‌ ஒருங்கே கூடிச்‌ சீர்மை விளங்கும்‌ மலையிடமெல்லாம்‌ 
எதிரொலி செய்யும்படி பாடிச்‌ சூரரமகளிர்‌ ஆடாநின்ற சோலையினையுடைய 
என்பதாம்‌. 

அகலவுரை : சோலையினையுடைய (௪௨) அடுக்கம்‌ என இயையும்‌, 
துணைத்தக என்றது - இரண்டு காதினும்‌ இடப்படும்‌ தளிர்‌ இரண்டும்‌ தம்மில்‌ 
ஓத்திருத்தற்குத்‌ தகுதியாக என்றவாறு, வண்காது - வளமுடைய செவிகள்‌. பிண்டி - 
அசோகு. அசோகந்தளிரைக்‌ காதிற்செருகி அணிசெய்யும்‌ வழக்கத்தை 
இப்பாட்டிலேயே, (௨0௭) “செயலைக்‌ தண்டளிர்‌ துயல்வரும்‌ காதினன்‌” எனப்‌ 
பின்னர்‌ ஓதுதலானும்‌, “சாய்குழைப்‌ பிண்டித்‌ தளிர்‌ காதிற்றையினுள்‌” எனவும்‌, 
“கடிமலர்ப்‌ பிண்டிதன்‌ காதிற்‌ செரீஇ” (பரி - கக: ௧௬, ௧௨:௮௮) எனவும்‌, “செந்தீ 
யொண்பூம்‌ பிண்டி யொருகாது செரீஇ” (௧௧௮-௯) எனக்குறிஞ்சியினும்‌ வருதலா 
னறிக. நுண்பூண்‌- நுணுகிய தொழிற்றிற மமைந்த அணிகலன்கள்‌. ஆகம்‌-மார்பு. 
தளிர்‌ நுண்பூணாகம்‌ திளைப்ப என்றதனால்‌ அசோகந்தளிர்‌ காதிற்‌ 
செருகப்பட்டது மார்பிற்‌ கிடந்து திளைக்குமளவு நீளிதாதலறிக. திண்காழ்‌ 
நறுங்குறடு என்றது, சந்தனக்‌ கட்டையை. சந்தனக்‌ கட்டையின்‌ சிறப்பியல்புகளை 
அழகாக அடுக்கி அடையாக்கிய அழகினை உணர்க. திண்ணிதாதலும்‌ வயிர 
முடைத்தாதலும்‌ மணமுடைத்தாதலும்‌ சந்தனக்கட்டையின்‌ சிறப்புக்களாம்‌. குறடு 
- கட்டை. ஈண்டுக்‌ குறிப்பாற்‌ சந்தனக்கட்டையை உணர்த்திற்று. உரிஞ்சுதல்‌ - 
உரைத்தல்‌. 

திண்காழ்‌ நறுங்குறடு என்றாங்கே சந்தனக்‌ குழம்பைப்‌ பூங்கேழ்த்‌ தேய்வை 
என்றதன்கண்ணும்‌ தமிழின்பம்‌ ததும்புதலறிக. பொலிவடைய நிறமமைந்த 
குழம்பென்றவாறு. கேழ்‌ - நிறம்‌. தேய்க்கப்‌ படுதலால்‌, குழம்பு தேய்வை 
எனப்பட்டது. மருதம்பூ - சந்தனக்‌ குழம்பிற்கு நிற வுவமை என்க. தேங்கமழ்‌ 
மருது என்பதன்கண்‌ சொல்லின்பம்‌ உணர்க. இணர்‌ - மலர்‌: ஆகுபெயர்‌. 


கோங்கரும்பு, முலைக்குவமை. 


“யாணர்க்‌ கோங்கின்‌ அவிர்முகை எள்ளிப்‌ 

பூணகத்‌ தொடுங்கிய வெம்முலை” (சிறுபாண்‌.) 
என்றும்‌, 

“முலையேர்‌ மென்முகை அவிழ்ந்த கோங்கின்‌” (குறுந்‌.உ௬௪-௨) 
என்றும்‌, 

“கோங்கு முகைத்தன்ன குவிமுலை” (அகம்‌. ௨௪0 - ௧௧) 


என்றும்‌, பிறரும்‌ ஓதுதல்‌ காண்க. கொட்டுதல்‌ - ஈண்டு அப்புதல்‌ என்னும்‌ 
பொருட்டென்க. 

அச்‌ சந்தனக்‌ குழம்பின்மேல்‌ வேங்கைப்பூந்தாதை அப்பி என்க. காண்‌ - 
ஈண்டு அழகு என்னும்‌ பொருட்டு, காண்வர என்றது, மேலும்‌ அழகு 
உண்டாகும்பொருட்டு என்றவாறு. குவிமுலையின்மேற்‌ சந்தனக்குழம்பை நீவி 
அதன்மேல்‌ வேங்கைப்பூந்தாதப்பி மேலும்‌ அழகுண்டாம்‌ பொருட்டு விளவின்‌ 
சிறிய தளிரைக்‌ கிள்ளி அம்‌ முலையின்மேற்‌ சிதறினர்‌ என்றவாறு. கோழி 
யோங்கிய - கோழியின்‌ உருவம்‌ எழுதப்பட்டுயர்ந்த என்க. ஏன்றடு விறற்கொடி- 
வஞ்சியாமல்‌ எதிர்நின்று அடுங்கொடி என்க. “வென்றடு விறற்‌ கொடி” என்றும்‌ 
பாடம்‌. நச்சினார்க்கினியர்‌ “ஏன்றடு விறற்‌ கொடி” என்றே பாடங்கொண்டனர்‌ 
என்பதனை அவர்‌ உரைநோக்கி அறிக. விறல்‌-வெற்றி. முருகக்கடவுளுக்குக்‌ 
கோழிக்கொடி அடையாளக்கொடி என்க. முன்னர்‌, முருகனுக்குரிய கடம்பந்தார்‌ 
கூறியவர்‌, ஈண்டு அக்‌ கடவுட்‌ குரிய அடையாளக்கொடி கூறியலாறறிக. சர்‌-சிறப்பு, 
சிலம்பகம்‌ சிலம்ப-மலையிடம்‌ எதிரொலிசெய்யும்படி என்க. சிலம்பு-மலை. 


சிலம்ப-ஓலிப்ப. 
முருகக்‌ கடவுட்குரிய அடையாளப்பூ 


42 - 44 : மந்தியும்‌ ............... சென்னியன்‌ 


பொருளுரை : மந்தியும்‌ அறியா மரம்பயில்‌ அடுக்கத்து - மரமேறுதற் 
றொழிலில்‌ சிறப்புடைய மந்திகளும்‌ மரங்களின்‌ நீட்டத்தால்‌ ஏறியறியாத மரம்‌ 
நெருங்கின பக்கமலையிடத்து நின்ற, சுரும்பும்‌ மூசாச்‌ சுடர்ப்‌ பூங்‌ காந்தள்‌ பெருந்‌ 
தண்‌ கண்ணி மிலைந்த சென்னியன்‌ - தான்‌ விரும்புதலாலே வண்டுகளும்‌ 
மொய்த்தலில்லாத நெருப்புப்‌ போலும்‌ பூவினையடைய செங்காந்தளினது 
பெரிய குளிர்ந்த கண்ணியைச்‌ குடிய திருமுடியை யுடையவனும்‌. 

கருத்துரை : குரங்குகளும்‌ ஏறியறிதற்கியலாத நீட்சியையுடைய மரங்கள்‌ 
செறிந்த பக்கமலையிடத்து நின்ற வண்டுகள்‌ மொய்த்தலில்லாத 
நெருப்புப்போன்ற பூவினையுடைய செங்காந்தளின்‌ பரிய குளிந்த கண்ணியைச்‌ 
சூடிய திருமுடியை உடையவனும்‌ என்பதாம்‌. 

அகலவுரை : மந்தி-குரங்கு. மந்தியும்‌ அறியா, என்றதன்கண்‌ உம்மை 
சிறப்பும்மை, “குறவரு மருளும்‌ குன்றம்‌” (மலைப்டு-உ௭ரு) என்புழிப்‌ போல. 
கடவுள்‌ மாலையாதலின்‌ வண்டுகள்‌ மொய்த்தில என்க. கடவுளர்க்குரிய 
மாலையில்‌ வண்டுகள்‌ மொய்க்கமாட்டா என்பதனை, “வண்டே இழையே” 
என்னுந்‌ தொல்காப்பிய நூற்பாவா னறிக. என்னை? இவள்‌ தெய்வமகள்‌ அல்லள்‌ 
எனக்‌ காண்டற்கு அவள்‌ மாலையில்‌ வண்டு மொய்த்தல்‌ அறிகருவி 
என்றாராகலான்‌. சுரும்பு - வண்டு, மூசா - மொய்யாத. சுடர்‌ - தீ. “தீயினன்ன 
ஒண்‌ செங்காந்தள்‌” (௧௪௫) என்றார்‌ மலைபடு கடாத்தினும்‌. “கார்த்திகை விளக்கிற்‌ 
பூத்தன தோன்றி” (கார்‌ - ௨௬) என்றும்‌, “தண்காந்தளம்பூத்‌ தழல்போல்‌ விரியும்‌” 


(பாண்டிக்கோவை) என்றும்‌, பிறரும்‌ ஓதுதல்‌ காண்க. 


“இதனான்‌ அடையாளப்பூக்‌ கூறினார்‌. இதனை, வெறியாட்டயர்ந்த 
காந்தளும்‌ என்பதனானும்‌ உணர்க” என்பர்‌ நச்சினார்க்கினியர்‌. 

அடையாளப்பூவாவது: சிவனுக்குக்‌ கொன்றை, திருமாலுக்குத்‌ துளவம்‌, 
சோழனுக்கு அத்தி, பாண்டியனுக்கு வேம்பு என்றாற்போல்‌ இம்‌ மாலை 
இன்னவர்க்கே உரியது என்றாற்போல்வது. 

இனி, அடியினையும்‌ காலினையும்‌ நுசுப்பினையும்‌ தோளினையும்‌, 
துகிலினையும்‌ அல்குலினையும்‌, வனப்பினையும்‌ இழையினையும்‌ மேனியினையும்‌ 
உடையராய்‌, இடையிடுபு இட்டு வைத்துத்‌ தாழப்பண்ணிச்‌ செரீஇ அட்டி 
வளைஇக்‌ திளைப்பக்‌ கொட்டி அப்பித்‌ தெறித்து ஏத்திப்‌ பாடிச்‌ சூரரமகளிர்‌ 
அடுஞ்‌ சோலையை உடைய அடுக்கத்துக்‌ காந்தட்‌ கண்ணி மிலைந்த சென்னியன்‌ 


என முடிவு காண்க. 


இனி, 'பார்முதிர்‌' என்பது முதல்‌ “சேஎய்‌” என்னுங்‌ துணையும்‌ ஒரு தொடர்‌. 
இதன்கண்‌ முருகக்கடவுளின்‌ தெறற்சிறப்பு விரித்தோதப்படும்‌. 


முருகன்‌ சூரனைத்‌ தடிந்த வகை, பேய்மகளின்‌ துணங்கைக்‌ கூத்து 


பார்முதிர்‌ பனிக்கடல்‌ கலங்கஉள்‌ புக்குச்‌ 45 
சூர்முதல்‌ தடிந்த சுடர்இலை நெடுவேல்‌ 

உலறிய கதுப்பின்‌ பிறழ்பல்‌ பேழ்வாய்ச்‌ 

சுழல்விழிப்‌ பசுங்கண்‌ சூர்த்த நோக்கின்‌ 

கழல்கண்‌ கூகையொடு கடும்பாம்பு தூங்கப்‌ 

பெருமுலை அலைக்கும்‌ காதின்‌ பிணா்மோட்டடு) 50 
உருகெழு செலவின்‌ அஞ்சுவரு பேய்மகள்‌ 

குருதி ஆடிய கூர்‌உகிர்க்‌ கொடுவிரல்‌ 

கண்தொட்டு உண்ட கழிமுடைக்‌ கருந்தலை 

ஒண்தொடித்‌ தடக்கையின்‌ ஏந்தி வெருவர 
வென்றுஅடு விறற்களம்‌ பாடித்தோள்‌ பெயரா 55 
நிணம்தின்‌ வாயள்‌ துணங்கை தூங்க 
இருபேர்‌ உருவின்‌ ஒருபேர்‌ யாக்கை 
அறுவேறு வகையின்‌ அஞ்சுவர மண்டி 
அவுணர்‌ நல்வலம்‌ அடங்கக்‌ கவிழ்‌இணர்‌ 
மாமுதல்‌ தடிந்த மறுஇல்‌ கொற்றத்கு) 60 
எய்யா நல்‌இசைச்‌ செவ்வேல்‌ சேஎய்‌ 
1. நச்சினார்க்கினியர்‌ 
பார்‌ என்பது முதல்‌ சேய்‌ (61) என்னுந்‌ துணைய மொரு தொடர்‌. 


பார்‌ முதிர்‌ பனிக்கடல்‌ கலங்க உள்‌ புக்கு-பாராகிய நிலம்‌ முற்றுப்‌ பெற்ற 
குளிர்ச்சியையடைய கடல்‌ தன்‌ நிலை குலையும்படி உள்ளே சென்று, 


பார்‌ - பாறை, மண்ணிடத்தே முதிர்ந்த கடலென்றுமாம்‌. 


சூர்‌ முதல்‌ தடிந்த சுடர்‌ இலை நெடு வேல்‌-சூரபன்மாவாகிய தலைவனைக்‌ 
கொன்ற எரிகின்ற இலைத்தொழிலையுடைய நெடிய வேலாலே, 


உலறிய கதுப்பின்‌ - காய்ந்த மயிரினையும்‌, 
பிறழ்பல்‌ - நிரை யொவ்வாத பல்லினையும்‌, 
பேழ்‌ வாய்‌ - பெருமையையுடைய வாயினையும்‌, 


சூழல்‌ விழிப்‌ பசுங்‌ கண்‌ - கோபத்தாற்‌ சுழலும்‌ விழியையுடைய பசிய 


கண்ணினையும்‌, 
சூர்த்த நோக்கின்‌ - கொடுமை செய்த பார்வையினையும்‌, 


கழல்‌ கண்‌ கூகையொடு கடும்‌ பாம்பு தூங்கப்‌ பெருமுலை அலைக்கும்‌ 
காதின்‌ - பிதுங்கிய கண்ணையுடைய கூகையோடே கடிய பாம்பு 


தூங்குகையினாலே பெரிய முலையை வருத்துகின்ற காதினையும்‌, 


பிணர்மோட்டு - சருச்சரையையடைய பெரிய உடலினையும்‌, மோடு- 


வயிறுமாம்‌. 
உரு கெழு செலவின்‌ - கண்டார்‌ உட்குதல்‌ பொருந்தும்‌ 
நடையினையுமுடைய, அஞ்சு வரு பேய்மகள்‌ - கண்டார்க்கு அச்சந் 


தோன்றுகின்ற பேயாகிய மகள்‌, 
குருதி ஆடிய கூர்‌உகிர்க்‌ கொடு விரல்‌ கண்‌ தொட்டு உண்ட கழி முடைக்‌ 
கருந்தலை - உதிரத்தையளைந்த கூரிய உகிரினையடைய கொடிய விரலாலே 

கண்களைத்‌ தோண்டி உண்ணப்பட்ட மிக்க முடை நாற்றத்தையுடைய கரிய 


தலையை, 


இனித்‌ தொட்டென்பதனை வினையெச்சமாக்காது தொழிற்பெயராக்கிக்‌ 
கண்‌ தோண்டுதலுண்டவென்று கூறுதலுமாம்‌. 


ஒண்தொடித்‌ தடக்‌ கையின்‌ ஏந்தி- ஒள்ளிய தொடியினையுடைய 
பெருமையையுடைய கையிலே எடுத்து, 


வெருவர ஏன்று அடு விறற்‌ களம்‌ பாடி - அவுணர்க்கு அச்சந்தோன்ற 
வஞ்சியாது எதிர்‌ நின்று கொல்கின்ற வெற்றிக்‌ களத்தைப்‌ பாடி, 


தோள்‌ பெயரா - தோளையசைத்து, 

நிணம்‌ தின்‌ வாயள்‌ - நிணத்தைத்‌ தின்கின்ற வாயினை யுடையளாய்‌ 
வாயள்‌ வினையெச்சமுற்று, 

துணங்கை தூங்க - துணங்கைக்‌ கூத்தாட, 


“பழுப்புடை யிருகை முடக்கி யடிக்கத்‌ துடக்கிய நடையது 

துணங்கையாகும்‌” “திவாகரம்‌. 


கதுப்பு (47) முதலியவற்றையுடைய பேய்மகள்‌ (51) தலையை (53) ஏந்தி 
(54) வாயளாய்ப்‌ (56) பாடித்‌ (55) தூங்கவென முடிக்க 


இரு பேர்‌ உருவின்‌ ஒரு பேர்‌ யாக்கை - மக்கள்‌ வடிவும்‌ விலங்கின்‌ 
வடிவுமாயெ இரண்டு பெரிய வடிவினையுடைய ஒன்றாகிய பெரிய உடல்‌, 


அறு வேறு வகையின்‌ அஞ்சுவர மண்டி - ஆறாகிய வேறுபட்ட கூற்றாலே 
அச்சந்‌ தோன்ற மிக்குச்‌ சென்று. 

என்றதனால்‌, இறைவன்‌ உமையை வதுவை செய்து கொண்ட நாளிலே 
இந்திரன்‌ சென்று நீ புணர்ச்சி தவிர வேண்டுமென்று வேண்டிக்கொள்ள, 
அவனும்‌ அதற்கு உடம்பட்டு அது தப்பானாகிப்‌ புணர்ச்சி தவிர்ந்து கருப்பத்தை 
இந்திரன்‌ கையில்‌ கொடுக்க அதனை இருடிகள்‌ உணர்ந்து அவன்‌ பக்கனின்றும்‌ 
வாங்கித்‌ தமக்குத்‌ தரித்தல்‌ அரிதாகையினாலே இறைவன்‌ கூறாகிய முத்தீக்கட்‌ 
பெய்து அதனைத்‌ தம்மனைவியர்‌ கையிற்‌ கொடுப்ப அருந்ததி யொழிந்த 
அறுவரும்‌ வாங்கிக்‌ கொண்டு விழுங்கிச்‌ சூன்முதிர்ந்து சரவணப்‌ பொய்கையிற்‌ 
பதுமப்பாயலிலே பயந்தாராக, ஆறுகூறாகி வளர்கின்ற காலத்து இந்திரன்தான்‌ 
இருடியா்களுக்குக்‌ கொடுத்த நிலையை மறந்து அண்டு வந்து வச்சிரத்தான்‌ எறிய 
அவஆறு வடிவு மொன்றாய்‌ அவனுடனே பொருது அவனைக்‌ கெடுத்துப்‌ பின்‌ 
சூரபன்மாவைக்‌ கொல்லுதற்கு அவ்வடிவம்‌ ஆறாகிய வேறுபட்ட கூற்றாலே 

பதினொன்றாம்‌ திருமுறை (இரண்டாம்‌ தொகுதி) 


மண்டிச்‌ சென்றதென்று புராணங்கூறிற்று. அதனைப்‌ “பாயிரும்‌ பனிக்கடல்‌” 
என்னும்‌ பரிபாட்டானுணர்க. இவ்வாறன்றி வேறு வேறு புராணங்‌ 
கூறுவாருமுளர்‌. 

இனி அவனுடல்‌ அற்று வேறு வேறாம்‌ வகையாலென்றுமாம்‌. 

அவுணர்‌ நல்வலம்‌ அடங்க - அவனையொழிந்த அவுணருடைய நல்ல 
வெற்றி இல்லையாம்படி, 

அடங்க என்றது “களமடங்க” என்றாற்போலக்‌ கொள்க. 

கவிழ்‌ இணர்‌ மா முதல்‌ தடிந்த - கீழ்‌ நோக்கின பூங்கொத்துக்களையுடைய 
மாமரத்தை வெட்டின, 

என்றது - அவுணரெல்லாருந்‌ தம்முடனே எதிர்ந்தார்‌ வலியிலே பாதி 
தங்கள்‌ வலியிலே கூடும்படி மந்திரங்‌ கொண்டிருந்து சாதித்ததொரு மாவை 
வெட்டின வென்றவாறு. 

மறு இல்‌ கொற்றத்து - குற்றமில்லாத வெற்றியினையும்‌, 

எய்யா நல்லிசை - ஒருவரானும்‌ அளந்தறிய வொண்ணாத நல்ல 
புகழினையு முடைய, 

செவ்வேற்‌ சேஎய்‌ - செய்ய வேலையுடைய சேய்‌, 

எக்காலமும்‌ போர்‌ செய்கலிற்‌ செவ்வேலென்றார்‌. செய்யவனென்பது 
சேயென விகாரத்தால்‌ நீண்ட தென்றுமாம்‌. 

கடல்கலங்க உள்புக்குச்‌ (45), சூர்முதலுடைய ஒரு பேரியாக்கை (57), 
அறுவேறுவகையின்‌ அஞ்சுவர மண்டிச்‌ சென்று (58), பேய்‌ மகள்‌ (51), துணங்கை 
தூங்கும்படியாக (56), அச்குர்முதல்தடிந்த வேலானே (46), பின்னும்‌ அவுணர்‌ 
நல்வலமடங்க (59), மாமுதல்தடிந்த கொற்றத்தினையும்‌ (60), நல்லிசையினையு 
முடைய சேயென முடிக்க. 

கணவன்‌ (6) மார்பினன்‌ (11) சென்னியனாகிய (44) சேயென ஒருபொருள்‌ 
குறித்த வேறு பெயராய்‌ நின்றன. 
2. உரையாசிரியர்‌ 

பார்‌ முதிர்‌ பனிக்கடல்‌ கலங்க உள்புக்கு - பூமியைச்‌ சூழ்ந்த குளிர்ந்த 
கடல்‌ கலங்கும்‌ வண்ணம்‌ உள்ளே சென்று, 

சூர்முதல்‌ தடிந்த சுடர்‌ இலை நெடுவேல்‌ - சூரபன்‌ மாவாகிய தலைவனைக்‌ 
கொன்ற எரிகின்ற இலைத்‌ தொழிலையுடைய நெடிய வேலாலே, 

திருப்பரங்குன்றம்‌ 
உலறிய கதுப்பில்‌ பிறழ்‌ பல்‌ பேழ்‌ வாய்‌ - காய்ந்த மயிரினையும்‌ 
ரையொவ்வாத பல்லையும்‌ பெரிய வாயையும்‌, 
ஜ்‌ ய ய 


சுழல்‌ விழிப்‌ பசுங்கண்‌ சூர்த்த நோக்கின்‌ - சுழன்ற விழியையும்‌ பசுத்த 


கண்ணையுமுடைய கொடிய வஞ்சனையாகிய பார்வையோடு, 
விழி - பிண்டை. 


கழல்‌ கண்‌ கூகையொடு கடும்‌ பாம்பு தூங்க - கழல்‌ போன்ற 


கண்ணினையுடைய கோட்டானுடனே கடிய பாம்பு தூங்குதலால்‌, 

கண்‌ - எண்ணுமாம்‌ (2). 

பெருமுலையலைக்குங்‌ காதிற்பிணர்‌ மொட்டு - பெரியமுலைகளை 
யசைக்குங்‌ காதினையும்‌ சற்சரையும்‌ பெருமையு முடைய, 

உரு கெழு செலவின்‌ அஞ்சுவரு பேய்மகள்‌ - வடிவைப்‌ பொருந்தின 
நடையினாலே கண்டார்க்கு அச்சமுண்டாம்‌ பெண்‌ பேய்கள்‌, 

குருதி ஆடிய கூர்‌ உகிர்க்‌ கொடு விரல்‌ - உதிரந்தோய்ந்த கூரிய 
உகிரினையுடைய கொடிய விரலாலே, 

கண்‌ தொட்டு உண்ட கழிமுடைக்‌ கருந்தலை - கண்களைத்‌ தோண்டி 
யுண்ணப்பட்ட மிக்க நாற்றத்தையுமுடைய பெரிய தலையை, 

ஒண்‌ தொடித்‌ தடக்கையின்‌ ஏந்தி வெருவர - ஒள்ளிய வளையும்‌ 
பெருமையுமுடைய அங்கையிலேந்தி அச்சமுண்டாக, 

வென்று அடு விறற்‌ களம்‌ பாடித்தோள்‌ பெயரா-வெற்றிப்‌ பாட்டாற்‌ 
கொன்ற வெற்றிக்‌ களத்தைப்‌ பாடித்‌ தோளை அசைத்து, 

நிணம்‌ தின்‌ வாயள்‌ துணங்கை தூங்க - நிணந்தின்னப்பட்ட 
வாயையுடையளாகித்‌ துணங்கைக்‌ கூத்தை யாட, 

இரு பேர்‌ உருவின்‌ ஒருபேர்‌ யாக்கை - மக்கள்‌ வடிவும்‌ விலங்கு வடிவுமான 
இரண்டு பெரிய வடிவினையுடைய ஒன்றாயிருக்றெ பெரிய சூரனுடல்‌, 

அறு வேறு வகையின்‌ அஞ்சுவர மண்டி - வேறு வேறாக அறும்படி 
அதற்குப்‌ பொருந்திய கூறுபாட்டாலே சூரன்‌ அஞ்சும்‌ வண்ணம்‌ நெருங்கிச்‌ 
சென்று, 

அவுணர்‌ நல்‌ வலம்‌ அடங்க - அவுணரெல்லார்க்கும்‌ நல்ல வெற்றி 
இல்லையாக, கவிழ்‌ இணர்‌ - கீழ்‌ நோக்கின பூங்கொத்தையுடைய, 

மா முதல்‌ தடிந்த - மாவடிவாகிய சூரபத்மா வென்னும்‌ முதல்வனைக்‌ 


கொன்ற, 

பதினொன்றாம்‌ திருமுறை (இரண்டாம்‌ தொகுதி) 


இந்த மாவை அவுணர்க்கு வரங்கொடுக்கும்‌ தனிமா வென்று 
சொல்லுவார்கள்‌. 

மறு இல்‌ கொற்றத்து எய்யா நல்லிசைச்‌ செவ்வேற்சேஎய்‌ - குற்றமில்லாத 
வெற்றியையும்‌ ஒருவராலும்‌ அளந்தறியப்படாத நல்ல புகழையும்‌ சிவந்த 


வேலினையும்‌ உடைய முதிராவடி வைய முடையவன்‌. 


3. பரிமேலழகர்‌ 
பார்‌ முதிர்‌ பனிக்கடல்‌ கலங்க உள்புக்கு - பூமி சூழ்ந்த குளிர்ச்சி 
பொருந்திய கடல்‌ கலங்கும்படி உள்புகுந்து, 
சூர்முதல்‌ தடிந்த சுடர்‌இலை நெடுவேல்‌-சூரபன்மாவை முதலுடனே 

கெடுத்த ஒளிபொருந்தி அகன்ற பெரிய வேலானது, 

உலறிய கதுப்பின்‌ பிறழ்பல்‌ பேழ்வாய்ச்‌ சுழல்‌ விழிப்‌ பசுங்கண்‌ சூர்த்த 
நோக்கின்‌ - காய்ந்த மயிரினையும்‌, தோன்றிய எயிற்றினையும்‌, பெரிய 
வாயினையும்‌, சுழன்ற விழியினையும்‌ பச்சென்ற கண்ணினையும்‌, நடுங்கிய 
பார்வையினையு முடைத்தாய்‌, 

கழல்கண்‌ கூகையொடு கடும்பாம்பு தூங்க - கழன்று விழுவது போலும்‌ 
கண்ணையடைய பேராந்தையடனே விடத்தால்‌ கோபத்தையடைய பாம்பையும்‌ 
நால, 

பெருமுலை அலைக்கும்‌ காதில்‌ - மிக நான்ற முலைகளிலே 
சென்றலைக்கின்ற காதிலே தூக்கிக்‌ கொண்டு, 

பிணர்‌ மோட்டு, உருகெழு செலவின்‌ - சர்ச்சரை, உயர்ச்சி, இருளுருப்‌ 
பொருந்திய நடக்கையிலே, 

அஞ்சு வரு பேய்‌ மகள்‌ - அச்சந்தரும்‌ பெண்பேய்‌, 

இதுவன்றியும்‌, “பனையினுயரம்‌ போன்று கெழுமிய வடிவும்‌ அஞ்சத்தக்க 
பெண்‌ பேய்‌” என்பாரும்‌ உளர்‌. 

குருதியாடிய கூர்‌உகிர்க்‌ கொடுவிரல்‌ - உதிரந்தோய்ந்த கூர்த்த நகம்‌ 
பொருந்திய வளைந்த விரல்‌ கொண்டு, 

கண்‌ தொட்டுண்ட கழிமுடைக்‌ கருந்தலை, ஒண்டொடித்‌ தடக்கையின்‌ 
ஏந்தி - கண்களைத்‌ தோண்டி உண்ணப்பட்ட பொல்லாத நாற்றத்தையடைய 
பசுந்‌ தலையை அழகிய வளை பொருந்திய பெரிய கையிலே ஏந்திக்‌ கொண்டு, 

வெருவர, வென்றடு விறல்களம்‌ பாடி -கண்டவர்கள்‌ பயப்பட வென்று 


கொன்ற வெற்றிக்‌ களத்தைப்‌ புகழ்ந்து, 

திருப்பரங்குன்றம்‌ 


தோள்பெயரா, நிணத்தின்‌ வாயள்‌ துணங்கை தூங்க - நிணந்தின்கின்ற 
வாயுடனே தோளை யசைத்துச்‌ சிங்கிக்‌ கூத்தையும்‌ அடிக்‌ கொண்டு, 


இருபே ருருவின்‌ ஒருபேர்‌ யாக்கை, அறுவேறு வகையின்‌ அஞ்சுவர 
மண்டி -சூரன்‌ என்றும்‌ பதுமன்‌ என்றும்‌ இரண்டு பேரையடைய வடிவமாய்‌ 
ஒரு பெரிய உடம்பையுடைய அவனது மூலப்படை, கூலிப்படை, காட்டுப்படை, 
துணைப்படை, பகைப்படை, நாட்டுப்படை, என்று சொல்லப்பட்ட அறுவகைப்‌ 


படையும்‌ அஞ்சும்‌ மேற்சென்று, 


அவுணர்‌ நல்வலம்‌ அடங்கக்‌ கவிழிணர்‌ மாழுதல்‌ தடிந்த - அசுரனது 
சிறந்த வெற்றி மடிய மாயையிலே கீழ்நோக்கிப்‌ பூத்த மாவாய்‌ நிற்கும்‌ 
சூரபன்மனை முதலோடே தடிந்த, 


மறுவில்‌ கொற்றத்து எய்யா நல்லிசைச்‌ செவ்வேல்‌ சேஎய்‌-குற்றமில்லாத 
வெற்றியினை இளையாத நல்ல கீர்த்தி பொருந்திய சிவந்த வேலையுடைய 
சுப்பிரமணியனே, 


4. கவிப்பெருமாள்‌ 


பூமியைச்‌ சூழ்ந்த குளிர்ந்த கடல்‌ கலங்கும்படி அதன்‌ உள்ளே புகுந்து 
சூரனை வேரோடே வெட்டின ஒளியினையும்‌ இலைத்‌ தொழிலையும்‌ 
உடைத்தாகிய மிக்க திருக்கை வேலினாலே: 


இனித்‌ திருக்கை வேலாலே வெற்றி செய்து கொல்லுகிற போர்க்களத்தைப்‌ 
பாடி வருகிற பேய்ப்‌ பெண்களைச்‌ சொல்லப்புகுகின்றார்‌. 


உலர்ந்த மயிரினையும்‌ பிறழ்ந்த பல்லினையும்‌ பெரிய வாயினையும்‌ வட்ட 
விழியாலாகிய பச்சைக்‌ கண்ணால்‌ கண்டோர்‌ பயப்படும்படி பார்க்கின்ற 
பார்வையினையும்‌ கழன்று விழுவது போன்ற கண்களையுடைய 
கோட்டானுடனே கடுகோபத்தையடைய பாம்பு தொங்குதலால்‌ பெரிய 
முலைகளை வருத்துகின்ற காதினையும்‌ சருச்சரை பொருந்திய முதுகினையும்‌ 
வெப்பங்‌ கெழுமின நடையினையும்‌ உடைய கண்டார்‌ அஞ்சத்தக பேய்ப்பெண்‌ 
உதிரந்‌ தோய்ந்த கூரிய உகிரினையுடைய வளைந்த விரலாலே கண்களைத்‌ 
தோண்டி உண்ணப்பட்ட ஊன்கழிந்த முடை நாற்றத்தையுடைய பெரிய 
தலையை அழகிய வளையிட்ட பெரிய கையிலேந்தி அஞ்சகத்தக்க திருக்கை 
வேலாலே வெற்றி செய்து கொண்டு அருள்கின்ற பிள்ளையாருடைய 
போர்க்களத்தைப்‌ பாடித்‌ தோளோடு தோளிட்டு நிணந்தின்கின்ற 
வாயினையுடையவளாய்ப்‌ பேய்க்கூத்தை இடை விடாதே யாடச்‌ சூரனென்றும்‌ 
பதுமனென்றும்‌ இரண்டு பெயரினையும்‌ பிறர்‌ அஞ்சத்‌ தக்க வடிவினையும்‌ 


ஒப்பற்ற பெரிய உடம்பினையும்‌ உடைய சூரனானவன்‌ ஆறு வேறுவகைப்பட்ட 

பதினொன்றாம்‌ திருமுறை (இரண்டாம்‌ தொகுதி) 


வடிவினாலும்‌ அஞ்சும்படி அடுக்கச்‌ சென்று அசுரருடைய நல்ல வெற்றி 
அழியும்படி மாயையினால்‌ க&ீழ்நோக்கிக்‌ கவிழ்ந்த கொத்தினையுடைய மாவை 
வேரோடே வெட்டின குற்றமில்லாத வெற்றியினையும்‌ ஒருவராலும்‌ 
அறியப்படாத நல்ல க&ீர்த்தியனையம்‌ சிவந்த வேலையுமுடைய பிள்ளையாரின்‌. 


த. பரிதியார்‌ 


பார்முதிர்‌ பனிக்கடல்‌ - பூமியை அதரவாய்க்‌ கொண்டு குளிர்ச்சியான 
கடல்‌. சூர்முதல்‌ - அவுணர்‌ குலம்‌ உலறிய ... பிறழ்‌ பல்‌ - சிவந்த தலைமயிரும்‌ 
உதட்டுக்குளடங்காத நீண்ட பற்களும்‌. கழல்கண்‌ .. . . காதில்‌ - பிதுங்கிய 
விழிகளையுடைய கோட்டானையும்‌ பெரும்பாம்பையும்‌ பெரிய முலைகளிலே 
விழுந்து புரளும்படி யிரண்டு காதிலுந்‌ தரித்து, பிணர்மோடு உரு - மேனியெங்கும்‌ 
மேடு பள்ளமான உருவம்‌. கழிமுடை - தலை நாற்றம்‌. நிணம்‌ தின்வாயள்‌ 
துணங்கை தூங்க - நிணங்களைத்‌ தின்று இரண்டு கால்களையு மடித்துக்‌ 
கைகொட்டிக்‌ கூத்தாடுகின்ற ரணகாளி. இரு பேருருவின்‌ . . . . மண்டி. . . 
மானிடவுயிரும்‌ விலங்கினுயிரும்‌ ஒன்றான பரத்தினிடத்திலே ஆறுவகைத்‌ தீபமாக 


எங்கும்‌ பயங்கரம்‌ வரும்படி உற்பவித்து. எய்யா - தேயாத. 


6. கு. சுந்தரமூர்த்தி உரைத்திறன்‌ 
பார்முதிர்‌ - பாராகிய நிலம்‌ முற்றுப்பெற்ற என உரைகண்டனர்‌ 
நச்சினார்க்கினியர்‌. கடலின்கண்‌ ஆங்காங்குப்‌ பாறைகள்‌ முதிர்ந்து கிடத்தலின்‌ 
இவ்வாறு கூறினர்‌. மேலும்‌ இவர்‌ மண்ணிடத்தே முதிர்ந்த கடல்‌ என்றுமாம்‌ 
எனக்‌ கூறிய திறம்‌ ஆழமுடையதாம்‌. நிலத்தினும்‌ நீர்‌ முன்னே தோன்றியது 
என்பது இதன்‌ கருத்தாகும்‌. இதனைக்‌ 
கருவளர்‌ வானத்‌ திசையில்‌ தோன்றி 
உருவறி வாரா ஒன்றன்‌ ஊழியும்‌ 
உந்துவளி கிளர்ந்த ஊழுழ்‌ ஊழியும்‌ 
செந்தீச்‌ சுடரிய ஊழியும்‌ பனியொடு 
தண்பெயல்‌ தலைஇய ஊழியும்‌ அவையிற்‌ 
றுண்முறை வெள்ள மூழ்கி ஆர்தருபு 
மீண்டும்‌ பீயெர்‌ மண்டி அவற்றிற்கும்‌ 
உள்ளீடாகிய இருநிலத்‌ தூழியும்‌ (பரிபாடல்‌: ௬ - ௧௨) 
எனவரும்‌ பகுதியும்‌, பரம்‌ பொருளினின்றும்‌ ஆகாயந்‌ தோன்றி, அதனின்றும்‌ 
காற்றுத்‌ தோன்றி, அதனினின்றும்‌ தீத்தோன்றி, அதனினின்றும்‌ நீர்‌ தோன்றி 
அதனினின்றும்‌ நிலந்தோன்றிற்று என வரும்‌ வேதக்குறிப்பும்‌ அரண்‌ செய்யும்‌. 
பிறரெல்லாம்‌ முதிர்தல்‌ என்பதற்குச்‌ சூழ்தல்‌ எனப்‌ பொருள்‌ கொண்டு 

திருப்பரங்குன்றம்‌ 


நிலம்‌ சூழ்ந்த கடல்‌ எனப்‌ பொருளுடைத்தனர்‌. இதனினும்‌ நச்சினார்க்கினியர்‌ 
உரையே சிறப்புடைத்தாம்‌. 


சூர்‌ முதல்‌ - சூரபன்மனாகிய தலைவன்‌ என உரை காண்பர்‌ 
நச்சினார்க்கினியரும்‌, உரையாசிரியரும்‌, சூரபன்மனை வேரோடு என 
உரைகாண்பார்‌ பரிமேலழகரும்‌, கவிப்பெருமாளும்‌, அவுணர்‌ குலம்‌ என்பர்‌ 
பரிதியார்‌. பனிக்‌ கடலுள்‌ சூரபதுமன்‌, மாவாய்க்‌ கிடந்தமையின்‌ வேரோடு தடிந்த 
என்றவுரை சிறக்கும்‌. 


பேழ்வாய்‌ - பிளந்தவாய்‌: எஞ்ஞான்றும்‌ திறந்த வாய்‌ என உரைகாண்டல்‌ 
சிறக்கும்‌. பிணர்மோடு - சருச்சரையை உடைய உடல்‌ அல்லது வயிறு என்றனர்‌ 
நச்சினார்க்கினியர்‌. சருச்சரை பொருந்திய முதுகு என்பர்‌ கவிப்பெருமாள்‌. மேடு 
பள்ளம்‌ பொருந்திய உருவம்‌ என்பர்‌ பரிதியார்‌. சருச்சரை-சொரசொர்ப்பு. 
வெருவர - அவுணர்க்கு அச்சந்‌ தோன்ற என்பர்‌ நச்சினார்க்கினியர்‌. கண்டவர்கள்‌ 
அஞ்ச என்பர்‌ பரிமேலழகர்‌. அஞ்சத்தக்க திருக்கைவேலாலே என்பர்‌ 


கவிப்பெருமாள்‌. 


ஏன்று-எதிர்நின்று என உரைகாண்பர்‌ நச்சினார்க்கினியர்‌. பிற 
உரையாசிரியர்கள்‌ அனைவரும்‌ வென்று எனப்‌ பாடங்கொண்டு அதற்கேற்ப 
உரைவகுத்தனர்‌. துணங்கை - சிங்கிக்‌ கூத்து என்பர்‌ பரிமேலழகர்‌. பேய்க்கூத்து 


என்பர்‌ கவிப்பெருமாள்‌. 


இரு பேர்‌ உரு - மக்கள்‌ வடிவம்‌ விலங்கின்‌ வடிவுமாயெ இரண்டு பெரிய 
வடிவு என்பர்‌ நச்சினார்க்கினியரும்‌, உரையாசிரியரும்‌, சூரனென்றும்‌ பதுமன்‌ 
என்றும்‌ இரண்டு பேரையுடைய வடிவம்‌ என்பர்‌ பரிமேலழகரும்‌, 
கவிப்பெருமாளும்‌, மானிடவுயிரும்‌, விலங்கினுயிரும்‌, ஒன்றான பரத்தினிடத்தே 


என்பார்‌ பரிதியார்‌. 


ஈண்டுப்‌ பரம்‌ என்பது பரம்‌ பொருளைக்‌ குறிக்கின்றது. இறைவன்‌, 
உரைசேரும்‌ எண்பத்து நான்கு நூறாயிரமாம்‌ யோனி பேதங்களைப்‌ படைத்து 
அவற்றின்‌ உயிர்க்‌ குயிராய்‌ அங்கங்கே நிற்பவன்‌ அதலின்‌ மக்கள்‌ விலங்கு ஆகிய 
இருவகை உயிரினங்களில்‌ ஒன்றான பரமன்‌ என்றல்‌ அத்துணைப்‌ 
பொருத்தமுடைத்தன்றாம்‌. 

சூரபதுமன்‌ இருபேருருவின்‌ ஒருபேரியாக்கை கொண்டு விளங்குதற்குக்‌ 
காரணம்‌ அவனது முற்பிறவியேயாம்‌, அவ்வரலாறு. 


“சாகத்‌ தவை யாண்ட பிரபாகர அரசனுடைய மனைவிக்கு ஒரு கருப்பத்தில்‌ 
இரு பிள்ளைகளும்‌, மற்றிரண்டு கருப்பங்களில்‌ இரு பிள்ளைகளுமாகப்‌ 


பிறந்தவர்கள்‌ சூரன்‌, பதுமன்‌, சிங்கன்‌, தாரகன்‌ எனும்‌ நால்வருமாவர்‌. இவர்களுள்‌ 

சூரனும்‌ பதுமனும்‌ அகத்திய முனிவரின்‌ அருளுரைப்படி முருகவேளின்‌ மயில்‌ 
ஊர்தியாகவும்‌ கோழிக்‌ கொடியாகவும்‌ விளங்க விரும்பினர்‌. சிங்கன்‌ திரணபிந்து 
முனிவரின்‌ அருளுரைப்படி காளியின்‌ சிங்கவூர்தியாகவும்‌, தாரகன்‌ விருடப 
யோகி முனிவரின்‌ அருளுரைப்படி மகாசாத்தாவின்‌ யானை ஊர்தியாகவும்‌ 
விளங்க விரும்பினர்‌. நாற்பதினாயிரம்‌ அண்டுகள்‌ தவங்கிடந்தனர்‌. அவ்வமயம்‌ 
கருடனும்‌, அன்னமும்‌, மயில்‌, சேவல்‌, சிங்கம்‌, யானை, ஆகியவற்றைப்‌ பார்த்துச்‌ 
சூரன்‌ முதலிய நால்வரும்‌ தவம்‌ செய்யும்‌ கருத்தைக்‌ தெரிவித்தன. அது கேட்ட 
அந்நான்கும்‌ அந்நால்வரின்‌ தவத்தைக்‌ கெடுத்து நீவீர்‌ எம்பெரும்‌ பேற்றினை 
விரும்பியமையால்‌ எங்கள்‌ முகங்கொண்டு பூதங்களாகக்‌ கடவீர்‌ என்று சபித்தன. 

அவ்வண்ணமே ஆய அந்நாற்‌ பூதங்களும்‌ கயிலையில்‌ தங்கியிருந்த மயில்‌ 
முதலிய நான்கையும்‌ கண்டு வழிபட்டு அடி யோங்களின்‌ கருத்து முற்றுப்‌ பெற 
வேண்டும்‌ என வேண்டின. மயில்‌ முதலிய நான்கும்‌ அவ்வேண்டுகோட் கிரங்கி 
நீவிர்‌ இக்கயிலையில்‌ சின்னாள்‌ இருப்பின்‌ நும்‌ கருத்து நிறைவுறும்‌ என 
இயம்பின. அவ்வாறிருக்குங்கால்‌ அசுரர்களோடு பகைத்த தேவர்க்குத்‌ துணையாக 
அந்நால்வரும்‌ நிலவுலகு வந்து அசுரரைப்‌ பொருது அழித்தனர்‌. அசுரேந்திரனால்‌ 
இச்செய்தி கேட்ட அண்டாபரணன்‌, எம்‌ ஆணையின்றி இதனைச்‌ செய்தமையின்‌ 
கொடிய வடிவு கொண்ட அசுரர்கள்‌ அகுவீர்‌ எனச்‌ சபித்தனன்‌. பின்பு ஒருகால்‌, 
கயிலையில்‌ இந்நால்வரும்‌ கூடி அங்கிருந்த மயில்‌ கோழி முதலிய நான்கனோடு 
கருடன்‌ அன்னம்‌ அகிய இரண்டற்கும்‌ பகை மூளுமாறு கோள்‌ இழைத்தனர்‌. 
அதனுடன்‌ அமையாது அவ்‌ ஈரினங்களையும்‌ அழித்தனர்‌. மால்‌, அயன்‌ மூலம்‌ 
இது கேட்ட முருகவேள்‌, பூதர்களாகிய அந்நால்வரையும்‌ அழைத்து நீவிர்‌ 
ஆற்றிய குற்றத்திற்காக அசுரர்‌ மரபில்‌ தோன்றி இத்தேவர்களுக்குத்‌ துன்பம்‌ 
செய்மின்‌: அதனால்‌ நீவிரும்‌ அழிவீர்‌ என்று அருளினன்‌. அது கேட்ட நால்வரின்‌ 
சூரனும்‌, பதுமனும்‌ யாங்கள்‌ அவ்வாறழிந்தபின்‌ மயிலும்‌ கோழியுமாகி உமக்கு 
ஊர்தியும்‌, கொடியுமாக வேண்டும்‌ என வேண்ட முருகனும்‌ அருளினான்‌ ”1 
இச்‌ சாபத்தால்‌ மாயையினிடத்துச்‌ சூரபதுமன்‌ தோன்றினன்‌, அவன்‌ யாக்கை 
ஒன்றாயினும்‌ முற்பிறவியில்‌ இருவராயிருந்து வாழ்ந்தமையின்‌ “இருபேருருவின்‌ 
ஒருபேரியாக்கை' என்றார்‌. எனினும்‌ ஈருயிர்‌ ஓருடலில்‌ அமைவது 
என்ணுதற்குரியது. ஓர்‌ உடலில்‌ ஈருயிர்‌ என்ற நிலை இதுவரை உலகில்‌ எங்கும்‌ 
நடந்ததாக வரலாறு இல்லை. 


அறுவேறு வகையின்‌ அஞ்சுவர மண்டி-இத்தொடரை முருகனுக்கு 
உரியதாக்குவர்‌ நச்சினார்க்கினியர்‌, கவிப்பெருமாள்‌, பரிதியார்‌ ஆகிய மூவரும்‌. 
இவர்களுள்‌ கவிப்பெருமாள்‌ ஆறுமுகமுடைய முருகன்‌ என்ற வகையில்‌ உரை 


1. பாம்பன்‌ சுவாமிகள்‌ அருளிய சுப்பிரமணிய விலாசம்‌ - பக்‌. 116-118. சாது 
அச்சுக்கூடம்‌. 20.7.1925. 

திருப்பரங்குன்றம்‌ 


காண்பர்‌. பரிதியார்‌ சிவபெருமானின்‌ நெற்றிக்கண்கள்‌ ஆறினின்றும்‌ தோன்றிய 
அறுவகைப்‌ பொறி என்றவகையில்‌ உரை காண்பர்‌. நச்சினார்க்கினியர்‌. சரவணப்‌ 
பொய்கையில்‌ அறுவகை வடிவுடன்‌ தோன்றிய முருகன்‌ என்றாரேனும்‌ அவ்வாறு 
தோன்றுதற்குரிய கதை ஒன்றையும்‌ கூறியுள்ளார்‌. முருகனின்‌ தோற்றம்‌ பற்றிக்‌ 
கூறும்‌ நூல்கள்‌ பரிபாடல்‌, வட மொழியிலுள்ள மகாபாரதம்‌, வால்மீகி 
இராமாயணம்‌, கந்தபுராணம்‌ ஆகிய நான்குமாம்‌. இவற்றுள்‌ பரிபாடல்‌ 5, 19 
அகிய இரு பாடல்களிலும்‌ முருகனின்‌ தோற்றம்‌ விரித்துரைக்கப்‌ படுகின்றது. 
சிவபெருமான்‌ உமையம்மையடன்‌ நீண்ட நாட்கள்‌ புணர்ச்சி செய்து 
கொண்டிருப்ப அதனைக்‌ கண்ட இந்திரன்‌ அச்சம்‌ உடையனாய்‌ 
அப்பெருமானின்‌ திருமுன்பு சென்று இப்புணர்ச்சியால்‌ தோன்றிய கருவை 
அழித்தருள்க என்று வேண்டினன்‌., அவன்‌ வேண்டு கோட்கிணங்கிய இறைவனும்‌ 
அக்கருவைச்‌ சிதைக்க முனிவர்கள்‌ எழுவரும்‌ அவற்றை ஏற்றுத்‌ தத்தம்‌ 
மனைவியர்‌ கையில்‌ கொடுக்க அவர்களுள்‌ அருந்ததி ஒழிய ஏனைய மகளிர்‌ 
அறுவரும்‌ உண்டு உயிர்க்கத்‌ தோன்றிய அறு வடிவே ஆறு முகமுடைய 
முருகனாயிற்று என்பது பரிபாடல்‌ வழி அறியப்‌ பெறும்‌ கதையாகும்‌. 


மகாபாரதத்தில்‌ இதனின்‌ வேறாகக்‌ காணப்படும்‌ கதை வருமாறு: 
தீக்கடவுள்‌, தெய்வ முனிவர்‌ எழுவர்‌ மனைவிமாரின்‌ அழகைக்‌ கண்டு அவர்மீது 
காதல்‌ கொண்டனன்‌ என்றும்‌, அவ்‌ அழற்கடவுள்‌ காதல்‌ கொண்டது போல்‌ 
அவர்கள்‌ அவன்‌ மீது காதல்‌ கொள்ளாராக, அவ்விருப்பத்தை விட்டுக்‌ 
காட்டுக்குச்‌ சென்றனன்‌ என்றும்‌, அக்காட்டுள்‌ தக்கன்‌ மகளாக இருந்த சுவாகா 
என்பாள்‌ அத்தீக்‌ கடவுளைக்‌ காதலித்தனள்‌ என்றும்‌, அத்தீக்கடவுள்‌ முனிவர்‌ 
மனைவியரின்‌ மேல்‌ காதல்‌ கொண்டிருந்தமையின்‌ இவள்‌ மீது காதல்‌ 
கொள்ளவில்லை என்றும்‌, அது தெரிந்த சுவாகா என்பாள்‌ அருந்ததியின்‌ 
வடி வொழித்து ஏனை அறுமுனிவரின்‌ மனைவியராக உருவெடுத்து அத்தீக்‌ 
கடவுளைப்‌ புணர அவ்வாறு வந்த கருவே கந்தன்‌ ஆயிற்று என்னும்‌. 


இனி வால்மீகி இராமாயணத்தில்‌ கூறப்பெறும்‌ கதை வருமாறு: 
சிவபெருமான்‌ உமையொடு பல்லாண்டுகள்‌ புணர்ந்திருந்தும்‌ மகவு பிறவாதாகப்‌ 
பின்னொரு காலத்தில்‌ அவர்களுக்கு மகவு பிறப்பின்‌ அம்மகவின்‌ பேராற்றல்‌ 
பேரச்சத்திற்கு உரியதாகும்‌ என அஞ்சிய தேவர்கள்‌ மேலும்‌ புணர்ச்சி 
செய்யாவாறு அவர்களை வேண்டிக்‌ கொள்ள, அவர்களும்‌ அதற்கிசைந்ததாகவும்‌ 
ஆயினும்‌ அதற்கு முன்பு போந்த கருவைக்‌ தேவர்களின்‌ கருத்தின்படித்‌ 
தீக்கடவுளரிடமும்‌, காற்றுக்‌ கடவளரிடமும்‌ ஏற்குமாறு செய்ததாகவும்‌, 
அவ்விருவரும்‌ அவ்வாறே செய்ய அருகில்‌ தோன்றிய தொரு வெள்ளை மலையில்‌ 
கார்த்திகேயன்‌ பிறந்ததாக ஒருகதையும்‌ தேவர்கள்‌ புணர்ச்சி தவிர்க்க என்று 


வேண்டினமையின்‌ உமையம்மை அவர்கள்‌ மேற்‌ சினந்து நும்‌ மனைவிமார்‌ 

அனைவரும்‌ மலடிகளாகுக எனச்‌ சபித்ததாகவும்‌ அதன்பின்‌ சிவபெருமானும்‌ 
தவத்தில்‌ அமரத்‌ தேவர்கள்‌ அயனை அணுகி தமக்கொரு படைத்தலைவனைத்‌ 
தந்தருள்க என வேண்ட, அயனும்‌, தீக்கடவுள்‌ மட்டும்‌ கங்கையினிடமாக ஓர்‌ 
மகனைப்‌ பிறப்பிக்க வல்லன்‌: அவனே நும்‌ படைக்குத்‌ தலைவனாவன்‌ என 
மொழிந்ததாகவும்‌, தேவர்களின்‌ வேண்டுகோட்கிணங்கித்‌ தீக்கடவுளும்‌ 
கங்கையினிடமாகக்‌ கார்த்திகேயனைத்‌ தந்ததாக ஒரு கதையும்‌ கூறப்படுகிறது. 


இப்பகுதிக்குரிய கதையை ஈண்டுக்‌ கூறியதோடமையாது 
பழமுதிர்சோலைப்‌ பகுதியில்‌ “அங்கை ஏற்ப அறுவர்‌ பயந்த அறு அமர்‌ செல்வ” 
என்ற தொடரிலும்‌ நினைவு கூர்ந்து எழுதுவர்‌ நச்சினார்க்கினியர்‌. இவ்வாறு 
வரும்‌ கதைகள்‌ அனைத்தும்‌ சிறிதும்‌ ஓவ்வாதாம்‌. 


கச்சியப்பர்‌ கந்த புராணத்தில்‌ முருகனின்‌ தோற்றம்‌ பற்றிக்கூறும்‌ வரலாறு 
இதனின்‌ வேறாகும்‌. இறைவனின்‌ நெற்றிக்கண்ணினின்றும்‌, தோன்றிய 
அறுபொறிகள்‌ எங்கும்‌ பறக்க அவற்றைக்‌ கண்டு இமையோர்‌ அஞ்ச அதனைக்‌ 
கண்ட பெருமான்‌ அவ்வறுபொறிகளையும்‌ தம்‌ அங்கையால்‌ அடக்கி 
வளிக்கடவுளிடத்தில்‌ தர அவனும்‌ மெல்ல எடுத்துச்‌ சென்று தொடர்ந்து 
எடுத்துச்‌ செல்ல முடியாமையால்‌, தீக்‌ கடவுளிடத்துக்‌ கொடுக்க. பெற்ற அவனும்‌ 
அதற்கு ஆற்றாது கங்கையில்‌ செலுத்த, அக்கங்கையும்‌ சரவணப்‌ பொய்கையிலிட, 
அப்பொய்கையில்‌ அறு திருவுருவங்களாக அப்பொறிகள்‌ எழுந்தருளி நிற்க 
அத்திருவுருவங்களை இறைவன்‌ உமையம்மைக்குக்‌ காட்டிய அளவில்‌ 
அப்பெருமாட்டியும்‌ தாயன்பு ததும்ப எடுத்தணைக்கக்‌ கருணைகூர்‌ 
முகங்களாறும்‌, கரங்கள்‌ பன்னிரண்டும்‌ கொண்டு ஒரு திருமுருகன்‌ ஆங்கு 
உதித்தனன்‌ என்பது கச்சியப்பர்‌ காட்டும்‌ வரலாறாகும்‌. இதுவே பொருத்தமும்‌, 
சால்பும்‌ உடைத்தாம்‌. “இருபேர்‌ உருவின்‌ ஒருபேர்‌ அக்கை” எனவரும்‌ தொடர்‌ 
பரிதியார்‌ கூறுமாறு போல முருகனைக்‌ குறித்தல்‌ சிறிதும்‌ பொருந்துவதன்றாம்‌. 


அறுவகைப்‌ படைகளாவன. 





மூலப்படை - தொன்று தொட்டு வழிவழியாக நின்று உடற்றும்‌ படை. 





தொல்படை என்பதும்‌ இதுவேயாம்‌. கூலிப்படை - அவ்வப்பொழுது பொருள்‌ 





கொடுத்துச்‌ சேர்க்கும்படை நாட்டுப்‌ படை - போரின்‌ பொருட்டு நாட்டிலுள்ள 





வீரார்களைச்‌ சேர்க்கும்‌ படை. காட்டுப்படை - போர்‌ செய்யும்‌ வலிமை பெற்ற 





காட்டிலுள்ள வேடர்களைத்‌ தொகுத்த படை. துணைப்படை - நட்புரிமையால்‌ 





துணையாக அரசர்கள்‌ தந்துதவம்‌ படை. பகைப்‌ படை - பகைவரிடத்துப்‌ போர்‌ 





செய்து, அவர்களிடமிருந்து கொண்டு வந்த படை. 


மா முதல்‌ தடிந்த: இத்தொடருக்கு உரைவகுத்த நச்சினார்க்கினியர்‌ அவுணர்‌ 
அனைவரும்‌ தம்மை எதிர்ந்தார்‌ வலியில்‌ பாதியைப்‌ பெறுமாறு வரம்‌ பெற்ற 


126 


திருப்பரங்குன்றம்‌ 


பதுமனாகிய மா எனக்‌ குறித்துள்ளார்‌. சூரபதுமன்‌ அரிய தவம்‌ செய்வுழி 
சிவபெருமான்‌ தோன்றி அவன்‌ கேட்டவாறெல்லாம்‌ வரமளித்தனன்‌ என்றும்‌, 
அவ்வாறு வரமளித்தபின்‌ இத்துணை வரங்களும்‌ அருமந்த அரசாட்சியை 
மேற்கொண்டி ருக்கும்‌ கால எல்லை வரையுமே நீடிக்கும்‌ என்றும்‌, ஏவரும்‌ வெல்ல 
இயலாத நின்னை நம்‌ சக்தி ஒன்றே வெல்லும்‌ என்றும்‌ கந்தபுராணம்‌ கூறும்‌. 
இதுவன்றி நச்சினார்க்கினியர்‌ குறித்தவாறு கருதுதற்‌ குரிய வரலாறு 
கந்தபுராணத்தில்‌ இல்லை. உரையாசிரியர்‌ குறித்தவாறு கருதற்கும்‌ 
கந்தபுராணத்தில்‌ இடம்‌ இல்லை. 


எய்யா - அளந்தறிய வொண்ணாத என்பர்‌ நச்சினார்க்கினியரும்‌, 
உரையாசிரியரும்‌, கவிப்பெருமாளும்‌, இளையாத என்பர்‌ பரிமேலழகர்‌. தேயாத 


என்பார்‌ பரிதியார்‌. 


எய்யாமையே அறியாமையே' என்னும்‌ தொல்காப்பியம்‌. எனவே 


அளந்தறிய ஒண்ணாத என்றல்‌ தொல்காப்பியத்தின்‌ வழி வந்த உரையாம்‌. 


7. கி.வா. ஐகன்னாதன்‌ 
செவ்வேற்‌ சேய்‌ 


முருகப்பெருமானுடைய சோதிப்‌ பிழம்பைக்‌ காட்டி, பின்பு அவனுடைய 
திருவடியையும்‌ திருக்கரத்தையும்‌ காட்டி, அப்பால்‌ அவனுடைய 
திருமார்பிலுள்ள கடம்ப மாலையைக்‌ காட்டி, காந்தளங்‌ கண்ணியையும்‌ நக்கீரர்‌ 
காட்டினார்‌. காந்தளங்கண்ணியைப்‌ பற்றிச்‌ சொல்லும்‌ போது அழகுப்‌ 
பிழம்பாகிய தேவலோக மகளிர்‌ முருகனை நினைந்து, அலங்காரங்களைச்‌ செய்து 
கொண்டு ஆடிப்‌ பாடியதன்‌ சிறப்பைச்‌ சொன்னார்‌. இனி, அடுத்தபடியாக ஒரு 
வகைக்‌ கூத்தைச்‌ சொல்லப்‌ போகிறார்‌, முருகப்பெருமான்‌ திருக்கரத்திலுள்ள 
வேலின்‌ பெருமையைச்‌ சொல்ல வந்தவர்‌, அந்த வேலோடு சார்த்திப்‌ 
போர்க்களத்தின்‌ சிறப்பை எடுத்தோதுகின்றார்‌. அப்படிச்‌ சொல்லும்‌ வகையில்‌ 
அங்கே ஒரு பெண்‌ பேய்‌ ஆடும்‌ கூத்தை வருணிக்கிறார்‌. 


முன்பு அழகு மயமாகிய சூழ்நிலையில்‌ அழகே உருவாகிய அரம்பையர்கள்‌ 
அழகனாகிய ஆண்டவனைப்‌ பாடி ஆடும்‌ ஆட்டத்தை அழகாக வருணித்தார்‌ 
நக்கீரர்‌. இப்போது அதற்கு நேர்மாறாக வேறு ஓர்‌ காட்சியைக்‌ காட்டுகிறார்‌. 
அஞ்சுவதற்குரிய காட்சியைப்‌ பெற்ற பேய்மகள்‌ போர்க்களத்தில்‌ தனக்கு 
வேண்டிய விருந்தை அயர்ந்து மகிழ்ச்சியுடன்‌ அடுகிறாளாம்‌. அவளும்‌ தனக்குப்‌ 
பசி போக்கிய போர்க்களத்தை எண்ணி அங்கே வெற்றியைப்‌ பெற்ற 
முருகப்பெருமானைப்‌ பாடி ஆடுகிறாளாம்‌. 

பதினொன்றாம்‌ திருமுறை (இரண்டாம்‌ தொகுதி) 


வேலின்‌ பெருமை 


இப்போது அண்டவன்‌ திருக்கரத்திலுள்ள வேலை நினைப்பூட்டுகிறார்‌. 
அது சுடரோடு கூடிய இலையையுடைய நீண்ட வேல்‌. அது சூரனைக்‌ குலத்தோடு 
கெடுத்தது. அந்தச்‌ சூரன்‌ கடலுக்குள்‌ புகுந்து ஒளிந்தான்‌. அப்போது முருகன்‌ 
வேலை ஓச்சி, அந்தக்‌ கடலிலுள்ள நீரையெல்லாம்‌ சுவறச்‌ செய்த சூரனைக்‌ 
தடிந்தான்‌. அந்த வேலைப்‌ பற்றிச்‌ சுருக்கமாகச்‌ சொல்லி, பின்பு அது செய்தவீரச்‌ 
செயலை விரிவாகச்‌ சொல்ல வருகிறார்‌. 
பார்முதிர்‌ பனிக்கடல்‌ கலங்கஉள்‌ புக்குச்‌ 
சூர்முதல்‌ தடிந்த சுடர்இலை நெடுவேல்‌ 
(பாறைகள்‌ முதிர்ந்த குளிர்ச்சியையடைய கடல்‌ கலங்கும்படி உள்ளே 
புகுந்து அங்கே மறைந்திருந்த சூரனாகிய அசுர குல முதல்வனைப்‌ பிளந்த 
ஒளியையும்‌ இலையையும்‌ இடைய நீண்ட வேல்‌) 


பாறைகள்‌ முதிர்ந்திருக்கின்ற, குளிர்ச்சியையுடைய கடலுக்குள்‌ புகுந்து 
இருந்தான்‌ சூரன்‌. அவன்‌ மேல்‌ எய்த வேல்‌ அந்தக்கடலைக்‌ கலக்கிவிட்டு உள்ளே 
புகுந்து மாமரமாக நின்ற சூரனை இரண்டு பிளவாகத்‌ தடிந்தது என்பதனைச்‌ 
சற்று விரிவாக மறுபடியும்‌ சொல்கிறார்‌. 

போர்க்களத்தில்‌ பகைவர்கள்‌ இறந்து விழ, அவர்களுடைய பிணங்கள்‌ 
எங்கும்‌ பரந்து கிடக்கும்‌. பல காலமாக உணவைப்‌ பெறாமல்‌ பசியினால்‌ வாடிய 
பேய்கள்‌, எங்கே போர்க்களம்‌ இருக்றெது என்று நாடி ஓடும்‌. போர்‌ நிகழ்ந்தது 
என்றால்‌ பேய்களுக்குக்‌ கொண்டாட்டம்‌. போரின்‌ முடிவில்‌ போர்க்களத்தில்‌ 
விழுந்து கிடக்கும்‌ உடம்புகளையும்‌, அங்கங்களையும்‌ பேய்கள்‌ உண்டு களித்துக்‌ 
கூத்தாடுவதாகச்‌ சொல்வது கவிமரபு. பைரவர்‌ அவ்வாறு சாபம்‌ 
கொடுத்திருக்கிறார்‌ என்பது புராண வரலாறு. அவ்வாறு பேய்க்கு உணவூட்டி 
விருந்துயரச்‌ செய்யும்‌ வேள்வியைக்‌ களவேள்வி என்று சொல்வது வழக்கம்‌. 
இது புறத்திணையில்‌ ஒரு துறை. இங்கே முருகப்பெருமான்‌ தன்னுடைய வீரச்‌ 
செயலினால்‌ பேய்களுக்கு உணவளித்து மகிழ்ச்சி உண்டாகும்படியாகச்‌ 
செய்கிறானாம்‌. அப்படி, உள்ள போர்க்களத்தில்‌ ஒரு பேயின்‌ ஆட்டத்தைப்‌ பற்றி 
நக்கீரர்‌ சொல்ல வருகிறார்‌. நாம்‌ முன்பு பார்த்த அழகிகளாகிய அரமகளிர்‌ 
நிலைக்கும்‌, இந்தப்‌ பேய்மகள்‌ நிலைக்கும்‌ நேர்மாறுபாடு. அது சுடர்‌ உலகம்‌: 
இது இருள்‌ உலகம்‌. அது அழகுப்பிழம்பு: இது அவலட்சணத்‌ திருவுருவம்‌. அந்தப்‌ 
பேய்களைத்‌ தலையிலிருந்து வருணிக்கிறார்‌. 


பேய்மகள்‌ ஆடல்‌ 
அவளுடைய தலை ஈரம்‌ காணாத தலை. உலர்ந்த செடி போலப்‌ 

திருப்பரங்குன்றம்‌ 


பரட்டையாக இருக்கிறது. உலறிய கதுப்பு அது. அவளுடைய பற்கள்‌ எப்படி 
இருக்கின்றன? ஒன்றுக்கு ஒன்று மாறுபட்டு ஒவ்வொன்றும்‌ ஒவ்வொரு திசையில்‌ 
முளைத்து எழுத்திருக்கின்றது. அந்தக்‌ கோரப்‌ பல்லைக்‌ கண்டாலே அச்சம்‌ 
உண்டாகும்‌. அந்தப்‌ பல்லையுடைய வாய்‌ மிக்க அழமாக இருக்கிறது. முழு 
யானையையே உள்ளே விழுங்கிவிடும்‌ அளவுக்குப்‌ பேராழமுடைய வாய்‌. பிறர்‌ 
பல்லையும்‌, பேழ்வாயையும்‌ உடைய பேய்மகள்‌ அவள்‌. அவளுடைய கண்கள்‌ 
எப்போதும்‌ சுழன்று கொண்டிருக்கின்றன. அங்கிருந்து வரும்‌ பார்வையோ 
கண்டவருடைய உள்ளத்தைக்‌ கிடு கிடுக்கச்‌ செய்கிறது. அவளுடைய காதில்‌ 
அணிந்துள்ள ஆபரணம்‌ எது தெரியுமா? அந்தக்‌ காதில்‌, கழன்றாற்‌ போன்ற 
கண்ணுடைய கோட்டானும்‌, நஞ்சுடைய பாம்பும்‌ தொங்குகின்றன. சுழல்‌ 
கண்ணுடைய கூகைதான்‌ அதிலுள்ள குழை. கொடும்‌ பாம்பு தான்‌ அதைக்‌ 
கட்டியிருக்றெ சரடு. அப்படித்‌ தொங்குகின்ற பாம்பு மார்பு வரைக்கும்‌ தொங்கி 
அந்தப்‌ பேய்‌ மகளின்‌ தனங்களில்‌ மோதுகின்றன. பேய்மகளுடைய வயிறு ஒரே 
சுரசுரப்பாக இருக்கின்றது. அவள்‌ நடந்தாலே பூமி அதிர்கிறது. 
பார்ப்பவர்களுடைய நெஞ்சமும்‌ அதிர்கிறது. அச்சத்தைத்‌ தருகின்ற நடையை 


உடையவள்‌ அந்தப்‌ பேய்மகள்‌. 


உலறிய கதுப்பின்‌ பிறழ்பல்‌ பேழ்வாய்ச்‌ 
சுழல்விழிப்‌ பசுங்கண்‌ சூர்த்த நோக்கின்‌ 
கழல்கண்‌ கூகையொடு கடும்பாம்பு தூங்கப்‌ 
பெருமுலை அலைக்கும்‌ காதின்‌ பிணர்மோட்டு 
உருகெழு செலவின்‌ அஞ்சுவரு பேய்மகள்‌ 


(உலர்ந்த கேசத்தையும்‌, ஒன்றுக்கொன்று மாறாகக்‌ கோணிய பற்களையும்‌, 
அழமான வாயையும்‌, சுழலுகின்ற விழிகளையுடைய பச்சையான கண்களையும்‌, 
அச்சத்தைத்‌ தரும்‌ பார்வையையும்‌, சுழன்றாற்‌ போன்ற கண்ணையுடைய 
கோட்டானோடு பாம்பு தொங்கப்‌ பெரிய தனங்களை மோதும்‌ காதுகளையும்‌, 
சுரசுரப்பான வயிற்றையும்‌, அச்சம்‌ பொருந்திய நடையையும்‌ உடைய பயத்தை 


உண்டாக்கும்‌ பேய்மகள்‌.) 


முன்னாலே அரமகளிர்களின்‌ அங்கங்களையும்‌, ஆடல்களையும்‌ வருணித்த 
நக்கீரர்‌ இப்போது பேய்மகளையும்‌ அப்படியே வருணிக்கிறார்‌. இரண்டையும்‌ 
அருகருகே வைத்துப்‌ பார்க்கும்‌ போதுதான்‌ ஒன்றன்‌ பெருமையும்‌, மற்றதன்‌ 
சிறுமையும்‌ நன்கு விளங்குகின்றன. 


இனி, பேய்மகள்‌ செய்வதைப்‌ பார்க்கலாம்‌. அவள்‌ போர்க்களத்தில்‌ கிடந்த 
பிணங்களை எல்லாம்‌ பார்க்கிறாள்‌. ஒரு பிணத்தைப்‌ பார்த்து அதற்கு அருகில்‌ 
வெட்டுண்டு கிடக்கிற தலையைப்‌ பார்த்து எடுக்கிறாள்‌. அது பனங்காய்‌ போல 

பதினொன்றாம்‌ திருமுறை (இரண்டாம்‌ தொகுதி) 


இருக்கிறது: ஒரே கறுப்பாக இருக்கிறது. அசுரனுடைய தலை அல்லவா? 
அதனை எடுத்துப்‌ பனங்காயிலிருந்து நுங்கைத்‌ தோண்டி, உண்ணுவது போலத்‌ 
தலையில்‌ கண்ணைக்‌ தோண்டி உண்ணுகிறாள்‌. அப்படி, உண்டதனால்‌ கையில்‌ 
இரத்தம்‌ பூசிக்கிடக்கிறது. அதுதான்‌ அவளுக்கு மருதோன்றி பொலும்‌! 
கூர்மையான நகமுடைய வளைந்த விரல்கள்‌ ஒரே இரத்தமயமாக இருக்கின்றன. 
அந்தத்‌ தலையைத்‌ தன்னுடைய கையில்‌ ஏந்திக்‌ கொண்டிருக்கிறாள்‌. அவள்‌ 
தன்‌ கையில்‌ வளை அணிந்திருக்கிறாள்‌. ஆம்‌, இரும்பு வளையாக இருக்கக்‌ 
கூடும்‌. முன்பு நாம்‌ கண்ட அணங்கின்‌ ஆட்டம்‌ பார்க்க பார்க்க அழகு தருவது. 
இப்போது பேய்‌ மகள்‌ ஆட்டமோ நினைத்தாலும்‌ பகீர்‌ என்ற உணர்ச்சியைத்‌ 
தருவது. கையில்‌ கண்ணைத்‌ தோண்டி உண்ட கருந்தலையை ஏந்திக்‌ கொண்டு 
பார்ப்பவர்கள்‌ பயப்படும்படியாகக்‌ கையை அங்கும்‌ இங்கும்‌ ஆட்டிக்கொண்டு 
ஆடுகிறாள்‌: பாடுகிறாள்‌. அந்தப்‌ போர்க்களத்தைப்‌ பாடுகிறாள்‌. 
முருகப்பெருமானுடைய வீரத்தையும்‌ சேர்த்துத்தான்‌ பாடுகிறாள்‌: பாடியாடும்‌ 
போதே அவள்‌ வாய்‌ மாமிசத்தை அசைபோட்டுக்‌ கொண்டிக்கிற து. தனியாக 
அடுவது போதாது என்று வேறு பேய்‌ மகளிரோடு கையைக்‌ கோத்துக்‌ கொண்டு 
துணங்கைக்‌ கூத்தாடுகிறாள்‌. இப்படி அடும்படியாகக்‌ சூரபன்மாவைச்‌ சங்காரம்‌ 


செய்தது அந்தவேல்‌. 


குருதி ஆடிய கூர்‌உகிர்க்‌ கொடுவிரல்‌ 
கண்தொட்டு உண்ட கழிமுடைக்‌ கருந்தலை 
ஒண்தொடித்‌ தடக்கையின்‌ ஏந்தி வெருவர 
வென்றடு விறற்களம்‌ பாடித்‌ தோள்பெயரா 


நிணம்தின்‌ வாயள்‌ துணங்கை தூங்க 


(இரத்தம்‌ தோய்த்த கூரிய நகத்தையும்‌ வளைந்த விரலாலே கண்ணைத்‌ 
தோண்டி உண்டு எஞ்சிய மிக்க நாற்றத்தையடைய கரிய தலையை, பளபளக்கும்‌ 
வளையையணிந்த வளைந்த கையில்‌ ஏந்திக்கொண்டு, கண்டோர்‌ 
அஞ்சும்படியாக, முருகன்‌ வென்று போர்‌ செய்த வெற்றிக்‌ களத்தைப்‌ 
பாடி த்தோளை அசைத்துக்கொண்டு தசையைத்‌ தின்னும்‌ வாயையுடையவளாய்த்‌ 


துணங்கைக்‌ கூத்து ஆடும்படி.) 


போர்‌ நிகழும்போது யார்‌ வெல்கிறார்களோ அவர்களுக்கு அந்தக்களம்‌ 
உரியதாகும்‌. இங்கே முருகப்‌ பெருமானுக்குரிய போர்க்களம்‌ அது. அகையால்‌ 
அந்தப்‌ போர்க்களத்தைப்‌ பாடுவது என்றால்‌ முருகப்பெருமானைச்‌ சேர்த்துப்‌ 
பாடுவது என்பதுதான்‌ பொருள்‌. 
சூர சங்காரம்‌ 


இவ்வாறு பேய்மகள்‌ ஒருத்தியின்‌ அடலைக்‌ காட்டிய முகத்தினால்‌ வேறு 

திருப்பரங்குன்றம்‌ 


பல பேய்மகளிரும்‌ இப்படியே அடி அனந்தம்‌ அடைந்தனர்‌ என்பதைக்‌ 
குறிப்பாக உணரச்‌ செய்கிறார்‌. துணங்கைக்‌ கூத்து என்பது கையைக்‌ கோத்துக்‌ 
கொண்டு பலர்‌ ஆடும்‌ ஆட்டம்‌. 

சூரன்‌ குதிரை முகமும்‌, மனித உருவழும்‌ இணைந்த பெரிய உடம்பை 
உடையவன்‌ என்பது பழைய வரலாறு அந்தப்‌ பெரிய உடம்பு போர்க்களத்தில்‌ 
வானளாவ நின்று போர்‌ செய்தது, முருகன்‌ ஆறு திருமுகங்களுடன்‌ வெவ்வேறு 
வகையில்‌ சென்று பெரும்‌ போர்‌ செய்தான்‌. அந்த நேரத்தில்‌ அவணர்கள்‌ 
எல்லாம்‌ சேர்ந்து சூரபன்மாவைத்‌ தலைவனாகக்‌ கொண்டு போரிட்டார்கள்‌. 
பின்பு, சூரன்‌ மாமரமாக மாறிக்‌ கடலுள்‌ புகுந்தான்‌. அப்போது தன்னுடைய 
வேலை ஏவி முருகன்‌ அந்த மாமரத்தைத்‌ தடிந்தான்‌. அந்த மரம்‌ தலை கீழாக 
நின்றதாம்‌: காய்‌, கனி, கொம்பு எல்லாம்‌ கீழாகவும்‌. வேர்‌ மேலாகவும்‌ 
இருந்தனவாம்‌: அசுரர்கள்‌ எதிலும்‌ தலைகீழாக நிற்பவர்கள்‌ என்ற கருத்தை 
இது காட்டுகிறது. அத்தகைய மாமரத்தைத்தடிந்து, அவுணருடைய வெற்றி 
எல்லாம்‌ அடங்கும்படி யாகச்‌ செய்தவன்‌ முருகப்பெருமான்‌. சேய்‌ என்னும்‌ 
பெயரை உடையவன்‌ அவன்‌: சிவந்த நிறமுடையவன்‌. அவன்‌ புகழ்‌ இன்னதென்று 
வரையறுத்துச்‌ சொல்ல ஒண்ணாதது: அவன்‌ கையில்‌ ஏந்திக்‌ கொண்டிருக்கும்‌ 
வேலின்‌ புகழும்‌ அத்தகையது. 


இவ்வாறு சூரபன்மனை அழித்த சிவந்த வேல்‌ இறைவன்‌ கையில்‌ உள்ளது. 


இருபேர்‌ உருவின்‌ ஒருபேர்‌ யாக்கை 
அறுவேறு வகையின்‌ அஞ்சுவர மண்டி 
அவுணர்‌ நல்வலம்‌ அடங்கக்‌ கவிழ்‌இணர்‌ 
மாமுதல்‌ தடிந்த மறுஇல்‌ கொற்றத்து 


எய்யா நல்‌இசைச்‌ செவ்வேல்‌ சேஎய்‌ 


(குதிரையும்‌ மனிதனும்‌ அகிய இரண்டு பெரிய உருவம்‌ இணைந்த ஒரு 
பெரிய சூரனுடைய உடம்பை, அறு வேறு திருவுருவங்களுடன்‌ அவன்‌ 
அஞ்சும்படி மேற்‌ சென்று, அசுரர்களுடைய மிக்க வலிமையெல்லாம்‌ 
அடங்கும்படி, கவிழ்ந்திருக்கும்‌ கொத்துக்களையுடைய மாமரத்தின்‌ அடி 
மரத்தைப்‌ பிளந்த, குற்றமில்லாத வெற்றியையுடைய, அறிய முடியாத நல்ல 
புகழையுடைய செவ்வேலையுடைய முருகனுடைய திருவடி என்று பின்னாலே 
இணைக்கிறார்‌.) 


பழைய வரலாறு 


முருகப்‌ பெருமானைப்‌ பற்றிய கதைகள்‌ பல பழங்காலம்‌ முதற்கொண்டே 
வழங்கி வருகின்றன. காலம்‌ மாற மாற வெவ்வேறு கதைகள்‌ பக்தர்களிடத்தில்‌ 
உலவுகின்றன. பழங்கால நூல்களில்‌ இந்த மாமரத்தைப்‌ பற்றின செய்தி ஒன்று 

காணப்படுகிறது. அசுரர்கள்‌ எல்லாம்‌ சேர்ந்து தங்களுக்குப்‌ பலமாக 
ஒருமாமரத்தை வைத்திருந்தார்கள்‌ என்றும்‌, தம்முடைய மந்திர சக்தியால்‌ 
அதனைக்‌ காப்பாற்றி வந்தார்கள்‌ என்றும்‌, அது சூரனுக்கு உயிர்நிலையாக 
இருந்தது என்றும்‌, அதனை முருகப்பெருமான்‌ வேலால்‌ பிளந்தான்‌ என்றும்‌ 
அந்த வரலாறு சொல்கிறது. 

காவல்‌ மரம்‌ 


பழங்கால மன்னர்கள்‌ தத்தமக்குரிய காவல்‌ மரம்‌ ஓன்றை வளர்த்து 
வந்தார்கள்‌. அதைக்‌ கண்ணினும்‌ உயிரினும்‌ சிறப்பாகக்‌ கருதிப்‌ பாதுகாத்து 
வந்தார்கள்‌. பகைவர்கள்‌ போரிடும்போது அந்த மன்னர்களின்‌ காவல்‌ மரத்தை 
வெட்டித்‌ தங்கள்‌ வெற்றியை நிலை நாட்டுவார்கள்‌. அந்தக்‌ காவல்‌ மரத்தால்‌ 
முரசு செய்வதும்‌ உண்டு. சங்க காலத்து நூல்களில்‌ காவல்‌ மரங்களைப்‌ பற்றிய 
செய்திகள்‌ பல உள்ளன. சூரபன்மா என்ற அசுர மன்னனுக்குக்‌ காவல்‌ மரமாக 
மாமரம்‌ இருந்தது. பகையரசனுடைய காவல்‌ மரத்தைத்‌ தடிவது போல முருகன்‌ 
தன்‌ பகைவனாகிய சூரனது காவல்‌ மரத்தைத்‌ தடிந்து வெற்றியை நிலை 
நாட்டினான்‌ என்பது பழைய மரபுக்கு ஒத்த செய்தி. 

எப்படியிருப்பினும்‌ முருகப்‌ பெருமான்‌ மாமரத்தை வெட்டி, வெற்றி 
பெற்றது பழமைக்கும்‌ புதுமைக்கும்‌ பொதுவான செய்தி, வேலினுடைய 
பெருமையைச்‌ சொல்லும்‌ வாயிலாகச்‌ சூரனுடைய சங்காரத்தை இங்கே நக்கீரர்‌ 
எடுத்தோதினார்‌. ஆக முருகப்பெருமானுடைய அங்கங்களைச்‌ சொல்லி 
அவனுடைய திருக்கரத்திலுள்ள வேலாயுதத்தைப்‌ பற்றியும்‌ சொல்லிவிட்டார்‌. 

செம்மல்‌ உள்ளம்‌ 

இனிமேல்‌ புலவனை ஆற்றுப்படுத்தும்‌ பகுதி வருகிறது. இதுவரைக்கும்‌ 
முருகனைப்‌ பற்றிய செய்தியைப்‌ பொதுவாகச்‌ சொன்னார்‌. அத்தகைய 
முருகனிடத்திலே அன்புபூண்டு, அவனுடைய திருவடியை அடைய 
வேண்டுமென்று விரும்பும்‌ ஒரு புலவனைப்‌ பார்த்து, முருகப்‌ பெருமானுடைய 
திருவருள்‌ பெற்ற மற்றொரு புலவன்‌ “அவ்வாறு சென்றால்‌ முருகப்‌ பெருமானைக்‌ 
கண்டு இன்புறலாம்‌” என்று சொல்லும்‌ வகையில்‌ அமைந்திருக்கிறது 
திருமுருகாற்றுப்படை. அதற்கு ஏற்றபடி, இது வரைக்கும்‌ முருகனை வருணித்த 
புலவர்‌, இனி, எதிர்‌ நின்ற புலவனைப்‌ பார்த்து அவன்‌ புறப்பட்டதைப்‌ பாராட்டி, 
ஆற்றுப்படுத்த தொடங்குகிறார்‌. 


நல்ல பயணம்‌ 


தேசு பொருந்திய திருவுருவம்‌, அடைந்தவரைக்‌ காக்கும்‌ அரணமாகிய 
திருவடி, தீயவரை அழிக்கும்‌ திருத்தோள்‌, தேவயானையாகிய கற்புடைத்தேவி 

அமர்ந்த பக்கம்‌, கடம்பாலை அணிந்த திருமார்பு. காந்தளங்கண்ணியை 
அணிந்த திருமுடி, சூரனை அழித்த சுடர்‌ வேல்‌ - இவற்றோடு விளங்குகிற 
செவ்வண்ணப்‌ பெருமாகிய முருகனுடைய புகழ்‌ சொல்லில்‌ அடங்குமா? 
அறிந்துகொள்ளத்தான்‌ முடியுமா? அவன்‌ யாரும்‌ அறிய முடியாத பெரும்‌ 
புகழை உடையவன்‌. 
எய்யா நல்‌இசைச்‌ செவ்வேற்‌ சேஎய்‌ 
(அறிய முடியாத நல்ல புகழையும்‌ சிவந்த வேலையும்‌ உடைய முருகன்‌) 
இந்தக்‌ கோலத்தோடு விளங்கும்‌ முருகனுடைய திருவடியைப்‌ பற்றிக்‌ 
கொண்டு நலம்‌ பெற வேண்டும்‌ என்ற ஆர்வத்தோடு ஒரு புலவன்‌ 
புறப்பட்டி ருக்கிறான்‌. அசை இருக்கிறதேயன்றி வழி தெரியாது. ஆறு 
இன்னதென்று தெரியாத அவனுக்கு இதுதான்‌ வழி என்று காட்ட 
முன்வருகிறார்‌ நக்கீரர்‌. 
தட்டிக்‌ கொடுத்தல்‌ 


முருகன்‌ திருவருளைப்‌ பெறவேண்டும்‌ என்று விரும்பிப்‌ 
புறப்பட்டவனை வழிகாட்டும்‌ புலவர்‌ தட்டிக்‌ கொடுக்கிறார்‌. இது 
பெருந்தன்மை உள்ளவர்களின்‌ இயல்பு. 'நீயா முருகனைக்‌ காணப்போகிறாய்‌? 
உனக்கு என்ன தகுதி இருக்றெது? தானம்‌ செய்தாயா? தவம்‌ செய்தாயா? பொறி 
புலன்களை அடக்கினாயா? என்று கேட்டு அச்சுறுத்தி, கேட்பவனை, நமக்கும்‌ 
முருகன்‌ அருளுக்கும்‌ நெடுந்தூரம்‌' என்று எண்ணும்படி செய்திருக்கலாம்‌. 
அப்படிச்‌ செய்கிறவர்கள்‌, இருக்கிறார்கள்‌, கடவுளைத்‌ தொழுவதும்‌, பூசை 
பண்ணுவதும்‌ பாடுவதும்‌ தங்களுக்கே உரிய தனியுரிமையென்றும்‌ 
நினைக்கிறவர்கள்‌, சிலர்‌ இருக்கிறார்கள்‌. இறைவனைப்‌ போல யாவருக்கும்‌ 
இரங்கும்‌ கருணையாளன்யாரும்‌ இல்லை. அவனுக்கு வேண்டாதவர்‌ யாரும்‌ 
இல்லை. கடவுள்‌ இல்லை என்று சொல்கிறவர்களுக்கும்‌ வேண்டிய வாழ்வை 
அளிக்கும்‌ பரம தயாளு அவன்‌. 

அவனுடைய அருள்‌ பெற்ற பெரியவர்களுக்கு உலகமெல்லாம்‌ நன்றாக 
வாழவேண்டும்‌ என்ற கருணையே மீதூர்ந்து நிற்கும்‌ “வையகமும்‌ துயர்‌ தீர்கவே 
ஞாலம்‌ நின்புகழே மிக வேண்டும்‌” என்று ஞானசம்பந்தப்‌ பெருமான்‌ திருவாய்‌ 
மலர்ந்தருளினார்‌. அகவே இறைவனை நாடிச்‌ செல்பவர்களுக்கு ஊக்கம்‌ 
ஊட்டி நல்வழிப்படுத்துவது அவர்கள்‌ இயல்பு. 

இங்கே நக்கீரர்‌. முருகனைக்‌ காணச்‌ செல்லும்‌ புலவனுக்கு ஊக்கம்‌ 
ஊட்டி உண்டாகும்‌ வகையில்‌ பேசுகிறார்‌. 


“அப்பா நீ நல்ல காரியம்‌ செய்தாய்‌. நன்மையையே விரும்பி இப்படி 





ஒரு குறிக்கோளை நீ மேற்கொண்டாயே உன்‌ நலம்புரி கொள்கை 





பாராட்டுவதற்குரியது” என்று முதலில்‌ சொல்கிறார்‌. அப்பால்‌ அவனுடைய 





உறுதியைப்‌ பாராட்டுகிறார்‌. 

எண்ணமும்‌ செயலும்‌ 


நலத்தைப்‌ பெற வேண்டும்‌ என்னும்‌ அசை யாவருக்கும்‌ இருக்கிறது. 
அதற்குரிய வழி இன்னதென்று பெரியவர்கள்‌ சொல்லக்‌ கேட்கிறோம்‌. அந்த 
வழியிற்‌ செல்பவர்களைக்‌ கண்டால்‌ பாராட்டத்‌ தயாராக இருக்கிறோம்‌. ஆனால்‌ 
அந்தக்‌ காரியத்தை நாமே செய்ய முன்‌ வருவதில்லை. இது பெரிய விசித்திரம்‌. 


இந்த உடம்பு நிலையாது என்பது யாவருக்கும்‌ தெரியும்‌. இந்த 
வாழ்க்கையின்‌ இறுதியில்‌ மரணம்‌ சம்பவிக்கும்‌ என்பதும்‌ யாவருக்கும்‌ தெரிந்த 
செய்திதான்‌, எப்போதும்‌ போல்‌ உண்டும்‌, உடுத்தும்‌ புலன்களுக்குரிய இன்பத்தை 
நுகர்ந்தும்‌, உறங்கியும்‌ வாழ்ந்து வந்தால்‌ நாம்‌ முன்னேற முடியாது. மரணத்‌ 
துன்பத்தை நம்மால்‌ மாற்றிக்கொள்ள முடியாது என்பதும்‌ நமக்குத்‌ தெரியும்‌. 
ஆனால்‌, இந்த உலகியல்‌ முயற்சிகளை விட்டோ, அல்லது இவற்றிற்கு 
இடையிலோ இறைவன்‌ அருளைப்‌ பெறத்‌ தீவிரமாக ஏதும்‌ நாம்‌ செய்வதில்லை. 
நமக்கு எப்போதாவது நல்லது செய்ய வேண்டும்‌ என்ற எண்ணம்‌ தோன்றினால்‌ 
அது புராண வைராக்கியமாகவும்‌ பிரசவ வைராக்கியமாகவும்‌ சிறிது நேரம்‌ 
இருந்து மறைந்து போகிறது. பழையபடி எப்போதும்‌ உள்ள வாசனைகள்‌ வந்து 
கப்பிக்கொள்கின்றன. ஆகவே, நலத்தை விரும்பும்‌ எண்ணம்‌ இருந்தால்‌ மட்டும்‌ 
போதாது, அந்தத்‌ துறையில்‌ செயலாற்ற வேண்டும்‌. எண்ணுகிறவர்களே 
குறைவுதான்‌. அவர்களிலும்‌ செயலிற்‌ புகுபவர்கள்‌ மிகமிகக்‌ குறைவு. 


இந்த உண்மையை உணர்ந்து வழிகாட்டப்‌ புகுந்த புலவர்‌ பெருமான்‌, 
“அப்பா உன்‌ கொள்கை நல்லது: அதற்குமேல்‌, நீ துணிந்து அந்தக்‌ 
கொள்கையின்படி நடக்கத்‌ துணிந்தாயே, அது மிக மிக நல்லது” என்கிறார்‌. 


பிரபஞ்ச வாசனை 


நம்மிடத்தில்‌ அநாதி காலமாக உள்ள வாசனைகள்‌ எளிதில்‌ நீங்குவதில்லை. 
பிரபஞ்ச வாசனை சேறாக நம்மிடம்‌ ஒட்டிக்‌ கொண்டிருக்கிறது. அதை 
இறைவன்‌ அன்பு நீரில்‌ கழுவிக்‌ கொள்ள வகை உண்டு. அப்படிக்‌ 
கழுவிக்கொள்ளத்‌ துணையாக இருக்க வேண்டுமேன்றே இறைவன்‌ இந்த 
உடம்பையும்‌, இதில்‌ பல நுட்பமான கரணங்களையும்‌, பூமியையும்‌, 
போகத்தையும்‌ தந்திருக்கிறான்‌. நீராடப்‌ போய்ச்‌ சேற்றைப்‌ பூசிக்கொண்ட 
கதையாக, இந்த வசதிளை வைத்துக்கொண்டு இறைவனுக்குத்‌ தொண்டு பூண்டு 
வாழ்வதை விட்டுவிட்டு, மீட்டும்‌ பிரபஞ்ச வாசனையை மிகுதிப்படுத்திக்‌ 


கொள்கிறாம்‌. 


இறைவன்‌ திருவருள்‌ நம்மை இந்தப்‌ பிரபஞ்சச்‌ சேற்றினின்றும்‌ மீட்க 
வேண்டும்‌. அருணகிரியார்‌ கந்தர்‌ அலங்காரத்தின்‌ முதற்பாட்டில்‌ இறைவன்‌ 

திருப்பரங்குன்றம்‌ 
தமக்குப்‌ பிரபஞ்சச்‌ சேற்றை நீக்குவித்தான்‌ என்று பாடுகிறார்‌. 


“பேற்றைத்‌ தவஞ்சற்றும்‌ இல்லாத என்னைப்‌ பிரபஞ்சமென்னும்‌ 
சேற்றைக்‌ கழிய வழிவிட்டவா” 


என்பது அவர்‌ திருவாக்கு. 


நம்மைத்‌ தளைக்குள்‌ அகப்படுத்தி வைத்திருக்கும்‌ இந்தப்‌ பிரபஞ்சத்தை 
விடுவதற்கு நாம்‌ சித்தமாக இல்லை. இந்த உடம்பை நாம்‌ கட்டுப்படுத்தாமல்‌ 
உடம்புக்கும்‌ இந்திரியங்களுக்கும்‌ மனத்துக்கும்‌ அடிமையாகிவிட்டோம்‌. இந்தத்‌ 
தொடர்பை விடுவதற்கு நமக்கு மனம்‌ வருவதே இல்லை. 


சில பேர்களுக்குத்‌ தம்‌ வீட்டில்‌ தூங்கினால்தான்‌ தூக்கம்‌ வரும்‌: வேறு 
இடங்களுக்குச்‌ சென்று படுத்தால்‌ நல்ல தூக்கம்‌ வருவதில்லை. நம்‌ உடம்பு, நம்‌ 
வீடு, நம்‌ ஊர்‌, நம்‌ மனிதர்கள்‌ என்ற சூழ்நிலை நம்மினும்‌ வேரூன்றி 
இணைந்திருக்கின்றன. அவற்றை உதறித்‌ தள்ளும்‌ எண்ணம்‌ நமக்கு வருவதில்லை. 
ஒருகால்‌ வந்தாலும்‌ உறுதியாக நிற்பதில்லை. பழகின இடத்தை விட்டுப்‌ பூனை 
செல்லாது என்பார்கள்‌. நாமும்‌ அப்படித்தான்‌ இருக்கிறாம்‌. நாம்‌ பல பிறவிகளில்‌ 
பிறந்து பிறந்து பழகிப்போன இடம்‌ பிரபஞ்சம்‌. இதை விட்டுவிட நமக்கு என்றும்‌ 


மனம்‌ வருவதில்லை. 
காதலும்‌ பற்றும்‌ 


அனால்‌, இதனினும்‌ சிறந்த இடம்‌ ஒன்று கிடைக்கும்‌ என்ற உறுதியான 
நம்பிக்கை ஒருவனுக்கு உண்டானால்‌ எதையும்‌ விட்டுவிடுவான்‌. இந்த நாட்டில்‌ 
பெண்களின்‌ வாழ்க்கையைப்‌ பார்க்கலாம்‌. தந்தை வீட்டில்‌ எல்லா வகையான 
வசதிகளுடனும்‌ வாழ்கிறாள்‌ பெண்‌. தாயையும்‌ தந்தையும்‌ விட்டுப்‌ பிரிகிறதே 
இல்லை. எங்கே போனாலும்‌ தாயோடுதான்‌ செல்லுகிறாள்‌. அவளுக்குத்‌ 
திருமணம்‌ ஆகின்றது. அப்பால்‌ கணவனோடு வாழப்புறப்பட்டு விடுகிறாள்‌ தாய்‌ 
தந்தையரிடம்‌ எவ்வளவு பற்றுடையவளாக இருந்தாலும்‌ இப்போது கணவன்‌ 
வீட்டுக்குப்‌ போய்‌ வாழவேண்டும்‌ என்ற எண்ணமே மேலோங்கி நிற்கிறது. 
கணவனிடம்‌ உள்ள காதல்‌ பழைய பற்றையெல்லாம்‌ போக்கி விடுகிறது. 
இவ்வளவு காலம்‌ பழகிய உறவினர்களையும்‌ தாய்‌ தந்தையாரையும்‌ இடத்தையும்‌ 
விட்டுவிட்டு, இதுகாறும்‌ பழகியறியாத ஆட வனோடு வாழப்‌ போய்விடுகிறாள்‌. 


அவ்வண்ணமே, ஆண்டவனிடம்‌ காதல்‌ மீதூர்ந்தால்‌ எந்தப்‌ பற்றையும்‌ 
விடும்‌உறுதி வந்துவிடும்‌. அவை தாமே நழுவிவிடும்‌. 

பதினொன்றாம்‌ திருமுறை (இரண்டாம்‌ தொகுதி) 


8. பெருமழைப்‌ புலவர்‌ யொ.வே. சோமசுந்தரனார்‌ 
அஞ்சுவரு பேய்மகளின்‌ இயற்கை 
(45 - 51) : பார்முதிர்‌ பை பேய்மகள்‌ 


பொருளுரை : பார்முதிர்‌ பனிக்கடல்‌ கலங்க உள்புக்கு - பாறை நிலம்‌ 
முதிர்வு பெற்ற குளிர்ந்த கடல்‌ தன்‌ நிலை குலையும்படி உள்ளே சென்று, 
சூர்முதல்‌ தடிந்த சுடர்‌இலை நெடுவேல்‌ - சூரபன்மாவாகிய தலைவனைக்‌ 
கொன்ற ஒளிருகன்ற இலைத்தொழிலையுடைய நெடிய வேலாலே, உலறிய 
கதுப்பின்‌ - காய்ந்த மயிரினையும்‌, பிறழ்பல்‌ - நிரை ஒவ்வாத பல்லினையும்‌, 
பேழ்வாய்‌ - பெருமையுடைய வாயினையும்‌, சுழல்‌ விழிப்‌ பசுங்கண்‌ - சினத்தாலே 
சுழலும்‌ விழினையுடைய பசிய கண்ணினையும்‌, சூர்த்த நோக்கின்‌ - கொடிய 
பார்வையினையும்‌, கழல்‌ கண்‌ கூகையொடு கடும்பாம்பு தூங்கப்‌ பெருமுலை 
யலைக்குங்‌ காதின்‌ - பிதுங்கிய கண்ணையடைய கூகையோடே கடிய பாம்பு 
தூங்குவதனாலே பெரிய முலையை வருத்துகின்ற காதினையும்‌ பிணர்மோட்டு 
உருகெழு செலவின்‌ அஞ்சுவரு பேய்மகள்‌ - சருச்சரையையுடைய பெரிய 
வயிற்றையும்‌ கண்டோர்‌ உட்குதல்‌ பொருந்தும்‌ நடையினையும்‌ உடைய 


கண்டார்க்கு அச்சந்‌ தோன்றுகின்ற பேயாகிய மகள்‌: 


கருத்துரை : பாறை முதிர்ந்த குளிர்ந்த கடல்‌ கலங்கும்படி உள்ளே சென்று 
சூரபன்மாவாகிய தலைவனைக்‌ கொன்ற சுடர்வேலாலே, நெய்ப்பற்ற 
மயிரினையும்‌, நிறைஓவ்வாத பல்லினையும்‌, பெரிய வாயினையும்‌ சினத்தாலே 
சுழல்கின்ற பசிய கண்ணையும்‌, கொடிய பார்வையினையும்‌, பேராந்தையும்‌ கடிய 
பாம்பும்‌ தூங்குதலாலே பெரிய முலையிடத்தே வீழ்ந்து வருத்துகின்ற காதையும்‌, 
சருச்சரையுடைய பெரிய வயிற்றையும்‌, கண்டார்‌ உட்கும்‌ நடையினையும்‌ உடைய 
கண்டார்க்கு அச்சந்தோன்றும்‌ பெண்பேய்‌ என்பதாம்‌. 

அகலவுரை : பார்‌ - பாறை: “பாயிரும்‌ பனிக்கடல்‌ பார்துகள்‌ படப்புக்கு” 
என்னும்‌ பரிபாடலினும்‌, “பாருடைப்‌ பனிக்கடல்‌ என்னும்‌ சீவசிந்தாமணியினும்‌, 
பார்‌ இப்பொருட்டாதலறிக. இனி, பார்முதிர்‌ என்பதற்கு உலகை வளைந்த 
என்பாருமுளர்‌. மண்ணினும்‌ முதிர்ந்த கடல்‌ எனினுமாம்‌. என்னை? 
மண்தோன்றாக்‌ காலத்திற்குமுன்‌ தோன்றியது கடல்‌ ஆதலான்‌ என்க. 


பனிக்கடல்‌-குளிர்ந்த கடல்‌. சூர்‌-சூரன்‌, ஈண்டுச்‌ சூரபதுமன்‌ என்க. 
முருகக்கடவுள்‌ குரபதுமனைக்‌ கொன்ற வரலாற்றைக்‌ கந்தபுராணம்‌ 
முதலியவற்றான்‌ அறிக. “வெண்டிரைப்‌ பரப்பிற்‌ கடுஞ்சூர்‌ கொன்ற பைம்பூட்‌ 
சேய்‌” எனப்‌ பெரும்பாணாற்றினும்‌, “சூர்மருங்‌ கறுத்த சுடரிலை நெடுவேல்‌” 
என அகத்தினும்‌ பிறாண்டும்‌ பண்டைத்‌ தமிழ்நூல்களினும்‌ இவ்‌ வரலாறு 
மிக்குக்‌ காணப்படுதலறிக. 

திருப்பரங்குன்றம்‌ 


தடிந்த - கொன்ற. முருகக்கடவுளுக்கு வேல்‌ அறிவுச்சத்தி யாகலின்‌, 
“சடரிலை நெடுவேல்‌” என்றார்‌. நெடுவேலாலே “மாமுதல்‌ தடிந்த சேய்‌” என்று 


இயைபு காண்க. 


இனி, அவுணரை அட்டகளத்துப்‌ பேய்மகள்‌ களித்தாடும்‌ காட்சியைச்‌ 


சொல்லோவியமாக்குகின்றார்‌ என்க. 


எண்ணெய்‌ முதலிய வார்த்துப்‌ பேணப்படாத மயிர்‌ என்பார்‌, உலறிய 
கதுப்பு என்றார்‌. உலறுதல்‌ - நெய்ப்பின்றிக்‌ காய்ந்து கிடத்தல்‌. கதுப்பு - மயிர்‌. 
“ஐதுவீ மிகுபெயல்‌ அழகுகொண்டருளி, நெய்கனிந்‌ திருளிய கதுப்பு” (சிறுபாண்‌. 
என்புழியும்‌, அதைப்‌ பொருட்டாதல்‌ அறிக. பிறழ்பல்‌ - வரிசை ஒவ்வாத பல்‌. 
பேழ்வாய்‌ - பெரியவாய்‌. சினத்தாலே சுழலும்‌ விழி என்க. சூர்த்த - 
கொடுமையடைய, கூகையின்‌ கண்‌ பிதுங்கியிருத்தலால்‌ கழல்‌ கண்‌ என்றார்‌. 
கொல்லும்‌ நஞ்சுடைமையாலே கடும்பாம்பென்றார்‌. கடும்‌ பாம்பைப்‌ பேய்மகள்‌ 
காதணிகலனாய்‌ இட்டுள்ளாள்‌ ஆகலின்‌ நெடிய காது முலையின்மேல்‌ வீழ்ந்து 
வருத்த என்க. பேய்மகளின்‌ செவித்தொளை வங்குபோறலின்‌ கூகைகள்‌ அண்டு 
அடைந்தன, பாம்புகள்‌ புக்குறங்கின எனினுமாம்‌. பிணர்‌ மோட்டுருகெழு எனக்‌ 


கூட்டிச்‌ சருச்சரையுடைய வயிற்றையும்‌ உருவத்தையும்‌ உடைய எனினுமாம்‌. 


பேய்மகளின்‌ செயல்‌ 


52 - 56 : குருதி ...ஃபை தூங்க 


பொருளுரை : குருதியாடிய கூருகிர்க்‌ கொடுவிரல்‌ - செந்நீரை அளைந்த 
கூரிய உகிரினையுடைய கொடிய விரலாலே, கண்‌ தொட்டு உண்ட கழிமுடைக்‌ 
கருந்தலை ஒண்‌ தொடித்‌ தடக்கையின்‌ ஏந்தி - கண்களைத்‌ தோண்டி 
உண்ணப்பட்ட மிக்க முடை நாற்றத்தையுடைய கரிய தலையை ஒள்ளிய 
தொடியினையுடைய பெரிய கையிலே எடுத்து, வெருவர வென்று அடு விறற்களம்‌ 
பாடி- அவுணர்க்கு அச்சந்தோன்ற வஞ்சியா து எதிர்நின்று கொல்கின்ற வெற்றிக்‌ 
களத்தைப்‌ பாடி, தோள்‌ பெயரா நிணந்தின்‌ வாயள்‌ -தோளையசைத்து 
நிணத்தைத்‌ தின்கன்ற வாயை உடையளாய்‌, துணங்கை தூங்க - துணங்கைக்‌ 
கூத்தாடாநிற்ப: 

கருத்துரை : குருதியை அளைந்த கூரிய நகத்தையுடைய கொடிய 
விரலாலே கண்களைக்‌ தோண்டி உண்ணப்பட்ட மிக்க முடை நூற்றத்தையுடைய 
கரிய தலையைத்‌ தொடியணிந்த கையிலேந்தி அவுணர்க்கு அச்சந்தோன்ற 
எதிர்நின்று கொன்ற வெற்றிக்களத்தைப்‌ பாடித்‌ தோளை அசைத்து நிணத்தைத்‌ 


தின்கன்ற வாயையடையளாய்த்‌ துணங்கைக்‌ கூத்தாட என்பதாம்‌. 

பதினொன்றாம்‌ திருமுறை (இரண்டாம்‌ தொகுதி) 


அகலவுரை : கதுப்பையும்‌, பல்லையும்‌, வாயையும்‌, விழியையும்‌, 
பார்வையினையும்‌, காதினையும்‌, மோட்டினையும்‌, செலவினையும்‌ உடைய 
பேய்மகள்‌, விரலாலே கண்‌ தொட்டு உண்ட தலையை ஏந்தி வெருவர அடுகளம்‌ 
பாடித்‌ தோள்‌ பெயராத்‌ துணங்கை தூங்க என்க. குருதிக்கறை படிந்த 
விரல்களானும்‌ கண்ணைத்‌ தோண்டுதலானும்‌, கொடுஞ்செயல்‌ செய்யும்‌ விரல்‌ 
என்பார்‌ கொடுவிரல்‌ என்றார்‌. கூருகிர்‌ - கூரிய நகம்‌. தொட்டு- தோண்டி. 
கண்ணைக்‌ தோண்டி யுண்டபின்‌ அத்தலையைக்‌ கையிலேந்தி நிணத்தைத்‌ தின்று 


துணங்கை ஆட என்றபடி. 


கழி : மிகுதிப்‌ பொருள்‌ குறித்து நின்ற உரிச்சொல்‌. இதனை, “கூர்ப்பும்‌ 
கழிவும்‌ உள்ளது சிறக்கும்‌” (தொல்‌, உரி) என்பதனானும்‌ அறிக. தொடி வளையல்‌. 
தடக்கை-பெரிய கை: “தடவுங்கயவும்‌ நளியும்‌ பெருமை” (உரி) என்பது 
தொல்காப்பியம்‌. வெருவர - அச்சந்‌ தோன்றும்படி. ஏன்றடு விறற்கொடி 
என்புழிப்போல ஈண்டும்‌ ஏன்றடு விறற்களம்‌ என்பதே நச்சினார்க்கினியார்‌ 
கொண்ட பாடம்‌ என்பது ஈரிடத்தும்‌ அவர்‌ உரை கண்டுணர்க. நிணத்தைத்‌ 
தின்றுகொண்டே அக்‌ களிப்பு மிகுதியால்‌ பேய்‌ துணங்கை யாடிற்று என்பது 


தோன்ற, 'நிணந்தின்‌ வாயள்‌ துணங்கை தூங்க என்றார்‌. 


“நிணம்வாய்ப்பெய்த பேய்மகளிர்‌ 


இணையொலியிமிழ்‌ துணங்கைச்சர்‌” 
என்றார்‌ மதுரைக்காஞ்சியினும்‌. 


“கருந்தலை வாங்கிக்‌ கையகத்‌ தேந்தி 
இரும்பே ருவகையின்‌ எழுந்தோர்‌ பேய்மகள்‌ 
புயலோ குழலோ கயலோ கண்ணோ 
குமிழோ மூக்கோ இதழோ கவிரோ 
பல்லோ முத்தோ என்னா திரங்காது 
கண்டொட்‌ டுண்டு கவையடி பெயர்த்துத்‌ 


தண்டாக்‌ களிப்பின்‌ ஆடுங்‌ கூத்து” 
என்றார்‌ மணிமேகலையினும்‌. 


துணங்கைக்‌ கூத்தாவது: “பழுப்புடை இருகை முடக்கி யடிக்கத்‌, 
துடக்கிய நடையது துணங்கை யாகும்‌” (கூ) என்னுந்‌ திவாகரத்தான்‌ அறிக. 
இதனைச்‌ சிலப்பதிகார அரும்பத உரையாசிரியர்‌, “சிங்கிக்‌ கூத்தென்பர்‌.” தூங்க 
- ஆடாநிற்ப. 

திருப்பரங்குன்றம்‌ 


செவ்வேற்‌ சேய்‌ 
57 - 67: இருபேருருவின்‌ ........ சேஎய்‌ 


பொருளுரை : இருபேர்‌ உருவின்‌ ஒருபேர்‌ யாக்கை-மக்கள்‌ வடிவும்‌ 
விலங்கின்‌ வடிவுமாகிய இரண்டு பெரிய வடிவினையுடைய ஒன்றாகிய பெரிய 
உடல்‌, அறுவேறு வகையின்‌ அஞ்சுவர மண்டி-அற்று வேறாம்‌ வகையாலே 
அச்சந்தோன்ற மிக்குச்‌ சென்று, அவுணர்‌ நல்வலம்‌ அடங்க - அவனை யொழிந்த 
அவுணருடைய நல்ல வெற்றி இல்லையாம்படி, கவிழ்‌ இணர்‌ மாமுதல்‌ தடிந்த - 
கழ்நோக்னெ பூங்கொத்துக்களையுடைய மாமரத்தை வெட்டின, மறுஇல்‌ 
கொற்றத்து எய்யா நல்‌இசைச்‌ செவ்வேல்‌ சேஎய்‌-குற்றமில்லாத வெற்றியினையும்‌ 
ஒருவரானும்‌ அளந்தறிய வொண்ணாத நல்ல புகழினையும்‌ செவ்விய வேலையும்‌ 


உடைய முருகக்கடவுள்‌: 


கருத்துரை : மக்கள்‌ வடிவும்‌ விலங்கின்‌ வடிவுமாகிய இரண்டு பெரிய 
வடிவங்‌ கலந்து ஒன்றாகிய உடல்‌ அற்று வேறாம்‌ வகையாலே மிக்குச்சென்று, 
அவுணர்களின்‌ வெற்றியில்லையாம்படி செய்து கழ்‌ நோக்கின்‌ பூங்கொத்துக்களை 
யுடைய மாமரத்தை வெட்டின குற்றமற்ற வெற்றியினையும்‌, அளக்கலாகாத நல்ல 
புகழினையும்‌, செவ்விய வேலினையும்‌ உடைய முருகக்‌ கடவுளினது, (சேவடி) 


என்பதாம்‌. 


அகலவுரை : அஞ்சி ஓடிக்‌ கடல்‌ கலங்கப்புக்க, சூரபன்மாவைத்‌ தடிந்த 
காலை அவன்‌ உடல்‌ அற்று வேறாம்‌ வகைசெய்ய மேலும்‌ அவுணர்‌ நல்வலமடங்க 
மாமரமாயினானையும்‌ தடிந்த கொற்றத்துச்‌ சேய்‌ என்று சொற்கிடந்தவாறே 
இயைபு காண்க. “மா” என்பதற்கு “அவுணரெல்லாம்‌ தம்முடனே எதிர்ந்தார்‌ 
வலியிலே பாதி தங்கள்‌ வலியிலே கூடும்படி மந்திரங்கொண்டிருந்து 
சாதித்ததொரு மாமரம்‌” என்பர்‌ நச்சினார்க்கினியர்‌. 

அறுவேறு வகையின்‌ என்பதற்கு “ஆறாகிய வேறுபட்ட கூற்றாலே” 
என்றார்‌ நச்சினார்க்கினியர்‌. அறுவேறு வகையின்‌ என்ற தொடரில்‌ அறு என்பது 
முதனிலைத்‌ தனிவினை யென்றும்‌, அஃது அற்று எனப்பொருள்பட்டு 
வினையெச்சம்‌ ஆயிற்றென்றும்‌, பிறரும்‌ (நன்‌-விருத்தி) கூறுதலான்‌ அவரெல்லாம்‌ 
இதனை ஆறு என்னும்‌ எண்ணுப்‌ பெயராகக்‌ கொள்ளாமல்‌ வினைச்‌ 


சொல்லாகவே கொண்டமை உணரலாம்‌. 


இனி ஆறாகிய வேறுபட்ட கூற்றாலே அச்சந்தோன்ற மிக்குச்‌ 
சென்றெனப்‌ பொருள்‌ கூறி, ஆசிரியர்‌ நச்சினார்க்கினியர்‌ கூறும்‌ கதை வருமாறு: 
“என்றதனான்‌, இறைவன்‌ உமையை வதுவை செய்துகொண்ட நாளிலே 
இந்திரன்‌ சென்று நீ புணர்ச்சி தவிர வேண்டும்‌ என்று வேண்டிக்கொள்ள, 
அவனும்‌ அதற்கு உடம்பட்டு அது தப்பானாகிப்‌ புணர்ச்சி தவிர்ந்து 

பதினொன்றாம்‌ திருமுறை (இரண்டாம்‌ தொகுதி) 


கருப்பத்தை இந்திரன்‌ கையிற்‌ கொடுப்ப, அதனை இருடிகள்‌ உணர்ந்து அவன்‌ 
பக்கனின்றும்‌ வாங்கித்‌ தமக்குத்‌ தரித்தல்‌ அரிதாகையினாலே இறைவன்‌ 
கூறாகிய முத்தீக்கட்‌ பெய்து, அதனைத்‌ தம்‌ மனைவியர்‌ கையிற்‌ கொடுப்ப, 
அருந்ததி யொழிந்த அறுவரும்‌ வாங்கிக்‌ கொண்டு விழுங்கிச்‌ சூன்முதிர்ந்து 
சரவணப்‌ பொய்கையிற்‌ பதுமப்பாயலிலே பயந்தாராக, ஆறுகூறாகி வளர்கின்ற 
காலத்து இந்திரன்‌ தான்‌ இருடிகளுக்குக்‌ கொடுத்த நிலையை மறந்து ஆண்டு 
வந்து வச்சிரத்தான்‌ எறிய, அவ்வாறு வடிவும்‌ ஒன்றாய்‌ அவனுடனே பொருது 
அவனைக்‌ கெடுத்துப்‌ பின்‌ சூரபன்மாவைக்‌ கொல்லுதற்கு அவ்‌ வடிவம்‌ 
அறாகிய வேறுபட்ட கூற்றாலே மண்டிச்‌ சென்றதென்று புராணங்கூறிற்று: 
இதனைப்‌ :பாயிரும்‌ பனிக்கடல்‌' என்னும்‌ பரிபாடற்‌ பாட்டானுணர்க. 
இவ்வாறன்றி வேறு வேறு புராணம்‌ கூறுவாருமுளர்‌, என்பதாம்‌: அவுணர்‌ - 
அசுரர்‌. நல்வலம்‌ - நல்ல வெற்றி-அவுணர்‌ அதுகாறும்‌ எய்தியுள்ள சிறந்த 
வெற்றியெல்லாம்‌ அழிய என்பார்‌, அவுணர்‌ நல்வலம்‌ அடங்க என்றார்‌. 
உலகில்‌ அரசர்கள்‌ ஒருவர்பால்‌ ஒருவர்‌ காம முதலியவற்றால்‌ இகல்‌ 
கொண்டு போர்‌ செய்து வெல்லுதல்‌ போலாது, அவணர்பாலும்‌ அருள்‌ கூர்ந்து 
அவ்வருள்‌ காரணமாகப்‌ போர்‌ செய்தடர்த்து வெல்லுதலாலே “மறுஇல்‌ 
கொற்றம்‌' என்றார்‌. மறு - அவா முதலியன உண்மை என்க. போர்‌ செய்து 
கொல்லற்கு அருள்‌ காரணமாதல்‌ யாண்டையதென்னிற்‌ கூறுதும்‌. 
இறைப்பொருள்‌ உலகினைப்‌ படைத்துக்‌ காத்து அழித்து மறைத்து அருளிச்‌ 
செய்யும்‌ ஐந்தொழிலும்‌ அருளாலே செய்தலன்றி உயிர்கள்‌ போன்று அவாவாலே 
செய்தலில்லை. அங்ஙனம்‌ ஐந்தொழில்‌ செய்யுமிடத்தே யாதனுமோர்‌ உயிர்‌ 
அறியாமையாலே தீநெறிக்கண்‌ மிக்குச்‌ செல்லுங்கால்‌, அதனை அந்‌ நெறிக்கண்‌ 
போகாமற்‌ றடுத்தற்‌ பொருட்டு அவ்‌ வுடற்பொறையை அகற்றி, அச்‌ செலவினை 
நீக்கியருளுதலல்லால்‌ அவர்பால்‌ செற்றங்‌ கொள்வதில்லை. அதனை, 


“நிக்கிர கங்கள்‌ தானும்‌ நேசத்தால்‌ ஈசன்‌ செய்வது 
அக்கிர மத்தால்‌ குற்றம்‌ அடித்துத்தீர்த்‌ தச்சம்‌ பண்ணி 
இக்கிர மத்தி னாலே இண்டறம்‌ இயற்றி டென்பன்‌ 
எக்கிர மத்தி னாலும்‌ இறைசெயல்‌ அருளே என்றும்‌” 
(சித்தியார்‌ சுபக்‌.) 
எனவும்‌, 
“தந்தைதாய்‌ பெற்ற தத்தம்‌ புதல்வர்கள்‌ தம்சொ லாற்றின்‌ 
வந்திடா விடின்‌உ றுக்கி வளாரினால்‌ அடித்துத்‌ தய 
பந்தமும்‌ இடுவர்‌ எல்லாம்‌ பார்த்திடிற்‌ பரிவே யாகும்‌ 
இந்தநீர்‌ முறைமை யன்றோ ஈசனார்‌ முனிவு மென்றும்‌” 
(சித்தியார்‌ சுபக்‌.) 


எனவும்‌, வரும்‌ மெய்கண்ட மொழிகளானும்‌ உணர்க. 

இப்‌ பகுதியால்‌ முருகக்கடவுளின்‌ மறத்திருவருளைச்‌ சிறப்பித்‌ 
தோதியவாறறிக. 

தலைகீழாய்‌ நின்ற மாமரம்‌ என்றதும்‌ நன்னெறிக்கண்‌ நில்லாது 
தீநெறிப்படர்ந்த உயிர்‌ என்னும்‌ குறிப்புடைத்தாகும்‌ என்க. 


எய்யா நல்லிசை என்றது, ஓரளவானே உணர்தலன்றி முற்ற உணரலாகாப்‌ 


பெருமையன்‌ என்றவாறு, என்னை? 


“பந்தமும்‌ வீடு மாய பதபதார்த்‌ தங்கள்‌ அல்லான்‌ 
அந்தமும்‌ அதி யில்லான்‌ அளப்பில னாத லாலே 
எந்தைதான்‌ இன்ன னென்றும்‌ இன்னதாம்‌ இன்ன தாகி 
வந்திடான்‌ என்றுஞ்‌ சொல்ல வழக்கொடு மாற்ற மின்றே” 
(சித்தியார்‌ சுபக்‌.) 


என்றும்‌, அளவைகளானே அளக்கப்‌ படாதவனென்றும்‌, அறிவுக்கும்‌ 
அப்பாற்பட்டவனென்றும்‌ சான்றோர்‌ ஓதுதலான்‌, அவன்புகழ்‌ முழுதும்‌ 
உயிர்களால்‌ அறியப்படா தாயிற்றென்க. 


செவ்வேல்‌ - செவ்விய வேல்‌. ஞானசத்தியே முருகன்‌ வேலாதலின்‌ 


செம்மையுடைய வேல்‌ என்றார்‌. செய்ய வேல்‌ என்பர்‌ நச்சினார்க்கினியர்‌. 


இனி நானிலத்‌ தெய்வமாகிய முருகன்‌, திருமால்‌, இந்திரன்‌, வருணன்‌ 
என்னும்‌ நான்கு தெய்வங்களுள்ளும்‌ குறிஞ்சித்‌ தெய்வமாகிய முருகனையே சங்க 
காலத்து நல்லிசைப்புலவர்கள்‌ யாண்டும்‌ கிளந்தெடுத்துப்‌ போற்றிக்‌ கூறுதலையும்‌ 
முருகக்கடவுள்‌ கடலினின்ற மாமரத்தை வெட்டின வரலாற்றினை யாண்டும்‌ 
பயில வழங்குதலையும்‌ காணலாம்‌. அவற்றுட்‌ சில வருமாறு: 


“மாக்கடல்‌ முன்னி அணங்குடை அவுணர்‌ ஏமம்‌ புணர்க்கும்‌ சூரூடை 
முழுமுதல்‌ தடிந்த பேரிசைக்‌ கடுஞ்சின விறல்வேள்‌” (பதிற்றுப்பத்து) என்றும்‌, 
“கடுஞ்சூர்‌ மாமுதல்‌ தடிந்தறுத்த வேலடு போரான” (பரி) என்றும்‌, “நீர்நிரந்‌ 
தேற்ற நிலந்தாங்கழுவத்துச்‌ சூர்நிரந்து சுற்றிய மாதபுத்த வேலோய்‌” (பரி.) 
என்றும்‌, “உரவு நீர்‌ மாகொன்ற வென்வேலான்‌” (கலி.) என்றும்‌, “மாகடல்‌ கலக்குற 
மாகொன்ற மடங்காகப்‌ போர்‌ வேல்வல்லான்‌” (கலி.) என்றும்‌ “உரவுநீர்‌ 
மாகொன்ற வேல்‌,” (சிலப்‌.) என்றும்‌, “பாரிரும்‌ பெளவத்தினுன்புக்குப்‌ 
பண்டொரு நாள்‌ சூர்மா தடிந்த சுடரிலைய வெள்வேலே,, (சிலப்‌) “அகறிரைப்‌ 
பரப்பிற்‌ சடையசைந்‌ தலையாது கீழிணர்‌ நின்ற மேற்பகை மாவின்‌ ஓருடல்‌ 


இரண்டு கூறுபட விடுத்த அமையா வென்றி யரத்த நெடுவேலோய்‌, “கட்டுடைச்‌ 
சூருடல்‌ காமங்கொண்டு பற்றியுட்‌ புகுந்து பசுங்கடல்‌ கண்டு மாவுடல்‌ கொன்ற 


மணிநெடுந்‌ திருவேல்‌” “கடன்மாக்‌ கொன்ற தீப்படர்‌ நெடுவேல்‌” “கருங்கடல்‌ 

பதினொன்றாம்‌ திருமுறை (இரண்டாம்‌ தொகுதி) 


குடித்தலிற்‌ பெருந்தழற்‌ கொழுந்து மாவுயிர்‌ வெளவலிற்‌ றீவழிக்‌ கூற்றும்‌ . . 
... ஆகிய மணிவேற்‌ சேவலங்‌ கொடியோன்‌” “மணிதிரைக்‌ கடலுண்‌ மாவெனக்‌ 
கவிழ்ந்த களவுடல்‌ பிளந்த வொளிகெழு திருவேல்‌” (கல்‌) என்றும்‌, “கடலுண்‌ 


மாத்தடி ந்தான்‌” (பு வெ.) என்றும்‌ வரும்‌. 
ஆற்றுப்படுத்தல்‌ 
சேவடி படரும்‌ செம்மல்‌ உள்ளமொடு 
நலம்புரி கொள்கைப்‌ புலம்பிரிந்து உறையும்‌ 
செலவுநீ நயந்தனை ஆயின்‌ பலவுடன்‌ 
நன்னர்‌ நெஞ்சத்து இன்நசை வாய்ப்ப 65 
இன்னே பெறுதி நீ முன்னிய வினையே 


1. நச்சினார்க்கினியர்‌ 


(சேவடி படரும்‌ செம்மல்‌ உள்ளமொடு, நலம்‌ புரி கொள்கைப்‌ புலம்பிரிந்து 


உறையும்‌:) 


புலம்‌ பிரிந்து உரையும்‌ அடி - மெய்ஞ்ஞானத்தால்‌ அறிதலைக்‌ கைவிட்டுத்‌ 
தங்குந்‌ திருவடி. 


திருவடியே வீடாயிருக்குமென்றார்‌: அது தென்னன்‌ பெருந்துறையான்‌ 
காட்டா தனவெல்லாங்காட்டிச்‌ சிவங்‌ காட்டித்‌ - தாட்டா மரைகாட்டித்‌ 
தன்கருணைத்‌ தேன்‌ காட்டி” (திருவாசகம்‌ - திருவம்‌ மானை - 6) என்பதனானும்‌, 


பிறருந்‌ திருவடியைக்‌ கூறு மாற்றானு முணர்க. 


சேவடி படரும்‌ நலம்‌ புரி கொள்கைச்‌ செம்மல்‌ உள்ளமொடு - 
அத்திருவடியிற்‌ செல்லுதற்குக்‌ காரணமான நல்வினைகளைப்‌ பல 
பிறப்புக்களிலும்‌ விரும்பி நிகழ்த்தின்‌ கோட்பாட்டானே தலைமையினை 
யுடைத்தாயெ உள்ளத்தோடே, 


செலவு நீ நயந்தனை யாயின்‌ - செல்லுஞ்‌ செலவை நீ விரும்பியே 


விட்டாயாயின்‌, 


(பலவுடன்‌ நன்னர்‌ நெஞ்சத்து இன்னசை வாய்ப்ப, இன்னே பெறுதி நீ 
முன்னிய வினையே!) நீ முன்னிய வினை பலவுடன்‌ நன்னர்‌ நெஞ்சத்து இன்ன சை 
வாய்ப்ப இன்னே பெறுதி - நீ முற்பிறப்பிற்‌ கருதிச்‌ செய்த நல்வினையாலே 
வீடுபெறுவார்க்கு உரியனவாகக்‌ கூறிய நற்குணங்கள்‌ பலவுஞ்சேர நன்றாகிய 
நெஞ்சத்திலுண்டாயெ இனிய வீடுபேற்றைத்‌ தப்பாமல்‌ இப்பொழுதே பெறுவை: 

2. உரையாசிரியர்‌ 

சேவடி படரும்‌ செம்மல்‌ உள்ளமொடு-அவனது சிவந்த திருவடியிலே 
செல்லும்‌ தலைமையான உள்ளமொடு. 

நலம்புரி கொள்கைப்‌ புலம்‌ புரிந்து உறையும்‌-நன்றான அறங்களைச்‌ 
செய்யாநின்ற கோட்பாட்டினாலே அவன்‌ விரும்பித்‌ தங்குமிடத்துக்கு. 

செலவு நீ நயந்தனையாயின்‌ - வழியை விரும்பினை யாயில்‌. 

பலவுடன்‌ நன்னர்‌ நெஞ்சத்து இன்‌ நசை வாய்ப்ப-நற்குணங்கள்‌ பலவு 
முடைய உன்‌ மனத்தில்‌ இனிய ஆசைப்படியே பேறாக. 

இன்னே பெறுதி நீ முன்னிய வினையே - இப்பொழுதே பெறுவை நீ 
கருதிய கருமம்‌: 
3. பரிமேலழகர்‌ 

“சேவடி” என்பது முதல்‌ “வினையே” என்பது வரையில்‌ ஒரு தொடர்‌: 

சேவடி படரும்‌ செம்ம லுள்ளமொடு-சிவந்த பாதத்தைக்‌ தேடிச்‌ செல்லும்‌ 
பெருமை பெற்ற உள்ளத்தோடே, 

நலம்புரி கொள்கை புலம்‌ பிரிந்துறையும்‌ செலவு நீ நயந்தனை ஆயின்‌- 
தங்கும்‌ அத்தேசத்தை விட்டு நம்மை மிக்க கோட்பாட்டோடே போக்கைப்‌ 
புலவனே நீ விரும்பினையாயின்‌. 

பலருடன்‌, நன்னர்‌ நெஞ்சத்து இன்னகை வாய்ப்ப, இன்னே பெறுதி நீ 
முன்னிய வினையே-பரிசிலாளருடனே நல்ல நெஞ்சத்தோடே இனிய அசை 
பாடுபெற இப்படியே பெறுவை நீ நினைந்த கோட்பாடுகள்‌, 

இது பரிசில்‌ பெற்று வழியிலே திரிபட்டு, வருகின்ற புலவன்‌ பரிசிலுக்குப்‌ 
போகின்ற புலவனுக்குச்‌ சொல்லியது. 


இனிப்‌ பிள்ளையாரைக்‌ காணுமிடம்‌ சொல்லுவர்‌: 
4. கவிப்பெருமாள்‌ 


சிவந்த திருவடிகளைக்‌ தேடிச்‌ செல்லுகிற செம்மாந்த உள்ளத்தோடே 
நன்மை புரிந்த கோட்பாட்டினையுமுடைய நீ அவன்‌ விரும்பி வாழுகிற 
நிலத்திலே செல்லுகைக்கு விரும்பினாயானால்‌ நற்குணங்கள்‌ பலவும்‌ 
வாய்க்கபெற்ற அழகிய நெஞ்சத்து இனிதாக நச்சின பொருள்களெல்லாம்‌ 
வாய்க்கும்படி இப்பொழுதே பெறுவை நீ நினைத்த காரியங்களே: 


இனி மதுரை வளப்பஞ்‌ சொல்லுகிறார்‌: 

5. பரிதியார்‌ 

சுவாமி யிருக்கிற தலங்களெல்லாம்‌ தேடிக்‌ கண்டு மோட்சம்‌ 
பெற்றுவருகிற பாணனை இனிமேல்‌ சுவாமியைத்‌ தேடிக்‌ கண்டு மோட்சம்‌ 
பெற வேண்டுமென்று தேடிக்கொண்டு வருகிற பாணன்‌ கண்டு சந்திக்க 
மோட்சம்‌ பெற்று வருகிறவன்‌ இவனுடனே சொல்லுகிறது. 


6. கு. சுந்தரமூர்த்தி உரைத்தீறன்‌ 
பட ப்பத்‌ க உறையும்‌' இப்பகுதிக்கு நச்சினார்க்கினியர்‌ 


பெரிதும்கொண்டு கூட்டி உரை காண்கின்றார்‌. 

புலம்‌ பிரிந்து - மெய்ஞ்ஞானத்தால்‌ அறிதலைக்‌ கைவிட்டு என உரை 
காண்கின்றார்‌. அறிபவனும்‌ அறியப்படும்‌ பொருளும்‌ என்பதின்றி 
அப்பொருளினிடமாகவே அழுந்தி விடுதல்‌ திருவடி எனக்‌ கூறுவது ஆழமானது. 
எனினும்‌ கொண்டு கூட்டிப்‌ பொருள்‌ காண்டல்‌ ஆசிரியர்‌ 
கருத்தொடுபடுமாறில்லை. 

புலம்‌ பிரிந்து - திருவடியைக்‌ காணும்‌ பெருவேட்‌ கையொடு தான்‌ 
தங்குமிடத்தினின்றும்‌ பிரிந்து என உரைகாண்பர்‌ பரிமேலழகர்‌. புலம்‌ புரிந்து 
உறையும்‌ எனப்‌ பாடங்கொண்டு அவன்‌ (முருகன்‌) விரும்பித்‌ தங்குமிடத்தே 
என உரைகாண்பர்‌ உரையாசிரியரும்‌ கவிப்பெருமாளும்‌. புரிதல்‌ - விரும்புதல்‌. 
இவர்கள்‌ அனைவரும்‌ புலம்‌ என்பதற்கு இடம்‌ என்றே உரை காண 
நச்சினார்க்கினியர்‌ மட்டும்‌ மெய்ஞ்ஞானத்தால்‌ அறிந்து நிற்கும்‌ நிலை என உரை 
காண்கின்றார்‌. இது அத்துணைச்‌ சிறப்பதாயில்லை. 

இன்‌ நசை-இனிய வீடுபேறு என்பர்‌ நச்சினார்க்கினியர்‌. 


நசை - விருப்பம்‌. விரும்புதற்கு ஏதுவாகிய பொருள்களுள்‌ தலையாயதும்‌ 
நிலையாயதும்‌ ஆயது வீடு பேறாதலின்‌ இவ்வாறு உரை கண்டார்‌. 
“வேண்டுங்கால்‌ வேண்டும்‌ பிறவாமை என்பதும்‌ ஈண்டு நினைவ கூரத்தக்கது. 
இனிதாகவிரும்பும்‌ பொருள்கள்‌ எல்லாம்‌ என உரை கண்டனர்‌ பிற 
உரையாசிரியர்கள்‌. “பலவுடன்‌ என்றே அனைவரும்‌ பாடங்‌ கொள்ள. 
பரிமேலழகர்‌ மட்டும்‌ “பலருடன்‌” எனப்‌ பாடங்கொண்டு பரிசிலாளருடன்‌ என 
உரை காண்கின்றார்‌. 
7. கி.வா. கைன்னாதன்‌ 

விரதமாக விருப்பம்‌ உறுதி பெற்றால்‌, அந்தக்‌ கொள்கையைச்‌ 
சாதித்துக்கொள்ளும்‌ முயற்சி உடனே தோன்றுகிறது. ஒரு லட்சியத்தை முன்‌ 
வைத்து அது தோன்றுகிறது. அதனால்‌ இதுகாறும்‌ இருந்த இடத்தையும்‌ 
நிலையையும்‌ விட்டுப்‌ புறப்பட்டு விடுகிறான்‌. 

திருப்பரங்குன்றம்‌ 
பழகிய பகை 


சேறும்‌ சகதியும்‌ நிறைந்த இடத்தில்‌ ஒருவன்‌ வசிக்கிறான்‌. அதுவே 
அவனுக்குப்‌ பழக்கப்பட்டுப்‌ போகிறது. அதை விட்டு வா என்றால்‌ அதற்குத்‌ 
துணிவு உண்டாவதில்லை. இது போனால்‌ இன்னும்‌ மட்டமான இடமாகக்‌ 
கிடைத்தால்‌ என்ன செய்வது என்ற பயம்‌ வேறு இருக்கிறது. 


சென்ம வாசனை செருப்பாலடித்தாலும்‌ போகாது என்பார்கள்‌, எத்தனை 
படித்தாலும்‌ கேட்டாலும்‌ நம்மிடம்‌ ஊறியிருக்கும்‌ பழக்கத்தை விடவும்‌, நாம்‌ 
பழகிய இடத்தை விடவும்‌ மனம்‌ எளிதில்‌ வராது. நற்றிணை யென்னும்‌ சங்க 
நூலில்‌ ஓர்‌ அருமையான தொடர்‌ வருகிறது. 


“பழகிய பகையும்‌ பிரிவு இன்னாதே” 


என்கின்றார்‌ ஒரு புலவர்‌. பகையாக இருந்தாலும்‌ பல காலம்‌ பழகிவிட்டால்‌ 
அதைச்‌ சகிப்பதே வழக்கமாகிவிடும்‌. அது இல்லாவிட்டால்‌ நம்வாழ்க்கையில்‌ 
ஏதோ குறைந்து விட்டது போன்ற உணர்ச்சி உண்டாகும்‌. 


நாள்தோறும்‌ எதிர்‌ வீட்டுக்காரன்‌ நம்மை மறைமுகமாகத்‌ 
திட்டிக்கொண்டே இருக்கிறான்‌. வாசலில்‌ வந்து காறித்‌ துப்புகிறான்‌. காலையில்‌ 
வேலைக்குப்‌ போகுமுன்பு அரைமணி நேரம்‌ அவனுடைய பகை முழக்கம்‌ 
கேட்பது வழக்கமாகிவிடுகிறது. திடீரென்று அவன்‌ இறந்து போகிறான்‌. 
நாள்தோறும்‌ குறிப்பிட்ட நேரத்தில்‌ அவனது வசவுகளைக்‌ காதுகேட்டுப்‌ 
பழக்கமாகி விட்டமையால்‌, இப்போது அந்த நேரத்தில்‌ ஏதோ ஓன்றை 
இழந்துவிட்டது போன்ற உணர்ச்சி உண்டாகிறது. “தினமும்‌ எழுந்தால்‌ அவன்‌ 
ஏதாவது குரைத்துக்கொட்டிருப்பான்‌. இப்போது வெறிச்‌ சென்றிருக்கிறது.” 
என்று கூடச்‌ சொல்கிறோம்‌. அப்படி வெறிச்‌ சென்றிருப்பது, எதையோ இழந்த 
உணர்ச்சி இன்னாமையால்‌ அது ஒருவகை, இந்த உலகியலை நினைந்தே 

அந்தச்‌ சங்க காலத்துப்‌ புலவர்‌, 

“பழகிய பகையும்‌ பிரிவு இன்னாதே” 

என்றார்‌ 

இன்னும்‌ ஓர்‌ உதாரணத்தைப்‌ பார்க்கலாம்‌. நாம்‌ நம்‌ உடம்பைக்‌ கண்டு 
அருவருப்புக்‌ கொள்கிறதில்லை. ஆனால்‌ கடுமையான நோய்வாய்ப்பட்டு 
அங்கமெல்லாம்‌ குறைந்து அழுகு தொழு நோயை உடையவர்களுக்கு இந்த 
உடம்பு நிச்சயமாக இன்பம்‌ தருவதில்லை: துன்பமே தருகிறது. பிறர்‌ கண்டால்‌ 
அருவருக்கவும்‌, தமக்குக்‌ கணந்தோறும்‌ துன்பத்தை உண்டாக்கவும்‌ காரணமாக 


இருக்கும்‌ அதை விடப்பெரிய பகை ஒன்று உண்டா? அதை வைத்துக்‌ கொண்டு 

துன்புறுகின்றவன்‌ அதை விட்டுவிட மனம்கொள்வதில்லை. தற்கொலை 
செய்துகொள்ள வழியா இல்லை? நாகரிகம்‌ மலிய மலிய அதற்கு எத்தனையோ 
வழிகள்‌ உண்டாகியிருக்க்றன. மலையை நாட வேண்டாம்‌; கடலைக்‌ காண 
வேண்டாம்‌. ரெயில்‌ இருக்கிறது; கார்கள்‌ இருக்கின்றன; ஒரு கணத்தில்‌ 
வேலையை முடித்து விடும்‌. அனால்‌ அந்த உடம்பாகிய பகையைப்‌ 
பெற்றிருப்பவர்களுக்கு அதைப்‌ பிரிவதற்கு மனம்‌ வருவதில்லை. இதைவிட 
வியப்பு வேறு உண்டா? இதை எண்ணிப்‌ பார்த்தால்‌, 
பழகிய பகையும்‌ பிரிவு இன்னாதே 
என்பது எவ்வளவு சிறந்த உண்மை என்று புலனாகும்‌. 
அகவே, பழகிய இடத்தை விட்டு நிரந்தரமாக வேறு இடத்துக்குச்‌ 
சென்று தங்குவது என்பது எளிதில்‌ ஏற்றுக்‌ கொள்ள முடியாத காரியம்‌. அதைச்‌ 
செய்யத்‌ தொடங்கியிருக்கிறான்‌ புலவன்‌. அழுக்கான இடத்தை விட்டு அழகான 
இடத்தை நோக்கிப்‌ புறப்பட்டு விட்டான்‌. அதலால்‌ இந்தப்‌ பயணம்‌, 
செவ்வேல்‌ சேஎய்‌ 

சேவடி படரும்‌ செம்மல்‌ உள்ளமொடு 

நலம்புரி கொள்கைப்‌ புலம்பிரிந்து உறையும்‌ 

செலவு 
அகிவிட்டது. இப்படித்‌ துணிந்து புறப்பட்டவனைப்‌ பாராட்டத்தானே 
வேண்டும்‌? 


“அப்பா, நீ எண்ணிய காரியம்‌ கைகூடும்‌” என்று வாழ்த்துகிறார்‌ நக்கீரர்‌. 





உன்னுடைய நெஞ்சம்‌. நல்ல நெஞ்சம்‌ அதில்‌ உண்டாகிய விருப்பம்‌ இனிய 
விருப்பம்‌. அது நன்கு நிறைவேறும்‌. நீ நினைத்ததற்குப்‌ பன்மடங்கு 


நன்மைகளுடன்‌ உனக்கு வந்து வாய்க்கும்‌ என்று ஊக்க மூட்டுகிறார்‌. 











விரைவில்‌ நிறைவேறும்‌ 


இப்போதுதானே நான்‌ வீட்டை விட்டுப்‌ புறப்பட்டி ருக்கிறேன்‌? இன்னும்‌ 
எத்தனை காலம்‌ அகுமோ, அந்த இடத்தை அடைய? வழியும்‌ தெரியாது: 
வழக்கும்‌ தெரியாது. அத்தகைய நிலையில்‌ இருக்கும்‌ நான்‌, போய்ச்சேர 
வேண்டிய இடத்தை அடைய என்‌ வாழ்நாளுக்குள்ளே முடியுமா? என்று 
ஏங்குகிறான்‌ பிரயாணி. 


நக்கீரன்‌, “அஞ்சாதே அப்பா, நீ நினைத்த காரியம்‌ விரைவிலே கைகூடும்‌?” 
என்று சொல்லப்‌ புகுகிறார்‌. விரைவு என்பதற்கு ஒரு கால எல்லை வேண்டாமா? 
“நீ எப்படியும்‌ உன்‌ வாழ்நாளுக்குள்‌ முருகன்‌ சேவடியை அடைந்து விடலாம்‌” 

என்று சொல்லலாம்‌. எத்தனையோ பிறவிகளை எடுத்துக்‌ காலம்‌ போக்கிய 
உயிருக்கு இந்தப்‌ பிறவிக்குள்ளே, புண்டரிகத்தினும்‌ செக்கக்‌ சிவந்த கழல்‌ 
வீடு கிடைக்கும்‌ என்றாலே அதிசயந்தான்‌. இன்னும்‌ பக்குவம்‌ பெற்றுப்‌ பல 
பிறவிகளில்‌ சாதனை செய்து அவனை அடையலாம்‌, என்று சொன்னால்‌ நிச்சயம்‌ 
என்றே தோன்றும்‌ அப்படியன்றி, “இந்த உடம்பு இருக்கும்போதே காணலாம்‌” 
என்பது மிக மிக விரைவில்‌ கிடைக்கும்‌ வெற்றி என்பதில்‌ ஐயம்‌ இல்லை. 
“இத்‌ தேகமொடு காண்பனோ?” 

என்று தாயுமானவர்‌ ஏங்குகிறார்‌. 

“இன்னும்‌ இருபதாண்டுக்குள்‌ கிடைக்கும்‌” என்றால்‌ இன்னும்‌ பெரிய 
ஆச்சரியம்‌. “இந்த அண்டு முடிவுக்குள்‌ கிடைத்துவிடும்‌” என்பது நம்பவே 
முடியாத வியப்பு. இந்த மாதம்‌ இந்த வாரம்‌, இன்றைக்கே என்று குறுக்கிக்‌ 
கொண்டே வந்தால்‌ கால அளவு சுருங்கக்‌ சுருங்க வியப்பின்‌ அளவு 
பெருகிக்கொண்டே வரும்‌. 


இறைவன்‌ அருள்‌ 


இறைவனே திருவருள்‌ செய்தால்‌ இந்த விரைவு உண்டாகும்‌. நம்‌ 
முயற்சியினால்‌ சாதிப்பதாக எண்ணிக்‌ கொண்டால்‌ ஆச்சரியமாகத்தான்‌ 
இருக்கும்‌. நம்முயற்சியைக்‌ கொண்டு நம்‌ வெற்றியை அளவிட இங்கே வகை 
இல்லை: நம்‌ முயற்சி மாத்திரம்‌ இருப்பதனால்‌ நாம்‌ என்றைக்கும்‌ இறைவன்‌ 
சேவடியை அடைய முடியாது, அவனுடைய அருள்‌ வேண்டும்‌. அவன்‌ 
ஆர்வத்துடன்‌ வந்து அருள்‌ செய்வதனால்‌ தான்‌ நாம்‌ உய்கிறோம்‌. நாம்‌ 
அவன்பால்‌ வைக்கும்‌ அன்பைவிட அவன்‌ நம்பால்‌ வைக்கும்‌ அருள்‌ கோடி 
கோடி. மடங்கு பெரியது: நம்முடைய அன்பு, குழந்தை பெருஞ்‌ சுமையைத்‌ தூக்க 
அசைப்படுவது போன்றது. அதைத்‌ தூக்க வேண்டுமென்று குழந்தை 
முயலும்போது, அம்மா ஒருகை கொடுத்துத்‌ தூக்கி வைத்து விடுகிறாள்‌. ஆனால்‌ 
குழந்தை தூக்கி வைத்ததாகவே சொல்கிறாள்‌. அதுபோல்‌ நாம்‌ அவனை அடைய 
வேண்டும்‌ என்ற முயற்சியைத்‌ தொடங்கினாலே அண்டவன்‌ அருள்‌ கூர்ந்து 
நமக்கு உதவி செய்ய ஓடி வருகிறான்‌. நாம்‌ அவனை நோக்கி ஓரடி எடுத்து 
வைத்தால்‌ அவன்‌ நம்மை நோக்கி நூறடி எடுத்து வைத்து வருகிறான்‌. நம்‌ 
அன்பைவிட அது எத்தனையோ பங்கு பெரிது. 


“தூர்ந்தஅன்‌ பாய அன்பர்க்கு அவரினும்‌ அன்பபோற்றி” 
என்பது திருவாசகம்‌, 
நம்‌ முயற்சியை மட்டும்‌ கணக்குப்‌ பண்ணினால்‌ நாம்‌ அவனை 


அடைவது இன்ன காலம்‌ என்று சொல்ல இயலாது. அவன்‌ அருள்‌ வந்து 

பதினொன்றாம்‌ திருமுறை (இரண்டாம்‌ தொகுதி) 


அணைக்கும்‌ என்றால்‌, அதற்குக்‌ கால தாமதமே வேண்டாம்‌. எந்தக்‌ 
கணத்திலும்‌ அவனை அடையலாம்‌. ஆதலின்‌ இந்தப்‌ பயணம்‌ நிறைவு 
பெறுவதென்பது அவன்‌ திருவுள்ளத்தைப்‌ பொறுத்தது. அவன்‌ நினைத்தால்‌ 
இந்தப்‌ பிறவியிலே, இந்த ஆண்டிலே, இந்த மாதத்திலே, இந்த வாரத்திலே, 
இன்றாகிய ஒரு நாளிலே நமக்கு நலம்‌ உண்டாகும்‌ என்று சொல்வது 
கூடப்பிழை : இந்தக்‌ கணத்திலே கிடைக்கும்‌. அதை எண்ணியே பயணம்‌ 
புறப்பட்ட புலவனைப்‌ பார்த்து, 


இன்னே பெறுதி நீ முன்னிய வினையே 


என்று கூறுகிறார்‌. இன்னே-இப்பொழுதே. இதைக்காட்டிலும்‌ விரைவான 
காலம்‌ இல்லை. இது நம்முடைய முயற்சி வேகத்தை எண்ணிச்‌ சொன்னது 
அன்று.: முருகனுடைய கருணை வேகத்தை நினைந்து சொன்னது. 

இவ்வாறு இறைவன்‌ திருவடியை அடைவதை இலட்சியமாகக்‌ 
கொண்ட உண்மையான அறிவொளியைப்‌ பார்த்து, அவன்‌ முயற்சிக்கு ஊக்கம்‌ 
ஊட்டுவாராகி, “இப்போதே நீ நினைத்த காரியத்தின்‌ பயனை அடைவாய்‌” 
என்று சொல்லி, மேலே வழிகாட்டப்‌ புகுகிறார்‌ நக்கீரர்‌. 


செவ்வேல்‌ சேஎய்‌ 
சேவடி படரும்‌ செம்மல்‌ உள்ளமொடு 
நலம்புரி கொள்கைப்‌ புலம்பிரிந்து உறையும்‌ 
செலவுநீ நயந்தனை ஆயின்‌, பலவுடன்‌ 
நன்னர்‌ நெஞ்சத்து இன்நசை வாய்ப்ப, 65 
இன்னே பெறுதி நீ முன்னிய வினையே! 


(சிவந்த வேலையுடைய செந்நிறப்‌ பிரானாகிய முருகனுடைய 
செம்மையான திருவடியைச்‌ சென்று அடையும்‌ பெருமை பெற்ற 
உள்ளத்தோடு, நன்மையை விரும்புகின்ற கடைப்பிடியோடு, இதுகாறும்‌ 
பழகிய இடத்தைப்‌ பிரிந்து சென்று வாழ்வதற்குரிய யாத்திரையை நீ 
விரும்பினாயானால்‌, பலவகையான நன்மைகளுடன்‌ நன்றாக உன்னுடைய 
நெஞ்சத்திலுள்ள இனிய விருப்பம்‌ நிறைவேறும்‌ வகையில்‌, இப்போதே நீ 
நினைந்து முற்பட்ட காரியத்தின்‌ பயனை அடைவார்‌. 

செம்மல்‌ -பெருமை, நிறைவு. உள்ளம்‌-ஊக்கம்‌ என்றும்‌ பொருள்‌ 
கொள்ளலாம்‌. புரி-விரும்பும்‌ கொள்கை-மேற்கோள்‌: லட்சியம்‌. புலம்‌ - இடம்‌. 
செலவு-பயணம்‌. நன்னர்‌-நன்றாக. நசை-விருப்பம்‌. வாய்ப்ப-எண்ணியபடியே 
கிடைக்க. இன்னே-இப்போதே. பெறுதி-அடைவாய்‌. முன்னிய-எண்ணி 
முற்பட்ட வினை-செயலின்‌ பயன்‌: ஆகுபெயர்‌.) 


முருகன்‌ நிறம்‌ செம்மை: அவன்‌ திருவடி செம்மை: அவன்‌ கைவேல்‌ 


செம்மை: அவனை அடைய நினைக்கும்‌ உள்ளமும்‌ செம்மையானது. செம்மை 

என்பதற்கு நேர்மை, நிறைவு, தூய்மை சிவப்பு என்று பல பொருள்கள்‌ உண்டு. 
இங்கே எல்லாம்‌ செம்மையாக இருக்கின்றன. 


முருகப்‌ பெருமானை அடைய வேண்டுமென்ற ஆசை உள்ள ஒருவனுக்கு, 
அந்தப்‌ பெருமானது திருவருளை முன்னே பெற்ற புலவன்‌ வழிகாட்டுவது 
திருமுறுகாற்றுப்படை என்பதைப்‌ பார்த்தோம்‌. “இறைவனைக்‌ காணவேண்டும்‌” 


என்ற ஆர்வத்தோடு புறப்பட்ட புலவனுடைய தகுதியை, 


நலம்புரி கொள்கைப்‌ புலம்பிரிந்து உறையும்‌ 
செலவுநீ நயந்தனை 


என்று காட்டினார்‌. இறைவனுடைய திருவருளைப்‌ பெற விரும்புகிறவர்கள்‌ 
அங்கு ஒருகாலும்‌, இங்கு ஒரு காலும்‌ வைத்தால்‌ அதனை அடைய முடியாது. 
ஏதேனும்‌ ஒன்றையே திண்மையாக எண்ணிப்‌ பற்றிக்கொள்ள வேண்டும்‌. 
உலகத்தில்‌ பற்றும்‌ இறைவனிடத்தில்‌ பற்றும்‌ ஒன்றுக்கொன்று மாறுபாடானாது. 
உலகத்தில்‌ வாழ்வது வேறு, பற்று வைத்தல்‌ வேறு. இறைவனிடத்தில்‌ பற்று 
உடையவர்கள்‌ எல்லாப்‌ பொருள்களிடமும்‌ உறவு கொண்டாடலாம்‌. ஆனால்‌ 
உலகத்தில்‌ பற்றுள்ளோர்கள்‌, இறைவனோடு பற்றுக்‌ கொண்டாடுவது இயலாது 
எல்லா உயிர்களிடத்திலும்‌ அன்பு செய்து ஒரு நெறிப்பட்டு வாழ்பவனுக்கு அந்த 
உயிர்களுக்கு எல்லாம்‌ தலைவனாகிய அண்டவனிடத்தில்‌ சிறந்து பற்று இருக்க 
வேண்டும்‌. அப்போதுதான்‌ உயிர்களிடத்திலுள்ள அன்பும்‌ நிரந்தரமாக இருக்க 
முடியும்‌. அகையால்‌ “பல காலமாக இருந்த பற்றை விட்டுவிட்டு இறைவனை 
அடையவேண்டுமென்ற காதலோடு புறப்பட்டாயே! நீ உன்‌ பயணத்தை 


வெற்றியுடன்‌ முடிப்பாய்‌” என்று கூறுவது போல ஆசி கூறுகிறார்‌ நக்கீரர்‌. 
வலமான பயணம்‌ 


இனி முருகப்‌ பெருமான்‌ இருக்கிற இடங்கள்‌ இன்னவை என்று 
சுட்டிக்காட்ட வருகிறார்‌. எடுத்தவுடன்‌ திருப்பரங்குன்றத்தைச்‌ சொல்கிறார்‌. 
மதுரை மாநகரில்‌ வாழ்ந்தவர்‌ நக்கீரர்‌. ஆகையால்‌ அவர்‌ 
திருமுருகாற்றுப்படைப்‌ பயணத்தை அங்கே இருந்து திருப்பரங்குன்றத்தில்‌ 
தொடங்குகிறார்‌. அங்கே இருந்து திருச்சீரலைவாய்‌ சென்று, அப்பால்‌ 
வடக்கே சென்று திருவாவினன்‌ குடியை அடைந்து, அங்கிருந்து கிழக்கே 
சென்று திருவேரகத்தை வணங்கி, பல மலைகளையும்‌ ஒரு சுற்றுச்‌ சுற்றிவிட்டு, 
கடைசியில்‌ மதுரையை அடுத்த பழமுதிர்‌ சோலையில்‌ வந்து முடிக்கிறார்‌. 
இது வலமாக வரும்‌ பயணமாக இருக்கிறது. 

8. பெருமழைப்‌ புலவர்‌ யொ.வே. சோமசுந்தரனார்‌ 


சேவடி ......ஃஃஃஃஃஃ வினையே (62 - 66) 


பொருளுரை : சேவடி படரும்‌ செம்மல்‌ உள்ளமொடு - திரு வடியிற்‌ 
செல்லுதற்குரிய தலைமை பெற்ற உள்ளத்தோடே, நலம்புரி கொள்கைப்‌ புலம்‌ 
புரிந்து உறையும்‌ செலவு நீ நயந்தனையாயின்‌ - நன்மைகளையே செய்யும்‌ 
மேற்கோளுடனே மெய்யறிதலையே செய்து எஞ்ஞான்றும்‌ தங்குதற்குரிய 
நெறியிற்‌ செல்லும்‌ செலவை நீ விரும்பியே விட்டாயாயின்‌, பலவடல்‌ நன்னர்‌ 
நெஞ்சத்து இன்‌ நசை வாய்ப்ப - கழிந்த பற்பல பிறப்புக்களினும்‌ தொடர்ந்து 
முதிர்ந்தமையாலே நன்றாகிய நெஞ்சத்திற்‌ கிடந்த இனிதாகிய வீடுபேற்றின்கண்‌ 
விருப்பம்‌ நிறைவுறும்படி 

இன்னே பெறுதிநீ முன்னிய வினையே-இப்பொழுதே பெறுவாய்‌ நீ கருதிய 
வினையின்‌ பயனை: 

கருத்துரை : திருவடியிற்‌ செல்லுதற்குரிய தலைமை பெற்ற உள்ளத்தோடே 
நன்மைகளையே செய்யும்‌ மேற்கோளுடனே மெய்யுணர்ந்து எஞ்ஞான்றும்‌ 
தங்குதற்குரிய நெறியிற்‌ செல்லும்‌ செலவை நீ விரும்பியே விட்டாயாயின்‌, கழிந்த 
பற்பல உடல்களிலும்‌ தொடர்ந்து முதிர்ந்தமையாலே அவ்வாறு நன்றாகிய நின்‌ 
நெஞ்சத்திற்‌ கிடந்த இனிதாகிய வீடுபேற்றவா நிறைவுறும்படி இப்பொழுதே 
பெறுவாய்‌ நீ கருதிய வினையின்‌ பயனை என்பதாம்‌. 

அகலவுரை : “திருவடி யே வீடாயிருக்கும்‌ என்றார்‌, அது, 
வை தென்னன்‌ பெருந்துறையான்‌ 

காட்டா தனவெல்லாம்‌ காட்டிச்‌ சிவங்காட்டித்‌ 
தாட்டா மரைகாட்டித்‌ தன்கருணைக்‌ தேன்காட்டி' 

(திருவா - திருவம்மானை) 
என்பதனாலும்‌, பிறருந்‌ திருவடியைக்‌ கூறுமாற்றானும்‌ உணர்க” என்று விளக்கங்‌ 
கூறினர்‌ நச்சினார்க்கினியர்‌. 

படர்தல்‌ - செல்லுதல்‌. 
“இறுமாந்‌ திருப்பன்கொலோ ஈசன்‌ பல்கணத்‌ தெண்ணப்பட்டுச்‌ 
சிறுமா னேந்திதன்‌ சேவடிக்‌ கீழ்சென்றங்கு 
இறுமாந்‌ திருப்பன்‌ கொலோ” 
என்றும்‌, 
“புண்ணியனே நின்னடிக்கே போதுகின்றேன்‌ 
பூம்புகலூர்‌ மேவிய புண்ணியனே” 


என்றும்‌ திருநாவுக்கரசரும்‌ திருவடியை ஓதுதல்‌ காண்க. 

இனி, 
“புறச்சமய நெறிநின்றும்‌ அகச்சமயம்‌ புக்கும்‌ 
புகன்மிருதி வழிஉழன்றும்‌ புகலும்‌அச்‌ சிரம 
அறத்துறைகள்‌ அவையடைந்தும்‌ அருந்தவங்கள்‌ புரிந்தும்‌ 
அருங்கலைகள்‌ பலதெரிந்தும்‌ ஆரணங்கள்‌ படித்தும்‌ 
சிறப்புடைய புராணங்கள்‌ உணர்ந்தும்‌ வேத 
சிரப்பொருளை மிகத்தெளிந்தும்‌ சென்றாற்‌ சைவத்‌ 
திறத்தடைவர்‌ இதிற்சரியை கிரியா யோகம்‌ 
செலுத்தியபின்‌ ஞானத்தால்‌ சிவனடியைச்‌ சேர்வர்‌” 


(சித்தியார்‌ சுபக்‌.) 


எனச்‌ சான்றோர்‌ கூறியாங்கு, ஒருவற்கு வீடுபேற்றின்கண்‌ விருப்ப 
முண்டாதனலும்‌ விருப்பமுண்டாயவழி அவ்வழி முயன்று அதனைப்‌ பெறத்‌ 
தகுதி எய்துதலும்‌ படிமுறையானே பல பிறவிகளினும்‌ ஏற்பட்டு நிகழ்ந்து 
முற்றுப்பெறுவதன்றி ஒருங்கே ஒரு காலத்து முற்றுப்பெறுதல்‌ 
இல்லையாகலின்‌ சேவடி படரும்‌ உள்ளத்தைச்‌ செம்மல்‌ உள்ளம்‌ என்றும்‌, 
அவ்வழி நல்வினைசெய்தலை நலம்புரி கொள்கை என்றும்‌, ஞானம்‌ 
எய்துதலைப்‌ புலம்புரிதல்‌ என்றும்‌, இறையடி எய்துதலை உறையும்‌ என்றும்‌, 
அச்செலவ நயத்தல்‌ அரிதாகலின்‌ நயந்தனையாயின்‌ என்றும்‌, நயந்தனை எனில்‌ 
அது பலவுடல்களில்‌ தொடர்ந்து முற்றிய நன்னர்‌ நெஞ்சமுடையை அதலைக்‌ 
காட்டும்‌ என்பார்‌, நன்னர்‌ நெஞ்சம்‌ என்றும்‌, உலகப்பொருள்களிற்‌ செலுத்தும்‌ 
அசைபோலாது இது வீட்டிற்கு செலுத்தும்‌ அசையாகலான்‌, இன்னசை 
என்றும்‌, அதனைப்‌ பெறற்கு நீ நயத்தலே காரணமாகலின்‌ நயந்தவுடனே 
பெறுவாய்‌ என்பார்‌, இன்னே பெறுதி என்றும்‌ இயம்பினார்‌. 


செம்மல்‌ - தலைமை. ஈண்டு வீடுபேற்றினைப்‌ பெறத்தக்க பருவம்‌ 
உடைமையைத்‌ தலைமை என்றார்‌. நலம்‌ புரிதலாவது, சரியை முதலிய 
இறைபணியிலே நிற்றல்‌. புலம்புரிதல்‌ - ஞானத்தை மேற்கோடல்‌, சரியை 
முதலிய மூன்றும்‌ ஞானத்தை நல்க ஞானம்‌ ஒன்றே வீடுபேறு நல்குதலின்‌, 
புலம்புரிந்து உறையும்‌ செலவு என்றார்‌. ஞானத்தை விரும்புமாற்றானே சென்று 
உறைதற்குக்‌ காரணமான செலவென்க. ஞானத்தான்‌ மட்டுமே வீடு 


எய்தற்பாலது என்பதனை, 


“பின்மார்க்கச்‌ சிவனுடனாம்‌ பெற்றி ஞானப்‌ 
பெருமையுடை யோர்சிவனைப்‌ பெறுவர்‌ காணே” 
(சித்தியார்‌ சுபக்‌.) 


என்றும்‌, 

“மேலான ஞானத்தால்‌ அரனை 
அருச்சிப்பர்‌ வீடெய்த அறிந்தோ ரெல்லாம்‌” 
(சித்தியார்‌ சுபக்‌.) 
என்றும்‌, 
“ஞானத்தால்‌ வீடென்றே நான்மறைகள்‌ புராணம்‌ 
நல்லஆ கமம்சொல்ல அல்லவாம்‌ என்னும்‌ 
ஊனத்தார்‌ என்கடவர்‌ அஞ்ஞா னத்தால்‌ 
உறுவதுதான்‌ பந்தமுயர்‌ மெய்ஞ்ஞா னந்தான்‌ 
அனத்தா லதுபோவ தலர்கதிர்முன்‌ னிருள்போல்‌ 
அஞ்ஞானம்‌ விடப்பந்தம்‌ அறும்முத்தி யாகும்‌ 
ஈனத்தார்‌ ஞானங்கள்‌ அல்லா ஞானம்‌ 
இறைவனடி ஞானமே ஞான மென்பர்‌” 
(சித்தியார்‌ சுபக்‌.) 
என்றும்‌ வரும்‌ சான்றோர்‌ மெய்ம்மொழிகளானும்‌ அறிக. 


எனவே, ஈண்டு முருகன்‌ சேவடியின்கண்‌ ஆற்றுப்படுத்தப்‌ படுவோன்‌ பல 
பிறவிகளினும்‌ இறைபணி நின்று அறம்‌ நிரம்பிய அருளுடை நெஞ்சத்தி 
யுடையவனாய்த்‌ தக்க பருவம்‌ பெற்றுழி, இறைவனே நல்லாசிரியன்‌ 
வடிவுகொண்டு அருளாலே அவனை வலிந்து எதிர்ப்பட்டு அவ்‌ வீடுபேற்றிற்குரிய 
நெறிகூறி ஆற்றுப்படுத்துகின்றான்‌ என்க. “அவனருளாலே அவன்தாள்‌ வணங்கி” 


என்றார்‌ மாணிக்கவாசகப்‌ பெருமானும்‌, மேலும்‌, 
ற னு 


இங்ஙனம்‌ உயிரின்‌ பருவமறிந்து நல்லாசிரியனாய்‌ எதிர்வந்து 
செவியறிவுறுத்து வீட்டிற்‌ செலுத்துதல்‌ இறைவன்‌ செயல்‌ என்பதனை, 
“சித்தாந்தத்‌ தேசிவன்தன்‌ திருக்கடைக்கண்‌ சேர்த்திச்‌ 
செனனமெொன்றி லேசீவன்‌ முத்த ராக 
வைத்தாண்டு மலங்கழுவி ஞான வாரி 
மடுத்தானந்‌ தம்பொழிந்து வரும்பிறப்பை அறுத்து 
முத்தாந்தப்‌ பாதமலர்க்‌ கழ்வைப்பன்‌” (சித்தியார்‌ சுபக்‌. ௨௬௮) 
என்றும்‌, 
“ஐம்புல வேடரின்‌ அயர்ந்தனை வளர்ந்தெனத்‌ 
தம்முதல்‌ குருவுமாய்த்‌ தவத்தினி லுணர்த்தவிட்‌ 
டன்னிய மின்மையின்‌ அரன்கழல்‌ செலுமே” 
(சிவஞானபோ. சூ. 7) 


என்றும்‌ ஆன்றோர்‌ கூறுமாற்றால்‌ உணர்க. 

புலம்பிரிந்துறையும்‌ என்பதும்‌ பாடம்‌. இதற்கு, சுவை முதலிய 
ஐம்புலங்களினின்றும்‌ பிரிந்து தங்குகின்ற எனப்‌ பொருள்‌ கொள்க. 


இனி, வாணுதல்‌ கணவனும்‌, மார்பினனும்‌, சென்னியனும்‌ அகிய சேயின்‌ 





சேவடி படரும்‌ உள்ளமொடு செலவு நீ நயந்தனையாயின்‌ இன்னே பெறுதி நீ 





முன்னிய வினை என அணுக இணைத்துக்‌ காண்க. 





இனி, அவ்விறைவனை யாண்டுக்‌ காண்பல்‌ எனக்‌ குறிப்பான்‌ வினாய 
மாணவனுக்கு நல்லாசிரியன்‌, அவ்‌ விறைவன்‌ உறையும்‌ இடங்களைக்‌ கூறுவான்‌ 
புகுந்து முன்னர்‌ அம்‌ முருகக்கடவுள்‌ உவந்துறையும்‌ திருப்பரங்குன்றத்தைப்‌ 


பற்றிக்‌ கூறுகின்றான்‌ என்க. 


திருப்பரங்குன்றில்‌ முருகன்‌ வீற்றிருத்தல்‌ 


செருப்புகன்று எடுத்த சேண்உயர்‌ நெடுங்கொடி 

வரிப்புனை பந்தொடு பாவை தூங்கப்‌ 

பொருநர்த்‌ தேய்த்த போர்அரு வாயில்‌ 

திருவீற்‌ றிருந்த தீதுதீர்‌ நியமத்து 70 
மாடம்மலி மறுகின்‌ கூடல்‌ குடவயின்‌ 

இருஞ்சேற்று அகல்வயல்‌ விரிந்துவாய்‌ அவிழ்ந்த 

முள்தாள்‌ தாமரைத்‌ துஞ்சி வைகறைக்‌ 

கள்கமழ்‌ நெய்தல்‌ ஊதி எல்படக்‌ 

கண்போல்‌ மலர்ந்த காமர்‌ சுனைமலர்‌ 75 
அம்சிறை வண்டின்‌ அரிக்கணம்‌ ஒலிக்கும்‌ 

குன்றுஅமர்ந்து உறைதலும்‌ உரியன்‌, அதாஅன்று; 


1. நச்சினார்க்கினியர்‌ 


செருப்‌ புகன்று எடுத்த சேண்‌ உயர்‌ நெடுங்கொடி - போரை வென்று 
விரும்பிக்‌ கட்டின சேய்நிலத்தே சென்று உயர்ந்த நெடிய கொடிக்கருகே. 


வரிப்புனை பந்தொடு பாவை தூங்க - நூலால்‌ வரிந்து புனையப்பட்ட 


பந்தும்‌ பாவையும்‌ அறுப்பாரின்‌ மையில்‌ தூங்கியேவிடும்படி 


என்றது: பகைவரை மகளிராக்கி அவர்‌ கொண்டு விளையாடுதற்குத்‌ 
தூக்கின வென்றவாறு, 


பொருநர்த்‌ தேய்த்த போர்‌ அரு வாயில்‌ - பொருவாரை இல்லை 
யாக்குகையினாலே எக்காலமும்‌ போர்த்தொழிலரிதாகிய வாயிலினையும்‌, 

திரு வீற்றிருந்த தீது தீர்‌ நியமத்து - திருமகள்‌ வருத்தமின்றியிருந்த 
குற்றந்தீர்ந்த அங்காடித்‌ தெரு வினையும்‌, 

மாடம்‌ மலி மறுகிற்‌ கூடல்‌ குடவயின்‌ - மாடங்கள்‌ மிக்க ஏனைத்‌ 
தெருக்களையுமுடைய மதுரையின்‌ மேல்திசையிடத்து, 

அம்‌ சிறை வண்டின்‌ அரிக்‌ கணம்‌ - அழகினையடைத்‌ தாகிய சிறகை 
யுடைய வண்டினுடைய அழகினையுடைய திரள்‌. 

இருஞ்‌ சேற்று அகல்‌ வயல்‌ விரிந்து வாய்‌ அவிழ்ந்த - கரிய 
சேற்றினையுடைய அகன்ற வயலிலே முறுக்கு நெகிழ்ந்து பின்பு தாதும்‌ அல்லியுந்‌ 
தோன்ற மலர்ந்த, 

முள்‌ தாள்‌ தாமரை துஞ்சி - முள்ளையுடைத்‌ தாகிய தாளையுடைய 
தாமரைப்பூவிலே இராப்பொழுது துயில்‌ கொண்டு, 

வைகறைக்‌ கள்கமழ்‌ நெய்தல்‌ ஊதி - விடியற்‌ காலத்தே தேன்‌ நாறுகின்ற 
பூவை யூதி, 

எற்பட - ஞாயிறு தோன்றின காலத்தே, 

(காண்போல்‌ மலர்ந்த காமர்‌ சுனைமலர்‌ அஞ்சிறை வண்டின்‌ அரிக்கணம்‌ 
ஒலிக்கும்‌ குன்றமர்நீ்‌ துறைதலு முரியன்‌:) 

அஞ்சிறை வண்டி னரிக்கண்‌ மென்பது முன்னே கூட்டிற்று. 

கண்போல்‌ மலர்ந்த காமர்‌ சுனை மலர்‌ ஒலிக்கும்‌ குன்று அமர்ந்து 
உறைதலும்‌ உரியன்‌ - கண்ணை யொக்க விரிந்த விருப்பமருவின்‌ 
சுனைப்பூக்களிலே சென்று ஆரவாரிக்குந்‌ திருப்பரங்குன்றிலே நெஞ்சமர்ந்‌ 
திருத்தலு முரியன்‌. 

உம்மை - எதிரதுதழீஇய எச்சவும்மை. கூடற்‌ குடவயிற்‌ குன்று: வண்டி 
னரிக்கணம்‌ துஞ்சி ஊதி ஓலிக்குங்‌ குன்று. 

அதாஅன்று - அதுவன்றி, 

அதாஅன்றென அகரமிட்டெழுதுக. இதனை “அன்று வரு காலை” 
என்பதனானும்‌ “இன்றி யென்னும்‌ வினையெஞ்சிறுதி” என்பதனுள்‌ 
“தொன்றியன்‌ மருங்கின்‌” என்பதனானு முடிக்க. 


2. உரையாசிரியர்‌ 


செருப்‌ புகன்று எடுத்த சேண்‌ உயர்‌ நெடுங்கொடி - போரைக்‌ கருதி 
யெடுக்கப்பட்ட தூரத்திலே ஓங்கிய நீண்ட கொடியும்‌, 

திருப்பரங்குன்றம்‌ 


வரிப்‌ புனை பந்தொடு பாவை தூங்க - வரிந்து ஊசித்‌ தொழிலாற்‌ 


புனையப்பட்ட பந்தும்‌ பாவையும்‌ தூங்க, 

பகைவரை மகளிராக்கி அவர்கள்‌ கொண்டு விளையாடுதற்குத்‌ 
தூங்கிய து. 

பொருநர்த்‌ தேய்த்த போர்‌ அரு வாயில்‌ - யொருவாரை யழித்து 
விடுதலால்‌ போர்த்தொழில்‌ இல்லையான மதில்‌ வாயிலையும்‌, 


திரு வீற்றிருந்த தீதுதீர்‌ நியமத்து - திருமகள்‌ மற்றுமுள்ள 
இடங்களினின்றும்‌ நீங்கிவந்திருந்த குற்றமற்ற அங்காடித்‌ தெருவையும்‌, 

மாடம்‌ மலி மறுகிற்‌ கூடற்‌ குடவயின்‌ - மாடங்கள்‌ நெருங்கி மற்றுள்ள 
தெருக்களையுமுடைய மதுரைக்கு மேற்றிசையிடத்து: 


இருஞ்‌ சேற்று அகல்‌ வயல்‌ விரிந்து வாய்‌ அவிழ்ந்த - பெருமையையும்‌ 
சேற்றையும்‌ உடைய அகன்ற வயலிலே இதழ்‌ முறுக்கு நெகிழ்ந்து தாது தோன்ற 
மலர்ந்த. 

முள்‌ தாள்‌ தாமரைத்‌ துஞ்சி - முள்ளைத்‌ தண்டிலே யுடைய 
தாமரைப்பூவிலே துயின்று: வைகறை - இருள்‌ புலருங்காலை, 


இருள்புலருங்காலை யென்றது நாலாஞ்சாமம்‌, 


கள்‌ கமழ்‌ நெய்தல்‌ ஊதி - தேனாறுகின்ற நெய்தலின்‌ பூவின்‌ மதுவுண்டு : 
எற்பட - ஞாயிறு தோன்றும்‌ பொழுது, 


கண்போல்‌ மலர்ந்த காமர்‌ சுனைமலர்‌ - கண்ணைப்‌ போல்‌ மலர்ந்த 


அழகிய சுனைப்புக்களிலே, 


அம்‌ சிறை வண்டின்‌ அரிக்‌ கணம்‌ ஒலிக்கும்‌ - அழகிய சிறகையுடைய 
வண்டினது அழகிய திரட்சி ஆரவாரிக்கும்‌. 


குன்று அமர்ந்து உறைதலும்‌ உரியன்‌ - திருப்பரங்குன்றிலே திருவுள்ளம்‌ 
பொருந்தித்‌ தங்குதலும்‌ உரிய தன்மையன்‌. 

அத்தன்மையாகச்‌ சொல்லப்பட்ட ஓளியையும்‌ (3) தாளையும்‌ (4) 
கையையும்‌ (5) உடையனாகித்‌ தேவயானையார்‌ கணவனாக (6) மாலையசையும்‌ 
மார்பனாகி (1) காந்தள்‌ மாலையைச்‌ சூடிய திருமுடியையுடையனாகி (44) 
நெடிய வேலாலே பெண்பேய்‌ களித்துப்‌ பாடியாடும்‌ வண்ணம்‌ (56) அசுரனைக்‌ 
கொன்ற வெற்றியினையும்‌ (60) புகழையும்‌ சிவந்த வேலையும்‌ உடைய முதிரா 
வடிவுடைய பிள்ளையார்‌ (61) திருவடியிலே செல்ல வேணுமென்கிற 
மனத்தோடு (62) நீ செய்த நல்லறத்தினாலே அவன்‌ விரும்பித்‌ தங்குமிடத்துக்கு 
(63) நீவழியை விரும்பினையாகில்‌ (64) உன்னுடைய ஆசைப்படியே (65) 

இப்பொழுதே பெறுவை நீ நினைத்த கருமம்‌ (66) (இதற்கு அவன்‌ உறையுமிடம்‌) 
மதுரைக்கு மேற்குத்‌ (71) திருப்பரங்குன்றிலே தங்குதலும்‌ உரிய தன்மையன (77): 


அதாஅன்று - அதுவன்றி. 
3. பரிமேலழகர்‌ 
“செருப்புகன்று ” என்பது முதல்‌ “உரியன்‌” என்பது வரையில்‌ ஒரு தொடர்‌: 


செருப்புகன்‌ றெடுத்த சேணுயர்‌ நெடுங்கொடி வரிப்புனை பந்தொடு 
பாவை தூங்க - போர்‌ கூறி எடுத்த அதி தூரமாக உயர்ந்த நெடி யகொடி வகைந்து 
செய்யப்பட்ட பந்துடனே செம்மகளான பாவை தூங்க, 

பொருநர்த்‌ தேய்த்த போரரு வாயில்‌ - சத்துருக்கள்‌ கெடுத்த அவர்களால்‌ 
பொருந்தற்கு அரிதான வாயினையுடைய, 


திருவீற்‌ றிருந்த தீதுதீர்‌ நியமத்து, மாடமலி மறுகின்‌ கூடல்‌ - தேவி 
வீற்றிருந்த (குற்றந்‌ தீர்ந்த) திருப்பதியான மாடம்‌ நெருங்கிய தெருவையுடைய 
மதுரைக்கு. 

குடவயின்‌, இருஞ்சேற்று அகல்வயல்‌ விரிந்து வாய்‌ அவிழ்ந்த முள்தாள்‌ 
தாமரை துஞ்சி - மேற்கே மிகுந்த சேற்றினையுடைய அகன்ற வயலிடத்தே 
வாய்மலர்ந்து விரிந்த முள்ளைத்‌ தாளிலேயடைய தாமரையி னிடத்தே நித்திரை 
பொருந்தி, 

வைகறைக்‌ கள்கமழ்‌ நெய்தல்‌ ஊதி - விடியற்‌ காலத்திலே தேன்‌ நாறுகின்ற 
நெய்தற்பூவை ஊதி, 

ஏற்படக்‌, கண்போல்‌ மலர்ந்த காமர்‌ சுனைமலர்‌ - பகரப்பட்ட கண்ணை 
யொக்க மலர்ந்த அழகிய சுனையிற்‌ செங்கமு நீர்‌ பூவின்‌, 

அம்சிறை வண்டின்‌ அரிக்கணம்‌ ஒலிக்கும்‌. குன்றமர்ந்து உறைதலும்‌ 
உரியன்‌ - அழகிதான சிறகினையுடைய வண்டினங்கள்‌ சத்திக்கும்‌ 
திருப்பரங்குன்றிடத்துப்‌ பொருந்தி எழுந்தருளியிருத்தலும்‌ உரியன்‌ என்றவாறு, 

அதாஅன்று - அதுவன்றியும்‌, 

சுப்பிரமணியரின்‌ திருவடிமுன்‌ செல்லுவான்‌; 

திருப்பரங்குன்றச்‌ சிறப்பு: படைத்தற்கும்‌ காத்தற்கும்‌ அழித்தற்கும்‌ 
உரிமையுடைய ஓஒளியினையும்‌, தாளினையும்‌, கையினையும்‌, உடைய 
தெய்வயானையார்‌ கணவன்‌, குளிர்ந்த கடப்பமாலை அசையா நின்ற 
மார்பினையடையவன்‌, செங்காந்தட்‌ கண்ணியைச்‌ சூடிய திருமுடி யுடையவன்‌, 


வெற்றியும்‌ புகழும்‌ உடையவனுமாகிய ஸ்ரீ முருகக்‌ கடவுளைத்‌ தலைமை பெற்ற 

திருப்பரங்குன்றம்‌ 


உள்ளத்தோடு நீ விரும்பினையானால்‌ வீடு பேற்றைத்‌ தவறாமல்‌ இப்பொழுதே 
பெறுவை: அது பெறுவதற்கு அவன்‌ யாண்டுறைய மென்னின்‌ திருப்பரங்‌ 
குன்றமர்ந்து உறைதலுமுரியன்‌. 


4. கவிப்பெருமாள்‌ 


பூசலைக்‌ கூறி எடுத்த அதிதூரத்திலே உயர்ந்து தோன்றுகிற மிகுந்த 
கொடிகளினருகில்‌ அழகிதாகச்‌ செய்த பந்துடனே வீரத்துக்கு அறிகுறியாகப்‌ 
பன்னிரண்டு பாவைகளும்‌ தூங்கும்படி: 


பகைவரை மகளிராக்கி அவர்‌ கொண்டு விளையாடுதற்குப்‌ பந்தும்‌ 


பாவையும்‌ தொங்கவிடுவர்‌. 


பொருவாரை அழித்ததினால்‌ போர்‌ செய்தற்கு அரிதாகிய மதில்‌ 
வாயிலினையும்‌, திருமகள்‌ சிறப்போடு அமர்ந்திருந்த குற்றந்தீர்ந்த அங்காடி 
வீதியினையும்‌ மாடங்கள்‌ மிகுந்த மற்றத்‌ தெருக்களையுமுடைய திருவாலவாய்க்கு 
மேற்‌ பாரிசத்திடத்திலே, 


இனி, திருப்பரங்குன்றின்‌ வளஞ்‌ சொல்லப்‌ புகுகின்றார்‌, 


பெரிய சேற்றிடத்தே அகன்ற வயலின்‌ கண்‌ கிண்கிணி போல 
வாய்செய்துமலர்ந்த (செய்து - விரிந்த) முள்ளுடைத்தாகிய தாளாற்சிறந்த 
தாமரைப்பூவிலே உறங்கி விடியாமத்து (நாலாஞ்சாமம்‌) மதுக்கமமுகின்ற நெய்தற்‌ 
பூவிலே ஊதி (ஊதி - பூவின்‌ தேனையுண்டு) ஒளியுண்டாகும்படி மகளிர்கண்‌ 
போல மலர்ந்த அழகிய சுனையிற்‌ குவளைப்‌ பூவிலே (நீலப்‌ பூவிலே) அழகிய 
சிறகை உடைத்தாகிய வண்டுத்‌ திரள்‌ ஆரவாரிக்கும்‌: இப்படிக்‌ கொத்த 
திருப்பரங்குன்றம்‌ என்கிற திருமலையிடத்தே விரும்பி வாழ்தற்குரியன்‌: அங்கேறிச்‌ 
செல்க. அதாஅன்று - அங்கன்றாயின்னமும்‌ பிள்ளையாரைக்‌ காணலாமிடம்‌ 


சொல்லப்‌ புகுகின்றார்‌; 
5. பரிதியார்‌ 


செருப்புகன்‌ றெடுத்த ....... தூங்க - யுத்தகளத்திலே ராட்சதரை 
வென்று அகாயம்‌ அளாவிய கோழிக்‌ கொடியிலே வெற்றிப்‌ பந்தும்‌ சத்துருக்கள்‌ 
வந்தார்களென்று சொல்லும்படி பாவையும்‌ கட்டித்‌ தொங்க. இருஞ்சேறு - 
கரியசேறு. நியமம்‌ - அங்காடி வீதிகள்‌. அதாஅன்று - இனிமேலுஞ்‌ 
சொல்லுகிறேன்‌ என்றவாறு. 


6. கூ. சுந்தரமூர்த்தி உரைத்திறன்‌ 


தூங்குதல்‌ - தொங்கவிடுதல்‌, பகைவரை - மகளிராய்‌ பாவையாக்கிக்‌ 

பதினொன்றாம்‌ திருமுறை (இரண்டாம்‌ தொகுதி) 


கொடியில்‌ தொங்கவிடுதல்‌ தமது அண்மை மீதூர்தலால்‌ ஆம்‌. அவ்வாறாய 
பாவைகள்‌ பன்னிரண்டென வரையறுப்பர்‌ கவிப்பெருமாள்‌, இவ்வரையறை 


யாண்டையது எனத்‌ தெரிந்திலது. 


செருவென்றெடுத்த சேணுயர்‌ நெடுங்கொடி எனப்‌ பாடங்கொண்டு 
யுத்தகளத்திலே இராட்சதரை வென்று ஆகாயம்‌ அளாவிய கோழிக்‌ கொடியில்‌ 
என உரைகாண்பர்‌ பரிதியார்‌. இப்பாடமும்‌ இவர்‌ கொண்ட உரையும்‌ ஏனைய 
உரையாசிரியர்கள்‌ உரையினும்‌ வேறுபட்டதாகும்‌. இத்தொடர்‌ பொதுவாய 
வெற்றிச்‌ சிறப்பையே கூறுவதாகப்‌ பிறர்‌ கொள்ள இவர்‌ மட்டும்‌ முருகப்‌ 
பெருமானின்‌ போர்ச்‌ செயலோடு இயைபு படுத்திக்‌ கூறுவது எண்ணற்குரியது. 
இவ்வுரை ஆசிரியர்‌ கருத்தொடு படுதல்‌ அரிதாம்‌. 

வீற்றிருந்த - வருத்தமின்றி இருந்த என்பர்‌ நச்சினார்க்கினியர்‌. “அகனமர்ந்து 
செய்யான்‌ உறையும்‌' என்பது கருத்து, மற்றுமுள்ள இடங்களினின்று நீங்கி 
வந்திருந்த என்பர்‌ உரையாசிரியர்‌. 

நியமம்‌ - அங்காடித்‌ தெரு என்பர்‌ அனைவரும்‌, பரிமேலழகர்‌ மட்டும்‌ 
திருப்பதி என்பர்‌. 

இருஞ்சேறு - கரிய சேறு என்பர்‌ நச்சினார்க்கினியர்‌. உரையாசிரியர்‌ 
பெருமையையும்‌ சேற்றையும்‌ கொண்ட என்பர்‌. மிகுந்த சேறு என்பர்‌ பிறர்‌, 
இவ்வாறு உரை காண்டலே அமைவுடைத்தாம்‌. 

எற்பட ஞாயிறு தோன்றிய காலத்தே என்பர்‌ அனைவரும்‌, கவிப்பெருமாள்‌ 
மட்டும்‌ ஒளியுண்டாகும்படி எனப்பொருள்‌ கொண்டு இதனைச்‌ சுனைப்பூவிற்கு 
ஏற்றி உரைப்பர்‌. ஏற்பட எனப்‌ பாடங்கொண்டு பரிமேலழகர்‌ பகரப்பட்ட என 
உரை காண்பர்‌, இவ்வுரை அத்துணைச்‌ சிறப்புடைத்தன்று. 

அதாஅன்று - அங்கன்றாயின்னமும்‌ எனப்‌ பொருள்‌ காண்பர்‌ 


கவிப்பெருமாள்‌. பரிதியார்‌ அஃதான்று எனப்‌ பாடங்கொள்வர்‌. 


7. கி.வா. கைன்னாதன்‌ 
செம்மல்‌ உள்ளம்‌ 

இங்கே, தான்‌ பலகாலும்‌ பயின்று வாழ்ந்த இடத்தை விட்டுப்‌ 
புறட்பட்டி ருக்கறொன்‌ புலவன்‌. அந்தப்‌ புலத்தைப்‌ பிரிந்து எப்போதுமே வேறு 
இடம்‌ சென்று தங்கிவிடும்‌ துணிவோடு இந்தச்‌ செலவை 
மேற்கொண்டி ருக்கிறான்‌. அப்படிப்‌ பிரிவதற்கு முன்னால்‌ வேறு ஒன்றைப்‌ பற்றிக்‌ 
கொள்ளும்‌ உறுதி அவனுக்கு உண்டாகியிருக்கிறது. செவ்வேலைத்‌ திருக்கரத்தில்‌ 
ஏந்திய செம்மேனிப்‌ பெருமானாகிய முருகனுடைய திருவடியைப்‌ 

திருப்பரங்குன்றம்‌ 


புகலிடமாகப்‌ பற்றி வாழ வேண்டும்‌ என்ற எண்ணம்‌ அவன்‌ உள்ளத்தில்‌ 
வேரூன்றியிருக்கிறது. வெறும்‌ எண்ணமாக முளைத்தது, வலிபெற்றுக்‌ 
கொள்கையாக, கடைப்பிடியாக, இலட்சியமாக விளைந்திருக்கிறது. 
முருகனுடைய சேவடியை விருப்பத்துடன்‌ சென்று சேரவேண்டும்‌ என்ற 


எண்ணம்‌ ஓர்‌ உள்ளத்தில்‌ எழுமானால்‌ அது பெரிய உள்ளம்‌. 
“உள்ளுவது எல்லாம்‌ உயர்வுள்ளல்‌” 


என்பது திருக்குறள்‌. உயர்ந்தவற்றையே உள்ளத்தால்‌ நாட வேண்டும்‌. 
உயர்ந்தவற்றில்‌ எல்லாம்‌ உயர்ந்தது பரம்பொருள்‌. அதனைப்‌ பற்றிக்கொள்ள 





எண்ணும்‌ உள்ளம்‌ உயர்ந்துகொண்டே இருக்கும்‌, அது பெருமை பெற்ற, நிறைவு 





பெற்ற உள்ளம்‌: அதைச்‌ செம்மல்‌ உள்ளம்‌ என்று சொல்கிறார்‌ நக்கீரர்‌. இறைவன்‌ 





சேவடி யாகிய நிரந்தரமான வீட்டை அடைந்து வாழ வேண்டும்‌ என்ற 


பெருமையையுடைய எண்ணத்தை உடைய உள்ளம்‌ அது. 
சேவடி படரும்‌ செம்மல்‌ உள்ளமொடு 


(செம்மையாகிய திருவடியைச்‌ சென்று அடையும்‌ பெருமையான 


உள்ளத்தோடு) 


உள்ளத்தில்‌ இருந்த விருப்பம்‌ கொள்கையாக, இதைச்‌ செய்துவிட்டுத்தான்‌ 
மறுகாரியம்‌ பார்க்க வேண்டும்‌ என்ற விரதமாக மாறியது. அந்த விரதம்‌ 
நன்மையை விரும்பி மேற்கொண்டது. 


நலம்புரி கொள்கை 


(நன்மையையே விரும்பி மேற்கொண்ட கடைப்பிடியையடைய) 

பதினொன்றாம்‌ திருமுறை (இரண்டாம்‌ தொகுதி) 
திருப்பரங்குன்றும்‌ 


முதலில்‌ திருப்பரங்குன்றமாகிய படைவீட்டைப்‌ பற்றிச்‌ சொல்கிறார்‌. 
முருகப்‌ பெருமான்‌ ஆறு படைவீடுகளில்‌ எழுந்தருளியிருக்கிறான்‌ என்ற வழக்கு 
பலகாலமாகத்‌ தமிழ்‌ நாட்டில்‌ இருக்கிறது. அந்த வழக்குக்கு அடிப்படை 
திருமுருகாற்றுப்படையே, பிற்காலத்தில்‌ அருணகிரிநாத சுவாமிகளுடைய 
திருப்பாடல்களிலும்‌, முருகனைப்‌ பற்றிய துதி நூல்களிலும்‌ ஆறுபடை 
வீடுகளைப்‌ பற்றிய செய்திகள்‌ நிரம்ப வருகின்றன. நக்கீரர்‌ அறு படைவீகெள்‌ 
என்று குறிப்பிட்டுச்‌ சொல்லாவிட்டாலும்‌ அறு இடங்களைத்‌ தனியே வைத்துச்‌ 
சுட்டிக்காட்வெதால்‌ ஆறபடை வீடுகள்‌ என்ற அமைப்பு உண்டாயிற்று. வேறு 
பல இடங்களிலும்‌ முருகன்‌ இருந்தாலும்‌ அறு என்ற எண்ணிக்கைக்கும்‌ 
அவனுக்கும்‌ தொடர்பு மிகுதி. ஆகையால்‌ ஆறு படைவீடு என்ற வழக்கு 
நிலையாக நின்றுவிட்டது. அந்தப்‌ படைவீடுகளில்‌ முதலாவது திருப்பரக்குன்றம்‌. 


பரங்குன்றின்‌ பழம்‌ பெருமை 


திருப்பரங்குன்றத்தைப்‌ பற்றிச்‌ சொல்ல வருகிறார்‌ நக்கீரர்‌. அதைப்‌ பற்றிய 
செய்தி சுருக்கமாகவே இருக்கிறது. மதுரையைப்‌ பற்றிய வருணனையே முதலில்‌ 
இருக்கிறது. ஏதேனும்‌ ஓர்‌ ஊரைப்‌ பிறருக்குச்‌ சுட்டிக்காட்ட வேண்டுமானால்‌ 
அது சிற்றூராக இருந்தால்‌, அதன்‌ அருகிலுள்ள பேரூரைச்‌ சொல்லிப்‌ பின்பு 
அதனைச்‌ சொல்வது ஒரு வழக்கம்‌. அவ்வாறு திருப்பரங்குன்றத்தை நேரே 
சொல்லாமல்‌ அதன்‌ அருகிலுள்ள மதுரை மாநகரைச்‌ சொல்லி, அப்பால்‌ 
திருப்பரங்குன்றத்தைச்‌ சொல்கிறார்‌ நக்கீரர்‌. 


மதுரை மாநகருக்கு மேற்கே இருப்பது திருப்பரங்குன்றம்‌, அந்தக்‌ காலத்தில்‌ 
திருப்பரங்குன்றம்‌ தனி ஊராக இல்லை. மதுரை மாநகரிலுள்ள மக்கள்‌ 
பேரன்போடு திருப்பரங்குன்றத்திற்குச்‌ சென்று வழிபட்டு வந்தார்கள்‌. பரிபாடல்‌ 
என்ற சங்க நூலில்‌ அதைப்பற்றிய செய்திகள்‌ வருகின்றன. திருப்பரக்குன்றத்தில்‌ 
அந்தக்‌ காலத்தில்‌ இருந்த இயற்கை எழிலையும்‌, மதுரை மாநகரிலுள்ள மக்கள்‌ 
திரளாகச்‌ சென்று முருகனை வழிபட்ட செய்தியையும்‌ அதில்‌ காணலாம்‌. 
குகைகளில்‌ பல வகையான சித்திரங்கள்‌ எழுதி இருந்தார்கள்‌ என்பதை அந்த 
நூல்‌ சொல்கிறது. அவ்விடத்தை எழுதெழிலம்பலம்‌ என்று சொல்வார்கள்‌. 
தொன்றுதொட்டே திருப்பரங்குன்றம்‌ புகமுடையதாக நிலவுகிறது. 
முருகப்பெருமானுக்குரிய முதல்‌ படைவீடு என்பதோடு, அது ஒரு 
சிவத்தலமுமாகும்‌. பரங்குன்றம்‌ என்ற பெயரே பரனாகிய சிவபெருமான்‌ 
இருக்கின்ற குன்று என்ற பொருளுடையது: அந்தத்‌ தலத்துக்குத்‌ தேவாரம்‌ உண்டு. 
ஆகவே சிவத்தலமும்‌, முருகன்‌ திருப்பதியும்‌ ஒன்றாக இணைந்து அமைந்தது 

அவ்விடம்‌. முருகப்‌ பெருமானின்‌ புகழ்‌ அங்கே மிகுதியாக இருப்பதனால்‌ 
பலருக்கு அது பாடல்‌ பெற்ற சிவத்தலம்‌ என்பது தெரியாது. சிவத்தலம்‌ என்பதை 
அதன்‌ பெயரே நன்கு காட்டுகிறது. 


மதுரையின்‌ சிறப்பு 


இனி நக்கீரர்‌ சொல்கின்றதைப்‌ பார்க்கலாம்‌. அவர்‌ முதலில்‌ நமக்கு 
மதுரையை அறிமுகப்படுத்துகிறார்‌. அவர்‌ மதுரையில்‌ வாழ்பவரானாலும்‌ நம்மை 
நோக்கிப்‌ பாடுபவராகையால்‌, புறத்திலிருந்து மதுரைக்கு நம்மை அழைத்துச்‌ 
செல்கிறார்‌ மதுரை மாநகர்‌ பாண்டிய அரசர்கள்‌ அரசாண்ட இடம்‌. பல 
காலமாகப்‌ பரம்பரை பரம்பரையாகப்‌ பாண்டிய மன்னர்கள்‌ இருந்து தம்முடைய 
வீரத்தையும்‌, கொடையையும்‌ புலப்படுத்திய இடம்‌. அது அன்றியும்‌ தமிழ்ச்‌ 
சங்கத்தில்‌ பல புலவர்கள்‌ இருந்து தமிழ்‌ ஆராய்ச்சியைத்‌ தொடர்ந்து நடத்தி 
வந்த இடமும்‌ அதுதான்‌. பழங்காலத்தில்‌ மன்னர்கள்‌ இருந்து வாழ்ந்து 
அரசோச்சிய நகரங்களுள்‌ இன்றும்‌ சிறப்புடன்‌ இருப்பவை காஞ்சிபுரமும்‌ 
மதுரையுமே அகும்‌. ஆனால்‌ இந்த இரண்டிலும்‌ மதுரை பழலஞ்சிறப்புக்‌ 
குன்றாமல்‌ மேலும்‌ மேலும்‌ வளர்ச்சி பெற்று வருகிறது. மன்னர்‌ உறைவிடம்‌ 
ஆதலின்‌ அந்த நகருக்கு மதில்கள்‌ உண்டு: கோட்டைகளும்‌ உண்டு. 
பழங்காலத்தில்‌ மதிலின்‌ வெளியிலே காவலர்கள்‌ காத்துக்‌ கொண்டி ர௬ப்பார்கள்‌. 
மதிலின்மேல்‌ கொடிகள்‌ அடிக்கொண்டி ருக்கும்‌. மதுரையில்‌ அடிக்கடி போர்‌ 
நிகழ்வது இல்லை, அந்தத்‌ திருமதில்வாயில்‌ போர்‌ இல்லாத வாயில்‌. பாண்டியன்‌ 
மிக்க வீரத்துடன்‌ பகைவர்களை அழித்து ஒடுக்கி விட்டமையினால்‌ மதுரையை 
முற்றுகை இடுபவர்‌ யாரும்‌ இல்லை. 

மதிலின்‌ வாயிலில்‌ பந்தையும்‌, பாவைகளையும்‌ தொங்க விட்டி ர௬ப்பார்கள்‌. 
அது ஒரு குறிப்பையுடையது. பகைவர்கள்‌ இந்த மதிலினூடே புகுந்து 
வரமுடியாது. அப்படிப்‌ புகுந்துவர வேண்டுமானால்‌ ஆண்மையை இழந்து, 
தாங்கள்‌ பெண்களைப்‌ போன்றவர்கள்‌ என்ற எண்ணத்தை உண்டாக்க வேண்டும்‌. 
அதற்கு அடையாளமாக மதில்வாயிலிலே கட்டித்தொங்கவிட்டி ருக்கும்‌. 
பந்தையும்‌, பாவையையும்‌ எடுத்து விளையாடிப்‌ பின்பு உள்ளே போக வேண்டும்‌. 
பெண்கள்‌ பந்தாடுவதும்‌ பாவையை வைத்துக்‌ கொண்டு விளையாடுவதும்‌ 
இயல்பு. வீரமுடையவர்கள்‌ வெளியில்‌ நின்று கோட்டையை முற்றுகையிடலாம்‌. 
பெண்களைப்‌ போன்றவர்கள்‌ வீரம்‌ இழந்து உள்ளே போகலாம்‌. இதுதான்‌ 
குறிப்பு. 

மதிலை நெெடுந்தூரத்திலிருந்து பார்க்கும்போது பகைவர்கள்‌ 
வேண்டுமானால்‌ முற்றுகையிட்டுப்‌ போர்‌ செய்யலாம்‌' என்று உணர்த்துகின்ற 
பாண்டியனது கொடி அதன்‌ மேல்‌ உயர்ந்து விளங்குகிறது. 

பதினொன்றாம்‌ திருமுறை (இரண்டாம்‌ தொகுதி) 


செருப்புகன்று எடுத்த சேண்உயர்‌ நெடுங்கொடி 


(போரை விரும்பி உயர்த்திக்கட்டிய மிக உயரமாக உள்ள நீண்ட 


கொடிகளை உடைய) 
மதிலைப்‌ பார்த்து, அதன்மேல்‌ உயர்ந்து பறந்து கொண்டிருக்கும்‌ 
கொடியைப்‌ பார்த்து, பின்னர்‌ வாயிலை அணுகுகிறோம்‌. அங்கேதான்‌ பந்தும்‌ 
பாவையும்‌ தொங்குகின்றன. அந்த வாயில்‌ இப்போது மங்கல வாயிலாக 
இருக்கிறது. திறந்து இருக்கின்ற வாயில்‌ அது. பகைவர்களாகிய வீரர்களை 
அடியோடு அழித்துவிட்ட சிறப்பை உடையவன்‌ பாண்டியன்‌, அதலின்‌ அந்த 
வாயிலில்‌ இப்போது போருக்குரிய அறிகுறிகள்‌ இல்லை. 
வரிப்புனை பந்தொடு பாவை தூங்கப்‌ 
பொருநர்த்‌ தேய்த்த போர்்‌அரு வாயில்‌ 
(வரிந்து புனையப்பட்ட பந்தோடு பொம்மைகள்‌ தொங்க, பகை வீரர்களை 
அழித்துப்‌ போர்‌ அருமையாகப்‌ போன வாயிலையும்‌- உடைய மதுரை என்று 


சொல்ல வருகிறார்‌.) 
கடைவீதி 


அந்த வாசலின்‌ வழியே மதுரைக்குள்ளே புகுகிறோம்‌. எங்கே பார்த்தாலும்‌ 
விசாலமான தெருக்கள்‌: அழகான அங்காடிகள்‌ இருக்கின்றன. பழங்காலத்தில்‌ 
மதுரையிலும்‌ காவிரிப்பூம்‌ பட்டினத்திலும்‌ இருந்த அங்காடிகள்‌ மிக்க சிறப்பைப்‌ 
பெற்றவை: பிற நாட்டிலிருந்து வந்தவர்களும்‌ பண்டங்களைப்‌ பெற்றுத்‌ தம்‌ 
ஊருக்குச்‌ செல்லும்‌ பெருமையை உடையவை. மதுரையில்‌ அந்தக்‌ காலத்தில்‌ 
பகல்‌ நேரத்தில்‌ வியாபாரத்தைச்‌ செய்யும்‌ இடத்தை நாள்‌ அங்காடி என்றும்‌, 
மாலையில்‌ வியாபாரிகள்‌ வாணிகம்‌ செய்யும்‌ இடத்தை அல்லங்காடி என்றும்‌ 
கூறுவார்கள்‌. அந்த இரண்டு கடைத்தெருவுகளும்‌ மிக விரிவாக அமைந்திருந்தன 
என்று பழைய நூல்கள்‌ கூறுகின்றன. அந்த அங்காடிகளில்‌ வஞ்சகம்‌ என்பதே 
கிடையாது. உள்ளதை உள்ளபடியே சொல்லி வியாபாரிகள்‌ வியாபாரத்தை 
நடத்துவார்கள்‌: கொள்முதல்‌ இது, லாபம்‌ இது என்று வெளிப்படையாகச்‌ 
சொல்லிவிற்பனை செய்வார்கள்‌: போலிச்சரக்கு வியாபாரமோ, அநியாய 
விலையைச்‌ சொல்கின்ற முறையோ, ஏமாற்றோ, திருட்டோ அங்கே இருப்பது 
இல்லை. அது எந்த வகையான தீமையும்‌ இல்லாத அங்காடி, அதனை நக்கீரர்‌, 

தீது தீர்‌ நியமம்‌ 

என்று சொல்கிறார்‌, 


அந்தத்‌ தெருக்களில்‌ எப்போதும்‌ திருமகள்‌ தாண்டவமாடிக்‌ 
கொண்டிருக்கிறாள்‌: உலகத்திலேயுள்ள பல நாட்டு மக்களும்‌ வந்து சேர்ந்த 

பண்டங்களைக்‌ கொடுத்தும்‌ கொண்டும்‌ வாணிகம்‌ செய்யும்‌ இடம்‌ அது: மக்கள்‌ 
கூட்டமும்‌ பொருளின்‌ சிறப்பும்‌ சிறிதும்‌ குறையாமல்‌ நிற்கின்ற இடம்‌: அங்கே 
திருமகள்‌ கொலு வீற்றிருக்கிறாள்‌ என்றே சொல்ல வேண்டும்‌. ஆகவே, 


திருவீற்‌ றிருந்த தீதுதீர்‌ நியமத்து 
(திருமகள்‌ சிறப்புடன்‌ எழுந்தருளியிருக்கும்‌, தமை தீர்ந்த கடைகளையும்‌.) 


என்று சொல்கிறார்‌. தமிழ்நாட்டில்‌ அந்தக்‌ காலத்தில்‌ மற்ற நகரங்களைவிடச்‌ 
சிறந்த மாட மாளிகைகள்‌ மதுரையில்‌ அதிகமாக இருந்தன. அதனால்‌ அதை 
“மாடக்‌ கூடல்‌” என்று சொல்வார்கள்‌. “நான்மாடக்‌ கூடல்‌” என்பது மதுரைக்குரிய 
ஒரு பெயர்‌. ஒரு காலத்தில்‌ இறைவன்‌ தன்னுடைய தலையில்‌ இருந்த நான்கு 
மேகங்களையே மாடமாக நிறுத்தி, வருணன்‌ இடையறாது பெய்த 
மழையிலிருந்து அவ்வூரைக்‌ காப்பாற்றினான்‌ என்பது புராண வரலாறு. 
பொதுவாகவே செல்வம்‌ நிரம்பிய நகரமாதலின்‌ செல்வர்கள்‌ பெரிய மாடங்களை 
எழுப்பியிருந்தார்கள்‌. அதனால்‌ மாக்கூடல்‌ என்ற பெயர்‌ வந்தது. ஒவ்வொரு 
வீதியிலும்‌ பல பல மாடங்கள்‌ இருந்தன. 
மாடம்மலி மறுகின்‌ கூடல்‌ 
(மாடங்கள்‌ மலிந்த தெருக்களையும்‌ உடைய மதுரை) 
வீரத்திற்கு எடுத்துக்காட்டாக விளங்கும்‌ கோட்டையும்‌, கொடி களும்‌, 
சமாதானத்தை வெளிப்படுத்தும்‌ மதில்‌ வாயிலும்‌, செல்வச்‌ சிறப்பையும்‌ 
நியாயமான வாணிகச்‌ சிறப்பையும்‌ புலப்படுத்தும்‌ அங்காடிகளும்‌, வளத்தைக்‌ 
காட்டும்‌ மாடங்களும்‌ உடைய மதுரைமா நகருக்கு மேற்கே திருப்பரக்குன்றம்‌ 
இருக்கிறது என்று சொல்ல வருகிறார்‌. 
மாடம்மலி மறுகின்‌ கூடல்‌ குடவயின்‌ 


(மாடங்கள்‌ மலிந்த தெருக்களையும்‌ உடைய மதுரைக்கு மேற்கே.) 
வண்டுகளின்‌ மகிழ்ச்சி 


இனி, திருப்பரங்குன்றத்தைப்‌ பற்றிச்‌ சொல்கிறார்‌. திருப்பரங்குன்றத்தின்‌ 
அடி வாரத்தில்‌ வயல்கள்‌ இருக்கின்றன. மலையின்‌ மேலே சுனைகள்‌ இருக்கின்றன. 
வளப்பமுடைய நிலமாதலின்‌ அங்கங்கே உழுது பயிரிட்டிருக்கிறார்கள்‌. வளம்‌ 
நிரம்பிய வயல்கள்‌ அங்கே உண்டு. வயல்‌ வளம்‌ சேற்றினால்‌ அமைவது. நல்ல 
பூமி அதலால்‌ அந்தச்‌ சேறு கறுப்பாக இருக்கிறது. துண்டு துண்டாக அங்கங்கே 
சிதறுண்டு கிடக்கும்‌ வயலாக இல்லை. எங்கே பார்த்தாலும்‌ அகன்ற நிலப்‌ 


பரப்புகள்‌ எல்லாம்‌ கரிய சேற்றையடைய வயலாகக்‌ காட்சி தருகின்றன. 

பதினொன்றாம்‌ திருமுறை (இரண்டாம்‌ தொகுதி) 


இருஞ்சேற்று அகல்‌ வயல்‌ 


என்று நக்கீரர்‌ பாடுகிறார்‌. வயலின்‌ ஓரங்களில்‌ தண்ணீர்‌ தேங்கும்‌ இடங்களில்‌ 
தாமரை மலர்கள்‌ மலர்ந்திருக்கின்றன. முள்ளைத்‌ தண்டிலேயுடைய தாமரை 
வாய்‌ அவிழ்ந்து விரிந்திருக்கிற து. 


மலர்‌ இருக்கும்‌ இடத்தில்‌ வண்டு வரவேற்பு இல்லாமல்‌ போய்ச்‌ சேரும்‌. 
முதல்‌ நாள்‌ இரவிலே வண்டுகள்‌ வந்து ஒரு தாமரை மலரில்‌ புகுந்தன. அது 
மூடிக்கொண்டது. இரவு முழுவதும்‌ அந்தத்‌ தாமரை மலரையே படுக்கையாகக்‌ 
கொண்டு அந்த வண்டுகள்‌ அங்கே தூங்கின. அண்‌ வண்டும்‌ பெண்‌ 
வண்டுமாகத்தான்‌ இருக்க வேண்டும்‌. காலையில்‌ வாயில்‌ கதவைத்‌ திறப்பதுபோல 
அந்தத்‌ தாமரை இதழ்கள்‌ விரிந்தன. அப்போது அங்கு இருந்த வண்டுகள்‌ 
புறப்பட்டன. முதல்‌ நாள்‌ மாலையில்‌ தாமரைத்‌ தேனை உண்ட வண்டுகள்‌ 
இன்று காலையில்‌ நெய்தல்‌ மலரை ஊதுகின்றன. வைகறை நேரமாகையால்‌ 
அது இன்னும்‌ மூடிக்கொள்ளவில்லை. அந்த நெய்தலில்‌ உள்ள கள்ளையும்‌ 
குடித்து மறுபடியும்‌ பூரிக்கின்றன. காலையில்‌ சுறுசுறுப்பை ஊட்டும்‌ வகையில்‌ 
இருக்கிறது, நெய்தல்‌ தேன்‌: அதனால்‌ அதைக்‌ கள்‌ என்றே சொல்கிறார்‌. 


இப்போது சூரியன்‌ நன்றாகத்‌ தன்னுடைய கிரணங்களைப்‌ 

பரப்பிவிட்டான்‌. களிப்பில்‌ மிதந்த அந்த வண்டுகள்‌ மெல்ல மெல்லப்‌ பறந்து 
மேலே செல்கின்றன. மலையில்‌ மலர்ந்திருக்கின்றன. கண்களைப்‌ போன்ற 
சின்னஞ்சிறிய பூக்கள்‌ அங்கே உள்ளன. அவற்றிலும்‌ தேன்‌ இருக்கின்றது. முதல்‌ 
நாள்‌ தாமரைத்‌ தேனை நுகர்ந்து விட்டு, விடியற்காலையில்‌ நெய்தல்‌ கள்ளை 
உண்டு புறப்பட்ட வண்டுகள்‌, நல்ல சிறிய பூக்கள்‌ மலர்கின்ற மலையின்‌ 
மேலுள்ள சுனைக்கு வந்து விட்டன. அங்குள்ள மலர்களில்‌ புகுந்து அங்கேயுள்ள 
தேனையும்‌ உண்டு ரீங்காரம்‌ செய்கின்றன. இப்படி வேறு வேறு வண்டுகள்‌ 
ஒலிக்கின்றன. அழகிய சிறகுகளை உடைய வண்டுக்‌ கூட்டங்கள்‌ சேர்ந்தால்‌ போல்‌ 
முரலும்போது ஒருவகை இனிமையான ஓலி எழும்புகிறது. வயிறு நிரம்பத்‌ 
தேனை உண்ட சிறப்பினாலே அந்த வண்டுகள்‌ இடைவிடாமல்‌ மலையின்‌ 
மேலேயுள்ள சுனைகளில்‌ ரீங்காரம்‌ செய்கின்றன. அத்தகையது பரங்குன்றம்‌. 

இருஞ்சேற்று அகல்வயல்‌ விரிந்துவாய்‌ அவிழ்ந்த 

முள்தாள்‌ தாமரைத்‌ துஞ்சி வைகறைக்‌ 

கள்கமழ்‌ நெய்தல்‌ ஊதி ஏற்படக்‌ 

கண்போல்‌ மலர்ந்த காமர்‌ சுனைமலர்‌ 


அஞ்சிறை வண்டின்‌ அரிக்கணம்‌ ஒலிக்கும்‌ குன்று அமர்ந்து உறைதலும்‌ 


உரியன்‌. 

திருப்பரங்குன்றம்‌ 


(கரிய சேற்றையுடைய அகன்ற வயலில்‌ விரிந்து மலர்ந்த முள்ளைத்‌ 
தண்டிலே உடைய தாமரையில்‌ உறங்கி, விடியற்காலையில்‌ கள்‌ மணம்‌ வீசுகின்ற 
நெய்தல்‌ மலரை ஊதி, பகல்‌ நேரம்‌ வந்தவடன்‌, கண்ணைப்‌ போல மலர்ந்த 
அழகிய சுனைகளிலுள்ள மலர்களில்‌, உள்ளே சிறகுகளையுடைய வண்டுகளின்‌ 
கூட்டம்‌ ரீங்காரம்‌ செய்யும்‌ திருப்பரங்குன்றத்தில்‌ எழுந்தருளியிருப்பதற்கும்‌ 
உரியவன்‌.) 

இரவிலே தங்கிய வண்டுகள்‌ தாமரையில்‌ தூங்குகின்றன என்று சொல்ல 
வந்தவர்‌, 

முள்தாள்‌ தாமரைத்‌ துஞ்சி 

என்றார்‌, இங்கே முள்ளையுடைய தாமரை என்று சொல்வதற்கு ஏதேனும்‌ சிறப்பு 
உண்டா என்று பார்க்க வேண்டும்‌. இரவில்‌ தூங்குபவர்களுக்குப்‌ பாதுகாப்பு 
வேண்டும்‌ அல்லவா? அகையால்‌ இயற்கையிலேயே வண்டுகள்‌ துஞ்சுகிற 
படுக்கையாகிய மலருக்கு முள்‌ பாதுகாப்பாக இருக்கிறது. வேறு எந்தப்‌ 
பிராணியும்‌ அந்தத்‌ தண்டின்‌ மேல்‌ ஏறித்‌ தாமரையில்‌ புக முடியாது. தாமரையின்‌ 
இதழாகிய கதவு தானே காலையில்‌ திறந்து கொள்ளுமேயன்றி வேறு ஒருவராலும்‌ 
திறக்க முடியாது. 

வண்டுகளுக்கே இத்தனை இன்பமாக வாழ்வு அமையும்‌ போது 
மற்றவர்களுக்கு எவ்வளவு இன்பம்‌ உண்டாகும்‌ என்று நாம்‌ வியக்கிறோம்‌. 

வீரமும்‌, செல்வமும்‌, சமாதானமும்‌ ஒருங்கேயுடைய மதுரை மாநகருக்கு 
அருகில்‌ இயற்கையான எழில்‌ நிலங்கள்‌ நிறைந்த திருப்பரங்குன்றத்தில்‌ முருகப்‌ 
பெருமான்‌ எழுந்தருளியிருக்கிறான்‌. அடியார்களுக்கு அருள்‌ செய்வதற்காக வந்து 
அமர்ந்த இடம்‌ ஆகையால்‌ மிக்க விருப்போடு அங்கே தங்கியிருக்கிறான்‌. 

குன்று அமர்ந்து உறைதலும்‌ உரியன்‌. 

அங்கே உறைதலும்‌ உரியன்‌ என்று நக்கீரர்‌ சொன்னார்‌. அந்த ஓர்‌ இடம்‌ 
மாத்திரம்‌ அண்டவனுக்கு உரியது அன்று: இன்னும்‌ பல இடங்கள்‌ உண்டு 
என்பதை அந்தக்‌ குறிப்புக்‌ காட்டுகிறது. அதுமட்‌ டுமன்று என்று சொல்லி மேலே 
தொடர்ந்து சொல்கிறார்‌. 

குன்றுஅமாந்து உறைதலும்‌ உரியன்‌, அதாஅன்று. 

(அதோ அன்று - அதுவல்லாமல்‌.) 

திருப்பரங்குன்றத்தில்‌ எழுந்தருளியிருக்கும்‌ முருகனைப்‌ பற்றிச்‌ சொன்ன 
பிறகு. “அதோடு மட்டுமன்று, இன்னும்‌ சொல்கிறேன்‌” என்ற குறிப்பை வைத்துப்‌ 
பேசினார்‌ நக்கீரர்‌. மேலே 

பதினொன்றாம்‌ திருமுறை (இரண்டாம்‌ தொகுதி) 


திருச்சரலைவாயின்‌ பெருமையைச்‌ சொல்ல வருகிறார்‌, முருகப்‌ 
பெருமான்‌. அறு முகங்களோடும்‌, பன்னிரண்டு திருக்கரங்களோடும்‌ 
எழுந்தருளும்‌ கோலத்தை அந்தப்‌ பகுதியில்‌ விரிவாக எடுத்துக்‌ காட்டுகிறார்‌. 


பெருமழைப்புலவர்‌ பொ.வே. சோமசுந்தானார்‌ 


திருப்பரங்குன்றம்‌ 
செருப்புகன்று ............ உரியன்‌ (67-77) 


பொருளுரை : செரு புகன்று எடுத்த சேணுயர்‌ நெடுங்கொடி - போரை 
விரும்பிக்கட்டின சேய்நிலத்தே சென்றுயர்ந்த நெடிய கொடிக்கு அருகே, 
வரிப்புனை பந்தொடு பாவை தூங்க - நூலால்‌ வரிந்து புனையப்பட்ட பந்தும்‌ 
பாவையும்‌ அறுப்பாரின்மையின்‌ தூங்கியே கிடப்ப, பொருநர்த்‌ தேய்த்த போர்‌ 
அருவாயில்‌ - பொருவாரை இல்லையாக்குகையினாலே எக்காலமும்‌ 
போர்த்தொழில்‌ அரிதாகிய வாயிலினையும்‌, திருவீற்றிருந்த தீதுதீர்‌ நியமத்து - 
திருமகள்‌ வருத்தமின்றி இருந்த குற்றந்தீர்ந்த அங்காடித்‌ தெருவினையும்‌, மாடம்‌ 
மலிமறுகிற்‌ கூடற்‌ குடவயின்‌ மாடங்கள்‌ மிக்க ஏனைத்‌ தெருக்களையும்‌ உடைய 
மதுரையின்‌ மேற்றிசையிடத்து, இருஞ்சேற்று அகல்வயல்‌ விரிந்து வாய்‌ அவிழ்ந்த 
- கரிய சேற்றினையுடைய அகன்ற வயலிலே முறுக்கவிழ்ந்து மலர்ந்த, முள்‌ தாள்‌ 
தாமரை துஞ்சி - முள்ளையடைத்தாகிய தாளையுடைய தாமரைப்‌ பூவிலே 
இராப்பொழுது துயில்‌ கொண்டு, வைகறை கள்‌ கமழ்‌ நெய்தல்‌ ஊதி - 
விடியற்காலத்தே தேன்‌ நாறுகின்ற நெய்தற்பூவை ஊதி, எல்‌ பட - ஞாயிறு 
தோன்றிய காலத்தே, கண்போல்‌ மலர்ந்த காமரு சுனைமலர்‌ அஞ்சிறை வண்டின்‌ 
அரிக்கணம்‌ ஒலிக்கும்‌ - கண்ணைப்போன்று விரிந்த விருப்பம்‌ மருவின 
சுனைப்பூக்களிலே அழகிய சிறகையுடைய வண்டினுடைய அழகிய திரள்‌ சென்று 
ஆரவாரிக்கும்‌, குன்று அமர்ந்து உறைதலும்‌ உரியன்‌ - திருப்பரங்குன்றிலே 
நெஞ்சமர்ந்து இருத்தலும்‌ உரியன்‌. 


கருத்துரை : போரை விரும்பிக்‌ கட்டின நெடிய கொடியின்‌ அருகே 
தொங்கவிட்ட பந்தும்‌ பாவையும்‌ அறுப்பாரின்மையாலே தூங்கியே கிடக்கும்படி 
போர்செய்வோர்‌ இல்லையாம்படி செய்ததனாலே எக்காலமும்‌ போர்த்தொழில்‌ 
அரிதாகிய வாயிலையும்‌, திருமகள்‌ வீற்றிருந்த குற்றமற்ற அங்காடித்‌ 
தெருவினையும்‌, மாடங்கள்‌ மிக்க ஏனைத்‌ தெருக்களையும்‌ உடைய மதுரையின்‌ 
மேற்றிசைக்‌ கண்ணே, கரிய சேற்றையுடைய அகன்ற வயலிலே மலர்ந்த தாமரைப்‌ 
பூவிலே இரவில்‌ துயில்‌ கொண்டு, வைகறைப்போதிலே தேன்மணக்கும்‌ நெய்தற்‌ 
பூவை ஊதி, ஞாயிறு தோன்றின பின்னர்க்‌ கண்போன்று மலர்ந்த சுனை 
மலரின்கண்‌ சென்று, அழகிய சிறையடைய வண்டுக்கூட்டம்‌ ஆரவாரியாநின்ற 
திருப்பரங்குன்றிலே நெஞ்சமர்ந்து தங்குதலும்‌ உரியன்‌ என்பதாம்‌. 

அகலவுரை : செரு - போர்‌. புகன்று - விரும்பி; கூறி எனினுமாம்‌. சேண்‌ 
- சேய்நிலம்‌. கொடியின்‌ அருகே தூங்கவிட்ட பந்தும்‌, பாவையும்‌ அறுப்பார்‌ 
இன்மையின்‌ எப்பொழுதும்‌ தூங்கியே கிடக்க என்க. எனவே, பண்டைக்காலத்தே 
மன்னர்கள்‌ பகைவரைப்‌ பெறுதற்பொருட்டுத்‌ தம்மரண்மனை முற்றத்தே 
கொடியயர்த்து அதன்‌ அருகே பந்தையும்‌ பாவையையும்‌ தொங்கவிட்டி ருப்பர்‌ 
என்றும்‌, அப்பந்தும்‌ பாவையும்‌ தொங்கவிடுதலின்‌ கருத்து, எம்மை வெல்லும்‌ 
அண்மையாளர்‌ யாருமிலர்‌; எம்‌ பகைவரை யாம்‌ பெண்டிர்போலக்‌ 
கருதுகின்றோம்‌; அண்மையாளர்‌ உளீரேல்‌ இவற்றை அறுமின்‌ என்னும்‌ குறிப்பே 
என்றும்‌ அறியலாம்‌. ஆசிரியர்‌ நச்சினார்க்கினியர்‌ “பகைவரை மகளிராக்கி அவர்‌ 
கொண்டு விளையாடுதற்குத்‌ தூக்கின என்றவாறு” என்பர்‌. இங்ஙனம்‌ தூக்கும்‌ 
வழக்கத்தை, 
“பந்தும்‌ பாவையும்‌ பசுவரிப்‌ புட்டிலும்‌ 
என்றிவை பலவுஞ்‌ சென்றுசென்‌ நெறியும்‌ 
முந்தை மகளிரை இயற்றி” (தொல்‌. புற.) 
என்றும்‌, 
“பகைவரைப்‌ பாவை மாரெனத்‌ கெரிப்பப்‌ பந்தொடு பாவைக டுங்கித்‌ 
தகைசிறி தறியா வாயில்சா னாஞ்சிற்‌ றடப்பெரு நொச்சியும்‌” 
(திருநாகை - திருநகர்‌.) 
என்றும்‌, 
“பந்தும்‌ பாவையும்‌ பசுவரிப்‌ புட்டிலும்‌ பலவுஞ்சென்‌ றெறிகிற்கும்‌ 
முந்தை மாதரை யியற்றுபு பின்றைமொய்ப்‌ பகழி வாயிலிற்‌ றூக்கி” 
(தணிகை. சீபரி-58) 
என்றும்‌, பிறசான்றோர்‌ கூறுமாற்றானும்‌ உணர்க. 
வரி என்னும்‌ முதனிலைத்‌ தனிவினை வரிந்து எனப்‌ பொருள்‌ பட்டு 
வினையெச்சமாய்‌ நின்றது. 
பாவையும்‌ பந்தும்‌ அறுப்போரிலராம்படி தம்மோடு போர்‌ செய்வாரை 
இல்லையாக்கின என்க. இங்ஙனம்‌ இல்லையாக்குதல்‌ போர்‌ எக்காலமும்‌ 
அரிதாதற்கு ஏது வென்க. 


தீரு - திருமகள்‌. திருமகள்‌ வீற்றிருத்தலாவது - எல்லாப்‌ பொருளும்‌ 
மிக்குக்‌ கிடத்தல்‌. 


நியமம்‌ - அங்காடித்‌ தெரு. 
“தமவும்‌ பிறவும்‌ ஒப்பநாடிக்‌, கொள்வதூஉம்‌ மிகைகொளாது 

கொடுப்பதூஉம்‌ குறைகொடாது, பல்பண்டம்‌ பகர்ந்துவீசும்‌” அங்காடித்‌ தெரு 
வென்பார்‌ தீதுதீர்‌ நியமம்‌ என்றார்‌; “திருநிலைபெற்ற தீது தீர்‌ சிறப்பின்‌” (நெடுநல்‌- 
89) என்றார்‌ இவ்வாசிரியரே நெடுநல்வாடையினும்‌. மதுரைக்கு நான்மாடக்கூடல்‌ 
என்னும்‌ பெயருண்மையின்‌ “மாடம்‌ மலிமறுகிற்‌ கூடல்‌” என்றார்‌. “மாடம்‌ 
பிறங்கிய மலிபுகழ்க்‌ கூடல்‌” (மதுரைக்‌ - 321) என்றும்‌, 'மாடமலி மறுகிற்‌ கூட 
லாங்கண்‌' (அகநா. 435 : 20) என்றும்‌, நான்மாடக்‌ கூடல்‌ நகர்‌ (பரி. 20 : 35) 
என்றும்‌ பிற சான்றோரும்‌ மதுரையை மாடத்தாலே சிறப்புடையதாய்‌ ஓதுதலறிக. 
இங்ஙனம்‌ மதுரையை விதந்தெடுத்தோதியதன்‌ காரணம்‌ பாண்டியனையும்‌ 
ஒருமுகத்தால்‌ இதனுட்‌ சார்த்துதலை விரும்பும்‌ விருப்பமே என்பர்‌ இளம்பூரண 
அடிகளார்‌. குடவயின்‌ - மேற்றிசைக்‌ கண்ணே. 


“கொடி நுடங்கு மறுகிற்‌ கூடற்‌ குடாஅது 

பல்பொறி மஞ்ஞை வெல்கொடி யுயரிய 

ஓடியா விழவின்‌ நெடியோன்‌ குன்றத்து 

வண்டுபட நீடிய குண்டுசுனை நீலத்து” (அகம்‌. 139:13-8) 


என்றார்‌ அகத்தினும்‌. 

இனி, வண்டுகளின்‌ செயற்கண்‌ வைத்துத்‌ திருப்பரங்குன்றத்தின்‌ வளத்தினை 
அழகாக ஓதும்‌ நக்கரனார்‌ நல்லிசைப்‌ புலமை மாண்பினை உணர்ந்தின்புறுக. 
துஞ்சி - துயில்கொண்டு. எல்‌-ஞாயிறு. காமரு என்பதனைக்‌ காமம்‌ வரும்‌ 
என்பதன்‌ மரூஉ என்பர்‌ அடியார்க்கு நல்லார்‌. அரி - அழகு. குன்று - 
திருப்பரங்குன்றம்‌. அமர்ந்து - நெஞ்சாலே விரும்பி. உரியன்‌ - தனக்குரிய 
செயலாகக்‌ கொண்டவன்‌. 

அங்கிங்கெனாதபடி எங்கும்‌ உளனாகிய இறைவனை ஒருசில இடங்களைச்‌ 
சுட்டி ஆண்டுறைவன்‌ என்றல்‌ என்னையோ எனின்‌? 

இறைப்‌ பொருள்‌ உயிர்‌ அறிவால்‌ சுட்டியுணரப்படாததேயாயினும்‌ இவ்‌ 
வுயிர்களின்பால்‌ வைத்த அருளாலே அருளுருக்‌ கொண்டு தன்‌ அன்பர்கள்‌ 
கருதிய வடிவிற்‌ சென்று காட்சி நல்குவன்‌ என்பதும்‌, தோற்ற முதலிய ஐந்தொழில்‌ 
செய்தற்கும்‌ அவ்வருள்மேனி இன்றியமையாதென்பதும்‌, 

“படைப்பாதித்‌ தொழிலும்‌ பத்தர்க்‌ கருளும்‌ பாவனையும்‌ நூலும்‌ 

இடப்பாக மாத ராளோடு இயைந்துயிர்க்கு இன்பம்‌ என்றும்‌ 

அடைப்பானாம்‌ அதுவும்‌ முத்தி அளித்திடும்‌ யோகும்‌ பாசந்‌ 

துடைப்பானாந்‌ தொழிலும்‌ மேனிதொடக்கானேற்‌ சொல்லொ ணாதே” 

(சித்தியார்‌ சுபக்‌. 1.53) 


என்னும்‌ மெய்ம்மொழியான்‌ அறிக. மேலும்‌ இச்செய்யுட்கு மாதவச்‌ சிவஞான 

யோகியார்‌, “படைப்புக்கு வாதுளாகமத்தின்‌ ஓதியவாறே இயங்கியற்‌ 
பொருளும்‌ நிலையியற்‌ பொருளுமாகிய உலகங்கள்‌ முதல்வனது திருமேனியில்‌ 
ஓவ்வோர்‌ உறுப்புக்களினின்று தோன்றுமாறு செய்யவேண்டுதலானும்‌, 
மறைப்புக்கு ஊனநடனம்‌ இயற்றவேண்டுதலானும்‌ திதிக்கு 
மாதராளோடியைய வேண்டுதலானும்‌ அழிப்பிற்குத்‌ தோன்றின முறையே 
அவ்வவ்‌ வுறுப்புக்களின்‌ ஒடுக்க வேண்டுதலானும்‌ 
செவியறிவுறுத்தற்பொருட்டு ஆசிரிய உருக்கோடல்‌ வேண்டுதலானும்‌ 
உருவத்திருமேனி இன்றியமையாச்‌ சிறப்பின” என விளக்கிச்‌ சேறலும்‌ உணர்க. 


இனி, 
“செம்மலர்‌ நோன்றாள்‌ சேரல்‌ ஓட்டா 
அம்மலங்‌ கழீஇ அன்பரொடு மாீஇ 
மாலற நேயம்‌ மலிந்தவர்‌ வேடமும்‌ 
அலயந்‌ தானும்‌ அரன்‌ எனத்‌ தொழுமே” 
எனவரும்‌ சிவஞானபோதம்‌ பன்னிரண்டாம்‌ சூத்திரத்திற்கு, 


இஃது “அசிந்திதனாய்‌ நின்ற பதியைச்‌ சிந்திதனாகக்‌ கண்டு வழிபடுமாறு 
உணர்த்துதல்‌ நுதலிற்று” என்றும்‌, “அவன்‌ மற்றிவ்‌ விடங்களிற்‌ பிரகாசமாய்‌ 
நின்றே அல்லாதவிடத்து அப்பிரகாசமாய்‌ நிற்றலான்‌” என்றும்‌, 
“கண்டதொரு மந்திரத்தால்‌ காட்டத்தில்‌ அங்கிவே 
றுண்டல்போல்‌ நின்றங்‌ குளதாமாற்‌ - கண்டவுருத்‌ 
தானதுவா யன்றானான்‌ றானதுவாய்த்‌ தோன்றானோ 


தான துவாய்க்‌ காணுந்‌ தவர்க்கு” (சிவஞானபோதம்‌, 12-42) 
என்றும்‌, மெய்கண்டாரடி களும்‌, 


“திருக்கோயில்‌ உள்ளிருக்கும்‌ திருமேனி தன்னைச்‌ 
சிவனெனவே கண்டவர்க்குச்‌ சிவனுறைவன்‌ அங்கே 
உருக்கோலி மந்திரத்தால்‌ எனநினையும்‌ அவர்க்கும்‌ 
உளனெங்கும்‌ இலன்‌இங்கும்‌ உளன்‌என்‌ பார்க்கும்‌ 
விருப்பாய வடிவாகி இந்தனத்தின்‌ எரிபோல்‌ 
மந்திரத்தில்‌ வந்துதித்து மிகும்சுரபிக்‌ கெங்கும்‌ 
உருக்காண வொண்ணாத பால்முலைப்பால்‌ விம்மி 
ஒழுகுவது போல்வெளிப்பட்‌ டருளுவன்‌ அன்பர்க்கே” 
(சித்தியார்‌ சுபக்‌.) 


என்று, அருள்நந்தி சிவாசாரியாரும்‌ உணர்த்தி, அதலானே, “இவ்விடங்களின்‌ 
வழிபடுக” என, அருளிப்‌ போதலானும்‌, சின்னாட்பல்‌ பிணிச்‌ சிற்றறிவினராகிய 

மக்கள்‌ அவ்விறைப்‌ பொருளைத்‌ திருக்கோயில்‌ திருவுருவ வழிபாடு செய்தன்றி 
எய்துதல்‌ எவ்வாற்றானும்‌ இயலாதென்க. எனவே, ஈண்டு மாணவனை 
ஆற்றுப்படுத்தும்‌ அசிரியர்‌, திருப்பரங்குன்றம்‌ முதலிய திருக்கோயில்களையும்‌ 
அண்டுறையும்‌ முருகப்‌ பெருமானையும்‌ வழிபடுமாறுணர்த்தியருளுகின்றார்‌ 
என்க. 

சிவபெருமானும்‌ முருகப்பெருமானும்‌ வெவ்வேறு உருவங்களும்‌ செயலும்‌ 
உடையராக ஓதப்படினும்‌ இரண்டுருவமும்‌ ஒரே முழுமுதலின்‌ இருவேறு 
அருளுருவங்கள்‌ ஆகலான்‌, சிவபெருமானுக்கோதிய அளவை நூலோர்‌ 
மொழிகள்‌ முழுதும்‌ முருகக்கடவுளுக்கும்‌ ஓக்கும்‌ என்பதறிந்து கடைப்பிடிக்க. 
இதனை, 

“அதலின்‌ நமது சத்தி யறுமுகன்‌ அவனும்‌ யாமும்‌ 

பேதகம்‌ அன்றால்‌ நம்போற்‌ பிரிவிலன்‌ யாண்டும்‌ நின்றான்‌ 

ஏதமில்‌ குழவி போல்வான்‌ யாவையும்‌ உணர்ந்தான்‌ சீரும்‌ 

போதமும்‌ அழிவில்‌ வீடும்‌ போற்றினர்க்‌ கருள வல்லான்‌” 

(கந்த. திருவினை. 19) 

எனவரும்‌ கந்தபுராணச்‌ செய்யுளானும்‌ அறிக. 

திருப்பரங்குன்றம்‌ 


திருப்பரங்கிரியைப்‌ போற்றும்‌ 40 நூல்கள்‌ 


அகநானூறு பாடல்‌ எண்‌ 59 மருதனிள நாகனார்‌ 


அகநானூறு பாடல்‌ எண்‌ 149 எருக்காட்டுரத்‌ 
தாயங்கண்ணனார்‌ 

கலித்தொகை பாடல்‌ எண்‌ 27 மருதனிள நாகனார்‌ 

கலித்தொகை பாடல்‌ எண்‌ 93 பெருங்கடுங்கோன்‌ 


பரிபாடல்‌ பாடல்‌ எண்‌ 5 கடுவன்‌ இளவெயினனார்‌ 


ட்‌ 
a 
பிய 


2. 
3. 


செவ்வேள்‌ பற்றிய முதல்‌ பாடல்‌. 
பிறப்பைத்‌ தெரிவிக்கிறது 


(130 அடிகள்‌ கொண்ட நீண்ட பாடல்‌) 


கந்தர்‌ சஷ்டிக்‌ கவசம்‌ தேவராய சுவாமிகள்‌ 
கிருப்பரங்குன்றம்‌) 

7. 
12. 
13. 
17. 

0. 


2 

தன்னை | 
த்‌ [| ___ 
= பணை 
த்தி | ________ 
ம்க்‌ | 
ிஷ்த்தி | 
க்ஸ்‌ 1 
மணை | ட 
கி (1 
கை | __ கை 


பஞ்சமப்‌ பண்ணில்‌ அமைந்த பாம்பன்‌ சுவாமிகள்‌ 

திருவலங்கற்றிரட்டு 

திருப்பரங்கிரிப்‌ பதிகங்கள்‌ 

முருகன்‌ அருள்‌ வேட்டல்‌ ணய 

மரக்‌ வபிசதைமலை [| 
பபப (| 

தேவார்சந்தப்‌ பாமாலை | 


21. 
22. 
23. 
24. 
25. 
26. 
27. 
28. 
29. 
30. 
31. 
32. 
33. 


பெ 
D> 


35. 
36. 
37. 
38. 

9. 


3 


திருவருள்‌ விலாசம்‌ 
திருப்பரங்கிரி மும்மணிக்கோவை 





Lie 


திருப்பரங்குன்றம்‌ 


அகநானூற்றில்‌ திருப்பரங்குன்றும்‌ 
பாடல்‌ எண்‌ 59-மருதனிள நாகனார்‌ 


சூர்‌ மருங்கு அறுத்த சுடர்‌ இலை நெடுவேல்‌ 10 
சினம்‌ மிகுமுருகன்‌ தண்பரங்குன்றத்து 

அந்துவன்‌ பாடிய சந்து கெழு நெடுவரை 

இன்தீம்‌ பைஞ்சுனை ஈரணிப்‌ பொலிந்த 

தண்‌ நறுங்‌ கழுநீர்ச்‌ செண்‌ இயற்‌ சிறுபுறம்‌ 


தாம்‌ பாராட்டிய காலையும்‌ உள்ளார்‌. 15 


சூரபன்மனையும்‌ அவனுடைய உறவினரையும்‌ அழித்த ஒளி பொருந்திய 
இலை போன்ற நீண்ட வேலையுடைய சினம்‌ மிக்க முருகப்பெருமானின்‌ 
குளிர்ந்த திருப்பரங்குன்றம்‌. அது நல்லந்துவனாரால்‌ பாடப்பட்டது. (பரிபாடல்‌ 
8ம்‌ செய்யுள்‌) சந்தன மரங்கள்‌ மிக்க உயர்ந்த அம்மலையில்‌ உள்ள இனிய 
சுனையிலே பொருந்திய நறுமணப்பூவுடன்‌ இயன்ற அழகுடன்‌ விளங்கும்‌ 
கொண்டை அசைதலையுடைய நின்முதுகை நம்‌ தலைவர்‌ பாராட்டியுள்ளார்‌. 


இவர்‌ கி.பி. 2ஆம்‌ நூற்றாண்டினர்‌. 


அகநானூறு 149-ஆம்‌ பாடல்‌ - எருக்காட்டூர்த்‌ 


தாயங்கண்ணனார்‌ 


யவனர்‌ தந்த வினைமாண்‌ நன்கலம்‌ 9 


பொன்னொடு வந்து கறியொடு பெயரும்‌ 

வளங்கெழு முசிறி ஆர்ப்புழழ வளைஇ 

அருஞ்சமம்‌ கடந்து படிமம்‌ வவ்விய 

நெடுநல்‌ யானை அடுபோர்ச்‌ செழியன்‌ 

கொடிநுடங்கு மறுகின்‌ கூடற்‌ குடாஅது 

பல்பொறி மஞ்ஞை வெங்கொடி உயரிய 15 
ஒடியா விழவின்‌, நெடியோன்‌ குன்றத்து 

வண்டுபட நீடிய குண்டுசுனை நீலத்து 

எதிர்மலர்ப்‌ பிணையல்‌ அன்ன இவள்‌ 

அரிமதர்‌ மழைக்கண்‌ தெண்பனி கொளவே. 19 


சேர மன்னரின்‌ சுள்ளி என்ற பேராற்றின்‌ நுரை சிதற யவனர்‌ கொண்டு 
வந்த நல்ல மரக்கலம்‌ பொன்னுடன்‌ வந்து மிளகுடனே மீண்டு செல்லும்‌ 
இத்தகைய வளம்‌ வாய்ந்த முசிறி என்னும்‌ பட்டினத்தை ஆரவாரம்‌ மிக வளைத்து 

அரிய போரை வென்று, அங்குள்ள பொற்பாவையைக்‌ கவர்ந்து கொண்டான்‌, 
யானையையும்‌, போரையும்‌ உடைய செழியன்‌. அவனது கொடிகள்‌ அசையும்‌ 
தெருவினை உடைய மதுரையின்‌ மேற்பகுதியில்‌ உள்ள மயிற்கொடிகள்‌ 
உயர்த்தப்பட்ட இடையறாத விழாவை உடையது முருகப்‌ பெருமானின்‌ 
திருப்பரங்குன்றம்‌. அதில்‌ வண்டுகள்‌ மொய்க்கும்‌ சுனையில்‌ பூத்த நீல மலரின்‌ 
புதிய மலர்‌ இரண்டின்‌ சேர்க்கை போன்ற இவளது செவ்வரி படர்ந்த கண்கள்‌. 


நீரினைச்சிந்த நான்‌ வாரேன்‌. இப்புலவர்‌ 2-ஆம்‌ நூற்றாண்டினர்‌. 


கலித்தொகையில்‌ திருப்பரங்குன்றம்‌ 
27. மருதனிள நாகனார்‌ 


கல்மிசை மயில்‌ ஆல, கறங்கி ஊர்‌ அலர்‌ தூற்ற 13 
தொல்நலம்‌ நனி சாய, நம்மையோ மறந்தைக்க 

ஒன்னாதார்க்‌ கடந்து அடூஉம்‌, உரவு நீர்‌ மா கொன்ற 

வென்‌ வேலான்‌ குன்றின்‌ மேல்‌ விளையாட்டும்‌ விரும்பார்‌ கொல்‌. 16 


நம்‌ சாயல்‌ கெட்டதைப்‌ பார்த்து மலை மீது மயில்கள்‌ அடுகின்றன. ஊரில்‌ 
உள்ளவர்‌ அலர்‌ கூறுகின்றனர்‌. நம்‌ இயற்கை நலமும்‌ கெடுகின்றது. இங்ஙனமாக 
அவர்‌ விரும்பாத எம்மை மறப்பினும்‌ மறப்பாராக. பகைவரை மாயம்‌ செய்து 
கொல்லாது வென்று கொல்லும்‌ பரந்த கடலில்‌ தோன்றிய மாமரத்தை வெட்டிய 
வெற்றி பொருந்திய வேலையடைய முருகப்‌ பெருமானின்‌ திருப்பரங்குன்றின்‌ 
மீது பரத்தையருடன்‌ விளையாடும்‌ விளையாட்டையும்‌ தலைவர்‌ விரும்பாரோ 


விரும்பினால்‌ வந்திருப்பாரே. 


கலித்தொகை - 93. பெருங்கடுங்கோன்‌ 


ஈர்‌ அணிக்கு ஏற்ற ஓடியாப்‌ படிவத்துச்‌ (25) சூர்‌ கொன்ற செவ்வேலாற்‌ 
பாடி, பல நாளும்‌ ஆராக்கனை காமாம்‌ குன்றத்து, நின்னொடு மாரிஇறுத்த 
கடவுளைக்‌ கண்டாயோ. 28 

கெடாத விரதத்தால்‌ குதிரை முகழும்‌ மக்கள்‌ உடலும்‌ அகிய இரண்டு 
அழகுக்கும்‌ பொருந்திய சூரபன்மாவைக்‌ கொன்ற சிவந்த வேலையுடைய முருகப்‌ 
பெருமானைப்‌ புகழ்ந்து நிறையாத காம வேட்கையினால்‌, திருப்பரங் 
குன்றத்தினிடத்தில்‌ உன்னுடன்‌ மாரிக்காலத்தில்‌ பல நாட்களும்‌ தங்கியிருந்த 


கடவுளைக்‌ கண்டாயோ? என்றாள்‌ தலைவி. 
பரிபாடல்‌ காட்டும்‌ செவ்வேள்‌ 
எட்டுத்தொகையுள்‌ ஐந்தாவதாக இடம்‌ பெற்றுள்ள நூல்‌ பரிபாடல்‌ 

ஆகும்‌. இப்பரிபாடல்‌ “ஓங்கு என்னும்‌ அடைமொழியைப்‌ பெற்றும்‌ அடிகள்‌ 
மிகுந்தும்‌ தனிச்சிறப்புப்பெற்று விளங்குகிறது. பரிபாட்டு என்பதும்‌ இசை 
பரிபாடல்‌ என்பதும்‌ பரிபாடலைக்‌ குறிக்கும்‌ பிற பெயர்கள்‌ ஆகும்‌. 


“பரிபாட்டாவது பரிந்த பாட்டாம்‌. அஃதாவது ஒரு வெண்பாவாக 
வருதலன்றிப்‌ பலவுறுப்புகளோடு தொடர்ந்து ஒரு பாட்டாக முற்றுப்‌ பெறுவது” 
(தொல்‌. பொருள்‌. 423 இளம்‌) என்று இளம்பூரணர்‌ பரிபாடலுக்கு உரை 


வழங்கியுள்ளார்‌. 


பரிபாடல்‌ நால்வகைப்‌ பாக்களாலும்‌ அமையும்‌ என்பதைத்‌ 


தொல்காப்பியர்‌, 
“பரிபாடல்லே தொகைநிலை வகையின்‌ 
இதுபா என்னும்‌ இயனெறி இன்றிப்‌ 
பொதுவாய்‌ நிற்றற்கும்‌ உரித்தென மொழிப” 
- (தொல்‌. பொருள்‌. 425) 
என்று தெரிவித்துள்ளார்‌. 


தொல்காப்பியத்தின்‌ பேராசிரியர்‌ உரை (தொல்‌. செய்‌ : 14. பேரா), 
இறையனார்‌ அகப்பொருள்‌ உரை ஆகியவற்றால்‌ பரிபாடல்‌ எழுபது 
பாடல்களைக்‌ கொண்டது என அறிய இயல்கிறது. அவற்றுள்‌ திருமாலுக்கு 8, 
செவ்வேளுக்கு 31, கொற்றவைக்கு 1, வையைக்கு 26, மதுரைக்கு 4 எனப்‌ பாடல்கள்‌ 


அமைக்கப்பட்டி ருந்தமையை, 


“திருமாற்‌ கிருநான்கு செவ்வேட்கு முப்பத்‌ 
தொருபாட்டு காடுகாட்கு ஒன்று - மருவினிய 
வையை யிருபத்தாறு மாமதுரை நான்கென்ப 


செய்யபரி பாடற்‌ றிறம்‌” 


என்னும்‌ வெண்பா தெரிவிக்கிறது. தற்போது 22 பாடல்களே கிடைக்கின்றன. 
அவை, திருமாலுக்கு 6, செவ்வேட்கு 8, வையைக்கு 8 ஆகியவை ஆகும்‌. இவை 
தவிர உரையாசிரியர்களின்‌ மேற்கோளால்‌ இரு முழுப்பாடல்களும்‌ (திருமால்‌ 7, 


வையை 1) சில குறைப்பாடல்களும்‌ கிடைத்துள்ளன. 


செவ்வேள்‌ பற்றித்‌ தற்போது கிடைக்கும்‌ 5, 6, 8, 9, 14, 17, 18, 19 என்ற 
எட்டுப்‌ பாடல்கள்‌ வழியாகச்‌ செவ்வேளின்‌ திறத்தை இக்கட்டுரை ஆய்கிறது. 


முருகனைப்‌ பரிபாடல்‌ செவ்வேள்‌ எனச்‌ சுட்டுகிறது. செவ்வேள்‌ என்ற 
சொல்‌ செம்மை, வேள்‌ என்னும்‌ இரு சொற்களைக்‌ தன்னகத்தே கொண்டது 
அகும்‌. செம்மை என்பது சிவந்த நிறத்தையும்‌ வேள்‌ என்பது விருப்பத்தையும்‌ 

உணர்த்தும்‌. சிவந்த நிறம்‌ கொண்டு அனைவரும்‌ விரும்பத்தக்கவனாய்‌ முருகன்‌ 
விளங்குவதால்‌ அவன்‌ செவ்வேள்‌ என்று அழைக்கப்பட்டான்‌. 
செவ்வேள்‌ பிறப்பு 

பரிபாடலின்‌ ஐந்தாம்‌ பாடல்‌ செவ்வேளின்‌ பிறப்பை விரிவாக எடுத்து 
இயம்புகிறது. கடுவன்‌ இளவெயினனார்‌ பாடிய இப்பாடல்‌ செவ்வேள்‌ பற்றிய 
முதற்‌ பாடல்‌ ஆகும்‌. இம்முதற்பாடல்‌ செவ்வேளின்‌ பிறப்பைப்‌ பற்றித்‌ 
தெரிவிப்பதுடன்‌ நாம்‌ இரக்க வேண்டியவற்றையும்‌ பற்றிக்‌ குறிப்பிடுகிறது. 

பரிபாடல்‌ 5-ஆம்‌ பாடல்‌ - கடுவன்‌ இளவெயினனார்‌ 
வேண்டும்‌ வரங்கள்‌ (79-81) 


யாஅம்‌ இரப்பவை 

பொருளும்‌ பொன்னும்‌ போகமும்‌ அல்ல, நின்பால்‌ 

அருளும்‌ அன்பும்‌ அறனும்‌ மூன்றும்‌ 

உருள்‌ இணர்க்‌ கடம்பின்‌ ஒலி தாரோயே! 
பரிபாடல்‌ 6-ஆம்‌ பாடல்‌ - நல்லந்துவனார்‌ 


எவளோ ஒருத்தி குளத்தகத்தே ஆழமான இடத்தில்‌ இறங்கி அதில்‌ முழுகிப்‌ 
போனாள்‌. நான்‌ அவளை மீட்கப்‌ போனேன்‌. அவளே எழுந்துவிட்டாள்‌. பின்பு 
மயங்கி என்‌ மீது விழுந்தாள்‌. அவளையன்றி என்னை அணைந்தாள்‌ வேறு 
ஒருத்தியும்‌ இல்லை. நான்‌ ஆடிய ஆறு தான்‌ ஏது? என்றான்‌. காதற்‌ பரத்தை 
அந்த ஆறு இந்த வையையாறுதான்‌ என்றாள்‌. தலைவன்‌ எடி! 
இத்திருப்பரங்குன்றின்‌ தலையைத்‌ தொட்டு ஆணையிடுகின்றேன்‌ யான்‌ அவ்வாறு 
செய்யவில்லை என்றான்‌. 
எவளோ தோய்ந்தது யாது என 91 
தேறித்‌ தெரிய உணர்நீ பிரிதும்‌ ஓர்‌ 
யாறு உண்டோ? இவ்வையை யாறு 
இவ்வையை யாறு என்ற மாறு என்னைக்‌ கையால்‌ 
தலை தொட்டேன்‌ தண்‌ பரங்குன்று. 95 
பரிபாடல்‌ 8-ஆம்‌ பாடல்‌ - நல்லந்துவனார்‌ 
பரங்குன்றம்‌ இமயம்‌ ஒக்கும்‌ 
130 அடிகளைக்‌ கொண்ட நீண்ட பாடல்‌. இப்பாடலின்‌ பொழிப்புரை 
மட்டும்‌ இங்கே தரப்படுகின்றது. 
கிரெளஞ்ச குன்றத்தைப்‌ பிளந்த வேலையடையவனே! முதல்வர்‌ திருமால்‌, 
சிவபெருமான்‌, நான்முகன்‌, அகித்தர்‌ பன்னிருவர்‌, அசுவினி, மருத்துவர்‌ இருவர்‌, 

வசுக்கள்‌ எண்மர்‌, உருத்திரர்‌ பதினொருவர்‌, திக்குப்‌ பாலகர்‌ எண்மர்‌ மற்றத்‌ 
தேவர்கள்‌, அசுரர்‌, முனிவர்‌ அகியவர்‌ நின்னைக்‌ காண்பதற்காக மண்ணுலகில்‌ 
வந்து வழிபடற்கு விளங்கும்‌ இடமாக நின்‌ திருப்பரங்குன்றம்‌ இமயமலை போல்‌ 
விளங்குகின்றது. 


அப்பரங்குன்றத்தில்‌ உள்ள சுனை, நின்னை ஈன்ற சரவணப்‌ 
பூம்பொய்கையை ஓக்கும்‌. அந்தக்‌ குன்றத்திலே உள்ள மேக ஓலியானது நின்‌ 
யானையினது முழக்கத்தை ஒத்ததாகும்‌. 

அத்திருப்பரங்குன்றத்துக்கும்‌ மதுரைக்கும்‌ இடையே கிடந்த வழியில்‌ 
குழல்‌, யாழ்‌ போல்‌ வண்டுகள்‌ இசைபாடின. சுனைப்‌ பூக்களும்‌, கொன்றைப்‌ 
பூக்களும்‌, கொடிப்புக்களும்‌, காந்தள்‌ மலர்களும்‌ பூத்து மணம்‌ கமழ்ந்தன. 

மதுரையில்‌ முரசு கடல்‌ போலவும்‌, மேகம்‌ போலவும்‌, இடி. போலவும்‌ 
ஒலிக்கும்‌ போதெல்லாம்‌ நின்‌ மலையின்‌ அதற்கு மாறாக எதிரொலி எழுந்து 
ஒலிக்கும்‌. 

ஒருவன்‌ பரத்தையின்‌ சேரியினின்றும்‌ வந்தான்‌. அவன்‌ மேனியில்‌ அயல்‌ 
மங்கையர்‌ மேனி மணம்‌ கமழ்கின்றது. நீ காலையில்‌ என்னைப்‌ பிரிந்து மாலையில்‌ 


இங்கு வருகின்றாய்‌ என்றாள்‌. 

அதைக்கேட்ட தலைவன்‌, இந்த வையையைச்‌ சார்ந்து உள்ள பொழில்‌ 
மீது ஆணை! திருப்பரங்குன்றத்தில்‌ உள்ள சாரல்‌ மீது ஆணை! பார்ப்பர்‌ மீது 
ஆணை. என்மேல்‌ கமழும்‌ இந்த நறுமணம்‌ திருப்பரங்குன்றத்தில்‌ உள்ள 
கனியினும்‌ மலரினும்‌ பொருந்து வந்த காற்று என்மீது வீசியதால்‌ ஏற்பட்டது 
என்றான்‌. 

அவ்வுரையாடலைக்‌ கேட்ட தோழீ, “ஏடா நில்‌! நினக்கு இந்தச்‌ சூளால்‌ 
துன்பம்‌ உண்டானால்‌ இவள்‌ தாய்க்கு ஒரே பெண்ணான இவள்‌ இறந்து 
படுவாள்‌. நீ இடும்‌ ஆணையால்‌ இவளுக்கு ஏதம்‌ உண்டாகும்‌ என்றாள்‌. அதைக்‌ 
கேட்ட தலைவன்‌ “வையை மணலைக்‌ தொடுகின்றேன்‌. திருப்பரங்குன்றத்தின்‌ 
அடியைத்‌ தொடுகின்றேன்‌' என்று சூள்‌ உரைத்தான்‌. 

அதைச்‌ செவிமடுத்த தோழி “நீ இப்படி ஆணையிடின்‌ முருகப்‌ 
பெருமானைச்‌ சார்ந்த அணங்கும்‌, அவன்‌ வேற்படையும்‌ உன்னை வருத்தும்‌. 
பார்ப்பாரின்‌ அடியைத்‌ தொட்டு அணையிட்டாலும்‌ அணையிடலாம்‌ அம்‌ 
முருகவேளின்‌ மயிலையும்‌, வேலையும்‌ நோக்கி அணையிடாதே. வள்ளி மேலும்‌ 
ஆணையிடாதே' என்றாள்‌. 

நின்பொய்ச்சூளான துன்பம்‌ நின்னை மேற்கொள்ளும்‌ கூற்றுவனின்‌ 


ஆணையையும்‌ இகழும்‌ ஆற்றலையுடைய முருகப்‌ பெருமான்‌ திருவுள்ளம்‌ 

வேறுபடுவதற்கு முன்பே இத்தலைவி போய்‌ மணியை அடித்து முருகப்‌ 


பெருமானை வணங்கி நின்‌ பொய்யான சூளால்‌ உண்டாக இருக்கும்‌ துன்பத்தை 


ஆற்றுவாள்‌' என்று கூறினாள்‌ தோழி. 


மதுரையிலிருந்து திருப்பரங்குன்றத்துப்‌ போகும்‌ வழியில்‌ பூசனையைச்‌ 
செய்ய எழுந்து சந்தனம்‌, தூபத்துக்குரியவை, காற்றில்‌ அவியாத விளக்கு, 
நறுமணம்‌ பொருந்திய மலர்கள்‌, முழவம்‌, மணி, பாசம்‌, மயில்‌, கோடாரி, 
பிணிமுகம்‌ என்பனவற்றையும்‌ பின்னும்‌ முருகப்பெருமானுக்கு உகந்த பல 
பொருள்களையும்‌ ஏந்தித்‌ திருப்பரங்குன்றத்தைச்‌ சேர்ந்து தொழுபவர்‌, யாம்‌ 
எம்‌ காதலரோடு அளவளாவியதை கண்ட கனவு பொய்த்துவிடாது அவர்‌ 
நனவில்‌ எய்தி நீராடும்‌ பொருட்டாக நின்வையையாறு புது வெள்ளத்தைப்‌ 
பெறுக என்று வரம்‌ கொள்வார்‌. எமக்குக்‌ கருப்பம்‌ உண்டாக என்று பல 
பொருள்களையும்‌ காணிக்கையாகச்‌ செலுத்துவர்‌. எம்‌ கணவர்‌ மேற்கொண்ட 
போரில்‌ வெற்றி பெறுக என்று வழிபட்டுத்‌ தலைமகளிர்‌ நின்றனர்‌. பாடுபவர்‌ 
பாட்டுக்குத்‌ தாளமும்‌, அடுபவரின்‌ ஆடலுக்குரிய தாளமும்‌ மலையில்‌ எழும்‌ 
எதிரொலியும்‌ ஒன்றாகக்‌ கலந்து அதனால்‌ பெருமுழக்கம்‌ உண்டாகியது. மடைத்‌ 


தொழிலர்‌ சமைத்த உணவை மங்கையருக்குத்‌ தந்தனர்‌. 


திருப்பரங்குன்றமே! இங்ஙனம்‌ பிரியாத மகளிரும்‌ மைந்தரும்‌ 
இவரையல்லாத வரம்‌ வேண்டுவோரும்‌ கூடிச்‌ சிவபெருமானுக்கும்‌, 
உமையம்மைக்கும்‌ மகனான கடம்ப மரத்தின்‌ கீழ்‌ வீற்றிருக்கும்‌ செல்வன்‌ 
திருக்கோயிலை வழிபட்டு நிற்ப, மண்ணகம்‌ வருந்துமாறு மழை பெய்யாது 
போனாலும்‌, அருவியானது மிக்கிருக்கும்‌ செல்வமானது நிலைபெற 
விளங்குவதாகுக! 


பரங்குன்று இமயக்‌ குன்றம்‌ நிகர்க்கும்‌ 11 
இமயக்‌ குன்றினில்‌ சிறந்து 

நின்‌ ஈன்ற நிரை இதழ்த்‌ தாமரை 

மின்‌ ஈன்ற விளங்கு இணர்‌ ஊழா 

ஒரு நிலைப்‌ பொய்கையோடு ஓக்கும்‌ நின்குன்றின்‌ 15 


கடம்பு அமர்‌ செல்வன்‌ கடிநகர்‌ பேண 1.26 
மறு மிடற்று அண்ணற்கு மாசிலோள்‌ தந்த 

நெறி நீர்‌ அருவி அசும்பு உறுசெல்வ! 

மண்பரிய வானம்‌ வறப்பினும்‌ மன்னுகமா 


தண்‌ பரங்குன்றம்‌ நினக்கு. 130 


178 


திருப்பரங்குன்றம்‌ 
பரிபாடல்‌ 9-ஆம்‌ பாடல்‌ - குன்றம்பூதனார்‌ 


இப்பாடல்‌ 85 அடிகளை உடையது. அதன்‌ பொழிப்புரை மட்டும்‌ இங்கே 
தரப்பட்டுள்ள து. 


இமயமலை உச்சியில்‌ கார்த்திகை மகளிர்‌ அறுவரிடத்தே மணிமிடற்று 
அண்ணலான சிவ பெருமானுக்கு மகனாய்த்‌ தோன்றிய செவ்வேளே! நீ மை 
பூசிய கண்களையுடைய மான்மகளான வள்ளி நாச்சியாரைக்‌ களவில்‌ 
அணைந்தீர்‌. அன்று இந்திரன்‌ மகளான தேவசேனையினது கண்‌ நீரைப்‌ 
பொழிந்தது. அதைப்போன்று திருப்பரங்குன்றத்தில்‌ முதுவேனிற்‌ பருவத்தில்‌ 
கார்ப்பருவத்தில்‌ பெய்வது போல்‌ மழை பெய்தது. 


மணிமிடற்று அண்ணற்கு மதி ஆரல்‌ பிறந்தோய்‌ நீ 7 
மைஇரு நூற்று இமை உண்கண்‌ மான்‌ மறி தோள்‌ 

மணந்த ஞான்று 
ஐஇருநூற்று மெய்ந்‌ நயனத்தவன்‌ மகள்‌ மலர்‌ உண்கண்‌ 
மணிமழை தலைஇயென, மா வேனில்‌ கார்‌ ஏற்றுத்‌ 
தணிமழை தலையின்று தன்‌ பரங்குன்று 1] 
நான்மறை விரித்து நல்‌இசை விளக்கும்‌ 
வாய்மொழிப்‌ புலவீர்‌ கேண்மின்‌ சிறந்தது 
காதற்‌ காமம்‌ காமத்துச்‌ சிறந்தது 
விருப்போர்‌ ஓத்து மெய்யுறு புணர்ச்சி 15 
புலத்தலின்‌ சிறந்தது கற்பே அது தான்‌ 
இரத்தலும்‌ ஈதலும்‌ இவை உள்ளீடாப்‌ 
பரத்தை உள்ளதுவே பண்புறு கழறல்‌. 18 


இக்களவுப்‌ புணர்ச்சி தானும்‌ களவு கற்பு என்னும்‌ இரண்டினுள்‌ சிறந்தது 
என்று பாராட்டுகின்ற குன்றாத பொருள்‌ இலக்கணத்தை உடைய தமிழினை 
அராயாத தலைவரே! குறிஞ்சியில்‌ நிகழும்‌ இக்களவொழுக்கத்தை மேற்கொள்ள 


மாட்டாரா. 


முத்து மாலை அழகு செய்ய வள்ளியின்‌ பக்கத்தினின்று தன்பக்கம்‌ வந்த 
முருகப்‌ பெருமானிடம்‌ தேவயானை ஊடிக்‌ கூறினாள்‌. நின்குணம்‌ தெரியாமல்‌ 
நினது மையலில்‌ சிக்யெவரும்‌ ஆகிய மங்கையரின்‌ தன்மை, மழை வேண்டி 
நிற்கின்ற சோலையைப்‌ போன்றதாகும்‌. நின்‌ குணத்தை அறியாமல்‌ நின்‌ காதலில்‌ 
பட்டு மயங்கிய மகளிரே தவறு உடையவர்‌. ஆதலால்‌ என்‌ மாட்சியையுடைய 
நலத்தை அனுபவிக்கக்‌ கட வேனோ அனுபவியேன்‌ என்றாள்‌. வள்ளி காரணமாய்‌ 


ஊடினாள்‌, அகன்றார்‌. 

அப்போது முருகப்‌ பெருமான்‌ தேவசேனையை நெருங்கித்‌ தன்‌ 
தலையில்‌ அணிந்த மாலை அவள்‌ அடியில்‌ படும்படியாக வணங்கினான்‌. 
அதனால்‌ தேவசேனை சினம்‌ தணிந்தாள்‌. இனி வருந்தாதே என்று அவளை 
அணைத்தான்‌. ஊடல்‌ தீர்ந்தது. 
இகலின்‌ இகந்தாளை அவ்வேள்‌ தலைக்கண்ணி 
திருந்து அடி தோயத்‌ திறை கொடுப்பானை 
வருந்தல்‌ என, அவற்கு மார்பு அளிப்பாளை 
குறுகல்‌ என்று ஒள்ளிழை கோதை கோலாக 
இறுகிறுக யாத்துப்புடைப்ப. 40 
அச்செய்தியை வள்ளியம்மை அறிந்தாள்‌. அவள்‌ முருகன்‌ தேவசேனையை 
வணங்கியதை எண்ணிச்‌ சினம்‌ கொண்டாள்‌. இனி அவளிடம்‌ செல்லாதே என்று 
முருகனுக்குச்‌ சொல்லினாள்‌. அப்பெருமானின்‌ கைகளைக்‌ கட்டி, மாலையால்‌ 
புடைத்தாள்‌. அதனைக்‌ கண்டதும்‌ தேவசேனையின்‌ மயில்‌, அது வள்ளியின்‌ 
மயிலை எதிர்த்தது. ஒருவரது கிளி மற்றவரது கிளியை எதிர்த்தது. வள்ளியின்‌ 
குன்றம்‌ வாழ்‌ வண்டு தேவசேனை கொண்டை மேல்‌ உள்ள வண்டின்‌ மீது 
சென்று பாய்ந்தது. தேவசேனையின்‌ தோழியர்‌ வள்ளியின்‌ தோழியரைப்‌ 
பகைத்தனர்‌. ஒருவரோடொருவர்‌ போரிட்டனர்‌. வள்ளியின்‌ தோழியரே 
வென்றனர்‌. அதனால்‌ திருப்பரங்குன்றம்‌ முருகவேளுக்கு இயைந்தது. 
சூரனான மாமரத்தைத்‌ தடித்த வீரனே! நின்‌ திருப்பரங்‌ குன்றத்தில்‌ ஆடல்‌ 
பயின்றோர்‌ அவ்வாடல்‌ கற்றவரை வென்றனர்‌ - பாடல்‌ கற்றவர்‌ பாடல்‌ 
கற்றவரை வென்றனர்‌ - சூதாடுவோரைச்‌ சூதாடுவோர்‌ வென்றனர்‌. இப்படியே 
பிற கல்வியுடையவர்‌ பிற கல்வியுடையவரை வெற்றி கண்டனர்‌. இவவெற்றிக்கு 
அறிகுறியாகச்‌ சுனையிடத்தே வள்ளிப்‌ பெருமாட்டியின்‌ வெற்றிக்கொடி உயர்த்து 
நிறுத்தப்பட்டது. 
கற்பு இணை நெறியூடு அற்பு இணைக்கிழமை 81 
நயத்தகு மரபின்‌ வியத்தகு குமர 
வாழ்த்தினேம்‌ பரவுதும்‌ தாழ்த்துத்‌ தலை நினையா 
நயத்தலின்‌ சிறந்த எம்‌ அடியுறை 
பயத்தலின்‌ சிறக்க நாள்தொறும்‌ பொலிந்தே. 85 


பரிபாடல்‌ 14ஆம்‌ பாடல்‌ - கேசவனார்‌ 
பரங்குன்றின்‌ கார்காலத்தன்மை 


கார்மலி கதழ்‌ பெயல்‌ தலைஇ ஏற்ற 1 
நீர்மலி நிறை சுனை பூ மலர்ந்தனவே 
தண்‌ நறுங்‌ கடம்பின்‌ கமழ்தாது ஊதும்‌ 

திருப்பரங்குன்றம்‌ 


வண்ண வண்டு இமிர்குரல்‌ பண்ணை போன்றனவே 


அடியுறை மகளிர்‌ ஆடும்தோளே 5 


நெடுவரை அடுக்கத்து வேய்‌ போன்றனவே 
வாகை ஒண்பூப்‌ புரையும்‌ முச்சிய 

தோகை ஆர்குரல்‌ மணந்து தணந்தோரை 
நீடன்மின்‌ வாரும்‌ என்பவர்‌ சொல்‌ போன்றனவே 


நாள்‌ மலர்க்‌ கொன்றையும்‌ பொலந்தார்‌ போன்றன 10 


மெல்‌இணர்‌ வேங்கை வியல்‌ அறைத்தாயின 

அழுகை மகளிர்க்கு உழுவை செப்ப 

நீர்‌ இயல்‌ கலித்த நெரிமுகைக்‌ காந்தள்‌ 

வார்குலை அவிழ்ந்தவள்‌ இதழ்‌ நிரைதொறும்‌ 

விடுகொடிப்‌ பிறந்த மென்‌ தகைத்தோன்றிப்‌ 15 


பவழத்து அன்ன செம்பூத்‌ தாஅய்‌ 

கார்‌ மலிந்தன்று நின்குன்று போர்‌ மலிந்து 

சூர்‌ மருங்கு அறுத்த சுடர்ப்‌ படையோயே! 

கறை இல்‌ கார்மழை பொங்கி அன்ன 

நறையின்‌ நறும்‌ புகை நனி அமர்ந்தோயே. 20 


பொருள்‌ : மேகம்‌ மிக்க மழை பெய்தது. அதனால்‌ அந்நீரை ஏற்றமையால்‌ 
நீர்‌ மிகவும்‌ நிறைந்த சுனைகள்‌ மலர்களை மலரச்‌ செய்தன. குளிர்ந்த நறிய கடம்ப 
மரத்தின்‌ மணம்‌ கமழும்‌ மலரில்‌ தாதை உண்ணும்‌ வண்டுகள்‌ எழுப்பும்‌ இசை 
பண்களைப்‌ போல்‌ விளங்கின. பெருமையடையவனே! நின்‌ நெடிய 
திருப்பரங்குன்றத்தின்‌ சாரலில்‌ தழைத்த மூங்கில்கள்‌ நின்திருமுன்பு கூத்தாடும்‌ 
அடியுறை மகளிர்‌ தோள்கள்‌ போல்‌ உள்ளன. வாகையின்‌ ஒள்ளிய மலரைப்‌ 
போன்ற குட்டையுடைய மயில்களின்‌ நிறைவான அகவல்‌ குரல்‌ தலைவியரைப்‌ 
புணர்ந்து பின்‌ பிரிந்து சென்ற தலைவரைக்‌ காலம்‌ தாழ்த்தாமல்‌ வாருங்கள்‌ 
என்று அழைப்பாரின்‌ சொல்லை ஓத்தன. 


பெருமானே! நின்‌ திருப்பரங்குன்றத்தின்‌ கொன்றையின்‌ புதிய மலர்கள்‌ 
பொன்‌ மாலை போல்‌ உள்ளன. அழும்‌ சிறுமியர்க்கு அந்த அழுகை நீங்குதற்‌ 
பொருட்டு அன்னையர்‌, அதோ புலி, புலி' எனச்‌ சுட்டிச்‌ சொல்லிக்‌ காட்டும்படி 
மென்மையான பூங்கொத்துக்களையுடைய வேங்கை மரத்தின்‌ மலர்‌, அகன்ற 
பாறை மீது உதிர்ந்து பரவின. இவற்றுடன்‌ நீர்‌ நிலையின்‌ பக்கத்தில்‌ தழைத்த 
நெரிப்புடைய அரும்புகளையுடைய காந்தளின்‌ பெரிய மலர்க்கொத்துகள்‌ 
மலர்ந்த இதழ்கள்‌ தோறும்‌ தோன்றிய பின்‌ மென்மையான அழகுடைய பவழம்‌ 
போன்ற செந்நிற மலர்‌ பரவ, நின்குன்றம்‌ கார்காலத்‌ தன்மை மிக்கு விளங்கியது. 

பதினொன்றாம்‌ திருமுறை (இரண்டாம்‌ தொகுதி) 


போரில்‌ மிக்குச்‌ சென்று சூரபன்மன்‌ என்ற மாமரத்தைச்‌ சுற்றத்துடன்‌ 
அறுத்தருளிய ஒளியையுடைய வேற்படையை உடைய இறைவ! களங்கம்‌ 
இல்லாத கார்காலத்து வெண்மேகம்‌ கிளர்ச்சி பெற்று எழுந்ததைப்‌ போன்று 
நறுமணம்‌ உடைய அகில்‌ முதலியவற்றால்‌ எழும்‌ புகையை விரும்பியவனே! 


இருபிறப்பு இருபெயர்‌ ஈர நெஞ்சத்து 27 
ஒரு பெயர்‌ அந்தணர்‌ அறன்‌ அமர்ந்தோயே 

அன்னை ஆகலின்‌ அமர்ந்து யாம்‌ நின்னை 

துன்னித்‌ துன்னி வழிபடுவதன்‌ பயம்‌ 

இன்னும்‌ இன்னும்‌ அவை ஆகுக 

தொன்‌ முதிர்‌ மரபின்‌ நின்‌ புகழினும்‌ பலவே. 32 


பரிபாடல்‌ 17-ஆம்‌ பாடல்‌ - நல்லழிசியார்‌ 
பரங்குன்றத்து அன்பர்‌ 

இப்பாடல்‌ 53 அடிகளைக்‌ கொண்டது. விரிவஞ்சி பாட்டின்‌ பொருள்‌ 
மட்டும்‌ தரப்படுகிறது. 

தீவர்த்தியையும்‌ இசைக்‌ கருவிகளையும்‌ சந்தனம்‌ முதலிய நறுமணப்‌ 
பொருள்களையும்‌, புகையையும்‌, கொடிகளையும்‌, சிலர்‌ ஏந்தி வரத்தாம்‌ மலர்தளிர்‌ 
அடை மணிவேல்‌ முதலியவற்றை சுமந்து வந்து கடப்ப மரத்தை ஏத்தி இசைபாடி 
மாலைதோறும்‌ திருப்பரங்குன்றத்தின்‌ அடியில்‌ தங்குபவர்‌ பலர்‌. அவருள்‌ 
எவரேனும்‌ தேவர்‌ உலகத்தின்‌ உறைதலை விரும்புவர்‌ உளரோ? 

அம்மலையில்‌ ஒரு பக்கம்‌ பாணர்கள்‌ எழுப்பும்‌ யாழோசை எழும்‌. அதன்‌ 
எதிர்‌ வண்டு எழுப்பும்‌ இன்னிசை எழும்‌. ஒரு பக்கத்தில்‌ முழவின்‌ முழக்கம்‌ 
உண்டாக, அதன்‌ எதிர்‌ அருவிநீர்‌ ஒலி செய்யும்‌. ஒரு பக்கம்‌ ஆடல்‌ மகளிர்‌ 
அசைய அவர்‌ எதிர்‌ பூங்கொடிகள்‌ வாடையால்‌ அசையும்‌ ஒரு பக்கத்தில்‌ பாடல்‌ 
மகள்‌ பாலைப்பண்‌ ஒலிக்கும்‌. அதற்கு எதிராக அடல்‌ மயிலின்‌ அகவும்‌ ஓசை 
எழும்‌. இப்படி அம்மலை சிறப்புப்‌ பெற்று விளங்கும்‌. 


புகழ்‌ உடைய மதுரைக்கும்‌ திருப்பரங்குன்றத்திற்கும்‌ இடையே உள்ள 
இடம்‌ அருகில்‌ உள்ள தாயினும்‌ மங்கையரும்‌ ஆடவரும்‌ நெருங்கி 
விளையாடுதலால்‌ மிகவும்‌ சேய்மையில்‌ உள்ளதாக விளங்குகிறது. 

அம்மைந்தர்‌ மகளிரின்‌ மாலைகள்‌ வீழ்ந்தமையால்‌ செல்லும்‌ வழி 
இல்லையாயிற்று. முருகப்‌ பெருமான்‌ அத்தகைய திருப்பரங்குன்றத்தில்‌ 
எழுந்தருளி உலகத்தில்‌ அங்கங்கே செய்யப்படும்‌ பூசையில்‌ அவியாய்க்‌ 
கொள்ளும்‌ அகிற்புகைவான்‌ உலகில்‌ பரவும்‌. அதனால்‌ தேவர்கள்‌ கண்‌ 


இமைக்காமல்‌ நின்றனர்‌. ஞாயிறும்‌ புகையால்‌ மறையும்‌. 

திருப்பரங்குன்றம்‌ 


மங்கையரும்‌ அடவரும்‌ சுனையில்‌ பாய்ந்து விளையாடினர்‌. அதனால்‌ 
வண்டுகள்‌ அஞ்சிச்‌ சுனை மலர்த்தாதினை ஊதின. திருப்பரங்குன்றத்தின்‌ 


அலங்காரங்கள்‌ அத்தகையன. 
மலையில்‌ உள்ள அருவி பரந்து மலைக்குக்‌ கழ்‌ உள்ள வயலில்‌ பாயும்‌. 


அந்த அருவியிலே விளையாடும்‌ மங்கையர்‌ அணிகளினின்றும்‌ விழுந்த 
நீலமணி உழு நிலத்தைக்‌ கெடுக்கும்‌. 


தெய்வ விழாவும்‌ விருந்து உபசரித்தலும்‌ ஆகிய இவை திருப்பரங் 
குன்றத்துக்கும்‌ மதுரைக்கும்‌ வருதல்‌ நல்ல ஓழுக்கமாயிற்று. 
மயிலையும்‌ உயர்ந்த கோழிக்‌ கொடியையும்‌ உடைய பெருமானே! பிணி 
முகத்தின்‌ மீது இவர்ந்து போர்‌ செய்து வெல்லும்‌ முருக! பிறவித்துன்பம்‌ நீங்கிய 
இன்பம்‌ மலிந்த நாட்களை யாம்‌ பெறுக என்று வேண்டி, யாங்களும்‌ எம்‌ 
சுற்றத்தாரும்‌ மக்களைப்‌ பணிந்து ஓழுகாமல்‌ நின்‌ புகழை ஏத்தி நின்‌ 
திருப்பரங்குன்றத்தை வணங்குகின்றோம்‌. 
மணிநிற மஞ்ஞை ஓங்கிய புட்கொடிப்‌ 48 
பிணிமுகம்‌ ஊர்ந்த வெல்‌ போர்‌ இறைவ 
பணியொரீ இ நின்புகழ்‌ ஏத்தி 
அணிநெடுங்‌ குன்றம்‌ பாடுதும்‌ தொழுதும்‌ 
அவை யாமும்‌ எம்‌ சுற்றமும்‌ பரவலும்‌ 
ஏம வைகல்‌ பெறுக யாம்‌ எனவே 53 


பரிபாடல்‌ 18 - குன்றம்‌ பூதனார்‌ 
வேலவன்‌ குன்றம்‌ 


போர்‌ எதிர்ந்து ஏற்றார்‌ மதுகை மதம்‌ தபக்‌ 1 
கார்‌ எதிர்ந்து ஏற்ற கமஞ்சூல்‌ எழிலிபோல்‌ 

நீர்‌ நிரந்து ஏற்ற நிலம்‌ தாங்கு அழுவத்து 

சூர்‌ நிரந்து சுற்றிய மா தபுத்த வேலோய்‌ நின்‌ 

சீர்‌ நிரந்து ஏந்திய குன்றொடு நேர்‌ நிரந்து 

ஏறுமாறு ஏற்கும்‌ இக்குன்று 6 


தம்முடன்‌ கூடி நின்று நின்னுடன்‌ போர்த்‌ தொழிலை ஏற்றுப்‌ போரிட்ட 
அவணர்களின்‌ வலிமை காரணமாக உண்டான செருக்குக்‌ கெட நீர்பரந்து ஏற்ற 
நிலத்தால்‌ தாங்கப்படும்‌ கடல்‌ கார்‌ காலத்தில்‌ நிறைந்த சூல்‌ கொண்ட மேகம்‌ 
போல்‌ இருண்டு பரந்து சுற்றிய சூரபன்மாவை அழித்தவனே! நின்னைப்‌ 
பெற்றதால்‌ உண்டாகிய புகழினைக்‌ தான்‌ பரவி நின்று ஏறுமாறாதலை ஏற்பை 

பதினொன்றாம்‌ திருமுறை (இரண்டாம்‌ தொகுதி) 


நீ விரும்புவதால்‌ நீ விரும்பி எழுந்தருளியது இத்திருப்பரங்குன்று. நீ விரும்புவதால்‌ 
இக்குன்று நின்னை ஈன்ற இமயமலையைப்‌ போன்று புகழைப்‌ பெற்றது. 


ஆய்தேரான்‌ குன்ற இயல்பு 14 
ஐ வளம்‌ பூத்த அணிதிகழ்‌ குன்றின்மேல்‌ 15 


நன்று என்று ஆராய்வதற்குக்‌ காரணமான தேரையுடைய முருகப்‌ 
பெருமானின்‌ திருப்பரங்குன்றின்‌ இயல்பு இது. தனக்குரிய ஐந்து வளமும்‌ மிக்குப்‌ 
பொலிந்த அழகுடைய திருப்பரங்குன்றின்‌ மேல்‌ சுவாமி அருளாட்சி புரிகின்றார்‌. 


தெளிவுரை (22-43) அடிவரை 


வெண்மையான கதிரையடைய செவ்வேளே! விரைந்து வரும்‌ மயிலின்மேல்‌ 
வரும்‌ ஞாயிறே! குளிர்ந்த தளிரை மரங்களில்‌ தளிர்க்கச்‌ செய்து அதை 
உலகத்தவர்க்கு கூறுவதைப்‌ போல்‌ இருண்ட மேகம்‌ முழங்கும்‌ சிகரமும்‌ காண்பர்‌ 
கண்களை மமுங்கிச்‌ சுடர்விட்டு நெருங்கி இருளைப்‌ பிளக்கும்படி மின்னலும்‌, 
நின்பிணிமுகம்‌ என்னும்‌ யானையையும்‌ அதில்‌ அணியப்பட்ட ஒளியையுடைய 
நெற்றிப்‌ பட்டத்தையும்‌ ஒத்தற்கு இடமான நின்‌ திருப்பரங்குன்றத்தில்‌ ஓவியம்‌ 
வரையப்பட்ட அழகையுடைய அம்பலம்‌ மன்மதனின்‌ அம்பின்‌ தொழில்‌ 
நிலைபெற்ற சிலம்புக்கூடம்‌ போன்றதாகும்‌. 


இக்குன்றில்‌ தீண்டி வருத்தும்‌ தெய்வங்கள்‌ நிறைந்த சிகரங்களில்‌ உள்ள 
சோலைகளும்‌, மேகங்கள்‌ துளித்த நீர்‌ நிறைந்து நிற்கும்‌ அணைகளும்‌, மலர்களை 
அணிந்த செறிவினால்‌ அழகு துளும்புபவை. அவை அழகு ஒழுகும்‌ கூர்த்த மலர்‌ 
அம்பு நிறைந்த காமவேளின்‌ அம்பறாத்தூளியை ஓக்கும்‌. கார்காலத்தில்‌ 
தோற்றுவிக்கப்பட்ட காந்தள்‌ குலைகள்‌ நெருங்கிய அழகால்‌ அக்காமவேளின்‌ 
போரில்‌ தோற்றுவிக்கப்பட்டவரின்‌ கைகளைப்‌ போன்ற வண்டுகளால்‌ 
மலர்த்தப்பட்டு அழகிய காந்தள்‌ அரும்புகள்‌ யாழின்‌ நரம்பின்‌ புரியை 


நெகிழ்பவரின்‌ கைகளைப்‌ போன்றவை. 


அழகுடைய மேகம்‌ முன்பனிக்காலத்தில்‌ முழங்கி வச்சிராயுதத்தையுடைய 
இந்திரனின்‌ வானவில்லை வளைத்தது. சூதுப்‌ போரில்‌ வல்ல முருகப்‌ 
பெருமானே! நின்‌ மலையின்‌ மீதுள்ள மரங்கள்‌ அந்த இந்திரவில்‌ சொரியும்‌ 
அம்பு உண்டாயின்‌ அந்த அம்புகள்‌ பரவுமாறு போல மேன்மையான மலர்களை 
எங்கும்‌ பரப்பின. சூதுப்‌ போரில்‌ உருண்டை உருட்டுதல்‌ தொழிலில்‌ வல்ல 
பெருமானே! நின்‌ மலையிடத்து, கோட்டத்தில்‌ போரில்‌ உண்டாகும்‌ முழக்கம்‌ 
போல்‌, இசைக்கருவிகள்‌ தாளம்‌ ஒலிக்கும்‌ ஒலியுடன்‌ கூடிச்‌ சிறப்புற்று முழங்க 
மேகக்‌ கூட்டமும்‌ அம்முழக்கத்தோடு ஓத்து முழங்கின. 

திருப்பரங்குன்றம்‌ 


போர்த்ததும்பும்‌ அரவம்‌ போலக்‌ 44 
கருவி ஆர்ப்ப கருவி நின்றன குன்றம்‌ 

அருவி ஆர்ப்ப முத்து அணிந்தன வரை 

குருவி ஆர்ப்ப குரல்‌ குவிந்தன தினை 

எருவை கோப்ப எழில்‌ அணிதிருவில்‌ 

வானில்‌ அணித்த ஓரி ஊதும்‌ பல்‌ மலரால்‌ 

கூனி வளைத்த சுனை 50 
புரி உறு நரம்பும்‌ இயலும்‌ புணர்ந்து 

சுருதியும்‌ பூவும்‌ சுடரும்‌ கூடி 

எரி உருகு அகிலோடு ஆரமும்‌ கமழும்‌ 

செருவேல்‌ தானைச்‌ செல்வநின்‌ அடி உறை 

உரிதினின்‌ உறை பதிச்‌ சேர்ந்தாங்குப்‌ 

பிரியாது இருக்க எம்‌ சுற்றமோடு உடனே 56 


பரிபாடல்‌ 19ஆம்‌ பாடல்‌ - நப்பண்ணனார்‌ 


இப்பாடல்‌ 105 அடிகளை உடையது. எனவே பாடற்‌ சுருக்கம்‌ மட்டும்‌ 
இங்கு தரப்பட்டுள்ளது. முருகப்‌ பெருமானே! வான்‌ உலகத்தில்‌ நீ எழுந்தருளி 
யிருப்பது போன்றே இம்மண்ணுலகத்திலும்‌ எழுந்தருளும்‌ விருப்பம்கொண்டு, 
அறிவு எல்லையால்‌ அறியப்படாத கடப்ப மரத்தைப்‌ பொருந்தித்‌ தேவர்‌ 
அடையும்‌ இன்பத்தை மக்களும்‌ அடைக என்று திருவுள்ளம்‌ கொண்டு 
எழுந்தருளியிருக்கும்‌ திருப்பரங்குன்றத்தில்‌ (துறக்கத்தவள்‌) இந்திரன்‌ மகளான 
தேவ சேனையை மணந்தது போல ஆடும்‌ அழகிய மயிலும்‌, கொடியும்‌ போன்ற 
வள்ளியையும்‌ மணந்து இருவருடனும்‌ உறவு கொண்டாய்‌. 


அறிவினாலும்‌ வீரத்தாலும்‌ பிறரை வெல்லும்‌ மதுரையில்‌ உள்ள ஆடவரும்‌ 
மகளிரும்‌ வைகறைப்‌ பொழுதில்‌ பரங்குன்றத்திற்கு புறப்பட்டனர்‌. அறப்பயனை 
நுகர வேண்டிய தேவர்‌ உலகத்துக்குச்‌ செல்பவரைப்‌ போல்‌ சென்றனர்‌. 


புடை வருசூழல்‌ புலம்மாண்‌ வழுதி 20 
மட மயில்‌ ஒரும்‌ மனையவரோடும்‌ 

கடன்‌ அறி காரியக்‌ கண்ணவரோடும்‌ நின்‌ 

சூர்‌ உறை குன்றின்‌ தடவரை ஏறி மேல்‌ 

பாடு வலம்‌ திரி பண்பின்‌ பழமதிச்‌ 

சூடி அசையும்‌ சுவன்‌ மிசைத்‌ தானையின்‌ 25 
பாடிய நாவின்‌ பரந்த உவகையின்‌ 


நாடும்‌ நகரும்‌ அடைய அடைந்தனைத்தே 

பதினொன்றாம்‌ திருமுறை (இரண்டாம்‌ தொகுதி) 


படுமணி யானை நெடியாய்‌ நீ மேய 
கடிநகர்‌ சூழ்‌ நுவலுங்கால்‌ 


ஒலிக்கும்‌ மணியையடைய பிணிமுகம்‌ என்னும்‌ யானையையும்‌ புகழையும்‌ 
உடைய பெருமானே! அறிவு மாண்பை உடைய பாண்டியன்‌ மயில்‌ போன்ற 
சாயலையுடைய மனைவியுடனும்‌, செயல்‌ கடமைகளை அறிந்த தன்‌ கண்‌ ஆன 
அமைச்சரோடும்‌ கூடிப்‌ பழைய வரிசையால்‌ சூழப்பட்டுப்‌ பிடரில்‌ கிடந்து 
அசையும்‌ அடை உடையவரும்‌, மிக்க மகிழ்ச்சியடையவருமாய்‌ நாட்டில்‌ 
உள்ளவரும்‌, நகரத்தில்‌ உள்ளவரும்‌ வந்து சூழ, நின்‌ சூர மகளிர்‌ உறைதற்கு 
இடமான திருப்பரங்குன்றத்தின்‌ மீது ஏறிப்‌ பெருமையுண்டாக, வலமாக வரும்‌ 
இயல்புகள்‌ நீ எழுந்தருளிய கோயிலை சுற்றுதலை உவமை கூறுமிடத்து, திங்கள்‌ 
தன்னைச்‌ சூழ்ந்து வரும்‌ விண்மீன்களுடன்‌ மேருமலையின்‌ பக்கத்தில்‌ அதனைச்‌ 


சுற்றுதலைப்‌ போன்றது எனலாம்‌. 


நின்‌ குன்றின்‌ கீழ்‌ உள்ள இடைநிலம்‌ யானைகளைக்‌ கட்டுவதனாலும்‌, 
குதிரைகளை அகற்றுவதாலும்‌, தேர்களை நிறுத்துவதனாலும்‌ அவை எங்கும்‌ 
பரவி விளங்கின. அதனால்‌, பாண்டியன்‌ பாசறையைப்‌ போல்‌ விளங்கியது. 


பாண்டியனுடன்‌ மலை ஏறி வந்தவர்களுள்‌ சிலர்‌ குரங்குகள்‌ உண்ணும்‌ 
பல பண்டங்களை (அ) பணியாரங்களை அவற்றுக்கும்‌ கொடுப்பர்‌. சிலர்‌ 
முசுக்கலையாகிய குரங்குக்கு உணவாகக்‌ கரும்பைத்‌ தருவர்‌. சிலர்‌ வீணையையும்‌, 


யாழையும்‌ மீட்டுவர்‌. சிலர்‌ முரசின்‌ ஒலியை எழுப்புவர்‌. 


திருப்பரங்குன்றத்தில்‌ ஓவியம்‌ வரையப்பட்ட ஓவியசாலை இருந்தது. 
(எழுத்து நிலை மண்டபம்‌) நாண்‌ மீன்களையும்‌ தாரகைகளையும்‌ உள்ள சுடர்ச்‌ 
சக்கரத்தைப்‌ பொருத்தி ஞாயிறு முதலாக வரும்‌ கோள்களின்‌ நிலையை விளக்கி 
அங்கு ஓவியம்‌ எழுதப்பட்டி ருந்தது. இரதி, அவள்‌ கணவன்‌ காமன்‌, பூனையின்‌ 
வடிவம்‌ கொண்ட இந்திரன்‌, கெளதம முனிவன்‌, அவன்‌ சாபம்‌ இடுவதால்‌ 
அகலிகை கல்லாய்க்‌ கிடந்தது போன்ற ஓவியங்கள்‌ தீட்டப்பட்டிருந்தன. 
இத்தகைய ஓவிய மண்டபங்கள்‌ பலப்பல. அக்குன்றத்தில்‌ செவ்விய 
மூங்கில்களையும்‌ விரிந்த பாறைகளையும்‌ உடைய அகன்ற இடங்களில்‌ 


இயற்றலால்‌ அம்மலை மங்கல நிலையை உடையது. 


சுனையிலும்‌, அதன்‌ பக்கத்திலும்‌ பச்சிலையின்‌ கொழுந்து, அரக்காம்பல்‌, 
காந்தள்‌, பஞ்சாய்க்கோரை, வேங்கை, தோன்றி, நறவம்‌, இலவம்‌ இலை எல்லாம்‌ 


நெருங்கிப்‌ பூத்திருந்தது. விடி யற்காலத்துப்‌ பலநிறம்‌ கொண்ட மேகம்‌ பொருந்திய 
வானம்‌ போலிருந்தது. 


கோயில்‌ யானைக்கு இடும்‌ கவளத்தில்‌ அது உண்டு எஞ்சிய மிச்சிலை 

திருப்பரங்குன்றம்‌ 


உண்ணும்‌ மகளிர்‌ கணவரின்‌ அன்பைப்‌ பெறுவர்‌. கன்னித்தன்மை முதிர்ந்த 
பருவம்‌ உடைய மகளிர்‌ குறைவற்ற நிரம்பிய காதலரைப்‌ பெறுவர்‌. 
தெவ்வுக்குன்றத்துத்‌ திருந்து வேல்‌ அழுத்தி 10.2 
அவ்வரைஉடைத்தோய்‌! நீ இவ்வரை மருங்கில்‌ 
கடம்பு அமர்‌ அணிநிலை பகர்ந்தேம்‌ 
உடங்கு அமர்‌ ஆயமொடு ஏத்தினம்‌ தொழுதே! 105 


பரிபாடலால்‌ அறியப்படும்‌ செய்தி 


1. பாண்டிய மன்னன்‌ தன்‌ மனைவியர்‌ அமைச்சருடன்‌ திருப்பரங்குன்றம்‌ மலை 
மீதேறி முருகனை வழிபட்டான்‌. 

முருகன்‌ கடப்ப மரத்தின்‌ கீழ்‌ வீற்றிருந்தான்‌. 

மலைச்‌ சிகரங்களில்‌ சூரர மகளிர்‌ உறைந்தனர்‌. 

மலைமேல்‌ சுனைகள்‌ இருந்தன. 


மலையிலிருந்து வீழும்‌ அருவி நீரால்‌ வயல்கள்‌ நிரம்பின. 


உ டே ௩ டே 


மலைமேல்‌ எழுத்தாணி மண்டபம்‌ இருந்தது. இதனால்‌ சங்க காலத்தில்‌ 
திருப்பரங்குன்றம்‌ மலைமேல்‌ முருகன்‌ கோயிலிருந்தது உறுதியாகிறது. 


கி.பி. 3ஆம்‌ நூற்றாண்டின்‌ இடைப்பகுதியில்‌ தமிழகத்தின்‌ வடபகுதிகளாகிய 
தொண்டை நாட்டையும்‌ நடு நாட்டையும்‌ பல்லவர்கள்‌ கைப்பற்றி அண்டனர்‌. 
நடுநாட்டிற்கும்‌ பாண்டி நாட்டிற்கும்‌ இடையிலுள்ள சோழ நாடு களப்பிரர்‌ 
ஆளுகைக்கு உட்பட்டதாயிற்று. (சதாசிவ பண்டாரத்தார்‌). 

தி.பி. 310-340 அரிமர்த்தன பாண்டியனுக்குப்‌ பின்‌ 2-ஆம்‌ வரகுணன்‌ 
ஆண்டான்‌. இவன்‌ காலத்தில்‌ படைவலி குறைந்ததை உளவறிந்து சோழ 
நாட்டிலிருந்து களப்பிரர்‌ படையெடுத்து வந்து 2ஆம்‌ வரகுணனைக்‌ கொன்று 
பாண்டி நாட்டைக்‌ கைப்பற்றினர்‌. கி.பி. 4 ஆம்‌ நூற்றாண்டின்‌ நடுவில்‌ இது 
நிகழ்ந்தது என்பார்‌ துடி சைகிழார்‌. 

(பெரிய புராண விரிவுரை - C.K. சுப்பிரமணிய முதலியார்‌ பக்கம்‌ 32) 

கி.பி. 3 முதல்‌ 6 ஆம்‌ நூற்றாண்டு வரை மதுரையில்‌ சில பகுதிகளில்‌ 


களப்பிரர்கள்‌ ஆட்சி நடந்தது. களப்பிரர்கள்‌ பெளத்த சமயம்‌ விட்டு சமணம்‌ 
மேற்கொண்டனர்‌. கி.பி.470இல்‌ பூஜ்ய பாதருடைய மாணாக்கர்‌ வச்சிர நந்தி 
மதுரையில்‌ த்ரமிள சங்கம்‌ ஒன்றை நிறுவினார்‌. மதுரையைச்‌ சுற்றியுள்ள 
எண்பெருங்‌ குன்றுகளில்‌ எண்ணாயிரம்‌ சமண முனிவர்கள்‌ இருந்தனர்‌. 
திருப்பரங்குன்றத்திலும்‌ மலைமேல்‌ சமணர்‌ படுக்கையிருக்கிறது. சைவ - சமணப்‌ 

பதினொன்றாம்‌ திருமுறை (இரண்டாம்‌ தொகுதி) 


பூசல்‌ உச்சநிலையில்‌ இருந்த காலமது. அக்காலத்தில்‌ தான்‌ மலை மேலிருந்த 
முருகன்‌ கோயில்‌ மண்டபங்கள்‌ இடிக்கப்பட்டி ருக்கலாம்‌ என்று ஊகிக்க 
முடிகிறது. திருஞான சம்பந்தரும்‌, சுந்தரரும்‌, திருப்பரங்குன்றம்‌ சிவன்‌ கோயிலை 
சேவித்து தேவாரத்‌ திருப்பதிகம்‌ பாடிய காலத்தில்‌ திருப்பரங்குன்றத்தில்‌ முருகன்‌ 
கோயில்‌ இல்லை என்பது தெளிவு. 


பரிபாடல்‌ - நச்சினார்க்கினியாரால்‌ மேற்கோளாக காட்டப்பட்டது 


ஈவாரைக்‌ கொண்டாடி, ஏற்பாரைப்‌ பார்த்துவக்கும்‌ சேய்மாடக்கூடலும்‌ 
செவ்வேள்‌ பரங்குன்றும்‌ வாழ்வாரே வாழ்வார்‌ எனப்படுவார்‌ மற்றையார்‌ 


போவார்‌ ஆர்புத்தேள்‌ உலகு. 
மதுரைக்‌ காஞ்சி - மாங்குடி மருதனார்‌ 


வன்கை வினைஞர்‌ அரிபறை இன்குரல்‌ 262 
துளிமழை பொழியும்‌ தண்பரங்குன்றில்‌ 

கலிகொள்‌ சும்மை ஒலிகொள்‌ ஆயம்‌ 

ததைத்த கோதை தாரொடு பொலியப்‌ 

புணர்ந்து உடன்‌ ஆடும்‌ இசையே அனைத்தும்‌ 

அகல்‌ இரு வானத்து இமிழ்ந்து இனிது இசைப்ப 

குருகு நரல மனை மரத்தான்‌ 

மீன்‌ சீவும்‌ பாண்‌ சேரியொடு 

மருதம்‌ சான்ற தண்பணை சற்றி ஒரு சார்‌. 270 


இனிய ஓசையை உடைய துளிகளை உடைய மேகங்கள்‌ பெய்யும்‌ குளிர்ந்த 
திருப்பரங்குன்றத்தில்‌ விழாவைக்‌ கொண்டாடும்‌ ஆரவாரமும்‌, புதுநீர்‌ விழாவின்‌ 
ஆரவாரத்தைத்‌ தன்னிடம்‌ கொண்ட மகளிர்‌ கூட்டம்‌ அழகுபெறக்‌ கூடுமாறு 
அவர்களுடன்‌ நீராடும்‌ ஆரவாரமும்‌ என்ற அவ்வோசை முழுவதும்‌ மற்றப்‌ 
பூதங்கள்‌ விரிதற்குக்‌ காரணமான பெருமையுடைய வானத்தில்‌ போய்‌ முழங்கி 
அங்கு வாழ்பவர்க்கு இனிதாக ஒலிக்க, குருகு என்னும்‌ பறவைகள்‌ கூப்பிட, 
மனையிடத்ததும்‌ மரங்கள்‌ தோறும்‌ மீனைத்‌ திருத்தும்‌ பாணரின்‌ குடியிருப்பில்‌ 
பாடலாலும்‌, அடலாலும்‌ உண்டாகின்ற ஓசையோடு ஊடான ஓர்‌ உரிப்‌ 
பொருளையுடைய மருத நிலத்தால்‌ சூழப்பட்ட ஒரு பகுதி. 
சங்க காலத்திற்குப்பின்‌ பரங்குன்றம்‌ 

கி.பி. 7ஆம்‌ நூற்றாண்டின்‌ முற்பகுதியில்‌ வாழ்ந்தவர்‌ திருஞானசம்பந்தர்‌, 
மாறவர்மன்‌ அரிகேசரி, அரிகேசரி பராங்குசன்‌, கூன்‌ பாண்டியன்‌ என்ற 
பெயரையுடைய பாண்டியன்‌ காலம்‌ கி.பி. 640-670 (TV சதாசிவ பண்டாரம்‌) 


இப்பாண்டிய மன்னன்‌ காலத்தில்‌ மதுரைக்கு வந்தவர்‌ திருஞானசம்பந்தர்‌. 

திருப்பரங்குன்றம்‌ 


திருப்பரங்குன்றம்‌ சன்னதித்‌ தெருவில்‌ உள்ள அருள்மிகு மீனாட்சி 
சுந்தரேஸ்வரர்‌ ஆலயத்திற்கு வந்து தேவாரப்‌ பதிகம்‌ பாடியுள்ளார்‌. 
இறைவன்‌ - பரங்கிரி நாதர்‌ 
இறைவி - அவுடையநாயகி 


இறைவன்‌ மேல்‌ 10 பாடல்கள்‌ பாடியுள்ளார்‌. 


திருஞானசம்பந்தர்‌ தேவாரம்‌ 
(முதல்‌ திருமுறை 


அங்கமொ ராறும்‌ அருமறை நான்கும்‌ அருள்‌ செய்து 

பொங்கு வெண்ணூலும்‌ பொடியணி மார்பிற்‌ பொலிவித்துத்‌ 
திங்களும்‌ பாம்பும்‌ திகழ்சடை வைத்தோர்‌ தேன்மொழி 

பங்கினன்‌ மேய நன்னகர்போலும்‌ பரங்குன்றே. (1-100-2) 


வளர்பூங்‌ கோங்கம்‌ மாதவியோடு மல்லிகைக்‌ 

குளிர்பூஞ்‌ சாரல்‌ வண்டறை சோலைப்‌ பரங்குன்றம்‌ 

தளிர்போல்‌ மேனித்‌ தையல்‌ நல்லாளோ டொருபாகம்‌ 
நளிர்பூங்கொன்றை சூடினன்‌ மேய நகர்தானே. (7-100-4) 


கி.பி. 667-712. சேரமான்‌ பெருமாள்‌ நாயனார்‌ சேர நாட்டை ஆண்டார்‌. 
கி.பி. 7712-ல்‌ சேரமான்‌ பெருமான்‌ என்னும்‌ கழறிற்றறிவார்‌ நாயனாரும்‌, சுந்தரரும்‌ 


ஒன்றாகக்‌ கயிலாயம்‌ சென்றனர்‌. 


கி.பி. 670-710. மதுரையை கோச்சடையன்‌ இரணதீரன்‌ ஆண்டான்‌. இவர்‌ 
காலத்தில்‌ சுந்தரர்‌ மதுரைக்கு வந்தார்‌. கோச்சடையன்‌ இரணதரன்‌ பாண்டியன்‌ 
மகளை மணந்து மதுரையில்‌ தங்கியிருந்த சோழ மன்னன்‌, சேரமான்‌ பெருமாள்‌ 
அகிய நால்வரும்‌ திருப்பரங்குன்றம்‌ பரங்கிரிநாதரை தரிசித்தனர்‌. சுந்தரர்‌ 
சிவபெருமான்‌ மேல்‌ பதினொரு பாடல்கள்‌ அருளிச்‌ செய்தார்‌. அப்பகுதி 11-ம்‌ 
பாடலில்‌ உலகாண்ட மூவேந்தர்‌ முன்னேயொழிந்த' என்ற அடியால்‌ இவருடன்‌ 
சேர, சோழ, பாண்டிய மன்னர்கள்‌ மூவரும்‌ இத்தலத்திற்கு வந்து பரங்கிரிநாதரை 
வழிபட்டனர்‌ எனத்‌ தெரிகிறது. இச்செய்தி பெரியபுராணத்துள்‌ 


“கோத்திட்டை என்றெடுத்துக்‌ கோதில்‌ திருப்பதிக இசை 
மூர்த்தியார்‌ தமை வணங்கி முக்கோக்களுடன்‌ முன்பே 
ஏத்தியவன்‌ தமிழ்மாலை இன்னிசைபா டிப்பரவி 
சாத்தினார்‌ சங்கரனார்‌ தங்குதிருப்‌ பரங்குன்றில்‌”. 


என்று சேக்கிழார்‌ பாடியுள்ளார்‌. 

பதினொன்றாம்‌ திருமுறை (இரண்டாம்‌ தொகுதி) 


சுந்தரமூர்த்தி சுவாமிகள்‌ அருளிய திருப்பரங்குன்றத்துத்‌ தேவாரம்‌ 
(ஏழாம்‌ திருமுறை 


முதலாம்‌ பாடல்‌ 


கோத்திட்டையும்‌ கோவலும்‌ கோயில்‌ கொண்டீர்‌ உமைக்‌ 
கொண்டுழல்‌ கின்ற தோர்‌ கொல்லைச்‌ சில்லை 
சேத்திட்டுக்‌ குத்தி தெருவே திரியுஞ்‌ 
சில்பூதமு நீருந்‌ திசை திசையன 
சோத்திட்டு விண்ணோர்‌ பலரும்‌ தொழநும்‌ 
மரைக்‌ கோவணத்தோ டொருதோல்‌ புடை சூழ்ந்த 
தார்த்திட்டதும்‌ பாம்புகைக்‌ கொண்டதும்பாம்‌ 


படி. கேளுமக்‌ காட்செய வஞ்சுதுமே. (7-2-1) 
11ம்‌ பாடல்‌ 


அடிகேள்‌ உமக்காட்‌. செயஅஞ்சு துமென்‌ 
றமரர்‌ பெருமா னைஆரு ரன்‌ அஞ்சி 
முடியால்‌ உலகாண்ட மூவேந்தர்‌ முன்னே 
மொழிந்‌ தாறும்‌ஓர்நான்‌ கும்‌ஏரொன்றினையும்‌ 
படியா இவைகற்‌ றுவல்ல அடியார்‌ 
பரங்குன்‌ றம்மேய பரமன்‌ அடிக்கே 
குடியாகிவா னோர்க்கும்‌ஓர்‌ கோவுமாகிக்‌ 
குலவேந்தராய்‌ விண்‌ முழுதாள்‌ பவரே. (7-2-11) 


அவ்வருமையையும்‌ பெருமையையும்‌ அரசர்‌ மூவரும்‌ கேட்டு அஞ்சி 
நாயனாரை வணங்கினார்கள்‌ (திருப்பனந்தாள்‌ காசிமடம்‌ தேவாரம்‌ பக்‌. 1099) 
கோத்திட்டை - மிக்க மேட்டு நிலம்‌. திருப்பரங்குன்றத்திற்கு கோத்திட்டை 
என்றொரு பெயர்‌ சுந்தரரால்‌ கூறப்பட்டுள்ளது. பரங்குன்று - மேலான மலை. 

திருப்பரங்குன்றம்‌ 


கல்லாடத்தில்‌ திருமுருகனும்‌, திருப்பரங்குன்றமூம்‌ 


கல்லாடனாரால்‌ இயற்றப்பட்ட சைவ சமய நூல்‌ கல்லாடமாகும்‌. 
கல்லாடம்‌ கற்றவனோடு சொல்லாடாதே' கல்லாடம்‌ கற்றவனோடு மல்லாடாதே' 
என்ற முதுமொழிகள்‌ கல்லாடத்தின்‌ அருமையினை விளக்குகின்றன. இந்நூல்‌ 
அகவற்‌ பாக்களால்‌ இயன்றதொரு இன்ப நூலாகும்‌. இந்நூலில்‌ 15 அடிச்‌ 
சிற்றெல்லையும்‌ 66 அடிப்‌ பேரெல்லையும்‌ கொண்ட பாடல்கள்‌ உள்ளன. 

கல்லாடம்‌, மதுரையில்‌ எழுந்தருளியுள்ள சோம சுந்தரக்‌ கடவுளின்‌ 
சிறப்புக்களைக்‌ கூறுவதற்காகப்‌ படைக்கப்பட்ட அகப்பொருள்‌ நூல்‌. ஆயினும்‌ 
இந்நூலில்‌ திருமுருகனின்‌ சிறப்புகளும்‌ விரித்துக்‌ கூறப்பட்டுள்ளன. இதற்குச்‌ 
சில காரணங்களைக்‌ குறிப்பிடலாம்‌. 

1. சிவபெருமானைப்‌ பற்றிய நூலில்‌ வேறு கடவுளர்களுக்குக்‌ கடவுள்‌ 
வாழ்த்துக்‌ கூற இயலாது. ஆயினும்‌ “தகப்பன்‌ சாமி'யாகிய முருகனுக்கு 
வாழ்த்துக்‌ கூறுதல்‌ பொருத்தம்‌ உடையது. 

2. குரபதுமனை அழிப்பதற்கென்றே இறைவனால்‌ படைக்கப்பட்ட 
அருமைந்தன்‌. 

3. குறிஞ்சி நிலக்‌ கடவுள்‌, தான்‌ படைத்த களவு நூலுக்கு ஏற்றவன்‌. 

4. குறவர்‌ நங்கை வள்ளியைக்‌ களவு மணம்‌ கொண்டவன்‌. 

5. இறைவன்‌ எழுந்தருளியுள்ள மதுரைக்கு அருகில்‌ உள்ள திருப்பரங்குன்றத்தில்‌ 
எழுந்தருளியிருப்பவன்‌. 

முருகனின்‌ சிறப்புகள்‌ கீழ்க்கண்ட நிலைகளில்‌ அமைகின்றன. 

1. பிள்ளைமைச்‌ சிறப்புகள்‌ 

2. படைப்பு நோக்கத்தினை நிறைவேற்றல்‌ - சூரபதுமனைக்‌ கொல்லல்‌. 

3. வெறியாட்டிற்குரிய கடவுள்‌ 

4. திருப்பரங்குன்றச்‌ சிறப்புகள்‌ அவனுடைய பிள்ளைமைச்‌ சிறப்புகள்‌ 
1. கார்த்திகை மாதர்களால்‌ வளர்க்கப்படுதல்‌ 2. பிரமனைச்‌ சிறை வைத்தல்‌, 
3. இறைவனுக்குப்‌ பிரணவத்தைச்‌ சொல்லிக்‌ கொடுத்தல்‌ 4. அகத்தியருக்கு 
மறை மொழிதல்‌ 5. களவியலுக்கு உரை காணல்‌ என அமைகின்றன. 


கார்த்திகேயன்‌ 


முருகன்‌, தேவர்களுக்கு இடையூறு செய்த சூரபதுமனை அழிப்பதற்காக, 
இறைவனின்‌ நெற்றிக்‌ கண்ணிலிருந்து நெருப்புப்‌ பிழம்பாகத்‌ தோன்றியவன்‌. 

அவனைக்‌ கார்த்திகை மகளிர்‌ செவிலித்‌ தாயாராக வளர்த்தனர்‌. இதனால்‌ அவன்‌ 
'கார்த்திகேயன்‌' அனான்‌. கார்த்திகை மகளிரால்‌ வளர்க்கப்பட்ட நிலையைப்‌ 


பரிபாடல்‌ சிறப்பித்துக்‌ கூறுகிறது. கல்லாடமும்‌, 


“இமயம்‌ பூத்த சுனைமாண்‌ டொட்டில்‌ 

அழிவிற்‌ றங்கி யறுதாய்‌ முலையுண்டு” 
என்று சிறப்பிக்கிறது. சரவணப்‌ பூம்‌ பொய்கையில்‌ வளர்ந்தமை காரணமாக 
அவன்‌ சரவணன்‌' அனான்‌. மேலும்‌ பின்வரும்‌ செய்திகளைக்‌ கல்லாடம்‌ 
குறிப்பிடுகிறது. 

தானே 'பிரமம்‌' என்று செருக்குற்ற பிரமனுக்கு, “ஓம்‌' என்ற பிரணவத்துக்குப்‌ 

பொருள்‌ தெரியாததால்‌ சிறையில்‌ இட்டான்‌ முருகன்‌. இதனால்‌ படைப்புத்‌ 
தொழில்‌ நின்று விட, சிவன்‌ உள்ளிட்ட தேவர்கள்‌ வேண்ட, சிறை வீடு செய்தான்‌ 
(கல்‌.கட. வாழ்த்து 43-6). 


தன்‌ சிரிப்பால்‌ திரிபுரத்தை அழல்‌ கொள்ளச்‌ செய்தவன்‌ கூடலம்பெருமான்‌. 
அவனுக்கே - தந்தைக்கே ஓமெனும்‌ பிரணவத்தை அறிவுறுத்தியவன்‌ முருகன்‌. 
அதனால்‌ பிரணவ நாதனானான்‌. (கல்‌.கடவா : 42-3). 

நேரிமலை வானுற வளர்ந்து, விண்ணில்‌ வானவர்‌ செல்லும்‌ வழியைத்‌ தடை 


செய்தது. அகத்தியர்‌, அதை நிலத்தில்‌ அழுத்தி வழியுண்டாக்கினார்‌. பேராற்றல்‌ 
மிக்க முனிக்கு முருகன்‌ மறைமொழி செவியறிவுறுத்தினான்‌. 


வாழ்வியலுக்கு இலக்கணம்‌ கண்ட சிறப்புடையவர்‌ தமிழர்‌. தொல்காப்பியம்‌ 
பொருளதிகாரத்தின்‌ வழி நூலாகத்‌ திகழ்வது களவியல்‌ உரை. இதைச்‌ 
சிவபெருமான்‌ அருளினார்‌ என்பர்‌. இந்நூலுக்கு முருகன்‌ உரை கண்டதாகக்‌ 
கல்லாடம்‌ உணர்த்துகிறது. 


முருகன்‌ சூரபதுமனைக்‌ கொல்வதற்காகவே படைக்கப்பட்டவன்‌. அவன்‌ 
சூரனை வென்றமை பெருவெற்றியாகக்‌ கருதப்படுகிறது. பேராற்றல்‌ வாய்ந்தவனை 
வென்ற பேராற்றலன்‌ என்ற கருத்து வலியுறுத்தப்படுகிறது. சூரன்‌ தம்பி 
தாருகாசூரனையும்‌ சிங்க முகாசூரனையும்‌ அழித்தல்‌ சுட்டப்படுகிறது. சூரன்‌ 
மாமரமாக நின்ற கோலம்‌, பல படவிரித்துக்‌ கூறப்படுகிறது. சூரனுடைய ஆற்றல்‌ 
குறிக்குமாற்றால்‌ முருகனுடைய வலிமையை மேம்படுத்தி மொழியப்படுகறது. 
சூரனைக்‌ கொன்ற வேலின்‌ சிறப்பு புகழப்படுகிறது. சூரனின்‌ வேண்டுகோளின்படி 
மயிலும்‌, சேவலும்‌ அக்கிய முருகனின்‌ திருவருள்‌ திறம்‌ உணர்த்தப்படுகிறது. 
சூரபதுமன்‌ இறப்பதற்கு முன்‌ அவன்‌ உறவினர்களான சிங்க முகனையும்‌, 
தாருகாசூரனையும்‌ அழித்த முருகனின்‌ பேராற்றல்‌ குறிக்கப்படுகிறது. 
சூரபதுமனின்‌ பேராற்றலைச்‌ சுட்டி, அவனை அழித்தவன்‌ முருகன்‌ என்று 

குறிக்குமாற்றால்‌, முருகனின்‌ தோற்றம்‌ மேம்படுத்தப்படுகிறது. அமிழ்தும்‌, 
கற்பகத்தருவும்‌ பெற்ற உடலக்கண்ணனாகிய இந்திரன்‌ ஏவல்‌ செய்ய, அவன்‌ 
வானுலக வளனெல்லாம்‌ நுகர்ந்த களவு நெஞ்சன்‌ என்று குறிக்கப்படுகிறான்‌ 
(1:1-3). 


மாமரமாக இருந்த சூரனை முருகன்‌ அழித்தமையைப்‌ பல பாடல்கள்‌ 
விரித்துரைக்கின்றன. (கட:வா 4-11; 8:1-7; 41:10-13; 48:8-13, 72:1-8; 80:17 83:1-9) 
சூரனாகிய மாமரம்‌ நஞ்சை யொத்த மாயையாகிய முறையினின்று தோன்றியது 
தன்‌ நெஞ்சின்கண்‌ உள்ள பொறாமையாகிய கிளைகளை எண்‌ திசையிலும்‌ 
பரப்பியது. இருள்‌ மனமாகிய தளிர்களைத்‌ தளிர்த்தது; ஆயிரம்‌ காவத தூரம்‌ 
திரண்டது; இருபதாயிரம்‌ காவத தூரம்‌ உயர்ந்தது; ஐயாயிரம்‌ காவத தூரம்‌ 
அகன்றது; வஞ்சகப்‌ பூக்களை ஈன்றது; கிளைகள்‌ தலைகீழாகப்‌ பொருந்தின; 
பழியாகிய வேர்கள்‌ மேலே அலையப்‌ பெற்றது. இத்தகைய நஞ்சையொத்த 
சூரபதுமனாகிய மாமரத்தை முருகக்‌ கடவுள்‌ தடிந்தான்‌ (83:1-9) என்று மாமரமாக 
நின்ற சூரபதுமனின்‌ தோற்றம்‌ கூறப்படுகிறது. 
சூரபதுமனை அழிக்க முருகனுக்கு அன்னை கொடுத்த வேலின்‌ காரணமாக 

வேலாயுதன்‌, கதிர்வேலன்‌, ஞானவேலன்‌ எனப்‌ பல பெயர்களைச்‌ சிறப்பாகப்‌ 
பெற்றான்‌. தீமைகளை அழிக்கும்‌ அந்த வேல்‌ நன்மையைக்‌ காக்கப்‌ 
பயன்படுகிறது. அதனால்‌ முருகனின்‌ வேல்‌ பெரிதும்‌ போற்றப்படுகிறது. 
“ஏழுமலை பொடித்த நதிநிலை நெடுவேல்‌” (1:6) என்று சிறப்பிக்கப்படுகிற து. 

“கழினர்‌ நின்ற மேற்பகை மாவின்‌ 

ஒருட லிரண்டு கூறுபட விடுத்த 

அழியாப்‌ பேரளி யுமைக்க ணின்று 

தற்பெயர்‌ யுணர்த்திக்‌ கற்பினொடு கொடுத்த 

அமையா வென்றி அரத்த நெடுவேலொய்‌!” (க.வா. 11-15) 
என்ற வேலின்‌ சிறப்பும்‌, உமையவள்‌ வேலினைக்‌ கொடுத்த காரணமும்‌, 


முருகனின்‌ பெருமையும்‌ கூறப்படுகின்றன. 
திருப்பரங்குன்றத்தில்‌ உறைகின்ற முருகனின்‌ கையில்‌ உள்ள வேல்‌, 


தேவர்களைப்‌ போன்று உள்ளது. அது பிரமனைப்‌ போல நான்முகங்கொண்டு, 
அவன்‌ தாமரைப்‌ பூவில்‌ இருந்தாற்போன்று நல்ல உள்ளத்தினர்‌ நெஞ்சில்‌ 
வீற்றிருந்தது. திருமால்‌ போல அரக்கரை அழித்து, நெய்யுண்டு, சிவன்‌ போலத்‌ 
திரிபுரம்‌ எரியூட்டி, எவ்வுலகமும்‌ தொழுது எழுதற்குக்‌ காரணமாக இருந்தது 
என்று வேலின்‌ சிறப்புக்‌ கூறப்படுகிறது. (72:1-8). 


அடியவர்களுக்கு அருள்புரியும்‌ முருகன்‌ மயில்‌ வாகனத்தில்‌ வீற்றிருந்து 
அருள்‌ புரிதலால்‌, மயில்‌ வாகனம்‌ சிறப்பிக்கப்படுகிறது. மாமரமாக நின்ற 

சூரபதுமனை இரு கூறாகப்‌ பிளந்த முருகனுடைய மயிலும்‌, சேவலும்‌ வாகனமும்‌ 
கொடியுமாக மாறின. மயில்‌ வாகனத்தின்‌ சிறப்பு அழகுற 
விரித்துரைக்கப்பட்டுள்ள து. (கா.வா. 16-25). 


சூரனைக்‌ கொன்ற அடையாளமாக முருகன்‌, சேவற்‌ கொடியைத்‌ 
தாங்கினான்‌. அவனுடைய வெற்றிச்‌ சின்னமாகவும்‌ அருட்‌ சின்னமாகவும்‌ 
அக்கொடி விளங்கியது. (கடவா. 26-31) சேவலங்‌ கொடியோனால்‌ 
காக்கப்படுகின்ற திருப்பரங்குன்றமும்‌ சிறப்பிக்கப்படுகிற து. (8:7). 


சூரனை வென்று தேவர்களின்‌ இடரைக்‌ தீர்த்த முருகனுக்கு நன்றிக்‌ 
கடனாகத்‌ தேவேந்திரன்‌ தன்‌ மகள்‌ தெய்வ யானையைத்‌ தேவ சேனாதிபதியாகிய 
முருகனுக்குக்‌ கொடுத்தான்‌. (கடவா. 35-36) சூரனைக்‌ கொன்றதனால்‌ வெற்றிப்‌ 
பரிசாகக்‌ கிடைத்த தெய்வயானையை மணந்து முருகன்‌ மகிழ்வுடன்‌ தங்கிய 
திருப்பரங்குன்றம்‌ என்று குன்றம்‌ சிறப்பிக்கப்படுகிற து. 

குறிஞ்சி நிலக்‌ கிழவோன்‌ முருகன்‌ குறிஞ்சி நில மகளாகிய வள்ளியைக்‌ 


களவு மணம்‌ புரிந்தவன்‌. “வள்ளித்துணைக்‌ கேள்வன்‌” (1:7) என்றும்‌, 


“செங்கட்‌ குறவர்‌ கருங்காட்டு வளர்த்த 
பைங்கொடி வள்ளி படர்ந்தபுய மலையோரய்‌” (க.வா. 37-38) 
என்றும்‌ வள்ளி நாயகன்‌ புகழப்படுகிறான்‌. 
சங்க அக இலக்கியங்களில்‌ குறிஞ்சி நில வழிபடு கடவுளாக முருகன்‌ 
திகழ்கிறான்‌. தலைவி, தலைவனுடன்‌ காதல்‌ கொண்ட நிலையில்‌, பித்தேறியவள்‌ 
போல்‌ இருப்பாள்‌. இதைக்‌ கண்ட தாயார்‌ முருகன்‌ குற்றமென நினைந்து, 
வெறியாட்டு எடுப்பர்‌. இவ்வெறியாட்டு குறிஞ்சி நிலத்திற்கு மட்டுமே உரியது. 
இது அக்காலச்‌ சமுதாய நம்பிக்கையைத்‌ தெரிவிக்கிறது. 
குறிஞ்சி நில மகளிர்‌ முற்றத்தின்கண்‌ களன்‌ இழைப்பர்‌. வெறியாட்டாளன்‌, 
வேலன்‌, குறத்தி, முதுபெண்டிர்‌ ஆகியோர்‌ தொண்டகப்பறை முழக்குவர்‌. 
முருகனுக்குரிய வெறியாட்டுப்‌ பறையை முழக்குவர்‌. முருகனுக்குரிய வழிபாடு 
இயற்றுவர்‌ என்று முருக வழிபாடு தெரிவிக்கப்படுகிறது (7:7-14). 
தலைவன்‌ கொடுத்த நோயைத்‌ தலைவனே தீர்க்க வேண்டும்‌. முருகனின்‌ 
ஆற்றலால்‌ தீர்க்கப்படுமாயின்‌ தலைவியின்‌ கற்புக்கு இழுக்கு நேரிடும்‌. தாயின்‌ 
விருப்பத்திற்‌ கேற்ப வெளியாட்டு எடுக்கட்டும்‌. ஆனால்‌ முருகன்‌ இவள்‌ நோயைத்‌ 
தீர்க்கக்‌ கூடாது என்று வேண்டுகிறாள்‌ தோழி. (கல்‌. 16:23-28). 
தலைவியின்‌ நோயினைத்‌ தீர்க்கக்‌ கூடாது என்று முருகனிடம்‌ 
வேண்டுகிறாள்‌ தோழி ஒருத்தி என்று தோழியால்‌ முருகனின்‌ நோய்‌ தீர்க்கும்‌ 
ஆற்றல்‌ குறிப்பிடப்படுகிறது. 


194 


திருப்பரங்குன்றம்‌ 


தலைவி கூற்றுப்‌ பாடல்‌ ஒன்றிலும்‌ வெறியாட்டு கூறப்படுகிறது. 
உறையிலிருந்து நீக்கிய வேலைச்‌ சுற்றுகிற வேலனும்‌, முறத்தில்‌ பரப்பிய 
நெல்லினை மூன்றும்‌ இரண்டும்‌ ஒன்றுபடக்‌ கையால்‌ அள்ளிப்‌ பிடித்து, இதோ 
முருகனின்‌ கோழிக்கொடி தோன்றுகிறது என்று கூறுவதனால்‌ தன்‌ நோய்‌ 
நீங்காது என்று தலைவி தோழியிடம்‌ கூறுகிறாள்‌. (30:1-3). 
தலைவனிடம்‌ காதல்‌ கொண்ட தலைவி, முன்பு போல்‌ சிரிக்கவில்லை; 
உலகத்தைக்‌ துறந்த துறவியர்‌ தன்‌ சுற்றத்தாரை நோக்குவது போல்‌ நோக்குகிறாள்‌. 
பகழி செய்கின்ற கம்மாளர்‌ வேறொன்றையும்‌ நினைக்காமல்‌, கணையை மட்டுமே 
நினைப்பதுபோல்‌, தலைவியின்‌ ஐம்பொறிகளும்‌ ஓன்றுபட்டுள்ளன. அதனால்‌ 
இவள்‌, 
“அதிருவர்க்‌ கொக்கின்‌ களவுயிர்‌ குடித்த 
புகரிலை நெடுவே லறுமுக குளவன்‌ 
றகரங்‌ கமழு நெடுவரைக்‌ காட்சி 
யுற்றன ளாதல்‌ வேண்டும்‌” (98:55-57) 
என்று செவிலித்தாய்‌ நினைக்கிறாள்‌. இதிலிருந்து முருகன்‌ குடிகொண்ட 
திருப்பரங்குன்றத்திற்குக்‌ கன்னிப்‌ பெண்கள்‌ தனியே செல்லக்கூடாது. சென்றால்‌ 
தெய்வக்‌ குற்றத்திற்கு ஆட்பட நேரிடும்‌ என்று அக்காலத்தினர்‌ கொண்ட 
நம்பிக்கை தெரிய வருகிறது. 
முருகனைத்‌ தொழுதலால்‌, மழை பெய்யும்‌ என்று அக்கால மக்கள்‌ 
நம்பிக்கை கொண்டிருந்தனர்‌. அதனால்‌ வெறியெடுத்‌ து முருகனை வேண்டினர்‌. 
“வேலன்‌ பேசி மறிசெகுத்‌ தோம்பிய 
காலங்‌ கோடா வரைவளர்‌ பண்டம்‌” (கல்‌. 42:20-21) 
இதற்கு “மழை பெய்தலைக்‌ குறித்து வெறியாட்டாளன்‌ வாழ்த்தி ஆடு பலியிட்டுப்‌ 
பூசனை செய்த வரை வளர்‌ பண்டம்‌” என்று உரை எழுதப்பட்டுள்ளது (கல்‌.ப.341) 


என்பதால்‌ குறிஞ்சி நில மக்களின்‌ வழிபாட்டு முறை தெரிய வருகிறது. 


திருப்பரங்குன்றம்‌ 
திருப்பரங்குன்றத்தின்‌ சிறப்புப்‌ பலபட விரித்துக்‌ கூறப்படுகிறது. இதற்குச்‌ 


சில காரணங்களைக்‌ குறிப்பிடலாம்‌. 


அ) சிவபெருமானின்‌ சிறப்பினைக்‌ கூறும்‌ புலவர்‌, அவன்‌ மகன்‌ முருகன்‌ 
எழுந்தருளிய குன்றத்தைச்‌ சிறப்பித்துக்‌ கூறி அதனையடுத்த மதுரை மாநகர்‌ 


என்கிறார்‌. 


அ) திருப்பரங்குன்றத்தில்‌ இயற்கை வளம்‌, கல்லாடனாரின்‌ உள்ளத்தைக்‌ 

கவர்ந்ததால்‌ அவ்வளத்தை விரித்துக்‌ கூறுகிறார்‌. 


இ? முருகனின்‌ அறுபடை வீடுகளில்‌ முதன்மையானது திருப்பரங்குன்றம்‌. 
இதனால்‌ கல்லாடனார்‌ முருகனின்‌ சிறப்புகளைப்‌ பலபட விரித்துக்‌ 


கூறியுள்ளார்‌. 


திருப்பரங்குன்றத்தின்‌ சிறப்புகளைக்‌ கூறும்‌ கல்லாடனார்‌, இது சிறப்புகள்‌ 
பொருந்திய முருகன்‌ எழுந்தருளிய இடம்‌ என்றும்‌ இயற்கை வளம்‌ சூழ்ந்த இடம்‌ 
என்றும்‌ குறித்துள்ளார்‌. 
திருமுருகன்‌ சிறப்புகள்‌ 

திருமுருகனின்‌ பல்வேறு சிறப்புகளும்‌ ஒரே பாடலில்‌ விளக்கப்படுகின்றன. 
“பசுந்தழைத்‌ தோகையும்‌ செந்நிறச்‌ சேவலும்‌ மலர்க்கையில்‌ ஏந்தியவன்‌; நிலைத்த 
பேரொளி மேனியன்‌; உலகிலுள்ள உயிர்களுக்கு உயிர்‌ அனையன்‌; சூரனைக்‌ 
கொன்றவன்‌; நான்முகனுக்குத்‌ தண்டம்‌ அளித்தவன்‌; குறுமுனிக்குப்‌ பெருமறை 
யானவன்‌; நெடுமறைக்கு முதற்‌ கடவுளானவன்‌; குஞ்சரக்‌ கோதைக்கும்‌ குறமகட்‌ 
பேதைக்கும்‌ இரு பக்கங்களிலும்‌ இடம்‌ தந்தவன்‌; அமிழ்தானவன்‌ ஆகிய 
இறைவன்‌ வீற்றிருக்கும்‌ திருப்பரங்குன்றம்‌” என்று முருகனின்‌ பெருமைகள்‌ 
அடுக்கிக்‌ கூறப்பட்டுள்ளன. (73:1-10). 


திருப்பரங்குன்றத்திற்கு இந்திரன்‌ உவமிக்கப்படுகிறான்‌. இந்திரனுக்குக்‌ 
கற்பகச்‌ சோலையும்‌, குன்றத்திற்கு இளங்காக்களும்‌ உள்ளன. இந்திரனின்‌ உடலில்‌ 
உள்ள தாமரைக்‌ கண்கள்‌ போல, குன்றத்தில்‌ தாமரை மலர்கள்‌ மலர்ந்துள்ளன. 
இந்திரன்‌ வானுலகத்தை ஆளும்‌ பேரறிவு பெற்றவன்‌. குன்றம்‌ வானளாவிய 
திங்களைத்‌ தாங்கியுள்ளது என இந்திரனுக்கும்‌ திருப்பரங்குன்றத்திற்கும்‌ 


உவமைகள்‌ கூறப்பட்டுள்ளன. (81:1-15). 


பல்வேறு சிறப்புகளுக்குரிய முருகன்‌ திருப்பரங்குன்றத்தில்‌ வீற்றிருக்கிறான்‌. 
விளக்கு, இடியேறு, வடவைத்த, கூற்றுவன்‌, உயிர்‌, தேவதருக்கள்‌, நல்லாசிரியர்‌, 
பாண்டிய முருகன்‌ ஆகியோருடன்‌ ஒப்பிடப்படுகிறான்‌. (கல்‌. 561-9) முருகன்‌ 
பகைமுடித்து மணம்‌ கொண்டு மகிழ்ந்த சிறப்பினையுடைய திருப்பரங்குன்றம்‌ 
என்று சிறப்பிக்கப்படுகிறது. (கல்‌. 41:10-13:8-13) திருப்பரங்குன்றத்தின்‌ 
பெருமையைக்‌ குறிக்க வருகின்ற கல்லாடனார்‌, மயிலூர்தியுடைய முருகனைச்‌ 
சிறப்பிக்கிறார்‌. (71:1-10; 73:1-4). 


இயற்கை வளம்‌ 
நிலமகளின்‌ அனைத்துப்‌ பகுதிகளிலும்‌ இயற்கை கொலு வீற்றிருக்கிறது. 
ஆயினும்‌ குறிஞ்சி நிலத்தில்‌ சிறப்பான அழகு நிறைந்து விளங்குகிறது. அழகன்‌ 

முருகன்‌ இயற்கை கொலு வீற்றிருக்கும்‌ திருப்பரங்குன்றத்தைத்‌ 
தேர்ந்தெடுத்துள்ளான்‌. 

அருவியின்‌ துளிகளும்‌, நீர்த்துருத்தியிலிருந்து வரும்‌ குங்குமக்‌ கலவையும்‌ 
எங்கும்‌ சிதறும்‌. குறவர்‌ மக்கள்‌ கொழிக்கும்‌ முத்துக்களும்‌, கூத்தரங்கங்களில்‌ 
மாலை அறுந்து சிதறுகின்ற முத்துக்களும்‌ எங்கும்‌ சிதறும்‌. அகில்‌ மரத்தை 
எரித்தலால்‌ எழும்‌ புகையும்‌, அவுதி நறும்‌ புகையும்‌ எங்கும்‌ கமழும்‌. வேங்கையின்‌ 
பூந்துகளை விரும்பும்‌ பெண்‌ வண்டுகளும்‌, கமுகின்கண்‌ மொய்க்கும்‌ அண்‌ 
வண்டுகளும்‌ ஒலிக்கும்‌. சந்தனப்‌ பொழிலில்‌ கூத்தாடும்‌ மயில்களும்‌ 
முற்றத்தின்கண்‌ உள்ள மனையில்‌ உள்ள அன்றில்களும்‌ அங்கு இருக்கும்‌. 
இவ்வாறு திருப்பரங்குன்றத்தின்கண்‌ வளம்‌ மயங்கின. (50:15-25) அருவிகள்‌ 
இழியும்‌ பேரழகுடையது திருப்பரங்குன்றம்‌ (1:8; 50:15). 


அருணகிரி நாத சுவாமிகள்‌ திருப்புகழில்‌ போற்றிய திருப்பரங்குன்றும்‌ 


1. தென்பரங்‌ குன்றில்‌ பெருமாளே. 
2.  குறப்பொற்‌ கொம்பைமுன்‌ புனத்திற்‌ செங்கரங்‌ குவித்துக்‌ கும்பிடும்‌ 


பெருமாளே. 

3. தினைப்புனம்‌ பைங்கொடி தனத்துடன்‌ சென்றணை திருப்பரங்‌ குன்றுறை 
தம்பிரானே. 

4. திங்களுஞ்‌ செங்கதிரு மங்குலுந்‌ தங்குமுயர்‌ தென்பரங்‌ குன்றிலுறை 
பெருமாளே. 


திருப்பரங்கிரி தனில்‌ உறை சரவண பெருமாளே. 
தெவிட்ட அன்போடு பருகுயர்‌ பொழில்திகழ்‌ திருப்பரங்கிரி தனிலுறை 
சரவண பெருமாளே. 

7.  அயனையும்‌ புடைத்துச்‌ சினந்து உலகமும்‌ படைத்துப்‌ பரிந்து அருள்‌ 
பரங்கிரிக்குட்‌ சிறந்த பெருமாளே. 

8. சினத்தொடுஞ்‌ சமன்‌ உதைபட நிறுவிய பரற்குள்‌ அன்புறு புதல்வநன்‌ 
மணியுகு திருப்பரங்கிரி தனில்‌ உறை சரவண பெருமாளே. 

9.  உயர்கின்ற வனங்கள்‌ பொருந்திய வளமொன்று பரங்கிரி வந்தருள்‌ 
பெருமாளே. 

10. தேவர்‌ பணிந்தெழு தென்பரங்‌ குன்றுறை பெருமாளே. 

11. அண்டம்‌ இலங்டை வளர்கின்ற பரங்கிரி வந்தருள்‌ பெருமாளே. 

12. திருப்பரங்குன்றிற்‌ புக்குளிருக்கும்‌ பெருமாளே. 

13. உயர்‌ திருப்பரங்கிரி வளநகர்‌ மருவிய பெருமாளே. 

14. தினைப்புனஞ்‌ சென்றுலாவு குறத்தியின்‌ பம்பராவு திருப்பரங்குன்ற மேவு 
பெருமாளே. 

திருப்பரங்கிரி புராணம்‌ 


நிரம்ப அழகிய தேசிகர்‌ 


கி.பி. 16ஆம்‌ நூற்றாண்டில்‌ காரைக்குடிக்கு 3 கி.மீ. தொலைவிலுள்ள 
துழாவூரில்‌ தங்கி வாழ்ந்தவர்‌. திருவிளையாடற்‌ புராணம்‌ இயற்றிய பரஞ்சோதி 
முனிவருடன்‌ உடன்‌ பயின்றவர்‌. இவர்‌ திருப்பரங்குன்றத்தில்‌ மடம்‌ அமைத்து 
நெடுங்காலம்‌ வாழ்ந்தவர்‌. இவர்‌ இயற்றிய நூல்‌ திருப்பரங்கிரிப்‌ புராணம்‌, 
இப்புராணத்துள்‌ சில துதிப்‌ பாடல்களைக்‌ காண்போம்‌. 
பரங்குன்றீசுரா்‌ துதி 
உலகெ லாநிறைந்‌ துள்ளும்‌ புறம்புமா 
யிலகு பேரொளி யின்பமுந்‌ துன்பமும்‌ 
விலகி நின்ற விமலன்‌ பரங்கிரித்‌ 


தலைவன்‌ பாதந்‌ தலைமிசை யேற்றுவாம்‌. 


ஆவுடைய நாயகி துதி 
பொழியருவி யென வொழுகக்‌ கருணைவெள்ள 


மடைதிறக்கும்‌ பூங்கண்‌ மாதை 
மழலையமு தம்பொழியப்‌ பேசுமொரு 
பைங்கிளியை மருவிநாளும்‌ 
பழமறைக ளோவிடவே பதம்பெயர்க்கும்‌ 
பொலங்கொடியைப்‌ பார்க்குந்‌ தோறும்‌ 
அழகொழுக நின்றவனைப்‌ பரங்குன்றில்‌ 
ஆவுடையை யகத்துள்‌ வைப்பாம்‌. 


தமிழ்கூறும்‌ நல்லுலகத்தில்‌ புராண இலக்கியத்திற்குத்‌ தனிச்‌ சிறப்புக்கள்‌ 
உள்ளன. தமிழ்‌ இலக்கிய வரலாற்றில்‌ பக்தி இலக்கியக்‌ காலகட்டத்தில்‌ 
புராணக்கதைகளே அதிகமாகப்‌ பேசப்பட்டன. அப்புராணங்கள்‌ இரண்டு 
வகையான அமைப்பை உடையனவாகக்‌ கருதப்படுகின்றன. ஒன்று தெய்வங்கள்‌, 
பெரியோர்கள்‌ பற்றிய வரலாற்றைக்‌ கூறுவன. மற்றொன்று தலங்களின்‌ 
பெருமையைப்‌ பற்றி விளக்கிக்‌ கூறுவன. இந்த வகைகளில்‌ தலபுராணங்களே 
எண்ணிக்கையில்‌ மிகுந்து காணப்படுகின்றன. அந்தத்‌ தலபுராணங்களில்‌ 
சிறப்பிடம்‌ பெறுவன திருப்பரங்கிரிப்‌ புராணமும்‌, சேதுப்புராணமும்‌ ஆகும்‌. 
இப்புராணங்களை எழுதியவர்‌ நிரம்ப அழகிய தேசிகர்‌. திருப்பரங்கிரிப்‌ புராணம்‌, 
முருக வழிபாட்டு இலக்கியமாகும்‌. அது முருகனை வழிபட்டு, அப்பேற்றின்‌ 
வழியாக உயிர்கள்‌ மேன்மை அடையும்‌ என்று கூறுகிறது. 

நிரம்ப அழகிய தேசிகர்‌ வேதாரண்யம்‌ என்னும்‌ திருமறைக்காட்டில்‌ 
சைவ வேளாளர்‌ குலத்தில்‌ தோன்றியவர்‌. கல்வி கற்பதில்‌ ஆர்வங்கொண்டு 
கமலை ஞானப்பிரகாச சுவாமிகளிடம்‌ சிவதீட்சை பெற்றவர்‌. இவரிடம்‌ கற்ற 
கல்வியின்‌ பயனாக அவர்‌ திருப்பரங்கிரிப்புராணம்‌, சேதுபுராணம்‌ ஆகியன 
எழுதினார்‌. திருவருட்பயன்‌, சிவஞானசித்தியார்‌ என்ற இரண்டு நூல்களுக்கும்‌ 
உரை எழுதியுள்ளார்‌. சிவஞான சித்தியாருக்குப்‌ பல உரை நூல்கள்‌ 
காணப்படுகின்றன. அவற்றில்‌ காலத்தால்‌ முந்தியது நிரம்ப அழகிய தேசிகர்‌ 
எழுதிய உரை நூலே. 


திருப்பரங்கிரிப்புராணம்‌ 


திருப்பரங்கிரிப்புராணம்‌ அணிந்துரை, பதிப்புரை, முகவுரை, 
அபிப்பிராயம்‌, சாற்றுக்கவிகள்‌ அகிய பகுதிகளை முன்னால்‌ கூறுகின்றது. 
இவற்றின்‌ பின்‌ பாயிரச்சருக்கம்‌ முதலாகத்‌ திருக்கல்யாணச்‌ சருக்கம்‌ ஈறாகப்‌ 
பதினொரு சருக்கங்கள்‌ கூறப்பட்டுள்ளன. இப்பதினொரு சருக்கங்களில்‌ 524 


பாடல்கள்‌ காணப்படுகின்றன. 


நூற்பெயர்‌ 

திருப்பரங்கிரியின்‌ தெய்வப்‌ பெருமையைப்‌ புராண முறையாகப்‌ 
போற்றியுரைத்தலின்‌ இஃதுப்பெயர்த்தாயிற்றென்பது எளிதின்‌ விளங்குவதாம்‌ 
என்று ஆசிரியரே நூலின்‌ முகவுரையில்‌ கூறுகிறார்‌. திருப்பரங்கிரிமலைக்குச்‌ 
சத்தியகிரி, சத்தியஞானகிரி, சுமந்தவனம்‌ என்ற மற்ற பெயர்களும்‌ உண்டு என்று 
கூறுகிறார்‌. 


தமிழ்மொழியகராதி, பரங்கிரிநாயகர்‌ என்ற சொல்லிற்குத்‌ 
திருப்பரங்குன்றத்திலே கோயில்‌ கொண்டிருக்கும்‌ சுவாமி பெயர்‌ என்று 
கூறுகிறது. பரங்கிரி என்பது சிவன்‌ தங்கியுள்ள மலை என்றும்‌ இம்மலையில்‌ 
தவத்தின்‌ பொருட்டும்‌, தெய்வயானையம்மையைத்‌ திருமணம்‌ 
செய்தற்பொருட்டும்‌ முருகன்‌ இங்கு எழுந்தருளியிருக்கின்றார்‌ என்றும்‌ 
கூறப்படும்‌. 

திருப்பரங்கிரிப்புராணம்‌ என்ற நூலின்‌ அவையடக்கச்‌ செய்யுளில்‌, 


“குடமு யர்த்திடு மகத்தியன்‌ குடங்கையாற்‌ கொண்ட 

கடலை யானகங்‌ கையடக்‌ குவனெனல்‌ போலும்‌” 
என்கின்றார்‌. விரிவாயெ திருப்பரங்கிரியின்‌ மான்மியத்தைச்‌ சொல்லியருளிய 
சமஸ்கிருத நூற்‌ பொருளை நான்‌ தமிழ்‌ நூற்‌ பாடல்களாற்‌ பாடத்‌ தொடங்கியது, 
அகத்திய முனிவர்‌ உள்ளங்கையிலடக்கிய சழுத்திர சலத்தை நானும்‌ உள்ளங்கை 
யிலடக்குவேனென்று புராணத்தைப்‌ பாடுவது எனக்கு இயலாத செயல்‌ என்று 

அடக்கமாகச்‌ சொல்லிக்‌ கொள்கிறார்‌. 


சைவசமயக்‌ கருத்துக்கள்‌ 
இறைவன்‌ (பதி) 

குமரன்‌ தவசுச்‌ சருக்கத்தில்‌, மதுரமாகிய சொல்லையுடைய உமாதேவி 
சிவபெருமானைக்‌ கண்களால்‌ அருந்திய துபோல, அவர்‌ சொல்லும்‌ கதைகளைத்‌ 
தன்‌ திருச்செவிக்கு அமுதமெனக்‌ கேட்டுச்‌ சிவஞானத்தின்‌ மேல்‌ மனம்‌ 
பற்றுதலுடையவளாயினாள்‌ என்று ஆசிரியர்‌ கூறுகிறார்‌. 


சிவஞானத்தின்‌ மேல்‌ பற்றுதல்‌ 


சிவஞானத்திற்கு மேலும்‌ விளக்கம்‌ கூறும்‌ வகையில்‌ ஆசிரியர்‌, 

சிவபெருமானிடம்‌ உமாதேவியார்‌ தம்‌ கரங்களைக்‌ குவித்து நின்று (சுவாமி) 
அடியாள்‌ சொல்வதைக்‌ கேட்க வேண்டும்‌. மனத்துக்குச்‌ சந்தேகத்தைத்‌ தரும்‌ 
புராணக்கதைகளாலே பிறவியை நீக்க முடியாது. சிவஞானத்தினாலேயே தான்‌ 
பிறவியை நீக்கி மோட்சம்‌ அடையலாம்‌ என்றும்‌, நிலைபெற்ற உம்முடைய 
கிருபா நோக்கத்தைப்‌ பொருந்திய காலத்தில்‌ பக்குவமுதிர்ந்து ஞானமுண்டாகும்‌' 
என்றும்‌ கூறுவர்‌. இக்கருத்தைச்‌ சிவஞான சித்தியார்‌ கூறுகிறது. 

ஞானத்தால்‌ வீடென்றே நான்மறைகள்‌ புராணம்‌ 

நல்லஆ கமஞ்சொல்ல அல்லவா மென்னும்‌ 

ஊனத்தார்‌ என்கடவா்‌ அஞ்ஞானத்தால்‌ 

ஊறுவதுதான்‌ பந்தமுயர்‌ மெய்ஞ்ஞா ந்தான்‌ 

அனத்தா லதுபோவ தலர்கதிர்முன்‌ இருள்போல்‌ 

அஞ்ஞானம்‌ விடப்‌ பந்தம்‌அறும்‌ முத்தி யாகும்‌ 

ஈனத்தார்‌ ஞானங்கள்‌ அல்லா ஞானம்‌ 


இறைவனடி ஞானமே ஞானமென்பர்‌. 


உயிர்‌ (பசு 


திருப்பரங்கிரிப்‌ புராணத்தில்‌ உயிர்கள்‌ பிறவிப்‌ பயனால்‌ அனுபவிக்கும்‌ 
துன்பங்கள்‌ விளக்கப்பட்டுள்ளன. அத்துன்பங்களைப்‌ போக்கச்‌ சில 
கருத்துக்களும்‌ கூறப்பட்டுள்ளன. எங்ஙனமாயின்‌, சந்தேகத்திற்குரிய புராணக்‌ 
கதைகள்‌ பிறவியை நீக்காது, நிலையாகப்‌ பிறவி அறுபடல்‌ வேண்டுமாயின்‌ 
சிவஞானத்தின்‌ மீது பற்றுடையவராக விளங்கவேண்டுமென்பதாக நூலில்‌ 
விளங்குகிறது. 


தக்கதோர்‌ பிறவி யாழி தணந்திட வோட மாகும்‌ 

திருப்பரங்குன்றம்‌ 
மிக்கசேய்‌ பெறுவர்‌ பாவ வெம்பிணி மிடியைத்‌ தீர்ப்பார்‌ 


இப்பாடலில்‌ உலகமாகிய கடலில்‌ பிறவி என்ற நிலையிலிருந்து நீங்குவதற்கு 
உயிர்களுக்குரிய தோணியாக விளங்குகிறது சத்தியகிரிமலை என்கிறார்‌ அசிரியர்‌. 


சைவ மெய்யடியார்கள்‌ விரும்புவது பிறவியைக்‌ கடக்கவேண்டும்‌ என்பதே. 
வாழ்நாளெல்லாம்‌ பிறவியில்‌ உழன்று கொண்டி ருக்கும்போழ்து உண்மைப்‌ 
பொருளாகிய சிவஞானத்தை எளிதில்‌ உணர முடியவில்லை. இவ்வுலகத்தில்‌ 
பிறவியினால்‌ என்றும்‌ துன்பங்களே மிகும்‌. அத்துன்பத்திலிருந்து நீங்க வேண்டு 
மாயின்‌ பிறவியாகிய நிலையிலிருந்து மாறி என்றும்‌ நிலையாக உள்ள 
சிவஞானத்தில்‌ கலக்க வேண்டும்‌ என்ற கருத்தே இந்நூலில்‌ 
உணர்த்தப்பட்டுள்ள து. 

இறைவன்‌ தன்‌ அருளினால்‌ உயிர்களின்‌ மலங்களை நீக்கிப்‌ பிறவியை 
அறுப்பான்‌ என்னும்‌ கருத்தைச்‌ சிவஞான சித்தியார்‌ இவ்வாறு கூறுகிறது. 


“அறிவிக்க அறித லாகும்‌ அழிவன்றி நிற்ற லானும்‌ 
குறிபெற்ற சித்தும்‌ சத்தும்‌ கூறுவ துயிருக்‌ கசன்‌ 

நெறிநித்த முத்த சுத்த சித்தென நிற்பன்‌ அன்றே 
பிறவிப்பன்‌ மலங்க ளெல்லாம்‌ பின்னுயிர்க்‌ கருளி னாலே”. 


உலகம்‌ (பாசம்‌) 


இந்த உலகத்தில்‌ என்றும்‌ நிலைபெற்றதாகக்‌ காணப்படுவது அணவ 
மலமாகும்‌. உலகத்து உயிர்களை அணவமலமாகிய குற்றமானது நன்றாகப்‌ பற்றிக்‌ 
கொள்கிறது. அணவமலத்தில்‌ உயிர்கள்‌ கட்டுப்படுவதால்‌ தான்‌ நன்மை, தீமை 
எது என்று பகுத்துணர முடியாமல்‌ உயிர்கள்‌ எக்காலத்திலும்‌ இவ்வுலகத்திலேயே 
கிடந்து உழல்கின்றன. 


“தானு மேசத சத்தெ னும்படி சத்த நிந்திட வரியதா 

மூன மேயிரு ளாகி மூடிட வுற்ற பானு மறைத்ததகன்‌ 

மேனெ டும்பட லந்து டைக்க விளம்பு சற்குரு வணருமோர்‌ 

ஞான மேவடி வமர்ப ரங்கிரி நாதர்சேவடி போற்றுவோம்‌” 
என்ற பாடலில்‌ ஆசிரியர்‌ ஆன்மா சத்துப்பொருளைச்‌ சார்ந்து சத்தாயும்‌, 
அசத்துப்‌ பொருளைச்‌ சார்ந்து அசத்தாயும்‌ இருக்குமென்று சொல்லும்படி 
சத்துப்‌ பொருளாகிய மதியை அறியவொட்டாமல்‌ குற்றமாகிய ஆணவ 
மலமானது மறைத்தலும்‌, சூரியனைக்‌ காண வொட்டாமல்‌ மறைக்கும்‌ கண்ணின்‌ 
படலத்தை நீக்குதல்‌ போல அவ்வாணவமலத்தை நீக்கி ஞானமாகிய பிரகாசத்தை 
உபதேசிக்கும்‌ சற்குருவை அறியும்‌ ஓர்‌ அறிவாக விளங்குவது இறைவன்‌ திருவடி. 
எனவே, இறைவன்‌ மீது பற்றுதல்‌ கொண்டு போற்ற வேண்டும்‌ என்கிறார்‌ 
ஆசிரியர்‌. 

பதினொன்றாம்‌ திருமுறை (இரண்டாம்‌ தொகுதி) 


நானில வருணனை - வையையின்‌ வரவு 


உயர்ந்த உத்தம குணத்தையுடைய அரசரது அரசியல்‌ எல்லா 
மனிதர்களையும்‌ ஆதரிப்பது போலவும்‌, படத்தையுடைய ஆதிசேடனாலே 
தாங்கப்‌ பெற்ற உலகத்திலுள்ள எல்லா உயிர்களும்‌ பசியால்‌ வருந்தாது 
காப்பாற்றுவதற்காக வையை நீர்‌ பெருக்கெடுத்து வந்தது என்கிறார்‌ ஆசிரியர்‌. 


வையை நீர்‌ குறிஞ்சி, பாலை நிலங்களின்‌ வழியாகச்‌ செல்வதைப்‌ படம்‌ 
பிடித்துக்‌ காட்டுகிறார்‌ நிரம்ப அழகிய தேசிகர்‌. வையையாகிய கங்கா 
தேவியானவள்‌, குறிஞ்சி நிலத்திலே புகுந்து தன்‌ மகனாகிய முருகக்‌ கடவுள்‌ 
சம்பந்திகளான குறவர்கள்‌ இருப்பதால்‌, அங்குக்‌ கலந்து உலாவி வருகிறாள்‌. 
பாலை நிலத்திலே புகுந்து மாற்றாளாகிய உமாதேவியின்‌ கூறான 
காளியிருப்பிடமானதால்‌ அங்குள்ள வேடர்‌ சேரிகளையெல்லாம்‌ கோபங்‌ 
கொண்டு அழித்துச்‌ செல்கிறாள்‌ என்றும்‌, அடுத்த பாடலில்‌ முல்லை நிலத்திலே 
புகுந்து ஆயர்பாடியைக்‌ கலைத்து இடையிலே உள்ள நிலங்களின்‌ வழியாகப்‌ 
போய்‌ விஷ்ணுவை வணங்கி, மேகத்தைச்‌ சிறைச்சாலையில்‌ சேர்த்த 
தனதரசனாகிய பாண்டியனின்‌ பகைவனாகிய தேவேந்திரனுக்குரிய மருத நிலம்‌ 
நடுங்கும்படி வையை நீரானது பாய்ந்து சென்று அங்குள்ள சோலைகளை 
வேரோடு சாய்த்துத்‌ தள்ளுகிறாள்‌. நெய்தல்‌ நிலத்திலே புகுந்து புன்னை 
மரங்களிலும்‌ தாழை மரங்களிலும்‌ நிறைந்துள்ள அரும்புகளையும்‌, மலர்களையும்‌ 
மகரந்தங்களையும்‌ அலைகளிலே முத்தும்‌ பொன்னுமாகப்‌ பரப்ப வையையாகிய 
கங்காதேவியானவள்‌ சமுத்திரத்துக்குக்‌ காணிக்கையாகிறாள்‌ என்று விளக்குகிறார்‌ 
அசிரியர்‌. இயற்கையாக ஓடிவரும்‌ வையை நீரானது தமிழரது நானிலங்களிலும்‌ 
பாய்ந்து வந்தது என்பதை தமது கற்பனைத்திறன்‌ மேலோங்கப்‌ 
புராணக்கதைக்குத்‌ தகுந்தவாறு ஆசிரியர்‌ கூறிச்‌ சென்றுள்ளார்‌. 

திருப்பரங்கிரிப்‌ புராணத்தில்‌ பாத்திரங்களாகச்‌ சிவன்‌, முருகன்‌, உமாதேவி, 
தெய்வயானை போன்றோர்‌ அமைகின்றனர்‌. இப்பாத்திரங்களை வருணிக்கும்‌ 
நிலையில்‌ ஆசிரியர்‌ பல உவமைகளைக்‌ கையாளுகின்றார்‌. குரசங்காரச்‌ 
சருக்கத்தில்‌ முருகக்கடவுள்‌ கோடி சூரியப்‌ பிரகாசம்‌ போல எழுந்தருளியிருந்தான்‌ 
என்று முருகனது தோற்றத்தைக்‌ கூறுகின்றார்‌. 

திருப்பரங்கிரிப்‌ புராணத்தில்‌ எண்ணற்ற செய்திகள்‌ கூறப்பட்டுள்ளன. 
அதில்‌, சைவசமயக்‌ கருத்தாகிய பதி, பசு, பாசம்‌ என்ற முப்பொருள்‌ உண்மை 
விளக்கப்பட்டுள்ள தன்மை வெளிப்படுகிறது. 

உலகம்‌ நிலையில்லாதது. அதில்‌ வாழும்‌ உயிர்கள்‌ இறைவனைப்‌ (முருகன்‌) 
பற்றி நிலையான இன்பத்தைப்பெற வழிகூறுகிறது இப்புராணம்‌. 

திருப்பரங்குன்றம்‌ 


தேவராய சுவாமிகள்‌ அருளிச்‌ செய்த 
கந்தர்‌ சஷ்டி கவசம்‌ - திருப்பரங்குன்றும்‌ 
காப்பு 
அமரர்‌ இடர்‌ தீர அமரம்‌ புரிந்த 
குமரன்‌ அடி நெஞ்சே குறி 
நேரிசை வெண்பா 


துதிப்போர்க்கு வல்வினைபோம்‌, துன்பம்‌ போம்‌ நெஞ்சில்‌ 
பதிப்போர்க்குச்‌ செல்வம்‌ பலித்துக்‌ - கதித்‌ தோங்கும்‌ 
நிஷ்டையும்‌ கைகூடும்‌, நிமலர்‌ அருள்‌ கந்தர்‌ 

சஷ்டி கவசம்‌ தனை. 


நூல்‌ 
திருப்பரங்‌ குன்றுறை தீரனே குகனே 
மருப்பிலாப்‌ பொருளே வள்ளி மனோகரா 
குறுக்குத்‌ துறையுறை குமரனே அரனே 
இருக்குள்‌ குருபரா ஏரகப்‌ பொருளே 
வையா புரியில்‌ மகிழ்ந்துவாழ்‌ பவனே 
ஓய்யார மாமயில்மேல்‌ உகந்தாய்‌ நமோ நமோ 
ஓயா குமார அருளே நமோ நமோ 
மெய்யாய்‌ விளங்கும்‌ வேலா நமோ நமோ 
பழநியங்‌ கிரிவாழ்‌ பகவா நமோ நமோ 
விராலி மலையறை விமலா நமோ நமோ 
மராமரம்‌ துளைத்தோன்‌ மருகா நமோ நமோ 
சூரசம்‌ கார துரையே நமோ நமோ 
வீரவே லேந்தும்‌ வேளே நமோ நமோ 
பன்னிரு கரமுடைப்‌ பரமா நமோ நமோ 
கண்களீ ராறுடைக்‌ கந்தா நமோ நமோ 
கோழிக்‌ கொடியுடைக்‌ கோவே நமோ நமோ 
ஆழிசூழ்‌ செந்தில்‌ அமர்ந்தாய்‌ நமோ நமோ 
சசச சசச ஓம்‌ ரீம்‌ 
ரரர ரரர ரீம்‌ ரீம்‌ 
லலல லலல ஆம்‌ ஹோம்‌ 
ணணண ணணண வாம்‌ ஹோம்‌ 
பபப பபப சாம்‌ சூம்‌ 


வவவ வவவ கெளம்‌ ஓம்‌ 

லல லிலி லூலு நாட்டிய அட்சரம்‌ 

கக ௧௧ ௧௧ கந்தனே வருக 

இக இக இக ஈசனே வருக 

தக தக தக சற்குரு வருக 

பக பக பக பரந்தாமா வருக 

வருக வருக வென்‌ வள்ளலே வருக 

வருவ வருகநிஷ்‌ களங்கனே வருக 
தாயென நின்னிருதாள்‌ பணிந்தேன்‌ எனைச்‌ 
சேயெனக்‌ காத்தருள்‌ திவ்யமா முகனே 
அல்லும்‌ பகலும்‌ அனுதினம்‌ என்னை 
எல்லிலும்‌ இருட்டிலும்‌ எரிபகல்‌ படுக்கை 
வல்ல விடங்கள்‌ வாராமல்‌ தடுத்து 

நல்ல மனத்துடன்‌ ஞான குருஉனை 
வணங்கித்‌ துதிக்க மகிழ்ந்து நீ வரங்கள்‌ 
இணங்கியே அருள்வாய்‌ இறைவா எப்போதும்‌ 
கந்தா கடம்பா கார்த்தி கேயா 

நந்தன்‌ மருகா நாரணி சேயே 

எண்ணிலாக்‌ கிரியில்‌ இருந்து வளர்ந்தனை 
தண்ணளி அளிக்கும்‌ சாமி நாதா 

சிவகிரி கயிலை திருப்பதி வேளூர்‌ 
தவக்கதிர்‌ காமம்‌ சார்திரு வேரகம்‌ 
கண்ணுள்‌ மணிபோல்‌ கருதிடும்‌ வயலூரர்‌ 
விண்ணவர்‌ ஏத்தும்‌ விராலி மலை முதல்‌ 
தன்னிக ரில்லாத்‌ தலங்களைக்‌ கொண்ட 
சன்னதி யாய்வளர்‌ சரவண பவனே 
அகத்திய முனிவனுக்‌ கன்புடன்‌ தமிழைச்‌ 
செகத்தோர்‌ அறிய செப்பிய கோவே 
சித்துக்கள்‌ ஆடும்‌ சிதம்பரச்‌ சக்கரம்‌ 
நர்த்தனம்‌ புரியும்‌ நாற்பத்தெண்‌ கோணம்‌ 
வித்தாய்‌ நின்ற மெய்ப்பொரு ளோனே 
உத்தம குணத்தாய்‌ உம்பர்கள்‌ ஏறே 
வெற்றிக்‌ கொடியுடை வேளே போற்றி 
பத்திசெய்‌ தேவர்‌ பயனே போற்றி 

சித்தம்‌ மகிழ்ந்திடச்‌ செய்தவா போற்றி 
அத்தன்‌ அரியயன்‌ அம்பிகை லட்சுமி 
வாணி யுடனே வரையுமாக்‌ கலைகளும்‌ 
தானே நானென்று சண்முக மாகத்‌ 
தாரணி யுள்ளோர்‌ சகலரும்‌ போற்றப்‌ 
பூரண கிருபை புரிபவா போற்றி 

பூதலத்‌ துள்ள புண்ணிய தீர்த்தங்கள்‌ 
ஓதமார்‌ கடல்சூழ்‌ ஒளிர்புவி கிரிகளில்‌ 
எண்ணிலாத்‌ தலங்கள்‌ இனிதெழுந்‌ தருள்வாய்‌ 
பண்ணும்‌ நிட்டைகள்‌ பலபல வெல்லாம்‌ 
கள்ளம்‌ அபசாரம்‌ கர்த்தனே எல்லாம்‌ 
எள்ளினுள்‌ எண்ணெய்‌ போல்‌ எழிலுடை உன்னை 
அல்லும்‌ பகலும்‌ அசாரத்துடன்‌ 

சல்லாப மாய்‌ உனைக்‌ தாறைச்‌ செய்தால்‌ 
எல்லா வல்லமை இமைப்பினில்‌ அருளி 
பல்லா யிரநூல்‌ பகர்ந்தருள்‌ வாயே 
செந்தில்‌ நகர்‌ உறை தெய்வயானை வள்ளி 
சந்ததம்‌ மகிழும்‌ தயாபர குகனே 

சரணம்‌ சரணம்‌ சரவண பவஓம்‌ 

அரன்‌ மகிழ்‌ புதல்வா ஆறுமுகா சரணம்‌ 
சரணம்‌ சரணம்‌ சரவண பவஓம்‌ 


சரணம்‌ சரணம்‌ சண்முகா சரணம்‌. 


மகாகவி சுப்பிரமணிய பாரதியார்‌ 


சீர்த்தியாய்த்‌ துதிகள்‌ பாடி திருவடிக்கலார்கள்‌ தூவி 
ஆர்த்தியாய்‌ வழிபாடாற்றும்‌ அன்பரின்‌ இதயக்‌ கோயில்‌ 
மூர்த்தியாய்‌ விளங்கும்‌ எங்கள்‌ முதிர்பரங்‌ குன்றில்‌ வாழும்‌ 


கார்த்திகேயன்‌ கைவேலைக்‌ காண்பதே எமக்கு வேலை. 

தமிழின்‌ தலைவாசல்‌ 


மகாவித்துவான்‌ மயிலம்‌. வே. சிவசுப்பிரமணியன்‌, 
திருவாவடுதுறை ஆதீனப்‌ புலவர்‌ 


தமிழ்‌ என்ற சொல்லுக்கு இனிமை, நீர்மை என்பது பொருள்‌. இனிமை 
என்பது விளங்குகிறது. நீர்மை என்றால்‌ என்ன? நீரின்‌ தன்மை, ஓழுங்கு எனவும்‌ 
கூறலாம்‌. மேலிருந்து கழ்‌ இறங்குவது, குளிர்ச்சியைத்‌ தருவது, எந்த அழுக்கையும்‌ 
போக்கித்‌ தூய்மை செய்வது, எனக்‌ கூறப்படும்‌ நீரின்‌ தன்மைகள்‌ அனைத்தும்‌ 
தமிழின்‌ கண்‌ உள்ளன. எவ்வளவுக்கெவ்வளவு தமிழ்‌ கற்கிறோமோ அவ்வளவுக்கு 
நம்‌ பெருமிதம்‌ அடங்கி அடக்கம்‌ ஏற்படும்‌. இதையே, 

“செருக்கும்‌ சினமும்‌ சிறுமையும்‌ இல்லார்‌ 
பெருக்கம்‌ பெருமித நீர்த்து” 

என்று திருக்குறள்‌ கூறியது செருக்கும்‌ அதனால்‌ ஏற்படும்‌ சினமும்‌ அதனால்‌ 
ஏற்படும்‌ சிறுமையும்‌ இல்லாமற்‌ போதலே பெருமிதம்‌ என்கிறார்‌ வள்ளுவர்‌. 

தமிழ்‌ ஒலிகள்‌ உடலுக்கு, உயிர்க்காற்றுக்கு நலம்‌ செய்யக்கூடிய 
மென்மையான ஓலிகள்‌. எளிய முயற்சியாலேயே உண்டாவன. வல்லெழுத்துக்கள்‌ 
கூட மென்மையும்‌, இடைமையும்‌ உயிர்‌ எழுத்தும்‌ சார்ந்து தம்‌ வன்மையில்‌ 
இருந்து மெலிந்து விடுவதை ஒலித்து அறியலாம்‌. 

எத்தகைய மன மாசுகளையும்‌ போக்கி நலம்‌ செய்யும்‌ நூல்கள்‌ உலக 
மொழிகளிலேயே தமிழில்‌ தான்‌ அதிகம்‌. தமிழில்‌ அறநூல்கள்‌ 
மிகுந்திருந்ததனால்‌ தமிழர்கள்‌ 'அரவர்‌' (அறவர்‌) எனப்பட்டனர்‌ என்று 
கால்டுவெல்‌ தன்‌ ஓப்பிலக்கண முன்னுரையில்‌ குறிப்பிட்டுள்ளார்‌. அவரே “ரவ 
என்பது ஓலி “அரவ” என்பது பேரொலியில்லாதது என்பதனால்‌ தமிழ்‌ “அரவ 
எனப்‌ பெற்றது என்று கூறுவது கொண்டு இனிய மெல்லொலிகளை உடையது 
என்பதும்‌ விளங்கும்‌. 

தமிழ்‌ மொழியை உயர்தனிச்‌ செம்மொழி அக்கிய பெருமை இரண்டாயிரம்‌ 
அண்டுகளுக்கு முற்பட்ட சங்க இலக்கியங்களுக்கே உரியது என்றால்‌ 
மிகையாகாது. 

சங்க இலக்கியம்‌ என்பது உரையாசிரியர்களால்‌ பாட்டினும்‌ தொகையினும்‌ 
கழ்க்கணக்குகளினும்‌ என்று குறிப்பிடப்படுகிறது. பாட்டு என்பது பத்துப்பாட்டு, 
தொகை என்பது எட்டுத்தொகை. இவை இரண்டும்‌ சேர்ந்து பதினெண்‌ 
மேற்கணக்கு ஆகும்‌ - கீழ்க்கணக்கு பதினெட்டாகும்‌. இவற்றை இம்முறையே 
வழங்கும்‌ உரையாசிரியர்கள்‌ வழக்கில்‌ பத்துப்பாட்டே முதலாவதாகச்‌ சொல்லப்‌ 
பெறும்‌. 

பத்து நூல்கள்‌ அடங்கிய பத்துப்பாட்டில்‌ முதலில்‌ உள்ளது 


'திருமுருகாற்றுப்படை' அகும்‌. மதுரைக்‌ கணக்காயனார்‌ மகனார்‌ நக்கீரனார்‌ 

பாடியது. இவர்‌ பாடிய மற்றொரு நூல்‌ 'நெடுநல்வாடை' ஆகும்‌. இந்த இரண்டு 
நூல்களையும்‌ ஒரு சேர வையாது திருமுருகாற்றுப்படையை முதலில்‌ வைத்து 
நெடுநல்வாடையை ஏழாவதாக வைத்து வரிசைப்படுத்தியதை நோக்குங்கால்‌ 
தமிழ்த்‌ தெய்வமாகிய முருகப்பெருமானை முன்நிறுத்தியே தமிழ்‌ இலக்கியம்‌ 
அறியப்‌ பெறல்‌ வேண்டும்‌ என்று ஆன்றோர்கள்‌ எண்ணியமை புலனாகும்‌. 
எனவே தெய்வத்தை மறந்தால்‌ தமிழ்‌ இல்லை. தமிழே “தெய்வத்தமிழ்‌ என்பது 
விளங்கும்‌. 
தமிழ்‌ இலக்கியத்தின்‌ தலைவாசலாக விளங்கும்‌ 
திருமுருகாற்றுப்படையிலும்‌ முதற்கண்‌ உள்ளது “திருப்பரங்குன்றம்‌”. 
அற்றுப்படையில்‌ முருகன்‌ எழுந்தருளியுள்ள இடங்களைக்‌ கூறுபவன்‌ முதலில்‌ 
வழிப்போக்கனுக்குத்‌ திருப்பரங்குன்றத்தையே எடுத்துக்கூறும்‌ திறம்‌ 
ஆராயத்தக்க து. 
வரலாற்று முறையில்‌ பார்த்தால்‌ பிரமனைச்‌ சிறை இட்டு மீட்டது கூறும்‌ 
திருவாவினன்குடியும்‌, பிரணவ உபதேசத்தலமாகிய சுவாமிமலையும்‌, 
சூரசம்ஹாரம்‌ செய்த தலமாகிய திருச்செந்தூரும்‌, தொடர்ந்து தெய்வயானை 
திருமணம்‌ நிகழ்ந்த திருப்பரங்குன்றமும்‌, வள்ளி திருமணம்‌ நிகழ்தற்கிடமாகிய 
பழமுதிர்சோலை, நிறைவாகக்‌ குன்றுதோறாடல்‌ என்றுதான்‌ அமைந்திருக்க 
வேண்டும்‌. 
தலமுறைப்படி பார்த்தாலும்‌ சுவாமிமலை எனப்படும்‌ திருவேரகம்‌, 
திருவாவினன்குடி, பழமுதிர்சோலை, திருப்பரங்குன்றம்‌, திருச்செந்தூர்‌ என்ற 
வரிசை அமைந்திருத்தல்‌ வேண்டும்‌. 
இரண்டுமுறையும்‌ இன்றி திருப்பரங்குன்றம்‌ எல்லாத்‌ திருத்தலங்களுக்கும்‌ 
முன்னால்‌ அமைந்ததே திருப்பரங்குன்றத்தின்‌ பெருஞ்சிறப்பினை விளக்கப்‌ 
போதுமானதாகும்‌. 
தமிழுக்குச்‌ சிறந்தது செம்மையான இலக்கணம்‌. எழுத்தும்‌, சொல்லும்‌, 
பொருளும்‌ ஆகிய மூன்றுக்கும்‌ இலக்கணச்‌ செழுமை உடையது தமிழ்‌. 
திருவிளையாடற்‌ புராணத்தே பரஞ்சோதி முனிவர்‌, 
“கண்ணுதற்‌ பெரும்‌ கடவுளும்‌ கழகமோடு அமர்ந்து 
பண்ணுறத்‌ தெரிந்து ஆய்ந்த இப்பசுந்தமிழ்‌ ஏனை 
மண்ணிடைச்‌ சில இலக்கண வரம்பு இலாமொழிபோல்‌ 
எண்ணிடப்‌ படக்‌ கிடந்ததா எண்ணவும்‌ படுமோ” 
என்று தமிழின்‌ இலக்கண வரம்பைப்‌ பெரிதும்‌ பாராட்டியுரைப்பர்‌. 
உலக மொழிகள்‌ அனைத்திலும்‌ எழுத்தும்‌, சொல்லும்‌ ஆகிய 
இரண்டுக்குமே இலக்கணம்‌ வகுத்திருப்ப, தமிழ்மொழி மட்டுமே 
பொருளுக்கும்‌ இலக்கணம்‌ வகுத்துக்‌ கூறியது. இதனை நச்சினார்க்கினியர்‌ 
தொல்காப்பியப்‌ பொருளதிகார உரையில்‌, 
“நடுவண்‌ ஐந்திணை நடுவணதொழியப்‌ 
படுதிரை வையம்‌ பாத்திய பண்பே” 

என்ற நூற்பாவுக்கு 'பாயிரத்துள்‌ எல்லை கூறியதன்றி', படுதிரை வையம்‌' 
(ஒலிக்கும்‌ கடலாற்‌ சூழ்ந்த உலகம்‌) என ஈண்டும்‌ எல்லை கூறினார்‌ 
புறநாட்டி ருந்து தமிழ்ச்செய்யுள்‌ செய்வார்க்கும்‌ இதுவே இலக்கணம்‌ என்பது 
அறிவித்தற்கு' என்று உரை எழுதினார்‌. “வடவேங்கடம்‌ தென்குமரி' என்று 
பாயிரத்துள்‌ கூறிய எல்லை தமிழின்‌ எழுத்திலக்கணத்துக்கும்‌ 
சொல்லிலக்கணத்துக்கும்‌ பொருள்‌ இலக்கணத்துக்கும்‌ உரியது அதலின்‌ 
“எழுத்தும்‌ சொல்லும்‌ பொருளும்‌ நாடி” என்று பாயிரத்துள்‌ கூறப்பெற்றது. 
பொருளிலக்கணம்‌ வேறு எம்மொழியிலும்‌ கூறப்பெறாததால்‌ தமிழ்ப்‌ 
பொருளிலக்கணம்‌ உலகம்‌ முழுமைக்கும்‌ உரியது ஆதலின்‌ 
பொருளிலக்கணத்துக்கு எல்லை படுதிரை வையம்‌ (ஒலிக்கும்‌ கடல்சூழ்ந்த 


உலகம்‌) என விளக்கினார்‌. 


தமிழிற்குச்‌ சிறந்த பொருளிலக்கணமும்‌ பிறமொழிகளுக்கில்லாத 
பெருஞ்சிறப்பு என்பதை வி.கோ. சூரியநாராயண சாஸ்திரியார்‌ தமது “தமிழ்‌ 
மொழியின்‌ வரலாறு” என்ற நூலின்கண்‌ குறிப்பிட்டுள்ளமை இங்கு நினைவு 
கூர்தற்குரியது. 

தமிழ்ச்‌ சிறப்பாகிய தமிழின்‌ தனித்தன்மையாகிய பொருளிலக்கணத்தை 
விளக்கி நிற்கின்ற பாங்கு திருப்பரங்குன்றத்துக்கண்‌ பெரிதும்‌ சிறந்து 
விளங்குகிறது என்று பரிபாடல்‌ கூறுகிறது. இதனைக்‌ கூறும்‌ பரிபாடல்‌ 
ஒன்பதாம்‌ பாடல்‌ “இருநிலம்‌ துளங்காமை” என்று தொடங்குகிறது. 
திருமுருகாற்றுப்படையில்‌ திருப்பரங்குன்றத்‌ தொடக்கம்‌ “உலகம்‌ உவப்ப: என்று 
தொடங்கியது போல. 


முருகனே! வள்ளி எம்பெருமாட்டியின்‌ தோளைக்‌ களவின்கண்‌ நீ மணந்த 
பொழுது இந்திரன்‌ மகள்‌ தேவசேனையது கண்‌ முதுவேனிற்‌ பருவம்‌ 
காராந்தன்மை பெற மழை பெய்தது போல இந்தத்‌ திருப்பரங்குன்றின்கண்‌ நீரைப்‌ 
பொழிந்தது என்று முருகனை முன்னிலைப்படுத்திக்‌ கூறும்‌ பாடற்பகுதியாகிய, 


“மையிரு நூற்றிமை யுண்கண்‌ மான்மறிதோண்‌ மணந்தஞான்று 
ஐயிரு நூற்று மெய்ந்நயனத்தவன்‌ மகள்‌ மலர்‌உண்கண்‌ 
மணிமழை தலைஇய மாவேனில்‌ கார்‌ ஏற்றுத்‌ 

தணிமழை தலையின்று தண்‌ பரங்குன்று” 


(இமை உண்கண்‌ - வள்ளி மானுட மகள்‌ அதலின்‌ இமைக்கும்‌ கண்கள்‌ 
ஐயிருநூற்று மெய்ந்நயனத்தவன்‌ மகள்‌ - ஆயிரம்‌ கண்‌ உடையவனாகிய இந்திரன்‌ 
மகளாகிய தெய்வ யானை) 

தெய்வயானையின்‌ கண்கள்‌ ஊடலாற்‌ புலந்து நீரைச்‌ சொரிந்தன. முன்னர்க்‌ 
கற்பு மணத்தால்‌ தெய்வயானையை மணந்து பின்னர்க்‌ களவு மணத்தால்‌ 
மண்ணுலகில்‌ வேட்டுவக்‌ குமரியாகிய வள்ளியை முருகன்‌ மணந்ததறிந்து 
தேவசேனை பொறாது ஊடி கண்ணீர்‌ சொரிந்தாள்‌ என்பதால்‌, 

தமிழின்‌ பொருளிலக்கணத்தில்‌ தலைசிறந்ததாகிய அகப்பொருளில்‌ களவும்‌, 
கற்புமாகிய இரண்டு கைகோளுக்கும்‌ இடமாகி ஊடலும்‌ கூடலுமாகிய 
இரண்டுக்கும்‌ திருப்பரங்குன்றம்‌ இடம்‌ தந்து பொருளிலக்கண விளக்கமாக 
நிற்கிறது. 
அப்பரிபாடல்‌, 
“நான்மறை விரித்து நல்லிசை விளக்கும்‌ 
வாய்மொழிப்‌ புலவீர்‌! கேண்மின்‌” 
என்று அறிஞர்‌ பெருமக்களை அழைத்து, 
“சிறந்தது காதற்‌ காமம்‌; காமத்துச்‌ சிறந்தது 
விடுப்போ ரொத்து மெய்யுறு புணர்ச்சி 
புலத்தலிற்‌ சிறந்தது கற்பே” 
என காதல்‌ காமமாகிய களவினையும்‌, புலத்தலிற்‌ சிறந்ததாகிய கற்பினையும்‌ 
இரண்டையும்‌ ஏற்புடைத்தாகச்‌ சிறப்பக்கூறி, 
“தள்ளாப்பொருள்‌ இயல்பில்‌ தண்டமிழ்‌ ஆய்வந்திலார்‌ 
கொள்ளார்‌ இக்குன்று பயன்‌” 
என்று முடிக்கின்ற அழகு அறிந்து இன்புறத்தக்கது. 
இதனையே திருமுருகாற்றுப்படை, 
“மறுவில்‌ கற்பின்‌ வாணுதல்‌ கணவன்‌” 
என்று தெய்வயானையை முதற்கண்‌ கூறி, 
“மந்தியும்‌ அறியா மரம்பயில்‌ அடுக்கத்துச்‌ 
சுரும்பும்‌ மூசாச்‌ சுடர்ப்பூங்‌ காந்தள்‌ 
பெருந்தண்‌ கண்ணி மிலைந்த சென்னியன்‌” 
என்பதனால்‌ குறிப்பாக வள்ளியம்மையையும்‌ நினைவுபடுத்தி திருப்பரங்‌ 
குன்றத்துக்கும்‌ பொருள்‌ இலக்கணத்துக்கும்‌ உள்ள தொடர்பினை மேலும்‌ 
நிலைநிறுத்தியது. (அடுக்கம்‌ என்பது மலை. அங்கு உள்ள காந்தள்‌ கண்ணியை 
மலைநிலத்து மங்கையாகிய வள்ளியை மணந்த போது சூடினன்‌ ஆதலின்‌ 
காந்தள்‌ கண்ணி மிலைந்த சென்னியன்‌' என்பது வள்ளியை மணந்ததைக்‌ 
குறிப்பால்‌ சுட்டியது). 
தமிழின்‌ தலைவாசலாகிய பத்துப்பாட்டின்‌ முதற்பாட்டாகிய 
திருமுருகாற்றுப்படை, சைவத்திருமுறைகளில்‌ பதினோராம்‌ திருமுறையில்‌ 
சேர்க்கப்‌ பெற்ற ஒரே சங்க இலக்கிய நூல்‌ என்னும்‌ போது தெய்வத்தமிழும்‌, 
உலகம்‌ அனைத்திற்கும்‌ உரிய பொருளிலக்கணமும்‌ அப்பொருளிலக்கணத்தை 
விளக்கி நிற்கும்‌ திருப்பரங்குன்றமும்‌ ஒப்பும்‌ உயர்வும்‌ அற்ற உறுதியை உலகிற்கு 
என்றும்‌ நின்று நிலவச்‌ செய்யும்‌ என்பது ஒருதலையாகும்‌. 

தெய்வானை முருகனுடன்‌ மணம்புரிந்த இந்த குகை கோயிலினில்‌ விசித்ர கணபதி, 
துர்க்கை. எதிர்‌-எதிர்‌ சிவ-திருமால்‌ சத்தியுடன்‌ அமர்ந்த கோல முருகன்‌ 
அள்வதுவோ - திருப்பரங்குன்றம்‌ தனில்‌ 

இருபத்தொன்றாம்‌ நூற்றாண்மல்‌ திருப்பரங்குன்றம்‌ 
(முதற்‌ படைவீடு) 
கந்தபுராணம்‌ 
இருப்பரங்‌ குறைந்திடும்‌ எஃக வேலுடைப்‌ 
பொருப்பரங்‌ குணர்வுறுப்‌ புதல்வி தன்மிசை 
விருப்பரங்‌ கமரிடை விளங்கக்‌ காட்டிய 
திருப்பரங்‌ குன்றமர்‌ சேயைப்‌ போற்றுவாம்‌. 


- கச்சியப்ப சிவாசாரியார்‌ 


“மதுரை மாவட்டம்‌” மதுரை மாநகருக்குத்‌ தென்‌ மேற்கில்‌ சுமார்‌ 7 கி.மீ. 
தூரத்தில்‌ அமைந்துள்ளது திருப்பரங்குன்றம்‌ எனும்‌ திருத்தலம்‌. இது “நக்கீரர்‌” 
அருளிய “திருமுருகாற்றுப்படை”யின்படி திருமுருகனின்‌ முதற்படைவீடு என்று 
கொள்ளப்பட்டுள்ளது. இது முருகன்‌ தலம்‌ மட்டுமல்ல பாண்டி நாட்டில்‌ உள்ள 
14 சிவத்தலங்களில்‌ 3வது திருத்தலமாகவும்‌ திகழ்கிறது. இத்தலத்தின்‌ சிவன்‌ 
திருப்பரங்கிரிநாதர்‌, இத்தலத்தின்‌ சக்தி திரு ஆவுடைநாயகி. இத்தலத்தின்‌ தீர்த்தம்‌ 
சரவணப்பொய்கை. இங்குதான்‌ திருப்பரங்குன்றம்‌ முருகப்பெருமானும்‌ 
அமர்ந்தாளுகின்றான்‌. 

திருப்பரங்குன்றம்‌ நகர்‌ நடுவே சுமார்‌ 300 அடி உயரத்தில்‌ காணப்படும்‌ 
ஓர்மலை “சிவலிங்க” வடிவிலேயே காட்சி அளிப்பதால்‌ “சிவபெருமான்‌” 
குன்றுருவிலேயே நின்றருளுவதாக இம்மலை கொண்டாடப்படுகிறது. 
இதனால்தான்‌ இத்தலமே “பரன்‌ குன்று” திருப்பரங்குன்று “திருப்பரங்கிரி” 
என்றமைக்கப்படுகிறது. இக்குன்றையே சிவபெருமான்‌ என்றெண்ணி நித்தம்‌ 
வழிபட்டால்‌ நம்‌ தீவினைகள்‌ யாவும்‌ தீர்ந்து விடும்‌ என்று திருஞானசம்பந்தப்‌ 
பெருமான்‌ பாடியுள்ளார்‌. 

மைத்தகு மேனி வாளரக்கன்‌ தன்‌ மகுடங்கள்‌ 

பத்தின திண்தோள்‌ இருபதும்‌ செற்றான்‌ பரங்குன்றைச்‌ 

சித்தம தொன்றிச்‌ செய்கழல்‌ உன்னிச்‌ சிவன்‌ என்று 

நித்தலும்‌ ஏத்தத்‌ தொல்வினை நம்மேல்‌ நில்லாவே 
என்பதே அந்தக்‌ காழிப்பிள்ளையார்‌ ஓதும்‌ அருட்கவி. 

புராண வரலாறுகளின்படி இக்குன்று மேருமலையில்‌ இருந்த “ஸத்யம்‌” 
எனும்‌ சிகரமென்றும்‌ “ஒரு சமயம்‌ வாயு பகவானுக்கும்‌” “அதிசேஷனுக்கும்‌” 
நடந்த ஓர்‌ பலப்பரிக்ஷையில்‌ இச்சிகரம்‌ வாயுபகவானால்‌ பலமாய்ப்‌ பிடுங்கி 
எறியப்பட்டதென்றும்‌, அதுவே இங்குவந்து விழுந்து இப்பரங்குன்றானது 

பதினொன்றாம்‌ திருமுறை (இரண்டாம்‌ தொகுதி) திருப்பரங்குன்றம்‌ 


என்றும்‌ திருப்பரங்கிரிப்புராணம்‌ குறிப்பிடுகின்றது. இக்குன்றை கோத்திட்டை 
என்று சுந்தர மூர்த்தி ஸ்வாமிகள்‌ தம்‌ தேவாரத்தில்‌ குறிப்பிடுகின்றார்‌. 
கோத்திட்டை என்றால்‌ அரசக்குன்று என்பது பொருளாகும்‌. 

ஒருசமயம்‌ கைலாயத்தில்‌ சிவபெருமான்‌ உமாதேவியிடம்‌ பிரணவப்‌ 
பொருள்‌ பற்றி ரகசியமாக பேசிக்கொண்டி ருக்க, அப்போது முருகப்பெருமான்‌ 
அதனை மறைவாக நின்று கேட்டுவிட, அதனால்‌ மறைபொருளை குருமூலமாக 
உபதேசம்‌ பெறாமல்‌, அனுமதியின்றி மறைந்திருந்து கேட்ட பாபம்‌ தீர பரிகாரம்‌ 
செய்வதற்காக திருப்பரங்குன்றம்‌ வந்தார்‌. இங்கு தவம்‌ செய்து சிவலிங்கம்‌ 
ஸ்தாபித்து வழிபட்டார்‌. அவர்‌ வழிபாட்டில்‌ மகிழ்ந்த பரங்கிரிநாதனும்‌ ஆவுடை 
நாயகியும்‌ மகிழ்ந்து முருகன்‌ முன்புதோன்றி அவர்‌ செய்த தவறினை 
மன்னித்தருளினார்கள்‌. தற்போது இந்த “பரங்கிரிநாதர்‌ அலயம்‌” ஸ்ரீ மீனாக்ஷி 
சுந்தரேஸ்வரர்‌ ஆலயம்‌ என்ற பெயரில்‌ இத்தலத்தின்‌ கடைவீதியில்‌ உள்ளது. 
திருப்பரங்குன்றம்‌ வருபவர்கள்‌ முதலில்‌ இந்த ஆலயத்திற்குச்‌ சென்று பரங்கிரி 
நாதரை தரிசனம்‌ செய்து விட்டு அதன்பிறகே திருப்பரங்குன்றம்‌ முருகனை 
சென்று தரிசிக்க வேண்டும்‌ என்பது ஐதீகம்‌. 


முருகப்பெருமான்‌ சிவசத்தி தரிசனம்‌ பெற்ற நாள்‌ தை மாதம்‌ வரும்‌ 
பூச நட்சத்திரத்தில்‌ என்பதால்‌ இங்கு தைப்பூசவிழா 10 நாள்‌ பெருவிழாவாகக்‌ 
கொண்டாடப்படுகிறது. இந்த நாளில்‌ சிவனையும்‌ சக்தியையும்‌ 
முருகப்பெருமானையும்‌ இங்கு வந்து வணங்குபவர்கள்‌ வாழ்வில்‌ சகல 
செளபாக்கியங்களையும்‌ பெற்று மகிழ்வார்கள்‌ என்று திருப்பரங்கிரிப்புராணம்‌ 
குறிப்பிட்டுள்ளது. அதுமட்டுமல்ல திருமுருகன்‌ “தேவேந்திரன்‌ மகளான” 
தேவயானையை இந்த திருப்பரங்குன்றத்தில்தான்‌ திருமணம்‌ புரிந்து கொண்டு 
ஸ்ரீதேவயானை மணாளனாக அருள்காட்சி அளிக்கிறான்‌ என்பதும்‌ இங்கே 


குறிப்பிடத்தக்கது. 
பராசர க்ஷேத்தீரம்‌ 


நெறிதவறி நடந்தமையால்‌ தந்தையின்‌ சாபத்திற்கு அளாகி மீன்‌ உருப்‌ 
பெற்ற தப்தர்‌, அனந்தர்‌, நந்தி, சதுர்முகர்‌, சக்ரபாணி, மாலி என்ற பராசர 
முனிவரின்‌ அறு புதல்வர்கள்‌ குமரப்‌ பெருமான்‌ சரவணப்‌ பொய்கையில்‌ 
தோன்றி பராசக்தியிடம்‌ ஞானப்பால்‌ அருந்திய போது, ஒழுகிய பாலை உண்டு 
சாபம்‌ நீங்கப்‌ பெற்றனர்‌. அவர்கள்‌ அறுவரும்‌ திருப்பரங்குன்றம்‌ வந்து தவமியற்றி 
முருகனால்‌ ஞானயோகம்‌ போதிக்கப்பட்டு உய்ந்தார்கள்‌. அதனால்‌ இத்தலம்‌ 
பராசர க்ஷேத்திரம்‌ என்றும்‌ அமைக்கப்படுகிறது. நாரத முனிவரும்‌ இங்கு வந்து 
முருகனை வழிபட்டு உபதேசம்‌ பெற்றார்‌. இவ்வரலாறுகளை எல்லாம்‌ விளக்கும்‌ 
முறையில்‌ முருகப்பெருமான்‌ ஆலயத்தின்‌ கருவரையுள்‌ முருகன்‌ வள்ளியம்மை 

திருப்பரங்குன்றம்‌ 


யின்றி தேவசேனையம்மையுடன்‌ திருமணக்கோலத்தில்‌ இருக்க அருகில்‌ 
நாரதர்‌, சூரியர்‌, சந்திரர்‌ முதலானவர்களும்‌ காட்சி தருகின்றனர்‌. 
திருப்பரங்குன்றின்‌ வடபாகத்தில்‌ முருகன்‌ அலயம்‌ அமைந்துள்ளது. 


முந்‌ தெய்வயானைத்‌ திருமணம்‌ 


திருச்செந்தூரில்‌ சூரபதுமனையும்‌ அவன்‌ அசுரப்‌ படைகளையும்‌ 
சம்ஹாரம்‌ புரிந்த முருகப்‌ பெருமான்‌ அந்த வீரஹத்தி தோஷம்‌ நீங்க அத்தலத்தில்‌ 
சிவனை பிரதிஷ்டை செய்து இறைவனை வழிபட்ட பிறகு தம்‌ படைகளுடன்‌ 
திருப்பரங்குன்றம்‌ வந்து சேர்ந்தார்‌. 

தேவதச்சனை அழைத்துத்‌ திருப்பரங்குன்றத்தில்‌ ஒரு கோவிலை அமைக்கச்‌ 
செய்தார்‌. அப்போது இந்திரன்‌ முருகப்பெருமானை வணங்கித்‌ தம்‌ இந்திரபுரித்‌ 
தலைமையேற்க வேண்டுமென வேண்டினான்‌. முருகப்பெருமான்‌ அதை 
மறுத்துவிட்டார்‌. 


“எம்பெருமானே! நீர்‌ தேவசேனாபதியாக வீற்றிருந்து எங்களுக்கு நலம்‌ 
புரிந்தீர்‌. இழந்த அமராவதியையும்‌ அரசுரிமையும்‌ பெற்றோம்‌. நீர்‌ தேவசேனாபதி 
என்ற நினைவு எப்போதும்‌ எங்களுக்கு இருத்தல்‌ வேண்டும்‌. என்‌ பெண்‌ 
தேவசேனை உம்மை அடைவதற்குத்‌ தவம்‌ செய்து கொண்டிருக்கிறாள்‌. அவளை 


நீர்‌ மணம்‌ புரிந்து என்றும்‌ தேவசேனாபதியாக விளங்க வேண்டும்‌” “அந்நங்கை 
தானும்‌ மிக நோற்றனள்‌ ஆதலால்‌ நீ முன்னும்படியே மணம்‌ நாளை முடித்தும்‌” 
என்று அவன்‌ வேண்ட திருமணம்‌ செய்ய இசைகின்றார்‌ முருகப்‌ பெருமான்‌. 
முன்பொரு சமயம்‌ திருமாலின்‌ இரு விழிகளிலிருந்து தோன்றிய 
அமுதவல்லி, சுந்தரவல்லி எனும்‌ பெயருடைய நங்கையர்கள்‌ 
முருகப்பெருமானைக்‌ கண்டு தங்களைத்‌ திருமணம்‌ செய்து கொள்ள 
வேண்டியபோது முருகப்பெருமான்‌ அழுதவல்லியை இந்திரன்‌ மகளாக 
அமராவதியிலும்‌, சுந்த ரவல்லியை வேடுவத்தலைவன்‌ நம்பிராஜன்‌ வளர்ப்பு 
மகளாக பூவுலகிலும்‌ பிறக்குமாறு திருவருள்‌ புரிந்திருந்தார்‌ அல்லவா? 
அவ்வாறு இந்திரன்‌ மகளாகப்‌ பிறந்து, அவன்‌ யானையான 
அயிராவதத்தால்‌ வளர்க்கப்‌ பெற்ற அருந்தவமகளே இந்த தெய்வயானையாவார்‌. 


பங்குனி உத்திர நன்னாளில்‌ நிகழ்ந்த இத்திருமண வைபவத்தைக்‌ காண 
இறைவனுடைய சேனாகணங்களும்‌, முசுகுந்தன்‌ உள்ளிட்ட அடியார்கூட்டமும்‌ 
திருப்பரங்குன்றம்‌ வந்து சேர்ந்தன. தெய்வயானை முருகப்பெருமான்‌ திருமணம்‌ 
காண பார்வதி பரமேசுவரன்‌ விமானத்தில்‌ வான்‌ வழியாக வந்து இறங்கினர்‌. 
முருகப்பெருமான்‌ தாய்‌ தந்தையரை வணங்கி ஒரு மணியாசனத்தில்‌ அமர்த்தித்‌ 
தம்‌ முடிதாழ்த்தி வணங்கினார்‌. 


213 


திருப்பரங்குன்றம்‌ 
பதினொன்றாம்‌ திருமுறை (இரண்டாம்‌ தொகுதி) 


தேவேந்திரன்‌ மனைவி இந்திராணியும்‌ மணமகனாம்‌ 

முருகப்பெருமானை எதிர்கொண்டு வரவேற்று பசும்பாலினால்‌ 
முருகப்பெருமானுடைய பாதங்களை தூய்மைப்படுத்திப்‌ பாதபூஜை 
நடத்தினார்‌. 

எதிர்புகுந்திடும்‌ இந்திராணிதன்கையிற் 

புதியதோர்‌ பசுப்‌ பொழிந்த தீயபால்‌ 

நிதியின்‌ கொள்கலம்‌ நிரப்பி வந்துவேள்‌ 

பதயுகங்களில்‌ பரிவோடு ஆட்டினாள்‌ 


என்று இந்திராணி பாதபூஜை செய்த அழகை வர்ணிக்கிறார்‌ கச்சியப்ப 


சிவாசாரியார்‌. 


இத்திருமண விழாவில்‌, பிரம்மா விவாகச்‌ சடங்குகள்‌ இயற்றவும்‌, சூரிய 
சந்திரர்கள்‌ ரத்தினதீ பங்கள்‌ தாங்கி நிற்கவும்‌, பார்வதி பரமேஸ்வரர்‌ கண்டு 
களிக்கவும்‌, ஆயிரங்கண்ணுடைய இந்திரன்‌ தாரைநீர்‌ வார்க்கவும்‌; முருகப்‌ 
பெருமான்‌ தேவசேனாதேவியைத்‌ திருமணம்‌ செய்து கொண்டார்‌. இதனை 
திருப்பரங்கிரிப்புராணம்‌, 


“சுருதிமழை பிலிற்றியிடுஞ்‌ சதுமுகனார்‌ 
சடங்கியற்றத்‌ தோகை பாகன்‌ 
கருதிவிழி விருந்தருந்தக்‌ கண்ணிறைந்த 
மேனியான்‌ கைந்நீர்‌ வார்ப்பத்‌ 
தருதியெனக்‌ கையேந்திப்‌ பரிதிமதி 
விளக்கேந்தத்‌ தந்தி மாதை 
வருதியெனக்‌ கைப்பிடித்துப்‌ பரங்கிரியின்‌ 
மணந்தவனை வணக்கம்‌ செய்வாம்‌” 
எனத்‌ துதிக்கிறது. 
அறுபடை வீடுகளிலும்‌ மிக உயர்ந்த சிற்ப வேலைப்பாடுகள்‌ உடைய 
தலம்‌ திருப்பரங்குன்றமேயாகும்‌. கீழிருந்து மேல்வரை மிக உயர்ந்த வாயிற்நிலவு 
கால்‌ மற்றும்‌ எல்லாப்‌ பகுதிகளிலும்‌ மிகச்சிறப்பான வேலைப்பாடுகளுடன்‌ 
கூடிய சிற்பங்களைக்‌ காணலாம்‌. சிவன்‌, சத்தி, விநாயகர்‌, முருகன்‌ உள்ளிட்ட 


நால்வரையும்‌ ஓரே நேர்கோட்டில்‌ பார்த்துத்‌ தரிசிக்கலாம்‌. 

திருப்பரங்குன்றம்‌ கோயில்‌ வரைபடம்‌ 
& 


i அறு 
டப்‌... 









4 





லட்சுமி தீர்த்தம்‌ 


ட 


ராஜ கோபுரம்‌ 





பெரிய ரத வீ 
1. மூலஸ்தானம்‌ 8. விசாக குறடு 
2. அவுடைநாயகி சன்னதி 9. பஞ்சலிங்கம்‌ 
3. சண்முகர்‌ சன்னதி 10. கருப்பண்ணசுவாமி தூண்‌ 
4. சனீஸ்வரர்‌ சன்னதி 11. மயில்‌ 
5. உற்சவர்‌ சன்னதி 12. நந்தி 
6. செந்திலாண்டவர்‌ சன்னதி 13. மூஷிகம்‌ 
7. வல்லகணபதி சன்னதி 14. அன்னபூரணி 


21 


பதினொன்றாம்‌ திருமுறை (இரண்டாம்‌ தொகுதி) 


தரா 
41௮௬ ளானை ண்டி ல 


கல்வ, தி 1 vs 
ப . a , 
18: க பூச்‌... ஆ 


ணின்‌ ட. 





ட்‌, ஜதி பல 
ன க ட்‌ ov 


216 


திருப்பரங்குன்றம்‌ 


திருப்பரங்குன்றும்‌ முருகன்‌ கோயில்‌ 


பரப்பளவு, - சுமார்‌ 6 ஏக்கர்‌. மதுரைக்கு தென்‌ மேற்கில்‌ 8 கி.மீ. 

அமைவிடம்‌ தொலைவு. 

மூலவர்‌ - சுப்பிரமணிய சுவாமி சரவணபவன்‌ (திருப்புகழ்‌) 

உற்சவர்‌ - சண்முகர்‌ 

அம்மன்‌ - தெய்வயானை 

தலவிருட்சம்‌ - கல்லத்தி, சங்க காலத்தில்‌ கடம்பமரம்‌ 

தீர்த்தம்‌ - லெட்சுமி தீர்த்தம்‌, சரவணப்‌ பொய்கை உட்பட 11 
தீர்த்தங்கள்‌ 

ஆகம பூஜை - காமிகம்‌, காரணம்‌ 


திரு-பரன்‌--குன்றம்‌ - அழகிய சிவபெருமான்‌ குன்று 


கருவறை மேல்‌ நிலையில்‌ உள்ள கிரந்த எழுத்தும்‌ கல்வெட்டில்‌ கலி அண்டு 
3874 என்று குறிப்பிடப்பட்டுள்ளது - அதாவது கி.பி. 773. 


மலையைச்‌ சுற்றியுள்ள கண்மாய்கள்‌ 


கீழ்புறம்‌ - சிவந்திக்குளம்‌ 

தென்புறம்‌ - ஆரியங்கால்‌ 

மேல்புறம்‌ - கூத்தியார்குண்டு கண்மாய்‌ 
வடக்குபுறம்‌ - தென்கால்‌ கண்மாய்‌ 


கோயில்‌ கோபுரம்‌ கி.பி. 1585-இல்‌ கட்டப்பட்டது. கருவறையை ஓட்டிக்‌ 

கட்டப்பட்ட மண்டபங்கள்‌ - திருமலை நாயக்கர்‌ திருப்பணி (கி.பி.1623 முதல்‌ 
1659 வரை ஆண்டவர்‌). 

புகழ்‌ பூத்த கடம்பமர்ந்து 

அறுமுனிமரபின்‌ ஆன்றவர்‌ நுகர்ச்சி 

இருநிலத்தோரும்‌ இயைகென ஈத்தநின்‌ 

தண்பரங்‌ குன்றத்தும்‌. - சங்கப்பாடல்‌ 
கோயில்‌ அமைய்பு 


இக்கோயில்‌ வடக்குத்திசை நோக்கி அமைந்திருக்கும்‌ குடவரைக்‌ 
கோயிலாகும்‌. சந்நிதித்‌ தெருவில்‌ மயில்‌ மண்டபம்‌ ஒன்று திருக்கோயிலைப்‌ 

பார்த்த வண்ணம்‌ மயில்‌ உருவத்துடன்‌ அமைந்துள்ளது. அடுத்து நான்கு 
தெருக்கள்‌ கூடும்‌ இடத்தில்‌ பதினாறு கால்‌ மண்டபம்‌ உள்ளது. இந்த இரு 


மண்டபங்களும்‌ நாயக்கர்‌ காலத்தில்‌ கட்டப்பட்டவை. 
நுழைவாயில்‌ ஆஸ்தான மண்டபம்‌ 


கோயில்‌ முகப்பில்‌ அழகெ கண்கவர்‌ கலைகள்‌ கொண்ட சிற்பங்களுடன்‌ 
48 தூண்களால்‌ மிக உயரமாக அமைக்கப்பட்டதும்‌ இராணி மங்கம்மாள்‌ 
காலத்ததுமான ஆஸ்தான மண்டபம்‌ என்னும்‌ பெரிய மண்டபம்‌ உள்ளது. இந்த 
மண்டபத்தின்‌ கீழ்ப்புறம்‌ தூணில்‌ கருப்பணசாமி கோயிலும்‌, நர்த்தனவிநாயகர்‌, 
பத்ரகாளி, துர்க்கை, வீரபாகுதேவர்‌, சிவபெருமானின்‌ திரிபுர தகனக்கோலம்‌, 
ராணிமங்கம்மள்‌, மகாவிஷ்ணு, மகாலட்சுமி சிற்பங்கள்‌ உள்ளன. தேவசேனா 
தேவியின்‌ திருமணக்காட்சியை விளக்கும்‌ சிற்பம்‌ மிகவும்‌ அற்புதமானது. பிரம்மா 
ஹோமம்‌ வளர்த்து விவாகச்‌ சடங்குகள்‌ இயற்ற, இந்திரன்‌ தாரை வார்க்க முருகப்‌ 
பெருமான்‌ தேவசேனையின்‌ கைத்தலம்‌ பற்றும்‌ திருக்கோலம்‌ கலை அன்பர்களின்‌ 
நெஞ்சைவிட்டு அகலாது. திருமணக்காட்சி 2வது தூணில்‌ வடிக்கப்பட்டுள்ள து. 
இந்தத்தூண்‌ ஒரே கல்லால்‌ ஆனது. 40 அடி உயரமும்‌ 4 அடி அகலமூள்ளது. 
நுண்ணிய வேலைப்பாடமைந்த யாளிகள்‌, குதிரைகள்‌, வீரர்கள்‌, சிற்பங்கள்‌ 


அலங்கரிக்கின்றன. 


மன்னன்‌ கூன்பாண்டியன்‌, அதிகார நந்தி, ஞானசம்பந்தர்‌ குலச்சிறை 


நாயனார்‌, மங்கையர்க்கரசியார்‌ அகியோர்‌ சிற்பங்களும்‌ உள்ளன. 
கோபுர வாயில்‌ 


அஸ்தான மண்டபத்தைக்‌ கடந்து கோபுர வாயில்‌ உள்ளது. இது ஏழு 
நிலைகள்‌ கொண்ட 150 அடி உயரமுள்ள இராஜகோபுரம்‌ ஆகும்‌. கோபுரத்தின்‌ 
அடியில்‌ மூன்று விநாயகர்‌ சிலைகள்‌ கீழ்திசை நோக்கி அமைந்துள்ளன. இது 
சக அண்டு 1505இல்‌ நாயக்கர்‌ காலத்தில்‌ கட்டப்பட்டதாகும்‌ (அதாவது 1585இல்‌) 
மிகப்பெரிய கால்புறவாயுடன்‌ உத்தமபட்‌ ச சிற்ப சாத்திரத்தில்‌ கட்டப்பட்டது. 


திருவாட்சி மண்டபம்‌ 


கோபுர வாயிலைக்‌ கடந்ததும்‌ திருவாட்சி மண்டபம்‌ என்னும்‌ அழகிய 
பெரிய கல்யாண மண்டபத்தை அடையலாம்‌. கோபுர வாயிலை ஒட்டி மேற்குப்‌ 
பகுதியில்‌ கோயில்‌ யானை கட்டப்பட்டிருக்கும்‌. இம்மண்டபத்தின்‌ கீழ்ப்புறம்‌ 
லெட்சுமி தீர்த்தம்‌ செல்லும்‌ வழியில்‌ தலவிருட்சமான கல்லத்தி இருக்கிறது. 
இலக்குமி தீர்த்தம்‌, வசந்த மண்டபம்‌ மற்றும்‌ ஓடுக்கமண்டபம்‌ அமைந்துள்ளன. 
மேல்புறம்‌ வல்லப கணபதி சந்நிதியும்‌ அமைந்துள்ளன. சன்னியாசித்‌ தீர்த்தம்‌ 
தான்‌ அபிஷேகத்திற்குப்‌ பயன்படுத்தப்படுகிறது. லட்சுமி தீர்த்தக்‌ கரையிலுள்ள 

விநாயகரை வணங்கி உப்பு மிளகை தீர்த்தத்தில்‌ கொட்டினால்‌ சரும நோய்கள்‌ 
நீங்குவதாகக்‌ கூறப்படுகிறது. 

இம்மண்டபத்தின்‌ முன்புறம்‌ ஏறும்‌ படிகளின்‌ இருபக்கங்களிலும்‌ 
தேரிமுக்கும்‌ இரு குதிரைகள்‌ ஓரே கல்லில்‌ செதுக்கப்பட்டு எழிலுற்று 
விளங்குகின்றன. இம்மண்டபத்தில்‌ முருகப்பெருமானின்‌ திருக்கல்யாண 
வைபோகம்‌ பங்குனி உத்திரத்‌ திருவிழாவின்‌ போது நடையெறும்‌. 
இம்மண்டபத்தை அறுகால்‌ மண்டபம்‌ என்றும்‌ கூறுவர்‌. அனி மாதம்‌ ஊஞ்சல்‌ 
திருவிழா நடைபெறுகிறது. 

இம்மண்டபத்தில்‌ உள்ள தூண்களில்‌ சிவபெருமான்‌ தாய்ப்பன்றியின்‌ 
உருவம்‌ கொண்டு பன்றிக்‌ குட்டிகளுக்குப்‌ பால்‌ கொடுத்த சிற்பம்‌ 
வடிக்கப்பட்டுள்ள து. 
கம்பத்தழ மண்டபம்‌ 

திருவாட்சி மண்டபத்தைக்‌ கடந்து சென்றால்‌ கம்பத்தடி மண்டபத்தை 
அடையலாம்‌. படிகள்‌ வழியாக ஏறி மேலே செல்ல வேண்டும்‌. கொடி மரத்தின்‌ 
முன்புறம்‌ மயில்‌, நந்தி, மூஷிகம்‌ அகிய மூன்று வாகனங்களும்‌ ஒருங்கே 
அமைந்துள்ளது. இந்த ஸ்தலத்திற்கும்‌ உரிய ஒரு தனி விசேஷமாகும்‌. 
அம்மண்டபத்தின்‌ தென்‌ மேற்கில்‌ உற்சவர்‌ மண்டபம்‌ உள்ளது. தென்கிழக்கில்‌ 
100 அடி நீளமுள்ள சுரங்கப்பாதை உள்ளது. அதன்‌ அருகே ஜேஸ்டா தேவி 
சிற்பம்‌ உள்ளது. கலைக்கோட்டு முனிவரின்‌ உருவமும்‌ உள்ளது. மகா 
மண்டபத்திற்குச்‌ செல்லும்‌ படிக்கட்டெளினருகில்‌ வேதவியாசர்‌, பராசரர்‌ முதலிய 
முனிவர்களின்‌ சிலைகள்‌ அற்புத வடிவுடன்‌ திகழ்கின்றன. அண்டராபரணர்‌, 
உக்கிரமூர்த்தி முதலிய பூதகணத்‌ தலைவர்களின்‌ சந்நிதிகள்‌ இருக்கின்றன. 
இவ்விரு பூதத்‌ தலைவர்களே திருப்பரங்குன்றத்திற்கு காவல்‌ தெய்வங்களாதலால்‌ 
இவர்களை வணங்கி மேற்கொண்டு செல்ல வேண்டும்‌. கம்பத்தடி 
மண்டபத்திலிருந்து மேலேறிச்‌ செல்லும்‌ வாயிலின்‌ கிழக்குப்‌ பக்கத்தில்‌ அதிகார 
நந்தீஸ்வரர்‌, காலகண்டி அம்மையார்‌ உருவங்களும்‌ மேற்குப்‌ பக்கத்தில்‌ இரட்டை 


விநாயகர்‌ உருவங்களும்‌ உள்ளன. 


மகா மண்டபம்‌ 

கம்பத்தடி மண்டபத்தை அடுத்து மகா மண்டபம்‌ உள்ளது. மகா 
மண்டபத்தின்‌ கழ்ப்பாகம்‌ உள்ள கோயிலில்‌ வள்ளி தேவஸேனா தேவியர்‌ சமேத 
ஆறுமுகப்‌ பெருமானும்‌, நக்கீரர்‌, அருணகிரிநாதர்‌ திருவுருவங்களும்‌ தனி 
சந்நிதியாக உள்ளது. இங்கே பெருமானின்‌ விழா மூர்த்தமும்‌, அறுபத்து மூவர்‌ 
உருவங்களும்‌, நால்வர்‌ திருவுருவும்‌ செந்திலாண்டவன்‌ திருவுருவம்‌, சனி 
பகவானின்‌ தனி உருவும்‌ அமைந்துள்ளன. இக்கோயிலில்‌ நவக்ரெகங்கள்‌ இல்லை. 

பதினொன்றாம்‌ திருமுறை (இரண்டாம்‌ தொகுதி) 


மகா மண்டபத்தின்‌ மேல்புறம்‌ கோவார்த்தனாம்பிகை தனிக்கோயில்‌ 
உள்ளது. இவ்வம்பிகைக்கு முதல்‌ பூஜை நடைபெறுகிறது. இங்கு பள்ளியறை 
உள்ளது. பள்ளியறை சுவற்றில்‌ மாணிக்க வாசகரின்‌ திருப்பள்ளி எழுச்சி 
பாடல்கள்‌ சலவைக்‌ கல்லில்‌ பொறித்து வைக்கப்பட்டுள்ளன. கீழ்ப்புற சுவற்றில்‌ 


கல்வெட்டுகள்‌ பொறிக்கப்பட் டுள்ளது. 


மகா மண்டப வாயிலின்‌ இருமருங்கிலும்‌ இரட்டை விநாயகரும்‌ காலகண்டி 
அம்மன்‌ சமேத அதிகார நந்தி தேவரும்‌ அமர்ந்துள்ளனர்‌. மகா மண்டபத்தில்‌ 
சோமாஸ்கந்தர்‌, நடராஜர்‌, சண்டிகேஸ்வரர்‌, நவவீரர்கள்‌, தக்ஷிணாமூர்த்தி, 
பைரவர்‌, சந்திரன்‌, சாயா தேவி, சமிக்ஞாதேவி சமேத சூரியன்‌ ஆகியவர்களின்‌ 


சந்நிதிகள்‌ உள்ளன. 


மகா மண்டபத்திலிருந்து மலையைக்‌ குடைந்து உருவாக்கப்பெற்ற கர்ப்பக்‌ 
கிரஹத்தை உடைய அர்த்த மண்டபத்தை அடைய ஆறுபடிகளைக்‌ கடந்து 
செல்ல வேண்டும்‌. இப்படிகள்‌ சடாக்ரப்‌ படிகள்‌ எனக்‌ கருதப்படுகின்றன. படி 
ஏறும்போது கஜலட்சுமியும்‌, அர்த்தமண்டபத்திலிருந்து படி இறங்கும்‌ வழியில்‌ 
அன்னபூரணி சன்னதிகளும்‌ உள்ளன. 
அர்த்த மண்டபம்‌ 

மகா மண்டபத்திலிருந்து மலையைக்‌ குடைந்து கர்ப்பகிரஹம்‌ 
உருவாக்கப்பட்டுள்ளது. அர்த்த மண்டபம்‌ மூன்று வாயில்களுடன்‌ உள்ளது. 
கருவறையில்‌ மலையையொட்டி புடைப்புச்‌ சிற்பமாக முருகனின்‌ திருவுருவச்‌ 
சிலை அமைக்கப்பட்டுள்ளது. எனவே முருகன்‌ கையில்‌ உள்ள வேலாயுதத்திற்கு 
மட்டுமே இங்கு அபிஷேகம்‌ நடைபெறுகிறது. முருகனுக்கு வலப்பக்கம்‌ நாரதரும்‌, 
இடப்பக்கம்‌ தெய்வ யானையும்‌, முருகனின்‌ மேற்பாதியில்‌ சூரியன்‌ சந்திரன்‌, 
காயத்ரி, சாவித்திரியும்‌, சித்த வித்யாதரர்‌, கலைமகள்‌, நான்முகன்‌, இந்திரன்‌ 
அகியோர்‌ காட்சி நல்குகின்றனர்‌. கீழே யானை, மயில்‌, ஆடு, சேவல்‌ 
ஆகியவற்றுடன்‌ அண்டரா பரணர்‌, உக்கிரமூர்த்தி ஆகியவர்களும்‌ காட்சி 
அளிக்கின்றனர்‌. முருகப்‌ பெருமான்‌ மணக்கோலத்தில்‌ காலை மடித்து 
அமர்ந்துள்ளார்‌. 
திருப்பாங்குன்றம்‌ கருவறை மைப்பு 

இருபத்தொன்றாம்‌ நூற்றாண்டில்‌ தமிழகத்தில்‌ எந்தக்‌ கோயிலுக்குச்‌ 
சென்றாலும்‌ மூலவர்‌ உறையும்‌ கருவறை, அர்த்தமண்டபம்‌, மகாமண்டபம்‌ 
என்றுதான்‌ கோயில்‌ அமைப்புகள்‌ உருவாக்கப்பட்டுள்ளன. ஆனால்‌ 


திருப்பரங்குன்றத்தில்‌ மூலவர்‌ அருள்பாலிக்கும்‌ இடம்‌ சற்று வித்தியாசமான 
முறையில்‌ அமைக்கப்பட்டுள்ளது. சிவாலயம்‌ என்ற முறையில்‌ சிவனுக்கும்‌ தனி 

திருப்பரங்குன்றம்‌ 


கருவறை, அர்த்தமண்டபம்‌ அமைக்கப்படவில்லை. முருகாலயம்‌ என்ற முறையில்‌ 
முருகனுக்கும்‌ தனி கருவறை, அர்த்தமண்டபம்‌ அமைக்கப்படவில்லை. ஒரே 
நேர்கோட்டில்‌ நின்று கொண்டு சிவபெருமான்‌, விநாயகர்‌, முருகன்‌, திருமால்‌, 
துர்க்கை என்ற ஓவரையும்‌ வழிபடலாம்‌. முருகப்பெருமான்‌ 
(தெய்வயானையுடன்‌), துர்க்கை, கற்பக விநாயகர்‌ அகிய மூவரும்‌ வடக்கு 
நோக்கியும்‌, கிழக்குப்பாகத்தில்‌ திருமால்‌ மேற்கு நோக்கியும்‌ மேற்குப்‌ பாகத்தில்‌ 
சிவபெருமான்‌ கிழக்குப்‌ பார்த்தும்‌ கீழ்க்காண்‌ படத்தில்‌ உள்ளதுபோல்‌ அமர்ந்து 
அருள்பாலிக்கின்றனர்‌. 





திருமால்‌ சிவபெருமான்‌ 


அடியார்‌ பாதை 


துர்க்கையம்மன்‌ (கொற்றவை) கருவறை 

முருகப்பெருமானுக்கு மேற்கில்‌ மையப்பகுதியில்‌ துர்க்கை (கொற்றவை) 
மகிஷாசுரன்‌ தலை மீது நின்ற கோலத்தில்‌ பெரிய உருவில்‌ காட்சி தருகிறார்‌. 
கற்பக விநாயகர்‌ 

பூத கணங்கள்‌ சூழ்ந்திருக்கவும்‌, தேவ தூதர்கள்‌, வாத்தியங்கள்‌ இசைக்கவும்‌, 
அனுமன்‌ சஞ்சீவி மலையைத்‌ தாங்கி வரும்‌ கோலத்துடன்‌ தோன்றவும்‌ தாமரை 
மலரில்‌ அமர்ந்த நிலையில்‌ கற்பக விநாயகர்‌ நான்கு திருக்கைகளுடன்‌ காட்சி 
தருகின்றார்‌. மோதகமும்‌, கரும்புமே கையில்‌ உள்ளன. 

பதினொன்றாம்‌ திருமுறை (இரண்டாம்‌ தொகுதி) 


பவளக்‌ கனிவாய்ப்‌ பெருமாள்‌ 

மூலவராகிய முருகப்பெருமானின்‌ மலையைக்‌ குடைந்து அமைக்கப்பட்ட 
கிழக்குப்‌ பகுதியில்‌ பவளக்கனிவாய்ப்‌ பெருமாள்‌ மேற்குத்திசை நோக்கி 
அமர்ந்துள்ளார்‌. அவருக்கு இருபுறமும்‌ சீதேவி, பூதேவி, மதங்கமாமுனிவர்‌ 
திருவுருவங்களும்‌ உள்ளன. சிவபெருமானுக்கு எதிரே நந்தி இருக்க வேண்டிய 
இடத்தில்‌ பெருமாள்‌ இருப்பதால்‌ இவருக்கு மால்‌ விடை என்னும்‌ சிறப்புப்‌ 
பெயரும்‌ உண்டு. 
சத்திய கிரீஸ்வார்‌ 

கற்பக விநாயகருக்கு அருகில்‌ உள்ள குடைவரைக்‌ கோயிலில்‌ ஸத்திய 
கிரீஸ்வரர்‌ என்னும்‌ சிவபெருமான்‌ சிவலிங்க வடிவில்‌ காட்சி தருகின்றார்‌. 
உட்புறச்‌ சுவரில்‌ சோமாஸ்கந்தர்‌ உருவம்‌ உள்ளது. சிவபெருமான்‌ மடிமீது 
முருகன்‌ அமர்ந்துள்ளார்‌. முருகனின்‌ இடது கால்‌ பார்வதி தேவியைத்‌ தொடுவது 
போல்‌ உள்ளது. சிவன்‌, பார்வதி இருவரின்‌ பாதங்களும்‌ தாமரைப்‌ பூவின்‌ மேல்‌ 
உள்ளது. 

இக்கோயிலின்‌ வெளிப்புறச்‌ சுவரில்‌ கோபூஜை செய்யும்‌ பார்வதி, சந்தியா 
தாண்டவமாடும்‌ சிவபெருமான்‌ ஆகியோரின்‌ திருவடிவங்களும்‌ 
உருவாக்கப்பட்டுள்ளன. பெருமாள்‌ ஆதிசேஷன்‌ மீது அமர்ந்து பாற்கடலில்‌ 
பள்ளிகொண்ட கோலத்தில்‌ சிற்ப வடிவில்‌ காட்சி தருகின்றார்‌. வராஹ மூர்த்தி, 
நரசிம்ம மூர்த்தி ஆகியோரின்‌ உருவங்களும்‌ அர்த்தசித்திர முறையில்‌ அழகாக 
அமைக்கப்பட்‌ டுள்ளன. 

இந்த ஐந்து கருவறைகளிலும்‌ உள்ள மூர்த்திகள்‌, சிற்ப சாத்திரங்களில்‌ ஒரு 
வகையான கடுசர்க்கரைப்‌ பிரயோகம்‌ என்கிற முறையில்‌ அமைக்கப்பட் டுள்ளன. 
சுவாமியைத்‌ தவிர மற்ற மூர்த்திகளுக்கு அபிஷேகம்‌ செய்வதில்லை. முருகப்‌ 
பெருமானுக்கு புனுகும்‌, மற்ற மூர்த்திகளுக்கு தைலக்காப்பும்‌ சாத்தப்படுகிறது. 

கருவறையில்‌ முருகப்பெருமானுக்கு எதிரில்‌ உள்ள தூணில்‌ திருமலை 
நாயக்கர்‌, தன்பட்டத்து இராணிகள்‌ இருவருடன்‌ முருகனை கைகூப்பி 
வணங்குவதுபோன்ற அற்புதமான சிலைகள்‌ உள்ளன. திருமலை நாயக்கர்‌ 


மதுரையை கி.பி.1623 முதல்‌ 1659 வரை ஆண்டார்‌. 
தீர்த்தச்‌ சிறப்பு 
சரவணப்‌ பொய்கை 
கோயிலின்‌ கிழக்கே 2 பர்லாங்‌ தூரத்தில்‌ சரவணப்‌ பொய்கை இருக்கிறது. 
இது சுமார்‌ 4 ஏக்கர்‌ பரப்பளவு உள்ளது. இப்பொய்கை முருகப்‌ பெருமானின்‌ 
திருக்கை வேலினால்‌ உண்டாக்கப்பட்டதாகக்‌ கூறுவர்‌. இப்பொய்கையில்‌ நீராடி 


விட்டு மக்கள்‌ வழிபாட்டிற்குச்‌ செல்கின்றனர்‌. 


AS 


திருப்பரங்குன்றம்‌ 


சத்திய தீர்த்தம்‌ 
இத்தீர்த்தம்‌ குன்றின்‌ அடி வாரத்தில்‌ வட பகுதியில்‌ நெடுஞ்சாலைக்கருகில்‌ 


உள்ளது. இதனைச்‌ சத்திய கூபம்‌ என்கின்றனர்‌. இத்தீர்த்தத்தில்‌ தான்‌ முருகப்‌ 
பெருமானுக்கு தை மாதம்‌ தெப்பத்திருவிழா நடைபெறும்‌. 


பாதாள கங்கை 


இத்தீர்த்தம்‌ மலையின்‌ உச்சியில்‌ காசி விஸ்வநாதர்‌ கோயிலுக்கருகில்‌ 
உள்ளது. நக்கீரர்‌ வேண்டிக்‌ கொண்டபடி முருகன்‌ வேலினால்‌ மலையைக்‌ கீறி 
காசியிலுள்ள நதிநீரை முருகன்‌ இங்கு கொண்டு வந்தார்‌ என்பது புராணச்‌ 
செய்தி. இச்சுனையும்‌, சரவணப்‌ பொய்கையும்‌ என்றும்‌ வற்றாதது. இரண்டு 
சுனைகளிலும்‌ உள்ள மீன்கள்‌ வனப்பு வாய்ந்தவை. 
சன்னியாசித்‌ தீர்த்தம்‌ 

சன்னியாசித்‌ தீர்த்தம்‌ என்றும்‌, பிரம்ம தீர்த்தம்‌ என்றும்‌ அழைக்கப்படும்‌ 
கிணறு ஒன்று கோயிலுக்குள்‌ உள்ளது. இத்தீர்த்தமே அபிஷேகத்திற்கு 
பயன்படுகிறது. நான்முகன்‌ நாமகளை மணம்‌ புரிந்து கொண்டு இத்தீர்த்தத்தை 
ஏற்படுத்தினார்‌ என்பது புராண வரலாறு. 


இலக்குமி தீர்த்தம்‌ 

கோயிலுக்குள்‌ செல்லும்‌ பக்தர்கள்‌ இத்தீர்த்தத்தில்‌ கைகால்களை அலம்பி 
விட்டுச்‌ செல்வார்கள்‌. பருவு, பத்து, தேமல்‌ முதலிய தோல்‌ வியாதிகள்‌ 
நீங்குவதற்காக பக்தர்கள்‌ இத்தீர்த்தத்தில்‌ உப்பு, மிளகு, வெல்லம்‌ வாங்கிப்‌ 
போடுவார்கள்‌. இத்தீர்த்தம்‌ தெய்வானைக்காக முருகப்பெருமானால்‌ 
உண்டாக்கப்பட்டது என்று கூறுவர்‌. 
மற்ற தீர்த்தங்கள்‌ 

புத்திர கூபம்‌, புஷ்பமார்த்தவ தீர்த்தம்‌, சுக்ர குஸ்டம்‌, பாண்டவர்‌ தீர்த்தம்‌, 
கல்யாண தீர்த்தம்‌, மண்டல தீர்த்தம்‌, சித்த தீர்த்தம்‌, ஆக இத்தலத்தில்‌ பன்னிரண்டு 


தீர்த்தங்கள்‌ உள்ளன. 

திருச்சீலைவாய்ப்‌ பொருளடக்கம்‌ 


பொருள்‌ பக்கம்‌ 


நக்கீரர்‌ அருளிய திருமுருகாற்றுப்படையில்‌ திருச்சீரலைவாய்‌ - 
திருச்சீரலைவாய்‌ - மூலம்‌ (78-125) 


ண தை 
[ee டன 
ணை ன 

ந ண னை என 
னை ன 
கைன்‌ [2௨ 
ட 


கி.வா. ஜகன்னாதன்‌ வழங்கிய அலைவாய்‌ முருகன்‌ 


ஆறுமுகனின்‌ ஆறுமுகங்களின்‌ பணி 


ஆறுமுகனின்‌ 12 கரங்களின்‌ நிலை - அருணகிரியாரின்‌ 


புய வகுப்போடு ஒப்பீடு 


சங்க காலத்திற்குப்‌ பின்‌ திருச்செந்தூர்‌ ன 


“திருச்செந்தூர்‌” இலக்கியங்களிலும்‌, இலக்கியங்களும்‌ 


இருபத்தொன்றாம்‌ நூற்றாண்டில்‌ திருச்செந்தூர்‌ 





பெருமழைப்புலவர்‌ பொ.வே. சோமசுந்தரனார்‌ வழங்கிய 294 
திருச்சீரலைவாய்‌ 

திருச்சீரலைவாய்‌ 


உ 
சிவமயம்‌ 


2. திருச்சீரலைவாய்‌ 


திருச்சிற்றம்பலம்‌ 


வைந்நுதி பொருத வடுஆழ்‌ வரிநுதல்‌ 

வாடா மாலை ஓடையொடு துயல்வரப்‌ 

படுமணி இரட்டும்‌ மருங்கின்‌ கடுநடைக்‌ 80 
கூற்றத்து அன்ன மாற்றரு மொய்ம்பின்‌ 

கால்கிளர்ந்து அன்ன வேழம்‌ மேல்கொண்டு) 

ஐவேறு உருவிற்‌ செய்வினை முற்றிய 

முடியொடு விளங்கிய முரண்மிகு திருமணி 

மின்‌உறழ்‌ இமைப்பின்‌ சென்னிப்‌ பொற்ப 85 
நகைகாழ்பு துயல்வரூஉம்‌ வகையமை பொலங்குழை 

சேண்விளங்கு இயற்கை வாள்மதி கவைஇ 

அகலா மீனின்‌ அவிர்வன இமைப்பத்‌ 

தாஇல்‌ கொள்கைத்‌ தம்தொழிற்‌ முடிமார்‌ 

மனன்நேர்பு எழுதரு வாள்நிற முகனே. 90 


றுமுகங்களின்‌ செயல்‌ 


மாயிருள்‌ ஞாலம்‌ மறுஇன்றி விளங்கப்‌ 

பல்கதிர்‌ விரிந்தன்று ஒருமுகம்‌; ஒருமுகம்‌ 

ஆர்வலர்‌ ஏத்த அமர்ந்து இனிதுஒழுகிக்‌ 

காதலின்‌ உவந்து வரங்கொடுத்‌ கன்றே; ஒருமுகம்‌ 

மந்திர விதியின்‌ மரபுளி வழாஅ 95 
அந்தணர்‌ வேள்விடர்க்‌ கும்மே; ஒருமுகம்‌ 

எஞ்சிய பொருள்களை ஏம்‌உற நாடித்‌ 

திங்கள்‌ போலத்‌ திசைவிளக்‌ கும்மே; ஒருமுகம்‌ 

செறுநர்த்‌ தேய்த்துச்‌ செல்சமம்‌ முருக்கிக்‌ 

கறுவுகொள்‌ நெஞ்சமொடு களம்வேட்டன்றே; ஒரு முகம்‌ 100 
குறவர்‌ மடமகள்‌ கொடிபோல்‌ நுசுப்பின்‌ 

மடவரல்‌ வள்ளியொடு நகைஅமர்ந்‌ தன்றே ஆங்குஅம்‌ 

மூவிரு முகனும்‌ முறைநவின்று ஒழுகலின்‌ 

தோள்‌ 


ஆரம்‌ தாழ்ந்த அம்பகட்டு மார்பின்‌ 
செம்பொறி வாங்கிய மொய்ம்பின்‌ சுடர்விடுபு 105 
வண்புகழ்‌ நிறைந்து வசிந்துவாங்கு நிமிர்தோள்‌ 
பன்னிரு கைகளின்‌ செயல்‌ 
விண்செலல்‌ மரபின்‌ ஐயர்க்கு ஏந்தியது 
ஒருகை; உக்கம்‌ சேர்த்தியது ஒருகை; 
நலம்பெறு கலிங்கத்துக்‌ குறங்கின்மிசை அசைஇயது ஒருகை; 
அங்குசம்‌ கடாவ ஒருகை; இருகை 110 
ஐயிரு வட்டமொடு எஃகுவலம்‌ திரிப்ப; ஒருகை 
மார்பொடு விளங்க; ஒருகை 
தாரொடு பொலிய; ஒருகை 
கீழ்வீழ்‌ தொடியொடு மீமிசைக்‌ கொட்ப; ஒருகை 
பாடுஇன்‌ படுமணி இரட்ட; ஒருகை 115 
நீல்நிற விசும்பின்‌ மலிதுளி பொழிய; ஒருகை 
வான்‌அர மகளிர்க்கு வதுகை சூட்ட ஆங்குஅப்‌ 
பன்னிரு கையும்‌ பாற்பட இயற்றி 


திருச்செந்தூரில்‌ சேறல்‌ 
அந்தரப்‌ பல்லியம்‌ கறங்கத்‌ திண்காழ்‌ 
வயிர்‌எழுந்து இசைப்ப வால்வளை ஞரல 120 
உரந்தலைக்‌ கொண்ட உரும்‌இடி முரசமொடு 
பல்பொறி மஞ்ஞை வெல்கொடி அகவ 
விசும்புஆ றாக விரைசெலல்‌ முன்னி 
உலகம்‌ புகழ்ந்த ஒங்குஉயர்‌ விழுச்சிர்‌ 
அலைவாய்ச்‌ சேறலும்‌ நிலைஇய பண்பே, அதாஅன்று; 125 


1. நச்சினார்க்கினியர்‌ 


(78) வைந்நுதி யென்பது முதல்‌ அலைவாய்ச்சேறல்‌ (125) 
என்னுந்துணையுமொரு தொடர்‌. 


வைநுதி பொருத வடு ஆழ்‌ வரி நுதல்‌ - கூர்மையை யுடைத்தாகிய தோட்டி 
வெட்டின வடுவழுந்தின புகரையுடைய மத்தகத்தே. 

திருச்சீரலைவாய்‌ 


வைநுதி - ஆகுபெயர்‌, 

வாடா மாலை ஓடையொடு துயல்வர - பொன்னரிமாலை 
பட்டத்தோடே கிடந்து அசைய. 

படும்‌ மணி இரட்டும்‌ மருங்கின்‌ - தாழ்கின்ற மணி மாறி யொலிக்கின்ற 
பக்கத்தினையும்‌. 

கடு நடை - கடிய நடையினையும்‌. 

கூற்றத்து அன்ன மாற்றரு மொய்ம்பின்‌ - கூற்றுவனை யொத்த பிறரால்‌ 
தடுத்தற்கரிய வலியினையமுடைய. 

கால்‌ கிளர்ந்தன்ன வேழம்‌ மேல்கொண்டு-ஓடுங்காற்‌ காற்றெழுந்தாலொத்த 
களிற்றை யேறி. 

மருங்கு முதலியவற்றையுடைய வெழத்தை நுதலிலே மாலை 
பட்டத்தோடே யசைய ஏறியென முடிக்க. 

ஐ வேறு உருவின்‌ செய்வினை முற்றிய முடியொடு விளங்கிய முரண்மிகு 
திருமணி - ஐந்தாகிய வேறுபட்ட வடிவினையடைய (முடிக்குச்‌) செய்யுந்‌ 
தொழிலெல்லாம்‌ முற்றுப்பெற்ற முடியோடே கூடி விளங்கிய ஒன்றற்கொன்று 
மாறுபாடுமிகும்‌ அழகினையுடைய மணி. 

ஐவேறுருவு : “தாமம்‌, முகுடம்‌, பதுமம்‌, கிம்புரி, கோடக மிவைமுடிக்கை 
வேறுருவே”. 

மின்‌ உறழ்‌ இமைப்பிற்‌ சென்னிப்‌ பொற்ப - மின்னோடே மாறுபடுகின்ற 
விளக்கத்தோடே முடியிலே பொலிவுபெற. 

நகை தாழ்பு துயல்‌ வரூஉம்‌ வகை அமை பொலங்‌ குழை - ஓளி 
தங்கியசையும்‌ தொழிற்‌ கூறமைந்த பொன்னாற்‌ செய்த மகரக்குழை. 

சேண்‌ விளங்கு இயற்கை வாள்மதி கவைஇ அகலா மீனின்‌ அவிர்வன 
இமைப்ப - சேய்நிலத்தே சென்று விளங்கும்‌ இயல்பினையுடைய ஒளியையுடைய 


மதியைச்‌ சூழ்ந்து நீங்காத மீன்கள்‌ போல விளங்குவனவாய்‌ ஒளியைக்கால, 
மீன்‌ - உரோகிணி முதலியன; வியாழமும்‌ வெள்ளியுமாம்‌. 


தா இல்‌ கொள்கைத்‌ தந்‌ தொழில்‌ முடிமார்‌ - வருத்தமில்லாத 
விரதங்களையுடைய தவத்தொழிலை முடிப்பாருடைய. 


மனன்‌ நேர்பு எழுதரு வாள்‌ நிற முகன்‌ - மனத்திலே பொருந்தித்‌ 
தோன்றுகின்ற ஒளியையுடைய நிறத்தையுடைய முகங்களிலே. 

பொற்ப (85) இமைப்ப (88) எழுதரு முகனென்க. 


முகனென்றது ஆறற்கும்‌ பொது. 

(மாயிருண்‌ ஞால மறுவின்றி விளங்கப்‌, பல்கதிர்‌ விரிந்தன்றொரு முகம்‌:) 
ஒரு முகம்‌ மா இருள்‌ ஞாலம்‌ மறு இன்றி விளங்கப்‌ பல்கதிர்‌ விரிந்தன்று - 
ஒருமுகம்‌ பெருமையையுடைத்தாயெ இருட்சியையுடைய உலகம்‌ குற்றமின்றாய்‌ 
விளங்கும்படி, பல கிரணங்களையும்‌ தோற்றுவித்தது; 


ஒருமுகமென்று முன்னே கூட்டிப்‌ பொருள்‌ கொள்க. 


ஒருமுகம்‌ ஆர்வலர்‌ ஏத்த அமர்ந்து இனிது ஒழுகிக்‌ காதலின்‌ உவந்து 
வரம்‌ கொடுத்தன்று - ஒருமுகம்‌ தன்மேல்‌ அன்பு செய்தவர்கள்‌ துதிக்க அதற்குப்‌ 
பொருந்தி அவர்க்கினிதாக நடந்து அவர்‌ மேற்‌ சென்ற காதலாலே மகிழ்ந்து 
வேண்டும்‌ பொருள்களை முடித்துக்‌ கொடுத்தது; 


ஒருமுகம்‌ மந்திர விதியின்‌ மரபுளி வழாஅ அந்தணர்‌ வேள்வி ஓர்க்கும்‌ - 
ஒருமுகம்‌ மந்திரத்தையுடைய வேதத்திற்‌ கூறிய முறைமையிடத்துத்‌ தப்பாத 
அந்தணருடைய யாகங்களில்‌ தீங்கு வாராதபடி நினையாநிற்கும்‌. 


அந்தத்தை அணவுவார்‌ அந்தணர்‌: என்றது - வேதாந்தத்தையே 
நோக்குவாரென்றவாறு. 

(ஒருமுக, மெஞ்சிய பொருள்களை யேமுற நாடித்‌, திங்கள்‌ போலத்‌ திசை 
விளங்கும்மே) 

ஒரு முகம்‌ எஞ்சிய பொருள்களை நாடி ஏம்‌ உறத்‌ திங்கள்‌ போலத்‌ திசை 
விளக்கும்‌ - ஒருமுகம்‌ ஈண்டு வழங்காத வேதங்களினும்‌ நூல்களினுமுள்ள 


பொருள்களை ஆராய்ந்து இருடிகள்‌ ஏமுறும்படி உணர்த்தித்‌ திங்கள்‌ போலத்‌ 
திசைகளெல்லாம்‌ விளக்குவிக்கும்‌: 


ஏமம்‌ - இரட்சை. கலை நிறைதலில்‌ திங்கள்‌ உவமையாயிற்று. 

(ஒரு முகங்‌ குறவர்‌ மடமகள்‌ கொடி போனுசுப்பின்‌ மடவரல்‌ வள்ளியொடு 
நகையமர்ந்‌ தன்றே). 

ஒரு முகம்‌ குறவர்‌ மடமகள்‌ கொடி போல்‌ நுசுப்பின்‌ வள்ளியொடு நகை 
அமர்ந்தன்று - ஒரு முகம்‌ குறவருடைய மடப்பத்தையுடைய மகளாகிய வள்ளி 
போலும்‌ இடையினையுடைய வள்ளியுடனே மகிழ்ச்சியைப்‌ பொருந்திற்று; 

மடவரல்‌ நகையெனக்‌ கூட்டித்‌ தனக்கு ஓரறியாமை தோன்றுந்‌ 
தன்மையுடைத்தாகிய நகையென்று கூறுக. 

அவளொடு நகையமர்தலின்‌ அறியாமை கூறினார்‌. 

காம நுகர்ச்சி இல்லாத இறைவன்‌ இங்ஙனம்‌ நகையமர்ந்தான்‌; உலகில்‌ 
இல்வாழ்க்கை நடத்தற்கென்றுணர்க. அது “தென்பாலுகந்தாடுந்‌ தில்லைச்‌ 
சிற்றம்பலவன்‌” என்பதனுள்‌ “பெண்பாலுகந்திலனேற்‌ பேதாயிருநிலத்‌ தோர்‌ - 
விண்பாலி யோகெய்தி வீடுவர்‌ காண்‌ சாழலோ” என்பதனானுணர்க. 

விரிந்தன்று (92), கொடுத்தன்று (94), வேட்டன்று (100), நகையமர்ந்தன்று 
(102). ஓர்க்கும்‌ (96), விளக்கும்‌ (98) என்பன முற்றுச்‌ சொற்கள்‌. 

(அங்கம்‌, மூவிருமுகனு முறைநவின்‌ றொழுகலின்‌:) 

அம்‌ மூவிரு முகனும்‌ - அவ்வாறு முகமும்‌. 

அங்கு மூறை நவின்று ஒழுகலின்‌ - அத்தொழில்களிடத்துச்‌ செய்யும்‌ 
முறைமைகளைப்‌ பயின்று நடத்துகையினாலே அம்முகங்களுக்குப்‌ பொருந்த, 

(ஆரந்‌ தாழ்ந்த அம்பகட்டு மார்பிற்‌, செம்பொறி வாங்கிய மொய்ம்பிற்‌ 
சுடர்‌ விடுபு, வண்புகழ்‌ நிறைந்து வசிந்துவாங்கு நிமிர்தோள்‌;) 

அரம்‌ தாழ்ந்த அம்‌ பகட்டு மார்பிற்‌ செம்பொறி வாங்கிய தோள்‌ - 
பொன்னாற்‌ செய்த அரந்தங்கிய அழகையுடைத்தாகிய பெருமையையுடைய 
மார்பிற்‌ கிடக்கின்ற உத்தம இலக்கணமாகிய சிவந்த மூன்று வரியினையும்‌ 
தன்னிடத்தே வந்து விழும்படி வாங்கிக்‌ கொண்ட தோள்‌. 

வாங்கிய வென்றார்‌. அவ்வரி தோளளவும்‌ வந்து கிடந்தமை தோன்ற, 
“வரையகன்‌ மார்பிடை வரியு மூன்றுள” என்றார்‌ பிறரும்‌. 

மொய்ம்பின்‌ வண்‌ புகழ்‌ நிறைந்து - தம்முடைய வலியினாலே பெரிய 
புகழ்‌ நிறையப்பட்டு. 

சுடர்‌ விடுபு வசிந்து வாங்கு தோள்‌ - சுடரையடைய படைக்கலங்களை 
யெறிந்து பகைவர்‌ மார்பைப்‌ பிளந்து அவற்றை வாங்குதோள்‌. 

சுடரையுடைய படைக்‌ கலங்களைச்‌ சுடரென்றார்‌. அஃது ஆகுபெயர்‌. 


நிமிர்தோள்‌ - பெருகுதோள்‌. 


நிறைந்து நிமிருந்‌ தோளென்க. 

வசிந்தென்பது பிளந்தென்னும்‌ பொருட்டாதலிற்‌ செய்வதன்‌ தொழிற்கும்‌ 
செய்விப்பதன்‌ தொழிற்கும்‌ பொது. அசுரர்‌ முதலியோரை அழிக்குங்‌ காலத்துப்‌ 
பன்னிரு கையினும்‌ படைக்கலம்‌ ஏந்துவ னென்றுணர்க. அஃது அறுவேறு 


வகையினஞ்சுவர மண்டி (58) என்றதனானுணர்க. 

இனி மொய்ம்பினை யுடைத்தாய்‌ ஒளிவிட்டு நிறைந்து வளைய 
வேண்டுமிடம்‌ வளைந்து நிமிர வேண்டுமிடம்‌ நிமிருந்‌ தோளென்று முரைப்பர்‌. 
இதற்கு வசிந்தென்பதனைத்‌ தொடி யொடுகொட்ப (114) மணியிரட்டவென (115) 
மேலே கூட்டுக. வசிந்து - பகைவர்‌ மார்பைப்‌ பிளந்தென்க. வசிந்தென்பதற்குப்‌ 
படைக்கலங்களால்‌ வடுப்பட்டென்று பொருளுரைத்தல்‌ இறைவனாதலிற்‌ 
பொருந்தாது. 

இனி அவை போர்‌ செய்யாக்‌ காலத்து இங்ஙனமிருக்கு மென்று 
அவற்றினியல்பு கூறுகின்றார்‌. 


அத்தோள்களில்‌ ஒருகை யென்க. 

(விண்செலன்‌ மரபினையர்க்‌ கேந்திய தொருகை:) ஒரு கை விண்‌ செலல்‌ 
மரபின்‌ ஐயர்க்கு ஏந்தியது - ஒரு கை எக்காலமும்‌ அகாயத்தே இயங்குதல்‌ 
முறைமையினையுடைய தெய்வ இருடிகளுக்குப்‌ பாதுகாவலாக எடுத்தது. 

(உக்கஞ்‌ சேர்த்திய தொருகை:) ஒரு கை உக்கம்‌ சேர்த்தியது - ஏந்திய 
கைக்கு இணைந்தகை மருங்கிலே வைத்தது; 


என்றது - ஞாயிற்றின்‌ வெம்மையைப்‌ பல்லுயிரும்‌ பொறுத்த 
லாற்றாவென்று கருதித்‌ தமதருளினாற்‌ சுடரொடு திரிந்து அவ்வெம்மையைப்‌ 
பொறுக்கின்ற முனிவரைப்‌ பாதுகாக்கவே உலகத்தைத்‌ தாங்கிக்‌ காத்ததாயிற்று. 
இதனானே இக்கை மாயிருண்‌ ஞால மறுவின்றி விளங்கப்‌ பல்கதிர்‌ விரிந்த 
முகத்திற்கேற்ற தொழில்‌ செய்ததாயிற்று. இது “நிலமிசை வாழ்நரல மரல்தீரத்‌, 
தெறுகதிர்க்‌ கனலி வெம்மை தாங்கிக்‌, காலுண வாகச்‌ சுடரொடு கொட்கு. 
மவிர்சடை முனிவரு மருள” என்ற புறப்பாட்டானுணர்க. மனமும்‌ முகமும்‌ 
கையும்‌ ஒருதொழிலைச்‌ செய்தலின்‌, ஏனைக்‌ கை தொழிலின்றி மருங்கிலே 
கிடந்தது. 

(நலம்பெறு கலிங்கத்துக்‌ குறங்கின்‌ மிசை யசைஇய தொருகை, யங்குசங்‌ 
கடாவ வொருகை) ஒருகை அங்குசம்‌ கடாவ ஒருகை நலம்‌ பெறு கலிங்‌ கத்துக்‌ 
குறங்கின்‌ மிசை அசைஇயது - ஒரு கை, தோட்டியைச்‌ செலுத்தாநிற்க மற்றைக்‌ 
கை செம்மை நிறம்‌ பெற்ற ஆடையையுடைத்தாகிய துடையின்‌ மேலே கிடந்தது; 

இஃது யானையேறுவார்க்கு இயல்பென்று கூறினார்‌. தன்னை 
வழிபாடுவாரிடத்து வருங்கால்‌ யானை மேல்‌ வந்து அருள்‌ செய்தல்‌ 
இயல்பாகலின்‌, இக்கைகள்‌ காதலினுவந்து வரங்கொடுத்த முகத்திற்கு 
ஏற்றவாறுணார்க. 


இருகை ஐ இரு வட்டமொடு எஃகு வலம்‌ திரிப்ப - இரண்டு கைகள்‌ 
வியப்பையும்‌ கருமையையுமுடைய பரிசையுடனே வேலையும்‌ வலமாகச்‌ சுழற்ற, 

இதனானே, அசுரர்‌ வந்து வேள்வியைக்‌ கெடாமல்‌ அவரை யோட்டுதற்கு 
இவற்றைச்‌ சுழற்றுதலில்‌ வேள்வியோர்க்கு முகத்திற்கு ஏற்றவா றுணர்க. 

ஒருகை மார்பொடு விளங்க ஒருகை தாரொடு பொலிய - முனிவர்க்குத்‌ 
தத்துவங்களைக்‌ கூறி உரை இறந்த பொருளையுணர்த்துங்‌ காலத்து ஒருகை 
மார்போடே விளங்கா நிற்க, ஒருகை மார்பின்மாலை தாழ்ந்ததனோடே சேர்ந்து 
அழகு பெற. 

இறைவன்‌ மோன முத்திரையத்தனாய்த்‌ தானாயேயிருந்து காட்ட ஊமைத்‌ 
தசும்புள்‌ நீர்‌ நிறைந்தாற்‌ போல ஆனந்த மயமான வொளி மாணாக்கர்க்கு 
நிறைதலின்‌, அதற்குரிய மோன முத்திரை கூறிற்று. “தன்னை யுன்னி யென்னை 


யாக்கிய போழ்தே யானவ னாயினேன்‌” என்பதனானுணர்க. 
மற்றக்‌ கைகள்‌ எஞ்சிய பொருள்களை விளக்கு முகத்திற்கு ஏற்றவாறுணார்க. 


ஒருகை நீனிற விசும்பின்‌ மலிதுளி பொழிய. ஒருகை வான்‌ அரமகளிர்க்கு 
வதுகை குட்ட - ஒருகை நீல நிறத்தையுடைய மேகத்தாலே மிக்க மழையைப்‌ 


பெய்வியா நிற்க, ஒருகை தெய்வ மகளிர்க்கு மணமாலையைச்‌ சூட்ட. 


என்றது; வள்ளியொடு நகையமர்ந்த முகம்‌ உலகிற்கு இல்வாழ்க்கை 
நிகழ்த்துவித்ததாகலின்‌, அவ்வில்வாழ்க்கை நிகழ்த்துதற்கு மழையைப்‌ 
பெய்வித்தது ஒருகை; ஒருகை இல்வாழ்க்கை நிகழ்த்தற்‌ பொருட்டு 


மணமாலையைச்‌ சூட்டிற்‌ றென்றவாறு. 


அங்கு அப்பன்னிருகையும்‌ பாற்பட இயற்றி - அப்படியே அந்தப்‌ 
பன்னிரண்டு கையும்‌ முகத்தின்‌ பகுதியிலே படும்படி தொழில்‌ செய்து, 

முகங்களில்‌ ஒருமுகம்‌ ஓர்க்கும்‌ (96) ஒருமுகம்‌ விளக்கும்‌ (98) ஒருமுகம்‌ 
வேட்டன்று (100) ஒருமுகம்‌ அமர்ந்தன்று (102) ஒருமுகம்‌ விரிந்தன்று (92) 
ஒருமுகம்‌ கொடுத்தன்று (94) அம்மூவிரு முகனும்‌ அத்தொழில்களிடத்துச்‌ 
செய்யும்‌ முறைமைகளைப்‌ பயின்று நடத்துகையினாலே (103) அம்முகங்களுக்குப்‌ 
பொருந்தத்‌ தோள்களில்‌ (106) இருகை (110) திரிப்ப (111) ஒருகை விளங்க (112) 
ஒருகை பொலிய (113) ஒருகை கொட்ப (114) ஒருகை யிரட்ட (15) ஒருகை பொழிய 
(116) ஒருகை சூட்ட (17) ஒருகை ஐயர்க்கேந்திய து (107) ஒருகை உக்கஞ்‌ சேர்த்தியது 
(108) ஒருகை கடாவ (110) ஒருகை அசைந்தது (109) அப்படியே பன்னிருகையும்‌ 
முகத்தின்‌ பகுதியிலே படும்படி தொழில்‌ செய்தென இச்சொல்‌ முடிபுக்கேற்பக்‌ 
கைகளையும்‌ முகங்களையும்‌ மாட்டாக முடிக்க. திரிப்ப வென்பது முதலிய 
நிகழ்காலச்‌ செயவெனெச்சங்கள்‌ ஏந்தியது சேர்த்தியதென முற்றுவினை கொண்டு 
முடிந்தன. 

அந்தரப்‌ பல்லியம்‌ கறங்க - அகாயத்தினது துந்துமி யொலிப்ப. 

திண்‌ காழ்‌ வயிர்‌ எழுந்து இசைப்ப - திண்ணிய வயிரத்தையுடைய 
கொம்பு மிக்கொலிப்ப. 

வால்‌ வளை ஞரல - வெள்ளிய சங்கு முழங்க, 

உரம்‌ தலைக்‌ கொண்ட உரும்‌ இடி முரசமொடு - வலியைத்‌ 
தன்னிடத்தே கொண்ட உருமேற்றினது இடிப்புப்‌ போலும்‌ ஓசையையுடைய 
முரசுடனே, 


பல்பொறி மஞ்ஞை வெல்‌ கொடி அகவ - பல பீலியையுடைய மயில்‌ 
வனாணையினாலே பென்டுறடுச்‌ கா ல ; யா ௧, 
யினாலே வென்றெடுத்த கொடியிலேயிருந்து ஓலி ற்‌ 


பொறி - அகுபெயர்‌. 

விசும்பு ஆறாக - அகாயமே வழியாக, 

விரை செலல்‌ முன்னி - விரைந்த செலவினை மேற்கொண்டு, 

(உலகம்‌ புகழ்ந்த வோங்குயர்‌ விழுச்சீர்‌:; ஓங்கு உலகம்‌ புகழ்ந்த உயர்‌ 
விழுச்சீர்‌ - நன்மை யோங்கும்‌ நன்‌ மக்கள்‌ புகழ்ந்த உயருஞ்‌ சரினையுடைய 
புகழினையுடைய. 

அலைவாய்ச்‌ சேறலும்‌ நிலைஇய பண்பு - நாமனூர்‌ அலைவாய்‌ என்னும்‌ 
திருப்பதியேற எழுந்தருளுதலும்‌ அவற்கு நிலைபெற்ற குணம்‌; 

குன்றமர்ந்துறைதலுமுரியன்‌; அதுவன்றி (77) வேழமேல்‌ கொண்டு (82) 
இயற்றிக்‌ (118) கறங்க (119) இசைப்ப ஞரல (120 அகவ (122) முன்னி (123) 
அலைவாய்ச்‌ சேறலும்‌ நிலைஇய பண்பென முடிக்க. 

அதாஅன்று - அதுவன்றி, 
2. உரையாசிரியர்‌ 

வைந்நுதி பொருத வடு ஆழ்‌ வரிநுதல்‌ - கூரிய நுனித்‌ தலையையுடைய 
துறட்டி யாலே குத்தப்பட்ட தழும்பு அழ்ந்திருக்கிற புகரையுடைய மத்தகத்தே. 

வாடா மாலை ஓடையொடு துயல்வர - பொன்னரிமாலை 
பட்டத்தோடே அசைய. 

படுமணி இரட்டும்‌ மருங்கின்‌ கடு நடை - பெருமையுடைய மணிகள்‌ 
மாறியொலிக்கும்‌ பக்கத்தையும்‌ கடிய நடையையும்‌ உடைய; பாடென்பது 
குறுகி நின்றது. 

கூற்றத்தன்ன மாற்றரும்‌ மொய்ம்பின்‌ - கூற்றுவனையொத்த பிறரால்‌ 
தடுத்தற்கரிய வலியினையும்‌ உடைத்தாய்‌, 

கால்‌ கிளர்ந்தன்ன வேழம்‌ மேல்கொண்டு - செல்லுமிடத்துக்‌ 
காற்றெழுந்தாலொத்த யானையின்‌ மேல்‌ ஏறி, 


2௮2 


திருச்சீரலைவாய்‌ 


ஐவேறு உருவின்‌ செய்வினை முற்றிய - ஐந்து தொழிற்‌ கூறாய 
வேறுபட்ட வடிவினையு முடைத்தாய செய்யத்தக்க தொழில்கள்‌ முடிவும்‌ 
பெற்ற. 

முடியொடு விளங்கிய முரண்‌ மிகு திருமணி - முடியொடு கூட 
விளக்கத்தையுடைய நிறங்கள்‌ வேறுபட்டு மிகுந்த அழகையுடைய பல 
இரத்தினங்களும்‌. 

மின்‌ உறழ்‌ இமைப்பிற்‌ சென்னிப்‌ பொற்ப - மின்னலெொத்திருக்கிற 
விளக்கத்தினாலே திருமுடியிலே பொலிவு பெற. 

நகை தாழ்பு துயல்வரூஉம்‌ வகையமை பொலங்‌ குழை - மணியொளி 
தங்கியசையும்‌ தொழிற்‌ கூறுபாடு நிறை பொன்னாற்‌ செய்த மகரக்‌ 
குழையானவை. 

சேண்‌ விளங்கு இயற்கை வாள்‌ மதி கவைஇ - உயர்ந்த தூர நிலத்திலே 
விளங்கும்‌ இயல்பினையுடைய ஒளியையுடைய திங்களைச்‌ சூழ்ந்து. 

அகலா மீனின்‌ அவிர்வன இமைப்ப - நீங்காத மீன்கள்‌ போல ஒளியை 
விடுவனவாகி விளக்கஞ்‌ செய்ய, 

தா இல்‌ கொள்கைத்‌ தம்‌ தொழில்‌ முடிமார்‌ - கேடில்லாத வீரக்‌ 
கோட்பாட்டை யடைத்தாகிய தவஞ்‌ செய்தலை முடிப்பவருடைய. 

மனன்‌ நேர்பு எழுதரு வாள்‌ நிற முகனே - மனங்களிலே நேராகித்‌ 
தோற்றுதலையுடைய ஒளியையும்‌ நிறத்தையும்‌ உடைய முகங்களிலே. 

மா இருள்‌ ஞாலம்‌ மறு இன்றி விளங்கப்‌ பல்‌ கதிர்‌ விரிந்தன்று ஒரு 
முகம்‌ - பெருமையையும்‌ இருட்சியையும்‌ உடைய உலகம்‌ குற்றமின்றாய்‌ 
விளங்கும்படி சோம சூரியாக்கினி யிடத்திற்‌ பலவாகிய கிரணங்களை விரித்தது 
ஒரு முகம்‌; 

ஒரு முகம்‌ ஆர்வலர்‌ ஏத்த அமர்ந்து இனிது ஒழுகிக்‌ காதலின்‌ உவந்து 
வரம்‌ கொடுத்தன்றே - ஒரு முகமானது தன்மேல்‌ விருப்பமுடைய அடியார்‌ 
துதிக்கத்‌ திருவுள்ளம்‌ பொருந்தி அவர்கட்கு இனிதாக நடந்து விருப்பத்துடனே 
மகிழ்ந்து வேண்டுகோள்களைக்‌ கொடுத்தது; 

ஒரு முகம்‌ மந்திர விதியின்‌ மரபுளி வழாஅ அந்தணர்‌ வேள்வி 
ஓர்க்கும்மே - ஒரு முகமானது மந்திரங்களை விதிக்கப்பட்ட வேதத்தினது 
முறைமையாராய்ந்து அவ்வொழுக்கந்‌ தப்பாத பிராமணருடைய யாகங்களைத்‌ 
தீங்கு வாராமல்‌ ஆராயா நிற்கும்‌; 


உள்ளி யென்றது நடுக்குறைந்தது. 


ஒரு முகம்‌ எஞ்சிய பொருள்களை ஏமுற நாடித்‌ திங்கள்‌ போலத்‌ திசை 
விளங்கும்மே - ஒரு முகமானது ஆய்ந்தறியப்‌ படாமலொழிந்த ஆம்‌ 

பொருள்களைத்‌ தெய்வவிருடிகள்‌ இன்புறும்‌ வண்ணம்‌ ஆராய்ந்து சரற்கால 
சந்திரன்‌ போல அத்திக்குகளை விளக்கா நிற்கும்‌; 


ஒருமுகம்‌ செறுநர்த்‌ தேய்த்துச்‌ செல்‌ சமம்‌ முருக்கிக்‌ கறுவுகொள் 
நெஞ்சமொடு களம்‌ வேட்டன்றே - ஒரு முகமானது செறற்குரிய அசுரர்‌ 
முதலோரை அழித்துத்‌ திருவுள்ளத்திலே நடந்து போதுகிற நடு நிலைமையைக்‌ 
கெடுத்துக்‌ கறுவதல்‌ கொண்ட மனத்தோடு போர்க்களத்தை விரும்பா நின்றது; 

ஒரு முகம்‌ குறவர்‌ மடமகள்‌ கொடிபோல்‌ நுசுப்பின்‌ மடவரல்‌ வள்ளியொடு 
நகை யமர்ந்தன்றே - ஒருமுகமானது மலைக்‌ குறவருடைய பேதைமையுடைய 
மகளிரில்‌ கொடியையொத்த இடையினையும்‌ பேதைமை யுண்டாதலையுமுடைய 
வள்ளிநாச்சியாருடனே மகிழ்ச்சி பொருந்திற்று; 


ஆங்கு அம்‌ மூவிரு முகனும்‌ முறை நவின்று ஒழுகலின்‌ - அவ்விடத்து 
அவ்வாறு முகமும்‌ அம்முறைமைகளைப்‌ பயின்று நடத்தலால்‌ அவ்வாறு 
முகங்கட்கும்‌ பொருந்தும்‌ வண்ணம்‌. 

ஆரம்‌ தாழ்ந்த அம்பகட்டு மார்பின்‌ - பதக்கம்‌ தங்கின அழகையும்‌ 
பெருமையும்‌ உடைய மார்பிடத்து, 

செம்பொறி வாங்கிய மொய்ம்பின்‌ சுடர்விடுபு - சிவந்த மூன்றுவரியாகிய 
உத்தம இலக்கணத்தையும்‌) தன்னோடெதிர்த்தார்கள்‌ வலியை வாங்கப்பட்ட 
வலியையும்‌ (உடைய) ஒளிவிட்டு, 

வண்புகழ்‌ நிறைந்து - வளவிய புகழ்‌ நிறையப்பட்டு; வசித்து வாங்கு நிமிர்‌ 
தோள்‌ - திரண்டு வளைய வேண்டுமிடம்‌ வளைந்தும்‌ நிமிர வேண்டுமிடம்‌ 
நிமிர்ந்தும்‌ உயர்ந்த தோள்களில்‌, 

பகைவரைப்‌ பிளந்து அவருயிரை வாங்கும்‌ உயர்ந்த தோள்களில்‌ 
என்றுமாம்‌. 

விண்செலல்‌ மரபின்‌ ஐயர்க்கு ஏந்தியது ஒருகை - அகாயத்தே இயங்கும்‌ 
முறைமையுடைய தேவர்கட்குப்‌ பாதுகாவலாக உயர்ந்தது ஒருகை; 

உக்கம்‌ சேர்த்தியது ஒருகை - மருங்கில்‌ வைத்தது ஒருகை; 

இக்கைகள்‌ பலகதிரையும்‌ விரித்த திருமுகத்திற்கேற்பக்‌ கதிர்களையுடைய 
சோம சூரியாக்கினி முதலான தேவர்கட்கு அசுரரால்‌ துன்பம்‌ வாராமல்‌ 
பாதுகாவலாக நின்றனவென்‌ றறிக. 

நலம்பெறு கலிங்கத்துக்‌ குறங்கின்‌ மிசை அசைஇயது ஒருகை - 
நன்மையைப்‌ பெற்றிருக்கிற திருப்பரிவட்டத்தை யுடைய துடையின்்‌ மேலே 
தங்கியது ஒருகை; 

அங்குசம்‌ கடாவ ஒருகை - அனைத்‌ துறட்டியாலே யானையைச்‌ 
செலுத்தாநிற்க ஒருகை; 

அனை மேலேறுவார்க்கு ஒரு கை துடையிலே தங்குதல்‌ இயல்பாதலான்‌ 
அத்தன்மையாக அறிந்து கொள்க; இக்கைகள்‌ வரங்கொடுத்த திருமுகத்திற்கேற்ப 
அனையின்மேலே எழுந்தருளி வந்து வரங்கொடுத்து அனையைச்‌ 
செலுத்தியவாறு கண்டு கொள்க. 

இருகை ஐயிரு வட்டமொடு எஃகு வலம்‌ திரிப்ப - இரண்டு கைகள்‌ 
அழகையும்‌ பெருமையையுமுடைய பரிசையுடனே வேலையும்‌ வலமாகச்‌ சுழற்ற, 

இக்கைகள்‌ வேள்வி யோர்க்கும்‌ என்ற திருமுகத்திற்கேற்ப வேள்வியில்‌ 
அசுரரால்‌ தீங்கு வாராமல்‌ பாதுகாத்தன. 

ஒருகை மார்பொடு விளங்க - உண்மையாகிய உரையிறந்த பொருளை 


யுணர்த்திய மவுன முத்திரையாயிருத்தலான்‌ ஒருகை மார்பொடு விளக்கஞ்‌ செய்ய, 
ஒருகை தாரொடு பொலிய - ஒருகை மாலையோடு சேர்ந்து அழகுபெற, 


இக்கைகள்‌ தெரியாத பொருள்களை ஆராய்ந்து விளக்கிநின்ற 
முகத்திற்கேற்ப முடி வாயிருக்கிற மவுன முத்திரையைப்‌ பொருந்தியவாறு கண்டு 


கொள்க. 


ஒருகை கீழ்வீழ்‌ தொடியொடு மீமிசைக்‌ கொட்ப - ஒருகை 
பகைவருடலைக்‌ கிழித்து விரும்பி அணியப்பட்ட வளையுடனே மேன்‌ மேலே 
படைக்கல மெறிதலாற்‌ சுழலாநிற்ப. 

ஒருகை பாடின்‌ படுமணி இரட்ட - ஒருகை பெருமையும்‌ இசையினிமையும்‌ 
உடைய வீரமணியை முழக்க, 

இக்கைகள்‌ போர்க்களம்‌ விரும்பிய திருமுகத்திற்கு ஏற்றவாறு கண்டு 
கொள்க. 

ஒருகை நீல்நிற விசும்பின்‌ மலிதுளி பொழிய - ஒருகையானது நீல 
நிறத்தையுடைய மேகத்தால்‌ மிக்க மழையைப்‌ பெய்ய, 

ஒருகை வான்‌ அர மகளிர்க்கு வதுகை சூட்ட - ஓருகையானது 
தேவருலகத்தில்‌ தேவமகளிராகிய தெய்வ யானையார்க்கு மணமாலையைப்‌ 
புனைய, 

இக்கைகள்‌ வள்ளியொடு மகிழ்ச்சியைப்‌ பொருந்தின திருமுகத்திற்‌ 
கேற்பப்‌ போகத்தின்‌ பொருட்டு மழை பெபய்வித்து மணமாலையும்‌ 


சூட்டியவாறு கண்டு கொள்க. 


235 


பதினொன்றாம்‌ திருமுறை (இரண்டாம்‌ தொகுதி) 


அங்கு அப்‌ பன்னிருகையும்‌ பாற்பட இயற்றி - அவ்விடங்களில்‌ 
அத்தன்மையான பன்னிரண்டு கையும்‌ திருமுகங்கட்கு ஏற்ற முறைமையிலே 
பொருந்தத்‌ தொழிலைச்‌ செய்து, 

அந்தரப்‌ பல்லியம்‌ கறங்க - அகாசத்துப்‌ பலவாகிய தோற்கருவி ஒலிப்ப, 

திண்காழ்‌ வயிர்‌ எழுந்து இசைப்ப வால்‌ வளை ஞரல - திண்ணிய 
வயிரத்தையுடைய கொம்பு மிக்கொலிப்ப வெள்ளிய சங்கு முழங்க, 

உரம்‌ தலைக்கொண்ட உரும்‌ இடி முரசமொடு - வலியைத்‌ தன்னிடத்தே 
பொருந்தின உருமேற்றினது இடியை யொத்த வீரமுரசுடனே. 

பல்‌ பொறி மஞ்ஞை வெல்‌ கொடி அகவ - பல பீலிகளையுடைய மயிலும்‌ 
வெற்றிக்‌ கொடியாகிய கோழியும்‌ ஆலிக்க. 

விசும்பு ஆறாக விரை செலல்‌ முன்னி - அகாசமே வழியாக விரைந்த 
நடையினைக்‌ கருதி, 

உலகம்‌ புகழ்ந்த ஓங்கு உயர்‌ விழுச்சீர்‌ - உயர்ந்தோராலே புகழப்பட்ட 
மிகவும்‌ உயர்ந்த சீரிய புகழையுடைய, 

அலைவாய்ச்‌ சேறலும்‌ நிலைஇய பண்பே - திருச்செந்தில்‌ 
எழுந்தருளுதலும்‌ நிலையுடைய குணம்‌ 

நாமனூரலைவாயென்னும்‌ திருப்பதியே இது. 

இத்தன்மையான ஆனையின்‌ மேலேறி (82) ஆறு திருமுகமும்‌ (103) 
பன்னிரண்டு திருக்கைகளும்‌ (118) அத்தொழில்களைச்‌ செய்ய, துந்துபி, கொம்பு, 
சங்கு, முரசு இவ்வொலியுடனே (21) மயிலும்‌ கோழியும்‌ ஆரவாரிக்க (122) 
அகாசம்‌ வழியாக விரைந்த நடையைக்‌ கருதி (123) நாமனூரலைவாய்‌ என்னும்‌ 
திருச்செந்தில்ஏற எழுந்தருளுதலும்‌ நிலையுடைய குணம்‌ (125); 

அதா அன்று - அதுவன்றி. 
3. பரிமேலழகர்‌ 

வைந்‌ நுதிபொருத வடுவாழ்‌ வரிநுதல்‌ - கூரிய முனையினையுடைய 
அங்குசத்தாலே வெட்டின புண்ணமர்ந்த புகரையுடைய நெற்றியிலே. 

வாடா மாலை ஓடையொடு துயல்வரப்‌ படுமணி இரட்டும்‌ மருங்கின்‌ - 
நெற்றியிற்‌ கட்டிய பட்டத்துடனே பொன்னரி மாலை அசைதர ஓசைமணி இரு 
பக்கத்திலும்‌ ஒலிக்கவும்‌, 

கடுநடைக்‌ கூற்றத்‌ தன்ன மாற்றரு மொய்ம்பின்‌ - கடிய செலவும்‌ கூற்றம்‌ 
போன்ற மாற்றுதற்கரிய வலியினையுமுடைய, 

கால்‌ கிளர்ந்‌ தன்ன வேழமேல்‌ கொண்டு - காற்று கிளர்ந்ததையொத்த 


யானையின்‌ மேலேறி வரப்பட்ட, 


ஐவேறுருவின்‌ செய்வினை முற்றிய, முடியொடு - ஐந்து வகையாலே 
வேறுபட்ட செய்தொழில்‌ முற்றிய முடியுடனே; அவையாவன; தாமம்‌, பதுமம்‌, 
பரமம்‌, கிம்புரி, சேடம்‌, இவை முடிக்கு ஐவேறுருவு. கோடகம்‌, கிம்புரி, மகுடம்‌. 
பதுமம்‌, காணாகம்‌ என்னும்‌ ஐவகை முடியெனவுங்‌ கொள்க. இதுவன்றிச்‌ 
சடாமகுடம்‌, கிரீடாமகுடம்‌, தாண்டிகா மகுடம்‌, அமைமகுடம்‌, கண்ணிகா 
மகுடம்‌ என்னும்‌ ஐவகை முடியெனினும்‌ அமையும்‌; இந்த வகையால்‌ 
செய்தொழில்‌ முற்றிய முடி யுடனே, 


விளங்கிய முரண்மிகு திருமணி மின்‌உறழ்‌ இமைப்பில்‌ சென்னிப்‌ பொற்ப 
- விட்டு விளங்கிய மாறுபாடுடைய அழகிய இரத்தினங்கள்‌ மின்னையொட்டி 
விளங்குந்‌ திருமுடியிற்‌ பொலிய, 


நகை தாழ்பு துயல்வரூஉம்‌ வகை அமை பொலங்குழை - ஓலிதங்கி 
யசைதரும்‌ வேறுபட்ட தொழிலாற்‌ சமைத்த பொற்றோடு; 'பொலங்குழை' 


என்பதைப்‌ 'பொன்னென்‌ கிளவி என்பதனான்‌ முடிக்க. 


சேண்‌ விளங்கியற்கை வாள்‌ மதி கவைஇ, அகலாமீனின்‌ அவிர்வன 
இமைப்ப - அதி தூரத்திலே தோன்றி இயல்பு பெற்ற ஒளியினையுடைய 
திங்களைச்‌ சேர்ந்து விட்டு விலகாத உடுக்களைப்‌ போலப்‌ பாடஞ்‌ 
செய்வனவாய்த்‌ தோட்டினது கிரணங்கள்‌ விட்டு விளங்க, 

தாவில்‌ கொள்கைத்‌ தம்தொழில்‌ முடிமார்‌, மனன்‌ ஏர்பு எழுதரு - 
கேடில்லாத கோட்பாட்டொடு தங்கள்‌ நியமங்கள்‌ முடிப்பார்‌ நெஞ்சின்‌ 
அழகுபெறத்‌ தோற்றந்தரும்‌, 

வாள்‌ நிற முகன்‌ - ஒளிவிடுகின்ற ஆறுதிருமுகங்களையுடையவன்‌; அந்தத்‌ 
திருமுகங்களின்‌ படி வஞ்‌ சொல்லில்‌, 

மாயிரு ஞாலம்‌ மறுவின்றி விளங்கப்‌, பல்கதிர்‌ விரிந்தன்‌ றொருமுகம்‌ - 
மிகவும்‌ பெரிய பூமி குற்றமில்லாதே விளங்கப்‌ பல கிரணங்களை விரித்தாற்‌ 
போலும்‌ ஒரு திருமுகம்‌, மாயிரு - ஒரு பொருட்‌ பன்மொழி. 

ஒருமுகம்‌, ஆர்வலர்‌ ஏத்த அமர்ந்தினி தொழுகிக்‌ காதலின்‌ உவந்து 
வரங்கொடுத்தன்று - ஒரு திருமுகம்‌ ஏழையிரந்து துதிக்க இனிதாகி 
அமர்ந்தொழுகிக்‌ காதலுடையவர்களுக்கு வேண்டின வரங்களைக்‌ 
கொடாாநிற்கும்‌. 


ஒருமுகம்‌, மந்திர விதியின்‌ மரபுளி வழாஅ, அந்தணர்‌ வேள்வி 

யோர்க்கும்மே - ஒரு திருமுகம்‌, மந்திரங்களினுடைய விதிமுறையினால்‌ 
ஒழுக்கத்தை வழுவாத அந்தணருடைய வேள்விகளைத்‌ திருவுள்ளத்‌ 
தடைக்கும்‌; 

“அந்தணர்‌ என்பது அழகிய தட்பத்தினையுடையார்‌ என்பது, 'மரபுளி' 
என்புழி “உளி' என்பது மூன்றாவதன்‌ பொருள்படுவதோர்‌ இடைச்‌ சொல்‌. 

ஒருமுகம்‌, எஞ்சிய பொருள்களை ஏமுற நாடித்‌ திங்கள்‌ போலத்‌ திசை 
விளக்கும்மே - ஒரு திருமுகம்‌, வேதங்களின்‌ மறைந்த பொருள்களை இலக்கைப்‌ 
பொருந்த ஆராய்ந்து சந்திரமண்டலம்‌ போலத்‌ திக்குகளை விளக்காநிற்கும்‌; 

ஏமம்‌ என்பது கடைக்‌ குறைக்கப்பட்டது. 

ஒருமுகம்‌, செறுநர்த்‌ தேய்த்துச்‌ செல்சமம்‌ முருக்கிக்‌ கறுவுகொள் 
நெஞ்சமொடு களம்‌ வேட்டன்று - ஒரு திருமுகம்‌, குறவர்பால்‌ வந்த 
மடப்பத்தினையும்‌ வல்லிசாதக்‌ கொடி போன்ற இடையினையும்‌ கற்பின்‌ 
வரலாற்றினையு முடைய வள்ளி நாச்சியாருடனே மகிழ்ச்சி பொருந்தாநிற்கும்‌; 

அங்கம்‌, மூவிரு முகனும்‌ முறை நவின்றொழுகலின்‌ - அவ்வதனத்திலே 
அவ்வாறுதிருமுகங்களும்‌ முன்பு கூறப்பட்ட முறைமையிலே விளங்கி ஓழுகா 
நிற்கும்‌; 

அரந்தாழ்ந்த அம்பகட்டு மார்பின்‌ செம்பொறி வாங்கிய மொய்ம்பின்‌ 
- ஆபரணந்தாங்கிய அழகிய பெருமை பொருந்திய மார்பிலே சீதேவியைக்‌ 


கொண்ட வலியினையும்‌, 

சுடர்‌ விடுபு, வண்புகழ்‌ நிறைந்து வசிந்து வாங்கு நிமிர்‌ தோள்‌ - ஒளி 
விடுகின்ற வளவிய புகழ்‌ நிறைந்து வளர்ந்து நீண்டு நிமிர்ந்த தோள்கள்‌, 

விண்செலல்‌ மரபின்‌ ஐயர்க்கு ஏந்தியது ஒருகை - ஆகாயத்திலே 
இயக்கத்தை முறைமையாகவுடைய தேவர்களுக்கு அபயஅத்தம்‌ கொடாநிற்கும்‌ 
ஒருகரம்‌; 

உக்கம்‌ சேர்த்தியது ஒருகை - மருங்கில்‌ சேர்த்தியது ஒருகரம்‌; 

நலம்பெறு கலிங்கத்துக்‌ குறங்கின்‌ மிசை அசைஇய தொருகை - 
அழகுபெற்ற தொடையிடத்துப்‌ புடவையின்மீதே வைத்தது ஒருகரம்‌; 

அங்குசம்‌ கடாவ ஒருகை - அனையைத்‌ தோட்டியால்‌ செலுத்தி 
நடத்தாநிற்கும்‌ ஒருகரம்‌; 

இருகை, ஐயிருவட்டமொடு எஃகு வலந்திரிப்ப - ஐந்தாகிய பெருத்த 


பரிசையுடனே வேல்‌ வெற்றி பெறச்‌ சுற்ற இரண்டு கரமும்‌; இதுவன்றி ஐயிரு 
வட்டம்‌ - பத்துத்‌ திருமுகத்தினையுடைய கேடகம்‌ எனினும்‌ அமையும்‌; 

ஒருகை மார்பொடு விளங்க - ஒருகரம்‌ திருமார்பின்கண்‌ மவுன 
மந்திரத்தைப்‌ பேணாநிற்கும்‌; 

ஒருகை, தாரொடு பொலிய - ஒருகரம்‌ திருமாலையைத்‌ திருத்தாநிற்கும்‌; 

ஒருகை, கீழ்வீழ்‌ தொடி யொடு மீமிசைக்‌ கொட்ப - ஒருகரம்‌ பார 
வளையோடே மேன்மேலும்‌ சுற்றா நிற்கும்‌; 

ஒருகை, பாடின்‌ படுமணி இரட்ட - ஒருகரம்‌ இசையினிமையாக ஆடுகிற 
மணியை ஓலியாநிற்கும்‌; 

ஒருகை, நீல்நிற விசும்பின்‌ மலிதுளி பொழிய - ஒருகரம்‌ நீல 
நிறத்தையுடைய ஆகாயத்தின்‌ மிக்க துளியைப்‌ பொழியாரநிற்கும்‌; 

ஒருகை, வான்‌ அர மகளிர்க்கு, வதுவை கூட்ட - ஒரு கரம்‌ தெய்வ 
மகளிர்க்கு மாலையைச்‌ கூட்டா நிற்கும்‌; 

அங்கப்‌, பன்னிரு கையும்‌ பாற்பட இயற்றி - ஆக முற்கூறப்பட்ட 
பன்னிரண்டு கரங்களும்‌ முன்‌ சொன்ன ஆறு திருமுகத்திற்கும்‌ பொருந்தும்‌ 
வகை செய்யும்‌; 

முன்னே சொன்ன 'மாயிருள்‌ ஞாலம்‌ மறுவின்றி விளங்க என்ற 
திருமுகத்திற்கு 'நீள்நிற விசும்பின்‌ மலிதுளி பொழிய”: என்றது இடக்கரமாகவும்‌, 
அங்கு சம்‌ கடாவ' என்றது வலக்கரமாகவும்‌ கொள்க. 

'அர்வலர்‌' என்ற திருமுகத்திற்கு ‘உக்கம்‌ சேர்த்தியது' என்றது 
இடக்கரமாகவும்‌, நலம்பெறு கலிங்கத்து' என்றது வலக்கரமாகவும்‌ கொள்க. 

மந்திர விதியின்‌ மரபுளி வழாஅ! என்ற திருமுகத்திற்கு “பாடின்‌ படுமணி 
இரட்ட” என்றது இடக்கரமாகவும்‌, 'விண்செலல்‌ மரபின்‌ ஐயர்க்கு ஏந்தியது' 
என்றது வலக்கரமாகவும்‌ கொள்க. 

எஞ்சிய பொருள்களை” என்ற திருமுகத்திற்குக்‌ 'கீழ்வீழ்‌ கொடியொடு' 
என்றது இடக்கரமாகவும்‌ 'மார்பொடு விளங்க' என்றது வலக்கரமாகவும்‌ 
கொள்க. 

'செறுநர்த்‌ தேய்த்து என்ற திருமுகத்திற்கு 'ஐயிரு வட்டம்‌' என்றது 
இடக்கரமாகவும்‌, எஃகு வலம்‌ திரிப்ப' என்றது வலக்கரமாகவும்‌ கொள்க. 

குறவர்‌ மடமகள்‌' என்ற திருமுகத்திற்குத்‌ ' தாரொடு பொலிய”: என்றது 
இடக்கரமாகவும்‌, ‘வான்‌ அரமகளிர்க்கு வதுவை சூட்ட' என்றது 
வலக்கரமாகவும்‌ கொள்க. 

அந்தரப்‌ பல்‌இயம்‌ கறங்கத்‌ திண்காழ்‌, வயிரெழுந்துஇசைப்ப வால்‌ 
வளை ஞரல - ஆகாயத்திலே பல வாச்சியம்‌ முழங்கத்‌ திண்ணிதாய்க்‌ கறுத்த 

கொம்பு மிகவுமூத, வெண்‌ சங்கு குறிப்ப, 


உரந்தலைக்‌ கொண்ட உரும்‌ இடி, முரசமொடு - வலி மேல்கொண்ட 
உருமிடித்தாற்‌ போன்ற முரசுடனே, 


பல்பொறி மஞ்ஞை வெல்கொடி அகவ - பல வரிகளையுடைத்தாய வெற்றி 
மயிற்கொடி முன்னெடுத்துப்‌ படர, 


விசும்பாறாக விரை செலல்‌ முன்னி - ஆகாய வழியாக முற்கூறப்பட்ட 
வேழத்தை மேற்‌ கொண்டு துறக்கத்துக்கு விரைந்து செல்லலை உன்னி, 

உலகம்‌ புகழ்ந்த ஓங்குயர்‌ விழுச்சீர்‌, அலைவாய்ச்‌ சேறலும்‌ நிலைஇய 
பண்பே - உயர்ந்தோரால்‌ துதிக்கப்பட்ட மிக்க விழுமிதான - அழகுபெற்ற 
சீரலைவாய்‌ என்றெ திருப்பதியிலே சார்வுதரும்‌ என்றவாறு. 


அலைவாய்‌ என்றது நாமனூரலைவாயை. 


அதாஅன்று - அதுவன்றியும்‌, 

திருச்சீரலைவாய்ச்‌ சிறப்பு; வேழமேற்‌ கொண்டு ஆறு முகங்களும்‌ 
தொழில்களிடத்துச்‌ செய்யும்‌ முறைமைகளைப்‌ பயின்று நடத்த, அவற்றிற்கேற்பத்‌ 
தோள்கள்‌ ஆங்காங்கு வளைந்தும்‌ நிமிர்ந்துமிருக்கப்‌ பன்னிருகையும்‌ முகங்களின்‌ 
பகுதியிலே படும்படி தொழில்‌ செய்யத்‌ திருச்செந்தூர்‌ என்னும்‌ திருப்பதி யேற 
எழுந்தருளுதலும்‌ அவர்க்கு நிலைபெற்ற குணமாம்‌. 


4. கவிப்பெருமாள்‌ 


கோட்டின்‌ கூரிய நுனியிலே பொரப்பட்ட அத்தழும்பு வாழும்‌ 
வரியுடைத்தாகிய நெற்றியினையும்‌ பொன்னரி மாலையானது பட்டத்துடனே 
அசைய ஓசையடையனவாகிய மணிகள்‌ ஆரவாரிக்கின்ற பக்கத்தினையும்‌ கடிய 
நடையையும்‌ உடைய கூற்றுவனை யொத்த மாற்றுவதற்கரிய வலியினையு 


முடைத்தாய்க்‌ காற்றுக்‌ கிளர்ந்தாலொத்த ஆனையின்‌ மேலே யேறியருளி. 


ஐந்து வேறு வகைப்பட்ட வடிவிலும்‌ செய்தொழில்‌ முற்றுப்பெற்ற 
மகுடத்துடனே விளங்கிய விளக்கம்பெற்ற மாறுபாடு மிக்க அழகிய 
மாணிக்கங்கள்‌ மின்னை யொத்த விளக்கத்துடனே திருமுடியிலே நின்று அழகு 
செய்ய மணியொளி தங்கி மிக்கசைகிற கூறுபாடு மிக்க பொன்னாற்‌ செய்த 
மகரக்குழையானது அதிதூரத்திலே கடந்து விளங்குகன்ற இயல்பினையுடைய 
ஒளி பொருந்திய சந்திரனைப்‌ பொருந்தி அகலாதே நின்ற வான்மீன்களை 
யொப்பப்‌ பாடஞ்செய்து விளங்குறை குற்றமில்லாத கோட்பாட்டினையுடைய 
தமது தவத்தொழிலை முடிக்கிற பெரியோருடைய மனத்திலே அழகிதாக 
உதித்துத்‌ தோன்றுகிற ஒளிநிற முடைய திருமுக மண்டலங்களிலே; பாடஞ்‌ 
செய்து - ஒளிசெய்து, 

மிகவும்‌ பெரியபூமி குற்றமின்றி விளங்கப்‌ பலவொளிகளுமாக விளங்கா 
நின்றதொரு திருமுகமண்டலம்‌; ஒரு முகமானது ஓரு பொருண்மேலே 
அசைப்பட்டார்‌ வாழ்த்த விரும்பி யினிதாகச்‌ சென்று அன்பினால்‌ மகிழ்ந்து 
அவர்‌ வேண்டின வரங்களைக்‌ கொடுத்தருளித்து; ஒரு முகமானது மந்திரங்களை 
விதிக்கப்பட்ட வேதவிதியாலே மரபு வழுவாத பிராமணர்களுடைய யாகத்தைத்‌ 
திருவுளம்பற்றியருளா நின்றது; 

ஒரு முகமானது வேதங்களிலே மறைந்த பொருள்களைத்‌ தெய்வ விருடிகள்‌ 
இன்புறும்‌ வண்ணம்‌ விசாரித்துப்‌ பூரணசந்திரன்‌ போலத்‌ திக்கெல்லாம்‌ விளக்கா 
நின்றது; ஒரு முகமானது முன்புள்ள பகைவர்களை மாய்த்து இப்பொழுதுள்ள 
பூசலையுங்‌ கெடுத்து மேலும்‌ பொருவாருண்டேோ வென்று கறுவின 
திருவுளத்தோடே போர்க்களத்தை விரும்பா நின்றது; ஒருமுகமானது 
குறவருடைய மெல்லிய மகளாகிய கொடிபோன்ற இடையினையுடைய 
மடப்பத்தை வேலியாகக்‌ கொண்ட வள்ளிநாச்சியாருடனே திருமுறுவல்‌ செய்து 
மிளிர்கின்றது; அத்தொழில்களில்‌ அந்த ஆறு திருமுக மண்டலங்களும்‌ 
முறைமையிற்‌ சொன்னபடியிலே நடத்தலினால்‌, 

முத்துவடம்‌ தாழ்ந்த அழகிய பெரிய மார்பிலே அழகிய கரும்புங்‌ 
கொடியுமாக வெழுதப்பட்ட வலியினையுடைய ஒளிவிட்டு வளவிய புகழை 
நிறைய வுடைத்தாய்‌ வசிகரண முண்டாக வளையப்பட்டு நிமிர்ந்த தோள்களிலே 
(திருப்புயங்களைச்‌ சொல்லப்‌ புகுகின்றார்‌). 

அகாயத்திலே செல்கிற இயல்பினையுடைய தெய்வ இருடிகளுக்கு 
அபயத்தங்‌ கொடுத்ததொருகை; ஒரு கை திருமருங்குலைச்‌ சேர்த்தியருளித்து; 
(இரண்டு கையுமுதல்‌ முகத்துக்‌ கேற்ற கைகள்‌ - பரிதி), 

நன்மை பெற்ற திருவுடையாற்‌ சிறந்த திருக்குறங்கின்‌ (தொடை) மேலே 
யசைந்தருளித்து ஒரு கை; தோட்டியாலே யானையைக்‌ கடாவி யருளா நின்றது 
ஒரு கை, (இவை யிரண்டாவது முகத்திற்‌ கேற்றகைகள்‌ - பரிதி). 

இரண்டு கைகள்‌ அழகிய பெரிய கேடகத்தோடே வாளையும்‌ 
வெற்றியுண்டாக விதிராநின்றன; (இவை மூன்றாவது முகத்திற்‌ கேற்ற கைகள்‌ - 
பரிதி). 

ஒருகை திருமார்பிலே யோக முத்திரையைக்‌ கொடா நின்றது; ஒருகை 
திருமாலையைத்‌ திருத்தியருளா நின்றது. (இவை யிரண்டும்‌ நான்காவது 
முகத்திற்கேற்ற கைகள்‌ - பரிதி). 

ஒருகை பாதாள லொகத்திலே விழுகின்ற பருவளையை யெடுத்து 
மேன்மேலே சுற்றுகின்றது; ஒருகை திருவரையிலே சுற்றின மணிகளை யசையா 
நின்றது. (இவை யிரண்டும்‌ ஐந்தாவது முகத்திற்கேற்ற கைகள்‌ - பரிதி), 

ஒருகை நீல நிறமுடைத்தாகிய ஆகாயத்திலே மிக்க மழையைப்‌ 
பொழிவியா நின்றது; ஒருகை தெய்வயானையாருக்குத்‌ திருமண மாலையைச்‌ 
சூட்டியருளா நின்றது; (இவை யிரண்டும்‌ ஆறாவது முகத்திற்கேற்ற கைகள்‌ - 
பரிதி), 

ஆங்கு என்பது அசை; அந்தப்‌ பன்னிரண்டு கைகளையும்‌ 
முறைமையிலே திருமுக மண்டலங்களுக்குச்‌ சொன்னபடியிலே செலுத்தி; 


அகாயத்திலே பல தெய்வ துந்துபிகளும்‌ நின்று முழங்கத்‌ திண்ணிய 
சேகையுடைய கருங்கொம்புகள்‌ மிகவும்‌ ஆரவாரிக்க வெள்ளிய சங்குகள்‌ 
முழங்க, வலிமையைத்‌ தன்னிடத்தே கொண்ட உருமேற்றை ஓத்து முழங்கிய 
வீரமுரசமோடே பலவரிகளையடைத்தாகிய மயிலின்‌ வெற்றிக்‌ கொடியைப்‌ 
பொருந்த எடுத்து ஆரவாரிக்க ஆகாயமே வழியாக விரைந்து வருவதாகத்‌ 
திருவுள்ளத்‌ தடைத்தருளி, உயர்ந்தோராற்‌ புகழப்பட்ட மிகவுமுயர்ந்த விழுமிய 
சீர்மைப்பாட்டினையுடைய திருவலைவாயிலை எழுந்தருளி வந்தது தொடங்கி 
நிலைநின்று வாழுகிற பண்பினையுடையவன்‌; அங்கேறிச்‌ செல்க; அங்ககன்றா 


யின்னம்‌ பிள்ளையாரைக்‌ காணலாமிடம்‌ சொல்லப்‌ புகுகென்றார்‌. 


5. பரிதியார்‌ 


வைநுதி பொருத - அங்குசத்தினாலே வெட்டின; வாடாமாலை - 
அரிதூர மாலை; துயல்வர - தொங்க; கால்கிளர்ந்தன்ன - சண்டமாருதம்‌ 
அசைந்தது போன்ற வேகம்‌. 

முடிகள்‌ ஐந்து வகையாவன; மணி தாமம்‌ பதுமம்‌ கோடகம்‌ கிம்புரி. 
சேண்‌ - ஆகாயம்‌. பொலங்குழை - பொற்பிரபைக்‌ குண்டலங்கள்‌ 
காதுகளிலிலங்க. வாண்‌ மதிகவைஇ அகலா மீனின்‌ அவிர்வன விமைப்ப - 
சுவாமியினுடைய சந்திரனான திருமுகத்தை முத்துக்கள்‌ முடியினுங்‌ கழையினும்‌ 
மார்பினும்‌ மின்போலச்‌ சுற்றிலும்‌ பிரகாசிக்க. மனனேர்பு எழுதரு - அடியார்‌ 
மனத்தினுமிந்தப்‌ பிரகாசமான ஒளிபரந்த, வாணிறைமுகன்‌ - ஆறுமுகங்களும்‌ 
நிறைந்திருக்கும்‌ முகமுடையவர்‌, 

பல்கதிர்‌ விரிந்தன்று ஒரு முகம்‌ - அநேகங்கோடி குரியரொன்றாய்ப்‌ 
பிரகாசித்து எங்குமிரட்சிக்கும்‌ திருமுக மொன்று. மந்திர விதியின்‌ மரபுழி 
வழா - மந்திரங்கள்‌ வேதங்கள்‌ சாஸ்திரங்கள்‌ வழுவாமல்‌. ஓர்க்கும்‌ - குற்றம்‌ 
வராமல்‌ காக்கும்‌. 

மடவரல்வள்ளி - அன்னநடை வள்ளி. 

செம்பொறி - சிவந்த பொறிகளாகிய உத்தம ரேகைகள்‌. வண்புகழ்‌ - 
தேவர்‌ முனிவரால்‌ புகழ்‌ கொண்டது. ஐயர்க்கு ஏந்தியது - இருடியர்க்கு ஆதாரங்‌ 
கொடுத்தது, கலிங்கம்‌ - தூ வட்டம்‌. அசைஇயது - துடைத்தது. 

மார்பொடு .... பொலிய வொருகை - மார்பிலே யொருகையமைந்து 
இருடியர்க்கு ஞானங்களை விளங்கச்‌ செய்ய. ஒருகை யாபரணங்களும்‌ 
மாலைகளும்‌ சிக்கற்‌ படாமல்‌ வாங்கி விடுகிற கை, கீழ்வீழ்‌ துடி - &ழ்நோக்கின 
வெற்றித்‌ துடி. பாடின்‌ படுமணி - தொனியதிகமான மணி. வானரமகளிர்‌ - 
தெய்வயானை நாச்சியார்‌. பால்பட - இரு பாரிசத்திலும்‌ தொழிற்‌ பண்ண, 


பல்லியம்‌ - மேளவாத்தியம்‌; வயிரெழுந்திசைப்ப - பூரிகை எக்காள 
சின்னங்கள்‌ ஊத; பல்‌ பொறி மஞ்ஞை வெல்கொடியகவ - மயிலுங்‌ கோழியும்‌ 
உந்திச்சுக்கூவ; உலகம்‌ - உலகங்களெல்லாம்‌; சீர்‌ - அழகு. அலைவாய்‌ - 


சீரலைவாய்‌ (திருச்செந்தூர்‌). 


6. கு. சுந்தரமூர்த்தி உரைத்தீறன்‌ 


வை நுதி - கூரிய நுனி; ஈண்டு அதனையடைய தோட்டிக்காயினமையின்‌ 
ஆகு பெயராயிற்று. புகர்‌ - புள்ளி. ஓடை - நெற்றிப்‌ பட்டம்‌. 


படுமணி - தாழ்கன்ற மணி என நச்சினார்க்கனியர்‌ உரை காண, 
உரையாசிரியர்‌ “பாடு என்பது “படு' எனக்‌ குறுகி நின்றது எனக்‌ கூறிப்‌ 
பெருமையுடைய மணிகள்‌ என உரை காண்பர்‌. பரிமேலழகரும்‌, 


கவிப்பெருமாளும்‌ ஓசை பொருந்திய மணி எனப்‌ பொருள்‌ காண்பர்‌. 


செய்வினை முற்றிய முடி என்பதற்குச்‌ செய்யும்‌ தொழிலெல்லாம்‌ முற்றுப்‌ 
பெற்ற முடி என உரை கண்டு அதற்குரிய தாமம்‌, மகுடம்‌ முதலிய ஐவகை 


முடிகளையும்‌ எனக்‌ கூறினார்‌ நச்சினார்க்கினியர்‌. 


பரிமேலழகர்‌ இவர்‌ கூறியவாறன்றி மூவகையில்‌ இவ்‌ ஐவகை 


மகுடங்களையும்‌ குறிக்கின்றார்‌. அவையாவன : 


தாமம்‌, பதுமம்‌, பரமம்‌, கிம்புரி, சேடம்‌ இவை முடிக்கு ஐவேறு உருவு. 
கோடகம்‌, கிம்புரி, மகுடம்‌, பதுமம்‌, காணாகம்‌ என்னும்‌ ஐவகை முடி எனவும்‌ 
கொள்க. இதுவன்றிச்‌ சடாமகுடம்‌, கிரீடா மகுடம்‌, தண்டிகா மகுடம்‌, அமை 
மகுடம்‌, கண்ணிகா மகுடம்‌ என்னும்‌ ஐவகை முடி எனினும்‌ அமையும்‌ என 


உரைகாண்பார்‌. 


பொன்னென்‌ கிளவி யீறுகெட முறையின்‌ 
முன்னர்த்‌ தோன்றும்‌ லகார மகாரம்‌ 


செய்யுள்‌ மருங்கில்‌ தொடரியலான 
என வரும்‌ நூற்பாவால்‌ “ன கர ஒற்றுக்‌ கெட்டு 'ல' கரமும்‌, “ம' கர ஒற்றும்‌ 
பெற்றது. 
நகை - ஒளி. தாழ்வு - தங்கி. துயல்‌ வரூஉம்‌ - அசையும்‌. ஒளி பொருந்திய 

முகத்துடன்‌ இணைந்திருக்கும்‌ காதுகளில்‌ உள்ள குழைக்கு மதியொடு உலவும்‌ 
விண்மீன்கள்‌ உவமையாயின. குமரகுருபரர்‌ இக்குழைகளின்‌ ஒளியைப்‌ 
'பரிதிபலவும்‌ எழுந்து சுடர்‌ பாலித்தாற்‌ போலக்‌ குலவு மகரக்‌ குழையும்‌' எனக்‌ 
கூறி மகிழ்வர்‌. 


தா - வருத்தம்‌ என உரை காண்பர்‌ நச்சினார்க்கினியர்‌, கேடு என உரை 
காண்பார்‌ உரையாசிரியரும்‌ பரிமேலழகரும்‌. 'தாவே வலியும்‌ வருத்தமுமாகும்‌' 
எனும்‌ நூற்பாவால்‌ “தா வென்பது வருத்தமாதல்‌ தெளியலாம்‌. கேடு என்பது 


உரையாசிரியர்கள்‌ கொண்ட புதுப்பொருளாகும்‌. 


கொள்கை - விரதங்கள்‌ என்பர்‌ நச்சினார்க்கினியர்‌. வீரக்கோட்பாடு என்பர்‌ 
உரையாசிரியர்‌. பரிமேலழகர்‌ கோட்பாடென்பர்‌. தந்தொழில்‌ - தவம்‌; “தவம்‌ 


செய்வார்‌ தங்கருமம்‌ செய்வார்‌ என்பர்‌ திருவள்ளுவரும்‌. 


மனன்‌ நேர்பு - மனத்திலே பொருந்தித்‌ தோன்றுகின்ற என்பர்‌ 
நச்சினார்க்கினியர்‌. மனங்களிலே நேராகித்‌ தோன்றுதலுடைய என்பர்‌ 
உரையாசிரியர்‌. மனன்‌ ஏர்பு எனப்‌ பாடங்கொண்டு பரிமேலழகரும்‌, 


கவிப்பெருமாளும்‌ மனத்தில்‌ அழகு பெறத்தோன்றும்‌ என உரை காண்பர்‌. 


மாயிரு ஞாலம்‌ - பெருமையும்‌, இருட்சியும்‌ உடைய உலகம்‌ என 
நச்சினார்க்கினியரும்‌, உரையாசிரியரும்‌ பொருள்‌ காண்பர்‌. பரிமேலழகர்‌ ஒரு 
பொருட்பன்மொழியாகக்‌ கொண்டு “மிகவும்‌ பெரிய என உரை கூறுவர்‌. 
கவிப்பெருமாளும்‌ இவரைத்‌ தழுவுவர்‌. 

இவ்வுலகம்‌ வீடுபேறு அடைதற்குக்‌ காரணமாயிருத்தல்‌ பற்றிப்‌ 
பெருமையுடைய உலகம்‌ என்றல்‌ பொருந்தும்‌. எனினும்‌ வினைவயத்தால்‌ 
உழல்பவருக்கு மயக்கமும்‌ தந்து நிற்றலில்‌ இருட்சியுடைய உலகம்‌ என்றலும்‌ 
பொருந்துவதாகிறது. 

'புவனியில்‌ போய்ப்‌ பிறவாமையில்‌ நாள்‌ நாம்‌ போக்குகின்றோம்‌ அவமே, 
இந்தப்‌ பூமி சிவன்‌ உய்யக்‌ கொள்கின்ற ஆறு என்பதால்‌ இவ்வுலகின்‌ பெருமை 
விளங்கும்‌. 

“மையல்‌ மானுடமாய்‌ மயங்கும்‌ வழி ஐயனே தடுத்தாண்டருள்‌ செய்க, 
'மறக்கு மாறிலாத என்னை மையல்‌ செய்து இம்மண்ணின்‌ மேல்‌ பிறக்குமாறு 
காட்டினாய்‌' என வரும்‌ திருமுறைகளால்‌ இவ்வுலகம்‌ மருட்சி உடையது 
என்பது விளங்கும்‌. 

ஆர்வலர்‌ - அன்பு செய்தவர்‌ என்பர்‌ நச்சினார்க்கினியர்‌. அடியார்‌ என்பர்‌ 
உரையாசிரியர்‌. ஏழையர்‌ என்பர்‌ பரிமேலழகர்‌. கவிப்பெருமாள்‌ 


நச்சினார்க்கினியரைத்‌ தழுவுவர்‌. 

திருச்சீரலைவாய்‌ 


மரபுளி - முறைமையிடத்து; ஈண்டு உளி என்பது ஏழாம்‌ வேற்றுமைப்‌ 
பொருள்பட நின்றது. பரிமேலழகர்‌ விதிமுறையினால்‌ என உரை கண்டு 
மூன்றாவதன்‌ பொருள்‌ படுவதோர்‌ இடைச்சொல்‌ என்றார்‌. கவிப்பெருமாளும்‌ 
இவ்வாறே விரிப்பர்‌. உரையாசிரியர்‌ மரபு உள்ளி எனக்‌ கொண்டு வேதத்தினது 
முறைமை ஆராய்ந்து என உரை காண்பர்‌. இவ்வாறுரைத்தற்கேற்ப “உள்ளி 
என்றது நடுக்குறைந்தது' என விளக்கமும்‌ கூறினர்‌. பரிதியார்‌ “மரபுழி' எனப்‌ 
பாடம்‌ கொண்டனர்‌. இயல்புளிக்‌ கோலோச்சும்‌ (545) எனவரும்‌ திருக்குறளிலும்‌ 
இவ்வாறே பரிமேலழகர்‌ உரைத்துள்ளமை கண்டு நினைவுக்ர்தற்குரிய து; 


அந்தணர்‌ - அந்தத்தை அதாவது வேதத்தின்‌ முடிவை அணவுவார்‌ என்பர்‌ 
நச்சினார்க்கினியர்‌. “ஆறறி அந்தணர்‌ எனவருமிடத்தும்‌ இவ்வாறே இவர்‌ உரை 
கூறியுள்ளமை நினைதற்குரியது. அந்தணர்‌ - அழகிய தட்பத்தினை யுடையார்‌ 
என்பர்‌ பரிமேலழகர்‌. “அந்தணர்‌ என்போர்‌ அறவோர்‌ என்ற விடத்தும்‌ இவ்வாறு 
உணர்த்துவது நினைவு கூரத்தக்கது. 

எஞ்சிய பொருள்‌ - ஈண்டு வழங்காத வேதங்களிலும்‌, நூல்களிலும்‌ உள்ள 
பொருள்கள்‌ என்பர்‌ நச்சினார்க்கினியர்‌. ஆய்ந்தறியப்‌ படாமல்‌ ஒழிந்த ஆழ்‌ 
பொருள்கள்‌ என்பர்‌ உரையாசிரியர்‌. வேதங்களின்‌ மறைந்த பொருள்கள்‌ என்பர்‌ 
பரிமேலழகரும்‌, கவிப்பெருமாளும்‌. உரையாசிரியர்‌ உரை நச்சினார்க்கினியர்‌, 
பரிமேலழகர்‌ அகிய இருவர்‌ உரைகளையும்‌ அகப்படுத்தி நிற்றலின்‌ அவ்வுரையே 
சிறக்கும்‌. 

ஏமுற : ஏமம்‌ * உற - ஏமுற. ஏமம்‌ - இரட்சை என்றனர்‌ நச்சினார்க்கினியர்‌. 
உரையாசிரியர்‌ இன்பம்‌ என்பர்‌. பரிமேலழகர்‌ இலக்கைப்பொருந்த என்பர்‌. 


கவிப்பெருமாள்‌ உரையாசிரியர்‌ உரையைத்‌ தழுவுவர்‌. 


ஆய்வினால்‌ பலகாலம்‌ விளங்காதிருந்ததொன்று விளங்கின்‌ ஏற்படும்‌ 
இன்பம்‌ பெரிதாகலின்‌ ஏமம்‌ இன்பமாதல்‌ பொருந்தும்‌. சில பொருள்களின்‌ 
முடிவு முழுமையாகக்‌ கிட்டுதல்‌ அரிது. அவ்வளவில்‌ விழுமிய பயன்‌ தராது. 
அதலின்‌ ஆய்வின்‌ முடி பொருளையும்‌ அதன்‌ பயனையும்‌ பெற்றடைதலே 
விமுமிய பயனாதலின்‌ இலக்கைப்‌ பொருந்த எனக்‌ கண்ட பரிமேலழகர்‌ உரையும்‌ 
சிறந்து நிற்பதொன்றாகும்‌. 

செல்சமம்‌ முருக்கி - திருவுள்ளத்துச்‌ செல்கின்ற நடுவநிலைமையைக்‌ 
கெடுத்து என உரை கண்டு, நடுவு நிலைமையைக்‌ கெடுத்தலாவது தேவரையும்‌ 
அசுரரையும்‌ ஒப்பக்கருதாது தேவரைக்காத்து அசுரரை அழித்தல்‌ என விளக்கம்‌ 
காண்பர்‌ நச்சினார்க்கினியர்‌. உரையாசிரியரும்‌ நடுவநிலைமையைக்‌ கெடுத்து 
என்றே உரைகண்டனர்‌. அறம்‌ செய்வாரைக்‌ காத்தல்‌ எத்துணை அறமோ, 
அத்துணை அறமே மறம்‌ செய்வாரை அழிப்பதுமாம்‌. இதனால்தான்‌ 
'நினைந்துருகும்‌ அடியாரை நையவைத்தார்‌ நில்லாமே தீவினைகள்‌ நீங்க 

பதினொன்றாம்‌ திருமுறை (இரண்டாம்‌ தொகுதி) 


வைத்தார்‌' எனத்‌ திருமுறையும்‌, “நிக்கிரகங்கள்‌ தானும்‌ நேசத்தால்‌ ஈசன்‌ 
செய்வது எனச்‌ சித்தியாரும்‌ கூறின. ஆதலின்‌ முருகனின்‌ திருமுகங்களுள்‌ 
ஒன்று அசுரர்களை அல்லது அறவுணர்வுடையோரல்லாதாரை அழித்தல்‌ 
பற்றிக்‌ கோட்டமுடையதன்று என்பது கருதத்தகும்‌. பரிமேலழகர்‌ “செல்சமம்‌' 
என்பதற்குப்‌ போரில்‌ எதிர்ப்படுவார்‌ என உரைகண்டார்‌. சமம்‌ போராதல்‌ 
ஒளிறுவாள்‌ அருஞ்சமம்‌ முறுக்க' என்பதனானும்‌ அறியலாம்‌. கவிப்பெருமாள்‌ 
இத்திருமுகம்‌ பற்றிய தொடருக்குக்‌ கண்டிருக்கும்‌ உரை மிகச்‌ செவ்விதாகும்‌. 
ஒரு முகம்‌ செறுநர்த்‌ தேய்த்துச்‌ செல்சமம்‌ முருக்கிக்‌ கறுவுகொள்‌ நெஞ்சமொடு 
களம்வேட்டன்று என்பது பாடப்பகுதியாகும்‌. இப்பகுதியில்‌ தேய்ந்து, முருக்கி, 
களம்‌ வேட்டன்று என வரும்‌ சொல்லமைதிகளை இறப்பில்‌ இறப்பு, இறப்பில்‌ 
நிகழ்வு, எதிர்வு எனும்‌ காலம்‌ பற்றியனவாகக்‌ கருதி ஒருமுகமானது முன்புள்ள 
பகைவர்களை மாய்த்து இப்பொழுதுள்ள பூசலையும்‌ கெடுத்து, மேலும்‌ 
பொருவாருண்டோ என்று கறுவின திருவுளத்தோடே போர்க்களத்தை விரும்பா 
நின்றது என உரைகண்டி ருக்கும்‌ சிறப்பு பாராட்டுதற்குரியது. 

“ஒருமுகம்‌ வள்ளியொடு நகையமர்ந்தன்றே' எனக்‌ குறிக்கும்‌ ஆசிரியர்‌ 
வள்ளியம்மையாருக்கு மூன்று அடை மொழிகளைக்‌ கொடுத்துக்‌ கூறுகின்றார்‌. 
ஒன்று குறவர்‌ மடமகள்‌ என்பது. இரண்டாவது கொடிபோல்‌ நுசுப்பின்‌ என்பது, 
மூன்றாவது மடவரல்‌ என்பது. இம்மூன்றனுள்‌ முதலிலும்‌ இறுதியிலும்‌ மடமை 
வருகின்றது. இதனால்‌ உரை காண்டலில்‌ சிக்கலும்‌, வேற்றுமையும்‌ எழுகின்றன. 
நச்சினார்க்கினியர்‌ மடமகள்‌ என்ற தொடருக்கு மடப்பத்தையுடைய மகள்‌ என 
உரை கண்டு, அடுத்து வரும்‌ மடவரல்‌ என்பதை நகையொடு கூட்டித்‌ தனக்கு 
ஓர்‌ அறியாமைதோன்றும்‌ தன்மையுடைத்தாயெ நகை என உரைகூறி அவருடன்‌ 
நகையமர்தலின்‌ அறியாமை கூறினார்‌ என்றும்‌, காமநுகர்ச்சி இல்லாத இறைவன்‌ 
இங்ஙனம்‌ நகையமர்ந்தான்‌, உலகில்‌ இல்வாழ்க்கை நடத்தற்கென்றுணர்க என்றும்‌ 
அது தென்‌ பாலுகந்தாடும்‌ என்பதனால்‌ உணர்க என்றும்‌ விளக்கமும்‌ கண்டனர்‌. 
இவ்விளக்கம்‌ மிகச்‌ சீரியது எனினும்‌ மடவரல்‌ நகையெனக்‌ கூட்டாது 
அதனையும்‌ வள்ளியம்மைக்குக்‌ கூட்டுதலே சிறப்புடைத்தாம்‌. 


உரையாசிரியர்‌ குறவர்‌ மடமகள்‌ என்பதற்கு மலைக்‌ குறவருடைய 
பேதைமையடைய மகளிரில்‌ எனப்‌ பன்மைப்பட உரைகண்டு, பின்வரும்‌ 
மடவரல்‌ என்பதை வள்ளியம்மைக்கு உரித்தாக்கினார்‌. இது அத்துணைச்‌ 
சிறக்கவில்லை. பரிமேலழகர்‌ குரவர்‌ பால்வந்த மடப்பத்தினையும்‌ வல்லிசாதக்‌ 
கொடி போன்ற இடையினையும்‌ கற்பின்‌ வரலாற்றினையும்‌ உடைய வள்ளி 
நாச்சியார்‌ என உரைகண்டு முன்னைய மடப்பம்‌ குறவர்பால்‌ வந்தமையால்‌ 
ஆயது என்பதையும்‌ பின்னைய மடவரல்‌ என்பதற்குக்‌ கற்பின்‌ வரலாறு எனப்‌ 


புதுப்‌ பொருண்மை கண்டும்‌ உரைவிளக்கம்‌ தந்தார்‌. மடவரல்‌ - கற்பின்‌ 

வரலாறு எனக்‌ கண்டது, புதுப்பொருண்மையாய்‌ உள்ளது. கவிப்பெருமாள்‌ 
மடமகள்‌ என்பதற்கு மெல்லிய மகள்‌ என்றும்‌ மடவரல்‌ என்பதற்கு 
மடப்பத்தை வேலியாகக்‌ கொண்ட என்றும்‌ உரை கண்டு இம்மூன்று 
அடைமொழிகளையும்‌ வள்ளிநாச்சியாருக்கே உரியதாகக்‌ குறித்துள்ளார்‌. 
இக்கருத்துச்‌ சீரியதாக உள்ளது. பரிதியார்‌ மடவரல்‌ வள்ளி - அன்னநடை 
வள்ளி என உரை கண்டுள்ளார்‌. மடவரல்‌ என்பது அன்னநடை என்ற 


பொருளைக்‌ குறிப்பது புதுப்பொருளாக அமைந்துள்ள து. 


செம்பொறி வாங்கிய மொய்ம்பின்‌ - சிவந்த மூன்று வரியாகிய உத்தம 
இலக்கணத்தையும்‌, தன்னோடு எதிர்த்தார்களின்‌ வலியைவாங்கப்பட்ட 
வலியையும்‌ என உரைகண்டனர்‌ நச்சினார்க்கினியர்‌. உரையாசிரியரும்‌ 
இக்கருத்தினரே. பரிமேலழகர்‌ மார்பில்‌ சீதேவியைக்‌ கொண்ட வலியினையும்‌ 
என உரைகண்டனர்‌. கவிப்பெருமாள்‌ அழகியகரும்பும்‌ கொடியுமாக 
எழுதப்பட்ட வளமையையும்‌ என எழுதினார்‌. இவர்களுள்‌ உரையாசிரியரும்‌ 


நச்சினார்க்கினியரும்‌ கொண்ட உரையே சிறக்கும்‌. 


வசிந்து வாங்குநிமிர்தோள்‌ - திரண்டு வளைய வேண்டுமிடம்‌ வளைந்தும்‌ 
நிமிர வேண்டுமிடம்‌ நிமிர்ந்தும்‌ விளங்கும்‌ தோள்கள்‌ என உரையாசிரியரும்‌ 
நச்சினார்க்கினியரும்‌ உரைகண்டனர்‌. பரிமேலழகர்‌ வளர்ந்து நீண்டு நிமிர்ந்த 
தோள்கள்‌ என உரைகண்டார்‌. கவிப்பெருமாள்‌ வசிகரணமுண்டாக 
வனையப்பட்டு நிமிர்ந்ததோள்‌ என உரை கண்டார்‌. வசிகரணம்‌ - அழகின்‌ 
வயப்படுதல்‌. எனவே வசிதல்‌ என்பது, பிளத்தல்‌, திரளல்‌, வளர்தல்‌, வசிகரண 
முண்டாதல்‌ ஆகிய நான்கு பொருளிலும்‌ நான்கு உரையாசிரியர்கள்‌ பொருள்‌ 
கொண்டுள்ளனர்‌. பரிதியார்‌ இச்சொற்‌ படுபொருள்‌ விரித்தாரிலர்‌. வடுப்படுதல்‌ 
என உரைகாண்டல்‌ பொருத்தமற்றதென நச்சினார்க்கினியார்‌ குறித்துள்ளார்‌. 
அக்கருத்து யாருடையதெனக்‌ தெரிந்தில து. 

விண்ணில்‌ இயங்கும்‌ இருடிகளுக்கு ஒரு திருக்கை பாதுகாப்பாக 
அமைதலைச்‌ “சுடரொடு திரிகரு முனிவரும்‌ அமரரும்‌' என வரும்‌ 
சிலப்பதிகாரத்தா லும்‌, 


ஏகாசம்‌ இட்ட இருடிகள்‌ போகாமே 

அகாசம்‌ காவல்‌ என்று உந்தீபற 

அதற்கப்பாலும்‌ காவலென்று உந்தீபற' 
எனவரும்‌ திருவுந்தியாரானும்‌ அறியலாம்‌. இறைவன்‌ வேறு முருகன்வேறு 
அன்றாதலின்‌ இச்செயல்‌ இருவர்‌ திறனாகவும்‌ குறிக்கப்பட்டுள்ளது. விண்ணில்‌ 
ஞாயிற்றின்‌ வெம்மையைத்‌ தாங்கிவரும்‌ முனிவர்க்கு அரணாக என 
நச்சினார்க்கினியரும்‌ கவிப்பெருமாளும்‌ உரைகாண, உரையாசிரியர்‌ திங்கள்‌ 


கதிரவன்‌ தீ முதலிய தேவர்களுக்கு அசுரராலாய துன்பம்‌ வராமல்‌ காத்து 

என உரை காணுகிறார்‌. பரிமேலழகரும்‌ விண்ணில்‌ இயக்கத்தை முறையாகக்‌ 
கொண்டி ருக்கும்‌ தேவர்கள்‌ என உரைகண்டு உரையாசிரியர்‌ உரையோடு 
ஒன்றுபடுகின்றார்‌. நச்சினார்க்கினியர்‌ மேற்கோளாகக்‌ காட்டிய 
புறப்பாட்டானும்‌, சிலப்பதிகாரம்‌ மற்றும்‌ திருவாசகத்தானும்‌ நச்சினார்க்கனியர்‌ 
தரும்‌ கருத்தே வலியுடையதாதல்‌ காணலாம்‌. 


அங்குசம்கடாவ என்பதால்‌ முருகன்‌ யானைமீது இவர்ந்துவருதல்‌ 
பெறப்படுகின்றது. பிற்காலத்தே மயில்‌ ஊர்தியே பெரிதும்‌ குறிக்கப்பெறுகின்றது. 
பதுமன்‌ மயிலூர்தியாதற்கு முன்‌ யானை அப்பெருமானின்‌ ஊர்தியாக இருந்தது 
எனக்கருத இடனாகின்றது. 


ஓயிருவட்டம்‌ - வியப்பையும்‌ கருமையையும்‌ உடையபரிசை என்பர்‌ 
நச்சினார்க்கினியர்‌. அழகையும்‌ பெருமையும்‌ உடைய பரிசை என்பர்‌ 
உரையாசிரியரும்‌, பரிதியாரும்‌. ஐந்தாகிய பெருத்த பரிசை என்பர்‌ பரிமேலழகர்‌. 
பரிமேலழகர்‌ ஐயிருவட்டம்‌ என்பதற்குப்‌ பத்துத்திருமுகத்தினையுடைய கேடகம்‌ 
எனினும்‌ அமையும்‌ என உரை கண்டுள்ளார்‌. பரிசை - கேடகம்‌. இந்நான்கு 
உரையாசிரியர்கள்‌ கருத்துக்களாலும்‌ கேடகத்தின்‌ இயல்பு நன்கு விளங்குகின்றது. 

மோன முத்திரை - உரையிறந்த நிலையில்‌ திருக்கை அமைப்பினாலேயே 
உண்மைப்‌ பொருளை உணர்த்துவது. இதனை “இருந்தனை இருந்தபடி 
இருந்துகாட்டிச்‌ சொல்லாமல்‌ சொல்லுதல்‌' என்பர்‌ பரஞ்சோதியார்‌. 

ஊமைத்தசும்பு - வாய்‌ அற்ற குடம்‌. தன்னை உள்ளி - இறைவனாகத்‌ 
தன்னையே நினைந்து, என்னை ஆக்கிய போழ்தே - உயிராகிய என்னை 
ஒருப்படுத்திய அமையத்து, யானவன்‌ ஆயினேன்‌ - உயிராகிய யான்‌ சிவமாம்‌ 
தன்மை பெறும்‌ பெருவாழ்வு பெற்றேன்‌ என்பது இங்குக்‌ காட்டப்பட்டி ருக்கும்‌ 
மேற்கோள்‌ பகுதியின்‌ பொருளாகும்‌. இப்பகுதியாண்டுளது எனத்‌ தெரிந்திலது. 


உரையிறந்த பொருள்‌ - சொல்லிறந்த பொருள்‌. உரையாசிரியரும்‌, 
நச்சினார்க்கினியரும்‌ ஒருகை மார்பொடு விளங்குமாற்றான்‌ உயிர்கட்கு 
மெய்யுணர்வைக்‌ காட்டி நிற்பதாகக்‌ கூறப்‌ பரிமேலழகர்‌ மவுன மந்திரத்தைப்‌ 
பேணா நிற்கும்‌ என உரைகண்டுள்ளார்‌. மவுனமந்திரம்‌ - மவுனமாக 
எண்ணுதற்குரிய மந்திரம்‌. முருகன்‌ தான்‌ பேணி நிற்பான்‌ என்பதினும்‌ தன்பால்‌ 
வந்த உயிர்கட்குத்‌ தன்‌ திருக்கரக்‌ குறிப்பால்‌ அம்மந்திரத்தைப்‌ பேணுமாறு 
செய்வன்‌ என்றல்‌ சிறப்புடையதாகும்‌. 

ஒரு கை தாரொடு பொலிய - மாலை தாழ்ந்து நிற்கும்‌ மார்பின்‌ அம்‌ 
மாலையொடு ஒருகை சேர்ந்து அழகுபெறும்‌ என உரையாசிரியரும்‌, 
நச்சினார்க்கினியரும்‌ கூறப்‌ பரிமேலழகரும்‌, கவிப்பெருமாளும்‌, பரிதியாரும்‌ 
ஒருகை திருமாலையைத்‌ திருத்தி நிற்கும்‌ எனக்‌ கூறுவர்‌. 


246 


திருச்சீரலைவாய்‌ 


ஒருகை கழ்‌ வீழ்‌ தொடியொடு மீமிசைக்‌ கொட்ப; ஒருகை பாடின்‌ 
படுமணி இரட்ட' இப்பகுதிக்கு ஒருகை தொடியொடு மீமிசைக்‌ கொட்ப. 
கழ்வீழ்‌ ஒருகை பாடு இன்‌ படுமணி இரட்ட எனக்‌ கொண்டு கூட்டி 
உரைவகுத்தார்‌ நச்சினார்க்கினியர்‌. உரையாசிரியர்‌ கீழ்‌ வீழ்‌ தொடி யென 
உள்ளவாறே வைத்து, பகைவர்‌ உடலைக்‌ கிழித்து விரும்பி அணியப்பட்ட வனை 
என உரைகண்டனர்‌. பரிமேலழகர்‌ கீழ்‌ வீழ்‌ தொடியென்பதற்குப்‌ பாரவளை 
என உரைகண்டார்‌. பரிதியார்‌ கீழ்‌ வீழ்‌ தொடி எனப்‌ பாடங்கொண்டு கழ்‌ 
நோக்கின வெற்றித்‌ துடி என உரை காண்பர்‌. ஒருகை பாதாள லோகத்திலே 
விமுகின்ற படுவளையை எடுத்து மேன்மேலே சுற்றுகின்றது என உரை 


காண்பர்‌ கவிப்‌ பெருமாள்‌. 

தொடிக்கு அடைமொழியாய கீழ்வீழ்‌ என்பதைக்‌ கைக்கு அடையாக்கல்‌ 
அமைவுடையதன்று. வீழ்தல்‌ என்பதற்கு விரும்புதல்‌ என உரை காண்டல்‌ 
பொருந்து மேனும்‌, கீழ்‌ என்பதற்குக்‌ கிழிந்து என உரைகாண்டல்‌ 
பொருத்தமின்றாம்‌. கீழ்வீழ்‌ தொடி என்பதால்‌ பாரவளை என உரைகாண்டல்‌ 
ஓராற்றான்‌ சிறப்புடையதாகும்‌. பரிதியார்‌ கண்ட உரை அத்துணைச்‌ 
சிறப்புடையதன்று. பாரத்தால்‌ கீழே விழுதற்கு ஏதுவாகிய கொடியொடு ஒரு 
கை மிகு உயரத்தில்‌ சுழலா நிற்கும்‌ என உரைகாண்டல்‌ சிறக்கும்‌. 

பாடு இன்‌ படுமணி - பெருமையும்‌, இசை இனிமையும்‌ உடைய வீரமணி 


என உரைகாண்பர்‌ உரையாசிரியர்‌. 


ஓசை இனிதாக ஒலிக்கின்ற மணி என உரைகாண்பர்‌ நச்சினார்க்கினியர்‌. 
இசை இனிமையாக ஆடுகிற மணி என உரைகாண்பர்‌ பரிமேலழகர்‌. தொனி 
அதிகமான மணி என உரைகாண்பர்‌ பரிதியார்‌. இவற்றுள்‌ உரையாசிரியர்‌ 
உரை சிறக்கும்‌. 

ஒரு கை வானர மகளிர்க்கு வதுவை கூட்ட; வானர மகளிர்‌ - தெய்வ 
மகளிர்‌ என உரை காண்பர்‌ நச்சினார்க்கினியரும்‌, பரிமேலழகரும்‌. 
தெய்வயானை அம்மையார்‌ என உரைகாண்பர்‌ உரையாசிரியர்‌, 
கவிப்பெருமாள்‌, பரிதியார்‌ ஆகிய மூவரும்‌. தெய்வ மகளிர்‌ என உரை காணும்‌ 
பொதுப்‌ பொருளே சிறப்புடைத்தாம்‌. 


இங்குக்‌ கூறப்பெற்ற ஆறுமுகங்களுக்கும்‌ ஏற்ப முறையே பன்னிரண்டு 
திருக்கரங்களும்‌ ஒவ்வொரு திருமுகத்திற்கும்‌ இவ்விரண்டு திருக்கரங்களாக 
அமைந்து உதவும்‌ என உரையாசிரியர்‌, நச்சினார்க்கினியர்‌, கவிப்பெருமாள்‌, 
பரிதியார்‌ ஆகிய அனைவரும்‌ உரைகண்டனர்‌. இந்நிலையை மாற்றிப்‌ 
பரிமேலழகர்‌ மட்டும்‌ முகங்களுக்கேற்பத்‌ திருக்கரங்களை மாற்றிக்‌ கூறுவர்‌. 
மேலும்‌, இவர்‌ இத்திருக்கரங்களில்‌ இவை வலக்கரமாக அமைந்தவை எனவும்‌, 
இவை இடக்கரமாக அமைந்தவை எனவும்‌ கூறுவர்‌. ஆயினும்‌ இக்கருத்து 
அத்துணைச்‌ சிறப்புடைத்தன்று. 

பல்பொறி மஞ்ஞை வெல்கொடி அகவ - பல பீலியையடைய மயில்‌ 
அவன்‌ ஆணையினாலே வென்றெடுத்த கொடியிலேயிருந்து ஒலியா நிற்க என 
உரை காண்பர்‌ நச்சினார்க்கினியர்‌. உரையாசிரியர்‌ பலபீலிகளையுடைய மயிலும்‌ 
வெற்றிக்‌ கொடியாகிய கோழியும்‌ ஆலிக்க என உரைகாண்பர்‌. பரிமேலழகர்‌ 
பல்பொறிவெல்‌ மஞ்ஞைக்‌ கொடி அகவ என மாற்றி பல வரிகளை உடைத்தாய 
வெற்றி மயில்கொடி முன்‌ எடுத்துப்‌ படர என உரைகாண்பர்‌. கவிப்பெருமாளும்‌ 
இவர்‌ உரையைத்‌ தழுவினர்‌. பரிதியார்‌ உரையாசிரியர்‌ உரையைத்‌ தழுவினர்‌. 
கோழி ஓங்கிய வென்றடு விறற்கொடி 'புகரில்‌ சேவலங்‌ கொடியன்‌, 'வாரணக்‌ 
கொடியொடு' என முன்னும்‌ வருதலின்‌ உரையாசிரியரும்‌, அவரைத்‌ தழுவிய 
பரிதியாரும்‌ கூறிய உரையே சிறக்கும்‌. எனினும்‌ அகவுதல்‌ என்பது, மயிலின்‌ 
ஓலியாதலும்‌ எண்ணத்தக்கது. பொறி - புள்ளி. ஈண்டு அப்புள்ளிகளை உடைய 
பீலிக்‌ காயினமையின்‌ ஆகுபெயராயிற்று. 

அலைவாய்‌ - நாமனூர்‌ அலைவாய்‌ என்னும்‌ திருப்பதி இது என 
உரையாசிரியர்‌, நச்சினார்க்கினியர்‌, பரிமேலழகர்‌ அகிய அனைவரும்‌ 
குறிக்கன்றனர்‌. 

கி.வா. ஐகன்னாதன்‌ 


7. அலைவாய்‌ முருகன்‌ 

திருச்சீரலைவாய்‌ என்பது திருச்செந்தூருக்குப்‌ பெயர்‌. அது மிக பழைய 
தலம்‌. அலைவாய்‌, செந்தில்‌ என்ற இரண்டு திருநாமங்களும்‌ சங்ககாலத்து 
நூல்களில்‌ வருகின்றன. எப்போதும்‌ அலைமோதுகின்ற இடத்தில்‌ திருக்கோயில்‌ 
அமைந்திருப்பதால்‌ அலைவாய்‌ என்ற பெயர்‌ வந்தது. அது அடைமொழியுடன்‌ 
திருச்சீரலைவாய்‌ என்று வழங்குகிறது. செந்தி என்னும்‌ பழம்‌ பெயர்‌ பிறகு 
செந்திலாகி, செந்தூர்‌ ஆயிற்று. முருகப்‌ பெருமான்‌ சூரபன்மனோடு போராடி 
வெற்றி பெற்று ஐயாபிஷேகம்‌ செய்துகொண்ட இடமாதலின்‌ அதற்கு ஜயந்தி 
என்ற பெயர்‌ வந்தது; அதுவே நாளடைவில்‌ செந்தி ஆயிற்று; அது மருவிச்‌ 
செந்தில்‌, செந்தூர்‌ என்று வழங்கியது என்பர்‌. திருச்செந்தூர்‌ அண்டவனுடைய 
பெருமையை அளவிட்டுச்‌ சொல்ல முடியாது. 

வென்றிமாலைக்‌ கவிராயர்‌ என்ற புலவர்‌ பெருமான்‌ அதற்கு ஒரு 
புராணம்‌ பாடியிருக்கிறார்‌. பகழிக்‌ கூத்தர்‌ என்ற வைணவர்‌ அங்கே சென்று 
தம்‌ வயிற்று வலி தீரப்‌ பெற்று ஒரு பிள்ளைத்‌ தமிழ்‌ பாடினார்‌. குமரகுருபரர்‌ 
ஐந்து வயது வரை ஊமையாக இருந்தார்‌. அவருடைய தாய்‌, தந்தையர்‌ 
அவரைத்‌ திருச்செந்தூர்‌ அண்டவனுடைய சந்நிதானத்தில்‌ கொண்டுபோய்க்‌ 
கிடத்தி விரதம்‌ இருந்தனர்‌. அப்பெருமான்‌ திருவருளால்‌ அவர்‌ 
ஊமைத்தன்மை நீங்கினார்‌. நீங்கினவுடன்‌ கந்தர்‌ கலிவெண்பாவைப்‌ பாடும்‌ 


அருளாற்றல்‌ அவருக்குக்‌ கிடைத்தது. ஸ்ரீ சங்கராசார்ய சுவாமிகள்‌ வயிற்று 

வலியால்‌ துன்புற்று இந்தத்‌ தலத்திற்கு வந்து புஜங்க ஸ்தோத்திரம்‌ பாடி 
அந்த நோயினின்றும்‌ நீங்கினார்‌. 


பழைய சங்க நூல்களில்‌ பல இடங்களில்‌ திருச்சரலைவாயைப்‌ பற்றிய 
செய்திகள்‌ வருகின்றன. 
பழம்‌ பாடல்களில்‌ 
“திருமணி விளக்கின்‌ அலைவாய்ச்‌ செருமிகு சேஎய்‌”. 
என்று அகநானூற்றில்‌ வருகிறது. 
“வெண்டலைப்‌ புணரி அலைக்கும்‌ செந்தில்‌ 
நெடுவேல்‌ நிலைஇய கமர்‌ வியன்துறை”. 
என்பது புறநானூற்றுப்‌ பாட்டு. 
“வரைவயிறு கிழித்த நிழல்திகழ்‌ நெடுவேல்‌ 
திகழ்பூண்‌ முருகன்‌ தீம்புனல்‌ அலைவாய்‌”. 
என்பது ஒரு பழம்பாட்டு. சிலப்பதிகாரத்தில்‌ இளங்கோவடிகள்‌, 
“சீர்கெழு செந்திலும்‌ செங்கோடும்‌ வெண்குன்றும்‌ 
ஏரகமும்‌ நீங்கா இறைவன்‌”. 
என்று பாராட்டுகிறார்‌. தேவாரத்தில்‌ அப்பர்‌ சுவாமிகள்‌, 
“நம்செந்தில்‌ மேய வள்ளி மணாளற்குத்‌ 
தாதை கண்டாய்‌”. 
என்று குறிப்பிடுகிறார்‌. 
திருச்செந்தூரில்‌ மூல மூர்த்தி ஒரு முகமுடைய திருக்கோலத்துடன்‌ 
எழுந்தருளியிருக்கிறான்‌. உற்சவ மூர்த்திதான்‌ அறு திருமுகமுடையவன்‌. அந்தப்‌ 
பெருமானுடைய சந்நிதியை ஷண்முக விலாசம்‌ என்று வழங்குகிறார்கள்‌. 
வெளியில்‌ பெரிய திருவிழாவில்‌ எழுந்தருளும்‌ மூர்த்தியாகிய அந்தப்‌ 
பெருமானை எண்ணியே நக்கீரர்‌ திருச்சீர்‌ அலைவாய்ப்‌ பகுதியில்‌ 
ஆறுமுகத்தைப்‌ பற்றியும்‌, பன்னிரண்டு திருக்கரங்களைப்‌ பற்றியும்‌ பாடுகிறார்‌ 
என்று தோன்றுகிறது. இனி அவர்‌ காட்டும்‌ பெருமானைப்‌ பார்க்கலாம்‌. 
யானை வாகனம்‌ 
முருகப்‌ பெருமான்‌ யானையின்‌ மேல்‌ எழுந்தருளி வருகிறான்‌. 
முருகனுடைய வாகனங்களில்‌ சிறந்தது மயில்‌. அடுத்தபடி. நிற்பது வேழம்‌. 
அதற்குப்‌ பிணிமுகம்‌ என்று பெயர்‌. திருத்தணி முதலிய தொண்டை நாட்டுத்‌ 
தலங்களில்‌ யானை உருவத்தை முருகனுடைய சந்நிதானத்திற்கு எதிரில்‌ 

வைத்திருப்பதைக்‌ காணலாம்‌. அவன்‌ எல்லா உலகத்திற்கும்‌ அதிபதி, அரச 
நிலையில்‌ உள்ளவன்‌. ஆதலின்‌ அவனுக்கு யானையும்‌ வாகன மாயிற்று, நக்கீரர்‌ 
முதலில்‌ அந்த யானையை வருணிக்கிறார்‌. 


முருகன்‌ ஏறுகிற யானையானாலும்‌ அதற்கு எப்போதாவது அகங்காரம்‌ 
வரும்‌; அப்போது முருகன்‌ அதைத்‌ தண்டிப்பதும்‌ உண்டு. அங்குசத்தை ஓச்சி 
அதன்‌ போக்கைச்‌ சீர்திருத்துவான்‌. நம்முடைய யானை யாயிற்றே! தேவலோகத்து 
யானையாயிற்றே! என்று சிறிதும்‌ எண்ணாமல்‌, தவறு நிகழ்ந்தபோதெல்லாம்‌ 
கண்டிக்கும்‌ தன்மையாளன்‌ எம்பெருமான்‌. தம்மைச்‌ சார்ந்தவர்கள்‌ தவறு 
செய்தால்‌ அதனை மன்னிப்பது முறையாகாது. யானையினுடைய நுதலில்‌ 
வடுக்கள்‌ இருக்கின்றன. கூர்மையான அங்குசத்தின்‌ நுனி பதிந்த வடுக்கள்‌ அவை. 
அந்த நுதலில்‌ பொன்னாலான மாலையும்‌, நெற்றிப்‌ படாமும்‌ அசைகின்றது. 
முருகன்‌ ஏறி வரும்‌ யானையாதலின்‌ அதனை நன்றாக அலங்காரம்‌ 
செய்திருக்கிறார்கள்‌. அந்த யானையை நிமிர்ந்து பார்த்தால்‌ அதன்‌ 
நெற்றியிலுள்ள மாலையும்‌ முக படாமும்‌ பளிச்சென்று விளங்குகின்றன. அவை 
அசைய மெல்ல அசைந்து வருகிறது யானை. 


வைந்நுதி பொருத வடுஆழ்‌ வரிநுதல்‌ 


வாடா மாலை ஒடையொடு துயல்வர. 


(கூர்மையான அங்குசத்தின்‌ நுனி மோத, அதனால்‌ உண்டான வடு 
ஆழ்ந்திருக்கும்‌ வரிகளையுடைய நெற்றியில்‌, வாடாத பொன்னரி மாலை 
பட்டத்தோடு அசைய) 


யானை வரும்‌ பின்னே மணியோசை வரும்‌ முன்னே என்று ஒரு பழமொழி 
வழங்குகிறது. யானை வருவதைக்‌ குறிப்பதற்கும்‌ வழியில்‌ உள்ளவர்கள்‌ யானைக்கு 
வழி விடுவதற்கும்‌ அதற்கு மணிகட்டுவது இயல்பு. ஒரு கயிற்றில்‌ இரண்டு 
தலைப்பிலும்‌ மணியைக்‌ கட்டி. அதன்‌ மேல்‌ போட்டிருப்பார்கள்‌. யானை காலை 
எடுத்து வைத்து நடக்கும்போது அந்த மணிகள்‌ மாறிமாறி ஒலிக்கும்‌. 
தேவலோகத்து யானையானாலும்‌ அதற்கும்‌ இரண்டு பக்கத்திலும்‌ மணியைக்‌ 
கட்டியிருக்கிறார்கள்‌. அது கணீர்‌ கணீர்‌ என்று ஒலிக்கிறது. வலக்‌ காலைத்‌ 
தூக்கி வைக்கும்போது அந்தப்‌ பக்கத்து மணியும்‌ இடக்காலைத்‌ தூக்கி 
வைக்கும்‌ போது இந்தப்‌ பக்கத்து மணியும்‌ மாறி மாறி ஒலிக்கின்றன. அப்படி 
மணிகள்‌ ஒலிக்க அது வேகமாக நடந்து வருகிறது. 


படுமணி இரட்டும்‌ மருங்கின்‌ கடுநடை. 
(ஒலிக்கும்‌ மணி மாறி மாறி ஓசை செய்யும்‌ பக்கத்தையும்‌ வேகமான 


நடையையும்‌) 

அந்த வேழம்‌ முருகப்‌ பெருமான்‌ ஏறுகின்ற பெருமையை உடையது. 
பெரு வீரத்தையடையது. அதன்‌ வலிமைக்கு உவமையே கிடையாது. எமனை 
வேண்டுமானாலும்‌ சொல்லலாம்‌. அந்த யானையை எதிர்த்துப்‌ போர்‌ செய்யத்‌ 


தொடங்கினால்‌ யாராலும்‌ வெல்ல முடியாது. 
கூற்றத்து அன்ன மாற்றரு மொய்ம்பின்‌. 
(எமனைப்‌ போன்ற மாற்ற முடியாத வலிமையையும்‌). 


எமன்‌ மாற்ற முடியாத மொய்ம்பை உடையவன்‌. “மாற்றரும்‌ கூற்றம்‌” 
என்று தொல்காப்பியம்‌ கூறும்‌. எத்தகைய வலிமை உடையவனாக ஒருவன்‌ 
இருந்தாலும்‌ கூற்றுவனை ஒரு கணம்‌ தாமதிக்கும்படி செய்ய முடியாது. 
பணத்தினாலோ பதவியினாலோ பிறவகை வலிமையினாலோ குறிப்பிட்ட 
ஓர்‌ உயிரைக்‌ கொண்டு போக வரும்‌ கூற்றுவனை மாற்ற முடியாது. அதே 
போலத்தான்‌ அந்த யானையும்‌ போரில்‌ புகுந்ததானால்‌ அதனுடைய எதிர்ப்பை 
மாற்றுவதற்கு யாராலும்‌ முடியாது. அதன்‌ வேகத்தைப்‌ பார்த்தால்‌ கூற்றம்‌ 
யானை உருவம்‌ கொண்டு வந்து விட்டதோ என்று தோன்றுறெது. 


முருகப்‌ பெருமானுக்குரிய அடியவர்கள்‌ வேண்டும்‌ போதெல்லாம்‌ 
அவன்‌ அங்கே போய்‌ நிற்பான்‌. பக்தர்களுடைய அன்பின்‌ வேகத்தைக்‌ 
காட்டிலும்‌ முருகப்‌ பெருமானுடைய கருணைக்கு வேகம்‌ அதிகம்‌. அவர்கள்‌ 
ஒரு கால்‌ முருகா என்று சொல்வதற்குள்‌ மிக்க வேகமாக ஓடிச்‌ சென்று 
அவர்களுடைய துன்பத்தைப்‌ போக்கும்‌ பெருங்‌ கருணையாளன்‌ அவன்‌. 


அதற்கேற்றபடி. அவனுக்கு வாகனம்‌ அமையவேண்டுமல்லவா? 


“குதிரைக்கு மேற்கே பயணம்‌ ராவுத்தனுக்கு கிழக்கே பயணம்‌” என்று 
ஒரு பழமொழி உண்டு. அப்படியின்றித்‌ தன்மேல்‌ ஏறி நடத்துபவனது 
உள்ளத்தை அறிந்து செல்வது எதுவோ அதுதான்‌ நல்ல வாகனம்‌. முருகப்‌ 
பெருமான்‌ எழுந்தருளியிருக்கும்‌ பிணிமுகம்‌ அவன்‌ கருத்தை அறிந்துகொண்டு 
வேகமாகச்‌ செல்கிறது. சண்டப்பிரசண்ட மாகக்‌ காற்று அடிப்பது போலப்‌ 


போகும்‌ ஆற்றல்‌ உடையது அது. 
கூற்றத்து அன்ன மாற்றரு மொய்ம்பின்‌ 
கால்கிளர்ந்து அன்ன வேழமேல்‌ கொண்டு 
(யமனை போன்ற தடுப்பதற்கரிய வலிமையை உடைய, காற்று எழுந்தாற்‌ 
போன்ற வேகத்தையடைய யானையின்மேல்‌ ஏறிக்கொண்டு, மாற்று அரு- 
மாற்றுவதற்கு அரிய; மாற்று; தொழிற்பெயர்‌). 

பதினொன்றாம்‌ திருமுறை (இரண்டாம்‌ தொகுதி) 


திருமுடி 

யானையின்மேல்‌ எழுந்தருளியிருக்கும்‌ எம்பெருமானை இனி நாம்‌ 
பார்க்கலாம்‌. நக்கீரர்‌ மெல்ல அவனுடைய திருமேனியைச்‌ சுட்டிக்‌ காட்டி, 
ஓவ்வொரு திருமுகமாகக்‌ காட்டிப்‌ பின்பு திருக்கரங்களையும்‌ காட்ட வருகிறார்‌. 
இதோ முருகப்பெருமானுடைய மகுடம்‌. பலவகை மணிகளால்‌ அமைந்தது 
அந்தக்‌ கிரீடம்‌. ஒன்றோடு ஒன்று மாறுபட்ட நிறமுள்ள மணிகளாகையால்‌ 
எடுப்பாகத்‌ தெரிகின்றன. முருகனுடைய திருமுடியில்‌ அந்த மகுடம்‌ 
பளபளக்கிறது. முடியில்‌ ஐந்து வெவ்வேறு பகுதிகள்‌ உண்டு. அடி முதல்‌ நுனி 
வரையில்‌ ஐந்து வகையான பகுதிகள்‌ நன்றாக இழைத்துச்‌ செய்யப்‌ பெற்ற முடி 
அது. பல வகையான பூ வேலைகளும்‌ சிற்ப வேலைகளும்‌ அமைந்த அந்த 
முடியில்‌ வெவ்வேறு நிறம்‌ பெற்ற மணிகளைப்‌ பதித்திருக்கிறார்கள்‌. முருகன்‌ 
எப்படித்‌ திரும்பினாலும்‌ அந்த முடியிலுள்ள மணிகள்‌ பளபளவென்று ஒளி 
வீசுன்றன. 


ஐவேறு உருவின்‌ செய்வினை முற்றிய 
முடியொடு விளங்கிய முரண்மிகு திருமணி 
மின்‌உறழ்‌ இமைப்பின்‌ சென்னிப்‌ பொற்ப 
(ஐந்து வேறு வேறு உருவத்தில்‌ கைத்தொழில்‌ நுட்பம்‌ நிரம்பிய முடியில்‌ 
விளங்கிய வெவ்வேறு நிறம்‌ பெற்ற மணிகள்‌ மின்னலை ஓத்த ஒளியோடு 
திருமுடியில்‌ பொலிவு பெற்று விளங்க) 
குழைகள்‌ 
திருமுடிக்குக்‌ கீழே முகங்கள்‌ விளங்குகின்றன. ஒவ்வொரு முகமும்‌ 
நம்முடைய உள்ளத்தைக்‌ கொள்ளை கொள்ளும்‌ சுடரோடு விளங்குகிறது. 
முகத்தின்‌ இருபக்கங்களிலும்‌ இரண்டு குழைகள்‌ மின்னுகின்றன. வெவ்வேறு 
வகையான அழகுடன்‌ அவை விளங்குகின்றன. தாழ்‌ குழையாதலால்‌ காதிலிருந்து 
தொங்குகின்றன. திருமுகம்‌ சந்திரன்‌ போல இருக்க, அதற்கு அருகில்‌ மிக்க ஒளி 
படைத்த இரண்டு நட்சத்திரங்கள்‌ சுடர்விடுவது போல அந்தக்‌ குழைகள்‌ 
ஒளியை வீசுகின்றன. 
நகைதாழ்பு துயல்வரூஉம்‌ வகைஅமை பொலங்குழை 
சேண்விளங்கு இயற்கை வாண்மதி கவைஇ 
அகலா மீனின்‌ அவிர்வன இமைப்ப. 


(ஒளி தங்கி அசைகின்ற பலவகை மணிகளையடைய பொன்னாலான 
குழைகள்‌, வானத்தில்‌ விளங்கும்‌ இயற்கையையுடைய ஒளியைப்‌ பெற்ற 
திங்களைச்‌ சேர்ந்து அகலாத நட்சத்திரங்களைப்‌ போல விட்டு விளங்கி ஒளிர) 

சந்திரனை உடுபதி என்று சொல்வார்கள்‌. அவன்‌ நட்சத்திரங்களுக் 
கெல்லாம்‌ தலைவன்‌. அவனிடத்தில்‌ அன்பு பூண்டு இரண்டு நட்சத்திரங்கள்‌ 
நெருங்கி ஒளிவீசுவனபோலத்‌ தோன்றுகிறது இந்தக்‌ காட்சி. 


திருமுகங்கள்‌ 

முருகப்பெருமானுடைய திருமுகங்கள்‌ தியானம்‌ 
பண்ணுகிறவர்களுடைய உள்ளத்தில்‌ ஒளி விடுபவை. விரத சீலர்களாகிய 
முனிபுங்கவா்கள்‌ தாம்‌ எண்ணிய எண்ணங்களையெல்லாம்‌ நிறைவேற்றிக்‌ 
கொள்வதற்கு இந்தத்‌ திருமுகங்களை இடைவிடாமல்‌ தியானம்‌ செய்வார்கள்‌. 
அவர்கள்‌ மட்டுமல்ல; உலகத்தில்‌ ஏதேனும்‌ ஒரு கடைப்பிடியைக்‌ 
கொண்டவர்கள்‌, இறைவனுயை திருவருளால்தான்‌ அது முடியும்‌ என்று 
நினைக்கும்போது முருகனை எண்ணுகிறார்கள்‌. எத்தனை தான்‌ ஆற்றல்‌ 
பெற்றிருந்தாலும்‌ இறைவனுடைய திருவருள்‌ இல்லாமல்‌ யாதும்‌ நிறைவேறாது. 
அந்தத்‌ திருவருளைப்‌ பெறுவதற்கு வழி யாது? அன்பினால்‌ அவனை எண்ணி 
உருகுவதுதான்‌. குற்றம்‌ இல்லாத மேற்கோளை உடைய பெரியவர்கள்‌ தம்‌ 
கடமையை நன்கு நிறைவேற்றும்‌ பொருட்டு உள்ளத்தில்‌ தியானம்‌ செய்ய, 


அங்கே அம்‌ முகங்கள்‌ ஒளிவிட்டு நிற்கின்றன. 


தாஇல்‌ கொள்கைத்‌ தம்தொழிற்‌ முடிமார்‌ 
மனன்நேர்பு எழுதரு வாள்நிற முகனே. 
(கேடும்‌ குற்றமும்‌ இல்லாத மேற்கோளையுடைய தம்முடைய தொழில்கள்‌ 
முடியும்‌ பொருட்டுத்‌ தியானம்‌ செய்பவர்களின்‌ மனத்தில்‌ பொருந்தி எழுகின்ற 
ஒளியையுடைய முகங்கள்‌. தா - கேடு, குற்றம்‌. 


இது அந்த முகங்களின்‌ பொதுவான இயல்பு. ஒவ்வொரு முகத்தின்‌ 
இரண்டு பக்கத்திலும்‌ குழைகள்‌ தொங்குகின்றன. அந்த முகங்கள்‌ அன்பர்கள்‌ 
உள்ளத்‌ தடத்தில்‌ தியானப்‌ பொருளாக விளங்குகன்றன என்று பொது இயலைச்‌ 
சொன்னார்‌. இனி, தனித்தனியே ஒவ்வொரு முகத்தின்‌ சிறப்பையும்‌ எடுத்து 


விளக்கப்‌ போகிறார்‌. 


ஒளி தரும்‌ முகம்‌ (முதல்‌ முகம்‌) 

உலகம்‌ இயற்கையாகவே இருளை உரிமையாக உடையது; 
அறியாமையையும்‌ நிலையாமையையும்‌ பெருமையாக உடையது. கதிரவன்‌ 
முதலிய சுடர்கள்‌ ஒளி வீசா விட்டால்‌ உலகம்‌ இருள்‌ மயமாக நிற்கும்‌. பகல்‌ 
நேரத்தில்‌ கூட, சூரிய கிரகணம்‌ முழுமையாக இருந்தால்‌ இவ்வுலகம்‌ 
முழுவதும்‌ இருள்‌ கப்பிக்‌ கொள்வதைப்‌ பார்க்கிறோம்‌. 

இவ்வாறு இருளையே உரிமையாகப்‌ பெற்ற உலகத்தை, இருள்‌ தருமா 


255 


பதினொன்றாம்‌ திருமுறை (இரண்டாம்‌ தொகுதி) 


ஞாலம்‌ என்றும்‌, “மாயிருள்‌ ஞாலம்‌” என்றும்‌ புலவர்கள்‌ சொல்வார்கள்‌. 
உலகம்‌ புறவிருளை உடையது; உலகத்திலுள்ளார்‌ அக இருளாகிய 


அறியாமையை உடையவர்கள்‌. 


இருள்‌ சூழ்ந்த உலகத்தில்‌ உயிர்கள்‌ உடம்பெடுத்து வாழ்கின்றன. 
ஒளியின்றி உயிர்களால்‌ வாழ்க்கை நடத்த இயலாது. ஒளியைத்‌ தரும்‌ 
பொருள்களைச்‌ சுடர்கள்‌ என்று சொல்வார்கள்‌. சூரிய சந்திர அக்கினிகளை 
முச்சுடர்‌ என்பார்கள்‌. சூரியன்‌ பகலிலும்‌ சந்திரன்‌ இரவிலும்‌ அக்கினி எல்லாக்‌ 
காலங்களிலும்‌ இருளைப்‌ போக்கி ஒளி தருகின்றன. இந்த மூன்று சுடர்களும்‌ 


இட எல்லையும்‌ கால எல்லையும்‌ உடையன. 


சூரியன்‌ கால எல்லையையும்‌ இட எல்லையையும்‌ உடையவன்‌ என்பதை 
முன்பே பார்த்தோம்‌; கதிரவனே இப்படி எல்லைக்கு அகப்பட்ட வன்‌ என்றால்‌ 


சந்திரனையும்‌ அக்கினியையும்‌ பற்றிச்‌ சொல்ல வேண்டியதில்லை. 


அக்கினி நமக்கு விளக்காக நின்று வெளிச்சம்‌ தருகிறது. நாம்‌ ஏற்றினால்‌ 
விளக்கு எரிகிறது. அகல்‌ முதலிய பாத்திரங்களும்‌ திரியும்‌ எண்ணெயும்‌ இருந்தால்‌ 
விளக்கு எரிகிறது. அகலை இடமாகவும்‌ திரியையும்‌, எண்ணெயையும்‌ 
உணவாகவும்‌ கொண்டு அக்கினியே விளக்காக எரிகிறது. பற்றுக்கோடு இல்லாத 
அக்கினியைக்‌ கண்ணால்‌ காண முடியாது. அது விளக்காகவோ கொழுந்தாகவோ 
எரியும்‌ போதுதான்‌ புலனாகிறது. விளக்காகத்‌ தோன்றும்‌ சுடரைவிடப்‌ பெரியது 
சந்திரன்‌. சந்திரன்‌ சூரியனிடத்திலிருந்து ஒளியைப்‌ பெறுகிறான்‌. அவனைவிட 
பெரிய சுடர்‌ சூரியன்‌. அந்த சூரியனுக்கும்‌ ஒளியை தருகிறவன்‌ இறைவன்‌. அவன்‌ 
சோதிமயமானவன்‌. அந்தச்‌ சோதியே இந்தச்‌ சுடர்களையும்‌ விளக்குகளையும்‌ 
ஒளிபெறச்‌ செய்கிறது. அதனால்‌, இந்த மூன்றையுமே இறைவனாக வைத்துப்‌ 
போற்றுவார்கள்‌. 

“சோதியே சுடரே சூழொளி விளக்கே” 


என்று மாணிக்கவாசகர்‌ பாடுகிறார்‌. 

இறைவன்‌ காலம்‌ இடம்‌ என்னும்‌ எல்லை கடந்த சோதியாக நின்று 
உலகத்தில்‌ சுடர்களும்‌ விளக்குகளும்‌ ஒளிபெறச்‌ செய்கிறான்‌. முருகனைக்‌ 
கந்தபுராணம்‌, 

“பிரமமாய்‌ நின்ற சோதிப்‌ பிழம்பு” என்று கூறும்‌ 

சோதிமயனாகிய முருகன்‌ ஒரு திருமேனியுடையவனாகிக்‌ கருணைகூர்‌ 
முகங்கள்‌ ஆறும்‌, கரங்கள்‌ பன்னிரண்டும்‌ கொண்டு எழுந்தருளினான்‌. 
அவனுடைய முகங்கள்‌ ஆறினுள்‌ ஒன்று உலகில்‌ இயற்கையாக அமைந்த 
இருளைப்‌ போக்கி ஒளி தருகின்றது. அதாவது அருக்கனில்‌ சோதி வைத்து, 

திருச்சீரலைவாய்‌ 


திங்களில்‌ நிலவை வைத்து அக்கினியில்‌ ஒளியை வைத்து எங்கும்‌ கதிர்களைப்‌ 
பரப்புகிறது. 
அது திருமுகங்களைப்‌ போற்றப்‌ புகுந்த நக்கீரர்‌ முதலில்‌ உலகில்‌ 
இருளைப்‌ போக்கும்‌ திருமுகத்தைப்‌ பற்றிச்‌ சொல்கிறார்‌. பெரிய இருள்‌ 
படர்ந்த உலகம்‌ இருளின்றிக்‌ குற்றம்‌ இன்றி விளங்கும்‌ படியாகப்‌ பல வகையான 
கதிர்களை விரிக்கின்றதாம்‌, ஒரு முகம்‌. 
மாயிருள்‌ ஞாலம்‌ மறுஇன்றி விளங்கப்‌ 
பல்கதிர்‌ விரிந்தன்று ஒருமுகம்‌; 
(பெரிய இருளையுடைய உலகம்‌ குற்றம்‌ இன்றி விளங்கும்‌ படியாகப்‌ 
பல வகையான கதிர்கள்‌ விரிந்தது ஒரு முகம்‌) 


முருகனுடைய திருமுகத்தின்‌ சில கதிர்கள்‌ சென்று சூரியனில்‌ இணைந்து 
அதைச்‌ சுடரச்‌ செய்கின்றன. அப்படியே திங்களிலும்‌ சில கதிர்கள்‌ புகுந்து 
நிலவு பொழியச்‌ செய்கின்றன. பல வகையாக உள்ள விளக்குகளிலும்‌ படிந்து 
அவற்றை ஒளியுடையனவாகச்‌ செய்கின்றன. 


உபநிடதங்கள்‌ இறைவனால்‌ உலகம்‌ ஒளிபெறுகின்றது என்று பேசும்‌. 
“இருளினின்றும்‌ ஒளிக்கு என்னை அழைத்துச்‌ செல்க” என்பது ஓர்‌ உபநிடதம்‌. 
இந்தச்‌ செயலைச்‌ செய்கின்றது முருகப்‌ பெருமானுடைய திருழுகங்களில்‌ 
ஒன்று. 
முருகனுடைய திருமுகங்களை வருணிக்க வந்த நக்கீரர்‌ முதலில்‌ 
சுடர்களுக்கெல்லாம்‌ ஒளி வழங்கி உலகில்‌ இருளைப்போக்கும்‌ திருமுகத்தைச்‌ 
சொன்னார்‌. “பிரமமாய்‌ நின்ற சோதிப்‌ பிழம்பதோர்‌ மேனியாகி” வந்தமையால்‌ 
அந்த வடிவில்‌ முதல்‌ முகம்‌ ஒளிவீசி இருளைப்‌ போக்குகிறது. 
ஆர்வலர்க்கு அருளும்‌ முகம்‌ (இரண்டாம்‌ முகம்‌) 
இனி, இரண்டாவது முகத்தைப்‌ பற்றிச்‌ சொல்ல வருகிறார்‌. முதல்‌ முகம்‌ 
உலகத்துக்கே பொதுவான நலத்தைச்‌ செய்கிறது. இரண்டாவது முகமோ 
சிறப்பான ஒரு செயலைச்‌ செய்கிறது. அன்பர்களுக்கு அநுக்கிரகம்‌ 
செய்கிறதாம்‌. பக்தர்களுக்கு ஆர்வலர்‌ என்பது ஒரு பெயர்‌. சங்ககால நூல்கள்‌ 
அவ்வாறு கூறும்‌. 
“ஆர்வலர்‌ தொழுதேத்தி நின்புகழ்‌ விரித்தனர்‌” 
“அர்வலர்‌ தொழுதகை அமைதியின்‌ அமர்ந்தோயும்‌ 
நீயே” 
என்று பரிபாடலில்‌ வருகிறது. இறைவன்‌ திருவருளைப்‌ பெறவேண்டும்‌ என்ற 
ஆர்வம்‌ மீதூர்ந்தவர்கள்‌ ஆர்வலர்‌; அவர்களே பக்தர்கள்‌. அவர்கள்‌ 


முருகனைப்‌ போற்றிப்‌ புகழ்கிறார்கள்‌. இறைவனை அன்றி வேறு யாரையும்‌ 

பதினொன்றாம்‌ திருமுறை (இரண்டாம்‌ தொகுதி) 


புகழாதவார்கள்‌ அவர்கள்‌. தமக்கு எல்லா நலங்களையும்‌ வழங்கும்‌ வள்ளல்‌ 
என்ற உறுதியான நம்பிக்கையோடு அவனை வாயார வாழ்த்தி ஏத்துவார்கள்‌. 
தமக்கு எது வேண்டுமானாலும்‌ இறைவனிடத்தில்‌ விண்ணப்பம்‌ 
செய்துகொள்ளும்‌ இயல்புடையவர்கள்‌ அவர்கள்‌. இளங்குழந்தை தாயிடம்‌ 
எல்லாவற்றையும்‌ கேட்டுப்‌ பெறுவது வழக்கம்‌. பக்தர்களும்‌ தம்‌ குறைகளை 
இறைவனிடமே சொல்லிக்‌ கொள்வார்கள்‌. உண்மையான நம்பிக்கை 
உடையவர்களுக்கு இறைவன்‌ அவர்கள்‌ வேண்டியவற்றைக்‌ கொடுத்தருள் வான்‌. 
அவர்கள்‌ தன்னைப்‌ புகழப்‌ புகழ அதைக்‌ கேட்டு உளம்‌ மகிழ்ந்து அவர்கள்‌ 


கேட்டன எல்லாம்‌ தரும்‌ பெருமான்‌ அவன்‌. 


“பரந்துபல்‌ ஆய்மலர்‌ இட்டு முட்டாதடி யேயிறைஞ்சி 
இரந்தஎல்‌ லாம்‌எமக்‌ கேபெற லாம்‌ என்னும்‌ அன்பர்‌ 
உள்ளம்‌ 

கரந்துநில்‌ லாக்கள்வனே” 
என்று மாணிக்கவாசகர்‌ பாடுகிறார்‌. மற்றவர்களுக்கெல்லாம்‌ மறைந்து நின்றாலும்‌ 
தன்னை வணங்கி எது கேட்டாலும்‌ தருவான்‌ என்ற உறுதியையுடைய 
அன்பர்களிடம்‌ மறைந்து நிற்க மாட்டானாம்‌. அவன்‌ அவர்களுக்கு அளிக்காமல்‌ 
கரக்கவும்‌ மாட்டான்‌. 

“வேண்டிய போதடியர்‌ வேண்டிய போகமது 

வேண்ட வெறாதுதவு பெருமானே” 
என்று திருப்புகழில்‌ அருணகிரியார்‌ பாடுகிறார்‌. அடியார்களுக்கு வேண்டியதை 
வேண்டியபோதெல்லாம்‌ கொடுக்கும்‌ பரம கருணாநிதி முருகன்‌. 

ஆர்வலராகிய பக்தர்கள்‌ தன்னைத்‌ துதிக்கத்‌ துதிக்க அவர்களுடைய 

நிலைக்கு ஏற்றபடி வந்து அருள்செய்வான்‌ முருகன்‌. சிறந்த வள்ளல்கள்‌ ஏழைகள்‌ 
உள்ள இடத்துக்குத்‌ தாமே சென்று கொடுப்பார்கள்‌. வண்டி போகாத 
இடமானால்‌ அந்த இடத்துக்கு ஏற்றபடி, காலால்‌ நடந்து சென்று அறம்‌ 
செய்வார்கள்‌. தாமே சோற்றைப்‌ பரிமாறுவார்கள்‌. இறைவனும்‌ அவர்களைப்‌ 
போலத்‌ தன்னுடைய பக்தர்களுக்கு எவ்வாறு சென்று அருள்செய்தால்‌ நலம்‌ 
உண்டாகுமோ அவ்வாறு சென்று வரம்‌ கொடுப்பான்‌. அவர்கள்‌ எவ்வாறு 


வேண்டிக்‌ கொள்கிறார்களோ அப்படி யெல்லாம்‌ நடப்பான்‌. 
அடியார்களுக்கு ஏவலாளனாகவும்‌ நடக்கும்‌ இயல்புடையவன்‌. 
“அவரவர்‌ ஏவ லாளனும்‌ நீயே” 
என்று பரிபாடல்‌ பாடுகிறது. எப்படியாவது பக்தர்கள்‌ மனம்‌ மகிழ 


வேண்டுமென்பது இறைவனுடைய எண்ணம்‌. 

ஓடி. ஆடி விளையாடிக்‌ கொண்டிருக்கும்‌ குழந்தைக்குச்‌ சோறு ஊட்டப்‌ 
போகும்‌ தாய்‌ தானும்‌ அந்தக்‌ குழந்தைக்குச்‌ சரியாக ஓடி. இனிய வார்த்தைகளைக்‌ 
கூறி ஊட்டுகிறாள்‌. 


இறைவனும்‌ பக்தர்களுக்கு இனிமையான முறையில்‌ ஒழுகி வரம்‌ 
கொடுப்பான்‌. அமர்ந்து இனிது ஒழுகி அசையோடு வரம்‌ கொடுப்பானாம்‌. 
அப்படி கொடுப்பதில்‌ அவனுக்குப்‌ பெருவிருப்பம்‌; அவனிடம்‌ வரம்‌ 
பெறவேண்டும்‌ என்ற காதல்‌ பக்தர்களுக்கு இருக்கும்‌. அது போலவே 
அவர்களுக்கு வரம்‌ கொடுக்க வேண்டும்‌ என்ற காதல்‌ முருகனுக்கும்‌ இருக்கும்‌. 
கொடுப்பதனால்‌ வரும்‌ இன்பத்தை அறியாதவர்கள்‌ இரவலரை எதிர்பார்த்து 
நிற்பார்கள்‌. அதனை அறியாதவர்களே தம்‌ பொருளைப்‌ பிறருக்குக்‌ கொடுக்க 
அஞ்சுவார்கள்‌. 
“ஈத்துவக்கும்‌ இன்பம்‌ அறியார்கொல்‌ தாம்‌ உடைமை 
வைத்திழக்கும்‌ வன்க ணவர்‌” 
என்று கூறுவார்‌ திருவள்ளுவர்‌. இறைவன்‌ இந்த இன்பத்தை உணர்ந்தவன்‌. 
ஆதலின்‌ பக்தர்களுக்கு வரம்‌ கொடுக்கவேண்டுமென்ற பெரு விருப்போடு 
இருக்கிறான்‌. 
இவ்வாறு, பக்தர்கள்‌ புகழ்‌ அவர்களுடைய மனம்‌ பொருந்தும்படியாக 
இனிமையாக நடந்துகொண்டு, மிக்க விருப்பத்துடன்‌ அவர்களுக்கு வரம்‌ 
அளிக்கும்‌ செயலைச்‌ செய்கிறது முருகனுடைய இரண்டாவது முகம்‌. 


ஒருமுகம்‌ 
ஆர்வலர்‌ ஏத்த அமர்ந்து இனிது ஒழுகிக்‌ 
காதலின்‌ உவந்து வரங்கொடுத்‌ தன்றே. 


(ஒரு முகம்‌, பக்தர்கள்‌ போற்றிப்‌ புகழ, அவர்களுக்கு ஏற்கும்படி யாகப்‌ 
பொருந்தி இனிதாகச்‌ சென்று விருப்பத்தோடு மகிழ்ந்து வரத்தைக்‌ 
கொடுத்த து). 
வேள்வியைக்‌ காக்கும்‌ முகம்‌ (மூன்றாம்‌ முகம்‌) 

இந்த நாட்டில்‌ வெவ்வேறு சாதிகளும்‌ வெவ்வேறு சமயங்களும்‌ 
இருந்தாலும்‌, எல்லோரையும்‌ பொதுவாக இந்துக்கள்‌ என்று இப்போது 
குறிப்பிடுகிறோம்‌. ஆனால்‌ அது பழைய பெயர்‌ அன்று. இந்து மதம்‌ என்பதும்‌ 
புதிய பெயரே. மேல்‌ நாட்டினர்‌ இந்த நாட்டில்‌ புகுந்தபோது முதலில்‌ சிந்து 
நதியைக்‌ கண்டார்கள்‌. அதை அவர்கள்‌ இந்து என்று சொன்னார்கள்‌. 
அதிலிருந்து இந்த நாட்டை இந்தியா என்றும்‌ இங்குள்ள மக்களை ஹிந்துக்கள்‌ 


என்றும்‌ சொன்னார்கள்‌. அந்தப்‌ பெயர்களே நிலைத்துவிட்டன. 

இந்துமதம்‌ என்பது புதிய பெயரானால்‌ இதற்குப்‌ பழம்‌ பெயர்‌ என்ன 
என்ற கேள்வி எழும்‌. வைதிக மதம்‌ என்பதுதான்‌ இந்த நாட்டுச்‌ சமயங்களின்‌ 
பொதுப்பெயர்‌. வேதத்தைப்‌ பிரமாணமாகக்‌ கொள்ளும்‌ சமயங்கள்‌ யாவும்‌ 
வைதிக சமயங்கள்‌, அவை இந்து மதத்தின்‌ பிரிவுகள்‌, வைணவம்‌, சைவம்‌, சாக்தம்‌, 
கெளமாரம்‌, காணபத்தியம்‌, செளரம்‌ ஆகிய எல்லாச்‌ சமயங்களும்‌ வேதத்தையே 
பிரமாண நூலாகக்‌ கொள்வன. 
வேதத்தோடு ஓட்டிச்‌ சொல்லப்பெறுவது வேள்வி. வேதம்‌ அறிந்த 
அந்தணாளர்கள்‌ வேள்வி செய்யும்‌ கடப்பாடுடையவர்கள்‌ அவர்கள்‌ வேத 
முறைப்படி எரியோம்புவதனால்‌ உலகமே துன்பத்தினின்றும்‌ நீங்கி இன்பத்தை 
அடை கிறது. 
“கற்றாங்கு எரிஓம்பிக்‌ கலியை வாராமே 
செற்றார்‌ வாழ்தில்லை சிற்றம்பலம்‌” 
என்று தில்லைவாழ்‌ அந்தணரைச்‌ சொல்லுகிறார்‌ சம்பந்தர்‌. வேதமும்‌ வேள்வியும்‌ 
போற்றப்‌ பெறுபவை. இறைவனுடைய சொரூபமாகவே எண்ணத்தக்கவை. 
“வேதமும்‌ வேள்வியும்‌ ஆயினார்க்கு” 


என்பது திருவாசகம்‌. 


வேள்வியினால்‌ மழை தவறாமல்‌ பெய்யும்‌. நாடு நலம்பெறும்‌. வேதமந்திர 
விதிப்படி அந்தணர்‌ வேள்வி செய்வார்கள்‌. வேள்வியில்‌ தேவர்களை 
மந்திரங்களால்‌ அழைத்து அவியுணவு வழங்குவது மரபு. அவியுணவை ஏற்றுக்‌ 
கொள்வதனால்‌ திருவள்ளுவர்‌ தேவர்களை, 


“அவியுணவின்‌ ஆன்றோர்‌” 


என்று கூறுகிறார்‌. அந்தணர்‌ வேள்வி புரிவதனால்‌ தேவர்களுக்கு உணவு 
கிடைக்கிறது; அவர்களால்‌ உலக மக்களுக்கு மழையும்‌ பிற நன்மைகளும்‌ 
கிடைக்கின்றன. ஆதலின்‌ வானமும்‌ வையமும்‌ வாழக்‌ காரணமாகிறது வேள்வி. 


வானமும்‌ வையமும்‌ வாழவேண்டு மென்ற திருவுள்ளம்‌ உடையவன்‌ 
முருகன்‌. தேவர்களுக்கு வரும்‌ இடையூறுகளைப்‌ போக்கி அவர்கள்‌ வாழ வகை 
செய்கிறவன்‌. “இமையவர்‌ நாட்டினில்‌ நிறைகுடி யேற்றிய பெருமான்‌ அவன்‌”. 


தேவர்களுக்குப்‌ பகைவர்கள்‌ அசுரர்கள்‌. யாரேனும்‌ வேள்வி செய்தால்‌ 
அதற்கு இடையூறு செய்ய அசுரர்கள்‌ முயல்வார்கள்‌. அப்போது அவர்களைப்‌ 
போக்கித்‌ தேவர்கள்‌ தமக்குரிய அவியுணவைப்‌ பெறுமாறு செய்வான்‌ முருகன்‌. 


வேள்வியில்‌ மும்முறை “சுப்ரம்மண்யோம்‌ என்று முழங்குவார்களாம்‌. 

முருகன்‌ யாகத்தைப்‌ பாதுகாக்கும்‌ பேராளன்‌. ஆதலின்‌ அவ்வாறு 
செய்கிறார்கள்‌. அவனுக்கு ஸ்தோம ரட்சகன்‌ என்பது ஒரு பெயர்‌. அதற்கு 
வேள்விகாவலன்‌ என்று பொருள்‌. 
“அந்தண்மறை வேள்விகாவற்கார” 
என்று அருணகிரிநாதர்‌ பாராட்டுவார்‌. 
இவ்வாறு, அந்தணர்கள்‌ வேதமந்திர விதியின்படி சம்பிரதாயத்தினின்றும்‌ 
வழுவாமல்‌ செய்கிற வேள்விகளை யாதோர்‌ இடையூறும்‌ இன்றி நிறைவேற்றத்‌ 
திருவுள்ளங்கொண்டு ஆவன செய்யும்‌ செயலை, முருகனுடைய மூன்றாவது 
திருமுகம்‌ புரிகின்றது. 
ஒருமுகம்‌ 
மந்திர விதியின்‌ மரபுளி வழாஅ 
அந்தணர்‌ வேள்விஷர்க்‌ கும்மே 
(வேத மந்திர விதியின்படியே சம்பிரதாயத்தினின்றும்‌ வழுவாத 
அந்தணர்களுடைய யாகங்களை நன்றாக நிறைவேற்றத்‌ திருவுள்ளம்‌ கொள்ளும்‌ 
ஒரு முகம்‌). 
மந்திர விதி-வேத மந்திர விதி. மந்திரம்‌ என்பதே வேதத்துக்கு ஒரு பெயர்‌ 
ஆதலின்‌ வேதவிதி என்றும்‌ சொல்லலாம்‌. மரபுளி - சம்பிரதாயத்தின்படி; 
மரபு - வழி வழி வந்த வழக்கம்‌. ஓர்க்கும்‌ - நினைக்கும்‌. 
மெய்ஞ்ஞானத்‌ திருமுகம்‌ (நான்காம்‌ திருழுகம்‌) 
இனி நான்காவது முகத்தின்‌ புகழைச்‌ சொல்லத்‌ தொடங்குகிறார்‌. 
அறிவு என்பது கடல்போல விரிந்தது. அதற்கு எல்லைகட்டி, எல்லாம்‌ 
அறிந்துவிட்டேன்‌ என்று சொல்லும்‌ ஆற்றல்‌ உள்ளவர்‌ யாரும்‌ இல்லை. 
ஆய்ந்தே கடந்தான்‌ அறிவென்னும்‌ அளக்கர்‌ 
என்று கம்பன்‌ அறிவைக்‌ கடலாகச்‌ சொல்கிறான்‌. கடலுக்குப்‌ பல துறைகள்‌ 
இருப்பதுபோல அறிவுக்கும்‌ பல துறைகள்‌ உள்ளன. பொருள்களை அறிய 
அறிய அறிபவனுடைய அறிவு விரிந்துகொண்டே செல்கிறது. அதே சமயத்தில்‌ 
அவன்‌ தான்‌ அறியவேண்டியவை இன்னும்‌ பல பல என்ற உண்மையை 
உணர்கிறான்‌. 
“அறிதோ றறியாமை கண்டற்றால்‌” 
என்று திருவள்ளுவர்‌ சொல்கிறார்‌. பருப்பொருள்களாகிய காட்சிப்‌ 
பொருள்களைக்‌ கண்டு முடிப்பதற்கே மனிதனுடைய ஆற்றல்‌ போதாது. 

பதினொன்றாம்‌ திருமுறை (இரண்டாம்‌ தொகுதி) 


அறிவிற்‌ சிறந்தவர்களை விஞ்ஞானிகள்‌ என்று உலகம்‌ பாராட்டுகிறது. 
அவர்கள்‌ புதிய புதிய பொருள்களைக்‌ கண்டு பிடிக்கிறார்கள்‌. அவ்வாறு 
கண்டுபிடி ப்பனவற்றை இரண்டு வகையாகப்‌ பிரித்துச்‌ சொல்வார்கள்‌. முன்னே 
உள்ள பொருளை இதுகாறும்‌ காணாமல்‌ இருந்து இப்போது புதிதாகக்‌ 
கண்டுபிடிப்பது ஒருவகை. இதை “டிஸ்கவரி (Discovery) என்று சொல்வார்கள்‌. 
பெளதிக சக்திகளை இணைத்துப்‌ புதிய விளைவு உண்டாகச்‌ செய்து 
கண்டுபிடிப்பது ஒரு வகை, அதை “இன்வென்ஷன்‌' (10௩௦1410௦0) என்பார்கள்‌. 
கொலம்பஸ்‌ அமெரிக்காவைக்‌ கண்டுபிடித்தார்‌. அவர்‌ உள்ளதை 
அறியாமலிருந்து புதிதாகக்‌ கண்டுபிடித்தார்‌. அது டிஸ்கவரி அகும்‌. அனால்‌ 
ஒரு விஞ்ஞானி மின்சாரத்தைக்‌ கண்டுபிடித்தார்‌. பெளதிக சக்தியின்‌ ஒருவகை 
இயக்கத்தால்‌ அதனை உண்டாகச்‌ செய்து கண்டுபிடித்தார்‌. இது 'இன்வென்ஷன்‌' 
அகும்‌. முன்னையதில்‌ புதுமை காட்சியைச்‌ சார்ந்தது, பொருள்‌ பழையது; 
கண்டது புதியது. பின்னையது, விளைவே புதியது. ஆனாலும்‌ அந்த விளைவுக்கு 
மூலகாரணமாகிய பெளதிக சக்திகள்‌ பழையனவே. இணைப்பினால்‌ வந்த 
விளைவு புதியது. புதிய பொருள்களை உண்டாக்கி அவற்றைக்கொண்டு 
விஞ்ஞானி அந்தப்‌ புதிய விளைவை உண்டாக்கவில்லை. முதல்‌ கண்டுபிடிப்பு, 
பழையதை அப்படியே கண்டு பிடித்தது. இரண்டாவது, பழைய பொருள்களால்‌ 
உண்டான புதிய விளைவைக்‌ கண்டுபிடித்தது. எப்படியும்‌ பழைய பொருள்‌ 
இல்லாமல்‌ ஏதும்‌ இல்லை. 

இப்படிக்‌ கண்டுபிடிக்கும்‌ விஞ்ஞானிகள்‌, இனிக்கண்டுபிடிக்க வேண்டியது 
ஏதும்‌ இல்லை என்று சொல்லும்‌ நிலைக்கு வரவே இயலாது, சந்திரனை முயன்று 
அடைந்து விட்டார்கள்‌. அந்தக்‌ கிரகத்தைப்‌ பற்றிய ஆராய்ச்சி இப்போது 
மிகுதியாயிருக்கிறது. மற்றக்‌ கிரகங்களைப்‌ பற்றி ஆராய இன்னும்‌ எவ்வளவு 
காலம்‌ ஆகுமோ? கணக்கில்‌ அடங்காத நட்சத்திரங்கள்‌ உள்ளன. இதுவரையில்‌ 
கண்டு பிடிக்கப்பட்ட நட்சத்திரங்களைவிட இன்னும்‌ பல பல வானவெளியில்‌ 
உள்ளன. அவற்றையெல்லாம்‌ கண்டுபிடித்து அறுதியிட மனிதனால்‌ ஆகுமோ, 
என்னவோ! 

ஆனால்‌ ஒருவன்‌ மட்டும்‌ இவ்வளவையும்‌ அறிவான்‌. அவன்‌ 
எல்லாவற்றையும்‌ படைத்தவனாகையால்‌ அவனுக்குத்‌ தெரியாமல்‌ ஏதும்‌ இருக்க 
நியாயம்‌ இல்லை, அவன்‌ தான்‌ இறைவன்‌. அணுவுக்குள்‌ அணுவாய்‌ விபுவுக்கும்‌ 
விபுவாய்‌ இருக்கும்‌ அவனுக்கு யாவும்‌ தெரியும்‌, அவன்‌ முற்றறிவுடையவன்‌. 
சாவகஞன்‌. 

நூலறிவினால்‌ புலனாகாதவற்றை ஆசிரியரை அடைந்து வழிபட்டுக்‌ 
கற்றுக்‌ கொள்வது மரபு. மாணாக்கனுக்கு உண்டாகும்‌ ஐயந்திரிபுகளைப்‌ போக்கி 
மெய்யை அறிவுறுத்துவது குருவின்‌ செயல்‌, எந்தத்‌ துறையில்‌ அறிவு பெற 
வேண்டுமானாலும்‌ அதற்கு ஏற்ற ஆசிரியனை நாடிப்‌ பயிற்சி பெற வேண்டும்‌. 

திருச்சீரலைவாய்‌ 


அப்படிப்‌ பெற்றாலும்‌ அந்தத்‌ துறையில்‌ முழுமைபெற முடியாது. அந்த 
அசிரியனுக்கே விளங்காத பகுதிகள்‌ பல இருக்கும்‌. அவனை விடச்‌ சிறந்த 
அறிவும்‌ அனுபவமும்‌ பெற்ற ஆசிரியனை அடைந்தால்‌ முன்னே கற்பித்த 
அசிரியனால்‌ விளக்க முடியாதவற்றை இந்த ஆசிரியன்‌ விளக்குவான்‌. கீழ்‌ 
வகுப்பிலிருந்து மேல்‌ வகுப்புகளுக்கு மாணாக்கன்‌ போய்க்‌ கொண்டி ருந்தால்‌, 
கல்வி கற்பிக்கும்‌ அசிரியார்களும்‌ வகுப்பின்‌ உயர்வுக்கு ஏற்றபடி. தகுதியில்‌ உயர்ந்து 
கொண்டே வருகிறார்கள்‌. கீழ்‌ வகுப்பு அசிரியர்‌ நீக்க முடியாத ஐயங்களை மேல்‌ 
வகுப்பு அசிரியர்‌ தெளிய வைப்பார்‌. 


நூல்களால்‌ அறிய வாராமல்‌ எஞ்சியிருக்கும்‌ பொருள்களை ஆசிரியர்‌ 
விளக்குகிறார்‌. ஓராசிரியர்‌ தம்மால்‌ விளக்க முடியாது என்று சொன்ன, எஞ்சிய 
பொருளைப்‌ பின்னும்‌ சிறந்த அறிவுள்ள அசிரியர்‌ விளக்குகிறார்‌. இப்படி 
ஆசிரியரின்‌ தரம்‌ மேன்மேலும்‌ உயர்ந்து செல்கின்றது. எல்லா அசிரியர்களுக்கும்‌ 
மேலான ஒப்பற்ற ஆசிரியன்‌ இருந்தால்‌ அவன்‌ மற்றவர்களால்‌ தெளிவிக்க 


இயலாத பொருள்களை விளக்குவான்‌. 


அவ்வாறு உள்ளவன்‌ முருகன்‌. அவன்‌ மெய்ஞ்ஞான பண்டிதன்‌. 
மெய்ப்பொருளை அறியும்‌ அறிவே தலையான அறிவு. ஞான குருக்கள்‌ அதனை 
விளக்குவார்கள்‌. அவர்கள்‌ முனிவர்களிடம்‌ உபதேசம்‌ பெற்றவர்கள்‌. அந்த 
முனிவார்களிற்‌ சிறந்தவர்கள்‌ சனகர்‌, சனந்தனர்‌, சனத்குமாரர்‌, சனத்சுஜாதர்‌ 
என்னும்‌ நால்வர்‌. அந்த நால்வருக்கும்‌ உபதேசம்‌ செய்தவர்‌ தட்சிணாமூர்த்தி. 
அடையின்றிக்‌ குரு என்றால்‌ அது தட்சிணாமூர்த்தியையே குறிக்கும்‌. 

உலகிலுள்ள ஆசிரியன்மார்கள்‌ தம்‌ மாணாக்கரை நோக்கக்‌ குருக்களாக 
இருப்பார்கள்‌. அவர்களுடைய குருநாதர்களை நோக்க அவர்கள்‌ 
மாணாக்கர்களாக இருப்பார்கள்‌. இந்த இருவகைப்‌ பண்புகளும்‌ அவர்களிடம்‌ 
உண்டு. தட்சிணாமூர்த்தி யாவருக்கும்‌ மேலான குருநாதராக, சிறந்த 
மாணாக்கர்களுக்குச்‌ சின்‌ முத்திரையினால்‌ உபதேசம்‌ செய்த ஆசிரியராக, 
விளங்குகிறார்‌. அவர்‌ யாருக்கும்‌ மாணாக்கராக இருக்கவில்லை. ஆனால்‌ 
அவரையும்‌ மாணாக்கராகி அவருக்கே உபதேசம்‌ செய்த பெருமான்‌ முருகன்‌; 
அதனால்‌ குமர குருபரன்‌ என்றும்‌ குருசாமி என்றும்‌ திருநாமம்‌ பெற்றான்‌. 

முருகனுடைய பெருமைகள்‌ பல. அவன்‌ வரம்பிலா ஆற்றலுடையவன்‌. 
இணையிலா அழகுடையவன்‌. எல்லையிலாப்‌ பெருங்‌ கருணையாளன்‌. அறிவுப்‌ 
பெருமையையே சிறந்த பெருமையாகப்‌ பாராட்டுவது அறிஞர்‌ இயல்பு. 
முருகனுடைய புகழையெல்லாம்‌ விரிவாகப்‌ பாடத்‌ தொடங்கினார்‌ 
அருணகிரிநாத முனிவர்‌ பிரான்‌. பதினாறாயிரம்‌ திருப்புகழ்களைக்‌ கங்கை 
வெள்ளம்‌ போலக்‌ கொட்ட நின்ற மேகம்‌ அவர்‌. எல்லையில்லாத இறைவன்‌ 


புகழில்‌ எதை முதலில்‌ சொல்வது? முகப்பு நன்றாக இருந்தால்‌ கட்டி டத்துக்குப்‌ 

பதினொன்றாம்‌ திருமுறை (இரண்டாம்‌ தொகுதி) 


பெருமை உண்டு. முருகன்‌ திருப்புகழாயெ பெரிய திருமாளிகையில்‌ முன்வாயில்‌ 
தோரணமாக எதை அமைப்பது? அவன்‌ அழகைச்‌ சொல்லலாமா? ஆற்றலைச்‌ 
சொல்லலாமா? அருளைச்‌ சொல்லலாமா? - இந்த யோசனை 
அருணகிரிநாதருக்கு எழுந்தது. அவன்‌ ஞானமயமானவன்‌, ஞான குருவிற்‌ 
சிறந்தவன்‌ என்பதை முதலில்‌ சொல்வது பொருத்தமாக இருக்கும்‌ என்று 


தீர்மானம்‌ செய்தார்‌. 


“முத்தைத்தரு பத்தித்‌ திருநகை 
அத்திக்கிறை சத்திச்‌ சரவண 
முத்திக்கொரு வித்துக்‌ குருபர என ஓதும்‌ 
முக்கட்பர மற்குச்‌ சுருதியின்‌ 
முற்பட்டது கற்பித்‌ திருவரும்‌ 
முப்பத்துமு வர்க்கத்‌ தமரரும்‌ அடிபேண” 
என்று பாடத்‌ தொடங்கிவிட்டார்‌. நால்வருக்குக்‌ குருநாதனாக விளங்கியவரும்‌ 
ஞானக்‌ கண்ணையுடைய மூர்த்தியுமான முக்கட்‌ பரமர்‌, “குருபர! என ஓதி 
வணங்க, அவருக்கு சுருதியின்‌ முற்பட்டகதைக்‌ கற்பித்தான்‌ முருகன்‌ என்ற 
வரலாற்றைச்‌ சொன்னார்‌. 
அகவே, முருகன்‌ தனக்குமேல்‌ குருவின்றி, தான்‌ யாருக்கும்‌ 
மாணாக்கனாகாமல்‌, பெரிய குருவாக, குமரகுருபரனாக விளங்குபவன்‌. மற்ற 
இடங்களில்‌ எல்லாம்‌ தீராத ஐயங்களை அவன்‌ தீர்ந்துவிடுவான்‌. 
இவ்வாறு, தெளிவில்லாமல்‌ உள்ள பொருள்களை விளக்கும்‌ செயலை 
அவனுடைய திருமுகங்களில்‌ ஒன்று செய்கிறதாம்‌. 


ஒருமுகம்‌ 
எஞ்சிய பொருள்களை ஏம்‌உற நாடித்‌ 
திங்கள்‌ போலத்‌ திசைவிளக்‌ கும்மே. 

(ஒரு முகம்‌, நூல்களாலும்‌ ஆசிரியர்களாலும்‌ விளக்கமுறாமல்‌ எஞ்சி 
நின்ற பொருள்களை, அவற்றை உணர வேண்டும்‌ என்ற வேட்கையுடன்‌ 
முருகனைப்‌ பணிந்து நிற்கும்‌ அடியவர்கள்‌ இன்பம்‌ அடையும்படியாக 
ஆராய்ந்து, சந்திரனைப்‌ போல அவர்கள்‌ கேட்ட துறையின்‌ 
பகுதிகளையெல்லாம்‌ விளங்கும்படி செய்யும்‌. 

எஞ்சிய - விளக்கமுறாமல்‌ மிஞ்சிய. ஏம்‌ உற - இன்பம்‌ உண்டாக. திசை 
- பகுதிகள்‌). 

அறிவுக்குச்‌ சந்திரனைக்‌ கூறுவது மரபு. “திங்களன்ன கல்வியும்‌” என்பது 
அத்திரையன்‌ பேராசிரியன்‌ பாட்டு. 


264 


திருச்சீரலைவாய்‌ 


முருகன்‌ திருமுகங்களில்‌ ஒன்றாகிய இது ஒளியும்‌ தன்மையும்‌, வடிவும்‌ 
சந்திரனைப்‌ போலத்‌ தோற்றி ஒளிர்கின்றது அந்த ஒளியினால்‌, விளங்காத 
துறைகளையெல்லாம்‌ அந்த முகம்‌ விளக்கிக்‌ காட்டுகிறது. இது மெய்ஞ்ஞானத்‌ 
திருமுகம்‌. 


வீரத்‌ திருமுகம்‌ (ஐந்தாம்‌ திருமுகம்‌) 

அடவர்களுக்கு இன்றியமையாத இலக்கணம்‌ ஆண்மை. அந்தச்‌ 
சொல்லுக்கே அணின்‌ தன்மை என்பது பொருள்‌. ஆண்மை என்பதற்கு வீரம்‌ 
என்பது பொருள்‌. அகவே ஆடவனுக்குத்‌ தலைமையாக இருக்க வேண்டியது 
வீரம்‌. வீரம்‌ சில சமயங்களில்தான்‌ நன்கு வெளிப்படும்‌. போரில்‌ வெளிப்படும்‌. 


முருகன்‌ வீரம்‌ உடையவன்‌ என்று சொன்னால்‌ மட்டும்‌ போதாது. அவன்‌ 
வீரருள்‌ வீரன்‌. வேறு யாராலும்‌ அழிப்பதற்கு அரிய பகைவரை மாய்த்தவன்‌. 
இதிகாச புராணங்களாலே சிறப்பிக்கப்‌ பெறும்‌ போர்களில்‌ மூன்று 
முக்கியமானவை, பெரியவை. ஒன்று தேவருக்கும்‌ அசுரருக்கும்‌ நிகழ்ந்த போர்‌; 
அதில்தான்‌ சூரபன்மன்‌ முருகனை எதிர்த்து நின்றான்‌. அடுத்தது இராமாயணப்‌ 
போர்‌; அதில்‌ இராமனும்‌ இராவணனும்‌ போர்‌ செய்தனர்‌. மூன்றாவது போர்‌ 
பாரதப்போர்‌; அதில்‌ துரியோதனாதியரும்‌ பஞ்சபாண்டவரும்‌ போரிட்டனர்‌. 
அந்த மூன்றையும்‌ தேவாசுரமாபாரத ராமாயணம்‌ என்று சேர்த்துச்‌ சொல்வது 
ஒரு வழக்கம்‌. இந்த மூன்றிலும்‌ மிகப்‌ பெரியது தேவாசுரப்‌ போர்‌. 


முருகனும்‌ சூரனும்‌ செய்த போரின்‌ கடுமையைக்‌ கந்தபுராணத்திலே 

காணலாம்‌. அப்போர்‌ பத்து நாட்கள்‌ நடந்ததாக அப்புராணம்‌ கூறுகிறது. 
அனால்‌ அதன்‌ கடுமையைப்‌ புலப்படுத்த வேண்டி, அது பல காலம்‌ நடந்ததாகச்‌ 
சொல்வது உண்டு. பாரதப்‌ போர்‌ பதினெட்டு நாட்கள்‌ நடந்தது; இராமாயணப்‌ 
போர்‌ பதினெட்டு மாதங்கள்‌ நடந்ததாம்‌; தேவாசுரப்‌ போர்‌ பதினெட்டு 
அண்டுகள்‌ நிகழ்ந்ததாம்‌. இப்படி ஒரு கணக்குச்‌ சொல்வார்கள்‌. தேவாசுரப்‌ 
போர்‌ எல்லாவற்றிலும்‌ மிகக்‌ கடுமையானது என்ற கருத்தைத்‌ தெரிவிக்கவே 
இந்தக்‌ கணக்கு ஏற்பட்டது என்று தோன்றுகிறது. 

“உயிர்த்தொகை உண்ட ஒன்பதிற்‌ றிரட்டி யென்‌ 

றியாண்டும்‌ மதியும்‌ நாளும்‌ கடிகையும்‌ 

ஈண்டுநீர்‌ ஞாலம்‌ கூட்டி எண்கொள” 
என்ற சிலப்பதிகாரப்‌ பகுதியும்‌ (27 : 8-10), அதற்கு அரும்பதவுரையாசிரியர்‌, 
'தேவாசுர யுத்தம்‌ பதினெட்டாண்டிலும்‌, இராம ராவண யுத்தம்‌ பதினெட்டு 
மாதங்களிலும்‌, பாண்டவ துரியோதன யுத்தம்‌ பதினெட்டு நாளிலும்‌, 
செங்குட்டுவனும்‌ கனகவிசயரும்‌ செய்த யுத்தம்‌ பதினெட்டு நாழிகையிலும்‌ 
முடிந்த என்றெண்ண' என்று எழுதிய உரையும்‌ இதை விளக்கும்‌. 

அத்தகைய கடும்போரில்‌ முருகன்‌ வெற்றி பெற்றான்‌. பகைவர்களில்‌ 
பெரிய பகையாகிய சூரனை மாய்த்தருளினான்‌. அதலின்‌ அவன்‌ எல்லா 
வீரர்களிலும்‌ சிறந்த வீரன்‌. அவனிடமுள்ள படைக்கலமோ எல்லா 
ஆயுதங்களிலும்‌ சிறந்தது. எத்தனையோ வகையான படைக்கலங்கள்‌ 
இருந்தாலும்‌ வில்‌, வாள்‌, வேல்‌ என்ற மூன்றையும்‌ சிறப்பாக எடுத்துச்‌ 
சொல்வார்கள்‌. அவற்றிலும்‌ வேல்‌ மிகச்‌ சிறந்தது; அந்தச்‌ சிறந்த ஆயுதத்தை 
எப்போதும்‌ திருக்கரத்தில்‌ வைத்திருக்கும்‌ பெருவீரன்‌ முருகன்‌. 

பகைவர்களை அடியோடு தேய்த்து இல்லையாக்கும்‌ பெருவலி 
படைத்தவன்‌ முருகன்‌. தேவர்களைப்‌ பாதுகாக்கக்‌ கங்கணம்‌ 
கட்டிக்கொண்டவனாதலின்‌, அசுரர்களால்‌ அவருக்கு எந்த இடையூறு வந்தாலும்‌ 
அதைப்‌ போக்குகிறவன்‌. கந்தபுராணம்‌ சொல்லாத பல போர்களில்‌ அவன்‌ 
தேவர்களுக்கு வெளிப்படையாகவும்‌ மறைவாகவும்‌ நின்று துணை செய்தவன்‌, 


சமயங்கள்‌ பலவற்றில்‌ மிக்க ஊக்கத்தோடு சென்று போரிட்டு வென்றவன்‌. 


தமிழ்நாட்டில்‌ போரைப்‌ பற்றிச்‌ சொல்லும்‌ நூல்கள்‌ பல உண்டு. அதற்கு 
இலக்கணம்‌ வகுப்பது புறப்பொருள்‌ இலக்கண நூல்‌. போர்‌ நிகழ்ச்சியைத்‌ 
திணைகளாகவும்‌ துறைகளாகவும்‌ விரித்துச்‌ சொல்வது புலவர்‌ மரபு. அந்த 
நிகழ்ச்சிகளில்‌ போர்‌ புரிபவர்கள்‌ முருகனைத்‌ துதித்துக்‌ கூத்தாடும்‌ துறைகளும்‌ 
உண்டு. வெட்சி முதலிய திணைகளாக வகுத்திருக்கிறார்கள்‌, புறப்பொருளை. 
அகப்பொருளில்‌ முதல்‌ திணையாகிய குறிஞ்சிக்குத்‌ தெய்வம்‌ முருகன்‌. 
புறப்பொருளிலும்‌ முதல்‌ திணையாயிய வெட்‌ சிக்கும்‌, முருகனுக்கும்‌ தொடர்பு 
உண்டு. வெட்சிப்பு முருகனுக்கு உரியதல்லவா? 


வீரம்‌ செறிந்த திண்டோளையுடையவன்‌ முருகன்‌, தோள்‌ வலிமைக்கு 
இருப்பிடம்‌. முருகனுக்குப்‌ பன்னிரண்டு தோள்கள்‌, வேறு தெய்வங்களுக்கு 
அத்தனை தோள்கள்‌ இல்லை. வலிமைக்குரிய தோள்களின்‌ மிகுதியாலும்‌ 
அவனுடைய மிடுக்கையும்‌ வீரத்தையும்‌ தெரிந்து கொள்ளலாம்‌. 


இவ்வாறு வீரசிகாமணியாக இருக்கும்‌ முருகன்‌, வெஞ்சமர்க்களத்தில்‌ 
புக்குப்‌ பகைவர்பால்‌ சினம்‌ கொண்ட உள்ளத்தோடு அவர்களை அழித்து வெற்றி 
பெறுகிறான்‌. 


போரில்‌ வெற்றி பெற்றவர்கள்‌ போர்க்களத்தைத்‌ தம்முடையதாக்கிக்‌ 
கொண்டு, வெற்றிமகளாகிய கொற்றவையை வழிபட்டுக்‌ களவேள்வி செய்வது 
ஒரு மரபு. பேய்கள்‌ மற்றக்‌ காலங்களில்‌ உணவு பெறாமல்‌ திண்டாடுமாம்‌, போர்‌ 
வந்துவிட்டால்‌ அவற்றிற்குக்‌ கொண்டாட்டம்‌. தம்முடைய தலைவியாகிய 
கொற்றவையை வாழ்த்திக்‌ கூத்தாடும்‌, களவேள்வி புரியத்‌ துணை செய்யும்‌. 
இந்த நிகழ்ச்சிகளைப்‌ பரணி நூல்களில்‌ விரிவாகக்‌ காணலாம்‌. 

களவேள்வி செய்து வெற்றியை நிலைநிறுத்திக்‌ கொள்வதும்‌, 
கொற்றவையைப்‌ போற்றுவதும்‌, பேய்களுக்கு விருந்தளிப்பதும்‌ போரின்‌ 
முடிவில்‌ நிகழ்பவை. அவை நிகழ்வதாகப்‌ பாடுவது கவிசமயம்‌. 


முருகன்‌ இந்த மரபு தவறாமல்‌ நடக்கிறான்‌. செறுநர்களைத்‌ தேய்த்துச்‌ 
சமயத்தைப்‌ போக்கிச்‌ சினம்‌ மிக்க உள்ளத்தோடு வெற்றி பெற்றுப்‌ பிறகு 
களவேள்வியைச்‌ செய்கிறான்‌. இவ்வாறு செய்யும்‌ செயலில்‌ ஈடுபட்டி ருக்கிறது 
ஒரு முகம்‌. 


ஒருமுகம்‌ 
செறுநர்த்‌ தேய்த்துச்‌ செல்சமம்‌ முருக்கிக்‌ 
கறுவுகொள்‌ நெஞ்சமொடு களம்வேட்‌ டன்றே. 
(ஒரு முகம்‌ போர்‌ செய்யும்‌ பகைவர்களை அடியோடு அழித்து, வருகிற 
போர்களை ஓழித்துச்‌ சனம்‌ கொண்ட நெஞ்சத்தோடு வெற்றிக்கு அறிகுறியாகக்‌ 
களவேள்வியை செய்கின்றது. 


செறுநர்‌ - பகைவர்‌. சமம்‌ - போர்‌. முறுக்கி - தோல்வியுறச்‌ செய்து. கறுவு 


- சினம்‌. வேட்டன்று - வேட்டது) 


செல்சமம்‌ முறுக்கி என்பதற்கு, தன்‌ திருவுள்ளத்திலே ஏறிய நடுவு 
நிலைமையைப்‌ போக்கிவிட்டு' என்று நச்சினார்க்கினியர்‌ உரை வகுக்கிறார்‌. 
எல்லோரிடமும்‌ ஒருபடித்தான அருளை வழங்க வேண்டிய முருகன்‌, அந்த நடுவு 
நிலைமையைச்‌ சிறிதே மாற்றி அசுரர்களை மறக்‌ கருணையாலே கொல்ல 
வேண்டுமென்று எண்ணுகிறானாம்‌. நடுவு நிலைமையினின்றும்‌ மாறியது போலத்‌ 
தோன்றினாலும்‌ இதுவும்‌ அருள்தான்‌. நோய்வந்தவனது உடம்பை அறுத்து 
மருத்துவம்‌ செய்வதுபோல, தன்னை வழிபடாமல்‌ தன்‌ அடியார்களுக்குத்‌ தீங்கு 
புரிபவர்களுடைய வெய்ய பண்பை மாற்றவே இவ்வாறு மறக்‌ கருணை 
புரிகிறான்‌. அழுக்குப்‌ படிந்த வேட்டியைக்‌ கல்லிலே மோதி வெளுப்பது 
போன்ற செயல்‌ இது. வேட்டியைக்‌ கல்லில்‌ துவைப்பவன்‌ அதன்மேல்‌ கோபம்‌ 
கொண்டு செய்கிற காரியம்‌ அல்ல அது. வெளுக்க வேண்டும்‌ என்பதே அவன்‌ 
நோக்கம்‌. அவ்வாறே முருகன்‌ கொடுமை பல செய்த அசுரர்களை மோதி 
அருள்‌ செய்தான்‌. இப்படி வீரம்‌ காட்டும்‌ திருமுகத்தை உடையவன்‌ முருகன்‌. 


மகிழும்‌ முகம்‌ (ஆறாம்‌ முகம்‌) 


முருகப்பெருமானுடைய திருமுகங்கள்‌ ஆறையும்‌ அவற்றின்‌ 
செயல்களையும்‌ சொல்லி வருகிறார்‌ நக்கீரர்‌. ஒளி தருமுகமும்‌, அன்பருக்கு 
அருளும்‌ முகமும்‌, வேள்வி காக்கும்‌ முகமும்‌, ஞானம்‌ உணர்த்தும்‌ முகமும்‌, 
வீரம்‌ விளைவிக்கும்‌ முகமுமாக ஓந்தைப்‌ பற்றி இதுவரையில்‌ பார்த்தோம்‌. 

இனி ஆறாவது முகத்தைப்‌ பற்றி சொல்கிறார்‌. அது உலகமெல்லாம்‌ இன்ப 
வாழ்வு பெறுவதற்காக வள்ளிநாயகியோடு மகிழ்ந்து விளங்குகிறதாம்‌. 


திருப்புகழில்‌ ஒரு பாடல்‌ இந்த அறுமுகங்களின்‌ செயல்களையும்‌ 
புலப்படுத்துகிறது. 
“ஏறுமயில்‌ ஏறிவிளை யாடுமுகம்‌ ஒன்றே 
ஈசருடன்‌ ஞானமொழி பேசுமுகம்‌ ஒன்றே 
கூறும்‌அடி யார்கள்‌ வினை தீர்க்குமுகம்‌ ஒன்றே 
குன்றுருவ வேல்வாங்கி நின்றமுகம்‌ ஒன்றே 
மாறுபடு சூரரை வதைத்தமுகம்‌ ஒன்றே 
வள்ளியை மணம்புணர வந்தமுகம்‌ ஒன்றே 
அறுமுகம்‌ ஆனபொருள்‌ நீயருளல்‌ வேண்டும்‌ 
அதியரு ணாசலம்‌ அமர்ந்த பெருமாளே” 


இந்தப்‌ பாட்டிலும்‌ இறுதியில்‌, “வள்ளியை மணம்‌ புணர வந்த முகம்‌ 
ஒன்றே” என்று அறாவது முகத்தின்‌ செயலைச்‌ சொல்கிறார்‌ அருணகிரியார்‌. 


திருமுருகாற்றுப்படை : 


“ஒரு முகம்‌ 
குறவர்‌ மடமகள்‌ கொடிபோல்‌ நுசுப்பின்‌ 
மடவரல்‌ வள்ளியொடு நகை அமர்ந்‌ தன்றே” 


(ஒருமுகம்‌, குறவருடைய மடமகளும்‌ கொடி போன்ற இடையையுடைய 
மடமுடைய பெண்ணுமாகிய வள்ளியோடு சேர்ந்து புன்முறுவலை விரும்பிச்‌ 
செய்கின்றது) என்று கூறுகிறது. வள்ளியெம்பிராட்டியை, குறவர்‌ மடமகள்‌ 
என்றும்‌, கொடிபோல்‌ நுசுப்பின்‌ மடவரல்‌ என்றும்‌, வள்ளியென்றும்‌ 
குறிக்கிறது. அந்தப்‌ பெருமாட்டியோடு மகிழ்ந்து தங்குதலை ஒருமுகம்‌ 
விரும்புகிறதாம்‌. 


இந்திராதி தேவர்கள்‌ தம்முடைய வாழ்வை இழந்து மகிழ்ச்சியை இழந்து 
துன்புற்று வருந்திய காலத்தில்‌அவர்களுடைய பகைவர்களாகிய அசுரர்களைத்‌ 
தடிந்து மீண்டும்‌ பழைய வாழ்வை அவர்கள்‌ பெற வைத்தான்‌ முருகன்‌. 
அவர்கள்‌ முகத்திலிருந்த வாட்டம்‌ நீங்கி மலர்ச்சி உண்டாயிற்று. அவர்கள்‌ 
மகிழ்ச்சி நிறைந்தவர்களானார்கள்‌. இவ்வாறு முப்பத்து முக்கோடி 
தேவர்களுக்கும்‌ மகிழ்ச்சியை உண்டாக்கிய முருகன்‌, தான்‌ மகிழ்ச்சி பெற 
ஒரு மடமங்கையைத்‌ தேடினான்‌ என்பது பொருந்துமா என்ற கேள்வி எழும்‌. 


முருகன்‌ செய்யும்‌ திருவிளையாடல்கள்‌ பல. உயிர்க்‌ கூட்டங்கள்‌ பாசத்‌ 


தினின்றும்‌ விடுதலை பெற்றுத்‌ தன்னை அடைய வேண்டும்‌ என்று எப்போதும்‌ 

திருச்சீரலைவாய்‌ 


திருவுள்ளம்‌ கொண்டவன்‌ அவன்‌. ஆதலின்‌ பலப்பல கோலம்‌ புனைந்து 


எவ்வாறேனும்‌ அவர்களை ஆட்கொள்ள வேண்டும்‌ என்று எண்ணுகிறான்‌. 


மக்கள்‌ இம்மையில்‌ நல்வாழ்வு பெற்று அறம்‌ பொருள்‌ இன்பம்‌ 
மூன்றையும்‌ நெறிபிறழாது அடைந்து பின்பு வீட்டைப்‌ பெறவேண்டும்‌. 
இவ்வுலகில்‌ மனைவி மக்களோடு வாழ்ந்து இறைவன்பால்‌ அன்பு செய்து பிறகு 
மறுமையில்‌ வீடுபெறவேண்டும்‌. மனிதர்கள்‌ தம்‌ வாழ்க்கைத்‌ துணைவிகளாகிய 
இல்லத்தரசிகளோடு மனம்‌ பொருந்தி வாழவேண்டும்‌ என்பதற்காகவே தானும்‌ 
அருளே வடிவாகிய அன்னையுடன்‌ எழுந்தருளியிருக்கிறான்‌, மடவரல்‌ 
வள்ளியோடு மகிழ்ந்து அமர்ந்திருப்பது, உலகத்தார்‌ தக்க வாழ்க்கைத்‌ 
துணைவியருடன்‌ இல்லற இன்பம்‌ பெற்று அறவாழ்வு நடத்த வேண்டும்‌ 
என்பதற்காகத்தான்‌. ஆடலாசிரியன்‌ தன்‌ மாணாக்கர்களுக்குத்‌ தான்‌ 
அடிக்காட்வெது போல்‌ இந்தத்‌ திருவிளையாடலை அவன்‌ செய்கிறான்‌. இந்தப்‌ 
பகுதிக்கு உரை வகுத்த நச்சினார்க்கினியர்‌, “காமநுகர்ச்சி இல்லாத இறைவன்‌ 
இங்ஙனம்‌ நகையமர்ந்தான்‌, உலகில்‌ இல்வாழ்க்கை நடத்தற்கென்று உணர்க. அது. 
தென்பாலுகந்தாடும்‌ தில்லைச்சிற்றம்பலவன்‌ என்பதனுள்‌, பெண்பா 
லுகந்திலனேற்‌ பேதாய்‌ இரு நிலத்தோர்‌, விண்பாலி யோகெய்தி வீடுவர்‌ 


காண்சாழலோ என்பதனான்‌ உணர்க என்று எழுதியதையும்‌ காண்க. 


தேவமகளாகிய தேவயானையுடன்‌ அமர்ந்து மகிழும்‌ ஆண்டவன்‌ குறவர்‌ 
மடமகள்‌ என்று எண்ணாமல்‌ அவளுடன்‌ மகிழ்ந்தான்‌ என்றது, அவனது பரம 
கருணையைக்‌ காட்டுகின்றது. 


குறவர்‌ மகளாகிய வள்ளி மடப்பம்‌ உடையவள்‌; மடமகள்‌. மடம்‌ என்பது 
அறியாமை என்னும்‌ பொருளுடையது. தான்‌ ஓன்றை அறிந்தும்‌ அறியாதவள்‌ 
போல்‌ அடங்கியிருக்கும்‌ குணம்‌ மடம்‌; அது மகளிருக்கு ஆபரணம்‌ போன்றது. 
“பேதைமை என்பது மாதர்க்‌ கணிகலம்‌” என்று பெண்களிற்‌ பெரியராகிய 
ஒளவையார்‌ கூறியிருக்கிறார்‌. கொளுத்தக்‌ கொண்டு கொண்டது விடாமை 
என்று மடத்தின்‌ இலக்கணத்தைப்‌ புலவர்கள்‌ அமைப்பார்கள்‌. தம்முடைய 
கணவர்பால்‌ தமக்குத்‌ தெரிந்ததை உடனே காட்டாமல்‌ அடங்கி யிருக்கும்‌ 
உயர்குணம்‌ இது. மற்றவர்களிடம்‌ அறிவிலாரைப்போல நடப்பது அன்று. 


வள்ளிநாயகி ஒரு வகையில்‌ அறியாமையை உடையவளாகவே முதலில்‌ 
இருந்தாள்‌. அதனால்‌ மடமகள்‌ என்று சொன்னதோடு நில்லாமல்‌ மீட்டும்‌ 
மடவரல்‌ என்கிறார்‌. தான்‌ குறவர்பால்‌ வளரும்‌ வளர்ப்புமகள்‌ என்பதை 
உணராமல்‌ குறவாணர்‌ குடியிலே பிறந்தவளாகவே தன்னை எண்ணிக்‌ 
கொண்டிருந்தமையால்‌ அப்படிச்‌ சொன்னார்‌. ஆன்மாவானது ஐம்புல 
வேடரிடையே தன்னை மறந்து தன்‌ நாயகனையும்‌ மறந்து வாழ்வதுபோல 
வாழ்ந்தவள்‌ வள்ளி. அப்பெருமாட்டிக்கு உண்மையை உணர்த்தி அண்டு 


கொண்டவன்‌ முருகன்‌. 


269 


பதினொன்றாம்‌ திருமுறை (இரண்டாம்‌ தொகுதி) 


எம்பெருமானோடு ஒன்றிய பிறகு தன்‌ முன்னை நிலையை எண்ணி 
எம்பெருமாட்டி புன்முறுவல்‌ பூக்க, அது கண்டு எம்பெருமானும்‌ நகையை 
விரும்பினான்‌ என்னும்‌ பொருள்படும்படி இவ்வடிகள்‌ அமைந்திருக்கின்றன. 
அன்மாவானது பக்குவம்‌ அடைவதற்கு முன்‌ இறையருள்‌ நெறியில்‌ விருப்பமின்றி 
இருக்கிறது. சில அன்மாக்கள்‌ அதை வெறுத்தும்‌ பழித்தும்‌ விலகி நிற்கின்றன. 
அனால்‌ பக்குவம்‌ அடைந்த ஆன்மாவுக்கோ அநுபூதியின்பம்‌ பெற்ற பிறகு தன்‌ 
பழைய நிலையை எண்ணி அப்படி இருந்தது என்ன பேதைமை என்று நகைக்கும்‌ 


இயல்பு உண்டாகும்‌. 


“கன்னிகை யொருத்திசிற்‌ றின்பம்வேம்‌ பென்னினும்‌ 
கைக்கொள்வள்‌ பக்குவத்தில்‌ 

கணவன்‌ அருள்‌ பெறின்முனே சொன்னவா றென்னெனக்‌ 
கருதிநகை யாவள்‌ அதுபோல்‌ 

சொன்னபடி கேட்கும்‌ இப்பேதைக்கும்‌ நின்கருணை 


தோற்றிற்‌ சுகாரம்பமாம்‌” 


என்று தாயுமானார்‌ பாடுகிறார்‌. இதற்கு அநுபூதி நிலை பெற்ற வள்ளிநாயகி 
முன்னை நிலை கருதி நகுவது இயல்பேயன்றோ? 


மடமகள்‌ என்பது இளமையும்‌ மென்மையும்‌ உடையவள்‌ என்றும்‌ 
பொருள்‌ கொள்வதற்குரியது. அப்பெருமாட்டி மெல்லியள்‌. அவள்‌ இடை மிக 
மெல்லியது; மிக நுண்ணியது; அது கொடி போன்றது. அப்பிராட்டியின்‌ 
இடையில்‌ எம்பெருமானுடைய திருக்கரம்‌ வளைந்து தழுவி நிற்கிறது. காமவல்லி 
என்னும்‌ கொடி கற்பக மரத்தைச்‌ சுற்றிச்‌ சூழ்ந்து தழுவிப்‌ படரும்‌. இங்கே கொடி 
போன்ற வள்ளியெம்பிராட்டியின்‌ இடையைக்‌ கற்பகம்‌ போன்ற முருகன்‌ கரம்‌ 
தழுவுகிறது. கொடி மரத்தைச்‌ சார்ந்து படர்வது இயற்கை. இங்கே கற்பகம்‌ 
கொடியைச்‌ சார்ந்து தன்‌ மேல்‌ படரச்‌ செய்கிறது. முருகன்‌ வலியச்‌ சென்று 
வள்ளிநாயகியைத்‌ தடுத்தாட்‌ கொண்ட செயலையே இது குறிக்கிறது. முருகன்‌ 
திருக்கரம்‌, வேண்டுவார்‌ வேண்டியதை ஈவதாதலின்‌ கற்பகத்துக்கு ஒப்பாக 
விளங்குகிறது. 


இவ்வாறு முருகப்‌ பெருமானுடைய ஆறு முகங்களில்‌ ஒவ்வொன்றும்‌ 
முறையே தான்‌ தான்‌ செய்யும்‌ செயல்களை வழுவின்றிப்‌ புரிகின்றது. அந்த 
முகங்களுக்கு ஏற்ப அவனுடைய திருக்கரங்கள்‌ தொழிற்படுகின்றனவாம்‌. 
ஆங்கு, அம்‌ 
மூவிரு முகனும்‌ முறைநவின்று ஒழுகலின்‌ 
(அவ்வாறு அந்த ஆறு முகங்களும்‌ தாம்‌ செய்ய வேண்டிய செயல்களை 

திருச்சீரலைவாய்‌ 


முறையே பயின்று நடத்துவதால்‌ - தோள்கள்‌ நிமிர்கின்றன, கைகள்‌ செயல்‌ 
புரிகின்றன என்று சொல்ல வருகிறார்‌). 
திருக்கரங்கள்‌ 

முருகப்‌ பெருமானுடைய ஆறு திருமுகங்களும்‌ இயற்றும்‌ செயல்களைச்‌ 
சொன்ன நக்கீரர்‌ அவனுடைய பன்னிரண்டு திருக்கரங்களின்‌ செயல்களைச்‌ 
சொல்ல வருகிறார்‌. அந்தத்‌ திருமுகங்கள்‌ எந்த எந்தச்‌ செயல்களில்‌ 
ஈடுபட்டி ருக்கின்றனவோ அவற்றிற்கு ஏற்ற காரியங்களையே திருக்கரங்களும்‌ 
செய்கின்றன. ஒன்றனோடு ஒன்று பொருந்தாத செய்கைகளைச்‌ செய்வது நமக்கு 
இயல்பு. இறைவனோ எல்லா உயிர்களுக்கும்‌ வேண்டியவற்றை வேண்டியபடியே 
தடுமாற்றம்‌ இல்லாமல்‌ செய்கிறான்‌. நமக்கு அவன்‌ புரியும்‌ பல்வேறு நிகழ்ச்சிகள்‌ 
ஒன்றனோடு ஒன்று தொடர்பு இல்லாதவை போலத்‌ தோற்றும்‌. அனால்‌ அவை 
யாவும்‌ ஒரு நியதிப்படி யே நடைபெறும்‌. அவனுடைய ஆணையின்படி ஒழுங்காக 
யாவும்‌ நடைபெறும்‌. இயற்கையிலே அமைந்திருக்கும்‌ ஒழுங்கையும்‌ நியதியையும்‌ 
கவனித்தால்‌ இவ்வுண்மை விளங்கும்‌. 


திருத்தோள்கள்‌ 


முருகனுடைய தோள்கள்‌ பெருமையுடையவை; அழகுடையவை; 
வீரமுடையவை. அவை நிமிர்ந்துள்ள தோள்கள்‌, மார்பிலே மூன்று வரிகள்‌ 
வளைந்து இரண்டு பக்கத்திலும்‌ உள்ள தோள்களில்‌ சென்று சேருவது உத்தம 


ஆடவர்‌ இலக்கணம்‌. 


“வரையகல்‌ மார்பிடை வரியும்‌ மூன்றுள” என்று சீவக சிந்தாமணி 
கூறுகிறது. முருகனிடம்‌ அந்த இலக்கணம்‌ நிறைந்திருக்றெது. திருமார்பில்‌ 
அழகிய முத்துமாலையை அணிந்திருக்கிறான்‌. இயல்பாகவே சிவந்த வரிகள்‌ 
மூன்று மார்பிலே குறுக்கே உள்ளன. அவற்றைத்‌ தாம்‌ ஏற்றுக்‌ 
கொண்டவைபோலத்‌ தோள்கள்‌ இருமருங்கும்‌ விளங்குகின்றன. அகவே 
முருகன்‌ மார்பு ஆரம்‌ தாழ்ந்த மார்பு, அம்‌ மார்பு (அழகிய மார்பு), பகட்டு 
மார்பு (பெருமையுடைய மார்பு), செம்பொறியை உடைய மார்பு”. 


ஆரம்‌ தாழ்ந்த அம்பகட்டு மார்பின்‌ 
செம்பொறி வாங்கிய 
(மாலை தாழ்ந்து விளங்கும்‌, அழகிய பெருமையையுடைய 
திருமார்பிலுள்ள சிவந்த ரேகைகளை வாங்கிக்‌ கொண்ட - தோள்‌ என்று கூற 
வருகிறார்‌. ஆரம்‌ - முத்து மாலை; பிற மாலைகளையும்‌ சொல்லலாம்‌. தாழ்ந்த - 
தொங்கிய. பகடு - பெருமை. பொறி - கற்று; கோடு. வாங்கிய - ஏற்றுக்கொண்ட. 

பதினொன்றாம்‌ திருமுறை (இரண்டாம்‌ தொகுதி) 


மார்பிலுள்ள கோடுகள்‌ தோளளவும்‌ செல்வதைத்‌ தோளின்‌ செயலாக வைத்து 


அவை வாங்கிக்கொண்டன என்றார்‌). 


திருமார்பிலுள்ள வரிகளைத்‌ தோள்கள்‌ வாங்கிக்‌ கொண்டன என்று 


சொல்லப்‌ புக்கவர்‌ அந்த மார்பையும்‌ வருணித்தார்‌. தோள்கள்‌ எவ்வாறு உள்ளன? 


அவை வலிமையை உடையன. ஆடவர்கள்‌ ஆண்மை உடையவர்கள்‌. 


அண்மைக்கு இருப்பிடம்‌ தோள்கள்‌, முருகன்‌ பேராண்மைக்காரன்‌. 


“செந்தில்நகர்‌ வாழும்‌ அண்மைக்கார” என்பது திருப்புகழ்‌. அந்தச்‌ செந்தில்‌ 
நகர்‌ வாழும்‌ அண்மைக்காரரைப்‌ பற்றித்தானே நக்கீரர்‌ இப்போது சொல்கிறார்‌? 

முருகன்‌ திருமேனி சுடர்விவெது, தேவர்கள்‌ யாவருமே சுடர்விடும்‌ 
திருமேனியடையவர்கள்‌. முருகனோ சதகோடி சூரியர்கள்‌ உதயமானாற்‌ போன்ற 
ஒளிபடைத்த திருமேனியையுடையவன்‌. பிரமமாய்‌ நின்ற சோதிப்‌ பிழம்பே ஒரு 
மேனி கொண்டு கருணைக்‌ முகங்கள்‌ ஆறும்‌ கரங்கள்‌ பன்னிரண்டும்‌ கொண்டு 
வந்த நிலையே முருகன்‌. ஆதலின்‌ அவன்‌ உருவமும்‌ அதில்‌ உள்ள அங்கங்களும்‌ 
சோதி படைத்தவை; தோள்களும்‌ சுடர்விடும்‌ இயல்புடையவை. அந்தத்‌ 
தோள்கள்‌ புகழ்‌ நிரம்பியவை. வீரத்தால்‌ உண்டாவதைப்‌ பிரதாபமென்றும்‌ 
ஈகையால்‌ உண்டாவதைக்‌ கீர்த்தி என்றும்‌ சொல்வது மரபு. இரண்டையும்‌ 
புகழ்‌ என்று சொல்வர்‌. ஈகையால்‌ வரும்‌ புகழை வண்புகழ்‌ என்பார்கள்‌; 
வண்மையால்‌ வந்த புகழ்‌ என்று பொருள்‌. முருகனுடைய திருத்தோள்கள்‌ 
வீரமுடையவை என்றதனால்‌ அவை பிரதாபம்‌ உடையவை என்பது 
சொல்லாமலே புலனாகும்‌. ஈகையால்‌ உண்டாகும்‌ வண்புகழும்‌ அவற்றிற்கு 
உண்டு என்று நக்கீரர்‌ சொல்கிறார்‌. வீரர்கள்‌ தம்‌ வலிமையால்‌ பெற்றவற்றைப்‌ 
பிறருக்கு வழங்குவார்கள்‌. தோளும்‌ கையும்‌ தொடர்புடையன. கையைத்‌ தோள்‌ 
என்று கூறுவதும்‌ உண்டு. அதலின்‌ வீரமும்‌ ஈகையும்‌ ஒருங்கே உடையவை 
அவை. அதனால்‌ பெறும்‌ பிரதாபமும்‌ கீர்த்தியும்‌ அவற்றிற்கு இருக்கின்றன. 

வண்புகழ்‌ நிறைந்தவை முருகன்‌ திருத்தோள்கள்‌. இத்தகைய தோள்கள்‌ 
போர்க்களத்தில்‌ செய்யும்செயல்‌ வியத்தற்குரியவை. படைக்கலங்களை எறிந்து 
பகைவர்‌ மார்பைப்‌ பிளந்து அவ்வாயுதங்களை வாங்கும்‌ தோள்கள்‌ அவை. 

செம்பொறி வாங்கிய மொய்ம்பின்‌ சுடர்விடுபு 
வண்புகழ்‌ நிறைந்து வசிந்துவாங்கு நிமிர்தோள்‌ 

(மார்பில்‌ உள்ள செம்மையான வரிகளை வாங்கிக்‌ கொண்டவை, 
வலியை உடையவை, ஓளிவிடுபவை வண்புகழ்‌ நிறைந்தவை, 
படைக்கலங்களால்‌ பகைவர்‌ மார்பைப்‌ பிளந்து அவற்றை வாங்குபவை, 


உயர்ந்தவை அகிய தோள்கள்‌. 


DD, 


திருச்சீரலைவாய்‌ 


பொறி - கோடு, மொய்ம்பு - வலிமை, விடுபு - விட்டு, வசிந்து - பிளந்து). 


வசித்து வாங்கு நிமிர்தோள்‌' என்பதற்கு வேறு ஒரு வகையிலும்‌ பொருள்‌ 
சொல்லலாம்‌. வசி என்பது வசியத்துக்கும்‌ ஆகும்‌, “பிறருடைய உள்ளத்தைக்‌ 
கவர்ந்து வாங்கி நிமிர்கின்ற தோள்‌, என்றும்‌ கூறலாம்‌. அடவர்களுடைய 


திருத்தோள்கள்‌ வீரம்‌ நிரம்பி மங்கையர்‌ மனத்தைக்‌ கவர்வன' என்பார்கள்‌. 


ல்க மங்கையர்கள்‌ 
தம்மனத்தை வாங்கும்‌ தடந்தோளான்‌” 


என்பது நளவெண்பா. 


தம்முடைய வலியினாலே பெரிய புகழ்‌ நிறையச்‌ சுடரையுடைய 
படைக்கலங்களை எறிந்து பகைவர்‌ மார்பைப்‌ பிளந்து அவற்றை வாங்குதோள்‌' 
என்று உரையெழுதுவர்‌ நச்சினார்க்கினியர்‌. 'சுடரையுடைய படைக்கலங்களைச்‌ 
சுடர்‌ என்றார்‌; அஃது அகுபெயர்‌' என்று விளக்கம்‌ கூறுவர்‌. வேறு ஒரு பழைய 
உரையாசிரியர்‌, மார்பிலே சீதேவியைக்‌ கைக்கொண்ட வலியினையடைய 
ஒளிவிட்டு வளவிய புகழ்‌ நிறைந்து வளர்ந்து நீண்டு நிமிர்ந்த தோள்கள்‌, என்று 
எழுதுவார்‌. பொறியென்பதற்குச்‌ சீதேவியென்றும்‌, வசிந்து என்பதற்கு வளர்ந்து 


என்றும்‌ பொருள்‌ கொண்டார்‌ அவர்‌. 


முருகன்‌ அசுரர்களோடு போர்‌ செய்யும்‌ காலத்தில்‌ பன்னிரண்டு 
திருக்கரங்களிலும்‌ படைக்கலம்‌ ஏந்தி அவர்கள்‌ மார்பைப்‌ பிளப்பதனால்‌ 
இச்செயலை எல்லாத்‌ தோள்களுக்கும்‌ பொதுவாகச்‌ சொன்னார்‌ என்று 


நச்சினார்க்கினியார்‌ கூறுவார்‌. 


நச்சினார்க்கினியரே வேறு ஓர்‌ உரையையும்‌ அடிக்கடி குறிக்கிறார்‌; 

இனி மொய்ம்பினை உடைத்தாய்‌ ஒளிவிட்டு நிறைந்து, வளைய வேண்டும்‌ 
இடம்‌ வளைந்து நிமிர வேண்டும்‌ இட நிமிரும்‌ தோள்‌ என்றும்‌ உரைப்பர்‌, 
என்று அவர்‌ பிறர்‌ உரையாக ஓன்றைக்‌ காட்டுவார்‌. தோள்கள்‌ கழுத்துக்கருகில்‌ 
வளைந்தும்‌ ஓரத்தில்‌ நிமிர்ந்தும்‌ விளங்குவதைக்‌ கொண்டு இவ்வுரை எழுந்த 
தென்று தோன்றுகிறது. 

ஆரம்‌ தாழ்ந்த அம்பகட்டு மார்பின்‌ 

செம்பொறி வாங்கிய மொய்ம்பிற்‌ சுடர்விடுபு 

வண்புகழ்‌ நிறைந்து வசிந்துவாங்கு நிமிர்தோள்‌ 


என்று உரைத்த சிறப்பினால்‌, முருகன்‌ தோள்கள்‌ வீரம்‌ செறிந்தன, வீரச்‌ 
செயலைப்‌ புரிவன, ஒளிபடைத்தன, புகழ்‌ நிரம்பியன, உள்ளத்தைக்‌ கவர்வன, 
குவிந்து நிமிர்ந்தன என்ற உண்மைகள்‌ புலனாகின்றன. அத்தகைய தோள்களுள்‌ 
ஒவ்வொரு கையும்‌ இன்ன இன்ன செயலைப்‌ புரிகின்றது என்பதை இனிச்‌ 
சொல்லப்‌ போகிறார்‌. தோளுக்கும்‌ கைக்கும்‌ உள்ள ஒற்றுமை நயம்‌ கருதி. 

தோள்களுள்‌ ஒரு கை இவ்வாறு செய்யும்‌ ஒரு முறையே சொல்லப்புகுகிறார்‌. 


முன்னே சொன்ன ஆறுமுகங்களும்‌ முறையே தத்தமக்கு உரிய செயலைச்‌ 
செய்வதனால்‌, அச்‌ செயல்களுக்கு இயைய, வீரமும்‌ பெருமையும்‌ உடைய 
தோள்களில்‌ ஒவ்வொரு கையும்‌ இன்ன இன்னச்‌ செயலைப்‌ புரிந்தருளும்‌ என்று, 
முன்னே சொன்ன பகுதியோடு பொருளைத்‌ தொடர்புபடுத்திக்‌ கொள்ள 


வேண்டும்‌. 


ஆங்கம்‌, மூவிரு முகனும்‌ முறைநவின்று ஒழுகலின்‌ 
ஆரம்‌ தாழ்ந்த அம்பகட்டு மார்பின்‌ 

செம்பொறி வாங்கிய மொய்ம்பின்‌ சுடர்விடுபு 
வண்புகழ்‌ நிறைந்து வசிந்துவாங்கு நிமிர்தோள்‌ 


என்று முகத்தையும்‌ மார்பையும்‌ தோள்களையும்‌ தொடர்புபடுத்தி, அப்பால்‌ 
தனித்தனிக்‌ கைகளின்‌ செயலை விளக்குகிறார்‌. 


முனிவர்‌ இடர்‌ தீர்க்கும்‌ கைகள்‌ 


ஒரு முகம்‌ உடையாருக்கு இரண்டு கைகள்‌ இருக்கின்றன. நான்கு 
முகமுடைய பிரமனுக்கு எட்டுக்கைகள்‌. சிவபெருமானுக்கு ஐந்து திருமுகங்களும்‌ 
பத்துக்‌ கரங்களும்‌ உண்டு. 

முருகன்‌ ஆறுமுகம்‌ உடையவன்‌. தெய்வங்களில்‌ அதிகமான முகமும்‌ 
அதிகமான திருக்கரங்களும்‌ உடைய பெருமான்‌ அவன்‌. அறுமுகங்களுக்கு 
ஏற்றபடி. பன்னிரண்டு திருக்கரங்களோடு விளங்குகிறான்‌. ஆறு முகங்களின்‌ 
செயலைச்‌ சொன்ன நக்கீரர்‌, அவற்றிற்கு ஏற்ற செயல்களைப்‌ புரிவனவாகக்‌ 
கரங்களைச்‌ சொல்கிறார்‌. ஒரு செயலைப்‌ புரியும்போது திருமுகம்‌, அதன்பால்‌ 
பார்வையை ஈடுபடுத்தியிருக்கும்‌; புன்முறுவல்‌, வார்த்தைகள்‌, அசைவு 
அகியவற்றால்‌ அந்தச்‌ செய்கைக்கு ஆவன புரியும்‌. ஆனாலும்‌ நேரடியாகச்‌ 
செயல்களைச்‌ செய்வன திருக்கரங்களே. கைகளே செயலுக்கு அடையாளம்‌. கை 
என்பதற்கே செயல்‌ என்ற பொருள்‌ உண்டு. நெடுந்தூரம்‌ நடக்க இயலாதவனைக்‌ 
காலால்‌ அகாதவன்‌ என்பது இல்லை; நெடுநேரம்‌ கண்விழித்து படிக்க 
இயலாதவனைக்‌ கண்ணால்‌ ஆகாதவன்‌ என்று சொல்லும்‌ வழக்கம்‌ இல்லை. 
எல்லோரையும்‌ கையால்‌ ஆகாதவர்‌ என்றே சொல்லுகிறோம்‌. கை செயலுக்கு 
உரிய சிறந்த கருவி. தெலுங்கில்‌ செயல்‌ என்பதன்‌ பகுதியாகிய செய்‌ என்பதே 
கைக்கு ஒரு பெயராக வழங்குகிறது. அம்மொழி தமிழின்‌ இனமொழி அல்லவா? 


அகவே ஆறுமுகங்களின்‌ வாயிலாக முருகனுடைய செயல்களை 
விரித்தவர்‌, அந்த அந்தச்‌ செயல்களுக்குரிய தொழில்களைப்‌ புரியும்‌ 

திருச்சீரலைவாய்‌ 


திருக்கரங்கள்‌ அந்த அந்த நிலைக்கு ஏற்ற வகையில்‌ அமைந்திருப்பதைச்‌ 
சொல்ல வருகிறார்‌. ஓவ்வொரு முகத்தின்‌ செயலுக்கும்‌ ஏற்றபடி, அந்த 
முகத்துக்கு இணைந்த இரண்டு கைகளின்‌ கோலமும்‌ பொருத்தமாக 
இருப்பதைக்‌ காட்டுகிறார்‌. 


முதலில்‌ சொன்ன திருமுகம்‌, மாயிருள்‌ ஞாலம்‌ மறுவின்றி விளங்கப்‌ 
பல கதிரை விரியும்படி செய்வது. கதிரவனுக்கும்‌ திங்களுக்கும்‌ 
விளக்குகளுக்கும்‌ ஊற்றம்‌ தந்து இருளைப்‌ போக்கும்‌ திருமுகம்‌ அது. அதற்கு 
ஏற்ற காரியத்திலே ஈடுபடும்‌ கோலத்தில்‌ இரண்டு கைகள்‌ உள்ளன. 

கதிரவன்‌ வானவெளியில்‌ பிரயாணம்‌ செய்கிறான்‌. கிழக்கே தோன்றி 
மேற்கே மறைகிறான்‌. அவன்‌ மேற்கொண்ட இந்தப்‌ பயணத்தில்‌ அவனுடைய 
செலவைத்‌ தடுத்து நிறுத்தி அவனுக்கு இன்னல்‌ விளைவிக்கச்‌ சில அசுரர்கள்‌ 
முயல்கிறார்கள்‌. அவனை எதிர்த்துப்‌ போரிடுகிறார்கள்‌. அவர்களுக்கு 
மந்தேகாருணர்‌ என்று பெயர்‌. கதிரவன்‌ அவர்களோடு போர்‌ செய்து 
கொண்டே செல்கிறான்‌. ஒரு புறம்‌ அசுரர்களின்‌ கொடுமையை எதிர்த்துப்‌ 
போக்கியும்‌, மற்றொரு புறம்‌ இருளைப்‌ போக்கியும்‌, அவன்‌ வானத்தில்‌ தன்‌ 
தேரில்‌ ஊர்ந்து செல்கிறான்‌. உலகத்தில்‌ உள்ள அந்தணாளர்கள்‌ தாம்‌ செய்யும்‌ 





மூன்று வேளைச்‌ சந்திகளில்‌ கதிரவனை நோக்கி அர்க்கியம்‌ கொடுப்பார்கள்‌. 





அவர்கள்‌ கொடுக்கும்‌ நீர்‌ அம்பாக மாறிக்‌ கதிரவனோடு பொரும்‌ அசுரர்களை 
மாய்க்க உதவும்‌ என்று கூறுவது ஒரு மரபு. 








கதிரவன்‌ அசுரர்களோடு போர்‌ இடுதலின்‌ அவன்‌ கதிர்கள்‌ 
வெம்மையாக இருக்கின்றன. அவற்றின்‌ வெம்மை முழுவதும்‌ அப்படியே 
பூமியில்‌ படிந்தால்‌ உயிர்க்‌ கூட்டங்களால்‌ அதைத்‌ தாங்க இயலாது. 
இப்பொழுதே புழுக்கள்‌ கதிரவன்‌ வெம்மையைத்‌ தாங்காமல்‌ அழிகின்றன. 


“என்பி லதனை வெயில்போலக்‌ காயுமே” 


என்ற திருக்குறள்‌ அவனை நினைப்பூட்டுகிறது அல்லவா? 

எனவே, கருணையை உடைய முனிவர்‌ சிலர்‌ அந்தக்‌ கதிர்களின்‌ 
கடுமையைத்‌ தாம்‌ தாங்கிக்‌ கொண்டு அக்கடுமை குறையும்படி 
செய்கிறார்களாம்‌. அவர்களை வாலகில்லியர்‌ என்று சிலரும்‌, வேணாவியோர்‌ 
என்று சிலரும்‌ கூறுவர்‌. 

உயிர்கள்‌ இந்த வெம்மையைத்‌ தாங்க இயலாதே என்ற பேரருளினால்‌ 
இடை நின்று தாங்கும்‌ முனிவர்களுக்கு, அதற்கு ஏற்ற வலிமையைத்‌ தருவது 
அவர்களுடைய தவம்‌ மட்டும்‌ அன்று; முருகப்‌ பெருமானுடைய திருவருளும்‌ 
அந்த வலிமையை வழங்குகிறது. உலகம்‌ இருள்‌ நீங்கி ஒளிபெற வேண்டும்‌ 
என்ற நோக்கத்துடன்‌ விளங்கும்‌ திருமுகத்தைச்‌ சார்ந்த திருக்கரங்களில்‌ ஒன்று, 

மேலே நீண்டு அவர்களைப்‌ பாதுகாக்கிறது. மற்றொரு கையை முருகன்‌ தன்‌ 
இடையிலே வைத்துக்‌ கொண்டிருக்கிறான்‌. 


விண்செலல்‌ மரபின்‌ ஐயார்க்கு ஏந்தியது ஒருகை; 
உக்கம்‌ சேர்த்தியது ஒருகை. 

(வானத்திலே செல்லும்‌ வழக்கத்தையடைய முனிவர்களைப்‌ பாதுகாக்கும்‌ 
பொருட்டு மேலே எடுத்தது ஒரு திருக்கரம்‌; இடையிலே வைத்திருப்பது ஒரு 
திருக்கரம்‌. மரபு - வழக்கம்‌. ஐயர்‌ - முனிவர்‌. உக்கம்‌ - இடை). 

'ஒரு கை எக்காலமும்‌ அகாயத்தே இயங்குதல்‌ முறைமையினையுடைய 
தெய்வ இருடிகளுக்குப்‌ பாதுகாவலாக எடுத்தது; ஏந்திய கைக்கு இணைந்த கை 
மருங்கிலே வைத்தது” என்றும்‌, “என்றது, ஞாயிற்றின்‌ வெம்மையைப்‌ பல்லுயிரும்‌ 
பொறுத்தல்‌ ஆற்றா என்று கருதி, தமது அருளினால்‌ சுடரொடு திரிந்து 
அவ்வெம்மைப்‌ பொறுக்கின்ற முனிவரைப்‌ பாதுகாக்கவே, உலகத்தைத்‌ தாங்கிக்‌ 
காத்ததாயிற்று, இதனாலே இக்‌ கை, மாயிருள்‌ ஞாலம்‌ மறுவின்றி விளங்கப்‌ 
பல்கதிர்‌ விரிந்த முகத்திற்கு ஏற்ற தொழில்‌ செய்ததாயிற்று' என்றும்‌, “மனமும்‌ 
முகமும்‌ செய்தலின்‌, ஏனைக்‌ கை தொழிலின்றி மருங்கில்‌ கிடந்தது' என்றும்‌ 
நச்சினார்க்கினியர்‌ விளக்கினார்‌. 

கதிரவனுடைய வெம்மையைத்‌ தாங்கும்‌ முனிவர்களைப்‌ பற்றிய செய்திகள்‌ 
வேறு பழைய தமிழ்‌ நூல்களிலும்‌ வருகின்றன. 

தாமப்பல்‌ கண்ணனார்‌ என்னும்‌ புலவர்‌, சோழன்‌ நலங்கிள்ளியின்‌ 
தம்பியாகிய மாவளத்தானைப்‌ பாடுகிறார்‌. அவனுடைய பொறுமையைப்‌ 
பாராட்டுகிறார்‌. “ஒரு புறாவுக்காகத்‌ தன்‌ ஊனை அரிந்து தந்த சிபிச்‌ 
சக்கரவர்த்தியின்‌ மரபில்‌ வந்தவனே! என்று அந்தச்‌ சோழனை விளிக்கிறார்‌. 
சிபியின்‌ பெருமையைச்‌ சொல்லும்போது சீவகாருண்யம்‌ மிக்கவன்‌ அவன்‌ 
என்பதைப்‌ புலப்படுத்த, அவன்‌ சுடரொளி திரிதரும்‌ முனிவருக்குச்‌ 


சமானமானவன்‌ என்று கூறுகிறார்‌. 


“நிலமிசை வாழ்நர்‌ அலமரல்‌ தீரத்‌ 

தெறுகதிர்க்‌ கனலி வெம்மை தூங்கிக்‌ 

கால்‌உண வாகச்‌ சுடரொடு கொட்கும்‌ 

அவிர்சடை முனிவரும்‌ மருள” (புறநானூறு, 43) 

நிலத்தில்‌ வாழ்கிறவர்களுக்குக்‌ கதிரவனுடைய கதிர்களின்‌ வெப்பத்தால்‌ 

விளையும்‌ துன்பம்‌ நீங்கும்படியாக, சுடுகின்ற கதிர்களை உடைய சூரியனது 
வெப்பத்தைக்‌ தாம்‌ ஏற்றுக்‌ கொண்டு, காற்றே தம்‌ உணவாகக்‌ கொண்டு, அச்‌ 
சூரியனோடு சுற்றிவரும்‌ விளங்கும்‌ சடையையுடைய முனிவரும்‌ வியப்பை 
அடையும்படி' என்பது இதன்‌ பொருள்‌. 

இதன்‌ உரையில்‌, “முனிவர்‌ என்றது வேணாவியோரை; அன்றிச்‌ சுடர்‌ 
திரிந்த வழித்‌ திரிந்து தவம்‌ செய்யும்‌ முனிவர்‌ என்றும்‌ உரைப்ப' என்று கூறுவர்‌ 


பழைய உரையாசிரியர்‌. 


சிலப்பதிகாரத்திலும்‌ இந்த முனிவர்களைப்‌ பற்றிய செய்தி வருகிறது. 
பாலை நிலத்துத்‌ தெய்வமாகிய துர்க்கையைப்‌ பரவுகின்றனர்‌ வேட்டுவர்‌. 
அப்போது அவர்கள்‌ அப்பெருமாட்டி இந்த முனிவர்களுக்கு இடர்‌ கெடும்படி 
அருளுவதாகப்‌ பாடுகிறார்கள்‌. 


“சுடரொடு திரிதரும்‌ முனிவரும்‌ அமரரும்‌ 
இடர்கெட அருளும்நின்‌ இணையடி தொழுதேம்‌” 
(சிலப்பதிகாரம்‌, 12 : 18) 


அதற்கு உரையெழுதிய அடியார்க்கு நல்லாரும்‌, 'கதிரவனுடைய வெம்மை 
உயிர்களை வருத்தாமல்‌, அவனைக்‌ தாங்கி அவனுடனே சுழன்று திரிதலைச்‌ 
செய்யும்‌ தெய்வ இருடிகள்‌' என்று எழுதுகிறார்‌. 

இவ்வாறு “காலுணவாகச்‌ சுடரொடு கொட்டுக்கும்‌ அவிர்‌ சடை முனிவர்‌” 
என்று புறநானூற்றிலும்‌, “சடரொடு திரிதரு முனிவர்‌” என்று சிலப்பதிகாரத்திலும்‌ 
வரும்‌ முனிவர்களே இங்கே, “விண்செலல்‌ மரபின்‌ ஐயர்‌” என்று சொல்லப்‌ 
பெறுகிறார்கள்‌. 


மேலே சொன்ன இரண்டு கைகளையும்‌ அருணகிரி நாதர்‌ புயவகுப்பில்‌ 
பாராட்டுகிறார்‌. 


வசைதவிர்‌ ககன சரசிவ கரண 

மகாவ்ருத சீல சால வரமுனி சித்தரை 

அஞ்சல்‌ அஞ்சல்‌ என்று 

வாழ்வித்து நின்றன: 

மணிவட மழலை உடைமணி தபனிய நாண்‌ 

அழகாக நாடி வகை வகை கட்டு 

மருங்குடன்‌ பொருந்து 

ரீதிக்‌ கிசைந்தன 

வசை சிறிதும்‌ இன்றி நீங்கினவர்களும்‌, வானத்தில்‌ சஞ்சரிப்பவர்களும்‌, 

பசுகரணம்‌ நீங்கிப்‌ பதிகரணம்‌ பெற்றவர்களும்‌, மிக்க பெரிய விரதங்களைக்‌ 
கடைப்பிடிப்பவர்களும்‌ அருங்குணத்‌ தொகுதியையடையவர்களும்‌, மேலான 
முனிவர்களுமாகிய சித்தர்களை, “நீங்கள்‌ அஞ்ச வேண்டாம்‌. அஞ்ச 
வேண்டாம்‌” என்று குறிப்பித்து அவர்களை வாழச்‌ செய்து நிற்பவை; 
மணிகளின்‌ வடங்களோடு கூடிய இனிய ஒலியையுடைய உடைமணி யென்னும்‌ 

அபரணத்தையும்‌, பொன்‌ அரைஞாணையும்‌ அழகாகத்‌ தெரிந்து வகை 
வகையாகக்‌ கட்டும்‌ திருவிடையுடனே சேர்ந்து விளங்கும்‌ அழகு முறைக்குப்‌ 
பொருந்தி அமைந்தவை என்பது இதன்‌ பொருள்‌. 


திருமுருகாற்றுப்படையில்‌ வரும்‌ செய்தியையே சந்த அழகு ததும்ப 
அருணகிரி நாதர்‌ அருளுகிறார்‌. இங்கே, “விண்‌ செலல்‌ மரபின்‌ ஐயர்‌ பல பல 
சிறப்புகளுடன்‌ கூடி, “வசை தவிர்‌ ககன சரசிவ கரண மகாவ்ருத சீல சால 
வரமுனி சித்தர்‌ ஆக விளங்குகிறார்கள்‌. திருமுருகாற்றுப்படையில்‌ வரும்‌ 
வெறும்‌ உக்கமாகிய திருவிடை இங்கே, £மணிவட மழலை உடைமணி தபனிய 
நாண்‌ அழகாக நாடி வகை வகை கட்டும்‌ மருங்கு' ஆகிறது. முன்னவர்‌ பூட்டிய 
அணிகளோடு பின்‌ வருவோர்‌ பூட்டிய அணிகளையும்‌ அணிந்து, ஒரு குழந்தை 
அழகிலும்‌ சிறப்பிலும்‌ மிக்க நலம்‌ பெற்று விளங்குவதுபோல இருக்கிறது 
இந்தக்‌ காட்சி. 

யானையைச்‌ செலுத்தும்‌ கைகள்‌ 


முதல்‌ முகத்துக்கு ஏற்ற வகையில்‌ செயலாற்றும்‌ இரண்டு கைகளைப்‌ 
பற்றிக்‌ கூறிய நக்கீரர்‌ மேலே இரண்டாவது திருமுகத்துக்கு இணையாக உள்ள 
இரண்டு கைகளின்‌ சிறப்பைக்‌ கூற வருகிறார்‌. அந்த முகம்‌, “அர்வலர்‌ ஏத்த 
அமர்ந்தினிது ஒழுகிக்‌ காதலின்‌ உவந்து வரங்கொடுத்தன்றே” என்று கூறியபடி 
பக்தர்களுக்கு வரம்‌ கொடுக்கும்‌ தன்மையை உடையது. முருகன்‌ பேரருளாளன்‌. 
அவன்‌ தன்னுடைய அன்பர்களுக்கு மிக மிக எளியனாக நின்று அருள்புரியும்‌ 
கருணாநிதி. அன்பர்கள்‌ தன்னை அணுகிப்‌ பணிந்து போற்றி வழிபட அருள்‌ 
செய்வது பெரிது அன்று. அன்பர்களை தானே நாடிச்‌ சென்று அவர்களுக்கு 
இன்னருள்‌ பாலிக்கும்‌ இயல்புடையவன்‌ முருகன்‌. தன்‌ அன்பர்களின்‌ 


அபயக்குரல்‌ கேட்பதற்கு முன்பே அவர்களை நாடிச்‌ சென்று அருள்புரிகிறவன்‌. 


போலீஸ்காரர்களுக்கும்‌ டாக்டர்களுக்கும்‌ இன்ன நேரந்தான்‌ வருவார்கள்‌ 
என்ற வரையறையிருந்தால்‌ அவர்களால்‌ மக்களுக்கு மிகுதியான பயன்‌ 
உண்டாகாது. எப்போது அழைத்தாலும்‌ அவர்கள்‌ சென்று உதவவேண்டும்‌. 
அதனால்‌ மற்றவர்களுக்கு வாகனம்‌ இருந்தாலும்‌ இல்லாவிட்டாலும்‌ 
அவர்களுக்கு அவசியம்‌ வேண்டும்‌. மிக விரைவில்‌ சென்று தங்கள்‌ கடமையை 
ஆற்றும்படி அவர்களுக்கு வசதி இருக்கவேண்டும்‌. 

முருகன்‌ அமராவதி காவலன்‌; உலகத்தையே காப்பவன்‌. அசுரர்களால்‌ 
வரும்‌ இடர்களைப்‌ போக்க அவன்‌ கங்கணம்‌ கட்டிக்‌ கொண்டிருக்கிறான்‌. 
அவனைப்‌ போன்ற பெரிய போலீஸ்காரன்‌ யாரும்‌ இல்லை. போலீஸ்காரனைப்‌ 
போலவே இவன்‌ “சதுக்கமும்‌ சந்தியும்‌!” நிற்பவன்‌. பெரிய சேனாதிபதியல்லவா? 


சேனைத்‌ தலைவர்களுள்‌ நான்‌ முருகனாக இருக்கிறேன்‌ என்று கண்ணன்‌ 

கீதையில்‌ அருளியிருக்கிறான்‌”. அகவே, அவன்‌ விரைவிலே சென்று மக்களுக்கு 
அருள்புரிவதற்கு ஏற்ற வாகனங்களைக்‌ கொண்டிருக்கிறான்‌. 


முருகன்‌ சிறந்த மருத்துவன்‌; £பவரோக வயித்தியநாதப்‌ பெருமாள்‌' அவன்‌. 
வேறு எந்த மருந்தாலும்‌ தீராத பிறவிப்பிணி அவனுடைய திருவருளால்‌ 
போய்விடும்‌. எந்தச்‌ சமயத்தில்‌ நோயாளிக்கு அபாயநிலை ஏற்பட்டாலும்‌ 
உடனே சென்று ஆவன புரிவது டாக்டரின்‌ கடமை. மிகவும்‌ விரைவிலே 
சென்று நோயாளியைக்‌ கவனிக்க வேண்டும்‌. அதனால்தான்‌ சிறிய டாக்டராக 
இருந்தாலும்‌ கார்‌ வைத்துக்‌ கொண்டிருக்கிறார்‌. புகழ்‌ பெற்று வாழ்ந்த டாக்டர்‌ 
ரங்காசாரியர்‌ அந்தக்‌ காலத்தில்‌ விமானத்தில்‌ பறந்து சென்று நோயாளிகளுக்கு 
நலம்‌ செய்தார்‌. முருகனாகிய வைத்தியனும்‌ தன்‌ அன்பர்களைப்‌ பாதுகாக்க 
விரையும்‌ கருணைக்‌ கடவுள்‌. அவன்‌ விரைவுக்கு ஏற்றபடி வாகனங்களை 


வைத்திருக்கிறான்‌. 


எப்போது அழைத்தாலும்‌ வருகிறவன்‌ அவன்‌. அதற்காகவே வேகமாகச்‌ 
செல்லும்‌ வாகனத்தைக்‌ கொண்டிருக்கிறான்‌. 


“நீலச்‌ சிகண்டியில்‌ ஏறும்‌ பிரான்‌ எந்த நேரத்திலும்‌ 
கோலக்‌ குறத்தியடன்‌ வருவான்‌” 


என்று அருணகிரிநாதர்‌ பாடுவார்‌. 


“சுப்பிரமணிய சுவாமி மயில்‌ வாகனத்தில்‌ இருக்கிற மாதிரி” என்று ஒரு 
பழமொழி உண்டு. அதற்குத்‌ தவறாகப்‌ பொருள்‌ கூறுவர்‌ சிலர்‌. அது 
முருகனுடைய கருணைச்‌ சிறப்பைப்‌ பலப்படுத்துவது. முருகன்‌ தன்னை 
எந்தப்பக்கம்‌ எப்போது கூப்பிடுவானோ என்று எண்ணி எப்போதும்‌ மயில்‌ 
வாகனத்தில்‌ வீற்றிருக்கிறான்‌. மயிலை அழைத்து வரச்செய்து அதற்குக்‌ 
கடிவாளம்‌ முதலியவை பூட்டச்‌ செய்து பிறகு அரோகணித்துச்‌ செல்வதற்கு 
நேரமாகும்‌ அல்லவா? அகவே அவன்‌ எப்போதும்‌ அடியார்களுக்கு அருள்‌ 
செய்வதற்கு சித்தனாக மயிலின்மேல்‌ எழுந்தருளிய கோலத்தில்‌ இருக்கிறான்‌. 
இதுவே அந்தப்‌ பழமொழியினால்‌ அறிவதற்குரிய து. 

அடியவர்கள்‌ தம்முடைய முயற்சி ஒன்றினாலேயே அவனுடைய 
திருவருளைப்‌ பெற இயலாது. அவன்‌ அவர்களை ஆட்கொண்டருள வேண்டும்‌ 
என்ற வேகம்‌ உடையவனாக இருக்கிறான்‌. அவன்‌ இருக்கும்‌ இடத்துக்குச்‌ 
சென்று அவனை நாம்‌ தரிசிப்பதென்பது இயலாத காரியம்‌. நாம்‌ எந்த முயற்சியும்‌ 
செய்யாமல்‌ அவனே நம்மிடம்‌ வந்தால்‌, அவன்‌ அருமையை நாம்‌ 
உணரமாட்டோம்‌. அதலால்‌ நாம்‌ ஓரளவு முயற்சி செய்தால்‌ இறைவன்‌ 
ஓடிவந்து நம்மை அணைத்து அருள்‌ புரிவான்‌. நாம்‌ பலகாலமாக 
அழுந்தியிருக்கும்‌ பிரபஞ்சச்‌ சேற்றை விட்டுவிட்டுப்‌ புறப்படவேண்டும்‌. நாம்‌ 

மெய்யன்போடு முயற்சியில்‌ தலைப்பட்டோம்‌ என்பதை முருகன்‌ உணர்ந்து 


நம்மை ஆட்கொள்ள வேகமாக வருவான்‌ நம்மை இடைவழியிலே சந்திப்பான்‌. 


அவன்‌ இருக்குமிடம்‌ சென்று பார்ப்பது ஒரு வகை; அவன்‌ நம்மிடம்‌ 
வருவது ஒரு வகை. முதலாவது இயலாத காரியம்‌. இரண்டாவது அருமையை 
உணராத நிலையை உண்டாக்கும்‌. அகவே இருவரும்‌ இடைவழியிலே சந்திப்பதே 
நல்லது. நம்முடைய சிறு முயற்சியைத்‌ தன்‌ கருணையினால்‌ நிரப்பும்‌ வகையில்‌ 
அவன்‌ வருகிறான்‌. அவனை நாம்‌ சென்று சந்திக்க வேண்டும்‌. இதனை நினைத்தே 
அருணகிரிநாதர்‌ கந்தர்‌ அலங்காரத்தில்‌, 


“மயில்வாகனனைச்‌ சந்திக்கிலேன்‌” 


என்று சொல்லுகிறார்‌. அவன்‌ அடியார்களை நோக்கி மயில்‌ வாகனத்தில்‌ வந்து 
கொண்டேயிருக்கிறான்‌. இடைவழியிலே நாம்‌ சென்று சந்திக்க வேண்டியதுதான்‌. 


முருகன்‌ தன்‌ கருணை வேகத்தினால்‌ வாகனத்தில்‌ எழுந்தருளிவந்து 
ஆர்வலர்களுக்கு அருள்‌ செய்கிறான்‌; வரம்‌ கொடுக்றொன்‌. இதனை அவனது 
இரண்டாவது திருமுகத்தின்‌ செயலாகச்‌ சொன்னார்‌ நக்கீரர்‌. அன்பர்களுக்கு 
அருள்‌ செய்யும்‌ பொருட்டு அவன்‌ யானை வாகனத்தில்‌ ஏறி வருவான்‌. 
திருச்சீரலைவாய்‌ என்னும்‌ பகுதியின்‌ தொடக்கத்தில்‌ நக்கீரர்‌ இந்தக்‌ கோலத்தை 
நினைப்பூட்டியிருக்கிறார்‌ அல்லவா? 
வைந்நுதி பொருத வடுவாழ்‌ வரிநுதல்‌ 
வாடா மாலை ஓடையொடு துயல்வரப்‌ 
படுமணி இரட்டும்‌ மருங்கிற்‌ கடுநடைக்‌ 
கூற்றத்‌ தன்ன மாற்றரு மொய்ம்பிற்‌ 
கால்கிளர்ந்‌ தன்ன வேழமேல்‌ கொண்டு 
என்று கூறியதைப்‌ பார்த்தோம்‌. 
இவ்வாறு எழுந்தருளும்போது ஒரு கையைத்‌ துடையின்‌ மேல்‌ வைத்துக்‌ 
கொண்டிருக்கிறான்‌. மற்றொரு கையில்‌ அங்குசத்தை ஏந்தியிருக்கிறான்‌. 
நலம்பெறு கலிங்கத்துக்‌ குறங்கின்மிசை 
அசை௫இயது ஒருகை; 
அங்குசம்‌ கடாவ ஒருகை 
என்று இந்தக்‌ கைகளின்‌ செயல்களைக்‌ கூறுகிறார்‌ நக்கீரர்‌. 
“அழகு, பெற்ற செவ்வாடையையுடைய துடையின்‌ மேல்‌ தங்கியது ஒரு 
கை; அங்குசத்தைச்‌ செலுத்துவதற்காக அமைந்தது ஒரு கை” என்பது இதன்‌ 
பொருள்‌. இஃது யானை ஏறுவார்க்கு இயல்பென்று கூறினார்‌. தன்னை 

வழிபடுவாரிடத்து வருங்கால்‌ யானை மேல்‌ வந்து அருள்‌ செய்தல்‌ 
இயல்பாதலின்‌. இக்‌ கைகள்‌ காதலின்‌ உவந்து வரம்‌ கொடுத்த முகத்திற்கு 
ஏற்றவாறு உணர்க என்று நச்சினார்க்கினியர்‌ எழுதுவர்‌. 
முருகன்‌ சிவந்த திருமேனி உடையவன்‌; சிவந்த ஆடையை அணிந்தவன்‌ 

செய்யன்‌ சிவந்த ஆடையன்‌ என்று பின்னே வருகிறது. 

“பவளத்‌ தன்ன மேனித்‌ திகழொளிக்‌ 

குன்றி ஏய்க்கும்‌ உடுக்கை” 
என்பது குறுந்தொகையில்‌ உள்ள கடவுள்‌ வாழ்த்து. 'குன்றிமணியைப்‌ போன்ற 
சிவந்த ஆடையை உடையவன்‌' என்று அதிலிருந்து தெரிகிறது. 

“உடையும்‌ ஒளியலும்‌ செய்யை” 


என்பது பரிபாடல்‌. முருகன்‌ இடையில்‌ அணிந்த உடையும்‌ சிவப்பு. மேலே 
அணிந்த ஆடையும்‌ சிவப்பு. 


“குன்றியும்‌ கோபமும்‌ ஒன்றிய உடுக்கை” 


என்பது ஒரு பழம்‌ பாடல்‌. குன்றி மணியின்‌ செந்நிறமும்‌ இந்திரகோபப்‌ பூச்சியின்‌ 
செவ்வண்ணமும்‌ இணைந்த சிவந்த ஆடையை முருகன்‌ அணிந்திருக்கிறான்‌ 
என்று அது சொல்கிறது. 

கலிங்கம்‌ என்பது செவ்வண்ண ஆடைக்குப்‌ பெயர்‌; அதை முருகன்‌ 
அணிந்திருக்கிறான்‌. அவனுடைய செம்மேனியில்‌ பொருந்தி அது தனியழகைப்‌ 
பெறுகிறது. முருகன்‌ அணிந்திருப்பதனால்‌ அது நலம்‌ பெறுகிறது. அதலின்‌ 
அதை, நலம்பெறு கலிங்கம்‌' என்றார்‌. பிறருக்கு நலம்‌ தரும்‌ கலிங்கமாகிய 
அது, முருகனால்‌ நலம்‌ பெறுகிறதாம்‌. அதை அணிந்த துடையின்‌ மேலே ஒரு 
கையை வைத்திருக்கிறான்‌ முருகன்‌. 


அதனோடு இணைந்த ஒருகை அங்குசத்தை ஏந்தியிருக்கிறது. முருகன்‌ 
திருக்கரங்களில்‌ உள்ள படைக்கலங்களில்‌ அங்குசம்‌ ஒன்று. முருகனுடைய 
தமையனார்‌ கையிலும்‌ தாயின்‌ கையிலும்‌ அங்குசம்‌ உண்டு. முருகன்‌ கஜ 
வாகன மூர்த்தியாக எழுந்தருளும்‌ போது அங்குசம்‌ ஏந்தி வருகிறான்‌. 
இந்த இரண்டு திருக்கரங்களையும்‌ பற்றி அருணகிரிநாதர்‌ புய வகுப்பில்‌ 
கூறுவதைப்‌ பார்க்கலாம்‌. 
வருணித கிரண அருணித வெகுதரு 
ணாதப சோதி அடை வடிவு பெறப்புனை 
திண்செழுங்‌ குறங்கின்‌ மேல்வைத்‌ தசைந்தன 


வளைகடல்‌ உலகை வலம்வரு பவுரி 

விநோதக லாபகோப மயில்வத னத்துவி 
ளங்கும்‌ அங்குசங்க டாவிச்‌ சிறந்தன 


வருணிப்பதற்குரிய கிரணங்களோடு கூடியதும்‌ சிவந்த நிறம்‌ உடையதும்‌ 
மிகவும்‌ இளஞ்சூரியனுடைய வெயிலின்‌ சோதி வீசுவதுமாகிய அடையனாது 
அழகு பெறும்படி அதனைப்‌ புனைந்த திண்ணிய செழிப்பான துடையின்‌ மேல்‌ 
வைத்து அமைந்தவை. வளைந்த கடலையடைய உலகத்தை வலமாக வரும்‌ 
கூத்தாகிய விளையாட்டையும்‌ தோகையையும்‌ யுடைய மயில்‌ வாகனத்தின்‌ 
முகத்தைப்போல விளங்கும்‌ அங்குசத்தைச்‌ செலுத்திச்‌ சிறப்புற்றவை என்பது 
இதன்‌ பொருள்‌. இங்கே திருமுருகாற்றுப்படையில்‌ சொல்லப்பெற்ற கலிங்கம்‌ 
குறங்கு அங்குசம்‌ யாவும்‌ வருகின்றன. அங்குசத்துக்கு உவமையாக மயிலின்‌ 
முகத்தைச்‌ சொன்னது அருணகிரியார்‌ கற்பனை. 


அடியவர்களுக்கு வரம்‌ கொடுக்கும்‌ கோலத்தோடு முருகன்‌ யானை 
வாகனத்தின்மேல்‌ எழுந்தருளி வருகறொன்‌. அப்போது ஒரு கை துடையின்‌ மேல்‌ 
இருக்க மற்றொரு கை அங்குச மென்னும்‌ யானைத்‌ தோட்டியைப்‌ பிடித்து 
விளங்குகிறது. 


நலம்பெறு கலிங்கத்துக்‌ குறங்கின்மிசை 


அசை இயது ஒருகை 
அங்குசம்‌ கடாவ ஒருகை 


படை ஏந்தும்‌ கைகள்‌ 


முருகன்‌ திருக்கரத்திலுள்ள படைகளுக்குள்‌ வேல்‌ சிறந்தது. வேலவன்‌ 
என்று முருகனைக்‌ குறிப்பிடும்‌ வழக்கினால்‌ இது நன்கு புலனாகும்‌. போரில்‌ 
சிறந்து நிற்பது வேல்‌. 

பழங்காலத்தில்‌ படைகள்‌ நான்கு வகைப்படும்‌. அவற்றைச்‌ சதுரங்க சேனை 
என்பார்கள்‌. தேர்‌, யானை, குதிரை, காலாள்‌ என்னும்‌ படைகள்‌ அவை. அவற்றுள்‌ 
சிறந்து நிற்பது யானைப்படை. யானையைக்‌ கொல்வதற்கு அம்பும்‌, வாளும்‌ 
பயன்படா. வேலே யானையை எறிவதற்குப்‌ படை. இதனால்‌ வேற்படை 


மற்றவற்றினும்‌ சிறந்ததாயிற்று. முருகன்‌ வேலே விளங்குகையானாக இருக்கிறான்‌. 


வேல்‌ விளங்கும்‌ கையையும்‌ அதற்கு இணையான திருக்கரத்தையும்‌ சொல்ல 
வருகிறார்‌ நக்கீரர்‌. சிறந்த பொருளுக்கு அடையே வேண்டியதில்லை. ஈசுவரன்‌ 
என்றால்‌ எந்த ஈசுவரன்‌ என்று கேட்கமாட்டார்கள்‌. அது சிவபெருமானைக்‌ 
குறிக்கும்‌ திருநாமம்‌. கோயில்‌ என்று அடையின்றிச்‌ சொன்னால்‌ எல்லாத்‌ 
தலங்களிலும்‌ சிறந்த சிதம்பரத்தைக்‌ குறிக்கும்‌. இயல்பாகவே 


பெருமையுடையவர்களுக்குச்‌ சிறப்புப்‌ பெயர்களைச்‌ சேர்த்து அடையாளம்‌ காட்ட 

வேண்டும்‌ என்பதில்லை. அவ்வாறே வேலைச்‌ சொல்ல வந்த நக்கீரர்‌ அதற்குச்‌ 
சிறப்பாக அமையும்படி, எந்த அடையையும்‌ சேர்த்துச்‌ சொல்லவில்லை. எஃகு 
என்பது வேலுக்கு ஒரு பெயர்‌. அது கூர்மையையும்‌ குறிக்கும்‌. வேல்‌ கூரியதாகலின்‌ 
அதற்கு அப்பெயர்‌ வந்தது போலும்‌. 

வேலை ஞானசக்தி என்று கூறுவர்‌. வேல்‌ நீண்டு பின்பு இலைப்பகுதியில்‌ 
அகன்று பிறகு கூர்மையாக முடி வது. அப்படி யே அறிவும்‌ நெடுநாட்‌ பயிற்சியினால்‌ 
அமைவதாக நீண்டு பலவற்றைத்‌ தெரிந்துகொள்வதால்‌ அகன்று இறுதியில்‌ 
ஒன்றையே முடிந்த முடி. பாகத்‌ தெரிந்து கொள்வதால்‌ கூரியதாக விளங்கும்‌. ஆழ்ந்து 
அகன்று கூரிய அறிவு என்று சொல்வதிலிருந்து இந்த இலக்கணங்களைத்‌ தெரிந்து 
கொள்ளலாம்‌. இந்த வகையில்‌ வேலின்‌ இயல்புக்கும்‌ அறிவின்‌ இயல்புக்கும்‌ 
ஒப்புமை இருக்கின்றது. 








முருகன்‌ தன்‌ திருக்கரத்தில்‌ வேலை வைத்துச்‌ சுழற்றிக்‌ கொண்டிருக்கிறான்‌. 
அதற்கு இணையான கையில்‌ கேடயத்தை வைத்திருக்கிறான்‌. போர்‌ செய்யப்‌ 
புகுவார்‌ வலக்கையில்‌ ஆயுதத்தையும்‌ இடக்கையில்‌ கேடயத்தையும்‌ 
ஏந்தியிருப்பார்கள்‌. ஆயுதம்‌ எதிரியைத்‌ தாக்குவதற்கு. கேடயம்‌ எதிரியின்‌ 
தாக்குதலினின்றும்‌ பாதுகாப்பதற்கு. கேடயம்‌ வட்டமாக இருப்பது. அதைக்‌ கிடுகு 
பரிசை தோல்‌ என்று சொல்வார்கள்‌. கறுப்பாக அகன்று விரிந்து வட்டமாக 
இருப்பதால்‌ அதனை நக்கீரர்‌ ஐயிரு வட்டம்‌ என்று சொல்கிறார்‌. வியப்பையும்‌ 
கருமையையும்‌ உடைய பரிசை என்று நச்சினார்க்கினியர்‌ உரை எழுதுகிறார்‌. 


வேலும்‌ கேடயமும்‌ ஏந்தும்‌ கைகளை. 
இருகை ஐயிரு வட்டமொடு எஃகுவலம்‌ திரிப்ப 
என்று நக்கீரர்‌ பாடுகிறார்‌. 


இரண்டு கைகள்‌ கேடயத்துடன்‌ வேலாயுதத்தையும்‌ வலமாகச்‌ சுழற்ற 
என்பது இதன்‌ பொருள்‌. 


இந்த இரண்டு கைகளும்‌ மந்திர விதியின்‌ மரபுளிவழாஅ அந்தணர்‌ 
வேள்வியோர்க்கும்மே, ஒரு முகம்‌ என்று சொன்ன திருழுகத்துக்குப்‌ பொருந்தி 
அமைந்த கைகள்‌. இதனானே அசுரர்‌ வந்து வேள்விக்கு இடையூறு செய்யாமல்‌ 
அவரை ஒட்டுதற்கு இவற்றைச்‌ சுழற்றுதலின்‌ வேள்வி ஓர்க்கும்‌ முகத்திற்கு 
இக்கைகள்‌ ஏற்றவாறு உணர்க என்று நச்சினார்க்கனியர்‌ விளக்குவார்‌. 

முருகன்‌ அசுரகுலத்தைக்‌ கட்டறுப்பவன்‌. அசுரர்கள்‌ சுரர்களாகிய 
தேவர்களின்‌ பகைவர்கள்‌. அந்தணர்‌ செய்யும்‌ வேள்விகளில்‌ அவியுணவு பெற்றுத்‌ 
தம்‌ கடமைகளை ஆற்றுபவர்‌ தேவர்‌. அவர்கள்‌ உணவு பெறுவதற்குரிய 
வேள்வியைக்‌ குலைப்பதற்கு அசுரர்கள்‌ முந்துவார்கள்‌. அப்போது வேள்வி 

காவலனாகிய முருகன்‌ வேற்படை ஏந்தி அவர்களை அழிப்பான்‌. தாமத 
குணத்துக்கும்‌ அஞ்ஞானத்துக்கும்‌ இருப்பிடமாக உள்ளவர்கள்‌ அசுரர்கள்‌. 
அவர்களை அழிக்க ஞானவடிவமான வேற்படையே ஏற்றது. ஆதலின்‌ 
அதனால்‌ நிருதர்களை அழிக்கிறான்‌ முருகன்‌. 

இந்த இரண்டு கைகளின்‌ புகழையும்‌ விரித்துக்‌ கூறுகிறார்‌ 
அருணகிரிநாதர்‌. 


வரைபசு நிருதர்‌ முடிபசு மகர மகோததி 
தீயின்‌ வாயின்‌ மறுகவி திர்த்தயில்‌ 
வென்றி தங்கு துங்கு வேலைப்‌ புணைந்தன 


என்பது வேலெடுத்த புயத்தைச்‌ சொன்னது. கிரவுஞ்சமலை பிளவுபடவும்‌, 
அசுரர்களுடைய தலைகள்‌ பிளக்கவும்‌ மகரமீன்‌ உலவும்‌ பெருங்கடல்‌ 
வேலிலிருந்து தோன்றிய தீயின்‌ வாயிலே துன்புறவும்‌ சுழற்றி கூர்மையும்‌ 
வெற்றியும்‌ தங்கிய தூய வேலாயுதத்தை அழகாகக்‌ கொண்டவை என்பது 
இதன்‌ பொருள்‌. 


முருகன்‌ ஆற்றிய வீர விளையாடல்களை எண்ணி இவ்வாறு விரித்துக்‌ 


கூறினார்‌. 
அடுத்தபடி, கேடயத்தைச்‌ சொல்கிறார்‌. 


மதியென உதய ரவியென வளைபடு 
தோல்விசால நீல மலிபரிசைப்படை 


கொண்டு நின்றுழன்று சாதிக்க முந்தின 
சந்திரனைப்‌ போலவும்‌ உதய சூரியனைப்‌ போலவும்‌ வளைந்துள்ள 
தோலும்‌ விரிவும்‌ நீல நிறமும்‌ மிக்க கேடயமாகிய ஆயுதத்தை ஏந்தி நின்று 
திரிந்து மேற்கொண்ட காரியத்தை நிறைவேற்ற முந்துகின்றவை என்பது இதன்‌ 
பொருள்‌. அந்தப்‌ படை வட்டமானது, கரியது, தோலால்‌ செய்தது என்ற 
செய்திகளை இதனால்‌ உணர்கிறோம்‌. 


ஞான முத்திரைக்‌ கைகள்‌ 


முருகன்‌ சிறந்த ஞானாசிரியன்‌. குமரகுருபரன்‌ எஞ்சிய பொருனை ஏழாற 
நாடித்‌ திங்கள்‌ போலத்‌ திசைவிளங்கும்‌ திருமுகத்தை உடையவன்‌. அந்தச்‌ 
சிறப்புக்கு ஏற்ற கரங்கள்‌ இரண்டு உள்ளன. அவற்றை இனிச்‌ சொல்ல 
வருகிறார்‌ நக்கீரர்‌. முருகன்‌ ஞானகுருவாக எழுந்தருளியிருக்கும்‌ போது மோன 
குருவாகவும்‌ இருக்கிறானாம்‌. அப்போது அவனுடைய திருக்கரம்‌ ஒன்று 
சின்முத்திரையைக்‌ காட்டியபடி அவன்‌ திருமார்போடு ஒட்டித்‌ தோன்றுகிறது. 
இடக்கை மாலையைப்‌ பற்றிக்கொண்டு இலங்குகிறது. 

ஒருகை மார்பொடு விளங்க ஒருகை 
தாரொடு பொலிய 


முனிவர்க்குத்‌ தத்துவங்களைக்‌ கூறி உரையிறந்த பொருளை உணர்த்தும்‌ 
காலத்து ஒருகை மார்போடே விளங்கா நிற்க ஒருகை மார்பின்மாலை 
தாழ்ந்ததனோடே சேர்ந்து அழகு பெற என்று நச்சினார்க்கினியர்‌ உரை 
கூறுவர்‌. இதை விளக்கும்போது என்றது இறைவன்‌ மோனமுத்திரையத்தனாய்த்‌ 
தானாயே இருந்து காட்ட ஊமைத்‌ தசும்புள்‌ நீர்‌ நிறைந்தாற்போல அனந்த 
மயமான ஒளி மாணாக்கர்க்கு நிறைதலின்‌, அதற்குரிய மோனமுத்திரை 
கூறிற்று. தன்னை யுன்னி என்னையாக்கிய போழ்தே யானவனாயினேன்‌ 
என்பதனான்‌ உணர்க என்று எழுதியுள்ளார்‌. 


தட்சிணாமூர்த்தி சின்முத்திரையைத்‌ தரித்து மோன குருவாக 
எழுந்தருளியிருந்த கோலத்தை இது நினைப்பிக்கிறது. 
கல்லாலின்‌ புடையமர்ந்து நான்மறையா 
றங்கமுதற்‌ கற்ற கேள்வி 
வல்லார்கள்‌ நால்வருக்கும்‌ வாக்கிறந்த பூரணமாய்‌ 
மறைக்கப்‌ பாலாய்‌ 
எல்லாமாய்‌ அல்லதுமாய்‌ இருந்ததனை இருந்தபடி 
இருந்து காட்டிச்‌ 
சொல்லாமற்‌ சொன்னவரை நினையாமல்‌ நினைந்துபவத்‌ 
தொடக்கை வெல்வாம்‌ 


என்பதில்‌ அந்தக்‌ கோலம்‌ சொல்லோவியமாக உள்ளது. அவ்வாறே முருகனும்‌ 
சின்முத்திரையைத்‌ தரித்த கோலத்தில்‌ குருவாக வீற்றிருக்கிறான்‌ என்பது 
மேலே சொன்ன விளக்கவுரையால்‌ புலனாகிறது. ஞானபண்டித சாமியாக 
இருத்தலின்‌ அவன்‌ மோன குருவாக இருப்பதற்கும்‌ உரிமையுடையவன்‌. 
அன்றாலின்‌ கீழிருந்து மோன ஞானம்‌ 
அமைத்தசின்முத்‌ திரைக்கடலே அமரர்‌ ஏறே 


என்று தாயுமானவர்‌ போற்றும்‌ கோலம்‌ முருகனுக்கும்‌ ஏற்புடையது போலும்‌. 


இந்த இரண்டு திருக்கரங்களையும்‌ அருணகிரிநாதர்‌ சிறப்பிக்கும்‌ 
முறையை இனிப்‌ பார்க்கலாம்‌. இதோ ஞான முத்திரை தரித்த செங்கையை 
வகுக்கிறார்‌. 
மனகுண சலன மலினமில்‌ துரிய 
அதீத சுகாநு பூதி மவுன நிரக்ஷர 
மந்திரம்‌ பொருந்தி மார்பிற்‌ றிகழ்ந்தன 

மணமும்‌ குணமும்‌ சலனமும்‌ ஆகிய அழுக்குகள்‌ இல்லாத துரியமும்‌ 
கடந்த துரியாதீத நிலையில்‌ பெறும்‌ ஆனந்த அதுபூதியைத்‌ தருவதற்குக்‌ 
காரணமான மவுனமான, அட்சரம்‌ ஏதும்‌ இல்லாத மந்திரமாகிய 
முத்திரையைப்‌ பொருந்தித்‌ திருமார்பில்‌ திகழ்ந்தவை என்பது இதன்‌ பொருள்‌. 
மோன முத்திரையையே மவுன நிரட்சர மந்திரம்‌ என்று கூறுகிறார்‌. 
அந்த முத்திரையின்‌ பொருள்‌ உணர்ந்தவர்கள்‌ துரியாதீதமாகிய சுகாநுபூதியில்‌ 


திளைப்பார்கள்‌. 
தாரொடு பொலியும்‌ இடக்கையைக்‌ கூறும்‌ முறை வருமாறு. 


வகைவகை குழுமி மொகுமொகு மெகென 
அநேக சமுக ராக மதுபம்‌ விழச்சிறு 
சண்பகம்‌ செறிந்த தாரிற்‌ பொலிந்தன 


இனம்‌ இனமாகத்‌ திரண்டு மொகு மொகு மொகு என்ற ஓலியோடு 
பலவாகிய சமுகத்தையடைய பண்களைப்‌ பாடும்‌ வண்டுகள்‌ விரும்பி வந்து 
விழச்‌ சிறிய சண்பக மலர்‌ நெருங்கித்‌ தொடுக்கப்‌ பெற்ற மாலையோடு 
விளங்குபவை என்பது இதன்‌ பொருள்‌. நக்கீரர்‌ தார்‌ என்று மட்டும்‌ சொல்ல, 
அருணை முனிவர்‌ அதைச்‌ சண்பக மாலையாக்கி அதில்‌ வண்டுகள்‌ விழுந்து 
இராகம்‌ பாடுவதைக்‌ கூறினார்‌. 


இந்த இரண்டு கைகளும்‌ முருகனுடைய ஞானச்சிறப்பைத்‌ தெளிவாகக்‌ 


காட்டுகின்றன. 
களவேள்வியை நடத்தும்‌ கைகள்‌ 


முருகன்‌ பெருவீரம்‌ உடையவன்‌. அவனுடன்‌ போர்‌ செய்த சூரபன்மன்‌. 
புராணங்களிலும்‌ இதிகாசங்களிலும்‌ வரும்‌ மற்ற அசுரர்களும்‌, அரக்கர்களும்‌ 
பெற்ற ஆற்றலைவிடப்‌ பேராற்றல்‌ பெற்றவன்‌. துணிவுக்கே உருவாகவும்‌, வன்‌ 
கண்மைக்கே வடிவாகவும்‌ கொடுமைக்கே கொள்கலனாகவும்‌ இருந்தவன்‌ 
அவன்‌. அவனை வென்து தேவர்களுக்கு நலம்‌ செய்தவன்‌ முருகன்‌. மிகமிகச்‌ 
சிறந்த வீரம்‌ படைத்த முருகன்‌ முன்‌ நின்று சூரனோடு செய்த போர்‌ தேவாசுரம்‌ 
என்று பெயர்‌ பெறும்‌. அதைப்‌ போன்ற பெரிய போர்‌ வேறு இல்லை. 


போரில்‌ பெற்ற வெற்றியின்‌ சிறுமை பெருமை, எதிர்த்த பகைவனின்‌ 
நிலையைப்‌ பொறுத்தவை. சூரன்‌ மிக்க வலிமையுடையவனாதலால்‌ 





அவனோடு செய்த போரில்‌ கிடைத்த வெற்றி பெரிய வெற்றியாகும்‌. இதை 





எண்ணியே நக்கீரர்‌, சூர்மருங்கறுத்த மொய்ம்பின்‌ மதவலி என்று முருகனை 





பாடினார்‌. 





முருகன்‌ இந்த வெற்றியைக்‌ கொண்டாடுகிறான்‌. பேய்கள்‌ போரில்‌ 

திருச்சீரலைவாய்‌ 


உணவு பெறும்‌ என்பதை முன்னே பார்த்தோம்‌. மற்றக்‌ காலங்களிலெல்லாம்‌ 
பட்டினியாக இருந்த அலகைகள்‌ எங்கே போர்‌ நடைபெறுகிறதென்று பார்த்து 
ஏங்கிக்‌ கொண்டிருக்கும்‌. போர்க்களத்தை அடைந்த பிறகு அங்கே உள்ள 
பிணங்களைத்‌ தின்னும்‌. அப்போது கொற்றவைக்குப்‌ பூசைபோட்டுப்‌ பிறகே 
பேய்கள்‌ உண்ணுவதாகச்‌ சொல்லுவது மரபு. இதைக்‌ களவேள்வி என்பர்‌. 
எங்கே போர்‌ நடந்தாலும்‌ இறுதியில்‌ களவேள்வி நடைபெறுவதாகச்‌ 
சொல்வர்‌. பரணி நூல்களிலும்‌ பழங்காலத்‌ தமிழ்‌ நூல்களிலும்‌ அது பற்றிய 
செய்திகள்‌ வருகின்றன. 


முருகன்‌ போர்‌ செய்து வெற்றிகொண்ட போது கணக்கற்ற பேய்கள்‌ 
விருந்து உண்டன. அதனால்‌ செருக்களத்து அலகை வகுப்பு, போர்க்களத்து 
அலகை வகுப்பு என்று அந்தக்‌ காட்சிகளை வருணிக்கும்‌ பாடல்களை 
அருணகிரியார்‌ பாடியருளினார்‌. 


இந்தக்‌ களவேள்வியில்‌, பல நாள்‌ பசித்திருந்தாலும்‌ உண்ணுவதற்கு முன்‌ 
பேய்கள்‌ தம்முடைய தலைவியாகிய துர்க்கையை வாழ்த்துகின்றன. 

வெற்றி வெல்போர்க்‌ கொற்றவை சிறுவனாகிய முருகனுக்கு இந்தக்‌ 
களவேள்வியினால்‌ இரண்டு பங்கு உவகை உண்டாகிறது. தன்னுடைய தாயைப்‌ 
போற்றும்‌ விழா அது என்பதனாலும்‌, பல காலம்‌ பசித்திருக்கும்‌ ஏழைப்‌ 
பேய்கள்‌ உணவு பெறுகின்றன என்பதனாலும்‌ வந்த உவகை அது. அதலின்‌ 
போரில்‌ வீரம்‌ காட்டி வென்ற முருகன்‌ களவேள்வி நன்கு நடைபெறுவதற்கு 
வேண்டிய செயல்களைச்‌ செய்கின்றான்‌. 

செறுநர்த்‌ தேய்த்துச்‌ செல்சமம்‌ முருக்கிக்‌ 
கறுவுகொள்‌ நெஞ்சமொடு களம்வேட்டன்றே 

என்பதனால்‌ அவனுடைய திருமுகங்களில்‌ ஓன்று களவேள்வி 
நடைபெறும்படி செய்கிறது என்பதை முன்பு பார்த்தோம்‌. அந்தத்‌ 
திருமுகத்துக்கு ஏற்ற இரண்டு கைகளின்‌ செயல்களை இப்போது சொல்ல 
வருகிறார்‌ நக்கீரர்‌. அவற்றில்‌ ஒரு கையை முருகன்‌ மேலே தூக்கிச்‌ 
சுழற்றுகின்றான்‌. அந்தக்‌ கையில்‌ உள்ள வளையும்‌ சுழல்கிறது. அவ்வாறு 
கையைச்‌ சுழற்றுவது களவேள்வியை நன்கு நடத்துவதற்கு உத்தரவு கொடுக்கும்‌ 
அடையாளம்‌. வேலை வாங்குகிறவார்கள்‌ கையை மேலே தூக்கி விரலை 
அசைத்து, வேலை நடக்கட்டும்‌ என்று குறிப்பிப்பது போன்றது இது. முருகன்‌ 
கையை உயர்த்தும்‌ போது அதில்‌ அணிந்த வளை கீழே நழுவி முழங்கைக்கு 
முன்‌ வந்து நிற்கின்றது. இந்தக்‌ காட்சியைச்‌ சொல்லுகிறார்‌ நக்கீரர்‌. 


ஒருகை, கீழ்வீழ்‌ தொடியொடு மீமிசைக்‌ கொட்ப. 


ஒரு கையானது கீழே நழுவி விழும்‌ வளையோடு மேலே சுழன்று 

களவேள்வி செய்க என்று உத்தரவிட, தொடி - வளை, கொட்ப - சுழல, 
களவேள்விக்கு முத்திரை கொடுப்ப என்று உரை எழுதுவார்‌ 
நச்சினார்க்கினியர்‌. 

இவ்வாறு மேலே உயர்த்திக்‌ களவேள்வி நடக்க ஏவும்‌ கைக்கு 
இணையான கை மணியை அடிக்கிறது. முருகன்‌ திருக்கையில்‌ இருக்கும்‌ 
பொருள்களில்‌ மணியும்‌ ஒன்று. கொற்றவைக்குப்‌ பூசை செய்வதே களவேள்வி. 
அந்தப்‌ பூசைக்கு மணியடிக்க வேண்டும்‌ அல்லவா? முருகனுடைய மற்றொரு 
கை அதைச்‌ செய்கின்றதாம்‌. 


ஒருகை 
பாடுஇன்‌ படுமணி இரட்ட 


மற்றொரு கை ஓசை கேட்பதற்கு இனிதாக இருக்கிறது. மேலே உள்ள 
கையை அசைக்கிறான்‌. உடனே கீழே உள்ள கையினால்‌ மணியை அடிக்கிறான்‌. 
இப்படி மாறி மாறிச்‌ செய்வதனால்‌ படுமணி இரட்ட என்றார்‌. 
களவேள்வியாகிய கொற்றவையின்‌ பூசையை நடத்துகின்ற தலைமைப்‌ 
பூசாரியாகவே முருகன்‌ விளங்குகிறான்‌. தன்‌ அன்னையின்‌ பூசையை அவன்‌ 
அன்புடன்‌ செய்ய முந்துவது பொருத்தந்தானே? 


இந்தக்‌ கைகளின்‌ வருணனையை அருணகிரியாரின்‌ திருவாக்கில்‌ இனிப்‌ 
பார்க்கலாம்‌. 
போர்க்களத்தில்‌ நிசாசரர்களாகிய அசுரர்கள்‌. மேலும்‌ மேலும்‌ கறுவிக்‌ 
கொண்டு முந்துகிறார்கள்‌. வெளிமுகடளவும்‌ அவர்களுடைய சேனைகள்‌ 
பரந்து நிற்கின்றன. அவர்கள்‌ இப்போது போரில்‌ தொலைந்து போயினர்‌. 
இன்னும்‌ யார்‌ இருக்கிறார்கள்‌ என்று போயினர்‌. இன்னும்‌ யார்‌ இருக்கிறார்கள்‌ 
என்று தேடிச்‌ சாடினர்‌ வீரர்‌. போர்க்களம்‌ இப்போது பிணம்‌ பரந்த காடாகி 
விட்டது. பேய்கள்‌ அவர்களின்‌ உடலங்களைக்‌ கொண்டு வந்து 
அடுக்குகின்றன. போர்க்களம்‌ எங்கும்‌ பரந்து மூலை முடுக்குகளில்‌ எல்லாம்‌ 
தேடிச்‌ சென்று எங்கும்‌ நிற்கின்றன. களவேள்வி செய்யும்பொருட்டே 
இவ்வாறு அந்தப்‌ பேய்கள்‌ ஆயத்தம்‌ செய்கின்றன. அவர்களுக்கு ஊக்கமூட்டும்‌ 
கை, தான்‌ அணிந்த வளைகள்‌ சுழல மேலே நின்று சுழல்கிறதாம்‌. 
மிசைமிசை கறுவி வெளிமுக டளவு 
நிசாசர சேனை தேடி 
விததி பெறச்சில கங்கணங்்‌ கறங்க 
மீதிற்‌ சுழன்றன 
கறுவிபகைத்து, சேனையைத்‌ தேடி, விததி பெற - பரவலைப்பெற, 


கங்கணம்‌ - வளை தொடி, கறங்க - சுழல. 

திருச்சீரலைவாய்‌ 


மற்றொரு கையோ, மக்களும்‌ விலங்குகளும்‌ அஞ்சும்படி. நெருப்பைக்‌ 

கக்குகின்ற விழிகளைப்‌ பெற்ற பூதபிசாசங்கள்‌ போர்க்களத்திலே புகுந்து 
களவேள்வியில்‌ கலந்து கொள்ளும்படி மணியை அடிக்றெதாம்‌. அவை வேறு 
எங்கோ இருந்தாலும்‌ அவற்றின்‌ காதில்‌ விழும்படி உரத்த ஒலியோடு 
முழங்குகிறது அந்த மணி. 

வெருவுவ வெருவ எரிசொரி 

விழியுள பூத பிசாசு போத 

மிகுதொனிபற்றி முழங்கு விஞ்சு கண்டை 


வாசிக்கை கொண்டன 


(வெருவுவ - கண்டு அஞ்சுகின்ற உயிர்கள்‌. வெருவும்படியாக எரியைச்‌ 
சொரிகின்ற. முழங்கு கண்டை - விஞ்சுகண்டை; கண்டை - மணி. வாசிக்கை 


கொண்டன - அடித்து ஒலிக்கும்‌ செயலை மேற்‌ கொண்டன). 


களவேள்வி நடப்பதற்காக அங்கே உள்ள பேய்களை அவை நன்கு 
காணும்படி ஒரு கையை உயர்த்தி ஏவுகிறான்‌ முருகன்‌, அங்கே வராமல்‌ இருக்கும்‌ 
பூத பிசாசங்களும்‌ களவேள்வியில்‌ உணவு பெறும்படி அவற்றிற்கு அழைப்பு 
விடுப்பது போலப்‌ பேரொலியுடன்‌ ஒலிக்கும்‌ மணியை அடிக்கிறானாம்‌. 


இன்பம்‌ வழங்கும்‌ கைகள்‌ 


இறைவன்‌ சக்தியோடு ஒன்றி வாழ்வதனால்‌ உலகில்‌ அண்‌ பெண்கள்‌ 
உறவு கொண்டு இல்லறம்‌ நடத்துகிறார்கள்‌. நல்ல வண்ணம்‌ யாவரும்‌ வாழப்‌ 
பெண்ணில்‌ நல்லாளொடும்‌ பெருந்தகை இருந்தது போல, முருகனும்‌ மடவரல்‌ 
வள்ளியொடு நகையமர்ந்த முகத்தோடு விளங்குகிறான்‌ என்பதைப்‌ 
பார்த்தோம்‌. அந்த ஆறாவது முகத்துக்கு இணைந்த கைகள்‌ இரண்டையும்‌ 
இப்போது நக்கீரர்‌ சொல்ல வருகிறார்‌. 

யாவரும்‌ குடியும்‌ குடித்தனமுமாக வாழ வேண்டுமானால்‌ பூமி செழிக்க 
வேண்டும்‌. நாடு செழித்தால்‌ ஊர்‌ செழிக்கும்‌. ஊர்‌ செழித்தால்‌ வீடு செழிக்கும்‌. 
வீடு செழித்தால்‌ இல்வாழ்வு நன்றாக நடைபெறும்‌. உடம்பும்‌ உயிரும்‌ ஒன்றி 
வாழ்வதற்கு மழை இன்றியமையாதது. தன்‌ பிள்ளைக்குத்‌ திருமணம்‌ செய்து 
வைத்து அவனைத்‌ தனியே வாழும்படி வைக்க வேண்டுமென்று தந்தை 
விரும்பினால்‌ ஓர்‌ அழகிய வீட்டைக்‌ கட்டிக்‌ கொடுத்து அதில்‌ நன்கு 
வாழ்வதற்கு உரிய பண்டங்களை நிரப்பி வைப்பான்‌. அப்படியே இறைவனும்‌ 
உயிர்கள்‌ நன்கு வாழ வேண்டுமென்று இந்த பிரபஞ்சத்தை உண்டாக்கித்‌ 
தந்தருக்கின்றான்‌. இந்த உலகத்தில்‌ யாவரும்‌ இல்லற வாழ்வில்‌ இன்புற்று 
வாழவேண்டுமென்று மழையைப்‌ பெய்விக்கிறான்‌. 

பதினொன்றாம்‌ திருமுறை (இரண்டாம்‌ தொகுதி) 


இறைவன்‌ அருளால்‌ மழை பொழிகிறது. முருகனுடைய திருக்கரங்களில்‌ 
ஒன்று இதைச்‌ செய்கின்றதாம்‌. 


ஒருகை நீல்நிற விசும்பின்‌ மலிதுளி பொழிய. 
(ஒரு கையானது நீலநிறம்‌ பெற்ற வானத்திலிருந்து மிக்க துளிகளாக 


மழையைப்‌ பொழிய) 
மழை பெய்தால்‌ அது இறைவனுடைய கருணையைக்‌ காட்டுவதென்று 
அன்பர்கள்‌ உவகை கொள்வார்கள்‌. 
அடுத்த கை தேவலோக மகளிருக்கு மணமாலையைச்‌ சூட்டுகிறதாம்‌. 
தேவலோக மகளிர்‌ மங்கல வாழ்வு பெற்றதற்கு முருகனே காரணம்‌. சூரபன்மனால்‌ 
அலைப்புண்டு வாழ்விழந்த தேவர்கள்‌ அவனால்‌ அழிந்துபடாமல்‌ அவர்களைக்‌ 
காப்பாற்றினான்‌. முருகன்‌, தேவ மகளிர்‌ தாலிக்கு வேலியாக விளங்குபவன்‌ அவன்‌. 
“சேல்வாங்கு கண்ணியர்‌ வண்ணப்‌ 
பயோதரம்‌ சேரஎண்ணி 
மால்வாங்கி ஏங்கி மயங்காமல்‌ 
வெள்ளி மலைஎனவே 
கால்வாங்கி நிற்கும்‌ களிற்றான்‌ 
கிழத்தி கழுத்திற்கட்டும்‌ 
நூல்வாங்கி டாதன்று வேல்வாங்கி 
பூங்கழல்‌ நோக்குநெஞ்சே!” 


என்ற கந்தரலங்காரத்தில்‌, இந்திராணியின்‌ மங்கலத்தைக்‌ காத்தவன்‌ முருகன்‌ என்ற 


கருத்து வருகிறது. ஆகவே, அமர மகளிர்‌ மஞ்சளும்‌ குங்குமமுமாக, பூவும்‌ 
மங்கலமுமாக வாழும்படி செய்தவன்‌ முருகன்‌. 


இந்தக்‌ கருத்தையே வேறு வகையில்‌ சொல்கிறார்‌ நக்கீரர்‌ : 
ஒருகை, வான்‌ அர மகளிர்க்கு வதுகை சூட்ட 

(ஒரு கையானது தேவலோகத்து மடந்தையருக்கு மணமாலை சூட்ட) 

மழை பெய்து நிலத்தைக்‌ குளிரச்‌ செய்து, மணமாலை சூட்டி 
உள்ளத்தைக்‌ குளிரச்‌ செய்தருளுகிறான்‌ முருகன்‌. 

புயவகுப்பில்‌ இந்த இரண்டு கைகளின்‌ செயல்களையும்‌ சற்றே மாற்றிச்‌ 
சொல்கிறார்‌ அருணகிரியார்‌. 

முருகனுடைய கை ஒன்று வானில்‌ உள்ள மேகத்தைத்‌ திறந்து கொண்டு 
அந்தப்‌ புனித நீரை விளையாட்டாக ஆடல்‌ பயிலும்‌ தேவலோக மகளிர்மேல்‌ 
வீசுகின்றதாம்‌. 

திருச்சீரலைவாய்‌ 


“விதமிகு பரத சுரவனி தையர்கணம்‌ மேல்தொறும்‌ 
லீலையாக விமல சலத்தினை 


விண்திறந்து மொண்டு வீசிப்‌ பொலிந்தன”. 


பல வகையாகப்‌ பரத நாட்டியம்‌ அடும்‌ தேவ மகளிர்‌ கூட்டத்தின்‌ 
மேனிதோறும்‌ விளையாட்டாக, வானிலுள்ள மேகத்தைத்‌ திறந்து புனிதமான 
நீரை மொண்டு வீசி விளங்கின' என்பது இதன்‌ பொருள்‌. 


வான்‌அர மகளிருக்கு வதுவைமாலை சூட்டுவதாக நக்கீரர்‌ சொன்னதை 
மாற்றி, தேவயானையின்‌ திருக்கரத்தைப்‌ பற்றியிருப்பதாகப்‌ பாடுகிறார்‌ 
அருணகிரியார்‌, 


“விதரண தருவின்‌ மலரிடை செருகிய 
கூதள நீப மாலை 

விபுதர்‌ குலக்குலி சன்பயந்த செங்கை 
யானைக்‌ கிசைந்தன” 

“கொடைத்‌ தன்மையையுடைய கற்பக மரத்தின்‌ மலரினிடையே செருகிய 
கூதள மாலையையும்‌ கடம்ப மாலையையும்‌ உடைய, தேவர்‌ இனத்தின்‌ 
தலைவனாகிய வச்சிரபாணியாம்‌ இந்திரன்‌ தந்த சிவந்த கையையுடைய தேவ 
யானைக்குப்‌ பொருந்தி இருந்தன்‌ என்பது இதன்‌ பொருள்‌. 

இவ்வாறு முருகன்‌ தன்‌ பன்னிரு கைகளாலே ஆறுமுகங்கள்‌ செய்யும்‌ 
செயல்களுக்கு ஏற்ற வகையில்‌ நலம்‌ செய்கிறான்‌. 

ஆங்குஅப்‌ 
பன்னிரு கையும்‌ பாற்பட இயற்றி 

(அவ்வாறு அந்தப்‌ பன்னிரண்டு திருக்கரங்களும்‌ திருமுகங்களுக்கேற்ற 
பகுதியிலே அமையும்படி செயல்களைச்‌ செய்தருளி). 

திருச்சீரலைவாய்க்கு முருகன்‌ எழுந்தருளுகிறான்‌. அப்போது 
அறுமுகமும்‌ பன்னிரண்டு கைகளும்‌ உடைய திருக்கோலத்தில்‌ அவன்‌ காட்சி 
தருவதை இதுகாறும்‌ நக்கீரர்‌ சொன்னார்‌. 


முருகன்‌ அலைவாய்க்கு எழுந்தருளுதல்‌ 


முருகன்‌ அறுமுகங்களோடும்‌ பன்னிரண்டு திருக்கரங்களோடும்‌ 
தன்னுடைய பிணிமுகம்‌ என்னும்‌ யானையின்‌ மேல்‌ ஏறிக்கொண்டு வருகிறான்‌; 
திருச்சீரலைவாய்‌ என்னும்‌ பெயரையுடைய திருச்செந்தூருக்கு வருகிறான்‌. 


அவன்‌ வான்‌ வழியே எழுந்தருளுகிறான்‌. சூரபன்மனோடு போர்‌ செய்யும்‌ 

பொருட்டுக்‌ கந்தகிரியினின்றும்‌ புறப்பட்டுப்‌ பல தலங்களின்‌ வழியே வந்து 
திருச்செந்தூரை அடைந்து அங்கே தங்கினான்‌ என்று கந்தபுராணம்‌ கூறுகிறது. 
முருகன்‌ விசும்பின்‌ வழியே எழுந்தருளும்போது அந்தர துந்துபிகள்‌ 
முழங்குகின்றன. வேறு இசைக்கருவிகளும்‌ ஒலிக்கின்றன. 
வயிரமேறிய ஊதுகொம்புகளின்‌ பேரொலி கேட்கிறது. தூய வெண்மை 

நிறமுற்ற சங்குகள்‌ முழங்குகின்றன. இடி இடித்தாற்போல வலிமையுடன்‌ அதிரும்‌ 
முரசுகள்‌ ஒலி எழுப்புகின்றன. 

அந்தரப்‌ பல்லியம்‌ கறங்கத்‌ திண்காழ்‌ 

வயிர்‌எழுந்து இசைப்ப வால்வளை ஞரல 

உரந்தலைக்‌ கொண்ட உரும்‌இடி முரசமொடு 


(வானுலகத்திலுள்ள இசைக்‌ கருவிகள்‌ முழங்க, திண்ணிய 
வயிரத்தையுடைய கொம்புகள்‌ ஓங்கி ஒலிக்க, வெண்மையான சங்குகள்‌ ஒலியை 
எழுப்ப, வலிமையையுடைய இடியைப்‌ போன்ற முரசங்களோடு - மயில்‌ முழங்க 
என்று சொல்ல வருகிறார்‌. 

பல்‌ இயம்‌ - பல வாத்தியங்கள்‌. கறங்க - ஒலிக்க. காழ்‌ - வயிரம்‌. வயிர்‌ - 
ஊதுகொம்பு. வால்வளை - வெள்ளிய சங்கு, ஞரல - ஊத. உரம்‌ - வலிமை. 
உரும்‌இடி - பெரிய இடி) 

முருகனுக்கு மயிலும்‌ ஒரு கொடி. பல பீலிகளையுடைய மயிலை அவன்‌ 
வெற்றிக்கொடியாக ஏந்தியிருக்கிறான்‌. சுற்றிச்‌ சூழப்‌ பல வகை வாத்தியங்கள்‌ 
ஒலிப்பதைக்‌ கண்டு முருகன்‌ ஆணையினால்‌ அந்த மயிலும்‌ தன்‌ குரலை 
எழுப்பி ஒலிக்கிறது. 


பல்பொறி மஞ்ஞை வெல்கொடி அகவ. 


(பல பீலிகளையுடைய மயிலாகிய வெற்றிக்கொடி குரல்காட்ட, பொறி 
- பீலி. அகவ - குரல்‌ முழக்க). 

மன்னர்கள்‌ வரும்போது அவர்களுடைய வரவை யாவரும்‌ அறிந்து 
கொள்ளும்படி இசைக்கருவிகளை முழக்குவார்கள்‌. அவர்களைக்‌ கண்டு 
இன்புற்றுத்‌ தம்‌ குறைகளைச்‌ சொல்லிக்‌ கொள்ளவும்‌ வேண்டிய 
உபகாரங்களைப்‌ பெறவும்‌ மக்கள்‌ அவர்களை அணுகுவார்கள்‌. அப்படி 
அவர்களால்‌ நலம்‌ பெறுவோர்களுக்கு அவர்களின்‌ வரவை அறிவிக்கவே 
இந்த இசைக்கருவிகளை முழக்குவார்கள்‌. 

வருவோர்களின்‌ தகுதிக்கு ஏற்றபடி, இந்த வாத்தியங்கள்‌ இருக்கும்‌. 
இறைவன்‌ திருவீதியில்‌ உலாவரும்போது பல வாத்தியங்களை வாசிப்பதை நாம்‌ 
பார்க்கிறோம்‌ அல்லவா? 

முருகன்‌ எல்லோரிலும்‌ வல்லவன்‌. பெரிய உபகாரி. ஆதலின்‌ தேவர்கள்‌ 
அவன்‌ வரவை அறிவிக்கும்‌ இசைக்‌ கருவிகளை முழக்குகிறார்கள்‌. 


இந்தப்‌ பேராரவாரத்தோடு முருகன்‌ வானத்தின்‌ வழியே வருகிறான்‌. 
உலகிலுள்ள அன்பார்கள்‌ தன்னை வந்து வழிபட்டு உய்தி பெறும்பொருட்டு 
அவன்‌ சில இடங்களில்‌ திருக்கோயில்‌ கொண்டு காட்சி தருகிறான்‌. 
திருச்செந்தூரில்‌ தங்கி மக்களுக்குக்‌ கருணை பாலிக்கும்பொருட்டு இப்போது 
எழுந்தருளி வருகிறான்‌. மக்களுக்கு அவனுடைய திருவருளைப்‌ பெற வேண்டும்‌ 
என்று உள்ள விருப்பத்தைக்‌ காட்டிலும்‌ அவர்களுக்கு அருள்‌ செய்ய வேண்டும்‌ 
என்று அவன்‌ கொண்டுள்ள விருப்பம்‌ அதிகமானது. குழந்தை உணவு உண்ண 
வேண்டும்‌ என்று கொள்ளும்‌ விருப்பத்தைவிட அதற்கு ஊட்ட வேண்டும்‌ என்ற 
வேகம்‌ தாயினிடம்‌ மிகுதியாக இருக்கிறது. அவ்வாறே முருகனுக்கும்‌ கருணை 
வேகம்‌ இருக்கிறது. 

மக்கள்‌ இறைவனை வழிபட எண்ணாவிட்டாலும்‌ அவன்‌ அவர்களை 
ஆட்கொள்ள வேண்டும்‌ என்ற எண்ணத்தை மாற்றுவதில்லை. பிள்ளை தன்‌ 
தாயைப்‌ புறக்கணித்து விட்டாலும்‌ தாய்‌ தன்‌ பிள்ளையை மறப்பதில்லை. 
பிள்ளைப்‌ பாசம்‌ அவளை விட்டுப்போவதில்லை. அதை எண்ணியே, “பெற்ற 
மனம்‌ பித்து; பிள்ளை மனம்‌ கல்லு” என்ற பழமொழி எழுந்தது. இறைவனைச்‌ 
சுந்தரமூர்த்தி நாயனார்‌, “பித்தா” என்று பாடினார்‌. எல்லோரையும்‌ 
பெற்றவனாகிய அவன்‌, அவர்கள்‌ தன்னை மறந்தாலும்‌ அவர்களை ஆட்கொள்ள 
வேண்டுமென்று பித்துப்பிடித்திருக்கிறானாம்‌. அவனுடைய கருணை அவ்வளவு 
வேகமானது. 

நோயாளிகள்‌ வந்து காத்திருப்பார்களே என்று கடமையணர்ச்சியடைய 
மருத்துவர்‌ ஒருவர்‌ தம்‌ மருத்துவசாலைக்குக்‌ காரில்‌ விரைவது போல முருகன்‌ 
திருச்செந்தரரை நோக்கி யானையின்மேல்‌ விரைந்து வருகிறான்‌. 

விசும்புஆ றாக விரைசெலல்‌ முன்னி. 


(ஆகாயமே வழியாக விரைந்து செல்வதைத்‌ திருவுள்ளத்திற்‌ கொண்டு) 


இவ்வாறு சென்று திருச்சீரலைவாயை அடைந்து அங்கே 
தங்கியிருக்கிறான்‌. அன்பர்களுக்கு அருள்‌ சுரக்கும்‌ பொருட்டு இவ்வாறு 
தங்குதல்‌ அவனிடத்தில்‌ நிலைபெற்ற குணம்‌ ஆகும்‌. உலகம்‌ புகழ்கின்ற தலம்‌ 
திருச்செந்தூர்‌. நாளுக்கு நாள்‌ அதன்‌ மேன்மையும்‌ சிறப்பும்‌ ஓங்கி வருகின்றன. 
அந்த அலைவாயில்‌ அவன்‌ எழுந்தருளியிருக்கிறான்‌. 
உலகம்‌ புகழ்ந்த ஒங்குயர்‌ விழுச்சீர்‌ 
அலைவாய்ச்‌ சேறலும்‌ நிலைஇய பண்பே. 

(உலகத்தார்‌ புகழ்ந்த, நாளுக்கு நாள்‌ ஓங்கி வருகின்ற உயர்ந்த மேலான 
சிறப்பையுடைய அலைவாய்க்குச்‌ சென்று தங்குவதும்‌ அவனுடைய நிலைத்த 
பண்பாகும்‌). 

சேறல்‌ - செல்லுதல்‌; இங்கே சென்று தங்குதல்‌. திருப்பரங்குன்றத்தில்‌ 
இருப்பதோடு திருச்சரலைவாயிலும்‌ இருப்பான்‌ என்பதை உம்மை காட்டுகிறது], 

மனிதன்‌ ஒரு காலத்தில்‌ ஓரிடத்தில்தான்‌ இருப்பான்‌. முருகன்‌ எங்கும்‌ 
எப்பொழுதும்‌ இருப்பான்‌. ஒரே காலத்தில்‌ பல இடங்களில்‌ பலருக்குக்‌ காட்சி 
தந்தருளுவான்‌. திருப்பரங்குன்றத்தில்‌ சில காலம்‌, அலை வாயில்‌ சில காலம்‌, 
இருப்பான்‌ என்று கொள்ளக்கூடாது. திருப்பரங்குன்றத்தில்‌ உரிமையோடு தங்கி 
யிருப்பதைப்‌ போலவே திருச்செந்தூரிலும்‌ தங்கியிருப்பான்‌. இப்படி ஒரே 
சமயத்தில்‌ பல இடங்களில்‌ இருத்தல்‌ அவனுடைய நிலையான பண்பு. சர்வ 
வியாபியாதலால்‌ இப்படி இருப்பது அவனுக்குச்‌ சாத்தியமாகிறது. 

பூமிக்கு அடியில்‌ தண்ணீர்‌ இருக்கிறது. அதனால்‌ நீரோட்டம்‌ உள்ள 
இடத்தில்‌ ணெறு வெட்டினால்‌ தண்ணீர்‌ கிடைக்றெது. ஒரே சமயத்தில்‌ பல 
இடங்களில்‌ பல கிணறுகள்‌ வெட்டினாலும்‌ தண்ணீர்‌ கிடைக்கிறது. அவ்வாறே 
எங்கும்‌ நிறைந்திருக்கும்‌ முருகன்‌ பல இடங்களிலும்‌ ஒரே சமயத்தில்‌ 
வெளிப்படுகிறான்‌. 

திருச்செந்தூருக்கு அலைவாய்‌ என்பது ஒரு பெயர்‌. அதையே சீரலைவாய்‌ 
என்றும்‌, திருச்சரலைவாயென்றும்‌ அடைகளோடு சேர்த்து வழங்குவார்கள்‌. 
அலைமோதும்‌ கடற்கரையில்‌ அலையின்‌ வாயிலே திருக்கோயில்‌ 
அமைந்திருப்பதால்‌ இந்தப்‌ பெயர்‌ உண்டாயிற்று. 

'அலைவாயில்‌ முருகன்‌ எழுந்தருளியிருக்கிறான்‌. அது மட்டுமா? 
இன்னும்‌ கேள்‌' என்கிறார்‌ நக்கீரர்‌. 

அலைவாய்ச்‌ சேறலும்‌ நிலைஇய பண்பே; அதாஅன்று. 

மேலே மூன்றாவது படை வீடாகிய திருவாவினன்‌ குடியைச்‌ சொல்ல 

வருகிறார்‌. 


பெருமழைப்புலவர்‌ யொ.வே. சோமசுந்தானார்‌ 
திருச்சீரலைவாய்‌ 
முருகக்‌ கடவுள்‌ ஊர்ந்தருளும்‌ யானை மாண்பு 
(77-82) : அதாஅன்று .............. வேழமேற்கொண்டு 


பொருளுரை : அதாஅன்று - அத்‌ திருப்பருங்குன்றத்தேயல்லாமலும்‌, 
வைந்நுதி பொருத வடு ஆழ்‌ வரிநுதல்‌ - கூரிய தோட்டி வெட்டின வடுவழுந்தின 

புகரையுடைய நெற்றியின்கண்‌, வாடா மாலை ஓடையொடு துயல்வர - 
பொன்னரிமாலை பட்டத்தோடே கிடந்து அசைய, படுமணி இரட்டும்‌ மருங்கின்‌ 
- தூழ்கின்ற மணி மாறியொலிக்கின்ற பக்கத்தினையும்‌, கடுநடைக்‌ கூற்றத்து அன்ன 
மாற்றரு மொய்ம்பின்‌ - கடிய நடையினையும்‌ கூற்றுவனை ஓத்த பிறரால்‌ 
தடுத்தற்கரிய வலியினையும்‌ உடைய, கால்‌ கிளர்ந்தன்ன வேழம்‌ மேல்‌ கொண்டு 
- ஓடுங்காற்‌ காற்றெழுந்தாலொத்த களிற்றை ஏறி; 

கருத்துரை : கூரிய தோட்டிவெட்டின வடுவழுந்தின நெற்றியின்‌ கண்‌ 
பொன்னரிமாலை பட்டத்தோடே கிடந்து அசையாநிற்ப, தாழ்கின்ற மணி 
மாறிமாறி ஒலிக்கின்ற பக்கங்களையும்‌, விரைந்த நடையினையும்‌ கூற்றுவனை 
ஓத்த வலியினையும்‌ உடையதாய்‌, ஓடுங்கால்‌ காற்றெழுந்தாற்‌ போன்று விரையும்‌ 


களிற்றியானையை ஏறி என்பதாம்‌. 


அகலவுரை : வை - கூர்மை; “வையே கூர்மை” என்பது தொல்காப்பியம்‌. 
நுதி - நுனி. வைந்நுதி - ஈண்டுத்‌ தோட்டிக்குப்‌ பெயராய்‌ நின்ற 
அன்மொழித்தொகை. ஆகுபெயர்‌ என்பர்‌ நச்சினார்க்கனியர்‌. பொருத - வெட்டின. 
வடு - தழும்பு. வரி - புகர்‌. வாடாமாலை - பொன்னரிமாலை. ஓடை - நெற்றிப்பட்டம்‌. 
துயல்‌ வருதல்‌ - அசைதல்‌. நடக்கும்போது விரைந்த நடையுடையதும்‌ ஓடுங்காற்‌ 
காற்றுப்போல்‌ விரைந்தோடுவதும்‌ அகிய களிறு என்க. மாறிமாறி 
அடியிடுந்தோறும்‌ மணியும்‌ மாறி மாறி ஒலிக்குமாகலான்‌, படுமணியிரட்ட 
என்றார்‌. படுமணி - ஓசை தோன்றும்‌ மணி எனினுமாம்‌. கூற்றம்‌, தறுகண்மைக்கும்‌ 
உருவிற்கும்‌ வலிமைக்கும்‌ களிற்றிற்குவமை என்க. மொய்ம்பு வலிமை. பகைவரைத்‌ 
தப்பாமற்‌ கொல்லும்‌ வலியடைமையாற்‌ கூற்றத்தை உவமை எடுத்தோதினர்‌. கால்‌ 
- காற்று. 

மருங்கினையும்‌ நடையினையும்‌ மொய்ம்பினையும்‌ உடைய யானையை ஏறி 


என்க. அப்‌ பெருமானுடைய முகம்‌ முதலியவற்றை இனிக்‌ கூறுகின்றார்‌. 


அன்பர்‌ நெஞ்சத்தே அம்‌ முருகன்‌ திருமுகந்‌ தோன்றும்‌ மாண்பு 
(83-90) : ஐவேறுருவின்‌ ........... முகனே 


பொருளுரை : ஐவேறு உருவின்‌ செய்வினை முற்றிய முடி யொடு விளங்கிய 
முூரண்மிகு திருமணி - ஐந்தாகிய வேறுபட்ட வடி வினையடைய முடிக்குச்‌ செய்யும்‌ 
தொழிலெல்லாம்‌ முற்றுப்பெற்ற முடியோடே கூடி விளங்கிய ஒன்றற்‌ கொன்று 
மாறுபாடு மிகும்‌ அழகினையுடைய மணிகள்‌, மின்‌ உறழ்‌ இமைப்பின்‌ சென்னி 
பொற்ப - மின்னலோடே மாறுபடுகின்ற விளக்கத்தோடே தலையின்‌ கண்‌ பொலிவு 
பெறவும்‌, நகை தாழ்பு துயல்‌ வரூஉம்‌ வகையமை பொலங்குழை - ஓளிதங்கி 
அசையும்‌ தொழிற்‌ கூறமைந்த பொன்னாற்செய்த மகரக்குழை, சேண்‌ விளங்கு 

இயற்கை வாள்மதி கவைஇ - சேய்நிலத்தே சென்று விளங்கும்‌ 
இயல்பினையுடைய ஒளியை உடைய திங்களைச்‌ சூழ்ந்து, அகலா மீனின்‌ 
அவிர்வன இமைப்ப - நீங்காத மீன்கள்‌ போல விளங்குவனவாய்‌ ஒளியைக்‌ 
கால, தா இல்‌ கொள்கைத்‌ தந்தொழின்‌ முடிமார்‌ - குற்றம்‌ இல்லாத 
நோன்புகளை யுடைய தமது தவத்‌ தொழிலை முடிப்பாருடைய, மனன்‌ நேர்பு 
எழுதரு வாள்‌ நிறம்‌ முகன்‌ - நெஞ்சிலே பொருந்தித்‌ தோன்றுகின்ற ஒளிமிக்க 
நிறத்தையுடைய திருமுகங்களிலே; 


கருத்துரை : ஐவகை வடிவினையுடைய தொழில்‌ முற்றுப்பெற்ற 
முடியோடே ஒன்றற்‌ கொன்று மாறுபட்டு விளங்கும்‌ அழகிய மணிகள்‌ மின்னல்‌ 
போன்று விளங்கித்‌ தலையின்கண்‌ பொலிவு பெறவும்‌, ஒளி தங்கி அசையும்‌ 
தொழில்‌ நுட்பமமைந்த பொன்னாற்‌ செய்த மகரக்‌ குழை தொலைவினும்‌ சென்று 
ஒளிரும்‌ திங்களைச்‌ சூழ்ந்த விண்மீன்‌ போன்று விளங்கி ஒளிரவும்‌, குற்றமற்ற 
தவத்தொழில்‌ முடித்தோருடைய தூய உள்ளத்தே பொருந்தித்‌ தோன்றாநின்ற 
ஒளியும்‌ நிறமுமுடைய திருமுகங்களிலே வைத்து என்பதாம்‌. 
அகலவுரை : ஐவேறுருவிற்‌ செய்வினை முற்றியமுடி என்றது, தாமம்‌ 
முகுடம்‌ பதுமம்‌ கிம்புரி கோடகம்‌ என்னும்‌ ஐந்துவகையாகச்‌ செய்யப்படும்‌ 
தொழிற்றிறம்‌ முற்றிய தலையணிகலன்‌ என்றவாறு. 
“தாம முகுடம்‌ பதுமங்‌ கோடகங்‌ 
கிம்புரி முடியுறுப்‌ பைந்தெனக்‌ கிளப்பா்‌” 
என்பது திவாகரம்‌. 
“கோடகங் கிம்புரி முகுடந்‌ தாமம்‌ 
பதும முடியுறுப்‌ பிவையைந்‌ தாகும்‌” 
என்பது பிங்கலந்தை 


மணிகள்‌ ஒன்றனோடொன்று நிறத்தானே மாறுபட்டிருத்தலால்‌ 
முரண்மிகு திருமணி என்றார்‌. திரு - அழகு. உறழ்‌; உவமவுருபு. சென்னி - 
தலை. பொற்ப - பொலிவுபெற என்க. முடியோடே மணி சென்னியின்கண்‌ 
பொலிவுபெற என்க. நகை - ஓளி. தாழ்பு - தங்கி. துயல்‌ வரூஉம்‌ - அசைகின்ற. 
தொழிற்‌ கூறுகள்‌ எல்லாம்‌ நன்கமைந்த மகரக்குழை என்பார்‌, வகையமை 
பொலங்குழை என்றார்‌. பொலங்‌ குழை - பொன்னாற்‌ செய்த மகரக்குழை. திங்கள்‌ 
முகத்திற்கும்‌ அதனைச்‌ சூழ்ந்துள்ள விண்மீன்‌, அணிகலனுக்கும்‌ உவமை என்க. 
மிகச்‌ சேய்மையினும்‌ சென்று ஒளிர்தல்‌ மதிக்கு இயல்பாகலின்‌, சேண்‌ விளங்கு 
இயற்கை வாண்மதி என்றார்‌. வாள்‌ - ஒளி. கவைஇ)- சூழ்ந்து. மீன்‌ - உரோகிணி 
முதலிய விண்மீன்‌; வியாழம்‌ வெள்ளி முதலியனவுமாம்‌. தா - வருத்தம்‌. 

“தவம்செய்வார்‌ தங்கருமம்‌ செய்வார்மற்‌ றல்லார்‌ 

அவஞ்செய்வார்‌ ஆசையுட்‌ பட்டு” (குறள்‌) 
என்றோதுபவாகலான்‌, தவத்தொழிலைத்‌ தந்தொழில்‌ என்றார்‌. முடிமார்‌ என்பது, 
எச்சப்பொருள்‌ தாராமல்‌ முடிப்பவர்‌ என ஈண்டு முற்றுப்பொருள்தந்து 
நிற்றலறிக. தந்தொழில்‌ முடிமார்‌ என்றது, தவத்தொழிலிற்‌ றலைநின்று 
முற்றுப்பெற்ற பெரியோரை என்க. அத்தகைய சான்றோரின்‌ 
திருவுள்ளத்திலேதான்‌ இறைப்பொருள்‌ உருக்கொண்டு காட்சி தருதல்‌ இயல்பு 
என்க. “மலர்மிசை ஏகினான்‌” என்னும்‌ திருக்குறட்குப்‌ பரிமேலழகர்‌, 
“அன்பானினைவாரது உள்ளக்‌ கமலத்தின்கண்‌ அவர்‌ நினைந்த வடிவோடு 
விரைந்து சேறலின்‌” என விளக்குதலும்‌ ஈண்டு நினைவு கூர்க. அன்பருடைய 
உள்ளத்தே இறைப்பொருள்‌ ஒளியாகவே தோன்றுமென்பவாகலான்‌, மனன்‌ 
நேர்பு எழுதரு வாணிறமுகன்‌ என்றார்‌. இதனை, 

“இறைஞானந்‌ தந்து தாளீதல்‌ சுடரிழந்த 

துங்கவிழிச்‌ சோதியும்‌ உட்சோதியும்‌ பெற்றாற்போல்‌ 

சோதிக்குட்‌ சோதியாய்த்‌ தோன்றிடுவன்‌ காணே” (சித்தியார்‌) 
என்றும்‌, 

“சிந்தையினிற்‌ பூசித்துச்‌ சிவனைஞா த்தால்‌ 

சிந்திக்கச்‌ சிந்திக்கத்‌ தர்ப்பணத்தை விளக்க 
வந்திடும்‌அவ்‌ வொளிபோல மருவிஅரன்‌ உளத்தே 
வரவரவந்‌ திடுவன்பின்‌ மலமான தறுமே” (சித்தியார்‌) 


என்றும்‌ சான்றோர்‌ கூறுமாற்றானும்‌ உணர்க. 


இனி, (91) மாயிருள்‌ என்பது தொடங்கி (102) நகையமர்ந்தன்றே 
என்னுந்துணையும்‌ முருகக்கடவுளினுடைய ஆறு திருமுகங்களின்‌ செயலையும்‌ 
தனித்தனி விதந்தெடுத்து விளம்புகின்றார்‌. 


திருமுகங்களின்‌ செயல்‌ 
முதல்‌ திருமுகம்‌ 
(91-92) : மாயிருள்‌ .............. ஒருமுகம்‌ 


பொருளுரை : ஒருமுகம்‌ மாயிருள்‌ ஞாலம்‌ மறுவின்றி விளங்க பல்கதிர்‌ 
விரிந்தன்று - ஒருமுகம்‌ பெருமையுடைத்தாகிய இருளாலே மறைக்கப்பட்ட 
உலகம்‌ குற்றமின்றாய்‌ விளங்கும்‌ பொருட்டுப்‌ பலவாகிய சுடர்களையும்‌ 


தோற்றுவியா நின்றது; 

கருத்துரை : பேரிருளாலே மறைக்கப்பட்ட உலகம்‌ அவவிருட்‌ குற்றமகன்று 
விளங்கும்‌ பொருட்டுப்‌ பலவாகிய சுடர்களையும்‌ தோன்றச்‌ செய்தது ஒருமுகம்‌ 


என்பதாம்‌. 


அகலவுரை : மாயிருள்‌ என்றது, ஆணவமலத்தை என்க. ஞாலம்‌ - ஈண்டு 


உயிர்‌. மறு - மயக்கம்‌. 


அணவமலம்‌ உயிரின்‌ அறிவு விழைவு செயல்களை மறைத்தலான்‌ இருள்‌ 
என்றார்‌. புறவிருள்‌, பொருள்களை மறைத்துத்‌ தன்னைக்‌ காட்டி நிற்பதாக, இம்‌ 
மலவிருள்‌, பொருளை மறைத்துத்‌ தன்னையும்‌ காட்டாது நிற்றலின்‌, 
அவவிருளினும்‌ கொடிய இருள்‌ என்பார்‌, மாயிருள்‌ என்றார்‌. என்னை? 


“ஒருபொருளுங்‌ காட்டா திருளுருவங்‌ காட்டும்‌ 
இருபொருளும்‌ காட்டா தீது” 

(திருவருட்பயன்‌ - 23) 
என்றோதுபவாகலான்‌, மறுவின்றி விளங்கலாவது, ஆணவமல மறைப்பாலே 
தன்னையும்‌ உணராதபடி. மயங்கிக்கிடந்த உயிர்‌, அம்‌ மல மறைப்பொழிந்து 
தூயநிலையினை எய்துதல்‌. இதனைச்‌ சுத்தாவத்தை என்ப. உயிர்‌ அணவமல 
மறைப்பாலே தன்னையும்‌ மறந்து கடத்தலை, 

“அறிவிலன்‌ அமூர்த்தன்‌ நித்தன்‌ அராகாதி குணங்க ளோடும்‌ 
செறிவிலன்‌ கலாதி யோடும்‌ சேர்விலன்‌ செயல்கள்‌ இல்லான்‌ 
குறியிலன்‌ கருத்தா வல்லன்‌ போகத்திற்‌ கொள்கை யில்லான்‌ 
பிறிவிலன்‌ மலத்தி னோடும்‌ வியாபிகே வலத்தில்‌ ஆன்மா” 

(சித்தியார்‌ சுபக்‌. 228) 
என்னும்‌ மெய்ம்மொழியான்‌ உணர்க. பல்கதிர்‌ விரிந்தென்றது, 
மாயையினின்றும்‌ நாதமுதல்‌ மண்ணிறுதியாய பல்வேறு தத்துவங்களையும்‌ 
விரித்துப்‌ படைத்தென்றவாறு. 

இனி, மாயையும்‌ ஒரு மலமேயாக அதனைக்‌ கதிர்‌ 
என்றதென்னையெயெனின்‌, 
“போதகா ரியம்ம றைத்து நின்றது புகல்ம லங்காண்‌ 
ஓதலாம்‌ குணமு மாக உயிரினுள்‌ விரவ லாலே 
காதலால்‌ அவித்தை சிந்தத்‌ தரும்கலை யாதி மாயை 
ஆதலால்‌ இரண்டும்‌ சோதி இருளென வேறா மன்றே” 
(சித்தியார்‌ சுபக்‌. - 174) 


என ஆணவத்தை இருளும்‌ மாயையை ஒளியுமாக ஓதியிருத்தல்‌ அறிக. 

இறைப்பொருள்‌ மாயையைக்‌ கொண்டே உயிரின்‌ ஆணவ மலத்தை 
ஓழித்தலானே அதனைக்‌ கதிர்‌ என்றும்‌, அம்‌ மாயை தானும்‌ நாதமுதல்‌ 
மண்ணிறுதி பலவாதலின்‌ பல்கதிர்‌ என்றும்‌ கூறினார்‌. 

இதனால்‌ இறைவன்‌ உயிர்களின்‌ மலமறுத்து இன்பவீடளித்தற் 
பொருட்டு மாயையைக்‌ கொண்டு உலகினைப்‌ படைத்தருளும்‌ செயலைத்‌ 


தன்னொரு கூற்றிலே உடையன்‌ என்றவாறறிக. 


இச்‌ செயல்‌ முருகப்பெருமானின்‌ ஒரு முகத்தின்‌ செயலாக வைத்துக்‌ 


கூறப்பட்டது. 


இனி, அறிவில்பொருளாகிய இவவுலகத்தைச்‌ சூழ்ந்துள்ள புறவிருளை 
ஞாயிறு முதலியவற்றின்‌ வாயிலாலே அகற்றி உலகம்‌ நன்கு விளங்குமாறு செய்யும்‌ 


ஒருமுகம்‌ என்பதும்‌ கொள்க. 
இரண்டாவது திருமுகம்‌ 


(92-94) : ஒருமுகம்‌ ............... வரங்கொடுத்தன்றே 


பொருளுரை : ஒருமுகம்‌ ஆர்வலர்‌ ஏத்த அமர்ந்து இனிது ஒழுகி - ஒரு 
மூகம்‌ தன்பால்‌ அன்பு செய்தவர்கள்‌ வாழ்த்த அதற்குப்‌ பொருந்தி, காதலின்‌ 
உவந்து வரங்கொடுத்தன்றே - அவர்க்கு இனிதாக நடந்து அவர்மேற்‌ சென்ற 
காதலாலே மகிழ்ந்து வேண்டும்‌ பொருள்களை முடித்துக்‌ கொடுத்தது; 

கருத்துரை : ஒருமுகம்‌ தன்‌ அன்பர்கள்‌ தன்னை வாழ்த்துங்கால்‌ அதற்குப்‌ 
பொருந்தி, அவர்க்கு இனிமையாக ஒழுகி அவர்பால்‌ வைத்த காதலாலே 
மகிழ்ந்து அவர்‌ வேண்டும்‌ பொருள்களை முடித்துக்‌ கொடாநிற்கும்‌ என்பதாம்‌. 


அகலவுரை : ஒரு முகம்‌ - மற்றொரு முகம்‌ என்க. ஈண்டு ஆர்வலர்‌ 
என்றது அடிமை நெறி (தாச மார்க்கம்‌) மகனெறி (சற்புத்திர மார்க்கம்‌) தோழமை 
நெறி (சக மார்க்கம்‌) அறிவுநெறி (சன்மார்க்கம்‌) என்னும்‌ நான்கு நெறியினும்‌ 
நின்று தன்னை அன்பாலே வழிபடும்‌ அடியவர்களை என்க. இவற்றைச்‌ “சரியை 
கிரியை யோகம்‌ ஞானம்‌” என்ப. அதற்குப்‌ பொருந்தி என்றது, அவரவர்‌ 
நிலைக்குத்‌ தகத்‌ தானும்‌ நின்று என்றவாறு. எனவே, புறத்தொழில்‌ 
மாத்திரையானே வழிபடுவார்க்குப்‌ புறத்தே தோன்றியும்‌, புறத்தும்‌ அகத்தும்‌ 
வழிபடுவார்க்கு அவ்விரண்டிடத்தும்‌ தோன்றியும்‌, அகத்தே வழிபடுவார்க்கு 
அகத்தே தோன்றியும்‌, யாண்டும்‌ காணவல்லார்க்கு யாண்டும்‌ தோன்றியும்‌ 
அருள்‌ செய்தல்‌ என்க. 

இனி, துனியில்‌ காட்சி முனிவர்க்கும்‌, திருமால்‌ முதலிய தேவர்கட்கும்‌, 
புலராக்‌ காழகம்‌ புலர உடீஇ உச்சிக்கூப்பிய கையினராய்த்‌ தற்புகழ்ந்து 

ஆறெழுத்தடக்கிய அருமறைக்‌ கேள்வி நாவியன்‌ மருங்கினவிலப்‌ 
பாடுவார்க்கும்‌, வேலன்‌ வெறியாடற்‌ களத்தும்‌, அவ்வவர்‌ நிலைக்குத்‌ தக 
வெளிப்பட்டு அவ்வவர்க்கும்‌ இனிமையாக ஒழுகி அவ்வவர்‌ வேண்டும்‌ 
வரங்களை அருளும்‌ ஒருமுகம்‌ என்பதும்‌ கொள்க. 


இனி, வெவ்வேறு சமயங்களினும்‌ வெவ்வேறு திருவுருவங்களிலே 
தன்னை வழிபடுவார்க்கும்‌ அவ்வச்‌ சமயக்‌ கடவுளாய்‌ வெளிப்பட்டு அவர்க்கு 
அருளும்‌ ஒருமுகம்‌ என்பதும்‌ கொள்க. என்னை? இறைப்பொருள்‌ ஒன்றே 
சமயங்கடோறும்‌ வேறு வேறாய்த்‌ தோன்றி அருள்‌ செய்தலான்‌ என்க. 
இதனை, 
“யாதொரு தெய்வம்‌ கொண்டீர்‌ அத்தெய்வ மாகி ஆங்கே 
மாதொரு பாகனார்‌ தாம்‌ வருவா” 
(சித்தியார்‌ சுபக்‌. 115) 


எனச்‌ சிவபெருமான்பால்‌ வைத்து ஓதுமாற்றான்‌ அறிக. ஈண்டு 
மாதொருபாகனார்‌ என்றது, அருளோடு இயைந்த இறைப்பொருள்‌ என்னும்‌ 
பொருட்டாய்‌ நின்றதறிக. 


இறைவன்‌ இங்ஙனம்‌ உலகினைப்‌ படைத்தலும்‌ அர்வலர்க்கியைந்தினி 
தொழுகலும்‌ அவற்கியல்பாயுள்ள அருளே, பிறிதில்லை என்பார்‌, காதலின்‌ 
உவந்து என்றார்‌. அடியார்‌ தமக்கு வேண்டுவன இவை என அறிந்து 
கேளாதவிடத்தும்‌ அவர்க்கு வேண்டுவன இவையெனத்‌ தானே அறிந்து 
ஈந்தருளுவன்‌ என்பார்‌, ஆர்வலர்‌ ஏத்த வரங்கொடுக்கும்‌ என்றார்‌. ஏத்திய 
வளவானே வேண்டுவன நல்குவன்‌ என்றவாறு. எனவே, முன்னர்ச்‌ சேவடி 
படரும்‌ செம்மல்‌ உள்ளமொடு செலவு நீ நயந்தனையாயின்‌, இன்னே பெறுதி 
நீ முன்னிய வினையே என்றதற்கேற்ப அவ்விறைவன்‌ ஏத்தவே வரங்கொடுக்கு 
மியல்பினன்‌ என ஈண்டறிவுறுத்தவாறறிக. 


ஆர்வலர்‌ - அன்புமிக்கோர்‌. 


மூன்றாவது திருமுகம்‌ 
(94-96) : ஒருமுகம்‌ ............... ஓர்க்குமே 


பொருளுரை : ஒருமுகம்‌ மந்திர விதியின்‌ மரபுளி வழா அந்தணர்‌ வேள்வி 
ஓர்க்கும்‌ - மற்றொரு முகம்‌ மந்திரத்தினாலே மெய்ந்நூலுரைத்த 
முறைமையிடத்துத்‌ தப்பாத அந்தணருடைய வேள்விகட்கு இடையூறு 
நேராதபடி, நினையா நிற்கும்‌; 
கருத்துரை : மற்றொரு முகம்‌ மந்திரத்தை ஓதுதலோடே மெய்ந்நூல்‌ 
கூறிய முறைமையிற்‌ பிறழாத சான்றோருடைய வேள்விகட்கு இடையூறு 
நேராதபடி, நினையாநிற்கும்‌ என்பதாம்‌. 

அகலவுரை : மந்திரம்‌ - ஈண்டு முருகக்கடவுளுக்கு உரிய ஆறெழுத்து 
மறைமொழி. அவை “சரவண பவ” என்பன, “நமக்‌ குமாராய” எனினுமாம்‌. 
எனவே, அம்மந்திரத்தை ஒது முறைமையானே ஓதி மெய்ந்நூல்கள்‌ 
கூறுமுறையானே ஒழுகும்‌ அந்தணர்‌ என்றாராயிற்று. 

உயிரைத்‌ தூய்மை செய்த பெரியோர்க்கும்‌ “வேம்பு தின்ற புழு அதனை 
ஒருவிக்‌ கரும்பைத்‌ தலைப்பட்டு அதன்‌ சுவை தெரிந்துழியும்‌ பயிற்சிவயத்தான்‌ 
நோக்கிற்றை நோக்கி நிற்குமாறு போல, உள்ளம்‌ பண்டைச்‌ சிற்றுணர்வை 
நோக்கி நிற்குமாகலின்‌, அவ்‌ வாதனை நீக்குதற்‌ பொருட்டு ஈண்டைக்கு 
வேண்டப்படுதலான்‌ இனி மந்திரத்தை இவ்விதிப்படி ஓதுக” என மெய்ந்‌ நூல்‌ 
விதித்தலான்‌ மந்திரவிதி என்றார்‌. மரபுளி வழா என்றது, நூல்‌ கூறும்‌ முறையிற்‌ 
பிறழாது என்றவாறு. அந்தணர்‌ - அருள்நிரம்பிய மேலோர்‌. அவர்‌ செய்யும்‌ 
வேள்வியாவன, கன்மவேள்வி, தவவேள்வி, செபவேள்வி, தியானவேள்வி, 
ஞான வேள்வி என ஐவகைப்படும்‌. இவை ஒன்றற்கொன்று முறையே உயர்ந்த 
வேள்விகளாம்‌. இவ்வைவகை வேள்விகளையும்‌ இயற்றுவோர்‌ இயற்றுங்கால்‌ 
அவற்றிற்கு இடையூறுண்டாகாதப்டி இறைவனே முன்னின்று பாதுகாத்தருளி 
அவற்றிற்குரிய பயனையும்‌ அளிப்பன்‌ என்பது கருத்து. 


இனி, மந்திரவிதியின்‌ என்பதற்கு, “மந்திரத்தையுடைய வேதம்‌ என்றும்‌, 
அந்தத்தை அணவுவார்‌ அந்தணர்‌ என்றது வேதாந்தத்தையே நோக்குவார்‌ 
என்றவாறு” என்றும்‌ ஆசிரியர்‌ நச்சினார்க்கனியர்‌ பொருள்‌ கூறியதும்‌ உணர்க. 


நான்காவது திருமுகம்‌ 
(96-98) : ஒருமுகம்‌ ............... திசைவிளக்குமே 


பொருளுரை : ஒருமுகம்‌ எஞ்சிய பொருள்களை ஏமுற நாடி - மற்றொரு 
முகம்‌ மெய்ந்நூல்களானும்‌ கண்டுணர்த்த மாட்டாத பொருள்களைச்‌ 
சான்றோர்‌ காவலுறும்படி அராய்ந்துணர்த்தி, திங்கள்போல திசைவிளக்கும்‌ 
- திங்கள்‌ போலத்‌ திசைகளெல்லாவற்றையும்‌ விளக்கா நிற்கும்‌; 


கருத்துரை : ஒரு முகம்‌ நூல்களாற்‌ காட்டமுடியாத எஞ்சிய 
பொருள்களைத்‌ தன்‌ அன்பர்கள்‌ காவலுறும்படி அராய்ந்துணர்த்தித்‌ திங்கள்‌ 
போலத்‌ திசைவிளக்கும்‌ என்பதாம்‌. 

அகலவுரை : எஞ்சிய பொருள்‌ - வீட்டின்பம்‌; அறம்‌ பொருள்‌ இன்பம்‌ 
வீடு என்னும்‌ நாற்பொருள்களுள்‌ “வீடு சிந்தையும்‌ மொழியும்‌ செல்லா 
நிலைமைத்தாகலின்‌, துறவறமாகிய காரணவகையாற்‌ கூறப்படுவதல்லது 
இலக்கண வகையால்‌ கூறப்படாமையின்‌” அதனை எஞ்சிய பொருள்‌ என்றார்‌. 


ஏம்‌ - காவல்‌; ஏமம்‌ என்பதன்‌ கடைக்குறை. ஏமம்‌ உற என்றது, தனது 


301 


பதினொன்றாம்‌ திருமுறை (இரண்டாம்‌ தொகுதி) 


பாதுகாவலிலே பொருந்தியிருக்கும்படி செய்து என்றவாறு. எனவே, மீண்டும்‌ 
பிறவியிலமுந்தாவகை காத்தருளி என்றவாறு. நாடுதல்‌ - திருவுளத்தடைத்தல்‌. 
“சலமிலனாய்‌ ஞானத்தாற்‌ றமையடைந்தார்‌ தம்மைத்‌ 
தானாக்கித்‌ தலைவன்‌ அவர்‌ தாஞ்செய்வினை தன்னால்‌ 
நலமுடனே பிறர்செய்வினை ஊட்டிஒழிப்‌ பானாய்‌ 
நணுகாமல்‌ வினையவரை நாடிக்‌ காப்பன்‌” (சித்தியார்‌ சுபக்‌. 307) 
என்பர்‌ பிற்றை நாள்‌ மெய்கண்ட வித்தகர்‌. 
உயிரின்‌ ஏகதேச அறிவகற்றித்‌ தனது வியாபகமுமுதும்‌ உணர்ந்‌ 
தின்புறும்படி அருளும்‌ என்பார்‌, திங்கள்போலத்‌ திசைவிளக்கும்மே என்றார்‌. 
எனவே, தன்‌ அடியார்‌ தனது திருவடியின்பத்தை நுகரப்பண்ணும்‌ ஒருமுகம்‌ 
என்பதாயிற்று. கன்மவேள்வி முதலிய வேள்வியும்‌ பலவாதலின்‌, அவர்கள்‌ எய்தும்‌ 
வீட்டின்பமும்‌ சாலோக முதலாகப்‌ பலவென்பார்‌, எஞ்சிய பொருள்கள்‌ எனப்‌ 
பன்மையான்‌ ஓதினார்‌. இதனை அனுபூதி என்பர்‌. திசை விளக்குதலாவது, 
இறைப்பொருள்‌ தனது வியாபகமெல்லாம்‌ உயிருணர்ந்து இன்புறுமாறு 
உணர்த்துகல்‌ என்க. 
இனி, ஆசிரியர்‌ நச்சினார்க்கினியர்‌, “ஒருமுகம்‌ ஈண்டு வழங்காத 
வேதங்களிலும்‌ நூல்களிலுமுள்ள பொருள்களை ஆராய்ந்து இருடிகள்‌ 
ஏமமுறும்படி உணர்த்தித்‌ திங்கள்‌ போலத்‌ திசைகளெல்லாம்‌ விளக்குவிக்கும்‌” 


என்று கூறிய உரையும்‌ உணர்க. 


“தென்னன்‌ பெருந்துறையான்‌, 
காட்டா தனவெல்லாங்‌ காட்டிச்‌ சிவங்காட்டித்‌ 
தாட்டா மரைகாட்டித்‌ தன்கருணைத்‌ தேன்காட்டி” (திருவம்மானை - 4) 


எனவரும்‌ மணிவாசகத்தால்‌ ஏமுற நாடிக்காட்டும்‌ எஞ்சிய பொருள்களிவை 


என உணர்க. 
“கலை நிறைதலில்‌ திங்கள்‌ உவமை” என்பர்‌ நச்சினார்க்கினியர்‌. 
ஐந்தாவது திருமுகம்‌ 
(98 - 100) : ஒருமுகம்‌ .............. களம்வேட்டன்றே 


பொருளுரை : ஒருமுகம்‌ செல்சமம்‌ முருக்கிக்‌ கறுவுகொள்‌ நெஞ்சமொடு 
செறுநர்த்‌ தேய்த்து - மற்றொரு முகம்‌ மேற்சென்ற போரிடத்தே நூழிலாட்டி 
வெகுண்ட நெஞ்சோடே அழித்தற்குரிய அசுரர்‌ முதலியோரை அழித்து, 


களம்வேட்டன்றே - களவேள்வியை வேட்ட து; 

கருத்துரை : மற்றொரு முகம்‌ மேற்சென்ற போரிடத்தே நூழிலாட்டி 
வெகுளியோடே அசுரர்‌ முதலியோரை அழித்து மறக்கள வேள்வியை வேட்டது. 
செல்சமம்‌ - மேற்‌ சேறற்குரிய போர்‌. சமம்‌ முருக்கி என்பதற்கு 
நடுவுநிலைமையைக்‌ கெடுத்து என்பர்‌ நச்சினார்க்கனியர்‌. இறைவன்‌ போரின்கண்‌ 
சிலரை அழித்தல்‌ நடுவுநிலை யன்றென்பது அடாது. அவர்செய்த வினைக்குத்‌ 
தகவே அவரை ஒறுத்தல்‌ இறைவன்‌ செயல்‌ ஆகலின்‌, அச்செயல்‌ 
நடுவுநிலைமையுடைய செயலே என்க. சமம்‌ - போர்‌. முருக்குதல்‌ - கொன்றழித்தல்‌. 
கறுவுதல்‌ - வெகுளல்‌. இவ்வெகுளி வேடமாத்திரையே அல்லது 
மெய்ம்மையன்றென்க. தீவினையே கன்றித்‌ திரிதந்து தமக்கும்‌ பிறர்க்கும்‌ கேடே 
விளைவித்துக்‌ கொள்ளும்‌ இயல்புடையாரைக்‌ கொன்றே நன்னெறியுய்க்க 
வேண்டுதலின்‌ இச்‌ செயலும்‌ இறைவனுக்கு இன்றியமையாதாயிற்றென்க. 
இதனை, 
“வெகியா னாற்போற்‌ செய்த வினையினை வீட்ட லோரார்‌ 
ஊகியா மூட ரெல்லாம்‌ உம்பரின்‌ ஒருவன்‌ என்பார்‌” (சித்தியார்‌ சுபக்‌. 70) 
எனவரும்‌ சித்தியாரானும்‌ உணர்க. 
களம்‌ - ஈண்டு மறக்களம்‌. வேட்டன்று - வேட்டது; வேள்வியைச்‌ செய்தது. 
அது பகைவர்‌ ஊனைப்‌ பேய்கட்கு விருந்தூட்டல்‌ என்க. 
“அடுதிறல்‌ அணங்கார விடுதிறலான்‌ களம்‌ வேட்டன்று” 
என்பது, புறப்பொருள்‌ வெண்பாமாலை, “அரசுபட அமருழக்கி... களம்வேட்ட 
அடுதிறலுயர்‌ புகழ்வேந்தே” (மதுரைக்‌. 128 - 30) என்றும்‌, “அரைசுபட 
அமருழக்கி... அடுகளம்‌ வேட்ட வடுபோர்ச்‌ செழிய” (புறம்‌ - 24. 4 - 11) என்றும்‌, 
“புலவுக்களம்‌ பொலிய வேட்டோய்‌” (புறநா - 372. 12) என்றும்‌, “அறக்கள வேள்வி, 
செய்யா தியாங்கணும்‌ மறக்கள வேள்வி செய்வோ யாயினை” (சிலப்‌ நடுகல்‌ - 


131-132) என்றும்‌ பிற சான்றோரும்‌ கூறுதல்‌ காண்க. 
ஆறாவது திருமுகம்‌ 


(100 - 102) : ஒருமுகம்‌ ................ நகையமர்ந்தன்றே 


பொருளுரை : ஒருமுகம்‌ குறவர்‌ மடமகள்‌ கொடிபோல்‌ நுசுப்பின்‌ 
மடவரல்‌ வள்ளியொடு - மற்றொரு முகம்‌ குறவருடைய இளமகளாகிய 
பூங்கொடி போன்ற இடையையும்‌ மடப்பத்தையும்‌ உடைய வள்ளியோடே, 
நகையமர்ந்தன்று - மகிழ்ச்சியைப்‌ பொருந்திற்று. 

கருத்துரை : மற்றொரு முகம்‌ குறவருடைய சிறுமியாகிய வள்ளியோடே 
மகிழ்தலைப்‌ பொருந்திற்று என்பதாம்‌. 

அகலவுரை : மடம்‌ - இளமை. மடவரல்‌ - மடப்பம்‌ என்க. 
மடப்பமாவது; கொளுத்தக்‌ கொண்டு கொண்டது விடாமை என்னும்‌ ஒரு 
பெண்மைக்‌ குணம்‌ என்ப. வள்ளி முருகக்கடவுளின்‌ இச்சா சத்தி என்று 
கூறுப. காம நுகர்ச்சியில்லாத கடவுள்‌ இவ்வாறு நகையமர்தல்‌ உலகில்‌ 
அன்புகெழீஇய இல்வாழ்க்கையில்‌ உயிர்கள்‌ அமர்ந்து இன்புறற்‌ 
பொருட்டென்க. இதனை, 
“தென்பா லுகந்தாடும்‌ தில்லைச்சிற்‌ றம்பலவன்‌ 
பெண்பால்‌ உகந்தான்‌ பெரும்பித்தன்‌ காணேடி 
பெண்பால்‌ உகந்திலனேற்‌ பேதாய்‌ இருநிலத்தோர்‌ 
விண்பாலி யோகெய்தி வீடுவர்காண்‌ சாழலோ” (கிருச்சாழல்‌ - 9) 
என்னும்‌ திருவாசகத்தாலும்‌, 
“போகியா யிருந்துயிர்க்குப்‌ போகத்தைப்‌ புரிதல்‌ ஒரார்‌ 
யோகியா யோகமுத்தி உதவுத லதுவு மோரார்‌” (சித்தி - 70) 
என்றும்‌, 
“கண்ணுதல்‌ யோகிருப்பக்‌ காமன்நின்‌ றிடவேட்கைக்கு 
விண்ணுறு தேவ ராதி மெலிந்தமை ஓரார்‌ மால்தான்‌ 
எண்ணவேள்‌ மதனை ஏவ எரிவிழித்‌ திமவான்‌ பெற்ற 
பெண்ணினைப்‌ புணர்ந்து யிர்க்குப்‌ பேரின்ப மளித்த தோரார்‌” 
(சித்தி - 73) 
என்றும்‌, 
“இடப்பாக மாதராளோ டியைந்துயிர்க்‌ கின்பமென்றும்‌ 
அடைப்பானாம்‌” (சித்தி - 74) 
என்றும்‌ வரும்‌ சிவஞான சித்தியாரானும்‌ உணர்க. 
இனி, இவ்வாறு முருகப்பெருமானுடைய ஆறு திருமுகங்களின்‌ 
செயல்களை அழகாக விரித்துக்‌ கூறியவர்‌, மேலே அப்‌ பெருமானுடைய 
பன்னிரண்டு திருக்கைகளும்‌ அத்‌ திருமுகங்களின்‌ செயலுக்கேற்பத்‌ தொழில்‌ 
செய்வனவாதலை 103, “அங்கம்‌ மூவிரு முகனும்‌' என்பது முதல்‌ 118 - 
'பாற்படவியற்றி' என்னுந்‌ துணையும்‌ தெரித்தோதுகின்றார்‌ என்க. 


முருகப்பெருமான்‌ திருக்கைகளின்‌ சிறப்பு 
(103 - 104) : ஆங்கு ........... தோள்‌ 
பொருளுரை : ஆங்கு அம்‌ மூவிரு முகனும்‌ முறை நவின்று ஒழுகலின்‌ 

- அவ்வாறாக அவ்வாறு திருமுகங்களும்‌ அத்தொழில்களிடத்துச்‌ செய்யும்‌ 
முறைமைகளைப்‌ பயின்று நடத்துகையாலே அவையிற்றிற்கேற்ப, ஆரந்‌ தாழ்ந்த 
அம்‌ பகட்டு மார்பில்‌ பொன்னாற்‌ செய்த ஆரத்தைத்‌ தாங்கிய 
அழகையுடைத்தாயெ பெரிய மார்பினிடத்தே கிடக்கின்ற, செம்பொறி வாங்கிய 
- உத்தம இலக்கணமாகிய சிவந்த மூன்று வரியினையும்‌ தன்னிடத்தே வந்து 
விழும்படி வாங்கிக்கொண்ட, மொய்ம்பின்‌ - வலிமை மிக்க, சுடர்விடுபு வண்புகழ்‌ 
நிறைந்து - வேலை எறிந்து வென்று வளவிய புகழானே நிறையப்பெற்று, வசிந்து 
வாங்கு நிமிர்தோள்‌ - பகைவருடலைப்‌ பிளந்து மீட்டும்‌ அவ்‌ வேலை வாங்கா 


நின்ற நிமிர்ந்த திருத்தோள்களிலே; 


கருத்துரை : அவ்வாறு அந்தத்‌ திருமுகங்கள்‌ அத்‌ தொழிலிடத்தே செய்யும்‌ 
முறைமைகளைப்‌ பயின்று செய்யாநிற்ப, அத்‌ திருமுகங்களின்‌ செயல்கட்‌ கேற்பப்‌ 
பொன்மாலை கிடந்த அழகிய பெரிய மார்பிடத்தே கிடக்கின்ற உத்தம 
இலக்கணமாகிய சிவந்த வரிகள்‌ மூன்றனையும்‌ தம்‌ பால்‌ வாங்கிக்‌ 
கொண்டனவும்‌, வலிமிக்கனவும்‌, வேற்படையை எறிந்து வளவிய புகழ்பெற்றுப்‌ 
பகைவருடலைப்‌ பிளந்து மீண்டும்‌ அதனை வாங்கிக்‌ கொள்வனவும்‌ ஆகிய 


திருத்தோள்களிலே என்பதாம்‌. 


அகலவுரை : திருத்தோள்களிலே இன்னின்ன தோள்‌ இன்னின்ன 
செய்யும்‌ எனத்‌ தொடரும்‌. ஆங்கு என்றது - மேலே கூறியாங்கு என்றவாறு. 
முகன்‌ - முகம்‌. முறை - அவ்வத்தொழில்கட்‌ கேற்ற முறை. நவின்று - பயின்று; 
பலகாலும்‌ செய்து என்றவாறு இறைப்பொருள்‌ எஞ்ஞான்றும்‌ இடையறாது 
தொழில்‌ செய்தலின்‌ பயின்று ஓழுகலின்‌ என்றார்‌. ஆரம்‌ - மாலை, முத்துமாலை 
எனினுமாம்‌. அம்‌ - அழகிய. பகடு - பெருமை. மார்பினிடத்தே செய்ய வரிகள்‌ 
மூன்றுளவாதல்‌ உத்தம இலக்கணம்‌ என்பர்‌. இதனை, 


“வரையகன்‌ மார்பிடை வரியும்‌ மூன்றுள” 
(சீவக - 1442) 
எனவரும்‌ திருத்தக்க தேவர்‌ மொழியானும்‌ உணர்க. 


செம்பொறி - சிவந்த வரி. அவ்‌ வரிகள்‌ தோளளவும்‌ வந்து 
கிடக்கின்றமையால்‌ வாங்கிய என்றார்‌. சுடர்‌, வேலுக்கு ஆகுபெயர்‌. பொதுவாகப்‌ 
படைக்கலன்கள்‌ என்பாருமுளர்‌. விடுபு - விட்டு: செய்பென்னும்‌ வினையெச்சம்‌. 
வசிந்து - பிளந்து. பகைவருடலைப்‌ பிளந்தென்க. வாங்குதல்‌ - மீண்டும்‌ அப்‌ 
படையைப்‌ பெறுதல்‌. மக்கள்‌ படைக்கலன்‌ போலாது முருகனுடைய படையாகிய 
வேல்‌ அப்பெருமானுடைய ஞானசத்தியாகலான்‌, சுடர்விடுபு வாங்கு தோள்‌ 
என்றார்‌. தோளிற்குச்‌ சிறப்பாவது தெறலே ஆகலான்‌ அதற்கியையவே படை 
யெறிந்து வேல்‌ வாங்குதலைக்‌ கூறினார்‌. 

“வசிந்தென்பது பிளந்தென்னும்‌ பொருட்டாதலின்‌, செய்வதன்‌ 
தொழிற்கும்‌ செய்விப்பதன்‌ தொழிற்கும்‌ பொது. அசுரர்‌ முதலியோரை 
அழிக்குங்காலத்துப்‌ பன்னிரு கையிலும்‌ படைக்கலமேந்துவனென்றுணர்க. 
அஃது அறுவேறு வகையின்‌ அஞ்சுவர மண்டி என்றதனாலுணர்க” என்றும்‌, 

“வசிந்தென்பதற்குப்‌ படைக்கலங்களால்‌ வடுப்பட்டென்று 
பொருளுரைத்தல்‌ இறைவனாதலாற்‌ பொருந்தாது” என்றும்‌ நச்சினார்க்கனியர்‌ 
விளக்கினர்‌. 

இனி அவ்விறைவனுடைய பன்னிரண்டு தோள்களின்‌ செயலைத்‌ தனித்தனி 
விதந்தோதுகின்றார்‌ என்க. 


முதலிணைத்‌ திருக்கைகளின்‌ செயல்‌ 


(107-108) : விண்செலல்‌ மரபின்‌ ............... ஒருகை 


பொருளுரை : விண்செலல்‌ மரபின்‌ ஐவர்க்கு ஏந்தியது ஒருகை - 
வீட்டுலகத்தே செல்லும்‌ முறைமையினையடைய துறவிகட்குப்‌ பாதுகாவலாக 
ஏந்தியது ஒருகை, உக்கம்‌ சேர்த்தியது ஒருகை - மருங்கிலே வைக்கப்பட்டது 
அதற்கிணையாகிய மற்றொரு தை; 


கருத்துரை : வீட்டுலகத்தே செல்லும்‌ முறைமையினையுடைய துறவியர்‌ 
தடையின்றிச்‌ செல்லுமாறு அவர்கட்குப்‌ பாதுகாவலாக ஏந்தியது ஒருகை. 


அதற்குணையாகிய மற்றொரு கை இடையிலே வைக்கப்பட்டது என்பதாம்‌. 


அகலவுரை : விண்‌ செலல்‌ மரபின்‌ ஐயர்‌ என்றது - வீட்டுலகத்தை எய்தும்‌ 
மரபினையடைய தூய்நிலை எய்திய உயிரை. தூய்நிலை எய்திய உயிர்‌ 
இறைப்பொருளோடொத்தலின்‌ ஐயர்‌ என்றார்‌. ஐயர்‌ - தலைமையை உடையோர்‌. 
உயிர்கள்‌ மறுவின்றி விளங்கலே இறைவன்‌ உலகினைப்‌ படைக்கின்றானாதலின்‌ 
அத்‌ தொழிற்‌ பயனாகிய தூய்நிலை எய்திய உயிர்‌ வீட்டின்பம்‌ எய்துக என்று, 
அவ்‌ விறைவனுடைய கை அவர்க்குப்‌ பாதுகாவலாக ஏந்தியதென்க. தூய்நிலை 
- சுத்தாவத்தை; இதனானே, “மாயிருள்‌ ஞாலம்‌ மறுவின்றி விளங்கப்‌ பல்கதிர்‌ 
விரிக்கும்‌ திருமுகத்தின்‌ செயற்கு இக்கையின்‌ செயல்‌ பொருந்துதலறிக. 
இங்ஙனம்‌ இக்கையும்‌ மனமும்‌ இத்‌ தொழிலின்‌ முனைந்திருத்தலாலே 
அதற்கிணைந்த மற்றொரு கை வாளா மருங்கிலே கிடத்தல்‌ இயல்பாதலறிக. 
உக்கம்‌ - இடை, மருங்கு. 

இனி, நச்சினார்க்கினியர்‌, விண்‌ செலன்‌ மரபின்‌ ஐயர்க்‌ கேந்திய 
தொருகை, என்ற தெொடர்க்கு “எக்காலமும்‌ அகாயத்தே இயக்குதல்‌ 
முறைமையினையுடைய தெய்வ விருடிகட்குப்‌ பாதுகாவலாக எடுத்தது ஒருகை” 
எனப்பொருள்‌ கூறி, மேலும்‌, 

“என்றது; ஞாயிற்றின்‌ வெம்மையைப்‌ பல்லுயிரும்‌ பொறுத்தலாற்றா 
வென்று கருதித்‌ தமதருளினாற்‌ சுடரொடு திரிந்து அவ்வெம்மையைப்‌ 
பொறுக்கின்ற முனிவரைப்‌ பாதுகாக்கவே உலகத்தைத்‌ தாங்கிக்‌ காத்ததாயிற்று; 
இதனானே இக்கை மாயிருண்ஞாலம்‌ மறுவின்றி விளங்கப்‌ பல்கதிர்‌ விரித்த 
முகத்திற்கு ஏற்ற தொழில்‌ செய்ததாயிற்று. இது, 

“நிலமிசை வாழ்நர்‌ அலமரல்‌ தீரத்‌ 

தெறுகதிர்க்‌ கனலி வெம்மை தாங்கிக்‌ 

காலுண வாகச்‌ சுடரொடு கொட்கும்‌ 

அவிர்சடை முனிவரும்‌ மருள” (புறம்‌.) 


© ப} [) [] ப்‌ 99 9 ( ( [) ப்‌ 
வற புற்பபாடடால உணா என்றும்‌ கூறியுள்ளமையும்‌ காணக்‌. 


இனி, இறைவன்‌ தன்‌ பணியினிற்பாரைத்‌ தானே ஏன்றுகொள்ளும்‌ 
இயல்புடையன்‌ என்பதை அவ்விறைவனுடைய திருக்கையின்‌ செயலாக வைத்து 


ஈண்டு ஓதப்பட்டதென உணர்க. இதனை, 


“இவனுலகில்‌ இதமகிதம்‌ செய்த வெல்லாம்‌ 
இதமகிதம்‌ இவனுக்குச்‌ செய்தார்பால்‌ இயையும்‌ 
அவனிவனாய்‌ நின்றமுறை ஏக னாகி 
அரன்பணியின்‌ நின்றிடவும்‌ அகலுங்‌ குற்றம்‌ 
சிவனும்‌இவன்‌ செய்தியெலாம்‌ என்செய்தி என்றும்‌ 
செய்ததெனக்‌ கிவனுக்குச்‌ செய்த தென்றும்‌ 
பகமகல உடனாகி ஏன்றுகொள்வன்‌ பரிவாற்‌ 


பாதகத்தைச்‌ செய்திடினும்‌ பணியாக்கி விடுமே” 


என வரும்‌ சிவஞான சித்தியாரானும்‌ (சித்தியார்‌. சுபக்‌. 304) உணர்க. 


இரண்டாமிணைத்‌ திருக்கைகளின்‌ செயல்கள்‌ 
(109 - 110) : நலம்பெறு.............. திரிப்ப 
பொருளுரை : நலம்பெறு கலிங்கத்துக்‌ குறங்கின்‌ மிசை அசைஇயது 
ஒருகை - செம்மை நிறம்பெற்ற அடையையடைத்தாகிய துடையின்‌ மேலே 
கிடந்தது ஒருகை, அங்குசங்‌ கடாவ ஒரு கை - தோட்டியைச்‌ செலுத்தா நிற்ப 
மற்றொரு கை; 


கருத்துரை : ஒருகை செய்ய நிறமுடைய ஆடையுடைத்தாகிய குறங்கின்‌ 
மேலே கிடப்ப, அதற்கணையாய மற்றைக்‌ கை தோட்டியைச்‌ செலுத்தாநிற்ப 


என்பதாம்‌. 

அகலவுரை : நலம்‌ - ஈண்டு நில நன்மை குறித்து நின்றது. கலிங்கம்‌ - 
ஆடை. குறங்கு - துடை. அசைஇயது - கிடந்தது. அங்குசம்‌ - யானையோட்டும்‌ 
கருவி; தோட்டி. கடாவ - செலுத்த. 

முருகப்‌ பெருமான்‌ களிறூர்ந்து வருவர்‌ என்பதனைக்‌, “கடுஞ்சின விறல்‌ 
வேள்‌ களிறூர்ந்‌ தாங்கு” (பதிற்‌ - 11- 4) என்றும்‌, “ஊர்ந்ததை எரிபுரையோடை 
இமைக்குஞ்‌ சென்னிப்‌, பொருசமம்‌ கடந்த புகழ்‌ சால்‌ வேழம்‌” என்றும்‌, பிற 
சான்றோர்‌ கூறுமாற்றானும்‌ உணர்க. யானை ஊர்வோர்‌ ஒருகையால்‌ 
தோட்டியைச்‌ செலுத்துங்கால்‌ மற்றொரு கை தொடையிலே வைத்திருத்தல்‌ 
இயல்பாதலறிக. 

இனி, “ஒருமுகம்‌ ஆர்வலர்‌ ஏத்த அமர்ந்தினி தொழுகிக்‌ காதலினுவந்து 
வரங்கொடுக்‌” கும்‌ தொழிற்கு ஊர்திமேற்‌ சேறலின்‌, இக்‌ கைகளின்‌ செயல்‌ 
அதற்கியைதல்‌ காண்க. 


மூன்றாமிணைத்‌ திருக்கைகளின்‌ செயல்கள்‌ 


(110 - 111) : இருகை .............. திரிப்ப 


பொருளுரை : ஐயிரு வட்டமொடு எஃகு வலந்திரிப்ப இருகை - இரண்டு 
கைகள்‌ அழகிய பெரிய பரிசையோடே வேற்படையையும்‌ வலமாகச்‌ 
சுழற்றாநிற்ப; 

கருத்துரை : ஏனை இரண்டு திருக்கைகளுள்‌ ஒன்று அழகிய பெரிய 
பரிசையையும்‌ மற்றொன்று வேற்படையையும்‌ வலமாகச்‌ சுழற்றா நிற்ப என்பதாம்‌. 

அகலவுரை : ஐ - அழகு. இருமை - ஈண்டுப்‌ பெருமை குறித்து நின்றது. 
ஐ வியப்பென்னும்‌ பொருளும்‌ உடைத்தாகலினானும்‌, இருமை கருமைப்‌ பண்பு 
குறிக்குமாகலானும்‌ “வியப்பையும்‌ கருமையையுமுடைய பரிசை” என்றார்‌ 
நச்சினார்க்கினியர்‌. 

இனி, வேள்வி செய்வார்க்கு இடையூறுற்றுமி அதனை அகற்றப்‌ 
போர்ப்படையுடன்‌ வரவேண்டுதலான்‌, இத்‌ திருக்கைகளின்‌ செயல்‌ “ஒருமுகம்‌ 
மந்திர விதியின்‌ மரபுளிவழாஅ அந்தணர்‌ வேள்வி யோர்க்கும்மே” என்ற 
திருமுகத்தின்‌ செயற்குப்‌ பொருந்துமாறறிக. 


நான்காமிணைத்‌ திருக்கைகளின்‌ செயல்கள்‌ 
(117 - 113) : ஒருகை பை பொலிய 


பொருளுரை : ஒரு கை மார்பொடு விளங்க - ஒரு கை முனிவர்கட்குத்‌ 
தத்துவங்களைக்‌ கூறி உரையிறந்த பொருளை உணர்த்தும்‌ காலத்துத்‌ 


30% 

திருமார்போடே விளங்காநிற்ப, ஒரு கை தாரொடு பொலிய - அதற்கு 
இணையான மற்றொரு கை மார்பின்‌ மாலை தாழ்ந்ததனோடே சேர்ந்து அழகு 
பெற; 


கருத்துரை : ஒருகை முனிவர்கட்கு எஞ்சிய பொருளை ஏமுற நாடி 
உணர்த்துங்கால்‌ மார்போடே விளங்க. அதற்கு இணைந்த கை தாழ்ந்து தூங்கும்‌ 
மார்பின்‌ மாலையோடே சேர்ந்து அழகுற என்பதாம்‌. 


அகலவுரை : ஒரு கை மார்பினொடு விளங்க என்றது, ஒரு கை மோன 
முத்திரை காட்ட என்றவாறு. இறைப்பொருள்‌ உயிர்கட்கு உரையிருந்த 
பொருளைக்‌ காட்டுங்கால்‌ அமைதியின்‌ அறிகுறியாக மோன முத்திரையைக்‌ 
காட்ட அமர மாணாக்கர்களுக்கு வீட்டின்பம்‌ உண்டாகி நிறையும்‌ என்ப. 
“இறைவன்‌ மோன முத்திரையத்தனாய்த்‌ தானாயே யிருந்து காட்ட 
ஊமைத்‌ தசும்புள்‌ நீர்‌ நிறைந்தாற்போல ஆனந்தமயமான ஒளி மாணாக்கர்க்கு 
நிறைகலின்‌ அதற்குரிய மோனமுத்திரை கூறிற்று” என்னும்‌ நச்சினார்க்கினியர்‌ 
அரிய விளக்கமும்‌ காண்க. மேலும்‌, 
“இருவரும்‌ உணரா அண்ணல்‌ ஏனவெள்‌ ளெயிறி யாமை 
சிரநிரை யனந்த கோடி திளைத்திடு முரத்திற்‌ சீர்கொள்‌ 
கரதல மொன்று சேர்த்தி மோனமுத்‌ திரையைக்‌ காட்டி 
ஒருகணஞ்‌ செயலொன்‌ றின்றி யோகுசெய்‌ வாரி லுற்றான்‌” 
எனவரும்‌ கந்தபுராணச்‌ செய்யுளானும்‌, 
“கல்லாலின்‌ நிழல்தனில்‌ ஒருநால்‌ வர்க்கும்‌ 
கடவுள்நீ உணர்த்துவதுங்‌ கைகாட்‌ டென்றால்‌ 
சொல்லாலே சொலப்படுமோ சொல்லுந்‌ தன்மை 
துரும்புபற்றிக்‌ கடல்கடக்கும்‌ துணிபே யன்றோ” 
(கல்லாலின்‌ - 1) 
எனவரும்‌ தாயுமானவர்‌ திருச்செய்யுளானும்‌ உணர்க. 
இத்‌ திருக்கைகளின்‌ செயல்‌ எஞ்சிய பொருளை ஏமுற நாடித்‌ திங்கள்‌ 
போலத்‌ திசைவிளங்கும்‌ திருமுகச்‌ செயலுக்கு ஏற்புடைத்தாதலறிக. 


ஐந்தாமிணைத்‌ திருக்கைகளின்‌ செயல்கள்‌ 
(113 - 115) : ஒருகை ............ இரட்ட 


பொருளுரை : ஒரு கை &ழ்வீழ்‌ தொடியொடு மீமிசை கொட்ப - ஒருகை 
கீழ்நோக்கி வீழும்‌ தொடியோடே மேலே சுழன்று களவேள்விக்கு முத்திரை 

கொடுப்ப, ஒருகை பாடுஇன்படு மணி இரட்ட - அதற்கிணையாகிய மற்றைக்‌ 
கை ஓசையினி தாகிய ஒலிக்கின்ற மணியை மாறி ஒலிக்கப்பண்ண; 


கருத்துரை : ஒருகை தொடி நழுவும்படி மேலே சுழன்று களவேள்விக்கு 
முத்திரை கொடுப்ப, அதன்‌ இணைக்கை இனிய ஓசையுடைய மணியை 
ஒலிப்பிக்க என்பதாம்‌. 

அகலவுரை : கையை மேலே உயர்த்துங்கால்‌ தொடி கழே நழுவுதல்‌ 
இயல்பாகலின்‌, கீழ்வீழ்‌ தொடி யொடு என்றார்‌. தொடி - ஒருவகை அணிகலன்‌. 
மீமிசை - மேலே. கொட்ப - சுழல என்றுமாம்‌. வேள்வியின்கண்‌ மணி ஒலித்தலும்‌, 
பலியை உண்ணும்படி முத்திரை கொடுத்தலும்‌ உண்மையின்‌, இக்‌ கைகளின்‌ 
செயல்‌, செறுநர்த்‌ தேய்த்துச்‌ செல்சமம்‌ முருக்கிக்‌ கறுவுகொள்‌ நெஞ்சமொடு 
களம்வேட்கும்‌ திருமுகச்‌ செயலுக்குப்‌ பொருந்துமாறறிக. 


பாடு - ஓசை. இன்‌ - இனிய. படுமணி - ஓசைபடுகின்ற மணி என்க. 


ஆறாம்‌ இணைத்‌ திருக்கைகளின்‌ செயல்கள்‌ 
(115 - 117) : ஒருகை .............. சூட்ட 


பொருளுரை : ஒரு கை நீல்‌ நிற விசும்பின்‌ மலிதுளி பொலிய - ஒருகை 
நீல நிறத்தையுடைய முகிலாலே மிக்க மழையைப்‌ பெய்விக்க, ஒரு கை வான்‌ 
அர மகளிர்க்கு வதுவை சூட்ட - ஒரு கை தெய்வமகளிர்க்கு மணமாலை சூட்டா 
நிற்ப; 

கருத்துரை : ஒரு கை முகிலாலே உலகின்கண்‌ மிக்க மழையைப்‌ 
பெய்விக்க அதற்கிணையான மற்றைக்கை தெய்வமகளிர்க்கு மணமாலை 


சூட்டா நிற்ப என்பதாம்‌. 


அகலவுரை : இறைப்பொருள்‌ இவ்வுலகினை நடத்தும்‌ அருள்‌ ஏனைச்‌ 
செயல்களினும்‌ மழைபெய்விக்கும்‌ செயலிலே நன்கு விளங்கித்‌ தோன்றுதலால்‌ 
தலைமைபற்றி அச்‌ செயலையே எடுத்தோதினார்‌. இறைப்பொருள்‌ தன்‌ 
ஒருகூற்றானே உலகத்தை நடத்துகின்றதென்பது கருத்து. 


அம்‌ மழைதானும்‌ பெய்வித்தல்‌ உலகில்‌ அறம்‌ பொருள்‌ இன்பங்கள்‌ 
நடத்தற்கேதுவாம்‌ பொருட்டே யாகலான்‌, அவை நடத்தற்குரிய இல்வாழ்க்கை 
நிகழ்தற்கு மணமாலை சூட்டல்‌ வேண்டிற்று என்க. மணமாலை சூட்டற்கு 
ஆறாந்திருமுகத்திற்குக்‌ கூறிய விளக்கமெல்லாம்‌ ஈண்டும்‌ கூறிக்கொள்க. 


இனித்‌ திருவள்ளுவனாரும்‌ கடவுள்‌ அருள்விளக்கம்‌ மழையின்‌ கண்‌ 
விளங்கித்‌ தோன்றுதலானும்‌ பின்னர்க்‌ கூறப்போகும்‌ அறம்‌ பொருள்‌ இன்பங்கள்‌ 

நடத்தற்கு ஏதுவாகலானும்‌, கடவுள்‌ வாழ்த்திற்குப்‌ பின்னும்‌ ஏனையவற்றிற்கு 
முன்னுமாக வான்சிறப்பு ஓதுதலும்‌, 

அவ்வதிகாரத்திற்கு முன்னுரை கூறிய ஆசிரியர்‌ பரிமேலழகரும்‌ 
“அஃதாவது; அக்கடவுளது அணையான்‌ உலகமும்‌ அதற்குறுதியாகிய அறம்‌ 
பொருள்‌ இன்பங்களும்‌ நடத்தற்கேதுவாகிய மழையினது சிறப்புக்‌ கூறுதல்‌; 
அதிகாரமுறைமையும்‌ இதனானே விளங்கும்‌”, என விளக்கிச்‌ சேறலும்‌ காண்க. 

இனி, ஆசிரியர்‌ நச்சினார்க்கினியரும்‌, “என்றது வள்ளியொடு நகையமர்ந்த 
முகம்‌ உலகிற்கு இல்வாழ்க்கை நிகழ்த்துவித்ததாகலின்‌, அவ்வில்வாழ்க்கை 
நிகழ்த்துதற்கு மழையைப்‌ பெய்வித்தது ஒருகை; ஒருகை, இல்வாழ்க்கை நிகழ்த்தற்‌ 
பொருட்டு மணமாலையைச்‌ சூட்டிற்று” என்று விளக்கினமையும்‌ உணர்க. 

இவ்வாற்றான்‌, இத்‌ திருக்கைகளின்‌ செயல்‌ உலகின்கண்‌ இல்லறம்‌ நிகழ 
வேண்டிக்‌ குறவர்‌ மடமகளோடு நகையமர்ந்த திருமுகத்தின்‌ செயலுக்குப்‌ 
பொருந்துமாறுணர்க. 


(117-118) : ஆங்கு ............... இயற்றி 
பொருளுரை : ஆங்கப்‌ பன்னிரு கையும்‌ பாற்பட இயற்றி - அப்படியே 
அந்தப்‌ பன்னிரண்டு கையும்‌ ஆறு திருமுகங்களின்‌ பகுதியிலே படும்படி 
தொழிற்‌ செய்து; 


கருத்துரை : மேலே கூறியவாறு அந்தப்‌ பன்னிரண்டு திருக்கைகளும்‌ 
திருமுகங்களின்‌ பகுதியிலே படும்படி தொழில்செய்து என்பதாம்‌. 

அகலவுரை : ஆங்கு என்றது, யாம்‌ மேலே கூறியவாறு என்றவாறாம்‌. 
பாற்பட - பகுதியிலே பொருந்த என்க. அதோவது முகத்தின்‌ தொழிற்‌ பகுதியிலே 
தாமும்‌ பொருந்துமாறு என்றவாறு. இயற்றி - தொழில்‌ செய்து. 

இனி ஈண்டு நக்கீரனார்‌ முருகப்‌ பெருமானின்‌ திருமுகங்களும்‌ 
திருக்கைகளும்‌ தொழில்‌ செய்யுமாற்றை வகுத்தோதியவாறே பிற்றை நாளில்‌, 
சிறந்த அனுபுதிச்‌ செல்வராகிய குமரகுருபர அடிகளாரும்‌ 
அப்பெருமானுடைய திருமுகம்‌ திருக்கைகளின்‌ செயலை, 


“வெவ்வசுரர்‌ போற்றிசைக்கும்‌ வெஞ்சூ ரனைத்தடிந்து 
தெவ்வர்‌உயிர்‌ சிந்துந்‌ திருமுகமும்‌ - எவ்வுயிர்க்கும்‌ 
ஊழ்வினையை மாற்றி உலவாத பேரின்ப 
வாழ்வுதரும்‌ செய்ய மலாமுகமும்‌ - சூழ்வோர்‌ 
வடிக்கும்‌ பழமறைகள்‌ ஆகமங்கள்‌ யாவும்‌ 


முடிக்கும்‌ கமல முகமும்‌ - விடுத்தகலாப்‌ 

பாச விருள்துரந்து பல்கதிரிற்‌ சோதிவிடும்‌ 

வாச மலர்வதன மண்டலமும்‌ - நேசமுடன்‌ 

போகமுறும்‌ வள்ளிக்கும்‌ புத்தேளிர்‌ பூங்கொடிக்கும்‌ 

மோகமளிக்கும்‌ முகமதியும்‌ - தாகமுடன்‌ 

வந்தடியிற்‌ சேர்ந்தோர்‌ மகிழ வரம்பலவும்‌ 

தந்தருளுந்‌ தெய்வமுகத்‌ தாமரையும்‌ - கொந்தவிழ்ந்த 

வேரிக்‌ கடம்பும்‌ விரைக்குரவும்‌ பூத்தலர்ந்த 

பாரப்‌ புயசயிலம்‌ பன்னிரண்டும்‌ - ஆரமுதம்‌ 

தேவர்க்‌ குதவுந்‌ திருக்கரமும்‌ சூர்மகளிர்‌ 

மேவக்‌ குழைந்தணைந்த மென்கரமும்‌ - ஓவாது 

மாரி பொழிந்த மலர்க்கரமும்‌ பூந்தொடையல்‌ 

சேர வணிந்த திருக்கரமும்‌ - மார்பகத்தில்‌ 

வைத்த கரதலமும்‌ வாமமருங்‌ கிற்கரமும்‌ 

உய்த்த குறங்கி லொருகரமும்‌ - மொய்த்த 

சிறுதுடிசோ கையுமணி சேர்ந்ததடங்‌ கையும்‌ 

கறுவுசமர்‌ அங்குசஞ்சேர்‌ கையும்‌ - தெறுபோர்‌ 

அதிர்கே டகஞ்சுழற்றும்‌ அங்கைத்‌ தலமும்‌ 

கதிர்வாள்‌ விதிர்க்குங்‌ கரமும்‌” 
எனத்‌ தமது கந்தர்‌ கலிவெண்பாவில்‌ அழகுறத்‌ தொடுத்தமைத்திருத்தலறிக. 

இனி, வாணிற முருகனின்‌, ஒரு முகம்‌ கதிர்விரித்தன்று; ஒருமுகம்‌ 
வரங்கொடுத்தன்று; ஒருமுகம்‌ வேள்வி ஓர்க்கும்‌; ஒருமுகம்‌ திசை விளக்கும்‌; 
ஒருமுகம்‌ களம்‌ வேட்டன்று; ஒருமுகம்‌ நகையமர்ந்தன்று; ஆங்கு அம்‌ மூவிரு 
முகனும்‌ ஓழுகலின்‌, நிமிர்தோள்களில்‌ ஒருகை ஏந்தியது; ஒருகை சேர்த்தியது; 
ஒருகை அசைதழியது; ஒருகை, கடாவ, இருகை திரிப்ப, ஒருகை விளங்க, ஒருகை 
பொலிய, ஒருகை கொட்ப, ஒருகை இரட்ட, ஒருகை மழைபொழிய, ஒருகை 
வதுவை கூட்ட இவ்வாறாகப்‌ பன்னிரு கைகளும்‌ இயற்றி என முடிக்க. 
இனி, 119 முதல்‌ 125 வரையில்‌ முருகப்பெருமான்‌ திருச்சீரலைவாயின்‌ 

கண்‌ எழுந்தருளுதலைக்‌ கூறுகின்றார்‌. 


திருச்சீரலைவாய்‌ 
(119 - 125) : அந்தர .............. நிலைஇய பண்பே 


பொருளுரை : அந்தரப்‌ பல்லியம்‌ கறங்க - விசும்பினது துந்துபி 
முழங்கவும்‌, திண்‌ காழ்‌ வயிர்‌ எழுந்து இசைப்ப - திண்ணிய வயிரத்தையுடைய 

கொம்பு மிக்கொலிப்பவும்‌, வால்வளை ஞரல - வெள்ளிய சங்கு முழங்கவும்‌, 
உரந்தலைக்‌ கொண்ட உரும்‌இடி மூரசமொடு - வலியைத்‌ தன்னிடத்தே 
கொண்ட உருமேற்றினது இடிப்புப்போலும்‌ ஓசையையடைய முரசுடனே, 
பல்பொறி மஞ்ஞை வெல்கொடி. அகவ - பல பீலியையுடைய மயில்‌ வெற்றிக்‌ 
கொடியிலிருந்து அவன்‌ ஆணையாலே அகவாநிற்ப, விசும்பு ஆறாக - வானமே 
வழியாக, விரை செலல்‌ முன்னி - விரைந்த செலவினை மேற்கொண்டு, உலகம்‌ 
புகழ்ந்த ஓங்கு உயர்‌ விழுச்சீர்‌ - நன்மக்களாலே புகழப்பட்ட மிக உயர்ந்த சிறந்த 
புகழினையுடைய, அலைவாய்ச்‌ சேறலும்‌ நிலைஇய பண்பே - நாமனூரலைவாய்‌ 
என்னும்‌ திருப்பதியிலே ஏற எழுந்தருளுதலும்‌ அப்பெருமானுக்கு நிலைபெற்ற 
குணம்‌; 
கருத்துரை : தேவதுந்துபி முழங்கவும்‌, கொம்புகள்‌ மிக்‌ கொலிப்பவும்‌, 
வெள்ளிய சங்குகள்‌ முழங்கவும்‌ இடியை ஒப்ப முழங்கும்‌ முரசோடே 
வெல்கொடியிலிருந்து மயில்‌ அகவவும்‌, சான்றோர்களாலே புகழப்பட்ட மிக 
உயர்ந்த புகமினையடைய நாமனூரலைவாய்‌ என்னும்‌ திருப்பதியில்‌ ஏற 
எழுந்தருளுதலும்‌ அவ்‌ விறைவனுக்கு நிலைபெற்ற குணம்‌ என்பதாம்‌. 
அகலவுரை : அந்தரப்‌ பல்லியம்‌ என்றது வானத்தின்கண்‌ வாழும்‌ 
தேவர்களுடைய இசைக்கருவியாகிய துந்துபி என்றவாறு. எனவே, அம்‌ முருகப்‌ 
பெருமான்‌ எழுந்தருளுங்கால்‌ தேவர்கள்‌ துந்துபி முழக்கிக்‌ கொண்டு கண்டு 
மகிழ்வர்‌ என்றவாறு. கறங்குதல்‌ - ஒலித்தல்‌. வயிர்‌ - கொம்பு என்னும்‌ 
இசைக்கருவி. திண்காழ்‌ வயிர்‌ என்றது, திண்ணிய வயிரமுடைய கொம்பென, 
அதன்‌ இசை நன்மைக்கு ஏதுக்‌ காட்டியவாறென்க. வயிரினை ஊதுங்கால்‌ 
தலைக்குமேலே நிற்கும்படி உயர்த்தூதலியல்பாகலின்‌ எழுந்திசைப்ப என்றார்‌. 
பின்னர்‌ வெல்கொடி. என்றதற்கேற்ப வெற்றிமுரசம்‌ என்க. அதன்‌ முழக்கத்தினது 
சிறப்போதுவார்‌ உருமின்‌ இடிப்பை உவமை எடுத்தோதினார்‌. அம்‌ முரசிடி 
போன்றே வெல்கொடி மயிலும்‌ அகவும்‌ என்பார்‌, முரசமொடு மயில்‌ அகவ 
என்று உடனிகழ்ச்சி ஓடுக்கொடுத்தோதினார்‌. அவ்வழி 
“அடியிணை சேரா தவுணர்‌ நுங்கிப்‌ 
பொடிபொடி யாகிய போர்ப்படு மாய 
இடியுமிழ்‌ வானத்‌ திடைநின்றுங்‌ கூஉம்‌ 
கொடியணி கோழிக்‌ குரல்‌” (தொல்‌.) 
என்றார்‌ பிறரும்‌. 
அம்‌ முருகப்‌ பெருமான்‌ ஆண்டுறைதலின்‌ உலகம்‌ புகழும்‌ ஓங்குயர்‌ 
விழுச்‌சருடையதாயிற்று அத்‌ திருப்பதி என்க. 
திருச்சீரலைவாய்‌ - திருச்செந்தூர்‌. “நாமனூரலைவாய்‌” என்பர்‌ 
நச்சினார்க்கினியர்‌. 

இனி, குன்றமர்ந்துறைதலும்‌ உரியன்‌ அதாஅன்று, வேழமேல்‌ கொண்டு 
இயற்றிக்‌ கறங்க இசைப்ப அகவ விசும்பாறாக அலைவாய்ச்‌ சேறலும்‌ அவற்கு 
நிலைபெற்ற பண்பு என அணுகக்‌ கொண்டு காண்க. 

எனவே, அவ்‌ வலைவாயின்‌ கண்ணும்‌ அப்பெருமானைக்‌ காணல்‌ கூடும்‌. 


ஆண்டுச்‌ செல்ல நினைதியேல்‌ ஆண்டுச்‌ செல்லுதி என அறிவுறுத்தி 


அற்றுப்படுத்தியவாறாதல்‌ அறிக. 


ஆறுமுகனின்‌ ஆறுமுகங்களின்‌ பணி 


திருமுருகாற்றுப்படை கந்தர்‌ கலிவெண்பா 


1. பேரிருள்‌ சூழ்ந்த 
இவ்வுலகை மாசின்றி 
விளங்கப்‌ பல்வேறு 
சுடர்களைத்‌ தோற்றுவிக்கும்‌ 
ஒரு முகம்‌ 


2. அடியார்களுக்கு 
இனிதாகத்‌ தோன்றி 
அவர்களுக்கு அன்போடு 
வரம்‌ கொடுக்கும்‌ 

ஒரு முகம்‌ 


3. நான்மறைப்படி அந்தணர்‌ 
நோற்கும்‌ வேள்வியைக்‌ 
காக்கும்‌ ஒரு முகம்‌ 


4. எஞ்சியப்‌ பொருள்களைச்‌ 
சான்றோர்‌ களிப்புற 
உணர்த்திச்‌ சந்திரன்‌ போலத்‌ 
திசைகளை விளக்கும்‌ 


ஒரு முகம்‌ 


5. போர்க்களத்தில்‌ 
பகைவரை இடிபோல்‌ தாக்கி 
அழித்து வென்று, கள 
வேள்வி காக்கும்‌ - 

ஒரு முகம்‌ 


மயிலேறி விளையாடும்‌ 
ஒருமுகம்‌ 


ஈசருடன்‌ ஞானமொழி 
பேசும்‌ ஒரு முகம்‌ 


கூறும்‌ அடியார்கள்‌ 
வினையைத்‌ தீர்க்கும்‌ 
ஒரு முகம்‌ 


குன்றுருவ வேல்‌ வாங்கி 
நிற்கும்‌ - ஒரு முகம்‌ 


மாறுபடு சூரரை 
வதைக்கும்‌ ஒரு முகம்‌ 

கொடிய சூரபன்மனை 
அழித்து நல்லோரின்‌ 
இன்னலை நீக்கும்‌ 
ஒருமுகம்‌ 


அனைத்து உயிர்களின்‌ 
வினைகளையும்‌ நீக்கி 
அழியாப்‌ பேரின்பம்‌ 
தரும்‌ ஒரு முகம்‌ 


பழமையான மறைகள்‌, 


ஆகமங்கள்‌ பலவற்றையும்‌ 
ஐயமின்றி முற்றுப்பெறச்‌ 
செய்யும்‌ ஒரு முகம்‌ 


பாசமான இருளை நீக்கி 
பல சூரியக்கதிர்கள்‌ போல 
ஒளிவீசும்‌ ஒரு முகம்‌ 


வள்ளிக்கும்‌ தெய்வ 
யானைக்கும்‌ இன்பம்‌ 


தரும்‌ ஒரு முகம்‌ 

6. கொடி போன்ற வள்ளியை மணம்புரிய திருவடிசேர்ந்து 


இடையுடையை வரும்‌ ஒரு முகம்‌ வழிபடுவோர்‌ நனி மகிழப்‌ 


இளமையான வள்ளியொடு பல வரங்களைத்‌ தரும்‌ 


மகிழ்ந்திருக்கும்‌ ஒரு முகம்‌ ஒரு முகம்‌ 





ஆறுமுகனின்‌ பன்னிருகரங்களின்‌ நிலை 


திருமுருகாற்றுப்படை கந்தர்‌ கலிவெண்பா 


1. ஒருகை வீட்டுலகை நோன்பு நோற்று கிடைத்தற்கரிய 

அடையச்‌ செல்லும்‌ வாழும்‌ தவமுனிவரை அமிழ்தத்தை தேவர்களுக்கு 
துறவோர்க்குப்‌ பாதுகாவலாக | வாழ்விக்கும்‌ அளிக்கும்‌ 

உயர்ந்து நின்று காக்கும்‌. 


2. ஒரு கை இடுப்பில்‌ இடையிலே பொருந்தி தேவ மகளிர்‌ விரும்ப 
இருக்கும்‌ விளங்கும்‌ குழைந்து அணைந்து 
இருக்கும்‌ 


3. ஒரு கை அழகிய தொடையின்‌ மேல்‌ வற்றா வளஞ்சுரக்க 
ஆடையணிந்த தொடை அமர்ந்து விளங்கும்‌ மழை பொழியச்‌ செய்யும்‌ 
மேல்‌ இருக்கும்‌ 


4. ஒரு கை அங்குசத்தைப்‌ அங்குசத்தைப்‌ பற்றிச்‌ மலா்‌ மாலைகள்‌ நெருங்க 
பிடித்துச்‌ செயல்படுத்தும்‌ செலுத்தும்‌ அணைக்கும்‌ 


5. ஒரு கை கேடயத்தைப்‌ கேடயத்தை ஏந்தி அபயஹஸ்தம்‌ போல்‌ 
பற்றிச்‌ சுழற்றும்‌ நிற்கும்‌ மார்பினில்‌ வைத்து நிற்கும்‌ 


6. ஒரு கை வேலாயுதத்தைச்‌ | வேலாயுதத்தைச்‌ இடுப்பின்‌ இடப்பக்கத்தில்‌ 
சுழற்றும்‌ சுழற்றும்‌ விளங்கும்‌ 


7. ஒரு கை அபயஹஸ்தம்‌ மெளன நிலையில்‌ தொடையில்‌ விளங்கும்‌ 


போல்‌ மார்பில்‌ தங்கி நிற்கும்‌ | மார்பில்‌ திகழும்‌ 


8. ஒரு கை மாலையோடு மாலை மீது வீர வாளைப்‌ பற்றி 
அழகு பெறத்‌ தோன்றும்‌ பொருந்தி ஒளிறும்‌ இருக்கும்‌ 

9. ஒரு கை மேலே உயரும்‌ தோள்‌ அணி ஒலிக்க மணியுடன்‌ சேர்ந்து 
பொழுது நழுவி வீழ விழும்‌ மேலே சுழலும்‌ ஒளிரும்‌ 
தொடியோடு மேலே சுழன்று 

போர்க்கள வேள்வியைக்‌ 

காக்கும்‌ 


10. ஒரு கை மணியை கண்டா மணியை அங்குசம்‌ பற்றி 
மாறி மாறி ஒலிக்கச்‌ செய்யும்‌ | ஒலிக்கும்‌ இருக்கும்‌ 


11. விண்ணின்று மழைத்‌ தேவ மகளிர்‌ மீது கேடயம்‌ கொண்டு 


துளிகளைப்‌ பொழியச்‌ ஆகாயகங்கை நீரைத்‌ விளங்கும்‌ 


செய்யும்‌ தெளித்து மகிழும்‌ 


12. ஒரு கை தெய்வ தெய்வயானைக்கு ஒளி வீசும்‌ வாளைப்‌ 
வனிதைகளுக்கு மணமாலை | மாலை சூட்டும்‌ பிடித்திருக்கும்‌ 
சூட்டி மகிழும்‌ 





புய வகுப்பு 

முன்னுரை 

புயமென்று சொல்லப்படும்‌ தோள்‌ நமது உறுப்புக்களில்‌ மிக முக்கியமான 
தொன்றாகும்‌. வேல்‌ கிடைத்தால்‌ மட்டும்‌ போதாது. அதை வீசுவதற்கும்‌ பிற 
செயல்களைச்‌ செவ்வனே செய்வதற்கும்‌ புஜபல பராக்கிரமம்‌ வேண்டும்‌. எனவே 
தான்‌ அதன்‌ முக்கியத்துவத்தை உணர்த்த அருணகிரிசுவாமிகள்‌ புயவகுப்பு 
என்றவொரு வகுப்பையே பாடினார்‌. அந்த வகுப்பின்‌ முதல்‌ பன்னிரு அடிகளின்‌ 
கருத்துக்கள்‌ திருமுருகாற்றுப்படையில்‌ திருச்சீரலைவாய்‌ என்னும்‌ இப்பகுதியில்‌ 
வரும்‌ பாடற்‌ கருத்துக்களை ஒட்டியே செல்வது வியப்பாகும்‌. அதைப்‌ 
படித்துணர்ந்து அனுபவிப்போமாக. மட்டைப்பந்து (கிரிக்கெட்‌) விளையாட்டில்‌ 
பந்து வீசவும்‌, மட்டையால்‌ அடிக்கவும்‌ பெரிய தோள்பலம்‌ வேண்டும்‌. 
மிகப்பெரிய மட்டைப்பந்து வீரராக உங்கள்‌ மக்களையோ, பெயரன்களையோ 
ஆக்க விரும்பினால்‌, இதை மனனம்‌ செய்து, பாடிக்கொண்டே பயிற்சி செய்யச்‌ 
சொல்லுங்கள்‌. சிறந்த வீரர்‌ அவர்‌. 

நாமெல்லாம்‌ செய்த தவப்பயனாக அருணகிரிநாதர்‌ சில 
நூற்றாண்டுகளுக்கு முன்‌ தமிழகத்தில்‌ எழுந்தருளி முருகன்‌ திருப்புகழை அருளிச்‌ 
செய்தார்‌. ஆயிரக்கணக்கான தமிழ்‌ இசைச்‌ சந்தப்‌ பாடல்களால்‌ முருகன்‌ புகழ்‌, 
பெருமைகளை நாமெல்லாம்‌ அனுபவிக்கச்‌ செய்தார்‌. அந்த நற்பேறு 
எல்லோருக்கும்‌ கிடைப்பதில்லை. நம்மைப்போல்‌ ஒரு சிலரே பெற்றுள்ளனர்‌. 

திருச்சீரலைவாய்‌ 


முருகனின்‌ திருஅவதாரம்‌ வேல்‌, மயில்‌ ஆகியவற்றின்‌ பெருமைகள்‌, வள்ளிநாயகி, 
தெய்வயானையுடன்‌ அவர்‌ வீற்றிருக்கும்‌ திருக்காட்சி என்று ஏராளமான 
செய்திகள்‌ நூல்‌ முழுவதும்‌ விரவிக்கிடக்கின்றன. 

முழுப்புகழையும்‌ பாடிவிட்டோம்‌ என்று நிறைவு செய்யாமல்‌, 
பெருமானின்‌ திருப்பாதம்‌, வேல்‌ போன்ற ஒவ்வொன்றைப்‌ பற்றியும்‌ 
தனித்தனியாகப்‌ பாடவேண்டும்‌ என நினைத்து அச்சிறப்புக்களை வகுப்பாக 
அருளினார்‌. இருபதாம்‌ நூற்றாண்டுத்‌ தமிழ்ச்‌ சமுதாயம்‌ திருப்புகழ்‌, திருவகுப்புத்‌ 
தமிழைச்‌ சற்றுக்‌ கடினமென்று நினைத்து அதன்‌ சுவையை அனுபவிக்காமல்‌ 
விட்டுவிடக்கூடாது என்றுணர்ந்த முருகப்‌ பெருமான்‌, தணிகைமணி 
செங்கல்வராயப்‌ பிள்ளை என்ற அடியாரை இப்பூவுலகுக்கு அனுப்பித்‌ திருப்புகழ்‌ 
நூலுக்கும்‌, வகுப்பு நூலுக்கும்‌ பாட்டுக்குப்பாட்டு, அடிக்கு அடி, சொல்லுக்குச்‌ 
சொல்‌, எழுத்துக்கு எழுத்து என்றளவில்‌ எண்ணி உரை எழுதவைத்து நம்மை 
அனுபவிக்க வைத்திருக்கிறார்‌. தணிகைமணி அவர்கள்‌ தம்‌ வாழ்நாள்‌ 
முழுவதையும்‌ திருப்புகழுக்காகவே அர்ப்பணித்தார்‌. ஒரு பொருளைப்‌ 
பலவிதமாக வகுத்துச்‌ சொல்லுவது வகுப்பு. அவ்வகையில்‌, அருணகிரிநாத 
சுவாமிகள்‌, முருகப்‌ பெருமானின்‌ திருப்பாதம்‌, திருக்கோலம்‌, திருவருள்‌ பார்வை, 
வேல்‌, மயில்‌ போன்றவற்றின்‌ அருள்சிறப்பினை வகுத்துரைக்கும்‌ முகமாக, 
திருவகுப்புப்‌ பாமாலைகளைப்‌ பாடியருளியுள்ளார்‌. பல திருத்தலத்‌ 
திருப்புகழிலும்‌ மேற்சொன்னவற்றின்‌ பெருமை பேசப்பட்டிருக்கும்‌. ஆயினும்‌, 
திருவகுப்பில்‌, குறித்த பொருளொன்றின்‌ அருள்சிறப்பு மட்டுமே தனி நிலையில்‌ 
முழுமையுறப்‌ பாடப்பட்டிருக்கும்‌ உதாரணமாக, முருகப்பெருமானின்‌ புயப்‌ 
பெருமையை மட்டும்‌ பேச வேண்டும்‌ என வகுத்துக்கொண்டு, அதனைச்‌ 
செம்மையுற, அழகொழுக, முப்பத்து இரண்டு அடிகளால்‌ ஆன புய 
வகுப்பென்னும்‌ பாமாலையாகப்‌ பாடியருளியுள்ளார்‌. அதற்கு, தணிகைமணி 
செங்கல்வராயப்‌ பிள்ளையவர்கள்‌, கீழ்க்கண்டவாறு சுருக்க உரையை 


வகுத்தருளியுள்ளார்‌. 


புய வகுப்பு 

முருகவேளின்‌ பன்னிரு திருக்கரங்களின்‌ செயல்களை எடுத்துக்‌ 
கூறுகின்றது. இந்த வகுப்புக்குவித்து “சந்தாரம்‌ சாத்தும்‌ புய இயல்‌, கந்தா 
என்றேத்தும்‌ படியென சந்தாபம்‌ தீர்த்தென்‌ றடியிணை தருவாயே” - எனத்‌ 
திருப்புகழில்‌ (1183) முன்னர்‌ வேண்டின வேண்டுகோளே, வேண்டுவோர்‌ 
வேண்டுவதே ஈந்தருள்பவன்‌ இறைவன்‌. அருமையாய்‌ அமைந்து பொருள்‌ 
செறிந்துள்ள வகுப்பு இது. “முற்றிய பன்னிருதோளும்‌... வைத்துயர்‌ திருப்புகழ்‌ 
விருப்பமொடு செப்பு” என்னும்‌ கட்டளைக்கு இணங்கியது. இவ்‌ வகுப்பைப்‌ 
பாராயணத்திற்‌ கொள்வதால்‌ “முன்பு செய்த பழிக்குத்‌ துணை அவன்‌ பன்னிரு 
தோளும்‌” என்னும்‌ மறைமொழிப்படி (கந்தரலங்காரம்‌ 70), பழவினை தொலையும்‌ 
என்பது தெளிவு. இவ்‌ வகுப்பானது மூதல்‌ பன்னிரண்டு அடிகளில்‌ 

திருமுருகாற்றுப்படையை அப்படியே தழுவிப்‌, பின்னர்‌ முருகன்‌ திருப்புயத்தின்‌ 
பிற சிறப்புக்களை எடுத்துக்‌ கூறுகின்றது). 


தனதன தனன தனதன தனன தனாதன 
தான தான தனதன தத்தன 
தந்த தந்த தந்த தானத்‌ தனந்தன 
'வசைதவிர்‌ ககன சரசிவ கரண மாகாவ்ருத 
சீல சால வரமுநி சித்தரை 
அஞ்சல்‌ அஞ்சல்‌ என்று வாழ்வித்‌ துநின்றன 
“மணிவட மழலை உடைமணி தபனிய நாணழ 
காக நாடி வகைவகை கட்டும 


ரங்கு டன்பொ ருந்து ரீதிக்‌ கிசைந்தன 


திருக்கரங்களின்‌ செயல்களைத்‌ திருமுருகாற்றுப்‌ படையிலுள்ள 
முறையைத்‌ தழுவிக்‌ கூறுகின்றார்‌. 


'இந்த அடி “விண்செலன்‌ மரபின்‌ ஐயர்க்‌ கேந்திய தொருகை” என்னும்‌ 


திருமுருகாற்றுப்படையைத்‌ தழுவுகின்றது. “ககன சர... வரமுநிசித்தர்‌” - இவரை 
'விண்செலன்‌ மரபின்‌ ஐயர்‌ என்றார்‌ திருமுருகாற்றுப்படையில்‌. 


“ஒரு கை எக்காலமும்‌ அகாயத்தே இயங்குதல்‌ முறைமையினை உடைய 
தெய்வ இருடிகளுக்குப்‌ பாதுகாவலாக எடுத்தது... ஞாயிற்றின்‌ வெம்மையைப்‌ 
பல்லுயிரும்‌ பொறுத்தல்‌ ஆற்றா என்று கருதித்‌ தமது அருளினால்‌ சுடரொடு 
திரிந்து அவ்‌ வெம்மையைப்‌ பொறுக்கின்ற முநிவரைப்‌ பாதுகாக்கவே 
உலகத்தைத்‌ தாங்கிக்‌ காத்ததாயிற்று”. 


சுடரொடு திரிதரு முநிவரும்‌' - சிலப்‌. 12 வேட்டுவ. 


1. வசை (குற்றம்‌) பழிப்பு, (தவிர்‌) நீக்கின - இல்லாத, ககன சர அகாய 
மார்க்கத்திற்‌ சஞ்சரிக்கவல்ல, சிவகரண - சிவ த்யானம்‌ நிறைந்த, மகாவருத சீல 
- மகா விரத சீலர்களும்‌, சாலவரம்‌ - நிரம்பின வரங்களைப்‌ பெற்றுள்ளவர்களும்‌ 
ஆன (முநி சித்தரை) முநிவர்களாம்‌ சித்த புருஷர்களை “அஞ்சல்‌ அஞ்சல்‌' என்று 
பயப்படாதீர்கள்‌, பயப்படாதீர்கள்‌ என்று, வாழ்வித்து - வாழ்வு தந்து, நின்றன 


- நிலைத்து நின்றன (முருகவேளின்‌ வாகைப்‌ புயங்கள்‌). 


2. மணிவடம்‌ - ரத்னசரம்‌, (மழலை) மெல்லோசை செய்யும்‌ (உடைமணி) 
அரையணி, (தபனிய நாண்‌) பொன்‌ அரைநாண்‌ இவைகளை அழகாக (நாடி) 
விரும்பி, இவை வகை வகையாகக்‌ கட்டியுள்ள (மருங்குடன்‌) இடையில்‌ 
(இடுப்பிற்‌) பொருந்து - சேரும்‌ (ரீதிக்கு) முறைக்கு (இசைந்தன) ஓத்து விளங்கின 


(வாகைப்‌ புயங்கள்‌). 

£வருணித கிரண வருணித வெகுதரு ணாதப 
சோதி யாடை வடிவுபெ றப்புனை 


திண்செ முங்கு றங்கின்‌ மேல்வைத்‌ தசைந்தன 


“வளைகடல்‌ உலகை வலம்வரு பவுரி வினோதக 
லாப கோப மயில்வத னத்துவி 
எங்கும்‌ அங்கு சங்க டாவிச்‌ சிறந்தன 
*வரைபக நிருதர்‌ முடிபக மகர மகோததி 


தீயின்‌ வாயின்‌ மறுகவி திர்த்தயில்‌ 
வென்றி தங்கு துங்க வேலைப்‌ புனைந்தன 


“நிலமிசை வாழ்நர்‌ அலமரல்‌ தீரத்‌, தெறுகதிர்க்‌ கனலி 
வெம்மை தாங்கிக்‌ கால்‌ உணவாகச்‌ சுடரொடு 
கொட்கும்‌, அவிர்சடை முநிவா்‌” 


- (புறப்பாட்டு) திருமுரு. உரைப்பகுதி 107-108 


21) ஒருகை “அஞ்சல்‌ அஞ்சல்‌' என வாழ்விக்க, இந்த அடி முருகவேளின்‌ 


(2) 


3(17 


(2) 


பிறிதொரு கை அவரது இடுப்பின்மேல்‌ சும்மா இருந்தது எனக்‌ கூறும்‌ 
“உக்கம்‌ சேர்த்திய தொரு கை” எனவரும்‌ திருமுருகாற்றுப்படையைத்‌ 
தழுவுகின்றது. உக்கம்‌ - மருங்கு, இடுப்பு. மனமும்‌ (ஒரு) கையும்‌ ஒரு 
தொழிலைச்‌ செய்தலின்‌ ஏனைக்‌ கை தொழிலின்றி மருங்கிலே கிடந்தது 
- திருமுருகாற்றுப்படை உரை. 

“வாம மருங்கிற்‌ கரமும்‌” - கந்தர்‌ கலிவெண்பா 51 


மணிவடம்‌, உடைமணி, (தமனிய) பொன்நாண்‌ இவை குழந்தை முருகனது 
அரையில்‌ திகழ்வன. 'மொழிபுகமும்‌ உடைமணியும்‌ அரைவடமும்‌' - 
திருப்புகழ்‌ 1277. 

தபனியம்‌ - விசேஷமுள்ள பொன்‌' - தக்க. பரணி 41 உரை. 


இந்த அடி 'நலம்பெறு கலிங்கத்துக்‌ குறங்கின்மிசை அசை இய தொரு 
கை' (செம்மை நிறம்‌ பெற்ற அடையை உடைத்தாகிய துடையின்‌ மேலே 
கிடந்தது) எனவரும்‌ திருமுருகாற்றுப்படையைத்‌ தழுவுகின்றது. அதன்‌ 
உரைப்பகுதியையும்‌ பார்க்க. “உய்த்த குறங்கில்‌ ஒருகரமும்‌' - 
கந்தர்கலிவெண்பா 31. ‘நலம்பெறு கலிங்கம்‌ என நக்கீரர்‌ மொழிந்ததை 
விவரித்து 'வருணிதகிரண அருணித வெகு தருணாதப சோதியாடை' என 
அருணகிரியார்‌ விளக்குகின்றார்‌. 


அருணித ஆடை - சிவந்த ஆடை; 'செய்யன்‌ சிவந்த ஆடையன்‌' 
திருமுருகாற்‌. அடி 206. “குன்றி ஏய்க்கும்‌ உடுக்கை” (குறுந்தொகை - கடவுள்‌ 
வாழ்த்து); “உடையும்‌ ஓலியலுஞ்‌ செய்யை” பரிபாடல்‌. 19-97). 

4(1) 


(2) 


(3) 


(4) 


இந்த அடி “அங்குசம்‌ கடாவ ஒருகை எனவரும்‌ 
திருமுருகாற்றுப்படையைத்‌ தழுவுகின்றது. தன்னை வழிபடுவாரிடத்து 
வருங்கால்‌ மயில்மேல்‌ வந்து முருகன்‌ அருள்‌ செய்தல்‌ இயல்பு. மயில்‌ 
உலகை வலம்‌ வந்ததை - திருப்புகழ்‌ 184, 267 &ழ்க்குறிப்பைப்‌ பார்க்க. 


கோபமயில்‌ - “கொடுங்கோபச்‌ சூர்‌' எனக்‌ கந்தரலங்காரச்‌ செய்யுளில்‌; 
(16) கூறப்பட்டவனே மயில்‌ ஆனபடியால்‌, மயிலும்‌ “கோப மயில்‌ ஆயிற்று. 
உக்ர துரகத கலாப பச்சைமயில்‌, 'சண்டமாருத மயில்‌' - (திருப்புகழ்‌ 697, 
407). 


மயில்‌ வதனத்து அங்குசம்‌ - கடாவுதல்‌ உண்டோ எனில்‌ - இந்த மயில்‌ 
அசாதாரணமான சூர்மயில்‌ - யானைபோலத்‌ திண்மை வாய்ந்தது. “கறுவு 
சமர்‌ அங்குசஞ்‌ சேர்‌ கையும்‌” - கந்‌. கலிவெ. 52. 

வருணித - வருணிக்கத்தக்க - விளக்கி விவரிக்கத்தக்க. (ரெணம்‌) ஒளி வீசும்‌ 
(அருணித) செந்நிறத்ததான, வெகு - மிக்க, தருண ஆதப - இளஞ்‌ 
சூரியனுடைய (சோதி) ஒளியைக்‌ கொண்ட (ஆடை) உடையை (வடிவு 
பெற) அழகு பெறப்‌ (புனைந்துள்ள) அணிந்துள்ள, (திண்‌) திண்ணிய - 
வலிமை வாய்ந்த, (செழும்‌) செழுமை வாய்ந்த (குறங்கின்மேல்‌) தொடையின்‌ 


மேல்‌ வைக்கப்பட்டு அசைந்தன (வாகைப்‌ புயங்கள்‌) 


(வளை கடல்‌ உலகை) கடல்‌ வளை உலகை - கடல்‌ சூழ்ந்த உலகை, வலம்‌ 
வரு - வலமாக (பவுரி) மண்டலம்‌ இட்டு வந்த, (விநோத) வியக்கத்தக்க, 
(கலாபம்‌) தோகை நிறைந்த, கோப - கோபம்‌ நிறைந்த, மயிலின்‌ (வதனத்து) 
முகத்திலே, விளங்கும்‌ - ஒளிவீசும்‌, (அங்குசம்‌) (அங்குசத்தை) (யானைத்‌ 
தோட்டி போன்ற ஆயுதத்தை) தோட்டியைக்‌ (கடாவி) செலுத்திச்‌ (சிறந்தன) 


மேம்பட்டு விளங்கின (வாகைப்‌ புயங்களே). 


(வரை பக) கிரவுஞ்சம்‌, எழுகிரி இவை பிளவுபட, (நிருதர்‌ முடி பக) 
அசுரர்களின்‌ முடிகள்‌ சிதறுண்டு விழ, (மகரம்‌) மகர மீன்‌ நிறைந்துள்ள 
(மகோததி) பெருங்கடல்‌ (தீயின்‌ வாயின்‌ மறுக) நெருப்பிடையே கலங்க, 
(விதிர்த்து அயில்‌) விதிர்த்து - அசைத்து, (அயில்‌) கூர்மையும்‌ (வென்றி) 
வெற்றியும்‌ (என்றும்‌) (தங்கு) நிலைபெற்றுள்ள (துங்க) பரிசுத்தமான 
(வேலை) வேலாயுதத்தைப்‌ (புனைந்தன) அலங்காரமாக - அழகாக - ஏந்தி 
நின்றன (வாகைப்புயங்களே). 


(1) மகோததி தீயில்‌ மறுக - “கடல்‌ தீ மூண்டுதன்‌ வாய்‌ மாண்டது “வேல்‌ 

வாங்கு வகுப்பு அடி 4-ன்‌ குறிப்பைப்‌ பார்க்க. 

(2) “நிருதர்‌ முடிபக' - வேல்வாங்கு வகுப்பு அடி 15. 

(3) இந்த அடி “இரு கை ஐயிரு வட்டமொடு எஃகு வலம்‌ திரிப்ட' எனவரும்‌ 
திருமுருகாற்றுப்படையின்‌ “எஃகு வலம்‌ திரிப்ப” - என்னும்‌ 

மதியென உதய ரவியென வளைபடு தோல்வி 
சால நீல மலிபரி சைப்படை 
கொண்டு நின்று மன்று சாதிக்க முந்தின 
£மனகுண சலன மலினமில்‌ துரியஅ தீதசு 
காநு பூதி மவுனநி ரக்ஷர 


மந்தி ரம்பொ ருந்தி மார்பிற்‌ றிகழ்ந்தன 


பகுதியைத்‌ தழுவியது. “அவுண மடவார்‌ வயிற்றின்‌ அழலும்‌ மூள 

மறங்குலவு வேலெடுத்த குமரவேள்‌” - திருவிளை. - கடவுள்‌ 

வணக்கம்‌. 
மதி - ரவி - கேடகத்தின்‌ வட்டவடிவையும்‌ ஒளியையும்‌ குறிப்பன; 
'நீலமலி பரிசை - உழன்று” “கருமையை உடைய பரிசையுடனே வேலை 
வலமாகச்‌ சுழற்ற்‌' என்பது திருமுருகாற்றுப்படை உரைப்பகுதி. இவை 
அசுரர்‌ வந்து வேள்வியைக்‌ கெடாமல்‌ அவரை ஓட்டுதற்குச்‌ 
சுழற்றப்படுவன. நீலம்‌ - கறுப்பு. “செங்கை நீலக்‌ குஞ்சி நீங்காதாகலின்‌” 
மணிமேகலை 22-154. இந்த அடி 'ஐ இரு வட்டமொடு... வலம்‌ திரிப்ட” 
என்னும்‌ திருமுருகாற்றுப்‌ படையைத்‌ தழுவியது. வட்டம்‌ - கேடகம்‌. 
“அதிர்‌ கேடகஞ்‌ சுழற்றும்‌ அங்கைத்‌ தலமும்‌” - கந்தர்‌ கலிவெண்பா 53. 


(1 துரியம்‌ - யோகியர்‌ தன்மயமாய்‌ நிற்கும்‌ உயர்நிலை. ஆன்மா உந்திப்‌ 
ப்ரதேசத்தில்‌ பிராணனோடு லயித்து நிற்கத்‌ தன்னையே விஷயீகரிக்கும்‌ 
நான்காம்‌ ஆன்ம நிலை; துரியாதீதம்‌ - மூலாதாரத்தில்‌ ஆன்மா தங்கி 
அவிச்சை மாத்திரையை விஷயீகரிக்கும்‌ ஐந்தாம்‌ ஆன்ம நிலை. துரியம்‌ 
- சுத்த நிலை; துரியாதீதம்‌ ஆன்மாக்கள்‌ மிகத்‌ தூய்மையாய்‌ நிற்கும்‌ 


நிலை. 


(2) மவுன நிரக்ஷர மந்திரம்‌ - அக்ஷரங்கள்‌ இல்லாத மந்திரம்‌. இது மோன 
நிலையில்‌ செய்யப்படும்‌ உபதேசம்‌. இதனை “நிர்வசனப்‌ ப்ரசங்கம்‌” 
(வசனம்‌-பேச்சு இல்லாத உபதேசம்‌) என்றார்‌ பிறிதோரிடத்து (திருப்புகழ்‌ 
661, பக்கம்‌ 16 கழ்க்குறிப்பு). 

(3) இந்த அடி “ஒருகை மார்பொடு விளங்க' என்னும்‌ 
திருமுருகாற்றுப்படைப்‌ பகுதியைத்‌ தழுவுகின்றது. 'மவுன நிரக்ஷர மந்திரம்‌" 
என்பது திருமுருகாற்றுப்படை (நச்சினார்க்கினியர்‌) உரைப்‌ பகுதியின்‌ 
விளக்கத்துடன்‌ நன்கு பொருந்துகின்றது. அந்த உரைப்பகுதி 
பின்வருமாறு:- 

(6) 


(7) 


(8) 


“ஒருகை மார்பொடு விளங்க” - முநிவர்க்குத்‌ தத்துவங்களைக்‌ கூறி 
உரையிறந்த பொருளை உணர்த்துங்‌ காலத்து ஒருகை மார்போடே 
விளங்கா நிற்க... இறைவன்‌ மோன முத்திரை யத்தனாய்த்‌ தானாயேயிருந்து 
காட்ட ஊமைத்‌ தசும்புள்‌ நீர்‌ நிறைந்தாற்போல ஆனந்த மயமான ஒளி 
மாணாக்கர்க்கு நிறைதலின்‌. அதற்குரிய மோன முத்திரை கூறிற்று”. 
(ஊமைத்‌ தசும்பு - வாயில்லாத குடம்‌). 

ஒருகை மார்பொடு விளங்க - என்பதற்கு 'மார்பினிடத்தே மெளன 
மந்திரத்தைப்‌ பேணா நிற்க? என்பது வேறுரை. “மார்பகத்தில்‌ வைத்த 
கரதலமும்‌' - கந்‌. கலிவெண்பா 50. 

(மதியென) நிலவுபோலவும்‌, (உதயரவி என) உதய சூரியன்‌. காலைக்‌ கதிர்‌ 
- இளஞ்சூரியன்‌ போலவும்‌, (வளைப்டு) வளைந்து வட்ட வடிவுடன்‌ 
(தோல்‌) - தோல்‌ புனைந்தாய்‌, (விசாலம்‌) அகன்றுள்ளதாய்‌ (நீலமலி) 
கருநிறம்‌ நிறைந்ததாயுள்ள, பரிசைப்படை - கேடயம்‌ என்னும்‌ 
ஆயுதத்தைக்‌ கொண்டு - ஏந்தி நின்று (உழன்று) அதைச்‌ சுழற்றிச்‌ சுழற்றிச்‌ 
(சாதிக்க) - வெற்றியை நிறைவேற்ற - ஜெயம்பெற, (முந்தின) முற்பட்டு 


விளங்கின (வாகைப்‌ புயங்களே?. 


(மன குண சலனம்‌) - மன சலனம்‌, குண சலனம்‌ - மனம்‌ ஒரு நிலைபடாது 
நிலையற்றிருத்தல்‌, குணம்‌ ஒருநிலை பெறாது நிலையற்றிருத்தல்‌ - 
(மலினம்‌) மாசு (அல்லது) பாவம்‌ - (இல்‌) இவையில்லாததும்‌, துரிய 
அதத - துரிய நிலைக்கு மேற்பட்டதும்‌, சுகாநுபூதி இன்பமே பயக்கும்‌ 
அனுபவ ஞானமுமான, மவுன - நிர்க்ஷர - மந்திரம்‌ - மெளனம்‌ - சும்மா 
இருத்தல்‌ என்னும்‌ மந்திரம்‌ - அக்ஷரங்களொடு கூடாததான மந்திரம்‌ 
(பொருந்தி) அத்தகைய மெளன மந்திர நிலையினில்‌ பொருந்தியதாய்‌, 


மார்பில்‌ - மார்பிலே, திகழ்ந்தன - விளங்கின (வாகைப்புயங்களே). 


(1) இந்த அடி திருமுருகாற்றுப்படையில்‌ “ஒரு கை தாரொடு பொலிய” 
என்னும்‌ பகுதியைத்‌ தழுவுகின்றது. “ஒருகை மார்பின்‌ மாலை 
தாழ்ந்த தனோடே சேர்ந்து அழகு பெற” - நச்சினார்க்கினியர்‌ உரைப்பகுதி. 
'பூந்தொடையல்‌ சேர அணிந்த திருக்கரமும்‌' - கந்‌. கலிவெண்பா 50. 

(2) சிறு சண்பகம்‌ - சாதி மல்லிகைப்‌ பூ - மாலதி எனவும்‌ படும்‌. “சாதி, 
மாலதி, சிறு சண்பகமே'' - பிங்கலம்‌. சிறு செங்குரலியுஞ்‌ 
சிறுசெண்பகமும்‌' பெருங்கதை 2-12-29. “சிறு சண்பகம்‌' என்றதனால்‌ இது 


சண்பகப்பூ, அகாது. சண்பகத்தை 'பெருந்தண்‌ சண்பகம்‌' என்கின்றார்‌, 


322 


(9) 


திருச்சீரலைவாய்‌ 


£வகைவகை குழுமி மொகுமொகு மொகென அநேகச 
மூக ராக மதுபம்வி ழச்சிறு 
சண்ப கஞ்செ றிந்த தாரிற்‌ பொலிந்தன; 


ூமிசைமிசை கறுவி வெளிமுக டளவு நிசாசர 
சேனை தேடி விததிபெ றச்சில 
கங்க ணங்க றங்க மீதிற்‌ சுழன்ற 
வெருவுவ வெருவ எரிசொரி மீதிற்‌ சுழன்றன 
சாசு போத மிகுதொனி பற்றிமு 


ழங்கு விஞ்சு கண்டை வாசிக்‌ கைகொண்டன 


திருமுருகாற்றுப்‌ படையிலும்‌ (27), குறிஞ்சிப்‌ பாட்டிலும்‌ (75). 
சண்பகம்‌ என்பது அதிக மணம்‌ கொண்ட மலர்‌. மணங்கமழ்‌ சண்பகம்‌' 
(சிந்தாமணி 1918), பரி பாடல்‌ 12-77; சண்பகம்‌ - வண்டுணா மலர்‌ என்பர்‌ 
“சண்பகமும்‌ வேங்கையும்‌ வண்டுணா மலர்மரம்‌'' - பிங்கலம்‌. 
'வண்டணுகாச்‌ சோலையாய்‌ (“சண்பகச்‌ சோலை) போற்றி' - இலஞ்சி 
முருகன்‌ உலா 67; ஆயினும்‌, வண்டுகள்‌ சண்பகத்தின்‌ மணம்‌ கருதி 
மல்லாடி அதை அணுகும்‌ போலும்‌. 

“பண்புனை குரல்வழி வண்டு கிண்டிச்‌ 


செண்பக மலர்‌ பொழிற்‌ சிவபுரமே” 
“வண்டு சண்பகக்‌ கானே தேனே போராரும்‌' - சம்பந்தர்‌ 1-112-4, 1-126-11 


(3) (வகை வகை குழுமி) இனம்‌ இனமாகக்‌ கூடி, மொகு மொகு 
மொகென்று, அநேக - (சமூக) திரளான - (ராகம்‌) ராகங்களைப்‌ பாடுகின்ற 
- (மதுபம்‌) வண்டுகள்‌ (விழ) விரும்பி வந்து மேலேவிழச்‌, (சிறு சண்பகம்‌) 
மாலதி, சாதி மல்லிகை எனப்படும்‌ பூ, செறிந்த - நெருக்கிக்‌ கட்டப்பட்ட 


(தாரில்‌) மாலை மீது (பொலிந்தன) விளங்னெ (வாகைப்புயங்களே). 


(மிசை மிசை கறுவி) மேன்மேலும்‌ கோபித்து, (வெளி முகடு அளவு) 
அகாய உச்சி அளவும்‌ (நிசாசர சேனை) அசுரர்‌ சேனைகளைத்‌ (தேடி) 
இருக்கும்‌ இடமெல்லாம்‌ தேடிப்‌ பிடித்து, (விததிபெற) அச்சேனைகளைப்‌ 
பரந்த இடமெல்லாம்‌ - விரிந்து சிதற அடிக்கச்‌, (சில கங்கணம்‌) தொடி 
- வீரவளை - தோள்‌ அணி, (கறங்க) ஒலிக்க (மீதில்‌) மேலே சுழன்றன 


(வாகைப்‌ புயங்களே). 

(10) 


(9) 


10(1) 


(2) 


"விதமிகு பரத சுரவனி தையர்கண மேல்தொறும்‌ 
லீலை யாக விமலச லத்தினை 
விண்டி றந்து மொண்டு வீசிப்பொலிந்தன 


£விதரண தருவின்‌ மலரிடை செருகிய கூதள 
நீப மாலை விபுதர்கு லக்குலி 
சன்ப யந்த செங்கை யானைக்‌ கிசைந்தன 


வெருவுவ - அஞ்சி ஓதுங்குவன எல்லாம்‌ வெருவ - அஞ்சி ஒதுங்கும்படி 
(எரிசொரி) இயைக்கக்குகின்ற (விழிஉள) கண்கள்‌ உள்ள, பூத பிசாசு - 
பூதங்களும்‌ பிசாசுகளும்‌, (போத) ஓடிப்போகும்படி, மிகுதொனி - அதிக 
சப்தத்தைப்‌ (பற்றி) கொண்டு, முழங்கு - ஓலித்தல்‌, விஞ்சு - மிகுந்துள்ள 
கண்டை - கண்டாமணியை, வாசிக்கை - ஓசைப்படுத்தலைக்‌ கொண்டன 


- மேற்கொண்டன (வாகைப்‌ புயங்களே). 


இந்த அடி “ஒரு கை கீழ்வீழ்‌ தொடியொடு மீமிசைக்‌ கொட்ப” என்னும்‌ 
திருமுருகாற்றுப்படைப்‌ பகுதியைத்‌ தழுவுகின்றது. “ஒரு கை தொடியொடு 
மேலே சுழன்று களவேள்விக்கு முத்திரை கொடுப்ப” (களம்‌ - 
போர்க்களம்‌) என்பது நச்சினார்க்கினியர்‌ உரை. தொடி - வீரவளை. 


சிறு தொடி சேர்கையும்‌' - கந்தர்‌ கலிவெண்பா 52. 


இந்த அடி “ஒரு கை பாடின்‌ படுமணி இரட்ட' என்னும்‌ 
திருமுருகாற்றுப்படைப்‌ பகுதியைத்‌ தழுவுகின்றது. மற்றைக்‌ கை ஓசை 
யினிதாகிய ஒலிக்கின்ற மணியை மாறி ஒலிக்கப்‌ பண்ண' என்பது 
நச்சினார்க்கினியர்‌ உரை. 
முருகன்‌ திருக்கையில்‌ “மணி' உண்டு. கண்டை - பெரு மணிகண்டாமணி 
(திவாகரம்‌). 
'ஞாங்கர்ப்‌ படை, கேடகம்‌, கண்டை, நளினம்‌, சேவல்‌, கதை, இடங் கம்‌, 
ஓங்கும்‌ பகழி, வாள்‌, வரதம்‌, ஒளிரும்‌ அபயம்‌, சிலை அவைதாம்‌ தாங்குங்‌ 
கரங்கள்‌ ஈராறும்‌” - தணிகைப்புராணம்‌ அகத்‌. 69. ஞாங்கர்‌ - வேல்‌. 
“வீறு கேதனம்‌, வச்சிரம்‌, அங்குசம்‌, விசிகம்‌ 
மாறி லாதவேல்‌ அபயமே வலம்‌, இடம்‌ வரதம்‌ 
ஏறு பங்கயம்‌, மணி, மழுத்‌ தண்டு, வில்‌, இசைந்த 
அறி ரண்டுகை அறுமுகம்‌ கொண்டு வேள்‌ அடைந்தனன்‌” 

- கந்தபுராணம்‌ 3-10-4 

(12) 


(11) 

“மணி சேர்ந்த தடங்‌ கையும்‌” - கந்தர்‌ கலிவெண்பா 52. 

முருகன்‌ திருக்கரத்தின்‌ மணி ஓசை கேட்கின்‌ பூத பிசாசுகள்‌ அஞ்சி 
ஓடிப்போகும்‌ என்னும்‌ அருமையான விஷயம்‌ இந்த அடியால்‌ 
தெரிகின்றது. பிசாசு சேஷ்டை, பூத சேஷ்டை உள்ள இடங்களில்‌ இந்தத்‌ 
திருவகுப்பை ஓதுதல்‌ சிறந்ததொரு தந்த்ர மந்த்ர முறையாகும்‌. 

இந்த அடி “ஒருகை நீனிற விசும்பின்‌ மலி துளி பொழிய” என்னும்‌ 
திருமுருகாற்றுப்படைப்‌ பகுதியைத்‌ தழுவுகின்றது. 'ஒருகை நீல நிறத்தை 
உடைய மேகத்தாலே மிக்க மழையைப்‌ பெய்வியா நிற்க” “இல்வாழ்க்கை 
நிகழ்த்துதற்கு மழையைப்‌ பெய்வித்தது ஒரு கை என்பது 
நச்சினார்க்கினியர்‌ உரை. “ஓவாது மாரி பொழிந்த மலர்க்‌ கரமும்‌” - கந்தர்‌ 
கலிவெண்பா 50. முருகன்‌ தேவ மங்கையர்‌ மீது நீரை எறிந்து 
விளையாடுவதால்‌ உலகில்‌ இல்வாழ்க்கை இனிதே நடைபெறும்‌ என்க. 


(1) இந்த அடி “ஒருகை வானர மகளிர்க்கு வதுவை கூட்ட” என்னும்‌ 
திருமுருகாற்றுப்படைப்‌ பகுதியைத்‌ தழுவுகின்றது. “ஒருகை தெய்வ 
மகளிர்க்கு மணமாலையைச்‌ கூட்ட” - ‘ஒருகை இல்வாழ்க்கை நிகழ்த்தற்‌ 
பொருட்டு மணமாலையைச்‌ சூட்டிற்று' என்றவாறு - நச்சினார்க்கினியர்‌ 
உரை. (2) “விதரண தரு' கொடையிற்‌ சிறந்த கற்பக விருஷங்கள்‌ - 
சந்தானம்‌, தேவதாரம்‌, கற்பகம்‌, மந்தாரம்‌, பாரிசாதம்‌ எனப்படும்‌ தெய்வ 
மரங்கள்‌” - பிங்கலம்‌. தேவதாரத்துக்குப்‌ பதில்‌ அரிசந்தனம்‌ கூறப்படும்‌. 
உம்பர்தரு' - திருப்‌. விநாயகர்‌ 2. (3) நீபம்‌ (கடம்பு), வெட்சி, குரா 
இவைகட்கு அடுத்தபடி முருகருக்குப்‌ ப்ரியமான மலர்‌ 'கூதளம்‌' - 
திருப்புகழ்‌ 960. 


விதமிகு - பலவிதமான, பரத - பரதநாட்டியத்தில்‌ வல்ல, சுரவனிதையர்‌ 
கணம்‌ - தேவ மங்கையர்களின்‌ கூட்டத்தில்‌ மேல்தொறும்‌ - 
ஒவ்வொருவரின்‌ மேலேயும்‌, லீலையாக - விளையாட்டாக, விமல 
சலத்தினை - பரிசுத்தமான நீரை, (விண்‌ திறந்து) விண்ணை - ஆகாயத்தில்‌ 
திறந்து, வழிகண்டு (ஆகாச கங்கையினின்றும்‌) மொண்டு - கங்கை நீரை 
மொண்டு வீசி - வீசுவதாய்ப்‌, பொலிந்தன - விளங்கின (வாகைப்‌ 


புயங்களே). 

(12) 


(13) 


(13) 


விதரண தருவின்‌ - கொடையிற்‌ சிறந்த கற்பக விருக்ஷத்தின்‌, மலரிடை 
செருகிய - மலர்கள்‌ இடையிடையே செருகப்பட்ட கூதளமாலை, (நீபம்‌) 
கடம்புமாலை இவைகளை விபுதர்‌ குலம்‌ - தேவர்‌ குலத்து, குலிசன்‌ - 
குலிசாயுதனான இந்திரன்‌, பயந்த - பெற்ற, செவ்விய கைகளை உடைய 
யானைக்கு - தேவசேனைக்குச்‌ சூட்டுவதற்கு (இசைந்தன) உடன்பட்டன 


- ஓத்துக்கொண்டன (வாகைப்‌ புயங்களே). 


(விகசித) மலர்ந்துள்ளதும்‌, (தமரம்‌) ஓலிசெய்கின்ற (பரிபுரம்‌) 
பாதகிங்கிணி (அணிந்ததுமான) (முளரி) தாமரையன்ன திருவடிகளைத்‌ 
(தொழா) தொழுது, (அந்த) (அபிராம) அழகு வாய்ந்த (வேடர்‌ விமலை) 
வேடர்களின்‌ பரிசுத்தமான பெண்‌, தினைப்புனத்திலிருந்த (மங்கை) 
பெண்‌ ஆகிய வள்ளியின்‌ கொங்கை கண்டு - கொங்கைகளைத்‌ தரிசித்து 
வணங்க வேளைப்புகுந்தன) சமயம்‌ அறிந்து சென்றன (தழுவுதற்கு) 


(வாகைப்புயங்களே). 


(1) விகசித முளரி; தமர பரிபுர முளரி - வள்ளியின்‌ திருவடிக்‌ கமலத்தைக்‌ 
குறிக்கும்‌. “பிடிநடைத்‌ தாள்களும்‌ கமலம்‌ - தணிகைப்‌ புராணம்‌ - களவு 
43. (2) வேளைப்‌ புகுந்தன - “வேளை எனப்புக்கு நிற்கும்‌ வித்தக, வேளை 
யெனும்படி சென்றிறைஞ்சிய பெருமாளே” - திருப்புகழ்‌ 1186, 1179, 
திருப்புகழ்‌ 166, பக்கம்‌ 387 கழ்க்குறிப்பைப்‌ பார்க்க. 

இரண்டாவது படைவீட௫ - திருச்சீரலைவாய்‌ (திருச்செந்தூர்‌) 


(சங்க காலப்‌ பழமை) 


இது கடல்‌ அலைகள்‌ மோதும்‌ கரையோரத்தில்‌ உள்ளது. அலையிடத்தே 
அமைந்துள்ள கோவில்‌ அதலால்‌ அலைவாய்‌ எனப்பட்டது. திருநெல்வேலிக்கு 
சுமார்‌ 36 மைல்‌ தொலைவில்‌ அமைந்துள்ள து. 
திருச்சீரலைவாய்‌ பற்றிய குறிப்பு, தொல்காப்பியம்‌ களவியல்‌ நூற்பா 
23க்குரிய மேற்கோள்‌ பாடலில்‌, 
“வரைவயிறு கிழித்த நிழல்திகழ்‌ நெடுவேல்‌ 
திகழ்பூண்‌ முருகன்‌ தீம்புனல்‌ அலைவாய்‌” 
என்று குறிக்கப்பட்டுள்ளது. இஃது அகநானூற்றில்‌, 
“திருமணி விளக்கின்‌ அலைவாய்ச்‌ 
செருமிகு சேஎய்‌” 
என்றும்‌, புறநானூற்றில்‌, 
“வெண்டலைப்‌ புணரி மலைக்கும்‌ செந்தில்‌ 
நெடுவேல்‌ நிலைஇய காமர்‌ வியன்றுறை” 
என்றும்‌ வழங்கப்படுகிறது. 
“பருமணி வயிர முத்தம்‌ பலவளம்‌ பிறவும்‌ ஆழித்‌ 
திரைஎறி அலைவாய்‌ ஆகும்‌ செந்திமா நகரம்‌” 
எனக்‌ கச்சியப்பர்‌ சிறப்பித்துள்ளார்‌. 
இங்ஙனம்‌ பாராட்டப்பெற்ற அலைவாய்‌, நன்மக்கள்‌ புகழ்தற்குரியது, 
சிறப்புடையது, புகமினையடையது. அங்கு “வான்வழியே சென்று முருகன்‌ 
தங்குவான்‌” என்று திருமுருகாற்றுப்படை கூறுகிறது. மேலும்‌ அருணகிரிநாதர்‌, 


“வளரும்‌ வாழையும்‌ மஞ்சளும்‌ இஞ்சியும்‌ 
இடைவி டாது நெருங்கிய மங்கல 
மகிமை மாநகர்‌ செந்திலில்‌ வந்துறை பெருமாளே” 


என்றும்‌, குமரகுருபரர்‌, 
“தெள்ளுதிரை கொழிக்கும்‌ செந்தூர்‌” 
என்றும்‌ புகழ்ந்து கூறுகின்றனர்‌. 
அலைவாயில்‌ முருகனின்‌ தோற்றமும்‌ சிறப்பும்‌ 
முருகப்பெருமான்‌ சிவபூசை செய்ததை விளக்கும்‌ முறையில்‌ கர்ப்பக்‌ 
கிருஹத்தில்‌ சூரசங்கார மூர்த்தியான பாலசுப்பிரமணியர்‌ சிவபூசை புரியும்‌ 

வகையில்‌ தன்னுடைய நான்கு திருக்கரங்களில்‌ இரண்டு கரங்கள்‌ அபய, வரத, 
கரங்களாகவும்‌, ஒருகரம்‌ ருத்ராட்ச மாலை தாங்கவும்‌, மற்றொரு கரம்‌ மலர்‌ 
ஏந்தி அர்ச்சனை செய்யும்‌ திருக்கோலத்திலுமாகக்‌ காட்சியளிக்கிறார்‌. 
மூலவருக்குப்‌ பின்னால்‌ காணப்படும்‌ 'பாம்பறை' என அழைக்கப்படுகின்ற 
சுரங்க அறையின்‌ தென்மேற்குப்‌ பாகத்தில்‌ முருகனால்‌ பூசை செய்யப்பட்ட 
பஞ்சலிங்கங்கள்‌ இருக்கின்றன. 

முருகப்‌ பெருமானின்‌ அறு திருமுகங்களின்‌ செயல்களை 
திருமுருகாற்றுப்படையில்‌ நக்கீரர்‌ விளக்கியுள்ளார்‌. 

நக்கரரைப்‌ போன்றே இறைவனின்‌ ஆறு திருமுகங்களின்‌ செயல்களைக்‌ 
குமரகுருபரரும்‌ கந்தர்கலி வெண்பாவில்‌ பாடியுள்ளார்‌. இங்குள்ள முருகனின்‌ 
அருளால்‌ குறைதீர்ந்தவர்கள்‌ பலர்‌ எனினும்‌ குறிப்பிட்டுச்‌ சொல்லக்‌ கூடியவர்கள்‌ 
அதிசங்கரரும்‌, குமரகுருபரரும்‌, பகழிக்கூத்தரும்‌, தேவராய சுவாமிகளும்‌ ஆவர்‌. 


கி.பி. ஏழாம்‌ நூற்றாண்டு 


கி.பி. ஏழாம்‌ நூற்றாண்டில்‌ வாழ்ந்த திருநாவுக்கரசர்‌ திருமறைக்காடு 
(வேதாரண்யம்‌) சென்றார்‌. அங்குள்ள கடற்கரை அவருக்குத்‌ திருச்செந்தூரை 
நினைவுபடுத்தியது. “நம்‌ செந்தில்‌ மேய வள்ளி மணாளற்கு தாதை கண்டாய்‌” 
என அவ்வூரின்‌ தாண்டகத்தில்‌ பாடினார்‌. நம்‌ என்ற சொல்லை நம்‌ செந்தில்‌ 
நம்‌ வள்ளி மணாளன்‌ நம்‌ தாதை (தந்தை) எனக்‌ கூட்டி உரைக்குமாறு 
பாடியுள்ளார்‌. 


கி.பி. எட்டாம்‌ நூற்றாண்டு 
இக்கால கட்டத்தில்‌ பல்லவர்கள்‌ தமிழ்நாட்டில்‌ குகைக்கோயில்கள்‌ 
அமைத்தது போலவே, பாண்டியர்களும்‌ குகைக்கோயில்கள்‌ அமைத்தனர்‌. கி.பி. 
எட்டாம்‌ நூற்றாண்டில்‌ வாழ்ந்தவராகக்‌ கருதப்படும்‌ ஆதிசங்கரர்‌ தம்‌ காசநோய்‌ 
நீங்க இங்கு வந்து கந்தனை வழிபட்டு அருள்‌ பெற்றார்‌. அவரது சுப்பிரமணிய 
புஜங்கம்‌ ஏழாவது சுலோகத்தின்‌ மொழிபெயர்ப்புச்‌ செய்யுளில்‌, 
“பெருவேலை ஓரத்தி லேபாவம்‌ நீக்கும்‌ 
பிரசித்தி சேர்சித்தர்‌ வாழ்கந்த வெற்பில்‌ 
ஒருசோதி வடிவோடு குகைமேவு செந்தூர்‌ 
உயிருக்கொ ருயிர்‌ செம்பொன்‌ அடிபற்று வோமே” 
என வருகிறது. இதன்‌ கருத்து, நீலத்திரை கடல்‌ ஓரத்திலே நம்‌ பாவத்தை நீக்க 
நிற்பது கந்தமாதன பர்வதமெனும்‌ சந்தனமலை. அம்மலையின்‌ குகையிலே 
பேரொளிப்‌ பிழம்பாகக்‌ குகன்‌ குடி கொண்டுள்ளான்‌. உயிருக்கு உயிரான அவன்‌ 
பொன்னடியைப்‌ போற்றுவோம்‌. அப்பாடலிலே திருச்செந்தூர்‌ முருகன்‌ கோயில்‌ 
குகைக்கோயில்‌ எனப்‌ பாடப்பட்டுள்ளது. 
இம்மலையில்‌ ஏறினோர்‌ கயிலை மலையில்‌ ஏறிய பலன்‌ பெறுவர்‌ என 
ஆதிசங்கரர்‌ ஆறாம்‌ பாடலில்‌ குறிப்பிடுகிறார்‌. இதை அப்படியே 

திருச்சீரலைவாய்‌ 


ஏற்றுக்கொண்ட அருணகிரிநாதர்‌, “கயிலை மலையனைய செந்தில்‌ 
பெருவாழ்வே” என்று எழுநூறு அண்டுகட்குப்‌ பின்‌ பாடியுள்ளார்‌. 


கி.பி. ஒன்பதாம்‌ நூற்றாண்டு 

கி.பி. 2725-ல்‌ இரண்டாம்‌ வரகுண பாண்டியன்‌ இக்கோயில்‌ பூசைக்காகப்‌ 
பல ஏற்பாடுகளைச்‌ செய்த கல்வெட்டுகள்‌ உள்ளன. அவன்‌ காலத்தில்‌ 
இக்கோயிலில்‌ ஒரு நாளைக்கு 18 நாழி அரிசி சமைக்கப்‌ பெற்றது. நாழி உரி 
நெய்யும்‌ பயன்பட்டது. வாழைப்பழம்‌ 16, சர்க்கரை 4 பலம்‌, சிறுபயற்றம்‌ பருப்பு 
2 நாழி, வெற்றிலை 3 பற்று, அடைக்காய்‌ (பாக்கு) 56, பசுவின்‌ பால்‌ 8 நாழி, 
நறும்பூ (மாலைகட்ட) 10 நாழி, இளநீர்‌ 32, மஞ்சள்‌ 3 உழக்கு, சந்தனம்‌ 3 பலம்‌ 
வழங்க ஏற்பாடு செய்தான்‌. திருவிழாக்‌ காலங்களில்‌ கூடுதலாக வழங்கவும்‌ 
ஏற்பாடு செய்தான்‌. 


கி.பி. பதினைந்தாம்‌ நூற்றாண்டு 


அருணகிரி நாதர்‌ திருச்செந்தூருக்கு வந்து 83 திருப்புகழ்‌ பாக்கள்‌ 
பாடியுள்ளார்‌. அவற்றை தொகுத்துக்‌ திருச்செந்தூர்‌ திருப்புகழ்‌ என்ற தலைப்பில்‌ 
தருமபுர ஆதனம்‌ கி.பி. 1956-ல்‌ வெளியிட்டுள்ளது. அருணகிரி நாதர்‌ கூறும்‌ 
திருச்செந்தூரைக்‌ காண்போம்‌. 


முதல்‌ பாடலில்‌ முருகன்‌ தன்‌ தந்தை நடராசரைப்‌ போல்‌ ஆடும்‌ கூத்தை 
விவரிக்கிறார்‌. அவணி, மாசித்‌ திருவிழா ஏழாம்‌ நாள்‌ எழுந்தருளும்‌ சிவப்புச்‌ 
சாத்தியின்‌ பின்புறம்‌ அறுமுகப்‌ பெருமானை நோக்கினால்‌ அவர்‌ அருணகிரி 
நாதருக்காக அடிய ஆடலைக்‌ காணலாம்‌. 


இரண்டாம்‌ பாடலில்‌ மணியும்‌, முத்தும்‌ தென்னை மரங்களில்‌ தங்கிப்‌ 
புரளும்படி அலைவீசும்‌ திருச்செந்தூர்‌ என்கிறார்‌. அவ்வூர்‌ கடலில்‌ மகர 
மீன்களும்‌, சங்குகளும்‌ வாழ்கின்றன என்கிறார்‌. செஞ்சொற்‌ புலவர்கள்‌ வாழும்‌ 
ஊர்‌ என்கிறார்‌. (4) பவளம்‌ போன்ற மதில்‌ சூழ்ந்த ஊர்‌ என (6) மொழிகிறார்‌. 
வாழையும்‌ இஞ்சியும்‌ இடைவிடாது நெருங்கிய ஊர்‌ என (7) இயம்புகிறார்‌. 
தாமரை ஓடையிலும்‌ மேடையிலும்‌ முத்துக்களைச்‌ சங்குகள்‌ வீசும்‌ ஊர்‌ (7) 
என உரைக்கிறார்‌. கரும்புச்‌ சோலையும்‌, வாழையும்‌ திகழும்‌ ஊர்‌ (12) எனச்‌ 
செப்புகிறார்‌. சந்தனத்தின்‌ சோலை சூழ்‌ செந்தில்‌ (17) என்று பகர்கிறார்‌. தெளிநீர்க்‌ 
குளங்களும்‌, பொழில்களும்‌ கூடிய ஊர்‌ (31) என்கிறார்‌. மரக்கலங்கள்‌ 
கடலிடையே தவழ்ந்து வரும்‌ காட்சியைக்‌ (34) காட்டுகிறார்‌. இனிய கனிகளை 
மந்தி சிந்தும்‌ ஊர்‌ (35) என்றும்‌, கயிலை மலையனையசது செந்திற்பதி எனவும்‌, 
கழுகும்‌, தெங்கும்‌ நிறைந்த ஊர்‌ (46) என்றும்‌ வருணிக்கிறார்‌. செந்தில்‌ என்று 
கூறினாலே உய்யலாம்‌ என (55) அறைகிறார்‌. 
திருச்செந்தூர்‌ பற்றிய செய்யுள்‌ நூல்கள்‌ 

திருச்செந்தூர்‌ பற்றிய செய்யுள்‌ நூல்களில்‌ பல பல்கலைக்கழக 


மாணவர்கட்குப்‌ பாடமாக வைக்கப்‌ பெற்றன. இன்று அந்நூல்களில்‌ பல 

பதினொன்றாம்‌ திருமுறை (இரண்டாம்‌ தொகுதி) 


கிடைக்கப்‌ பெறாமையால்‌ மாணவர்‌ படிப்புத்‌ தடைபடுகிறது. திருச்செந்தூர்‌ 
பற்றி நக்கீரர்‌ பாடிய திருமுருகாற்றுப்படை, ஆதிசங்கரர்‌ பாடிய சுப்பிரமணிய 
புயங்கம்‌, குமரகுருபரர்‌ பாடிய கந்தர்கலி வெண்பா அகியன இவ்வூர்‌ முருக 
பக்தர்கள்‌ சங்கத்தால்‌ கடந்த அண்டுகளில்‌ வெளியிடப்பட்டன. இன்னும்‌ சுவாமி 
நாத தேசிகர்‌ பாடிய திருச்செந்தூர்‌ கலம்பகம்‌, சிவப்பிரகாச சுவாமிகள்‌ பாடிய 
நீரோட்டக யமக அந்தாதி, வென்றிமாலைப்‌ புலவர்‌ பாடிய திருச்செந்தூர்‌ தல 
புராணம்‌, அருணகிரி நாதர்‌ பாடிய திருச்செந்தூர்‌ திருப்புகழ்‌, பகழிக்‌ கூத்தர்‌ 
பாடிய திருச்செந்தூர்ப்‌ பிள்ளைத்தமிழ்‌, சிற்றம்பல நாடிகள்‌ அருளிய 
திருச்செந்தூர்‌ அகவல்‌, ஆழ்வார்‌ திருநகரி அந்தணர்‌ இயற்றிய சிறைவிடு அந்தாதி, 
தண்டபாணி சுவாமிகள்‌ தந்த திருச்செந்தில்‌ பிரபந்தங்கள்‌, கந்தசாமிப்புலவர்‌ 
பாடிய நொண்டி நாடகம்‌, சீனிப்புலவர்‌ பாடி ஏட்டளவில்‌ உள்ள திருச்செந்தார்ப்‌ 
பரணி, பாம்பன்‌ சுவாமிகள்‌ பாடிய திருவலங்கல்‌ திரட்டு, சண்முக கவசம்‌, 
அண்ணாமலை ரெட்டியார்‌ அருளிய காவடிச்‌ சிந்து, சரவணப்‌ பெருமாள்‌ 
சாற்றிய கந்தவருக்குக்‌ கந்த வெண்பா, பங்கயம்‌ அம்மையார்‌ பாடிய சந்நிதிமுறை, 
திருச்செந்தூர்க்‌ குறவஞ்சி, முத்தம்மை ஆச்சி பாடிய திருச்செந்தின்‌ மாலை, 
திருச்செந்தூர்ப்‌ பள்ளு முதலிய நூல்களை ஆண்டுதோறும்‌ ஒவ்வொரு நூலாக 
வழங்க வேண்டுமென்பதே திருச்செந்தூர்‌ முருக பக்தர்‌ சங்கத்தின்‌ ஆசை. 


தீர்த்தங்கள்‌ 

தீர்ப்பது தீர்த்தம்‌, தாகம்‌ தீர்க்கும்‌ தண்ணீரும்‌ தீர்த்தம்‌. பிணியினைத்‌ 
தீர்க்கும்‌ சுனையும்‌ தீர்த்தம்‌. கங்கை முதல்‌ பொருநை வரை அனைத்துப்‌ புண்ணிய 
நதிகளும்‌ கலந்த கடல்‌ இங்கு பெரும்‌ தீர்த்தம்‌. மூலவருக்கு முன்புள்ள வதனாம்பர 
தீர்த்தத்தில்‌ நீராடி குதிரை முக இளவரசி அழகிய முகம்‌ பெற்றாள்‌. இத்‌ 
தீர்த்தத்தில்‌ இன்று பாறைகள்‌ மிகுதி, குளிப்பது ஆபத்தானது. எனவே, கடலின்‌ 
தென்புறம்‌ மக்கள்‌ நீராடுகின்றனர்‌. பாண்டிய மன்னன்‌ திருச்செந்தூர்க்‌ கோயிலில்‌ 
திருவிழாக்‌ கொண்டாட கொடி மரம்‌ நட்டான்‌. சந்தனக்‌ கொடிமரம்‌ பொதிய 
மலையிலிருந்து கொண்டு வரும்‌ போது அம்மரத்தில்‌ சுடலைமாடன்‌, 
அக்கினிமாடன்‌, பூதத்தார்‌ போன்ற சிறு தெய்வங்கள்‌ வந்தன. திருச்செந்தூர்‌ 
எல்லையிலுள்ள வெயிலுகந்தம்மன்‌ அவற்றிற்கு உரிய இடமளித்து மரத்தை 
விட்டு அகலச்‌ செய்தாள்‌. கொடி மரக்கடை என்ற வில்லுப்பாட்டு நூல்‌ உள்ளது. 


நாழிக்கிணறு 


“மூர்த்தி அறுமுகச்‌ செவ்வேள்‌ உருவே 

தீர்த்தம்‌ என்பது நாழியின்‌ நீரே 

ஏத்த ரும்தலம்‌ திருச்செந்தூரே” 
என்ற பாடலால்‌ அறுமுகச்‌ செவ்வேள்‌ குரனை வென்ற பாவம்‌ தொலைய 
நாழிக்ணெற்றை உருவாக்கினார்‌. அதில்‌ அவரும்‌ அனைத்துத்‌ தேவரும்‌ நீராடினர்‌. 
இது ஆறுமுகப்‌ பெருமான்‌ முன்பு உள்ளது. 

திருச்சீரலைவாய்‌ 


சரவணப்பொய்கை 


கலையரங்கத்தை அடுத்து தோரணவாயில்‌ வழியே நேராகச்‌ சென்றால்‌ 
வலப்புறம்‌ சரவணப்‌ பொய்கை அமைந்துள்ளது. இதிலும்‌ நீராடிப்‌ பாவம்‌ 
போக்குவர்‌. 
மூர்த்தி 

இறைவன்‌ சத்து, சித்து, ஆனந்தம்‌ என முப்பொருளாய்‌ விளங்குகிறான்‌. 
சத்து சிவனையும்‌, சித்து தேவியையும்‌, அனந்தம்‌ முருகனையும்‌ குறிக்கும்‌ என்பர்‌. 
ஆண்டவன்‌ என்ற சொல்‌ பொதுவாகக்‌ கடவுளைக்‌ குறிக்கும்‌. திருச்செந்தூரில்‌ 
அறுமுகப்‌ பெருமான்‌ செந்தில்‌ ஆண்டவன்‌ என்றும்‌, பழநியில்‌ தண்டாயுதபாணி, 
பழநி ஆண்டவன்‌ என்றும்‌ வழங்கப்படுதல்‌ இந்த இரண்டு ஊர்களுக்கும்‌ சிறப்பு. 
செந்தில்‌ வேலனே பழநி வேலன்‌ என்பர்‌. மேலும்‌ இங்குள்ள மூலவர்‌ சடைமுடி 
தரித்து கடற்கரையாண்டியாகவும்‌ காட்சி தருகிறார்‌. ஆண்டிக்‌ கோலத்தையும்‌, 
ஆண்டவன்‌ கோலத்தையும்‌, இவ்வூரையன்றி வேறெங்கு ஒரு சேரத்‌ தரிசிக்க 
முடியும்‌? மூலவரின்‌ பிரதிபிம்பமாக செந்தில்‌ நாயகர்‌ (ஜெயந்தி நாதர்‌) 
விளங்குகிறார்‌. ஆவணி, மாசித்‌ திருவிழாக்களில்‌ இவ்விரு மூர்த்திகளும்‌ 
எழுந்தருளுவது சிறப்பு. வேறு தலங்களில்‌ காண முடியாத காட்சி மட்டுமல்ல, 
அறுமுகப்‌ பெருமான்‌ ஆவணி, மாசித்‌ திருவிழாக்களில்‌ ஏழாம்‌ நாள்‌ சிவப்புச்‌ 
சாத்தியும்‌, எட்டாம்‌ நாள்‌ காலை வெள்ளை சாத்தியும்‌, நண்பகலில்‌ பச்சை 
சாத்தியும்‌ எழுந்தருளுதல்‌ கண்கொள்ளாக்‌ காட்சி. “நாலாயிரம்‌ கண்‌ 
படைத்திலனே அந்த நான்முகனே” என்று அருணகிரிநாதர்‌ பாடியதும்‌ 
இக்காட்சியைக்‌ கண்டுதான்‌. 

இக்கோயிலில்‌ முந்திய மூலவரின்‌ பிரதிபிம்பமான அலைவாய்‌ உகந்த 
பெருமான்‌ என்ற மூர்த்தியும்‌ எழுந்தருளும்‌ மூர்த்தியாக உள்ளார்‌. கிழக்குப்புறம்‌ 
கடற்கரை இருப்பதால்‌ இராஜகோபுரம்‌ மேற்குப்பகுதியில்‌ உள்ளது. உயரம்‌ 137 
அடி, (90 65) என்று ஆய விஸ்தாரம்‌ உள்ளது - 9 நிலைகள்‌ உள்ளன. 

பதினொன்றாம்‌ திருமுறை (இரண்டாம்‌ தொகுதி) 


வட இ அதம்‌ , அம்ப பத்த (அவி 


௦௦ 


10. 


11. 


12. 


13. 
14. 


15. 
16. 


17. 


“திருச்செந்தூர்‌” ஞஒலக்கியங்களினும்‌, இலக்கியங்களும்‌ 


பத்துப்பாட்டு - திருமுருகாற்றுப்படை - திருச்சீரலைவாய்‌ - நக்கீரர்‌ 

அகநானூறு - 266 ஆம்‌ செய்யுட்‌ பகுதி - பரணர்‌ 

புறநானூறு - 55 ஆம்‌ செய்யுட்‌ பகுதி - மதுரை மருதனிளநாகனார்‌ 
சிலப்பதிகாரம்‌ - வஞ்சிக்காண்டம்‌ (சீர்கெழுசெந்திலும்‌ இளங்கோவடிகள்‌ 

அப்பர்‌ தேவாரம்‌ - நம்‌ செந்தில்மேய வள்ளி மணாளன்‌. 

சுப்பிரமணிய புஜங்கம்‌ - ஆதிசங்கரர்‌ (குமிழில்‌ 3 மொழிபெயர்ப்புகள்‌) 
தொல்காப்பியம்‌ நச்சினார்க்கினியர்‌ உரை - களவியல்‌ 23 ஆம்‌ நூற்பாப்‌ பாடல்‌ 
மேற்கோட்‌ பகுதி. 

திருச்செந்தூர்‌ அகவல்‌ - சிற்றம்பல நாடிகள்‌ (14 ஆம்‌ நூற்றாண்டு) 

திருப்புகழ்‌ - அருணகிரிநாதர்‌ 84 பாடல்கள்‌ (14 ஆம்‌ நூற்றாண்டு) 
திருச்செந்தில்‌ கலம்பகம்‌ - சுவாமிநாத தேசிகர்‌ (கி.பி. 1600 - 1690) 
திருச்செந்தூர்‌ தல புராணம்‌ - வென்றி மாலைக்‌ கவிராயர்‌ (17 ஆம்‌ நூற்றாண்டு) 
திருச்செந்தூர்க்‌ கந்தர்‌ கலிவெண்பா - அருட்டிரு குமரகுருபர அடிகளார்‌ (17 ஆம்‌ 
நூற்றாண்டு) 

சிறைவிடு அந்தாதி - ஆழ்வார்‌ திருநகரி வைணவர்‌ (18 ஆம்‌ நூற்றாண்டு) 
திருச்செந்தூர்‌ நொண்டி நாடகம்‌ - முத்தாலங்குறிச்சி கந்தசாமிப்‌ புலவர்‌ 
(கி.பி. 1736-1760) 

திருச்செந்தூர்‌ பிள்ளைத்தமிழ்‌ - பகழிக்கூத்தர்‌ (18 ஆம்‌ நூற்றாண்டு) 
திருச்செந்தில்‌ நிரோட்ட கயமக அந்தாதி - துறைமங்கலம்‌ சிவப்பிரகாச சுவாமிகள்‌ 
(18 ஆம்‌ நூற்றாண்டு) 

வண்ணச்சரபம்‌ தண்டபாணி சுவாமிகள்‌ பாடிய திருச்செந்தூர்ப்‌ பிரபந்தங்கள்‌ (19 
ஆம்‌ நூற்றாண்டு) 


மொத்தம்‌ 16 பிரபந்தங்கள்‌ 


அ. திருச்செந்தூர்‌ வெண்பா அந்தாதி 
ஆ.  திருச்செந்தூர்ச்‌ சிலேடை வெண்பா 
இ.  திருச்செந்தூர்த்‌ திரிபந்தாதி 

18. 


19. 


20. 


21. 


22. 


23. 


24. 


25. 


26. 


27. 


26. 


29. 


திருச்சீரலைவாய்‌ 


திருச்செந்தூர்‌ யமகவந்தாதி 
திருச்செந்தூர்ப்‌ பதிற்றுப்பத்தந்தாதி 
செந்தில்‌ நாயக சதகம்‌ 


தத்தத்‌ 


செந்தில்‌ உலா 
சந்தமாலிகைத்‌ திருப்புகழ்‌ 
நவரச மஞ்சரி 


தசாங்க வகுப்பு 


ஐ. 86 ம 4 


குஞ்சரி மாலை 


வீரவாகு வாள்‌ அலங்காரம்‌ 


(இ 
2 


வீரவாகு வண்ணப்‌ பதிகம்‌ 


௦ 
0 


அகப்பொருட்கோவை 


கெளமார விஜயம்‌ 


ர 


வள்ளிநாயகி பிள்ளைத்தமிழ்‌ 


சுப்ரமணியக்‌ கடவுள்‌ சேத்திரக்‌ கோவைப்‌ பிள்ளைத்தமிழ்‌ - காஞ்சிபுரம்‌ சிதம்பர 
முனிவர்‌ (காப்புப்பருவம்‌ 4 ஆம்‌ பாடல்‌) 


கந்தர்‌ சஷ்டிக்‌ கவசம்‌ - தேவராய சுவாமிகள்‌ 

காவடிச்‌ சிந்து - சென்னிகுளம்‌ அண்ணாமலை ரெட்டியார்‌ 

கந்த வருக்கச்‌ சந்தவெண்பா - சரவணப்‌ பெருமாள்‌ 

பாம்பன்‌ சுவாமிகள்‌ பாடல்கள்‌ 

வழிநடைச்சிந்து - நிலையன்‌ கரிசில்‌ த.பி. இராசபாண்டிய நாடார்‌ 
செந்தில்‌ குமரன்‌ பாமாலை - கோவை கு. நடேச கவுண்டர்‌ 
செந்தில்‌ குமரன்‌ கும்மி - கோவை கு. நடேச கவுண்டர்‌ 
செந்திலாண்டவன்‌ கீர்த்தனை - மதுரை மாரியப்ப சுவாமிகள்‌ 
செந்திலாண்டவன்‌ கீர்த்தனை - ஆண்டவன்‌ பிச்சி அம்மையார்‌ 
திருச்செந்தில்‌ மாலை - முத்தம்மை மூதாட்டி (110 பாடல்கள்‌) 
திருச்செந்தூர்ப்பரணி - சீனிப்புலவர்‌ (சென்னை கீழ்த்திசை ஒலைச்சுவடிகள்‌ நூலகம்‌ 
- கையெழுத்துப்பிரதி அச்சாகவில்லை 

பதினொன்றாம்‌ திருமுறை (இரண்டாம்‌ தொகுதி) 


30. திருச்செந்தூர்‌ 'வாவா' பதிகம்‌ - பேராசிரியர்‌ ஈ.எஸ்‌. வரதாராஜய்யர்‌ 
31. திருச்செந்தூர்‌ 'வேல்‌' பதிகம்‌ - பேராசிரியர்‌ ஈ.எஸ்‌. வரதாராஜய்யர்‌ 
32. திருச்செந்தூர்‌ 'மயில்‌' பதிகம்‌ - பேராசிரியர்‌ ஈ.எஸ்‌. வரதாராஜய்யர்‌ 
மேலும்‌ கச்சியப்ப முனிவரின்‌ கந்தபுராணத்துள்ளும்‌, சம்பந்த சரணாலயரின்‌ 
கந்தபுராணச்‌ சுருக்கத்துள்ளும்‌ செந்திலாண்டவரின்‌ அருட்செய்திப்‌ பனுவல்கள்‌ உள்ளன. 
இவையேயன்றித்‌ திருச்செந்தூர்கோவை, செந்தில்‌ குறவஞ்சி, கொடிமரக்‌ காப்பியம்‌, 
திருப்பள்ளி எழுச்சி, வாகனக்‌ கட்டியங்கள்‌, சிவசெந்திமாலை, செந்தி விருத்தப்பாக்கள்‌, 


மாதப்பதிகம்‌, வாரப்பதிகம்‌, கோபுரப்பதிகம்‌, திருச்செந்தில்‌ அந்தாதி, செந்தில்‌ சந்நிதி 
முறை என்னும்‌ பன்னிரு சிற்றிலக்கியங்களும்‌ தோன்றின என அறிகிறோம்‌. 

திருச்சீரலைவாய்‌ 


குமாரனைப்‌ பரவும்‌ குமரகுருபரர்‌ 


திருவைகுண்டம்‌ கைலாசபுரத்தில்‌ சண்முக சிகாமணிக்‌ கவிராயருக்கும்‌ 
சிவகாமி அம்மைக்கும்‌ மகனாக அவதரித்த குமரகுருபரர்‌ ஐந்து வயது வரை 
ஊமையாக இருந்தார்‌. அதனால்‌ வருந்திய பெற்றோர்கள்‌ தங்கள்‌ குலதெய்வமான 
திருச்செந்தூர்‌ சென்று, அங்குச்‌ செந்திலாண்டவன்‌ சந்நிதியில்‌ முன்னே 
பாடுகிடக்கின்றனர்‌. இவ்வாறு ஒரு மண்டலம்‌ பாடுகிடக்கின்ற காலத்து, கடைசி 
நாள்‌ விடியற்காலத்து முருகப்பெருமான்‌ விசுவரூபதரிசனம்‌ தந்து தம்‌ 
கரத்திலிருந்து ஒரு பூவினை வீழ்த்திக்‌ காட்சி தந்தருளினான்‌. அதனையே 


பொருளாகக்‌ கொண்டு “பு மேவு” என்று பாடத்‌ தொடங்கினார்‌. 


குமரனைப்‌ பரவும்‌ குமரகுருபரர்‌ நூல்கள்‌ 


திருச்செந்தூர்‌ செந்திலாண்டவன்‌ அருளினால்‌ முதலில்‌ “புமேவு” என்று 
தொடங்கும்‌ திருச்செந்தூர்க்‌ கந்தர்‌ கலிவெண்பா” என்ற நூலைப்‌ 
பாடியருளினார்‌. இது கலி வெண்பா யாப்பில்‌ அமைந்தது. 122 கண்ணிகளை 
உடையது. இது கந்த புராணத்தின்‌ சாரமாக விளங்குகின்றது. சைவசித்தாந்தத்‌ 
தத்துவங்களை விளக்குகின்றது. முருகப்பெருமானும்‌, சிவபெருமானும்‌ ஒன்று 
என்பதை நிறுவுகின்றது. 


முருகப்பெருமானால்‌ தடுத்தாட்கொண்ட குமரகுருபரர்‌, முருகன்‌ 
அடியெடுத்துக்‌ கொடுத்த சொல்லையே “பொன்பூத்த குடுமி” என்பதையே 
முதற்பொருளாகக்‌ கொண்டு வேளூர்‌ முருகன்‌ மீது பிள்ளைத்தமிழ்‌ பாடுகின்றார்‌. 
இந்நூல்‌ “முத்துக்குமாரசாமி பிள்ளைத்தமிழ்‌” என்று போற்றப்படுகிறது. இது 
பருவத்திற்குப்‌ பத்துப்‌ பாடல்களாகப்‌ பத்துப்‌ பருவங்களைக்‌ கொண்டது. 
மொத்தம்‌ நூறு பாடல்களைக்‌ கொண்டது. இது ஆசிரிய விருத்தத்தால்‌ ஆனது. 
இது 12 சீர்‌ முதல்‌ 32 சீர்கள்‌ வரையில்‌ உள்ளது. இவையேயன்றி குமரகுருபரர்‌ 
பிரபந்தங்கள்‌ பதினான்கில்‌ “மீனாட்சியம்மை பிள்ளைத்தமிழ்‌”, “மதுரைக்‌ 

கலம்பகம்‌”, “திருவாரூர்‌ நான்மணிமாலை”, “சிதம்பரச்‌ செய்யுட்கோவை”, “காசிக்‌ 


கலம்பகம்‌”, “மீனாட்சியம்மை குறம்‌” முதலிய நூல்களில்‌ முருகப்‌ பெருமானைப்‌ 
பற்றிய குறிப்புகள்‌ காணப்படுகின்றன. 


திருவுருவ வருணனை 


திருச்செந்தூர்க்‌ கந்தர்‌ கலிவெண்பாவுள்‌ முருகப்பெருமானைத்‌ தாம்‌ 
தரிசித்த காட்சியினைக்‌ கேசாதி பாதமாகக்‌ குமரகுருபரர்‌ அப்படியே வடித்துக்‌ 


காட்டுகின்றார்‌. 

குமரனின்‌ இயல்புகளும்‌ தசாங்கமும்‌ 


அரசனுக்குரிய பத்து அங்கங்களைத்‌ தசாங்கம்‌ என்று கூறுவர்‌. அதனை 
முருகக்‌ கடவுளுக்கு ஏற்றிக்‌ கூறுகின்றார்‌. அகலாத பேரன்பு அடைந்தோர்‌ 
அகத்துட்‌ புகலாகும்‌ ஆனந்தமலையும்‌, பேரின்ப வெள்ளப்‌ பெருக்காறும்‌, 
மேலான இடத்தைத்‌ தேர்ந்தளிக்கும்‌ திருநாடும்‌, பாரின்பம்‌ எல்லாம்‌ கடந்த 
இருநிலத்துள்‌ போக்கும்‌ வரவும்‌ அல்லாது உயர்ந்த அணியுடை நகரும்‌, 
பழமையான உலகில்‌ முதலும்‌ முடிவும்‌ அகன்று எங்கும்‌ நிறைந்து ஐந்தெழுத்தைக்‌ 
கூறிச்‌ செலுத்துகின்ற குதிரையும்‌, புகழுடைய மதத்தில்‌ தோய்ந்து களித்தோர்‌ 
துதிக்கின்றவர்கள்‌ பஞ்சமலத்தை அழித்த சிவஞானமாகிய கடாகளிற்றையும்‌, 
சிவபூரணத்துள்‌ போதமாகிய மலரையும்‌ அன்பாகிய நாரின்‌ கட்டப்பட்ட 
தாரினையும்‌ படைத்தல்‌ முதலாகிய ஐந்தொழிலையும்‌ ஒழியாது அளித்து 
உயர்த்தப்பட்ட பெருமையுடைய கொடியும்‌, நாதத்தத்துவங்களையே 
மணிமுரசாகவும்‌, எப்பொழுதும்‌ நீக்கமில்லாது கண்ணாடியில்‌ நிழலை அசையச்‌ 
செய்பவன்போல புவனத்தை அக்கி அசைத்துக்கொண்டு அருளும்‌ அணையும்‌, 
தனக்குத்‌ தசாங்கமாகப்‌ பெற்றான்‌ (௧.க.வெ. கண்ணி. 66-74). ஆறுதிருப்பதிகளைக்‌ 
(திருப்பரங்குன்றம்‌, சீரலைவாய்‌, திருவேரகம்‌, பழனி, பழமுதிர்சோலை, 
குன்றுதோறாடல்‌) கண்டு, ஆறெழுத்து மந்திரத்தை (ஓம்‌ குமாராய நம, ஓம்‌ 
சரவணபவ) அன்போடு கூறுபவர்களின்‌ சிந்தையில்‌ குடியிருப்பது அவனின்‌ 
இயல்பாகும்‌. 


இறைவனே குமரன்‌ எனல்‌ 
முழு முதற்‌ கடவுளாக விளங்குகின்ற சிவபெருமான்‌, தேவர்களின்‌ நலன்‌ 
பொருட்டு, அசுரர்களின்‌ அக்கிரமத்தை ஒழித்தல்‌ பொருட்டுத்‌ தம்முடைய ஐந்து 
முகத்தோடு அதோமுகத்தையும்‌ சேர்த்து அறுமுகமாகத்‌ தோன்றித்‌ தேவர்களின்‌ 
துயரத்தைப்‌ போக்கியருளினான்‌. இதனை, 
“எங்கும்‌ செறியும்‌ பரம சிவமாய்‌” (க.க.வெ. கண்ணி. 4) 
“ஐந்தெழுத்தைக்‌ கூறி நடாத்தும்‌ குரகதழும்‌”  (க.க.வெ. கண்ணி. 69) 


“வெந்தகுவர்க்‌ காற்றாத விண்ணோர்‌ முறைக்கிரங்கி 
ஐந்து மூகத்தோ டதோ முகமும்‌-தந்து” (க.க.வெ. கண்ணி. 76) 


என்று குமரகுருபரர்‌ பலவாறு காட்டுகின்றார்‌. 

10. 


17. 


12. 


13. 


14. 


திருச்சீரலைவாய்‌ 


ஸ்ரீ குமர குருபர சுவாமிகள்‌ அருளிச்செய்த 
திருச்செந்தூர்க்‌ கந்தர்‌ கலிவெண்பா 
பூமேவு செங்கமலப்‌ புத்தேளும்‌ தேறரிய 
பாமேவு தெய்வப்‌ பழமறையும்‌ - தேமேவு 


நாமமும்நா தாந்த முடிவும்‌ நவைதர்ந்த 
போதமும்‌ காணாத போதமாய்‌ - ஆதிநடு (வு) 


அந்தங்‌ கடந்தநித்தி யானந்த போதமாய்ப்‌ 
பந்தந்‌ தணந்த பரஞ்சுடராய்‌ - வந்த 


குறியுங்‌ குணமுமொரு கோலமுமற்(று) எங்கும்‌ 
செறியும்‌ பரமசிவமாய்‌ - அறிவுக்‌(கு) 


அனாதியாய்‌ ஐந்தொழிற்கும்‌ அப்புறமாய்‌ அன்றே 
மனாதிகளுக்(கு) எட்டா வடிவாய்த்‌ - தனாதருளின்‌ 


பஞ்சவித ரூப பரசுகமாய்‌ எவ்வுயிர்க்கும்‌ 
தஞ்சமென நிற்குந்‌ தனிப்பொருளாய்‌ - எஞ்சாத 


பூரணமாய்‌ நித்தமாய்ப்‌ போக்குவர வும்புணர்வும்‌ 
காரணமும்‌ இல்லாக்‌ கதியாகித்‌ - தாரணியில்‌ 


இந்திரசா லம்புரிவோன்‌ யாவரையும்‌ தான்மயக்கும்‌ 
தந்திரத்தில்‌ சாராது சார்வதுபோல்‌ - முந்தும்‌ 


கருவின்றி நின்ற கருவாய்‌ அருளே 
உருவின்றி நின்ற உருவாய்த்‌ திரிகரணம்‌ 


அகவரும்‌ இச்சை அறி(வு) இயற்ற லால்‌ இலய 
போக அதிகாரப்‌ பொருளாகி - ஏகத்‌(து) 


உருவும்‌ அருவும்‌ உருவருவும்‌ ஆகிப்‌ 
பருவ வடிவம்‌ பலவாய்‌ - இருள்மலத்துள்‌ 


மோகமுறும்‌ பல்லுயிர்க்கு முத்தி அளித்‌ தற்குமல 
பாகமுற வேகடைக்கண்‌ பாலித்துத்‌ - தேகமுறத்‌ 


தந்த அருவுருவஞ்‌ சார்ந்தவிந்து மோகினிமான்‌ 
பெந்த முறவே பிணிப்பித்து - மந்த்ரமுதல்‌ 


அறத்து வாவு(ம்‌) அண்டத்‌(து) ஆர்தந்தஅத்து வாக்களுமுற்‌ 
கூறத்‌ தகுஞ்சிமிழ்ப்பிற்‌ கூட்டுவித்து - மாறிவரும்‌ 

15. 


16. 


17. 


18. 


19. 


20. 


i 


22. 


22 


24. 


22. 


26. 


FS 


28. 


a. 


30. 


ஈரிரண்டு தோற்றத்‌(து) எழுபிறப்புள்‌ யோனி எண்டான்‌ 
ஆரவந்த நான்குநர நாயிரத்துள்‌ - தீர்வரிய 
கன்மத்துக்‌(கு) ஈடாய்க்‌ கறங்கும்‌ சகடமும்போற்‌ 
சென்மித்‌(து) உழலத்‌ திரோதித்து - வெந்நிரய 
சொர்க்காதி போகமெலாம்‌ துய்ப்பித்துப்‌ பக்குவத்தால்‌ 
நற்கா ரணஞ்சிறிது நண்ணுதலும்‌ - தர்க்கமிடும்‌ 
தொன்னூற்‌ பரசமயந்‌ தோறும்‌ அதுவதுவே 

நன்னூல்‌ எனத்தெரிந்து நாட்டுவித்து - முன்னூல்‌ 
விரதமுத லாயபல மெய்த்தவத்தின்‌ உண்மைச்‌ 
சரியைகிரி யாயோகசஞ்‌ சார்வித்‌(து) - அருள்பெருகு 
சாலோக சாமீப சாரூப மும்புசிப்பித்‌(து) 

அலோகந்‌ தன்னை அகற்றுவித்து - நால்வகையாம்‌ 
சத்திநி பாதம்‌ தருதற்‌(கு) இருவினையும்‌ 

ஓத்துவருங்‌ காலம்‌ உளவாகிப்‌ - பெத்த 

மலபரி பாகம்‌ வருமளவிற்‌ பன்னாள்‌ 

அலமருதல்‌ கண்ணுற்று) அருளி - உலவா(து) 
அறிவுக்‌(கு) அறிவாகி அவ்வறிவுக்‌(கு) எட்டா 
நெறியிற்‌ செறிந்தநிலை நீங்கிப்‌ - பிறியாக்‌ 

கருணை திருவுருவாய்க்‌ காசினிக்கே தோன்றிக்‌ 
குருபரனென்‌(று) ஓர்திருப்பேர்‌ கொண்டு - திருநோக்கால்‌ 
ஊழ்வினையைப்‌ போக்கி உடலறுபத்‌ தெட்டுநிலம்‌ 
ஏழும்‌) அத்து வாக்கள்‌ இருமூன்றும்‌ - பாழாக 
ஆணவ மான படலங்‌ கிழித்‌(து) அறிவிற்‌ 

காணரிய மெய்ஞ்ஞானக்‌ கண்காட்டிப்‌ பூணும்‌ 

அடி ஞானத்‌ தாற்பொருளும்‌ ஆன்மாவுங்‌ காட்டிக்‌ 
கடியார்‌ புவனமுற்றுங்‌ காட்டி - முடியாது 

தேக்குபர மானந்தத்‌ தெள்ளமுத மாகி எங்கும்‌ 
நீக்கமற நின்ற நிலைகாட்டிப்‌ - போக்கும்‌ 

வரவும்‌ நினைப்பும்‌ மறப்பும்‌ - பகலும்‌ 

இரவும்‌ கடந்(து) உலவா இன்பம்‌ - மருவுவித்துக்‌ 
கன்மமலத்‌ தார்க்குமலர்க்‌ கண்மூன்றும்‌ தாழ்சடையம்‌ 


வன்மழுவும்‌ மானுமூடன்‌ மால்விடைமேல்‌ - மின்னிடத்துப்‌ 

3]. 


32. 


33. 


34. 


35. 


36. 


37. 


38. 


39. 


40. 


41. 


42. 


43. 


44. 


45. 


திருச்சீரலைவாய்‌ 


பூத்த பவளப்‌ பொருப்‌(பு) ஒன்று வெள்ளிவெற்பில்‌ 
வாய்த்தனைய தெய்வ வடிவாகி - மூத்த 

கருமமலக்‌ கட்டறுத்துக்‌ கண்ணருள்‌ செய்‌(து) உள்நின்‌(று) 
ஒருமலத்தார்க்‌(கு) இன்பம்‌ உதவிப்‌ - பெருகியெழு 
மூன்றவத்தை யுங்கழற்றி முத்தருட னேஇருத்தி 

ஆன்றபர முத்தி அடைவித்துத்‌ - தோன்றவரும்‌ 
யானெனதென்று) அற்ற இடமே திருவடியா 


மோனபரா அந்தம்‌ முடியாக - ஞானம்‌ 


திருவுருவா இச்சை செயலறிவு கண்ணா 
அருளதுவே செங்கை அலரா - இருநிலமே 


சந்நிதியா நிற்குந்‌ தனிச்சுடரே எவ்வுயிர்க்கும்‌ 
பின்னமற நின்ற பெருமானே - மின்னுருவம்‌ 


முருகக்கடவுளுடைய திருவுருவ வர்ணனை 
தோய்ந்தநவ ரத்நச்‌ சுடற்மணியாற்‌ செய்தபைம்பொன்‌ 
வாய்ந்த கிரண மணிமுடியும்‌ - தேய்ந்தபிறைத்‌ 


துண்ட(ம்‌) இரு மூன்றுநிரை தோன்றப்‌ பதித்தனைய 
புண்டரம்‌ பூத்தநுதற்‌ பொட்டழகும்‌ - விண்ட 


பருவமலர்ப்‌ புண்டரிகம்‌ பன்னிரண்டு பூத்தாங்‌(கு) 
அருள்பொழியும்‌ கண்மலர்‌ ஈராறும்‌ - பருதி 
பலவும்‌ எழுந்துசுடர்‌ பாலித்தாற்‌ போலக்‌ 

குலவு மகரக்‌ குழையும்‌ - நிலவுமிழும்‌ 


புன்முறுவல்‌ பூத்தலர்ந்த பூங்குமுதச்‌ செவ்வாயும்‌ 
சென்மவிடாய்‌ தீர்க்கும்‌ திருமொழியும்‌ - வின்மலிதோள்‌ 


திருமுகங்களின்‌ செயல்கள்‌ 
வெவ்வசுரர்‌ போற்றிசைக்கும்‌ வெஞ்சூர னைத்தடிந்து 
தெவ்வருயிர்‌ சிந்தும்‌ திருமுகமும்‌ - எவ்வுயிர்க்கும்‌ 


ஊழ்வினையை மாற்றி உலவாத பேரின்ப 


வாழ்வுதரும்‌ செய்ய மலர்முகமும்‌ - சூழ்வோர்‌ 
வடிக்கும்‌ பழமறைகள்‌ ஆகமங்கள்‌ யாவும்‌ 
முடிக்கும்‌ கமல முகமும்‌ - விடுத்தகலாப்‌ 

பாச இருள்துரந்து பல்கதிரிற்‌ சோதிவிடும்‌ 


வாச மலர்வதன மண்டலமும்‌ - நேசமுடன்‌ 


339 


பதினொன்றாம்‌ திருமுறை (இரண்டாம்‌ தொகுதி) 


46. 


417. 


48. 


49. 


50. 


51. 


52. 


53. 


54. 


2௮: 


56. 


57. 


58. 


2: 


60. 


67]. 


போகமுறும்‌ வள்ளிக்கும்‌ புத்தேளிர்‌ பூங்கொடி க்கும்‌ 

மோகம்‌ அளிக்கும்‌ முகமதியும்‌ - தாகமுடன்‌ 

வந்தடியிற்‌ சேர்ந்தோர்‌ மகிழ வரம்பலவும்‌ 

தந்தருளும்‌ தெய்வமுகத்‌ தாமரையும்‌ - கொந்தவிழ்ந்த 

வேரிக்‌ கடம்பும்‌ விரைக்குரவும்‌ பூத்தலர்ந்த 

பாரப்‌ புயசயிலம்‌ பன்னிரண்டும்‌ - ஆரமுதம்‌ 
திருக்காங்களின்‌ செயல்கள்‌ 

தேவர்க்‌(கு) உதவுந்‌ திருக்கரமும்‌ சூர்மகளிர்‌ 

மேவக்‌ குழைந்தணைந்த மென்கரமும்‌ - ஓவாது 

மாரி பொழிந்த மலர்க்கரமும்‌ புந்தொடையல்‌ 

சேர அணிந்த திருக்கரமும்‌ - மார்பகத்தில்‌ 

வைத்த கரதலமும்‌ வாமமருங்‌ கிற்கரமும்‌ 

உய்த்த குறங்கில்‌ ஒருகரமும்‌ - மொய்த்த 

சிறுதொடிசேர்‌ கையும்‌) மணி சேர்ந்ததடங்‌ கையும்‌ 

கருவுசமர்‌ அங்குசஞ்சேர்‌ கையும்‌ - தெறுபோர்‌ 

அதிர்க்கே டகஞ்சுழற்றும்‌ அங்கைத்‌ தலமும்‌ 

கதிர்வாள்‌ விதிர்க்குங்‌ கரமும்‌ - முதிராத 

கும்பமுலைச்‌ செவ்வாய்க்‌ கொடியிடையார்‌ வேட்டணைந்த 

அம்பொன்‌ மணிப்பூண்‌ அகன்மார்பும்‌ - பைம்பொற்்‌ 

புரிநூலும்‌ கண்டிகையும்‌ பூம்பட்‌ டுடையும்‌ 

அரைஞாணும்‌ கச்சை அழகும்‌ - திருவரையும்‌ 

நாதக்‌ கழலும்‌ நகுமணிப்பொற்‌ கிண்கிணியும்‌ 

பாதத்‌(து) அணிந்த பரிபுரமும்‌ - சோதி 

இளம்பருதி நூறா யிரங்கோடி போல 

வளந்தருதெய்‌ வீக வடிவும்‌ - உளந்தனிற்கண்‌(டு) 

ஆதரிப்போர்க்‌(கு) ஆருயிராய்‌ அன்பரகத்‌ தாமரையின்‌ 

மீதிருக்கும்‌ தெய்வ விளக்கொளியே - ஒதியஜந்‌(து) 

ஓங்காரத்‌ துள்ளொளிக்கும்‌ உள்ளொளியாய்‌ ஐந்தொழிற்கும்‌ 

நீங்காத பேருருவாய்‌ நின்றோனே - தாங்கரிய 

மந்திரமே சோரியா வான்பதமே மாமுடியாத்‌ 

தொந்தமுறும்‌ வன்னமே தொக்காகப்‌ - பந்தனையால்‌ 

ஒத்த புவனத்‌ துருவே உரோமமாத்‌ 

தத்துவங்க ளேசத்த தாதுவாய்‌ - வைத்த 

6.2. 


63. 


64. 


65. 


66. 


67. 


68. 


69. 


70. 


71. 


72. 


7S. 


74. 


75. 


76. 


திருச்சீரலைவாய்‌ 


கலையே அவயவமாக்‌ காட்டுமத்து வாவின்‌ 
நிலையே வடிவமாய்‌ நின்றாய்‌ - பலகோடி 
அண்டம்‌ உருவாகி அங்கம்‌ சாராசரமாய்க்‌ 
கண்டசக்தி மூன்றுட்‌ கரணமாய்த்‌ - தொண்டுபடும்‌ 
ஆவிப்‌ புலனுகுக்‌(கு) அறி(வு) அளிப்ப ஐந்தொழிலும்‌ 
ஏவித்‌ தனிநடத்தும்‌ எங்கோவே - மேவ 
வரும்‌ அட்ட மூர்த்தமாம்‌ வாழ்வே மெய்ஞ்‌ ஞானம்‌ 
தரும்‌அட்ட யோகத்‌ தவமே - பருவத்‌(து) 
தசாங்கம்‌ 

அகலாத பேரன்‌(பு) அடைந்தோர்‌ அகத்துட்‌ 
புகலாகும்‌ இன்பப்‌ பொருப்பும்‌ - சுகலளிதப்‌ 
பேரின்ப வெள்ளப்‌ பெருக்காறும்‌ மீதானம்‌ 
தேரின்ப நல்குந்‌ திருநாடும்‌ - பாரின்பம்‌ 
எல்லாங்‌ கடந்த இருநிலத்துட்‌ போக்குவர(வு) 
அல்லா(து) உயர்ந்த அணிநகரும்‌ - தொல்லுலகில்‌ 
ஈறும்‌ முதலுமகன்‌(று) எங்கும்‌ நிறைந்‌(து) ஐந்தெழுத்தைக்‌ 
கூறி நடாத்துங்‌ குரகதமும்‌ - ஏறுமதம்‌ 
தோய்ந்து களித்தோர்‌ துதிக்கையினாற்‌ பஞ்சமலம்‌ 
காய்ந்தசிவ ஞானக்‌ கடாக்களிறும்‌ - வாய்ந்தசிவ 
பூரணத்துட்‌ பூரணமாய்‌ போதம்‌ புதுமலரா 
நாரகத்துட்‌ கட்டு நறுந்தொடையும்‌ - காரணத்துள்‌ 
ஐந்தொழிலும்‌ ஓவாது அளித்துயர்ந்த வான்கொடியும்‌ 
வந்தநவ நாத மணிமுரசும்‌ - சந்ததமும்‌ 
நீக்கமின்றி ஆடி நிழலசைப்பான்‌ போற்புவனம்‌ 
அக்கி அசைத்தருளும்‌ ஆணையும்‌ - தேக்கமழ்ந்து 
வீசும்‌ பனுவல்‌ விபுதர்‌ தனித்தனியே 
பேசுந்‌ தசாங்கமெனப்‌ பெற்றோனே - தேசு திகழ்‌ 

திருமுருகக்கடவளின்‌ திருவவதாரம்‌ 


பூங்கயிலை வெற்பிற்‌ புனைமலர்ப்பூங்‌ கோதையிடப்‌ 
பாங்குறையும்‌ முக்கட்‌ பரஞ்சோதி - ஆங்கொருநாள்‌ 
வெந்தகுவர்க்‌(கு) ஆற்றாத விண்ணோர்‌ முறைக்கிரங்கி 
ஐந்து முகத்தோ(டு) அதோமுகமும்‌ - தந்து 

பதினொன்றாம்‌ திருமுறை (இரண்டாம்‌ தொகுதி) 


77. 


78. 


79. 


80. 


81. 


82. 


83. 


84. 


85. 


86. 


87. 


88. 


89. 


90. 


91. 


92. 


திருமுகங்கள்‌ ஆறாகிச்‌ செந்தழற்கண்‌ ஆறும்‌ 

ஒருமுகமாய்த்‌ தீப்பொறி அ(று) உய்ப்ப - விரிபுவனம்‌ 

எங்கும்‌ பரக்க இமையோர்கண்‌(டு) அஞ்சுதலும்‌ 

பொங்குந்‌ தழற்பிழம்பைப்‌ பொற்கரத்தால்‌ - அங்கண்‌ 

எடுத்தமைத்து வாயுவைக்‌ கொண்ட(டு) ஏகுதியென்‌ (று) எம்மான்‌ 

கொடுத்தளிப்ப மெல்லக்கொடு போய்‌ - அடுத்ததொரு 

பூதத்தலைவ கொடு போதியெனத்‌ தீக்கடவுள்‌ 

சீதப்‌ பகரதிக்கே சென்றுய்ப்ப - போதொருசற்(று) 

அன்னவளுங்‌ கொண்டமைதற்‌(கு) ஆற்றாள்‌ சரவணத்திற்‌ 

சென்னியிற்கொண்ட(டு) உய்ப்பத்‌ திருவுருவாய்‌ - முன்னர்‌ 

அறுமீன்‌ முலையுண்‌(டு) அழுதுவிளை யாடி 

நறுநீர்‌ முடிக்கணிந்த நாதன்‌ - குறுமுறுவற்‌ 

கன்னியொடுஞ்சென்‌ (று) அவட்குக்‌ காதலுருக்காட்டுதெலும்‌ 

அன்னவள்கண்‌(டு) அவ்வுருவம்‌ ஆறினையும்‌-தன்னிரண்டு 

கையால்‌ எடுத்தணைத்துக்‌ கந்தனெனப்‌ பேர்புனைந்து 

மெய்யாறும்‌ ஒன்றாக மேவுவித்துச்‌ - செய்ய 

முகத்தில்‌ அணைத்(து) உச்சிமோந்து முலைப்பால்‌ 

அகத்துள்‌ மகிழ்பூத்‌(து) அளித்துச்‌ - சகத்தளந்த 

வெள்ளை விடைமேல்‌ விமலன்‌ கரத்திலளித்‌(து) 

உள்ளம்‌உவப்ப உயர்ந்தோனே - கிள்ளைமொழி 
திருமுருகக்கடவுளின்‌ திருவிளையாடல்கள்‌ 

மங்கை சிலம்பின்‌ மணி ஒன்பதில்‌ தோன்றும்‌ 

துங்க மடவார்‌ துயர்தீர்ந்து - தங்கள்‌ 

விருப்பால்‌ அளித்தநவ வீரருக்குள்‌ முன்னோன்‌ 

மருப்பாயுந்‌ தார்வீர வாகு - நெருப்பிலுதித்‌(து) 

அங்கட்‌ புவனம்‌ அனைத்தும்‌ அழித்துலவும்‌ 

செங்கட்‌ கிடாயதனைச்‌ சென்று கொணர்ந்(து) - எங்கோன்‌ 

விடுக்குதி என்‌(று) உய்ப்ப அதன்‌ மீதிவர்ந்‌(து) எண்டிக்கும்‌ 

நடத்தி விளையாடும்‌ நாதா - படைப்போன்‌ 

அகந்தை உரைப்பமறை அதி எழுத்தென்‌(று) 

உகந்த பிரணவத்தின்‌ உண்மை - புகன்றிலையால்‌ 

சிட்டித்‌ தொழிலதனைச்‌ செய்வதெங்ஙன்‌ என்றுமுனம்‌ 

குட்டிச்‌ சிறை இருத்தும்‌ கோமானே - மட்டவிமும்‌ 

93. 


94. 


95. 


96. 


97. 


98. 


99. 


100. 


101. 


102. 


103. 


104. 


105. 


106. 


107. 


108. 


திருச்சீரலைவாய்‌ 


பொன்னங்‌ கடுக்கைப்‌ புரிசடையோன்‌ போற்றிசைப்ப 
முன்னம்‌ பிரமம்‌ மொழிந்தோனே - கொன்னெடுவேல்‌ 
தாரகனும்‌ மாயத்‌ தடங்கிரியும்‌ தூளாக 

வீர வடிவேல்‌ விடுத்தோனே - சீரலைவாய்த்‌ 

தெள்ளு திரைகொழிக்கும்‌ செந்தூரிற்‌ போய்க்கருணை 
வெள்ளம்‌ எனத்தவிசின்‌ வீற்றிருந்து - வெள்ளைக்‌ 
கயேந்திரனுக்‌(கு) அஞ்சல்‌ அளித்துக்‌ கடல்சூழ்‌ 
மயேந்திரத்திற்‌ புக்கமையோர்‌ வாழச்‌ - சயேந்திரனாம்‌ 
சூரனைச்சோ தித்துவரு கென்றுதடந்‌ தோள்விசய 
வீரனைத்த தாக விடுத்தோனே - காரவுணன்‌ 
வானவரை விட்டு வணங்காமை யாற்கொடிய 
தானவர்கள்‌ நாற்படையும்‌ சங்கரித்துப்‌ - பானுப்‌ 
பகைவன்‌ முதலாய பாலருடன்‌ சிங்க 

முகனைவென்று வாகை முடித்தோய்‌ - சகமுடுத்த 
வாரி தனிற்புதிய மாவாய்க்‌ கிடந்தநெடுஞ்‌ 

சூருடலங்‌ கீண்ட சுடர்வேலோய்‌ - போரவுணன்‌ 
அங்கமிரு கூறாய்‌ அடல்மயிலுஞ்‌ சேவலுமாய்த்‌ 
துங்கமுடன்‌ ஆர்த்தெழுந்து தோன்றுதலும்‌ - அங்கவற்றுள்‌ 
சீறுமர வைப்பொருத சித்ரமயில்‌ வாகனமா 

ஏறி நடாத்தும்‌ இளையோனே - மாறிவரு 

சேவற்‌ பகையைத்‌ திறல்சேர்‌ பதாகையென 


மேவத்‌ தனித்துயர்த்த மேலோனே - மூவர்‌ 


குறைமுடித்து விண்ணங்‌ குடியேற்றித்‌ தேவர்‌ 
சிறைவிடுத்தாட்‌ கொண்டு) அளித்த தேவே - மறைமுடிவாம்‌ 


தெய்வயானை, வள்ளி திருமணம்‌ 


சைவக்கொழுந்தே தவக்கடலே வானுதவும்‌ 

தெய்வக்‌ களிற்றைமணஞ்‌ செய்தோனே - பொய்விரவு 
காமம்‌ முனிந்த கலைமுனிவன்‌ கண்ணருளால்‌ 
வாமமட மானின்‌ வயிற்றுதித்துப்‌ - பூமருவு 

கானக்‌ குறவர்‌ களிகூரப்‌ பூங்குயில்போல்‌ 

ஏனற்‌ புனங்காத்‌(து) இனிதிருந்து - மேன்மைபெறத்‌ 
தெள்ளித்‌ தினைமாவும்‌ தேனும்‌ பரிந்தளித்த 

வள்ளிக்‌ கொடியை மணந்தோனே - உள்ளமுவந்(து) 

109. 


110. 


117. 


112. 


113. 


114. 


115. 


116. 


117. 


118. 


119. 


120. 


121. 


122. 


ஆறு திருப்பதிகண்‌(டு) ஆறெழுத்தும்‌ அன்பினுடன்‌ 
கூறுமவர்‌ சிந்தைகுடி கொண்டோனே - நாறுமலர்‌ 


கந்திப்‌ பொதும்பர்‌ எழு காரலைக்குஞ்‌ சீரலைவாய்ச்‌ 
செந்திப்‌ பதிபுரக்குஞ்‌ செவ்வேளே - சந்ததமும்‌ 


வேண்டும்‌ வரம்‌ 
பல்கோடி சன்மப்‌ பகையும்‌ அவமிருத்தும்‌ 
பல்கோடி விக்னெமும்‌ பல்பிணியும்‌ - பல்கோடி 
பாதகமும்‌ செய்வினையும்‌ பாம்பும்‌ பாசாசுமடற்‌ 
பூதமும்‌ தீநீரும்‌ பொருபடையும்‌ - ததகலா 
வெவ்விடமுந்‌ துட்ட மிருகமுத லாமெவையும்‌ 
எவ்விடம்‌ வந்‌(து) எம்மை எதிர்ந்தாலும்‌ - அவ்விடத்திற்‌ 
பச்சைமயில்‌ வாகனமும்‌ பன்னிரண்டு திண்டோளும்‌ 
அச்சம்‌ அகற்றும்‌ அயில்வேலும்‌ - கச்சைத்‌ 
திருவரையும்‌ சீரடியும்‌ செங்கையும்‌ ஈரா(று) 
அருள்விழியும்‌ மாமுகங்கள்‌ ஆறும்‌ - விரிகிரணம்‌ 
சிந்தப்‌ புனைந்த திருமுடிகள்‌ ஓராறும்‌ 
எந்தத்‌ திசையும்‌ எதிர்தோன்ற - வந்திடுக்கண்‌ 
எல்லாம்‌ பொடி படுத்தி எவ்வரமும்‌ தந்துபுகுந்‌(து) 
உல்லாச மாக உளத்திருந்து - பலவிதமாம்‌ 
அசுமுதல்‌ நாற்கவியும்‌ அட்டாவ தானமுஞ்சீர்ப்‌ 
பேசுமியல்‌ பல்காப்‌ பியத்தொகையும்‌ - ஓசை 
எழுத்துமுத லாம்‌ஐந்‌ திலக்கணமும்‌ தோய்ந்து 
பழுத்த தமிழ்ப்புலமை பாலித்‌(து) - ஒழுக்கமுடன்‌ 
இம்மைப்‌ பிறப்பில்‌ இருவா தனைஅகற்றி 
மும்மைப்‌ பெருமலங்கள்‌ மோசித்துத்‌ - தம்மைவிடுத்‌(து) 
ஆயும்‌ பழைய அடியா ருடன்கூட்டித்‌ 
தோயும்‌ பரபோகந்‌ துய்ப்பித்துச்‌ - சேய 


கடியேற்கும்‌ பூங்கமலக்‌ கால்காட்டி ஆட்கொண்டு) 
அடி யேற்கும்‌ முன்னின்‌ (று) அருள்‌. 

திருச்சீரலைவாய்‌ 


நக்கீரரும்‌ குமாகுருபாரும்‌ 


முனைவர்‌ அ.மா. பரிமணம்‌, 


தமிழ்ப்பேராசிரியர்‌ ஓய்வு 


தமிழகச்‌ சமய வரலாற்றில்‌ முருக வழிபாட்டிற்குத்‌ தொன்மையும்‌ 
சிறப்பும்‌ மிக்க இடமுண்டு. ஏறத்தாழ இரண்டாயிரம்‌ ஆண்டுகட்கு 
முற்பட்டதெனக்‌ கருதப்படும்‌ சங்க காலத்தில்‌ திகழ்ந்த நக்கரருக்கும்‌, முந்நூறு 
அண்டுகட்கு முன்னர்த்‌ தமிழ்வானில்‌ தோன்றி ஒளிர்ந்த குமரகுருபரருக்கும்‌ 
அவ்வரலாற்றில்‌ பசுமையான பக்கங்கள்‌ உள்ளன. பராய்த்துறைக்கு அருகே 
முக்கொம்பு என்னுமிடத்தில்‌ காணப்படும்‌ கவினார்ந்த காவிரிக்‌ காட்சி போல, 
இன்று தமிழகத்தில்‌ தழைத்துச்‌ செழித்து விளங்கும்‌ முருக வழிபாட்டின்‌ 
தோற்றத்தையும்‌, அது வடபுலப்‌ பண்பாட்டோடு கலப்புற்று நிற்கும்‌ 
நிலையினையும்‌ நக்கீரரின்‌ முருகாற்றுப்படை காட்டி நிற்கின்றது. வீரம்‌ 
விளைக்கும்‌ வேலொடும்‌ வெறியயர்‌ களத்தே ஆடும்‌ ஆடலொடும்‌ தமிழ்‌ 
மண்ணில்‌ தோன்றிய முருக வழிபாடு, வேதமோதும்‌ வேதியர்களும்‌ 
மந்திரங்களை நாவியல்‌ மருங்கில்‌ நவிலப்‌ பாடிப்‌ போற்றும்‌ வகையில்‌ 
விரிவுற்று விளங்கிய பாங்கினை நக்கீரர்‌ காட்டியுள்ளார்‌. குறிஞ்சிநில மக்களின்‌ 
அகவாழ்வில்‌ இடம்பெறும்‌ தெய்வமாகக்‌ கருதப்பட்ட செவ்வேள்‌ வழிபாட்டு 
நெறி, காடும்‌ காவும்‌ கவின்பெறு துருத்தியும்‌ யாறும்‌ குளனும்‌, வேறுபல்‌ 
வைப்பும்‌ போன்ற இடங்களில்‌, 'வேண்டுநர்‌ வேண்டியாங்கு எய்தினர்‌ வழிபட 
அண்டாண்டு உறைதலும்‌ அறிந்தவாறே' என்னுமளவில்‌ நானில மக்கள்‌ 
உளங்களில்‌ நிலவும்‌ பரம்பொருள்‌ நெறியாய்‌ அமைந்ததனை அவர்‌ 
விளக்கியுள்ளார்‌. பிற்காலத்தே “அறுசமயம்‌' எனும்‌ தொகுப்பில்‌ ஒன்றாய்‌, 
'கெளமாரம்‌' என்னும்‌ பெயரினதாய்‌ விளங்கும்‌ முருகநெறியினுக்கும்‌, 
சிவபெருமானை முழுமுதலாகப்‌ போற்றும்‌ சித்தாந்த சைவ நெறியினுக்கும்‌ 
வேறுபாடின்றி சிவனெறியும்‌ முருக நெறியும்‌ அபேதமானது என்பதனைக்‌ 
குமரகுருபரர்‌ தம்‌, “கந்தர்‌ கலிவெண்பாவில்‌' புலப்படுத்தியுள்ளார்‌. 
திணைநிலைத்‌ தெய்வமாகக்‌ கூறப்பட்ட முருகனுக்கும்‌ பரத்துவம்‌ பேசுவது, 
முருகனும்‌ சிவனும்‌ பரத்துவநிலையில்‌ ஒருவரே எனக்‌ காட்டுவது 
அகியவற்றில்‌ முறையே நக்கீரரும்‌ குமரகுருபரரும்‌ சிறந்து விளங்குமாற்றைக்‌ 
காட்டுவது இக்கட்டுரையின்‌ நோக்கமாகும்‌. 


நக்கீரா - குருபரா்‌ 
அறிஞர்தம்‌ காலக்கணிப்பில்‌ வேறுபாடுகளிருப்பினும்‌, தமிழகத்தில்‌ 


வழிபாட்டு நெறிகளுக்குச்‌ சைவம்‌, வைணவம்‌ என்றிங்ஙனம்‌ பெயர்கள்‌ 

அமையாத - அந்நெறி நிற்போர்‌ வைணவர்‌, சைவர்‌ என்று முத்திரை 
குத்தப்பெறாத - சங்க காலத்தைச்‌ சார்ந்தவர்‌ நக்கீரர்‌. மக்கள்‌ வாழ்க்கையை 
மையமாகக்‌ கொண்டு, அதன்‌ செம்மைக்குப்‌ பயன்படும்‌ வகையில்‌ 
கருப்பொருட்களுள்‌ ஒன்றாகத்‌ தெய்வம்‌ கருதப்பெற்ற காலத்தவர்‌ நக்கீரர்‌. 
தெய்வத்தை மையமாகக்‌ கொண்டு, மனித வாழ்க்கை செயற்பட்ட காலத்தவர்‌ 
குருபரர்‌. சைவ சமயத்‌ திருமுறைப்‌ பாகுபாட்டிற்கு முற்பட்டதாகலின்‌, நக்கரரின்‌ 
திருமுருகாற்றுப்படை 11ஆம்‌ திருமுறையில்‌ சேர்க்கப்பட்டு, அவரும்‌, நக்கரதேவ 
நாயனார்‌ என வழங்கப்‌ பெற்றார்‌. திருமுறைகளைப்‌ பன்னிரண்டிற்கு மேல்‌ 
பெருக்குவதில்லை எனச்‌ சைவ உலகம்‌ முடிவு செய்த பின்னர்த்‌ 
தோன்றியதாதலின்‌ குருபரரின்‌ கலிவெண்பா, தகுதி இருப்பினும்‌ சைவத்‌ 
திருமுறைகளுட்‌ சேர்க்கப்படாததாயிற்று. கூற்றுதைக்கும்‌ படையாகக்‌ 
கருதப்படுவதால்‌ திருமுருகாற்றுப்படையும்‌, கொடுமை தடுக்கும்‌ கவசமாகக்‌ 
கருதப்படுவதால்‌ கந்தர்‌ கலிவெண்பாவும்‌ சைவ-முருக அடியார்களால்‌, 











வேற்றுமை கருதாது பாராயணம்‌ செய்தோதும்‌ பனுவல்களாகத்‌ திகழ்கின்றன. 





முன்னது அசிரியத்திலும்‌, பின்னது கலிவெண்பாவிலும்‌ அமைந்துள்ளன. 





நக்கீரர்‌ காட்டும்‌ முருக வழிபாட்டு மரபினைக்‌ காணுமுன்னர்‌, அவர்‌ 
காலத்தும்‌ அவர்‌ காலத்திற்கு முன்னரும்‌ தமிழகத்தில்‌ நிலவிய முருக வழிபாடு 
பற்றிய நிலையினை அறிவது பயனுடையதாகும்‌. நக்கரரின்‌ திருமுருகாற்றுப்‌ 
படையேயன்றி, பாட்டும்‌ தொகையுமான தொகுப்பில்‌ முருகனைப்‌ பற்றி 
(செவ்வேள்‌) எட்டுப்‌ பாடல்களும்‌ (பரிபாடல்‌), குறுந்தொகைக்‌ கடவுள்‌ 
வாழ்த்துப்‌ பாடல்‌ ஒன்றும்‌, பிற அகம்‌, புறம்‌ பற்றிய பாக்களுள்‌ மிகப்‌ பலவாய 
குறிப்புக்களும்‌ உள்ளன. அவற்றையெல்லாம்‌ ஒருங்கு வைத்துக்‌ காணுங்கால்‌ 
முருக வழிபாட்டின்‌ தோற்றம்‌, வளர்ச்சி ஆகியவற்றின்‌ விரிந்த பரப்பினை 
உணர்தல்‌ கூடும்‌. 

சங்க நூல்களில்‌ முருகன்‌ பெயர்களாகக்‌ காணப்படும்‌ முருகு, சேஎய்‌, 
செவ்வேள்‌, வேலன்‌, ஆலமர்செல்வன்‌ மகன்‌, கொற்றவை சிறுவன்‌, குமரன்‌, 
மாஅல்‌ மருகன்‌ என்றிங்ஙனம்‌ வருவனவெல்லாம்‌ காரணப்‌ 
பெயர்களேயெனினும்‌, அக்காரணங்களைப்‌ பகுத்துக்‌ காணுங்கால்‌, தமிழ்‌ 
மண்ணிற்கே உரியதாக முருக வழிபாடு இருந்து வந்ததனையும்‌ (செவ்வேள்‌, 
வேலன்‌), அவ்வழிபாடு வடபுல வைதிக வழிபாட்டு மரபொடு கலந்து 
விளங்குவதனையும்‌ (ஆலமர்‌ செல்வன்‌ மகன்‌, மாஅல்‌ மருகன்‌) புலனாகும்‌. முருக 
வழிபாட்டில்‌ தொன்றுமுதிர்‌ தமிழ்ப்புல மரபும்‌, வடபுல மரபும்‌ பிரித்துக்‌ 
காண்டல்‌ அரிதாகும்‌ வண்ணம்‌ தம்முட்‌ கலந்தும்‌ கரைந்தும்‌ விளங்கும்‌ 
பாங்கினை நக்கீரர்‌ தம்‌ திருமுருகாற்றுப்படையில்‌ நன்கு காட்டியுள்ளார்‌. தமிழ்ப்‌ 
பண்பாடும்‌ பிற பண்பாடுகளும்‌ தமிழகத்தில்‌, பண்டு தொட்டே எவ்வாறு கலந்து 
வந்துள்ளன என்பதனை ஆய்ந்து காண முற்படுவார்க்கு, வழிபாட்டு மரபில்‌ 

திருச்சீரலைவாய்‌ 


நக்கீரர்‌ ஒரு கலங்கரை விளக்கமாகத்‌ திகழ்கின்றார்‌. 


புலனெறி வழக்காகச்‌ செய்யுட்‌ செய்யுங்கால்‌, அகப்பாடல்கள்‌ முதல்‌, ௧௬, 
உரிப்பொருள்‌ அடிப்படையில்‌ இயற்றப்பெறல்‌ வேண்டுமென்பதும்‌, 
கருப்பொருள்‌ வகைகளுள்‌ தெய்வம்‌ முதற்கண்‌ வைத்தெண்ணப்படும்‌ என்பதும்‌, 
அவ்வகையில்‌ குறிஞ்சி நிலத்திற்குச்‌ சேயோன்‌ (முருகன்‌) தெய்வமாவான்‌ 
என்பதும்‌ தொல்காப்பிய விதிப்பாகும்‌. அகத்திணையில்‌ களவுக்காலத்தில்‌ 
தலைவன்‌-தலைவியர்‌ சந்திப்பிற்குப்‌ பின்‌, தலைவிபால்‌ காணப்படும்‌ உடல்‌ 
மெலிவின்‌ காரணம்‌ அறியும்‌ பாங்கிலும்‌, புறத்திணையில்‌, “குறித்த போரில்‌ 
கொற்றம்‌ கருதிச்‌ செருமிகு சேயான முருகனை முதலில்‌ பரவி அவனுக்குரிய 
களியாட்டில்‌ குறியணர்ந்து கூறும்‌ பாங்கிலும்‌ வெறியாட்டும்‌ அது தொடர்பான 
நிகழ்வுகளும்‌ இடம்பெறும்‌ எனத்‌ தொல்காப்பியம்‌ கூறுகின்றது. “வேலன்‌ 
வெறியாட்டு, குறிஞ்சிக்கும்‌ வெட்சிக்கும்‌ பொதுவாயினும்‌ வெட்சித்திணை 
வெறியாட்டில்‌ வேலன்‌ காந்தள்‌ சூடி ஆடுவதும்‌; குறிஞ்சித்திணையில்‌ 
வெறியாடும்‌ வேலன்‌ குறிஞ்சிப்‌ பூச்சூடி அடுவதும்‌ மரபு” என்று சோமசுந்தர 
பாரதியாரும்‌, “சிறப்பறியா மகளிர்‌ அடுதலிற்‌ புறனாயிற்று (சிறப்புப்பற்றி 
அடுமகளிராதலின்‌ - பாடவேறுபாடு). வேலனாடுதல்‌ அகத்திணைக்குச்‌ சிறந்தது” 
என்று நச்சினார்க்கினியரும்‌ கருத்துரைப்பர்‌. திணை சாராது கடவுள்‌ வாழ்த்தாகப்‌ 
பாடுங்கால்‌ - முருகன்‌ நிலத்தெய்வமாக அல்லாமல்‌, நானில மக்கட்கும்‌ உரிய 
பரம்பொருளாகப்‌ பாடும்‌ நிலையினைப்‌ பரிபாடலில்‌ செவ்வேள்‌ பற்றி அமைந்த 
பாடல்களும்‌, முருகாற்றுப்படைப்‌ பகுதிகளும்‌, பிறதொகைப்‌ பாடற்‌ 
குறிப்புக்களும்‌ உணர்த்துவனவாக உள்ளன. திருமுருகாற்றுப்படையில்‌ 
படைவீடுகள்‌ என்று கூறப்படும்‌ ஆறிடங்களில்‌, திருப்பரங்குன்றம்‌ 
திருச்சீரலைவாய்‌ அகியன குறிஞ்சி தொடங்கி நெய்தல்‌ ஈறாக அமையும்‌ நானில 
வரைப்பகத்தைச்‌ சுட்டுவனவாகவும்‌, ஆவினன்குடியும்‌ ஏரகமும்‌ இடைப்பட்ட 
நிலங்களில்‌ நிலவும்‌ தலங்களைச்‌ சுட்டுவனவாகவும்‌, குன்றுதோறாடலும்‌ 
பழமுதிர்சோலையும்‌ எழிலும்‌ பயனுமிக்க இடங்களெல்லாம்‌ முருகன்‌ உகக்கும்‌ 


இடங்களாமெனக்‌ காட்டுவனவாகவும்‌ கொள்ளலாம்‌. 


உலோக கால நிலையில்‌ குறிஞ்சி வாழ்‌ மனிதன்‌ தன்‌ பசி தணிக்கவும்‌, 
பகை தணிக்கவும்‌ உதவு கருவியாக வேலினைக்‌ கொண்டான்‌. அதனை 
உடையவன்‌ வேலன்‌ எனப்பட்டான்‌. அளவிறந்த ஆற்றல்‌ கொண்டவனாக 
எண்ணிய அவனையே தனக்குதவும்‌ தெய்வமாக எண்ணினான்‌. அந்தத்‌ தெய்வ 
ஆற்றல்‌ சிற்சிலபோது, தன்னொத்த மனிதர்மேல்‌ இறங்கிச்‌ செயற்படக்கூடும்‌ 
என்றும்‌, அந்நிலையில்‌ எதிரதுகூறல்‌ போன்ற செயல்களை அவனால்‌ 
செய்யக்கூடும்‌ என்றும்‌ நம்பினான்‌. அதன்‌ வளர்ச்சியுற்ற நிலை 
வெறியாட்டெடுப்பதற்கு அடிப்படையாயிற்று. அதனால்‌ வெறியாடு களம்‌, 
வெறியாடுவோரியல்பு, வேலனியல்பு போன்றன விளக்கப்பட்டன. சங்க காலச்‌ 

பதினொன்றாம்‌ திருமுறை (இரண்டாம்‌ தொகுதி) 


சமூதாயத்தில்‌ இவவெறியாட்டுப்‌ பற்றிய பல தகவல்களை அக்காலப்‌ 
பாடல்கள்‌ உணர்த்துகின்றன. வெறியாட்டி லீடுபடுவோர்‌ முருகனை (வேலனை) 
அகவிப்‌ பாடி ஏத்துதலால்‌ அவர்கள்‌ அகவார்‌. அகவுநர்‌, அகவன்‌ மகளிர்‌ 


என்றெல்லாம்‌ வழங்கப்‌ பெற்றனர்‌. 


சங்க காலத்திற்கு முன்னரே, மக்கள்‌ வாழ்வில்‌ இடம்பெற்றிருந்த 
வெறியாட்டு நிகழ்ச்சி, பின்னர்ச்‌ சங்க கால அகத்திணைப்‌ பாடுபொருளுள்ளும்‌ 
சிறப்பிடம்‌ பெற்றமையால்‌, இதனைச்‌ சிறப்பித்துப்‌ பாடிய ஒரு புலவர்‌ 
வெறிபாடிய காமக்கண்ணியார்‌ என்று சிறப்பிக்கப்‌ பெற்றார்‌. சங்க நூல்களுள்‌ 
இடம்பெறும்‌ அவருடைய ஐந்து பாடல்களுள்‌ (அகம்‌. 22, 98; நற்றிணை 268; 
புறம்‌. 277, 302) மூன்று அகத்திணை பற்றியனவாகவும்‌, வெறியாடல்‌ பற்றிய 


குறிப்புகள்‌ கொண்டனவாகவும்‌ உள்ளமை குறிப்பிடத்தக்கது. 


நக்கீரர்‌ - முருகாற்றுப்படை 

பரிசில்‌ பெற்றானொருவன்‌, பெறவிரும்பும்‌ ஒருவனிடம்‌, தான்‌ பெற்ற 
பரிசில்‌ தன்மையையும்‌, அதனை வழங்கிய வள்ளல்‌ இருப்பிடத்தையும்‌ கூறி 
வழிப்படுத்துவது ஆற்றுப்படையாம்‌. ஆற்றுப்படுத்துவோர்‌, பாணர்‌, கூத்தர்‌, 
பொருநர்‌, விறலியர்‌ அகிய கலைஞர்களாவர்‌ என்று தொல்காப்பியர்‌ கூறுவர்‌. 
அவவிலக்கியம்‌, ஆற்றுப்படுத்தப்‌ பெறுவோர்‌ பெயரால்‌ பாணாற்றுப்படை 
என்பது போல்‌ பெயர்‌ பெறும்‌. முருகாற்றுப்படை என்பதில்‌ ஆற்றுப்படுத்தப்‌ 
படுவோர்‌ வழங்கும்‌ வள்ளலாகவுள்ளார்‌. 'வீடு பெறுதற்குச்‌ சமைந்தானோர்‌ 
இரவலனை, வீடு பெற்றானொருவன்‌ முருகனிடத்தே ஆற்றுப்படுத்துவது' என்று 
பெயர்‌ விளக்கம்‌ கூறுவர்‌ நச்சினார்க்கினியர்‌. பொருள்‌ வழங்கும்‌ வள்ளல்பால்‌ 
அற்றுப்படுத்துவதினின்றும்‌ வேறுபட்டு, அருள்‌ வழங்கும்‌ வள்ளல்பால்‌ (முருகன்‌) 
ஆற்றுப்படுத்துவதாக நூல்‌ அமைக்கப்பட்டுள்ளது. இங்கு, வேலனாய்‌, குறிஞ்சி 
நிலத்‌ தெய்வமாய்‌, வெறியாட்டில்‌ வெளிப்படுபவனாய்‌ விளங்கும்‌ முருகன்‌, வீடு 
பேறருளும்‌ அருள்‌ வள்ளலாய்‌, பரம்பொருளாய்‌, வளர்ச்சியுற்றுத்‌ திகழக்‌ 
காண்கிறோம்‌. முருகாற்றுப்படுத்த உருகெழு வியனகர்‌ என்று நூலுள்‌ வருதலால்‌ 
(அடி 244) முருகாற்றுப்படை எனும்‌ பெயர்‌ நக்கரரே கொடுத்தது எனக்‌ 
கொள்ளலாம்‌. முருகு, முருகன்‌ என்பது வேலனையே குறிக்கும்‌. கடவுள்‌ எனும்‌ 
பொதுப்பொருளில்‌ முருகு வழங்குவதனை, முருகு மெய்ப்பட்ட புலத்தி போல' 
என்னும்‌ புறநானூற்று அடியால்‌ (புறம்‌. 259-5) அறியலாம்‌. 

பரம்பொருள்‌ நிலையில்‌ முருகன்‌ விளங்கும்‌ அரிய காட்சியினை நக்கீரர்‌ 
அற்றுப்படையின்‌ தொடக்கத்திலேயே காட்டி விடுகின்றார்‌. வெறியாட்டு 
விழாவில்‌ மனிதனைப்‌ போலவே மனித உருவில்‌ வருவான்‌ என்று நம்பப்பெற்ற 
முருகனை (வேலன்‌), நக்கீரர்‌ தொடக்கத்திலேயே பேரொளிப்‌ பிழம்பாய்‌, 


348 


திருச்சீரலைவாய்‌ 


உற்றாரைக்‌ தாங்கிச்‌ செற்றாரை அழிக்கப்‌ பெருவீரனாய்க்‌ கற்புடை மகளிரின்‌ 
காதற்‌ கடவுளாய்க்‌ காட்டுகின்றார்‌. இந்த முருகப்‌ பரம்பொருளின்‌ பேரழகில்‌ 


ஈடுபட்ட கச்சியப்பர்‌. 
“அயிரங்கோடி காமர்‌ அழகெலாம்‌ திரண்டொன்றாகி 
மேயின எனினும்‌ செவ்வேள்‌ விமலமாம்‌ சரணம்‌ தன்னில்‌ 
தூயநல்‌ லெழிலுக்‌ காற்றாது” 

என்று வியந்து போற்றுவர்‌ (கந்தபுராணம்‌ - சூரபன்மன்‌ வதை - 439). 


பழமுதிர்சோலையினைக்‌ குறிக்கும்போது, முருகன்‌ எங்கெல்லாம்‌ 
உறைவான்‌ என்பதனைப்‌ பட்டியலிட்டுக்‌ காட்டும்‌ வகையில்‌, ஊர்கள்தோறும்‌ 
எடுக்கப்படும்‌ வேலன்‌ விழாவினையும்‌, வெறியாட்டு விழாவினையும்‌ 
குறிப்பிடுகின்றார்‌. சிறிய தினையரிசியினைப்‌ பூக்களொடு கலந்து பிரப்பரிசியாக 
வைத்தும்‌, ஆட்டுக்குட்டியை அறுத்துப்‌ பலியிட்டும்‌, கோழிக்‌ கொடியினை 
நிறுத்தியும்‌ ஊர்கள்தோறும்‌ மக்கள்‌ எடுக்கும்‌ விழாவில்‌ முருகன்‌ விளங்குவனாம்‌. 
இது வெறியாட்டன்று. குறிஞ்சி நிலத்தே யன்றிப்‌ பிறநிலத்து ஊர்களில்‌ மக்கள்‌ 
எடுக்கும்‌ பொதுவிழா. அடுத்து, “வேலன்‌ தைஇய வெறியயர்களனே' (222) முருகன்‌ 
உறையுமிடங்களாகக்‌ காட்டியுள்ளார்‌. பின்னர்க்‌ குறமகள்‌ எடுத்ததாகக்‌ கூறப்படும்‌ 
முருகாற்றுப்படுத்த விழா பின்வருமாறு அமைகின்றது. “கோழிக்கொடி எடுத்து 
நகர்‌ அமைவரச்‌ செய்யப்படுகின்றது. நெய்யும்‌ வெண்சிறு கடுகும்‌ 
அப்பப்படுகின்றன. வழிபடு மந்திரம்‌ மென்மையாக ஓதப்படுகிறது. இரு 
அடைகள்‌ உள்ளொன்றும்‌ புறமொன்றுமாக உடுக்கப்படுகின்றன. மலர்கள்‌ 
தூவப்படுகின்றன. செந்நூலால்‌ காப்புக்‌ கட்டி, வெண்‌ பொரி தூவப்படுகிறது. 
வலிய கிடாயின்‌ இரத்தத்தோடு பிசைந்த அரிசி பலியாக இடப்படுகிறது. மஞ்சள்‌, 
சந்தனம்‌ முதலியன தெதளிக்கப்படுகின்றன. கணவிரமாலை முதலியன 
சாத்தப்படுகின்றன. மலைப்பக்க ஊர்களில்‌ பசியும்‌, பிணியும்‌ நீங்குவதாக என்று 
வாழ்த்தப்படுகிறது. குறிஞ்சிப்பண்‌ பாடப்படுகிறது. இசை அருவியோடு இயங்கள்‌ 
பலவும்‌ ஒலிக்கின்றன. செந்நிறமலர்கள்‌ தூவப்படுகின்றன. இவ்வகையில்‌ குறமகள்‌, 
அச்சம்‌ தோன்றுமாறு முருகாற்றுப்படுத்துவாள்‌ (227-244). அடுகளம்‌ 
எதிரொலிக்கப்‌ பாடி, கொம்பு ஊதி, மணியை ஓலித்து, பிணிமுகம்‌ எனும்‌ 
யானையை வாழ்த்தி வழிபட, அத்தகைய இடங்களில்‌ முருகன்‌ உறைவான்‌ (245- 
249)” 


தலைவியின்‌ உடல்‌ மெலிவின்‌ காரணம்‌ அறிய எடுக்கப்படும்‌ வெறியாட்டும்‌ 
இவ்வகையில்‌ இருந்ததனை, வெறி பாடிய காமக்கண்ணியாரின்‌ அகநானூற்றுப்‌ 
பாடற்பகுதி (அகம்‌. 22 : 6-12) கொண்டு அறியலாம்‌. 


குறிஞ்சி மக்களிடம்‌ காணும்‌ முருக வழிபாடு இங்ஙனமாக, 

பிறிதோரிடத்தில்‌ வேறு வகையாக நடைபெற்ற முருக வழிபாட்டினை 
அசிரியர்‌ நக்கீரர்‌ பின்வருமாறு பாடியுள்ளார்‌. திருவேரகத்தில்‌ ஒரு முருக 
பக்தன்‌, ஒன்பது இழையால்‌ மூன்று புரியாக அமைக்கப்பட்ட பூணூல்‌ 
அணிந்துளான்‌. இருபிறப்புடைய அவன்‌ 48 ஆண்டுகளை மாணியாய்‌ 
வேதக்கல்வியில்‌ கழித்தான்‌. அறங்கூறும்‌ நாவினனாய்‌, முத்தீ ஓம்புகிறான்‌. 
காலமறிந்து அவற்றிற்கான மந்திரங்களை ஓதுகிறான்‌. நீரில்‌ நனைத்துப்‌ புலராத 
ஆடை புலரும்‌ வண்ணம்‌ உடுத்தியுள்ளான்‌. தம்‌ கரங்களை உச்சிக்கு மேல்‌ 
குவித்தவனாய்த்‌ தற்புகழ்ந்து “சரவணபவ (நமகுமராய) என்னும்‌ ஆறெழுத்து 
மந்திரத்தை ஓசை வெளிப்படாது ஓதுகின்றான்‌. மணமிக்க மலர்களை ஏந்தி 
வழிபடுகின்றான்‌. இவ்வழிபாட்டினை ஏற்று முருகன்‌ ஏரகத்தே உறைகிறான்‌ 
(177-189). 


மேற்காட்டிய இரண்டிடத்தும்‌ நிகழ்வது முருக வழிபாடுதான்‌! ஆனால்‌, 
நிகழ்த்துவோர்‌ இயல்பு மாறுபடக்‌ காணலாம்‌. முன்னதில்‌ எளிய மலைவாழ்‌ 
மக்கள்‌; பின்னதில்‌ இருபிறப்புடைய அந்தணர்கள்‌! முன்னதில்‌ தமிழின்றி 
வேறு மொழியறியாத மக்கள்‌; பின்னதில்‌ வடமொழி பயின்று மறை வழி 
மந்திரம்‌ ஒதும்‌ மக்கள்‌! முன்னதில்‌ சிலம்பகம்‌ சிலம்ப ஆடிப்பாடும்‌ நிலை; 
பின்னதில்‌ நாவியல்‌ மருங்கின்‌ மந்திரம்‌ ஊதும்‌ நிலை; முன்னதில்‌ மறி 
அறுத்துப்‌ பலியிடப்படும்‌; பின்னதில்‌ அஃதில்லை. முன்னது, தமிழ்‌ மண்ணில்‌ 
மலர்ந்த வழிபாட்டு மரபு; பின்னது தமிழ்‌ மண்ணிற்கு வந்து கலந்த வழிபாட்டு 
மரபு! இரு மரபுகளும்‌ கலந்த நிலையை நக்கீரர்‌ காட்டினாலும்‌, 
இரண்டினையும்‌ தனித்தனியே இனங்காணற்குரிய தெளிவான குறிப்புக்களைக்‌ 
காட்டியுள்ளது குறிப்பிடத்தக்கது. இரு மரபுகளும்‌ வேறாக அமைந்தாலும்‌, 
அவ்வழிபாட்டு மரபுகளால்‌ மக்கள்‌ அடையும்‌ பயன்‌ ஒன்றே என்பதனை, 
“வேண்டுநர்‌ வேண்டியாங்கு எய்திநர்‌ வழிபட” என்னும்‌ அடியால்‌ (248) 
அசிரியர்‌ புலப்படுத்தியுள்ளார்‌. மறியறுத்துப்‌ பலியிட்டு வழிபட்ட மரபும்‌, 
அஃதின்றி மலர்‌ மட்டும்‌ தூவி வழிபட்ட மரபும்‌ முருகனால்‌ 
ஏற்றுக்கொள்ளப்பட்டதனை நோக்குங்கால்‌, அடியவர்கள்‌ பக்தி உணர்வால்‌ 
ஒன்றுபடுவதுவே வேண்டத்தக்கது என்பதனையும்‌, புறச்சடங்குகள்‌ 
வேறுபடுவதால்‌ தவறில்லை என்பதையும்‌ உணரலாம்‌. பக்தி இயக்கம்‌ பரவிய 
நிலையில்‌ ஞானசம்பந்தர்‌ “ஊனொடுண்டல்‌ நன்றென, ஊனொடுண்டல்‌ 
தீதென, அனதொண்டர்‌ அன்பினால்‌ பேசநின்ற தன்மையான்‌” என இறை 
இயல்பு கூறியதும்‌, கண்ணப்பர்‌, சிவகோசரியார்‌ வழிபட்ட முறைகள்‌ அதற்கு 
எடுத்துக்காட்டாக விளங்குவதும்‌ நினைக்கத்தக்கன. 

சங்க காலத்திலேயே முருக வழிபாட்டில்‌, தென்தமிழ்‌, வடமொழி 
வழிபாட்டு மரபுகள்‌ கலந்து விட்டதனை, நக்கீரர்‌, முருகன்‌ போற்றியுரையாகக்‌ 
கூறியுள்ளன கொண்டுணரலாம்‌. முருகனைக்‌ கண்டபோது முகனமர்ந்து ஏத்திக்‌ 


கூறும்‌ போற்றியுரையாக “நெடும்‌ பெருஞ்‌ சிமயத்து நீலப்‌ பைஞ்சுனை” என்பது 

தொடங்கி, “போர்மிகு பொருந குரிசில்‌” (253-276) என்பதுகாறும்‌ உள்ள 
பகுதியில்‌, “அறுவர்‌ பயந்த அறமர்‌ செல்வ”, “ஆல்கெழு கடவுட்புதல்வ”, 
“மலைமகள்‌ மகனே”, “மற்றோர்‌ கூற்றே”, “கொற்றவை சிறுவ”, “பழையோள்‌ 
குழவி”, “வானோர்‌ வணங்குவில்‌ தானைத்‌ தலைவ”, “மாலை மார்ப 
நூலறிபுலவ”, “செருவில்‌ ஒருவ”, “பொருவிறல்‌ மள்ள”, “அந்தணர்‌ வெறுக்கை, 
அறிந்தோர்‌ சொன்மலை”, “மங்கையர்‌ கணவ”, “மைந்தர்‌ ஏறு”, “வேல்கெழு... 
செல்வ”, “குறிஞ்சிக்கிழவ”, “பரிசிலர்த்‌ தாங்கும்‌ உருகெழு நெடுவேள்‌”, “சூர்மருங்‌ 
கறுத்த மொய்ம்பின்‌ மதவலி”, “போர்மிகு குரிசில்‌” என்றெல்லாம்‌ அமைந்த 
விளிகளில்‌, வடபுல முருக வழிபாட்டுக்‌ கலப்பும்‌, அதற்கான புராணச்‌ 
சான்றுகளும்‌ தெளிவாக இடம்பெறக்‌ காணலாம்‌. இங்கு, மலைவாழ்‌ மக்கட்‌ 
சமுதாயத்திடையே, மனிதனைப்‌ போலவே கருதப்‌ பெற்ற முருகன்‌, 
தேவசேனாதிபதியாய்‌, சிவகுமாரனாய்‌, சக்தி பாலனாய்‌ உயர்ந்தோங்கிக்‌ 
காணப்படுகின்றான்‌. மாணிக்குறளனாய்‌ வந்த வாமனன்‌, வானோங்கிய திரி 
விக்ரெமனாக மாறியது போலத்‌ தமிழ்ப்புல முருக வழிபாட்டு மரபு, வடபுல 
வழிபாட்டு மரபொடு கலந்து வாறை வளர்ந்து காணப்படுவதாயிற்று. 


வடபலக்‌ கார்த்திகேயத்‌ தோற்ற வரலாற்றடிப்படையில்‌ முருகன்‌ 
அறுமுகனாய்‌, பன்னிரு கரத்தனாய்ப்‌, பரம்பொருளாய்‌ விளங்கும்‌ 
தோற்றத்தினை நக்கீரர்‌ அலைவாய்க்‌ காட்சியில்‌ அழகுறக்‌ காட்டியுள்ளார்‌. 
அறுமுகங்களில்‌, பல்கதிர்‌ விரிக்கும்‌ முகன்‌, வரம்‌ நல்கும்‌ முகன்‌, 
வேள்விகாக்கும்‌ முகன்‌, திசை விளக்கும்‌ முகன்‌, களம்‌ வேட்கும்‌ முகன்‌ 
என்னும்‌ ஐந்து முகங்களோடு, குறிஞ்சித்‌ தமிழ்ப்‌ பெண்ணாகிய குறவர்‌ மகளை 
மணந்த முகத்தையும்‌, “ஒருமுகம்‌... மடவரல்‌ வள்ளியொடு நகையமர்ந்தன்று' 
எனக்‌ காட்டியுள்ளார்‌. கச்சியப்பரும்‌ தம்‌ கந்தபுராணத்தே, வள்ளியம்மைத்‌ 
திருமணப்‌ படலத்தால்‌, முருக வழிபாட்டு மரபில்‌ தமிழ்‌ மரபு மாறாமலும்‌ 


மறையாமலும்‌ இலங்கும்‌ பாங்கினைக்‌ காட்டியுள்ளார்‌. 
குமரகுருபரர்‌ - கந்தர்‌ கலிவெண்பா 


நக்கீரருக்குப்‌ பல நூற்றாண்டுகளுக்குப்‌ பின்னர்‌ (கி.பி. 17ஆம்‌ நூ.) தமிழ்ச்‌ 
சமய உலகில்‌, ஒளி வீசும்‌ தாரகையாகத்‌ தோன்றியவர்‌ குமரகுருபரர்‌. 
நாயன்மார்களின்‌ பக்தி இயக்கத்தால்‌ மறுமலர்ச்சியுற்ற சைவ சமயம்‌, 
தனக்கான சாத்திர விதிகளையும்‌, சமய ஒழுக்கங்களையும்‌ ஒழுங்குபடுத்திச்‌ 
சாத்திரங்களையும்‌ தோத்திரங்களையும்‌ செம்மை செய்து சமய உலகில்‌ 











சிறப்பிடம்‌ பெற்றுத்‌ திகழ்ந்தது. அறு சமயங்களில்‌, வைணவம்‌ தனித்து விளங்க 





ஏனைய மரபுகள்‌ சைவ சமயத்தைப்‌ பெரும்பாலும்‌ சார்ந்த நிலையில்‌ 
விளங்கின. அவற்றுள்‌ கெளமாரமெனும்‌ முருக வழிபாட்டு நெறி, சைவமெனும்‌ 
சிவநெறியோடு முற்றிலும்‌ ஒன்றுபட்டதாய்‌ - இரண்டும்‌ அபேதம்‌ எனக்‌ கூறும்‌ 
வகையில்‌ இணைந்து நடக்கலாயிற்று. இந்நிலைக்கு, சிவனும்‌ முருகனும்‌, தந்தை 

பதினொன்றாம்‌ திருமுறை (இரண்டாம்‌ தொகுதி) 


- மகன்‌, சீடன்‌ - குரு என்று பேசப்படும்‌ உறவுமுறைகளும்‌ உதவி புரிந்தன. 
திருநீறும்‌ உருத்திராக்கமும்‌ இருசமயங்கட்கும்‌ உரிய பொதுச்‌ சின்னங்களாயின. 
தீவிர சைவர்கள்‌ முருக பக்தர்களாகவும்‌, தீவிர முருக பக்தர்கள்‌ 
சிவவழிபாட்டாளராகவும்‌ அமையலாயினர்‌. பழுத்த சிவபூசகர்களும்‌ முருக 
வழிபாட்டில்‌ ஈடுபட்டனர்‌. ஆன்மாவின்‌ வீடுபேற்றிற்குச்‌ சித்தாந்த சைவம்‌ கூறும்‌ 
நெறிகளே முருக சித்தாந்தத்திலும்‌ நெறிகளாயின. இரு நெறியினரும்‌ 
மேற்கொண்ட சமயக்‌ கலைச்சொற்களும்கூட ஓன்றாக அமைந்தன. கெளமாரம்‌ 
சைவம்‌ ஆகிய இரண்டுமே, முறையே முருகபதம்‌, சிவபதம்‌ எனப்படும்‌ நிலையில்‌ 


பரம்பொருளை எய்தற்கான வழிகளாயின. 


சைவ மரபில்‌ தோன்றிய குமரகுருபரர்‌, பிறந்து ஐந்தாண்டுகள்‌ வரை 
பேசாதிருந்தமையால்‌, அலைவாய்ச்‌ செந்திலாண்டவன்‌ திருமுன்னர்ப்‌ 
பெற்றோர்களால்‌ பாடுகிடத்தப்‌ பெற்று முருகனருளால்‌ பேச்சுத்திறன்‌ வாய்க்கப்‌ 
பெற்றார்‌ என்பதும்‌, அந்நிலையில்‌ குருபரர்‌ கந்தர்‌ கலிவெண்பாவை இயற்றினார்‌ 
என்பதும்‌ வரலாற்றுச்‌ செய்திகளாம்‌. பிற்றைநாளிற்‌ சைவ மடங்களுள்‌ ஒன்றாய 
திருப்பனந்தாள்‌ திருக்காசி மடத்தினை நிறுவியவரும்‌, சிவபரமாகவும்‌ 
உமைபரமாகவும்‌ சிறந்த பத்திப்‌ பனுவல்கள்‌ இயற்றியவருமாய இவர்‌, முருகப்‌ 
பெருமானை முழுமுதலாகக்‌ கொண்டு கலிவெண்பாப்‌ பாடியிருப்பது கொண்டு 
இவர்‌ போன்றோர்‌ சைவ-கெளமார, சிவ-முருக சமய வேறுபாடுகள்‌ இல்லாமல்‌ 


இரண்டையும்‌ ஒன்றாய்‌ நோக்கியதனையும்‌, பின்பற்றியதனையும்‌ உணரலாம்‌. 


நூலின்‌ தொடக்கத்திலேயே முருகப்பெருமானைப்‌ பரம்பொருளாகக்‌ 
காட்டுகின்றார்‌. (1-4 கண்ணிகள்‌). 


முருகு பரசிவமாயும்‌, பரசிவம்‌ முருகாகவும்‌ காட்டப்படுகின்றன. 
தொடக்கமே சிவ-முருக அத்துவிதமாக மலர்கின்றது. இந்த அத்துவிதத்தைச்‌ 
சைவமோ, கெளமாரமோ ஏற்கத்‌ தயங்கவில்லை. கலிவெண்பா முழுவதையும்‌ 
நோக்கினால்‌ அதில்‌ யாண்டும்‌, குறிஞ்சித்‌ தெய்வம்‌, வேலன்‌ வெறியாட்டு, 
மறியறுத்தல்‌ என அமையும்‌ முருக வழிபாட்டின்‌ பழமைச்‌ சாயல்‌ எதுவும்‌ 
காணப்படாமை புலனாகும்‌. பழையன கழிதல்‌' என்பதற்கேற்ப வெறியாட்டு 
போன்றவை விடப்பட்டன போலும்‌! சைவ-சமணப்‌ போராட்டத்தில்‌, வாகை 
சூடிய சைவம்‌, கொல்லாமையைச்‌ சமணத்திலிருந்து எடுத்துக்கொண்டது 
போலச்‌ சைவ-கெளமார (சிவ-முருக) இணைப்பில்‌ சைவத்திடமிருந்து 
கெளமாரம்‌, கொலைபுலை தவிர்த்த கொல்லாமையை ஏற்றது போலும்‌! அதன்‌ 
பயனாக இக்காலத்தே ஆடு, கோழி போன்றவற்றை முருகனுக்கு உயிரோடு 
காணிக்கையாக்குவதனையும்‌, கொன்று பலி கொடுத்தல்‌ தவிர்க்கப்பட்டுள்ள 
தனையும்‌ காணமுடிகின்றது. 

திருச்சீரலைவாய்‌ 


முருகு வழிபாட்டு மரபில்‌ வடபுல மரபு கலப்புற்ற பின்னர்‌ முருகன்‌ 
அறுமுகனும்‌ - கார்த்திகேயனாய்‌ - தேவசேனாதிபதியாய்ப்‌ போற்றப்பட்ட 
நிலையில்‌, ஆறுமுகன்‌ தோற்றம்‌, தேவாசுரப்‌ போர்‌, தேவர்கணத்‌ தலைமை, 
தேவசேனை மணம்‌ முதலிய வடபுலப்‌ பெளராணிக வரலாறுகள்‌ முதன்மை 
எய்தின. அதனால்‌ நக்கீரரும்‌, குமரகுருபரரும்‌ தங்கள்‌ நூல்களில்‌ முருகனின்‌ 
மூவிரு முகங்கள்‌, “ஆறிருதடந்தோள்கள்‌' ஆகியவற்றின்‌ அமைப்பையும்‌ 
செயற்பாடுகளையும்‌ விரிவாகக்‌ கூறவேண்டியவர்களாயினர்‌ (திருமுரு. 91-103; 
கலிவெண்பா - கண்ணிகள்‌ 42-47). ஆறுமுகங்களில்‌ ஒருமுகம்‌ 'வள்ளியொடு 
நகையமர்ந்தன்று! (102) என்று நக்கீரர்‌ கூறக்‌ குமரகுருபரர்‌, ஒருமுகம்‌ தேவசேனை, 
வள்ளி ஆகிய இருவரொடும்‌ மகிழ்ந்தது என்னும்‌ கருத்தில்‌ “போக முறும்‌ 
வள்ளிக்கும்‌ புத்தேளிர்‌ பூங்கொடிக்கும்‌ - மோகம்‌ அளிக்கும்‌ முகமதியும்‌' (கண்ணி 
46) என்று கூறியிருப்பது, இரு மரபுக்‌ கலப்பினைச்‌ சிறப்பிப்பது போல உள்ளது. 


முருகனது இயல்பு, அவன்‌ ஆன்மாக்களின்‌ கட்டறுத்து வீடுபேறளிக்கும்‌ 
பாங்கு அகியவற்றைக்‌ குருபரர்‌ கூறியிருப்பதனைக்‌ கூர்ந்து நோக்கினால்‌ 
அவையனைத்தும்‌, சிவஞான சித்தியார்‌ போன்ற சைவ சாத்திரங்கள்‌ 
கூறுவனவற்றோடு இணைந்தும்‌ இசைந்தும்‌ விளங்கக்‌ காணலாம்‌. சைவ 
சாத்திரங்கள்‌ பயன்படுத்திய கலைச்சொற்களையே இவரும்‌ பயன்படுத்தி 
யிருப்பதனைக்‌ காணலாம்‌. இலய போக அதிகாரப்‌ பொருளாகி (10-2), “உருவும்‌ 
அருவும்‌ உருவருவம்‌ ஆகி (17), 'மந்த்ரமுதல்‌ அறத்துவா' (14), “சரியை கிரியா 
யோகம்‌ சார்வித்து' (19-2), “சாலோக சாமீப சாரூபமும்‌ புசிப்பித்து' (20-1), 
சத்திநிபாதம்‌ (21-1), “இருவினையும்‌ ஒத்துவரும்‌ காலம்‌' (21-1), 'மலபரிபாகம்‌ வரும்‌ 
அளவில்‌ (22-1) யான்‌ எனது என்று அற்றஇடமே திருவடி (24-1), பரமுத்தி 
(33-2) முதலிய சைவ சித்தாந்தங்‌ கூறும்‌ கலைச்சொற்களையே இவரும்‌ 
குறிப்பிட்டுள்ளார்‌. 


மக்களுள்‌ ஒருமலம்‌, இருமலம்‌, மும்மலம்‌ உடையார்க்குச்‌ சிவபெருமான்‌ 
அருள்‌ புரியும்‌ பாங்கினைச்‌ சைவ சித்தாந்தம்‌ விளக்கமாக உரைக்கின்ற து. 
அதனையே பின்பற்றி, இருமலமுடையார்‌ (பிரளயாகலர்‌), ஒருமலமுடையார்‌ 
(விஞ்ஞானகலர்‌) ஆகியோருக்கு முருகப்‌ பரம்பொருள்‌ அருள்புரியுமாற்றைக்‌ 
கலிவெண்பா நூலில்‌ குமரகுருபரர்‌ கூறியுள்ளார்‌ (கண்ணி 30, 32). அங்குச்‌ 
சிவக்காட்சியே முருகக்‌ காட்சியாகக்‌ காட்டப்பட்டுள்ளமை குறிப்பிடத்தக்க து. 
சிவற்கும்‌ முருகற்கும்‌ வேறுபாடில்லை என்னும்‌ கோட்பாடு இதனால்‌ 
வலிவெய்துகின்றது. 


முருகப்பெருமான்‌ தசாங்கங்‌ கூற வந்த குமரகுருபரர்‌, தசாங்க உறுப்பினுள்‌ 
ஒன்றாய குதிரையினைக்‌ கூறும்போது, ஈறும்‌ முதலும்‌ அகன்று எங்கும்‌ நிறைந்து, 

ஐந்தெழுத்தைக்‌ கூறி நடாத்தும்‌ குரகதம்‌' எனத்‌ திருவைந்தெழுத்தையும்‌ 
(நமசிவய), யானையினைக்‌ கூறும்போது “தோய்ந்து களித்தோர்‌ துதிக்கையினால்‌ 
பஞ்சமலம்‌ காய்ந்த சிவஞானக்‌ கடாக்களிறும்‌' எனப்‌ பஞ்சமலம்‌, சிவஞானம்‌ 
அகியவற்றையும்‌ குறிப்பிட்டுள்ளார்‌. முருகனைச்‌ 'சைவக்‌ கொழுந்தே' என 
விளிக்கும்‌ விளித்தொடர்‌ (106), முருகன்‌ சிவ குமரன்‌ என்னும்‌ கருத்தோடு, 
சைவத்தின்‌ வழியதே கெளமாரம்‌; அதனால்‌ இரண்டும்‌ அபேதமானவை என்னும்‌ 
கருத்தையும்‌ காட்டி நிற்கின்றது. 

திருமுருகாற்றுப்படை பழந்தமிழகத்தில்‌ நிலவிய முருக வழிபாட்டு 
மரபுகள்‌ பலவற்றையும்‌ காட்டுவதோடு, அவை வைதிக மரபோடு கலந்து 
விளங்கிய பாங்கினையும்‌ காட்டுகின்றது. கந்தர்‌ கலிவெண்பா, பல நூற்றாண்டு 
கட்குப்‌ பின்னர்‌ முருக வழிபாட்டு மரபும்‌ (கெளமாரம்‌), சிவவழிபாட்டு மரபும்‌ 
(சைவம்‌) பேதமில்லாமல்‌ ஒன்றுபட்டு விளங்கும்‌ தன்மையைக்‌ காட்டுகிறது. 
இருநூல்களும்‌ தோத்திரக்கூறுகள்‌ மிக்குள்ளனவாதலின்‌, முன்னது சைவத்‌ 
திருமுறைத்‌ தொகுப்பிலும்‌ (11-ஆம்‌ திருமுறை) பின்னது, மிகவும்‌ அண்மைக்‌ 
காலத்தில்‌ தொகுக்கப்பட்ட முருகன்‌ பன்னிரு திருமுறைத்‌ தொகுப்பிலும்‌ 
இடம்பெற்றுள்ளன. இவ்விரு நூல்களும்‌ தமிழகத்தில்‌, பண்டுதொட்டு 
இன்றுவரை இருந்துவரும்‌ முருக வழிபாட்டு மரபின்‌ வரலாற்றினை விளக்கும்‌ 
கருவி நூல்களாகவும்‌ திகழ்கின்றன. 

அருணகிரிநாதரும்‌ திருச்எசந்தினும்‌ 


அருணகிரிநாதர்‌ செந்திலாண்டவன்‌ திருவடி இன்பவெள்ளத்தில்‌ 
திளைத்துப்‌ பல நாட்கள்‌ தங்கி வழிபட்டிருக்க வேண்டும்‌ என்று அவரது 
திருப்புகழ்ப்‌ பாக்கள்‌ புலப்படுத்துகின்றன. 

என்னையும்‌ ஒரு பொருளாக எண்ணி ஈடேறவைத்த பெருமானே! உன்‌ 


திருப்புகழையே நான்‌ பாடவும்‌ என்‌ நாட்கள்‌ எல்லாம்‌ பயன்படவும்‌ அருள்வாய்‌! 


“என்றனை ஈடேற வாழ்வருள்‌ பெருமாளே, 
நமோ-நம-எனநாளும்‌ உன்புகழே பாடி நான்‌ இனி 
அன்புடன்‌ ஆசார பூசை செய்து உய்ந்திட 
வீணாள்‌ படாதருள்‌ புரிவாயே” - (கொம்பனை...) 


என வேண்டினார்‌. 


அடியேற்கு யோக மார்க்கங்களையெல்லாம்‌ உபதேசித்த தேசிக மூர்த்தியே” 
(யோகத்தாறு உபதேசத்‌ தேசிக) எனவும்‌, சகலகலா வல்லவனாகிய முருகவேளின்‌ 
முன்‌ ஏனைக்‌ தேவர்கள்‌ எல்லாரும்‌ ஊமர்கள்‌ (ஊமைத்‌ தேவர்கள்‌ தம்பிரானே) 


எனவும்‌ துதித்து வாழ்த்தினர்‌. (சேமக்‌ கோமள). 
மெய்யடியார்கள்‌ வாழும்‌ இடத்தைத்‌ தேடிவந்து அவர்களுடன்‌ செந்தில்‌ 


எம்பெருமான்‌ விளையாடுவாராம்‌. 


“மாசிலடி யார்கள்‌ வாழ்கின்ற ஊர்‌ சென்று 
தேடி விளையாடியே யங்ஙளனே நின்று 
வாழு மயில்கள்‌ வீரனே செந்தில்‌ வாழ்கின்ற பெருமாளே 
- (மூளும்வினை...) 
திருமணம்‌ உரிய காலத்தில்‌ நிறைவேற “விறல்மாரன்‌” என்னும்‌ திருப்புகழை 
தினமும்‌ பாராயணம்‌ செய்தல்‌ வேண்டும்‌ என்பார்‌ ஸ்ரீ வள்ளிமலை சுவாமிகள்‌. 
இத்திருப்புகழை ஓதினால்‌ இடையூறுகள்‌ நீங்கு என குகத்திருவாரியார்‌ சுவாமிகள்‌ 
குறிப்பிடுவார்‌. 
“விறல்மாரன்‌ ஐந்து மலர்வாளி சிந்த 
மிகவானில்‌ இந்து வெயில்காய- 
மிதவாடை வந்து தழல்போல ஓன்ற 
வினைமாதர்‌ தத்தம்‌ வசைகூற; 
குறவாணர்‌ குன்றில்‌ உறைபேதை கொண்ட 


கொடிதான துன்ப மயல்தீர- 

குளிர்மாலை யின்கண்‌ அணிமாலைதந்து 


குறைதீர வந்து குறுகாயோ! 
மறிமான்‌ உகந்த இறையோன்‌ மகிழ்ந்து 

வழிபாடு தந்த மதியாளா- 
மலைமாவு சிந்த அலைவேலை அஞ்ச 

வடிவேல்‌ எறிந்த அதிதீரா; 
அறிவா லறிந்துன்‌ இருதாள்‌ இறைஞ்சும்‌ 

அடியார்‌ இடைஞ்சல்‌ களைவோனே- 


அழகான செம்பொன்‌ மயில்மேல்‌ அமர்ந்து 
அலைவாய்‌ உகந்த பெருமாளே! 
அருணகிரிநாதர்‌ செந்திலாண்டவரை நித்தம்‌ தரிசித்து அருமையான பலவித 
சந்தச்‌ செந்தமிழாற்‌ போற்றி மகிழ்ந்து இன்புற்றுத்‌ திளைத்திருக்கும்‌ நாளில்‌ - 
ஒருநாள்‌, 


“தஞ்சந்‌ தஞ்தஞ்‌ சிறியேன்‌ மதி கொஞ்சங்‌ கொஞ்சந் 
துரையே அருள்‌ தந்தென்றின்பந்தரு வீடது தருவாயே” 


என்றும்‌, 
“மெய்ச்சிந்தை வர என்று நின்‌ தெரிசனைப்‌ படுவேனோ” 
என்றும்‌ இரங்கி வேண்டினார்‌. 
“வேண்டிய போதடியர்‌ வேண்டிய போகமது 
வேண்ட வெறாதுதவு பெருமான்‌” 


அகிய கந்தவேள்‌ தமது மணங்கமிழ்‌ தெய்வத்தின்‌ நலங்காட்டி, 
அருணகிரிநாதரின்‌ எதிரே குழந்தைத்‌ திருக்கோலத்துடன்‌ கொஞ்சிக்‌ கொஞ்சி 
இங்கும்‌ நடன தரிசனம்‌ அருளினார்‌. இவ்வழகிய நடனத்தைக்‌ கண்ட அருணகிரி 
வள்ளல்‌, 


“தண்டைஅணி வெண்டையும்‌ கிண்கிணிச தங்கையும்‌ 


தண்கழல்சி லம்புடன்‌ கொஞ்சவே நின்‌ 
தந்தையினை முன்பரிந்‌ தின்பவுரி கொண்டுநன்‌ 

சந்தொடம ணைந்துநின்‌ றன்புபோலக்‌ 
கண்டுறக டம்புடன்‌ சந்தமகு படங்களும்‌ 

கஞ்சமலர்‌ செங்கையும்‌ சிந்துவேலும்‌ 
கண்களும்மு கங்களும்‌ சந்திரநி றங்களும்‌ 

கண்குளிர என்றன்முன்‌ சந்தியாவோ? 

புண்டரிகர்‌ அண்டமும்‌ கொண்டபகி ரண்டமும்‌ 
பொங்கிஎழ வெங்களங்‌ கொண்டபோது 
பொன்கிரியெ னஞ்சிறந்‌ தெங்கினும்வ ளர்ந்துமுன்‌ 
புண்டரிகர்‌ தந்தையும்‌ சிந்தைகூரக்‌ 
கொண்டநட னம்பதம்‌ செந்திலிலும்‌ என்றன்முன்‌ 
கொஞ்சிநட னம்‌ கொளும்‌ கந்தவேளே 
கொங்கைகுற மங்கையின்‌ சந்தமணம்‌ உண்டிடும்‌ 


கும்பமுநி கும்பிடும்‌ தம்பிரானே 


முருகா! கடம்பும்‌, மகுடமும்‌, செங்கையும்‌, ஆறுமுகமும்‌, பன்னிருகண்ணும்‌, 
குளிர்ந்த பேரொளியும்‌ விளங்குவதும்‌, தண்டை, வெண்டையம்‌, கிண்கிணி, 
சதங்கை, கழல்‌, சிலம்பு என்னும்‌ அறு ஆபரணங்களும்‌ திருவடிகளிற் 
கணகணென்று ஒலிப்பதுமான இந்த நினது குழந்தைக்கோலம்‌ - நடனக்கோலம்‌ 
- என்‌ கண்‌ குளிர (எந்த வேளையும்‌) சந்தித்தல்‌ வேண்டும்‌ என்று உள்ளம்‌ 
நெகிழ்ந்து வேண்டினார்‌. 


இவ்வாறு பத்தித்துறையிற்‌ படிந்து ஆனந்த நீராட்டிற்றிளைத்‌ திருந்து 
அருணகிரிநாதர்‌ செந்திலில்‌ பாடி இன்புறும்‌ நாளில்‌, ஸ்ரீவில்லிப்புத்தூரார்‌ 
என்னும்‌ புலவர்‌ வாழ்ந்து வந்தார்‌ என்பர்‌. தம்மோடு வாது செய்து 
தோற்றவர்களது காதைக்‌ குறடுகொண்டு குடைந்து தோண்டும்‌ வழக்கம்‌ 
கொண்ட கல்விச்‌ செருக்குடையவர்‌. வில்லிப்புத்தூராருடன்‌ அருணகிரிநாத 
சுவாமிகள்‌ வாது செய்ய நேர்ந்தபோது, அசுகவியாக அவர்‌ பாடிய நூல்‌ தான்‌ 
கந்தரந்தாதி என்றும்‌, அந்நூலுக்கு வில்லிப்புத்தூரரே உரை செய்தார்‌ என்றும்‌ 
அதில்‌ “திதத்த' என்று வரும்‌ (54-வது) பாடலுக்கு அவர்‌ உரை செய்ய மாட்டாது 
திகைத்து தோற்றனர்‌ என்றும்‌, அச்செய்யுளுக்கு அருணகிரிநாதரே உரை 
செய்தார்‌ என்றும்‌, வாதில்‌ தோல்வியுற்றவருடைய காதை அறுக்க வேண்டும்‌ 
என்ற ஏற்பாட்டின்படி வில்லிப்புத்தூராரது காதை அறுக்காது “இனிக்‌ 
கருணைக்கு விரோதமான இவ்வழக்கத்தை நீங்கள்‌ விட்டுவிட வேண்டும்‌' என 
அவருக்குப்‌ புத்தி சொல்லி அவர்‌ கையிலிருந்த குறடை எறியச்‌ செய்தனர்‌ என்றும்‌ 
கூறுவர்‌. இக்‌ காரணத்தால்‌ “கருணைக்கு அருணகிரி' என்று அனைவரும்‌ 
அவரைப்‌ போற்றினார்கள்‌. 

வில்லிபுத்தூராரோடு செய்த வாதம்‌ திருச்செந்தூரிலேயோ திருச்செந்தூர்‌ 


தரிசனத்தையடுத்தோ நடந்திருக்க வேண்டும்‌ என்பது கந்தரந்தாதியில்‌ 
சொல்லப்பட்ட தலங்களுள்‌ செந்தூரே (26 பாடல்கள்‌) அதிகமாகக்‌ 








கூறப்பட்டுள்ளதால்‌ ஒருவாறு பெறப்படும்‌. 





பாரதம்பாடிய வில்லிப்புத்தூரார்‌ காலம்‌ கி.பி. 1216-1240 என்று கூறும்‌ 
வரலாற்றறிஞர்‌ கருத்துப்படி நோக்குமிடத்து கி.பி. 1422-29 ஆண்டுகளில்‌ ஆட்சி 

பதினொன்றாம்‌ திருமுறை (இரண்டாம்‌ தொகுதி) 


செய்த இரண்டாவது தேவராயர்‌ காலத்து வாழ்ந்த அருணகிரிநாதர்‌ எப்படி 
அவரோடு வாதம்‌ செய்திருக்க முடியும்‌ என்ற ஐயமும்‌ ஏற்படாமலில்லை. 


54அவது பாடலை இரசிக்க ஏற்படும்‌ அனந்தம்‌ நிறைவுறுமுன்‌ அடியார்கள்‌ 
அந்தாதி இல்லாத இறைவன்‌ மேல்‌ பாடப்பட்ட அந்தாதியைக்‌ கடினமாகப்‌ 
படித்து இன்புற முழு நூலும்‌ இணைக்கப்படுகிறது. கந்தரந்தாதியின்‌ நிறைவில்‌ 
54-அம்‌ பாடலுக்கு உரை கொடுக்கப்பட்டுள்ளது. 


அருணகிரிநாதர்‌ அருளிய 
கந்தரந்தாதி 


காப்பு 


வாரணத்‌ தானை அயனைவிண்‌ ணோரை மலர்க்கரத்து 
வாரணத்‌ தானை மகத்து வென்றோன்‌ மைந்தனைத்துவச 
வாரணத்‌ தானைத்‌ துணை நயந்தானை வயலருணை 
வாரணத்‌ தானைத்‌ திறைகொண்ட யானையை வாழ்த்துவனே. 


உண்ணா முலைஉமை மைந்தா சரணம்‌ பரருயிர்சேர்‌ 
உண்ணா முலைஉமை மைந்தா சரணம்‌ அருணைவெற்பாள்‌ 
உண்ணா முலைஉமை மைந்தா சரணம்‌ தனமும்‌டப்பில்‌ 
உண்ணா முலைஉமை மைந்தா சரணம்‌ சரண்உனக்கே. 


நூல்‌ 


திருஆவி னன்குடி பங்காளர்‌ எண்முது சீருரை 

திருஆவி னன்குடி வானார்‌ பரங்குன்று சீரலைவாய்‌, 

திருஆவி னன்குடி ஏரகம்‌ குன்றுதொ றாடல்சென்ற 

திருஆவி னன்குடி கொண்டதண்‌ கார்வரை செப்புமினே. 1 


செப்புங்‌ கவசங்‌ கரபாலக தெய்வ வாவியம்பு 

செப்புங்‌ கவசங்‌ கரி மருகா! எனச்‌ சின்னம்‌ முன்னே 

செப்புங்‌ கவசம்‌ பெறுவார்‌ கணுந்தெய்வ யானைதனச்‌ 

செப்புங்‌ கவசம்‌ புனைபுயன்‌ பாதமென்‌ சென்னியதே. 2 
சென்னிய மோகந்‌ தவிராமு தோகண்‌ திகிரிவெண்ணெய்ச்‌ 

சென்னிய மோகம்‌ படவூ தெனத்தொனி செய்தபஞ்ச 

சென்னிய மோகந்‌ தரம்புனத்‌ தேன்புணர்‌ தேவைத்தெய்வச்‌ 

சென்னிய மோகம்‌ பணிபணி ஏரகத்‌ தேமொழிக்கே. 3 

தேமொழி பயத்தம்‌ பெறவோந்‌ தனக்கன்று சேணுலகத்‌ 
தேமொழி யத்தம்‌ சினங்காட்டு அவுணரைச்‌ சேமகரத்‌ 
தேமொழி யத்தம்‌ புயமவர்‌ சூடிகை சிந்தவென்ற 
தேமொழி யத்தம்‌ பதினால்‌ உலகும்‌ அந்தித்ததொன்றே. 
தித்தவித்‌ தார மனித்தரைத்‌ தேவர்‌ வணங்க முன்போ 
தித்தவித்‌ தாரகை மைந்தர்‌ செந்தூர்க்கந்தர்‌ சிந்துரவா 
தித்தவித்‌ தார முடையார்‌ அருள்வெள்ளம்‌ தேக்கியன்பு 
தித்தவித்‌ தாரந்‌ தனிவீடுறத்‌ துக்கச்‌ செவ்வனலே. 


செவ்வந்தி நீலப்‌ புயமுருகா பத்தர்‌ சித்தமெய்யிற்‌ 
செவ்வந்தி நீலத்தை உற்றருள்வாய்‌ திங்கள்‌ சேய்புனைந்த 
செவ்வந்தி நீலத்‌ தொருபாகர்‌ போன்ற தினிச்சிந்தியார்‌ 
செவ்வந்தி நீலத்தி னிடுமுற்‌ றாத திமிரமுமே. 


திமிரத்‌ திமிரக்‌ கதரங்க கோப செவ்வேல கைவேல்‌ 
திமிரத்‌ திமிரக்‌ ககுலாந்‌ தக வரைத்தேன்‌ பெருகுந் 
திமிரத்‌ திமிரத்‌ தனைஆவி யாளும்‌என்‌ சேவகனே 
திமிரத்‌ திமிரக்‌ கனலாய சந்தன சீதளமே. 


சீதனங்‌ கோடு புயம்கைகொண்டார்தம்‌ திருமருக 
சீதனங்‌ கோடு முடியாளர்‌ சேய்தனக்கு, ஏதுளதோ ? 
சீதனங்‌ கோடு னிதரும்‌ என்பார்தொழுந்‌ தேவிபெறுஞ்‌ 
சீதனங்‌ கோடு கொடிவேல்‌ மயூரஞ்‌ சிலையரசே. 


சிலைமத னம்படு மாறெழுஞ்‌ சேய்மயில்‌ உச்சிட்டவெச்‌ 
சிலைமத ஸனம்படு சிந்துவை இந்துவைச்‌ செய்வதென்யான்‌ 
சிலைமத ஸனம்படு காட்டுவர்‌ கேளிருஞ்‌ செங்கமுநீர்ச்‌ 
சிலைமத னம்படு தாமரை வாவி திரள்சங்கமே. 


திரளக்‌ கரக்கரை வென்கண்ட வேலன்‌ திசைமுகன்மால்‌, 
திரளக்‌ கரக்கரை யான்பாட நாடுதல்‌ செய்யசங்க 

திரளக்‌ கரக்கரை காண்பான்‌ கைந்நீத்து இசை வார்பனிக்க 
திரளக்‌ கரக்கரை வானீட்டு மைந்தர்புந்திக்‌ கொக்குமே. 
திக்கத்திக்‌ கோடு படிபுடைச்‌ சூதத்து எறிபடபத்‌ 

திக்கத்திக்‌ கோடு கடடக்‌ கடல்தடி சேப்படைச்சத்‌ 
திக்கத்திக்‌ கோடு துறைத்திறத்‌ தற்ற குறக்குறச்சத்‌ 
திக்கத்திக்‌ கோடு பறித்துக்கொ டாதி சிறைபிறப்பே. 

திருச்சீரலைவாய்‌ 


பதினொன்றாம்‌ திருமுறை (இரண்டாம்‌ தொகுதி) 


சிறைவர வாமையி லேறிச்‌ சிகரி தகரவந்து 

சிறைவர வாமையில்‌ கூப்பிடத்‌ தானவர்‌ சேனைகொண்ட 
சிறைவர வாமையில்‌ வாங்கிதன்‌ தேங்கழல்‌ யாங்கழலாச்‌ 
சிறைவர வாமையில்‌ நெஞ்சு உடனேநின்று தேங்குவதே. 


தேங்கா வனமும்‌ மதகரி வேந்துடன்‌ சேர்ந்த விண்ணோர்‌ 
தேங்கா வனமுனை அவ்வேற்‌ பணியெனுஞ்‌ சேயிடமேல்‌ 
தேங்கா வனமும்‌ தளர்நடை யாய்‌ அஞ்சல்‌ செண்பகப்பூந்‌ 


தேங்கா வனமுங்‌ கழுநீர்‌ இலஞ்சியுஞ்‌ செந்திலுமே. 


செந்தி லகத்தலர்‌ வாணுதல்‌ வேடிச்சி முகபங்க 
செந்தி லகத்தலர்‌ துண்டம்‌ என்னாநின்ற சேயசங்க 
செந்தி லகத்தலர்‌ ராசி தந்தானைச்‌ சிறையிட்டவேல்‌ 
செந்தி லகத்தலர்‌ தூற்றிடுங்‌ கேடு திவாகருளே. 


திவாகர கன்ன கொடைப்பாரி என்றுழல்‌ தீனவல்லீர்‌ 
திவாகர கன்ன புரக்குழை வல்லி செருக்குரவம்‌ 
திவாகர கன்ன சுகவாசக திறல்‌ வேல்கொடு என்பும்‌ 


திவாகர கன்ன மறலி இடாது உயிர்ச்‌ சேவலுக்கே. 


சேவற்‌ கொடியும்‌ பனிசாந்தகனுந்‌ திருக்கரத்துச்‌ 

சேவற்‌ கொடியுங்‌ கொடியகண்டாய்‌ தினை சூழ்புனத்துச்‌ 
சேவற்‌ கொடியுந்‌ திவளத்‌ தவளும்‌ தந்திக்களபச்‌ 

சேவற்‌ கொடியு முடையாய்‌ பிரியினுஞ்‌ சேரினுமே. 


சேரிக்‌ குவடு மொழிவிழி யாள்தனச்‌ செவ்விகுறச்‌ 
சேரிக்‌ குவடு விளைந்தது அன்றேநன்று தெண்டிரைநீர்‌ 
சேரிக்‌ குவடு கடைநாளிலும்‌ சிதைவற்ற செவ்வேள்‌ 
சேரிக்‌ குவடு புடைசூழ்‌ புனத்தில்‌ தினைவிளைவே. 


தினைவேத்‌ தியன்புசெய்‌ வேந்தன்‌ பதாம்புயத்தில்‌ பத்திபுந்‌ 
தினைவேத்‌ தியமுகந்‌ தேற்றினார்‌ மாற்றினர்‌ பாற்றினந்தீத்‌ 
தினைவேத்‌ தியர்நெறி செல்லாத விந்தியத்‌ தித்தியினத்‌ 
தினைவேத்‌ தியங்குயிர்‌ கூற்றாரில்‌ ஊசிடுஞ்‌ சீயுடம்பே. 


சிபனம்‌ போதி எனவாய்‌ புதைத்துச்‌ செவிதரத்தோல்‌ 
சியனம்‌ போதி அமலையின்‌ தாதை சிறுமுநிவன்‌ 

சிபனம்‌ போதி கடைந்தான்‌ மருகன்‌ செப்பத்‌ திகைத்தார்‌ 
சிபயனம்‌ போதில்‌ அரனாதிருக்க என்செயக்கற்றதே. 

செயதுங்க பத்திரி போற்றும்‌ பகீர திகரசெவ்வேல்‌ 
செயதுங்க பத்திரி சூடுங்‌ குறத்தி திறத்தது அண்டம்‌ 
செயதுங்க பத்திரி புத்திரி பாதத்தர்‌ செல்வது என்பால்‌ 
செயதுங்க பத்திரி அத்திரி யாதிர்‌என்‌ சிந்தையிலே. 


சிந்தா குலவ ரிசைப்பேரும்‌ ஊரும்‌ நம்‌ சீருமென்றோர்‌ 
சிந்தா குலவ ரிடத்து அணுகாது அருள்‌ தீமதலை 
சிந்தா குலவரி மாயூர வீர செகம்‌அளப்பச்‌ 

சிந்தா குலவரி மருக சூரனைச்‌ செற்றவனே. 


செற்றை வரும்‌ பழனஞ்சோலை இஞ்சி திகழ்வரைமேல்‌ 
செற்றை வரும்‌ பழநிக்கந்த தேற்றிடு! நூற்றுவரைச்‌ 
செற்றை வரும்‌ பழநாடாள நாடிகண்‌ சேய்விடுத்த 
செற்றை வரும்‌ பழமாங்கூடு வேம்‌அத்‌ தினத்தில்வந்தே. 


தினகர ரக்கர தங்கெடுத்‌ தார்குரு தேசிகர்செந்‌ 
தினகர ரக்கரம்‌ ஆறுடை யார்தெய்வ வாரணத்தந் 
தினகர ரக்கர சத்தியின்றாகில்‌ அத்தேவர்நண்ப 
தினகர ரக்கர தந்தீர்வர்‌ ஈர்வர்‌ செகம்‌ எங்குமே. 


செகம்புர வார்கிளை யெல்லா மருண்டு திரண்டுகொண்ட 
செகம்புர வாதிங்ஙன்‌ செய்வது என்னோமயல்‌ செய்யவன்பு 
செகம்புர வாசம்‌ எனத்துயில்‌ வார்செப்ப பங்கபங்க 


செகம்புர வாமுரல்‌ செந்தூர என்னத்‌ தெளிதருமே. 


தெளிதரு முத்தமிழ்‌ வேதத்தில்‌ தெய்வப்‌ பலகையின்கீழ்‌ 
தெளிதரு முத்தமிழா நித்தர்‌ சேவித்து நின்றது என்னாள்‌ 
தெளிதரு முத்தமிழ்‌ தேய்நகை வாசகச்‌ செல்விதினைத்‌ 
தெளிதரு முத்தமிழ்‌ செவ்வே ளிருப்பச்‌ செவிகுனித்தே. 


செவிக்குன்ற வாரண நல்கிசை பூட்டவன்‌ சிந்தையம்பு 
செவிக்குன்ற வாரணம்‌ அஞ்சல்‌என்று ஆண்டது நீண்டகன்மச்‌ 
செவிக்குன்ற வாரண வேலாயுதம்‌ செற்றது உற்றனகண்‌ 
செவிக்குன்ற வாரண வள்ளிபொற்றாள்‌ மற்று என்தேடுவதே. 


தேடிக்‌ கொடும்படை கைக்கூற்று அடாதுளஞ்‌ சேவின்மைமீன்‌ 
தேடிக்‌ கொடும்படை கோமான்‌ சிறைபட வேறுளபுத்‌ 

தேடிக்‌ கொடும்படை யாவெகு நாட்டன்‌ சிறைகளையும்‌ 
தேடிக்‌ கொடும்படை மின்கேள்வன்‌ நற்றுணை சிக்கெனவே. 

திருச்சீரலைவாய்‌ 

பதினொன்றாம்‌ திருமுறை (இரண்டாம்‌ தொகுதி) 


சிக்குறத்‌ தத்தை வழங்காது இழந்து தியங்குவாதே 
சிக்குறத்‌ கத்தை வடிவேலேனார்‌ சில ரன்பர்செந்தாள்‌ 
சிக்குறத்‌ தத்தை கடிந்து ஏனல்காக்கும்‌ சிறுமிகுறிஞ்‌ 
சிக்குறத்‌ தத்தை அனகில்‌எப்‌ போதும்‌ திகழ்புயனே. 


திகழு மலங்கற்‌ கழல்பணி வார்சொற்‌ படிசெய்யவோ 
திகழு மலம்கற்‌ பகவூர்‌ செருத்தணி செப்பிவெண்பூ 


திகழு மலம்கற்‌ பருளுமென்‌ னாவமண்‌ சேனையுபா 


திகழு மலம்கற்‌ குரைத்தோன்‌ அலது இல்லை தெய்வங்களே. 


தெய்வ மணம்புணர்‌ தீகால்‌ வெளிசெய்த தேவரைந்த 
தெய்வ மணம்புண ராரிக்கு மருக செச்சையந்தார்‌ 
தெய்வ மணம்புணரும்‌ குழலாளைத்‌ தினைப்புனத்தே 
தெய்வ மணம்புணர்‌ கந்தன்‌ என்னீர்‌ உங்கள்‌ தீதறவே. 


தீதா வசவ னுபவிக்க மண்ணிலும்‌ விண்ணிலுஞ்செந்‌ 
தீதா வசவு அனியாயம்செய்‌ வேதியர்‌ ஏதுஇயங்காத்‌ 
தீதா வசவ னிமலர்செல்வா சாக்கி ராவசத்த 

தீதா வசவன்‌ புறப்பார்‌ எனுமுத்தி சித்திக்கவே. 


சித்திக்க தத்துவர்‌ உத்திர பாலக செச்சைகுறிஞ்‌ 
சித்திக்க தத்துவ ரத்தியின்‌ மானெற சேவகவிச்‌ 
சித்திக்க தத்துவர்‌ வாய்மொழி மாதர்க்கு எனுந்திணைவா 
சித்திக்க தத்துவ ருத்தப்‌ படாதுநற்‌ சேதனமே. 


சேதனந்‌ தந்துறை என்றுஉமை செப்பும்‌ குருந்துறைகால்‌ 
சேதனந்‌ தந்துறை அல்லிமன்‌ வாசிச்‌ செந்தூர்கருத 
சேதனந்‌ தந்துறை என்று அறியார்திற நீங்கிநெஞ்சே 
சேதனந்‌ தந்துறை மற்று முற்றாடித்‌ திரிகைவிட்டே. 


திரிகையி லாயிர வெல்லாழி மண்விண்டு அருசிரபாத்‌ 
திரிகையி லாயிர வாநந்த நாடகி சேரிமகோத்‌ 
திரிகையி லாயிர மிக்கு மைந்தாசெந்திலாய்‌ ஒருகால்‌ 
திரிகையி லாயிரக்‌ கோடி சுற்றோடுந்‌ திருத்துளமே. 


திருத்துள வாரிகல்‌ போதுடன்‌ சேண்மழை தூங்கும்சங்க 
திருத்துள வாரிதி கண்துயி லாசெயல்‌ மாண்டசிந்தை 
திருத்துள வாரன்னை செந்தூரை அன்னள்‌ செம்மேனிஎன்பு 
திருத்துள வார்சடை ஈசர்மைந்தா இனிச்‌ செச்சைநல்கே. 

26 

35 


செச்சைய வாவி கலயில்‌ வல்வாயிடைச்‌ சேடன்நிற்கச்‌ 
செச்சைய வாவி பருகுஞ்‌ சிகாவல செங்கை வெந்தீ 
செச்சைய வாவி விடுக எனுஞ்‌ செல்வ நின்தாளணுகச்‌ 
செச்சைய வாவின்‌ உயிர்வாழ இனியலம்‌ சீர்ப்பினுமே. 


சீர்க்கை வனப்பு மலர்வேங்கை யானவன்‌ செஞ்சிலையோர்‌ 
சீர்க்கை வனப்‌ பனிதத்‌ தவவேடன்‌ தினைவளைக்கும்‌ 
சீர்க்கை வனப்பு னமதுருக்‌ காட்டிய சேய்தமிழ்நூல்‌ 
சீர்க்கை வனப்பு ள்நிமிர்சடையோன்‌ மகன்‌ சிற்றடிக்கே. 


சிற்றம்‌ பலத்தை யரன்புநெய்‌ நூல்‌ திரி சிந்தையிடும்‌ 
சிற்றம்‌ பலத்தை வரஞான தீபமிட்‌ டார்க்‌ குப்பரி 
சிற்றம்‌ பலத்தை அருளும்‌ செந்தூரர்‌ பகைக்குலமாம்‌ 
சிற்றம்‌ பலத்தைப்‌ பதவரந்‌ தோளில்‌இந்‌ தீவரமே. 


தீவர கந்தரி தாம்பகி ரார்‌ உறவானசெம்பொன்‌ 
தீவர கந்தரியா நொந்த போதினில்‌ செச்சையவிந்‌ 
தீவர கந்தரிசிந்துரை பாக சிவகரண 

தீவர கந்த ரிபுதீர்‌ உனதடி சேமநட்பே. 


சேமர விக்கம்‌ படையாக வீசு உபதேசமுன்னூல்‌ 
சேமர விக்கம்‌ பலம்‌ தருவாய்‌ செருவாய வெஞ்சூர்ச்‌ 
சேமர விக்கம்‌ திரித்தாய்‌ வருத்திய வன்றிறென்றல்‌ 
சேமர விக்கம்‌ புயவாளி விண்டிரை தெண்டிரையே. 


தெண்டன்‌ புரந்தர வக்குன்றில்‌ வாழ்கந்த சிந்துவிலுத்‌ 
தெண்டன்‌ புரந்தர லோகஞ்‌ செறாது செற்றோய்‌ களைவாய்‌ 
தெண்டன்‌ புரந்தர நற்கேள்‌ சிறுவரழச்செய்து எம்மைத்‌ 
தெண்டன்‌ புரந்தர வின்படி நூக்கிய தீநரகே. 


தீனந்‌ தினத்து தரச்செல்வர்‌ பால்சென்று எனக்கு என்பதோர்‌ 
தீனந்‌ தினத்து முதரால்‌ அனலம்சுடச்‌ சேர்ந்துசுடுந்‌ 

தீனந்‌ தினத்து னிகளைசெங்‌ கோட்டினன்‌ செந்திலநீர்‌ 

தீனந்‌ தினத்து தவத்துப்‌ பிரசதஞ்‌ செய்யவற்றே. 

செய்யசெந்‌ தாமரை யில்லாத மாதுடன்‌ செந்தினைசூழ்‌ 


செய்யசெந்‌ தாமரை மானார்‌ சிலம்பில்‌ கலந்துறையும்‌ 
செய்யசெந்‌ தாமரை என்னும்‌ குமார! சிறுசதங்கைச்‌ 


செய்யசெந்‌ தாமரை சேர்வது என்றோவினை சேய்தொலைத்தே. 

42 


43 


பதினொன்றாம்‌ திருமுறை (இரண்டாம்‌ தொகுதி) 


சேதாம்‌ பலதுறை வேறும்‌ பணிகங்கை செல்வ நந்தன்‌ 
சேதாம்‌ பலதுறை யாதசிற்‌ றாயன்‌ திருமருக 

சேதாம்‌ பலதுறை செவ்வாய்க்‌ குறத்தி திறத்தமுத்திச்‌ 
சேதாம்‌ பலதுறை யீதென்‌ றுஎனக்கு உபதேசநல்கே. 


தேசம்‌ புகல அயிலே யெனச்சிறை புக்கொருகந்‌ 
தேசம்‌ புகல வணவாரி செற்றவன்‌ ஈசற்குஉப 
தேசம்‌ புகல திகவாசகன்‌ சிறிதோர்கிலன்மாந்‌ 
தேசம்‌ புகல கமுதவி மானைச்‌ செருச்‌ செய்வதே. 


செருக்கும்‌ பராக அயிராவதத்‌ தெய்வயானை மணஞ்‌ 
செருக்கும்‌ பராக தனந்தோய்‌ கடம்ப செகமதநூல்‌ 
செருக்கும்‌ பராக மநிரு பனந்தந்‌ தெளிவியம்பு 
செருக்கும்‌ பராகம்‌ விடுநாளும்‌ திடம்பெறவே. 


திடம்படு கத்துந்‌ கெடீர்‌ கன்மலோகச்‌ சிலுகுமச்சோ 
திடம்படு கத்துந்‌ திரித்து அம்பு வாலி உரத்தும்பத்துத்‌ 
திடம்படு கத்துந்‌ தெறித்தான்‌ மருகு திருகு மும்ம 
திடம்படு கத்துந்‌ கநகம்‌ குனித்தவன்‌ சேயெனுமே. 


சேயவன்‌ புந்தி வனவாச மாதுடன்‌ சேர்ந்த செந்தில்‌ 
சேயவன்‌ புந்தி கனிசா சராந்தக சேந்தஎன்னில்‌ 
சேயவன்‌ புந்தி பனிப்பானு வெள்ளிபொன்‌ செங்கதிரோன்‌ 
சேயவன்‌ புந்தி தடுமாறவே தருஞ்‌ சேதமின்றே. 


சேதக மொன்றும்‌ அனாதியும்‌ தாதையும்‌ தேடரியார்‌ 

சேதக மொன்றும்‌ சதங்கையங்‌ கிண்கிணி செச்சையந்தாள்‌ 
சேதக மொன்றும்‌ வகைபணி யாய்‌இனித்‌ தீயவினைச்‌ 
சேதக மொன்றும்‌ அறியாது உழலுயிர்ச்‌ சித்திரமே. 


சித்திர மிக்க னவில்வாழ்‌ வெனத்தெளி யுந்தவவா 
சித்திர மிக்க னெறிக்கு அழிந்தேற்கினிச்‌ செச்சைநல்வி 
சித்திர மிக்க தனக்குறத்‌ தோகை திறத்தமுத்தி 

சித்திர மிக்க அருளாய்‌ பிறவிச்‌ சிகையறவே. 


சிகைத்தோகை மாமயில்‌ வீரா! சிலம்பும்‌ சிலம்பு அம்புரா 
சிகைத்தோகை மாமயில்‌ வாங்கிப்‌ பொருது திசைமுகன்வா 
சிகைத்தோகை மாமயில்‌ வானில்‌ வைத்தோய்‌ வெஞ்செருமகள்வா 
சிகைத்தோகை மாமயில்‌ செவ்வி நற்கீரர்‌ சொல்தித்தித்ததே. 

51 


திருச்சீரலைவாய்‌ 


தித்திக்குந்‌ தொந்திக்கு நித்தம்‌ புரியும்‌ சிவன்‌ செவிபத்‌ 

தித்திக்குந்‌ தொந்திக்கு அறிமொழி பாலகதேனலைத்துத்‌ 

தித்திக்குந்‌ தொந்திக்கு இளையாய்‌! விளை உயிர்க்கும்‌ சிதைதோல்‌ 

தித்திக்குந்‌ தொந்திப்பனஏது செய்வினைத்‌ தீவிலங்கே. 52 


தீவிலங்‌ கங்கை தரித்தார்‌ குமார திமிர முந்நீர்‌ 

தீவிலங்‌ கங்கை வரு மான்‌ மருக! தெரிவற்ற வான்‌ 

தீவிலங்‌ கங்கை வரவா விரைக்கும்‌ திரிந்துழலுந்‌ 

தீவிலங்‌ கங்கை யமன்‌ தொடரா மற்று இதம்‌ பெறுவே. 53 


திதத்தத்தத்‌ தித்தத்‌ திதிதாதை தாததுத்‌ தித்தத்திதா 

திதத்தத்தத்‌ தித்த திதித்தித்த தேதுத்து தித்திதத்தா 

திதத்தத்தத்‌ தித்தத்தை தாததி தேதுதை தாததத்து 

திதத்தத்தத்‌ தித்தித்தி தீதி திதிதுதி த்தொத்ததே. 54 


தீதோ மரணம்‌ தவிரும்‌; பிறப்பு அறும்‌; தீய கல்‌ புந்‌ 

தீதோ மரணம்‌ பரமீது தானவர்‌ சேனை முற்றும்‌ 

தீதோ மரணம்‌ தனபூசு ராதிரண்டு ஏத்தியமுத்‌ 

தீதோ மரண மலையாளி யென்றுறை தென்னுறவே. 55 


தென்ன வனங்கனஞ்‌ சூழ்‌ காத்திரிநக சூலகரத்‌ 

தென்ன வனங்கனந்‌ தப்பத நீட்டினன்‌ செல்வ முன்பின்‌ 

தென்ன வனங்கனன்‌ னீற்றால்‌ திருத்தியது என்னவின்னந்‌ 

தென்ன வனங்கனங்‌ கைச்சிலைக்‌ கூனையுந்‌ கீர்த்தருளே. 56 


தீத்தன்‌ பரவை வெளிநீங்கிச்‌ செய்தொழச்‌ செல்பதவுத்‌ 

தீத்தன்‌ பரவை முறையிட மாங்குறை தீங்குறவே 

தீத்தன்‌ பரவை தழைக்க விண்‌ காவெனச்‌ சென்னியின்மேல்‌ 

தீத்தன்‌ பரவையில்‌ வேலத்தனே குரு சீலத்தனே. 57 


சீலங்‌ கனமுற்ற பங்கா கரசல தீரக்கநி 

சீலங்‌ கனமுற்ற முத்தூர்செந்‌ தூர சிகண்டியஞ்சு 

சீலங்‌ கனமுள்ள வேதனை மேவித்‌ தியங்கினஞ்சீ 

சீலங்‌ கனமுற்ற விப்பிறப்‌ பூடினிச்‌ சேர்ப்பதன்றே. 58 


சேர்ப்பது மாலய நீலோற்‌ பலகிரித்‌ தெய்வவள்ளி 

சேர்ப்பது மாலய முற்றா ரெனப்பலர்‌ செப்புவெப்புச்‌ 

சேர்ப்பது மாலய வத்தைமன்‌ யாக்கை சிதைவதன்முன்‌ 

சேர்ப்பது மாலய வாசவன்‌ செப்பிய செப்பதத்தே. 59 

பதினொன்றாம்‌ திருமுறை (இரண்டாம்‌ தொகுதி) 


செப்பத்‌ தமதிலை மாற்றார்‌ கொளுமுன்னம்‌ செல்வாக்கிடச்‌ 
செப்பத்‌ தமதிலை எங்கள்‌ உய்வார்‌ தெய்வ வேழமுகன்‌ 
செப்பத்‌ தமதிலை வாணுதல்‌ நோக்கினர்‌ சேணில்வெள்ளிச்‌ 
செப்பத்‌ தமதிலை வென்றார்‌ குமார வத்திக்கரசே. 


திக்கர சத்தி தவன்சென்று முன்றி திகுமரர்வந்‌ 
திக்கர சத்தி யிடத்தோயென்‌ செய்வ தெனத்தருநீ 
திக்கர சத்தி விதித்திலை யேல்‌எவன்‌ செய்குவரத்‌ 
திக்கர சத்தி யலைவாய்‌ வளர்‌ நித்திலக்கொழுந்தே. 


திலமுந்‌ தயில முநிகர வெங்குந்‌ திகழ்தருசெந்‌ 

திலமுந்‌ தயில முருகா வெனாதத்‌ திநகையினித்‌ 
திலமுந்‌ தயிலமு தத்தா லுருகிய சித்தவென்னே 
திலமுந்‌ தயில கலவினை மேவித்‌ தியங்குவதே. 


தியங்காப்‌ பொறியுண்‌ டெனுந்தனுத்‌ தீதலு மேதியையூர்‌ 
தியங்காப்‌ பொறியுண்டு அவமிலி யேஎன்று செப்பலுஞ்சத்‌ 
தியங்காப்‌ பொறியுண்டு அயன்கைப்‌ படாது திரவெற்புநி 


தியங்காப்‌ பொறியுண்டை பண்டுயப்‌ போர்செய்த சேவகனே. 


சேவக மன்ன மலர்க்கோமுன்‌ நீசொலத்‌ தெய்வவள்ளி 
சேவக மன்ன வதனாம்‌ புயகிரி செற்றமுமுச்‌ 

சேவக மன்ன திருவாவினன்குடிச்‌ செல்வ கல்விச்‌ 
சேவக மன்ன முநிக்கு எங்ஙன்‌ நாணித்‌ திகைப்புற்றதே. 


திகைப்படங்‌ கப்‌ புயந்த தந்தருளான்‌ என்‌ படிங்கணிய 
திகைப்படங்‌ கத்தமை யார்‌ செந்திலார்‌ என்ப டென்னனுய 
திகைப்படங்‌ கப்புகல்‌ சேயென்பள்‌ கன்னிகண்‌ ணீர்தரவி 
திகைப்படங்‌ கத்தமை யாதுஎமை யாட்கொளுஞ்‌ சீகரமே. 


சீகர சிந்துர வுத்தவெஞ்‌ சூர செயபுயவ 

சீகர சிந்துர வல்லி சிங்கார சிவசுதசு 

சீகர சிந்துர கந்தர வாகன்‌ சிறைவிடுஞ்சு 

சீகர சிந்துர மால்வினைக்‌ குன்றைச்‌ சிகண்டிகொண்டே. 


சிகண்டிதத்‌ தத்த மரவாரி விட்டத்‌ திதிபுத்ரரா 
சிகண்டிதத்‌ தத்த நகபூதர தெய்வ வள்ளிக்கொடிச்‌ 
சிகண்டிதத்‌ கத்த மலர்மேல்‌ குவித்திடை செப்புருவஞ்‌ 
சிகண்டிதத்‌ தத்த பலமென்னும்‌ சேகரனே. 

67 


சேகர வாரண வேல்வீர வேடச்‌ சிறுமிபத 

சேகர வாரண மேவும்‌ புயாசல தீவினையின்‌ 

சேகர வாரண வெற்பாள நாளும்‌ த்ரியம்பகனார்‌ 
சேகர வாரண நின்கையில்‌ வாரணஞ்‌ சீவனொன்றே. 


சீவன சத்துரு கன்பாற்‌ பிறப்பறத்‌ தேவர்‌உய்யச்‌ 
சீவன சத்துரு மிக்கு மெய்யோன்கையிற்‌ சோத்தசெவ்வேள்‌ 
சீவன சத்துருச்‌ செய்யாண்‌ மருகஎனாது இடையே 


சீவன சத்துரு எய்திஎய்‌ தாப்பழி சிந்திப்பதே. 


சிந்துர வித்தக வாரும்‌ புகாமுகத்‌ தெய்வவெள்ளைச்‌ 
சிந்துர வித்தக வல்லி சிங்காரசெந்‌ தூரகுன்றஞ்‌ 
சிந்துர வித்தக முத்திக்கு மாய்நின்ற செல்வதுஞ்சா 
சிந்துர வித்தக னம்போலும்‌ இங்கிளந்‌ திங்களுமே. 


திங்களு மாசுண மும்புனை வார்செல்வன்‌ என்னையிரு 
திங்களு மாசுண மாக்கும்‌ பதாம்புயன்‌ செந்திலன்னாள்‌ 
திங்களு மாசுண மன்போல்‌ விழியும்‌ செங்கரும்பும்‌ 
திங்களு மாசுண நன்றான மாற்றமும்‌ தீட்டினன்றே. 


தீட்டப்‌ படாவினி உன்னால்‌ என்‌ சென்னி கறைப்‌ பிறப்பில்‌ 
தீட்டப்‌ படாவி யவரல்லன்‌ யான்றிக்கு நான்மருப்புத்‌ 

தீட்டப்‌ படாவி தமுகா சலன்சிறை விட்டவன்றாள்‌ 

தீட்டப்‌ படாவி வனையே நினைவன்‌ திசாமுகனே. 


திசாமுக வேதனை அன்பால்‌ கரன்றிங்‌ கடங்களவ 
திசாமுக வேதனை யீறிலு மீறிலர்‌ சீறுமம்போ 

திசாமுக வேதனை வென்கண்ட வேலன்‌ தினைப்புனத்தந்‌ 
திசாமுக வேதனை நண்ணுதல்‌ கார்வரை சேர்பவரே. 


சேரப்‌ பொருப்பட வித்தேன்‌ இறைவன்‌ திரைசிறையைச்‌ 
சேரப்‌ பொருப்பட வல்லவன்‌ சூரைச்‌ சிகரியுடன்‌ 

சேரப்‌ பொருப்பட வென்று அண்டர்‌ ஏத்திய சேவகன்வான்‌ 
சேரப்‌ பொருப்பட வேணியில்‌ சேர்த்தவன்‌ செய்தவமே. 


செய்தவத்‌ தாலஞ்சு சீரெழுத்‌ தோதில்‌ அத்தீதலரும்‌ 
செய்தவத்‌ தாலஞ்சு கம்பெறச்‌ சேயுரைக்கு ஏற்றுருப்போய்ச்‌ 
செய்தவத்‌ தாலஞ்சு வைக்கனி ஈன்றது என்னேம்‌ வினையே 
செய்தவத்‌ தாலஞ்சு கின்றன மும்மலச்‌ செம்மல்கொண்டே. 

திருச்சீரலைவாய்‌ 

25 


பதினொன்றாம்‌ திருமுறை (இரண்டாம்‌ தொகுதி) 


செம்மலை வண்டு கடரங்க மாவென்ற திண்படைவேல்‌ 
செம்மலை வண்டு வச வாரணத்தனைச்‌ செப்ப வுன்னிச்‌ 
செம்மலை வண்டு தவுந்தமிழ்ப்‌ பாணதன்‌ தீங்கையில்வாய்‌ 
செம்மலை வண்டு விருப்புறுமோ இது தேர்ந்துரையே. 


தேரை விடப்பணி ஏறு ஏறி முப்புரம்‌ செற்ற பிரான்‌ 
தேரை விடப்பணி சூராரி! என்க; தெரிவையர்பால்‌ 
தேரை விடப்பணி வாய்ப்படு மாறு செறிந்தலகைத்‌ 
தேரை விடப்பணித்‌ தென்றோடி என்றும்‌ திரிபவரே. 


திரிபுரத்‌ தப்புப்‌ புவிதரத்‌ தோன்றி சிலைபிடிப்பத்‌ 

திரிபுரத்‌ தப்புத்‌ தலைப்பட நாண்‌ தொடும்‌ சேவகன்‌ கோத்‌ 
திரிபுரத்‌ தப்புத்‌ திரமான்‌ மருக திருக்கையம்போ 

திரிபுரத்‌ தப்புத்‌ துறையாய்‌ உதவுஎனச்‌ செப்புநெஞ்சே. 


செப்பா ரமுதலை மன்னோதி கனங்‌ குரும்பைமுலை 
பெப்பா ரமுதலை கண்கா னகைமுருந்‌ தீரிருகண்‌ 
செப்பா ரமுதலை வாவியிற்‌ சென்ற பிரான்மருகன்‌ 
செப்பா ரமுதலை வேர்களை வான்வரைச்‌ சீரினுக்கே. 


சீராம ராம சிவசங்க ராநுந்‌ திருமுடிக்குச்‌ 

சீராம ராம துகரத்‌ துழாயென்பர்‌ தெண்டிரைமேற்‌ 
சீராம ராம நிறந்திறக்‌ கத்தொட்ட சேய்கழற்குச்‌ 
சீராம்‌ ராம னிமையோர்‌ மகுடச்‌ சிகாவிம்பமே. 


சிகாவல வன்பரி தப்பாடு செய்யுஞ்‌ செவ்வேலவிலஞ்‌ 
சிகாவல வன்பரி வூரார்‌ மதனித்‌ திலஞ்சலரா 
சிகாவல வன்பரி யங்கங்‌ குழல்பெற்ற தேமோழிவஞ்‌ 
சிகாவல வன்பரி யானல மன்றிலுந்‌ தென்றலுமே. 


தென்றலை யம்‌ புனைவார்‌ குமார திமிரமுந்நீர்த்‌ 
தென்றலை யம்புய மின்கோ மருக செழுமறைதோர்‌ 
தென்றலை யம்பு சகபூதர எரி சிந்திமன்றல்‌ 
தென்றலை யம்பு படுநெறி போயஉயிர்‌ தீர்க்கின்றதே. 


தீரா கமல சலிகித போகம்‌ எனத்தெளிந்தும்‌ 
தீரா கமல மெனக்குரு தாதனென்‌ சேயவநூல்‌ 
தீரா கமல குமரன்‌ பொறுப்பன்‌ எனத்திருக்கண்‌ 
தீதரா கமல மரவே கருகச்‌ சிவந்தவனே. 

சிவசிவ சங்கர வேலாயுத தினை வஞ்சிகுறிஞ 
சிவசிவ சங்கர வாமியில்‌ வீர செகந்திருக்கண்‌ 
சிவசிவ சங்கர மாவை எனுந்திறலோய்‌ பொறைவா 
சிவசிவ சங்கர மான்பட்ட வாவொளி சேர்ந்தபின்னே. 


சேந்த மராத்துடர்‌ தானவலர்‌ சேனையைத்‌ தெண்டிரைக்கண்‌ 
சேந்த மராத்துடன்‌ கொன்ற செவ்வேல ! திருமுடிமேல்‌ 

சேந்த மராத்துட ரச்சூடி மைந்ததிளைத்து இளைத்தேன்‌ 
சேந்த மராத்துட ரின்னாரி யென்னுமிச்‌ சேறுபுக்கே. 


சேறலைத்‌ தாறஅலைக்கு அப்பால்‌ எழுந்து செழுங்கமுகின்‌ 
சேறலைத்‌ தாறலைக்‌ கும்செந்தி லாய்‌ சிந்தை தீநெறியில்‌ 
சேறலைத்‌ தாறலைத்‌ தீர்க்குங்‌ குமார திரியவினைச்‌ 
சேறலைத்‌ தாறலைக்‌ கத்‌ தகுமோ மெய்த்திறம்‌ கண்டுமே. 


திறம்பா டுவர்தண்‌ புனத்தெய்வமே என்பர்‌ சேதத்துமாந்‌ 
திறம்பா டுவாமுது நீரெனக்‌ காய்பவர்‌ செம்தினைமேல்‌ 
திறம்பா டுவரிதழ்‌ கண்டுஉரு காநிற்பர்‌ செப்புறச்செந்‌ 
திறம்பா டுவரி லிவர்‌ வல்லவர்நம்‌ செயல்கொள்ளவே. 


செயலங்கை வாளை யிறைகோயி லைச்சிவ னார்‌அமுதைச்‌ 
செயலங்கை வாளை முனிகொண்டல்‌ வாளியைத்‌ தேவர்பிரான்‌ 
செயலங்கை வாளை முனைவேலை யன்னஇச்‌ சேய்உறையும்‌ 
செயலங்கை வாளை உகள்செந்தில்‌ வாழ்பவள்‌ சேல்விழியே. 


சேலையி லாருந்‌ தவன்சூலம்‌ ஏறச்‌ சினத்தவன்கண்‌ 
சேலையி லாருந்திரன்‌ நோற்பவை அரசிந்திரியச்‌ 
சேலையி லாரும்‌ பராபரி புக்குறச்‌ சிக்கெனுமிச்‌ 
சேலையி லாருந்‌ திறையிட்‌ டனர்தங்கள்‌ சித்தங்களே. 


சித்தத்‌ தரங்கத்தர்‌ சித்தியெய்‌ தத்திரி கின்றதென்னர்ச்‌ 
சித்தத்‌ தரங்கத்தர்‌ சந்தததியே செந்தி லாய்சலரா 
சித்தத்‌ தரங்கத்து அரக்கரைச்‌ செற்ற கந்தா திங்களிஞ்‌ 
சித்தத்‌ தரங்கர்‌ சேயார்‌ அணத்தம்‌ திகிரியையே. 


திகிரி வலம்புரி மாற்கரி யார்க்கு உபதேசஞ்சொன்ன 
திகிரி வலம்புரி செய்யார்‌ இலஞ்சி செந்தூர்கனதந்‌ 
திகிரி வலம்புரி வேறும்‌, படைத்தருள்‌ சேய்தணியில்‌ 
திகிரி வலம்புரி சூடியவா நன்று சேடியின்றே. 

பதினொன்றாம்‌ திருமுறை (இரண்டாம்‌ தொகுதி) 


சேடி வணங்கு வளைத்தோள்‌ எனப்புணர்‌ சேயவட 
சேடி வணங்கு திருத்தணி காவல நின்செருக்கால்‌ 
சேடி வணங்கு கொடிஇடை யாரைஎன்‌ செப்புமுலைச்‌ 


சேடி வணங்கு தலைக்களிறு ஈந்தது செல்லநில்லே. 


செல்லலை யம்பொழில்‌ சூழ்செந்திலான்‌ அறியான்‌ நிறைகைச்‌ 
செல்லலை யம்பொழில்‌ அங்கணும்‌ ஏற்ப எனத்தெறித்த 
செல்லலை யம்பொழில்‌ அங்கைக்கு அருள்‌ திருமால்‌ நிறம்‌ போல்‌ 
செல்லலை யம்பொழி லாகவ மாதுயில்‌ சேதிப்பதே. 


சேதிக்‌ கனைத்து களதாக்கு நோக்கினன்‌ செல்வசெந்தில்‌ 
சேதிக்‌ கனைத்து நிலைபெறச்‌ சூரங்கஞ்‌ சீரங்கமால்‌ 

சேதிக்‌ கனைத்து வரிதோ அயில்கொடுளற்‌ சேர்க்கவந்தான்‌ 
சேதிக்‌ கனைத்து வருமா மறலி திறலினையே. 


திறவா வனக புரிவாச நீக்கச்‌ சிகரிநெஞ்சம்‌ 

திறவா வனச முனியை வென்றோய்‌ தென்றிசைத்திருச்செந்‌ 
திறவா வனமயி லோ அயந்த காலம்‌என்‌ சிந்தைவைக்கத்‌ 
திறவா வனநின்‌ திருவான தண்டைத்‌ திருவடியே. 


திருக்கையம்‌ போதிகளோ கஞ்சமோ நஞ்சமோ திருமால்‌ 
திருக்கையம்‌ போசெய்ய வேலோ விலோசனந்‌ தென்‌ அனங்கத்‌ 
திருக்கையம்‌ போருகக்‌ கைநீற்றின்‌ மாற்றித்தென்‌ னூல்சிவபத்‌ 
திருக்கையம்‌ போக வுரைத்தோன்‌ சிலம்பிற்‌ சிறுமிதற்கே. 


சிறுமிக்‌ குமர நிகர்வீர்‌ பகிரச்‌ சிதைஉயிர்த்துச்‌ 
சிறுமிக்‌ குமர சரணம்‌என்‌ னீர்உய்விர்‌ செந்தினைமேல்‌ 
சிறுமிக்‌ குமர புரைத்துநின்றோன்‌ சிலைவேட்டுவனெச்‌ 
சிறுமிக்‌ குமர வணிமுடியான்‌ மகள்‌ சீறடிக்கே. 


சீரங்க ராக மறமோது திகிரி செங்கைகொண்ட 

சீரங்க ராக மரு கந்ததேசிக செந்தினைமேல்‌ 

சீர்‌ அங்க ராக தனகிரி தோய்‌ கந்த! செந்தமிழ்நூல்‌ 
சீரங்க! ராக வினோத! என்பார்க்கு இல்லை தீவினையே. 


தீவினை யற்ற சினந்தீ ரகத்துஉள்மெய்த்‌ தீபநந்தந்‌ 
தீவினை யற்ற வநந்தா தெடுத்தனம்‌ செந்தினைமேல்‌ 
தீவினை யற்ற புனமான்‌ கொழுநன்‌ செழுங்கனகத்‌ 
தீவினை யற்ற அடியார்க்‌ கருள்பெருஞ்‌ செல்வனுக்கே. 

திருச்சீரலைவாய்‌ 


செல்வந்‌ திகழு மலநெஞ்சமேஅவன்‌ தெய்வமின்னூர்‌ 

செல்வந்‌ திகழு நமதின்மை தீர்க்கும்‌ வெங்கூற்றுவற்குச்‌ 

செல்வந்‌ திகழுந்‌ திருக்கையில்‌ வேறினை காத்த செல்வி 

செல்வந்‌ திகழு மணவாளன்‌ நல்கும்‌ திருவடியே. 100 


கந்தாந்தாதியின்‌ 54ம்‌ பாடலுக்கான உரை 
உயிர்‌ போகுங்‌ காலத்தில்‌ துதித்து நற்கதிபெற 


திதத்தத்தத்‌ தித்தத்‌ திதி தாதை தாததுத்‌ தித்தத்திதா 

திதத்தத்தத்‌ தித்த திதித்தித்த தேதுத்து தித்தி தத்தா 

திதத்தத்தத்‌ தித்தத்தை தாததி தேதுதை தாததத்து 

திதத்தத்தத்‌ தித்தித்தி தீதி திதி துதி தீதொத்ததே. 54 


திதத்தத்‌ தத்தித்தத்‌ திதி தாதை தாத துத்தித்‌ தத்தி தா 

திதத்‌ தத்து அத்தி ததி தித்தித்ததே துத்‌ துதித்து இதத்து ஆ 

தி தத்தத்து அத்தி தத்தை தாத திதே துதை தாது அதத்து 
உதித்‌ தத்து அத்து அத்தி தித்தி தீ தீ திதி துதி தீ தொத்தது ஏ. 


வரி 1: திதத்தத்‌ தத்தித்த - திதத்தத்‌ தத்தித்த என்னும்‌ தாளமானங்களை; 


திதி-திருநடனத்தாற்‌ காக்கின்ற; தாதை-பரமசிவனும்‌; தாத-பிரம்மனும்‌; 
துத்தி-படப்பொறியையுடைய; தத்தி-பாம்பினுடைய; தா- இடத்தையும்‌; 


வரி 2 : தித-நிலைபெற்று; தத்து-ததும்புகின்ற; அத்தி-கடலையும்‌ படுக்கையாகக்‌ 


கொண்டு; ததி-தயிரானது தித்தித்ததே-இனிக்கின்றதே என்று; 
து-உண்ட கண்ணனும்‌; துதித்து-துதிசெய்து வணங்குகின்ற; 
இதத்து-பேரின்பசொரூபியான; 


வரி 3 : ஆதி- முதல்வனே; தத்தத்து குந்தத்து-தந்தத்தையுடைய; அத்தி- 


ஐராவதத்தால்‌ வளர்க்கப்பட்ட; தத்தை-கிளிபோன்ற தெய்வ யானைக்கு; 
தாத-தொண்டனே ! திதேகுதே-தீமையே; துதை-நெருங்கிய; தாது- 
தாதுக்களால்‌ நிறைந்ததும்‌; அதத்து-மரணத்தோடும்‌. 


வரி 4: உதி-சனனத்தோடும்‌; தத்தும்‌-பலதத்துகளோடும்‌; அத்து-இசைவுற்றதுமான; 


அத்தி-எலும்புகளை மூடிய; தித்தி-பையாகிய இவ்வுடம்பு; தீ-தீயினால்‌; தீ- 
தகிக்கப்படுகின்ற; திதி-அந்நாளில்‌; துதி-துதிக்கின்ற; தீ-புத்தி; 
தொத்தது-உனக்கே அடிமையாக வேண்டும்‌. 


திதத்தத்‌ தத்தித்த என்னும்‌ தாளத்தால்‌ நடிக்கும்‌ உருத்திரனும்‌, பிரம்மனும்‌ தயிரையுண்டு 
பாற்கடலையும்‌ ஆதிசேடனையும்‌ படுக்கையாகக்‌ கொண்ட திருமாலும்‌ வணங்கும்‌ 
முதல்வனே ! தெய்வயானை தாசனே ! சனன மரணத்கிற்கிடமாய்‌ எலும்பு முதலிய தாதுக்கள்‌ 
நிறைந்த இவ்வுடலானது தீயில்‌ வேகும்‌ நாளில்‌ உன்னைத்‌ துதிக்கும்‌ படி என்‌ புத்தியை 
உன்‌ திருவடிக்கு அடிமையாக்க வேண்டும்‌. 

பதினொன்றாம்‌ திருமுறை (இரண்டாம்‌ தொகுதி) 


உ 
சிவமயம்‌ 


திருச்சிற்றம்பலம்‌ 
திருச்செந்தூர்‌ 

செந்திலாண்டவனைப்‌ போற்றி அருணகிரி சுவாமிகள்‌ 84 திருப்பாடல்களை 
அருளினார்‌. விரிவஞ்சி ஈற்றடிகளான மகுடங்கள்‌ மட்டும்‌ கீழே தரப்பட்டுள்ளன. 
அடியார்கள்‌ போற்றி மகிழலாம்‌. 
கயிலைமலை அனைய செந்திற்‌ பதிவாழ்வே 
ஜெய ஜெய ஹர ஹர செந்திற்‌ கந்தப்‌ பெருமாளே 
அலைவாய்‌ அமர்ந்த பெருமாளே 
சற்சமய வித்தைப்‌ பலன்கண்டு செந்திலுறை பெருமாளே 
குன்றெங்குஞ்‌ சங்கு வலம்புரி பம்புந்தென்‌ செந்திலில்‌ வந்தருள்‌ பெருமாளே 
செஞ்சொற்‌ புலவர்க்‌ கன்புற்ற திருச்‌ செந்திற்‌ குமரப்‌ பெருமாளே 


ழை தப 1 அர்‌ அ னப ப ட்‌ 


மதலைதவழ்‌ உததியிடை வருதரள மணிபுளின மறைய உயர்‌ கரையிலுறை 

பெருமாளே 

8. எழுகடலு மெண்சி லம்பும்‌ நிசிசரரும்‌ அஞ்ச அஞ்சும்‌ இமையவரை அஞ்சலென்ற 
பெருமாளே 

9. அகமகிழ்வு கொண்டு சந்ததம்‌ வருகுமர முன்றிலின்புறம்‌ அலைபொருத செந்தில்‌ 
தங்கிய பெருமாளே 

10. சீரலைவாய்‌ வருபெருமாளே 

11. சேயே செந்திற்‌ பெருமாளே 

12.  செந்தில்நகர்‌ வந்தமர்ந்த பெருமாளே 

13.  செந்தில்வந்த கந்த எங்கள்‌ பெருமாளே 

14. மந்திநடமாடு செந்தினகர்‌ மேவு மைந்த அமரேசர்‌ பெருமாளே 

15. தாவுசூ ரஞ்சிமுன்‌ சாயவே கம்பெறுந்‌ தாரை வேலுந்திடும்‌ பெருமாளே 

16. செந்திற்‌ கந்தப்‌ பெருமாளே 

17.  துரிதப தங்க இரதப்ர சண்ட சொரிகடல்‌ நின்ற சூராந்தகனே 

18. சம்பு புகழ்‌ செந்தில்‌ மகிழ்‌ தம்பிரானே 

19. செந்திற்‌ குமரப்‌ பெருமாளே 

20. இன்சொல்வி சாகாக்ரு பாகர செந்திலில்‌ வாழ்வாகியே அடியென்றனை ஈடேற 
வாழ்வருள்‌ பெருமாளே 

21.  விருதணி மரகத மயில்‌ வருகுமரவிடங்கப்‌ பெருமாளே 

22. செந்தில்வாழ்‌ செந்தமிழ்ப்‌ பெருமாளே 

23. செந்தில்வாழ்‌ தம்பிரானே 

24. யோகத்‌ தாறுப தேசத்‌ தேசிக ஊமைத்‌ தேவர்கள்‌ தம்பிரானே 

25. 
26. 
27. 
28. 
29. 


30. 


31. 


32. 
33. 
34. 


35. 
36. 
37. 
38. 
39. 
40. 


41 


42. 
43. 
44. 
45. 
46. 
47. 
48. 
49. 
50. 


1. 


52. 
53. 


94. 


திருச்சீரலைவாய்‌ 


கந்தா மைந்தா ரந்தோள்‌ மைந்த கந்தா செந்திற்‌ பெருமாளே 

கொங்கை குற மங்கையின்‌ சந்தமணம்‌ உண்டிடும்‌ கும்பமுநி கும்பிடும்‌ தம்பிரானே 
செந்தி னகரில்‌ உறை பெருமாளே 

கிளைக்குந்திற லரக்கன்கிளை கெடக்கன்றிய பெருமாளே 

ஆரணங்கள்‌ தாளை நாட வாரணங்கை மேவும்‌ 

ஆதியான செந்தில்‌ வாழ்வதான பெருமாளே 

குறப்பொற்‌ கொம்பை முன்‌ புனத்திற்‌ செங்கரங்‌ 

குவித்துக்‌ கும்பிடும்‌ பெருமாளே 

அடியார்க்‌ கெளிய பெருமாளே 

செந்தில்வாழ்‌ செந்தமிழ்ப்‌ பெருமாளே 

பவளத்‌ துங்கப்‌ புரிசைச்‌ செந்திற்‌ பதியிற்‌ கந்தப்‌ பெருமாளே 

சிறக்களு செழுத்தத்தந்‌ திருச்சிற்றம்‌ பலத்தத்தன்‌ செவிக்குப்‌ பண்புறச்‌ செப்பும்‌ 
பெருமாளே 

என்றும்‌ இளைய பெருமாளே 

பொருதுடனெ திர்ந்த நிருதர்மகுடங்கள்‌ பொடிபடந டந்த பெருமாளே 

அளிக லந்தி ரங்க இசையுடன்து யின்ற அரிய செந்தில்‌ வந்த பெருமாளே 
வார்த்தைச்‌ சிற்பர தீர்த்தச்‌ சுற்றலை வாய்க்குட்‌ பொற்பமர்‌ பெருமாளே 
செம்பொற்‌ குலவட குன்றைக்‌ கடலிடை சிந்தப்‌ பொரபல பெருமாளே 

அம்பு னம்பு குந்த நண்பர்‌ சம்பு நன்பு ரந்த நன்த ரம்ப லும்பர்‌ கும்பர்‌ நம்பு 
தம்பிரானே 

அலைவாய்‌ உகந்த பெருமாளே 

சுந்தரமான செந்திலின்‌ மேவு கந்தசுரேசர்‌ பெருமாளே 

அழகான செம்பொன்‌ மயில்‌ மேல்‌அமர்ந்து அலைவாய்‌ உகந்த பெருமாளே 
கந்தா செந்திற்‌ பெருமாளே 

செந்தில்‌ மாநகர்‌ மேவிய பெருமாளே 

செந்திலம்பதிவாழ்வே வாழ்வோர்‌ உண்ட நெஞ்சறிதேனே வானோர்‌ பெருமாளே 
தந்தர வருஞ்செழுந்‌ தளர்நடைச்‌ சந்ததி சகந்‌ தொழுஞ்‌ சரவணப்‌ பெருமாளே 
புரளஎறி திரைமகர சங்கத்‌ துங்கத்‌ திமிரசல நிதிதழுவு செந்திற்‌ கந்தப்‌ பெருமாளே 
ஜெய சரவணா மனோகர செந்திற்‌ கந்தப்பெருமாளே 

திருவளர்‌ செந்தூர்க்‌ கந்தப்‌ பெருமாளே 

மகிமை மாநகர்‌ செந்திலில்‌ வந்துறை பெருமாளே 

திருச்செந்தூர்‌ வரு சேவக னேசுரர்‌ பெருமாளே 

சடைமுடி யிறைவர்‌ தமக்குச்‌ சாத்திர முறையருள்‌ முருக தவத்தைக்‌ காப்பவர்‌ 
தம்பிரானே 

முடுகி மைதவழ்ந்த வாய்பெருகி முதலிவரு செந்தில்‌ வாழ்வு தரு தம்பிரானே 

பதினொன்றாம்‌ திருமுறை (இரண்டாம்‌ தொகுதி) 


29. 
56. 
57. 
56. 
59. 


60. 


61. 


62. 
63. 
64. 
65. 
66. 
67. 
68. 
69. 
70. 


71 


72. 


73. 
14. 
£3: 


76. 


11. 


78. 
79. 
60. 


61. 


62. 
83. 
84. 


திருச்செந்தூர்‌ தனில்‌ மேவிய தேவர்கள்‌ பெருமாளே 

மகிமை மாநகர்‌ செந்திலில்‌ வந்துறை பெருமாளே 

சசிப்‌-பெண்‌ கொங்கையிற்றுஞ்‌ சுஞ்செழிக்குஞ்‌ செந்திலிற்றங்கும்‌ பெருமாளே 
தினைப்பைம்பொன்‌ குறக்கொம்பின்‌ புறத்தண்‌ கொங்கையிற்றுஞ்சும்‌ பெருமாளே 
முருக குருபர வளரறு முககுக துறையில்‌ அலையெறி திருநகர்‌ உறைதரு 
பெருமாளே 

கடற்சங்கங்‌ கொழிக்‌ குஞ்செந்திலிற்‌ கொண்டன்‌ பினிற்றங்கும்‌ பெருமாளே 
தமிழ்‌ விரக உயர்பரம சங்கரன்‌ கும்பிடுந்‌ தம்பிரானே 

முத்துலவு வேலை நகர்‌ முத்தேவர்‌ பெருமாளே 

செந்தினகர்‌ வாழு மரு மைத்தேவர்‌ பெருமாளே 

குறவனிதை காந்த சந்த்ரச்‌ சிகரமுகிலோங்கு செந்திற்‌ பெருமாளே 
திருத்தணிக்குட்‌ சிறப்பில்வாழ்‌ வயத்த நித்த த்துவத்தனே செந்தில்‌ மேவு குகனே 
திருவளர்‌ செந்தூர்க்‌ கந்தப்‌ பெருமாளே 

செந்தினகரில்‌ இனிதே மருவிவளர்‌ பெருமாளே 

சீரலை வாய்‌ நகர்‌ மேவிய கந்தப்‌ பெருமாளே 

திருச்செந்தூர்‌ நகரிக்குள்‌ விளங்கிய பெருமாளே 

செந்தில்‌ மாநகர்‌ இனிதுறை அமரர்கள்‌ பெருமாளே 

உரிய அடியேனை யாள வந்தருள்‌ தம்பிரானே 

பதியில்‌ முருகமுன்‌ பொங்கித்‌ தங்கிச்‌ சலதி அலைபொருஞ்‌ செந்திற்‌ கந்தப்‌ 
பெருமாளே 

திருத்தங்கித்‌ தரிக்கும்‌ பொற்றிருச்‌ செந்திற்பதிக்‌ கந்தப்‌ பெருமாளே 

தாழை வானுயர்ந்தாடு செந்தூரிலுறை தம்பிரானே 

சூல்‌ நிறைவான சங்கை மாமணிஈனவுந்து வாரிதி நீர்பரந்த சீரலைவாயு கந்த 
பெருமாளே 

மங்கை யங்குடில்‌ மங்கையொடன்புடன்‌ அண்டருந்தொழு செந்திலில்‌ இன்புறு 
தம்பிரானே 

செழிக்குங்குண்டகழ்ச்‌ சங்கங்‌ கொழிக்குஞ்‌ சந்தனத்தின்பைம்‌ பொழிற்றண்‌ செந்தி 
லிற்றங்கும்‌ பெருமாளே 

தேவநாயக செந்திலு கந்தருள்‌ பெருமாளே 

தேன்போற்செந்தூரில்‌ மொய்த்தருள்‌ பெருமாளே 

அமரேசனை முழுதுங்‌ காத்த பெருமாளே 

செந்தினகர்‌ வாழும்‌ ஆண்மைக்‌ கார பெருமாளே 

மயிலை நீடுல கைச்சூழ வேவிய பெருமாளே 

வாழுமயில்‌ வீரனே செந்தில்‌ வாழ்கின்ற பெருமாளே 

தந்தங்குஞ்‌ செந்திலில்‌ வாழ்வுயர்‌ பெருமாளே 

திருச்சீரலைவாய்‌ 


கந்தர்‌ சஷ்மழக்‌ கவசங்கள்‌ தோன்றிய விதம்‌.. 


தேவராய சுவாமிகள்‌ 


தொண்டை நாட்டில்‌ வல்லூர்‌ என்ற இடத்தில்‌ வாழ்ந்து வந்த வீராசாமிப்‌ 
பிள்ளை என்பவரின்‌ புதல்வர்‌ தேவராயர்‌, கருணீக வேளாளர்‌ மரபு. 
இவர்களுக்குச்‌ செல்வமும்‌ புகழும்‌ அதிக அளவில்‌ உண்டு. 

தேவராயர்‌ பெங்களூரில்‌ வணிகம்‌ புரிந்து வந்தவர்‌. பெங்களூரில்‌ 
திரிசிரபுரம்‌ “மகாவித்வான்‌ மீனாட்சி சுந்தரம்‌ பிள்ளை” அவர்களைச்‌ சந்திக்க 
நேர்ந்தது. அவர்களிடம்‌ தமிழ்ப்புலமை பெற வேண்டி, கற்றுத்‌ தெளிந்தார்‌. 
கைமாறாக, புலவருக்கு 5000 வெண்‌ பொற்காசுகளையும்‌ அழகிய பட்டாடை 
களையும்‌ காணிக்கையாக்கினார்‌. 


தேவராயருக்கு, சமயக்‌ குரவர்‌ திருநாவுக்கரசருக்கு ஏற்பட்ட சூலை நோய்‌ 
போலக்‌ கடும்‌ வயிற்று நோய்‌ ஏற்பட்டுப்‌ பல்லாண்டு காலமாக அவதிப்பட்டு 
வந்தார்‌. வைத்திய முறைகள்‌ பலனளிக்கவில்லை. 

நோய்‌ நீங்குவதற்காகத்‌ திருச்செந்தூர்‌ முருகனை வேண்டிய தேவராயர்‌, 
சஷ்டி தினத்தன்று திருச்செந்தூர்‌ முருகன்‌ கோவிலுக்குச்‌ சென்று தரிசித்தார்‌. 
அப்போது முதல்‌ நோய்‌ சிறிது சிறிதாகக்‌ குறையத்‌ தொடங்கிய து. 

இதைக்‌ கண்ட தேவராயர்‌ முருகனின்‌ பேரருளை எண்ணி, சஷ்டி 
விழாவின்‌ அறு நாட்களிலும்‌ அறுபடை வீடுகளுக்கும்‌ உண்டான கவசப்‌ 
பாடல்களைப்‌ பாடி நோய்‌ முற்றிலுமாக நீங்கப்‌ பெற்றார்‌. இக்கவசங்கள்‌ அறும்‌ 
மிக மிகச்‌ சக்தி மிக்கவை. தேவராய சுவாமிகள்‌ உலகம்‌ உய்யும்‌ பொருட்டு 
இக்கவசங்களை இயற்றியருளினார்‌. 

ஓவ்வொரு கவசத்தையும்‌ பாராயணம்‌ செய்வதற்கு முன்னரும்‌ 
“புவனேஸ்வரி” மூல மந்திரத்தை, பீஜ மந்திரத்துடன்‌ 108 முறை அல்லது ஐந்து 
முறையாகிலும்‌ ஜெபித்துப்‌ பின்‌ சடாட்சரத்தையம்‌ ஜெபிக்க வேண்டும்‌. 
கவச பலன்‌ 

இக்கவசம்‌ எல்லாவிதக்‌ கல்யாண செளபாக்கியங்களையும்‌ அருளும்‌ சக்தி 
காரிய சித்தி, வம்ச விருத்தி முதலியவற்றை அருளக்‌ கூடியது. சோக நிவர்த்தி, 


ரோக நிவர்த்தி, கிரக தோஷ நிவர்த்தி முதலியவற்றை நல்கும்‌... இக்கவசம்‌ நன்மைக்‌ 
கனி தரும்‌ பழமரமாகும்‌. 


காப்பு 
அமரர்‌ ரிடர்‌ தீர அமரம்‌ புரிந்த 
குமரனடி நெஞ்சே குறி 

நேரிசை வெண்பா 


துதிப்போர்க்கு வல்வினைபோம்‌ துன்பம்போம்‌ நெஞ்சிற்‌ 
பதிப்போர்க்குச்‌ செல்வம்‌ பலித்துக்‌ - கதித்கு) ஓங்கும்‌ 
நிஷ்டையுங்‌ கைகூடும்‌ நிமலரருள்‌ கந்தர்‌ 

சஷ்டிக்‌ கவசந்‌ தனை. 


திருச்செந்தூர்‌ கந்த சஷ்டிக்‌ கவசப்‌ பாடல்‌ 
சஷ்டியை நோக்கச்‌ சரவண பவனார்‌ 
சிஷ்டருக்கு உதவுஞ்‌ செங்கதிர்‌ வேலோன்‌ 
பாத மிரண்டில்‌ பன்மணிச்‌ சதங்கை 
கீதம்‌ பாடக்‌ கிண்கிணி யாட 
மையல்‌ நடஞ்செய்யும்‌ மயில்வா கனனார்‌ 
கையில்‌ வேலால்‌எனைக்‌ காக்கவென்று வந்து 
வர வர வேலா யுதனார்‌ வருக 
வருக வருக மயிலோன்‌ வருக 
இந்திரன்‌ முதலா எண்திசை போற்ற 
மந்திர வடிவேல்‌ வருக வருக 
வாசவன்‌ மருகா வருக வருக 
நேசக்‌ குறமகள்‌ நினைவோன்‌ வருக 
ஆறுமுகம்‌ படைத்த ஐயா வருக 
நீறிடும்‌ வேலவன்‌ நித்தம்‌ வருக 
சிரகிரி வேலவன்‌ சீக்கிரம்‌ வருக 
சரவண பவனார்‌ சடுதியில்‌ வருக 
|) பண பவர்‌ ரர ரரர 
ரிவண பவச ரிரிரிரி ரிரிரி 
விணபவ சரவண வீரா நமோநம 
நிபவ சரவண நிறநிற நிறென 
வசர வணபவ வருக வருக 
அசுரர்‌ குடிகெடுத்த ஐயா வருக 
என்னை யாளும்‌ இளையோன்‌ கையில்‌ 
பன்னி ரெண்டாயுதம்‌ பாசாங்‌ குசமும்‌ 
பரந்த விழிகள்‌ பன்னிரெண்‌ டிலங்க 
விரைந்தெனைக்‌ காக்க வேலோன்‌ வருக 
ஐயும்‌ கிலியும்‌ அடைவுடன்‌ செளவும்‌ 
உய்யொளி செளவும்‌ உயிரையும்‌ கிலியும்‌ 

கிலியுஞ்‌ செளவும்‌ கிளரொளி யையும்‌ 
நிலைபெற்றென்முன்‌ நித்தமும்‌ ஒளிரும்‌ 
சண்முகன்‌ நீயும்‌ தனிஒளி ஒவ்வும்‌ 

ஆறு முகமும்‌ அணி முடி யாறும்‌ 
நீறிடும்‌ நெற்றியும்‌ நீண்ட புருவமும்‌ 
பன்னிரு கண்ணும்‌ பவளச்‌ செவ்வாயும்‌ 
நன்னெறி நெற்றியில்‌ நவமணிச்‌ சுட்டியும்‌ 
ஈராறு செவியில்‌ இலகுகுண்‌ டலமும்‌ 
ஆறிரு திண்புயத்‌ தழகிய மார்பில்‌ 

பல்பூ ஷணமும்‌ பதக்கமும்‌ தரித்து 
நன்மணி பூண்ட நவரத்ன மாலையும்‌ 
முப்புரி நூலும்‌ முத்தணி மார்பில்‌ 
செப்பழ குடைய திருவயிறு உந்தியும்‌ 
துவண்ட மருங்கில்‌ சுடரொளிப்‌ பட்டும்‌ 
நவரத்னம்‌ பதித்த நற்‌ சீராவும்‌ 
இருதொடை யழகும்‌ இணை முழந்‌ தாளும்‌ 
திருவடி யதனில்‌ சிலம்பொலி முழங்க 
செககண செககண செககண செகண 
மொகமொக மொகமொக மொக மொக மொகென 
நகநக நகநக நகநக நகென 

டிகுகுண டிகுடிகு டிகுகுண டிகுண 
ரர TTT TJ TJ 

ரிரிரிரி ரிரிரிரி ரிரிரிரி ரிரிரி 

டுடுடுடு டுடுடுடு டுடுடுடு டுடுடு 
டகுடகு டிகுடிகு டங்கு டிங்குகு 

விந்து விந்து மயிலோன்‌ விந்து 

முந்து முந்து முருகவேள்‌ முந்து 
என்தனை யாளும்‌ ஏரகச்‌ செல்வ 
மைந்தன்‌ வேண்டும்‌ வரமகிழ்ந்து தவும்‌ 
லாலா லாலா லாலா வேசமும்‌ 

லீலா லீலா லீலா வினோதன னென்று 
உன்திருவடியை உறுதியென்‌ றெண்ணும்‌ 
என்தலை வைத்துன்‌ இணையடி காக்க 
என்னுயிர்க்குயிராம்‌ இறைவன்‌ காக்க 
பன்னிரு விழியால்‌ பாலனைக்‌ காக்க 

அடியேன்‌ வதனம்‌ அழகுவேல்‌ காக்க 
பொடிபுனை நெற்றியைப்‌ புனிதவேல்‌ காக்க 
கதிர்வேல்‌ இரண்டும்‌ கண்ணினைக்‌ காக்க 
விழிசெவி இரண்டும்‌ வேலவர்‌ காக்க 
நாசி களிரண்டும்‌ நல்வேல்‌ காக்க 

பேசிய வாய்தனைப்‌ பெருவேல்‌ காக்க 
முப்பத்திருபல்‌ முனைவேல்‌ காக்க 
செப்பிய நாவைச்‌ செவ்வேல்‌ காக்க 
கன்னம்‌ இரண்டும்‌ கதிர்வேல்‌ காக்க 
என்னிளங்‌ கழுத்தை இனியவேல்‌ காக்க 
மார்பை யிரத்ன வடிவேல்‌ காக்க 

சேரிள முறைமார்‌ திருவேல்‌ காக்க 
வடிவேல்‌ இருதோள்‌ வளம்பெறக்‌ காக்க 
பிடரிகள்‌ இரண்டும்‌ பெருவேல்‌ காக்க 
அழகுடன்‌ முதுகை அருள்வேல்‌ காக்க 
பழுபதி னாறும்‌ பருவேல்‌ காக்க 
வெற்றிவேல்‌ வயிற்றை விளங்கவே காக்க 
சிற்றிடை அழகுறச்‌ செவ்வேல்‌ காக்க 
நாணாம்‌ கயிற்றை நல்வேல்‌ காக்க 
ஆண்குறி இரண்டும்‌ அயில்வேல்‌ காக்க 
பிட்டம்‌ இரண்டும்‌ பெருவேல்‌ காக்க 
வட்டக்‌ குதத்தை வடிவேல்‌ காக்க 
பணைத்தொடை இரண்டும்‌ பருவேல்‌ காக்க 
கணைக்கால்‌ முழந்தாள்‌ கதிர்வேல்‌ காக்க 
ஐவிரல்‌ அடியிணை அருள்வேல்‌ காக்க 
கைகளிரண்டும்‌ கருணைவேல்‌ காக்க 
முன்கை இரண்டும்‌ முரண்வேல்‌ காக்க 
பின்கை இரண்டும்‌ பின்னவள்‌ இருக்க 
நாவில்‌ சரஸ்வதி நற்றுணையாக 

நாபிக்‌ கமலம்‌ நல்வேல்‌ காக்க 

முப்பால்‌ நாடியை முனைவேல்‌ காக்க 
எப்பொழு தும்எனை எதிர்வேல்‌ காக்க 
அடியேன்‌ வதனம்‌ அசைவுள நேரம்‌ 
கடுகவே வந்து கனகவேல்‌ காக்க 
வரும்பகல்‌ தன்னில்‌ வச்சிரவேல்‌ காக்க 

அரையிருள்‌ தன்னில்‌ அனையவேல்‌ காக்க 
ஏமத்திற்‌ சாமத்தில்‌ எதிர்வேல்‌ காக்க 
தாமதம்‌ நீக்கிச்‌ சதுர்வேல்‌ காக்க 

காக்க காக்க கனகவேல்‌ காக்க 

நோக்க நோக்க நொடியில்‌ நோக்க 

தாக்க தாக்க தடையறத்‌ தாக்க 

பார்க்கப்‌ பார்க்க பாவம்‌ பொடிபட 

பில்லி சூனியம்‌ பெரும்பகை அகல 

வல்ல பூதம்‌ வாலாட்டிகப்‌ பேய்கள்‌ 

அல்லல்‌ படுத்தும்‌ அடங்கா முனியும்‌ 
பிள்ளைகள்‌ தின்னும்‌ புழக்கடை முனியும்‌ 
கொள்ளிவாய்ப்‌ பேய்களும்‌ குறளைப்‌ பேய்களும்‌ 
பெண்களைத்‌ தொடரும்‌ பிரம்ம ராட்சதரும்‌ 
அடியனைக்‌ கண்டால்‌ அலறிக்‌ கலங்கிட 
இரிசி காட்டேறி இத்துன்ப சேனையும்‌ 
எல்லினும்‌ யிருட்டினும்‌ எதிர்ப்படும்‌ அண்ணரும்‌ 
கனபூசை கொள்ளும்‌ காளியோடுடனைவரும்‌ 
விட்டாங்‌ காரரும்‌ மிகுபல பேய்களும்‌ 
தண்டியக்‌ காரரும்‌ சண்டா ளர்களும்‌ 
என்பெயர்‌ சொல்லவும்‌ இடிவிழுந்து ஓடிட 
ஆனை அடியினில்‌ அரும்பா வைகளும்‌ 
பூனை மயிரும்‌ பிள்ளைகள்‌ என்பும்‌ 

நகமும்‌ மயிரும்‌ நீள்முடி மண்டையும்‌ 
பாவைகளுடனே பலகல சத்துடன்‌ 
மனையில்‌ புதைத்த வஞ்சனை தனையும்‌ 
ஒட்டிய பாவையும்‌ ஒட்டிய செருக்கும்‌ 

காசும்‌ பணமும்‌ காவுடன்‌ சோறும்‌ 

ஒதுமஞ்‌ சனமும்‌ ஒருவழிப்‌ போக்கும்‌ 
அடியனைக்‌ கண்டால்‌ அலைந்து குலைந்திட 
மாற்றார்‌ வஞ்சகர்‌ வந்து வணங்கிட 

கால தூதாள்‌ எனைக்‌ கண்டாற்‌ கலங்கிட 
அஞ்சி நடுங்கிட அரண்டு புரண்டிட 
வாய்விட்‌ டலறி மதிகெட்‌ டோடப்‌ 

படியினில்‌ முட்டப்‌ பாசக்‌ கயிற்றால்‌ 

கட்டுடல்‌ அங்கம்‌ கதறிடக்‌ கட்டு 

கட்டி யுருட்டு கைகால்‌ முறியக்‌ 

கட்டு கட்டு கதறிடக்‌ கட்டு 

முட்டு முட்டு விழிகள்‌ பிதுங்கிட 

செக்கு செக்கு செதில்‌ செதிலாக 
சொக்கு சொக்கு சூர்ப்பகைச்‌ சொக்கு 
குத்து குத்து கூர்வடி வேலால்‌ 

பற்றுப்‌ பற்று பகலவன்‌ தணலெரி 
தணலெரி தணலெரி தணலது வாக 
விடுவிடு வேலை வெருண்டது ஒடப்‌ 
புலியும்‌ நரியும்‌ புண்ணரி நாயும்‌ 

எலியும்‌ கரடியும்‌ இனித்தொடா்ந்‌ தோடத்‌ 
தேளும்‌ பாம்பும்‌ செய்யான்‌ பூரான்‌ 
கடிவிட விஷங்கள்‌ கடித்துய ரங்கம்‌ 
ஏறிய விஷங்கள்‌ எளிதினில்‌ இறங்க 
ஒளிப்புஞ்‌ சுளுக்கும்‌ ஒருதலை நோயும்‌ 
வாதஞ்‌ சயித்தியம்‌ வலிப்புப்‌ பித்தம்‌ 
சூலைசயங்‌ குன்மம்‌ சொக்குச்‌ சிரங்கு 
குடைச்சல்‌ சிலந்தி குடல்விப்‌ பிரிதி 
பக்கப்‌ பிளவை படர்தொடை வாழை 
கடுவன்‌ படுவன்‌ கைத்தாள்‌ சிலந்தி 
பற்குத்‌ தரனை பருவரை யாப்பும்‌ 
எல்லாப்‌ பிணியும்‌ என்றனைக்‌ கண்டால்‌ 
நில்லா தோட நீ யெனக்கு கருள்வாய்‌ 
ஆணும்‌ பெண்ணும்‌ அனைவரும்‌ எனக்கா 
ஈரே முலகமும்‌ எனக்குற வாக 
மண்ணா எரசரும்‌ மகிழ்ந்து றவாகவும்‌ 
உன்னைத்‌ துதிக்க உன்‌ திரு நாமம்‌ 
சரவண பவனே சையொளி பவனே 
திரிபுர பவனே திகழொளி பவனே 
அரிதிரு மருகா அமரா பதியைக்‌ 
காத்துத்‌ தேவர்கள்‌ கடுஞ்சிறை விடுத்தாய்‌ 
கந்தா குகனே கதிர்வேலவனே 
கார்த்திகை மைந்தா கடம்பா கடம்பனை 


இடும்பனை அழித்த இனியவேல்‌ முருகா 
தணிகாசலனே சங்கரன்‌ புதல்வா 

கதிர்காமத்து உறை கதிர்வேல்‌ முருகா 
பழநிப்‌ பதிவாழ்‌ பால குமரா 

ஆவினன்‌ குடிவாழ்‌ அழகிய வேலா 
செந்தின்மா மலையுறும்‌ செங்கல்வ ராயா 
சமரா புரிவாழ்‌ சண்முகத்து அரசே 

காரார்‌ குழலாள்‌ கலைமகள்‌ நன்றாய்‌ 
என்நா இருக்க யான்‌உனைப்பாட 

எனைத்‌ தொடர்ந்து இருக்கும்‌ எந்தை முருகனைப்‌ 
பாடினேன்‌ ஆடினேன்‌ பரவச மாக 
ஆடினேன்‌ நாடினேன்‌ ஆவினன்‌ பூதியை 
நேச முடன்யான்‌ நெற்றியில்‌ அணியப்‌ 

பாச வினைகள்‌ பற்றது நீங்கி 

உன்பதம்‌ பெறவே, உன்‌ அருள்‌ ஆக 
அன்புடன்‌ இரட்சி அன்னமும்‌ சொன்னமும்‌ 
மெத்தமெத்‌ தாக வேலா யுதனார்‌ 
சித்திபெற்று அடியேன்‌ சிறப்புடன்‌ வாழ்க 
வாழ்க வாழ்க மயிலோன்‌ வாழ்க 

வாழ்க வாழ்க வடிவேல்‌ வாழ்க 

வாழ்க வாழ்க மலைக்குரு வாழ்க 

வாழ்க வாழ்க மலைக்குற மகளுடன்‌ 
வாழ்க வாழ்க வாரணத்‌ துவசம்‌ 

வாழ்க வாழ்கஎன்‌ வறுமைகள்‌ நீங்க 
எத்தனைக்‌ குறைகள்‌ எத்தனைப்‌ பிழைகள்‌ 
எத்தனை அடியேன்‌ எத்தனை செயினும்‌ 
பெற்றவன்‌ நீகுரு பொறுப்பகு) உன்கடன்‌ 
பெற்றவள்‌ குறமகள்‌ பெற்ற வளாமே 
பிள்ளையென்று அன்பாய்ப்‌ பிரியம்‌ அளித்து 
மைந்தன்‌ என்‌ மீதுஉன்‌ மனமகிழ்ந்‌ தருளித்‌ 
தஞ்சமென்று அடியார்‌ தழைத்திட அருள்செய்‌ 
கந்தர்‌ சஷ்டிக்‌ கவசம்‌ விரும்பிய 

பாலன்‌ தேவ ராயன்‌ பகர்ந்ததைக்‌ 
காலையில்‌ மாலையில்‌ கருத்துடன்‌ நாளும்‌ 
ஆசா ரத்துடன்‌ அங்கம்‌ துலக்கி 
நேசமுடனொரு நினைவது வாகிக்‌ 

கந்தர்‌ சஷ்டி கவச மிதனைக்‌ 

சிந்தை கலங்காது தியானிப்பவர்கள்‌ 
ஒருநாள்‌ முப்பத்‌ தாறுருக்‌ கொண்டு 
ஓதியே ஜெபித்து உகந்துநீ றணிய 
அஷ்டதிக்‌ குள்ளோர்‌ அடங்கலும்‌ வசமாய்த்‌ 
திசைமன்னர்‌ எண்மர்‌ சேர்ந்தங்‌ கருளுவர்‌ 
மாற்றல ரெல்லாம்‌ வந்து வணங்குவர்‌ 
நவகோள்‌ மகிழ்ந்து நன்மை அளித்திடும்‌ 
நவமதன்‌ எனவும்‌ நல்லெழில்‌ பெறுவர்‌ 
எந்தநா ளும்‌ஈ ரெட்டாய்‌ வாழ்வர்‌ 
கந்தர்கை வேலாங்‌ கவசத்‌ தடியை 
வழியாய்க்‌ காண மெய்யாய்‌ விளங்கும்‌ 
விழியால்‌ காண வெருண்டிடும்‌ பேய்கள்‌ 
பொல்லாதவரைப்‌ பொடிபொடி யாக்கும்‌ 
நல்லோர்‌ நினைவில்‌ நடனம்‌ புரியும்‌ 

சர்வ சத்குரு சங்கா ரத்தடி 

அறிந்தென துள்ளம்‌ அஷ்டலட்‌ சுமிகளில்‌ 
வீர லட்சுமிக்கு விருந்துண வாகச்‌ 

சூரபத்‌ மாவைத்‌ துணித்தகை யதனால்‌ 
இருபத்‌ தேழ்வர்க்‌(கு) உவந்து அமுதளித்த 
குருபரன்‌ பழநிக்‌ குன்றினில்‌ இருக்கும்‌ 
சின்னக்‌ குழந்தை சேவடி போற்றி 
எனைத்தடுத்‌ தாட்கொள என்றன துள்ளம்‌ 
மேவிய வடிவுறும்‌ வேலவா போற்றி 
தேவர்கள்‌ சேனா பதியே போற்றி 
குறமகள்‌ மனமகிழ்‌ கோவே போற்றி 
திறமிகு திவ்விய தேகா போற்றி 

இடும்பா யுதனே இடும்பா போற்றி 
கடம்பா போற்றி கந்தா போற்றி 

வெட்சி புனையும்‌ வேளே போற்றி 
உயாகிரி கனக சபைக்கோ ரரசே 

மயில்‌ நடன மிடுவோய்‌ மலரடி சரணம்‌ 
சரணம்‌ சரணம்‌ சரவண பவ ஓம்‌ 

சரணம்‌ சரணம்‌ சண்முகா சரணம்‌. 

முருகன்‌ பிள்ளைத்தமிழ்‌ நூல்கள்‌ 


திருமதி எம்‌. முத்துமீனாள்‌ 
காரைக்குடி 


முருகப்பெருமான்‌ மீது புனையப்‌ பெற்ற பிள்ளைத்தமிழ்‌ நூல்களைப்‌ பற்றி 
ஒரு சில செய்திகளை இங்கு தொகுத்தளிக்கின்றேன்‌. கெளமார நெறியினரால்‌ 
பரம்பொருள்‌ என்று கொண்டாடப்பெறும்‌ திருமுருகப்‌ பெருமான்‌ மீது 
பிள்ளைத்தமிழ்‌ நூல்கள்‌ மிகமிக அதிகமாய்ப்‌ பாடப்பெற்று, அச்சில்‌ வந்து 
காணக்கிடைக்கின்றன. “ஈசனே அவனருள்‌ ஆடலால்‌ மதலை ஆயினன்‌ காண்‌”, 
“அதலின்‌ சத்தி யாமும்‌ ஆறுமுகன்‌ அவனும்‌ ஒன்றாம்‌ பேதமில்‌” என்ற 
கந்தபுராணப்‌ பகுதிகளின்படி நோக்குங்கால்‌ சிவபிரானே திருமுருகன்‌ என்ற 
வடிவு கொண்டு உயிர்க்குலங்களை எளிதில்‌ ஈடேற்றும்படி பத்திக்கு எளிய 
பாலகன்‌ போல்‌ இயங்குகின்றான்‌ என்ற ஏற்றுக்கொண்டனர்‌ தமிழ்ப்‌ பாவலர்கள்‌; 
அதனாலேயே சிவபிரான்‌ என்ற பெருநிலையில்‌ உள்ள கடவுளைப்‌ பிள்ளையாகப்‌ 
பாடும்‌ ஆவலையும்‌ நிறைவு செய்து கொள்ள ஏற்ற வாய்ப்பு என்று திருமுருகன்‌ 
மீது அளவிறந்த பிள்ளைத்தமிழ்‌ நூல்களைப்‌ புனைந்தனர்‌ போலும்‌. 

திருமுருகன்‌ அடியார்களாம்‌ சேய்த்தொண்டர்கள்‌' என்ற பட்டியலில்‌ 
இடம்பெற்ற எழுபத்து எண்மரில்‌, பாடல்தொண்டு புரிந்தவர்கள்‌ சிலரே. 
அவர்களில்‌ உலகறிந்த புகழாளர்கள்‌ வெகுசிலரே. நக்கீரர்‌, அருணகிரியார்‌, 
குமரகுருபர அடிகளார்‌, கச்சியப்ப சிவாச்சாரியார்‌, பகழிக்‌ கூத்தர்‌ முதலியவர்கள்‌ 
அவ்வரிய பெரும்புகழ்ச்‌ சேய்த்தொண்டரில்‌ சிலராவர்‌. 

இவர்களுள்ளும்‌, பிள்ளைத்தமிழ்‌ நூல்களை முருகன்மீது தந்தவர்களை, 
இங்குச்‌ சுட்டி உணர்ந்து போற்றுவோம்‌. 
1. குமரகுருபர அடிகள்‌ - முத்துக்குமாரசுவாமி பிள்ளைத்தமிழ்‌-புள்ளிருக்கு 
வேளூர்‌ 
பகழிக்கூத்தர்‌ - திருச்செந்தூர்‌ முருகன்‌ பிள்ளைத்தமிழ்‌ 
மார்க்க சகாயதேவர்‌ - திருவிரிஞ்சை முருகன்‌ பிள்ளைத்தமிழ்‌ 
சிதம்பரமுனிவர்‌ - திருப்போரூர்‌ முருகன்‌ பிள்ளைத்தமிழ்‌ 


வண்ணச்சரபம்‌ தண்டபாணி அடிகள்‌ - பழனியாண்டவர்‌ பிள்ளைத்தமிழ்‌ 


உ டே ௬ டே 


செங்கோட்டைக்‌ கவிராசர்‌-திருமலை முருகன்‌ பிள்ளைத்தமிழ்‌ (கவிராச 


பண்டாரத்தையா) 


7. சிதம்பரமுனிவர்‌ (காஞ்சி) ஷேத்திரக்‌ கோவை முருகன்‌ பிள்ளைத்தமிழ்‌ 

பதினொன்றாம்‌ திருமுறை (இரண்டாம்‌ தொகுதி) 


8. கந்தப்பதேசிகர்‌-திருத்தணிகை முருகன்‌ பிள்ளைத்தமிழ்‌ 
9. விசயகிரி வேலச்‌ சின்னோவையன்‌-பழநிப்‌ பிள்ளைத்தமிழ்‌ 
10. வைத்திய நாத தேசிகர்‌ - மயிலம்‌ முருகன்‌ பிள்ளைத்தமிழ்‌ 
11. மேலகரம்‌ பண்டாரத்தார்‌ - திரு இலஞ்சி முருகன்‌ பிள்ளைத்தமிழ்‌ 
12. அந்தகக்‌ கவி வீரராகவர்‌ - சேயூர்‌ முருகன்‌ பிள்ளைத்தமிழ்‌ 
13. தொட்டிக்கலை சுப்ரமணிய முதலியார்‌ - ஆயலூர்‌ முருகன்‌ 
பிள்ளைத்தமிழ்‌ 
இன்னும்‌ சில அருளாளப்‌ புலவர்களும்‌ திருமுருகன்‌ மீது பிள்ளைத்தமிழ்‌ 
நூல்கள்‌ புனைந்துள்ளனர்‌. இவர்கள்‌ சேய்த்தொண்டர்‌ புராணப்‌ பட்டியலில்‌ 
இடம்பெறாதவர்கள்‌. அல்லது அத்திருப்புராணம்‌ எழுந்தபின்‌ வாழ்ந்தவர்கள்‌ 
எனலாம்‌. ஏன்‌? சேய்த்தொண்டர்‌ தொகையில்‌ இறந்தும்‌, இறவாதவர்‌ என்ற 
அடைமெொழியிட்டு வழங்கப்பெறும்‌ தொகையடியார்களில்‌ இவ்வருளாளப்‌ 
புலவர்களை அடைவு செய்து கொண்டாடலாம்‌. 
1. வீரபத்திரக்‌ கவிராயர்‌-குமரமலை முருகன்‌ பிள்ளைத்தமிழ்‌ 
2 நடேச கவுண்டர்‌ - எட்டி குடி முருகன்‌ பிள்ளைத்தமிழ்‌ 
3.  மழவை சுப்ரமணிய பாரதி - மயூரகிரி முருகன்‌ பிள்ளைத்தமிழ்‌ (குன்றக்குடி) 
4 


மகாவித்வான்‌ மீனாட்சி சுந்தரம்பிள்ளை - திரு இடைக்கழி முருகன்‌ 
பிள்ளைத்தமிழ்‌ 


சு 


மகாவித்வான்‌ மீனாட்சி சுந்தரம்பிள்ளை - மயிலம்‌ முருகன்‌ பிள்ளைத்தமிழ்‌ 

6. கந்தசுவாமி சுவாமிகள்‌ - சிரவணபுரம்‌ முருகன்‌ பிள்ளைத்தமிழ்‌ 

7. தேவகோட்டை சிந்நயச்‌ செட்டியார்‌ - மயில்மலை முருகன்‌ பிள்ளைத்தமிழ்‌ 
(குன்றக்குடி) 

8. வயலூர்‌ முருகன்‌ பிள்ளைத்தமிழ்‌ திருவானைக்கா அம்புலிங்கம்பிள்ளை. 


இங்குப்‌ பட்டியலில்‌ இடம்பெற்ற இவ்வருளாள ஆசிரியர்களும்‌, அவர்கள்‌ 
அருளிய முருகன்‌ பிள்ளைத்தமிழ்‌ நூல்களும்‌ அல்லாமல்‌, வேறு பற்பல 
தலங்களில்‌, முருகப்‌ பிரானைப்‌ போற்றும்‌ பிள்ளைத்தமிழ்‌ நூல்கள்‌ 
வெளிவந்துள்ளன. சைவமும்‌ தமிழும்‌ நனிதழைக்கும்‌ இலங்கையிலும்‌, 
மலேசியாவிலும்‌ சில புலவர்கள்‌ கதிர்காமம்‌, மாவிட்டபுரம்‌, பினாங்கு, 
தண்ணீர்மலை, பத்துமலை முதலிய தலங்களில்‌ திருக்கோயில்‌ கொண்ட 
அறுமுகச்சிவனார்‌ மீது இவ்வனைய பிள்ளைத்தமிழ்‌ நூல்கள்‌ செய்துள்ளனர்‌ 
என்று தெரிய வருகிறது. பர்மிய நாட்டு இரங்கனை அடுத்த கம்பைநகர்‌ முருகன்‌ 

திருச்சீரலைவாய்‌ 


மீதும்‌ சோணாசலபாரதி (காஞ்சி) என்பார்‌ பாடிய ஒரு பிள்ளைத்தமிழ்‌ 
உள்ளதாக அறியப்பெறுகிற து. 


சந்நிதி முறையும்‌ ஷேத்திரக்கோவையும்‌ 


திருப்போரூர்த்‌ தலத்து முருகப்பெருமான்‌ மீது போரூர்ச்‌ சிதம்பர 
அடி களும்‌, தணிகாசலக்‌ கந்தக்‌ கடவுள்மீது கந்தப்ப தேசிகர்‌ என்ற திருத்தணிகைக்‌ 
கந்தப்ப அப்பரும்‌, பழநியாண்டவர்‌ மீது வண்ணச்சரபம்‌ தண்டபாணி அடி களும்‌ 


ஏராளமான பாடல்‌ மாலைகளைப்‌ புனைந்து குவித்தனர்‌. பற்பல வகை யாப்புகள்‌, 





பற்பல சந்தங்கள்‌ பல்வேறு இலக்கண வகைகளில்‌ அமைந்த இவற்றின்‌ தொகை, 
'சந்நிதிமுறை' என்று வழங்கப்பெற்றது. வண்ணச்சரபம்‌ அடிகள்‌ பாடிய பழநிப்‌ 
பாடல்கள்‌ ஆயிரம்‌ கொண்ட தொகை, 'பழநித்‌ திருவாயிரம்‌' என 








வழங்கப்பெற்றது. எனவே, ஆயிரம்‌ பாடல்கள்‌ அளவினதாகிய சந்நிதிமுறை 
நூல்களிலும்‌, திருவாயிரத்‌ தொகையிலும்‌, விழுமிய பிள்ளைத்தமிழ்ப்‌ பாடல்கள்‌ 
நூறும்‌ இடம்பெற்றன. காஞ்சிச்‌ சிதம்பர முனிவர்‌, தம்‌ பிள்ளைத்தமிழ்‌ நூலின்‌ 
பெயருக்கியைய, நூறு முருகத்‌ தலங்களையும்‌, அத்தலங்களின்‌ சிறப்பு 
வரலாறுகளையும்‌ தன்‌ ஷேத்திரக்‌ கோவைப்‌ பிள்ளைத்தமிழ்‌ நூலில்‌ 
விவரிக்கிறார்‌. 


காப்புப்‌ பருவம்‌ 


எல்லா நூலாசிரியர்களும்‌, நூல்‌ தொடங்குங்கால்‌, காப்புச்செய்யுள்‌ ஒன்று, 
இரண்டு பாடுவர்‌. பிள்ளைத்தமிழ்‌ நூலாசிரியர்கள்‌, தம்‌ நூலில்‌ பத்துப்‌ பருவத்தில்‌ 
முதற்‌ பருவமாயெ காப்புப்‌ பருவத்தில்‌ பத்துத்‌ திருப்பாடல்கள்‌ தருவர்‌. 
இம்மரபில்‌, நூலின்‌ தலைவரைக்‌ காத்தல்‌ வேண்டும்‌ எனப்‌ பத்துத்‌ தெய்வங்களை 
வேண்டுவதாகப்‌ பாடல்‌ அமையும்‌ அப்பதின்மரில்‌, திருமால்‌ முதன்மை பெறுவர்‌. 
வேண்டப்பெறும்‌ பத்துத்‌ தெய்வங்களின்‌ நிரல்‌ வேறுபடுவது உண்டு. 


தாம்பாடிய திருச்செந்தூர்ப்‌ பிள்ளைத்தமிழ்‌ நூலில்‌ வைணவராகிய 
அசிரியர்‌ பகழிக்கூத்தர்‌, அரிகர புத்திரன்‌, பகவதி, அதித்தர்‌, முப்பத்து முக்கோடி 
தேவர்கள்‌ இவர்கள்‌ செந்திற்பிள்ளைப்‌ பெருமானைக்‌ காத்தருள வேண்டிப்‌ 
பாடுவது புதுமையானது. தணிகைப்‌ பிள்ளைத்தமிழ்‌ செய்த கந்தப்ப தேசிகர்‌, 
பிரமதேவர்‌, கங்கை, வீரபத்திரர்‌, வயிரவர்‌, இந்திரன்‌ முதலியோர்‌ முருகனைக்‌ 
காக்க என்று பாடுவதும்‌ ஒரு புதுமை. 

திருப்போரூர்‌ முருகன்‌ பிள்ளைத்தமிழ்‌ நூலாசிரியராகிய சிதம்பரமுனிவர்‌ 
திருநீறு, திருஜந்தெழுத் து, சிவக்கண்மணி (உத்திராட்சம்‌) முதலியன முருகப்‌ 
பெருமானைக்‌ காக்க என்று பாடுவது, மீனாட்சி சுந்தரம்பிள்ளை பாடிய 


சேக்கிழார்‌ பிள்ளைத்தமிழ்ப்‌ புதுமைகளை நினைப்பூட்டும்படி அமையும்‌. 


385 


பதினொன்றாம்‌ திருமுறை (இரண்டாம்‌ தொகுதி) 


வண்ணச்‌ சரபம்‌ தண்டபாணி அடிகள்‌ பாடி அருளிய பழநியாண்டவர்‌ 
பிள்ளைத்‌ தமிழில்‌ நவகோள்கள்‌, நல்ல தெய்வங்கள்‌, மெய்‌ அடியார்‌, பொதுத்‌ 
தெய்வம்‌ என்ற புதிய வரிசையில்‌ முருகனைக்‌ காக்க வேண்டியவர்களைக்‌ 
கொண்டாடிப்‌ பாடுகின்றார்‌. கள்‌, புலால்‌ இவற்றைப்‌ படைக்க வேண்டி 
ஏற்பனவாக உலகினர்‌ கூறும்‌ தெய்வம்‌ இழிவுற்ற தெய்வம்‌ என்றும்‌, இவ்விழிந்த 
புலைப்பூசை ஏற்காத இயல்புடைய தெய்வம்‌ நல்லதெய்வம்‌ என்றும்‌ அடிகள்‌ 
விளக்கம்‌ கூறி அருளுவார்‌. 


அம்புலிப்‌ பருவம்‌ 

பிள்ளைக்‌ கவிக்கு அம்புலி புலி' என்ற முதுமொழி ஒன்று உண்டு. இருபாற்‌ 
பிள்ளைத்‌ தமிழிலும்‌, நூலாசிரியர்‌, சாம, தான, பேத, தண்டம்‌ என்ற நான்கு 
வழிகள்‌ கூறி நிலாவைத்‌ தம்‌ பாட்டுடைத்‌ தலைவன்‌ அல்லது தலைவியுடன்‌ 
விளையாட அழைப்பது இப்பருவம்‌. இதில்‌ அருமையான பல செய்திகள்‌ புராண 
வரலாறுகள்‌, சந்திரனைப்‌ பற்றிய கதைகள்‌ முதலியன கூறப்பெறும்‌. அந்த 
வகையில்‌, “தானம்‌” என்ற உபாயம்‌ கூறும்‌ பாடல்களில்‌, முருகன்‌ தன்‌ 
அடியார்களுக்கு வழங்கும்‌ வானார்ந்த இன்பங்களும்‌, பேறுகளும்‌ ஆய 
தலைமைக்‌ கொடைகளைப்‌ பட்டியல்‌ இடுவர்‌ புலவர்‌ பெருமக்கள்‌. 

திருமுருகக்‌ கடவுளின்‌ அன்பைப்‌ பெற்ற நல்லடியார்கள்‌, ஏதேனும்‌ 
பகையினால்‌ அல்லது துயரினால்‌ வாட்டமுற்றால்‌ உடனே அப்பெருமானின்‌ 
மயிலும்‌, வேலும்‌ வந்து அவ்வாட்டம்‌ களைந்து, பகையை மாற்றுமாம்‌. 
எழுபிறவியாம்‌ கடலைக்‌ கடக்க, முருகவேளின்‌ திருத்தாள்‌ மலர்கள்‌ தோணியாக 
வந்து மெய்யடியார்களை முத்திப்பதத்தில்‌ சேர்க்குமாம்‌ என்பர்‌ திருப்போரூர்ச்‌ 
சிதம்பர அடிகள்‌. இந்த வரிசையில்‌ முருகனடியார்கள்‌ வீடு, செல்வம்‌, வாய்மை, 


சுகம்‌ முதலானவற்றைப்‌ பெறலாம்‌ என்கிறார்‌ கந்தப்ப தேசிகர்‌. 


முருகவேளின்‌ மெய்யடியார்களாகும்‌ நன்னிலை எய்திய 
பேறுடையார்களுக்குப்‌ பிரணவத்தின்‌ உண்மைப்பொருள்‌ விளங்குமாம்‌. 
கொடியவர்களை அழித்து நன்மை செய்துயரும்‌ பெரும்‌ வண்மை கைகூடுமாம்‌. 


இவை வண்ணச்‌ சரபம்‌ தண்டபாணி அடிகள்‌ கூறும்‌ செய்திகள்‌ ஆகும்‌. 


சில வரலாறுகள்‌ 

நக்கீரர்‌ பூதத்தால்‌ சிறையில்‌ அடைபட்டதும்‌ சிறைவீடு பெறுதற்காகத்‌ 
திருமுருகாற்றுப்படை பிறந்ததும்‌ ஏறத்தாழ எல்லாப்‌ பிள்ளைத்தமிழ்‌ 
நூல்களிலும்‌ பாடப்பெறுகின்றன. பாற்கடல்‌ கடைந்து அமுதம்‌ பெற்றமை 
சிவபிரான்‌ திரிபுரம்‌ எரித்தமை அருணகிரியார்‌ வில்லிப்புத்தூாராழ்வாரை 
வாதுபோரில்‌ வென்று விருதுகொண்டமை முதலிய வரலாறுகளும்‌ 

அருணகிரியார்‌ திருப்புகழ்ப்‌ பாடல்களின்‌ பெருமையும்‌, தினைப்‌ புனம்‌ காத்த 
வள்ளிநாயகியை முருகக்கடவுள்‌ திருமணம்‌ செய்து கொண்டமையும்‌, அதற்கு 
வேழமுகக்‌ கடவுள்‌ துணைசெய்தமையும்‌ முதலிய வரலாறுகள்‌ சுவைமிளிர, 
கற்பனை அழகுகள்‌ செறிய இலக்கிய அணிகள்‌ பொருந்தப்‌ பாடப்பெற்றுள்ளன. 
கஜேந்திரன்‌ என்ற அனையை முதலையிடம்‌ இருந்து திருமால்‌ காப்பாற்றிய 
செய்தியும்‌ கவினுறப்‌ பாடப்பெற்றுள்ளது. 


அன்றாடச்‌ சொற்றொடர்கள்‌ 


பிள்ளைத்தமிழ்‌ நூல்களின்‌ அசிரியர்கள்‌, பாட்டுடைத்‌ தலைவரைப்‌ 
புகழ்ந்து கூறும்‌ பற்பல சொல்‌ தொடர்கள்‌ என்றும்‌ நினைந்து போற்றத்தக்க 


செறிவும்‌ பொருண்மையும்‌ இனிமையும்‌ உடையவாய்‌ உள்ளன. 


முத்துக்குமாரசாமி பிள்ளைத்தமிழ்‌ நூலில்‌ அசிரியர்‌ குமரகுருபர அடிகள்‌, 
முருகப்பெருமான்‌, “செத்துப்‌ பிறக்கின்ற தெய்வங்கள்‌ மணவாளன்‌' என்றும்‌, 
“அனேறு உயர்த்திட்ட ஐயற்கும்‌ அம்மைக்கும்‌ அருமருந்தாகி நின்ற ஆதிப்பிரான்‌” 
என்றும்‌ போற்றி மகிழ்வர்‌. பகழிக்கூத்தர்‌ தம்‌ திருச்செந்தூர்ப்‌ பிள்ளைத்தமிழில்‌, 
“தெய்வக்‌ களிற்றை மணம்‌ புணர்ந்த சிறுவன்‌' என்றும்‌, “குருபர சரவண பவசிவ 
மழவிடை என்றும்‌ பாடிக்‌ களிப்பர்‌. திருத்தணிகைப்‌ பிள்ளைத்‌ தமிழில்‌ கந்தப்ப 
தேசிகர்‌ குறுமுனிவர்க்கு அருமறை புகல்‌ உத்தமன்‌ என்றும்‌, “திமிரமலம்‌ 
அற்றவர்கள்‌ தெளியவரு சிற்சொரூடன்‌' என்றும்‌ வாய்குளிரப்‌ பாடி நெகிழ்வர்‌. 
“மறையின்‌ சிரமெய்ப்‌ பொருளான வள்ளல்‌” என்று திருப்போரூர்ச்‌ சிதம்பர 
முனிவர்‌ விதந்து ஓதுவர்‌. 

மகாவித்வான்‌ மீனாட்சி சுந்தரம்பிள்ளை அவர்கள்‌ தமது திருவிடைக்கழி 
முருகன்‌ பிள்ளைத்தமிழில்‌ “வீடு தோறும்‌ விடாது அமர்ந்து செய்யாள்‌ மகிழும்‌ 
இடைக்கழிவாழ்‌ செல்வா” என, சிற்றிற்‌ பருவப்பாடலில்‌ பாடும்‌ நயம்‌ கற்பார்க்குக்‌ 


கழிபேருவகை தருவது. 


முருகப்பெருமான்‌ மீது செய்யப்பெற்றுள்ள பிள்ளைத்தமிழ்‌ நூல்கள்‌, 





சிறந்த செழுந்தமிழ்ப்‌ புதையல்கள்‌. அவற்றில்‌ எந்த நூலில்‌ எந்தப்‌ பாடலை 


ஓதினாலும்‌ பழுத்த தமிழ்ப்புலமை பாலிக்கும்‌. பத்தியுணர்வு கைகூடும்‌. முருகன்‌ 
திருவருள்‌ பெருகப்‌ பெருகச்‌ சித்தம்‌ தெளியும்‌; திருவருள்‌ நலத்தால்‌ வாழ்க்கையே 











னிமை எய்தும்‌. 
இ து 

பதினொன்றாம்‌ திருமுறை (இரண்டாம்‌ தொகுதி) 


பகழிக்‌ ௯த்தருக்கு பதக்கம்‌ 


ராமநாதபுரம்‌ மாவட்டம்‌ சதுர்வேதி மங்கலத்தைச்‌ சேர்ந்தவர்‌ பகழிக்கூத்தர்‌. 


வைணவார்‌. 


இவர்‌ கடுமையான வயிற்றுவலியால்‌ அவதிப்பட்டு வந்தார்‌. எத்தனையோ 
மருத்துவர்களிடம்‌ சென்று சிகிச்சை பெற்றும்‌ அவர்‌ வயிற்றுவலி 
குணமாகவில்லை. 


இந்த நிலையில்‌ ஒருநாள்‌ திடீரென பகழிக்கூத்தர்‌ கனவில்‌ முருகன்‌ 
தோன்றினார்‌. “அன்பனே... என்னைப்பாரு... உன்‌ வயிற்றுவலி தீரும்‌” என்று கூறி 


மறைந்தார்‌. 


கண்‌ விழித்த பகழிக்கூத்தர்‌ முருகனின்‌ கருணையை எண்ணி, கண்ணீர்‌ 
விட்டு மனம்‌ உருகினார்‌. உடனடியாக முருகனை மனதுக்குள்‌ நினைத்தபடி 
திருச்செந்தூருக்குப்‌ புறப்பட்டார்‌. 

கோவிலுக்குள்‌ நுழைந்து முருகனை வேண்டினார்‌. பிறகு அதி அற்புதமான 
தமிழில்‌ முருகன்‌ மீது 103 பாடல்களைக்‌ கொண்ட திருச்செந்தூர்‌ பிள்ளைத்தமிழ்‌ 


பாடினார்‌. அதை முழுமையாக எழுதிப்‌ பாடி முடித்ததும்‌ பகழிக்கூத்தரின்‌ 
வயிற்றுவலி இருந்த இடம்‌ தெரியாமல்‌ போய்விட்டது. 


மிகவும்‌ மகிழ்ச்சி அடைந்த பகழிக்கூத்தர்‌ அந்த நூலை பாலசுப்பிரமணியன்‌ 
திருச்சன்னதியில்‌ வைத்து வணங்கி அரங்கேற்றினார்‌. என்றாலும்‌ பகழிக்கூத்தரின்‌ 
திறமை மதிக்கப்படவில்லை. அவர்‌ வைணவர்‌ என்று கூறி அவருக்கு உரிய 


மதிப்பும்‌, மரியாதையும்‌ கொடுக்காமல்‌ புறக்கணித்தார்‌. 


பகழிக்கூத்தர்‌ இதுபற்றி எல்லாம்‌ கவலைப்படாமல்‌ முருகனையே சதா 
துதித்துக்‌ கொண்டிருந்தார்‌. ஒருநாள்‌ இரவு பகழிக்கூத்தரின்‌ திறமையையும்‌, 
சகிப்புத்தன்மையையும்‌ பாராட்டி முருகப்பெருமானே தன்‌ கழுத்தில்‌ இருந்த 
ரத்தினப்‌ பதக்கத்தை அவருக்கு கூட்டி விட்டார்‌. மறுநாள்‌ காலை நடை 
திறந்தவர்கள்‌ முருகன்‌ திருமேனியில்‌ ரத்தின மாலை காணாது அதிர்ச்சி 
அடைந்தனர்‌. கோவில்‌ முழுக்க ரத்தின பதக்க மாலையைக்‌ தேடினார்கள்‌. எங்கும்‌ 
கிடைக்கவில்லை. 


அப்போது கோவில்‌ பிரகாரத்தில்‌ இருந்து ஒரு அசரீரி கேட்டது. “நான்‌ 
எனது அன்பன்‌ பகழிக்கூத்தனுக்கு அளித்தேன்‌” என்று குரல்‌ ஒலித்தது. இதைக்‌ 
கேட்டு அச்சரியம்‌ அடைந்த கோவில்‌ பணியாளர்கள்‌ பகழிக்கூத்தர்‌ தங்கி இருந்த 
இடத்துக்கு ஓடோடிச்‌ சென்று பார்த்தனர்‌. அங்குப்‌ பகழிக்கூத்தர்‌ நன்கு அயர்ந்து 

தூங்கிக்‌ கொண்டிருந்தார்‌. அவர்‌ கழுத்தில்‌ முருகனின்‌ ரத்தின பதக்க மாலை 
அணிவிக்கப்பட்டி ருந்தது. அதன்‌ பிறகே பகழிக்‌ கூத்தரின்‌ பக்தி மீது 
எல்லோருக்கும்‌ மரியாதை வந்தது. 
பிள்ளைத்தமிழ்‌ நூல்‌ இலக்கணம்‌ 

பிள்ளைத்தமிழ்‌ இருவகைப்படும்‌. அவை ஆண்பாற்‌ பிள்ளைத்தமிழ்‌, 
பெண்பாற்‌ பிள்ளைத்தமிழ்‌ என்பன. இவற்றில்‌ காப்பு முதல்‌ அம்புலிப்‌ பருவம்‌ 
ஈறாகவுள்ள ஏழுபருவங்களும்‌ இருபாற்‌ பிள்ளைத்‌ தமிழுக்கும்‌ பொதுவான 
பருவங்களாம்‌. மற்ற மூன்று பருவங்கள்‌ வேறுபட்டு வரும்‌. அண்பாற்‌ பிள்ளைத்‌ 
தமிழாயின்‌ சிற்றில்‌, சிறுபறை, சிறுதேர்‌ அகிய பருவங்களும்‌, பெண்பாற்‌ 
பிள்ளைத்‌ தமிழாயின்‌ அம்மானை, நீராடல்‌, ஊசல்‌ அகிய பருவங்களும்‌ 


அமையப்‌ பாடுவது. 


இனிய மெல்லிய இழுமென்னும்‌ சொற்கள்‌ வாய்ந்த தமிழ்மொழியில்‌ 
அவ்வினிமை நலத்தினைச்‌ சுவைமிகுத்துக்‌ காட்டுவது பிள்ளைத்தமிழ்ப்‌ 
பாட்டாகும்‌. மக்கள்‌ வாழ்நாள்‌ முழுமையிலும்‌ “பிள்ளைப்‌ பருவம்‌ என்பது 
எத்துணை இனிமையானதோ, அத்துணை இனிமையானதே ஏனைத்‌ தமிழ்ப்‌ 
பாட்டுக்களிலும்‌ பிள்ளைத்தமிழ்ப்பாட்டு என்பது. பிள்ளைப்பருவம்‌ களங்கமற்ற 
நல்லெண்ணத்தையும்‌ அவ்வெண்ணத்தின்‌ வழியே களங்கமற்ற தூய அன்பையும்‌ 
விளைப்பதாய்த்‌ திகழ்தலால்‌, அவை தம்மைப்‌ பெற விரும்புவோர்‌ பிள்ளைத்‌ 
தமிழ்ப்‌ பாட்டுக்களில்‌ உள்ளம்‌ இடையறாது பழகுதல்‌ இன்றியமையாததாகும்‌. 


கடவுள்‌ இடத்திலும்‌ பெரியாரிடத்திலும்‌ அன்பிற்‌ பழக விரும்பும்‌ 
அசிரியன்மார்கள்‌ அவர்களை அவ்வன்பிற்கினிய குழந்தைப்‌ பருவத்தராய்‌ 
உருவெண்ணி, அண்பாலானால்‌ அண்‌ குழந்தைகளின்‌ விளையாட்டு 
வகைகளையும்‌ பெண்பாலானால்‌ பெண்‌ குழந்தைகளின்‌ விளையாட்டு 
வகைகளையும்‌ இனிய கொஞ்சு தமிழ்ச்‌ சொற்களால்‌ பாடுகின்ற நூலே 
பிள்ளைத்தமிழாகும்‌. அவ்வகை வந்த பிள்ளைத்தமிழ்‌ நூல்களுள்‌ இத்‌ 
திருச்செந்தூர்ப்‌ பிள்ளைத்‌ தமிழும்‌ ஒன்று. 
காப்புப்‌ பருவம்‌ :- பிள்ளைத்தமிழ்‌ பாடுமிடத்து இரண்டாம்‌ மாதத்தில்‌ 
பிள்ளையைக்‌ காக்க என்று திருமால்‌, சிவபெருமான்‌, உமையவள்‌, கணபதி, 
கலைமகள்‌, அரிகரபுத்திரன்‌, பகவதி, ஆதித்தர்‌, முப்பத்து முக்கோடி தேவர்கள்‌ 
அகிய பல கடவுளர்‌ மீது பாடப்படுவது. 
செங்கீரைப்‌ பருவம்‌ :- அஃதாவது செங்கீரை ஆடும்‌ பருவம்‌. 
இப்பருவத்தின்கண்‌ நிகழும்‌ செயல்‌ ஒரு காலை மடக்கி ஒரு காலை நீட்டி இரு 
கைகளையும்‌ நிலத்தில்‌ ஊன்றித்‌ தலைநிமிர்த்தி, முகம்‌ அசைய ஆடுதல்‌. இஃது 
ஐந்தாம்‌ திங்களில்‌ நிகழ்வது. 

தாலப்‌ பருவம்‌ :- தாலாட்டைக்‌ கேட்கும்‌ பருவம்‌. தாலாட்டு - ஒருவகை 
நாவசைப்பு. தாலாட்டையேல்‌ தாலாட்டையேல்‌ என்னும்‌ அடுக்கு. தாலோ, 
தாலேலோ என இணைத்தும்‌ தால்‌ எனத்‌ தனித்தும்‌ மாஇயீற்று. இது ஏழாந்‌ 
திங்களில்‌ நிகழ்வது. 

சப்பாணிப்‌ பருவம்‌ :- இரு கைகளையும்‌ ஒருங்குசேர்த்துக்‌ கொட்டும்‌ பருவம்‌. 
இஃது ஒன்பதாந்‌ திங்களில்‌ நிகழ்வது. 

முத்தப்‌ பருவம்‌ :- குழந்தையை முத்தம்‌ தருமாறு தாய்‌ தந்தை முதலியோர்‌ 
வேண்டும்‌ பருவம்‌. இது பதினோராந்‌ திங்களில்‌ நிகழ்வது. 

வருகைப்‌ பருவம்‌ :- நடக்கும்‌ பருவக்‌ குழந்தையைத்‌ தம்பால்‌ நடந்து வருமாறு 
தாய்‌ தந்தை முதலியோர்‌ வேண்டுதல்‌. இது பதின்மூன்றாந்‌ திங்களில்‌ நிகழ்வது. 

அம்புலிப்‌ பருவம்‌ :- வானத்திலுள்ள நிலவைக்‌ குழந்தையுடன்‌ 
விளையாடுவதற்குச்‌ செவிலித்‌ தாயார்‌ முதலியோர்‌ அழைக்கின்ற பருவம்‌. இது 
பதினைந்தாந்‌ திங்களில்‌ நிகழ்வது. 

சிற்றிற்‌ பருவம்‌ :- சிறுமியர்‌ சிறு வீடுகட்டி விளையாடுகின்ற காலை 
அதனைச்‌ சிறுவர்‌ தம்‌ காலால்‌ அழித்துக்‌ கெடுத்தலைக்‌ கூறுகின்ற பருவம்‌. 
இதிற்‌ சிறுமியர்‌ “எம்‌ வீட்டை அழிக்க வேண்டா' என வேண்டுவதாகக்‌ கொண்டு 
அமைத்துக்‌ கூறுவது. இது பதினேழாந்‌ திங்களில்‌ நிகழ்வது. 

சிறுபறைப்‌ பருவம்‌ :- குழந்தை சிறுபறை கொட்டுகின்ற பருவம்‌. இது 
பத்தொன்பதாந்‌ திங்களில்‌ நிகழ்வது. 

சிறுதேர்ப்‌ பருவம்‌ :- சிறுதேர்‌ உருட்டி விளையாடுதலைத்‌ தெரிவிக்கும்‌ பருவம்‌. 
இது இருபத்தொன்றாம்‌ திங்களில்‌ நிகழ்வது. 


பகழிக்கூத்தர்‌ அருளிய 
திருச்செந்தூர்‌ பிள்ளைத்தமிழ்‌ 
பாகம்‌ 1. செங்கீரைப்‌ பருவம்‌ 
ஏர்கொண்ட பொய்கைகனில்‌ நிற்கும்‌ ஒரு பேரரசின்‌ 
இலைகீழ்‌ வீழின்‌ பறவையாம்‌ 
இதுநிற்க நீர்விழின்‌ கயலாம்‌ இதன்றி ஓர்‌ 
இலை அங்கும்‌ இங்குமாகப்‌ 
பார்கொண்ட பாதியும்‌ பறவை தானாக 


அப்பாதியும்‌ சேலதாகப்‌ 

பார்கொண்டிழுக்க அது நீர்கொண்டிழுக்க 
இப்படி கண்டது அதிசயம்‌ என 

நீர்கொண்ட வாவிதனில்‌ நிற்கும்‌ ஒரு பேழ்வாய்‌ 
நெடும்பூதம்‌ அது கொண்டுபோய்‌ 


நீள்வரை எடுத்து அதன்‌ கீழ்வைக்கும்‌ அதுகண்டு 
நீதிநூல்‌ மங்காமலே 


சீர்கொண்ட நக்கீரனைச்‌ சிறைவிடுத்தவா 
செங்கீரை ஆடி அருளே 
திரையெறியும்‌ அலைவாய்‌ உகந்த வடிவேலனே 
செங்கீரை ஆடி அருளே 

பாகம்‌ 2. தாலப்‌ பருவம்‌ 
அரைவடமும்‌ தண்டையும்‌ மின்புரை அரைமணியும்‌ 
கிண்கிணியும்‌ கலனணியும்‌ மாறா வீறார்‌ சீர்‌ 
அறுமுகமும்‌ தொங்கல்‌ சுமந்த பன்னிருகரமும்‌ 
குண்டலமும்‌ குழை அழகும்‌ ஆரார்‌ பாராதார்‌ 
விரைபொரும்‌ மென்குஞ்சி அலம்பிய புழுதியும்‌ 
அங்கம்‌ குழை பண்டியும்‌ மெலியும்‌, மேலே வீழ்வார்‌ பார்‌ 
வெகுவிதமும்‌ கொண்டு தவழ்ந்திடில்‌ அவரவர்தம்‌ 
கண்கள்‌ படும்‌ பிழை வளையுமே தேன்‌ ஏகாதே 


வரைமணியும்‌ தங்கமும்‌ ஒன்றிய கனபரியங்கந்தனில்‌ 


இன்று கண்வளர வாராய்‌ வாழ்வே நீ 


மணிநகையும்‌ கொண்டு துயின்றிலை விரலமுதம்‌ 
கொண்டு கிடந்தனை மதுரமாய்‌ நீ பேசாயோ 


திரைபொரு தென்‌ செந்தில்‌ வளம்பதி வளர வரும்‌ 
கந்தா சிவன்பெறும்‌ சிறுவா தாலோ தாலேலோ 


திசைமுகனும்‌ சங்கரியும்‌ சதுர்மறையும்‌ இறைஞ்சுபரை 
அம்பிகை சிறுவா தாலோ தாலேலோ. 


391 


பதினொன்றாம்‌ திருமுறை (இரண்டாம்‌ தொகுதி) 


பாகம்‌ 3. சப்பாணிப்‌ பருவம்‌ 
பெளவம்‌ எறி கடலாடை உலகில்‌ ஒரு வேடுவன்‌ 
பறவைக்கு நிறை புகுந்த 
பார்த்திவன்‌ பாவையும்‌ இயற்குலச்‌ சிறையும்‌ 
பணித்தருள மதுரை புக்குத்‌ 
தெவ்வரிடு திருமடத்து எரி செழியன்‌ உடலுறச்‌ 
சென்று பற்றலும்‌ எவர்க்குந்‌ 
தீராத வடவை அனல்‌ வெப்பும்‌ முது கூனுந்‌ 
திருத்தி ஒருவாது வென்று 


வெவ்வழல்‌ எழுதி இடும்‌ ஏடும்‌ பெருக்கு ஆற்று 
விட்ட தமிழேடும்‌ ஒக்க 


வேகாமல்‌ எதிரே குடக்கேற வெங்கழுவில்‌ 
வெய்ய சமண்‌ மூகர்‌ ஏறச்‌ 


சைவ நெறி ஈடேற வரு கவுணியக்‌ குழவி 
சப்பாணி கொட்டி அருளே 


சமர முக ரணவீர பர சமய திமிராரி 
சப்பாணி கொட்டி அருளே. 


பாகம்‌ 4. முத்தப்‌ பருவம்‌ 
கத்தும்‌ தரங்கம்‌ எடுத்தெறியக்‌ 
கடுஞ்சூல்‌ உளைந்து வலம்புரிகள்‌ 


கரையில்‌ தவழ்ந்து வாலுகத்தில்‌ 
கான்ற மணிக்கு விலையுண்டு 
தத்துங்‌ கரட விகடதட 

தந்திப்‌ பிறைக்‌ கூன்‌ மருப்பில்‌ விளை 
தரளந்‌ தனக்கு விலையுண்டு 
தழைத்து கழுத்து வளைந்த மணிக்‌ 
கொத்தும்‌ சுமந்த பசுஞ்சாலிக்‌ 
குளிர்முத்‌ தினுக்கு விலையுண்டு 
கொண்டல்‌ தரும்‌ நித்திலம்‌ தனக்குக்‌ 
கூறுந்தரமுண்டு உன்‌ கனிவாய்‌ 

முத்தம்‌ தனக்கு விலை உண்டோ 
முருகா... முத்தம்‌ தருகவே 

முத்தம்‌ சொரியும்‌ கடல்‌ அலைவாய்‌ 
முதல்வா முத்தம்‌ தருகவே. 


பாகம்‌ 5. வாரணைப்‌ பருவம்‌ 


பேராதரிக்கும்‌ அடியவர்‌ தம்‌ 
பிறப்பை ஒழித்து பெருவாழ்வும்‌ 
பேறும்‌ கொடுக்க வரும்‌ பிள்ளைப்‌ 
பெருமான்‌ என்னும்‌ பேராளா 
சேரா நிருதர்‌ குலகலகா 
சேவற்‌ கொடியாய்‌ திருச்செந்தூர்த்‌ 
தேவா தேவர்‌ சிறைமீட்ட 
செல்வா என்று உன்திரு முகத்தைப்‌ 
பாரா மகிழ்ந்து முலைத்‌ தாயர்‌ 
பரவிப்‌ புகழ்ந்து விருப்புடன்‌ அப்பா 
வா வா என்று உன்னைப்‌ போற்றப்‌ 
பரிந்து மகிழ்ந்து வரவழைத்தால்‌ 
வாரா திருக்க வழக்கு உண்டோ ? 
வடிவேல்‌ முருகா வருகவே 
வளரும்‌ களபக்‌ குரும்பை முலை 
வள்ளிக்‌ கணவா வருகவே. 

பாகம்‌ 6. அம்புலிப்‌ பருவம்‌ 
காதலால்‌ எறிதிரைக்‌ கடல்மகளிர்‌ சிறுமகார்‌ 
கரையில்‌ குவித்த முத்தும்‌ 
கழுவாய்‌ வலம்புரி உமிழ்ந்த மணிமுத்தும்‌ 
முள்கண்டல்‌ மடல்‌ விண்ட சுண்ணத்‌ 
தாதலர இளவாடை கொடுவரும்‌ கானல்‌ 
வெண்‌ சங்கு நொந்து ஈற்று உளைந்து 
தனியே உகுத்தபரு முத்தமும்‌ தன்னிலே 
சதகோடி நிலவெறிக்கும்‌ 

ஈது அல்லால்‌ ஒரு சிறிதும்‌ இரவில்லை 
எவருக்கும்‌ இரவில்லை நீயும்‌ இங்கே 
ஏகினால்‌ உனது உடல்‌ கறை துடைத்‌ திடுதலாம்‌ 
என்பதற்கு ஐயம்‌ இல்லை 
ஆதலால்‌ நீதிபுனை செந்தில்‌ வடிவேலனுடன்‌ 
அம்புலி ஆடவா வே. 

பாகம்‌ 6. சிறுபறைப்‌ பருவம்‌ 
அறம்தரு புரந்தராதியர்‌ உலகில்‌ அரமகளிர்‌ 
ஆடும்‌ மணி ஊசல்‌ சிற்றில்‌ 
அம்மனை கழுங்கு பல செறியும்‌ தடம்சாரல்‌ 
அருவிபாய்‌ பரங்கிரியும்‌ 
உட்புறம்தரு புனிற்று வெள்வளை கடல்திரை 
தொறும்‌ பொருதசீர்‌ அலைவாயும்‌ 
மென்போது கமழ்‌ திரு ஆவினன்குடியும்‌ அரியமறை 
புகலும்‌ ஏரகமும்‌ இனிமைக்‌ 
குறம்தரு கொடிச்சியர்‌ பெருங்குரவை முறைகுலவும்‌ 
குன்றுதோர்‌ ஆடலும்‌ 
தண்கொண்மூ முழங்குவது கண்டு இனம்‌ எனக்‌ 
கரட குஞ்சரம்‌ பிளிரும்‌ அரவம்‌ 
சிறந்த பழமுதிர்சோலை மலையும்‌ புரந்த நீ 
சிறுபறை முழக்கி அருளே 
செருவில்‌ எதிர்‌ பொருத பரநிருதர்‌ குலகலகனே 
சிறுபறை முழக்கி அருளே. 


பாகம்‌ 8. சிற்றிற்‌ பருவம்‌ 


பொய்யா வளமை தரும்‌ பெருமைப்‌ 
பொருநைந்‌ துறையில்‌ நீராட்டிப்‌ 
பூட்டும்‌ கலன்கள்‌ வகைவகையே 


பூட்டி, எடுத்து முலையூட்டி 

மெய்யால்‌ அணைத்து மறுகுதனில்‌ 
விட்டார்‌, அவரை வெறாமல்‌ உன்னை 
வெறுக்க வேறு கடனும்‌ உண்டோ ? 
விரும்பிப்‌ பரலைக்‌ கொழித்து எடுத்துக்‌ 
கையால்‌ இழைத்த சிற்றிலை நின்‌ 


காலால்‌ அழிக்கை கடனல காண்‌ 
காப்பான்‌ அழிக்கத்‌ தொடங்கில்‌ எங்கள்‌ 
கவலை எவரோடு இனியுரைப்போம்‌ 
ஐயா, உனது வழியடிமை 
அடியேம்‌ சிற்றில்‌ அழியேலே 
அலைமுத்து எறியும்‌ திருச்செந்தூர்‌ 
அரசே சிற்றில்‌ அழியேலே. 
பாகம்‌ 9. சிறுதோப்‌ பருவம்‌ - 1 
ஆதிநூல்‌ மரபாகி, அதனுறும்‌ பொருளாகி, 
அல்லவை அனைத்தும்‌ ஆகி, 


அளவினுக்கு அளவாகி அணுவினுக்கு அணுவாய்‌ 
அனைத்துயிரும்‌ ஆகி, அதனின்‌ 
சாதியின்‌ பிரிவாகி வெவ்வேறு சமயங்கள்‌ 


தானாகி, நானாகி மெய்ச்‌ 


சாலோக சாமீப சாரூப சாயுச்ய 


தன்‌ ஒளியில்‌ லீலை யாகி, 
ஓதியது அனைத்தினும்‌ அடங்காமல்‌ வேறாகி, 
உள்ளும்‌ புறம்பும்‌ ஆகி, 
ஒளியில்‌ ஒளி ஆகி மற்று இரவுபகல்‌ அற்ற இடம்‌ 
ஒப்புவித்து எனை இருத்தித்‌ 
தீதினை அகற்றி நின்‌ திருவருள்‌ புரிந்தவா 
சிறுதேர்‌ உருட்டி அருளே 
சேவற்‌ பதாகைக்‌ குமார கம்பீரனே 
சிறுதேர்‌ உருட்டி அருளே 

பாகம்‌ 10. சிறுதோப்‌ பருவம்‌ - 2 
மாது நாயகம்‌ என வடிவுடைய சீர்‌ 
வள்ளி நாயகம்‌ மண்ணில்‌ 
ஈது நாயகம்‌ என உன்னை யன்றி 
வேறு எண்ண நாயகம்‌ உண்டோ 
போது நாயகன்‌ புணரியின்‌ நாயகன்‌ 
பொருப்பு நாயகன்‌ போற்றி 
ஒது நாயக செந்தில்வாழ்‌ கந்தனே 
உருட்டுக சிறு தேரே 
உரக நாயகன்‌ பஃறலை பொடிபட 


உருட்டுக சிறுதேரே 


செந்தில்‌ வடிவேலனுக்கு அரஹரோஹரா (4 
சேவற்கொடி கொண்டவர்க்கு அரஹரோஹரா (2 
செந்தில்‌ வடிவேலனுக்கு அரஹரோஹரா (2) 
சேவற்கொடி கொண்டவர்க்கு அரஹரோஹரா (2 
அரஹரோஹரா, அரஹரோஹரா, அரஹரோஹரா 
அரஹரோஹரா, அரஹரோஹரா, அரஹரோஹரா, 
அரஹரோஹரா 
செந்தில்‌ வடிவேலனுக்கு அரஹரோஹரா 
சேவற்கொடி கொண்டவர்க்கு அரஹரோஹரா (2 
அரஹரோஹரா, அரஹரோஹரா, அரஹரோஹரா. 
பிள்ளைத்தமிழின்‌ “வருகைப்‌ பருவத்தில்‌ இடம்பெற்ற 
“பேர்‌ ஆதரிக்கும்‌ அடியவர்‌ தம்‌ 
பிறப்பை ஒழித்துப்‌ பெருவாழ்வும்‌ 
பேறும்‌ கொடுக்க வரும்‌ பிள்ளைப்‌ 
பெருமான்‌ என்னும்‌ பேராளா!” 
எனத்‌ தொடங்கும்‌ பாடல்‌ இன்றும்‌ மூலவருக்கு அபிஷேகம்‌ நடைபெறும்போது 
பாடப்படுகிறது. 
சாமானியரின்‌ வாயால்‌ பாடல்பெற ஆசைப்பட்ட முருகப்‌ பெருமானின்‌ 


உள்ளம்தான்‌ எத்தனை உயர்வானது?. 

கல்லாதவரை கவிராயராக்கிய நிகழ்வு 


திருச்செந்தூர்‌ கோயிலில்‌ மூலவருக்குச்‌ சமையல்‌ செய்பவர்‌ போற்றிகள்‌. 
செந்தில்‌ அண்டவனுக்குச்‌ சமையல்‌ செய்பவர்‌ முக்காணியர்‌. அவருள்‌ 


தலபுராணம்‌ பாடிய வென்றிமாலைக்‌ கவிராயர்‌ வரலாற்றைப்‌ பார்ப்போம்‌. 


செந்தில்‌ ஆண்டவன்‌ சிந்தனையிலே ஆழ்ந்தார்‌ வென்றிமாலைக்‌ கவிராயர்‌. 
'பள்ளிப்படிப்புப்‌ புள்ளிக்கு (அடுப்பு) உதவாது என எண்ணினார்‌. ஒருநாள்‌ 
நைவேத்தியம்‌ சமைப்பதை மறந்து தியானத்தில்‌ ஆழ்ந்தார்‌. 

அறுமுகப்‌ பெருமானுக்கு அபிஷேகம்‌ முடிந்தது. நைவேத்தியம்‌ எங்கே 
என்றனர்‌. “இதோ வருகிறேன்‌' என்றார்‌. சட்டியில்‌ இருந்தால்‌ அல்லவோ 
அகப்டையில்‌ வரும்‌? அவர்‌ விழிப்பதைக்‌ கண்டு உண்மையைப்‌ புரிந்துகொண்ட 


அதிகாரிகள்‌ அவரை வேலையை விட்டு நீக்கினர்‌. 
பாடல்‌ 


இரவு அவருக்குத்‌ தூக்கம்‌ வரவில்லை. அலைபாயும்‌ கடலை நோக்கி 
ஓடினார்‌. தன்‌ உயிரைப்‌ போக்கிவிட எண்ணினார்‌. ஆர்ப்பரித்து வந்த ஓர்‌ அலை 
அவரை இழுத்து வந்து கரை சேர்த்தது. “செவலூருக்குச்‌ சென்று கிருஷ்ணசாமி 
சாஸ்திரியைப்‌ பார்‌” என்ற குரல்‌ கேட்டுத்‌ திரும்பினார்‌. செந்திலான்‌ காட்சி 


கண்டார்‌, செவலூர்‌ விரைந்தார்‌. 


செவலூரில்‌ சாஸ்திரியாரின்‌ கனவில்‌ செந்தில்‌ அண்டவர்‌ தோன்றி 
வென்றிமாலை வருகையை அறிவித்திருந்தார்‌. அவரை வரவேற்று வடமொழியில்‌ 
தம்மிடம்‌ இருந்த “ஜெயந்திபுர மஹாத்மியம்‌' என்ற நூலின்‌ சுலோகங்களை 
(பாடல்கள்‌) விளக்கிக்‌ கூறினார்‌. உடனுக்குடன்‌ அந்தப்‌ பாடலின்‌ கருத்தை ஏற்று 
மடைதிறந்த வெள்ளம்போல்‌ 900 கவிதைகளை சொல்‌ நயம்‌, பொருள்‌ நயம்‌, 
எதுகை, மோனை நயம்‌, கருத்து நயம்படப்‌ பாடினார்‌ வென்றி. 

“இன்று முதல்‌ நீர்‌ வென்றிமாலைக்‌ கவிராயர்‌” என்று அமைக்கப்படுவீர்‌ 
என்றார்‌ அவா்‌. 
அரங்கேற்றம்‌ 

வென்றிமாலையார்‌ நூலை எடுத்துக்‌ கொண்டு திருச்செந்தூரை 
அடைந்தார்‌. “சமையல்காரர்‌ எழுதிய நூல்தானே! என அரங்கேற்ற மறுத்தனர்‌. 
வெறுப்படைந்த வென்றிமாலைக்‌ கவிராயர்‌, ஏடுகளை கடலிலே எறிந்துவிட்டார்‌. 
செந்தில்‌ ஆண்டவனே அதனை அரங்கேற்றினார்‌. எங்கே? இலங்கையிலே. 


கவிராயர்‌ வீசிய ஏடுகள்‌ மிதந்து இலங்கைக்‌ கடற்கரையை அடைந்தன. 

அந்த இடம்‌ இன்று பனை முறி (ஏடு) என அமைக்கப்படுகிறது. ஏடுகளைப்‌ 
படி. எடுக்க செந்தில்‌ ஆண்டவன்‌ லீலை செய்தார்‌. அவ்வூரில்‌ சக்கர சுவாசம்‌ 
என்னும்‌ விஷக்காற்றைப்‌ பரப்பினார்‌. ஏடு இருந்த தெருவில்‌ அக்காற்று 
வீசவில்லை. அந்த ஊரார்‌ அனைவரும்‌ ஏடுகளைப்‌ படி எடுத்தனர்‌. 


அக்கரையிலிருந்து இக்கரைக்கு வந்து இன்று அனைவரும்‌ படித்து 
இன்புறும்‌ வண்ணம்‌ திருக்கோயிலார்‌ அதை வெளியிட்டுச்‌ சிறப்புச்‌ செய்தனர்‌. 


புராணத்தின்‌ இறுதிப்‌ பாடல்‌ இதோ - படித்துச்‌ சுவை காண்க... 


“மயில்‌ வாழி தகர்‌ வாழி சேவல்‌ வாழி 
மனு வனைய திரிசுதந்‌ திரத்தர்‌ வாழி 
குயில்‌ வாழி மொழித்தெய்வ யானை வாழி 
குறவர்குலக்‌ கொடி வாழி கொடுஞ்சூர்‌ மாய்த்த 
அயில்‌ வாழி செந்திபுரத்‌ துற்றோர்‌ வாழி 
ஆறுமுகப்‌ பெருமான்தன்‌ கருணை வாழி 
பயில்வாய்மை முகில்வாழி புராணம்‌ கேட்போர்‌ 
படிப்போர்கள்‌ கிளைகளெலாம்‌ வாழி மாதோ” 


வென்றிமாலைக்‌ கவிராயர்‌ அருளிய 
திருச்செந்தூர்த்‌ தலபுராணம்‌ 


திருச்செந்தூர்த்‌ தலபுராணம்‌ திருச்செந்தூர்த்‌ தலப்பெருமையினையும்‌, 
தீர்த்தச்‌ சிறப்புக்களையும்‌, திருமுருகன்‌ அருள்செயல்களையும்‌, இலக்கிய 
நயத்துடன்‌ பாடும்‌ புராணம்‌. வென்றி மாலைக்கவிராயர்‌ என்பவரால்‌ 
இயற்றப்பட்ட நூல்‌ இது. இந்நூலின்‌ சிறப்புக்கள்‌ இங்கு ஆராயப்படுகின்றன. 
நூலின்‌ அமைப்பு 


சிவன்‌, பார்வதி, விநாயகர்‌, வயிரவர்‌, வீரபத்திரர்‌, சுப்பிரமணியர்‌, 
வேலாயுதம்‌, ஐயனார்‌, வீரவாகு, திருஞானசம்பந்தர்‌, திருநாவுக்கரசர்‌, சுந்தரர்‌, 
மணிவாசகர்‌, சரசுவதி ஆகியோர்‌ பற்றிய கடவுள்‌ வாழ்த்துப்‌ பாடல்களுடன்‌ 
நூல்‌ தொடங்குகிறது. அடுத்துப்‌ பதிகம்‌ இடம்பெற்று நூலில்‌ கூறப்படும்‌ 
செய்திகளைத்‌ தொகுத்துத்‌ தருகிறது. பதினெட்டு அத்தியாயங்கள்‌ நூலில்‌ இடம்‌ 
பெற்றுள்ளன. நைமிசவனத்தில்‌ சூதமுனி சென்ற அத்தியாயம்‌, வியாசர்‌ சுகர்க்கு 
உபதேசித்த அத்தியாயம்‌, திருச்செந்தூர்ச்‌ சிறப்புரைத்த அத்தியாயம்‌, திரு அவதார 
அத்தியாயம்‌, செயந்திபுர அத்தியாயம்‌, வள்ளியம்மை திருஅவதார அத்தியாயம்‌, 
வள்ளியம்மையிடம்‌ சென்ற அத்தியாயம்‌, வள்ளியம்மை திருமண அத்தியாயம்‌, 

பிரமாவுக்கு வரங்‌ கொடுத்த அத்தியாயம்‌, திரிசுதந்திரர்‌ வரலாற்று அத்தியாயம்‌, 
மாத பூசைவிதி உரைத்த அத்தியாயம்‌, விபூதி அத்தியாயம்‌, விசுவரூப அத்தியாயம்‌, 
மந்திர மகிமை உரைத்த அத்தியாயம்‌, பலகதை உபதேசித்த அத்தியாயம்‌, 
சிந்துபுரவைபவம்‌ உரைத்த அத்தியாயம்‌, பிரமன்‌ உபதேசித்த அத்தியாயம்‌, 
சுகப்பிரம்மரிஷி பூசித்த அத்தியாயம்‌ என்பன அவை. 


திருமுருகன்‌ அருட்செயல்கள்‌ 


திருமுருகன து அருட்‌ செயல்கள்‌ சிலநூலில்‌ சிறப்பாகக்‌ கூறப்பெற்றுள்ளன. 


அவையாவன. 


]. 


சிவபெருமானைப்‌ பிரமன்‌ இகழ்ந்ததால்‌ ஒருதலையை இழந்தான்‌. மீண்டும்‌ 
அத்தலையைப்‌ பெறுவதற்காகப்‌ பிரமன்‌ திருச்செந்தூர்‌ வந்து முருகனை 
வழிபட்டு அத்தலையைப்‌ பெற்றான்‌. 

தாமிரபரணிக்கரையில்‌ நீராடவந்த கலிங்கநாட்டு மன்னன்‌ மகள்‌ கனகசுந்தரி 
அயக்கிரீவ முனிவரின்‌ தோற்றத்தை இகழ்ந்தாள்‌. சாபத்தின்படி அடுத்த 
பிறப்பில்‌ உக்கிர பாண்டியன்‌ மகளாகக்‌ குதிரைமுகத்துடன்‌ தோன்றினாள்‌. 
திருச்செந்தூர்‌ முருகனை வழிபட்டுக்‌ குதிரைமுகம்‌ நீங்கப்பெற்றாள்‌. 
கடல்‌ வாணிகரிடம்‌ கொள்ளையடிக்கும்‌ மிலேச்சன்‌ ஒருவன்‌, செந்தில்‌ 
முருகனுக்கு அபத்து விளைவிப்பதற்காக வாளை உருவிக்கொண்டு 
கோயிலுக்குள்‌ ஓடினான்‌. கீழே விழுந்தான்‌. யமதூதர்கள்‌ அவன்‌ உயிரைக்‌ 
கொண்டு போக வந்தார்கள்‌. முருகன்‌ அவர்களிடம்‌ “கொடியபாவம்‌ செய்த 
இவனது பாவங்கள்‌ செயந்திபுரம்‌ வந்ததும்‌ நீங்கவிட்டன. இவன்‌ வீடுபேறு 
அடைந்துவிட்டான்‌” என்றார்‌. 

அதிதிதேவி, திருச்செந்தூர்‌ முருகனை வழிபட்டுப்‌ பிள்ளைப்பேறு 
பெற்றாள்‌. இந்திரன்‌, உபேந்திரன்‌ என்பாரைப்‌ பிள்ளைகளாகப்‌ 
பெற்றெடுத்தாள்‌. 

துருவாசமுனிவர்‌ கொடுத்த மலரை அலட்சியப்படுத்திய இந்திரனும்‌ 
ஐராவதமும்‌ அவரது சாபத்திற்கு அளாயினர்‌. திருச்செந்தூர்‌ முருகனை 
வழிபட்டுச்‌ சாபம்‌ நீங்கினர்‌. 

தீய வாணிகன்‌ ஒருவன்‌ முருகனை வழிபட்டு வீடுபேறு பெற்றான்‌. 
திரிசுதந்திரர்‌ என்னும்‌ மறையவர்கள்‌ வேண்ட முருகன்‌ கந்தபுட் கரணி 
என்னும்‌ தீர்த்தம்‌ அமைத்தான்‌. 


இலக்கிய நயம்‌ 


ஆன்மீகச்‌ செய்திகளை விளக்கும்‌ திருச்செந்தூர்த்‌ தலபுராணம்‌ 

இலக்கியநயம்‌ மிகுந்த பாடல்களையும்‌ கொண்டுள்ளது. உவமை, உருவகம்‌, 
சிலேடை அகிய அணிகள்‌ பாடல்களில்‌ மிகுந்து கற்பாரைக்‌ கவர்கின்றன. 
இனிமையும்‌ எளிமையும்‌ வருணனையும்‌ அமைந்து இனிக்கின்ற பாடல்களும்‌ 


உண்டு. 
இனிமையும்‌ எளிமையும்‌ 


எளிமையான சொற்களைக்‌ கொண்டு இனிமையுடன்‌ பாடப்பெற்ற 
துதிப்பாடல்கள்‌ பல இடம்பெற்றுள்ளன. வேடர்தலைவன்‌ முருகனைப்‌ 


போற்றும்‌ பாடல்‌ ஒன்றைச்‌ சான்றாகக்‌ கூறலாம்‌. 


“உலகத்தின்‌ முதலாய்‌ நின்ற 
ஒரு தனிப்‌ பொருளே போற்றி 
கலைகட்கும்‌ உணர வொண்ணாக்‌ 
கருணை வாரிதியே போற்றி 
மலைவிற்கைப்‌ பெருமான்‌ கண்ணின்‌ 
வந்த மாமணியே போற்றி 
புலமைக்குத்‌ தலைமை யான 


புண்ணியா போற்றி போற்றி” 


இனிய சொற்களும்‌ தெளிவான கருத்துக்களும்‌ அமைந்து சுவை தரும்‌ 
பாடல்‌ இது. 


உருவக அணி 
தத்துவங்களாகிய அலைகள்‌ மோதி, இடைவிடாது அகலாத அணவம்‌, 

கன்மம்‌, மாயை என்னும்‌ முதலைகளுடன்‌ போராடி, காமஅசை கொண்டு 
காணப்படும்‌ பிறவி என்னும்‌ கடலைத்‌ தாண்டக்கூடிய திருவடியாகிய நாவாய்‌ 
தந்து உதவக்கூடியவன்‌ முருகன்‌ என்று கூறும்‌ உருவக அணி அமைந்துள்ள 
பாடல்‌ சிறப்பானது. 

“தத்துவத்‌ தரங்க மோதித்‌ தணப்பிலா மோக மாய 

வித்தெனும்‌ இடங்க ரோடு வேண்மதி யாசை கண்டு 

கத்துமிச்‌ சனன வேலை கடப்பத்தா ணாவாய்‌ நல்கு 


முத்தனே கருணை மாறா மூவிரு முகத்தாய்‌ போற்றி” 


வருணனைகள்‌ 


வருணனைகளும்‌ கற்பனைகளும்‌ நிறைந்த பாடல்கள்‌ பலவற்றைத்‌ தந்து 
வென்றிமாலைக்‌ கவிராயர்‌ தனது புலமை நுட்பத்தைக்‌ காட்டுகிறார்‌. 

கருமுகில்கள்‌ போல்‌ தோன்றும்‌ எருமைகள்‌ தமது கன்றுகளை நினைத்துக்‌ 
கொண்டு நீருள்‌ மூழ்கும்‌. சங்குகள்‌ அதன்‌ கொம்புகளில்‌ முத்துக்களை ஈனும்‌. 
முத்துக்களை நிலவு என்று கருதிய குவளைகள்‌ மலர்ந்து மணம்‌ வீசும்‌. 


“காரெனத்‌ திரண்டு பால்வாய்க்‌ 
கன்றுள்ளிக்‌ கனைத்து லாவி 
நீரிடைப்‌ படிந்த மேதி 
நெரிமருப்‌ பூர்ந்த சங்கம்‌ 
ஆரமுத்‌ துகுப்பத்‌ திங்க 
ளமுதவான்‌ றாரை யென்னக்‌ 
கூரிதழ்ப்‌ பசுந்தாள்‌ வாசக்‌ 
குவளைவாய்‌ மலரு மாதோ” 


என்னும்‌ பாடல்‌ கற்பனைக்கும்‌ கருத்துக்கும்‌ விருந்து தரும்‌ சிறப்பான பாடல்‌. 
உவமைகள்‌ 


பல்வேறு உவமைகளை மிகவும்‌ சிறப்பாக அமைத்து நூலுக்குச்‌ சுவை 
ஊட்டுகிறார்‌ வென்றிமாலைக்‌ கவிராயர்‌. வள்ளியைப்‌ பார்க்கிறான்‌ முருகன்‌. 
அவளது கூந்தல்‌ இருளா? அவளது நுதல்‌ மன்மதன்‌ வில்லா? அவளது சொல்‌ 
கிளியா? அவளது இதழ்‌ பவளமா? அவளது பல்‌ முத்தா? என்று வியக்கிறான்‌. 
இக்காட்சியை மிகவும்‌ சிறப்பாகச்‌ சித்தரித்துள்ளார்‌. 


“அல்லோ குழலோ அறியேன்‌ மதவேள்‌ 
வில்லோ நுதலோ விரகந்‌ தருவாள்‌ 
சொல்லோ கிளியோ துவரோ இதழோ 
பல்லோ தளவோ உவமிப்‌ பதுவே” 


வள்ளி, தேவயானை, முருகன்‌, சிவன்‌, பார்வதி முதலிய கடவுளர்களின்‌ 
தோற்றங்கள்‌ உவமைகள்‌ மூலம்‌ விளக்கப்‌ பெற்றுள்ளன. ஒளிமிக்க இளங்கதிரவன்‌ 
போன்று மயில்‌ மீது முருகன்‌ வருகிறான்‌. அவன்‌ கைகள்‌ மலை போன்றன. 
அவனை வழிபட்டால்‌ பாவங்கள்‌ யாவும்‌ பரிதிமுன்‌ பட்ட பனித்துளிகள்‌ போல்‌ 
நீங்கிவிடும்‌. கெண்டைமீன்‌ போன்ற கண்களையும்‌, கருமேகம்‌ போன்ற 
கூந்தலையும்‌, பிடிபோன்ற நடையினையும்‌, ஆம்பல்‌ போன்ற சிவந்த 
இதழ்களையும்‌, மயில்போல்‌ சாயலையும்‌, வாகைமலர்‌ போன்ற அழகிய 
திருமேனியையும்‌, வானவில்‌ போன்ற நேெற்றிச்சுட்டியையும்‌ உடையவள்‌ வள்ளி. 
சித்திரப்‌ பாவை போன்றவள்‌ தேவயானை. இலவ மலரின்‌ இதழ்கள்‌ போன்ற 
இதழ்களை உடையவள்‌ பார்வதி. அவளது கால்கள்‌ மதி போன்றவை. 
புன்முறுவல்‌ இளநிலாப்‌ போன்றது. முருக்கமலர்‌ போன்ற இதழ்களை 


உடையவள்‌ கலைவாணி. தாமரைப்‌ பாதங்களை உடையவர்‌ சிவபெருமான்‌. 

தாமிரபரணி நதியை ஒரு தலைவிக்கு ஒப்பிடுகிறது தலபுராணம்‌. கடனாநதி, 
மணிமுத்தாறு, சித்திராநதி, பச்சைநதி முதலிய நதிகள்‌ தோழிமார்‌ போன்றுவர 
தாமிரபரணி நவமணிகளை அடித்துக்கொண்டு ஒரு தலைவி போல்‌ வருகிறது. 


இது சிறப்பான உவமை. 


சிலேடை அணி 


சிலேடைப்‌ பாடல்கள்‌ சிலவும்‌ இடம்‌ பெற்று இன்பம்‌ பயக்கின்றன. 

தமிழ்மொழிக்கும்‌ தாமிரபரணி நதிக்கும்‌ சிலேடை அமைத்துப்‌ பாடப்பெற்ற 
ஒரு பாடல்‌ நயம்மிக்கது. 

“ஆசில்‌ மிக்குமென்‌ மதுரமாய்ச்‌ சித்திரத்‌ தளவி 

யோசை பெற்றுவித்‌ தாரமோ ஐந்திணை உடன்று 

காசு நாண்மலர்‌ பிறப்புடன்‌ காட்டிமெய்க்‌ கலசப்‌ 

பூசு ரன்தமிழ்‌ ஒத்தது வித்தகப்‌ பொருநை” 
என்பது அப்பாடல்‌. 


“மிக விரைந்து, மென்மையாக, இனிமையாக, பல நிறங்களை உடையதாய்‌, 
ஐந்திணைகளிலும்‌ ஓடி, இரத்தினத்திரள்‌, புதிய மலர்கள்‌ ஆகியவற்றை 
அடித்துக்கொண்டு உற்பத்தியாகும்‌ இடத்தையும்‌ காட்டிக்‌ கொண்டு வருகிறது 
பொருநை நதி” என்பது ஒரு பொருள்‌. 

“அசுகவி, மதுரகவி, சித்திரகவி, வித்தாரகவி என்னும்‌ கவிதைகளைக்‌ 
கொண்டு, ஐந்திணைகளைப்‌ பாடி, காசு, நாள்‌, மலர்‌, பிறப்பு என்னும்‌ 
வாய்ப்பாடுகளையும்‌ அமைத்துக்‌ கொண்டு அகத்தியர்‌ வளர்த்த தமிழ்‌ 
தோன்றுகிறது” என்பது மற்றொரு பொருள்‌. 


நிறைவு 


இறைவனது அருள்‌ கிடைக்கும்‌ என்ற நம்பிக்கையைப்‌ பக்தர்கட்கு 





ஊட்டவல்ல செய்திகளைக்‌ கொண்டது திருச்செந்தூர்த்‌ தலபுராணம்‌. இலக்கியச்‌ 





சுவையை ஊட்டவல்ல அழகிய இனிய பாடல்களையும்‌ கொண்டது 
திருச்செந்தூர்த்‌ தலபுராணம்‌. முருகப்பெருமானையும்‌ அவன்‌ வளர்த்த இனிய 
தமிழையும்‌ ஒருங்கே பாடிய ஒப்பற்ற நூல்‌ இது எனலாம்‌. 

சுவாமிநாத தேசிகர்‌ அருளிய 
தீருச்செந்திற கலம்பகம்‌ 


திருச்செந்திற்‌ கலம்பகத்தின்‌ அசிரியர்‌ சுவாமிநாத தேசிகர்‌, பாண்டிய 
நாட்டில்‌ சைவவேளாளர்‌ குலத்தில்‌ பிறந்தவர்‌; பதினெட்டாம்‌ நூற்றாண்டினர்‌; 
திருவாவடுதுறை ஆதனத்து அம்பலவாண தேசிக சுவாமிகளிடம்‌ சிவதீக்கைப்‌ 
பெற்றுத்‌ துறவறம்‌ மேற்கொண்டார்‌. மயிலேறு பெருமாள்‌ பிள்ளையிடம்‌ 
பன்னீராண்டு தமிழ்‌ பயின்றவர்‌. கனகசபாபதி சிவாசாரியாரிடம்‌ வடமொழி 
அறிவினைப்‌ பெற்றார்‌. இலக்கண விளக்க ஆசிரியர்‌ வைத்யநாத நாவலர்‌ இவரின்‌ 
கல்வித்‌ திறனை வியந்தார்‌. திருவாவடுதுறை ஆதனம்‌ இவருக்கு “ஈசான தேசிகர்‌ 
என்னும்‌ சிறப்பளித்து, திருநெல்வேலியில்‌ பணியமர்த்தப்‌ பெற்றார்‌. இலக்கணக்‌ 
கொத்து, தசகாரியம்‌ போன்ற நூல்களை இயற்றியுள்ளார்‌. திருநெல்வேலியில்‌ 
இருந்தபோது திருவிழாக்‌ காலங்களில்‌ திருச்செந்தூர்‌ சென்று வழிபட்டு வந்தார்‌. 
அதன்‌ காரணமாக முருகன்‌ மீது பல பாக்கள்‌ கலந்திருக்கும்‌ கலம்பகம்‌ 


எழுதினார்‌. அந்நூலே திருச்செந்திற்‌ கலம்பகமாகும்‌. 
நூலின்‌ அமைப்பு 


பாயிரம்‌, விநாயகர்‌ வணக்கத்தைத்‌ தொடர்ந்து நூலினை இயற்றியுள்ளார்‌. 
நூலின்‌ தொடக்கம்‌ மயங்கிசைக்‌ கொச்சகக்‌ கலிப்பாப்‌ பாடலாக 
அமைந்துள்ளது. கலம்பக மரபுப்படி “சொல்‌ வாய்மை எனத்‌ தொடங்கி 'சொல்‌' 
என முடித்துள்ளார்‌. நூற்றுப்பத்துப்‌ பாடல்கள்‌ அமைந்துள்ளன. நூல்‌ மூலம்‌ 
மட்டுமே அமைந்துள்ளது. நூல்‌ இறுதியில்‌ பாட்டு முதற்குறிப்பு அகராதி, 
அருஞ்சொற்‌ பொருளகராதியினை அமைத்துள்ளார்‌. முப்பத்து ஏழாவது கழக 
வெளியீடாக 1924-அம்‌ அண்டு இக்கலம்பகம்‌ வெளியிடப்பட்டுள்ள து. 


இத்திருத்தலம்‌ மன்னார்‌ வளைகுடாக்‌ கடலின்‌ அலைகளால்‌ 
இடைவிடாமல்‌ தழுவப்படுவதால்‌ திருச்சீர்‌ அலைவாய்‌ எனப்படுகிறது. கிழக்குக்‌ 
கடற்கரையோரம்‌ அமைந்துள்ளது. திருச்செந்தூர்‌ என்பதற்குப்‌ புனிதமும்‌ 
வளமும்‌ வழங்கும்‌ திருநகர்‌ என்று பொருள்‌. 

முருகப்பெருமான்‌ சூரன்மீது படை எடுத்து வரும்‌ வழியில்‌ கிரவுஞ்ச 
மலையையும்‌ அழித்து, படைகளுடன்‌ திருச்செந்தூர்‌ வந்து தங்கினார்‌. அங்கு 
தேவதச்சன்‌ விசுவகர்மா ஏற்படுத்திய கோயிலில்‌ எழுந்தருளினார்‌. வியாழ 
பகவான்‌ பெருமானை வழிபட்டு அசுரர்களின்‌ வரலாற்றை விளக்கினார்‌. ஆகவே 


திருச்செந்தூர்‌ வியாழத்தலம்‌ என்று கந்தர்‌ கலிவெண்பா உரைக்கிறது. 
முருகன்‌ சூரபத்மன்‌ மீது போர்‌ தொடுக்கச்‌ சென்ற இடமும்‌ கடலில்‌ மரமாக 

நின்ற சூரனை வேலால்‌ பிளந்து ஆட்கொண்டு திரும்பிய இடமும்‌ அப்போது 
தேவர்கள்‌ வழிபட்ட இடமும்‌ திருச்செந்தூர்தான்‌. இத்திருத்தலம்‌ செயந்திபுரம்‌ 
எனப்பட்டது. பின்னர்‌ சயந்தி-செந்தில்‌-திருச்செந்தூர்‌ என மருவியது. 


கலம்பக உறுப்புகளும்‌ பாக்கள்‌ இணைப்புகளும்‌ 


திருச்செந்திற்‌ கலம்பகத்தில்‌ பதினெட்டுக்கும்‌ மேற்பட்ட கலம்பக 
உறுப்புகள்‌ இடம்பெற்றுள்ளன. இரங்கல்‌ உறுப்பில்‌ 16 பாடல்கள்‌ 
இடம்பெற்றுள்ளன. கலித்துறை நான்கு, கலிவிருத்தம்‌ இரண்டு, அசிரியவிருத்தம்‌ 
ஐந்து, அடிமறி மண்டில ஆசிரியப்பா, ஆசிரியத்துறை, வெண்பா, இன்னிசை 
வெண்பா, வஞ்சி விருத்தம்‌ தலா ஒரு பாடலும்‌; தளை உறுப்பில்‌ கலித்துறையும்‌, 
வண்டு உறுப்பில்‌ கலித்துறையும்‌ ஆசிரிய விருத்தமும்‌, வெளிவிருத்தமும்‌ பாண்‌ 
உறுப்பில்‌ கலித்துறையும்‌ மேகவிடுதூதில்‌ கலித்துறையும்‌, மதங்கியாரில்‌ 
கலித்தாழிசையும்‌; சிந்துவில்‌ ஆசிரிய விருத்தமும்‌, மடக்கில்‌ ஆசிரிய விருத்தமும்‌, 
மறத்தில்‌ ஆசிரிய விருத்தமும்‌, பிச்சியாரில்‌ ஆசிரிய விருத்தமும்‌, காலத்தில்‌ வஞ்சித்‌ 
தாழிசையும்‌, அம்மானையில்‌ மடக்குத்‌ தாழிசையும்‌, கைக்கிளையில்‌ மருட்பாவும்‌, 
ஊசலும்‌ கலியில்‌ தாழிசையும்‌, இடைச்சியாரில்‌ கலிமுரியும்‌, புயவகுப்பில்‌ ஆசிரிய 
வண்ண விருத்தமும்‌ தலா ஒரு பாடல்‌ பெற்றுள்ளன. தலைவி கூற்று 
வெண்பாவில்‌ இரண்டும்‌ கலிவெண்பா, ஆசிரிய விருத்தம்‌ ஒன்றுமாக 
அமைந்துள்ளன. கூற்றில்‌ கலிப்பா, வஞ்சிப்பா இடம்‌ பெறுகின்றது. 
பாங்கியாற்றுதல்‌ குறள்‌ வெண்பாவில்‌ உள்ளது. பாங்கி வேண்டல்‌ 
வெண்பாவாயுள்ளது. தோழி நகுதல்‌ கலிவிருத்தம்‌, தாய்க்கூற்று கலித்துறை, 


தலைவனை வேண்டல்‌ வெண்பாவாக உள்ளன. 
பாட்டுடைத்‌ தலைவன்‌ பெயர்கள்‌ 


இக்கலம்பகத்தில்‌ முருகனின்‌ பல பெயர்கள்‌ இடம்பெற்றுள்ளன. பிறைக்குள்‌ 
உள்ள எண்கள்‌ கலம்பக எண்கள்‌. தெய்விகத்தன்மை பெற்றவன்‌ என்னும்‌ 
பொருள்படும்‌ முருகன்‌ (1,3,27) விரும்பப்படுபவன்‌ என்னும்‌ பொருள்படும்‌ வேள்‌ 
(5,29,61,79); அரன்மகன்‌ என்னும்‌ பொருள்படும்‌ சிவனுடைய மைந்தன்‌ (52,58); 
அறு அருள்‌ முகங்களுடையவன்‌ என்னும்‌ ஆறுமுகன்‌ (5); சரவணப்‌ 
பொய்கையில்‌ அவதரித்தவன்‌ என்னும்‌ பொருள்படும்‌ சரவணபவன்‌ (17), 
பகைவர்களை அழித்தவன்‌ என்னும்‌ பொருள்படும்‌ குகன்‌ (19, 4, 10, 26, 31, 39) 
கடம்பமாலை அணிந்தவன்‌ என்னும்‌ பொருள்படும்‌ கடம்பன்‌ (57, 68); 
குறித்தமணாளன்‌ (43.2), செந்தில்‌ (11, 49), மருகன்‌ (8); தோகையன்‌ (9); சேயோன்‌ 
(10); குமரன்‌ (15, 18, 77); செந்தூரான்‌ (20), குறிஞ்சிக்‌ கிழவன்‌ (56), மலைமகள்‌ 
சேய்‌ (33), செந்தினகரன்‌ (37), கெளரிசேய்‌ (44), சேந்தன்‌ (45), உமைபாலன்‌ (21), 


குன்றுடையான்‌ (28) என வந்துள்ளன. 

செந்தில்‌, செந்தூர்‌ என்னும்‌ பெயர்கள்‌ கலம்பகம்‌ முழுமையும்‌ இடம்‌ 
பெறுகின்றன. சிறுபான்மையாகச்‌ சீரலைவாய்‌ என்ற பெபயரும்‌ 


இடம்பெற்றுள்ளது. ஒரு சில பாடல்கள்‌ கழே காண்போம்‌. 
தீருச்செந்திற கலம்பகம்‌ 
சுவாமிநாத தேசிகர்‌ இயற்றியது 
பாயிரம்‌ 


மதிக்கும்‌ பருதிக்‌ கடவுளுக்கும்‌ வழங்கும்‌ விழியானருண்‌ மதலைக்‌ 
கிதக்கும்‌ படக்குங்‌ கலம்பகப்‌ பாவிசைக்குந்‌ தமிழாலினி திசைத்தான்‌ 
புதுக்குந்‌ தமிழ்த்தென்‌ கடல்கடக்கப்‌ பொருந்துந்‌ தோணிபோ லியல்செய்‌ 
துதிக்குந்‌ தமிழார்‌ துறைசை நகர்ச்‌ சுவாமிநாத தேசிகனே. 


விநாயக வணக்கம்‌ 


நிலம்பக வீழ்சடை நீறணி வான்மைந்தன்‌ நீடயிலோன்‌ 
கலம்பகஞ்‌ செந்தமிழ்ப்‌ பாமாலை யாற்செந்திற்‌ கண்மருவு 
சிலம்பக மெல்லடி வல்லபை கேள்வனைத்‌ திங்கள்‌ வெண்கோட்டு 
இலம்பக யானை முகத்தானை வாழ்த்தி இயம்புவனே. 
நூல்‌ 
மயங்கிசைக்‌ கொச்சகக்‌ கலிப்பா (ஒரு பகுதி) 
நாலடித்தரவு 
சொல்வாய்மை தருங்கடவுட்‌ சுருதிகரு தியபொருளைப்‌ 
பல்சான்ற பெருங்கேள்விப்‌ பனிமலய முனிவினவ 
அம்புயனு மறியாத அறமுதலாந்‌ தமிழ்மூன்றுஞ்‌ 
சம்புவமன்‌ றுடனுணரத்‌ தருவோய்நீ முருகோனே 
கண்சுருங்க விரித்தபசுங்‌ கலவமயி லெனத்திருமுன்‌ 
மண்சுருங்க விரித்தகுண மணியாழி யெழுபரித்தோ்‌ 
அந்தினக ரனைத்தடுக்கும்‌ அணிமணிமா ளிகைப்புரிசைச்‌ 
செந்தினகாச்‌ சினகரத்துத்‌ திருத்தகவீற்‌ றிருந்தனையால்‌. 
ஈரடித்தாழிசை 
ஊனாகி உயிராகி உணர்வாகி உணர்வுதவும்‌ 


கோனாகி வினையளவுங்‌ குணத்தளவுந்‌ தனக்களவாய்‌ 


விரவாதி யந்தமிலா வெளியாகித்‌ தெளியாது 

பரவாதி யருமுலவாப்‌ பாமறையுந்‌ தாமறைய 

வாக்குமன முங்கடந்து மண்ணொடுவிண்‌ ணிடத்தியற்றும்‌ 
போக்குவர வொழிந்துவிழிப்‌ புலத்துருவும்‌ அருவமுமாய்‌ 
வேதாந்தஞ்‌ சித்தாந்தம்‌ விளங்குகலாந்‌ தந்தெளிந்த 
போதாந்த நாதாந்தப்‌ புறத்தினுமப்‌ புறம்போகி 

உணர்ந்தாரும்‌ உணராரும்‌ உணராம லுயிர்க்குயிராய்ப்‌ 
புணர்ந்தாலும்‌ ஆறாறு புலன்நலமுங்‌ கலவாது 

நின்றதனிப்‌ பரம்பொருளாம்‌ நினக்கொருபேர்‌ இலையெனினும்‌ 
இன்றுகுக னெனப்பெறுவ திளையோய்நின்‌ விளையாட்டே. 


ஓரடி அராகம்‌ 
அருமறை முறையிட அறைகழல்‌ பறையிட அடியருள்‌ நினைவதுன்னடி 
ஒருமையினிருமையு முதவிய மதியென ஒளியொடு குளிர்வதுன்முகம்‌ 
வருமுலை வனிதைய ரிருவரும்‌ மயிலினம்‌ மழையென விழைவதுன்னெழில்‌ 
பெருகலை கெழுகலி கடலினும்‌ எழுமடி பெருகுவ துருகுநின்னருள்‌. 


பெயர்த்தும்‌ - ஈரடித்தாழிசை 
தாயென்றுந்‌ தந்தையென்றுஞ்‌ சகமீன்று தருமுனக்குச்‌ 
சேயென்று பின்னுமொரு திருநாமம்‌ வருமாறென்‌ ? 
முந்திலென்றே யடியருள முளரிதொறும்‌ இருந்தாய்க்குச்‌ 
செந்திலென்றே யுரைக்குமொரு திருப்பதியும்‌ விருப்புளதே ! 
அயிலேற்று வருங்காலம்‌ அல்லாந்‌ கொல்லாயோ 
மயிலேற்றம்‌ ஏனுனக்கு மற்றேற்றம்‌ பெற்றிலையோ ! 
ஓராறு பனிமதியி னொடுபவள வரையினிரைத்கு) 
ஈராறு தினகரரு மிடையிடையே யுதித்தாங்கு 
கருணையபொழி திருமுகமுங்‌ கனமணிக்குண்‌ டலநிரையுந்‌ 
திருநெடுந்தோள்‌ களுங்கமலச்‌ சேவடியுந்‌ தூவடிவும்‌ 
பாடாது நினையாது பரவாத எனக்குவினை 
கூடாத தொண்டரொடுங்‌ கூட்டியுநீ காட்டினையால்‌. 


நாற்சீரடி அம்போதரங்கம்‌ 


பிறந்ததும்‌ இறந்ததும்‌ பெரும நின்புகழ்‌ 
மறந்ததும்‌ அல்லது வணங்கி லேநினைக்‌ 
காமமும்‌ வெகுளியுங்‌ களிமயக்கமுந்‌ 
தாமிடை கலந்தெனைத்‌ தலைம யக்கலால்‌. 

நாற்சீரடி அம்போதரங்கம்‌ 
உண்பதும்‌ உடுப்பதும்‌ உவந்து தேடினேன்‌ 
கண்படை நனவினிற்‌ கலங்கி வாடினேன்‌ 
உய்திறம்‌ இதுவென வுணர்வு போயினேன்‌ 
செய்திறம்‌ இதுவெனும்‌ தெரிவில்‌ பேயினேன்‌. 


முந்‌ ஸூப்ரமணய புஜங்கம்‌ 
'ஸுப்ரமண்ய புஜங்கம்‌” அதிசங்கரரால்‌ திருச்செந்தூர்‌ ஸுப்ரமண்யர்‌ மீது 


பாடப்பட்ட தோத்ரமாகும்‌. 


இப்புஜங்கம்‌ முழுவதைப்‌ படித்தாலும்‌ 'ஸுப்ரமண்ய' என்ற பெயரைக்‌ காண 
இயலாது. ஷண்முகனைப்‌ பல இடங்களில்‌ வர்ணித்துத்‌ துதிக்கிறார்‌ “ஷண்முக 
புஜங்கம்‌ என்று பெயரிடாது, பரம்பொருட்தன்மை என்ற கருத்தைக்‌ கொண்டு 


“ஸுப்ரமண்ய புஜங்கம்‌' என்றே அழைக்கப்படுகிறது. 


அதிசங்கரர்‌ காலடி. க்ஷேத்திரத்தில்‌ அவதரித்தவர்‌. காலடி பூர்ணாநதிக்‌ 
கரையில்‌ அமைந்தது. சற்று தூரத்தில்‌ ஓரடி ஆற்றைத்‌ தன்‌ தாயின்‌ 
செளகரியத்திற்காக வீட்டினருகில்‌ ஓடச்‌ செய்தார்‌. இன்றும்‌ காலடியில்‌ பூர்ணா 
நதிக்‌ கரையில்‌ அவருடைய இல்லம்‌ சிறப்பான மடமாக உள்ளது. அவருடைய 
தாயின்‌ அதிட்டானமும்‌ உள்ளது. 


நூல்‌ வரலாறு 

வடநாட்டு அபிநவகுப்தன்‌ செய்த அபிசார வினையால்‌ பாதிக்கப்பட்ட 
அதிசங்கரர்‌, பரமேஸ்வரனை வேண்டினார்‌. அரனோ, கனவில்‌ 'சூரனை வென்ற 
வீரன்‌ வாசம்‌ செய்யும்‌ ஜயந்திபுரம்‌ (திருச்செந்தூர்‌) சென்றால்‌ நோய்‌ நீங்கும்‌' 
என்றார்‌. 

அஷ்டமாசித்தி கைவரப்பெற்ற அதிசங்கரர்‌, அணுவாகமாறி வான்‌ வழியே 
திருச்செந்தூர்‌ அடைந்தார்‌. குகைக்குள்‌ ஓர்‌ அற்புதக்‌ காட்சியைக்‌ கண்டார்‌. 
ப்ரகாசிக்கும்‌ குமரன்‌! பாலஸுப்ரமண்யன்‌ பாதார விந்தங்களில்‌ ஆதிசேடன்‌ 
பூசித்துக்‌ கொண்டிருக்கும்‌ காட்சி! பரவசமானார்‌. தன்னை மறந்தநிலை! 

ஸம்ஸ்கிருதத்தில்‌, “புஜங்க விருத்தப்பா'வில்‌ தான்கண்ட காட்சியையும்‌, 
ஸுப்ரமண்யரைப்‌ போற்றியும்‌ துதித்தார்‌. அவ்வாறு ஸுப்ரமண்யரை தோத்தரித்த 
துதிகளே 'ஸுப்ரமண்ய புஜங்கம்‌' ஆகும்‌. பாம்பின்‌ அசைவிற்‌ கேற்றபடி 
விருத்தப்பாவில்‌ பாடப்பட்டுள்ளது. 


பன்னீர்மரத்து இலையில்‌ வைத்து வழங்கப்படும்‌ விபூதியை ஆதிசங்கரர்‌ 

உட்கொண்டு நோய்‌ நீக்கம்‌ பெற்றார்‌ (இலை விபூதி). (பாலஸுப்ரமண்யருக்கு 
எதிரில்‌ மஹா மண்டபத்தில்‌ உண்டி யலுக்குத்‌ தென்புறத்தூணில்‌ ஆதிசங்கரரின்‌ 


உருவம்‌ உள்ளது). 


தமிழ்‌ மொழிபெயர்ப்பு 

பின்னாளில்‌ ஸுப்ரமண்ய புஜங்கத்தைத்‌ தமிழிலும்‌ மொழி 
பெயர்த்துள்ளனர்‌. 

கோட்டாற்று கணபதி ஆச்சாரி (1836-1901) என்பவர்‌ முதலில்‌ மேற்படி 
புஜங்கத்தைத்‌ தமிழில்‌ மொழியெயர்த்தார்‌. இவர்‌ மனோன்மணியம்‌ 
சுந்தரம்பிள்ளையுடன்‌ தொடர்புடையவர்‌. இவர்‌ மொழிபெயர்ப்பைக்‌ கவிமணி 
அவர்கள்‌ படித்திருக்கிறார்‌. (இது பற்றிய தகவல்களை “தெய்வங்கள்‌ முளைக்கும்‌ 
நிலம்‌” என்ற நூலில்‌ அதன்‌ ஆசிரியர்‌ திரு. அ.கா. பெருமாள்‌ குறிப்பிட்டுள்ளார்‌?. 

1950-ல்‌ திரு. கு. நடேசக்கவுண்டர்‌ அவர்கள்‌ புஜங்கத்தை மொழி 
பெயர்த்துள்ளார்‌. 

அண்மைக்‌ காலத்தில்‌ திரு. கலாபாரதி மற்றும்‌ சிலரும்‌ புஜங்கத்தைத்‌ தமிழில்‌ 
மொழிபெயர்த்துள்ளனர்‌. 

செம்பொருள்‌ தன்மை என்ற அத்மஸ்வரூப விமர்சனத்தோடு கூடிய 
நிலையே செந்தில்‌ என்பர்‌ பெரியோர்‌, 


அருணகிரிநாதரும்‌ தம்‌ திருப்புகழில்‌, 
அந்திபகல்‌ என்ற இரண்டையும்‌ ஒழித்து 
இந்திரிய சஞ்சலங்களையறுத்து 
அம்புயப்‌ பதங்களின்‌ பெருமையைக்‌ - கவிபாடிச்‌ 
செந்திலையுணர்ந்துணர்ந்து உணர்வறக்‌ 
கந்தனையறிந்த யறிந்த அறிவினிற்‌ 
சென்று செருகுந்தடம்‌ தெளிதரத்‌ - தணியாத 
சிந்தையும்‌ அவிழ்ந்தவிழ்ந்‌ துரையொழித்து 
என்‌ செயல்‌ அழிந்தழிந்தழிய மெய்ச்‌ 
சிந்தைவர என்று நின்‌ தெரிசனைப்‌ படுவேனோ 
என்று திருச்செந்தூர்‌ தத்துவத்தைத்‌ தெரிய வைக்கிறார்‌. 
அத்தகைய க்ஷத்திரத்தை அறிய விழைந்தார்‌. 
ஸுப்ரமண்ய புஜங்கங்கள்‌ 


புஜங்கம்‌ என்றால்‌ பாம்பு, தோள்‌ என்று பல பொருள்கள்‌ உண்டு. வளைந்து 


408 


திருச்சீரலைவாய்‌ 


வளைந்து ஊர்ந்து செல்லும்‌ பாம்பின்‌ அசைவிற்கு ஏற்றபடி விருத்தப்பாவில்‌ 
தான்‌ கண்ட இறைவனைப்‌ போற்றித்‌ துதித்ததே 'ஸுப்ரமண்ய புஜங்கம்‌'. 
அதிசங்கரர்‌, திருச்செந்தூர்‌ ஸுப்ரமண்யரைத்‌ தரிசித்தபின்‌ ஏற்பட்ட 
மனோலயத்தாலோ என்னவோ, ஸ்ரீகணேச புஜங்கம்‌, சிவபுஜங்கம்‌, தேவீபுஓங்கம்‌, 
சாரதா புஜங்கம்‌, பவானி புஜங்கம்‌ போன்றவைகளையும்‌ நமக்கு அருளியுள்ளார்‌. 
அதிசங்கரர்‌ இயற்றிய ஒவ்வொரு ஸ்லோகமுமே ஒவ்வொரு மந்திரமாகும்‌. 
உள்ளார்ந்த செறிவு ஒவ்வொரு ஸ்லோகத்திலும்‌ காணப்படும்‌. 
ஸுப்ரமண்ய புஜங்கங்கள்‌ மூன்று உள்ளன. மூன்றுமே ஆதிசங்கரர்‌ 
இயற்றியவைகளாக உள்ளன. 
1. கணேசம்‌ நமஸ்க்ருத்ய கெளரீகுமாரம்‌' என்ற முதல்‌ வரியைக்‌ கொண்டு 31 


ஸ்லோகங்கள்‌ கொண்டது. 


2. பஜேஹம்‌ குமாரம்‌ பவானீகுமாரம்‌' என்ற முதல்‌ வரியைக்‌ கொண்டு 23 


ஸ்லோகங்கள்‌ கொண்டது. 
3. ஸதா பாலரூபாபி விக்னாத்ரிஹந்த்ரீ£ என்ற முதல்‌ வரியைக்‌ கொண்டு 33 
ஸ்லோகங்கள்‌ கொண்டது. 
ஸ்ரீ ஸ-ப்ரமண்ய புஜங்கம்‌ 


பொருளடக்கம்‌ 


கஸ்‌ 


கணேச வந்தனம்‌ 

ஆதிசங்கரரின்‌ வினயம்‌ 

ஸுப்ரமண்யரின்‌ மஹிமைகள்‌ 
ஸமுத்ரக்கரையில்‌ எழக்காரணம்‌ 
கந்தமாதன மலையில்‌ அமர்ந்த காரணம்‌ 
கந்தமாதன மலையில்‌ வசிக்கக்‌ காரணம்‌ 
பள்ளியறை, மஞ்ச வராணனை 

திருவடி மஹிமை 


இடைப்பிரதேச வர்ணனை 


oo Nom ந ஐ. 


ணங்‌ 
© 


மார்பு பிரதேச வர்ணனை 


க்‌ 
கஸ்‌ 


திருக்கரங்களின்‌ மஹிமை 


திருமுகங்களின்‌ அழகு 
திருமுகங்களின்‌ பெருமை 


க்‌ க்‌ 
ம 19 

14. கருணைக்‌ கடாக்ஷ விசேஷம்‌ 
15. சிரஸ்களின்‌ பெருமை 
16. ஆடை ஆபரண அழகு வர்ணனை 
17. சோமஸ்கந்த ப்ரபாவம்‌ 
18. ஸுப்ரமண்யரின்‌ நாம விசேஷங்கள்‌ 
19. அநாதரக்ஷகன்‌ 
20. அந்திமகாலத்து ரக்ஷகன்‌ 
21. கராவலம்பனம்‌ 
22. மனக்லேசம்‌ நீக்குபவன்‌ 
23. மனக்கவலைகளை அழிக்க வேண்டல்‌ 
24. இலை விபூதி மஹிமை 
25. இந்திரியங்களின்‌ கடமை 
26. ஏழைப்பங்காளன்‌ - ஸுப்ரமண்யன்‌ 
27. வழிவழி அடியவராக வேண்டுதல்‌ 
28. பகை நீக்கி அருள வேண்டல்‌ 
29. பிழை பொறுத்து அருள வேண்டல்‌ 
30. வணங்குதல்‌ 
31. போற்றி! போற்றி! 
32. பலச்ருதி - நூற்பயன்‌ 

ஒரு பாடல்‌ மட்டும்‌ பிரசுரிக்கப்பட்டு அதற்கு விளக்கமும்‌ 
அளிக்கப்பட்டுள்ள து. 

ஸுூப்ரமண்யான்‌ மஹ்மைகள்‌ 

3. மயூராதிரூடம்‌ மஹாவாக்ய கூடம்‌ 


மனோஹாரி தேஹம்‌ மஹச்சித்த கேஹம்‌ | 
மஹீ தேவதேவம்‌ மஹாவேத பாவம்‌ 
மஹாதேவபாலம்‌ பஜே லோக பாலம்‌ | 


பதவுரை 


மயூராதிரூடம்‌ - மயில்மீதுள்ளவரும்‌, மஹாவாக்யகூடம்‌ - வேத 


மஹாவாக்யங்களாக இருப்பவரும்‌, மனோஹாரி தேவம்‌ - அழகிய வடி வினரும்‌; 

மஹச்சித்த கேஹம்‌ - மஹான்களின்‌ உள்ளத்தைக்‌ கோயிலாக உடையவரும்‌; 
மஹீதேவதேவம்‌ - பூதலத்தில்‌ தேவர்களுக்கும்‌ தேவனும்‌; மஹாவேத பாவம்‌ - 
வேதத்தின்‌ உட்பொருளானவனும்‌; மஹாதேவ பாலம்‌ - பரமேஸ்வரனின்‌ 
குமாரனும்‌ ஆன; லோகபாலம்‌ - லோகத்தை ரக்ஷிப்பவனை (ஸுப்ரமண்யனை); 
பஜே - வழிபடுகிறேன்‌. 
விளக்கவுரை 

இந்த ஸ்லோகம்‌ ஸுப்ரமண்ய தெய்வத்தின்‌ பெருமைகளைக்‌ கூறி வழிபட 
வழிவகுக்கிறது. 
மயூராதிரூடம்‌ 

மயில்‌ மீதமர்ந்த மயில்‌ வாஹனார்‌. மயிலை ஊர்தியாகக்‌ கொண்டவன்‌ 
மயூராதிரூடன்‌. 

ஸகல வேதங்களும்‌ மயிற்பறவையாகி ஸுப்ரமண்யரின்‌ வாஹனமாக ஆனது. 

“வேதமே மயில்‌' என்பது புராண வாக்கியம்‌. 

மயில்‌ வாஹனத்தில்‌ ஸுப்ரமண்யர்‌ எப்போதும்‌ ஆரோகணித்திருப்பதால்‌ 
'மயூராதி ரூடன்‌' எனப்படுகிறார்‌. 

ஞான மாமவிஞ்ஞை முதுகின்‌ ஏறி என்பார்‌ அருணகிரிநாதர்‌. 

சூரபத்மனுடனான போரில்‌ இந்திரனே மயிலாக விளங்கினான்‌. 
சூரபத்மனின்‌ ஒரு கூறாகத்‌ தோன்றியதும்‌ மயில்தான்‌. இந்த வேறுபாட்டால்தான்‌, 
அலயங்களில்‌ முருகப்‌ பெருமானின்‌ வாஹனமான மயில்‌ வடதிசையையோ, 
தென்திசையையோ நோக்கியிருக்கின்றன. 

மயிலேறும்‌ பெருமாள்‌, சிகிவாஹனன்‌, மயில்‌ வாஹனன்‌, மயூரபதி என்ற 
பெயர்கள்‌ ஸ்வாமிக்கு உண்டு. 

மயில்‌ எல்லா ஆற்றலும்‌ கொண்டது. எங்கும்‌ வியாபித்திருப்பது. 

பிரணவஸ்வரூபழும்‌, வேதமந்த்ரமயமானதும்‌ ஞானஸ்வரூபம்‌ ஆனதும்‌ 
மயில்‌. 


வேத மந்திரங்களை அங்கமாகவும்‌, மந்திரக்கூறுகளை இறகுகளாகவும்‌ 
கொண்டு விளங்குவதாக அருணகிரிநாதர்‌ குறிப்பிடுகிறார்‌. (கந்தரலங்காரம்‌) 
மாயையின்‌ மகன்‌ (சூரபத்மன்‌) மயிலாகத்‌ தவம்‌ செய்த இடம்‌ மயிலம்‌. மயூராசலம்‌ 


என்ற பெயரும்‌ அத்தலத்துக்கு உண்டு. 
நாமும்‌ “வேலும்‌ மயிலும்‌ துணை' என்றே பிரார்த்திப்போம்‌. 

மஹாவாக்யகூடம்‌ 

ஜீவனும்‌ பிரம்மமும்‌ ஒன்றே என உபதேசிக்கும்‌ வாக்கியமே 'மஹாவாக்யம்‌' 
எனப்படும்‌. வேதங்களில்‌ 1. ப்ரக்ஞானம்‌ ப்ரஹ்ம 2. அயமாத்மா ப்ரஹ்ம 
3. தத்வமஸி 4. அஹம்ப்ரஹ்மாஸ்மி - என நான்கு மஹாவாக்கியங்கள்‌ உள்ளன. 

ப்ரக்ஞானம்‌ ப்ரஹ்ம - ப்ரகாசமே (சித்‌) ப்ரம்மத்தின்‌ ஸ்வரூபம்‌. 

அயமாத்மா ப்ரஹ்ம - அத்மாவைக்‌ காட்டிலும்‌ பிரம்மம்‌ வேறில்லை. 

தத்வமஸி - ஜீவன்‌ ப்ரம்மம்தான்‌ 

அஹம்‌ ப்ரஹ்மாஸ்மி என்ற வாக்கியம்‌, மோக்ஷ£தனத்தை போதிக்கும்‌ 
வாக்கியம்‌. 

இந்த நான்கு மஹாவாக்கியங்களுக்கும்‌ என்ன பொருளோ, அதுதான்‌ 
அகண்ட பிரம்மம்‌ என்பர்‌ வேதாந்திகள்‌. அந்த அகண்ட பிரம்மத்தை 
ஸுப்ரமண்ய ஸ்வாமியாகக்‌ காண்கிறார்‌ ஆதிசங்கரர்‌. “கூடம்‌ என்பது ரஹஸ்யம்‌ 
என்பதாகும்‌. ரஹ்ஸ்யமாக ப்ரகாசிப்பவர்‌, ஸக்ஷ்மமானவர்‌ ஸுப்ரமண்யார்‌ 
என்பதாம்‌. 
மனோஹாரிதேவம்‌ 

மனத்தை வசீகரிக்கும்‌ ஸெளந்தர்ய தேஹத்தைக்‌ கொண்டவன்‌ மன்மதன்‌. 

கோடி. மன்மதர்களுக்கு ஒப்பான பேரழகுடன்‌ கோடி ஸுர்ய ப்ரகாசத்துடன்‌ 
விளங்குபவன்‌ குகன்‌. வடிவற்ற நிலையில்‌ அனந்தம்‌ என விளங்கக்கூடியது ஓர்‌ 
அழகிய வடிவம்‌ கொள்ளும்‌ போது “குமரன்‌' என அமைக்கப்படும்‌. 

இளமை, அழகு, தெய்வீகம்‌, மணம்‌ அகியவை கொண்ட தேஹம்‌. 
இளமையும்‌ அழகும்‌ சேர்ந்தால்‌ மனோரம்யமாக வசீகரிக்கும்‌. அந்த 
மனோஹாரியே ஸுப்ரமண்யம்‌'. இதற்குச்‌ சரியான தமிழ்ப்பெயர்‌ 'முருகன்‌' 
என்பதாம்‌. 

இறையனார்‌ என்ற சொல்‌ இறைவனைக்‌ குறிக்கும்‌. 'இளையனார்‌' என்ற 
சொல்‌ முருகனையே குறிக்கும்‌. 

அருணகிரிநாதர்‌ அருள்பெற்ற அருணைமாநகரில்‌ இவ்விளையனாரைக்‌ 
காணலாம்‌. 
1. கம்பத்து இளையனார்‌ (அருணகிரிக்குக்‌ காட்சி தந்தவர்‌). 
2. கோபுரத்து இளையனார்‌ (அருணகிரியை தடுத்தாட்‌ கொண்டவர்‌) 


3. பிச்சை இளையனார்‌ (கிளிகோபுர வடக்குப்‌ பக்கம்‌) 

மனிதன்‌ தன்‌ மனதை பிரம்மத்திடம்‌ லயிக்கச்‌ செய்ய முடியாது. முருகனைத்‌ 
தரிசித்தால்தான்‌ அவனது தேஹகாந்தியினால்‌, அழகினால்‌ மனதை லயிக்க வழி 
கிடைக்கிறது. 

'காமுகம்‌ காமதம்‌ காந்தம்‌' என மன்மதனையே கவரும்‌ ஒப்பற்ற 


அழகுடையவர்‌. 


மஹ: சித்த கேஹம்‌ 

மஹான்கள்‌, ரிஷிகள்‌, ஞானிகள்‌ ஸுப்ரமணியனைத்‌ தம்‌ மனத்திலிருத்தி 
பிரம்ம உபாஸனை செய்கின்றனர்‌. அந்த அருந்தவத்தினர்‌ மனங்களே 
ஸுப்ரமணியனின்‌ வீடாகும்‌. 

தவசீலர்களின்‌ ஞானப்பொருள்‌ ஸுப்ரமணியன்‌ 'ஸோஹம்‌ பாவனையாக 
ஸுப்ரமணியனைத்‌ தம்‌ ஆத்மாவிலிருத்தி அனுபூதி பெறுவர்‌. 

“மனமென்னும்‌ தாமரை மலரை உனக்கு அர்ப்பணம்‌ செய்து 
அசைவற்றிருக்க அறிந்தாரில்லை' என அஆதிசங்கரரே சிவானந்த லஹரியில்‌ 
குறிப்பிடுகிறார்‌. 

உள்ளமெனும்‌ பெருங்கோயில்‌' என அருளினார்‌ திருமூலர்‌. மனமே 


இறைவன்‌ வஸிக்கும்‌ வீடாகக்‌ (கோயிலாகக்‌) கண்டார்‌ பூசலார்‌. 


மஹீதேவ தேவம்‌ 


மஹி-பூமி. மஹீதலம்‌-பூமியின்‌ மேற்பகுதி. மஹீபுத்ரீ, மஹீஸுதா-சீதையின்‌ 
பெயர்‌. மஹீ-மகத்வம்‌ உடையது, உறுதியானது, உயர்ந்த ஆற்றல்‌ படைத்தது 
என்று பொருள்‌. எப்பொருளிடம்‌ மேற்கூறிய குணங்கள்‌ நிரம்பியுள்ளனவோ 
அது 'மஹியாகும்‌. அதற்குத்‌ தகுதி பூமிதான்‌. 
தேவி மாஹாத்மியத்தில்‌, 
'ஆதாரபூதா ஜகதஸ்த்வமேகா 
மஹீஸ்வரூபேண யத: ஸ்திதாஸி' 
உன்‌ மேனி பூமியின்‌ வடிவத்தோடு இருப்பதால்‌ உலகுக்கு அதாரமாகிறாய்‌. 
உலகம்‌ முழுவதையும்‌ ஓங்கச்‌ செய்கிறாய்‌' என அம்பிகை போற்றப்படுகிறாள்‌. 
பஞ்சாயதன வழிபாட்டு முறையில்‌ (ஆதித்யம்‌ அம்பிகாம்‌ விஷ்ணும்‌, 
கணநாதம்‌, ச மஹேஸ்வரம்‌) ஸுப்ரமண்யஸ்வாமி இல்லை. விஸ்வாமித்ரர்‌, நாதரர்‌ 


போன்ற மஹான்கள்‌ இதனைத்‌ திருத்தியுள்ளனர்‌. ஆதிசங்கரரும்‌ அவ்வகையில்‌ 
ஸுப்ரமணியரின்‌ முக்கியத்துவத்தை நிலை நாட்டி, ஷண்மதம்‌ என்று கூறினார்‌. 


413 

அதனால்தான்‌ 'மஹீதேவ தேவம்‌' என்கிறார்‌. பிரம்மண்யம்‌ - இறைப்பண்பு; 
சு - மேலானது. மேலான இறைமை என்பது சுப்பிரம்மண்யன்‌ என்பதற்குப்‌ 


பொருளாகும்‌. 
மஹாவேத பாவம்‌ 


பெருமை பெற்ற வேதங்களின்‌ தாத்பர்யமாய்‌ விளங்குபவர்‌ 


ஸுப்ரமண்யஸ்வா மி. 


வேதம்‌ சப்த (ஓலி) ப்ரமாணம்‌ உடையது. அவ்வேதம்‌ கூறும்‌ பரம்பொருள்‌ 
பரப்ரம்மம்‌. உட்கிடக்கையான ப்ரம்மமே ஸாுப்ரமணியஸ்வாமியே என உணர 


வேண்டும்‌. அதாவது வேதபாவம்‌ என்பதாகும்‌. 


'ஸ்வாமி' என்ற பதம்‌ ஸுப்ரமண்யரைக்‌ குறிக்கும்‌. பரமேஸ்வரனையும்‌ 


குறிப்பதுண்டு. ஒருவர்‌ ஸுப்ரமண்ய ஸ்வாமி, மற்றவர்‌ சிவஸ்வாமி. 
ஸுப்ரமண்யர்‌ ஒரு தனிப்பட்டநிலையில்‌ விளங்குவதால்‌ வேதம்‌ அவரை 
உத்க்ருஷ்டசக்தி' எனப்‌ போற்றும்‌. 'ஸுப்ரஹ்மண்யோம்‌ ஸுப்ரமண்யோம்‌ 
ஸுப்ரஹ்மண்யோம்‌' என வேதம்‌ மும்முறை கூறுகிறது. 
வேதநெறிப்படி செய்யப்படும்‌ யாகங்களின்‌ வடிவாயும்‌, திருப்தி 


செய்யப்படுபவராகவும்‌ யாகப்‌ பயனாகவும்‌ விளங்குபவர்‌ ஸுப்ரமணிய ஸ்வாமி. 


யாகரக்ஷ்கமூர்த்தி', யாகமுனிவர்க்குரிய காவற்காரன்‌' என அருணகிரிநாதர்‌ 
போற்றுவதையும்‌ நினைவு கூறலாம்‌. 


மஹாதேவ பாலம்‌ 


தேவர்கள்‌, சூரனை வெல்ல ஒரு புத்திரனைத்‌ தந்தருள மஹாதேவனிடம்‌ 
முறையிட்டனர்‌. அவர்களுக்கு அளித்த வாக்கின்படி ஐம்முகச்‌ சிவனான அவர்‌, 
அதோமுகத்துடன்‌ ஆறுமுகனானார்‌. ஆறு நெற்றிக்‌ கண்களினின்று ஆறு 
அருட்பொறிகளை வெளிப்படுத்தினார்‌. 

அவ்வருட்பொறிகளைத்‌ தாங்க இயலாது வாயு தேவனும்‌ அக்கினியும்‌ 
கங்காநதியில்‌ சேர்த்தனர்‌. கங்கை அதனை சரவணப்பொய்கையில்‌ சேர்த்தாள்‌. 
கார்த்திகைப்‌ பெண்கள்‌ பாலூட்டி வளர்த்தனர்‌. ஆறுகுழந்தைகளை 
உமையன்னை ஒன்றாக்கினாள்‌ என்பது கந்தபுராணக்கதை. வாயுஸு நு, அக்னிபூ, 
காங்கேயன்‌, கார்த்திகேயன்‌ என்ற பெயர்கள்‌ வரினும்‌, அரம்பநிலைக்‌ 
கர்த்தாவான ஈசனின்‌ புத்ரன்‌ என்பதே நிலையாகும்‌. எனவே மஹாதேவபாலன்‌ 
சிவபாலன்‌ எனப்படுகிறார்‌ ஸுப்ரமணியஸ்வாமி. 

குமாரஸம்பவக்‌ கதையையும்‌ சற்று நோக்கலாம்‌. இமயமலையின்‌ மேற்குப்‌ 


பகுதியில்‌ மானஸரஸ்‌, சோதஸரஸ்‌ என இருதடாகங்கள்‌. சோதஸரஸ்‌ அருகே 

திருச்சீரலைவாய்‌ 


ஸுப்ரமணியர்‌ அவதாரத்தலம்‌ உள்ளதாகத்‌ தெரிகிறது. மஹாதேவர்க்கு கைலாசம்‌ 
போல்‌ ஸுப்ரமண்யருக்கு இங்கு கோயிலுள்ளதாம்‌. இப்பகுதி வளமான 
காடுகளும்‌, யானைகளும்‌ மிகுதி காட்டுவாசிகளும்‌ வேடர்களும்‌ வசித்து 
வருகின்றனர்‌. கிரெளஞ்சபர்வதமும்‌ இங்கு உள்ளது. யோகிகள்‌ தவம்‌ செய்ய 
இயற்கையான குகைகள்‌ நிறைந்த இடமுமாகும்‌. 

ஸுப்ரமண்யன்‌ பாலன்‌ ஸ்தானத்திலும்‌ குழந்தை ஸ்தானத்திலும்‌ 
வைக்கப்பட்டு மஹாதேவபாலன்‌' எனப்படுகிறார்‌. மஹாதேவனே ப்ரணவப்‌ 
பொருளை ரஹஸ்யமாக அந்த பாலனிடம்‌ அறிந்துகொண்டவர்‌. இவ்விஷயத்தில்‌ 
மஹாதேவன்‌ பாலனாகவும்‌, ஸுப்ரமணியன்‌ தகப்பன்‌ ஸ்வாமி' அகவும்‌ ஆகி 


விட்டனர்‌. தத்துவத்தைத்‌ தெரிந்துகொள்ளாதவன்‌ பாலன்‌. 


பஜேலோகபாலம்‌ 

லோகத்தை (உலகத்தை) பரிபாலிப்பவர்‌ லோகபாலர்‌. 

பாலனம்‌ - ரக்ஷித்தல்‌, காப்பாற்றுதல்‌. பாலனம்‌ செய்பவர்கள்‌ பாலகர்‌, 
மஹீபாலன்‌, துவாரபாலகர்‌, க்ஷேத்ரபாலகர்‌, திக்பாலகர்‌, லோக பாலகர்‌ - என 
உண்டு. 

பொதுவாக, பைரவர்கள்‌ க்ஷேத்ரபாலகர்களாக இருப்பர்‌. 

காசி க்ஷேத்ர பாலகர்‌ - பைரவர்‌ - ஸுப்ரமண்யரும்‌ லோகத்தை ரக்ஷிப்பதால்‌ 
லோகபாலகர்‌. வடுகர்‌' என்றாலும்‌ பைரவர்தாம்‌. வடுகபூஜையில்‌ “வடுக 
ஸுப்ரமணியர்‌' என்ற பெயரும்‌ உண்டு. 

சஷ்டி கவசத்தில்‌, அண்டர்‌ நாயகனே அருமறைப்‌ பொருளே என்றும்‌ 
'பதினாலுலகத்திலும்‌ பக்தர்மனத்திலும்‌' என்றும்‌ போற்றப்படுகிறார்‌. 

பெருமைகள்‌ பெற்ற லோகபாலரான ஸுப்ரமண்யனை வழிபடுகிறேன்‌ 


என்கிறார்‌ ஆதிசங்கரர்‌. 


கருத்து 

'மயூராதிரூடன்‌, மஹாவாக்கியங்களின்‌ உட்பொருள்‌, அழகியதேஹம்‌ - 
அருளுருவம்‌, தவசீலர்களின்‌ ஞானப்பொருள்‌, பூமியிற்‌ சிறந்த தெய்வம்‌, 
வேதத்தின்‌ தாத்பர்யம்‌, மஹாதேவபாலன்‌, லோகபாலன்‌ அகிய பெருமைகளைப்‌ 
பெற்ற ஸுப்ரமண்ய ஸ்வாமியை வழிபடுகிறேன்‌' என்கிறார்‌ அதிசங்கரர்‌. 

பேராசிரியர்‌ ம.வே. பசுபதி அவர்கள்‌ வழங்கிய 


“ஒற்றை நாளில்‌ எசந்திலாண்டவர்‌” 


எழிற்கோயில்‌ தரிசனம்‌ 


(வெண்பாப்பத்து) 


நாமம்‌ திருமுருகன்‌ நற்செந்தி லாதிபன்‌; மன்‌ 
சேமம்‌ அருள்செய்கை சேய்கையே -ஆமவனே 
அன்னை உமை, பாலன்‌ ! அப்பன்‌ சிவன்‌, குமரன்‌ ! 
இன்னுமென்ன வேண்டும்‌ எமக்கு. 


அசதியுள நல்லடியார்‌ யாவருக்கும்‌ ஏற்ற 

வசதி பலவியற்றும்‌ வள்ளல்‌ - நிசிசரரை 

அன்றுகொன்றான்‌ செந்திலான்‌; அஃதினியும்‌ செய்வனென்பான்‌ 
இன்னுமென்ன வேண்டும்‌ எமக்கு. 


தங்கவங்கி தங்கமுடி தங்கவணி வைரவேல்‌ 

தங்க உளம்வைத்துத்‌ தாள்பணிவோம்‌ - இங்குநம்‌ 
நன்னர்த்‌ திருசெந்தி நாயகற்கே ஆட்செய்வோம்‌ 
இன்னுமென்ன வேண்டும்‌ எமக்கு. 


கலியுகத்துக்‌ குள்‌ஒர்‌ கணினியுகம்‌ வைத்தான்‌ 
கலிவரதன்‌; இன்னுமின்னும்‌ காட்டிப்‌ - பொலிவுசெய்வான்‌ 
தன்செந்தி லூரைத்‌ தனிநகரா ஆக்குவித்தான்‌ 
இன்னுமென்ன வேண்டும்‌ எமக்கு. 


சிற்றுந்து பேருந்து சீர்த்தமகி முந்துகளில்‌ 

கற்ற அடியார்‌ கடுகிவரம்‌ - பொற்றேரில்‌ 

முன்னர்‌ வருவான்‌ முதிர்செல்வன்‌, செந்தில்‌ ஆண்‌ 
இன்னுமென்ன வேண்டும்‌ எமக்கு. 

ஆழியலை பேரலையாம்‌ அப்போதும்‌ பாதியாகு) 

ஆழி, உள்‌ வாங்க அருளியவன்‌ - ஊழியிலும்‌ 
என்செந்தி லாதிபன்தான்‌ ஈவ(ன்‌)அளிக்‌ கெல்லையில்லை 
இன்னுமென்ன வேண்டும்‌ எமக்கு. 

கடற்கரையில்‌ கொஞ்சஇரு காதலிய ரோடே 
அடல்வேலன்‌ செந்தில்‌ அணுக - இடமகன்ற 
முன்னிலையில்‌ அப்போதும்‌ மொய்த்தருளை வேட்கலாம்‌ 
இன்னுமென்ன வேண்டும்‌ எமக்கு. 


பாக்கரி கார்வசதி பாங்கு குளிர்ப்பெட்டி 

தேக்கு சொரசொரப்புச்‌ சேர்தரைக்கல்‌ - ஆக்கி, மணல்‌ 
நன்னி ரகற்றுந்தூய்‌ நற்செந்திற்‌ கோயிலிது 
இன்னுமென்ன வேண்டும்‌ எமக்கு. 


மாசுக்காற்‌ றோட்டுவிப்பான்‌ மற்றடியார்‌ உள்ளத்தின்‌ 
மாசும்‌ அகற்றுசெந்தில்‌ மால்மருகன்‌ - ஆசையுடன்‌ 
அன்னம்பா லிப்பும்‌ அனுதினமும்‌ செய்விப்பான்‌ 
இன்னுமென்ன வேண்டும்‌ எமக்கு. 


'தான்‌'பிடித்த ஆளாவங்கள்‌ தண்செந்தூ நீரிலில்லை 
மீன்பிடிக்க ஆழிக்கு மேவலில்லை - மேன்முறைமைப்‌ 
பொன்னார்‌ கதவாளன்‌ பொற்றாள்‌ வரந்தருவன்‌ 
இன்னுமென்ன வேண்டும்‌ எமக்கு. 


திருச்செந்தூர்‌ தலபுராணம்‌ 


பன்னிரு கரத்தாய்‌ போற்றி, பசும்பொன்‌ மாமயிலாய்‌ போற்றி 
முன்னிய கருணை ஆறுமுகப்‌ பரம்பொருளே போற்றி 
கன்னியர்‌ இருவர்‌ நீங்காக்‌ கருணை வாரிதியே போற்றி 
என்னிரு கண்ணே கண்ணுள்‌ இருக்கும்‌ மா மணியே போற்றி. 

திருச்சீரலைவாய்‌ 

பதினொன்றாம்‌ திருமுறை (இரண்டாம்‌ தொகுதி) 





5சலிங்க 
ந்தூா சஷ்டி முருகன்‌. 


லல பழச்‌ 


ல்‌ சூரனை வெ 
ள்வது திருச்செர்‌ 


னி 
ம்மை அரு 


திந 


ந்தன! மலை குகைத்‌ 


ப்‌ வீச ச 
ல்‌ மலர்‌ ஏந்‌ 


அலைகடல்‌ 
பூஜையில்‌ கையி 

திருச்சீரலைவாய்‌ 


ஒருபத்தொன்றாம்‌ நூற்றாண்மல்‌ தீருச்செந்தூர்‌ 
(இரண்டாம்‌ படை வீடு) 


சூரலை வாயிடைத்‌ தொலைத்து மார்புகீண்டு 
ஈரலை வாயிடும்‌ எஃகம்‌ ஏந்தியே 
வேரலை வாய்தரு வெள்ளி வெற்பொரீடுச்‌ 


சீரலை வாய்வரு சேயைப்‌ போற்றுவோம்‌. 


- கந்தபுராணம்‌ குதிப்பாடல்‌) 


“தூத்துக்குடி மாவட்டத்தில்‌” கிழக்குக்‌ கடற்கரையோரமாக வங்கக்‌ 
கடற்கரையில்‌ அமைந்துள்ள புனிதபூமியே திருச்செந்தூர்‌. இது 
தூத்துக்குடி யிலிருந்து 38 கி.மீ. தொலைவிலும்‌ திருநெல்வேலியிலிருந்து சுமார்‌ 
54 கி.மீ. தொலைவிலும்‌ அமைந்துள்ளது. நக்கீரர்‌ வாக்குப்படி இது முருகனின்‌ 
அறுபடை வீடுகளுள்‌ 2ஆவது படைவீடாகும்‌. இத்தலமும்‌, இத்தலக்கோயிலும்‌ 
ஓயாமல்‌ கடலலைகளால்‌ தாக்கப்படுவதால்‌ அலைவாய்‌, திருச்சீரலைவாய்‌ 
என்றும்‌ திருநாமம்‌ பெற்றுள்ளது. மேலும்‌ திருமுருகன்‌ சூரனை அழித்து வெற்றி 
பெற்ற காரணத்தால்‌ ஜெயந்திபுரம்‌ என்றும்‌ செந்திலாண்டவன்‌ கொலுவிருந்து 
ஆட்சி செய்வதால்‌ செந்திலம்பதி என்றும்‌ இத்தலம்‌ கந்தமாதனம்‌, காந்தமலை 
போன்ற பல்வேறு பெயர்களைப்‌ பெற்றுள்ளது. இத்தலத்தில்‌ சூரசம்ஹார 
விழாவினைக்‌ காணக்‌ கண்கோடி வேண்டும்‌. மேலும்‌ முருகன்‌ அவதரித்த 
வைகாசி விசாக நாளும்‌ இங்கு சிறப்பாகக்‌ கொண்டாடப்படும்‌ பெருவிழாவாகும்‌. 
சிந்து - கடல்‌. கடல்‌ உள்ள ஊராதலின்‌ செந்தில்‌, திருச்செந்தூர்‌ எனவும்‌ போற்றப்‌ 
பெறுவதாயிற்று. 


திருச்செந்தூர்‌ தல வரலாறு 

கந்தபுராணம்‌ மற்றும்‌ திருச்செந்தூர்த்‌ தல புராண வரலாறுகளின்படி 
முருகப்பெருமான்‌ சூரபத்மன்‌ மீது படையெடுத்து வரும்போது வழியில்‌ 
எதிர்ப்பட்ட தாரகாசூரனையும்‌, அவனுக்குத்‌ துணையாய்‌ நின்ற கிரெளஞ்‌ கிரி 
என்ற மலையசூரனையும்‌ தாக்கி அழித்துவிட்டு, தமது படைகளுடன்‌ இந்த 
திருச்செந்தூர்‌ தலத்தில்‌ வந்து தங்கியதாகவும்‌, இங்கு தேவ சிற்பி 
விஸ்வகர்மாவினால்‌ அமைக்கப்பட்ட அலயத்தில்‌ தங்கிய நம்‌ 
செந்திலாண்டவனை, தேவகுருவாகிய வியாழ பகவான்‌ வந்து பூஜித்ததாகவும்‌, 
அந்த குருபகவானிடமே அசுரர்களின்‌ வரலாறுகளை முருகன்‌ விரிவாகக்‌ 
கேட்டறிந்ததாகவும்‌ அறிய முடிகிறது. (அதனால்தான்‌ திருச்செந்தூர்‌ புகழ்பெற்ற 
ஒரு தேவகுரு க்ஷேத்திரமாக - வியாழ க்ஷேத்திரமாக விளங்குகிறது). இதன்பிறகு 
முருகன்‌, வீரபாகுவைத்‌ தூதனுப்பி, சூரபத்மனுக்குப்‌ பல அறிவுரைகள்‌ கூறியும்‌ 
அவன்‌ அவற்றைக்‌ கேளாமல்‌ எதிர்த்ததால்‌ சூரபத்மன்‌ மீது போர்‌ தொடுத்து, 
கடைசியில்‌ பல மாயங்கள்‌ புரிந்து கடலில்‌ பெரிய மாமரமாய்‌ நின்ற சூரனை 

பதினொன்றாம்‌ திருமுறை (இரண்டாம்‌ தொகுதி) 


தம்‌ திருக்கை வேலால்‌ பிளந்து, ஒரு பகுதியை வண்ணமயிலாகவும்‌, ஒரு 
பகுதியை சேவற்கொடியாகவும்‌ கொண்டு பகைவனுக்கும்‌ அருள்புரிந்தான்‌ 
செந்தில்‌ வேலவன்‌. முருகன்‌ மாமரமாய்‌ நின்ற சூரனை பிளந்த இடம்‌ 
திருச்செந்தூரிலிருந்து சுமார்‌ 7 கி.மீ. தூரத்தில்‌ கடற்கரைப்‌ பகுதியில்‌ உள்ளது 
என்றும்‌, அவ்விடம்‌ மாப்பாடு என்றும்‌ அது இன்று மணப்பாடு என்று 
அமைக்கப்படுவதாகவும்‌ கூறுகிறார்கள்‌. இப்பகுதியில்‌ மாமரங்கள்‌ தழைத்து 


வளர்வதில்லையாம்‌. 


சூரசம்ஹாரம்‌ நிறைவுற்றபின்‌ அந்த சூரஹத்தி தோஷம்‌ தீர முருகன்‌ சிவ 
பூஜை புரிந்த இடமும்‌, அந்த சிவபூஜைக்குத்‌ தன்‌ கை வேலினால்‌ முருகன்‌ ஸ்கந்த 
புஷ்கரணி என்ற தீர்த்தத்தைத்‌ தோற்றுவித்த இடமும்‌ இந்த திருச்செந்தூர்தான்‌. 
1 அடி அகலமே உள்ள சிறிய கிணறான அந்த ஸ்கந்த புஷ்கரணி 
கடலருகிலிருந்தும்‌ இனிப்புச்சுவையுடன்‌ வற்றாத நீர்கொண்டு விளங்குகிறது 
என்பது குறிப்பிடத்தக்கது. நாழிக்ணெறு என்றும்‌ இதனைக்‌ கூறுகிறார்கள்‌. 


திருச்செந்தூர்‌ செந்திலாண்டவன்‌ 


கருவறையுள்‌ அமைந்துள்ள செந்திலாண்டவன்‌ இங்கு சிவபூஜை செய்ததை 
உறுதி செய்யும்‌ விதமாக அழகுத்‌ திருமுகமும்‌, நான்கு திருக்கரங்களும்‌ கொண்டு 
அவற்றில்‌ முன்கையிரண்டு அபயம்‌, வரதம்‌ எனும்‌ முத்திரைகள்‌ காட்டியபடியும்‌, 
மற்ற கரங்களில்‌ ஒன்று ருத்திராக்ஷ்மாலை ஏந்தியும்‌, ஒன்று சிவபூஜையில்‌ சிவனை 
அருச்சிக்க ஒரு மலரை ஏந்திய நிலையிலும்‌ உள்ளது. மூலவருக்குப்‌ பின்னால்‌ 
பாம்பறை என்ற சுரங்க அறையில்‌ முருகன்‌ பூஜித்த அந்த பஞ்சலிங்கங்கள்‌ ஐந்தும்‌ 
உள்ளன. சண்முகர்‌ எனப்படும்‌ அறுமுகமூர்த்தி தெற்குப்‌ பார்த்து 
அருள்பாலிக்கிறார்‌. இரண்டாம்‌ பிரகாரத்தில்‌ சூரசம்ஹாரமுர்த்தி 
நிலைபெற்றுள்ளார்‌. 


பன்னீர்‌ இலையில்‌ விபூதி - சந்தனப்பிரசாதம்‌ 


முருகப்‌ பெருமான்‌ செந்திலாண்டாவனாய்‌ நின்றாளும்‌ திருச்செந்தூரில்‌ 
முருகன்‌ சந்நிதியில்‌ விபூதி, சந்தனப்‌ பிரசாதத்தை பக்தர்களுக்குத்‌ தரும்போது 
பன்னீர்‌ இலையில்‌ தான்‌ தருவார்கள்‌. இதன்‌ காரணம்‌ என்ன தெரியுமா? 
திருமுருகன்‌ ஒருபக்கத்தில்‌ ஆறு கரங்கள்‌ என ஈராறு பனிரெண்டு (2%6-12) 
திருக்கரங்கள்‌ கொண்டவன்‌. அது போலவே பன்னீர்‌ மரத்தின்‌ இலைகளிலும்‌ 
ஒரு பக்கத்திற்கு அறு நரம்புகள்‌ என ஈராறு பனிரெண்டு நரம்புகள்‌ 
கிளைத்திருக்கும்‌ (அதனால்‌ தான்‌ இது பன்னீர்‌ மரம்‌ எனப்பட்டது). 
பன்னிருகரத்தான்‌ முருகனை சென்று வணங்கும்‌ பக்தர்களுக்கு அவன்‌ தனது 
பன்னிரு திருக்கரங்களாலேயே இங்கு விபூதி, சந்தன அருட்பிரசாதத்தை 
வழங்குவதாக ஓஐதீகமாம்‌. ஈஸ்வரனிடமிருந்து பெறப்படுவதாலும்‌, அஷ்ட 
ஐஸ்வர்யங்களைத்‌ தருவதாலும்‌, விபூதிக்கு ஐஸ்வர்யம்‌ என்பதும்‌ ஓர்‌ 
பொருளாகும்‌. அதனால்‌ இது பன்னீர்‌ செல்வம்‌ என்றும்‌ முருக பக்தர்களால்‌ 

திருச்சீரலைவாய்‌ 


கொண்டாடப்படுகிறது. பன்னீர்‌ இலையின்‌ வெண்ணிறப்‌ பூக்களை நாம்‌ 
இறைவழிபாடுகளில்‌ பயன்படுத்தலாம்‌. 


கந்தர்‌ சஷ்டி விழா 

ஆண்டுதோறும்‌ 6 நாட்கள்‌ ஐப்பசி மாதம்‌ சஷ்டி, திதியை ஓட்டி 
விமரிசையாக நடைபெறும்‌. பல்லாயிரக்கணக்கான பக்தர்கள்‌ 6 நாட்களும்‌ 
அங்கேயே தங்கி உண்ணாநோன்பிருந்து அறாம்‌ நாள்‌ சூரசம்ஹாரம்‌, மறுநாள்‌ 
திருக்கல்யாணம்‌ பார்த்து வீடு திரும்புவர்‌. கலைநிகழ்ச்சிகள்‌, சொற்பொழிவுகள்‌, 
இசைக்கச்சேரிகள்‌ தினமும்‌ நடக்கும்‌. வெளிப்பிரகாரத்தில்‌ நூற்றுக்கணக்கான 
பக்தர்கள்‌ தினமும்‌ காலையில்‌ உருள்வலம்‌ வருவர்‌. அரோகரா முழக்கத்துடன்‌, 
காவடிச்சிந்து போன்ற இசைப்பாடல்களையும்‌ பாடிக்கொண்டே பிரகார வலம்‌ 
வருவர்‌. 


சக்கரம்‌ வழங்கிய பெருமான்‌ 


திருச்செந்தூர்‌ சுப்பிரமணிய சுவாமி கோவில்‌ உள்‌ பிரகாரத்தில்‌ 
வெங்கடேச பெருமாள்‌ கோவில்‌ அமைந்துள்ளது. இங்கு பெருமாள்‌ திருப்பதி 
வெங்கடாசலபதியாகவும்‌, ஸ்ரீ ரங்கம்‌ நாதராகவும்‌ ஒரே இடத்தில்‌ 
அருள்பாலிக்கிறார்‌. 


பாம்பணையில்‌ பள்ளிகொண்ட பெருமாள்‌ அருகில்‌ பூதேவி, ஸ்ரீதேவி, 
நீளாதேவி ஆகியோர்‌ உள்ளனர்‌. பெருமாள்‌ எதிரே வைணவ அடியார்கள்‌ 
வணங்கிய திருக்கோலத்தில்‌ காட்சியளிக்கிறார்கள்‌. பெருமாள்‌ கையில்‌ 
சக்கராயுதம்‌ இல்லை. அதனை முருகனுக்குச்‌ சூரசம்ஹாரம்‌ செய்ய 
வழங்கிவிட்டதாகக்‌ கூறுகிறார்கள்‌. 

அகத்தியர்‌ சிவனின்‌ திருமண காட்சியைக்‌ காணச்‌ சென்ற போது, தெற்கு 
உயர்ந்து வடதிசை தாழ்ந்தது. இறை அணைப்படி அகத்தியர்‌ தெற்கே 
பொதிகைக்கு வந்து பொதிகை சமனாயிற்று அதுபோது கடலுக்குள்‌ இருந்து 
பெருமாள்‌ கோவில்‌ வெளிப்பட்டதாக கூறப்படுகிறது. 

மேலும்‌ சூரசம்ஹாரம்‌ நடைபெற்றதும்‌ முக்கோடி தேவர்களும்‌ 
திருச்செந்தூர்‌ வந்து முருகனை வாழ்த்தியதாகக்‌ கூறப்படுகிறது. இதை 
உறுதிப்படுத்துவது போல்‌ கோவிலில்‌ அனைத்து தெய்வங்களின்‌ சிலைகளும்‌ 
உள்ளன. 


ஆடகமப்படி பூஜை 


இத்தலம்‌ பெரும்பாலும்‌ சேர நாட்டைச்‌ சேர்ந்திருந்ததாகத்‌ தெரிகிறது. 
சேர மன்னர்களும்‌, பின்‌ தோன்றிய கேரள மன்னர்களும்‌ நெல்லை மாவட்டத்தின்‌ 
பெரும்‌ பகுதியை அண்டு வந்திருக்கிறார்கள்‌. எனவே மலையாள ஆகம ஆசார 
விதிப்படி இன்றும்‌ திருச்செந்தூரில்‌ பூஜைகள்‌ நடைபெறுகின்றன. 

பதினொன்றாம்‌ திருமுறை (இரண்டாம்‌ தொகுதி) 


தமிழகத்தில்‌ போத்திமார்கள்‌ பூஜை செய்யும்‌ பெரிய தலம்‌ 
திருச்செந்தூர்‌ தான்‌. ஆதிகாலத்தில்‌ திரி சுதந்தரர்கள்‌ நடத்திய பூஜையைக்‌ 
கேரள மன்னர்கள்‌ ஆட்சியில்‌ மாற்றியிருக்க வேண்டும்‌. ஆங்கில ஆட்சிக்கு 
நெல்லை மாவட்டம்‌ உட்பட்ட பிறகு அம்மன்னரிடமிருந்து நிர்வாகம்‌ 
திரிசுதந்திரர்களுக்கு மாறியது. திருப்பணி எல்லாம்‌ திரி சுதந்திரர்களுக்கு 
மாறினாலும்‌ பூஜையை மட்டும்‌ போத்திமார்கள்‌ தான்‌ நடத்துகிறார்கள்‌. 
இக்கோயில்‌ அறநிலையப்‌ பாதுகாப்புச்‌ சட்டத்திற்கு உட்பட்டுள்ளது. அதி 
காலத்தில்‌ இருந்தே வம்ச வழியாக வந்த திரிசுதந்திரர்‌ - முக்காணியர்‌ - 
அடியாருக்கு அடியார்‌ இறைப்பணி செய்து வருகின்றனர்‌. கருவறையில்‌ 
மூலவர்‌ திருமேனியைத்‌ தொட்டுப்‌ பூசை செய்யும்‌ உரிமை போத்திகளுக்கு 
மட்டுமே இன்றளவும்‌ உண்டு. மற்றையோர்‌ அர்த்தமண்டபம்‌ வரையில்‌ தான்‌ 
செல்வர்‌. பக்தர்களுக்கு மகா மண்டபத்திலிருந்து தான்‌ தரிசனம்‌ கிடைக்கும்‌. 


வருடாந்தீர விழாக்கள்‌ 

1. வைகாசி விசாகம்‌ (மே - ஜுன்‌) 

2. ஆவணிப்‌ பெருந்திருவிழா (ஆகஸ்டு - செப்டம்பர்‌) 
3. கந்த சஷ்டித்‌ திருவிழா (அக்டோபர்‌ - நவம்பர்‌) 

4. மாசிப்‌ பெருந்திருவிழா (பிப்ரவரி - மார்ச்‌) 


திருவிழாக்களில்‌ ஏழாம்‌ நாளில்‌ சிவப்பு சாத்தியும்‌, எட்டாம்‌ நாள்‌ பச்சை 
சாத்தியும்‌, 10 அம்‌ நாள்‌ தேரோட்டியும்‌, 11 அம்‌ நாள்‌ தெப்பத்தில்‌ அடியும்‌ 
திருவிழாவை நிறைவு செய்வர்‌. 

கருணை இல்லம்‌, நாதஸ்வர பயிற்சிப்பள்ளி, தேவார இசைப்பள்ளி, 
அர்ச்சகர்‌ பயிற்சிப்பள்ளி போன்ற கல்வி நிலையங்கள்‌ இயங்க ஏற்பாடு 
செய்யப்பட்டுள்ளன. இலவசத்‌ திருமணங்களும்‌ நடத்தி வைக்கப்படுகின்றன. 


அன்மீகச்‌ சொற்பொழிவுகள்‌, திருக்குறள்‌ வகுப்புகள்‌ நடக்கின்றன. 

பதினொன்றாம்‌ திருமுறை (இரண்டாம்‌ தொகுதி) 
தினசரி வழிபாடு 
திருச்செந்தூர்‌ சுப்பிரமணிய சுவாமி கோவிலில்‌ ஒன்பது கால பூஜைகள்‌ 


நடைபெறுகின்றன. அங்கு நடைபெறும்‌ நித்தியப்படி பூஜைகள்‌ விவரம்‌ 
வருமாறு:- 


அதிகாலை 5 மணி முதல்‌ இரவு 9 மணி வரை கோவில்‌ நடை திறந்திருக்கும்‌. 


காலை 510 மணி - திருப்பள்ளி எழுச்சி 
5.30 மணி - விஸ்வரூப தரிசனம்‌ 
5.45 மணி - கொடி மர நமஸ்காரம்‌ 
615 மணி - உதய மார்த்தாண்ட அபிஷேகம்‌ 
7.00 மணி - உதய மார்த்தாண்ட தீபாராதனை 
8.00 மணி - காலசந்தி புஜை 
10.00 மணி - கலசபூஜை 
10.30 மணி - உச்சி கால அபிஷேகம்‌ 
12.00 மணி - உச்சி கால தீபாராதனை 
மாலை 5.00 மணி - சாயரட்சை பூஜை 
இரவு 715 மணி - அர்த்த சாம அபிஷேகம்‌ 
815 மணி - அர்த்த சாம பூஜை 
8.30 மணி - ஏகாந்த சேவை 
8.45 மணி - பள்ளியறை பூஜை 
9.00 மணி - நடை திருக்காப்பிடல்‌ 
ஆகமப்படி பூஜை 


மார்கழி மற்றும்‌ சஷ்டித்‌ திருவிழாக்‌ காலங்களில்‌ பூஜை நேரம்‌ மாறும்‌. 
செந்திலாண்டவருக்குத்‌ தங்கத்தேர்‌ உண்டு. ரூ.3000/- கட்டணம்‌ கட்டித்‌ தேர்‌ 
இழுக்கலாம்‌. பெரிய தேரோட்டம்‌ ஆவணி, மாசித்‌ திருவிழாவின்‌ போது 
நடைபெறும்‌. சிறப்புக்‌ கட்டண வழிபாடுகளும்‌ நடைபெறுகின்றன. 

திருவாவினன்குடி 


திருமுருகாற்றுப்படை - திருவாவினன்குழுப்‌ பொருளடக்கம்‌ 

பெருமழைப்புலவர்‌ 

பொ.வே. சோமசுந்தரனார்‌ உரை 
பழனி, ஆவினன்குடித்‌ தலத்து 4 
இலக்கியங்கள்‌ 


2 
2 


7. 
0. 
1. 
2: 


2 இருபத்தொன்றாம்‌ நூற்றாண்டில்‌ 


திருவாவினன்குடி குழந்தை வேலனும்‌ 
பழனி பாலதண்டாயுதபாணியும்‌ 

உ 
சிவமயம்‌ 


3. திருவாவினன்குழ 


சீரை தைஇய உடுக்கையர்‌ சீரொடு 

வலம்புரி புரையும்‌ வால்நரை முடியினர்‌ 

மாசுஅற இமைக்கும்‌ உருவினர்‌ மானின்‌ 

உரிவை தைஇய ஊன்கெடு மார்பின்‌ 

என்புஎழுந்து இயங்கும்‌ யாக்கையர்‌ நன்பகல்‌ 130 
பலவுடன்‌ கழிந்த உண்டியர்‌ இகலொடு 

செற்றம்‌ நீக்கிய மனத்தினர்‌ யாவதும்‌ 

கற்றோர்‌ அறியா அறிவினர்‌ கற்றோர்க்குத்‌ 

தாம்வரம்பு ஆகிய தலைமையர்‌ காமமொடு 

கடும்சினம்‌ கடிந்த காட்சியர்‌ இடும்பை 135 
யாவதும்‌ அறியா இயல்பினர்‌ மேவரத்‌ 

துனிஇல்‌ காட்சி முனிவர்‌ முன்புகப்‌ 


1. நச்சினார்க்கினியர்‌ 


சீரை தைஇய வென்பது முதல்‌ முனிவர்‌ முன்புக (137) வென்னுந் 
துணையுமொரு தொடர்‌. 


சீரை தைஇய உடுக்கையர்‌ - மரவுரியை உடையாகச்‌ செய்த 


உடையினையுடையவர்‌. 
இதற்குக்‌ கற்றோய்த்தல்‌ முதலியன செய்த உடுக்கை யென்பாருமுளர்‌. 


சீரொடு வலம்புரி புரையும்‌ வால்நரை முடியினர்‌ - அழகோடு வடி வாலும்‌ 
நிறத்தாலும்‌ வலம்புரிச்‌ சங்கினை யொக்கும்‌ வெள்ளிய நரைமுடி யினையடையர்‌. 

மாசு அற இமைக்கும்‌ உருவினர்‌ - எக்காலத்தும்‌ நீராடுதலின்‌ அழுக்கற 
விளங்கும்‌ வடி வினையுடையர்‌. 

மானின்‌ உரிவை தைஇய ஊன்‌ கெடு மார்பின்‌ என்பு எழுந்து இயங்கும்‌ 
யாக்கையர்‌ - கிருட்டிணா சினம்‌ போர்த்த விரதங்களால்‌ விட்ட பட்டினியால்‌ 
தசை கெடுகின்ற மார்பினெலும்புகள்‌ கோவை தோன்றி உலவும்‌ 


உடம்பினையுடையர்‌. 


தைஇய மார்பென்க. 

நன்‌ பகற்‌ பல உடன்‌ கழிந்த உண்டியர்‌ - எப்பொருளும்‌ நுகர்தற்கு 
நன்றாகிய பகற்பொழுதுகள்‌ பலவும்‌ சேரக்கழிந்த உணவினையுடையர்‌. 

இது மாதோபவாசங்‌ கூறிற்று. 

இகலொடு செற்றம்‌ நீக்கிய மனத்தினர்‌ - மாறுபாட்டோடே நெடுங்காலம்‌ 
நிற்கும்‌ செற்றத்தினையும்‌ போக்கிய மனத்தினையுடையர்‌, 


பகைமை நெடுங்காலம்‌ நிகழ்வது செற்றம்‌, 


(யாவதும்‌, கற்றோரறியா அறிவினர்‌) கற்றோர்‌ யாவதும்‌ அறியா அறிவினர்‌ 
- பலவற்றையும்‌ கற்றோர்‌ சிறிது மறியப்படாத இயல்பான அறிவினையடையர்‌. 


கற்றோர்க்குத்தாம்‌ வரம்பாகிய தலைமையர்‌ - பலவற்றையுங்‌ கற்றோர்க்குத்‌ 


தாம்‌ எல்லையாகிய தலைமையையுடையர்‌, 
என்றது கல்வியைக்‌ கரைகண்டாரென்றவாறு. 


காமமொடு கடுஞ்சினம்‌ கடிந்த காட்சியர்‌ - அசையோடே கடிய 
சினத்தையும்‌ போக்னெ அறிவினையடையர்‌, 

கோபத்தின்‌ பின்னாகச்‌ சிறிதுபொழுது நிற்பது சினம்‌. 

இடும்பை யாவதும்‌ அறியா இயல்பினர்‌ - தவத்தான்‌ மெய்வருத்தம்‌ 
உளவேனும்‌ மனத்தான்‌ வருத்தம்‌ சிறிதுமறியப்படாத இயல்பினையுடையர்‌, 

மேவர - திருவுள்ளம்‌ பொருந்துதல்‌ வர. 

துனி இல்‌ காட்சி முனிவர்‌ முற்புக - ஒருவருடனும்‌ வெறுப்பில்லாத நல்ல 
அறிவினையுடைய முனிவர்‌ முன்னே செல்ல. 


உடுக்கையர்‌ முடியினர்‌ உருவினர்‌ யாக்கையர்‌ உண்டியர்‌ மனத்தினர்‌ 
அறிவினர்‌ தலைமையர்‌ காட்சியர்‌ இயல்பினராகிய முனிவர்‌ மேவர முற்புகவென 
முடிக்க, 
2. உரையாசிரியர்‌ 


சீரை தைஇய உடுக்கையர்‌ - மரவுரியைச்‌ சேர்த்துத்‌ தைத்த 


உடையினையு டையர்‌. 


சீரொடு வலம்புரி புரையும்‌ வால்நரை முடியினர்‌ - அழகொடு வலம்புரிச்‌ 
சங்கையொக்கும்‌ வெள்ளிதாக நரைத்த முடியினையுடையர்‌, 


மாசு அற இமைக்கும்‌ உருவினர்‌ - அழுக்கற விளங்கும்‌ வடி வையடையர்‌, 
மானின்‌ உரிவை தைஇய ஊன்கெடும்‌ மார்பின்‌ - மானின்‌ தோல்‌ 


தைவரப்பட்ட விரதப்பட்டினியால்‌ தசை கெடுகின்ற மார்பின்‌, 

என்பு எழுந்து இயங்கும்‌ யாக்கையர்‌ - எலும்பு தோன்றப்பட்டு உலாவும்‌ 


உடம்பினையுடையர்‌, 


நன்பகல்‌ பல உடன்‌ கழிந்த உண்டியர்‌ - நன்றான பகற்பொழுது பலவும்‌ 


சேர நீங்கிய உணவினையுடையர்‌, 

மாத வுபவாசமுடையர்‌, 

இகலொடு செற்றம்‌ நீக்கிய மனத்தினர்‌ - மாறுபாட்டோடு நெடுங்காலம்‌ 
நிற்கும்‌ கோபத்தையும்‌ போக்கிய மனத்தினையுடையர்‌, 

யாவையும்‌ கற்றோர்‌ அறியா அறிவினர்‌ - கற்க வேண்டுவன நூல்கள்‌ 
யாவையும்‌ கற்ற கல்வியடையோரால்‌ அறியப்படாத அறிவுடையர்‌, 

கற்றோர்க்குத்‌ தாம வரம்பாகிய தலைமையர்‌ - பல நூல்களையும்‌ கற்ற 
கல்வியுடையோர்க்கு மயக்கமறப்‌ பிரிவுசெய்து அந்நூற்‌ பொருள்களை 
அறுதியிட்டுணர்த்தலாற்‌ கல்விக்குத்தாமே யெல்லையாயிருக்கிற 
தலைமையையுடையர்‌. 

காமமொடு கடுஞ்சினம்‌ கடிந்த காட்சியர்‌ - போகப்‌ பொருளிச்சையுடனே 
கடின சினத்தையும்‌ போக்கின அறிவினையடையர்‌, 

இடும்பை யாவதும்‌ அறியா இயல்பினர்‌ - மனவாக்குக்‌ காயங்களால்‌ வரும்‌ 
துன்பங்கள்‌ சிறிதும்‌ அறியாத இயல்பினையுடைர்‌, 

மேவரத்‌ துனியில்‌ காட்சி முனிவர்‌ முற்புக - திருவுள்ளத்துக்குப்‌ 
பொருத்தம்வர யாவரிடத்தும்‌ வெறுப்பில்லாத அறிவையடைய 
இத்தன்மையராகிய முனிவர்‌ எல்லார்க்கும்‌ முன்னே செல்ல, அதன்‌ பின்னாக, 


3. பரிமேலழகர்‌ 
சீரை தைஇய உடுக்கையர்‌ - மரவுரியைத்‌ தைத்த உடையினை யுடையார்‌, 


சீரொடு, வலம்புரி புரையும்‌ வால்நரை முடியினர்‌ - அழகுடனே சங்கு 


ஓக்கும்‌ வெள்ளை நரைக்‌ கொண்டையை யுடையார்‌, 

மாசற இமைக்கும்‌ உருவினர்‌ - குற்ற மற விளங்கும்‌ நிறத்தினையடையார்‌, 

மானின்‌ உரிவை தைஇய ஊன்கெடு மார்பின்‌ என்பெழுந்து இயங்கும்‌ 
யாக்கையர்‌ - மான்‌ தோல்‌ தைத்திட்ட தசை மாண்ட மார்பின்‌ என்பெழுந்து 
இயங்குமாற்‌ போன்ற உடம்பினையடையார்‌. 

நன்பகல்‌ பலருடன்‌ கழிந்த உண்டியர்‌ - நல்ல திவசங்கள்‌ பலவற்றோடு 


ஒழிந்த உணவினையுடையார்‌, 

இகலொடு, செற்றம்‌ நீக்கிய மனத்தினர்‌ - மாறுபாட்டுடனே சினத்தை 
ஒழிந்த மனத்தினையுடையார்‌, 
யாவதும்‌ கற்றோர்‌ அறியா அறிவினர்‌ - எவ்வகைப்பட்ட 


பொருள்களையும்‌ கற்று வல்லுநராலும்‌ அறியப்படாத அறிவின்‌ மிக்கார்‌, 


கற்றோர்க்குத்‌ தாம்‌ வரம்பாகிய தலைமையர்‌ - பலகலை ஞானங்களையும்‌ 


அறிந்தோர்க்குத்‌ தாங்கள்‌ எல்லையாகிய மிக்கோர்‌, 


காமமொடு, கடுஞ்சினம்‌ கடிந்த காட்சியர்‌ - காமம்‌ வெகுளி முதலானவை 
யெல்லாம்‌ தவிர்ந்த தோற்றத்தினையுடையார்‌, 


இடும்பை, யாவதும்‌ அறியா இயல்பினர்‌ - துக்கமெல்லாம்‌ அறியப்படாத 
ஒழுக்கத்தினையடையார்‌, 


மேவரத்‌ துனியில்‌ காட்சி முனிவர்‌ முற்புக - முற்கூறப்பட்ட சிறப்புக்களை 
யெல்லாம்‌ பொருந்தத்‌ துயரமில்லாத தோற்றத்தினையுடையராய்‌ இருடிகள்‌ முன்‌ 
வந்து புகுத, 


4. கவிப்பெருமாள்‌ 


மரவுரியைப்‌ பொருந்தினவுடையாக வுடையவர்களும்‌ சிறப்புடனே 
வலம்புரிச்‌ சங்கை யொத்த வெள்ளிய நரைக்‌ கொண்டையினை யுடையவர்களும்‌ 
குற்றமற விளங்குகிற வடிவை யுடையவர்களும்‌ மான்தோல்‌ பொருந்தின 
பட்டினியால்‌ ஊன்‌ சென்றதால்‌ எலும்புடனே ஓடுங்கின மார்பினை 
யுடையார்களும்‌ எலும்புச்‌ சட்டைமேலெழுந்து உலாவுகின்றாற்‌ போலே 
யிருக்றெவுடம்பினை யுடையார்களும்‌ நன்றாகிய பல நாள்‌ கழிந்த 
ஒருநாளுணவுடையவர்களும்‌ மாற்சரியத்தையுங்‌ கோபத்தையும்‌ விட்ட 
மனத்தினையுடையவர்களும்‌ எல்லா நூல்களையும்‌ கற்று வல்லோராலும்‌ 
அறியப்படாத அறிவை யுடையவர்களும்‌ பல கலைகளையுங்‌ கற்றோர்க்குத்‌ 
தாங்கள்‌ எல்லையாயிருக்றெ தலைமையானவர்களும்‌ ஒரு பொருள்‌ மேலே 
விரும்புதலும்‌ வேறுபடுதலுமற்ற அறிவினையுடையவர்களும்‌ கிலேசத்தைச்‌ 
சிறிதும்‌ அறியாத இயல்பினையுடையவர்களும்‌ ஆகிய திருவுள்ளத்துக்குப்‌ 
பொருந்த வெறுப்பற்ற அறிவினையுடைய இருடிகள்‌ முன்னே செல்ல, (அவர்‌ 


பின்னாக) 


5. பரிதியார்‌ 


சீரை தைஇய உடுக்கையர்‌ - தையல்‌ தைத்த கந்தையை உடுத்த பேர்கள்‌; 
மாச மைக்கும்‌ ௨ னர்‌ - ம்‌ ஸ்நானம்‌ பண்ணுகையில்‌ கம்‌ 
ற இமைக்கும்‌ உருவினர்‌ - நித்தமும்‌ ஸ்ந ணுகையில்‌ தே 


429 


பதினொன்றாம்‌ திருமுறை (இரண்டாம்‌ தொகுதி) 


அழுக்கற்று ஒளி பரந்த மேனியையுடையவர்கள்‌; இயங்கும்‌ - பிரகாசிக்கும்‌; 
நன்‌ பகல்‌ - நன்மை பொருந்திய உபவாச காலங்கள்‌; கழிந்த உண்டியர்‌ - 
அசனத்தைத்‌ துரந்த போர்கள்‌; இகல்‌ - பகை; அறியா அறிவினர்‌ - ஒன்று 
மறியாதவர்கள்பால்‌ மோனம்‌ பொருந்தியவர்கள்‌; இடும்பைகள்‌ யாவது மறியா 
வியல்பினர்‌ - யாதொரு இடும்பைகளும்‌ பொருந்தாமல்‌ சிவானுபோகத்தைப்‌ 
பொருந்தியவர்கள்‌. 


6. கு. சுந்தரமூர்த்தி உரைத்திறன்‌ 
சீரை தைஇய உடுக்கையர்‌ - கல்‌ தோய்த்தல்‌ முதலியன செய்த உடுக்கை 


என உரைகாண்பர்‌ யாவர்‌ எனத்‌ தெரிந்திலது. தையல்‌ தைத்த கந்தையை உடுத்த 
போர்கள்‌ என உரை காண்பர்‌ பரிதியார்‌. “துன்னம்‌ பெய்‌ கோவணம்‌, “கருந்துணி 
பல தொடுத்திசைக்க ஒரு துணியல்லது பிறிதொன்று கிடையாதாக' எனவரும்‌ 
திருவாக்குகள்‌ இங்கு நினைவு கூர்தற்குரியன. 

சீரொடு வலம்புரி புரையும்‌ வால்நரை முடியினர்‌ - நரை வலம்புரியை 
ஓப்பது நிறவொப்புமையால்‌ மட்டுமே எனப்‌ பிற உரையாசிரியர்கள்‌ அனைவரும்‌ 
கூற, நச்சினார்க்கினியர்‌ மட்டும்‌ வடிவாலும்‌ ஒப்புமை காட்டியிருப்பது 
எண்ணற்குரியதாம்‌. நத்துப்புரை முடியீர்‌' என வரும்‌ கச்சியப்பரின்‌ திருவாக்கும்‌ 
காண்க. 

மாசு அற - தம்மைக்‌ கண்டார்‌ மாசுஅற என்றல்‌ சிறக்கும்‌. உரனென்னும்‌ 
தோட்டியால்‌ ஓரைந்தும்‌ காத்தும்‌, அறுபகை செற்றும்‌, வாழ்பவர்‌ அதலின்‌ 
அவர்கள்‌ உடல்‌, ஒளி உடம்பாக அமைந்து விளங்கும்‌. “ஐந்து மாறடக்கியுள்ளார்‌, 
அரும்‌ பெரும்‌ சோதியாலும்‌” எனவரும்‌ சேக்கிழார்‌ வாக்கும்‌ காண்க. இதுபற்றி 
மாசற இமைக்கும்‌ உரு என்றாரெனினும்‌ அமையும்‌. 


நன்பகல்‌ - நன்றான பகற்பொழுது என உரையாசிரியரும்‌ 


கவிப்பெருமாளும்‌ உரை காண்பர்‌. 


எப்பொருளும்‌ நுகர்தற்குரிய நன்றாகிய பகற்பொழுதுகள்‌ என உரை 
காண்பர்‌ நச்சினார்க்கினியர்‌. நல்ல திவசங்கள்‌ பலவற்றோடு என உரை காண்பர்‌ 
பரிமேலழகர்‌. நன்மை பொருந்திய உபவாச காலங்கள்‌ என உரை காண்பர்‌ 


பரிதியார்‌. இவர்களுள்‌ நச்சினார்க்கனியர்‌ உரை சிறக்கும்‌. 


இகல்‌ % செற்றம்‌, கோபம்‌ சினம்‌ - இவற்றின்‌ வேறுபாடு விளங்க உரை 
கண்டிருக்கும்‌ நச்சினார்க்கியரின்‌ புலமை நலம்‌ சிறப்பாகக்‌ கருதத்தக்கது. 

யாவதும்‌ கற்றோர்‌ - எவ்வகைப்பட்ட பொருள்களையும்‌ கற்றோர்‌ என 
உரை காண்பர்‌ பரிமேலழகர்‌. கவிப்பெருமாளும்‌ எல்லா நூல்களையும்‌ கற்று 


என உரைகண்டு பரிமேலழகரைத்‌ தழுவுவர்‌. நச்சினார்க்கினியர்‌ கற்றோர்‌ யாவதும்‌ 

அறியா என மொழிமாற்றிப்‌ பொருள்‌ காண்பார்‌. உரையாசிரியர்‌ யாவையும்‌ 
கற்றோர்‌ அறியா அறிவினர்‌ எனப்‌ பாடம்‌ கொண்டு கற்க வேண்டுவன நூல்கள்‌ 
யாவையும்‌ கற்ற என உரைகண்டனர்‌. இவர்‌ உரையே சிறக்கும்‌. பரிதியார்‌ யாவதும்‌ 
கற்றோர்‌ எனப்‌ பிரித்து நிறுத்தி அறியா அறிவினர்‌ என்ற தொடருக்கு ஒன்றும்‌ 
அறியாதவர்கள்‌ போல்‌ மோனம்‌ பொருந்தியவர்கள்‌ என உரை கண்டுள்ளார்‌. 
பரிதியார்‌ உரையில்‌ அறியாதவர்கள்‌ பால்‌ என்றுள்ளது. அது போல்‌ என்றிருத்தல்‌ 
வேண்டும்‌. இதுவும்‌ நுண்ணிதாக உள்ளது. 


காமம்‌ - விருப்பம்‌ எனப்‌ பொதுப்‌ பொருளே அனைவரும்‌ கொள்ள, 
உரையாசிரியர்‌ மட்டும்‌ போகப்பொருள்‌ இச்சை என உரை காண்பார்‌. உடம்பும்‌ 
மிகையெனக்‌ கருதி வாழத்‌ தகுவோர்க்கு எத்தகைய பொருளையும்‌ விரும்புதல்‌ 
தகாவேனும்‌ சிறப்புடைமை பற்றிப்‌ போகப்‌ பொருள்‌ இச்சை என உரை 


காண்டலும்‌ சிறக்கும்‌. 


இடும்பை யாவதும்‌ அறியா இயல்பினர்‌ - தவத்தான்‌ மெய்வருத்தம்‌ 
உளவேனும்‌ மனத்தான்‌ வருத்தம்‌ சிறிதும்‌ அறியப்படாத இயல்பினையுடையர்‌ 
என்பர்‌ நச்சினார்க்கனியர்‌. மனவாக்குக்‌ காயங்களால்‌ வரும்‌ துன்பம்‌ சிறிதும்‌ 
அறியாத இயல்பினையுடையவர்‌ என்பர்‌ உரையாசிரியர்‌. யாதொரு 
இடும்பைகளும்‌ பொருந்தாமல்‌ சிவானுபோகத்தைப்‌ பொருந்தியவர்கள்‌ என்பர்‌ 
பரிதியார்‌. இத்தொடருக்கு உரையாசிரியர்கள்‌ அனைவரும்‌ சொற்படு 
பொருளையே காணப்‌ பரிதியார்‌ மட்டும்‌ அவ்வாறு இடும்பை யாவதும்‌ 
அறியாமைக்கு ஏதுவாய காரணத்தையும்‌ கூறியிருப்பது நுட்பமுடையதாகும்‌. 
அன்றியும்‌ அறிவினர்‌ என்பதற்குச்‌ சிவமே கண்டு சிவயோகத்தைத்‌ துய்ப்பவர்‌ 
எனக்‌ கூறியிருப்பது மேலும்‌ நுட்பமுடையதாகும்‌. “இன்பமே எந்நாளும்‌ 


துன்பமில்லை என நாவரசர்‌ கருதுவதும்‌ ஈண்டு எண்ணற்குரியதாகும்‌. 


மேவர - திருவுள்ளத்திற்குப்‌ பொருந்த என நச்சினார்க்கினியர்‌, 
உரையாசிரியர்‌, கவிப்பெருமாள்‌ ஆகிய மூவரும்‌ உரைகாண்பர்‌. எனவே 
இத்தகைய அறிவு நலனும்‌, குண நலன்களுமே இறைவன்‌ திருவுள்ளம்‌ விரும்புவது 
என இதனால்‌ அறியலாம்‌. பரிமேலழகர்‌ இச்சொற்கு 'முற்கூறப்பட்ட 
சிறப்புக்களெல்லாம்‌ பொருந்த' என உரைகாண்பர்‌. இது அத்துணைச்‌ சிறப்பன்று, 


துனி இல்‌ காட்சி - வெறுப்பற்ற அறிவு என்றே பலரும்‌ உரைகாணப்‌ 
பரிமேலழகர்‌ மட்டும்‌ துயரமில்லாத தோற்றம்‌ என உரை காண்பர்‌. இகலொடு 
செற்றம்‌ நீங்கிய மனத்தினர்‌ என்பதால்‌ அவர்தம்‌ மனநலத்தோடு கூடிய 
அறிவுநலம்‌ புலப்படுதலின்‌ இத்தொடருக்குப்‌ பரிமேலழகர்‌ கண்ட உரையே 
சிறப்புடைத்தாம்‌. 

பதினொன்றாம்‌ திருமுறை (இரண்டாம்‌ தொகுதி) 


புகைமுகந்து அன்ன மாசில்‌ தூவுடை 
முகைவாய்‌ அவிழ்ந்த தகைசூழ்‌ ஆகத்துச்‌ 
செவிநேர்பு வைத்த செய்உறு திவவின்‌ 140 
நல்லியாழ்‌ நவின்ற நயன்‌உடை நெஞ்சின்‌ 
மெல்மொழி மேவலர்‌ இன்நரம்பு உளர 
1. நச்சினார்க்கினியர்‌ 
புகைமுகந்‌ தன்ன என்பது முதல்‌ மேவலர்‌ (142) என்னுந்‌ துணையும்‌ 
பாடுவாரைக்‌ கூறிற்று. 
புகைமுகந்‌ தன்ன மாசு இல்‌ குர உடை - புகையை முகந்தாலொத்த 
தெய்வத்தன்மையால்‌ அழுக்கேறோத தூய உடையினையும்‌, 


முகை வாய்‌ அவிழ்ந்த தகை சூழ்‌ அகத்து - முகை வாய்‌ நெகிழ்ந்த மாலை 
சூழ்ந்த மார்பினையும்‌, 

கட்டுதலிற்‌ றகையென்றார்‌, மாலையை; ஆகுபெயர்‌; 

செவி நேர்பு வைத்த செய்வு உறு திவவின்‌ நல்யாழ்‌ நவின்ற - எஃகு 
செவியாலே சுருதியை யளந்து நரம்பைக்‌ கட்டின சுற்றுதலுறும்‌ வார்க்கட்டினை 
யுடைய நன்றாகிய யாழிசையிலே பயின்ற. 


நயன்‌ உடை நெஞ்சின்‌ மென்மொழி மேவலர்‌ இன்‌ நரம்பு உளர - 
ஈரமுடைய நெஞ்சாலே எக்காலமும்‌ மெல்லிய வார்த்தை சொல்லுதலைப்‌ 
பொருந்திய கந்தருவர்‌ இனிய நரம்பை வாசிக்க, 


நவின்ற நயனென்க. 


2. உரையாசிரியர்‌ 

புகைமுகந்‌ தன்ன மாசில்‌ தூ உடை - புகையை அடைத்தாற்‌ போன்ற 
மெல்லிய அழுக்கில்லாததாய ஆடையையும்‌, 

முகை வாய்‌ அவிழ்ந்த தகைசூழ்‌ அகத்து - நாளரும்பு கிண்கிணியாகக்‌ 
கொண்ட மலரைக்‌ கட்டிய மாலை சூழ்ந்த மார்பையும்‌, 

செவி நேர்பு வைத்த செய்வுறு திவவின்‌ - செவியால்‌ நேர்ந்து 
உறுப்புக்களை எல்லைகளிலேயிருத்தி வைத்த தொழின்‌ மிக்க இறுக்கிய 
வார்க்கட்டையும்‌ உடைய, 

செவியால்‌ நேர்ந்து என்றது சுருதியை உற்றறிந்து என்றவாறு. 

நல்லியாழ்‌ நவின்ற நயனுடை நெஞ்சின்‌ - நல்ல யாழினோசையிலே பயின்ற 
ஈரமுடை நெஞ்சையும்‌ 


432 


திருவாவினன்குடி 


மென்‌ மொழி மேவலர்‌ இன்‌ நரம்பு உளர - மெல்லிய வார்த்தையையும்‌ 
பொருந்திய கந்தருவர்‌ இனிய யாழ்‌ நரம்பை வாசிக்க, இவருடனே, 


3. பரிமேலழகர்‌ 


புகை முகந்தன்ன மாசில்‌ தூவுடை - புகையைக்‌ கையாலே முகந்தாற்‌ 
போன்று நொய்யவாய குற்றமில்லாத பரிசுத்தமாகிய உடையினையடையார்‌. 


முகைவாய்‌ அவிழ்ந்த தகைசூழ்‌ அகத்து - மொட்டுப்‌ பூக்கிண்‌ கிணிவாய்க்‌ 
கொண்ட பக்குவத்திலே கட்டின மாலை சூழ்ந்த மார்பினையும்‌, 


செவி நேர்பு வைத்த செய்வுறு திவவின்‌, நல்யாழ்‌ நவின்ற நயனுடை 
நெஞ்சின்‌ - செவிக்குப்‌ பொருந்த வைத்த தொழில்களாலமைத்த நரம்புக்‌ 
கருவியினையடைய நல்லியாழினது சொற்பொருந்திய நயப்பினையுடைய 
நெஞ்சத்தோடே, 


மென்மொழி மேவலர்‌ இன்நரம்புளர - மெத்தென்ற சொல்‌ சேர்ந்ததோர்‌ 
இனிய நரம்பு வாசிக்க : (அவர்‌ வித்தியாதரர்‌), 
4. கவிப்பெருமாள்‌ 

புகையைக்‌ கையினாலே முகந்தாற்‌ போல மிருதுவாயிருக்கும்‌ குற்றமற்று 
விளங்குகிறவுடையினையும்‌ அரும்புகள்‌ வாயவிழ்ந்து விரிந்த அழகிய 
மாலையையணிந்த மார்பினையும்‌ செவியாலேயளந்து செய்யப்பட்ட 
வார்க்கட்டினையுடைய நல்ல யாமைச்‌ சேவித்த இனிமையுடைய மனத்தினையு 
முடைய மென்மையான சொற்களைப்‌ பொருந்திய காந்தருவர்‌ இனிய யாழ்‌ 


நரம்பினை வாசித்துக்‌ கொண்டுசெல்ல, அவருடனே. 
5. பரிதியார்‌ 
தூவுடை - குற்றமற்ற தூவட்டமுடுத்தி; செய்வுறு - கையினாலமைத்த; 
திவவு - நரம்புக்கட்டு; மேவலர்‌ - பாடுவார்‌ கூட்டம்‌. 
6. கு. சுந்தரமூர்த்தி உரைத்திறன்‌ 


மாசுஇல்‌ தூஉடை - அழுக்கற்ற தூயவுடை என்றே அனைவரும்‌ 
உரைகாண, நச்சினார்க்கினியர்‌ மட்டும்‌ அவ்வுடை அவ்வாறிருத்தற்குரிய காரணம்‌ 
தெய்வத்தன்மையால்‌ எனவும்‌ குறிக்கின்றார்‌. தகைத்தல்‌ - கட்டுதல்‌; ஈண்டு 
அவவாறு கட்டப்பட்ட மாலைக்‌ காதலின்‌ ஆகுபெயர்‌ என்றார்‌. 

முகை வாய்‌ அவிழ்ந்த - அன்றலர்ந்த அரும்பு கிண்கிணி போன்று 
வாய்திறந்து மலர. 

பதினொன்றாம்‌ திருமுறை (இரண்டாம்‌ தொகுதி) 


கிண்ணெி வாய்‌ முழுதும்‌ மூடாது இடையே சற்று விரிந்திருக்கும்‌. 
அதுபோன்ற அரும்பெனவே மலர்ந்தும்‌ மலராத மலர்‌ என்பதாயிற்று. 


எஃகு செவி - ஒலி அமைப்பைக்‌ கூர்த்தறியும்‌ செவி. 


நோய்‌இன்று இயன்ற யாக்கையர்‌ மாவின்‌ 

அவிர்தளிர்‌ புரையும்‌ மேனியர்‌ அவிர்தொறும்‌ 

பொன்உரை கடுக்கும்‌ திதலையர்‌ இன்னகைப்‌ 145 
பருமம்‌ தாங்கிய பணிந்துஏந்து அல்குல்‌ 

மாசில்‌ மகளிரொடு மறுவின்றி விளங்கக்‌ 

கடுவொடு ஒடுங்கிய தூம்புடை வால்‌எயிற்று) 

அழல்‌என உயிர்க்கும்‌ அஞ்சுவரு கடுந்திறல்‌ 

பாம்புபடப்‌ புடைக்கும்‌ பல்வரிக்‌ கொடுஞ்சிறைப்‌ 

புள்‌அணி நீள்கொடிச்‌ செல்வனும்‌ வெள்ளேறு 

வலவயின்‌ உயரிய பலர்புகழ்‌ திணிதோள்‌ 

உமைஅமர்ந்து விளங்கும்‌ இமையா முக்கண்‌ 

மூஎயில்‌ முருக்கிய முரண்மிகு செல்வனும்‌ 

நூற்றுப்பத்து அடுக்கிய நாட்டத்து நூறுபல்‌ 155 
வேள்வி முற்றிய வென்றுஅடு கொற்றத்கு) 

ஈர்‌இரண்டு ஏந்திய மருப்பின்‌ எழில்நடைத்‌ 

தாழ்பெருந்‌ தடக்கை உயர்த்த யானை 

எருத்தம்‌ ஏறிய திருக்கிளர்‌ செல்வனும்‌ 

நாற்பெருந்‌ தெய்வத்து நல்நகர்‌ நிலைஇய 160 
உலகம்‌ காக்கும்‌ ஒன்றுபுரி கொள்கைப்‌ 

பலர்புகழ்‌ மூவரும்‌ தலைவர்‌ ஆக 

ஏமுறு ஞாலம்‌ தன்னில்‌ தோன்றித்‌ 

தாமரை பயந்த தாஇல்‌ ஊழி 

நான்முக ஒருவன்‌ சுட்டிக்‌ காண்வரப்‌ 165 
பகலில்‌ தோன்றும்‌ இகல்‌இல்‌ காட்சி 

நால்வேறு இயற்கைக்‌ பதினொரு மூவரொடு) 

ஒன்பதிற்று இரட்டி உயர்நிலை பெறீஇயர்‌ 

மீன்பூத்து அன்ன தோன்றலர்‌ மீன்சேர்பு 

வளிகிளாந்து அன்ன செலவினர்‌ வளிஇடைத்‌ 170 
தீயெழுந்து அன்ன திறலினர்‌ தீப்பட 

உரும்‌இடித்து அன்ன குரலினர்‌ விழுமிய 

திருவாவினன்குடி 


உறுகுறை மருங்கின்தம்‌ பெறுமுறை கொண்மார்‌ 
அந்தரக்‌ கொட்பினர்‌ வந்துஉடன்‌ காணத்‌ 
தாஇல்‌ கொள்கை மடந்தையொடு சில்நாள்‌ 175 
ஆவி னன்குடி அசைதலும்‌ உரியன்‌, அதாஅன்று; 
1. நச்சினார்க்கினியர்‌ 
நோயின்றென்பது முதல்‌ மகளிர்‌ (147) என்னுந்‌ துணையும்‌ பாடு மகளிரைக்‌ 
கூறிற்று. 


நோய்‌ இன்று இயன்ற யாக்கையர்‌ - மக்களுக்குரிய நோய்‌ இல்லையாக 
நிருமித்த உடம்பினையுடையராய்‌. 


மாவின்‌ அவிர்‌ தளிர்‌ புரையும்‌ மேனியர்‌ - மாவினது விளங்குகின்ற 
தளிரையொக்கும்‌ நிறத்தினையுடையராய்‌, 

அவிர்தொறும்‌ பொன்உரை கடுக்கும்‌ திதலையர்‌ - விளங்குந்தோறும்‌ 
பொன்னுரை விளங்கினாற்‌ போலும்‌ துத்தியினையுடையராய்‌, 

இன்‌ நகைப்‌ பருவம்‌ தாங்கிய பணிந்து ஏந்து அல்குல்‌ மாசு இல்‌ 
மகளிரொடு - கட்கினிய ஒளியினையுடைய பதினெண்‌ கோவையாகிய மேகலை 
யணிந்த தாழ வேண்டியவிடம்‌ தாழ்ந்து உயர வேண்டிய விடம்‌ உயர்ந்த 
அல்குலையடைய குற்றமில்லாத கந்தருவ மகளிரோடே, 

மறு இன்றி விளங்க - குற்றமின்றாய்‌ விளங்கா நிற்க, 

உடையினையும்‌ (138) அகத்தினை யுமுடைய (139) மென்மொழி மேவலர்‌ 
(142) யாக்கை (143) முதலியவற்றை யுடையராய்‌, மாசில்லாத மகளிரோடே 
மறுவின்றி விளங்க (147) இன்னரம்புளர (142) வெனமுடிக்க. 

கடுவோடு ஒடுங்கிய தூம்புடைவால்‌ எயிற்று - நஞ்சுடனே உறைக்குள்ளே 
கிடந்த துளையினையுடைய வெள்ளிய எயிற்றினையும்‌, 

மிடற்றினஞ்சு தன்னிடத்தே தோன்றுதலின்‌, நஞ்சோடென்றார்‌. எயிறு: 
காளி, காளாத்திரி, யமன்‌, யமதுதியென நான்காம்‌. 

அழலென உயிர்க்கும்‌ அஞ்சு வரு கடுந்திறல்‌ - நெருப்பென்னும்படி 
நெட்டுயிர்ப்புக்‌ கொள்ளும்‌ கண்டார்க்கு அச்சந்‌ தோன்றும்‌ கடிய 
வலியினையுமுடைய, 

பாம்பு படப்‌ புடைக்கும்‌ - பாம்பு படும்படி அடிக்கும்‌, 


பல்‌ வரிக்‌ கொடுஞ்‌ சிறைப்‌ புள்‌ அணி நீள்‌ கொடிச்‌ செல்வனும்‌ - பல 

பதினொன்றாம்‌ திருமுறை (இரண்டாம்‌ தொகுதி) 


வரியினையடைத்தாகிய வளைந்த சிறகினையுடைய கருடனையணிந்த நீண்ட 
கொடியினையடைய திருமாலும்‌, 


(வெள்ளேறு, வலவயினுயரிய பலர்புகழ்‌ திணிதோ, ளுமையமர்ந்து விளங்கு 
மிகையா முக்கண்‌ மூவெயின்‌ முருக்கிய முரண்மிகு செல்வனும்‌), 

வலவயின்‌ வெள்ளேறு உயரிய செல்வன்‌. வெற்றிக்‌ களத்தே வெள்ளிய 
ஏற்றினை வெற்றிக்‌ கொடியாக எடுத்த உருத்திரன்‌, 

உமை அமர்ந்து விளங்கும்‌ செல்வன்‌ - இறைவி ஒருபாகத்தே பொருந்தி 
விளங்குஞ்‌ செல்வன்‌, 

பலர்‌ புகழ்‌ திணி தோள்‌ - பலரும்‌ புகழ்கின்ற சிக்கென்ற தோளினையும்‌, 

இமையா முக்கண்‌ செல்வன்‌ - இதழ்‌ குவியாத மூன்று கண்ணினை யுடைய 
செல்வன்‌, 

மூ எயில்‌ முருக்கிய முரண்மிகு செல்வனும்‌ - முப்புரத்தை யெரித்த 
மாறுபாடு மிக்க செல்வனும்‌, 

நூற்றுப்பத்து அடுக்கிய நாட்டத்து - நூற்றைப்‌ பத்தாக அடுக்கிய 
கண்ணினையும்‌; என்றது ஆயிரங்‌ கண்ணென்றவாறு. 


நூறு பல்‌ வேள்வி முற்றிய வென்று அடு கொற்றத்து - நூறென்னு 
மெண்ணாகிய பல வேள்விகளை வேட்டு முடித்ததனாற்‌ பெற்ற பகைவரை 
வென்று கொல்கின்ற வெற்றியினையும்‌, 


(ஈரிரண்‌ டேந்திய மருப்பின்‌;) ஏந்திய ஈரிரண்டு மருப்பின்‌ - தலைகள்‌ 
ஏந்தியிருக்கின்ற நான்காகிய கொம்பினையும்‌, 


எழில்‌ நடை - அழகினையுடைய நடையினையும்‌, 


தாழ்‌ பெருந்‌ தடக்கை - நிலத்தே கிடக்கின்ற பெரிய வளைவினையுடைய 


கையினையுமுடைய, 

உயர்த்த யானை எருத்தம்‌ ஏறிய திருக்களர்‌ செல்வனும்‌ - எல்லாரும்‌ 
உயர்த்துச்‌ சொல்லப்படுகின்ற யானையின்‌ கழுத்திலே ஏறிய திருமகள்‌ விளங்கும்‌ 
இந்திரனும்‌, 

உயர்ந்த உயர்த்தவென விகாரமுமாம்‌, 

நாட்டத்தினையும்‌ (155), கொற்றத்தினையுமுடைய (156) செல்வனென்க, 

மருப்பு (157) முதலியவற்றையுடைய யானையென்க. 


நாற்‌ பெருந்‌ தெய்வத்து நன்னகர்‌ நிலைஇய உலகம்‌ காக்கும்‌ ஒன்றுபுரி 

கொள்கை - நான்காகிய பெரிய தெய்வத்தையுடைய நன்றாகிய ஊர்கள்‌ நிலை 
பெற்ற உலகத்தைக்‌ காக்கும்‌ ஒரு தொழிலையே விரும்பிய கோட்பாட்டையுடைய 


செல்வன்‌ (151) என முன்னே கூட்டித்‌ திருமாலுக்கடையாக்குக. 

நாற்பெருந்‌ தெய்வமாவன: இந்திரன்‌, யமன்‌, வருணன்‌, சோம னென்னுந்‌ 
தெய்வங்கள்‌. 

பலர்‌ புகழ்‌ மூவரும்‌ தலைவராக - பலரும்‌ புகழ்கின்ற அயன்‌ ஆரி 
அரனென்று மூவருந்‌ தத்தமக்குரிய தொழில்களை முன்பு போல நிகழ்த்தித்‌ 
தலைவராக வேண்டி, 

என்றது - பிள்ளையார்‌ அயனைச்‌ சபித்தலின்‌, அயன்‌ படைச்தற்‌ 
றொழிலைக்‌ தவிரவே ஏனையிருவர்க்கும்‌ காத்தற்றொழிலும்‌ அழித்தற்‌ றொழிலும்‌ 
இன்றாமாகலின்‌, மூவருந்‌ தத்தமக்குரிய தொழில்களைப்‌ பெற்றுத்‌ தலைவராக 
என்றார்‌. 

(ஏமுறு ஞாலந்‌ தன்னிற்‌ றோன்றித்‌, தாமரை பயந்த தாவிலூழி, நான்முக 
வொருவற்‌ சுட்டி) 

ஞாலந்‌ தன்னில்‌ தோன்றி ஏழுறு நான்முக ஒருவற்‌ சுட்டி - பிள்ளையார்‌ 
சபித்தலாலே மண்ணிடத்தே தோன்றி மயக்கமுறுகின்ற நான்கு முகத்தையுடைய 
அயனைப்பழைய நிலையிலே நிறுத்தக்‌ கருதி, 

தாமரை பயந்த ஊழி தா இல்‌ ஒருவன்‌ - திருமாலுடைய திருவுந்தித்‌ 
தாமரை பெற்ற ஊழிகள்‌ தோறும்‌ தன்படைத்தற்‌ றொழிலில்‌ வருத்த மில்லாத 
ஒருவன்‌ (1659. 


இனித்‌ தாமரையென்னும்‌ எண்ணைத்‌ தந்த அழிவில்லாத ஊழிக்காலத்தை 
யுடைய அயனுமாம்‌. 

பயந்த ஒருவனென்க. 

சாபமென்றது; பிள்ளையார்‌ அசுரரையழித்துத்‌ தேவரைக்‌ காத்ததற்கு 
இந்திரன்மகள்‌ தெய்வயானையாரை அவர்க்குக்‌ கொடுத்த விடத்தே, பிள்ளையார்‌ 
தங்‌ கையில்‌ வேலை நோக்கி, நமக்கு எல்லாந்‌ தந்தது இவ்வேல்‌ என்ன, அங்கிருந்த 
அயன்‌ “இவ்வேலிறகு இந்நிலை என்னால்‌ வந்ததன்றோ” என்றாராக, “நங்கையில்‌ 
வேலுக்கு நீ கொடுப்பதொரு சக்தியுண்டோ” வென்று கோபித்து, “இங்ஙனங்‌ 
கூறிய நீ மண்ணிடைச்‌ செல்வாய்‌” என்ற சாபத்தை, 

காண்வர - அழகு தோன்ற, 

பகலில்‌ தோன்றும்‌ இகல்‌ இல்‌ காட்சி - ஒரு பொருள்‌ பலவாமாறு 
பகுத்துக்‌ காண்டற்கண்‌ வேறுபடத்‌ தோன்றும்‌ தம்முள்‌ மாறுபாடில்லாத 

அறிவினையுடைய, 

நால்‌ வேறு இயற்கைப்‌ பதினொரு மூவரொடு - நான்காகிய வேறுபட்ட 
இயல்பினையுடைய முப்பத்து மூவரும்‌, 

என்றது; ஆதித்தன்‌, உருத்திரன்‌, வசு, மருத்துவனென்னும்‌ ஓரோவோர்‌ 
பொருள்கள்‌ பலவாகப்‌ பகுக்குங்காற்‌ பன்னிருவர்‌ பதினொருவர்‌ எண்மர்‌ 
இருவராகப்‌ பகுக்க நான்குகூறாய்‌ முப்பத்து மூவராயினாரென்றவாறு. 
பதினொருவராகிய மூவரென்க. அவர்‌ ஆதித்தர்‌ பன்னிருவரும்‌, உருத்திரர்‌ 
பதினொருவரும்‌, வசுக்கள்‌ எண்மரும்‌, மருத்துவர்‌ இருவருமாம்‌. ஓடு - 
எண்ணொடு. 

ஒன்பதிற்று இரட்டி உயர்நிலை பெறீஇயர்‌ - பதினெண்‌ வகையாகிய 
உயர்ந்த நிலையைப்‌ பெற்றவரும்‌, 

என்றது - பதினெண்‌ கணங்களை, அவர்‌; தேவரும்‌, அசுரரும்‌, தைத்தியரும்‌, 
கருடரும்‌, கின்னரரும்‌, கிம்புருடரும்‌, இயக்கரும்‌, விஞ்சையரும்‌, இராக்கதரும்‌, 
கந்தருவரும்‌, சித்தரும்‌, சாரணரும்‌, பூதரும்‌, பைசாசகணமும்‌, தாரகணமும்‌, 
நாகரும்‌, ஆகாயவாசிகளும்‌, போக பூமியோரும்‌ என இவர்‌. இவர்க்குப்‌ பிறவாறு 
முரைப்பர்‌. பெறீஇயர்‌ - தொழிற்பெயர்‌, 

மீன்‌ பூத்தன்ன தோன்றலர்‌ - உடுக்கள்‌ பொலிவு பெற்றுத்‌ 
தோன்றினாலொத்த தோற்றத்தையடையராய்‌, 

மீன்‌ சேர்பு வளி கிளந்தன்ன செலவினர்‌ - மீன்கள்‌ உலாவுகின்ற இடத்தே 
சேர்ந்து காற்று எழுந்தாலொத்த செலவினையடையராய்‌, 

வளி இடைத்‌ தீ எழுந்தன்ன திறலினர்‌ - காற்றிடத்தே நெருப்பெழுந் 
தாலொத்த வலியினையடையராய்‌, 

தீப்பட உரும்‌ இடித்தன்ன குரலினர்‌ - நெருப்புப்‌ பிறக்க உருமேறு 
இடித்தாற்‌ போன்றற குரலினையுடையராய்‌, 

இவை வினையெச்ச முற்று, 

(விழுமிய உறுகுறை மருங்கிற்றம்‌ பெறுமுறை கொண்டமார்‌:) தம்‌ விழுமிய 
பெறுமுறை குறை உறு மருங்கிற்‌ கொண்மார்‌ - தம்முடைய சீரிய படைத்தல்‌ 
காத்தல்‌ அழித்தலென்னுந்‌ தொழில்களைப்‌ பண்டு போலப்‌ பெறு 
முறைமையினைக்‌ குறை வேண்டி நின்று பெருங்கூற்றலே முடித்துக்‌ கொடற்கு. 

அந்தரக்‌ கொட்பினர்‌ - அகாயத்தே சுழற்சியினை யுடையராய்‌, 


(வந்துடன்‌ காண) - உடன்‌ வந்து காண - சேர வந்து காணும்‌ படியாக. 

திருவாவினன்குடி 


தா இல்‌ கொள்கை மடந்தையொடு - வருத்தமில்லாத அருங்கற்பினை 


யுடைய தெய்வயானையாருடன்‌ 


(சின்னாள்‌ ஆவினன்குடி யசைதலும்‌ உரியன்‌; ஆவினன்குடி - சின்னாள்‌ 
அசைதலும்‌ உரியன்‌ - ஆவினன்குடி யென்னும்‌ ஊரிலே சிலநாள்‌ 
இருத்தலுமுரியன்‌), 


பலர்புகழ்‌ மூவருந் தலைவராகவேண்டி (162) அதற்குக்‌ 
குறைபாடுண்டாக்னெ நான்முகவொருவனைக்‌ கருதி (165) ஒன்றுபுரிகொள்கைப்‌ 
(161) புள்ளணி நீள்கொடிச்‌ செல்வனும்‌ (151) முரண்மிகு செல்வனும்‌ (154) யானை 
யெருத்தமேறிய செல்வனும்‌ (159) முப்பத்துமூவரும்‌ (167) பதினெண்கணங்களும்‌ 
(168) தோன்றலர்‌ (169) செலவினர்‌ (170) திறலினர்‌ (171) குறலினர்‌ (172) 
கொட்பினராய்‌ உடன்‌ வந்து (174) தம்விழுமிய (172) பெறு முறைகுறையுறு 
மருங்கின்‌ முடித்துக்‌ கோடற்கு (173) மென்மொழி மேலவர்‌ இன்னரம்புளர (142) 
முனிவர்‌ (137) மேவர (136) முற்புகக்‌ (137) காணத்‌ (174) தான்‌ ஆவினன்‌ குடியிலே 
காண்வர (16) அசைதலுமுரியனென முடிக்க. 


கந்தருவர்‌ - பாட்டான்‌ முனிவு தீர்ப்பார்‌. முனிவர்‌ தம்மை மறாமை பற்றி 
முன்னே சென்றார்‌. 

இனிச்‌ சித்தன்‌ வாழ்வென்று சொல்லுகின்ற ஊர்‌ முற்காலத்து 
ஆவினன்குடியென்று பெயர்பெற்ற தொன்றுமாம்‌. அது 

“நல்லம்பர்‌ நல்ல குடியுடைத்துச்‌ சித்தன்வாழ்‌ 

வில்லந்தொறுமூன்‌ றெரியுடைத்து 

நல்லரவப்‌ - பாட்டுடைத்துச்‌ சோமன்‌ வழிவந்த பாண்டிய நின்‌ 

னாட்டுடைத்து நல்ல தமிழ்‌” 
என்று ஒளவையார்‌ கூறியதனானுணர்க சித்தனென்பது பிள்ளையாருக்குத்‌ 
திருநாமம்‌. 

அதா அன்று - அதுவன்றி, 


2. உரையாசிரியர்‌ 


நோயின்று இயன்ற யாக்கையர்‌ - எக்காலமும்‌ பிணியின்றி இயலப்பட்ட 


உடம்பினராய்‌, 


மாவின்‌ அவிர்‌ தளிர்‌ புரையும்‌ மேனியர்‌ - மாவினது விளங்காநின்ற 
தளிரையொக்கும்‌ நிறத்தையுடையராய்‌, 


அவிர்தொறும்‌ பொன்னுரை கடுக்கும்‌ திதலையர்‌ - விளங்குந்‌ தோறும்‌ 


பொன்னுரை விளக்கத்தைப்‌ போலும்‌ சுணங்கையடையராய்‌, 

இன்‌ நகைப்‌ பருமம்‌ தாங்கிய பணிந்து ஏந்து அல்குல்‌ - இனிய ஒளியினை 
யுடைய பதினாற்கோவைமேகலையாகிய அதனைத்‌ தாங்கப்பட்ட 
தாழவேண்டுமிடம்‌ தாழ்ந்தும்‌ உயரவேண்டுமிடம்‌ உயர்ந்துமிருக்கிற அல்குல்‌ 


தடத்தையுடைய, 


மாசுஇல்‌ மகளிரொடு மறு இன்றி விளங்க - குற்றமில்லாத கந்தர்வ 
மகளிரொடு குற்றமற்று விளங்க, அதன்‌ பின்‌, 


கடுவொடு ஒடுங்கிய தூம்புடை வால்‌ எயிற்று - நஞ்சுடனே மறையப்பட்ட 


உள்ளே துளையையுடைய வெள்ளிய பல்லினையும்‌, 


அழல்‌ என உயிர்க்கும்‌ அஞ்சுவரு கடும்‌ திறல்‌ - நெருப்புப்‌ போலே நெடு 
மூச்சாகப்‌ படுவிக்கும்‌ கண்டார்க்கு அச்சம்‌ வரத்தக்க கடிய கோபத்தையும்‌ 


உடைய, 


பாம்பு படப்புடைக்கும்‌ பல்வரிக்‌ கொடும்சிறை - பாம்பைப்‌ படும்படி 


யடிக்கும்‌ பல வரியை யடைத்தாகிய வளைந்த சிறகையு முடைய. 


புள்‌ அணி நீள்‌ கொடிச்‌ செல்வனும்‌ - கெருடனை அணிந்த நீண்ட 
கொடியையுடைய திருமாலும்‌, 


வெள்‌ ஏறு வலவயின்‌ உயரிய பலர்புகழ்‌ திணி தோள்‌ - வெள்ளை 
யெருத்தை வெற்றிக்‌ களத்தில்‌ உயரக்‌ கொண்டி ருக்கிற பலராலும்‌ புகழப்பட்ட 
திண்ணிதான தோள்களையும்‌, 

உமை அமர்ந்து விளங்கும்‌ இமையா முக்கண்‌ - இறைவி பொருந்தி 
விளங்கிய பக்கத்தையும்‌ இமையாத மூன்று கண்ணையும்‌ உடைய, 

மூ எயில்‌ முருக்யெ முரண்மிகு செல்வனும்‌ - மூன்று மதில்களையுடைய 
ஊர்களை யொழிக்கப்பட்ட வலிமிக்க உருத்திரனும்‌, 

நூற்றுப்பத்து அடுக்கிய நாட்டத்து - நூறென்னும்‌ இலக்கத்தைப்‌ 
பத்தென்னும்‌ இலக்கத்தோடே யேற்றிய ஆயிரங்‌ கண்ணையும்‌, 

நூறு பல்‌ வேள்வி முற்றிய வென்று அடு கொற்றத்து - நூறாகி 
யெண்ணப்பட்ட பல யாகங்களையும்‌ செய்து முடித்த வெற்றியினால்‌ பகைவரைக்‌ 


கொன்ற வெற்றியினையும்‌ (உடையனாய்‌), 


ஈரிரண்டு ஏந்திய மருப்பின்‌ எழில்‌ நடை - நாலு ஏந்தப்பட்ட 
கொம்பினையும்‌ அழகிய நடையையும்‌, 

தாழ்‌ பெரும்‌ தடக்கை உயர்த்த யானை - தூழ்ச்சியையும்‌ பெருமையையும்‌ 
அளவினையும்‌ உடைய துதிக்கையினையும்‌, உடைத்தாய்‌ உயர்த்துச்‌ 


சொல்லப்பட்ட யானையினது, 

திருவாவினன்குடி 


எருத்தம்‌ ஏறிய திருக்களர்‌ செல்வனும்‌ - புறக்கழுத்தில்‌ ஏறியிருக்கப்பட்ட 
அழகுமிக்க தேவேந்திரனும்‌, 

நால்‌ பெரும்‌ தெய்வத்து நன்னகர்‌ நிலைஇய - நாலாகிய 
பெருந்திசைகளையடைய நன்றாகிய ஊர்கள்‌ நிலைபெற்ற, 

உலகு அங்கு ஆக்கும்‌ ஒன்று புரி கொள்கை - உலகத்தை அவ்விடத்துப்‌ 
படைக்குந்‌ தொழிலொன்றை விரும்பிய கோட்பாடுடையராகி, இதனாலே, 

பலர்‌ புகழ்‌ மூவரும்‌ தலைவர்‌ ஆக - பலரும்‌ புகழப்பட்ட இந்திரன்‌ 
திருமால்‌ உருத்திரன்‌ என்னும்‌ இம்‌ மூன்று பேரும்‌ தலைமையராக வேண்டி, 

ஏமுறு ஞாலந்‌ தன்னுள்‌ தோன்றி - மயக்க முறுகின்ற பூமியிலே 
பிள்ளையார்‌ சாபத்தினாலே வந்து பிறந்து, 

தாமரை பயந்த தா இல்‌ ஊழி - திருமால்‌ உந்தித்‌ தாமரையிலே 
யுண்டாக்கப்பட்ட இடையீடில்லாத ஊழிக்‌ காலத்தையுடைய, 

நான்முக வொருவற்‌ சுட்டிக்‌ காண்வர - நாலு முகத்தையுடைய 
வொருவனாகிய பிரமனைப்‌ படைக்குந்‌ தொழிலாலே நிறுத்தக்கருதிப்‌ பிள்ளை 
யாரைக்‌ காண வரும்வண்ணம்‌, 

பகலில்‌ தோன்றும்‌ இகல்‌ இல்‌ காட்சி - ஒரு பொருளின்‌ உண்மையைப்‌ 
பகுத்துக்காணுமிடத்து அறிவின்‌ மயக்கத்தால்‌ வேறுபடத்‌ தோன்றுவதில்லாத 
அறிவினையும்‌, 

நால்வேறு இயற்கைப்‌ பதினொரு மூவரொடு - ஆதித்தர்‌ உருத்திரர்‌ வசு 
மருத்துவர்‌ இந்நால்வகையால்‌ வேறுபட்ட இயல்பினையுடைய பதினொன்றாகிய 
மூவரோடு, 

ஒன்பதிற்றிரட்டி உயர்நிலை பெறிீஇயர்‌ - பதினெண்‌ கணங்களாகிய 
உயர்ந்த பதங்களைப்‌ பெற்றிருப்பாராகியவர்கள்‌. 

மீன்‌ பூத்தன்ன தோன்றலர்‌ - நெருக்கத்தான்‌ மீண்டும்‌ பொலிவு பெற்றுத்‌ 
தோன்றினாற்‌ போன்ற தோற்றத்தை யுடையவராய்‌, 

மீன்‌ சேர்பு வளி கிளர்ந்தன்ன செலவினர்‌ - மீனைச்‌ சேர்ந்து 
காற்றெழுந்தாலொத்த நடையினையுடையவராய்‌, 

வளியிடைத்‌ தீ எழுந்தன்ன திறலினர்‌ - காற்றிடத்தே நெருப்புத்‌ 
தோன்றினாற்‌ போன்ற போர்‌ வலியை வல்லராய்‌, 

தீப்‌ பட உரும்‌ இடித்தன்ன குரலினர்‌ - நெருப்புண்டாக இடியேறு 
இடித்தாற்‌ போன்ற குரலினை யுடையராய்‌, 

பதினொன்றாம்‌ திருமுறை (இரண்டாம்‌ தொகுதி) 


விழுமிய உறு குறை மருங்கில்‌ தம்‌ பெறுமுறை கொண்மார்‌ - சீரிய 
குறையுற லென்னப்பட்ட வேண்டுகோள்களைப்‌ பிள்ளையாரது இரண்டு 


பக்கத்திலும்‌ நின்று தாம்‌ பெறுமுறைமையினாலே முடித்துக்‌ கொள்வாராக. 


அந்தரக்‌ கொட்பினர்‌ வந்து உடன்‌ காண - ஆகாசத்திலே 
சுழற்சியுடையராய்‌ வந்து எல்லோரும்‌ கூடிக்காண, 


தா இல்‌ கொள்கை மடந்தையொடு சின்னாள்‌ ஆவினன்குடி அசைதலும்‌ 
உரியன்‌ - இடையீடில்லாத அருட்‌ கற்பினது கோட்பாட்டையுடைய தெய்வ 
யானையாருடனே சின்னாள்‌ ஆவினன்குடியென்னும்‌ திருப்பதியிலே தங்குதலும்‌ 


உரியன்‌; 

இந்தத்‌ திருப்பதிக்குச்‌ சித்தன்‌ வாழ்வென்றும்‌ பெயர்‌. 

முனிவர்‌ முன்னே செல்ல (137) அதன்பின்‌ காந்திருவர்‌ யாழ்வாசிக்க (142) 
இவர்களுடனே கந்திருவ மகளிரும்‌ கூடவிளங்க (147) அவ்வெல்லையில்‌ 


திருமாலும்‌ (151), உருத்திரனும்‌ (154) இந்திரனும்‌ (159) படைக்குந்‌ தொழிலாலே 
தாம்‌ தாம்‌ தலைமையராக வேண்டி (162) இதற்குப்‌ பிரமனைத்‌ தொழிலிலே 
நிறுத்தக்கருதிப்‌ (165) பதினெண்‌ கணங்களும்‌ (168) தாமும்‌ தோன்ற ஆகாயச்‌ 
செலவினராய்‌ (170) திறலினராய்க்‌ (171) குரலினராய்த்‌ (172) தமது வேண்டுகோளை 
யிருபக்கத்திலும்‌ நின்ற தாம்‌ பெறு முறைமையினாலே முடித்துக்‌ கொள்வாராக 
(173) அகாசத்திலே சுழற்சியையுடையராகச்‌ சேரக்‌ கூடி வந்து காணத்‌ (174) தெய்வ 
யானையாருடனே ஆவினன்‌ குடியிலே தங்குதலும்‌ உரியன்‌ (170). 


அதாஅன்று - அதுவன்றி, 
3. பரிமேலழகர்‌ 
நோயின்றியன்ற யாக்கையர்‌ - நோயில்லாதபடி செய்த உடம்பினர்‌, 
மாவின்‌ அவிர்தளிர்‌ புரையும்‌ மேனியர்‌ - மாவினது பாடஞ்செய்யும்‌ 
தளிரினையொத்த நிறத்தினையடையார்‌, 
அவிர்தொறும்‌, பொன்‌ உரை கடுக்கும்‌ திதலையர்‌ - பாடஞ்‌ செய்யுந்‌ 
தோறும்‌ பொன்‌ உரைத்தாற்போன்ற துத்தியாகிய பொறியினையுடைய மேனியர்‌, 
இன்னகைப்‌ பருமம்‌ தாங்கிய பணிந்து ஏந்து அல்குல்‌ - அழகிய 
ஒளிபொருந்திய அரைப்பட்டிகை தரித்த தாழ்ந்தேந்தின அல்குலையுடைய, 
மாசில்‌ மகளிரொடு மறுவின்றி விளங்க - குற்றமில்லாத மடந்தையருடனே 


முன்சொன்ன வித்தியாதரரும்‌ இதற்குரித்தான மடந்தையருமொழிய இதற்கு 
குரித்தல்லாத போர்கள்‌ கூடாதே விளங்கப்பட்டு, 

இதுவன்றியும்‌ “மாசில்‌ மகளிர்‌' என்பதற்குக்‌ குற்றமில்லாத தெய்வக்‌ 
குறத்திகள்‌ என்பாருமுளர்‌. 

கடுவொடு ஒடுங்கிய தூம்புடை வால்‌ எயிற்று அழல்‌ என உயிர்க்கும்‌ - 
விடமொடுங்கி ஓடப்பட்ட தொளையையுமுடைய வெள்ளை எயிற்றையும்‌ அழல்‌ 
போன்று விடும்‌ உயிர்ப்புனையுமுடைய, 


அஞ்சுவரு கடுந்திரல்‌, பாம்பு படப்புடைக்கும்‌ - கண்டோரஞ்சும்படி 
வருகின்ற (மிகுந்த வலிவுடைய) பாம்பைச்‌ சாக அடிக்கும்‌. 


பல்வரிக்‌ கொடுஞ்சிறைப்‌ புள்‌ அணி நீள்‌ கொடிச்‌ செல்வனும்‌ - 
பலவரிகளையும்‌ வளைந்த சிறகினையுமுடைய கருடனையணிந்த மிக்க 
கொடியினையுடைய விண்டுவுடன்‌, 


வெள்ளேறு, வலவயின்‌ உயரிய பலர்புகழ்‌ திணிதோள்‌ - 
வெள்ளையிடபத்தை வெற்றியினால்‌ ஏறிக்‌ கொண்டு பலரும்‌ புகழ்கின்ற 
திண்ணிய தோளினையுடைய, 


உமையமர்ந்து விளங்கும்‌ இமையா முக்கண்‌, மூவெயில்‌ முருக்கிய 
முரண்மிகு செல்வனும்‌ - பாகத்திலே உமையாள்‌ விளங்கவும்‌ பட்டு, 
இமைப்பில்லாத மூன்று நயனத்தினையுடைய திரிபுரங்களை வென்ற மிக்க 
வலியினையுடைய உருத்திரனும்‌, 

நூற்றுப்பத்‌ தடுக்கிய நாட்டத்து - நூற்றுப்பத்து ஆயிரம்‌ அடுக்கிய 
மேன்மேல்‌ வைத்த நயனங்களையடையனுமாய்‌, 

நூறுபல்‌, வேள்வி முற்றிய வென்றடு கொற்றத்து - பல வகையான நூறு 
யாகம்‌ முடித்துக்கொன்ற வெற்றியினையடைய, 

ஈரிரண்டேந்திய மருப்பின்‌ எழில்நடை. தாழ்‌ பெருந்தடக்கை உயர்த்த 
யானை, எருத்தம்‌ ஏறிய திருக்கிளர்‌ செல்வனும்‌ - நாலுகோட்டினையும்‌ எடுத்து 
அழகிதாய்ச்‌ செல்லப்பட்ட தாழ்ந்து பெருத்த வலிய துதிக்கையினையுடைய 
உயர்ந்த யானையாகிய அயிராவதத்தின்‌ கழுத்தின்‌ மேற்கொண்ட திருமிக்க 
செல்வனாகிய இந்திரனும்‌, 

நாற்‌ பெருந்தெய்வத்து - 'நாற்பெருந்‌ தெய்வம்‌' என்றார்‌. அந்தணர்‌ தெய்வம்‌, 
அரையர்‌ தெய்வம்‌, வசியர்‌ தெய்வம்‌, வேளாண்‌ தெய்வம்‌ என்பதைச்‌ 


சிலப்பதிகாரத்துங்கண்டு கொள்க. 
நன்னகர்‌ நிலைஇய - நல்ல நகரிகளையும்‌ நிலைபெறுத்துவான்‌ அமைத்து. 


உலகம்‌ காக்கும்‌ ஒன்று புரி கொள்க. உலகத்தைக்‌ காக்க வேண்டும்‌ என்னும்‌ 


ஒருமைப்பாட்டினை யடையவராய்‌, 

பலர்‌ புகழ்‌ மூவரும்‌ தலைவர்‌ ஆக - பலரும்‌ புகழப்பட்ட முத்தேவரும்‌ 


தலைவராக, 


ஏமுறு ஞாலந்‌ தன்னில்‌ தோன்றி - ஐயமிகவுடைத்தாய பூமியினிடத்திலே 
வந்து விளங்கி, 


தாமரை பயந்த தாவில்‌ ஊழி, நான்முக ஒருவன்‌ சுட்டி - தாமரைப்‌ 
பூவின்கண்‌ தோன்றிக்‌ கேடில்லாத காலத்தினையடைய நான்முகனாய 
அயனுக்காக முன்சொன்ன மூவரும்‌ பூமியின்கண்‌ வந்து தோன்றி, 

அது பிள்ளையார்‌ அயனைச்‌ சிறையிடுகையில்‌ அவர்‌ எழுந்தருளியிருக்குந்‌ 
திருவாவினன்‌ குடியிற்‌ சென்று அயனை விடுவிக்கப்‌ பூமியின்கண்‌ வந்ததெனக்‌ 
கொள்க, 

காண்வரப்‌, பகலில்‌ தோன்றும்‌ இகலில்‌ காட்சி - காட்சி பெற, 
அதித்தனைப்‌ போல விளங்கி மாறுபாடில்லாத தோற்றமுடைத்தாய்‌, 

நால்‌ வேறு இயற்கை - நாலு வேற்றுமைப்பட்ட இயல்பு பெற்ற பின்னரும்‌, 

நால்‌ வேறு இயற்கை - 'சாலோகம்‌, சாமீபம்‌, சாரூபம்‌, சாயுச்சியம்‌' என 
நின்ற நாலுவேற்றுமை பட்ட வீடுபேறு நிலை என்பாரு முளர்‌. 

பதினொரு மூவரொடு - மூன்று பதினொன்றாதலால்‌ முப்பத்து மூவர்‌ 
எனக்‌ கொள்க, அவர்களைப்‌ பிரித்துக்‌ காண்பது - உருத்திரர்‌ பதினொருவர்‌, 
அதித்தர்‌ பன்னிருவர்‌, வசுக்கள்‌ எண்மர்‌, மருத்துவரிருவர்‌ ஆக வேற்றுமை 
நாலாகிய தேவர்கள்‌ முப்பத்து மூவர்‌ எனக்‌ கொள்க. 

ஒன்பதிற்றிரட்டி உயர்நிலை பெறீஇயர்‌ - முற்கூறப்பட்ட தேவர்கள்‌ 
முப்பத்து மூவருடனே. பதினெண்‌ பூமியின்‌ மிக்க பதங்களையும்‌ 
பெற்றுடையருமாய்‌, 

ஒன்பதிற்றிரட்டி பதினெண்‌ கணங்கள்‌ என்பாரு முளர்‌. 

மீன்‌ பூத்தன்ன தோன்றலர்‌ - உடுக்கள்‌ ஆகாயத்திலே விளங்கினாற்‌ போன்ற 
தோற்றத்தினையடையராய்‌, 

மீன்‌ சேர்பு, வளிகிளர்ந்தன்ன செலவினர்‌ - மின்னுடனே காற்றுக்‌ 
கிளர்ந்தாற்‌ போன்ற செலவினையடையராய்‌, 

வளியிடைத்‌ தீயெழுந்தன்ன திறலினர்‌ - காற்றுடனே அக்கினி எழுந்தாற்‌ 
போன்ற செலவினையடையராய்‌, 


தீப்பட, உருமிடித்தன்ன குரலினர்‌ - அக்கினி தோன்றும்படி இடியிடித்தாற்‌ 
போன்ற சத்தத்தையடையராய்‌, 

திருவாவினன்குடி 


விழுமிய, உறுகுறைமருங்கில்‌ தம்பெறுமுறை கொண்மார்‌ - தவங்களுக் 
குறுதியான குறைவற்ற இடங்களிலே தங்களால்‌ பெற வேண்டிய தொழில்களைக்‌ 


கொண்டிருப்பான்‌ வேண்டி, 


அந்தரக்‌ கொட்பினர்‌ வந்ததுடன்‌ காண - அகாசத்து மின்னுகின்ற 


கோட்பாட்டினை யுடையார்‌ வந்து திரண்டு சேவிக்க, 


தாவில்‌ கொள்கை மடந்தையொடு சின்னாள்‌, ஆவினன்குடி அசைதலு 
முரியன்‌ - கேடில்லாத கொள்கையையுடைய தெய்வயானையாருடனே சில நாள்‌ 
திருவாவினன்குடி யிடத்தே எழுந்தருளி யிருத்தலும்‌ உரியன்‌ என்றவாறு. 

அயனைச்‌ சுட்டித்‌ தேவர்கள்‌ வந்த காரணம்‌ என்னையோ எனின்‌, தெய்வ 
யானையாரைத்‌ திருமணம்‌ கொண்டருளும்‌ போது உருத்திரன்‌ அரி வலாரி 
முதலிய தேவரெல்லாம்‌ சேவித்திருக்கையிலே அயன்‌ “நாம்‌ வேளத்தனை 
வேண்டிக்‌ கொள்ளக்‌ காரணம்‌ ஏன்‌? என அதனைப்‌ பிள்ளையார்‌ 
உள்ளத்தடைத்து, அவன்‌ பதத்தை மாற்றி விடுகையான்‌, “அவன்‌ பதம்‌ மீண்டும்‌ 
உதவ வேண்டும்‌ என்று வந்தார்கள்‌ எனக்‌ கொள்க. “இதனைச்‌ சித்தன்‌ வாழ்வு 
என்று கூறுவாறுமுளர்‌; சித்தன்‌ என்பது பிள்ளையாருக்குப்‌ பெயர்‌, 

அதாஅன்று - அதுவன்றியும்‌, 

திருவாவினன்‌ குடிச்‌ சிறப்பு : பலரும்‌ புகழும்‌ படியான திரிழூர்த்திகளும்‌ 
தலைவராக வேண்டி அதற்குக்‌ குறைபாடு உண்டாக்கின பிரஹ்ம தேவரை 
உண்மை நிலையில்‌ நிறுத்தக்‌ கருதித்‌ திருமாலும்‌, உருத்திரரும்‌, தேவேந்திரனும்‌, 
அதித்தரும்‌, வசுக்களும்‌, மருத்துவரும்‌, பதினெண்‌ கணங்களும்‌ வந்து தன்னைக்‌ 
காணும்படித்‌ திருவாவினன்குடியில்‌ எழுந்தருளியிருத்தலுமுரியன்‌. 
4. கவிப்பெருமாள்‌ 

நோயின்றியன்ற உடம்பினையுடையவர்களும்‌, மாவினுடைய விளங்குகிற 
தளிரை யொத்த நிறத்தினையுடையவர்களும்‌, விளங்குந்தோறும்‌ பொன்னை 
உரைத்தாலொத்த அழகிய தேமலை உடையவர்களும்‌, இனிய முறுவலையும்‌ 
அரையாபரணம்‌ தரிக்கப்பட்ட தாழ்ந்து பக்கமுயர்ந்த அல்குலினையும்‌ 
உடையவர்களுமாகிய குற்றமில்லாத கந்தர்வ மகளிருடனே குற்றமின்றி விளங்க, 
அதன்‌ பின்‌, 

நஞ்சோடிணங்கின உள்ளே வெளியுடைத்தாகிய வெள்ளிய 
வெயிற்றினையும்‌ நெருப்புப்‌ போல மூச்சு விடுகிற கண்டார்‌ அஞ்சத்தக்க கூடிய 
கோபத்தினையுமுடைய பாம்பையும்‌ படும்படி புடைக்கிற பலவரியினையும்‌ 
வளைந்த சிறகினையுமுடைய கருடாழ்வாரை அழகிய கொடியாக உடைய 


நாராயணனும்‌ வெள்ளையிடபத்தை வலப்பக்கத்தே கொடியாக எடுத்த 

பதினொன்றாம்‌ திருமுறை (இரண்டாம்‌ தொகுதி) 


பலராலும்‌ புகழப்பட்ட திருப்புயங்களையும்‌ தம்பிராட்டியை விரும்பி 
விளங்குகிற இமையாத மூன்று நயனங்களையுமுடைய திரிபுரங்களை அழித்த 
வலிமை மிக்க செல்வனாகிய மகாதேவனும்‌ ஆயிரங்கண்களையும்‌ நூறுபல 
பத்தாயிரம்‌ வேள்வி அவதாக ஆயிரம்‌ பெரிய வேள்வி வேட்ட வெற்றிசெய்து 
கொல்லுகிற வெற்றியினையும்‌ நாலு ஏந்தப்பட்ட கொம்பினையும்‌ அழகிய 
நடையையும்‌ நீண்ட பெரிய கையினையுமுடைய யானையின்‌ கழுத்திலே 
ஏறியிருந்த அழகு மிக்க தேவேந்திரனும்‌, 

அந்தணர்‌ பூதம்‌ அரசர்‌ பூதம்‌ வணிகர்பூதம்‌ வேளாளர்‌ பூதம்‌ என்ற 
நான்கு பெரிய தெய்வங்களையுமுடைய நல்ல நகரிகள்‌ (நகரி - கோபுரம்‌) 
நிலைபெற்ற இந்த உலகத்தைக்‌ காக்கின்ற உண்மை ஒன்றினையே விரும்பிய 
கோட்பாட்டினாலே நாராயணனும்‌ மகாதேவரும்‌ தேவேந்திரனும்‌ தலைவர்களாக 
வேண்டி, க்ஷேம முற்ற பூமியிலே வந்து தோன்றித்‌ திருமால்‌ திருநாபிக்‌ 
கமலத்திலே பிறந்த கேடில்லாத ஊழிக்‌ காலத்தினையுடைய நாலு முகமுடைய 
பிரமாவைச்‌ சுட்டிப்‌ பிள்ளையாரைக்‌ காணவருவதாக, ஆதித்தனைப்‌ போலத்‌ 
தோன்றுகின்ற வெறுப்பற்ற அறிவினையுடையவர்‌ நாலுவேறுபட்ட 
இயல்பினையுடைய பன்னிரு ஆதித்தியரும்‌ பதினொரு உருத்திரரும்‌, 
அட்ட வசுக்களும்‌ அயசூரிகளாகிய இருவரும்‌ ஆகிய முப்பத்து மூவருடனே 
(அயசூரிகள்‌ - மருத்துவர்‌) பதினெட்டு வகையினாலுமுயர்ந்த நிலையைப்‌ 
பெற்றவர்களும்‌ அகிய பதினெண்‌ கணங்களும்‌ விண்மீனால்‌ பொலிவு 
பெற்றாலொத்த தோற்றத்தை யுடையவர்களாயும்‌ மீனுடனே காற்றுக்‌ 
கலந்தாலொத்த கடிய நடையினை யுடையவர்களாயும்‌ காற்றிடத்தே நெருப்புப்‌ 
பிறந்தாலொத்த வலியினை யுடையவர்களாயும்‌ நெருப்புப்‌ பிறப்ப இடி 
எறிந்தாலொத்த குரலினை யுடையவர்களாயும்‌ சீரிய தாங்கள்‌ வந்து 
உறைகிறவிடத்தே தாங்கள்‌ பெறற்குரியவற்றைக்‌ கடலமுதம்‌ போலப்‌ 
பெறுவதற்காக, 


அகாயத்திலே சுழலுகின்ற தேவர்கள்‌ வந்தபொழுதே காணும்படி 
குற்றமில்லாத கோட்பாட்டினையுடைய வள்ளி நாச்சியாருடனே எந்நாளும்‌ 
செவ்வியனாய்த்‌ திருவாவினன்‌ குடியிலேயிருக்கவும்‌ உரியன்‌. (சின்‌ என்பது அலை). 
அங்குச்‌ செல்க. அங்கன்றாய்‌ இன்னும்‌ பிள்ளையாரைக்‌ காணலாமிடம்‌ 


சொல்லப்புகுகின்றார்‌. 
த. பரிதியார்‌ 


கடுவொ... எயிறு - விடத்தை வாய்த்துளையிலே யடக்கிச்‌ செலுத்தப்‌ 
பற்களையுடைய. நூறுபல்‌ வேள்வி - நூறு பல வேள்விகள்‌. திருக்கிளர்‌ - அநேக 


ஐஸ்வரியம்‌. 

திருவாவினன்குடி 


நாற்பெருந்‌ தெய்வம்‌ - இந்திரன்‌, யமன்‌, வருணன்‌, சோமன்‌. ஒன்றுபுரி 
கொள்கை - ஒரு குணப்‌ பட்ட கொள்கை. பலர்புகழ்‌ மூவர்‌ - எல்லாச்‌ சமயத்‌ 
தார்களாலும்‌ புகழப்பட்ட பிரம்மா, விஷ்ணு, ருத்ரன்‌. சுட்டி - நிமித்தமாக. உலகு 
அங்கு ஆக்கும்‌ எனப்‌ பிரித்து உலகத்தை அவ்விடத்துப்‌ படைக்கும்‌ தொழில்‌ 


என்பர்‌ உரையாசிரியர்‌. 


தாவில்‌... சின்னாள்‌ - மனதின்‌ ஆசையுடனே தெய்வானை நாச்சியாருடனே 


கூடிச்‌ சிறிது நாள்‌. அதா அன்று - இனிமேலும்‌ சொல்லுகிறேன்‌ என்றவாறு. 
6. கு. சுந்தரமூர்த்தி உரைத்திறன்‌ 


துத்தி - திதலை; சுணங்கு. 


இன்னகை - இனிய ஒளி பொருந்திய என உரையாசிரியர்கள்‌ அனைவரும்‌ 
உரை கண்டு பருமத்திற்கு அடையாக்கக்‌ கவிப்பெருமாள்‌ மட்டும்‌ இனிய முறுவல்‌ 


என உரைகண்டு மகளிர்க்கு அடையாக்கினர்‌. 


மாசில்‌ மகளிர்‌ - கந்தருவமகளிர்‌ என அனைவரும்‌ உரைகாணப்‌ 
பரிமேலழகர்‌ மட்டும்‌, “குற்றமில்லாத மடந்தையருடனே முன்‌ சொன்ன வித்தி 
யாதரரும்‌ இதற்குரித்தான மடந்தையருமொழிய இதற்குரித்தல்லாத பேர்கள்‌ 
கூடாதே விளங்கப்பட்டு, இதுவன்றியும்‌ “மாசில்‌ மகளிர்‌' என்பதற்குக்‌ 
குற்றமில்லாத தெய்வக்‌ குறத்திகள்‌' என்பாருமுளர்‌ என உரைகாண்பர்‌. 


விண்டு - திருமால்‌, புள்‌ - கருடன்‌ என அனைவரும்‌ உரைகாணக்‌ 
கவிப்பெருமாள்‌ மட்டும்‌ கருடாழ்வார்‌ என உரை கூறுகின்றார்‌. வைணவமரபு 
தழைய இவ்வுரை அமைந்துள்ள து. 

அமர்ந்து - பொருந்தி என உரையாசிரியார்கள்‌ அனைவரும்‌ உரைகாணக்‌, 
கவிப்பெருமாள்‌ மட்டும்‌ விரும்பி என உரைகாண்கின்றார்‌. உமையொரு பாகமாக 
விளங்க எனப்பிறரெல்லாம்‌ உரை காணக்‌ கவிப்பெருமாள்மட்டும்‌ 
தம்பிராட்டியை விரும்பி என உரை காண்கின்றார்‌. இதனால்‌ பெருமான்‌ 
பெண்பாலுகந்து நிற்கும்‌ பெற்றிமை அறியப்படுகின்றது. அமர்தல்‌ மேவல்‌' 
என்பது தொல்காப்பியம்‌. 

பாம்பின்‌ எயிற்றினை நான்கு பெயர்களுடன்‌ நச்சினார்க்கினியர்‌ 
காட்டியிருப்பது எண்ணற்குரியதாம்‌. மூஎயில்‌ முருக்கிய முரண்மிகு செல்வன்‌ - 
உருத்திரன்‌. சிவபெருமானின்‌ ஏவலால்‌ அவன்‌ உருக்கொண்டு அழித்தல்‌ 
தொழிலைச்‌ செய்தலின்‌ அப்பெருமானுக்குரிய அடைமொழிகள்‌ இவருக்கும்‌ 


கூறப்பட்டது. 


நாற்பெருந்தெய்வம்‌ - இந்திரன்‌ முதலிய நால்வரென நச்சினார்க்கினியர்‌ 

குறிப்பர்‌. பரிதியாரும்‌ இக்கருத்தினராவர்‌. உரையாசிரியர்‌ நாலாகிய பெருந் 
திசைகளை உடைய நன்றாகிய ஊர்கள்‌ எனக்குறிப்பர்‌. அந்தணர்‌ முதலிய 
நால்வகை வருணத்தார்க்கு உரிய தெய்வம்‌ எனக்‌ கூறிச்‌ சிலப்பதிகாரத்தும்‌ 
இவ்வாறு கூறப்‌ பெறுவதைக்‌ காட்டுவர்‌ பரிமேலழகர்‌. கவிப்பெருமாள்‌ நால்வகை 


வருணத்தார்க்கும்‌ உரிய பூதம்‌ என்பர்‌. 


நாற்றிசைக்‌ கண்ணும்‌ வீற்றிருந்தருளும்‌ தெய்வங்கள்‌ என்றல்‌ சிறக்கும்‌. 
ஏமுறு ஞாலம்‌ - ஞாலத்திற்குரிய இவ்வடைமொழியை நான்முகனுக்குக்‌ 
கூட்டியுரைப்பர்‌ நச்சினார்க்கினியார்‌. பிற உரையாசிரியர்கள்‌ அனைவரும்‌ 


ஞாலத்திற்கு உரிய அடைமொழியாகவே கொண்டனர்‌. இதுவே சிறக்கும்‌. 


ஏமுறு - மயக்கமுறுகின்ற என்பர்‌ உரையாசிரியர்‌. ஐயம்‌ மிக உடைத்தாய 


என்பர்‌ பரிமேலழகர்‌. சேமமுற்ற என்பர்‌ கவிப்பெருமாள்‌. 


தாமரை பயந்த - திருமாலின்‌ உந்தித்‌ தாமரையில்‌ தோன்றிய என உரை 
கண்டனர்‌ நச்சினார்க்கினியர்‌, உரையாசிரியர்‌, கவிப்பெருமாள்‌ ஆகியோர்‌. 
பரிமேலழகர்‌ மட்டும்‌ தாமரைப்‌ பூவின்‌ கண்‌ தோன்றி என உரை கண்டனர்‌. 
இனித்தாமரை என்னும்‌ எண்ணைத்‌ தந்த அழிவில்லாத ஊழிக்காலத்தையுடைய 
அயனும்‌ ஆம்‌ என நச்சினார்க்கினியர்‌ உரை கண்டி ருப்பது சிறக்குமேனும்‌ பயந்த 
என்னும்‌ சொற்கு எண்ணைத்‌ தருதல்‌ எனப்‌ பொருள்காண்டல்‌ அத்துணைச்‌ 
சிறப்பாக இல்லை. நான்முகன்‌ பிரணவத்தின்‌ பொருளை உணராமை அவனது 
முனைப்பேயாம்‌ எனக்‌ கந்தபுராணம்‌ கூறும்‌. அங்ஙனமாக நச்சினார்க்கினியரும்‌ 
பரிமேலழகரும்‌ வேறாகக்‌ காரணம்‌ கூறல்‌ பொருந்துமாறில்லை. பகலில்‌ 
தோன்றும்‌ - ஒரு பொருள்‌ பலவாமாறு பகுத்துக்‌ காண்டற்கண்‌ வேறுபடத்‌ 
தோன்றும்‌ என நச்சினார்க்கினியரும்‌, உரையாசிரியரும்‌ உரை காண்பர்‌. 
பரிமேலழகரும்‌ கவிப்பெருமாளும்‌ கதிரவனைப்‌ போல என உரை கண்டனர்‌. 


உரையாசிரியரும்‌, நச்சினார்க்கினியரும்‌ கொண்ட உரை ஆழமாக உள்ளது. 


நால்வேறியற்கை - ஆதித்தர்‌, உருத்திரர்‌. வசு, மருத்துவர்‌; இந்நால்வகையால்‌ 
வேறுபட்டவர்கள்‌ என்ற உரையே அனைவரும்‌ கண்டனர்‌. பரிமேலழகர்‌ 
சாலோகம்‌, சாமீபம்‌, சாரூபம்‌, சாயுச்சியம்‌ என நின்ற நாலு வேற்றுமைப்பட்ட 
இயற்கை என்பாரும்‌ உளர்‌ எனத்‌ தம்‌ உரையில்‌ கூறியுள்ளார்‌. இவ்வுரை 


யாருடையதெனத்‌ தெரிந்திலது; அத்துணைச்‌ சிறப்புடையதுமன்று. 
ஒன்பதிற்றிரட்டி - பதினெண்கணங்கள்‌ என உரையாசிரியர்கள்‌ 
அனைவரும்‌ கூறப்‌ பரிமேலழகர்‌ மட்டும்‌ பதினெண்‌ பூமியின்‌ மிக்க பதங்களையும்‌ 
பெற்றுடையருமையாய என உரை கூறுவர்‌. 
மீன்‌ பூத்தன்ன - செல்வார்‌ தம்‌ நெருக்கத்தால்‌ பொலிவுபெற்றுச்‌ 


செல்வதற்கு இதனை உவமையாக்கினார்‌ உரையாசிரியர்‌. 

திருவாவினன்குடி 


விழுமிய உறுகுறை - தம்முடைய சீரிய முத்தொழில்‌ என்பர்‌ 
நச்சினார்க்கினியரும்‌, உரையாசிரியரும்‌. தவச்சார்புடைய தாம்‌ தாம்‌ 


உறையுமிடங்களில்‌ என உரைகாண்பர்‌ பரிமேலழகரும்‌ கவிப்பெருமாளும்‌. 


தாஇல்‌ கொள்கை - வருத்தமில்லாத அருங்கற்பு என்பர்‌ நச்சினார்க்கினியர்‌. 
இடையீடில்லாத அருட்கற்பு என்பர்‌ உரையாசிரியர்‌. கேடில்லாத கொள்கை 
என்பர்‌ பரிமேலழகர்‌. குற்றமில்லாத கோட்பாடு என்பர்‌ கவிப்பெருமாள்‌. 
இவ்வடைமொழியை அனைவரும்‌ மடந்தைக்குக்‌ கொள்ள பரிதியார்‌ மட்டும்‌ 


மனதில்‌ ஆசையுடனே என உரைகண்டு அதனை முருகனுக்கு உரித்தாக்கினார்‌. 


இது அத்துணைச்‌ சிறப்பின்றாம்‌. மடந்தை - தெய்வயானை என்றே 
அனைவரும்‌ உரைகாணக்‌ கவிப்பெருமாள்‌ மட்டும்‌ வள்ளி நாச்சியார்‌ என உரை 
காண்பர்‌. 

சின்னாள்‌ ஆவினன்குடி அசைதலும்‌ உரியன்‌; சின்னாள்‌ - சில நாள்‌ என்றே 
அனைவரும்‌ உரை காணக்‌ கவிப்பெருமாள்‌ மட்டும்‌ சின்‌ என்பதை 
அசைநிலையாகக்‌ கொண்டு எந்நாளும்‌ என உரைகண்டார்‌. திருவாவினன்‌ 
குடியில்‌ சில நாள்‌ தங்கினன்‌ என்றற்கு ஒருப்படாத நிலையில்‌ இவர்‌ இவ்வாறு 
உரை கண்டனரேனும்‌ பாடற்கண்‌ உள்ள சொல்லமைவு அதற்கு ஏற்குமா என்பது 
அராயத்தக்கது. திருவாவினன்‌ குடிக்குச்‌ “சித்தன்‌ வாழ்வு எனும்‌ பெயர்‌ உண்டு 
என்றும்‌, சித்தன்‌ என்பது முருகப்‌ பெருமானுக்குரிய திருப்பெயர்‌ என்றும்‌ 
நச்சினார்க்கனியரும்‌, உரையாசிரியரும்‌, பரிமேலழகரும்‌ குறிப்பிட்ளெளனர்‌. 

கி.வா. கைன்னாதன்‌ 
திருஆவினன்குமழ 


இதோ நக்கீரர்‌ நம்மைத்‌ திருவாவினன்குடிக்கு அழைத்துச்‌ செல்கிறார்‌. 
அவரோடு போனால்‌ நாம்‌ ஆகாயத்தில்‌ பறக்கலாம்‌; பூமியிலே ஓடலாம்‌; 
மனிதர்களுடைய இயல்புகளை ஞான திருஷ்டியால்‌ கண்டு கொள்ளலாம்‌; 
தெய்வங்களைக்‌ கண்டு அடையாளம்‌ தெரிந்து கொள்ளலாம்‌. 

இதென்ன இவ்வளவு பெரிய கூட்டம்‌? ஆவினன்குடிக்கு நாம்‌ 
வந்துவிட்டோம்‌. இங்குள்ள முருகனைத்‌ தரிசிப்பதற்காகத்தான்‌ இவ்வளவு பெரிய 
கூட்டம்‌ வந்திருக்கிறது. நக்கீரர்‌ நமக்கு அவர்களைக்‌ காட்டுகிறார்‌. 


முன்‌ புகும்‌ முனிவர்‌ 
இதோ இவர்களைப்‌ பாருங்கள்‌. பார்த்தாலே கையைக்‌ குவித்துக்‌ கும்பிட 
வேண்டுமென்று தோன்றுகிறதல்லவா? தவமே உருவாகிய முனிபுங்கவர்கள்‌. 
இந்தப்‌ பெருங்கூட்டத்துக்கு இவர்களே தலைவர்களாகத்‌ தோன்றுகிறார்கள்‌. 
இவர்களின்‌ இடையிலே தவக்கோலத்துக்கு அடையாளமாகிய மரவுரி 
இருக்கிறது. சற்றே இவர்கள்‌ திருமுடி யைப்‌ பார்க்கலாம்‌. ஆ! இவர்களுக்கு 
எவ்வளவு வயசாயிற்றோ தெரியவில்லையே! முடி முழுவதும்‌ தும்பைப்‌ பூவாக 
வெளுத்திருக்கிறது. அதை நன்றாக உச்சியில்‌ முடித்திருக்கிறார்கள்‌. வலம்புரிச்‌ 
சங்கைப்‌ போல அந்த முடி உருவத்தாலும்‌ நிறத்தாலும்‌ தோன்றுகிறது. 
சீரை தைஇய உடுக்கையர்‌, சீரோடு 
வலம்புரி புரையும்‌ வால்நரை முடியினர்‌ 


(மரவுரியை உடையாக அணிந்தவர்‌; அழகோடு வலம்புரிச்‌ சங்கை ஓத்த 
வெண்மையான நரை முடியை உடையோர்‌. சீரை - மரவுரி. தைஇய - அணிந்த. 


உடுக்கை - உடை. வால்‌ நரை - வெண்மையான நறை). 


இவர்களுடைய திருமேனியில்‌ புஷ்டி இல்லை. ஆனால்‌ ஒரு தேசு 
இருக்கிறது. மாசு என்பது சிறிதும்‌ இல்லாத தூய திருமேனி. பளபளப்புக்குக்‌ 
காரணம்‌ தசைப்‌ பிடிப்பா? இல்லை. இல்லை. இவர்கள்‌ தம்‌ மேலே 
மான்தோலைப்‌ போட்டுக்‌ கொண்டிருக்கிறார்கள்‌. மார்பைப்‌ பாருங்கள்‌, 
கொஞ்சமாவது தசை தெரிகிறதா? எலும்புகளே மேலே தோன்றுகின்றன. 
அவற்றை எண்ணிக்‌ கொள்ளலாம்‌ போல இருக்கின்றன. உடம்பு இளைத்தும்‌ 
ஒளி இளைக்காமல்‌ பெருகியிருக்கிறது. 


மாசுஅற இமைக்கும்‌ உருவினர்‌, மானின்‌ 


உரிவை தைஇய ஊன்கெடு மார்பின்‌ 

திருச்சீரலைவாய்‌ 


என்பஎழுந்து இயங்கும்‌ யாக்கையர்‌. 


(மாசு இல்லாமல்‌ விளங்கும்‌ திருமேனியை உடையோர்‌; மான்தோலைப்‌ 
போர்த்த, தசைகெட்ட மார்பில்‌ எலும்புகள்‌ மேலே தோன்றி அசையும்‌ உடம்பை 
யுடையோர்‌, இமைக்கும்‌ - விளங்கும்‌. உரிமை - தோல்‌), 


இவர்கள்‌ ஏன்‌ இப்படி இளைத்திருக்கிறார்கள்‌? இந்த உடம்பு சோற்றால்‌ 
எடுத்த சுவர்‌. சோறு குறைந்தால்‌ இது மெலியும்‌. அவர்களும்‌ உணவு இல்லாமல்‌ 
இளைத்துப்‌ போயிருக்கிறார்கள்‌. அம்‌; உணவு இல்லாமல்‌ தான்‌ இப்படி 
அகியிருக்கறொர்கள்‌. ஆனால்‌ ஏழைகள்‌ அல்ல; தாமே வலிந்து உணவை 
உண்ணாமல்‌ விரதம்‌ இருப்பவர்கள்‌; அடிக்கடி சேர்ந்தாற்போல்‌ பட்டினி கிடந்து 


தவம்புரிபவா்கள்‌. 
“உண்ணாது நோற்பர்‌ பெரியா” 
என்று திருவள்ளுவர்‌ சொல்லவில்லையா? 


நமக்குத்தான்‌ ஒருவேளை காபி இல்லாவிட்டாலும்‌ ஒன்றும்‌ ஓடுவதில்லை. 
இவர்கள்‌ உணவு கிடைக்காமல்‌ இப்படி இல்லை. உண்ண வேண்டுமானால்‌ 
ஆயிரம்‌ பேர்‌ சுவையுள்ள உணவைத்‌ தரச்‌ சித்தமாக இருக்கிறார்கள்‌. அனாலும்‌ 
இவர்கள்‌ தாமாகவே உணவை உண்ணுவதில்லை. தாம்‌ செய்யும்‌ தவத்துக்கு அது 
இடையூறாக இருக்கிறதென்று விரதம்‌ இருக்கிறார்கள்‌. காமமும்‌ தாமதகுணமும்‌ 
உணவினால்‌ மிகுதலின்‌ இந்த விரதத்தை மேற்கொள்ளுகிறார்கள்‌. 

நம்முடைய வாழ்க்கையில்‌ நாம்‌ பல பல காரியங்களைச்‌ செய்கிறோம்‌. 
ஒவ்வொருவரும்‌ தமக்கு அமைந்த வாழ்க்கை வகைக்கு ஏற்பக்‌ காலை முதல்‌ 
இரவு வரையில்‌ பல பல செயல்களில்‌ ஈடுபட்டிருக்கிறார்‌. யாவரும்‌ எது 
செய்தாலும்‌ செய்யாவிட்டாலும்‌ தவறாமல்‌ செய்கின்றவை இரண்டு. ஒன்று 
ஊண்‌, மற்றொன்று உறக்கம்‌. 

“யோசிக்கும்‌ வேளையில்‌ பசிதீர உண்பதும்‌ 
உறங்குவது மாகமுடியும்‌” 

என்பர்‌ தாயுமானவர்‌. இந்த வாழ்க்கை என்னும்‌ தேருக்குப்‌ பல அங்கங்கள்‌ 
இருந்தாலும்‌, இதன்‌ முன்சக்கரங்கள்‌ இந்த இரண்டும்‌. இது எங்கெங்கோ 
செல்கிறது; சாமாறே விரைகிறது. இதனை மாற்றி ஆமாறு செல்லத்தூண்ட 
வேண்டும்‌. தேரின்‌ போக்கை மாற்ற வேண்டுமானால்‌ தேர்‌ முழுவதையும்‌ திருப்ப 
இயலாது. அதன்‌ முன்‌ சக்கரங்களில்‌ முட்டுக்கட்டை போட்டுத்‌ திருப்ப 
வேண்டும்‌. வாழ்க்கைத்‌ தேரைத்‌ திருப்புவதற்கும்‌ அதன்‌ முன்‌ சக்கரங்களாகிய 
ஊன்‌ உறக்கம்‌ என்பவற்றில்‌ முட்டுக்கட்டை போட வேண்டும்‌. அப்போது தேர்‌ 


முழுவதும்‌ திரும்பும்‌. 

பதினொன்றாம்‌ திருமுறை (இரண்டாம்‌ தொகுதி) 


அதனால்தான்‌ விரதம்‌ இருப்பவர்கள்‌ உணவில்‌ வரையறையை 
மேற்கொள்கிறார்கள்‌; உணவு இல்லாமலே இருக்க முயலுகிறார்கள்‌; உறக்கத்தைக்‌ 
குறைத்துக்‌ கொள்கிறார்கள்‌; உறங்காமல்‌ இருக்க முயலுகிறார்கள்‌. “தனித்திரு, 
பசித்திரு; விழித்திரு” என்பது தவத்துக்குரிய நிலையைச்‌ சொல்லும்‌ உபதேசம்‌. 


அகவே, தவம்‌ புரிபவர்கள்‌ உணவின்றிப்‌ பல நாள்‌ விரதம்‌ இருக்கிறார்கள்‌. 
அதனால்‌ அவர்கள்‌ உடம்பு இளைக்கிறது. சோற்றுக்கு இல்லாமல்‌ பட்டினி 
கிடப்பவனுக்கும்‌ உடம்பு இளைத்தாலும்‌, அந்த உடம்பு ஒளியின்றி 
வாட்டமடையும்‌. தவம்‌ புரிபவர்களுக்கு உடம்பு மெலிந்தாலும்‌ தவக்கனலின்‌ 


ஒளி உடம்பில்‌ தேசினை உண்டாக்கும்‌. 


“ஊனினை யுருக்கி உள்ளொளி பெருக்கி 
உலப்பிலா ஆனந்த மாய 
தேனினைச்‌ சொரிந்து” 


என்று மணிவாசகர்‌ இந்த நிலையைக்‌ கூறுகிறார்‌. 


இந்த முனிபுங்கவர்கள்‌, “ஊனினை உருக்கி உள்ளொளி பெருக்கி 
அவ்வொளி புறத்திலும்‌ பொசியும்படி செய்கிறவர்கள்‌. 


நன்பகல்‌, பலவுடன்‌ கழிந்த உண்டியர்‌ 
(நல்ல நாட்கள்‌ பலவற்றில்‌ ஒருங்கே உணவை உண்ணாது விட்டவர்கள்‌). 


இதுவரையில்‌ இவர்களுடைய புறத்தோற்றத்தைப்‌ பார்த்தோம்‌. இனி 
இவர்களுடைய அகத்தையும்‌ பார்க்கலாம்‌. 

பட்டினி கிடப்பவர்களுக்குச்‌ சள்ளுச்‌ சள்ளென்று கோபம்‌ வரும்‌. 
இவர்களுடைய மனம்‌ எப்படி இருக்கிறது? யாரிடத்திலும்‌ பகை என்பது 
எள்ளளவும்‌ இல்லை. பிறரிடம்‌ வெறுப்பு வருமா? அதுவும்‌ இல்லை. எந்தப்‌ 
பிராணிக்கும்‌ இன்னல்‌ இயற்றத்‌ தெரியாதவர்கள்‌; சகலஜீவ தயாபரர்கள்‌. பகை 
இன்மையால்‌ மனிதர்கள்‌ யாவரும்‌ இவர்களை அணுகிப்‌ பணிகிறார்கள்‌. 
செற்றமாகிய ஹிம்சை இல்லாமையால்‌ எல்லாப்‌ பிராணிகளும்‌ இவர்களோடு 
உறவாடுகின்றன. மார்பிலே ஊனே இல்லை என்று உடம்பில்‌ இல்லாததைச்‌ 
சொன்னதுபோல, மனத்திலே பகையும்‌ இல்லை. ஹிம்சையுணர்வும்‌ இல்லை 
என்று உள்ளத்தில்‌ இல்லாதவற்றையும்‌ சொல்கிறார்‌ நக்கீரர்‌. பொல்லாத 
குணங்கள்‌ இல்லாமையே பெருமை அல்லவா? 


இவர்கள்‌ உள்ளே உள்ள செல்வத்தைச்‌ சொல்ல வேண்டாமா? மனம்‌, 
புத்தி, சித்தம்‌, அகங்காரம்‌ என்பவற்றில்‌ புத்தி சக்தி மிக்கவன்‌ அறிவாளி; 
இவர்களுக்கு அந்த அறிவு நிரம்ப இருக்கிறது என்பதில்‌ ஆச்சரியம்‌ ஒன்றும்‌ 

திருவாவினன்குடி 


இல்லை. அறிவு இரண்டு வகை; நூலறிவு வாலறிவு என்பவை; அவற்றை 
அபரஞானம்‌, பரஞானம்‌ என்று சொல்வார்கள்‌. தக்க ஆசிரியர்களைத்‌ தேடிச்‌ 
சென்று கற்கும்‌ இயற்கையறிவுள்ள மாணவனுக்கு நூலறிவு கிடைக்கிறது. அது 
முயற்சியால்‌ வருவது. வாலறிவு என்பது அநுபவத்தால்‌ அறிவது. எத்தனை 
நூல்களைக்‌ கற்றும்‌ அந்த வாலறிவு இல்லையெனில்‌ கற்றன அனைத்தும்‌ 
வீணாகிவிடும்‌. 


“நூலறிவு பேசி நுழைவிலா தார்திரிக” என்று காரைக்காலம்மையார்‌ 
பாடுகிறார்‌. அந்த அறிவுக்கு எல்லையுண்டு. எல்லையிறந்த இறையருளனுபவத்தை 
அந்த அறிவால்‌ அறிய இயலாது. வாலறிவு ஒன்றுதான்‌ அருளநுபவ 
நுகர்ச்சிக்குரியது. “அறிவை அறிவது பொருளென அருளிய பெருமாளே” 
என்பதில்‌ அருணகிரியார்‌ சொல்வது வாலறிவை. 


இந்த முனிவர்கள்‌ வாலறிவிற்‌ சிறந்தவர்கள்‌. பல நூல்களைக்‌ 
கற்றவர்களுக்கும்‌ இந்த வாலறிவில்‌ எள்ளளவும்‌ தட்டுப்படுவதில்லை. இவர்களோ 
அந்த அறிவின்‌ தலை நிலத்தில்‌ இருக்கிறார்கள்‌. 


“அப்படியானால்‌ இவர்களுக்கு நூலறிவு குறைவுதானோ?” என்று 
கேட்காதீர்கள்‌. அதிலும்‌ இவர்கள்‌ குறைந்தவர்கள்‌ அல்லர்‌. கற்றறிந்த 
பேரறிவினர்களின்‌ கூட்டத்தில்‌ இவர்கள்‌ தலைமை தூங்குபவர்கள்‌; 
கல்வியறிவுக்கு வரம்பாக விளங்குறெவர்கள்‌; வாலறிவும்‌ நூலறிவும்‌ ஒருங்கே 
பொருந்திய மாபெருந்‌ தலைவர்கள்‌ இவர்கள்‌. 


இகலொடு 
செற்றம்‌ நீக்கிய மனத்தினர்‌, யாவதும்‌ 
கற்றோர்‌ அறியா அறிவினர்‌, கற்றோர்க்குத்‌ 


தாம்வரம்‌ பாதிய தலைமையர்‌. 


(பகையையும்‌ பிறரைச்‌ செறுவதையும்‌ நீக்கிய மனமுடையவர்‌; கற்றவர்‌ 
சிறிதும்‌ அறியாத வாலறிவினர்‌; கற்றவர்களுக்கு வரம்பாக நிற்கும்‌ தலைமையை 


உடையவார்‌). 


இவர்கள்‌ காமம்‌, வெகுளி, மயக்கம்‌ என்னும்‌ மூன்றும்‌ இல்லாத 
தூயவர்கள்‌. மனிதனுக்குக்‌ காமமும்‌ வெகுளியும்‌ தோன்றுவது இயல்பு. ஆனால்‌ 
அவற்றை அடக்கி வெல்ல வேண்டும்‌. “ஓங்குசினம்‌ காத்துக்‌ கொள்ளும்‌ குணம்‌” 
என்பது ஆன்றோர்‌ வாக்கு, இவர்கள்‌ தம்முடைய மனத்திண்மையினால்‌ 
காமத்தையும்‌, வெகுளியையும்‌ வென்றவர்கள்‌. ஞானம்‌ நிரம்பியவர்கள்‌; அதனால்‌ 


மயக்கமும்‌ இல்லாதவர்கள்‌. 

காமமொடு 


கடுஞ்சினம்‌ கடந்த காட்சியர்‌. 


(காமத்தோடு கடுமையான சினத்தையும்‌ வென்ற ஞானத்தை உடையோர்‌. 


கடந்த - வென்ற. காட்சி - ஞானம்‌). 


காமத்தையும்‌ சினத்தையும்‌ வென்றவர்‌ என்று சொன்னார்‌. காட்சியர்‌ 
என்றதனால்‌ ஞானத்துக்கு மறுதலையாகிய மயக்கத்தையும்‌ வென்றவர்‌ என்பது 


தெளிவாகும்‌. 


“காமம்‌ வெகுளி மயக்கம்‌ இவைமூன்றன்‌ 


நாமம்‌ கெடக்கெடும்‌ நோய்‌” (360) 


என்பது திருக்குறள்‌. பிறவி நோய்க்குக்‌ காரணமான இந்த மூன்றையும்‌ கடந்த 
முனிபுங்கவர்களாகிய இவர்கள்‌, இனிப்‌ பிறவி பெறாமல்‌ முக்தி 
பெறுவதற்குரியவர்கள்‌; இப்போதே அந்த இன்பத்தை நுகர்பவர்கள்‌. அந்த 
நிலையைச்‌ சீவன்‌ முக்தி என்பார்கள்‌. அதை அடுத்தபடி, சொல்ல வருகிறார்‌ 
நக்கீரர்‌. 
இடும்பை யாவதும்‌ அறியா இயல்பினர்‌ 

(சிறிதளவும்‌ துன்பத்தை அறியாத இயல்புடையவர்கள்‌). 

இன்ப துன்பங்களுக்கு அப்பாலே மலைபோல நிற்கும்‌ இயல்புடையவர்கள்‌ 
சீவன்‌ முக்தர்கள்‌. 

“இன்பமே எந்நாளும்‌ துன்பம்‌ இல்லை” 

என்று பெருமிதம்‌ கொள்ளும்‌ நிலையை உடையவர்கள்‌ அவர்கள்‌. 

இன்பம்‌, துன்பம்‌ என்பன மனத்தில்‌ உண்டாகும்‌ அநுபவங்கள்‌. விருப்பு 
வெறுப்புக்களால்‌ இன்ப துன்பங்கள்‌ உண்டாகின்றன. அவற்றை ஓழித்தவர்களை 
அவை சார்வதில்லை. அவவிரண்டுக்கும்‌ மேற்பட்ட அமைதியான ஆனந்தத்தில்‌ 
அவர்கள்‌ ஆழ்ந்து கிடப்பார்கள்‌. 

உலகியலில்‌ பொறிகளால்‌ நுகரும்‌ துன்பங்கள்‌ உடனே துயரத்தை 
உண்டாக்குகின்றன; பொறி இன்பமோ பின்பு வரும்‌ துன்பத்துக்குக்‌ 
காரணமாகின்றன. அகையால்‌ பொறியினால்‌ நுகரும்‌ இன்பம்‌ துன்பம்‌ இரண்டும்‌ 
ஒருவகையில்‌ இடும்பைகளே. அவற்றிற்கு அப்பாலே சென்றவர்கள்‌ உயிரினால்‌ 
இன்பம்‌ நுகர்வார்கள்‌. 

பொறியின்‌ வாயிலாக வரும்‌ இன்பதுன்பம்‌ மனத்தைச்‌ சார்ந்தவை. 


பொறிகள்‌ அடங்கி நின்றாலும்‌ மனம்‌ இன்பதுன்பத்தை வாசனையினால்‌ நுகரும்‌. 

திருவாவினன்குடி 


தூங்கும்‌ போது கனவில்‌ இன்ப துன்பங்களை மனம்‌ அநுபவிக்கின்றது 
அல்லவா? சாக்கிரத்தில்‌ மனம்‌ பொறிகளோடு இயைந்து இன்பதுன்பங்களை 
உணர்கிறது; கனவில்‌ அவற்றோடு சாராமல்‌ நுகர்கிறது. இது தான்‌ வேற்றுமை. 
மனம்‌ தொழிற்படாத போது பொறி நுகர்ச்சி இராது. நன்றாகத்‌ 
துரங்குகிறவனை எறும்பு கடித்தாலும்‌ தெரிவதில்லை; கூப்பாடு போட்டாலும்‌ 
அவன்‌ காதில்‌ விழுவதில்லை. பரிச இந்திரியமாகிய தோல்‌ இருந்தாலும்‌, 
ஒலிப்‌ பொறியாகிய செவி இருந்தாலும்‌, மனம்‌ அவற்றோடு சாரவில்லை; 
அதனால்‌ உணர்வும்‌ இல்லை. 
அகவே இன்பமும்‌ துன்பமும்‌ மனத்தைச்‌ சார்ந்தவை. இந்த இரண்டும்‌ 
கடந்த அனுபவம்‌ ஒன்று உண்டு. அங்கே மனத்துக்கு வேலை இல்லை. அப்போது 
இன்பத்தை உயிர்‌ தனி நின்று அனுபவிக்கிறது. அதுதான்‌ ஆனந்தம்‌; அதுதான்‌ 
சுக துக்கம்‌ அற்ற இன்பம்‌; அதையே சிவானந்தமென்றும்‌, பிரம்மானந்த 
மென்றும்‌, ஆத்மானந்தமென்றும்‌ பலபடியாகக்‌ கூறுவர்‌. 
அத்தகைய ஆனந்தத்திலே லயித்த இந்த முனிவர்களுக்குச்‌ சிறிதும்‌ துன்பம்‌ 
என்பதே இல்லை. 
இடும்பை 
யாவதும்‌ அறியா இயல்பினர்‌. 


(சிறிதேனும்‌ துன்பம்‌ என்பதை அறியாத இயல்பை உடையவர்கள்‌). 
வர்கள்‌ மனம்‌ கண்ணாடிபோல்‌ க்கிறது. விருப்பு வெறுப்‌ 
டி ருகஅறது ருப்பு அபபு 

இல்லாமல்‌ இருக்கிறது. அந்த நிலை என்றும்‌ பொருந்தி இருக்கிறது. 
இவர்களுடைய முதிர்ந்த ஞானமே இவர்களுக்கு இந்த நிலைமை உண்டாக்கியது. 

$தகைய முனிவர்கள்‌ முன்னாலே கிறார்கள்‌. 

த்த ம ம USSD 

மேவரத்‌ 
துனியில்‌ காட்சி முனிவர்‌ முற்புக. 


(மனம்‌ பொருந்த வெறுப்பில்லாத ஞானத்தையுடைய முனிவர்கள்‌ 
முன்னாலே செல்ல). 


முருகனைக்‌ கானும்‌ பொருட்டுக்‌ கைலாயத்திலிருந்தும்‌ வைகுண்டத்‌ 
திலிருந்தும்‌ அமராவதியிலிருந்தும்‌ பெரிய தேவர்கள்‌ வந்து 
கொண்டிருக்கிறார்கள்‌. அவர்களுக்கு ஏதோ குறை இருக்கிறது. அதை நீக்கிக்‌ 
கொள்ள முருகனை நாடி வருகிறார்கள்‌. முருகனுக்குச்‌ சிறிதே சினம்‌ 
உண்டாகியிருக்கிறது. அதை ஆற்றி, தம்முடைய வேண்டுகோளைச்‌ சமர்ப்பிக்க 


வருகிறார்கள்‌. 

தாமே நேரில்‌ சென்று சொல்ல அவர்களுக்கு அச்சமாக இருக்கிறது. 
முருகனுக்கு வேண்டியவர்களை முன்னிட்டுக்‌ கொண்டு போகலாம்‌ என்று 
தோன்றுகிறது. முருகனுக்கு மிகவும்‌ வேண்டியவர்கள்‌ பக்தர்கள்‌; ஞானியர்‌. 
அதனால்தான்‌ முனிபுங்கவர்களை அழைத்துக்‌ கொண்டு வந்திருக்கிறார்கள்‌. 
தம்‌ தம்‌ தொழிலில்‌ அவர்கள்‌ சிறந்த தலைவர்களானாலும்‌, இங்கே முருகன்‌ 
சந்நிதியில்‌ தலைமை அன்பர்களுக்குத்தான்‌. இந்த நுட்பம்‌ தெரிந்து, இந்த 
முனிபுங்கவர்களையே முன்னே போகச்‌ சொல்லி அடல்‌ பாடல்‌ 
வல்லவர்களை அவர்களுக்குப்‌ பின்னே அனுப்பி, அந்தப்‌ பெரியவர்கள்‌ 
பணிவாகப்‌ பின்னே வருகிறார்கள்‌. 


பிரம்மாவிடம்‌ கோபம்‌ கொண்டு சிறையில்‌ அடைத்திருக்கிறான்‌ 
முருகன்‌. இப்போது தேவர்கள்‌ வந்தால்‌ அந்தக்‌ கோபத்தை அவர்கள்‌ மேலும்‌ 
காட்டுவான்‌. ஆகையால்‌ கோபம்‌ அடைந்த கணவனுக்கு முன்‌ குழந்தையை 
விட்டு ஆறுதல்‌ பெறச்‌ செய்து, பின்பு செல்லும்‌ மனைவியைப்‌ போலத்‌ 
தேவர்கள்‌ முனிபுங்கவர்களை அனுப்பியிருக்கிறார்கள்‌. அதனால்‌ அவர்கள்‌ 
முன்னே புகுகிறார்கள்‌. 


சீரை தைஇய உடுக்கையர்‌. சீரொடு 

வலம்புரி புரையும்‌ வால்நரை முடியினர்‌. 

மாசு அற இமைக்கும்‌ உருவினர்‌, மானின்‌ 

உரிவை தைஇய ஊன்கெடு மார்பின்‌ 

என்புஎழுந்து இயங்கும்‌ யாக்கையர்‌, நன்பகல்‌ 

பலவுடன்‌ கழிந்த உண்டியர்‌, இகலொடு 

செற்றம்‌ நீக்கிய மனத்தினர்‌, யாவதும்‌ 

கற்றோர்‌ அறியா அறிவினர்‌. கற்றோர்க்குத்‌ 

தாம்வரம்பு ஆகிய தலைமையர்‌. காமமொடு 

கடுஞ்சினம்‌ கடிந்த காட்சியா. இடும்பை 

யாவதும்‌ அறியா இயல்பினர்‌, மேவரத்‌ 

நுனியில்‌ காட்சி முனிவர்‌ முற்புக. 

முனிவர்‌ பெருங்கூட்டம்‌ முன்னே செல்கிறது. அவர்களைக்‌ 
கையெடுத்துக்‌ கும்பிட்டு விட்டு, பின்னே வருகின்றவர்கள்‌ யார்‌ என்று 
பார்ப்போம்‌. 
இசைவாணர்‌ வருகை 
முனிவர்கள்‌ முதலில்‌ போக, அவர்களை அடுத்துக்‌ கந்தருவர்களும்‌ 

அவர்களுடைய மகளிரும்‌ வருகிறார்கள்‌. அவர்கள்‌ இனிய இசையை 
எழுப்புகிறவர்கள்‌. முருகன்‌ இசையில்‌ ஈடுபடுகிறவன்‌. ஆகவே, முருகனுக்கு 
உகந்த முனிவர்கள்‌ முன்னே செல்ல அவர்களை அடுத்து அவன்‌ விரும்பும்‌ 

இசையைப்‌ பாடுபவர்கள்‌ புகுகிறார்கள்‌. சினம்‌ உடையவர்களுடைய சினத்தை 
ஆற்றுவது இசை. ஒருகால்‌ முருகன்‌ நான்முகனிடம்‌ கொண்ட கோபம்‌ 
ஆறாமல்‌ இருந்தாலும்‌ அதனை ஆற்றுவதற்கு அவர்களுடைய யாழிசை 
உதவும்‌. 

கந்தருவர்கள்‌ எப்படி இருக்கிறார்கள்‌? இசைவாணர்கள்‌ எப்போதுமே 
தம்மை அணி செய்து கொள்ளும்‌ இயல்புடையவர்கள்‌. கந்தருவர்கள்‌ 
இடையில்‌ அணிந்துள்ள உடை மிக்க மெல்லியதாகவும்‌ 
வெள்ளைவெளேரென்றும்‌ இருக்கிறது. பாலைக்‌ காய்ச்சும்போது மேலே அவி 
வருகிறதே, அதை அப்படியே முகர்ந்து ஆடையாக உடுத்துக்‌ கொண்டால்‌ 
எப்படி இருக்கும்‌? அப்படி இருக்கிறது அவர்களுடைய தூய உடை. “பாலொளி 
யன்ன பைந்துகில்‌” என்று வேறு நூல்களிலும்‌ வருகிறது. வெள்ளைப்‌ 
புகைபோலவும்‌ இருக்கிறது. 

அவர்கள்‌ மார்பில்‌ மலர்மாலை விளங்குகிறது. இப்போது தான்‌ மொட்டு 
மலர்ந்த மலர்களைக்‌ கொண்டு கட்டிய புத்தம்‌ புதிய மாலை அது; அந்த 
மார்பில்‌ அழகாகத்‌ தொங்குகிறது. 

புகைமுகந்த தன்ன மாசில்‌ தூஉடை 
முகைவாய்‌ அவிழ்ந்த தகைசூழ்‌ ஆகத்து 

(புகையை முகந்தாற்‌ போன்ற அழுக்கு இல்லாத தூய உடையையும்‌, 
மொட்டுக்கள்‌ வாய்‌ அவிழ்ந்து மலர்ந்த மாலை சூழ விளங்கும்‌ மார்பையும்‌ 
(உடைய கந்தருவர்‌) முகை - மொட்டு, தகை - மாலை. 

அவர்களுடைய உடையும்‌ மாலையும்‌ தூய்மைக்கும்‌ கலைப்‌ பண்புக்கும்‌ 
அடையாளமாக நிலவுகின்றன. அவர்கள்‌ யாழை வாசிக்கிறார்கள்‌. நரம்புகளை 
இறுகக்‌ கட்டிய யாழ்‌ அது. முறுக்கி இறுக்யெ நரம்புக்‌ கட்டுத்தளர்ந்து 
போனால்‌ அந்த அந்த நரம்பு அதற்குரிய சுரத்தைப்‌ பேசாது. எப்படி அவை 
இறுக அமைய வேண்டுமோ, அப்படி அமைய வேண்டும்‌. இப்படித்‌ தந்திகள்‌ 
கச்சிதமாக இறுக அமைந்த அமைப்பைத்‌ திவவு என்று சொல்வார்கள்‌. திவவு 


தளர்ந்து தொய்வு உண்டானால்‌ பாட்டில்‌ அபசுவரம்‌ உண்டாகும்‌. 


இசைவாணர்கள்‌ இசை நிகழ்ச்சியைத்‌ தொடங்குவதற்கு முன்‌ இந்தத்‌ 
வ சரியாக க்கிறதா என்‌ பார்சி ங்காக அமைத்துக்‌ 
வு ம இ இ அ அ ஒழு த்து! 
கொள்வார்கள்‌. சுருதியோடு ஓட்டிப்‌ போகிறதோ என்று தம்‌ காதை 
வாத்தியத்தின்‌ அருகில்‌ வைத்துப்‌ பார்த்து ஒழுங்குபடுத்திக்‌ கொள்வார்கள்‌. 
நுட்பமான ஒலியும்‌ தவறின்றி அமையவேண்டும்‌ அல்லவா? அதனால்‌ 
ப்படிக்‌ கூர்ந்து பார்த்துச்‌ ச சேர்க்கிறார்கள்‌. தகைய நரம்புக்‌ கட்டை 
இப்படி ந்து பார்த்துச்‌ சுருதி ற த்த நரம்பு 
உடைய நல்ல யாழைக்‌ கந்தருவர்கள்‌ வாசிக்கிறார்கள்‌. யாழ்‌ நல்ல முறையில்‌ 
செய்தது. அதில்‌ உள்ள நரம்புக்‌ கட்டாகிய திவவும்‌ நல்ல முறையில்‌ பொருத்திக்‌ 
கட்டியது. 

பதினொன்றாம்‌ திருமுறை (இரண்டாம்‌ தொகுதி) 


இனி, அதை வாசிக்கிறவர்கள்‌ எப்படி இருக்கிறார்கள்‌ என்று பார்க்க 


வேண்டாமா? 


வாத்தியத்தை வாசிக்கும்போது விரல்கள்‌ வேலை செய்கின்றன, ஆதலின்‌ 
விரல்கள்‌ நன்றாக இருந்தால்‌ போதும்‌ என்று நினைக்கலாமா? சங்கதத்தில்‌ 
மனோதர்மம்‌ என்பது மிகவும்‌ முக்கியமானது. இராகத்தின்‌ கட்டுக்கோப்பு, 
அதாவது அரோகண அவரோகண கதி, எப்போதும்‌ மாறாது. தாளத்தின்‌ 
கணக்கும்‌ மாறாது. அனால்‌ இந்த ராகலயங்களுக்குள்ளே இழையும்‌ இசை 
இசைவாணனுடைய மனோதர்மத்தால்‌ பலபல வடிவங்களைக்‌ கொள்ளும்‌; 
பலபல அலைகளை எழுப்பும்‌. அதலின்‌ இசைவாணனுக்கு மனோதர்மம்‌ 
அவசியமானது. அதுதான்‌ பாட்டுக்கு ஜீவனைப்‌ போன்றது. இந்த மனோதர்மச்‌ 
சிறப்பினால்தான்‌ சிறந்த இசைவாணர்கள்‌ தங்களுக்கே உரிய பாணியை 
உண்டாக்கிக்‌ கொள்கிறார்கள்‌. 

முருகனைத்‌ தரிசிக்க வரும்‌ கூட்டத்தில்‌ இரண்டாவது வரிசையில்‌ 
செல்லும்‌ கந்தருவர்களாகிய இசைவாணர்களுக்கு நல்ல வளமான மனோதர்மம்‌ 
இருக்கிறது. அது பாட்டில்‌ நயத்தை உண்டாக்குகிறது. அந்த நயம்‌ 
அவர்களுடைய மனத்திலிருந்து ஊற்றெடுக்கிறது. அது மட்டுமா? அவர்கள்‌ 
வீணையை மீட்டி இசை எழுப்புவதோடு நிற்பதில்லை. அவர்களும்‌ அதனுடன்‌ 
இணைந்து, இழைந்து பாடுகிறார்கள்‌. வீணையோடு இணைந்து பாடுபவர்களின்‌ 
பாட்டு மென்மையாக இருக்கும்‌. அவர்களுடைய மொழி மென்மொழி. 


கந்தருவர்களின்‌ மூன்று கரணங்களும்‌ இசையோடு இசைந்து 
இன்புறுத்துகின்றன. அவருடைய உள்ளம்‌, மனோதர்மமாகிய நயனுடைய நெஞ்சு. 
அவர்கள்‌ மொழி மென்மொழி. அவர்கள்‌ தங்கள்‌ கரத்தினால்‌ நல்ல 
திவவையுடைய யாழை மீட்டுகிறார்கள்‌. இப்படி மனமொழி மெய்களின்‌ 


இணைப்புச்‌ செயலால்‌ அவர்களிடம்‌ யாழிசை உண்டாகிறது. 


செவிநேர்பு வைத்த செய்வுறு திவவின்‌ 
நல்லியாழ்‌ நவின்ற நயனுடை நெஞ்சின்‌ 
மென்மொழி மேவலர்‌ இன்நரம்பு உளர. 

(காதிலே வைத்துப்‌ பார்த்துச்‌ சுருதிகூட்டிய நரம்புக்கட்டையுடைய நல்ல 
யாழிலே பயிற்சியடையவர்களும்‌, மனோதர்மமுள்ள நெஞ்சையும்‌, 
மென்மையான மொழிகளையும்‌ உடையவர்களுமாகிய கந்தருவர்‌ இனிய யாழ்‌ 
நரம்பை மீட்டிப்‌ பாட, 

நேர்பு - சேர்த்து. செய்வு - சுருதிகூட்டும்‌ செய்கை. திவவு - நரம்புக்கட்டு. 
நயன்‌ - இனிமை, அன்பு; இங்கே மனோதர்மம்‌. மேவலர்‌ - மேவுதலை உடையவர்‌. 


உளர - மீட்ட). 

முனிவரை அடுத்து யாழை வாசித்து இனிய பாட்டைப்‌ பாடிக்‌ கொண்டு 
வருகிறார்கள்‌, கந்தருவர்கள்‌. அவர்களுடைய மனைவிமார்கள்‌ உடனிருந்து 


பாடிக்கொண்டு வருகிறார்கள்‌. அவர்களுடைய அழகு சொல்லத்‌ தரம்‌ அன்று. 


அவர்களுடைய உடம்பின்‌ அமைப்பைப்‌ பார்த்தால்‌ நோய்‌ என்பதன்‌ 
வாசனையே தெரியாதது என்று தோன்றுகிறது; அவர்கள்‌ நினைக்கிறபடி 
யெல்லாம்‌ அந்த உடம்பு வளைந்து கொடுக்கிறது. அவர்களின்‌ திருமேனி 
மாந்தளிரின்‌ நிறம்‌ பெற்றுப்‌ பளபளக்கிறது. மாநிறம்‌ என்று பொதுவாகச்‌ 
சொல்வதுண்டு. உண்மையில்‌ மாநிறம்‌ உடையவர்கள்‌ இந்த கந்தருவ மங்கையர்‌. 
அந்த மேனி பளபளக்கும்‌ பொழுதெல்லாம்‌ அதில்‌ ஒரு மெழுகு தோன்றுகிறது. 
அழகுத்‌ தேமல்‌ படர்ந்திருக்கிறது. பொன்னை உரைத்த பொடியை 
உடம்பெல்லாம்‌ பூசினால்‌ எப்படி இருக்கும்‌, அப்படி மின்னுகிறது அந்த 
அழகுத்தேமல்‌. அதைத்‌ திதலை என்று சொல்வார்கள்‌. 


நோய்‌இன்று இயன்ற யாக்கையர்‌; மாவின்‌ 
அவிர்தளிர்‌ புரையும்‌ மேனியர்‌; அவிர்தொறும்‌ 


பொன்உரை கடுக்கும்‌ திதலையர்‌. 


(நோயே இல்லாமல்‌ அமைந்த உடம்பை உடையவர்‌; மாமரத்தின்‌ 
பளபளக்கும்‌ தளிரை ஓத்த வண்ணத்தை உடையவர்‌; அப்படிப்‌ பளபளக்குந்‌ 
தோறும்‌ பொன்னை உரைத்தாற்போலத்‌ தோன்றும்‌ அழகுத்‌ தேமலை 


உடையோர்‌). 


அவர்கள்‌ அணிந்த மெல்லிய ஆடை அவர்கள்‌ மேனியழகைப்‌ 
புலனாக்குகிறது. அவர்கள்‌ தம்‌ இடையில்‌ பதினெட்டு வடங்களையுடைய 
மேகலையாகிய பருமம்‌ என்னும்‌ அணியை உள்ளே அணிந்திருக்கிறார்கள்‌. உடை 
நழுவினாலும்‌ இரகசியத்தை அந்த வடங்கள்‌ மறைத்து விளங்கும்‌. அந்தப்‌ பகுதி 
மேடாகவும்‌, பள்ளமாகவும்‌ இலக்கணப்படி. அமைந்திருக்கிறது. அவர்கள்‌ சிறிதும்‌ 
மாசுமறுவற்றவர்கள்‌. அவர்களும்‌ கந்தருவர்களோடு சேர்ந்து பாடுகிறார்கள்‌. 
அந்தப்‌ பாட்டில்‌ சிறிதளவு கூட அபசுவரம்‌ இல்லை; குற்றம்‌ ஏதும்‌ இல்லாதபடி 
கந்தருவர்களும்‌ அவர்‌ மகளிரும்‌ இணைந்து பாடும்‌ பாட்டுக்‌ கேட்கிறது. 


இன்னகைப்‌ 
பருமம்‌ தாங்கிய பணிந்துஏந்து அல்குல்‌ 
மாசில்‌ மகளிரொடு மறுவின்றி விளங்க. 


(கண்ணுக்கு இனிய உளியை உடைய பருமம்‌ என்னும்‌ மேகலையைத்‌ 
தாங்கியதும்‌, தாழ்ந்தும்‌ உயர்ந்தும்‌ இலக்கணப்படி, அமைந்ததுமாகிய இரகசிய 
உறுப்பையடையவராகிய குற்றமற்ற மகளிரோடு அந்தப்‌ பாடல்‌ சிறிதும்‌ 

குறைபாடு இல்லாமல்‌ எடுத்துக்காட்ட. 


நகை - ஓளி. பருமம்‌ - பதினெட்டு வடங்களைக்‌ கொண்ட மேகலை. 
பணிந்து - தாழ்ந்து. ஏந்து - உயர்ந்து நிற்கும்‌. மறு - குற்றம்‌). 

கந்தருவர்‌ யாழை மீட்டிப்‌ பாட அவர்களுடன்‌ கந்தருவ மகளிர்‌ 
பாடுகிறார்கள்‌. அழகு, தூய்மை, சிறந்த முறையால்‌ அமைந்த கருவியாகிய யாழ்‌ 
அகியவற்றையுடைய அவர்கள்‌ பாடும்‌ பாட்டு மிக மிக இனிமையாக இருக்கும்‌ 


என்று சொல்லவும்‌ வேண்டுமா? 


உடம்பில்‌ வளப்பம்‌ இல்லாத முனிவர்களைச்‌ சொல்லிப்‌ பிறகு மேனி 
வளம்‌ பெற்ற கந்தருவர்களைச்‌ சொன்னார்‌. இப்படி முரண்பட்ட தோற்றங்களைக்‌ 
காட்டுவது நக்கீரர்‌ இயல்பு என்பதைத்‌ தொடர்ந்து பார்த்து வருகிறோம்‌ 


அல்லவா? 
அவர்கள்‌ குறை 


முதலில்‌ தவம்‌ செல்ல, அதனை அடுத்து இசை செல்லுகிறது. இந்த 
இரண்டையும்‌ முன்னிட்டுக்‌ கொண்டு தேவர்கள்‌ வருகிறார்கள்‌. அவர்களுக்கு 
முருகனால்‌ ஒரு காரியம்‌ ஆக வேண்டியிருக்கிறது. அதற்காகவே கூட்டமாக 
வருகிறார்கள்‌ தேவர்கள்‌. திருமால்‌ வருகிறார்‌; குணி உருத்திரன்‌ வருகிறார்‌; 
இந்திரன்‌ வருகிறான்‌; முப்பது முக்கோடி தேவர்களுமே வருகிறார்கள்‌. இந்தக்‌ 
கூட்டத்தில்‌ ஒருவனைக்‌ காணோம்‌. மும்மூர்த்திகளில்‌ ஒரு மூர்த்தியாகிய 


பிரமனைக்‌ காணவில்லையே. 


அவன்‌ இப்போது சிறையில்‌ இருக்கிறான்‌. அதனால்‌ படைப்புத்‌ தொழில்‌ 
நின்று போயிற்று. அது நிற்கவே, தொடர்ந்து செய்ய வேண்டிய காத்தல்‌ முதலிய 
தொழில்களும்‌ நின்று போய்விட்டன. அடுப்பு மூட்டினால்‌ தானே சோறு 
சமைக்க முடியும்‌? அடுப்பு மூட்டிக்கொடுக்கும்‌ சிற்றாள்‌ வரவில்லை. அதனால்‌ 
சமையலே நடைபெறவில்லை. 


நான்முகனைச்‌ சிறையில்‌ அடைத்தவன்‌ முருகன்‌. அந்தப்‌ பெருமானை 
அணுகிப்‌ பிரமனுடைய பிழையைப்‌ பொறுக்க வேண்டுமென்று இரந்து வரம்‌ 
பெறுவதற்காகத்தான்‌ இந்தத்‌ தேவர்கள்‌ வருகிறார்கள்‌. நேரே போனால்‌ 
முருகனுக்குப்‌ பழைய கோபம்‌ தலைக்காட்டுமோ என்று அஞ்சி, அவனுக்கு 
மிகவும்‌ உகந்த முனிவர்களையும்‌, இசை வாணர்களையும்‌ முன்னிட்டுக்‌ கொண்டு 


வருகிறார்கள்‌. 


யார்‌ யார்‌ எப்படி வருகிறார்கள்‌ என்பதை அடுத்தபடி வருணிக்கிறார்‌, 
நக்கீரர்‌. 

திருவாவினன்குடி 


காண வரும்‌ செல்வர்கள்‌ 


முனிவர்களையும்‌ இசைவாணர்களையும்‌ முன்னிட்டுக்‌ கொண்டு 
தேவலோகத்‌ தலைவர்கள்‌ முருகனைத்‌ தரிசித்துத்‌ தம்முடைய குறைகளை 
முடித்துக்கொள்ள வருகிறார்கள்‌. மும்மூர்த்திகள்‌ என்று கூறும்‌ மூவரில்‌ 
ஒருவனாகிய நான்முகன்‌ இப்போது சிறைப்பட்டிருக்கிறான்‌. மற்ற இருவரும்‌ 
இந்திரனும்‌ இங்கே வருகிறார்கள்‌. மூவரும்‌ பெருஞ்‌ செல்வர்கள்‌; பலருக்கும்‌ 
வரம்‌ கொடுத்து நலம்‌ செய்யும்‌ பெரியவர்கள்‌. ஆயினும்‌ இப்போது ஏழையரைப்‌ 
போல முருகனிடம்‌ தங்கள்‌ வேண்டுகோளைக்‌ கூறி இரந்து பெற வருகிறார்கள்‌. 


முதலில்‌ நிற்பவரை அடையாளம்‌ தெரிகிறதா? நெடுந்தூரத்தில்‌ 
வரும்போதே இன்னார்‌ வருகிறார்‌ என்று தெரியும்படியாக ஓர்‌ அடையாளம்‌ 
இருக்றெது. கருடக்கொடி பளபளக்கிறது. கருடனுடைய வீரம்‌ பெரிது. பாம்பு 
என்றால்‌ படையும்‌ நடுங்கும்‌ என்பார்கள்‌. அத்தகைய பாம்புக்‌ கூட்டம்‌ எவ்வளவு 
பெரிதானாலும்‌ அஞ்சி நடுங்கும்படி செய்கிறவன்‌ கருடன்‌. பாம்புகளைக்‌ 
கொத்துவது கூட அவசியம்‌ அன்று. தன்‌ சிறகைப்‌ படபடவென்று அவன்‌ 
அடித்துக்‌ கொண்டாலே போதும்‌. நாகங்கள்‌ சுருண்டு விழும்‌. பல 
கோடுகளையுடைய அந்தச்‌ சிறகுகள்‌ கருடனுக்கு அழகாகப்‌ 
பொருந்தியிருக்கின்றன. கொடிய நாகங்களும்‌ கருடனுக்கு அஞ்சி நடுங்கும்‌. 

நஞ்சுடைய நாகத்துக்கு ஒவ்வொரு பக்கத்திலும்‌ இரண்டு இரண்டாக 
வாயில்‌ நான்கு நச்சுப்பற்கள்‌ உண்டு. அந்தப்‌ பற்களோடு இணைந்து நஞ்சுள்ள 
பைகள்‌ இருக்கின்றன. பாம்பு ஒருவரைக்‌ கடிக்கும்போது பற்கள்‌ அழுந்தும்‌. 
நச்சுப்பையிலிருந்து நஞ்சு பல்லிலுள்ள துளையின்‌ வழியே சென்று 
கடிக்கப்பட்டவன்‌ உடம்பில்‌ ஏறும்‌. டாக்டர்‌ துளையுள்ள ஊசி வழியே மருந்தை 
ஏற்றுவது போலப்‌ பாம்பும்‌ துளையுள்ள பல்லால்‌ நஞ்சை ஏற்றுகிறது. நான்கு 
நச்சுப்பற்களும்‌ காளி, காளாத்திரி, யமன்‌, யமதூதி என்று பெயர்‌. நஞ்சு ஒடுங்கி 
நிற்கும்‌ எயிற்றில்‌ துளை இருக்கிறது. பாம்புகள்‌ மூச்சு விட்டாலே துன்பம்‌ 
உண்டாகும்‌; தீக்காற்று வீசும்‌. அத்தகைய கொடிய நச்சரவங்களும்‌ நடுநடுங்கி 
விழும்படி சிறகை அடிக்கும்‌ பறவை கருடன்‌. அவனை உயர்ந்து தோன்றும்‌ தம்‌ 
கொடியிலே கொண்ட செல்வர்‌ திருமால்‌. வெற்றியும்‌ மிடுக்கும்‌ உடையவர்கள்‌ 
கொடி கட்டிக்‌ கொள்வார்கள்‌. திருமாலின்‌ சிறப்பும்‌ பல படியாக இருந்தாலும்‌ 
இங்கே அவருடைய கொடியை மட்டும்‌ கூறி அவருடைய பெருமையைப்‌ 
புலப்படுத்துகிறார்‌ நக்கீரர்‌. 

கடுவொடு ஒடுங்கிய தூம்புடை வால்‌எயிற்று) 


அழல்‌என உயிர்க்கும்‌ அஞ்சுவரு கடுந்திறல்‌ 
பாம்புபடப்‌ புடைக்கும்‌ பல்வரிக்‌ கொடுஞ்சிறைப்‌ 

புள்‌ அணி நீள்கொடிச்‌ செல்வனும்‌. 


(நஞ்சோடு உள்ளே அமைந்த துளையையுடைய - வெள்ளையான 
பல்லையுடையனவும்‌, நெருப்பைப்போல மூச்சுவிடுவனவும்‌, அச்சத்தை 
உண்டாக்குகின்ற கடுமையான வலிமையை உடையனவுமாகிய பாம்புகள்‌ அஞ்சி 
விழும்படி அடிக்கும்‌ பல கோடுகளை உடைய வளைந்த சிறகுகளையுடைய 
பறவையாயெ கருடனை அணிந்த உயர்ந்த துவசத்தையுடைய திருமாலும்‌, 


கடு - நஞ்சு. தும்பி - துளை. வால்‌ எயிறு - வெள்ளையான பல்‌. உயிர்க்கும்‌ 
- மூச்சுவிடும்‌. அஞ்சுவரு - அச்சம்‌ உண்டாகின்ற. வரி - கோடு. கொடுஞ்சிறை - 
வளைந்த சிறகு). 


அடுத்தபடி, குணி உருத்திரன்‌ வருகிறார்‌. அவரையும்‌ அவருடைய 
துவசத்தாலே இனம்‌ கண்டு கொள்ளலாம்‌. அவருடைய வாகனமும்‌ கொடியுமாக 
இருப்பது இடபம்‌. தாமமே இடபமாக இருப்பதனால்‌ அது வெள்ளை 
வெளேரென்று மாசு மறுவின்றி விளங்குகிறது. 


“வேதம்‌ ஓதி வெண்ணூல்‌ பூண்டு வெள்ளை எருதேறி” 


என்பது தேவாரம்‌. இடப்பக்க கொடியை தம்‌ வலப்பக்கத்திலே உயரப்‌ பிடித்து 
வருகிறார்‌. அப்பெருமானுடைய வீரம்‌ சொல்லத்‌ தரம்‌ அன்று. 
அட்டவீரட்டானம்‌ என்று அவருடைய வீரத்தைப்‌ புலப்படுத்தும்‌ தலங்கள்‌ 
இந்நாட்டில்‌ இருக்கின்றன. அண்மை விளங்கும்‌ திண்மையான 
தோளையுடையவர்‌. அந்த வீரமூர்த்தியின்‌ ஒரு பாகத்தில்‌ உமாதேவியார்‌ 
அமர்ந்திருக்கிறார்‌. அதுவும்‌ ஓர்‌ அடையாளம்‌. இன்னும்‌ ஒரு சிறந்த அடையாளம்‌ 
அவருக்கு உண்டு. அது அவருக்கு அமைந்த கண்கள்‌. பொதுவாகத்‌ தேவர்கள்‌ 
யாவரும்‌ இமையாத கண்ணையுடையவர்‌. மகாதேவராகிய அப்பெருமான்‌ 
கண்களும்‌ இமையாதவை என்று சொல்வது பெரிய சிறப்பு அன்று. யாருக்கும்‌ 
இல்லாதபடி, அவர்‌ மூன்று கண்களைப்‌ பெற்றவர்‌; இடமும்‌ வலமும்‌ உள்ள 
இரண்டு கண்களோடு ஞான நேத்ரமாகிய நெற்றிக்கண்ணை உடையவர்‌. 
“இமையாத முக்கண்‌, மூவரிற்‌ பெற்றவர்‌” 

என்று இந்தச்‌ சிறப்பைத்‌ திருக்கோவையாரில்‌ மாணிக்கவாசகர்‌ எடுத்துச்‌ 
சொல்கிறார்‌. 

அவருடைய வலிமைக்கு ஏதாவது ஓர்‌ எடுத்துக்காட்டாவது சொல்ல 
வேண்டாமா? அவர்‌ திரிபுரத்தை எரித்தவர்‌. வெள்ளி, பொன்‌, இரும்பு 
அகியவற்றால்‌ அமைந்த மதில்களையுடைய திரிபுரங்களைக்‌ கொண்ட மூன்று 
அசுரர்கள்‌, பறக்கும்‌ அப்புரங்களால்‌ மக்களுக்குத்‌ தீங்கு விளைவித்தனர்‌. 
தம்முடைய புன்னகையால்‌ அவற்றை அழித்தனர்‌. அவ்வளவு 

பெருவலிமையுடைய செல்வர்‌ அவர்‌. அவரும்‌ முருகனைக்‌ காண வருகிறார்‌. 


வெள்ளேறு 
வலவயின்‌ உயரிய பலர்புகழ்‌ திணிதோள்‌ 
உமைஅமர்ந்து விளங்கும்‌ இமையா முக்கண்‌ 


மூஎயில்‌ முருக்கிய முரண்மிகு செல்வனும்‌ 


(வெள்ளையான இடபக்‌ கொடியைத்‌ தம்‌ வலப்பக்கத்தே உயர்த்தியவரும்‌, 
பலரும்‌ புகழும்‌ திண்மையான தோளை உடையவரும்‌, உமாதேவியார்‌ விரும்பித்‌ 
தங்கும்‌ திருமேனியை உடையவரும்‌, இமையாத மூன்று கண்களை உடையவரும்‌, 
மூன்று மதில்களை அழித்த வலிமையிலே மிக்க செல்வரும்‌ அகிய குணி 
உருத்திரனும்‌. 

வலவயின்‌ - வலப்பக்கத்தில்‌. உயரிய - எடுத்த. எயில்‌ - மதில்‌. முருக்கிய - 
அழித்த. முரண்‌ - வலிமை). 

அடுத்தபடி. தேவருக்கு அரசனாகிய இந்திரன்‌ வருகிறான்‌. இமையா 
முக்கண்‌ என்று குணி உருத்திரனைக்‌ கண்ணால்‌ அடையாளம்‌ கண்டு கொள்வது 
போல அவனையும்‌ கண்ணால்‌ இனம்‌ கண்டு கொள்ளலாம்‌. அவனுக்கு 
உடம்பெல்லாம்‌ கண்‌. ஆயிரம்‌ கண்களை உடையவன்‌ இந்திரன்‌. நூறு 
யாகங்களைத்‌ தடையின்றி முடித்தால்‌ இந்திரபதவியைப்‌ பெறலாம்‌. அதனால்‌ 
அவனுக்குச்‌ சதமகன்‌ என்ற பெயர்‌ வழங்கும்‌. அவனும்‌ பெரிய வீரன்தான்‌; 
போரில்‌ வெளிப்படையாகப்‌ பொருது பகைவர்களை அழிக்கும்‌ வெற்றி 
மிடுக்குடையவன்‌. 

அவனுடைய வளமும்‌ செல்வமும்‌ பெரும்புகழ்‌ பெற்றவை. போக 
போக்கியங்களுக்கு எடுத்துக்காட்டாக விளங்குவது இந்திரனது வாழ்வு. 
அதனால்தான்‌, 

“இந்திர லோகம்‌ ஆளும்‌ அச்சுவை” 
என்று தொண்டரடிப்பொடி அழ்வார்‌ அதனைச்‌ சொன்னார்‌. அவனுடைய 
பதவிக்கு ஏற்ற வாகனம்‌ அவனுக்கு இருக்கிறது. அது வெள்ளையானையாகிய 
ஐராவதம்‌. மற்ற யானைகளுக்கு இரண்டு கொம்புகளே உண்டு. ஓராவதத்துக்கோ 
நான்கு கொம்புகள்‌. அது நடந்து வந்தால்‌ பார்க்க அழகாக இருக்கும்‌. 
வெள்ளிமலை கால்பெற்று நடந்து வருவது போல்‌ இருக்கும்‌. 

“வெள்ளி மலைஎனவே 

கால்வாங்கி நிற்கும்‌ களிற்றான்‌” 


என்று கந்தர்‌ அலங்காரத்தில்‌ அருணகிரியார்‌ சிறப்பிப்பார்‌. 

பதினொன்றாம்‌ திருமுறை (இரண்டாம்‌ தொகுதி) 


ஐராவதம்‌ தன்னுடைய துதிக்கையை நிலத்திலே புரள விடுகிறது. அதன்‌ 
பிடரியில்‌ வீற்றிருந்து தன்‌ வளம்‌ தோன்ற வருகிறான்‌. இந்திரனாகிய செல்வன்‌, 


நூற்றுப்பத்து அடுக்கிய நாட்டத்து நூறுபல்‌ 
வேள்வி முற்றிய வென்றுஅடு கொற்றத்கு) 
ஈர்‌இரண்டு ஏந்திய மருப்பின்‌ எழில்நடைத்‌ 
தாழ்பெருந்‌ தடக்கை உயர்த்த யானை 
எருத்தம்‌ ஏறிய திருக்கிளர்‌ செல்வனும்‌ 
(நூற்றைப்‌ பத்து முறை அடுக்யெதால்‌ வரும்‌ ஆயிரம்‌ கண்களை 
யுடையவனும்‌, நூறாகிய பலவகை வேள்விகளை முற்றச்‌ செய்தவனும்‌, எதிர்நின்று 
பகைவர்களை அழிக்கின்ற வெற்றிச்‌ சிறப்பை உடையவனும்‌, நான்கு உயர்ந்த 
கொம்புகளையும்‌ அழகு வாய்ந்த நடையையும்‌ பூமியில்‌ தாழ்ந்த பெரிய வளைந்த 
துதிக்கையையும்‌ உடைய, எல்லோரும்‌ உயர்வாகச்‌ சொல்லும்‌ யானையாகிய 
ஐராவதத்தின்‌ கழுத்தின்‌ மேல்‌ ஏறியவனும்‌ ஆகிய வளம்‌ மலிந்த 
செல்வத்தையுடைய இந்திரனும்‌. 
நாட்டம்‌ - கண்‌, வென்று அடுகொற்றம்‌ - வஞ்சியாமல்‌ எதிர்‌ நின்று 
கொன்று பெரும்‌ வெற்றி. மருப்பு - கொம்பு. உயர்த்த - உயர்வாகப்‌ புகழ்ந்த. 
எருத்தம்‌ - கழுத்து). 


வரும்‌ காரியம்‌ 


இவர்கள்‌ எதற்காக வருகிறார்கள்‌? 


இந்த உலகத்தில்‌ நான்கு திசையில்‌ நின்று நான்கு தேவர்கள்‌ காக்கிறார்கள்‌. 
இந்திரன்‌, யமன்‌, வருணன்‌, குபேரன்‌ என்னும்‌ நால்வரும்‌ முறையே கிழக்கு, 
தெற்கு, மேற்கு, வடக்கு என்னும்‌ திசைகளிலிருந்து காவல்‌ புரிகிறார்கள்‌. 
உலகத்தில்‌ மக்கள்‌ வாழும்‌ பல நகரங்கள்‌ இருக்கின்றன. அவற்றைக்‌ காக்கும்‌ 
தெய்வங்கள்‌ அவர்கள்‌. 

திசைகளில்‌ நின்று அவர்கள்‌ காத்தாலும்‌ அவர்களுக்கும்‌ மேலதிகாரிகளாக 
இருந்து உலகத்தை நடத்துகிறவர்கள்‌ மூவர்‌. அவர்களையே மும்மூர்த்திகள்‌ என்று 
சொல்வார்கள்‌. படைத்தல்‌, காத்தல்‌, அழித்தல்‌ என்று மூன்று தொழில்களையும்‌ 
பிரமன்‌, திருமால்‌, உருத்திரன்‌ என்னும்‌ மும்மூர்த்திகளும்‌ இயற்றுகிறார்கள்‌. 
படைக்கிறவன்‌ முதலில்‌ தன்‌ தொழிலைச்‌ செய்யப்‌ பிறகு காக்கிறவன்‌ தன்‌ 
தொழிலைப்‌ புரிய, இறுதியில்‌ அழிக்கிறவன்‌ தன்‌ தொழிலை ஆற்றுவான்‌. 
அஸ்திவாரம்‌ போட்டுச்‌ சுவரெழுப்பி மேல்தளம்‌ போடவேண்டும்‌. 


அஸ்திவாரம்‌ போட ஒப்புக்‌ கொண்டவன்‌ அதைச்‌ செய்யாவிட்டால்‌ மற்ற 

இரண்டு வேலைகளும்‌ நடத்தல்‌ முடியாது. அவற்றைச்‌ செய்கிறவர்கள்‌ சும்மா 
இருக்க வேண்டியது தான்‌. அதுபோல, உலகத்தைப்‌ படைக்கும்‌ முதல்‌ 
தொழிலைச்‌ செய்கிறவன்‌ இப்போது தன்‌ தொழிலைச்‌ செய்யவில்லை. அந்த 
நான்முகன்‌ சிறையில்‌ இருக்கிறான்‌. அதனால்‌ படைப்புத்‌ தொழில்‌ 
நடக்கவில்லை. அதற்குப்‌ பிறகே மற்றத்‌ தொழில்கள்‌ நடக்க வேண்டும்‌. 
படைப்புத்‌ தொழில்‌ நின்றதும்‌ மற்ற இருவருக்கும்‌ வேலை இல்லை. பழையபடி 
எல்லாம்‌ நடைபெற வேண்டுமானால்‌ பிரமன்‌ விடுதலைபெற வேண்டும்‌. 
அப்போதுதான்‌ மூன்று மூர்த்திகளும்‌ தத்தம்‌ தொழிலை முறையாகச்‌ செய்ய 
முடியும்‌. 

இதனை உணர்ந்து நான்முகன்‌ விடுதலையைக்‌ காரணமாகக்‌ கொண்டு 
இவர்கள்‌ வருகிறார்கள்‌. பழையபடி மூன்று மூர்த்திகளும்‌ தலைவராக இருந்து 
மூன்று தொழில்களையும்‌ இயற்றி உலகத்தை இயங்கச்‌ செய்ய வேண்டும்‌ 
என்பதே இவர்கள்‌ விருப்பம்‌. 

நான்முகன்‌ தாமரையில்‌ தோன்றியவன்‌. நீண்ட ஆயுளை உடையவன்‌. 
அவன்‌ இன்று சிறைப்பட்டிருப்பதற்குக்‌ காரணம்‌, முருகனை அவமதித்தது, 
கயிலைக்கு வந்த நான்முகன்‌, முருகனைக்‌ கண்டும்‌ வணங்கவில்லை. 
அவனுடைய அகந்தையை அறிந்து அதனைப்‌ போக்க எண்ணிய முருகன்‌ 
அவனை அழைத்தான்‌. யார்‌ என்று கேட்டான்‌. பிரமன்‌ என்றான்‌. என்ன 
தொழில்‌ என்று கேட்கப்‌ படைக்கும்‌ தொழில்‌ என்றான்‌. என்ன வரும்‌ என்ற 
போது வேதம்‌ வரும்‌ என்றான்‌, “எங்கே, சொல்‌” என்று முருகன்‌ பணிக்க, 
“ஓம்‌” என்று தொடங்கினான்‌. அந்த அளவிலே நிறுத்தி, “அதற்குப்‌ பொருள்‌ 
சொல்‌” என்று சொல்லப்‌ பிரமன்‌ சொல்லத்‌ தெரியாமல்‌ மயங்கினான்‌. 
அப்போது முருகன்‌ அவன்‌ தலையிற்‌ குட்டிச்‌ சிறையில்‌ இருத்திவிட்டுத்‌ தானே 
படைக்கும்‌ தொழிலை மேற்கொண்டான்‌ என்பது கந்தபுராணத்தின்‌ வரலாறு. 

பழங்காலத்தில்‌ வேறு ஒரு வகையில்‌ நான்முகன்‌ பதவியை இழந்த 
வரலாறு வழங்கிவந்தது. அதைத்‌ திருமுருகாற்றுப்படைக்கு உரை எழுதிய 
நச்சினார்க்கினியர்‌ எடுத்துரைக்கிறார்‌. சூரசங்காரம்‌ நடந்த பிறகு, இந்திரன்‌ 
தன்‌ மகளாகிய தேவயானையை முருகனுக்குத்‌ திருமணம்‌ செய்வித்தான்‌. 
அப்போது மனம்‌ மகிழ்ந்த முருகன்‌ தன்‌ கையில்‌ உள்ள வேலைப்‌ பார்த்து, 
“நமக்கு எல்லாம்‌ தந்தது இவ்வேல்‌” என்றான்‌, அப்போது அருகில்‌ நின்றிருந்த 
பிரமன்‌, “இவ்வேலுக்கு நான்தானே சக்தி தந்தேன்‌? என்‌ படைப்புக்கு 
அகப்பட்டது தானே இது?” என்று சொன்னான்‌. அது கேட்ட முருகன்‌ “நம்‌ 
கையில்‌ இருக்கும்‌ வேலுக்கு நீ கொடுக்கும்‌ சக்தியும்‌ உண்டோ? ஏன்‌ வீணே 
அகங்கரிக்கிறாய்‌? இவ்வாறு கூறிய நீ பூமியிலே போய்க்‌ கிடப்பாயாக!” என்று 
சாபமிட்டானாம்‌. அதனால்‌ அவன்‌ தன்‌ நிலையையும்‌ தொழிலையும்‌ இழந்து 
உலகத்தில்‌ பிறந்து உழன்றானாம்‌. 

நான்முகன்‌ முருகனுக்கு அபசாரம்‌ செய்ய, அதனால்‌ அவன்‌ தன்‌ 
நிலையையும்‌ தொழிலையும்‌ இழந்தான்‌ என்பது இந்த இரண்டு வரலாறுகளுக்கும்‌ 
பொதுவான கருத்து. அவனைப்‌ பழைய நிலையில்‌ நிறுத்தித்‌ தன்‌ தொழிலைச்‌ 
செய்யும்படி வைக்கவும்‌, அதன்பின்‌ தாமும்‌ தம்‌ தொழில்களை இயற்றித்‌ தம்‌ 
நிலையைப்‌ பாதுகாத்துக்‌ கொள்ளவும்‌ வேண்டி முருகனிடம்‌ வருகிறார்கள்‌. 
திருமாலும்‌ குணி உருத்திரனும்‌ இந்திரனும்‌ பிறரும்‌. 


நாற்பெருந்‌ தெய்வத்து நன்னகர்‌ நிலைஇய 
உலகம்‌ காக்கும்‌ ஒன்றுபுரி கொள்கைப்‌ 
பலர்புகழ்‌ மூவரும்‌ தலைவர்‌ ஆக 

ஏமுறு ஞாலம்‌ தன்னில்‌ தோன்றித்‌ 
தாமரை பயந்த தாவில்‌ ஊழி 


நான்முக ஒருவன்‌ சுட்டிக்‌ காண்வர. 


(நாற்றிசைக்‌ காவலர்களாகிய நான்கு பெருந்‌ தெய்வங்களின்‌ காவலுக்கு 
உட்பட்ட நல்ல நகரங்கள்‌ நிலைபெற்ற உலகத்தைக்‌ காப்பாற்றுகின்ற, ஒன்றாக 
விரும்பும்‌ கடைப்பிடியையுடையவர்களாயை, பலரும்‌ புகழும்‌ மும்மூர்த்திகளும்‌ 
பழையபடியே தம்தம்‌ தொழில்களை இயற்றித்‌ தலைவர்கள்‌ ஆகும்படியாக, 
இன்பமுறுகின்ற பூவுலகில்‌ வந்து தோன்றி தாமரையினால்‌ 
தோற்றுவிக்கப்பட்டவனும்‌, கேடில்லாத நீண்ட ஆயுளை உடையவனுமாகிய 
நான்முகனாகிய ஒருவனை எண்ணி அழகு தோற்றும்படி வருகிறார்கள்‌. 


நிலைஇய - நிலைபெற்ற, ஒன்றுபுரி - ஒன்றையே செய்யும்‌. கொள்கை - 
கடைப்பிடி, கடமை. மூவிரும்‌ மூவேறு தொழில்களைச்‌ செய்தாலும்‌ எல்லாம்‌ 
உலகத்தைக்‌ காக்கும்‌ ஒன்றையே அடிப்படையாகக்‌ கொண்டவை, ஆதலின்‌ 
மூன்றும்‌ தொடர்புடையவை. ஒன்று இல்லாவிட்டால்‌ மற்றவை நிகழ்வதில்லை. 
ஏமுறு - இன்பம்‌ அடைகின்ற. பயந்த - பெற்ற. தா - கேடு. ஊழி - வாழ்நாள்‌. 
காண்வர - தோற்றம்‌ மிகும்படி; அழகு தோற்றும்படி). 


முப்பத்து மூவர்‌ 


முருகனைக்‌ காணத்‌ தேவலோகத்திலிருந்து ஒரு பெரிய கூட்டமே வந்து 
கொண்டிருக்கிறது. முன்னாலே முனிவர்களையும்‌ கந்தர்வர்களையும்‌ 
பிறரையும்‌ விட்டுப்‌ பின்னே திருமாலும்‌ குணி உருத்திரனும்‌ இந்திரனும்‌ 
வருகிறார்கள்‌. அவர்களுக்குப்‌ பின்னாலும்‌ பெருங்கூட்டம்‌ வருகிறது. 
தலைவர்கள்‌ உலா வருவதாக இருந்தால்‌ வாத்திய கோஷ்டி முன்னால்‌ போகும்‌. 
விருதாவளிகளை எடுப்பவர்களும்‌ போவார்கள்‌. பிறகு தலைவர்கள்‌ 


செல்வார்கள்‌. அவர்களுக்குப்‌ பின்னே அதிகாரிகளும்‌ தொண்டர்களும்‌ 

திருவாவினன்குடி 


செல்வார்கள்‌. அவ்வாறே இந்தக்‌ கூட்டமும்‌ அமைந்திருக்கிறது. முன்னும்‌ 
பின்னும்‌ பெருங்கூட்டம்‌ வர, நடுவிலே மூன்று செல்வர்களும்‌ வருகிறார்கள்‌. 


அவர்களுக்குப்‌ பின்னாலே யார்‌ வருகிறார்கள்‌? 


முருகனிடம்‌ தங்களுடைய குறையைச்‌ சொல்லி நிறைவேற்றிக்‌ 
கொள்வதற்காகவே அந்தச்‌ செல்வர்கள்‌ வருகிறார்கள்‌. பிரபஞ்சத்தில்‌ அவர்கள்‌ 
செய்யும்‌ தொழில்‌ தடைப்பட்டு விட்டது. அஸ்திவாரம்‌ போன்ற படைப்புத்‌ 
தொழில்‌ நின்று விட்டது. அதைச்‌ செய்கிறவன்‌ சிறையில்‌ அடைப்பட்டுக்‌ 
கிடக்கிறான்‌. அவனை மீட்க வேண்டும்‌. அதுதான்‌ வருகிறவர்கள்‌ 
அனைவரிடையும்‌ உள்ள பொதுவான நோக்கம்‌. ஆயினும்‌ இந்தச்‌ சமயத்தில்‌ 
தங்களுக்குத்‌ தனித்தனியே வேறு குறைகள்‌ இருப்பதனால்‌ அவற்றையும்‌ 
முருகனிடம்‌ சொல்லிப்‌ போக்கிக்‌ கொள்ளலாம்‌ என்று ஒவ்வொருவரும்‌ 
நினைத்துக்‌ கொண்டிருக்றொர்கள்‌. 


அரிசி வாங்க வேண்டுமென்று கடைக்குப்‌ போனால்‌ வீட்டிலுள்ள 
குழந்தை குட்டிகளுக்கு வேண்டிய சில்லறைச்‌ சாமான்களையும்‌, தனக்கு 
வேண்டிய வெற்றிலை பாக்கையும்‌ வீட்டுத்‌ தலைவன்‌ வாங்கிக்‌ கொள்கிறான்‌. 
அவனுடன்‌ செல்லும்‌ குழந்தைகளும்‌ தங்களுக்கு வேண்டிய தின்பண்டங்களை 


வாங்கிக்‌ கொள்கிறார்கள்‌ அல்லவா? 


இங்கே மூன்று செல்வர்களையும்‌ பின்பற்றித்‌ தேவலோகமே கூட்டமாகத்‌ 
திரண்டு வருகிறது. பெரியவர்கள்‌ முருகனைத்‌ தரிசனம்‌ செய்து கொள்ளப்‌ 
போகிறார்கள்‌. அவர்களோடு போனால்‌ எளிதிலே தங்களுக்குத்‌ தரிசனம்‌ 
கிடைக்கும்‌ என்பது அந்தத்‌ தேவர்களுடைய எண்ணம்‌. நெல்லுக்கு இறைத்த 
நீர்‌ புல்லுக்கும்‌ அகும்‌ அல்லவா? 


தேவர்கள்‌ முப்பத்து முக்கோடி என்பது ஒரு கணக்கு; ஒரு கோடிக்கு ஒரு 
தலைவர்‌. ஆகவே முப்பத்து மூன்று பேர்கள்‌, அவர்களும்‌ நான்கு பிரிவாக 
உள்ளவர்கள்‌. ஆதித்தர்கள்‌ பன்னிரண்டு பேர்கள்‌; துவாதசாதித்தியர்கள்‌ என்பர்‌. 
ருத்திரர்கள்‌ பதினொருவர்‌; ஏகாதசருத்திரர்‌. எட்டுத்‌ திசைகளையும்‌ பாதுகாவல்‌ 
செய்யும்‌ வசுக்கள்‌ எண்மர்‌. தேவலோக வைத்தியார்களாகிய அசுவினி தேவர்கள்‌ 
இருவர்‌. ஆக, தேவலோகத்தில்‌ பேரதிகாரிகளாக இருக்கும்‌ தலைவர்கள்‌ 
முப்பத்து மூவர்‌. 

தேவர்கள்‌ ஒளிபடைத்த திருமேனியை உடையவர்கள்‌. ஒவ்வொருவரும்‌ 
ஒவ்வொரு சூரியனைப்‌ போன்ற தேசு பெற்றவர்கள்‌. அவர்கள்‌ மேலே சொன்ன 


மூன்று பெருந்தலைவர்களையும்‌ பின்பற்றி வருகிறார்கள்‌. 

பகலில்‌ தோன்றும்‌ இகல்இல்‌ காட்சி 
நால்வேறு இயற்கைக்‌ பதினொரு மூவரொடு 


(சூரியனைப்‌ போலத்‌ தேசுடையவர்களாகத்‌ தோன்றும்‌ மாறுபாடு இல்லாத 
தோற்றத்தைப்‌ பெற்ற, நான்கு வேறுபட்ட இயற்கையையுடைய முப்பத்து 
மூவரோடு - பிறரும்‌ வருகிறார்கள்‌ என்று சொல்ல வருகிறார்‌). 

நச்சினார்க்கினியர்‌, பகலில்‌ தோன்றும்‌ இகலில்‌ காட்சி என்பதற்கு வேறு 
ஒரு பொருள்‌ கூறுகிறார்‌. “ஒரு பொருள்‌ பலவாறு பகுத்துக்‌ காண்டற்கண்‌ 
வேறுபடத்‌ தோன்றும்‌ தம்முள்‌ மாறுபாடு இல்லாத அறிவினையுடைம” என்பது 
அவர்‌ உரை. பகல்‌ என்பதற்குப்‌ பகுத்து காணுதல்‌ என்றும்‌, காட்சி என்பதற்கு 
அறிவு என்றும்‌ அவர்‌ பொருள்‌ கொண்டார்‌. பொருள்களின்‌ உண்மையை 
அராயும்போது அவர்கள்‌ முப்பத்து மூன்று பேரும்‌ ஒரே மாதிரியான முடிவுக்கு 
வருவார்களாம்‌. அவர்களுக்குள்‌ கருத்து வேறுபாடு (இகல்‌) இராதாம்‌. 

உலகம்‌ முழுவதும்‌ இயங்குவதற்கு உரிய வேலைகளைச்‌ செய்ய நியமிக்கப்‌ 
பெற்றவர்கள்‌ இந்த முப்பத்து மூன்று தேவர்கள்‌. முப்பத்து மூன்று மந்திரிகளை 
யுடைய மந்திரி சபை போன்ற குழு இது. இந்தக்‌ குழுவில்‌ ஆளுக்கு ஒரு கருத்து 
இருந்தால்‌ குழுவில்‌ வேறுபாடு உண்டாகும்‌; ஆட்சி நன்கு நடைபெறாது. 
எல்லோரும்‌ ஒருமித்த மனப்பாங்குடன்‌ இருந்தால்தான்‌ நிர்வாகம்‌ நன்கு நிகழும்‌. 
இந்த முப்பத்து மூவரிடமும்‌, அந்த ஒருமைப்பாடு இருக்கிறதாம்‌. இது 
நச்சினார்க்கினியர்‌ கருத்து. 


அதித்தர்‌, ருத்திரர்‌, வசுக்கள்‌, மருத்துவர்‌ என்று நான்கு சிறு குழுக்களாக 
இருப்பதால்‌, நால்‌ வேறு இயற்கை என்று சொன்னார்‌. மொத்தத்தில்‌ அவர்கள்‌ 


பதினொரு மூவர்‌; முப்பத்து மூன்று பேர்‌. 
பதினெண்‌ கணம்‌ 

திருமால்‌ முதலிய மூன்று செல்வர்களையும்‌ அடுத்து, அவர்களின்‌ கீழ்‌ 
நின்று அதிகாரம்‌ செலுத்தும்‌ முப்பத்து மூவர்‌ வருகின்றனர்‌. அவர்களை 
அடுத்துத்‌ தேவர்களும்‌ மற்றவர்களும்‌ வருகிறார்கள்‌. அவர்கள்‌ பதினெட்டுப்‌ 
பிரிவாக உள்ளவர்கள்‌. அவர்களைப்‌ பதினெண்‌ கணத்தினர்‌ என்று சொல்வர்‌. 
அவர்களும்‌ உயர்ந்த நிலையை உடையவர்கள்‌. 

ஒன்பதிற்று இரட்டி உயர்நிலை பெறீடஇயர்‌ 
(பதினெண்‌ வகையாகிய உயர்ந்த நிலையைப்‌ பெற்றவர்களும்‌). 


பதினெண்‌ கணங்களுக்கு வகை வெவ்வேறாகக்‌ கூறுவர்‌. 

நச்சினார்க்கினியர்‌ தேவர்‌, அசுரர்‌, தைத்தியர்‌, கருடர்‌, கின்னரர்‌, கிம்புருடர்‌, 
இயக்கர்‌, விஞ்சையர்‌, இராக்கதர்‌, கந்தருவர்‌, சித்தர்‌, சாரணர்‌, பூதர்‌, பைசாசர்‌, 
தாராகணம்‌, நாகர்‌, ஆகாசவாசிகள்‌, போக பூமியோர்‌ என்று கூறுவார்‌. 


பிறவாறும்‌ உரைப்பர்‌ என்று அவரே எழுதியுள்ளார்‌. 


இந்தப்‌ பதினெண்‌ கணத்தைப்‌ பற்றிய செய்தி புறநானூற்றிலும்‌ வருகிறது. 
அந்நூலின்‌ கடவுள்‌ வாழ்த்தில்‌ சிவபெருமான்‌ அணிந்திருக்கும்‌ பிறையைப்‌ 
பதினெண்‌ கணத்தினரும்‌ துதித்து வழிபடுகிறார்கள்‌ என்று பாரதம்‌ பாடிய 
பெருதேவனார்‌ பாடுகிறார்‌. 
“அப்பிறை 
பதினெண்‌ கண்ணும்‌ ஏத்தவும்‌ படுமே” 


என்பது அப்பகுதி. அதன்‌ உரையாசிரியர்‌, “பதினெண்‌ கணங்களாவார்‌; தேவரும்‌ 
அசுரரும்‌ முனிவரும்‌ கின்னரரும்‌ கிம்புருடரும்‌ கருடரும்‌ இயக்கரும்‌ இராக்கதரும்‌ 
கந்தருவரும்‌ சித்தரும்‌ சாரணரும்‌ வித்தியாதரரும்‌ நாகரும்‌ பூதமும்‌ வேதாளமும்‌ 
தாராகணமும்‌ ஆகாசவாசிகளும்‌ போக பூமியோரும்‌ என இவர்‌. பிறவாறும்‌ 


உரைப்பர்‌' என எழுதினார்‌. 


சிலப்பதிகாரத்தில்‌ இந்திர விழவூர்‌ எடுத்த காதையில்‌ காவிரிப்‌ 
பூம்பட்டினத்தின்‌ விழாக்காட்சிகளை இளங்கோவடிகள்‌ வருணிக்கிறார்‌. எல்லாத்‌ 
தெய்வங்களுக்கும்‌ சிறப்பு நடைபெறுகிறதாம்‌. முப்பத்து மூன்று தேவர்களுக்கும்‌ 
பதினெட்டுக்‌ கணங்களுக்கும்‌ விழா எடுக்கிறார்களாம்‌. 
“நால்வகைத்‌ தேவரும்‌ மூவறு கணங்களும்‌ 
பால்வகை தெரிந்த பகுதித்‌ தோற்றத்து 
வேறுவேறு கடவுளர்‌ சாறுசிறந்‌ தொருபால்‌” 
இங்கே வரும்‌ மூவறு கணங்களுக்கு வகை கூற வந்த அடியார்க்கு நல்லார்‌ 
இரண்டு பழைய வெண்பாக்களை மேற்கோளாகக்‌ காட்டுகிறார்‌. அவை 
வருமாறு: 
“கின்னரர்‌ கிம்புருடர்‌ விச்சா தரர்கருடர்‌ 
பொன்னமர்‌ பூதர்‌ புகழியக்கர்‌ - மன்னும்‌ 
உரகர்‌ சுரர்சா ரணர்முனிவர்‌ மேலாம்‌ 


பரகதியோர்‌ சித்தர்‌ பலர்‌” 


“காந்தருவர்‌ தாரகைகள்‌ காணாப்‌ பசாசகணம்‌ 
ஏந்துபுகழ்‌ மேய இராக்கதரோ - டாய்ந்ததிறல்‌ 
போகா இயல்புடைய போகபுவி யோருடனே 


அகாச வாசிகளா வார்‌” 

பதினொன்றாம்‌ திருமுறை (இரண்டாம்‌ தொகுதி) 


தொல்காப்பியப்‌ பொருளதிகார உரையில்‌ பேராசிரியர்‌ “பேயும்‌ பூதமும்‌ 
பாம்பும்‌ ஈறாகிய பதினெண்கணம்‌' என்றும்‌, தக்கயாகப்‌ பரணி உரையாசிரியர்‌, 
£பதினென்கணங்களாவன தேவகணம்‌, பிதிரர்கணம்‌ முதலியன”: என்றும்‌ 


எழுதுவர்‌. 


முப்பத்து மூன்று தேவர்களும்‌ அவர்களுக்குப்பின்‌ பதினெண்‌ 
கணத்தினரும்‌ ஆவினன்குடி முருகனைத்‌ தரிசிக்க வருகிறார்கள்‌. இந்தப்‌ 
பெருங்கூட்டத்தில்‌ உள்ளவர்களைத்‌ தனித்தனியே அடையாளம்‌ காட்ட 
முடியுமா? ஆகவே பொதுவாக அவர்களைப்‌ பற்றிய சில செய்திகளைச்‌ 
சொல்கிறார்‌ நக்கீரர்‌. 


எல்லோரும்‌ ஒளியுடைய மேனி படைத்தவர்கள்‌. வானத்தில்‌ 
கணக்கில்லாத நட்சத்திரங்கள்‌ மினுக்கு மினுக்கென்று காட்சி தருவதைப்‌ 
போல அவர்கள்‌ விளங்குகிறார்கள்‌. கணக்குக்கு வாராத கூட்டம்‌; ஒளி 
படைத்த மேனியையுடைய கூட்டம்‌. அந்த இரண்டுக்குமே நட்சத்திரங்கள்‌ 
உவமையாகின்றன. 


மீன்பூத்‌ தன்ன தோன்றலர்‌. 


(விண்மீன்கள்‌ ஒளியுடன்‌ விளங்குவதைப்‌ போன்ற தோற்றத்தை 


உடையவர்கள்‌). 


அவர்கள்‌ முருகனைக்‌ காணவேண்டும்‌ என்ற ஆர்வத்தோடு 
வருகிறார்கள்‌, தலைவர்களோடு சேர்ந்து போனால்‌ தான்‌ தரிசனம்‌ கிடைக்கும்‌; 
பின்‌ தங்கி விட்டால்‌ கிடைக்காமல்‌ போனாலும்‌ போகும்‌. ஆதலால்‌ மிக்க 
வேகமாக வருகிறார்கள்‌. மீன்கள்‌ நிரம்பிய இடமாகிய கடலின்‌ மேலே காற்று 
வீசினாற்‌ போன்ற வேகத்தையடையவராக அவர்கள்‌ வருகிறார்கள்‌. 
மீன்சேர்பு 
வளிகிளர்ந்து அன்ன செலவினர்‌. 


(மீன்கள்‌ உலாவுகின்ற இடத்தைச்‌ சேர்ந்து காற்று எழுந்தால்‌ ஒத்த 


வேகமான நடையையுடையவர்கள்‌. மீன்‌ : ஆகுபெயர்‌). 


இவ்வாறு வருகிறவர்கள்‌ பெரிய வலிமையை உடையவர்கள்‌. ஏழைகள்‌ 
மெலிவுடன்‌ பணக்காரர்களைத்‌ தேடிச்‌ செல்வது போல வரவில்லை. 
பணக்காரர்கள்‌ அரசியல்‌ அதிகாரிகளைப்‌ பார்க்க வருகிறது போல 
வருகிறார்கள்‌. பணக்காரர்களாக இருந்தால்‌ என்ன? அரசியல்‌ அணைக்கு 
முன்‌ எம்மாத்திரம்‌? 


இங்கே வருகிறவர்கள்‌ இயல்பாகவே பெருவலிமையை உடையவர்கள்‌. 


காற்றும்‌ நெருப்பும்‌ கலந்து அடித்தால்‌ அவற்றின்‌ முன்‌ ஏதாவது நிற்க 
முடியுமோ? அந்தத்‌ தீயைப்‌ போன்ற வலிமையை உடையவர்கள்‌. 

வளியிடைத்‌ 
தீஎழுந்த தன்ன திறலினர்‌. 


(காற்று வீசும்‌ பொழுது த எழுந்தாற்‌ போன்ற வலிமையை 


உடையவர்கள்‌). 


“வேகமாகப்‌ போ!” 


“என்ன இப்படித்‌ தள்ளுகிறாய்‌?” 
“அதோ நம்‌ தலைவர்‌ எவ்வளவு தூரம்‌ முந்திப்‌ போய்விட்டார்‌ நீ மெல்ல 
நகருகிறாயே!” 


“சரிதான்‌, போ” 


இப்படி வேகமாகப்‌ போகும்‌ கூட்டத்தில்‌ மக்கள்‌ பேசுவதை நாம்‌ 
கேட்டி ருக்கிறோம்‌. ஆவினன்குடிக்கு யாத்திரை வரும்‌ அந்தக்‌ கூட்டத்தினரும்‌ 
பேசிக்‌ கொள்கிறார்கள்‌. பேச்சா அது? இடிக்குரல்‌ அல்லவா? எல்லோருக்கும்‌ 
முன்பே போகவேண்டும்‌ என்று ஒவ்வொருவருக்கும்‌ ஆத்திரம்‌. 
பெருங்கூட்டத்தில்‌ உரத்துப்‌ பேசினால்தானே காது கேட்கும்‌? அதனால்‌ 
அவர்கள்‌ உரக்கக்‌ குரல்‌ கொடுக்கிறார்கள்‌. நெருப்புப்‌ பிறக்கும்படி மேகங்கள்‌ 
மோதி இடி இடிக்றெது போல இருக்றெது அவர்களுடைய குரல்‌. 

தீப்பட 


உரும்‌இடித்‌ தன்ன குரலினர்‌ 


(தீ உண்டாகும்படியாக இடி இடித்தாற்‌ போன்ற 
குரலையுடையவர்களாகி - வருகிறார்கள்‌) 

நான்முகனைச்‌ சிறை மீட்க வேண்டுமென்றால்‌ தலைவர்கள்‌ மாத்திரம்‌ 
சென்றால்‌ போதாதோ? இவர்கள்‌ ஏன்‌ போகவேண்டும்‌? 


அரசாங்கத்தினால்‌ ஏதேனும்‌ ஒரு காரியம்‌ ஆக வேண்டுமானால்‌ சில 
தலைவர்கள்‌ மட்டும்‌ கையெழுத்திட்டு விண்ணப்பம்‌ அனுப்பவதில்லை. அந்தக்‌ 
காரியம்‌ மிகவும்‌ அவசியமானது. அவசரமானது என்பதைக்‌ காட்டுவதற்காகப்‌ 
பொதுமக்களுடைய கையெழுத்துக்களையும்‌ வாங்கி அனுப்புவார்கள்‌. 
தலைவர்கள்‌ மட்டும்‌ கையெழுத்திட்டு அனுப்பும்‌ மனுவைவிட இந்த மனுவுக்கு 
வலிமை அதிகம்‌. அவ்வாறே இங்கே தாம்‌ சாதிக்க விரும்பிச்‌ செல்லும்‌ 
காரியத்திலே பலருக்கும்‌ சிரத்தை உண்டு என்று காட்டும்‌ பொருட்டு, இத்தனை 
கூட்டத்தைச்‌ சேர்த்துக்‌ கொண்டு வருகிறார்கள்‌ பெருந்தலைவர்கள்‌. 


அதோடு, அவரவர்களுக்கு முருகனைத்‌ தரிசனம்‌ செய்ய வேண்டும்‌ 
என்றும்‌ அசை. இந்தச்‌ சமயத்தில்‌ அதனை எளிதில்‌ நிறைவேற்றிக்‌ 

கொள்ளலாம்‌ என்று புறப்பட்டி ருக்கிறார்கள்‌. அன்றியும்‌ அவரவர்களுக்கே 
உரிய சில குறைகளும்‌ உண்டு. அவற்றையும்‌ முருகனிடம்‌ விண்ணப்பித்துக்‌ 
கொள்ளலாமே, இதை நக்கீரர்‌ சொல்கிறார்‌. 
விழுமிய 
உறுகுறை மருங்கில்தம்‌ பெறுமுறை கொண்மார்‌ 


அந்தரக்‌ கொட்பினர்‌ வந்துடன்‌ காண. 


(எல்லோருக்கும்‌ பொதுவாக உள்ள பெரிய குறையைத்‌ தீர்த்துக்‌ 
கொள்வதோடு, அதன்‌ சார்பில்‌ தாம்‌ பெறவேண்டி யவற்றைத்‌ தங்கள்‌ தங்கள்‌ 
முறையிலே நின்று பெற்றுக்‌ கொள்ளும்‌ பொருட்டு (மேலே சொன்ன யாவரும்‌) 
அகாயத்தே இயங்கிக்‌ கொண்டு வந்து ஒருங்கே தரிசனம்‌ செய்து கொள்கிறார்கள்‌. 
அப்படி அவர்கள்‌ தரிசித்துக்‌ கொள்ளும்படி முருகன்‌ ஆவினன்‌ குடியில்‌ 
எழுந்தருளியிருக்கிறான்‌ என்று சொல்ல வருகிறார்‌. 


விழுமிய - மேலான, குறை - காரியம்‌. மருங்கில்‌ - சார்பில்‌. கொண்மார்‌ - 
கொள்ளும்‌ பொருட்டு. அந்தரக்‌ கொட்பினர்‌ - ஆகாசத்தில்‌ சுழன்று 


வருகிறவர்கள்‌. உடன்‌ - ஒருங்கே). 


தங்களுக்கு உற்ற காரியங்களில்‌ மேலானது, யாவருக்கும்‌ பொதுவானது, 
விழுமிய குறை, நான்முகனைச்‌ சிறையினின்றும்‌ விடுவிப்பது, அதனை “விழுமிய 
உறு குறை என்றார்‌. ‘நான்முக ஒருவற்‌ சுட்டியது அது. ஆனால்‌ அதற்குமேல்‌ 
அதனைச்‌ சார்ந்து தாம்‌ பெற வேண்டிய முறையான சில குறைகளும்‌ 
அவர்களுக்குத்‌ தனித்தனியே உண்டு. அவற்றையும்‌ நிறைவேற்றிக்‌ கொள்ளலாம்‌ 
என்ற எண்ணத்தோடு வருகிறார்களாம்‌. 
இந்தப்‌ பெருங்கூட்டம்‌ வந்து தரிசித்துக்‌ கொள்ளும்படி முருகன்‌ 
திருவாவினன்குடியில்‌ எழுந்தருளியிருக்கிறான்‌; தேவசேனையம்மையாருடன்‌ 
எழுந்தருளியிருக்கிறானாம்‌. 
முதலிலேயே அந்தப்‌ பெருமாட்டியை, “மறுவில்‌ கற்பின்‌ வாணுதல்‌” என்று 
குறிப்பிட்டதைப்‌ பார்த்தோம்‌. களவுக்காதல்‌ இல்லாமலே கற்புக்‌ காதல்‌ செய்த 
பிராட்டியாதலின்‌ அவ்வாறு சொன்னார்‌. இங்கும்‌ அப்படியே சொல்கிறார்‌. 
'கேடு இல்லாத பதிவிரதத்தையுடைய மடந்தை என்கிறார்‌. 
தாவில்‌ கொள்கை மடந்தையொடு சின்னாள்‌ 
ஆவி னன்குடி அசைதலும்‌ உரியன்‌; அதாஅன்று. 
(கேடு இல்லாத விரதத்தையுடைய மடந்தையாகிய தேவசேனையோடு 
சில காலம்‌ திருவாவினன்குடியில்‌ தங்கியிருக்கும்‌ செயலையும்‌ உடையவன்‌; 
அது மட்டும்‌ அன்று). 

கொள்கையென்பது கடைப்பிடி அல்லது விரதத்தைக்‌ குறிக்கும்‌; இங்கே 

பதிவிரதமாகிய கற்பைக்‌ குறித்தது, கற்புமணப்‌ பிராட்டியாகிய 
தேவகுஞ்சரியுடன்‌ சில காலம்‌ திருவாவினன்குடியில்‌ முருகன்‌ 
எழுந்தருளியிருப்பான்‌ என்று மூன்றாவது படைவீட்டைச்‌ சொல்லிவிட்டு, 
அடுத்த படை வீட்டைச்‌ சொல்லத்‌ தொடங்குகிறார்‌ நக்கீரர்‌. 

பகலில்‌ தோன்றும்‌ இகல்இல்‌ காட்சி 

நால்வேறு இயற்கைக்‌ பதினொரு மூவரொடு) 

ஒன்பதிற்று இரட்டி உயர்நிலை பெறீடியர்‌, 

மீன்பூத்து அன்ன தோன்றலர்‌, மீன்சேர்பு 

வளிகிளர்ந்து அன்ன செலவினர்‌, வளிஇடைத்‌ 

தீயெழுந்து அன்ன திறலினர்‌, தீப்பட 

உரும்‌இடித்து அன்ன குரலினர்‌, விழுமிய 

உறுகுறை மருங்கின்தம்‌ பெறுமுறை கொண்மார்‌ 

அந்தரக்‌ கொட்பினர்‌ வந்துஉடன்‌ காணத்‌ 

தாஇல்‌ கொள்கை மடந்தையொடு சில்நாள்‌ 

ஆவி னன்குடி அசைதலும்‌ உரியன்‌; அதா அன்று 


ஷூவினன்குழுயும்‌ பழனியும்‌ 


திருவாவினன்‌ குடியென்பது, இன்று பழனியென்று புகழ்பெற்று 
விளங்கும்‌ தலம்‌. இப்போது மலைமேலுள்ள திருக்கோயிலைப்‌ 
பழனியென்றும்‌, அடிவாரத்திலுள்ள திருக்கோயிலைத்‌ திருவாவினன்குடி 
என்றும்‌ வழங்குகின்றனர்‌. நகருக்கும்‌ பழனியென்ற பெயரே இப்போது 
வழங்குகிறது. 


பழங்காலத்தில்‌ அந்த ஊருக்கு ஆவினன்குடி என்று பெயர்‌. ஆவியர்குடி 
என்பது குறுநில மன்னர்களின்‌ குடிகளில்‌ ஒன்று. அவர்கள்‌ அரசாண்டு வந்த 
இடம்‌ இது. கடையெழு வள்ளல்களில்‌ ஒருவனாகிய பேகன்‌ இந்தக்‌ குடியில்‌ 
தோன்றியவன்‌. வையாவிக்‌ கோப்பெரும்‌ பேகன்‌ என்பது அவன்‌ முழுப்பெயர்‌. 
அவி, வையாவி என்னும்‌ இரண்டும்‌ அக்குடிக்கு உரிய பெயர்‌. அவர்கள்‌ வாழ்ந்த 
இடத்தை ஆவினன்குடி என்றும்‌ வையாவியூர்‌ என்றும்‌ வழங்கினர்‌. வையாவிபுரி 
என்றும்‌ கூறுவதுண்டு. பழனியின்‌ மற்றொரு பெயராகிய வையாபுரி என்பது 
வையாவிபுரி என்பதன்‌ திரிபேயாகும்‌. நாளடைவில்‌ வையாவிபுரி வையாவூர்‌ 
அகி அதை உள்ளிட்ட நாடு வைகாவூர்‌ நாடு என்று ஆகிவிட்டது. “வைகாவூர்‌ 
ஆவினன்குடி வாழ்வான தேவர்கள்‌ பெருமாளே” என்று இந்த நாட்டையும்‌ 
ஊரையும்‌ அருணகிரியார்‌ பாடுகிறார்‌. 

பொதினி என்பது பிறகு பழனியென்று மருவியது. பழங்காலத்தில்‌ 
மலையின்‌ மேலும்‌ கோயில்‌ இருந்தது என்று சங்க நூல்களால்‌ தெரிய 
வருகிறது. பேகனுடைய குலதெய்வம்‌ முருகன்‌. 


பிற்காலத்தில்‌ பழனிக்குப்‌ புராணம்‌ ஒன்று எழுந்தது. திருவாகிய 
இலக்குமியும்‌ , ஆவாயெ காமதேனுவும்‌, இனனாகிய கதிரவனும்‌ பூசித்தமையால்‌ 
திருவாவினன்குடி என்று பெயர்‌ வந்ததென்றும்‌, தம்மை வலம்‌ வந்த 
விநாயகருக்குச்‌ சிவபெருமான்‌ மாங்கனியைக்‌ கொடுத்து விட்டு உலகை வலம்‌ 
வந்த முருகனுக்குக்‌ கொடுக்காததனால்‌ அவன்‌ சினந்து இம்மலைமேல்‌ வந்து 
நிற்க, அவனைத்தேடி வந்த சிவபெருமான்‌, “பழம்‌ நீயே” என்று கூற, அதுவே 
காரணமாக மலைக்குப்‌ பழம்‌ நீ என்று பெயர்‌ வந்தது. அதுவே 
பழநியாயிற்றென்றும்‌ புராணம்‌ கூறும்‌. 


மலையின்மேலும்‌ அடிவாரத்திலும்‌ திருக்கோயில்கள்‌ இருப்பதைத்‌ 
திருச்செங்கோடு, திருக்கமுக்குன்றம்‌ முதலிய இடங்களில்‌ காணலாம்‌. அவ்வாறு 
திருவாவினன்குடியாகிய பழனியம்பதியிலும்‌ இருக்கின்றன. 

இத்தலத்திற்குப்‌ பல திருப்புகழ்ப்பாக்கள்‌ உண்டு. தலபுராணத்தையன்றி 
இரண்டு பிள்ளைத்‌ தமிழ்களும்‌ ஒரு பள்ளும்‌ இருக்கின்றன. தண்டபாணி 
சுவாமிகள்‌ பழனித்‌ திருவாயிரம்‌ என்ற நூலைப்‌ பாடியிருக்கிறார்‌. பழனி 
இரட்டைமணி மாலை ஒன்று உண்டு. இவற்றையன்றிக்‌ கும்மி, கீர்த்தனங்கள்‌ 
முதலிய இசைப்‌ பாடல்களும்‌ உண்டு. 

இத்தலம்‌ முன்‌ காலத்தில்‌ கொங்கு நாட்டைச்‌ சார்ந்திருந்தது; இப்போது 
திண்டுக்கல்‌ மாவட்டத்தில்‌ சேர்ந்திருக்றெ து. 
பெருமழைம்‌ புலவர்‌ பொ.வே. சோமசுந்தரனார்‌ உரை 

இனி “சீரை தைஇய' என்பது தொடங்கி, ‘ஆவினன்குடி அசைதலும்‌ 
உரியன்‌” என்னுந்துணையும்‌ ஒரு தொடர்‌. இதன்கண்‌ முனிவர்களும்‌ தேவர்களும்‌ 
திருமால்‌ முதலிய கடவுளரும்‌ தமது அருள்‌ வேண்டி வந்து தொழ 
முருகப்பெருமான்‌ திருவாவினன்குடி என்னும்‌ திருப்பதியில்‌ 
எழுந்தருளியிருத்தலை அறிவுறுத்துகின்றார்‌. 

திருவாவினன்‌ குடி 
துனியில்‌ காட்சி முனிவர்‌ 


(125-137) : அதாஅன்று ................ முற்புக 


பொருளுரை : அதாஅன்று - அத்‌ திருச்சரலைவாயையல்லாமலும்‌, 
சீரை தைஇய உடுக்கையர்‌ - மரவுரியை உடையாகச்‌ செய்த உடையினை 

திருவாவினன்குடி 


உடையவரும்‌, சீரொடு வலம்புரி புரையும்‌ வால்‌ நரை முடியினர்‌ - அழகோடு 
வடி வாலும்‌ நிறத்தாலும்‌ வலம்‌ புரிச்சங்கினை ஓத்த வெள்ளிய நரைமுடியினை 
உடையவரும்‌, மாசு அற இமைக்கும்‌ உருவினர்‌ - எக்காலத்தும்‌ நீராடுதலின்‌ 
அழுக்கற விளங்கும்‌ வடிவினை உடையவரும்‌, மானின்‌ உரிவை தைஇய 
ஊன்கெடு மார்பின்‌ என்பு எழுந்து இயங்கும்‌ யாக்கையர்‌ - கருமானின்‌ 
தோல்போர்த்த நோன்பாலே விட்ட பட்டினியால்‌ தசைகெடுகின்ற 
மார்பின்கண்‌ எலும்புகள்‌ கோவை தோன்றி உலவும்‌ உடம்பினை 
உடையவரும்‌, நன்பகல்‌ பலவுடன்‌ கழிந்த உண்டியர்‌ - எப்பொருளும்‌ நுகர்தற்கு 
நன்றாகிய பகற்பொழுதுகள்‌ பலவும்‌ சேரக்‌ கழிந்த உணவினையுடையவரும்‌, 
இகலொடு செற்ற நீக்கிய மனத்தினர்‌ - மாறுபாட்டோடே நெடுங்கால நிற்கும்‌ 
செற்றத்தினையும்‌ போக்கிய மனத்தை உடையவரும்‌, மாவதும்‌ கற்றோர்‌ அறியா 
அறிவினர்‌ - பலவற்றையும்‌ கற்றோரும்‌ சிறிதும்‌ அறியப்படாத இயல்பான 
அறிவினையுடையவரும்‌, கற்றோர்க்குத்‌ தாம்‌ வரம்பு ஆகிய தலைமையர்‌ - 
பலவற்றையும்‌ கற்றோர்க்கும்‌ தாம்‌ எல்லையாகிய தலைமையை உடையவரும்‌, 
காமமொடு கடுஞ்சினம்‌ கடிந்த காட்சியர்‌ - அவா வோடே கடிய சினத்தையும்‌ 
போக்னெ அறிவினையுடையவரும்‌, இடும்பை யாவதும்‌ அறியா இயல்பினர்‌ 
- தவத்தான்‌ மெய்வருத்தம்‌ உளவேனும்‌ மனத்தான்‌ வருத்தம்‌ ஒருசிறிதும்‌ 
அறியப்படாத இயல்பினையுடையவரும்‌, மேவரத்‌ துனியில்‌ காட்சி முனிவர்‌ 
முற்புக - பொருந்துதல்‌ வரும்படி ஒருவருடனும்‌ வெறுப்பில்லாத நல்ல 
அறிவினையுடையவரும்‌ ஆகிய முனிவர்‌ முன்னே செல்லா நிற்ப; 
கருத்துரை : மரவுரியை உடுத்தவரும்‌, வலம்புரிச்‌ சங்கையொத்த அழகிய 
நரைமுடியை உடையவரும்‌ அழுக்கின்றி விளங்கும்‌ திருமேனியை உடையவரும்‌, 
கருமானின்‌ தோலினைப்‌ போர்த்தவரும்‌, நோன்பாலே பட்டினி விட்டமையால்‌ 
தசைகெட்ட மார்பின்கண்‌ எலும்பின்‌ கோவை இயங்கப்‌ பெற்றவரும்‌, 
பலநாள்கள்‌ ஒருங்கே உண்ணாது கிடந்து இடையே உண்ணும்‌ 
உணவினையுடையவரும்‌, மாறுபாட்டோடே செற்றத்தையும்‌ போக்கின 
மனத்தையுடையவரும்‌, கற்றோரானும்‌ அறியப்படாத அறிவினை உடையவரும்‌, 
கற்றோர்க்குத்‌ தாம்‌ எல்லையாகிய தலைமையுடையவரும்‌, அவாவுடனே - 
சினத்தையும்‌ போக்கிய அறிவினையடையவரும்‌, தவத்தானே உளவாம்‌ 
மெய்வருத்தம்‌ உளவேனும்‌, மனத்தான்‌ வருத்தம்‌ சிறிதும்‌ அறியப்படாத 
இயல்பினையுடையவரும்‌, ஒருவருடனும்‌ வெறுப்பில்லாத நல்லறிவினை 
யுடையவரும்‌ ஆகிய முனிவர்‌ முற்படச்‌ செல்லாநிற்ப என்பதாம்‌. 


அகலவுரை : சீரை - மரவுரி. சீரை தைஇய உடுக்கையர்‌ என்றதற்குச்‌ 
சீரையைக்‌ காவிக்கல்லைக்‌ கரைத்த நீரிற்றோய்த்து உடுத்த உடையினர்‌ 
என்பாருமுளர்‌. இதற்குச்‌ சீரை என்பதற்குத்‌ துகில்‌ என்று பொருள்கோடல்‌ 

பதினொன்றாம்‌ திருமுறை (இரண்டாம்‌ தொகுதி) 


வேண்டும்‌. சீர்‌ - அழகு. வலம்புரியை அழகானன்றி வடி வானும்‌ நிறத்தானும்‌ 
ஓக்கும்‌ முடியினர்‌ என்றவாறு. நெடுங்காலந்‌ தவத்துறை நின்றார்‌ என்பது 
தோன்ற நரைமுடி கூறினார்‌. மாசு - ஈண்டுப்‌ புறவுடலின்கண்‌ அமுக்கு. முனிவர்‌ 
ஒருநாளில்‌ பலகால்‌ நீராடும்‌ வழக்கமுடையராதலின்‌ அவர்‌ புறவுடலும்‌ 
மாசற்றுத்‌ திகழ்வதாயிற்றென்க. இதனை, 

“நீர்பலகான்‌ மூழ்கி நிலத்தசைஇத்‌ தோலுடையாச்‌ 

சோர்சடை தாழச்‌ சுடரோம்பி - ஊரடையார்‌ 

கானகத்த கொண்டு கடவுள்‌ விருந்தோம்பல்‌ 


வானகத்‌ துய்க்கும்‌ வழி” (புறப்‌-வெ-வாகை-கசா) 


என்பதனானும்‌ அறிக. 
இமைத்தல்‌ - விளங்குதல்‌. மான்‌ - ஈண்டுக்‌ கருமான்‌. கருமானின்‌ தோலை 

முனிவர்‌ போர்த்துக்கோடல்‌ வழக்கம்‌. இதனைக்‌ கிருட்டினாசனம்‌ என்பர்‌ 
வடநூலார்‌. “நீர்பலகால்‌” என்ற வெண்பாவில்‌ “தோலுடையா” என்று வருதலும்‌ 
அறிக. உரிவை - தோல்‌. உரிவை தைஇய மார்பு; ஊன்‌ கெடுமார்பு எனத்‌ தனித்தனி 
கூட்டுக. ஊன்‌ கெடுதற்கேது நோன்புகளாலே பட்டினிவிடுதல்‌ என்க. 
பட்டினியால்‌ மார்பின்கண்‌ தசைகெட்டமையின்‌ என்புகோவை தோன்றிற்று 
என்க. முனிவர்‌ மூச்சினை உள்வாங்கி வெளியே விடுந்தோறும்‌ அவ்வென்பு 
உயர்ந்தும்‌ அமிழ்ந்தும்‌ இயங்கிற்றென்க. பல பகல்கள்‌ சேரக்‌ கழித்துப்‌ பின்னர்‌ 
உண்ணும்‌ உணவினையுடையார்‌ என்றபடி. இதனை “மாதோபவாசம்‌” என்பர்‌ 
நச்சினார்க்கனியர்‌. அஃதாவது ஒருதிங்கள்‌ இடையறாது பட்டினி விடுமொரு 
நோன்பென்க. இதனால்‌ முனிவர்‌ தம்முடலைப்‌ பொருளாகக்‌ கொண்டு பேணாது 
தந்தவத்திற்குக்‌ கருவியாமளவே அதனைப்‌ போற்றுவர்‌ என்பது புலனாதல்‌ அறிக. 

“மற்றுந்‌ தொடர்ப்பா டெவன்கொல்‌ பிறப்பறுக்கல்‌ 

உற்றார்க்‌ குடம்பும்‌ மிகை” (குறள்‌ - 345) 


என்னுந்‌ தமிழ்மறையானும்‌ முனிவர்க்கு உடம்பு மிகையாதலறிக. இதனால்‌ 
இவ்வுடம்பை யான்‌ என்னும்‌ அகப்பற்றிலாமை கூறினாராயிற்று. யான்‌ என்னும்‌ 
செருக்கிற்‌ கேதுவாகிய உடம்பும்‌ உருவுடம்பும்‌ அருவுடம்பும்‌ என 
இருவகைப்படும்‌. ஆதலின்‌, இதுகாறும்‌ அம்‌ முனிவர்‌ புறவுடம்பியல்பு 
கூறுமாற்றானே அவர்க்கதன்கண்‌ பற்றின்மை காட்டி இனி அருவுடம்பாகிய 
அவர்தம்‌ மனவியல்பினைத்‌ தெரிந்தோதுகின்றார்‌ என்க. 


இகல்‌ - மாறுபாடு. செற்றம்‌ - பகைமைக்குணம்‌; நெடுங்காலம்‌ நிகழ்வது. 
இவ்விரண்டும்‌ வெகுளியினின்றும்‌ தோன்றும்‌ தீக்குணங்கள்‌ என்க. 

திருவாவினன்குடி 


யாவதும்‌ கற்றோர்‌ அறியா அறிவினர்‌' என்றது, இறையறிவு கைவரப்‌ 
பெற்றோர்‌ என்றபடி. என்னை? உலகறிவு உயிர்‌ அறிவு இறை அறிவு என்னும்‌ 
மூன்றனுள்‌ உலகறிவும்‌ உயிர்‌ அறிவுமே கற்றோர்‌ எய்திய அறிவாக, ஏனை 
இறையறிவு அருளாலே எய்தப்‌ பெறுதலின்‌, அவ்வறிவினையுடையார்‌ என்பார்‌, 
கற்றோர்‌ யாவதும்‌ அறியா அறிவினர்‌ என்றார்‌. இவற்றை, பாசஞானம்‌ 


பசுஞானம்‌ பதிஞானம்‌ என்று கூறுப. இதனை, 


“பாசஞா னத்தாலும்‌ பசுஞானத்‌ தாலும்‌ 

பார்ப்பரிய பரம்பரனைப்‌ பதிஞானத்‌ தாலே 
நேசமொடும்‌ உள்ளத்தே நாடிப்‌ பாத 

நீழற்கீழ்‌ நில்லாதே” (சித்தியார்‌ சுபக்‌ - 212) 


எனவரும்‌ சிவஞானசித்தியாரானும்‌ உணர்க. 


கல்விப்பயன்‌ அஃதன்றிப்‌ பிறிதில்லையாகலின்‌, இறையறிவு கைவரப்பெற்று 
இம்மையிலேயே வீட்டின்பம்‌ மருவப்பெற்ற இம்முனிவரே கற்றோர்க்கு 
எல்லையாகிய தலைமையடையோராயினர்‌. இவரைச்‌ சீவன்‌ முத்தர்‌ என்ப. சீவன்‌ 
முத்தராவார்‌ இம்மையிலே வீடு பேறடைந்தோர்‌ என்க. என்னை? 
“புண்ணியமேல்‌ நோக்குவிக்கும்‌ பாவங்கீழ்‌ நூக்கும்‌ 
புண்ணியனைப்‌ பூசித்த புண்ணியத்தி னாலே 
நண்ணியஞா ஸனத்தினால்‌ இரண்டினையும்‌ அறுத்து 
ஞாலமொடு க&ீழ்மேலும்‌ நண்ணானாகி 
எண்ணுமிக லோகத்தே முத்திபெறும்‌ இவன்றான்‌ 
எங்கெழில்‌என்‌ ஞாயிறுஎமக்‌ கென்றுகுறை வின்றிக்‌ 
கண்ணுதல்தன்‌ நிறைவதனிற்‌ கலந்து காயம்‌ 
கழிந்தக்கால்‌ எங்குமாய்க்‌ கருதரன்போல்‌ நிற்பன்‌” 
(சித்தியார்‌ சுபக்‌ - 283) 
என்பவாகலின்‌; 
காமம்‌ வெகுளி மயக்கம்‌ என்னும்‌ முக்குற்றங்களின்‌ நாமமும்‌ கெட்ட 
மெய்க்காட்சியாளர்‌ என்பார்‌ காமமொடு கடுஞ்‌ சினங்கடிந்த காட்சியர்‌ என்றார்‌. 
“காமம்‌ வெகுளி மயக்கம்‌ இவைமூன்றன்‌ 
நாமங்‌ கெடக்கெடும்‌ நோய்‌” (குறள்‌. 360) 
என்றார்‌ பொய்யில்‌ புலவரும்‌. வினையெல்லாம்‌ இவற்றின்‌ காரியங்களாகலின்‌, 
இவர்‌ இருவினையறுத்துத்‌ தூயராய்‌ வினையினீங்கிய விளங்கிய அறிவின்‌ 
முனிவர்‌ என்பார்‌ காட்சியர்‌ என்றார்‌. காட்சி - ஈண்டு மெய்க்காட்சி என்க. 


“உலகினில்‌என்‌ செயலெல்லாம்‌ உன்விதியே நீயே 

உள்நின்றும்‌ செய்வித்தும்‌ செய்கின்றாய்‌ என்றும்‌ 
நிலவுவதோர்‌ செயலெதுக்கு இன்றுன்‌ செயலே என்றும்‌” 
நினைவாராய்‌, இறையருள்‌ வெள்ளத்தே மூழ்கி யான்‌ செய்தேன்‌ பிறர்‌ செய்தார்‌ 
என்னது யான்‌ என்னும்‌ இக்‌ கோணை ஞான எரியால்‌ வெதுப்பித்‌ தாம்‌ செவ்வே 
நிற்கும்‌ மெய்க்காட்சியாளராகலின்‌ “இடும்பை யாவதும்‌ அறியா இயல்பினர்‌' 
என்றார்‌. 
துனி - வெறுப்பு. தோற்றம்‌ என்ற பொருளும்‌ உண்டு. திருமால்‌ முதலிய 
தேவர்களினும்‌ இத்‌ துனியில்‌ காட்சி முனிவரே முருகப்‌ பெருமானாற்‌ பெரிதும்‌ 
விரும்பப்படுதல்‌ பற்றி முனிவர்‌ முற்புக என்றார்‌. 
இனிச்‌ “சீரை தைஇய உடுக்கையர்‌ என்பது முதல்‌, “முனிவர்‌ முற்புக' என்னுந்‌ 
துணையும்‌ தொடர்ந்த இவ்வடிகளில்‌, இறைபணிநின்ற சான்றோருடைய 
இயல்பெல்லாம்‌ தன்மை நவிற்சியாகத்‌ தெரிந்தோதி, ஒதுவோருளத்தே தூய 
முனிவர்‌ கூட்டத்தைக்‌ கண்கூடாகத்‌ தோற்றுவித்த நல்லிசைப்‌ புலமையின்‌ 
மாண்பினையும்‌ ஓர்ந்தின்புறுக. 


யாழியக்கும்‌ கந்தருவர்‌ மாண்பு 
(138-142) : புகை ............ இன்னரம்புளர 


பொருளுரை : புகை முகந்தன்ன மாசுஇல்‌ தூவுடை - புகையை முகந்து 
கொண்டாலொத்த அழுக்கேறோத தூய உடையினையும்‌, முகைவாய்‌ அவிழ்ந்த 
தகை சூழ்‌ அகத்து - மொட்டாம்‌ நிலைமையினின்றும்‌ வாய்‌ நெகிழ்ந்த மாலை 
சூழ்ந்த மார்பினையும்‌, செவி நேர்பு வைத்த செய்வுறு திவவின்‌ நல்லியாழ்‌ நவின்ற 
நயனுடை நெஞ்சின்‌ - எஃகுச்‌ செவியாலே இசையை அளந்து நரம்பைக்‌ கட்டின 
சுற்றுதலுறும்‌ வார்க்கட்டினையுடைய நல்ல யாழின்‌ இசையிலே பயின்ற 
நன்மையையுடைய நெஞ்சாலே, மென்மொழி மேவலர்‌ இன்‌ நரம்பு உளர - 
எக்காலமும்‌ மெல்லிய மொழியே பேசுதல்‌ பொருந்திய கந்தருவர்‌ இனிய யாழ்‌ 
நரம்பை இயக்குதற்‌ பொருட்டு. 

கருத்துரை : புகையை முகந்து கொண்டாலொத்த நுண்ணிய 
ஆடையுடையோரும்‌, மொட்டலர்ந்த மாலை சூழ்ந்த மார்பினை உடையோரும்‌, 
தமது எஃகுச்‌ செவியாலே இசையை அளந்து பண்ணுறுத்திய 
வார்க்கட்டினையுடைய யாழின்‌ இசையிலே பயின்று பயின்று 
நன்மையுடைத்தாகிய நெஞ்சுடைமையாலே எக்காலமும்‌ இனிய மென்மொழியே 
பேசும்‌ இயல்பினையுடையோரும்‌ ஆகிய கந்தருவர்‌ இனிய யாழ்‌ நரம்பினை 
இயக்குதற்‌ பொருட்டு என்பதாம்‌. 

அகலவுரை : இயக்குதற்‌ பொருட்டு மகளிரொடு விளங்க எனக்‌ கூட்டுக. 

திருவாவினன்குடி 


புகை என்பதற்குப்‌ பாலாவி எனலுமாம்‌. என்னை? அடையின்‌ நுண்மைக்கும்‌ 
நிறத்திற்கும்‌ ஈண்டுப்‌ புகை உவமையாகலான்‌ ஏனைப்‌ புகைகள்‌ 
பருப்பொருளாய்க்‌ கருமை முதலிய நிறமுடையனவாதலும்‌ உண்மையின்‌ 
அவை உவமையாகா என்க. “பாலாராவிப்‌ பைந்துகிலேந்தி” என்று சீவக 
சிந்தாமணியினும்‌ (௧0கூசா) 'பானீர்‌ நெடுங்கடற்‌ பனிநா ளெழுந்த மேனீ ராவியின்‌ 
மெல்லிதாகிய கமுமடிக்‌ கலிங்கம்‌' என்று பெருங்கதையிலும்‌ (௨.எ: கருச. ௬) 
வருதல்‌ காண்க. “புகை விரிந்தன்ன பொங்கு துகில்‌” (புறம்‌ - ௬௧௮:௨) 
“அவியந்துகில்‌” (சீவக - அளங) “அவியன்ன பூந்துகில்‌” (சீவக - கூ௭) ஆவி 
நுண்டுகில்‌” (பெருங்‌. கூ - சா : சாச) எனப்‌ பிறாண்டும்‌ வருதலறிக. 


மாசில்‌ தூவுடை என்பதற்கு, “தெய்வத்‌ தன்மையால்‌ அழுக்கேறோத உடை” 
என்பர்‌ நச்சினார்க்கினியர்‌. முகை - அரும்பு. தகை - தகைக்கப்படுவது; 
கட்டப்படுவது என்னும்‌ பொருட்டாய்‌ மாலைக்கு ஆகுபெயராய்‌ நின்றது. ஆகம்‌ 


- மார்பு. 


செவி - ஈண்டுக்‌ கூர்மையுடைய செவி என்க. இசையை நுண்ணிதின்‌ 
உணர்தற்குரிய கூரிய செவி என்றவாறு. எஃகுச்‌ செவியென்பர்‌ நச்சினார்க்கினியர்‌. 
எஃகு - கூர்மை; “ஊராண்மை மற்றதன்‌ எஃகு” என்னும்‌ திருக்குறளிலும்‌ அஃதப்‌ 
பொருட்டாதலறிக. தோற்செவி, மரச்செவி, எஃகுச்‌ செவி எனச்‌ செவியை 
மூவகைப்படுத்தோதுவர்‌. “எஃகு நுண்‌ செவிகள்‌ வீழ” (௨௧௮) என்றார்‌ 
சீவகசிந்தாமணியினும்‌. செய்வுறுதல்‌ - சுற்றுதல்‌ முதலிய செய்கைகளை 
உடையதாதல்‌. பண்ணுறுத்தப்படுதலுமாம்‌. திவவு - வார்க்கட்டு. நல்லியாழ்‌ 
என்றது, யாழ்க்குண்டாம்‌ குற்றம்‌ நீங்கிய யாழ்‌ என்றவாறு. யாழ்ப்பயிற்சி 
மனத்தைப்‌ பண்படுத்தி இனிமை உடையதாக்குமாகலின்‌, இனிதுற மெத்தெனப்‌ 
பேசுதற்கு யாழ்ப்‌ பயிற்சியை ஏதுவாக்கிக்‌ கூறிய நுணுக்கம்‌ உணர்க. மென்மொழி 
- ஈண்டு இனிமையும்‌ மென்மையும்‌ உடைய மொழி என்க. இன்னரம்பு - இனிய 
யாழ்‌ நரம்பு. யாழ்‌ நவின்ற மென்மொழி மேவலர்‌ என்ற குறிப்பால்‌ கந்தருவர்‌ 
என்பது பெற்றாம்‌. என்னை? கந்தருவரை “யாழோர்‌” என்றும்‌ வழங்குபவாகலான்‌. 

கந்தருவ மகளிர்‌ 
(143-147) : நோய்‌............ விளங்க 

பொருளுரை : நோயின்று இயன்ற யாக்கையர்‌ - மக்கட்குரிய நோய்‌ 
இல்லையாக இயன்ற உடம்பினையுடையவரும்‌, மாவின்‌ அவிர்‌ தளிர்‌ புரையும்‌ 
மேனியர்‌ - மாவினது விளங்குகின்ற தளிரை ஓக்கும்‌ நிறத்தினையுடையவரும்‌. 
அவிர்தொறும்‌ பொன்னுரை கடுக்கும்‌ திதலையர்‌ - விளங்குந்தோறும்‌ 
பொன்னுரை விளங்கினாற்போல விளங்கும்‌ துத்தியினையுடையவருமாகிய, 
இன்நகைப்‌ பருமந்‌ தாங்கிய பணிந்து ஏந்து அல்குல்‌ மாசுஇல்‌ மகளிரொடு - 


479 


பதினொன்றாம்‌ திருமுறை (இரண்டாம்‌ தொகுதி) 


கட்‌ இனிய ஒளியினையுடைய பதினெண்‌ கோவையாகிய மேகலையணிந்த 
தாழவேண்டியவிடம்‌ தாழ்ந்து உயரவேண்டியவிடம்‌ உயர்ந்த அல்குலையுடைய 
குற்றமில்லாத கந்தருவமகளிரோடே மறுவின்றி விளங்க - தாமும்‌ குற்றமின்றி 
விளங்காநிற்ப; 


கருத்துரை : நோய்‌ இல்லாதியன்ற நல்லுடம்பினையுடையாரும்‌ மாந்தளிர்‌ 
போன்ற திருமேனியுடையாரும்‌, பொன்னுரை போன்ற மிளிரும்‌ துத்தியை 
உடையாரும்‌ மேகலையணியப்பட்ட பணிந்தேத்தும்‌ அல்குலையடையாருமாகிய 
தம்‌ மகளிரோடே குற்றமிலராய்‌ விளங்கா நிற்ப என்பதாம்‌. 


அகலவுரை : மென்மொழி மேவலர்‌ நரம்புளரும்‌ பொருட்டுயாக்கை 
முதலியவற்றையுடைய குற்றமற்ற தம்‌ மகளிரோடே மறுவின்றி விளங்கா நிற்ப 


எனக்‌ கூட்டுக. 


நோயின்று என்பதன்கண்‌ இன்றி இன்னும்‌ குறிப்பு வினையெச்சம்‌ 
உகரமாய்‌ இன்று என்றாயிற்று. இதனை, 


“இன்றி என்னும்‌ வினையெஞ்்‌ சிறுதி 

நின்ற இகரம்‌ உகரம்‌ ஆதல்‌ 

தொன்றியல்‌ மருங்கிற்‌ செய்யுளுள்‌ உரித்தே” 
எனவரும்‌ தொல்காப்பிய (உயிர்மயங்‌-ஙரு) விதியானே அறிக. 


யாக்கை - உடம்பு. மா - மாமரம்‌. புரையும்‌ : உவமஉருபு. அவிர்தல்‌ - 
விளங்குதல்‌. உரைகல்லில்‌ உரைத்த பொன்னுரை. திதலைக்கு உவமை; திதலை - 
தேமல்‌. இன்னகைப்‌ பருமம்‌ - கண்ணுக்கு இனிய ஒளியினையுடைய பருமம்‌ 
என்க. பருமம்‌, பதினெண்கோவையையுடைய மேகலை. இதனை, 
“எண்கோவை காஞ்சி எழுகோவை மேகலை 
பண்கொள்‌ கலாபம்‌ பதினாறு - கண்கொன்‌ 
பருமம்‌ பதினெட்டு முப்பத்‌ திரண்டு 
விரிசிகை என்றுணரற்‌ பாற்று” 
என்னும்‌ வெண்பாவானுணர்க. (“பருமம்‌ பதினான்கு” என்றும்‌ பாடமுண்டு). 
பணிந்தேந்து அல்குல்‌ என்றது, தாழவேண்டிய இடம்‌ தாழ்ந்து 
உயரவேண்டிய௰ய விடம்‌ உயர்ந்துள்ள அல்குல்‌ என்றவாறு; “அவிழ்ந்து வீங்கு 
திவவு” என்றாற்‌ போன்று. மாசிவமை - ஈண்டு அகந்தூய்மை. இறைவனைப்‌ 
பாடு மகளிராதலால்‌ மாசின்மை வேண்டிற்று. மாசில்‌ மகளிர்க்கேற்பவே 
மென்மொழி மேவலரும்‌ மறுவின்றி விளங்கினர்‌ என்க. 
இனி ௧௪௮ முதல்‌ - கருச வரையில்‌, முருகப்பெருமான்பாற்‌ குறைவேண்டி 

வரும்‌ தேவர்களில்‌ முதற்கண்‌ திருமால்‌ வருகையைக்‌ கூறுகின்றார்‌. 


திருமால்‌ 
(148-151) : கடு............. செல்வனும்‌ 


பொருளுரை : கடுவொடு ஒடுங்கிய தூம்புடை வால்‌ எயிற்று - 
நஞ்சுடனே உறைக்குள்ளே கிடந்த துளையினையுடைய வெள்ளிய 
எயிற்றினையும்‌, அழல்‌ என உயிர்க்கும்‌ அஞ்சுவரு கடுந்திறல்‌ - 
நெருப்பென்னும்படி நெட்டுயிர்ப்புக்கொள்ளும்‌ கண்டார்க்கு 
அச்சந்தோன்றும்‌ கடிய வலியினையும்‌ உடைய, பாம்பு படப்புடைக்கும்‌ - 
பாம்புகள்‌ மாளும்படி அடிக்கின்ற, பல்வரிக்‌ கொஞ்சிறைப்‌ புள்‌ அணி 
நீள்கொடிச்‌ செல்வனும்‌ - பல வரியினை உடைத்தாகிய வளைந்த 


சிறகனையுடைய கருடனை அணிந்த நீண்ட கொடியினையடைய திருமாலும்‌; 


கருத்துரை : நஞ்சோடே உறைக்குட்‌ கிடந்த துளையினையுடைய 
வெள்ளிய பல்லையடையனவும்‌, தீக்கால்வது போன்று நெட்டுயிர்ப்புக்‌ 
கொள்வனவும்‌, கண்டார்க்கு அச்சந்‌ தோற்றுவிப்பனவுமாகிய கொடிய 
வலியினையுடைய பாம்புகள்‌ மாளும்படி அடிக்கும்‌, பல வரிகளையுடைய 
வளைந்த சிறகையுடைய கருடனை அணிந்த நெடிய கொடியினையுடைய 


திருமாலும்‌ என்பதாம்‌. 


அகலவுரை : கடு - நஞ்சு. நஞ்சு, பையினுள்ளே இருத்தலால்‌ 
ஒடுங்கியஎன்றார்‌. பாம்பினது நச்சுப்‌ பல்லில்‌ பல நுண்டுளைகள்‌ உள; அப்பாம்பு 
ஒன்றனைக்‌ கடிக்குங்கால்‌ பற்கள்‌ தம்‌ மடியிலுள்ள நச்சுப்‌ பையை 
அழுத்துவனவாம்‌; அங்ஙனம்‌ அழுத்துங்கால்‌ பையிலுள்ள நஞ்சு பற்களின்‌ துளை 
வழியே ஒழுகிக்‌ கடியுண்ட உடலின்‌ குருதியொடு கலந்து கொல்லும்‌ என்ப. 
அசிரியர்‌ நக்கீரர்‌ ஈண்டுப்‌ பாம்பின்‌ இயல்பினை இரண்டடிகளிலே நன்கு 
தெரிந்தோ துதலறிக. 

தூம்பு - துளை. வால்‌ எயிறு - வெண்பல்‌ இவை “காளி, காளாத்திரி, 
யமன்‌, யமதூதி என நான்காம்‌” என்பர்‌ நச்சினார்க்கினியா்‌. அழல்‌ - பாம்பின்‌ 
நெட்டுயிர்ப்பின்‌ வெம்மைக்குவமை என்க. திருமாலினது கொடியாகிய கருடன்‌ 
தன்‌ பகையாகிய பாம்புகளைப்‌ புடைத்தல்‌ கூறினார்‌. அத்‌ திருமால்‌ நச்சரவம்‌ 
போன்று நல்லோர்க்குத்‌ தீங்கியற்றும்‌ அரக்கர்‌ முதலியோரை அடர்த்து 
உயிர்களைப்‌ பாதுகாப்பான்‌ என்பது குறிப்பாற்றோன்றுமாறு, “புல்வரிக்‌ 
கொடுஞ்சிமைப்புள்‌' என்றது கருடனை. செல்வன்‌ என்றது, கடவுள்‌ என்னும்‌ 
பொருட்டு, வட நூலோர்‌. “ஈசுவரன்‌” என்பதுமது. “புள்ளணிநீள்‌ கொடி 
புணர்நிலை தோன்றும்‌” (சிலப்‌ - ௧௧ : கஙசா) என்றும்‌ “மண்ணுறு திருமணி 

பதினொன்றாம்‌ திருமுறை (இரண்டாம்‌ தொகுதி) 


புரையும்‌ மேனி விண்ணுயர்‌ புட்கொடி விறல்வெய்‌ யோனும்‌” என்றும்‌ (புறம்‌. 
- ரசு: கு - சு) பிறரும்‌ ஓதுதல்‌ காண்க. 


உருத்திரன்‌ 
(151-154) : வெள்ளேறு ............... செல்வனும்‌ 


பொருளுரை : வெள்‌ ஏறு வலம்‌ வயின்‌ உயரிய - வெள்ளிய ஆனேற்றை 
வலப்பக்கத்தே வெற்றிக்கொடியாக உயர்த்திய, பலர்‌ புகழ்‌ திணி தோள்‌ - பலரும்‌ 
புகழ்கின்ற திண்ணிய தோள்களையுடைய, உமை அமர்ந்து விளங்கும்‌ - இறைவி 
ஒருபாகத்தே பொருந்தி விளங்காநின்ற, இமையா முக்கண்‌ - இதழ்குவியாத 
மூன்று கண்ணினையுமுடைய, மூவெயில்‌ முருக்கிய - முப்புரத்தை எரித்த, முரண்‌ 
மிகு செல்வனும்‌ - மாறுபாடு மிக்க உருத்திரனும்‌; 


கருத்துரை : வெள்ளிய அனேற்றை வெற்றிக்கொடியாக வலப்பக்கத்தே 
உயர்த்தவனும்‌, பலரானும்‌ புகழப்படுகின்ற திண்ணிய தோளையடையவனும்‌, 
இறைவி ஒருபாகத்தே பொருந்தி விளங்கும்‌ திருமேனியை உடையவனும்‌, 
இமைத்தலில்லாத மூன்று கண்களையுடையவனும்‌ முப்புரத்தை எரித்தவனும்‌, 
மாறுபாடு மிக்கவனும்‌ அகிய உருத்திரனும்‌ என்பதாம்‌. 

அகலவுரை : ஏதுவலன்‌ உயரிய செல்வன்‌; தோளுடைய செல்வன்‌; 
உமையமர்ந்து விளங்குஞ்‌ செல்வன்‌; முக்கட்‌ செல்வன்‌; எயில்‌ முருக்கிய செல்வன்‌; 
முரண்மிகு செல்வன்‌ எனத்‌ தனித்‌ தனி கூட்டுக. உருத்திரனுக்கு ஊர்தியும்‌, 


கொடியும்‌ வெள்ளேறு என்பதனை, 


“ஊர்தி வால்வெள்‌ ளேறே சிறந்த 
சீர்கெழு கொடியும்‌ அவ்வே றென்ப” (புறம்‌. 1) 
என வரும்‌ புறப்பாட்டானுமறிக. 
வலவயின்‌ என்பதற்கு வெற்றிக்களத்தே என உரைப்பர்‌, நச்சினார்க்கினியர்‌. 
இறைவனுடைய திருவருளே இறைவி எனலின்‌ அவ்வருள்‌ அவனின்‌ வேறாகாமை 
தோன்ற தன்னொரு கூற்றிலே இறைவியைக்‌ கொண்டனன்‌ என்க. அமர்ந்து 
விளங்குதலாவது, “எத்திறம்‌ நின்றா னீசன்‌ அத்‌ திறம்‌ அவளும்‌ நிற்றல்‌' என்க. 
அமர்தல்‌ - பொருந்துதல்‌. என்னை? 
“சத்தியாய்‌ விந்துசத்தி யாய்மனோன்‌ மனிதா னாகி 
ஓத்துறு மகேசை யாகி உமைதிரு வாணி யாகி 
வைத்துறுஞ்‌ சிவாதிக்‌ கிங்ஙன்‌ வருஞ்சத்தி ஒருத்தி யாகும்‌ 
எத்திறம்‌ நின்றான்‌ ஈசன்‌ அத்திறம்‌ அவளும்‌ நிற்பள்‌” 
(சித்தியார்‌ சுபக்‌. - 145) 

என்பவாகலான்‌. இனி இங்ஙனம்‌ இறைவனும்‌ இறைவியும்‌ ஒருருவின்‌ இயைந்து 
நிற்றலை ஆசிரியர்‌ இளங்கோவடிகளார்‌ இறைவியின்‌ மேலேற்றி, 

“சடையும்‌ பிறையும்‌ தாழ்ந்த சென்னிக்‌ 

குவளை யுண்கண்‌ தவளவாண்‌ முகத்தி 

கடையெயி றரும்பிய பவளச்‌ செவ்வாய்த்தி 

இடைநிலா விரிந்த நித்தில நகைத்தி 

இடமருங்‌ கிருண்ட நீல மாயினும்‌ 

வலமருங்கு பொன்னிறம்‌ புரையும்‌ மேனியன்‌ 

இடக்கை பொலம்பூந்‌ தாமரை ஏந்தினும்‌ 

வலக்கை அஞ்சுடர்க்‌ கொடுவாள்‌ பிடித்தோள்‌ 

வலக்கால்‌ புனைகழல்‌ கட்டினும்‌ இடக்கால்‌ 

தனிச்சிலம்‌ பரற்றும்‌ தகைமையன்‌” (சிலப்‌. உங : ௧-௧0) 
என்று புனைந்த இவ்வழகிய அடிகளூடே அம்மையப்பரின்‌ திருவுருக்‌ 
காட்சியைக்‌ கண்கூடாகக்‌ கண்டுணர்க. 

என்றும்‌ அழிவில்லான்‌ அகலின்‌, அவன்‌ திருக்கண்களும்‌ இமையாவாயின 

என்க. மூவெயில்‌ என்றது, முப்புரத்தை. தேவர்கட்குத்‌ தீங்கியற்றிய மூன்று 
அசுரருடைய எயிலைச்‌ சிரித்தெரித்தான்‌ என்பது புராணம்‌. முரண்‌ - வலியுமாம்‌. 
மாறுபாடெனக்‌ கொள்ளின்‌ நிலனும்‌ நீரும்‌ தீயும்‌ வளியும்‌ வெளியுமாகிய 
பூதங்கடோறும்‌ உறைந்து ஒன்றனோடொன்று மாறுபட்ட செயல்களை 
நிகழ்த்தும்‌ செல்வன்‌ என்க. நீரிற்றண்மையும்‌ தீயில்‌ வெம்மையுமாய்‌ நிற்றல்‌ 


போல்வது மாறுபாடு என்க. 
இந்திரன்‌ 
(755-159) : நூற்றுப்பத்து ................ செல்வனும்‌ 


பொருளுரை : நூற்றுப்பத்து அடுக்கிய நாட்டத்து - நூற்றைப்‌ பத்தாக 
அடுக்கிய கண்களையும்‌, நூறு பல்‌ வேள்வி முற்றிய வென்றடு கொற்றத்து - 
நூறென்னும்‌ எண்ணாகிய பலவேள்விகளை வேட்டு முடித்ததனாற்‌ பெற்ற 
பகைவரை வென்று கொல்கின்ற வெற்றியினையும்‌ உடையனாய்‌, ஈரிரண்டு ஏந்திய 
மருப்பின்‌ எழில்‌ நடைத்‌ தாழ்‌ பெருந்‌ தடக்கை உயர்த்த யானை - நான்காகிய 
முன்புறமுயர்ந்த கொம்பினையும்‌ அழகிய நடையினையும்‌ நிலத்தே கிடக்கின்ற 
பெரிய வளைவினையடைய கையினையும்‌ நூலோரானே உயர்த்துக்‌ 
கூறப்படுதலையும்‌ உடைய யானையினது, எருத்தம்‌ ஏறிய திருக்கிளர்‌ செல்வனும்‌ 
- புறக்கழுத்திலே ஏறிய திருமகளின்‌ விளக்கமுடைய இந்திரனும்‌; 


கருத்துரை : ஆயிரங்கண்களையும்‌, நூறு வேள்விகளையியற்றிப்‌ பெற்ற 

பதினொன்றாம்‌ திருமுறை (இரண்டாம்‌ தொகுதி) 


வெற்றியினையும்‌ உடையனாய்‌, நான்கு ஏந்திய கொம்புகளையுடைய நெடிய 
கையையுடைய புகழ்பெற்ற யானையின்‌ பிடரிடத்தே ஏறிய திருமகள்‌ நோக்கமிக்க 
இந்திரனும்‌ என்பதாம்‌. 
அகலவுரை : நூற்றுப்பத்தடுக்கிய என்றது, நூற்றைப்‌ பத்தாக அடுக்கிய 
என்றவாறு. அஃதாவது ஆயிரம்‌, இந்திரன்‌ கெளதம முனிவருடைய 
சாபத்தாலே தன்‌ உடல்‌ ஆயிரம்‌ அல்குல்கள்‌ உண்டாகப்‌ பெற்று மீண்டும்‌ 
அம்முனிவர்பால்‌ இரந்து அவை கண்ணாம்படி பெற்றான்‌ என்ப. இதனை, 
“தீவிழி சிந்த நோக்கிச்‌ செய்ததை யுணர்ந்து செய்ய 
தூயவன்‌ அவனை நின்கைச்‌ சுடுசச மனைய சொல்லால்‌ 
ஆயிரம்‌ மாதர்க்‌ குள்ள அறிகுறி யுனக்குண்‌ டாகென்‌ 
றேயினன்‌ இவையெ லாம்வந்‌ தியைந்தன இமைப்பின்‌ முன்னம்‌” 
(கம்பராமா - அகலி - ௭௮) 
என்றும்‌, 
“அந்தஇந்‌ திரனைக்‌ கண்ட அமரர்கள்‌ பிரமன்‌ முன்னா 
வந்துகோ தமனை வேண்டமற்றவை தவிர்த்து மாறாச்‌ 
சிந்தையின்‌ முனிவு தீர்ந்து சிறந்தஆ யிரங்கண்‌ ணாக்கத்‌ 
கந்தம துலகு புக்கார்‌ தையலும்‌ கிடந்தாள்‌ கல்லாய்‌” 
(கம்பராமா - அகலி - ௮௭) 
என்றும்‌ வரும்‌ இராமாவதாரத்தானுணர்க. 


நாட்டம்‌ - கண்‌. இந்திரன்‌ அவோன்‌ நூறு பரிவேள்வி செய்து முற்ற 
வேண்டும்‌ என்ப. இவ்வேள்வி ஒவ்வொன்றும்‌ இயற்றுங்கால்‌ உலகில்‌ குதிரையை 
விடுத்து அதுசென்ற திசைக்கண்‌ மன்னரை எல்லாம்‌ வென்றடிப்படுத்தல்‌ 
வேண்டுமாகலின்‌, “வேள்வி முற்றிய வென்றடு கொற்றம்‌ என்றார்‌. இதனானே 
இந்திரனுக்குச்‌ “சதமகன்‌” என்னும்‌ பெயருண்மையும்‌ அறிக. இந்திரன்‌ யானை 
யூர்தியை உடையோன்‌. இவ்வியானை ஐராவதம்‌ எனப்படும்‌. இதற்கு நான்கு 
கொம்புகள்‌ உண்டென்ப ஆகலின்‌, ஈரிரண்டேந்திய மருப்பின்‌ என்றார்‌. ஏந்திய 
என்றது, கொம்பின்‌ முன்புறம்‌ உயர்ந்த என்றவாறு. இதனை ஏந்திய ஈரிரண்டு 
மருப்பின்‌ என மொழிமாற்றி “தலைகள்‌ ஏந்தியிருக்கின்ற நான்காகிய கொம்பு” 
என்றார்‌ நச்சினார்க்கினியர்‌. 

எருத்தம்‌ - புறக்கழுத்து; பிடரி வானுலகத்தார்க்கெல்லாம்‌ அரசனாகலின்‌ 
“திருக்களர்‌ செல்வன்‌' என்றார்‌. திருக்கிளர்தலாவது எல்லாச்‌ செல்வமும்‌ 
மிக்கிருத்தல்‌. 


இத்தேவர்கள்‌ முருகக்கடவுளைக்‌ காணவருதற்குரிய காரணம்‌ 

திருவாவினன்குடி 


(160-165) : நாற்பெருந்‌ தெய்வத்து ................. சுட்டி 


பொருளுரை : நாற்‌ பெருந்‌ தெய்வத்து - பிரமன்‌ திருமால்‌ உருத்திரன்‌ 
இந்திரன்‌ எனப்படும்‌ நான்கு பெருந்தெய்வங்களிலே வைத்து, நன்னகர்‌ நிலைஇ 
உலகங்காக்கும்‌ ஒன்றுபுரி கொள்கை - நல்ல நகரங்கள்‌ நிலைபெற்றுள்ள 
உலகத்தை ஓம்புதற்றொழில்‌ ஒன்றையே விரும்புங்‌ கோட்பாட்டையுடைய, 
பலர்‌ புகழ்‌ மூவரும்‌ தலைவராக - பலரானும்‌ புகழப்படுகின்ற அயனை ஒழிந்த 
ஏனை மூவரும்‌ தத்தம்‌ தொழில்களை முன்புபோல நிகழ்த்தித்‌ தலைவராக 
வேண்டி, ஏமுறு ஞாலநீ தன்னிற்றோன்றி - பாதுகாவலுறுகின்ற இம்‌ 
மண்ணுலகிலே வந்து தோன்றி, தாமரை பயந்த தாவில்‌ ஊழி நான்முக ஓருவற்‌ 
சுட்டி - திருமாலுடைய திருவுந்தித்‌ தாமரை பெற்ற குற்றமற்ற 
ஊழிகளையுடைய நான்கு முகத்தையுடைய ஒருவனைப்‌ பழைய நிலையிலே 
நிறுத்தலைக்‌ கருதி; 

கருத்துரை : அயன்‌ திருமால்‌ உருத்திரன்‌ இந்திரன்‌ என்னும்‌ நான்கு 
பெருந்‌ தெய்வங்களிலே நல்ல நகரங்கள்‌ நிலைபெற்ற உலகத்தை 
ஓம்புதற்றொழில்‌ ஒன்றையே விரும்புங்‌ கோட்பாட்டுடனே பலரானும்‌ 
புகழப்படுகின்ற அயனை ஒழிந்த மேலே கூறப்பட்ட மூன்று கடவுளரும்‌, 
தத்தம்‌ தொழிலைப்‌ பண்டுபோற்‌ செய்து தலைவராகக்‌ கருதித்‌ திருமாலின்‌ 
திருவுந்தித்‌ தாமரையாற்‌ பெறப்பட்டவனும்‌, அளவில்லாத ஊழியை 
உடையவனும்‌, நான்கு திருமுகங்களையடையவனுமாகிய அயனை விடுவிக்கக்‌ 


கருதி என்பதாம்‌. 


அகலவுரை : நூற்பெருந்தெய்வத்து மூவர்‌ என்றது, அயன்‌ முதலிய 
நான்கு பெருந்‌ தெய்வங்களுள்‌ வைத்து ஈண்டோதப்பட்ட திருமாலும்‌ 
உருத்திரனும்‌ இந்திரனுமாகிய மூவரும்‌ என்றவாறு. இங்ஙனம்‌ நேரிதிற்‌ பொருள்‌ 
காணாது “நாற்பெருந்‌ தெய்வமாவன இந்திரன்‌ யமன்‌ வருணன்‌ சோமன்‌ 
என்னுந்‌ தெய்வங்கள்‌” என்று நச்சினார்க்கினியர்‌ இயைபற உரைத்தார்‌. 
இன்னும்‌ “நாற்‌ பெருந்‌ தெய்வம்‌ என்றார்‌ அந்தணர்‌ தெய்வம்‌, அரையர்‌ 
தெய்வம்‌, வைசியர்‌ தெய்வம்‌, சூத்திரர்‌ தெய்வம்‌ என்பதற்கு, இதனைச்‌ 
சிலப்பதிகாரத்துங்‌ கண்டு கொள்க” என்பாருமுளர்‌. 

படைத்தல்‌, காத்தல்‌, அழித்தல்‌, துறக்க நாட்டைக்‌ காத்தல்‌, என்னும்‌ 
சிறந்த தொழிற்றலைவராகலின்‌ பெருந்‌ தெய்வம்‌ என்றார்‌. தொழில்‌ 
வேறுப்டினும்‌ எவ்வாற்றானும்‌ உலகம்‌ காத்தலே இத்தெய்வங்களின்‌ 
மேற்கோளாகலின்‌, உலகம்‌ காக்கும்‌ ஒன்று புரி கொள்கை என்றார்‌. இத்‌ 
தெய்வங்கள்‌ படைத்தல்‌ அழித்தல்களும்‌ செய்யாநிற்ப உலகம்‌ காத்தலாகிய 
ஒன்றையே விரும்பும்‌ கோட்பாடுடையன என்றது என்னையோ எனில்‌, ஈண்டு 


உலகம்‌ என்றது உயிரையே ஆதலின்‌, படைத்தல்‌ முதலிய எல்லாத்‌ தொழிலும்‌ 

பதினொன்றாம்‌ திருமுறை (இரண்டாம்‌ தொகுதி) 


முடிவில்‌ அவ்வுயிர்கணை மருட்‌ கேவலத்தினின்றும்‌ சுத்தாவத்தையிற் 
செலுத்தி வீட்டின்பம்‌ நல்கிக்‌ காத்தற்‌ பொருட்டேயாகலான்‌ அனைத்தும்‌, 
காத்தற்‌ றொழிலே என விடுக்க. இதனை, 


“சொன்னஇத்‌ தொழில்கள்‌ என்ன காரணம்‌ தோற்ற என்னின்‌ 

முன்னவன்‌ விளையாட்‌ டென்று மொழிதலு மாம்உ யிர்க்கு 

மன்னிய புத்தி முத்தி வழங்கவும்‌ அருளால்‌ முன்னே 

துன்னிய மலங்கள்‌ எல்லாம்‌ துடைப்பதும்‌ சொல்ல லாமே” 
(சித்தியார்‌ சுபக்‌ - ௬௧) 

என்றும்‌, 

“அழிப்பிளைப்‌ பாற்றல்‌ ஆக்கம்‌ அவ்வவர்‌ கன்ம மெல்லாம்‌ 

கழித்திடல்‌ நுகரச்‌ செய்தல்‌ காப்பது கன்ம வொப்பில்‌ 

தெழித்திடல்‌ மலங்கள்‌ எல்லாம்‌ மறைப்பருள்‌ செய்தி தானும்‌ 

பழிப்பொழி பந்தம்‌ வீடு பார்த்திடின்‌ அருளே எல்லாம்‌” 
(சித்தியார்‌ சுபக்‌ - ௬௭) 


என்றும்‌ வரும்‌ மெய்ம்‌ மொழிகளானும்‌ உணர்க. 


ஏனைத்‌ தெய்வங்கள்‌ எல்லாம்‌ தொழத்தகும்‌ தெய்வமாகலான்‌ பலர்‌ புகழ்‌ 


மூவர்‌ என்றார்‌. மூவருந்‌ தலைவராக என்றது என்‌ சொல்லியவாறோவெனின்‌? 


பண்டொரு காலத்தே முருகப்‌ பெருமான்‌ அகந்தை கொண்ட அயனை 
அவன்‌ அகந்தையைப்‌ போக்கும்‌ பொருட்டுப்‌ பிரணவமந்திரத்தின்‌ பொருள்‌ 
யாதென வினாவ, அவன்‌ அதற்கு விடை தந்திடாமையின்‌ தலையிற்‌ குட்டிச்‌ 
சிறையிட்டனன்‌ என்றும்‌, அயன்‌ சிறைப்பட்டமையானே படைப்புத்‌ தொழில்‌ 
நடவாதொழிய ஏனைக்‌ தேவர்கட்குரிய ஏனைத்‌ தொழில்களும்‌ 
நடவாதொழிந்தன என்றும்‌ கூறுப. இதனானே தலைமையிழந்த தேவர்கள்‌ 
அவனைச்‌ சிறைவீடு செய்து மீண்டும்‌ படைப்புத்‌ தொழில்‌ செய்விக்குமாற்றானே 
தத்தம்‌ தொழிலைத்‌ தாழும்‌ பெற்றுத்‌ தலைவராதலைக்‌ கருதி என்றவாறு. 

ஏம்‌ - ஏமம்‌ என்பது கடைகுறைந்து நின்றது. ஏமம்‌ - காவல்‌ என்னும்‌ 
பொருட்டு. தங்கள்‌ காவலைப்‌ பொருந்தும்‌ இம்‌ மண்ணுலகத்தே தம்‌ 
விண்ணுலகினின்றும்‌ இழிந்து வந்து தோன்றி என்பார்‌ “ஏமுறு ஞாலந்‌ தன்னிற்‌ 
றோன்றி' என்றார்‌. தோன்றி என்றது, இவர்‌ உலகில்‌ தோன்றுதலரி தென்பதை 
உணர்த்தி நின்றது. 

தாமரை - திருமாலின்‌ திருவுந்தித்‌ தாமரை. அத்‌ திருவுந்தித்‌ தாமரையிலே 
அயன்‌ தோன்றினான்‌ என்ப. ஆகலின்‌, 'தாமரை பயந்த... நான்முகன்‌' என்றார்‌. 


பயந்த - ஈன்ற. தாவிலூழி - குற்றமற்ற பல ஊழிகளையுடைய என்க. ஊழியைப்‌ 

திருவாவினன்குடி 


படைக்கும்‌ நான்முகன்‌ எனினுமாம்‌. “நான்முக ஒருவற்‌ பயந்த பல்லிதழ்த்‌ 


தாமரைப்‌ பொருட்‌ டென்றார்‌ (௪0ங-௪) பெரும்பாணாற்றுப்படையினும்‌, 


இனித்‌, தாமரை என்னும்‌ பேரெண்ணினைப்‌ பெற்ற குற்றமற்ற ஊழி 


எனினுமாம்‌. சுட்டி என்பது உள்ளத்தே குறிக்கோளாகக்‌ கொண்டு என்றவாறு. 
இனி, நான்முகனை முருகப்பெருமான்‌ சிறையிட்‌ டமையை, 


லல்ல க்‌ படைப்போன்‌ 

அகந்தை யுரைப்பமறை யாதியெழுத்‌ தொன்று 

உகந்த பிரணவத்தி னுண்மை - புகன்றிலையால்‌ 

சிட்டித்‌ தொழிலதனைச்‌ செய்வதெங்ங னென்றுமுனம்‌ 

குட்டிச்‌ சிறையிருத்தும்‌ கோமானே” (கந்தர்‌ கலி : ௧0-௬) 


எனப்‌ பிறரும்‌ ஒதுமாற்றான்‌ உணர்க. 


இனி, மூவருந்‌ தலைவராக என்றதற்கு, “பிள்ளையார்‌ அயனைச்‌ சபித்தலின்‌ 
அயன்‌ படைத்தற்‌ றொழிலைத்‌ தவிரவே ஏனையிருவர்க்கும்‌ காத்தற்றொழிலும்‌ 
அழித்தற்றொழிலும்‌ இன்றாமாகலின்‌ மூவரும்‌ தத்தமக்குரிய தொழில்களைப்‌ 
பெற்றுத்‌ தலைவராக என்றார்‌” என்றும்‌, 

“சாபமென்றது; பிள்ளையார்‌ அசுரரை அழித்துத்‌ தேவரைக்‌ காத்ததற்கு 
இந்திரன்மகள்‌ தெய்வயானையாரை அவர்க்குக்‌ கொடுத்தவிடத்தே, பிள்ளையார்‌ 
தம்‌ கையில்‌ வேலை நோக்கி 'நமக்கு எல்லாந்‌ தந்தது இவ்வேல்‌” என்ன, அருகிருந்த 
அயன்‌ “இவ்‌ வேலிற்கு இந்நிலை என்னால்‌ வந்ததன்றோ' என்றானாக, 'நங்கையில்‌ 
வேலுக்கு நீ கொடுப்பதொரு சத்தியுண்டோ' என்று கோபித்து, இங்ஙனம்‌ கூறிய 
நீ மண்ணிடைச்‌ செல்வாய்‌' என்ற சாபத்தை” என்பர்‌ ஆசிரியர்‌ நச்சினார்க்கினியர்‌. 
இதற்கேற்பவே “ஞாலந்‌ தன்னில்‌ தோன்றி” என்றதற்கு “பிள்ளையார்‌ சபித்தலாலே 
மண்ணிடத்தே தோன்றி” என்று உரை கூறியுள்ளார்‌. 


ஏனைத்‌ தேவர்களின்‌ வருகை 
(165-174) : காண்வா ............ காண 


பொருளுரை : காண்வர - அழகுண்டாக, பகலில்‌ தோன்றும்‌ இகல்‌ இல்‌ 
காட்சி - பகுத்துக்‌ காண்டற்கண்‌ வேறுபடத்‌ தோன்றியும்‌ தம்முள்‌ 
மாறுபாடில்லாத அறிவினையடைய, நால்வேறு இயற்கைப்‌ பதினொரு 
மூவரொடு - நான்காகிய இயல்பினையுடைய வேறுபட்ட முப்பத்து மூவரும்‌, 
ஒன்பதிற்றிரட்டி உயர்நிலை பெறீஇயர்‌ - பதினெண்‌ வகையாகிய உயர்ந்த 
நிலையைப்‌ பெற்றவரும்‌, மீன்பூத்தன்ன தோன்றலர்‌ - விண்மீன்கள்‌ 
மலர்ந்தாலொத்த தோற்றத்தையடையராய்‌, மீன்‌ சேர்பு வளிகிளர்ந்தன்ன 


487 


பதினொன்றாம்‌ திருமுறை (இரண்டாம்‌ தொகுதி) 


செலவினர்‌ - மீன்கள்‌ உலாவுகின்ற இடத்தைச்‌ சேர்ந்து காற்று எழுந்தாலொத்த 
செலவினையடையராய்‌, வளியிடைத்‌ தீ எழுந்தன்ன திறலினர்‌ - காற்றிடத்தே 
நெருப்பு எழுந்தாலொத்த வலியினையுடையவராய்‌, தீப்பட உரும்‌ இடித்தன்ன 
குரலினர்‌ - நெருப்புப்‌ பிறக்க உருமேறு இடித்தாற்‌ போன்ற குரலினை 
உடையராய்‌, விழுமிய உறுகுறை மருங்கில்‌ தம்‌ பெறுமுறை கொண்மார்‌ - 
இடும்பையாயுள்ள தமக்குற்ற குறைவேண்டும்‌ பகுதியிலே தம்‌ தொழில்களைப்‌ 
பண்டு போலப்‌ பெறுமுறையினை முடித்துக்‌ கோடற்கு, அந்தரக்‌ கொட்பினர்‌ 
வந்துடன்‌ காண வானத்தே சுழற்சியினையுடையராய்‌ வந்து ஒருசேரக்‌ காணா 
நிற்ப; 

கருத்துரை : பகுத்துக்‌ காணுங்கால்‌ வேறுபடத்‌ தோன்றியும்‌ தம்முன்‌ 
மாறுபாடில்லாத அறிவினையடைய நான்காகிய வேறுபட்ட முப்பத்து மூவரும்‌ 
பதினெண்‌ வகையாகிய உயர்ந்த நிலையினையடையாரும்‌, விண்ணின்கண்‌ 
மீன்கள்‌ பூத்தாற்போன்று பொலிவுறத்‌ தோன்றிக்‌ காற்றுப்‌ போன்று விரைந்த 
செலவினையடையராய்‌, காற்றிடைத்‌ தீத்‌ தோன்றினாற்‌ போன்ற வலியினை 
யுடையராய்‌ இடி இடித்தாற்போன்ற குரலினையுடையராய்த்‌ தமக்கு 
இடும்பையாகிய குறையை முருகப்‌ பெருமான்பாற்‌ கூறியிரந்து தத்தம்‌ 
தலைமையைப்‌ பெறுமுறையை முடித்துக்‌ கோடற்கு வானத்திலே சுழன்று வந்து 


ஒருங்கே காணா நிற்ப என்பதாம்‌. 


அகலவுரை : பகல்‌ - பகுத்தல்‌; பகுக்கும்‌ முன்னர்‌ ஆதித்தன்‌ என ஒன்றாய்ப்‌ 
பகுத்துக்‌ காணுமிடத்தே பன்னிரண்டாய்த்‌ தோன்றும்‌ என்றவாறு. இவ்வாறே 
உருத்திரன்‌ வசு மருத்துவன்‌ என்னும்‌ மூன்றற்கும்‌ உரைத்துக்‌ கொள்க. எனவே, 
அதித்தர்‌ உருத்திரர்‌ வசு மருத்துவர்‌ என்னும்‌ நால்வேறியற்கையையுடைய 
முப்பத்து மூவர்‌ என்றவாறு. பதினொரு மூவர்‌ - முப்பத்துமூவர்‌. தேவர்‌ ஆகலின்‌ 
இகலில்‌ காட்சியுடையோர்‌ என்றார்‌. 

'ஒன்பதிற்‌ றிரட்டி உயர்நிலை பெறீஇயர்‌' என்றது, பதினெண்‌ கணங்களை, 
அவராவார்‌, தேவரும்‌ அசுரரும்‌ தைத்தியரும்‌ கருடரும்‌ கின்னரரும்‌ கிம்புருடரும்‌ 
இயக்கரும்‌ விஞ்சையரும்‌ இராக்கதரும்‌ சித்தரும்‌ சாரணரும்‌ பூதரும்‌ 
பைசாசகணமும்‌ தாராகலாமும்‌ நாகரும்‌ ஆகாயவாசிகளும்‌ போகபூமியோரும்‌ 
என்னும்‌ இவர்‌. இதனை, 

“கின்னரர்‌ கிம்புருடர்‌ விச்சா தரர்கருடர்‌ 
பொன்னமர்‌ பூதர்‌ புகழியக்கர்‌ - மன்னும்‌ 
உரகர்‌ சுரச்சா ரணர்முனிவர்‌ மேலாம்‌ 
பரகதியோர்‌ சித்தர்‌ பலா” 


என்றும்‌, 

திருவாவினன்குடி 


“காந்தருவர்‌ தாரகைகள்‌ காணாப்‌ பசாசகணம்‌ 
ஏந்துபுகழ்‌ மேய விராக்கதரோ - டாய்ந்ததிறற்‌ 
போகா வியல்புடைய போகபூமி யோருடனே 
அகாச வாசிகள்‌ஆ வார்‌” 
என்றும்‌ வரும்‌ வெண்பாக்களானும்‌ அறிக. (சிலப்‌. ௬ : கஎசா - ௮. அடியார்‌ - 
மேற்‌.) 
பெறீஇயர்‌ என்றது எச்சப்பொருள்‌. அல்லது வியங்கோட்‌ பொருளில்‌ 
வாராமல்‌ தொழிற்பெயராக வந்தமை காண்க. வானத்தே ஒளியுடைய 
இத்தேவர்‌ கூடியிருத்தற்கு மீன்‌ பூத்திருத்தல்‌ உவமை என்க. சேர்பு - சேர்ந்து. 
மீன்‌ - ஈண்டு விண்மீன்‌. வளி - காற்று. உரும்‌ - இடி. விழுமம்‌ - ஈண்டு 
இடும்பை என்னும்‌ பொருட்டு; தமக்கு இடும்பையாகிய உறுகுறை என்க. 
அது நான்முகனைச்‌ சிறையிட்டமை பெறுமுறை, கொண்மார்‌ - 
முருகக்கடவுளிடத்து இரந்துபெறு முறைமைத்தாகிய சிறைவிடும்‌ தம்‌ 
தலைமையும்‌ கொள்ளும்‌ பொருட்டென்றவாறு. 
திருவாவினன்குடி 
(175 - 176) : தாவில்‌ ............. உரியன்‌ 


பொருளுரை : தா இல்‌ கொள்கை மடந்தையொடு - குற்றமற்ற அறக்‌ 
கற்பினையுடைய தெய்வயானையாருடன்‌, சின்னான்‌ ஆவினன்‌ குடி அசைதலும்‌ 
உரியன்‌ - சிலநாள்‌ திருவாவினன்குடி என்னும்‌ ஊரிலே இருத்தலும்‌ உரியன்‌. 
கருத்துரை : குற்றமற்ற அறக்கற்பினையுடைய தெய்வயானையாருடனே 
சிலநாள்‌ திருவாவினன்‌ குடி என்னும்‌ ஊரிலே இருத்தலும்‌ உரியன்‌ என்பதாம்‌. 
அகலவுரை : ஆதலானே ஆண்டுச்‌ சென்றாலும்‌ அப்‌ பெருமானை நீ 
காணக்‌ கடவை என்பதாம்‌. 
தா - குற்றம்‌, கற்பு என்பது மேற்கோளே யாகலான்‌ கொள்கை என்றார்‌. 
தாவில்‌ கொள்கை எனவே, அறக்கற்பு என்றாராயிற்று. மகளிர்‌ மாண்பினில்‌ 
எவற்றினும்‌ தலைசிறந்தது கற்பே ஆதலின்‌, அஃதொன்றனையே விதந்தோதினார்‌. 
மடந்தையொடும்‌ அடைதலும்‌ உரியது எனவே, இல்லறத்தார்‌ இயல்பில்‌ 
அண்டுறைகின்றான்‌. ஆகலின்‌ தன்பால்‌ வந்த விருந்தினரை அவ்வறத்தானே நன்கு 
போற்றுவன்‌ என்றாராயிற்று. ஆவினன்‌ குடி - பழனி, இவ்வூரைப்‌ பற்றி. 
இனிச்‌ சித்தன்‌ வாழ்வென்று சொல்லுகின்ற ஊர்‌ முற்காலத்து 
ஆவினன்குடி என்று பெயர்‌ பெற்ற தென்றுமாம்‌. அது: 
“நல்லம்பர்‌ நல்ல குடியுடைத்துச்‌ சித்தன்வாழ்‌ 
வில்லந்‌ தொறுமூன்‌ றெரியுடைத்து - நல்லரவப்‌ 

பாட்டுடைத்துச்‌ சோமன்‌ வழிவந்த பாண்டியரின்‌ 
னாட்டுடைத்து நல்ல தமிழ்‌” 

என்று ஒளவையார்‌ கூறியதனாலுணர்க. “சித்தனென்பது பிள்ளையாருக்குத்‌ 
திருநாமம்‌” என்று கூறியுள்ளார்‌ நச்சினார்க்கினியர்‌. 

நக்கீரர்‌ காலத்தினாதல்‌ நச்சினார்க்கினியர்‌ காலத்தினாதல்‌ இது பழனி என 
வழங்கப்படவில்லை. திருவாவிநன்குடி எனத்‌ தந்நகரமிட்டு எழுதுவாரும்‌ 
திருவாவினன்குடி என நன்னகரமிட்டெழுதுவாரும்‌ என இரு திறத்தாரும்‌ 
உளர்‌. திருவாவிநன்குடியாயின்‌ அழகிய வாவியை உடைய நல்ல 
குடியினையுடைய ஊரென்க. திருவாவினன்குடியாயின்‌ திருஆ இனன்‌ குடி 
எனக்‌ கண்ணழித்துச்‌ செல்வமாகிய ஆனினங்கள்‌ மிக்ககுடி என்க. 
பண்டைக்காலத்தே இது பொதினி என்னும்‌ பெயருடைத்தாய்‌ அவி என்னும்‌ 
வேளிர்‌ தலைவனுக்கு உரியதாயிருந்தது என வரலாற்றாசிரியர்‌ கூறுவர்‌. எனவே, 
அவி நன்குடி. - ஆவி என்பானுக்குரிய நன்குடியை உடைய ஊர்‌ என்றாலே 
சாலப்‌ பொருந்துதல்‌ அறிக. 

இனி, முனிவர்‌ முற்புக மேலவர்‌ மகளிருடன்‌ விளங்கத்‌ திருமாலும்‌ 
உருத்திரனும்‌ இந்திரனுமாகிய பலர்புகழ்‌ மூவரும்‌ தலைவராக, நான்முக 
ஒருவற்சுட்டி முப்பத்து மூவரும்‌ பதினெண்‌ கணத்தாரும்‌ தோன்றலர்‌ செலவினர்‌ 
குரலினர்‌ கொட்பினராய்‌ வந்து காண, மடந்தையொடு சின்னாள்‌ ஆவினன்‌ 
குடியில்‌ அசைதலும்‌ உரியன்‌ என்று தொடர்பு காண்க. 

இனி, க௭து - 'அதாஅன்று' என்பது தொடங்கி, ௧௮௯ “ஏரகத்துறைதலும்‌ 
உரியன்‌” என்னும்‌ துணையும்‌ ஒருதொடர்‌, இதன்கண்‌. 

முருகக்கடவுள்‌ திருவேரகம்‌ என்னும்‌ திருப்பதியின்கண்‌ வீற்றிருக்கும்‌ 
மாண்பினை விரித்தோதுகின்றார்‌. 

திருவாவினன்குடி 
பழனி திருக்கோயில்‌ ஆட்சிமுறை 


“பழனி” அருள்மிகு தண்டாயுதபாணி சுவாமி திருக்கோயில்‌ 
தேவஸ்தானத்தைச்‌ சேர்ந்த சுற்றுக்கோயில்கள்‌ 26 ஆகும்‌. வருமானம்‌ அதிகமாக 
வந்து மிகப்பொலிவுடன்‌ நித்திய, நைமித்திக பூசைகள்‌ நடந்து வரும்‌ 
கோயிலுக்குக்‌ கழ்‌ அப்பகுதியைச்‌ சுற்றியுள்ள கோயில்‌ நிர்வாகங்களைக்‌ கொண்டு 
வரும்‌ மரபு நெடுங்காலமாக இருந்து வருகிறது. உதாரணமாகப்‌ பழனி- 
உடுமலைப்பேட்டை, கொழுமம்‌ பாதையில்‌ கொழுமம்‌ என்ற ஊர்‌ உள்ளது. 
இங்குள்ள தாண்டவேசுவரர்‌ கோயில்‌ அமராவதி ஆற்றங்கரையில்‌ உள்ள முதல்‌ 
சிவாலயம்‌ ஆகும்‌. ஒரு நூற்றாண்டுக்‌ காலத்துக்குப்பின்‌ பிற அடியார்களோடு 
சேர்ந்து அக்கோயிலைப்‌ புதுப்பித்துக்‌ குடமுழுக்கு விழாக்காணும்‌ பேற்றை 
பதிப்பாசிரியர்‌ 1994-ஆம்‌ ஆண்டு பெற்றார்‌. அக்கோயில்‌ வரலாற்றுச்‌ சுவடிகளைப்‌ 
பார்க்கும்போது 1900 ஆண்டுகளில்‌ பழனிமலைக்கோயில்‌ கொழுமம்‌ கோயில்‌ 
நிர்வாகத்துக்குக்‌ கழ்‌ இருந்துள்ளது. மிகப்பெரிய எஸ்டேட்டுகளும்‌ கொழுமத்தில்‌ 
இருந்துள்ளன. கொழுமம்‌ தாண்டேசுவரர்‌, பழனி முருகனுக்கு உதவியுள்ளார்‌. 
இன்று பழனி முருகன்‌, கொழுமம்‌ தாண்டவேசுவரருக்கு உதவும்‌ நிலையில்‌ 
உள்ளார்‌. இது சாதாரண மனிதர்களான நமக்கும்‌ பொருந்தும்‌. இனி பழனிமலைக்‌ 
கோயில்‌ ஆளுமை நிர்வாகத்துக்கு வருவோம்‌. 


வினன்குழ கால வரையறை 
கால வரையறையில்‌ பழனிப்பதி சங்ககாலத்திலிருந்தே பேசப்பட்டு 
வந்துள்ளது. 


திருமுருகாற்றுப்படை திருவாவினன்குடி 


2. | அகநானூறு முழ்வுறம்‌ திணி தோ ணெடுவேளாவி 
பொன்னுடை நெடுநகர்ப்‌ பொதினி (அகம்‌-6]) 


முருகனற்‌ போர்நெடு வேளாவி, யறு கோட்டி யானைப்‌ 


பொதினியாங்‌ காண்‌ (அகம்‌-1 


வேளாவிக்கோ மாளிகை காட்டி (சிலப்‌. 28. 198) 


மேற்காண்‌ நூல்களால்‌ இது மூவேந்தர்களால்‌ ஆளப்பட்ட செய்தி கிடைக்கிறது. 


12, ,13, 14-ஆம்‌ நூற்றாண்டுகளில்‌ கொங்குச்‌ சோழர்கள்‌ ஆட்சியில்‌ இருந்தது. 
| 15, ,16, 17-ஆம்‌ நூற்றாண்டுகளில்‌ பிற்காலப்‌ பாண்டியர்கள்‌, விஜயநகர ஆட்சி, மதுரை 


நாயக்க மன்னர்கள்‌ ஆட்சி. 
7. | 18-ஆம்‌ நூற்றாண்டில்‌ மைசூர்‌ அரசின்‌ கீழ்‌ திண்டுக்கல்‌ மாகாணமாக 25 
பாளையங்களில்‌ ஒன்றாயிருந்தது. 





1 1792-ஆம்‌ ஆண்டில்‌ நான்காவது மைசூர்‌ போருக்குப்பின்‌ ஆங்கில அரசின்‌ கீழ்வந்தது. 

பண | முன்வக்தார்கசை 


1927 Madras Act 2/1927. சென்னை இந்துமத அறநிலையப்‌ பாதுகாப்புக்‌ 
கழகம்‌. Madras Hindu Religious Endowment ஆட்சி 


1939 நிருவாக அதிகாரி (Executive Officer) பொறுப்பேற்றல்‌ 
Advisory Committee எனப்படும்‌ ஆலோசனைக்‌ கமிட்டி நிர்வாகம்‌ 


தமிழ்நாடு அரசு இந்து சமய அறநிலையத்துறைக்‌ கீழ்‌ இணை 
ஆணையாளர்‌ / செயல்‌ அலுவலர்‌ மற்றும்‌ தலைவர்‌, அறங்காவலர்‌ 
குழு உறுப்பினர்கள்‌ ஆட்சி 


பழனி, ஆவினன்குழத்‌ தலத்து இலக்கியங்கள்‌ 


பட்ட [இகுணகிராது 


2. பழனித்தல புராணம்‌ மூலம்‌ பாலசுப்பிரமணியக்‌ 
(1550-ஆம்‌ ஆண்டு) கவிராயர்‌. உரை - 
யாழ்ப்பாணம்‌ 
நா.கதிரைவேற்பிள்ளை 





வையாபுரிப்‌ பள்ளு பழனிச்சமீன்‌ விசையகிரி 
(300 ஆண்டுகட்கு முன்‌ இயற்றப்பட்டது) | வேலச்சின்னோவையன்‌ - 
247 செய்யுள்கள்‌ 


பழனியாண்டவர்‌ மயில்விடு தூது கவியரசு கு.நடேசக்கவுண்டர்‌ 
முருகப்பெருமானிடம்‌ மயிலைத்‌ 


தூதாக அனுப்புகிறார்‌ 
பழனித்‌ திருவாயிரம்‌ (இதன்கண்‌ வண்ணச்சரபம்‌ தண்டபாணி 
வெண்பாமாலை, வெண்பா அந்தாதி, சுவாமிகள்‌ 





பழனி பிள்ளைத்தமிழ்‌ பழனிச்சமீன்‌ விசையகிரி 
வேலச்சின்னோவையன்‌ - 
31 பாடல்கள்‌ 


அலங்காரம்‌ என 16 நூல்கள்‌ அடங்கும்‌) 

திருவாவினன்குடி 


10. பழனி நான்மணிமாலை - 
40 பாடல்கள்‌ 


11. திருப்பழனி வெண்பா - 100 பாடல்கள்‌ 


12. பழனி வெண்பா அந்தாதி - மாம்பழக்‌ கவிச்சிங்க நாவலர்‌ 
100 பாடல்கள்‌ 


13. பழனாபுரி மாலை - 100 பாடல்கள்‌ 


14. பழனிக்கோயில்‌ விண்ணப்பம்‌ - 
120 பாடல்கள்‌ 


16. பழனி பிள்ளைத்தமிழ்‌ - 617 பக்கம்‌ மூலம்‌, வண்ணச்சரபம்‌ 


தண்டபாணி சுவாமிகள்‌, 
உ.வே.சா. பதிப்பாசிரியர்‌ 


18. பழனியாண்டவர்‌ கலித்துறை அழகிய சிற்றம்பலக்‌ கவிராயர்‌ 
த. பெரியாண்டவன்‌ 


உ முனவதத்ம்‌ | 
கடனை ர 





493 

அருணகிரிநாத சுவாமிகளின்‌ திருப்புகழில்‌ 
பழனியும்‌, ஆவினன்குழயும்‌ 


அதிசயம்‌ அநேகம்‌ உற்ற பழனி 


பழனித்‌ திருமலையைக்‌ கண்ட நொடிப்பொழுதே, அருணகிரிநாத 
சுவாமிகளிடத்தில்‌ ஊனுருகும்‌ பேரின்பப்‌ பேராவல்‌ பெருகியது. மனம்‌, மொழி, 
மெய்களால்‌ அணுப்பொழுதும்‌ பிரியாமல்‌, பேரின்பப்‌ பேராவலிலேயே 
திளைப்பதற்குப்‌ பழனித்‌ திருமலையின்‌ திருக்காட்சி, கருவியாகின்ற அருட்‌ 
சிறப்பினைச்‌ சுவாமிகள்‌ உணர்ந்தார்‌. “பழனி ஞானமலை என்று சுவாமிகள்‌ 
போற்றியுள்ளார்‌. அப்பேரின்ப அனுபவமே, பழனித்‌ திருமலையானது, காசித்‌ 
திருத்தலத்தைக்‌ காட்டிலும்‌ அருட்சிறப்பு அதிகம்‌ உடையது எனச்‌ சுவாமிகளைப்‌ 


பாடச்‌ செய்தது. 
“காசியின்‌ மீறிய பழனியங்கிரி' என்னும்‌ சுவாமிகளின்‌ திருவாக்கு, 
'விதமிசைந்தினி' திருப்புகழில்‌ இடம்பெற்றுள்ளது. 
நெஞ்சுக்கு அறிவுரை 
பெருஞ்சிறப்புற்ற திருப்பழனியின்‌ திருநாமமும்‌ கூட, உய்வைத்‌ தரவல்லது. 
அவ்‌உயர்வினை உணராமல்‌, பலகாலம்‌ பயனின்றிக்‌ கழித்த தற்சிறுமை 
நிலையினை நினைந்து கண்ணீர்‌ வடித்தார்‌ அருணகிரிநாத சுவாமிகள்‌. பழனித்‌ 
திருமலையும்‌, அம்மலையுறைகின்ற பெருமானும்‌ அன்றி, நமக்கு இனித்‌ தஞ்சம்‌ 
யார்‌.” என நெஞ்சுக்கு அறிவுறுத்தினார்‌. 
'படிக்கின்றிலை ! பழனித்‌ திருநாமம்‌! படிப்பவர்‌ தாள்‌ 
முடிக்கின்றிலை ! முருகா என்கிலை ! முசியாமலிட்டு 
மிடிக்கின்றிலை ! பரமானந்தம்‌ மேற்கொள விம்மிவிம்மி 
நடிக்கின்றிலை ! நெஞ்சமே! தஞ்சமேது நமக்கினியே” (கந்தர்‌ ௮. 75) 
எனக்‌ கண்ணீர்‌ பெருக்கிப்‌ பழனி ஊரை அடைந்தார்‌. 
'சிவமயமாய்‌ விளங்கவல்ல திருமலையை மனதாலும்‌ 


நினையாத அறியாமையை நினைந்தார்‌ 


உனது பழனிமலை யெனும்‌ ஊரைச்‌ சேவித்தறியேனே” 
என உள்ளம்‌ மிக வாடினார்‌. 
திருளுவினன்குழக்குத்‌ திருப்புகழ்‌ 


பழனி ஊரின்கண்‌, மலையின்‌ அடிவாரத்தில்‌ அமைந்ததாகிய 
திருஆவினன்குடியைச்‌ சுவாமிகள்‌ முதலில்‌ தரிசித்தார்‌. இத்திருத்தலமானது, 

திருவாவினன்குடி 


திருமகள்‌ நீங்காத சிறப்புடையது; தேவர்த்‌ தலைவனாகிய இந்திரனால்‌ 
வழிபடப்பட்டது என்பன போன்ற பல அருட்சிறப்புக்களையும்‌ சுவாமிகளே 
தமது திருப்புகழில்‌ குறித்தருளியுள்ளார்‌. 
'மாமாது மேவிய ஆவினன்குடி” (வாரணந்தனை - 100) 
“அமரர்க்கு இறையே வணங்கிய பழனித்‌ திருவாவினன்குடி” 
(பகர்தற்குரி தான - 110) 
என்று பரவிக்‌ களித்தார்‌. 


திருஆவினன்குழ ஞானபண்டுத சுவாமி 


சுவாமிகள்‌, ‘நாத விந்து கலாதி நமோ நம' எனத்‌ தொடங்கித்‌ திருப்புகழ்ச்‌ 
சாற்றினார்‌. திருக்கயிலாய ஞானஉலா பாடிய சேரமான்‌ பெருமாள்‌ நாயனாரின்‌ 
ஆட்சிக்குட்பட்டு விளங்கியது வைகாவூர்‌ நாடு. அதனுள்‌ அமைந்ததே 
திருஅவினன்குடித்‌ திருத்தலம்‌. சுவாமிகள்‌, அத்திருத்தலத்தில்‌ பெருமானின்‌ 
பரத்துவத்தை வியந்துள்ளார்‌. 'நாதம்‌, விந்து ஆகிய கலைகளுக்கு 
மூலப்பொருளாக, வேத மந்திர உள்பொருளாக,, ஞான பண்டித சுவாமியாகப்‌ 


பெருமானைப்‌ பாடி மகிழ்ந்துள்ளார்‌. 
அழயார்‌ இணக்கத்துக்குரிய மெய்யறிவைத்‌ தந்தருள்க 


'கும்பிபாகம்‌' என்பது கொடுநரகம்‌. அந்நரகிடை வீழாமல்‌, திருமுருகன து 


திருவருளைப்‌ பெறுவதற்கு ஏதுவாகிய அடியார்‌ இணக்கத்துக்குரிய 
மெய்யறிவைத்‌ தந்தருள்க என்பவராய்‌, 


க வு வெந்தெழு 
கோர கும்பியிலே விழுந்திட நினைவாகிக்‌ 


கூடு கொண்டுழல்‌ வேனை அன்பொடு 
ஞான நெஞ்சினர்‌ பால்‌ இணங்கிடு 
கூர்மை தந்தினி யானவந்தருள்‌ புரிவாயே” (மூலமந்திர - 103) 


எனப்‌ பாடியுள்ளார்‌. 


திருஆவினன்குமழமப்‌ பெருமானே திருஞானசம்பந்தன்‌ 


பாண்டியனின்‌ வெப்புநோய்‌ நீங்கவும்‌, ஏடு எதிர்‌ ஏறிச்‌ செல்லவும்‌, 
சமணரைக்‌ கழுவேற்றியும்‌ திருஞானசம்பந்தனாகி, திருவிளையாடல்‌ புரிந்தவன்‌ 
திருஆவினன்குடியில்‌ வாழ்கின்ற பெருமானே என்றும்‌ உணர்கின்ற 
அருளனுபவமும்‌ அத்திருத்தலத்தில்‌ வாய்க்கப்‌ பெற்றார்‌. 

பதினொன்றாம்‌ திருமுறை (இரண்டாம்‌ தொகுதி) 


மோனசுந்தர யோக நாயகன்‌ 


'நாலிலிங்கதின்‌' (104) திருப்புகழில்‌, யோக ஆதாரங்கள்‌ ஆறின்‌ 
வழியாகவும்‌ உணரப்படுகின்ற மெளன சுந்தர யோக நாயகனாக, 
திருஆவினன்குடிப்‌ பெருமானே விளங்குவதாகக்‌ குறித்துள்ளார்‌. 

“மூது ணர்ந்ததி யான பூரண 
ஞான முண்டக மீதி லேறிய 


மோன சுந்தர யோகநாயக” 


என ஆவினன்குடிப்பெருமான்‌, ஞானியர்க்கும்‌ யோகியர்க்கும்‌ அரும்பொருளாகப்‌ 
புலப்படுகின்ற பெருந்திறத்தைச்‌ சுவாமிகள்‌ பாடியுள்ளார்‌. 
திருஆவினன்குழம்‌ பெருமானின்‌ ஒயல்பு-அருமை-எனளிமை 
சுவாமிகள்‌, ஞானியரும்‌ யோகியரும்‌ அரிதின்‌ முயன்று திருஆவினன்குடிப்‌ 
பெருமானை அடைய இயலும்‌ என அவனது பெருமையைப்‌ பாடியுள்ளார்‌. 
அதே திருப்புகழில்‌, அவன்‌ தேவர்க்கு அருளிய இயல்பையும்‌, வள்ளிக்கு அருளிய 
அருமை, எளிமை ஆகிய தன்மைகளையும்‌ குறித்துப்‌ பாடியுள்ளார்‌. 
“அசை கொண்டொரு வேட மொகினி 
பாத பங்கய மீது வீழ்திரு 
அவினன்குடி மேவு தேவர்கள்‌ பெருமாளே” 
மேற்கண்ட அடிகளில்‌, இறைவனின்‌ இயல்பும்‌, அருமையும்‌, எளிமையும்‌ 


வெளிப்படக்‌ காணலாம்‌. 


தேவர்க்கு அருளியது - அனைத்து உயிர்க்கும்‌ கருணை 
செய்தலாகிய இயல்புத்தன்மை 

வள்ளியை ஆட்கொள்ள - பக்குவமுற்ற உயிர்க்குத்‌ 

தானே வேடுவக்‌ கோலத்தில்‌ தானே வலியவந்து இரங்கியருள்‌ கின்ற 

வந்தது அருமைத்தன்மை 

சன்மார்க்கத்தால்‌ வள்ளியை - உண்மை அடியவர்க்கும்‌ அடியவராய்‌ 

ஆட்கொண்டருளியது விளங்குகின்ற எளிமைத்தன்மை 


மட்டுமல்லாமல்‌ அவளது 

பாதமும்‌ பணிந்தது 

சுந்தரருக்காகத்‌ தூது சென்றமை, மணிவாசகருக்காக குதிரைச்‌ 
சேவகனாகியும்‌, மண்சுமந்தும்‌, பிரம்படி பட்டும்‌, அடியவர்க்கும்‌ அடியவனாகி 
அடிமைத்திறம்‌ பூண்ட தன்மை. இவ்‌ எளிமைத்‌ திறத்தையே மணிவாசகர்‌, 
“தாயினும்‌ சாலப்பரிந்து' எனக்‌ குறித்தருளினார்‌. 

திருவாவினன்குடி 


வயலூரனே தீிருஆவினன்குழ வாழ்வோன்‌ 
நாளும்‌, பொழுதும்‌, நொடிப்பொழுதும்‌ தவறாமல்‌ திருமுருகனின்‌ 
திருப்புகழையே பாடும்படி யான பேற்றினைத்‌ தமக்குத்‌ தந்தருளியவன்‌ வயலூர்ப்‌ 
பெருமான்‌. அவனே, திருஅவினன்குடியிலும்‌ வீற்றிருந்து அருள்கின்றான்‌ 
என்பதை, 'கோலகுங்கும' திருப்புகழில்‌, 
“பாதபங்கய முற்றிட வுட்கொண் 
டோது கின்ற திருப்புகழ்‌ நித்தம்‌ 
பாடு மன்பது செய்ப்பதியிற்றந்‌ தவனீயே” 
எனச்‌ சுவாமிகள்‌ குறித்தருளியுள்ளார்‌. 
வயலூரனே திருப்பழறியிலும்‌ அருள்கின்றான்‌ 
வயலூரனே திருப்பழநி மலையிலும்‌ நின்றருள்வதாகச்‌ சுவாமிகள்‌ பெற்ற 
அருளனுபவம்‌, “குறித்த மணி' எனத்‌ தொடங்குகின்ற திருப்புகழில்‌, 
“திகழ்படு செய்ப்பதிக்குள்‌ எனைத்‌ 
தடுத்தடிமைப்‌ படுத்த அருட்‌ 
டி. ருப்பழிநிக்‌ கிரிக்குமரப்‌ பெருமாளே” 
என இடம்பெற்றுள்ளது. 
ஜெயமாலையும்‌ தந்தருளியவன்‌ 
திருஆவினன்குடியின்‌ குன்றுகளெங்கிலும்‌, திருக்குமரனின்‌ 
திருக்காட்சியானது நீக்கமற நிறைகின்ற அற்புதத்தைச்‌ சுவாமிகள்‌ உணர்ந்தார்‌. 
'திருவாவினன்குடிக்‌ குன்றுகளெங்கிலுமே வளர்ந்தருள்‌ பெருமாளே எனப்‌ 
பாடிக்‌ களித்த நிலையில்‌, திருஆவினன்குடிப்‌ பெருமான்‌ அவருக்குச்‌ 
செபமாலையும்‌ தந்தருளினான்‌. 


“ஜெபமாலை தந்த சற்குருநாதா 
திருவாவினன்குடிப்‌ பெருமாளே” 


என்னும்‌ கூற்று, அபகார நிந்தை திருப்புகழில்‌ இடம்பெற்றுள்ள து. 


அருள்ளஞான ஒன்பமது அருள்வாய்‌ 

அச்சம்‌ கொண்டு அழைத்தால்‌, முன்தோன்றி ஆற்றுகின்ற திருவருளும்‌, 
உன்னையே நினைக்கின்ற அறிவுப்‌ பெருக்கமும்‌, அறிவினில்‌ நின்று இனிக்கன்ற 
அருள்ஞான இன்பமும்‌ தந்தருள வேண்டும்‌ எனச்‌ சுவாமிகள்‌ பழனிப்‌ 
பெருமானிடத்தில்‌ வேண்டிப்‌ பாடினார்‌. 

பதினொன்றாம்‌ திருமுறை (இரண்டாம்‌ தொகுதி) 


“அடியேனை அஞ்சலென வரவேணும்‌ 
அறிவாக மும்பெருக இடரான துந்தொலைய 
அருள்ஞான இன்பமது புரிவாயே” 
என்பது, “சிவனார்‌ மனங்குளிர” என்னும்‌ திருப்புகழின்‌ அடிகள்‌. 
“பெரியதோர்‌ கரி' என்னும்‌ திருப்புகழிலும்‌, சுவாமிகள்‌ பெருமானை 
வழிபடுகின்ற பரமஞானமாகிய இன்பத்தை வேண்டி, 
“உனதுதாள்‌ தொழுதிட இன்பஞானமது அருள்வாயே” 
என விண்ணப்பித்துள்ளார்‌. 
திருப்பழநிமலையில்‌ அருளனுபவம்‌ 
நினைத்த போதில்‌ நீ வரவேணும்‌ எனச்‌ சுவாமிகள்‌ வேண்டியபடி யே, 
நகையொளி சிறந்த திருமுகத்துடன்‌ அவன்‌ திருக்காட்சி நெஞ்சில்‌ நிறைகின்ற 
திருவருள்‌ அனுபவத்தைச்‌ சுவாமிகள்‌ பெற்றார்‌. அத்திருமுகத்‌ தரிசனத்தையும்‌, 
தாமரைத்‌ திருவடிகளையும்‌ மறவேன்‌” என்பதனை, 


“குரம்பை மலசலம்‌” திருப்புகழில்‌ குறித்துப்‌ பாடியுள்ளார்‌. 


தழைத்த சிவசுடர்‌ தனையென மனதினில்‌ 

அழுந்த உரைசெய வருமுக நகையொளி 

தழைந்த நயனமும்‌ இருமலர்‌ சரணமு மறவேனே” 
என்னும்‌ அடிகள்‌, சுவாமிகளின்‌ அன்புறுதிக்குச்‌ சான்றாவன. 
அவ்‌அன்புறுதியால்‌, பழநிப்பெருமானே தமக்குத்‌ திருவடி கூட்டவும்‌ சுவாமிகள்‌ 
பேறு பெற்றார்‌. “எனது தலையிற்‌ பதங்கள்‌ அருள்வோனே என்பது, “களபமுலை' 
திருப்புகழில்‌ அமைந்த அகச்சான்று. இப்பேரின்பப்‌ பரவசத்தின்‌ வெளிப்பாடே, 
'குன்றுங்குன்றும்‌' என்னும்‌ சந்தச்சுவை ததும்பும்‌ இனிய திருப்புகழாகும்‌. 
திருப்புகழில்‌ பழறீத்‌ திருமலை வரலாறு 

ஞானப்பழத்துக்காக வெகுண்டு, குமரப்பெருமான்‌ பழநித்‌ திருமலையில்‌ 

நின்ற அருள்‌ வரலாறு, 'புடவிக்‌ கணித்‌ திருப்புகழில்‌ இடம்பெற்றுள்ள து. 

“பரன்‌ வெட்டை வுளம்‌ மிகவும்‌ வெகுண்டக்‌ 

கனியைத்‌ தரவிலையென.......... பழநிச்‌ சிவகிரி 

தனிலுறை கந்தப்‌ பெருமாளே” 
என்று பாடி, சுவாமிகள்‌ பழநிமலையின்‌ அருள்‌ வரலாற்றைப்‌ பதிவு 
செய்துள்ளார்‌. 

திருவாவினன்குடி 


திருப்புகழில்‌ அழயவரின்‌ அருட்புகழ்‌ 


'அதாளிகள்‌' எனத்‌ தொடங்குகின்ற பாடல்‌ முதலாக, 'பாரியென' எனத்‌ 
தொடங்குகின்ற பாடல்‌ வரையிலான, ஐந்து திருப்புகழிலும்‌ சுவாமிகள்‌, முருகப்‌ 
பெருமானை, “வீரையில்‌ எழுந்தருளியுள்ள பழநிப்‌ பெருமாளே' எனக்‌ 
குறித்தருளியுள்ளார்‌. 

வீரை நகரானது, இராமநாதபுரம்‌ மாவட்டத்தைச்‌ சார்ந்த சிவத்தலம்‌. இது, 
திருப்பெருந்துறைக்கு மேற்கே, பார்த்திபனூருக்கு அருகில்‌ அமைந்துள்ள து. 
அத்திருநகரில்‌ வாழ்ந்த அடியார்‌ ஒருவர்‌, அங்கு பழநித்‌ திருப்பெருமானின்‌ 
திருஉருவை அமைத்து வழிபட்டு வந்தார்‌. அத்துடன்‌, அவர்‌ சுவாமிகளுக்குத்‌ 
தோழராகவும்‌ விளங்கினார்‌. அவரைச்‌ சுவாமிகள்‌, 'கலிசைச்‌ சேவகன்‌” என்றும்‌, 


“காவேரிச்‌ சேவகன்‌” என்றும்‌ போற்றியுள்ளார்‌. 
திருப்புகழில்‌ கலிசைச்‌ சேவகனார்‌ 


கலிசைச்‌ சேவகனார்‌, மன்மதனை ஓத்த அருளழகு வாய்க்கப்‌ பெற்றவர்‌. 
மேகத்துக்கு இணையான கொடைவன்மை கொண்டவர்‌. தமது செல்வத்தைக்‌ 
காற்றினும்‌ கடிய வேகத்தில்‌ இரப்போர்க்கு வழங்குகின்ற புரவலனாகிய பாரியை 
ஓத்த வள்ளன்மை உடையவர்‌. அவர்தம்‌ உள்ளத்தில்‌ வீற்றிருக்கின்ற, வீரைநகர்‌ 
வாழ்‌ பழநிப்பெருமாளே எனச்‌ சுவாமிகள்‌ போற்றியுள்ள திறத்தால்‌, கலிசைச்‌ 
சேவகனாரின்‌ பக்தித்திறமும்‌ புலனாகும்‌. 
“மேகநிக ரானகொடை மானாய காதிபதி 
வாரி கலி மாருத கரோபாரி மாமதன 
வேள்‌ கலிசை வாழவரு காவேரி சேவகன துளமேவும்‌... 
சக வீரைநகர்‌ வாழ்பழநி வேலாயு தாவமரர்‌ பெருமாளே”, 
“கலிசைவரு காவேரி சேவகனோ டன்பு புரிவோனே” (122) 


என்பன சுவாமிகளின்‌ அருள்மொழிகள்‌. 


மூத்தமிழ்‌ வித்தக மூருகன்‌ 
சிவனருளால்‌ முருகப்பெருமான்‌, ருத்ரஜன்மர்‌' எனப்‌ பெயார்க்கொண்டு, 
ஊமைப்பிள்ளையென வளர்ந்து, இறையனார்‌ அகப்பொருள்‌-இன்‌ உண்மைப்‌ 
பொருளைச்‌ சங்கப்‌ புலவோர்க்கு உணர்த்திய வரலாறை, சுவாமிகள்‌, “கடலைச்‌ 
சிறைவைத்து என்னும்‌ திருப்புகழில்‌ மொழிந்துள்ளார்‌. மேலும்‌, இத்திருப்புகழில்‌ 
அமைந்துள்ள கண்‌ குறித்த வருணனையானது, சுவாமிகளின்‌ கவித்திறத்துக்குச்‌ 
சான்றாகும்‌. மேலும்‌, இத்திருப்புகழில்‌, 
“தமிழ்த்‌ த்ரயத்து அகப்பொருள்‌ வருத்தியினை உணர்‌ 
வித்தருள்‌ வித்தக சற்குரு நாதன்‌” 

பதினொன்றாம்‌ திருமுறை (இரண்டாம்‌ தொகுதி) 


எனப்பாடி, முருகப்பெருமானே, அகத்தியர்‌ முதலான தமிழ்ப்புலவர்க்‌ 
கூட்டத்துக்கும்‌ முதலாகிய “தமிழ்க்‌ குருநாதன்‌' என்பதனை விளங்கச்‌ 
செய்துள்ளார்‌. 
திருஞானசம்பந்தன்‌ என நீன்ற சிறப்பு 
செந்தமிழில்‌ சிறந்த திருப்பதிகங்கள்‌ பாடும்படி யான திருவருளையும்‌ 
திருஞானசம்பந்தருக்கு ஞானப்பாலொடு அம்மை, சுரந்தருளிய சிறப்பினையும்‌ 
சுவாமிகள்‌, 'பகர்தற்‌ கரிதான' என்னும்‌ திருஆவினன்குடித்‌ திருப்புகழில்‌ 
குறித்துள்ளார்‌. 
“பலதிசை மெச்சத்‌ தெரிந்த செந்தமிழ்‌ 
பகரென இச்சித்‌ துகந்து கொண்டருள்‌ 
பழநியில்‌ வெற்பிற்‌ றிகழ்ந்து நின்றருள்‌ தம்பிரானே 
எனப்‌ பாடிக்‌ களித்தும்‌ ஆறாத வேட்கை கொண்டவராய்‌, மேலும்‌ 
திருஞானசம்பந்தரின்‌ அருள்வாழ்வை விரித்துரைத்துள்ளார்‌. 
அம்மை, தாம்‌ வழங்குகின்ற ஞானப்பாலை உண்ணுக; இஃது, ஞானத்தைத்‌ 
தரும்‌ என்று அறிவுறுத்தியதாகவும்‌ சுவாமிகள்‌ மேலும்‌ பாடியுள்ளார்‌. 


திருவழ ச௲ூட்ழயருள்வாய்‌ 


நினது திருப்புகழைப்‌ பாடுகின்ற பெரும்பேறு என்றும்‌ நிலைக்க வேண்டும்‌. 
அதற்கு நினது திருவடியையும்‌ சூட்டியருள வேண்டும்‌ எனச்‌ சுவாமிகள்‌, பழநிப்‌ 
பெருமானிடத்தில்‌ வேண்டினார்‌. 
“தண்டை யணிபாதம்‌ 
எனது தலைமிசை யணிந்து அழுதழுது உனது அருள்விரும்பி 
இனிய புகழ்தனை விளம்ப அருள்தாராய்‌, 
என்பது, “விரை மருவி திருப்புகழில்‌ அமைந்த திருவாக்கு. 
பழுநீத்‌ திருமலையே ஆறெழுத்தின்‌ திருஉரு 
'சிறுபறையும்‌' திருப்புகழில்‌ அகத்தியர்‌ அருச்சித்துப்‌ பேறு பெற்ற 
வரலாற்றைச்‌ சுவாமிகள்‌ குறித்தருளியுள்ளார்‌. முருகனை அருச்சிக்க, அவனது 
ஆறெழுத்துத்‌ திருநாமமே சாலச்‌ சிறந்தது என்னும்‌ கருத்து மேலெழுந்த 
வேளையில்‌, பழநித்‌ திருமலையே, ஆறெழுத்தின்‌ திருஉருவாகவும்‌ விளங்கவல்ல 
அருட்சிறப்பை உணர்ந்து பாடியுள்ளார்‌. 
“சரவணபவா வென்று வற்கரமும்‌ ஆகிவளர்‌ 


பழநிமலை மேனின்ற சுப்ரமணி யாவமரர்‌ பெருமாளே” 

திருவாவினன்குடி 


என்றமைந்த சுவாமிகளின்‌ திருவாக்கு, பழநித்‌ திருமலையைக்‌ “கண்ணாரக்‌ 


காண்பதும்‌ பெரும்பேறு என்பதனை வலியுறுத்தும்‌. 
பாடம்‌ பணியே பணியாய்‌ அருள்வாய்‌ 


'கலகவாள்‌ விழி திருப்புகழில்‌, முருகனது திருப்புகழைக்‌ கூறவல்ல அருள்‌ 
நூல்களை ஆஅராய்கின்ற பணியே பணியாக வேண்டும்‌. அதற்கென, இடர்‌ 
தொலைந்த நல்வாழ்வை அருள வேண்டுமென முருகப்பெருமானை 
வேண்டியுள்ளார்‌. 

“இருகண்‌ மாயையி லேமூழ்‌ காதே 
யனது காவிய நூலாராய்வேன்‌ 
இடர்படாதருள்‌ வாழ்வே நீயே தரவேணும்‌, 


எனப்‌ பழநி மேவு குமாரனிடத்தில்‌ வேண்டினார்‌. “ஏமவைகல்‌ பெறுக யாம்‌ 
எனவே” என்பது பரிபாடல்‌. அதாவது, திருவருள்‌ துணைமிக்க வாழ்நாளை 
வேண்டுவதாகப்‌ புலவர்‌ பரிபாடலில்‌ விண்ணப்பித்துள்ள நிலையும்‌ இங்கு 
உணரத்தக்கது. 


திருவழியைப்‌ பற்றுவதும்‌ எந்நாளோ? 


உடலாகிய கட்டை, இடுகாட்டில்‌ விறகுக்‌ கட்டைகளுக்கு இரையாகிச்‌ 
சாம்பலாவது என்பதனை சகடத்திற்‌' திருப்புகழில்‌ சுட்டியுள்ளார்‌. 'அகல்வினை' 
எனத்‌ தொடங்குகின்ற திருப்புகழில்‌, “பிறவியென்னும்‌ பெருவினை நீங்க, 
தேன்நிறைந்த வெட்சி, குரா முதலான மலர்களிட்டுப்‌ பெருமானின்‌ திருவடியைப்‌ 


பற்றும்படியான நாளென்று வாய்க்குமோ? எனச்‌ சுவாமிகள்‌ வேண்டி யுள்ளார்‌. 


இத்திருப்பாடலில்‌ குதிரை முகம்‌ கொண்ட பெண்‌ பூதத்திடமிருந்து 
நக்கரரைக்‌ காத்தருளிய வரலாறும்‌, திருஞான சம்பந்தரென வந்து, 
திருக்குறளினும்‌ மேலான திருப்பதிகங்கள்‌ வழங்கி, வையையாற்றிலும்‌ ஏடு 
எதிரேறி நிற்கச்‌ செய்த பெருமாளே எனப்‌ பழநிப்‌ பெருமானைப்‌ பணிந்துள்ளார்‌. 
“முப்பால்‌ செப்பிய கவிதையின்‌ மிக்காரத்தினை எழுதி 
மனத்தே எற்றிய பெருமாளே 
என்பது சுவாமிகளின்‌ திருவாக்கு. 


பக்தியினும்‌ உறுதித்திறம்‌ 


“அதல விதல என்னும்‌ திருப்புகழில்‌, பெருமான்‌, அணுவுக்குள்‌ அணுவாய்‌ 
நின்றிலங்குகின்ற பரத்துவத்தை அவன்‌ உணர்த்தவே தான்‌ உணர்ந்ததாகவும்‌, 
அவன்‌ உணர்த்திய வகையால்‌ அவனது பெருந்திறத்தைத்‌ திருப்புகழாகப்‌ பாடவும்‌ 

துணிந்ததனை நினைந்து அன்பு பெருக்குகின்றார்‌. அந்நன்னிலையிலிருந்து 
நீங்கி, கீழான உலகியலை ஒருபோதும்‌ தான்‌ மனதாலும்‌ நினையேன்‌' எனச்‌ 
சுவாமிகள்‌ பெருமானிடத்தில்‌ கொண்ட பக்தித்திறத்தை உறுதிபடச்‌ 
சாற்றியுள்ளார்‌. 
Me வ ன்னை உணர்வில்‌ 

உணரும்‌ அனுபவமனம்‌ பெற்றிடும்‌ படியை வந்து நீமுன்‌ 

உதவ இயலினில்‌ செஞ்சொற்ப்ர பந்தமென 

மதுர கவிகளில்‌ மனம்‌ பற்றி ருந்து புகழ்‌ 

உரிய அடி மையுனை யன்றிப்‌ பிரபஞ்சமதை நம்புவேனோ” 
என்றமைந்த சுவாமிகளின்‌ அருள்வாக்கு, உலகியலை நீத்த உயிர்ப்பேரின்ப 
வாழ்வுக்கு வகை செய்யும்‌. 


அன்புரிமை பாராட்டல்‌ 

“அறமிலா' எனத்‌ தொடங்கும்‌ திருப்புகழில்‌ பழநிமலைக்குமரனை, 
“பெரியநாயகி பெற்ற பழநி மாமலையுற்ற பெருமாளே” எனப்‌ போற்றியுள்ளார்‌. 
“ஆறுமுகம்‌” என்னும்‌ திருப்புகழில்‌, அடியார்‌ உற்ற துயரினைச்‌ சடுதியில்‌ 


தீர்த்தருளாவிடில்‌, உன்னைப்‌ புகழ்பவர்‌ யார்‌? எனச்‌ சுவாமிகள்‌ 


பெருமானிடத்தில்‌ அன்புரிமை பாராட்டியுள்ளார்‌. 
“ஏழைகள்‌ வியாகுலம்‌ இதேதெனவினாவில்‌ உனை 


எவர்‌ புகழ்வார்‌” 


என்றமைந்த கூற்று அன்புரிமையின்‌ வெளிப்பாடு. 


ஆறுமுகம்‌ என ஓதித்‌ திருந்றணி 


ஆறுமுகம்‌ என்னும்‌ திருப்பெயரினை, ஆறுமுறை ஓதித்‌ திருநீறு 
அணிந்தால்‌ தொல்லை வினை எளிதில்‌ தீரலாம்‌ என்ற அருள்விடையினையும்‌ 


சுவாமிகள்‌ மொழிந்துள்ளார்‌. 


“ஆறுமுகம்‌ ஆறுமுகம்‌ ஆறுமுகம்‌ ஆறுமுகம்‌ 
ஆறுமுகம்‌ ஆறுமுகம்‌ ஆறுமுகம்‌ என்றுபூதி 
அகம்‌அணி மாதவர்‌” 


என்பது சுவாமிகளின்‌ திருவாக்கு. 
பாடம்‌ பணியே பணியாய்‌ அருள்வாய்‌ 


“இத்‌ தாரணிக்குள்‌' என்னும்‌ திருப்புகழில்‌ உடல்சுமந்து, இறுதியில்‌ 
சாம்பலாகி நீரில்‌ கரைகின்ற பாசமாகிய வாழ்வினை நீக்கி, தமிழ்க்கவிதையால்‌ 

திருமுருகனருளைப்‌ பரவிப்‌ பணிந்துருகத்‌ திருவருளைத்‌ தந்தருள 
வேண்டியுள்ளார்‌. 
“நீரிற்‌ படிந்துவிடு பாசத்‌ தகன்றுனது 
சற்போ தகப்பதும்‌ முற்றே தமிழ்க்கவிதை 
பேசிப்‌ பணிந்துருகு நேசத்தை யின்றுதர இனிவரவேணும்‌” 


எனப்‌ பாடியதோடு, பெருமான்‌ ஓவ்வொரு உயிருக்கும்‌ உயிராக விளங்கவல்ல 
பெருந்திறத்தை, “ஆவி சுற்றும்‌ ஒளியாகி என்றும்‌, “அடியவர்‌ அவிக்குள்‌ நின்று 


உலவிவரு பெருமாளே” என்றும்‌ சுட்டியுள்ளார்‌. 
மெய்யுடை வாழ்க்கை அருள்வாய்‌ 


கரியமேகமதோ' என்னும்‌ திருப்புகழில்‌, குற்றம்‌ உள்ளவனாக நூறு 
அண்டுகள்‌ வாழ்வதினும்‌, மேம்பட்ட வன்‌ அடியவனாக விளங்கி விரைவில்‌ 
உனது தாமரைத்‌ திருவடிகளை அணைய அருள்புரிவாய்‌ என வேண்டுபவராகச்‌ 
சுவாமிகள்‌, 
“மடவாருடன்‌ மிகநாடி 
கசட னாய்வய தாயொரு நூறுசெல்‌ 
வதனில்‌ மேலென தாவி நீயிரு 
கமல மீதினி லேவர வேயருள்‌ புரிவாயே” 
எனப்‌ பாடியுள்ளார்‌. 
திருப்புகழ்‌ இசையால்‌ திருவருள்‌ ஒன்பம்‌ 
கரியினை எனத்‌ தொடங்குகின்ற திருப்புகழில்‌ பழநிமலைப்‌ படிகளில்‌ 
குரங்கினம்‌ பலாக்கனியைப்‌ பிளந்துண்டு மகிழ்கின்ற காட்சியைப்‌ பதிவுசெய்து 
மலைவளத்கைச்‌ சுட்டியுள்ளார்‌. “கருப்பு விழில்‌' என்னும்‌ திருப்புகழில்‌, முருகப்‌ 
பெருமானின்‌ திருக்கருணைக்கு, அளாவதற்குச்‌ சிறந்த வழியொன்றினைச்‌ 
சுவாமிகள்‌ சுட்டியுள்ளார்‌. 
திருப்புகழை உரைப்பவர்‌, படிப்பவர்தம்‌ வறுமையும்‌ பகைமையும்‌ 
நீக்கவல்ல பெருமானாக, பழநி மலையுறை முருகப்பெருமான்‌ விளங்குகின்றான்‌. 
அவன்‌ இசைப்பிரியன்‌. ஆதலால்‌, திருப்புகழை இசையுடன்‌ பாடிப்‌ பணிந்தால்‌ 
இன்பநிலை பெறலாம்‌. 


“இசைப்பிரிய திருத்த மாதவர்‌ புகழ்‌ குருநாதா” 
என்‌ ப்புகபீ சைவழிபாட்‌ டு யினைச்‌ சுவாமிகளே 
று திருப்புகழ்‌ இ ழி டு நெறி 


முன்மொழிந்துள்ளார்‌ எனலாம்‌. 

கந்தர்‌ அந்தாதியிலும்‌ சுவாமிகள்‌, 


முருகப்‌ பெருமானை 'ராக விநோதன்‌' எனப்‌ போற்றியுள்ளமையும்‌ இங்கு 
நினையத்தக்கது. 

இக்‌ 'கருப்புவிழில்‌' என்னும்‌ திருப்புகழானது, மூன்று திருப்புகழ்ப்‌ 
பாடல்களாக அமையவல்லது. இதன்‌ ஒவ்வோர்‌ அடியின்‌ இறுதியிலும்‌ உள்ள 
தொடரைத்‌ தனித்தனியே வகுத்தமைத்தால்‌, அத்தொடர்கள்‌ இணைந்து 
தனியொரு பாடலாக அமைகின்ற சிறப்புள்ளது. 


திருவடி சூடுவதில்‌ தீராத ஆவல்‌ 

குருதி மலசலம்‌' என்னும்‌ திருப்புகழில்‌, மாயையும்‌, வினையும்‌ தொடர்ந்து 
வந்துத்‌ தம்மைத்‌ தாக்காதிருக்க வேண்டும்‌ எனவும்‌, அதற்கெனத்‌ திருவருள்‌ 
அனுபவத்தில்‌ எப்போதும்‌ தம்மை மறந்து பிரிப்பின்றி ஒன்றியிருக்க வேண்டும்‌. 
அதற்குக்‌ கருவியாகவுள்ள திருவடியை மீண்டும்‌ தமக்குச்‌ சூடியருள வேண்டும்‌ 
எனச்‌ சுவாமிகள்‌ பழநிமலைப்‌ பெருமானிடத்தில்‌ வேண்டினார்‌. 


அருணையிலும்‌, வயலூரிலும்‌ திருவடி சூட்டப்பெற்றும்‌, பழநித்‌ 
திருமலையில்‌ மீண்டும்‌ மீண்டும்‌ அத்திருவடிப்‌ பேற்றினை அடிகள்‌ நாடியமை 
தீராத பேரின்ப அவவலுக்குச்‌ சான்று. 


சுந்தரர்‌ பெருமானுக்குச்‌ சிவபெருமானார்‌ பலகாலம்‌ திருவடி சூட்டி 
அருளியது நினையத்தக்கது. 'உணர்ந்தார்க்கு உணர்வறியோன்‌' என்பது 
திருக்கோவையார்‌. இறைவனை உணர்தலாகிய அருளனுபவமானது, ஒவ்வொரு 
அணுப்பொழுதும்‌ அறிதொறும்‌ அறியாமை கண்டற்றால்‌ என்பது போல, 
புதுமைத்தாய்‌ விளங்கவல்லது. அத்தகைய, பரம்பொருளின்‌ திருவருள்‌ இன்பத்தை 
சுரக்கவல்லது இறைவனின்‌ திருவடி யே. இதனை உணர்ந்தே சுவாமிகள்‌, திருவருள்‌ 
அனுபவ நிலைப்புக்கான ஏதுவாக, திருவடி சூடுதலைப்‌ பழநிமலைப்‌ 
பெருமானிடத்தில்‌ மீண்டும்‌, மீண்டும்‌ வேண்டி நின்றார்‌. 
“மனது துயரற வினைகள்‌ சிதறிட 
மனத பிணியொடு கலைகள்‌ சிதறிட 
மனது பதமுற எனது தலைபதம்‌ அருள்வாயே” 


எனப்‌ பழநிப்‌ பெருமானிடத்தில்‌ வேண்ட, அவனும்‌ அவ்வண்ணமே திருவடி 


சூட்டி, தமது திறத்தை, 'களப முலை எனத்‌ தொடங்குகின்ற திருப்புகழில்‌ 
குறித்தருளியுள்ளார்‌. 


“சிவ வெற்பமர்ந்த குகவேலா 
எனது தலையிற்‌ பதங்கள்‌ அருள்‌ வோனே” 

என்பது, சுவாமிகளின்‌ பரமானந்தப்‌ பரவசப்‌ பெருவாக்கு. மேற்கண்ட 
தொடரில்‌, “சினவெற்பு' எனப்‌ பழநித்‌ திருமலைக்‌ குறிக்கப்பெறுகிறது. 
இடும்பன்‌ சுமந்து வந்த சிவமலை, சக்தி மலை அகியவற்றுள்‌ சிவமலையே 
பழநி என நிலைகொண்டது என்பது வரலாறு. 
ஆறுமுகமும்‌, பன்னிரு தோளும்‌, மலர்மாலையும்‌ விளங்குகின்ற திருவருட்‌ 
பொலிவோடு, அகம்‌ குளிர, அமுத மொழியால்‌ உபதேசமும்‌ வழங்கி, திருவடியும்‌ 
சூட்டி யருள்க என்பதனை, “சிறுபறையும்‌' என்னும்‌ திருப்புகழில்‌ 
“இனியமொழி செப்பிச்‌ சிவத்தபத மருள்வாயே” 


எனச்‌ சுவாமிகள்‌ பாடியுள்ளார்‌. 


யோக ஞானப்‌ பரவச மொழிகள்‌ 

'குழலடவி' என்று தொடங்கும்‌ திருப்புகழில்‌ அமைந்த சிலேடை 
நயமானது சுவாமிகளின்‌ சொல்நயத்துக்கும்‌, பொருள்‌ நயத்துக்கும்‌ சான்றாகும்‌. 

சிந்து கூர” என்னும்‌ திருப்புகழில்‌, 'தகண்டமிழ்சேர்‌ பழநி' எனச்‌ சுவாமிகள்‌ 
பழநித்‌ திருமலையைப்‌ போற்றிப்‌ பரவியுள்ளார்‌. 

'ஞானங்கொள்‌' என்னும்‌ திருப்புகழும்‌, 'மூலங்கிளர்‌' என்னும்‌ திருப்புகழும்‌ 
சுவாமிகளுக்கு யோகஞான சித்திகள்‌ கைவரப்பெற்ற அருளனுபவத்தைக்‌ 
குறிப்பன. 
வழிவழி அழமையாக ஆட்கொண்டான்‌ 

'நிகமம்‌' எனத்‌ தொடங்குகின்ற திருப்புகழில்‌, அணவமலத்தின்‌ உருவாக 
நின்று நாளும்‌ மலம்‌ கலங்கிய சிறுமையையும்‌ நினையாது, பழநிமலைப்‌ 
பெருமான்‌, தம்மை வழிவழி அடிமையாக ஆட்கொண்டான்‌ எனப்‌ 
பாடியுள்ளார்‌. 

“மலரூபம்‌ வரவர மனத்திகைத்த பாவியை 
வழியடிமை கொண்டு (மிக்க மாதவர்‌) 
வளர்‌ பழநிவந்த கொற்ற வேலவ பெருமாளே” 
என்றமைந்த அருள்வாக்கு, “அனைத்து உயிர்க்கும்‌ ஆணவமலச்‌ சிறுமை நீங்க 
பழநிப்‌ பெருமானின்‌ திருவருள்‌ துணை என்றும்‌ உண்டு என்பதனை உறுதிபட 
சாற்றும்‌. 
திருவருள்‌ விண்ணப்பம்‌ 
உள்ளம்‌ குளிரவும்‌, ஊன்‌ உருகவும்‌, மேலான மெய்யறிவைத்‌ தாயன்புடன்‌ 


தமக்குத்‌ தந்தருள வேண்டும்‌ என்னும்‌ திருவருள்‌ விண்ணப்பத்தைச்‌ சுவாமிகள்‌, 

பதினொன்றாம்‌ திருமுறை (இரண்டாம்‌ தொகுதி) 


'நெற்றி வெயர்த்துளி' என்னும்‌ திருப்புகழில்‌ வேண்டியுள்ளார்‌. 
“உச்சித மெய்ப்புற அனைத்‌ தயாவுடன்‌ 
மெய்ப்படு பத்தியினிணக்க மே பற 
வுட்குளிர்‌ புத்தியை யெனக்கு நீதர வருவாயே 
நற்பழநிப்‌ பதிசெழிக்க மேவிய பெருமாளே” 
சிவலோகம்‌ புக ஆசை 
பஞ்ச பாதகன்‌' என்னும்‌ திருப்புகழில்‌, 'சிறுமையேனாகிய யானும்‌, 
சிவலோகம்‌ புகக்‌ கொண்ட ஆசையினை அறிவாய்‌' எனப்‌ பழநிப்‌ 
பெருமானிடத்தில்‌ விண்ணப்பித்துள்ளார்‌. 
“அண்டர்‌ மாலயன்‌ தேடி அறியாத ஒளி 
சந்த்ர சேகரன்‌ பாவை விளையாடு படி 
கந்த நாடுடன்‌ கூடிவிளை யாடஅருள்‌ புரிவாயே” 
வானவரும்‌, மாலும்‌, நான்முகனும்‌ தேடியும்‌ காணாத சோதியாகிய 
பிறையணி பெம்மானும்‌, பாவையாம்‌ உமையும்‌ கூடி விளையாடுகின்ற, படிகம்‌ 
போன்ற வெள்ளொளிமிக்கது சிவலோகம்‌. அங்குள்ளோருடன்‌ தாழும்‌ கூடி 
விளையாட அருள்புரிய வேண்டுமெனச்‌ சுவாமிகள்‌, மேற்கண்ட பழனித்‌ 
திருப்புகழில்‌ பாடியுள்ளார்‌. 
சொல்மாலை சூழ மகிழ்வோன்‌ 
'மலரணி என்னும்‌ திருப்புகழில்‌, பழனிமலைப்‌ பெருமான்‌, பொற்பதக்கம்‌, 
அரம்‌ முதலான பொன்மாலைகளோடு, தாம்‌ பாடித்‌ தருகின்ற திருப்புகழ்ச்‌ சொல்‌ 
மாலைகளையும்‌ குடி மகிழ்கின்றான்‌ என நெஞ்சுருகியுள்ளார்‌. 
“பலபல பைம்பொற்‌ பதக்கம்‌ ஆரமும்‌ 
அடிமை சொலுஞ்சொற்‌ றமிழ்ப்‌ பனீரொடு 
பரிமள மிஞ்சக்‌ கடப்ப மாலையும்‌ அணிவோனே” 
“மங்கைக்‌ கதித்த மாமலையொரடு....... 
பழநியில்‌ அன்புற்றிருக்கும்‌ வானவர்‌ பெருமாளே” 
இத்திருப்புகழில்‌, “கதித்த மலை” என்றமைந்த சொல்லாட்சியானது, கோவை 


இரயில்‌ நிலையத்துக்கு அருகிலுள்ள முருகவேள்‌ திருத்தலம்‌ என்பது, 
தணிகைமணி அவர்களின்‌ ஆய்வுக்‌ குறிப்பு. 


சுவாமிகளின்‌ சொல்லழகு 
சுவாமிகள்‌ “முருகுசெறி' என்னும்‌ திருப்புகழில்‌, 

திருவாவினன்குடி 


அமளிபடும்‌ அமளி மலரணையின்‌ மிசை துயிலுகினும்‌ 
அலர்கமல மலரடியை மறவேனே 


எனப்‌ பாடியுள்ளார்‌. இதிலமைந்த, 'அமளிபடும்‌ அமளி' என்பதில்‌, “அமளி' 
என்பது, ஆரவாரப்படுகின்ற என்றும்‌, படுக்கை என்றும்‌ இருவேறு பொருள்‌ 
தருகின்ற ஒரு சொல்லாகும்‌. 


ஆரவாரம்‌ மிக்க அமளியில்‌ அணைகின்ற சிற்றின்பத்தைக்‌ காட்டிலும்‌, 
நினது திருவடித்‌ தாமரையில்‌ அணைவதே பேரின்பம்‌ என்று கூற விழைந்தே 
சுவாமிகள்‌ இச்சொல்லாட்சியைக்‌ கையாண்டுள்ளார்‌. இச்சொற்பெருக்கான து, 
நாமும்‌, திருவடிப்பேற்றினை நோக்கி, மெய்யறிவு கொள்வதற்குச்‌ சுவாமிகள்‌ 
திருவாய்‌ மலர்ந்தருளியது எனலாம்‌. 


அழைத்தால்‌ உன்னைப்‌ பெறலாம்‌ 


வரதா மணி நீ எனப்‌ பழநிப்‌ பெருமானை அழைத்தால்‌ பெறற்கு அரிய 
பொருளையும்‌ பெற்று மகிழலாம்‌ என்பது, சுவாமிகளின்‌ அருளனுபவப்‌ 
பெருவாக்கு. 

இவ்வாறு, மேற்சுட்டிக்‌ கூறப்பெற்றத்‌ திருப்புகழ்ப்‌ பாடல்கள்‌ அல்லாமல்‌, 
பழநித்‌ திருமலைக்கென்று அமைந்த பிற திருப்புகழ்ப்‌ பாடல்களும்‌ உள. 
அவற்றுடன்‌, 'நாலி லிங்கத்தின்‌' என்னும்‌ திருப்புகழின்‌ அநுபந்தப்‌ பாடல்‌ 
ஒன்றையும்‌ சேர்த்தால்‌, பழநியம்பதிக்கு 96 திருப்புகழ்ப்‌ பாடல்கள்‌ சுவாமிகளால்‌ 
அருளப்பட்டுள்ளன எனப்‌ பொதுநிலையில்‌ உரைக்க இயலும்‌. அவற்றுள்‌ 
பாடல்கள்‌ அருளப்பட்ட தலத்தின்‌ அடிப்படையில்‌, பாடல்‌ எண்ணிக்கையைப்‌ 


பின்வருமாறு வகைப்படுத்தலாம்‌. 
1. திருஆவினன்குடி, பழநித்‌ திருஆவினன்குடி - 13 
2. சிவமலை, சிவவெற்பு, சிவகிரி - 4 


(பழநிக்கும்‌ இத்திருப்பெயர்‌ உண்டு) 
(சிவகிரி எனத்‌ தனித்தலமும்‌ உளது) 





3. பழநிச்‌ சிவகிரி ல 2 

4. வீரை - வீராபுரி - பழநி - 6 

5. பழநி, பழநிமலை, பழநிப்பதி, பழனாபுரி - 7 
96 


இவ்வாறு, திருப்புகழ்ப்‌ பாடல்‌ வரிசையில்‌ அமைந்த திருத்தலங்களில்‌ 
பழநிமலைக்கே அதிகப்‌ பாடல்கள்‌ அமைந்துள்ளமை, சுவாமிகள்‌ அதிக காலம்‌ 
இத்திருத்தலத்தில்‌ தங்கி இருந்திருக்க வேண்டும்‌ என்னும்‌ கருத்துக்கு அணி 
செய்வதாகும்‌. 

பதினொன்றாம்‌ திருமுறை (இரண்டாம்‌ தொகுதி) 
பழனித்தல புராணம்‌ - ஓர்‌ அறிமுகம்‌ 


டாக்டர்‌. இரத்தின கிருட்டிணமூர்த்தி 
முன்னாள்‌ தமிழ்த்துறைத்‌ தலைவர்‌ 
அ.ப..ஆ.க.ப. கல்லூரி, பழனி. 


அருள்மிகு தண்டாயுதபாணி சுவாமி எழுந்தருளியுள்ள பழனியம்பதி 
முருகனின்‌ ஆறுபடை வீடுகளுள்‌ மூன்றாவது அகும்‌. தொல்காப்பியர்‌ முருக 
வழிபாட்டைக்‌ குறிப்பிடுகிறார்‌. சங்க இலக்கியங்களிலும்‌ முருக வழிபாடு 
குறிக்கப்படுகிறது. தமிழர்‌ முருக வழிபாட்டில்‌ ஈடுபாடு கொண்டவர்‌ என்பதை 
வேறு சான்றுகளாலும்‌ அறிய முடிகிறது. எங்கெல்லாம்‌ அழகும்‌ இன்பமும்‌ 
காட்சி தருகிறதோ அங்கெல்லாம்‌ முருகன்‌ உள்ளான்‌ என்பதாக நம்‌ சான்றோர்‌ 
இயம்புவது நினைத்தற்குரியது. உண்மையே அழகு. அழகே உண்மை என்ற 
கோட்பாடு தமிழர்தம்‌ தொன்மைப்‌ பண்பாடு. 

“அவினன்குடி அசைதலும்‌ உரியன்‌” என்பது திருழுருகாற்றுப்படை. 
அவியர்‌ குடியைச்‌ சேர்ந்த வையாவிக்‌ கோப்பெரும்‌ பேகனும்‌ அவன்‌ மரபினரும்‌ 
ஆட்சி செய்த பகுதியாகப்‌ பழனியும்‌ அதனைச்‌ சார்ந்த பகுதிகளும்‌ குறிப்பிடப்‌ 
படுகின்றன. “பொதினி என்ற பெயரால்‌ பழனி அமைக்கப்பட்டது என்பதை 
அகநானூற்றில்‌ காண முடிகிறது. 

இத்தகைய தொன்மை வாய்ந்த பழனியம்பதி குறித்து எழுதப்‌ பெற்ற நூல்‌ 
பழநிப்‌ புராணம்‌ என்பதாகும்‌. பழனித்தல புராணம்‌ எனப்படுவதும்‌ 
இந்நூலேயாம்‌. இந்நூலை அறிமுகப்படுத்தும்‌ அளவில்‌ இக்கட்டுரை 
எழுதப்பட்டது என்க. 

இன்றைக்குப்‌ பழனித்‌ தல வரலாற்றை நிறைவாக எடுத்துரைப்பது இந்நூல்‌ 


எனலாம்‌. 


தலபுராண ஆசிரியர்‌ 

பதினேழாம்‌ நூற்றாண்டில்‌ வாழ்ந்த பாலசுப்பிரமணியக்‌ கவிராயர்‌ என்பார்‌ 
முருகனடியார்கள்‌ வேண்டுகோளை ஏற்றுப்‌ பழனிப்புராணம்‌ என்ற நூலை 
இயற்றினார்‌. பழனித்‌ திருக்கோயிலில்‌ அகம்படித்‌ தொழிலும்‌, தேவார 
திருவாசகங்கள்‌ ஆகிய திருவருள்நெறித்‌ தமிழ்வேதத்தை நியமப்படி. ஓதுதல்‌ 
தொழிலிலும்‌ அமர்ந்திருந்த பெரிய கவிராயர்‌ என்பார்‌ இவர்‌ தந்தையாவார்‌. 
பாலசுப்பிரமணியக்‌ கவிராயர்‌ வடமொழி தென்மொழிகள்‌ ஆகியவற்றின்‌ 
இலக்கிய இலக்கணங்களைக்‌ கற்றுத்‌ தெளிந்தார்‌. திருவாவடுதுறைச்‌ சுப்பிரமணிய 
தேசிக சுவாமிகள்‌ இடத்தே சிவஞானபோதம்‌ முதலிய மெய்கண்ட சாத்திரங்கள்‌ 
பதினான்கனையும்‌, சிவாகமங்களையும்‌ நன்குணர்ந்து வேதாந்தத்‌ தெளிவான 


அத்துவித மதம்‌ சைவசித்தாந்தமே என்று மனங்கொண்டார்‌. 

திருவாவினன்குடி 


அக்கதீபிகை, சைவசித்தாந்த தரிசனம்‌, பஞ்சராத்திர மதசபேடிகை, 
வேதாந்த சித்தாந்த சமரச தீபம்‌, மாயாவாத சகசிர தூஷணி, குகோத்‌ கர்ஷம்‌ 
கூவிளநீப மகாத்மியம்‌ என்னும்‌ நூல்களை இயற்றினார்‌. தஞ்சாவூர்‌ அரச 
சமஸ்தானத்தார்‌ “கவிராசன்‌' எனும்‌ பட்டம்‌ வழங்கி இவரைப்‌ பாராட்டினர்‌. 
சேர சமஸ்தானத்தின்‌ நன்மதிப்பினைப்‌ பெற்றார்‌. பிள்ளை லோகாசிரியர்‌ 
என்னும்‌ வடமொழி வாணரை இவர்‌ வாதில்‌ வென்றதாகவும்‌, திராவிட வேத 
நிர்ணயம்‌ என்னும்‌ கிரந்தத்தை இயற்றியதாகவும்‌ கூறுவர்‌. 
பழனி மான்மியங்களை விரித்து ஒரு புராணம்‌ பாடுக என்று 
முருகனடியார்கள்‌ வேண்டினர்‌. முருகனின்‌ புகழ்களையெல்லாம்‌ பாட வேண்டும்‌ 
என்ற ஆர்வம்‌ உந்த, பாலசுப்பிரமணியக்‌ கவிராயர்‌ கந்த புராணத்தில்‌ கிரிப்‌ 
பிரகாச காண்டத்தில்‌ இருபத்தினான்காம்‌ அத்தியாயத்தில்‌ விவரிக்கப்‌ பெற்ற 
வராககிரி மான்மியத்தை நன்கு அறிந்து பழனிப்‌ புராணத்தை மூன்று நாட்களில்‌ 
பாடி. முடித்தார்‌ என்பார்‌. 
கொங்கார்‌ பழநிக்‌ குடியார்‌ முதுக்குறைவோர்‌ 
எங்கார்‌ மயிற்கடவு ளின்பழநி - மங்காத 
நற்புகழைச்‌ செய்யெனமூன்‌ றாநாளி நல்கிட்டான்‌ 
சிற்புகழான்‌ மெய்ப்புலவன்‌ தேர்‌ 


என்னும்‌ வெண்பா கவிராயர்‌ பழனிப்‌ புராணம்‌ படைத்த செய்தியைக்‌ 
குறிக்கன்றது. 
நூல்‌ தோன்றிய காலம்‌ 


இப்புராணத்தின்‌ மூன்றாம்‌ பதிப்பு யாழ்ப்பாணத்து மேலைப்‌ புலோலி 
நா. கதிரைவேற்பிள்ளை அவர்கள்‌ இயற்றிய பொழிப்புரையுடன்‌ 1924-இல்‌ 
வெளியிடப்பட்டுள்ளது. அறிஞர்‌ கதிரைவேற்பிள்ளை அவர்கள்‌ குறிப்பின்படி 
இன்றைக்கு முந்நூற்று நாற்பது ஆண்டுகட்கு முன்‌ இயற்றப்பெற்ற நூல்‌ 


பழனிப்புராணம்‌ எனலாம்‌. 


நூலமைப்பு 


ஆசு, மதுரம்‌, சித்திரம்‌, வித்தாரம்‌ என்னும்‌ நாற்கவிகளிலும்‌ வல்லவராய்‌; 
கவி, கமகன்‌, வாதி, வாக்கி என்னும்‌ நாற்பெரும்‌ புலமை படைத்தவராய்‌, 
வடமொழி, தென்மொழி என்னும்‌ இருமொழிப்‌ பெருங்கடல்களின்‌ நிலை 
கண்டுணர்ந்த கவிமேகமாய்‌ பழநிப்புராணம்‌ பாலசுப்பிரமணியக்‌ கவிராயர்‌ 
விளங்கினார்‌ என்பார்‌ கதிரைவேற்பிள்ளை. ஏற்றப்‌ பெற்ற காப்பிய 
இலக்கணங்கள்‌ நிரம்பப்‌ பெற்று சொல்‌, பொருள்‌, தொடை, நடை, நோக்குகள்‌ 
வாய்க்கப்‌ பெற்றுக்‌ குமாரக்‌ கடவுளின்‌ பெரும்‌ புகழையும்‌ பழனித்‌ தலத்தின்‌ 

மான்மியங்களையும்‌ நன்கியம்பும்‌ நல்லதொரு தமிழ்‌ ஏடாகப்‌ பொலிகிறது 
பழனிப்‌ புராணம்‌. 

வண்டமிழ்‌ நிலத்தில்‌ வைகும்‌ கந்தவேள்‌ அடியார்‌ கூட்டம்‌ அவன்‌ 
அருட்கடலில்‌ மூழ்கும்‌ பெருவாழ்வையும்‌, பேரின்பத்தையும்‌ அடைவதற்கு எனப்‌ 
பழனிப்‌ புராணம்‌ பாடப்‌ பெற்றமைக்குக்‌ காரணம்‌ கூறப்படுகிறது. இருபத்து 
மூன்று சருக்கங்களைக்‌ கொண்ட இந்நூல்‌ விருத்தயாப்பில்‌ இயற்றப்‌ 
பெற்றுள்ளது. கவிராயரின்‌ கவித்திறனுக்கோர்‌ சான்றாக விளங்குகிறது 
இப்படைப்பிலக்கியம்‌. 

நூலின்‌ தொடக்கம்‌ வேழமாமுகவனைத்‌ துதிக்கும்‌ காப்புச்‌ செய்யுளாகும்‌. 
அடுத்து, கடவுள்‌ வணக்கப்‌ பகுதி உள்ளது. சிவபெருமான்‌, உமையம்மை, 
விநாயகர்‌ அகியோரை வணங்கி, வழிபடும்‌ கவிராயர்‌; முருகப்‌ பெருமானைத்‌ 
தண்டபாணிசுவாமிகள்‌, செல்வகுமாரர்‌, ஆறுமுகநாயனார்‌, தலைவன்‌, குழந்தை 
வேலப்பர்‌, குழந்தை வேலாயுதர்‌, முத்துக்‌ குமாரசுவாமி என்பதாகப்‌ 
போற்றுகின்றார்‌. வள்ளி, தெய்வானையைப்‌ பரவுகின்றார்‌. திருநந்தியடிகள்‌, 
நவவீரர்‌, சைவசமயக்‌ குரவர்‌ நால்வர்‌, சிவனடியார்‌, குகனடியார்‌, சந்தானக்குரவர்‌ 


அகியோரைப்‌ பணிகின்றார்‌. 


நூற்பெருமை, அதன்காலம்‌, பெயர்‌, காரணம்‌ அகியவற்றைப்‌ பாயிரம்‌ 


பகர்கிறது. அவையடக்கம்‌ கவிராயரது உயர்பண்பின்‌ சான்றாகிறது. 


கிரிச்சருக்கம்‌ தொடங்கிச்‌ சேரன்கோன்‌ சருக்கம்‌ முடிய இருபத்துமூன்று 
சருக்கங்கள்‌ இப்புராணத்தில்‌ உள்ளன. இச்சருக்கங்களில்‌ நவிலப்பெறும்‌ 
செய்திகள்‌ அனைத்தும்‌ விவரிக்கின்‌ பெருகும்‌ என்பது கருதி ஓவ்வொரு 
சருக்கத்தின்‌ பெயர்‌ மட்டும்‌ பிரசுரிக்கப்படுகின்ற து. 


ணை 


கிரிச்சருக்கம்‌ 

வராககிரிச்‌ சருக்கம்‌ 

மாயாத்திரிச்‌ சருக்கம்‌ 

பன்றிக்குட்டிக்குப்‌ பால்கொடுத்த சருக்கம்‌ 
அருச்சுனன்‌ தவச்‌ சருக்கம்‌ 

வராககிரிச்‌ சீவத்தான சருக்கம்‌ 
நதியுற்பவித்த சருக்கம்‌ 


கன்னிகார வனச்‌ சருக்கம்‌ 


696௮4௨ ௨௩% டெ 019 


அக்கினிசேடர்‌ அருச்சனைச்‌ சருக்கம்‌ 


வு 
S 


கெளசலசேரன்‌ அருச்சனைச்‌ சருக்கம்‌ 


கஞ்‌, 
டை 


திருமணச்‌ சருக்கம்‌ 

12. நகர்செய்‌ சருக்கம்‌ 

13. திருவாவினன்‌ குடிச்‌ சருக்கம்‌ 
14. பிரமேந்திரச்‌ சருக்கம்‌ 

15. நித்திய நாதச்‌ சருக்கம்‌ 

16. சுவணகுத்தச்‌ சருக்கம்‌ 

17. வசுமந்தச்‌ சருக்கம்‌ 

18. சண்முக நதிச்‌ சருக்கம்‌ 

19. சிவகிரி சத்திகிரிச்‌ சருக்கம்‌ 
20. மலைகள்‌ பழனியடைந்த சருக்கம்‌ 
21. அகத்தியச்‌ சருக்கம்‌ 

22. தூர்த்தச்‌ சருக்கம்‌ 


23. சேரார்கோன்‌ சருக்கம்‌ 


“எந்தஞான்றும்‌ பரசிவன்‌ எவ்வுயிரும்‌ ஈன்றாள்‌ உடனிருக்கும்‌ 
எந்தஞான்றும்‌ ஒருதனிவேல்‌ இறைவனரசு வீற்றிருக்கும்‌ 
எந்தஞான்றும்‌ பொறிபுலன்‌ எறிந்தோரிருக்‌ கையாயிருக்கும்‌ 
எந்தஞான்றும்‌ அடைகுநர்‌ பேரின்பம்‌இசைய நுகர்விக்கும்‌” 


தெய்வநலக்கவிஞர்‌ பாலசுப்பிரமணியக்‌ கவிராயர்‌ தாம்‌ இயற்றிய பழநித்தல 
புராணத்தில்‌ திருவாவினன்குடி எனும்‌ பழநித்தலத்தின்‌ மாண்பினை இப்படிப்‌ 
பாடுகின்றார்‌. தமிழ்க்கடவுள்‌ திருமுருகன்‌ அருள்மிகு தண்டாயுதபாணி 
சுவாமியாக மேற்குத்திருவாசல்‌ கொண்ட சிவகிரி எனப்பெறும்‌ பழனி மலைக்‌ 
கோயிலில்‌ வீற்றிருப்பது, அருள்மிகு குழந்தை வேலாயுதசுவாமியாகத்‌ 
திருவாவினன்குடி எனப்பெறும்‌ சாரற்கோயிலில்‌ அருளாட்சி புரிவது, வள்ளி 
தெய்வயானை ஆகியோருடன்‌ இணைந்த நிலையில்‌ ஊர்க்கோயிலாம்‌ அருள்மிகு 
பெரியநாயகியம்மன்‌ கோயிலில்‌ அருள்மிகு முத்துக்குமாரசுவாமியாகப்‌ பேரருள்‌ 
காட்சி வழங்குவது ஆகிய பெருஞ்சிறப்பினை முருகனது ஆற்றுப்படை 
வீகெளுள்‌ மூன்றாவது படைவீடான பழநியில்தான்‌ கண்டுமகிழ முடியும்‌. 
சரவணப்‌ பொய்கையும்‌, சண்முகநதியும்‌, பிற புனிதத்‌ தீர்த்தங்களும்‌ இத்தலத்தில்‌ 
சிறப்புகளாக உள்ளன. பழனியப்பா, பழனியாண்டவர்‌, பழனியாண்டி, கந்தா, 
முருகா, வேலா என்று முருக பக்தர்கள்‌ பழனியம்பதிக்‌ கடவுளை நெஞ்சுருக 
அழைக்கின்ற பேரொலியும்‌ அரகர அரகர அரகரோகரா என்ற பெருமுழக்கமும்‌ 
என்றென்றும்‌ எங்கணும்‌ பழநியம்பதியில்‌ ஒலித்த வண்ணமிருக்கும்‌. கந்தக்‌ 
கடவுளின்‌ திருவருளைப்‌ பெறவேண்டும்‌ என்னும்‌ பேரார்வத்துடன்‌ காவடிகளை 


ஏந்திய வண்ணம்‌, அப்பெருமான்‌ திருப்புகழைப்‌ பாடியும்‌, பேரானந்தத்துடன்‌ 

ஆடியும்‌, இசைக்கருவிகளை முழக்கியும்‌ பழநியை நோக்கிப்‌ 
பாதயாத்திரையாகத்‌ தமிழகத்தின்‌ பல்வேறு பகுதிகளிலிருந்தும்‌ இரவு பகல்‌ 
என்று நினையாமல்‌ தங்கள்‌ நெஞ்சமெல்லாம்‌ பழனியாண்டவனையே 
எண்ணிக்கொண்டு வருகின்ற அடியார்களைக்‌ காண்பதே பெறற்கரிய 
பேறாகும்‌. 

தங்கள்‌ வாழ்வின்‌ வளத்திற்கு வேண்டுவன அளிக்கும்‌ வள்ளல்‌ என்று 
பழனியாண்டவனை மக்கள்‌ வழிபடுகின்றனர்‌. அன்புடன்‌ தங்கள்‌ 
காணிக்கைகளைச்‌ செலுத்துகின்றனர்‌. பழனியாண்டவன்‌ தாங்கள்‌ எண்ணிய 
வற்றை நிறைவேற்றித்‌ தருகிறான்‌ என்ற நம்பிக்கையுடன்‌ நாளும்‌ பழநிக்கு வரும்‌ 
மக்கள்‌ எண்ணிக்கை பெருகிக்கொண்டே இருக்கிறது. 

தொன்மைச்‌ சிறப்புடைய பழநித்தலத்தைப்‌ பற்றிச்‌ சிறப்பித்துப்‌ பாடிய 
சான்றோர்‌ பலர்‌. பழநியில்‌ பிறந்த பாலசுப்பிரமணியக்‌ கவிராயர்‌ அறிஞர்கள்‌, 
முருகன்‌ அடியார்கள்‌ வேண்டுகோளுக்ணெங்க, பழனித்தலபுராணம்‌ என்னும்‌ 
அரியதோர்‌ காவியத்தை இயற்றியுள்ளார்‌. சற்றேறக்குறைய நானூறு 
ஆண்டுகளுக்கு முன்பு இந்நூல்‌ இயற்றப்பெற்றது. முருக வழிபாட்டின்‌ 
மாண்பினை விவரிக்கும்‌ இப்புராணத்தில்‌ சைவாகம்‌ நெறியின்‌ சீர்மையைக்‌ 
காணலாம்‌. தமிழ்‌ இலக்கிய இலக்கணங்களில்‌ தேர்ச்சி பெற்றவராக விளங்கும்‌ 
இந்நூலாசிரியர்‌ வடமொழிப்‌ புலமை மிக்கவராயும்‌ திகழ்ந்துள்ளார்‌. 


பழநிதலபுராணம்‌ 987 விருத்தப்பாக்களைக்‌ கொண்டுள்ளது. கலிவிருத்தம்‌, 
கலிநிலைத்துறை, அறுசர்க்கழி நெடிலடியாசிரிய விருத்தம்‌, எழுசீர்க்கழி 
நெடிலடியாசிரிய விருத்தம்‌, எண்சீர்க்கழி நெடி லடியாசிரிய விருத்தம்‌, கொச்சகக்‌ 
கலிப்பா, எழுசர்டி ச்‌ சந்தவிருத்தம்‌, நாலடி த்தரவுக்‌ கொச்சகக்கலிப்பா, அறுசீரடிச்‌ 
சந்தவிருத்தம்‌, வஞ்சி விருத்தம்‌ ஆகிய யாப்புக்களில்‌ இயற்றப்பெற்றுள்ள 
பாடல்கள்‌ செந்தமிழ்த்‌ திறத்தின்‌ சீர்மைக்குச்‌ சான்றாகும்‌. 

உருவகங்கள்‌, உவமைகள்‌, பிற அணிகள்‌, பாடல்களில்‌ அளப்பெற் றுள்ளன. 
அவை உருக்காட்சிகளாக மலர்ந்து காவியமணம்‌ பரப்புகின்றன. யாழ்ப்பாணம்‌ 
மேலைப்புலோலி நா. கதிரைவேற்பிள்ளை அவர்கள்‌ பழநித்தலப்புராணத்தின்‌ 
பாடல்களுக்குப்‌ பொழிப்புரை, விளக்கவுரை அருளியுள்ளார்கள்‌. 

bas பப்‌ மடக்‌ 


பதினொன்றாம்‌ திருமுறை (இரண்டாம்‌ தொகுதி) 
வையாபுரிப்‌ பள்ளு 


பள்ளு 

இக்காலத்தில்‌ பள்ளு என்ற பெயரில்‌ வழங்கும்‌ பிரபந்தம்‌ பண்ணை 
வயல்களில்‌ உழவுத்‌ தொழில்‌ புரியும்‌ மக்களின்‌ வாழ்க்கையினை 
அடிப்படையாகக்‌ கொண்டதாகும்‌. இது உழத்தியர்‌ பாட்டு என்றும்‌ கூறப்பெறும்‌. 
வச்சணந்தி மாலை, வெண்பாப்‌ பாட்டியல்‌ என்னும்‌ நூல்களில்‌ பள்ளுப்‌ பிரபந்த 
இலக்கணம்‌ கூறப்படவில்லை. பன்னிரு பாட்டியல்‌ என்னும்‌ நூல்‌; 


“புரவலர்‌ கூறி அவன்‌ வாழியவென்று 
அகல்வயல்‌ தொழிலை ஓருமை உணர்ந்தனள்‌ 


எனவரும்‌ ஈரைந்து உழத்திப்‌ பாட்டே” 


என்று உழத்திப்‌ பாட்டிற்கு இலக்கணம்‌ கூறுகின்றது. இவ்விலக்கணம்‌ 
இப்பொழுது காணப்படும்‌ பள்ளுப்‌ பிரபந்த அமைப்பொடு பொருந்து 
மாறில்லை. பதினெட்டாம்‌ நூற்றாண்டின்‌ இடைப்பகுதியில்‌ வீரமாமுனிவர்‌ 
இயற்றிய சதுரகராதியில்‌, பள்ளு இலக்கணம்‌ முதன்‌ முதலாக இடம்பெறுகிறது. 
அதில்‌ “உழத்திப்‌ பாட்டு' என்னும்‌ பிரபந்த விளக்கத்தில்‌ இக்காலத்துப்‌ பள்ளுப்‌ 
பிரபந்தங்களில்‌ காணும்‌ அமைப்பு கூறப்பட்டுள்ளது. இதனால்‌ உழத்திப்‌ பாட்டு 
என்ற பிரபந்தமும்‌, இன்று காணும்‌ பள்ளுப்‌ பிரபந்தமும்‌ வீரமாமுனிவர்‌ 
காலத்தில்‌ ஒன்றாகவே கருதப்பட்டு வந்தது என்று தெரிகிறது. பின்னர்‌ வந்த 
கதிரைவேற்பிள்ளை அகராதியில்‌ பள்ளு என்பது, உழத்திப்‌ பாட்டாகிய 
பிரபந்தம்‌ என்று விளக்கப்பட்டுள்ளது. பள்ளிசை, பள்ளேசல்‌ என்றும்‌ 


இப்பிரபந்தம்‌ குறிக்கப்படும்‌. 


இயல்‌, இசை, நாடகம்‌ என்னும்‌ முத்தமிழ்க்‌ கூறுகளையும்‌, தழுவி 
இப்பிரபந்தம்‌ அமைகிறது. இதில்‌ இடம்பெறும்‌ பாடல்கள்‌ சந்த இன்பமும்‌, 
தாள அறுதியும்‌, பண்நயமும்‌ ஒருங்கேபெற்று புலமைமிக்கவர்களையேயன்றிப்‌ 
பொதுமக்களையும்‌ கவரும்‌ தன்மையனவாய்‌ விளங்குகின்றன. அவை பொருள்‌ 
காண்பதில்‌ சிரமம்‌ இல்லாத எளிமையான, சேரி மொழிகளைக்‌ 
கொண்டிருப்பதால்‌ பொருளாலும்‌ பாமரர்களைக்‌ கவராநிற்கும்‌. மேலும்‌ 
இப்பாடல்கள்‌ அனைத்தும்‌ இசையோடு பாடி, அடி நடிப்பதற்கும்‌ ஏற்ற 
வகையில்‌ அமைந்துள்ளமையால்‌, கல்லாரும்‌ கண்டு கேட்டு இன்புற ஏதுவாக 
உள்ளன. இவ்வகையில்‌ படித்து இன்புறுவதற்கும்‌, நடித்து இன்புறுவதற்கும்‌ 
ஏற்றதோர்‌ முத்தமிழ்ப்‌ பிரபந்தமாக இப்பள்ளுப்‌ பிரபந்தங்கள்‌ அமைந்துள்ளன. 
தமிழ்நாட்டில்‌ இப்போது அறியப்படும்‌ பள்ளுப்‌ பிரபந்தத்தின்‌ எண்ணிக்கையைப்‌ 


பார்க்குங்கால்‌, பண்ணைவாழ்‌ பாமர மக்களிடையேயும்‌, பண்டிதர்களிடையேயும்‌ 

இப்பிரபந்தம்‌ கொண்டி ருந்த செல்வாக்குப்‌ புலனாகும்‌. பள்ளுப்‌ பிரபந்தங்கள்‌ 
மக்களுள்‌ சிறந்தவர்‌ ஒருவரையாவது, சிறப்புற்ற ஒரு குழுவினரையாவது 
பாட்டுடைத்‌ தலைவராகக்‌ கொண்டு பாடப்பெறும்‌. தெய்வங்களில்‌ ஒன்றைப்‌ 
பாட்டுடைத்‌ தலைவராகக்‌ கொண்டு இப்பிரபந்தம்‌ அமைக்கப்படுவதும்‌ உண்டு. 
இம்மூவகைக்கும்‌ முறையே செண்பகராமன்‌ பள்ளு, மாந்தைப்‌ பள்ளு, முக்கூடற்‌ 
பள்ளு ஆகிய பிரபந்தங்கள்‌ எடுத்துக்காட்டாகும்‌. பாமர மக்கள்‌ பாடியும்‌, 
ஆடியும்‌, படித்தும்‌, கேட்டும்‌ இன்புறும்‌ சுவை மிக்கதாக இருப்பதனால்‌ 
சிற்றிலக்கியங்களில்‌ பள்ளுப்‌ பிரபந்தத்தின்‌ எண்ணிக்கையே மிகுதியாக உள்ளது. 
நெல்லு வகையை எண்ணினாலும்‌, பள்ளு வகையை எண்ண முடியாது என்ற 
பழமொழி இதுபற்றி எழுந்தது போலும்‌! 

வையாபுரிப்‌ பள்ளு 


இப்பள்ளுப்‌ பிரபந்தம்‌ வையாபுரி நாட்டின்‌ முதன்மையான ஊராகத்‌ 
திகழும்‌ பழனியில்‌ கோயில்‌ கொண்டுள்ள முருகப்பெருமானைப்‌ பாட்டுடைத்‌ 
தலைவனாகக்‌ கொண்டதாகும்‌. வையாபுரி நாடு இப்போதைய மதுரை 
மாவட்டத்திலுள்ள பழனி, கொடைக்கானல்‌ வட்டங்களின்‌ பெரும்பகுதியைக்‌ 
கொண்டு விளங்கியது. முப்பேரரசர்களின்‌ ஆட்சிக்‌ காலத்தில்‌ 'வேள்‌' என்னும்‌ 
பெயருடைய குறுநில மன்னர்கள்‌ ஆட்சி புரிந்தனர்‌. அவர்களில்‌ “வையாவிக்கோ” 
என்றும்‌ “அவி” என்றும்‌ பெயர்‌ கொண்ட வேளிர்களால்‌ அளப்பட்டமையால்‌ 
இப்பகுதி “வையாபுரி நாடு என்றும்‌ “ஆவினன்குடி என்றும்‌ வழங்கலாயிற்று. 
தமிழகத்தின்‌ ஐந்து மண்டிலங்களில்‌ ஒன்றாகிய கொங்கு மண்டிலத்தின்‌ 24 
நாடுகளில்‌ வையாபுரி நாடும்‌ ஒன்று. அருணகிரி நாதரும்‌ தம்‌ திருப்புகழில்‌ 
இதனை, “சேரர்‌ கொங்குவை காவூர்‌ நன்னாடதில்‌, ஆவினன்‌ குடி” என இன்றும்‌ 
வழங்கும்‌ பெயர்‌ இவ்வுண்மையைக்‌ காட்டி நிற்கின்றது. பழனங்கள்‌ 
சூழ்ந்திருந்தமையின்‌ பழனி என்று கூறப்பட்ட பெயரே இக்காலத்தில்‌ பெரிதும்‌ 
வழக்கத்திலுள்ளது. சமயச்‌ சிறப்புமிக்க நிலையில்‌, இதன்‌ பெருமை கூறவந்த 
புராணங்கள்‌, திரு -அ * இனன்‌ * குடி - திருவாவினன்குடி. என்று கொண்டு, 
இலக்குமியும்‌ காமதேனுவும்‌ சூரியனும்‌ பூமியும்‌ மதியும்‌ வழிபட்ட தலம்‌ என்றும்‌, 
பழம்‌ *நீ - பழநி என்று கொண்டு முருகப்பெருமான்‌ ஞானப்பழமாய்‌ விளங்கிய 
இடம்‌ என்றும்‌ விளக்கலாயின. காலப்போக்கில்‌ வரலாற்று உண்மைகள்‌ 
புராணங்களால்‌ இவ்வாறு திரையிடப்பெற்றன. இப்பகுதி பன்றி மலை முதலான 
மலைகளையும்‌, கல்லாறு, கானாறு, பொருந்தலாறு, பச்சையாறு, பாலாறு, 
வரத்தாறு என்னும்‌ அறு ஆறுகள்‌ அடங்கிய சண்முக நதியினையும்‌, நூறு 
ஊர்களையும்‌, எட்டு மங்கலங்களையும்‌, பன்னிரண்டு பள்ளிகளையும்‌ 


கொண்டிலங்கிய வளமிக்கதாகும்‌. 


சமீன்தார்கள்‌ ஆட்சி நிலவிய காலத்தில்‌ (16, 17, 18-ஆம்‌ நூற்றாண்டுகள்‌) 

பதினொன்றாம்‌ திருமுறை (இரண்டாம்‌ தொகுதி) 


இப்பகுதி பழனிச்‌ சமீன்‌ எனப்பட்டு, சமீன்தார்களால்‌ அளப்பட்டு வந்தது. பழனி 
மலைக்கு விசையகிரி, சிவகிரி, சிவாசலம்‌, சந்திரசைலம்‌, சித்தன்‌ வைப்பு எனப்பல 
பெயர்கள்‌ உண்டு. பழனிச்சமீனில்‌, சமீன்பட்டம்‌ பெற்று ஆளுமவர்கள்‌ தம்‌ 
இயற்பெயருக்கு முன்னால்‌, “விசையகிரி' என்ற அடைமொழியினையும்‌, பின்னால்‌ 
“சின்னோவள்‌ ஐயன்‌” என்ற அடைமொழியினையும்‌ சேர்த்து 
வழங்கப்பட்டார்கள்‌. சின்னோவள்‌ என்பது, அச்சமீன்தார்களின்‌ குலதெய்வப்‌ 
பெயராகும்‌. அப்பெயர்‌ தலைவன்‌ என்ற பொருள்படும்‌, ஐயன்‌ என்ற பெயரோடு 
சேர்ந்து சன்னோவள்‌ ஐயன்‌ என்றாகிப்‌ பின்னர்‌ “சின்னோவையன்‌” என்று 
திரிந்து, இறுதியில்‌ 'சின்னோவன்‌' என்று மருவி வழங்கலாயிற்று. இப்பள்ளு 
நூல்‌ ஆசிரியர்‌, தம்‌ பாட்டுடைத்‌ தலைவனாக, பழனிச்‌ சிவகிரி முருகையனைக்‌ 
கொண்டி ரப்பதனைக்‌ காப்புப்பாயிரச்‌ செய்யுள்களாலறியலாம்‌. அதனால்‌ இது 
“வையாபுரிப்‌ பள்ளு' என்னும்‌ பெயர்பெற்று விளங்குகிறது. 


நூலாசிரியர்‌ 


பழனிச்சமீன்‌ ஆட்சி மரபில்‌ வந்த குமார விசையகிரி வேலச்சின்னோவன்‌ 
இப்பிரபந்த ஆசிரியராவர்‌. இதனைத்‌ தம்‌ நூலில்‌ அவரே சுப்ரமண்யன்‌ 
விசையகிரி வேலச்சின்னோவன்‌ பாடும்‌ பள்ளேசல்‌' (49), “விசையகிரிச்‌ 
சின்னோவய்யன்‌ சொன்ன பள்ளேசல்‌' (184) எனக்‌ குறிப்பிட்டுள்ளார்‌. காப்புப்‌ 
பாயிரத்தில்‌ “வான்மீக வியாசனைப்‌' (4) புகழ்வதாலும்‌, இந்நூலாசிரியரின்‌ 
முன்னோருள்‌ ஒருவர்‌ பாடிய 'மீனாட்சியம்மைக்கும்மி' இவர்களைத்‌ “தேமேவு 
வான்மீகி கோத்ரன்‌” எனப்‌ புகழ்வதாலும்‌ இவ்வாசிரியர்‌ வான்மீகி 
கோத்திரத்தைச்‌ சார்ந்தவராவர்‌ என்று தெரிகிறது. 
காலம்‌ 

இந்நூலாசிரியர்‌ தன்‌ தந்தையாரை, “சிவபதம்‌ சேர்‌ விசையரங்க 
சொக்கநாதன்‌ - மகிழ்‌ செல்வன்‌ புகழ்‌ விசையகிரி வேலச்‌ சின்னோவன்‌” (231) 
எனக்‌ குறிப்பதால்‌, அவர்‌ மதுரையினையாண்ட விசயரங்க சொக்கநாத 
நாயக்கரால்‌ சிறப்புச்‌ செய்யப்பட்டவர்‌ என்று தெரிகிறது. இந்‌ நூலாசிரியர்‌ பாடிய 
சமயமாலைச்‌ செய்யுளொன்றால்‌, ஆலயத்‌ திருப்பணிச்‌ சீர்திருத்தம்‌ கி.பி.1773- 
இல்‌ நடந்தேறியதாகத்‌ தெரிகிறது. இதனால்‌ இந்நூல்‌ 18-ஆம்‌ நூற்றாண்டின்‌ 
இடைப்பகுதியில்‌ தோன்றியதாகலாம்‌. முக்கூடல்‌ பள்ளுச்‌ செய்யுட்களோடு தன்‌ 
செய்யுட்கள்‌ சிலவற்றையும்‌ சேர்த்து, முக்கூடற்பள்ளு நாடகம்‌' என்னும்‌ பெயரில்‌ 
திரு. சின்னத்தம்பி வேளார்‌ வெளியிட்ட நூலில்‌, இவ்வையாபுரிப்‌ பள்ளுவின்‌ 
செய்யுட்கள்‌ சில (112, 117) இடம்பெற்றுள்ளன. 


நூல்‌ அமைப்பு 
இந்நூல்‌ வெண்பா, கலிப்பா, விருத்தம்‌, சிந்து முதலிய பாவும்‌ 

திருவாவினன்குடி 


பாவினங்களும்‌ கொண்டு அமைந்துள்ளது. கடவுள்‌ வாழ்த்து ஒன்றும்‌ காப்புப்‌ 
பாயிரம்‌ ஆறும்‌ நூல்‌ இருநூற்று நாற்பதும்‌ ஆக, இப்பள்ளு 247 செய்யுட்களைக்‌ 
கொண்டுள்ளது. சந்த இன்பமும்‌ கவிநலமும்‌ மிக்க பாடல்கள்‌ மிகுந்துள்ளன. 
பெரும்பாலான இசைப்பாடல்களுக்கு இராகம்‌, தாளம்‌ முதலியன 
வகுக்கப்பட்‌ டுள்ளன. மேலும்‌ பல்லவி, அனுபல்லவி, சரணங்களோடு அமைந்த 
கர்த்தனப்‌ பாடல்கள்‌ சிலவும்‌ இடம்பெற்றுள்ளன. நாட்டு மக்களிடையே 
குறிப்பாகக்‌ கல்வியறிவுமிக்கில்லாத பாமரர்களிடையே வழங்கும்‌ பேச்சு 
மொழியினை மிகுதியும்‌ கொண்டு இந்நூல்‌ அமைக்கப்பட்டுள்ளது. தமிழக 
உழவர்‌ சமுதாயத்தில்‌ காணப்படும்‌ பழக்க வழக்கங்கள்‌, பழமொழிகள்‌ 
முதலியவற்றை இந்நூலினிடையே விரிவாகக்‌ காணலாம்‌. பள்ளுப்‌ பிரபந்தங்களில்‌ 
முதன்மையானது என்று கருதப்படும்‌ முக்கூடற்பள்ளுவின்‌ போக்கினை அடி 
யொற்றியே இந்நூல்‌ அமைக்கப்பட்டுள்ள து. 


இந்நூலில்‌, இந்து சமயஞ்சார்ந்த குடும்பங்களோடு, அந்தோணிக்‌ குடும்பன்‌, 
அருளாக்‌ குடும்பன்‌, இராயக்‌ குடும்பன்‌, இயேசு வடியான்‌ சவரிமுத்தன்‌ பாக்கிய 
குடும்பன்‌ என்னும்‌ பெயருடைய கிறித்துவ உழவர்களையும்‌, மரியாள்‌, 
அன்னம்மை, மானூர்‌, அந்தோணி, அந்தோணி மகள்‌ என்னும்‌ பெயருடைய 
கிறித்துவ உழவர்களையும்‌ காண்கிறோம்‌. இவற்றால்‌ இந்நூல்‌ தோன்றிய 
காலத்தில்‌ இப்பகுதியில்‌ கிறித்துவ மக்கள்‌ பரவியிருந்ததனையும்‌, அம்மத 
வேறுபாடின்றி மக்கள்‌ பண்ணைகளில்‌ தொழில்புரிந்து வந்ததையும்‌ 
உய்த்துணரலாம்‌. இந்நூலில்‌ “ரோமாபுர வழிசேர்‌ தென்பழனிப்‌ பள்ளி” என 
164-ஆம்‌ செய்யுளில்‌ வரும்‌ தொடரில்‌, ரோமாபுரி என்பது அக்கிறித்துவ மக்கள்‌ 
வாழ்ந்த பகுதியின்‌ பெயர்‌ என்பதைக்‌ காட்டிலும்‌, அக்கிறித்துவர்கள்‌ ரோமன்‌ 
கத்தோலிக்க நெறியைச்‌ சார்ந்தவராகலாம்‌ எனக்‌ கொள்வது ஏற்புடைத்தாகத்‌ 
தெரிகிறது. 


நூற்பொருள்‌ 

பள்ளர்‌ சேரியில்‌ வாழும்‌ பள்ளர்களின்‌ குடும்பச்‌ சித்திரமே 
இப்பிரபந்தத்தின்‌ பொருள்‌ அடிப்படையாகும்‌. ஒரு பள்ளரின்‌ குடும்பச்‌ சித்திரம்‌ 
நாடகப்‌ பாங்கில்‌ அமைத்துக்‌ காட்டப்பட்டுள்ளது. பண்ணையில்‌ வேலை 
செய்யும்‌ பள்ளன்‌ ஒருவனுக்கு இரு மனைவியர்‌. வையாபுரிப்பள்ளியாகிய 
மூத்தவள்‌ சைவ சமயத்தவள்‌. இளையவளான பழனிப்பள்ளி வைணவ சமயம்‌ 
சேர்ந்தவள்‌. பள்ளன்‌ இளையவள்‌ பால்‌ கொண்ட மையலின்‌ காரணமாக 
அக்குடும்பத்தில்‌ எழும்‌ சிக்கலே பள்ளு நாடகமாகச்‌ சித்தரிக்கப்படுகிறது. 
தொடக்கத்தில்‌ இருபள்ளியர்‌, பள்ளன்‌ வரவினைக்‌ காண்கிறோம்‌. பள்ளன்‌ தன்‌ 
பெருமை கூறப்‌ பள்ளியரும்‌ தம்‌ பெருமையொடு தத்தம்‌ நாட்டுவளத்தையும்‌ 
பேசுகின்றனர்‌. அவர்கள்‌ மழைவேண்டி, கூவுமாறு குயிலை வேண்டுவதோடு 


517 

பல்வேறு சிறு தெய்வங்களையும்‌ பரவுகின்றனர்‌. ஒருவர்மேல்‌ அவேசம்‌ வந்து 
மழைவரம்‌ பெறுகின்றார்‌. மழைக்குறி தோன்றி, மழை காலூன்றிப்‌ பெய்ய, 
வெள்ளம்‌ பெருகி வருகிறது. குறிஞ்சி முதலான ஆறுகளிலெல்லாம்‌ வெள்ளம்‌ 
மிக்கு வருகிறது. பண்ணைக்‌ தலைவன்பால்‌ மூத்தபள்ளி தன்‌ கணவனைக்‌ குறை 
கூறி முறையிடுகின்றாள்‌. இளையவளும்‌ முறையிட, அவளை பண்ணைத்தலைவர்‌ 
அதட்டி அங்கு வந்த பள்ளனை பண்ணைச்‌ செயல்‌ பற்றிக்‌ கேட்கிறார்‌. அவன்‌ 
பண்ணைத்‌ தொழிலாகச்‌ செய்ய வேண்டுவனபற்றிக்‌ கூறியபின்‌, கடை அமைக்க 
ஆயர்‌ வருகின்றனர்‌. மூத்தபள்ளி கணவன்மீது குற்றம்‌ சாட்ட பண்ணையார்‌ 
அவனைக்‌ தொழுவில்‌ மாட்டுகின்றார்‌. அதனைக்‌ கண்டு இளையவள்‌ வருந்த, 
மூத்தவள்‌ சோறுகொண்டு வந்து, பள்ளனைக்‌ காண்கிறாள்‌. மூத்தவள்‌ 
பண்ணையாரை வேண்டி தன்‌ கணவனை விடுவிக்கிறாள்‌. பள்ளன்‌, வித்துக்கள்‌, 
மாடுகள்‌, கலப்பைகள்‌ வகை பற்றி உரைக்கிறான்‌. நல்லநாளில்‌ ஏர்‌ பூட்டி 
உழுகின்றனர்‌. காளை வெருண்டுபாயப்‌ பள்ளன்‌ கீழே விழுந்து கிடக்கின்றான்‌. 
புலம்பிய பள்ளியர்‌ மகிழ, எழுந்த பள்ளன்‌ நாற்றுப்‌ பாவுகின்றான்‌. நட்டபின்‌ 
அச்செழிப்பு கண்டு பள்ளன்‌, பள்ளியர்‌ களிப்புறுகின்றனர்‌. விளைந்த நெல்லைச்‌ 
செப்பஞ்செய்து, பள்ளன்‌ அளக்கின்றான்‌. மூத்தபள்ளி முறையிட, இரண்டு 
பள்ளிகளும்‌ ஒருவரை ஒருவர்‌ ஏசிக்கொள்கின்றனர்‌. இறுதியில்‌ இருவரும்‌ மனம்‌ 
நெகிழ்ந்து ஒன்றுபடுகின்றனர்‌. இவ்வாறு செல்லும்‌ நூல்‌ வாழ்த்தொடு 
முடிகின்றது. 


இந்நூலில்‌ மக்கள்‌ மழைவேண்டி, அணையேத்தம்‌ செய்து தெய்வத்தை 
வாழ்த்துவதாகக்‌ கூறுமிடத்து, அணையடிக்‌ கருப்பன்‌ முதலாக 30 சிறு 


தெய்வங்கள்‌ குறிக்கப்பட்டுள்ளன. இவை பழனியைச்‌ சுற்றியுள்ளவை. 

திருவாவினன்குடி 
பழனிப்பிள்ளைத்தமிழ்‌ - கவிதை நயமும்‌ பக்திச்‌ சுவையும்‌ 


முனைவர்‌. கி.ரா. ரேவதி 
திருவாரூர்‌ 


“பழனிப்‌ பிள்ளைத்தமிழ்‌” பழனி முருகனைப்‌ பாட்டுடைத்‌ தலைவனாகக்‌ 
கொண்டு பாடப்பட்டது. இதன்‌ அசிரியர்‌ விசயகிரி வேலச்‌ சின்னோவையன்‌ 
அவார்‌. இந்நூலில்‌ அமைந்துள்ள கவிதை நயமும்‌, பக்திச்‌ சுவையும்‌ இங்கு 
ஆராயப்படுகின்றன. 


கவிதை நயம்‌ 
'பழனிப்‌ பிள்ளைத்தமிழ்‌' அகவல்‌ விருத்தப்பாவால்‌ அமைந்துள்ளது. 
தொல்காப்பியம்‌ “ஆசிரியம்‌' என்பதை அகவல்‌ என்னும்‌ வேறு பெயராலும்‌ 
குறிப்பிடுகிறது. 
“அகவல்‌ என்பது ஆசிரி யம்மே 

என்பது நூற்பா. ஆசிரியம்‌ என்பது 
யாப்பையும்‌, அகவல்‌ என்பது ஓசையையும்‌ குறித்து எழுந்த பெயர்களாகும்‌. 
தமிழ்‌ இலக்கியத்தில்‌ தொன்றுதொட்டு இடம்பெற்று வரும்‌ ஆசிரியப்பா பக்தி 
காலக்‌ கவிஞர்களாலும்‌ இறைவனைப்‌ போற்றுதற்குரிய யாப்பு வடிவமாகக்‌ 


கையாளப்பெற்றது. 

“விருத்தம்‌ என்னும்‌ பாவினம்‌, தமிழ்க்‌ கவிதை இலக்கியத்தில்‌ குறிப்பிட்டுச்‌ 
சொல்லத்தக்க சிறப்புப்‌ பொருந்தியதாகும்‌. இதன்‌ நெகிழ்ச்சியும்‌ ஒலிறயமும்‌ பாமர 
மக்களின்‌ கருத்தையும்‌ கவரும்‌ வகையில்‌ அமைந்தன. விருத்தம்‌ என்பது 
வெவ்வேறு வகை நடையும்‌, வகை வகையான ஓசையும்‌ அமைந்து மாறி மாறி 
வரக்‌ கூடியதாக இருத்தலைக்‌ கண்டு அதைப்‌ புலவர்‌ பலரும்‌ போற்றத்‌ 
தொடங்கினார்‌”? என்பர்‌ மு. வரதராசன்‌. 

“அசிரியம்‌, வஞ்சி முதலிய பாவகைகள்‌ கவிஞனுடைய கற்பனைக்கு ஏற்ப 
விரிந்து கொடுப்பவை அல்ல. எனவே சொல்லாட்சி முறையிலும்‌ ஓசையிலும்‌ 
கவிஞன்‌ ஏற்றும்‌ பொருளை முற்றும்‌ ஏற்கமுடி யாமல்‌ அப்‌ பாமுறைகள்‌ தவித்தன. 
புதிய விருத்தப்‌ பாடலால்‌ இக்குறை நீங்கிற்று” என ௮.௪. ஞானசம்பந்தன்‌ கூறுவர்‌. 

கீழ்க்காணும்‌ பாடல்‌ கவிஞரின்‌ கவித்திறனுக்குச்‌ சான்றாக அமைகிறது. 


பொன்னே வருக பொன்னரைஞாண்‌ 
பூட்ட வருக சிறுசதங்கை 
புனைய வருக மணிப்பதக்கம்‌ 


பூண வருக தவழ்ந்தோடி 

பதினொன்றாம்‌ திருமுறை (இரண்டாம்‌ தொகுதி) 


முன்னே வருக செவிலியர்‌ கண்‌ 
முகத்தோ டணைத்துச்‌ சீராட்டி 
முத்த மிடற்கு வருகவெதிர்‌ 
மொழிகள்‌ மழலை சொல வருக 
தன்னே ரில்லா நுதற்றிலதநீ 
தரிக்க வருக விழியினின்மை 
சாத்த வருக மேலாகத்‌ 
தானே வருக தேவர்தொழ 
மன்னே வருக மாமாலின்‌ 
மருகா வருக வருகவே 
வளஞ்சேர்‌ பழனிச்‌ சிவகிரி வாழ்‌ 
வடிவேள்‌ முருகா வருகவே” 
என்று பழனி முருகனை நெஞ்சுருகி அழைக்கின்றார்‌ புலவர்‌. 
பெயர்ச்‌ சிறப்பு 
முருகன்‌” என்றாலே அழகு என்பதனால்‌ “அழகெல்லாம்‌ முருகன்‌ என்று 
கூறுவர்‌. என்றும்‌ இளமையுடையவன்‌ என்பதனால்‌ முருகனுக்கு 'குழகன்‌' என்ற 
பெயர்‌ உண்டு. இப்பெயர்‌ பக்தர்கள்‌ மனத்தில்‌ முருகனை என்றும்‌ குழந்தையாகத்‌ 
தோன்றச்‌ செய்கிறது. அவன்‌ குகையில்‌ வசித்ததால்‌ 'குகன்‌' என்று 
அமைக்கப்படுகிறான்‌. 'சைவந்‌ தழைக்க வந்தவனாகவும்‌ “சதுரா என்றழைப்பதால்‌ 
நான்கு வேதங்களின்‌ சாரமாக முருகனைக்‌ கவிஞர்‌ பாராட்டும்‌ நயம்‌ காணக்‌ 
கிடைக்கிறது. முருகன்‌ வேதங்கள்‌ எல்லாம்‌ தொழும்‌ திருப்பாதங்களை 
உடையவன்‌ என்று 'மறைதொழ சரணா" என்றழைக்கிறார்‌. ஞானாசிரியனாய்த்‌ 
தந்தைக்கே உபதேசித்த கருணையால்‌ “சிவகிரித்‌ தேசிகா” என்று முருகனைக்‌ 
கவிஞர்‌ பாராட்டும்‌ திறம்‌ நோக்கத்தக்கது. 
கற்பனை 
கவிதைப்‌ புனைவில்‌ முக்கிய இடம்‌ வகிப்பது கற்பனை. கற்பனையை 
வெறும்‌ கற்பனை, படைப்புக்‌ கற்பனை, இயைபுக்‌ கற்பனை எனத்‌ 
திறனாய்வாளர்கள்‌ வகைப்படுத்துவர்‌. விசயகிரி வேலச்‌ சின்னோவையன்‌ நல்ல 
கற்பனைத்‌ திறம்‌ கொண்டவர்‌. 
எங்கள்‌ சிற்றிலை அழிப்பதால்‌ “உனது அழகிய பாதமலர்‌ தூசி படிந்து 
சிவந்திடுமே” என்று கற்பனை நயத்துடன்‌ அழகுறக்‌ கூறுகின்றார்‌. 
சந்த நயம்‌ 
திருப்புகழில்‌ சந்த நயம்‌ அமைந்துள்ளது போல்‌ பழனிப்பிள்ளைத்‌ 

திருவாவினன்குடி 


தமிழிலும்‌ சந்தநயம்‌ அமைந்துள்ள து. 


“கன்னங்‌ கறுத்த குழல்செறுகிக்‌ 
கடைசி மடவார்‌ கழனிதொறும்‌ 
கதித்து விளைந்த செஞ்சாலிக்‌ 
கதிரை யரிவாள்‌ கொடு கொய்து 
சின்னஞ்‌ சிறிய விடைதுவளச்‌ 
சென்று வரம்பின்‌ கரையருகிற்‌ 
செல்லு மளவிற்‌ பசுஞ்சோலைத்‌ 
தேமாங்‌ கனியை யுதிர்த்‌ தெழுந்து” 
என்று பாடுவதற்கும்‌, கேட்பதற்கும்‌ இனிமையைக்‌ கூட்டிச்‌ செல்லும்‌ 
இயல்புடைத்து. 
ஓசை நயம்‌ 
கவிதையின்‌ சிறப்புக்கு ஓசை அடித்தளமாய்‌ அமைகிறது. பா என்பது 
பரந்துபட்டுச்‌ செல்வதோர்‌ ஓசை என்பர்‌. பழனிப்‌ பிள்ளைத்தமிழ்ப்‌ பாடல்களில்‌ 
ஓசை நயம்‌' மிக அருமையாக அமைந்துள்ளது. ஆற்றொழுக்குப்‌ போல பாடல்‌ 
நெடுகிலும்‌ “இடையறா ஓசை நயம்‌' அமைந்துள்ளமைக்கு பின்வரும்‌ பாடலைச்‌ 


சான்றாகக்‌ காட்டலாம்‌. 


“வண்டாட நறவூரி மணமீறு மணிநீப 
மாலையாடக்‌ குழைகள்சேர்‌ 

மகரகுண்‌ டலமாட வச்ரகே யூரமுடன்‌ 
மார்பிற்‌ பதக்கமாடக்‌ 

கொண்டாடு நெற்றியிற்‌ சுட்டியா டக்கரிய 
கொந்தளக்‌ குஞ்சியாடக்‌ 

கோலநெடு வான்முகடு தொடுகடற்‌ றிவலைபோற் 
குறுவெயர்‌ முகத்திலாடக்‌ 

கண்டாடு மதரங்‌ குவிந்தாட மாற்றேது 
கனகத்‌ திழைத்த வரைஞாண்‌ 

கதிர்விரித்‌ தாடநவ மணியினாற்‌ செய்தவிரு 
காலிற்‌ சதங்கை யாடத்‌ 

திண்டாடு மசுரைக்‌ கொல்லவரு தீரனே 
செங்கீரை யாடியருளே 

திருமருவு பழனிவளர்‌ சிவகிரியின்‌ முருகனே 
செங்கீரை யாடியருளே” 


பாடலின்‌ தொடக்கம்‌ முதல்‌ இறுதி வரை “ஆட” என்ற சொல்லைத்‌ திரும்பத்‌ 
திரும்ப எடுத்தாண்டு “ஓசைநயத்தை” அமைத்துள்ளார்‌ புலவர்‌. 

பதினொன்றாம்‌ திருமுறை (இரண்டாம்‌ தொகுதி) 


மானை 
பழனி பிள்ளைத்தமிழ்‌ முழுவதும்‌ மோனைத்‌ தொடையிலேயே 
அமைந்திருப்பது கவிதை நயத்தை மிகுவிப்பதாக அமைந்துள்ள து. 
“பால்மணங்்‌ கமழ்தரத்‌ தேன்வழிந்‌ தொழுதுநின்‌ 
பவளவாய்‌ முத்தமருளே 


பழனிவளர்‌ சிவகிரியில்‌ மருவுகுரு தேசிகா 


பவளவாய்‌ முத்த மருளே” 


என்றவாறு முதல்‌ பாடலிலிருந்து இறுதிப்பாடல்‌ வரை மோனைத்‌ 
தொடையிலேயே அமைந்துள்ள து. 


பக்திச்‌ சுவை 


குழந்தையைத்‌ தெய்வமாகவும்‌ தெய்வத்தைக்‌ குழந்தையாகவும்‌ நினைந்து 
பக்தி செய்வது இந்தியப்‌ பண்பாட்டில்‌ ஒன்று. இது குறித்து “குழந்தையும்‌ 
தெய்வமும்‌ கொண்டாடும்‌ இடத்திலே என்ற தமிழ்ப்‌ பழமொழி வழங்கி வருவது 
இக்‌ கருத்தை தெளிவாய்‌ உணர்த்தும்‌. “பிள்ளைத்தமிழ்‌ என்பது பிற்காலத்தில்‌ 
பெருகி வளர்ந்த ஓர்‌ இலக்கிய வகையாகும்‌. இதற்கான முற்கூறுகளைத்‌ 
தொல்காப்பியத்தில்‌ காணமுடிகிறது. பொருளதிகாரப்‌ புறத்திணையியலில்‌ “குழவி 
மருங்கினும்‌ கிழவதாகும்‌' என்றொரு நூற்பா உள்ளது. “விளையாட்டு மகளிரொடு 
பொருந்துமிடத்துக்‌ குழவிப்‌ பருவத்தும்‌ காமப்‌ பகுதி கூறப்படும்‌” என இதற்கு 
இளம்பூரணர்‌ உரை கூறுவர்‌. மேலும்‌ மேற்குறித்த தொல்காப்பிய நூற்பா, 
“தெய்வக்‌ குழந்தையாகிய கண்ணனிடம்‌ ஆயமகளிர்‌ கொண்ட காதலை 
உட்கொண்டு கூறியதென்றே கொள்ளற்பாலது” என்பது அவர்‌ கருத்து. 
பிள்ளைத்தமிழ்‌ வகை இலக்கியத்தில்‌ இருநிலைகள்‌ காணப்படுகின்றன. 
பாட்டுடைத்‌ தலைவனின்‌ குழந்தைப்‌ பருவக்‌ குறும்புகள்‌, தோற்றப்‌ பொலிவு 
போன்றவையும்‌ அவனுடைய இளமைப்‌ பொலிவு, வீர தீரச்‌ செயல்கள்‌, 
அருங்குணங்கள்‌ இவற்றைப்‌ போற்றியும்‌ பிள்ளைத்தமிழ்‌ பாடப்படுகிறது. இதே 
உத்தியைத்தான்‌ பழனி பிள்ளைத்தமிழிலும்‌ கவிஞர்‌ கையாண்டுள்ளார்‌. 
குழந்தைக்கு நீராட்டுவதும்‌, நீராட்டிய பின்‌ மருந்து கொடுப்பதும்‌ உலக 
வழக்கு. பிள்ளைத்தமிமுக்கு முன்னோடியாகக்‌ கருதப்படும்‌ பெரியாழ்வார்‌; 
பையவாட்டிய பசுஞ்சிறு மஞ்சளால்‌ 
ஐய நாவழித்தாளுக்கு அங்காத்திட 
வைய மேழுங்கண்டாள்‌ பிள்ளை வாயுளே...” 


என்று தமது திருமொழியில்‌ கண்ணனுக்கு யசோதை நீராட்டி, மஞ்சளால்‌ நாக்கு 

வழித்ததையும்‌, அப்போது குழந்தையின்‌ வாயில்‌ ஏழு உலகும்‌ கண்டதையும்‌ 
பாடியருளினாற்‌ போலப்‌ பழனி பிள்ளைத்தமிழில்‌ முருகனுக்கு நீராட்டுவதும்‌ 
மருந்து புகட்டுவதும்‌ பக்திச்சுவையும்‌ அழகுமிக்க காட்சியாய்ப்‌ 
பாடப்பட்டுள்ளது. செங்கீரைப்‌ பருவத்தில்‌, 
“பொற்றக டுரிஞ்சிய மணிக்கலச நீர்கொண்டு 
புனலாட்டி யுச்சி மோந்து 
புல்லிவா யதரமு முந்திசெவி நாசியிற்‌ 
புனலேறி டாமலூ திப்‌ 
பற்றிய நிலப்பொட்டு நெற்றிமிசை யிட்டழகு 
பாரித்த பட்டாடையாற்‌ 
பண்புறைய வீரம்‌ புலர்த்திநவ மணியிட்ட 
பருமணிச்‌ சுட்டிகட்டி 
நற்றமிழின்‌ முனிபரவு குருவென்று தாலாட்டி 
நறுவசம்‌ பூறலூ ட்டி” 
என்ற கவிதை வரிகளில்‌ தெய்வக்‌ குழந்தையாகிய முருகனை, பொன்‌ தகட்டில்‌ 
மணிகள்‌ பதிக்கப்பட்ட கலசத்தில்‌, நீர்‌ கொண்டு கொப்பூழ்‌, காது, நாசி 
அகியவற்றுள்‌ நீர்புகாமல்‌ நீராட்டி, முத்தமிட்டுப்‌ பட்டாடையால்‌ துடைத்து, 
நெற்றியில்‌ பொட்டிட்டு, நவமணி பதித்த சுட்டிகட்டி, நல்ல தமிழ்‌ முனிவராகிய 
அகத்தியர்‌ வழிபடும்‌ குருவென்று கூறித்‌ தாலாட்டி வசம்பு நீர்‌ ஊட்டியதாகப்‌ 
பாடப்பட்டுள்ளது. 
பூதனையைக்‌ கொன்ற பச்சிளங்‌ குழந்தையாகிய கண்ணனுக்கும்‌ மருந்து 
ஊட்‌ டும்பொழுது, திருமால்‌ மருகன்‌, சிவபாலன்‌, சைவந்‌ தழைக்க வந்த சதுரன்‌, 
சிவன்‌ மதலை, சிவகிரித்‌ தேசிகன்‌, வித்தக மிகுந்திறல்‌ வேள்படை விசாகன்‌, 
முப்பத்து முக்கோடி தேவர்க்கு முதலாளி, தெய்வக்‌ குழந்தை என்று பக்தியால்‌ 
குழைந்த மனம்‌ தாயன்பைக்‌ கொண்டு விளங்கும்‌ நிலைக்கு இது சுவையான 
சான்று. 


குழந்தை முருகன்‌ வருணனை 

செங்கீரைப்‌ பருவத்தில்‌ குழந்தை முருகனின்‌ உருவ நலன்‌ 
வருணிக்கப்படுகிறது. வண்டுகள்‌ மொய்க்கும்‌ தேன்‌ ஊறி மணம்‌ மிகுந்த அழகிய 
கடம்ப மாலை சூடவும்‌, மகர வடிவக்‌ குண்டலங்கள்‌ காதுகளில்‌ ஆடவும்‌, வயிரம்‌ 
பதித்த கேயூரம்‌ தோளிலும்‌, பதக்கம்‌ மார்பிலும்‌, நெற்றியில்‌ சுட்டியும்‌ ஆடவும்‌, 
கருநிறமான குடுமி ஆடவும்‌, அழகிய ஆகாய முகட்டைத்‌ தொடுகின்ற கடலின்‌ 
துளி போல சிறுவியர்வைத்‌ துளிகள்‌ முகத்தில்‌ ஆடவும்‌, கற்கண்டு போன்ற 
உதடு குவிந்து ஆடவும்‌, மாற்றுயர்ந்த தங்கத்தால்‌ ஆகிய அரைஞான்‌ ஒளி வீசி 
ஆடவும்‌, நவமணிகளும்‌ பதித்த சதங்கைகள்‌ இரண்டு காலிலும்‌ ஆடவும்‌ 
திண்டாடும்‌ அசுரர்களைக்‌ கொல்லவந்த தீரனே என்று பாடுகிறார்‌. 

பதினொன்றாம்‌ திருமுறை (இரண்டாம்‌ தொகுதி) 


குமரப்பருவ அருஞ்செயல்‌ போற்றல்‌ 


காப்புப்‌ பருவத்திலேயே முருகனின்‌ குமரப்‌ பருவ அருஞ்செயல்களைப்‌ 
போற்றி மற்ற தெய்வங்களிடம்‌ முருகனைக்‌ காக்குமாறு வேண்டுதல்‌. 


“வித்தக மிகுந்திறல்‌ வேள்படை விசாகனை” 
என்றும்‌, 
“உத்தமனை வெற்றியஞ்‌ சேவலங்‌ கொடி விரு 


துயார்த்தவனை யாறுமுகனை” 
என்றும்‌, 


“சித்தார்வித்‌ யாதர ரியக்கர்கின்‌ னரர்‌ முனிவர்‌ 
திசைமுகப்‌ பிரம தேவர்‌ 

தேவர்கோன்‌ முதலாய முப்பத்து முக்கோடி 
தேவர்க்கு முதலாளியே என்றும்‌” 


குமரப்பருவத்து முருகனின்‌ வீரமும்‌, வெற்றியும்‌ காப்புப்‌ பருவத்தில்‌ 
கூறப்படுகின்றன. 
ஊர்ச்‌ சிறப்புக்‌ கூறல்‌ 

முருகனைப்‌ போலவே அவன்‌ உறையும்‌ பழனி மலையும்‌ அழகின்‌ 
உறைவிடமாக வருணிக்கப்பட்டுள்ளது. ஐந்து வகை இலக்கணங்களையும்‌, ஐந்து 
காவியத்துறைகளையும்‌ ஆராய்ந்து; ஆசு, மதுரம்‌, சித்திரம்‌, வித்தாரம்‌ ஆகிய 
நாற்கவியும்‌ சொல்லும்‌ கவிஞர்கள்‌ தோத்திரம்‌ முழங்கவும்‌, உண்மைத்‌ தவசிகள்‌ 
முள்ளோடு கூடிய நீண்ட தண்டுடைய வெண்டாமரையில்‌ வீற்றிருக்கும்‌ 
கலைமகள்‌ கொழுநனான பிரமனுடன்‌ வந்து நின்று வேதஒலி முழக்கவும்‌, கையின்‌ 
வழியே மனதுவர அதன்வழி கண்வர நரம்பை மீட்டும்‌ யாழ்‌ வாசிக்கும்‌ 
கந்தர்வர்கள்‌ வீணை ஓசையும்‌ யாழ்‌ ஓசையும்‌ முழக்கவும்‌, தேவர்கள்‌ மலர்‌ தூவி 
தெய்வ துந்துபியோடு வலம்புரிச்‌ சங்கை முழக்கவும்‌, திருவாவினன்குடி யிலுள்ள 
பழனிமலை முருகனே, “முகில்‌ படிந்த சோலையின்‌ நெருக்கத்தில்‌ இளமயில்‌ 
அழகிய தோகையை உதறிக்‌ கண்கள்‌ விளங்கச்‌ சிறை விரித்தாட இளமாந்தளிரை 
மென்று குயில்கள்‌ பாடி, புள்ளி பொருந்திய அழகிய சிறகை உடைய வண்டுகள்‌ 
மகரந்தத்தை நிறைய உண்டு இன்னிசை பாட, தூங்குகின்ற பலாப்பழத்தை 
உதிர்க்கின்ற சூல்‌ கொண்ட குரங்குகள்‌ கழுகின்மேல்‌ ஏறும்‌ அழகிய பழன 
நிலத்திலே, கருப்பம்‌ பாலைக்‌ காய்ச்சுகன்ற உழவரது பெண்கள்‌, இசையோடு 
குரவைக்‌ கூத்து முழங்க, மருத வளம்‌ நிறைந்த புகழ்கொண்ட தருமம்‌ மிகுந்த 
வையாபுரிக்கிறைவனே” என்று ஊர்ச்சிறப்பைப்‌ பக்தியோடு பாடுகிறார்‌. 

மேலும்‌ புராணத்தன்மை (Mythical ality) பழனிப்‌ பிள்ளைத்தமிழில்‌ சைவ, 
வைணவ வேறுபாடின்றித்‌ தமிழ்‌ மொழியின்‌ தனிக்கடவுள்‌ முருகன்‌ என்பதால்‌ 

அன்புக்கு அட்படும்‌ இறைவன்‌ தமிழுக்கு ஆட்பட்ட புராணச்‌ செய்தியும்‌, 
வைணவக்‌ கடவுளான திருமாலின்‌ பெருமையும்‌ கூறப்படுகிறது. 
திருமழிசையாழ்வார்‌ தம்‌ தமிழ்ப்‌ புலமையில்‌ வசப்பட்ட இறைவன்‌ அவருடன்‌ 
பாய்சுருட் டிக்‌ கொண்டு சென்ற கதை; 

“பாமேவு கவிஞனுக்‌ கருள்சுரந்‌ தன்பின்னொடு 

பாய்‌ சுமந்‌ தெய்த்துவந்து” 
என்ற வரிகளில்‌ குறிப்பிட்டுக்‌ காட்டுகிறார்‌. இது தமிழ்க்‌ கடவுள்‌ மூருகன்‌ 
மீதுள்ள பக்திக்கும்‌ தமிழ்மீதுள்ள பக்திக்கும்‌ வேறுபாடு இன்றித்‌ தமிழ்‌ என்றால்‌ 
முருகன்‌, முருகன்‌ என்றால்‌ தமிழ்‌ என்ற பிரிக்கவியலாப்‌ பிணைப்புக்குச்‌ 


சான்றாகும்‌. 


இதனால்‌ தானோ “தூங்கப்‌ புயனோர்‌ திருமான்‌ மருகா” என்று திருமாலின்‌ 
மருகனே என்று திருமாலுக்கும்‌ சிறப்புச்‌ செய்கிறார்‌. மேலும்‌ முருகனை “தமிழா 
லுயருஞ்‌ சிவமா மலையாய்‌” என்றும்‌ சிறப்பிப்பது தமிழுக்கும்‌ முருகனுக்கும்‌ 


உள்ள பிணைப்புக்குச்‌ சான்று. 


மேலும்‌ வரலாற்றுத்தன்மையும்‌ (Hi5t௦ரical மெல) விளங்குமாறு சிற்றில்‌ 
பருவத்தில்‌, மதுரையிலேயே பாண்டிய மன்னன்‌ காணக்‌ கழுவிலேறிய 
சமணர்களின்‌ வீடு இதுவன்று என்று சிற்றில்‌ பருவத்தில்‌ சிறுமிகள்‌ கூற்றாகச்‌ 
சமணர்கள்‌ அரசர்பால்‌ தண்டனை பெற்ற வரலாறு கூறப்படுகிறது. சமணர்களும்‌ 
தமிழ்‌ வளர்த்தனர்‌. அவர்கள்‌ தமிழ்‌ சைவந்‌ தழைக்க வந்த தமிழல்லவே. 
அமிழ்தினும்‌ இனிய தமிழானாலும்‌ இனிய தெய்வம்‌ முருகனுக்கெதிரான 
பரசமயக்‌ கொள்கையினரான சமணரை ஏற்குமா அடியார்கள்‌ உள்ளம்‌? 
சப்பாணிப்‌ பருவத்தில்‌, 
“கொன்றுழக்‌ கிச்சென்று திருநீறி டாச்சமணர்‌ 
குடர்தனைச்‌ சிதறியமரர்‌” 
என்ற தொடர்‌ மூலம்‌ சமணர்‌ மீது உள்ள காழ்ப்பும்‌ கந்தக்‌ கடவுள்‌ மீது கொண்ட 
பக்தியும்‌ காணக்‌ கிடைக்கின்றன. 
கந்தனின்‌ திருவடிகளைச்‌ சரண்புகுந்த பக்தர்களுக்கு எந்நாளும்‌ 
குறைவில்லை என்ற கருத்தை, அம்புலிப்‌ பருவத்தில்‌, 


“தேய்வதுஞ்‌ சிறிதுநாள்‌ வளர்வது முனக்குண்டு 
சிந்தையி லிவன்‌ பதத்தைப்‌ 
போதுகொ டருச்சித்த போர்களுந்‌ தேய்வுறார்‌” 


என்று பாடுகிறார்‌. 
இவ்வாறு “பழனி பிள்ளைத்தமிழில்‌” கவிதை நயமும்‌, பக்திச்சுவையும்‌ ஒரு 
நாணயத்தின்‌ இருபக்கம்‌ போல இணைந்தமைந்திருப்பது குறிப்பிடத்தக்கதாகும்‌. 

பழனியாண்டவர்‌ மயில்விட தூது 


இந்நூலை இயற்றியவர்‌ கவியரசு கு. நடே சக்‌ கவுண்டர்‌ ஆவார்‌. முருகப்‌ 
பெருமானிடம்‌ மயிலைத்‌ தூதாக அனுப்புகின்றார்‌. பழனித்‌ தலச்சிறப்பு, 
மலைக்கோவிலில்‌ நிகழும்‌ பூசைகள்‌, வழிபாட்டு முறைகள்‌, பூசையின்‌ போது 
கமழும்‌ நறுமணங்கள்‌, தேவார-திருப்புகழிசை, பக்தர்கள்‌ கூறும்‌ அரகர மந்திர 
ஓலி, முருகனுக்குச்‌ செய்யப்பெறும்‌ அபிடேகங்கள்‌, முருகப்‌ பெருமான்‌ உலா 
வரும்‌ காட்சி, பழனியாண்டவரின்‌ அருள்பாலிக்கும்‌ திறம்‌ முதலியனவற்றைப்‌ 
பக்திச்சுவை ததும்ப எடுத்துரைக்கின்றார்‌ கவியரசு கு. நடேசக்‌ கவுண்டர்‌. 
எடுத்துரைத்தல்‌ முறையில்‌ (148௨1௦) சொல்லிச்‌ செல்லும்‌ பாங்கும்‌, வருணனைத்‌ 
திறனும்‌ இந்நூலாசிரியனின்‌ கவித்திறனைக்‌ காட்டுகின்றது. 


“சந்தனச்‌ சாந்தின்‌ மணமோ தண்‌ பனி நீர்‌ வாசனையோ 
மந்திரமாம்‌ வெண்ணீற்றின்‌ மாமணமோ - பந்தமுறு 
மாலைகளின்‌ தூமணமோ மட்டற்ற தேனறுநெய்‌ 

அலை தரு பூங்கழைச்சா றைந்தமிர்தம்‌ - கோலக்‌ 
கலயரிடு குங்கலியம்‌ காரகிலின்‌ நூப 

மலையு மணமோ வகுத்துச்‌ - சொலவொண்ணா 
தோதுந்‌ திருப்புகழ்‌ தேவார மோங்கிசையோ 

கீதங்க ளின்முழக்கோ கேடில்லா - நாதசுர 
வாசினையோ கண்டா மணி முழக்கோ தொண்டர்‌ குழாம்‌ 
அசி லரஹரவென்‌ னார்ப்‌ பொலியோ - பேசுங்கால்‌ 
ஏது பெரிதென்‌ றியம்ப லெளிதன்று 

சோதி திருவாலயத்துட்‌ தொண்டர்‌ குழாம்‌ - கோதில்‌ 
ஒருவர்‌ திருமார்பி லுற்றதிரு வெண்ணீ 

றொருவர்‌ முதுகிலுற வீண்டித்‌ - திருமுன்னர்ச்‌ 

சேவித்து நிற்கும்‌ திறங்கண்டவர்‌ போலப்‌ 

பாவித்து நின்று பரவினேன்‌” 


என்று கவிஞர்‌ மலைக்கோயிலில்‌ நிகழும்‌ பூசைச்‌ சிறப்பினை 
எடுத்துரைக்கின்றார்‌. 

“ஞானவடி வேல்‌ வலக்கை நண்ணமுரு கேசனைப்‌ 

பானல்வாய்‌ ஞானம்‌ பரிமளிக்கும்‌ - மோன 

பரமகுரு நாதனைப்‌ பண்ணவர்தம்‌ கோவை 

வாதனைமெய்‌ யன்பர்தமை வாழ்த்தும்‌ - விரதனை 


மாணிக்க வண்ணனை வண்பவளத்‌ தின்றிரளை 

அணிக்‌ கனகத்தை யாரொளியைப்‌ - பேணுநரைப்‌ 
பேணிப்‌ பிறப்பிறப்புப்‌ பேராழி நீக்கியருள்‌ 
தோணியை முத்தியினைத்‌ துய்க்கவிடும்‌ ஏணியை 
அன்பர்க்‌ கிருநிதியை யாரமுதை யோர்முக்கண்‌ 
இன்பக்‌ கரும்பி யெழுஞ்சாற்றைத்‌ - துன்பமுற 
வேததரு மீது விளையு நறுந்தேனைத்‌ 

தீதகலு மெய்ஞ்‌ ஞானத்‌ தீங்கனியைச்‌ - சோதி 
யயில்வே லருட்பழனி யாண்டவனை யென்பால்‌ 


மயிலே விரைந்தழைத்துவா” 

என்று பழனியாண்டவரிடம்‌ கவிஞர்‌ மயிலைத்‌ தூதுவிடுகின்றார்‌. முருகப்‌ 
பெருமானின்‌ சிறப்புக்களையெல்லாம்‌ எடுத்துக்‌ கூறி நூலை முடிக்கின்றார்‌ 
அசிரியர்‌. 

முருகன்‌ கோயில்‌ கொண்ட இத்தலம்‌ தமிழிலக்யெங்களில்‌ தொடர்ந்து 
குறிக்கப்பட்டு வந்துள்ளது என்பது குறிப்பிடத்தக்கதாகும்‌. பழனியாண்டவர்‌ 
மீது நூற்றுக்கும்‌ மேற்பட்ட பக்திச்‌ சிற்றிலக்கியங்கள்‌ தோன்றியுள்ளன. 
சஷ்டிக்‌ கவச பலன்‌ 

பழநியம்பதி வாழும்‌ தண்டபாணித்‌ தெய்வம்‌ அன்பர்களின்‌ இன்னலைப்‌ 
போக்கும்‌ அற்புதமானவர்‌. 

செவ்வாய்‌ தோஷத்தால்‌ சிரமப்படுவோர்கள்‌, செவ்வாய்க்‌ கிரகம்‌ 
நீச்சமடைந்திருப்பவர்கள்‌, செவ்வாய்‌ திசையில்‌ மிகுந்த பலனை விரும்புபவர்கள்‌ 
முதலியோர்‌ பழநி முருகனை மனத்தில்‌ கொண்டு இக்கவசத்தைப்‌ பாராயணம்‌ 
செய்ய வேண்டும்‌. கண்‌ கோளாறுகள்‌, பலவிதமான நோய்கள்‌, விஷ ரோகங்கள்‌, 
பகைவரின்‌ தய சொற்கள்‌ போன்றவை நீங்கும்‌. 

புலமை, இனிய சொல்வளம்‌, செல்வச்‌ செழிப்பு முதலியன உண்டாகும்‌. 

வைத்தியர்கள்‌ தங்கள்‌ மருந்தின்‌ பலன்‌ சித்திக்க வாரம்‌ ஒரு முறையாவது 
சந்தியா காலங்களில்‌ பாராயணம்‌ செய்ய வேண்டியது அவசியம்‌. பழநி 
தண்டபாணி சர்வ பவரோக வைத்தியசுவாமி ஆவார்‌. 


தேவராய சுவாமிகள்‌ அருளிய கந்த சஷ்டிக்‌ கவசம்‌ 
காப்பு 
(குறள்‌ வெண்பா) 
அமரரிடர்‌ தீர அமரம்‌ புரிந்த 
குமரனடி நெஞ்சே குறி 

நேரிசை வெண்பா 


துதிப்போர்க்கு வல்வினைபோம்‌ துன்பம்‌ போம்‌ நெஞ்சிற்‌ 
பதிப்போர்க்குச்‌ செல்வம்‌ பலித்துக்‌ - கதித்கு) ஓங்கும்‌ 
நிஷ்டையுங்‌ கைகூடும்‌ நிமலரருள்‌ கந்தர்‌ 

சஷ்டிக்‌ கவசந்‌ தனை. 


கவசப்‌ பாடல்‌ 


திருவா வினன்குடி சிறக்கும்‌ முருகா 
குருபரா குமரா குழந்தை வேலாயுதா 
சரவணா சண்முகா சதாசிவன்‌ பாலா 
இரவலர்‌ தயாபரா ஏழைப்‌ பங்காளா 

பரமேஸ்‌ வரிக்குப்‌ பாலா தயாபரா 
வரமெனக்‌(கு அருள்வாய்‌ வாமனன்‌ மருகா 
இரண்டா யிரம்வெள்ளம்‌ யோகம்‌ படைத்தவா 
திரண்டா ௬கமனம்‌ தீர்க்கம்‌ படைத்தவா 
இலட்சத்‌ திருநான்கு நற்றம்பி மாருடன்‌ 
பட்சத்‌ துடனே பராசக்தி வேலதாய்‌ 

வீரவாகு மிகுதள கர்த்தனாய்‌ 

சூரசம்‌ ஹாரா துஷ்டநிஷ்‌ டூரா 

கயிலாய மேவும்‌ கனக சிம்மாசனா 
மயிலேறும்‌ சேவகா வள்ளி மனோகரா 
அகத்திய மாமுனிக்‌ கருந்தமிழ்‌ உரைத்தவா 
சுகத்திரு முருகாற்றுப்படை சொல்லிய 
நக்கீரன்‌ நற்றமிழ்‌ நவமென வினவிக்‌ 
கைக்கீழ்‌ வைக்கும்‌ கனமிசைக்குதவா 
திருவருணகிரி திருப்புகழ்‌ பாட 

இரும்புகழ்‌ நாவில்‌ எழுதிப்‌ புகழ்ந்தவா 
ஆயிரத்தெட்டாம்‌ அருள்‌ சிவதலத்தில்‌ 
பாயிரம்‌ தோத்திரம்‌ பாடப்‌ புகழ்ந்தவா 
எண்ணா யிரம்சமண்‌ எதிர்கழு வேற்றி 
விண்ணோர்‌ குமாரன்‌ வியாதியைத்‌ தீர்த்தவா 
குருவாம்‌ பிரமனைக்‌ கொடுஞ்சிறை வைத்து 
உறுப்பொருள்‌ வேதம்‌ உரைத்தாய்‌ சிவனுடன்‌ 

கருதிமெய்‌ யோகம்‌ சொல்லியது ஒருமுகம்‌ 
அருள்பெரு மயில்‌ மீகு) அமர்ந்தது ஒருமுகம்‌ 
வள்ளிதெய்‌ வானையை மருவியது ஒருமுகம்‌ 
தெள்ளுநான்‌ முகன்போல்‌ சிருட்டிப்பது ஒருமுகம்‌ 
சூரனை வேலால்‌ துணித்தகு) ஒருமுகம்‌ 
ஆரணம்‌ ஒதும்‌ அருமுறை யடியார்‌ 

தானவர்‌ வேண்டுவ தருவது ஒருமுகம்‌ 
ஞான முதல்வர்க்கு நற்பிள்ளை பழநி 
திருப்பரங்‌ கிரிவாழ்‌ தேவா நமோ நம 
பொருட்செந்தி லம்பதி புரப்பாய்‌ நமோநம 
ஏரகம்‌ தனில்‌ வாழ்‌ இறைவா நமோ நம 
கூரகம்‌ ஆவினன்‌ குடியாய்‌ நமோ நம 
சர்வசங்‌ கரிக்குத்‌ தனயா நமோ நம 
உறுசோலை மலைமேல்‌ உகந்தாய்‌ நமோ நம 
எல்லாக்‌ கிரிக்கும்‌ இறைவா நமோ நம 
சல்லாப மாக சண்முகத்‌ துடனே 

எல்லாத்‌ தலமும்‌ இனிதெழுந்‌ தருள 

உல்லா சத்துறும்‌ ஒங்கார வடிவே 

மூல வட்டத்தில்‌ முளைத்‌ தெழும்‌ ஜோதியைச்‌ 
சர்வ முக்கோணத்‌ தந்தமுச்‌ சக்தியை 

வேலா புதமுடன்‌ விளங்கிடும்‌ குகனைச்‌ 
சீலமார்‌ வயலூர்ச்‌ சேந்தனைத்‌ தேவனை 
கைலாச மேருவா காசத்தில்‌ கண்டு 

பைலாம்‌ பூமியும்‌ பங்கய பார்வதி 

மேலும்‌ பகலும்‌ விண்ணுரு லேந்தி 
நாற்கோணத்தில்‌ நளினமாய்‌ அர்ச்சனை 
கங்கை யீசன்‌ கருதிய நீர்புரை 
செங்கண்மால்‌ திருவும்‌ சேர்ந்துசெய்‌ அர்ச்சனை 
அக்கினி நடுவே அமர்ந்த ருத்திரன்‌ 
முக்கோண வட்டம்‌ முதல்வாயு ருத்திரி 
வாய்‌அறு கோணம்‌ மகேசுவரன்‌ மகேசுவரி 
ஐயும்‌ கருநெல்லி வெண்சாரை தன்மேல்‌ 
ஆகாச வட்டத்து அமர்ந்த சதாசிவன்‌ 


பாகமாம்‌ வெண்மைப்‌ பராசக்தி கங்கை 

தந்திர அர்ச்சனை தலைமேல்‌ கொண்டு 
மந்திர மூலத்தின்‌ வாசியைக்‌ கட்டி 
அக்கினிக்‌ குதிரை ஆகாசத்‌ தேவி 
மிக்கமாய்‌ கருநெல்லி வெண்சாரை உண்பவர்‌ 
பாகமாய்‌ ரதமும்‌ பகல்வழி யாரை 

சாகா வகையும்‌ தன்னை அறிந்து 

ஐந்து ஜீவனுடன்‌ ஐயஞ்சு கல்பமும்‌ 
வித்தை உமைசிவன்‌ மேன்மையுங்‌ காட்டி 
சந்திர சூரியர்‌ தம்முடன்‌ அக்கினி 

அந்தி ரனைக்கண்டு அறிந்தே யிடமாய்ச்‌ 
சிந்தையுள்‌ ஏற்றுச்‌ சிவசம்பு தன்னை 
மந்திர அர்ச்சனை வாசிவா என்று 
தேறுமுகம்‌ சென்னி சிவகிரி மீதில்‌ 
ஆறுமுகமாய்‌ அகத்துள்ளே நின்று 

வாசல்‌ ஒன்பதையும்‌ வளமுடன்‌ வைத்து 
யோசனை ஐங்கரன்‌ உடன்‌ விளையாடி 
மேலைக்‌ கருநெல்லி வெண்சாரை உண்டு 
வாலைக்‌ குழந்தை வடிவையும்‌ காட்டி 
நரை திரை மாற்றி நாலையும்‌ காட்டி 
உரைசிவ யோகம்‌ உபதேசம்‌ செப்பி 
மனத்தில்‌ பிரியா வங்கண மாக 
நினைத்தபடி என்‌ நெஞ்சத்‌ திருந்து 
அதிசயம்‌ என்றுன்‌ தன்‌ அடியார்க்‌(கு) இரங்கி 
மதியருள்‌ வேலும்‌ மயிலுடன்‌ வந்து 
நானே நீயெனும்‌ இலட்சணத்துடனே 
தேனே என்னுளம்‌ சிவகிரி எனவே 

ஆறா தாரத்து ஆறுமுகம்‌ 

மாறா திருக்கும்‌ வடிவையும்‌ காட்டி 
கனவிலும்‌ நனவிலும்‌ கண்டுனைத்‌ துதிக்க 
தனதென வந்து தயவுடன்‌ இரங்கிச்‌ 
சங்கொடு சக்கரம்‌ சண்முக தெரிசனம்‌ 
எங்கு நினைத்தாலும்‌ என்முன்னே வந்து 
அஷ்டாவ தானம்‌ அறிந்தவுடன்‌ சொல்ல 


தட்டாத வாக்கும்‌ சர்வா பரணமும்‌ 

இலக்கணம்‌ இலக்கியம்‌ இசையறிந்‌ துரைக்கத்‌ 
துலக்கிய காவியம்‌ சொற்பிரபந்தம்‌ 
எழுத்துச்‌ சொற்பொருள்‌ யாப்பலங்காரம்‌ 
வழுத்தும்‌ என்‌ நாவில்‌ வந்தினி திருந்தே 
அமுத வாக்குடன்‌ அடியார்தம்‌ வாக்கும்‌ 
சமுசார சாரமும்‌ தானே நிசமென 
வச்சிர சரீரம்‌ மந்திர வசீகரம்‌ 

அட்சரம்‌ யாவும்‌ அடியேனுக்குதவி 
வல்லமை யோகம்‌ வகீகர சக்தி 

நல்ல உன்‌ பாதமும்‌ நாடிய பொருளும்‌ 
சகலகலை ஞானமும்‌ தானெனக்‌ கருளி 
செகதல வசீகரம்‌ திருவருள்‌ செய்து 
வந்த கலிபிணி வல்வினை மாற்றி 
இந்திரன்‌ தோகை எழில்மயில்‌ ஏறிக்‌ 
கிட்டவே வந்து கிருபை பாலிக்க 
அட்டதுட்‌ டமுடன்‌ அநேக மூர்க்கமாய்‌ 
துட்டதே வதையும்‌ துட்டப்‌ பிசாசும்‌ 
வெட்டுண்ட பேயும்‌ விரிசடைப்‌ பூதமும்‌ 
வேதாளம்‌ கூளி விடும்பில்லி வஞ்சனை 
பேதாளம்‌ துன்பப்‌ பிசாசுக்கள்‌ நடுநடுங்க 
பதைபதைத்‌ தஞ்சிடப்‌ பாசத்தால்‌ கட்டி 
உதைத்து மிதித்தங்‌(கு) உருட்டி நொறுக்கிச்‌ 
சூலத்தாற்‌ குத்தித்‌ தூள்தூளுருவி 
வேலாயுதத்தால்‌ வீசிப்‌ பருகி 

மழுவிட்‌ டேவி வடவாக்‌ கினிபோல்‌ 
தழுவிக்‌ கினியாய்‌ தானே எரித்துச்‌ 
சிதம்பர சக்கரம்‌ தேவி சக்கரம்‌ 
மதம்பெறும்‌ காளி வல்ல சக்கரம்‌ 
மதியணி சம்பு சதாசிவ சக்கரம்‌ 

பதிகர்ம வீரபத்திரன்‌ சக்கரம்‌ 

திருவை குண்டம்‌ திருமால்‌ சக்கரம்‌ 
அருள்பெருந்‌ திகிரி அக்கினி சக்கரம்‌ 
சண்முக சக்கரம்‌ தண்டாயுதத்தால்‌ 
விம்ம அடிக்கும்‌ எல்லாச்‌ சக்கரமும்‌ 

ஏக ரூபமாய்‌ என்‌ முன்னே நின்று 
வாகனத்‌ துடன்‌என்‌ மனத்துள்‌ இருந்து 
தம்பனம்‌ மோகனம்‌ தயவாம்‌ வசீகரம்‌ 
இம்பமா கருடணம்‌ மேவுமுச்‌ சாடனம்‌ 
வம்பதாம்‌ பேதனம்‌ வலிதரும்‌ ஆரணம்‌ 
உம்பர்கள்‌ ஏத்தும்‌ உயர்வித்‌ வேடணம்‌ 
தந்திர மந்திரம்‌ தருமணி அட்சரம்‌ 
உந்தன்‌ விபூதி உடனே செபித்து 
கந்தனின்‌ தோத்திரம்‌ கவசமாய்க்‌ காக்க 
எந்தன்‌ மனத்துள்‌ எது வேண்டினும்‌ 
தந்துரட்‌ சித்தருள்‌ தயாபரா சரணம்‌ 
சந்ததம்‌ எனக்கருள்‌ சண்முகா சரணம்‌ 
சரணம்‌ சரணம்‌ சட்கோண இறைவா 
சரணம்‌ சரணம்‌ சத்துரு சம்ஹாரா 
சரணம்‌ சரணம்‌ சரவண பவம்‌ 


சரணம்‌ சரணம்‌ சண்முகா சரணம்‌. 

மூன்றாவது படைவீடு - (திருவாவினன்கும) 


பழனி மலையையும்‌, மலையடிவாரத்தில்‌ உள்ள திருவாவினன்குடி 
தலத்தையும்‌ உள்ளிட்ட நகரமே பழனி என அழைக்கப்படுறெது. மேற்குத்‌ 
தொடர்ச்சி மலைகளின்‌ பிரிவுகளான வராகமலை, கொடைக்கானல்‌ மலை 
முதலிய மலைகள்‌ சூழ்ந்துள்ள செழிப்புமிக்க பள்ளத்தாக்கில்‌ இந்நகரம்‌ இயற்கை 


வனப்புடன்‌ அமைந்துள்ள து. 


“முருகன்‌ நற்போர்‌ நெடுவேள்‌ அவி 
அறுகோட்‌ டியானைப்‌ பொதினி” 


என்றும்‌, 


“மூழவுறழ்‌ திண்தோள்‌ நெடுவேள்‌ அவி 
பொன்னுடை நெடுநகர்ப்‌ பொதினி” 


என்றும்‌ அகநானூற்றுப்‌ பாடல்களில்‌ 'பழனி' பற்றிக்‌ கூறப்பட்டுள்ளது. 


திருமுருகாற்றுப்படையில்‌ நக்கீரர்‌ திருவாவினன்குடி முருகனை 
முனிவர்களும்‌ கந்தர்வர்களும்‌ வழிபடுவதைக்‌ கூறுகின்றார்‌. 

கருடக்கொடியை உடைய திருமாலும்‌, ஏற்றுக்‌ கொடியுடையவனும்‌ 
உமையை ஒரு பாகத்தே பெற்றவனும்‌ இமையா முக்கண்களை உடையவனுமாகிய 
உருத்திரனும்‌, ஆயிரம்‌ கண்களை உடைய இந்திரனும்‌ திருவாவினன்குடி 
சென்றனர்‌. இவர்‌ அனைவரும்‌ தன்னை வந்து காணும்படி முருகன்‌ 
திருஆவினன்குடியில்‌ எழுந்தருளியுள்ளான்‌ என்று நக்கீரர்‌ பாடியுள்ளார்‌. 


பழநீ முருகனின்‌ தோற்றமும்‌ சிறப்பும்‌ 

பழனி ஆண்டவர்‌ அண்டிப்‌ பண்டாரமாகத்‌ தவக்கோலத்தில்‌ 
காட்சியளிக்கிறார்‌. ஆண்டவரின்‌ திருவுருவச்‌ சிலை நவபாஷணம்‌ எனும்‌ 
மருந்தால்‌ ஆனது. முருகனுக்கு ஐந்தமுத முழுக்கு (பஞ்சாமிர்த அபிஷேகம்‌) 
மிகவும்‌ சிறப்பாகச்‌ செய்யப்படுகிறது. அன்பர்கள்‌ இடும்பனைப்‌ போல 
மலர்க்காவடி, பால்காவடி, சர்க்கரைக்காவடி, பன்னீர்க்காவடி கொண்டு வந்து 


முருகனை வழிபடுகின்றனர்‌. 


233 


பதினொன்றாம்‌ திருமுறை (இரண்டாம்‌ தொகுதி) 
மாம்பழக்‌ கவிச்சிங்க நாவலர்‌ (ஏகசந்தக்கீரகி) 


காம்பழகாய்‌ மிருதுவற்ற தோளியர்கள்‌ 
மதனன்‌ இலக்கணங்கள்‌ ஆதி 
ஆம்பழமை யானபதி னெண்‌ புராணப்‌ 
பொருளும்‌ ஆய்ந்து தேர்ந்து 
தாம்பழகி யேஎவரும்‌ சபாசெனமுத்‌ 
தமிழ்விரிக்கும்‌ தகைமை வாய்ந்த 
மாம்பழவாணனை ஒருபோ தென்னினும்‌ 


கண்டோர்க்கு அமுத வாக்குண்டாமே. 
- இலிங்கையர்‌, பேறையூர்‌ வித்துவான்‌ 


பழனி முத்தமிழ்ச்‌ சக்கரவர்த்தி மாம்பழக்‌ கவிச்சிங்க நாவலர்‌ 19-ஆம்‌ 
நூற்றாண்டில்‌ கி.பி. 1836 முதல்‌ 1884 வரை 48 ஆண்டுகள்‌ வாழ்ந்தவர்‌. பழனி 
ஞான தண்டாயுதபாணிப்‌ பெருமான்‌ திருவருட்‌ கருணையால்‌ ஏக சந்தக்‌ 
கிரகியாக விளங்கியவர்‌. தமக்கு எவரும்‌ ஈடுஇணையில்லாத நாற்கவிராசராகத்‌ 
திகழ்ந்தவர்‌. பழனித்தலம்‌ விஸ்வகுலம்‌ முத்தையாச்சாரியார்‌, அம்மணி அம்மாள்‌ 
தவப்புதல்வர்‌. இவரது குடிப்பெயர்‌ மாம்பழம்‌; அந்தப்‌ பெயரிட்டே இவரை 


மாம்பழம்‌ என அழைத்தனர்‌. 


இவரது சிறுவயதில்‌ வைசூரி என்னும்‌ கொடிய நோய்‌ இவரைத்‌ 
துன்புறுத்தியது. குழந்தை பிழைப்பது அரிது எனக்‌ கண்ட இவரது தந்தையார்‌ 
பழனி மலை மீது குழந்தையை எடுத்துக்கொண்டு சென்று பழனியாண்டவர்‌ 
முன்பு பலமுறை அழுதுதொழுது “முருகா குழந்தையைக்‌ காப்பாற்ற வேண்டும்‌” 
என்று வேண்டிக்‌ கொண்டு மகவை மலைமீதே படுக்க வைத்துவிட்டு 
வந்துவிட்டார்‌. 

மறுநாள்‌ காலையில்‌ மலைமீது சென்று தந்தையார்‌ குழந்தையைப்‌ 
பார்க்கும்‌ போது அம்மைக்‌ கொப்புளங்கள்‌ ஆறி இருந்தன. குழந்தை முருக 
நாமத்தை உச்சரித்துக்‌ கொண்டே இருந்தது. ஆனால்‌ கண்‌ பார்வை 
மறைந்திருந்தது. எல்லாம்‌ முருகன்‌ செயல்‌ என்று எண்ணிக்‌ குழந்தையை 
வீட்டுக்கு எடுத்துக்கொண்டு வந்து பேணி வளர்த்து வந்தனர்‌. 


தனயனுக்கு ஐந்து வயது நிரம்பியபின பள்ளிக்கு அனுப்ப முடியாத 
நிலையில்‌ தன்‌ மடிமீது புதல்வனைப்‌ படுக்க வைத்து முதுகில்‌ உயிர்‌ எழுத்து 
மெய்‌ எழுத்துக்களை எழுதிக்‌ காட்டினார்‌. ஓரே நாளில்‌ குழந்தை உயிர்‌ மெய்‌ 
முப்பது எழுத்துக்களையும்‌ தெரிந்து கொண்டது. மற்றும்‌ சில நாட்களில்‌ தமிழ்‌ 
எழுத்துக்களுடன்‌ எண்‌, பெயர்‌, முறை, பிறப்பு முதலானவைகளைக்‌ கற்று 

உணர்ந்ததுடன்‌ எவ்வளவு பெரிய வாக்கியங்கள்‌ சொன்னாலும்‌ கற்பலகையில்‌ 


பிழையின்றி எழுதியும்‌ காட்டியது. 


இதைக்‌ கண்ட தந்தையார்‌ மிகவும்‌ அதிசயம்‌ உற்று நல்ல ஆசிரியரை 
அழைத்துப்‌ பாடம்‌ சொல்லச்‌ செய்தார்‌. அசிரியர்‌ இவருக்கு ஒரு முறை பாடம்‌ 
சொன்னால்‌ முழுவதும்‌ ஒப்புவிப்பவர்‌ ஆனார்‌. இவ்வாறு பல ஆசிரியர்கள்‌ 
வந்து வந்து பாடம்‌ சொல்வார்‌ ஆயினர்‌. சில வருடங்களில்‌ ஐந்து 
இலக்கணங்களும்‌, பல இலக்கியங்களும்‌, தொல்காப்பியம்‌ முதல்‌ பல்‌ 
காப்பியங்களும்‌, வடமொழி வாணரிடம்‌ வடமொழிச்‌ சாஸ்திரங்களும்‌ ஐயம்‌ 
திரிபு இன்றி உணர்ந்தவரானார்‌. அவர்‌ உள்ளமும்‌, உடம்பும்‌ கல்வி மயமாக 


இருந்தது. எனவே இவர்‌ சகல கலா வல்லவரானார்‌. 


இவர்‌ மூலம்‌ பல பிரபந்தங்களைப்‌ பெற வேண்டித்‌ தண்டபாணிக்‌ கடவுள்‌ 





இவரை “ஏக சந்தக்‌ கிரகியாக” மாற அருள்பாலித்தார்‌. நாமெல்லாம்‌ பல முறை 





முயன்று மனனம்‌ செய்த பாடல்கள்‌ சில காலத்தில்‌ மறந்து போகும்‌. ஒரு ஏக 
சந்தக்‌ கிரகி ஒரு பாடலை ஒருதரம்‌ கேட்டால்‌ ஆயுள்‌ முழுவதும்‌ மறக்க 
மாட்டார்‌. இத்தகைய சிறப்பியல்பு அவர்‌ வாழ்ந்த 48 ஆண்டுகளில்‌ பல 











பிரபந்தங்களைப்‌ பாட வைத்தது. 





பின்னர்‌ இராமநாதபுரம்‌ சென்று சேதுபதி மன்னர்‌ பொன்னுச்சாமித்‌ 
தேவர்‌ அவர்களால்‌ “கவிச்சிங்கம்‌” என்ற பட்டம்‌ பெற்றார்‌. மேலும்‌ ஸ்ரீமான்‌ 
பொன்னுச்சாமித்‌ தேவர்‌ அவர்கள்‌ இவரைச்‌ சந்தித்தபோது இவரைக்‌ “கண்ணில்‌ 


ஆதவன்‌” என்று பாராட்டினார்‌. 


இவர்‌ அருளிச்‌ செய்த பாடல்களில்‌ கிடைத்தவற்றை எல்லாம்‌ திரட்டி 
மார்க்கையன்‌ கோட்டை பழனிச்சாமி ஆச்சாரியார்‌ அவர்கள்‌, ஸ்ரீமான்‌ 
பாண்டித்துரைத்‌ தேவர்‌, பிரம்மஸ்ரீ உ.வே. சாமிநாதையர்‌ ஆகியோர்‌ 
விருப்பத்தின்படிப்‌ பிரபந்தத்‌ திரட்டு ஒன்றை 1908-ல்‌ வெளியிட்டார்‌. 


கிடைக்காமல்‌ போன பாடல்கள்‌ அனந்தம்‌ என்பர்‌. 

பதினொன்றாம்‌ திருமுறை (இரண்டாம்‌ தொகுதி) 


மாம்பழக்‌ கவிச்சிங்க நாவலரின்‌ பழனிப்பிரபந்தாங்கள்‌ 


முனைவர்‌. சு. வேங்கடராமன்‌ 
மதுரை 


தமிழ்க்‌ கடவுளாம்‌ முருகனைப்‌ பரவி, பல்வகைப்‌ பிரபந்தங்களைப்‌ பாடிய, 
சென்ற நூற்றாண்டில்‌ வாழ்ந்த புலவர்களுள்‌ மாம்பழக்‌ கவிச்சிங்க நாவலர்‌ 
தலையாயவர்‌. அவர்‌ தமிழ்‌, வடமொழி இரண்டிலும்‌ வல்லவர்‌. கேள்விச்‌ செல்வம்‌ 
மூலம்‌ கற்றவர்‌. நான்கு வகைக்‌ கவிகளையும்‌ இம்மென்னும்‌ முன்னே பாடுவதில்‌ 
அவர்‌ வல்லவர்‌. மாம்பழம்‌ என்னும்‌ பெயர்‌ மதுரஉரை என்ற பொருளில்‌ காரணப்‌ 
பெயராக, குலப்பெயராக அவருக்கு அமைந்தது. அவர்‌ பாடிய பல்வேறு 
பிரபந்தங்கள்‌ இரு தொகுதிகளாக 1908-இல்‌ வெளிவந்தன. அவர்‌ பழனி முருகனை 
வழிபடு கடவுளாகக்‌ கொண்டு வாழ்ந்தவர்‌. “யாம்‌ ஓதிய கல்வியும்‌ எம்‌ அறிவும்‌ 
தாமே பெற வேலவர்‌ தந்தவை” என்னும்‌ அருணகிரிநாத சுவாமிகளின்‌ நெறியில்‌ 
வாழ்ந்தவர்‌. பழனிமலை முருகன்மீது அவர்‌ நிறையப்‌ பாடியுள்ளார்‌. அவைகளுள்‌ 
பழனி நான்மணிமாலை (40 பாடல்கள்‌, வாழிப்பாடல்‌ 2), திருப்பழனி வெண்பா 
(100 பாடல்கள்‌, வாழிப்பாடல்‌ 3), பழனி வெண்பா வந்தாதி (100 பாடல்கள்‌, 
வாழிப்பாடல்‌ 2), பழனாபுரி மாலை 00 பாடல்கள்‌, வாழிப்பாடல்‌ 1), 
பழனிக்கோயில்‌ விண்ணப்பம்‌ (120 பாடல்கள்‌) ஆகிய பழனித்தலத்தின்‌ மீது 
பாடப்பட்ட 5 பிரபந்தங்களைக்‌ கொண்டு இக்கட்டுரை அமைகிறது. சிற்றிலக்கிய 
மரபும்‌, பாட்டுடைத்‌ தலைவனான முருகனின்‌ தனிப்பெரும்‌ முழுமுதல்‌ 
தன்மையைப்‌ பரவுவதும்‌ பொதுப்பண்புகளாக இவைகளில்‌ உள்ளன. பிரபந்தம்‌ 
என்னும்‌ புலமை இலக்கிய மரபில்‌ இருப்பினும்‌ பாடல்கள்‌ எளிமையாக உள்ளன. 
இப்பிரபந்தங்களிலே காணப்படும்‌ பழனி நகரச்‌ சிறப்பு, பழனி தண்டாயுதபாணி 
கோயில்‌ சிறப்பு, வழிபாட்டு மரபு என்பவை பற்றிய அற்றை நாள்‌ செய்திகளைத்‌ 
தரும்‌ பாங்கை எடுத்துரைப்பதே இக்கட்டுரையின்‌ நோக்கமாகும்‌. அவ்வகையில்‌ 
மாம்பழக்‌ கவிச்சிங்க நாவலரின்‌ இப்பிரபந்தங்கள்‌ வரலாற்றுச்‌ செய்திகளைக்‌ 
கொண்டுள்ளன என்று இதனால்‌ அறியலாம்‌. பழனித்‌ திருக்கோயில்‌ பற்றிய 
கோயில்‌ ஒழுகு ஒன்றைக்‌ காலமுறைப்படி உருவாக்க இத்தகு அரிய இலக்கிய 
ஆவணங்கள்‌ உதவும்‌. 
பரவல்‌ 
சமயநூல்கள்‌ அனைத்திலும்‌ இறைவனைப்‌ பரவுதலும்‌ வரம்வேண்டலும்‌ 
பொதுவாக இடம்பெறும்‌. தம்முடைய நோய்‌ வினைகள்‌ அனைத்தையும்‌ அறவே 
நீக்க வேண்டும்‌ என்றும்‌ தமக்கு அருள்புரிய வேண்டும்‌ எனவும்‌ மாம்பழக்‌ கவி 
முருகனிடம்‌ வேண்டுகிறார்‌. தம்முடைய கல்வியும்‌, தாம்‌ பெற்ற ஞானமும்‌ 
முருகன்‌ அருளால்‌ வந்தவை; அவை மேலும்‌ மேலும்‌ பெருக இறைவன்‌ அருள்‌ 

செய்ய வேண்டும்‌ என்கிறார்‌. 
“உனதரு ளாலடி யேற்கமை கல்வியுணர்ச்சியனு 
தினமுயர்‌ வாயபி விர்த்தி பெறும்படி செய்‌” 

(பழனாபுரிமாலை-23) 
பழனி வெண்பா அந்தாதி, பழனிக்‌ கோயில்‌ விண்ணப்பம்‌, பழனாபுரி மாலை 
அகிய பிரபந்தங்களில்‌ இப்போக்கைக்‌ காணலாம்‌. தம்முடைய உடல்நோயையும்‌, 
பிறவிக்கேதுவான வினையையும்‌ நீக்கவேண்டும்‌. பெண்களின்‌ கண்‌ 


வலையிலிருந்து தம்மைக்‌ காக்கவேண்டும்‌ என்று மீண்டும்‌ மீண்டும்‌ பாடுகிறார்‌. 


“தயாநிதிநீ யென்பதுதான்‌ சத்தியமே யானால்‌ 

வியாதியினா லென்னை மெலிவிக்கை - நியாயமதோ 

சொல்லாய்‌ விரைவிற்‌ சுகந்தர வேண்டும்‌ பழனி 

வல்லாய்‌” (பழனி வெண்பா அந்தாதி - 88) 


முருகன்‌ தம்மை ஆட்கொண்டு தமக்குக்‌ காட்சி நல்க வேண்டும்‌ என்று 
வேண்டுகிறார்‌. “தார்புனை தோளும்‌, கமலத்தாளும்‌ தன்‌ வேலும்‌ மார்புறை 
நூலும்‌, சேவலும்‌ மயிலும்‌ நேர்‌ பொலியக்‌ காட்சி கொடுக்க வேண்டும்‌' என்று 
(பழனிவெண்பா அந்தாதி-45) வேண்டுகிறார்‌. நின்னைப்‌ பணிவதுவே எனக்குப்‌ 
பணி என்று மனமுருகப்‌ பாடுகிறார்‌. அகத்தியர்‌, நக்கீரர்‌, அருணகிரி 
அகியோருக்கு அருளிய பழனிக்குமரன்‌ தனக்கும்‌ அருள்தர வேண்டும்‌ என்று 
பரவுகிறார்‌. 
பழனித்தல வருணனை 
இறைவன்‌ உறையும்‌ திருத்தலங்களில்‌ இருந்து வாழ்வது தலவாசம்‌ என்று 

போற்றப்படும்‌. பழனியில்‌ பிறந்து வளர்ந்த மாம்பழக்கவி, அவினன்குடி யையும்‌ 
பழனியையும்‌ மீண்டும்‌ மீண்டும்‌ போற்றிப்‌ பாடுகிறார்‌. பழனி, பழனாபுரி, சிவகிரி, 
விசையகிரி என்றெல்லாம்‌ பழனியைக்‌ கொண்டாடுகிறார்‌. பழனி, அடியார்களின்‌ 
பாச வினைகளைத்‌ தீர்க்கும்‌ நகரம்‌. அதை ஆசையுடன்‌ கேட்டாலும்‌, 
துதித்தாலும்‌, வினைநீங்கி மெய்ஞ்ஞானம்‌ கிட்டும்‌ என்று மீண்டும்‌ மீண்டும்‌ 
பாடுகிறார்‌. 

“அசையொடு கேட்பினுங்‌ கண்டாலும்‌ துதித்திடி னும்‌ 

பாசவினை தீர்க்கும்‌ பழனியே” (33) 

“புத்தியில ராயிருந்த போதினுங்கண்‌ டாலுடனே 

புத்தியை யுண்டாக்கும்‌ பழனியே” (35) 

“அர்வமிகுத்‌ தேபரவு மன்பர்கட்கு மெய்ஞானப்‌ 

பார்வை கொடுத்தாளும்‌ பழனியே” (36) 

பதினொன்றாம்‌ திருமுறை (இரண்டாம்‌ தொகுதி) 


என்று திருப்பழனி வெண்பாவில்‌ பழனியின்‌ மேன்மையைப்‌ போற்றுகிறார்‌. 
வயல்கள்‌ (பழனம்‌) நிறைந்திருப்பதால்‌ அந்த நகரம்‌ பழனி எனப்‌ பெயர்பெற்ற து. 
“கழனிகள்‌ சூழ்ந்த பழனியங்கிரி' (பாடல்‌-12). “கழனிகள்‌ கூழும்‌ பழனியில்‌ வாழும்‌ 
கார்த்தனே' (பாடல்‌ 15). 

“பூமகள்‌ தன்களி றாமென விளங்கும்‌ 

வயல்சூழ்‌ பழனி மலையில்‌ வீற்றிருக்கும்‌” (பாடல்‌ 24) 


என்று பழனி நான்மணிமாலையில்‌ பழனியை வருணிக்கிறார்‌. நீர்வளமும்‌ 
நிலவளமும்‌ வயல்‌ வளமும்‌ நிறைந்த பழனி என்று புலவர்‌ மரபில்‌ வருணிக்கிறார்‌. 
கூடி வயல்‌ தோறும்‌ மணிகொண்டு இறைப்பதென்ன மள்ளர்‌ பாடி விரை 
தூற்றும்‌ பழனி (பாடல்‌ 7). 


“கொங்கவிழ்பூம்‌ பண்ணைநல்லோர்‌ கொண்ட நிறைசெல்வமென 


டைங்கதிர்பெற்‌ றோங்கும்‌ பழனியே” (7) 


“மிக்க நெற்கொய்‌ தேதொழுவர்‌ வேந்துளபோர்‌ பல்கிரிபோற்‌ 
பக்கமெலாந்‌ தோன்றும்‌ பழனியே” (12) 


என்று திருப்பழனி வெண்பாவில்‌ பழனி நகரை வருணிக்கின்றார்‌. திருப்பழனி 
வெண்பா முழுவதும்‌ பழனி நகரை வளமிகுந்த நகரமாக இலக்கிய மரபில்‌ 
கற்பனை செய்து பாடுகின்றார்‌. பழனிக்கோயில்‌ விண்ணப்பம்‌ நூலில்‌ பழனித்‌ 
திருக்கோயில்‌ குறித்துப்‌ பல செய்திகளைப்‌ பாடுகிறார்‌. நகர வருணனை 
முழுவதும்‌ கற்பனையாக இலக்கிய மரபில்‌ அமைந்துள்ளது. இதனைப்‌, 'பூங்குயில்‌ 
கேட்பச்‌ சுகமும்‌ பூவையும்‌ ஆறங்கம்‌ முறைபாங்கு பெற ஓதும்‌ பழனி (பாடல்‌ 
29) எனவும்‌ “வெய்யவனாற்‌ காய்ந்து நொந்த வெப்பகற்றல்‌ போற்கொடிகள்‌ 
பையமதி தோயும்‌ பழனிமே” (பாடல்‌ 26) எனவும்‌ வரும்‌ பாடல்களால்‌ அறியலாம்‌. 
தமிழில்‌ தோன்றிய சமயச்‌ சிற்றிலக்கியங்கள்‌, நகர வருணனைக்கு இத்தகைய 
கற்பனை வருணனை மரபைக்‌ கொண்டிருந்தன. அதே தடத்தில்‌ திருப்பழனி 
வெண்பாவும்‌ அமைந்துள்ளது. கண்முன்னே காணக்கூடிய நகரைவிட்டு, 
கற்பனையான நகரைப்‌ புலவர்கள்‌ வருணித்தனர்‌ என்றாலும்‌ பழனிக்குமாரன்‌ 
அருளின்‌ காரணமாகத்‌ தலவாசம்‌ செய்தற்கு உகந்த நகரமாக, அடியவர்‌ 
வினைகளை வேரறுக்கும்‌ திருத்தலமாக மாம்பழக்‌ கவியால்‌ “பஞ்செனவே 
செய்யும்‌ பழனியே' (பாடல்‌ 34) என்று திருப்பழனி வெண்பாவில்‌ பழனித்‌ 
தலத்தின்‌ மேன்மை சுட்டப்படுகிறது. ஆகவே வருணனையில்‌, கற்பனை மரபைப்‌ 


பின்பற்றினாலும்‌ தலச்‌ சிறப்பை இயல்பான முறையில்‌ பாடுகிறார்‌. 
கோயில்‌ சிறப்பு 


பழனித்‌ திருக்கோயில்‌ மலையின்‌ மீது அமைந்துள்ளது. இக்கோயில்‌ சேர 

திருவாவினன்குடி 


மன்னனால்‌ அமைக்கப்பட்டது என்று பழனிக்கோயில்‌ விண்ணப்பம்‌ கூறுகிறது. 
சேரர்‌ கோன்செய்‌ சிவாசலக்‌ கோயில்‌ வாழார மார்ப தண்டாயுத பாணியே” 
(பாடல்‌ 4 என்று பழனிக்கோயில்‌ விண்ணப்பம்‌ நூலில்‌ வருகிறது. சேர மன்னன்‌ 
இக்கோயிலைக்‌ கட்டினான்‌ என்ற வரலாற்றுச்‌ செய்தியை மாம்பழக்கவி இதில்‌ 
சுட்டுகிறார்‌. மேலும்‌ 'பழனிக்கிரி மீதினிற்‌ சேரவன்‌ செய்‌ காண்டரு பைம்பொன்‌ 
விமானத்‌ துவகை கனிந்த வுனை (பாடல்‌ 3, ப.155) எனவும்‌, சிவகிரிக்‌ கண்‌ 
புவனமுய்யச்‌ சேரர்பிரான்‌ புரிதருபச்‌ சிமத்து வார நவமணிப்‌ பொன்‌ சினகரத்து 
ஞானகரு ணாநிதியாய்‌' (பாடல்‌ 9, பக்கம்‌ 12) என்று வருமிடங்கள்‌ இதனைக்‌ 
காட்டும்‌. மாம்பழக்‌ கவிராயர்‌ காலத்தில்‌ பழனித்‌ திருக்கோயில்‌ சிறப்புடன்‌ 
விளங்கியுள்ளது. பழனிக்குமரனை வழிபடச்‌ சேர நாட்டிலிருந்து (கேரளம்‌) 
மக்கள்‌ வந்துள்ளனர்‌. கோயில்‌ வளர்ச்சி பெற, வழிபடுவோர்‌ கூட்டம்‌ மிகுந்திட, 
புலவர்‌, சேரமன்னன்‌ இக்கோயிலை எடுப்பித்தான்‌ எனவும்‌, பொன்‌ விமானம்‌ 
சமைத்தான்‌ எனவும்‌ பாடினார்‌. எந்தச்‌ சேரமன்னன்‌ காலத்தில்‌ பழனித்‌ 
திருக்கோயில்‌ திருப்பணி மேற்கொள்ளப்பட்ட து. எந்த மன்னன்‌ பொன்‌ விமானம்‌ 
சமைத்தான்‌ என்பன ஆய்வுக்குரியன. மரபு வழியாக வழங்கி வந்திருந்தாலுங்கூட, 
கவிராயர்‌ அவர்கள்‌ பழனிக்கோயில்‌ விண்ணப்பம்‌ நூலில்‌ பதிவு செய்திருக்கிறார்‌. 


வழிபாட்டு நெறி 

பழனித்‌ திருக்கோயில்‌ வழிபாட்டு மரபில்‌ இன்றளவும்‌ காணப்படும்‌ 
சிலவற்றை மாம்பழக்‌ கவிராயர்‌ பாடியுள்ளார்‌. பழனிமலை மீதுள்ள குமரன்‌ 
வழிபாட்டு நெறியில்‌ மலையை வலம்‌ வருதல்‌ (கிரிபிரதட்சணம்‌) இன்றளவும்‌ 
காணப்படுவதாகும்‌. பொதுவாக மலைக்கோயில்‌ வழிபாட்டில்‌ மலையை வலம்‌ 
வருதல்‌, உடலுக்கும்‌ மனதிற்கும்‌ வலிமை சேர்ப்பது என்பதால்‌ முன்னோர்கள்‌ 
இதனை வழிபாட்டுச்‌ சடங்காக ஆக்கினர்‌. இதனைப்‌ பழனிக்கோயில்‌ 


விண்ணப்பம்‌ நூலில்‌ மாம்பழக்கவி பாடுகின்றார்‌. 


“வண்மை தங்குநின்‌ மால்வரை சூழ்வர 

வுண்மை யன்புமல்‌ வூக்கமும்‌ யாக்கையிற்‌ 

திண்மை யுந்தரல்‌ வேண்டுந்‌ தினமுமெற்‌ 

கண்மை நின்று தண்டாயுத பாணியே” (பாடல்‌ 8) 
என்ற பாடலில்‌, மலையை வலம்‌ வருவதால்‌ அன்பும்‌, ஊக்கமும்‌, திண்மையும்‌, 
உடலுக்கும்‌ மனதிற்கும்‌ கிட்டுகின்றன. எனவே தினழும்‌ மலைவலம்‌ 
வரவேண்டுமென்து பாடுகிறார்‌. 

இறைவன்‌ திருநீறு தீராத வினைகளைத்‌ தீர்க்கும்‌ என்ற நம்பிக்கை திருஞான 

சம்பந்தர்‌ காலத்திலிருந்தே சைவ மரபில்‌ காணப்படுகிறது. என்றாலும்‌ 
பழனித்திருக்கோயில்‌ வழிபாட்டு நெறியில்‌, முருகன்‌ திருமேனியில்‌ அபிடேகம்‌ 

பதினொன்றாம்‌ திருமுறை (இரண்டாம்‌ தொகுதி) 


செய்யப்பட்ட திருநீறு மருந்தாக உள்ளது என்னும்‌ நம்பிக்கை இன்றளவும்‌ 
உள்ளது. இறைவன்‌ அருளுடன்‌ கூடிய இத்திருநீற்றைப்‌ பூசுவதால்‌ நோய்‌ 
பஞ்சாகப்‌ பறந்துவிடும்‌. திருநீற்றுக்கு மேலான மருந்து இல்லை என்று பாடுகிறார்‌. 
“வேற்று மருந்தேன்‌ விபூதியொன்றே போதாதோ, தேற்று னருண்மாத்‌ 
திரமிருந்தாற்‌ காற்றுலவு பஞ்சாமே (பழனி வெண்பா அந்தாதி, பாடல்‌ 70) 
என்று வருமிடம்‌ இதனைக்‌ காட்டும்‌. 


பழனி மலை முருகனுக்குக்‌ காவடி எடுத்து வழிபடுவது பழமையான மரபாக 
இருந்து வந்துள்ளது. பல இடங்களிலிருந்தும்‌ காவடி எடுத்துவரும்‌ 
அடியவர்களுக்கு அருள்செய்து, அதன்மூலம்‌ பல இடங்களுக்கும்‌ தன்னுடைய 
அருட் சிறப்பை (மகிமையை) இறைவன்‌ வெளிப்படுத்துகிறான்‌ என்று 
மாம்பழக்கவி பாடுகிறார்‌. “எங்கெங்கேயோ விருந்தனந்த ரெழிற்‌ காவடி 
களெடுத்துவர, வங்கங்‌ கேபோய்‌ மகிமை விளைவித்‌ தருள்கின்றனை' 
(பழனிக்கோயில்‌ விண்ணப்பம்‌-1, பக்கம்‌ 109). காவடிகள்‌ எடுத்துவரும்‌ அன்பர்கள்‌ 
எண்ணற்றவர்களாக உள்ளனர்‌. எனவே காவடிகளின்‌ எண்ணிக்கை எண்ண 
முடியாதன. “எண்ண முடியாக்‌ காவடிகள்‌ எய்துவன (பாடல்‌ 2, பக்கம்‌ 109) 
என்றும்‌ பாடுகிறார்‌. இச்செய்தி இன்றளவும்‌ நடைமுறையில்‌ உள்ளதாகும்‌. 
வழிபடுவோர்‌ எண்ணற்றவர்களாக இருப்பதால்‌, திருக்கோயிலுக்குக்‌ கிட்டும்‌ 
காணிக்கையும்‌ அளவிறந்ததனவாக அகிவிட்டது. இதனை, 


“எய்துவன காணிக்கையும்‌ அவ்வண்ணம்‌” (பாடல்‌ 2, ப.109) 


என்று பாடுகிறார்‌. காணிக்கை பல வகைகளில்‌ அமைந்திருப்பதை இன்றும்‌ 
காணலாம்‌. 


மேலே காட்டிய பழனிப்‌ பிரபந்தங்கள்‌ பொதுவான சமய இலக்கிய 
மரபுகளுடன்‌ பழனித்தலம்‌ பற்றிய சில அரிய செய்திகளைக்‌ கொண்டு 
விளங்குகின்றன. 


விசயகிரி வேலச்சின்னோவையன்‌ - பழனி பிள்ளைத்தமிழ்‌ 


சீரார்‌ நலஞ்சேர்‌ பூவுலகில்‌ தேவா சுரரின்‌ மற்றையரில்‌ 

தினமு முனது கொலுக்காணச்‌ செல்லா தாரார்‌ திறைவளங்கள்‌ 
தாரா தாராருனதுபதந்‌ தனையேவணங்கித்‌ தொழவேண்டித்‌ 

தழுவா தாரா ரெவ்வேளை சமயங்‌ கிடைக்கு மென நினைந்து 
வாரா தாரா ருனதருளை வாழ்த்திப்‌ புகழ்ந்து துதிக்க 

வசியா தாரார்‌ பணிவிடைகள்‌ வரிசைப்படியே நடத்தாதார்‌ 
ஆரா ரெனத்தா லாட்டுகின்ற வரசே வருக வருகவே 

அருள்சேர்‌ பழனிச்‌ சிவகிரிவா ழையா வருக வருகவே. 

மாம்பழக்‌ கவிச்சிங்க நாவலர்‌ - பழனாபுரி மாலை 


சராசர சீவ தயாநிதி நீயிச்‌ சமயமென்முன்‌ 
வராவிடில்‌ யானினி யாரை நினைத்து வரம்பெறுவேன்‌ 
குராவடி வேல குழந்தைக்‌ குமர குருமணிச்சூட்‌ 
டராவணை மால்பர வும்பழ னாபுரி யாண்டவனே 
கையா லுனைத்தொழச்‌ சென்னியி னாலுன்‌ கழல்‌ வணங்க 
மெய்யா யடிக்கடி வாக்காற்‌ றுதிக்க விதித்துமனம்‌ 
நையா வியற்கையு நல்கினியென்னை நழுவவிடேல்‌ 
ஐயா வுனக்கப யம்பழ னாபுரி யாண்டவனே. 
பெ. அண்ணாமலைக்‌ கவிராயர்‌ - பழனிப்‌ பதிற்றுப்‌ பத்தந்தாதி 
போக்கு வரவு மியிர்திரியப்‌ 
புலையாஞ்‌ செனன மெடுத்தெடுத்துத்‌ 
தாக்கு முதிரக்கருக்குழியிற்‌ 
சலிக்கும்‌ படிக்கோ வெனைவிதித்தாய்‌ 
கோக்கு முகிலால்‌ மயிலாட 
நுவல்வா னரங்கள்‌ தென்னைமடல்‌ 
சாய்க்கு மதுரப்‌ பழனிநகர்த்‌ 
தலைவா யெவர்க்குந்‌ தயாபரனே. 


பழனிமலை வடிவேலர்‌ - சந்நிதி முறை 


மதிமவுலி மார்பில்விளை யாடுகம லங்கவுரி 
மழதனி லுதித்தகமலம்‌ 

வண்டமிழ்ச்‌ சங்கத்திலிருந்தகம லம்பிரமன்‌ 
வந்தனைகள்‌ செய்தகமலம்‌ 

அதிகவிதை அருணகிரி சூட்டுகம லந்தெய்வ 
யானைகுற வாசகமலம்‌ 

அணிமணி திருத்திப்‌ புனைந்தகம லம்பணிசெய்‌ 
அடியர்வினை மாற்றுகமலம்‌ 

கதிர்முலைக்‌ குறமங்கை தினைவனப்‌ புற்களும்‌ 
கற்களும்‌ முறுத்துகமலம்‌ 

கானமயி லேறிவிளை யாடிநட மாடுசுரா்‌ 
கணங்கள்கொண்‌ டாடுகமலம்‌ 

பதிதனாம்‌ என்னுடைய வன்மன மெனுங்கரும்‌ 


பாறையில்‌ முளைத்தலருமோ 

பழமறை சொலியசீல தொழூமவர்க ளனுகூல 
பழனிமலை வடிவேலனே. 


கவிஞர்‌ கண்ணதாசன்‌ - தெய்வத்‌ தோற்றம்‌ 


குன்றத்துப்‌ பழனம்‌ தேர்ந்தான்‌ 
குடும்பத்தின்‌ நீங்கி வந்தான்‌ 
மன்றத்தில்‌ குவிவார்க்‌ கெல்லாம்‌ 
மனவிளக்‌ கேற்றி வைத்தான்‌ 
அன்றந்தச்‌ சேரன்‌ தந்த 
அழகிய கோவில்‌ கொண்டு 
நின்றனன்‌ தண்ட பாணி 
நீணிலம்‌ காக்க வென்றே 
கழனியிற்‌ செந்நெல்‌ ஆட 
காற்றுலாம்‌ வயல்கள்‌ ஊடே 
உழவர்கள்‌ தமிழிற்‌ பாட 
ஊரெல்லாம்‌ முருகா என்று 
இழையுமோர்‌ கவிதை ஒட 
எங்கணும்‌ காண்பார்‌ வந்த 
பழனியின்‌ தெய்வத்‌ தோற்றம்‌ 
பக்தியின்‌ திருநீ ரோட்டம்‌ 
அரசினர்‌ அமைத்து வைத்த 
அறமன்றத்‌ தார்‌இந்‌ நாளில்‌ 
முருகனுக்‌ கழகுஞ்‌ சேர்த்தார்‌ 
முறைமுறை கல்வி தேர 
பொருள்நிறை பள்ளி; மன்றம்‌ 
புதிய கண்டார்‌; கந்தன்‌ 
திருவருள்‌ அவரைக்‌ காக்கும்‌ 
தேசமும்‌ புகழே பாடும்‌. 


நூல்‌ மறுபதிப்புத்‌ திட்டம்‌ : 
பழனியாண்டவர்‌ பற்றிய இலக்கியங்களை மறுபதிப்பு செய்து வெளியிடும்‌ திட்டம்‌ 


நடைமுறையில்‌ உள்ளது. இத்திட்டத்தின்படி “பழனித்தலபுராணமும்‌ (1998), பழனிப்‌ 
பிள்ளைத்‌ தமிழும்‌ (1997)” மிகச்‌ செம்மையான பதிப்பாக வெளியிடப்பட்டுள்ளது. 

இருபத்தொன்றாம்‌ நூற்றாண்மல்‌ 
திருவாவினங்குழ குழந்தை€வலனும்‌ 
பழனி பால தண்டாயுதபாணியும்‌ 
(மூன்றாம்‌ படை வீடு) 


காவினன்‌ குடிலுறு காமர்‌ பொன்னகர்‌ 
மேவினன்‌ குடிவா விளியச்‌ சூர்முதல்‌ 
பூவினன்‌ குடிலையம்‌ பொருட்கு மாலுற 
ஆவினன்‌ குடிவரும்‌ அமலற்‌ போற்றுவாம்‌. 
- கந்தபுராணம்‌ துதிப்பாடல்‌) 


முருகப்பெருமானின்‌ மூன்றாவது படைவீடாகத்‌ திகழ்வது 
திருவாவினன்குடி (இது நக்கீரர்‌ வகுத்த வரிசைப்படி) பழனி என்ற இடம்‌ வேறு, 
திருவாவினன்குடி என்ற இடம்‌ வேறு, பழனி மலையின்‌ அடி வாரத்தில்‌ உள்ள 
ஸ்தலப்‌ பகுதியே திருவாவினன்குடி யாகும்‌. மலைதான்‌ பழனித்தலம்‌. ஆனால்‌ 
இன்று எல்லாவற்றையுமே சேர்த்து ஓரே நகரமாக பழனி என்று 
அழைக்கிறார்கள்‌. இத்தலம்‌ திண்டுக்கல்லில்‌ இருந்து சுமார்‌ 55 கி.மீ. தூரத்திலும்‌ 
மதுரையிலிருந்து சுமார்‌ 115 கிமீ. தூரத்திலும்‌ அமைந்துள்ளது. தமிழகத்தின்‌ 
அனைத்து பெருநகரங்களிலிருந்தும்‌ பழனிக்கு பேருந்துகள்‌ உள்ளன. இனி ஸ்தல 
வரலாறுகளுக்கு வருவோம்‌. 


திருவாவினன்குடி தல வரலாறு 


பழனி மலைக்குக்‌ கழே உள்ள திருவாவினன்குடி ஒரு காலத்தில்‌ நெல்லி 
வனமாகத்‌ திகழ்ந்தது. இந்த நெல்லி வனத்தில்‌ உள்ள சரவணப்பொய்கை 
தூர்த்தத்தருகே ஒரு சந்தர்ப்பத்தில்‌ மஹாவிஷ்ணுவால்‌ புறக்கணிக்கப்பட்ட ஸ்ரீ 
மகாலக்ஷ்மியும்‌ அவருடன்‌ பூமாதேவியும்‌; “விஸ்வாமித்ரரின்‌” படையை வென்ற 
அகங்காரத்தால்‌ தனது வலிமையை இழந்த காமதேனுப்பசுவும்‌; தன்னால்தான்‌ 
உயிர்களனைத்தும்‌ வாழ்கின்றன என கர்வம்‌ கொண்ட காரணத்தால்‌ “சிவனின்‌” 
சாபத்திற்கு ஆளான சூரிய பகவானும்‌; தகஷனது யாகத்தில்‌ கலந்து கொண்டு 
“ஸ்ரீ வீரபத்திர மூர்த்தியால்‌” தண்டிக்கப்பட்ட அக்னி தேவனும்‌ தவம்‌ செய்து 
கொண்டி ருந்தனர்‌. இவர்கள்‌ அனைவரும்‌ முருகனை வழிபட்டு தமது குறைகள்‌ 
நீக்கப்‌ பெற்றமையால்‌ இத்தலம்‌ அவர்களின்‌ பெயர்களைக்‌ குறிக்கும்‌ 
அமைப்புடன்‌ திரு (மஹாலக்ஷ்மி) ஆ (காமதேனு) இனன்‌ (சூரியன்‌) கு (பூமாதேவி) 
டி (அக்னி என்பவை சேர்த்து திர-ஆ-இனன்‌-கு-டி அதாவது திருஆஇனன்குடி 


என்றானது. 

போகர்‌ சித்தரின்‌ நவபாஷாண அற்புத தண்டபாணி 
பழநி மலை நின்று மேற்கு நோக்கி அருளும்‌ திவ்ய ஸ்தலம்‌. 
அண்டி முதல்‌ அரசனும்‌ பணியும்‌ தங்க கோபுர ஞானப்பழம்‌ இவனே. 

திருவாவினன்குடி 


திருவாவினங்குடிக்‌ கோயிலுக்கு அருகில்‌ உள்ள சரவணப்‌ பொய்கை 
தீர்த்தமும்‌, ஸ்தல விருக்ஷ்மாக விளங்கும்‌ நெல்லி மரமும்‌, கோயிலில்‌ உள்ள 
ஸ்ரீமஹாலக்ஷ்மி, காமதேனு, சூரியன்‌, பூமாதேவி, அக்னி முதலிய தேவதைகளின்‌ 
சன்னிதிகளும்‌, சித்திரங்களும்‌ இவ்வரலாற்றை நமக்கு உறுதிப்படுத்தும்‌ விதமாக 
அமைந்துள்ளன. 

திருவாவினங்குடிக்‌ கோயில்‌ பழனிமலை அடி வாரத்தில்‌ வையாபுரி என்ற 
ஏரியின்‌ கரைமேலிருக்கிறது. இவ்வாலயத்தின்‌ வடக்கில்‌ சரவணப்பொய்கை 
தீர்த்தம்‌ உள்ளது. முருகனை தரிசனம்‌ செய்ய வருபவர்கள்‌ இப்பொய்கையில்‌ 
நீராடிச்‌ செல்வதும்‌, காவடி எடுப்போர்‌ இப்பொய்கையின்‌ அருகில்‌ இருந்தே 
காவடி எடுத்துச்செல்வதும்‌ வழக்கமாகும்‌. 


திருவாவினன்குழ முருகன்‌ 


முருகப்பெருமான்‌ மயில்‌ மீதமர்ந்து அருள்புரியும்‌ ஸ்ரீ குழந்தை வேலாயுத 
ஸ்வாமி அவார்‌. இம்முருகனை இந்திரன்‌ முதலான தேவர்கள்‌, முனிவர்கள்‌, 
சிவபெருமான்‌, மஹாவிஷ்ணு போன்றோரெல்லாம்‌ வந்து தரிசித்ததாக நக்கீரர்‌ 
குறிப்பிட்டுள்ளார்‌. அப்படிப்பட்ட சிறப்புகள்‌ உள்ள முருகனை நாமும்‌ 
வணங்குவோம்‌. அதுமட்டுமல்ல இத்தலத்தில்‌ உள்ள இப்பெருமானை வழிபட்ட 
பின்பே பழனி மலைக்கோயிலுக்குச்‌ செல்லவேண்டும்‌ என்பது பழங்கால 
மரபென்கிறார்கள்‌. இங்கு நடைபெறும்‌ பல திருவிழாக்களில்‌ பத்துநாட்கள்‌ 
கொடி யேற்றி உற்சவம்‌ நடக்கும்‌ பங்குனி உத்திரத்திருவிழாவே மிகப்பெரும்‌ 
விழாவாகும்‌. 


திருப்பழனிமலை 


திருவாவினன்குடி கோயிலிலிருந்து சிறிதுதூரத்தில்‌ தான்‌ உலகப்புகழ்‌ 
பெற்ற ஸ்ரீ ஞானதண்டாயுதபாணியின்‌ கோயிலை உடைய பழனிமலை 
அமைந்திருக்கிறது. இடும்பன்‌ கயிலையிலிருந்து கொண்டு வந்த இருமலைகளுள்‌ 
சிவகிரிதான்‌ இந்த பழனிமலை. சக்திகிரிதான்‌ இடும்பன்‌ பெயரால்‌ விளங்கும்‌ 
இடும்பன்‌ மலை. பழனிமலைக்கு எதிரில்‌ சற்று தொலைவில்‌ தான்‌ இந்த 
இடும்பன்‌ மலை உள்ளது. பழனி மலை தரைமட்ட த்திலிருந்து சுமார்‌ 450 அடிகள்‌ 
உயரமுள்ளது. சுமார்‌ 697 படிக்கட்டுகளைக்‌ கொண்டுள்ளது. மலைக்கோயிலை 
மக்கள்‌ அடைய நான்கு வழித்தடங்கள்‌ உள்ளன. அவை படிக்கட்டுப்‌ பாதை, 
யானை செல்லும்‌ பாதை, இழுவை ரயில்‌ பாதை மற்றும்‌ ரோப்கார்‌ பாதை. 
முருகனுக்கு அபிஷேக நீர்‌ எடுத்துவர 5 அவதாக திருமஞ்சனப்பாதை என்றும்‌ 
ஒரு பாதை உள்ளது. இது மலையின்‌ பின்புறமுள்ளது. ஆனால்‌ இதனை மக்கள்‌ 
பயன்படுத்துவதில்லை. 


பழனி ஸ்தல வரலாறு 
ஒரு முறை நாரத முனிவரை வாழ்த்தி அபூர்வ மாங்கனி ஒன்றினைத்‌ தந்தார்‌ 

திருவாவினன்குடி 


பிரம்மதேவன்‌. (இதனை சிலர்‌ மாதுளங்கனி என்பார்கள்‌) அந்த ஞானக்கனியை 
எடுத்துக்‌ கொண்டு ஈசனைச்‌ சந்திக்க கயிலாய மலைக்குப்‌ புறப்பட்டார்‌ அந்த 
திரிலோக சஞ்சாரி. அங்கு சென்ற அவர்‌ அக்கனியை ஈசனுக்கு அளித்தார்‌. 
நமக்கோ வயதாகிவிட்டது. இனி இக்கனி நமக்கெதற்கு என்று கூறிய சிவனோ 
அதனை தம்‌ பிள்ளைகளான, விநாயகனுக்கும்‌ முருகனுக்கும்‌ அளிக்க 
முற்பட்டார்‌. அனால்‌ இக்கனியை பகிர்ந்து உண்ணக்‌ கூடாது இது ஞானக்கனி 
எனவே ஒருவர்‌ மட்டுமே உண்டு பயனடைய முடியுமென்றார்‌ நாரதர்‌. சரி 
இருவருக்கும்‌ ஒரு போட்டி வைப்போம்‌ என்று முடிவெடுத்த சிவபெருமான்‌ 
குழந்தைகளே இங்கு வாருங்கள்‌ உங்கள்‌ இருவரில்‌ இவ்வுலகத்தை முதலில்‌ யார்‌ 
சுற்றி வந்து வெற்றி பெறுகிறீர்களோ அவர்களுக்கே இந்த ஞானக்கனி பரிசாகும்‌ 
என்று விதிமுறை அறிவித்தார்‌. 

உடனே தமது மயில்‌ வாகனத்தில்‌ ஏறி உலகத்தைச்‌ சுற்றப்பறந்தார்‌ 
திருமுருகன்‌. தமது தாய்‌ தந்தையரான சிவனும்‌ உமையுமே இந்த உலகம்‌ 
என்றறிவித்து அவர்களை வலம்‌ வந்து ஓர்‌ யுக்தி மூலமாகப்‌ பழத்தைப்‌ 
பெற்றுவிட்டார்‌ விநாயகப்‌ பெருமான்‌. உலகத்தை சுற்றிவந்த முருகன்‌ நடந்தவை 
அறிந்து வருந்தினார்‌. எல்லோரிடமும்‌ கோபித்துக்‌ கொண்டு கயிலை 
மலையிலிருந்து புறப்பட்டு தெற்கே வந்தார்‌. ஓர்‌ துறவிபோல்‌ மொட்டைத்‌ 
தலையுடனும்‌ கோவணத்துடனும்‌ ஒரு தண்டம்‌ கொண்டு ஸ்ரீ 
தண்டாயுதபாணியாக இந்தப்‌ பழனி மலை மீதேறி நின்றுகொண்டார்‌. உடனே 
அங்கு வந்த சிவனும்‌, உமையும்‌, செந்தமிழ்க்கிழவி ஒளவையும்‌, முருகா 
ஞானப்பழமே நீதான்‌. உனக்கு தனியாக ஒரு ஞானப்பழம்‌ வேண்டுமா? என்று 
கேட்டு முருகனை சமாதானம்‌ செய்தனர்‌. அவர்கள்‌ எல்லோரும்‌ முருகனைப்‌ 
பழம்நீ என்றதால்‌ இத்தலம்‌ பழனி என்றதாயிற்று என்பது அருளாளர்களின்‌ 
வாக்கு (சிலர்‌ பொதினி என்பதே பழனி என்றாயிற்று என்றும்‌, சிலர்‌ பழனம்‌ 
என்பது ஒருவகை நிலம்‌, இப்பகுதி அந்த நிலப்பகுதியாக இருப்பதால்‌ பழனி 
என்றானதாகவும்‌ கூறுகிறார்கள்‌). 

பழனி மலைக்கோயிலின்‌ ஸ்தல விருக்ஷம்‌ கடம்பமரமாகும்‌. ஆம்‌! 
கடம்பமாலை அணிவோனுக்கு கடம்பு ஸ்தல விருக்ஷ்மாக இருப்பது 
முறைதானே. இங்கு முருகனுக்கு முடிகாணிக்கை தருவதற்காக பக்தர்கள்‌ 
மொட்டையடித்துக்‌ கொள்வதும்‌, அலகு குத்திக்‌ கொள்வதும்‌, காவடி எடுப்பதும்‌ 
சிறந்த நேர்த்திக்‌ கடன்களாகும்‌. பழனி பஞ்சாமிர்தம்‌ உலகப்‌ புகழ்பெற்றது. 
பழனியில்‌ அசிமுகத்தீர்த்தம்‌, தேவதீர்த்தம்‌, அமுததீர்த்தம்‌, பிரம்மத்‌ தீர்த்தம்‌, 
ஞானதீர்த்தம்‌ என்ற புனித தீர்த்தங்களும்‌ உள்ளன. 
பழனி ஸ்ரீ பால தண்டாயுதபாணி 

பழனி மலைக்கோயில்‌ கருவரையில்‌ வலக்கையில்‌ தண்டாயுதம்‌ ஏந்தி 
இடக்கையை இடையில்‌ ஊன்றி ஓர்‌ கோவணம்‌ அணிந்து ஞானதண்டாயுத 

பாணியாக மேற்கு நோக்கி நின்ற திருக்கோலத்தில்‌ காட்சி தருகிறார்‌. 
போகரால்‌ நவபாஷாணத்தால்‌ உருவாக்கப்பட்ட சிலை இதுதான்‌. ஸ்ரீ 
தண்டபாணி அதிகாலைப்‌ பூஜையில்‌ காவி உடையில்‌ துறவுக்‌ கோலத்திலும்‌, 
காலைசந்தியில்‌ குழந்தை வடிவத்திலும்‌, உச்சிகாலத்தில்‌ கிரீடத்தோடு தேவர்‌ 
போலவும்‌, சாயரக்ளை பூஜையில்‌ ராஜ அலங்காரத்திலும்‌ காட்சி தருவது 
மிகவும்‌ சிறப்பாகும்‌. 


மலைக்கோயில்‌ 


பழனிப்‌ பெருமானது திருமலை ஊர்‌ நிலப்பரப்புக்கு மேல்‌ 450 அடி 
உயரமுடையது. ஏறிச்செல்லும்‌ படிகள்‌ 697 அகும்‌. மலைக்கோயிலுக்குச்‌ 
செல்வோர்‌ முதலாவதாக அடிவாரத்திலுள்ள பாத விநாயகர்‌ கோயிலை வலம்‌ 
வந்து கிரி வீதி சுற்றியும்‌ மலைமேற்‌ செல்லுவார்கள்‌. பழனிக்‌ குன்றினைச்‌ 
சுற்றி அழகியதொரு கிரிப்பிரகாரம்‌ உண்டு. அது ஏறக்குறைய ஒன்றேகால்‌ 
மைல்‌ சுற்றளவுடையதாகும்‌. இதன்‌ இரு மருங்கிலும்‌ அழகிய கடம்பு முதலிய 
பலவகை மரங்கள்‌ செழித்தோங்கி உள்ளன. கிரியின்‌ நாற்புர வீதியிலும்‌ ஐந்து 
மயில்‌ மண்டபங்களும்‌, தொடர்ந்த வரிசையில்‌ பொருந்திய பல மடாலயங்கள்‌ 
முதலியனவும்‌ சிறந்து விளங்குவனவாகும்‌. இன்னும்‌ அங்கு மதுரை வீர சுவாமி, 
ஐம்முக விநாயகர்‌, சந்நியாசியப்பன்‌, அழகிய நாச்சியம்மன்‌ முதலியோர்‌ 
ஆலயங்களும்‌, நாகமநாயக்கரது திருமூர்த்திகள்‌, பிரமதீர்த்தம்‌, நந்தவனங்கள்‌, 
திருக்கோயில்‌ கருணை இல்லம்‌, நாதசுர தவுல்‌ பள்ளிகள்‌, சாதுசுவாமிகளது 
சண்முக விலாசம்‌ என்ற அன்னதான சமாஜ்மடம்‌, அரிசன சேவா சங்கத்தாரது 
நந்தனார்‌ விடுதி முதலியன உள. கிரிவலம்‌ வந்ததும்‌ அடிவாரப்‌ பக்கத்தே 
மீனாட்சி அம்மையார்‌ திருமண்டபம்‌ காணத்தக்கது. இங்கே பழனி வைகாவூர்‌ 
நன்னாட்டை ஆண்ட பாளையக்காரர்கள்‌, அவர்களின்‌ பத்தினிமார்கள்‌ 


அகியவர்களின்‌ உருவச்சிலைகள்‌ திகழ்ந்தன. 


திருமலைக்கோயில்‌ மேற்குத்‌ திசையினை நோக்கியதாகும்‌. திருவாயில்‌ 
அடைந்த பின்பு கட்டைக்‌ கோபுரவாயிலும்‌, அதன்‌ அணித்தான சுப்பிரமணிய 
விநாயகர்‌ சந்திதியும்‌ இருமருங்கும்‌ நாயக்கர்‌ மண்டபமும்‌ தோன்றும்‌. இன்னும்‌ 
வைசியர்‌ மண்டபம்‌ தாண்டி ஐந்து நிலைமாடங்கள்‌ பொருந்திய 
இராசகோபுரம்‌ கடந்து இரண்டாம்‌ பிரகாரம்‌ அடைவர்‌. அங்கே 12 கற்றூண்கள்‌ 
தாங்கிய பாரவேல்‌ மண்டபம்‌ முன்னே காட்சியளிக்கும்‌. இது ஒரு அழகிய 
அணி மண்டபம்‌ கற்றூண்கள்‌ வேலைப்பாடுடையன. அவைகளுள்‌ பீமசேனன்‌ 
புருடா மிருகத்துடன்‌ போராடும்‌ காட்சியும்‌ மற்றும்‌ நாயக்கர்‌, பாளையக்காரர்‌ 
பலரது உருவச்‌ சிலைகளும்‌ குறிப்பிடத்தக்கன. இதனை ஒட்டி வாத்திய 
மண்டபம்‌ உள்ளது. இதற்கு எதிரே தட்சிணா மூர்த்திக்கும்‌, அதன்‌ மருங்கே 
மலைக்கொழுந்து சிவன்‌. அம்மனுக்குமாக மூன்று திருத்தளிகள்‌ உள. 
திருமலையின்‌ இப்பாகமே இம்மலையின்‌ சிகரமென்பர்‌. 

இதற்கடுத்த திருவாயில்‌ துவாரபாலகர்கள்‌ காப்புடையது. இங்கு 
நுழைந்ததும்‌ மகாமண்டபம்‌. இது பக்தர்கள்‌ இருமருங்கிலும்‌ இறைவனைத்‌ 
தரிசித்து ஈடுபடுதற்கமைந்தது. இம்மண்டபத்தின்‌ 12 கற்றூண்களும்‌ மிக 
வேலைப்பாடுடையன. உள்‌ நுழைந்ததும்‌, இடப்பக்கத்திலேயே கல்மேடை மீது 
நடராசர்‌, சிவகாமியம்மை, திருவுருவங்களுள்ளன. பின்னும்‌ அதற்கடுத்து 
ஆண்டவன்‌ பள்ளியறையும்‌, சண்முகநாதர்‌ திருச்சந்நிதியும்‌, அதனையடுத்து 
திருவுலாப்போதரும்‌ சின்னக்குமரர்‌ திருச்சந்நிதியையும்‌ போற்றி ஆண்டவனை 
அணுகும்‌ அணி திகழ்‌ மண்டபத்தில்‌ முருகப்பெருமான்‌ சந்நிதியை அடையலாம்‌. 


திருமுருகன்‌ சந்நீதீ 


இதுதான்‌ அண்டவனது கருவறைக்கடுத்த முன்னணி மண்டபமாகிய 
அர்த்த மண்டபத்தின்‌ திருவாயில்‌, அருள்மிகு தண்டாயதபாணிசுவாமியை 


பிடர்கிடர்ந்த புன்குஞ்சியும்‌ பெருகிய கருணைக்‌ 
கடலலம்பு கண்களுங்‌ கவினெழுகிய முகமும்‌ 
வடிவுநூலு மார்புங்கை யொண்கோலும்‌ வயங்க 


நெடியகோ வணவுடையு டனின்றது கண்டான்‌ 
எனப்‌ பழநித்தலபுராண அசிரியர்‌ பாலசுப்பிரமணியக்‌ கவிராயர்‌ போற்றுகின்றார்‌. 


மேற்கு நோக்கிய நிலையில்‌ இறைவன்‌ காட்சியளிக்கின்றான்‌. 
அவ்வண்ணலின்‌ இணையற்ற திருமுகமும்‌ அருள்கனிந்த திருநோக்கமும்‌, 
புன்னகை தவமும்‌ திருவாயும்‌, மதாணி துலங்கும்‌ திருமார்பும்‌, ஒல்லிய அரையின்‌ 
வைத்த இடக்கரத்தின்‌ செவ்வியும்‌, ஞான தண்டமேந்திய வலத்திருக்கரத்து 
எழிலும்‌, திருத்தாள்களின்‌ பொலிவும்‌, திருத்தண்டைகளின்‌ அழகும்‌ 
காண்போரைப்‌ பரவசம்‌ அடையச்‌ செய்யும்‌. அன்பர்கள்‌ பலப்பலவான 
திருக்கோலங்கள்‌ புனைந்து நோக்குந்தோறும்‌ புதிய திருமுக மண்டலப்‌ 
பிரகாசத்துடன்‌ ஆண்டவர்‌ விளங்குகின்றான்‌. அன்பர்க்கெளிய ஆண்டவன்‌, தன்‌ 
பக்தர்கள்‌ வியப்புறு நடிப்பது வியப்பன்றே! ஆண்டவன்‌ திருமேனி போக 
முனிவரால்‌ ரசக்கட்டால்‌ செய்த நவபாஷாணமெனப்படும்‌ ரச(லிங்க) மூர்த்தம்‌ 
அகும்‌. ஆண்டவன்‌ மேற்கு நோக்கும்‌ காரணத்தாலன்றோ மலையாள நாடு 
அளவற்ற செழிப்பும்‌, எதிலும்‌ செறிந்து இலங்குகன்றது என்பர்‌. 


இக்கோயில்‌ எழுந்த காலத்தே, பழனிமலை போக சித்தருக்குரிய 
உறைவிடமாயும்‌, அவருடைய சித்துக்களால்‌ மக்கள்‌ பெரு நன்மையடைந்த 
இடமாயும்‌, விளங்கியிருத்தல்‌ வேண்டும்‌. அதலால்‌ உட லுக்குறுதி தரும்‌ மருந்து 
வகைகளையும்‌, அவற்றிற்குரிய மருத்துவ நூல்களையும்‌ ஆக்கிக்‌ கொடுத்த 
அவ்வித்தக யோக சித்தத்துள்‌ மக்கள்‌ உயிர்ப்பிணி அகன்று மறுமைப்பயனை 

பதினொன்றாம்‌ திருமுறை (இரண்டாம்‌ தொகுதி) 


திருவாவினன்குடி 


அடைய வேண்டுமென்று கருதினர்‌. ஒப்பற்ற இறைவனைத்‌ தமது உள்ளத்தின்‌ 
பேராற்றல்‌ கொண்டு (நவபாஷாணத்‌) திருமேனியிடத்து நிலைபெறச்‌ 
செய்தருளினார்‌ போகர்‌. இப்பாஷணைக்‌ கட்டினால்‌ செய்யப்பட்ட திருமேனி 
மீது அபிஷேகிக்கப்பெறும்‌ பால்‌, தேன்‌, சந்தனம்‌ முதலிய பொருள்களை 
உட்கொள்பவர்‌ தமக்குள்ள பல நோய்கள்‌ நீங்கப்பெற்று நலமடை கின்றனர்‌. 
எண்ணற்ற பிறவிகளை எடுத்துழலாமல்‌ பிறவித்தளையினையே அறுக்கும்‌ 
ஆண்டவன்‌ உடற்பிணியை அறுப்பது வியப்போ? 


தமிழ்‌ ௮ருச்சணை 


இறைவனின்‌ திருவருட்‌ குணநலன்களையும்‌ அரும்பெரும்‌ பண்பு 
நலன்களையும்‌, திருநாமச்‌ சிறப்புக்களையும்‌ அருளாளர்கள்‌ அருளிச்‌ செய்த 
பாடல்களிலிருந்து பாமரரும்‌ புரிந்து கொள்ளும்‌ வகையில்‌ மந்திரச்‌ சொற்களைக்‌ 
கொண்டு 108 போற்றி எனவும்‌, 1008 போற்றி எனவும்‌ தமிழில்‌ படைத்து, 
இறைவனைத்‌ தமிழில்‌ அருச்சிக்கும்‌ வழிபாட்டு முறை தமிழ்‌ நாட்டுத்‌ 
திருக்கோயில்களில்‌ செய்விக்கப்பட்டு வருகின்றன. 


தமிழ்க்கடவுள்‌ என்னும்‌ சிறப்பிற்குரியவன்‌ முருகக்‌ கடவுள்‌. முருகன்‌ 
கோயில்களுள்‌ பழனித்‌ திருக்கோயில்‌ தமிழகத்திலேயே முதன்மையான 
திருக்கோயிலாக விளங்குகின்றது. இத்தகைய சிறப்பிற்குரிய அருள்மிகு 
பழனியாண்டவருக்கு 1008 போற்றி தமிழ்‌ அருச்சனை முறை 19.10.97 ஆம்‌ நாள்‌ 
முதல்‌ மேற்கொள்ளப்பட்டு வருகின்றது. பக்தர்கள்‌ பழனி முருகனின்‌ அருளியல்‌ 
தன்மைகளை உணர்ந்து வழிபாடு செய்யும்‌ பொருட்டு தமிழ்‌ அருச்சனை நூல்‌ 
ஒன்றினைக்‌ திருக்கோயில்‌ நிர்வாகம்‌ வெளியிட்டுள்ளது. 


மலைச்‌ சுற்றுக்‌ கோயில்கள்‌ 


போகர்‌ சந்நிதி மலைமீது உட்பிரகாரத்‌ தென்மேற்கு மூலையிலுள்ள து. 
அவர்‌ பூசித்த புவனேசுவரி அம்மையின்‌ திருமேனி இன்றும்‌ பூசையிலுள்ள து. 
இவ்விடத்தேதான்‌ போகர்‌ சமாதியிலிருந்தாரெனக்‌ கூறுவர்‌. இதனின்றும்‌ 
தண்டாயுதபாணிப்‌ பெருமான்‌ திருவடி நிலைக்கு ஒரு சுரங்க வழி இருக்கின்ற 
தென்றும்‌, கடைசி முறையாக இதனுட்சென்ற போகர்‌ சித்தர்‌ திரும்பி வராது 
அங்குள்ளார்‌ என்றும்‌ சொல்லப்படுகிறது. இன்னும்‌ இக்கோயிலின்‌ 
தென்பாகத்தில்‌ கன்னிமார்‌ என்னும்‌ சப்த கன்னிகைகளின்‌ சந்நிதியும்‌, கோபுர 
வாயிலையடுத்து வடபுறம்‌ ஈசுவரன்‌, அம்மன்‌ கோயிலும்‌, கோயில்‌ உட்‌ பிரகாரத்து 
ஈசானிய மூலையில்‌ நவவீரர்களுக்குச்‌ சந்நிதியும்‌ உள்ளன. இப்பிரகாரத்தின்‌ 
தென்பாகத்தில்‌ கைலாசநாதருக்கு ஒரு திருத்தளியும்‌, அதற்கடுத்து, சண்டேசுவரர்‌ 
திருச்சந்நிதியும்‌ உள்ளன. 

பிற திருக்கோயில்கள்‌ 


திருவாவினன்‌ குழுக்கோயில்‌ 


திருவாவினன்குடிக்‌ கோயிலே இப்புராதன தல ஆதிக்கோயிலாகும்‌. 
இதனையே நக்கீரர்‌ திருமுருகாற்றுப்படையில்‌ முருகனின்‌ மூன்றாம்‌ 
படைவீடாகப்‌ போற்றியுள்ளார்‌. இத்தலத்திலே முருகப்பெருமான்‌ மயில்‌ மீது 
அமர்ந்து குழந்தை வேலாயுத சுவாமி என்ற பெயருடன்‌ விளங்குகின்றார்‌. 
காலவரையறைக்கெட்டாத இக்கோயில்‌ காரைக்குடி திரு.நா.மு.சுப. இலட்சுமணன்‌ 
செட்டியார்‌ குடும்பத்தாரால்‌ சிற்ப முறையிலே புதுப்பிக்கப்பெற்று 1910 ஆம்‌ 
அண்டு ஜூன்‌ மாதம்‌ 25ஆம்‌ நாள்‌ மேற்படி குடும்பம்‌ காரைக்குடி திரு. 
நா.மு.சுப.ராம. சுப்பிரமணிய செட்டியார்‌ அவர்களால்‌ கும்பாபிஷேகமும்‌ 
நடந்தேறியுள்ளது. பழமையான இக்கோயிலின்‌ கோபுரமும்‌ முன்‌ மண்டபமும்‌ 
புதுப்பிக்கப்பட்டு திருஆவினன்குடி திருப்பணிக்‌ கர்த்தாக்கள்‌ திரு. நாமு.லெ. 
அவர்களாலும்‌, திரு. நா.மு.சுப.ராம.சுப. இராமநாதன்‌ செட்டியார்‌ B.$., 
அவர்களாலும்‌ மற்றும்‌ அக்குடும்பத்தார்களாலும்‌ தொடங்கப்பெற்று 
நடைபெற்று முடிவுற்றது. இவ்வாலயத்தில்‌ பல புராதனக்‌ கல்வெட்டுக்கள்‌ 
இருந்திருத்தல்‌ வேண்டும்‌. 


25111998 ஆம்‌ நாள்‌ இத்திருக்கோயில்‌ திருக்குட நன்னீராட்டுப்‌ பெருவிழா 
நடைபெற்றது. திருக்குட நன்னீராட்டு விழாவினையொட்டி “திருப்புகழ்‌ 


மண்டபம்‌” கட்டப்பட்டுள்ளனு. 


ஆவினன்குடிப்‌ பெருமானுக்கு நாள்தோறும்‌ ஆறுகாலம்‌ பூசனையும்‌, 
மாதக்‌ கார்த்திகை திருவுலாவுடன்‌ மற்ற சிறப்புகளும்‌ நடைபெறுகின்றன. இத்தல 
விருட்சம்‌ நெல்லியாகும்‌. 


பழனித்தல தரிசன முறையைக்‌ கூறுவதான செய்யுளொன்று 
பாராட்டற்குரியதாகும்‌. அது பின்‌ வருமாறு : 


தருமிரவி யுதயமது கண்டுவை காபுரி 
தனைக்கண்டு சுத்தி கண்டு 

சண்முகப்‌ புனல்கண்டு நியமாதி கண்டுபின்‌ 
சரவணப்‌ பொய்கை யாடி 

அருள்பெருக மாவினன்‌ குடிகண்டு கைலாசர்‌ 
அம்மைபெரி யம்மையைக்‌ கண்‌(டு) 

அம்‌ பொன்மலை கண்டதி லிடும்பர்‌சந்‌ நிதிகண்டங்(கு) 


அநேக கண்‌ காட்சி கண்டு 

கருணைகண்‌ டருள்வள்ளி தெய்வானை யைக்‌ கண்டு 
களிகண்‌ டி ருக்கு முன்‌ றன்‌ 
கமலபா தங்கண்ட பேரொருக்‌ காலுமக்‌ 
காலனைக்‌ கண்டிடு வாரோ? 
பரிதிவலி கண்டவன்‌ றனைவென்ற தம்பிதன்‌ 
பராக்ரமங்‌ கண்டது ரையே 
பழமறைசொ லியசீல தொழுவர்க ளநுகூல 
பழனிமலை வடி வேலனே. 
- வடிவேலர்‌ சந்நிதி முறை 


சரவணப்பொய்கை 


திருவாவினன்குடிக்‌ கோயிலின்‌ வடகிழக்கில்‌ சரவணப்பொய்கை 
அமைந்துள்ளது. முன்பு இது ஒரு கவலைக்‌ கிணறாக இருந்தது. அதனைச்‌ சட்டிச்‌ 
சாமியார்‌ என்ற பெரியார்‌ யாசகம்‌ செய்து புதுக்கினார்‌. இப்போது இது ஒரு 
அழகிய தடாகம்‌. சுற்றிலும்‌ கைப்பிடிச்‌ சுவரெடுத்துப்‌ படி வரிசையும்‌ 
கட்டப்பட்டுள்ளது. முருகப்‌ பெருமானுடைய வரலாறு சுட்டும்‌ வண்ண 
ஓவியங்களடங்கிய முகப்பு இப்போது கட்டப்பட்டுள்ளது. பழனி முருகனைத்‌ 
தரிசனம்‌ செய்வோர்‌, இப்பொய்கையிலும்‌ நீராடிச்‌ செல்வர்‌. காவடி யெடுப்போர்‌ 
இத்தலத்தினின்றும்‌ தம்‌ பிரார்த்தனைகளைக்‌ கொண்டு செல்வர்‌. இது 
திருக்கோயில்‌ நிர்வாகத்திலிருக்கிறது. இதற்கு மின்சார மோட்டார்‌ வைத்து 
பொய்கை நீரைத்‌ தொட்டிகளில்‌ நிறைந்து, அண்களும்‌ பெண்களும்‌ தனித்தனியே 
மறைவாக நீராட சவுகரியம்‌ செய்யப்பட்டு இருக்கிறது. 
தங்கத்தேர்‌ 

முருகப்பெருமான்‌ தினமும்‌ மாலை 7.00 மணிக்கு தங்க இரதம்‌ ஏறி 
மலைக்கோயில்‌ வலம்‌ வருகிறார்‌. சஷ்டி, நவராத்திரி, தைப்பூசம்‌ போன்ற சில 
விசேட நாட்களைத்‌ தவிர மற்ற எல்லா நாட்களிலும்‌ தங்கரத உலா உண்டு. 
ரூ.2000/- கட்டணம்‌ செலுத்தினால்‌ அடியார்கள்‌ யார்‌ வேண்டுமானாலும்‌ 
நுகத்தைப்‌ பிடித்து இழுத்துச்‌ செல்லலாம்‌. சில நாட்களில்‌ எண்ணற்ற 
அடியார்கள்‌ பணம்‌ செலுத்துகிறார்கள்‌. 50 அடி 100 அடி தூரத்துக்கு ஒரு 
அடியார்‌ குழுமத்துக்கு வாய்ப்பு அளிக்கப்பட்டு எல்லாருக்கும்‌ திருத்தேர்‌ 
இழுக்கும்‌ பேற்றை முருகவேள்‌ கொடுத்துள்ளார்‌. இந்தத்‌ தேரைக்‌ காணிக்கையாக 
1940 அம்‌ அண்டுகளிலே செய்து கொடுத்தவர்‌ திரு. V.V.C. முருகேச முதலியார்‌ 


ஆவார்‌. 

நிலங்கள்‌ 

சுவாமிக்கு 354.67 ஏக்கர்‌ நன்செயும்‌ 426.55 ஏக்கர்‌ புன்செயும்‌ நமது 
முன்னோர்களால்‌ எழுதிவைக்கப்பட்டுள்ளன. 
மலைக்கோயில்‌ செல்ல மின்‌ இழுவை ரயில்‌ 

பக்தர்கள்‌ இறைவனைத்‌ தரிசிப்பதற்கென்றே மலைமீது ஏற முதன்‌ முதலில்‌ 
மின்‌ இழுவை இரயில்‌ விடப்பட்டது பழநியில்தான்‌ என்பது குறிப்பிடத்தக்கது. 
மின்சாரத்தின்‌ உதவியால்‌ இயங்கும்‌ இந்த மின்‌ இழுவை ரயில்‌ வயது 
முதிர்ந்தவர்களுக்கும்‌, நடக்க இயலாதவர்களுக்கும்‌, உடல்‌ நலம்‌ 
இல்லாதவர்களுக்கும்‌, குழந்தைகளுக்கும்‌ மலைமீது சென்று ஆண்டவனைத்‌ 
தரிசித்துவர மிகவும்‌ வசதியாக இருக்கிறது. 

மூன்று மின்‌ இழுவை ரயில்கள்‌ இயங்குகின்றன. இந்த ரயில்கள்‌ எட்டு 
நிமிடங்களில்‌ மலையின்‌ உச்சியைச்‌ சென்றடைந்து அங்கிருந்து புறப்பட்ட எட்டு 
நிமிடங்களில்‌ அடி வாரத்தை வந்தடைகின்றன. 

இந்த மின்‌ இழுவை ரயில்கள்‌ காலை 5 மணி முதல்‌ இரவு 9 மணி வரை 
இயங்குகின்றன. இந்த ரயிலில்‌ பயணம்‌ செய்ய ஒரு தடவைக்கு பெரியவர்களுக்கு 
தலா ரூ.10/- 10 வயதுக்குட்‌் பட்டவர்களுக்கு தலா ரூ.5/* கட்டணமாக 
வரூலிக்கப்படுகின்றது. 
ரோப்‌ கார்‌ 

படிப்பாதை, யானைவழிப்பாதை, மின்‌ இழுவை இரயில்‌ பாதை என்ற 
மூன்றையடுத்‌ துத்‌ தமிழகத்திலே முதன்முதலாக ரோப்கார்‌ எனப்படும்‌ தொங்கு 
ஊர்திப்பெட்டி இங்கு அறிமுகப்படுத்தப்பட்டுள்ளது. ஒவ்வொரு பெட்டியிலும்‌ 
2/4 போர்‌ அமர்ந்து செல்லுமாறு அமைக்கப்பட்டுள்ளது. 10, 20 பெட்டிகள்‌ 
மின்‌ விசையால்‌ தொடர்ந்து செயல்படுகின்றன. படி ஏறமுடியாத வயோதிகர்கள்‌ 
பயன்படுத்துகிறார்கள்‌. 
அன்னதானம்‌ 

காலை 8.00 மணி முதல்‌ இரவு 10.00 மணி வரை தொடர்ந்து அன்னதானம்‌ 
நடைபெறுகிறது. 
மூலவர்‌ தங்க விமானம்‌ 

தமிழகத்தில்‌ முதன்முதலாகத்‌ தங்கத்தகடு மூலவர்‌ விமானத்தின்‌ மேல்‌ 
இங்குதான்‌ மேயப்பட்டது. தமிழகத்திலேயே மிக அதிகமாக வருமானம்‌ வரும்‌ 
கோயில்‌ இத்திருக்கோயிலாகும்‌. 

பெருவிழாக்கள்‌ 

தைப்பூசம்‌, பங்குனி உத்திரம்‌, வைகாசி விசாகம்‌/அக்னி நட்சத்திரம்‌, 
கந்தர்‌ சஷ்டி, என்று பல விழாக்கள்‌ அண்டு முழுவதும்‌ பழனியில்‌ நடைபெறும்‌. 
காவடி எடுத்து வருவது என்பது ஒரு பெரிய விழாவாகும்‌. தைப்பூசத்துக்கு 
வரும்‌ கூட்டம்‌ பல இலட்சங்களைக்‌ கடந்தது என்று சொல்ல வேண்டும்‌. 
மக்கள்‌ ஊர்‌ ஊராகத்‌ திரண்டு நடந்து வருவார்கள்‌. காரைக்குடி, செட்டிநாடு, 
மதுரைப்‌ பகுதிகளிலிருந்து திண்டுக்கல்‌- பழனி சாலை வழியாக 
இலட்சக்கணக்கான மக்கள்‌ நடந்து வருவதைக்‌ காணக்‌ கண்‌ கோடி வேண்டும்‌. 
அந்த 10 நாட்கள்‌ திண்டுக்கல்‌, பழனி சாலையில்‌ வாகனங்களை ஓட்டவே 
முடியாத அளவு கூட்டம்‌. வாகனமே நடைவேகத்தில்‌ தான்‌ செல்ல முடியும்‌. 
வழிநெடுக நீர்மோர்ப்‌ பந்தல்களையும்‌, அன்னதானக்‌ கூடங்களையும்‌ 
காணலாம்‌. வாகனமே ஓட்ட முடியாத நிலை ஏற்பட்டு அரசும்‌, 
பொதுமக்களும்‌ நெடுஞ்சாலைக்கு அருகிலே 10 அடி அகலத்தில்‌ தனியாக 
நடைபாதையையே உருவாக்கி விட்டனர்‌. நடைபாதை சமச்சீர்செய்யப்பட்டு 
நெடுஞ்சாலையைப்‌ போன்றே கல்பதித்துப்‌ பராமரிக்கப்படுகிறது. ஊரே காலி 
செய்யப்பட்டு அனைவரும்‌ வரும்போது உணவுப்‌ பொருட்கள்‌ சமைக்கும்‌ 
ஏற்பாட்டுடன்‌ ஓரிரு பெரிய வாகனங்களே கூட வரும்‌. அங்காங்கே சமைத்து 
ஊர்‌ மக்கள்‌ முழுவதும்‌ உணவருந்திக்‌ கொண்டே தல யாத்திரையைத்‌ 
தொடர்வார்கள்‌. மலைமேல்‌ அன்னதானங்களும்‌, அபிடேகங்களும்‌ சிறப்பாக 
நடைபெறும்‌. இருபதாம்‌ நூற்றாண்டில்‌ மூலவர்‌ பாலதண்டாயுதபாணிக்குப்‌ 
பாலாபிடேகம்‌ செய்யப்பட்ட பால்‌ 697 படிகளில்‌ வடிந்து அடி வாரமே வந்து 


சேர்ந்ததாகக்கூட வரலாறு உண்டு. 

அரகர, அரகர, அரோகரா என்ற மகுடங்கள்‌ எப்பொழுதும்‌ திருமுருகத்‌ 
தலங்களில்‌ ஒலித்துக்‌ கொண்டே இருக்கும்‌. 
அரகர :- 

அரன்‌ - பாவத்தைப்‌ போக்குபவன்‌. “ஹரஹர” என்று கூறுபவர்‌ வல்வினை 
நீங்கப்‌ பெறுவர்‌. 

“ஹரஹரா எனாழூடா்‌” - திருப்புகழ்‌ 
“ஹரஹர” என்று முழங்கினால்‌ உலகந்‌ துயர்‌ தீர்ந்து உயர்வு எய்தும்‌. 


“எல்லாம்‌ அரன்நாமமே 
சூழ்க வைய முந்துயர்‌ தீர்கவே” - ஞானசம்பந்தர்‌ 

பழனி நவபாஷாண 
முருகன்‌ சிலையின்‌ ரகசியம்‌ 


“பழனி” ஸ்ரீ பாலதண்டாயுத பாணியின்‌ சிலை நவபாஷாணத்தால்‌ ஆனது. 
இதனை செய்து அங்கே நிறுவி தொடர்ந்து பூஜைகள்‌ நடைபெறத்‌ தொடக்கி 
வைத்தவர்‌ செந்தமிழ்ச்‌ சித்தர்‌ போகர்‌. இவர்‌ பதினெண்சித்தர்களில்‌ ஒருவர்‌. 
இவர்‌ இளமை காலத்தில்‌ பெண்போகத்தில்‌ பிரியமுடையவராகத்‌ திரிந்ததால்‌ 
போகர்‌ என்று பெயர்‌ பெற்றார்‌. இவர்‌ அகத்தியரின்‌ மாணாக்கர்‌ என்று சிலர்‌ 
கூறுகிறார்கள்‌. அனால்‌ இவர்‌ காலாங்கிநாதர்‌ என்ற சித்தரின்‌ மாணாக்கர்‌ 
என்பதை போகர்‌ 7000 என்ற அவருடைய நூலின்‌ மூலமாகவே அறிய முடிகிறது. 
இவருடைய சீடர்‌ “புலிப்பாணிச்சித்தர்‌”. இவர்தான்‌ மிகவும்‌ நெருங்கியவர்‌. 
மேலும்‌ கொங்கணர்‌, கருவூரார்‌, சுந்தரானந்தர்‌, மச்சமுனி, சட்டைமுனி, 
கமலமுனி, நந்தீசர்‌, இடைக்காடர்‌ போன்ற சித்தர்களும்‌ இவருடைய 


மாணாக்கர்களே என்றும்‌ சிலர்‌ கூறுகிறார்கள்‌. 


இவர்‌ அஷ்டமாசித்திகள்‌ புரிவதில்‌ வல்லவர்‌. சித்தர்‌ வல்லபம்‌ பல 
இவருக்கு உண்டு. சப்த சமுத்திரங்களைத்‌ தாண்டி பறந்து சென்று பல சஞ்சீவி 
மூலிகைகளைக்‌ கொண்டுவந்தவர்‌ என்றும்‌, அம்மூலிகை கிடைக்காமல்‌ மாயம்‌ 
புரிந்த போது ஸ்தம்பன மந்திரத்தை பிரயோகித்து அவற்றை ஓரிடத்தில்‌ 
நிலைக்கச்‌ செய்து பிடித்து விட்டார்‌ என்றும்‌, மேருகிரிக்கு அப்பால்‌ சென்று 
பல வகைத்‌ தாதுக்களைக்‌ தேடி எடுத்துவந்தார்‌ என்றும்‌, இவரை சித்தர்கள்‌ 
சிலர்‌ புகழ்ந்துள்ளனர்‌. மனிதர்க்கு மட்டுமின்றி இவர்‌ சிங்கம்‌, புலி, பூனை போன்ற 
மிருகங்களுக்கும்‌ கூட மந்திரோபதேசம்‌ செய்த மகிமைமிக்கவர்‌ என்றும்‌ 
கூறுகிறார்கள்‌. ஸ்ரீ ஞானதக்ஷிணாமூர்த்தியாகிய சிவன்‌ தாம்‌ சக்திதேவிக்கு 
உபதேசித்த ஏழு லக்ஷம்‌ மந்திரக்கிரந்தங்களை சுருக்கி ஏழுகாண்டங்களாகத்‌ 
தமிழில்‌ தந்தவர்‌ என்றும்‌ இவரைப்‌ போற்றுகிறார்கள்‌. இவருடைய நூல்களில்‌ 
மிகச்சிறந்தவை 700 யோகம்‌, போகர்‌ 7000, நிகண்டு 17,000 சூத்திரம்‌ ஆகியவை. 
போகர்‌ முருகப்பெருமானால்‌ சித்திகள்‌ பெற்றவர்‌. அதனால்தான்‌ அவர்‌ 
கெளமார பக்தராக இருந்து பழனி பாலதண்டாயுதபாணி சிலையினை 
நவபாஷாணம்‌ என்ற அரிய மருந்து வகைகளால்‌ உருவாக்கி ஸ்தாபிதம்‌ செய்தார்‌. 


இதனை அவர்‌ செய்ததற்கான காரணத்தை நாம்‌ பிறகு பார்க்கலாம்‌. 
நவபாஹாண ரகசியம்‌ 


பாஷாணங்களில்‌ பிறவிப்பாஷாணங்கள்‌ 32, வைப்பு பாஷாணங்கள்‌ 32, 
இவ்வாறாக 64 பாஷாண வகைகள்‌ உள்ளன. இவற்றுள்‌ சுமார்‌ 9 பாஷாணங்களை 


தேர்ந்தெடுத்தார்‌. இவை நஞ்சுப்‌ பொருள்களாகும்‌. இவற்றை நேரடியாக 

உண்டால்‌ மனிதன்‌ இறந்து போவான்‌. எனவே இவற்றினுள்‌ உறையும்‌ மருத்துவ 
குணங்களை ஆராய்ந்தார்‌ போகர்‌. சரக்குகளுக்குள்‌ சத்துருச்சரக்கென்றும்‌, 
மித்துருச்சரக்கென்றும்‌ சில வகைகள்‌ உண்டு. ஒரு சரக்கின்‌ விஷத்தன்மையைப்‌ 
போக்க அதற்கு எதிரான வினைபுரியும்‌ மற்றொரு சத்துருச்சரக்கால்‌ அதனைக்‌ 
கொல்ல வேண்டும்‌. ஒரு சரக்கின்‌ மருத்துவத்தன்மையை மேலும்‌ வீரியப்படுத்த 
அதற்கு நண்பனாக விளங்கும்‌ மற்றொரு மித்துருச்‌ சரக்கால்‌ அதை மேம்படுத்த 
வேண்டும்‌. இவ்வாறாக அந்த நவபாஷாணங்களில்‌ உள்ள நச்சுத்தன்மைகளை 
நீக்கி மருத்துவத்‌ தன்மையின்‌ வீரியத்தை அதிகப்படுத்தி மூலிகைகளால்‌ அவற்றில்‌ 
வேதி வினை புரிந்து உருக்கி வார்க்கும்‌ பதத்தில்‌ அதனை பதமாக்கி அதனால்‌ 
பழனி ஸ்ரீ பால தண்டாயுத பாணியின்‌ திருவுருவத்தை உருவாக்கினார்‌ போகர்‌ 


பெருமான்‌. 
நவயாஹாணங்கள்‌ எவையெவை? 


நவபாஷாணங்களை பலர்‌ பலவிதமாகக்‌ குறிப்பிடுகிறார்கள்‌. எனவே 
இக்கருத்தில்‌ குழப்பம்‌ நிலவுகிறது. சாதிலிங்கம்‌, மனோசிலை, காந்தம்‌, தாரம்‌, 
கெந்தி, ரசகற்பூரம்‌, வெள்ளைப்‌ பாஷாணம்‌, கெளரிபாஷாணம்‌, தொட்டி 
பாஷாணம்‌ என்ற ஒன்பது சரக்குகளே என்று அபிதான சிந்தாமணி என்ற நூல்‌ 
போன்ற சில கலைக்களஞ்சியங்களும்‌ கூறியுள்ளன. இல்லை இல்லை பாதரசம்‌, 
மதார்சிங்‌, தாளகம்‌, லிங்கம்‌, கந்தகம்‌, வீரம்‌, பூரம்‌, வெள்ளை, மனோசிலை என்ற 
ஒன்பது சரக்குகளே என்று சில ஆராய்ச்சியாளர்களும்‌ கூறியிருக்கிறார்கள்‌. 
நவபாஷாணங்கள்‌ நஞ்சுள்ளவை அவற்றை உண்ணத்தக்க மருந்தாக மாற்றிக்‌ 
கட்டுவது ஒரு சித்துவேலை, இதை செய்யத்‌ தெரிந்தவர்‌ அகத்தியர்‌, அவரிடம்‌ 
கற்றவரே போகர்‌ என்றும்‌ சிலர்‌ குறிப்பிடுகின்றனர்‌. நவபாஷாணத்தால்‌ செய்த 
பழனி முருகன்‌ சிலை காற்று, நீர்‌, எண்ணெய்‌, நெய்‌, தேன்‌ ஆகிய பொருள்களால்‌ 
கரையாது என்றும்‌, நெருப்பால்‌ பாதிப்படையாது என்றும்‌ இது 
தீராநோய்களைத்‌ தீர்த்து ஆயுளை அதிகரிக்கச்‌ செய்யும்‌ என்றும்‌ மஹான்கள்‌ 
குறிப்பிடுகிறார்கள்‌. 


நவயாலஷாணங்களின்‌ மருத்துவகுணம்‌ 


உலகில்‌ ஒரு நோய்க்கு ஒரு மருந்து அல்லது பல மருந்துகள்‌ தருகிறார்கள்‌. 
மனித குலத்துக்கு வரும்‌ மனநோய்களும்‌, உடல்‌ நோய்களும்‌ மொத்தம்‌ 4448 
வகைகளாகும்‌. இவற்றை ஓரே ஒரு மருந்தைத்‌ தருவதன்‌ மூலம்‌ குணமாக்க 
முடியுமா? என்று சிந்தித்தார்‌ போகர்‌. அதன்‌ வெளிப்பாடுதான்‌ சர்வரோக 
நிவாரணியாக விளங்கும்‌ இந்த நவபாஷாண முருகன்‌ சிலை. இதனைச்‌ செய்து, 
கருவரையில்‌ அதனை ஸ்தாபித்து, அதற்கு அபிஷேகம்‌ செய்யும்‌ பால்‌, பசுநெய்‌, 
பன்னீர்‌, சந்தனம்‌, பஞ்சாமிர்தம்‌, விபூதி போன்ற பிரசாதங்களை மக்களுக்குத்‌ 

தந்து அதனை அவர்கள்‌ உண்பதன்‌ மூலம்‌ அவர்களின்‌ நோய்களை 
இலவசமாகவே நீக்கி சுகம்‌ பெற வைப்பதே அவரின்‌ லக்ஷியமாக இருந்தது. 
அந்த லக்ஷியத்தில்‌ அவர்‌ வெற்றியும்‌ பெற்றார்‌. 

மேலும்‌ 9 நவயாஹாண சிலைகள்‌ 


போகர்‌ மேலும்‌ இதுபோல்‌ 9 நவபாஷாண சிலைகளை செய்தார்‌ என்றும்‌, 
பழனிமலை, இடும்பன்‌ மலை போன்ற இடங்களில்‌ உள்ள சில மறைவிடங்களில்‌, 
குஹைகளில்‌ ரகசிய இடங்கள்‌ ஏற்படுத்தி அவற்றை பத்திரப்படுத்தி 
வைத்துள்ளார்‌ என்றும்‌, அவை எதற்காக என்றால்‌ பழனி நவபாஷாண சிலை 
காலப்போக்கில்‌ சேதமடைந்து குறைவு ஏற்பட்டால்‌ அதற்கு பதிலாக மாற்றிப்‌ 
பிரதிட்டை செய்வதற்காகவே என்றும்‌, பாரம்பரியமிக்க சில சித்தமருத்துவ 
வல்லுனர்கள்‌ கூறுகிறார்கள்‌. இன்று அவற்றை கண்டுபிடித்து எடுத்து மீண்டும்‌ 
பிரதிட்டை செய்யும்‌ அளவுக்கு திறமைமிக்கவர்கள்‌ யாரையும்‌ 
காணமுடியவில்லை. எதிர்காலத்திலாவது யாராவது மகான்கள்‌ வந்து தம்‌ 
ஞானதிருஷ்டியினால்‌ அவற்றைக்‌ கண்டுபிடித்து எடுத்து பிரதிட்டை செய்தால்‌ 
மனித குலம்‌ நோய்களின்‌ அரக்கப்‌ பிடியிலிருந்து விடுபட்டு மகிழும்‌. இதற்கு 
திருமுருகன்‌ தான்‌ கருணை புரியவேண்டும்‌. 


இடும்பன்‌ வரலாறு 


செந்தண்மைமிக்க பைந்தமிழ்‌ முனிவராயெ அகத்தியர்‌, கந்தகிரி சென்று, 
கந்தவேளைச்‌ சிந்தையன்புடன்‌ தொழுது துதித்து, “ஐயனே! பன்னிருகையனே! 
அடியேன்‌ பொதியமலையில்‌ வைத்துப்‌ பூசிப்பதற்கு ஈண்டு சிவ சொரூபமாகவும்‌ 
சத்திரூபமாகவும்‌ விளங்கும்‌, சிவமலை சத்திமலை என்ற இரு சிகரங்களையும்‌ 
தந்தருளல்‌ வேண்டும்‌' என்று வேண்டினார்‌. வேண்டும்‌ அடியர்‌ புலவர்‌ வேண்ட 
அரிய பொருளை வேண்டுமளவில்‌ உதவும்‌ வேலாயுதக்‌ கடவுள்‌ அவ்வாறே 
அகத்தியனாருக்கு அருமலைகள்‌ இரண்டையும்‌ அளித்தருளினார்‌. அகத்தியனார்‌ 
மகத்துவமிக்க அத்‌ திருமலைகள்‌ இரண்டையும்‌ பெயர்த்துக்கொண்டு பூவுலகின்‌ 
கண்‌ வந்தார்‌. பூர்ச்சவனம்‌ என்னும்‌ தலம்‌ வந்ததும்‌, செவ்வேளின்‌ திருவருளால்‌ 
அச்சிகரிகள்‌ இரண்டனையும்‌ அங்கு வைத்துப்‌ பொதியை நோக்கி 


வருவாராயினார்‌. 


சூரபன்மன்‌, சிங்கமுகன்‌, தாரகன்‌ என்னும்‌ அசுரர்களின்‌ சேனைகளுக்கும்‌, 
அக்‌ குலத்தினருக்கும்‌ வில்வேதமாகிய அத்திர சத்திர வித்தைகளைப்‌ பயிற்றியவன்‌ 
இடும்பாசுரன்‌. அவன்‌ மனைவி இடும்பி சூராதியவுணர்கள்‌ வேலாயுதத்தினால்‌ 
ஒடுங்கியபின்‌, வில்லாசிரியனான இடும்பன்‌ தன்‌ மனைவி இடிம்பியுடன்‌, 
வீரமகேந்திரபுரியை விடுத்து, சிவசிந்தையடன்‌ வனசஞ்சாரம்‌ புரிந்து 

கொண்டிருந்தான்‌. ஒரு சிறந்த வனத்தில்‌ சிவபெருமானை நேசித்துப்‌ பூசித்தான்‌. 
சிவபெருமான்‌ தோன்றியருளினார்‌. இடும்பன்‌ எல்லை யில்லாத மகிழ்ச்சியுடன்‌ 
தொழுதான்‌. அழுதான்‌. “எந்தையே! ஈசனே! இமையவர்‌ நேசனே! அடியேன்‌ 
அறுமுகக்‌ கடவுளுக்கு அடிமையாகி அப்பரம கருணாநிதியின்‌ திருவருளைப்‌ 
பெற வேண்டும்‌” என்று வேண்டினான்‌. அரனார்‌ அவ்வரம்‌ நல்கி 
மறைந்தருளினார்‌. 


அவன்‌ சிவமூர்த்தியை வழிபட்ட தலம்‌ இடும்பவனம்‌ எனப்பட்டது. அது 
கோயிலூருக்குத்‌ தென்கிழக்கே பத்து கல்‌ தொலைவில்‌ உள்ளது. 


இடும்பன்‌ மனைவியுடன்‌ வனசஞ்சாரம்‌ புரிந்து கொண்டு திருக்குற்றால 
மலையைச்‌ சார்ந்தான்‌. அங்கு அகத்திய முனிவரைக்‌ கண்டு, அவரது அடிமலர்‌ 
மீது வீழ்ந்து வணங்கி, “தவப்பெருந்‌ தலைவரே! தயாநிதியே! அடியேன்‌ 
சூராதியவுணர்களின்‌ நல்லாசிரியன்‌. கந்தவேள்‌ கருணையை நாடி நிற்கின்றேன்‌. 
தேவரீர்‌ முருகவேளின்‌ சீடரன்றொ? சிறியேனைக்‌ குமரவேளின்‌ திருவருட்கு 
உரியவனாக்கி அண்டருள்வீர்‌. அடியேன்‌ உமது அடி மலர்க்கு அடைக்கலம்‌” 


என்று வேண்டினான்‌. 


அகத்தியனார்‌ அவனை அருட்கண்ணோக்கம்‌ புரிந்து, அஞ்சேல்‌' என்று 
அங்கையமைத்துக்‌ கூறுவார்‌. “அன்பனே! உனக்குக்‌ குமரவேள்‌ திருவருள்‌ 
கிடைக்கும்‌. திருக்கேதார தலத்திற்கு அருகில்‌ உள்ள பூர்ச்சவனத்திலே சத்திகிரி 
சிவகிரி என்ற இரு சிகரங்கள்‌ இருக்கின்றன. அவற்றை யெடுத்து நம்‌ 
பொதியமலைக்கு வருவையேல்‌ உனக்குக்‌ குமாரநாயகன்‌ திருவருள்‌ கிடைக்கும்‌. 
அழியாத புகழும்‌ பெறுவாய்‌. அத்‌ திருமலைகளின்‌ பெருமை சொல்லுந்தர மன்று; 
சென்று கொணர்தி” என்று பணித்தருளினார்‌. அங்குச்‌ செல்லும்‌ வழியையும்‌ 
உணர்த்தி, சடக்கர மந்திர உபதேசமும்‌ செய்து அனுப்பினார்‌. 


இடும்பன்‌ தன்‌ மனைவி இடும்பி யென்பாள்‌ காய்கனி கிழங்குகள்‌ தந்து 
உபசரித்துவர, குறுமுனியாகிய குருபரன்‌ கூறிய வழியே சென்றான்‌. இடையில்‌ 
உள்ள திருத்தலங்‌ களையெல்லாம்‌ தரிசித்துக்கொண்டு பூர்ச்சவனம்‌ என்னும்‌ 
திருத்தலத்தைச்‌ சேர்ந்தான்‌. அங்கு அகத்தியர்‌ வைத்த சத்திகிரி சிவகிரிகளைக்‌ 
கண்டு களித்தான்‌. “யானே தவமுடையேன்‌; என்‌ புண்ணியமே புண்ணியம்‌” என்று 
உள்ளம்‌ உவந்தான்‌. பூசைக்குரிய சாதனங்களை மனைவி ஆயத்தம்‌ புரிந்து தர, 
இடும்பன்‌ அம்‌ மாமலைகளைப்‌ பூசித்தான்‌. அகத்தியர்‌ உபதேசித்த சடக்கர 
மந்திரத்தை விதிப்படி ஜெபித்துக்‌ கண்களை மூடி, ஒருமையுடன்‌ தவம்‌ புரிந்தான்‌. 


அப்போது பிரமதண்டம புயதண்டாகவும்‌, அட்டதிக்கு நாகங்களும்‌ 
கயிறுகளாகவும்‌ தன்னருகில்‌ வந்தன. 

அவற்றைக்‌ கண்டு அதிசயித்த அத்திருவாளன்‌ துண்ணென்றெமழுந்து, எட்டு 
நாகங்களையும்‌ உறிபோற்‌ சமைத்து, இரு மலைகளையும்‌ அதில்‌ வைத்து, பிரம 
தண்டுடன்‌ பிணித்து, மூலமந்திரத்தைச்‌ சிந்தித்து, முருகவேளை வந்தித்து, 
காவடியாக்கி எடுத்துத்‌ தோளில்‌ வைத்தான்‌. முழங்காலை மண்ணில்‌ ஊன்றி 
யெழுந்தான்‌. “அரோகரா! அரோகரா” என்று கூவிக்கொண்டு தென்திசை நோக்கி 


நடந்தான்‌. பல காதங்கள்‌ கடந்தான்‌. 


பன்னிருகட்பரமன்‌ திருவிளையாட்டினால்‌ வழி மயங்கி, விந்தமலை 
வழியாக, ஸ்ரீசைலம்‌, திருக்காளத்தி, திருத்தணிகை, திருக்காஞ்சி, திருவருணை, 
திருமுதுகுன்றம்‌ முதலிய தலங்களைச்‌ சேவித்துக்கொண்டு வந்தான்‌. ஆங்காங்கு 
காவடியையிறக்கி இறைவனை வழிபட்டு, மனைவி தேடித்தரும்‌ காய்கனிகளை 
யருந்தி, தண்ணீர்‌ பருகி இளைப்பாறிக்கொண்டு சென்னிமலையென்ற 
புட்பகிரியைச்‌ சார்ந்தான்‌. அங்கு வழித்தெரியாது மயங்கினான்‌. அங்கு 
அறுமுகவேள்‌ ஓர்‌ அரசகுமாரனைப்‌ போல்‌ தோன்றி, “இடும்பைக்கு இடும்பை 
தரும்‌ இடும்பா? நீ இவ்வழியே போய்‌ வராகமலையில்‌ தங்கி, அவ்வழியே 


பொதியாசலம்‌ போகக்கடவாய்‌” என்று கூறியருளினார்‌. 


இடும்பன்‌ அகமகிழ்ந்து சென்று வராகமலை வழி சென்று திருவாவினன்‌ 
குடியை அடைந்தான்‌. திருவேலிறைவன்‌ திருவிளையாட்டால்‌ மலைகள்‌ மிகவும்‌ 
பாரமாகித்‌ தோளை வருத்தின. இடும்பன்‌ சிறிது இளைப்புடன்‌ காவடியை 
இறக்கி வைத்துவிட்டு, வாமதேவ முனியாச்சிரமஞ்‌ சென்று, இடும்பி தந்த இனிய 
காய்‌ கனி கிழங்குகளையுண்டு இளைப்பாறி, மீண்டும்‌ மலைகளைத்‌ தூக்கத்‌ 
தொடங்கினான்‌. எத்துணை முயன்றும்‌ காவடி எழவில்லை. பெருமூச்சு 
விட்டான்‌. மீண்டும்‌ மீண்டும்‌ பெரிதும்‌ முயன்று எடுக்கலுற்றும்‌ மலைகள்‌ மேல்‌ 
எழாமை கண்டு கவலையுற்றான்‌. சுற்றுமுற்றும்‌ பார்த்தான்‌. சிவகிரியின்‌ மீது 
ஒருபுறம்‌ குராமரநிழலில்‌ ஒரு சிறு குழந்தை நிற்பதைக்‌ கண்டான்‌. 

அசுரகுல திலகன்‌ அதிசயித்தான்‌. “இப்‌ பாலகன்‌ யாவன்‌? தேவகுமாரனோ? 
இயக்கனோ? சித்தனோ? முருகவேளோ?” என்று ஐயுற்று அருகிற்‌ சென்றான்‌. 

அமரர்‌ போற்றுங்‌ குமரநாயகன்‌, பிடரியில்‌ இருண்டு சுருண்ட தலைமயிர்‌ 
தொங்கவும்‌, கருணையொழுகும்‌ கண்களும்‌, அயிரகோடி சூரியர்‌ ஒருங்கே 


திரண்டாலன்ன ஓளி மிகுந்த திருமேனியும்‌, முப்புரி நூல்‌ புரளும்‌ திருமார்பும்‌ 
தண்டு தாங்கிய திருக்கரமும்‌ விளங்க நிற்கக்‌ கண்டான்‌. “ஏ! குழந்தாய்‌! நீ யார்‌ 


மகன்‌? இங்கு நீ தனித்து நிற்கும்‌ காரணம்‌ யாது? வழி தவறி வந்தனைகொல்்‌? 
விரைந்து சொல்‌” என வினாவினான்‌. முருகவேள்‌ ஒன்றும்‌ பதில்‌ கூறாது முறுவல்‌ 


புரிந்தனர்‌. 
இடும்பன்‌ ஆலகாலம்போல்‌ சீறி, “ஏ மைந்த! மலையினின்றும்‌ இறங்கி 

விலகிப்போ. யான்‌ கொலையே புரியும்‌ அசுரகுல குரு. வீணே துன்பத்தைத்‌ 
தேடிக்‌ கொள்ளாதே” என்றான்‌. குழந்தை வேலவர்‌ நகைத்து, “அப்பா! அசுரனே 
இம்மலை எமக்கு இருக்கையாகும்‌. உனக்கு வலிமையிருக்குமாயின்‌ இவற்றை 
எடுத்துக்கொண்டு போதி” என்றனர்‌. இடும்பன்‌ மிகவுஞ்‌ சினங்‌ கொண்டான்‌. 
“ஏ பாலகனே! நீ மாயையில்‌ வல்லவன்‌ போலும்‌. நன்று; நன்று. நான்‌ மாயவனைச்‌ 
சிறுவனாகக்‌ குறுகச்‌ செய்தருளிய குறுமுனிவரது அடியவன்‌. உன்‌ செருக்கையும்‌ 
மாயையுங்‌ காண்கின்றேன்‌” என்று கூறிக்‌ கைகளைப்‌ பிசைந்தான்‌. பற்களைக்‌ 
கடித்தான்‌. வாயை மடித்தான்‌. புருவத்தை நெறித்தான்‌. குரா வடிவக்‌ குமரன்‌ 
மீது பாய்ந்தான்‌. 


குராவடிக்‌ குழந்தை வேற்குமரக்‌ கடவுள்‌, தமது திருக்கரத்தில்‌ விளங்கும்‌ 
தண்டாயுதத்தினால்‌ சிறிது தாக்கினார்‌. மூதண்ட முகடு உடைந்து வீழ்ந்ததுபோல 
இடும்பன்‌ அலறி வீழ்ந்து மடிந்தான்‌. நாகங்களும்‌ பிரம தண்டும்‌ அஞ்சி யகன்று 
அகத்தியனார்பால்‌ சென்று அஞ்சலி செய்து நிகழ்ந்ததைப்‌ புகன்று, தத்தம்‌ 
இருப்பிடஞ்‌ சேர்ந்தன. 


இடும்பன்‌ இறந்த பேரொலியைக்‌ கேட்ட இடும்பி, உள்ளம்‌ பதைபதைத்து 
ஓடி வந்து கணவன்மீது வீழ்ந்து புலம்பினாள்‌. 


என்‌ உயிர்த்துணைவா! குறுமுனியின்‌ அருள்பெற்ற கொற்றவ! சூரர்க்கும்‌ 
வில்வித்தை கற்பித்த வீராதிவீர! நின்னைக்‌ கொன்ற வீரன்‌ யாவன்‌? அந்தோ! 
நினை யிழந்து நான்‌ எங்ஙனம்‌ வாழ்வேன்‌. பதியையிழந்த பாவியானேன்‌. 
தெய்வமே! நின்‌ சோதனையோ! முன்புரிந்த வினையின்‌ வாதனையோ?” என்று 
பலவாறு அழுதாள்‌. 


குராமரத்தின்‌ நிழலில்‌ நிற்குங்‌ குழந்தையைக்‌ கண்டாள்‌. “இவர்தான்‌ என்‌ 
கணவரைக்‌ கொன்றவர்‌ போலும்‌. சூரனைக்‌ கொன்றவர்தான்‌ சூரனது 
வில்லாசிரியராம்‌ என்‌ கொழுநரைக்‌ கொழுநரைக்‌ கொல்லுதல்‌ கூடும்‌. இவர்தான்‌ 
எம்மைக்‌ குலமுழு தாளவந்த குன்றம்‌ எறிந்த கூர்வேலவர்‌; சூர்முதல்‌ தடிந்த 
சீராளர்‌” என்று திருவருள்‌ உணர்த்த உணர்ந்தாள்‌. ஓடி எம்பிரான்‌ இணையடி 
மீது வீழ்ந்தாள்‌. “தேவதேவா! மூவர்‌ தொழும்‌ முதல்வா! நினது 
திருவிளையாடலின்‌ திறத்தை யறியாத எனது கணவனைக்‌ கொல்வது முறையோ? 


கருணைக்‌ கடலே! 
புங்கவர்‌ வழுத்தும்‌ வேற்கைப்‌ புனிதனே அயிரா ணிக்கு 
மங்கல நாணை யீந்த வரதனே என்றும்‌ நின்றாட்‌ 
பங்கயம்‌ போற்றும்‌ நாயேன்‌ பதியினை யளித்துப்‌ பொன்னாண்‌ 
இங்கெனக்‌ களிப்பாய்‌ தண்டம்‌ ஏந்திய இளைய தேவே. 

திருவாவினன்குடி 


வேலனே போற்றி ஞான விகிர்தனே போற்றி ஞானக்‌ 
கோலனே போற்றி தெய்வக்‌ குமரனே போற்றி ஈசன்‌ 
பாலனே போற்றி ஞான பண்டித போற்றி ஞான 
சீலனே போற்றி தேவ தேவனே போற்றி போற்றி 


என்று துதித்தாள்‌. அவள்‌ கண்களினின்றும்‌ கண்ணீர்‌ அறாய்ப்‌ பெருகியது. 
அங்குள்ள கல்லும்‌ உருகியது. 


அயில்வேற்‌ கடவுள்‌ மயில்மேல்‌ காட்சி தந்தருளினார்‌! கணங்கள்‌ 
புடைசூழ்ந்தன; வேதங்கள்‌ ஒலித்தன; தேவதுந்துபிகள்‌ முழங்கின; கந்தவேள்‌ 
கடைக்கண்‌ கருணை இடும்பன்‌ மீது வீழ்ந்தது. தூங்கி யெழுந்தவனைப்போல்‌ 
துண்ணென எழுந்தான்‌. அண்டர்‌ நாயகனைக்‌ கண்டான்‌. ஆராத காதல்‌ 
கொண்டான்‌; ஆகுலத்தை விண்டான்‌. “திருமுருகா! திருமால்‌ மருகா! பார்வதி 
பால! அமரர்‌ போற்றுங்‌ குமர நாயக! சிறியேன்‌ அறியாது செய்த பெரும்‌ 
பிழையைப்‌ பொருத்தருள்க” என்று அடிமலர்மீது வீழ்ந்து துதித்தான்‌. 

பழநியாண்டவர்‌ “அன்ப! அஞ்சற்க. இம்மலைகள்‌ இங்ஙனமே 
இருக்கத்தக்கன; குருமுனியும்‌ ஈண்டு வந்து வழிபடுவானாக. அடியார்கள்‌ 
அனைவரும்‌ ஈண்டுவந்து வந்தித்து வேண்டுவன பெபறுவார்களாக. நீ 
இம்மலையின்‌ இடைப்பகுதியில்‌ நமக்கு அடியவனாக நிற்பாய்‌. உலகில்‌ உள்ளோர்‌ 
வழிபாட்டிற்குரிய சாதனங்களை உன்போல்‌ காவடியாகக்‌ கொணர்வார்களாக. 
உன்னை முதலில்‌ வழிபட்டு பின்னர்‌ நம்மை வழிபாடு புரிவார்களாக. உன்னை 
வணங்கினோர்‌ எம்மை வணங்கிய பயனைப்‌ பெறுக. நமது பூரண அருளை நீ 
பெற்றாய்‌” என்று திருவருள்‌ புரிந்து நின்றனர்‌. 

அதுமுதல்‌ பழநிமலைக்கு எண்ணில்‌ காவடிகள்‌ கொணர்ந்து 
இடும்பனையும்‌ தண்டபாணியாகிய கடம்பனையும்‌ அடியார்கள்‌ என்றும்‌ 


வழிபட்டு இன்புறுவாராயினார்கள்‌. 

திருவோகம்‌ - பொருளடக்கம்‌ 


ண்‌ | (பாடல்‌ அடிகள்‌ 177-189) பொருள்‌ 


நச்சினார்க்கினியர்‌ உரை 


உரையாசிரியா உரை 


CE 
ட 
ணை... 9 
ந னை [ன 
கி.வா. ஜகன்னாதன்‌ உரை 
cE 

தீர்த்தச்சிறப்பு 

திருவேரகம்‌ 


உ 
சிவமயம்‌ 


4. திருவோகம்‌ 


இருமூன்று எய்திய இயல்பினின்‌ வழாஅ(கு) 
இருவர்ச்‌ சுட்டிய பல்வேறு தொல்குடி 
அறுநான்கு இரட்டி இளமை நல்லியாண்‌(டு) 
ஆறினிற்‌ கழிப்பிய அறன்நவில்‌ கொள்கை 180 
மூன்றுவகைக்‌ குறித்த முத்தீச்‌ செல்வத்கு) 
இருபிறப்‌ பாளர்‌ பொழுதுஅறிந்து நுவல 
ஒன்பது கொண்ட மூன்றுபுரி நுண்ஞாண்‌ 
புலராக்‌ காழகம்‌ புலர உடீஇ 

உச்சிக்‌ கூப்பிய கையினார்தற்‌ புகழ்ந்து 
ஆறெழுத்து அடக்கிய அருமறைக்‌ கேள்வி 
நாஇயல்‌ மருங்கின்‌ நவிலப்‌ பாடி 

விரையுறு நறுமலர்‌ ஏந்திப்‌ பெரிதுஉவந்கு) 
ஏரகத்து உறைதலும்‌ உரியன்‌, அதாஅன்று; 


1. நச்சினார்க்கினியர்‌ 


இருமூன்று எய்திய இயல்பினின்‌ வழாஅது - ஓதல்‌ ஓதுவித்தல்‌ வேட்டல்‌ 
வேட்பித்தல்‌. ஈதல்‌ ஏற்றலென்னும்‌ ஆறாகிய நன்மை பொருந்திய இலக்கணத்‌ 
தில்‌ வழுவாமல்‌. 

வழாமல்‌, வழுவாமலெனத்‌ திரிக்க. 

இருவர்ச்‌ சுட்டிய பல்வேறு தொல்‌ குடி - தாயுந்‌ தந்தையுமாகிய இருவர்‌ 
குலத்தையும்‌ உலகத்தார்‌ நன்றென்று மதித்த பலவாய்‌ வேறுபட்ட பழைய குடியிற்‌ 
பிறந்த இருபிறப்பாளர்‌ (182). 

குடி - குண்டினர்‌, காசிபர்‌ என்றாற்போல்வன. 

(அறுநான்‌ கிரட்டி யிளமை நலியாண்‌ டாறினிற்‌ கழிப்பிய:) அறுநான்கு 
இரட்டி அண்டு நல்லிளமை ஆறினிற்‌ கழிப்பிய - இருபத்துநான்கின்‌ 
இரட்டி யாகிய நாற்பத்தெட்டி யாண்டு நல்லிளமையை வேதங்கூறிய நெறியிலே 
போக்கிய இருபிறப்பாளர்‌ (182). 

பிரமசரியங்காத்த அந்தணர்‌. 

அறன்‌ நவில்‌ கொள்கை - அறத்தை எப்பொழுதுங்‌ கூறுகின்ற 


கோட்பாட்டினையும்‌, 

மூன்று வகைக்‌ குறித்த முத்தீச்‌ செல்வத்து - நாற்சதுரமும்‌ முச்சதுரமும்‌ 
வில்வடிவமாகிய மூன்று வகையைக்‌ கருதின ஆகவனயம்‌ தக்கிணாக்கினி 
காருகபத்தியம்‌ என்னும்‌ மூன்று தீயானுண்டாகிய செல்வத்தினையமுடைய. 


இருபிறப்பாளர்‌ - உபநயனத்துக்கு முன்பு ஒரு பிறப்பும்‌ பின்பு ஒரு 
பிறப்புமாகிய இரு பிறப்பினையுமுடைய அந்தணர்‌, 


பொழுது அறிந்து நுவல - தாங்கள்‌ வழிபடுங்‌ காலமறிந்து 
தோத்திரங்களைக்‌ கூற, 


ஒன்பது கொண்ட மூன்று புரி நுண்‌ ஞாண்‌ - முந்நூற்‌ கொண்டு முப்புரி 
யாக்குதலின்‌, ஒன்பதாகிய நூலைத்‌ தன்னிடத்தே கொண்ட ஒருபுரி மூன்றாகிய 
நுண்ணிய பூணு நூலையும்‌, 

ஞாணினையும்‌ (188) கொள்கையினையும்‌ (180) செல்வத்தினையுமுடைய 
(181) இரு பிறப்பாளரென்க, 

புலராக்‌ காழகம்‌ புலர உடீஇ - நீராடுங்கால்‌ தோய்க்கப்‌ பட்ட கலிங்கம்‌ 
உடம்பிலே கிடந்து புலர உடுத்து, 

என்றது - ஈரத்துடனேயிருந்து வழிபடுதல்‌ கூறிற்று. 

உச்சிக்‌ கூப்பிய கையினர்‌ தற்புகழ்ந்து - தலை மேலே வைத்த கையினை 
யுடையராய்த்‌ தன்னைத்‌ துதித்து, 


அறெழுத்து அடக்கிய அருமறைக்‌ கேள்வி - ஆறெழுத்தினைத்‌ 
தன்னிடத்தே அடக்கியிருக்கின்ற கேட்டற்கரிய, மறையை உச்சரிக்கப்படும்‌ 


மந்திரத்தை, 
அது “நமக்குமாராய” என்பதாம்‌. 


நா இயல்‌ மருங்கில்‌ நவிலப்‌ பாடி - நாப்‌ புடை பெயரும்‌ அளவிலே 
பயில உச்சரித்து, 


விரை உறு நறு மலர்‌ ஏந்தி - மணமிக்க நறிய பூவை எடுத்து, 


பெரிது உவந்து ஏரகத்து உறைதலும்‌ உரியன்‌ - பெரிது மகிழ்ந்து 
ஏரகமென்கின்ற ஊரிலே இருத்தலுமுரியன்‌; 


இரு பிறப்பாளர்‌ (182), புலரவுடீஇத்‌ (184) தற்புகழ்ந்து (185) நறுமலரேந்திக்‌ 
(188) கூப்பிய கையராய்‌ (185) நவிலப்‌ பாடிப்‌ (187) பொழுதறிந்து நுவல (182) 


அதற்குப்‌ பெரிது மகிழ்ந்து ஏரகத்‌ துறைதலும்‌ உரியனென முடிக்க, 

ஏரகம்‌ - மலைநாட்டகத்தொரு திருப்பதி. 

அதாஅன்று - அதுவன்றி, 
2. உரையாசிரியர்‌ 

இரு மூன்று எய்திய இயல்பினின்‌ வழாஅது - ஓதல்‌ ஓதுவித்தல்‌ வேட்டல்‌ 
வேட்பித்தல்‌ ஈதல்‌ ஏற்றல்‌ என்னும்‌ அறு தொழிலையும்‌ பொருந்திய முறைமையிற்‌ 
றப்பாது, 

இருவர்ச்‌ சுட்டிய பல்வேறு தொல்குடி - தாயார்‌ தந்தையார்‌ என இருவர்‌ 
மரபும்‌ உலகம்‌ நன்றென்று மதித்த கோத்திரங்கள்‌ பலவாய்‌ வேறுபட்ட பழைய 
குடியின்கட்பிறந்த, 

அறுநான்கு இரட்டி இளமை நல்லியாண்டு - அறாகிய இலக்கத்தை 
நாலிலே கூட்டி யேற்ற இருபத்து நாலதனை இரட்டிக்க நாற்பத்தெட்டு நல்ல 
இளமைப்‌ பருவமாகிய காலத்தை, 

அறினிற்‌ கழிப்பி அறம்‌ நவில்‌ கொள்கை - வேத நெறியிலே 
பிரமசரியத்திலே கழித்து அதன்பின்‌ மனையறத்தைப்‌ பயின்ற கொள்கையராகி, 

மூன்றுவகைக்‌ குறித்த முத்தீச்‌ செல்வத்து - நாற்சதிரம்‌ முச்சதிரம்‌ 
வில்வடிவமாகிய மூன்று வகையினைக்‌ கருதியிட்ட குண்டத்தில்‌ அகவநீயம்‌ 
தெக்கணாக்கினி காருகபத்தியம்‌ என்ற போர்‌ பெற்ற மூன்று தீயைப்‌ பொருந்திய 
செல்வத்தையடைய, 

இருபிறப்பாளர்‌ பொழுது அறிந்து நுவல - பூணூற்‌ சடங்குக்கு முன்‌ ஒரு 
பிறப்பும்‌ பின்‌ ஒரு பிறப்பும்‌ ஆகிய இரு பிறப்பினையுடைய அந்தணர்தம்‌ 
ஒதத்தக்க பொழுதுகளை அறிந்து வேதங்களை ஓதுதற்கு. 

ஒன்பது கொண்ட மூன்று புரி நுண்‌ ஞாண்‌ - ஒன்பது நூலைப்‌ பொருந்திய 
மூன்று புரியாகிய நுண்ணிய பூணு நூலையுடையராய்‌, 

புலராக்‌ காழகம்‌ புலர உடீஇ) - நீராடுங்காற்‌ தோய்க்கப்பட்ட சேலையை 
உலர உடுத்து, 

உச்சிக்‌ கூப்பிய கையினர்‌ - தலையிலே கூப்பிய கையையடையராய்‌, 

தற்புகழ்ந்து ஆறெழுத்து அடக்கிய அருமறைக்‌ கேள்வி - பிள்ளையாரைத்‌ 
துதித்து, ஆறெழுத்தாலுண்டான பிள்ளையார்‌ மந்திரத்தை அடக்கிக்‌ கொண்ட. 
அரிய மறைகளை ஆசாரியரிடத்தே கேட்ட கேள்விப்படியே, 

நாவியல்‌ மருங்கின்‌ நவிலப்‌ பாடி - நாவானது அகன்ற புடைகளிலே படிய 


ஓதி, 

விரை உறும்‌ நறுமலர்‌ ஏந்தி - மணமிக்க நறுவிய பூக்களை யேந்தி வழிபட, 


பெரிது உவந்து ஏரகத்து உறைதலும்‌ உரியன்‌ - மிக மகிழ்ந்து 
ஏரகமென்னும்‌ திருப்பதியிலே இருத்தலும்‌ உரியன்‌; 

இருபிறப்பையுடைய அந்தணர்‌ (182), பூணூலுடையராய்ச்‌ (183) 
சேலையைப்‌ புலர உடுத்தித்‌ (184) தலையிலே கூப்பிய கையையுடையராய்‌ (185) 
வேதங்களையோதி (187) நறுமலரேந்தி (வழிபட) (188) ஏரகத்துறைதலும்‌ உரியன்‌, 


அதாஅன்று - அதுவன்றி, 
3. பரிமேலழகர்‌ 


இருமூன்‌ றெய்திய இயல்பினின்‌ வழாஅது - அறுவகையான ஓதல்‌, 
ஓதுவித்தல்‌, வேட்டல்‌, வேட்பித்தல்‌, ஈதல்‌, ஏற்றல்‌ என்கிற அறுவகைத்‌ 
தொழிலையும்‌ அடைந்த ஓழுக்கத்தினையடைய வைதிகாசாரம்‌ வழுவாது, 

இருவர்ச்‌ சுட்டிய பல்வேறு தொல்குடி - மாதாவையும்‌ பிதாவையும்‌ குறித்த 


பலவாக வேறுபட்ட பழைய மரபாயுள்ளோர்‌, 


அறுநான்கு இரட்டி, இளமை நல்யாண்டு, ஆறினிற்‌ கழிப்பிய அறனவில்‌ 
கொள்கை - தனக்கு முறைமையான வேதஞ்சொன்ன வழியிலே, பிரமசரிய 
மெனப்படும்‌ ஓழுக்கத்தாலே அறுநான்கிரட்டிய நாற்பத்தெட்டு வயதைக்‌ 
கழித்துத்‌ தரும சாஸ்திரங்களை யோதி, இந்தக்‌ கோட்பாட்டுடனே, 

வியாகரணம்‌, சோதிடம்‌, நிருத்தம்‌, சிக், ஆறிற்கழிப்பியசைவம்‌, 
பாசுபதம்‌, சுத்தம்‌, சாவிதியங்கள்‌, அறுமுகம்‌ என்று சொல்லப்பட்ட ஆறு 
சமயங்களிலும்‌ கழித்துச்‌ சந்தேவியம்‌ எனினும்‌ அமையும்‌. 

மூன்று வகை குறித்த - மூன்று பிரிவாய்‌ நிச்சயித்த; மூன்றாவது ஓன்று 
வேதத்தை வழங்கவும்‌, ஒன்று தேவர்கட்குத்‌ தட்சணை கொடுக்கவும்‌, ஒன்று 
பூலோகத்தை இரட்சை பண்ணவும்‌ இவவாறாய்‌. 

முத்தச்‌ செல்வத்து - இங்ஙனம்‌ மூன்றாய்‌ நிச்சயித்து அக்கினிகளைத்‌ 
தமக்குப்‌ பேறாக உடைய, 

இரு பிறப்பாளர்‌ - மாதா உதரத்தினின்றும்‌ உற்பவித்ததொரு பிறப்பு, 
உபநயத்தினால்‌ தோன்றியதொரு பிறப்பு, இவற்றால்‌ இரண்டு பிறப்புடையார்‌, 

பொழுதறிந்து நுவல - உதய காலத்தும்‌ மத்தியான காலத்தும்‌ அத்தமான 
காலத்தும்‌, தாபனம்‌ அநுட்டானம்‌ பூசை செய்வதறிந்து இந்த மூன்று காலத்திலே 
மூன்று தொழிலையும்‌ முயன்று செய்ய, 

ஒன்பது கொண்ட மூன்று புரி நுண்ஞாண்‌ - ஒன்பது இழையையும்‌ 

நவசக்தியாகக்‌ கொண்டு மூன்று புரியாம்‌ முறுக்கின வடத்தை மும்மூர்த்தியாகக்‌ 
கொண்டு, 

புலராக்‌ காழகம்‌ புலர உடீஇ - ஸ்நானம்‌ பண்ணிப்‌ புலராத புடவையை 
உடம்பிலே புலர, உடுத்து, 

உச்சிக்‌ கூப்பிய கையினர்‌ தற்புகழ்ந்து - பிள்ளையார்‌ சீபாதத்தை நினைந்து 
தலைமேற்‌ குவித்த கையினையடையவர்களாய்‌, 

அறெழுத்தடக்கிய அருமறைக்‌ கேள்வி - ஆறு அக்ஷரத்தைத்‌ தன்னிடத்‌ 
தடுக்கிய வேதாகமங்களை, 

“அறு திருவெழுத்துங்‌ கூறு நிலைகண்டு” எனப்‌ பிறர்‌ கூறுதலானும்‌ அறிக. 

நாவியல்‌ மருங்கில்‌ நவிலப்பாடி - நாவாலியன்ற இடத்திலே கைவர ஓதி, 

விரையுறு நறுமலர்‌ ஏந்தி - தேனையுற்ற நறுநாற்றங்களையுடைய 
திருப்பள்ளித்‌ தாமங்களை ஏந்திக்‌ கொண்டு, 

பெரிதுவந்து ஏரகத்துறைதலு முரியன்‌ - மிகவும்‌ விரும்பித்‌ திருவேரகம்‌ 
என்னும்‌ திருப்பதியிலே எழுந்தருளியிருத்தலும்‌ உரியன்‌ என்றவாறு, 

திருவேரகம்‌ என்பது மலைநாட்டகத்ததோர்‌ திருப்பதி. அதாஅன்று - 
அதுவன்றியும்‌, 

திருவேரகத்தின்‌ சிறப்பு - இருபிறப்பாளர்‌ நீராடுங்கால்‌ தோய்க்கப்பட்ட 
கலிங்கம்‌ உடம்பிலே கிடந்து புலரஉடுத்து மணமிகுந்த நறுமலரையேந்திக்‌ கூப்பிய 
கையராய்‌ நவிலப்‌ பாடி வழிபடு காலமறிந்து, தோத்திரங்களைக்‌ கூற அதற்குப்‌ 
பெரிது மகிழ்ந்து திருவேரகத்து அமர்ந்துறைதலும்‌ உரியன்‌, 
4. கவிப்பெருமாள்‌ 

ஓதல்‌ ஓதுவித்தல்‌ வேட்டல்‌ வேட்பித்தல்‌ ஈதல்‌ இரத்தல்‌ என்கின்ற 
அறியல்பையும்‌ பொருந்திய முறையில்‌ வழுவாமல்‌ மாதாவின்‌ கோத்திரமும்‌ 
பிதாவின்‌ கோத்திரமும்‌ நன்றென்று மதிக்கப்பட்ட பலவாய்‌ வேறுபட்ட பழைய 
குடியின்கட்‌ பிறந்த நாற்பத்தெட்‌ டாண்டாயெ நல்ல இளமைக்‌ காலத்தைப்‌ 
பிரமசரிய நெறியிலே கழித்துத்‌ தருமத்திலே சொல்லுகிற கோட்பாட்டினை 
யுடைய மூன்று வகையாலே குறிக்கப்பட்ட மூன்று தீயையுஞ்‌ செல்வமாகவுடைய 
இரண்டு பிறப்பான உபநயனம்‌ பண்ணுதற்கு முன்பே பிறப்பும்‌ ஆகிய இரண்டு 
பிறப்பினையுமுடைய பிராமணர்‌ முக்காலமுமறிந்து தோத்திரம்‌ பண்ண; 

அந்தப்‌ பிராமணர்கள்‌ ஒன்பது வடம்‌ கொண்டு முறுக்கின மூன்று 
புரியாகிய நுண்ணிய பூணு நூலைத்‌ தரித்தவராய்‌ நீரில்‌ முழுகினபடியினாலே 

ஈரம்‌ புலராத கழாயத்தை வேள்வித்‌ தீயாலே உலரும்படி உடுத்துச்‌ சிரசிற்‌ குவித்த 
கையையுடையவர்களாய்ப்‌ பிள்ளையாரைப்‌ புகழ்ந்து பிள்ளையாருடைய 
திருமந்திரமாகிய அறெழுத்துக்களையும்‌ மடக்கின அரிய வேதக்‌ கேள்வியினை 
நாவால்‌ இயன்றவிடத்தே ஆரவாரிக்கும்படி பாடி நறு நாற்றமிக்க நல்ல 
மலர்களை ஏந்தி வணங்கி நிற்க, அவர்கள்‌ வணங்குகைக்குப்‌ பெருகவும்‌ 
திருவுள்ளம்‌ விரும்பியருளித்‌ திருவேரகமென்கிற திருப்படை வீட்டிலே 
வாழ்வதற்கு முரியவன்‌; அங்கே செல்க; அங்கன்றாயின்னம்‌ பிள்ளையாரைக்‌ 
காணலாமிடனஞ்‌ சொல்லப்‌ புகுகின்றார்‌. 
5. பரிதியார்‌ 

இருவர்‌.... தொல்குடி - தாய்‌ மரபினும்‌ தகப்பன்‌ மரபினும்‌ மறுவில்லாத 
பெருமையான குடி, மூன்றுவகைக்‌ ...... செல்வத்து - நாற்சதுரமும்‌ முச்சதுரமும்‌ 
வில்வளையமும்‌ ஆகிய அகவனீயம்‌. தெட்சணாக்கினி, காருகபத்தியம்‌ என்கின்ற 
மூன்று குண்டலமும்‌ முத்தீயுங்‌ கூட நித்ய ஓமம்‌ பண்ணுஞ்‌ செல்வத்தையுடைய, 


ஒன்பது ......... ஞாண்‌ - இருபத்தேழு இழையினால்‌ அன பூணூல்‌. புலராக்‌ 
காழகம்‌ புலர வுடீஇ - தோய்ந்த சோமன்‌ தேகத்திலே தரித்து உலரும்படி 
தோத்திரம்‌ பண்ணி, 


“புன்மயிர்ச்‌ சடைமுடிப்‌ புலராவுடுக்கை, முந்நூன்‌ மார்பின்‌ முத்தீச்‌ 
செல்வத்‌, திருபிறப்பாளர்‌” சிலப்பதிகாரம்‌. ஆறெழுத்தடக்கிய - குமாராய நம 
வென்னும்‌ ஆறெழுத்தை. அருமறைக்கேள்வியர்‌ - அரியதான மறைகளை ஓதின 
கேள்வியர்‌. நாவியல்‌ ..... பாடி - அடிநாக்குப்‌ புரளும்படி தோத்திரம்‌ பண்ணி. 
ஏந்தி - பூசை பண்ண, ஏரகம்‌ - திருவேரகப்பதி, 

6. கு. சுந்தரமூர்த்தி உரைத்திறன்‌ 

வைதீக ஆசாரம்‌ - வேத ஒழுக்கம்‌. இருமூன்றெய்திய இயல்பு - 
அறுவகைப்பட்ட பார்ப்பனப்‌ பக்கம்‌' (தொல்‌ - பொருள்‌), ஆறறி அந்தணர்க்கு, 

என வருவனவும்‌ இவருக்கு இவ்விருமூன்று பண்புகள்‌ உளவாதலைக்‌ 
குறிக்கும்‌. 

ஆறினில்‌ கழிப்பி - வேதம்‌ கூறிய நெறியிலே போக்கி என 
நச்சினார்க்கினியரும்‌, பரிமேலழகரும்‌ உரை காண்பர்‌. “வியாகரணம்‌, சோதிடம்‌, 
நிருத்தம்‌ சிக்ஷை, அறிற்கழிப்பிய சைவம்‌, பாசுபதம்‌, சுத்தம்‌, சாவிதியங்கள்‌, 
அறுமுகம்‌ என்று சொல்லப்பெற்ற ஆறு சமயங்களினும்‌ கழித்து சந்தேவியம்‌ 
எனினும்‌ அமையும்‌' என்றொரு குறிப்பும்‌ இவர்‌ உரையில்‌ காணப்படுகின்றது. 
இப்பகுதியில்‌ பிழை உளதாகத்‌ தெரிகிறது. ஆறு என்பது நெறி என்ற பொருளில்‌ 
அன்றி ஆறு என்னும்‌ எண்ணுடைய பொருள்களைக்‌ குறிப்பதாக இப்பகுதி 

திருவேரகம்‌ 


அமைந்துள்ளது. அவ்வெண்ணிக்கையுடைய பொருள்களுள்‌ வேதத்திற்குரிய 
அறு அங்கங்களையும்‌, அறுவகைச்‌ சமயங்களையும்‌ குறிப்பதாக இப்பகுதி 
அமைந்துள்ளது. ஆதலின்‌ இப்பகுதி பின்‌ வருமாறு அமையத்தக்கது. 
உலகியற்சொல்லை ஒழித்து வைதிகச்‌ சொல்லை ஆராயும்‌ நிருத்தமும்‌, 
அவ்விரண்டையும்‌ உடன்‌ ஆராயும்‌ ஐந்திரத்‌ தொடக்கத்து வியா கரணமும்‌, 
போதாயனீயம்‌, பாரத்துவாசம்‌, அபத்தம்பம்‌, அத்திரேயம்‌ முதலிய கர்ப்பங்களும்‌, 
நாராயணீயம்‌, வாராகம்‌ முதலிய கணிதங்களும்‌, எழுத்தாராய்ச்சியாகிய 
பிரம்மமும்‌, செய்யுள்‌ இலக்கணமாகிய சந்தமும்‌, ஆறு அங்கங்களாகும்‌. 
அறுவகைச்‌ சமயங்கள்‌ புறம்‌, புறப்புறம்‌ முதலிய நால்வகைச்‌ சமயங்கட்கும்‌ 


உள்ளன. 


புறப்புறச்‌ சமயத்தார்‌ - உலோகாயதர்‌, மாத்தியமிகர்‌, யோகாசாரர்‌, 
செளத்திராந்திகர்‌, வைபாடிகர்‌ என்னும்‌ நால்வகைப்‌ பெளத்தர்‌, ஆருகதர்‌ 
என்னும்‌ அறுவருமாவர்‌. 

புறச்சமயத்தார்‌ - தார்க்கிகர்‌, மீமாஞ்சகர்‌, ஏகான்ம வாதிகள்‌. சாங்கியர்‌, 


யோகமதத்தினர்‌, பாஞ்சராத்திரிகள்‌ என்னும்‌ அறுவருமாவர்‌. 


அகப்புறப்‌ சமயத்தார்‌ - பாசுபதர்‌, மாவிரதர்‌, காபாலர்‌, வாம மதத்தினர்‌, 


வைரவ மதத்தினர்‌, ஐக்கியவாத சைவர்‌ என்னும்‌ அறுவருமாவர்‌. 


அகச்சமயத்தார்‌ - பாடாணவாத சைவர்‌. பேதவாதசைவர்‌. 
சிவசமவாதசைவர்‌. சிவசங்கிராந்த வாதசைவர்‌. ஈசுவரவவிகாரவாத சைவர்‌, 


சிவாத்‌ துவித சைவர்‌ என்னும்‌ அறுவருமாவர்‌. 


எனவே இப்பொருண்மைகள்‌ அனைத்தையும்‌ உணர்ந்தவர்கள்‌ என்னுமாறு 
இவ்வுரைப்‌ பகுதி அமைந்திருக்கலாம்‌. 

ஆறினில்‌ கழிப்பி அறம்‌ நவில்‌ கொள்கை - வேதநெறியிலே 
பிரமச்சரியத்திலே கழித்து அதன்பின்‌ மனையறத்தைப்‌ பயின்ற கொள்கையராகி 
என உரை காண்பர்‌ உரையாசிரியர்‌. ஏனைய உரையாசிரியர்கள்‌ அனைவரும்‌ 
பிரமச்சரியத்தால்‌ செய்யும்‌ நெறிமுறைகளைப்‌ பின்பற்றுதல்‌ என இங்குக்‌ 
கொள்ள இவர்‌ மட்டும்‌ மனையறத்தால்‌ ஏற்கும்‌ நெறிமுறைகளையும்‌ ஏற்றவர்‌ 
எனக்‌ குறிப்பது ஆழ எண்ணற்குரியது. 

மூன்று வகைக்‌ குறித்த முத்தீச்‌ செல்வம்‌ - ஆகவனீயம்‌ முதலாய 
மூவகைப்பட்ட த என உரையாசிரியர்‌ அனைவரும்‌ குறிக்கப்‌ பரிமேலழகர்‌ 
மட்டும்‌ ஒன்று வேதத்தை வழங்கவும்‌, ஒன்று தேவர்கட்குத்‌ தட்சணை 
கொடுக்கவும்‌, ஒன்று பூலோகத்தை இரட்சை பண்ணவும்‌ ஆய மூவகைத்த என 


விளக்கங்‌ காண்பர்‌. 

பொழுதறிந்து நுவல - தாங்கள்‌ வழிபடும்‌ காலமறிந்து தோத்திரங்களைக்‌ 
கூற என்பர்‌ நச்சினார்க்கினியர்‌. அந்தணர்‌ தாம்‌ ஓதத்தக்க பொழுதுகளை அறிந்து 
வேதங்களை ஓதுதற்கு உன உரைகாண்பர்‌ உரையாசிரியர்‌. உதயகாலத்தும்‌, 
மத்தியான காலத்தும்‌, அத்தமன காலத்தும்‌ தாபனம்‌, அனுட்டானம்‌ பூசை 
செய்வதறிந்து இந்த மூன்று காலத்திலே மூன்று தொழிலையும்‌ முயன்று செய்ய 
என உரை காண்பர்‌ பரிமேலழகர்‌. 

புலர உடுத்தி - உடம்பில்‌ கிடந்து புலர உடுத்து என நச்சினார்க்கினியரும்‌, 
பரிமேலழகரும்‌, பரிதியாரும்‌ உரைகாண்பர்‌. கவிப்பெருமாள்‌ மட்டும்‌ வேள்வித்‌ 


தீயாலே உலரும்படி உடுத்து என உரைகாண்பார்‌. 


காழகம்‌ - கலிங்கம்‌; அடை என்பர்‌ நச்சினார்க்கினியர்‌. சேலை என்பர்‌ 


உரையாசிரியர்‌. புடவை என்பர்‌ பரிமேலழகர்‌. 


கழாயம்‌ என்பர்‌ கவிப்பெருமாள்‌. சோமன்‌ என்பர்‌ பரிதியார்‌. காழாடியம்‌ 


- காஷாயம்‌; கல்லாடை. 


அறெழுத்தடக்கிய அருமறைக்‌ கேள்வி - ஆறெழுத்தினைத்‌ தன்னிடத்தே 
அடக்கியிருக்கின்ற கேட்டற்கரிய மறைய உச்சரிக்கப்படும்‌ மந்திரத்தை. அது 
நமக்குமாராய என்பதாம்‌ என விளக்கம்‌ காண்பர்‌ நச்சினார்க்கினியர்‌. 
அறெழுத்தால்‌ உண்டான பிள்ளையார்‌ மந்திரத்தை அடக்கிக்‌ கொண்ட அரிய 
மறைகளை ஆசாரியரிடத்தே கேட்ட கேள்விப்படி யே என உரைகாண்பர்‌ 
உரையாசிரியர்‌. பரிமேலழகரும்‌ இவ்வாறு கூறி ஆறு திருவெழுத்தும்‌ கூறும்‌ 
நிலை கண்டு எனப்‌ பிறர்‌ கூறுதலானும்‌ அறிக என மேலும்‌ விளக்கங்காண்பர்‌. 
கவிப்பெருமாளும்‌ இவ்வுரையைத்‌ தழுவுவர்‌. பரிதியார்‌, குமாராய நம என்னும்‌ 
அறெழுத்தை; அரியதான மறைகளை ஓதிய கேள்வியர்‌ என விளக்கம்‌ காண்பர்‌. 
அறெழுத்து இன்னதென்பதை விளக்கிய முறையில்‌ நச்சினார்க்கினியரும்‌ 
பரிதியாரும்‌ ஒன்றுபடினும்‌ ஓதும்‌ முறையில்‌ வேறுபட உரைக்கின்றனர்‌. கேள்வி 
என்பதற்கு தன்‌ ஆசாரியனிடத்துக்‌ கேட்டவாறு என உரையாசிரியர்‌ 
கூறியிருப்பது மரபறிந்து ஓதும்‌ முறைமையை விளக்கி நிற்கிறது. 

நாஇயல்‌ மருங்கின்‌ நவிலப்பாடி - நாப்‌ புடை பெயரும்‌ அளவிலே பயில 
உச்சரித்து என உரை காண்பர்‌ உரையாசிரியரும்‌, நச்சினார்க்கினியரும்‌. நாவால்‌ 
இயன்ற இடத்திலே கைவர ஓதி என உரை காண்பர்‌ பரிமேலழகரும்‌, 
கவிப்பெருமாளும்‌. அடி நாக்குப்‌ புரளும்படி தோத்திரம்‌ பண்ணி என உரை 
காண்பர்‌ பரிதியார்‌. பரிதியார்‌ உரையே சீரியதாகின்றது. 


திருவேரகம்‌ - மலை நாட்டகத்ததொரு திருப்பதி என்பர்‌ 
நச்சினார்க்கினியரும்‌ பரிமேலழகரும்‌. எனினும்‌ இன்று புனல்‌ நாட்டிலுள்ள 


சுவாமிமலையைக்‌ குறிப்பதாகக்‌ கொள்கின்றனர்‌. 

திருவேரகம்‌ 


கி.வா. ஐகன்னாதன்‌ 
திருவோகம்‌ 


இப்போது நக்கீரர்‌ நம்மைத்‌ திருவேரகம்‌ என்னும்‌ திருத்தலத்துக்கு 
அழைத்து வருகிறார்‌. அது காவிரிக்‌ கரையில்‌ உள்ள படைவீடு. அற்றங்கரைகளில்‌ 
அந்தணர்‌ இருந்து வேதம்‌ ஓதி வேள்வி புரிவார்கள்‌. பழைய காலத்தில்‌ ஆறுகளின்‌ 
இருமருங்கும்‌ பல அகரங்கள்‌ ஓங்கி வளர்ந்தன. திருவேரகமும்‌ அப்படி அமைந்த 
அகரங்களில்‌ ஒன்று. அங்கே அந்தணாளர்கள்‌ மிகுதியாக வாழ்ந்தார்கள்‌; 
ஏரகத்தில்‌ எழுந்தருளியிருக்கும்‌ முருகனை வழிபட்டு இன்புற்றார்கள்‌. 

நக்கீரர்‌ ஏரகத்தை விரிவான வகையில்‌ வருணிக்கவில்லை, அங்கே 
முருகனை வழிபடும்‌ அந்தணர்களின்‌ இயல்பை மட்டும்‌ கூறுகிறார்‌. 
தமிழ்நாட்டில்‌ மிகப்‌ பழங்காலந்தொட்டே அந்தணர்கள்‌ வாழ்ந்து வருகிறார்கள்‌. 
பழைய இலக்கண இலக்கியங்களில்‌ அவர்களைப்‌ பற்றிய செய்திகள்‌ பல 
வருகின்றன. அவர்கள்‌ வேதம்‌ ஓதுதல்‌, வேள்வி செய்தல்‌, விரதம்‌ இருத்தல்‌, 
அரசர்களுக்குக்‌ குருவாக இருந்து நலம்‌ செய்தல்‌, தலைவர்களுக்குப்‌ பாங்கராக 
இருத்தல்‌, தமிழ்ப்‌ புலமையும்‌ பெற்றிருத்தல்‌ முதலியவற்றைப்‌ பற்றி அந்நூல்கள்‌ 
கூறுகின்றன. 

பதின்மூன்றே அடிகளில்‌ திருவேரகம்‌ என்னும்‌ படை வீட்டைப்‌ 
பாடுகிறார்‌ நக்கீரர்‌. அவற்றில்‌ 12 அடிகள்‌ முருகனை வழிபடும்‌ அந்தணர்களைப்‌ 
பற்றிச்‌ சொல்கின்றன. இனி அவற்றைப்‌ பார்ப்போம்‌. 


அறு தொழிலாளர்கள்‌ 
அவர்கள்‌ ஆறு தொழில்களைச்‌ செய்பவர்கள்‌, “ஷ்ட்கர்ம நிரதர்கள்‌' என்று 
சொல்வார்கள்‌. “அறு தொழிலோர்‌ நூல்‌” என்று திருவள்ளுவரும்‌ கூறினார்‌. 
ஆறுமுகநாதனுடைய அடியார்களைப்‌ பற்றிக்‌ கூற வருவதனால்‌ எடுத்தவுடன்‌ 
அறு என்னும்‌ எண்ணைப்‌ பெற்ற தொழில்கள்‌ நினைவுக்கு வருகின்றன. 
இருமூன்று எய்திய இயல்பினின்‌ வழாஅது 
(ஆறு என்று தமக்கு அமைந்த இலக்கணத்தினின்றும்‌ பிழையாமல்‌) 


“அறுவகைப்‌ பட்ட பார்ப்பனப்‌ பக்கமும்‌” 


(புறத்திணையியல்‌ 20) 


என்று இந்த ஆறு இயல்புகளைத்‌ தொல்காப்பியர்‌ கூறுகிறார்‌. இப்போது 
கிடைக்கும்‌ தமிழ்‌ நூல்களில்‌ மிகப்‌ பழையது தொல்காப்பியம்‌. ஆறு தொழில்கள்‌ 
ஓதல்‌, ஓதுவித்தல்‌, வேட்டல்‌, வேட்பித்தல்‌, கோடல்‌, கொடுத்தல்‌ என்பன. வேத 

பதினொன்றாம்‌ திருமுறை (இரண்டாம்‌ தொகுதி) 


சாஸ்திர புராணங்களையும்‌ பிற நூல்களையும்‌ கற்றுப்‌ பயிலுதலே ஓதல்‌. இவற்றில்‌ 
முக்கியமானது வேதம்‌ ஓதுதல்‌. ஓதுவதற்குள்‌ சிறந்ததாதலின்‌ வேதத்தை ஒத்து 
என்று வழங்குவர்‌. 
அந்தணர்‌ ஓதும்‌ நூல்களில்‌ தலை, இடை, கடை என்று மூன்று தரம்‌ 
உண்டு. இவற்றை நச்சினார்க்கினியர்‌ தொல்காப்பியப்‌ பொருளதிகார உரையில்‌ 
விரிவாகச்‌ சொல்கிறார்‌. இருக்குவேதம்‌, யசுர்வேதம்‌, சாமவேதம்‌ என்னும்‌ 
மூன்றும்‌ தலையாய நூல்கள்‌. இறைவன்‌, அகத்தியன்‌, மார்க்கண்டேயனார்‌, 
வான்மீகனார்‌, கவுதமனார்‌ போன்றவர்கள்‌ இயற்றிய தமிழ்‌ நூல்களும்‌ தலையான 
ஒத்து என்று சொல்வர்‌. இவர்கள்‌ தலைச்‌ சங்கத்திலிருந்து தமிழ்‌ பாடியவர்கள்‌ 
என்று ஒரு வரலாறு உண்டு. அதர்வவேதமும்‌ ஆறு சாஸ்திரங்களும்‌ 
தர்மசாஸ்திரமும்‌ ஆகியவை இடையாய ஒத்து; மத்திய நிலையில்‌ உள்ள நூல்கள்‌. 
அகத்தியம்‌, தொல்காப்பியம்‌ என்னும்‌ இலக்கணங்களும்‌ இடைச்சங்கத்தார்‌ 
இயற்றிய நூல்களும்‌ இடையாய ஓத்து என்பர்‌. இதிகாச புராணங்களும்‌ மறுப்பு 
நூல்களும்‌ கடையாய ஓத்து; கடைச்‌ சங்க நூல்களையும்‌ இந்த வரிசையில்‌ 
சேர்ப்பார்‌ நச்சினார்க்கினியர்‌. இந்த மூன்று வகை நூல்களிலும்‌ சிறந்த பயற்சி 
உள்ளவன்‌ ஓதற்சிறப்புடைய அந்தணன்‌. 
ஓதுவித்தலாவது தக்கவர்களுக்கு மேலே சொன்ன நூல்களைக்‌ கற்பித்தல்‌. 
ஓதுவித்தலாவது கொள்வோன்‌ உணர்வுவகை அறிந்து அவன்‌ கொள்வரக்‌ 
கொடுக்கும்‌ ஈவோன்‌ தன்மையும்‌ ஈதல்‌ இயற்கையுமாம்‌' என்று விளக்குவார்‌ 
நச்சினார்க்கினியர்‌. 
வேட்டல்‌ என்பது வேள்வி செய்தல்‌. நாள்தோறும்‌ செய்யும்‌ வேள்விகளும்‌ 
அவ்வப்போது செய்யும்‌ வேள்விகளுமாக அவை பல வகைப்படும்‌. வேள்வி 
செய்வதால்‌ தேவர்கள்‌ மனமகிழ்ந்து மழை பெய்வித்தல்‌ முதலிய நன்மைகளைச்‌ 
செய்வார்கள்‌ என்று பழங்காலத்தினர்‌ நம்பினார்கள்‌. 
வேட்பித்தல்‌ என்பது பிறர்‌ வேள்வி செய்ய அதற்குத்‌ தாம்‌ வழி காட்டியாக 
இருந்து நடப்பித்தல்‌. கோடல்‌ என்பது தக்காரிடம்‌ தானம்‌ பெறுதல்‌. கொடுத்தல்‌, 
தக்கவர்களுக்குத்‌ தானம்‌ வழங்குதல்‌. 
“ஓதல்‌ வேட்டல்‌ அவைபிறர்ச்‌ செய்தல்‌ 
ஈதல்‌ ஏற்றல்‌ ஆறுபுரிந்‌ தொழுகும்‌ 
அறம்புரி அந்தணர்‌” 
(பதிற்றுப்பத்து, 24) 


என்று சங்கப்‌ புலவர்‌ ஒருவர்‌ பாடுகிறார்‌. 


ஏரகத்தில்‌ உறையும்‌ அந்தணர்கள்‌ இந்த அறு தொழில்களையும்‌ வழுவாமற்‌ 


செய்பவர்கள்‌. 

திருவேரகம்‌ 


அந்தணர்களுக்குத்‌ கோத்திரமும்‌, சூத்திரமும்‌ உண்டு. கோத்திரம்‌ என்பது 
கெளசிக கோத்திரம்‌? பாரத்துவாச கோத்திரம்‌ என்பன போல வழிவழி வந்த 
குடியின்‌ அடையாளம்‌. சூத்திரம்‌ என்பது அபஸ்தம்பம்‌, ஆசுவவாயனம்‌. 
திராஹ்யானம்‌ என்பன போலத்‌ தாம்‌ செய்யும்‌ கர்மாக்களுக்கு வழி துறை 
வகுக்கும்‌ நூலைச்‌ சொல்வது. ஓரு கோத்திரத்தில்‌ பிறந்தவர்கள்‌ அதே 
கோத்திரத்தில்‌ பிறந்தவர்களை மணம்புரிந்து கொள்ளமாட்டார்கள்‌. அதலின்‌ 
தந்த ஒரு கோத்திரமானால்‌ தாய்‌ வேறு கோத்திரமாக இருப்பாள்‌. 
மணமகனுக்கும்‌ மணமகளுக்கும்‌ தனித்தனியே கோத்திரங்கள்‌ இருப்பதைத்‌ 
திருமணத்தில்‌ கூறுவார்கள்‌. பிதிர்க்கடன்‌ இருக்கும்பொழுது தந்தை தாய்‌ பிறந்த 
இருவேறு கோத்திரத்தையும்‌ சுட்டிக்‌ கடன்‌ இருப்பார்கள்‌. கோத்திரத்தால்‌ 
வேறுபட்ட தாய்‌ தந்தையர்களின்‌ குடி வேறு வேறாக இருக்கும்‌. இப்படிப்‌ பல 
கோத்திரங்கள்‌ உண்டு. 


மிகப்‌ பண்டைப்‌ பழங்காலம்‌ முதலே இந்த அந்தணாளர்‌ 
திருவேரகத்திலிருந்து முருகனை வழிபட்டு வருகிறார்கள்‌. தமக்கு வேண்டியன 
வெல்லாம்‌ குறைவின்றிக்‌ கிடைப்பதால்‌ ஊரை விட்டுப்‌ போகாமல்‌ 
வாழ்கிறார்கள்‌. “பதியெழுவறியாப்‌ பழங்குடி” என்று பழைய நூல்கள்‌ கூறும்‌. 
அவ்வாறு வாழும்‌ தொல்குடி அந்தணர்‌ இவர்கள்‌. 


இருவர்ச்‌ சுட்டிய பல்வேறு தொல்குடி 


“தந்தை தாய்‌ என்னும்‌ இருவருக்கும்‌ உரிய கோத்திரமாகத்‌ தனித்தனியே 
இரண்டு முனிவர்களைச்‌ சுட்டிக்‌ கூறும்‌ பலவாக வேறுபட்ட பழைய குடி 
என்பது பொருள்‌. இந்தத்‌ தொல்குடியில்‌ பிறந்தவர்கள்‌ நக்கீரர்‌ காட்டும்‌ முருகன்‌ 


அடியார்கள்‌. 


வேதசாஸ்திரங்களை ஓதும்‌ செயலில்‌ அந்தணர்களுக்கு நாற்பத்தெட்டு 
அண்டுகள்‌ கழிந்துவிடும்‌. அந்த நாற்பத்தெட்டு அண்டுகளிலும்‌ குருகுலவாசம்‌ 
செய்து பிரமசரியம்‌ காத்துக்‌ கல்வியை நிறைவேற்றிய பிறகே திருமணம்‌ செய்து 
கொள்ள வேண்டும்‌. அப்படிச்‌ செய்யும்‌ மணத்துக்குப்‌ பிராம்மம்‌ என்று பெயர்‌. 
பிரமமாவது ஓத்த கோத்திரத்தானாய்‌ நாற்பத்தெட்டியாண்டு பிரமசரியம்‌ 
காத்தவனுக்குப்‌ பன்னீராட்டைப்‌ பருவத்தாளாய்ப்‌ பூப்பு எய்தியவளைப்‌ 
பெயர்த்தும்‌ இரண்டாம்‌ பூப்பு எய்தாமை அணிகலன்‌ அணிந்து தானமாகக்‌ 
கொடுப்பது” என்பது நச்சினார்க்கினியர்‌ கூறும்‌ விளக்கம்‌. 

இங்கே நாம்‌ பார்க்கும்‌ அந்தணர்கள்‌ நாற்பத்தெட்டு ஆண்டுகளை 
நன்னெறியில்‌ கழித்து அறத்தையே விரும்பி நின்று பிரமசரிய விரதம்‌ 


காத்தவா்கள்‌. 

அறுநான்கு இரட்டி இளமை நல்லியாண்டு 
ஆறினில்‌ கழிப்பிய அறன்நவில்‌ கொள்கை 


(நாற்பெத்தெட்டாகிய இளமைப்‌ பருவத்துக்குரிய நல்ல அண்டுகளை நிற்க 
வேண்டிய நெறியிலே நின்று கழித்த, தர்மத்தையே விரும்பும்‌ கடைப்பிடியை - 


(உடையவர்கள்‌) கொள்கை என்பது கடைப்பிடி அல்லது விரதம்‌). 


இவ்வாறு நாற்பத்தெட்டு ஆண்டுகள்‌ பிரமசரிய விரதம்‌ காத்த பிறகு மணம்‌ 
புரிந்து இல்வாழ்வை நடத்துகிறவர்கள்‌ அவர்கள்‌. அவர்கள்‌ ஆகவனீயம்‌, 
தஷிணாக்கினி, காருகபத்தியம்‌ என்னும்‌ மூன்று அக்கினிகளை ஓம்பும்‌ 
இயல்புடையவர்கள்‌. அந்தத்‌ தஇயையே தமக்குச்‌ செல்வமாக உடையவர்கள்‌. 
ஒவ்வோர்‌ அக்கினியும்‌ ஒவ்வொரு வகையாக உள்ளது. 
மூன்றுவகைக்‌ குறித்த முத்தீச்‌ செல்வத்து. 
மூன்று வகையாகச்‌ சொல்லப்பட்ட மூன்று வேள்வித்‌ தயையே 
செல்வமாகவுடைம்‌” என்பது பொருள்‌. இதற்கு உரை எழுதிய நச்சினார்க்கினியர்‌ 
“நாற்சதுரமும்‌ முச்சதுரமும்‌ வில்வடிவுமாகிய மூன்று வகையைக்‌ கருதின 
அகவனயம்‌, தக்கிணாக்கினி, காருகபத்தியம்‌ என்னும்‌ மூன்று தயான்‌ உண்டாகிய 
செல்வத்தினையுடைம” என்று உரைத்தார்‌. வேறு உரைகாரர்‌ ஒருவர்‌ “மூன்றாவன; 
ஒன்று வேதத்தை வழங்கவும்‌ ஒன்று தேவர்களுக்குத்‌ தட்சிணை கொடுக்கவும்‌, 
ஒன்று பூலோகத்தை ரட்சை பண்ணவும்‌ இவ்வாறாய முத்தீ என்று விளக்குகிறார்‌. 
“அந்தணர்‌ அருங்கடன்‌ இறுக்கும்‌ முத்தீ” 
“ஒன்றுபுரிந்‌ தடங்கிய இரு பிறப்பாளர்‌ 
மத்தி” 

(புறநானூறு, 2, 367) 
என்று வேறு சங்கப்‌ புலவர்களும்‌ இந்த முத்தீயைப்‌ பற்றிச்‌ 
சொல்லியிருக்கிறார்கள்‌. 

அந்தணர்களை இருபிறப்பாளர்‌ என்பர்‌. வடமொழியில்‌ த்விஜர்‌ என்பர்‌. 
பூணூல்‌ புனைவதற்கு முன்‌ ஒரு பிறப்பும்‌, அதன்பின்‌ வேறு பிறப்பும்‌ 
உடையவரைப்‌ போல இருத்தலின்‌ இவ்வாறு கூறுவர்‌. அவர்கள்‌ முருகனை 
வழிபடும்‌ வேளையை அறிந்து வந்து துதிகளைக்‌ கூறுகிறார்கள்‌. 


இருபிறப்பாளர்‌ பொழுதறிந்து நுவல 


'உபநயனத்துக்கு முன்‌ ஒன்றும்‌ பின்‌ ஒன்றுமாகிய இரு பிறப்பினையுடைய 
அவ்வந்தணர்கள்‌ துதிக்க வேண்டிய பொழுதை அறிந்து தோத்திரங்களைக்‌ கூற்‌ 
என்பது இதன்‌ பொருள்‌. பொழுதறிந்து நுவல என்பதற்கு, “உதயகாலத்தும்‌ 


576 


திருவேரகம்‌ 


மத்தியான்ன காலத்தும்‌ அத்தமன காலத்தும்‌ தாபனம்‌, அநுட்டானம்‌, பூசை 
அகிய மூன்று தொழிலையும்‌ முயன்று செய்ய, என்று ஒரு பழைய உரைகாரர்‌ 
உரை எழுதுகிறார்‌. 
இங்கே உள்ள அந்தணரின்‌ இயல்புகளைப்‌ பழம்‌ புலவர்கள்‌ பல 

இடங்களில்‌ கூறியுள்ளனர்‌. இளங்கோவடிகள்‌ சிலப்பதிகாரத்தில்‌, 

“ஒன்றுபுரி கொள்கை இருபிறப்‌ பாளர்‌ 

முத்தச்‌ செல்வத்து நான்மறை முற்றி 

ஐம்பெரு வேள்வியும்‌ செய்தொழில்‌ ஓம்பும்‌ 

அறுதொழில்‌ அந்தணர்‌ (கட்டுரை காதை)” 


என்று கூறுவர்‌. 
வழிபடும்‌ முறை 


இப்படித்‌ துதித்து வழிபடும்‌ அந்தணர்கள்‌ முருகனுடைய ஷடக்ஷ்ர 
மந்திரத்தை ஜபித்து வேத மந்திரங்களைக்‌ கூறி மலரை ஏந்தி அருச்சிக்கிறார்கள்‌; 
மந்திரபுஷ்பம்‌ சமர்ப்பிக்கிறார்கள்‌. இதை அடுத்தபடி, சொல்கிறார்‌ நக்கீரர்‌. 
இந்த அந்தணர்‌ மூன்று முப்புரி நூல்களை அணிந்திருக்கிறார்கள்‌. 
பிரமசாரியானால்‌ மூன்று புரிகளை மாத்திரம்‌ அணிந்திருப்பார்கள்‌. இவர்கள்‌ 
இல்வாழ்வார்‌; மூன்று புரிகள்‌ சேர்த்த நுண்ணிய பூணூல்கள்‌ மூன்றை 
அணிந்திருக்கிறார்கள்‌; எல்லாம்‌ சேர்ந்து ஒன்பது இருக்கின்றன. நீராடி 
வந்தவர்கள்‌ அடையை உலர்த்தாமல்‌ ஈரமாகவே உடுத்தியிருக்கிறார்கள்‌. அது 
இடையில்‌ இருந்தபடியே உலருகிறது. 
ஒன்பதுகொண்ட மூன்றுபுரி நுண்ஞாண்‌ 
புலராக்‌ காழகம்‌ புலர உடீஇ. 
மூன்று புரிகளையுடைய ஒன்பது என்னும்‌ எண்ணிக்கை கொண்ட 
நுண்ணிய நூலை (அணிந்து) உலராத ஆடையை இடையில்‌ கிடந்தவாறே 
உலரும்படி உடுத்து வழிபடுகிறார்கள்‌. முந்நூல்‌ கொண்டு முப்புரியாக்குதலின்‌, 
ஒன்பதாயெ நூலைத்‌ தன்னிடத்தே கொண்ட ஒரு புரி மூன்றாகிய நுண்ணிய 
பூணூல்‌ என்று உரை வகுப்பார்‌ நச்சினார்க்கினியர்‌, 
“ஒன்பது போலவர்‌ மார்பினில்‌ நூலிழை” 


என்பது அப்பர்‌ திருவாக்கு. நூலையும்‌ புலரா உடையையும்‌ உடைய அந்தணரை, 


“புன்மயிர்ச்‌ சடைமுடிப்‌ புலரா உடுக்கை 


முந்நூல்‌ மார்பின்‌ முத்தீச்‌ செல்வத்து 

இருபிறப்‌ பாளர்‌” (25 : 126-8) 
என்று சிலப்பதிகாரத்திலும்‌ காணுகிறோம்‌. 
தம்முடைய கைகளைத்‌ தலையின்மேலே கூப்பிக்‌ கொண்டு முருகனைத்‌ 
துதிக்கிறார்கள்‌ இவ்வந்தணர்கள்‌. பிறகு ஷடக்ஷர மந்திரத்தை ஐபிக்கிறார்கள்‌. 
அதன்பின்‌ கையில்‌ மலர்களை ஏந்திப்‌ புஷ்பாஞ்சலி செய்கிறார்கள்‌. 
உச்சிக்‌ கூப்பிய கையினர்‌, தற்புகழ்ந்து 
ஆறெழுத்து அடக்கிய அருமறைக்‌ கேள்வி 
நாஇயல்‌ மருங்கின்‌ நவிலப்‌ பாடி 
விரையுறு நறுமலர்‌ ஏந்தி. 
(தலையின்மேல்‌ குவித்த கையையடையவர்களாய்‌ முருகனைப்‌ புகழ்ந்து, 


அறு எழுத்துக்களைத்‌ தன்பாற்‌ கொண்ட அரிய உபதேச மந்திரத்தை நாக்குப்‌ 
புரளும்‌ அளவிலே பலமுறை கூறி, மணம்‌ மிக்க நறுமலர்களை ஏந்தி வழிபடவும்‌). 


ஆறெழுத்து 


அறெழுத்தைத்‌ தன்னுள்ளே அடக்கிய அரிய மந்திரம்‌ ஷடக்ஷரம்‌. மறை 
என்பது மந்திரம்‌. கேள்வி - உபதேசம்‌. உபதேச மந்திரத்தை அவ்வாறு கூறினார்‌. 
முருகனுக்கு உரியது ஷடக்ஷர மந்திரம்‌. அது பிரணவத்தின்‌ விரிவாக இருப்பது; 
அதனால்‌, “ஓரெழுத்தில்‌ ஆறெழுத்தை ஓதுவித்த பெருமாளே” என்று 
அருணகிரியார்‌ பாடினார்‌. 


அறெழுத்து இன்னதென்று குறிக்கும்போது நச்சினார்க்கினியர்‌, “அது 
நமோ குமாராய என்பதாம்‌” என்று எழுதியிருக்கிறார்‌. வடமொழிச்‌ 
சந்தியிலக்கணப்படி அது நம: குமாராய என்று இருக்க வேண்டும்‌. 
மந்திரங்களுக்கு இலக்கண வரம்பில்லை என்று சொல்வதுண்டு 
மகாமகோபாத்தியாய டாக்டர்‌ ஐயரவர்கள்‌ பதிப்பில்‌, நமக்‌ குமாராய' என்ற 
பிரதிபேதமும்‌ காணப்படுகிறது. 

நச்சினார்க்கினியர்‌ கூறும்‌ உரையினால்‌, நமச்‌ சப்தத்துடனும்‌ ஒரு 
ஷடகூரம்‌ வழங்கியதென்று தெரிய வருகிறது. பஞ்சாக்ஷரம்‌, அஷ்டாக்ஷ்ரம்‌ 
முதலிய மந்திரங்கள்‌ நமச்சப்தத்துடன்‌ இணைந்தே உள்ளன. நாம்‌ பெருக 
வழங்கும்‌ சரவணபவ என்ற ஆறேெழுத்தில்‌ நமச்சப்தம்‌ இல்லை. ஒரு கால்‌ அந்த 
மந்திரங்களோடு இணை சேரும்‌ வகையில்‌ இப்படியும்‌ ஒரு ஷடக்ஷரம்‌ இருக்க 
வேண்டும்‌ என்று தோன்றுகிறது. 

மந்திரத்தை உச்சரிக்கும்‌ முறை மூன்று உண்டு. அவை மானஸம்‌, மந்தம்‌, 
வாசிகம்‌ என்பன. மனத்துக்குள்‌ மந்திரத்தை எண்ணி ஜபிப்பது மானஸமுறை. 

“துஞ்சலும்‌ துஞ்சல்‌ இலாத போழ்தினும்‌ 

நெஞ்சகம்‌ நைந்து நினைமின்‌, நாள்தொறும்‌ 

வஞ்சகம்‌ அற்றடி வாழ்த்த, வந்தகூற்று 

அஞ்ச உதைத்தன அஞ்செ ழுத்துமே” 
என்று திருஞானசம்பந்தர்‌ திருவாக்கில்‌ அஞ்செழுத்தை 'நெஞ்சகம்‌ நைந்து 
நினைக்‌ கும்‌ மானஸ முறை குறிக்கப்‌ பெறுகிறது. மெல்லப்‌ பிறர்‌ காதில்‌ 
கேளாதபடி நாவைப்‌ புரட்டி உச்சரித்தல்‌ மந்தம்‌. வெளிப்படையாக 
வாயைவிட்டுச்‌ சொல்லுதல்‌ வாசிகம்‌. வாசிகத்தைவிட மந்தம்‌ சிறந்தது. 


இங்கே முருகனை வழிபடும்‌ அந்தணர்கள்‌ பல துதிகளை வாயாரப்‌ பாடிய 
பிறகு ஆறெழுத்தை மந்த முறையில்‌ உச்சரிக்கிறார்கள்‌. 'நா இயல்‌ மருங்கின்‌ 
நவிலப்‌ பாடி என்றது அதனையே கூறுகின்றது. நவிலுதல்‌ - பல்கால்‌ 
உருவேற்றுதல்‌. பாடுதல்‌ - இங்கே, உச்சரித்தல்‌. 


ஷடக்ஷர மந்திரத்தை உச்சரித்துக்‌ கையில்‌ மலர்களை ஏந்தி 
வழிபடுகிறார்கள்‌. அபிஷேக அராதனைகள்‌ முடிந்த பிறகு கையில்‌ மலரை 
வைத்துக்‌ கொண்டு வேதமந்திரங்களைச்‌ சொல்லி இறைவன்‌ திருவடியில்‌ 
சமர்ப்பிப்பது மரபு. இதை மந்திர புஷ்பம்‌ என்று சொல்வார்கள்‌. பூசையின்‌ 
இறுதியில்‌ நறுமலர்‌ ஏந்தி வழுத்துதல்‌ வழக்கமாதலின்‌ அதை இங்கே இறுதியில்‌ 
வைத்துச்‌ சொன்னார்‌. 
பெரிதுஉவந்து 
ஏரகத்து உறைதலும்‌ உரியன்‌; அதாஅன்று 


(இவ்வாறு அந்தணாளர்கள்‌ வழிபடுவதை மிகவும்‌ திருவுள்ளத்தில்‌ உவந்து 
முருகன்‌ திருவேரகத்தில்‌ எழுந்தருளியிருப்பதற்கு உரியவன்‌; அது மட்டும்‌ அன்று). 


இன்னும்‌ இடங்கள்‌ உள்ளன என்று தொடர்கிறார்‌. 


ஏரகம்‌ எது? 


திருவேரகம்‌ என்ற படைவீடு இன்னது என்பதைப்‌ பற்றி முற்காலத்தும்‌ 
பிற்காலத்தும்‌ சில வேறுபாடான கருத்துக்கள்‌ நிலவி வருகின்றன. 
திருமுருகாற்றுப்படைக்கு உரை வகுத்த நச்சினார்க்கினியர்‌, “மலை நாட்டகத்து 
ஒரு திருப்பதி' என்று எழுதினார்‌. சுப்பிரமணியம்‌ என்று வழங்கும்‌ தலத்தை 
அவர்‌ எண்ணி அவ்வாறு எழுதியிருக்கக்‌ கூடும்‌ என்று சிலர்‌ கூறுவர்‌. நாஞ்சில்‌ 
நாட்டில்‌ உள்ள குமரகோயில்‌ என்ற தலமே ஏரகம்‌ என்று சிலர்‌ 
எழுதியிருக்கிறார்கள்‌. நாஞ்சில்‌ என்பது ஏரைக்‌ குறிக்கும்‌; சொல்‌ என்றும்‌, 
நாஞ்சில்‌ நாட்டில்‌ உள்ளதாதலின்‌ ஏர்‌ அகம்‌ என்று பெயர்‌ அமைந்ததென்றும்‌, 

இன்றும்‌, ஈர உடையுடன்‌ வழிபடும்‌ முறை அங்கே உள்ளதென்றும்‌ பிறவாறும்‌ 
சில காரணங்களைக்‌ காட்டுகின்றனர்‌. 
ஆனால்‌ அருணகிரிநாத சுவாமிகளுடைய கருத்து, காவிரிக்கரையில்‌ 

சோழநாட்டில்‌ இன்று சுவாமிமலை என்று வழங்கும்‌ திருத்தலமே திருவேரகம்‌ 
என்பது, அவருடைய திருப்புகழ்ப்‌ பாக்கள்‌ இதை நன்கு தெளிவுறுத்துகின்றன. 

“ஏரக வெற்பெனும்‌ அற்புத மிக்கசு 

வாமிமலைப்பதி மெச்சிய சித்த” 

“ஏரக வெற்பெனும்‌ அற்புத மிக்கசு 

வாமிமலைப்பதி நிற்கும்‌ இலக்ஷ்ண” 


“தனி ஏரகத்தின்‌ - முருகோனே 
தருகா விரிக்கு வடபாரிசத்தில்‌ 
சமர்வேல்‌ எடுத்த - பெருமாளே” 


“குளிர்கா மிகுத்த வளர்பூக மெத்து 
குடகா விரிக்கு வடபாலார்‌ 
திருவே ரகத்தில்‌ உறைவாய்‌” 
“யாவும்‌ அலை கொண்டுகைத்த காவிரிபுறம்பு சுற்றும்‌ 
ஏரகம்‌ அமர்ந்தபச்சை மயில்வீரா” 


என்னும்‌ திருப்புகழ்ப்‌ பகுதிகளில்‌ இதைக்‌ காணலாம்‌. 

அகவே சோழநாட்டுச்‌ சுவாமிமலையே திருவேரகம்‌ என்பதில்‌ ஐயம்‌ 
இல்லை. 

ஏரகம்‌ என்ற பெயர்‌ வந்ததற்கு என்ன காரணம்‌ என்பதை இங்கே 
அராய்வது பொருத்தமென்று எண்ணுகிறேன்‌. 


அப்பர்‌ சுவாமிகள்‌ திருவாக்கில்‌ ஏர்‌ என்ற தலத்தின்‌ பெயர்‌ வருகிறது. 
தனிப்பதிகம்‌ பெறாத தலமாகையால்‌ அது வைப்புத்தலங்களுள்‌ ஒன்றாகக்‌ 
கொள்வதற்குரியது. 


“இடைமரு தீங்கோய்‌ இராமேச்சரம்‌ 


இன்னம்பர்‌ ஏரஇடவை ஏமப்போரூர்‌” 
(ஷேத்திரக்கோவைத்‌ திருத்தாண்டகம்‌) 
இரும்புதலார்‌ இரும்பூளையுள்ளார்‌ ஏரார்‌ இன்னம்பரார்‌ 
(திருவீழிமிழலைத்‌ திருத்தாண்டகம்‌) 
என்ற இடங்களில்‌ அத்‌ தலத்தின்‌ பெயர்‌ வருகிறது. 

கும்பகோணத்துக்கு வடக்கே இரண்டு மைல்‌ தூரத்தில்‌ ஏரகரம்‌ என்றுள்ள 
ஊரே இந்த வைப்புத்தலம்‌. இப்போது பேச்சு வழக்கில்‌ ஏராரம்‌, ஏராவரம்‌ என்று 
வழங்குவர்‌. அங்கே இரண்டு சிவாலயங்கள்‌ உள்ளன. ஒன்று சிதைந்திருக்கிறது. 
அதிலுள்ள கல்வெட்டிலிருந்து அந்த ஊர்‌, “இன்னம்பர்‌ நாட்டு ஏராகிய 
மும்முடிச்‌ சோழமங்கலம்‌' என்று வழங்கியதாகத்‌ தெரியவருகிறது. அகவே அந்த 
ஊரே ஏர்‌ என்ற வைப்புத்தலம்‌ என்று உறுதியாகக்‌ கொள்ளலாம்‌. தஞ்சைக்‌ 
கோயிலில்‌ உள்ள கல்வெட்டு ஒன்றிலும்‌ இவ்வூர்ப்‌ பெயர்‌ வருகிறது. 
(தென்னிந்தியக்‌ கல்வெட்டுகள்‌ தொகுதி 2; கல்வெட்டு, 70) 

இந்த ஊர்‌ சுவாமி மலைக்கு ஈசானிய திசையில்‌ இருக்கிறது. ஏர்‌ என்னும்‌ 
தலத்தின்‌ அகத்தே இருப்பதால்‌ ஏரகம்‌ என்று பெயர்‌ வந்திருக்கலாம்‌. அல்லது 
அக்காலத்தில்‌ அந்தணர்கள்‌ வாழும்‌ அகரம்‌ மிகப்‌ பெரிதாக இருந்து 
அதனிடையே முருகன்‌ கோயில்‌ இருந்திருக்கலாம்‌. ஏரைச்‌ சார்ந்த அகரமாதலின்‌ 
ஏரகரம்‌ என்று வழங்கியப்‌ பிறகு அதுவே ஏரகமாக மாறியிருக்கலாம்‌. ஏர்‌ என்ற 
வைப்புத்‌ தலமும்‌ ஏரகமும்‌ அடுத்தடுத்து இருப்பதைப்‌ பார்க்கும்போது இத்தகைய 
எண்ணங்கள்‌ தோன்றுகின்றன. 

நமக்கு அருணகிரியார்‌ அருள்வாக்கே அணையாதலின்‌ சுவாமி மலையே 
திருவேரகம்‌ என்று கொண்டு போற்றிப்‌ புகழ்ந்து வழிபடுவோமாக. 

பெருமழைப்புலவர்‌ பொ.வே. சோமசுந்தரனார்‌ 
திருவேரகம்‌ 


இருபிறப்பாளர்‌ முருகனை வழிபடு மாண்பு 
(176-189) : அதாஅன்று ............. உரியன்‌ 


பொருளுரை : அதாஅன்று - அவ்வூரேயல்லாமல்‌, இருமூன்று ஏய்திய 
இயல்பினின்‌ வழாஅது - ஓதல்‌ ஓதுவித்தல்‌ வேட்டல்‌ வேட்பித்தல்‌ ஈதல்‌ ஏற்றல்‌ 
என்னும்‌ ஆறாகிய நன்மைபொருந்திய இலக்கணத்தில்‌ வழுவாமல்‌, இருவர்ச்‌ 
சுட்டிய பல்வேறு தொல்குடி - தாயும்‌ தந்தையுமாகிய இருவர்‌ குலத்தையும்‌ 
உலகத்தார்‌ நன்றென்று மதித்த பலவாய்‌ வேறுபட்ட பழைய குடியிற்‌ பிறந்த, 
அறுநான்கு இரட்டி, இளமை நல்‌ யாண்டு - இருபத்து நான்கின்‌ இரட்டியாகிய 
நாற்பத்தெட்டாகிய இளமை மிக்க நன்றாகிய யாண்டுகளை, அறினிற்‌ கழிப்பிய 
- மெய்ந்நூல்‌ கூறும்‌ நெறியானே கழித்த, அறன்‌ நவில்‌ கொள்கை - அறத்தை 
எப்பொழுதும்‌ கூறுகின்ற கோட்பாட்டினையும்‌, மூன்றுவகை குறித்த முத்தீச்‌ 
செல்வத்து - நாற்சதுரமும்‌ முச்சதுரமும்‌ வில்வடிவமுமாயெ மூன்று வகையைக்‌ 
கருதின ஆகவனீயம்‌ தக்கிணாக்கினி காருகபத்தியம்‌ என்னும்‌ மூன்று 
தீயானுண்டாகிய செல்வத்தினையும்‌ உடைய, இருபிறப்பாளர்‌ பொழுது அறிந்து 
நுவல - நூலணிதற்கு முன்னர்‌ ஒரு பிறப்பும்‌ பின்னர்‌ ஒரு பிறப்புமாகிய 
இருபிறப்பினையுமுடைய அந்தணர்‌ தாங்கள்‌ வழிபடுங்‌ காலமறிந்து 
வாழ்த்துக்கூறா நிற்ப, ஒன்பதுகொண்ட மூன்று புரி நுண்‌ 
ஞாண்‌ - முந்நூல்‌ கொண்டு முப்புரியாக்குதலின்‌ ஒன்பதாகிய நூலைத்‌ 
தன்னிடத்தே கொண்ட ஒரு புரி மூன்றாயெ நுண்ணிய பூணூலையும்‌ உடைய, 
புலராக்‌ காழகம்‌ புலர உடீஇ - நீராடுங்காற்‌ றோய்க்கப்பட்ட கலிங்கம்‌ உடம்பிலே 
கிடந்து புலரவுடுத்து, உச்சிக்‌ கூப்பிய கையினர்‌ - தலைமேலே குவித்த கையை 
உடையராய்‌, தற்புகழ்ந்து - தன்னைத்‌ துதித்து ஆறெழுத்து அடக்கிய அருமறைக்‌ 
கேள்வி - ஆறெழுத்தினைத்‌ தன்னிடத்தே அடக்கி இருக்கின்ற கேட்டற்கரிய 
மறைய ஓதப்படும்‌ மந்திரத்தை, நா இயல்‌ மருங்கின்‌ நவிலப்‌ பாடி - நாப்‌ புடை 
பெயரும்‌ அளவானே பயில ஓதி, விரை உறு நறுமலர்‌ ஏந்தி - மணமிக்க நறிய 
பூவை எடுத்துத்‌ தூவாநிற்ப, பெரிது உவந்து ஏரகத்து உறைதலும்‌ உரியன்‌ - அச்‌ 
செயற்குப்‌ பெரிதும்‌ மகிழ்ந்து திருவேரகம்‌ என்கின்ற ஊரிலே இருத்தலும்‌ உரியன்‌. 


கருத்துரை : ஓதல்‌ முதலிய தமக்குரிய அறுவகைத்‌ தொழில்களைச்‌ 
செய்தலிலே வழுவாமல்‌, தாயும்‌ தந்தையும்‌ என்னும்‌ இருவர்‌ குலழும்‌ நன்றென்று 
உலகத்தார்‌ மதித்தனவாகிய பல்வேறு பழங்குடிப்‌ பிறப்பினராய்‌ நாற்பத்தெட்டி 
யாண்டாகிய நல்ல இளமைக்கால முழுவதும்‌ பிரமசரியங்‌ காத்த 


பேராண்மையாளராய்‌, அறங்கூறும்‌ கோட்பாடுடையராய்‌ நாற்சதுரம்‌ முச்சதுரம்‌ 

வில்வடிவம்‌ என்னும்‌ மூன்றுவகையாகக்‌ கருதிய ஆகவனீயம்‌ தக்கிணாக்கினி 
காருகபத்தியம்‌ என்னும்‌ மூன்று தீயானே உண்டாகிய செல்வத்தையும்‌ இரு 
பிறப்பினையும்‌ உடைய அந்தணர்‌ தாங்கள்‌ வழிபடுதற்குரிய காலமறிந்து 
பூணுநூலையும்‌ புலராத ஆடையையும்‌ அணிந்துகொண்டு தலைமேலே குவித்த 
கையினராய்‌ (முருகனாகிய) தன்னைப்‌ புகழ்ந்து ஆறெழுத்தடக்கிய கேட்டற்கரிய 
மந்திரத்தை நாப்புடை பெயருமளவானே ஓதி, மணமிக்க மலர்களைச்‌ சிதறி, 
வாழ்த்துக்கூறப்‌ பெரிதும்‌ உவந்து திருவேரகம்‌ என்னும்‌ ஊரிலே இருத்தலும்‌ 


உரியன்‌ என்பதாம்‌. 
அகலவுரை : மெய்ந்‌ நூலில்‌ அந்தணர்க்கோதிய இயல்பு ஆறாகலின்‌, 
“இரு மூன்று எய்திய இயல்பு' என்றார்‌. அவை, ஓதல்‌ ஓதுவித்தல்‌ வேட்டல்‌ 
வேட்பித்தல்‌ ஈதல்‌ ஏற்றல்‌ என்பன. இதனை, 
“அறுவகைப்‌ பட்ட பார்ப்பனப்‌ பக்கமும்‌” 


(தொல்‌. புறத்‌. சூ - ௨0) 


என்னும்‌ தொல்காப்பியத்தானறிக. இவ்வாறனுள்‌, ஓதல்‌ - இருக்கு முதலிய 
மறைகளையும்‌ இலக்கணங்களையும்‌ அறநூல்களையும்‌ ஆறங்கங்களையும்‌ 
பயிலுதல்‌. ஓதுவித்தல்‌ - கொள்வோன்‌ உணர்வு வகையறிந்து அவன்‌ கொள்வரக்‌ 
கொடுக்கும்‌ ஈவோன்றன்மையும்‌, ஈதலியற்கையுமாம்‌. வேட்டலாவது, 
ஐந்தீயாயினும்‌ முத்தீயாயினும்‌ உலகியற்றீயாயினும்‌ ஒன்று பற்றி மங்கல மரபினாற்‌ 
கொடைச்சிறப்புத்‌ தோன்ற மந்திர விதியாற்‌ கொடுக்குஞ்‌ செய்தி. வேளாண்மை 
பற்றி வேள்வியாயிற்று. வேட்பித்தலாவது - வேள்வி யாசிரியர்க்கோதிய 
இலக்கணமெல்லாம்‌ உடையனாய்‌ மாணாக்கற்கு அவன்‌ செய்த வேள்விகளால்‌ 
பெரும்பயனைத்‌ தலைப்படுத்துதல்‌. ஈதலாவது - வேள்வியாசானும்‌ அவற்குத்‌ 
துணையாயினோரும்‌ அண்டு வந்தோரும்‌ இன்புறுமாற்றான்‌ வேளாண்மை 
செய்தல்‌. ஏற்றலாவது - கொள்ளத்தகும்‌ பொருள்களை அறிந்து கொள்ளுதல்‌ 
என்க. 

“ஓதல்‌ வேட்டல்‌ அவைபிறர்ச்‌ செய்தல்‌ 

ஈதல்‌ ஏற்றல்‌என்‌ றாதுபுரிந்‌ தொழுகும்‌ 

அறம்புரி அந்தணர்‌” (பதிற்று - உசா) 
என்றார்‌ பிறரும்‌. 

இருவர்‌ - தாயும்‌ தந்தையும்‌, தாயும்‌ தந்தையுமாகிய இருவர்‌ குடியும்‌ 

உயர்குடி, என்று உலகத்தாராற்‌ சுட்டிப்‌ புகழப்பட்ட நற்குடிப்‌ பிறப்பினர்‌ 
என்றவாறு. அந்தணர்க்குரிய நல்லொழுக்கத்தே வழுவாமல்‌ நிற்றற்குத்‌ தலைசிறந்த 
ஏதுவாவது உயர்குடிப்‌ பிறப்பேயாகலின்‌ அதனை விதந்தெடுத்தோதினார்‌. 


என்னை? 

பதினொன்றாம்‌ திருமுறை (இரண்டாம்‌ தொகுதி) 


“இற்பிறந்தார்‌ கண்ணல்ல தில்லை இயல்பாகச்‌ 


செப்பமும்‌ நாணும்‌ ஒருங்கு” (குறள்‌ - 951) 
என்றும்‌, 

“ஒழுக்கமும்‌ வாய்மையும்‌ நாணும்இம்‌ மூன்றும்‌ 

இழுக்கார்‌ குடிப்பிறந்‌ தார்‌” (குறள்‌ - 952) 
என்றும்‌, 


“நகையீகை இன்சொல்‌ இகழாமை நான்கும்‌ 


வகையென்ப வாய்மைக்‌ குடிக்கு” (குறள்‌ - 953) 


என்றும்‌ மெய்க்காட்சியாளர்‌ ஓதுபவாகலானும்‌, குடிப்பிறப்பின்‌ குணமாகிய 


ஒழுக்கமில்வழி, பார்ப்பான்‌ பிறப்புக்கெடும்‌ என்பவாகலானும்‌ அறிக. 


அறுநான்‌ கிரட்டி - நாற்பத்தெட்டு. நாற்பத்தெட்டு யாண்டு 
பிரமசரியங்காத்தென்பார்‌ ஆறினிற்‌ கழிப்பி என்றார்‌. ஆறு - நன்னெறி. கழித்தல்‌ 
அருமை என்பது தோன்றக்‌ கழிப்பி என்றார்‌. உலகில்‌ காம முதலிய நுகர்வார்க்குப்‌ 
பதினாறாண்டு அகவை முதல்‌ நாற்பத்தெட்டாண்டிறுதியாகவுள்ள பருவமே 
தகுதியான பருவம்‌ ஆதலால்‌, அத்தகைய பருவத்திலும்‌ காம முதலியவற்றில்‌ 
உளம்‌ போக்காது அடக்கிய அருமை தோன்ற நல்லியாண்டு ஆறினிற்‌ கழிப்பி 


என்றார்‌ என்னை? 


“மடங்கெழு நோக்கின்‌ மதமுகந்‌ திறப்புண்‌ 

டி டங்கழி நெஞ்சத்‌ திளமை யானை 

கல்விப்‌ பாகன்‌ கையகப்‌ படாஅ 

தொல்கா உள்ளத்‌ தோடும்‌” (சிலப்‌ உங : ஙசா-௧) 
என்பவாகலான்‌ அப்பருவத்தே மனமடக்கிப்‌ பிரமசரியத்தே நிற்றல்‌ 
அருமையாகலான்‌ என்க. 

முத்தீ என்றதற்கு “மூன்றாவன ஒன்று வேதத்தை வழங்கவும்‌ ஒன்று 

தேவர்கட்குத்‌ தக்கணை கொடுக்கவும்‌, ஒன்று பூலோகத்தை இரட்சை பண்ணவும்‌ 
இவ்வாறாய முத்தீ” என்பாருமுளர்‌. 


பொழுதறிந்து நுவல என்பதற்கு, “உதயகாலத்தும்‌ மத்தியான காலத்தும்‌ 
அத்தமன காலத்தும்‌ தாபனம்‌, அநுட்டானம்‌, பூசையாகிய மூன்று தொழிலையும்‌ 
முயன்று செய்ய” என்பாருமுளர்‌. 

நுவல - வாழ்த்துக்கூற (௧௮௨) நுவல என்பதனை (௧௮௮) ஏந்தி என்பதன்‌ 
பின்னாக இயைத்துக்கொள்க. 

ஒவ்வொரு நூலும்‌ மூன்று புரி உடைத்தாய்‌ மூன்றாகலின்‌ ஒன்பது 
கொண்ட மூன்று புரி நுண்ஞாண்‌ என்றார்‌. ஞாண்‌ - ஈண்டுப்‌ பூணும்‌ நூல்‌ 


என்க. 


நீராடிய அடை புலராதபடியிருந்து வழிபடுவார்‌ என்பார்‌, 'புலராக்‌ காழகம்‌ 
புலர உடீஇ)" என்றார்‌. புலர - தம்முடம்பிலிருந்தே புலரும்படி என்க. காழகம்‌ - 
ஆடை. “களிறுமேற்‌ கொள்ளவும்‌ காழகம்‌ நீப்பவும்‌” (புறம்‌. சக : ௧) என்புழியும்‌ 
அஃப்‌ பொருட்டாதல்‌ அறிக. 


உடீஇ - உடுத்து தன்‌ - (முருகனாகிய) தன்னை. அறெழுத்தடக்கிய 
அருமறைக்‌ கேள்வி என்றது, ஆறெழுத்து மறைமொழியை. அது “சரவணபவ” 


என்பது; “நமோகுமாராய” என்பதுமாம்‌. 


“நிறைமொழி மாந்தர்‌ அணையிற்‌ கிளந்த 

மறைமொழி தானே மந்திரம்‌ என்ப” 
அதலான்‌ ஆறெழுத்தடக்கிய அருமறை என்றார்‌ எனினுமாம்‌. நல்லாசிரியன்‌ 
ஆணையால்‌ மறைவாக மாணாக்கனுக்கு அறிவுறுத்தலின்‌ 
மறைமொழியாயிற்றென்க. 


ஓலி, பிறர்‌ செவியிற்‌ படாதவாறு நாப்புடை பெயருமளவானே ஓதி 


என்பார்‌ நாஇயல்‌ மருங்கின்‌ நவிலப்‌ பாடி என்றார்‌. 


இவ்வந்தணர்‌ செயற்கு முருகக்கடவுள்‌ பெரிதுவந்தார்‌ எனவே மக்கள்‌ 
தத்தம்‌ பிறப்பிற்கேற்ற ஒழுக்கத்தே நிற்றலை இறைவன்‌ பெரிதும்‌ விரும்புவன்‌ 


என்பதும்‌ பெறப்பட்டது. 


ஏரகம்‌ - திருவேரகம்‌ என்னும்‌ ஊர்‌. இதனை “மலைநாட்டகத்தொரு 
திருப்பதி” என்றார்‌ நச்சினார்க்கினியர்‌. சிலப்பதிகார அரும்பத உரையாசிரியர்‌ 
வெண்குன்றத்தைச்‌ சுவாமிமலை எனலால்‌ ஏரகம்‌ மற்றொரு திருப்பதி என்று 
கருதினாராதல்‌ வேண்டும்‌. அருணகிரியார்‌ சோழநாட்டிலுள்ள சுவாமிமலை 
என்னும்‌ தலமே ஏரகம்‌ என்று கொண்டனர்‌. இதனை, “காவிரியாற்றுக்கு 
ளேவருவளமைச்‌ சோழநன்னாட்டுக்கு ளேரக நகரிற்‌ சீர்பெறுமோட்சத்தை 
யேதருகுமரப்‌ பெருமாளே!” எனவும்‌, “யாவுமவை கொண்டுகைத்த காவிரி புறம்பு 
சுற்று மேரகம்‌ அமர்ந்த பச்சை, மயில்‌ வீரா” எனவும்‌ வரும்‌ திருப்புகழானறிக. 


இனி இருபிறப்பாளர்‌ பொழுதறிந்து உடீஇ, புகழ்ந்து பாடி ஏந்தி நுவல 
உவந்து ஏரகத்து உறைதலும்‌ உரியன்‌ என்று முடிவு செய்க. 


இனி 190 - பைங்கொடி என்பது முதல்‌, 217 - குன்றுதோறாடலும்‌ நின்றதன்‌ 
பண்பே என்னுந்துணையும்‌ ஒரு தொடர்‌. இதன்கண்‌ முருகக்கடவுள்‌ குறிஞ்சித்‌ 

தெய்வமாதலான்‌ எல்லா மலைகளினும்‌ திருவிளையாடல்‌ செய்வன்‌ 


என்பதுபற்றிப்‌ பொதுவிற்‌ குன்றுதோறாடும்‌ மாண்பு கூறப்படும்‌. 


ஏரகம்‌ 


இது மலை நாட்டகத்ததொரு திருப்பதி என்று நச்சினார்க்கினியர்‌ 
கூறியுள்ளார்‌. ஏரகத்து முருகன்‌ கோவிலில்‌ நாற்பத்தெட்டு அண்டுகள்‌ பிரமசரிய 
விரதம்‌ காத்த வேதியர்‌ மந்திரங்கள்‌ கூற, ஈரவுடையை அணிந்த அருச்சகர்‌ 
முருகனுக்குரிய அறெழுத்து மந்திரத்தைச்‌ சொல்லி அருச்சனை செய்தனர்‌ என்று 
திருமுருகாற்றுப்படை கூறுகின்றது. (அடி, 177-189) இனி ஏரகம்‌ எதுவாய்‌ 
இருத்தல்‌ கூடும்‌ என்பது இங்கு ஆராயத்தகும்‌. 

பத்துப்பாட்டிற்கு உரை எழுதிய நச்சினார்க்கினியர்‌, கி.பி. 14ஆம்‌ 
நூற்றாண்டிற்குப்‌ பிற்பட்டவர்‌. அவர்‌ திருப்பரங்குன்றம்‌ முதலிய இடங்கள்‌ 
இன்ன நாட்டின்‌ என்று கூறாமல்‌, ஏரகம்‌ பற்றி வரும்‌ இடத்தில்‌ மட்டும்‌ “ஏரகம்‌ 
மலை நாட்டகத்ததொரு திருப்பதி" என்று கூறியிருத்தல்‌ கவனத்திற்குரிய து. 

'திருப்பரங்குன்றம்‌, திருச்சீரலைவாய்‌, திருவாவி நன்குடி என்னும்‌ மூன்றும்‌ 
தமிழ்நாட்ட வை; அவை எங்கு உள்ளன என்று தமிழர்க்குக்‌ கூறத்‌ தேவை 
இல்லை. தமிழகத்திற்கு அப்பாற்பட்டது ஏரகம்‌ ஆதலின்‌, அஃது இன்ன 
நாட்டகத்தது என்று கூறுதல்‌ நமது கடமை என்று கருதியவர்‌ போல 
நச்சினார்க்கினியர்‌ “ஏரகம்‌' மலைநாட்டகத்தொரு திருப்பதி' என்று கூறினர்‌ 
போலும்‌! 

சிலப்பதிகாரம்‌ குன்றக்குரவையுள்‌, 

“சீர்கெழு செந்திலும்‌ செங்கோடும்‌ வெண்குன்றும்‌ 
ஏரகமும்‌ நீங்கா இறைவன்‌” 
என முருகன்‌ திருப்பதிகளுள்‌ அக்காலச்‌ சிறப்புப்‌ பெற்றவை குறிக்கப்பட்டுள்ளன. 
சிலப்பதிகார அரும்பத உரையாளர்‌ வெண்குன்றைச்‌ “சுவாமிமலை எனக்‌ 
கூறியுள்ளார்‌. சிலப்பதிகாரத்துக்கு முதலில்‌ அரும்பத உரையும்‌ பின்பு அடியார்க்கு 
நல்லார்‌ விரிவுரையும்‌ தோன்றியிருத்தலே இயல்பு; எனவே, அடியார்க்கு 
நல்லார்க்கு அரும்பதவுரையாசிரியர்‌ முற்பட்டவர்‌ எனக்‌ கொள்வதே 
பொருந்தும்‌. அடியார்க்கு நல்லார்‌ நச்சினார்க்கினியர்க்கு முற்பட்டவர்‌. 
நச்சினார்க்கினியர்‌ கி.பி. 14ஆம்‌ நூற்றாண்டுக்குப்‌ பிற்பட்டவர்‌. எனவே, 
அடியார்க்கு நல்லார்‌ காலம்‌, ஏறத்தாழக்‌ கி.பி. 13 அல்லது 14 ஆம்‌ நூற்றாண்டு 
எனலாம்‌. அரும்பதவுரையாளர்‌ அவர்க்கு முற்பட்டவராதலின்‌, அவர்‌ காலம்‌ 
1. பத்துப்பாட்டு, ஐந்தாம்‌ பதிப்பு, பக்‌. 62 
2. தெய்வம்‌ பராஅயது, அடி. 1-2. 
2,3 சிலப்பதிகாரம்‌ ஏழாம்‌ பதிப்பு, பக்‌. 17. 

ஏறத்தாழக்‌ கி.பி. 12 அல்லது 13 அம்‌ நூற்றாண்டு எனலாம்‌. எனவே, கி.பி. 12 
அல்லது 13 ஆம்‌ நூற்றாண்டினரான அரும்பதவுரை ஆசிரியர்‌ “சுவாமிமலை 
வேறு, ஏரகம்‌ வேறு' என்று தெளிவாகக்‌ கூறியுள்ளார்‌ என்பது இங்கு 
அறியத்தகும்‌. 

ஆயினும்‌, கி.பி. 15ஆம்‌ நூற்றாண்டில்‌ வாழ்ந்த அருணகிரிநாதர்‌ “சுவாமி 
மலைதான்‌ ஏரகம்‌ என்று பல பாக்களில்‌ குறித்துள்ளார்‌”, 

இனி, நக்கீரர்‌ ஏரகத்தைப்பற்றி யாது கூறியுள்ளார்‌ என்பதைக்‌ காண்போம்‌. 
“ஓதல்‌, ஓதுவித்தல்‌, வேட்டல்‌, வேட்பித்தல்‌, ஈதல்‌, ஏற்றல்‌ என்னும்‌ 
அநுதொழிலின்‌ வழுவாதவரும்‌ நற்குடிப்‌ பிறந்தவரும்‌ நாற்பத்தெட்டாண்டு வரை 
பிரமசரிய விரதம்‌ காத்தவரும்‌, அறம்‌ கூறும்‌ கோட்பாட்டினையும்‌ முத்தச்‌ 
செல்வத்தையும்‌ உடையவருமாகிய அந்தணர்‌ முருகப்பெருமானை வழிபடும்‌ 
காலமறிந்து மந்திரங்களைக்‌ கூற, (அருச்சகர்‌) நீராடுங்கால்‌ தோய்க்கப்பட்ட 
ஆடை உடம்பிலே கிடந்து காயும்படி உடுத்து முருகனைத்‌ தலைமேற்குவித்த 
கையினராய்த்‌ துதித்து, ஆறெழுத்து மந்திரத்தை நாவில்‌ உச்சரித்து, நறிய 
மலர்களை எடுத்து அருச்சனை புரிவர்‌. முருகன்‌ அந்நிலையில்‌ மகிழ்ந்து ஏரகம்‌ 
என்னும்‌ ஊரில்‌ இருப்பன்‌”, 

இது நச்சினார்க்கினியர்‌ உரையின்‌ கருத்து. இதிற்‌ “கூற்‌ உச்சரித்து, என 
வரும்‌ இரண்டு வினைகள்‌ இருதிறத்தாரைக்‌ குறிப்பவையாகக்‌ கொள்வதே நேரிது. 
அங்ஙனம்‌ கொள்ளின்‌, மந்திரங்களைக்‌ கூறுவோர்‌ வேறு, ஆறெழுத்துச்‌ சொல்லி 
மலர்‌ தூவி அருச்சிப்பவர்‌ வேறு என்பதை அறியலாம்‌. பெரிய கோவில்களில்‌ 
இங்ஙனம்‌ இரு திறத்தினர்‌ இருந்து வழிபாடு செய்தல்‌ உண்டு. 

இரு செயல்களையும்‌ அருச்சகரே செய்தனர்‌ எனக்‌ கொள்ளின்‌, “கூற 
என்பதைக்‌ “கூறி' என மாற்றிக்‌ கொள்ள வேண்டும்‌. இங்ஙனம்‌ இரு 
செயல்களையும்‌ ஒருவரே செய்தல்‌ சிறிய கோவில்களிலும்‌ உண்டு. 

ஏரகத்தில்‌ அருச்சனை புரிந்தவர்‌ நீராடி ஈரத்துணியுடனே இருந்து 


அருச்சனை செய்தனர்‌ என்பதை, 


3. “காவிரி யாற்றுக்கு ளேவரு, 
வளமை சோழநன்‌ னாட்டுக்குள்‌ ஏரக 
நகரிற்‌ சீர் பெறு மோட்சத்தை யேதரு பெருமாளே” 
“யாவும்‌ அலை கொண்டு கைத்த காவிரி புறம்பு சுற்றும்‌ 
ஏரகம்‌ அமர்ந்த பச்சை மயில்வீரா” 

4. திருமுருகாற்றுப்படை, அடி, 177-189 

5. கோவிலில்‌ வழிபடும்‌ பொதுமக்கள்‌ ஈரத்துணியுடன்‌ சென்று வழிபடுவதை 
அசிரியர்‌ குறித்தார்‌ எனக்‌ கூறுவது பொருந்தாது. திருக்கோவில்‌, மாலை 7, 
மணி 2, பக்‌. 5 (1958). 

'புலராக்‌ காழகம்‌ புலர உடீஇ 

என்னும்‌ நக்கீரர்‌ வாக்கால்‌ அறியலாம்‌. 

இங்ஙனம்‌ அருச்சகர்‌ நீராடி ஈரத்துணியுடன்‌ அருச்சனை புரிதல்‌ மலை 
நாட்டில்‌ இன்றும்‌ இருந்து வரும்‌ வழக்கமாகும்‌. தமிழ்‌ நாட்டில்‌ இவ்வழக்கம்‌ 
இல்லை. மலையாள நாட்டில்‌ உள்ள பெரிய கோவில்களில்‌ அருச்சனை 
செய்பவர்‌, “போற்றி' என்று வழங்கப்படும்‌ துளு நாட்டுப்‌ பிராமணராவர்‌. 
இவர்கள்‌ கன்னடமும்‌ பேசுவார்கள்‌. இவர்கள்‌ தாங்கள்‌ பணி புரியும்‌ ஊர்களில்‌ 
பெரும்பாலும்‌ குடும்பத்துடன்‌ இருப்பதில்லை; தங்கள்‌ ஊரை விட்டுக்‌ 
குறிப்பிட்ட காலம்‌ வரையில்‌ தாங்கள்‌ பணிபுரியும்‌ கோவில்‌ உள்ள ஊரில்‌ - 
கோவிலை அடுத்த சத்திரத்தில்‌ தங்கியிருப்பார்கள்‌. அப்பொழுது கடுமையான 
பிரமசரியம்‌ காப்பார்கள்‌. இவர்களை இன்றும்‌ இந்நிலையில்‌ நாகர்கோவிலில்‌ 
உள்ள நாகராசர்‌ கோவிலிலும்‌, திருவனந்தபுரம்‌ பதுமநாப சுவாமி கோவிலிலும்‌, 


மலையாள - கன்னட நாடுகளில்‌ உள்ள பிற கோவில்களிலும்‌ காணலாம்‌. 


இவ்வாறு ஈர ஆடையுடன்‌ அருச்சனை புரியும்‌ அருச்சகர்‌ முருகனுக்குரிய 
அறெழுத்து மந்திரத்தை உச்சரித்து மலர்‌ தூவி அருச்சிப்பர்‌ என்று நக்கீரர்‌ 
கூறியுள்ளார்‌. அறெழுத்து மந்திரம்‌ நமோ குமாராய' என்பது என்று 
நச்சினார்க்கினியர்‌ குறித்துள்ளார்‌. 'நமக்குமாராய' என்பதும்‌ பாடமாகும்‌. 
பின்னதே இலக்கணமூடையது. செய்யுளில்‌ மெய்யெழுத்துக்கணக்கில்‌ வாராது. 
எனவே, அஃது ஒழிந்த ஆறு எழுத்துக்களே கணக்கிடப்படும்‌. 


மலை நாட்டில்‌ உள்ளதும்‌ நமக்குமாராய என்னும்‌ மந்திரப்‌ பெயருக்கு 
மிகப்பொருத்தமாயுள்ளதுமாகிய இடம்‌ யாதெனக்‌ கண்டறிதல்‌ நல்லது. 

தென்கன்னட மாவட்டத்தில்‌ புத்தூர்‌ வட்டத்துக்‌ கிழக்குக்‌ கோடியில்‌ 
மேற்கு மலைத்தொடரில்‌ மேற்குப்‌ பக்கத்தில்‌ சஹ்யாத்திரி மலைகளில்‌ ஒன்றான 
குமார பருவதம்‌ இருக்கின்றது. இப்பகுதி துளு நாட்டைச்‌ சேர்ந்தது. இதனை 
அடுத்துக்‌ குமாரக்ஷேத்திரம்‌ அல்லது சுப்பிரமணியகேேத்திரம்‌ என்னும்‌ சிற்றூர்‌ 
உள்ளது. அதில்‌ கோவில்‌ கொண்டுள்ள பெருமானுக்குக்‌ குமாரசாமி என்பதே 
பெயர்‌. குமாரசாமி எழுந்தருளியுள்ள இடம்‌ குமாரக்ஷேத்திரம்‌ என்றும்‌, அந்த 
இடத்தை அடுத்துள்ள மலை குமாரமலை என்றும்‌, அம்மலையிலிருந்து வரும்‌ 
சிற்றாறு குமாரதாரை என்றும்‌ பெயர்‌ பெற்றுள்ளன”. 


இங்ஙனம்‌ கடவுள்‌ பெயர்‌ அவருள்ள இடத்திற்கும்‌ அந்த இடத்தையடுத்த 
மலைக்கும்‌ அம்மலையில்‌ தோன்றிய ஆற்றுக்கும்‌ பெயராய்‌ அமைந்துள்ளமை 
பிற இடங்களில்‌ காண்டல்‌ அருமையிலும்‌ அருமை. 
6. ஸ்ரீ சுப்பிரமணிய க்ஷேத்திரம்‌ (ஆங்கில நூல்‌) பக்‌. 9, 17, 12. 

இங்குள்ள புற்றில்‌ ஒரு சிவலிங்கம்‌ உள்ளது. அது 'குக்கெலிங்கம்‌' 
எனப்படுகிறது. அதனால்‌ இத்தலம்‌ 'குக்கே' என்றும்‌ வழங்கப்படுகின்றது. 
இப்புற்று ஆதிசேடனுக்கு உரியதென்று தலபுராணம்‌ கூறுகிறது”. இத்தலத்தைப்‌ 
பற்றிக்‌ கி.பி. 8 ஆம்‌ நூற்றாண்டில்‌ வாழ்ந்த சங்கரர்‌ தமது புஜங்க தோத்திரத்திற்‌ 
பாடியுள்ளார்‌; இங்கு ஒரு மடத்தையும்‌ நிறுவினார்‌. உடுப்பிக்கு அருகில்‌ 13ஆம்‌ 
நூற்றாண்டில்‌ பிறந்த மத்துவாசாரியாரும்‌ இவ்விடத்தில்‌ ஒரு மடத்தை 
நிறுவினார்‌. ஹொய்சள மன்னருள்‌ காலத்தாற்‌ பழமையானவர்‌ இத்தலத்தையே 
தமக்குத்‌ தலைநகராய்க்‌ கொண்டி ருந்தனர்‌”. இத்தலத்தைப்‌ பற்றிய விவரங்கள்‌ 
வட மொழியிலுள்ள கந்தபுராணம்‌ - கந்தகுமார சம்ஹிதை - சஹ்யாத்திரி 
காண்டத்தில்‌ - தீர்த்த ஷேத்திர மஹிம நிரூபணம்‌ என்னும்‌ பகுதியில்‌ 
கூறப்பட்டுள்ளது. 

இத்தலத்தில்‌ உள்ள முருகப்பெருமானுக்கு ஒரு நாளில்‌ நடைபெறும்‌ 
பூசைகள்‌ பல. ஒவ்வொரு பூசையின்‌ போதும்‌ அருச்சகர்‌ நீராடி ஈர ஆடையுடன்‌ 
இருந்தே அருச்சனை புரிதல்‌ வழக்கம்‌. அவரும்‌ அவருடைய உதவியாளரும்‌ 
நீராடிய பின்பே ஈரவுடையுடன்‌ கருவறையுள்‌ நுழைவர்‌. உதவியாளர்‌ 
மந்திரங்களைக்‌ கூற, அருச்சகர்‌, அருச்சனை புரிவர்‌”. குமார மலையடி வாரத்தில்‌ 
குமார தாரையின்‌ பக்கத்தில்‌ உள்ள குமாரசுவாமியை அருச்சிப்பவர்‌ 
அப்பெருமானுக்கே உரிய நமக்கு மாராய' என்னும்‌ மந்திரத்தை உச்சரித்து 
அருச்சனை புரிதல்‌ இயல்பு தானே! 


நக்கீரர்‌, “பிரமசரிய விரதம்‌ காத்த நற்குடி மறையவர்‌ மந்திரம்‌ கூறி ஈர 
ஆடையுடன்‌ (அருச்சகர்‌) ஆறெழுத்து மந்திரம்‌ கூறி, மலர்தூவி அருச்சிப்பர்‌', 
எனக்‌ கூறுதலைக்‌ காண, மந்திரம்‌ கூறுவோர்‌ வேறு, அருச்சனை புரிவோர்‌ 
வேறு என்பது தெளிவாகிறது. குமார க்ஷேத்திரத்தில்‌ இந்த இரு திறத்தாரையும்‌ 
இன்றும்‌ காணலாம்‌. 

கன்னடம்‌, துளு, குடகு, மலையாள நாடுகளிலும்‌ பெல்லாரி 
மாவட்டத்திலும்‌ உள்ள மக்கள்‌ இத்தலத்திற்கு வந்தவண்ணமிருக்கின்றார்கள்‌. 
மைசூர்‌, இந்தூர்‌ மன்னர்கள்‌ இக்கோவிலுக்குப்‌ பல அறங்களைச்‌ 
செய்துள்ளார்கள்‌. இக்கோவில்‌ கல்வெட்டுகள்‌ விசயநகர வேந்தரான இரண்டாம்‌ 
புக்கர்‌ காலமுதல்‌ (கி.பி. 1407) காணப்படுகின்றன. அவை 17ஆம்‌ நூற்றாண்டோடு 
(கி.பி. 1681) முடி கின்றன". 


7. குக்கெ - கூடைய (கன்னடம்‌); கூடையில்‌ வைக்கப்‌ பெற்ற லிங்கம்‌ 
'குக்கெலிங்கம்‌' எனப்பட்டது. இடத்திற்கும்‌ இப்பெயரே சுருங்கி வழங்குகிறது. 

8. க்ஷ நூல்‌ பக்‌. 1-2 

9. கூ நூல்‌ பக்‌. 9, 

10. க்ஷ நூல்‌ பக்‌. 5-8. 

11. க்ஷ நூல்‌. பக்‌. 48. 

இங்குக்‌ கூறப்பட்ட குமாரக்ஷேத்திரம்‌ மலை நாட்டகத்தது. ஆதலாலும்‌, 
க்ஷ்த்திரமும்‌ மலையும்‌ ஆறும்‌ மூர்த்தியும்‌ குமாரா என்றே 
தொடங்கப்படுவதாலும்‌, ஏரகத்து அருச்சகர்‌ 'நமக்குமாராய' என்னும்‌ மந்திரத்தை 
உச்சரித்து அருச்சனை புரிந்தனர்‌ என்று நச்சினார்க்கினியர்‌ கூறுதல்‌ 
இத்தலத்திற்கு மிகவும்‌ பொருத்தமாய்‌ அமைந்துள்ளது என்பதாலும்‌, அருச்சகர்‌ 
ஈர ஆடையுடனே இருந்து அருச்சித்தல்‌ இங்கு இன்றும்‌ நடைபெறுதலாலும்‌ 
இத்தலமே நக்கீரரால்‌ குறிக்கப்பட்ட ஏரகமாய்‌ இருக்கலாம்‌ என்று கருதுதல்‌ 
பொருத்தமாகும்‌”. 


ஏரகம்‌ - அழகிய அகம்‌', எனப்‌ பொருள்‌ கொள்வர்‌ சிலர்‌. ஏரகம்‌ என்பது 
வடமொழியில்‌ கோரைப்‌ புல்லைக்‌ குறிக்கும்‌. காஞ்சி மரங்கள்‌ நிறைந்த இடம்‌ 
காஞ்சு என்றாற்போலவும்‌, காரைச்‌ செடிகள்‌ நிறைந்த இடம்‌ “காரைக்காடு 
என வழக்குப்‌ பெற்றாற்போலவும்‌, ஏரகம்‌ (கோரை) மிகுதியாய்‌ இருந்த 
காரணத்தால்‌ இத்தலம்‌ “ஏரகம்‌' என வழங்கப்பட்டி ருக்கலாம்‌. 


தமிழராகிய நக்கீரர்‌ துளுநாட்டிலுள்ள ஏரகம்‌ பற்றிப்‌ பாடியிருத்தல்‌ 
கூடுமா? என்று சிலர்‌ ஐயுறலாம்‌. சங்க காலத்திலும்‌ பின்‌ நூற்றாண்டுகளிலும்‌ 
துளு நாடு தமிழர்‌ அறிந்ததேயாகும்‌. “தோகைக்‌ காவிற்‌ றுளுநா டன்ன” என 
அகநானூற்றில்‌ (செய்‌. 15) துளுநாடு கூறப்பட்டுள்ளது. “தொண்டை நாட்டைக்‌ 
கைப்பற்றிய கரிகாலன்‌, காடு கெடுத்து நாடாக்கிய பின்பு அங்கு வேளாளரைக்‌ 
குடி யேற்றினான்‌. அவ்வேளாளர்‌ துளுநாட்டு வேளாளர்‌. அவர்கள்‌ தொண்டை 
மண்டலத்தில்‌ தங்கிவிட்டதால்‌, தொண்டை மண்டலத்‌ துளுவ வேளாளர்‌ எனப்‌ 
பட்டனர்‌ என்று செவிவழிச்‌ செய்தி செப்புகிறது. மேலும்‌, பழந்தமிழ்ச்‌ சொற்கள்‌ 
துளு மொழியில்‌ மிக்குள்ளன. இவை அனைத்தையும்‌ நோக்க, நக்கீரர்‌ போன்ற 
புலவர்‌ பெருமக்களுக்குத்‌ துளுநாடும்‌ அதன்கண்‌ இருந்த நல்லிடங்களும்‌ நன்கு 
தெரியும்‌ எனக்‌ கோடலே பொருத்தமாகும்‌. 


12. நாகர்கோவிலுக்கு அண்மையிலுள்ள வேழிமலை (வேள்‌ மலை)யை ஏரகம்‌ 
எனச்‌ சிலர்‌ கருதுவர்‌. குமாரக்ஷேத்திரம்‌ வேழி மலையினும்‌ பன்மடங்கு 
சிறப்புற்றதாகும்‌. நாளும்‌ யாத்திரிகரை மிகப்‌ பரவலாகவடையது; நாளும்‌ 
நடைபெறும்‌ பூசைகளிலும்‌ உயர்வுடையது; மந்திரம்‌ ஓதுவோரையும்‌ 
அருச்சகரையும்‌ தனித்தனியாகப்‌ பெற்றது. மேலும்‌, குமாரகேஷேத்திரம்‌, 
குமாரமலை, குமாரதாரை என்னும்‌ பெயர்கள்‌ அமையப்‌ பெற்ற (ஊரும்‌, 
மலையும்‌, சிற்றாறும்‌ ஒரே ஊரில்‌ அமைந்த) இடமே 'நமக்குமாராய என்னும்‌ 
மந்திரத்திற்கு ஏற்ற தலமாகக்‌ கருதுதல்‌ பொருத்தமாகத்‌ தோன்றுகிறது. 
மேலும்‌, வேழி மலையில்‌ உள்ள முருகன்‌ சிலை பக்தர்‌ அல்லது ஜினதேவர்‌ 
உருவமாகக்‌ காணப்படுகிறது என்பது இங்கு அறியத்தகும்‌. 

திரு வோரகம்‌ எனும்‌ சுவாமிமலையும்‌ 
முந்‌ சுவாமிநாத சுவாமியும்‌ 


(நான்காம்‌ படைவீடு) 


நீரகத்‌ தேதனை நினையும்‌ அன்பினோ 
பேரகத்‌ தலமரும்‌ பிறவி நீத்திடும்‌ 
தாரகத்‌ துருவமாந்‌ தலைமை எய்திய 
ஏரகத்‌ தறுமுகன்‌ அடிகள்‌ ஏத்துவாம்‌. 
- கந்தபுராணம்‌ துதிப்பாடல்‌) 
திருமுருகனின்‌ அறுபடை வீடுகளில்‌ நான்காவது படைவீடாகத்‌ திகழ்வது 
திருவேரகம்‌ என்ற புராதனப்‌ பெயர்‌ கொண்ட இன்றைய சுவாமிமலை. இத்தலம்‌ 
கும்பகோணம்‌ மற்றும்‌ திருவையாறு செல்லும்‌ பேருந்து மார்க்கத்தில்‌ 
கும்பகோணத்திற்கு மேற்கே சுமார்‌ 6 கி.மீ. தொலைவில்‌ அமைந்துள்ளது. 
கும்பகோணத்திலிருந்து தஞ்சாவூர்‌ செல்லும்‌ பேருந்து மார்க்கத்தில்‌ 
திருவலஞ்சுழி என்ற பிள்ளையார்‌ ஸ்தலத்தில்‌ இறங்கி வடக்கே சுமார்‌ 1 கி.மீ. 
தூரம்‌ பயணித்தும்‌ சுவாமிமலையை அடையலாம்‌. அண்ணன்‌ விநாயகனை 
தரிசித்து விட்டு தம்பி சுவாமிநாதனை சென்று தரிசிப்பதும்‌ ஒரு சிறப்பான 
தரிசன முறைதானே, திருவலஞ்சுழி வெள்ளைப்‌ பிள்ளையாரை தரிசித்த பிறகே 
சுவாமிநாதனை சென்று தரிசிக்க வேண்டும்‌ என்பதும்‌ அக்கால மரபு 


என்கிறார்கள்‌. 
ஸ்தல சிறப்பு 


சுவாமி மலையை புராணங்களும்‌ இலக்கியங்களும்‌ திருவேரகம்‌ என்றே 
குறிப்பிடுகின்றன. 

மேலும்‌ இத்தலம்‌ பழங்காலத்தில்‌ சிரகிரி என்றும்‌ சிவகிரி என்றும்‌, 
சிவனுக்கு உபதேசம்‌ செய்யும்‌ “குருவடிவில்‌” முருகன்‌ அருளாட்சி புரிவதால்‌ 
குருமலை, குருகிரி என்றும்‌, “அழகுத்தலம்‌” இது என்பதால்‌ சுந்தராசலம்‌ என்றும்‌, 
நெல்லியை ஸ்தல விருக்ஷ்மாகக்‌ கொண்ட காரணத்தால்‌ தாத்ரிகிரி என்றும்‌ 
பல்வேறு பெயர்களில்‌ அமைக்கப்பட்டுள்ள து. 

சுவாமிமலை ஸ்ரீ சுவாமிநாதர்‌ எனும்‌ முருகன்‌ “சிவனுக்கு 
பிரணவோபதேசம்‌ செய்யும்‌ குர மட்டுமல்ல, அஜாரூடர்‌ எனும்‌ 
ஆட்டுவாகனராய்‌ அருள்புரிவதும்‌, பிரம்ம சிக்ஷ்கர்‌ என்ற பிரம்மசாஸ்தாவாய்‌ 
நான்முகனைச்‌ சிறை நாட்டிய நாதனும்‌ இவர்தான்‌. இக்கருத்தை உ.வே.சா தம்‌ 
ஸ்தல வரலாற்று நூலில்‌ குறிப்பிட்டுள்ளார்‌. சிவனுக்கு முருகன்‌ உபதேசம்‌ செய்த 

திருவேரகம்‌ 


ஸ்தலம்‌ இது என்பதால்‌ இங்கு யக்ஞோபவீதம்‌ எனும்‌ பூணூல்போடும்‌ 
வைபவமும்‌ பிரம்மோபதேசச்‌ சடங்கும்‌ நடத்துவது மிகவும்‌ சிறப்பு என்கிறார்கள்‌. 

இயற்கையாக மலைகளே இல்லாத இப்பகுதியில்‌ செயற்கையாக ஒரு கட்டு 
மலையை 60 அடி உயரத்தில்‌ 60 படிகள்‌ வைத்த மாடி வீடுபோலக்‌ கட்டி 
(செய்குன்று) அதன்‌ மீதுள்ள ஆலயத்தில்‌ ஸ்ரீ சுவாமிநாதனை எழுந்தருளச்‌ 
செய்திருக்கிறார்கள்‌ நம்‌ மஹான்கள்‌. இவருக்கு சுவாமி, சுவாமிநாதன்‌, தகப்பன்‌ 
சாமி, குருநாதன்‌, புத்ரக குருக்கள்‌ என பல திருநாமங்கள்‌ உண்டு. சமஸ்கிருதத்தில்‌ 
ஸ்ரீ ஞான ஸ்கந்தன்‌ என்று போற்றப்படும்‌ ஸ்கந்த வடிவமும்‌ இவர்தான்‌. 

சுவாமிமலையை “கொடு முடியாய்‌ வளர்ந்து புயல்‌ நிலையாய்‌ உயர்ந்த 
திருமலை” என்று குறிப்பிடும்‌ அருணகிரிநாதர்‌ இத்தலத்திற்கு 38 திருப்புகழ்‌ 
பாடல்களைப்‌ பாடியுள்ளார்‌. சிலர்‌ திருவேரகம்‌ வேறு சுவாமிமலை வேறு 
என்பார்கள்‌. இல்லை இரண்டும்‌ இதேஸ்தலம்தான்‌ என்பதற்கு “ஏரக 
வெற்பெனும்‌ அற்புதம்‌ மிக்க சுவாமிமலைப்‌ பதி” என்ற அருணகிரியின்‌ வாக்கே 
ஆதாரம்‌. 

சிலப்பதிகாரத்தில்‌ “சீர்கெழு செந்திலும்‌ செங்கோடும்‌, வெண்குன்றும்‌, 
ஏரகமும்‌ நீங்கா இறைவன்‌” என்று ஸ்ரீசுவாமிநாதப்‌ பதியை புகழ்கிறார்‌ 
இளங்கோவடிகள்‌. நக்கீரர்‌ தம்‌ திருமுருகாற்றுப்படையில்‌ 177 முதல்‌ 190 வரை 
உள்ள பாடல்வரிகளில்‌ சுவாமிமலையைப்‌ போற்றி அருளியுள்ளார்‌. 

இத்தலத்‌ திருக்கோயிலில்‌ காரணாகமம்‌ எனும்‌ “சைவாகமத்தின்‌” படியும்‌, 
குமாரதந்திர முறைப்படியும்‌ பூஜைகள்‌ நடக்கின்றன. பூஜைகளை செய்பவர்கள்‌ 


சிவாசாரியார்கள்‌ என்ற அதிசைவப்‌ பெருமக்களே அவர்‌. 


மந்‌ பாகுலேய சுவாமி 


மற்ற ஸ்தலங்களில்‌ இல்லாத சிறப்பு இங்கு என்னவெனில்‌ ஸ்ரீ பாகுலேயர்‌ 
என்ற சுப்பிரமணிய சுவாமியின்‌ ஒரு திருவுருவம்‌ இங்குள்ள மஹாமண்டபத்தின்‌ 
வடக்குச்‌ சுவர்‌ பக்கம்‌ காட்சி தருகின்றது. இந்த முருகன்‌ இங்கு ஸ்ரீ நடராஜர்‌ 
போலவே அருட்கரங்கள்‌ நான்கினையும்‌ அபிநயம்‌ பிடித்தபடி அருள்கிறார்‌. 
ஸ்ரீ தெய்வானையுடன்‌ இருக்கும்‌ இவருக்கு சிதம்பரம்‌ நடராஜர்‌ போலவே 
மார்கழி திருவாதிரையில்‌ உற்சவமும்‌, திருவீதியுலாவும்‌ நடைபெறுகின்றது 
என்பது குறிப்பிடத்தக்கது. 


முந்‌ சுவாமிநாத ஸ்வாமி 


ஸ்ரீசுவாமி நாதஸ்வாமியின்‌ சந்நிதி கிழக்கு நோக்கி உள்ளது. கருவறையில்‌ 
அகரம்‌, உகரம்‌, மகரம்‌, நாதம்‌, பிந்து எனும்‌ ஐவகை ஓங்கார உருவினனாக 
மெய்‌ ஞானகுருவாக இருந்து அருள்பாலிக்கிறார்‌ ஸ்ரீ சுவாமிநாத ஸ்வாமி. இவர்‌ 

பதினொன்றாம்‌ திருமுறை (இரண்டாம்‌ தொகுதி) 


இரண்டு திருக்கரங்கள்‌ கொண்டு அவற்றில்‌ வலக்கரத்தில்‌ ஒரு திருத்தண்டம்‌ 
ஏந்தி இடக்கரத்தை இடத்தொடையில்‌ ஊன்றி ஊர்த்துவ சிகாமுடி (நீண்டு 
மேலுயர்ந்த கிரீடம்‌) அணிந்து முப்புரிநூல்‌ மற்றும்‌ ர௬ுத்திராக்ஷ மாலை அணிந்து 
சர்வாலங்கார பூஷிதராக சுமார்‌ 6 அடி உயரத்தில்‌ நின்றபடி. காட்சி தருகிறார்‌. 

இவர்‌ எழுந்தருளிய பீடம்‌ காணும்‌ போது சிவலிங்கத்தில்‌ உள்ள 
அவுடையார்‌ போலவே உள்ளதால்‌ இவர்‌ பாணம்‌ போலவும்‌ இருக்கிறார்‌. 
இதனால்‌ சிவனே முருகன்‌ முருகனே சிவன்‌ என்ற தத்துவம்‌ கூட இங்கே 
சுட்டப்படுவதை உணரலாம்‌. 

செவ்வாய்க்கிழமை மாலை நேரத்தில்‌ ஸ்ரீ சுவாமிநாத ஸ்வாமிக்கு நான்கு 
சரங்கள்‌ கொண்ட சஹஸ்ராக்ஷ்‌ மாலையும்‌ வைரத்தால்‌ ஆன ஷட்கோணப்‌ 
பதக்கமும்‌ குருவாரமான வியாழக்கிழமைகளில்‌ தங்கக்கவசமும்‌, வைரவேல்‌ 
மற்றும்‌ பற்பல தங்க வெள்ளி அணிகலன்களும்‌ அணிவிக்கப்படுகின்றன. 

இங்கு ஆபரண அலங்காரங்கள்‌ செய்யும்‌ போது ராஜாலங்கார 
ரூபனாகவும்‌, சந்தனாபிஷேகத்தின்‌ போது பாலகுமாரனாகவும்‌, விபூதி அபிஷேக 
சமயத்தில்‌ விருத்தனாக முதியவர்‌ கோலத்திலும்‌ முருகன்‌ காட்சியளிக்கிறான்‌. 


இது பக்தர்களுக்கு கண்கொள்ளாக்‌ காட்சியாகும்‌. 


௬வாமிமலையின்‌ தொன்மை 


அறுபடை வீடுகளில்‌ ஒன்றாகிய சுவாமிமலை தொன்மை மிக்க 

திருப்பதியாகும்‌. சிலப்பதிகாரத்தில்‌ இளங்கோவடிகள்‌ 

சீர்கெழு செந்திலும்‌ செங்கோடும்‌ வெண்குன்றும்‌ 

ஏரகமும்‌ நீங்கா இறைவன்‌ 
என்று குறிப்பிடுகின்றார்‌. திருவேரகமும்‌ சுவாமிமலையும்‌ ஒன்றே என்பதில்‌ எந்த 
ஐயமும்‌ வேண்டியதில்லை. அருணகிரியார்‌, 

ஏரக வெற்பெனும்‌ அற்புதம்‌ மிக்கசு 

வாமிம லைப்பதி மெச்சிய சித்தஇ 

ராஜத லட்சண லட்சுமி பெற்றருள்‌ பெருமாளே 
எனப்பாடுகின்றார்‌. புராணகாலத்திற்கு முன்பிருந்தே புகழ்பெற்று விளங்குவது 


சுவாமிமலையாகும்‌. 


௬வாமிமலை - குருமலை 


தொல்பழங்காலத்தில்‌ சுவாமிமலை என்ற திருத்தலத்தில்‌ இறைவன்‌ 
கோயில்‌ கொண்டதற்குரிய காரணத்தைக்‌ கந்தபுராணம்‌ நமக்கு இனிது 
உணர்த்துகின்றது. கயிலாயகிரியில்‌ முருகப்பெருமான்‌ ஆற்றலைச்‌ சிவபெருமான்‌ 

திருவேரகம்‌ 


பார்வதிக்கு எடுத்துரைத்தார்‌. மலைமகளே! நம்‌ நெற்றிக்கண்ணில்‌ தோன்றிய 
நெருப்பு வடி.வம்‌ கங்கையில்‌ தாங்கப்பட்டமையால்‌ முருகன்‌ எனும்‌ நம்‌ மகன்‌ 
காங்கேயன்‌ எனும்‌ பெயர்‌ பெறுவான்‌. நாணற்புல்‌ என்ற சரவணம்‌ மிகுதியாகக்‌ 
கிளைத்துள்ள பொய்கையில்‌ தோன்றியபடி யால்‌ சரவணபவன்‌ என்று அவன்‌ 
துதிக்கப்படுவான்‌. கார்த்திகைப்‌ பெண்களால்‌ வளர்க்கப்‌ பெற்றதனால்‌ 
கார்த்திகேயன்‌ என்று பெயர்‌ கொள்வான்‌. கந்தன்‌ என்றும்‌ அமழைக்கப்படுவான்‌. 
வழிபடுவோர்க்குப்‌ பற்றுக்கோடாக அமைவதால்‌ அறு உருவங்கள்‌ திரண்ட 
நிலையில்‌ இருப்பதால்‌ அறுமுகன்‌ என்று வழங்கப்பெறுவான்‌. நாம்‌ பெற்ற 
அறுமுகங்கள்‌ அவனுக்கும்‌ உரியன. தாரகப்‌ பிரம்மமாய்‌ அமைந்த நம்‌ 
ஆறெழுத்து ஒன்றாகி முருகனுக்குரிய ஆறெழுத்து மந்திரமாகும்‌. ஆறுமுகன்‌ 
நம்‌ சக்தியே அவான்‌. உலகெங்கும்‌ நிறைந்த போற்றுவதற்குரியவனாகத்‌ 
திகழ்வான்‌. அவன்‌ குழந்தையாயினும்‌, அனைத்தும்‌ அறியும்‌ அறிவாற்றல்‌ 
கொண்டவனாக விளங்குவான்‌. அவன்‌ தன்‌ அறிவால்‌ அணவம்‌ மிக்கவர்களை 
ஓடுக்குவான்‌. நான்முகனை சிறையிலிட்டு அவன்‌ படைப்புத்‌ தொழிலையும்‌ 
தானே ஏற்று நடத்துவான்‌. அரக்கர்களை வென்று தேவர்களை அவன்‌ 
சிறையிலிருந்தும்‌ மீட்பான்‌ என்று கூறினார்‌. 


இறைவன்‌ கூற்றுப்படியே படைப்புத்‌ தொழிலில்‌ ஆணவம்‌ முற்றியிருந்த 
நான்முகன்‌ முருகப்பெருமானைச்‌ சந்திக்க நேர்ந்தது. அப்போது இருவருக்கும்‌ 
கீழ்வருமாறு உரையாடல்‌ நிகழ்ந்தது. 


நான்முகனே! நீ எந்தத்‌ தொழில்‌ செய்கிறாய்‌? 


சிவபெருமானின்‌ ஆணைப்படி நான்‌ படைத்தலாகிய 
தொழிலைச்‌ செய்கின்றேன்‌. 

படைப்புத்‌ தொழில்‌ புரியும்‌ உனக்கு பிரணவத்தின்‌ 
பொருள்‌ இன்னதென்று விளங்குமா? 


முருகனின்‌ இந்த கேள்விக்கு நான்முகனால்‌ விடையளிக்க முடியவில்லை. 


தாமரை தலை யிருந்தவள்‌ குடிலைமுன்‌ சாற்றி 

மாமறைத்‌ தலை எடுத்தவன்‌ பகர்தலும்‌ வரம்பில்‌ 

காமர்‌ பெற்றுடைக்‌ குமரவேள்‌ நிற்றி முன்‌ கழறும்‌ 
ஓமெனப்‌ படும்‌ மொழிப்பொருள்‌ இயம்புகென்றுரைத்தான்‌ 


ஆனால்‌ நான்முகன்‌ உரையாமல்‌ நிற்கவே, அவனுடைய நான்கு 
தலைகளிலும்‌ முருகப்‌ பெருமான்‌ குட்டினார்‌. கழே விழுமாறு தம்‌ திருவடி 
கொண்டு உதைத்தார்‌. தம்‌ வீரர்களை விட்டு நான்முகனைச்‌ சிறையிலே 


அடைக்கவும்‌ செய்தார்‌. பின்பு உயிர்க்குலங்களைத்‌ தாமே படைக்கவும்‌ செய்தார்‌. 

படைப்புத்‌ தொழிலை ஏற்று முருகப்பெருமான்‌ பல்லாண்டு காலம்‌ 
அப்பணி புரிந்தார்‌. நான்முகன்‌ சிறையில்‌ நைவது அறிந்து வருந்திய திருமால்‌ 
சிவபெருமானிடம்‌ நான்முகன்‌ விடுதலைக்கு வழிவகுக்க வேண்டினார்‌. 
சிவபெருமானும்‌ நந்தியம்‌ பெருமானை முருகனிடம்‌ தூதனுப்பினார்‌. அனால்‌ 
நந்தியம்‌ பெருமானை முருகன்‌ கோபித்துக்‌ கொள்ளவே அவரும்‌ திரும்பி வந்து 
சேர்ந்தார்‌. பின்பு சிவபெருமானே முருகனை வந்தடைந்தார்‌. சிவபெருமான்‌ 
முருகனிடம்‌ நான்முகனை விடுவிக்குமாறு கூறினார்‌. நான்முகனை விடுவிப்பதா? 
பிரணவ மந்திரத்தின்‌ பொருள்‌ அறியாதவர்‌ படைப்புத்‌ தொழிலை 
நிகழ்த்தலாமா? என்று முருகப்பெருமான்‌ வினவினார்‌. சிவபெருமான்‌ இதனால்‌ 
கோபம்‌ கொண்டார்‌. மகனே! உன்‌ செயல்‌ சரியன்று என மொழிந்தார்‌. தந்தை 
சொல்மிக்க மந்திரமில்லை என்பதறிந்த முருகன்‌ நான்முகனை விடுவிக்க 
வேண்டுமென்பது தங்கள்‌ திருவுள்ளக்‌ கருத்தானால்‌ அப்படியே நடக்கட்டும்‌ 
என்று கூறி நான்முகனை விடுவித்தார்‌. நான்முகனும்‌ இச்சிறைதண்டனை எனக்கு 
வேண்டியதே. என்‌ ஆணவம்‌ அடங்கியது. தீவினைகள்‌ தொலைந்தன. உள்ளம்‌ 


தூய்மையுற்றது எனக்‌ கூறினான்‌. 


அந்நிலையில்‌ உளமகிழ்ந்த சிவபெருமான்‌ தம்‌ திருக்குமாரனாகிய 
முருகனைத்‌ தம்மடிமீது இருத்தி மகிழ்ந்து குலாவி, நான்முகனும்‌ அறியாத 
பிரணவத்தின்‌ பொருளை நீ எனக்குக்‌ கூறுக என்று கேட்டார்‌. முருகன்‌ 
எல்லாரும்‌ அறியக்‌ கூறாமல்‌ மறைமுகமாக அன்றோ அதனைக்‌ கூற வேண்டும்‌ 
என்றார்‌. உடனே சிவபெருமான்‌ தம்‌ காதினை முருகப்‌ பெருமான்‌ வாயருகே 
கொண்டு சென்று மறைவாகக்‌ கூறுக என்றார்‌. சிவபெருமான்‌ திருச்செவியில்‌ 
அறுமுகப்‌ பெருமான்‌ பிரணவத்தின்‌ பொருளை உரைத்தார்‌. இந்நிகழ்ச்சி காவிரிக்‌ 
கரையில்‌ சோழநாட்டில்‌ அறுபடை வீடுகளில்‌ ஒன்றாகிய திருவேரகம்‌ என்ற 
சுவாமிமலையில்‌ நிகழ்ந்தது. இந்த நிகழ்ச்சியால்‌ முருகப்பெருமான்‌ சுவாமிநாதன்‌ 
என்றும்‌ குருநாதன்‌ என்றும்‌ பெயர்‌ பெற்றார்‌. 


குருவாய்‌ அரற்கு உபதேசம்‌ வைத்த 
குகனே குறத்தி மணவாளா! 

குளிர்கா மிகுந்த வளர்புக மெத்த 
குடகா விரிக்கு வடபாலார்‌ 

திருவேரகத்தில்‌ உறைவாய்‌! உமைக்கோர்‌ 
சிறுவா! கரிக்கும்‌ இளையோனே! 


என்று அருணகிரிப்பெருமான்‌ இந்த வரலாற்றை அழகு தமிழில்‌ பாடுகின்றார்‌. 
குமரகுருபர சுவாமிகள்‌ தம்‌ கந்தர்‌ கலிவெண்பாவில்‌ இந்த நிகழ்ச்சியை மிகச்‌ 


சிறப்பாகப்‌ பாடுகின்றார்‌. 

சிட்டித்‌ தொழிலதனைச்‌ செய்வது எங்ஙன்‌ என்றுமுனம்‌ 
குட்டிச்‌ சிறையிருத்தும்‌ கோமானே - மட்டவிழும்‌ 
பொன்னங்‌ கடுக்கைப்‌ புரிசடையோன்‌ போற்றிசைப்ப 


முன்னம்‌ பிரமம்‌ மொழிந்தோனே! 


என்பது அவர்‌ வாக்கு. இந்தச்‌ செய்தியைக்‌ காட்சி வடிவில்‌ காட்டும்‌ சுதைப்‌ 
படிமங்கள்‌ இத்தலத்தில்‌ உள்ளன. சந்நிதியின்‌ வடக்குப்பகுதியிலும்‌ 
கழ்ப்பகுதியிலும்‌ அமைந்த சுதைச்‌ சிற்பக்‌ காட்சிகள்‌ புராண வரலாற்றை 
அழகுபடக்‌ காட்டுகின்றன. தகப்பன்சாமி என்று புகழ்பெற்ற சுவாமிநாத 
சுவாமியின்‌ பெருமையைக்‌ கந்த புராணம்‌ மனங்குளிரப்‌ போற்றுகின்றது. 


தலைமை எய்திய ஏரகத்து அறுமுகன்‌ என்பது கந்த புராணத்தொடர்‌. இந்த 
வரலாற்றால்‌ பிரணவமந்திர சொரூபமே முருகப்பெருமான்‌ தான்‌ என்பது 
அறியப்படுகின்றது. பிரணவ மெய்மை முருகனே என்ற ஞானம்‌ எய்தியபின்‌ 
காலகாலருக்கு அஞ்சவேண்டியதில்லை என்றார்‌ அருணகிரிநாதர்‌. 


குருகடாட்ச கலா வேதாகம 

பரமவாக்கிய ஞானாசாரிய 

குறைவு தீர்த்தருள்‌ சுவாமி! 
என்பர்‌ அம்முனிவர்‌. ஓம்‌ என்று சொல்லப்பெறும்‌ அந்த ஒலியிலேயே 
ஆறெழுத்துகளும்‌ அடங்கிவிடுகின்றன. ஓர்‌ எழுத்தில்‌ ஆறெழுத்து 
அடங்கியிருக்கும்‌ சூட்சகம்‌ அறிந்தவர்கள்‌ ஞானமும்‌ கல்வியும்‌ வேண்டி 
இத்தலத்தில்‌ வழிபட முருகன்‌ அவற்றை அன்பர்களுக்கு அருள்கின்றான்‌. 
வழிபடுவோர்க்கு வேண்டிய எல்லாம்‌ தரும்‌ வரப்பிரசாதியாகத்‌ திகழ்கின்றார்‌ 


சுவாமிநாத கடவுள்‌. 


இத்தலத்திற்கு வந்த அருணகிரிநாதர்‌ முருகனின்‌ திருப்பாதங்களைத்‌ 
தரிசிக்கும்‌ பேறு பெற்றார்‌. 


முதுமா மறைக்குள்‌ ஒருமாபொருட்குள்‌ 
மொழியேயுரைத்த 

தகையாது எனக்குள்‌ அடி. காண வைத்த 
தனி ஏரகத்தின்‌ முருகோனே! 

தருகாவிரிக்கு வடபாரிசத்தில்‌ 
சமர்வேல்‌ எடுத்த பெருமாளே! 


என்ற பாதகமலங்களைத்‌ தரிசித்த பேறு போற்றுகின்றார்‌. இத்தகைய 
திருத்தலத்தையும்‌ திருமூர்த்தியையும்‌ கண்டு வழிபடுவோர்‌ காலன்‌ வந்து வருத்தம்‌ 


செய்யப்‌ பெறாமல்‌ யமபயம்‌ நீங்குவர்‌. 

திருக்கோயிலின்‌ அமைப்பும்‌ அழகும்‌ 


மனித உடம்பின்‌ அமைப்பே ஆலயத்தின்‌ தத்துவமாகக்‌ கொள்ளப்பட்டது. 


வாயைக்‌ கோபுரமாகவும்‌, சீவனைச்‌ சிவலிங்கமாகவும்‌ திருமூலர்‌ கூறுவார்‌. 


சத்தியார்‌ கோயில்‌ இடவலம்‌ சாதித்தான்‌ 

மத்தியானத்திலே வாத்தியம்‌ கேட்கலாம்‌ 

தித்தித்த கூத்தும்‌ சிவனும்‌ வெளிப்படும்‌ 

சத்தியம்‌ சொன்னோம்‌ சதாநந்தி ஆணையே 
என்றும்‌ அவர்‌ கூறுவார்‌. சுவாமிமலை ஒரு செய்குன்றின்‌ மேல்‌ அமைந்த 
கோயிலாகும்‌. இயற்கையான மலை இல்லாத இடத்தில்‌ கட்டுமலை ஒன்று 
அமைக்கப்பெற்று அதன்மேல்‌ கோயில்‌ கட்டப்பட்டுள்ளது. தெற்குப்‌ பார்த்ததாக 
அமைந்த ராஜகோபுரம்‌ ஐந்து மாடங்களுடன்‌ அமைந்துள்ளது. இக்கோபுரத்தில்‌ 
சுதை உருவில்‌ கந்தபுராண நிகழ்ச்சிகள்‌ அழகாக அமைக்கப்பட்ளெளன. 


398 


திருவேரகம்‌ 


திரு. ப. முத்துக்குமாரசுவாமி அவர்களின்‌ 
“செந்தமிழ்‌ முருகன்‌” என்னும்‌ நூலிலிருந்து கட்டுரை 


சிவபெருமானுக்கு முருகன்‌ உபதேசிக்கவில்லை 


ஏறக்குறைய 1600 பாடல்கள்‌ பாடியுள்ள அருணகிரியார்‌ ஏறக்குறைய 
200 பாடல்களில்‌ சிவபெருமான்‌ ஒன்றும்‌ அறியாதவர்‌ என்றும்‌ அவருக்கு 
முருகன்‌ தான்‌ எல்லாவற்றையும்‌ போதித்தார்‌ என்றும்‌ திரும்பத்‌ திரும்பச்‌ 
சொல்லி வைத்திருக்கிறார்‌. 

அருணகிரியாருக்கு முற்பட்ட திருமுருகாற்றுப்படை 315 வரிகள்‌ 
கொண்டது. அப்பாட்டில்‌ முருகன்‌ உபதேசித்ததாகக்‌ காணப்படவில்லை. 
பன்னிரு திருமுறைகளில்‌ உள்ள முருகனைப்‌ பற்றிய பாடல்களிலும்‌ 
சிவபெருமானுக்கு உபதேசித்தார்‌ என்ற குறிப்பில்லை. 


உள்ளபடியே முருகன்‌ சிவபெருமானுக்கு உபதேசித்திருந்தால்‌, 10000க்கு 
மேற்பட்ட பாடல்களைக்‌ கொண்ட கந்தபுராணத்தில்‌ 1000 பாடல்களில்‌ 
அருணகிரியார்‌ விரித்துப்‌ பாடியபடி ஒரு காண்டமே இயற்றி இருக்கலாம்‌. 
அல்லது குறைந்தது ஒரு படலமாவது இயற்றியிருக்கலாம்‌. இல்லையே. 

கந்தபுராணப்படி முருகன்‌ சிவபெருமானிடம்‌ ஓங்காரத்தின்‌ பொருள்‌ 
தனக்குத்‌ தெரியும்‌ என்பதை அடக்கத்தோடு ஒப்புவித்தான்‌ என்பதுதான்‌ 
உண்மை. இந்தச்‌ செய்தி கந்தபுராணத்தில்‌ “அயனை சிறை நீக்கு படலத்தில்‌ 
மூன்றே பாடல்களில்‌ அடங்கிவிட்டது. அந்தப்‌ பாடல்களில்‌ சிவபெருமானுடைய 
பெருமிதமே வெளிப்படுகிறது. 


கச்சியப்ப சிவாசாரியாரின்‌ கந்தபுராணம்‌ பாடல்கள்‌ 


காமரு குமரன்‌ சென்னிக்‌ கதுமென உயிர்த்துச்‌ செக்கர்‌ 

தாமரை புரையும்‌ கையால்‌ தழுவியே “அயனும்‌ தேற்றா 

ஓமென உரைக்கும்‌ சொல்லின்‌ உறுபொருள்‌ உனக்குப்‌ போமே 

போமெனில்‌ அதனை இன்னே புகல்‌” என இறைவன்‌ சொற்றான்‌. 

(பொருள்‌ : அழகுள்ள முருகனது உச்சியை சிவபெருமான்‌ விரைவாக மோந்தார்‌. 
தாமரை போன்ற தன்னுடைய கையால்‌ சிவபெருமான்‌ குழந்தை முருகனைத்‌ 
தழுவிக்‌ கொண்டு கேட்டார்‌. “பிரமன்‌ தெளியாத ஓங்காரத்தின்‌ உட்பொருள்‌ 
உனக்குத்‌ தெரியுமா? தெரிந்தால்‌ இப்போதே சொல்‌ பார்க்கலாம்‌”, முருகன்‌ 
அளித்த பதில்‌) 

பதினொன்றாம்‌ திருமுறை (இரண்டாம்‌ தொகுதி) 


முற்று ஒருங்கு உணர்ந்த அதி முதல்‌ வகேள்‌ உலகமெல்லாம்‌ 

பெற்றிடும்‌ அவட்கு நீ முன்‌ பிறர்‌ உணராத ஆற்றால்‌ 

சொற்றதோர்‌ இனைய மூலத்தொல்பொருள்‌ யாரும்‌ கேட்ப 

இற்று என இயம்பலாமோ மறையினால்‌ இசைப்பது அல்லால்‌, 

(பொருள்‌ : சிவபெருமானாகிய நீங்கள்‌ முற்றும்‌ உணர்ந்தவர்‌. ஒரே நேரத்தில்‌ 
முற்றும்‌ உணர்ந்தவர்‌ (ஆன்மாக்கள்‌ ஒரு நேரத்தில்‌ ஒன்றைத்தான்‌ அறியும்‌) 
அதியிலிருந்தே எல்லாருக்கும்‌ முதல்வராக இருப்பவர்‌. உலகங்களையெல்லாம்‌ 
பெற்றவரான அம்பிகைக்கு ஓங்காரத்தை, பிறர்‌ யாரும்‌ இல்லாத தனிமையில்‌ 
உபதேசித்தர்‌. அப்படிப்பட்ட மறைபொருளை நான்‌ இங்கே இவ்வளவு பேர்‌ 
கூடியிருக்கிற இடத்தில்‌ இப்படிப்பட்டது ஓங்காரப்‌ பொருள்‌ என்று 
சொல்லலாமா? மறைவாகத்தானே சொல்லவேண்டும்‌ என்றார்‌). 


என்றலும்‌ நகைத்து மைந்த எமக்கு அருள்‌ மறையினால்‌ என்னாத்‌ 

தன்‌ திருச்செவியை நல்க சண்முகன்‌ குடிலை என்னும்‌ 

ஒன்றொரு பதத்தின்‌ உண்மை உரைத்தனன்‌ உரைத்தல்‌ கேளா 

நன்று அருள்புரிந்தனன்‌ என்ப ஞான நாயகனாம்‌ அண்ணல்‌. 

(பொருள்‌ : முருகன்‌ அப்படிச்‌ சொன்னதும்‌ சிவபெருமான்‌ புன்னகை செய்தார்‌. 
“சரி எனக்கு மட்டும்‌ கேட்கும்படியாக மறைவாகச்‌ சொல்‌” என்று தன்‌ காது 
கொடுத்துக்‌ கேட்டார்‌. அறுமுகன்‌ குடிலை என்ற ஓங்காரத்தின்‌ உட்பொருளைச்‌ 
சொன்னார்‌. கேட்ட சிவனார்‌ “நன்றாகச்‌ சொல்லியிருக்கிறான்‌” என்று 


பாராட்டினார்‌. சிவபெருமான்‌ ஞான நாயகர்‌. ஞானத்துக்கே தலைவர்‌). 


இந்த மூன்று பாடல்களில்‌ அடங்கிய செய்தியைத்‌ தன்னுடைய கற்பனைத்‌ 
திறத்தால்‌, புலமை வளத்தால்‌ அடி யோடு மாற்றம்‌ செய்து பல படியாகப்‌ பெருக்கி 
முருகனுக்கு ஏற்றமும்‌ சிவபெருமானுக்கு இழுக்கும்‌ கற்பித்துவிட்டார்‌ 
அருணகிரியார்‌. 

அருணகிரியார்‌ கந்தபுராண ஆசிரியருக்கு முற்பட்டவர்‌ என்றும்‌ 
பிற்பட்டவர்‌ என்றும்‌ இருவேறு கருத்துகள்‌ நிலவுகின்றன. அருணகிரியார்‌ 
முற்பட்டவரானால்‌ அவரைக்‌ கச்சியப்பர்‌ மறுத்தார்‌ என்றும்‌, பிற்பட்டவரானால்‌ 
அவர்‌ கச்சியப்பரை மறுத்தார்‌ என்றும்‌ கொள்ளலாம்‌. 

சிவபெருமான்‌ முழுமுதல்‌ இறைவன்‌ என்று நால்வர்‌ மற்றும்‌ சேக்கிழார்‌ 
வழி உணர்ந்து கொண்ட சிவனடியார்கள்‌ திருப்புகழை, அருணகிரியாரை 
எப்படிப்‌ பாராட்ட முடியும்‌. முருகனை குருவாகவும்‌ சிவபெருமானைச்‌ 


சீடராகவும்‌ ஏற்றுக்‌ கொள்ள முடியுமா? 

திருவேரகம்‌ 


திருப்புகழை மதிப்பவர்கள்‌ சிவபெருமானை எளியவராகத்‌ தானே 
கொள்ளுவார்கள்‌. சீடரை விட குருதானே உயர்ந்தவர்‌. இப்படி 
முருகனடியார்களுக்குள்ளும்‌ சிவனடியார்களுக்குள்ளும்‌ ஒரு பெரும்‌ பிரிவை 
ஏற்படுத்திவிட்டாரே அருணகிரியார்‌” என்று “திருமுருகன்‌” இதழில்‌ 
தொகுத்தளித்துள்ளார்‌ அறுமுக அடிகளார்‌. 


திருவோகத்தைப்‌ பற்றி அருளப்பட்ட நூல்கள்‌ 


[ட [கணைகள்‌ [க 
உ [சகதி மலை அண்னன்‌ 
சந 
பை கணை 
[உ சோக நன்ணினலை அண்ண 
உ [கேம ந்ததி த்க்‌ 
[கைதி [| ___ 
காதைக்‌ 1. 
வனை 1 
[ஆ] கன்‌] 

[கம்‌ 


தனி வெண்பா வண்ணச்சரபம்‌ தண்டபாணி 
சுவாமிகள்‌ 


2 
3 
1 
4 

பதினொன்றாம்‌ திருமுறை (இரண்டாம்‌ தொகுதி) 


நான்காவது படைவீடு-௬வாமி மலை (திருஏரகம்‌) 


சுவாமிமலை கும்பகோணத்திற்கு மேற்கே சுமார்‌ ஐந்து மைல்‌ 
தொலைவில்‌ அமைந்துள்ளது. இலக்கியத்தில்‌ திருமுருகாற்றுப்படையிலும்‌, 
சிலம்பிலும்‌ ஏரகம்‌ பற்றிய செய்திகள்‌ காணப்படுகின்றன. 
ஏரகத்து முருகன்‌ கோவிலில்‌, ஓதல்‌, ஓதுவித்தல்‌, வேட்டல்‌, வேட்பித்தல்‌, 
ஈதல்‌, ஏற்றம்‌ என்னும்‌ ஆறு தொழில்‌ வழுவாதவரும்‌, நற்குடியில்‌ பிறந்தவரும்‌, 
நாற்பத்தெட்டு அண்டுகள்‌ பிரமசரிய விரதம்‌ காத்த வேதியர்‌ மந்திரங்கள்‌ கூற 
ஈரவுடையை அணிந்த அருச்சகர்‌ முருகனுக்குரிய ஆறெழுத்து மந்திரத்தைச்‌ 
சொல்லி அர்ச்சனை செய்தார்‌ எனத்‌ திருமுருகாற்றுப்படை கூறுகிறது. 
இந்நூலுக்கு உரைகண்ட நச்சர்‌ திருவேரகத்தை மலைநாட்டிலுள்ள திருப்பதி 
எனக்‌ கூறியிருப்பதால்‌ திருவேரகம்‌ என்பது சுவாமிமலையைக்‌ குறிக்காது 
என்பர்‌. 
சிலம்பில்‌ குன்றக்‌ குரவையுள்‌, 
“சீர்கெழு செந்திலும்‌ செங்கோடும்‌ வெண்குன்றும்‌ 
ஏரகமும்‌ நீங்கா இறைவன்‌” 
என முருகன்‌ திருப்பதிகளுள்‌ அக்காலச்‌ சிறப்புப்‌ பெற்றவை 
குறிக்கப்பட்டுள்ளன. சிலம்பின்‌ அரும்பத உரையாளர்‌ வெண்குன்றைச்‌ 
சுவாமிமலை எனக்‌ கூறியுள்ளார்‌. அருணகிரியாரும்‌, சுவாமிமலைதான்‌ ஏரகம்‌ 
என்று பல பாடல்களில்‌ குறிப்பிட்டுள்ளார்‌. 
சுவாமிமலை முருகனின்‌ தோற்றமும்‌ சிறப்பும்‌ 
மூலத்தானத்தில்‌ சுவாமிநாதப்பெருமான்‌ சுமார்‌ ஆறடி உயரத்தில்‌ 
ஆஜானுபாகுவாக வலத்திருக்கரத்தில்‌ தண்டம்‌ பிடித்தும்‌, இடத்திருக்கரத்தை 
தொடையில்‌ அமைத்தும்‌ கருணை வழியும்‌ திருமுகத்துடன்‌ பார்க்கப்‌ பார்க்க 
பரவசமூட்டும்‌ வகையில்‌ யோககுருவாகத்‌ தரிசனம்‌ அருளுகின்றார்‌. 
சுவாமிமலையின்‌ மலையுச்சியை அடைவதற்கு அறுபது படிக்கட்டுகள்‌ 
உள்ளன. இப்‌ படிக்கட்டுகள்‌ தமிழ்‌ வருடங்கள்‌ அறுபதின்‌ அதி 
தேவதைகளைக்‌ குறிக்கின்றன. இதனை குடந்தைப்‌ புராணம்‌, 
வருபிரபவ முதல்‌ வருட தேவர்கள்‌ 
திருவளர்‌ அம்மலைச்‌ செறிந்த பல்படி 
என வருணிக்கிறது. 
சிவபெருமான்‌ ஞானோபதேசம்‌ பெற்ற தலமாகத்‌ திகழ்வதால்‌ இங்கு 
பூணூல்‌ அணியும்‌ சடங்கு நிகழ்த்துதல்‌ மிகவும்‌ சிறப்பாகக்‌ கருதப்படுகிறது. 
திருக்கார்த்திகையும்‌ சைத்ரோத்சவமும்‌ பெருவிழாவாகக்‌ கொண்டாடப்‌ 


படுகின்றன. 
டு + 602 


திருவேரகம்‌ 


அருணகிரி சுவாமிகள்‌ வருள்வாக்கில்‌ சுவாமிமலை 


சுவாமிமலையில்‌ அண்டவரைத்‌ தரிசித்து அன்று சம்பந்தாண்டானொடு 
செய்த வாதில்‌ கந்தப்‌ பொழில்திகழ்‌ குருமலை மருவிய பெருமாளே! சந்தச்‌ 
சபை தனில்‌ எனதுளம்‌ உருகவும்‌ வருவாயே” (210) என அடியேன்‌ அழைத்த 
பொழுது வந்து உதவி வெற்றியளித்தவர்‌ இந்தக்‌ குருபரமூர்த்தி தானே என்னும்‌ 
மனமகிழ்ச்சியுடன்‌ சில நாள்‌ அந்தத்‌ தலத்தில்‌ தங்கி முருக வேளைப்‌ பாடிப்‌ 
பரவினார்‌. சுவாமிகளுடைய திருவாக்கால்‌ தான்‌ திருவேரகம்‌ என்னும்‌ படை 
வீட்டுத்‌ தலம்‌ சுவாமிமலை எனத்‌ தெளிவு பெற விளங்கலாயிற்று. ஐயப்பாடே 
இல்லாது “ஏரக வெற்‌ பெனும்‌ அற்புத மிக்க சுவாமி மலைப்பதி” என 197, 198 
எண்ணுள்ள பதிகங்களில்‌ விளக்கியுள்ளார்‌. 
சுவாமிமலையில்‌ பாத தரிசனப்‌ பேறு 
இத்தலத்தில்‌ அருணகிரியார்க்கு முருக வேளின்‌ பாத தரிசனம்‌ 
கிடைத்தது. இது, 
தகையா தெனக்குள்‌ அடிகாண வைத்த 
தனியேரகத்தின்‌ முருகோனே (199) 
என்னும்‌ பதிக அடியால்‌ விளக்குகின்றது. 


ஆண்டவனைப்‌ (பரமாத்மாவை) நாயகனாகவும்‌ தன்னை (ஜீவாத்மாவை) 
நாயகியாகவும்‌ பாவித்துப்‌ பரமாத்மாவின்‌ மேலுள்ள காதலை வெளிப்படுத்தும்‌ 
முறையிற்‌ பாடுகின்ற நூல்‌ “உலா” எனப்படும்‌. பரமாத்மாவை நாயகியாகவும்‌ 
ஜீவாத்மாவை நாயகனாகவும்‌ பாவித்துப்‌ பரமாத்மாவின்‌ மீதுள்ள காதலைப்‌ 
புலப்படுத்தும்‌ வகையிற்‌ பாடுகின்ற நூல்‌ “கோவை எனப்படும்‌. 
பரமாத்மாவைக்‌ குழந்தையாகப்‌ பாவித்து அதன்‌ மீதுள்ள காதலைத்‌ 
தெரிவிக்கின்ற நூல்‌ 'பிள்ளைத்தமிழ்‌' என்னும்‌ நூலின்‌ பாற்படும்‌. 
திருவேரகத்துத்‌ திருப்புகழில்‌ “செகமாயை” என்னும்‌ 199-அம்‌ பதிகம்‌ 
முருகரைப்‌ பிள்ளைக்‌ குழந்தையாகப்‌ பாவித்துப்‌ “பிள்ளை முருகா! முத்தம்‌ 
தா! என வேண்டும்‌ பிள்ளைத்‌ தமிழ்‌ - முத்தப்‌ பருவ இயல்பிற்‌ கடவுளைப்‌ 
பரவினதாகும்‌. உலா வகையில்‌ தன்னை நாயகியாக வைத்துப்‌ பாடிப்‌ பரவியது 
“தெருவினில்‌ நடவா” என்னும்‌ 2718-ஆம்‌ பதிகம்‌. 207 ஆம்‌ பாட்டிற்‌ சுராதிபதி, 
மால்‌, அயன்‌....சலாமிடு பெருமாள்‌' என வருவதில்‌ “சலாம்‌ என்னும்‌ 
ஹிந்துஸ்தானி மொழியுள்ளதால்‌ முன்‌ 35-ஆம்‌ தலமாகிய திருநள்ளாற்றுப்‌ 
பதிகத்தில்‌ “சபாஷ்‌” என்பதைக்‌ குறித்ததுபோல முஹம்மதிய அரசாட்சி 
ஏற்பட்ட பின்‌ சுவாமிகள்‌ காலம்‌ என்பது தெரியக்‌ கிடக்கின்றது. காவேரிக்கு 
நேர்‌ வடக்கில்‌ உள்ள தலம்‌ திருவேரகம்‌ (சுவாமி மலை) (200, 205, 209, 220) 

என்பதும்‌, அது ஞான தபோதனர்கள்‌ சேரும்‌ தலம்‌ (201, 202) என்பதும்‌, 
இந்திரன்‌, திருமால்‌, பிரமன்‌ வணங்கிய தலம்‌ (195, 207, 219) - என்பதும்‌, 
சதகோடி, உதய சூரியர்களின்‌ உருவொளி கொண்டது வேலாயுதம்‌ என்பதும்‌ 
(207), சிவபிரான்‌ நின்று உபதேசங்‌ கேட்க முருகவேள்‌ குருவா யமர்ந்து 
யோகத்திருந்து உபதேசித்த தலம்‌ (199, 200, 215, 219, 224, 226) என்பதும்‌, 
(கயிலை மலையின்‌) கொடு முடி சுவாமி மலை (221) என்பதும்‌, பஞ்சாக்ஷர 
தியானத்தின்‌ அவசியமும்‌ (207), வள்ளியம்மை பொருட்டு முருகர்‌ காதல்‌ 
காட்டிய ஆடலும்‌ (209), அவர்‌ செட்டி வடிவுடன்‌ வள்ளியம்மை பால்‌ வந்த 
லீலையும்‌ (215), ராமரின்‌ பாணம்‌ யார்‌ யாரை அட்டது என்பதும்‌ (231) 
சுவாமிமலைப்‌ பதிகங்களால்‌ அறியக்‌ கிடக்கின்றன. பின்னும்‌ நக்கரரை மிகப்‌ 
பாராட்டியுள்ள பதிகம்‌ “கடிமா மலர்க்குள்‌” (203) என்பது. நக்கரரது பாட்டின்‌ 
வளப்பமும்‌, அவரது வாய்மைச்‌ சொல்லும்‌, அவருக்கு முருகபிரான்‌ 
இலக்கணங்கள்‌ போதித்த விஷயமும்‌, “உலகம்‌ உவப்ப' என்று அடி 
மோனையுடன்‌ அவருக்கு முருகவேள்‌ அடி எடுத்துக்‌ கொடுத்த அருட்‌ 
ப்ரசாதமும்‌ இப்‌ பதிகத்திற்‌ போற்றப்பட்டுள. காகத்துக்கு ஒருவிழி வந்த கதை 
“பாதிமதி நதி” என்னும்‌ 225ஆம்‌ பாடலிற்‌ குறிப்பிக்கப்பட்டுள்ளது. நோய்‌ 
வகைகளைக்‌ கூறிக்‌ காம நோயால்‌ பரத்தையர்‌ சம்பந்தத்தால்‌ வரும்‌ நோய்களை 
மாதர்‌ தரு பூஷணங்கள்‌' எனப்‌ பரிகசித்துள்ள பதிகம்‌ “வாதமொடு என்னும்‌ 
228 ஆம்‌ பதிகம்‌. சமயத்துக்குத்‌ தக்கபடி வேசையர்‌ காலைப்‌ பிடித்து 
வணங்கினும்‌ வணங்குவர்‌; மயிரைப்‌ பிடித்துப்‌ பிணங்கினும்‌ பிணங்குவர்‌ 
என்பதைக்‌ “காலு மயிரும்பிடித்து' என 216 ஆம்‌ பாடலில்‌ விளக்கினர்‌. 232ஆம்‌ 
பாடலில்‌ நூறு (அசுவமேத) யாகம்‌ முடித்தவர்களுக்கு இந்திர பதவி 
கிடைக்கும்‌ என்னும்‌ விஷயம்‌ தெரியப்படுத்தப்பட்டுள்ளது. இத்தலத்துப்‌ 
பதிகங்களில்‌ மனப்பாடஞ்‌ செய்யத்தக்க அருமை அடிகள்‌:- 
1. பதினா லுலகத்தினில்‌ உற்றுறு பத்தர்கள்‌ 
ஏது நினைத்து மெத்த அளித்தருள்‌ இளையோனே (197) 


2. சுராதிபதி மாலயனு மாலொடு சலாமிடு 
சுவாமிமலை வாழும்‌ பெருமாளே (207) 


3. நீ வேறெனா திருக்க நான்வே றெனாதிருக்க 
நேராக வாழ்வதற்கு உன்‌ அருள்‌ கூர்‌ (220) 
சுவாமி மலையில்‌ இருந்தபொழுது அருணகிரியார்‌ ஸ்ரீசம்பந்தப்‌ 
பெருமான்‌ அருளியுள்ள திருவெழு கூற்றிருக்கை போல ஓர்‌ அருமைத்‌ 
திருவெழு கூற்றிருக்கைச்‌ செய்யுளும்‌ பாடினார்‌. 
அறுபடை வீகெளுள்‌ இத்தலம்‌ குருஸ்தானமாக விளங்குவதால்‌ குருகிரி, 


குருமலை என்று போற்றினார்‌. இத்தலத்தில்‌ அருணகிரிநாதருக்கு 
முருகவேளின்‌ பாததரிசனம்‌ கிடைத்தது. 

திருவேரகம்‌ 


“செகமாயை' என்று தொடங்கும்‌ இத்திருப்புகழில்‌ கந்தனைக்‌ 
குழந்தையாகப்‌ பாவித்து முத்தம்‌ தர வேண்டுகிறார்‌ முத்தமிழ்‌ சந்தக்‌ கவிராஜர்‌. 
இப்பாடல்‌ பிள்ளைத்தமிழின்‌ முத்தப்பருவத்தை நினைவுபடுத்துகின்றது. 
மகப்பேறு பெற இத்திருப்புகழைப்‌ பாராயணம்‌ செய்தல்‌ வேண்டும்‌ என்பார்‌ 


ஸ்ரீசச்சிதானந்த வள்ளிமலை சுவாமிகள்‌. 


செகமாயை உற்றென்‌ அகவாழ்வில்‌ வைத்த 


திருமாது கெர்ப்பம்‌ உடல்‌ ஊறித்‌ 
தெசமாத முற்றி வடிவாய்நி லத்தில்‌ 

திரமாய ளித்த பொருளாகி 
மகவாவின்‌ உச்சி விழியாந நத்தில்‌ 

மலைநேர்பு யத்தில்‌ உறவாடி 
மடிமீத டுத்து விளையாடி நித்த 

மணிவாயின்‌ முத்தி தரவேணும்‌ 
முகமாய மிட்ட குறமாதி னுக்கு 

முலைமேல்‌ அணைக்க வருநீதா 
முதுமாம றைக்குள்‌ ஒருமாபொ ருட்குள்‌ 

மொழியேஉ ரைத்த குருநாதா 
தகையாதெ ஸனக்குன்‌ அடிகாண வைத்த 

தனிஏர கத்தின்‌ முருகோனே 


தருகாவி ரிக்கு வடபாரி சத்தில்‌ 
சமர்வேல்‌எ டுத்த பெருமாளே. 
இறைவனை நாயகனாகவும்‌ தன்னை நாயகியாகவும்‌ பாவித்து இறைவன்‌ 
மேலுள்ள காதலை வெளிப்படுத்தும்‌ முறையில்‌ பாடும்‌ நூல்‌ அகப்பொருள்‌ 
பாடலாக “தெருவினில்‌ நடவர்‌” என்னும்‌ இத்தலத்திருப்புகழ்‌ அமைகின்றது. 
சுவாமிமலையில்‌ முருகன்‌ எப்படி அடியார்களுக்கு அருள்‌ வல்லார்‌ 
என்பதை, 
“பதினாலுகத்தினில்‌ உற்றுறு பத்தர்கள்‌ 
ஏதுநினைத்து மெத்த அளித்தருள்‌ இளையோனே” 
(கோமனவெற்பினை...) 
என்று அருணகிரிநாதர்‌ அற்புதமாகக்‌ காட்டுவார்‌. 
அருணகிரிநாதர்‌ 40 திருப்புகழ்ப்‌ பாக்களால்‌ இங்கே 


சுவாமிமலைநாதனைப்‌ பரவியுள்ளார்‌. அப்பாடல்கள்‌ சுவை மிகுந்தவை. 

காவிரியின்‌ வடகரையிலுள்ளது இத்தலம்‌ என்பதை “காவேரி வடகரைச்‌ 


22 « 


சுவாமிமலை”, “காவேரி நேர்‌ வடக்கிலே வாவி பூமணத்த காமார்‌ சுவாமி வெற்பு”, 
“ஏரகத்தின்‌ முருகோனே, தருகாவிரிக்கு வடபாரிசத்தில்‌ சமர்வேலெடுத்த 
பெருமாளே”, “குடகாவிரிக்கு வடபாலார்‌ திருவேரகத்தில்‌ உறைவாய்‌”, 
“காவிரியின்‌ வடபுறஞ்‌ சுவாமிமலை மிசை விளங்குதேவர்‌ பெருமாளே” 
என்னும்‌ இத்தலத்‌ திருப்புகழ்‌ பகுதிகள்‌ உறுதி செய்கின்றன. இத்தலம்‌ ஞான 
தபோதனர்கள்‌ சேரும்‌ சிறப்புடையது என்பதை “ஞானத்‌ தபோதனர்கள்‌ சேரும்‌ 
சுவாமிமலை வாழும்‌ பெருமாளே” என்று பாடுகிறார்‌. இந்திரன்‌, திருமால்‌, 
பிரமன்‌, வணங்கிய தலம்‌ இது என்றும்‌, வேலாயுதம்‌ சதகோடி உதய 
சூரியர்களின்‌ உருவொளி கொண்டது என்றும்‌ சிவபிரான்‌ நின்று உபதேசம்‌ 
கேட்க முருகவேள்‌ குருவாயமர்ந்து யோகத்திலிருந்து உபதேசித்த தலம்‌ இது 
என்றும்‌, கயிலை மலையின்‌ கொடுமுடியே சுவாமிமலை என்றும்‌, பஞ்சாட்சர 
தியானம்‌ அவசியம்‌ என்றும்‌, இராமர்‌ பாணம்‌ யார்‌ யாரைக்‌ கொன்றது என்றும்‌ 


இத்தலத்தில்‌ திருப்புகழ்ப்‌ பகுதிகள்‌ காட்டுகின்றன. 


நோய்வகைகளைக்‌ கூறிக்‌ காமநோயால்‌ பரத்தையர்‌ தொடர்பால்‌ வரும்‌ 
நோய்களை “மாதர்தரு பூஷணங்கள்‌” எனப்‌ பரிகாசமாக “வாதமொடு” எனத்‌ 
தொடங்கும்‌ திருப்புகழில்‌ அருணைவள்ளல்‌ பேசுவார்‌. கீழ்க்கண்ட பாடல்‌ 


வரிகள்‌ அருமையானவை. 


“நீ வேறெனாதிருக்க நான்‌ வேறெனாதிருக்க 


நேராக வாழ்வதற்கு உன்‌ அருள்‌ கூர 
நீடார்‌ சடாதரத்தின்‌ மீதே பராபரத்தை 
நீகாண்‌ எனாவனைச்‌ சொல்‌ அருள்வாயே” 
(- நாவேறு...) 


“தருணமிதையா மிகுத்த கமைமதுறுநீள்‌ சவுக்ய 


சகல செல்வ யோகமிக்க பெருவாழ்வு 
தகைமை சிவஞான முத்தி பரகதியும்‌ நீகொடுத்து 

தவிபுரிய வேணு நெய்த்த வடிவேலா 
அருணதள பாதபத்ம மதுநிதமுமே துதிக்க 

அரியதமிழ்‌ தானளித்த மயில்வீரா 
அதிசயம்‌ அநேகமுற்ற பழநிமலை மீதுதித்த 

அழக திருவேரகத்தின்‌ முருகோனே! 


(- சரணகமலாயத்கை..) 

துவாதச புயாசல சடாநந வராசிவ 
சுதா எயினர்‌ மானன்‌ புடையோனே 
சுராதிப திமாலய னுமாலொடு சலாமிடு 


சுவாமிமலை வாழும்‌ பெருமாளே 


(- அவாமருவினா...) 


சுவாமிமலையில்‌ இருந்த பொழுது அருணகிரிநாதர்‌ திருஎழுகூற்றிருக்கை 
(இரதபந்தம்‌ - சித்திரக்கவி) ஒன்றும்‌ பாடியுள்ளார்‌. கும்பகோணம்‌ திருப்புகழில்‌ 
சித்திரத்‌ தமிழால்‌ உந்தன்‌ செம்பொன்‌ ஆர்வத்தைப்‌ பகர்வேனோ என்று 
கேட்ட அருணகிரி நாதர்‌ அடுத்துள்ள சுவாமிமலையில்‌ 
திருஎழுகூற்றிருக்கையாம்‌ சித்திரக்கவி பாடி தன்‌ எண்ணம்‌ நிறைவேறும்‌ பேறு 
பெற்றார்‌ என்பது குறிப்பிடத்தக்கது. திருப்புகழ்‌ சாரமாக விளங்கும்‌ இக்கவி 
இத்தலத்தில்‌ இரதபந்தமாக சென்னை திருவல்லிக்கேணி முருகன்‌ 
திருவருட்‌ சங்கத்தினர்‌ முயற்சியால்‌ சலவைக்‌ கல்லில்‌ பதிப்பிக்கப்‌ பெற்றுள்ளது 
மற்றொரு சிறப்பாகும்‌. ஒவ்வொரு ஆண்டும்‌ சென்னை பெரம்பூர்‌ சண்முகாநந்த 
சபையினர்‌ மேமாதம்‌ முதல்‌ தேதியன்று சிறப்பு அபிஷேகம்‌, சண்முகார்ச்சனை 
முதலிய வைபவங்களுடன்‌ சிறுவாபுரி முருகன்‌ அபிஷேகக்‌ குழுவினரால்‌ 
(சென்னை) திருப்புகழ்த்‌ திருப்படி விழா விசேஷமாக நடைபெற்று வருகின்றது. 

உ 


சிவமயம்‌ 


திருஎமுகூற்றிருக்கை 


தொன்மையாம்‌ நம்‌ தமிழ்மொழியில்‌ நான்கு கவி வகைகள்‌ உள்ளன. 
அவை ஆசுகவி, மதுரகவி, விஸ்தாரக்கவி, சித்திரகவி என்பனவாகும்‌. 
சித்ரக்கோடுகள்‌ வரைந்து அவற்றில்‌ எழுத்தையோ சொல்லையோ எழுதி 
உருவாக்கப்படும்‌ பாட்டு சித்திரக்கவியாகும்‌. 


எழுத்து, சொல்‌, பொருள்‌, யாப்பு, அணி என்று தமிழ்‌ இலக்கணங்கள்‌ 
ஐந்து. அவற்றுள்‌ அணி இயலை சமஸ்கிருதத்தில்‌ “அலங்கார சாஸ்திரம்‌” 
என்பர்‌. அலங்கார சாஸ்திரத்தைப்‌ பற்றி அக்னி புராணம்‌ சிறப்பாகப்‌ புகழ்ந்து 
பேசுகிறது. இந்த அலங்கார சாஸ்திர பெயர்‌ பற்றியே தமிழ்மொழியில்‌ எழுந்த 
அணி இலக்கண நூல்கள்‌ தண்டி அலங்காரமும்‌ மாறன்‌ அலங்காரமும்‌ ஆகும்‌. 
இந்த அலங்கார நூலுள்‌ ஒரு பகுதியில்‌ சித்ரகவிகள்‌ பற்றி 


விவரிக்கப்பட்‌ டுள்ளன. 


“ஏக பாதமும்‌ எழுகூற்றிருக்கையும்‌ 
காதை கரப்பும்‌ கரந்துறை செய்யுளும்‌ 
கூட சதுக்கமும்‌ கோழூத்திரியும்‌ 
இவை முதலான சித்திரக்‌ கவியே” 


பொருள்‌ அமைதியும்‌, யாப்பு அமைதியும்‌ கொண்டனவாய்‌ சித்திரங்களுள்‌ 
அமைக்கப்படுமாறு பாடப்பெறும்‌ கவிகள்‌ “சித்திரக்‌ கவிகள்‌” எனப்படும்‌. 
இவைகளைப்‌ பாட, பெரும்‌ புலமை மிக்கவர்களால்தான்‌ இயலும்‌. சித்திரங்‌ 
களுடன்‌, பாடல்களுக்குரிய பொருள்களுடன்‌, விளக்கங்களுடன்‌, 
தண்டியலங்காரத்திலும்‌, மாறன்‌ அலங்காரத்திலும்‌, மகாவித்வான்‌ மீனாட்சி 
சுந்தரம்‌ பிள்ளையவர்கள்‌ இயற்றிய திருநாகைக்‌ காரோண புராணத்திலும்‌ 
இத்தகைய சித்திரகவிகள்‌ காணப்படுகின்றன. 


சித்திரகவிகள்‌ வகையில்‌ ஏகபாதம்‌, மாலைமாற்று, சதுரபந்தம்‌, 
சக்கரமாற்று, சுழிகுளம்‌, நாகபந்தம்‌, மத்தளபந்தம்‌, முரசபந்தம்‌, 
சருப்பதோபத்திரம்‌, கோழமூத்திரி, எழுகூற்றிருக்கை முதலியன பல உள்ளன. 
ஏழாம்‌ நூற்றாண்டில்‌ அவதரித்த திருஞானசம்பந்தசுவாமிகள்‌ அம்பிகையின்‌ 
ஞானப்பால்‌ உண்டு அருளிச்செய்துள்ள ஏகபாதம்‌, மாலைமாற்று, 
திருச்சக்கரமாற்று, ஆவின்‌ பாய்ச்சல்‌ (கோழூத்திரி), திருஎழுகூற்றிருக்கை 
முதலிய சித்ரகவிகள்‌ மூல இலக்கியங்களாகத்‌ திகழ்கின்றன. 

திருஎழுகூற்றிருக்கை ள்‌ சித்திர கவிகளுள்‌ ஒன்றான 
திருஎழுகூற்றிருக்கையில்‌ திரு என்பது சிறப்புப்‌ பற்றி வரும்‌ அடைமொழி. 
ஏழுகூறு (Seven Divisions) அமைந்திருத்தலின்‌ எழுகூற்றிருக்கை எனப்பட்டது. 
இது 96 வகை பிரபந்தங்களில்‌ ஒன்றாகும்‌. இதனை ரதபந்தத்தில்‌ (தேர்வடி வில்‌) 
அமைப்பது கவிமரபு ஆகும்‌. இந்த வகையில்‌ திருஞானசம்பந்தர்‌ அருளியது 
சீகாழிக்குரியதும்‌, திருமங்கையாழ்வார்‌ அருளியது திருக்குடந்தைக்‌ 
(கும்பகோணம்‌)குரியதும்‌, நக்கீரர்‌ அருளியது திருஆலவாய்க்‌ (மதுரை) 
குரியதும்‌, அருணகிரிநாதர்‌ அருளியது சுவாமிமலைக்குரியதும்‌ ஆக இந்த 
நான்கு திருஎழுகூற்றிருக்கைகள்‌ மிகப்பழமையானதும்‌ முதன்மையானவையும்‌ 
ஆகும்‌. 

நக்கீரர்‌ அருளியதை மதுரை ஸ்ரீ மீனாட்சி சுந்தரேசுவரர்‌ திருக்கோயிலிலும்‌, 
திருமங்கையாழ்வார்‌ அருளியதைக்‌ கும்பகோணம்‌ ஸ்ரீ சாரங்கபாணி சுவாமி 
திருக்கோயிலிலும்‌, திருஞானசம்பந்தர்‌ அருளியதைக்‌ கும்பகோணம்‌ ஸ்ரீ 
அதிகும்பேசுவரர்‌ திருக்கோயிலிலும்‌, அருணகிரிநாதர்‌ அருளியதைச்‌ 
சுவாமிமலை, திருவண்ணாமலை அகிய இரு கோயில்களிலும்‌ 
சலவைக்கல்லில்‌ தேர்வடிவில்‌ அமைத்துள்ளது கண்டு இன்புறத்தக்கதாகும்‌. 


ரதபந்தம்‌ : மாறன்‌ அலங்கார நூல்‌ எழுகூற்றிருக்கைப்‌ பாடும்‌ 
இலக்கணத்தை குறிப்பிடுகிறது. 
“ஒன்று முதலா ஓரேழ்‌ ஈறாச்‌ 
சென்ற எண்‌ ஈரேழ்‌ நிலந்தொறும்‌ திரிதா 
எண்ணுவ தொன்றாம்‌ எழுகூற்றிருக்கை” 


தேரின்‌ உருவம்‌ தோன்றும்படி நேர்க்கோடிட்டுக்‌ கட்டங்கள்‌ போட்டு 
அவற்றின்‌ எண்‌ முறையைப்‌ பின்பற்றி வரும்‌ பாடல்‌ பகுதிகளை அடக்க 
வேண்டும்‌. தேருக்கு மேற்பாகம்‌ கீழ்ப்பாகம்‌ இருப்பனபோல்‌ இந்த 
ரதபந்தத்திலும்‌ இருபாகம்‌ கொள்ளவேண்டும்‌. ஒவ்வொரு பாகத்திலும்‌ 
ஏழுகூறுகள்‌ இருக்குமாறு கோலவேண்டும்‌. அப்படி அமைக்கும்போது 
முதற்கூறு மூன்று அறையும்‌, இரண்டாம்‌ கூறு ஐந்து அறையும்‌, மூன்றாம்‌ 
கூறு ஏழு அறையும்‌, நான்காம்‌ கூறு ஒன்பது அறையும்‌, ஐந்தாம்‌ கூறு பதினோரு 
அறையும்‌, ஆறு, ஏழாம்‌ கூறுகள்‌ பதின்மூன்று அறையும்‌ உடையதாய்‌ இருக்கும்‌. 
இப்படி நோக்க ஒன்றுக்கொன்று இரண்டிரண்டு அறைகள்‌ மேற்படக்‌ 
காணப்படும்‌. (எண்களின்‌ நிரப்புப்படம்‌ கீழே காண்க). (இவை நக்கீரர்‌, 
திருஞானசம்பந்தர்‌, திருமங்கையாழ்வார்‌ ஆகியோர்‌ அருளிச்செய்துள்ள 
திருவெழுகூற்றிருக்கைகளில்‌ அமைந்துள்ள அமைப்பாகும்‌. ஆனால்‌ 
அருணகிரிநாதர்‌ அருளிய திருவெழு கூற்றிருக்கையில்‌ சிறிது மாற்றம்‌ உள்ளது. 

கீழே தனியாகக்‌ காட்டப்பட்டுள்ள து. 


மேற்கூறிய அடைவினைப்‌ பின்பற்றி கீழ்ப்பாகத்திலும்‌ கோலவேண்டும்‌. 
அப்போது மேற்பாகத்தில்‌ உச்சி (1௦ற)யிலிருந்தும்‌, கீழ்ப்பாகத்தில்‌ அடி 
(Base)லிருந்தும்‌ இந்தக்ரெமம்‌ அமைந்திருப்பதைக்‌ காணலாம்‌. 

இந்த நிரப்புப்‌ படத்தில்‌ மேற்பாகத்தில்‌ எண்களை அந்தந்தக்கூறு 
அறைகளில்‌ நிரப்பப்பட்டுள்ளதை உற்று நோக்கின்‌ 12, 172, 7772, 17772, 11171, 111117, 
11111112 என்ற கணித நுண்மையை (Sqபஅre of the numbers) ஏறி இறங்கும்‌ 
(அரோஹண அவரோஹ்ண) முறை வைப்பினில்‌ காணலாம்‌. மற்றும்‌ 
ஒவ்வொரு கூறிலுள்ள அறையின்‌ எண்கள்‌ மொத்தத்தையும்‌ கூட்டினால்‌ 1, 4, 
9, 16, 25, 36, 49 என அகும்‌. அவை முறையே ர இடம்‌ அட பதக்க பட இண்ட மத்‌ TA 
அமையும்‌ நுண்மையும்‌ சுவைக்கலாம்‌. மேலும்‌ இந்த எண்கள்‌ தேரைச்‌ 
சூழநின்று தொங்கல்‌ மாலைகள்‌ போலத்‌ தூக்கி நிற்கின்ற பாங்கினையும்‌ 
ரசிக்கலாம்‌. 

எண்களின்‌ நிரப்பு - மேற்பாகம்‌, கீழ்ப்பாகம்‌ இரண்டிலும்‌ (சம்பந்தர்‌, 
நக்கீரர்‌, திருமங்கையாழ்வார்‌ அருளியவை) 


123145 615141321 
1213451617 615143 21 
1|2(3(4(516/7(6(5(4[3(2(1 

AN 


ட] 
1231451676 514321 
1234516761 543271 

1234516514 31211 

எண்களின்‌ நிரப்பு - அருணகிரிநாதர்‌ எழுகூற்றிருக்கையில்‌ உள்ளபடி 


மேற்பாகம்‌ மட்டும்‌ 


121314 5161541321 
1|2131415161[7/61514131211 





திரு எழுகூற்றிருக்கை பாடியுள்ள அனைவரும்‌ மேற்காட்டிய 
எண்முறையிலேயே தத்தம்‌ பாடலில்‌ சொற்கள்‌ அமையும்‌ படியும்‌ பொருள்‌ 
சிறக்கும்படியும்‌ யாத்திருக்கும்‌ சாமர்த்தியம்‌ மிகவும்‌ பாராட்டுதெற்குரிய து. 
இதனில்‌ வரும்‌ சொற்கள்‌ தமது சப்த ஆற்றலால்‌ ஆயினும்‌, அர்த்த ஆற்றலால்‌ 
ஆயினும்‌ எண்களைக்‌ குறிக்குமாறு தொகுக்கப்பட்டிருப்பதைக்‌ காணலாம்‌. 
இது எல்லா எழுகூற்றிருக்கைகளுக்கும்‌ பொருந்தும்‌. 

இனி திரு எழுகூற்றிருக்கை வகையில்‌ சிறப்புறக்‌ கவிபாடியவர்கள்‌ 
திருஞானசம்பந்தர்‌, திருமங்கையாழ்வார்‌, நக்கீரர்‌, அருணகிரிநாதர்‌, 
திருக்குருகைப்‌ பெருமாள்‌ கவிராயர்‌ ஆகியோர்‌. இவை ஆசிரியப்பாவில்‌ 
அமைக்கப்பட்டவை. 

சென்ற 19ஆம்‌ நுற்றாண்டில்‌ வாழ்ந்த வண்ணச்சரபம்‌ ஸ்ரீ தண்டபாணி 
சுவாமிகள்‌ திருஎழுகூற்றிருக்கை தவிர எண்கூற்றிருக்கை, ஒன்பது கூற்றிருக்கை, 
ஒருபது (தசாங்கக்‌) கூற்றிருக்கை என பன்னிரண்டு பாடல்களை அறுவகைச்‌ 
சமயங்களுக்கும்‌ அருளியுள்ளார்‌. எட்டு, ஒன்பது, ஒருபது கூற்றிருக்கை அகிய 
வகைகள்‌ இதுவரை வண்ணச்சரபம்‌ தவிர வேறு ஒருவராலும்‌ இயற்றப்‌ 
பெறவில்லை என்பது குறிப்பிடத்தக்கது. 


- வலையப்பேட்டை ரா. கிருஷ்ணன்‌ 

சுவாமிமலையில்‌ அருணகீரி நாதசுவாமிகள்‌ அருளிய 
திருஎமூகூற்றிருக்கை 


ஓரஉருவு ஆகிய தாரகப்‌ பிரமத்கு) 
ஒருவகைத்‌ தோற்றத்கு) இருமர() எய்தி 
ஒன்றாய்‌ ஒன்றி இருவரில்‌ தோன்றி 

மூவாகு) ஆயினை ! 

இருபிறப்‌ பாளரின்‌ ஒருவன்‌ ஆயினை! 

ஒராச்‌ செய்கையின்‌ இருமையின்‌ முன்னாள்‌ 
நான்முகன்‌ குடுமி இமைப்பினில்‌ பெயர்த்து 
மூவரும்‌ போந்து இருதாள்‌ வேண்ட 

ஒரு சிறை விடுத்தனை ! 

ஒரு நொடி அதனில்‌ இருசிறை மயிலின்‌ 
முந்நீர்‌ உடுத்த நானிலம்‌ அஞ்ச 

நீவலம்‌ செய்தனை ! 

நால்வகை மருப்பின்‌ மும்மதத்‌(கு) இருசெவி 
ஒருகைப்‌ பொருப்பன்‌ மகளை வேட்டனை ! 
ஒருவகை வடிவினில்‌ இருவகைத்கு) ஆகிய 
மும்மதன்‌ தனக்கு மூத்தோன்‌ ஆகி 
நால்வாய்‌ முகத்தோன்‌ ஐந்துகைக்‌ கடவுள்‌ 
அறுகு சூடிக்‌கு) இளையோன்‌ ஆயினை! 
ஐந்தெழுத்கு) அதனில்‌ நான்மறை உணர்த்தும்‌ 
முக்கட்‌ சுடரின்ற இருவினைக்கு மருந்துக்‌(கு) 
ஒரு குரு ஆயினை! 

ஒருநாள்‌ உமைஇரு முலைப்பால்‌ அருந்தி 
முத்தமிழ்‌ விரகன்‌ நாற்கவி ராஜன்‌ 

ஐம்புலக்‌ கிழவன்‌ அறுமுகன்‌ இவன்‌என 
எழில்தரும்‌ அழகுடன்‌ கழுமலத்கு) உதித்தனை ! 
அறுமீன்‌ பயந்தனை ! ஐந்தரு வேந்தன்‌ 
நான்மறைத்‌ தோற்றத்து முத்தலைச்‌ செஞ்சூட்(டு) 
அன்றில்‌ அம்கிரி இருபிள வாக 

ஒரு வேல்‌ விடுத்தனை ! 

காவிரி வடகரை மேவிய குருகிரி இருந்த 
ஆறு எழுத்கு) அந்தணர்‌ அடியினை போற்ற 
ஏரகத்‌(கு) இறைவன்‌ என இருந்‌ தனையே. 


012 


திருவேரகம்‌ 


திருஎழுகூற்றிருக்கை - விளக்கம்‌ 

“திரு - எழு - கூற்று - இருக்கை எனப்‌ பிரிவதாகித்‌ திரு - முத்தித்‌ திரு - 
முத்தியின்பம்‌, எழு - எழுகின்ற - முத்தியின்பத்தை எழுப்புகின்ற, கூற்று - 
சொற்களின்‌, இருக்கை - இருப்பிடம்‌ எனவும்‌ பொருள்‌ தருவதாக, 
லக்ஷ்மீகரமும்‌ வீட்டின்பமும்‌ தருதற்கு இருப்பிடமான திருப்பாடல்‌ இது 

என்பது இப்பாடலின்‌ பெயரளவிலேயே விளங்கா நிற்கும்‌”. 
- திருப்புகழ்‌ பாராயணத்‌ தவநெறி திருமுறை 
ஆறாம்‌ பதிப்பு - 1997 பக்க 92 


தெளிவுரை 
ஓர்‌ உருவு ஆகிய ........... ஒருவன்‌ ஆயினை! 
ஓம்‌ என்னும்‌ பிரணவ சொரூபமாகிய பரப்பிரம்மத்தினிடத்து ஒப்பற்ற 
வகையில்‌ தோன்றித்‌ தாய்மரபு, தந்தை மரபு இரண்டையும்‌ விளக்கும்‌ வண்ணம்‌. 
(இரு மரபையும்‌ ஒன்றாக்கியது போல) (ஆறு தனித்தனி சேய்களாகிப்‌ பின்‌) 
ஒரு சேயாக ஒன்றி மூப்பு என்பதின்றி (என்றும்‌ இளையோனாக) 
விளங்குகின்றாய்‌! அந்தணர்களில்‌ ஒப்பற்றவனாக இருக்கின்றாய்‌!) 


(பரமேஸ்வரன்‌ “ஸத்‌, அம்பாள்‌, “சித்‌ அவர்களது அன்பு தான்‌, அருள்தான்‌ 
நம்மைக்‌ கடைத்தேற்றப்‌ போவது இருவரது அன்பும்‌ பொங்கிப்‌ பெருகிக்‌ 
கலந்த இடம்தான்‌ அவர்களுடைய செல்லப்‌ பிள்ளையான சுப்பிரமண்யன்‌. 
உள்ளே ஒன்றாக இருந்த அன்பு இரண்டாகப்‌ பிரிந்து மறுபடியும்‌ ஒன்றாகக்‌ 
கலந்து நாம்‌ உபாசிப்பதற்குச்‌ சுலபமாக சுப்ரமண்யமாக மூர்த்திகரித்திருக்றெ து. 
ஸத்‌ - சித்‌ - ஆனந்தம்‌ என்பார்கள்‌. அதுதான்‌ பரம்பொருள்‌. இந்த ஆனந்தமே 
சுப்ரமண்யர்‌. சிவம்‌ என்னும்‌ மங்களமும்‌ அம்பாள்‌ என்கிற காருண்யமும்‌ 
கலந்த பரம உத்கிருஷ்டமான ஸ்தானம்‌ அவர்‌. சச்சிதானந்தத்தையே 
'சோமாஸ்கந்தர்‌' என்று தமிழ்நாட்டுச்‌ சிவாலயங்களிலெல்லாம்‌ வைத்து 
உத்சவம்‌ நடத்துகிறோம்‌. இவ்வாறு காஞ்சி மஹா பெரியவாள்‌ 
“முருகப்பெருமான்‌” என்னும்‌ கட்டுரையில்‌ குறிப்பிட்டுள்ளமை இங்குச்‌ 
சிந்திக்கத்தகும்‌). 

(ஓர்‌ உருவு - பரம்பொருள்‌ ஒன்று என்னும்‌ ஏகத்துவம்‌ இதனால்‌ 
உணர்த்தப்பட்டது. தாரகம்‌ - தாண்டச்செய்வது, தாரகப்‌ பிரமம்‌ - ஓம்‌ என்னும்‌ 
பிரணவம்‌. “தாரக எழுத்தும்‌ சார்பெழுத்தும்‌ அஞ்சும்‌” என்பது சிற்றம்பல 
நாடிகள்‌. முருகன்‌ தாரகப்‌ பிரமம்‌. ஓங்காரத்துள்ளொளிக்குள்ளே முருகன்‌ 
உருவம்‌ கண்டு” - கந்தரலங்காரம்‌ - 55. இருவரில்‌ தோன்றி - சிவனின்‌ நெற்றிக்‌ 
கண்ணிலிருந்து வெளிப்பட்ட ஞானாக்கினியில்‌ உதித்தவன்‌ முருகன்‌. இருவரில்‌ 
தோன்றி என்றது உபசாரத்திற்காக இருபிறப்பாளர்‌ - அந்தணர்‌ - ஒருவன்‌ - 
ஒப்பற்றவன்‌). 

ஓராச்‌ செய்கையின்‌ ............... விடுத்தனை 


பிரணவத்தின்‌ பொருளை அறியாத பிரமனை, அவன்‌ செருக்கை 
அடக்கும்‌ வகையில்‌ தலை முடியைக்‌ களையச்‌ செய்து (சிறையிட்டு), சிவனும்‌ 
திருமாலும்‌ இந்திரனும்‌ உன்னிடம்‌ வந்து உன்‌ திருவடிகளைத்‌ தொழுது 
வேண்ட, நீ பிரமனை விடுவித்தாய்‌. 


(சிவனும்‌ திருமாலும்‌ இந்திரனும்‌ திருவடி. பணிந்து வேண்டினர்‌ என்பதால்‌ 
“யாவரும்‌ தொழ நின்ற இறைவன்‌” முருகன்‌ என்பது உணர்த்தப்பட்டது. 
“அயனென ஆகி, அரியென ஆகி, அரனென ஆகி, அவர்‌ மேலாய்‌ 
அவைகளுமாகி” என்பது பழமுதிர்சோலைத்‌ திருப்புகழ்‌). 


(ஓராய்‌ செய்கை - அறியாமை, இமைப்பினில்‌ - கண்ணிமைப்‌ போதில்‌). 
ஒரு நொடி யதனில்‌ ............. நீ வலம்‌ செய்தனை! 


கண்‌ இமைக்கும்‌ நேரத்தில்‌ பெரிய சிறகுகளையுடைய மயில்‌ மீது 
அரோகணித்துக்‌ கடலை ஆடையாக உடுத்தியுள்ள, குறிஞ்சி, முல்லை, மருதம்‌, 
நெய்தல்‌ என்னும்‌ நால்வகை நிலங்களைக்‌ கொண்ட உலகம்‌ அஞ்சும்படி நீ 
வலம்‌ வந்தாய்‌. 

(முந்நீர்‌ - கடல்‌, உலகின்‌ நாற்புறமும்‌ கடல்‌ சூழ்ந்துள்ள தால்‌ கடலை 
ஆடையாக உடுத்திய உலகம்‌ என்பர்‌. நானிலம்‌ - நால்‌ நிலம்‌ - குறிஞ்சி, 
முல்லை, மருதம்‌, நெய்தல்‌ என்னும்‌ நால்வகை நிலம்‌ - இங்கு நால்வகை 


நிலத்தையுடைய உலகத்தைக்‌ குறித்தது). 
நால்வகை மருப்பின்‌ ................ மகளை வேட்டனை ! 


நான்கு வகையான தந்தங்களையும்‌, மூவகை மதநீரையும்‌ இரு 
செவிகளையும்‌ ஒரு துதிக்கையையும்‌ கொண்ட மலை போன்ற ஐராவதம்‌ 
என்னும்‌ யானையை யுடைய இந்திரன்‌ மகள்‌ தெய்வயானையை 


மணம்புரிந்தாய்‌. 


(முருகனின்‌ அருளாணையின்படி அமிர்தவல்லி சேயாக இந்திரன்‌ முன்‌ 
இருக்க அவன்‌ தன்‌ வாகனமாகிய ஐராவதம்‌ என்னும்‌ யானையிடம்‌ கொடுத்து 
வளர்க்கச்‌ சொன்னான்‌. அதனால்‌ தேவ குஞ்சரி என்னும்‌ தெய்வ யானை 
என்றும்‌ அழைக்கப்பட்டாள்‌. ஐராவதத்தை “நால்வகை மருப்பின்‌... ஒரு வகைப்‌ 


பொருப்பன்‌” என்றது நயம்‌. 

திருவேரகம்‌ 


(மருப்பு - தந்தம்‌; மும்மதம்‌ - கர்ணமதம்‌; கபோலமதம்‌, பீஜமதம்‌; 
பொருப்பு - மலை, பொருப்பன்‌ - மலை போன்ற ஐராவதத்தை உடையவன்‌ 
(இந்திரன்‌). 

ஒருவகை வடிவினில்‌ ............... இளையோன்‌ ஆயினை ! 


ங்கே வள்ளியம்மை மணத்தைக்‌ தொனியாகக்‌ க்கும்‌ வகையில்‌ 
ரு த்தைத்‌ அத குறிக்கு 


விநாயகப்‌ பெருமானை முன்னிட்டுக்‌ கொண்டுள்ளார்‌. 


ஒருவகையான யானை வடிவத்தில்‌, யானை வடிவமும்‌ மானிட வடிவமும்‌ 
தாங்கி மூவகை மதங்களைக்‌ கொண்ட விநாயகர்‌, குமரனாம்‌ தனக்கு மூத்தோன்‌ 
அகும்படி தொங்கும்‌ வாயை (துதிக்கையை) உடைய யானை முகத்தவரும்‌ 
ஐந்து கரங்களைக்‌ கொண்ட கடவுளும்‌, அறுகம்‌ புல்லைச்‌ சூடியுள்ளவரும்‌ 
அகிய விநாயகருக்கு இளையவனாகத்‌ தோன்றினாய்‌. 

(தனக்கு மூத்தோன்‌ ஆகி - என்பதில்‌ 'அகி' என்பதை “ஆக என்று எச்சத்‌ 
திரிபாகக்‌ கொள்ள வேண்டும்‌. நால்வாய்‌ - துதிக்கை, நாலுதல்‌ - தொங்குதல்‌, 
அறுகுசூடி - அறுகைச்‌ சூடியுள்ளவர்‌. சூடி - என்பது இகர ஈற்று ஆண்பாற்‌ 
பெயராம்‌. “அறுகு என்பது ஆறு என்பதைக்‌ குறிப்பால்‌ உணர்த்திற்று). 


ஐந்தெழுத்ததனில்‌ ............... ஒரு குரு ஆயினை! 


ஐந்தெழுத்தின்‌ மூலம்‌ நான்கு வேதங்களையும்‌ உணர்த்தும்‌ 
பரம்பொருளும்‌, சூரியன்‌, சந்திரன்‌, அக்கினி அகிய மூன்று சுடர்களையும்‌ 
மூன்று கண்களாகக்‌ கொண்டவரும்‌, இருவினைகளையும்‌ அழிக்கும்‌ மருந்தாக 
விளங்குகின்றவரும்‌ ஆகிய சிவபெருமானுக்கு ஒப்பற்ற குருநாதனாக 


விளங்கினாய்‌! 


(வேதம்‌ நான்கினும்‌ மெய்ப்பொருளாவது நாதன்‌ நாமம்‌ நமச்சிவாயவே” 


என்பது சம்பந்தர்‌ வாக்கு). 
ஒருநாள்‌ உமைஇரு .............. கழுமலத்து உதித்தனை ! 


முன்னம்‌ ஒரு நாள்‌ உமையவளின்‌ ஞானப்‌ பாலைப்‌ பருகி முத்தமிழிலும்‌ 
வல்லவனாய்‌, நால்வகைக்‌ கவிகளிலும்‌ வேந்தனாய்‌, ஐம்புல அறிவையும்‌ 
அடக்கி வெல்பவனாய்‌, அறுமுகச்‌ செவ்வேள்‌ இவன்‌ என அனைவரும்‌ 
போற்றிப்‌ புகழும்‌ வண்ணம்‌ மேலும்‌ மேலும்‌ எழுச்சியூட்டும்‌ அழகுடன்‌ 
கழுமலம்‌ என்னும்‌ பதியில்‌ (சீர்காழிப்பதியில்‌) திருஞானசம்பந்தப்‌ பெருமானாக 
அவதரித்தாய்‌. 

(திருஞானசம்பந்தர்‌ தம்மைத்‌ தமிழ்விரகன்‌ என்று குறிப்பிட்டுக்‌ 
கொண்டார்‌. அருணகிரியார்‌ அதே தொடரை முத்தமிழ்‌ விரகன்‌ என்று 
கையாண்டுள்ளார்‌. நாற்கவி - ஆசு, மதுரம்‌, சித்திரம்‌, வித்தாரம்‌. கிழவன்‌ - 
உரிமையுள்ளவன்‌. எழில்தரும்‌ என்பதற்கு எழுதரும்‌ என்று பாடபேதம்‌ 
கொள்வர்‌ சிலர்‌. அது சிறவாது என்று தமிழறிஞர்‌ சி. ஜகந்நாதாசாரியார்‌ 
குறிப்பிட்டுள்ளார்‌. முருகனே சம்பந்தராக அவதரித்தமை பற்றி அருணகிரியார்‌ 
திருப்புகழிலும்‌, கந்தரந்தாதியிலும்‌, திருஎழுகூற்றிருக்கையிலும்‌ 
குறிப்பிட்டுள்ளார்‌. அனால்‌ இச்செய்தி கந்தரலங்காரத்திலோ, 
கந்தரநுபூதியிலோ, திருவகுப்புகளிலோ இல்லை என்பது குறிப்பிடத்தக்கது. 
முருகசாரூபம்‌ பெற்ற அபர சுப்பிரமணியர்‌ ஒருவரே தம்பந்தராகத்‌ 
தோன்றினார்‌ என்பது ஸ்ரீமத்‌ பாம்பன்‌ சுவாமிகளின்‌ துணிவு. 


அறுமீன்‌ பயந்தனை ............... ஒரு வேல்‌ விடுத்தனை ! 


ஆறு நட்சத்திரங்களாகிய கார்த்திகைப்‌ பெண்களால்‌ வளர்க்கப்‌ பெற்றாய்‌, 
வேண்டியதைத்‌ தரும்‌ தெய்வீக மரங்களாகிய கற்பகம்‌, பாரிஜாதம்‌, மந்தாரம்‌, 
சந்தானம்‌ / அரிசந்தனம்‌ என்னும்‌ ஐந்து மரங்களைக்‌ கொண்ட இந்திரனுக்காக 
நான்கு வேதங்களின்‌ அம்சமாகவும்‌, மூன்று தலைகளையும்‌ சிவந்த உச்சிக்‌ 
கொண்டையும்‌ உடைய ஒப்பற்ற வேலாயுதத்தைக்‌ கிரெளஞ்சமலை 


இரண்டாகப்‌ பிளந்து விழும்படி ஏவினாய்‌. 


(அறுமீன்‌ பயந்தனை' - செய்வினையாக உள்ள இதனைச்‌ செயப்பாட்டு 
வினையாகக்‌ கொண்டு, ஆறு நட்சத்திரங்களால்‌ (கார்த்திகை மாதர்‌) 
வளர்க்கப்பட்டாய்‌ என்று பொருள்‌ காண்க. பயத்தல்‌ - வளர்க்கப்படுதல்‌. 


ஐந்தரு - ஐந்து மரங்கள்‌; அன்றில்‌ அம்கிரி - கிரெளஞ்சமலை). 
காவிரி வடகரை ................ இருந்தனையே! 


காவிரி யாற்றின்‌ வடகரையில்‌ உள்ள குருமலை எனப்படும்‌ சுவாமி 
மலையில்‌ வாழும்‌ அந்தணர்கள்‌ நம:குமாராய என்னும்‌ ஆறெழுத்து 
மந்திரத்தை இடையறாது உச்சரித்து உன்‌ இரண்டு திருவடிகளையும்‌ போற்றித்‌ 
துதித்திருக்க நீ திருஏரகத்தில்‌ ஒப்பற்ற இறைவனாக எழுந்தருளியிருந்து 
அருள்புரிகின்றாய்‌. 


(குருமலை - சுவாமி மலை, ஆறெழுத்து - நம:குமாராய, ஆறெழுத்தடக்கிய 
அருமறைக்‌ கேள்வி நாவியல்‌ மருங்கில்‌ நவிலப்‌ பாடி என்பது 
திருமுருகாற்றுப்படை திருஏரகம்‌ - சுவாமிமலை) திருஏர்‌ * அகம்‌ - சிறந்த 
அழகிய தூய உள்ளம்‌ என்றும்‌ பொருள்‌. மருவும்‌ அடியார்கள்‌ மனதில்‌ 
விளையாடும்‌ மரகத மயூரப்‌ பெருமாள்‌ என்பது கதிர்காமத்‌ திருப்புகழ்‌. 

5) மும்‌ இருசிறை | ஒருநொடி se 
KC ட்டு மதத்து மயிலின்‌ | அதனில்‌ ஸ 
வட்டனை 4 த்‌ 
தட்‌ ஐ. ன ல்‌ 
சி ஒருவகை | இருவகைத்‌ தனக்கு சரண்‌ ! ரகத்‌ முக்கட்‌ 
4 வடிவினில்‌ கிய | முத்தோன்‌ | (208 - ன 
" வடி ட அம 8 தோன்‌ ட்டம்‌ 
ச்‌ னல்‌ கட்ட 1 2 ஆ 21] 4 5 3 
~ வேக்‌ முத்தலைச்‌ ்‌ ன்‌ ட மீல்‌ னு கவி 
™ ஒருவேல்‌ இரு செஞ்சூட்டு | நான்‌ மறைத்‌ ஐந்தரு அறுமீன்‌ | அழ்குட நாற்க6 
விடுத்‌ பிளவாக வேந்தன்‌ | பயந்தனை | கழுமலத்து ராஜன்‌ 
2 5 6 4 


௩ காவிரி வடகரை பேவிய குருகிரி இருந்த ஆறெழுத்து அர்தணர்‌ அடியினை போற்ற ஏரகத்‌ திறைவன்‌ 









வள்ளிமலை 
ஸ்ரீ சச்சிதானந்த சுவாமிகள்‌ 


பருமான்‌ 


குருகிரி இருந்த ஆறெழுத்து அர்கணர்‌ அடியினை போற்ற ஏாகத்‌ சிறைவன்‌ என இரு 











எழுதரும்‌ 







































































நாள்மறைத்‌ | ஐந்தரு எத 
தோற்றச்‌ வேந்தள்‌ அழகுடன்‌ பூரன து 
தாற்றத்து | வேந்தன்‌ கழுமலத்து அனி 
4 5 உதித்தனைர்‌ 
மும்மதன்‌ ம : ஆறுகு 
தனக்கு | நால்வாய்‌ சூடிக்கு 
னான்‌ முகத்‌ இளையோன்‌ 
இ தோன்‌ யினை 
ஆகி ந ஆ 6 
ரு 
வலம்‌ 
இருசெவி செய்தனை 
5 
நான்முகன்‌ 








ஒராச்‌ 
செய்கை 








ஒருவன்‌ | இருபிறப்‌ 
ஆயினை | பாளரின்‌ 


2 


2 
ஒன்றி 
1 





மூவா இருவரில்‌ 
தாயினை | தோன்றி 
3 2 


ஒருரு 


வாகிய 
காரகப்‌ 


ஒருவகைத்‌ 
தோற்‌ 


| | 
ண (N= 


ஸ்ரீ அருணகிரிநாதர்‌ அருளிச்‌ செய்த 


திருஎழுகூற்றிருக்கை 


அருள்மிகு சுவாமிநாத சுவாமி திருக்கோயில்‌, சுவாமிமலை. 

தேவராய சுவாமிகள்‌ அருளிய சுவாமிமலை கந்த சஷ்ழக்‌ கவசம்‌ 


கவச பலன்‌ 

கல்வியில்‌ உயர்ந்த நிலையை அடையச்‌ செய்யும்‌. பெரும்‌ பதவி, புகழ்‌ 
ஆகியவற்றைப்‌ பெற்று மேன்மை நிலையினை அடைந்து 
குலப்பெருமையடைவர்‌. அருளும்‌, பொருளும்‌ நிகரன்றிக்‌ கிடைக்கும்‌. 
ஞானமும்‌, ஞாபக சக்தியும்‌ வளர்ச்சியடையும்‌. முருகனின்‌ அருள்‌ எளிதில்‌ 
கிடைக்கும்‌. 

காப்பு 
குறள்‌ வெண்பா 


அமர ரிடர்‌ தீர அமரம்‌ புரிந்த 
குமரனடி நெஞ்சே குறி 


நேரிசை வெண்பா 


துதிப்போர்க்கு வல்வினைபோம்‌ துன்பம்‌ போம்‌ நெஞ்சிற்‌ 
பதிப்போர்க்குச்‌ செல்வம்‌ பலித்துக்‌ - கதித்‌(கு) ஒங்கும்‌ 
நிஷ்டையுங்‌ கைகூடும்‌ நிமலரருள்‌ கந்தர்‌ 

சஷ்டிக்‌ கவசந்‌ தனை. 


கவசப்‌ பாடல்‌ 


ஒமெனும்‌ பிரணவம்‌ உரைத்திடச்‌ சிவனார்‌ 
காமுற உதித்த கனமறைப்‌ பொருளே 
ஒங்கார மாக உதயத்‌ தெழுந்தே 
ஆங்கார மான அரக்கர்‌ குலத்தை 
வேரறக்‌ களைந்த வேலவா போற்றி 
தேராச்‌ சூரரைக்‌ கண்டதுண்‌ டங்களாய்‌ 
வேலாயுத த்தால்‌ வீசி அறுத்த 

பாலா போற்றி பழநியின்‌ கோவே 

நான்கு மறைகள்‌ நாடியே தேடும்‌ 

மான்‌ மரு கோனே வள்ளி மணாளனே 
நானெனும்‌ ஆணவம்‌ நண்ணிடாது என்னைக்‌ 
காண நீ வந்து காப்பதுன்‌ கடனே 

காளி கூளி கங்காளி ஒங்காரி 

சூலி கபாலி துர்க்கை யேமாளி 

போற்றும்‌ முதல்வா புனித குமாரா 
சித்தர்கள்‌ போற்றும்‌ தேசிகா போற்றி 
“ஏகாட்சரமாய்‌” எங்கும்‌ தானாகி 

வாகாய்‌ நின்ற மறைமுதற்‌ பொருளே 
துதியட்‌ சரத்தால்‌ தொல்லுல(கு) எல்லாம்‌ 
அதிசய மாக அமைந்தவா போற்றி 

திரியட்‌ சரத்தால்‌ சிவனயன்‌ மாலும்‌ 
விரிபா ர௬ுலகில்‌ மேன்மையுற்றவனே 

“சதுர ட்சரத்தால்‌ சாற்றுதல்‌ யோகம்‌ 
மதுரமாய்‌ அளிக்கும்‌ மயில்வா கனனே 
பஞ்சாட்‌ சரத்தால்‌ பரமன்‌ உருவத்தால்‌ 
தஞ்சமென்‌ றோரைத்‌ தழைத்திடச்‌ செய்தென்‌ 
நெஞ்சகத்கு) இருக்கும்‌ நித்தனே சரணம்‌ 
அஞ்சலி செய்த அமரரைக்‌ காக்கும்‌ 
ஆறுகோணமாய்‌ ஆறெழுத்‌ தாகி 
ஆறுசிரமும்‌ அழகிய முகமும்‌ 

ஆறிரு செவியும்‌ அமர்ந்த மார்பும்‌ 

ஆறிரு கண்ணும்‌ அற்புத வடிவும்‌ 
சரவனை வந்த சடாட்சரப்‌ பொருளே 
அரணயன்‌ வாழ்த்தும்‌ அப்பனே கந்தா 
கரங்கள்பன்‌ னிரண்டில்‌ கதிரும்‌ ஆயுதத்தால்‌ 
தரங்குலைந்(ு) ஒடத்‌ தாரகா சுரன்‌ முதல்‌ 
வேரறச்‌ சூர்க்குலம்‌ முடித்து மகிழ்தோய்‌ 
சிர்திருச்செந்தூர்‌ தேவசேனாதிப 

அஷ்டா குலாசலம்‌ யாவையும்‌ ஆகி 
இஷ்டசித்திகஅருள்‌ ஈசன்‌ புதல்வா 
துட்டசம்காரா சுப்பிரமணியா 

மட்டிலா வடிவே வையாபுரித்‌ துரையே 
எண்கோ ணத்துள்‌ இயங்கிய நாரணன்‌ 
கண்கொளாக்‌ காட்சி காட்டிய சடாட்சர 
சைவம்‌ வைணவம்‌ சமரச மாக 
தெய்வமாய்‌ விளங்கும்‌ சரவண பவனே 
சரியை கிரியை சார்ந்த நல்‌ யோகம்‌ 
இரவர்க்‌(கு) அருளும்‌ ஈசா இரங்கி 


019 


பதினொன்றாம்‌ திருமுறை (இரண்டாம்‌ தொகுதி) 


கோதுகள்‌ இல்லாக்‌ குணமெனக்‌ கருளி 
தரிசனம்‌ கண்ட சாதுவோ(டு) உடன்யான்‌ 
அருச்சனை செய்ய அனுக்கரகம்‌ அருள்வாய்‌ 
பில்லிவல்‌ வினையும்‌ பீனிச மேகம்‌ 

வல்ல பூதங்கள்‌ மாயமாயப்‌ பறக்க 
அல்லலைப்‌ போக்கிநின்‌ அன்பரோடு என்னை 
சல்லாபமாகச்‌ சகலரும்‌ போற்ற 

கண்டு களிப்புறக்‌ கருணை அருள்வாய்‌ 
அண்டர்‌ நாயகனே அருமறைப்‌ பொருளே 
குட்டிச்‌ சாத்தான்‌ குணமிலா மாடன்‌ 

தட்டிலா இருளன்‌ சண்டிவேதாளம்‌ 

சண்டா முனியும்‌ தக்கராக்‌ கதரும்‌ 

மண்டை வலியோடு வாதமும்‌ குன்மமும்‌ 
சூலைகா மாலை சொக்கலும்‌ சயமும்‌ 
மூலரோகங்கள்‌ முடக்குள்‌ வலிப்பு 

திட்டு முறைகள்‌ தெய்வச்‌ சாபம்‌ 

குட்டம்‌ சோம்பல்‌ கொடிய வாந்தியும்‌ 
கட்டிலாக்‌ கண்ணோய்‌ கண்ணேறு முதலா 
வெட்டுக்‌ காயம்‌ வெவ்விடம்‌ அனைத்தும்‌ 
உன்னுடைய நாமம்‌ ஒதியே நீரிடக்‌ 
கன்னலொன்‌ றதனில்‌ களைந்திடக்‌ கருணை 
செய்வதுன்‌ கடனே செந்தில்‌ நாயக 
தெய்வநாயகனே தீரனே சரணம்‌ 

சரணம்‌ சரணம்‌ சரவண பவம்‌ 


சரணம்‌ சரணம்‌ சண்முகா சரணம்‌. 

திருளாக நவாத்தினமாலை 


சென்ற நூற்றாண்டில்‌ சுவாமிமலையில்‌ வாழ்ந்த கடுக்கண்‌ 
தியாகராஜதேசிகர்‌ அவர்களால்‌ இயற்றப்பெற்ற இந்நூல்‌ ஒன்பது 
பாடல்களைக்‌ கொண்ட ஓப்பற்ற துதி நூலாகும்‌. ஒவ்வொரு பாடலின்‌ 
முடிவிலும்‌ வண்ணமயில்‌ வாகனா! பொன்னேரகப்பதியில்‌ வளர்‌ சாமிநாத 
குருவே என்று முடியுமாறு அமைந்துள்ளன. திருக்கோயில்‌ வெளியீடாகவும்‌, 
வேறுபலராலும்‌ இந்நூல்‌ பதிப்பிக்கப்பெற்றுள்ளது. இப்புத்தகத்திலும்‌ 9 


பாடல்கள்‌ பிரசுரிக்கப்பட்‌ டுள்ளன. 


சடாட்சர சுபா கர கடாட்சமது செய்ய இது 
சமயம்‌ நல்ல சமயம்‌ ஐயா! 

உன்னுருவம்‌ உலகுயிர்கள்‌ யாவும்‌ என்றால்‌ எந்தன்‌ 
உள்மெலிவை நீ அறியையோ 

ஒம்‌ நமோ சரவணோற்‌ பவகுமர ! முருக! என்‌ 
உறுதி நிறைவேற்றி வைத்கு) ஆள்‌ 

மன்னும்‌ உரு சொன்ன மொழிகன்னலெழில்‌ 
மின்னரசி வள்ளி மணவாள சரணம்‌ 

வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே; 1 


நின்‌ பக்கல்‌ அன்பில்லாப்பாவியர்‌ படுந்துயரம்‌ 
நின்னடியார்‌ தாம்‌ உறுவதும்‌ 

நினையென்றும்‌ மறவாத புண்ணியர்‌ பெருஞ்‌ செல்வம்‌ 
நிர்மூடர்‌ தான்‌ பெறுவதும்‌ 

அன்புடன்‌ நல்லறம்‌ செய்‌ தரும சாலிகள்‌ 
அல்லலால்‌ மனம்‌ நோவதும்‌ 

அறந்தனை மறந்திடும்‌ அசத்தியப்‌ பேயர்கள்‌ 
அகமகிழ்ந்தே வாழ்வதும்‌ 

உன்மகிமையோ ? அலது கலியுகப்‌ பெருமையோ ! 
உனையன்றி அணு அசையுமோ ! 

உலகினில்‌ கண்‌ கண்ட மெய்யான தெய்வமே 
உயர்‌ பரங்‌ குன்றில்‌ உறைவாய்‌! 

வன்பகைச்‌ சூர்‌ வேர்களைந்தது போல்‌ என்‌ பகையை 


மாற்றிடும்‌ வடி வேலவா! 


021 


பதினொன்றாம்‌ திருமுறை (இரண்டாம்‌ தொகுதி) 


வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே! 


ஒரு தரஞ்‌ சரவணபவா என்று சொல்பவர்‌ 
உளத்தினில்‌ நினைத்த எல்லாம்‌ 

உடனே கைகூடுமென வேதங்கள்‌ மொழியுதே 
உண்மை அறிவான பொருளே! 

பரிவாகவே அநந்தந்தரஞ்‌ சரவண 
பவா! என்று நான்‌ சொல்லியும்‌ 

பாங்கு மிக காங்கேயா! அடியேனேன்‌ எண்ணியது 
பலியாது இருப்பதேனோ ? 

குருபரா! முருகையா! கந்தா! கடம்பா! சொல்‌ 
குமரா! குகா! சண்முகா! 

கோலா கலா! வெற்றிவேலா! எனக்‌(கு) அருள்‌ 
கொடுத்து) ஆள்வை முத்தையனே ! 

மரு மலர்க்‌ குழலழக தேவகுஞ்சரி வள்ளி 
மணவனே ! என்‌ துணைவனே ! 

வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே; 


கந்தா குழந்தை வடிவேலா! குகா! சண்முகா! 
பரமகுரு தேசிகா ! 

கனம்‌ பெற உனக்கே ஜெயம்‌ தருவம்‌; நீ உன்‌ 
கருத்தில்‌ பயப்‌ படேல்‌ என்று) 

எந்தாய வேளையிலும்‌ அசரீரி மொழியாலும்‌ 
எண்ணில்‌ சகுனங்களாலும்‌ 

இயல்பும்‌ உன்‌ உத்தரவு பொய்க்குமோ ? உனை நம்பி 
என்‌ மனம்‌ மயங்கலாமோ ? 

சிந்தா குலம்‌ தவிர்‌ (கு) இந்தா எனக்‌ கருணை 
செய்‌ (கு) என்‌ அபீஷ்டம்‌ யாவும்‌ 

சித்திக்கவே அருள்‌ செய்‌ பக்தர்க்கு இரங்கும்‌ என்‌ 
தெய்வமே! உனை நம்பினேன்‌ 

மந்தாகினிக்‌ (கு) இனியமைந்தா ! முகுந்தற்கு 
மருகா! சிறந்த முருகா! 


02.2 


திருவேரகம்‌ 


வன்னமயில்‌ வாகனா! பொன்‌ ஏரகப்‌ பதியில்‌ 
வளர்‌ சாமி நாத குருவே: 4 


நெஞ்சினிற்‌ கவலையும்‌ சஞ்சல கிலேசமும்‌ 
நீ என்ன அறியாததோ ? 

நீரினில்‌ தன்மை போல்‌ உயிரினுக்குயிராகி 
நிறைகின்ற பரிபூரணா ! 

தஞ்சம்‌ புகுந்தவன்‌ கொத்தடிமை என்றெனைத்‌ 
தற்காக்க வேணும்‌ அல்லால்‌ 

தள்ளிவிடல்‌ நீதியோ ? சமயம்‌ இது வல்லவோ ? 
சரணம்‌ புகுந்த பின்னா்‌ 

அஞ்சல்‌ என ஆதரவு செய்வது போல்‌ செய்துஒன்ன 
லார்‌ இடம்‌ விடுக்கலாமோ ? 

ஐயனே ! உனது திருவிளையாடலோ ? உன்‌ 
அடைக்கலம்‌ அடைக்கலம்‌ காண்‌ 

மஞ்சு ஒதிமத்‌ தேவகுஞ்சரி மனோகரா 
வள்ளி நாயகத்‌ தெய்வமே! 

வண்ணமயில்‌ வாகனா ! பொன்‌ ஏரகப்‌ பதியில்‌ 
வளர்‌ சாமி நாத குருவே; 5 


ஆறுதலையர்‌ அருள்‌ செய்‌ ஆறுதலையாய்‌! எனக்‌(கு) 
ஆறுதலையார்‌ ? உனை அலால்‌ 


ஐயனே ! ஈராறு கையனே ! மெய்யனே ! 
அனைத்தினும்‌ நீ ஒருவனே 
தேறு பொருள்‌ என வேத வேதாந்தம்‌ அதனிலும்‌ 
தீர்க்க மா வாக்கியம்‌ எலாம்‌ 
திவ்ய தேஜோ மயா நந்த பரிபூரணத்‌ 
தேவ சிவ குருவே! உனை 
வீறுள்ளதே வென்று கூறுவதலால்‌ எங்கும்‌ 
வேறு மொரு தெய்வம்‌ உளதோ ? 
விண்ணவர்கள்‌ சிறை மீள ஆயிரம்‌ கண்ணுளான்‌ 
மேலுலகு தன்னையாள 
மாறிட்ட சூரனைக்‌ கூறிட்ட வேலால்‌ 
மனத்திருள்‌ ஒழித்கு) அருள்‌ செய்வாய்‌ 
வண்ணமயில்‌ வாகனா ! பொன்‌ ஏரகப்‌ பதியில்‌ 
வளர்‌ சாமி நாத குருவே; 6 

உண்டு என்‌ இடத்தினில்‌ பல குற்றம்‌ ஆகிலும்‌ 
உனை அடைந்தேன்‌ ஆதலால்‌ 

உவந்தே பொறுத்திடல்‌ உன்‌ கடமையல்லவோ 
உண்மையாய்‌ ஒரு விண்ணப்பம்‌ 

பண்டு) உதிரமது சிதறவில்லால்‌ அடித்திட்ட 
பார்த்தனைக்‌ கோபியாமல்‌ 

பாசுபதம்‌ அருள்‌ செய்த சிவ குமரா! நிற்‌ 
பயந்தவர்‌ செய்‌ பாங்கு போலும்‌ 

திண்டு முண்டு உரை செய்த நக்கீரனைக்‌ காத்த 
செய்கைபோல்‌, உன்‌ கிருபையால்‌ 

சிறியன்‌ மீதே பூரண கருணா கடாட்சமது 
செயவேணும்‌ இது சமயமே 

வண்டு குடி கொண்ட குழல்‌ கெண்டை விழி கண்டு 
மொழி வள்ளி மணவாள சரணம்‌ 

வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே; 


கொஞ்ச நஞ்சம்‌ பயமின்றி அற அதனைக்‌ 
குலைத்திடல்‌ சிவத்துரோகம்‌ 

குருநிந்தையொடு சகோதரத்‌ துரோகம்‌, அனம்‌ 
கொடுத்‌ தவர்க்குத்‌ துரோகம்‌ 

வஞ்சகம்‌ பொய்‌ சூது அசத்தியம்‌ ஈரிக்ஷை 
மாச்சரியம்‌, மிக்க நன்றி 

மறத்தல்‌; புறங்கூறல்‌; இன்னம்‌ இப்படிவெகு 
மாபாவம்‌ செய்த கொடிய 

பஞ்சமா பாவிகள்‌ எண்ணமோ முடியும்‌ ? இப்‌ 
பார்‌ மீதில்‌ உனைநம்பி வாழ்‌ 

பக்தர்கள்‌ நினைப்‌() ஒன்றும்‌ முற்றாது இருக்குமோ ? 
பரமகுருநாத சுவாமி! 

வஞ்சகச்‌ சூரர்‌ எனும்‌ மாசினை அகற்றியே 
வானுலகு வாழ வைத்தோய்‌! 

வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே; 

மைந்தர்‌ மேல்மோடியாது தாய்‌ தந்தை செய்வதென 
மாயமோ ? இது நியாயமோ ? 

பாலசுப்பிரமணியன்‌ என்ற பேர்‌ நிசமென 
வகுத்த கு) உன்‌ வேடிக்கையோ ? 

எந்தனுடல்‌ உயிர்‌ பொருள்‌ யாவுமே நீயென 
இருப்போர்க்கும்‌ இரங்காவிடில்‌ 

என்னையும்‌ நகைத்கு) ஐய! உன்னையும்‌ நகைப்பதற்கு 
இடன்‌ அல்லவோ! கருணையாய்ச்‌ 

சுந்தர மிகுந்திலகு சண்முகமும்‌ ஈராறு 
தோளும்‌ கடம்பும்‌ எங்கள்‌ 

தோகை தெய்வானை குறமங்கையொடு தோகைமேல்‌ 
தொண்டனேன்‌ கண்டு மகிழ 

வந்கு) எழுந்தருளி எனை ஆண்டு கொள்வாய்‌ உன்‌ 
மலர்ப்‌ பதம்‌ சரணம்‌ ஐயா! 

வண்ணமயில்‌ வாகனா ! பொன்‌ ஏரகப்‌ பதியில்‌ 


வளர்‌ சாமி நாத குருவே; 9 


துதிமஞ்சரி 
திருமணி விளங்கும்‌ கிரீட மணிவா னவர்‌ 
தினந்துதி செய்‌ சிந்தாமணி 
செப்பரு மனோன்மணி விருப்பொடுஞ்செம்மணி 
செழுஞ்சுடகக்‌ கரத்தேந்து 
ஒருமணி வளம்பெருஞ்சைவமணி மான்பால்‌ 
உதித்த பெண்மணி வள்ளியாம்‌ 
ஒண்மயி வயங்கத்தி னைப்புனைத்தே வந்கு) 
உலாவுமணி கடலுண்மணி 
குருமணி என்சொல்லும்‌ சுப்பிரமணியப்பெருங்‌ 
குணமணி என்‌ இருகண்‌ மணி 
கோதிலாத்‌ தெய்வமணி அருணகிரிநாதர்‌ வாக்குக்கு 
உள்ளம்‌ மகிழ்ந்து கதியும்‌ 
தருமணி நீ ஆதலால்‌ அடியேன்‌ மனத்து இருள்‌ 
தவிர்த்து நல்வாழ்வு தருவாய்‌ 
தாமநிலை யேழ்மருவு மாடமலி நீடெழில்கொள் 
சாமிமலை வாழ்‌ முருகனே! 

திருவோகச்‌ சதகம்‌ 


கண்டிகதிர்‌ காமம்திருச்‌ செந்தூ ர்பரங்கிரி 
காசினியில்‌ புகழ்‌ படைத்த 

கனமான திருவாவினன்குடி திருத்தணி 
கனங்கொண்ட எட்டுக்குடியாம்‌ 

மண்டியே கோடானகோடி ஜனம்‌ சூழ்கின்ற 
தில்‌ லையாம்‌ அருணகிரி சிக்கல்‌ வேளூரு 
மகிலந்தன்னிலே பெருமை சேர்‌ ஏரகம்‌ 
இவ்வுலகில்‌ மதிக்க முடியாத்‌ தலங்கள்‌ 
தெண்டி சாமுண்டி மகாதேவி சங்கரி 
திரிபுரை ஈன்ற பாலன்‌ செகமதில்‌ 

புகழ்பெற்ற முருகன்‌ கார்த்திகேயன்‌ தலங்களின்‌ 
பெருமையைப்‌ செப்பவும்‌ முடியாது காண்‌ 
தண்டிக்க வேலாயுதங்கொண்ட மூர்த்தியே 
தமியே னை ஆதரிப்பாய்‌ 

சதுர்மறைகள்‌ புகழ்கின்ற ஏரகத்தன்னில்வாழ்‌ 
சாமிநாதக்‌ கடவுளே! 


சுவாமிநாதன்‌ பிள்ளைத்தமிழ்‌ (அச்சுக்கு வராதது) 


முன்பெலாம்‌ உனைப்பணிந்து மாதவம்‌ பல 
முயன்றிடு மயிலோடு முன்னி 
நின்னையே துதித்திட நீயவன்‌ 
முறைமையை அறிந்தே நல்‌ 

இன்பமாம்‌ படியாங்‌ கவன்‌ கருத்தினில்‌ 
எண்ணிய குறையெல்லாம்‌ 

இயல்பினால்‌ முடித்தருளிணையப்படி 
எங்கறு க்கவன்‌ போல்‌ 

நின்பராபர மலரடி வணங்கிலோம்‌ 
நித்தலும்‌ யாங்களும்‌ துதித்தேத்தோம்‌ 
நீறுபூசவும்‌ அறிகிலோம்‌ உன்னையே 
நினைத்திட மாட்டோம்‌ உன்‌ 

அன்பிலால்‌ எமக்கெப்படியாகிலும்‌ ஆகுக 
ஆடுக செங்கீரை ! 

ஆரமார்‌ பொழில்‌ ஏரக முருகனோ (டு) 
ஆடுக செங்கீரை ! 


சுவாமிநாதன்‌ பிள்ளைத்தமிழ்‌ (கோவை நடேசக்கவுண்டர்‌) 
எப்பாடை கற்றவரும்‌ எத்தேயம்‌ உற்றவரும்‌ 
எக்கோலம்‌ இட்டவருமே 
இச்சாவழிச்சுழலல்‌ அற்றே தவத்தின்‌ வழி 
நிற்பார்தமக்கு அருள்பவா! 
மைப்பானல்‌ ஒத்தொளிர்‌ மிடற்றார்களிக்கும்‌ அரு 
மைப்போதகைக்‌ குருபரா 
வற்றாமுழுக்கருணை வைத்தாள்‌உமைக்கு விழி 
யைப்போலும்ந ற்புதல்வனே ! 
கைப்போதகத்தையர்‌ பிற்பாடு உதித்த ஒளிர்‌ 
கட்டாணி முத்து முருகா! 
கைக்கு, ஆழி, நத்து, கதை, வில்‌, கூர்‌, அசிப்படை 
தரித்தார்‌ உவக்கும்‌ முருகா! 
தப்பேதும்‌ அற்றவர்‌ உளக்கோயில்‌ உற்றகுக ! 
சப்பாணி கொட்டியருளே ! 
தற்போதம்‌ அற்றவர்‌ வழுத்து ஏரகக்குமர ! 
சப்பாணி கொட்டியருளே ! 


திருளாகநான்மணிமாலை 
பெருக்கார்‌ கருணைப்‌ பேரின்பு மூழ்கி 
தருக்கார்‌ மனத்தூறு தமமதை யொரீஇச்‌ 
சாதன மூதலினற்‌ சமரதியி லிருந்துதற்‌ 
போத வொழிவாம்பூரண மார்ந்து 
தரணியிலி ணையிலா நினதருள்‌ பொருந்திய 
அருண கிரியெங்‌ குருபரன்‌ அறைந்த 
கருப்பிர தஞ்சுதை கண்டுதே னிகர்க்குந்‌ 
திருப்புகழ்‌ தன்னை விருப்பொடு செவி மடுத்து 
அழியா இன்பம்‌ அவர்க்கருள்‌ ஏரக! 
இழிவாம்‌ பவக்கடன்‌ இழிந்தஞ்‌ ஞானம்‌ 
ஒருவா தென்‌ னை புணரா துனதருள்‌ 
மருவா தேனுரை மாலுகங்‌ காஞ்சிர 
நிகர்புன்‌ சொல்லையும்‌ நேயமோ டீன்றோம்‌ 
மகவின்‌ குத லைக்கேட்ட கமகிழ்‌ வுறல்போல்‌ 
அன்பொடுங்‌ கேட்டருள்‌ புரிவாய்‌ 
இன்பொடும்‌ உலகோர்க்‌ கின்னுயிர்த்து ணையே 

திருஏரகயமக அந்தாதி 
வந்தனை யானந்த ஏரகற்‌ 
கே செய்வேன்‌ மற்றொரு தெய்‌ 
வந்தனை யானஞ்‌ சலிக்கேன்‌ 
எனைத்தொடர்‌ வல்வி னைப்ப 
வந்தனை யானந்தன்‌ வானோர்‌ 
முனிவர்கள்‌ வாழ்த்த என்முன்‌ 
வந்தனை யானந்தகண்‌ வீசு 


பாசத்தை மாற்றுவேனே. 


திருளாக வெண்பா அந்தாதி 
குருநாதா என்று தினம்‌ கூப்பிமென்சத்தம்‌ 
ஒருநாளும்‌ கேட்டிலையோ உன்றன்‌ திருநாமம்‌ 
வேறோவே றன்றால்‌ விளம்பாய்‌ விளங்கு பொன்னி 
ஆறோங்கும்‌ ஏரகத்தப்பா. 


திருளாக மூருகன்‌ பதிகம்‌ 


அன்னையும்‌ தந்தையும்‌ குரவனும்‌ தேவும்‌ 
அனைத்தும்‌ நீ என அறிந்தவர்‌ தமக்கும்‌ 
வினையின்‌ வாதனை உண்டுகொல்‌ என்ன 
வெருண்டுளேன்‌ எனை வெருட்டிடத்‌ துணியேல்‌! 
பனையை நேர்கர்த்து இபமுகற்‌ கிளையாய்‌ 
பவள்‌ வெற்புறழ்‌ பன்னிரு தோளோ 
இனைய தன்மையன்‌ எனக்கணிக்கிரியாய்‌ 
ஏரகத்துறை எந்தை பிரானே ! 

படைனீட்டுப்‌ பதிகம்‌ 
கலங்க பாழ்மனக்‌ கற்கிணற்‌ றருட்புனல்‌ கண்டு 
துலங்கு மெய்புகழ்‌ அடையும்‌ நாள்‌ என்று கொல்‌ ? சொல்லாய்‌ 
அலங்கல்‌ நீபமும்‌ செச்சையும்‌ குரவமும்‌ அணிந்தாய்‌ 
இலங்க பொன்‌ மதில்‌ உடைத்திரு ஏரகத்திறையே. 

ஒருபத்தொன்றாம்‌ நூற்றாண்மல்‌ திருவேரகம்‌ 


இக்கோயிலில்‌ மூன்று திருச்சுற்றுகள்‌ உள்ளன. முதல்‌ திருச்சுற்று 
மலையின்‌ அடிவாரத்தில்‌ அமைந்துள்ளது. இந்தத்‌ திருச்சுற்றின்‌ வழியாகவே 
செய்தளித்த தங்கரதம்‌ பவனி வருகின்றது. இரண்டாம்‌ திருச்சுற்று மலையின்‌ 
நடுப்பகுதியில்‌ அமைந்துள்ளது. முதல்‌ திருச்சுற்றிலிருந்து 32 படிகள்‌ கடந்து 
சென்றால்‌ நடுச்சுற்றை அடையலாம்‌. மூன்றாவது சுற்று சுவாமிநாதப்‌ 
பெருமானின்‌ சந்நிதியை ஒட்டி அமைந்துள்ளது. நடுச்சுற்றிலிருந்து 28 படிகள்‌ 
ஏறினால்‌ மேற்சுற்றை அடையலாம்‌. 300 அடி நீளமும்‌, 295 அடி அகலமும்‌ 
உடைய இத்திருக்கோயிலில்‌ கீழே இருந்து மேலே செல்வதற்கு அறுபது 
படிகளைக்‌ கடக்க வேண்டும்‌. மனித வாழ்வில்‌ அறுபது ஆண்டிகள்‌ நிறைவு 
மணிவிழாவைக்‌ குறிப்பிடுவதாகும்‌. திரிசிரபுரம்‌ மகாவித்துவான்‌ 
மீனாட்சிசுந்தரம்‌ பிள்ளை அவர்கள்‌ பாடியுள்ள கும்பகோணத்‌ 
தலபுராணத்தில்‌ சுவாமிமலையைக்‌ குறிக்கும்‌ போது 
வரும்‌ பிரபவ முதல்‌ வருடதேவர்கள்‌ 
திருவளர்‌ அம்மலைச்‌ செறிந்தப்டி 


என்று குறிக்கின்றார்‌. அறுபது ஆண்டுகளின்‌ பெயர்கள்‌ இப்படிகளாக 
அமைந்துள்ளன என்பது ஐதீகமாகும்‌. வருடதேவர்கள்‌ இங்குபடிகளாக 
அமைந்து அன்பர்கள்‌ மேலேறிச்‌ செல்ல வழி அமைத்துள்ளனர்‌ என்று 
கூறுவர்‌. முதற்படியில்‌ தேங்காய்‌ உடைத்தபின்‌ மேலேறுதல்‌ வழிபாட்டு 
நெறியாகும்‌. மகாவித்துவான்‌ அவர்கள்‌ 

திருவளர்‌ அடி படி தெங்கங்காய்‌ தகர்த்து 

உருவளர்‌ மலை இவர்ந்து 


என்று இவவழக்கத்தைப்‌ போற்றுகின்றார்‌. 


இராஜகோபுர வாசலைக்‌ கடந்தபின்‌ முதலாம்‌ திருச்சுற்றின்‌ 
படியேறினால்‌, எதிரே காட்சி தருவது தெற்கு நோக்கிய அருள்மிகு 


மீனாட்சியம்மை சன்னதியாகும்‌. 


தொடுக்கும்‌ கடவுட்‌ பழம்பாடல்‌ 
தொடையின்‌ பயனே நறைபழுத்த 
துறைத்தீந்‌ தமிழின்‌ ஒழுகுநறுஞ்‌ 
சுவையே அகந்தைக்‌ கிழங்கை அகழ்ந்து 
எடுக்கும்‌ தொழும்பர்‌ உளக்கோயிற்கு 
ஏற்றும்‌ விளக்கே வளர்சிமய 

இமயப்‌ பொருப்பில்‌ விளையாடும்‌ 
இளமென்‌ பிடியே எறிதரங்கம்‌ 
உடுக்கும்‌ புவனம்‌ கடந்துநின்ற 
ஒருவன்‌ திருவுள்ளத்தில்‌ அழகு 
ஒழுக எழுதிப்‌ பார்த்திருக்கும்‌ 
உயிரோவியமே மதுகரம்வாய்‌ 
மடுக்கும்‌ குழற்காடு ஏந்துமிள 
வஞ்சிக்‌ கொடியே வருகவே! 
மலயத்‌ துவசன்‌ பெற்றபெரு 
வாழ்வே வருக வருகவே! 


என்று குமரகுருபர சுவாமிகள்‌ பாடியிருக்கும்‌ தோற்றத்தின்‌ வருணனை இங்கு 
இருக்கும்‌ மீனாட்சியம்மைக்கும்‌ முற்றிலும்‌ பொருந்தும்‌. இச்சந்நிதிக்கு 
அருகில்‌ கிழக்கு முகமாக மீனாட்சிசுந்தரேசுவரர்‌ சந்நிதி உள்ளது. 
திருப்பரங்குன்றத்தில்‌ மீனாட்சி அம்மனுக்கும்‌ சுந்தரேசுவரருக்கும்‌ சந்நிதி 
வீதியில்‌ திருக்கோயில்‌ உள்ளது. திருப்பரங்கிரிப்‌ புராணம்‌ தைப்பூச நன்னாளில்‌ 
பரங்கிரிநாதராகிய மீனாட்சி சுந்தரேசுவரரையும்‌ மீனாட்சி அம்மனையும்‌ 
வழிபடுவோர்க்கு எல்லா நன்மைகளையும்‌ கூட்டுவிப்பார்‌ என்று கூறுகின்றது. 
இந்தத்‌ தைப்பூச திருவிழா சுவாமிமலைத்‌ தலத்திலும்‌ சிறப்பாக 
நடைபெறுகின்றது. அன்பர்கள்‌ பெருந்திரளாகக்‌ கலந்து கொண்டு வழிபாடு 
செய்வது இன்றும்‌ வழக்கமாக உள்ளது. 

மீனாட்சி, சுந்தரேசுவரர்‌ சந்நிதிகளுக்குப்‌ பக்கத்தில்‌ விநாயகர்‌, 
சோமாஸ்கந்தர்‌, காசி விஸ்வநாதர்‌, விசாலாட்சி, தெட்சணாமூர்த்தி, நால்வர்‌, 
தூர்க்கை, வள்ளி தெய்வானை சமேத சுப்பிரமணியர்‌, சண்டிகேசுவரர்‌ மற்றும்‌ 
நவக்கிரகங்களும்‌ பைரவரும்‌ அருள்பாலிக்கின்றனர்‌. தரைத்தளத்தில்‌ அமைந்த 
முதல்‌ திருச்சுற்றில்‌ தெற்குவாயிலின்‌ அருகில்‌ இருபுறமும்‌ அகன்று நீண்ட 
திருமண மண்டபங்கள்‌ உள்ளன. மீனாட்சி அம்மன்‌ சந்நிதிக்குக்‌ கிழக்கில்‌ 
வசந்த மண்டபம்‌ உள்ளது. கிழக்கு வாயிலில்‌ வல்லப விநாயகர்‌ சந்நிதியும்‌ 
அமைந்துள்ளது. மேற்கே தங்கரத மண்டபம்‌ உள்ளது. தென்கிழக்குப்‌ பகுதியில்‌ 
தலவிருட்சமான நெல்லிமரம்‌ உள்ளது. பூமாதேவி பார்வதியின்‌ சாபத்திற்கு 
ஆட்பட்டு இத்தலத்திற்கு வந்து தங்கிச்‌ சுவாமிநாதப்‌ பெருமானை வழிபட்டுச்‌ 
சாபம்‌ தீர்த்தாள்‌. அதன்பின்னும்‌ இத்தலத்தை விட்டுப்போக விருப்பமின்றி 
நெல்லிமரமாக நிற்பதாக புராணச்‌ செய்தி சொல்லப்படுகிறது. மீனாட்‌ சியம்மை 
சந்நிதியின்‌ கிழக்கே அமைந்திருக்கின்ற வச்சிர தீர்த்தமென்ற கிணறு பல 
நோய்களைத்‌ தீர்க்கும்‌ தீர்த்தத்தைக்‌ கொண்டது. அம்மன்‌ சந்நிதிக்குக்‌ கிழக்கே 
அமைந்துள்ள விசாலமான வசந்த மண்டபம்‌ உற்சவங்கள்‌ நடப்பதற்குரிய 
இடமாகத்‌ திகழ்கின்றது. 

மலைக்குச்‌ செல்வதற்காக அமைந்த படிக்கட்டுகளில்‌ ஏறுமுன்பு முதல்‌ 
படியில்‌ தேங்காய்‌ உடைத்து தீபமேற்றி பின்புமேலே செல்வது வழிபாட்டு 
மரபாகும்‌. ஆண்டுதோறும்‌ ஆங்கில புத்தாண்டு மற்றும்‌ தமிழ்ப்‌ 
புத்தாண்டுகளில்‌ நிகழும்‌ படித்திருவிழா மிகச்சிறப்புடையது. இருபத்தெட்டுப்‌ 
படிகள்‌ ஏறிச்‌ செல்லும்போது கந்தபுராணக்‌ காட்சிகள்‌ மாட்சியுற ஓவியமாகத்‌ 
தீட்டப்பட்டுள்ளமையினையும்‌, மாடத்தில்‌ அமைந்த படிக்கட்டு 
விநாயகரையும்‌ கண்டு களிக்கலாம்‌. முப்பத்திரண்டு படிகளைக்‌ கடந்தபின்‌ 
இரண்டாவது திருச்சுற்றை அடையலாம்‌. அங்கு கீழ்ப்புறம்‌ உள்ள திறந்த 
மண்டபத்தில்‌ முருகப்பெருமான்‌ சுவாமிநாதனாக அமர்ந்து தந்தைக்கு 
உபதேசம்‌ செய்த காட்சியைக்‌ காணலாம்‌. இத்திருச்சுற்றை வலம்‌ வருகையில்‌ 
கோயில்‌ விமானத்தையும்‌, திருத்தலத்தில்‌ பல்வேறு தெருக்களையும்‌ 
ஊரமைப்பையும்‌ காணமுடியும்‌. மேலும்‌ இருபத்தெட்டுப்‌ படிகளைக்‌ கடந்து 
மேலே சென்றால்‌ கிழக்கு நோக்கிய சுவாமிநாத சுவாமியின்‌ சந்நிதியின்‌ மகா 
மண்டபத்தில்‌ யானை வாகனமாக நிற்கக்‌ காணலாம்‌. மயிலுக்குப்‌ பதிலாக 
இங்கு யானை வாகனமாக நிறுத்தப்பட்டிருப்பது குறித்து ஓர்‌ ஐதீகம்‌ உள்ளது. 
இந்திரன்‌ ஹரிகேசன்‌ என்ற அசுரனால்‌ மிகவும்‌ நலிவடைந்த நிலையில்‌ 
இத்தலத்திற்கு வந்து சுவாமிநாதப்‌ பெருமானைப்‌ பூசித்து வலிமைபெற்றபின்‌ 
அவ்வசுரனை வென்றதாகவும்‌ அதற்குக்‌ காணிக்கையாகத்‌ தன்‌ ஐராவதத்தை 
அங்கேயே நிறுத்திச்‌ சென்றதாகவும்‌ புராணநூல்கள்‌ கூறுகின்றன. 


மலையின்‌ மேலேயுள்ள மகாமண்டபத்தின்‌ கருங்கல்‌ தூண்கள்‌ 
வேலைப்பாடு மிக்கவை. வளைவான கெொடுங்கைகளும்‌ யாளிகளின்‌ 
உருவங்களும்‌ கண்ணைக்‌ கவரும்‌ வகையில்‌ அமைந்துள்ளன. இம்மலைக்‌ 
கோயிலுக்குக்‌ கேகய நாட்டு வேந்தனாக இருந்த கார்த்த வீரியார்ச்சுனன்‌ என்ற 
ஆயிரம்‌ கைகளுடைய அசுரன்‌ திருப்பணி செய்ததாகப்‌ புராண நூல்கள்‌ 
கூறுகின்றன. கார்த்தவீரியனின்‌ தந்தை கிருத வீரியார்ச்சுனன்‌ செய்த 
சிவநிந்தையால்‌ குலம்‌ நைந்து போவதைத்‌ தடுக்கக்‌ கார்த்த வீரியன்‌ 
சுவாமிநாதப்‌ பெருமானை வழிபட்டு இன்னல்‌ தீர்த்து இக்கோயில்‌ 
திருப்பணிகளைப்‌ புரிந்ததாக அறிகிறோம்‌. மகாமண்டபத்தில்‌ தங்கக்‌ கொடி 
மரம்‌ திகழ்கின்றது. இம்மண்டபத்தின்‌ நடுவில்‌ திருத்தல விநாயகர்‌ சன்னதி 
உள்ளது. இவ்விநாயகர்‌ கண்கொடுத்த விநாயகர்‌, நேத்திர விநாயகர்‌ என்று 
கூறப்‌ பெறுகின்றார்‌. கொங்குநாட்டிலிருந்து இத்தலத்தை அடைந்த பிறவிக்‌ 
குருடன்‌ உணவில்லாமல்‌ இக்கோயிலில்‌ பட்டினி கிடந்து இவ்விநாயகரை 
வழிபட்டமையால்‌ கண்பெற்றான்‌. அதனால்‌ இப்பிள்ளையார்‌ இப்பெயர்‌ 
பெற்றதாகக்‌ கூறப்படுகின்றது. மேலும்‌ இத்திருக்கோயிலின்‌ கிழக்கே 
கீழவீதியில்‌ தலத்துக்குரிய தீர்த்தம்‌ நேத்திர புஷ்கரணி அமைந்துள்ளது. 
விழியிழந்த அந்த இறையன்பர்‌ இக்குளத்தில்‌ மூழ்கி வழிபட்டதாகவும்‌ 
கூறப்படுகின்றது. மிகத்‌ தொலைவிலிருந்து வந்த சுமந்தன்‌ என்ற குருடன்‌ 
பரத்துவாச மாமுனிவர்‌ கூறியபடி நேத்திரபுஷ்கரணியில்‌ நீராடி 
விழிபெற்றதாகவும்‌ அறிகிறோம்‌. 

திருவேரகம்‌ 


மகாமண்டப வாயிலின்‌ வலப்புறத்தில்‌ இடும்பனின்‌ உருவமும்‌ 
இடப்புறத்தில்‌ அகத்தியர்‌, நக்கீரர்‌, நவவீரர்கள்‌, பிரம்மா வடிவங்களும்‌ 
காணப்படுகின்றன. சுவாமிநாதப்‌ பெருமானின்‌ சந்நிதியை ஓட்டிய 
திருச்சுற்றில்‌ விநாயகர்‌, வள்ளி தெய்வானை உடனுறை சுப்பிரமணியர்‌, காசி 
விஸ்வநாதர்‌, சந்திரசேகரர்‌, அருணகிரிநாதர்‌, கெஜலெட்சுமி, கலைமகள்‌, 
துர்க்கை, வேடனாக வந்த முருகன்‌, வள்ளி, வேடர்களாகிய நம்பிராஜன்‌, 
நாரதர்‌, வீரபாகுதேவர்‌, சண்முகர்‌ வள்ளி தெய்வானை, அருணகிரிநாதர்‌ உற்சவ 
திருமேனி, சூரியன்‌, சந்திரன்‌, ஐயனார்‌ மற்றும்‌ பைரவர்‌ அகியோருடைய 
திருவுருவங்கள்‌ காணப்பெறுகின்றன. 


இத்திருச்சுற்றில்‌ இடம்பெற்றுள்ள சபாபதி, சந்திரசேகரர்‌ வடிவங்கள்‌ 
உண்மையில்‌ சிவபெருமானின்‌ வடிவங்களாக இல்லாமல்‌ முருகப்பெருமானின்‌ 
அருள்வடி வங்களாகவே உள்ளமை சிந்திப்பதற்குரியது. முருகப்பெருமானே 
சபாபதியாகவும்‌ சந்திரசேகரராகவும்‌ தோற்றமளிப்பதால்‌ சிவனும்‌ முருகனும்‌ 
வேறு வேறு அல்ல என்ற மெய்ம்மை விளங்கும்‌. சபாபதி அகிய தோற்றத்தில்‌, 
நடராசப்‌ பெருமான்‌ போன்று இரண்டு திருக்கைகளை வளைத்துக்‌ 
கீழ்நோக்கிய அபிநயத்துடனும்‌ மற்றைய இரண்டு திருக்கரங்களை உரிய 
முத்திரைகளோடு நீட்டியும்‌ நர்த்தன கோலத்தில்‌ காட்சி தருகிறார்‌ இறைவன்‌. 
இறைவனோடு தெய்வானையும்‌ உடனாக உள்ளார்‌. சூரனை வென்ற நிலையில்‌ 
தெய்வானையைத்‌ திருமணம்‌ கொண்டு சபாபதி கோலம்‌ பூண்டு விளங்குகின்ற 
இக்காட்சியை வேறெங்கும்‌ காண இயலாது. 


மூன்றாவது திருச்சுற்றை வலம்‌ வந்து திருநிலையறை என்னும்‌ 
கர்ப்பக்கிருகத்தின்‌ முன்னால்‌ சென்றால்‌ ஆயிரம்‌ காமர்‌ அழகெலாம்‌ திரண்ட 
வடிவில்‌ முருகப்பெருமான்‌ சுவாமிநாதனாக காட்சிதரக்‌ காணலாம்‌. 
வலக்கரத்தில்‌ தண்டாயுதத்தோடும்‌, இடக்கரத்தை தொடையில்‌ இருத்தியும்‌ 
யோகநிலையிலுள்ள குருவாக நின்ற திருக்கோலத்தில்‌ ஆறடி, உயரமாக 
சுவாமிநாதப்‌ பெருமான்‌ காட்சியளிக்கிறார்‌. இப்பெருமான்‌ திருக்கரத்தில்‌ 
தாங்கிய வேல்தான்‌ ஆலயத்தின்‌ க&ீழ்வீதியில்‌ உள்ள நேத்திர தீர்த்தத்தை 
உருவாக்கியது. வர மூர்த்தியாக விளங்கும்‌ சுவாமிநாதப்‌ பெருமான்‌ 
வழிபடுவோர்க்குத்‌ திருவும்‌, கல்வியும்‌, ஞானமும்‌, நல்வாழ்வும்‌ அருளும்‌ யோக 
மூர்த்தியாக நின்றருள்‌ செய்கிறார்‌. வலது பக்கம்‌ பாலசுப்பிரமணியர்‌ உற்சவர்‌ 
சந்நிதியும்‌ இடது பக்கம்‌ தாரகாபரமேஸ்வரர்‌ சந்நிதியும்‌ 
அமையப்பெற்றுள்ளது. வியாழக்கிழமை தோறும்‌ பெருமாளுக்கு நடக்கும்‌ 
அலங்காரம்‌ கண்கொள்ளாக்‌ காட்சியாகும்‌. வைரவேலும்‌ தங்கக்கவசமும்‌ 
கொண்டு அரசலட்சணங்களோடு வியாழக்கிழமை காட்சி தருவார்‌. கார்த்திகை 
மாதம்‌ முழுவதும்‌ விழாக்கோலம்‌ கொண்டிருக்கும்‌ இவ்வாலயத்தில்‌ 
திருக்கார்த்திகை விழாவின்போது பல இலட்சம்‌ மக்கள்‌ திரண்டு வந்து 
வழிபாடு செய்கின்றனர்‌. சித்திரைத்‌ திருவிழாவும்‌ பெரிய திருவிழாவாக 
நடைபெறுகின்றது. 

பதினொன்றாம்‌ திருமுறை (இரண்டாம்‌ தொகுதி) 
தலச்சிறப்பு 


ஏர்‌ என்பதற்கு அழகு என்பது பொருள்‌. அழகுமிக்க பதியாதலால்‌ 
இத்தலம்‌ திருவேரகம்‌ எனப்பெற்றது. குருவாக இருந்து முருகன்‌ 
அருளியமையால்‌ குருமலை, குருகிரி எனப்பெற்றது. கட்டுமலை அழகிய 
காட்சி தருவதால்‌ சுந்தராலயம்‌ எனப்பட்டது. நெல்லிமரத்தைத்‌ தலமரமாகப்‌ 
பெற்றமையால்‌ தாத்ரிகிரி எனப்‌ போற்றப்பட்டது. சிரகிரி என்றும்‌ சிவகிரி 
என்றும்‌ இத்தலத்திற்கு பெயர்களுண்டு. எல்லாவற்றுக்கும்‌ மேலாகச்‌ 
சுவாமிநாத சுவாமி குடிகொண்டிருப்பதால்‌ சுவாமிமலை எனப்பெற்று 
அப்பெயரே நிலைபெற்றது. 


அறுபடை வீடுகளில்‌ ஒன்று சுவாமிமலை 


திருமுருகாற்றுப்படையில்‌ நக்கரப்‌ பெருமான்‌ ஆறுபடை வீடுகளை 
முருகப்பெருமானின்‌ உறைவிடங்களாகக்‌ குறித்துள்ளார்‌. அவற்றுள்‌ 


1. திருப்பரங்குன்றம்‌ 

2. திருச்சீரலைவாய்‌ - திருச்செந்தூர்‌ 
3. திரு ஆவினன்குடி - பழனி 

4. திருவேரகம்‌ - சுவாமிமலை 


என்பன நான்கு தலங்கள்‌. குன்றுகளிலெல்லாம்‌ குமரன்‌ இருப்பான்‌. அதலால்‌ 
எல்லாக்‌ குன்றுகளையும்‌ சேர்த்துக்‌ குன்றுதோறாடல்‌ என்று ஐந்தாவது 
இடமாகவும்‌, பழமுதிர்ச்சோலைகளையெல்லாம்‌ ஆறாவது திருத்தலமாகவும்‌ 
குறித்தார்‌. திருப்பரங்குன்றத்தில்‌ முருகப்பெருமான்‌ தெய்வானையைத்‌ 
திருமணம்‌ கொண்டு திருமணக்‌ கோலத்தில்‌ காட்சி தருகின்றார்‌. திருச்செந்தூர்‌ 
சூரனை வென்று தேவர்களுக்குக்‌ காட்சியளித்த தலமாகும்‌. பழனியில்‌ முருகன்‌ 
உலகெலாம்‌ சுற்றி வந்தபின்‌ சிவபெருமானிடமிருந்து பழம்‌ கிடைக்காத 
நிலையில்‌ சினந்து வந்து ஞானப்பழமாய்‌ நின்றார்‌ என்பது புராண வரலாறு. 
சுவாமிமலை சிவபெருமானுக்குத்‌ திருமுருகன்‌ பிரணவப்பொருளை 
உபதேசித்த தலமாகும்‌. திருத்தணி, குன்றக்குடி, விராலிமலை, வள்ளிமலை, 
மயிலம்‌, திருச்செங்கோடு, கதிர்காமம்‌ ஆகியனவெல்லாம்‌ குன்றுதோறாடலில்‌ 
சேரும்‌. மதுரைக்குப்‌ பக்கத்திலுள்ள பழமுதிர்ச்சோலையும்‌ வேறு பல சோலை 
சூழ்ந்த தலங்களும்‌ பழமுதிர்ச்சோலையுள்‌ அடங்கும்‌. இவற்றைத்‌ தவிரவும்‌ 
முருகன்‌ குடிகொண்ட தலங்கள்‌ பலப்பல. 

வைத்தீசுவரன்‌ கோயில்‌ என வழங்கும்‌ புள்ளிருக்குவேளூர்‌, போரூர்‌, 
குமாரவயலூர்‌, இலஞ்சி, எண்கண்‌, எட்டுக்குடி, திருவிடைக்கழி, வடபழனி, 
விரிஞ்சிபுரம்‌, திருமுருகன்‌ பூண்டி, சிக்கல்‌, கந்தக்கோட்டம்‌ அகிய தலங்களில்‌ 

எல்லாம்‌ முருகன்‌ அன்பர்க்கு அகமகிழக்காட்சி தருகின்றான்‌. மலேஷியா, 
சிங்கப்பூர்‌, மொரிஷியஸ்‌ போன்ற நாடுகளிலும்‌ முருகப்பெருமான்‌ ஆலயங்கள்‌ 
இடம்பெற்றுள்ளன. மேலும்‌ அமெரிக்க மண்ணில்‌ வாழும்‌ முருகபக்தர்கள்‌ 
அங்கு ஒரு சுவாமிமலையை உருவாக்கியுள்ளனர்‌ என்பதிலிருந்தும்‌, புது 
டெல்லியாம்‌ நம்‌ நாட்டின்‌ தலைமையிடத்தில்‌ உத்தரசுவாமிமலையை 
உருவாக்கியுள்ளனர்‌ என்பதிலிருந்து சுவாமிநாத சுவாமியின்‌ பெருமை 
விளங்கும்‌. 
மனித உடம்பு ஆலயம்‌ ஆக்கத்தக்கது என முன்னர்‌ குறித்தோம்‌. 
மெய்யுளே விளக்கினை ஏற்றி வேண்டளவு உயரத்‌ தூண்டி 


உய்வதோர்‌ உபாயம்‌ பற்றி உகக்கின்றேன்‌. 


என்று திருநாவுக்கரசர்‌ கூறுகின்றார்‌. அத்தகைய உடம்பில்‌ மூலாதாரம்‌ எனக்‌ 
கருதத்தக்கது திருப்பரங்குன்றம்‌. வழிபடு லிங்கமாக சுவாதிட்டானமாக 
விளங்குவது திருச்சீரலைவாய்‌. மணிபூரகமாகிய நாபியாக அமைவது பழனி. 
அநாகதமாகிய இதயமாகத்‌ திகழ்வது திருவேரகமாம்‌ சுவாமிமலை; 
விசுத்தியாகிய கழுத்தாக இருப்பது குன்று நாடாற்குரிய தலங்கள்‌; 
அக்ஞையாகிய புருவ நடுப்பகுதியாகப்‌ பொருந்துவது பழமுதிர்ச்சோலை. 
திருப்பரங்குன்றில்‌ முருகன்‌ ஒளிவடிவினன்‌; செந்தூரில்‌ அருள்வடிவினன்‌; 
பழனியில்‌ தவவடிவினன்‌; ஏரகத்தில்‌ ஓம்‌ என்ற மந்திரவடிவினன்‌; 
குன்றங்களிலெல்லாம்‌ அவன்‌ எளிமைக்‌ கோலம்‌ பூண்ட இறைவன்‌. 
பழமுதிர்ச்சோலையில்‌ பரந்து தோன்றும்‌ வியாபக உருவினன்‌. சுவாமிநாதன்‌ 
வழிபடும்‌ அன்பர்க்கெல்லாம்‌ வேண்டியது அருளும்‌ வரகுணன்‌. 

முருகா என உனை ஓதும்‌ தவத்தினர்‌ மூவுலகில்‌ 

அருகாத செல்வம்‌ அடைவர்‌; வியாதி அடைந்து நையார்‌; 

ஒருகாலமும்‌ துன்பம்‌ எய்தார்‌; பரகதி உற்றிடுவார்‌; 

பொருகாலன்‌ நாடு புகார்‌ சமராபுரிப்‌ புண்ணியனே. 
என்று சிதம்பர சுவாமிகள்‌ முருகப்‌ பெருமானைப்‌ போற்றுகின்றார்‌. 

சுவாமிமலையைச்‌ சுற்றிலும்‌ நான்கு திக்குகளில்‌ அருமையான 

திருத்தலங்கள்‌ அமைந்து இதனை உடம்பின்‌ இதயமாகக்‌ காட்டுகின்ற 
நிலையை இத்தலத்திற்கு வருவோர்‌ அறியலாம்‌. தெற்கில்‌ திருவலஞ்சுழி, 
தென்கிழக்கில்‌ கும்பகோணம்‌, வடமேற்கில்‌ புள்ளப்புதங்குடி, வடகிழக்கில்‌ 
ஏரகரம்‌, இவற்றின்‌ நடுவே நாயகத்தலமாகத்‌ திகழ்கிறது சுவாமிமலைப்பதி. 


மூர்த்தி சிறப்பு 
சுவாமிநாத சுவாமியின்‌ அலங்காரச்சிறப்பு பலராலும்‌ கண்டு 
வியப்பெய்திக்‌ காதலாகிக்‌ கசிந்து கண்ணீர்‌ மல்க வைப்பது. விபூதி அபிஷேகம்‌ 

செய்யப்‌ பெற்ற நிலையில்‌ அருள்பழுத்த ஞானியாக முருகப்பெருமான்‌ காட்சி 
தருவான்‌. சந்தன அபிஷேகம்‌ செய்யப்பட்ட நிலையில்‌ அழகு ஒழுக 
பாலசுப்பிரமணியனாக காட்சி நல்குவான்‌. கிரீடமும்‌, பதக்கமும்‌ கவசமும்‌ 
மாலையும்‌ அணிந்த கம்பீர ராஜ அலங்காரத்தில்‌ போகும்‌ பக்தர்களின்‌ உள்ளத்தை 
பெருமிதம்‌ தோன்றும்‌ திருவடி வோடு பதிந்து நிற்பான்‌. 


திருநிலையறையை நன்கு கூர்ந்து கவனிப்பவர்களுக்கு இந்த ஞான பூமியில்‌ 
ஒரு பேருண்மை புலனாகும்‌. சுவாமிநாத சுவாமியின்‌ நின்றிருக்கும்‌ பீடம்‌ 
சிவலிங்கத்தின்‌ அவுடையாராகவும்‌ அதன்மேல்‌ எழுந்தருளியுள்ள சுவாமிநாத 
மூர்த்தி பாணலிங்கமாகவும்‌ காட்சி தருவதைக்‌ காணும்போது, உணர்வால்‌ சிவனும்‌ 
முருகனும்‌ வேறு வேறு அல்ல என்பதை அறியலாம்‌. 


சிவபெருமான்‌ ஆலயங்களில்‌ திருவிழாக்‌ காலங்களில்‌ பஞ்சமூர்த்திகளாக 
கணபதி, முருகன்‌, சுவாமி, அம்பாள்‌, சண்டிகேசுவரர்‌ எழுந்தருளுவர்‌. 
சுவாமிமலையில்‌ உற்சவ காலங்களில்‌ கணபதி, வள்ளி தெய்வானையோடு 
சண்முகர்‌, வள்ளி தெய்வானையோடு சுப்பிரமணியர்‌, பாலசுப்பிரமணியர்‌, 
சண்டி கேசரோடு பஞ்சமூர்த்தி புறப்பாடு நடைபெறும்‌. 
தீர்த்தச் சிறப்பு 
1. வன்ரதீர்த்தம்‌ 

கழ்க்கோயிலில்‌ மீனாட்சி சந்நிதிக்குக்‌ கீழ்ப்புறம்‌ கணறாக இது 
விளங்குகின்றது. சுவாமிநாதசுவாமி மற்றும்‌ அனைத்து மூர்த்திகளுக்கும்‌ 
அபிஷேகப்‌ புனலாகப்‌ பயன்படுவது இதுவேயாகும்‌. இதனை, சுவாமிகூபம்‌, 
க்ஷேத்திர கூபம்‌ என்று தலபுராணம்‌ கூறுகிறது. சிவபெருமானின்‌ சூலாயுதத்தால்‌ 
இது உண்டாக்கப்‌ பெற்றது. இரவிமித்திரன்‌ என்னும்‌ அந்தணன்‌ இப்புனலில்‌ 
நீராடி, பித்ருகடன்கள்‌ செய்து தன்‌ முன்னோரை ஈடேற்றினான்‌. புஷ்பவனம்‌ 
என்ற ஊரில்‌ வசித்த வசு என்பவன்‌ மகப்பேறு வேண்டி தன்‌ மனைவி 
காந்திமதியுடன்‌ தீர்த்தயாத்திரை புரிந்து வந்தான்‌. ஒருநாள்‌ காட்டில்‌ உள்ள 
தாடகத்தில்‌ அவன்‌ நீராடியவுடன்‌ அவன்‌ பெண்‌ வடிவமாகிவிட்டான்‌. காந்திமதி 
மிக வருந்தி இறைவனைத்‌ தொழுது அழுதாள்‌. அப்பொழுது நாரதர்‌ அங்கே 
தோன்றி, சுவாமிமலை சென்று வஜ்ர தீர்த்தத்தில்‌ நீராடுமாறு கூறினார்‌. காந்திமதி 
தன்‌ கணவனுடன்‌ சுவாமிமலை அடைந்தாள்‌. வஜ்ர தீர்த்தத்தில்‌ நீராடியவுடன்‌ 
வசு ஆண்‌ உருவம்‌ பெற்றான்‌. இருவரும்‌ சுவாமிநாதப்‌ பெருமானை வணங்கி 
வழிபட்டு மகப்பேற்றையும்‌ அடைந்தனர்‌. வஜ்ரதீர்த்தம்‌ உடற்பிணி போக்கும்‌. 
மகப்பேறு அளிக்கும்‌. 


2. குமாதாரை 


சுவாமிமலை காவிரிநதி குமாரதாரை எனப்‌ போற்றப்படும்‌. 

தலபுராணத்தின்படி. கங்கை நதி, தன்‌ பாவம்‌ நீங்கவேண்டிச்‌ சிவபிரானை பணிந்து 
இத்தலத்தில்‌ காவிரியோடு கலந்து எப்போதும்‌ உறைகின்றாள்‌. மக்கள்‌ தன்மீது 
கழுவி விடும்‌ பாபத்தை நீக்கக்‌ குமாரக்கடவுளான சுவாமிநாதப்‌ பெருமானை 
வணங்கி அருள்‌ பெற்றாள்‌. குமரவேளை வழிபட வந்த கங்கை இப்பெருமானை 
விட்டு நீங்கப்‌ பிரியமில்லாது தீர்த்த உருவில்‌ காவிரியில்‌ ஒன்றிப்‌ பெருகினாள்‌. 
குமரனை வழிபடுவதற்காகத்‌ தாரையாய்‌ ௫ீர்ப்பெருக்காய்‌) காவிரியில்‌ கங்கை கலந்து 
விட்டதால்‌ இத்தலத்தில்‌ காவிரிக்கும்‌ குமாரதாரை என்ற சிறப்புப்‌ பெயர்‌ 
உண்டாயிற்று. 


3. சராவணதீர்த்தம்‌ 

திருக்கோயிலுக்கு வடகிழக்கில்‌ உள்ள குளம்‌ இது. ஜமதக்னி முனிவரின்‌ 
சாபத்தால்‌ கரடியுருக்கொண்ட தன்தந்தை உய்வதற்காகச்‌ சரவணன்‌ என்ற 
சிறுவனால்‌ இது உண்டாக்கப்பட்டதால்‌ இதற்குச்‌ சரவண தீர்த்தம்‌ என்று பெயர்‌ 
ஏற்பட்டதாகத்‌ தலபுராணம்‌ கூறுகிறது. சரவணனின்‌ தந்தை இக்குளத்தில்‌ நீராடி 
கரடி உருநீங்கி சுவாமிநாதப்‌ பெருமானை வழிபட்டு நலம்‌ பல பெற்றார்‌. 
4. நேத்தா புஷ்காணி 

திருக்கோயிலின்‌ கிழக்கே உள்ள திருக்குளம்‌ இது. கந்தவேளின்‌ திருக்‌ கையில்‌ 
விளங்கும்‌ ஞானசக்தியான வேலாயுதத்தால்‌ உண்டாக்கப்பெற்றது. இதை சுவாமி 
புஷ்கரணி எனவும்‌ அழைப்பர்‌. பார்க்கத்‌ தகாதவற்றைப்‌ பார்க்கக்கூடாது என்ற 
பெரியோர்‌ அணையை மீறிய சுமதி என்பவள்‌ தன்‌ இரு கண்களையும்‌ இழந்தாள்‌. 
தன்‌ பிழைக்கு வருந்தி, பரத்வாஜ முனிவரை வணங்கிக்‌ குறை நீங்க வழி 
வேண்டினாள்‌. பரத்வாஜ முனிவரும்‌ சுவாமிமலை புஷ்கரணியில்‌ நீராடிப்‌ 
பெருமானை வழிபடுமாறு சுமதிக்கு நல்வழி காட்டினர்‌. சுமதியும்‌ இக்குளத்தில்‌ 
நீராடித்‌ தனது இரு கண்களையும்‌ மீண்டும்‌ பெற்றாள்‌. இதனால்‌ இதற்கு நேத்திர 
(கண்‌) புஷ்கரணி என்ற சிறப்புப்‌ பெயரும்‌ ஏற்பட்டது. கார்த்திகை மாதம்‌ 
இக்குளத்தில்‌ சுவாமிநாதப்‌ பெருமான்‌ தீர்த்தவாரி கொண்ட ருளுகின்றார்‌. சப்த 
ரிஷிவாக்கியம்‌ என்னும்‌ சோதிட நூலின்‌ பரிகார காண்டத்தில்‌ இத்திருக்குளத்தின்‌ 
மாண்பு மிகச்‌ சிறப்பாகக்‌ கூறப்பட்‌ டுள்ளது. 
5. பிரம்மதூர்த்தம்‌ 

பழைய தலபுராணத்தில்‌ இப்புண்ணிய புனல்‌ பற்றிய செய்திகள்‌ 
காணப்படுகின்றன. திருக்கயிலையில்‌ முருகனால்‌ சிறைப்படுத்தப்பட்டு 
சிவபெருமான்‌ கருணையால்‌ விடுதலைப்‌ பெற்ற நான்முகன்‌ பிரணவப்‌ பொருளை 
அறிய ஆவல்‌ கொண்டு சுவாமிமலையை அடைந்து, பிரம்ம தீர்த்தம்‌ என்ற 


தடாகத்தை அமைத்து அதன்‌ கரையில்‌ ஒரு சிவலிங்கத்தையும்‌ நிறுவி அதற்குப்‌ 
பிரம்மலிங்கம்‌ என்று பெயர்‌ குட்டி வழிபட்டு வரலானான்‌. அவனது பூஜைக்கு 

மகிழ்ந்த சிவபெருமான்‌ அவனெதிரில்‌ காட்சி தந்து நான்முகனே! 
சுவாமிநாதனை வழிபட்டு பிரணவப்‌ பொருளைக்‌ கேட்டு உணர்க! 
என்றருளினார்‌. சிவபெருமான்‌ அணைப்படியே பிரம்மதேவனும்‌ சுவாமிநாதப்‌ 
பெருமானை முறைப்படி வழிபட்டு வந்தான்‌. கந்தவேள்‌ அவனுக்கு 
அருட்காட்சி நல்கி, நான்முகன்‌ வேண்டியவாறே அவனுக்குப்‌ பிரணவப்‌ 
பொருளை உபதேசித்தருளினார்‌. 


இந்த பிரம்மதீர்த்தம்‌ சுவாமிமலைக்கு ஈசான்ய திக்கில்‌ உள்ளது. 
தற்போது இது பெரமாட்டான்‌ குளம்‌ என மருவி அமைக்கப்படுகிறது. அங்கு 
பிரம்மா பூஜை செய்த பிரம்மபுரீஸ்வரர்‌ என்ற சிவலிங்கமும்‌ அங்கிருந்த 
ஆலயத்தில்‌ இருந்ததாக கூறப்படுகிறது. 


தலபுராணச்‌ செய்திகள்‌ 


சுவாமிமலைத்‌ தலபுராணத்தில்‌ இத்தலத்தில்‌ நிகழ்ந்த பல அற்புத 
வரலாறுகள்‌ பேசப்படுகின்றன. 

இத்தல பெருமை மஹாபுராணம்‌ என்ற பிர்மகைவந்த புராணத்தால்‌ 
நந்தியம்‌ பெருமானால்‌ அகத்தியருக்குக்‌ கூறுவதாக அமைந்துள்ளது. பின்னர்‌ 
நைமிசாரண்யத்தில்‌ வாழ்ந்த ரிஷிகளுக்கு இந்த சுவாமிகிரிமஹாத்மியத்தை 
விரிவாக கூறியதாக சொல்லப்படுகிறது. 

பிருகு ரிஷி, தான்‌ ஜீவன்‌ முக்தனாக விரும்பி தபஸ்‌ செய்யுங்கால்‌ தனது 
தவத்திற்கு இடையூறு ஏற்படாது இருக்க தன்‌ தவத்தை தடுப்பவர்கள்‌ 
பிரம்மஞானத்தை மறக்கக்கடவது என சாபமிட்டுத்‌ தவம்‌ செய்யலானார்‌. 
அவருடைய தவாக்னி தேவர்களை பீடிக்க அவர்கள்‌ மஹாவிஷ்ணுவுடன்‌ 
பரமேஸ்வரனை அணுகி பிரார்த்திக்க சிவபெருமான்‌ தன்‌ திருக்கரத்தை 
முனிவரின்‌ சிரசில்‌ வைத்து அவருடைய தவாக்னியை அடக்குகிறார்‌. பிருகு 
முனிவர்‌ பிரக்ஞை அடைந்து கண்விழிக்கிறார்‌. சிவபெருமானைக்‌ கண்டு 
வணங்கி மகிழ்கிறார்‌. சிவனும்‌ உன்‌ தவத்தை மெச்சி உன்‌ விருப்பத்தை 
அருளுகிறேன்‌ என ஆசீர்வதித்தார்‌. பிருகு முனிவர்‌ சிவன்‌ தன்‌ தவத்தைக்‌ 
கலைத்ததால்‌ தன்னுடைய சாபம்‌ சிவனை பாதிக்குமே என வருந்தி சிவனிடம்‌ 
மன்னித்தருளும்படி கேட்கிறார்‌. அவரும்‌ வேண்டியதைப்‌ பெறுகிறார்‌. 


வழியாடூகள்‌ 


இத்திருக்கோயிலில்‌ வழிபாடு காரண ஆகம முறைப்படியும்‌ குமாரதந்திர 
முறைப்படியும்‌ நடைபெறுகிறது. சிவாகம வல்லுநர்களான ஆதிசைவ 
மரபினரே இக்கோயிலில்‌ பூஜை செய்து வருகிறார்கள்‌. 

திருவேரகம்‌ 


தினந்தோறும்‌ அறுகால வழிபாடுகள்‌ இங்கே உலக நன்மைக்காக 


நடைபெறுகின்றன. 
பால்‌ நிவேதனம்‌ 
உஷக்காலம்‌ 
காலைசந்தி 
உச்சிகாலம்‌ 
சந்தியாகாலம்‌ 
இரண்டாம்காலம்‌ 


அர்த்தயாமம்‌ 


விசுவரூபதரிசனம்‌ காலை 6.00 மணி 


காலை 
காலை 
நபெகல்‌ 
மாலை 
இரவு 
இரவு 


7.00 மணி 
9.00 மணி 
12.00 மணி 
5.30 மணி 
7.00 மணி 
9.00 மணி 


திருவிழாக்காலங்களில்‌ மாறுதலுக்குட்பட்டது. 


மக்கட்‌ விற்பனை நிலையம்‌ 


பாதகாணிக்கை 
திருமண பதிவு 
மாப்பிள்ளை அழைப்பு 
வீடியோ கேமிரா 
அழைப்பிதழ்‌ 

கேமிரா 

கனரக வாகனம்‌ 


நான்கு சக்கர வாகனம்‌ 


காதணி 

காவடி 

ஜெபக்குடம்‌ 

உபய அபிஷேகம்‌ 
சகஸ்ரநாமம்‌ 

இரு சக்கர வாகனம்‌ 
செல்போன்‌ கேமிரா 
பால்குடம்‌ 
ஓயப்பமாலை 


திரிசடை 


டு 


ச்‌. 
குழந்தை தத்து கொடுக்க ரூ. 


. 1001 
2000 
501 
500 
101 
100 
100 
50 
50 
50 
ல] 
25 
25 
25 
20 
20 
10 
10 
10 


துலாபாரம்‌ நூ. 10 
சேவல்‌ உபயம்‌ ரூ. 10 
மாவிளக்கு ரூ. 5 
எலுமிச்சை விளக்கு ரூ. 5 
காணிக்கை ரூ. 5 
அஷ்டோத்திர அர்ச்சனை ரூ. 5 
பாலாபிஷேகம்‌ ரூ. 5 
புஷ்பம்‌ சாத்த ரூ, 
துழைவு ரூ. 50 
சிறப்பு நுழைவு ரூ. 100 
சண்முகர்‌ அர்ச்சனை நூ. 1000 


சண்முகர்‌ சிறப்பு அபிஷேகம்‌ ரூ. 500 
உற்சவர்‌ திருக்கல்யாணம்‌ நூ. 1000 
உற்சவர்‌ சிறப்பு அபிஷேகம்‌ ரூ. 500 
நெய்‌ காணிக்கை ரூ. 400 
யானை உணவு (ஒருவேளைக்கு)கரூ. 600 
அன்னதானம்‌ (125 நபர்கள்‌) நூ. 2000 
தங்கரதம்‌ ரூ. 2000 
தங்கவேல்‌ அபிஷேகம்‌ நூ. 2000 

திருவிழாக்கள்‌ 
மாதத்‌ திருவிழாக்கள்‌ 
ஒவ்வொரு மாதத்திலும்‌ பஞ்சபருவங்கள்‌ என அந்து சிறப்பு நாட்கள்‌ 
கொண்டாடப்பெறும்‌. மாதப்பிறப்பு, அமாவாசை, பெளர்ணமி, சுக்கிரவாரம்‌, 
பிரதோஷம்‌ என்பன அவை. இவற்றையன்றி மாத ஷஷ்டி, கார்த்திகை, விசாகம்‌ 
அகிய நாட்களும்‌ இங்கே சிறப்பாகக்‌ கொண்டாடப்படுகிறது. 
ஒத்திருக்கோயிலில்‌ நீகமும்‌ முக்கியத்‌ திருவிழாக்கள்‌ வருமாறு: 


அங்கில மாதம்‌ தமிழ்மாதம்‌ திருவிழா 
ஏப்ரல்‌ - மே சித்திரை பிரம்மோற்சவம்‌ (10 நாட்கள்‌) 
மே - ஜான்‌ வைகாசி வைகாசி விசாகப்‌ பெருவிழா 
ஆகஸ்ட்‌ - செப்டம்பர்‌ ஆவணி பவித்ரோற்சவம்‌ (10 நாட்கள்‌) 
செப்டம்பர்‌-அக்டோபர்‌ புரட்டாசி நவராத்திரி விழா (10 நாட்கள்‌) 
அக்டோபர்‌-நவம்பர்‌ ஐப்பசி கந்தசஷ்டிப்‌ பெருவிழா (10 நாட்கள்‌) 
நவம்பர்‌-டிசம்பர்‌ கார்த்திகை திருக்கார்த்திகைப்‌ பெருவிழா 
(10 நாட்கள்‌) 
டிசம்பர்‌ ஜனவரி மார்கழி திருவாதிரைத்‌ திருநாள்‌ தனுர்மாத 
பூஜை (10 நாட்கள்‌) 
ஜனவரி-பிப்ரவரி தை பூசப்பெருவிழா, தை கிருத்திகை 
மார்ச்‌ - ஏப்ரல்‌ பங்குனி வள்ளி திருக்கல்யாண விழா, 


பங்குனி உத்திரம்‌ 


இவற்றுள்‌ சித்திரை, கார்த்திகை, தை மாதங்களில்‌ நடைபெறும்‌ திருவிழாக்கள்‌ 
துவஜா சரோஹணத்துடன்‌ (கொடியேறுதல்‌) நடைபெபறும்‌ 
பெருவிழாக்களாகும்‌. மூன்று பிரமோற்சவம்‌ நடைபெறுவது சிறப்பம்சமாகும்‌. 


ஒவ்வோர்‌ அண்டும்‌ அங்கில வருடப்பிறப்பு நாள்‌ (ஜனவரி 1) மற்றும்‌ 
தமிழ்‌ வருடப்‌ பிறப்பு சித்திரை முதல்‌ நாள்‌ அகிய இருதினங்கள்‌ திருப்படி 
விழாச்‌ சிறப்பாக நடைபெறுகிறது. இது தவிர விழாக்‌ காலங்களில்‌ முருகன்‌ 
அடியார்‌ திருக்கூட்டங்கள்‌ இங்கே வந்து திருப்படி விழாக்களையும்‌ நடத்தி 
வழிபடுகின்றனர்‌. தங்க ரதப்‌ பிரார்த்தனை உள்ளவர்கள்‌ உரிய தொகை 
செலுத்தி தங்க ரதவிழா நடத்தி மகிழ்கின்றார்கள்‌. 
திருக்கோயில்‌ நீர்வாகம்‌ 

சுவாமிமலைக்‌ திருக்கோயில்‌ தமிழக அரசின்‌ அறநிலையத்துறையின்‌ 
நிர்வாகத்தில்‌ அமைந்துள்ளது. தமிழ்நெறியும்‌ பண்பாடுகளும்‌ ஆலய 
வழிபாட்டோடு தொடர்புடையனவாயிருத்தலைப்‌ போல்‌ தமிழ்வளர்ச்சியும்‌, 
பண்பாட்டுத்‌ துறையும்‌, அறநிலையத்துறையும்‌ சீரும்‌ சிறப்புமுற நிருவகிக்கப்‌ 
படுகின்றன. அரசாங்கத்தால்‌ நியமிக்கப்படும்‌ தக்கார்‌ / இணை ஆணையர்‌ 
மற்றும்‌ துணை ஆணையர்‌ நிலையில்‌ செயல்‌ அலுவலராலும்‌ கோயிலின்‌ 
நிர்வாகச்‌ செயலாண்மைகளை ஆற்றிவருகின்றது. கண்காணிப்பாளர்‌ 
இருவரும்‌ பணியாளர்களும்‌ இத்திருக்கோயிலின்‌ நிர்வாகத்தைச்‌ செவ்வனே 
புரிந்து வருகின்றனர்‌. 

திருவேரகம்‌ 


சூண்டூ வருவாய்‌ 

அண்டொன்றுக்கு இத்திருக்கோயில்‌ ஏறத்தாழ ஏழு கோடி ரூபாய்களை 
வருவாயாகப்‌ பெற்றுவருகிறது. துணை ஆணையர்‌ நிலையில்‌ உள்ள முதுநிலை 
திருக்கோயில்களில்‌ ஒன்றாகும்‌. இக்கோயிலுக்கு 117 ஏக்கர்‌ 69 சென்ட நன்செய்‌ 
நிலமும்‌, 156 ஏக்கர்‌ 81 சென்ட்‌ புன்செய்‌ நிலமும்‌ உள்ளன. 
திருப்பணிகள்‌ 

புராண காலத்தில்‌ கிருதவீரிய மகாராசனின்‌ திருமகன்‌ கார்த்த 
வீரியார்சுனன்‌ என்பவர்‌ தன்‌ தந்தை புரிந்த சிவத்துரோகக்‌ குற்றம்‌ நீங்க 
இக்கோயிலின்‌ கருவறை, அர்த்தமண்டபம்‌ அகியவற்றின்‌ திருப்பணிகளைப்‌ 
புரிந்தான்‌ என்று கூறப்படுகின்றது. அருள்மிகு மீனாட்சிசுந்தரேஸ்வரர்‌ 
ஆலயம்‌, உற்வச மண்டபமும்‌ மேல்கோயில்‌ மகாமண்டபமும்‌, படிகள்‌ 
அகியவற்றை கானாடு காத்தான்‌ அமரர்‌ வெ. அருணாசலம்‌ செட்டியார்‌ 
அவர்கள்‌ திருப்பணி புரிந்தார்கள்‌. அலய நிர்வாகத்தினர்‌ அவ்வப்போது பல 
திருப்பணிகளைச்‌ செய்து வந்திருக்கின்றனர்‌. திருமண மண்டபங்கள்‌, விருந்து 
மண்டபம்‌, பயணியர்‌ விடுதிகள்‌ ஆகியன தொடர்ந்து கட்டப்பட்டுள்ளன. 
கொடைக்குணம்‌ படைத்தோரும்‌ இறையன்பர்களும்‌ இத்தகைய முயற்சிகளில்‌ 
பேரார்வம்‌ காட்டி வருகின்றனர்‌. திருக்கோயிலின்‌ திருப்பணிகள்‌ 
செய்யப்பட்டு 06.09.1971 மற்றும்‌ 08.04.1984 மற்றும்‌ 10.11.2000 ஆகிய தினங்களில்‌ 
திருக்குடமுழுக்கு நடைபெற்றுள்ளது. மேலும்‌ 09.09.2015 அன்று 
திருக்குடமுழுக்கு சிறப்பாக நடைபெற்றுள்ள து. 
சமயப்பணி 

இத்திருக்கோயிலில்‌ நாளும்‌ பக்தர்கள்‌ வழிபட வசதிகள்‌ பலவும்‌ செய்து 
தரப்படுகின்றன. ஓதுவாமூர்த்திகளைக்‌ கொண்டு திருமுறை ஓதலும்‌, 
சிறப்புவிழா நாட்களில்‌ சமய சொற்பொழிவுகளும்‌ நிகழ்த்தப்பெறுகின்றன. 


வழிபடுவோர்க்கு வசதிகள்‌ 


பல்லாயிரக்கணக்கான குடும்பங்களுக்குக்‌ குல தெய்வமாகத்‌ திகழ்கிறார்‌ 
நம்‌ சுவாமிநாதப்‌ பெருமான்‌. கலியுகத்தில்‌ கண்கண்ட தெய்வமாகத்‌ திகழும்‌ 
கந்தவேள்‌ இங்கே குமரகுருபரனாகத்‌ திகழ்வதால்‌ இகபரசுகம்‌ வேண்டி 
ஏராளமான அன்பர்கள்‌ நாளும்‌ இங்கே வழிபட்டு இன்பம்‌ அடைந்து 
வருகின்றனர்‌. காவடி எடுத்தல்‌, முடிகாணிக்கை செலுத்துதல்‌, அபிஷேகம்‌ 
செய்தல்‌, சண்முகார்ச்சனை, திரிசதை அர்ச்சனை செய்தல்‌ மற்றும்‌ தங்கத்தேர்‌ 
இழுத்தல்‌ முதலிய பிரார்த்தனைகளை நிறைவேற்ற பக்தர்கள்‌ வந்தவண்ணம்‌ 
இருக்கின்றனர்‌. அதலால்‌ இங்கே ஓவ்வொரு வியாழக்கிழமையன்றும்‌ 
தங்கக்கவசம்‌, வைரவேல்‌ சாற்றுதலும்‌, ஒவ்வொரு செவ்வாய்க்கிழமையிலும்‌ 
முத்தங்கி, சொர்ணபுஷ்பமாலை சாற்றுதலும்‌ பொது மக்கள்‌ தரிசன 
வசதிக்காகச்‌ செய்யப்படுகின்றன. கட்டணம்‌ செலுத்தித்‌ தங்க ரதப்புறப்பாடு 


நடத்தலாம்‌. 3 திருமண மண்டபங்கள்‌ உள்ளன. 

குன்றுதோறாடல்‌ பொருளடக்கம்‌ 


உ 1 கரையசிரிர்கரை [64 
ES. 
ப ந [கனிப்பராள்ரை | 852 
ப ந மித்ர | 6 
பட | குசுந்தரமூர்த்திஉரைத்தின்‌ 
ந ந. [கிவாஐகன்ளான்‌௧ர ட 
ma 


பெருமழைப்புலவர்‌ 6 
பொ.வே. சோமசுந்தரனார்‌ உரை 

திருத்தணிகை பற்றி 6 
அருளப்பட்ட நூல்கள்‌ 


இருபத்தொன்றாம்‌ நூற்றாண்டில்‌ 
குன்றுதோறாடல்‌ (திருத்தணி) 

குன்றுதோறாடல்‌ 


உ 
சிவமயம்‌ 


5. குன்றுதோறாடல்‌ 


பைங்கொடி நறைக்காய்‌ இடைஇடுபு வேலன்‌ 190 
அம்பொதிப்‌ புட்டில்‌ விரைஇக்‌ குளவியொடு 

வெண்‌ கூதாளம்‌ தொடுத்த கண்ணியன்‌ 

நறுஞ்சாந்து அணிந்த கேழ்கிளர்‌ மார்பின்‌ 

கொடுந்தொழில்‌ வல்வில்‌ கொலைஇய கானவர்‌ 

நீடுஅமை விளைந்த தேக்கள்‌ தேறல்‌ 195 
குன்றகச்‌ சிறுகுடிக்‌ கிளையுடன்‌ மகிழ்ந்து 

தொண்டகச்‌ சிறுபறைக்‌ குரவை அயர 

விரல்‌உளர்ப்பு அவிழ்ந்த வேறுபடு நறுங்கால்‌ 

குண்டுசுனை பூத்த வண்டுபடு கண்ணி 

இணைத்த கோதை அணைத்த கூந்தல்‌ 200 
முடித்த குல்லை இலையுடை நறும்பூச்‌ 

செங்கால்‌ மராஅத்த வால்‌இணர்‌ இடைடிடுபு 

சுரும்புணத்‌ தொடுத்த பெருந்தண்‌ மாத்தழை 

திருந்துகாழ்‌ அல்குல்‌ திளைப்ப உடீஇ 

மயில்கண்டு அன்ன மடநடை மகளிரொடு 205 
செய்யன்‌ சிவந்த ஆடையன்‌ செவ்வரைச்‌ 

செயலைத்‌ தண்தளிர்‌ துயல்வருங்‌ காதினன்‌ 

கச்சினன்‌ கழலினன்‌ செச்சைக்‌ கண்ணியன்‌ 

குழலன்‌ கோட்டன்‌ குறும்பல்‌ இயத்தன்‌ 

தகரன்‌ மஞ்ஞையன்‌ புகர்இல்‌ சேவல்‌ அம்‌ 210 
கொடியன்‌ நெடியன்‌ தொடிஅணி தோளன்‌ 

நரம்புஆர்த்து அன்ன இன்குரல்‌ தொகுதியொடு 

குறும்பொறிக்‌ கொண்ட நறும்தண்‌ சாயல்‌ 

மருங்கிற்‌ கட்டிய நிலன்நேர்பு துகிலினன்‌ 

முழவுஉறழ்‌ தடக்கையின்‌ இயல ஏந்தி 215 
மென்தோள்‌ பல்பிணைத்‌ தழிஇத்‌ தலைத்தந்து 

குன்றுதோ றாடலும்‌ நின்றதன்‌ பண்பே, அதா அன்று; 


1. நச்சினார்க்கினியர்‌ 


பைங்கொடி - பச்சிலைக்‌ கொடியாலே. 

எல்லாவற்றினும்‌ பசுத்திருத்தலிற்‌ பச்சிலையென்று பெயர்‌ பெற்றது. 
பச்சிலை என்னாது சினை வினை முதன்‌ மேலேற்றிப்‌ பைங்கொடி என்றார்‌. 
நறைக்காய்‌ - நறுநாற்றத்தையுடைய காயை. 
அது சாதிக்காய்‌. 
இடை இடுப - நடுவேயிட்டு. 
வேலன்‌ - படி மத்தான்‌. 


அம்பொதிப்‌ பட்டில்‌ - அழகினையடைத்தாகிய பொதிதலையுடைய 
தக்கோலமென்னும்‌ முதலின்‌ காய்‌, 


அது புட்டில்‌ போறலிற்‌ புட்டிலென்றார்‌. 
விரைஇ - கலந்து. 
குளவியொடு - காட்டு மல்லிகையடனே, 


வெண்‌ கூதாளம்‌ தொடுத்த கண்ணியன்‌ - வெண்டாளியையும்‌ கட்டின 
கண்ணியையுடையனாய்‌. 


நறுஞ்‌ சாந்து அணிந்த கேழ்கிளர்‌ மார்பின்‌ - நறிய சந்தனத்தைப்‌ பூசிய 
நிறம்‌ விளங்கும்‌ மார்பினையுடைய வேலன்‌ (190). 


வேலன்‌ பைங்கொடியாலே (190) புட்டில்‌ விரைஇ (191) நறைக்காய்‌ 
இடையிடுபு (190) குளவியொடு (191) தாளத்தையுங்‌ கட்டிய கண்ணியனாய்‌ 
(122). 


கண்ணியன்‌ - வினையெச்ச வினைக்‌ குறிப்பு முற்று. 


கொடுந்தொழில்‌ வல்விற்‌ கொலைஇய கானவர்‌ - கொடிய 
தொழிலையுடைய வலிய வில்லாற்‌ கொல்லுதலைச்‌ செய்த குறவர்‌. 


“குலைஇய” என்ற பாடத்திற்கு வில்லை வளைத்த கானவரென்க. எனவே 
கோறற்‌ பெற்றாம்‌. 


நீடு அமை விளைந்த தேக்கள்‌ தேறல்‌ -நெடுகிய மூங்கிலிலேயிருந்து 
முற்றின தேனாற்செய்த கள்‌ தெளிவை. 


குன்றகச்‌ சிறுகுடிக்‌ கிளையுடன்‌ மகிழ்ந்து - மலையிடத்துச்‌ சிறியவூரிலே 
இருக்கின்ற சுற்றத்தோடே உண்டு மகிழ்ந்து, 


தொண்டகச்‌ சிறுபறைக்‌ குரவை அயர - அந்நிலத்துக்குரிய 
தொண்டகமாகிய சிறுபறையினது தானத்திற்‌ குரவையாட, 


கானவர்‌ (194) தேறலை மகிழ்ந்து குரவையாட வென்க, 

(விரலுளர்ப்‌ பவிழ்ந்த வேறுபடு நறுங்காற்‌ குண்டுசுனை பூத்த வண்டுபடு 
கண்ணி:) 


விரல்‌ உளர்ப்பு அவிழ்ந்த வேறுபடு நறுங்கான்‌ கண்ணி - விரல்‌ 
தலப்பாலே வலிய அலர்த்த அலர்ந்த பூவாகலின்‌ வேறுபடுகின்ற நறிய 
மணத்தினையடைய தலையிற்‌ சூடும்‌ மாலையினையும்‌, 


குண்டு சுனை பூத்த வண்டு படு கண்ணி - அதுதான்‌ ஆழ்ந்த சுனையிற்‌ 
பூத்த பூவாற்‌ செய்த வண்டு வீழ்கின்ற கண்ணி, 


இஃது ஒற்றுமை நயம்பற்றிச்‌ செயப்படு பொருண்மேல்‌ நின்றது. 


கார்க்குண்டுசுனை யென்று பாடமாயின்‌ கரிய அழ்ந்த சுனையென்க. 
இணைத்த கோதை - இதழ்‌ பறித்துக்‌ கட்டின மாலையினையும்‌, 
அணைத்த கூந்தல்‌ - சேர்த்தின கூந்தலினையும்‌, 


முடித்த குல்லை - இலையைத்‌ தலையிலே யணிந்த கஞ்சங்‌ 
குல்லையினையும்‌, 


இலை உடை நறும்பூ - இலையையுடைய நறிய பூங்கொத்துக்களையும்‌, 


செங்கால்‌ மராஅத்த வால்‌இணர்‌ இடை இடுபு சுரும்பு உணத்தொடுத்த 
பெருந்தண்‌ மாத்‌ தழை - செவ்விய காலினையடைய மராத்திடத்தனவாகிய 
வெள்ளிய கொத்துக்களை நடுவே வைத்துச்‌ சுரும்பு தேனையுண்ணும்படி 
தொடுத்த பெரிய குளிர்ந்த அழகனையுடைய தழையை. 

குல்லையையும்‌ பூவையும்‌ வாலிணர்‌ இடையிட்டுத்‌ தொடுத்த 
தழையென்க. 

(திருந்துகாழ்‌ அல்குல்‌ திளைப்ப உடீஇ;:) காழ்திருந்து அல்குல்‌ திளைப்ப 
உடீஇ - வடங்கள்‌ திருந்தும்‌ அல்குலிடத்தே அசையும்படி உடுத்து. 

அல்குற்றிளைப்ப வென்னும்‌ வல்லொற்று விகாரமாயிற்று. 

(மயில்கண்‌ டன்ன மடநடை மகளிரொடு:) 


மயில்கண்டு அன்ன மகளிரொடு - சாயலுடை மையான்‌ மயிலைக்‌ 
கண்டாற்‌ போன்ற மகளிரொடு, 


மடநடை மகளிர்‌ - மடப்பம்‌ பொருந்திய ஒழுக்கத்தினையுடைய மகளிர்‌, 

தழையை யடுத்து மயில்கண்டன்ன மகளிரென்க, 

உடுத்தென்னும்‌ வினையெச்சம்‌ அன்னவென்னும்‌ பெயரெச்சமாகிய 
உவமவுருபோடு முடிந்தது. 

கண்ணியினையும்‌ கோதையினையுஞ்‌ சேர்த்தின கூந்தலினையும்‌, 


மடநடையினையுமுடைய மகளிரென்க. 

இம்மகளிர்‌ தன்னைச்‌ சேவிக்கு மகளிர்‌. 

செய்யன்‌ - சிவந்தவன்‌. 

சிவந்த ஆடையன்‌ செவ்வரைச்‌ செயலைத்‌ தண்தளிர்‌ துயல்வரும்‌ 
காதினன்‌ - சிவந்த ஆடையுடுத்துச்‌ சிவந்த அரையினையுடைய அசோகிற்‌ 
குளிர்ந்த தளிர்‌ அசையுங்‌ காது பொருந்தி. 

கச்சினன்‌ கழலினன்‌ செச்சைக்‌ கண்ணியன்‌ - கச்கைக்‌ கட்டிக்‌ 
கழலையணிந்து வெட்சிமாலையைச்‌ சூடி, 

குழலன்‌ கோட்டன்‌ குறும்‌ பல்லியத்தன்‌ - குழலை யூதிக்‌ கொம்பைக்‌ 
குறித்துச்‌ சிறிய பல்லியங்களை எழுப்பி, 

தகரன்‌ மஞ்ஜையன்‌ புகர்‌ இல்‌ சேவலங்‌ கொடியன்‌ - கிடாயைப்‌ 
பின்னிட்டு மயிலையேறிக்‌ குற்றமில்லாத கோழிக்‌ கொடியை உயர்த்து, 

நெடியன்‌ - தான்‌ வேண்டிய வடிவுகோடலின்‌ பிள்ளையாய்‌ இராது 
நெடுக வளர்ந்து. 

தொடி அணி தோளன்‌ - தோளிலே தொடியை யணிந்து. 

நரம்பு ஆர்த்து அன்ன இன்‌ குரல்‌ தொகுதியொடு - நரம்பு 
ஆரவாரித்தாலொத்த இனிய மிடற்றையுடைய பாடு மகளிரோடே, 

இவர்கள்‌ தன்னைச்‌ சேவித்துப்‌ பாடுமகளிர்‌. 

(குறும்பொறிக்‌ கொண்ட நறுந்தண்‌ சாயன்‌ மருங்கிற்‌ கட்டிய நிலனேர்பு 
துகிலினன்‌:) 

மருங்கிற்‌ கட்டிய குறும்பொறிக்‌ கொண்ட - இடையிலே இறுகக்கட்டிய 
உதரபந்தத்தின்‌ மேலே உடுப்பதாக வுட்கொண்ட. 

நிலன்‌ நேர்பு நறுந்‌ தண்‌ சாயல்‌ துகிலினன்‌ - நாலவிட்டமையால்‌ 
நிலத்தைப்‌ பொருந்தி நறிய குளிர்ந்த மென்மையை உடைத்தாகிய 
துகிலினையுடுத்து, 


(முழவுறழ்‌ தடக்கையினியல வேந்தி, மென்றோட்‌ பல்பிணை தழீஇத்‌ 
தலைத்தந்து:) மென்றோட்‌ பல்பிணை இயல - மெல்லிய தோளினையுடைய 


பல வாகிய மான்பிணை போலும்‌ மகளிர்‌ குரவையோடு அசைய. 


வார்கள்‌ மெய்தீண்டி விளையாடுதற்குரிய மகளிர்‌. 
ப. தற்கு 

முழவு உறழ்‌ தடக்கையின்‌ தழீஇ ஏந்தித்‌ தலைத்‌ தந்து - தன்னுடைய 
முழவையொத்த பெருமையையுடைய கையினாலே அவர்கள்‌ கையினைத்‌ தழீஇ 


எடுத்துக்கொண்டு முதற்‌ கை கொடுத்து. 

(குன்றுதோ றாடலு நின்றதன்‌ பண்பே!) குன்று தோறு ஆடலும்‌ நின்ற 
அதன்‌ பண்பு - மலைகள்‌ தோறுஞ்‌ சென்று விளையாடுதலும்‌ தனக்கு நிலை 
நின்ற குணம்‌; 

கண்ணியன்‌ ஆடையன்‌ முதலியன வினையெமச்ச வினைக்குறிப்பு முற்று. 
“முன்னத்தி னுணருங்‌ கிளவியு முளவே” என்னுஞ்‌ சூத்திர விதியால்‌, செய்தெ 
னெச்சப்‌ பொருளை யுணர்த்தின. 

கானவர்‌ (194) குரவையயர (197) அதனைக்‌ கண்டு மென்றோட்‌ பல்பிணை 
(216) குரவையாடி யசைய (215) அதனைப்‌ பொறாதே செய்யன்‌ (206) வேலன்‌ 
(190) தொடுத்த கண்ணியைச்‌ சூடி, (192) உடுத்துப்‌ (206) பொருந்திக்‌ (207) 
கட்டி அணிந்து சூடி (208) ஊதிக்‌ குறித்து எழுப்பிப்‌ (209) பின்னிட்டு ஏறி 
(210) உயர்த்து வளர்ந்து தொடியை யணிந்து (211) துகிலையடுத்துத்‌ (214) 
தொகுதியுடனே (212) மகளிரோடே (205) மலைகடோறுஷஞ்‌ சென்று (217) தழீஇ 
(216) ஏந்தித்‌ (215) தலைத்தந்து (216) ஆடலும்‌ நின்றதன்‌ பண்பென வினைமுடிக்க. 

“குரவை யென்பது கூறுங்காலைச்‌ செய்தோர்‌ செய்த காமமும்‌ வென்றியு 
மெய்தக்‌ கூறு மியல்பிற்‌ றாகும்‌” எனவரும்‌. 


அதாஅன்று - அதுவன்றி. 
2. உரையாசிரியர்‌ 


பைங்கொடி - நறைக்காய்‌ இடையிடுபு வேலன்‌ - பச்சிலைக்‌ 
கொடியாலே சாதிக்காயை நடுவேயிட்டு வெறியாட்டாளன்‌, 

அம்‌ பொதிப்‌ புட்டில்‌ விரைஇக்‌ குளவியொடு - அழகு பொதிந்த புட்டில்‌ 
போன்ற தக்கோலக்காயும்‌ காட்டு மல்லிகையடனே கலந்து, 

வெண்‌ கூதாளம்‌ தொடுத்த கண்ணியன்‌ - வெண்டாளியையும்‌ தொடுத்துக்‌ 
கட்டின வெற்றிமாலையையுமுடையனாய்‌, 

நறும்‌ சாந்து அணிந்த கேழ்கிளர்‌ மார்பில்‌ - நறிய சந்தனம்‌ பூசப்பட்ட 
நிறம்‌ விளங்கித்‌ தோன்றப்பட்ட மார்பினை யுடையனாய்‌, 

கொடும்‌ தொழில்‌ வல்வில்‌ கொலைஇய கானவர்‌ - கொடிய 
தொழிலையுடைய வல்லின வில்லாலே கொலைத்‌ தொழிலைச்‌ செய்த 


மலைக்குறவரும்‌, 

நீடு அமை விளைந்த தேக்கள்‌ தேறல்‌ - நீண்ட மூங்கிலிலேயிருந்து 
முற்றின தேனாற்‌ செய்த கள்ளினது தெளிவை. 


குன்று அகச்‌ சிறுகுடிக்‌ கிளையுடன்‌ மகிழ்ந்து - மலையிடத்துச்‌ 
சிற்றூரில்‌ தம்‌ சுற்றத்துடனே உண்டு மகிழ்ந்து, 

தொண்டகச்‌ சிறு பறைக்‌ குரவை அயர - குறிஞ்சி நிலத்துக்குரிய 
தொண்டகமென்னும்‌ பெயரையுடைய சிறுபறையொலியுடனே 
ஒருவர்க்கொருவர்‌ கைகோத்தாடலைச்‌ செய்ய, 


விரல்‌ உளர்ப்பு அவிழ்ந்த வேறுபடு நறும்‌ கால்‌ - விரல்‌ நுனியால்‌ 
தடவ வாய்‌ நெகிழ்ந்து வேறுபட்ட நறுவிய மணத்தினை யுடைத்தாகி, 


குண்டு சுனைப்‌ பூத்த வண்டு படு கண்ணி - ஆழ்ந்த சுனைகளிலே பூத்த 
வண்டு வீழ்கின்ற நெற்றி மாலையையும்‌, 


இணைத்த கோதை அனைத்த கூந்தல்‌ - பலவாக இணைத்த 
மாலையடனே சேர்த்த மயிரையும்‌, 


முடித்த குல்லை யிலையடை நறும்பூ - மயிரின்‌ மேலே முடிக்கப்பட்ட 
கஞ்சங்‌ குல்லையினையும்‌ இலைகளுடனே நறிய பூக்களையும்‌; துளப 
மெனினும்‌ அமையும்‌; 


செங்கால்‌ மராஅத்த வால்‌ இணர்‌ இடையிடுபு - செவ்விய 
காலையுடைய கடம்பினிடத்‌ துளவாகிய வெள்ளிய பூங்கொத்துக்களை நடுவே 
வைத்து, 

சுரும்பு உணத்‌ தொடுத்த பெரும்‌ தண்‌ மாத்தழை - வண்டுகள்‌ 
தேனுண்ணும்படி தொடுத்த மிகவும்‌ குளிர்ந்த பெரிய தழையை, 


திருந்து காழ்‌ அல்குல்‌ திளைப்ப உடீஇ - திருந்திய மணிவடமுடைய 
மேகலை பொருந்திய அல்குல்‌ தடத்திலே பயில உடுத்து, 


மயில்‌ கண்டன்ன மடநடை மகளிரொடு - சாயலுடைமையாலே 
மயிலைக்‌ கண்டாற்‌ போன்ற அறியாமை பொருந்திய ஓழுக்கத்தினை யுடைய 
மகளிரொடு; குரவைக்‌ கூத்தையாட (197) வென முடிக்க. அவ்வெல்லையில்‌; 

செய்யன்‌ சிவந்த அடையன்‌ செவ்வரை - சிவந்த திருமேனி 
யுடையனாகிச்‌ சிவந்தஅரையினையடையனாகி, 

செயலைக்‌ தண்தளிர்‌ துயல்வரும்‌ காதினன்‌ - அசோனைது குளிர்ந்த 
தளிர்‌ பொருந்தி அசையப்பட்ட காதை யுடையனாகி, கச்சினன்‌ கழலினன்‌ 
செச்சைக்‌ கண்ணியன்‌ - கட்டின கச்சை யுடைய னாகி வீரக்கழலை 


யுடையனாகி வெட்சி மாலையை யுடையனாக, 

குழலன்‌ கோட்டன்‌ குறும்‌ பல்லியத்தன்‌ - குழலோசை யடையனாகிக்‌ 
குறிக்கப்பட்ட கொம்பினையுடையனாகிச்‌ சிறிதாகிய பலவான தோற்கருவி 


துளைக்‌ கருவிகளுடைய ஓசைகளுடையனாக, 


தகரன்‌ மஞ்ஜையன்‌ - வளர்கிடாயை யுடையனாகி மயில்‌ வாகனத்தை 


யுடையனாக, 


புகர்‌ இல்‌ சேவலங்‌ கொடியன்‌ நெடியன்‌ தொடியணி தோளன்‌ - 
குற்றமில்லாத கோழியாகிய அழகிய கொடியை யுடையனாகி 
நெடுகியிருப்பானாகி வளையணிந்த தோளை யடையனாகி, 


நரம்பு ஆர்த்தன்ன இன்குரல்‌ தொகுதியொடு - நரம்பு ஆரவாரித்தாற்‌ 
போன்ற இனிய குரல்களையுடைய கந்திருவ மகளிர்‌ கூட்டத்தோடு. 


குறும்‌ பொறிக்‌ கொண்ட நறும்‌ தண்‌ சாயல்‌ மருங்கில்‌ கட்டிய நிலன்‌ 
நேர்பு துகிலன்‌ - நுண்ணிதாகிய எழுத்துத்‌ தொழில்‌ பொருந்திய நறிய குளிர்ந்த 
மென்மையுடையதாகிக்‌ கச்சைகட்டிய மருங்குலிலே சிக்கென வடுத்த 
தொங்கல்‌ நிலத்திலே பொருந்திய துகிலையடையனாகி, 


முழவுஉறழ்‌ தடக்கையின்‌ இகல்‌ வேல்‌ ஏந்தி - முழந்தாளைப்‌ பொருந்திய 


கையிலே போர்வேலேந்தப்பட்டவன்‌, 


மென்தோள்‌ பல்பிணை தழீஇத்‌ தலைத்தந்து - மெல்லிய 
தோள்களையுடைய பலவாகிய மான்‌ பிணைகள்‌ போலும்‌ மெய்தீண்டி 
விளையாடுதற்குரிய தெய்வ மகளிரோடு தழுவிக்‌ கொண்டு அவர்கள்‌ 
களவறிந்து அவர்கட்கு இருப்பிடம்‌ கொடுத்து, 


குன்றுதொறு ஆடலும்‌ நின்றதன்‌ பண்பே - மலைகடோறும்‌ சென்று 
விளையாடுதலும்‌ தனக்கு நிலைமைபெற்ற குணம்‌; 


வெறியாட்டாளனும்‌ (190) நெற்றி மாலையுடையனாகி (192) 
மலைக்குறவரும்‌ (194) தம்‌ சுற்றத்தோடு கள்ளுண்டு மகிழ்ந்து (196) தொண்டக 
மென்னும்‌ பறையொலிக்கும்‌ குரவைக்‌ கூத்தை (197) மயில்‌ கண்டன்ன மடநடை 
மகளிரோடும்‌ (205) ஆட (197) அவ்வெல்லையில்‌ சிவந்த மேனியும்‌ சிவந்த 
ஆடையும்‌ (206) முதலாகிய அங்கப்‌ பிறத்தியங்களை யுடையோனாகி வேலை 
யேந்தப்பட்டவன்‌ (215) தெய்வ மகளிரோடு தழுவிக்‌ கொண்டு (212) 
மலைகடோறும்‌ சென்று விளையாடுதலும்‌ நிலைபெற்ற குணம்‌ (277); 


அதாஅன்று - அதுவன்றி. 

பதினொன்றாம்‌ திருமுறை (இரண்டாம்‌ தொகுதி) 


3. பரிமேலழகர்‌ 


“பைங்கொடி” என்பது முதல்‌ “பண்பே” என்பது வரையிலும்‌ ஒரு 
தொடர்‌; 


பைங்கொடி நறைக்காய்‌ இடை இடுபு வேலன்‌ - பச்சிலைக்‌ கொடியும்‌ 
சாதிக்காயும்‌ இடையிட்டு வெறியாடுவான்‌. 


அம்பொதி புட்டில்‌ விரைஇக்‌ குளவியொடு, வெண்கூதாளம்‌ தொடுத்த 
கண்ணியன்‌ - அழகிய தக்கோலப்‌ புட்டில்‌ இலை விரவிய தாளிப்‌ பூவோடு 


வெள்ளைக்‌ கூதாளம்பூ பிணைத்த மாலையன்‌. 


நறுஞ்சாந்து அணிந்த கேழ்கிளர்‌ மார்பின்‌ - நறு நாற்றத்தையுடைய 
சந்தனத்தைப்‌ பூசி நிறமிக்க மார்பினையடையராய்‌. 


கொடுந்தொழில்‌ வல்வில்‌ கொலைஇய கானவர்‌ - கொடிய தொழிலினை 
யுடைய வில்லாற்‌ கொலை பொருந்திய வேடுவர்‌. 


நீடமை விளைந்த தேம்கள்‌ தேறல்‌, குன்றகச்‌ சிறுகுடி கிளையுடன்‌ 
மகிழ்ந்து - நெடிய மூங்கிலரிசியிலுண்டாகச்‌ சமைத்திட்டு இனிமைக்‌ 
கிடமாகிய மதுவை மலையிடத்துச்‌ சிறுகுடிச்‌ சுற்றத்துடனே கூடவுண்டு 
களித்து. 


தொண்டகச்‌ சிறுபறை குரவை அயர - குறிஞ்சி நிலத்துக்குரித்தாயதாய்ச்‌ 
சிறிய பறையையும்‌ கொட்டிக்‌ குரவைக்‌ கூத்தை யாடி, 


குரவை என்றது கைகோத்தாடுங்‌ கூத்து. இப்பெற்றி நோக்கி, ‘குரவை 
யாய்ச்சிய ரோடு கோத்ததும்‌' எனப்‌ பெரியாரும்‌ பணித்தமையானுமறிக, 


விரலுளர்ப்ப அவிழ்ந்த வேறுபடு நறுங்கால்‌ - விரலாலே அலர்த்த 
அலர்ந்த பலவகைப்பட்ட நறுநாற்றத்தைப்‌ பொருந்திய தாளினையடைய, 


குண்டுசுனை பூத்த... அணைத்த கூந்தல்‌ (199-200) - அழமாகிய சுனையிலே 
அலர்ந்த வண்டு தங்குகின்ற பூக்களைத்‌ தொடுத்த மாலை சேர்த்தின கூந்தலினை 


யுடைய, 


முடித்தகுல்லை.... மாத்தழை (201-3) - முடித்தாற்‌ போன்ற கஞ்சங்‌ 
குல்லையுடனே நறுநாற்றத்தையுடைய சிவந்த காம்பினையுடைய கடம்பின்‌ 
வெள்ளைக்‌ கொத்துப்பூ இடையிட்டு வண்டு படியத்‌ தொடுத்த மிகவும்‌ தட்பம்‌ 
பொருந்திய தழையை, 


திருந்து காழ்‌ அல்குல்‌ திளைப்ப உடீஇ - அழகிய புடவை பொருந்திய 
அல்குலிலே அசைய உடுத்து, 

குன்றுதோறாடல்‌ 


மயில்‌ கண்டன்ன மடநடை மகளிரொடு - சாயலுடைமையால்‌ மயில்‌ 
கண்டாற்‌ போன்ற மடப்பம்‌ பொருந்திய ஒழுக்கத்தையுடைய மகளிர்‌ தழையை 
யடுத்து, 


செய்யன்‌ சிவந்த அடையன்‌ - செந்நிறத்தை உடையவனாய்ச்‌ சிவந்த 
பரிவட்டத்தினை யுடையவன்‌, 


செவ்வரைச்‌, செயலைத்‌ தண்தளிர்‌ துயல்‌ வரும்‌ காதினன்‌ - சிவந்த 
மலைக்கண்‌ அசோனைது குளிர்ந்த தளிர்‌ அசைதரும்‌ காதினை யடையான்‌. 


கச்சினன்‌ கழலினன்‌ செச்சைக்‌ கண்ணியன்‌ - கச்சைக்‌ கட்டினவன்‌, 
திருக்கழலினையுடையான்‌, வெட்சி மாலையை யுடையான்‌, 


குழலன்‌ கோட்டன்‌ குறும்பல்‌ இயத்தன்‌ - ஊதுகுழலினையுடையான்‌, 
குறிக்கும்‌ கொம்பினையடையான்‌, சிறியவாய்‌ பல வாச்சியங்களை யடையான்‌. 


தகரன்‌, மஞ்ஞஜையன்‌ புகரில்‌ சேவலங்‌ கொடியன்‌ - தகரக்‌ கடாவினை 
யுடையான்‌, மயிலினையடையவன்‌, குற்றமில்லாத கோழிக்‌ கொடியினை 


யுடையான்‌, 


நெடியன்‌ தொடியணி தோளன்‌ - உயர்ந்துள்ளோன்‌; வளையணிந்த 


கையினை யுடையவன்‌, 


நரம்பார்த்தன்ன இன்குரல்‌ தொகுதியொடு, குறும்பொறிக்‌ கொண்ட 
நறுந்‌ தண்‌ சாயல்‌, மருங்கில்‌ கட்டிய நிலன்‌ நேர்பு துகிலினன்‌ - யாழ்‌ வாசித்தாற்‌ 
போன்ற இனிதாகப்‌ பாடுகின்ற கூட்டத்தோடே சிறிய பொறி பொருந்திய 
நாற்றம்‌ குளிர்ச்சி நிறம்‌ திருமருங்குலிலே சேர்த்திய இந்திர நீலத்‌ திருப்பரி 
வட்டத்தினை யுடையவன்‌. 

முழவுறழ்‌ தடக்கையின்‌ இகல்‌ வேல்‌ ஏந்தி - மத்தள மொத்த பெரிய 
கையில்‌ மாறுபாட்டைச்‌ செய்கின்ற வேலை ஏந்திக்‌ கொண்டு, 


மென்‌ தோள்‌ பல்பிணை தழீஇ - மெத்தென்ற தோளினை யுடைய 
குறமகளிரை அணைத்துக்கொண்டு, 


தலைத்தந்து குன்றுதோ றாடலும்‌ நின்றதன்‌ பண்பே - அவ்விடத்து 
வந்து மலையிடங்கடோறும்‌ முற்கூறிய குரவை யாடுகின்ற இடங்களினும்‌ 
நிற்றலும்‌ அவனியல்பான பண்பு என்றவாறு. 

அதாஅன்று - அதுவன்றியும்‌, 

குன்றுதோறாடல்‌ சிறப்பு - கானவர்‌ குரவைக்‌ கூத்தாட அவர்‌ மகளிர்‌ 


குரவையாடி அசைய, அவற்றைக்‌ கண்டு ஸ்ரீ முருகக்‌ கடவுள்‌ தொடுத்த 
கண்ணியைச்‌ சூடிச்‌ சிவந்த ஆடையை யடுத்து, அசோகின்‌ குளிர்ந்த தளிர்‌ 

அமைந்த காதைப்‌ பொருந்திக்‌ கச்சுக்கட்டிக்‌ கமலையணிந்து, வெட்சி மாலை 
சூடிக்‌ குழலையுதிக்‌ கொம்பைக்‌ குறித்துப்‌ பல்லியங்களை எழுப்பி, மயிலேறிக்‌ 
கோழிக்‌ கொடி யையயர்த்து, நெடுக வளர்ந்து தொடி யணிந்து துகிலையடுத்துத்‌ 
தம்‌ கையினால்‌ அவர்கள்‌ கையினைத்‌ தழுவி ஏந்தி, முதற்கை கொடுத்துப்‌ 
பாடு மகளிருடன்‌ மலைதோறுஞ்‌ சென்று விளையாடுதலும்‌ அவர்‌ தமக்கு 
நிலைநின்ற குணமாம்‌. 


4. கவிப்பெருமாள்‌ 


பச்சென்ற வெற்றிலைக்‌ கொடியையும்‌ நல்ல பழுக்‌ காயையும்‌ 
இடையிடையே இட்டுப்‌ படிமத்தோன்‌ அழகிதாகத்‌ தழைத்த சாதிக்காய்ப்‌ 
புட்டிலையும்‌ குளவிப்‌ பூவுடனே கலந்து வெள்ளிய கூதளம்‌ பூவையும்‌ 
இடையிடையே தொடுத்த தலைமாலையை யுடையவனாயும்‌; நல்ல 
சந்தனத்தைப்‌ பூசிய நிறங்‌ கிளர்ந்த மார்பினை யுடையவனாயும்‌; படிமத்தோன்‌ 
- பூசாரி; குளவி - காட்டு மல்லிகை. 


கொடிய தொழிலைச்‌ செய்கின்ற வலிய வில்லினாலே கொலைத்‌ 
தொழிலைத்‌ தமக்கியல்பாக வுடைய குறவர்‌ நீண்ட மூங்கிலிலே விளைந்த 
இனிய கள்ளின்‌ தெளிவை மலையிடத்தில்‌ சிற்றூர்களில்‌ தங்கள்‌ உறவின்‌ 
முறையார்களுடனே குடித்து மகிழ்ந்து தொண்டக மென்னும்‌ பெயரையுடைய 
சிறு பறையைக்‌ கொட்டிக்‌ குரவைக்‌ கூத்தை அடுவதாக; 


விரலையொத்த விரிந்த வேறுபட்ட நறு நாற்றத்தினையடைத்தாய்‌ 
அழ்ந்த சுனையிலே பூத்த நீலப்‌ பூவாற்றொடுத்த வண்டுகள்‌ வந்து படிகிற 
மாலையினையும்‌ இதர மலர்களால்‌ கட்டிய மாலையினையும்‌ செருகப்‌ பெற்ற 
மயிரினையும்‌ உடையவராய்‌ முடித்தாற்‌ போன்ற கஞ்சங்‌ குல்லையினையும்‌ 
முடித்த பச்சிலையடனே நறுநாற்ற முூடைத்தாகிய பூவையும்‌ சிவந்த தாளினை 
யுடைத்தாகிய கடம்பினது வெள்ளிக்‌ கொத்துக்களையும்‌ இடையிலே யிட்டு 
வண்டுச்சாதிகள்‌ மதுவண்ணும்படி தொடுக்கப்பட்ட மிகவுங்‌ குளிர்ந்த நிறைந்த 
தழையைத்‌ திருந்திய மேகலாபரணமணிந்த அல்குலிலே அலையவுடுத்து 
மயிலைக்‌ கண்டாலொத்த சாயலினையுடைய மடப்பத்தாற்‌ சிறந்த 


மகளிருடனே; 


சிவந்த நிறமுடையவனும்‌ சிவந்த பரிவட்டமென்னும்‌ ஆடை 
யணிந்தவனும்‌ செவ்விய மலையிலே தளிர்த்த அசோகினது குளிர்ந்த தளிர்‌ 
அசைகின்ற காதினையுடையவனும்‌ பூங்கச்சை யுடுத்தவனும்‌ வீரக்‌ 
கழலினையுடையவனும்‌ வெட்சிமாலை யணிந்தவனும்‌ வேய்ங்குழலினை 
யூதுகின்றவனும்‌ குறிக்கப்பட்ட கருங்‌ கொம்பினை யுடையவனும்‌ சிறிய 

பலவான வாச்சியங்களை யுடையவனும்‌ கைக்கிடாயையடையவனும்‌ மயிலை 
யுடையவனும்‌ குற்றமில்லாத சேவலங்‌ கொடியை யுடையவனும்‌ எல்லாரினும்‌ 
நெடியவனும்‌ வாகுவலயஞ்‌ செறிந்த தோள்களை யுடையவனும்‌ யாழ்‌ 
ஆரவாரித்தாலொத்த கந்தருவ மகளிர்‌ திரளுடனே மார்பிலே சந்தனம்‌ 
குங்குமங்களாலே நுண்ணிய வரியாக வெழுதப்பட்ட நறுநாற்றமுந்‌ தட்பமு 
முடைத்தாகெ திருமேனியை யுடையவனும்‌ இடையிலே கட்டின நிலத்திற்‌ 
பொருந்திய திருவுடையாடையை யுடையவனும்‌ ஆக; 


குடமுழாவை யொத்த பெரிய தடக்‌ கையிலே மாற்சரியமுடைத்தாகிய 
பெரிய வேலினையெடுத்து மெல்லிய தோள்களையுடையராய்‌ நோக்கத்தால்‌ 
பல வாகிய மான்‌ பிணைகளைப்‌ போன்ற தீண்டி விளையாடற்குரிய தெய்வப்‌ 
பெண்களைத்‌ தழுவிக்‌ கொண்டு அவர்களுடன்‌ தானுமொருதலையிலே 
கைகோத்து மலையிடங்கள் தோறு மாடுகின்ற குரவைக்‌ கூத்திலே நிலை நின்று 
வந்த பண்பினையுடையவன்‌; அங்கே செல்க; அங்கன்றாயின்னம்‌ 
பிள்ளையாரைக்‌ காணலாமிடஞ்‌ சொல்லப்‌ புகுகின்றார்‌. 


5. பரிதியார்‌ 


பைங்கொடி - பசுமை பொருந்திய கொடி. நறைக்காய்‌ - சாதிக்காய்‌. 
புட்டில்‌ - புட்டிற்காய்‌. கண்ணியன்‌ - தலையிலே கட்டியவன்‌. 'நறுஞ்சாந்‌... 
மார்பின்‌' எனப்‌ பாடபேதங்‌ கொண்டு சந்தனத்தை மார்பிலே யுலரும்படி 
பூசிய... (குறவர்‌) எனக்‌ கூறுவர்‌. 


நீடமை... தேறல்‌ - அகாயத்தை யளாவிய வளர்ந்த காட்டிலே நீண்ட 
மூங்கில்‌ மரங்களிலே கட்டின தேனையழித்து. மகிழ்ந்து - இதங்களித்து, 
குரவையயர - ஆணும்‌ பெண்ணுங்‌ கூத்தாட, 

விரலுளர்ப்‌ பவிழ்ந்த விரலினாலே அலரப்பண்ணி அலர்ந்த; கண்ணி - 
செங்கமுநீர்ப்பூ மாலை; மரர்‌அத்த - செங்கடம்‌ பினுடைய; மடநடை மகளிர்‌ 
- அன்னநடைப்‌ பெண்கள்‌. 

கழலினன்‌ - வீரக்‌ கண்கிணியையடையன்‌; குழலன்‌ கோட்டன்‌ - சிறிய 
குழலும்‌ பெரிய குழலும்‌ ஊதிக்‌ கொண்டிருப்பவன்‌; குறும்பல்லியத்தன்‌ - 
சிறிய தப்பும்‌ கொட்டிக்‌ கொண்டிருப்பவன்‌; நரம்பார்த்தன்ன... தொகுதி - 
நரம்புத்‌ தொனிபோல்‌ இசைகளையடைய பெண்கள்‌ கூட்டம்‌; குறும்பொறி 
- உத்தம ரேகைகள்‌; மருங்கிற்‌... துகிலினன்‌ - அரையிலே நிலவு போன்ற 
வெண்மைத்‌ தூவட்டம்‌ பூமியைத்‌ தொடும்படி தரித்தவன்‌. 


இயல்‌ வேலேந்தி (பி-ம்‌) இயல வேந்தி (பி-ம்‌) அந்தப்‌ பெண்களை 


யெடுத்தேந்தி; தலைத்‌ தந்து - ஒருத்தியை யெடுத்து ஒருத்தி மேல்‌ போட்டு; 
ஆடல்‌ - விளையாடல்‌. 

6. கூ. சுந்தாமூர்த்தி உரைத்திறன்‌ 


பைங்கொடி - பச்சிலைக்‌ கொடி என அனைவரும்‌ உரைகாணக்‌ 


கவிப்பெருமாள்‌ மட்டும்‌ பச்சென்ற வெற்றிலைக்‌ கொடி என உரைகாண்பர்‌. 
கேழ்‌ - நிறம்‌; “உருவும்‌ கெழுவும்‌ நிறனாகும்மே' என்னும்‌ தொல்காப்பியம்‌. 


நீடமை விளைந்த தேக்கள்‌ - நெடுகின மூங்கிலிலே இருந்து முற்றின 
தேனால்‌ செய்த கள்தெளிவு என அனைவரும்‌ உரை காணப்‌ பரிமேலழகர்‌ 
மட்டும்‌ நெடிய மூங்கிலரிசியிலுண்டாகச்‌ சமைத்திட்டு இனிமைக்‌ கிடமாகிய 


மது என உரை காண்பர்‌. 


குரவை - இச்சொற்பொருளை விளக்கிய தோடமையாது, “குரவை 
யாய்ச்சியரோடு கோத்தும்‌' என வரும்‌ நம்மாழ்வார்ப்‌ பாடலை மேற்கோள்‌ 
காட்டுதலின்‌ இவர்‌ சமய உணர்வு வெளிப்படும்‌. “திருவுடை மன்னரைக்‌ - 
காணின்‌ திருமாலைக்‌ கண்டேனே என்றார்‌ பெரியாரும்‌ எனத்‌ திருக்குறளில்‌ 
இவர்‌ எழுதியிருப்பதும்‌ ஈண்டு நினைவுகரத்தக்கதாம்‌. 


நறுங்கால்‌ என்ற பாடத்திற்கு மாறாக நறுங்கார்‌ என்பதொரு பாடமும்‌ 
உள்ளமை நச்சினார்க்கினியார்‌ உரையால்‌ தெரிய வருகிறது. 


கோட்டன்‌ - குறிக்கப்பட்ட கொம்பினன்‌ என உரையாசிரியர்‌ 
அனைவரும்‌ உரைகாணப்‌ பரிதியார்‌ மட்டும்‌ பெரிய குழல்‌ என உரை 


காணுகிறார்‌. 


நரம்பு ஆர்த்தன்ன இன்குரல்‌ தொகுதியொடு - நரம்பை ஆரவாரித்தலை 
ஒப்ப இனிய மிடற்றையுடைய பாட மகளிர்‌ என உரை கண்டனர்‌ 
நச்சினார்க்கினியரும்‌ பரிமேலழகரும்‌. உரையாசிரியர்‌ இன்‌ குரல்‌ 
தொழுதியொடு எனப்‌ பாடங்கொண்டு இனிய குரல்களையுடைய கந்தருவ 


மகளிர்‌ கூட்டத்தோடு என உரை காண்பர்‌. 


முழவுறம்‌ தடக்கை என்பதற்கு மாறாக உரையாசிரியர்‌ முழவுறு தடக்கை 
எனப்‌ பாடங்‌ கொண்டிருப்பர்‌ போலும்‌. தலைத்தந்து - இருப்பிடந் தந்து என 
உரை காண்பர்‌ உரையாசிரியர்‌. நச்சினார்க்கினியர்‌ முதற்கைக்கொடுத்து என 
உரைகாண்பர்‌. அவ்விடத்து வந்து என உரைகாண்பார்‌ பரிமேலழகர்‌. தானும்‌ 
ஒரு தலையிலே கைகோத்து என உரைகாண்பர்‌ கவிப்பெருமாள்‌. ஒருத்தியை 
எடுத்து ஒருத்தி மேல்‌ போட்டு என உரைகாண்பர்‌ பரிதியார்‌. இவற்றுள்‌ 
கவிப்பெருமாள்‌ உரை சிறக்கும்‌. 

குன்றுதோறாடல்‌ 


கி.வா. கைன்னாதன்‌ 
குன்றக்‌ குரவை 


நக்கீரர்‌ திருமுருகாற்றுப்படையில்‌ முதலில்‌ திருப்பரங்குன்றத்தைப்‌ பற்றிச்‌ 
சொன்னார்‌. அவர்‌ மதுரையில்‌ வாழ்ந்தவர்‌. அதன்‌ அருகில்‌ உள்ள 
திருப்பரங்குன்றத்திலே தொடங்கிக்‌ கழே திருச்சீரலைவாய்க்கு வந்து, மீண்டும்‌ 
வடமேற்காகச்‌ சென்று திருவாவினன்குடியைக்‌ காட்டி, அப்பால்‌ 
வடகிழக்காக வந்து திருவேரகத்தைப்‌ பாடினார்‌. கடைசியில்‌ மதுரைக்கு 
அருகில்‌ உள்ள பழமுதிர்‌ சோலையில்‌ வந்து முடிக்கப்‌ போகிறார்‌. 

முருகன்‌ உள்ள இடங்கள்‌ இவ்வளவுதானா? அவன்‌ குறிஞ்சி 
நிலத்தலைவன்‌, எல்லா மலைகளுக்கும்‌ அவனே உரிமையாளன்‌. பல 
மலைகளில்‌ அவன்‌ கோயில்‌ கொண்டிருக்கிறான்‌ பக்தர்கள்‌ வந்து வணங்கும்‌ 
வண்ணம்‌ அங்கங்கே முருகனுக்கு வழிபாடுகள்‌ நடைபெறுகின்றன. 
முருகனுக்குக்‌ கோயில்‌ இல்லாமல்‌ வெறும்‌ மலையாக இருந்தாலும்‌ அங்கும்‌ 
முருகனுடைய அருளாட்சி நிலவுகிறது. வேறு மூர்த்திகளின்‌ கோயில்கள்‌ 
இருந்தாலும்‌ முருகனுடைய உரிமை போகாது. அந்த மூர்த்திகள்‌ அங்கே 
குடி வந்தவர்கள்‌. திணைக்குச்‌ சொந்தக்காரன்‌ என்ற உரிமையடையவன்‌ 
முருகன்தான்‌. 

நான்கு படை வீடுகளைச்‌ சொல்லிய நக்£ரர்‌ இன்னும்‌ ஒவ்வொரு 
மலையாக வருணித்துக்‌ கொண்டே போகலாம்‌. அதற்கு முடிவே இராது. 
கேட்கிற புலவனுக்குப்‌ பொறுமை இருக்க வேண்டும்‌. நூலுக்கும்‌ ஓர்‌ அளவு 
வேண்டும்‌ அல்லவா? ஆகவே, முருகன்‌ எழுந்தருளியிருக்கும்‌ பிற இடங்களில்‌ 
பழமுதிர்‌ சோலையை மட்டும்‌ தனியே சொல்வதாகப்‌ பிரித்துக்‌ கொண்டார்‌. 
மற்ற இடங்களில்‌ மலைகள்‌ எல்லாவற்றையும்‌ ஒரு தொகுதியாகத்‌ தொகுத்து, 
“முருகன்‌ ஓவ்வொரு குன்றிலும்‌ தன்‌ அருள்‌ விளையாடலை நடத்துகிறான்‌” 
என்றார்‌. மற்ற இடங்களைப்‌ பழமுதிர்சோலை மலையைப்‌ பற்றிக்‌ கூறி 
முடிப்பதற்குள்‌ வரிசையாகவும்‌ விரைவாகவும்‌ அடுக்கிக்‌ கூறுகிறார்‌. 

மலைகளையெல்லாம்‌ தொகையாகக்‌ கூறி, “குன்று தோறாடலும்‌ 
நின்றதன்‌ பண்பே” என்று முடிக்கிறார்‌. நக்கீரர்‌ காலத்துக்குப்‌ பின்‌ 
திருமுருகாற்றுப்படையை அதாரமாகக்‌ கொண்டு முருகனுக்கு உரிய படை 
வீடுகள்‌ அறு என்று ஒரு வழக்கு உண்டாயிற்று. ஐந்து படை வீடுகள்‌ 
தனித்தனியே அமைந்த தலங்கள்‌. ஆனால்‌ ஏனைய படை வீடோ தலங்களின்‌ 
தொகுதி; எல்லாக்‌ குன்றுகளும்‌ சேர்ந்த தொகுதி அது. 

குன்றுகளுக்குத்‌ தலைவனாகிய முருகன்‌ அவற்றில்‌ தன்னுடைய 
வழிபாட்டை நடத்திவரும்‌ பூசாரியாகிய வேலனுடைய பூசையை ஏற்றுக்‌ 

பதினொன்றாம்‌ திருமுறை (இரண்டாம்‌ தொகுதி) 


கொண்டு அருள்பாலிக்கிறான்‌. குன்றில்‌ வாழும்‌ குறவர்கள்‌ களிகூத்தாடிப்‌ 
போற்ற, அவர்களுக்கு நலம்‌ செய்தருளிகிறான்‌. இவற்றை நக்கீரர்‌ 
குன்றுதோறாடல்‌ என்னும்‌ பகுதியில்‌ சொல்லுகிறார்‌, அவற்றை இனிப்‌ 
பார்ப்போம்‌. 


வேலன்‌ 


முருகனுக்குப்‌ பூசைபோடும்‌ பூசாரி தன்‌ கையில்‌ வேலை வைத்துக்‌ 
கொண்டு ஆவேசம்‌ வந்து ஆடுவான்‌. அதனால்‌ அவனுக்கு வேலன்‌ என்று 
பெயர்‌ உண்டாயிற்று. உரையாசிரியர்கள்‌ படிமத்தான்‌ என்று எழுதுவார்கள்‌. 
படிமம்‌ என்பது பிரதிமை அல்லது விக்கிரகத்தைக்‌ குறிக்கும்‌ சொல்‌. 
முருகனுடைய திருவுருவத்தைப்‌ பாதுகாத்துப்‌ பூசை செய்வதால்‌ பூசாரிக்கு 
அப்பெயர்‌ வந்தது. ஆட்டைப்‌ பலி கொடுத்து அவன்‌ ஆடும்‌ ஆட்டத்தை 
வெறியாட்டு என்று கூறுவார்கள்‌. குறிஞ்சி நில மக்கள்‌ தங்கள்‌ வீட்டில்‌ 
யாருக்காவது நோய்‌ வந்தால்‌ வேலனை அழைத்து முருகனுக்குப்‌ பூசை போட்டு 
வெறியாட்டு எடுக்கச்‌ சொல்வார்கள்‌. அந்தப்‌ பூசாரி வருந்தி அழைத்தால்‌ 
முருகன்‌ ஆவேச உருவத்தில்‌ வந்து தங்களுக்கு நன்மை செய்வான்‌ என்று 
குறிஞ்சி நில மக்கள்‌ நம்பினர்‌. 


வேலனாகிய பூசாரி முருகனுக்கு மாலை தொடுத்து வைக்கிறான்‌. 
இக்காலத்தில்‌ சில இடங்களில்‌ கிராம தேவதைகளுக்குப்‌ பூசை செய்யும்‌ 
பூசாரிக்குப்‌ பண்டாரம்‌ என்று பெயர்‌ வழங்குகிறது. பூத்தொடுக்கும்‌ 
தொழிலுடையவர்களுக்கும்‌ அப்பெயர்‌ வழங்கும்‌. இரண்டையும்‌ செய்யும்‌ 
பண்டாரங்களும்‌ உண்டு. வேலன்‌ மரபில்‌ வந்தவர்கள்‌ இவர்கள்‌. 


குறிஞ்சி நிலத்து வேலன்‌ அந்நிலத்தில்‌ கிடைக்கும்‌ மலர்களைப்‌ பறித்து 
மாலையாகத்‌ தொடுக்கிறான்‌. பச்சிலைக்கொடி என்றே ஒரு கொடி உண்டு. 
அது ஒரே பசுந்தழையாக மண்டிக்‌ கிடக்கும்‌. அந்தக்‌ கொடியினால்‌ பூசாரி 
மாலை கட்டுகிறான்‌. நடுவில்‌ சாதிக்காயை வைத்துக்‌ கட்டுகிறான்‌. அது நல்ல 
மணத்தை வீசுகிறது. தக்கோலம்‌ என்பது ஒரு மரம்‌. அதன்‌ காய்‌ பண்டங்களைப்‌ 
பொதிந்து வைக்கும்‌ புட்டிலைப்போல இருக்கும்‌. அதனால்‌ அதனை 
அம்யபொதிப்புட்டில்‌ என்று புலவர்கள்‌ சொல்வார்கள்‌. சாதிக்காயை 
இடையிட்டுக்‌ கட்டியதைப்‌ போலத்‌ தக்கோலக்‌ காயையும்‌ இடையிடையே 
வைத்துக்‌ கட்டுகிறான்‌. இது என்ன காய்‌ மாலையா என்று கேட்கத்‌ 
தோன்றுகிறதல்லவா? பூமாலைதான்‌. 

இனிமேல்‌ மலர்களைச்‌ சொல்கிறார்‌. காட்டு மல்லிகையை வைத்துக்‌ 
கட்டுகிறான்‌. வெள்ளை வெளேரென்றிருக்கும்‌ கூதாளம்‌ பூவையும்‌ 
பிணைத்துக்‌ கட்டுகிறான்‌. இப்படித்‌ தொடுத்த சிறுமாலை முருகன்‌ தலையிலே 
அணிவதற்கு ஏற்ற கண்ணியாக இருக்கிறது. 

குன்றுதோறாடல்‌ 


கொடியிலே காய்களையும்‌ மலர்களையும்‌ வைத்துக்‌ கட்டிய கண்ணியை 
அந்த மலைப்பக்கத்திலேதான்‌ காணமுடியும்‌. பூசாரி அன்புடன்‌ கட்டும்‌ இதை 
முருகன்‌ விருப்புடன்‌ ஏற்று அணிந்து கொள்கிறான்‌. 


பைங்கொடி நறைக்காய்‌ இடைஇடுபு வேலன்‌ 
அம்பொதிப்‌ புட்டில்‌ விரைஇக்‌ குளவியொடு 
வெண்‌ கூதாளம்‌ தொடுத்த கண்ணியன்‌ 


(பச்சிலைக்‌ கொடியில்‌ நறுமணத்தையடைய சாதிக்‌ காயை நடுவிலே 
வைத்து, பூசாரியானவன்‌, அழகிய பண்டங்களைப்‌ பொதித்தலையுடைய 
புட்டிலைப்போல விளங்கும்‌ தக்கோலக்‌ காயையும்‌ விரவ வைத்து, காட்டு 
மல்லிகையோடு வெள்ளை நிறம்பெற்ற கூதாள மலரையும்‌ வைத்துக்‌ கட்டிய 
கண்ணியை அணிந்தவனாகி - எழுந்தருளுகிறான்‌ முருகன்‌ என்று சொல்ல 
வருகிறார்‌. 


பைங்கொடி - பச்சிலைக்கொடி, நறைக்காய்‌ - சாதிக்காய்‌, இடுபு - 
இட்டு வைத்து. வேலன்‌ - பூசாரி. அம்‌ - அழகிய, பொதி - பொதிதல்‌, புட்டில்‌ 
- புட்டிலைப்போன்ற தக்கோலக்காய்‌, விரைஇ - விரவி; கலந்து. குளவி - 
காட்டு மல்லிகை. கண்ணி - தலையில்‌ அணியும்‌ மாலை). 


குன்றவாணர்‌ 


முருகன்‌ எழுந்தருளப்போகிறான்‌ என்ற பேரன்புடன்‌ குறிஞ்சி 
நிலத்திலுள்ள குறவர்கள்‌ மகிழ்ச்சி மீதூர ஆடுகிறார்கள்‌. அவர்கள்‌ 
எப்போதும்‌ விலங்குகளைக்‌ கொல்லும்‌ கொடிய தொழிலை உடையவர்கள்‌. 
வில்லும்‌ அம்புமே அவர்களுடைய படைகள்‌. வில்‌ ஓரே சமயத்தில்‌ பல 
பொருள்களைத்‌ துளைத்துச்‌ செல்லும்படி அம்பை விடும்‌ தன்மையுடையது. 
அத்தகைய வில்லை வல்வில்‌ என்று சொல்வது மரபு, பழங்காலத்தில்‌ வல்வில்‌ 
ஓரி என்ற வீரன்‌ ஒருவன்‌ இருந்தான்‌. அவன்‌ அம்பை ஒரு விலங்கின்‌ மேல்‌ 
விட்டால்‌ அது அந்த விலங்கை வீழ்த்துவதோடன்றித்‌ தொடர்ந்து பல 
விலங்குகளின்‌ உடம்பில்‌ ஊடுருவிச்‌ சென்று அவற்றையெல்லாம்‌ 
மாய்த்துவிடுமாம்‌. அதனால்தான்‌ வல்வில்‌ ஓரி என்ற சிறப்புப்‌ பெயர்‌ வந்ததாம்‌. 
இராமனைக்‌ கூட வல்வில்‌ இராமன்‌ என்று சொல்வார்கள்‌. 

கொடுந்தொழிலையும்‌ வல்வில்லையும்‌ கொலையே புரிகின்ற 
தன்மையையும்‌ உடைய வேடர்கள்‌ இப்போது முருகனுடைய அன்பு மேலிட்டு 
அந்தக்‌ கொடிய இயல்பு மாறிக்‌ களிக்கூத்தாடுகிறார்கள்‌. 

அவர்கள்‌ மார்பில்‌ சந்தனக்‌ குழம்பு மணக்கிறது. அந்த மார்பு சந்தன 
நிறத்தால்‌ பளபளவென்று இருக்கிறது. மலைக்‌ காட்டில்‌ சந்தன மரத்துக்குப்‌ 
பஞ்சமா? நல்ல இனிய தேனைப்‌ புளிக்க வைத்துக்‌ கள்ளாக மாற்ற அதை 

நீண்ட மூங்கிற்‌ குழாயில்‌ இட்டு வைத்திருப்பார்கள்‌. நாளாக அக அது 
நன்றாகப்‌ புளித்து, உண்டவர்களுக்கு அதிகமான மயக்கத்தை உண்டாக்கும்‌. 


அத்தகைய கள்ளைக்‌ குறவர்கள்‌ உண்டு மகிழ்ந்து ஆடுகிறார்கள்‌. 


மலைகளில்‌ சின்னச்‌ சின்ன ஊர்கள்‌ இருக்கின்றன. அங்குள்ள குறவர்கள்‌ 
தம்‌ சுற்றத்தாரோடு கள்ளைக்‌ குடித்து மகிழ்கிறார்கள்‌. தொண்டகம்‌ என்னும்‌ 
பறையை அடித்துக்‌ குரவையென்னும்‌ கூத்தை ஆடுகிறார்கள்‌. கைகளைக்‌ 
கோத்துப்‌ பாடி அடுவதைக்‌ “குரவைக்‌ கூத்து என்பார்கள்‌. முருகனுடைய 
வரவை எண்ணிக்‌ குறவர்கள்‌ ஒரே ஆனந்தத்தில்‌ மிதக்கிறார்கள்‌. அவனுக்கு 
உரிய தொண்டகப்‌ பறையை அடித்து அவன்‌ புகழைப்‌ பாடிக்‌ குரவைக்‌ கூத்து 
ஆடுகிறார்கள்‌. அப்போது முருகன்‌ எழுந்தருளுகிறான்‌. 


நறுஞ்சாந்து அணிந்த கேழ்கிளர்‌ மார்பிற்‌ 
கொடுந்தொழில்‌ வல்வில்‌ கொலைஇய கானவர்‌ 
நீடு அமை விளைந்த தேக்கள்‌ தேறல்‌ 
குன்றகச்‌ சிறுகுடிக்‌ கிளையுடன்‌ மகிழ்ந்து 
தொண்டகச்‌ சிறுபறைக்‌ குரவை அயர 


(நல்ல மணம்‌ வீசும்‌ சந்தனத்தை அணிந்த, நிறம்‌ கிளர்ந்து தோன்றும்‌ 
மார்பையும்‌ கொடுமையான செயலையும்‌ வலிய வில்லையும்‌ உடைய கொலை 
செய்யும்‌ வேடர்கள்‌, உயர்ந்த மூங்கிற்‌ குழாயில்‌ பல நாள்‌ இருந்து முற்றி 
விளைந்ததும்‌ தேனாலாயத்துமாகிய கள்ளின்‌ தெளிவை, மலையிலுள்ள 
சிற்றூர்களில்‌ வாழும்‌ தம்‌ சுற்றத்தாருடன்‌ உண்டு மகிழ்ந்து, தொண்டகம்‌ 
என்ற சிறிய பறைக்கு ஏற்றபடி. குன்றக்‌ குரவையாகிய கூத்தை ஆட, 

சாந்து - சந்தனம்‌. கேழ்‌ - நிறம்‌. அகலம்‌ - மார்பு. கொலைஇய - கொலை 
புரிகின்ற. கானவர்‌ - வேடம்‌. அமை - மூங்கில்‌. தேக்கள்‌ - தேனால்‌ ஆன கள்‌. 
தேறல்‌ - தெளிவு. சிறுகுடி - குறிஞ்சி நிலத்து ஊர்‌. கிளை - குற்றம்‌. தொண்டகம்‌ 
- குறிஞ்சி நிலப்பறை. அயர - ஆட). 

குறவர்கள்‌ குரவைக்‌ கூத்தாட, வேலன்‌ கட்டிய கண்ணியை அணிந்து 
கொண்டு பல மகளிரோடு முருகன்‌ எழுந்தருளுகிறான்‌. அவன்‌ வரும்‌ அந்தக்‌ 
கோலத்தை இனிச்‌ சொல்கிறார்‌ நக்கீரர்‌. 


உடன்‌ வரும்‌ மகளிர்‌ 
முருகனுடன்‌ அழகிய மகளிர்‌ கூட்டம்‌ ஒன்று வருகிறது. குறிஞ்சி 
நிலத்துக்குப்‌ போவதென்றால்‌ அந்த அணங்குகளுக்கு எல்லையில்லாத 


மகிழ்ச்சி. மயிலைப்‌ போன்ற சாயலும்‌ நடையும்‌ உடைய அவர்கள்‌ தங்களை 

குன்றுதோறாடல்‌ 


அலங்கரித்துக்‌ கொண்டு வருகிறார்கள்‌. முருகனோடு பல மயில்கள்‌ 
வருவதுபோல இருக்கிறது அந்தக்‌ காட்சி. அவர்கள்‌ திருமேனி முழுவதும்‌ 
மலர்களால்‌ அமைந்த அலங்காரம்‌ ஒளிர்கிறது; தலையிலே பூ. மார்பிலே பூ, 
இடையிலே பூ. 


தலையில்‌ கண்ணியாகச்‌ சில மலர்களைச்‌ செருகியிருக்கிறார்கள்‌. நீர்ப்‌ 

பூக்கள்‌ அழகு செய்கின்றன. வண்டுகள்‌ மொய்க்கும்‌ மணத்தை உடையவை 
அவை. பேரரும்பாக இருக்கும்போதே பறித்து விரல்களாலே வலிய அலர்த்திக்‌ 
கட்டித்‌ தலையில்‌ அணிந்திருக்கிறார்கள்‌. ஒரே மாதிரியான பூக்கள்‌ அல்ல; 
வெவ்வேறு வகையான மலர்களைக்‌ கண்ணியாகத்‌ தொடுத்து அணிந்திருக்‌ 
கிறார்கள்‌. கண்ணி கட்டுவதற்கு ஏற்றபடி காம்புகள்‌ இருக்கின்றன அந்த 
மலார்களில்‌. 

விரல்‌உளர்ப்பு அவிழ்ந்த வேறுபடு நறுங்கால்‌ 

குண்டுசுனை பூத்த வண்டுபடு கண்ணி 


(விரலாலே வலிய மலர்த்துதலால்‌ மலர்ந்தவை. வெவ்வேறு வகையாக 
இருப்பவை. வாசனையும்‌ காம்பும்‌ உடையவை. அழமான சுனைகளிலே 
மலர்ந்தவை. வண்டுகள்‌ படிந்து மொய்க்கும்‌ தன்மையவை ஆகிய மலர்களால்‌ 
தொடுத்த கண்ணியையும்‌ - பிறவற்றையும்‌ உடைய மகளிர்‌ என்று சொல்ல 
வருகிறார்‌. 


உளர்ப்பு - கோதுதல்‌; வலிய மலர்த்துதல்‌. கால்‌ - காம்பு. குண்டு - 
ஆழம்‌) 

பேரரும்புகளை இவ்வாறு விரலால்‌ பிரித்து மாலையாகக்‌ கட்டி 
அணிவது வழக்கம்‌; “தண்கயத்து அமன்ற ஓண்பூங்குவளை. அரும்பலைத்து 
இயற்றிய சுரும்பார்‌ கண்ணி, பின்னுப்புறந்தாழக்‌ கொன்னே சூட்டி” (1805-7) 
என்று அகநானூற்றில்‌ வருகிறது. 

இணைத்த கோதை அணைத்த கூந்தல்‌ 

(இரட்டையாகக்‌ கட்டிய மாலையினால்‌ கட்டிய கூந்தலையும்‌ - உடைய 
மகளிர்‌. கோதை மாலை.) 

குறிஞ்சி நிலத்துப்‌ பெண்கள்‌ தழை என்று கூறப்படும்‌ ஒருவகை 
ஆடையை அணிவார்கள்‌. பலவகை மலர்களும்‌ தளிர்களும்‌ தழைகளும்‌ 
இணைத்துக்‌ கட்டியது அது. தழைகளை மிகுதியாக வைத்துக்‌ கட்டுவதனால்‌ 


அதற்குத்‌ தழை என்று பெயர்‌ உண்டாயிற்று. முருகனுடன்‌ வரும்‌ மகளிரும்‌ 
தழையாடையை இடையில்‌ கட்டியிருக்கிறார்கள்‌. கஞ்சாச்‌ செடியின்‌ பூவும்‌ 

இலையும்‌ அந்தத்‌ தழையில்‌ இருக்கின்றன. அவற்றை ஒன்றோடு ஒன்று 
இணைத்து முடிந்திருக்கிறார்கள்‌. வெண்‌ கடப்பம்‌ பூவையும்‌ சேர்த்துக்‌ 
கட்டி யிருக்கிறார்கள்‌, மலர்களில்‌ வண்டுகள்‌ மொய்க்கின்றன; அவற்றில்‌ உள்ள 
தாதை உண்ணுகின்றன. மலரும்‌ தழையும்‌ இணைந்து அமைந்த இந்தத்‌ 
தழையாடை அவர்கள்‌ இடையைச்‌ சுற்றி உடுத்தும்படி பெரியதாக இருக்கிறது; 
குளிர்ச்சியுடையதாகவும்‌ இருக்கிறது. பெருந்தண்‌ மாத்தழை அது. 


முடித்த குல்லை இலையுடை நறும்பூச்‌ 
செங்கால்‌ மராஅந்த வால்‌இணர்‌ இடையிடுபு 


சுரும்புணத்‌ தொடுத்த பெருந்தண்‌ மாத்தழை 


(முடிந்திருக்கும்‌ கஞ்சாவின்‌ இலையையுடைய மணமுடைய பூவையும்‌, 
சிவந்த அடியையுடைய வெண்‌ கடம்பின்‌ வெள்ளையான 
பூங்கொத்துக்களையும்‌ இடையிடையே இட்டு, வண்டுகள்‌ வந்து மொய்த்துத்‌ 
தாதுகளை உண்ணும்படி தொடுத்து அமைத்த பெரிய குளிர்ந்த தழையென்னும்‌ 
ஆடையை - உடுத்துக்‌ கொண்டு வரும்‌ மகளிர்‌ என்று சொல்ல வருகிறார்‌. 


குல்லை - கஞ்சா. கால்‌ - அடிமரம்‌. மராம்‌ - வெண்‌ கடம்பு. வால்‌இணர்‌ 
- வெள்ளையான பூங்கொத்து. இடையிடுபு - நடுவில்‌ வைத்து. சுரும்பு - வண்டு. 
தழை - தழையென்னும்‌ ஆடை) 


பல மணிகளைக்‌ கோத்த மேகலையை அழகாகத்‌ தம்முடைய இரகசிய 
உறுப்பு மறையும்படி உள்ளே அணிந்திருக்கிறார்கள்‌ இவர்கள்‌. அதன்‌ மேலே 
இந்தத்‌ தழையாடையை உடுத்துக்கொண்டு மயிலைப்போல நடந்து 
வருகிறார்கள்‌. 


திருந்துகாழ்‌ அல்குல்‌ திளைப்ப உடீஇ 
மயில்கண்‌ டன்ன மடநடை மகளிரொடு 
(திருத்தமாக அமைந்த மணிகளாலான வடங்களையுடைய மேகலையை 
அணிந்த இரகசிய உறுப்பில்‌ அசையும்‌ படி (தழையை) உடுத்து, மயிலைக்‌ 
கண்டாற்போன்று வருகின்ற மெத்தென்ற நடையையுடைய பெண்களோடு - 
முருகன்‌ எழுந்தருளுகிறானாம்‌. 
காழ்‌ - வடம்‌; இங்கே மேகலைக்கு ஆயிற்று. திளைப்ப - அசைய, 
பெருந்த, உடீஇ - உடுத்து, மடநடை - மெத்தென்ற நடை). 


கண்ணியையும்‌ கூந்தலையும்‌ தழையாடையையும்‌ உடைய அழகிய 
மகளிரோடு முருகன்‌ குறிஞ்சி நில மக்களுக்கு அருள்புரியும்‌ பொருட்டு 
எழுந்தருளுகிறான்‌. 

முருகன்‌ வருகை 


அவன்‌ பேரழகன்‌. வெவ்வேறு கோலம்‌ கொண்டு அன்பர்களுக்கு 
அருள்‌ புரிகிறவன்‌. அவன்‌ திருமேனி வண்ணம்‌ முதலியவற்றையும்‌ அவன்‌ 
கொள்ளும்‌ கோலங்களையும்‌ சொல்லுகிறார்‌ நக்கீரர்‌. 


முருகன்‌ செந்நிற முடையவன்‌. “குங்கும ரக்த வர்ணம்‌'' என்று 
அவனுடைய தியான சுலோகம்‌ சொல்லும்‌. “பவழத்‌ தன்ன மேனி” 
(குறுந்தொகை) என்று அந்தச்‌ செம்மேனிக்குப்‌ பவளத்தை உவமை கூறுவர்‌ 
ஒரு புலவர்‌. அவன்‌ உடுத்திருக்கும்‌ ஆடையும்‌ சிவப்பானது. “குன்றியேய்க்கும்‌ 
உடுக்கை” (குறுந்தொகை) என்று அதற்குக்‌ குன்றிமணியின்‌ சிவப்பை உவமை 
கூறுவார்‌. 
அவனுடைய காதில்‌ அசோகந்தளிர்‌ தொங்குகிறது. காதில்‌ அசோகந் 
தளிரைச்‌ செருகிக்கொள்ளும்‌ வழக்கத்தை முன்பே பார்த்தோம்‌. அதுவும்‌ 
சிவப்பாகவே இருக்கும்‌. 
செய்யன்‌ சிவந்த ஆடையன்‌ செவ்வரைச்‌ 
செயலைத்‌ தண்தளிர்‌ துயல்வருங்‌ காதினன்‌ 
(சிவந்த திருமேனியை உடையவன்‌, செந்நிறம்‌ பெற்ற அடையை 
அணிந்தவன்‌, செம்மையான அடி மரத்தையடைய அசோகினது குளிர்ச்சியான 
தளிர்‌ அசையும்‌ காதுகளை உடையவன்‌ - ஆக எழுந்தருளுகிறான்‌.) 
அரை - அடிமரம்‌. செயலை - அசோகு. துயல்வரும்‌ - அசையும்‌.) 
இடையில்‌ கச்சைக்‌ கட்டிக்‌ கொண்டிருக்கிறான்‌. காலில்‌ வீரக்கழண்‌ 
அணிந்திருக்கிறான்‌. வெட்சியினால்‌ ஆகிய சிறிய கண்ணியைத்‌ தலையிலே 
சூடி யிருக்கிறான்‌. 
கச்சினன்‌ கழலினன்‌ செச்சைக்‌ கண்ணியன்‌ 
(கச்சை யடையவனாகி, கழலை அணிந்தவனாகி, வெட்சிக்‌ கண்ணியைச்‌ 
சூடியவனாக, வருகிறான்‌, செச்சை - வெட்கி) 
அவன்‌ இசையை விரும்புபவன்‌; இசையை எழுப்புபவன்‌. பலவகை 
இன்னிசைக்‌ கருவிகளை அவன்‌ வாசிக்கிறான்‌. கண்ணனைப்போல அவனும்‌ 
புல்லாங்குழலை வாசிக்கிறான்‌. கொம்பை ஊதுகிறான்‌. இப்படியே பல சிறிய 
வாத்தியங்களை அவன்‌ வாசிக்கிறான்‌. கீத வாத்திய விநோதனாக 
எழுந்தருளுகிறான்‌. 

குழலன்‌ கோட்டன்‌ குறும்பல்‌ இயத்தன்‌ 


(புல்லாங்குழலை வாசிக்கிறவன்‌. கொம்பை ஊதுகிறவன்‌. சிறிய பல 
வாத்தியங்களை வாசிக்கிறவனாய்‌ - வருகிறான்‌. கோடு - ஊது கொம்பு. 


பல்லியம்‌ - பல இசைக்‌ கருவிகள்‌) 


மூருகனுக்குப்‌ பலவகை வாகனங்கள்‌ உண்டு. முன்பு அவன்‌ 
யானையின்மேல்‌ எழுந்தருளி வந்த காட்சியைக்‌ கண்டோம்‌, இப்போது 
ஆட்டுக்கிடாய்‌ வாகனத்தில்‌ வருகிறான்‌; மயில்‌ வாகனத்தில்‌ 
எழுந்தருளுகிறான்‌. 


நாரதர்‌ இயற்றிய யாகத்திலிருந்து வந்த ஆடு அது. அது உலகையே 
நிலை கலங்கும்படி செய்தது. முருகன்‌ வீரவாகுதேவரை விடுத்து அதை 
அடக்கிக்‌ கொண்டு வரும்படி செய்து அதன்மேல்‌ ஊர்த்தருளுகிறான்‌. 

முருகனுக்கு இயல்பாகவே மயில்‌ வாகனம்‌ உண்டு. எல்லா 
மந்திரங்களுக்கும்‌ மூலமாகிய பிரணவமே மயிலாக நின்று முருகனுக்கு 
வாகனமாயிற்று. இதுவே முதல்‌ மயில்‌ வாகனம்‌. 


அன தனிமந்த்ர ரூப நிலைகொண்ட 
தாடு மயில்‌ 


என்பது திருப்புகழ்‌. சூரனோடு முருகன்‌ போர்‌ செய்தபோது ஆயிரங்‌ 
கண்ணுடைய இந்திரன்‌ மயிலாக மாறி முருகனுக்கு வாகனமாகிய அவனைத்‌ 
தாங்கினான்‌. அந்தப்‌ போரின்‌ இறுதியில்‌ வேலால்‌ இருகூறாகிய சூரன்‌ மயிலும்‌ 
சேவலுமானான்‌. அந்த மயிலை வாகனமாகக்‌ கொண்டு ஊர்ந்தருளினான்‌ 


முருகன்‌. 


முருகனுடைய திருக்கரத்தில்‌ நாத தத்துவமே கோழியாக இருக்கிறது. 
சூரசங்காரத்தின்போது கூரனுடைய ஒரு கூறு சேவலாக மாற, அதையும்‌ 
வெற்றிக்‌ கொடியாக முருகன்‌ ஏந்தினான்‌. 

முருகன்‌ நெட்டையான வடிவமுடையவன்‌. நெடுவேள்‌ என்று 
சொல்வார்கள்‌. தோள்வளைகளை அணிந்து கொண்டிருக்கிறான்‌. இந்த 
அழகிய கோலத்தோடு அவன்‌ வருகிறான்‌. 


தகரன்‌ மஞ்ஞையன்‌ புகார்இல்‌ சேவல்‌ அம்‌ 
கொடியன்‌ நெடியன்‌ தொடிஅணி தோளன்‌ 
(ஆட்டின்மேல்‌ ஏறுபவனாய்‌, மயில்‌ ஊர்ந்தவனாய்‌, குற்றமற்ற சேவற்‌ 
கொடியை ஏந்தியவனாய்‌ நெடிய திருவுருவமுடையவனாய்‌, வாகுவலயங்களை 


அணிந்த தோள்களையுடையவனாய்‌ - எழுந்தருளுகிறான்‌. 

தகர்‌ - ஆடு. புகர்‌ - குற்றம்‌. கொடி - வளை). 

சேவல்‌ என்பது மயிற்‌ சேவலையும்‌ குறிப்பதாகக்‌ கொள்ளலாம்‌. 
முருகனுக்கு மயிற்கொடியும்‌ உண்டு. 

மலைகளிலும்‌ அவற்றைச்‌ சார்ந்த இடங்களிலும்‌ குறிஞ்சி நில மக்கள்‌ 
வழிபட்டு நடத்தும்‌ பூசையை ஏற்றுக்கொண்டு, முருகன்‌ எழுந்தருளும்‌ 
அழகைச்‌ சொல்லிக்கொண்டு வருகிறார்‌ நக்கீரர்‌. அவனுடன்‌ பல அழகிய 
மகளிர்‌ வருகிறார்கள்‌. சிலர்‌ இனிய குரலெழுப்பிப்‌ பாடுகிறார்கள்‌. சிலர்‌ கூடி 
ஆடுகிறார்கள்‌. 

பாடுகிறவர்களின்‌ குரலின்‌ இனிமையை எப்படி வருணிப்பது. ஒரு பெண்‌ 
பாடியதைச்‌ சீவக சிந்தாமணி ஆசிரியர்‌ கூறுகிறார்‌. இவள்‌ பாடினாளோ, 
அல்லது வீணைதான்‌ நாவைப்‌ பெற்றுப்‌ பாடியதோ என்று யாவரும்‌ உருக 


அவள்‌ பாடினாளாம்‌. 


இருங்கடற்‌ பவளச்‌ செவ்வாய்‌ 
திறந்திவள்‌ பாடினாளோ 

நரம்பொடு வீணை நாவின்‌ 
நவின்றதோ என்று நைந்தார்‌ 


அவள்‌ குரலுக்கும்‌ வீணையின்‌ இசைக்கும்‌ வேறுபாடு தெரியாமல்‌ 
அவ்வளவு இனிமையும்‌ கார்வையும்‌ உடையதாக இருந்ததாம்‌. இங்கே 
முருகனுடன்‌ வருகிறவர்களும்‌ அப்படித்‌ தான்‌ பாடுகிறார்கள்‌. வீணையின்‌ 
நரம்பிலிருந்து இசை தொகுதியாக எழுந்தால்‌ எப்படி இருக்கும்‌. அவ்வளவு 
இனிமையாக இருக்கிறது அந்த மகளிரின்‌ இசை. அவர்கள்‌ கூட்டமாக இருந்து 
பாடுகிறார்கள்‌. முருகனுக்கு இசையென்றால்‌ விருப்பம்‌ அதிகம்‌. 


நரம்புஆர்த்து அன்ன இன்குரல்‌ தொகுதியொடு 

(யாழின்‌ நரம்பு ஒலித்தாற்‌ போன்ற இனிய குரலை எழுப்பிப்‌ பாடும்‌ 
மகளிர்‌ கூட்டத்தோடு - முருகன்‌ எழுந்தருளுகிறான்‌. ஆர்த்தன்ன - 
ஆர்த்தாலன்ன; ஓலித்தாற்‌ போன்ற தொழுதி - தொகுதி; கூட்டம்‌). 

“இவர்கள்‌ தன்னைச்‌ சேவித்துப்‌ பாடும்‌ மகளிர்‌, என்று இனம்‌ காட்டுவர்‌ 
நச்சினார்க்கினியர்‌. 

முருகன்‌ இடையிலே கட்டிய அடை நல்ல நிறமும்‌ நயமும்‌ மணமும்‌ 
உடையதாக இருக்கிறது. சிறிய சிறிய புள்ளிகளை உடையதாய்‌, வாசம்‌ 
ஊட்டியதாய்‌, மிகவும்‌ மெல்லியதாய்‌ இருக்கும்‌. அது நிலத்திலே கிடந்து 
புரளுகிறது. 

வணக்கமுள்ளவர்கள்‌ ஆடைகளை மடக்கிக்‌ கொண்டு தலைவர்கள்‌ 
முன்‌ நிற்பார்கள்‌. தலைவர்களோ தம்‌ ஆடை நிலத்தில்‌ புரளும்படி 
உடுப்பார்கள்‌. மேல்‌ நாட்டு அரசர்கள்‌ அரசிகள்‌ இவ்வாறு தம்‌ அடை 
நிலத்தில்‌ புரளும்படி உடுத்திருப்பதைப்‌ படங்களில்‌ காணலாம்‌. அவர்கள்‌ 
நடக்கும்போது அடை நுனிகளை எடுத்துச்‌ செல்லச்‌ சில ஏவலர்கள்‌ அருகில்‌ 
இருப்பார்கள்‌. 
“நிலந்தோய்பு உடுத்த நெடுநுண்‌ ணாடையர்‌” 


என்று இத்தகைய பெருமக்களைப்‌ பற்றிய பெருங்கதை என்னும்‌ பழங்காவியம்‌ 
கூறும்‌. 
முருகன்‌ பெருமதிப்புடைய பெரிய தலைவனாகையால்‌ அவன்‌ 
இடையிலே கட்டிய துகில்‌ நிலத்திலே பொருந்திப்‌ புரளுகிறது. 
குறும்பொறிக்‌ கொண்ட நறுந்தண்‌ சாயல்‌ 
மருங்கிற்‌ கட்டிய நிலன்நேர்பு துகிலனன்‌ 


(சிறிய புள்ளிகளை உடையதாய்‌ மணமும்‌ தண்மையும்‌ மென்மையும்‌ 
உடையதாய்‌ இடுப்பிலே கட்டிய, நிலத்திலே புரளுதலையுடைய துகிலை 


உடையவன்‌. 


பொறி - புள்ளி. சாயல்‌- மென்மை. மருங்கு - இடை நேர்பு - பொருந்திப்‌ 
புரளுதல்‌). 

குறும்பொறி என்பதற்கு உதரபந்தம்‌ என்று பொருள்‌ கொள்வர்‌ 
நச்சினார்க்கினியர்‌. “இடையிலே இறுகக்‌ கட்டிய உதர பந்தத்தின்‌ மேலே 
உடுப்பதாக உட்கொண்ட, நாலலிட்டமையால்‌ நிலத்தைப்‌ பொருந்தி நறிய 
குளிர்ந்த மென்மையை உடைத்தாகிய துகிலினையுடுத்து என்று அவர்‌ பொருள்‌ 
எழுதுவர்‌. 


தலைக்கை தருதல்‌ 


முருகன்‌ அழகும்‌ வீரமும்‌ உடையவன்‌. அவனுடைய புயங்கள்‌ 
விசாலமானவை; முழவைப்போலப்‌ பருத்தவை. பல மகளிர்‌ கூடி ஆடும்போது 
அவர்களுக்குத்‌ தோள்‌ கொடுத்து முருகனும்‌ அடுகிறான்‌. அவன்‌ தோளும்‌ 
கையும்‌ வண்மையை உடையவை. மகளிர்‌ தோள்கள்‌ மென்மையுடையவை. 
மெல்லியலாராகிய அவர்கள்‌ பெண்மான்களைப்‌ போல இருக்கிறார்கள்‌. 
அவர்கள்‌ ஒருவர்‌ கையை ஒருவர்‌ கோத்துக்‌ கொண்டு குரவைக்கூத்து 
ஆடுகிறார்கள்‌. அப்படிப்‌ பல, மகளிர்‌ ஆடும்போது ஓர்‌ ஆடவன்‌ அவர்களுக்கு 


௦64 


குன்றுதோறாடல்‌ 


முதல்வனாக நின்று அவர்களுடன்‌ கை கோத்து ஆடுவான்‌. அவன்‌ முதலில்‌ 
நின்று கை தருவதைத்‌ தலைக்கை தருதல்‌ என்று கூறுவார்கள்‌. 


முருகன்‌ குரவைக்‌ கூத்தாடும்‌ மகளிருக்குத்‌ தலைக்கை தந்து 
அடிக்கொண்டே வருகிறான்‌. ஆடலிலும்‌ பாடலிலும்‌ மகிழும்‌ பெருமான்‌ 


அவன்‌. 


முழவுஉறழ்‌ தடக்கையின்‌ இயல ஏந்தி 
மென்தோள்‌ பல்பிணை தழிஇத்‌ தலைத்தந்து 
(முழவைப்‌ போலப்‌ பெருத்த விசாலமான கைகளால்‌ ஏற்ற வண்ணம்‌ 
ஏந்திக்‌ கொண்டு, மெல்லிய தோளையுடைய மான்போன்ற பல மகளிரைத்‌ 
தழுவி, அவர்களுக்குத்‌ தலைக்கை கொடுத்து. 


முழவு - மத்தளம்‌. தடக்கை - விசாலமான கை; குரவைக்‌ கூத்துக்கு 
ஏற்ப வளைந்த கை என்றும்‌ சொல்லலாம்‌. இயல - பொருந்த குரவைக்‌ கூத்து 
நன்கு நடைபெற என்றும்‌ பொருள்‌ கொள்ளலாம்‌. ஏந்தி - மகளிர்‌ கையைத்‌ 
தாங்கி. பிணை - பெண்மான்‌; இங்கே அகுபெயராய்க்‌ குரவைக்‌ கூத்தாடும்‌ 
மகளிரைக்‌ குறித்தது, தழீஇ-தழுவி. தலைத்தந்து - தலைக்‌ கையைத்‌ தந்து). 


மென்றோள்‌ பல்பினை இயல முழவுறழ்‌ தடக்கையின்‌ தழிஇ ஏந்தித்‌ 
தலைத்தந்து, என்று கூட்டி, மெல்லிய தோளினையுடைய பலவாகிய 
மான்பிணை போலும்‌ மகளிர்‌ குரவை ஆடி அசைய, தன்னுடைய 
முழவையொத்த பெருமையையுடைய கையினாலே அவர்கள்‌ கையினைத்‌ தழீஇ 
எடுத்துக்‌ கொண்டு முற்கை கொடுத்து என்று உரை எழுதுவர்‌ 
நச்சினார்க்கினியர்‌. 

இவர்கள்‌ 'மெய்தீண்டி விளையாடுவதற்குரிய மகளிர்‌' என்று அவர்‌ 


விளக்குவார்‌. 


பல மகளிர்‌ கையைக்‌ கோத்துக்‌ கொண்டு ஆடுவதைக்‌ “குரவைக்‌ கூத்து” 
என்பர்‌. குறிஞ்சி நிலத்தில்‌ ஆடுவதைக்‌ குன்றக்‌ குரவையென்றும்‌, முல்லை 
நிலத்தில்‌ ஆடுவதை ஆய்ச்சியர்‌ குரவையென்றும்‌ கூறுவர்‌. ஆடலும்‌ பாடலும்‌ 
கந்தனுக்கும்‌ கண்ணனுக்கும்‌ மிகவும்‌ உகந்தவை. ஆதலின்‌ அவர்களைத்‌ 
தெய்வமாக உடைய குறிஞ்சியிலும்‌ முல்லையிலும்‌ குரவைக்‌ கூத்தை 
மிகுதியாகக்‌ காணலாம்‌. சிலப்பதிகாரத்தில்‌ குன்றக்‌ குரவையும்‌, ஆய்ச்சியர்‌ 
குரவையும்‌ வருகின்றன. 


குரவை என்பது கூறுங்காலைச்‌ 
செய்ததோர்‌ செய்த காமமும்‌ வென்றியும்‌ 
எய்தக்‌ கூறும்‌ இயல்பிற்‌ றாகும்‌. 


௦625 


பதினொன்றாம்‌ திருமுறை (இரண்டாம்‌ தொகுதி) 


என்பது பழைய சூத்திரம்‌. குரவையாடுபவர்கள்‌ காதலையும்‌ வீரத்தையும்‌ 
பாராட்டிப்‌ பாடுவார்கள்‌ என்று இதனால்‌ தெரிகிறது. 

குரவை என்பது எழுவர்‌ மங்கையர்‌ 

செந்நிலை மண்டலக்‌ கடக்‌ கைகோத்து 


அந்நிலைக்‌ கொப்பநின்‌ றாடலாகும்‌ 
என்பது மற்றொரு பழைய குத்திரம்‌. 

குரவைக்‌ கூத்தே கைகோத்‌ தாடல்‌ 
என்பது திவாகரம்‌. 


கலித்தொகையில்‌ மகளிர்‌ ஆடும்‌ கூத்தில்‌ ஆடவன்‌ தலைக்கை தந்து 


அடும்‌ காட்சியைக்‌ காணலாம்‌. 


நிரைதொடி நல்லவர்‌ 
துணங்கையுள்‌ தலைகொள்ளக்‌ 
கரையிடைக்‌ கிழிந்தநின்‌ 
காழகம்‌ (கலித்தொகை, 73) 


பெருவீரனாகிய முருகன்‌, குரவைக்‌ கூத்தாடும்‌ மகளிருக்குத்‌ தலைக்கை 
தந்து அவர்களுடைய கூத்து நன்கு நடைபெற உதவுகிறான்‌. 
இவ்வாறு பலவகைக்‌ கோலம்‌ கொண்டு, பல இசைக்கருவிகளை 


இசைத்து, பாடும்‌ மகளிருடனும்‌ ஆடும்‌ மகளிருடனும்‌ சேர்ந்து முருகன்‌ 
மலைகள்‌ எல்லாவற்றிலும்‌ திருவிளையாடல்‌ புரிகிறான்‌. 


குன்றுதோ றாடலும்‌ நின்றதன்‌ பண்பே; அதாஅன்று. 


(ஓவ்வொரு மலையிலும்‌ திருவிளையாடல்‌ புரிவதும்‌ நிலைபெற்ற 
அவனுடைய இயல்பாகும்‌; அதுமட்டும்‌ அன்று. நின்ற தன்‌ பண்பே என்று 
பிரிக்க வேண்டும்‌. தன்‌ என்றது அவனுடைய என்ற பொருளையடைய து. 

மலைகள்‌ பல; அவை குறிஞ்சித்‌ திணையின்‌ பாற்படும்‌. 
அவற்றையெல்லாம்‌ தனக்குரியனவாகக்‌ கொண்டு ஆட்சி புரிபவன்‌ முருகன்‌. 
அதலின்‌ அந்தக்‌ குன்றுகளில்‌ அவன்‌ பலபல கோலத்துடன்‌ வருகிறான்‌. பல 
விளையாடல்களை நிகழ்த்துகிறான்‌. அதனால்‌ அவனுடைய அழகும்‌, 
அலங்காரமும்‌, வீரமும்‌, காதலும்‌, இசைவன்மையும்‌, ஆடல்‌ விருப்பமும்‌, 
அன்பர்களுக்கு அருள்‌ செய்யும்‌ பேரருளும்‌ புலனாகின்றன. 


666 


குன்றுதோறாடல்‌ 


பல குன்று 


இப்படிப்‌ பல மலைகளிலும்‌ அவன்‌ ஆடும்‌ இயல்பைப்‌ புலப்படுத்திய 
நக்கீரர்‌ திருவாக்கை அடிப்படையாகக்‌ கொண்டு எல்லா மலைகளையும்‌ ஒரு 
தொகுதியாக்கி, குன்றுதோறாடல்‌ என்ற தொகுதிப்‌ படைவீடாக அன்பர்கள்‌ 
போற்றலாயினர்‌. 
குன்றுதோறாடல்‌ என்பதற்கு ஒவ்வொரு குன்றிலும்‌ விளையாடுதல்‌ 
என்றே பொருள்கொள்ள வேண்டும்‌. ஆடல்‌ என்பது தொழிற்பெயர்‌. 
அருணகிரிப்‌ பெருமான்‌, 
“குன்றுதொ றாடல்‌ மேவு பெருமாளே 
குன்றுதோ றாடல்‌ மேவிய பெருமாளே” 
என்று பாடிய இடங்களிலும்‌ ஆடலை மேவியவன்‌ என்றே பொருள்‌ 
கொள்ளும்படி வைத்தார்‌. அறுபடை வீடுகளையும்‌ பாடவந்த கச்சியப்ப 
சிவாசாரியார்‌, 
“குன்றுதோ றாடிய குமரற்‌ போற்றுவோம்‌” 
என்று பாடினார்‌. 
தனியே பெயராகச்‌ சொல்லும்போது இந்தப்‌ படைவீட்டைப்‌ 'பலகுன்று” 
என்று சொல்வதே பொருத்தம்‌ என்று தோன்றுகிறது. அருணகிரிநாத முனிவர்‌, 
“பலகுன்றிலும்‌ அமர்ந்த பெருமாளே 


பலமலை யுடைய பெருமாளே” 


என்று பாடியிருப்பதும்‌ இங்கே நினைவிற்கொள்ளுவதற்குரிய து. 


௦67 


பதினொன்றாம்‌ திருமுறை (இரண்டாம்‌ தொகுதி) 


பெருமழைப்புலவர்‌ யொ.வே. சோமசுந்தானார்‌ 
குன்றுதோறாடல்‌ 
வெறியாட்டயரும்‌ வேல்மகனியல்பு 
189 - 197 : அதாஅன்று .............. அயர 


பொருளுரை : அதாஅன்று - அதுவேயன்றி, வேலன்‌ பைங்கொடி 
நறைக்காய்‌ இடை இடுபு - படிமத்தான்‌ பச்சிலைக்கொடியாலே நறுநாற்றத்தை 
யுடைய காயை நடுவே இட்டு, அப்பொதிப்‌ புட்டில்‌ விரைஇ - அழகினை 
யுடைத்தாகிய தக்கோலக்‌ காயைக்‌ கலந்து, குளவியோடு வெண்கூதாளம்‌ 
தொடுத்த கண்ணியன்‌ - காட்டுமல்லிகையடனே வெண்டாளியையும்‌ கட்டின 
கண்ணியை உடையவனாய்‌, நறுஞ்சாந்து அணிந்த கேழ்கிளர்‌ மார்பின்‌ - நறிய 
சந்தனத்தைப்‌ பூசிய நிறம்‌ விளங்கும்‌ மார்பினையுடைய, கொடுந்தொழில்‌ 
வல்வில்‌ கொலைஇய கானவர்‌ - கொடிய தொழிலையுடைய வலிய வில்லாற்‌ 
கொல்லுதலைச்‌ செய்த குறவர்‌. நீடு அமை விளைந்த தேம்‌ கள்‌ தேறல்‌ - 
நெடிய மூங்கிலிலே யிருந்து முற்றின தேனாற்‌ செய்த கட்டெளிவை, குன்றகச்‌ 
சிறுகுடிக்‌ கிளையுடன்‌ மகிழ்ந்து - மலையிடத்தேயுள்ள சிறிய ஊரிலே 
இருக்கின்ற தம்‌ சுற்றத்தோடே உண்டு மகிழ்ந்து, தொண்டகச்‌ சிறுபறை குரவை 
அயர - அந்நிலத்துக்குரிய தொண்டகமாகிய சிறுபறையினது தாளத்திற்குக்‌ 
குரவைக்‌ கூத்தை யாடாநிற்ப; 

கருத்துரை : அத்திருவேரகமும்‌ அல்லாமல்‌ படிமத்தான்‌ பச்சிலைக்‌ 
கொடியாலே நறிய நாற்றத்தையுடைய காயை இடையே இட்டுத்‌ தக்கோலக்‌ 
காயையும்‌ கலந்து காட்டுமல்லிகையடனே வெண்டாளியையும்‌ கட்டின 
கண்ணியை உடையனாய்‌ நறிய சந்தனத்தைப்‌ பூசிய மார்பினையுடைய கொடிய 
தொழிலையுடைய வில்லாலே கொல்லுதலைச்‌ செய்த குறவர்கள்‌ மூங்கிற்‌ 
குழாயிலே தேனைப்‌ பெய்து முற்றச்‌ செய்து கள்ளை மலைநிலத்துச்‌ சிறிய 
ஊரிலுள்ள தம்‌ சுற்றத்தாரோடே உண்டு மகிழ்ந்து தொண்டகப்பறையை 
முழக்கி அதன்‌ தாளத்திற்கியைய ஆடா நிற்பர்‌ என்பதாம்‌. 

அகலவுரை : வேலன்‌ என்னும்‌ எழுவாய்‌ ஆடலும்‌ (௨௧௭) பண்பு என்று 
முடியும்‌. பைங்கொடி - பச்சிலைக்‌ கொடி “எல்லாவற்றிலும்‌ பசுத்திருத்தலிற்‌ 
பச்சிலை என்று பெயர்‌ பெற்றது” என்பர்‌ நச்சினார்க்கினியர்‌. நறைக்காய்‌ - 
சாதிக்காய்‌. இடைதிபிபு - நடுவேஇட்டு - தக்கோலக்காய்‌ புட்டில்‌ போறலின்‌ 
புட்டில்‌ எனப்பட்டது. விரைஇ - கலந்து. குளவி - காட்டுமல்லிகை. 
வெண்கூதாளம்‌ - வெண்டாளி. சாந்து - சந்தனம்‌. கேழ்‌ - நிறம்‌. கிளர்தல்‌ - 
விளங்குதல்‌. மார்பினையுடைய குறவர்‌ எனக்‌ குறவர்க்குச்‌ சொற்கிடந்தவாறே 
அடையாக்குக. வேலனுக்கு ஏற்றி மொழிவார்‌ நச்சினார்க்கினியர்‌. 

கொடிய தொழிலையுடைய வலிய வில்லாலே கொலைசெய்த கானவர்‌ 
என்க. இவர்‌ குறிஞ்சி நிலமாக்கள்‌. அவர்‌ செய்தியும்‌ தெரிந்தோதினர்‌ என்க. 


மூங்கிற்‌ குழாயிற்‌ தேனைப்‌ பெய்து முதிர்வித்துக்‌ கள்‌ சமைத்தலை, 
“வேய்ப்பெயல்‌ விளையுட்‌ டேக்கட்‌ டேறல்‌” எனவும்‌, “திருந்தமை விளைந்த 
தேக்கட்‌ டேறல்‌” (மலைபடு ௧௭௧ - ௬௨௨) எனவும்‌ மலைபடு கடாத்தினும்‌, 
“தூம்பகம்‌ பழுநிய தீம்பிழி” எனப்‌ பதிற்றுப்பத்தினும்‌ “நெடுங்கணாடமைப்‌ 
பழுநிக்‌ கடுந்திறற்‌ பாப்புக்கடுப்பன்ன தோப்பி” எனவும்‌, “அம்பணை விளைந்த 
தேக்கட்டேறல்‌” (௬௩௪௮; சா-௭. ஙநுஅ: ௧௪) எனவும்‌ அகத்தினும்‌ பிற சான்றோர்‌ 
கூறுதலானும்‌ உணர்க. அமை - மூங்கில்‌. இக்‌ கள்‌ மிக இனிதாதல்‌ பற்றித்‌ 
தேக்கட்டேறல்‌ என்றார்‌. தேம்‌ - இனிமை. கட்டேறல்‌ - கள்ளின்‌ தெளிவென்க. 


குன்றகச்‌ சிறுகுடி - மலையகத்தே உள்ள சிறிய ஊரிலுள்ள குடி என்ப. 

சிறுகுடியீரே! சிறு குடியீரே! (குன்றக்‌ குரவை) என்றார்‌ சிலப்பதிகாரத்தும்‌, 
முருகனுக்கு மலைநிலத்தார்‌ விழாவெடுக்கும்போது தம்‌ சுற்றத்தாராகிய 
அயலூரரில்‌ வாழ்வோரையும்‌ அழைத்து அவரோடு கள்ளுண்டு மகிழ்ந்து 
குரவை ஆடுதல்‌ வழக்கம்‌ ஆதலை உணர்க. குறவர்‌ இங்ஙனம்‌ கூத்தாடுதலை, 

“அருங்குறும்‌ பெறிந்த கானவ ருவகை 

திருந்துவேல்‌ அண்ணற்கு விருந்திறை சான்மென 

நறவுநாட்‌ செய்த குறவர்தம்‌ பெண்டிரொடு 

மன்றோல்‌ சிறுபறை கறங்கக்‌ கல்லென 

வான்றோய்‌ மீமிசை யயருங்‌ குரவை” (மலைபடு. - ௬௩௧௮- 

௨௨) 


எனவரும்‌ மலைபடு கடாஅத்தானும்‌ உணர்க. 
தொண்டகம்‌ - குறிஞ்சிப்பறை. “தொண்டகந்‌ தொடுமின்‌ சிறு பறை 
தொடுமின்‌” (குன்றக்குரவை) என்றார்‌ இளங்கோவும்‌, 
குரவை - ஒருவகைக்‌ கூத்து. இஃது எழுவரேனும்‌ எண்மரேனும்‌ 
ஒன்பதின்மரேனும்‌ கைகோத்தாடும்‌ கூத்தென்பர்‌. வரிக்கூத்துள்‌ 
ஒருறுப்பென்றும்‌, விநோதக்கூத்து அறனுள்‌ ஒன்றென்றும்‌ உரைப்ப. 
விநோதக்கூத்து குரவை, கலிநடம்‌, குடக்கூத்து, கரணம்‌, நோக்கு, தோற்பாவை 
என்னும்‌ ஆறுமாம்‌. குறவர்கள்‌ குரவையாடி முருகவேளைப்‌ பரவுதலைச்‌ 
சிலப்பதிகாரத்தில்‌ குன்றக்‌ குரவையானே அறிக. அயர்தல்‌ - ஆடுதல்‌. 
மலைநிலத்து மகளிர்‌ மாண்பு 
198 - 205 : விரல்‌............. மகளிரொடு 


பொருளுரை : விரல்‌ உளர்ப்பு அவிழ்ந்த வேறுபடு நறுங்‌ கான்‌ - விரலது 


௦69 


பதினொன்றாம்‌ திருமுறை (இரண்டாம்‌ தொகுதி) 


அலைப்பாலே மலர்ந்தமையாலே வேறுபடுகின்ற நறிய மணத்தையடைய, 
குண்டு சுனைபூத்த வண்டுபடு கண்ணி - ஆழ்ந்த சுனையிற்‌ பூத்த மலராலே 
புனையப்பட்ட வண்டு வீழ்கின்ற மாலையினையும்‌, இணைத்த கோதை - 
பிணைக்கப்பட்ட மாலையினையும்‌, அணைத்த கூந்தல்‌ - சேர்த்தின 
கூந்தலையும்‌ உடையராய்‌, முடித்த குல்லை - இலையைத்‌ தலையிலே அணிந்த 
கஞ்சங்குல்லை யினையும்‌, இலைஉடை நறும்பூச்‌ செங்கால்‌ மரா அத்த வால்‌ 
இணர்‌ இடை இபுபு சுரும்பு உணத்‌ தொடுத்த பெருந்தண்‌ மாத்தழை - நறிய 
பூங்கொத்துக்களையும்‌ செவ்விய காலினையுமுடைய மராத்திடத்தனவாகிய 
வெள்ளிய கொத்துக்களை நடுவே வைத்துச்‌ சுரும்பு தேன்‌ உண்ணும்படி 
தொடுத்த பெரிய குளிர்ந்த அழனெையுடைய தழையை, திருந்து காழ்‌ அல்குல்‌ 
திளைப்ப உடீஇ - திருந்திய வடங்களையுடைய அல்குலிடத்தே அசையும்படி 
உடுத்து, மயில்‌ கண்டன்ன மடநடை மகளிரொடு - சாயலுடைமையான 
மயிலைக்‌ கண்டாற்போன்ற மடப்பம்‌ பொருந்திய நடையையடைய 


மகளிரோடேயும்‌; 


கருத்துரை : விரலாலே வலிந்து அலர்த்தப்பட்டமையானே மணம்‌ 
வேறுபடுகின்ற சுனையிற்பூத்த மலராலே புனையப்பட்ட வண்டுகள்‌ 
மொய்க்கும்‌ கண்ணியையும்‌, பிணைக்கப்பட்ட பிற மாலைகளையும்‌, சேர்த்தின 
கூந்தலையும்‌ உடையராய்‌, கஞ்சங்குல்லையினையும்‌, நறிய 
பூங்கொத்துக்களையும்‌, மராமரத்து மலர்க்கொத்துக்களை இடையே இட்டுத்‌ 
தொடுக்கப்பட்ட பெரிய குளிர்ந்த அழகிய தழையை, வடங்கள்‌ திருந்திய 
அல்குலிடத்தே ஆடையாக உடுத்து மயிலைக்‌ கண்டாற்‌ போன்ற 
சாயலையுடைய மகளிரோடேயும்‌ என்பதாம்‌. 


அகலவுரை : அலரும்‌ பருவமுடைய அரும்பைப்‌ பறித்து இயல்பாக 
அது மலா்வதன்முன்‌ விரலால்‌ அலைத்து அலர்த்தித்‌ தொடுத்த கண்ணி என்க. 
இக்‌ கண்ணி இயல்பாக மலர்ந்த மலர்‌ நாற்றத்திற்‌ சிறிது வேறுபட்ட 
நாற்றமுடைத்தென்பார்‌ வேறுபடு நறுங்கான்‌ என்றார்‌. “திரிந்து மோந்தன்ன 
சிறந்துகமழ்‌ நாற்றம்‌” (567) என்றார்‌ மதுரைக்காஞ்சியினும்‌. கான்‌ - மணம்‌. 
“கான்பயந்த கண்ணி”, (பெரும்‌ பாண்‌. இறுதிவெண்பா) என்புழியும்‌, அதைப்‌ 
பொருட்டாதல்‌ காண்க. “தண்கயத்தமன்ற வொண்புங்குவளை அரும்பலைத்‌ 
தியற்றிய சுரும்பார்‌ கண்ணி பின்னிப்புறந்தாழக்‌ கொன்னே சூட்டி” (அகம்‌. 
180 : 5-7) என்றும்‌, “கூருகிர்‌ விடுத்ததோர்‌ கோல மாலை” (சீவக - 1496) 
என்றும்‌ பிறரும்‌ ஓதுதல்‌ காண்க. 

இணைத்த கோதை என்றது, வேறுவேறு மாலைகளை இணைத்த 
மாலை என்றவாறு. அணைத்த - சேர்த்திய. அணைத்த கூந்தலாவது, இடுமயிர்‌ 


என்க. 


இனி, அக்‌ குறிஞ்சிநில மகளிர்‌ உடுத்துள்ள தாழையாடையின்‌ இயல்பு 
ஓதுகின்றார்‌. குல்லை - கஞ்சங்‌ குல்லை, இதனைக்‌ கஞ்சா என்றும்‌ கூறுப. 

“கஞ்சங்‌ குல்லை கஞ்சா வாகும்‌” என்பது திவாகரம்‌. இலையைடை நறும்பூ 
என்றது, இலையோடு கூடிய நறிய பூங்கொத்து என்றவாறு. செங்கால்‌ - சிவந்த 
அடிப்பகுதி. மராம்‌ - கடம்பு. வாலிணர்‌ - வெள்ளிய பூங்கொத்து. இடையிடுபு 
- நடுநடுவே இட்டு, குல்லைப்‌ பூவையும்‌ கடம்பம்பூவையும்‌ பெரிய அழகிய 
தழையிடையே இட்டு அடைபோலப்‌ புலைந்து உடுத்தி என்க. 


பண்டைக்காலத்தே மகளிர்‌ இங்ஙனம்‌ தழையாலே ஆடை இயற்றி 
உடுத்தும்‌ வழக்கமுடையர்‌ என்பதை, “பல்பூம்‌ பகைத்‌ தழை நுடங்கும்‌ அல்குல்‌” 
(நற்றிணை, 8-2) என்றும்‌, 


“தண்ணறும்‌ பிடவமும்‌ தவழ்கொடித்‌ தளவமும்‌ 
வண்ணவண்‌ டோன்றியும்‌ வயங்ணெர்க்‌ கொன்றையும்‌ 
அன்னவை பிறவும்‌ பன்மலர்‌ துதையத்‌ 

தழையும்‌ கோதையும்‌ இழையும்‌ என்றிவை 

தையினர்‌ மகிழ்ந்து திளைஇ விளையாடு 


மடமொழி யாயத்‌ தவர்‌” (கலி. 102 : 2-7) 
என்றும்‌, 

“அம்புந் தொடலை அணித்தழை அல்குல்‌ 

செம்பொறிச்‌ சிலம்பின்‌ இளையோள்‌” (புறம்‌. 341 : 2-6) 
என்றும்‌, 

த க்‌ மென்றளிர்க்‌ 

கொழுங்கொம்பு கொழுதி நீர்நனை மேவர 

நெடுந்தொடர்க்‌ குவளை வடிம்புற அடைச்சி” 

(மதுரைக்‌. 586 - 8) 

என்றும்‌, 


க்‌ கிளையிதழ்‌ பறியாப்‌ 
பைவிரி யல்குல்‌ கொய்தழை தைஇ” (குறிஞ்சி. 101-2) 


என்றும்‌ பிறசான்றோர்‌ ஓதுமாற்றானும்‌ உணர்க. இம்‌ மகளிர்‌ “முருகனைச்‌ 
சேவிக்கும்‌ மகளிர்‌” என்பர்‌ நச்சினார்க்கினியர்‌. 
இதுவுமது 
206 - 217 : செய்யன்‌ ............. பண்பே 


பொருளுரை : செய்யன்‌ - சிவந்த திருமேனியுடையனாய்‌, சிவந்த 
ஆடையன்‌ - சிவந்த அடையை உடையனாய்‌, செவ்வரைச்‌ செயலைத்‌ தண்‌ 


தளிர்‌ துயல்வரும்‌ காதினன்‌ - சிவந்த அரையினையடைய அசோகின்‌ குளிர்ந்த 

தளிர்‌ அசையாநின்ற செவியை உடையனாய்‌, கச்சினன்‌ - கச்சைக்‌ 
கட்டி யவனாய்‌, கழலினன்‌ - வீரக்கழல்‌ கட்டி யவனாய்‌, செச்சைக்‌ கண்ணியன்‌ 
- வெட்சிமாலை சூடியவனாய்‌, குழலன்‌ - குழலை ஊதுபவனாய்‌, கோட்டன்‌ 
- கொம்பைக்‌ குறிப்பவனாய்‌, குறும்பல்லியத்தன்‌ - சிறிய இசைக்கருவிகளை 
ஒலிப்பவனாய்‌, தகரன்‌ மஞ்ஞையன்‌ புகர்‌ இல்‌ சேவலங்‌ கொடியன்‌ - 
கிடாவையும்‌ மயிலையும்‌ உடையனாய்க்‌ குற்றமில்லாத கோழிக்கொடியை 
உயர்த்து, நெடியன்‌ - தான்‌ வேண்டிய வடிவு கோடலில்‌ பிள்ளையாயிராது 
நெடுக வளர்ந்து, தொடியணி தோளன்‌ - டுதாடியை அணிந்த 
தோளையுடையனாய்‌, நரம்பு ஆர்த்தன்ன இன்குரல்‌ தொகுதியொடு - நரம்பு 
ஆரவாரித்தாலொத்த இனிய மிடற்றையுடைய அம்‌ மகளிர்‌ 
கூட்டத்தோடேயும்‌, குறும்பொறிக்‌ கொண்ட நறுந்தண்‌ சாயல்‌ - 
உதரபந்தனத்தின்‌ மேலே உடுப்பதாகக்‌ கொண்டதும்‌ நறிய குளிர்ந்த மென்மை 
யுடையதுமாகிய, மருங்கிற்‌ கட்டிய நிலனேர்பு துகிலினன்‌ - இடையிலே 
கட்டப்பட்ட நிலத்தினளவும்‌ தூங்காநின்ற துகிலையடையவனாய்‌, முழவு 
உறழ்‌ தடக்கையின்‌ இயல்‌ ஏந்தி - முழவையொத்த பெருமையுடைய 
கைகளாலே பொருந்தத்‌ தாங்கி, மென்தோள்‌ பல்பிணை தழீஇ - மெல்லிய 
தோளையுடைய மான்பிணைபோலும்‌ பல மகளிரைத்‌ தழுவிக்கொண்டு, 
தலைத்தந்து - அவர்கட்கு ஏற்ற இருக்கை கொடுத்து, குன்று தோறு ஆடலும்‌ 
- மலைகள்தோறும்‌ சென்று விளையாடுதலும்‌, நிலைஇய பண்பே - தனக்கு 
நிலைநின்ற குணமாக. 


கருத்துரை : சிவந்த திருமேனியையுடையனாய்ச்‌, சிவந்த ஆடையை 
யுடையனாய்‌, அசோகினது குளிர்ந்த தளிர்‌ அசையாநின்ற செவியை 
உடையனாய்க்‌ கச்சணிந்தவனாய்க்‌ கழல்கட்டியவனாய்‌, வெட்சிமாலை 
சூடியவனாய்க்‌ குழலை ஊதிக்‌ கொம்பைக்‌ குறித்துச்‌ சிறிய இசைக்கருவிகளை 
ஒலித்துக்‌ கிடாயையும்‌ மயிலையும்‌ உடையவனாய்க்‌ கோழிக்‌ கொடியை 
உயர்த்தவனாய்‌, நெடி யனாய்த்‌ தொடியை அணிந்த தோளுடையனாய்‌, 
யாழ்நரம்பு போன்ற இனிய குரலுடைய மகளிர்‌ கூட்டத்தோடேயும்‌; 
உதரபந்தனத்தின்‌ மேலே உடுப்பதாகக்கொண்ட நறிய குளிர்ந்த 
மேன்மைமிக்கதாகிய இடையிற்‌ கட்டிய ஆடை நிலத்தளவும்‌ தூங்கப்‌ 
பெற்றவனாய்‌ முழவை ஓத்த பெரிய கைகளாலே பொருந்த ஏந்தி மெல்லிய 
தோளையுடைய மான்பிணைபோன்ற பல மகளிரைத்‌ தழுவிக்கொண்டு 
அவர்க்கு இடமளித்து மலைகள்‌ தோறும்‌ சென்று விளையாடுதலும்‌ அம்‌ 


முருகக்கடவுள்‌ அண்டு நிலைநின்றதனால்‌ உண்டாய குணமாம்‌ என்பதாம்‌. 


அகலவுரை : வேலன்‌ கண்ணியனாய்க்‌ கானவர்‌ குரவை அயரக்‌ 


கண்ணியையும்‌ கூந்தலையும்‌ உடையராய்க்‌ கழையை உடீஇ மயில்‌ கண்டன்ன 

குன்றுதோறாடல்‌ 


மகளிரொடும்‌ செய்யனாய்க்‌ காதினனாய்க்‌ கச்சு முதலியவற்றை உடையவனாய்த்‌ 
தொகுதியொடும்‌ கையினேந்திப்‌ பிணை தழுவிக்‌ குன்றுதோறும்‌ ஆடுதலும்‌ 
அம்‌ முருகக்கடவுள்‌ அண்டு நிலைத்து நிற்றலால்‌ உண்டாகிய பண்பே எனக்‌ 
கூட்டிக்‌ கொள்க. ஆதலால்‌, அண்டும்‌ அவ்விறைவனைக்‌ காணலாம்‌ என 
ஆற்றுப்படுத்தவாறு; 

இதனை இவ்வாறு பொருட்‌ பொருத்தமுறப்‌ பொருள்‌ காணமாட்டாது 
தத்தம்‌ மனம்போனவாறே பிறரெல்லாம்‌ வெவ்வேறாக உரைத்தனர்‌. அவருள்‌ 
நச்சியார்க்கினியர்‌, 

“கானவர்‌ குரவை யயர அதனைக்‌ கண்டு மென்றோட்‌ பல்பிணை 
குரவையாடி, அசைய அதனைப்‌ பொறாதே செய்யன்‌ வேலன்‌ கொடுத்த 
கண்ணியைச்‌ சூடி உடுத்துப்‌ பொருந்திக்‌ கட்டி யணிந்து சூடி ஊதிக்குறித்து 
எழுப்பிப்‌ பின்னிட்டு ஏறி உயர்த்து வளர்ந்து தொடியை அணிந்து 
துகிலையடுத்துத்‌ தொகுதியுடனே மகளிரோடே மலைகடோறும்‌ சென்று 
தழீஇ ஏந்தித்‌ தலைத்தந்து ஆடலும்‌ நின்ற தன்‌ பண்‌”பென வினைமுடிவு 
செய்வர்‌. 

ஈண்டுச்‌ செய்யன்‌ முதலியவற்றை முருகனுக்கேற்றி நச்சினார்க்கனியர்‌ 


கூறுதல்‌ வெளிப்படை. 


அசிரியர்‌ நக்கீரர்‌, இப்பகுதியால்‌ உணர்த்துவது “குறிஞ்சிநிலத்தின்கண்‌ 
வேன்மகன்‌, முருகக்கடவுளுக்குரிய ஆடை, ஊர்தி, கொடி முதலியவற்றை 
உடையனாய்க்‌ குரவைக்‌ குத்தாடும்‌ கானவரோடும்‌, மகளிரொடும்‌, பாடும்‌ 
மகளிரொடும்‌ குன்றுகளிலே முருகனுக்கு விழவெடுத்து ஆடுகின்றானன்றோ 
(அவ்வாடலினும்‌ முருகன்‌ அவ்வேன்‌ மகன்மேற்‌ றோன்றி நிற்கும்‌ ஆதலின்‌) 
அவவாடலும்‌ அக்கடவுள்‌ அண்டு அவர்‌ விழவினை ஏற்று வெளிப்பட்டு 
நின்ற குணத்தாலேயாகும்‌. அதலால்‌, அண்டும்‌ முருகனைக்‌ காணுதல்‌ கூடும்‌” 
என்பதாம்‌. 
தெய்வமேறி யாடுவோர்‌ அத்தெய்வத்திற்குரிய வேடங்கொண்டு 
ஆடுதலும்‌ அங்ஙனம்‌ ஆடுவார்மேல்‌ அத்தெய்வமேறி மக்கட்கு அளித்தலுமான 
உண்மையைச்‌ சிலப்பதிகாரத்துள்‌ வேட்டுவவரியில்‌ சாலினி (தேவராட்டி) 
தெய்வமுற்று மெய்ம்மயிர்‌ நிறுத்துக்‌ கையெடுத்தோச்சி அடி நின்றாளை, 
“சிறுவெள்‌ ளரவின்‌ குருளைநாண்‌ சுற்றிக்‌ 
குறுநெறிக்‌ கூந்தல்‌ நெடுமுடி கட்டி 
இளைகூழ்‌ படப்பை இழுக்யெ ஏனத்து 

வளைவெண் கோடு பறித்து மற்றது 

முளைவெண்‌ டிங்கள்‌ என்னச்‌ சாத்தி 

மறங்கொள்‌ வயப்புலி வாய்பிளந்து பெற்ற 

மாலை வெண்பற்‌ றாலிநிரை பூட்டி 

வரியும்‌ புள்ளியும்‌ மயங்கு வான்றபுத்‌ 

துரிவை மேகலை யுடீஇப்‌ பரிவொடு 

கருவில்‌ வாங்கிக்‌ கையகத்துக்‌ கொடுத்துத்‌ 

திரிதரு கோட்டுக்‌ கலைமே லேற்றிப்‌ 

பாவையுங்‌ கிளியும்‌ தந்தனர்‌ பரசி” 
அவளைக்‌ கொற்றவையாகக்‌ கொண்டு வழிபடுதலும்‌, அங்ஙனம்‌ வழிபடும்‌ 
அவர்க்கு அக்கொற்றவைதானும்‌ அருள்‌ கூர்ந்து அச்சாலினியின்‌ மேல்‌ 
எழுந்தருளி, அவள்‌ நாவைத்‌ தன்னாவாகக்‌ கொண்டு அவர்க்கு அருள்‌ 
வழங்குதலும்‌, அண்டு ஒருசார்‌ நின்ற கண்ணகியாரை அச்சாலினி முதலிய 
யாரும்‌ முன்னர்‌ அறியாராகவும்‌, அவரை நோக்கியவடன்‌ உவந்து, 

“இவளோ, கொங்கச்‌ செவ்வி குடமலை யாட்டி 

தென்றமிழ்ப்‌ பாவை செய்த தவக்கொழுந்து 

ஒருமா மணியா யுலகிற்‌ கோங்கிய 

திருமாமணி” 
என அப்‌ பத்தினித்‌ தெய்வத்தின்‌ எதிர்கால நிலைமையினையும்‌ மாண்பினையும்‌ 
வாய்மையாக எடுத்தோதிப்‌ புகழ்தலும்‌ ஆகிய நிகழ்ச்சிகளால்‌ தெற்றெனத்‌ 
தெளிக. ஈண்டுச்‌ சாலினிபாற்‌ கொற்றவை நிலைநின்ற பண்பினை இளங்கோ 
கூறுமாறு போன்றே, நக்கீரனாரும்‌ முருகக்‌ கடவுள்‌ குன்றுதொறும்‌ ஆடும்‌ 
வேலன்‌ மேனின்ற பண்பினை யுரைக்கின்றார்‌ என்க. 

செய்யன்‌ என்றது, சிவந்த மேனியடையன்போன்று வேடங் 

கொண்டவனாய்‌ என்றவாறு, செவ்வரைச்‌ செயலை - சிவந்த 
அடிப்பகுதியையுடைய அசோகமரம்‌. அசோகந்‌ தளிரைச்‌ செவியிலே அணிந்து 
கொள்ளும்‌ வழக்கத்தை, “வண்காது நிறைந்த பிண்டியொண்டளிர்‌ நுண்பூ 
ணாகந்‌ திளைப்ப” (முருகு - 31-2) என இவரே முன்‌ கூறியமையானும்‌ “சாய்‌ 
குழைப்‌ பிண்டி தளிர்‌ காதிற்‌ றைஇயினாள்‌” எனவும்‌, “கடிமலர்ப்‌ பிண்டி தன்‌ 
காதிற்‌ செரீஇ” (பரி-11-95, 12-88) எனவும்‌, “ஒண்பூம்‌ பிண்டி யொருகாது செரீஇ” 
(குறிஞ்சி-119) எனவும்‌ பிற சான்றோர்‌ கூறுமாற்றானும்‌ உணர்க, செச்சைக்‌ 
கண்ணி - வெட்சிமாலை. கண்ணி - தலையிற்‌ சூடுமாலை. தகர்‌ - ஆட்டுக்கிடாய்‌. 
மஞ்ஞை - மயில்‌. நாரதமுனிவன்‌ செய்த வேள்வியினின்று தோன்றிய 
ஆட்டுக்கிடாய்‌ மூன்றுலகத்தையும்‌ துன்புறுத்திய தென்றும்‌, தேவர்கள்‌ 

முறையிட்டமையால்‌ முருகக்‌ கடவுள்‌ அதனை அடக்கித்‌ தம்‌ ஊர்தியாகக்‌ 
கொண்டனர்‌ என்றும்‌ கூறுப. கடலிடத்தே மாமரமாய்‌ நின்ற அசுரனைத்‌ 
தடிந்தபொழுது இருகூறுபட்ட உடலில்‌ ஒன்று மயிலாகவும்‌ மற்றொன்று 
கோழியாகவும்‌ வர, அவற்றை நிரலே ஊர்தியாகவும்‌ கொடியாகவும்‌ முருகப்‌ 
பெருமான்‌ கொண்டருளினர்‌ என்ப. 
இதனை, 
ல கவல்‌ நெருப்பிலுதித்து 
அங்கட்‌ புவனம்‌ அனைத்தும்‌ அழித்துலவும்‌ 
செங்கட்‌ கிடாயதனைச்‌ சென்று கொணர்ந்து - எங்கோன்‌ 
விடுக்குதியென்‌ றுய்ப்பவதன்‌ மீதிவர்ந்‌ தெண்டிக்கும்‌ 
நடத்தி விளையாடு நாதா” (கந்தூர்கலி - 89) 
என்றும்‌, 
தி்‌ போரவுணன்‌ 
அங்கமிரு கூறாய்‌ அடல்மயிலும்‌ சேவலுமாய்த்‌ 
துங்கமுடன்‌ ஆர்த்தெழுந்து தோன்றுதலும்‌ - அங்கவற்றுள்‌ 
சீறும்‌அர வைப்பொருத சித்ரமயில்‌ வாகனமா 
ஏறி நடாத்தும்‌ இளையோனே - மாறிவரு 
சேவற்‌ பகையைத்‌ திறல்சேர்‌ பதாகையென 
மேலத்‌ தனித்துயர்த்த மேலோனே” (கந்தர்கலி - 100) 
என்றும்‌ வரும்‌ குமரகுருபர அடிகளார்‌ மொழியானும்‌ உணர்க. 
நரம்பு ஆர்த்தன்ன இன்குரற்‌ றொகுதி என்றது, வேன்மகன்‌ 
ஆட்டத்திற்கு இயையப்‌ பாடுகின்ற மகளிர்‌ கூட்டத்தை என்க. யாழ்‌ நரம்பின்‌ 
இசைபோன்ற இனிய குரலையுடைய மகளிர்குழாம்‌ என்றவாறு. 
குறும்பொறி - உதரபந்தனம்‌. இயல ஏந்தி - பொருந்த ஏந்தி. பல்பிணை 
- பலவாகிய மான்பிணை போன்ற மகளிர்‌. தலைத்தந்து என்றற்கு, “முற்கை 
கொடுத்தென்பர்‌” நச்சினார்க்கினியர்‌. தலைத்தந்து என்பதற்கு, ஆடுதலிற்‌ 
றலைப்பட்டென்றுமாம்‌. அடலும்‌ நின்ற தன்‌ பண்பே என்றது, இவ்வாறு 
வேன்மகன்‌ ஆடுகின்ற ஆடலும்‌ அப்பெருமான்‌ அண்டு நின்றதனால்‌ 


உண்டாய பண்பே என்றவாறு. 

குன்றுதோறாடல்‌ - திருத்தணிகை பற்றி அருளப்பட்ட நூல்கள்‌ 


எ 


திருத்தணிகை முருகன்‌ கந்தப்பர்‌ (கச்சியப்ப முனிவரின்‌ 
பிள்ளைத்தமிழ்‌ மாணவர) 


தணிகாசல அநுபூதி, தணிகாசல கந்தப்பர்‌ (குச்சியப்ப முனிவரின்‌ 


- 
"| 


புராணம்‌ உட்பட 13 பிரபந்தங்கள்‌ மாணவர) 


கொண்ட தணிகைச்‌ சந்நிதி முறை 


திருத்தணிகை திருவிருத்தம்‌ சுப்பிரமணியவர்‌, விருத்தம்பாடி 
கண்ணில்லாதவரை கண்பெறச்‌ 
செய்தவர்‌ 


தணிகை சஞ்டக்‌ ர்‌ 


முருகன்‌ துதிப்பாடல்கள்‌ வள்ளலார்‌ ராமலிங்க 

திருவருட்பா - 5ஆம்‌ திருமுறை அடிகள்‌ 

மஞ்‌ ிப்படல்கள்‌ 
12. இசைச்சுருதிகள்‌ முத்துசாமி தீட்சிதர்‌ 

ஐந்தாவது படைவீடு - குன்றுதோறாடல்‌ திருத்தணி 


குன்றுதோறாடல்‌ என்பது ஏனைய படைவீடுகளைப்‌ போன்று ஒரு 
தனி இடமாக இல்லாமல்‌, மலைகளையும்‌ மலைசார்ந்த பகுதியாகிய குறிஞ்சி 
நிலத்தையும்‌ குறிக்கின்றது. தொல்காப்பியம்‌, 


“சேயோன்‌ மேய மைவரை உலகம்‌” என்றும்‌ 


திருமுருகாற்றுப்படை, 
“குன்று தோறாடலும்‌ நின்றதன்‌ பண்பே” என்றும்‌ 
திருப்புகழ்‌, 


“பருவரை துணிய பொருகணை தெரிவ 


பலமலை யுடைய பெருமாளே” 


என்றும்‌ குன்றுதோறும்‌ இருக்கும்‌ குமரனைப்‌ பற்றிய செய்திகளைக்‌ 
கூறுகின்றன. 


“குன்றுதோறாடல்‌ என்னும்‌ தலைப்பில்‌ அருணகிரிநாதர்‌, கயிலைமலை, 
திருவேங்கடம்‌, திருத்தணிகை, வள்ளிமலை, திருக்கழுக்குன்றம்‌, 
திருசிராப்பள்ளி, திருக்கற்குடி, இரத்னகிரி, விராலிமலை, ஊதிமலை, 
குருடிமலை, தென்சேரிகிரி, கொங்கணகிரி, தீர்த்தமலை, கனகமலை, 
புகழிமலை, பூம்பாறை, கொடுங்குன்றம்‌, குன்றக்குடி, பொதியமலை, 
கழுகுமலை, வள்ளியூர்‌, கதிர்காமம்‌, அருக்கொணாமலை அகிய மலைகளின்‌ 
மீது எழுந்தருளியுள்ள பெருமானைப்‌ பாடியுள்ள போதிலும்‌, திருத்தணியாம்‌ 
தணிகை மலைக்குத்தான்‌ 64 பாடல்களைப்‌ பாடியுள்ளார்‌. நம்‌ முன்னோர்கள்‌ 
நாம்‌ அறுபடை வீட்டையும்‌ வகுத்துக்‌ காண்பித்தால்‌ தான்‌ வழிபாட்டிலும்‌ 
ஒரு ஒழுக்கம்‌ நிலைபெறும்‌ என நினைத்து குன்றுதோறாடலுக்குத்‌ 
திருத்தணியை வழிபட்டொழுகும்‌ மாண்பினை உணர்த்தினார்கள்‌. 
திருத்தணியில்‌ கோவில்‌ கொண்டுள்ள முருகனைப்‌ பற்றி குன்றுதோறாடலில்‌ 


நாம்‌ காணலாம்‌. 


திருத்தணி, அரக்கோணத்திலிருந்து வடக்கே எட்டு மைல்‌ தூரத்தில்‌ 
அமைந்துள்ளது. ஆறுமுக வள்ளல்‌ அமர்ந்துள்ள குன்றுதோறாடல்‌ தலங்களில்‌ 
திருத்தணியே சிறந்தது என்பதை, 

“வரையிடங்களிற்‌ சிறந்தததித்‌ தணிகை மால்வரையே” 
எனக்‌ கந்தபுராணம்‌ சிறப்பிக்கிற து. 

“புவிமீதே பிரபலமுள்ள சுத்தத்‌ தணிமலை” 

“இமையவர்‌ பணி திருத்தணி பொற்பதி” 

“எத்திக்குமுற்ற புகழ்‌ பெற்றித்‌ திருத்தணி” 

“திரைகடல்‌ கூழும்‌ புவிக்‌ குயிராகுந்‌ திருத்தணி” 
என்று இம்மலையின்‌ சிறப்பினை திருப்புகழில்‌ அருணகிரியார்‌ 
பாடியுள்ளார்‌. 


இம்முருகன்‌ மீது வேல்‌ வகுப்பு, போர்க்களத்தலகை வகுப்பு, 


திருஞானவேழ வகுப்பு, திருக்கையில்‌ வழக்க வகுப்பு, சித்து வகுப்பு, 
கந்தரந்தாதி வகுப்பு, மயில்‌ விருத்தம்‌ போன்ற பாடல்களையும்‌ அருணகிரியார்‌ 


பாடியுள்ளார்‌. 


திருத்தணிகை முருகனின்‌ தோற்றமும்‌ சிறப்பும்‌ 


இங்கு பெருமான்‌ அழகு வடிவம்‌ கொண்டு இடக்கரத்தைத்‌ தொடையில்‌ 
அமைத்து வலக்கரத்தில்‌ வேலைத்‌ தாங்கி மயில்‌, வள்ளி, தேவசேனாதேவியர்‌ 
இன்றி தனித்து தரிசனம்‌ தருகிறார்‌. சாத்திரங்களில்‌ கூறப்பட்டுள்ள முருகனின்‌ 
16 வகைத்‌ திருவுருவங்களில்‌ இப்பெருமானின்‌ வடிவம்‌ 'ஞானசக்திதரா' என்னும்‌ 
திருவுருவம்‌ எனக்‌ கூறுகின்றனர்‌. 

இங்கு அடிக்‌ கிருத்திகை விழா மிகச்‌ சிறப்பாகக்‌ 
கொண்டாடப்படுகிறது. பால்காவடியையும்‌, புஷ்பக்‌ காவடியையும்‌ பத்தர்கள்‌ 


அதிகமாக எடுக்கின்றனர்‌. 


தணிகையில்‌ இணையிலி 
விரையிடங்‌ கொளும்‌ போதினுள்‌ மிக்க பங்கயம்‌ போல்‌ 
திரையிடங்‌ கொளும்‌ நதிகளிற்‌ சிறந்த கங்கையைப்போல்‌ 
தரையிடங்‌ கொளும்‌ பதிகளிற்‌ காஞ்சி யந்தலம்‌ போல்‌ 
வரையிடங்களிற்‌ சிறந்த(து) இத்‌ தணிகை மால்‌ வரையே. 
- கந்தபுராணம்‌ 213 

“மலர்களிலே சிறந்தது தாமரை; அறுகள்‌ பல வற்றிலும்‌ பெருமை 
வாய்ந்தது கங்கை; இப்பூமியிலுள்ள நகரங்களிலே மிக அழகானது காஞ்சி 
மாநகரம்‌; அதுபோல்‌ மலைகளாகிய இடங்கள்‌ பலவற்றுள்ளும்‌ மிகச்சிறந்தது 
இத்தணிகைமலையே. இச்சிறப்பு மிக்க மலையினைத்‌ தொழுது 
வணங்குபவரின்‌ பாவமெல்லாம்‌ அவரைவிட்டு அகன்றுவிடும்‌; உள்ளன்புடன்‌ 
இம்மலைக்கு வந்து முன்னே இருக்கும்‌ சரவணப்‌ பொய்கையில்‌ முறைப்படி 
மூழ்கி நம்முள்‌ எம்மைத்தொழும்‌ அடியார்கள்‌, எனது திருவடிப்பேற்றினைப்‌ 
பெற்று இன்புற்று வாழ்வார்‌”. இவ்வாறு முருகப்‌ பெருமான்‌ வள்ளியம்மைக்குத்‌ 
திருத்தணிகையின்‌ பெருமைகளைக்‌ கூறுவதாக கச்சியப்ப சிவாசாரியார்‌ 
கந்தபுராணத்தில்‌ போற்றுகிறார்‌. 

கயிலைப்‌ போன்ற திருத்தணிகையில்‌ முருகப்பெருமான்‌, சூரபன்மன்‌ 
முதலிய அவணர்களைப்‌ பொருது வெற்றி கொண்டு செருத்தணியுமாறு வந்து 
தங்கினார்‌. “செருத்தணிகை”யே திருத்தணிகை யாயிற்று என்பர்‌. 


திருவள்ளூர்‌ மாவட்டத்தில்‌ அமைந்த சிறந்த குன்று தோறாடல்‌ 
பதியான திருத்தணிகையைச்‌ சென்னை, அரக்கோணம்‌, திருவள்‌ ஞூர்‌, 
காஞ்சிபுரம்‌ ஆகிய நகரங்களிலிருந்து பேருந்து, மகிழ்வுந்து மூலம்‌ அடையலாம்‌. 
சென்னை ரேணிகுண்டா, இரயில்‌ வழியில்‌ திருத்தணிகை அமைந்துள்ளது. 
திருத்தணி இரயில்‌ நிலையத்திலிருந்து 2 கி.மீட்டர்‌ தொலைவில்‌ கோயில்‌ 


உள்ளது. 


ஊரின்‌ நடுவில்‌ 400 அடி உயரத்‌ தணிகைமலைமீது நான்கு 
பிரகாரங்களுடன்‌ அழகுமிகுந்த ஆறுமுகன்‌ அருட்கோயில்‌ அமைந்துள்ள து. 
மலையின்‌ மீது கார்‌ செல்ல நல்ல சாலையுள்ளது. தணிகைமலைக்கு வடக்கில்‌ 


பச்சரிசிமலையும்‌, தெற்கில்‌ பிண்ணாக்கு மலையும்‌ உள்ளன. 


மலையடிவாரத்தில்‌ அமைந்துள்ள சரவணப்‌ பொய்கையைச்‌ 
சிவவழிபாட்டிற்காக முருகவேள்‌ வரவழைத்த கங்கை என்பர்‌. குமாரதீர்த்தம்‌ 
எனவும்‌ தலபுராணம்‌ இதனைக்‌ காட்டுகின்றது. மலையில்‌ 365 படிகள்‌ ஏறி 


மலைக்கோயிலை அடைகிறோம்‌. 


அடி வாரத்தினின்றும்‌ மலை ஏறும்‌ பாதையில்‌ வடபுறம்‌ பிரம்மசுனையும்‌ 
(பிரம்ம தீர்த்தம்‌) அதனருகே விநாயகர்‌, பிரம்மலிங்கக்‌ கோயிலும்‌ உள்ளன. 
பிரணவத்திற்குப்‌ பொருள்தெரியாது, முருகனால்‌ குட்டுப்பெற்றுச்‌ 
சிறைப்பட்டிருந்த பிரமன்‌, முருகப்பெருமானை வழிபட்டு மீண்டும்‌ படைப்புத்‌ 
தொழில்‌ இங்கே பெற்றதாகத்‌ தலபுராணம்‌ கூறுகின்றது. 

பதினொன்றாம்‌ திருமுறை (இரண்டாம்‌ தொகுதி) 


மலையின்‌ உச்சியினை அடைகிறோம்‌. நான்காவது பிரகாரமான 
இரதவீதியினை அடைகிறோம்‌. இங்கே கார்த்திகை நாட்களில்‌ எரியும்‌ கற்பூரக்‌ 
கொப்பரையும்‌ நாள்தோறும்‌ வழிபாட்டுக்‌ காலங்களில்‌ இஸ்லாமியர்‌ 
வாத்தியம்‌ வாசிக்கும்‌ நவாப்வாத்திய மண்டபமும்‌ அமைந்து உள்ளன. காதர்‌ 
என்ற நவாப்பின்‌ துன்பத்தைப்‌ பெருமான்‌ போக்கியதற்கு அடையாளமாக 
அவன்‌ அமைத்த இவ்வாத்திய மண்டபமும்‌, அவன்‌ வழிபட்டு நிறுவிய 
பிரசன்ன காதர்‌ ஈஸ்வரர்‌ என்ற சிவன்‌ கோயிலும்‌ விளங்குகின்றன. இங்குள்ள 
முருகப்பெருமான்‌ வள்ளிமலை ஸ்ரீ சச்சிதானந்த சுவாமிகளுக்கு ஓர்‌ அந்தணர்‌ 
உருவில்‌ காட்சியருளியதாகக்‌ கூறுவர்‌. நான்காவது பிராகாரத்தில்‌ இந்திர 
நீலச்சுனை, விஷ்ணு தீர்த்தம்‌, நாகதீர்த்தம்‌ ஆகெனவும்‌ உள்ளன. 


நான்காவது பிராகாரத்திலிருந்து கிழக்குவாயில்‌ வழியே சில படிகளைக்‌ 
கடந்து மூன்றாவது பிராகாரம்‌ அடைந்தவுடன்‌ துவஜஸ்தம்ப விநாயகரையும்‌ 
ஐராவதத்தையும்‌, தெற்குப்‌ பாகத்தில்‌ உமாமகேசுவரர்‌ சந்நிதியையும்‌, மேற்குப்‌ 
பாகத்தில்‌ உச்சிப்பிள்ளையார்‌ சந்நிதியையும்‌ வழிபடுகிறோம்‌. 


அடுத்து இரண்டாவது பிராகாரத்தை அடைந்து ஏகாம்பரேசர்‌, 
அறுமுகசுவாமி, குமரேசலிங்கம்‌, தேவயானைக்கு இந்திரன்‌ சீதனமாகத்‌ தந்த 
சந்தனக்கல்‌, மற்றும்‌ உருத்திராக்க விமானத்தில்‌ வீற்றிருக்கும்‌ பெரிய 
உற்சவமூர்த்தி ஆகியோரைத்‌ தரிசிக்கிறோம்‌. 


பஞ்சாக்கரப்‌ (ஐந்து) படிகள்‌ நம்மை முதற்பிராகாரத்திற்கு அழைத்துச்‌ 
செல்கின்றன. இங்கே வள்ளி, தெய்வானை, பாலசுப்பிரமணியர்‌, சண்டேசர்‌, 


பைரவர்‌ சந்நிதிகள்‌ உள்ளன. 


உள்ளே கருவறையில்‌ திருத்தணிகேசன்‌ - சுந்தரவடிவுடன்‌ 
இடக்கரத்தைத்‌ தொடையில்வைத்து, வலக்கரத்தில்‌ சக்தி வேல்‌ தாங்கி 
அருட்காட்சி நல்குகின்றார்‌. இங்கே முருகப்பெருமான்‌ ஞான சக்திதரராகத்‌ 
திகழ்கிறார்‌. 

அழகான தணிகைமலை, அழகான தணிகை ஆண்டவர்‌, எங்கும்‌ அழகு, 
எதிலும்‌ அழகு, வள்ளிமலையை வழிபட்டு நேரே திருத்தணிகையை அடைந்த 
அருணகிரிநாதர்‌, இதுகாறும்‌ இப்பெருமானை வந்து வணங்காது 
போயினேனே என்று வருந்துகிறார்‌. “கோடாத வேதனுக்கு யான்‌ என்ன குற்றம்‌ 
செய்தேன்‌. உனது தண்டையத்‌ தாள்களை சூடாத சென்னியையும்‌, நாடாத 
கண்ணையும்‌, பாடாத நாவையும்‌ எனக்கென்றே தெரிந்து அமைத்தனனே” 
என்று புலம்புகிறார்‌. (கந்தரலங்காரம்‌ 76) பலநாள்‌ இத்தலத்தில்‌ தங்கித்‌ 
தணிகேசனைப்‌ பலவாறு புகழ்ந்து அற்புதமான 66 திருப்புகழ்ப்‌ பாக்களால்‌ 


பரவினார்‌. 


080 


குன்றுதோறாடல்‌ 


“தணிகைமலை அப்பனென அழகிய பெருமாளே” தணிகை மாமலை 
மணிமுடி ஆகிய பெருமாளே” “தணிகையில்‌ இணையிலி” எனவரும்‌ 
அருணகிரிநாதர்‌ வாக்குகள்‌ கருதத்தக்கன. பலதிசையிலுள்ளோரும்‌ 
நாடி நெருங்கி வரும்‌ சரவணப்‌ பொய்கை என்னும்‌ திருக்குளத்தை உடையது; 
தமிழ்மொழி வழங்கும்‌ நாட்டின்‌ வட எல்லையாக விளங்குவது; முருகவேளின்‌ 
திருப்புகழை ஓதும்‌ கருத்தினர்‌ சேரும்பதி; உத்தம சிவனடியார்கள்‌, 
முனிகணத்தவர்‌, இமையவர்‌, ஐந்துதலைநாகம்‌ வழிபடும்‌ பதி, தூரத்தொழுவார்‌ 
வினைசிந்திடும்‌ பெருந்தலம்‌; வள்ளியம்மையை மயக்கி அணைத்து பின்‌ 
முருகவேள்‌ அவ்வம்மையுடன்‌ மகிழ்ந்து என்றும்‌ அகலாது வீற்றிருந்தருளும்‌ 
மங்கலநகரம்‌; தமது தந்தையாகிய சிவபிரான்‌ தமது கழலைத்‌ தியானிக்க 
அவருக்கு (சுவாமி மலையிற்போல்‌) சுவாமிநாதனாய்‌ முருகப்பிரான்‌ உபதேசித்த 
உயர்பதி; திரைக்கடல்‌ சூழும்‌ புவிக்கு உயிராகும்‌ திருத்தணி, பூவின்‌ நடுவினில்‌ 
வீறு தணிமலை; பவரோக வயித்தியநாதப்பெருமாள்‌ விளங்கும்‌ பதி 
என்றெல்லாம்‌ அருணகிரிநாத சுவாமிகள்‌ போற்றுகின்றார்‌ இப்பதியை! 


சிவபெருமான்‌ திரிபுரத்தைச்‌ சிரித்து எரித்தனர்‌; மன்மதனை விழித்து 
எரித்தனர்‌ என்பது புராணம்‌. இத்தலத்‌ திருப்புகழில்‌ திரிபுரத்தைச்‌ 
சிவபெருமான்‌ விழித்து எரித்தார்‌; மன்மதனைச்‌ சிரித்து எரித்தார்‌ என்று 
அருணகிரிநாதர்‌ சுவாமிகள்‌ அழகாகப்‌ போற்றுகின்றார்‌. இங்கே 
அருணகிரிநாதருக்குக்‌ கந்தவேள்‌ தமது தேவிமார்களுடன்‌ மயில்‌ மீதமர்ந்து 
நிர்த்தத்‌ தரிசனத்தைத்‌ தந்தருளியதை, 


“விண்‌ அமரர்‌ கொடுத்திடும்‌ அரிவை குறத்தியொ(டு) 
அழகு திருத்தணி மலையில்‌ நடித்தருள்‌ பெருமாளே” 


“தணிகை மலைதனில்‌ மயிலின்‌ நிர்த்தத்தில்‌ நிற்கவல பெருமாளே” 


எனவரும்‌ திருப்புகழ்‌ வரிகள்‌ சான்று பகருகின்றன. அறிவை அறியும்‌ 
தத்துவத்தையும்‌ அபரிமிதவித்தைகளையும்‌ அருணகிரிநாதருக்கு ஆறுமுகப்‌ 
பரமன்‌ அருளிய ஐந்து தலங்களுள்‌ திருத்தணிகையும்‌ ஒன்று ஆகும்‌. 
இத்தலத்தில்‌ அருணகிரிநாதர்‌ பாடிய “இருமலுரோக” என்னும்‌ திருப்புகழ்‌ 
எவ்வித நோயையும்‌ போக்கும்‌ மகாமந்திரமாகும்‌. நினைத்த காரியம்‌ 
அனுகூலமாக வெற்றிபெற வேண்டுமானால்‌ “சினத்தவர்‌ முடிக்கும்‌” என்ற 
திருப்புகழ்‌ சிறந்த மந்திரமாகும்‌. 

வள்ளிநாயகியை மணங்கொண்டு தணிகைமலையில்‌ வந்து தங்கித்‌ தம்மை 
நாடிவரும்‌ அன்பர்கட்குத்‌ திருவருள்‌ புரிகின்றான்‌ அறுமுகப்பெருமான்‌. 
'தணிகைமலையைச்‌ சாரேனோ! அதன்‌ சாமி அழகைப்‌ பாரேனோ! என்று 
வடலூர்‌ வள்ளல்‌ இராமலிங்கசுவாமிகள்‌ வியந்து பரவிய தலம்‌ இது. 
முத்துசுவாமி தீட்சிதருக்கு முருகன்‌ அருளிய தலம்‌ இது. 

இக்கோயிலில்‌ நடைபெறும்‌ கந்தசஷ்டிப்‌ பெருவிழாவில்‌ சூரசம்ஹாரம்‌ 
கிடையாது. ஆடிக்கிருத்திகையன்று இலட்சக்கணக்கான மலர்க்காவடிகள்‌ 
வரும்‌. ஏனைய ஊர்க்காவடிகட்கும்‌ இம்மலர்க்‌ காவடிகட்கும்‌ வேறுபாடு 
உண்டு. குச்சியின்‌ இருபுற நுனிகளில்‌ ஒன்றில்‌ மலர்களும்‌ மற்றொன்றில்‌ 
அர்ச்சனைக்குரிய பொருள்களும்‌ இருக்கும்‌. ஏனைய காவடிகள்‌ போன்று 
குச்சிக்கு மேல்‌ பட்டுத்துணி அரைவட்டத்தில்‌ இராது. 


தணிகைநாதனுக்கு முன்னே மயிலுக்குப்‌ பதிலாக யானை உள்ளது. இங்கு 
மற்றொரு சிறப்பு. இந்த யானை இந்திரனால்‌ முருகனுக்குச்‌ சீதனமாகக்‌ 


கொடுக்கப்பட்ட ஐராவதம்‌. 


கணிகவெற்பு, கல்லாரவெற்பு, சீபரிபூரணம்‌, செருத்தணி, தணிகாசலம்‌, 
நீலகிரி, காவியங்கிரி என்றெல்லாம்‌ இத்தலம்‌ போற்றப்படுகிறது. நான்முகனும்‌, 
அகத்தியரும்‌, நாரதரும்‌ முத்தி பெற்ற தலம்‌. 

தணிகேசனுக்குச்‌ செங்கல்வராயன்‌ என்ற சிறப்புப்‌ பெயர்‌ உள்ளது. மூலவர்‌ 
நவபாஷாணத்தினால்‌ ஆனவர்‌. கிழக்குநோக்கி ஒரு திருமுகத்துடன்‌ 
விளங்குகின்றார்‌. உற்சவமூர்த்தி உருத்திராக்க மண்டபத்தில்‌ ஒருமுகம்‌ நான்கு 
கரங்களுடன்‌ வள்ளி தேவயானையடன்‌ விளங்குகிறார்‌. முன்னே நவவீரர்கள்‌ 
விளங்குகின்றனர்‌. மற்றொரு உற்சவர்‌ ஆறுமுகம்‌ பன்னிரு கரங்களுடன்‌, இரு 
தேவிமாருடன்‌ மயில்மீது விளங்குகிறார்‌. தல விநாயகர்‌ உச்சி விநாயகர்‌ மற்றும்‌ 
உமாமகேசுவரர்‌, ஏகாம்பரநாதர்‌, காமாட்சி, பாலசுப்பிரமணியர்‌, 


அருணகிரிநாதர்‌ சந்நிதிகளும்‌ உள்ளன. 


நாள்தோறும்‌ நான்கு கால வழிபாடுகள்‌ நிகழ்கின்றன. காமிகாகம 
முறையில்‌ பூசை நிகழ்கின்றது. புஷ்பக்காவடி, பால்காவடி, அங்கப்‌ 
பிரதட்சிணம்‌ முதலிய பிரார்த்தனைகள்‌ இங்கு உண்டு. சித்திரையிலும்‌ 
மாசியிலும்‌ பிரம்மோற்சவம்‌ கொண்டாடப்‌ பெறுகின்றது. மாசிமகம்‌ 
தீர்த்தவாரி, வள்ளி கல்யாணம்‌, சித்திரையில்‌ தேவயானை கல்யாணம்‌ 
சிறப்பாகும்‌. மாதக்‌ கார்த்திகையும்‌ அடிக்கார்த்திகைத்‌ தெப்ப விழாவும்‌ 
வழிபடுவோர்களை ஏராளமாக ஈர்க்கின்றன. 

ஏராளமான வழிபடுவோர்‌ விடுதிகள்‌ உள்ளன. தொன்மையான 
இத்தலத்தில்‌ பல கல்வெட்டுகள்‌ உள்ளன. அறநிலைய ஆட்சித்‌ துறையின்‌ 
நிர்வாகத்தில்‌ உள்ள இக்கோயிலுக்கு அண்டுக்கு ஒரு கோடி ரூபாய்க்கு மேல்‌ 
வருவாய்‌ உள்ளது. இத்தலத்திற்கு அருகே வெள்ளிகரம்‌, புத்தூர்‌, நெடியமலை, 
பொதட்டுர்‌, வீராணம்‌, உத்தரமேரூர்‌, காளஹஸ்தி முதலிய தலங்கள்‌ உள்ளன. 

திருமால்‌ கோயிலில்‌ சடகோபம்‌ சாதிப்பது போன்று இத்தலத்தில்‌ 
முருகன்‌ திருவடி அடியவர்களுக்கு சாத்தப்படுகிறது. இத்தலத்தில்‌ 

அரைக்கப்படும்‌ சந்தனம்‌ சர்வரோக நிவாரணியாகும்‌. தணிகேசனின்‌ மார்பில்‌ 
ஒரு குழி உள்ளது. அதில்‌ சார்த்தப்பெரும்‌ சந்தனம்‌ எல்லா வியாதிகளையும்‌ 
போக்க வல்லது. சப்தரிஷிகள்‌ முருகனை இங்கு வழிபட்டதன்‌ நினைவாக 


ஏழு சுனைகள்‌ இங்கு உள்ளன. 


ஆண்டுதோறும்‌ ஆங்கில ஆண்டின்‌ இறுதிநாள்‌ திருப்புகழ்‌ திருப்படித்‌ 
திருவிழா தொடங்கி, மறுநாளான ஆங்கிலப்புத்தாண்டு முதல்‌ நாள்‌ வரை 
சிறப்பாக நடைபெறுகின்றது. இதனை 31121917 இல்‌ தொடங்கி வைத்தவர்‌ 
வள்ளிமலைத்‌ திருப்புகழ்‌ ஸச்சிதாநந்த சுவாமிகள்‌ என்பது குறிப்பிடத்தக்கது. 
முருகப்‌ பெருமானின்‌ சந்தனக்‌ காப்பு விபூதி அபிஷேகங்கள்‌ கண்கொள்ளாக்‌ 


காட்சியாகும்‌. 


இரண்டாம்‌ இந்திய ஜனாதிபதியாக விளங்கிய சர்வபள்ளி டாக்டர்‌. 


இராதாகிருஷ்ணன்‌ இத்தலத்தில்‌ பிறந்தவரே என்பதும்‌ குறிப்பிடத்தக்கது. 
அவர்‌ நினைவாக இங்கு ஒரு நூலகம்‌ உள்ளது. உணவு விடுதிகள்‌ உள்ளன. 


இத்தலம்‌ பற்றிய பல நூல்கள்‌ உள்ளன. அவற்றுள்‌ திருத்தணிச்‌ சந்நிதி 
முறை என்ற நூலில்‌ பல பிரபந்தங்கள்‌ உள்ளன. 

தணிகை முருகனை வழிபட நோய்கள்‌ எந்தப்‌ பிறவியிலும்‌ நம்மை 
அணுகாத வரத்தைப்‌ பெறலாம்‌. 


“இருமலு ரோகம்‌ முயலகன்‌ வாதம்‌ 

எரிகுண நாடி விடமே நீ 
ரிழிவுவி டாத தலைவலி சோகை 

எழுகள மாலை இவையோடே; 
பெருவயி நீளை எரிகுலை சூலை 

பெருவலி வேறும்‌ உளநோய்கள்‌ 
பிறவிகள்‌ தோறும்‌ எனைநலி யாத 

படி உன தாள்கள்‌ அருள்வாயே 
சலமிடை பூவின்‌ நடுவினில்‌ வீறு 

தணிமலை மேவு பெருமாளே 


“அருக்கி மெத்தன” என்று தொடங்கும்‌ திருப்புகழில்‌ “திருப்படி க்கரைப்‌ 
பெருமாளே” என்றவரி “திருத்தணிப்‌ பதிப்‌ பெருமாளே” என்ற பாடபேதம்‌ 
உள்ளது. “தகைமைத்‌ தனியிற்‌” என்று தொடங்கும்‌ பழநித்‌ திருப்புகழில்‌ “பழனப்‌ 
பொழில்சற்‌ நுறுபொற்‌ றணிகைப்‌ பதியிற்‌ குமரப்‌ பெருமாளே” என்ற 
பாடபேதம்‌ உள்ளதாகவும்‌ குறிப்பிடுகிறார்‌ தணிகை மணியவர்கள்‌. 


083 


பதினொன்றாம்‌ திருமுறை (இரண்டாம்‌ தொகுதி) 


திருத்தணிகை 


சந்தத்துக்குச்‌ சொந்தக்காரரான அருணகிரி சுவாமிகள்‌ 
திருத்தணிகைக்குச்‌ செல்லும்‌ முன்‌ வள்ளிமலைக்குச்‌ சென்று அங்கு தரிசனம்‌ 
கண்டார்‌. அம்மலையில்‌ முருகபிரான்‌ வள்ளிநாயகியிடம்‌ பல விளையாடல்கள்‌ 
செய்து திருமணம்‌ புரிந்தருளி, வலப்பாகத்தே வைத்துக்‌ கொண்டமையையும்‌ 
நினைத்து உருகினார்‌. இந்தச்‌ செய்தியை, 
“கின்னங்‌ குறித்தடி யேன்‌ செவி நீயன்று கேட்கச்‌ சொன்ன 
குன்னங்‌ குறிச்சி... 


என்னும்‌ பாடலில்‌ தெளிவுபடுத்துகின்றார்‌. 


மேலும்‌ அருணகிரிநாத சுவாமிகள்‌, முருகன்‌ சிவபிரானுக்கு உபதேசித்த 
செய்தியினையும்‌ குறிப்பிடுகின்றார்‌. 

“வள்ளிச்‌ சன்மார்க்கம்‌ விள்ளைக்கு நோக்க” 
எனும்‌ பாடலில்‌ சிவபிரானுக்கு முருகபிரான்‌ உபதேசித்த உபதேசம்‌ வள்ளிச்‌ 
சன்மார்க்கமே என்று கூறுகின்றார்‌. அந்த உபதேசம்‌ மிகக்‌ குறுயெ நேரமான 
கண்ணிமை நேரத்தில்‌ உபதேசிக்கப்பட்ட து. அத்தகு சிறப்புக்குரிய தலம்‌ 
திருத்தணி. 


முருகபிரானிடம்‌ உபதேசம்‌ பெற்ற சிவபிரான்‌ 'வீரட்டகாசர்‌' எனும்‌ 

திருப்பெயருடன்‌ திருத்தணியில்‌ நந்தியாற்றுக்கு வடக்கிலும்‌, உபதேசித்த 
சாமிநாதர்‌ நந்தியாற்றுக்குத்‌ தெற்கிலும்‌ இருப்பிடம்‌ கொண்டுள்ளனர்‌. இத்தகு 
செய்திகளை தெளிவுபடுத்தியமையால்‌ “கருணைக்கு அருணகிரி' என்னும்‌ 
வழக்கு உள்ளது. தாயுமானவர்‌, 

“லயா அருணகிரி அப்பா உன்னைப்போல்‌ 

மெய்யாக ஓர்‌ சொல்‌ விளம்பினார்‌ யார்‌” 
என்று வியந்துரைத்துள்ளார்‌. 


வள்ளி மணவாளப்‌ பெருமாளே (313, 314) என்றும்‌, வள்ளிக்கு மேடை 
கொண்ட பெருமாளே (315, 316) என்றும்‌, வள்ளிக்கு வாய்த்த பெருமாளே 
(317, 318) என்றும்‌, வள்ளிமலை சென்று வள்ளியை மணந்த பெருமாளே (320) 
என்றும்‌ வள்ளி மலையில்‌ எழுந்தருளியுள்ள முருகபிரானைப்‌ 
போற்றுகின்றார்‌. 

320-அவது பாடலில்‌, 


“கல்லசல மங்கை எல்லையில்‌ விரிந்த 


கல்வி கரைகண்ட புலவோனே” 


என்று ஒரு தொன்மச்‌ செய்தியைக்‌ குறிப்பிடுகின்றார்‌. ஒருமுறை 
தேவர்களுக்கும்‌ முனிவர்களுக்கும்‌, அனைத்துக்‌ கலைகளிலும்‌ வல்லவர்‌ யார்‌? 
என்று ஒரு வினா எழுந்தது. அப்போது சிலர்‌ ஒளவைப்‌ பிராட்டி என்று கூறி 
வித்யா தாம்பூலத்தைக்‌ கொடுக்க ஒளவை, இதற்குத்‌ தகுதியானவர்‌, “நான்‌ 
அல்ல, இந்திரனே என்றார்‌. 

அப்போது அனைவரும்‌ இந்திரனிடம்‌ வித்யா தாம்பூலத்தைக்‌ கொண்டு 
செல்ல இந்திரன்‌ அது அகத்திய முனிவருக்குத்தான்‌ தகுதியடையது என்று 
கூற, அனைவரும்‌ அகத்தியரிடம்‌ செல்ல, அவர்‌ கலைமகளைக்‌ கூற, கலைமகள்‌ 
மலைமகள்‌ தான்‌ தகுதியுடையவள்‌ எனக்கூற, மலைமகளான உமாதேவி இந்த 
வித்யா தாம்பூலத்துக்குத்‌ தகுதியுடையவன்‌ 'ழுத்துக்குமரனே' என்று கூறி 
முருகபிரானிடம்‌ கொடுத்தனர்‌. இதனால்‌ கல்வி கரைகண்ட புலவோன்‌' 
என்னும்‌ பெரும்பட்டம்‌ வாய்க்கப்பெற்ற புலவோனே என்று அருணகிரியார்‌ 
போற்றுகின்றார்‌. அக, சகல கலா வல்லப மூர்த்தி என முருகவேளுக்கு ஒரு 
திருப்பெயர்‌ உள்ளது. இந்த வகையில்‌ சுவாமிகள்‌ வள்ளிமலையைத்‌ தரிசித்துப்‌ 
பின்‌ தணிகைக்குச்‌ சென்றுள்ளார்‌. 

சிதம்பரத்துக்கு (65) அடுத்தபடியாக 64 பாடல்களில்‌ திருத்தணிகை 
முருகனைப்‌ போற்றியுள்ளார்‌. தணிகை மலையின்‌ சிறப்பினை வேடிச்சி 
காவலன்‌ வகுப்பு, வேலைக்காரன்‌ வகுப்பு என்று சிறப்பித்துள்ளார்‌. 
முருகபிரானின்‌ செயல்களைப்‌ பார்த்து “திருத்தணி மலையில்‌ நடித்தருள்‌ 
பெருமாளே” (285) என்றும்‌, 'தணிகைமலை அப்பனே அழகிய பெருமாளே 
(279) என்றும்‌, ‘தணிகை மாமலை மணி முடிய அழகியல்‌ பெருமாளே” (282) 
என்றும்‌ பாடிச்‌ சிறப்பிக்கின்றார்‌. மேலும்‌ “கேடாத வேதனுக்கியான்‌ செய்த 
குற்றமென்‌ குன்றெறிந்த” என்று தொடங்கும்‌ பாடலில்‌ இதுநாள்‌ வரையில்‌ 
முருகனது திருவடிகளைச்‌ சூடாத சென்னியும்‌, பார்க்காத கண்ணும்‌, பாடாத 
நாவும்‌ கொண்டு என்னை பிரமன்‌ படைத்துவிட்டான்‌ என்று வருந்துகின்றார்‌. 
127, 791 ஆகிய பாடல்களில்‌ உள்ள பாட பேதங்களைத்‌ திருத்தணிகைக்கு 


உரியதாகக்‌ கொண்டால்‌ தணிகைக்கு 66 பாடல்கள்‌ உள்ளன. 

பதினொன்றாம்‌ திருமுறை (இரண்டாம்‌ தொகுதி) 


தலச்‌ சிறப்புக்கள்‌ 


1. 


கழுநீர்‌, நீலோற்பலம்‌ என்று சிறப்புக்குரிய மலர்கள்‌ மலரும்‌ தன்மை 
வாய்ந்த தலம்‌ தணிகை (252, 269, 272, 274, 283, 291, 309, 1181). 


2. பல திசைகளிலிருந்தும்‌ மக்கள்‌ விரும்பி வரும்‌ சரவணப்‌ பொய்கை 
என்னும்‌ தீர்த்தத்தை உடைய தலம்‌ தணிகை (258). 

3. தமிழ்‌ கூறு நல்லுலகு (தமிழகத்தின்‌) வட எல்லையாக விளங்குவது (255, 
257, 301). 

4. முருகப்பிரானின்‌ திருப்புகழை ஓதுவார்‌ சென்றடையும்‌ சிறப்புடைய தலம்‌ 
(259). 

5. சிவனடியார்கள்‌, முனிவர்கள்‌, இமையவர்‌, ஐந்து தலை நாகம்‌ முதலியோர்‌ 
வழிபடும்‌ சிறப்புடையது (266, 303, 307). 

6. நல்ல தவ ஒழுக்கத்தில்‌ சிறந்தவர்கள்‌ வாழும்‌ தன்மையுடையது (277). 

7. மறை முழங்குகின்ற நகரம்‌ (291). 

8. சிவலோகம்‌ என்று வழங்கப்படுவது (293). 

9. எண்திசைகளிலும்‌ புகழப்படுவது (298, 308). 

10. எங்கிருந்தேனும்‌ நினைப்போரின்‌ வினையைப்‌ போக்கிடும்‌ சிறப்புடைத்‌ 
தலம்‌ தணிகை (311). 

11. முருகபிரான்‌ என்றும்‌ நீங்காமல்‌ நிற்கும்‌ சிறப்புடைத்‌ தலம்‌ (312). 

12. வள்ளி நாயகியை மணமுடித்து மகிழ்ச்சியுடன்‌ வந்தமர்ந்த தலம்‌ (268, 
296). 

13. வள்ளியம்மை வீற்றிருக்கும்‌ இடம்‌ (267, 270, 285, 293). 

14. தனது தந்தையான சிவபிரானுக்கு, சுவாமிநாதனாய்‌ நின்று உபதேசித்த 
பெருமை கொண்டது (257, 300). 

தூர்த்தச்‌ சிறப்புக்கள்‌ 

1. சரவணப்‌ பொய்கை என்னும்‌ தீர்த்தம்‌ பல திசையிலுள்ளோரையும்‌ 
வரவழைக்கும்‌ தன்மையுடையது (258). 

2. தணிகை நகரின்‌ சுனைகளில்‌ செங்கழுநீர்‌ மலரும்‌, நீலோற்பல மலரும்‌ 


மலர்ந்திருக்கும்‌ சிறப்புடையது (252, 269, 272, 274, 283, 291, 309). 

குன்றுதோறாடல்‌ 


முருக மூர்த்தியின்‌ சிறப்புக்கள்‌ 
1. தமிழ்ப்‌ பாவினால்‌ பாடி ஏத்தும்‌ அடியார்களுக்கு எளியவர்‌ (264, 265). 


2. மூவரும்‌ வந்து வணங்குகின்ற சிறப்புடையவர்‌ (261). 


மேற்கண்டவாறு திருத்தணிகையின்‌ மூர்த்தி, தலம்‌, தீர்த்தம்‌ என்று 
மூன்றடுக்குச்‌ சிறப்புடையது முருகப்பிரானின்‌ தணிகை நகரம்‌. 


285-அவது பாடலில்‌ முப்புரங்களையும்‌ விழித்து எரித்தார்‌ சிவபிரான்‌ 
என்றும்‌, 288 அவது பாடலில்‌ மன்மதனைச்‌ சிரித்து அழித்தார்‌ என்றும்‌ 
அருணகிரியார்‌ கூறியுள்ளார்‌. 271-அம்‌ பாடலில்‌ இருப்ப எனக்‌ கொண்டு 
இருப்பு போன்ற உரம்‌ பொருந்தியது என்றும்‌, இருக்கன எனப்‌ பாடபேதமாகக்‌ 
கொண்டால்‌ ரிக்‌ வேதம்‌ போன்றது என்றும்‌ கொள்ளலாம்‌. 

285, 308 அகிய பாடல்களில்‌ முருகப்பிரான்‌ தனது தேவியர்களுடன்‌ 
அருணகிரியாருக்குக்‌ காட்சி கொடுத்த செய்தி கூறப்பட்டுள்ளது. 

சினத்தவர்‌ முடிக்கும்‌ என்னும்‌ 263 அவது பாடலில்‌ உண்மை 
அடியார்களுக்கு இடர்‌ செய்வோருக்குத்‌ திருப்புகழ்‌ தழலாகவும்‌, 


அடியார்களுக்கு நிழலாகவும்‌ இருந்து காக்கும்‌ தன்மையுடையது என்பதைத்‌ 
திண்ணிதின்‌ உணரலாம்‌. அக, இது ஒரு சிறந்த பாராயணப்‌ பாடல்‌ என்று 


அறிய முடிகின்றது. 

பதினொன்றாம்‌ திருமுறை (இரண்டாம்‌ தொகுதி) 


அருணகிரிநாதர்‌ திருப்புகழில்‌ போற்றிய திருத்தணிகை 


திருத்த ணிப்‌ பதியிற்‌ பெருமாளே 

பனைக்க ரக்கயத்‌ தண்டர்‌ போற்றிய மங்கைபாகா படைத்த ளித்தழிக்‌ குந்த்ரி 
மூர்த்திகள்‌ தம்பிரானே 

பகர்தரு குறமகள்‌ திருவமை வநிதையும்‌ இருபுடை யுறவரு பெருமாளே 
சடுபத்மமுகக்குக புக்‌ ககனற்‌ தணியிற்‌ குமரப்‌ பெருமாளே 


சிவத்திகுக்‌ குடக்கொடிச்‌ செருக்க உற்‌ பலச்சுனைச்‌ சிறப்புடைத்‌ திருத்தணிப்‌ 
பெருமாளே 


புயற்‌ பொழில்‌ வயற்பதி நயப்படு திருத்தணி பொருப்பினில்‌ விருப்புறு பெருமாளே. 
சலமிடை பூவின்‌ நடுவினில்‌ வீறு தணிமலை மேவு பெருமாளே. 

கடவுள்‌ நீல மாறாத தணிகை காவலாவீர கருணை மேருவே தேவர்‌ பெருமாளே 
தவமலரு நீல மலர்சுனை அநாதி தணிமலை உலாவு பெருமாளே 


தெய்வயானைக்‌ கிளைய வெள்ளையானைத்‌ தலைவ தெய்வயானைக்‌ கினிய 


பெருமாளே 


செக்கணரி மாகனைக்குஞ்‌ சித்தணிகை வாழ்சிவப்பின்‌ செக்கர்நிறமாயிருக்கும்‌ 
பெருமாளே 


தினைப்புன மேவும்‌ குறக்கொடி யோடும்‌ திருத்தணி மேவும்‌ பெருமாளே 
அப்பணி சடை அரன்‌ மெச்சிய தணிமலை அப்பனெ அழகிய பெருமாளே 


பிறப்பிலிக்‌ குணர்த்து சித்தவுற்ற நெற்பெருக்குவைப்‌ பெருக்கு மெய்த்‌ திருத்தணிப்‌ 
பெருமாளே 


சிறப்பொடு குறப்பெண்‌ களிக்கும்‌ விசயத்தென்‌ திருத்தணி இருக்கும்‌ பெருமாளே 
தனியவர்‌ கூருந்‌ தனிகெட நாளும்‌ தனிமயிலேறும்‌ பெருமாளே 
தொழுதெத்து முத்தபொற்‌ புரிசைச்செ ருத்தணிச்‌ சுருதித்த மிழ்க்கவிப்‌ பெருமாளே 


திருப்புரப்‌ புறத்தியற்‌ றிருத்தகுத்து நித்திலத்‌ திருத்தசைத்‌ திருத்தணிப்‌ பெருமாளே 

19. 


20. 


21. 


22. 


23. 


24. 


25. 


26. 


27. 


26. 


29. 


30. 


31. 


32. 


33. 


34. 


35. 


36. 


37. 


38. 


39. 


40. 


குன்றுதோறாடல்‌ 


தனிமணக்‌ குவளை நித்தமுமலர்த்‌ தகுசெருத்‌ தணியினிற்‌ சரவணப்‌ பெருமாளே 
பரமன்‌ பணியப்‌ பொருளன்‌ றருளிற்‌ பகர்‌ செங்கழநிப்‌ பெருமாளே 

பணிலத்‌ திரள்‌ மொய்த்த திருத்தணிகைப்‌ பதியிற்‌ குமரப்‌ பெருமாளே 

மாலோன்‌ அளித்தவளியார்‌ மால்‌ களிப்பவெகுமாலோ டனைத்து மகிழ்‌ பெருமாளே 
தினைக்கிரி குறப்பெண்‌ தனத்தினில்‌ சுகித்தென்‌ திருத்தணி யிருக்கும்‌ பெருமாளே 
உழையின்‌ மகளைத்‌ தழுவ மயலுற்‌ றுருகு முருகப்‌ பெருமாளே 

அத்தா நித்தா முத்தா சித்தா அப்பா குமரப்‌ பெருமாளே 

எத்திடார்க்‌ கரிய முத்தபாத்‌ தமிழ்கொ டெத்தினார்க்‌ கெளிய பெருமாளே 


பதியான திருத்தணிமேவு சிவலோகம்‌ எனப்பரி வேறு பவரோக வயித்திய நாத 
பெருமாளே 


திமிர சாகரம்‌ கதற மாமரம்‌ சிதற வேல்விடும்‌ பெருமாளே 

சிறப்புறப்‌ பிரித்தறத்‌ திறத்தமிழ்க்‌ குயர்த்திசைச்‌ சிறப்புடைத்‌ திருத்தணிப்‌ பெருமாளே 
ப்ரபலமுள்‌ சுத்தத்‌ தணிமலை யுற்றுப்‌ ப்ரியமிகு சொக்கப்‌ பெருமாளே 

வேலெடுத்‌ துக்க ரத்தின்‌ நீலவெற்பிற்றழைத்த வேளெனச்‌ சொற்கருத்தர்‌ பெருமாளே 
சிறப்பெரு ஞானந்‌ தமிழ்த்ரப நீடும்‌ திருத்தணி மேவும்‌ பெருமாளே 

தணிகைக்‌ குமரப்‌ பெருமாளே 

தரளச்‌ சங்குவயற்றிரளிற்றங்கு திருத்தணிகைச்‌ செங்கழநிப்‌ பெருமாளே 
கைக்குமனத்த சமர்த்த அரக்கர்‌ தலைக்குலை கொத்திய வேளே 


கைத்த ரக்கா கொர்து கச்சினத்து வஜ்ரனுக்க மைத்த கைத்‌ தெழுத்தறித்து விட்ட 
பெருமாளே 


திரைக்கடல்‌ சூழும்‌ புவிக்குயிராகும்‌ திருத்தணி மேவும்‌ பெருமாளே 
தருநிரைத்‌ தெழு பொழில்‌ மிகுத்திடு தனிமலைக்குயர்‌ பெருமாளே 

தருக்கும்‌ எழிலுறு திருத்தணிகையினில்‌ தழைத்த சரவண பெருமாளே 
வட்டத்‌ திரைக்‌ கடலில்‌ மட்டித்‌ தெதிர்த்தவரை வெட்டித்‌ துணித்த பெருமாளே 


089 


பதினொன்றாம்‌ திருமுறை (இரண்டாம்‌ தொகுதி) 


41. 


42. 


43. 


44. 


45. 


46. 


47. 


48. 


49. 


50. 


1. 


52. 


53. 


94. 


9௦. 


தணிமலையில்‌ உறைகின்ற பெருமாளே 
பொன்றென்றணிகையில்‌ நின்றங்‌ கெழு புவி யென்றுஞ்‌ செயவல பெருமாளே 
எத்திடார்க்‌ கரிய முத்தபாத்‌ தமிழ்‌ கொடெத்தினார்க்‌ கெளிய பெருமாளே 


திருக்குலவும்‌ ஒரு நீல மலர்ச்சுனையில்‌ அழகான திருத்தணிகை மலை மேவு 
பெருமாளே 


திருப்புகழ்‌ ஒதுங்‌ கருத்தினர்‌ சேரும்‌ திருத்தணி மேவும்‌ பெருமாளே 
எட்டசல மெட்டநில முட்ட முடி நெட்டசுரர்‌ இட்டசிறை விட்ட பெருமாளே 
குறத்தி யாரை மயக்கிய னைத்துள மகிழ்ச்சி யோடு திருத்தணிய பற்றிய பெருமாளே 


மாரன்‌ வெற்றிகொள்‌ பூமுடிக்குழ லார்வி யப்புற நீடு மெய்த்தவர்‌ வாழ்தி ருத்தணி 
மாம லைப்பதி தம்பிரானே 

நீற திட்டுதி னைப்பவர்‌ புத்தியில்‌ நேர மெத்த அளித்தருள்‌ சற்குரு நீல 
முற்றதிருத்தணி வெற்புறை பெருமாளே 


சகல லோகமும்‌ உடையவர்‌ நினைபவர்‌ புரவு தாமரை மலரடி இனிதுற தணிகை 
மாமலை மணிமுடி அழகியல்‌ பெருமாளே 


அமணர்‌ உடற்கெட வசியில்‌ அழுத்திவிண்‌ அமரர்‌ கொடுத்திடும்‌ அரிவை குறத்தியொ 
டமுகு திருத்தணி மலையில்‌ நடித்தருள்‌ பெருமாளே 


தினைப்பு னமிற்‌ குறத்தி மகட்‌ டனத்தின்‌ மயற்‌ குளித்து மகிழ்த்‌ திருத்த ணியிற்‌ 
றரித்த புகழ்ப்‌ பெருமாளே 


தீண்டுக மைத்திர ளுற்றது துற்றிடு வேங்கைத னிற்குவ ளைச்சுனை சுற்றலர்‌ 
சேர்ந்ததி ருத்தணி கைப்பதி வெற்புறை பெருமாளே 


இந்த்ர கோபமும்‌ மரகத வடிவமும்‌ இந்த்ர சாபமும்‌ இருகுழை யொடுபொரும்‌ இந்த்ர 
நீலமும்‌ மடலிடை எழுதிய பெருமாளே 


செழிக்கும்‌ உத்தம சிவசர ணர்கள்தவ முநிக்க ணத்தவர்‌ மதுமலர்‌ கொடுபணி 
திருத்த ணிப்பதி மருவிய குறமகள்‌ பெருமாளே 

56. 


97. 


56. 


59. 


60. 


61. 


62. 


63. 


குன்றுதோறாடல்‌ 


வாச்சிய மத்தள பேரிசை போல்மறை வாழ்த்தம லர்க்கழு நீர்தரு நீள்சுனை வாய்த்ததி 
ருத்தணி மாமலை மேவிய பெருமாளே 


திருத்தணி பிறக்க மேவுற அத்தலம்‌ உற்றுறை பெருமாளே 


தினைப்பு னத்திரு தனகிரி குமரிநல்‌ குறத்தி முத்தொடு சசிமக ளொடுபுகழ்‌ திருத்த 
ணிப்பதி மலைமிசை நிலைபெறு பெருமாளே 


தரள பொற்பணி கச்சுவி சித்திரு குழைதிருத்திய ருத்திமி குத்திடு தணிம லைச்சிக 
ரத்திடை உற்றருள்‌ பெருமாளே 


செருக்கும்‌ அரக்கர்கள்‌ பொடிபட வடிவுள கரத்தில்‌ அயிற்கொடு பொருதிமை 
யவர்பணி திருத்தணி பொற்பதி தனில்மயில்‌ நடவிய பெருமாளே 


சிகர கிரிநெரி படபடை பொருதருள்‌ திமிர தினகர குருபர இளமயில்‌ சிவணி 
வருமொரு தணிகையில்‌ நிலைதிகழ்‌ பெருமாளே 


சதிமுழவு பலவும்‌ இரு பக்கத்தி சைப்பழுது சமையபரவி இதய முட்கிப்ர மிக்கஉயர்‌ 
தணிகைமலை தனின்மயிலின்‌ நிர்த்தத்தின்‌ நிறகவல பெருமாளே 


தார்மெத்திய தோரண மென்தரு தேோர்சுற்றிய வார்பதி அண்டர்கள்‌ தாமெச்சிய 
நீள்தணி யம்பதி பெருமாளே 

தணிகைய்‌ புராணத்தில்‌ முருகனது தோற்றமும்‌ 
அருட்‌ செயல்களும்‌ 


முனைவர்‌ சோ.கி. கல்யாணி 
தஞ்சாவூர்‌ 


பதினெட்டாம்‌ நூற்றாண்டில்‌ தோன்றிய கச்சியப்ப முனிவரால்‌ 
இயற்றப்பட்டது தணிகைப்புராணம்‌. சூரபதுமனோடு செய்த போரினால்‌ 
உண்டாகிய சினமும்‌ வேடர்களோடு செய்த போரினால்‌ உண்டாகிய சினமும்‌ 
தணியப்பெற்ற இடமே திருத்தணிகை ஆகும்‌. இப்புராணத்தில்‌ பத்தொன்பது 
படலங்களில்‌ 'சீபரிபூணப்‌ படலம்‌ எனப்‌ பெயரியது 674 பாக்களில்‌ முருகனது 
தோற்றம்‌, திருவிளையாடல்கள்‌, சூரன்‌, பதுமன்‌, தாரகன்‌, சிங்கன்‌ என்ற 
நால்வரது தோற்றம்‌, அழிவுபற்றிக்‌ கூறுகிறது. பிற படலங்களில்‌ பிரமன்‌, நந்தி, 
அகத்தியன்‌, நாரணன்‌, இந்திரன்‌, நாகமாகிய வாசுகி, இராமன்‌, நாரதன்‌ 
அகியோர்க்கு முருகன்‌ திருத்தணிகை மலையில்‌ வீற்றிருந்து அருள்புரிந்தமை 
கூறப்பெறுகிறது. இறுதியில்‌ வள்ளி, தெய்வயானையை முருகன்‌ மணம்‌ 
செய்தமையும்‌ கூறப்பெறுகிறது. இக்கருத்துக்களைத்‌ தமிழின்‌ தொன்முருகு 
இலக்கியமான திருமுருகாற்றுப்படை, பரிபாடல்‌, கந்தர்கலிவெண்பா 
என்பவற்றின்‌ கருத்துக்களோடு ஆராய்வதே கட்டுரையின்‌ நோக்கமாகும்‌. 


முருகனது தோற்றம்‌ 


முருகனது பிறப்புக்குக்‌ காரணமாக “அவுணர்களை அழித்தல்‌ என்பது 
முருக இலக்கியங்களில்‌ கூறப்பெறுகிறது. தணிகைப்‌ புராணமானது இறைவன்‌ 
இந்திரனிடம்‌, “தேவர்களோடுகூட உனக்கு நன்மையை மிகச்செய்து 
உங்களுடைய துன்பத்தினை ஓட்டுகின்ற ஒப்பற்ற தலைவனைத்‌ தருவேன்‌” 
(16 ஆம்‌ பா) என்றதால்‌ முருகன்‌ தோன்றினான்‌ என்று முருகனது பிறப்பின்‌ 
காரணத்தைக்‌ கூறுகிறது. திருமுருகாற்றுப்படை இதுகுறித்துக்‌ கூறவில்லை. 
பரிபாடலும்‌, கந்தர்‌ கலிவெண்பா, “வெந்தகுவர்க்கு ஆற்றாத விண்ணோர்‌ 
முறைக்கிரங்கி” (76ஆம்‌ வரி) இறைவன்‌ முருகனைத்‌ தோற்றுவித்தான்‌ என்று 
கூறுகிறது. முருகனது தோற்றம்‌ குறித்து தணிகைப்புராணம்‌, “இந்திரன்‌ முதலிய 
தேவர்கள்‌ குறையிரப்பச்‌ சிவபெருமான்‌ அதோமுகத்தோடு கூடிய 
அநுமுகங்களுடன்‌ பொருந்தி அவற்றிலுள்ள நெற்றிக்கண்ணின்று 
தனித்தனியே அழற்பொறி சிந்தும்படி செய்தான்‌. அத்தீப்பொறிகள்‌ 
அகாயமெங்கும்‌ பரவின. அகைக்கண்டு தேவர்கள்‌ அச்சமுற்றனர்‌. பரந்த அந்த 
தீப்பொறிகளைக்‌ காற்றுத்தேவன்‌ சுமந்து அக்கினியிடம்‌ கொடுக்க, அக்கினி 


அவற்றைக்‌ கங்கையிலிட்டான்‌. கங்கை அதனைத்‌ தகுதியமைந்த சரவணப்‌ 

பொய்கையிற்‌ சேர்க்க, முருகப்பெருமான்‌ மகிழ்ச்சியுற்றுக்‌ கார்த்திகைக்‌ 
பெண்களிடம்‌ பாலுண்டு இருந்தான்‌”. (920, 21 ஆம்‌ பா.) பல வாத்தியங்களும்‌ 
முழங்கப்‌ பிரமன்‌ முதலிய யாவரும்‌ பரந்துூழ உமையம்மையோடு சரவணப்‌ 
பொய்கையை அணுகிய இறைவன்‌ “இங்கே அக்குழவிகளை நீ விரைவிற்‌ 
கொண்டுவருக' எனக்‌ கூறினார்‌. அதனால்‌ உமை மகிழ்ந்து அக்குழவிகளைத்‌ 
தழுவி ஒருருவாகச்‌ செய்து கொங்கையினின்றும்‌ சொரிந்த இனிய பாலினை 
ஊட்டினாள்‌. (25ஆம்‌ பா) ஆறுமுகத்தோடும்‌ பன்னிரு கைகளோடும்‌ கூடிய 
கந்தக்‌ கடவுளைத்‌ தான்‌ ஏறிவந்த இடபத்திலே இருக்கச்செய்து 
உமையம்மையார்‌ இடப்பக்கமிருப்ப இறைவன்‌ தேவர்களின்‌ துன்பத்தினைத்‌ 
துடைக்கும்‌ பொருட்டு எழுந்தருளியிருந்தான்‌ (26 அம்‌ பா). இக்கோலமே 
“சோமாஸ்கந்த திருக்கோலம்‌” என்று சுட்டப்பெறுகிறது. தணிகைப்‌ புராணக்‌ 
கருத்தினை மிகச்‌ சுருக்கமாகத்‌ திருமுருகாற்றுப்படை, 

“நெடும்பெரும்‌ சிமையத்து நீலப்‌ பைஞ்சுனை 

ஐவருள்‌ ஒருவன்‌ அங்கை ஏற்ப 

அறுவர்‌ பயந்த ஆறமர்‌ செல்வ” (253-255 வரி) 


என்று கூறுகிறது. இங்கு அக்கினி நேரே அப்பொறிகளைக்‌ கையில்‌ ஏற்றதாகக்‌ 
கூறப்படுகிறது. பரிபாடல்‌ இதனைச்‌ சற்றே வேறுபட்ட வகையில்‌ 
விளக்குகிறது. “சிவபெருமான்‌ உமையொடு கூடி மகிழ்ந்தபோது உண்டான 
கருவை இந்திரன்‌, “சிதைக்க வேண்டும்‌' என்று தான்‌ முன்னர்‌ வரம்‌ 
பெற்றவாறே மழு கொண்டு சிவபெருமான்‌ சிதைத்துத்‌ தந்தான்‌. இந்தச்‌ 
சிதையுண்ட கருவை ஏழு முனிவர்கள்‌ பெற்று யாகத்த வளர்த்து, அதில்‌ 
அவியுடன்‌ இட்டனர்‌. அதனை ஆறு கார்த்திகைப்‌ பெண்கள்‌ உண்டனர்‌. 
இமயமலையில்‌ நீலநிறமான தருப்பைப்‌ புற்கள்‌ வளர்ந்து காணப்படுகின்ற 
சரவணப்‌ பொய்கையில்‌ முருகனை ஈன்றனர்‌. பிறந்த அன்றே, இந்திரன்‌, 
வச்சிரப்படையுடன்‌ வந்து தாக்கினான்‌. வெவ்வேறாக 6 பிரிவுகளாக இருந்த 
முருகன்‌ ஒருவனாக மாறிப்‌ போரிட்டு இந்திரனை வென்றான்‌” (5:22-24) என்று 
கூறுகிறது. இந்திரன்‌ ஏன்‌ கருவைக்‌ சிதைக்கின்ற வரம்‌ பெறவேண்டும்‌? ஏழு 
முனிவர்கள்‌ பெற்றது அறுவர்‌ உண்ண மீதி என்னவானது? இந்திரனுக்கும்‌ 
முருகன்‌ தோற்றத்திற்கும்‌ என்ன தொடர்பு? என்றெல்லாம்‌ பரிபாடல்‌ 
கூறவில்லை. கந்தர்‌ கலிவெண்பா, இறைவன்‌ வெளிப்படுத்திய தப்பொறிகளைக்‌ 
கண்டு தேவர்கள்‌ அச்சங்‌ கொள்ளவும்‌, இறைவன்‌ அவற்றைத்‌ தம்‌ கையில்‌ 
எடுத்து அமைதி கொள்ளச்‌ செய்து காற்றின்‌ கடவுளை நோக்கி, 'நீ இதைச்‌ 
சிறிதுநேரம்‌ எடுத்துச்செல்‌' எனக்கூற, அக்கடவுளும்‌ சிறிதுதூரம்‌ சுமந்து 
சென்று குளிர்ந்த கங்கையிலிட அக்கங்கை சற்றேனும்‌ அவ்வழலின்‌ 


வெம்மையைத்‌ தாங்காளாகி நாணல்‌ மிகுந்த சரவணப்‌ பொய்கையில்‌ தம்‌ 

பதினொன்றாம்‌ திருமுறை (இரண்டாம்‌ தொகுதி) 


அலைகளாகிய தலையில்‌ தாங்கிச்‌ சென்று சேர்த்தலும்‌, அவ்வழற்பொறிகள்‌ 
அறும்‌ ஆறு இளங்குழவிகளாய்‌, கார்த்திகைப்‌ பெண்களின்‌ திருமுலைப்பாலை 
உண்டு விளையாடின. பிற செய்திகள்‌ தணிகைப்புராணத்தில்‌ போன்றே உள்ளன. 
(வரிகள்‌ 776-869. 


சூரபதுமணின்‌ தோற்றமும்‌ அழிவும்‌ 


சூரன்‌, பதுமன்‌ என்பாரின்‌ தோற்றத்தைக்‌ குறித்துத்‌ தணிகைப்புராணம்‌ 
விரிவாகக்‌ கூறுகிறது. சாகம்‌ என்னும்‌ தீவையாண்ட பிரபாகரன்‌ 
என்பவனுக்குச்‌ சூரன்‌, பதுமன்‌ என்றிரு குழந்தைகள்‌ ஒருசேரத்‌ தோன்றினர்‌. 
பின்னர்‌ இரு குழந்தைகள்‌ (சிங்கன்‌, தாரகன்‌) வெவ்வேறாகத்‌ தோன்றின. 
அகத்திய முனிவர்‌ சூரன்‌, பதுமன்‌ என்னும்‌ இருவர்க்கும்‌ முருகக்கடவுள்‌ 
பெருமையை எடுத்துக்‌ கூறினார்‌. 'கிரணவிந்து' என்ற முனிவன்‌ சிங்கன்‌, தாரகன்‌ 
என்போர்க்கு முறையே துர்க்கை, சாத்தன்‌ என்பார்‌ கதையினைக்‌ கூறினான்‌. 
சூரனும்‌, பதுமனும்‌ முறையே முருகற்கும்‌, சிங்கனும்‌ தாரகனும்‌ துர்க்கைக்கும்‌ 
சாத்தற்கும்‌ ஊர்தியாகும்‌ விருப்பம்‌ கொண்டனர்‌. அதனால்‌ கயிலாய மலைக்குச்‌ 
சென்று 40,000 அண்டுகள்‌ தவமியற்றினர்‌. அதனைக்கண்ட மயில்‌, சேவல்‌, 
சிங்கம்‌, யானை முதலிய தெய்வ ஊர்திகள்‌ அவர்களால்‌ இடையூறு நிகழும்‌ 
என்றெண்ணிச்‌ சபிக்க அவர்கள்‌ மயில்‌, சேவல்‌, சிங்கம்‌, யானை என்ற 
முகங்களையுடைய பூதங்கள்‌ ஆயினர்‌. அந்நால்வரும்‌ அண்டாபரணர்‌ என்னும்‌ 
முனிவரிடம்‌ சென்று, குற்றேவல்‌ செய்து வருகின்றபோது தேவர்களைச்‌ 
சார்ந்து அவுணர்களைக்‌ கொன்றனர்‌. அதனைக்‌ கேட்ட அவுணர்‌ 
குலத்தலைவர்‌, நீங்கள்‌ அவுணர்களாய்‌ இருந்தும்‌ அவுணகுலத்தையே 
வேரறுக்க முற்பட்டதால்‌ கொடிய அவுணகுலத்திலே பிறப்பீராக என்று 
சாபமிட்டார்‌. அதன்‌ காரணமாகக்‌ காசிபர்‌ என்னும்‌ முனிவர்க்கு மாயை 
என்பவளிடம்‌ சூரன்‌, பதுமன்‌ எனுமிருவரும்‌ ஒருடலாகப்‌ பிறந்தனர்‌. சிங்கன்‌, 
தாரகன்‌ எனுமிருவரும்‌ ஓருடலாகத்‌ தோன்றினர்‌. அப்பிறப்பில்‌ 
சிவபெருமானை வேண்டி விரும்பிய வரங்கள்‌ பெற்றுப்‌ பிரமனின்‌ 
சத்தியலோகத்தையும்‌, வைகுந்தத்தையும்‌ பாதலத்தினையும்‌ கைப்பற்றி எல்லாச்‌ 
செல்வங்களையும்‌ பெற்று வாழ்ந்தனர்‌. அசுரர்கள்‌ மகிழ்ச்சியடையும்படி 
கடலில்‌ நகரை அமைத்து, தேவர்களையும்‌ இந்திரன்‌ மகனாகிய சயந்தனையும்‌ 
சிறைப்பிடித்து வாழ்ந்தனர்‌. (5-3 ஆம்‌ பாக்கள்‌) எனக்‌ சூரபன்மனின்‌ தோற்றம்‌ 
கூறப்படுகிறது. 

“சக்ரவாகப்பறவை வடி வுகொண்டும்‌ பிற வடிவங்கொண்டும்‌ போர்‌ செய்த 
சூரபதுமன்‌ மேல்‌ வேற்படையை விட்ட அளவிலேயே மாயை விலகியது. 
சூரபதுமன்‌ மாமரத்தின்‌ வடிவமெடுத்து நீரையடைய கடலிலே வேர்களும்‌ 
நெருங்கிய கிளைகளும்‌ அகிய உறுப்புக்களானே கீழும்‌ மேலுமுள்ள 

குன்றுதோறாடல்‌ 


உலகங்களை எல்லாம்‌ அழித்துச்‌ சினந்து தேவர்களைப்‌ புடைத்து நிற்புழி, 
தீக்கான்று சென்ற வேற்படை அம்மாமரமாகிய சூரபதுமனைக்‌ கொன்றது. 
மாமரவுருவத்தை வேற்படை அழித்தளவில்‌ சூரபன்மன்‌ தன்‌ இயற்கை 
வடிவத்தைக்‌ கொண்டு தகுதியுடைய தனது உடைமேற்‌ கிடந்த கூரிய வாளினை 
உருவிப்‌ போரிடத்‌ தொடங்கினான்‌. அதுகண்ட வேற்படை அவனுடலிற்‌ 
பாய்ந்து அதனை இரண்டு கூறாகப்‌ பிளந்து கரிய கடலிலே போட்டுவிட்டு 
மீண்டும்‌ முருகனின்‌ கையில்‌ வந்து தங்கியது. முற்பிறப்பில்‌ செய்த தவம்‌ 
கைகூடுதலால்‌ இரண்டு கூறான உடல்‌, கோழியும்‌ மயிலுமாக உருவம்‌ கொண்டு 
தேவர்கள்‌ வியப்பெய்த அரவாரத்துடன்‌ கடல்மேல்‌ எழுந்தன. அவற்றின்மேல்‌ 
திருக்கண்‌ சாத்திய முருகன்‌, அவற்றைத்‌ தம்முடைய கொடியாகுக என்று 
பணித்தார்‌ (594-598 ஆம்‌ பாக்கள்‌) என்று தணிகைப்புராணம்‌ சூரபதுமனின்‌ 
அழிவுபற்றிக்‌ கூறுகிறது. திருமுருகாற்றுப்படை, 

“பார்முதிர்‌ பனிக்கடல்‌ கலங்கவுள்‌ புக்குச்‌ 

சூர்முதல்‌ தடிந்த சுடரிலை நெடுவேல்‌” (45-46 வரி) 
என்றும்‌, 

“இருபேர்‌ உருவின்‌ ஒருபேர்‌ யாக்கை 

அறுவேறு வகையின்‌ அஞ்சுவர மண்டி 

அவுணர்‌ நல்வலம்‌ அடங்கக்‌ கவிழ்‌இணர்‌ 

மாமுதல்‌ தடிந்த மறுஇல்‌ கொற்றத்து 

எய்யா நல்லிசைச்‌ செவ்வேள்‌ சேஎய்‌” (55-௭ வரி) 
என்றும்‌ கூறுகிறது. முருகனது கோழிக்கொடி என்று சுட்டுகிறது (38 வரி). 
சூரபன்மனின்‌ பிறப்பு பற்றிய குறிப்பில்லை. பரிபாடலும்‌ சூரபன்மனின்‌ 
பிறப்புப்‌ பற்றிய குறிப்புக்களைத்‌ தராமல்‌, அழிவுபற்றி மட்டுமே கூறுகிறது. 
சூரபதுமனைக்‌ கொல்லப்‌ பிணிமுகம்‌ என்ற யானையின்‌ மீதேறிக்‌ குளிர்ச்சியும்‌ 
இருளும்‌ கொண்ட கடலினுள்‌ பாறைகள்‌ எல்லாம்‌ பொடியாகும்படி சென்று 
போர்செய்து, வேலினால்‌ அந்த அசுரனாகிய மாமரத்தை அடியோடு 
அழித்தான்‌. மேலும்‌ அறுதலைகளுடனும்‌ பன்னிரு தோள்களுடனும்‌ 
சூரபன்மனையும்‌ அவன்‌ இனத்தையும்‌ அடியோடு அழித்து, கிரெளஞ்சகிரி 
என்னும்‌ மலையை உடைத்து வழியை உண்டுபண்ணினாய்‌, “உதயசூரியன்‌ 
போன்ற நிறத்தைக்கொண்டு தாமரை மலரில்‌ தோன்றிய பிறப்பினைக்‌ 
கொண்டவனே!” (5:1-12) என்று கூறுகிறது. சூரபன்மனை வேலால்‌ முருகன்‌ 
வெட்டிக்‌ கொன்றான்‌ என்று பரிபாடல்‌ கூறுகிறதேயொழிய, சூரபன்மன்‌ 
கோழியும்‌ மயிலுமாக மாறி உருவம்‌ கொண்டு கொடியானது பற்றிய 
குறிப்பில்லை. அனால்‌ பரிபாடல்‌ அவுணர்‌ யார்‌ என்ற குறிப்பினைத்‌ தருகிறது. 


“வெற்றியுடைமையாலே புண்ணிய சனம்‌, பாவ சனம்‌ என்னும்‌ ஒருவகையாலே 

பதினொன்றாம்‌ திருமுறை (இரண்டாம்‌ தொகுதி) 


பெயர்பெற்ற, பிற உயிர்களைக்கொன்று தின்னலாகிய தீவினைக்கு 
அஞ்சாதவரும்‌ கொல்லப்படும்‌ தன்மையினையுடையாரும்‌ மாயஞ்செய்தலில்‌ 

வல்லவரும்‌ ஆகிய அவுணர்களுடைய குலம்‌ என்கிறது 
(5:5-7). இத்தன்மையால்தான்‌ முருகன்‌ அவுணர்‌ தலைவனாக விளங்கிய 
சூரபன்மனைக்‌ கொன்றான்‌ என்று பரிபாடல்‌ விளக்கம்‌ கூறுகிறது. 
பிறந்தவுடனேயே தன்னையழிக்க வந்த இந்திரனை வெல்லும்‌ பொருட்டு ஆறு 
வடிவமாய்‌ இருந்த இறைவன்‌ ஒரே உருவம்‌ ஆயினான்‌. (5:54) என்று கூறுகிறது. 
கந்தர்‌ கலிவெண்பாவோ, “உலகிற்கு ஆடையென விளங்கும்‌ கடலில்‌ புதிய 
மாமரமாய்‌ நின்ற நெடிய குரபதுமனின்‌ உடலைப்பிளந்த ஒளி பொருந்திய 
வேலை உடையோனே! போர்‌ புரிதலிலேயே விருப்புடைய அச்சூரபதுமனின்‌ 
உடல்‌ இருகூறாய்‌ ஒருகூறு மயிலும்‌ பிறிதொரு கூறு சேவலுமாகிச்‌ சிறப்புடன்‌ 
அரவாரித்துத்‌ தோன்றுதலும்‌, அவ்விடத்து அவ்விரண்டனுள்‌ சீறுகின்ற 
பாம்பை அழிக்கும்‌ அழகிய மயிலை ஊர்தியாகக்‌ கொண்டு அதன்மீதேறிச்‌ 
செலுத்தும்‌ இளையோனே! உடற்கூற்றினின்றும்‌ மாறிவந்த சேவலாகிய 
அப்பகையை வலிமை பொருந்திய கொடியாக உயர்த்தியருளிய பெரியோனே!” 
(100-103 வரிகள்‌) எனப்‌ புகழ்கிறது. சூரபதுமனின்‌ தோற்றம்‌ பற்றிய 
குறிப்பில்லை. 


முருகனது அருட்சையல்கள்‌ 


செருக்குடைமையாலே தன்‌ பெருமையிழந்து சிறையும்‌ புகுந்த நான்முகன்‌ 
தான்‌ இழந்துவிட்ட படைப்பாற்றலை மீண்டும்‌ எய்தக்கருதிக்‌ குற்றால 
வனத்திலிருந்து தவஞ்செய்தலும்‌ பின்னர்த்‌ திருவூர்‌ சிலவற்றிற்‌ சென்று 
வழிபாடு செய்தலும்‌ திருத்தணிகையிற்‌ சென்று முருகனை வணங்கி மீண்டும்‌ 
தனக்குரிய படைப்பாற்றலைப்‌ பெற்றுய்தல்‌ பத்தொன்பது பாடல்களில்‌ 
பிரமன்‌ சிருட்டிபெறு படலத்தில்‌ கூறப்பெறுகிறது. நந்திதேவர்க்கு 
மெய்ப்பொருளை உணர்த்தியது, 'நந்தியுபதேசப்‌ படலம்‌' என்ற பாடலாக 26 
பாடல்களில்‌ கூறப்பெறுகிறது. அகத்திய முனிவர்க்கு மெய்ப்பொருளை 
உணர்த்தித்‌ திருத்தணிகை மலையின்‌ சிறப்பைச்‌ சிவபெருமான்‌ உணர்த்தியது 
அகத்தியனருள்‌ பெறுபடலமாகும்‌'. தாமிழந்த சங்கு, சக்கரப்‌ படைகளைத்‌ 
திருமால்‌ திருத்தணி சென்று வழிபட்டு மீண்டும்‌ பெற்றது 'நாரணனருள்‌ 
பெறுபடலம்‌' என்றும்‌, இந்திரன்‌ தானிழந்த செல்வங்களை எல்லாம்‌ மீண்டும்‌ 
பெற்றுக்கொள்ளத்‌ திருத்தணிகை வந்து வழிபட்டமை “இந்திரனருள்‌ 
பெறுபடலம்‌' என்று கூறப்பெறுகிறது. வாசுகி என்ற பாம்பும்‌ இராமனும்‌ 
நாரதனும்‌ தனித்தனியே தணிகைமலைச்‌ சிறப்பு உணர்ந்து வழிபாடு இயற்றிச்‌ 
சிறப்புப்பெற்றது தனித்தனி படலங்களாக உள்ளது. இறுதியில்‌ “வள்ளிநாயகி 
திருமணப்படலம்‌' இடம்பெற்றுள்ளது. தணிகைப்புராணம்‌ காட்டும்‌ இந்த 

குன்றுதோறாடல்‌ 


ஒன்பது அருட்செயல்களும்‌ தொன்முருகு இலக்கியமான 
திருமுருகாற்றுப்படையில்‌ கூறப்பெறவில்லை. “மாறுஇல்‌ கற்பில்‌ வாள்நுதல்‌ 
கணவ” என்று கூறுகிறதேயொழிய அவள்‌ வள்ளியா, தெய்வானையா என்ற 
குறிப்பு திருமுருகாற்றுப்படையில்‌ இல்லை. பரிபாடல்‌ (9ஆம்‌ பா) 
வள்ளியையும்‌ தெய்வயானையையும்‌ முருகனது மனைவியராகக்‌ கூறுகிறது. 
(9.8). ஆனால்‌ அவர்தம்‌ களவு வாழ்க்கை, மணந்தமுறை, பிறப்புப்‌ பற்றி ஏதும்‌ 
கூறவில்லை. கந்தர்‌ கலிவெண்பா வள்ளி, தெய்வயானையை மணந்தமை பற்றிக்‌ 


கூறுகிறது. பிற குறிப்பில்லை. 


முருகனது பிறப்புக்குக்‌ காரணம்‌ 'அவுணர்களை அழித்தல்‌' என்பது 
திருமுருகாற்றுப்படையிலே கூறப்பெற்றாலும்‌, பரிபாடல்‌ 'புண்ணியசனம்‌' 
எனப்‌ பெயர்பெற்ற அவுணர்‌ குலத்தையே முருகன்‌ அழித்தான்‌ என்கிறது. 
பரிபாடலும்‌ தணிகைப்புராணமும்‌, கந்தர்‌ கலிவெண்பாவும்‌ அவுணர்களின்‌ 
தலைவனாகச்‌ சூரபன்மனைக்கூற, திருமுருகாற்றுப்படை 'சூரன்‌' ஒருவனையே 
கூறுகிறது. 

அக்னி என்று மட்டுமே திருமுருகாற்றுப்படை கூறப்‌ பரிபாடல்‌ :யாகத்தி 
என்று கூறிப்‌ பிராமணீயத்தை முன்வைக்கிறது. மேலும்‌ “கற்பு' என்பதைக்‌ 
காரணம்‌ காட்டி விளக்குகிறது. 

இந்திரனுக்கும்‌ முருகனுக்கும்‌ இடையிலான எத்தொடர்பும்‌ 
திருமுருகாற்றுப்படையில்‌ இல்லை. ஆனால்‌ பரிபாடல்‌, தணிகைப்புராணம்‌, 
கந்தர்‌ கலிவெண்பா அனைத்தும்‌ முருகன்‌, இந்திரன்‌ மீது ஆளுமை 
செலுத்தினமையைப்‌ பல்வேறு கதைகளால்‌ விளக்குகின்றன. 

முதன்முதலாகப்‌ பரிபாடல்தான்‌ “உமையொடு புணர்ந்த காமநுகர்ச்சி' 
என்கிறது. “கரு என்றும்‌ கூறுகிறது. பிற இலக்கியங்கள்‌ நெற்றிக்கண்ணிலிருந்து 
தோன்றிய தீப்பொறிகளே முருகனது பிறப்புக்கு மூலம்‌ என்று கூறுகின்றன. 
இவ்வகையில்‌ பரிபாடல்‌ சற்று வேறுபடுகிறது. 

முனிவர்‌ மனைவியராகிய கார்த்திகை மீன்கள்‌ (மகளிர்‌) அறுவர்‌ முருகனை 
வளர்த்தது அனைத்து முருக இலக்கியங்களிலும்‌ ஒருமித்துக்‌ கூறப்பெறுகிறது. 

அறுவராகித்‌ தோன்றிய முருகன்‌, முற்பட்ட இலக்கியங்களில்‌ தானே 
தன்‌ வலிமையால்‌ சேர்ந்து ஒன்றாகி அறுமுகமாகிறான்‌. உமை, சிவன்‌ 
வரவில்லை. அனால்‌ வேல்‌ பற்றிய குறிப்புளது. பிற்கால இலக்கியங்கள்தான்‌. 
உமை, சிவன்‌ வரவு பற்றிக்கூறி “சோமாஸ்கந்த கோலத்தையும்‌' கூறுகின்றன. 

முருகனது அருட் செயல்களைப்‌ பொறுத்தவரை சூரனைக்‌ கொன்றது, 
கிரெளஞ்ச மலையைப்‌ பிளந்தது, வள்ளி, தெய்வானையை மணந்தது என்ற 
மூன்றே பெரும்பாலும்‌ குறிப்பிடப்பெறுகின்றன. பிற பிற்கால வளர்ச்சிக்‌ 


கூறுகளாகின்றன. 

பதினொன்றாம்‌ திருமுறை (இரண்டாம்‌ தொகுதி) 
தணிகாசல அநுபூதி 


திருத்தணிகைப்‌ புராணம்‌ நூலைப்‌ பாடிய கச்சியப்ப முனிவரின்‌ 
மாணவரான கந்தப்பதேசிகர்‌ (18 ஆம்‌ நூற்றாண்டு) திருத்தணிகையில்‌ பிறந்து 
வாழ்ந்தவர்‌. வீர சைவ சமயத்தைச்‌ சார்ந்தவர்‌. இவருக்கு வள்ளி, தெய்வயானை 
என்ற இரு மனைவியர்‌. நீண்டகாலம்‌ குழந்தைப்பேறு இன்றிருந்து, தணிகை 
முருகன்‌ அருளால்‌ இவர்கள்‌ பெற்ற இருபுதல்வர்கள்‌ விசாகப்பெருமாள்‌, 


சரவணப்பெருமாள்‌ என்று அழைக்கப்பட்டனர்‌. 


கந்தப்பதேசிகர்‌ பாடிய திருத்தணிகைச்‌ சந்நிதிமுறை என்ற நூலில்‌ 
பதின்மூன்று பிரபந்தங்கள்‌ உள்ளன. அவை 1. தணிகை ஓங்கரமாலை 2. தயாநிதி 
மாலை 3. வேலாயுத சதகம்‌ 4. மயில்‌ பத்து 5. சேவல்‌ பத்து 6. வேல்பத்து 
7. சீர்பாதப்‌ பத்து 8. தணிகைமலைப்‌ பத்து 9. திருத்தணிகை அந்தாதி 
10. திருத்தணிகைப்‌ பிள்ளைத்தமிழ்‌ 11. தணிகாசல அநுபூதி 12. திருத்தணிகை 
உலா 13. திருத்தணிகைக்‌ கலம்பகம்‌ அகியவை. 


கந்தப்பதேசிகர்‌ பாடிய நூல்களுள்‌ ஒன்றான தணிகாசல அனுபூதி 
1865க்கு முன்பே அச்சில்‌ வெளிவந்துள்ளது. இது குறித்து ஜான்‌ மரடாக்‌ தம்‌ 
தமிழ்‌ அச்சுப்புத்தகத்‌ தொகுப்பு நூலில்‌ 94 ஆம்‌ பக்கத்தில்‌ குறிப்பிட்டுள்ளார்‌. 
1980 அம்‌ ஆண்டில்‌ கடலூர்‌ திரு. தி.கி. நாராயணசாமி நாயுடு அவர்கள்‌ 
பதிப்பித்த திருத்தணிகைச்‌ சந்நிதிமுறை நூலில்‌ மேற்படி குறிப்பைக்‌ காட்டி 
பலவகையாகத்‌ தேடியும்‌ தணிகாசல அனுபூதி நூல்‌ முழுமையாகக்‌ 
கிடைக்கவில்லை என்றும்‌ கிடைத்த மூன்று (14,50) அனுபுதிப்‌ பாடல்களை 
மட்டும்‌ தமது பதிப்பில்‌ சேர்த்துள்ளார்‌. 


முருகன்‌ இலக்கியங்களில்‌ ஆழ்ந்த ஈடுபாடு கொண்டு அவைகளைச்‌ 
சேகரித்துவரும்‌ அன்பர்‌ திரு பாலாஜி அவர்கள்‌ தணிகாசல அநுபதி 
பிரதியொன்று தரமணியிலுள்ள ரோஜா முத்தையா நூலகத்தில்‌ கிடைத்தது 
என்றும்‌ அதனைப்‌ பிரதி செய்து எனக்கு அனுப்பியிருந்தார்‌. தணிகை முருகன்‌ 
திருவருளால்‌ தணிகாசல அநுபூதி மீண்டும்‌ அச்சாகும்‌ வாய்ப்பு 
கிடைத்துள்ளது. அன்பர்கள்‌ இதனை ஓதி தணிகைமுருகன்‌ தண்‌அருளைப்‌ 
பெற வேண்டுகிறோம்‌. 


வலையப்பேட்டை ரா. கிருஷ்ணன்‌ 

தணிகாசல அநுபூதி 


காப்பு 
(நேரிசை வெண்பா) 


பேரன்புறும்‌ அடியார்‌ பேசுபுகழ்‌ தணிகை 
யூரன்‌ அனுபூதிக்குறு துணையாம்‌ - மாரன்‌ 
பொர மைந்துடையான்‌ புதல்வன்‌ முதல்வன்‌ 
கரமைந்துடையான்‌ கழல்‌. 


நூல்‌ 
சிந்தாமணியே திருமால்‌ மருகா 
வந்தார்க்குயர்‌ வாழ்வு கொடுத்தருள்வாய்‌ 
நொந்தாழ்‌ வினையேன்‌ முகம்நோக்கி வரம்‌ 
தந்தாள்‌ முருகா தணிகாசலனே. 4 


காயாய்‌ மரமாய்க்‌ கனியாய்‌ உலகில்‌ 
தோயாத மரும்‌ சுருதிப்‌ பொருளே 
மாயா வினையேன்‌ மலநீங்கவரம்‌ 


தாயாய்‌ அருள்வாய்‌ தணிகாசலனே. 2 


மண்ணாசை மணிப்‌ பணியாசை வளர்‌ 

பெண்ணாசை தவிர்ந்திடு பெற்றி சொலாய்‌ 

விண்ணார்‌ சிறை தீர்த்தருள்‌ வேலவனே 

தண்ணார்‌ பொழில்‌ சூழ்‌ தணிகாசலனே. 3 


நாயாய்‌ நரியாய்‌ நரர்‌ தேவர்களாய்‌ 

ஓயாது பிறந்துழலா தருள்வாய்‌ 

சேயாய்‌ வரு செந்நெறி யோர்க்கருள்‌ கூர்‌ 

தாயாய்‌ அமரும்‌ தணிகாசலனே. 4 
கருமம்புரி யோகியர்‌ காணரிதாம்‌ 

அருமந்த மலர்க்‌ கழலன்‌ பருள்வாய்‌ 

திருமைந்தனை முன்‌ சிறை செய்துலகைத்‌ 

தருமைந்த செருத்‌ தணிகாசலனே. 5 

பதினொன்றாம்‌ திருமுறை (இரண்டாம்‌ தொகுதி) 


எங்குற்றம்‌ இயாவு மறக்கருணை 
பொங்குற்ற கடைக்கண்‌ பொருத்தியிடாய்‌ 
கொங்குற்ற மலர்க்‌ குவளைக்‌ கிரியாய்த்‌ 
தங்குற்ற திருத்‌ தணிகாசலனே. 

வேதம்‌ பரம்‌ என்று விளம்பிடுமுன்‌ 

பாதம்‌ தனில்‌ அன்பு பதித்திடுவாய்‌ 
காதம்‌ கமழும்‌ கழுநீர்‌ மலரின்‌ 


தாதொன்று புயத்‌ தணிகாசலனே. 


கரணம்‌ பொறியாதி கலங்கவரும்‌ 
மரணம்‌ தவிரும்‌ வகைநீ புகல்வாய்‌ 
அரணம்‌ கணகைத்‌ தழிவாக்கும்‌ இறை 
சரணம்‌ பணியும்‌ தணிகாசலனே. 


வையத்துறு மன்னவர்‌ வாழ்வு வெறும்‌ 
பொய்யைத்‌ தருமென்றிது போக்கறியேன்‌ 
வையத்தவர்‌ வானவர்‌ போற்று பெரும்‌ 


சையத்‌ தலைவா தணிகாசலனே. 


பூதம்‌ பொறி ஐம்‌ புலனாற்‌ கரணம்‌ 

தீ தொன்று கலாதி சிவாதி பர 
நாதம்‌ முடிவாகிய நாயகனே 
தாதொன்று பொழில்‌ தணிகாசலனே. 


போராதிய தீமை புகாது மனம்‌ 
நீராய்‌ உருகும்‌ படி நீ அருள்வாய்‌ 
ஈராறு புயங்களில்‌ என்‌ கவியும்‌ 
தாரா வணியும்‌ தணிகாசலனே. 


காயத்தொடும்‌ என்மனமுன்‌ கழல்சேர்‌ 
நேயத்தொடு தாழ்ந்து நினைக்க வருள்‌ 


மாயத்தொடு வந்தெதிர்‌ தாருகனைச்‌ 
சாயத்தொடு வேல்‌ தணிகாசலனே. 


கல மேவிய காகமெனச்‌ சுழலும்‌ 
மல மேவு பவக்‌ கடன்‌ மாற்றியிடாய்‌ 

12 


நல மேவிய நான்‌ முகனைச்‌ சிறைசெய்‌ 
சல மேவிய தென்‌ தணிகாசலனே. 


வேறக்‌ கர மோதல்‌ விடுத்து நின 
தாறக்‌ கர மோத வகுத்தருள்‌ வாய்‌ 
நீறக்கர வென்‌ பணி வோன நிகருஞ்‌ 


சாறக்கர வேல்‌ தணிகாசலனே. 


இனங்காத்‌ துழல்‌ வேட்கை யிகந்‌ துனை என்‌ 
மனங்காத்திடு வாழ்வு கொடுத்திடுவாய்‌ 
புனங்‌ காத்துழல்‌ பூவை குறத்தி இரு 

தனங்‌ காத்துழலும்‌ தணிகாசலனே. 


கற்போத விராத கருங்‌ குழலார்‌ 
சொற்போ தனை நீங்கு சுகந்தருவாய்‌ 
பொற்போதனடித்‌ தளை பூட்டியிருந் 
தற்போத மிலாத்‌ தணிகாசலனே. 


எதிராவி துவந்து பகற்பொழுதென்று) 
எதிராத விடத்தி லிருந்திடுவாய்‌ 
மதுராபுரி யாண்டவன்‌ மைந்தன்‌ எனுஞ்‌ 
சதுரா விதுரா தணிகாசலனே. 


கலசாகரன்‌ காணு மலர்ப்பாதம்‌ என்‌ 
மல சாகர நீங்க வழங்கிடுவாய்‌ 

நல சாகர யோகியர்‌ நாடிதய 

சல சாகர வேள்‌ தணிகாசலனே. 


மயிர்‌ தோ றசை சுக்கில மச்சை புணீர்‌ 
செயிர்‌ மூளை கொடேக மொழிந்திடுவாய்‌ 
உயிர்‌ மூவகை யுள்ளும்‌ உறைந்திடு நெய்‌ 
தயிர்‌ பால்‌ என வாழ்‌ தணிகாசலனே. 


அடங்கா உலகாசையினால்‌ விளையும்‌ 
மடங்காத பவப்பிணி மாற்றியிடாய்‌ 
விடங்காதல்‌ செயும்‌ விமலன்‌ புதல்வா 
தடங்கா எழில்‌ கூர்‌ தணிகாசலனே. 

13 


14 


15 


16 


16 


19 


20 


பதினொன்றாம்‌ திருமுறை (இரண்டாம்‌ தொகுதி) 


கை வைத்த சிரத்‌ தொடு பணியா 
மெய்‌ வைத்த உளத்துனை மேவுவனோ 
தெய்வத்‌ தலைவா சிவனைப்பிரியாச்‌ 


சைவத்தவர்‌ சூழ்‌ தணிகாசலனே. 


மானைப்‌ பொருவேல்‌ விழியார்‌ மயலால்‌ 
பூனைக்‌ கெதிர்‌ பூங்கிளி போல்‌ அயர்வேன்‌ 
யானைக்‌ கிறை யோடிமையோர்‌ பரவும்‌ 


தானைக்‌ கிறைவா தணிகாசலனே. 


உமியே குறல்‌ போலுல காசை யெலாம்‌ 
துமியேனதிலே சுழல்‌ வேன்‌ விதியோ 
வழியேந்திர மாயற நூறியுயத்‌ 

தமியேற்‌ கருள்வாய்‌ தணிகாசலனே. 


குழலோங்கு மொழிச்சியர்‌ கோளற நின்‌ 
கழலோங்கு கருத்தினை என்றருள்வாய்‌ 
நிழலோங்கிய வேதியர்‌ நித்திய முத்‌ 
தழலோங்கி எழும்‌ தணிகாசலனே. 


குழையார்‌ செவியார்‌ குளிர்‌ வாயமுதம்‌ 
விழையார்‌ விழையும்‌ பதமேவுவனோ 
கழையார்‌ மணிவெண்‌ கதிராலிருடீர்‌ 
தழையார்‌ பொழில்சூழ்‌ தணிகாசலனே. 


சுழலா வினையுந்‌ துறவா அறமும்‌ 

கழலா மனமும்‌ கடையேற்‌ கருள்வாய்‌ 
உழலார்‌ தினையோம்பு மினார்‌ கிளியைத்‌ 
தழலால்‌ எறியும்‌ தணிகாசலனே. 


ஆகாமிய மாக்கும்‌ அரும்‌ பிறவி 
போகா வகை யென்‌ புகலாய்‌ புகலாய்‌ 
யோகாதி பருண்மகிழ்‌ கூர்தரவே 


சாகாவரம்‌ ஈ தணிகாசலனே. 


கனகா பரணம்‌ கரிதேர்‌ பரிமா 


உனையே நினைவாருறு மாறருள்வாய்‌ 

21 


22 


23 


24 


25 


26 


27 


வன வேடர்‌ மடப்பிடி காதலனே 


கனகாதிபர்‌ சூழ்‌ தணிகாசலனே. 


தேடா நலமும்‌ திகையா உளமும்‌ 
படார்‌ பதமும்‌ பெறு நாளுளதோ 
காடார்‌ வன வள்ளி கையால்‌ வருடும்‌ 


தாடார்‌ முருகா தணிகாசலனே. 


வாழைத்‌ துடையார்‌ மயலே மருவிப்‌ 

பாழுக்‌ கிறையாது பதம்‌ தருவாய்‌ 
வேழத்தின்‌ மருப்‌ பென வெண்‌ பிறைபோய்த 
தாழத்திகழ்‌ சீர்த்‌ தணிகாசலனே. 


ஈரற்‌ குடரென்‌ புறு தோலுடலிற்‌ 
சேரற்கு விதித்‌ தனை தீவினையோ 
வேரற்கதிர்‌ வெண்‌ மணியால்‌ விரியும்‌ 
சாரற்‌ குவளைத்‌ தணிகாசலனே. 


கலவைத்‌ தன மங்கை யரைக்‌ கருதி 
மலவைப்‌ பிடைநான்‌ மருவத்தகுமோ 
நிலவைப்‌ புனைவோன்‌ நிமிர்புன்‌ சடைபோல்‌ 


சலவைச்‌ சுனைசூழ்‌ தணிகாசலனே. 


முரணிக்கு மொழிச்சியர்‌ மோக விருட்‌(டு) 
இரணிற்கும்‌ உள தெதிர்‌ சேர்குவையோ 
அரணிக்குள டங்கழல்‌ போலுயிர்‌ வாழ்‌ 
தரணிக்‌ கிறைவா தணிகாசலனே. 


பொய்யிற்‌ படு மாக்கை பொறுக்கிலேன்‌ 
மெய்யிற்‌ படுநின்‌ கழல்‌ வீடருள்வாய்‌ 
வையிற்‌ படுவேல்‌ இறைவா மகவான்‌ 


ஐயற்‌ கிசையுந்‌ தணிகாசலனே. 


அரசன்‌ மனுந்தி அழித்திட இந்‌ 
நரசன்ம நடுங்கு தனன்‌ றலவேய்த்‌ 
திரசன்‌ மதரன்‌ சிறுவா புனித 
சரசன்‌ மன்‌எனுந்‌ தணிகாசலனே. 

26 


29 


30 


31 


32 


33 


34 

பதினொன்றாம்‌ திருமுறை (இரண்டாம்‌ தொகுதி) 


ஏனத்‌ தனைத்‌ தனிறைஞ்சு கழல்‌ 
மோனத்‌ தினையென்று மொழிந்திடுவை 
கானத்‌ தவளீந்த கருத்தினை மாத்‌ 
தானத்தை விடாத்‌ தணிகாசலனே. 


இலமேதும்‌ எமக்கருளென்பவர்‌ பான்‌ 
நில மீது வரம்பல நீ அருள்வாய்‌ 
நல மேது மினல்‌ குரவைத்‌ தவிராய்‌ 
சல மோசலமே தணிகாசலனே. 


மாம்‌ பூவடுவேல்‌ விழியார்‌ மயலால்‌ 
யாம்‌ பூதலமேல்‌ இறவா தருள்வாய்‌ 
காம்‌ பூதிய கண்ணன்‌ மகட்கிறைவா 
சாம்‌ பூநதமார்‌ தணிகாசலனே. 


பொய்க்கே முதலாம்‌ புலையேன்‌ உனது 
மெய்க்‌ கோது மலர்க்கழல்‌ மேவுவனோ 
திக்கோர்‌ திருமாலயன்‌ சேடன்‌ முதல்‌ 
தக்கோர்‌ புகழும்‌ தணிகாசலனே. 


அவ்வானவர்‌ வாழ்வு மகன்‌ புவியோர்‌ 
இவ்வாழ்வும்‌ எனக்கினி வேண்டுகிலேன்‌ 
ஒவ்வாத சினத்தை ஒழிந்து வரந்‌ 
தவ்வா துதவுந்‌ தணிகாசலனே. 


தெவ்வாகிய மும்மல சேட்டை யறுத்கு) 
எவ்வாறுன்‌ அருட்‌ கடலிற்‌ படிவேன்‌ 
செவ்வான்‌ உருவிற்‌ றிகழ்‌ தண்‌ புழுகு 
சவ்வாதணியும்‌ தணிகாசலனே. 


ஏழாகிய தோற்ற மெடுத்‌ துலவா 
ஊழாலடியேன்‌ உழலத்‌ தகுமோ 
காழாகிய மும்மலமுங்‌ களையத்‌ 
தாழாதுரையாய்‌ தணிகாசலனே. 
அவப்பேறு தவாணவ நீக்கறியேன்‌ 
சிவப்‌ பேறடையுந்‌ திறமேதுரையாய்‌ 
நவப்‌ பேறுலகத்தவர்‌ நண்ணலுமே 
தவப்‌ பேறுதவுந்‌ தணிகாசலனே. 

போகம்‌ புவனம்‌ புணருந்துயர்‌ கூர்‌ 
தேகம்‌ விழையா தருள்‌ செய்திடுவாய்‌ 
பூகஞ்‌ சுர புன்னை நிழற்‌ பொழிலிற்‌ 
சாகந்‌ திரியுந்‌ தணிகாசலனே. 


அகலாத மனத்துன தன்‌ பெனு நெய்‌ 
மிகலா விளக்கருண்‌ மேவுவனோ 
பகலாய்‌ இரவாய்ப்‌ பலகால முமாய்த்‌ 


தகலா தொளிருந்‌ தணிகாசலனே. 


அது நீயது வாயினை யென்னுமறை 


முதுமா மொழி தேற மொழிந்திடுவாய்‌ 
மதுவார்‌ பொழி நீழல்‌ மகிழ்ந்தரி சந்‌ 
ததம்‌ வான்வழி போந்‌ தணிகாசலனே. 


பவளம்‌ புரை வாயமுதம்‌ பருகிக்‌ 

கவிழ்‌ மங்கையர்‌ காதலை யென்றொழிவேன்‌ 
அவிழ்‌ செங்கழுநீர்‌ மலர்‌ தாதளவித்‌ 
தவிழுஞ்‌ சிறுகாற்‌ றணிகாசலனே. 


குமனப்படு கூட்டரவைக்‌ குமையாச்‌ 
சுமனந்தனை யென்று துணிந்தருள்வாய்‌ 
கமனம்‌ படவோடு கடாவி வரும்‌ 


சமனஞ்‌ சுறுதென்‌ தணிகாசலனே. 


மலசத்தியின்‌ நீள்‌ வலியைத்‌ தொலையா 
நல சத்திநிபாத நயந்தருள்வாய்‌ 
பலசத்திகளும்‌ படிவார்க்குதவுஞ்‌ 
சலசத்தடமார்‌ தணிகாசலனே. 


கதிர்சூழ்‌ நினதாள்‌ கருதா வடியேன்‌ 
முதிர்‌ தீவினை தீர்முறை வாழ்‌ வருள்வாய்‌ 
எதிர்பூவையு மின்‌ கிளியும்‌ புகலச்‌ 
சதுர்வேத முமார்‌ தணிகாசலனே. 


தணிகாசல அநுபூதி முற்றிற்று. 

44 


45 


46 


47 


46 


49 


50 


பதினொன்றாம்‌ திருமுறை (இரண்டாம்‌ தொகுதி) 
தேவராய சுவாமிகள்‌ அருளிய சஷ்மழக்கவசம்‌ 


கவச பலன்‌ 

சகலவிதமான நற்காரியங்களுக்கும்‌ வெற்றி தரும்‌ கவசம்‌ இது. புலமை 
வளரும்‌. 

விசாக நாளில்‌ குடும்பத்தினர்‌ அனைவரும்‌ பலமுறை பாராயணம்‌ செய்ய, 
குடும்பத்‌ தோஷம்‌ நீங்கி அனைவருக்கும்‌ நலம்‌ உண்டாகும்‌. செல்வம்‌ 
கொழிக்கும்‌. பெரும்‌ புகழ்‌, பெரும்‌ பொருள்‌ முதலியன கிடைக்கும்‌. 


காப்பு 
குறள்‌ வெண்பா 


அமரரிடம்‌ தீர அமரம்‌ புரிந்த 
குமரனடி நெஞ்சே குறி 
நேரிசை வெண்பா 

துதிப்போர்க்கு வல்வினை போம்‌ துன்பம்‌ போம்‌ நெஞ்சில்‌ 
பதிப்போர்க்குச்‌ செல்வம்‌ பலித்துக்‌ - கதித்‌(கு) ஒங்கும்‌ 
நிஷ்டையுங்‌ கைகூடும்‌ நிமலரருள்‌ கந்தர்‌ 
சஷ்டிக்‌ கவசந்‌ தனை. 

கவசப்‌ பாடல்‌ 


கணபதி துணைவா கங்காதரன்‌ புதல்வா 
குணவதி உமையாள்‌ குமரா குருபரா 
வள்ளி தெய்வானை மருவிய நாயகா 
துள்ளிமயி லேறும்‌ சுப்பிர மணியா 
அழகொளிப்‌ பிரபை அருள்வடி வேலா 
பழநி நகரில்‌ பதியநு கூலா 

திருவா வினன்குடி சிறக்கும்‌ முருகா 
அருள்சேர்‌ சிவகிரி ஆறு முகவா 
சண்முக நதியும்‌ சார்பன்றி மலையும்‌ 
பழநிக்கு இறைவா பன்முகம்‌ நிறைந்த 
ஆராறு நூற்று அட்டமங்‌ களமும்‌ 

வீரவை யாபுரி விளங்கும்‌ தயாபரா 

ஈராறு பழநி எங்கும்‌ தழைக்கப்‌ 

பாராறு சண்முகம்‌ பகரும்‌ முதல்வா 

ஆறு சிரமும்‌ ஆறு முகமும்‌ 

ஆறிரு புயமும்‌ ஆறிரு காதும்‌ 

வடிவம்‌ சிறந்த மகரகுண்‌ டலமும்‌ 

தடித்த பிரபைபோல்‌ சார்ந்த செந்தூரமும்‌ 
திருவெண்‌ ணீர்ணி திருநுதல்‌ அழகும்‌ 
கருணை பொழியும்‌ கண்ணான்கு மூன்றும்‌ 
குனிந்த புருவமும்‌ கூரிய மூக்கும்‌ 
கணித்த மதுரித்த கனிவாய்‌ இதழும்‌ 
வெண்ணிலாப்‌ பிரபைபோல்‌ விளங்கிய நகையும்‌ 
எண்ணிலா அழகாய்‌ இலங்கு பல்‌ வரிசையும்‌ 
காரிகை உமையாள்‌ களித்தே இனிதெனச்‌ 
சீர்தரும்‌ வள்ளி தெய்வநா யகியாள்‌ 
பார்த்தழ கென்னப்பரிந்த கபாலமும்‌ 
வார்த்த கனகம்போல்‌ வடிவேல்‌ ஒளியும்‌ 
முறுக்குமேல்‌ மீசையும்‌ மூர்க்கம்‌ சிறக்க 
மறுக்கும்‌ சூரர்மேல்‌ வாதுகள்‌ ஆட 
ஈஸ்வரன்‌ பார்வதி எடுத்துமுத்தாடி 
ஈஸ்வரன்‌ வடிவை மிகக்‌ கண்‌ டனுதினம்‌ 
கையால்‌ எடுத்துக்‌ கனமார்‌( அணைத்தே 
ஐயா குமரா அப்பனே என்று 

மார்பினும்‌ தோளினும்‌ மடியினும்‌ வைத்துக்‌ 
கார்த்திகே யாஎனக்‌ கருணையால்‌ கொஞ்சி 
முன்னே கொட்டி முருகா வருவென்று) 
அந்நேரம்‌ வட்டமிட்‌ டாடி விளையாடித்‌ 
தேவியும்‌ சிவனும்‌ திருக்கண்‌ களிகூரக்‌ 
கூவிய மயிலேறும்‌ குருபரா வருக 

தாவிய தகரேறும்‌ சண்முகா வருக 

ஏவிய வேலேந்தும்‌ இறைவா வருக 

கூவிய சேவற்‌ கொடியோய்‌ வருக 
பாவலர்க்‌ கருள்சிவ பாலனே வருக 
அன்பர்க்‌ கருள்புரி ஆறுமுகா வருக 
பொன்போல்‌ சரவணப்‌ புண்ணியா வருக 
அழகிற்‌ சிவனொளி அய்யனே வருக 
களபம்‌ அணியுமென்‌ கந்தனே வருக 
மருமலர்க்‌ கடம்பணி மார்பா வருக 
மருவுவோர்‌ மலரணி மணியே வருக 

திரிபுர பவனெனும்‌ தேவே வருக 

பரிபுர பவனெனும்‌ பவனே வருக 

சிவகிரி வாழ்தெய்வ சிகாமணி வருக 
காலில்‌ தண்டை கலீர்‌ கலீரென 

சேலிற்‌ சதங்கை சிலம்பு கலீரென 
இடும்பனை மிதித்ததோர்‌ இலங்கிய பாதமும்‌ 
அடும்பல வினைகளை அகற்றிய பாதமும்‌ 
நவகிரி அரைமேல்‌ இரத்தினப்‌ பிரபையும்‌ 
தங்கரை ஞாணும்‌ சாதிரை மாமணி 
பொங்குமாந்‌ தளிர்சேர்‌ பொற்பீதாம்‌ பரமும்‌ 
சந்திர காந்தச்‌ சரிகை தொங்கலும்‌ 

மந்திர வாளும்‌ வங்கிச்‌ சரிகையும்‌ 
அருணோ தயம்போல்‌ அவிர்வன்‌ கச்சையும்‌ 
ஒரு கோடி சூரியன்‌ உதித்த பிரபைபோல்‌ 
கருணையால்‌ அன்பரைக்‌ காத்திடும்‌ அழகும்‌ 
இருகோடி சந்திரன்‌ எழிலொட்டி யாணமும்‌ 
ஆயிரம்‌ பணாமணி அணியுமா பரணமும்‌ 
வாயில்நன்‌ மொழியாய்‌ வழங்கிய சொல்லும்‌ 
நாபிக்‌ கமலமும்‌ நவரோம பந்தியும்‌ 

மார்பில்‌ சவ்வாது வாடை குபீரென 

புனுகு பரிமளம்‌ பொருந்திய புயமும்‌ 
ஒழுகிய சந்தனம்‌ உயர்‌ கஸ்தூரியும்‌ 
வலம்புரிச்‌ சங்கொளி மணியணி மிடறும்‌ 

நலம்சேர்‌ உருத்திர அக்க மாலையும்‌ 
மாணிக்கம்‌ முத்து மரகதம்‌ நீலம்‌ 
அணிவை டூரியம்‌ அணிவைரம்‌ பச்சை 
பவளகோ மேதகம்‌ பதித்தவச்‌ ராங்கியும்‌ 
நவமணிப்‌ பிரபைபோல்‌ நாற்கோடி சூரியன்‌ 
அருணோ தயமெனச்‌ சிவந்த மேனியும்‌ 
கருணை பொழியும்‌ கடாட்சவீட்‌ சணமும்‌ 
கவசம்‌ தரித்தருள்‌ காரண வடிவும்‌ 
நலவீரர்‌ தம்முடன்‌ நற்காட்சி யான 
ஒருகை வேலாயுதம்‌ ஒருகை சூலாயுதம்‌ 
ஒருகை நிறைசங்கு ஒருகை சக்ராயுதம்‌ 
ஒருகை நிறைவில்லு ஒருகை நிறையம்பு 
ஒருகை மந்திரவாள்‌ ஒருகை மாமழு 
ஒருகை மேற்குடை ஒருகை தண்டாயுதம்‌ 
ஒருகை சந்திராயுதம்‌ ஒருகை வேலாயுதம்‌ 
அங்கையில்‌ பிடித்த ஆயுதம்‌ அளவிலாப்‌ 
பங்கயக்‌ கமலப்‌ பன்னிரு தோளும்‌ 
முருக்கம்‌ சிறக்கும்‌ முருகா சரவணை 
இருக்கும்‌ குருபரா ஏழைப்பங்‌ காளா 
வானவர்‌ முனிவர்‌ மகிழ்ந்து கொண்‌ டாடத்‌ 
தானவர்‌ அடியவர்‌ சகலரும்‌ பணியப்‌ 
பத்திர காளி பரிவது செய்யச்‌ 

சக்திகள்‌ எல்லாம்‌ தாண்டவ மாட 

அஷ்ட பைரவர்‌ ஆனந்த மாட 
துஷ்டமிகுஞ்‌ சூளிகள்‌ சூழ்திசை காக்க 
சத்த ரிஷிகள்‌ சாந்தக மென்னத்‌ 
சித்தர்கள்‌ நின்று சிவசிவா என்ன 
தும்புரு நாரதர்‌ சூரியர்‌ சந்திரர்‌ 

கும்பமா முனியும்‌ குளிர்ந்த தாரகையும்‌ 
அயன்மால்‌ உருத்திரன்‌ அஷ்ட கணங்கள்‌ 


நயமுடன்‌ நின்று நாவால்‌ துதிக்க 

பதினொன்றாம்‌ திருமுறை (இரண்டாம்‌ தொகுதி) 


அஷ்ட லட்சுமி அம்பிகை பார்வதி 
கட்டழகன்‌ என்று கண்டுனை வாழ்த்த 
இடும்பா யுதன்நின்‌ இணையடி பணிய 
ஆடும்‌ தேவகன்னி ஆரத்தி யெடுக்க 
தேவ கணங்கள்‌ ஜெய ஜெய என்ன 
ஏவற்‌ கணங்கள்‌ இந்திரர்‌ போற்ற 
கந்தருவர்‌ பாடிக்‌ கவரிகள்‌ வீசி 
சார்ந்தனம்‌ என்னச்‌ சார்வரும்‌ அநேக 
பூதம்‌ அடிபணிந்‌ தேத்தவே தாளம்‌ 
பாதத்தில்‌ வீழ்ந்து பணிந்து கொண்‌ டாட 
அரகர என்றடியார்‌ ஆலவட்டம்‌ பிடிக்க 
குருபரன்‌ என்றன்பர்‌ கொண்டாடி நிற்க 
குடையும்‌ சேவலின்‌ கொடியும்‌ சூழ 
இடைவிடாமல்‌ உன்‌ ஏவலர்‌ போற்றச்‌ 
சிவனடி யார்கள்‌ திருப்பாத மேத்த 
நவமெனும்‌ நால்வரை ஏற்ற சரமண்டலம்‌ 
உருத்திர வீணை நாதசுர மேளம்‌ 
தித்திமி என்று தேவர்கள்‌ ஆடச்‌ 
சங்கீத மேளம்‌ தாளம்‌ துலங்க 

மங்கள மாக வைபவம்‌ இலங்க 

தேவ முரசடிக்கத்‌ தினமேள வாத்தியம்‌ 
சேவல்‌ கொடியும்‌ சிறப்புடன்‌ இலங்க 
நந்திகே சுவரன்‌ மீது ஏறிய நயமும்‌ 
வந்தனம்‌ செய்ய வானவர்‌ முனிவர்‌ 
எங்கள்‌ பார்வதியும்‌ ஈசனும்‌ முன்வர 
ஐங்கரன்‌ முன்வர ஆறுமா முகவன்‌ 
வீரமயிலேறி வெற்றிவேல்‌ எடுத்து 
சூரன்மேல்‌ ஏவத்‌ துடித்தவன்‌ மடியச்‌ 
சிங்காமுகா சுரன்‌ சிரமது உருளத்‌ 
துங்கக்‌ கயமுகன்‌ சூரனும்‌ மாள 


அடலற்ற குழந்தை அறுத்துச்‌ சயித்து 

குன்றுதோறாடல்‌ 


விட்டவே லாயுதம்‌ வீசிக்கொக்‌ கரித்துத்‌ 
தம்ப மெனும்‌ சயத்‌ தம்பம்‌ நாட்டி 
அன்பர்கள்‌ தம்மை அனுதினம்‌ காத்துத்‌ 
திருப்பரங்‌ குன்றம்‌ சீர்பதிச்‌ செந்தூர்‌ 
திருவாவி னன்குடி திருவே ரகமும்‌ 

துய்ய பழநி சுப்பிர மண்யன்‌ 

மெய்யாய்‌ விளங்கு விராலி மலைமுதல்‌ 
அண்ணா மலையும்‌ அருள்‌ மேவும்‌ கயிலை 
கண்ணிய மாவூற்று கழுகுமா மலையும்‌ 
முன்னிலை யோர்கள்‌ முனிவர்‌ மனத்திலும்‌ 
நன்னய மாய்ப்பணி நண்பர்‌ மனத்திலும்‌ 
கதிர்‌ காமம்‌ செங்கோடு கதிர்‌ வேங்கடமும்‌ 
பதினா லுலகத்திலும்‌ பக்தர்‌ மனத்திலும்‌ 
எங்கும்‌ தானவ னாயிருந்கு) அடியார்‌ தம்‌ 
பங்கிலிருந்து பாங்குடன்‌ வாழ்க 

கேட்ட வரமும்‌ கிருபைப்‌ படியே 
தேட்டமுடன்‌ அருள்‌ சிவகிரி முருகா 
நாட்டு சிவயோகம்‌ நாடிய பொருளும்‌ 
தாட்டிக மாய்‌ எனக்‌(கு அருள்‌ சண்முகனே 
சரணம்‌ சரணம்‌ சரவண பவ ஒம்‌ 


சரணம்‌ சரணம்‌ சரவண பவ ஓம்‌. 


பூ 


பதினொன்றாம்‌ திருமுறை (இரண்டாம்‌ தொகுதி) 


3- 


TT 
[1/4 ந த ப ப 3௮ 


[14% புது த த த்‌ எல ற எழ வறு வன த பற ந ல 
விபி தக 3 ந அ ஆகற மறவரும்‌ ௮ 


4. tie த க ர த ட வ TO ௮. 





சூர வத சின தணிந்த திருத்தணி குமரன்‌ கையில்‌ சக்திவேல்‌ ஏந்தி அருளும்‌ 
அற்புதத்‌ திருக்கோலம்‌. ஆடித்‌ தெப்பத்தில்‌ உற்சவம்‌ வரும்‌ முருகன்‌ நமது மனம்‌ 
எனும்‌ தேரில்‌ அல்லவா பவனி வருகிறான்‌. 

குன்றுதோறாடல்‌ 


இருபத்தொன்றாம்‌ நூற்றாண்மல்‌ திருத்தணிகை 


இருப்பிடம்‌ 

முருகப்பெருமான்‌ கோயில்கொண்டு அருள்பாலிக்கும்‌ அறுபடை 
வீடுகளில்‌ ஐந்தாவது படைவீடாகத்‌ திகழ்வது திருத்தணி திருத்தலமாகும்‌. 

திருத்தணி என்னும்‌ புகழ்மிக்க திருமுருகனின்‌ தலம்‌, திருவள்ளூர்‌ 
மாவட்டத்தில்‌ சென்னையிலிருந்து மும்பை செல்லும்‌ இருப்புப்பாதை 
வழியில்‌, அரக்கோணத்திற்கு வடக்கே 13 கிலோ மீட்டர்‌ தொலைவிலும்‌, 
சென்னையில்‌ இருந்து வடமேற்கே 84 கிலோ மீட்டர்‌ தொலைவிலும்‌ உள்ளது. 
இத்தலம்‌ தொண்டை நாடு என்று வழங்கும்‌ பகுதியில்‌ உள்ளதாகத்‌ தமிழ்‌ 
நூல்கள்‌ கூறுகின்றன. 


தொண்டை நாட்டிற்குத்‌ தலைநகரமாகிய காஞ்சிபுரம்‌ தெற்கிலும்‌, 
விரிஞ்சிபுரம்‌, வள்ளிமலை சோளிங்கபுரம்‌ ஆகியவை மேற்கிலும்‌, 
திருவாலங்காடு கிழக்கிலும்‌, திருக்காளத்தி - திருப்பதி வடக்கிலும்‌ 
சூழ்ந்திருக்க, அவற்றிற்கு மத்தியில்‌ நடுநாயகமாகத்‌ திருத்தணிகைத்‌ தலம்‌ 
அமைந்து விளங்குகின்ற து. 

பழைய தமிழ்‌ நூல்கள்‌ வடவேங்கடம்‌ தென்குமரி ஆயிடைத்‌ தமிழ்‌ 
கூறும்‌ நல்லுலகம்‌ என்று திருவேங்கடம்‌ என்னும்‌ திருப்பதியைத்‌ 
தமிழ்நாட்டின்‌ வடக்கு எல்லையாகக்‌ கூறியிருக்கின்றன. ஆனால்‌ இப்போது 
தமிழ்நாட்டின்‌ வடக்கு எல்லைத்‌ தலமாகத்‌ திருத்தணிகையே விளங்குகின்றது. 


தணிகை 
முருகப்‌ பெருமான்‌ தேவர்களின்‌ துயரம்‌ நீங்கும்‌ பொருட்டு 


சூரபதுமனுடன்‌ செய்த பெரும்‌ போரும்‌ வள்ளியம்மையை மணந்து கொள்ள 
வேடர்களுடன்‌ விளையாட்டாக நிகழ்த்திய சிறுகோபமும்‌ தணிந்து, அமர்ந்த 
தலம்‌ ஆதலின்‌ இதற்குத்‌ தணிகை எனப்‌ பெயரமைந்தது. தேவர்களின்‌ அச்சம்‌ 
தணிந்த இடம்‌, முனிவர்களின்‌ காம வெகுளி மயக்கங்களாகிய பகைகள்‌ 
தணியும்‌ இடம்‌, அடியார்களின்‌ துன்பம்‌, கவலை, பிணி, வறுமை 
ஆகியவற்றைத்‌ தணிக்கும்‌ இடம்‌ ஆதலாலும்‌ இதற்குத்‌ தணிகை என்று 
பெயரமைந்தது. 


“திருத்தணிகை மலைமேலே குமார தேவன்‌ 
திருக்கொலுவீற்றிருக்கும்‌ அதன்‌ பொருளைக்‌ கேளீர்‌ 
திருத்தணிகை என்பதிங்குப்‌ பொறுமையின்‌ பேர்‌; 
செந்தமிழ்கண்டீர்பகுதி, தணிகை எனும்சொல்‌; 

பதினொன்றாம்‌ திருமுறை (இரண்டாம்‌ தொகுதி) 


பொருத்தமுறும்‌ தணிகையினால்‌ புலமை சேரும்‌ 

பொறுத்தவரே பூமியினை ஆள்வார்‌ என்னும்‌; 

அருத்தம்மிகு பழுமொழியும்‌ தமிழில்‌ உண்டாம்‌; 

அவனியிலே பொறையுடயான்‌ அவனே தேவன்‌ !” 
என்று தேசிய கவிஞர்‌ சுப்பிரமணிய பாரதியார்‌ பாடியிருப்பதும்‌ இங்கு நாம்‌ 
உணர்ந்து இன்புறுதற்குரியது. தணிகை என்னும்‌ சொல்லுக்கு பொறுத்தல்‌ 
(பொறை) என்பதும்‌ ஒரு பொருளாகலின்‌, அடியார்களின்‌ பிழைகளையும்‌ 
பாவங்களையும்‌, பொறுத்து அருள்புரியும்‌ தலம்‌, திருத்தணிகை என்று 
கொள்ளுதலும்‌ பொருந்தும்‌. 


திருத்தணி நகராட்சி 

திருத்தணி நகராட்சி சிறந்த நகராட்சி ஆகும்‌. நகருக்கு மிக அருகிலேயே 
திருத்தணிகை இருப்புப்பாதை நிலையம்‌ உள்ளது. இங்கு இருப்புப்‌ பாதை 
தெற்கு வடக்காக அமைந்திருக்கின்ற து. நகருக்கு வடக்கே நந்தியாறு என்னும்‌ 
சிற்றாறு ஓடுகின்றது. இருப்புப்பாதைக்கு மேற்கிலும்‌, கிழக்கிலும்‌, நகரம்‌ 
பரவியுள்ளது. இருப்புப்பாதைக்கு கிழக்கே அரசு அலுவலகங்களும்‌, 
அஞ்சலகமும்‌, மேல்நிலைப்‌ பள்ளியும்‌ உள்ளன. 


நகரின்‌ கிழக்குப்‌ பகுதியாகிய இதற்கு யுழ்த்‌ திருத்தணிகை என்று பெயர்‌. 
இருப்புப்‌ பாதையின்‌ மேற்கு பக்கத்தில்‌ அங்காடித்‌ தெரு முதலியன உள்ளன. 

நகருக்கு வடக்கே திருப்பதிக்குப்‌ போகும்‌ பாதையில்‌ வடமேற்கே 
சோளிங்கபுரம்‌ - திருவள்ளூர்‌ - சென்னை போகும்‌ பாதையும்‌, தெற்கே 
அரக்கோணமும்‌ - காஞ்சிபுரம்‌ போகும்‌ பாதையும்‌ உள்ளன. சோளிங்கபுரம்‌ 
போகும்‌ பாதைக்கு வடக்கேயும்‌ இருப்புப்பாதைக்கு மேற்கேயும்‌ ஏரி ஒன்று 
இருக்கின்றது. நகருக்குத்‌ தெற்கே அரக்கோணம்‌ போகும்‌ பாதைக்கு மேற்கில்‌ 
தாமரைக்குளம்‌ என்னும்‌ நல்ல தண்ணீர்க்‌ குளம்‌ ஒன்று உள்ளது. 
திருத்தணிகை வட்டத்திற்கு திருத்தணிகையே தலைநகரம்‌. திருத்தணிகை மடம்‌ 
கிராமம்‌ நல்லான்‌ குளம்‌, அமிர்தபுரம்‌ (மேற்கு திருத்தணிகை) என்னும்‌ 
சிற்றூர்கள்‌ உள்ளன. 

திருத்தணிகையில்‌ அந்தந்த வகுப்பினர்‌ தங்குவதற்கு வசதிமிக்க 
சத்திரங்கள்‌ சுமார்‌ 150 உள்ளன. கிருத்திகை முதலான சிறப்பு நாட்களில்‌ 
சத்திரங்கள்‌ நிரம்பியிருக்கும்‌. திருமணம்‌, உபநயனம்‌, ஏழைகளுக்கு 
உணவிடுதல்‌ முதலிய நிகழ்ச்சிகள்‌, இச்சத்திரங்களில்‌ நடைபெறும்‌. விழாக்கள்‌ 
இல்லாத நாட்களில்‌, இத்திருக்கோயிலுக்கு வரும்‌ பக்தர்கள்‌ தங்குவதற்கு இடம்‌ 
தாராளமாகக்‌ கிடைக்கும்‌. மலைநிலமாதலின்‌ திருத்தணிகை சிறிது வெப்பம்‌ 
மிக்க இடமாகும்‌. ஆயினும்‌ நல்ல காய்கறி, பால்‌, தயிர்‌, நெய்‌ முதலிய 
பொருட்கள்‌ இங்கு தாராளமாகக்‌ கிடைக்கும்‌. ஆதலால்‌, மக்கள்‌ வசிப்பதற்குத்‌ 
தகுந்த வசதிகள்‌ உள்ள ஊர்‌ திருத்தணிகை என்று சொல்லலாம்‌. இங்குள்ள 
திருமுருகன்‌ திருக்கோயிலின்‌ சிறப்பே, இவ்வூருக்கு பல்லாற்றானும்‌ பெருமை 
தருகின்றது. 

திருத்தணிகை மலை 


இத்தலத்தில்‌ முருகப்பெருமான்‌ மலைமீது எழுந்தருளி 
வீற்றிருக்கின்றார்‌. ஒரு தனி மலையின்‌ சிகரத்து உச்சியில்‌ கோயில்‌ கிழக்கு 
நோக்கி அமைந்துள்ளது. முருகன்‌ எழுந்தருளி விளங்கும்‌ மலையின்‌ 
இருபுறங்களிலும்‌, மலை தொடர்ச்சிகள்‌ பரவிப்‌ படர்ந்துள்ளன. வடக்கே 
உள்ள மலை சிறிது வெண்ணிறமாக இருப்பதனால்‌ “பச்சரிசி மலை” என்றும்‌ 
தெற்கே உள்ள மலை கருநிறம்‌ வாய்ந்திருப்பதனால்‌ “பிண்ணாக்கு மலை” 
என்றும்‌ கூறப்படுகின்றன. 


இரயில்‌ நிலையத்திலிருந்து தென்மேற்கே சுமார்‌ இரண்டு கிலோ மீட்டர்‌ 
தொலைவில்‌ மலையடி வாரம்‌ உள்ளது. “சரவணப்பொய்கை” என வழங்கும்‌ 
புகழ்மிக்க “குமார தீர்த்தம்‌” என்றும்‌ பெரிய திருக்குளம்‌ மலையடி வாரத்தில்‌ 
உள்ளது. யாத்திரீகர்களும்‌ பக்தர்களும்‌ இதிலேயே பெரும்பாலும்‌ நீராடுவது 
வழக்கம்‌. இத்தீர்த்தத்தைச்‌ சுற்றிப்‌ பல மடங்கள்‌ உள்ளன. அதலால்‌ 
இப்பகுதிக்கு மடம்‌ கிராமம்‌ என்று பெயர்‌ வழங்குகிறது. திருக்குளத்தின்‌ 
தென்மேற்கு மூலையில்‌ மலையடிவாரம்‌ இருக்கின்றது. 

திருக்குளத்தில்‌ கிழக்குக்‌ கரையினின்று மலையைப்‌ பார்த்தால்‌ 
வளைவாக இடம்‌ பெற்ற ஒரு மலை போலவும்‌, மூவுருவம்‌ எடுத்த ஒரு 
பரம்பொருள்‌ போலவும்‌, மூன்று மலைகள்‌ விளங்கும்‌. அவற்றின்‌ மத்தியில்‌ 
திருமுருகன்‌ திருக்கோயில்‌ நடுநாயகமாகச்‌ சிறந்தோங்கி விளங்குகின்றது. 
அதனால்‌ அருணகிரிநாதர்‌ இதனை அழுகு திருத்தணிமலை என்று புகழ்ந்து 
போற்றியிருக்கின்றார்‌. திருமுருகனுக்கு இணையான தெய்வங்கள்‌ எதுவும்‌ 
இல்லாமை போலவே திருத்தணிகைக்குச்‌ சமமான தலமும்‌ வேறெதுவும்‌ 
இல்லை எனலாம்‌. 


“திருவிளங்கிய வனப்பினில்‌ 
அறிவினில்‌ திறத்தினில்‌ அருள்தன்னில்‌ 
ஒருவர்‌ தங்களை உயர்த்த முன்‌ 
முருகனை உவமையாக்குவர்‌, அன்னான்‌ 
பெருவில்‌ வள்ளியோடு ஆடிடம்‌ 
ஆகிய புகழ்த்‌ தணிகையும்‌, யாங்கும்‌ 
ஒருந கர்க்கு அணி உயர்ந்த முன்‌ 
உவமையா உரைப்பதால்‌ எவராலும்‌! - தணிகைப்புராணம்‌ 


தணிகைக்‌ கோயிலின்‌ தொன்மைச்‌ சிறப்பு 


திருத்தணி முருகன்‌ திருக்கோயில்‌ மிகவும்‌ தொன்மை வாய்ந்தது. 
முருகனின்‌ அடியார்களுள்‌ தலைசிறந்தவரும்‌ விஜய நகர அரசர்களுள்‌ 
ஒருவராக விளங்கியிருந்த பிரபுடதேவராஜன்‌ (கி.பி.450) என்ற அரசனின்‌ 
காலத்தவரும்‌ ஆகிய அருணகிரிநாதர்‌, 63 திருப்புகழ்ப்‌ பாடல்களால்‌ 


TLS 


பதினொன்றாம்‌ திருமுறை (இரண்டாம்‌ தொகுதி) 


இத்தலத்தினைப்‌ பெரிதும்‌ போற்றித்‌ துதித்துள்ளார்‌. அதனால்‌ 600 
ஆண்டுகளுக்கு முன்னரேயே இத்தலமும்‌ கோயிலும்‌ புகழோங்கித்‌ 
திகழ்ந்திருந்தன என்பது திண்ணம்‌. 

அன்றியும்‌ இன்றைக்குச்‌ சுமார்‌ 900 ஆண்டுகளுக்கும்‌ முன்னர்‌ 
வாழ்ந்திருந்த கச்சியப்ப சிவாச்சாரியார்‌ தமது கந்தபுராணத்தில்‌ மலர்களில்‌ 
தாமரை மலர்‌ போலவும்‌ நதிகளில்‌ கங்கை நதி போலவும்‌, தலங்களில்‌ 
காஞ்சிபுரம்‌ போலவும்‌, மலைகளிலெல்லாம்‌ சிறந்தோங்கித்‌ திகழ்வது 
திருத்தணிகையே எனவும்‌ உலகில்‌ மலைகள்‌ பல இருப்பினும்‌ சிவபெருமான்‌ 
கயிலாய மலையினை காதலித்தது போல, முருகன்‌ திருத்தணிகை மலையினைப்‌ 
பெரிதும்‌ விரும்பி அங்கு மகிழ்ச்சியுடன்‌ வீற்றிருக்கின்றவன்‌ எனவும்‌ இதனைச்‌ 
சிறப்பித்துப்‌ பாடியுள்ளார்‌. 


“விரை இடங்கொளும்‌ போதினுள்‌ 
மிக்கபங்‌ கயம்‌ போல, 
திரை இடங்கொளும்‌ நதிகளிற்‌ 
சிறந்தகங்‌ கையைப்‌ போல்‌ 
தரை இடங்கொளும்‌ பதிகளில்‌ 
காஞ்சியந்‌ தலம்‌ போல்‌, 
வரை இடங்களிற்‌ சிறந்தது 
இத்தணிகைமால்‌ வரையே” 


“மந்த ரத்தினும்‌, மேருமால்‌ 
வரையிலும்‌ மணிதோய்‌ 
கந்த ரத்தவன்‌ கயிலையே 
காதலித்தது போல்‌, 
சுந்தரக்கரி தொல்புவி 
தனிற்பல எனினும்‌ 
இந்த வெற்பினில்‌ ஆற்றவும்‌ 
மகிழ்ச்சியுண்டு எமக்கே” 
- கந்தபுராணம்‌ 


மேலும்‌, இங்கே அபராஜிதவர்மன்‌ (கி.பி. 875-893) என்னும்‌ பல்லவ 
மன்னனின்‌ கல்வெட்டும்‌ முதலாம்‌ பராந்தகச்‌ சோழன்‌ (கி.பி. 907-953) காலத்துக்‌ 
கல்வெட்டும்‌ காணப்படுவதனால்‌ இன்றைக்கு ஆயிரம்‌ ஆண்டுகளுக்கு 
முன்னரே, இத்தலம்‌ பல்லவர்‌ சோழர்‌ முதலிய தமிழ்நாட்டுப்‌ பேரரசர்களால்‌ 
போற்றப்படும்‌ பெருமை பெற்றிருந்த செய்தி கெளிவுறத்‌ தெரிகின்றது. 

இன்றைக்குச்‌ சுமார்‌ 1300 அண்டுகளுக்கு முன்னர்‌ வாழ்ந்திருந்த 
திருநாவுக்கரசர்‌ திருப்புறம்‌ பயம்‌ தலத்துத்‌ திருத்தாண்டகத்தில்‌ 
கல்மலிந்தோங்கும்‌ கழுநீர்க்குன்றம்‌ என்று திருத்தணிகையைப்‌ பற்றிக்‌ 
குறிப்பிட்டுள்ளார்‌. தேவேந்திரன்‌ இங்கு முருகப்பெருமானை நீலோற்‌ பலம்‌ 
என்னும்‌ கழுநீர்‌ மலர்‌ கொண்டு பூசித்தான்‌ என்று தலபுராணம்‌ ஆதலின்‌ கல்‌ 
மலிந்தோங்கும்‌ கழுநீர்க்‌ குன்றம்‌ என்று திருநாவுக்கரசர்‌ இத்தலத்தையும்‌ 
இத்தலத்தின்‌ வரலாற்றையும்‌ குறிப்பிட்டிருப்பது, பெரிதும்‌ போற்றி உணர்ந்து 
மகிழ்தற்குரியது. இதனால்‌ சுமார்‌ 1500 அண்டுகளுக்கு முன்னரே 
திருநாவுக்கரசருக்கும்‌ முற்பட்ட மிகப்‌ பழைய காலத்திலேயே திருத்தணிகை 
புகழ்மிக்க பெருந்தலமாக விளங்கியிருத்தல்‌ வேண்டும்‌ என்னும்‌ உண்மை 
புலனாகின்றது. 


முருகப்‌ பெருமான்‌ தன்‌ கிரியா சக்தியாகிய தெய்வானையைத்‌ திருப்பரங்‌ 
குன்றத்தில்‌ திருமணம்‌ செய்து கொண்டாற்போல்‌ திருத்தணிகையில்‌ தன்‌ இச்சா 
சக்தியாக வள்ளியம்மையைத்‌ திருமணம்‌ செய்து கொண்டு மகிழ்ந்து இனிது 
வீற்றிருந்தருள்கின்றார்‌. திருத்தணிகையின்‌ சிறப்பிற்கு இதுவே சிறந்த பெருங்‌ 
காரணமாகும்‌. பாம்பன்‌ குமாரகுருதாச சுவாமிகள்‌, வடலூர்‌ இராமலிங்க 
அடிகள்‌, கந்தப்ப தேசிகர்‌, கச்சியப்ப முனிவர்‌, கச்சியப்ப சிவாசாரியார்‌, 
அருணகிரிநாதர்‌ முதலிய அருட்பெருஞ்‌ சான்றோர்கள்‌ பலரும்‌ திருத்தணி 
முருகனைப்‌ பெரிதும்‌ புகழ்ந்து துதித்துள்ளனர்‌. 


பல இலட்சக்கணக்கான மக்கள்‌, திருத்தணிகை முருகனைத்‌ தம்‌ குல 
தெய்வமாகக்‌ கொண்டு வழிபட்டு நலம்‌ பெற்று வருகின்றனர்‌. 
ஆடிக்கிருத்திகை, தைக்கிருத்திகை, மாசி கிருத்திகை முதலிய சிறப்பு நாட்களில்‌ 
பல இலட்சக்கணக்கான பக்தர்கள்‌, பூக்காவடி,, பால்காவடி, முடிகாணிக்கை 
அகிய பிரார்த்தனைகளை இங்கு முருகனுக்குச்‌ செலுத்துகின்றனர்‌. 

நம்‌ நாட்டை ஆங்கிலேயர்‌ அண்ட காலத்தில்‌ ஜனவரி 1-ம்‌ நாள்‌ ஆங்கிலப்‌ 
புத்தாண்டு தினத்தன்று அந்நியர்களை புகழ்ந்து அசி வாங்கும்‌ பழக்கத்தினை 
மாற்ற ஆண்டவனை துதித்து அவன்‌ புகழ்‌ பாடுதலை நிறைவேற்ற வேண்டும்‌ 
என்ற உயரிய நோக்கோடு தமிழ்‌ அறிஞர்கள்‌ அந்நாளில்‌ ஒன்றுகூடி ஆங்கிலப்‌ 
புத்தாண்டு தினத்தன்நு முருகன்‌ துதிப்பாடல்களை படிதோறும்‌ குழுக்களாகச்‌ 
சென்று பாடி வழிபட்டனர்‌. நாளடைவில்‌ இந்நிகழ்வு திருப்படி திருவிழா 
என்ற அளவில்‌ பெரிய திருவிழாவாக மாற்றமடைந்தது. பிரதி அண்டு டிசம்பர்‌ 
31-ம்‌ நாள்‌ இரவு தொடங்கி விடிய விடிய பக்தர்களின்‌ தரிசனத்திற்காக நடை 
திறந்திருக்கும்‌. 

தமிழ்நாட்டில்‌ ஆங்கிலப்‌ புத்தாண்டு தினத்தன்று ஆலய தரிசனம்‌ 
என்பது முதலில்‌ திருத்தணியில்‌ உருவானது. தற்போது அனைத்துக்‌ 
கோயில்களிலும்‌ பின்பற்றப்படுகிறது. 


“திருப்புகழ்‌ ஓதும்‌ 
கருத்தினர்‌ சேரும்‌ 
திருத்தணி மேவும்‌ பெருமானே” 


என்று அருணகிரிநாதர்‌ பாடியதற்கு ஏற்ப நூற்றுக்கணக்கான திருப்புகழ்ச்‌ 
சபையினர்‌ திருப்புகழ்‌ பாடல்களைப்‌ பாடிக்‌ கொண்டும்‌, முருகனின்‌ 
திருநாமங்களை முழங்கிக்‌ கொண்டும்‌ வர பல இலட்சக்‌ கணக்கான பக்தர்கள்‌ 
மலைமீது ஏறிச்சென்று முருகனை வழிபட்டு மகிழும்‌ காட்சி 
பக்தியில்லாதவர்க்கும்‌ பக்தியை விளைவித்து பரவசம்‌ உண்டாக்கும்‌. 
அவரவர்களும்‌ முருகன்‌ அருளால்‌ தங்கள்‌ வாழ்க்கையில்‌ பல நலங்களை 
அனுபவித்துக்‌ கண்டு உயர்ந்திருக்றொர்கள்‌. 

அங்ஙனம்‌ முருகனின்‌ அருளால்‌ தம்‌ பிணிகள்‌ தீர்ந்தும்‌ கவலைகள்‌ 
ஒழிந்தும்‌ துன்பங்கள்‌ நீங்கியும்‌ பற்பல நன்மைகளை எய்தியும்‌ முருகனின்‌ 
அருளை உண்மையாகவே உணர்ந்து கொள்ளப்‌ பெற்றிருப்பதனால்‌ தான்‌ 
நாட்டில்‌ வெவ்வேறு பகுதிகளிலிருந்து நாள்தோறும்‌ பல்லாயிரக்கணக்கான 
மக்கள்‌ இத்திருக்கோயிலுக்கு வந்து முருகனை வழிபட்டு மகிழ்ந்து 
செல்லுகின்றனர்‌. நம்‌ தமிழ்நாட்டிலுள்ள பல்லாயிரக்கணக்கான 
கோயில்களில்‌ மிகவும்‌ புகழோங்கி முதல்‌ வரிசையில்‌ முன்னிலையில்‌ 
சிறப்புற்று நிற்கும்‌ திருக்கோயில்களில்‌, திருத்தணிகையும்‌ தலைசிறந்த 
ஒன்றாகத்‌ திகழ்ந்து ஓங்கி வளர்ந்து வருகின்றது. 

திருத்தணிகையின்‌ சிறப்பினைப்‌ புகழ்ந்து கச்சியப்ப சிவாசாரியார்‌ தமது 
கந்த புராணத்திலும்‌ கச்சியப்ப முனிவர்‌ தமது தணிகைப்‌ புராணத்திலும்‌ 
கந்தப்ப தேசிகர்‌ தணிகாசலப்‌ புராணத்திலும்‌ சிறப்பாகப்‌ பாடியுள்ளனர்‌. 
அருணகிரிநாதர்‌, இத்தலத்திற்கு 63 திருப்புகழ்ப்‌ பாடல்கள்‌ அருளிச்‌ 
செய்துள்ளார்‌. வடலூர்‌ இராமலிங்க அடிகளார்‌, தமது திருஅருட்பாவின்‌ 
ஐந்தாம்‌ திருமுறையிலும்‌ தணிகையைப்‌ பற்றிப்‌ பல பாடல்கள்‌ பாடியுள்ளார்‌. 

கந்தப்ப தேசிகர்‌ தமது திருத்தணிகை சந்நிதி முறையில்‌ பிள்ளைத்தமிழ்‌ 
கலம்பகம்‌, உலா அநுபூதி முதலிய பல பிரபந்தங்களைப்‌ பாடியுள்ளார்‌. கி.பி. 
17-ஆம்‌ நூற்றாண்டில்‌ வாழ்ந்த முத்துசுவாமி தீட்சிதர்‌, பல அரிய இசைச்‌ 
சுருதி களைத்‌ தணிகை முருகன்‌ மீது இயற்றியிருக்கின்றார்‌. 
தணிகையாற்றுப்படை தணிகைப்‌ பதிற்றுப்‌ பத்தந்தாதி என்பனவும்‌ கச்சியப்ப 
முனிவரால்‌ இயற்றப்பட்டுள்ளன. 


அருணகிரிநாதரின்‌ கந்தலங்காரம்‌, கந்தரந்தாதி திருவகுப்பு முதலிய 
நூல்களிலும்‌, திருத்தணிகையின்‌ சிறப்பு போற்றித்‌ துதிக்கப்பட்டுள்ள து. 

குன்றுதோறாடல்‌ 


வழிபட்டோர்‌ 


சிவபெருமான்‌ திருத்தணிகையில்‌ முருகப்‌ பெருமானைத்‌ தியானித்துச்‌ 

சிவ பெருமான்‌ பிரணவப்‌ பொருள்‌ உபதேசிக்கப்‌ பெற்றார்‌. முருகனாகிய 
குழந்தை பிரணவப்‌ பொருளை விளக்யெ திறனைக்‌ கேட்டு, 

மக்கள்‌ மெய்தீண்டல்‌ உடற்கின்பம்‌, மற்றவர்‌ 

சொற்‌ கேட்டல்‌ இன்பம்‌ செவிக்கு. 
என்றபடி, தந்தையாகி சிவபெருமான்‌ பெருமுழக்கம்‌ செய்து சிரித்து 
மகிழ்ந்தருளினார்‌. அதனால்‌ அவருக்கு இங்கு வீர அட்டகாசர்‌ என்று 
பெயராயிற்று. மந்தகாசம்‌, புன்முறுவல்‌ அட்டகாசம்‌, ஒலிமிக்க பெருமுறுவல்‌, 
சிவபெருமான்‌ பிரணவ உபதேசம்‌ பெற்று வீர அட்டகாசம்‌ புரிந்தருளிய 
கோயில்‌ ஊருக்கு வடகிழக்கே நந்தியாற்றுக்கு வடகரையில்‌ உள்ளது. 
அக்கோயில்‌ வீரட்டகாசம்‌ என்றும்‌ வீரட்டகாச ஈசுவரர்‌ கோயில்‌ என்றும்‌ 
வழங்கும்‌ பொதுமக்கள்‌ இதனை வீரட்டானேசுவரர்‌ கோயில்‌ என்று 
வழங்குகன்றனர்‌. அது தவறு, வீரட்டானம்‌ என்பது சிவபெருமான்‌ வீரச்‌ 
செயல்கள்‌ நிகழ்த்திய அட்ட வீரட்டத்தலங்கள்‌ என்னும்‌ எட்டுத்‌ 
திருக்கோயில்களையே குறிக்கும்‌. சிவபிரானுக்கு உபதேசம்‌ செய்த முருகனின்‌ 
திருக்கோயில்‌, வீரட்டகாசர்‌ கோயிலுக்கு எதிரில்‌ நந்தியாற்றின்‌ தென்கரையில்‌ 
உள்ளது. இது அறுமுகசுவாமி கோயில்‌ என வழங்குகின்றது. இங்கிருந்த 
அறுமுகசுவாமியே இப்போது மலை மீதுள்ள உற்சவ மூர்த்தி என்று 
செவிவழிச்‌ செய்தி கூறுகின்றது. 


திருமால்‌ 


திருத்தணிகையில்‌ முருகனை வழிபட்டு தாரகாசூரனால்‌ கவரப்பட்ட 
தமது சக்கரம்‌ சங்கு முதலியவற்றைத்‌ திருமால்‌ மீண்டும்‌ பெற்றார்‌. அவர்‌ 
உண்டாக்கிய விஷ்ணு தீர்த்தம்‌, மலையின்மேல்‌, கோயிலுக்கு மேற்கே உள்ளது. 


இராமபிரான்‌ 

இங்கு முருகனை வழிபட்டு இராவணனைக்‌ கொல்லும்‌ ஆற்றலையும்‌ 
அருட்படைகளையும்‌ பெற்றதுடன்‌ இராவணனை வென்ற பிறகு வந்து, 
மீண்டும்‌ முருகனைப்‌ பூசித்துச்‌ சிவஞானம்‌ பெற்றார்‌. இராவணனை வென்று 
விஜயம்‌ பெற்று வந்ததால்‌ இங்குள்ள இராமபிரானுக்கு விஜயராகவப்‌ 
பெருமாள்‌ என பெயர்‌ வழங்கலாயிற்று. விஜயராகவப்‌ பெருமாள்‌ கோயில்‌ 
அறுமுகசுவாமி கோயிலுக்குத்‌ தெற்கில்‌ உள்ளது. 


பிரம்மதேவர்‌ 
திருத்தணிகையில்‌ பிரம்மதேவர்‌ முருகப்பெருமாளைப்‌ பூசித்துப்‌ 
படைப்புத்‌ தொழில்‌ செய்யும்‌ ஆற்றலைப்‌ பெற்றார்‌. மற்றும்‌ சூரபதுமனால்‌ 

கவரப்பட்ட தமது செல்வங்களையும்‌ முருகன்‌ அருளால்‌ திரும்பப்பெற்றார்‌. 
கலைமகளும்‌ இத்தலத்தில்‌ முருகனைப்‌ பூசித்தாள்‌. கிழக்கே 
மலையடி வாரத்திலிருந்து மலைமேல்‌ ஏறிச்‌ செல்லும்‌ வழியில்‌, பாதித்‌ 
தொலைவில்‌ மலைப்படிகளை அடுத்த வடபக்கத்தில்‌ பிரம்மதேவர்‌ 
உண்டாக்கிய பிரம்மதீர்த்தம்‌ இருக்கின்றது. இது பிரம்மசுனை என 
வழங்கப்படுகிறது. இதன்‌ தென்கரையில்‌ பிரம்மேசுவரர்‌ கோயில்‌ 
அமைந்துள்ளது. 
இங்ஙனம்‌ இத்தலத்தில்‌ சிவபிரான்‌ - திருமால்‌ - பிரம்மதேவன்‌ என்னும்‌ 

மும்மூர்த்திகளும்‌ வழிபட்டு உயர்ந்த வரலாற்றுக்‌ குறிப்பினை 

“சிலைமகள்‌ நாயன்‌ 

கலைமகள்‌ நாயன்‌, 

திருமகள்‌ நாயன்‌ 

தொழும்‌ வேலா” 


என அருணகிரிநாதர்‌, தம்‌ திருப்புகழில்‌ (261) சிறப்புற எடுத்துப்பாடிப்‌ 
போற்றியுள்ளார்‌. 


இந்திரன்‌ 

சூரபதுமனால்‌ தேவலோகத்திலிருந்து கவர்ந்து கொண்டு 
செல்லப்பெற்ற, சங்கநிதி, பதுமநிதி, காமதேனு, சிந்தாமணி, கற்பகத்தரு 
முதலிய செல்வங்களை மீண்டும்‌ பெறுவதற்காக இந்திரன்‌ முருகனை இங்கு 
பூசித்தான்‌. திருத்தணிகை மலைக்குத்‌ தென்புறத்தில்‌ உள்ள ஒரு சுனையில்‌ 
நீலோற்பல மலர்க்கொடியை நட்டு வளர்த்து அதன்‌ பூக்களைக்‌ கொண்டு, 
காலை, மாலை, நண்பகல்‌ என்னும்‌ மூன்று வேளைகளிலும்‌ இந்திரன்‌ 
முருகனை புசித்தான்‌. அதுபோது அவன்‌ நிறுவி வணங்கிய விநாயகருக்குச்‌ 
செங்கழுநீர்‌ விநாயகர்‌ என்று பெயர்‌. அவனால்‌ உண்டாக்கப்‌ பெற்ற 
நீலோற்பல மலர்ச்சுனை இந்திர நீலச்சுனை என்றும்‌ பெயர்‌ பெற்ற தீர்த்தமாக 
மலைக்கோயிலின்‌ தெற்கு வாயிலுக்கு நேராக இருக்கின்றது. இது கல்கார 
தீர்த்தம்‌ எனவும்‌ வழங்குகின்றது. இத்தீர்த்தத்தின்‌ நீர்தான்‌ சுவாமியின்‌ 
திருமுழுக்கிற்கும்‌, திருமடைப்பள்ளிக்கும்‌ பூசை செய்வதற்கும்‌ தனிச்‌ 
சிறப்பாகப்‌ பயன்படுத்தப்படுகிறது. அதனால்‌ இத்தர்த்தத்தைத்‌ 
தொலைவிலிருந்து தொழுதல்‌ வேண்டுமேயன்றி வேறு எவ்வகையிலும்‌ நாம்‌ 
பயன்படுத்துதல்‌ ஆகாது. இந்திரனுடன்‌ தேவர்கள்‌ யாவரும்‌ வந்து வழிபட்ட 
செய்தியை, 


“இமயவர்‌ பணி 
திருத்தணிப்‌ பொற்பதி” (303) 
“அண்டர்கள்‌ தாம்‌ மெச்சிய 
நீள்‌ தணிகையம்பதி” (311 
எனவரும்‌ திருப்புகழ்‌ பாடல்‌ பகுதிகளால்‌ யாவரும்‌ இனிதறியலாம்‌. 

திருநந்திதேவர்‌ 

பதி, பசு, பாசம்‌ என்னும்‌ இறை, உயிர்‌, தளை ஆகிய முப்பொருள்‌ 
இயல்புகளைக்‌ கூறும்‌ சைவ சித்தாந்த நுட்பங்களை, இங்கு முருகனை 
வழிபட்டுத்‌ திருநந்தி தேவர்‌ அறிவுறுத்தப்‌ பெற்றார்‌. அவர்‌ பொருட்டு முருகப்‌ 
பெருமான்‌ வரவழைத்த “சிவதத்துவ அமிர்தம்‌” என்னும்‌ நதியே இப்பொழுது 
நந்தியாறு என வழங்குகின்றது. முருகனின்‌ அருளைப்பெற நந்தி தேவர்‌ யோகம்‌ 
புரிந்த குகை நந்திகுகை என வழங்கப்பெறுகின்றது. 


வாசுகி நாகம்‌ 


தேவர்கள்‌ திருப்பாற்கடலைக்‌ கடைந்த போது மந்தார மலையை 
மத்தாகவும்‌, வாசுகி என்னும்‌ நாகத்தனை நாணாகவும்‌ கொண்டு கடைந்தனர்‌. 
அங்ஙனம்‌ கடைந்த போது வாசுகி நாகத்தின்‌ உடலில்‌ பல வடுக்களும்‌, 
புண்களும்‌, தழும்புகளும்‌ ஏற்பட்டு பெரிதும்‌ துயர்‌ விளைவித்தன. ஒரு 
சுனையில்‌ நாடோறும்‌ முறையாக நீராடி முருகனை வழிபட்டு, வாசுகி நாகம்‌ 
அத்துயரங்களினின்று நீங்கி உய்ந்தது. அது நீராடிய சுனை நாகசுனை என 
வழங்கி வருகின்றது. ஆதிசேடனும்‌ இவ்வாறு வழிபட்டு அருள்‌ பெற்றான்‌. 
அதிசேட தீர்த்தம்‌ விஷ்ணு தீர்த்தத்திற்கு மேற்கே மலைப்‌ பாதைக்குத்‌ 
தென்புறம்‌ இருக்கின்றது. 
அகத்திய முனிவர்‌ 

இங்கு முருகனை வழிபட்டு, அகத்திய முனிவர்‌ முத்தமிழ்ப்‌ புலமையும்‌, 
சிவஞானத்‌ தெளிவும்‌ பெற்றார்‌. அவர்‌ உண்டாக்கிவித்த அகத்திய தீர்த்தம்‌, 
அதிசேட தீர்த்தத்திற்குத்‌ தென்கிழக்கில்‌ உள்ளது. 
நாரத முனிவர்‌ 

நாரத முனிவர்‌ ஞானத்திலும்‌ பக்தியிலும்‌ சிறந்து விளங்குபவராயினும்‌ 
அவருக்குச்‌ சில ஐயப்பாடுகள்‌ இருந்துவந்தன. அவ்ஜயப்பாடுகள்‌ நீங்கி 
மெய்யுணர்வு பெறுவதற்காக நாரதர்‌ இங்கு முருகனை வழிபட்டு அருள்‌ 
பெற்றார்‌. அவர்‌ ஏற்படுத்திய நாரததீர்த்தம்‌ அகத்திய தீர்த்தத்திற்கு 
கிழக்கேயுள்ள து. 
ஏழு முனிவர்கள்‌ 

சப்தரிஷிகள்‌ என்று கூறப்பெறும்‌ வசிட்டர்‌ முதலான ஏழு முனிவர்கள்‌ 
இங்கு முருகனைப்‌ பூசித்தனர்‌. அவர்கள்‌ பூசித்த இடம்‌ மலையின்‌ தென்கீழ்த்‌ 
திசையில்‌ உள்ளது. அவர்கள்‌ அமைத்த ஏழு சுனைகளும்‌, கன்னியர்‌ கோயிலும்‌ 
இங்கு உள்ளன. இந்த இடம்‌ இப்போது ஏழு சுனை கன்னியர்‌ கோயில்‌ என்று 


ரத 


பதினொன்றாம்‌ திருமுறை (இரண்டாம்‌ தொகுதி) 


வழங்குகின்றது. அடர்ந்த சோலைகளால்‌ சூழப்பெற்று பசுமை தன்மையும்‌ 
நிறைந்த, வெயில்‌ நுழையாமல்‌ அமைதி மிகுந்த இடமாகத்‌ திகழ்கின்ற இந்த 
இடம்‌ தவத்திற்கும்‌ தியானத்திற்கும்‌ ஏற்ற இடமாக விளங்குகின்றது. 

“தவ முனிக்‌ கணத்தவர்‌ 

மது மலா கொடு பணி 

திருத்தணிப்‌ பதி” 
என்று அருணகிரிநாதர்‌ தம்‌ திருப்புகழில்‌ (266) ஏழு முனிவர்கள்‌ பூசித்ததைக்‌ 
குறித்துப்‌ புகழ்ந்து பாடியுள்ளார்‌. 
குமாரக்கடவுள்‌ 


குமாரக்‌ கடவுள்‌ என்னும்‌ முருகப்‌ பெருமானே இங்குத்‌ தம்‌ தந்தையாகிய 

சிவ பெருமானைப்‌ புசிக்க விரும்பினார்‌. அதனால்‌ தணிகைமலையின்‌ மீது 
தாம்‌ இருக்கும்‌ இடத்திற்கு வடகிழக்குப்‌ பக்கத்தில்‌, ஆபத்சகாய விநாயகர்‌ 
என்னும்‌ மூர்த்தத்தை நிறுவி, முதற்கண்‌ வழிபட்டு, பின்னர்‌ சிவலிங்கத்‌ 
திருமேனியை அமைத்து முறையே வழிபட்டார்‌. அப்போது சிவபெருமான்‌ 
சூரபதுமனை வெல்வதற்கு “ஞானசக்தி” என்னும்‌ சிறந்த வேற்படையை 
முருகனுக்கு வழங்கியருளினார்‌. அதனால்‌ இங்குள்ள முருகனுக்கு 
ஞானசக்திதரன்‌ என்றும்‌ சிவபெருமானுக்கு குமாரேசுவரர்‌ குமாரலிங்கம்‌ 
என்னும்‌ பெயர்கள்‌ ஏற்பட்டன. குமாரலிங்கேசுவரர்‌ சந்நிதி, இரண்டாவதாக 
உட்‌ பிரகாரத்தில்‌ வடக்குப்‌ பக்கத்தில்‌ அமைந்துள்ளது. குமாரரேசுவரர்‌ அகிய 
சிவபெருமானுக்கு அபிடேகம்‌ செய்ய குமாரக்‌ கடவுள்‌ வரவழைத்த கங்கா 
தீர்த்தமே “குமார தீர்த்தம்‌” அல்லது சரவணப்‌ பொய்கை என்ற மலையடி 
வாரத்திலுள்ள பெரிய திருக்குளமாகும்‌. சுமார்‌ 200 ஆண்டுகளுக்கு முன்னர்‌ 
இருந்த கச்சியப்ப முனிவர்‌ காலத்தில்‌ கூட சரவணப்‌ பொய்கை என்னும்‌ 
இத்திருக்குளம்‌, மிகச்‌ சிறப்பாகப்‌ போற்றப்‌ பெற்றிருந்தது. இந்த உண்மை 

“எத்துயர்த்‌ திரளும்‌ 

அத்தினத்து அகற்றும்‌ 

சரவணப்‌ பொய்கைத்‌ 

தடம்புனல்‌ துளைக” 


என்று அவர்‌ பாடியருளிய தணிகையாற்றுப்‌ படையில்‌ சரவணப்‌ பொய்கை 
என்னும்‌ இந்த குமாரதீர்த்தம்‌ ஆகிய திருக்குளத்தைப்‌ புகழ்ந்திருக்கக 


காணலாம்‌. 
வழிபடும்‌ முறை 
திருத்தணிகைக்குச்‌ செல்லும்‌ பக்த கோடிகள்‌, மலையடிவாரத்தில்‌ உள்ள 

குமார தீர்த்தம்‌ என்னும்‌ சரவணப்‌ பொய்கைத்‌ திருக்குளத்தில்‌ முதற்கண்‌ நீராடி 
தூய்மை செய்து கொண்டு தோய்த்துலர்ந்த அடை தரித்து, திருநீறு 
உருத்திராட்சம்‌ முதலிய சிவச்‌ சின்னங்களை அணிந்து கொண்டு பக்தியுடன்‌ 
மலைமீது ஏறுதல்‌ வேண்டும்‌. மலையேறும்‌ போது திருப்புகழ்ப்‌ பாடல்களை 
இயன்ற அளவு இசையுடன்‌ உருக்கமாகப்‌ பாடிக்‌ கொண்டு படியேறுதல்‌ 
வேண்டும்‌. மலை உச்சியை அடைந்ததும்‌ கிழக்குப்‌ பிரகாரத்தில்‌ உள்ள 
கொடிக்கம்ப விநாயகரையும்‌, ஐராவத யானையும்‌ தரிசித்து அதன்பின்‌ 
கோயிலின்‌ உள்ளே சென்று ஆபத்சகாய விநாயகரையும்‌, அருகில்‌ உள்ள 
வீரவாகு முதலிய நவ வீரர்களையும்‌ குமாரலிங்கேசுவரரையும்‌ 
வணங்கிக்கொண்டு பின்னர்‌ மூலத்தானத்திலுள்ள, ஞானசக்கிதரர்‌ என்னும்‌ 
தணிகை முருகனையும்‌, வள்ளி தெய்வானை அம்மையாரையும்‌ முறையே 
வழிபடுதல்‌ வேண்டும்‌. சந்நிதிகளிலுள்ள தெய்வத்‌ திருவுருவங்களை நன்றாக 
தரிசித்து, மனத்தில்‌ பதித்துக்‌ கொண்டு மகிழ்தல்‌ வேண்டும்‌. சந்நிதிகளில்‌ 
திருநீறு குங்குமம்‌ பிரசாதங்கள்‌ வழங்கப்படுவதுடன்‌ இங்கு திருமேனிப்‌ பூச்சு 
என்னும்‌ சந்தனம்‌, முருகன்‌ சந்நிதியில்‌ சிறப்பாக வழங்கப்படும்‌. தணிகை 
முருகனின்‌ திருவுருவத்தை ஊன்றி நோக்கினால்‌ மார்பில்‌ சிறிது பள்ளமாக 
இருக்கும்‌. தாரகாசூரன்‌ திருமாலிடமிருந்து பறித்துக்கொண்ட சக்கரத்தை, 
முருகன்‌, அவனை வென்றபோது தாம்‌ எடுத்து, திருமாலுக்கு பின்னர்‌ 
வழங்குவதற்காக அதனைச்‌ சிறிதுகாலம்‌ தம்‌ மார்பில்‌ அணிந்து கொண்டார்‌. 
அதன்‌ அடையாளமாகவே, தணிகை முருகனின்‌ திருமார்பில்‌ ஒரு சிறு பள்ளம்‌ 
ஏற்பட்டுள்ளது. அதன்‌ மீது அணிவிக்கப்பெறும்‌. சந்தனமே அடியவர்களுக்கு 
அருட்கொடையாக வழங்கப்‌ பெறுகின்றது. இது திருமேனிப்‌ பூச்சு (ஸ்ரீ பாத 
ரேணு) எனப்படும்‌ இச்சந்தனத்தை உட்கொள்ளும்‌ பக்தர்கள்‌ நோய்கள்‌ 
பலவும்‌ தீரப்பெறுவர்‌. 


“தாரகன்‌ விடுப்பத்‌ தனதூரம்‌ பதிந்த 
சக்கரம்‌ தனை அகழ்ந்து அரிக்குச்‌ 
சீர்பெற அளித்த நாள்‌ முதலாகச்‌ 
செருத்தணி காசலற்கு இன்னும்‌ 
மார்பகம்‌ குழிந்த திருவடையாளம்‌ 
வழங்கியது, இவ்வுலகத்தில்‌ 

ஏர்பெற அதனைத்‌ தெரிசனம்‌ செய்தோர்‌ 
இடர்‌ ஒழிந்த இன்ப வீடு அடைவார்‌!” 


- தணிகாசலபுராணம்‌, 


கந்தப்பதேசிகர்‌ 

பதினொன்றாம்‌ திருமுறை (இரண்டாம்‌ தொகுதி) 


கல்வெட்டுகள்‌ 
திருத்தணிகையில்‌ மலை மேல்‌ முருகன்‌ கோயிலும்‌, நந்தி அற்றின்‌ 

வடகரையில்‌ வீரட்டீஸ்வரர்‌ கோயில்‌, அறுமுகசுவாமி கோயில்‌, விஜயராகவ 
சுவாமி கோயிலும்‌ உள்ளன. இவற்றில்‌ இராஜகேசரிவர்மன்‌ என்னும்‌ முதலாம்‌ 
இராஜராஜசோழன்‌ (கி.பி. 985-1014) பரகேசரிவர்மன்‌ என்னும்‌ இராஜேந்திர 
சோழதேவன்‌ (கி.பி. 1012-1046) விக்கிரமசோழன்‌ (கி.பி.1112-1133) மதுரை கண்ட 
கோப்ரத கேசரிவர்மன்‌ (கி.பி.907-955) விஜய அபராஜித்‌ விக்கிரவர்ம பல்லவன்‌ 
(கிபி 875-893) வீரகம்பண உடையார்‌ (சகம்‌ 1288) வீரபிரதாப சதாசிவ தேவராயர்‌ 
(சதம்‌ 1471) என்னும்‌ அரசர்களின்‌ கல்வெட்டுகள்‌ காணப்படுகின்றன. 1905 
ஆம்‌ ஆண்டில்‌ தொல்பொருள்‌ துறையினர்‌ இக்கல்வெட்டை படி யெடுத்திருக்‌ 
கின்றனர்‌. திருவேங்கடம்‌ என்னும்‌ மேல்திருப்பதிக்கு செல்வோர்‌, சென்று 
திரும்புவோராகிய யாத்திரிகர்களுக்கு, இங்கு உணவு அளிப்பதற்காக நில 
தானங்கள்‌ வழங்கப்பெற்றுள்ளன. வீரட்டீஸ்வரர்‌ கோயிலை நம்பியப்பி 
என்பவர்‌ ஒருவர்‌ கட்டுவித்தார்‌ என்று 

“திருந்து திருத்தணியில்‌ செஞ்சடை ஈசர்க்கு 

கருங்கலாஞ்‌ கற்றளியா நிற்க - விரும்பியே 

நற்கலைகள்‌ எல்லாம்‌ நவின்ற சீர்‌ நம்பியப்பி 

பொற்பமையைச்‌ செய்தான்‌ புரிந்து” 
என்னும்‌ கல்வெட்டு வெண்பா உணர்த்துகின்றது. இப்பாடலை 
“பெருமானடிகள்‌” என்னும்‌ பெயருடைய அபராஜிதவர்ம பல்லவன்‌ (கி.பி.875- 
893) பாடியுள்ளார்‌ என்று தெரியவருகின்றது. இதனால்‌ வீரட்டீஸ்வரர்‌ கோயில்‌ 
ஆயிரம்‌ அண்டுகளுக்கும்‌ முற்பட்டது என்று தெரியவருகிறது. திருத்தணிகை 
மலைமேல்‌ உள்ள கோயில்‌ ஜெயம்‌ கொண்ட சோழ மண்டலத்து மேன்மலை 
நாட்டுத்‌ திருத்தணியில்‌ என்றும்‌, அது குன்றவர்த்தனக்‌ கோட்டத்தை சார்ந்தது 
என்றும்‌, இக்கல்வெட்டுக்களால்‌ அறிகின்றோம்‌. கோயிலில்‌ திருவிளக்கு எரிக்க 
ஒருவர்‌ 12 ஆடுகள்‌ வழங்கியுள்ளார்‌. மற்றொருவர்‌ 30 பசுக்கள்‌ 
நன்கொடையளித்துள்ளார்‌. மற்றுமொருவர்‌ 90 ஆடுகள்‌ கொடுத்திருக்கின்றனர்‌. 
முருகன்‌ கோயிலுக்கு நில தானங்கள்‌ வழங்கியிருக்கின்ற நம்பியப்பி என்பவர்‌, 
வீரட்டீசர்‌ கோயிலுக்கும்‌ 1000 குழி நிலம்‌ நன்கொடை வழங்கியுள்ளார்‌ என்பன 
போன்ற செய்திகள்‌ இக்கல்வெட்டுக்களால்‌ அறியப்படுகின்றன. 


கோயிலின்‌ அமைப்பு 


கோயிலின்‌ அமைப்பு சரவணப்‌ பொய்கையில்‌ இருந்து துவங்குகிறது. 
மலைக்குமேல்‌ செல்ல 365 படிக்கட்டுகளைக்‌ கடந்து செல்லவேண்டும்‌. 
மலைமீது பேருந்துகள்‌ செல்லும்‌ அளவுக்கு சாலைவசதி செய்யப்பட்டுள்ளது. 
இதுதவிர துணை நடைபாதை ஒன்றும்‌ படிக்கட்டுகளின்‌ பாதையை ஓட்டிச்‌ 
செல்கிறது. கோயில்‌ நான்கு திருச்சுற்றுக்களுடன்‌ கட்டப்பட்டுள்ளது. முதல்‌ 

குன்றுதோறாடல்‌ 


திருச்சுற்றில்‌ நடுவில்தான்‌ சுப்பிரமணியசுவாமி கோயில்‌ வள்ளி, 
தெய்வானையின்‌ கோயில்களுக்கு மேல்‌ விமானங்கள்‌ அமைந்துள்ளன. 
இரண்டாம்‌ பிரகாரத்தின்‌ கிழக்கிலும்‌, மேற்கிலும்‌, முதல்வெளிப்‌ பிரகாரத்தின்‌ 
கிழக்கிலும்‌, கோபுரங்கள்‌ சிறிய அளவில்‌ கட்டப்பட்டுள்ளன. 


முதல்‌ திருச்சுற்று 

மூலவர்‌ சுப்பிரமணியர்‌, வள்ளி, தெய்வானை சன்னதிகள்‌ அமைந்துள்ள 
முதல்‌ திருச்சுற்றின்‌ மேற்கு சுவரில்‌ பாலசுப்பிரமணியர்‌, சண்டிகேசுவரர்‌, 
சிற்பங்கள்‌ முதற்‌ திருச்சுற்றில்‌ உள்ளன. திருச்சுற்றின்‌ வடகிழக்கு மூலையில்‌ 


பைரவர்‌ சன்னதி ஒன்றும்‌ உள்ளது. 
சுப்பிரமணியர்‌ 


கருவறையிலுள்ள திருவருவத்திற்கு சுப்பிரமண்யர்‌ அல்லது 
ஞானசக்திதரன்‌ என்று பெயர்‌. முருகன்‌ இரண்டு திருக்கைகளுடன்‌, ஒரு 
கையில்‌ வேலேந்தி, மற்றொரு கையைத்‌ தொடையில்‌ வைத்துக்‌ கொண்டு 
மயில்‌ இன்றித்‌ தனியே நின்றிருக்கும்‌ தோற்றமே ஞானசக்திதரர்‌ என்னும்‌ 
திருவுருவமாகும்‌. திருத்தணிகை முருகன்‌ ஞானசக்திதரர்‌ என்னும்‌ 
நிலையிலேயே எழுந்தருளி விளங்குகிறார்‌. இத்திருவுருவத்தின்‌ இயல்பையும்‌ 
சிறப்பையும்‌ பின்வரும்‌ தணிகைப்‌ புராணம்‌ பாடல்‌ விரிவாகக்‌ கூறுகின்றது. 
“செங்கமல மலர்‌ ஏய்க்கும்‌ ஒரு திருக்கை 
தொடையமைத்துச்‌, செம்பொன்‌ மேருத்‌ 
துங்க வரிச்‌ சிலைக்கடவுள்‌ அருள்ஞான 
சக்திஒரு தொடிக்கை ஏந்திப்‌, 
பொங்கும்‌ அருட்‌ கருணைவிழிக்‌ கடைஒழுக 
மலர்ந்தமுகப்‌ பொலிவி னோடும்‌, 
அங்கண்‌ அமர்‌ ஞானசக்திதிரனை, அகத்‌ 
துறநினைப்போர அவனே ஆவா” 


இச்செய்யுள்‌ கூறியுள்ளதற்கு ஏற்ப, தணிகை முருகனின்‌ வலத்‌ திருக்கரத்தில்‌ 
மூவிதழ்ச்‌ சக்தியாகிய ஞானவேல்‌ அமைந்திருக்கன்ற து. அவர்தம்‌ தொடையில்‌ 
இடக்கரம்‌ படிந்துள்ளது. முருகன்‌ மயில்‌ இன்றித்‌ தனித்த நிலையில்‌ 
நின்றிருக்கும்‌ அழகிய சிறந்த திருவுருவம்‌ இது. இவ்வழகிய சிறந்த 
திருவுருவத்தினை வியந்தே, தந்த பொருளைத்‌ திரும்பப்‌ 

“தணிகை மலையப்பனே ! 

அழகிய பெருமானே ! 
தணிகையில்‌ இணையிலி 


என்று அருணகிரிநாதர்‌ (திருப்புகழ்‌, அருணகிரிநாதர்‌ பாடல்‌ 273, 289) 


பாடியுள்ளார்‌. 

பதினொன்றாம்‌ திருமுறை (இரண்டாம்‌ தொகுதி) 


வள்ளி 

சுப்பிரமணியர்‌ சன்னதிக்கு வலப்புறம்‌ வள்ளியம்மன்‌ அலயம்‌ உள்ளது. 
இதுவும்‌ கருவறை, அர்த்தமண்டபம்‌, முன்மண்டபங்களை பெற்றிருக்கிற து. 
கருவறையிலுள்ள வள்ளியின்‌ உயரம்‌ சுமார்‌ 3 அடி உயரமுடையதாகும்‌. இரு 
கரங்களில்‌ வலது கரம்‌ தொங்கிய நிலையிலும்‌, இடது கரத்தில்‌ பத்மமும்‌ 
கொண்டு விளங்குகிறது. தலையில்‌ கரண்ட மகுடம்‌, அடைகள்‌ பாதம்‌ வரை 
அழகு செய்கின்றன. 


தெய்வானை 


சுப்பிரமணியரின்‌ சன்னதிக்கு இடப்புறத்தில்‌ தெய்வானைக்கென்று தனி 
சன்னதி உள்ளது. இச்சன்னதியில்‌ பத்மபீடத்தில்‌ நின்றுள்ள தெய்வானையின்‌ 
இடக்கை தொங்கிய நிலையிலும்‌, வலக்கையில்‌ நீலோற்பல மலர்‌ ஏந்தியும்‌ 
காணப்படுகிறது. காதுகளில்‌ தொங்கல்‌ அணிகலன்‌, தலையில்‌ கரண்ட 


மகுடம்‌, அடைகள்‌ பாதம்‌ வரை அலங்கரிக்கின்றன. 
பாலசுப்பிரமணியர்‌ (பல்லவர்‌ காலம்‌) 


முதல்‌ திருச்சுற்றின்‌ மேற்குப்‌ பகுதியில்‌ பாலசுப்பிரமணியர்‌ சன்னதி 
ஒன்றுள்ளது. இச்சிற்பம்‌ உயரம்‌ சுமார்‌ 11/2 அடி உயரமுடையது. மேல்‌ கைகளில்‌ 
அக்கமாலை, கமண்டலம்‌, கீழிரு கைகள்‌ அபயம்‌, கடிகஹஸ்தம்‌ முத்திரையில்‌ 
உள்ளன. உதரபந்தம்‌ சற்று பெரியதாக உள்ளது. தலையில்‌ கரண்ட மகுடம்‌, 
நெற்றியில்‌ கன்னிமாலை காணப்படுகிறது. காதுகளில்‌ குண்டலங்கள்‌ 
காட்சியளிக்கின்றன. இந்த சிற்பத்தின்‌ காலம்‌ பல்லவர்‌ காலமாகும்‌ வடக்கில்‌ 
தற்போது பள்ளியறை அமைந்துள்ளது. 
இரண்டாம்‌ திருச்சுற்று 

இரண்டாம்‌ திருச்சுற்றின்‌ கிழக்கு மேற்கு திருச்சுற்றின்‌ மூலைகளில்‌ 
தூண்களால்‌ ஆகிய மண்டபம்‌ உள்ளது. தெற்கு சுவரின்‌ மத்தியில்‌ 
காமாட்சியம்மை உடனுறை ஏகாம்பர ஈசுவரர்‌ சன்னதி இருக்கின்றது. அடுத்து 
பள்ளியறையும்‌ உள்ளன. அர்த்தநாரீஸ்வரர்‌ ஆலயமும்‌ மூலையிலுள்ளன. 
திருச்சுற்றின்‌ மேற்குச்‌ சுவரில்‌ அருணாசலீஸ்வரர்‌ சிதம்பரேஸ்வரர்‌ சன்னதிகள்‌ 


உள்ளன. 
சந்தனக்கல்‌ 


முருகனுக்கு பயன்படுத்தப்‌ பெறுகின்ற சந்தனக்‌ கலவை அரைப்பதற்கு 
வேண்டிய அற்புதமான பெரிய சந்தனக்கல்‌ ஒன்றுள்ளது. இதுவும்‌ தெய்வ 
யானைக்குச்‌ சீதனமாக தேவேந்திரன்‌ கொடுத்தது என்பது புராணச்‌ 

செய்தியாகும்‌. இதில்‌ அரைக்கும்‌ சந்தனம்தான்‌, சுவாமிக்கு 
திருமேனிப்புச்சாகப்‌ பயன்படுத்தப்பெற்று பின்பு அடியார்களுக்கு 
ஸ்ரீபாதரேணு என்னும்‌ அருட்பிரசாதமாகக்‌ கொடுக்கப்படுகின்றது. இது 
எல்லா நோய்களையும்‌ தீர்க்கும்‌ மருந்தாக கருதி நாள்தோறும்‌ மிளகு அளவு 
உட்கொண்டு வருவதாக சில அடியார்கள்‌ கூறுகின்றனர்‌. 


இத்திருச்சுற்றின்‌ வடக்குப்‌ பகுதியில்‌ குமாரேசுவர்‌ சன்னதி உள்ளது. 
இதனை அடுத்து ஆறுமுகங்களுடன்‌ தனிச்‌ சன்னதி ஓன்று சண்முகருக்கு 


உள்ளது. 


ஆறுமுகர்‌ சன்னதி 

முருகன்‌ தனது தேவியர்களுடன்‌ மயில்வாகனத்துடன்‌ 
காட்சியளிக்கிறார்‌. பன்னிரு கைகள்‌ உடைய இந்த ஆறுமுகர்‌ சிற்பம்தான்‌ 
கழ்த்திருத்தணிகை யிலுள்ள ஆறுமுக சுவாமி கோயிலின்‌ கருவறையில்‌ 
இருந்ததாக கூறுகின்றனர்‌. தற்போது ஆறுமுக சுவாமி கோயிலில்‌ உள்ள சிற்பம்‌ 
ஒரு தலையுடன்‌ காணப்படுகிறது. ஆறுமுகங்களுடன்‌ விளங்கியதால்தான்‌ 
ஆறுமுக சுவாமி கோயில்‌ என்று பெயர்‌ வந்தது. 


ஆபத்சகாய வினாயகர்‌ 


தனது தம்பி முருகனுக்கு வள்ளியை மணமுடிக்க யானை வடிவங்‌ 
கொண்டு வள்ளியை பயமுறுத்தினார்‌. பிறகு வள்ளி முருகனைத்‌ திருமணம்‌ 
புரிந்து கொண்டாள்‌. இதனால்‌ இவருக்கு ஆபத்சகாய விநாயகர்‌ என்ற பெயர்‌ 
ஏற்பட்டது என்கின்றனர்‌. இத்திருச்சுற்றின்‌ கிழக்கில்‌ 
அருணகிரிநாதருக்கென்று தனிச்‌ சன்னதி அமைந்துள்ளது. இதனையடுத்து 
நவவீரர்கள்‌ சிற்பங்கள்‌ காணப்படுகின்றன. இதனருகே வீரபத்திரர்‌ சிற்பம்‌ 


ஒன்றும்‌ உள்ளது. 
நவவீரர்கள்‌ 
1. வீரதீரன்‌ 2. வீராந்தகன்‌ 3. வீரமார்த்தாண்டன்‌ 4. வீரராக்கதன்‌ 
5. வீரபுரந்தரன்‌ 6. வீரமகேஸ்வரன்‌ 7. வீரமகேந்திரன்‌ 8. வீரகேசரி 9. வீரபாகு 
அகிய நவவீரர்களின்‌ சிற்பங்கள்‌ விஜயநகர காலத்தவையாகும்‌. 
நவவீரர்களை அடுத்து சூரியன்‌ சிற்பம்‌ உள்ளது. தனது இரு கரங்களிலும்‌ 
தாமரை மலர்களைப்‌ பிடித்துக்கொண்டு நின்ற நிலையில்‌ உள்ளார்‌. 


மூன்றாம்‌ திருச்சுற்று 
மூன்றாம்‌ திருச்சுற்றின்‌ கிழக்கில்‌ ஸ்ரீகுந்தம்‌ செங்கல்வராயரால்‌ 
புதுப்பிக்கப்பட்ட கோபுரம்‌ ஒன்றுள்ளது. கொடிக்‌ கம்ப விநாயகர்‌ சன்னதியும்‌, 


ஐராவத யானை உருவமும்‌ உள்ளது. 

ஐராவதம்‌ 

ஐராவத யானை முருகனை நோக்கிக்‌ கொண்டு நிற்காமல்‌, கிழக்குத்‌ 
திசையை நோக்கிக்‌ கொண்டு நிற்கின்றது. அதற்குக்‌ காரணம்‌ இந்திரனுக்குரிய 
வாகனமான ஐராவதம்‌ என்னும்‌ யானை, தெய்வயானையம்மையின்‌ 
திருமணத்தின்‌ போது சீதனப்‌ பொருளாக இந்திரனால்‌ கொடுக்கப்‌ பெற்றது. 
ஐராவத யானைத்‌ தன்னை விட்டுப்‌ பிரியவே, இந்திரனுடைய செல்வம்‌ 
குறைந்தது. அக்குறை நீங்க, இந்திரன்‌ இத்தலத்தில்‌ செங்கழுநீர்ப்பூவால்‌ முருகக்‌ 
கடவுளை வழிபட்டான்‌. வழிபாட்டிற்கு இரங்கி, ஐராவதத்தைக்‌ கொண்டு 
செல்ல இந்திரனுக்கு முருகன்‌ இசைவு தந்தார்‌. ஆயினும்‌, சீதனமாகத்‌ தந்த 
பொருளை பெற்றுக்கொள்வது முறையன்று என்று, இந்திரன்‌ தயங்கினான்‌. 
ஐராவதமும்‌ முருகனுக்கு ஊர்தியாக இருத்தலையே பெரிதும்‌ விரும்பியது. 
அப்பொழுது இந்திரன்‌ ஐராவதம்‌ இங்கு தங்கள்‌ சன்னதியிலேயே 
தங்கியிருக்கட்டும்‌. ஆனால்‌ கெக்கே உள்ள என்‌ உலகை நோக்கிக்கொண்டு 
இருந்தால்‌ போதும்‌. என்னுடைய நாடும்‌, செல்வமும்‌ வளங்குன்றாமல்‌ 
இருக்கும்‌ என்று விண்ணப்பித்தான்‌. முருகப்பெருமான்‌ அவ்வாறே 
அருள்புரிந்தான்‌. 

அதனாலேயே, ஐராவதம்‌ கிழக்குத்‌ திசை நோக்கி நின்று கொண்டு, 
முருகன்‌ தன்‌ மீது அமர்ந்து உலாவர சித்தமாக இருக்கும்‌ நிலையில்‌ 
விளங்குகின்றது. 

இந்த யானையை 

“ஓடாப்‌ பூட்கைப்‌ பிணிமுகம்‌” வாழ்த்தி 


என நக்கீரர்‌ பாடியுள்ளார்‌. 


பிரசன்னகாதர்‌ ஈஸ்வரர்‌ சன்னதி 

நுழைவாயிலின்‌ தென்புறத்தில்‌ இவ்வாலயம்‌ உள்ளது. தனக்கு ஏற்பட்ட 
இன்னல்‌ ஒன்றை நீக்கி அருள்செய்த காரணத்தால்‌, காதர்‌ என்னும்‌ பெயருள்ள 
நவாப்‌ ஒருவர்‌ இங்கு இலிங்கத்தை நிறுவினர்‌. இதற்கு தென்புறம்‌ சர்வ வாத்திய 
மண்டபமும்‌ உள்ளது. இந்து- முஸ்லீம்‌ சமய ஒற்றுமைக்கு இக்கோயில்‌ 
எடுத்துக்காட்டாகத்‌ திகழ்கிறது. 
உமாமகேஸ்வரா கோயில 

இத்திருச்சுற்றின்‌ மேற்கு மூலையில்‌ உமாமகேஸ்வரர்‌ கோயில்‌ தனியாகக்‌ 
கட்டப்பட்டுள்ளது. இக்கோயில்‌ கருவறை, அர்த்தமண்டபம்‌, முன்‌ மண்டபம்‌ 
அகிய பகுதிகளைக்‌ கொண்டுள்ளது. இருதளமுள்ள விமானம்‌. நாகர சிகரத்தை 
உடையதாகும்‌. இதன்மேல்‌ ஒரு ஸ்தூபி உள்ளது. இக்கோயிலை அடுத்து விஜய 
நகர கால மண்டபம்‌ ஓன்றுள்ளது. மேற்கு புறத்தில்‌ அ/மி உச்சிவிநாயகர்‌ 
கோயில்‌ உள்ளது. 

நான்காம்‌ திருச்சுற்று 
நான்காம்‌ திருச்சுற்று நுழைவாயிலின்‌ மேல்‌ சிறிய கோபுரம்‌ உள்ளது. 
இத்திருச்சுற்று இருபதாம்‌ நூற்றாண்டினைச்‌ சேர்ந்ததாகும்‌. 
பூசை விவரங்கள்‌ 
இத்திருக்கோயில்‌ அதிகாலை 6.00 மணி முதல்‌ இரவு 9.00 மணி வரை 
பக்தர்கள்‌ தரிசனத்திற்காக இடைவிடாது திறந்திருக்கிறது. 
இத்திருக்கோயிலில்‌ நடைபெறும்‌ பூசைகள்‌ காமிகாகமம்‌, 


காரணகாகமம்‌, சுப்ரவேதகாகமம்‌ மற்றும்‌ குமாரதந்திரம்‌ அகியவற்றின்‌ 
அடிப்படையில்‌ நடைபெறுகின்றன. 


கால பூசைகள்‌ 


1. விஸ்வரூப தரிசனம்‌ காலை 6.00 மணி 

2. காலசந்தி அபிடேகம்‌ காலை 8.00 மணி 

3. உச்சிகால அபிடேகம்‌ நண்பகல்‌ 12.00 மணி 
4, சாயரட்சை அபிடேகம்‌ மாலை 5.00 மணி 

5... அர்த்தசாம பூசை இரவு 8.00 மணி 

6. பள்ளியறை பூசை இரவு 8.45 மணி 


சேவை காணிக்கை விவரம்‌ 


வ.எண்‌ பூசை விவரம்‌ காணிக்கை ர. 
1. பஞ்சாமிர்த அபிடேகம்‌ 1000/- 
2. தங்க கவசம்‌ 500/- 
3. சஹஸ்ரநாம அர்ச்சனை 400/- 
4. சந்தன காப்பு கட்டணம்‌ 4000/- 
த. விபுதி, பன்னீர்‌, பால்‌, தயிர்‌, 100/- 


சந்தனம்‌, இளநீர்‌ ஒவ்வொன்றுக்கும்‌ 


அபிடேக கட்டணம்‌ 


தங்கத்தேர்‌ 2000/- 
வெள்ளித்தேர்‌ 3500/- 
8. வெள்ளி மயில்‌ வாகனம்‌ மற்றும்‌ 3500/- 
இதர வாகன உற்சவம்‌ 
9. கேடய உற்சவம்‌ 1000/- 
10. கல்யாண உற்சவம்‌ 2000/- 

11. கிருத்திகா அர்ச்சனை ஒரு வருடம்‌ 500/- 

பிரார்த்தனை, நேர்த்திக்‌ கடன்‌ ஆகியவற்றை நிறைவேற்றுவதற்காக 
பக்தர்கள்‌ உற்சவங்களை செய்து அருள்‌ பெறலாம்‌. 

(விழாக்‌ காலங்களில்‌ மற்றும்‌ ஞாயிற்றுக்கிழமைகளில்‌ அபிடேக 
நேரங்கள்‌ மாறுதலுக்குட்பட்டவை) 
முக்கிய திருவிழாக்கள்‌ விவரங்கள்‌ 
தமிழ்ப்‌ புத்தாண்டு 
மாசிப்பெருவிழா 
சித்திரைப்‌ பெருவிழா 
வசந்த உற்சவம்‌ 
அடிக்கிருத்திகைப்‌ பெருவிழா 
நவராத்திரி திருவிழா 
கந்தர்‌ சஷ்டி, திருவிழா 
... திருப்புகழ்‌ திருப்படித்‌ திருவிழா 


குறிப்பு : இதில்‌ ஆடிக்கிருத்திகைப்‌ பெருவிழா அறிவிக்கப்பட்ட 
திருவிழாவாகும்‌. இது பல இலட்சம்‌ பக்தர்கள்‌ கலந்துகொண்டு சிறப்பிக்கும்‌ 

பெருவிழாவாகும்‌. 
திருக்கோயிலில்‌ தங்கும்‌ வசதிகள்‌ 

இத்திருக்கோயிலுக்கு வருகைதரும்‌ பக்தர்கள்‌ தங்குவதற்கு வசதியாக 
திருத்தணி நகரில்‌ தணிகை இல்லம்‌, கார்த்திகேயன்‌ இல்லம்‌, சரவணப்‌ 
பொய்கை இல்லம்‌ ஆகிய வளாகங்களில்‌ குடில்கள்‌ மற்றும்‌ அறைகள்‌ உள்ளன. 

மேற்கண்ட இடங்களில்‌ குடில்கள்‌ மற்றும்‌ அறைகள்‌ பதிவு செய்ய 
வசதிகள்‌ உள்ளன. 
குடில்கள்‌ மற்றும்‌ அறைகளுக்கான காணிக்கை விவரம்‌ 

தங்கும்‌ நாளுக்கு, முன்‌ நாளிலிருந்து 7 நாட்களுக்குள்‌ முன்பதிவு 
செய்யப்படும்‌. 

அடிக்கிருத்திகை திருவிழாவின்‌ போது மூன்று நாட்களுக்கு 
ஓட்டுமொத்த பதிவு செய்யப்படும்‌. ஒரு நாள்‌ தங்குவதாயினும்‌ மூன்று 
நாட்களுக்குரிய காணிக்கை தொகை செலுத்த வேண்டும்‌. திருப்படி 


திருவிழாவின்‌ போது ஒரு நாள்‌ தங்குவதாயினும்‌ இரண்டு நாட்களுக்குரிய 
காணிக்கை தொகை செலுத்த வேண்டும்‌. 

தொலைபேசி எண்கள்‌ 


]. நிர்வாக அலுவலகம்‌ - 044-2788524/ 
2 மலைக்கோயில்‌ - 044-2/885201, 044-2/7885243 
ல்‌. தணிகை இல்லம்‌ - 044-27685387 
4. கார்த்திகேயன்‌ இல்லம்‌ - 044-27885396 
5, சரவணபொய்கை - 044-27881243 
6. மத்தூர்‌ / திருக்கோயில்‌ - 044-27868419 
7. திருவாலங்காடு / திருக்கோயில்‌ - 044-27872074 
8. கரிம்பேடு / திருக்கோயில்‌ - 044-2/896333 
9. பெரிய நாகபூண்டி / திருக்கோயில்‌ - 044-27895072 
10. நெடும்பரம்‌ / திருக்கோயில்‌ - 044-27894859 


மூலவர்‌ தங்க விமானம்‌ 


அருள்மிகு சுப்பிரமணியசுவாமி திருக்கோயில்‌ திருத்தணிகை மூலவர்‌ 
விமானத்திற்கு 14 அடி நீளத்தில்‌ 14 அடி அகலத்தில்‌ 19 அடி உயரத்தில்‌ 
செப்புத்‌ தகடுகளை கொண்டு நகாஸ்‌ வேலைகள்‌ செய்து அதன்‌ மீது தங்க 
ரேக்குகள்‌ பதிக்கும்‌ பணி ரூ.33 கோடி மதிப்பீட்டில்‌ 63 கிலோ தங்கத்தில்‌ 
தங்க விமானம்‌ நிறுவப்பட்டுள்ளது. மேற்படி தங்க விமானம்‌ அனைத்து 
பணிகள்‌ முடிவுற்ற நிலையில்‌ 07.02.2011-ல்‌ மகா கும்பாபிஷேகம்‌ நடைபெற்ற து. 
ஆன்மீக வகுப்பு 

அருள்மிகு சுப்பிரமணியசுவாமி திருக்கோயில்‌, திருத்தணியில்‌ கருணை 
இல்லத்தில்‌ சனி மற்றும்‌ ஞாயிற்றுக்ழெமையில்‌ மாலை 4 மணி முதல்‌ 5 மணி 
வரை கருணை இல்ல மாணவர்களுக்கு ஆன்மீக வகுப்பு மற்றும்‌ யோகா 
பயிற்சி வகுப்புகள்‌ சிறப்பாக நடைபெற்று வருகிறது. இதன்‌ உபகோயில்களான 
அருள்மிகு மகிஷாசூரமர்த்தினி அம்மன்‌ திருக்கோயில்‌, மத்தூர்‌ மற்றும்‌ 
அருள்மிகு வடாரண்யேஸ்வர சுவாமி திருக்கோயில்‌, திருவாலங்காடு, பெரிய 
நாகபூண்டி அருள்மிகு நாகேஸ்வரசுவாமி திருக்கோயிலில்‌ நடைபெற்று 
வருகிறது. 


திருக்கோயில்‌ சார்பில்‌ நடைபெறும்‌ சமூக நலப்பணிகள்‌ 
1. நூல்‌ நிலையம்‌ 


முன்னாள்‌ குடியரசுத்‌ தலைவர்‌ மாண்புமிகு டாக்டர்‌ இராதாகிருஷ்ணன்‌ 
அவர்கள்‌ பிறந்த வீட்டில்‌ அவரது பெயரில்‌ திருக்கோயிலில்‌ நூல்‌ நிலையம்‌ 

அமைக்கப்பட்டு பொது மக்கள்‌ பயன்பெறும்‌ வகையில்‌ நடத்தப்பட்டு 
வரப்படுகிறது. 

இந்நூலகத்தில்‌ 3885 நூல்கள்‌ உள்ளன. சங்க இலக்கிய நூல்கள்‌, பக்தி 
சமய நூல்கள்‌, டாக்டர்‌ இராதாகிருஷ்ணன்‌ தத்துவ நூல்கள்‌, நாவல்‌, சிறுகதை 
கட்டுரைகள்‌, ஆங்கிலம்‌, தெலுங்கு மொழி நூல்கள்‌, இந்தி மொழி நூல்கள்‌ 
போன்ற பல்வேறு வகையான நூல்கள்‌ உள்ளன. அனைத்து அங்கில மற்றும்‌ 
தமிழ்‌ நாளேடுகளும்‌, வார மாத இதழ்களும்‌ வாங்கப்பட்டு பொதுமக்கள்‌ 
படித்துப்‌ பயன்பெற்று வருகிறார்கள்‌. 
2. கருணை இல்லம்‌ 

இத்திருக்கோயிலால்‌ அதரவற்ற மாணவ, மாணவியர்களுக்கு கருணை 
இல்லம்‌ தனித்தனியே நடத்தப்படுகிறது. இக்கருணை இல்லங்களில்‌ 
சிறுவர்கள்‌, சிறுமியர்களும்‌ தங்கி பயின்று வருகின்றனர்‌. இவர்களுக்கு 
இருப்பிடம்‌, உடை, கல்விக்கான அனைத்து கட்டணங்களும்‌ திருக்கோயிலால்‌ 


வழங்கப்பட்டு பராமரிக்கப்படுகின்றனர்‌. 


3. இலவசத்‌ திருமணம்‌ 


இத்திருக்கோயில்‌ நிதியிலிருந்து ஏழை எளியோருக்கு இலவச திருமண 
திட்டம்‌ நடத்தப்பட்டு வருகிறது. 
4. அரசு கலைக்கல்லூரிக்கு நன்கொடை 

திருத்தணியில்‌ அரசு கலைக்‌ கல்லூரி ஆரம்பித்து நடத்த திருக்கோயில்‌ 
மூலம்‌ ரூபாய்‌ ஐந்து இலட்சம்‌ நன்கொடையாக வழங்கப்பட்டு அருள்மிகு 
சுப்பிரமணியசுவாமி திருக்கோயில்‌ அரசு கலைக்கல்லூரி என்ற பெயரில்‌ 
செயல்பட்டு வருகிறது. 
5. சித்த வைத்திய சாலை 

இத்திருக்கோயிலுக்கு வரும்‌ பக்தர்களுக்கு உதவிட சித்த வைத்தியசாலை 
1971-ம்‌ அண்டு ஆரம்பிக்கப்பட்டது. தொடர்ந்து பக்தர்களுக்கு சித்த 
வைத்தியம்‌ இலவசமாக சித்த மருத்துவத்‌ துறையில்‌ டாக்டர்‌ பட்டம்‌ 
பெற்றவரைக்‌ கொண்டு சிறந்த முறையில்‌ செய்யப்பட்டு வருகிறது. 

6. திருப்பணி 

இத்திருக்கோயிலின்‌ மலைக்கோயிலில்‌ 9 நிலை இராஜகோபுரம்‌ கட்டும்‌ 
பணி ரூ. 1.65 கோடி மதிப்பீட்டில்‌ நடைபெற்று வருகிறது. இத்திருக்கோயிலுக்கு 
இரண்டாவது மாற்று மலைப்பாதை ரூ.6 கோடி மதிப்பீட்டில்‌ 
மேற்கொள்ளப்பட உள்ளது. இத்திருக்கோயில்‌ மலைக்கோயில்‌ மற்றும்‌ 
குடில்களுக்கு தங்கு தடையின்றி குடிநீர்‌ சப்ளை செய்ய பைப்‌ லைன்‌ 
அமைக்கும்‌ பணி ரூ.1.85 கோடி மதிப்பீட்டில்‌ துவங்கப்பட்டு 
நிறைவடைந்துள்ள து. 


திருப்பணிகள்‌ தொடர்பான கூடுதல்‌ விவரங்களுக்கு திருக்கோயில்‌ 
இணை ஆணையர்‌ / செயல்‌ அலுவலரைத்‌ தொடர்பு கொள்ளுமாறு கேட்டுக்‌ 
கொள்ளப்படுகிறது. 


இத்தெய்வத்‌ திருப்பணியில்‌ தாங்களும்‌ பங்கு கொள்ளும்‌ வகையில்‌ 
விரும்பியதைத்‌ தங்களது உபயத்‌ திருப்பணியாகச்‌ செய்து கொடுத்து 
திருத்தணிகை அருள்மிகு வள்ளி, அருள்மிகு தெய்வானை உடனமர்‌ 
அருள்மிகு சுப்பிரமணியசுவாமி திருவருள்‌ பெறுவீர்களாக. 


அனைத்து திருப்பணி நன்கொடைகளுக்கும்‌ வருமான வரிச்சட்டம்‌ 196 
பிரிவு 80-ஜியின்‌ கீழ்‌ வருமான வரிச்சலுகை உண்டு. 


நன்கொடைகள்‌ அனுப்பவேண்டிய முகவரி 


இணை ஆணையர்‌ / செயல்‌ அலுவலர்‌ 
அருள்மிகு சுப்பிரமணியசுவாமி திருக்கோயில்‌, திருத்தணி. 
தொலைபேசி எண்‌ : 044-27885247 
(தலைமை அலுவலகம்‌) 
தொலை நகல்‌ (பேக்ஸ்‌) 044-27885303 
044-27885243 (மலைக்கோயில்‌) 
044-27885201 (மலைக்கோயில்‌ பேஷ்கார்‌ அலுவலகம்‌) 

சினத்தவர்‌ முடிக்கும்‌ பகைத்தவர்‌ குடிக்கும்‌ 


செகுத்தவா்‌ உயிர்க்கும்‌ சினமாகச்‌ 
சிரிப்பவர்‌ தமக்கும்‌ பழிப்பவர்‌ தமக்கும்‌ 

திருப்புகழ்‌ நெருப்பென்‌(று( அறிவோம்யாம்‌ 
நினைத்ததும்‌ அளிக்கும்‌ மனத்தையும்‌ உருக்கும்‌ 

நிசிக்‌ ௧௫௬ வறுக்கும்‌ பிறவாமல்‌ 
நெருப்பையும்‌ எரிக்கும்‌ பொருப்பையும்‌ இடிக்கும்‌ 

நிறை புகழ்‌ உரைக்கும்‌ செயல்தாராய்‌ 
தனத்தன தனத்தந்‌ திமித்திமி தமித்திந்‌ 

தகுத்தகு தகுத்தந்‌ தனபேரி 
தடுட்டுடு டுடுட்டுண்டு எனத்துடி முழக்கும்‌ 

தளத்துடன்‌ நடக்கும்‌ கொடுசூரர்‌ 


சினத்தையும்‌ உடற்சங்‌ கரித்தமலை முற்றும்‌) 
சிரித்தெரி கொள்ளுத்தும்‌ கதிர்வேலா 
தினைக்கிரி குறப்பெண்‌ தனத்தினில்‌ கதித்தென்‌ 
திருத்தணி இருக்கும்‌ பெருமாளே 


துணைக்கோயில்கள்‌ விவரம்‌ 


தொன்மைச்‌ சிறப்பும்‌, இலக்கிய பெருமையும்‌ வாய்ந்த திருத்தணி, 
அருள்மிகு சுப்பிரமணியசுவாமி திருக்கோயில்‌, 18 சைவத்‌ 
திருக்கோயில்களையும்‌, 6 வைணவ திருக்கோயில்களையும்‌, 4 சத்தி 
திருத்தலங்களையும்‌, 1 மடாலயத்தையும்‌ தனது அரவணைப்பின்‌ கீழ்‌ 
கொணர்ந்து திறம்பட நிர்வகித்து வருகிறது. இத்திருக்கோயில்கள்‌ அனைத்தும்‌ 
பழம்பெருமையும்‌, புனிதமும்‌ மிக்கவை. 

பழமுதிர்ேசோலைப்‌ பொருளடக்கம்‌ 


னானை ரா எ ணை 

ணன ராரா ண ணை 
னை 

7. | 22249 


கு. சுந்தரமூர்த்தி உரைத்திறன்‌ 

கு. சுந்தரமூர்த்தி உரைத்திறன்‌ 


250-281 நச்சினார்க்கினியர்‌ உரை 
262-266 நச்சினார்க்கினியர்‌ உரை 

25. 267-295 நச்சினார்க்கினியர்‌ உரை 

கு. சுந்தரமூர்த்தி உரைத்திறன்‌ 
37. 


38 


பெருமழைப்‌ புலவர்‌ 
பொ.வே. சோமசுந்தரனார்‌ உரை 


பழமுதிர்சோலை மலை 8 


பழமுதிர்சோலை மேல்‌ அருளப்பட்ட 
நூல்கள்‌ 


இருபத்தொன்றாம்‌ நூற்றாண்டில்‌ 
பழமுதிர்சோலை 

உ 
சிவமயம்‌ 


6. பழமுதிர்சோலை 


சிறுதினை மலரொடு விரைஇ மறிஅ௮றுத்து 
வாரணக்‌ கொடியொடு வயிற்பட நிறீஇ 
ஊர்ஊர்‌ கொண்ட சீர்கெழு விழவினும்‌ 220 
ஆர்வலர்‌ ஏத்த மேவரு நிலையினும்‌ 
வேலன்‌ தைஇய வெறியர்‌ களனும்‌ 
காடும்‌ காவும்‌ கவின்பெறு துருத்தியும்‌ 
யாறும்‌ குளனும்‌ வேறுபல்‌ வைப்பும்‌ 
சதுக்கமும்‌ சந்தியும்‌ புதுப்பூங்‌ கடம்பும்‌ 225 
மன்றமும்‌ பொதியிலும்‌ கந்துடை நிலையினும்‌ 
1. நச்சினார்க்கினியர்‌ 
சிறுதினை மலரொடு விரைஇ மறி அறுத்து - சிறிய தினை யரிசியைப்‌ 
பூக்களோடே கலந்து பிரப்பரிசியாக வைத்து ஆட்டை அறுத்து, 
வாரணக்‌ கொடியொடு வயிற்பட நிறீஇ - கோழிக்‌ கொடியோடே தான்‌ 
அவ்விடத்தே நிற்கும்படி நிறுத்தி, 
ஊர்‌ ஊர்‌ கொண்ட சீர்‌ கெழு விழவினும்‌ - ஊர்தோறும்‌ ஊர்தோறும்‌ 
எடுத்துக்கொண்ட தலைமை பொருந்தின விழாவின்‌ கண்ணும்‌, 
ஆர்வலர்‌ ஏத்த மேவரு நிலையினும்‌ - தன்மேல்‌ அன்புடையார்‌ 
ஏத்துதலாலே தன்மனம்‌ - பொருந்துதல்‌ வருகின்ற இடத்திலும்‌, 
வேலன்‌ தைஇய வெறி அயர்‌ களனும்‌ - படிமத்‌ தான்‌ இழைத்த 
வெறியாடு களத்தினும்‌, 
பிள்ளையார்‌ வேலைத்‌ தனக்கு அடையாளமாகக்‌ கொண்டு திரிதலின்‌, 
வேலன்‌ என்றார்‌; இது “வெறி யறி சிறப்பின்‌ வெவ்வாய்‌ வேலன்‌” எனப்‌ புறத்‌ 
இற்குங்‌ கூறியது. 
காடும்‌ காவும்‌ கவின்‌ பெறு துருத்தியும்‌ - காட்டினும்‌ பொழிலினும்‌ 
அழகு பெறுகின்ற ஆற்றிடைக்‌ குறையினும்‌, 
யாறும்‌ குளனும்‌ - அறுகளினும்‌ குளங்களினும்‌, 
வேறு பல்‌ வைப்பும்‌ - முற்கூறிய ஊர்களன்றி வேறுபட்ட பலவாகிய 


ஊர்களினும்‌, 

சதுக்கமும்‌ - நாற்சந்தியினும்‌, 

சந்தியும்‌ - முச்சந்தியினும்‌ ஐஞ்சந்தியினும்‌, 

புதுப்‌ பூங்‌ கடம்பும்‌ - புதிய பூக்களையுடைய கடம்பினும்‌, 

மன்றமும்‌ - ஊர்க்கு நடுவாய்‌ எல்லாருமிருக்கும்‌ மரத்தடி யினும்‌, 

பொதியிலும்‌ - அம்பலத்தினும்‌, 

கந்து உடை நிலையினும்‌ - ஆதண்டு குற்றியையுடைய இடத்தினும்‌, 
2. உரையாசிரியர்‌ 


சிறுதினை மலரொடு விரைஇ மறி அறுத்து - சிறிய தினையரிசியைப்‌ 
பூக்களோடே கலந்து இடப்பட்ட ஆட்டை அறுத்து, 

வாரணக்‌ கொடியொடு வயிற்பட நிறீஇ - கோழிக்‌ கொடியுடனே 
அவ்விடத்தில்‌ தான்‌ உண்டாகும்‌ வண்ணம்‌ நிறுத்தி, 

ஊர்‌ ஊர்‌ கொண்ட சீர்கெழு விழவினும்‌ - ஊர்தோறும்‌ ஊர்தொறும்‌ 
எடுத்துக்கொண்ட சீர்மை பொருந்திய விழாவினிடத்தும்‌, 

ஆர்வலர்‌ ஏத்த மேவரும்‌ நிலையினும்‌ - தன்மேல்‌ ஆர்வமுடையார்‌ 
துதிக்க அதற்குப்‌ பொருந்துதல்‌ வருகிற இடத்தினும்‌, 

வேலன்‌ தைஇய வெறி அயர்‌ களனும்‌ - வெறியாட்டாளன்‌ அலங்கரித்து 
வெறியாட்டைச்‌ செய்யுமிடத்தும்‌, 

காடும்‌ காவும்‌ கவின்பெறு துருத்தியும்‌ - காட்டிடத்தும்‌ 
சோலையிடத்தும்‌ அழகு பெறப்பட்ட அற்றிடைக்‌ குறையிலும்‌, 

யாறும்‌ குளனும்‌ வேறு பல்‌ வைப்பும்‌ - ஆற்றங்கரையினும்‌ 
குளங்கரையினும்‌ வேறுபட்டுப்‌ பலவாகிய முற்கூறிய திருப்பதிகளை யொழிந்த 
ஊர்களினும்‌, 

சதுக்கமும்‌ சந்தியும்‌ புதுப்பூங்‌ கடம்பும்‌ - நாற்சந்தியிலும்‌ முச்சந்தியிலும்‌ 
ஓஞ்சந்திகளிலும்‌ புதிய பூக்களையுடைய கடம்பின்‌ அடியிலும்‌, 

மன்றமும்‌ பொதியினும்‌ கந்துஉடை நிலையினும்‌ - ஊர்‌ நடுவாகி 
யெல்லாருமிருக்கும்‌ மரத்தடியினும்‌ அம்பலத்தினும்‌ ஆதீண்டு குற்றி முதலான 
தறிகள்‌ நின்ற இடத்தினும்‌, 
3. பரிமேலழகர்‌ 


சிறுதினை என்பது முதல்‌ கந்துடை நிலையினும்‌ என்பது வரையில்‌ 
ஒரு தொடர்‌ (218-226). 

சிறு தினை மலரொடு விரைஇ மறியறுத்து - நுண்ணிய தினை யரிசியைப்‌ 
பூவுடனே கலந்து வைத்து ஆட்டின்‌ மறியைக்‌ கொன்று, 

வாரணக்‌ கொடியொடு வயிர்ப்புடன்‌ நிறீஇ - கோழிக்‌ கொடியுடனே 
கொம்புடன்‌ குறிக்க நிறுத்தி, 

'வயிர்ப்பட' எனப்பாடம்‌ உரைத்து உரை விரிப்பாருமுளர்‌. 

ஊரூர்‌ கொண்ட சீர்கெழு விழவினும்‌ - ஊர்கடோறும்‌ தான்‌ நினைத்த 
காரிய முடிப்பதற்கு அப்பிள்ளை யாரை நோக்கி அழகு பொருந்திய திருநாள்‌ 
நடக்குமிடத்திலும்‌, 

ஆர்வல ரேத்த மேவரு நிலையினும்‌ - ஒன்றாற்‌ குறைவுடையார்‌ ஏத்த 
மேவி நிற்கும்‌ இடங்களிலும்‌, 

'அர்வத்தைச்‌ செய்யும்‌ மக்கள்‌' எனினும்‌ அமையும்‌. 

வேலன்‌ தைஇய வெறி அயர்களனும்‌ - வேலன்‌ இழைத்த வெறியாடும்‌ 
இடங்களிலும்‌, 

பிள்ளையார்‌ வேலைத்‌ தனக்கு அடையாளமாக உடையனாகலின்‌ 
இங்ஙனம்‌ கூறினர்‌. இது “வெறியறி சிறப்பின்‌ வேலன்‌” எனப்புறத்திற்‌ கூறியது. 

காடும்‌ காவும்‌ கவின்பெறு துருத்தியும்‌, அறுங்குளனும்‌ வேறுபல்‌ 
வைப்பும்‌ - காட்டிடத்தும்‌, பொழில்களிடங்களினும்‌ அழகு பொருந்திய 
ஆற்றிடைக்‌ குறைகளினும்‌, ஆறுகளினும்‌, குளங்களினும்‌ வேறுபட்டுப்‌ 
பலவாயிருந்துள்ள ஊர்களினும்‌. 

சதுக்கமும்‌ சந்தியும்‌ புதுப்பூங்கடம்பும்‌, மன்றமும்‌ பொதியிலும்‌ கந்துடை 
நிலையினும்‌ - நாற்சந்திகளினும்‌, புதிதாகப்‌ பூக்கப்பட்ட கடம்புகளிடத்தினும்‌, 
ஊர்க்கு நடுவே இருக்கும்‌ மரத்தடியினும்‌, அம்பலங்களினும்‌, யானைத்‌ 
தறியிடத்தினும்‌, 

பொதியிலும்‌ - பொதியமலை என்பாருமுளர்‌; கந்துடை நிலையினும்‌ - 
பசு முதலான மிருகம்‌ உறிஞ்சு தறி எனினும்‌ அமையும்‌. 


4. கவிப்பெருமாள்‌ 


சிறிய தினையினையும்‌ பூவையும்‌ கலந்து இடப்பட்ட வெள்ளாட்டுக்‌ 
கடாயை அறுத்துக்‌ கோழிக்கொடியுடனே தான்‌ உண்டாகும்‌ வண்ணம்‌ இடம்‌ 
வாய்க்க நிறுத்திக்‌ குறவரிருக்கும்‌ ஊர்தோறு மெடுத்த சிறப்புப்‌ பொருந்திய 
திருநாள்‌ கொண்ட இடங்களினும்‌ தன்மேல்‌ அன்பு கொண்ட அடியார்கள்‌ 

துதிக்கத்தான்‌ விரும்பி வீற்றிருக்கின்ற இடத்திலும்‌ படிமத்தான்‌ பணிமைத்‌ 
தொழிலினாலே அழகிதாக அலங்கரிக்கப்பட்ட வெறியாட்டுக்‌ களத்திலும்‌ 
காடுகளிலும்‌ சோலைகளிலும்‌ அழகு பெற்ற அற்றிடைக்‌ குறைகளிலும்‌ 
அறுகளிலும்‌ குளங்களிலும்‌ பல்வேறு வகைப்பட்ட ஊர்களிலும்‌ நாற்சந்தி 
கூடின இடங்களிலும்‌ முச்சந்தி கூடின இடங்களிலும்‌ புதிதாகப்‌ பூத்த 
திருக்கடம்பிலும்‌ ஊர்‌ அம்பலங்களிலும்‌ புறத்திண்ணை மரத்திலும்‌ 
கம்பமுடைத்தாகிய ஆலைக்‌ கொட்டில்களிலும்‌; 


5. பரிதியார்‌ 


விரை இ - கலந்து வைத்து; ஆர்வலர்‌ ஏத்த மேவரு நிலையினும்‌ - 
தன்மேல்‌ அன்பு வைத்த அடியார்கள்‌ கூடித்‌ தோத்திரம்‌ பண்ணுகிறவிடத்தும்‌; 
வேலன்‌ - குறப்பிள்ளை; கா - பூங்கா; ஆறும்குளனும்‌ - ஆற்றங்கரை 
குளக்கரைகளிலும்‌; வேறுபல்‌ வைப்பு - மற்றும்‌ குமாரர்‌ எழுந்தருளியிருக்கும்‌ 
பதிகள்‌; சதுக்கம்‌ - நாலுவழி கூடின விடம்‌; மன்றம்‌ - பத்துப்‌ பேர்‌ கூடின 
பேரவை செலுத்துகிற இடம்‌; பொதியில்‌ - ஊருக்கு நடுவே ஒருமுகவாயிருக்கிற 
இடம்‌; கந்துடைநிலை - பசுக்கள்‌ முதலானவை தேகம்‌ உறிஞ்சிக்‌ கொள்கிற 
மந்தைவெளிக்‌ கற்கம்பத்திடம்‌. 


6. கு. சுந்தரமூர்த்தி உரைத்தீறன்‌ 
வயிற்படநிறீதி - அவ்விடத்தே நிற்கும்படி. நிறுத்தி என்பர்‌ 


நச்சினார்க்கினியர்‌. அவ்விடத்தில்‌ தான்‌ உண்டாகும்‌ வண்ணம்‌ நிறுத்தி என 
உரைகாண்பார்‌ உரையாசிரியரும்‌, கவிப்பெருமாளும்‌. 
வயிர்ப்புடன்‌ நிறீஇ எனப்‌ பாடங்கொண்டு கொம்புடன்‌ குறிக்க நிறுத்தி 


என உரை காண்பர்‌ பரிமேலழகர்‌. 


ஆர்வலர்‌ - தன்மேல்‌ அன்புடையார்‌ என்று அனைவரும்‌ கூறப்‌ 
பரிமேலழகர்‌ மட்டும்‌ ஒன்றால்‌ குறையுடையார்‌ என உரைகண்டார்‌. அவரே 
ஆர்வத்தைச்‌ செய்யும்‌ மக்கள்‌ எனினும்‌ அமையும்‌ எனப்‌ பிறர்‌ உரையைத்‌ 
தழுவுமாறு உரைகாண்பர்‌. இப்பொருண்மையே சிறக்கும்‌, 

பொதியில்‌ - அம்பலம்‌ என உரையாசிரியர்‌ அனைவரும்‌ உரை 
கண்டனர்‌. பரிமேலழகர்‌ உரையில்‌ பொதியமலை என்பாரும்‌ உளர்‌ எனும்‌ 
குறிப்பு உள்ளது. குன்றுதோறாடலும்‌ அவன்‌ உறைபவன்‌. எனவே பொதியிலும்‌ 
அதன்கண்‌ அடங்கும்‌ அதலின்‌ அம்பலம்‌ என்றலே சிறக்கும்‌. 

நச்சினார்க்கினியர்‌, உரையாசிரியர்‌, பரிதியார்‌ அகிய மூவரும்‌ 
கந்துடைநிலை - அகீண்டு குற்றி என, உரை காண. யானைத்‌ தறியினிடம்‌ 

எனப்‌ பரிமேலழகர்‌ உரை காண்பர்‌. கவிப்பெருமாள்‌ கம்பம்‌ உடைத்தாகிய 
அலைக்‌ கொட்டில்கள்‌ என உரைகாண்பர்‌. இவற்றுள்‌ நச்சினார்க்கினியர்‌ 


முதலிய மூவர்‌ கூறிய உரையே சிறக்கும்‌. 


மாண்தலைக்‌ கொடியொடு மண்ணி அமைவர 

நெய்யோடு ஐயவி அப்பி ஐதுரைத்துக்‌ 

குடந்தம்‌ பட்டுக்‌ கொழுமலர்‌ சிதறி 

முரண்கொள்‌ உருவின்‌ இரண்டுடன்‌ உடீடச்‌ 230 

செந்நூல்‌ யாத்து வெண்பொரி சிதறி 

மதவலி நிலைஇய மாத்தாள்‌ கொழுவிடைக்‌ 

குருதியொடு விரைஇய தூவெள்‌ அரிசி 

சில்பலிச்‌ செய்து பல்பிரப்பு இரிஇச்‌ 

சிறுபசு மஞ்சளொடு நறுவிரை தெளித்துப்‌ 235 

பெருந்தண்‌ கணவீர நறுந்தண்‌ மாலை 

துணை அற அறுத்துத்‌ தூங்க நாற்றி 

நளிமலைச்‌ சிலம்பின்‌ நல்நகர்‌ வாழ்த்தி 

நறும்புகை எடுத்துக்‌ குறிஞ்சி பாடி 

இமிழ்‌இசை அருவியொடு இன்னியம்‌ கறங்க 240 

உருவப்‌ பல்பூத்‌ தூஉய்‌ வெருவரக்‌ 

குருதிச்‌ செந்தினை பரப்பிக்‌ குறமகள்‌ 

முருகுஇயம்‌ நிறுத்து முரணினர்‌ உட்க 

முருகுஆற்றுப்‌ படுத்த உருகெழு வியன்நகர்‌ 

ஆடுகளம்‌ சிலம்பப்‌ பாடிப்‌ பலவுடன்‌ 245 

கோடுவாய்‌ வைத்துக்‌ கொடுமணி இயக்கி 

ஒடாப்‌ பூட்கைப்‌ பிணிமுகம்‌ வாழ்த்தி 

வேண்டுநர்‌ வேண்டியாங்கு எய்தினர்‌ வழிபட 

ஆண்டுஆண்டு உறைதலும்‌ அறிந்த ஆறே. 
1. நச்சினார்க்கினியர்‌ 

(மாண்டலைக்‌ கொடியொடு மண்ணி யமைவர) மாண்தலைக்‌ 

கொடி யொடு உருகெழு வியனகர்‌ (244) அமைவர மண்ணி - மாட்சிமைப்பட்ட 
தலைமையினையுடைய கோழிக்‌ கொடியோடே உருகெழுவியனகரை 
அமைவரப்‌ பண்ணி, 


ஓடு - வேறுவினை யொடு, 


இனி அண்டலைக்‌ கொடி யென்று பாடமாயின்‌, பேய்‌ முதலியன 
பலியை நுகராமல்‌ தலை அண்‌ மகன்‌ தலையும்‌ உடல்‌ புள்ளின்‌ வடிவுமாக 


எழுதின கொடி யென்க, 

நெய்யொடு ஐயவி அப்பி - நெய்யோடே வெண்‌ சிறு கடுகையும்‌ அப்பி, 

ஐ.து உரைத்து - தான்‌ வழிபடுதற்குரிய மந்திரத்தைத்‌ தோன்றாமல்‌ 
உச்சரித்து, 

குடந்தம்பட்டு - வழிபட்டு, 

வணக்கம்பட்டென்றும்‌ உரைப்பர்‌; குடவென்பது தட வென்பதுபோல 
வளைவை யுணர்த்துவதோர்‌ உரிச்சொல்லாதலின்‌, அதனடியாகப்‌ பிறந்த 
பெயருமாம்‌, 

கொழு மலர்‌ சிதறி - அழகிய மலர்களைத்‌ தூவி, 

முரண்‌ கொள்‌ உருவின்‌ இரண்டு உடன்‌ உடீஇ - தம்மிற்‌ பகைத்தல்‌ 
கொண்ட வடிவினையுடைய இரண்டறுவையை உள்ளொன்றும்‌ 
புறம்பொன்றுமாக வடுத்து, 

செந்நூல்‌ யாத்து - சிவந்த நூலைக்‌ கையிலே காப்புக்கட்டி, நூலொழுக்கி 
எல்லைப்படுத்தென்றுமாம்‌. 

கொழு மலர்‌ சிதறி - அழகிய மலர்களைத்‌ தூவி, 

முரண்‌ கொள்‌ உருவின்‌ இரண்டு உடன்‌ உடீஇ - தம்மிற்‌ பகைத்தல்‌ 
கொண்ட வடிவினையுடைய இரண்டறுவையை உள்ளொன்றும்‌ புறம்பொன்று 
மாக வுடுத்து, 

செந்நூல்‌ யாத்து - சிவந்த நூலைக்‌ கையிலே காப்புக்கட்டி, நூலொழுக்கி 
எல்லைப்படுத்தென்றுமாம்‌. 

வெண்பொரி சிதறி - வெள்ளிய பொரியைத்‌ தூவி, 

மத வலி நிலைஇய மரத்‌ தாள்‌ கொழு விடை - மிகுதியை யுடைய வலி 
நிலைபெற்ற பெருமையை யுடைத்தாகிய காலையுடைய கொழுவிய 
கிடாயினது, 


குருதியொடு விரைஇய தூவெள்‌ அரிசி - உதிரத்தோடே பிசைந்த தூய 


வெள்ளரிசியை, 
சில்‌ பலிச்‌ செய்து - சிறுபலியாக இட்டு, 
பல்‌ பிரப்பு இழீஇ - பலபிரப்பும்‌ வைத்து, 


இனிப்‌ பிரம்புக்கூடை என்பாரும்‌ உளர்‌. சிறுபசு மஞ்சளொடு நறு விரை 
தெளித்து - சிறிய பசுமஞ்சளோடே நறிய சந்தனம்‌ முதலியவற்றைத்‌ தெளித்து, 


இனிச்சிறுபசு மஞ்சள்‌, மஞ்சளில்‌ ஒரு சாதி விசேடமுமாம்‌. விரை - 
ஆகுபெயர்‌. 

(பெருந்தண்‌ கணவீர ஈறுந்தண்‌ மாலை துணையற அறுத்துத்‌ தூங்க 
நாற்றி:) 

பெருந்‌ தண்‌ கணவீர மாலை - பெரிய குளிர்ந்த செவ்வலரி 
மாலையையும்‌, 

நறுந்‌ தண்‌ மாலை - ஓழிந்த நறிய குளிர்ந்த மாலைகளையும்‌, 

அறுத்து - தலையொக்க அறுத்து, 

துணை அறத்‌ தூங்க நாற்றி - தமக்கு ஒப்பில்லாதப்டி அசையத்‌ தூக்கி, 

இனித்தம்மில்‌ இணையொத்த அறுப்பாக அறுத்து என்றுமாம்‌, 

நளி மலைச்‌ சிலம்பில்‌ நல்‌ நகர்‌ வாழ்த்தி - செறிந்த மலைப்‌ 
பக்கத்திலுள்ள நல்ல ஊர்களைப்‌ பசியும்‌ பிணியும்‌ பகையும்‌ நீங்குக என்று 
வாழ்த்தி, 

நகர்‌ - பிள்ளையார்‌ கோயிலென்‌ றுமாம்‌. 

நறும்புகை எடுத்து - நறிய தூபங்கொடுத்து, 

குறிஞ்சிபாடி - அந்நிலத்திற்கடைந்த குறிஞ்சிப்‌ பண்ணைப்‌ பாடி, 

இமிழ்‌ இசை அருவியோடு இன்‌ இயம்‌ கறங்க - முழங்குகின்ற 
ஓசையினை யுடைய அருவியோடே இனிய பல்லியங்களும்‌ ஒலியாநிற்க, 

உருவப்‌ பல்பூத்‌ தூஉய்‌ வெருவரக்‌ குருதிச்‌ செந்தினை பரப்பி - சிவந்த 
நிறத்தினை யுடைய பல பூக்களையும்‌ தூவி அச்சம்‌ வரும்படி உதிரமளைந்த 
சிவந்த தினையினையும்‌ பரப்பி, 

குறமகள்‌ முருகு இயம்‌ நிறுத்து முரணினர்‌ உட்க முருகு ஆற்றுப்படுத்த 
உருகெழு வியன்‌ நகர்‌ - குறச்‌ சாதியாகிய மகள்‌ முருகன்‌ உவக்கும்‌ 
வாச்சியங்களை வாசிக்கப்பண்ணித்‌ தெய்வமின்றென்பார்‌ அஞ்சும்படியாகப்‌ 
பிள்ளையார்‌ வரும்படி வழிப்படுத்தின அச்சம்‌ பொருந்திய அகற்சியை யுடைய 
நகரின்‌ கண்ணே, 

“வேலன்‌ வெறியாட்டயர்ந்த” என்புழிச்‌ சிறுபான்மை ஏனையோரும்‌ 
அடுவாரென்றலிற்‌ குறமகள்‌ வெறியாட்டுக்‌ கூறினார்‌. 

குறமகள்‌ (242) மண்ணி (227) அப்பி உரைத்துப்‌ (228) பட்டுச்‌ சிதறி 
உடீஇ யாத்துச்‌ சிதறிச்‌ செய்து இரீஇத்‌ தெளித்து நாற்றி வாழ்த்தி எடுத்துப்‌ 
பாடிக்‌ கறங்கா நிற்கத்‌ தூஉய்ப்‌ பரப்பி நிறுத்து ஆற்றுப்‌ படுத்த நகரென 
வினைமுடிக்க. சாந்தி செய்ய அற்றுப்படுத்தாள்‌. 

அடு களம்‌ சிலம்பப்‌ பாடி - அவ்வெறியாடுகின்ற களம்‌ ஆரவாரிப்ப 
அதற்கேற்பனவற்றைப்‌ பாடி, 

(பலவுடன்‌, கோடுவாய்‌ வைத்து) கோடு பல உடன்‌ வாய்‌ வைத்து - 
கொம்புகள்‌ பலவற்றையுஞ்‌ சேரஊதி, 

கொடு மணி இயக்கி - கொடிய மணியையும்‌ ஒலிப்பித்து, 

ஓடாப்‌ பூட்கைப்‌ பிணிமுகம்‌ வாழ்த்தி - கெடாத வலியினையுடைய 
பிணிமுக மென்னும்‌ பட்டத்தினையடைய யானையை வாழ்த்தி, 

பிணிமுகம்‌ - மயிலுமாம்‌. 

வேண்டுநர்‌ வேண்டி யாங்கு எய்தினர்‌ வழிபட - காரியங்களை 
விரும்புவோர்‌ தாங்கள்‌ விரும்பின காரியங்களை விரும்பினாற்‌ போலப்‌ பெற்று 
நின்று வழிபட, 

நகரிலே (244) பாடி, வைத்து இயக்கி வாழ்த்தி வழிபட உறைதலு முரியன்‌ 
(189) என்க. 

விழவின்‌ கண்ணும்‌ (220) நிலையின்‌ கண்ணும்‌ (221) கந்துடை நிலையின்‌ 
கண்ணும்‌ (226) உறைதலுமுரியன்‌ (189) என்க. 

அண்டாண்டுறைதலும்‌ - களனும்‌ (222) காடும்‌ காவும்‌ துருத்தியும்‌ 
யாறும்‌ குளனும்‌ வைப்பும்‌ சதுக்கமும்‌ சந்தியும்‌ கடம்பும்‌ மன்றமும்‌ 
பொதியிலுமாகிய அவ்வவ்விடங்களிலே உறைதலுழுரிய னென்க. 

அறிந்தவாறே - யான்‌ அறிந்தபடி யே கூறினேன்‌. 
2. உரையாசிரியர்‌ 

மாண்‌ தலைக்‌ கொடியொடு மண்ணி அமைவர - அழகையும்‌ 
தலைமையையுமுடைய கோழிக்‌ கொடியுடனே அலங்கரித்து நன்றாக 
நிறைவுவர. 

நெய்யொடு ஐயவி அப்பி ஐது உரைத்து - நெய்யுடனே சிறுகடுகைக்‌ 
கலந்து பேய்கட்குப்‌ பலியிட்டு அழகிய மந்திரங்களை உச்சரித்து, 

குடந்தம்பட்டுக்‌ கொழு மலர்‌ சிதறி - வழிபட்டு நாள்‌ மலர்களைத்‌ 
தூவி, 

முரண்கொள்‌ உருவின்‌ இரண்டு உடன்‌ உடீஇ - பகைத்தலைப்‌ 
பொருந்திய நிறத்தையுடைய இரண்டாடையை உள்ளொன்றும்‌ 
புறம்பொன்றுமாக உடுத்து, 

செந்‌ நூல்‌ யாத்து வெண்பொரிச்‌ சிதறி - சிவந்த நூலாலே காப்புக்கட்டி 
வெள்ளிய பொரிகளைத்‌ தூவி, 

மத வலி நிலைஇய மாத்‌ தாட்‌ கொழு விடை - தருக்குதலையும்‌ 
வலியையும்‌ நிலைபெற்ற பெரிய கால்களையும்‌ உடைய கொழுவிய கிடாயினது, 

குருதியொடு விரைஇய தூவெள்‌ அரிசி - உதிரத்துடனே கலந்த தூய 
வெள்ளரிசியை, 

சில்‌ பலிச்‌ செய்து பல்‌ பிரப்பு இரீஇ - சிறுபலியாக இட்டுப்‌ பல 
தானிய வித்துக்களையுடைய கொள்கலங்களையும்‌ வைத்து, 

சிறு பசு மஞ்சளொடு நறுவிரை தெளித்து - அரைத்த சிறிய பசு 
மஞ்சளோடே நறிய சந்தனக்‌ குழம்பைக்‌ கலந்து தெளித்து, 

பெருந்தண்‌ கணவீர நறும்‌ தண்மாலை - மிகவும்‌ குளிர்ந்த அலரிப்‌ 
பூவாற்‌ கட்டிய மணவிய குளிர்ந்த மாலைகளை, 

துணை அற அறுத்துத்‌ தூங்க நாற்றி - தம்மில்‌ ஓக்க அறும்‌ வண்ணம்‌ 
அறுத்து நாலும்‌ வண்ணந்‌ தூக்கி, 

நளி மலைச்‌ சிலம்பின்‌ நல்‌ நகர்‌ வாழ்த்தி - செறிந்து 
பக்கவரைகளையுடைய மலையினிடத்து நல்ல ஊர்களைப்‌ பகை பிணி பசி 
நீங்குகவென வாழ்த்தி, 

நறும்‌ புகை யெடுத்துக்‌ குறிஞ்சி பாடி - நறுவிய தூபம்‌ கொடுத்து 
அந்நிலத்திற்குரிய குறிஞ்சிப்‌ பண்ணைப்‌ பாடி, 

இமிழ்‌ இசை அருவியொடு இன்னியம்‌ கறங்க - இம்மென்று 
இழியப்பட்ட ஓசையுடைய அருவியுடனே இனிய வாத்தியங்கள்‌ முழங்க. 

உருவப்‌ பல்‌ பூத்‌ தூஉய்‌ வெருவர - நிறுவிய பல பூக்களையும்‌ தூவி 
அச்சம்‌ வரும்‌ வண்ணம்‌. 

குருதிச்‌ செந்தினை பரப்பிக்‌ குறமகள்‌ - உதிரத்தோடே கலந்த சிவந்த 
தினையரிசியையும்‌ பரப்புதல்‌ செய்து குறச்சாதியில்‌ மகள்‌, 

முருகு இயம்‌ நிறுத்து முரணினர்‌ உட்க - முருகன்‌ உவக்கும்‌ 
வாத்தியங்களை நின்று முழங்கப்‌ பண்ணி மாறுபாடுடையார்‌ அஞ்ச, 

முருகு ஆற்றுப்‌ படுத்த உரு கெழு வியன்‌ நகர்‌ - பிள்ளையார்‌ வரும்படி 
வழிப்படுத்தின நெஞ்சுஉள்‌ உருகுதல்‌ பொருந்தின அகன்ற நகரின்‌ கண்‌, 

அடு களம்‌ சிலம்பப்‌ பாடி - வெறியாடும்‌ இடம்‌ ஆரவாரிக்கப்‌ 
பிள்ளையாரைப்‌ பாடி, 

பலவுடன்‌ கோடு வாய்வைத்துக்‌ கொடுமணி இயக்கி - கொம்புகள்‌ 
பலவும்‌ சேர ஊதிக்‌ கொடிய மணிகளையும்‌ முழங்க அசைத்து, 

ஓடாப்‌ பூட்கைப்‌ பிணிமுகம்‌ வாழ்த்தி - அஞ்சியோடாது 
மேற்கோளையுடைய மயிலை வாழ்த்தி, 

வேண்டுநர்‌ வேண்டியாங்கு எய்தி வழிபட - வேண்டுவார்கள்‌ 
வேண்டினாற்‌ போலப்‌ பெற்று வழிபட, 

ஆண்டாண்டு உறைதலும்‌ அறிந்தவாறே - யான்‌ முற்கூறிய விழவின்‌ 
கண்ணும்‌ காடும்‌ காவும்‌ முதலிய அவ்வவ்‌ விடங்களிலே அவன்‌ உறைதலும்‌ 
யான்‌ அறிந்தவழி, 


3. பரிமேலழகர்‌ 

“மாண்டலை” என்பது முதல்‌ “அறிந்தவாறே” என்பது வரையில்‌ ஒரு 
தொடர்‌ : (227-249). 

மாண்தலைக்‌ கொடியொடு மண்ணி அமைவர - மாட்சிமை 
தலைப்பட்ட கோழிக்‌ கொடியுடனே ஆறுஆடி அமையவும்‌ வரவும்‌ பட்டு, 

'ஆண்டலைக்‌ கொடியொடு மண்ணியமைவர' என்பது பாடமாயின்‌, 


'மயிற்கொடி யொடு விளங்கக்‌ கண்டார்க்கு நிறைவர' எனினும்‌ அமையும்‌; 


நெய்யோடு ஐயவி அப்பி, ஐதுரைத்து - நெய்யுடனே சிறுகடுகு 
நெற்றியிலே அப்பிச்‌ சிறிது மந்திரங்களையும்‌ ஓதி, 

குடந்தம்பட்டுக்‌ கொழுமலர்‌ சிதறி - கைகூப்பி நெஞ்சிலே வைத்து 
அழகிய மலரைத்‌ தூவி, 

குடவென்பது குடந்தமென நின்றது எனவும்‌, அது தடவென்பது போல 
வளைவை யுணர்த்தும்‌ ஒருரிச்சொல்‌ அடியாகப்பிறந்த பெயருமாம்‌ எனவும்‌, 
அது 'நால்விரன்‌ முடக்கிப்‌ பெருவிரல்‌ நிறுத்தி நெஞ்சிடை வைப்பது குடந்த 
மாகும்‌' எனவும்‌ விரிப்பாருமுளர்‌. 

முரண்கொள்‌ உருவின்‌ இரண்டுடை உடீஇ - தம்முள்‌ மாறு கொண்ட 
வடிவினையுடைய இரண்டு வெண்‌ பட்டையும்‌ உடுத்து, 

செந்நூல்‌ யாத்து, வெண்‌ பொரி சிதறி - செந்நூலாலே காப்புக்கட்டி 
வெள்ளிய பொரியைத்‌ தூவி, 

மதவலி நிலைஇய மாத்தாள்‌ கொழுவிடைக்‌ குருதியொடு விரைதித்‌ 
தூவெள்ளரிசி சில்‌ பலிச்‌ செய்து - மதத்தையும்‌ வலிவையும்‌ நிலைபெற்றுப்‌ 
பெரிய காலினை யடைத்தாய்‌ யானைத்‌ திரளை யறுத்து உதிரத்‌ துடனே 
தூயதாய வெள்ளை யரிசி கலந்து பலபலிகளையும்‌ கொடுத்து, 


பல்பிரப்பு இரீஇ - பலபிரப்பாக முலைப்பட்டம்‌ எழுதி, 


சிறுபசு மஞ்சளொடு நறுவிரை தெளித்து - சிறிய பசுமை யுடைத்தான 
காட்டுமஞ்சளுடன்‌ நல்ல மும்மலர்களையும்‌ தூவி, 

பெறுந்தண்‌ கணவீர நறுந்தண்‌ மாலை, துணையுற அறுத்துத்‌ தூங்க 
நாற்றி - பெரிய குளிர்ச்சியினையுடைய செவ்வலரிப்‌ பூ நறுவிய தட்பம்‌ 
பொருந்திய மாலையை இணை யொக்க நறுக்கி அசைதரப்‌ பூங்‌ கோயிலாகத்‌ 
தூக்கி, 

நளிமலைச்‌ சிலம்பின்‌ நல்நகர்‌ வாழ்த்தி - குளிர்ச்சி யடைத்தாயிருந்துள்ள 
மலையிடத்து நல்ல ஊர்களை வாழ்த்தி, 

நறும்‌ புகை எடுத்துக்‌ குறிஞ்சிபாடி - நறுநாற்றத்தையுடைய தூபத்தை 
எழுப்பி அந்நிலத்திற்குரிய குறிஞ்சி என்கிற பண்ணைப்பாடி, 

இமிழிசை அருவியொடு இன்னியம்‌ கறங்க - மலையினின்று விழுகின்ற 
மெத்தென்ற அருவி ஓசையுடனே இனிதாக வாச்சியங்கள்‌ முழங்க, 

உருவப்‌ பல்பூத்தூஉய்‌ - பல நிறங்களையுடைய பூக்களைச்‌ சிதறி, 

வெருவரக்‌, குருதிச்‌ செந்தினை பரப்பி - கண்டார்‌ திடுக்கிட உதிரம்‌ 
போன்ற செந்தினைகளைப்‌ பரப்பி, 

குறமகள்‌, முருகியம்‌ நிறுத்து - குறமகளிர்‌ முருகனுக்கு உடைமை யாயெ 
முருகியம்‌ என்ற துடியைக்‌ கொட்டி; 

முருயெம்‌ - தொண்டகப்‌ பறை எனினும்‌ அமையும்‌. 

முரணினர்‌ உட்க, முருகாற்றுப்படுத்த உருகெழு வியனகர்‌ - தங்களுடன்‌ 
மாறுபட்டோர்‌ அஞ்சும்படி பிள்ளையாரைத்‌ தங்கள்‌ வழிப்படுத்தின 
அழகமைந்துள்ள பெருமையாகிய ஊர்களிலே, 

ஆடுகளம்‌ சிலம்பப்‌ பாடி - வெறியாட்டாளர்கள்‌ ஆரவாரிக்கப்‌ பாடி, 

பலவுடன்‌, கோடுவாய்‌ வைத்து - பல முழக்கத்துடனே கொம்பு குறித்து; 
பல முழக்கத்துடனே சங்கு குறித்து எனினும்‌ அமையும்‌; 

கொடுமணி இயக்கி - ஓசை மிக்க மணிகளையும்‌ எறிந்து, ஓடாப்‌ 
பூட்கைப்‌ பிணிமுகம்‌ வாழ்த்தி - கெடாத வலிமை படைத்த பிணிமுகம்‌ என்னும்‌ 
பெயருடைய யானையைப்‌ பரவி; “பிணிமுகம்‌' என்பது பிள்ளையார்‌ 
பவனிவரும்‌ யானையின்‌ பெயர்‌; இதனைச்‌ 'சேயயர்‌ பிணிழமுகமூர்ந்த' எனப்‌ 
பரிபாடலிலும்‌, 'பிணிமுக மஞ்ஞை செருமுகத்தேந்திய' எனக்‌ கல்லாடத்தும்‌ 
கூறலானும்‌ அறிக. 'பிணிமுகம்‌' - மயில்‌ என்பாருமுளர்‌. 

வேண்டுநர்‌ வேண்டியாங்கு எய்தினர்‌ வழிபட - வேண்டினார்‌ வேண்டின 
வரங்களைப்‌ பெறவேண்டுமென்று வழிபட, 

அண்டாண்டுறைதலும்‌ அறிந்தவாறே - முதற்‌ கூறப்பட்ட 
அவ்வவ்விடங்களிலே தங்குதலும்‌ அறிந்தவாறே; 

4. கவிப்பெருமாள்‌ 


மாட்சிமையும்‌ தலைமையும்‌ உடைத்தாகிய கோழிக்‌ கொடியுடனே 
மயிலையும்‌ அலங்கரித்துக்‌ கையிலேந்தி நெய்யையும்‌ கடுகையும்‌ கலந்து 
உண்டை பண்ணிப்‌ பேய்கட்குப்‌ பலியாக அப்பி அழகிதாகிய மூலமந்திரம்‌ 
உச்சரித்துக்‌ கையெடுத்துக்‌ கும்பிட்டு வளவிய பூக்களைச்‌ சிதறி மாறுபாடு 
மிக்க வடி வினையடைய நீலமும்‌ சிவப்பு மாகிய இரண்டுடைகளையும்‌ தரித்துச்‌ 
சிவந்த வல்லிக்‌ கயிற்றையுங்‌ கட்டி வெள்ளிய பொரிகளை யிறைத்துச்‌ 
செருக்கும்‌ வலிவும்‌ நிலை பெற்ற பெரிய காலினை யுடைத்தாய்க்‌ கொழித்த 
செம்மறிக்‌ கிடாயின்‌ உதிரத்தோடே கலந்த தூய தாகிய வெள்ளிய 
அரிசியினைச்‌ சிறுபலியாக இட்டுப்‌ பல பிரம்புகளையும்‌ வைத்து மலைச்சிறு 
பசு மஞ்சளுடனே நறுநாற்றத்தை யுடைத்தாகிய பலவித்தையும்‌ தெளித்து 
மிகவும்‌ குளிர்ந்த அலரிப்‌ பூவாலே கொடுத்த நறு நாற்றமுடைத்தாகிய 
மாலையை இணை யொக்க மட்டஞ்‌ செய்து அசையும்படி பூங்கோயிலாகத்‌ 
தூக்கி; 

குளிர்ச்சியாகிய பக்க வரைகளையுடைய மலையின்கண்‌ உள்ள 
பிள்ளையார்‌ வீற்றிருக்கும்‌ நகரங்களை வாழ்க என வாழ்த்தி நல்ல நாற்றமுள்ள 
சீதாரிப்‌ புகைகளையும்‌ எடுத்து மலைநிலத்துக்குரிய குறிஞ்சியென்னும்‌ 
பண்ணையும்பாடி இம்மென்ற மிக்க ஆரவாரத்தால்‌ சிறந்த அருவியுடனே 
இனிய பலவாச்சியங்களும்‌ முழங்க அழகிய பூக்களை எங்கும்‌ தூவிக்‌ கண்டார்‌ 
அஞ்சும்படி உதிரத்தை யொத்த சிவந்த தினையையும்‌ பரப்பிக்‌ குறத்தியானவள்‌ 
முருகை மேல்‌ நிறுத்திய பிள்ளையாரை மெய்யிலே யேற்றிக்‌ கொண்டு 
சத்துருக்கள்‌ பயப்படும்படி முருகனை வழிபட்ட அழகு பொருந்திய பெரிய 
நகரியிலே; 

வெறியாட்டுக்களந்தான்‌ எதிரே ஆரவாரிக்கும்படி பிள்ளையாரைப்‌ 
பாடிப்‌ பலருமுடனே கருங்கொம்பை வாயிலே வைத்தூதி வட்டமணியுந் 
துலுக்கிச்‌ சாபத (எப்பொழுதும்‌) மேற்கோளினை யுடைய மயிற்‌ கொடியை 
வாழ்த்தி வேண்டிய பொருள்களை வேண்டினபடியே பெறுபவர்கள்‌ வழிபாடு 
செய்ய விழாவிடம்‌ முதல்‌ நகர்‌ ஈறாகச்‌ சொல்லப்பட்ட அவ்வவ்‌ விடங்களிலே 


தங்குதற்கும்‌ உரியவன்‌; யான்‌ அறிந்தபடி கூறினேன்‌. 
த. பரிதியார்‌ 


மாண்டலை.. அமைவர - நீளமும்‌ உயரமுமுண்டாய அசைவு பொருந்திய 
டெக்கையான ஆட்டுக்‌ கிடாயெழுதியதும்‌ .....எங்கும்‌ நாட்டி; அப்பி, - உண்டை 
பண்ணி வைத்து; உரைத்து - குமார மூலமந்திரமுச்சரித்து; குடந்தம்பட்டு - 
இரண்டு கையையும்‌ குவித்து நமஸ்கரித்து; முரண்கொள்‌... உடீஇ - வர்ண 


ரத்தி! 


பதினொன்றாம்‌ திருமுறை (இரண்டாம்‌ தொகுதி) 


பேதங்கள்‌ பகையாயிருக்கிற கறுப்புச்‌ சேலையுள்ளே யுடுத்திச்‌ செகப்பு மேலே 
தரித்து, செந்நூல்‌ யாத்து - (பிம்‌) மஞ்சள்‌ தோய்த்த நூல்‌ பரப்பி; மதவலி... 
கொழுவிடை - அழயெதாயெ வலிமையுள்ள நாலுகாலுஞ்‌ செவ்வியதாய்க்‌ 
கொழுப்புண்டான ஆட்டின்‌; நறுவிரை - நவதானிய விரை; தூக்கி - பந்தலிலே 
தூக்கி, 

நறும்புகை - அகிற்‌ சாம்பிராணித்‌ தூமங்கள்‌. குறிஞ்சிபாடி - குறிஞ்சிப்‌ 
பண்ணுடனே குறிஞ்சி நிலத்தையும்‌ பாடி; 

ஓடாப்‌ பூட்கைப்‌ பிணிமுகம்‌ வாழ்த்தி - வெற்றி கொண்ட வாகனங்களில்‌ 
யானையையும்‌ மயிலையும்‌ வாழ்த்தி, வேண்டுநர்‌ (பா-ம்‌) - வரம்‌ வேண்டின 
அடியார்கள்‌. ஆண்டாண்டு உறைதலும்‌ அறிந்தவாறே - வருடா 
வருடந்தோறும்‌ நான்‌ அறிந்தபடி. கூறினேன்‌. 


6. கு. சுந்தரமூர்த்தி உரைத்திறன்‌ 


மாண்தலைக்கொடி - மாட்சிமைப்பட்ட தலைமையையடைய 
கோழிக்கொடி என அனைவரும்‌ உரை காணப்‌ பரிதியார்‌ மட்டும்‌ ஆட்டுக்‌ 


கடாயின்‌ கொடி என உரை காணுகின்றார்‌. 


அனால்‌ நச்சினார்க்கினியர்‌ பரிமேலழகர்‌ அகிய இருவரும்‌ ஆண்டலைக்‌ 
கொடி என்னும்‌ பாடமும்‌ உளதெனக்‌ குறிக்கின்றனர்‌. 


ஐது உரைத்து - தான்‌ வழிபடுதற்குரிய மந்திரத்தைத்‌ தோன்றாமல்‌ 
உச்சரித்து என்பர்‌ நச்சினார்க்கினியர்‌. அழகிய மந்திரங்களை என்பர்‌ 
உரையாசிரியர்‌. சிறிது மந்திரங்களையும்‌ ஓதி என்பர்‌ பரிமேலழகர்‌. 
அழகியதாகிய மூலமந்திரம்‌ உச்சரித்து என்பர்‌ கவிப்பெருமாள்‌. குமார மூல 
மந்திரம்‌ உச்சரித்து என்பர்‌ பரிதியார்‌. இவற்றுள்‌ தோன்றாமல்‌ உச்சரித்து 
என்ற உரை சிறக்கும்‌. மந்திரங்களை மனத்தகத்தே எண்ணுவதும்‌ தம்‌ செவி 
கேளாவாறு வாயளவில்‌ எண்ணுவதும்‌, பிறர்‌ கேட்க ஒலித்து எண்ணுவதும்‌ 
அகிய மரபுகளுள்‌ மனத்தகத்து எண்ணுவதே சிறப்புடைத்தாம்‌. தோன்றாமல்‌ 
என்பது ஓலிவகையால்‌ தன்‌ காதிற்கும்‌ எட்டாமல்‌ என்பது பொருளாம்‌. “விதி 
எண்ணும்‌ அஞ்செழுத்தே' எனவரும்‌ சிவஞான போதத்தே மனத்தளவாக 
எண்ணுவதை விதந்தோதியவாறு காண்க. அம்மந்திரம்‌ குமார மந்திரமாக 
இருத்தல்‌ வேண்டும்‌ எனப்‌ பரிதியார்‌ குறித்திருப்பது மேலும்‌ சிறக்கும்‌. 

குடந்தம்‌ பட்டு - வழிபட்டு என உரையாசிரியரும்‌ நச்சினார்க்கினியரும்‌ 
உரை கூறப்‌ பரிமேலழகர்‌ முதலிய மூவரும்‌ இருகைகளையும்‌ எடுத்துக்‌ 
கும்பிட்டு என உரை கண்டமை சிறப்புடையது. பரிமேலழகர்‌ உரையிலும்‌ 


நச்சினார்க்கினியர்‌ உரையிலும்‌ பிறர்‌ உரையாகக்‌ காணும்‌ பகுதி 

இச்சொல்லமைப்பை விளக்குகின்றது. 'கரங்குவிவார்‌ உள்மகிழும்‌ கோன்‌ 
கழல்கள்‌ வெல்க' எனத்‌ திருவாசகத்தும்‌, கை தொழுஉப்‌ பரவிக்‌ காலுற வணங்கி 
என இந்நூலகத்தும்‌ வருமாறு காண்க. 

முரண்கொள்‌ உரவின்‌ இரண்டுடன்‌ உடீஇ - தம்மில்‌ பகைத்தல்‌ கொண்ட 
வடிவினையுடைய இரண்டு அறுவையை உள்ளொன்றும்‌ புறம்‌ ஒன்றுமாக 
உடுத்து என நச்சினார்க்கினியார்‌ உரைகாண்பார்‌. உரையாசிரியர்‌ உரு - நிறம்‌ 
எனக்கொண்டு இவ்வாறே உரைகாண்பர்‌. பரிமேலழகர்‌ உரு - வடிவெனக்‌ 
கொண்டு இரண்டு வெண்பட்டையும்‌ உடுத்து என உரை காண்பர்‌. 
கவிப்பெருமாள்‌ நீலமும்‌ சிவப்புமாகிய இரண்டு உடைகளையும்‌ தரித்து என்பர்‌. 
பரிதியார்‌ வர்ண பேதங்கள்‌ பகையாயிருக்கிற கருப்புச்சேலை உள்ளே உடுத்தி 
செகப்பு மேலே தரித்து என்பர்‌. “‘உரு' நிறமாதல்‌ சிறக்கும்‌. வழிபடுங்கால்‌ 
இரண்டுடையோடு இருத்தல்‌ வேண்டுமென்பது இக்காலத்தும்‌ கூறப்படுவதாம்‌. 
அவ்வுடை இரண்டும்‌ மாறுபட்ட நிறமுடையதாக இருத்தல்‌ 
வேண்டுமென்பது அக்கால வழக்குப்‌ போலும்‌. 

விரை - மணம்‌; ஈண்டு அதனையடைய சந்தனக்‌ கட்டைக்கு 


ஆயினமையின்‌ ஆகு பெயராயிற்று. 


மாத்தாள்‌ கொழுவிடை - ஆட்டுக்கிடாய்‌ என்றே அனைவரும்‌ 
உரைகாணப்‌ பரிமேலழகர்‌ மட்டும்‌ யானைத்திரள்‌ என உரை காண்பர்‌. இது 
அத்துணைச்‌ சிறப்பின்றாம்‌. நறுவிரை - சந்தனக்கட்டை என அனைவரும்‌ 
உரை காணப்‌ பரிமேலழகர்‌ மட்டும்‌ நல்ல மும்மலர்கள்‌ என உரைகாண்பர்‌. 
நறுமணம்‌ கமழும்‌ பல வித்துக்கள்‌ என்பர்‌ கவிப்பெருமாள்‌ - நவதான்ய விரை 


என்பார்‌ பரிதியார்‌. 


துணை அற அறுத்து - தம்மில்‌ ஓக்க அறும்‌ வண்ணம்‌ அறுத்துஎன 
உரையாசிரியரும்‌, பரிமேலழகரும்‌, கவிப்பெருமாளும்‌ கூறுவர்‌. 
நச்சினார்க்கினியர்‌ இக்கருத்தையும்‌ ஏற்பரேனும்‌ தமக்கு ஒஓப்பில்லாதபடி 


அசையத்தூக்கி என உரை கண்டனர்‌. 


நல்நகர்‌ வாழ்த்தி - நல்ல ஊர்களை வாழ்த்தி என அனைவரும்‌ உரை 
காணக்‌ கவிப்பெருமாள்‌ மட்டும்‌ பிள்ளையார்‌ வீற்றிருக்கும்‌ நகரங்கள்‌ என 
உரை காண்பர்‌. நச்சினார்க்கினியர்‌ இரண்டாம்‌ உரையாக இதனைத்‌ தழுவுவர்‌. 
பிள்ளையார்‌ - முருகன்‌. 

உருவப்பல்பூ - நிறம்‌ பொருந்திய பல பூக்கள்‌ எனப்பிறர்‌ உரைகாண, 
நச்சினார்க்கினியர்‌ மட்டும்‌ சிவந்த நிறமுடைய பூக்கள்‌ என உரை காண்பர்‌. 
உரையாசிரியர்‌ நிறுவிய பல பூக்கள்‌ என உரை காண்பர்‌. இப்பொருளுக்கு 


சொற்பொருள்‌, இயைபு விளங்கிற்றிலது. 

முரணினர்‌ உட்க - மாறுபாடுடையார்‌ அஞ்ச என்று அனைவரும்‌ 
உரை காணத்‌ தெய்வம்‌ இன்று என்பார்‌ அஞ்ச என உரைகாண்பர்‌ 


நச்சினார்க்கினியர்‌. இவ்வுரை சிறக்கும்‌. 


பிணி முகம்‌ - மயில்‌ என்பர்‌ உரையாசிரியரும்‌, கவிப்பெருமாளும்‌. யானை 
என்பர்‌ பரிமேலழகர்‌. பிள்ளையார்‌ பவனி வரும்‌ யானை பிணிமுகம்‌ எனப்படும்‌ 
எனக்‌ கூறிய இவர்‌, அதற்குத்‌ தக மேற்கோளும்‌ காட்டுவர்‌. யானை என உரைத்த 
நச்சினார்க்கனியர்‌ பிணி முகம்‌ - மயிலும்‌ ஆம்‌ எனத்‌ தழுவினர்‌. பரிதியார்‌ 
யானையையும்‌, மயிலையும்‌ என உரை கூறி இரண்டையும்‌ ஏற்பர்‌. இவர்‌ பூட்கை 


என்பதற்கு யானை என உரை காண்கின்றார்‌. 


ஓடாப்‌ பூட்கை - கெடாத வளமை என்பர்‌ நச்சினார்க்கினியரும்‌ 
பரிமேலழகரும்‌, அஞ்சி ஓடாத மேற்கோள்‌ என்பர்‌ உரையாசிரியர்‌, 
எப்பொழுதும்‌ மேற்கோளினை உடைய என்பர்‌ கவிப்பெருமாள்‌. 


நச்சினார்க்கனியரும்‌, பரிமேலழகரும்‌ கண்ட உரை சிறக்கும்‌. 


ஆண்டுஆண்டு ஆயினும்‌ ஆகக்‌ காண்தக 250 
முந்துந்‌ கண்டுழி முகன்‌ அமர்ந்து ஏத்திக்‌ 

கைதொழேஉப்‌ பரவிக்‌ கால்‌உற வணங்கி 

நெடும்பெரும்‌ சிமையத்து நீலப்‌ பைஞ்சுனை 

ஐவருள்‌ ஒருவன்‌ அங்கை ஏற்ப 

அறுவர்‌ பயந்த ஆறுஅமர்‌ செல்வ 255 
ஆல்கெழு கடவுள்‌ புதல்வ மால்வரை 

மலைமகள்‌ மகனே மாற்றோர்‌ கூற்றே 

வெற்றி வெல்போர்க்‌ கொற்றவை சிறுவ 

இழையணி சிறப்பிற்‌ பழையோள்‌ குழவி 

வானோர்‌ வணங்குவில்‌ தானைத்‌ தலைவ 260 
மாலை மார்ப நூலறி புலவ 

செருவில்‌ ஒருவ பொருவிறல்‌ மள்ள 

அந்தணர்‌ வெறுக்கை அறிந்தோர்‌ சொல்மலை 

மங்கையர்‌ கணவ மைந்தர்‌ ஏறே 

வேல்கெழு தடக்கைச்‌ சால்பெருஞ்‌ செல்வ 265 
குன்றம்‌ கொன்ற குன்றாக்‌ கொற்றத்து 

விண்பொரு நெடுவரைக்‌ குறிஞ்சிக்‌ கிழவ 

பலர்புகழ்‌ நன்மொழிப்‌ புலவர்‌ ஏறே 

அரும்பெறல்‌ மரபின்‌ பெரும்பெயர்‌ முருக 

நசையுநர்க்கு ஆர்த்தும்‌ இசைபே ராள 270 

பழமுதிர்சோலை 


அலந்தோர்க்கு அளிக்கும்‌ பொலம்பூண்‌ சேஎய்‌ 

மண்டுஅமர்‌ கடந்தநின்‌ வென்று ஆடுஅகலத்துப்‌ 

பரிசிலாத்‌ தாங்கும்‌ உருகெழு நெடுவேஎள்‌ 

பெரியோர்‌ ஏத்தும்‌ பெரும்பெயர்‌ இயவுள்‌ 

சூர்மருங்கு அறுத்த மொய்ம்பின்‌ மதவலி 275 
போர்மிகு பொருந குரிசில்‌ எனப்பல 

யான்‌அறி அளவையின்‌ ஏத்தி ஆனாது 

நின்‌அளந்து அறிதல்‌ மன்‌உயிர்க்கு அருமையின்‌ 

நின்‌அடிஉள்ளி வந்தனன்‌ நின்னொடு 

புரைகுநர்‌ இல்லாப்‌ புலமை யோய்‌எனக்‌ 280 
குறித்தது மொழியா அளவையின்‌ குறித்துஉடன்‌ 


1. நச்சினார்க்கினியர்‌ 


அண்டு அண்டு ஆயினும்‌ ஆக - யான்‌ முற்கூறிய அவ்வவ்விடங்களிலே 
யாயினுமாகப்‌ பிறவிடங்களிலே யாயினுமாக, 

உம்மை - ஐயவும்மை. 

(காண்டக, முந்து நீ கண்டுழி முகன்‌ அமர்ந்தேத்தி;) முந்து நீ கண்டுழிக்‌ 
காண்தக முகன்‌ அமர்ந்து ஏத்தி - முற்பட நீ கண்ட பொழுது அழகு 
தக்கிருக்கும்படி முகம்‌ விரும்பித்‌ துதித்து, 

முகனமர்ந்தென்றார்‌, அவன்‌ தெய்வத்‌ தன்மையைக்‌ கண்டபொழுது 


அச்சம்‌ பிறவாது நிற்க வேண்டுமென்றற்கு, 
கை தொழூஉப்‌ பரவி - முன்னர்க்‌ கையைத்‌ தலைமேலே வைத்து வாழ்த்தி, 
கால்‌ உற வணங்கி - பின்னர்த்‌ திருவடி தலையிலேறும்படி தண்டனிட்டு, 
நெடும்‌ பெருஞ்‌ சிமயத்து நீலப்‌ பைஞ்சுனை - நெடிய பெரிய இமவான்‌ 
உச்சியில்‌ தருப்பை வளர்ந்த பசிய சுனையிடத்தே, 


நீலமென்றார்‌, அதினின்ற நீலநிறத்தையடைய தருப்பையை. அஃது 
அகுபெயர்‌; என்றது; சரவணப்‌ பொய்கை யென்றவாறு. 


ஐவருள்‌ ஒருவன்‌ அங்கை ஏற்ப - விசும்பும்‌ வளியும்‌ தீயும்‌ நீரும்‌ 
நிலனுமாகிய ஐவருள்‌ தீத்தன்‌ அங்கையிலே ஏற்ப. 


சதாசிவனும்‌ மயேச்சுரனும்‌ உருத்திரனும்‌ அரியும்‌ அயனும்‌ பூதங்கட்குத்‌ 
தெய்வமாகலின்‌, ஐவரென்றார்‌; ஐவரு ளொருவனென்றது உருத்திரன்‌ 


தெய்வமாகிய தீயை, 

அவன்‌ அங்கை யேற்ப வென்றது; இறைவனிடத்தினின்றும்‌ இந்திரன்‌ 
வாங்கிய கருப்பத்தினை முனிவர்‌ வாங்கித்‌ தமக்குத்‌ தரிக்கலாகாமையின்‌ 
இறைவன்‌ கூறாய முத்தக்‌ குண்டத்துஇட்டதனைக்‌ கூறிற்று. 

அறுவர்‌ பயந்த ஆறு அமர்‌ செல்வ - அருந்ததியொழிந்த அறுவராலே 
பெறப்பட்ட ஆறுவடிவு பொருந்திய செல்வ, 

என்றது; அங்ஙனம்‌ அங்கியின்௧ண்‌ இட்டுச்‌ சத்தி குறைந்த கருப்பத்தை 
முனிவரெழுவரும்‌ வாங்கித்‌ தம்‌ மனையர்க்குக்‌ கொடுப்ப அருந்ததி 
யொழிந்தோர்‌ விழுங்கிச்‌ சூல்‌ முதிர்ந்து, சரவணப்‌ பொய்கையில்‌ பதுமப்‌ 
பாயிலிலே பெற அறு வடிவாக வளர்ந்தமை கூறிற்று. 

ஏற்கையினாலே அறுவராற்‌ பைஞ்சுனையிலே பயக்கப்பட்ட 
செல்வனென்க; இது பரிபாடலிற்‌ “பாயிரும்‌ பனிக்‌ கடல்‌” என்னும்‌ 
பாட்டானுணார்க. 

அல்‌ கெழு கடவுட்‌ புதல்வ - கல்லாலின்‌ கீழிருந்த கடவுளினுடைய 
புதல்வ, 

கடவளரென உயர்திணையாய்‌ நில்லாது கடவுளென்பது 
தெய்வமென்னும்‌ பொருட்டாய்‌ அஃறிணை முடிபு கொள்ளும்‌ 
உயர்திணையாய்‌ நிற்றலின்‌ அஃறிணைப்‌ பாற்பட்டு “உணரக்கூறிய” என்னும்‌ 
புறனடையான்‌ முடிந்தது. 

மால்‌ வரை மலை மகள்‌ மகனே - பெருமையையடைய மலையாகிய 
மலையரையன்‌ மகளுடைய மகனே, 

வரை - மூங்கிலுமாம்‌, 

மாற்றோர்‌ கூற்றே - பகைவர்க்குக்‌ கூற்றுவனே, 

(வெற்றி வெல்போர்க்‌ கொற்றவை சிறுவ;) 

வெற்றிக்‌ கொற்றவை சிறுவ - வெற்றியை உலகத்திற்குக்‌ கொடுக்கும்‌ 
வனதுர்க்கையினுடைய புதல்வ, 

வெல்‌ போர்க்‌ கொற்றவை - தான்‌ வெல்லும்‌ போரைச்‌ செய்யுங்‌ 
கொற்றவை, 


என்றது; மகிடனைச்‌ செற்றதனை, 


இழை அணி சிறப்பிற்‌ பழையோள்‌ குழவி - பூண்‌அணிந்த 


தலைமையினை யுடைய காடுகாளுடைய குழவி, 

காடு கிழாளென்பது இக்காலத்துக்‌ காடுகாளென மருவிற்று. அவளும்‌ 
இறைவனுடைய சத்தியாகலின்‌, அவளுடைய குழவியென்றார்‌. 


(வானோர்‌ வணங்குவிற்‌ றானைத்‌ தலைவ) 

வானோர்‌ தானைத்‌ தலைவ - தேவர்கள்‌ படைத்‌ தலைவ, 
என்றது; தேவசேனாபதி என்றதாம்‌. 

வணங்கு வில்‌ - வளையும்‌ வில்லையும்‌, 

வில்லையும்‌ தேவராகிய தானையைய முடைய தலைவ னென்க. 
மாலை மார்ப - இன்பத்திற்குரிய மாலையணிந்த மார்ப, 

நூல்‌ அறி புலவ - எல்லா நூல்களையும்‌ அறியும்‌ புலவ, 
புலவன்‌ - அறிவுடையவன்‌, 

செருவில்‌ ஒருவ - போர்த்தொழிலில்‌ ஒருவனாகி நிற்பாய்‌, 
பொரு விறல்‌ மள்ள - பொருகின்ற வெற்றியினையுடைய மள்ள, 
மள்ளன்‌ - இளமைப்பகுதித்‌ திருநாமத்தோன்‌. 

அந்தணர்‌ வெறுக்கை - அந்தணருடைய செல்வமாயிருப்பாய்‌, 


அறிந்தோர்‌ சொல்‌ மலை - சான்றோர்‌ புகழ்ந்து சொல்லப்படும்‌ 


சொற்களின்‌ ஈட்டமாயிருப்பாய்‌, 


மங்கையர்‌ கணவ - தெய்வயானையாரும்‌, வள்ளி நாச்சியாருமாகிய 


மகளிர்க்குக்‌ கணவ, 
மைந்தர்‌ ஏறே - வீரர்க்கு இடபமே, 
வேல்கெழு தடக்கைச்‌ சால்பெருஞ்‌ செல்வ - வேல்‌ பொருந்தின 


பெருமையையுடைய கையான்‌ அமைந்த பெரிய செல்வ, 

என்றது; வேல்‌ வெற்றியாற்‌ பெற்ற அச்செல்வத்தை, 

(குன்றம்‌ கொன்ற குன்றாக்‌ கொற்றத்து, விண்பொரு நெடுவரைக்‌ 
குறிஞ்சிக்‌ கிழவ:) 

குன்றங்‌ கொன்ற குன்றாக்‌ கொற்றத்துக்‌ கிழவ - குருகாற்‌ பெயர்‌ பெற்ற 
மலையைப்‌ பிளந்த குறையாத வெற்றியையுடைய கிழவ, 

விண்‌ பொரு நெடு வரைக்‌ குறிஞ்சிக்‌ கிழவ - தேவருலகைத்‌ தீண்டும்‌ 
நெடிய வரைகளையுடைய குறிஞ்சி நிலத்துக்கு உரிமையுடையராய்‌, 

அதற்குரியனாதல்‌ “சேயோன்‌ மேய மைவரை யுலகமும்‌'' 


என்பதனானுணார்க. 

பலர்‌ புகழ்‌ நன்மொழிப்‌ புலவர்‌ ஏறே - பலரும்‌ புகழ்ந்து சொல்லும்‌ 
நன்றாகிய சொற்களையடைய பரசமயத்தினுள்ளார்க்கு ஏற்றின்‌ தன்மையை 
உடையவனே, 

என்றது; கல்வி மதத்தையடைய யானைபோல்வார்க்குச்‌ சிங்கவேறு 
போல்வாயென்றதாம்‌. 

(அரும்பெறன்‌ மரபிற்‌ பெரும்பெயர்‌ முருக;) பெறல்‌ அரு மரபின்‌ பெரும்‌ 
பெயர்‌ முருக - பிறர்க்குப்‌ பெறலரிய முறைமையினையுடைய 
பெரும்பொருளை யுடைய முருக, 

பெயர்‌ - பொருள்‌: “பெற்ற பெரும்பெயர்‌ பலர்‌ கை யிரீஇய” எனவும்‌, 
“சொற்பெயர்‌ நாட்டம்‌” எனவும்‌ வரும்‌. பெரும்‌ பொருளென்றது வீட்டினை. 

(நசையுநர்க்‌ கார்த்து மிசைபே ராள:) நசையுநர்க்கு ஆர்த்தும்‌ பேர்‌ இசை 
ஆள - அவ்வீட்டைப்‌ பெறவேண்டுமென்று நச்சி வந்தார்க்கு அதனை 
நுகர்விக்கும்‌ பெரிய புகழை ஆளுதலையுடையாய்‌, 

பேரிசை யென்று மாறுக, 

(அலந்தோர்க்‌ களிக்கும்‌ பொலம்பூட்‌ சேஎய்‌, மண்டமர்‌ கடந்தநின்‌ 
வென்றா டகலத்து:) 

அலந்தோர்க்கு அளிக்கும்‌ சேஎய்‌ - பிறரால்‌ இடுக்கட்‌ பட்டு வந்தோர்க்கு 
அருள்‌ பண்ணும்‌ சேய்‌, 

மண்டு அமர்கடந்த வென்று ஆடுநின்‌ அகலத்துப்‌ பொலம்‌ பூண்‌ சேஎய்‌ 
- மிக்குச்‌ செல்கின்ற போர்களை முடித்த வென்றடுகின்ற நினது மார்பிடத்தே 
பொன்னாற்‌ செய்த பேரணிகலன்களை யணிந்த சேயென்க. 

பரிசிலர்த்‌ தாங்கும்‌ உரு கெழு நெடு வேள்‌ - இரந்து வந்தோரை 
வேண்டுவன கொடுத்துப்‌ பாதுகாக்கும்‌ உட்குதல்‌ பொருந்திய நெடிய வேளே, 

பெரியோர்‌ ஏத்தும்‌ பெரும்‌ பெயர்‌ இயவுள்‌ - தேவரும்‌ முனிவரும்‌ ஏத்தும்‌ 
பெரிய திருநாமத்தையுடைய தலைவனே, 


இயவுள்‌ - கடவுளுமாம்‌. 

(சூர்மருங்‌ கறுத்த மொய்ம்பின்‌ மதவலி, போர்‌ மிகு) போர்‌ மிகு 
மொய்ம்பிற்‌ சூர்‌ மருங்கு அறுத்த மதவலி - போர்த்தொழிலிலே மிகுகின்ற 
மொய்ம்பாலே சூரபன்மாவின்‌ குலத்தை இல்லை யாக்னெ மதவலியென்னும்‌ 


பெயரையுடையாய்‌, 


பொருந - உவமிக்கப்படுவாய்‌, 

பொருவப்படுமவன்‌, பொருநனென நின்றது, 

குரிசில்‌ - தலைவன்‌, 

(எனப்பல யானறி யளவையி னேத்தி யானாது:) என யான்‌ அறி 
அளவையின்‌ ஆனாது பல ஏத்தி - என்று யான்‌ அறிந்து நினக்குக்‌ கூறிய 
அளவாலே நீயும்‌ அமையாதே பலவற்றையும்‌ கூறிப்‌ புகழ்ந்து, 

நின்‌ அளந்து அறிதல்‌ மன்‌ உயிர்க்கு அருமையின்‌ - நின்‌ 
தன்மையெல்லாம்‌ முற்ற அளவிட்டறிதல்‌ பல்லுயிர்க்கு அரிதாகையினாலே, 

நின்‌ அடி உள்ளி வந்தனென்‌ - நின்‌ திருவடியைப்‌ பெற வேண்டு மென்று 
நினைத்து வந்தேன்‌; 

நின்னொடு புரையுநர்‌ இல்லாப்‌ புலமையோய்‌ - நின்னோடு 
ஓப்பாரில்லாத மெய்ஞ்‌ ஞானத்தை உடையோரய்‌, 


எனக்‌ குறித்ததுமொழியா அளவையில்‌ - என்று சொல்லி நீ கருதிய 
வீடு பேற்றினை விண்ணப்பஞ்‌ செய்வதற்கு முன்னே, 


முந்து நீ கண்டுழி முகனமர்ந்து (251), மகனே, கூற்றே (257), குழவி (259), 
வெறுக்கை, சொன்மலையாயிருப்பாய்‌ (263), மைந்தரேறே (264), புலவரேறே 
(268), சேயே (271), வேளே (273), இயவுளே (274), மதவலி (275), புலமையோய்‌ 
(280) என்று முன்னர்‌ எதிர்‌ முகமாக்கி ஏத்தி (25) யென அண்மை 
விளியல்லாதனவற்றை முன்னர்க்‌ கூட்டி முடிக்க, அங்ஙனம்‌ எதிர்முகமாக்கி 
யேத்திப்‌ பின்னர்ப்‌ பரவி வணங்கிச்‌ (253) செல்வ (255), புதல்வ (256), சிறுவ 
(258), தலைவ (260), மார்ப, புலவ (267), ஒருவ, மள்ள (262), கணவ (264), 
செல்வ (265), கிழவ (267), முருக (269), இசை பேராள (270), பொருந (276) 
வென்று அண்மையாக விளித்து, மன்னுயிர்க்‌ கருமையின்‌ (278) 
யானறியளவையினேத்தி (277) நின்னடியுள்ளி வந்தனென்‌ (279) என்று நீ 
குறித்தது மொழியா வளவை யினென முடிக்க. 


2. உரையாசிரியர்‌ 
ஆண்டாண்டு ஆயினும்‌ ஆக காண்டக - அவ்விடங்களினுமாகப்‌ பிற 
டங்க மாக உனது காட்சிக்‌ த, 
இடங்களிலு து காட்சிக்குத்‌ த 
முந்து நீ கண்டுழி முகன்‌ அமர்ந்து ஏத்தி - முற்படக்‌ கண்டவிடத்து 
முகமலர்ந்து துதித்து, 
கைதொழுஉப்‌ பரவிக்‌ கால்‌உற வணங்கி - கைகளாலே தலை மேலே 


கூப்பித்‌ தொழுது வாழ்த்தித்‌ திருவடியிலே தலையுறும்‌ வண்ணம்‌ 
தெண்டம்பண்ணி, 

நெடும்‌ பெரும்‌ சிமயத்து நீலப்‌ பைஞ்சுனை - மிகவும்‌ பெரிய இமவான்‌ 
உச்சியில்‌ நீல நிறத்தையுடைய அழகிய சுனையிடத்து, 


ஐவருள்‌ ஒருவன்‌ அங்கை ஏற்ப - பிரமன்‌ திருமால்‌ உருத்திரன்‌ 
மகேசுவரன்‌ சதாசிவன்‌ என்னப்பட்ட அஞ்சு பேரில்‌ உருத்திரன்‌ 
அக்கினியிடமாக நின்று தனது அங்கையையேற்க, 

அறுவர்‌ பயந்த ஆறமர்‌ செல்வ - இருடிகள்‌ அக்கினியில்‌ இட்ட 
கருப்பத்தை உருத்திரன்‌ கையிலும்‌ வாங்கிப்‌ பொறுக்கலான அளவிலே 
அருந்ததி யொழிந்து நின்ற ஆறு மனைவியர்‌ கையிலும்‌ கொடுத்து அவர்கள்‌ 
வாங்கிக்‌ கொண்டு சூல்முதிர்ந்த அவ்வறுவராலும்‌ பெறப்பட்ட ஆறு வடிவைப்‌ 
பொருந்திய செல்வனே, 

அல்கெழு கடவுள்‌ புதல்வ - கல்லாலின்‌ கீழ்ப்‌ பயின்றிருந்த கடவுளினது 
புதல்வனே, 

மால்வரை மலைமகள்‌ மகனே மாற்றோர்‌ கூற்றே - உயர்ந்த மூங்கில்கள்‌ 
நெருங்கின இமையப்‌ பருவ தராசன்‌ மகளாகிய பரமேசுவரி புத்திரனே, 
பகைவருக்குக்‌ கூற்றுவனே, 

வெற்றி வெல்போர்க்‌ கொற்றவை சிறுவ - வெற்றிப்‌ பாட்டானே 
வெல்போரைச்‌ செய்யும்‌ துர்க்கை சிறுவனே, 

இழையணி சிறப்பிற்‌ பழையோள்‌ குழவி - பூணினது அழகினால்‌ 
சிறப்பையுடைய காடுகிமாளுடைய மைந்தனே, 

வானோர்‌ வணங்கு வில்‌ தானைத்‌ தலைவ - வணங்கும்‌ வானவர்க்கும்‌ 
வில்லையுடைய சேனைக்கும்‌ தலைவனே 

மாலை மார்ப நூல்‌ அறி புலவ - மாலை செறியும்‌ மார்பனே, எல்லா 
நூல்களையும்‌ அறியும்‌ புலவனே - 

செருவில்‌ ஒருவ பொரு விறல்‌ மள்ள - போர்த்‌ தொழிலில்‌ 
ஓப்பிலாதவனே, பொருகின்ற வெற்றியை யுடைய வீரனே, 

அந்தணர்‌ வெறுக்கை அறிந்தோர்‌ சொல்மலை - அந்தணர்களுடைய 
செல்வமாயிருப்பாய்‌, அறிந்தோர்கள்‌ வாக்குக்குச்‌ சொன்மலையாயிருப்பாய்‌, 

மங்கையர்‌ கணவ மைந்தர்‌ ஏறே - தேவயானையார்க்கும்‌ வள்ளி 
நாச்சியார்க்கும்‌ கணவனே, வலியோர்க்கு இடபமே, 

வேல்கெழு தடக்கைச்‌ சால்‌ பெருஞ்‌ செல்வ - வேல்‌ பொருந்திய பெரிய 
கையா லுண்டான மிகவும்‌ பெரிய வெற்றிச்‌ செல்வனே, 

குன்றம்‌ கொன்ற குன்றாக்‌ கொற்றத்து - அசுரன்‌ ஒதுங்கின கிரவுஞ்ச 
கிரியென்னும்‌ மலையைப்‌ பிளந்த குறைவுபடாத வெற்றியை யுடையவனே, 

விண்‌ பொரும்‌ நெடு வரைக்‌ குறிஞ்சிக்‌ கிழவ - தேவருலகத்தை யொக்க 
வளர்ந்த மலைகளையுடைய குறிஞ்சி நிலத்துக்கு உரியவனே, 

பலர்‌ புகழ்‌ நன்மொழிப்‌ புலவர்‌ ஏறே - பலராலும்‌ புகழப்பட்ட நல்ல 
சொற்களையுடைய கவிப்‌ புலவோர்க்குச்‌ சிங்கத்தின்‌ முதன்மை யுடையாய்‌, 

அரும்‌ பெறல்‌ மரபின்‌ பெரும்‌ பெயர்‌ முருக - பெறுதற்கரிய 
முறைமையினை யுடைய பெரும்‌ பொருளாகிய வீட்டினையுடைய முருகனே, 

நசையுநர்க்கு அர்த்தும்‌ இசை பேராள - வீட்டின்பத்தை 
விரும்பினோர்க்கு அதனை நுகர்விக்கும்‌ பெரிய புகழையுடையாய்‌, 

அலந்தோர்க்கு அளிக்கும்‌ பொலம்‌ பூட்சேய்‌ மண்டு அமர்‌ கடந்த நின்‌ 
வென்று ஆடு அகலத்து - துன்பமுற்றோர்க்கு அருள்‌ செய்வானாய்ப்‌ 
பொன்னாற்‌ செய்த பேரணிகலங்களை நெருங்கிய போர்களை முடித்த நின்‌ 
மிகுந்த வெற்றியை யுடைய மார்பிலே அணியப்பட்ட சேயே, 

பரிசிலர்த்‌ தாங்கும்‌ உருகு எழு நெடுவேள்‌ - இரந்து வந்தோரை 
வேண்டியது கொடுத்துப்‌ பாதுகாக்கும்‌ கண்டார்க்கு உருகுதல்‌ தோன்றப்பட்ட 
பெரியவனே, 


பெரியோர்‌ ஏத்தும்‌ பெரும்‌ பேர்‌ இயவுள்‌ - தேவர்‌ முனிவர்‌ 
துதிக்கப்பட்ட பெரிய திருநாமத்தையுடைய புகழாளனே, 

சூர்‌ மருங்கு அறுத்த மொய்ம்பின்‌ மத வலி - சூரன்‌ களையை வேரறுத்த 
தோளிடத்து மிக்க வலியாலே, 

போர்மிகு பொருந குரிசில்‌ எனப்‌ பல - மிக்க போரிடங்களில்‌ உவமித்தற் 


கானவனே, தலைவனே, என்று பலவாக, 

யான்‌ அறி அளவையின்‌ ஏத்தி அனாது - யான்‌ அறிந்து நினக்குக்‌ கூறிய 
அளவினால்‌ நீயும்‌ ஒழியாது ஏத்தி, 

நின்‌ அளந்து அறிதல்‌ மன்‌ உயிர்க்கு அருமையின்‌ - நின்னை 
அளவிட்டறிகிறது மிக்க உயிர்கட்கரிதாகையால்‌, 

நின்‌ அடி உள்ளி வந்தனன்‌; நின்னொடு புரையுநர்‌ இல்லாப்‌ 
புலமையோய்‌, என - நின்‌ திருவடியைப்‌ பெறவேணுமென்று கருதி வந்தேன்‌; 
நின்னோடு உவமிப்பாரில்லாத மெய்ஞ்ஞானத்தை யுடையாய்‌, என்று, 

குறித்தது மொழியா அளவையில்‌ - நீ கருதியது தன்னைச்‌ சொல்லுவதன்‌ 
முன்னே, 

3. பரிமேலழகர்‌ 

“ஆண்டாண்டு” என்பது முதல்‌ “அளவையின்‌” என்பது வரையில்‌ ஒரு 
தொடர்‌ : 

ஆண்டாண்‌ டாயினும்‌ ஆகக்‌ காண்டக, முந்து நீ கண்டுழி முகன்‌ 
அமர்ந்து ஏத்தி - அங்கங்கே ஆயினும்‌ ஆகிக்‌ கண்ட விடத்திலே முற்பட நீ 
கண்டவிடத்தே முகமலர்ந்து வாழ்த்தி, 

கை தொழுஉப்‌ பரவிக்‌ கால்‌உற வணங்கி - கை கூப்பித்‌ துதித்துச்‌ 
சீபாதத்திலே விழைவுற்று வணங்கி, 

நெடும்‌ பெருஞ்‌ சிமயத்து நீலப்‌ பைஞ்சுனை, ஐவருள்‌ ஒருவன்‌ அங்கை 
ஏற்ப அறுவர்‌ பயந்த ஆறமர்‌ செல்வ - ஓங்கிய இமயவரையகத்து நீலோற்பல 
முதலாயுள்ள பூக்கள்‌ மிடைந்து கிடக்கின்ற சரவணப்‌ பொய்கையிலே 
பஞ்சபூதத்‌ தொருவனாகிய அனற்கடவுள்‌ அழகிய கையை ஏற்ப, அருந்ததி 
யொழிந்த அறுவராலும்‌ பெறப்பட்ட நெறியமர்ந்த செல்வனே! 

“இமயம்‌ பூத்த சுனைமாண்‌ தொட்டில்‌” என்றார்‌ கல்லாடரும்‌. “அறுவர்‌ 
பயந்த” என்றதற்குக்‌ கார்த்திகை முதலாயுள்ள அறுவரு முலைகொடுத்து 
வளர்த்தவனே எனினும்‌ அமையும்‌. 'நீலம்‌' என்றதை ஈண்டு அகுபெயராகக்‌ 
கொண்டு 'தருப்பை' எனினும்‌ ஆம்‌. இதனைப்‌ “பாயிரும்‌ பனிக்கடல்‌” என்னும்‌ 
பரிபாடலானுமறிக. 

அல்கெழு கடவுட்‌ புதல்வ - ஆலின்‌ கீழே பொருந்திய இறைவனின்‌ 
குமாரனே. 

மால்வரை, மலைமகள்‌ மகனே - மால்போலும்‌ வரையினையுடைய 


மலையரையனின்‌ திருமகளார்க்கு மகனே, 

மாற்றோர்‌ கூற்றே - சேரலர்க்குக்‌ கூற்றுவனே 

வெற்றி வேல்‌ போர்க்‌ கொற்றவை சிறுவ - வெற்றியுடைத்தான வேற்‌ 
போர்க்குரிய துர்க்கையினுடைய புதல்வனே; “வென்ற வெற்றிப்‌ போருக்குத்‌ 
தெய்வமான செயமகளார்‌ புதல்வனே” எனினும்‌ அமையும்‌; அது மகிடனைச்‌ 
செற்றமை உணர்த்திற்று, 

இழையணி சிறப்பின்‌ பழையோள்‌ குழவி - பூணணிந்த 
சிறப்பினையுடைய காடுகிழாள்‌ மகனே; 

இதுவன்றிப்‌ “பூமாதேவிக்குப்‌ பிள்ளை” என்பாருமுளர்‌. 

வானோர்‌ வணங்கு வில்‌ தானைத்தலைவ - தேவர்களால்‌ வணங்கப்படும்‌ 


சேனாபதியாயுள்ளவனே, 

இது “தேவர்‌ சேனாதிபதி” என்னும்‌ பெயர்‌ பற்றிக்‌ கூறின தெனினும்‌ 
அமையும்‌. 

மாலை மார்ப, நூல்‌ அறிபுலவ - மாலையணிந்த திருமார்பனே 
வேதாகமங்கள்‌ முதலிய பல சாத்திரங்களையும்‌ ஓதாதுணர்த்தும்‌ பண்டிதனே, 

செருவில்‌ ஒருவ பொருவிறல்‌ மள்ள - போருக்கொருவனே, 
வீரராயிருப்போர்க்கு வீரனாயுள்ளோனே, 

அந்தணர்‌ வெறுக்கை - அந்தணர்க்குத்‌ திரவியமே, 

அறிந்தோர்‌ சொல்மலை - அறிந்தோராலே சொல்லப்பட்ட 
சொல்லுக்கு மிகுதியாயுள்ளவனே, 

மங்கையர்‌ கணவ - மங்கையர்‌ இருவருக்கும்‌ கணவனே; மங்கையர்‌; 
வள்ளி நாயகியார்‌, தெய்வ யானையாரென்க, 

மைந்த ரேறே - வீரர்க்கு ஏறாயுள்ளவனே, 

வேல்‌ கெழுதடக்கைச்‌ சால்பெருஞ்‌ செல்வ - வேலேந்திய பெரிய 
கையினையுடைய மிகுதிப்பட்ட பெருஞ்‌ செல்வனே, 


குன்றம்‌ கொன்ற குன்றாக்‌ கொற்றத்து - குருகு பெயர்‌ புனைந்த 
மலையைப்‌ பிளந்த குறையாத வெற்றியினையுடைய; இதனைப்‌ “புள்ளியற்‌ 


பொருப்பும்‌” என்றதனானும்‌ உணர்க, 


விண்‌ பொரு நெடுவரைக்‌ குறிஞ்சிக்‌ கிழவ - ஆகாயத்தைத்‌ தொடுவது 
போன்ற உயர்ந்த மூங்கலெடர்ந்த குறிஞ்சி நிலத்துக்குத்‌ தலைவனே! “சேயோன்‌ 
மேய மைவரை யுலகமும்‌” என்றது இப்பெற்றி நோக்கி, 

பலர்புகழ்‌ நன்‌ மொழிப்‌ புலவ ரேறே - பக்தர்களால்‌ ஏத்தப்பட்ட நல்ல 
சொற்களையுடைய புலவர்க்கு ஏறாயுள்ளவனே; 

அரும்‌ பெறல்‌ மரபின்‌ பெரும்‌ பெயர்‌ முருக - பெறுதற்கரிய 
முறைமையினை யுடைய முருகன்‌ என்னும்‌ பெரும்‌ பெயரினையுடையவனே; 

நசையினர்க்கு ஆர்த்தும்‌ இசை பேராள - நச்சி வந்தார்க்கு ஒன்றனை 
அதனை நுகர்விக்கும்‌ புகழினையுடைய பேராளனே; 

அலந்தோர்க்கு அளிக்கும்‌ பொலம்பூண்‌ சேஎய்‌ - 
தரித்திரராயுள்ளோர்க்கு அருளும்‌ பொற்‌ பூணையுடைய சேயே; 

மண்டமர்‌ கடந்த நின்‌ வென்றாடகலத்து - மண்டின போரினைவென்ற 


வெற்றியினையுடைய மார்பனே; 

பரிசிலர்த்‌ தாங்கும்‌ உருகெழு நெடுவேள்‌ - இரப்போரைத்‌ 
திருக்கைகளாலே தாங்குகின்ற அழகிய தவமிக்கவனே; 


பெரியோர்‌ ஏத்தும்‌ பெரும்‌ பெயர்‌ இயவுள்‌ - உயர்ந்தோரால்‌ ஏத்தப்பட்ட 


பெரிய நாமத்தையடைய கடவுள்‌; 


சூர்மருங்கறுத்த மொய்ம்பின்‌ மதவலி - குர்பன்மனைச்‌ 


சுற்றக்குமாத்துடனே வேரறுத்த வலியையும்‌ உறுதியையும்‌ உடையானே; 
போர்மிகு பொருந குரிசிலும்‌ எனப்‌ பல யான்‌ அறி அளவையின்‌ ஏத்தி 


- போரை மிகப்‌ பொர வல்லவனே, தலைவனே எனவும்‌ பலவாக என்னால்‌ 
அறிந்த எல்லைகளிலே வாழ்த்தி, 

ஆனாது, நின்‌அளந்தறிதல்‌ மன்னுயிர்க்கு அருமையின்‌ - அமையாது 
நின்‌ பெருமையை அளந்தறிதல்‌ உலகங்களிலே மன்னப்பட்ட உயிர்களுக்கு 
அருமை யாதலாலே, 


நின்னடி உள்ளி வந்தனன்‌ - நின்னுடைய திருவடியை நினைந்து 
வந்தேன்‌, 

நின்னொடு, புரைகுநர்‌ இல்லாப்‌ புலமையோய்‌ என - நின்னோடு 
ஒப்பவர்‌ இல்லாத புலமையடையோய்‌ என்று; 


'புரையுநர்‌' என்றும்‌ பாடமுண்டு. 
குறித்தது மொழியா அளவையின்‌ - நினைத்தது மொழிவதற்கு முன்னர்‌. 
4. கவிப்பெருமாள்‌ 


அந்தந்த விடங்களிலே யாகிலும்‌ பிறவிடங்களிலேயாகிலும்‌ நீ காணத்‌ 
தகும்‌, முற்பட நீ கண்ட பொழுது முக மலர்ந்து வாழ்த்திக்‌ கைகளாற்றொழுது 
புகழ்ந்து சீர்பாதங்களிலே பொருந்தும்படி தெண்டனிட்டு மிகவும்‌ பெரிய 
மாமேருவினுச்சியிலே நீல நிறமுடைத்தாகிய அழகிய சுனையிலே ஓவருள்‌ 
ஒருவனான அக்கினி தேவன்‌ அவன்றன்‌ கையாலேற்பக்‌ கார்த்திகை மாதர்‌ 
அறுவராலும்‌ வளர்க்கப்பட்ட முறையை விரும்பின செல்வனே! ஆலின்‌ 
கீழேயிருந்து அறமுரைத்த மகாதேவருடைய புத்திரனாயுள்ளவனே! உயர்ந்த 
மூங்கில்கள்‌ உடைத்தாகிய மலைமகளாகிய தம்‌ பிராட்டிக்குப்‌ புத்திரனாய்‌ 
உள்ளவனே! சத்துருக்களா யுள்ளவருக்குக்‌ கூற்றுவனாயுள்ளவனே! வெற்றி 
செய்து கொல்லுகிற போரைச்‌ செய்யும்‌ வீரதுர்க்கைக்குப்‌ பிள்ளையா 
யுள்ளவனே! அபரணமணிந்த சிறப்பினையுடைய எல்லோருக்கும்‌ 
மூத்தாளாகிய காடுகிழாளுக்குப்‌ பிள்ளையா யுள்ளவனே! தேவர்கள்‌ 


வணங்குகின்ற விற்படைக்குத்‌ தலைவனாயுள்ளவனே! 

மாலையணிந்த மார்பினை யுடையவனே! நூல்களைக்‌ கற்றறிந்த 
அறிவினை யுடையவனே! பூசலுக்கு ஓப்பில்லாதவனே! மிக்க 
வெற்றியையடைய வீரனே! பிராமணருக்குப்‌ பொருளாயுள்ளவனே! 
அறிந்தோர்க்கெல்லாம்‌ சொன்மலையாய்‌ யுள்ளவனே! வள்ளிநாச்சியாருக்கும்‌ 
தெய்வயானை நாச்சியாருக்கும்‌ பர்த்தாவா யுள்ளவனே! 
இளையோராயுள்ளவர்க்‌ கெல்லாம்‌ இடபத்தை ஒப்பானவனே! வேலைப்‌ 
பொருந்தின பெரிய திருக்கையையடைய அமைவுடைமை பொருந்தின பெருஞ்‌ 
செல்வனே! கிரவுஞ்சமென்னும்‌ மலையை யெறிந்த குறையாத வெற்றியினை 
யுடையவனே! விண்ணிலே பொருந்தின நெடிய மூங்கிலையுடைய குறிஞ்சி 
நிலத்துத்‌ தலைவனே! 

எல்லாச்‌ சமயத்தாரும்‌ புகழ்கின்ற நன்மையான மொழியறிவையறிந்த 
புலவர்‌ என்னும்‌ யானைகளுக்குச்‌ சிங்கம்‌ போன்ற முதன்மையுடையோனே! 
அருமையாகப்‌ பெறுதற்கரிய முறையினையுடைய பெரும்பொருளாயுள்ள 
முருகனே! விரும்பினவர்க்கு இன்பத்தை நுகர்விக்கின்ற புகமமைந்த பெயரை 
அள்பவனே! பிறரால்‌ இடுக்கண்பட்டு வந்தோர்க்கு அவர்க ளிடுக்கண்‌ 
தீரும்படி வரங்கொடுக்கும்‌ பொன்னணி யணிந்த சேயே! நெருங்கிய 
அமர்க்களத்திலே பகைவர்களை வென்ற நினது வென்று பெற்ற வெற்றி 
விளங்குகிற மார்பினை உடையவனே! இரப்போரைப்‌ பாதுகாக்கின்ற அழகு 
பொருந்திய நெடிய வேளே! சான்றோர்கள்‌ துதிக்கின்ற மிகவும்‌ பெரிய 
பெயரையுடைய கடவுளே! சூரனை வழியுடன்‌ அறுத்த தோளினது 
மிக்கவலிமையை யுடையவனே! போர்மிக்க வீரருக்குத்‌ தலைவனாயுள்ளவனே! 
என்று பலவும்‌; 

“நான்‌ அறிந்து கூறிய அளவில்‌ நீயும்‌ புகழ்ந்து கூறி அவ்வளவில்‌ 
அமையாமல்‌ மேலும்‌ உன்னுடைய புகழை முற்ற அளந்தறியுமது, நிலைபெற்ற 
பல உயிர்கட்கும்‌ அரிதாகையினாலே உன்னுடைய சீர்பாதங்களையடைய 
வேண்டுமென்று நினைத்து வந்தேன்‌. உன்னோடு ஒப்பா வோரில்லாத 
மெய்யறிவையுடையவனே! யென்று புகழ்ந்து நீ கருதிச்‌ சென்ற பொருளினை 
விண்ணப்பஞ்‌ செய்தற்கு முன்னே”, 


5. பரிதியார்‌ 

ஆண்டான்‌... காண்டகு - வருடா வருடந்தோறு மாயினுமிருந்து 
திருவிழாவைக்‌ கண்டு சேவித்து; முந்து நீ கண்டுழி - நீ சுவாமி முன்பாக 
நின்று. சிமயம்‌ - இமய கிரிபருவதம்‌. நீலப்பைஞ்சுனை - நீலம்‌ பொருந்திய 
தருப்பைப்‌ புல்லுச்‌ சூழ்ந்த பசுமை காட்டிய சுனையிலே; அறுவர்‌ பயந்த 
அறமர்‌ செல்வ - ஆறுத்பமாய்‌ அறுவர்‌ பெண்களாலும்‌ உற்பவித்த 
அறுமுகங்களையடைய சேயே; பழையோள்‌ - ஆதிபராபரை; தானைத்தலைவ 
- சேனாபதியே. 

அறிந்தோர்‌ சொன்மலை - அறிந்த பேர்‌ தோத்தரிக்கும்‌ மலையே. மைந்தர்‌ 
ஏறே - குமார வர்க்கங்களுக்‌ கெல்லாம்‌ அதிகமான சிங்கமே, கிழவன்‌ - 
பெரியவன்‌. 

அலந்தோர்‌ (பி-ம்‌) - இனிய சொற்கொண்டு தோத்திரம்‌ பண்ணின பேரை, 

யானறி... ஏத்தி - நான்‌ சுவாமியைக்‌ கண்டறிந்தப்டி யெல்லாம்‌ உனக்குச்‌ 
சொன்னேனே அந்தப்படி அடையாளத்திலே நீயும்‌ சுவாமியைக்‌ கண்டு 
தோத்திரம்‌ பண்ணி; நின்னளந்து அறிதல்‌ - நீ இருக்கிறதலமறிந்து காண்பது; 
மன்னுயிர்‌ - பூலோக மனிதர்‌; குறித்தது மொழியா - உன்மனத்திலே நினைத்து 
வந்த கருமத்தை அப்போது தானே சுவாமி சன்னதியிலே விண்ணப்பஞ்‌ 


செய்யாமல்‌, 


6. கு. சுந்தரமூர்த்தி உரைத்திறன்‌ 

அண்டாண்டாயினும்‌ ஆக - யான்‌ முற்கூறிய அவ்வவ்விடங்களிலே 
ஆயினுமாக; பிற இடங்களிலே ஆயினுமாக என உரைகாண்பர்‌ 
நச்சினார்க்கினியார்‌. பிற உரையாசிரியர்கள்‌ அவ்வவ்விடந்தொறும்‌ என 
உரைகாண்பர்‌. பரிதியார்‌ மட்டும்‌ வருடா வருடந்தோறும்‌ ஆயினும்‌ இருந்து 
திருவிழாவைக்‌ கண்டு சேவித்து என உரைகண்டனர்‌. இவற்றுள்‌ 
நச்சினார்க்கினியர்‌ உரை சிறக்கும்‌. 

நீலப்‌ பைஞ்சுனை - நீல நிறத்தையுடைய அழகிய சுனை என 
உரைகாண்பர்‌. உரையாசிரியரும்‌, கவிப்பெருமாளும்‌, நச்சினார்க்கினியர்‌, 
பரிமேலழகர்‌ ஆகியோர்‌ சரவணப்‌ பொய்கை என்பர்‌. நீலம்‌ - இந்நிறப்‌ பெயர்‌ 
அதனையடைய தருப்பைக்கு ஆகி அகுபெயராய்ச்‌ சரவணப்‌ பொய்கையைக்‌ 
குறித்தது என்பர்‌ நச்சினார்க்கினியர்‌. பரிமேலழகரும்‌ அகுபெயராதலை ஏற்பர்‌. 
எனினும்‌ நீலம்‌ மலர்ந்து கிடக்கும்‌ சரவணப்‌ பொய்கை என்றே தாம்‌ உரை 
கண்டனர்‌. 

ஐவருள்‌ ஒருவன்‌ - நிலம்‌, நீர்‌, தீ, வளி, விசும்பு ஆகிய ஐந்தற்கும்‌ 
தலைவராய சதாசிவன்‌, மயேச்சுரன்‌, உருத்திரன்‌, அரி, அயன்‌ ஆகிய 
தெய்வங்களுள்‌ உருத்திரன்‌ தெய்வமாகிய த என உரை கண்டார்‌ 
நச்சினார்க்கினியர்‌. பஞ்ச பூதத்து ஒருவனாகிய அனற்‌ கடவுள்‌ என்பர்‌ 
பரிமேலழகர்‌. இதுவே சிறக்கும்‌. 

அங்கை ஏற்ப, அறுவர்‌ பயந்த ஆறு அமர்‌ செல்வ என்ற இப்பகுதிக்கு 
நச்சினார்க்கினியர்‌ முன்‌ “அறுவேறு வகையின்‌ அஞ்சுவர மண்டி' எனும்‌ 
தொடருக்குக்‌ கண்ட உரையை யெடுத்துக்‌ கூறியுள்ளார்‌. உரையாசிரியர்‌, 
பரிமேலழகர்‌ ஆகிய இருவருக்கும்‌ இக்கதையே உடன்பாடாயிருப்பினும்‌ 
கச்சியப்பர்‌ கூறியிருக்கும்‌ கந்தபுராண வரலாற்றிற்கு வேறுபட்டு இருத்தலின்‌ 
இது பொருத்தமின்றாம்‌. இது முன்னரும்‌ கூறப்பட்டது. கவிப்பெருமாளும்‌, 

பரிதியாரும்‌ இத்தொடருக்குக்‌ கண்டிருக்கும்‌ உரை கச்சியப்பர்‌ கண்ட 
வரலாற்றோடு ஓத்துச்‌ சிறந்துள்ளது. 

அல்கெழு கடவுள்‌ - அல்‌ எனப்‌ பரிமேலழகரும்‌, கவிப்பெருமாளும்‌ 
கூறக்‌ கல்‌ அல்‌ என உரையாசிரியரும்‌ நச்சினார்க்கினியரும்‌ குறித்த திறம்‌ 
சிறப்புடையது. கவிப்பெருமாள்‌ ஆலென்றே உரை வகுப்பினும்‌ ஆலின்‌ கீழே 
யிருந்து அறம்‌ உரைத்த மகாதேவர்‌ என உரைத்திருக்கும்‌ திறன்‌ எண்ணற்குரிய து. 

நன்றாக நால்வர்க்கு நான்மறையி னுட்பொருளை 

அன்றாலின்‌ கீழிருந்தங்‌ கறமுரைத்தான்‌ காணேடி 

அன்றாலின்‌ கீழிருந்தங்‌ கறமுரைத்தான்‌ ஆயிடினுங்‌ 


கொன்றான்‌ காண்‌ புரமூன்றுங்‌ கூட்டோடே சாழலோ 


என வரும்‌ திருச்சாழற்‌ பகுதி ஈண்டு நினைவு கூரத்தக்கது. 

மால்வரை - பெருமையை உடைய மலை என்பர்‌ நச்சினார்க்கினியர்‌. 
உயர்ந்த மூங்கில்கள்‌ நெருங்கின இமையம்‌ என்பர்‌ உரையாசிரியரும்‌ 
கவிப்பெருமாளும்‌. மால்‌ போலும்‌ வரையினையடைய மலையென்பர்‌ 
பரிமேலழகர்‌, நச்சினார்க்கனியர்‌ வரை, மூங்கிலுமாம்‌ என உரையாசிரியர்‌ 
கருத்தையும்‌ ஏற்றனர்‌. 

வெற்றி வெல்போர்க்‌ கொற்றவை சிறுவ - இத்தொடருக்கு 
நச்சினார்க்கினியர்‌ கொண்டுகூட்டிப்‌ பொருள்‌ செய்திருப்பது ஆசிரியர்‌ 
கருத்தொடு பட்டதன்று. பரிமேலழகர்‌ ஆற்றொழுக்காகப்‌ பொருள்‌ கூறி 
இருவகையாகப்‌ பொருள்‌ உரைத்தமை நச்சினார்க்கினியர்‌ கருத்திற்கு 
அரணாயிருப்பினும்‌ இரண்டாவது உரை அத்துணைச்‌ சிறப்புடையதன்று. 
கவிப்பெருமாள்‌ உரையாசிரியர்‌ உரையைத்‌ தழுவுவர்‌. இவர்கள்‌ உரையே 


சிறப்புடைத்தாம்‌. 


பரிமேலழகர்‌ பழையோள்‌ என்பதற்குப்‌ பூமாதேவி என்றுமாம்‌ 
எனக்கூறும்‌ உரை அத்துணைச்‌ சிறவாது. 


“வானோர்‌ வணங்குவில்‌ தானைத்‌ தலைவ” - நச்சினார்க்கினியர்‌ வணங்கு 
வானோர்‌ என மொழிமாற்றிப்‌ பொருள்கொள்வது அத்துணைச்‌ 
சிறப்பதாயில்லை. பரிமேலழகர்‌ தேவர்களால்‌ வணங்கப்படும்‌ சேனாபதியாய்‌ 
உள்ளவனே என உரைக்கும்‌ உரை சிறப்புடைத்தாம்‌. கவிப்பெருமாள்‌ தேவர்கள்‌ 
வணங்குகின்ற விற்படைக்குத்‌ தலைவனே என உரைத்திருப்பதும்‌ சிறப்பாகக்‌ 
கொள்ளத்தக்கதே. தேவர்கள்‌ வணங்குகின்ற தலைவன்‌, விற்படைக்குத்‌ 
தலைவன்‌ என இயைத்துக்‌ காண்க. வணங்குதல்‌ - வளைதல்‌. “வில்‌ வணக்கம்‌ 


தீங்கு குறித்தமையான்‌' (குறள்‌) என்ற விடத்தும்‌ இப்பொருள்படுதல்‌ காண்க. 

இவ்வகையில்‌ நச்சினார்க்கினியர்‌ உரையும்‌, ஓராற்றான்‌ ஏற்புடையதே. நூலறி 
புலவ - எல்லா நூல்களையும்‌ அறியும்‌ புலவனே என நச்சினார்க்கினியர்‌, 
உரையாசிரியர்‌ அகிய இருவரும்‌ கூறப்‌, பரிமேலழகர்‌ வேதாகமங்கள்‌ முதலிய 
பல சாத்திரங்களையும்‌ ஓதாது உணர்த்தும்‌ பண்டிதனே என உரை 
காண்கின்றார்‌. அறி என்பதற்கு அறிவிக்கும்‌ என இவர்‌ உரைகண்டது சொற்படு 
பொருளாயிருக்க அமையுமா என்பது ஆராயத்தக்கது. 

மள்ள - வீரன்‌ என்றே அனைவரும்‌ உரைகாண நச்சினார்க்கினியர்‌ 
மட்டும்‌ இளமைப்‌ பகுதித்‌ திருநாமத்தோன்‌ என உரைகண்டிருப்பது 
எண்ணற்குரியதாம்‌. 

அந்தணர்‌ - அந்தணர்‌ என்றே அனைவரும்‌ உரை காணக்‌ கவிப்பெருமாள்‌ 
மட்டும்‌ பிராமணர்‌ என உரை காணுகின்றார்‌. அந்தணர்‌ என்பது அழகிய 
தட்பத்தினை உடையாரென ஏதுப்பெயராதலின்‌ அஃது அவ்வருளுடையார்‌ 
மேலன்றிச்‌ செல்லாது, ஆதலின்‌ இனங்குறித்த இவ்வுரை பொருந்தாதாம்‌. 

குருகால்‌ பெயர்‌ பெற்ற மலை - கிரெளஞ்ச மலை. 

குருகு பெயர்க்குன்றம்‌ கொன்ற நெடுவேலே என்னும்‌ சிலம்பும்‌, 

பலர்புகழ்‌ நன்மொழிப்‌ புலவர்‌ - பலரும்‌ புகழ்ந்து சொல்லும்‌ நன்றாகிய 
சொற்களை உடைய பரசமயத்தின்‌ உள்ளார்‌ - என்றது கல்விமதத்தை உடைய 
யானை போல்வார்க்குச்‌ சிங்கஏறு போல்வாய்‌ என்பதாம்‌ என்பர்‌ 
நச்சினார்க்கினியர்‌. பலராலும்‌ புகழப்பட்ட நல்ல சொற்களை உடைய கவிப்‌ 
புலவோர்‌ என்பர்‌ உரையாசிரியர்‌. பக்தர்களால்‌ ஏத்தப்பட்ட நல்ல சொற்களை 
உடைய புலவர்‌ என்பர்‌ பரிமேலழகர்‌. எல்லாச்‌ சமயத்தாரும்‌ புகழ்கின்ற 
நன்மையான மொழியறிவை அறிந்த புலவர்‌ என்பர்‌ கவிப்பெருமாள்‌. அகத்தி 
யர்க்குச்‌ செந்தமிழ்‌ அறிவுறுத்திய குரவன்‌ முருகனாதலானும்‌, பலர்‌ புகழ்‌ 
நன்மொழிப்‌ புலவர்‌ என்றே தொடர்‌ அமைந்திருத்தலானும்‌ உரையாசிரியர்‌ 
உரையே ஆசிரியர்‌ கருத்தொடுபட்ட உரையாகும்‌. 

அரும்பெறல்‌ மரபிற்‌ பெரும்‌ பெயர்‌ முருக - இத்தொடரில்‌ உள்ள பெயர்‌ 
என்பது பொருளைக்‌ குறிக்கும்‌ என்றும்‌, அப்பொருள்‌ வீடாம்‌ என்றும்‌ 
நச்சினார்க்கினியர்‌ குறிப்பர்‌. உரையாசிரியரும்‌ இக்கருத்தினராவர்‌. பரிமேலழகர்‌ 
முருகன்‌ என்னும்‌ பெரும்‌ பெயரினையுடையோன்‌ என்பர்‌. கவிப்பெருமாள்‌ 
பெரும்‌ பொருளாயுள்ள முருகன்‌ என்பர்‌. முருகன்‌ எனும்‌ பெயர்‌ மிகப்பெரும்‌ 
சிறப்பிற்குரியது ஆதலால்‌ முருகன்‌ என்னும்‌ பெரும்‌ பெயரை உடையோன்‌ 
எனச்‌ சொற்பொருள்‌ விரித்தல்‌ சிறக்கும்‌. அலந்தோர்‌ - பிறரால்‌ இடுக்கண்பட்டு 
வந்தோர்‌ என்பர்‌ நச்சினார்க்கினியரும்‌ கவிப்பெருமாளும்‌. உரையாசிரியர்‌ 
துன்ப முற்றோர்‌ என்பர்‌. பரிமேலழகர்‌ தரித்திரர்‌ என்பர்‌. இவற்றுள்‌ 


உரையாசிரியர்‌ உரை சிறக்கும்‌. 

உட்குதல்‌ - அஞ்சுதல்‌, 
பெரியோர்‌ ஏத்தும்‌ - தேவரும்‌ முனிவரும்‌ ஏத்தும்‌ என்பர்‌ 
நச்சினார்க்கினியரும்‌ உரையாசிரியரும்‌. உயர்ந்தோர்‌ என்பர்‌ பரிமேலழகர்‌. 


சான்றோர்‌ என்பர்‌ கவிப்பெருமாள்‌. 


சூர்‌ மருங்கறுத்த மொய்ம்பின்‌ மதவலி போர்மிகு...... இத்தொடரில்‌ 
போர்மிகு மொய்ம்பில்‌ சூர்‌ மருங்கறுத்த மதவலி எனக்கொண்டு கூட்டிப்‌ 
பொருள்‌ காண்பர்‌ நச்சினார்க்கினியர்‌. ஏனையோர்‌ அற்றொழுக்காகவே 
கொண்டு பொருள்‌ காண்பர்‌. 

சூர்மருங்கு - சூரபன்மாவின்‌ குலம்‌ என்பர்‌ நச்சினார்க்கினியர்‌. 
சூரன்கிளை என்பர்‌ உரையாசிரியரும்‌, பரிமேலழகரும்‌. சூரனை வழியுடன்‌ 
அறுத்த என்பர்‌ கவிப்பெருமாள்‌. இவர்களுள்‌ நச்சினார்க்கினியர்‌ உரை 
சிறக்கும்‌. 

மதவலி - மதவலி என்னும்‌ பெயரை உடையாய்‌ என்பர்‌ 
நச்சினார்க்கினியர்‌. மிக்க வலியால்‌ என உரை காண்பர்‌ உரையாசிரியர்‌. உறுதி 
என உரைகாண்பர்‌ பரிமேலழகர்‌. மிக்க வலிமையுடையவனே என 
உரைகாண்பர்‌ கவிப்பெருமாள்‌. இத்தொடருக்கு முன்னும்‌ பின்னும்‌ 
உள்ளனவெல்லாம்‌ முருகனை விளித்தற்காம்‌ தொடர்களாய்‌ உள்ளமையின்‌ 
அவற்றிற்கேற்ப இதுவும்‌ விளியாதல்‌ சிறக்கும்‌. அவற்றிலும்‌ கவிப்பெருமாள்‌ 
உரைசிறக்கும்‌. 

நின்னொடு புரையுநர்‌ இல்லாப்‌ புலமையோய்‌ - நின்னொடு ஓப்பார்‌ 
இல்லாத மெய்ஞ்ஞானத்தை உடையோய்‌ என நச்சினார்க்கினியரும்‌ 
உரையாசிரியரும்‌, கவிப்பெருமாளும்‌ உரைகாண்பர்‌. பரிமேலழகர்‌, 
புலமையுடையாய்‌ என்ற அளவிலேயே உரை காண்பர்‌. இவரினும்‌ அம்மூவர்‌ 
உரையே சிறக்கும்‌. 


வேறுபல்‌ உருவின்‌ குறும்பல்‌ கூளியர்‌ 

சாறுஅயர்‌ களத்து வீறுபெறத்‌ தோன்றி 

அளியன்‌ தானே முதுவாய்‌ இரவலன்‌ 

வந்தோன்‌ பெருமநின்‌ வண்புகழ்‌ நயந்தென 285 
இனியவும்‌ நல்லவும்‌ நனிபல ஏத்தித்‌ 


1. நச்சினார்க்கினியர்‌ 


(குறித்துடன்‌, வேறுபல்‌ லுருவிற்‌ குறும்பல்‌ கூளியர்‌;) வேறு பல்‌ உருவிற்‌ 
குறும்‌ பல்‌ கூளியர்‌ உடன்‌ குறித்து - வேறு வேறாகிய பலவடி வினையடைய 
சிறிய பலராகிய சேவித்து நிற்பார்‌ சேரக்கருதி, 


“நின்‌ கூர்நல்‌ லம்பிற்‌ கொடுவிற்‌ கூளியர்‌” என்றார்‌ பிறரும்‌, 

சாறு அயர்‌ களத்து வீறு பெறத்‌ தோன்றி - விழாவெடுத்த களத்தே 
தாங்கள்‌ பொலிவு பெறத்‌ தோன்றி, 

(அளியன்‌ றானே முதுவா யிரவலன்‌;) முது வாய்‌ இரவலன்‌ தான்‌ அளியன்‌ 
- அறிவு முதிர்ந்த வாய்மையையடைய புலவன்றான்‌ அளிக்கத்தக்கான்‌, 

(வந்தோன்‌ பெரும நின்‌ வண்புகழ்‌ நயந்தென, வினியவு நல்லவு நனிபல 
வேத்தி:) பெரும நின்‌ வண்‌ புகழ்‌ நடந்து இனியவும்‌ நல்லவும்‌ நனி பல ஏத்தி 
வந்தோன்‌ என - பெரும, நினது வளவிய புகழினைக்‌ கூற விரும்பிக்‌ 
கேட்டோர்க்கு இனியனவும்‌ உறுதி பயப்பனவுமாக மிக்க பலவற்றை வாழ்த்தி 
வந்தோனென்று கூற, 

கூளியர்‌ (282) குறித்துத்‌ (281) தோன்றி (283) அளியன்‌ (281) பெரும நின்‌ 
வண்புகழைக்‌ கூற நயந்து (285) இனியவும்‌ நல்லவுமாக ஏத்தி (286) வந்தோன்‌ 
(286) என்று கூறவென முடிக்க. 


2. உரையாசிரியர்‌ 


குறித்து உடன்‌ வேறு பல்‌உருவில்‌ குறும்‌ பல்‌ கூளியர்‌ - உடனே அறிந்து 
வேறுபட்ட பல வடிவினையும்‌ சிறிய பல்லைய முடையராய்ப்‌ பிள்ளையாரைச்‌ 
சேவித்து நிற்பார்‌, 

சாறு அயர்‌ களத்து வீறு பெறத்‌ தோன்றி - விழவு செய்யப்பட்ட 
களத்திலே தனிப்பெறத்‌ தோன்றி, 

அளியன்‌ தானே முதுவாய்‌ இரவலன்‌ - அருள்‌ செய்யத்தக்கான்‌ தானாய்‌ 
அறிவு முதிர்ந்த வாயை யுடையனாகிப்‌ பரிசில்‌ பெறத்‌ தக்கான்‌, 

வந்தோன்‌ பெரும்‌ நின்‌ வண்‌ புகழ்‌ நயந்து - வந்தான்‌ பெருமானே நின்‌ 
வளவிய புகழைக்‌ கேட்டு விரும்பி, 

இனியவும்‌ நல்லவும்‌ நனி பல ஏத்தி என - கேட்டோர்க்கு இனியனவும்‌ 
உறுதி பயப்பனவும்‌ ஆகிய மிகவும்‌ பலவற்றை வாழ்த்தி யென்றுகூற, 
அவ்வெல்லையில்‌, 


3. பரிமேலழகர்‌ 


குறித்து' என்பது முதல்‌ “ஏத்தி” என்பது வரையில்‌ ஒரு தொடர்‌; 
குறித்துடன்‌, வேறுபல்‌ உருவின்‌ குறும்பல்‌ கூளியர்‌ - குறித்துக்கொண்டு 
(நினைத்தகாரியம்‌ இன்ன தென்றறிந்து) வேறுபட்ட பல உருவினையுடைய 


வராய்க்‌ குறியவாய்‌ இருப்பன பல பூதங்கள்‌; 

கூளிகள்‌ என்று பேய்க்கும்‌ பெயராம்‌. 

சாறயர்‌ களத்து வீறுபெறத்‌ தோன்றி - விழாக்களத்தில்‌ வீறுண்டாகத்‌ 
தோன்றி, 

அளியன்தானே முதுவாய்‌ இரவலன்‌, வந்தோன்‌ பெரும நின்‌ வண்புகழ்‌ 
நயந்தென, இனியவும்‌ நல்லவும்‌ நனிபல ஏத்தி - நீ அனுக்கிரகிக்கத்‌ தக்கவன்‌ 
தானே நிரம்ப ஓதிய புலவன்‌. பெருமானே, நினது வளவிய புகழை விரும்பிக்‌ 
கேட்பார்க்கு இனிதாகவும்‌ பயனுண்டாகவும்‌ வரும்‌ நன்மை பலவும்‌ சொல்லி 
மிகவாழ்த்தி வந்தானென்று கூற; 
4. கவிப்பெருமாள்‌ 

(281 குறித்து உடன்‌) நீ நினைத்து வந்ததைத்‌ தானே திருவுள்ளம்‌ 
பற்றியருளி அப்பொழுதே இளமையையுடையோராய்ப்‌ பலராகப்‌ 
பிள்ளையாரைச்‌ சேவித்து நிற்போர்‌ திருநாள்‌ கொண்ட விடத்திலே அழகு 
பெறத்‌ தோன்றி அளி செய்யத்‌ தக்கான்தானே கற்றுவல்ல வாயினையுடைய 
பரிசில்‌ பெறத்தக்க இரப்போன்‌ வந்துள்ளான்‌, பெருமானே, நினது வளவிய 
புகழைக்‌ கூற விரும்பி, கேட்டோர்க்கு இனிமை பயப்பனவு நன்மை 
பயப்பனுவுமாக மிகவும்‌ பலபடப்‌ புகழ்ந்து, என்று கூறிய அப்பொழுதே; 
நனிபல ஏத்தி என என்று கூட்டுக. 


5. பரிதியார்‌ 


குறித்து - நின்று தோத்திரம்‌ பண்ணி, வேறு பல்லுருவின்‌... நயந்தென - 
குறுகிய பல்வேறு உருவமுடைய பூதகணங்கள்‌ திருவிழா செய்கின்ற 
வெறியாடு களத்திலே நீ போய்ச்‌ சமீபத்திலே சிறப்புப்‌ பெற விளங்கி நின்று 
அடியேன்‌ முதிர்ந்த வாயினையுடைய பாணன்‌ இரக்க வந்தேன்‌, நும்முடைய 
பெருமையையும்‌ நீண்ட புகழையும்‌ பலபட விரும்பிக்‌ கேட்டு என வரம்‌ 
விண்ணப்பஞ்‌ செய்து; இனியவும்‌... ஏத்தி - சந்தோஷமானதுண்டாகிய 
அவருடைய நன்மையான தோத்திரங்களையெல்லாம்‌ பலவாகத்‌ தோத்திரம்‌ 
பண்ணி; வந்தேன்‌ பெரும - (பா-ம்‌). 


6. கு. சுந்தரமூர்த்தி உரைத்திறன்‌ 


குறித்துடன்‌ - சேரக்கருதி என்பர்‌ நச்சினார்க்கனியர்‌. உடனே அறிந்து 
என்பர்‌ உரையாசிரியர்‌. குறித்துக்கொண்டு அதாவது நினைத்த காரியம்‌ இன்ன 
தென்றறிந்து என உரை காண்பர்‌ பரிமேலழகர்‌. நீ நினைத்து வந்ததைத்தானே 
திருவுளம்‌ பற்றியருளி என உரை காண்பர்‌ கவிப்பெருமாள்‌. நின்று தோத்திரம்‌ 
பண்ணி என உரைகாண்பர்‌ பரிதியார்‌. இவற்றுள்‌ பரிமேலழகரும்‌ 
கவிப்பெருமாளும்‌ கொண்ட உரை சிறக்கும்‌. 


ர்த்தி! 


பதினொன்றாம்‌ திருமுறை (இரண்டாம்‌ தொகுதி) 


கூளியர்‌ - வழிபட்டு நிற்போர்‌ என நச்சினார்க்கினியர்‌, உரையாசிரியர்‌ 
கவிப்பெருமாள்‌ ஆகிய மூவரும்‌ உரை காண்பர்‌. பூதங்கள்‌ என்பர்‌ பரிமேலழகர்‌. 
ஞானசம்பந்தர்‌ பட்டீச்சரத்துக்கு எழுந்தருளுங்கால்‌ இறைவன்‌ அணைவழி 
முத்துப்பந்தர்‌ வழங்கியதும்‌, திருவாவடுதுறையில்‌ பொருள்‌ வேண்டி 
விண்ணப்பித்துக்‌ கொண்ட பொழுது இறைவன்‌ ஆணைவழிப்‌ பொற்காசுகள்‌ 
வழங்கியதும்‌ பூதகணங்களாதலின்‌ இறைவனிடத்து அறிமுகப்படுத்தும்‌ 
தகுதியும்‌ தகவும்‌ அவற்றிற்கு உண்டென்பது அறியத்தக்கது. 


தெய்வஞ்‌ சான்ற திறல்விளங்கு உருவின்‌ 

வான்தோய்‌ நிவப்பின்‌ தான்வந்‌ துஎய்தி 

அணங்குசால்‌ உயர்நிலை தழிஇப்‌ பண்டைத்தன்‌ 

மணங்கமழ்‌ தெய்வத்து இளநலம்‌ காட்டி 290 
அஞ்சல்‌ ஒம்புமதி அறிவல்நின்‌ வரவுஎன 

அன்புடை நன்மொழி அளைஇ விளிவுஇன்றா) 

இருள்நிற முந்நீர்‌ வளைஇய உலகத்கு) 

ஒருந்‌ யாகத்‌ தோன்ற விழுமிய 

பெறல்‌அரும்‌ பரிசில்‌ நல்குமதி பலவுடன்‌ 295 


1. நச்சினார்க்கினியர்‌ 

தெய்வம்‌ சான்ற திறல்‌ விளங்கு உருவின்‌ - தெய்வத்தன்மையமைந்த 
வலி விளங்கும்‌ வடிவினையும்‌, 

வான்‌ தோய்‌ நிவப்பின்‌ தான்‌ வந்து எய்தி - வானைத்‌ தீண்டும்‌ 
வளர்ச்சியினையுமுடைய தான்‌ அவையை வந்தணுகி, 

அணங்கு சால்‌ உயர்‌ நிலை தழீஇ - வருத்தமமைந்த தெய்வத்தன்மையை 
உள்ளடக்கிக்‌ கொண்டு, 

(பண்டைத்தன்‌, மணங்கமழ்‌ தெய்வத்‌ திளநலங்காட்டி;) மணம்‌ கமழ்‌ 
தெய்வத்துப்‌ பண்டைத்‌ தன்‌ இள நலம்‌ காட்டி - மணம்‌ நாறுகின்ற தெய்வத்‌ 
தன்மையையுடைய முன்புண்டாகிய தன்‌ இளைய வடிவைக்‌ காட்டி, 

(அஞ்ச லோம்பு மதியறிவனின்‌ வரவென:) நின்‌ வரவு அறிவல்‌ அஞ்சல்‌ 
ஓம்பு மதி என - நீ வீடுபெற நினைத்து வந்த வரவை யான்‌ முன்னேயறிவேன்‌; 
அது நினக்கு எய்துதலரிதென்று அஞ்சுதலைப்பரிகரியென்று. 

அன்புடை நன்மொழி அளைஇ - நின்மேல்‌ அன்புடைத்தாகிய நல்ல 
வார்த்தைகளைப்‌ பலகாலும்‌ அருளிச்‌ செய்து, 

(விளிவின்று, இருணிற முந்நீர்‌ வளைஇய வுலகத்‌ தொரு நீயாகித்‌ தோன்ற) 
இருள்‌ நிற முந்நீர்‌ வளைஇய உலகத்து ஒரு நீயாகி விளிவு இன்று தோன்ற - 

இருண்ட நிறத்தையுடைய கடல்சூழ்ந்த உலகத்திடத்தே நீ யொருவனுமே 
பிறர்க்கு வீடளித்தற்குரியையாய்க்‌ கேடின்றித்‌ தோன்றும்படி, 

விழுமிய பெறல்‌ அரும்‌ பரிசில்‌ நல்கும்‌ மதி - சீரிய பிறராற்‌ பெறுதற்கரிய 
வீடு பேற்றினைத்‌ தருவன்‌; 

“இகுமுஞ்‌ சின்னு மேனையிடத்தொடுந்‌, தகுநிலையுடைய வென்மனார்‌ 
புலவர்‌ என்றதனானாதல்‌ “அவ்வச்‌ சொல்லிற்கு?” என்னும்‌ 
புறனடையாதனாதன்‌ மதி படர்க்கைக்கண்‌ வருதல்‌ கொள்க. 

இனி மதிபலவட னெனக்‌ கூட்டி, அறிவுகள்‌ பலவுடனே பரிசில்‌ 
நல்குமென்று கூறுவாருமுளர்‌. 

2. உரையாசிரியர்‌ 

தெய்வம்‌ சான்ற திறல்‌ விளங்கு உருவின்‌ - தெய்வத்தன்மை அமைந்த 
வலிவிளங்கும்‌ வடி வினையும்‌, 

வான்‌ தோய்‌ நிவப்பில்‌ தான்‌ வந்து எய்தி - வானைத்‌ தீண்டும்‌ 
உயர்ச்சியை யுமுடைய தான்‌ வந்து குறுகி, 


அணங்கு சால்‌ உயர்‌ நிலை தழீஇ - அத்‌ தெய்வத்தன்மை யமைந்த 
உயர்ந்த நிலைமையை உள்ளடக்கி, 

பண்டைத்‌ தன்‌ மணம்‌ கமழ்‌ தெய்வத்து இளநலம்‌ காட்டி - தனது 
முன்புண்டாகிய மணநாறுகின்ற தெய்வத்‌ தன்மையையுடைய இளைய 
அழகைப்‌ புலப்படுத்தி, 

அஞ்சல்‌ ஓம்புமதி அறிவல்‌ நின்‌ வரவென - உனது அஞ்சுதலைப்‌ பரிகரி, 
நின்னுடைய வரவு யாமறிந்தோமென்று, 

விளிவின்று இருள்நிற முந்நீர்‌ வளைஇய உலகத்து - அழிவின்றி யிருண்ட 
நிறத்தையுடைய கடல்‌ சூழ்ந்த உலகத்தில்‌, 

ஒரு நீ யாகத்‌ தோன்றி விழுமிய பெறலரும்‌ பரிசில்‌ நல்கும்‌ - நீ 
ஓப்பில்லாதவனாம்‌ வண்ணம்‌ வெளிப்பட்டுச்‌ சீரிய பெறுதற்கரிய 


வீட்டின்பத்தைத்‌ தருவன்‌. 
3. பரிமேலழகர்‌ 


“தெய்வம்‌” என்பது முதல்‌ “நல்குமதி” என்பது வரையில்‌ ஒரு தொடர்‌; 
(287-295). 

தெய்வஞ்‌ சான்ற திறல்‌ விளங்கு உருவின்‌, வான்‌ தோய்‌ நிவப்பின்‌ தான்வந்‌ 
தெய்தி - தெய்வத்தன்மை அமைந்த வலி விளங்கப்பட்ட வடிவினையும்‌ 
வானிலே தோன்றப்‌ படுகின்ற ஒழுக்கத்தினையுமுடைய பிள்ளையாரும்‌ முன்பு 
கிட்டி வந்து, 

அணங்கு சால்‌ உயர்நிலை தழீஇ - தெய்வத்தொழில்‌ அமைந்து 
மிக்குயர்ந்த நிலை தன்னிடத்தேயடக்கிக்‌ கொண்டு, 

பண்டைத்தன்‌ மணங்கமழ்‌ தெய்வத்து இளநலங்‌ காட்டி - 
பண்டைத்தனது மணங்கமழ்கின்ற முருகனாகிய தனது தெய்வ நலத்தைக்‌ 
காட்டி, தெய்வத்‌ தன்மை யடக்கி, மக்கள்‌ யாக்கையடையார்‌ தெய்வ 
யாக்கையைக்‌ கண்டால்‌ நடுங்கு வாராதலால்‌ மக்கள்‌ யாக்கையைக்‌ கொண்டு 


இளையனாகத்‌ தோன்றி 


அஞ்சல்‌ ஓம்புமதி அறிவல்‌ நின்‌ வரவு என - அஞ்சாதே, அறிந்தேன்‌ நீ 
கருதிவந்த பொருளெனத்‌ திருவுள்ளமாய்‌, 

அன்புடை நன்மொழி அளைஇ - அன்புடனே நல்ல பொருள்களை 
அவனுடனே கலந்து பேசி; அன்புடனே நல்ல மொழியாலே அவனுடனே 
அளவளாவி எனினுமமையும்‌, 


விளிவின்று, இருள்நிற முந்நீர்‌ வளைஇய உலகத்து ஒரு நீ ஆகத்தோன்ற 
- கேடின்றி இருந்த கரிய நிறத்தினையுடைய முதுநீர்‌ சூழ்ந்த பூமிக்கு நீ ஒருவனே 
தலைவனாகக்‌ காணும்படி, 

விழுமிய பெறலரும்‌ பரிசில்‌ நல்கும்‌ மதி பலவுடன்‌ - அறிவுகள்‌ 
பலவுடனே மேம்பட்ட பெறுதற்கரிய பரிசில்கள்‌ அளித்தருளுவன்‌. 


4. கவிப்பெருமாள்‌ 


தெய்வத்தன்மை மிக்க வலிமை விளங்கும்‌ வடிவினையும்‌ விண்ணிலே 
தோய்கின்ற உயர்ச்சியையுமுடையதான்‌ (பிள்ளையார்‌ காணும்படி 
சாறயர்களத்தை) வந்து சேர்ந்து தெய்வத்‌ தன்மை சான்ற தனது உயர்ந்த 
தன்மையை உள்ளடக்கிக்‌ கொண்டு பண்டேயுண்டாகிய தன்னுடைய 
நறுநாற்றங்‌ கமழா நின்ற தெய்வீகமான இளைய திருவழகைக்‌ காட்டி 'நீ கருதிய 
பொருள்‌ எய்துதல்‌ அரிதன்று அஞ்சுதலைப்‌ பரிகரிப்பாயாக; கருதியது 
பெறவந்த நின்வரவும்‌ யான்‌ அறிவேனென்று அன்புடைய நல்ல 
வார்த்தைகளைப்‌ பலதரமும்‌ கலந்து சொல்லிக்‌ கேடின்றி இருண்ட 
நிறமுடைத்தாயெ கடல்‌ சூழ்ந்த இந்த உலகத்திலே நீ யொப்பில்லாதவனாகத்‌ 
தோன்றும்படி சிறந்த பேரின்பமாகிய பெறுதற்கரிய பரிசிலைத்‌ தருவன்‌; 

பழமுதிர்சோலை 


5. பரிதியார்‌ 


அஞ்சல்‌ ஓம்புமதி... வரவென - “நீ தோத்திரம்‌ பண்ணிக்‌ கொண்டு நிற்க 
உன்னைச்‌ சுவாமி கண்டு நீ பயப்படவேண்டாம்‌ நீ நினைந்து வந்த காரியம்‌ 
யாம்‌ அறிவோம்‌ என்று; ஒரு நீ யாக... நீ யொருவனே நிசதேவதையென்று 
புகழ்ந்து, பெறலரும்‌ பரிசில்‌ - பெறுதற்‌ கரிதாகிய பொருள்‌; மதி பலவுடன்‌ 
பரிசில்‌ நல்கும்‌' எனக்‌ கூட்டிப்‌ பொருள்‌ கோடலும்‌ ஆம்‌. (பலமதி - 
பலவகையான நல்லறிவு. 


6. கு. சுந்தரமூர்த்தி உரைத்திறன்‌ 
மக்கள்‌ யாக்கையுடையார்‌ தெய்வ யாக்கையைக்‌ கண்டால்‌ நடுங்குவர்‌. 
அதலின்‌ மக்கள்‌ யாக்கையைக்‌ கொண்டு இளையனாகத்‌ தோன்றி எனப்‌ 
பரிமேலழகர்‌ உரைத்திருப்பது எண்ணத்தக்கது. அறிவல்‌ நின்‌ வரவு - நீ கருதி 
வந்தது நாம்‌ அறிவோம்‌ எனப்‌ பலரும்‌ உரை காண, நீ வீபெற நினைத்து 
வந்தவரவை யான்‌ முன்னே அறிவேன்‌ எனப்‌ பொருள்‌ காண்பர்‌ 
நச்சினார்க்கினியர்‌. 
விளிவின்றி - அழிவின்றி. இவ்வடைமொழி உள்ளவாறு உலகிற்கு 
ஏற்பின்‌ உலகம்‌ அழிவுடையது எனும்‌ முடிந்த முடிவிற்கு இழுக்காகும்‌ 
எனக்கருதிய நச்சினார்க்கினியர்‌ அதனை வீடுபெற்றோனுக்கு உரித்தாக்கினார்‌. 
பிறரெல்லாம்‌ இதனை உலகிற்கே கொண்டு கூறினர்‌. உலகம்‌ மாயையில்‌ 
தோன்றி ஒடுங்குதல்‌ பற்றி அது அழிவுடையது எனக்‌ கூறினும்‌ ஒடுங்கிய 
நிலையிலும்‌ மாயையுள்‌ நுண்ணிதாய்‌ இருத்தலின்‌ உலகம்‌ அழியாதது என்றலும்‌ 
பொருந்துவதாகும்‌. 
கருதுகா ரணமுண்‌ டாகக்‌ காரிய முள்ள தாகி 
வருதலா லநாதி வைய மற்றொரு கடவு ளித்தைத்‌ 
தருதலா லாதி யாகச்‌ சாற்றலு மாகு மாயைக்‌ 
கொருவனா ரென்னிங்‌ கென்னி னுள்ளவா றுரைப்பக்‌ கேணீ 
எனவரும்‌ சித்தியாரானும்‌ இவ்வுண்மை உணரப்படும்‌. 
வேறுபல்‌ துகிலின்‌ நுடங்கி அகில்சுமந்கு) 
ஆரம்‌ முழுமுதல்‌ உருட்டி வேரல்‌ 
பூவுடை அலங்குசினை புலம்பவேர்‌ கீண்டு 
விண்பொரு நெடுவரைப்‌ பரிதியின்‌ தொடுத்த 
தண்கமழ்‌ அலர்‌இறால்‌ சிதைய நன்பல 300 
ஆசினி முதுசுளை கலாவ மீமிசை 
நாக நறுமலர்‌ உதிர ஊகமொடு 
மாமுக முசுக்கலை பனிப்பப்‌ பூநுதல்‌ 

இரும்பிடி குளிர்ப்ப வீசிப்‌ பெருங்களிற்று 

முத்துடை வான்கோடு தழீஇத்‌ தத்துற்று 305 
நன்பொன்‌ மணிநிறம்‌ கிளரப்‌ பொன்கொழியா 

வாழை முழுமுதல்‌ துமியத்‌ தாழை 

இளநீர்‌ விழுக்குலை உதிரத்‌ தாக்கிக்‌ 

கறிக்கொடிக்‌ கருந்துணர்‌ சாயப்‌ பொறிப்புற 

மடநடை மஞ்ஞை பலவுடன்‌ வெரீஇக்‌ 310 
கோழி வயப்பெடை இரியக்‌ கேழலொடடு) 

இரும்பனை வெளிற்றின்‌ புன்சாய்‌ அன்ன 

குரூஉமயிர்‌ யாக்கைக்‌ குடாஅடி உளியம்‌ 

பெருங்கல்‌ விடர்‌அளைச்‌ செறியக்‌ கருங்கோட்ட(டு) 

ஆமா நல்லேறு சிலைப்பச்‌ சேண்நின்றா) 315 
இழுமென இழிதரும்‌ அருவிப்‌ 

பழமுதிர்‌ சோலை மலைகிழ வோனே. 


1. நச்சினார்க்கினியர்‌ 

(பலவுடன்‌, வேறுபஃறுகிலி னுடங்கி) வேறு பல்‌ துகிலிற்‌ பல உடன்‌ 
நுடங்கி - வேறுபட்ட பலவாகிய துகிற்‌ கொடிகளைப்‌ போலக்‌ தாம்‌ பலவுங்‌ 
கூட வசைந்து, 

அகில்‌ சுமந்து ஆரம்‌ முழுமுதல்‌ உருட்டி அகிலை - மேற்கொண்டு 
சந்தனமாகிய பெரிய மரத்தைத்‌ தள்ளி, 

வேரற்‌ பூ உடை அலங்கு சினை புலம்ப வேர்‌ கீண்டு - சிறு மூங்கிலினது 
பூவுடைத்தான அசைகின்ற கொம்பு தனிப்ப வேரைப்பிளந்து, 

விண்‌ பொரு நெடு வரைப்‌ பரிதியின்‌ தொடுத்த தண்‌ கமழ்‌ அலர்‌ இறால்‌ 
சிதைய - தேவருலகத்தைத்‌ இண்டுகின்ற நெடிய மலையிடத்தே ஞாயிற்றின்‌ 
மண்டிலத்தைப்‌ போல ஈ வைக்கப்பட்ட தண்ணிய வாய்‌ மணக்கின்ற விரிந்த 
தேன்கூடு கெட, 

நன்பல அசினி முது சுளை கலாவ - நன்றாகிய பல அசினிகளுடைய 
முற்றியசுளை தன்னிடத்தே கலக்க, 

மீமிசை நாக நறுமலர்‌ உதிர - மலையினுச்சிலுண்டான சுரபுன்னையின்‌ 
நறிய மலர்கள்‌ உதிர, 

யூகமொடு மா முக முசுக்கலை பனிப்ப - கருங்குரங்கோடே கரிய 
முகத்தையுடைய முசுக்கலைகளும்‌ நடுங்க, 

“கலையென்‌ காட்சி யுழைக்கு முரித்தே”; “நிலையிற்றப்பெயர்‌ முசுவின்‌ 
கண்ணும்‌” என்றார்‌. 

பூ நுதல்‌ இரும்பிடி குளிர்ப்ப வீசி - புகரை யணிந்த மத்தகத்தையுடைய 
பெரிய பிடி குளிரும்படி வீசு, 

பெருங்‌ களிற்று முத்து உடை வான்‌ கோடு தரீஇ - பெரிய 


யானையினுடைய முத்தையுடைத்தாகிய வெள்ளிய கொம்புகளை உள்ளடக்கி, 

(தந்துற்று, நன்பொன்‌ மணிநிறங்‌ கிளர;) நன்பொன்‌ மணி நிறம்‌ கிளரத்‌ 
தத்துற்று - நல்ல பொன்னும்‌ மணியும்‌ நிறம்‌ விளங்கும்படி மேலே கொண்டு 
குதித்து, 

தத்துற்று - தத்துதலையுற்று, 

பொன்‌ கொழியா - பொடியான பொன்னைத்‌ தெள்ளி, 


வாழை முழுமுதல்‌ துமியத்‌ தாழை இளநீர்‌ விழுக்குலை உதிரத்‌ தாக்கி 
- வாழையினது பெரிய முதல்‌ துணியத்‌ தெங்கினது இளநீரையுடைய சீரிய 
குலை உதிர அவ்விரண்டினையும்‌ மோதி, 


கறிக்‌ கொடிக்‌ கருந்‌ துணர்‌ சாய - மிளகினது கொடியின்‌ கரிய 


கொத்துக்கள்‌ சாய, 


(பொறிப்புற, மடநடை மஞ்ஞை பலவுடன்‌ வெரீஇக்‌ கோழி வயப்பெடை 
யிரிய;) பொறிப்‌ புற மடநடை மஞ்ஞை கோழி வயப்‌ பெடை வெரீஇப்‌ 
பலவுடன்‌ இரிய - பீலியையுடைத்தாகிய இடத்தினையும்‌ மடப்பத்தை 
யுடைத்தாகிய ஓழுக்கத்தினையமுடைய மயில்களோடே கோழியினுடைய 
வலியையுடைய பெடை வெருவிப்‌ பலவுஞ்‌ சேரக்கெட, 


(கேழலோ, டி. ரும்பனை வெளிற்றின்‌ புன்சா யன்ன, குரூஉமயிர்‌ யாக்கைக்‌ 
குடாவடி வுளியம்‌, பெருங்கல்‌ விடரளைச்‌ செறிய) கேழலோடு வெளிற்றின்‌ 
இரும்‌ பனைப்புன்‌ சாய்‌ அன்ன குரூஉமயிர்‌ யாக்கைக்‌ குடாவடி உளியம்‌ 
பெருங்கல்‌ விடர்‌ அளைச்‌ செறிய - ஆண்பன்றியுடனே உள்ளே வெளிற்றினை 
யுடைத்தாகிய கரிய பனையினது புல்லிய செறும்பை யொத்த கரிய நிறத்தை 
யுடைத்தாகிய மயிரினை யுடைய உடம்பினையும்‌, வளைந்த 


அடியினையுமுடைய கரடி பெரிய கல்‌ விண்ட முழைஞ்சிலே சேர, 


கருங்‌ கோட்டு ஆமா நல்‌ ஏறு சிலைப்ப - கரிய கொம்பினையுடைய 
ஆமாவினுடைய நன்றாகிய ஏறுகள்‌ முழங்க, 


சேண்‌ நின்று இழுமென இழிதரும்‌ அருவி - மலையின்‌ உச்சியி னின்றும்‌ 
இழுமென்னும்‌ ஓசை படக்‌ குதிக்கும்‌ அருவியையுடைய, 


ரதன்‌, 


பதினொன்றாம்‌ திருமுறை (இரண்டாம்‌ தொகுதி) 


பழம்‌ முதிர்‌ சோலை மலை கிழவேோனே - பழம்‌ முற்றின 
சோலைகளையுடைய மலைக்கு உரிமையையடையோனே, 

நுடங்கிச்‌ சுமந்து உருட்டிக்‌ கீண்டு சிதையக்‌ கலாவ உதிரப்‌ பணிப்ப 
வீசித்‌ தழீ இத்‌ தத்துற்றுக்‌ கொழியாத்‌ துமிய உதிரத்தாக்கிச்‌ சாய இரியச்‌ 
செறிய சிலைப்ப இழிதரும்‌ அருவியென முடிக்க. கிழவோ னென்ற பெயர்‌ 


உடம்பொடு புணர்த்தலாற்‌ கொள்க. 


கணவன்‌ (6) மார்பினன்‌ (11) சென்னியனாயை (44) சேயுடைய (61) சேவடி 
படரும்‌ உள்ளத்தோடே (62) செல்லுஞ்‌ செலவை நீ நயந்தனையாயின்‌ (64) 
நன்னர்‌ நெஞ்சத்து இன்னசை வாய்ப்ப இன்னே பெறுதி (66); அது பெறுதற்கு 
அவன்‌ யாண்டுறைய மென்னிற்‌ குன்றமர்ந்‌ துறைதலு முரியன்‌; அதுவன்றி 
(77) அலைவாய்ச்‌ சேறலும்‌ நிலைஇய பண்பு; அதுவன்றி (125) ஆவினன்குடி 
அசைதலு முரியன்‌; அதுவன்றி (176 ஏரகத்‌ துறைதலு முரியன்‌. அதுவன்றிக்‌ 
(189) குன்றுதோறாடலும்‌ நின்றதன்‌ பண்பு; அதுவன்றி (217) விழவின்‌ கண்ணும்‌ 
(220) நிலையின்‌ கண்ணும்‌ (221) கந்துடை நிலையின்‌ கண்ணும்‌ (226) உறைதலு 
முரியன்‌ (189) களனுங்‌ (222) காடும்‌ (223) முதலிய அண்டாண்டுறைதலும்‌ 
(249) உரியன்‌ (189); நகரிலே (244) பாடி (245) வைத்து இயக்கி (246) வாழ்த்தி 
(247) வழிபட (248) உறைதலுமுரியன்‌; (189) இஃதியானறிந்தப்டியே கூறினேன்‌ 
(249); இனி ஆண்டாண்டாயினுமாகப்‌ பிறவிடங்களிலேயாயினுமாக (250) 
முந்து நீ கண்டுழி முகனமர்ந்து முன்னரெதிர்‌ முகமாக்கி ஏத்திப்‌ (251) பரவி 
வணங்கி (252) அண்மை யாக விளித்து யானறியளவையி னேத்தி (277) நின்னடி 
யுள்ளி வந்தேனென்று (279) நீ குறித்தது மொழிவதற்கு முன்னே (281) கூளியர்‌ 
(282) குறித்துத்‌ (281) தோன்றிப்‌ (283) பெரும (285) இரவலன்‌ நீ அளிக்கத்தக்கான்‌ 
(284) வந்தோனென்று கூற (285) மலைகிழவோனாகிய (317) குரிசிலும்‌ (276) 
தான்‌ வந்தெய்தித்‌ (288) தழீஇக்‌ (289) காட்டி (290) அஞ்சலோம்புமதி யென்று 
(291) அன்புடை நன்மொழியளைஇ (292) ஒருநீயாகித்‌ தோன்றும்படி (294) 
பெறலரும்‌ பரிசில்‌ நல்குவனென (295) வீடு பெறக்கருதிய இரவலனை நோக்கி 
வீடுபெற்றானொருவன்‌ ஆற்றுப்படுத்ததாக வினைமுடிக்க. 

இது, புறத்திணையியலுள்‌ “தாவினல்லிசை” என்னுஞ்‌ சூத்திரத்துள்‌ 
“அற்றிடைக்‌ காட்சியுறழத்‌ தோன்றிப்‌, பெற்ற பெருவளம்‌ பெறாரர்க்‌ 
கறிவுநீஇச்‌ சென்று பயனெதிரச்‌ சொன்ன பக்கமும்‌” என்பதனான்‌ முற்கூறிய 
கந்தழியைப்‌ பெற்றா னொருவன்‌ அதனைப்‌ பெறாதானொருவனுக்குப்‌ 
பெறுமாறு கூறி அதனை வழிபடுத்துக்‌ கூறுவா னென்பது பற்றிச்‌ செய்யுள்‌ 
செய்தாராயிற்று. 


கந்தழியாவது ஒருபற்றுமற்று அருவாய்த்‌ தானே நிற்குந்‌ தத்துவங்‌ கடந்த 


பொருள்‌: அது “சார்பினாற்‌ றோன்றாது தானருவாய்‌... மைதர்‌ சுடர்‌” என்பதாம்‌; 

இதனை “உற்ற வாக்கையினுறுபொரு ணறுமல ரெழுதரு நாற்றம்‌ போற்‌ - 
பற்ற லாவதோர்‌ நிலையிலாப்‌ பரம்பொருள்‌” என அதனை உணர்ந்தோர்‌ கூறிய 
வாற்றானுணர்க. 

முருகாற்றுப்படை யென்றதற்கு வீடு பெறுதற்குச்‌ சமைந்தானோர்‌ 
இரவலனை வீடுபெற்றானொருவன்‌ முருகன்‌ இடத்தே ஆற்றுப்படுத்ததென்று 
பொருள்‌ கூறுக. 
2. உரையாசிரியர்‌ 

பலவுடன்‌ வேறு பல்‌ துகிலின்‌ நுடங்கி - பல வாய்ச்‌ சேர்ந்து 
வேறுபட்டிருக்கிற கொடிகள்‌ போலசைந்து, 

அகில்‌ சுமந்து ஆர முழு முதல்‌ உருட்டி - அகில்‌ மரத்தை மேல்கொண்டு 
சந்தன முழுமரத்தைத்‌ தள்ளி, 

வேரல்‌ பூவடை யிலங்கு சினை புலம்ப வேர்‌ கீண்டு - மூங்கில்களும்‌ 
பூக்களை யுடைய விளங்கா நின்ற மரக்கோடுகளும்‌ நடுங்க வேரைப்‌ பிளந்து. 

விண்‌ பொரு நெடு வரைப்‌ பருதியின்‌ தொடுத்த தேவருலகத்தைத்‌ 
தீண்டப்பட்ட நெடிய மலையிடத்து ஆதித்த மண்டலம்‌ போலத்‌ தொடுத்து 
வைக்கப்பட்ட, 

தண்கமழ்‌ அலர்‌ இறால்‌ சிதைய - குளிர்ந்து மணக்கின்ற விரிந்த பெருந் 
தேன்கூடு கெட, 

நன்‌ பல வாசனை முது சுளை கலாவ - நல்ல பலாவினது வாசனைகளை 
யுடைய முற்றிய சுளைகள்‌ விரவ, 

மீமிசை நாக நறுமலர்‌ உதிர - மிகவும்‌ உயர்ந்த சுரபுன்னையினது 
நறுமலார்கள்‌ உதிர, 

ஊகமொடு மாமுக முசுக்கலை பனிப்ப - கருங்குரங்கோடே கரிய 
முகத்தையுடைய அண்‌ முசுக்களும்‌ நடுங்க; 

பூ நுதல்‌ இரும்பிடி குளிர்ப்ப வீசி - புகரழகையுடைத்தாகிய 
மத்தகத்தையுடைய பெரிய பிடியானை குளிரும்‌ வண்ணம்‌ மோதி, 

பெருங்களிற்று முத்துடை வான்கோடு தழீஇத்‌ தத்துற்று - பெரிய 
களிற்றானையினது முத்துடைய பெரிய கொம்புகளை உள்ளடக்கிக்‌ 
குதித்தலைப்‌ பொருந்தி, 

நன்‌ பொன்‌ மணி நிறம்‌ கிளரப்பொன்‌ கொழியா - விளை பொன்னும்‌ 
நிறத்தையுடைய மணிகளும்‌ மேற்றோன்றாப்‌ பொடிப்‌ பொன்னைக்‌ கொழித்து, 


119 


பதினொன்றாம்‌ திருமுறை (இரண்டாம்‌ தொகுதி) 


வாழை முழு முதல்‌ துமியத்‌ தாழை இளநீர்‌ விழுக்குலை உதிரத்‌ தாக்கி 
- வாழையினது பெரிய முதல்‌ துணியவும்‌ தெங்ளெ நீரையுடைய சிறிய 
குலைகள்‌ உதிரவும்‌ ஏற்றி, 

கறிக்கொடிக்‌ கருந்துணர்‌ சாய - மிளகுக்‌ கொடிகளினது கரிய 
கொத்துக்கள்‌ சாய்ந்து போக, 


பொறிப்‌ புற மட நடை மஞ்ஞை பல உடன்‌ வெரீஇ - பீலியுடைய 
புறம்பையும்‌ மடப்பம்‌ பொருந்திய ஒழுக்கத்தையும்‌ உடைய மயில்கள்‌ பலவும்‌ 


சேர வெருவி, 


கோழி வயப்பெடை இரிய - காட்டுக்‌ கோழிகளுடைய வலிய 


பெடைகள்‌ இரிய, 


கேழலொடு இரும்‌ பனை வெளிற்றின்‌ புன்சாய்‌ அன்ன குரூஉ மயிர்‌ 
யாக்கைக்‌ குடாவடி உளியம்‌ - காட்டுப்‌ பன்றியொடு வெளிற்றினை யுடைய 
பெரிய பனையினது புல்லிய செறும்பைப்‌ போன்ற கரிய மயிரினையடைய 


உடம்பினையும்‌ வளைந்த அடியையுமுடைய கரடி, 


பெரும்‌ கல்‌ விடர்‌ அளைச்‌ செறிய - பெரிய கல்லு நீங்கிய முழையிலே 
சேர, 


கருங்கோட்டு ஆமா நல்‌ ஏறு சிலைப்ப - கரிய கொம்பினையுடைய 
காட்டாவினது நல்ல ஏறுகள்‌ முழங்க. 


சேண்‌ நின்று இழுமென இழிதரும்‌ அருவி - தூரமாகிய மலையி 
னுச்சியினின்று இழுமென்னும்‌ ஓசையுடனே விழும்‌ அருவியை யுடைத்தாய்‌, 
பழம்‌ உதிர்‌ சோலை மலை கிழவோனே - நற்கனிகள்‌ உதிரப்பட்ட 


சோலைகளையும்‌ உடைய மலைக்கு உரிமையுடையோன்‌, 


இவற்றைத்‌ தொகுத்துப்‌ பொருண்முடிவு தோன்ற முடிக்கு மிடத்து, 
இடைப்பிறந்தனவற்றையொழித்து, அத்தன்மையாகச்‌ சொல்லப்பட்ட 
ஒளியையும்‌ (3), தாளையும்‌ (4 கையையும்‌ (5) உடையனாகித்‌ தெய்வயானைக்குக்‌ 
கணவனாகி (6) மாலை அசையும்‌ மார்பனாகிக்‌ (01) காந்தள்மாலை சூடிய 
திருமுடியை யுடையனாகிய (44) சேயினது திருவடியிலே செல்ல 
வேணுமென்கிற மனத்தோடு (62) அவன்‌ தங்குமிடத்துக்கு (63) வழியை 
விரும்பினையாகில்‌ (64) உன்னுடைய ஆசைப்படியே (65) இப்பொழுதே 
பெறுவை நீ நினை கருமம்‌ (66) இதற்கு அவன்‌ உறையும்‌ இடம்‌ 
திருப்பரங்குன்றிலே அமர்ந்திருத்தலும்‌ உரியன்‌ (77), அதுவன்றி 
அலைவாயென்னும்‌ திருச்செந்தூரிலே எழுந்தருளுதலும்‌ நிலையுடைய குணம்‌ 
(125), அதுவன்றி, ஆவினன்குடியிலே தங்குதலும்‌ உரியன்‌ (176), அதுவன்றி 

ஏரகத்துறைதலும்‌ உரியன்‌ (189), அதுவன்றி, மலைகடேோறுஞ்‌ சென்று 
விளையாடுதலும்‌ நிலைபெற்ற குணம்‌ (217). அதுவன்றி விழாவின்‌ கண்ணும்‌ 
(220), அன்பர்‌ ஏத்தப்‌ பொருந்து மிடங்களிலும்‌ (221) வெறியாடும்‌ 
இடங்களிலும்‌ (222), காடும்‌ சோலையும்‌ முதலாகச்‌ சொல்லப்பட்ட 
அவ்விடங்களிலும்‌ உறைதற்குரியன்‌ (249), இம்முறையாகி யான்‌ அறிந்த வழி; 
அவ்விடங்களிலே யாயினுமாக, பிற இடங்களிலே யாயினுமாக (250), முற்படக்‌ 
கண்ட பொழுதே முகமலர்ந்து துதித்துப்‌ பரவி வாழ்த்தி வணங்கி (252), ஆறு 
வடிவைப்‌ பொருந்திய செல்வனே! (255), கல்லாலின்‌ கீழிருந்த கடவுட்‌ 
புதல்வனே! (256) என்று தொடங்கிக்‌ குரிசிலளவாக (276), நினக்குக்‌ கூறிய 
அளவால்‌ ஏத்தியொழியாதே துதித்து (277), நின்‌ திருவடியைப்‌ 
பெறவேணுமென்று கருதி வந்தேன்‌ என்று நீ கருதிய அதனைச்‌ சொல்லுவதன்‌ 
முன்னே (281), பிள்ளையாரைச்‌ சேவித்து நிற்பார்‌ தோன்றி (283), அறிவு 
முதிர்ந்த வாயையுடைய புலவன்‌ வந்தான்‌ நின்‌ புகழைக்‌ கேட்டேனென்று 
கூற (285) அவ்வெல்லையில்‌ தான்‌ வந்து அணுகித்‌ (288) தெய்வத்தன்மையால்‌ 
நின்ற நிலைமையுள்ளடக்கித்‌ தனது இளைய அழகைக்‌ காட்டி (290), 
“அஞ்சுதலைப்‌ பரிகரி (291), நின்‌ வரவு யாம்‌ அறிந்தோம்‌ என்று அன்புடனே 
நல்ல வார்த்தை அருளிச்‌ செய்து (292). உலகத்தில்‌ நீ ஓப்பில்லாதவனாம்‌ 
வண்ணம்‌ வீட்டின்பத்தைத்‌ தருவன்‌ (295), அருவியையும்‌ சோலைகளையும்‌ 
உடைய மலைக்குரியோன்‌ (317); என்று எதிர்‌ கண்ட பாணனுக்குப்‌ பரிசில்‌ 


பெற்று வந்த பாணன்‌ கூறியதாகப்‌ பொருள்‌ முடிக்க. 

முருகாற்றுப்படை யென்றது முருகனிடத்திலே செல்ல வழிப்படுத்தல்‌. 
3. பரிமேலழகர்‌ 

“வேறுபஃறுகிலின்‌'' என்பது முதல்‌ “மலைகிழவோனே” என்பது 
வரையில்‌ ஒருதொடர்‌; (296-317) 

வேறுபல்‌ துகிலின்‌ நுடங்கி - வேறுபட உடுத்த துகிலின்‌ நுடங்கல்‌ 
போன்று, 

அகில்‌ சுமந்து - அகில்‌ மரத்தை எடுத்துக்‌ கொண்டு, 

ஆர முழுமுதல்‌ உருட்டி வேரற - வேரோடே சந்தன மரங்களை எடுத்து 
உருட்டி, 

பூவுடை யலங்கு சுனை புலம்ப வேர்‌ கீண்டு - அழகிய நீலோற்பலம்‌ 
முதலாகிய பூக்களும்‌ மிடைந்து கிடக்கின்ற சுனைகளின்‌ மரங்களெல்லாம்‌ 
வோர்‌ கிழித்துக்‌ கொண்டு, 

விண்பொரு நெடுவரை பருதியிற்‌ றொடுத்த தண்கமழ்‌ மலரிறால்‌ சிதைய 
- ஆகாயத்தைத்‌ தொடுவது போன்றிருந்துள்ள பெரிய மலைகளில்‌ அதித்தன்‌ 


761 


பதினொன்றாம்‌ திருமுறை (இரண்டாம்‌ தொகுதி) 


தோன்றினாற்‌ போலக்‌ குளிர்ச்சியையும்‌ நறு நாற்றத்தையும்‌ உடைய தேன்‌ 
கூடுகள்‌ எல்லாம்‌ அழிய, 

நன்பல, அசினி முதுகளை கலாவ - நல்ல பலாவின்‌ குற்றமற்ற சுளையும்‌ 
விரவிக்‌ கொண்டு 

மீமிசை, நாக நறுமலர்‌ உதிர - மேன்மேலே புன்னையினுடைய நறுவிய 
மலார்களை உதிர, 

யூகமொடு, மாமுக முசுக்கலை பனிப்ப - கருங்குரங்குகளுடனே பெரிய 
முகத்தினையுடைய முசுக்களும்‌ கலைகளும்‌ தளர, 

பூநுதல்‌ இரும்பிடி குளிர்ப்ப வீசி - பொலிவு பெற்ற மத்தகத்தையுடைய 
பிடிகள்‌ உள்ளங்‌ குளிரும்படி தள்ளி, 

பெருங்களிற்று முத்துடை வான்கோடு தழீஇத்‌ தத்துற்று - பெரிய கடா 
யானைகளின்‌ முத்துச்‌ சொரியும்‌ கோடுகளையும்‌ அணைத்துக்‌ கொண்டு குதி 
பாய்ந்து, 

நன்‌ பொன்‌ மணி நிறம்‌ கிளர - நல்ல பொன்னும்‌ மாணிக்கமும்‌ ஓக்க 
ஒளி எழ, 

பொன்‌ கிழியா - பொன்னைக்‌ கிழித்து, 


வாழை முழுமுதல்‌ துமிய - வாழைகளை வேருடனே முறித்து, 

தாழை, இளநீர்‌ விழுக்குலை உதிரத்‌ தாக்கி - தென்னமரங்களின்‌ நல்ல 
இளநீரின்‌ சிறந்த குலை உதிரச்சாடி, 

கறிக்கொடிக்‌ கருந்துணர்‌ சாய - மிளகுக்‌ கொடிகள்‌ பூவுடனே சரிய, 

பொறிப்புற மட நடை மஞ்ஞை பலவுடன்‌ - பலவரிகளையும்‌ 
மடப்பத்தினையும்‌ நடையினையுமுடைய மயில்கள்‌ பலவுடன்‌, 

வெொரஇக்‌, கோழி வயப்பெடை இரிய - கோழியின்‌ வலியையுடைய 
பெடைகளும்‌ ஓட, 

கேழலோடு, இரும்பனை வெளிற்றின்‌ புன்சாயன்ன, குரூஉ மயிர்‌ 
யாக்கைக்‌ குடாவடி உளியும்‌ பெருங்கல்‌ விடர்‌ அளைச்‌ செறிய - அண்‌ 
பன்றியுடனே பெரிய இளம்‌ பனையின்‌ வலிய செறும்பு போன்ற கருநிற 
மயிரினையுடைய உடம்பினையும்‌ குடமுழவு போன்ற அடியினையும்‌ உடைய 
கரடி பெருங்கல்‌ விண்ட முழையில்‌ சேர, 

கருங்கோட்டு, ஆமா நல்லேறு சிலைப்ப - கரிய கொம்பினை யுடைய 
ஆமாவினுடைய நன்றாகிய ஏறுகள்‌ முழங்க, 

சேணின்று, இழுமென இழிதரும்‌ அருவிப்‌ பழமுதிர்‌ சோலை மலை 
கிழவோனே - மலையின்‌ உச்சியினின்று இழும்‌ என்னும்‌ ஓசையுடன்‌ குதித்து 
வரும்‌ அருவியாற்றையுடைய பழமுதிரும்‌ சோலை மலைக்கு 
உரிமையுடையோனே என்றவாறு. 


முருகாற்றுப்படை என்பதற்குச்‌ சிந்தையும்‌ மொழியும்‌ செல்லா 
நிலைமைத்தாய அந்தமில்‌ இன்பத்து அழிவில்‌ வீடு பெறுவான்‌ சமைந்தான்‌ 
ஓர்‌ இரவலனை அவ்வாறு வீடு பெற்றான்‌ ஒருவன்‌ முருகனுழை 
ஆற்றுப்படுத்தல்‌ எனப்‌ பொருள்‌ விரிக்க. 


4. கவிப்பெருமாள்‌ 


பலவுடன்‌ சேர்ந்து வேறு பல வகைப்பட்ட விரிந்த துகிற்‌ 
கொடிகள்போல்‌ அசைந்து அகில்‌ மரங்களை மேலே சுமந்து கொண்டு சந்தனப்‌ 
பெரிய மரத்தை வேரோடே பிடுங்கி யுருட்டி மூங்கிலினது பூக்களையுடைய 
அசையாநின்ற கொம்புகள்‌ தனிப்ப வேரைக்‌ கிழித்து ஆகாயத்தைத்‌ தீண்டிய 
நெடிய மலையிடத்து ஆதித்தனைப்‌ போல வட்டமாகத்‌ தொடுக்கப்பட்ட 
தட்பத்தையும்‌ நறுநாற்றத்தையும்‌ உடைத்தாகிய விரிந்த தேன்கூடு கெட, நல்ல 
பலவாகிய; 

ஈரப்‌ பலாக்களின்‌ முற்றிய சுளைகள்‌ கலக்க மிகவும்‌ உயர்ந்த 
விடத்திலுண்டான சுரபுன்னையினது நறு நாற்ற மிக்க பூக்களுதிரக்‌ 
கருங்குரங்குடனே இருள்நிறம்‌ பொருந்திய முகத்தையுடைய முசுக்களின்‌ 
கடுவன்களும்‌ நடுங்கப்‌ பொலிவு பெற்ற நெற்றியினையுடைய பெரும்‌ 
பிடியானைகள்‌ நடுங்கும்படி திரையை வீசிப்‌ பெரிய களிற்றானையின்‌ 
முத்தினையுடைய வெள்ளிய கொம்புகளை யுட்கொண்டு குதித்து; 

நல்ல அழகு மிக்க மாணிக்கமணிகள்‌ ஒளி விளங்கும்படி பொற்‌ 
கொடிகளைக்‌ தெள்ளி வாழையினது பெருத்த முதல்‌ துணியவும்‌ தெங்கினது 
இளநீரின்‌ சீறிய குலைகள்‌ உதிரவும்‌ மோதி மிளகுக்‌ கொடியின்‌ கரிய 
கொத்துக்கள்‌ சாயப்‌ புள்ளிகளையுடைய மேற்புறத்தையும்‌ மடப்பம்‌ 
பொருந்திய நடையினையுமுடைய மயில்கள்‌ பலவும்‌ ஒரு சேரப்‌ பயந்து 
காட்டும்‌ கோழியின்‌ வலிமையுள்ள பெடையானது கெட்டோடும்படி 
பன்றியுடனே; 


உள்ளில்‌ வெளிற்றினையுடைய பெரிய பனையின்‌ புன்மையாகிய 
செறும்பினைப்‌ போன்ற கருநிற மயிரால்‌ மிக்க உடம்பினையும்‌ வளைவாகிய 
அடியினையுமுடைய கரடி பெரிய கற்பிளப்பின்‌ முழைகளிலே செறியும்படி 
நீரை வீசிக்‌ கரிய கொம்புகளையடைய காட்டுப்‌ பசுக்களின்‌ நல்ல ஏறுகள்‌ 
சிலைத்துக்‌ கொண்டு நிற்ப (முழங்க) மலையின்‌ உச்சியிலே இருந்து 
இழுமென்னும்‌ ஓசையுண்டாக ஒழுகுகின்ற அருவியை உடையதாய்ப்‌ பழங்கள்‌ 


முற்றுப்‌ பெற்ற சோலைமலைக்குரியவனாய்‌ உள்ளவனே! 


783 


பதினொன்றாம்‌ திருமுறை (இரண்டாம்‌ தொகுதி) 


5. பரிதியார்‌ 


அலங்குசுனை - (பாம்‌) பல்துகிலின்‌ - பலவாகிய பூங்கொடிகளை 


யெல்லாம்‌. 


பொன்‌ - பொன்னினது ரவை. தாழை மரங்கள்‌ மடல்‌ சிதறி விழ. இளநீர்‌ 
விழுக்குலை - இளநீர்க்‌ கொத்து. மடநடை - அன்னங்கள்‌. தாக்கி - தென்னை 
மரங்களைத்‌ தாக்கி. கோழி வயப்பெடை இரிய - சேவலும்‌ பெடையும்‌ 
பயந்தோட. 


பெருங்கல்‌ விடரளை - பெருங்கல்லுப்‌ பிளந்த குகையிடுக்கில்‌; செறிய 
- போய்க்‌ கிடக்கும்படி; சேண்‌ - ஆகாயத்தை அளாவி இருக்கும்‌ மலையுச்சி, 
இழிதரும்‌ அருவி - தாழ வழிந்தொழுகிப்‌ பெருகிய அருவி, பழமுதிர்‌ - 
கிழவோனே - முதிர்ந்த பழங்கள்‌ பொருந்திய சோலைகளையுடைய பழமுதிர்‌ 
சோலை வரையிலே எழுந்தருளிய பெரியவனே என்றவாறு. 


6. கு. சுந்தரமூர்த்தி உரைத்திறன்‌ 


சினைபுலம்ப - சினைதனிமையுற என உரை காண்பர்‌ 
நச்சினார்க்கினியரும்‌, கவிப்பெருமாளும்‌. 'புலம்பே தனிமை” என்னும்‌ 


தொல்காப்பியமும்‌ உரையாசிரியர்‌ நடுங்க என உரை காண்பர்‌. 


மடநடை - இதனை மயிலுக்கு அடைமொழியாகவே பலரும்‌ காணப்‌ 


பரிதியார்‌ மட்டும்‌ அன்னம்‌ என உரை காண்பார்‌. 


பரிசில்‌ நல்கும்‌ மதி - இங்கு மதி என்பது அசை நிலையாய்‌ வந்தது 
என்பர்‌ நச்சினார்க்கினியர்‌. உரையாசிரியரும்‌ கவிப்பெருமாளும்‌ 
இக்கருத்தினரே. பரிமேலழகர்‌ பரிசில்‌ நல்கும்‌ மதிபலவுடன்‌ என்பது வரை 
பொருள்‌ அமைவு பெறும்‌ தொடராகக்‌ கொண்டு அறிவுகளை பலவுடனே 
மேம்பட்ட பெறுதற்கரிய பரிசில்களை அளித்தருள்வன்‌ என உரைகாண்பர்‌. 
பரிதியாரும்‌ இக்கருத்தினராவர்‌. 

பழமுதிர்‌ சோலை - பழங்கள்‌ முற்றின சோலை என உரைகாண்பர்‌ 
நச்சினார்க்கினியர்‌ உள்ளிட்ட உரையாசிரியர்கள்‌ அனைவரும்‌. உரையாசிரியர்‌ 
மட்டும்‌ பழம்‌ உதிர்‌ சோலை எனப்பிரித்து நற்கனிகள்‌ உதிரப்பட்ட சோலை 


எனக்‌ கூறுவார்‌. 

பழமுதிர்சோலை 


கி.வா. கைன்னாதன்‌ 


முருகன்‌ உறையும்‌ இடங்கள்‌ 


திருப்பரங்குன்றம்‌, திருச்சீரலைவாய்‌, திருவாவினன்குடி, திருவேரகம்‌ 
என்னும்‌ நான்கு படைவீடுகளைப்‌ பற்றிச்‌ சொல்லிப்‌ பிறகு எல்லாக்‌ 
குன்றுகளையும்‌ ஒரு தொகையாகக்‌ கூறிய நக்கீரர்‌ கடைசிப்‌ படைவீடாகிய 
பழமுதிர்‌ சோலையைப்‌ பற்றிச்‌ சொல்ல வருகிறார்‌ எந்த நூலுக்கும்‌ ஒரு 
தொடக்கம்‌, நடு, முடிவு என்று மூன்று பகுதிகள்‌ இருக்கும்‌. ஒரு புலவனுக்கு 
மற்றொரு புலவன்‌ வழி காட்டுவதாக அமைந்தது திருமுருகாற்றுப்படை. 
அந்தப்‌ புலவனை விளித்து, “நீ முருகன்‌ திருவடியை அடையவேண்டும்‌ என்ற 
ஆர்வத்தோடு புறப்பட்டி ருக்கிறாயே; நல்ல காரியம்‌ அப்பா. நீ உறுதியாக 
அவன்‌ திருவருளைப்‌ பெறுவாய்‌” என்று முன்னே கூறிப்‌ பிறகு அவன்‌ 
இருக்கும்‌ இடங்களைச்‌ சொலலத்‌ தொடங்கினார்‌ நக்கீரர்‌. இந்த 
முன்னுரையையும்‌ முதற்படை வீடாகிய திருப்பரங்குன்றத்தையும்‌ இணைத்துச்‌ 


சொன்னார்‌ இடையில்‌ மற்றப்‌ படைவீடுகளையும்‌ சொன்னார்‌. 


இறுதியில்‌ நூலை முடிக்க வேண்டும்‌ அல்லவா? “நான்‌ சொன்ன இந்தத்‌ 
தலங்களோடு வேறு பல இடங்களிலும்‌ முருகன்‌ எழுந்தருளியிருக்கிறான்‌. நீ 
எங்கே உன்‌ அன்பின்‌ திறத்தால்‌ அவனைக்‌ காண முடிகிறதோ அங்கே உள்ளம்‌ 
உருகி அவனைத்‌ துதிப்பாயாக. உன்னுடைய உண்மை அன்பு நிலையை அவன்‌ 
உணர்ந்து உனக்குக்‌ காட்சி தந்து யாரும்‌ பெறுதற்கரிய பரிசாகிய 
பேரின்பத்தைத்‌ தருவான்‌” என்று கூறி நிறைவேற்ற வேண்டும்‌. அதை ஆறாவது 
படைவீடாகிய பழமுதிர்சோலையைப்‌ பற்றிச்‌ சொல்லும்‌ இறுதிப்‌ பகுதியில்‌ 
அமைக்கிறார்‌. முன்பு இன்ன தலத்தில்‌ இருப்பதற்குரியவன்‌ என்று சொன்னவர்‌, 
அதே வாய்ப்பாட்டில்‌ பழமுதிர்ச்‌ சோலையைச்‌ சொல்லவில்லை. பழமுதிர்‌ 
சோலை மலையில்‌ எழுந்தருளியிருக்கும்‌ முருகன்‌ உனக்குப்‌ பெறலரும்‌ 
பரிசாகிய இன்பத்தைத்‌ தருவான்‌, என்ற முறையில்‌ கூறி, நூலை 
முற்றுவிக்கிறார்‌. 

இந்த இறுதிப்‌ பகுதியில்‌ முருகன்‌ உறையும்‌ பல்வேறு இடங்களையும்‌, 
அவனை ஏத்தும்‌ முறையையும்‌, அவன்‌ காட்சிதரும்‌ சிறப்பையும்‌ கூறிவிட்டுப்‌ 
பழமுதிர்ச்சோலை மலையின்‌ இயற்கை வளத்தை வருணிக்கிறார்‌. 


திருவிழா நடைபெறும்‌ ஒடம்‌ 


முருகன்‌ தனக்கென்று கோயில்‌ கட்டி வழிபடும்‌ இடங்களில்‌ உறைந்து 
அன்பர்களுக்கு நன்மை செய்கிறான்‌. அந்த இடங்களில்‌ மட்டுந்தானா அவன்‌ 
இருக்கிறான்‌? அவன்‌ பார்க்குமிடம்‌ எங்கும்‌ ஒரு நீக்கமற நிறைகின்ற பரிபூரண 
ஆனந்தன்‌. அவன்‌ கண்ணைக்‌ கவரும்‌ அழகுருவம்‌ படைத்தவன்‌. அழகு 

ததும்பும்‌ இடங்களிலெல்லாம்‌ அழகனாகிய முருகனுடைய மணம்‌ கமழும்‌, 
மலர்களையும்‌ மற்றப்‌ பண்டங்களையும்‌ வைத்து நடத்தும்‌ விழாக்களில்‌ அவன்‌ 
சாந்தியத்தியத்தைக்‌ காணலாம்‌. 
தமிழ்நாட்டில்‌ பொதுவாக விழா என்றாலே தெய்வத்துக்குச்‌ செய்யும்‌ 
திருவிழாவைத்தான்‌ குறிக்கும்‌. விழாவில்‌ நறுமணப்‌ பொருள்களுக்கு மலரும்‌ 
எங்கும்‌ பரவிச்‌ சிதறிக்‌ கிடக்கும்‌, மக்கள்‌ இனிய உணவுகளை உண்டு விருந்து 
அயர்வார்கள்‌. அழகாக இருக்கும்‌ இடத்தை “இது விழாக்களத்தைப்‌ போல 
இருக்கிறது என்று கூறுவது புலவர்கள்‌ வழக்கம்‌. மகிழ்ச்சியையும்‌ 
வளப்பத்தையும்‌ தெய்வ உணர்ச்சிகளையும்‌ கொண்டு விளங்குவது விழா. 
ஒவ்வோர்‌ ஊரிலும்‌ விழா நடக்கும்‌. அந்தத்‌ தெய்வத்திற்கு ஏற்பத்‌ 
தனித்தனியே சில முறைகள்‌ உண்டு. சிறிய சிறிய ஊர்களில்‌ முருகனுக்கு விழா 
எடுக்கிறார்கள்‌. குறிஞ்சி நிலக்‌ கடவுளாகிய அவனுக்கு அந்நிலத்தில்‌ விளையும்‌ 
தினையரிசியில்‌ விருப்பம்‌ அதிகம்‌. தேனும்‌ தினைமாவும்‌ வள்ளிநாயகி தர 
உண்டவன்‌ அல்லவா? அதலால்‌ அவனை வழிபடும்போது தினையரிசியைக்‌ 
கொண்டு வழிபடுகிறார்கள்‌. நாம்‌ அட் சதையையும்‌ மலரையும்‌ கலந்து வைத்து 
வழிபடுகிறோம்‌. மலை நாட்டினர்‌ தினையரிசியையும்‌ பூவையும்‌ விரவி 
வைத்துப்‌ பூசிக்கிறார்கள்‌. அந்த நிலத்து வழக்கப்படி அடுவெட்டிப்‌ பூசைப்‌ 
போடுகிறார்கள்‌. விழா ஆரம்பிக்கும்‌ முன்பே கொடியேற்றம்‌ நடக்கிறது. 
எங்கே விழா நடைபெறுகிறதோ அங்கே முதலில்‌ கோழிக்‌ கொடியை நட்டு 
விழாவுக்குரிய அமைப்பை உண்டாக்குகிறார்கள்‌. இப்படி ஒவ்வோர்‌ ஊரிலும்‌ 
நடைபெறுகிறது. அந்த விழாக்களை நடத்துவோருடைய அன்பை உணர்ந்து 
முருகன்‌ அவ்விடங்களில்‌ எழுந்தருளி நலம்‌ செய்கிறான்‌. அங்கே அவனைக்‌ 
காணலாம்‌. 
சிறுதினை மலரொடு விரைஇ, மறிஅறுத்து 
வாரணக்‌ கொடியொடு வயிற்பட நிறீஇ 
ஊரூர்‌ கொண்ட சீர்கெழு விழவினும்‌ 
(சிறிய தினையரிசியைப்‌ பூக்களோடு கலந்து வைத்து, ஆட்டை அறுத்து, 
கோழிக்கொடியோடு விழாவுக்குரிய களத்தை நிறுவி ஒவ்வோர்‌ ஊரிலும்‌ 
நடத்த மேற்கொண்ட சிறப்புப்‌ பொருந்திய விழாக்களிலும்‌ - முருகன்‌ 
உறைவான்‌ என்று சொல்ல வருகிறார்‌. 
விரைஇ - விரவி; கலந்து. மறி - ஆடு, வாரணக்கொடி - கோழிக்கொடி. 
வயின்பட இடம்‌ உண்டாக. நிறீஇ - நிறுவி; அமைத்து). 
தினை என்பதற்குப்‌ பிரப்பரிசி என்று உரை கூறுவர்‌ நச்சினார்க்கினியர்‌. 
இது ஊரார்‌ எல்லாம்‌ சேர்ந்து நடத்துகிற விழா. பல காலமாக ஆண்டு 
தோறும்‌ வழக்கமாக இந்த விழா நடந்து வருகிறது. மக்கள்‌ திரள்‌ திரளாகக்‌ 

கூடி விழாவைக்‌ கண்டு களிக்கிறார்கள்‌; முருகனை வழிபடுகிறார்கள்‌. இவர்கள்‌ 
பக்தி ஓரளவுதான்‌. 


பத்தர்கள்‌ ஏத்தும்‌ ஒடம்‌ 


அனால்‌ விழாவை எதிர்பாராமல்‌ எப்போது முருகனை நினைந்து உருகி 
வாழ்த்தும்‌ பக்தர்கள்‌ இருக்கிறார்களே, அவர்களுடைய அன்பு உயர்ந்தது. 
அவர்கள்‌ முருகனுடைய அருளுக்காக ஏங்கி நிற்பவர்கள்‌. அவன்‌ அருளைப்‌ 
பெற வேண்டும்‌ என்ற பேரார்வம்‌ உடையவர்கள்‌ மற்றப்பொருள்களிடத்தில்‌ 
விருப்பம்‌ கொள்ளாமல்‌ அவன்‌ அருளொன்றையே பெறும்பொருட்டு ஏசற்று 
நிற்பவர்கள்‌. அவர்கள்‌ அன்பு சாமானியமானது அன்று. அது முறுகிய அன்பு 
ஆர்வம்‌ என்பது அன்பு முறுகிய நிலை. 

“அன்பீனும்‌ ஆர்வமுடைமை” 


என்று திருவள்ளுவர்‌ ஆர்வம்‌ அன்பு கனிந்த பிறகு உண்டாவது என்று 
சொல்கிறார்‌. 

“அன்பே தகளியா ஆர்வமே நெய்யாக” என்பது ஆழ்வார்‌ திருவாக்கு. 
அன்பு பொதுவானது. ஆர்வம்‌ சிறப்பானது. அன்பு இலையானால்‌ ஆர்வம்‌ 
மலராகும்‌. அன்பு மலரானால்‌ ஆர்வம்‌ காயாகும்‌. அன்பு காயானால்‌ ஆர்வம்‌ 
கனியாகும்‌, விழாவில்‌ இறைவனைத்‌ தரிசிக்கும்‌ அன்பர்கள்‌ பலர்‌ கூடுகிறார்கள்‌. 
ஆனால்‌ ஆர்வமுடையவர்கள்‌ எல்லாக்‌ காலத்திலும்‌ அவனை நினைந்து உருகி 
அவன்‌ அருளைப்பெறுவதே குறிக்கோளாக நிற்பார்கள்‌. அன்புடையவரை 
அன்பர்‌ என்றும்‌, ஆர்வம்‌ உடையவர்களை ஆர்வலர்‌ என்றும்‌ சொல்வர்‌. 
அன்பர்கள்‌ பக்தர்கள்‌; ஆர்வலரோ முறுகிய பக்தர்கள்‌. திருச்சீரலை வாயைச்‌ 
சொல்லும்‌ பகுதியில்‌ முருகனுடைய ஆறு திருழுகங்களைச்‌ சிறப்பிக்கும்‌ 
இடத்தில்‌, அவனுடைய முகம்‌ ஒன்று ஆர்வலர்களுக்கு வரம்‌ கொடுப்பது 


என்று முன்பே சொன்னார்‌. 
“ஆர்வலர்‌ ஏத்த அமர்ந்தினிது ஒழுகிக்‌ 
காதலின்‌ உவந்து வரங்கொடுத்‌ தன்றே” 
அங்கே ஆர்வலர்‌ என்ற சொல்லைக்‌ கண்டோம்‌. மறுபடியும்‌ இப்போது 
ஆர்வலர்களை நினைக்கிறார்‌ நக்கீரர்‌. முறுயெ பக்தர்களாகிய ஆர்வலர்கள்‌ 
எங்கெங்கே எவ்வெப்போது துதித்து வழிபடுகிறார்களோ, அந்த அந்த 
இடங்களில்‌ முருகன்‌ சென்று அருள்தர முந்துவான்‌. 


செங்கேழ்‌ அடுத்த சினவடி வேலும்‌ திருமுகமும்‌ 
பங்கே நிரைத்தநற்‌ பன்னிரு தோளும்‌ பதுமமலர்க்‌ 

கொங்கே தரளம்‌ சொரியும்செங்‌ கோடைக்‌ குமரனென 


எங்கே நினைக்கினும்‌ அங்கேவந்‌ தென்முன்‌ எதிர்நிற்பேனே 

என்று அருணகிரியார்‌ கந்தர்‌ அலங்காரத்தில்‌ பாடுகிறார்‌. 

விழா எடுக்கும்‌ களங்களில்‌ பொதுவான நிலையில்‌ எழுந்தருளும்‌ 
முருகன்‌. தன்‌ அருளன்றி வேறு நோக்கமின்றி ஏங்கும்‌ ஆர்வலர்கள்‌ வழிபடும்‌ 
இடங்களிலும்‌ இருப்பான்‌. 

ஆர்வலர்‌ ஏத்த மேவரு நிலையினும்‌ 

(அன்பு முறுகி ஆர்வமாயெ ஆர்வலர்கள்‌ துதித்து வழிபட விரும்பிச்‌ 

செல்லும்‌ இடங்களிலும்‌). 


வெறி அயர்‌ களன்‌ 


முருகனைப்‌ பூசிப்பதே தொழிலாக உடையவன்‌ வேலன்‌. அவன்‌ தன்‌ 
கையில்‌ வேலை வைத்துக்கொண்டு அடுவதனால்‌ வேலன்‌ என்று பெயர்‌ 
பெற்றான்‌. அந்தப்‌ பூசாரி கோயிலில்‌ பூசை செய்வான்‌. யாருக்கேனும்‌ தீங்கு 
வந்ததானால்‌ அதை மாற்றுவதற்கு அவர்கள்‌ வீட்டுக்கே சென்று பூசை 
போடுவான்‌. அவன்‌ ஆட்டுக்கிடாயை வெட்டிச்‌ செய்யும்‌ பூசைக்கு 
வெறியாட்டு என்று பெயர்‌. அவன்‌ எங்கே பூசை போட்டாலும்‌ அங்கேயும்‌ 
முருகன்‌ எழுந்தருளுவான்‌. 

வேலன்‌ தைஇய வெறியர்‌ களனும்‌ 

(பூசாரி அமைத்த வெறியாடுகின்ற இடத்திலும்‌, தைஇய - அலங்கரித்து 
அமைத்த, வெறி - ஆட்டை அறுத்துச்‌ செய்யும்‌ பூசை, களம்‌ - இடம்‌). 

“வேலன்‌ புனைந்த வெறியயர்‌ களம்‌” (குறுந்தொகை, 53) 

“வேலன்‌ வெறியயர்‌ வியன்களம்‌” (அகநானூறு, 98) 

“வேலனார்‌ வந்து வெறியாடும்‌ வெங்களத்து” (சிலப்பதிகாரம்‌) 
என்று பழைய நூல்கள்‌ இந்த வெறியயர்‌ களத்தைப்‌ பற்றிக்‌ கூறுகின்றன. 

பிள்ளையார்‌ வேலைத்‌ தனக்கு அடையாளமாகக்‌ கொண்டு திரிதலின்‌ 
வேலன்‌” என்றார்‌ என்று நச்சினார்க்கனியர்‌ விளக்குவார்‌. 

பலமக்கள்‌ கூடி விழா எடுக்கும்‌ இடம்‌, அன்பிற்‌ சிறந்தவர்கள்‌ தனியே 
இருந்து வழிபடும்‌ இடம்‌, 

பூசையையே தொழிலாகக்‌ கொண்ட பூசாரி பூசை போடும்‌ இடம்‌ 

என்ற மூன்றும்‌ முருகனை நினைப்பூட்டுவதற்குரிய செயற்கை 
வடிவங்களையோ, படிமங்களையோ உடையவை. இவற்றைச்‌ சொல்லிவிட்டு, 
அழகுள்ள இயற்கையான இடங்களிலும்‌, மக்கள்‌ செயற்கையாக அமைத்த 
அழகிய இடங்களிலும்‌ முருகன்‌ எழுந்தருளியிருக்கிறான்‌ என்று சொல்ல 
வருகிறார்‌ நக்கீரர்‌. 


ஒயற்கையிலனும்‌ செயற்கையிலும்‌ 


இயற்கை யெழில்‌ நிரம்பியது காடு; அடர்ந்த மரச்‌ செறிவும்‌, மலரும்‌ 
காயும்‌ கனியும்‌ குலுங்கும்‌ வளமும்‌ உடையது. அது மழையின்‌ உதவியால்‌ 
இயற்கையாக வளர்வது மலைக்‌ காடானாலும்‌, முல்லை நிலத்துக்‌ 
காடானாலும்‌ முருகன்‌ அங்கே எழுந்தருளியிருப்பான்‌. 

மக்கள்‌ தங்கள்‌ ஊரைச்‌ சார வளர்ப்பது சோலை - தாங்கள்‌ விரும்பிய 
மரங்களை நட்டு வளர்த்து, வேண்டும்‌ போது அங்கே சென்று 
இளைப்பாறுவார்கள்‌. ஊர்கள்‌ தோறும்‌ சோலைகள்‌ இருப்பதும்‌, அங்கே 
சென்று தங்கி மாதரும்‌ ஆடவரும்‌ இன்புறுவதும்‌ சிறந்த நாகரிக வாழ்வுக்கு 
அடையாளங்கள்‌. பொழிலாட்டு என்பது சிறந்து சமுதாயத்துக்குரிய 
விளையாட்டு. காவியங்களில்‌, மக்கள்‌ சோலையில்‌ சென்று மனம்‌ போனபடி 
மகிழ்ச்சியுடன்‌ விளையாடுவதைப்‌ புலவர்கள்‌ வருணிப்பார்கள்‌. கம்பரும்‌ 
பொழிலாட்டுப்‌ படலத்தை அமைத்திருக்கிறார்‌. காப்பியங்களுக்குரிய 
இலக்கணங்களில்‌ ஒன்று அது. ஆகவே, வளவாழ்வு பெற்றவர்கள்‌ மகிழ்ந்து 
தங்குவதற்காகத்‌ தாமே விரும்பி அழகுபெற அமைப்பது சோலை; அதைக்‌ 
கா என்று சொல்வர்‌. 

இயற்கையில்‌ அமைந்த காட்டிலும்‌, மக்கள்‌ விரும்பிச்‌ செயற்கையாக 
அமைத்துக்கொண்ட காவிலும்‌ முருகன்‌ எழுந்தருளியிருக்கிறான்‌. 

ஆற்றின்‌ நடுவிலே சில திட்டுகள்‌ நிரந்தரமாக அமைந்திருக்கும்‌. அவை 
மிகவும்‌ வளப்பமாக இருக்கும்‌. கடலுக்கு நடுவிலே இருப்பதைத்‌ தவென்றும்‌ 
ஆற்றுக்கு நடுவிலே இருப்பதைத்‌ துருத்தி என்றும்‌ கூறுவது மரபு. இன்றும்‌ 
மலையாளத்தில்‌ கழிகளுக்கு நடுவே உள்ள இடங்களைத்‌ துருத்தி என்று 
சொல்கிறார்கள்‌. துருத்தியும்‌ மரங்கள்‌ அடர்ந்து வளம்‌ பெற்று நிலவும்‌. 
அங்கும்‌ முருகன்‌ எழுந்தருளியிருப்பான்‌. காடு, சோலை, ஆற்றிடைக்‌ 
குறையாகிய துருத்தி என்ற மூன்றும்‌ அழகு தவழும்‌ இடங்கள்‌. அங்கே முருகன்‌ 
எழுந்தருளியிருக்கிறான்‌. 

காடும்‌ காவும்‌ கவின்பெறு துருத்தியும்‌ 
(இயற்கையாக வளர்ந்த காடுகளிலும்‌, மக்கள்‌ வளர்க்கும்‌ 


சோலைகளிலும்‌, அழகுபெற்ற ஆற்றுக்கு நடுவில்‌ உள்ள இடங்களிலும்‌), 

இன்னும்‌ முருகன்‌ எங்கே இருக்கிறான்‌? 

மரங்கள்‌ அடர்ந்த இடங்களைச்‌ சொன்னார்‌. அவை வளர்வது 
புனலாலே அல்லவா? காடும்‌ காவும்‌ துருத்தியும்‌ நீர்‌ வளத்தால்‌ அழகு 
பெறுகின்றன. அந்த நீரையுடைய நீர்‌ நிலைகளிலும்‌ இயற்கையானவையும்‌ 
செயற்கையானவையும்‌ உண்டு. ஆறுகள்‌ இயற்கையாக அமைந்தவை. குளங்கள்‌ 
மக்கள்‌ வேண்டும்‌ இடங்களில்‌ வெட்டிக்‌ கொண்டவை. இயற்கையானாலும்‌ 
செயற்கையானாலும்‌ அவ்விடங்களில்‌ வெம்மையைப்‌ போக்கித்‌ தண்மை தந்த 
தாகம்‌ தீர்த்துப்‌ பயிரை வளர்க்கும்‌ நீர்‌ நிரம்பி இருக்கிறது. அங்கே அருள்‌ 
தண்மை நிரம்பிய முருகன்‌ மறைந்து உறைகிறான்‌. 

இயற்கையும்‌ செயற்கையுமாக அழகு மலிந்து விளங்கும்‌ இடங்கள்‌ 
எத்தனை எத்தனையோ உண்டு. அவற்றை எல்லாம்‌ தனித்தனியே 
சொல்லிக்கொண்டு செல்ல நேரம்‌ இல்லை. இப்போது சொன்னவற்றைப்‌ 
போன்ற வேறு பல இடங்களிலும்‌ முருகன்‌ தெய்வீகம்‌ தோற்ற இருந்து 
விளங்குகிறான்‌. 


யாறும்‌ குளனும்‌ வேறுபல்‌ வைப்பும்‌ 


(இயற்கையான ஆற்றிலும்‌, மக்கள்‌ வெட்டிய குளத்திலும்‌, இவை போன்ற 
வேறு பல இடங்களிலும்‌) 

இனி மக்கள்‌ செறிந்து வாழும்‌ இடங்களுக்கு வருவோம்‌. பெரிய 
ஊர்களில்‌ பல தெருக்கள்‌ இருக்கின்றன. அவை கூடுகின்ற இடங்கள்‌ உண்டு. 
அவற்றைச்‌ சந்தி என்று சொல்வது வழக்கம்‌. தெருக்கள்‌ சந்திக்கின்ற இடம்‌ 
ஆதலின்‌ சந்தி யென்ற பெயர்‌ வந்தது. மூன்று தெருக்கள்‌ கூடும்‌ இடம்‌ முச்சந்தி. 
நான்கு தெருக்கள்‌ கூடும்‌ இடம்‌ நாற்சந்தி; அதைச்‌ சதுக்கம்‌ என்று தனியே 
பெயரிட்டு அழைப்பர்‌; சதுக்கம்‌ என்ற வட சொல்லே அப்படி யாயிற்று. ஐந்து 
தெருக்கள்‌ கூடும்‌ இடம்‌ ஐஞ்சந்தி. பெரிய நகரங்களில்‌ இவ்வாறு பல 
தெருக்கள்‌ கூடும்‌ இடங்கள்‌ உண்டு. சில சந்திகளில்‌ தெய்வங்களை 
நிறுவியிருப்பதும்‌ உண்டு. காவிரிப்பூம்பட்டினத்தில்‌ நான்கு தெருக்கள்‌ கூடும்‌ 
ஓரிடத்தில்‌ ஒரு பூதத்தை நிறுவியிருந்தார்கள்‌. அதற்குச்‌ சதுக்கப்‌ பூதம்‌ என்று 
பெயர்‌. சீகாளத்தியில்‌ ஐஞ்சந்தி விநாயகர்‌ என்று ஒரு மூர்த்தி இருக்கிறார்‌. 
ஐந்து தெருக்கள்‌ கூடிய இடத்தில்‌ இருந்தவராதலின்‌ அந்தப்‌ பெயரை 
பெற்றிருக்க வேண்டும்‌. 

இப்பொழுதெல்லாம்‌ நகரங்களில்‌ இத்தகைய சந்திகளில்‌ நிற்பவர்கள்‌ 
போலீஸ்காரர்கள்‌, வண்டிகளின்‌ போக்குவரத்தை ஓழுங்குபடுத்துவதற்காக 
அவர்கள்‌ நிற்கிறார்கள்‌. 

இந்த எல்லாச்‌ சந்திகளிலும்‌ முருகனுடைய அருளோட்டம்‌ இருக்கிறது. 
அவன்‌ அவ்விடத்தில்‌ இருக்கிறான்‌. அவனும்‌ பெரிய காவற்காரன்தானே? 

முருகன்‌ கடம்ப மலர்மாலையை அணிபவன்‌; ஆதலின்‌ கடம்பன்‌ என்ற 
திருநாமம்‌ அவனுக்கு அமைந்தது. புதிய பூவை உடைய கடம்ப மரமே 
முருகனுக்கு உகந்த இடந்தான்‌. அதில்‌ அவன்‌ எழுந்தருளியிருப்பான்‌. 
சதுக்கமும்‌ சந்தியும்‌ புதுப்பூங்‌ கடம்பும்‌ 
(நான்கு தெருக்கள்‌ கூடும்‌ சதுக்கத்திலும்‌, மூன்று தெருக்கள்‌ ஐந்து 
தெருக்கள்‌ முதலியவை கூடும்‌ சந்தியிலும்‌, புதிய பூவையடைய கடம்ப 
மரத்திலும்‌), 
முருகன்‌ கடம்ப மரத்தில்‌ உறைபவன்‌ என்பதை வேறு நூல்களும்‌ 
சொல்கின்றன. 
“கடம்பமர்‌ நெடுவேள்‌” 
என்பது பெரும்பாணாற்றுப்படை, 
“கடம்பமர்ந்து” 
“கடம்பமர்‌ அணிநிலை” 
என்பன பரிபாடலில்‌ வரும்‌ பகுதிகள்‌. 
“செல்வக்‌ கடம்பமர்ந்தான்‌” 
என்று ஐந்தினை ஓம்பதும்‌, 
“கடம்பமர்‌ மன்றற்‌ றொங்கற்‌ கந்தன்‌” 
என்று பழைய திருவிளையாடற்‌ புராணமும்‌, 
“கடம்பமர்‌ காளை” 
என்று தேவாரமும்‌, கந்த புராணமும்‌ கூறுகின்றன. 
நடந்து செல்லும்‌ மக்கள்‌ கூடும்‌ சந்திகளைச்‌ சொன்னவர்‌. மக்கள்‌ கூடும்‌ 
வேறு இடங்களையும்‌ சொல்ல வருகிறார்‌. சிறிய ஊர்களில்‌ ஊருக்கு நடுவே 
ஒரு மரமும்‌ அதைச்‌ சுற்றி மேடையும்‌ இருக்கும்‌. அங்கே ஊர்க்காரர்கள்‌ கூடி 
நியாயம்‌ பேசுவார்கள்‌. உண்மையையே பேசுவார்கள்‌; பொய்‌ பேச 
அஞ்சுவார்கள்‌. அந்த இடம்‌ தெய்வத்தன்மை உடையது என்று அஞ்சியே 
பொய்‌ பேசமாட்டார்கள்‌. அத்தகைய இடத்துக்கு மன்றம்‌ என்று பெயர்‌. 
மக்கள்‌ கூடும்‌ அந்த இடமும்‌ முருகனுடைய ஆட்சி சிறப்பாக நிலவும்‌ இடம்‌. 
அது போலவே நகரங்களில்‌ பலரும்‌ கூடும்‌ இல்லங்கள்‌ உண்டு. அவற்றை 
அம்பலம்‌ என்றும்‌ பொதியில்‌ சொல்வார்கள்‌, எல்லோரும்‌ பொதுவாகக்‌ கூடிப்‌ 
பேசும்‌ இல்லாதலின்‌ பொதியில்‌ என்ற பெயர்‌ வந்தது; பொது இல்‌ என்ற 
இரண்டு சொற்கள்‌ இணைந்த வடிவமே பொதியில்‌ என்பது. அங்கும்‌ முருகன்‌ 
திருவருள்‌ மணக்கும்‌. 

பழங்காலத்தில்‌ சிறு கம்பங்களையும்‌, முளைகளையும்‌ நட்டு அவற்றையே 
தெய்வமாக வழிபட்டு வந்தார்கள்‌. அவற்றைக்‌ கந்து அல்லது கந்தம்‌ என்று 
சொல்வார்கள்‌. கந்து என்பதற்கு நடுதறியென்றும்‌ பற்றுக்‌ கோடென்றும்‌ 
பொருள்‌. சிவலிங்கம்‌ எப்படி அருவம்‌, உருவம்‌ என்ற இரண்டையும்‌ இணைத்த 
அருவுருவமோ அது போன்றதே அந்தக்‌ கந்து. கன்றாப்பூர்‌ என்ற 
திருத்தலத்தில்‌ இறைவன்‌ நடுதறியாகவே காட்சியளிக்கிறான்‌. 
“கன்றாப்பூர்‌ நடுதறியைக்‌ காண லாமே” 
என்பது தேவாரம்‌. 
இவ்வாறு கந்தை நட்டு வழிபடும்‌ இடம்‌ கந்துடை நிலை. அங்கேயும்‌ 
கந்தன்‌ எழுந்தருளியிருப்பான்‌. 
மன்றமும்‌ பொதியிலும்‌ கந்துடை நிலையிலும்‌ 
(மரத்தடி யிலுள்ள மன்றத்திலும்‌, பொதுவாகப்‌ பலர்‌ கூடும்‌ சபையிலும்‌, 
கந்தை வழிபடும்‌ இடத்திலும்‌). 
கந்து என்பதற்கு ஆதீண்டு குற்றி என்று நச்சினார்க்கனியர்‌ பொருள்‌ 
உரைத்தார்‌. 
இவ்வாறு முருகன்‌ இயற்கை யெழில்‌ தவழும்‌ இடங்களிலும்‌, செயற்கை 
யழகுடைய இடங்களிலும்‌, மக்கள்‌ நடக்கும்‌ இடங்களிலும்‌, ஒன்று கூடித்‌ 
தங்கும்‌ இடங்களிலும்‌, கந்து நட்டு வழிபடும்‌ இடங்களிலும்‌ 
எழுந்தருளியிருக்கிறான்‌. அழகு, ஒற்றுமை, இயக்கம்‌, நியாயம்‌, வழிபாடு, மணம்‌ 
அகியவை உள்ள இடங்களிலெல்லாம்‌ முருகன்‌ இருந்து அவற்றை இலங்கச்‌ 
செய்கிறான்‌. 
முன்னே கூறிய இடங்களில்‌ சிலவற்றைப்‌ பிற நூல்களும்‌ சொல்கின்றன. 
“அலமும்‌ கடம்பும்‌ நல்யாற்று நடுவும்‌ 
கால்வழக்‌ கறுநிலைக்‌ குன்றமும்‌ பிறவும்‌ 
அவ்வவை மேய வேறுவேறு பெயரோடு 
எவ்வயினோயும்‌ நீயே” 
என்று பரிபாடல்‌ பாராட்டுகிறது. 
“துறையும்‌ ஆலமும்‌ தொல்வலி மரா அழும்‌ 
முறையுளிப்‌ பராஅய்ப்‌ பாய்ந்தனர்‌” 
என்பது கலித்தொகை. 
மேலே சொன்ன இடங்களில்‌ முருகன்‌ எழுந்தருளியிருப்பதாகக்‌ கருதி 
அன்பர்கள்‌ வழிபடுவது உண்டு. 
இவற்றைக்‌ கூறிவிட்டு மேலே குறமகள்‌ செய்யும்‌ வழிபாட்டை 
விரிவாகச்‌ சொல்லப்‌ புகுகிறார்‌ நக்கீரர்‌. 

குறமகள்‌ செய்யும்‌ பூசை 


முருகனுக்கு மிகவும்‌ விருப்பமான இடம்‌ குறிஞ்சி நிலம்‌. மலைகளிலும்‌ 
அவற்றைச்‌ சார்ந்த இடங்களிலும்‌ அவனை வழிபடுபவர்கள்‌ மிகுதி. குறிஞ்சி 
நிலத்து ஊர்களில்‌ உள்ள பூசாரியாகிய வேலன்‌ அவனை வழிபடுவதை நக்கீரர்‌ 
முன்பு சொன்னார்‌. இப்போது பூசாரிச்சியாகிய குறமகள்‌ பூசை போடுவதை 
வருணிக்க வருகிறார்‌. 


பூசாரிச்சியைத்‌ தேவராட்டி என்றும்‌ சொல்வதுண்டு. தெய்வம்‌ ஆவேச 
உருவத்தில்‌ அவள்மேல்‌ வந்து அருள்‌ செய்யுமாம்‌. அதனால்‌ அந்தப்‌ பெயர்‌ 
உண்டாயிற்று. அவள்‌ மிகவும்‌ பக்தியுடனும்‌ விரத ஒழுக்கத்துடனும்‌ இருந்து 
முருகனை வழிபட்டுப்‌ பிரத்தியட்சமாக அவனை வருவிக்கிறாள்‌; தன்‌ மேல்‌ 
அவேசிக்கும்படி. செய்கிறாள்‌. அவள்‌ செய்யும்‌ வழிபாட்டையும்‌ வெறியாட்டு 


என்று சொல்வார்கள்‌. 
கொழுயேற்றம்‌ 


இதோ, குறமகள்‌ முருகனை வரும்படி செய்யப்‌ போகிறாள்‌. அதைக்‌ 
கண்டு தம்‌ தம்‌ குறைகளைத்‌ தீர்த்துக்‌ கொள்வதற்காகக்‌ குறிஞ்சி நில மக்கள்‌ 
அத்தனை பேரும்‌ கூட்டமாகக்‌ கூடியிருக்கிறார்கள்‌. முருகனுக்குப்‌ பெரிய 
திருவிழாவே நடைபெறுகிறது. 

திருவிழாவில்‌ முதலில்‌ செய்ய வேண்டுவது கொடியேற்றம்‌. இங்கும்‌ 
முதலில்‌ கொடியேற்றம்‌ நடைபெறுகிறது. முருகனுடைய கொடி கோழி. 
சேவலுக்கு கொண்டை அழகாக இருக்கும்‌. கொண்டை அசைய அசையச்‌ 
சேவற்கோழி நடந்து வருவதே ஒரு சிறப்பாக இருக்கும்‌. கொண்டையினால்‌ 
மாட்சி பெற்ற தலையையடையது சேவல்‌. அந்தக்‌ கொடியை இப்போது 
ஏற்றுகிறார்கள்‌. வெறும்‌ கொடியை மட்டும்‌ ஏற்றினால்‌ போதுமா? 
திருவிழாவுக்கு ஏற்ற வகையில்‌ அலங்காரம்‌ செய்கிறார்கள்‌. தோரணம்‌, பூ 
மாலை எல்லாவற்றையும்‌ கட்டுகிறார்கள்‌. முருகன்‌ திருக்கோயிலுக்கு முன்‌ 
வெறுவெளியாக இருந்த இடம்‌ இப்போது விழாக்‌ கோலத்துடன்‌ பொலிகிறது. 
விழாவுக்குப்‌ பொருத்தமானபடி. எல்லாவற்றையும்‌ செய்திருக்கிறார்கள்‌. 


மண்தலைக்‌ கொடியொடு மண்ணி அமைவர. 


(மாட்சிமைப்பட்ட தலையையுடைய கோழிக்‌ கொடியோடு மற்ற 


அலங்காரங்களையும்‌ செய்து பொருத்தமாக அமையும்படி. 


மண்ணி - அலங்கரித்து. அண்டலைக்கொடி' என்று பிரித்து, பேய்‌ 
முதலியவை வராமல்‌ பாதுகாப்பாக இருக்கும்படி ஆடவனது தலையும்‌ 

பதினொன்றாம்‌ திருமுறை (இரண்டாம்‌ தொகுதி) 


பறவையின்‌ உடம்பும்‌ உடைய உருவத்தை எழுதிய கொடி என்றும்‌ பொருள்‌ 
கொள்வது உண்டு. அண்டலைக்‌ கொடி என்பதற்கு மயிற்கொடி என்று ஓர்‌ 
உரையாசிரியர்‌ உரை எழுதியிருக்கிறார்‌?. 


சஷூராதனை 


தெய்வங்களுக்கு உகந்தது வெள்ளைக்கடுகு. கடவுளை வழிபடும்‌ 
இடங்களில்‌ அதை அரைத்துப்‌ பூசுவது வழக்கமென்று பழைய நூல்கள்‌ 
சொல்லுகின்றன. வெள்ளைக்‌ கடுகை அரைத்து நெய்யோடு குழப்பி அங்கங்கே 
பூசுவார்களாம்‌. தெய்வம்‌ இருப்பதாக எண்ணும்‌ வாசல்‌ நிலை முதலிய 
இடங்களில்‌ அதை அப்புவார்கள்‌. இப்போது மஞ்சளும்‌ குங்குமமும்‌ இடும்‌ 
வழக்கம்‌ இருப்பது போன்றது அது. 
“ஐயவி அப்பிய நெய்யணி நெடுநிலை” (86) 
என்று நக்கீரர்‌ தாம்‌ இயற்றிய நெடுநல்வாடை என்ற நூலில்‌ கதவுநிலையைச்‌ 
சொல்கிறார்‌. ஐயவி என்பது வெள்ளைக்‌ கடுகு. 
இங்கும்‌ வாசற்‌ கால்களிலும்‌ மற்ற இடங்களிலும்‌ தெய்வ 
சாந்நித்தியத்தின்‌ பொருட்டு நெய்யையும்‌ அரைத்த கடுகையும்‌ அப்புகிறார்கள்‌. 
அப்படி அப்பும்போது முருகனுடைய திருநாமங்களையும்‌ மந்திரங்களையும்‌ 
மெல்லச்‌ சொல்கிறார்கள்‌. பக்தியுடன்‌ இந்தக்‌ காரியத்தைச்‌ செய்கிறார்கள்‌. 
இவ்வாறு செய்யும்‌ இடங்களுக்கெல்லாம்‌ ஒரு கும்பிடு போடுகிறார்கள்‌. 
அழகிய மலர்களைத்‌ தூவுகிறார்கள்‌. 
இப்போதும்‌ திருக்கோயில்களில்‌ அங்கங்கே உள்ள பலிபீடங்களுக்கும்‌ 
மற்ற இடங்களுக்கும்‌ சுவரில்‌ உள்ள திருவுருவங்களுக்கும்‌ எண்ணெய்‌ தடவி 
அபிஷேகம்‌ செய்து கும்பிட்டுப்‌ பூசிக்கிறார்கள்‌. அப்படியே மலை நாட்டுக்‌ 
கோயிலிலும்‌ எங்கெங்கே கடவுள்‌ உறைவதாக வழிவழியே நம்பி 
வருகிறார்களோ அங்கெல்லாம்‌ இந்த நெய்யும்‌ ஐயவியும்‌ பூசிப்‌ பூசிக்கிறார்கள்‌. 
இக்காலத்தில்‌ சில தலங்களில்‌ உள்ள மூர்த்திகளுக்கு நீரால்‌ அபிஷேகம்‌ 
செய்வதில்லை. பூனுகு பூசுவார்கள்‌. அதுபோல அந்தக்‌ காலத்தில்‌ சுவர்களிலும்‌ 
தூண்களிலும்‌ உள்ள உருவங்களுக்கு ஐயவியும்‌ நெய்யும்‌ கலந்து பூசிப்‌ பூத்தூவி 
வழிபடுவார்கள்‌ என்று தோன்றுகிறது. இந்தக்‌ கலவையினால்‌ அந்த 
உருவங்களுக்குக்‌ காற்றாலும்‌, வெயிலாலும்‌, மழையாலும்‌ ஊறுபாடு நேராமல்‌ 
இருக்கும்‌ போலும்‌! 
நெய்யொடு ஐயவி அப்பி ஐதுஉரைத்துக்‌ 
குடந்தம்‌ பட்டுக்‌ கொழுமலர்‌ சிதறி 
(நெய்‌ அல்லது எண்ணெயோடு வெண்சிறு கடுகையும்‌ அப்பி, 

மெல்லியதாக மந்திரத்தைச்‌ சொல்லிக்‌ கை கூப்பி வணங்கி வளப்பமிக்க 
மலர்களைத்‌ தூவி அருச்சித்து 

நெய்‌ என்பது எண்ணெய்க்குப்‌ பெயர்‌. ஐயவி - வெண்‌ சிறு கடுகு. ஐது 
- மெல்லிதாக. குடந்தம்படுதல்‌ - கும்பிடுதல்‌) 


ஐது உரைத்து என்பதற்கு, 'தான்‌ வழிபடுவதற்குரிய மந்திரத்தைத்‌ 
தோன்றாமல்‌ உச்சரித்து என்று உரை எழுதுவர்‌ நச்சினார்க்கினியர்‌. “சிறிது 
மந்திரங்களையும்‌ ஓதி' என்பது வேறு ஓர்‌ உரை. மந்திரங்களை 
வெளிப்படையாகச்‌ சொல்லுதல்‌ கூடாது. 


குடந்தம்படுதல்‌ - கையைக்‌ குவித்து வணங்குதல்‌, அஞ்சலி செய்தல்‌. 
“நால்விரல்‌ முடக்கிப்‌ பெருவிரல்‌ நிறுத்தி, நெஞ்சிடை வைப்பது குடந்த 
மாகும்‌” என்பது ஒரு பழைய சூத்திரம்‌. குட என்பது வளைவை உணர்த்தும்‌ 
உரிச்சொல்‌. கையை வளைத்துச்‌ செய்யும்‌ வழிபாட்டுக்குக்‌ குடந்தம்‌ என்னும்‌ 


பெயர்‌ வந்தது. இது மிகவும்‌ அருமையாக வழங்கும்‌ சொல்‌. 
“குடந்தம்‌ பட்டுச்‌ சூழ்போந்து குழைந்து வழுத்தி” 
என்று கூர்ம புராணக்காரர்‌ இந்தச்‌ சொல்லை ஆளுகிறார்‌. 


திருவிழாவில்‌ இனிமேல்தான்‌ தேவராட்டி வந்து பூசை செய்யப்‌ 
போகிறாள்‌. அதற்கு முன்‌ஏற்பாடாக இவை யாவும்‌ நடக்கின்றன. எங்கே 


பார்த்தாலும்‌ தெய்வத்தை நினைக்கச்‌ செய்யும்‌ காட்சிகள்‌; மணம்‌. 
குறமகள்‌ வருகை 


முருகனுடைய பூசையை நடத்தும்‌ குறமகள்‌ இதோ வருகிறாள்‌. முருகன்‌ 
அவேச உருவத்தில்‌ வந்து விளையாடுவதற்கு இடமாகிய பண்புடையவள்‌ 
அவள்‌. அவளைக்‌ கண்டாலே குறிஞ்சி நில மக்களுக்கெல்லாம்‌ ஓரு தனி 
மதிப்பு. அவள்‌ விரதம்‌ காக்கும்‌ கடுமையைக்‌ கண்டு அவளிடத்தில்‌ யாவரும்‌ 
அச்சமும்‌ அன்பும்‌ ஒருங்கே கொண்டு பழகுவார்கள்‌. 


முருகனுடைய திருக்கோயிலுக்கு முன்‌ அவள்‌ வருகிறாள்‌. முருகனைத்‌ 
தன்மீது வருவித்து அருள்‌ காட்டப்‌ போகிறாள்‌. ஆடியும்‌ பாடியும்‌ தொழுதும்‌ 
அழுதும்‌ முருகனை வருவிக்கும்‌ கலையில்‌ வல்லவள்‌ அவள்‌. இந்தப்‌ 
பெருவிழாவில்‌ எந்தச்‌ சமயத்தில்‌ முருகன்‌ அவள்‌ வாயிலாக வந்து அருள்‌ 
புரிவானோ என்று எல்லா மக்களும்‌ காத்து நிற்கிறார்கள்‌. 


தெய்வம்‌ வந்து குடிகொள்ளும்‌ நடமாடும்‌ கோயிலாக அவள்‌ 
இருக்கிறாள்‌. உள்ளே ஒரு சேலையைக்‌ கட்டி அதன்மேலே நிறத்தால்‌ 

வேறுபட்ட வேறு ஓர்‌ ஆடையை உடுத்தியிருக்கிறாள்‌. நீராடித்‌ தூய்மையுடன்‌ 
இருக்கும்‌ அவள்‌ தன்‌ கையில்‌ சிவந்த நூலைக்‌ காப்பாகக்‌ கட்டி யிருக்கிறாள்‌. 

விரதம்‌ இருப்பவர்கள்‌ கையில்‌ காப்புக்‌ கட்டிக்‌ கொள்வதுண்டு. விழா 
நடைபெறும்போது முக்கியமான பூசகர்‌ காப்புக்‌ கட்டிக்‌ கொள்வதை நாம்‌ 
பார்த்திருக்கிறோம்‌. விழாத்‌ தொடங்குவதற்குமுன்‌ இந்தக்‌ காப்புக்கட்டு 
நடைபெறும்‌. காப்புக்‌ கட்டிக்கொண்டவர்கள்‌ விரதம்‌ காத்து, வேறு எந்தச்‌ 
செயலிலும்‌ ஈடுபடாமல்‌, குறிப்பிட்ட எல்லையை விட்டுப்‌ போகாமல்‌ விழா 
முடியுமளவும்‌ இருப்பார்கள்‌. காப்புக்‌ களையுமட்டும்‌ மிகவும்‌ கடுமையான 
வரையறைகளோடு விரதம்‌ காப்பார்கள்‌. 

இந்தக்‌ காலத்தில்‌ மஞ்சட்‌ சரட்டைக்‌ காப்பாகக்‌ கட்டிக்‌ கொள்வதைப்‌ 
பார்க்கிறோம்‌. முருகனுடைய திருவிழாவில்‌ எல்லாம்‌ சிவப்புமயமாக 
இருக்கிறது. முருகன்‌ செந்நிறமுடையவன்‌. அதனால்‌ அவனுடைய 
திருவிழாவில்‌ சிவப்புக்கு அதிகச்‌ சிறப்பு இருக்கும்‌ போலும்‌. பூசாரிச்சியாகிய 
குறமகள்‌ தன்‌ கையில்‌ செந்நிறமுள்ள நூலையே காப்பாகக்‌ கட்டிக்‌ 


கொண்டிருக்கிறாள்‌. 
குறமகள்‌ செயல்‌ 


அவள்‌ கையில்‌ வெண்பொரியை வைத்துக்‌ கொண்டு அதை எங்கும்‌ 
சிதறிக்‌ கொண்டே வருகிறாள்‌. சிறு தெய்வங்கள்‌ பல அவ்விடத்தில்‌ 
இருப்பதாக அவர்கள்‌ நம்பினார்கள்‌. அவர்களுக்கெல்லாம்‌ நிறைவு 
உண்டாகும்‌ பொருட்டுப்‌ பொரியைத்‌ தூவுகிறாள்‌. பெரிய மனிதரைப்‌ பார்க்கப்‌ 
போகும்போது அவர்‌ வீட்டு ஏவலாளர்களுக்கு ஏதேனும்‌ சிறிது பணம்‌ 
தருகிறோம்‌ அல்லவா? அதுபோலக்‌ குறிஞ்சி நிலத்தின்‌ தனித்‌ தெய்வமாகிய 
முருகன்‌ எழுந்தருளப்‌ போகிறான்‌; அதற்கு முன்‌ அங்குள்ள குட்டித்‌ 
தெய்வங்களுக்கு நிறைவு உண்டாகப்‌ பொரியைத்‌ தூவுகறொள்‌ குறமகள்‌. 
அதோடு அரிசியையும்‌ இட்டுப்‌ பூசிக்கிறாள்‌. மஞ்சள்‌ கலந்த 
அட்சதையைக்‌ கொண்டு பூசிக்கும்‌ வழக்கத்தை நாம்‌ அறிவோம்‌. இங்கேயோ 
நல்ல வெள்ளையான அரிசியில்‌ சிவப்புக்‌ கலந்து செவ்வரிசியாக்கி அங்கங்கே 
இடுகிறாள்‌. அதைச்‌ சில்பலி அல்லது சிறுபலி என்று சொல்வார்கள்‌. அந்தச்‌ 
சிவப்பு எதனால்‌ வருகிறது தெரியுமா? மிக்க பலமுள்ள ஆட்டுக்கிடாய்களை 
வெட்டிப்‌ பலியிடுகிறார்கள்‌. அவற்றின்‌ இரத்தத்தை அரிசியோடு கலந்து 
பூசிக்கிறாள்‌. பல கூடைகளில்‌ பிரப்பரிசி வைத்து நிவேதனம்‌ செய்கிறாள்‌. 
முரண்கொள்‌ உருவின்‌ இரண்டு உடன்‌உடீஇச்‌ 
செந்நூல்‌ யாத்து வெண்பொரி சிதறி 
மதவலி நிலைஇய மாத்தாள்‌ கொழுவிடைக்‌ 

பழமுதிர்சோலை 


குருதியொடு விரைஇய தூவெள்‌ அரிசி 
சில்பலிச்‌ செய்து பல்பிரப்பு இரீஇ. 


(ஒன்றோடு ஒன்று மாறுபட்ட நிறத்தையடைய இரண்டு அடைகளை 
ஒன்றன்மேல்‌ ஒன்றாகச்‌ சேர்த்து உடுத்து, செந்நிற நூலைக்‌ காப்பாகக்‌ கட்டி, 
வெண்ணிறமான பொரியைத்‌ தூவி, மிக்க வலிமை நிலை பெற்ற பெரிய 
காலையுடைய கொழுத்த ஆட்டுக்கிடாயை வெட்டிய இரத்தத்தோடு கலந்த 
மிக்க வெண்மையான அரிசியைச்‌ சிறு பலியாக வைத்து, பல பிரப்பரிசி 
நிரம்பிய கூடைகளை இருத்தி. 


முரண்‌ - மாறுபாடு. உரு - நிறம்‌. யாத்து - கட்டி. மதவலி - மிக்க 
வலிமை. நிலை இய குறையாமல்‌ நிலைபெற்ற. விடை - ஆட்டுக்கிடாய்‌. 
விரைஇய-கலந்த. பலி - பூசைக்குரிய பொருள்‌, பிரப்பு - கூடை நிறைய இட்டு 
வைக்கும்‌ நிவேதனப்‌ பொருள்‌. இரீஇ - வைத்து) 


இவ்வாறு குருதி கலந்த அரிசியும்‌ பிரப்பும்‌ வைத்து வழிபடும்‌ 
வழக்கத்தை வேறு புலவர்களும்‌ சொல்லியிருக்கிறார்கள்‌. 
“கொழுவிடைக்கறை விராவிய பலிக்குறை நிரப்பி 
வழுவில்‌ பல்பிரப்‌ பிரீஇவெறி யாட்டயர்‌ மன்றத்து” 


என்பது தணிகைப்‌ புராணம்‌. 


அலங்காரம்‌ 


சிறிய பசு மஞ்சளை அரைத்து நீரில்‌ கலந்து அங்கங்கே 
தெளித்திருக்கிறார்கள்‌. வேறு பல வாசனைப்‌ பண்டங்களையும்‌ இடந்தோறும்‌ 
தூவியிருக்றொர்கள்‌. மனிதர்கள்‌ கூடும்‌ இடத்தில்‌ அழுக்குப்‌ படிதல்‌ இயல்பு; 
நாற்றமும்‌ உண்டாகும்‌. அவற்றை மாற்றுவதற்கு இப்படியெல்லாம்‌ 
செய்கிறார்கள்‌; இந்தச்‌ சூழல்‌ முழுவதும்‌ நறுமணம்‌ கமழ்கிறது. செவ்வரளி 
மாலையை ஒரே அளவாக நறுக்கித்‌ தொங்கவிட்டி ருக்கிறார்கள்‌. எங்கே 
பார்த்தாலும்‌ செம்மைதான்‌. செய்யனாகிய முருகனுக்கு ஏற்ற இடமாக அது 
பொலிகிறது. ஒவ்வோர்‌ இடமும்‌ ஒவ்வொரு பொருளும்‌ முருகனுடைய 
நினைவை ஊட்டுகின்றன. 
சிறுபசு மஞ்சளொடு நறுவிரை தெளித்துப்‌ 
பெருந்தண்‌ கணவீர நறுந்தண்‌ மாலை 
துணையற அறுத்துத்‌ தூங்க நாற்றி 
(சிறிய பசு மஞ்சளோடு மணமுடைய பொருள்களைத்‌ தெளித்து, பெரிய 
குளிர்ந்த செவ்வரளியால்‌ ஆன மணம்‌ மிக்க குளிர்ந்த மாலையை அளவு 

ஓத்து அறும்படியாக அறுத்து, அங்கங்கே தொங்கும்படி கட்டி. 

விரை - வாசனைப்‌ பொருள்‌. கணவீரம்‌ - செவ்வரளி. துணை அற - 
ஒரே அளவாக அறும்படி. தூங்க - தொங்கும்‌ படி. நாற்றி - தொங்கவிட்டு). 

சிறுபசு மஞ்சள்‌ என்பது மஞ்சளில்‌ ஒருவகை என்றும்‌ சொல்வது 
உண்டு. 

“பெருந்தண்‌ கணவீர நறுந்தண்‌ மாலை என்பதற்கு, “பெரிய குளிர்ந்த 
செவ்வரளி மாலையையும்‌ ஒழிந்த நறிய குளிர்ந்த மாலைகளையும்‌ என்று 
பொருள்‌ எழுதுவர்‌ நச்சினார்க்கினியர்‌. “அறுத்துத்‌ துணையறத்‌ தூங்க நாற்றி 
என்று கூட்டி, 'தலையொக்க அறுத்துத்‌ தமக்கு ஒப்பு இல்லாதபடி. அசையத்‌ 
தூக்கி என்று எழுதுவார்‌. 'இணையொக்க நறுக்கி அசைதரப்‌ பூங்கோயிலாகத்‌ 
தூக்கி என்பது வேறு ஒருவர்‌ உரை. 

இவ்வாறு எல்லா ஏற்பாடுகளும்‌ நிறைவேறிவிட்டன. இனி முருகனை 
வா, வா என்று அழைக்க வேண்டியதுதான்‌. எல்லோரும்‌ ஒருமுகமாக 
முருகனுடைய வருகையை எதிர்பார்த்து ஆவலோடும்‌ பக்தியோடும்‌ 
காத்திருக்கின்றனர்‌. 


முருகனை வருவித்தல்‌ 


அந்த மலைச்சாரலில்‌ பல ஊர்கள்‌ இருக்கின்றன. அங்கிருந்தெல்லாம்‌ 
மக்கள்‌ திரண்டு வந்திருக்கின்றனர்‌. பலர்‌ தாமும்‌ விரதம்‌ இருந்து இந்த 
விழாவிலே கலந்து கொள்ள வந்திருக்கிறார்கள்‌. 

அந்த ஊர்களெல்லாம்‌ வாழ வேண்டும்‌. முருகன்‌ திருக்கோயில்‌ வாழ 
வேண்டும்‌ என்று குறமகள்‌ வாழ்த்துகிறாள்‌. “பசி, பிணி, பகை அகிய துன்பங்கள்‌ 
இல்லாமல்‌ அண்டவனே! நீ எல்லோரையும்‌ காப்பாற்ற வேண்டும்‌' என்று 
வேண்டிக்‌ கொள்கிறான்‌. நல்ல வாசனையுள்ள தூபத்தை எடுத்துக்‌ 
காட்டுகிறார்கள்‌. அவள்‌ இப்போது பாடுகிறாள்‌. முருகன்‌ குறிஞ்சி நிலத்துக்குத்‌ 
தெய்வம்‌. அவனுக்கு விருப்பமானது குறிஞ்சிப்பண்‌. அந்தப்‌ பண்ணில்‌ அவள்‌ 
பாடுகிறாள்‌. அவளுடைய பெண்மைக்‌ குரல்‌ தெளிவாகக்‌ கேட்கிறது. 

மலையில்‌ சலசல என்று அருவி விழுந்துகொண்டே இருக்கிறது. அதன்‌ 
இனிய ஓசை சுருதி போடுகிறது. ஓம்‌ என்ற ஓசையே அதில்‌ எழுகிறது. வேறு 
இனிய வாத்தியங்களைப்‌ பலர்‌ வாசிக்கிறார்கள்‌. கண்ணில்‌ காணும்‌ 
காட்சியாவும்‌ முருகனுடைய எண்ணத்தை உண்டாக்குகின்றன. காதில்‌ விழும்‌ 
ஒலிகள்‌ யாவும்‌ அவனுடைய நினைவை எழுப்புகின்றன. முருகுணர்ச்சி கண்‌ 
வழியாகவும்‌ காது வழியாகவும்‌ புகுந்து மனத்தை நிரப்புகிறது. வாசனைப்‌ 
பண்டங்களாலும்‌ தூபத்தாலும்‌ உண்டான நறுமணமும்‌ ஒரு தெய்விகமான 


உணர்ச்சியை நாசி வழியே ஏற்றுகிறது. 

அருவியின்‌ ஓங்கார சுருதியும்‌ இன்னியங்களின்‌ இசை முழக்கமும்‌ 
இணைந்து முழங்கும்‌ அங்கே குறமகள்‌ குறிஞ்சிப்‌ பண்ணைப்‌ பாடுகிறாள்‌. 
அவளுடைய பாட்டு இந்தப்‌ பேரொளியையும்‌ கிழித்துக்‌ கொண்டு தனியே 
காதில்‌ விழுகிறது. 

பாடியபடியே பல வண்ணங்களையுடைய பல பூக்களை அவள்‌ 
தூவுகிறாள்‌. முன்னலே இரத்தத்தோடு கலந்து சிவந்த தினையைப்‌ பரப்பச்‌ 
செய்திருக்கிறாள்‌. முருகனுக்கே உரிய துடியும்‌ தொண்டகமும்‌ ஒலிக்கின்றன. 
இரத்தக்‌ களரி போன்ற அந்த இடம்‌ பொல்லாதவர்கள்‌ உள்ளத்தில்‌ அச்சத்தை 
உண்டாக்குகிறது. 


தூப மணம்‌ கமழ மலர்‌ மணம்‌ விரவ வாத்தியங்கள்‌ ஒலிக்க அந்த 
இடம்‌ முருகன்‌ வருவதற்கு ஏற்ற, உணர்ச்சி பழுத்த நிலையமாக இருக்கிறது. 
துடியும்‌ தொண்டகப்‌ பறையும்‌ இதோ சற்று வேகமாகவும்‌ உரக்கவும்‌ 
முழங்குகின்றன. இந்த உச்ச நிலையில்‌ முருகன்‌, “ஆ!” என்று முழங்கிக்‌ கொண்டு 
வந்து விடுகிறான்‌; அந்தக்‌ குறமகள்‌ மேலே அவேச உருவத்தில்‌ வந்து 
ஆடுகிறான்‌. எல்லோரும்‌ இப்போது கன்னத்தில்‌ போட்டுக்‌ கொள்கிறார்கள்‌. 
கும்பிடுகிறார்கள்‌. சிலர்‌ அழுகிறார்கள்‌. சிலர்‌ நடுங்குகிறார்கள்‌. சிலர்‌ கீழே 
விழுந்து வணங்குகிறார்கள்‌. சிலர்‌ உணர்ச்சி விஞ்சி, “முருகா முருகா!” என்று 
கதறுகிறார்கள்‌. சிலர்‌ கூத்தாடுகிறார்கள்‌, விசையைத்‌ தூண்டி விட்டதுபோல 
எங்கும்‌ ஒரே தெய்வ உணர்ச்சி; துடிதுடிப்பு; ஆட்டபாட்டம்‌. 

இங்கே சில பேர்வழிகள்‌ வந்திருக்கிறார்கள்‌. அவர்களுக்குச்‌ சாமி, பூதம்‌ 
இவற்றிலெல்லாம்‌ நம்பிக்கையே இல்லை. “ஏதோ பைத்தியகாரச்‌ செயல்‌” 
என்று பூசை வழிபாடுகளைக்‌ கண்டு பரிகாசம்‌ செய்கிறவர்கள்‌. அவர்கள்‌ 
இங்கே இந்த “அறிவிலிகள்‌ செய்யும்‌ செய்கைகளை வேடிக்கை பார்க்க 
வந்திருக்கிறார்கள்‌. இந்தக்‌ கூட்டத்தோடு கலவாமல்‌ தனியே நிற்கிறார்கள்‌. 


அனால்‌ என்ன ஆதிறது தெரியுமோ? இந்த இடத்தில்‌ கொந்தளித்துப்‌ 
பொங்கும்‌ உணர்ச்சி அவர்களையும்‌ ஆட்கொள்கிறது. எல்லாம்‌ நிரம்பிக்‌ 
குறமகள்‌ திடீரென்று ஆவேசம்‌ வந்து கூவும்போது, அவர்களும்‌ அயர்ந்து 
போகிறார்கள்‌. தம்மை அறியாமல்‌ கன்னத்தில்‌ போட்டுக்‌ கொள்கிறார்கள்‌. 
தெய்வம்‌ தம்மை என்ன செய்துவிடுமோ என்ற எண்ணத்தால்‌ அவர்களுடைய 
நெஞ்சு படபடக்கிறது. 

இவ்வாறு தெய்வ நம்பிக்கை இல்லாதவர்களும்‌ அஞ்சி நடுங்கும்படி 
அந்தக்‌ குறமகள்‌ முருகனை வரவழைத்திருக்கிறாள்‌. முருகனை வரவேற்றுத்‌ 
தெய்வமணம்‌ பரப்பும்‌ சூழல்‌ அந்தத்‌ திருக்கோயில்‌. அங்கே மக்கள்‌ திருவிழாக்‌ 


கொண்டாடுகிறார்கள்‌. 

அந்த இடம்‌ சிலையோடும்படி பலரும்‌ பாடுகிறார்கள்‌. ஆவேச 
உருவத்தில்‌ முருகன்‌ வந்திருக்கும்போது அவனை வரவேற்று உபசரிக்க 
வேண்டாமா? பல கொம்புகளை ஊதுகிறார்கள்‌. பெரிய மணிகளை 
அடிக்கிறார்கள்‌. முருகனுடைய யானையை வாழ்த்துகிறார்கள்‌. அது 
புறங்காட்டி ஓடாத வலிமையை உடையது; பிணிமுகம்‌ என்னும்‌ 
பெயருடையது. முருகனை நாம்‌ இருக்கும்‌ இடத்துக்கு எழுந்தருளும்படி 
செய்வதற்கு உதவும்‌ வாகனம்‌ அல்லவா? அதனால்‌ அதை வாயால்‌ 
வாழ்த்துகிறார்கள்‌. 
அங்கே முருகன்‌ எழுந்தருளி யாவருக்கும்‌ நலம்‌ பாவித்துக்‌ கருணை 

புரிகிறான்‌. குறமகள்‌ நேரிலே முருகனை வருவித்துப்‌ பேச வைக்கும்‌ 
அற்புதமான இடம்‌ அது. 

நளிமலைச்‌ சிலம்பின்‌ நல்நகர்‌ வாழ்த்தி 

நறும்புகை எடுத்துக்‌ குறிஞ்சி பாடி 

இமிழ்‌இசை அருவியொடு இன்னியம்‌ கறங்க 

உருவப்‌ பல்பூத்‌ தூஉய்‌ வெருவரக்‌ 

குருதிச்‌ செந்தினை பரப்பிக்‌ குறமகள்‌ 

முருகுஇயம்‌ நிறுத்து முரணினர்‌ உட்க 

முருகுஆற்றுப்‌ படுத்த உருகெழு வியன்நகர்‌ - 

ஆடுகளம்‌ சிலம்பப்‌ பாடிப்‌ பலவுடன்‌ 

கோடுவாய்‌ வைத்துக்‌ கொடுமணி இயக்கி 

ஒடாப்‌ பூட்கைப்‌ பிணிமுகம்‌ வாழ்த்தி. 


(செறிந்த மலைச்‌ சாரலில்‌ உள்ள நல்ல நகர்களை வாழ்த்தி, மணமுள்ள 
தூபத்தைக்‌ காட்டி, குறிஞ்சிப்‌ பண்ணைப்‌ பாடி, இனிமையாக ஒலிக்கின்ற 
ஓசையையுடைய அருவியோடு இணைந்து இனிய வாத்தியங்கள்‌ முழங்க, பல 
நிறங்களையுடைய மலர்களை அருச்சித்து, கண்டோர்‌ அஞ்சும்படியாக 
இரத்தத்தோடு கலந்த சிவந்த தினையைப்‌ பரப்பி, பூசை செய்யும்‌ குறமகள்‌ 
முருகனுக்கு உவப்பான வாத்தியங்களை வாசிக்கச்‌ செய்து, தெய்வம்‌ 
இல்லையென்ற முரண்பட்ட கொள்கையை உடையவர்களும்‌ அஞ்சும்படியாக 
முருகனை வரும்படி செய்த அழகுமிக்க அகன்ற திருக்கோயிலில்‌, 
வெறியாடுகின்ற இடத்தில்‌ சிலையோடும்படியாகப்‌ பாடி, பல கொம்புகளை 
ஒன்றாக ஊதி, ஒலியினால்‌ கொடுமையையுடைய மணிகளை ஒலித்து, போரில்‌ 
பின்வாங்கி ஓடாத வீரத்தை உடைய பிணிமுகம்‌ என்னும்‌ யானையை வாழ்த்தி 
- வழிபட, அவ்விடத்தில்‌ முருகன்‌ இருப்பான்‌ என்று சொல்ல வருகிறார்‌. 


நளிமலை - மரங்கள்‌ அடர்ந்து செறிந்த மலை. சிலம்பு - மலைச்சாரல்‌, 

நகர்‌-ஊர்‌; திருக்கோயில்‌ என்றும்‌ கொள்ளலாம்‌. இமிழ்‌ - இனிதாய்‌ ஒலிக்கின்ற. 
இன்னியம்‌ - இனிய இசைக்‌ கருவிகள்‌, கறங்க - முழங்க, உருவம்‌ - நிறம்‌, 
தூஉய்‌ - தூவி. வெருவர - அச்சம்‌ உண்டாகும்படி, குருதி - இரத்தம்‌. முருகு 
இயம்‌ - முருகனுக்கு உவப்பான வாத்தியங்கள்‌; துடி, தொண்டகம்‌ முதலியன, 
நிறுத்து - ஒலிக்கச்செய்து, முரணினர்‌ - மாறுபட்ட எண்ணம்‌ உடையவர்‌; 
இங்குள்ள பக்தர்களுக்கு மாறுபட்ட. கடவுள்‌ நம்பிக்கை இல்லாதவர்கள்‌. 
உட்க - அஞ்ச. முருகு ஆற்றுப்படுத்த - முருகனை வருவித்த. உரு - அழகு. 
வியனகர்‌ - பரந்த கோயில்‌). 


பிணிமுகம்‌ என்பதற்கு மயில்‌ என்றும்‌ பொருள்‌ கொள்ளலாம்‌. 
தூபம்‌ காட்டிக்‌ குறிஞ்சிப்‌ பண்ணைப்‌ பாடி முருகனை வழிபடுதல்‌ 
பழைய கால வழக்கம்‌. 
“குறிஞ்சி பாடுமின்‌, நறும்புகை எடுமின்‌” என்பது சிலப்பதிகாரம்‌. 
“ஐயவி சிந்தி நறைபுகைத்‌ தாய்மலர்‌ தூஉய்க்‌ 
கொய்யாக்‌ குறிஞ்சி பலபாடி” 
என்ற புறப்பொருள்‌ வெண்பாமாலைப்‌ பாட்டில்‌ இங்கே கண்ட பல 
செயல்களைச்‌ சொல்லியிருக்கிறார்‌ ஆசிரியர்‌. 
இவ்வாறு பூசை போட்டு முருகனை ஆவேச ரூபத்தில்‌ வருவிக்கும்‌ 
வழக்கம்‌ குறிஞ்சி நிலத்தில்‌ உண்டென்பதை அகநானூற்றிலும்‌ காணலாம்‌. 
“களம்நன்கு இழைத்துக்‌ கண்ணி சூட்டி 
வளநகர்‌ சிலம்பப்‌ பாடிப்‌ பலிகொடுத்து 
உருவச்‌ செந்தினை குருதியொடு தூஉய்‌ 
முருகாற்றுப்‌ படுத்த உருகெழு நடுநாள்‌”. 

முருகனைத்‌ தரிசிக்கும்‌ வழி 


முருகன்‌ எழுந்தருளிய தலங்களைக்‌ கூறி, அங்கங்கே முனிவரும்‌ தேவரும்‌ 
பிறரும்‌ வழிபடுவதைக்‌ கூறி, கோயில்‌ கட்டி வழிபடும்‌ இடங்கள்‌ அல்லாத 
வேறு பல இடங்களையும்‌ கூறி, கடைசியில்‌ குறமகள்‌ செய்யும்‌ 
வழிபாட்டையும்‌ கூறி, முருகன்‌ எவ்வாறு எல்லா வகையான மக்களாலும்‌ 
வணங்கப்‌ பெறுகிறான்‌ என்பதைப்‌ புலப்படுத்தினார்‌ நக்கீரர்‌. இடத்திற்கும்‌ 
சூழ்நிலைக்கும்‌ ஏற்ப மக்கள்‌ வேறுபடுகின்றனர்‌. அவர்களுடைய 
பழக்கவழக்கங்களும்‌ வேறுபடுகின்றன. வாழ்க்கையின்‌ வளமும்‌ 
வேறுபட்டிருக்கின்றன. ஆயினும்‌ யாவரும்‌ முருகனையே தலைவனாக 
உணர்ந்து வழிபடுகிறார்கள்‌. இவ்வுலக வாழ்க்கையில்‌ எது வேண்டுமோ 
அதற்காக வழிபடுகிறார்கள்‌. இந்த வாழ்க்கையை வெறுத்து நிற்பவர்களும்‌ 
அவனுடைய திருவருளை விரும்பி வழிபடுகிறார்கள்‌. 

முருகன்‌ மலைமேல்‌ இருக்கிறான்‌; சமவெளியில்‌ இலங்குகிறான்‌. 
காட்டில்‌ ஒளிர்கிறான்‌; நாட்டில்‌ திகழ்கிறான்‌. ஆற்றில்‌ இருக்கிறான்‌; குளத்தில்‌ 
இருக்கிறான்‌. மனிதர்கள்‌ கூடுகின்ற இடத்தில்‌ இருக்கிறான்‌; மனித சஞ்சாரமே 
இல்லாத இடத்திலும்‌ விளங்குகிறான்‌. அழகிய மலரிலும்‌ அவன்‌ அருள்‌ 
ஒளிர்கிறது. 

அவனை வழிபடுவோர்களில்‌ தான்‌ எத்தனை வேறுபாடுகள்‌; அழகிய 
தேவமகளிர்‌ அவனுடைய ஆட்சிக்குரிய குறிஞ்சி நிலத்துக்கு வந்து தம்மை 
அழகு செய்து கொணடு அவனை வாழ்த்துகிறார்கள்‌. போர்க்களத்தில்‌ உணவு 
பெற்ற பயங்கரமான பேயும்‌ அவனை வாழ்த்துகிறது. இந்திராதி தேவர்களும்‌ 
தம்முடைய குறை முடிய வேண்டுமென்று அவனை வந்து பணிகிறார்கள்‌; 
கொலையே புரி வேடர்களும்‌ அவனைப்‌ பாடிக்‌ கூத்தாடுகிறார்கள்‌. எல்லாம்‌ 
கற்று உயர்ந்த ஞானியரும்‌ அவனை வணங்கி இன்புறுறொர்கள்‌; ஒன்றும்‌ 
வேலனும்‌ வழிபட்டு மகிழ்கிறான்‌. முனிவர்கள்‌ போற்றுகின்றனர்‌. அந்தணாளர்‌ 
ஏத்துகின்றனர்‌. 

இவ்வாறு முருகனுடைய பெருமை எங்கும்‌ நிலவுவதைக்‌ கூறினார்‌. 
வெளிப்படையாக இறைவன்‌ உறையும்‌ இடம்‌ என்று அடையாளங்களால்‌ 
புலனாகும்‌ தலங்களைக்‌ கூறினார்‌; அல்லாத ஆறு குளம்‌ முதலிய 
இடங்களையும்‌ கூறினார்‌. 


யம்‌ தெளிய 


இப்படிக்‌ கூறிய பிறகு நக்கரருக்கு ஒரு சந்தேகம்‌ எழுந்தது. புலவனோ 
முருகனை அடைய வேண்டும்‌ என்ற காதலோடு இருக்கிறான்‌. வள்ளல்‌ 
ஒருவனை அடைந்து பரிசு பெற வேண்டும்‌ என்ற விருப்பத்தோடு இருக்கும்‌ 
பரிசிலனைப்‌ போல இந்தப்‌ புலவன்‌ இருக்கிறான்‌. “அந்த வள்ளல்‌ இந்த 
ஊரிலும்‌ இருப்பார்‌ அந்த ஊரிலும்‌ இருப்பார்‌ இன்னும்‌ வேறு வேறு 


602. 


பழமுதிர்சோலை 


இடங்களிலும்‌ இருப்பார்‌' என்று சொன்னால்‌ புலவனுக்குச்‌ சற்றே மயக்கம்‌ 
வரலாம்‌. “எப்போதும்‌ சுற்றிக்‌ கொண்டே இருப்பார்‌ போலும்‌! திட்டமாக 
இன்ன இடத்தில்‌ இருப்பார்‌ என்றால்‌ அங்கே போய்க்‌ காணலாம்‌. பல 
இடங்களில்‌ இருப்பவரானால்‌ எந்தச்‌ சமயத்தில்‌ எங்கே இருப்பார்‌ என்று 
தெரியாதே! நாம்‌ ஒரு சமயம்‌ ஓரிடத்துக்குப்‌ போனால்‌, அங்கே அவர்‌ 
இல்லாமல்‌ வேறு இடத்தில்‌ இருந்தால்‌ என்ன செய்வது? மறுபடியும்‌ அந்த 
இடத்தை நாடிச்‌ சென்றால்‌, அதற்குள்‌ மற்றோர்‌ இடத்துக்குப்‌ போய்விட்டால்‌ 
எப்படிக்‌ காணுவது?” என்ற எண்ணம்‌ தோன்றலாம்‌ அல்லவா? அந்த 
மயக்கத்தைப்‌ போக்க முற்படுகிறார்‌ நக்கீரர்‌. 

நான்‌ சொல்லி வந்தேனே, இந்த இடங்களில்‌ எல்லாம்‌ முருகன்‌ 
உறைகிறான்‌. அன்போடு அவன்‌ அருளை வேண்டி நிற்கும்‌ அடியவர்கள்‌ 
எப்படி யெல்லாம்‌ தம்‌ நிலைக்கு ஏற்ற வகையில்‌ வழிபடுவதை 
விரும்புகிறார்களோ அப்படியெல்லாம்‌ வழிபடுவார்கள்‌. அப்படி வழிபடும்‌ 
இடங்களிலெல்லாம்‌ அவன்‌ உறைகிறான்‌. இதை நான்‌ அநுபவத்தில்‌ 
கண்டிருக்கிறேன்‌ என்கிறார்‌. 

வேண்டுநர்‌ வேண்டியாங்கு எய்தினர்‌ வழிபட 
ஆண்டுஆண்டு உறைதலும்‌ அறிந்த ஆறே. 

(தன்னை விரும்பும்‌ அன்பர்கள்‌ தாம்‌ விரும்பியபடியே அடைந்து 
வணங்க அங்கங்கே உறைவதும்‌ நான்‌ அறிந்த வண்ணமாகும்‌). 

“இவ்வாறு வழிபட்டவர்கள்‌ தாம்‌ வேண்டியவற்றை வேண்டியபடியே 
பெற்று, நன்றியறிவுடன்‌ வழிபட, அங்கங்கே எழுந்தருளியிருக்கிறான்‌' என்று 
பொருள்‌ கூறலாம்‌. 

முன்னாலே வழிபடுகிறவர்களைப்‌ பார்த்துப்‌ பலர்‌ வழிபடுகிறார்கள்‌. 
அந்த வழிபாட்டின்‌ பயனாக அவர்கள்‌ எவற்றை விரும்புகிறார்களோ, 
அவற்றை அடைகிறார்கள்‌. அடைந்த அவர்கள்‌, தம்‌ அனுபவத்தால்‌ 
வழிபாட்டின்‌ பயனை உணர்ந்து கொண்டவர்களாதலின்‌ மேலும்‌ 
வழிபடுகிறார்கள்‌. “இதனை நானே அனுபவத்தில்‌ உணர்ந்திருக்கிறேன்‌; ஏதோ 
பிறர்‌ வாய்மொழியாகக்‌ கேட்டதன்று என்று உறுதி கூறுவாரைப்‌ போல, 
“அறிந்தவாறே!” என்கிறார்‌. 

முருகன்‌ எல்லா இடங்களிலும்‌ எழுந்தருளியிருக்கிறான்‌. அவன்‌ இல்லாத 
இடம்‌ ஒன்றும்‌ இல்லை. அவன்‌ உறையும்‌ இடம்‌ இதுதான்‌ என்று தனியே 
சுட்டிக்காட்டிக்‌ கணக்கிட முடியாது. அவன்‌ இல்லாத இடமே இல்லை என்று 
முடிந்த முடி பாகச்‌ சொல்லிவிடலாம்‌. நக்கீரர்‌ அப்படிச்‌ சொல்லாமல்‌, உலகில்‌ 
உள்ள உபகாரி ஒருவனுடைய விலாசத்தைச்‌ சொல்பவரைப்‌ போலச்‌ சொல்லத்‌ 
தொடங்கிக்‌ கடைசியில்‌ வேகமாக ஒரு பட்டியலையே கொடுத்துவிட்டார்‌. 


என்‌? 

பதினொன்றாம்‌ திருமுறை (இரண்டாம்‌ தொகுதி) 


மூவகை ஒடா்கள்‌ 


முருகனைக்‌ காணவேண்டும்‌ என்ற ஆர்வமுடைய புலவன்‌ இன்னும்‌ 
பக்குவம்‌ முதிர்ந்த நிலை பெறவில்லை. அவனை அடைய வேண்டும்‌ என்ற 
ஆர்வம்‌ மட்டும்‌ அவனிடம்‌ தலைப்பட்டிருக்கிறது. இன்னது செய்ய 
வேண்டுமென்று தெரியாமல்‌ இருக்கிறான்‌. அவனுக்கு வழிகாட்ட வந்த நக்கீரர்‌ 
மனிதனின்‌ மன இயல்பு அறிந்தவராதலின்‌ நயமாக உண்மையைப்‌ 
படிப்படியாகச்‌ சொல்லுகிறார்‌. முதலில்‌, “நீ இப்போதே நினைத்த காரியத்தில்‌ 
வெற்றி அடைவாய்‌” என்று தட்டிக்‌ கொடுத்தார்‌. பிறகு எல்லோருக்கும்‌ தெரிந்த 
திருப்பரங்குன்றம்‌ முதலிய தலங்களைச்‌ சொல்லி முருகனுடைய சிறப்பையும்‌ 
இணைத்துக்‌ கூறினார்‌. எல்லா மலைகளிலும்‌ இருக்கிறான்‌ என்று பிறகு 
சொன்னார்‌. கோயில்‌ இல்லாத மலையிலும்‌ அவன்‌ அடல்‌ புரிபவன்‌ என்று 
ஊகிக்கும்படி சொன்னார்‌. முன்னே கூறிய திருப்பரங்குன்றம்‌, 
திருச்சீரலைவாய்‌, திருவாவினன்குடி, திருவேரகம்‌ என்பவை வெளிப்படையாக 
முருகன்‌ எழுந்தருளியிருக்கும்‌ கோயில்களையுடைய தலங்கள்‌. பின்னாலே 
கூறிய பல குன்றுகளிலும்‌ சிலவற்றில்தான்‌ முருகனுக்கு கோயில்கள்‌ உள்ளன. 
பலவற்றில்‌ கோயில்‌ இல்லை. அடையாளமுள்ள இடங்களும்‌ அடையாளம்‌ 
இல்லாத இடங்களுமாக உள்ள தொகைத்தலம்‌ குன்றுதோறாடல்‌. பிறகு காடு, 
கா, ஆறு, குளம்‌ என்ற வரிசையாக அடுக்கிக்‌ கூறிய இடங்கள்‌ அடையாளமே 
இல்லாத இடங்கள்‌. அடையாளம்‌ சிறந்து நிற்கும்‌ தலங்களை முன்னர்க்‌ கூறி, 
அடையாளம்‌ உள்ளனவும்‌ இல்லனவுமாகிய இடங்களை இடையிற்‌ கூறி, 
அப்பால்‌ அடையாளமே இல்லாத இடங்களை இறுதியிற்‌ கூறினார்‌. 
திட்பத்திலிருந்து திட்பமும்‌ நுட்பமும்‌ கலந்த நிலைக்கும்‌, இறுதியில்‌ 
நுட்பமான நிலைக்கும்‌ அழைத்துச்‌ செல்லும்‌ பாங்கில்‌ இருக்றெது இந்த 
முறை; ஆண்டவனைச்‌ சகளமாகிய உருவத்திலே கண்டு வழிபட்டுப்பின்பு 
உருவமும்‌ அருவமும்‌ இணைந்த இலிங்க உருவிலே வழிபட்டுப்‌ பின்பு 
அருவாகிய நிஷ்கள உருவத்திலே வழிபடும்‌ முறையைப்‌ போலவும்‌ 
தோன்றுகின்றது. 

முருகன்‌ எங்கும்‌ பரவி இருக்கிறான்‌. ஆனால்‌, அவனை வழிபடும்‌ 
இடங்களில்‌ அவனுடைய அருள்‌ சுரக்கிறது, நிலத்துக்கு அடியில்‌ எங்கும்‌ நீர்‌ 
இருக்கிறது. ஆயினும்‌ நமக்குப்‌ பயன்படுவதில்லை. நிலத்தை அகழ்ந்து கிணறு 
தோண்டினால்‌ நீரைக்‌ காண்கிறோம்‌. முயற்சி இல்லாமல்‌ எளிதில்‌ நீரை 
அடைய முடியாது. எங்கும்‌ நம்‌ காலுக்குக்‌ கிழே இருந்தாலும்‌ கண்ணுக்குத்‌ 
தெரிவதில்லை. இறைவன்‌ சர்வ வியாபியாக இருப்பினும்‌ வழிபடும்‌ 
இடங்களில்‌ வெளிப்படுகிறான்‌. அன்புடன்‌ உருகித்‌ தியானித்து வணங்கினால்‌ 
வெளிப்படுகிறான்‌ 


நம்முடைய உள்ளத்தில்‌ அன்பு முதிர்வதற்குச்‌ சில சூழ்நிலைகள்‌ 
வேண்டியிருக்கின்றன. மடைப்‌ பள்ளியைக்‌ கண்டவுடன்‌ உணவு நினைவு 

வருவது போலக்‌ கோயிலைக்‌ கண்டவுடன்‌ யாவருக்கும்‌ இறைவன்‌ நினைவு 
வருகிறது. அனால்‌, பசியுடையவனுக்கு எப்போதுமே உணவின்‌ நினைவுதான்‌ 
இருக்கும்‌. 

நாம்‌ தீவிரமான பக்தி உடையவர்கள்‌ அல்ல. ஆதலின்‌ நம்‌ உள்ளத்தில்‌ 
பக்தியைத்‌ தூண்டுவதற்கு ஏற்ற சூழ்நிலை இன்றியமையாததாக இருக்கிறது. 
பக்குவம்‌ முதிர்ந்தவர்களுக்கு எந்த இடத்திலும்‌ எந்தக்‌ காலத்திலும்‌ 
இறையுணர்வு இருக்கும்‌. 

“எத்தொழிலைச்‌ செய்தாலும்‌ ஏதவத்தைப்‌ பட்டாலும்‌ 
முத்தர்‌ மனமிருக்கும்‌ மோனத்தே” 
என்று பெரியோர்‌ கூறுவர்‌. 

ஆதலின்‌, இருக்கும்‌ சூழ்நிலையின்‌ பலத்தால்‌ கோயில்களில்‌ வழிபட்டு, 
அங்கே இறைவன்‌ அருளால்‌ அன்பர்கள்‌ நலம்‌ பெறுகிறார்கள்‌. தம்முடைய 
உள்ளத்தில்‌ உள்ள அன்புச்‌ சிறப்பினால்‌ காட்டிலும்‌, காவிலும்‌, அற்றிலும்‌, 
குளத்திலும்‌, அவனை வழிபடுபவர்களும்‌ அவன்‌ அருளைப்‌ பெறுகிறார்கள்‌. 
எந்தக்‌ காலத்தில்‌ எந்த இடத்தில்‌ எவ்வாறு வழிபட்டாலும்‌ அங்கே முருகன்‌ 
எழுந்தருளுகிறான்‌. 

நான்‌ சொன்ன இடங்களிலும்‌ அல்லாத வேறு இடங்களிலும்‌ நீ 
அவனைக்‌ காணலாம்‌. எந்த இடமானாலும்‌ நீ அன்பு முதிர்ந்து, எங்கே 
காணமுடியும்‌ என்ற உணர்ச்சி பெறுகிறாயேோ அங்கே அவனை 
வணங்குவாயாக” என்று நக்கீரர்‌ கூறுகிறார்‌. 

மற்றவர்கள்‌ வணங்கும்‌ இடங்களில்‌ ஒரு சூழ்நிலை உருவாகியிருக்கிறது. 
அந்த இடங்களிலெல்லாம்‌ எல்லாருக்கும்‌ ஒரே மாதிரி உணர்ச்சி உண்டாகாது. 
சிலருக்குத்‌ திருச்செந்தூரில்‌ மனம்‌ கனிந்து பக்தி உணர்ச்சி மேலிடலாம்‌. 
சிலருக்குத்‌ திருவாவினன்குடியில்‌ உணர்ச்சி விஞ்சி நிற்கலாம்‌. சிலருக்கு 
ஏதேனும்‌ சிறிய மலைக்‌ கோயிலில்‌ இறையுணர்வு எழலாம்‌. வேறு சிலருக்குக்‌ 
கோயிலே இல்லாத எங்கேனும்‌ அந்த நிலை வரலாம்‌. எந்த இடத்தில்‌ உணர்வு 
எழுமோ அந்த இடத்தில்‌ மேலும்‌ முயன்று விரும்பி வணங்கி அருளின்பம்‌ 
பெற வேண்டும்‌. 

ஆண்டுஆண்டு ஆயினும்‌ ஆக; காண்தக 
முந்துநீ கண்டுழி. 

(நான்‌ கூறிய அவவவ்விடங்களானாலும்‌, பிற இடங்களானாலும்‌ 
அவனை நினைந்து வழிபடுவதற்குரிய உணர்வைக்‌ தூண்டுவதற்கு ஏற்றதாக 
முந்தி நீ கண்ட இடத்தில்‌ இன்னவாறு வழிபடுவாயாக என்று சொல்ல 
வருகிறார்‌). 

உணர்ச்சி கிளர்ந்து எழும்போது முருகனைத்‌ தியானித்துப்‌ 
பாராட்டினால்‌ நல்ல அநுபவம்‌ கிட்டும்‌. நக்கீரர்‌ இன்ன இடத்தில்தான்‌ 
முருகனைக்‌ காண முடியும்‌ என்று வரையறை செய்து கூறவில்லை. “உன்‌ மனம்‌ 
எங்கே நெகிழ்றெதோ, எந்த இடத்தில்‌ அவனைக்‌ காணற்கு ஏற்ற இடம்‌ இது 
என்ற கனிவு உண்டாகிறதோ, அங்கே நில்‌. அவனை வணங்க முற்படு” என்று 
உபதேசிக்கிறார்‌. 
அந்த இடத்தில்‌ உன்னுடைய விருப்பம்‌ முகத்திலே மலர்ச்சியை 
உண்டாக்கும்‌. அவனை ஏத்துவாயாக. கையினால்‌ தொழுது புகழ்வாயாக. 
அவன்‌ காலில்‌ விழுந்து வணங்கு என்கிறார்‌. 
ப பக படக ம ப பர டபக்‌ காண்தக 
முந்துந்‌ கண்டுழி முகன்‌ அமர்ந்து ஏத்திக்‌ 
கைதொழேஉப்‌ பரவிக்‌ கால்‌உற வணங்கி 
(காண்பதற்குத்‌ தக்க வண்ணம்‌ முதலில்‌ நீ அநுபவத்தால்‌ உணர்ந்த 
இடத்தில்‌ முகம்‌ மலரத்‌ துதித்துக்‌ கையால்‌ கும்பிட்டு வாழ்த்தித்‌ திருவடிகளில்‌ 
விழுந்து வணங்கி ஏத்துவாயாக என்று சொல்ல வருகிறார்‌). 
பிறகு முருகனை வாயாரப்‌ பாட வேண்டும்‌ அவனுடைய 
திருநாமங்களைச்‌ சொல்லி உருக வேண்டும்‌. நாமங்களைச்‌ சொல்லி இறைவன்‌ 
திருத்தாளில்‌ பூத்தூவுவதையே அருச்சனை என்று சொல்வார்கள்‌. அருச்சனை 
செய்வதனால்‌ உள்ளம்‌ குளிர்கிறது நெகிழ்கிறது. 
அருச்சனை வயலுள்‌ அன்புவித்‌ 
திட்டுத்‌ தொண்ட உழவர்‌ ஆர 
என்பது திருவாசகம்‌. தொண்டர்களாகிய உழவர்கள்‌ அருச்சனை என்னும்‌ 
வயலுக்குள்‌ அன்பு என்னும்‌ விதையை விதைத்துப்‌ பயிர்‌ செய்து சிவ போகத்தை 
நுகர்கிறார்கள்‌. அன்போடு அருச்சனை செய்தால்‌ எல்லாப்‌ பொறிகளும்‌ 
ஒருமுகப்படுகன்றன. 


திருநாமங்கள்‌ 


நக்கீரர்‌ முருகன்‌ திருநாமங்களை அருச்சனை செய்வதற்கு ஏற்றபடி 
அடுக்கிக்‌ கூறுகிறார்‌. “முருகனை இந்த நாமங்களைச்‌ சொல்லி நீ வாயாரத்‌ 
துதிப்பாயாக என்று முருகனுக்குரிய நாமங்கள்‌ இருபத்தாறைச்‌ சொல்லுகிறார்‌. 

முதலில்‌ முருகனுடைய திருவவதாரத்தை உணர்த்தும்‌ திருப்பெயரைச்‌ 
சொல்கிறார்‌. 

கார்த்திகேயன்‌ 


முருகனுடைய திருவவதாரக்‌ கதை இராமாயணத்திலும்‌ பாரதத்திலும்‌ 
கந்தபுராணத்திலும்‌ வருகிறது. பரிபாடலில்‌ வருகிறது. தமிழ்க்‌ கந்தபுராணமும்‌ 
அதை விரிவாகச்‌ சொல்கிறது. அந்தக்‌ கதைகளில்‌ வேறுபாடு இருக்கிறது. 

முருகன்‌ சரவணப்‌ பூம்பொய்கையில்‌ தோன்றியவன்‌, மிக மிக உயரமான 
இமயமலையின்மேல்‌ இருப்பது அப்பொய்கை. மக்களுடைய மூச்சுக்‌ காற்றே 
படாத சிகரத்தில்‌ இருப்பது அது. அங்கே தருப்பை அடர்ந்த பொய்கையில்‌ 
முருகன்‌ உதித்தான்‌. சரம்‌ என்பது தருப்பையின்‌ பெயர்‌. அது அடர்ந்த 
காரணத்தால்‌ சரவணம்‌ என்ற பெயர்‌ அந்தப்‌ பொய்கைக்கு வந்தது. 

தருப்பை, தூய்மைக்கும்‌, விரதத்துக்கும்‌, கூரிய அறிவுக்கும்‌ அடையாளம்‌. 
இம்மூன்றும்‌ உள்ளவர்களுக்கு இனியவன்‌ முருகன்‌. அதனால்‌ தருப்பைக்‌ 
குளத்திலே அவதாரம்‌ செய்தான்‌, நீலம்‌ என்பது தருப்பைக்கு அகுபெயர்‌. 
நீலப்‌ பைஞ்சுனையாகிய சரவணப்‌ பொய்கையில்‌ தோன்றியமையால்‌ 
முருகனுக்குச்‌ சரவணப்‌ பெருமாள்‌, சரவணபவன்‌ என்று திருநாமங்கள்‌ 
உண்டாயின. ஷடகஷர மந்திரமே அந்தத்‌ திருநாமந்தானே? 

சிவபெருமானுடைய வெளிப்படையான முகங்கள்‌ ஐந்து. இவை நான்கு 
திசைகளில்‌ நான்கும்‌, மேல்நோக்கி ஒன்றும்‌ உள்ளவை. இவற்றையன்றி 
மறைவாகக்‌ கீழ்நோக்கிய அதோமுகம்‌ ஒன்று உண்டு. மற்ற முகங்களே 
வெளிப்படையாக இருப்பதனால்‌ சிவபெருமானுக்கு ஐம்முகன்‌ என்ற 
திருநாமம்‌ உண்டாயிற்று. முருகன்‌ திருவவதாரம்‌ உலகுக்கு இன்றியமையாதது 
என்பதை அறிந்த சிவபெருமான்‌ அதோமுகத்தையும்‌ வெளிப்படுத்தி 
அறுமுகநாதனாக இருந்து ஒவ்வொரு முகத்திலும்‌ உள்ள நடுக்கண்ணாயெ 
ஞானக்கண்ணிலிருந்து ஒவ்வொரு பொறியை விட்டான்‌. அந்தப்‌ பொறிகளை 
உலகம்‌ தாங்காது என்று அஞ்சித்‌ தேவர்‌ நடுங்க, இறைவன்‌ ஏவலால்‌ அக்கினி 
பொறிகளை ஏற்று வாயுவிடம்‌ கொடுக்க, அவன்‌ கொண்டு போய்க்‌ 
கங்கையிடம்‌ சேர்த்தான்‌. கங்கை, அறு பொறிகளையும்‌ சுமந்துசென்று 
சரவணப்‌ பொய்கையில்‌ உள்ள திட்டில்‌ சேர்த்தது. அங்கே முருகன்‌ 
திருவவதாரம்‌ செய்தான்‌. 

முதலில்‌ ஐந்து பூதங்களில்‌ ஒருவனாகிய அக்கினி ஏற்று வந்தான்‌; 
இறுதியில்‌ சரவணப்‌ பொய்கையை அடைந்தன. பொறிகள்‌ முருகனான பிறகு 
கார்த்திகைப்‌ பெண்கள்‌ ஆறுபேர்‌ அங்கே வந்தார்கள்‌. முருகனுக்கு அவர்கள்‌ 
பாலூட்டி அன்பு செய்தார்கள்‌. அக்னி கொண்டு வந்தமையால்‌ அக்கினி 
குமாரன்‌ என்றும்‌, கார்த்திகை மாதர்‌ வளர்த்தமையால்‌ கார்த்திகேயன்‌ என்றும்‌ 


முருகன்‌ பெயர்‌ பெற்றான்‌. கார்த்திகை மாதர்கள்‌ தனித்தனியே சீராட்டும்‌ 

பொருட்டு முருகன்‌ ஆறு திருமேனி கொண்டான்‌. இவற்றையெல்லாம்‌ நக்கீரர்‌ 
சொல்லும்‌ முதல்‌ திருநாமம்‌ கூறுகின்றது. 


நெடும்பெரும்‌ சிமையத்து நீலப்‌ பைஞ்சுனை 
ஐவருள்‌ ஒருவன்‌ அங்கை ஏற்ப, 
அறுவர்‌ பயந்த ஆறமர்‌ செல்வ! 

(உயர்ந்த பெரிய இமயமலைச்‌ சிகரத்தில்‌ நீலநிறமுடைய தருப்பை 
வளர்ந்த பசிய சுனையாயெ சரவணப்‌ பூம்பொய்கையில்‌ ஐந்து பூதங்களின்‌ 
அதி தெய்வங்களில்‌ ஒருவனாகிய அக்கினி தேவன்‌ முதலில்‌ ஏற்றுச்‌ சென்று 
கொடுக்க, முறையே சென்று தங்கி, அறு கார்த்திகை மாதர்‌ பெற்று 
வளர்த்தவரைப்‌ போலச்‌ சீராட்ட, ஆறாகத்‌ தங்கிய அருட்செல்வனே!) 


இந்திரனுடைய வேண்டுகோளின்படி இறைவன்‌ தன்‌ தேசை அவனிடம்‌ 
கொடுக்க அதனை அக்கினிதேவனிடம்‌ ஈந்து அவன்‌ வாயிலாக 
முனிபத்தினிமார்‌ ஆறு பேர்களாகிய கார்த்திகை மாதர்‌ உட்கொண்டு ஆறு 
குழந்தைகளைப்‌ பெற்றுச்‌ சரவணப்‌ பொய்கையில்‌ விட்டனர்‌ என்று ஒரு 
பழங்கதை உண்டு. அந்தக்‌ கதையை எண்ணி “அறுவர்‌ பயந்த' என்று 
சொன்னதாகக்‌ கொள்வது ஒரு முறை. 


முருகன்‌ கார்த்திகை மாதரால்‌ வளர்க்கப்பட்ட வனாதலின்‌ கார்த்திகேயன்‌ 
என்ற திருநாமம்‌ உடையவன்‌, கார்த்திகை என்பது ஆறு நட்சத்திரங்களின்‌ 
கூட்டம்‌. ஏழு முனிவர்களின்‌ மனைவிமார்‌ ஏழு நட்சத்திரங்களாயினர்‌. 
வசிஷ்டருடைய பத்தினியாகிய அருந்ததி சப்தரிஷி நட்சத்திரக்‌ கூட்டத்தில்‌ 
வசிஷ்டருக்கு அருகே நட்சத்திர வடிவில்‌ இருக்கிறாள்‌. மற்ற ஆறு 
முனிவர்களின்‌ மனைவிமாரும்‌ ஒன்றாகிக்‌ கார்த்திகை நட்சத்திரமாக 
விளங்குகின்றனர்‌. அந்த அறு பேரும்‌ முருகனுக்குப்‌ பாலூட்டும்‌ பேறு 
பெற்றனர்‌. 

முருகனுக்குப்‌ பாலூட்டிய சிறப்பினால்‌ அவர்கள்‌ பெருமை 
அடைந்தார்கள்‌. முருகனுடைய திருவவதார நட்சத்திரம்‌ விசாகம்‌. அந்த 
நட்சத்திரத்தில்‌ முருகனுக்குச்‌ சிறப்பான ஆராதனை நடக்கும்‌. ஆயினும்‌ 
கார்த்திகை நட்சத்திரம்‌ முருகன்‌ அடியார்களுக்கு மிகக்‌ சிறந்த நாளாக 
விளங்குகிறது. அன்று விரதம்‌ இருந்து முருகனை வணங்குகிறார்கள்‌. தான்‌ 
தோன்றிய நாளாகிய விசாக நட்சத்திரத்தை விடத்‌ தன்னை வளர்த்த 
கார்த்திகை நட்‌ சத்திரத்திற்கு மிகுதியான சிறப்பு உண்டாகும்படி செய்தான்‌ 
முருகன்‌. இது நன்றியறிவினால்‌ உண்டான காரியம்‌. கார்த்திகை மைந்தன்‌ 
என்ற திருநாமம்‌ மனிதன்‌ நன்றியறிவுடன்‌ இருக்க வேண்டும்‌ என்பதை 
நிறைவூட்டுறைது. 

சிவகுமாரன்‌ 


'சரவணபவா, கார்த்திகேயா' என்ற முருகன்‌ திருநாமத்திற்குக்‌ 
காரணமான செய்திகளை நினைப்பூட்டிய நக்கீரர்‌ அடுத்தபடி அவன்‌ 
சிவகுமாரன்‌ என்பதைச்‌ சொல்ல வருகிறார்‌. 

சிவபெருமான்‌ கல்லால மரத்தின்‌ கீழ்த்‌ தென்முகம்‌ நோக்கி யோகியாக 
அமர்ந்திருந்தான்‌. அப்போது உலகம்‌ யாவும்‌ காம உணர்ச்சியின்றி நின்றது. 
தேவர்கள்‌ காமனை ஏவி இறைவன்‌ மீது மலரம்புகளை விடும்படி செய்தார்கள்‌. 
தென்முகக்‌ கடவுள்‌ தன்‌ நெற்றிக்கண்ணினால்‌ காமனை எரித்தான்‌. பிறகு 
பார்வதியம்மையை மணந்து கொண்டான்‌. பிறகுதான்‌ முருகனுடைய 
திருவவதாரம்‌ நிகழ்ந்தது. கந்தபுராணத்தில்‌ இந்த வரிசையில்‌ முருகன்‌ 
திருவவதார வரலாறு வருகிறது. 

முருகனுடைய திருவவதாரத்தை எண்ணிய நக்கீரர்‌, அதற்கு முன்‌ நிகழ்ந்த 
இரண்டையும்‌ உடன்‌ நினைத்தார்‌. அவை இறைவன்‌ தென்முகக்‌ கடவுளாக 
இருந்ததும்‌ இறைவி மலைமகளாகத்‌ தோன்றியதும்‌, அந்த இரண்டையும்‌ 
முருகனோடு தொடர்புபடுத்துகின்றார்‌, தட்சிணாமூர்த்திக்குப்‌ புதல்வனே, 
பார்வதியின்‌ குமாரனே, என்று. 

ஆலின்‌ அடியில்‌ அமர்ந்திருந்த கடவுள்‌ தட்சிணாமூர்த்தி. அவன்‌ 
ஞானோபசதேச மூர்த்தி. அவனுடைய ஞானக்‌ கண்ணிலிருந்து குமாரன்‌ 
அவதரித்தான்‌. அதற்குமுன்‌ அந்த ஞானக்கண்‌ ஒளியிலே மாரன்‌ ஒழிந்தான்‌. 
மாரன்‌ என்னும்‌ இருள்‌ அழியக்‌ குமாரன்‌ என்னும்‌ சுடர்‌ தோன்றியது. அது 
ஞானச்சுடர்‌; ஞான குருமூர்த்தியாகிய ஆல்கெழு கடவுளின்‌ புதல்வன்‌. 

ஆல்கெழு கடவுள்‌ புதல்வ! 

(கல்லால மரத்தின்‌ அடியிலே எழுந்தருளிய தென்முகக்‌ கடவுளாகிய 
சிவபெருமானுடைய புதல்வனே!) 


மலைமகள்‌ மகன்‌! 


தென்முகக்‌ கடவுளின்‌ புதல்வனாகிய முருகன்‌ ஆறு சுடராகச்‌ சென்று, 
சரவணப்‌ பூம்‌ பொய்கையில்‌ விளையாடினான்‌. ஆறு திருவுருவங்கொண்டு 
திருவிளையாடல்‌ புரிந்தான்‌. அவன்‌ ஒருருவில்‌ இணைந்து தேவர்களுக்கும்‌ 
உலகினருக்கும்‌ பயன்படவேண்டும்‌. அருளே வடிவாகிய சக்தியின்‌ தொடர்பு 
இருந்தால்தான்‌ உலகுக்குப்‌ பயன்பட முடியும்‌. அகவே சிவபெருமான்‌ உமா 
தேவியாரை அழைத்துக்‌ கொண்டு சரவணப்‌ பொய்கைக்‌ கரைக்கு வந்தான்‌. 
அத்தேவியார்‌ ஆர்வத்துடன்‌ ஆறு குழந்தைகளையும்‌ ஒருசேர அணைத்தார்‌. 
அப்போது முருகன்‌ ஒருருவாக இணைந்து ஆறு முகமும்‌ பன்னிரண்டு 

திருக்கரங்களும்‌ உடைய மூர்த்தி ஆனான்‌. உமாதேவியார்‌ தம்‌ பாலைக்கறந்து 
ஊட்டினார்‌. அப்படி இணைந்தபோது முருகனுக்குக்‌ கந்தன்‌ என்னும்‌ திருநாமம்‌ 
அமைந்தது. 
“எந்தை சக்திகள்‌ உயிரெலாம்‌ ஓடுங்குறும்‌ எல்லை 
முந்து போலஓன்‌ றாகியே கூடிய முறைபோல்‌ 
அந்தம்‌ இல்லதோர்‌ மூவிரு வடிவும்‌ஒன்‌ றாகிக்‌ 
கந்தன்‌ என்றுபேர்‌ பெற்றனன்‌ கவுரிதன்‌ குமரன்‌” 
என்று கந்தபுராணம்‌ கூறுகிறது. 
இவ்வாறு முருகன்‌ பார்வதியம்மையாரின்‌ புதல்வனாக விளங்கினான்‌. 


மால்வரை மலைமகள்‌ மகனே! 


(பெருமையையுடைய பக்கங்களையுடைய இமயமலையின்‌ மகளாகிய 
பார்வதியின்‌ புதல்வனே! வரை - மலைப்‌ பக்கம்‌; மூங்கில்‌ வளர்ந்த என்றும்‌ 
பொருள்‌ கொள்ளலாம்‌). 

'பெருமையையடைய மலையாகிய மலையரையன்‌ மகளுடைய மகனே 


என்று பொருள்‌ எழுதுவர்‌ நச்சினார்க்கினியர்‌. 
கொற்றவை சிறுவன்‌ 


திருவவதாரத்தோடு தொடர்புடைய மூன்று திருநாமங்களைச்‌ 
சொன்னார்‌. மேலே முருகனுடைய வீரத்தை விளக்கும்‌ திருநாமங்கள்‌ 
இரண்டைக்‌ கூறுகிறார்‌. 
அவனுடைய வீரம்‌ மிகச்‌ சிறந்தது. அவனை எதிர்க்கும்‌ பகைவர்கள்‌ 
உயிர்‌ பிழைப்பதில்லை. அவர்களுக்கு அவன்‌ யமனைப்‌ போல இருக்கிறான்‌. 
“நிருதரார்க்கொரு காலா ஐயஜய” 
என்று திருப்புகழில்‌ பாடுவார்‌ அருணாகிரியார்‌. நக்கீரர்‌ அவனை, 
மாற்றோர்‌ கூற்றே! 
என்று ஏத்தும்படி சொல்கிறார்‌. “பகைவர்களுக்கு யமனைப்‌ போன்றவனே 
என்பது அதன்‌ பொருள்‌. 
முருகன்‌ புகுந்த போரில்‌ அவனுக்குத்தான்‌ வெற்றி என்பதைச்‌ 
சொல்லவும்‌ வேண்டுமா? அந்தப்‌ பெருமானுடைய அன்னையே வெற்றியைத்‌ 
தருபவள்‌. அசுரர்களோடு போரிட்டு வெல்லும்‌ இயல்பினள்‌. அந்த நிலையில்‌ 
அப்பிராட்டியைக்‌ கொற்றவை என்று கூறுவது மரபு. அவளுடைய பிள்ளை 
முருகன்‌ என்றால்‌, தனியே அவனுக்கு வெற்றி உண்டு என்று 
கூறவேண்டுவதில்லை. 

வெற்றி வெல்போர்க்‌ கொற்றவை சிறுவ! 

(வெற்றியையும்‌ வெல்லும்‌ போரையும்‌ உடைய கொற்றவையின்‌ 
திருமகனே!) 

கொற்றவையைத்‌ துர்க்கை என்று வடமொழியில்‌ கூறுவர்‌. வீரர்கள்‌ 
போர்க்களத்தில்‌ கொற்றவையை வழிபடுவார்கள்‌. அந்தப்‌ பெருமாட்டி தமக்கு 
வெற்றியை வழங்குவாள்‌ என்பது அவர்களுடைய நம்பிக்கை. “வெல்போர்க்‌ 
கொற்றவை - தான்‌ வெல்லும்‌ போரைச்‌ செய்யும்‌ கொற்றவை; என்றது 
மகிடனைச்‌ செற்றதனை என்று கூறி, கொற்றவை என்பதற்கு வனதுர்க்கை 


என்று பொருள்‌ எழுதுவர்‌ நச்சினார்க்கினியர்‌. 
பழையோள்‌ குழவி 


உமாதேவியார்‌ சாந்தமான வடிவும்‌ இயல்பும்‌ உடையவர்‌. துர்க்கையோ 
இசாட்சசமும்‌, வீரமும்‌ கொண்ட இயல்பு உடையவள்‌. இருவேறு நிலையில்‌ 
விளங்கும்‌ அவ்விருவரும்‌ பராசக்தியின்‌ அம்சங்களே. முருகன்‌ 
இவ்விருவருக்கும்‌ புதல்வன்‌. இவர்களுக்‌ கெல்லாம்‌ மூலமான பராசக்திக்கே 
அவன்‌ திருமுகன்‌. அவளே எல்லாச்‌ சக்தி உருவங்களுக்கும்‌ மூலமான பழைய 
சக்தி, மிகமிகப்‌ பழைய பராபரை; இராஜராஜசுவரி, திரிபுர சுந்தரி என்று 
தேவியின்‌ பக்தர்கள்‌ கூறும்‌ பராசக்தி அவள்‌. அவள்‌ இழைகளை அணிந்து 
பேரழகியாகத்‌ திகழ்கிறாள்‌. அவ்வாபரணங்கள்‌ தெய்விகம்‌ பொருந்தியவை. 
இயல்பாகவே அமைந்தவை. 

முருகன்‌ அந்தப்‌ பேரழகியின்‌ புதல்வன்‌. ஆதலின்‌ அவளுடைய 
அம்சமாகிய எல்லோருக்கும்‌ புதல்வனாகிறான்‌. 

இழையணி சிறப்பிற்‌ பழையோள்‌ குழவி 

(அணிகலன்களை அணிந்த சிறப்புடைய பழையவளாகிய பராசக்தியின்‌ 
குழந்தையே!) 

அம்பிகையின்‌ திருநாமங்களில்‌ புராதநா என்பதும்‌ ஒன்று. ஸ்ரீ லலிதா 
சகசிர நாமத்தில்‌ 802-அவது திருநாமமாக ஒளிர்வது அது; பழையவள்‌ என்பது 
அதற்குப்‌ பொருள்‌. 

மலைமகள்‌ மகன்‌, கொற்றவை சிறுவன்‌, பழையோள்‌ குழவி என்னும்‌ 


மூன்றும்‌ ஒரே கருத்தை மூன்று வகையில்‌ கூறியவை. 
கேவசேனாபத்‌ 


முருகனுடைய வீரத்துக்கு எடுத்துக்காட்டாக இருப்பது அவன்‌ 
சூரனோடு செய்த போர்‌, தேவர்கள்‌ தம்‌ நிலையை இழந்து திண்டாட, 

அவர்கள்‌ மீட்டும்‌ தங்களுடைய வாழ்வைப்‌ பெறும்‌ பொருட்டு முருகன்‌ போர்‌ 
செய்தான்‌. அந்தப்‌ போர்‌ எல்லாப்‌ போர்களிலும்‌ பெரிய போர்‌. அதலின்‌ 
அதில்‌ வெற்றி பெற்ற வீரன்‌ எல்லோரிலும்‌ பெரிய வீரன்‌. அகையால்‌ முருகன்‌ 
யாவரினும்‌ சிறந்த வீரன்‌ என்பது தெளிவாகும்‌. இதை முன்பும்‌ பார்த்தோம்‌. 


தேவர்‌ படைகளுக்கெல்லாம்‌ தலைவனாக இருந்தமையால்‌ அவனுக்குத்‌ 
தேவசேனாபதி என்ற திருநாமம்‌ உண்டாயிற்று. தேவர்களெல்லாம்‌ வணங்கிப்‌ 
போற்றும்‌ படைத்‌ தலைவன்‌ அவன்‌. அப்போது அவன்‌ வேலாயுதத்தோடு 
வேறு பல படைக்கலங்களையும்‌ ஏந்தினான்‌. கோதண்டம்‌ ஏந்தும்குமரனாகவும்‌ 
விளங்கினான்‌. 


வானோர்‌ வணங்குவில்‌ தானைத்‌ தலைவ! 
(தேவர்கள்‌ வணங்கிய, வில்லை ஏந்திய, படைத்தலைவனே) 


இதற்கு, 'வானோராகிய தானையையும்‌ வணங்கு வில்லையும்‌ உடைய 
தலைவ என்று பொருள்‌ கொள்வர்‌ நச்சினார்க்கினியர்‌. அப்போது வணங்கு 
வில்‌ என்பதற்கு வளைந்த வில்‌ என்று பொருள்‌ கொள்ள வேண்டும்‌. 


முருகன்‌ திருக்கரத்தில்‌ வில்லும்‌ உண்டு என்பதை, 
“சூலம்வாள்‌ தண்டுசெஞ்‌ சேவல்கோ தண்டமும்‌ 
சூடுதோளும்‌” 


என்னும்‌ திருப்புகழால்‌ உணரலாம்‌. தனுர்த்தர சுப்பிரமணிய மூர்த்தியின்‌ 
திருவருவத்தைச்‌ சாய்க்காடு முதலிய தலங்களில்‌ காணலாம்‌. 


மாலை மார்பன்‌ 


முருகன்‌ வீரவிளையாடலை எப்போதும்‌ செய்து கொண்டி ரப்பதில்லை. 
தீய சக்திகளைப்‌ போக்கும்‌ பொருட்டு வீரம்‌ காட்டுவானேயன்றி அவன்‌ 
எப்போதும்‌ ஈரம்‌ உடையவன்‌. அருளுடையவன்‌. அவன்‌ அணியும்‌ 
மாலைகளில்‌ வெற்றிக்குரியது வேறு. போகத்துக்குரியது வேறு. அவன்‌ 
எப்போதும்‌ போகத்துக்குரிய மாலையாகிய கடப்பந்தாரை மார்பில்‌ 
அணிந்திருக்றெவன்‌. ஆகையால்‌, ‘அவனை மாலை மார்ப என்று ஏத்தவாயாக்‌ 
என்று நக்கீரர்‌ சொல்கிறார்‌. 


மாலை மார்ப! 


சரவணபவனே, கார்த்திகேயனே, சிவகுமாரா, பார்வதி நந்தனா, துர்க்கா 
சுதா, பராசக்தி மகனே, தேவசேனாபதி, இன்பமாலை யணிவோய்‌ என்று 
முருகனை ஏத்திப்‌ புகழும்படி இதுவரையில்‌ சொல்லி, மேலும்‌ சில 
திருநாமங்களைச்‌ சொல்ல வருகிறார்‌ நக்கீரர்‌. 

பழமுதிர்சோலை 


நூலறி புலவன்‌ 


தமிழ்நாட்டில்‌ புலவர்களுக்குப்‌ பழங்காலத்தில்‌ மிகுதியான மதிப்பு 
இருந்தது. அதற்கு ஏற்ற வகையில்‌ அவர்கள்‌ பண்பிலும்‌ அறிவிலும்‌ சிறந்து 
நின்றார்கள்‌. அவர்களுக்கு அறிவின்‌ பெருமையினால்‌ புலவர்‌ என்று பெயர்‌ 
அமைந்தது; பண்பின்‌ சிறப்பினால்‌ சான்றோர்‌ என்ற பெயர்‌ அமைந்தது. சங்க 
காலத்துப்‌ புலவர்களை நல்லிசைச்‌ சான்றோர்‌ என்று குறிப்பது வழக்கம்‌. 
மக்களுக்கு அவர்களிடத்தில்‌ அத்தனை மதிப்பு நிலவியது. 


சேர சோழ பாண்டியராயெ முடியுடை மன்னர்‌ மூவருடைய ஆட்சியின்‌ 
கீழ்த்‌ தமிழ்நாடு இருந்து வந்த பழங்காலத்தில்‌, சில சமயங்களில்‌ 
அவர்களுக்குள்ளே போர்‌ நிகழும்‌. அப்போது ஒரு நாட்டில்‌ உள்ளோர்‌ 
மற்றோர்‌ நாட்டுக்குப்‌ போகமாட்டார்கள்‌. போனால்‌ ஓற்றரென்று பற்றிக்‌ 
கொள்வார்கள்‌. ஆயினும்‌ புலவர்கள்‌ எந்த நாட்டைச்‌ சேர்ந்தவர்களானாலும்‌, 
எந்த ஊர்க்காரர்களானாலும்‌ எங்கும்‌ போகலாம்‌. அவர்கள்‌ பிறந்தது ஒரு 
நாடானாலும்‌ ஓர்‌ ஊரானாலும்‌ எல்லா நாடுகளும்‌ எல்லா ஊர்களும்‌ 
அவர்களுக்கு உரியனவே ஆகும்‌. இந்தக்‌ காலத்தில்‌ ஒரு நாட்டார்‌ வேற்று 
நாடுகளுக்குப்‌ போக வேண்டுமானால்‌ அதற்கு அநுமதிச்சீட்டு வாங்க 
வேண்டும்‌. புறப்படும்‌ நாட்டு அரசியலாரும்‌ அநுமதி வழங்க வேண்டும்‌. 
போய்ச்‌ சேரும்‌ நாட்டு அரசியலாரும்‌ அநுமதி தர வேண்டும்‌. இல்லையானால்‌ 
போக இயலாது. அந்த இரண்டு அனுமதிகளும்‌ எல்லோருக்கும்‌ எளிதில்‌ 
கிடைப்பதில்லை. அப்படிக்‌ கிடைத்தாலும்‌ இடம்‌, காலம்‌ என்ற வரையறை 
இருக்கும்‌. இன்ன நாட்டுக்குத்தான்‌ போகலாம்‌. இவ்வளவு காலமே தங்கலாம்‌ 
என்று வரையறுத்து அநுமதி அளிப்பார்கள்‌. எல்லா நாடுகளுக்கும்‌ 
எப்போதும்‌ போகும்‌ அநுமதி எவருக்கும்‌ கிடைப்பது இல்லை. 


பழங்காலத்தில்‌ இந்த நாட்டில்‌ எல்லா இடங்களுக்கும்‌ எல்லாக்‌ 
காலங்களிலும்‌ செல்வதற்குரிய தகுதியை ஒருவன்‌ முயன்று பெறலாம்‌. அது 
அரசியலாரிடம்‌ பெறுவதன்று; தானே முயன்று அமைத்துக்‌ கொள்வது. 
அதுவே புலமை. ஒருவன்‌ கல்வியிற்‌ சிறந்தவனானால்‌ எந்த நாட்டுக்கும்‌ 
போகலாம்‌; எந்த ஊருக்கும்‌ போகலாம்‌. அந்த நாட்டினிலே தங்கிவிடலாம்‌; 
அந்த ஊர்க்காரனே ஆகிவிடலாம்‌. இதையே வள்ளுவர்‌ சொல்லுகிறார்‌. 


“யாதானும்‌ நாடாமல்‌; ஊராமால்‌; என்‌ஒருவன்‌ 


சாந்துணையும்‌ கல்லாத வாறு” 
என்பது இந்தக்‌ கருத்தைச்‌ சொல்கிறது. 

புலவர்கள்‌ தம்முடைய கல்வி, கேள்வி, அறிவு ஓழுக்கங்களால்‌ சென்ற 
இடங்களிலெல்லாம்‌ சிறப்பு அடைவார்கள்‌. புலவர்களைத்‌ தெய்வம்‌ 
போலவே எண்ணி மக்கள்‌ வழிபட்டார்கள்‌. கடைச்‌ சங்கத்தில்‌ இருந்த 
புலவர்களைக்‌ கலைமகளின்‌ அவதாரமாகவே கருதினர்‌. அப்படியே புராணம்‌ 
கூறுகிறது. 

அதுமட்டும்‌ அன்று. சங்கப்‌ புலவர்களில்‌ தெய்வங்களும்‌ இருந்து 
தமிழுக்குச்‌ சிறப்பை அளித்ததாக இறையனாரகப்பொருள்‌ உரையில்‌ வருகிறது. 
திரிபுர மெரித்த விரிசடைக்‌ கடவுளும்‌, குன்றமெறிந்த குமர வேளும்‌, 
வாசுதேவனும்‌ தலைச்சங்கத்தில்‌ புலவர்களாக விளங்கினார்களாம்‌. 
குமரகுருபரர்‌ முருகனை, 


“சங்கத்‌ தமிழின்‌ தலைமைப்‌ புலவர்‌” 
என்று பாடுகிறார்‌. கடவுளரையும்‌ புலவர்களாகச்‌ சொல்வதில்‌ பெருமை 
காணுபவர்கள்‌ இந்நாட்டினர்‌ என்பதை இவை காட்டுகின்றன. 

முருகன்‌ ஞான பண்டிதன்‌; எல்லாம்‌ அறிந்த சர்வக்ஞன்‌, எல்லா 

மொழிகளும்‌ அவன்‌ அருளால்‌ தோன்றியவை. வேதத்தை அருளியவன்‌. 
பிரணவப்‌ பொருளை உபதேசித்தவன்‌. அகத்திய முனிவருக்குத்‌ தமிழ்‌ இலக்கண 
இலக்கியங்களை அறிவுறுத்தியவன்‌. 

“சிவனைநிகர்‌ பொதியவரை முனிவனக மகிெழஇரு 


பகர்வோனே! 

செவிகுளிர இனியதமிழ்‌” 
என்று அருணகிரியார்‌ பாடுகிறார்‌. தென்னாட்டுக்கு வந்தபோது சிவபிரானிடம்‌ 
தமிழைக்‌ கற்றுத்‌ தமிழ்‌ பேசும்‌ ஆற்றலும்‌ தமிழறிவும்‌ வன்மையும்‌ 
உடையவரான அகத்தியர்‌, இங்கே வந்த பிறகு முருகனிடம்‌ தமிழ்‌ இலக்கண 
இலக்கியங்களைச்‌ சிக்கற ஓதிப்‌ பெரும்‌ புலவரானார்‌; பன்னிரண்டு 
மாணாக்கர்களுக்குத்‌ தமிழ்‌ கற்பிக்கவல்ல பேராசிரியரானார்‌. அகத்தியம்‌ 
என்னும்‌ முத்தமிழ்‌ இலக்கணத்தை இயற்றும்‌ அறிவாற்றல்‌ அவருக்கு 
உண்டாயிற்று. 

“குறுமுனிக்கும்‌ தமிழுரைக்கும்‌ குமரமுத்தம்‌ தருகவே” 
என்பதையும்‌ காண்க. 

இவ்வாறு பெரும்‌ புலவர்களை உண்டாக்கும்‌ அரும்பெரும்‌ புலவனாகிய 

முருகனை வெவ்வேறு திருநாமங்களால்‌ பாராட்ட வந்த நக்கீரர்‌, அவனைப்‌ 
புலவனாகவும்‌ வைத்துப்‌ போற்றுகிறார்‌. தமிழ்நூற்‌ புலவன்‌ என்று 
குறிப்பிட்டுச்‌ சொல்லாமல்‌, எல்லா மொழிகளிலும்‌ உள்ள நூல்களையும்‌ 
அறியும்‌ ஞானச்‌ செல்வன்‌ என்று பொருள்‌ கொள்ளும்படி ஒரு திருநாமத்தைச்‌ 
சொல்கிறார்‌. 

நூல்‌அறி புலவ! 
என்பதே அது “எல்லா நூல்களையும்‌ அறிந்த பேரறிவாளனே என்பது 
இத்தொடரின்‌ பொருள்‌. நச்சினார்க்கினியர்‌, “எல்லா நூல்களையும்‌ அறியும்‌ 
அறிவுடையவனே' என்றே பொருள்‌ எழுதியிருக்கிறார்‌. வேறு உரையொன்று. 
“வேதாகமங்கள்‌ முதலிய சாத்திரங்களை ஓதாதுணர்த்தும்‌ பண்டிதனே' என்று 
விளக்குகிறது. புலவரிற்‌ சிறந்த நக்கீரர்‌ முருகனையும்‌ புலவனாகப்‌ போற்றிப்‌ 
பெருமிதம்‌ அடைவதில்‌ வாய்ப்பு ஏதும்‌ இல்லை. 


இலக்கண உரையை அறிந்தவன்‌ 


நூலறி புலவ என்பதை நக்கீரர்‌ தம்‌ வாழ்க்கையில்‌ பெற்ற அநுபவம்‌ 
ஒன்றை உளங்கொண்டு சொன்னதாகச்‌ சொல்லவும்‌ இடம்‌ உண்டு. நூல்‌ 
என்பதற்கு இலக்கணம்‌ என்று பொருள்‌ கொள்வது பழைய வழக்கம்‌. 
“முந்துநூல்‌ கண்டு முறைப்பட எண்ணி” என்ற தொல்காப்பியப்‌ பாயிரத்தில்‌, 
நூல்‌ என்ற சொல்‌ இலக்கணத்தையே குறிக்கிறது. “நூலே உரையே” என்று 
வரும்‌ தொல்காப்பியச்‌ சூத்திரத்திலும்‌ அந்தப்‌ பொருளில்‌ நூல்‌ என்ற சொல்‌ 
அமைந்திருக்கிறது. இலக்கணத்தில்‌ உள்ள சூத்திரங்களுக்கு நூற்பா என்ற 
பெயர்‌ வந்ததற்கும்‌ இதுவே காரணம்‌. 

இலக்கணம்‌ அறிந்த புலவன்‌ மற்றவர்களிலும்‌ சிறந்தவன்‌. 
இலக்கணத்தாற்‌ செப்பம்‌ அமைந்த மொழி சீரிய மொழி. 

“மண்ணி டைச்சில இலக்கண வரம்பிலா மொழிபோல்‌ 
எண்ணி டைப்படக்‌ கிடந்ததா எண்ணவும்‌ படுமோ?” 

என்று திருவிளையாடற்‌ புராணம்‌ தமிழின்‌ சிறப்பை எடுத்துரைக்கிறது. 

கடவுளரே இலக்கண நூல்களை இயற்றியதாகவும்‌ அறிவுறுத்தியதாகவும்‌ 
வரலாறுகள்‌ வழங்குகின்றன. இறைவனுடைய உடுக்கையிலிருந்து பிறந்த 
ஓலிகளே மாகேசுவர சூத்திரங்களாயின என்பர்‌. வடமொழியில்‌ முருகன்‌ 
அருளிய கெளமார வியாகரணம்‌ என்ற நூல்‌ ஒன்று உண்டு என்று கூறுவர்‌. 
தமிழில்‌ அலவாய்‌ இறைவன்‌ அருளிய அகப்பொருள்‌ இலக்கணம்‌ 
இறையனார்‌ அகப்பொருள்‌ என்ற பெயரோடு இன்றும்‌ நிலவுகிறது. முருகன்‌ 
தமிழ்‌ இலக்கண நூல்‌ ஏதும்‌ இயற்றியதாகத்‌ தெரியவில்லை. ஆயினும்‌ 
இலக்கண உரையை மதிப்பிட்டவன்‌ என்று ஒரு வரலாறு உண்டு. அது 
வருமாறு. 

ஒரு சமயம்‌ பாண்டி நாட்டில்‌ பஞ்சம்‌ உண்டாகிப்‌ பன்னிரண்டு 
அண்டுகள்‌ இருந்தது. பஞ்சம்‌ உண்டானவுடன்‌ பாண்டியன்‌ மிக வருந்தினான்‌; 
குடி மக்கள்‌ அல்லலுற நேருமே என்று அஞ்சினான்‌. அவர்களுக்கு வேறு வழி 


இல்லை. ஆனால்‌ சங்கப்‌ புலவர்கள்‌ பஞ்சத்தில்‌ துன்புறக்‌ கூடாது என்பது 

அவன்‌ எண்ணம்‌. அவர்கள்‌ எந்த நாட்டுக்குச்‌ சென்றாலும்‌ மதிப்பும்‌ வாழ்வும்‌ 
கிடைக்கும்‌. அதலால்‌ அவர்களை வணங்கி, “இந்தப்‌ பஞ்சகாலத்தில்‌ 
எங்களோடு இருந்து இன்னலைப்‌ பகிர்ந்து கொள்ளும்‌ அவசியம்‌ உங்களுக்கு 
இல்லை. வளப்பமுள்ள நாடுகளுக்குச்‌ சென்று சிலகாலம்‌ வாழுங்கள்‌. இந்த 
நாட்டில்‌ பஞ்சம்‌ தீர்ந்து மீண்டும்‌ வளம்‌ உண்டாகும்‌ போது உங்களை 
அழைத்துக்‌ கொள்கிறேன்‌” என்று வேண்டிக்‌ கொண்டான்‌. அவர்கள்‌ 


அப்படியே வெவ்வேறு நாடுகளுக்குச்‌ சென்றனர்‌. 


பன்னிரண்டு ஆண்டுகள்‌ ஆனபிறகு பஞ்சம்‌ நீங்கியது. மீண்டும்‌ பாண்டி 
நாட்டில்‌ வளம்‌ பெருகியது. மறுபடியும்‌ புலவர்களை அழைத்துச்‌ சங்கம்‌ 
கூட்டி வளர்த்து வரவேண்டும்‌ என்ற ஆர்வம்‌ பாண்டியனுக்கு எழுந்தது. பல 
நாடுகளுக்கும்‌ ஓலை போக்கிப்‌ புலவர்களை வருவித்தான்‌. போன இடங்களில்‌ 
உள்ளவர்களுடன்‌ பழகி அங்கேயே விருப்பம்‌ கொண்டு சிலர்‌ தங்கி விட்டனர்‌. 
பலர்‌ திரும்பி வந்தனர்‌. மீண்டும்‌ சங்கத்தை நடத்தத்‌ தொடங்கினான்‌ 


பாண்டியன்‌. 


அவனுக்கு நெடுநாட்களாக ஒரு விருப்பம்‌ இருந்து வந்தது. இடையிலே 
பஞ்சம்‌ வந்தமையால்‌ அதை நிறைவேற்றிக்‌ கொள்ள முடியவில்லை. தமிழில்‌ 
உள்ள இலக்கணம்‌ மூன்று பிரிவாக உள்ளது. எழுத்து, சொல்‌, பொருள்‌ என்ற 
இந்த மூன்றையும்‌ தொல்காப்பியம்‌ கூறுகிறது இவற்றில்‌ பொருளிலக்கணம்‌ 
சிறப்பானது என்று கூறுவர்‌. பொருளின்‌ வகையாகிய அகப்பொருள்‌, 
புறப்பொருள்‌ என்ற இரண்டில்‌ அகப்பொருள்‌ என்பது சிறந்தது. அதற்குத்‌ 
தனியே ஓர்‌ இலக்கண நூல்‌ யாரேனும்‌ தக்க புலவர்‌ ஒருவரைக்‌ கொண்டு 
இயற்றச்‌ செய்ய வேண்டும்‌ என்ற ஆசை அரசனுக்கு இருந்தது. மீண்டும்‌ 
சங்கம்‌ உருவாக, இப்போது அதைச்‌ செய்விக்க முயன்றான்‌. மீண்டு வந்த 
புலவர்கள்‌ மூன்று இலக்கணங்களிலும்‌ வல்லவர்களே. ஆயினும்‌, தனியே புதிய 
இலக்கணம்‌ எழுதச்‌ சிறப்பான தகுதி வேண்டும்‌. அப்படி உள்ள புலவர்‌ 
ஒருவரும்‌ அப்போது வந்து சேரவில்லை. அதனால்‌ பாண்டினுடைய விருப்பம்‌ 
நிறைவேறாமல்‌ குறையாகவே இருந்தது. 

தன்‌ குறைகளை ஆலவாயில்‌ எழுந்தருளியிருக்கும்‌ இறைவனிடம்‌ 
விண்ணப்பித்துக்‌ கொள்வது பாண்டியன்‌ வழக்கம்‌. அப்படியே இந்தக்‌ 
குறையையும்‌ கூறி வேண்டினான்‌. “எம்பெருமானே! தமிழின்‌ உயிராக உள்ளது 
அகப்பொருள்‌ என்பார்கள்‌. அதில்‌ புதிய நூல்‌ ஒன்று எழ வேண்டும்‌ என்ற 
என்‌ விருப்பம்‌ நிறைவேறவில்லையே! நின்னுடைய அருள்‌ இருந்தால்‌ எளிதில்‌ 
அது நிறைவேறும்‌. திருவருள்‌ புரிய வேண்டும்‌” என்று வேண்டிக்‌ கொண்டான்‌. 


பல காலம்‌ கழித்து அவன்‌ விருப்பம்‌ நிறைவேறியது. திருக்கோயிலில்‌ 
பூசை புரியும்‌ சிவசாரியார்‌ இறைவன்‌ எழுந்தருளியிருக்கும்‌ பீடத்தின்‌ கீழே 

ஒரு நாள்‌ திருவலகிடும்பொழுது ஏதோ கணகணவென்று ஓலி எழுந்தது. 
என்ன என்று பார்க்கும்போது சில செப்புத்‌ தகடுகள்‌ இருப்பதை அறிந்தார்‌. 
அவற்றை எடுத்துப்‌ பார்க்கும்போது, அவற்றில்‌ எழுத்துக்கள்‌ இருந்தன. உடனே 
பாண்டியனிடம்‌ அனுப்பினார்‌. அவன்‌ படித்துப்‌ பார்த்தான்‌ சூத்திர வடிவில்‌ 
அமைந்த அகப்பொருள்‌ இலக்கணமாக இருந்தது. அவனுக்கு ஆனந்தம்‌ தாங்க 
முடியவில்லை. இறைவன்‌ தான்‌ தன்‌ வேண்டுகோளுக்கு இணங்கி அந்த 
நூலை அருளினான்‌ என்று நம்பிக்‌ கூத்தாடினான்‌, அறுபது சூத்திரங்கள்‌ 
அதில்‌ இருந்தன. 

இலக்கண சூத்திரங்களுக்கு உரை எழுதினால்தான்‌ பொருள்‌ புலப்படும்‌. 
அகவே அந்த நூலுக்கு உரை எழுதச்‌ செய்ய வேண்டுமென்று நினைத்த அரசன்‌ 
தமிழ்ச்‌ சங்க புலவர்களிடம்‌ அளித்து உரை வகுக்கச்‌ சொன்னான்‌. சங்கத்தில்‌ 
இருந்த நாற்பத்தொன்பது புலவர்களும்‌ தனித்தனியே ஆராய்ந்து உரை எழுதி 
முடித்தார்கள்‌. நாற்பத்தொன்பது உரைகள்‌ வந்து விட்டன. அவற்றில்‌ எதைக்‌ 
கொள்வது. எதைத்‌ தள்ளுவது? நாற்பத்தொன்பதையும்‌ வைத்துக்‌ கொண்டால்‌ 
பெரிய போராட்டம்‌ அல்லவா எழுந்துவிடும்‌? 

தமிழ்‌ நாட்டில்‌ தலைசிறந்த புலவர்களாகிய நாற்பத்தொன்பது பேர்‌ 
எழுதியவற்றின்‌ தரத்தைத்‌ தீர்மானித்து இதுதான்‌ சிறந்தது என்று சொல்லும்‌ 
தகுதி யாருக்கு இருக்கிறது? யார்‌ சொல்லத்‌ துணிவார்கள்‌? நூல்‌ இல்லையே 
என்று கவலைப்பட்ட பாண்டியனுக்கு இப்போது உரைகள்‌ இத்தனை வந்து 
விட்டனவே என்ற கவலை உண்டாகி விட்டது. இந்தச்‌ சிக்கலை எப்படித்‌ 
தீர்ப்பது? 

மறுபடியும்‌ ஆலவாய்‌ இறைவனையே புகலடைந்தான்‌ பாண்டியன்‌. 
“எம்பெருமானே! இவ்வளவு உரைகளில்‌ யாருடையது சிறந்தது என்று 
தேர்ந்தெடுக்கும்‌ திறம்‌ தெரியாமல்‌ கலங்குகிறேன்‌. நீயே ஒரு வழியை அருளிச்‌ 
செய்ய வேண்டும்‌” என்று கூறிப்‌ போற்றினான்‌. அப்போது அசரீரி வழக்கு 
ஒன்று எழுந்தது. “இவ்வூரில்‌ வணிகர்‌ தெருவில்‌ உப்பூரிகுடிழொர்‌ மரபில்‌ 
உருத்திர ஜன்மன்‌ என்ற பிள்ளை தோன்றியிருக்கிறான்‌. ஐந்தாண்டு 
நிரம்பியவன்‌. அவன்‌ ஊமைப்பிள்ளை. முருகனுடைய அம்சம்‌ உடையவன்‌. 
அவனை அழைத்து வந்து அடையணி புனைந்து உயரிய ஆசனத்தில்‌ இருத்திப்‌ 
புலவர்களுடைய உரைகளை வாசிக்கச்‌ சொல்‌. யாருடைய உரையைக்‌ கேட்டு 
அவன்‌ அனந்தமடைந்து களிக்‌ கூத்தாடுகிறானோ அதுவே சிறந்த உரை என்று 
கொள்க” என்று அது கூறியது. அது கேட்டு இறைவனை வணங்கி 
அரண்மனையை அடைந்தான்‌ பாண்டியன்‌”. 

அப்பால்‌ வணிகர்‌ தெருவில்‌ இருந்த உருத்திர ஜன்மனை அழைத்து 
வந்து உயர்ந்த பீடத்தில்‌ ஏற்றிப்‌ புலவர்களையும்‌ அழைத்து அவர்களுடைய 


உரைகளை வாசிக்கச்‌ செய்தான்‌. புலவர்கள்‌ சிலர்‌ வாசித்தபோது அந்தப்‌ 

பதினொன்றாம்‌ திருமுறை (இரண்டாம்‌ தொகுதி) 


பிள்ளை அசையவே இல்லை; கோயில்‌ விக்கிரகம்‌ போல அமர்ந்திருந்தான்‌. 
பாண்டியன்‌ அதைக்‌ கண்டு மனத்தில்‌ கலக்கம்‌ அடைந்தான்‌; “இந்தப்‌ 
பிள்ளையோ ஊமை; இவன்‌ இதைக்‌ கேட்கிறானோ, இல்லையோ? என்று 
ஐயுற்றான்‌. புலவர்கள்‌ ஒருவர்‌ பின்‌ ஒருவராக உரையை வாசித்துக்‌ கொண்டே 
போனார்கள்‌. மருதன்‌ இளநாகனார்‌ என்னும்‌ புலவர்‌ தம்‌ உரையை வாசித்த 
போது உருத்திர ஜன்மன்‌ சிறிதே உடல்‌ குலுங்கி முறுவல்‌ பூத்தான்‌. அப்போது 
பாண்டியனுக்கு நம்பிக்கை உண்டாயிற்று. நக்கீரர்‌ தம்‌ உரையைப்‌ படித்த 
பொழுது அடுத்தடுத்துப்‌ புளகம்‌ போர்க்க மகிழ்ச்சியைப்‌ புலப்படுத்தினான்‌; 
அசைந்து ஆடினான்‌. கடைசியில்‌ அவர்‌ உரையே சிறந்தது என்று யாவரும்‌ 
முடிவு பண்ணினார்கள்‌. 


அதுமுதல்‌ இறையனாரகப்‌ பொருளுக்கு நக்கீரர்‌ எழுதிய உரையே 
வழங்கி வரலாயிற்று. அவ்வுரையில்‌, “மதுரை ஆலவாயிற்‌ பெருமானடிகளாற்‌ 





செய்யப்பட்ட நூற்கு நக்கரனாரால்‌ உரை கண்டு, குமார சுவாமியாற்‌ 





கேட்கப்பட்டதென்க' என்று வருகிறது. 





நூல்‌ இயற்றியவர்‌ தந்த. அவருடைய இதயம்‌ நன்கு அறிந்தவன்‌ 
அவருடைய திருமகன்‌. அதலால்‌ இந்த உரைதான்‌ நூலுக்கு ஏற்புடையது 
என்பதை அறிந்து புலப்படுத்தினான்‌. இவ்வாறு இலக்கணத்தை அறிந்து 
கெளிவுறுத்தியதை எண்ணியே திருமுருகாற்றுப்படையில்‌, 
நூலறிவு புலவ! 
என்று அமைத்ததாகச்‌ சொல்வதும்‌ பொருந்தனமாக இருக்கும்‌. 


பரு வீரன்‌ 


உலகில்‌ நமக்கு வரும்‌ இடர்ப்பாடுகளைக்‌ களைய வேண்டுமானால்‌ 
நமக்குத்‌ துணிவு இருக்க வேண்டும்‌. இடர்களை எதிர்த்து நின்று வெல்வதற்கு 
அடிப்படையானது வீர உணர்ச்சி. உள்ளத்தில்‌ வீரம்‌ இல்லாதவன்‌ எவ்வளவு 
பக்க பலம்‌ உடையவனாக இருந்தாலும்‌ செயலில்‌ வெற்றி பெறமாட்டான்‌. 
புறப்பகையை வெல்வதற்கு மிடலாகிய வீரமும்‌, அகப்‌ பகையை வெல்வதற்கு 
அறிவாகிய வீரமும்‌ வேண்டும்‌. 


முருகன்‌ தன்‌ அன்பர்களுக்கு வரும்‌ இடையூறுகளைப்‌ போக்கி 
அவர்களைப்‌ பாதுகாப்பவன்‌. இயற்கையாகவே நோயில்லா யாக்கையும்‌ 
வலிமையும்‌ உள்ள தேவர்கள்‌ மகா வீரர்கள்‌. அவர்களே அஞ்சும்படி 
அவர்களிலும்‌ மிக்க வலிமையோடு இருந்தன்‌ சூரபன்மன்‌. அவனை எதிர்த்து 
வெல்லும்‌ துணிவு அவர்களுக்கு உண்டாகவில்லை. முருகனிடம்‌ 
புகலடைந்தபோது அவன்‌ ஒருவனே அவர்களுக்குத்‌ தலைமை தாங்கிப்‌ 

பழமுதிர்சோலை 


போரை நடத்தினான்‌. போரில்‌ அமரர்களும்‌ கலந்து கொண்டார்கள்‌. முருகன்‌ 
ஒருவன்தான்‌ அத்தனை பேருக்கும்‌ ஊக்கம்‌ அளித்தான்‌. தேவாசுர யுத்தம்‌ 
மூண்டது. அதில்‌ முருகன்‌ தனக்கு ஒப்பாரும்‌ மிக்காரும்‌ இன்றி நின்று வீரம்‌ 
காட்டினான்‌. அவனுடைய சிறப்பான வீரம்‌ அந்தச்‌ செருவில்‌ நன்றாகப்‌ 
புலப்பட்டது. வேறு யாரும்‌ உவமை கூறமுடியாமல்‌ ஓரு தனி வீரனாக 
நின்றான்‌. அதலால்‌ அவனை, 

செருவில்‌ ஒருவ! 
என்று பாராட்டச்‌ சொல்கிறார்‌ நக்கீரர்‌. 

அவன்‌ புகுந்த போரின்‌ முடிவு வெற்றிதான்‌, அவன்‌ பேரைச்‌ சொல்லிப்‌ 

புகுந்தவருக்கே வெற்றி கிடைக்கும்‌ என்றால்‌ அவன்‌ வெற்றி பெறுவதில்‌ 
என்ன வியப்பு இருக்கிறது? வெற்றி பெறுவதற்கு ஏற்ற வீரமும்‌, பெரும்‌ செயல்‌ 
திறமையும்‌, இளமையும்‌ உடைவன்‌ அவன்‌. ஆகவே, 

பொருவிறல்‌ மள்ள! 


என்று போற்றப்படுவாயாக என்கிறார்‌ நக்கீரர்‌. செருவில்‌ ஒருவ என்பதற்கு 
போரில்‌ யாவரும்‌ ஒப்பு இல்லாதபடி நிற்பவனே என்று பொருள்‌, பொருவிறல்‌ 
மள்ள என்பதற்கு பொருகின்ற வெற்றியினையடைய இளைய வீரனே என்பது 
பொருள்‌. மள்ளன்‌ என்பது பொருள்‌. மள்ளன்‌ என்பது வீரமும்‌ இளமையும்‌ 
உடையவன்‌ என்பதைக்‌ குறிக்கும்‌. பொருவிறல்‌ மள்ள' என்பதற்கு 
வீரராயிருப்பார்க்கு வீராயிருப்பவனே என்று ஒரு பழைய உரையாசிரியர்‌ 
பொருள்‌ கூறுகிறார்‌. 


“பொருமறையார்‌ கழல்வீரர்‌ வீரன்‌” 


என்பது சிவஞான சித்தியாரில்‌ உள்ள முருகக்‌ கடவுள்‌ வாழ்த்து. 
அந்தணர்‌ செல்வம்‌ 


வேதமும்‌ வேள்வியும்‌ அகிய இரண்டையும்‌ பாதுகாக்கும்‌ கடப்பாடு 
உடையவர்கள்‌ அந்தணாளர்கள்‌. அவ்விரண்டையும்‌ காப்பாற்றி வருவதனால்‌ 
யாவருமே நன்மை அடைகிறார்கள்‌. கருவூலத்தைப்‌ பாதுகாக்கும்‌ காவலன்‌ 
அந்தக்‌ கருவூலம்‌ தனக்கே உரியது என்று எண்ணமாட்டான்‌. அதைக்‌ காவல்‌ 
புரிவதனால்‌ பலருக்கும்‌ பயன்படும்‌ பொருள்‌. தக்கபடி பயன்‌ அளிக்க வகை 
உண்டாறெது. வேதத்தை அடிப்படை நூலாகக்‌ கொண்டது இந்து சமயம்‌. 
இந்து மதம்‌ என்பது புதிய பெயர்‌. இதன்‌ பழம்‌ பெயர்‌ வைதிக சமயம்‌ என்பது. 
சைவம்‌, வைணவம்‌, சாக்தம்‌, கெள மாரம்‌, காணபத்தியம்‌, செளரம்‌ என்ற 


வழிபாடுகளும்‌, அத்வைதம்‌, துவைதம்‌, விசிஷ்டாவைகம்‌, சைவ சித்தாந்தம்‌ 

முதலிய சமய நெறிகளும்‌ வேறு வேறாக இருந்தாலும்‌ எல்லாவற்றிற்கும்‌ 
பொதுவான நூலாக நிலவுவது வேதம்‌. ஆதலால்‌ சமய நெறிகள்‌ 
குறைபாடின்றி நிலவ வேண்டுமானால்‌ வேதத்தைக்‌ காப்பாற்றல்‌ அவசியம்‌. 
அப்படியே வேள்வியினால்‌ உலகத்துக்கே வளவாழ்வு உண்டாகிறது. 


அதலின்‌ வேதத்தையும்‌, வேள்வியையும்‌ இந்து மதத்தைச்‌ சார்ந்த பல 
சமயத்தினரும்‌ போற்றி வந்தனர்‌. வேதநெறிக்குப்‌ புறம்பான அவைதிகர்கள்‌ 
அவற்றை ஏற்பதில்லை. ஞானசம்பந்தர்‌ சைனர்களோடு வாது செய்யப்போகும்‌ 
பொழுது ஆலவாய்‌ இறைவனிடம்‌ இசைவு வேண்டிப்‌ பாடுகிறார்‌. 


“வேத வேள்வியை நிந்தனை செய்துழல்‌ 

அத மில்லி அமணொடு தேரரை 

வாது செய்தழிக்‌ கத்திரு வுள்ளமே 

பாதி மாதுடன்‌ ஆய பரமனே” 
என்று கேட்கிறார்‌. வேதமும்‌ வேள்வியும்‌ நமக்கு இன்றியமையாதவை. 
அவற்றை மறுத்து நிந்தனை செய்து உழன்றனர்‌, அக்காலத்தில்‌ பாண்டி 
நாட்டில்‌ இருந்த சைனர்கள்‌. அந்த நிலையை மாற்றப்‌ புகுந்தார்‌ ஞானசம்பந்தப்‌ 
பெருமான்‌. 

எனவே, அந்த இரண்டையும்‌ காப்பாற்றும்‌ அந்தணர்களைச்‌ சமுதாயம்‌ 

முழுவதும்‌ மதித்துப்‌ போற்றி வந்தது. அந்தத்‌ தொழிலைச்‌ செய்வதற்கு 
அவர்களுக்கு வலிமை வேண்டுமே! பணக்காரன்‌ தன்னிடம்‌ உள்ள பணத்தைக்‌ 
கொண்டு பலரைக்‌ காப்பாற்றுகிறான்‌. அந்தணர்களும்‌ ஒரு செல்வத்தைக்‌ 
கொண்டே வேகத்தையும்‌ வேள்வியையும்‌ பாதுகாக்கிறார்கள்‌. அந்தச்‌ செல்வம்‌ 


எது? முருகனே அவர்களுக்குச்‌ செல்வமாக இருக்கிறான்‌. அகவே, 
அந்தணர்‌ வெறுக்கை 


என்று போற்றி வாழ்த்தச்‌ சொல்கிறார்‌ நக்கீரர்‌. வெறுக்கை - செல்வம்‌. இந்தத்‌ 
தொடரை நினைந்தே அருணகிரிநாதரும்‌ திருவகுப்பில்‌, 


“வேதியர்‌ வெறுக்கையும்‌ அநாதிபர வஸ்துவும்‌” 
என்று பாடியிருக்கிறார்‌. அந்தணாளர்களிடம்‌ முருகன்‌ அன்புடையவன்‌ 
என்பதை, அவனுடைய திருநாமங்களில்‌ ஒன்றாகிய, “ப்ராஉமணப்ரிய” என்பது 
விளங்கும்‌. 
அறிஞர்‌ போற்றுபவன்‌ 
உலகத்தில்‌ பணம்‌ படைத்தவரினும்‌, பலம்‌ படைத்தவரினும்‌, பதவி 


படைத்தவரினும்‌, அறிவு படைத்தவரே சிறந்தவர்கள்‌. பொருள்களின்‌ தகுதியை 

அறிந்து மதிக்கும்‌ ஆற்றல்‌ அறிவுடையவர்களுக்கே உண்டு. அறிஞர்களிலும்‌ 
பல வகையினர்‌ உண்டு. ஒரு துறையில்‌ வல்ல அறிஞர்கள்‌ மற்றத்‌ துறைகளில்‌ 
உள்ளவற்றை அறியமாட்டார்கள்‌. அறம்‌, பொருள்‌, இன்பம்‌, வீடு என்ற நான்கு 
உறுதிப்‌ பொருள்களையும்‌ பற்றி அறிந்தவர்கள்‌ இருக்கிறார்கள்‌. இன்பம்‌ 
அறிந்தவர்களினும்‌ பொருள்‌ அறிந்தவர்கள்‌ சிறந்தவர்கள்‌. அவர்களினும்‌ 
அறத்துறை அறிந்தோர்‌ சிறந்தோர்‌. வீட்டுநெறி அறிந்தவர்கள்‌ எல்லாரினும்‌ 
சிறந்தவர்கள்‌. உண்மை அறிஞர்‌ அவர்களே. அவர்களையே ஞானியர்‌ என்றும்‌ 
கூறுவர்‌. அவர்கள்‌ பரம்பொருளை அறிந்தவர்கள்‌. எல்லாப்‌ பொருள்களிலும்‌ 
மேற்பட்டது பரம்பொருள்‌. ஆகவே அதனை அறிந்தவர்கள்‌ பிற பொருள்களை 
அறிந்தவர்‌ யாவரையும்விட மேலானவர்கள்‌ அவர்களிடம்‌ இருப்பது 
பரஞானம்‌. 

அத்தகைய பேரறிவாளர்கள்‌ முருகனை அறிந்து புகழ்கிறார்கள்‌. 
அவர்கள்‌ புகழ்கின்ற சொற்கள்‌ மலைமலையாகக்‌ குவிகின்றன. அந்தக்‌ 
குவியல்மயமாக இருக்கிறான்‌ முருகன்‌. 

அறிந்தோர்‌ சொல்மலை 

(மெய்யுணர்ந்தவர்களுடைய சொற்களெல்லாம்‌ தொக்க தொகுதியாக 
விளங்குபவனே!) 

சொற்கள்‌ சிறிதும்‌ தளராமல்‌, தம்‌ பொருளில்‌ மாறாமல்‌ ஈட்டமாக 
இருப்பதால்‌ மலையென்றார்‌. “அறிந்தோர்‌ சொற்களால்‌ புகழ்பெறும்‌ 
மலைபோன்றவனே என்றும்‌ பொருள்‌ கொள்ளலாம்‌. சான்றோர்‌ புகழ்ந்து 
சொல்லப்படும்‌ சொற்களின்‌ ஈட்டமாயிருப்பாய்‌ என்பது நச்சினார்க்னெியர்‌ 


உரை. 
அடவரிற்‌ சிறந்தோன்‌ 


ஆடவர்கள்‌ வீரம்‌ பொருந்தியவர்களாக இருந்தால்‌ அவர்களை மகளிர்‌ 
விரும்புவார்கள்‌. தோளாண்மையினால்‌ மங்கையர்‌ மனத்தைக்‌ கவர்ந்தது வீரர்‌ 
திறம்‌. 
“மங்கையார்‌ தம்மனத்தை வாங்கும்‌ 


தடந்தோளான்‌” 


என்பது நளவெண்பா. ஆண்‌ மக்களுக்கு இன்றியமையாதது வீரம்‌; ஆண்களின்‌ 
தன்மை என்னும்‌ சொற்பொருளுடைய ஆண்மை என்ற சொல்‌ வீரத்தைக்‌ 
குறிப்பதனால்‌ இது பெறப்படும்‌. பெண்மை என்பது விருப்பம்‌ என்ற 
பொருளுடையது. பெட்பு, மாதர்‌ என்ற சொற்களுக்கு விருப்பம்‌ அல்லது 
காதல்‌ என்று பொருள்‌. ஆண்மையை விரும்புவது பெண்மை; வீரத்தை 

விரும்புவது பெண்மை. வீர உருவமாக இருப்பவன்‌ ஆடவன்‌. அந்த வீரத்தை 
விரும்பும்‌ வேட்கையின்‌ உருவமாக இருப்பவள்‌ பெண்‌. முருகன்‌ மகளிர்‌ 
விரும்பும்‌ கணவனாக இருக்கிறான்‌; காரணம்‌ அவன்‌ சிறந்த ஆண்மையை 


உடையவர்களில்‌ சிறந்தவனாக இருத்தல்‌. 


தெய்வானை, வள்ளிநாயகி என்னும்‌ இருவருக்கும்‌ கணவனாக விளங்கும்‌ 


முருகன்‌, வலியுடைய மைந்தர்களுக்குள்‌ சிங்கம்போல விளங்குகிறான்‌. 
மங்கையர்‌ கணவ மைந்தர்‌ ஏறே! 


மைந்தை உடையவர்‌ மைந்தர்‌. மைந்து - வலிமை. ஏறு என்பதற்கு இடபம்‌ 


என்று பொருள்‌ கூறுவர்‌ நச்சினார்க்கினியர்‌. 


ஆண்மகன்‌ சமுதாயத்தில்‌ பீடு நடை போட்டு உலவ வேண்டுமானால்‌ 
அவனுடைய மனைவி கற்பிற்‌ சிறந்தவளாக இருக்கவேண்டும்‌. 
“புகழ்புரிந்‌ தில்லிலோர்க்‌ கில்லை, இகழ்வார்முன்‌ 
ஏறுபோற்‌ பீடு நடை” 
என்பது திருக்குறள்‌. சிறந்த மங்கையர்‌ இருவருக்கும்‌ கணவனாக இருக்கும்‌ 
சிறப்பினால்‌, ஏனைய மைந்தர்களை விடச்‌ சிறப்பாக மிடுக்கு நடை போடும்‌ 


ஏறு போல இருக்கிறான்‌ முருகன்‌. அதனைக்‌ கருதி இவ்விரண்டையும்‌ 


இணைத்துச்‌ சொன்னார்‌ என்றும்‌ கூறலாம்‌. 
வேலாயுதன்‌ 


முருகனுடைய வீரத்தை நினைப்பூட்டும்‌ பல திருநாமங்களைச்‌ சொன்ன 
நக்கீரர்‌, அந்த வீரனுக்குரிய பேராயுதத்தை எண்ணுகிறார்‌. முருகன்‌ 
திருக்கரத்தில்‌ வேற்படையை ஏந்தியிருக்கிறான்‌ படைக்கலங்கள்‌ பல உண்டு. 
அவற்றில்‌ வில்‌, வாள்‌, வேல்‌ என்பவை சிறந்தன. ஆயுதங்களில்‌ அஸ்திரம்‌, 
சாஸ்திரம்‌ என்று இரண்டு வகை உண்டு. கையை விட்டுப்‌ பிரயோகிக்கும்‌ 
கருவிகள்‌ அஸ்திரங்கள்‌; அம்பு போன்றவை. கையில்‌ வைத்துக்கொண்டே 
தாக்குவன சாஸ்திரங்கள்‌; தண்டம்‌, உலக்கை போன்றன. வேல்‌ 
அஸ்திரமாகவும்‌, சாஸ்திரமாகவும்‌ பயன்படுவது. ஆதலால்‌ அது வில்‌, வாள்‌, 
வேல்‌ என்ற மூன்றில்‌ சிறந்து நிற்கிறது. வெல்‌ என்பதிலிருந்து பிறந்தது வேல்‌ 
என்ற சொல்‌. வெல்வதற்கு ஏற்ற கருவியாதலின்‌ வேலாயிற்று. சிறந்த 
பெருவீரனாகிய முருகன்‌ படைக்கலங்களில்‌ சிறந்த வேலை ஏந்தியிருக்கிறான்‌. 
ஞான சக்தியையே அவன்‌ வேலாக ஏந்தியிருக்கிறான்‌. அதலால்‌ 
ஞானசக்திதரன்‌ என்ற திருநாமம்‌ அவனுக்கு உணடாயிற்று. 


சிறந்த வேற்படையை முருகன்‌ தன்‌ பெரிய கையில்‌ ஏந்தியிருக்கிறான்‌. 

அவன்‌ புஓபல பராக்கிரமம்‌ உடையவன்‌. அதற்கு ஏற்ற படைக்கலமும்‌ 
கிடைத்துவிட்டது என்றால்‌ அவன்‌ பெறும்‌ வெற்றித்‌ திருவுக்குக்‌ கேட்க 
வேண்டுமா? வெற்றியே ஒரு செல்வம்‌. அதனால்‌ வரும்‌ செல்வமும்‌ பலபல. 
எந்தக்‌ கையினால்‌ வேலெடுத்து வெற்றி பெற்றானோ, அந்தக்‌ கையினால்‌ 
அவன்‌ பிறருக்கு அச்செல்வத்தை ஈயவும்‌ வல்லவன்‌. வீரத்தால்‌ வேலோச்சி 
வென்று பல செல்வத்தைக்‌ கொண்டது அந்தக்‌ கை; ஈரத்தால்‌ பலருக்கு 
வழங்கும்‌ பெருமை பெற்றதும்‌ அந்தக்‌ கையே. செல்வத்தை ஈட்டுவது மட்டும்‌ 
செல்வருக்கு அழகு அன்று அதைப்‌ பிறருக்கு வழங்கும்போதுதான்‌ அவர்‌ 
உண்மையான செல்வராகிறார்‌; பலரும்‌ அறியும்‌ செல்வராகிறார்‌. முருகன்‌ 
அத்தகைய செல்வன்‌ 


வேல்கெழு தடக்கைச்‌ சால்பெருஞ்‌ செல்வ! 
(வேல்‌ பொருந்திய பெரிய கைகளால்‌ அமைந்த பெரிய செல்வத்தை 
உடையவனே!) 
என்றது வேல்‌ வெற்றியாற்‌ பெற்ற அச்செல்வத்தை என்று விளக்கம்‌ 
எழுதுவார்‌ நச்சினார்க்கினியர்‌. சாலுதல்‌ - நிறைதல்‌. 
செருவில்‌ ஒருவ! பொருவிறல்‌ மள்ள! 
அந்தணர்‌ வெறுக்கை! அறிந்தோர்‌ சொல்மலை! 
மங்கையர்‌ கணவ மைந்தர்‌ ஏறே! 
வேல்கெழு தடக்கைச்‌ சால்பெருஞ்‌ செல்வ! 


என்று போற்றிப்‌ பாராட்டும்படி எதிர்ப்பட்ட புலவனுக்கு உபதேசம்‌ 
செய்கிறார்‌ நக்கீரர்‌. 


குன்றும்‌ எறிந்தவன்‌ 

பழைய காலத்து உரையாசிரியர்கள்‌ சில தொடர்களை வழக்கமாகச்‌ 
சொல்வார்கள்‌. முருகனைக்‌ குறிக்கும்‌ போது “குன்றம்‌ எறிந்த குமரவேள்‌ 
என்று சொல்வார்கள்‌. இறையனாராகப்‌ பொருள்‌ உரையில்‌ தலைச்சங்கத்தில்‌ 
இன்னார்‌ இன்னார்‌ புலவர்களாக இருந்து தமிழ்‌ ஆராய்ந்தார்கள்‌ என்று 
சொல்லுமிடத்தில்‌ “திரிபுரம்‌ எரிந்த விரிசடைக்‌ கடவுளும்‌, குன்றம்‌ எறிந்த 
குமரவேளும்‌, என்று வருகிறது. குன்றம்‌ என்றது மலை வடி வத்தில்‌ நின்ற 
கிரவுஞ்சாசுரனை. முருகன்‌ தன்‌ வேலால்‌ அந்த மலையைப்‌ பொடி ப்பொடி 
அக்கினான்‌. அது அவனுடைய வெற்றிக்குச்‌ சிறந்த அடையாளமாயிற்று. அது 
புலவர்கள்‌ போற்றும்‌ வகையில்‌ என்றும்‌ குன்றாக கொற்றமாக நிலவுகிறது. 

கிரவுஞ்சம்‌ என்பது அன்றிற்‌ பறவையின்‌ பெயர்‌. ஆணும்‌ பெண்ணும்‌ 
பிரியாமல்‌ எப்போதும்‌ இரட்டையாகவே இருக்கும்‌ இயல்புடையவை 

அப்பறவைகள்‌; கிரவுஞ்ச மிதுனம்‌ என்பார்கள்‌, சிறந்த காதலர்களின்‌ அன்புக்கு 
அன்றிலிணையை உவமை சொல்வது புலவர்களின்‌ வழக்கம்‌. அன்புக்கு 
அறிகுறியாக இருக்கும்‌ அன்றிலின்‌ உருவத்தில்‌ இருந்த அசுரன்‌ கொடுமை 
செய்தான்‌. பொல்லாதவர்கள்‌ நல்லவர்கள்‌ போலத்‌ தோற்றம்‌ கொண்டு, பிறரை 
ஏமாற்றிக்‌ கொடுமை செய்வார்கள்‌. இந்த இயல்பை கிரவுஞ்சாசுரன்‌ 
கொண்டி ருந்தான்‌. அன்றில்‌ வடிவில்‌ மலையாக இருந்த அவன்‌ எங்கும்‌ 
பறந்தான்‌. திடீரென்று ஓரிடத்தில்‌ வந்து படி வான்‌. அடியில்‌ இருந்த மக்களும்‌ 
பிறரும்‌ நசுங்கி மாய்வார்கள்‌. சிவபெருமான்‌ பறக்கும்‌ மூன்று புரங்களை 
அட்டார்‌. பறந்து சென்று படிந்து நின்று உலகுக்குத்‌ துன்பத்தைத்‌ தந்த 
ரெவுஞ்சமலையை முருகன்‌ அட்டான்‌. 

பழைய நூல்களில்‌ கிரவுஞ்சமலையைப்‌ பற்றிய செய்தி வேறு வகையாக 
இருக்கிறது. சூரன்‌ கிரவுஞ்சமலைக்குள்ளே புகுந்து கொண்டு எங்கும்‌ 
திரிந்தானாம்‌. அம்‌ மலை அவனுக்குக்‌ கவசம்‌ போல இருந்ததாம்‌ 
அம்மலையையும்‌ சூரனையும்‌ ஒரே சமயத்தில்‌ ஊடுருவிச்‌ செல்லும்படி 


முருகன்‌ தன்‌ வேலை ஏவினானாம்‌. 


“ஒருதோகை மிசைஏறி உழல்சூரும்‌ மலைமார்பும்‌ 
உடன்ஊடறப்‌ பொருதோகை சுரராச புறமேற விடுகாளை 


புகழ்பாடுவோம்‌” 
என்று ஒட்டக்கூத்தர்‌ தக்கயாகப்‌ பரணியில்‌ பாடுகிறார்‌. அதற்கு உரை எழுதிய 


உரையாசிரியார்‌. 'சூரபன்மாவுக்கு மறைவாய்‌ ஓடி வரலான மலையினுடைய 
மார்பும்‌ சூரபன்மாத்தானும்‌ ஓக்க ஒரே காலத்தில்‌ ஊடுருவும்படி வேலேறுடப்‌ 
பொருதருளி, என்று எழுதுகிறார்‌. “கிளைபட்‌ டெழுசூ ருரமும்‌ கிரியும்‌, 
தொளைப்ட்டுருவத்‌ தொடுவே லவனே” என்ற அநுபூதிப்‌ பாட்டில்‌, கிரவுஞ்ச 
மலையையும்‌ சூரன்‌ மார்பையும்‌ ஒருங்கே தொளைத்து அழித்த வேலின்‌ 
பெருமையை அருணகிரிநாதரும்‌ கூறுகிறார்‌. 


முருகன்‌ மலைக்குத்‌ தலைவன்‌; முதல்‌ துணையாகிய குறிஞ்சிக்குத்‌ 
தலைவன்‌. அதற்கு அவனே உரிமையாளன்‌. விண்ணைத்‌ தொட்டு நிமிர்ந்துள்ள 
மலைகளிலெல்லாம்‌ அவன்‌ கோயில்‌ கொண்டுள்ளான்‌. கோயில்‌ இருப்பினும்‌ 
இல்லையாயினும்‌ அவனுடைய உரிமை போகாது. இதைப்‌ பற்றி முன்பே 
பார்த்தோம்‌. குன்றங்களுக்குத்‌ தலைவனாக இருந்தாலும்‌ கிரவுஞ்சமாகிய 
குன்றத்தை அழித்தான்‌, தவறு செய்தால்‌ அவன்‌ யாரானாலும்‌, எப்படித்‌ 
தோன்றினாலும்‌ அவனை ஒறுப்பது தலைவன்‌ கடமை. ஆகவே, மலைகளுக்கு 
உரியவனாக இருக்கும்‌ முருகன்‌, இது மலையாயிற்றே; இதை அழிக்கக்‌ கூடாது 
என்று எண்ணவில்லை. உலகுக்குத்‌ தீங்கு புரியும்‌ கொடுமையையுடைய 
அதனை வேலால்‌ எறிந்து அழித்தான்‌. 

முருகன்‌ கிரவுஞ்சத்தை அழித்த கொற்றத்தையும்‌ குறிஞ்சி நிலத்துக்கு 
உரிமை பூண்டி ருக்கும்‌ சிறப்பையும்‌ சொல்லிப்‌ போற்றும்படி சொல்கிறார்‌ 
நக்கீரர்‌. 

குன்றம்‌ கொன்ற குன்றாக்‌ கொற்றத்து 
விண்பொரு நெடுவரைக்‌ குறிஞ்சிக்‌ கிழவ! 

(கிரவுஞ்சமலையை அழித்த குறையாத வெற்றிச்‌ சிறப்பையுடைய, 
வானை முட்டுகின்ற உயர்ந்த மலைகளையுடைய குறிஞ்சி நிலத்துக்கு உரிய 
தலைவனே! 

குறிஞ்சிக்‌ கிழவன்‌ 

கிழமை என்பது உரிமை. அதை உடையவன்‌ கிழவன்‌. குறிஞ்சித்‌ 

திணைக்கு உரிய தலைவனாக இருப்பவன்‌ முருகன்‌. 
“சேயோன்‌ மேய மைவரை உலகமும்‌” 

என்பது தொல்காப்பியம்‌. இந்த உரிமையை யாரும்‌ பறிக்க முடியாது. 
அகப்பொருள்‌ இலக்கணத்தைக்‌ கூறும்‌ நூல்களில்‌ எல்லாம்‌ முருகனைக்‌ 
குறிஞ்சிக்குரிய தெய்வம்‌ என்று வரையறுத்துக்‌ கூறியிருக்கிறார்கள்‌ புலவர்கள்‌. 
நூலை இயற்றியவர்கள்‌ எந்தச்‌ சமயத்தினராயினும்‌ முருகனுக்குள்ள இந்த 
உரிமையைப்‌ பறிப்பதில்லை. புத்தமித்ரர்‌ என்ற பெளத்தர்‌ தாம்‌ இயற்றிய 
வீரசோழியம்‌ என்ற நூலில்‌ குறிஞ்சித்திணைக்குத்‌ தெய்வம்‌ முருகன்‌ என்றே 
சொல்லுகிறார்‌. அவர்‌ விரும்பியிருந்தால்‌, அதற்குப்‌ புத்தன்‌ தெய்வம்‌ என்று 
சொல்லியிருக்கலாம்‌, அகத்தியர்‌ சிவபிரானிடம்‌ தமிழ்‌ கேட்டார்‌ என்று நாம்‌ 
சொல்வோம்‌. பெளத்தராகிய புத்தமித்திரர்‌ அவலோகிதன்‌ என்னும்‌ பெளத்த 
தெய்வத்தினிடம்‌ கேட்டதாகப்‌ பாடுகிறார்‌. “ஆயுங்‌ குணத்தவ லோகிதன்‌ பால்நி 
றருந்தமிழ்கேட்டு” என்று கூறுகிறார்‌. அது போலக்‌ குறிஞ்சி முதலியவற்றுக்கு 
வெவ்வேறு தெய்வங்களைக்‌ கூறியிருக்கலாம்‌. அவர்‌ அந்தப்‌ பிழையைச்‌ 
செய்யவில்லை. குறிஞ்சிக்‌ கிழவன்‌ முருகனே என்று இலக்கணம்‌ வகுக்கிறார்‌. 

புறச்சமயமாகிய சைன மதத்தைச்‌ சேர்ந்தவர்‌ நாற்கவிராச நம்பி என்பவர்‌ 
அவர்‌ இயற்றிய ௮ பாருள்‌ விளக்கம்‌ என்ற நூல்‌ புலவர்கள்‌ மிகுதியாகப்‌ 
பயிலும்‌ நூல்‌. அதிலும்‌ சைனராகிய ஆசிரியர்‌ குறிஞ்சிக்கு உரியவன்‌ 
முருகனென்றே பாடினார்‌. இத்தாலியிலிருந்து வந்த கிறிஸ்துவப்‌ 
பாதிரியாராகிய வீரமாமுனிவர்‌ தாம்‌ இயற்றிய தொன்னூலிலும்‌ இந்த 
உரிமையை மாற்றவில்லை. யாரும்‌ மாற்றத்‌ துணியாத கிழமை முருகனுக்கும்‌ 
குறிஞ்சிக்கும்‌ அமைந்திருக்கிறது. 


அருணகிரியார்‌ கூறுவது 


கிழவன்‌ என்ற சொல்லுக்குப்‌ பழங்காலத்தில்‌ உரிமையையடையவன்‌ 

என்ற பொருள்தான்‌ இருந்தது. பிற்காலத்தில்‌ முதியவனையும்‌ கிழவன்‌ என்று 
வழங்கும்‌ வழக்கம்‌ உண்டாயிற்று. அருணகிரிநாதர்‌ காலத்தில்‌ அந்தப்‌ பொருள்‌ 


வந்துவிட்டது. “கிழவனாய்ப்புக்கு நின்று”, “தொண்டு கிழவனிவன்‌ஆர்‌” என்று 
திருப்புகழில்‌ முதியவன்‌ என்ற பொருளில்‌ அச்சொல்லை ஆளுகிறர்‌. 


முருகனுடைய திருநாமமாகிய குறிஞ்சிக்‌ கிழவன்‌ என்பதை எண்ணி 
அருணகிரிநாதர்‌ நயமாக ஒரு பாட்டுப்‌ பாடுகிறார்‌. கந்தர்‌ அலங்காரத்தில்‌ 
“இந்த உலகம்‌ என்ன பைத்தியக்கார உலகமாக இருக்கிறது! முருகன்‌ மாறாத 
இளமையுடையவன்‌; குழந்தை; இளங்குருத்துப்‌ போன்ற பச்சிளங்குழந்தை, 
அவனைக்‌ கிழவன்‌ என்று சொல்கிறகே! அவன்‌ பால்‌ குடிக்கும்‌ பச்சைக்‌ 
குழந்தை; தொட்டிலில்‌ வளரும்‌ பருவக்‌ குழந்தை. பாலுக்காக அழும்‌ குழந்தை. 
இப்படி இருக்க! அவனைக்‌ குறிஞ்சிக்‌ கிழவன்‌ என்று சொல்லலாமா? என்று 


வேடிக்கையாகப்‌ பாடுகிறார்‌. 


“திருந்தப்‌ புவனங்கள்‌ ஈன்றபொற்‌ பாவை திருமுலைப்பால்‌ 

அருந்திச்‌ சரவணப்‌ பூந்தொட்டில்‌ ஏறி அறுவர்‌ கொங்கை 

விரும்பிக்‌ கடலழக்‌ குன்றழச்‌ சூரழ விம்மியமும்‌ 

குருந்தைக்‌ குறிஞ்சிக்‌ கிழவனென்று ஓதும்‌ குவலயமே” 
என்பது கந்தர்‌ அலங்காரம்‌. திருமுருகாற்றுப்படையில்‌ வரும்‌, “விண்பொரு 
நெடுவரைக்‌ குறிஞ்சிக்‌ கழவ” என்ற தொடர்‌ அருணகிரிநாதர்‌ உள்ளத்தில்‌ 
எழுப்பிய ஒளியே இந்தப்‌ பாட்டு. 


புலவர்‌ எறு 


முருகன்‌ அறிவுடையவர்களுக்கெல்லாம்‌ தலைவன்‌, புலமை 
யுடையவர்களில்‌ தலைமை பூண்டவன்‌. அகத்தியரென்னும்‌ பெரும்புலவருக்குத்‌ 
தமிழை அறிவுறுத்திய மாபெரும்‌ புலவன்‌, அவனை நல்ல மொழிகளால்‌ 
எல்லோரும்‌ புகழ்கிறார்கள்‌. 

பலர்புகழ்‌ நன்மொழிப்‌ புலவர்‌ ஏறே! 

(சாதி, சமயம்‌, இனம்‌, நாடு, மொழி ஆகியவற்றால்‌ வெவ்வேறாக 
இருக்கும்‌ பலவகையினரும்‌ புகழ்கின்ற நல்ல மொழிகளுக்கு உரியவனாகிய 
புலவர்களுக்கு அண்‌ சிங்கம்‌ போன்றவனே) 

பலரும்‌ புகழ்ந்து சொல்லும்‌ நன்றாகிய சொற்களையுடைய 
பரசமயத்திலுள்ளார்க்கு ஏற்றின்‌ தன்மையையடையவனே' என்று 
நச்சினார்க்கினியர்‌ உரை எழுதி, என்றது, கல்வி மதத்தையுடைய யானை 


போல்வார்க்குச்‌ சிங்க ஏறு போல்வாய்‌ என்றதாம்‌ என்று விளக்குவார்‌. 

'பரசமயத்தில்‌ உள்ளார்க்கு ஏறு போல்வாய்‌' என்று சொன்னது, முருகனே 
ஞானசம்பந்தராக அவதரித்தார்‌ என்ற கொள்கையை எண்ணிப்‌ போலும்‌. 
ஞானசம்பந்தரைப்‌ பரசமய கோளாரி என்று கூறுவர்‌. 

முருகன்‌ எல்லா மொழியிலும்‌ வல்லவனாதலின்‌ பலரும்‌ புகழ்ந்தனர்‌. 
புலவர்‌ என்பதற்கு ஞானிகள்‌ என்று ஒரு பொருள்‌ உண்டு. ஞானியர்களுக்‌ 
கெல்லாம்‌ தலைவனாகிய ஞானபண்டிதனே என்று பொருள்‌ கொள்வதும்‌ 
பொருந்தும்‌. தேவர்களுக்கும்‌ புலவன்‌ என்று பெயர்‌ உண்டு. அதனால்‌, 
'தேவர்களுக்கெல்லாம்‌ ஏறுபோன்ற தலைவனே என்றும்‌ பொருள்‌ 
கொள்ளலாம்‌. “சரலோக சிகாமணியே” என்பது அநுபூதி. 


பெரும்‌ பெயர்‌ முருகன்‌ 


இனி அப்பெருமானுடைய திருநாமமாயெ முருகன்‌ என்பதன்‌ சிறப்பைச்‌ 
சொல்ல வருகிறார்‌. 


அரும்பெறல்‌ மரபின்‌ பெரும்பெயர்‌ முருக 
மரபு என்பது இலக்கணம்‌. 'பெறுவதற்கரிய இலக்கணங்களால்‌ வந்த 
பெரிய திருநாமமாகிய முருகன்‌ என்னும்‌ திருநாமத்தை உடையவனே! என்பது 
இதற்குப்‌ பொருள்‌. 


முருகை உடையவன்‌ முருகன்‌. அந்தத்‌ திருநாமத்தைப்‌ பெறுவதற்குரிய 
மரபு அல்லது தகுதி யாவருக்கும்‌ இல்லை. அது பெறுவதற்கு அரியது. அதைப்‌ 
பெற்றவன்‌ முருகன்‌, அவன்‌ திருநாமம்‌ பொருளாலும்‌ கலையாலும்‌ பயனாலும்‌ 
மிகப்‌ பெரியது; அது பெரும்‌ பெயர்‌. 


முருகனிடம்‌ உள்ள அனந்த கல்யாண குணங்கள்‌ ஓஒப்புச்‌ சொல்லுதற்கு 
இயலாத நிலையில்‌ உள்ளன. முருகு என்னும்‌ சொல்லுக்குப்‌ பல பொருள்கள்‌ 
உண்டு. நிகண்டிகளில்‌ அவற்றைக்‌ காணலாம்‌. எல்லாவற்றையும்‌ தொகுத்துக்‌ 
காட்டும்‌ தமிழ்ப்‌ பேரகராதியில்‌, இளமை, மணம்‌, அழகு, தெய்வத்‌ தன்மை, 
வெறியாட்டு வேள்வி, திருவிழா, பூத்தட்டு, தேன்‌, கள்‌, எலுமிச்சை, அகில்‌, 
எழுச்சி, விறகு, காதணிவகை என்ற பொருள்கள்‌ உள்ளன. 

இவற்றில்‌ தலைமையானவை மணம்‌, தெய்வத்தன்மை, இளமை, அழகு 
என்பவை. இந்த நான்கையும்‌ குறிப்பாக நக்கரரே பின்பு 
திருமுருகாற்றுப்படையில்‌ கூறுகிறார்‌. “மணங்கமழ்‌ தெய்வத்து இளநலம்‌ 
காட்டி” என்று 290-அம்‌ அடியில்‌ சொல்கிறார்‌; மணமும்‌, தெய்வத்தன்மையும்‌, 
இளமையும்‌, நலமாகிய அழகும்‌ அவன்‌ தன்‌ திருவுருவத்தில்‌ காட்டுவான்‌ 
என்று கூறுகிறார்‌. 

இந்த நான்கு மரபுகளும்‌ கடவுள்‌ திருவுருவங்களில்‌ வேறு யாருக்கும்‌ 

அமையாத வகையில்‌ முருகனிடம்‌ சிறந்து நிற்கின்றன. அழியாத ஞான 
மணமும்‌, அருளென்னும்‌ தெய்வத்தன்மையும்‌, என்றும்‌ அழியாத இளமையும்‌ 
என்றும்‌ மாறாத பேரழகும்‌ உடையவன்‌ முருகன்‌, அவன்‌ ஞான ஸ்கந்தன்‌. 
கருணைகூர்‌ முருகங்களாறுடைய பேரருளாளன்‌ என்றும்‌ அழியாத 
இளமைக்காரன்‌. ஆயிரம்‌ கோடி காமர்‌ அழகெலாம்‌ திரண்டு ஒன்றாகி 
மேவினாலும்‌ இணையாகாத வடி வழகன்‌. ஆகவே அவன்‌ இயல்புகள்‌ பிறரால்‌ 
பெறுவதற்கு அரியன. அத்தகைய முருகு அவனிடம்‌ இருப்பதனால்‌ அவன்‌ 
திருநாமம்‌ வேறு யாருக்கும்‌ பெறற்கு அரியதாயிற்று. பரிபாடலும்‌, “பெரும்‌ 


பெயர்‌ முருக! என்று அவனைப்‌ பாராட்டும்‌. 


முருகன்‌ என்னும்‌ திருநாமம்‌ பல பொருள்களையும்‌ தன்னுள்‌ அடக்கி 
நிற்கிறது. ஞானபண்டிதா, அருளாளா, பாலசுப்பிரமணியா, சுந்தரமூர்த்தி, 
பக்தர்களுக்குத்‌ தேனாகும்‌ இறைவா, வேள்வி காவலா என்று பல 
திருநாமங்கள்‌ கூறிப்‌ பெறும்‌ பயனை அந்தத்‌ திருநாமம்‌ ஒன்றை ஓதிப்‌ 
பெறலாம்‌. அதனால்தான்‌ அருணகிரிநாதர்‌ அது சொல்லால்‌ ஓன்றாக 
நின்றாலும்‌ அதைத்‌ திருநாமங்கள்‌ என்று சொல்கிறார்‌. 
“மொழிக்குத்‌ துணைமுரு காஎனும்‌ நாமங்கள்‌” 


(கந்தர்‌ அலங்காரம்‌) 


மரபு என்பதற்கு வரலாறு என்பது ஒரு பொருள்‌. பிறரால்‌ 

பெறுவதற்குரிய வரலாற்றையும்‌ பெரிய பெயரையும்‌ உடைய முருகனே என்றும்‌ 
பொருள்‌ கொள்ளலாம்‌. பெயர்‌ என்பதற்குப்‌ பொருள்‌ என்றும்‌ ஒரு பொருள்‌ 
உண்டு. நச்சினார்க்கினியர்‌ அந்தப்‌ பொருளை உரை கூறுகிறார்‌. பிறருக்குப்‌ 
பெறலரிய முறைமையினையுடைய பெரும்‌ பொருளையுடைய முருக, என்று 
பொருளெழுதி, “பெரும்‌ பொருளென்றது வீட்டினை என்று விளங்குவார்‌. 
முத்திச்‌ செல்வத்துக்குத்‌ தலைவனாக நின்று அதனை அடியார்களுக்கு 
வழங்குபவன்‌ முருகனாதலின்‌ இவ்வாறு பொருளுரைத்தார்‌. 

குன்றம்‌ கொன்ற குன்றாக்‌ கொற்றத்து 

விண்பொரு நெடுவரைக்‌ குறிஞ்சிக்‌ கிழவ! 

பலர்புகழ்‌ நன்மொழிப்‌ புலவர்‌ ஏறே 

அரும்பெறல்‌ மரபிற்‌ பெரும்பெயர்‌ முருக! 


பேரிசையாளன்‌ 


செல்வத்தைப்‌ பெற்றவர்கள்‌ அதனால்‌ வரும்‌ இன்பங்களை நுகர்வதோடு 
நின்றால்‌ சிறப்பன்று. செல்வத்துப்‌ பயனே ஈதல்‌ (புறநானூறு) என்று 


626 


பழமுதிர்சோலை 


சொல்வார்கள்‌. எத்தனைக்கு எத்தனை செல்வம்‌ இருக்கிறதோ, அத்தனைக்கு 
அத்தனை அறம்‌ புரிய வேண்டும்‌. அதனால்‌ புகழ்‌ பரவும்‌. “ஈவார்மேல்‌ நிற்கும்‌ 
புகழ்‌” என்பது திருக்குறள்‌. 

பெரிய செல்வர்கள்‌ தம்முடைய செல்வத்தை நுகர்வதோடு 
நின்றிருந்தால்‌ அந்தச்‌ செல்வம்‌ அழியும்‌; அவர்களும்‌ மாய்ந்து போவார்கள்‌; 
அவர்கள்‌ பெயரும்‌ அவர்களுடன்‌ மறைந்து போகும்‌. ஆனால்‌ அழிந்தொழியும்‌ 
செல்வத்தைக்‌ கொண்டு அறம்‌ புரிபவர்கள்‌, அந்தச்‌ செல்வம்‌ போனாலும்‌ 
அவர்கள்‌ மறைந்தாலும்‌ அவர்கள்‌ புகழ்‌ மறையாமல்‌ வாழும்‌. உலகில்‌ வாழும்‌ 
போதும்‌ அவர்களுக்கு இசை பெருகும்‌. அப்பாலும்‌ புகழ்‌ நிற்கும்‌. 

“ஈதல்‌ இசைபட வாழ்தல்‌ அதுவல்ல 
தூதியம்‌ இல்லை உயிர்க்கு” 

என்று திருவள்ளுவர்‌ கூறுவது இங்கே நினைப்பதற்குரியது. 

சிறிதளவு பொருளைக்‌ கொண்டு அறம்‌ செய்பவனுடைய புகழ்‌ ஓரளவு 
பரவும்‌. பல காலம்‌ நிற்கும்‌ அறங்களைப்‌ புரிபவன்‌ புகழ்‌ நீடித்து நிற்கும்‌. 
பலருக்குப்‌ பயன்படும்‌ அறங்களைப்‌ புரிபவன்‌ புகழ்‌ பரந்து விரியும்‌, மிகச்‌ 
சிறந்த பொருளைப்‌ பலருக்குப்‌ பலகாலம்‌ பயன்படும்படி வழங்குபவன்‌ புகழ்‌ 
நீண்டு பரந்து நிற்கும்‌. 

முருகன்‌ புகழ்‌ அப்படிப்‌ பரவியிருக்கிறது. அவன்‌ தன்பால்‌ அடியார்‌ 
எது வேண்டி வந்தாலும்‌ அதனை ஈயும்‌ வள்ளல்‌. அவனால்‌ அளிக்க முடியாத 
பொருள்‌ ஏதும்‌ இல்லை. இந்த அளவுதான்‌ அளிப்பான்‌ என்ற எல்லையும்‌ 
இல்லை. அவன்‌ வரம்பிகந்த செல்வம்‌ உடையவன்‌. பிறரால்‌ வழங்குதற்கு 
அரிய செல்வம்‌ ஒன்று அவனிடம்‌ உண்டு. அதுதான்‌ முத்தி யென்னும்‌ 
செல்வம்‌. அதனை வேறு யாரிடமிருந்தும்‌ பெறமுடியாது. அதைத்‌ தருவதால்‌ 
அவன்‌ புகழ்‌ மேன்மேலும்‌ பரவிக்‌ கொண்டே இருக்கிறது. 

முருகனுடைய வள்ளன்மையையும்‌ அதனால்‌ விளையும்‌ புகழையும்‌ 


புலப்படுத்தும்‌ திருநாமத்தை அடுத்தபடி கூறுகிறார்‌ நக்கீரர்‌. 
நசையுநர்க்கு ஆர்த்தும்‌ இசைபே ராள! 


(தன்பால்‌ விரும்பி வந்தவர்களுக்கு அவர்‌ விரும்பியதைத்‌ தந்து நிரம்ப 
நுகரச்‌ செய்யும்‌. பெரிய புகழை உடையவனே). 

நசை என்பது விருப்பம்‌, முருகனை அணுகினால்‌ வேறு யாராலும்‌ 
வழங்க முடியாத பெருஞ்‌ செல்வத்தைப்‌ பெறலாம்‌ என்ற விருப்பத்தோடு 


அவனை அணுகுகிறார்கள்‌ அன்பர்கள்‌. ஆகையால்‌ அவர்களை நசையுநர்‌ 

என்றார்‌. இந்த அடிக்கு, வீட்டைப்‌ பெறவேண்டுமென்று நச்சி வந்தார்க்கு, 
அதனை நுகர்விக்கும்‌ பெரிய புகழை ஆளுதலையுடையாம்‌ என்று உரை 
எழுதுவர்‌, நச்சினார்க்கினியர்‌; பேரிசை என்று மாறுக என்றும்‌ எழுதுவர்‌. 


ஆர்த்துதல்‌ 


ஆர்த்தும்‌ என்பதற்கு ஆரச்‌ செய்யும்‌ என்பது பொருள்‌; ஆர்தல்‌ - 

நிறைதல்‌. நுகர்தல்‌; இங்கே அவ்விரண்டையும்‌ இணைத்துப்‌ பொருள்‌ 
கொள்ளுதல்‌ சிறப்பு. தன்னை அண்டி வந்தாருக்கு யாதொரு குறைவும்‌ இன்றி 
நிரம்பி வழங்கி அதனை முற்றும்‌ நுகரச்‌ செய்பவன்‌ முருகன்‌, தன்பால்‌ வந்து 
கேட்டவனுக்குப்‌ பிறரிடம்‌ மறுபடியும்‌ சென்று கை நீட்டாமல்‌ நிறையக்‌ 
கொடுப்பது வண்மையாளர்‌ இயல்பு. 

“இலனென்னும்‌ எவ்வம்‌ உரையாமை ஈதல்‌ 

குலனுடையான்‌ கண்ணே உள” 


என்ற குறளின்‌ உரைகளில்‌ ஒன்றாகிய, 'அதனைப்பின்னும்‌ பிறன்‌ ஒருவன்பாற்‌ 
சென்று உரையா வகையால்‌ கொடுத்தல்‌' என்பதை இங்கே நினைத்துப்‌ பார்க்க. 


“செருமான வேற்சென்னி தென்னுறந்தை யார்தம்‌ 
பெருமான்‌ முகம்பார்த்த பின்னர்‌ - ஒருநாளும்‌ 
பூதலத்தோர்‌ தம்மைப்‌ பொருள்நசையாற்‌ பாராவாம்‌ 
காதலித்துத்‌ தாழ்ந்திரப்போர்‌ கண்‌” 
என்ற பழம்‌ பாடலும்‌ இக்கருத்தை உரைப்பது காண்க. 
குறைவிலா நிறைவாக இருக்கும்‌ இறைவன்‌ ஒருவனே குறைவின்றி 
நிரம்பக்‌ கொடுப்பவன்‌, மற்றவர்கள்‌ தாங்களே குறையுடையவர்களாதலின்‌ 
பிறருக்குக்‌ குறைவின்றிக்‌ கொடுக்கும்‌ ஆற்றல்‌ அவர்களிடம்‌ இராது. அதலின்‌ 
ஆர்த்தும்‌ பெருமையை உடையவனாகிய முருகனைப்‌ போற்றச்‌ சொல்கிறார்‌ 
நக்கீரர்‌. 
நுகரச்‌ செய்யும்‌ என்பது ஆர்த்தும்‌ என்பதற்கு உரிய மற்றொரு பொருள்‌, 
பொருளை வழங்கினாலும்‌ அந்தப்‌ பொருளினால்‌ வரும்‌ போகத்தைப்‌ 
பொருளுடையவன்‌ பெறுவான்‌ என்று சொல்வதற்கில்லை. புலவனுக்கு 
யானையைக்‌ கொடுத்தால்‌ அவன்‌ அதைக்‌ கொண்டு என்ன செய்வான்‌? 
யானையைக்‌ கட்டித்‌ தனி போடுவது எப்படி? அதனால்‌ பழங்கால வள்ளல்கள்‌ 
யானையை வழங்கும்‌ போது அந்த நிலைக்கு ஏற்ற செல்வத்தையும்‌ 
வழங்குவார்கள்‌. 
ஒரு புலவனுக்குச்‌ செல்வன்‌ ஒருவன்‌ தேரை ஈந்தான்‌. அதில்‌ எப்படி 
ஏறுவது என்று அந்தப்‌ புலவனுக்குத்‌ தெரியவில்லை. அவன்‌ இப்படி ஏற 
வேண்டும்‌ என்று சொல்லிக்‌ கொடுத்தானாம்‌. ஏறென்று ஏற்றி என்று 
கூறுகிறார்‌ புலவர்‌. 

பொன்னும்‌ மணியும்‌ பிற பொருளும்‌ இருந்தாலும்‌ அவற்றால்‌ வரும்‌ 
இன்பத்தை நுகரும்‌ வாய்ப்பு எல்லோருக்கும்‌ கடைப்பதில்லை. நுகர்வதற்கும்‌ 
ஒரு புண்ணியம்‌ வேண்டும்‌. 


பொன்னானாய்‌ மணியானாய்‌ போகம்‌ அனாய்‌ என்று அப்பர்‌ சுவாமிகள்‌ 


பாடுவார்‌. இறைவனே போகமாகவும்‌ இருந்து அருள்‌ செய்கின்றானாம்‌. 


முருகன்‌ தன்பால்‌ வருகிறவர்களுக்கு நிரம்பக்‌ கொடுப்பதோடு அதை 
அவர்கள்‌ நன்கு நுகரவும்‌ செய்வான்‌. இந்தக்‌ கருத்தை ஆர்த்தும்‌ என்ற சொல்‌ 
புலப்படுத்துகிறது. 

உயர்ந்த செல்வத்தைக்‌ குறைவறக்‌ கொடுத்து அதனை நுகரும்படி 
செய்யும்‌ வள்ளலுடைய புகழ்‌ சிறியதாகவா இருக்கும்‌? அதனால்தான்‌ 


முருகனை, “இசை பேராள என்றார்‌. 
அலந்தாரைக்‌ காப்பவன்‌ 


முருகன்‌ கருணைப்‌ பெருங்கடல்‌. துன்புறும்‌ உயிர்களைக்‌ காப்பாற்ற 
வேண்டும்‌ என்னும்‌ பேரருளாளன்‌. பிறரால்‌ துன்புற்று வேறு ஒரு துணையும்‌ 
இன்றி ஆற்றலழிந்து நிற்கும்‌ அநாதைகளை அருள்‌ கூர்ந்து காப்பாற்றும்‌ 
பெருமான்‌. தேவர்கள்‌ பலமுடையவர்கள்‌. தம்மை நாடினவர்களுக்கு வரம்‌ 
ஈயும்‌ வண்மை உடையவர்கள்‌. ஆயினும்‌ அசுரேந்திரனாகிய சூரனால்‌ 
அவர்களுடைய ஆற்றல்கள்‌ அழிந்தன. நிர்க்கதியாக நின்றார்கள்‌. அவர்களை 
முருகன்‌ காப்பாற்றினான்‌. இவ்வாறு இடுக்கண்‌ அடைந்து கதியற்று 
வந்தவர்களைக்‌ காக்கும்‌ செயலைப்‌ பல மூறை முருகன்‌ ஆற்றியிருக்கிறான்‌. 
அவன்‌ அலந்தோர்க்கு அளிப்பவன்‌. 

அவன்‌ செக்கச்‌ சிவந்த நிறமுடையவன்‌. அதனால்‌ சேய்‌ என்ற திருநாமம்‌ 
அவனுக்கு வந்தது. அத்தகைய அழகுத்‌ திருமேனியில்‌ மதாணி முதலிய 
பொன்னணிகளை அணிந்திருக்கிறான்‌, அன்பர்கள்‌ அவனை அலங்கரித்துப்‌ 
பார்க்க வேண்டும்‌ என்னும்‌ ஆர்வமுடையவர்கள்‌. அவர்களுக்கு மகிழ்ச்சியை 
உண்டாக்க அவன்‌ அணிகலன்களை அணிகிறான்‌. 

அலந்தோர்க்கு அளிக்கும்‌ பொலம்பூண்‌ சேஎய்‌! 

(துன்புற்று நிர்க்கதியாக வந்தவர்களுக்கு அருள்‌ வழங்கிக்‌ காப்பாற்றும்‌, 

பொன்‌ அணிகலன்களை அணிந்த, செவ்வண்ண மேனிப்‌ பெருமானே!) 


கைபுனைந்து இயற்றாத அணிகலன்களைத்‌ தேவரும்‌ கடவுளும்‌ 
அணிந்திருப்பதாகச்‌ சொல்லுவது மரபு, நாவலொடு பெயரிய பொலம்புனை 
அவிரிழை' யைத்‌ தேவமகளிர்‌ அணிந்திருப்பதாக முதலில்‌ நக்கீரர்‌ 

சொல்லியிருக்கிறார்‌. அம்பிகையை, “இழையணி சிறப்பிற்‌ பழையோள்‌” என்று 
கூறியதையும்‌ பார்த்தோம்‌. 


பரிசிலரைத்‌ தாங்குபவன்‌ 


இனி முருகனுடைய வீரத்தையும்‌ அதனால்‌ விளையும்‌ கொடைத்‌ 
திறத்தையும்‌ சொல்ல வருகிறார்‌. 

வீரமுடையவர்களுடைய தோள்‌, திண்ணியதாக இருக்கும்‌. மார்பு 
அகன்றிருக்கும்‌; அதனால்‌ மார்புக்கே அகலம்‌ என்று பெயர்‌ வந்தது. பரந்த 
மார்பு வீரத்துக்கு அறிகுறி. முருகன்‌ பெரு வீரமும்‌ அகன்ற மார்பும்‌ 
உடையவன்‌. எத்தனையோ போர்களில்‌ வெற்றி கண்ட மார்பு அது. போரில்‌ 
அஞ்சி ஓதுங்காமல்‌ பகைவர்களின்‌ முன்‌ நின்று மார்பு நிமிர, விழுப்புண்‌ 
பட்டாலும்‌ தளராமல்‌ பொருதல்‌ வீரர்களுக்கு அழகு “நான்‌ என்று மார்தட்டும்‌ 
பெருமாள்‌: முருகன்‌. ஆகவே அந்தத்‌ திருமார்பை, “மண்டு அமர்க்கடந்த 
வென்றாடு அகலம்‌' என்று சிறப்பிக்கின்றார்‌ அசிரியர்‌. வஞ்சியாமல்‌ எதிர்‌ 
நின்று கொல்வதைக்‌ கடத்தல்‌ என்பர்‌. முருகன்‌ அவ்வாறு போர்‌ புரிகிறவன்‌. 


இவ்வாறு பகைவரோடு போர்‌ செய்வதனால்‌ முருகன்‌ வெற்றியை 
அடைகிறான்‌. அந்த வெற்றியினால்‌ கிடைக்கும்‌ பொருள்களை அவன்‌ 
தன்னை வேண்டி நிற்பவர்களுக்கு வழங்கி விடுகிறான்‌. தனக்கென்று 
பாதுகாத்து வைத்துக்‌ கொள்வதில்லை. சூரனிடமிருந்து மீட்ட 
தேவலோகத்தை அவன்‌ இந்திரனுக்கே வழங்கிவிட்டான்‌. 

வள்ளல்கள்‌ தம்முடைய பெரு வீரத்தால்‌ பெற்றவற்றைத்‌ தம்மிடம்‌ வந்து 
இருக்கும்‌ புலவருக்கும்‌ பாணருக்கும்‌ அளித்து விடுவார்கள. முருகன்‌ தன்‌ 
மார்பின்‌ வீரத்தால்‌ பெற்றவற்றைத்‌ தன்னை நாடி. வரும்‌ பரிசிலருக்கு வழங்கி 
விடுகிறான்‌. அவன்‌ இத்தகைய செயல்களால்‌ ஓங்கி நிற்கிறான்‌. உருவத்தாலும்‌ 
உயர்ந்து நெடியவனாக இருக்கிறான்‌. 


மண்டுஅமர்க்‌ கடந்தநின்‌ வென்றுஆடு அகலத்துப்‌ 
பரிசிலாத்‌ தாங்கும்‌ உருகெழு நெடுவேள்‌ ! 


(மேல்‌ நெருங்கி வருகின்ற போர்களை வஞ்சியாமல்‌ எதிர்‌ நின்று 
முடித்து நின்னுடைய வென்று அடுகின்ற மார்பினால்‌ (வரும்‌ செல்வத்தைக்‌ 
கொண்டு) பரிசிலர்களைப்‌ பாதுகாக்கும்‌, அழகையுடைய நெடிய வேளே! 
மண்டு - நெருங்கும்‌. கடந்த - வஞ்சியாமல்‌ எதிர்நின்று கொன்ற, வென்று 
அடு - வெற்றி பெற்று அடுதலையடைய. அகலம்‌ - மார்பு. பரிசிலர்‌ - பரிசில்‌ 
பெற வேண்டும்‌ என்ற எண்ணத்தோடு வரும்‌ இரவலர்‌. தாங்கும்‌ - பாதுகாக்கும்‌. 
உரு - அழகு). 

இவ்வாறு மார்பின்‌ வலிமையால்‌ பெற்ற செல்வத்தைப்‌ பரிசிலருக்கு 
ஈவதாகச்‌ சொல்வது ஒரு மரபு. கொண்கானங்கிழான்‌ என்ற வள்ளலை 
மோசிகீரனார்‌ என்பவர்‌ புகழும்‌ போது, 

“இலம்படு புலவர்‌ மண்டை விளங்குபுகழ்க்‌ 

கொண்பெருங்‌ கானத்துக்‌ கிழவன்‌ 

தண்டார்‌ அகலம்‌ நோக்கின மலர்ந்தே” (புறநானூறு, 153) 
என்று பாடுகிறார்‌. “மண்டை அகலம்‌ நோக்கி மலர்ந்த என்ற கருத்து; 
கொடுக்கும்‌ பொருள்‌ மார்பின்‌ வலியான்‌ உளதாமாகலின்‌, அகலம்‌ நோக்கின 
என்றதாகக்‌ கொள்க' என்று அதன்‌ பழைய உரையாசிரியர்‌ விளக்குகிறார்‌. 

போரிலே பெற்ற செல்வத்தைப்‌ பரிசிலருக்கு வழங்கிப்‌ பாதுகாக்கும்‌ 

பண்பை உடையவன்‌ முருகன்‌. இதனால்‌ அவன்‌ வீரமும்‌ கொடைத்திறமும்‌ 
ஒருங்கே புலனாகின்றன. 

'மண்டமர்‌ கடந்த வென்றாடு நின்‌ அகலத்துப்‌ பொலம்‌ பூண்‌ சேஎய்‌ 
என்று கூட்டி, 'மிக்குச்‌ செல்கின்ற போர்களை முடித்த வென்றடுகின்ற நினது 
மார்பிடத்தே பொன்னாற்‌ செய்த பேரணிகலங்களை அணிந்த சேய்‌' என்று 
பொருளரைப்பர்‌ நச்சினார்க்கினியர்‌. 

உருகெழு என்பதற்கு, பகைவர்களுக்கு அச்சத்தை உண்டாக்குகின்ற 


என்றும்‌ பொருள்‌ கொள்ளலாம்‌. 
மிகப்‌ பெரியவன்‌ 


முருகனை யாவரும்‌ துதிக்கிறார்கள்‌. அவனுடைய பெயர்‌ எங்கும்‌ 
பரவுகிறது. மிகப்‌ பெரியவர்களெல்லாம்‌ அவனை ஏத்துகிறார்கள்‌. அவன்‌ 
எல்லோரையும்‌ விடப்‌ பெரியவன்‌ அல்லவா? அவன்‌ பெயர்‌ பெரியது; புகழ்‌ 
பெரியது. அவனை ஏத்துபவர்களும்‌ பெரியவர்கள்‌. பதவியால்‌ பெரிய பிரமன்‌ 
முதலியோர்‌ அவனை ஏத்துகிறார்கள்‌,; ஆற்றலால்‌ பெரிய இந்திரன்‌ அவனை 
ஏத்துகிறான்‌. தவத்தால்‌ பெரிய முனிவர்கள்‌ அவனை ஏத்துகிறார்கள்‌. அழகால்‌ 
பெரிய மன்மதன்‌ ஏத்துகிறான்‌. கல்வியால்‌ பெரிய அகத்தியரும்‌ பிறரும்‌ 
ஏத்துகின்றனர்‌. இப்படிப்‌ பல துறைகளிலும்‌ பெரியவர்கள்‌ ஏத்தும்பெரிய 
புகழையும்‌ பெயரையும்‌ உடைய கடவுள்‌ முருகன்‌. 

பெரியோர்‌ ஏத்தும்‌ பெரும்பெயர்‌ இயவுள்‌ ! 

(தேவரும்‌ முனிவரும்‌ பிறருமாகிய பெரியவர்கள்‌ துதிக்கின்ற பெரிய 
திருநாமத்தையுடைய கடவுளே!) 

இயவுள்‌ என்பது மிக அரிய சொல்‌. அதற்குத்‌ தலைவன்‌ என்றும்‌ கடவுள்‌ 


என்றும்‌ பொருள்‌ உரைப்பர்‌. 

கூர சங்காரன்‌ 


முருகன்‌ வீரன்‌ என்பதை அடிக்கடி நினைப்பூட்டுகிறார்‌ நக்கீரர்‌. 
உலகத்திலுள்ள மக்கள்‌ அச்சத்தில்‌ அழுந்தித்‌ துயருறுகிறார்கள்‌. பசிக்கும்‌, 
பகைக்கும்‌, வறுமைக்கும்‌, பிணிக்கும்‌ அஞ்சி அஞ்சிச்‌ சாகிறார்கள்‌. தமக்குப்‌ 
பெருந்துணை ஒன்று இருக்கிறது என்ற நினைவு வந்தால்‌ அந்த அச்சம்‌ 
போகும்‌. வீரம்‌ மிக்க ஒருவனுடைய துணை இருக்கிறது என்பதை உறுதியாக 
எண்ணி நம்பினால்‌ நம்‌ அச்சம்‌ போய்விடும்‌. அதனால்‌ முருகனுடைய 
வீரத்தையும்‌, அதனால்‌ அவன்‌ பெரிய பகைகளை வென்ற தீரத்தையும்‌, 
அதனால்‌ மற்றவர்கள்‌ பெற்ற நன்மையையும்‌ பன்முறை வெவ்வேறு வகையில்‌ 
எடுத்துச்‌ சொல்கிறார்‌ ஆசிரியர்‌. இப்போது சூரனை வென்ற வீரத்தை 
நினைப்பூட்டுகிறார்‌. முன்பும்‌ சொன்னாலும்‌ மீண்டும்‌ மீண்டும்‌ 
வற்புறுத்தினால்தான்‌ நம்‌ உள்ளத்தில்‌ பதியும்‌ என்று கருதிச்‌ சொல்கிறார்‌. 

சூரன்‌ தனக்குள்ளே வரம்‌ முதலிய பலத்தினாலும்‌, தன்னுடைய தம்பிமார்‌ 
தனயன்‌ ஆகியோர்‌ துணை உண்டென்ற மிடுக்கினாலும்‌, அறுபத்தாறு கோடி 
அசுரர்‌ படையாக வருகிறார்கள்‌ என்ற செருக்கினாலும்‌ முருகனை எதிர்த்து 
வந்தான்‌. முருகன்‌ அவனுடைய செருக்குக்குக்‌ காரணமானவற்றை 
ஒவ்வொன்றாகக்‌ குலைத்து அழித்தான்‌. பெரிய மரத்தில்‌ முதலில்‌ 
கிளைகளையெல்லாம்‌ வெட்டிவிட்டுப்‌ பிறகு அடிமரத்தை வெட்டுவது போல, 
அவனுடைய தம்பிமாரையும்‌ படைகளையும்‌ அழித்துப்‌ பிறகு அவனைக்‌ 
கொன்றான்‌. அவனுடைய குலத்தை வேரோடு களைந்தான்‌. அவனுடைய 
சுற்றத்தார்‌ அனைவரும்‌ அழிந்தனர்‌. அவ்வாறு அழித்த பெரிய வலிமையை 
உடையவன்‌ முருகன்‌. 

சூர்மருங்கு அறுத்த மொய்ம்பின்‌ மதவலி 

(சூரனது குலத்தை அடியோடு அழித்த மார்பையுடைய மிக்க 
வலிமையைப்‌ பெற்றவனே! மருங்கு - குலம்‌. மொய்ம்பு - மார்பு. 

இங்கும்‌ வீரத்தின்‌ சிறப்பைப்‌ புலப்படுத்த மார்பைச்‌ சொன்னார்‌. 
மொய்ம்பு என்பதற்கு வலிமை என்ற பொருளும்‌ உண்டு. போரிலே புக்கு 
வெல்லும்‌ வீரத்தை மொய்ம்பென்றும்‌, பிற வலிமைகளை மதவலி என்றும்‌ 
கூறினார்‌ என்றும்‌ கொள்ளலாம்‌. 

பின்னால்‌ வரும்‌ ‘போர்‌ மிகு' என்ற தொடரை முன்னாலே கூட்டி, 
'போர்மிகு மொய்ம்பின்‌ சூர்மருங்கு. அறுத்த மதவலி என்று கொண்டு, போர்த்‌ 
தொழிலிலே மிகுகின்ற மொய்ம்பாலே சூரபன்மாவின்‌ குலத்தை 
இல்லையாக்கின மதவலி என்னும்‌ பெயரை உடையாய்‌ என்று உரை எழுதுவர்‌, 
நச்சினார்க்கினியர்‌. 

போர்மிகு பொருநன்‌ 


இவ்வாறு நிகமும்‌ போர்‌ எதுவாயினும்‌ அதில்‌ மிக்குத்‌ தோன்றும்‌ 
பெருவீரன்‌ முருகன்‌. வீரனுடைய வலிமையைப்‌ போரில்தான்‌ பார்க்க முடியும்‌. 


போர்‌ என்று சொன்னாலே வீரர்களுடைய தோள்‌ பூரிக்குமாம்‌. 
“போரென்ன வீங்கு பொருப்பன்ன 
திரள்கொள்‌ திண்டோள்‌” (பூக்கொய்‌ படலம்‌) 
என்று கம்பர்‌ கூறுவார்‌. 
இத்தகைய பெருவீரன்‌ தலைவனாகிய முருகன்‌. 
போர்மிகு பொருந குரிசில்‌! 


(போரிலே சிறந்து விளங்கும்‌ வீரனே! தலைவனே! பொருபவன்‌, 
பொருநன்‌, குரிசில்‌ என்பதற்கு உபகாரி என்றும்‌ பொருள்‌ கொள்ளலாம்‌). 


“போரை மிகப்‌ பொர வல்லவனே என்பது ஒரு பழைய உரை. 
பொருநன்‌ என்பதற்கு, 'உவமிக்கப்படுவாய்‌' என்று பொருள்‌ எழுதுகிறார்‌ 
நச்சினார்க்கினியர்‌. 'பொருவப்படுமவன்‌ பொருநன்‌ என நின்றது என்று 
விளக்குவார்‌. தனக்குப்‌ பிறர்‌ ஒருவர்‌ உவமையாகாது, தான்‌ பிறருக்கு 
உவமையாகும்‌ பெருமையுடையவன்‌ என்றபடி. 
அழகுக்கும்‌ வீரத்துக்கும்‌ முருகனை உவமை கூறுவது சான்றோர்‌ மரபு. 
“முருகொத்‌ தீயே முன்னியது முடித்தலின்‌” (புறநானூறு, 36) 
என்று நினைத்த காரியத்தை நிறைவேற்றும்‌ பெருவலிமைக்கும்‌, 
“மூன்னேவந்‌ தெதிர்தோன்றும்‌ முருகனோ” (பெரியபுராணம்‌) 
என்று அழகுக்கும்‌, 
“கந்தனை யனையவர்‌ கலைதெரி கழகம்‌” (கம்பராமாயணம்‌) 


என்று இளமைக்கும்‌ அறிவுக்கும்‌ புலவர்கள்‌ முருகனை உவமையாக 
எடுத்தாளுவதைக்‌ காணலாம்‌. 

இவற்றையெல்லாம்‌ எண்ணியே நச்சினார்க்கினியர்‌, 'உவமிக்கப்படுவாய்‌' 
என்று உரை கூறினார்‌. 

“இவ்வாறு யான்‌ அறிந்த அளவினாலே இருபத்தாறு திருநாமங்களைச்‌ 
சொன்னேன்‌. இவற்றோடு அவன்‌ பெயர்களும்‌ புகமும்‌ நின்றுவிடவில்லை. 
இப்போது எனக்குத்‌ தோன்றிய அளவுக்குச்‌ சொன்னேன்‌. இவற்றை நீ விடாமல்‌ 
சொல்லி முருகனைத்‌ துதிப்பாயாக' என்று கூறுகிறார்‌ நக்கீரர்‌. 

நீ எங்கே அவனைக்‌ கண்டாயோ அங்கே அவனைக்‌ கையால்‌ தொழுது 
காலில்‌ விழுந்து வணங்கி இந்தத்‌ திருநாமங்களைச்‌ சொல்லி ஏத்துவாயாக!' 
என்று கூறி, மேலே இன்னது செய்ய வேண்டும்‌ என்று அறிவுறுத்துகிறார்‌. 
பர ப ப வ பப ப்‌ எனப்பல 
யான்‌அறி அளவையின்‌ ஏத்தி ஆனாது 
(என்று பலவகையாக நான்‌ அறிந்த (உனக்குச்‌ சொன்ன) இந்த அளவிலே 
சொல்ல வேண்டியவற்றை விடாமல்‌ சொல்லித்‌ துதித்து, ஆனாது - நில்லாமல்‌; 
அமையாமல்‌). 


என்று யான்‌ அறிந்து நினக்குக்‌ கூறிய அளவாலே நீயும்‌ அமையாதே 
பலவற்றையும்‌ கூறிப்‌ புகழ்ந்து என்பது நச்சினார்க்கனியர்‌ உரை. 


அளப்பரியவன்‌ 


முருகனுடைய புகழையும்‌ பெயர்களையும்‌ சொல்லிக்‌ கொண்டே 
போகலாம்‌. அதற்கு முடிவே இல்லை. ஆனாலும்‌ அவற்றை ஓரளவில்‌ நிறுத்தி, 
மேற்கொண்டு பெற வேண்டிய பயனை அடைய வேண்டும்‌ அல்லவா? 
ஒருவருடைய புகழையெல்லாம்‌ சொல்லி அவரை விளிப்பதோடு 
அமையாமல்‌, தான்‌ வந்த காரியம்‌ இன்னது என்று சொல்லி விண்ணப்பித்துக்‌ 
கொள்ள வேண்டும்‌. அழகிய அருச்சனை போல அமைந்த இருபத்தாறு 
நாமங்களைச்‌ சொன்ன பிறகு, முருகனிடம்‌ சமர்ப்பிக்கும்‌ விண்ணப்பத்தையும்‌ 
அறிவுறுத்த வருகிறார்‌ நக்கீரர்‌. 

முருகனுடைய திருநாமங்களைச்‌ சொல்லி ஏத்திய பிறகு, வந்த 
காரியத்தைச்‌ சொல்லி விண்ணப்பிக்கச்‌ சொல்கிறார்‌ நக்கீரர்‌. 

“எம்பெருமானே, உன்‌ புகழையும்‌ ஆற்றலையும்‌ கருணைச்‌ சிறப்பையும்‌ 
முற்றும்‌ அறிந்து எல்லை காண்பவர்‌ யார்‌? உலகில்‌ உள்ள உயிர்கள்‌ 
சிற்றறிவுடையன. அவை நின்பெருமையை எப்படி அறிய முடியும்‌? 
உன்னுடைய வடிவத்தைத்தான்‌ முற்றும்‌ அறிந்து கொள்ள முடியுமா? அந்தப்‌ 
பேருருவத்துக்கு அளவு இன்னதென்று வரையறுக்க யார்‌ இருக்கிறார்கள்‌? 
அகையால்‌ உன்னை அளந்து முற்றும்‌ தெரிந்துகொள்ள வந்தேன்‌ என்று 
எளியேன்‌ சொல்ல வரவில்லை. நின்னுடைய திருவடிக்‌ காட்சி தந்தால்‌ 
போதும்‌. அதை எண்ணியே வந்தேன்‌” என்று அவனிடம்‌ விண்ணப்பித்துக்‌ 


கொள்ள வேண்டும்‌. 


நின்‌ அளந்து அறிதல்‌ மன்‌உயிர்க்கு அருமையின்‌ 
நின்‌அடி உள்ளி வந்தனென 


(நின்னை அளந்து அறிவது உலகில்‌ நிலைபெற்ற உயிர்களுக்கு 
அருமையாதலால்‌ நின்னுடைய திருவடியைத்‌ தரிசனம்‌ செய்ய எண்ணி 

வந்தேன்‌. உள்ளி - எண்ணி. 
“நின்‌ திருவடியைப்‌ பெறவேண்டு மென்று எண்ணி வந்தேன்‌” என்று 
நச்சினார்க்கினியார்‌ உரை எழுதுவர்‌. 
இறைவனுக்கு அப்பிரமேயன்‌ என்பது ஒரு பெயர்‌. எதனாலும்‌ 
அளக்கப்படாதவன்‌ என்பது பொருள்‌. அளவைகளுக்கு முற்றும்‌ உணர 
யாராலும்‌ இயலாது. அதனால்‌ நமக்கு ஒரு குறையும்‌ இல்லை. 
குடத்தில்‌ நீர்‌ எடுக்கச்‌ செல்லும்‌ பெண்‌ ஆறு முழுவதையும்‌ எடுத்து 
வருவதில்லை. தான்‌ எடுத்துச்‌ சென்ற குடத்தை நிரப்பிக்‌ கொண்டு வருகிறாள்‌. 
அதுபோல நாம்‌ இறைவன்‌ திருவுரு முழுவதையும்‌ காண 
வேண்டுமென்பதில்லை. அவன்‌ திருவடி தரிசனம்‌ செய்தாலே போதுமானது. 
அது புறக்கண்ணால்‌ பார்ப்பவருக்குத்‌ தாமரையாகத்‌ தோன்றிப்‌ பிறகு அகக்‌ 
கண்ணால்‌ பார்க்கும்‌ போது ஞானமாகத்‌ தோன்றி இறுதியில்‌ வீடாகவே 
இருக்கும்‌. 
“தொண்டர்கண்டு அண்டி மொண்டு உண்டிருக்கும்‌ 
சுத்த ஞானம்‌என்னும்‌ 
தண்டையம்‌ புண்டரிகம்‌ தருவாய்‌” 
என்று அருணகிரிநாதர்‌ கூறுவர்‌. 


அடியையே இலட்சியமாக உடைமையால்‌ அன்பர்களுக்கு அடியார்‌ 





என்ற பெயர்‌ வந்தது. 





ஒப்பார்‌ இல்லாதவன்‌ 


பிறகு முருகனைப்‌ பார்த்து “எம்பெருமானே, நினக்கு ஒப்பார்‌ யாரேனும்‌ 
இருந்தால்‌ அவரை அணுகலாம்‌ என்று தோன்றும்‌, நீயோ தனக்கு உவமை 
இல்லாதவனாக இருக்கிறாய்‌. நீ ஞானபண்டித சாமி; ஞானமே வடிவானவன்‌. 
நின்‌ ஞானத்துக்கு ஒப்பான ஞானம்‌ வேறு யாரிடத்தில்‌ இருக்கிறது? ஒப்பாரும்‌ 
மிக்காரும்‌ இல்லாத ஞானமூர்த்தி நீ ஆதலின்‌ என்‌ குறை இன்னதென்று நீ 
அறிந்திருப்பாயே” என்று சொல்லும்படி சொல்கிறார்‌ நக்கீரர்‌. 


Soigomecssrssssssenssesestssnsrrsmn ainsi நின்னொடு 
புரையுநர்‌ இல்லாப்‌ புலமையோய்‌ ! 

(நின்னோடு ஒப்பார்‌ இல்லாத ஞானமுடையவனே!) 

இறைவன்‌ முற்றறிவுடையவன்‌. அவனே ஞானம்‌; ஞானமே அவன்‌. 
“நீயான ஞான விநோதம்‌” 


என்பது கந்தர்‌ அலங்காரம்‌. 

“ஞானந்‌ தான்‌உரு வாகிய நாயகன்‌” 
என்பது கந்தபுராணம்‌. 

“இவ்வாறு நீ அவனுடைய திருநாமங்களைச்‌ சொல்லி, அவனுடைய 
திருவடி தரிசனத்துக்கு வந்ததாக விண்ணப்பித்துக்‌ கொண்டி ருக்கும்போதே 
அவன்‌ கருணை புரிய வந்து விடுவான்‌. நீ எண்ணிக்கொண்டு போனவற்றை 
யெல்லாம்‌ சொல்லித்‌ தீர்க்க என்ற ஆசை உனக்கு இருக்கலாம்‌. அனால்‌, 
அம்மா என்று கதறியவுடனே ஓடிவந்து அணைக்கும்‌ அன்னையைப்‌ 
போன்றவன்‌ அவன்‌. நீ சொல்வதற்கு முன்பே அருள்பாலிக்க வந்து விடுவான்‌”. 

பன்்கான்னா என பன்ன எனக்‌ 
குறித்தது மொழியா அளவையின்‌ 

(என்று கூறி, நீ எண்ணியவை அனைத்தையும்‌ சொல்லாமல்‌ 
இருக்கும்போதே). 


உடன்‌ ஒருப்போர்‌ செயல்‌ 


எவ்வளவோ தூரம்‌ நடந்து வந்த பக்தனுக்கு, முருகன்‌ எங்கே 
இருப்பானோ, எப்படி இருப்பானோ, அவனைக்‌ காண முடியுமோ என்று 
ஏங்கும்‌ நிலை உண்டாகிறது. அந்த நிலை உண்டாக நியாயம்‌ இல்லை. 
ஏனென்றால்‌ முருகனுக்கு அருகில்‌ இருக்கும்‌ ஏவலாளர்கள்‌, அந்த அன்பனுக்கு 
உதவி செய்ய முந்துகிறார்கள்‌. “இவன்‌ நல்லவன்‌; அருள்புரிய வேண்டும்‌' என்று 
சொல்வார்களாம்‌. 

முருகனைச்‌ சுற்றியுள்ள தொழும்பர்கள்‌ வெவ்வேறு வடிவத்துடன்‌ 
இருப்பார்கள்‌. அவர்களுக்கு முருகனுடைய பக்தர்களின்‌ கூட்டம்‌ மேலும்‌ 
மேலும்‌ வளரவேண்டுமென்று அசை. அகையால்‌ எந்தப்‌ பக்தன்‌ வருகிறானோ 
என்று வழிமேல்‌ விழி வைத்துப்‌ பார்த்துக்‌ கொண்டி ருப்பார்கள்‌. 


முருகனை முழுவதும்‌ காணாத பக்தன்‌, ஏதோ ஓரிடத்தில்‌ முருகன்‌ 
இருக்கும்‌ இடம்‌ இது என்ற உணர்வைப்‌ பெறுகிறான்‌. அப்போது அந்த 
இடத்திலேயே முருகனைத்‌ துதித்து விண்ணப்பித்துக்‌ கொள்கிறான்‌. அதைக்‌ 
கேட்ட முருகனுடைய அடித்‌ தொண்டர்கள்‌ வந்தவனுடைய இயல்பை 
ஊகித்து அறிந்துகொள்வார்கள்‌; விழாவெடுக்கும்‌ இடத்தில்‌ முருகன்‌ 
எழுந்தருளி யிருப்பதை அறிந்து அவனை அணுகி, வந்த பக்தனைப்‌ பற்றிச்‌ 
சொல்வார்கள்‌. “இவன்‌ உன்‌ கருணைக்குப்‌ பாத்திரமானவன்‌; இரங்கத்‌ தக்கவன்‌; 
அதில்‌ சிறிதும்‌ ஐயம்‌ இல்லை. இவன்‌ அறிவு வாய்ந்த புலவன்‌; உன்னிடம்‌ 
ஒன்றைப்‌ பெறும்‌ பொருட்டு இங்கே இரவலனாக வந்திருக்கிறான்‌; நீ 
பெருவள்ளல்‌. கேட்டவற்றை யெல்லாம்‌ வழங்குபவன்‌ என்பதை அறிந்து 
உன்‌ புகழை விரும்பி இங்கே வந்திருக்கிறான்‌, இனிமையான சொற்களைச்‌ 

சொல்லிக்கொண்டு வந்துள்ளான்‌; நல்ல வார்த்தைகளைக்‌ கூறுகின்றான்‌. பல 
பல நல்ல பெயர்களை நன்றாகச்‌ சொல்லித்‌ துதிக்கிறான்‌. இவனுக்கு அருள்‌ 
புரிய வேண்டும்‌” என்று அவர்கள்‌ முருகனிடம்‌ விண்ணப்பித்துக்‌ 
கொள்வார்கள்‌. 

க்வி குறித்துஉடன்‌ 

வேறுபல்‌ உருவில்‌ குறும்பல்‌ கூளியர்‌ 

சாறயர்‌ களத்து வீறுபெறத்‌ தோன்றி, 

அளியன்‌ தானே முதுவாய்‌ இரவலன்‌ 

வந்தோன்‌ பெருமநின்‌ வண்புகழ்‌ நயந்தென 

இனியவும்‌ நல்லவும்‌ நனிபல ஏத்தி. 

(நீ எண்ணியதை அறிந்த உடனே, வெறு வேறான பல 
வடிவங்களையுடைய கரிய பல ஏவலாளர்கள்‌ விழா நிகழ்த்தும்‌ இடத்தில்‌ 
சிறப்புண்டாகும்படியாகத்‌ தோன்றி, முருகனை நோக்கி. “இவன்‌ 
இரங்கத்தக்கவன்‌; அறிவு வாய்ந்த இரவலன்‌; ஈகையால்‌ வந்த நின்‌ புகழைக்‌ 
கேட்டு விரும்பி இனியவையும்‌ நல்லவையுமாகிய சொற்களையும்‌ 
திருநாமங்களையும்‌ நன்றாகப்‌ பலபலவாகக்‌ கூறித்‌ துதித்து வந்தான்‌ 
பெருமானே என்று சொல்ல. கூளியர்‌ - ஏவலாளர்‌. சாறு - விழா. முதுவாய்‌ - 
இரவலன்‌ - அறிவு வாய்ந்த புலவன்‌.) 

'கூளியர்‌ குறித்துத்‌ தோன்றி, அளியன்‌, பெரும, நின்‌ வண்புகழைக்‌ கூற 
நயந்து இனியவும்‌ நல்லவுமாக ஏத்தி வந்தோன்‌ என்று கூறவென முடிக்க” 
என்பது நச்சினார்க்கினியர்‌ காட்டும்‌ முடிவு. கூளியர்‌ என்பதற்குச்‌ சேவித்து 
நிற்பார்‌ என்று பொருள்‌ கூறுவார்‌ அவர்‌. 

பெரிய மனிதர்கள்‌ இரங்கக்‌ கூடியவர்களாக இருந்தாலும்‌ அவர்களைச்‌ 
சார்ந்து சூழ்ந்திருப்பவர்கள்‌ எளிதில்‌ யாவரும்‌ அப்பெரிய மனிதர்களை அணுக 
விடமாட்டார்கள்‌. அதனால்தான்‌ “சாமி வரம்‌ கொடுத்தாலும்‌ பூசாரி வரங்‌ 
கொடுக்க மாட்டான்‌” என்ற பழமொழி எழுந்தது. இது பெரும்பான்மையான 
உலகியல்‌. 

அனால்‌ முருகனுடன்‌ இருக்கும்‌ ஏவலர்களாகிய தொண்டர்கள்‌ அப்படி 
இல்லை. யார்‌ வந்தாலும்‌ முருகனிடம்‌ அழைத்துச்‌ செல்வார்கள்‌. “யான்பெற்ற 
இன்பம்‌ பெறுக இவ்வையகம்‌” என்ற மனப்பாங்குடையவர்கள்‌ அவர்கள்‌. 

முருகனுடைய அருள்‌ வெள்ளம்‌ வழங்கி வற்றுவதன்று. எவ்வளவு போர்‌ 
வந்தாலும்‌ வரட்டும்‌ என்ற எண்ணம்‌ கொண்டிருக்கிறார்கள்‌, உடனிருக்கும்‌ 
ஏவலர்‌ குழாத்தினர்‌. அகவே வந்த புலவனைக்‌ கண்டவுடன்‌ முருகனிடம்‌ 
ஓடிச்‌ சென்று விண்ணப்பித்துக்‌ கொள்கிறார்கள்‌. 

அதற்கு மேல்‌ முருகன்‌ தன்‌ திருக்காட்சியைக்‌ காட்ட வருகிறான்‌. 

அணுக்கத்‌ தொண்டர்கள்‌ 


முருகனிடம்‌ இருந்து அவனுடைய குற்றேவல்‌ செய்யும்‌ 
தொண்டர்களுக்குத்‌ தம்‌ தலைவனாகிய முருகனுக்கு உலகு முழுவதுமே 
அடியாராக வேண்டும்‌ என்ற அசை. சக்கரவர்த்தி ஒருவனுடன்‌ இருக்கும்‌ 
கூட்டத்தினர்‌ உலகம்‌ முழுவதும்‌ தம்முடைய மாமன்னர்‌ செங்கோல்‌ ஓச்ச 
வேண்டுமென்று விரும்புவது இயல்பே. ஆனால்‌ இந்தக்‌ குறும்பல்‌ கூளியரின்‌ 
விருப்பத்தில்‌ ஒரு வேறுபாடு உண்டு. மாமன்னரைச்‌ சேர்ந்தவர்களுக்குத்‌ தம்‌ 
மன்னர்‌ அணை எங்கு பரவ வேண்டும்‌ என்பதே நோக்கம்‌. இங்கே 
முருகனுடன்‌ உள்ளவர்களுக்கோ, உயிர்க்‌ கூட்டங்கள்‌ யாவும்‌ உய்ய வேண்டும்‌ 
என்ற ஆவல்‌. முன்னது அதிகார ஆசையின்‌ விளைவு; பின்னது கருணையின்‌ 
விளைவு. 


முருகனுடன்‌ இருந்து அணுக்கத்‌ தொண்டு புரியும்‌ பேறு எல்லோருக்கும்‌ 
கிடைப்பது அன்று. இறைவன்‌ திருவருளைப்‌ பெற்று நுகர்வதில்‌ நான்கு வேறு 
நிலைகள்‌ உண்டு. அவன்‌ அருட்‌ செங்கோல்‌ நடத்தும்‌ இடத்தில்‌ இருத்தல்‌; 
இது சாலோக பதவி, அவனுக்கு அண்மையில்‌ இருந்து தொண்டு புரிதல்‌; 
இது சாமீபம்‌. அவனுடைய உருவமே பெற்று விளங்குதல்‌; இரு சாரூபம்‌. 
அவனுடன்‌ இரண்டறக்‌ கலத்தல்‌; இது சாயுஜ்ய பதவி. சாயுஜ்யம்‌ என்பதே 
முத்தி நிலை. ஓரரசனுடைய குடிமகளாக இருத்தல்‌, அவனுடைய 
அரண்மனையில்‌ பணியாளாக இருத்தல்‌, எப்போதும்‌ சிறந்த 
அணிவகைகளோடு அவன்‌ போகும்‌ இடங்களுக்கு உடன்‌ போய்‌ உடன்‌ 
உண்டு வாழ்தல்‌, அவனுடன்‌ ஒன்றிப்‌ பட்டத்தரசியாக இருந்து இன்புறல்‌ 
என்று வேறு நிலைகளுக்கு இவற்றை ஒப்பிடலாம்‌. 


வேறு பல உருவில்‌ குறும்பல்‌ கூளியர்‌ என்று நக்கீரர்‌ குறிப்பிடும்‌ 
தொண்டர்கள்‌ முருகனுடைய அணுக்கத்‌ தொண்டர்கள்‌; சாமீப்ய பதவி 
பெற்றவர்கள்‌. அவர்கள்‌ வரவர மேல்நிலையை அடைய நிற்பவர்கள்‌; சாரூப 
சாயுஜ்ய பதவி பெறப்‌ போகிறவர்கள்‌. அவர்கள்‌ உயர்‌ பதவியை அடைந்தால்‌ 
அவர்களுக்கு இப்போது உள்ள பதவியை நிரப்ப ஆட்கள்‌ வேண்டாமா? 
இனி வரும்‌ அன்பர்கள்‌ அந்த நிலையை அடைவார்கள்‌. முருகனை அடைந்து 
பலர்‌ வாழ்ந்து, வரவர மேல்‌ நிலையை அடைய வேண்டுமென்பது இப்போது 


உள்ள அணுக்கத்‌ தொண்டர்களின்‌ ஆர்வம்‌. 

வந்தவன்‌ தகுதி 


அவர்கள்‌ இறைவனிடம்‌ சென்று, வந்த புலவனுடைய தகுதியை 
எடுத்துச்‌ சொல்கிறார்கள்‌. அவர்கள்‌ எவ்வாறு வந்தவனுடைய தகுதியைச்‌ 
சொல்கிறார்கள்‌? எடுத்தவுடன்‌ “இவன்‌ நின்னுடைய அருளுக்கு உரியவன்‌” 
என்கிறார்கள்‌. “அளியன்தானே” என்பதற்கு இரங்குவதற்குரியவன்‌ என்பது 
பொருள்‌. முருகனுடைய கருணைக்குப்‌ பாத்திரமாக வேண்டுமானால்‌ 
அவனுக்கு உரிய இலக்கணம்‌ என்ன? கண்டமாத்திரத்தில்‌ பிறருடைய 
உள்ளத்தில்‌ இரக்கத்தை உண்டாக்கும்‌ பண்பு இருக்க வேண்டும்‌, இறைவன்‌ 
திருவருளுக்காக ஏங்கி நிற்க வேண்டும்‌. அந்தத்‌ தகுதி இந்த புலவனிடம்‌ 
இருக்கிறது. 


அடுத்தபடி. அவன்‌ “முதுவாய்‌ இரவலனாக' இருக்கிறான்‌. முது என்பது 

பழுத்த அறிவு, அதைப்‌ பெற்றவன்‌ அவன்‌. தான்‌ பெறாத ஒன்றைப்‌ 
பெறுவதற்காகத்‌ தன்‌ ஏழைமை தோற்றும்படி, தனக்கு இல்லாத பொருளைக்‌ 
கொடுக்கும்‌ வள்ளலை நோக்கி இரக்கும்‌ பொருட்டு வந்திருக்கிறான்‌. அறிவு 
வாய்ந்திருத்தல்‌ ஒரு தகுதி; இரவலனாக இருத்தல்‌ மற்றொரு தகுதி. நம்‌ 
நிலையையும்‌, நாம்‌ அடைய வேண்டிய பொருள்‌ இன்னதென்பதையும்‌, 
அப்பொருள்‌ இன்னாரிடம்‌ உள்ளது என்பதையும்‌, அதனை அடையும்‌ 
வண்ணம்‌ இன்னதென்பதையும்‌ அறிந்து கொண்டவனே அதைப்‌ பெறும்‌ 
முயற்சியை மேற்கொள்வான்‌. உலகின்‌ இயல்பு உயிரின்‌ இயல்பு, இறைவன்‌ 
இயல்பு, ஆகியவற்றை நன்கு அறிந்தவனே, இப்போது உள்ள அவல 
நிலையினின்றும்‌ விலகி மேல்‌ நிலையை அடைய வேண்டும்‌ என்று 
ஆர்வத்தைப்‌ பெற முடியும்‌, உண்மை இன்னதென்று தெளிவாக அறிந்தவனே 
மெய்ப்பொருளை அடைவதற்குரிய துறையில்‌ இறங்குவான்‌. 

“கற்றீண்டு மெய்ப்பொருள்‌ கண்டார்‌ தலைப்படுவர்‌ 

மற்றீண்டு வாரா நெறி” 
என்பது குறள்‌. கற்று மெய்ப்பொருள்‌ காண்பதே அறிவு. 

“எப்பொருள்‌ எத்தன்மைத்‌ தாயினும்‌ அப்பொருள்‌ 

மெய்ப்பொருள்‌ காண்ப தறிவு” 
என்று கூறுவார்‌ திருவள்ளுவர்‌. அந்த மெய்யறிவை உடையவரே ஈண்டு 
மீண்டும்‌ வாராத நெறியில்‌ தலைப்படுவார்கள்‌. 

புலவர்‌, கூத்தர்‌, பாணர்‌ என்னும்‌ கலைஞர்கள்‌, தம்முடைய திறமையை 

உணர்ந்து பாராட்டிப்‌ பரிசளிக்கும்‌ வள்ளல்கள்‌ எங்கே இருக்கிறார்கள்‌ என்று 


தேடிச்‌ சென்று அவர்களை அடைவார்கள்‌. இரவலர்‌ என்று அவர்களைச்‌ 


64] 


பதினொன்றாம்‌ திருமுறை (இரண்டாம்‌ தொகுதி) 


சொல்லுவது வழக்கம்‌. அவர்களைப்‌ போலவே இந்தப்‌ புலவனும்‌, “இன்பம்‌ 
எங்கே? அதை வழங்கும்‌ வள்ளல்‌ எங்கே? என்று தேடி வந்திருக்கிறான்‌; 
வள்ளலிடம்‌ பரிசு இரந்து வாழ வந்த புலவனைப்போல முருகனிடம்‌ ஒன்றை 
இரக்க வந்திருக்கிறான்‌. அகவே இவனும்‌ இரவலன்தானே. 
மற்றவர்கள்‌ இரக்கும்‌ பொருள்கள்‌ எல்லாவற்றையும்‌ விடச்‌ சிறந்த 
பொருளை இரந்து பெற வேண்டும்‌ என்று வந்தவன்‌ இவன்‌, அருள்‌ என்னும்‌ 
பொருளுக்கு ஈடாக வேறு ஏதும்‌ இல்லை. அது கிடைத்தால்‌ எல்லாம்‌ 
பெறலாம்‌. இறைவன்‌ திருவருள்‌ இருந்தால்‌ சிறு துரும்பும்‌ 
அகிலாண்டங்களையும்‌ படைக்கும்‌ வன்மையைப்‌ பெறும்‌. அதைப்‌ பெறும்‌ 
பொருட்டு அறிவு வாய்ந்த புலவனாயெ இந்த இரவலன்‌ வந்திருக்கிறான்‌. 
இவன்‌ தான்‌ புலவன்‌ என்ற மிடுக்கோடு வரவில்லை. புலமை, செருக்கு 
உண்டாவதற்கும்‌ காரணமாகும்‌. உடல்‌ வலிமையினாலும்‌ செல்வத்தினாலும்‌ 
கல்வியினாலும்‌ செருக்கு உண்டாகும்‌. அவ்வாறு உண்டாகும்‌ செருக்குகளுள்‌ 
கல்விச்‌ செருக்கு வலிமையுள்ளது. உடல்‌ வலிமை அழிந்தாலும்‌ செல்வம்‌ 
அழிந்தாலும்‌ அந்த இரண்டினாலும்‌ உண்டாகும்‌ செருக்குப்‌ போய்விடும்‌; 
அவை விரைவில்‌ அழியத்தக்கவை. ஆனால்‌ கல்வியோ, பிறவி தோறும்‌ 
தொடர்ந்து வருவது. 
“ஒருமைக்கண்‌ தான்கற்ற கல்வி ஒருவற்‌ 
கெழுமையும்‌ ஏமாப்‌ புடைத்து” 
என்பது திருக்குறள்‌. ஆகவே கல்வியினால்‌ உண்டாகும்‌ செருக்கு எளிதில்‌ 
போகாது. நாய்க்கு வெறி பிடித்தால்‌ அதை எளிதில்‌ அடித்துக்‌ கொன்று 
விடலாம்‌. யானைக்கு மதம்‌ பிடித்தால்‌ அதை அடக்குவது எளிதல்லவே! 
இங்கே வந்துள்ள புலவன்‌ கல்விச்‌ செருக்கு இல்லாமல்‌ பணிவுடன்‌ 
வந்திருக்கிறான்‌. இரவலனாகத்‌ தன்‌ எளிய நிலை புலனாகும்படி 
வந்திருக்கிறான்‌. “உடையார்‌ முன்‌ இல்லார்‌ ஏக்கற்று நிற்பதுபோல்‌ வந்து 
நிற்கிறான்‌. முருகன்‌ திருவருள்‌ கிடைக்குமோ என்று ஏங்கி வந்திருக்கிறான்‌. 
“இனிது சாலவும்‌ ஏசற்ற வர்கட்கே” 
என்றபடி, அவ்வாறு ஏங்குபவர்களுக்குத்தான்‌ இறைவன்‌ அருள்பாலிப்பான்‌. 
இந்த ஏக்கம்‌ தோன்றப்‌ புலவன்‌ நிற்பதனால்‌ இவனை இரவலன்‌ என்று 
முருகனுடன்‌ உள்ள அணுக்கத்‌ தொண்டர்கள்‌ கூறுகிறார்கள்‌. 


இரங்கத்தக்கவன்‌, அறிவு வாய்ந்தவன்‌, செருக்கின்றி நின்‌ அருளுக்காக 
ஏங்கி நிற்பவன்‌ என்ற கருத்தையெல்லாம்‌ உள்ளடக்கி, 

பழமுதிர்சோலை 


அளியன்‌ தானே முதுவாய்‌ இரவலன்‌ 
என்று கூறுகிறார்கள்‌. 


'இத்தகையவன்‌ நீ பெறலரும்‌ பரிசிலைத்‌ தருவாயென்று பலரும்‌ 
புகழ்வதைக்‌ கேட்டுத்‌ தானும்‌ அதனைப்‌ பெற வேண்டும்‌ என்று 
வந்திருக்கிறான்‌! என்று புலவனுடைய உள்ளக்‌ கிடக்கையை 


எடுத்துரைக்கிறார்கள்‌. 
உங்களுக்கு அது எப்படித்‌ தெரியும்‌? என்று முருகன்‌ கேட்கலாம்‌ 


அல்லவா? 


“இவனுடைய நிலையும்‌, இனியனவும்‌ நல்லனவு மாகிய உன்‌ புகழைப்‌ 
பல படியாகச்‌ சொல்லும்‌ உரையும்‌ இவன்‌ இயல்புகளை உணர்த்துகின்றன” 
என்று அவர்கள்‌ சொல்லாவிட்டாலும்‌, அந்தக்‌ கருத்துத்‌ தோன்றும்படி 
பேசுகிறார்கள்‌. 

வண்புகழ்‌ என்பது வண்மையினால்‌ வந்த புகழ்‌. வள்ளல்கள்‌ எங்கே 
இருக்கிறார்கள்‌ என்று நாடும்‌ இனத்தைச்‌ சேர்ந்தவனாதலால்‌ முருகனுடைய 
வண்புகழை அறிந்து நடந்து வந்திருக்கிறான்‌. இவன்‌ புலவனாதலால்‌ 
இனியனவும்‌ நல்லனவுமாகிய சொற்களைச்‌ சொல்லித்‌ துதிக்கத்‌ தெரிகிறது. 
இவற்றைக்‌ கண்டு கூளியர்‌, 

வந்தோன்‌ பெருமநின்‌ வண்புகழ்‌ நயந்தென 
இனியவும்‌ நல்லவும்‌ நனிபல ஏத்தி 

(பெருமானே, இனியவையும்‌ நல்லவையுமாகிய பல வார்த்தைகளைச்‌ 
சொல்லித்‌ துதித்து, நின்‌ வல்லமையாலுண்டான புகழை விரும்பி வந்தான்‌ 


என்று கூற) என்ற சிபாரிசு செய்கிறார்கள்‌. 


வேறு எதையும்‌ வேண்டாமல்‌ இறைவனுடைய அருள்‌ ஒன்றையே 
வேண்டி வந்தவர்களுக்கு எல்லா உதவிகளும்‌ கிடைக்கும்‌ என்ற உண்மையை 
இதனால்‌ அறிகிறோம்‌. புலவன்‌ தன்‌ விருப்பத்தை வெளிப்படையாகக்‌ 
கூறுவதற்கு முன்பே அவனுடைய உள்ளக்கிடக்கையை உணரும்‌ ஆற்றல்‌ 
அணுக்கத்‌ தொண்டர்களுக்கு இருக்கிறது. தலைவனாகிய முருகன்‌ நல்லவன்‌; 
அவனுடன்‌ இருக்கும்‌ அணுக்கத்‌ தொண்டர்களும்‌ நல்லவர்கள்‌. 

குருநாதன்‌ பரம கருணையினால்‌ தன்னை அடைந்த மாணாக்கன்‌ 
தன்னைப்போல்‌ சிறந்த அநுபூதியைப்‌ பெற வேண்டுமென்று எண்ணி ஆவன 
செய்வான்‌. அவனிடம்‌ உள்ளதைப்‌ போன்ற கருணை இந்தக்‌ குறும்பல்‌ 


கூளியர்களுக்கு இருக்கிறது. 

பெறலரும்‌ பரிசில்‌ 


அணுக்கத்‌ தொண்டர்கள்‌, வந்த புலவன்‌ நிலையையும்‌ தகுதியையும்‌ 
முருகனிடம்‌ விண்ணப்பித்துக்‌ கொண்டவுடன்‌ அவன்‌ என்ன செய்கிறான்‌? 
அவனுடன்‌ உள்ள தொண்டர்களுக்கே இத்தனை அருள்‌ இருக்கும்‌ போது 
அவனுடைய பேரரருளைப்‌ பற்றிச்‌ சொல்ல வேண்டுமா? அவன்‌ உடனே 
அருள்‌ புரிய எழுந்தருளுகிறான்‌. தன்னுடைய பொருளை வாங்கிக்‌ கொள்ள 
யாரேனும்‌ இரவலன்‌ வரமாட்டானா என்று எதிர்பார்த்து நிற்பது ஈகையாளன்‌ 
இயல்பு. தன்‌ குழந்தை பால்‌ குடிக்காமையால்‌ பால்‌ கட்டிக்கொண்டு வருந்தும்‌ 
தாய்‌ அக்குழந்தைக்குப்‌ பாலூட்ட விரைவது போல இறைவன்‌ விரைகிறான்‌. 


உயர்நிலை 


அவன்‌ உலகம்‌ கடந்த பேருருவினன்‌, பேராற்றல்‌ வாய்ந்தவன்‌. 

எல்லோருக்கும்‌ மேலான தெய்வம்‌ இவன்‌ என்பதை அந்தக்‌ கோலமே 
காட்டும்‌. அகடித கடனா சக்தியாகிய திறல்‌ விளங்கும்‌ விசுவரூபம்‌ உடைய 
பெருமான்‌. வையத்துக்கும்‌ வானத்துக்கும்‌ எட்டாமல்‌ நிமிர்ந்து நிற்பவன்‌. 
வானம்‌ ஓங்கி ஓங்கி எல்லை காண முடியாமல்‌ செல்கிறது. அவன்‌ 
திருவுருவமும்‌ அப்படியே உயர்ந்து வானைத்‌ தோய்ந்து எல்லை காண 
முடியாமல்‌ விளங்குகிறது. அத்தகையவன்‌ இப்போது தன்னை நாடி வந்த 
புலவனுக்கு அருள்‌ செய்ய வருகிறான்‌. அவனுடைய இயல்பான நிலையில்‌ 
அவனை அணுகுவது என்பது இயலாத காரியம்‌. அவன்‌ அடி நிழலை 
அடைந்து நிற்கலாம்‌. அவன்‌ விசுவரூபத்தைக்‌ காண முடியாது. காண 
முயன்றால்‌ அச்சமே உண்டாகும்‌. பல காலம்‌ கண்ணனோடு தோழனாகப்‌ 
பழகி நின்ற அருச்சுனனே அப்பெருமான்‌ விசுவரூபம்‌ எடுத்து நின்ற போதும்‌ 
“அப்பனே அச்சமாயிருக்கிறது. இதை அடக்கிக்‌ கொள்‌ என்று” புலம்பினானாம்‌. 
அகவே, மிக்க திறல்‌ விளங்கும்‌ தன்‌ விசுவரூபத்தை வானிலே உயரவிட்டு 
நிற்கும்‌ முருகன்‌, புலவன்‌ தன்‌ அடி நிழலை அடைந்து நிற்பதை அறிகிறான்‌. 
தன்‌ உயர்ந்த நிலை புலவனால்‌ அடைவதற்கரியது மட்டும்‌ அன்று. அவனுக்கு 
அச்சத்தையும்‌ உண்டாக்கும்‌ என்பதை அறிந்து அதைச்‌ சுருக்கிக்‌ கொள்கிறான்‌. 
இது அவனுடைய கருணையின்‌ விளைவு. 

தெய்வம்‌ சான்ற திறல்விளங்கு உருவின்‌ 

வான்தோய்‌ நிவப்பின்‌ தான்வந்து எய்தி 

அணங்குசால்‌ உயர்நிலை தழீஇ. 

(தெய்வத்‌ தன்மை வாய்ந்த பராக்கிரமம்‌ விளங்குகின்ற உருவத்தோடு 
அகாயத்தை அளாவிய உயரத்தை உடைய முருகன்‌ நீ உள்ள இடத்துக்கு வந்து 

அடைந்து, காண்பவருக்கு அச்சத்தைத்‌ தரும்‌ நெடிய கோலத்தை அடக்கிக்‌ 
கொண்டு. 

தெய்வத்‌ தன்மை சான்ற திறலாவது. அகடிதகடனா சாமர்த்தியம்‌; 
இறைவன்‌ எல்லாம்‌ வல்லவன்‌ அல்லவா? தழீஇ - சுருக்கி; உள்‌ அடக்கி), 


சிலப்பதிகாரத்தில்‌ இப்படி ஒரு செய்தி வருகிறது; சாத்தன்‌ என்னும்‌ 
தெய்வம்‌ தன்‌ இயல்பான பேருருவைக்‌ காட்டினால்‌ கண்டு அஞ்சுவாள்‌ என்ற 
தேவந்தி என்பவளுக்கு அவள்‌ கண்கொள்ளும்படியாக அழகிய 
திருவுருவத்தோடு வந்தானாம்‌. 

“பூவந்த உண்கண்‌ பொறுக்கென்று மேவித்தன்‌ 
மூவா இளநலம்‌ காட்டி” (சிலப்‌. 9 : 34-5) 

தன்னிடம்‌ வந்தவனுடைய உள்ளப்பாங்கை அறிந்து அவனுக்கு ஏற்ற 
வகையில்‌ முகமலர்ச்சியும்‌ இன்‌ சொல்லும்‌ உடையவனாக அவனை அணுகி 
ஈவது வள்ளலுக்குரிய இலக்கணம்‌. அகமும்‌ முகமும்‌ மலர்வது, வந்தவன்‌ 
இங்கே உதவி கிடைக்கும்‌ என்று கண்ட மாத்திரத்திலே மகிழும்‌ பொருட்டு, 
முருகன்‌ இந்த இலக்கணம்‌ நிரம்பியவன்‌, தன்னை நாடி வந்தவன்‌ தன்‌ 
தோற்றத்தைக்‌ கண்டு, அஞ்சாமல்‌ இருக்க வேண்டும்‌ என்று விரும்பிப்‌ 
பேராற்றல்‌ உடைய பெருந்திரு உருவத்தை அடக்கிக்‌ கொள்கிறான்‌. அது 
மட்டுமா? வருபவன்‌ கண்டு உள்ளம்‌ உருகும்படியான திருக்கோலம்‌ 
கொள்கிறான்‌. இந்த இரண்டு திருவுருவும்‌ அவனுக்கு அநாதி காலமாக 
உள்ளவை. ஒன்று பெருந்திருவடிவம்‌; மற்றொன்று எழில்‌ திருவடிவம்‌. ஒன்றில்‌ 
அற்றல்‌ தோன்றும்‌; மற்றொன்றில்‌ அழகு தோன்றும்‌. ஒன்றினால்‌ அச்சம்‌ 
உண்டாகும்‌; மற்றொன்றினால்‌ அன்பு தோன்றும்‌. ஒன்று மறத்தை அழிப்பது; 
மற்றொன்று அன்பை வளர்ப்பது. ஒன்று மறக்கருணையின்‌ வெளியீடு; 
மற்றொன்று அறக்‌ கருணையின்‌ விளைவு. ஒன்று துஷ்ட நிக்ரெகத்தின்‌ 
பொருட்டு அமைவது; மற்றொன்று சிஷ்ட பரிபாலனத்துக்கு அமைந்தது. 
ஒன்று உக்கிரமூர்த்தி; மற்றொன்று சாந்தமூர்த்தி. ஒன்று வீரம்‌ காட்டுவது; 
மற்றொன்று ஈரம்‌ காட்டுவது. ஒன்று பகைவரை அச்சுறுத்துவது; மற்றொன்று 
அன்பருக்கு இனிப்பது. 

இந்த இரண்டில்‌ முன்னையதை அடக்கிக்‌ கொண்டு பின்னைய 
திருக்கோலத்தில்‌ எழுந்தருளுகிறான்‌ முருகன்‌. இரண்டு கோலமும்‌ ஒரு தாளின்‌ 
இரு பக்கம்‌ போன்றவை. இரண்டும்‌ பழமையானவை; அநாதியாக உள்ளவை. 
அருள்புரிய வருகின்ற முருகன்‌ ஈரத்‌ திருக்கோலங்கொண்டு எழுந்தருளுகிறான்‌. 
அப்போதுதான்‌ அவனுக்கு முருகன்‌ என்னும்‌ திருநாமம்‌ வந்ததற்குரிய காரணம்‌ 
புலப்படுகிறது. அந்தத்‌ திருக்கோலம்‌ எவ்வாறு இருக்கும்‌? அதைச்‌ சொல்ல 
வருகிறார்‌ நக்கீரர்‌. 

மூருகுத்‌ தீருக்கோலம்‌ 


முருகன்‌ தன்‌ முருகுத்‌ திருக்கோலத்தைக்‌ காட்டுகிறான்‌. அது 
பழமையானது; அநாதியாக விளங்குவது. 


“அதியொடும்‌ அந்தம்‌ ஆகிய நலங்கள்‌ 
அறுமுகம்‌ என்று தெரியேனே” 
என்பர்‌ அருணகிரிநாதர்‌. அந்தக்கோலம்‌ எல்லாவற்றுக்கும்‌ முதலில்‌ இருப்பது; 
எல்லாவற்றுக்கும்‌ முடிவாகவும்‌ இருப்பது. அந்தப்‌ பழைய திருக்கோலத்தோடு 
முருகன்‌ வருகிறானாம்‌. 
வ தக்‌ பண்டைத்தன்‌ 
மணங்கமழ்‌ தெய்வத்து இளநலம்‌ காட்டி 


மிகப்‌ பழையதாகிய தன்‌ அழகுத்‌ திருவுருவத்தை முருகன்‌ காட்டுகிறான்‌. 

முருகன்‌ என்பது முருகை உடையவன்‌ என்ற பொருளை உடையது. 
முருகு என்பதற்குப்‌ பலபொருள்‌ உண்டென்பதைப்‌ பார்த்தோம்‌. அவற்றில்‌ 
தலைமை யானவை நான்கு. மணம்‌, தெய்வத்தன்மை, இளமை, அழகு என்பவை 
அவை. நக்கீரர்‌ இந்த நான்கையும்‌ சிறப்பாக எடுத்துச்‌ சொல்கிறார்‌. முருகன்‌ 
தம்மை நாடி வந்த புலவனுக்கு மணங்கமழ்‌ கோலத்தைக்‌ காட்டுகிறான்‌; 
தெய்வத்‌ திருக்கோலத்தைக்‌ காட்டுகிறான்‌; இளமை உருவத்தைக்‌ 
காட்டுகிறான்‌; எழில்‌ நலம்‌ நிரம்பிய வடிவத்துடன்‌ எழுந்தருளுகிறான்‌. “மணம்‌ 
கமழ்‌ தெய்வத்து இளநலம்‌” என்ற சொற்களில்‌ இந்த இயல்புகளைக்‌ 
காணுகிறோம்‌. 

முருகன்‌ இருக்கும்‌ இடமெல்லாம்‌ மணம்‌ மகிழும்‌. அவன்‌ வாழும்‌ 
குறிஞ்சி நிலம்‌ மலர்கள்‌ நிரம்பியது. அவற்றின்‌ மணம்‌ எங்கும்‌ விரவியிருக்கும்‌. 
அவனுடைய திருக்கோயிலில்‌ வேலனும்‌ ஆடும்‌ மகளும்‌ மலர்களைக்‌ 
கொணர்ந்து பூசை போடுவார்கள்‌. அங்கும்‌ மலர்‌ மணம்‌ நிரம்பியிருக்கும்‌. 
மலர்கள்‌ நிரம்பிய இடத்தை வருணிக்கும்‌ போது, “இது வெறிக்களத்தை 
ஒத்திருக்றெது” என்று சொல்வது சங்க காலப்‌ புலவர்களின்‌ வழக்கம்‌. 
முருகனுக்குப்‌ பூசை செய்து ஆடும்‌ ஆட்டத்தை வெறியாட்டு என்றும்‌, பூசை 
போடும்‌ இடத்தை வெறிக்களம்‌, வெறியர்‌ களம்‌ என்றும்‌ சொல்வார்கள்‌. 
முருகனை வழிபடும்‌ இடங்களிலெல்லாம்‌ மலர்கள்‌ மிகுதியாக இருக்கும்‌ 
என்பது இதனாற்‌ புலனாகும்‌. 

முருகனும்‌ செஞ்சாந்து அணிந்து பல மலர்மாலைகளை அணிந்து 
விளங்குகிறவன்‌. அதனால்‌ அவன்பால்‌ நறுமணம்‌ மலிந்து தோன்றும்‌. 
அன்றியும்‌ இயற்கையான தெய்விக மணம்‌ உடையவன்‌ அவன்‌. 

“கந்தமுறு நின்மேனி காணாத கயவர்கண்‌ 
கலநீர்‌ சொரிந்த அமுகண்‌” 


என்று அருட்பிரகாச வள்ளலார்‌ பாடுவார்‌. 

இவற்றையன்றி, ஞானமே திருமேனியாகிய அவனிடம்‌ ஞான மணம்‌ 
வீசும்‌, ஞானத்தை மணமென்று கூறுவது ஒரு வழக்கு. 
“ஒருஞான வாசம்‌ வீசி” 
என்பது திருப்புகழ்‌. மலர்‌ மணமும்‌ திவ்ய கந்தமும்‌ ஞான வாசனையும்‌ ஒருங்கே 
வீசும்‌ முருகன்‌ திருக்கோலம்‌ மணம்‌ நிரம்பியது என்று சொல்வதில்‌ மிகை 
ஏதும்‌ இல்லை. அதனால்‌ அதை “மணம்‌ கமழ்‌' கோலமாகச்‌ சொல்கிறார்‌ 
நக்கீரர்‌. 
அடுத்துத்‌ தெய்வத்தன்மை வாய்ந்த கோலம்‌ என்கிறொர்‌. தெய்வத்தின்‌ 
தன்மை யாது? அருளே தெய்வத்தின்‌ தன்மை. அருள்‌ வேறு, அவன்‌ வேறு 
என்று பிரிக்க வொண்ணாதாயினும்‌ விவகாரத்தில்‌ அப்படித்‌ தனித்தனியே 
சொல்லி அனுபவிப்பது பக்தர்களுக்கு இயல்பு. 
“நீமறந்தா யெனினும்‌ இவ்‌ வகிலமெலாம்‌ 
அளித்திடும்நின்‌ அருள்மறவா தென்றே” 
என்று அருட்பிரகாச வள்ளலார்‌ பாடுவதைக்‌ காண்க. 
தெய்வத்தினிடம்‌ உள்ள அருள்‌ தன்மை கண்டே அன்பர்கள்‌ அடைந்து 
போற்றுகிறார்கள்‌. முருகனிடம்‌ அந்த அருள்‌ மிகுதியாக இருக்கிறது. 
எல்லா உயிர்களுக்கும்‌ தனு கரண புவன போகங்களைத்‌ தந்து 
பாதுகாப்பது இறைவன்‌ திருவருள்‌. அது பொதுவானது. தன்னை வழிபட்டு 
உருகும்‌ அன்பர்களின்‌ பக்குவம்‌ அறிந்து இன்பம்‌ வழங்கும்‌ அருள்‌ சிறப்பான 
அருள்‌. தன்‌ குழந்தைகள்‌ எல்லோருக்கும்‌ உணவு அளிக்கிறாள்‌ தாய்‌; அது 
பொதுவான அன்பு. இளங்குழந்தையை எடுத்து அணைத்து முத்தமிடுகிறாள்‌. 
அது சிறப்பான அன்பு. அது போன்றே இறைவனுடைய பொதுவருளும்‌ 
சிறப்பருளும்‌ இருக்கின்றன. சிறப்பருளினும்‌ சிறந்த பேரருள்‌ ஒன்று உண்டு, 
தன்னைப்‌ பகைத்தவனுக்கும்‌ நலம்‌ செய்யும்‌ கருணை அது. 
முருகன்‌ அந்தப்‌ பெருங்கருணை உடையவன்‌. தன்னைப்‌ பகைவனாகக்‌ 
கருதிப்‌ போரிட்ட சூரபன்மனை மயிலும்‌ சேவலுமாக்கி ஆட்கொண்டான்‌, 
போர்க்களத்தில்‌ தன்னுடைய விசுவரூப தரிசனத்தை அவ்வசுரனுக்கு 
அளித்தான்‌. அது கண்டு உருகிய சூரனே, “இப்பெருமான்‌ போரென்று ஒரு 
வியாஜத்தை வைத்துக்‌ கொண்டு எனக்கு அருளல்லவா செய்ய 
வந்திருக்கிறான்‌?” என்று சொல்லி வியப்படை கிறான்‌. 
“அண்ணலார்‌ குமரன்‌ மேனி 
அடிமுதல்‌ முடியின்‌ காறும்‌ 
எண்ணிலா ஊழி காலம்‌ 


எத்திறம்‌ நோக்கி னாலும்‌ 

கண்ணிலா லடங்கா துன்னிற்‌ 
கருத்தினா லடங்கா தென்பான்‌ 
நண்ணினான்‌ அமருக்‌ கென்கை 
அருளென நாட்ட லாமே” 
என்கிறான்‌. “அருளென நாட்டலாமே என்று உறுதியாகக்‌ கூறுகிறான்‌. இது 
முருகனுடைய பேரருள்‌ திறத்தை நன்கு எடுத்துக்‌ காட்டும்‌. 
அருளின்‌ மிகுதியை, கருணை கூர்வதை, 'கர௬ுணை கூர்முகங்கள்‌ ஆறும்‌ 
கரங்கள்‌ பன்னிரண்டும்‌' என்று பாராட்டுவார்‌ கந்தபுராண ஆசிரியர்‌, 
கூர்தலாவது உள்ளது சிறத்தல்‌. 


அடுத்தபடி. வருவது அவனுடைய இளமை. அவன்‌ என்றும்‌ மாயாத 
இளமையை உடையவன்‌. 
“என்று மகலாத இளமைக்கார” 
என்பது திருப்புகழ்‌. என்றும்‌ பொன்றாத இளமையை உடையவனாதலால்‌ 
அவனைப்‌ பிள்ளையார்‌ என்று பழந்தமிமுரைகள்‌ கூறுகின்றன. தெய்வத்‌ 
திருக்கூட்டத்தில்‌ அவன்‌ இளையவன்‌. சிவபிரானுடைய மக்களுள்‌ 
இளையவன்‌. 
அவனுடைய அழகைப்‌ பற்றிச்‌ சொல்லத்‌ தொடங்கினால்‌, அது மிக 
மிக விரியும்‌. அழகுக்கு உவமை சொல்லும்‌ போது முருகனைச்‌ சொல்வது 
புலவர்‌ வழக்கம்‌. 
“கந்தனை யனையவர்‌ கலைதெரி கழகம்‌” 
என்பது கந்தர்‌ வாக்கு. 
“என்றும்‌ இளையாய்‌ அழகியாய்‌” 
என்பது பழம்‌ பாட்டு. முருகனுடைய பேரழகில்‌ ஈடுபட்டு மயங்கிய 
சூரபன்மன்‌ வியந்து பாராட்டுகிறான்‌. 
“அயிர கோடி காமர்‌ 
அழகெலாம்‌ திரண்டொன்‌ றாகி 
மேயின எனினும்‌ செவ்வேள்‌ 
விமலமாம்‌ சரணந்‌ தன்னில்‌ 
தூயநல்‌ லெழிலுக்‌ காற்றா 
தென்றிடின்‌ இனைய தொல்லோன்‌ 
மாயிரு வடி விற்‌ கெல்லாம்‌ 


உவமையார்‌ வகுக்க வல்லார்‌” 


என்று அவன்‌ கூறுவதாகக்‌ கந்தபுராணத்தில்‌ காண்கிறோம்‌. ஈடும்‌ எடுப்பும்‌ 

இல்லாத அவன்‌ பேரழகைக்‌ கண்டு பகைவனே மயங்கினான்‌ எனின்‌, 


மற்றவர்களைப்‌ பற்றிச்‌ சொல்லவும்‌ வேண்டுமோ? 


ஆகவே, முருகன்‌ இணையற்ற மணமும்‌ ஈடற்ற அருளும்‌ ஒப்பற்ற 
இளமையும்‌ உவமையற்ற எழிலும்‌ உடையவன்‌ என்பது தெளிவாகிறது. 
இத்தனை முருகுகளும்‌ ஒன்று திரண்ட கோலமுடையவனாதலின்‌ முருகன்‌ 
என்ற பெயருக்கு அவன்‌ எவ்வாற்றானும்‌ பொருத்தமுடயவனாக 
விளங்குகிறான்‌. இந்த நான்கும்‌ மிகச்‌ சிறந்து ஒருங்கே இணைந்த திருக்கோலம்‌ 
வேறு இல்லை. அதனால்தான்‌ இவ்வளவு இலக்கணங்களும்‌ பொருந்தியதால்‌ 
வந்த இத்திருநாமம்‌ பிறரால்‌ பெறுவதற்குரியது என்று முன்பே நக்கீரர்‌ 
கூறினார்‌. 
“அரும்பெறல்‌ மரபிற்‌ பெரும்பெயர்‌ முருக” 
என்று கூறியதை முன்பே பார்த்தோம்‌. 
இத்தகைய மணமும்‌ அருளும்‌ இளமையும்‌ அழகும்‌ இணைந்து 
கண்ணையும்‌ கருத்தையும்‌ கவ்வும்‌ அற்புதக்‌ கோலத்தைத்‌ தரிசிக்கும்படி 
முருகன்‌ புலவனுக்குக்‌ காட்டுவானாம்‌. 
பண்டைத்தன்‌ 
மணங்கமழ்‌ தெய்வத்து இளநலம்‌ காட்டி 


அன்பு மொழி 


கண்குளிர இந்தக்‌ கோலத்தைக்‌ காட்டும்போதே காது குளிர அன்பு 
நிரம்பிய மொழிகளை முருகன்‌ கூறுவானாம்‌. 

சாமானிய அதிகாரி ஒருவனைக்‌ கண்டாலே மக்களுக்கு அச்சம்‌ 
உண்டாகிறது. தேவாதி தேவனும்‌ சர்வ சக்திமானும்‌ அகிய முருகனைக்‌ 
காணும்‌ போது முதலில்‌ யாருக்குமே அச்சம்‌ உண்டாகும்‌. 'நாம்‌ எத்தனையோ 
குற்றங்களைச்‌ செய்திருக்கிறோமே! என்ற நினைவு வரும்‌. நமக்கு இறைவன்‌ 
அருள்‌ செய்வானா? அதற்குரிய தகுதி நமக்கு இருக்கிறதா?” என்றெல்லாம்‌ 
எண்ணி அஞ்சும்‌ நிலை உண்டாகும்‌. பிரபஞ்சத்தில்‌ உழன்று பட்ட துன்பங்‌ 
களெல்லாம்‌ நினைவுக்கு வரும்‌. உடம்பு நடுங்கும்‌. வாய்‌ குழறும்‌. 

இதைக்‌ கருணாநிதியாகிய முருகன்‌ உணர்வான்‌. “பயப்படாதே அப்பா!” 
என்று முதலில்‌ அபயம்‌ அருள்வான்‌. அது மட்டுமா? போன புலவன்‌, நம்மை 
இவன்‌ அறிந்து கொள்வானா? நமக்கு உள்ள ஆர்வத்தை இவன்‌ தெரிந்து 
கொண்டி ருப்பானா? நம்‌ குறையை எப்படி எடுத்துச்‌ சொல்வது?” என்று 
நினைப்பான்‌. “முருகனோ, அப்பா நீ வருவது எனக்கு முன்பே தெரியும்‌” என்று 


சொல்வான்‌. உன்னைப்‌ பற்றி எனக்குத்‌ தெரியும்‌. நீ சொல்ல வேண்டாம்‌. 

உனக்காகத்தான்‌ காத்துக்‌ கொண்டிருக்கிறேன்‌. நீ அஞ்சாமல்‌ இரு. உனக்கு 
வேண்டியன வெல்லாம்‌ கிடைக்கும்‌” என்று சொல்லாமல்‌ சொல்வானாம்‌. 
அந்த வார்த்தைகளில்தான்‌ எத்தனை அன்பு! அவை எத்தனை 
நம்பிக்கையூட்டும்‌ ஆறுதல்‌ மொழிகள்‌! எத்தனை நல்ல மொழிகள்‌ தன்‌ 


குழந்தையைக்‌ கண்ட தாய்‌ பேசுவது போல முருகன்‌ பேசுவான்‌. 
அஞ்சல்‌ ஒம்புமதி; அறிவல்நின்‌ வரவுஎன 
அன்புடை நன்மொழி அளைஇ 
(அஞ்சுவதை விட்டுவிடு; உன்‌ வரவை முன்பே அறிவேன்‌ என்று 
அன்புடைய நல்ல மொழிகளைச்‌ சொல்லி). 


அவன்‌ இனிமேல்‌ பரிசில்‌ தரப்‌ போகிறான்‌. அதற்கு முன்பு கிடைக்கும்‌ 
நன்மைகள்‌ சாமானியமா? அவன்‌ அழகுத்‌ திருக்கோலக்காட்சி கிடைக்கிறது. 
உயிரையே குளிர்விக்கும்‌ அருள்மொழி கிடைக்கிறது. அதற்கு மேலும்‌ அவன்‌ 
அளிக்கும்‌ பரிசு ஒன்று உண்டு. அதைச்‌ சொல்ல வருகிறார்‌ நக்கீரர்‌. 


பரிசில்‌ 


திருமுருகாற்றுப்படை முருகனுடைய திருவருளைப்‌ பெற்று இன்பம்‌ 
துய்க்க வேண்டும்‌ என்னும்‌ நாட்டமுடைய புலவன்‌ ஒருவனுக்கு, 
அப்பெருமானுடைய அருளைப்‌ பெறும்‌ வழி இது என்று அவனருளைப்‌ 
பெற்ற வேறு ஒரு புலவன்‌ கூறும்‌ வாய்ப்பாட்டில்‌ அமைந்தது. முருகன்‌ 
இருக்கும்‌ இடங்களையும்‌ அவற்றின்‌ இயல்புகளையும்‌ கூறி, அவனை எவ்வாறு 
அணுக வேண்டும்‌ என்பதையும்‌ கூறிய பிறகு, அவனை அடைந்தால்‌ இன்ன 
பரிசில்‌ கிடைக்கும்‌ என்பதையும்‌ கூற வந்தார்‌ நக்கீரர்‌. இன்ன பரிசில்‌ 
கிடைக்கும்‌ என்பதுதான்‌ அற்றுப்படையில்‌ தலைமையானது; பயனைக்‌ 
கூறுவது அல்லவா? முருகனை அணுகினால்‌ கிடைக்கும்‌ பயன்‌ எதுவோ 
அது தான்‌ பரிசில்‌. 

அதை நக்கீரர்‌, “விழுமிய பெறலரும்‌ பரிசில்‌' என்று சிறப்பிக்கிறார்‌. 

உலகிலுள்ள மக்களை அணுகினால்‌ பொன்‌ தருவார்கள்‌; பொருள்‌ 
தருவார்கள்‌; ஆடை தருவார்கள்‌; அணி தருவார்கள்‌; நிலம்‌ தருவார்கள்‌; இடம்‌ 
தருவார்கள்‌; இவை யாவும்சில காலம்‌ இருந்து அழியும்தன்மையுடையவை. 
எவ்வளவு பெரிய செல்வனாக இருந்தாலும்‌ அவனுக்கும்‌ ஏதேனும்‌ குறை 
இருக்கும்‌. குறை இல்லாதார்‌ யாரும்‌ இல்லை. குறையுடையாரிடம்‌ பெறும்‌ 
பரிசில்‌ குறையுடையதாகவே இருக்கும்‌. குறைவிலா நிறைவுடையாரே 
குறைவிலாப்‌ பரிசிலைத்‌ தர வல்லவர்‌. 


குறைவிலா நிறைவடையவனாகவும்‌, தனக்கு உவமை 

இல்லாதவனாகவும்‌ இருப்பவன்‌ இறைவன்‌. அவன்‌ தரும்‌ பரிசிலை வேறு 
யாரும்‌ தர முடியாது. அதுவே எல்லாவற்றிலும்‌ உயர்ந்த பரிசில்‌. வேறு எங்கும்‌ 
பெறுவதற்கரிய பரிசில்‌ அது. அதனால்‌ அதனை “விமுமிய பெறலரும்‌ பரிசில்‌” 
என்கிறார்‌ நக்கீரர்‌. 
சீவன்‌ முத்தி 
அந்தப்‌ பரிசில்‌ யாது? இறைவனேயன்றி வேறு யாராலும்‌ தருவதற்கரிய 
முத்தியே அப்பரிசில்‌. முத்தியிலும்‌ இருவகை உண்டு; ஒன்று சீவன்‌ முத்தி; 
மற்றொன்று விதேக முத்தி. இந்த உடம்பு உள்ளபோதே முத்தியின்பத்தை 
நுகர்ந்து வாழ்வது சீவன்‌ முத்த நிலை; உடம்பை விட்ட பிறகு பெறுவது 
விதேக முத்தி. முருகன்‌ தன்னை அண்டி வழிபட்ட அன்பனுக்கு உடனே 
பரிசிலைத்‌ தருவான்‌; உடம்பை விடச்‌ செய்து விதேக முத்தியை அருள்வது 
அன்று; உடம்பு இருக்கும்போதே பசுகரணங்களெல்லாம்‌ பதிகரணமாக மாறப்‌ 
பெறும்‌ சீவன்‌ முத்தியைத்‌ தருவான்‌. ஈடும்‌ எடுப்பும்‌ இல்லாத நிலை அது. 
இந்த உலகத்தைச்‌ சுற்றியிருக்கும்‌ கடல்‌ கருமையாக இருளின்‌ நிறத்தைப்‌ 
பெற்றிருப்பது; சூரியன்‌ முதலிய சுடர்கள்‌ இல்லாத போது உலகமே இருளில்‌ 
மூழ்கிக்கிடப்பது. மாயிருள்‌ ஞாலம்‌ அல்லவா? இதன்‌ அகத்திலும்‌ இருள்‌; 
புறத்திலும்‌ இருள்‌ நிறக்கடல்‌. அகம்புறமென்னும்‌ இரண்டிடங்களிலும்‌ இருள்‌ 
நிரம்பிய உலகத்தில்‌ வாழும்‌ பொழுதே ஒளி படைக்கும்படி அருள்‌ செய்வான்‌ 
முருகன்‌. 
என்றும்‌ இறவாத பெருநிலையை, மரணமிலாப்‌ பெருவாழ்வை, அவன்‌ 
வழங்குவான்‌. நமக்குச்‌ சமானம்‌ யாரும்‌ இன்றி, நாமே தனித்தலைவராகத்‌ 
தோன்றும்‌ வகையில்‌ இன்பம்‌ அருளுவான்‌. மற்ற வள்ளல்களிடம்‌ சென்றார்‌ 
யாரும்‌ இத்தகைய பரிசிலைப்‌ பெறாதவர்களாக நிற்க, முருகனை அடைந்தவன்‌ 
மட்டும்‌ மற்றவரோடு சேராமல்‌ தனியே சிறந்து நின்று தோன்றும்படி 
அப்பெருமான்‌ திருவருள்‌ பாலிப்பான்‌. 
பதர த வத்து அ ர பரன்‌ விளிவின்று 
இருள்நிற முந்நீர்‌ வளைஇய உலகத்து 
ஒருநீ ஆகத்‌ தோன்ற, விழுமிய 
பெறலரும்‌ பரிசில்‌ நல்குமதி 


(இருளின்‌ நிறத்தைப்‌ பெற்ற கடல்‌ வளைந்து சூழ்ந்த உலகத்தில்‌ என்றும்‌ 
அழிவே இல்லாமல்‌, நீ ஒருவனே தலைவனாகத்‌ தோன்றும்படி, 
எல்லாவற்றுக்கும்‌ மேலான, வேறு எங்கும்‌ பெறுவதற்கு அரிய பரிசிலாயெ 
சீவன்‌ முத்தியை அருளுவான்‌. 

விளிவு - அழிவு. இன்று - இன்றி. விளிவின்று ஒரு நீ ஆகத்‌ தோன்ற 

என்று கூட்டவேண்டும்‌. முந்நீர்‌ - கடல்‌; ஆக்கல்‌, அளித்தல்‌, அழித்தல்‌ என்ற 
மூன்று இயல்புகளையும்‌ உடைமையால்‌ இப்பெயர்‌ அமைந்ததென்றும்‌, ஆற்று 
நீர்‌, ஊற்று நீர்‌, வேற்று நீர்‌ என்ற மூன்று நீர்களையும்‌ உடைமையால்‌ 
அமைந்ததென்றும்‌ கூறுவர்‌. வளை இய - வளைந்த ஒரு நீ ஆக - ஒப்பற்ற நீயே 
யன்றிப்‌ பிறர்‌ யாரும்‌ இல்லை ஆக. விழுமிய - விழுப்பமான; சிறந்த நல்குமதி 
- கொடுப்பான்‌. மதி என்பது பெரும்பாலும்‌ முன்னிலையோடுதான்‌ வரும்‌; 
இங்கே அருமையாகப்‌ படர்க்கையோடு வந்தது) 


'இருண்ட நிறத்தையுடைய கடல்‌ சூழ்ந்த உலகத்திடத்தே நீ ஒருவனுமே 
பிறர்க்கு வீடளித்தற்கு உரியையாய்க்‌ கேடின்றித்‌ தோன்றும்படி, சீரிய பிறராற்‌ 
பெறுவதற்கரிய வீடுபேற்றினைத்‌ தருவன்‌ என்று நச்சினார்க்கினியர்‌ உரை 
கூறினார்‌. ஞானம்‌ பெற்ற சீவன்‌ முக்தர்கள்‌ தம்மை அண்டியவர்களின்‌ 
அறியாமையை மாற்றி ஞானம்‌ வழங்கி வீடுபெறச்‌ செய்யும்‌ இயல்பை 
உடையவராவதை எண்ணி, பிறர்க்கு வீடளித்தற்கு உரிமையாய்‌ என்று அவர்‌ 


கூறினார்‌. 

“பெத்தான்சாம்‌ பானுக்குப்‌ பேதமறத்‌ தீக்கைசெய்து 

முத்தி கொடுக்க முறை” 
என்று இறைவன்‌ உமாபதி சிவாசாரியாரைப்‌ பணித்ததாக ஒரு வரலாறு உண்டு. 
அதை இங்கே எண்ணிப்‌ பார்த்தால்‌ இவ்வியல்பு புலனாகும்‌. 


“இனி மதி பலவுடன்‌ எனக்‌ கூட்டி, அறிவுகள்‌ பலவுடனே பரிசில்‌ நல்கும்‌ 
என்று கூறுவாரும்‌ உளர்‌' என்று வேறு ஒரு சாரார்‌ உரையையும்‌ 


நச்சினார்க்கினியர்‌ எடுத்துக்‌ காட்டினார்‌. 
மரணமில்லாப்‌ பெருவாழ்வு 


சங்க காலப்‌ புலவர்‌ நக்கீரர்‌. வேதங்களும்‌ வேத முடிவாகிய 
உபநிடதங்களும்‌ தமிழ்நாட்டில்‌ அக்காலத்திலும்‌ பெருகி வழங்கி வந்தன. 
கடவுட்‌ கொள்கையும்‌ முத்தி நெறியும்‌ சீவன்‌ முத்தியைப்‌ பற்றிய கருத்துக்களும்‌ 
அந்தப்‌ பழங்காலத்திலேயே தமிழ்‌ மக்களுக்கு உரியனவாக இருந்தன. வேதம்‌. 
“அம்ருதம்‌ இகபவதி” என்று சொல்கிறது. “இவ்வுலகத்திலேயே சாவாமையைப்‌ 
பெறலாம்‌' என்கிறது. இந்த உடம்போடு என்றும்‌ இருக்கும்‌ நிலையன்று அது. 
இந்த உடம்பில்‌ இருக்கும்போதே முத்தியின்பத்தை அடையும்‌ நிலை. 
மரணமிலாப்‌ பெருவாழ்வு என்பது அதுதான்‌. 

ஏனையோர்‌ மரணம்‌ அடைவது ஓருடம்பை விட்டு மற்றோர்‌ உடம்புக்கு 
போகும்‌ பயணம்‌, அது சிறை மாற்றம்‌ போன்றது. சீவன்‌ முத்தர்கள்‌ காலமாவது 
மரணம்‌ அடைவதாகாது. அவர்கள்‌ இந்த உடம்பை விட்டால்‌ நேரே வீடு 

அடைகிறார்கள்‌. பூரணம்‌ அடைகிறார்கள்‌. அதனால்‌ ஞானிகள்‌ உடலை 
நீத்தால்‌ சித்தியடைந்தன என்றும்‌, பூரணமடைந்தனர்‌ என்றும்‌ கூறுகிறோம்‌. 
அவர்கள்‌ உடம்பை விடுவது, கைதி சிறையினின்றும்‌ விடுதலை பெறுவதைப்‌ 
போன்றது. மற்றவர்கள்‌ உடம்பை விடுவது பிறிதொரு சிறைக்குப்‌ போவதற்காக 
முன்பே இருக்கும்‌ சிறையை விடுவது போன்றது. அதுதான்‌ மரணம்‌. இனி 
இங்கே வந்து பிறவாமல்‌ ஜீவயாத்திரை நிறைவடைய இந்தச்‌ சரீரத்தை 
உதறிவிட்டுப்‌ போகும்‌ ஞானியர்‌ மரணம்‌ அடைவதில்லை; அவர்கள்‌ 
பரிபூரணம்‌ அடைகிறார்கள்‌. அவர்கள்‌ இவ்வுடம்பில்‌ வாழும்‌ வாழ்வு 
மரணமிலாப்‌ பெருவாழ்வு. நக்கீரர்‌ சொல்கிற 'விளிவின்று ஒரு நீயாகத்‌ தோன்ற” 
என்று கூறும்‌ நிலையும்‌ அதுதான்‌. 
இந்த உடம்பு இருக்கும்‌ போதே முத்திநிலை கூடும்‌ என்பதைச்‌ சங்க 
நூல்களில்‌ வேறிடத்தும்‌ காணலாம்‌. 
“தவம்செய்‌ மாக்கள்‌ தம்‌உடம்பு இடாஅது 
அதன்பயம்‌ எய்திய அளவை மான” 
என்று பொருநராற்றுப்படையில்‌ வருகிறது. “தவம்‌ செய்யும்‌ ஞானிகள்‌ தம்‌ 
உடம்பைக்‌ கீழே போட்டு விடாமலே அந்தத்‌ தவத்தின்‌ பயனாகிய 
முத்தியின்பத்தை அடைந்த முறையை ஓப்ட' என்பது இதன்‌ பொருள்‌. இதனால்‌ 
உடம்பை விடாமலே அந்த இன்பத்தை அடையும்‌ நிலை ஒன்று உண்டு 
என்பது புலனாகும்‌. அதுவே சீவன்‌ முத்தி நிலை. 
“நன்றாய்‌ ஞானம்‌ கடந்துபோய்‌ 
நல்‌இந்‌ திரியம்‌ எல்லாம்‌ஈர்த்து 
ஒன்றாய்க்‌ கிடந்த அரும்பெரும்பாழ்‌ 
உலப்பி லதனை உணர்ந்துணர்ந்து 
சென்றாங்‌ கின்பத்‌ துன்பங்கள்‌ 
செற்றுக்‌ களைந்து பசைஅற்றால்‌ 
அன்றே அப்போ தேவீடாம்‌; 
அதுவே விடு வீடாமே” 


என்று நம்மாழ்வார்‌ கூறும்‌ நிலையும்‌ இதுவே என்று தோன்றுகிறது. 

மாங்குடி. மருதனார்‌ என்னும்‌ புலவர்‌ மதுரைக்‌ காஞ்சி என்ற நூலைப்‌ 
பாடியிருக்கிறார்‌. திருமுருகாற்றுப்‌ படையை முதற்பாட்டாகக்‌ கொண்ட 
பத்துப்‌ பாட்டில்‌ ஆறாவது பாட்டாக அமைந்திருப்பது அது. 

மதுரை மாநகரில்‌ உள்ள மக்களின்‌ இயல்புகளையும்‌ அவர்கள்‌ வாழும்‌ 
இடங்களையும்‌ பற்றி விரிவாக வருணிக்கிறார்‌ அவர்‌ அங்கே. 

“நிலம்‌அமர்‌ வையத்து ஒருதாம்‌ ஆகி 

உயர்நிலை உலகம்‌இவணின்‌ றெய்தும்‌ 
அறநெறி பிழையா அன்புடை நெஞ்சிற்‌, பெரியோர்‌” 


என்று ஒரு வகையினரைப்‌ பற்றிக்‌ கூறுகிறார்‌. நால்வகை நிலங்கள்‌ அமர்ந்த 
உலகத்தே ஒன்றாகிய பிரமம்‌ தாங்களேயாய்‌, உயர்ந்த நிலைமையையுடைய 
தேவருலகத்தை இவ்வுலகிலே நின்று சேரும்‌, தருமத்தின்‌ வழி ஒரு காலமும்‌ 
தப்பாத பல்லுயிர்கட்கும்‌ அன்புடைத்தாகிய நெஞ்சாலே, சீவன்‌ முத்தரா 
யிருப்பார்‌ என்று நச்சினார்க்கினியார்‌ உரை வகுத்தார்‌. ஒருதாம்‌ அகி உயர்‌ 
நிலை உலகம்‌ இவணின்‌ றெய்தும்‌.. பெரியோர்‌ என்பதைக்‌ கூர்ந்து கவனிக்க 
வேண்டும்‌. திருமுருகாற்றுப்படையில்‌ உலகத்து ஒருநீயாகித்‌ தோன்ற என்று 
வரும்‌ பகுதியிலுள்ள சொல்‌ நடையோடு அது ஓத்திருப்பதை உணரலாம்‌. 
உயர்நிலை உலகம்‌ என்பதற்குத்‌ தேவருலகம்‌ என்று நச்சினார்க்கினியர்‌ 
பொருள்‌ உரைத்தலும்‌, “எல்லாவற்றினும்‌ உயர்ந்த நிலையாகிய வீட்டுலகம்‌' 
என்று பொருள்‌ கொள்வதே சிறப்பு. வீட்டை, “வரனென்னும்‌ வைப்பு” என்றும்‌, 
“வானோர்க்குயர்ந்த வுலகம்‌” என்றும்‌ திருவள்ளுவர்‌ கூறுவதனாலும்‌ இதனை 
உணரலாம்‌; “இங்கே இருந்தபடியே உயர்நிலை உலகமாகிய ழுத்திய நுபவத்தை 
அடையும்‌ பெரியோராகிய சீவன்‌ முத்தர்‌” என்று பொருள்‌ கொள்வதற்குரியது. 
முன்பு காட்டிய மதுரைக்‌ காஞ்சிப்‌ பகுதியில்‌ அவர்கள்‌ ஒரு தாம்‌ ஆகித்‌ 
தோன்றுபவர்கள்‌. இங்கே பெறலரும்‌ பரிசில்‌ பெறும்‌ புலவனும்‌ 'ஒருநீ யாகத்‌ 
தோன்றி நிற்பான்‌. எனவே, இங்கே குறிப்பிட்டது “சீவன்‌ முத்த நிலை என்று 
சொல்வதில்‌ தவறு இல்லை. 


முருகனை வழிபட்டு அன்பு செய்யப்‌ புகுந்தவன்‌ ஒருவன்‌, 
அப்பெருமான்‌ எழுந்தருளியிருக்கும்‌ திருத்தலங்களுக்குச்‌ சென்றும்‌, 
அவனுடைய சைதன்யம்‌ பொருந்தியிருக்கும்‌ இடங்களுக்குச்‌ சென்றும்‌ 
யாத்திரை செய்து, அதனால்‌ உள்ளம்‌ தெளிவடைந்து பக்குவம்‌ பெறும்போது, 
முருகன்‌ தன்‌ காட்சியை அப்போது அவனிடத்தில்‌ காட்டிச்‌ சீவன்‌ முத்த 
நிலையை அருளுவான்‌ என்பது இதுவரையிற்‌ கூறியவற்றால்‌ தெளிவாகிறது. 

“பெறலரும்‌ பரிசிலைத்‌ தருவான்‌; அப்படித்‌ தருபவன்‌ பழமுதிர்சோலை 
மலைகிழவோன்‌” என்று இந்த வாக்கியத்துக்கு எழுவாயை வைப்பவர்போல 


மற்றொரு படை வீட்டையுடையான்‌ என்பதைப்‌ புலப்படுத்துகிறார்‌ நக்கீரர்‌. 
பழமுதிர்‌ சோலைமலை 

பழமுதிர்சோலை மலைகிழவோனைச்‌ சொல்ல வரும்‌ நக்கீரர்‌ அந்த 

மலையின்‌ இயற்கையெழிலை விரிவாகச்‌ சொல்கிறார்‌. அந்த மலைக்கு 


உரியவன்‌ என்ற அளவிலே முருகனைக்‌ குறிப்பிடுகிறார்‌. 

பழமுதிர்‌ சோலைமலை வளத்தைக்‌ கூறும்போது தனித்தனிக்‌ 
காட்சியாகச்‌ சொல்லாமல்‌ எல்லாவற்றையும்‌ ஒரு தொடர்பு உண்டாகும்படி 
அமைத்துக்‌ காட்டுகிறார்‌. மலையின்‌ மேலிருந்து கழே இழிந்துவரும்‌ அருவியை 
வருணிக்கத்‌ தொடங்கி, அது வரும்‌ வழியில்‌ நிகழ்வனவற்றைச்‌ சொல்லும்‌ 
முறையில்‌ படிப்படியாக அந்த அந்த இடங்களில்‌ உள்ள மரங்களையும்‌ 
விலங்குகளையும்‌, பறவைகளையும்‌ காட்டுகிறார்‌. 

திருமுருகாற்றுப்படையில்‌ வரும்‌ முதலாவது படை வீடாகிய 
திருப்பரங்குன்றத்தின்‌ எழிலைச்‌ சொல்லும்‌ போது வண்டைத்‌ 
தொடர்புபடுத்தி, அது வயலில்‌ தாமரையில்‌ துஞ்சி விடிந்தவுடன்‌ கீழிருந்து 
மேலே சென்று இன்பம்‌ துய்ப்பதாகச்‌ சொல்லும்‌ முறையில்‌ அந்த அழகைப்‌ 
புலப்படுத்துகிறார்‌. இங்கே மேலிருந்து கீழே வரும்‌ அருவியோடு நம்மை 
அழைத்துச்‌ சென்று இடையிடையே நிகழும்‌ காட்சிகளைக்‌ காட்டுகிறார்‌. 
தொடக்கத்தில்‌ ஏறும்‌ வண்டை வைத்து இயற்கையை வருணிக்கும்‌ நக்கீரர்‌ 
இறுதியில்‌ இறங்கும்‌ அருவியைக்‌ கொண்டு மலையின்‌ எழிலை விரிக்கிறார்‌. 
இது ஓர்‌ அழகான உத்தி. 


அருவியின்‌ தோற்றும்‌ 


மலையின்‌ உச்சியிலே அருவியின்‌ மூலமாகிய சிறு சிறு பகுதிகள்‌ 
இருக்கன்றன. அவையெல்லாம்‌ திரண்டு ஒன்றாகிப்‌ பேரருவியாக வீழ்கின்றன. 
அந்தச்‌ சிறிய சிறிய அருவிகள்‌ வெள்ளை வெளேரென்ற துணியாலான 
கொடிகள்‌ அங்கங்கே அசைவது போலத்‌ தோன்றுகின்றன. இந்த உயரத்திற்குக்‌ 
கீழே அருவி பெருந்தாரையாகி வேகம்‌ பெற்று இழியத்‌ தொடங்குகிறது. 
பலவுடன்‌ 
வேறுபல்‌ துகிலின்‌ நுடங்கி 
(பல சிறிய அருவிகள்‌ ஒருங்கே பலவேறு துணிக்‌ கொடிகளைப்‌ போல 
வளைந்து அசைந்து, துகில்‌ - கொடி, நுடங்கி - அசைந்து.) 


மரங்கள்‌ 


இப்போது அருவி கீழ்நோக்கி வருகிறது. அருகிலுள்ள பொருள்களை 
யெல்லாம்‌ அடித்துக்‌ கொண்டு வருகிறது. மலையின்மேல்‌ அகில்‌ 
வளர்ந்திருக்கிறது. சந்தன மரங்கள்‌ ஓங்க வளர்ந்துள்ளன. இரண்டும்‌ மணமுள்ள 
பொருள்கள்‌. மிகவும்‌ உயரத்தில்‌ உள்ளவை இவை. அகிலைப்‌ பறித்து அருவி 
சுமந்து கொண்டு வருகிறது. சந்தன மரங்களின்‌ அடி. களையெல்லாம்‌ வீழ்த்தி 
உருட்டிக்கொண்டு வருகிறது. அந்த நிலைக்குக்‌ கழே பல அண்டுகளாக 
மூங்கில்கள்‌ வளர்ந்திருக்கின்றன; அழமாக வேரூன்றி யிருக்கின்றன; 

பதினொன்றாம்‌ திருமுறை (இரண்டாம்‌ தொகுதி) 


மலர்களைத்‌ தாங்கியபடி மெல்ல அசைகின்றன. அந்த மூங்கல்களை மோதி 
உலுக்குவதால்‌ பூக்கள்‌ உதிர்கின்றன. மூங்கில்களையே வேரோடு பறித்துக்‌ 
கொண்டு வருகிறது அருவி. 


அகில்சுமந்து 
ஆர முழுமுதல்‌ உருட்டி, வேரல்‌ 
பூவுடை அலங்குசினை புலம்பவேர்‌ கீண்டு 


(அகில்‌ கட்டைகளைச்‌ சுமந்து, சந்தன மரத்தின்‌ அடிப்பாகத்தை 
உருட்டி, சிறு மூங்கிலின்‌ பூவையடைய அசைகின்ற கொம்பு பூவில்லாமல்‌ 
மொட்டை யாகும்படி, அதன்‌ வேரைப்‌ பிளந்து. 


ஆரம்‌ - சந்தனம்‌. முழுமுதல்‌ - அடிமரம்‌, வேரல்‌ - சிறுமூங்கில்‌, அலங்கு 
- அசையும்‌, சினை - கிளை. புலம்ப - மலர்‌ இல்லாமல்‌ தனியாக இருக்க). 


மலர்‌ நிறைந்த சூழ்நிலை இது. மக்கள்‌ அதிகமாக கடையாடாத இடம்‌. 
இங்கே மலைப்‌ பக்கத்தில்‌ பெரிய பெரிய தேனடைகள்‌ இருக்கின்றன. 
வானளாவிய உயர்ந்த மலைப்பகுதிகள்‌ அவை. வட்ட வட்டமாக உள்ள அந்தத்‌ 
தேனடைகளின்‌ தேன்‌ நிரம்ப உள்ளது. அதலால்‌ சிவப்பாக இருக்கின்றன. 
அவை சூரிய மண்டலத்தைப்‌ போலக்‌ காட்சி அளிக்கின்றன. குளிர்ந்த மணம்‌ 
நிரம்பிய தேன்‌ அவற்றில்‌ இருக்கின்றது. அருவி விழுகிற வேகத்தில்‌ அதன்‌ 
நீர்வீச்சு அந்தத்‌ தேனடைகளின்‌ மேல்‌ மோதுவதனால்‌ அவை சிதைகின்றன. 
தேனும்‌ அருவியிலே வீழ்ந்து கலக்கிறது. 


விண்பொரு நெடுவரைப்‌ பரிதியின்‌ தொடுத்த 
தண்கமழ்‌ அலாஇறால்‌ சிதைய 


(வானை முட்டுகின்ற உயர்ந்த மலைப்பக்கத்தில்‌ வண்டுகள்‌ அடை 
அடையாக வைத்த குளிர்ந்த நறுமணம்‌ வீசிப்‌ பரவியிருக்கும்‌ தேனடைகள்‌ 
சிதைய. 


பொரு - முட்டும்‌. நெடுவரை - உயர்ந்த மலைப்பக்கம்‌. பருதியின்‌ - 
சூரியனைப்போல. அலர்‌ - விரிந்து பரந்த. இறால்‌ - தேனடை), 


மணமுள்ள பொருள்களும்‌ சுவையுள்ள பொருள்களும்‌ அருவியிலே 
கலந்து வருகின்றன. அங்கே மலைக்காடுகளில்‌ வெவ்வேறு மரங்கள்‌ ஓங்கித்‌ 
தழைத்து வளர்ந்திருக்கின்றன. ஒரு பக்கம்‌ ஈரப்‌ பலா மரங்கள்‌ முதிர்ந்த 
கனிகளுடன்‌ நிற்கின்றன. மற்றொரு பக்கம்‌ சுரபுன்னை மரங்கள்‌ நிரம்பப்‌ 
பூத்துக்‌ குலுங்குகின்றன. இந்த அருவி பலா மரத்தை மோதிப்‌ பழுத்து வெடித்த 
பழங்களிலிருந்து சுளைகள்‌ உதிர்ந்து விழச்‌ செய்கின்றது. அவை அருவியிலே 
கலக்கின்றன. சுரபுன்னையின்‌ மேல்‌ மோதி அதிலுள்ள மலர்களை 
உதிர்க்கின்றது. அந்த மலர்களும்‌ அருவியிலே வருகின்றன. 


6206 


பழமுதிர்சோலை 


நன்பல 
ஆசினி முதுசுளை கலாவ மீமிசை 
நாக நறுமலர்‌ உதிர 
(நல்லனவாயெ பல ஈரப்‌ பலாக்களின்‌ முதிர்ந்த சுளைகள்‌ உதிர்ந்து 
கலக்கவும்‌, மேலே உள்ள சுரபுன்னையின்‌ மணம்‌ வீசும்‌ மலர்கள்‌ உதிரவும்‌. 


அசினி - ஈரப்பலா, கலாவ - கலக்க. நாகம்‌ - சுரபுன்னை). 


விலங்குகள்‌ 


மரங்களையும்‌ தேனடைகளையும்‌ சிதைத்து வரும்‌ அருவி பின்னும்‌ கழே 
இறங்கி வரும்போது, அங்குள்ள மரங்களில்‌ இருக்கும்‌ குரங்குகள்‌ 
அஞ்சுகின்றன. உடம்பு முழுவதும்‌ கருமையான குரங்குகளும்‌, முகம்‌ மாத்திரம்‌ 
கருமையாக இருக்கும்‌ குரங்குகளும்‌, மரத்துக்கு மரம்‌ தாவி விளையாடுகின்றன. 
அருவி வேகமாக வரும்போது அதன்‌ திவலைகளும்‌ துளிப்படலமும்‌ தம்மேல்‌ 
வீசுவதனால்‌ அந்தக்‌ குரங்குகள்‌ நடுங்குகின்றன. அங்கே யானைகள்‌ 
உலாவுகின்றன. அவற்றின்‌ முகத்தில்‌ பொறிப்‌ பொறியாகப்‌ பூவைப்‌ போன்ற 
புள்ளிகள்‌ இருக்கின்றன. கருமையான பெண்‌ யானைகள்‌ அருவி வீசும்‌ 


துளிகளால்‌ குளிர்‌ அடைந்து நடுங்குகின்றன. 
யூகமொடு 


மாமுக முசுக்கலை பனிப்பப்‌ பூநுதல்‌ 
இரும்பிடி குளிர்ப்ப வீசி. 


(கருங்‌ குரங்குகளோடு கரிய முகத்தையுடைய அண்‌ குரங்குகள்‌ 
நடுங்கவும்‌, பூவைப்‌ போன்ற புள்ளிகளையுடைய நெற்றியையுடைய கரிய 
பெண்யானைகள்‌ குளிர்ச்சி அடையும்படியும்‌ வீசி. 


யூகம்‌ - கருங்குரங்கு. மாமுகம்‌ - கரிய முகம்‌. முசு - ஒரு வகைக்‌ குரங்கு. 
கலை - ஆண்‌. பனிப்ப - நடுங்க. இரும்‌ பிடி - கரிய பெண்யானை. குளிர்ப்ப 
- குளிர்ச்சி அடையும்படி) 


அங்கங்கே ஆண்‌ யானைகள்‌ இறந்துபட்டதனால்‌ அவற்றின்‌ தந்தங்கள்‌ 
கிடக்கின்றன. பல காலம்‌ வாழ்ந்த யானைகளின்‌ தந்தங்களாதலின்‌ அவை 
முதிர்ந்து முத்துடையனவாக இருக்கின்றன. முத்துப்‌ பிறக்கும்‌ இடங்களில்‌ 
யானையின்‌ தந்தமும்‌ ஒன்று. அந்தத்‌ தந்தங்களை அலைத்துக்‌ கொண்டு 
வருகிறது அருவி. மலையில்‌ பலவகை மணிகள்‌ பிறக்கும்‌. மலைதரு மணியே” 
என்று சொல்வது வழக்கு. அந்த மணிகளையும்‌ அலசிக்‌ கொண்டு அருவி 
வரும்போது அவை பளபளக்கின்றன; அவற்றின்‌ வண்ணங்கள்‌ எடுப்பாகத்‌ 


தெரிகின்றன. 

மலைகளில்‌ பொன்னும்‌ கொடி கொடியாகப்‌ பாறையினிடையே ஓடிக்‌ 
கிடக்கும்‌. அருவி வேகமாகப்‌ பாறையினூடே வரும்போது அந்தப்‌ 
பொன்னையும்‌ அரித்து வருகிறது; பொன்னின்‌ பொடியைக்‌ கொழித்துக்‌ 
கொண்டு வருகிறது. 
மணமுள்ள பொருள்களும்‌ சுவையுள்ள பொருள்களும்‌ அருவியிலே 
சேர்ந்து வருகின்றன என்பதைப்‌ பார்த்தோம்‌. இப்போது மதிப்புள்ள 
பொருள்களையும்‌ அருவி இழுத்துக்‌ கொண்டு வருகிறது. முத்துடைய 
தந்தத்தையும்‌ மணியையும்‌ பொன்னையும்‌ அல்லவா அடித்துக்‌ கொண்டு 
வருகிறது? “இப்பொன்‌ நீ இம்மணி நீ இம்முத்து நீ” என்பதில்‌, இறைவனைப்‌ 
பாடும்‌ அப்பர்‌ சுவாமிகள்‌ மதிப்புடைய பண்டங்களாக அவன்‌ இருப்பதைப்‌ 
பொன்‌, மணி, முத்து என்று கூறிப்‌ புலப்படுத்துகிறார்‌. அந்த மூன்று அரும்‌ 
பண்டங்களையும்‌ அரித்துக்‌ கொண்டு வருகிறது அருவி. 
பெருங்களிற்று 
முத்துடை வான்கோடு தழ்இத்‌ தத்துற்று 
நன்பொன்‌ மணிநிறம்‌ கிளரப்‌ பொன்கொழியா 
(பெரிய ஆண்‌ யானைகளின்‌ முத்தையுடைய வெண்மையான தந்தங்களை 
வாரிக்கொண்டு, குதித்து, நல்ல பொன்னும்‌ மணியும்‌ தம்‌ நிறம்‌ நன்றாக 
ஒளிரும்படி செய்து, பொன்னைக்‌ கொழித்துக்‌ கொண்டு. 


வான்கோடு - வெள்ளைத்‌ தந்தம்‌, தழீஇ - தழுவி; இழுத்துக்கொண்டு 
கிளர - நன்றாகத்‌ தோன்ற). 


வேறு மரங்கள்‌ 


இப்போது அருவி மலையில்‌ பாதிக்குக்‌ கீழே வந்து விட்டது. மேலே 
சந்தனம்‌, ஈரப்‌ பலா, சுரபுன்னைகள்‌ இருக்கின்றன. இங்கே கீழ்‌ மட்டத்தில்‌ 
வாழை மரங்கள்‌ வளர்ந்திருக்கின்றன. தென்னை மரங்களும்‌ இருக்கின்றன. 
வாழை மரங்கள்‌ முறிந்து விமுகின்றன. அருவிக்குப்‌ பழைய வேகம்‌ இல்லை. 
இனிமேல்‌ சிறிது தூரத்தில்‌ கீழே சமநிலம்‌ இருக்கிறது. முன்னை வேகமாக 
இருந்தால்‌ வாழை மரத்தை அடியோடு பறித்துக்‌ கொண்டல்லவா வரும்‌? 
இப்போது அவை ஓடிந்து ஒடிந்து விழுகின்றன. தென்னை மரங்களில்‌ இளநீர்க்‌ 
குலைகள்‌ நிறைய இருக்கின்றன. அருவி வீசுகிறதனால்‌ அந்தக்‌ குலைகள்‌ 
உதிர்கின்றன. வேகம்‌ மிகுதியாக இருந்தால்‌ தென்னை மரங்களையே 
சாய்த்திருக்கும்‌. அங்கே மரங்களில்‌ மிளகு கொடி படர்ந்திருக்கிறது. 
கொத்துக்கொத்தாகக்‌ காய்த்திருக்றெது மிளகு. அந்தக்‌ கொத்துக்கள்‌ அருவி 
தாக்குவதால்‌ கீழே சாய்கன்றன. 

பழமுதிர்சோலை 


வாழை முழுமுதல்‌ துமியத்‌ தாழை 
இளநீர்‌ விழுக்குலை உதிரத்‌ தாக்கிக்‌ 
கறிக்கொடிக்‌ கருந்துணர்‌ சாய 
(வாழையின்‌ அடி மரம்‌ முறியவும்‌, தென்னை மரத்தின்‌ மேலான இளநீர்க்‌ 
குலைகள்‌ உதிரவும்‌ தாக்கி, மிளகு கொடியில்‌ காய்க்‌ கொத்துக்‌ கீழே சாயவும்‌. 


முழுமுதல்ல - அடிமரம்‌. துமிய - ஓடிய. தாழை - தென்னை. கறிக்கொடி 
- மிளகு கொடி. துணர்‌ - காய்க்கொத்து). 


பறவைகள்‌ 


அடுத்தபடி அங்கே உள்ள பறவைகள்‌ அஞ்சுகின்றன. மயில்கள்‌ கூட்டங்‌ 
கூட்டமாக அங்கே உலவுகின்றன. புள்ளியையுடைய கலாபத்தைப்‌ பெற்ற 
அவை ஓய்யாரமாகத்‌ தோகைகளை விரித்துக்கொண்டு நடன மாதர்போல 
மெத்தென்று நடக்கின்றன. அருவி கிர்கிர்ரென்று வீசவே அவை அஞ்சி 
ஓடுகின்றன. காட்டுக்‌ கோழிகள்‌ அங்கே இருக்கின்றன. பெட்டைக்‌ கோழிகள்‌ 
குஞ்சுகளுடன்‌ உலாவுகின்றன. அவையும்‌ அருவியைக்‌ கண்டு திக்குக்கு 
ஒன்றாக ஓடுகின்றன. 
பொறிப்புற 
மடநடை மஞ்ஞை பலவுடன்‌ வெரீஇக்‌ 
கோழி வயப்பெடை இரிய 
(பொறிகளையுடைய மேற்புறத்தையும்‌ மெத்தென்ற நடையையும்‌ பெற்ற 
மயில்கள்‌ பல ஒருங்கே அஞ்சவும்‌, காட்டுக்‌ கோழிகளின்‌ வலிமையையுடைய 
பேடைகள்‌ ஓடிப்‌ போகவும்‌. 
பொறி - புள்ளி, மடநடை - மென்மையான நடை. வெரீஇ - ஆஞ்சி; 
அஞ்சவென்று கொள்ள வேண்டும்‌; எச்சத்திரிபு. வயப்பெடை - 
வலிமையையுடைய பெண்‌ பறவை. இரிய - கெட்டு ஓட), 


பிற விலங்குகள்‌ 


பின்னும்‌ அருவி கீழே வருகிறது. இந்தப்‌ பகுதிகளில்‌ காட்டுப்‌ 
பன்றிகளும்‌ கரடிகளும்‌ காட்டு மாடுகளும்‌ இருக்கின்றன. 

கரடிகளின்‌ மயிர்‌ பனமரத்தின்‌ சிலாம்புகளைப்‌ போல இருக்கிறது. 
பனமரத்தின்‌ உள்ளே சோறு போல உள்ள பகுதியில்‌ உள்ள சிலாம்புகள்‌ 
விறைப்பாக இருக்கும்‌. கரடியின்‌ மயிர்‌ அப்படி இருக்கிறது. அவற்றின்‌ கால்கள்‌ 
வளைந்தவை. அருவியின்‌ ஓட்டத்திற்குப்‌ பயந்து காட்டுப்‌ பன்றிகளும்‌ 
கரடிகளும்‌ ஓடிப்‌ பாறைகள்‌ பிளந்து முழையாக உள்ள இடங்களுக்குள்ளே 

போய்‌ ஒளிந்து கொள்கின்றன. காட்டுப்‌ பசுக்களில்‌ காளை மாடுகள்‌ 
இருக்கின்றன. கரிய கொம்பையுடையவை அவை. அவையும்‌ அஞ்சி மலையே 
எதிரொலிக்கும்படி முழங்குகின்றன. 


வைன னை பாவை ப வையம்‌ கேழலொடு 
இரும்பனை வெளிற்றின்‌ புன்சாய்‌ அன்ன 
குரூஉமயிர்‌ யாக்கைக்‌ குடாஅடி உளியம்‌ 
பெருங்கல்‌ விடர்‌அளைச்‌ செறியக்‌ கருங்கோட்டு 
ஆமா நல்லேறு சிலைப்ப. 


(காட்டுப்‌ பன்றியோடு கரிய பனமரத்தின்‌ உள்சோற்றிலே உள்ள 
புன்மையான சிலாம்பைப்‌ போன்ற நிறம்‌ பெற்ற மயிரையடைய உடம்பையும்‌ 
வளைந்த அடியையும்‌ பெற்ற கரடிகள்‌ பெரிய மலையின்‌ பிளப்பிலே உள்ள 
குகைகளிலே சென்று சேரவும்‌, கரிய கொம்பையுடைய காட்டு மாடுகளின்‌ 


காளைகள்‌ முழங்கவும்‌. 


கேழல்‌ - காட்டுப்பன்றி. வெளிறு - வெள்ளையான உட்சோறு. சாய்‌ - 
சிலாம்பு. குருஉ - நிறம்‌. குடாவடி - வளைந்த அடி. உளியம்‌ - கரடி. கல்‌ - 
மலை. விடர்‌ - பிளப்பு. அளை - குகை. முழை கோடு - கொம்பு. ஆமா - 


காட்டுப்பசு. ஏறு - காளை. சிலப்ப - முழங்க). 


இவ்வாறு உயரத்திலிருந்து வரும்‌ அருவி அங்கங்கே உள்ள மரங்களையும்‌ 
மலரையும்‌ தேனையும்‌ கனியையும்‌ அடித்துக்‌ கொண்டு, பல்வேறு மரங்களை 
அலைத்தபடி, முத்தும்‌ மணியும்‌ பொன்னும்‌ பளபளக்கும்படி அவற்றை 
அரித்து, அங்கங்கே உள்ள பறவைகளையும்‌ விலங்குகளையும்‌ நடுங்கும்படி 
செய்துகொண்டு வருகிறது. அதன்‌ ஓசை இடைவிடாமல்‌ ஓமென 
முழங்குகிறது. 

விட்டுவிட்டு வரும்‌ ஓசையை அரிக்குரல்‌ என்றும்‌, தொடர்ந்து இழைந்து 
ஒலிக்கும்‌ ஒலியை இழுமெனோசை என்றும்‌ சொல்லுவது வழக்கு. இங்கே 
மலையின்‌ முகட்டிலிருந்து வரும்‌ அருவியின்‌ ஓசை இடையீடு இல்லாமல்‌ 
இழுமென முழங்கிக்‌ கொண்டே இருக்கிறது. மேலிருந்து கீழே 
இறங்குவதனால்‌ தான்‌ இந்த ஓசை உண்டாகிறது. இழுமென இழிதரும்‌ 
இத்தகைய அருவியையுடையது பழமுதிர்‌ சோலை மலை. அதற்குத்‌ 


தலைவனாக, உரிமை யுடையவனாக, இருப்பவன்‌ முருகன்‌. 


சேண்நின்று 
இழுமென இழிதரும்‌ அருவிப்‌ 
பழமுதிர்ச்‌ சோலை மலைகிழ வோனே 

(மலையின்‌ உச்சியாகிய நெடுந்தூரத்திலிருந்து இடையீடில்லாமல்‌ 
இழுமென்ற ஓசையுடன்‌ இறங்கிவரும்‌ அருவியையுடைய பழமுதிர்‌ சோலை 
மலையை உடையவனாகிய முருகன்‌. 

மலைகிழவோன்‌ நல்குமதி என்று வாக்கியத்தை முடிக்க வேண்டும்‌. 

சேண்‌ - நெடுந்தூரம்‌. இழிதரும்‌ - இறங்கிவரும்‌. கிழவோன்‌ - உரியவன்‌; 
தலைவன்‌.) 

இதற்குமுன்‌ ஐந்து இடங்களில்‌ முருகன்‌ இருப்பதை, அவ்விடங்களில்‌ 
இருத்தலும்‌ உரியன்‌ என்று சொன்னவர்‌, ஆறாவது படை வீடாகிய பழமுதிர்ச்‌ 
சோலைமலையில்‌ அவன்‌ இருக்கிறான்‌ என்ற முறையில்‌ சொல்லாமல்‌ 
பழமுதிர்‌ சோலைமலை கிழவோன்‌ பெறலரும்‌ பரிசிலைத்‌ தருவான்‌ என்ற 
முறையில்‌ சொல்லி முடிக்கிறார்‌. அப்படிச்‌ சொன்னாலும்‌ முருகன்‌ பழமுதிர்‌ 
சோலையிலும்‌ எழுந்தருளியிருக்கிறான்‌ என்று சொன்னதாகவே கொள்ள 
வேண்டும்‌. 

இவ்வாறு சொல்வதை உடம்படுபுணர்த்தல்‌ என்ற உத்தியாகச்‌ சொல்வர்‌. 
ஒரு செய்தியைத்‌ தனியே எடுத்துச்‌ சொல்லாவிட்டாலும்‌, சொல்லுகின்ற 
முறையில்‌ அந்தச்‌ செய்தி புலப்படும்படி சொல்வதே அனு. 


பழமுதிர்‌ சோலைமலை 


பழமுதிர்‌ சோலைமலை என்னும்‌ தலம்‌ மதுரைக்கு அருகில்‌ உள்ளனு. 
அதை இப்போது அழகர்மலை என்று சொல்வார்கள்‌. திருமாலிருஞ்‌ 
சோலைமலை என்றும்‌ வழங்குவர்‌. பழங்காலத்தில்‌ இங்கே முருகன்‌ 
கோயிலும்‌ திருமால்‌ கோயிலும்‌ ஒருங்கே இருந்திருக்க வேண்டும்‌. 
சிலப்பதிகாரத்தில்‌ “புண்ணிய சரவணம்‌ என்ற தீர்த்தம்‌ இங்கே இருந்ததாக 
ஒரு செய்தி வருகிறது. சரவணம்‌ என்பது முருகனோடு தொடர்புடையது. 
முருகன்‌ திருவவதாரம்‌ செய்த இடம்‌ சரவணப்‌ பொய்கை அதலின்‌ அவன்‌ 
எழுந்தருளியிருக்கும்‌ தலங்களில்‌ சரவணப்‌ பொய்கை என்ற பெயருள்ள 
தீர்த்தம்‌ இருப்பதைக்‌ காணலாம்‌. பழனியில்‌ அந்தப்‌ பெயரோடு ஒரு தீர்த்தம்‌ 
இருக்கிறது. 

அகவே, பழமுதிர்‌ சோலைமலையில்‌ புண்ணிய சரவணம்‌ என்ற தீர்த்தம்‌ 
இருப்பது அங்கே முருகன்‌ திருக்கோயிலும்‌ இருந்திருக்க வேண்டும்‌ என்பதைக்‌ 
காட்டுகிறது. அறுபடை வீடுகள்‌ என்று நெடுங்காலமாக வரும்‌ வழக்கில்‌ 
இந்த மலையையும்‌ சேர்த்தே வழங்குவதைக்‌ கொண்டும்‌ இத்தலத்தில்‌ முருகன்‌ 
கோயில்‌ இருந்ததை உய்த்துணரலாம்‌. அழகர்‌ மலை பற்றிய மான்மியத்தில்‌ 
முருகன்‌ திருமாலைப்‌ பூசித்ததாக ஒரு வரலாறு வருகிறது. அதனாலும்‌ முருகன்‌ 
இத்தலத்துக்கு எழுந்தருளியதாக வழங்கும்‌ கருத்துக்கு வலிமை உண்டாகிறது. 

பதினொன்றாம்‌ திருமுறை (இரண்டாம்‌ தொகுதி) 


தொகுப்பு 


நக்கீரர்‌, முருகன்‌ திருவருளைப்‌ பெறவேண்டும்‌ என்று விரும்பிய பக்தன்‌ 
ஒருவனுக்கு, அப்பெருமானை இங்கே காணலாம்‌ என்று கூறி, அவனை 
இவ்வாறு வழிபட வேண்டும்‌ என்பதையும்‌ சொல்லி அவனால்‌ கிடைக்கும்‌ 
பயனையும்‌ சொல்கிறார்‌. ஒரு புலவனை மற்றொரு புலவன்‌ 
ஆற்றுப்படுத்துவதாக அமைந்திருத்தலின்‌ இதற்குப்‌ புலவராற்றுப்படை 
என்றும்‌ ஒரு பெயர்‌ உண்டு. 
வேறுபாடு 


பொதுவாக ஆற்றுப்படைகளை, யார்‌ பயன்பெறச்‌ செல்கிறார்களோ 
அவர்கள்‌ பெயரால்‌ வழங்குவது வழக்கம்‌. பாணரை அஆற்றுப்படுத்தினால்‌ 
பாணாற்றுப்படையெனப்‌ பெயர்‌ பெறும்‌; கூத்தரை அற்றுப்படுத்தினால்‌ 
கூத்தராற்றுப்படை என்று பெயர்‌. இது யாரிடத்தில்‌ 
ஆற்றப்படுத்துகிறார்களோ. அவரைக்‌ கொண்டு பெயர்‌ பெற்றிருக்கிறது. மற்ற 
அற்றுப்படைகளில்‌ ஆற்றுப்படுத்துகிறவன்‌. நான்‌ உன்னைப்‌ போல 
வறியவனாக இருந்தேன்‌. அந்த வள்ளலை அடைந்து நலம்‌ பெற்றேன்‌' என்று 
கூறுவது வழக்கம்‌. அத்தகைய பகுதி இந்த நூலில்‌ இல்லை. நேரே முருகனை 
நாடிச்‌ செல்வானுக்கு, நீ இப்படிச்‌ செய்ய வேண்டும்‌ என்று அறிவுறுத்தும்‌ 
வகையில்‌ தொடங்கிவிடுகிறார்‌ நக்கீரர்‌. 


ஆற்றுப்படை என்ற பிரபந்தத்தின்‌ வடிவத்தில்‌ இது அமைந்தாலும்‌ 
நக்கரருடைய கருத்து முருகனுடைய பெருமையை வெளியிடவேண்டும்‌ 
என்பதே. 

வழிபடுவோர்‌ 

கடைச்சங்க காலம்‌ என்பது ஏறத்தாழ இரண்டாயிரம்‌ அண்டுகளுக்கு 
முந்தியது. அந்தக்‌ காலத்தில்‌ முருகனைப்‌ பற்றிய எண்ணங்கள்‌ தமிழ்நாட்டில்‌ 
எவ்வாறு அமைந்திருந்தன என்பதை அறிய இந்த நூல்‌ துணையாக இருக்கிறது. 
பல வேறு நிலைகளில்‌ உள்ளவர்கள்‌ முருகனை வழிபட்டு பயன்பெறும்‌ 
காட்சிகளை காண்கிறோம்‌. சமுதாயத்தில்‌ இடத்தாலும்‌, நிலையாலும்‌, 
தொழிலாலும்‌, பழக்கவழக்கங்களாலும்‌ கீழ்‌ நிலையில்‌ உள்ளவர்களாயினும்‌ 


மேல்‌ நிலையில்‌ உள்ளவர்களாயினும்‌ யாவருமே முருகனை வழிபடுகிறார்கள்‌. 


அவனை வணங்கி வரம்‌ வேண்டுவதற்கு வரும்‌ கூட்டத்தில்‌ உருத்திரன்‌ 


இருக்கிறார்‌. திருமால்‌ இருக்கிறார்‌. இந்திரன்‌ இருக்கிறான்‌. முப்பத்து 
முக்கோடி தேவர்களின்‌ தலைவர்களாகிய முப்பத்து மூன்று தேவர்கள்‌, 

பதினெண்‌ கணங்கள்‌ அவர்களோடு செல்கிறார்கள்‌. கந்தருவர்களும்‌ அவர்‌ 
மகளிரும்‌ யாழ்‌ வாசித்து அவனை பாடுகிறார்கள்‌. யாவரும்‌ பிரமனை விடுதலை 
செய்ய வேண்டுமென்று வரம்‌ கேட்பதற்காகத்‌ திருவாவினன்குடிக்கு 


வருகிறார்களாம்‌. 


தேவலோகத்து மடந்தையர்‌ தம்முடைய அழகை மிகுவிக்கும்‌ 
மலர்களைத்‌ தரும்‌ குறிஞ்சி நிலக்‌ கடவுள்‌ என்று அவனைப்‌ பாடி 
ஆடுகிறார்கள்‌. அழகு பொங்கும்‌ அம்‌ மகளிர்‌ அவனைப்‌ பாடுவது மட்டும்‌ 
அன்று. அழகில்லாத பேய்மகளும்‌ முருகனுடைய வீரத்தைப்‌ பாராட்டிப்‌ 
பாடுகிறாள்‌. 


இவர்கள்‌ வழிபடுவதைக்‌ கற்பனைக்‌ கண்ணால்‌ கண்டு நமக்குக்‌ 


காட்டுகிறார்‌ நக்கீரர்‌. 


இவ்வுலகில்‌ உள்ளவர்களில்‌ முனிபுங்கவர்கள்‌ அவனை 
வழிபடுகிறார்கள்‌. இடையில்‌ மரவுரியும்‌ தலையில்‌ வெளுத்த சடைமுடியும 
உடையவராக, விரதமிருந்து மெலிந்த உடம்பினராக உள்ள அவர்கள்‌ 
கற்றவர்களும்‌ அறியாத அறிவை உடையவர்கள்‌; கற்றவர்களுக்‌ கெல்லாம்‌ 
வரம்பாக நிற்பவர்கள்‌. அவர்கள்‌ முருகனை வணங்கும்‌ கூட்டத்தில்‌ முன்னே 
நிற்கிறார்கள்‌. அந்தணாளர்கள்‌ முருகனைப்‌ போற்றுகிறார்கள்‌. அவர்கள்‌ 
செய்யும்‌ வேள்விகளை முருகன்‌ ஏற்றுக்‌ கொள்கிறான்‌. 


குறிஞ்சி நிலத்தில்‌ வாழும்‌ மக்களுக்கு முருகன்‌ பெருமையை எடுத்துக்‌ 
காட்டி அப்பிரானைப்‌ பூசை செய்வதே தன்‌ தொழிலாகக்‌ கொண்டிருக்கிறான்‌ 
வேலன்‌. அவன்‌ தன்‌ கையில்‌ வேலை வைத்திருப்பதால்‌ அப்‌ பெயரைப்‌ 
பெற்றான்‌. குன்றுகளில்‌ உள்ள வேடர்கள்‌ கள்ளைக்‌ குடித்துச்‌ சிறு 
பறைகளைக்‌ கொட்டி முருகனை வாழ்த்திக்‌ குரவைக்‌ கூத்து ஆடுகிறார்கள்‌. 
குறமகளும்‌ அவனைப்‌ பய பக்தியுடன்‌ வழிபடுகிறாள்‌. அவனுடைய கோயிலில்‌ 
கொடி யேற்றி விழாவை நடத்துகிறார்கள்‌. கடுகை அரைத்து அப்புகிறார்கள்‌. 
பூவை அங்கங்கே இட்டுப்‌ பூசிக்கிறார்கள்‌. தூபம்‌ காட்டிப்‌ பூசை 
செய்கிறார்கள்‌. குறிஞ்சிப்‌ பண்ணைக்‌ குறமகள்‌ பாடுகிறாள்‌. அங்கே முருகன்‌ 
அவேச உருவத்தில்‌ வெளிப்படுகிறான்‌. 

பழமுதிர்சோலை மலையில்‌ அருவி எவ்வாறு மேலிருந்து கீழே 
வரும்போது எல்லா வகையான நிலைகளையும்‌ கடந்து வருகிறதோ, அவ்வாறு 
முருகனும்‌ தேவர்கள்‌ முதல்‌ பேய்‌ இறுதியாகவுள்ளவர்கள்‌ வழிபடும்‌ 
தெய்வமாகவும்‌, முனிபுங்கவர்‌ முதல்‌ குறவர்‌ வரையில்‌ புசிக்கும்‌ 
பரம்பொருளாகவும்‌ நிலவுகிறான்‌. 

புராண வரலாறுகள்‌ 


அவன்‌ நீலப்பைஞ்‌ சுனையாகிய சரவணப்‌ பொய்கையில்‌ திருவவதாரம்‌ 
செய்ததும்‌, அறு கார்த்திகை மாதரால்‌ வளர்க்கப்‌ பெற்றதும்‌, நான்முகனைச்‌ 
சிறையிலிட்டதும்‌, கிரவஞ்சமென்னும்‌ மலையைப்‌ பிளந்ததும்‌, சூரனை 
அழித்ததும்‌ தேவயானையைத்‌ திருப்பரங்குன்றத்தில்‌ திருமணம்‌ செய்து 
கொண்டதும்‌, வள்ளி நாயகியோடு எழுந்தருளியிருப்பதுமாகிய புராண 
வரலாறுகளை நக்கீரர்‌ நினைப்பூட்டுகிறார்‌. 


மூருகுத்‌ திருக்கோலம்‌ 


முருகன்‌ என்னும்‌ திருநாமத்துக்குரிய பொருளைக்‌ குறிப்பாக ஓரிடத்தில்‌ 
கூறுகிறார்‌. மணம்‌, தெய்வத்‌ தன்மையாகிய அருள்‌, இளமை, அழகு என்னும்‌ 
நான்கும்‌ இணையில்லா வகையில்‌ நிரம்பியவன்‌ முருகன்‌. 

“மணங்கமழ்‌ தெய்வத்து இளநலம்‌” 

என்பதில்‌ அவற்றைக்‌ குறிப்பிடுகிறார்‌. இந்த முருகுத்‌ திருக்கோலம்‌ 
பழமையானது. “பண்டைத்தன்‌, மணங்கமழ்‌ தெய்வத்‌ திளநலம்‌” என்கிறார்‌. 
அவனுக்கு மிகப்‌ பெரிய விசுவரூபமும்‌ உண்டு. அதைக்‌ கண்டவர்‌ அஞ்சுவர்‌. 
“அணங்குசால்‌ உயர்வுநிலை” என்று அதனைச்‌ சுட்டுகிறார்‌. அவ்வளவு பெரிய 
திருவுருவம்‌ இருப்பினும்‌, பணிபவர்கள்‌ பால்‌ உள்ள பெருங்‌ கருணையால்‌ 
அவன்‌ அதை மறைத்துக்கொண்டு அழகனாக வருகிறான்‌. 


அங்க எடையாளங்கள்‌ 


அவனுக்கு ஆறுமுகமும்‌ பன்னிரண்டு திருக்கரங்களும்‌ இருக்கின்றன. 
உலகிலுள்ள இருளையெல்லாம்‌ போக்கிச்‌ சுடர்‌ விடுகின்றது ஒரு முகம்‌; 
அதற்கு ஏற்ற கைகளில்‌ ஒன்று குரியனுடைய வெப்பத்தைத்‌ தாங்கிச்‌ செல்லும்‌ 
முனிவர்களுக்கு அருள்புரிய, மற்றொரு கை இடையிலே இருக்கிறது. ஒரு 
முகம்‌ வணங்கிய அன்பர்களுக்கு வேண்டிய வரங்களைக்‌ கொடுக்கிறது; 
அதற்காக அவன்‌ யானையின்‌ மீது எழுந்தருளியிருக்கும்போது ஒரு கையைத்‌ 
துடைமேல்‌ வைத்து, மற்றொரு கையில்‌ அங்குசத்தைப்‌ பிடித்திருக்கிறான்‌. 
அந்தணர்‌ செய்யும்‌ வேள்விகளுக்குப்‌ பாதுகாப்பாக நிற்கும்‌ முகமும்‌, 
அவ்வேள்விகளைக்‌ குலைக்க அசுரர்‌ வந்தால்‌ அவர்களை அழிக்க வேலெடுத்த 
கையும்‌ கேடயம்‌ கொண்ட கையுமாக அவன்‌ விளங்குகிறான்‌. ஒரு முகம்‌ 
நுட்பமான கருத்துக்களை விளக்கும்போது ஒரு கை மோன ழுத்திரையோடு 
விளங்க மற்றொரு கை மார்பிலுள்ள மாலையைப்‌ பற்றியிருக்கிறது. மற்றொரு 
முகம்‌ அசுரரை மாய்த்து வென்று களவேள்வி செய்கையில்‌ ஒரு கை மேலே 
சுழன்று அவன செய்யும்படி ஏவ, மற்றொரு கை மணியை ஒலிக்கிறது. வள்ளி 

நாச்சியாரோடு இன்பம்‌ கொள்ளும்‌ ஒரு முகத்துக்கு ஏற்ப மழை வளம்‌ சுரக்கச்‌ 
செய்யும்‌ ஒரு கையும்‌, தேவலோக மடந்தையருக்கு மணமாலை வழங்கும்‌ ஒரு 
கையும்‌ விளங்குகின்றன. இப்படி. அறுமுக நாதனாகப்‌ பன்னிருகைப்‌ பரமனாக 
அவன்‌ தோற்றம்‌ அளிக்கிறான்‌. 

அவனுடைய திருவடி அடைவாரைக்‌ தாங்குகிறது. அவனுடைய 
இடையில்‌ சிவந்த ஆடை ஒளிர்கிறது அவன்‌ மார்பில்‌ கடம்ப மாலை 
இலங்குகிறது; முத்துமாலை அசைகிறது. அவனுடைய காதுகளில்‌ குழையும்‌, 
தலையில்‌ மணிமுடியும்‌ சுடர்கின்றன. அவன்‌ காந்தளங்‌ கண்ணியை முடிமேல்‌ 
அணிந்திருக்கிறான்‌. அவனுடைய திருமேனி சிவப்பு நிறமுடையது; 
கதிரவனைப்‌ போன்ற ஓளி வீசுவது. 


உறையும்‌ இடங்கள்‌ 


இத்தகைய திருக்கோலத்தையுடைய முருகன்‌ திருக்கோயில்கள்‌ உள்ள 
அறு படைவீடுகளில்‌ எழுந்தருளியிருக்கிறான்‌. கோயில்‌ இல்லாத ஆற்றிலும்‌, 
குளத்திலும்‌, மன்றத்திலும்‌, பொதியிலும்‌, சதுக்கத்திலும்‌, சந்தியிலும்‌ 
இருக்கிறான்‌. அவன்‌ இல்லாத இடம்‌ இல்லை. எங்கே அன்பர்கள்‌ உணர்வு 
பெற்று நின்று வாழ்த்திப்‌ போற்றுகிறார்களோ, அங்கே அவள்‌ எழுந்தருளி 
உடனே கருணை பாவிப்பான்‌; வேறு யாராலும்‌ வழங்க முடியாத முத்தியின்‌ 
பத்தை வழங்குவான்‌. 

இவ்வாறு முருகனுடைய அருளைக்‌ கூறும்‌ இந்த நூல்‌, அந்தக்‌ காலத்து 
மக்கள்‌ இயல்பையும்‌, இயற்கை வளத்தையும்‌ கவிச்சுவை பொங்கப்‌ 
புலப்படுத்துகிறது. 

இந்த அரிய நூலைப்‌ பாராயணம்‌ செய்யும்‌ பழக்கம்‌ நெடுநாட்களாக 
இந்த நாட்டில்‌ இருந்து வருகிறது. 

“நக்கீரர்‌ தாம்‌உரைத்த நன்முருகாற்‌ றுப்படையைத்‌ 
தற்போல நாள்தோறும்‌ சாற்றினால்‌” 

என்று வரும்‌ பாட்டு நாள்தோறும்‌ பாராயணம்‌ பண்ணும்‌ மரபையும்‌ அதன்‌ 
பயனையும்‌ தெரிவிக்கிறது. 

இது சங்க நூற்‌ சோலையின்‌ முன்னே முதலில்‌ திகழும்‌ கற்பக மரமாகவும்‌, 
பன்னிரண்டு திருமுறைகளின்‌ இடையே திகழும்‌ சோதி மரமாகவும்‌ 
விளங்குகிறது. 

காலத்தை எதிரிட்டு நின்று பொலியும்‌ திருமுருகாற்றுப்படை 
எல்லோருக்குமே முருகன்‌ திருவருளைப்‌ பெறுவதற்குத்‌ துணை செய்யும்‌ 
வழிகாட்டி. 

பெருமழைப்புலவர்‌ யொ.வே. சோமசுந்தானார்‌ 


இனி, 217 - 'அதாஅன்று' என்பது முதல்‌ 249 - 'அண்டாண்டுறைதலும்‌ 
அறிந்த வாறே' என்னுந்துணையும்‌ ஒருதொடர்‌. இதன்கண்‌ முற்கூறிய 
இடங்களேயல்லாமல்‌ அவ்விறைவனைக்‌ கண்டு அருள்பெறுதற்குரிய பிற 


இடங்கள்‌ இவை எனக்‌ கூறுகின்றார்‌. 
ஊரூர்‌ கொண்ட சீர்கெழு விழவு 
217 - 220 : அதாஅன்று ............... விழவினும்‌ 


பொருளுரை : அதாஅன்று - அவ்விடமன்றியும்‌, சிறுதினை மலரொடு 
விரைஇ மறியறுத்து - சிறிய தினை அரிசியைப்‌ பூக்களோடே கலந்து 
பிரப்பரிசியாக வைத்து மறியை அறுத்து, வாரணக்‌ கொடியொடு வயிற்பட 
நிறீஇ - கோழிக்‌ கொடியோடே தான்‌ அவ்விடத்தே நிற்கும்படி நிறுத்தி, ஊர்‌ 
ஊர்‌ கொண்ட சீர்கெழு விழவினும்‌ - ஊர்தோறும்‌ ஊர்தோறும்‌ எடுத்துக்‌ 
கொண்ட தலைமை பொருந்தின விழாவின்‌ கண்ணும்‌. 


கருத்துரை : அவ்வாறு குன்று தொறும்‌ அடற்கண்‌ அப்பெருமான்‌ 
நிற்றலேயன்றியும்‌, சிறிய தினையரிசியைப்‌ பூக்களோடே கலந்து பிரப்பரிசியாக 
வைத்து மறியறுத்துக்‌ கோழிக்‌ கொடியயர்த்து அவ்விடத்தே அவ்விறைப்‌ 
பொருள்‌ நிற்பதாக நினைத்து நிறுத்தி ஊர்கள்‌ தோறும்‌ எடாநின்ற தலைமை 
பொருந்தின விழாவிடத்தும்‌ என்பதாம்‌. 

அகலவுரை : தினை - அரிசிக்கு ஆகுபெயர்‌. குறுணியளவிற்றாகப்‌ பல 
கொள்கலங்களில்‌ அரிசியைப்‌ பெய்து பரப்பி வைத்தலைப்‌ பிரப்பரிசி வைத்தல்‌ 
என்ப. “மறிக்குர லறுத்துத்‌ தினைப்பிரப்‌ பிரீஇ” (குறுந்‌ - 243-1) என்றும்‌, “உருவச்‌ 
செந்தினை குருதியொடு தூஉய்‌”, (அகம்‌ 22-10) என்றும்‌ வருதல்‌ காண்க. 
விரைஇ - கலந்து. மறி - ஆடு. வாரணம்‌ - கோழி. தொல்காப்பிய மரபியல்‌ 48 
ஆம்‌ சூத்திர உரையில்‌ பேராசிரியர்‌ “கடனறிந்தோர்‌ ஈன்றதனான்‌ வழக்கிலும்‌ 
செய்யுளினும்‌ அவை வந்தமையிற்‌ கடியலாகா என்றாவாறு. இன்னும்‌ இப்‌ 
பரிகாரத்தாலே கோழியை வாரணம்‌ என்றலும்‌ வெருகினை விடை என்றலும்‌ 
போல்வன பலவுங்‌ கொள்க”, என்றோதுதலும்‌ காண்க. “கான வாரணம்‌ ஈனும்‌ 
காடாகி விளியும்‌ நாடுடையோரே” 5) எனப்‌ புறத்தினும்‌, “முறஞ்‌ செவி வாரணம்‌ 
முன்சம முருக்கிய புறஞ்செவி வாரணம்‌”, (10, 247-8) எனச்‌ சிலப்பதிகாரத்தும்‌, 
“பொறிமயிர்‌ வாரணங்்‌ குறுங்கூ விரிப்ப” (7 : 106) என மணிமேகலையினும்‌ 
வருதல்‌ காண்க. வயின்பட நிறீஇ - அவ்விடத்தே நிற்கும்படி நிறுத்தி என்க. 

ஊர்‌ ஊர்‌ என்ற அடுக்கு ஊர்கள்‌ தோறும்‌ என்னும்‌ பொருட்டு. சீர்‌, 
ஈண்டு தலைமைமேனின்றது. குறிஞ்சிநிலத்‌ தெய்வம்‌ முருகன்‌ அகலான்‌, 
அவற்கு எடுக்கும்‌ விழாவே ஏனை விழாக்களினும்‌ சிறந்ததாகல்‌ பற்றிச்‌ சீர்கெழு 
விழாவென்றார்‌. 
ஆர்வலர்‌ உள்ளத்திருக்கோயில்‌ 
221 : ஆர்வலர்‌ ஏத்த மேவரு நிலையினும்‌ 


பொருளுரை : ஆர்வலர்‌ ஏத்த - தன்பா லன்புடையார்‌ தன்னை வழிபட்டு 
ஏத்துதலாலே, மேவரு நிலையினும்‌ - தன்மனம்‌ பொருந்துதல்‌ வந்த 
இடத்தினும்‌; 

கருத்துரை : தன்பாலன்புடையோர்‌ ஏத்துதலாலே தன்‌ மனம்‌ 
பொருந்துதலையடைய அவ்விடத்தினும்‌ என்பதாம்‌. 

அகலவுரை : இவ்வாறு குறித்துக்‌ கூறப்பட்ட இடங்களில்‌ அன்றியும்‌, 
தன்னை வழிபடும்‌ அடியார்‌ எவ்விடத்தே நின்று தன்னை ஏத்தினர்‌ 
அவ்விடத்தேயும்‌ அம்முருகப்‌ பெருமான்‌ தோன்றி அருள்செய்வன்‌ என்பதாம்‌. 
எனவே, நீயும்‌ அன்போடு வழிபட்டேத்துவாயாயின்‌ அவ்விடத்தேயும்‌ அப்‌ 
பெருமானைக்‌ காணக்கடவை என்றறிவுறுத்தவாறு. “நெஞ்சில்‌, ஒருகால்‌ 
நினைக்கின்‌ இருகாலுந்‌ தோன்றும்‌, முருகா என்றோதுவார்‌ முன்‌,” (திருமுருகு 
வெண்பா. 4) என வருதல்‌ காண்க. 

ஆர்வலர்‌ - இறைபணி நின்ற அடியவர்‌, ஆர்வலர்‌ நெஞ்சாகிய 
தாமரையில்‌ எழுந்தருளுதல்‌ அவ்விறைவனுக்குப்‌ பெரிதும்‌ விருப்பமுடைய 
செயலாகலின்‌, மேவருநிலை என்றார்‌. மேவருதல்‌ - பொருந்துதல்‌, வருதல்‌. 
ஆர்வலர்‌ உள்ளமே ஏனையிடங்களினும்‌ முருகப்பெருமான்‌ விரும்பி 
உறைதற்குப்‌ பொருந்தியவிடம்‌ என்றவாறு. “மலர்‌ மிசை ஏகினான்‌” என 
வள்ளுவனார்‌ கூறுதலும்‌ அறிக. 


வெறியயர்‌ களனும்‌ பிற இடங்களும்‌ 
222 - 226 : வேலன்‌..... நிலையினும்‌ 


பொருளுரை : வேலன்‌ தைஇய வெறி அயர்‌ களனும்‌ - படிமத்தான்‌ 
இழைத்த வெறியாடு களத்தினும்‌, காடும்‌ காவும்‌ கவின்‌ பெறு துருத்தியும்‌ - 
காட்டினும்‌ பொழிலினும்‌ அழகிய மாற்றிடைக்‌ குறையினும்‌, யாறும்‌ குளனும்‌ 
வேறுபல்‌ வைப்பும்‌ - யாறுகளினுங்‌ குளங்களினும்‌ முற்கூறப்பட்ட ஊர்களன்றி 
வேறுபட்ட பலவாகிய ஊர்களினும்‌, சதுக்கமும்‌ - நாற்சந்தியினும்‌, சந்தியும்‌ - 
முச்சந்தியினும்‌ ஐஞ்சந்தியினும்‌, புதுப்‌ பூங்கடம்பும்‌ - புதிய பூக்களையுடைய 
கடப்பமரத்தினும்‌, மன்றமும்‌ - ஊர்க்கு நடுவாய்‌ எல்லாருமிருக்கும்‌ 
மரத்தடியினும்‌, பொதியிலும்‌ - அம்பலத்தினும்‌, கந்து உடை நிலையினும்‌ - 
திருவருட்‌ குறியாக நடப்பட்ட தறியிடத்தினும்‌. 

பதினொன்றாம்‌ திருமுறை (இரண்டாம்‌ தொகுதி) 


கருத்துரை : வேன்மதன்‌ இழைத்த வெறியாடு களத்தினும்‌, காட்டினும்‌, 
சோலையினும்‌, அழகுபெற்ற யாற்றிடைக்‌ குறையினும்‌, யாற்றினும்‌, 
குளத்தினும்‌, முற்கூறப்பட்ட ஊர்களன்றி வேறாகிய பற்பல ஊர்களினும்‌, 
நாற்சந்தியினும்‌, முச்சந்தியினும்‌ ஐஞ்சந்தியினும்‌, புதிதாக மலர்ந்துள்ள கடப்ப 
மரத்தினும்‌ ஊர்நடுவே மக்கள்‌ குழுமியிருக்கும்‌ மன்றத்து மரத்தினும்‌, 
ஊரம்பலங்களினும்‌, அருட்குறியா நடப்பட்ட தறியிடங்களினும்‌ என்பதாம்‌. 

அகலவுரை ட்‌ வெறியயர்களன்‌ என்றது, வேன்மகன்‌ 
முருகப்பெருமானுக்குக்‌ களனிழைத்து வெறியாட்டயரும்‌ இடம்‌ என்றவாறு. 
பண்டைக்கால மக்கள்‌ தமக்கு உடல்நலமில்லா வழியாதல்‌, பிற குறைகள்‌ 
உண்டான பொழுதாதல்‌, வேலன்‌ கட்டுவிச்சி முதலியோரிடத்துக்‌ குறி 
கேட்டலும்‌, அவர்‌ இக்குறை தெய்வத்தானே நேர்ந்தது என்று கூறினாலும்‌, 
அல்லது தெய்வத்திற்கு வெறியாட்டயர்ந்ததால்‌ தாம்‌ உற்று துயர்‌ நீங்கும்‌ என்று 
கருதினாலும்‌ எதிர்காலத்தே நிகழப்போவதனை முன்னரே அறிந்துகொள்ள 
விரும்பினாலும்‌, அவ்வழி முருகப்பெருமானுக்கு வேலனைக்‌ கொண்டு களன்‌ 
இழைத்து மறியறுத்து, மலர்‌ சிதறி, நறுமணப்‌ புகை, சாந்தம்‌ முதலியன 
கொடுத்து, வழிபாடு செய்தலும்‌, அங்ஙனம்‌ செய்யுங்கால்‌, அக்கடவுள்‌ அவ்‌ 
வேலன்மேல்‌ எழுந்தருளி ஆவன கூறி அவர்‌ குறையைப்‌ போக்குதலும்‌ 
வழக்கமாம்‌. அதலின்‌, வெறியாடுதல்‌ அகம்‌ புறம்‌ இரண்டற்கும்‌ பொதுவாகிய 
நிகழ்ச்சி என்றறிக. அசிரியர்‌ தொல்காப்பியனாரும்‌, 


“வெறியறி சிறப்பின்‌ வெவ்வாய்‌ வேலன்‌ 
வெறியாட்‌. டயர்ந்த காந்தளும்‌” (புறத்‌. - சூ. 5) 


என்று புறத்திணையினும்‌, 


“வெறியாட்‌ டி, டத்து வெருவின்‌ கண்ணும்‌” (கள. சூ. 20) 


என்று அகத்திணையினும்‌ துறை வகுத்தோதுதல்‌ காண்க. இதனை, 


“நெடுவேட்‌ பேணத்‌ தணிகுவள்‌ இவள் ளன 

முதுவாய்ப்‌ பெண்டிர்‌ அதுவாய்க்‌ கூறக்‌ 

களனன்‌ கிழைத்துக்‌ கண்ணி சூட்டி 

வளனகர்‌ சிலம்பப்‌ பாடிப்‌ பலிகொடுத்து 

உருவச்‌ செந்தினை குருதியொடு தூஉய்‌ 

முருகாற்றுப்‌ படுத்த உருகெழு நடுநாள்‌” (அகம்‌. 22) 


ரத ர க ட ன்‌ நெடுவேள்‌ 


அணங்குறு மகளிர்‌ அடுகளங்்‌ கடுப்பத்‌ 
திணிநிலைக்‌ கடம்பின்‌ திரளரை வளைஇய 

துனியறை மாலையிற்‌ கைவிடே எம்‌” (குறிஞ்சி-374-6) 
என்றும்‌, 

“வேலன்‌ புனைந்த வெறியயர்‌ களந்தொறும்‌” (குறுந்‌-53-3) 
என்றும்‌, 

“வேலனார்‌ வந்து வெறியாடு வெங்களத்து 

நீலப்‌ பறவைமேல்‌ நேரிழை தன்னோடும்‌ 

அலமர்‌ செல்வன்‌ புதல்வன்‌ வரும்வந்தால்‌ 

மால்வரை வெற்பன்‌ மணவணி வேண்டுதுமே” 

(சிலப்‌-குன்றக்‌.) 

என்றும்‌, 


“இறைவனை நல்லாய்‌ இதுநகை யாகின்றே 
கறிவளர்‌ தண்சிலம்பன்‌ செய்தநோய்‌ தீர்க்க 
அறியாள்‌ மற்றன்னை அலர்கடம்ப னென்றே 
வெறியாடல்‌ தான்விரும்பி வேலன்‌ வருகென்றாள்‌ 


9௪2௪௪௪௪9௪௪௪௪௪௪௪௨௨௪௪௪ ௨௪௨௨௨௫௪௪௪௪ ௦௪௫௪எ௪௫௫௪எஎ௫எஎஎஎஎஎ௫௪எ௫௫எஎ௫எஎஎஎஎஎஎ௪௫௪௪எஎ௫எஎஎஎஎ௫எ௪எ௫௪௫எ௫எஎஎஎஎஎ௫௪௪எ௫௪எஎஎஎஎஎஎஎஎஎ௪எ௫௪௫எஎ ௪௨௪௪௪௨௪௨௨௪௨௪எ௪௪௪௪௪௪௫எ௫எஎஎஎஎஎஎஎ௫௪௫௪எ௫எஎஎஎஎஎஎஎஎ௫௪௫௪எ௫எஎஎஎஎஎஎஎஎ௫எஎ 


“நேரிழை நல்லாய்‌ நகையா மலைநாடன்‌ 
மார்புதரு வெந்நோய்‌ தீர்க்க வரும்வேலன்‌ 
தீர்க்க வரும்வேலன்‌ தன்னினும்‌ தான்மடவன்‌ 


கார்க்கடப்பந்‌ தாரெங்‌ கடவுள்‌ வருமாயின்‌” 
என்றும்‌ வருவனவற்றாலுணார்க. 


தைஇய - இழைத்த; இயற்றிய. “காடும்‌ காவும்‌ கவின்பெறு துருத்தியும்‌” 
முதலிய இடங்களில்‌ எல்லாம்‌ முருகன்‌ காணப்படுவான்‌ என்றது, 
எங்கெல்லாம்‌ அழகு உணர்ச்சி மிக்குப்‌ புலனாகுமோ அங்கெல்லாம்‌ 
கடவுட்காட்சியே மனத்திற்குப்‌ புலனாகின்றது என்றதொரு சிறந்த 
உண்மையைப்‌ பண்டைக்கால மக்கள்‌ கொண்டிருந்தனர்‌ என்பதை விளக்குதல்‌ 
காண்க. இவ்‌ வழகினைக்‌ கண்ணாற்காணப்படும்‌ கடவுள்தோற்றம்‌ என்றே 
கொண்டு, அதற்கே முருகென்ற பெயரையிட்டு வழங்கினர்‌ என்றறிக. எனவே, 
தமிழ்மக்கள்‌ மனனுணர்ச்சிக்குப்‌ புலனாம்‌ அழகுண்மையாலேயே 
கடவுட்காட்சி பெற்றனர்‌ என்பது உணரற்பாலது. முருகென்னும்‌ சொல்‌ அழகு, 
இனிமை, இளமை முதலிய பல பண்பினையும்‌ உணர்த்துதலும்‌ உணர்க. 


“அலமுங்‌ கடம்பும்‌ நல்யாற்று நடுவும்‌ 
கால்வழக்‌ கறுநிலைக்‌ குன்றமும்‌” 

அழகுமிக்க இடங்களாதலும்‌ அறிக. இறைப்பொருள்‌ யாண்டும்‌ உளதாயினும்‌, 
இவ்விடங்களில்‌ மக்கள்‌ உணர்ச்சிக்குப்‌ புலனாகும்‌ என்பது கருத்தென்க. 


கவின்‌ பெறு துருத்தி - அழகிய யாற்றிடைக்குறை. யாற்றிடைக்‌ குறை 
நீர்வளனும்‌ நிலவளனும்‌ ஒருங்கே பெற்று மரஞ்செடி கொடிகள்‌ 
மாண்புற்றோங்கிக்‌ கண்டோர்‌ உளத்தைக்‌ கவரும்‌ அழகு (முருகு) 
உடைத்தாகலின்‌ கவின்பெறு துருத்தி என்றார்‌. 


வைப்பு - ஊர்‌. திருப்பரங்குன்றம்‌ முதலாக யாம்‌ முன்னே குறித்துக்‌ 
கூறிய ஊர்களினன்றி வேறாகிய பல ஊர்களினும்‌ அப்பெருமானைக்‌ 
காண்டல்‌ கூடுமென்பார்‌. “வேறு பல்‌ வைப்பும்‌” என்றார்‌. சதுக்கம்‌ - நாற்சந்தி. 
சந்தி என வேறு கூறியது ஏனை முச்சந்தி, ஐஞ்சந்தி முதலியவற்றை எனக்‌ 
கொள்க. இச்‌ சந்திகளிடத்தே முருகவேளுக்குத்‌ திருக்கோயிலெடுத்து 


வழிபடுதல்‌ வழக்கம்‌ என்க. 


மன்றம்‌ என்றது ஊர்மக்கள்‌ கூடியிருக்கும்‌ மரத்தடியை. மன்றில்‌ 
(மன்றாகிய இல்‌ என்று மன்றத்தின்‌ வேறாக வழங்குதலை, பொதியில்‌ 
ஊர்மக்கட்குப்‌ பொதுவாகவுள்ள மண்டபம்‌ என்க. இதனை “மன்றில்‌ வதியுநர்‌ 


சேட்புலப்‌ பரிசிலர்‌” (492) எனவரும்‌ மலைபடுகடாத்தான்‌ உணர்க. 


கடப்பமரம்‌ முருகக்‌ கடவுள்‌ விரும்பியுறைவதொரு மரம்‌. “கடம்பமர்‌ 
நெடுவேள்‌” (பெரும்பாண்‌. 75) என்றும்‌, “செல்வக்‌ கடம்பமர்ந்தான்‌” (ஐந்‌. ஐம்‌. 


1) என்றும்‌ வருதல்‌ காண்க. 


கந்துடைநிலை என்றது, இறைவன்‌ அருட்குறியாகக்‌ கல்‌ தறி 
நட்டி ருக்கும்‌ இடத்தை, பண்டைக்‌ காலத்தே ஊர்களில்‌ இறை வணக்கம்‌ 
செய்தற்‌ பொருட்டுக்‌ கல்தறி நட்டு அதனை வணங்கி வந்தனர்‌. அக்கல்தறியே 
பிற்றை நாள்‌ சிவலிங்க வுருவமாகக்‌ கொள்ளப்பட்டதென்றறிக. இத்தகைய 
கடவுள்‌ தறியைப்‌ பொதியிலிடத்து நட்டனர்‌ என்பதையும்‌; அக்‌ கந்துருவினை 
மலர்‌ முதலியவற்றால்‌ ஒப்பனைசெய்து அவண்‌ மெமுக்கிட்டு, விளக்கேற்றி, 
ஊர்மக்கள்‌ வணங்கினர்‌ என்பதையும்‌, 
“கொண்டி மகளிர்‌ உண்டுறை மூழ்கி 
அந்தி மாட்டிய நந்தா விளக்கின்‌ 
மலரணி மெழுக்க மேறிப்‌ பலர்தொழ 
வம்பலர்‌ சேக்கும்‌ கந்துடைப்‌ பொ தியில்‌” 
(பட்டினப்‌. - 246 - 9) 


எனவரும்‌ பட்டினப்‌ பாலையானும்‌ உணர்க. கந்தினும்‌ என்றதற்கு - “அகீண்டு 

குற்றியையுடைய இடத்தினும்‌” என்பர்‌ நச்சினார்க்கினியர்‌. யானைத்தறியிடத்‌ 
தென்பாருமுளர்‌. 


முருகாற்றுப்‌ படுத்த உருகெழு வியனகர்‌ 


227-231 : மாண்டலை..... சிதறி 


பொருளுரை : மாண்தலைக்‌ கொடியொடு அமைவர மண்ணி - 
மாட்சிமைப்பட்ட தலைமையினையுடைய கொடியோடே பொருந்துதல்‌ 
வரச்செய்து, நெய்யோடு ஐயவி அப்பி - நெய்யோடே வெண்சிறு கடுகையும்‌ 
அப்பி, ஐதுரைத்து - தான்‌ வழிபடுதற்குரிய மந்திரத்தைத்‌ தோன்றாமல்‌ 
உரைத்து, குடந்தம்பட்டு - வழிபட்டு - கொழுமலர்‌ சிதறி - அழகிய மலர்களைத்‌ 
தூவி, 

கருத்துரை : மாட்சிமையுடைய - தலைமைசான்ற கோழிக்கொடியோடே 
பொருந்துமா றியற்றி, நெய்யையும்‌ வெண்சிறு கடுகையும்‌ அப்பி, ஓதும்‌ 
மந்திரத்தை மறைவாக ஓதி வழிபட்டுக்‌ கொழுவிய மலர்களைத்‌ தூவி 


என்பதாம்‌. 


அகலவுரை : ஆண்டலைக்‌ கொடி என்றும்‌ பாடம்‌. அப்‌ பாடத்திற்குப்‌ 
“பேய்‌ முதலியன பலியை நுகராமல்‌ தலை ஆண்மகன்றலையும்‌ உடல்‌ புள்ளின்‌ 


வடிவுமாக எழுதின கொடி என்க”, என்பர்‌ நச்சினார்க்கினியர்‌. 


இனிச்‌ சேவலின்‌ தலை ஏனைப்‌ பறவைகள்‌ தலையைவிட மிக்க 
அழகுடைத்தாகலின்‌, மாட்சிப்பட்ட தலையை உடைய கோழிக்குப்‌ பெயராய்‌ 
நின்ற தெனினுமாம்‌. இப்‌ பொருட்கு மாண்டலை என்பது 
அன்மொழித்தொகை யாகக்‌ கொள்க. மாட்சிமைத்‌ தலைப்பட்ட கோழி 
யென்பாரும்‌ ஆண்டலைக்‌ கொடி என்ற பாடத்திற்கு மயிற்கொடி என்பாரும்‌ 


உளார்‌. 


ஐயவி - வெண்‌ சிறு கடுகு. நெய்யும்‌ வெண்‌ சிறு கடுகும்‌ அப்புதலை, 
“ஐயவி உப்பி நெய்யணி நெடுநிலை” (நெடுநல்‌ - 86) என்பதனானும்‌, “நெய்யோ 
டி மைக்கும்‌ ஐயவித்‌ திரள்காழ்‌” (நற்‌. 370 : 3) என்பதனானும்‌ உணர்க. 


குடந்தம்‌ படுதலாவது, வணங்குதல்‌. “வழிபடுதல்‌'' என்பர்‌ 
நச்சினார்க்கினியர்‌. நான்கு விரலை மடக்கிப்‌ பெருவிரலை நிறுத்தி 
மார்பினிடையே வைப்பது குடந்தம்‌ என்பாருமுளர்‌. “குடவென்பது 
தடவென்பது போல வளையை உணர்த்துவதோர்‌ உரிச்சொல்லாகலின்‌, 
அதனடியாகப்‌ பிறந்த பெயருமாம்‌” என்பர்‌ நச்சினார்க்கினியர்‌. குடந்தம்‌ 


பட்டென்பதற்கு, “வணக்கம்‌ பட்‌”“டென்பாருமுளர்‌. 

இதுவுமது 
231 - 234 : முரண்‌ .... இரீஇ 


பொருளுரை : முரண்கொள்‌ உருவின்‌ இரண்டு உடன்‌ உடீஇ - தம்மில்‌ 
மாறுபட்ட வடிவினையுடைய இரண்டு அறுவையை உள்ளொன்றும்‌ 
புறம்பொன்றுமாக உடுத்து, செந்நூல்‌ யாத்து - சிவந்த நூலைக்‌ கையிலே 
காப்புக்கட்டி, வெண்‌ பொரி சிதறி - வெள்ளிய பொறியைச்‌ சிதறி, மதவலி 
நிலைஇய மாத்தாள்‌ கொழுவிடை - மிகுதியை உடைய வலி நிலைபெற்ற 
பெரிய காலையுடைத்தாகிய கொழுவிய கிடாயினது, குருதியொடு விரைஇய 
தூவெள்‌ அரிசி - உதிரத்தோடே பிசைந்த தூய வெள்ளரிசியை, சில்பலிச்‌ 
செய்து பல்பிரப்பு இரீஇ - சிறு பலியாக இட்டுப்‌ பல பிரப்பும்‌ வைத்து; 

கருத்துரை : மாறுபட்ட வடிவினையுடைய இருவேறு ஆடைகளை 
உள்ளொன்றும்‌ புறம்பொன்றுமாக உடுத்துச்‌ சிவந்த நூலைக்‌ கையிலே 
காப்புக்கட்டி, வெண்பொரி தூவி, வலிமிக்கதும்‌, பெரிய காலையடையதும்‌ 
அகிய கொழுத்த கிடாயினது குருதியோடே பிசைந்த தூய வெள்ளரிசியைச்‌ 
சிறு பலியாக இட்டுப்‌ பல பிரப்பு வைத்து என்பதாம்‌. 

அகலவுரை : முரண்‌ - ஒன்றற்கொன்று நிறத்தானும்‌ வடி வானும்‌ 
மாறுபடுதல்‌. உரு - நிறம்‌; வடிவமுமாம்‌. “இரண்டுடை” என்றும்‌ பாடம்‌. 
இரண்டு வெண்பட்டையும்‌ என்பாருமுளர்‌. உடன்‌ உடீஇ - ஒருங்கே 
உடுத்தென்க. செந்நூல்‌ - சிவந்த நூல்‌. சிவந்த நூலாற்‌ காப்புக்கட்டி என்க. 
இனிச்‌ செந்நூல்‌ யாத்தென்பதற்கு, செவ்விய நூல்‌ பிடித்து எல்லைப்படுத்தி 
என்றுமாம்‌. 

மதவலி - மிக்கவலி. நிலைஇய - நிலைபெற்ற. மா - பெரிய. தாள்‌ - கால்‌. 
கொழுவிடை - கொழுத்த ஆட்டுக்கிடாய்‌. கொழுவிடை என்றதற்கு 
யானைத்திரள்‌ என்பாருமுளர்‌. சில்பலி - சிறிய பலி என்க. சின்மை ஈண்டு 
எண்‌ குறியாது சிறுமையாகிய அளவு குறித்து நின்றது. 

பிரப்பு - 218 - சிறுதினை என்பதன்‌ அகலவுரையிற்‌ காண்க. இனிப்‌ 
பிரப்பங்கூடை என்பாரு முளர்‌. இரீஇ - பரப்பி, இருத்தி என்க. 


இதுவுமது 
235 - 239 : சிறுபசுமஞ்சள்‌ ..... குறிஞ்சிபாடி 
பொருளுரை : சிறு பசுமஞ்சளொடு நறுவிரை தெளித்து - சிறிது 


பசுமஞ்சளோடே நறிய சந்தனம்‌ முதலியவற்றையுந்‌ தெளித்து, பெருந்தண்‌ 
கணவீரம்‌ - பெரிய குளிர்ந்த செவ்வலரி மாலையினையும்‌, நறுந்தண்‌ மாலை 

- ஒழிந்த நறிய குளிர்ந்த மாலைகளையும்‌, துணையுற அறுத்துத்‌ தூங்க நாற்றி 
-தம்மில்‌ இணையொக்க அறுத்து அசையும்படி தூங்கவிட்டு, நளிமலைச்‌ 
சிலம்பின்‌ நன்னகர்‌ வாழ்த்தி - செறிந்த மலைப்பக்கத்திலுள்ள நல்ல ஊர்களைப்‌ 
பசியும்‌ பிணியும்‌ பகையும்‌ நீங்குகவென்று வாழ்த்தி, நறும்புகை எடுத்து - 
நறிய மணப்புகை கொடுத்து, குறிஞ்சி பாடி - அந்‌ நிலத்திற்கு அடுத்த குறிஞ்சிப்‌ 
பண்ணைப்‌ பாடி. 

கருத்துரை : சிறிய பசுமஞ்சளோடே நறிய சந்தன முதலியவற்றைத்‌ 
தெளித்துப்‌ பெரிய குளிர்ந்த செவ்வலரி மாலையையும்‌ ஏனைய நறிய குளிர்ந்த 
மாலைகளையும்‌ இணைஓக்க அறுத்து அசையும்படி நாலவிட்டுச்‌ செறிந்த 
மலைப்பக்கத்துள்ள நல்ல ஊர்களைப்‌ பசியும்‌, பிணியும்‌, பகையும்‌ நீங்குக 
என்று வாழ்த்தி, நறிய மணப்புகை கொடுத்து அந்நிலத்துக்குரிய குறிஞ்சிப்‌ 
பண்ணைப்‌ பாடி என்பதாம்‌. 

அகலவுரை : சிறுபசு - மஞ்சள்‌ என்றது, மஞ்சளிலே ஒருவகை 
எனினுமாம்‌. நறுவிரை - சந்தன முதலிய மணப்பொருள்களுக்கு அகுபெயர்‌. 
விரை - மணம்‌. கணவீரம்‌ - அலரி. அலரிப்பூ பரியனவும்‌ 
குளிர்க்கனவுமாயிருத்தல்‌ இயல்பாகலின்‌, பெருந்தண்‌ கண வீரம்‌ என்றார்‌. 
நறுந்தண்மாலை என்றது, ஏனை மாலைகளை என்க. துணையுற அறுத்தலாவது, 
எல்லா மாலைகளும்‌ ஓரளவாக அமையும்படி அறுத்தென்றவாறு, துணையற 
என்ற பாடத்திற்குத்‌ தமக்கு ஓப்பில்லாதப்டி என்க. நளிமலை - செறிந்த மலை; 
“நளியென்‌ கிளவி செறிவும்‌ ஆகும்‌” (உரி-உரு) என்பது தொல்காப்பியம்‌. 
சிலம்பில்‌ நன்னகர்‌ என்றதற்கு மலையின்கண்‌ அமைந்த முருகப்‌ 
பெருமானுடைய நன்றாகிய கோயிலை என்றுமாம்‌. இப்‌ பொருட்கு வாழ்த்தி 
என்பதனைத்‌ திருக்கோயிலை வாழ்த்தி என்க. இனி நகர்‌ ஊர்‌ எனக்கொள்ளின்‌, 
ஊரிலுள்ளோர்‌ பசியும்‌, பிணியும்‌, பகையும்‌ நீங்கி வாழ்க என்று வாழ்த்தி 
என்க. “பசியும்‌ பிணியும்‌ பகையும்‌ நீங்கி வசியும்‌ வளனும்‌ சுரக்கென வாழ்த்தி” 
(5 : 72-3) எனச்‌ சிலப்பதிகாரத்தும்‌ மணிமேகலையினும்‌ (1. 70-71) 


ஓதியவாறுணர்க. 


தூங்க - அசைய. நாற்றி - தூங்கவிட்டு. நறும்புகை - அகில்‌ 
முதலியவற்றாலாய நறிய மணப்புகை என்க. குறிஞ்சி - குறிஞ்சி நிலத்திற்குரிய 
பண்‌. 
இதுவுமது 
240 - 244 : இமிழிசை .... வியனகர்‌ 


பொருளுரை : இமிழ்‌ இசை அருவியொடு இன்னியம்‌ கறங்க - 
முழங்குகின்ற ஓசையினையுடைய அருவியோடே இனிய இசைக்கருவிகளும்‌ 
ஒலியாநிற்க, உருவப்‌ பல்பூத்‌ தூஉய்‌ வெருவரக்‌ குருதிச்‌ செந்தினை பரப்பி - 

சிவந்த நிறத்தினையடைய பல பூக்களையும்‌ தூவி அச்சம்‌ வரும்படி குருதி 
அளைந்த சிவந்த தினையினையும்‌ பரப்பி, குறமகள்‌ முருகு இயம்‌ நிறுத்து 
முரணினர்‌ உட்க முருகு ஆற்றுப்படுத்த உருகெழு வியன்‌ நகர்‌ - குறவர்‌ குடியிற்‌ 
பிறந்த மகள்‌ முருகன்‌ உவக்கும்‌ இசைக்கருவிகளை ஒலிக்கச்செய்து இறைவன்‌ 
இலன்‌ என்பார்‌ அஞ்சும்படி யாக அம்முருகக்கடவுள்‌ வரும்படி வழிப்படுத்தின 
அச்சம்‌ பொருந்தின அகற்சியையடைய நகரின்கண்ணே; 
கருத்துரை : முழங்குகின்ற ஓசையையுடைய அருவியோடே இனிய 
இசைக்கருவிகளும்‌ முழங்காநிற்பச்‌ சிவந்த நிறத்தினையடைய பல பூக்களையும்‌ 
தூவி, அச்சம்‌ உண்டாகும்படி குருதி அளைந்த சிவந்த தினையினையும்‌ பரப்பி, 
முருகப்பெருமான்‌ உவக்கும்‌ இசைக்கருவிகளை முழங்கப்பண்ணி, இறைவன்‌ 
இலன்‌ என்பார்‌ அஞ்சும்படியாக அம்‌ முருகப்‌ பெருமான்‌ வரும்படி 
வழிப்படுத்தின அச்சம்‌ பொருந்தின அகற்சியையுடைய நகரின்‌ கண்ணே 
என்பதாம்‌. 
அகலவுரை : இமிழிசை : வினைத்தொகை. முழங்கும்‌ இசை என்க. 
அருவி கூறினார்‌ இருள்‌ தூங்கித்‌ துளித்‌ தலைஇய கூதிர்க்காலம்‌ என்றற்கு; 
என்னை? குறிஞ்சிக்கடவுளாகிய முருகப்பெருமான்‌ உறையும்‌ அந்நிலத்திற்குரிய 
பெரும்பொழுது கூதிராகலின்‌ என்க. இதனை, 
“காரும்‌ மாலையும்‌ முல்லை குறிஞ்சி 
கூதிர்‌ யாமம்‌ என்மனார்‌ புலவர்‌” (தொல்‌. அகத்‌. சூ. 6) 


என்பதனானும்‌ அறிக. இன்னியம்‌ - இனிய இசைக்கருவி. கறங்க - முழங்க. 
உருவம்‌ - நிறம்‌; “வினைபயன்‌ மெய்யுரு என்ற நான்கே” (தொல்‌-உவம. சூ. 1.) 
என்புழியும்‌ அஃதப்பொருட்டாதல்‌ அறிக. நிறம்‌ - ஈண்டுச்‌ சிவந்த நிறம்‌ என்க. 
தூஉய்‌ - தூவி. குருதியைத்‌ தினையரிசியோடே அளைந்தகாலை அதனைக்‌ 
கண்டோர்‌ அஞ்சுவராகலின்‌ வெருவரக்‌ குருதிச்‌ செந்தினை பரப்பி என்றார்‌. 
குறமகள்‌ - குறவர்‌ குடியிற்‌ பிறந்த மகள்‌. “வேலன்‌ வெறியாட்டயர்ந்த” (தொல்‌. 
புற - சூ.௬) என்புழி, சிறுபான்மை ஏனையோரும்‌ அடுவாரென்றலின்‌ குறமகள்‌ 


வெறியாட்டுக்‌ கூறினார்‌” என்பார்‌ நச்சினார்க்கினியர்‌. 


முருயெ - முருகன்‌ உவக்கும்‌ இசைக்கருவி என்க. அவை குறிஞ்சி யாழ்‌, 
தொண்டகம்‌, சிறுபறை, கோடு முதலியனவாம்‌. முரணினர்‌ - இறைப்பொருள்‌ 
உண்டென்பாரோடு மாறுபட்டு அஃதின்றென்போர்‌. எனவே, கடவுள்‌ 
இல்லை என்போர்‌ அக்‌ காலத்தும்‌ உணராதலறிக. குறமகள்‌ மேல்‌ முருகன்‌ 
அவேசித்து மக்கள்‌ அறிவாற்‌ காணப்படாத எதிர்கால நிகழ்ச்சிகளைக்‌ 
கூறக்கேட்டுக்‌ கடவுள்‌ இல்லை என்பார்‌ அஞ்சினர்‌ என்க. 
முருகாற்றுப்படுத்தலாவது முருகன்‌ தன்மேல்‌ ஏறி ஆடப்பெறுதல்‌. மக்கள்‌ 
மேல்‌ தெய்வம்‌ ஏறியாடுதலை, 

“குரற்றலைக்‌ கூந்தல்‌ குலைந்துபின்‌ வீழத்‌ 
துடித்தனள்‌ புருவம்‌ துவரிதழ்ச்‌ செவ்வாய்‌ 
மடித்தெயி றரும்பினள்‌ வருமொழி மயங்கினள்‌ 
திருமுகம்‌ வியர்த்தனள்‌ செங்கண்‌ சிவந்தனள்‌ 
கைவிட்‌ டோச்சினள்‌ கால்பெயர்த்‌ தெழுந்தனள்‌ 
பலரறி வாராத்‌ தெருட்சியள்‌ மருட்சியள்‌ 
உலறிய நாவினள்‌ உயர்மொழி கூறித்‌ 
தெய்வமுற்‌ நெழுந்த தேவந்‌ திகைதான்‌” (30 : 37 - 45) 
எனவரும்‌ இளங்கோவடிகள்‌ சொல்லோவியத்தானும்‌ அறிக. 
உரு - அச்சம்‌; “உரு உட்காரும்‌ புரை யயர்வாகும்‌'' என்பது 
தொல்காப்பியம்‌. வியன்‌ - அகற்சி. வியனகர்‌ என்றது ஈண்டு மலையின்கட்‌ 
கோயிலை என்க. 
குறமகள்‌ மண்ணி அப்பி உரைத்துக்‌ குடந்தம்பட்டுச்‌ சிதறி உடீஇ 
யாத்துச்‌ சிதறி செய்து இரீஇத்‌ தெளித்து நாற்றி வாழ்த்தி எடுத்துப்‌ பாடிக்‌ 
கறங்காநிற்கத்‌ தூய்ப்‌ பரப்பி நிறுத்து ஆற்றுப்படுத்த நகரென வினைமுடிவு 
செய்க. 
இப்‌ பகுதியானே பண்டைக்காலக்‌ குறிஞ்சிநில மக்கள்‌ முருகனை 
வழிபடும்‌ முறை கண்ணாற்‌ கண்டாங்கு நன்கு விளங்கித்‌ தோன்றுதலறிக. 
இனி, அக்‌ கோயிலிடத்தே முருகனை மக்கள்‌ வழிபடும்‌ முறை 
கூறுகின்றார்‌. 


மக்கள்‌ முருகப்பெருமானை வணங்கும்‌ முறை 
245-249 : ஆடுகளம்‌ .... அறிந்தவாறே 


பொருளுரை : ஆடு களம்‌ சிலம்பப்‌ பாடி - அங்ஙனம்‌ வெறியாட்டெடா 
நின்ற களம்‌ ஆரவாரிப்ப அதற்கு ஏற்பனவற்றைப்‌ பாடி, கோடுபலவுடன்‌ 
வாய்‌ வைத்து - ஊது கொம்புகள்‌ பலவற்றையும்‌ ஒருங்கே ஊதி, கொடுமணி 
இயக்கி - வளைவுடைய மணியை ஓலிப்பித்து, ஓடாப்பூட்கைப்‌ பிணிமுகம்‌ 
வாழ்த்தி - கெடாத வலியினையடைய பிணிமுகம்‌ என்னும்‌ 
பட்டத்தினையுடைய யானையை வாழ்த்தி, வேண்டினர்‌ வேண்டியாங்கு 
எய்தினர்‌ வழிபட - காரியங்களை வேண்டுவோர்‌ தாங்கள்‌ விரும்பின 
காரியங்களை விரும்பினபடி. பெற்றாற்போல நின்று வழிபாடு செய்ய, 
ஆண்டாண்டு உறைதலும்‌ அறிந்த ஆறே - அவ்வவவிடங்களிலே தங்குதலும்‌ 
உரியன்‌, யான்‌ அறிந்தபடி யே கூறினேன்‌. 


கருத்துரை : அங்ஙனம்‌ வெறியாட்டயராநின்ற களம்‌ ஆரவாரிக்கும்படி 
பாடி ஊதுகொம்புகள்‌ பலவற்றையும்‌ சேர ஊதி மணியை ஒலித்து அப்‌ 


பெருமானுடைய யானையை வாழ்த்தி, குறை வேண்டினார்‌ தாம்‌ 


6725 

வேண்டியவற்றைப்‌ பெற்றாற்போன்று நின்று வழிபாடு செய்ய அவ்விடங்களில்‌ 
தங்குதலும்‌ உரியன்‌. அப்‌ பெருமானைக்‌ காண்டற்குரிய இடங்களை யான்‌ 
அறிந்தபடி யே நினக்குக்‌ கூறினேன்‌ என்பதாம்‌. 

அகலவுரை : மலைநிலமாகலின்‌ எதிரொலி செய்ய என்பார்‌ ஆடுகளம்‌ 
சிலம்ப என்றார்‌. அடுகளம்‌, அங்ஙனம்‌ வெறியாடநின்ற களம்‌ என்க. 
சிலம்புதல்‌ - ஒலித்தல்‌. கோடுபலவுடன்‌ என மாறுக. வாய்‌ வைத்தென்றது, 
ஊதி என்றவாறு. கொடுமணி - தன்கண்‌ வளைவு பொருந்தியமணி என்க. 
இயக்குதல்‌ - அசைத்து ஒலிக்கச்‌ செய்தல்‌. “கோடுவாய்‌ வைம்மின்‌ கொடுமணி 
இயக்குமின்‌”, (24 : 17) என்றார்‌ சிலப்பதிகாரத்தும்‌. “களநன்‌ கிழைத்துக்‌ கண்ணி 
சூட்டி, வளநகர்‌ சிலம்பப்‌ பாடிப்‌ பலி கொடுத்து. உருவச்‌ செந்தினை 
குருதியொடு தூஉய்‌, முருகாற்றுப்‌ படுத்த உருகெழு நடுநாள்‌”, (அகம்‌ 22 : 8- 
11) என்றார்‌ பிறரும்‌. பிணிமுகம்‌ என்பதனைப்‌ பட்டம்‌ எனக்‌ கொண்டு 
அதனையுடைய யானை என்றார்‌ நச்சினார்க்கினியர்‌. இப்‌ பொருளில்‌ 
பிணிமுகம்‌ என்பது அன்மொழித்‌ தொகை என்க. “சேயுயர்‌ பிணிமுகம்‌ ஊர்ந்து” 
என்றும்‌, “பிணிமுக ஊர்தி ஒண்செய்‌ யோனும்‌” எனப்‌ பிறாண்டும்‌ வருதல்‌ 
காண்க. பிணிமுகம்‌ என்பதற்குப்‌ பெரும்பாலோர்‌ மயில்‌ என்றே பொருள்‌ 
கூறுவர்‌. பிணிமுகம்‌ என்பது முருகன்‌ ஏறு யானை ஒன்றற்கே பெயர்‌ என்பாரும்‌ 


உளர்‌. 


பிணிமுகம்‌ வாழ்த்தும்‌ வழக்கத்தை, “கடம்பும்‌ களிறும்‌ பாடி” (தொல்‌- 
பொரு-சூ 14.3 மேற்‌) என்பதனாலும்‌ அறிக. இறைவனை வழிபடுவோர்‌ 
இவ்வுலக வாழ்க்கைக்குரிய பொருட்பேற்றை விரும்புநரும்‌ முத்திப்பேற்றை 
விரும்புநரும்‌ எனப்‌ பலதிறப்படுவர்‌ ஆகலின்‌, வேண்டுநர்‌ வேண்டியாங்கு 
எய்தினர்‌ வழிபட என்றார்‌. எய்தினர்‌ என்றது, வழிபட்ட துணையானே 
எய்தினாரைப்‌ போன்று என்றவாறு. வழிபட்டோர்‌ வேண்டியது கைகூடப்‌ 
பெறுதல்‌ ஒருதலை யாகலின்‌, அத்துணிவு பற்றி எய்தினாரைப்‌ போன்று 
என்றார்‌. எய்தி வழிபட என்றும்‌ பாடம்‌ உண்டு. ஆண்டாண்டு - அங்ஙனம்‌ 
வழிபடு மிடந்தோறும்‌ உரியன்‌, யான்‌ கூறினேன்‌ என்பன வருவித்துக்‌ கொள்க. 
அவ்‌ விறைவன்‌ உறைவிடம்‌ முற்றும்‌ அறிதல்‌ யார்க்கும்‌ இயலாதாகலின்‌, 
யான்‌ அறிந்த அளவிற்‌ கூறினேன்‌ என்றார்‌. 

இனி 250, “அண்டாண்டாயினுமாக' என்பது முதல்‌ 215 “பெற வரும்‌ 
பரிசில்‌ நல்குமதி' என்னுந்‌ துணையும்‌ ஒரு தொடர்‌. இதன்கண்‌; 

ஆற்றுப்படுத்தும்‌ நல்லாசிரியர்‌ ஆற்றுப்படுத்தப்படும்‌ மாணவனை 
நோக்கி, யான்‌ கூறிய திருப்பரங்குன்றம்‌ முதலிய இவ்விடங்களினாதல்‌, பிற 
இடங்களினாதல்‌ சென்று அப்பெருமானை வாழ்த்தி உன்‌ எண்ணத்தை 
இயம்புதியாயின்‌, அண்டுள்ள பணியாளர்‌ நின்‌ வருகையை முருகக்‌ கடவுளிடம்‌ 


676 


பழமுதிர்சோலை 


சென்று அறிவிப்பர்‌ என்றும்‌, அங்ஙனம்‌ அறிவித்த வழி, அக்‌ கடவுள்‌ நின்‌ 
முன்னர்த்‌ தோன்றி முகமன்‌ மொழிந்து நீ வேண்டியதைத்‌ தந்தருள்வன்‌ 
என்றும்‌ அறிவுறுத்தி யருள்கின்றார்‌. 


முருகப்பெருமானைக்‌ கண்டபொழுது செய்யக்கட வன 


(250 - 252) : ஆண்டாண்டு .... வணங்கி 


பொருளுரை : அண்டு ஆண்டாயினும்‌ ஆக - யான்‌ முற்கூறிய 
இடங்களிலே ஆயினும்‌ ஆகப்‌ பிறவிடங்களிலே யாயினுமாக, காண்‌ தக முந்து 
நீ கண்டுழி - காணும்‌ தகுதிபெற நீ நின்முன்னர்‌ அப்பெருமானைக்‌ 
கண்டபொழுது, முகன்‌ அமர்ந்து ஏத்தி - முகத்தானே விரும்பி நோக்கி 
வாயானே வாழ்த்தி, கைதொழுஉப்‌ பரவி - கையைத்‌ தலைமேலே குவித்துப்‌ 
புகழ்ந்து, காலுற வணங்கி - அப்பெருமானுடைய திருவடிகளிலே நின்றலை 
பொருந்தும்படி வீழ்ந்து வணங்க; 


கருத்துரை : யான்‌ இதுகாறும்‌ கூறிய இடங்களினாதல்‌ பிற 
விடங்களினாதல்‌ நீ அப்‌ பெருமானை முற்படக்‌ கண்டபொழுது முகத்தானே 
விரும்பி நோக்கி வாயானே புகழ்ந்து வாழ்த்திக்‌ கையைத்‌ தலைமேலே 
குவித்துத்‌ தொழுது வாழ்த்தித்‌ திருவடிகளிலே வீழ்ந்து வணங்கி, என்பதாம்‌. 


அகலவுரை : இதனால்‌ திருக்கோயில்‌ வழிபாடு செய்யும்‌ முறை இனிது 
விளங்குதல்‌ அறிக. 


“கையுந்‌ தலைமிசை புனையஞ்‌ சலியன 
கண்னும்‌ பொழிமழை யொழியாதே 
பெய்யுந்‌ தகையன கரணங்்‌ களுமுடன்‌ 
உருகும்‌ பரிவின பேறெய்து 
மெய்யுந்‌ தரைமிசை விழுமுன்‌ பெழுதரும்‌ 
மின்றாழ்‌ சடையொடு நின்றாடும்‌ 
இயன்‌ திருநடம்‌ எதிர்கும்‌ பிடுமவர்‌ 
ஆர்வம்‌ பெருகுதல்‌ அளவின்றால்‌” 
(பெரியபுரா. திருநாவு - 167) 


எனவரும்‌ சேக்கிழாரடிகள்‌ திருமொழியானும்‌ அன்பர்கள்‌ இறை வணக்கம்‌ 
செய்யும்‌ முறையினை உணர்க. 

இறைவன்‌ இவ்விடத்துளன்‌ இவ்விடத்திலன்‌ என்று வரையறுத்துக்‌ 
கூறப்படாதவன்‌; அவன்‌ யாண்டுமுளன்‌; அன்பர்‌ விழைந்த பொழுது விழைந்த 
இடத்தே வெளிப்பட்டருளுவன்‌, ஆதலால்‌ அண்டாண்டாயினுமாக என்றார்‌. 

காண்டக என்றது நீ காணுந்தகுதியுடைத்தாக என்றவாறு. முந்து - முற்பட, 
கண்டுழி - கண்ட பொழுது. முகனமர்தல்‌ என்றது, அகத்தேயுள்ள ஆர்வம்‌ 
முகத்தின்கண்‌ வெளிப்பட்டுத்‌ தோன்றும்படி என்றவாறு. “முகனமர்ந்து இனிது 
நோக்கி” என்றார்‌ வள்ளுவனாரும்‌. ஏத்துதல்‌ - வாழ்த்துதல்‌. பரவுதல்‌ - 
அவனுடைய புகழ்களை எடுத்துப்‌ பாரித்தோதுதல்‌. தொழூஉ - தொழுது. 
காலுற - காலிலே தலையுற என்க. 


இனி, கைதொழூஉப்‌ பரவி என்றவர்‌ பரவுமாற்றைப்‌ பாரித்து 28 
அடிகளில்‌ ஓதுகின்றார்‌ என்க. 


முருகன்‌ புகழ்மாலை 


253 - 259 : நெடும்பெரும்‌ .... குழவி 


பொருளுரை : நெடும்பெரும்‌ சிமையத்து நீலம்‌ பைஞ்சுனை - நெடிய 
பெரிய இமவான்‌ உச்சியிலே தருப்பை வளர்ந்த பசிய சுனையிடத்தே, ஐவருள்‌ 
ஒருவன்‌ அங்கை ஏற்ப - விசும்பும்‌ வளியும்‌ தீயும்‌ நீரும்‌ நிலனுமாகிய ஐவருள்‌ 
ஒருவனாகிய தீ தன்‌ அங்கையிலே ஏற்ப, அறுவர்‌ பயந்த அறமர்‌ செல்வ - 
அருந்ததி மொழிந்த அறுவராலே பெறப்பட்ட அறு வடிவு பொருந்திய 
செல்வனே, ஆல்கெழு கடவுள்‌ புதல்வ - கல்லாலின்‌ கீழிருந்த கடவுளினுடைய 
மகனே!, மால்‌ வரை மலைமகள்‌ மகனே - பெருமையையடைய மலையாகிய 
மலையரையன்‌ மகளுடைய மகனே! மாற்றோர்‌ கூற்றே - பகைவர்க்குக்‌ 
கூற்றுவனே!, வெற்றி வெல்போர்க்‌ கொற்றவை சிறுவ - வெற்றியையுடைய 
வெல்லும்‌ போர்த்தெய்வமான கொற்றவையின்‌ மகனே!, இழை அணி சிறப்பிற்‌ 
பழையோள்‌ குழவி - புண்‌ அணிந்த தலைமையினையுடைய காடுகிமாளுடைய 
குழவியே! 

கருத்துரை : நெடிய பெரிய இமவானுச்சியிலே தருப்பை வளர்ந்த பசிய 
சுனையிடத்தே விசும்பும்‌ வளியும்‌ தீயும்‌ நீரும்‌ நிலனுமாகிய ஐவருள்‌ 
ஒருவனாகிய தீக்கடவுள்‌ தன்‌ அங்கையிலே ஏற்ப அருந்ததி ஒழிந்த அறுவராலே 
பெறப்பட்ட ஆறுவடிவு பொருந்திய செல்வனே! கல்லாலின்‌ கீழிருந்த 
கடவுளுடைய மகனே! பெருமையையுடைய மலையரையன்‌ மகளுடைய 
மகனே! பகைவர்க்குக்‌ கூற்றுவனே! வெற்றித்‌ தெய்வமாகிய வெல்லும்‌ 
போரையுடைய கொற்றவை மகனே! பூண்‌ அணிந்த தலைமையினையடைய 
காடுகிழாளின்‌ மகனே! என்பதாம்‌. 

அகலவுரை : உலகின்கண்ணுள்ள மலைகள்‌ எல்லாவற்றினும்‌ 
இமயமலையே பெரியதும்‌ உயர்ந்ததுமாகலின்‌, நெடும்பெருஞ்சிமையம்‌ 
என்றார்‌. சிமையம்‌ - உச்சி. நீலப்பைஞ்சுனை என்றது, நீலநிறமான தருப்பை 


வளர்ந்த பசிய சுனை என்றவாறு. சரவணம்‌ - தருப்பை. சரவணத்தை 

உடைத்தாகலின்‌ அச்சுனையைச்‌ சரவணப்‌ பொய்கை என்றும்‌ கூறுப. 
அதன்கண்‌ தோன்றினமையால்‌ சரவணபவன்‌ என்பது முருகக்‌ கடவுளின்‌ 
பெயராயிற்று. ஐவர்‌ பூதமாகிய தெய்வங்களை அவை, நிலனும்‌ நீரும்‌ தீயும்‌ 
காற்றும்‌ வெளியுமாம்‌. இப்பூதங்கட்கு அதிதெய்வமாவார்‌ அயனும்‌ அரியும்‌ 
உருத்திரனும்‌ மயேச்சுரனும்‌ சதாசிவனும்‌ என்ப. இதனை, 


“பாராதி ஐந்துக்கும்‌ பன்னுமதி தெய்வங்கள்‌ 
ஆரார்‌ அயனாதி ஐவராம்‌” 
(உண்மை விளக்கம்‌, எ) 


என்பதனான்‌ அறிக. 


ஐவருள்‌ ஒருவன்‌ என்றது, உருத்திரன்‌ தெய்வமாகிய தீயை என்க. அவன்‌ 
அங்கை ஏற்ப வென்றது, இறைவனிடத்தினின்றும்‌ இந்திரன்‌ வாங்கிய 
கருப்பத்தினை முனிவர்‌ வாங்கித்‌ தமக்குத்‌ தரிக்கலாகாமையின்‌ இறைவன்‌ 
கூறாகிய முத்தீக்குண்டத்திட்டதனைக்‌ கூறியவாறாம்‌. அறுவர்‌ என்றது, 
கார்த்திகை மகளிரை; அங்ஙனம்‌ தீயிலிடப்பட்டதனால்‌ சத்தி குறைந்த 
கருப்பத்தினைக்‌ கார்த்திகை மகளிர்க்குக்‌ கொடுப்ப, அவர்‌ அதனை விழுங்கிச்‌ 
சூன்‌ முதிர்ந்து சரவணப்‌ பொய்கையிலே பதுமப்‌ பாயலிலே பெற 
அறுவடிவாக வளர்ந்தமையை அறுவர்‌ பயந்த ஆறமர்‌ செல்வ என்ற தொடர்‌ 
குறிக்கின்றது. 
ஐவர்‌ அறுவர்‌ என்பவற்றுள்‌ முரண்தோன்றிச்‌ செய்யுள்‌ இன்பம்‌ 
மிகுதலுணர்க. அகம்‌ - கை - என்பன புணருங்கால்‌ “க என்பதன்கண்‌ உள்ள 
உயிரும்‌ மெய்யுங்‌ கெட்டு மகரம்‌ வருமொழி முதற்‌ னெமாகத்‌ திரிந்து அங்கை 
என்றாகும்‌. இதனை, 
“அகமென்‌ கிளவிக்குக்‌ கைமுன்‌ வரினே 
முதனிலை யொழிய முன்னவை கெடுதலும்‌ 
வரைநிலை யின்றே ஆசிரி யர்க்க 
மெல்லெழுத்து மிகுதல்‌ அவயி னான” 
(தொல்‌ - புள்ளி - சூ : ௨0) 


என்னும்‌ இலக்கண விதியானே உணர்க. 


அல்‌ - ஆலமரம்‌. ஈண்டுக்‌ கல்லாலினைக்‌ குறித்து நின்றது; ஆல்கெழு 
கடவுள்‌ என்றது தக்கிணாமூர்த்தியை. மால்‌ வரை - இமயமலை. மலைமகள்‌ 
என்றது பெயர்‌ மாத்திரையாய்‌ நின்றது; மலையரையன்‌ மகளாகிய உமையின்‌ 
மகனே என்றவாறு. கொற்றவை பழையோள்‌ என்பன சத்தியின்‌ வேறு வேறு 
வடி. வங்களாகிய துர்க்கையையும்‌, காடுகிழாளையும்‌ குறிப்பன வெற்றியின்‌ 
அதி தெய்வமாகலின்‌ வெற்றிக்‌ கொற்றவை என்றும்‌ மகிஷாசுரனை வென்றமை 
கருதி வெல்போர்க்‌ கொற்றவை என்றும்‌ கூறினார்‌. ஆதியில்லாதவளாகலின்‌ 


679 


பதினொன்றாம்‌ திருமுறை (இரண்டாம்‌ தொகுதி) 


பழையோள்‌ என்றார்‌. “முன்னைப்‌ பழம்பொருட்கும்‌ முன்னைப்‌ 


பழம்பொருளே!” என்றார்‌ மணிவாசகரும்‌. 


இதுவுமது 
260 - 269 : வானோர்‌ .... முருக 


பொருளுரை : வானோர்‌ வணங்கு வில்‌ தானைத்‌ தலைவ - தேவர்கள்‌ 
வணங்குகின்ற விற்படைத்‌ தலைவனே!, மாலைமார்ப - இன்பத்திற்குரிய 
கடப்பமாலையணிந்த மார்பையுடையோனே!, நூல்‌ அறி புலவ - எல்லா 
நூல்களையும்‌ அறிந்த புலவனே! செருவில்‌ ஒருவ - போர்த்தொழிலில்‌ 
ஒருவனாகி நிற்போய்‌! பொருவிறல்‌ மள்ள - பொருகின்ற வெற்றியையுடைய 
இளைஞனே, அந்தணர்‌ வெறுக்கை ்‌ அந்தணருடைய 
செல்வமாயிருப்போனே!, அறிந்தோர்‌ சொல்மலை - சான்றோர்‌ புகழ்ந்து 
சொல்லப்படும்‌ சொற்களின்‌ ஈட்டமாயிருப்போய்‌!, மங்கையர்‌ கணவ - 
தெய்வயானையாரும்‌ வள்ளிநாய்ச்சியாருமாகிய மகளிர்க்குக்‌ கணவனே!, 
மைந்தர்‌ ஏறே - மறவருள்‌ அரியேறு போன்றவனே!, வேல்‌ கெழு தடக்கைச்‌ 
சால்பெருஞ்‌ செல்வ - வேல்‌ பொருந்தின பெருமையையுடைய கையானமைந்த 
பெரிய செல்வனே!, குன்றம்‌ கொன்ற குன்றாக்‌ கொற்றத்து விண்பொரு 
நெடுவரைக்‌ குறிஞ்சிக்‌ கிழவ - குருகாற்‌ பெயர்பெற்ற மலையைப்‌ பிளந்த 
குறையாத வெற்றியையுடைய தேவருலகைத்‌ தீண்டும்‌ நெடிய 
மலைகளையுடைய குறிஞ்சி நிலத்திற்கு உரிமையுடையோனே!, பலர்புகழ்‌ 
நன்மொழிப்‌ புலவர்‌ ஏறே - பலரும்‌ புகழ்ந்து சொல்லும்‌ நன்றாகிய 
சொற்களையடைய புறச்சமயப்‌ புலவர்கட்கு அரியேறு போன்றவனே, 
அரும்பெறன்‌ மரபில்‌ பெரும்பெயர்‌ முருக - அரிதிற்பெறும்‌ 


முறைமையினையுடைய பெரிய பொருளையுடைய முருகனே! 


கருத்துரை : தேவர்கள்‌ வணங்கும்‌ படைத்தலைவனே! கடப்பமாலை 
யணிந்த மார்புடையோனே! எல்லா நூல்களையும்‌ அறிந்த புலவனே! 
போரின்கண்‌ ஒருவனாகி நிற்போனே! வெற்றியையுடைய இளைஞனே! 
அந்தணர்களுக்குச்‌ செல்வமானவனே! சான்றோர்‌ புகழும்‌ சொற்களின்‌ 
ஈட்டமாயிருப்போனே! தெய்வயானையும்‌ வள்ளியுமாகிய மகளிர்க்குக்‌ 
கணவனே! மறவர்களுள்‌ அரியேறு போன்றவனே! வேல்‌ பொருந்திய 
கையானமைந்த பெரிய செல்வனே! குருகுபெயர்க்‌ குன்றங்கொன்ற குறையாத 
வெற்றியை உடையவனே! குறிஞ்சி நிலத்திற்கு உரிமை யுடையோனே! 
புறச்சமயப்‌ புலவர்கட்கு அரியேறு போன்றவனே! அரிதிற்பெறு 
முறைமைத்தாகிய பெரிய பொருளையுடைய முருகனே! என்பதாம்‌. 

அகலவுரை : வானோர்‌ வணங்குத்‌ தலைவ; விற்றானைத்‌ தலைவ எனத்‌ 
தனித்தனி கூட்டுக. “வானோர்‌ தானைத்தலைவ, வணங்குவிற்‌ றலைவ 
எனக்கூட்டித்‌ தேவர்கள்‌ படைத்தலைவனே, வளையும்‌ வில்லையுடைய 
தலைவனே” என்பர்‌ நச்சினார்க்கினியர்‌. முருகப்பெருமானைத்‌ தேவசேனாபதி 
என்றலும்‌ அறிக. மாலை - ஈண்டு முருகனுக்குரிய கடப்பமாலை என்க. 
“இருள்படப்‌ பொதுளிய பராரை மராஅத்து உருள்‌ பூந்‌ தண்டார்‌ புரளும்‌ 
மார்பினன்‌” (௧0-௧௧) என முன்னும்‌ ஓதியமை காண்க. இம்‌ மாலை 


முருகனுக்குரிய இன்பமாலை என்ப. 


இனி நூலறி புலவ என்றது - உயிர்கள்‌ மெய்ந்நூற்‌ பொருளை உணரும்‌ 
பொருட்டுத்‌ தானும்‌ அவ்வுயிர்‌ அறிவோடு இரண்டறநின்று இறைப்பொருள்‌ 
உணர்தல்‌ வேண்டுதலால்‌ அங்ஙனம்‌ அறிகின்ற புலவனே என்றவாறு. என்னை? 
“காணுங்‌ கண்ணுக்குக்‌ காட்டு முளம்போல்‌ 
காண உள்ளத்தைக்‌ கண்டு காட்டலின்‌ 
அயரா அன்பின்‌ அரன்கழல்‌ செலுமே” 
(சிவஞானபோ - சூ - 11) 
என்னும்‌ இச்‌ சூத்திரத்திற்கு, 
காட்டக்‌ காணும்‌ தன்மையுடைய கண்‌ உருவத்தைக்‌ காணும்படி 
அதனோடெொருங்கியைந்து நின்று காட்டி, அவ்வுருவத்தைக்‌ காணுகின்ற 
உயிர்போல, அறிவிக்க அறியும்‌ இயல்புடைய அவ்வுயிர்‌ யாதாமொரு 
பொருளை யறியும்படி முதல்வன்‌ அதனோ டொருங்கியைந்து நின்று அறிந்து 
வருதலான்‌, அக்‌ கலப்பு நிலையினை மறவாது கடைப்பிடித்துச்‌ செய்யும்‌ 
அன்பானே அம்‌ முதல்வன்‌ திருவடியின்பத்தைத்‌ தலைப்படும்‌ என்பது 
பொருளாகலின்‌, இறைவனாகிய முருகப்பெருமான்‌ தன்‌ அன்பர்கள்‌ 
மெய்ந்நூலுணர்ந்து கட்டறுத்து வீடு பெறும்பொருட்டு அவர்‌ உயிரோடு 
ஒன்றித்து நின்று அவர்‌ உணரும்பொருட்டுத்‌ தானும்‌ அம்‌ மெய்ந்நூல்களை 
உணர்வோன்‌ என்பார்‌ நூலறிபுலவன்‌ என்றார்‌ என்க. இன்னும்‌ 
“எவ்விடத்தும்‌ இறையடியை இன்றியமைந்‌ தொன்றை 
அறிந்தியற்றி யிடாஉயிர்கள்‌ ஈசன்‌ றானும்‌ 
செவ்விதினி னுளம்புகுந்து செய்தியெலாம்‌ உணர்ந்து 
சேட்டிப்பித்‌ தெங்குமாய்ச்‌ செறிந்து நிற்பன்‌” 
(சித்தியார்‌ சுபக்‌ - 10-6) 
என்றும்‌, 
முதல்வன்‌ உயிரிற்‌ கலந்துநின்று உயிருடன்‌ ஓக்க அறிந்தாலன்றி 
அறிவித்தன்‌ மாத்திரையான உயிர்‌ அறியமாட்டாதென்பதனை “தொண்டனேன்‌ 


661 


பதினொன்றாம்‌ திருமுறை (இரண்டாம்‌ தொகுதி) 


நினையுமா நினையே” என்றும்‌, “விரும்புமா விரும்பே”, “தொடருமா தொடரே” 
“நுகருமா நுகரே” (திருமாளிகைத்தேவர்‌ திருவிசைப்பா 11-10-8-7) என்றும்‌, 


“அறிவானுந்‌ தானே அறிவிப்பான்‌ றானே, அறிவா யறிகின்றான்‌ தானே” 


(காரைக்‌-அற்புத-௨0) என்றும்‌ வரும்‌ சான்றோர்‌ மெய்ம்மொழிகளானே உணர்க. 


எனவே, உயிர்கள்‌ மெய்ந்நூல்களை அறியும்பொருட்டு அந்‌ நூலை 
அறிகின்ற புலவனே என்றவாறு. புலவன்‌ என்றார்‌, தனக்காக அறிய வேண்டா 
வாலறிவன்‌ என்பது தோன்ற. 


இவ்வாற்றால்‌ மாலையணிந்து உயிர்களை இம்மையின்பம்‌ 
நுகர்விப்போனே நூலறிந்து உயிர்கட்கு வீட்டின்பம்‌ நல்குவோனே என்றவாறு 
காண்க. அவ்வுயிர்கட்கு இடையூறு நேர்ந்துழித்‌ தானே முன்னின்று காப்பன்‌ 
என்பது “வானோர்‌ வணங்குந்‌ தானைத்‌ தலைவ” என்பதனாற்‌ கொள்க. செருவில்‌ 
ஒருவ என்பதற்கு உலகை எல்லாம்‌ அழித்தொழிக்கின்றபொழுது ஒருவனாய்‌ 
எஞ்சி நிற்கின்றவனே என்றவாறாகக்‌ கோடல்‌ சிறப்பாம்‌. என்னை? உலகனை 
ஓடுக்குங்கால்‌ அனைத்தையும்‌ விரித்தமுறையே ஒன்றனுள்‌ ஒன்று ஓடுங்க 
ஒடுக்கி அனைத்தும்‌ தன்னுள்ளே ஓடுங்க, அவ்‌ விறைப்பொருள்‌ ஒன்றே 
பிறிதொன்றில்‌ ஓடுங்காது எஞ்சி நிற்பதாகலான்‌ என்க. அழிக்குமிடமாகலான்‌ 
செரு என்றார்‌. 


இனிப்‌ பொருவிறல்‌ மள்ள என்றது, எல்லாவற்றையும்‌ அழிக்கும்‌ 


மறத்தன்மையுடையோன்‌ என்றபடியாம்‌. 


அந்தணர்‌ - இறைபணி நின்ற மெய்க்காட்சியாளர்‌. 
மெய்க்காட்சியாளர்க்கு இறைப்பொருள்‌ ஒன்றே மெய்ப்பொருளாக ஏனைய 


பொய்ப்பொருளாதல்‌ பற்றி அவ்‌ விறைவனே செல்வமாயினான்‌ என்க. 


இனி, அப்‌ பெருமானின்‌ இயல்பை அறிந்தோர்‌ கூறாநின்ற 
மெய்ந்நூல்களின்‌ ஈட்டம்‌ எல்லாம்‌ அவனன்றிப்‌ பிறிதில்லை என்பார்‌, “அறிந்‌ 
தோர்‌ சொன்மலை என்றார்‌. நூல்கள்‌ சமயங்கடோறும்‌ பலவாம்‌ 
அளவிறந்தன வாதல்பற்றிச்‌ சொன்மலை என்றார்‌. என்னை? 
“விண்ணே விணாதியாம்‌ பூதமே நாதமே 
வேதமே வேதாந்தமே 
மேதக்க கேள்வியே கேள்வியாம்‌ பூமிக்குள்‌ 
வித்தேய வித்தின்விளைவே 
கண்ணே கருத்தே என்‌எண்ணே எழுத்தே 
கதிக்கான மோனவடிவே” 
(தாயுமான - கருணா - 6) 


என்றாங்கு மெய்ந்நூல்களும்‌ அவனன்றிப்‌ பிறிதில்லை யாகலின்‌ என்க. 

மங்கையர்‌ - வள்ளிநாய்ச்சியாரும்‌ தெய்வயானையாரும்‌ என்க. இச்சா சத்தியும்‌, 
கிரியாசத்தியும்‌ உடையவனே என்றவாறாம்‌. மைந்தர்‌ - வலியவர்‌ வலியவருள்‌ 
மிக்க வலியவனே என்றது, அவனது வரம்பிலாற்றலுடைமையை 
விதந்தோதியபடியாம்‌. வேல்‌ முருகப்‌ பெருமானுக்கு ஞான சத்தி என்ப. எனவே, 
இச்சை, கிரியை, ஞானம்‌ என்னும்‌ மூன்று சத்தியம்‌ உடையானே என்றவாறாம்‌. 
ஞானமாகலின்‌ அதனையே செல்வமாக உடையன்‌ என்பார்‌, 'வேல்கெழு 
தடக்கைச்‌ சால்பெருஞ்‌ செல்வ' என்றார்‌. 

குன்றம்‌ - கிரெளஞ்சமலை. “குருகு பெயர்க்குன்றம்‌ கொன்ற நெடுவேலே” 
என்றும்‌, “குருகு பெயர்க்குன்றம்‌ கொன்றான்‌” என்றும்‌ இளங்கோவடிகளாரும்‌ 
ஓதுதல்‌ காண்க. குன்றாக்‌ கொற்றம்‌ என்றது பிறர்‌ வெற்றிபோலாது என்றும்‌ 
குறையாத வெற்றி என இறைத்தன்மை குறித்தவாறாம்‌. 

“சேயோன்‌ மேய மைவரை யுலகம்‌” எனத்‌ தமிழ்‌ நுலோர்‌ உரிமை 
கூறியாங்கு உலகங்கட் கெல்லாம்‌ உரியனாயிருந்தும்‌ குறிஞ்சிக்குமட்டும்‌ 
உரிமையடையோன்‌ போன்றிருப்போனே என்பதாம்‌. புலவர்‌ ஏறே என்றதற்குப்‌ 
“புறச்சமயப்‌ புலவர்களாகிய யானைகட்கு அரிமாப்போல்வானே” என்க. பெயர்‌ 
- பொருள்‌. அரும்பெறன்‌ மரபிற்‌ பெரும்‌ பெயர்‌ என்றது, வீட்டின்பத்தை. 
வீட்டின்பத்தையுடைய முருகப்‌ பெருமானே என்க. எனவே, முருகா 
என்றோதும்‌ அடியார்க்கு அவ்வீட்டின்பத்தை நிரம்ப அளிப்போன்‌ எனக்‌ 
குறிப்பாற்‌ கூறியபடியாம்‌. நெஞ்சில்‌, “ஒருகால்‌ நினைக்கின்‌ இருகாலுந் 
தோன்றும்‌, முருகா என்றோதுவார்‌ முன்‌”, எனல்‌ அறிக. ஈண்டு இருகால்‌ 


என்றது திருவடியாகிய வீட்டின்பத்தை என்க. 


இதுவுமது 
270 - 274 : நசையுநாக்கு .... இயவுள்‌ 


பொருளுரை : நசையுநர்க்கு ஆர்த்தும்‌ இசை பேராள - வீட்டினைப்‌ 
பெறவேண்டுமென்று நச்சி வந்தோர்க்கு அதனை அளித்து நுகர்விக்கும்‌ பெரிய 
புகழை ஆளுதல்‌ உடையோனே, அலந்தோர்க்கு அளிக்கும்‌ பொலம்பூண்‌ 
சேஎய்‌ - இடுக்கட்பட்‌ டெய்தினோர்க்கு அருள்பண்ணும்‌ பொன்னாற்செய்த 
பேரணிகலன்களையுடைய சேயோனே! மண்டு அமர்கடந்த வென்று ஆடு 
அகலத்துப்‌ பரிசிலர்த்‌ தாங்கும்‌ உருகெழு நெடுவேள்‌ - மிக்குச்‌ செல்கின்ற 
போர்களை முடித்த வென்று அடுகின்ற நின்னுடைய மார்பிடத்தே இரந்து 
வந்தோரைத்‌ தழுவி வேண்டுவன கொடுத்துப்‌ பாதுகாக்கும்‌ உட்குதல்‌ 
பொருந்திய நெடிய வேளே!, பெரியோர்‌ ஏத்தும்‌ பெரும்பெயர்‌ இயவுள்‌ - 
வானோரும்‌ அந்தணரும்‌ ஓதி ஏத்தாநின்ற பெரிய மறைமொழியாகிய 
திருப்பெயரையுடைய இறைவனே; 

கருத்துரை : வீட்டினைப்‌ பெறவேண்டுமென்று விரும்பி வந்தோர்க்கு 
அதனை அளித்து நுகர்விக்கும்‌ பெரிய புகழையுடையோனே! 
இடுக்கட்பட்டெய்தினோர்க்கு அருள்பண்ணும்‌ சேயோனே! மிக்குச்‌ 
செல்கின்ற போரைவென்ற நின்‌ மார்பகத்தே இரவலரைத்‌ தழுவிக்‌ கொண்டு 
அவர்‌ வேண்டுவன வேண்டியாங்கு நல்கிப்‌ பாதுகாக்கும்‌ நெடியவேளே! தேவர்‌ 
முதலிய பெரியோர்‌ ஓதிப்‌ பரவும்‌ ஆறெழுத்‌ தருமறை மொழியாகிய 
பெயரையுடைய இறைவனே என்பதாம்‌. 

அகலவுரை : நசையுநர்‌ என்றது “கற்றீண்டு மெய்ப்பொருள்‌ கண்டு” 
பிறவித்‌ துன்பங்கட்கு அஞ்சி வீட்டின்பத்தின்கண்‌ விழைவுடையராய்த்‌ தன்பாற்‌ 
புகல்புக்க மெய்யறிவாளரை. இங்ஙனம்‌ புகல்‌ புக்கார்க்கன்றி வீட்டின்பத்தை 
ஆர்த்துதல்‌ கூடாமையின்‌ அடைந்தார்க்கே ஆர்த்துவன்‌ என்பார்‌, 'நசையுநர்க்கு 
ஆர்த்தும்‌ இசை பேராள': என்றார்‌. “உன்னில்‌ உன்னும்‌ உன்னாவிடின்‌ 
விட்டிடும்‌” என்றெழுந்த சான்றோர்‌ மொழியும்‌ உணர்க. ஆர்த்தும்‌ - 
நுகர்விக்கும்‌. அலந்தோர்‌ - தீவினைப்‌ பயனாலே இவ்‌ வுலகில்‌ அல்லலுற்று 
அத்துயரந்‌ தீர்தல்‌ கருதித்‌ தன்பால்‌ வந்து குறையிரந்தோர்‌ என்க. எனவே, 
அழியாத பேரின்பத்தை விரும்பி உலகை வெறுத்துத்‌ தன்‌ அடியடைந்த 
பெரியோர்க்கு அவ்‌ வீட்டின்பத்தை நல்கி நுகர்வித்தலும்‌ இம்மையிலே 
துயருற்று அத்துயர்‌ தீர்ந்து இன்புற எண்ணி தன்பாலடைந்தவர்க்கு அவர்படுந்‌ 
துயரகற்றி இம்மை வாழ்க்கையின்பத்தை அளித்தலும்‌ உடையன்‌ முருகப்‌ 
பெருமான்‌ என்றவாறாம்‌. 

பண்டமர்‌ - புனவெழுச்சியானே மிக்குச்‌ சேறற்குரிய போர்த்தொழில்‌ 
போரின்கண்‌ வென்றோர்‌ அவ்வெற்றிக்‌ கறிகுறியாகச்‌ சூடும்‌ வகைமாலை 
புரளுதலாலே அவ்வெற்றியை மார்பின்‌ மேல்‌ ஏற்றி வென்றாடு அகலம்‌ 
என்றார்‌. அடு - ஆடு என முதனீண்டது. அடுதல்‌ - கொல்லுதல்‌. அகலம்‌ - 
மார்பு. பகைவரைக்‌ கொன்று வாகைளூடு மார்பிடத்தே இரவலரைத்‌ தழுவித்‌ 
தாங்கி என்க. இது, அப்‌ பெருமானுடைய திருவருட்‌ பெருமையை 
விதந்தோதியவாறு. 

நெடுவேள்‌ என்றதன்கண்‌, நெடுமை, இறைமைத்தன்மை குறித்து நின்றது. 
மகவேளின்‌ இவ்வேள்‌ வேறாம்‌ வேற்றுமை தெரிய நெடுவேள்‌ என்றார்‌ 
எனினுமாம்‌. பெரியோர்‌ - தேவர்‌ முதலியோர்‌; இனி இறை பணிநிற்கும்‌ 
சான்றோருமாம்‌. ஏத்தும்‌ பெரும்பெயர்‌ என்றது, அறெழுத்து மந்திரமாகிய 
பெரிய திருப்பெயரினை. அதனை ஏத்துதல்‌ இடையறாது நாவானே பயிலுதல்‌ 
என்க. இவ்வாறு பயிலுதல்‌ இறைபணி நிற்பார்க்கு இன்றியமையாச்‌ செயல்‌ 


என்க; என்னை? 


“ஊனக்கண்‌ பாசம்‌ உணராப்‌ பதியை 


ஞானக்‌ கண்ணினிற்‌ சிந்தை நாடி 

உராத்துனைத்‌ தேர்த்தெனப்‌ பாசம்‌ ஒருவத்‌ 
தண்ணிழலாம்‌ பதிவிதி எண்ணுமஞ்‌ செழுத்தே” 
(சிவஞான. சூ-9) 
என்னும்‌ சிவஞான போதத்துச்‌ சூத்திரத்தின்கண்‌, 

“இவ்வான்மாக்களுக்கு ஞானம்‌ பிரகாசித்தும்‌ அஞ்ஞானத்தை வேம்பு 
தின்ற புழுப்போல நோக்கிற்றை நோக்கி நிற்குமாகலின்‌ அது நீக்குதற்கு 
இவ்விடத்தே திருமந்திரத்தை விதிப்படி ஓதுதல்‌ வேண்டும்‌” என 
விதிக்கப்படுதலான்‌. மேலும்‌ இறைவன்‌ திருப்‌ பெயராகிய அம்‌ மந்திரத்தை 
ஓதுதன்‌ மாத்திரையே அவர்‌ அளவிறந்த இன்பம்‌ எய்தும்‌ 
இயல்புடையராதலானும்‌ பெரியோர்‌ ஏத்தும்‌ பெரும்பெயர்‌ என்றார்‌. இயவுள்‌ 
- கடவுள்‌; தலைவனுமாம்‌. 


இதுவுமது 
275 - 281: சூர்‌ .... அளவையின்‌ 


பொருளுரை : சூர்‌ மருங்கு அறுத்த மொய்ம்பின்‌ மதவலி - சூரபன்மாவின்‌ 
குலத்தை இல்லையாக்கி வலியுடைமையாலே மதவலி என்னும்‌ பெயரை 
உடையோய்‌, போர்மிகு பொருந - போர்த்‌ தொழிலின்கண்‌ மிகுகின்ற வீரனே, 
குருசில்‌ - தலைவனே!, எனப்‌ பலயான்‌ அறி அளவையின்‌ ஏத்தி ஆனாது - 
என்று பலவற்றையும்‌ யான்‌ அறிந்த அளவானே புகழ்ந்து அமையாதே, நின்‌ 
அளந்து அறிதல்‌ மன்‌ உயிர்க்கு அருமையின்‌ - நின்‌ தன்மையெல்லாம்‌ முற்ற 
அளவிட்டறிதல்‌ பல்‌ உயிர்க்கும்‌ அரிதாகையாலே, நின்‌ அடி உள்ளி வந்தனன்‌ 
- நின்‌ திருவடியைப்‌ பெற வேண்டுமென்று நினைத்து வந்தேன்‌, நின்னொடு 
புரையுநர்‌ இல்லாப்‌ புலமையோய்‌ என - நின்னோடு ஓப்பாரில்லாத 
மெய்யறிவுடையோனே என்று, குறித்தது மொழியா அளவையின்‌ - நீ கருதிய 
வீடுபேற்றினை விண்ணப்பம்‌ செய்வதற்கு முன்னரே; 


கருத்துரை : சூரபன்மாவின்‌ குலத்தை இல்லையாக்கிய வலியாலே 
மதவலி என்னும்‌ பெயருடையோனே! போரின்மிக்க வீரனே! தலைவனே! 
என யான்‌ அறிந்த அளவானே புகழ்ந்து நின்‌ தன்மையெல்லாம்‌ முற்ற 
அளந்தறிதல்‌ உயிராகிய எம்மனோர்க்‌ கியலாமையான்‌ இடையறாது நின்‌ 
திருவடியைப்‌ பெற வேண்டும்‌ என்று நினைந்து வந்தேன்‌; நின்னோடு 
ஓப்பாரில்லாத மெய்யறிவுடையோனே என்று கூறி நீ கருதிய வீடுபேற்றை 
விண்ணப்பம்‌ செய்தற்கு முன்னரே என்பதாம்‌. 

அகலவுரை : சூர்‌ - சூரபன்மா. மருங்கு - குலம்‌; மொய்ம்பு - வலி. 
சூரபன்மாவைக்‌ குலத்தோடு இல்லையாக்கிய வலியுடைமையானே மதவலி 


என்னும்‌ பெயருடையோனே என மொய்ம்பினை ஏதுவாக்குக. மதவலி : 

பதினொன்றாம்‌ திருமுறை (இரண்டாம்‌ தொகுதி) 


அன்மொழித்தொகை. பொருந - மறவனே. குரிசில்‌ - தலைவன்‌. நினது புகழை 
முற்றுமறிதல்‌ சின்னாட்‌ பல்பிணிச்‌ சிற்றறிவினேனாகிய எனக்கு 
இயலாதாகலின்‌ என்‌ சிற்றறிவிற்கெட்டிய அளவே புகழ்ந்து வந்தேன்‌ என்க 
என்று, செவியறிவுறுத்துவார்‌, £யாளறியளவையின்‌ ஏத்தி' என்றார்‌. ஆனாது - 


அமையாமல்‌, ஏத்துமளவி னமையாதே உள்ளிவந்தேன்‌ என்க. 


உயிர்‌ இறைவனை அளவைகளானே அளந்து காண்டல்‌ 
இயலாதென்றலின்‌, 'நின்னளந்தறிதல்‌ மன்னுயிர்க்கு அருமையின்‌' என்றார்‌. 
அருமை ஈண்டு இயலாமை குறித்து நின்றது. என்னை? 


“சுவனையவன்‌ திருவடி ஞா னத்தாற்‌ சேரச்‌ 
செப்புவது செயல்வாக்குச்‌ சிந்தை யெல்லாம்‌ 
அவனை அணு காவென்று மாத லானும்‌ 
அவனடியவ்‌ வொளிஞான மாத லானும்‌” 
(சித்தியார்‌ சுபக்‌. 295) 


என்றும்‌, 


“கண்டிடுங்கண்‌ தனைக்காணா கரணம்‌ காணா 

கரணங்கள்‌ தமைக்காணா உயிருங்‌ காணா 
உண்டியமர்‌ உயிர்தானும்‌ தன்னைக்‌ காணா 

துயிர்க்குயிராம்‌ ஒருவனையும்‌ காணா தாகும்‌ 
கண்டசிவன்‌ றனைக்காட்டி உயிருங்‌ காட்டிக்‌ 

கண்ணாகிக்‌ கரணங்கள்‌ காணாமல்‌ நிற்பன்‌ 
கொண்டரனை உளத்திற்கண்‌ டடிகூடிற்‌ பாசம்‌ 

கூடாது கூடினும்‌ குறித்தடியின்‌ நிறுத்தே” 

(சித்தியார்‌ சுபக்‌. 269) 


என்றும்‌ உயிர்‌ இறைப்பொருளைக்‌ காணமாட்டாமையும்‌ காரணமும்‌ 
தெரித்தோதுதலான்‌ அறிக. 

இறையை அளந்தறிதல்‌ மன்னுயிர்க்கியலாதாயினும்‌ அவன்‌ திருவடி 
உள்ளுதல்‌ வாயிலாகவே அவன்‌ திருவருள்‌ பெறக்கூடும்‌ அகலின்‌, நின்னடி 
உள்ளுதலைச்‌ செய்து வந்தேன்‌ என்க என்றார்‌. இறைப்பொருள்‌ 
உவமையற்றதாகலின்‌ நின்னொடு புரையுநர்‌ இல்லாப்‌ புலமையோய்‌ என்றார்‌. 
புரையுநார்‌ - ஓப்பாவார்‌. 


“தனக்குவமை யில்லாதான்‌” எனத்‌ திருவள்ளுவனாரும்‌ ஓதுதலறிக. 
அறிவே கடவுளாகலின்‌, புலமையோய்‌ என்றார்‌. புலமை - அறிவுடைமை. 
குறித்தது என்றது, திருவடி ப்பேற்றினை. 

எவ்விடத்தேனுமாக நீ கண்டுழி ஏத்திப்‌ பரவி வணங்கி, செல்வ, புதல்வ, 
மகனே, கூற்றே, சிறுவ, குழவி, தலைவ, மார்ப, ஒருவ, மள்ள, வெறுக்கை, 
சொன்மலை, கணவ, மைந்தரேறே, செல்வ, கிழவ, ஏறே, முருக, இசைபேராள, 
சேஎய்‌, நெடுவேஎள்‌, இயவுள்‌, மதவலி, பொருந, குருசில்‌ எனப்‌ பல யான்‌ 
அறியளவையின்‌ ஏத்தி அளந்தறிதல்‌ அருமையின்‌ உள்ளி வந்தேன்‌! 
புலமையோய்‌ என மொழியா அளவையின்‌, எனத்‌ தொடர்பு காண்க. 


இனி ௨௮௧ - “குறித்துடன்‌' என்பது முதல்‌, உஅசா - 'நனிபல ஏத்தி 
என்னுந்‌ துணையும்‌ ஒரு தொடர்‌; இதன்கண்‌, முருகக்‌ கடவுளின்‌ 
பணியாளராகிய கூளியர்‌ புதுவதாக வந்தோனைப்‌ பற்றி அப்‌ பெருமானிடம்‌ 
விண்ணப்பித்தல்‌ கூறப்படும்‌. 


கூளியர்‌ விண்ணப்பம்‌ 
281 - 286 : குறித்துடன்‌ .... ஏத்தி 


பொருளுரை : குறித்து உடன்‌ - இங்ஙனம்‌ நீ விண்ணப்பித்தலைக்‌ குறித்து 
அப்பொழுதே, வேறுபல்‌ உருவிற்‌ குறும்பல்‌ கூளியர்‌ - வேறு வேறாகிய பல 
வடி வினையடைய குறிய பலராகிய பணியாளர்‌, சாறு அயர்‌ களத்தின்‌ 
வீறுபெறத்‌ தோன்றி - விழாவெடுத்த களத்தின்கண்‌ தாங்கள்‌ பொலிவுபெறத்‌ 
தோன்றுமாறு தோன்றி, அளியன்‌ தானே முதுவாய்‌ இரவலன்‌ - 
அளிக்கத்தக்கான்‌ இவ்வறிவு வாய்த்தலையுடைய இரவலன்‌, வந்தோன்‌ பெரும 
நின்‌ வண்புகழ்‌ நயந்து - வந்துளன்‌ பெருமானே நின்னுடைய வளவிய புகழினை 
விரும்பி, இனியவும்‌ நல்லவும்‌ நனிபல ஏத்தி - கேட்டோர்க்கு இனியனவும்‌ 
உறுதிபயப்பனவுமாக மிக்க பலவற்றை வாழ்த்தி, என - என்று கூறாநிற்ப; 


கருத்துரை : நினது வருகையைக்‌ குறித்து அப்பொழுதே வேறு வேறாயெ 
வடிவமைந்த குறிய பலராகிய பணியாளர்கள்‌ விழாக்களத்தே தோன்றுதல்‌ 
போன்று பொலிவுறுமாறு தோன்றி “இவன்‌ அளிக்கத்தான்‌ அறிவு வாய்க்கப்‌ 
பெற்றோன்‌ பெருமானே! நினது வளவிய புகழை விரும்பி இனியனவும்‌ உறுதி 
பயப்பனவுமாயெ பலவற்றையும்‌ கூறிப்‌ புகழ்ந்து வந்தனன்‌”, என முருகக்கடவுள்‌ 


திருமுன்னர்க்‌ கூறாநிற்ப என்பதாம்‌. 


அகலவுரை : வேறுபல்‌ உரு என்றது, ஒருவரை ஒருவர்‌ ஒவ்வாத 
பலவேறு வடிவினையுடையார்‌ என்றவாறு. குறும்பல்‌ கூளியர்‌ என்றதற்குக்‌ 
குறியராயெ பல பூதங்கள்‌ எனினுமாம்‌. கூளியர்‌, பணியாளருமாம்‌. என்னை? 
“நின்கூர்‌ நல்லம்பிற்‌ கொடுவிற்‌ கூளியர்‌” (புறம்‌. உங : சா - ௫௬) என்புழியும்‌ 
அஃதுப்‌ பொருட்டாகலான்‌ என்க. சாறயர்களம்‌ - திருவிழாக்‌ கொண்டாடும்‌ 
களம்‌. சாறயர்‌ களத்தின்‌ வீடுபெறத்‌ தோன்றி என்றதற்குத்‌ திருவிழா நிகழும்‌ 
களத்திற்றோன்றுமாறு போலப்‌ பொலிவுறத்‌ தோன்றி என்க. 

அளியன்‌ - அளிக்கத்‌ தக்கான்‌. பாதுகாக்கத்‌ தக்கவன்‌ என்றவாறு. தான்‌: 
அசை. முதுவாய்‌ - அறிவு வாய்த்தலையடைய. எனவே, மெய்யறிவு வாய்க்கப்‌ 
பெற்றவன்‌ அதலால்‌, அளிக்கத்தக்கான்‌ என்றவாறு. மெய்யறிவு வாய்த்தலாவது 
திருவடிப்பேறொன்றே மெய்ப்பொருள்‌, அல்லாதன வெல்லாம்‌ பொய்‌ 
என்னும்‌ அறிவு வாய்க்கப்‌ பெறுதல்‌ என்க 

திருவடி யின்பத்தைப்‌ பெற இரந்து நின்றானாகலின்‌ இரவலன்‌ என்றார்‌ 
என்க. என என்னும்‌ எச்சத்தை ஏத்தி என்பதன்‌ பின்னாக இயைத்துக்‌ கொள்க. 
இனியவும்‌ நல்லவும்‌ எனப்பட்டன. 'ஐவருள்‌ ஒருவன்‌ அங்கை ஏற்ப' என்பது 
முதல்‌ “குரிசில்‌' என்னுந்‌ துணையும்‌ கிடந்த புகழ்மாலைகள்‌ என்க. என்னை? 
அவை கேட்டற்கு இனியனவும்‌ உறுதியளிப்பனவுமாகலின்‌ என்க. 


முருகப்‌ பெருமான்‌ பரிசில்‌ நல்கும்‌ மாண்பு 


287 - 295 : தெய்வம்‌ .... நல்குமதி 


பொருளுரை : தெய்வம்‌ சான்ற திறல்‌ விளங்கு உருவின்‌ - தெய்வத்தன்மை 
யமைந்த வலிவிளங்கும்‌ வடிவினையும்‌, வான்தோய்‌ நிவப்பின்‌ தான்வந்து எய்தி 
- வானைத்தீண்டும்‌ வளர்ச்சியினையும்‌ உடைய தான்‌ நினக்கு முன்னர்‌ 
எழுந்தருளி, அணங்கு சால்‌ உயர்நிலை தழீஇ - வருத்தமமைந்த 
தெய்வத்தன்மையை உள்ளடக்கிக்கொண்டு, பண்டைத்‌ தன்‌ மணங்கமழ்‌ 
தெய்வத்து இளநலம்‌ காட்டி - முன்புண்டாகிய தனது மணங்கமழ்கின்ற 
தெய்வத்தன்மை பொருந்திய இளைய வடிவைக்‌ காட்டியருளி, அஞ்சல்‌ 
ஓம்புமதி அறிவல்‌ நின்‌ வரவு என - அஞ்சாதேகொள்‌ வீடுபெற நினைத்துவந்த 
நின்னுடைய வருகையை யான்‌ முன்னரே அறிவேன்‌ என்று கூறி, அன்புடை 
நன்மொழி அளைஇ - நின்மேல்‌ அன்புடைமைக்கு அறிகுறியாகிய நல்ல 
மொழிகளைப்‌ பலகாலும்‌ அருளிச்செய்து, விளிவு இன்று இருள்‌ நிற முந்நீர்‌ 
வளைஇய வுலகத்து - ஒருகாலத்தும்‌ கேடின்றாக இருண்ட நிறத்தையுடைய 
கடலாற்‌ சூழப்பட்ட இப்‌ பேருலகத்தே, ஒரு நீயாகித்‌ தோன்ற - ஒருவனாகிய 
நீயே யாண்டுமாகித்‌ தோன்றுமாறு, விழுமிய பெறலரும்‌ பரிசில்‌ நல்குமதி - 
சீரிய பிறராற்‌ பெறுதற்கரிய வீடுபேற்றினைத்‌ தந்தருளுவான்‌. 


கருத்துரை : தெய்வத்தன்மை யமைந்த வலிவிளங்கும்‌ வடி வினையும்‌, 
வானைத்‌ தீண்டும்‌ வளர்ச்சியினையும்‌ உடைய தானே நின்‌ முன்னர்‌ 
எழுந்தருளிச்‌ செய்து, வருத்தமைந்த தெய்வத்தன்மையை உள்ளடக்கிக்‌ 
கொண்டு பழையதாய்‌ மணங்கமழ்கின்ற தனது மூவாவிளநலத்தைக்‌ 
காட்டியருளி அஞ்சாதே கொள்‌! நீ வீடுபெறக்‌ கருதி வந்தமையை யான்‌ 
முன்னரே அறிகுவன்‌ என நின்மேல்‌ அன்புடைய மொழிகளைப்‌ பலகாலும்‌ 

பழமுதிர்சோலை 


கூறிக்‌ கடல்‌ சூழ்ந்த இப்‌ பேருலகத்தே நீ ஒருவனே உளையாகித்‌ தோன்றுமாறு 
சீரிய பிறராற்‌ பெறற்கரிய வீட்டினைத்‌ தந்தருள்‌ செய்வன்‌ என்பதாம்‌. 


அகலவுரை : அவன்றானே அருள்‌ செய்தாலன்றி மக்கள்‌ முயற்சியால்‌ 
அவனைக்‌ காண்டல்‌ இயலாதென்பது தோன்ற, தான்‌ வந்தெய்தி என்றார்‌. 
வந்தெய்துதலாவது தனக்கியல்பாகிய வியாபக நிலையினின்றே ஒரு கூற்றில்‌ 
அன்பர்கள்‌ நினைந்த வடிவில்‌ அருளுருக்கொண்டு எழுந்தருளுதல்‌. 
வான்றோய்‌ நிவப்பின்‌ தான்‌ என்றது, எங்கும்‌ நிறைவாகிய 
வியாபகத்தினையுடைய தன்னிலை யினின்றும்‌ என்றவாறு. அணங்கு - 
வருத்தம்‌. இறைப்பொருளின்‌ முழுநிலையினை உயிர்‌ எவ்வாற்றானும்‌ அறிந்து 
கோடல்‌ இயலாமையின்‌ அவ்வுயிர்‌ உணர்ச்சி தழுவும்‌ படியாகத்‌ தான்‌ 
எழுந்தருளி என்பார்‌ அணங்குசால்‌ உயர்நிலை தழீஇ என்றார்‌. தனது 
உயர்நிலையாகிய வியாபகத்தைத்‌ தன்னுள்‌ அடக்கிக்‌ கொண்டென்றவாறு. 
அவ்வுயார்நிலை என்றென்றும்‌ உயிர்‌ அறியவொண்ணாத நிலை என்க. அதனை 
அறியமுயன்று முடிவுபோகாது உயிர்‌ வருந்துதல்‌ இயல்பாகலின்‌, அதனை 
அணங்குசால்‌ உயர்நிலை என்றார்‌. இளநலம்‌ என்றது தனது மூவா 
விளந்தன்மையை, இத்தன்மையுடைமையாலே இறைவனை முருகன்‌ என 
வழங்குவாராயினர்‌ என்க. தன்‌ மூவா இளநலம்‌ காட்டி எனவே, அங்ஙனம்‌ 
காட்டுமாற்றால்‌ தனக்கு மகன்‌ முறைமைத்தான உயிரின்‌ இளநலமும்‌ உணர்த்தி 
என்றவாறாயிற்று. அங்ஙனம்‌ உணர்த்தாக்கால்‌ தனது இன்பவீட்டை அளுந் 
தன்மை உயிர்க்குண்டாதல்‌ இல்லை என்க. இங்ஙனம்‌ காட்டுமாற்றால்‌, உயிரின்‌ 
ஏகதேச உணர்ச்சியை மாற்றித்‌ தனது வியாபக முழுதினும்‌ வியாபிக்குமாறு 
செய்தலால்‌ பின்னர்‌ உயிர்‌ அஞ்சவேண்டாமையின்‌ அச்சம்‌ போக்கி அஞ்சல்‌ 
ஓம்புமதி என்று அபயம்‌ அளித்து என்க. 

விளிவின்று - கேடில்லாமல்‌. விளிவின்று ஒரு நீயாகித்‌ தோன்ற என்றது, 
அவ்விறைப்பொருள்‌ நின்னில்‌ வேறாகாது நீயேயாகித்‌ தோன்றுமாறு 
என்றபடி. எனவே தான்‌ அவன்‌ என வேறுபாடின்றி அவனே ஒரு நீயாகிய 
உண்மை நினக்குத்‌ தோன்றுமாறு செய்து என்றவாறு. அது நீயாகின்றாய்‌ 
என்றவாறாம்‌. 

இவ்வுண்மை உயிர்க்குத்‌ தோன்றாமல்‌ இதுகாறும்‌ மறைத்துக்‌ கொண்டு 
நின்றதனால்‌, “இருள்நிற முந்நீர்‌ வளைஇய உலகத்து' என்றார்‌. 
இவ்வுலகத்திலேயே இம்மையிலேயே வீடுபேறடைவாய்‌ என்பார்‌ உலகத்து 
ஒருநீயாகித்‌ தோன்ற என்றார்‌. இதனை, 

“புண்ணியமேல்‌ நோக்குவிக்கும்‌ பாவங்கீழ்‌ நூக்கும்‌ 
புண்ணியனைப்‌ புசித்த புண்ணியத்தி னாலே 


நண்ணியஞா ஸனத்தினால்‌ இரண்டினையும்‌ அறுத்து 
ஞாலமொடு கீழ்மேலும்‌ நண்ணா னாகி 

எண்ணுமிக லோகத்தே முத்திபெறும்‌ இவன்றான்‌ 
எங்கெழில்‌என்‌ ஞாயிறெமக்‌ கென்றுகுறை வின்றிக்‌ 
கண்ணுதல்தன்‌ நிறைவதனிற்‌ கலந்து காயம்‌ 
கழிந்தக்கால்‌ எங்குமாய்க்‌ கருதரன்போல்‌ நிற்பன்‌” 
(சித்தியார்‌ சுபக்‌. 283) 
எனவரும்‌ சிவஞான சித்தியாரானும்‌ அறிக. 
வீடுபேற்றிற்‌ சிறந்ததொரு பேறு பிறிதின்மையின்‌ விழுமிய பரிசில்‌ 
என்றும்‌, அதனைப்‌ பெறுதல்‌ மிகவும்‌ அரிதாகலின்‌ பெறலரும்‌ பரிசில்‌ என்றும்‌ 
ஓதினார்‌. மதி என்னும்‌ முன்னிலையசை படர்க்கைக்கண்‌ நல்குமதி என 
வந்ததனை இடவமுவமைதியாகக்‌ கொள்க. 
இனிக்‌ கூளியர்‌ தோன்றி அளியன்‌ இரவலன்‌ ஏந்திவந்தோன்‌ எனத்‌ 
தான்‌ வந்தெய்தி உயர்நிலை தழீஇக்‌ காட்டி நன்மொழி அளைஇ உலகத்து 
ஒருநீயாகித்‌ தோன்றுமாறு பரிசில்‌ நல்கும்‌ எனத்‌ தொடர்பு காண்க. 
இனி 295 “பலவுடன்‌ என்பது முதல்‌ 317 'மலைகிழவோனே' என்னும்‌ 
நூல்‌ முடிவுகாறும்‌ ஒரு தொடர்‌. இதன்கண்‌, அங்ஙனம்‌ நல்குவோன்‌ யார்‌ 
என்றெழுந்த வினாவிற்குப்‌ பழமுதிர்சோலைமலை கிழவோன்‌ என விடுக்கும்‌ 
வாயிலாய்‌ அப்பழமுதிர்சோலை மலையின்‌ வளமெலாம்‌ தோன்ற அதன்‌ 
அருவியைப்‌ பாடுகின்றார்‌ என்க. நக்கரருடைய இனிய இச்செய்யுள்‌ இறுதியில்‌ 
வெள்ளமாகப்‌ பெருகி ஓடுங்‌ காட்சியை இப்பகுதியில்‌ காணலாம்‌. 


பழமுதிர்‌ சோலைமலையின்‌ அருவி 


295 - 304 : பலவுடன்‌ .... வீசி 


பொருளுரை : பலவுடன்‌ வேறு பல்‌ துகிலின்‌ நுடங்கி - பலவும்‌ ஒருங்கே 
இயைந்த வேறு வேறாகிய பல துகிற்‌ கொடிகளைப்‌ போன்று அசைந்து, 
அகில்‌ சுமந்து ஆரம்‌ முழுமுதல்‌ உருட்டி - அகிலை மேற்கொண்டு 
சந்தனமாகிய பெரிய மரத்தைத்‌ தள்ளி, வேரல்‌ பூவடை அலங்குசினை புலம்ப 
வேர்‌ கீண்டு - சிறு மூங்கிலனது பூவுடைத்தான அசைகின்ற கொம்பு தனிப்ப 
வேரைப்‌ பிளந்து, விண்பொரு நெடுவரைப்‌ பரிதியிற்‌ றொடுத்த தண்கமழ்‌ 
அலர்‌ இறால்‌ சிதைய - விண்ணைத்‌ தீண்டுகன்ற நெடிய மலையிடத்தே 
ஞாயிற்றின்‌ மண்டிலத்தைப்‌ போல்‌ ஈக்கள்‌ வைக்கப்பட்ட தண்ணியவாய்‌ 
மணக்கின்ற விரிந்த தேன்கூடு கெட, நன்பல ஆசினி முதுசுளை கலாவ - 
நன்றாகிய பல ஆசினிகளுடைய முற்றிய சுளை தன்னிடத்தே கலக்க, மீமிசை 
நாக நறுமலர்‌ உதிர - மலையின்‌ உச்சியின்‌ உண்டான சுரபுன்னையின்‌ நறிய 
மலர்கள்‌ உதிர, யூகமொடு மாமுக முசுக்கலை பனிப்ப - கருங்குரங்கோடே 
கரிய முகத்தையுடைய முசுக்கலைகளும்‌ நடுங்க, பூ நுதல்‌ இரும்பிடி குளிர்ப்ப 

வீசி - புகரை யணிந்த மத்தகத்தையுடைய பெரிய பிடியானை குளிரும்படி 
வீசி; 


கருத்துரை : பல்வேறு துகிற்கொடிகள்‌ ஒருங்கே அசைந்தாற்‌ போன்று 
அசைந்து, அகிலைச்‌ சுமந்து சந்தனமரத்தைச்‌ சாயத்தள்ளி சிறு மூங்கிலின்‌ 
கொம்பு தனிக்கும்படி வேரைப்‌ பிளந்து விண்முட்டிய மலையின்மிசைத்‌ 
தொடுத்த ஞாயிற்று மண்டிலத்தை ஓத்த தேனிறால்களைக்‌ கெடுத்து அசினிப்‌ 
பலாவின்‌ சுளைகள்‌ தன்னிடத்தே கலக்கச்‌ சுரபுன்னையின்‌ மலர்கள்‌ உதிரக்‌ 
கருங்குரங்குகளும்‌ முசுக்கலைகளும்‌ நடுங்காநிற்பப்‌ பிடியானைகள்‌ குளிர்ப்ப 


வீசி என்பதாம்‌. 


அகலவுரை : பலவிடங்களினும்‌ பல்வேறு அருவிகள்‌ விழுதற்குப்‌ 
பலவேறு துகிற்‌ கொடிகள்‌ அசைதல்‌ உவமை. துகிற்கொடி ஈண்டு 
வெண்டுகிலாலாய கொடி என்க. “அவிர்துகில்‌ புரையும்‌ அவ்வெள்‌ ளருவி” 
(குறிஞ்சி. 55) என்றும்‌, “அறுவைத்‌ தூவிரி கடுப்பத்‌ துவன்றி மீமிசைத்‌ தண்பல 
இழிதரும்‌ அருவி” (புறம்‌. 154 : 10-12) என்றும்‌ பிறரும்‌ ஓதுதல்‌ காண்க. 
அகின்மரம்‌ மிதந்து வருதலாலே, அகில்‌ சுமந்த என்றார்‌. அரம்‌ - சந்தனமரம்‌. 
முழுமுதல்‌ - பெரிய அடிமரம்‌. வாழை முழுமுதல்‌ எனப்‌ பிறாண்டும்‌ (308) 
ஓதுதல்‌ காண்க. வேரல்‌ - சிறு மூங்கில்‌ அலங்குசினை - அசைகின்ற கொம்பு. 
புலம்ப - தனிப்ப. “புலம்பே தனிமை” (உரி - 33) என்பர்‌ தொல்காப்பியர்‌. 
கீண்டு - பிளந்து. பரிதி - ஞாயிற்று மண்டிலம்‌; இது, தேனிறாலுக்கு உவமை. 
“நெடுவரை நேமியிற்‌ றொடுத்த, சூர்புகலடுக்கத்துப்‌ பிரசம்‌”, (238-9) என்பர்‌ 
மலைபடுகடாத்தினும்‌. தண்‌ கமழ்‌ அலர்‌ இறால்‌ - குளிர்ந்த மணம்‌ நாறுகின்ற 
விரிந்த தேனடை. நன்பல ஆசினி, என்றதற்கு நல்ல பலாமரமாகிய ஆசினி 
எனினுமாம்‌. ஆசினி - பலாமரத்தின்‌ ஒருவகை என்க. முதிர்ந்த சுளை என்பார்‌ 
முதுசுளை என்றார்‌. ஆசினிப்‌ பலாப்பழம்‌ முற்றி வெடித்துச்‌ சுளைகள்‌ அருவி 
நீரில்‌ வீழ்ந்து கலக்க என்றவாறு. மீமிசை - மிகவும்‌ உயர்ந்ததாகிய உச்சி. 
நாகம்‌ - சுரபுன்னை, யூகம்‌ - கருங்குரங்கு. “பைங்கணுூரகம்‌ பாம்புபிடித்‌ தன்ன” 
(சிறுபாண்‌ - 221) என்புழியும்‌ காண்க. முசு - ஒருவகைக்‌ குரங்கு; முசுக்கலை 
என்றது, அக்‌ குரங்கில்‌ ஆண்‌ என்றவாறு. 

“கலையென்‌ காட்சி உழைக்கும்‌ உரித்தே” 

“நிலையிற்‌ றப்பெயர்‌ முசுவின்‌ கண்ணும்‌” (மரபியல்‌, 45-46) 
என்பது தொல்காப்பியம்‌. 

பனித்தல்‌ - நடுங்குதல்‌. பூ - புகர்‌. நுதல்‌ - நெற்றி. இரும்பிடி - கரிய 
பெண்‌ யானை; பெரிய பெண்‌ யானையுமாம்‌. குளிரைத்‌ தாங்குவதில்‌ யானைகள்‌ 


சிறப்புடையன; அவையும்‌ குளிர்ப்ப என்றது குளிர்‌ மிகுதி கூறியவாறு. 

இதுவுமது 
304 - 315 : பெருங்களிற்று ..... சிலைப்ப 


பொருளுரை : பெருங்களிற்று முத்துடை வான்கோடு தழீஇ - பெரிய 
யானையினுடைய முத்தை உடையவாகிய வெள்ளிய கொம்புகளை உள்ளடக்கி, 
தத்துற்று நன்பொன்‌ மணி நிறம்‌ கிளர - குதித்து நல்ல பொன்னும்‌ மணியும்‌ 
நிறம்‌ விளங்கும்படி செய்து, பொன்‌ கொழியா - கொடியான பொன்னைத்‌ 
தெள்ளி, வாழை முழுமுதல்‌ துமியத்‌ தாழை இளநீர்‌ விழுக்குலை யுதிரத்‌ தாக்கி 
- வாழையினது பெரிய முதல்‌ துணியத்‌ தெங்கினது இளநீரையுடைய சீரிய 
குலை உதிர அவ்‌ விரண்டினையும்‌ மோதி, கறிக்கொடிக்‌ கருந்துணர்‌ சாய - 
மிளகினது கொடியின்‌ கரிய கொத்துக்கள்‌ சாய, பொறிப்புற மடநடை மஞ்ஞை 
பலவுடன்‌ வெரீஇக்‌ கோழி வயப்பெடை இரிய - பீலியையுடைய 


புறத்தினையும்‌ மடப்பத்தையுடைய நடையினையும்‌ உடைய மயில்கள்‌. 


பலவற்றோடே அஞ்சிக்‌ கோழியின்‌ வலியுடைய பேடைகள்‌ 
கெட்டோட, கேழலொடு வெளிற்றின்‌ இரும்பனை புன்சாயன்ன குரூஉ மயிர்‌ 
யாக்கைக்‌ குடாவடி உளியம்‌ பெருங்கல்விடர்‌ அளைச்செறிய - அண்‌ 
பன்றியுடனே உள்ளே வெளிற்றினை யுடைய கரிய பனையினது புல்லிய 
செறும்பை ஓத்த கரிய நிறத்தையுடைத்தாகிய மயிரினையுடைய 
உடம்பினையும்‌ வளைந்த அடியினையுமுடைய கரடி பெரிய கல்‌ வெடித்த 
முழைஞ்சிலே சேர, கருங்கோட்டு ஆமா நல்லேறு சிலைப்ப - கரிய 
கொம்பினையுடைய அமாவினுடைய நன்றாகிய ஏறுகள்‌ முழங்காநிற்ப; 


கருத்துரை : பெரிய களிற்றுயானைகளின்‌ முத்துக்களையுடைய 
வெள்ளிய கொம்புகளை உள்ளடக்கிக்‌ கொண்டு குதித்து நல்ல பொன்னும்‌ 
மணியும்‌ நிறம்‌ விளங்கும்படி செய்து பொடியாகிய பொன்னைக்‌ கொழித்துக்‌ 
கொண்டு, வாழையின்‌ பெரிய அடிமரம்‌ ஓஒடியவும்‌ தெங்கின்‌ இளநீர்க்‌ குலை 
உதிரவும்‌ அவற்றைத்‌ தாக்கி, மிளகினது கொடியின்‌ கரிய கொத்துக்கள்‌ சாய, 
பீலியை யுடைய மயில்களோடே கோழிப்‌ பெடைகள்‌ கெட்டோட 
ஆண்பன்றியும்‌ பனையின்‌ செறும்பு போன்ற கரிய மயிரையுடைய 
உடலையுடைய கரடிகளும்‌ மலைமுழைஞ்சுகளிலே புக்கொடுங்கவும்‌, கரிய 
கொம்பினையுடைய ஆமானேறுகள்‌ முழங்கா நிற்பவும்‌ என்பதாம்‌. 

அகலவுரை : நிலவளங்‌ கூறுவார்‌ பெருங்களிறு என்றார்‌. யானைக்‌ 
கொம்பின்கண்‌ முத்துக்கள்‌ தோன்றுதலுண்மையின்‌ முத்துடைக்கோடு 
என்றார்‌. வான்கோடு - வெள்ளிய கொம்பு. “குரூஉப்புலி பொருத புண்கூர்‌ 
யானை முத்துடை மருப்பின்‌” (567-7) என்றார்‌ மலைபடுகடாத்தினும்‌. 
தத்துறுதல்‌ - குதித்தல்‌. அருவி செங்குத்தான இடங்களிற்‌ குதித்தது என்றவாறு. 

பொன்னையும்‌ மணியையும்‌ அருவி நீர்‌ உராய்ந்தோடலின்‌ அவையிற்றின்‌ நிறம்‌ 
அராவினாற்‌ போன்று விளங்கின என்க. பொன்‌ கொழித்தென்றது பொடியான 
பொன்னை தெள்ளி என்றவாறு. வாழைமரம்‌ வலியற்றதாகலின்‌ முழுமுதல்‌ 
துமிய என்றார்‌. துமியல்‌ - முரிதல்‌. தெங்கின்‌ அடியிலே மோதிய 
அதிர்ச்சியாலே இளநீர்க்குலை உதிர்ந்ததென அருவியின்‌ ஆற்றல்‌ கூறினார்‌. 
முதிர்ந்த குலை தாமே உதிருமாகலின்‌ உதிரும்‌ இயல்பில்லாத இளநீர்க்குலை 
உதிர்ந்தமை ஓதினார்‌. தாழை - தெங்கு. தாக்கி - மோதி. கறிக்கொடி - 
மிளகுக்கொடி. அது கரிய நிறமுடைத்தாகலின்‌ கருந்துணர்‌ என்றார்‌. 
“கருங்கொடி மிளகின்‌ காய்த்துணர்‌” (521) என்றார்‌ மலைபடுகடாத்தினும்‌. 
பொறி - ஈண்டுப்‌ பீலிக்கு ஆகுபெயர்‌ என்க. பொறி என்றது பீலியிற்கண்களை. 
மஞ்ஞை - மயில்‌. கோழியும்‌ வயப்பெடையும்‌ எனினுமாம்‌. வயப்பெடை - 
வலியுடைய பெண்‌ கோழி. “வயவலி யாகும்‌” (உரி - 68) என்பது தொல்காப்பியம்‌. 
இரிதல்‌ - கெட்டோடுதல்‌. கேழல்‌ - அண்பன்றி. வெளிற்றின்‌ இரும்பனை 
என “இளம்பனஞ்‌ செறும்பி னன்ன பரூஉமயிர்ச்‌ சிறுகட்பன்றி” (277 : 7 - 8) 
என்றார்‌ அகத்தினும்‌. வீடர்‌ - வெடிப்பு. அளை - முழைஞ்சு; குகை. ஆமா - 
காட்டான்‌. சிலைப்ப - முழங்க, “துவைத்தலும்‌ சிலைத்தலும்‌ இயம்பலும்‌ 
இரங்கலும்‌, இசைப்பொருட்‌ கிளவி என்மனார்‌ புலவர்‌” (உரி-40) என்பர்‌ 
தொல்காப்பியர்‌. 


இதுவுமது 
315 - 317 : சேண்‌ .... மழைகிழவோனே 


பொருளுரை : சேண்நின்று இழும்‌ என இழிதரும்‌ அருவி - மலையின்‌ 
உச்சியின்றும்‌ இழும்‌ என்னும்‌ ஓசைபடக்‌ குதிக்கும்‌ அருவியையுடைய, 
பழமுதிர்சோலை மலைகிழவோன்‌ - பழம்‌ முற்றின சோலைகளையுடைய 
மலைக்கு உரிமையை உடையோனாகிய முருகப்பெருமான்‌. 

கருத்துரை : மலையுச்சியினின்றும்‌ இழும்‌ என்னும்‌ ஓசையுண்டாகக்‌ 
குதிக்கும்‌ அருவியையுடையதும்‌ பழம்‌ முற்றின சோலைகளையுடையதும்‌ அன 
மலைக்கு உரிமையை உடையோனாகிய முருகப்‌ பெருமான்‌ என்பதாம்‌. 

அகலவுரை : பழமுதிர்சோலை மலைகிழவோன்‌ என உடம்பொடு 
புணர்த்தலால்‌ அப்பழமுதிர்சோலை மலையின்கண்ணும்‌ 
எழுந்தருளியிருத்தலும்‌ உரியன்‌ என்பதும்‌ கொள்க. இது மொழிந்த 
பொருளோடொன்ற அவ்வயின்‌ மொழியாததனையும்‌ முட்டின்று முடித்தல்‌' 
என்னும்‌ உத்தியாற்‌ கொள்ளப்பட்டது. 

இழும்‌ : ஒலிக்குறிப்பு. “இழமுமென்று வந்தீங்‌ கிழியு மலையருவி”, (சிலப்‌- 
குன்றக்குரவை) என்றார்‌ இளங்கோவடிகளும்‌. 

பதினொன்றாம்‌ திருமுறை (இரண்டாம்‌ தொகுதி) 


அருவிமலை பழமுதிர்‌ சோலைமலை எனத்‌ தனித்தனி கூட்டுக. 


முருகப்‌ பெருமான்‌ குறிஞ்சி நிலக்‌ கடவுள்‌ என்பது பற்றி இவ்வாறு 
அருவி பாய்கின்ற வளமுடைய மலைகட்கு உரிமையுடைய முருகக்‌ கடவுள்‌ 
என்பார்‌, பழமுதிர்சோலை மலைகிழவோன்‌ என்றார்‌. அல்லது பழமுதிர்‌ 
சோலைமலை எனத்‌ திருப்பரங்குன்றம்‌ போன்றதொரு திருப்பதி 
உளதென்றுரைத்தார்‌ அல்லர்‌ என்று கருதவும்‌ இடனுண்டு. ஆசிரியர்‌ 
நச்சினார்க்கினியர்‌ உரையை நோக்குமிடத்து அவரும்‌ பழமுதிர்சோலை 
என்பதனை மலைக்குரிய அடையாகக்‌ கருதினர்‌ என்பது விளங்கும்‌. 


முருகப்பெருமான்‌ மலைக்கு உரிய கடவுள்‌ என்பதனை, 


“மாயோன்‌ மேய காடுறை யுலகமும்‌ 
சேயோன்‌ மேய மைவரை யலகமும்‌ 
வேந்தன்‌ மேய தீம்புன லுலகமும்‌ 
வருணன்‌ மேய பெருமண லுலகமும்‌ 
முல்லை குறிஞ்சி மருதம்‌ நெய்தலெனச்‌ 
சொல்லிய முறையாற்‌ சொல்லவும்‌ படுமே” 


(தொல்‌-அகத்திணை, சூ-௬) 


எனவரும்‌ தொல்காப்பிய நூற்பாவானே உணரலாம்‌. 


இனிப்‌ பழமுதிர்சோலை என்பது, முருகப்பெருமானுடைய 
அறுபடைவீடுகளுள்‌ ஒன்றென்றும்‌ அஃது இக்காலத்தே திருமால்‌ 
திருப்பதியாக விளங்கும்‌ (மதுரைக்கண்மையிலுள்ள) திருமாலிராஞ்‌ 
சோலையேயாம்‌ என்றும்‌ சிலர்‌ கூறுவர்‌. அங்ஙனம்‌ கூறுவோர்‌ அது பண்டு 
முருகன்‌ திருக்கோயிலாக இருந்ததற்குரிய சில சான்றுகளும்‌ காட்டா நிற்பர்‌. 
இச்செய்தி இன்னும்‌ நன்கு ஆராய்ந்து முடிவு செய்யற்பாலது. 

அசிரியர்‌ நக்கரனார்‌ மலையின்கண்‌ அருவியைச்‌ சிறப்பிப்பார்‌ போன்று 
முருகப்‌ பெருமான்‌ விரும்பியுறையும்‌ மலையும்‌ மலைசார்ந்த இடமுமாகிய 
குறிஞ்சிவளத்தை இப்‌ பகுதியில்‌ அழகாகப்‌ புனைந்தோதியிருத்தல்‌ காண்க. 
என்னை? யாண்டும்‌ வெண்டுகிற்‌ கொடி யசையுமாறு போன்று அருவிகள்‌ 
நுடங்கி வீழ்தலும்‌, அண்டு அகில்‌ சந்தன முதலியன இருத்தலும்‌ மூங்கில்கள்‌ 
அடர்ந்திருத்தலும்‌, மலைகளின்‌ உச்சியிலே ஞாயிற்று மண்டிலம்‌ போன்ற 
தேனிறால்கள்‌ தூங்குதலும்‌ ஆசினிப்‌ பலாமரங்கள்‌ பழுத்துதிர்தலும்‌ 
சுரபுன்னைகள்‌ பூத்துச்‌ சொரிதலும்‌ கருங்குரங்குகளும்‌ முசுக்கலைகளும்‌ 
திரிதலும்‌ பிடியானைகளும்‌ களிற்று யானைகளும்‌ திரிதலும்‌ பொன்னும்‌ 
மணிகளும்‌ திகழ்ந்து விளங்குதலும்‌ பரிய வாழைகளும்‌ தெங்குகளும்‌ 
அடர்ந்திருத்தலும்‌ வளமிக்க மிளகுக்‌ கொடிகள்‌ அடர்ந்து படர்ந்து காய்த்துக்‌ 


694 


பழமுதிர்சோலை 


கடத்தலும்‌ தோகையையடைய மயில்களும்‌ கோழிகளும்‌ திரிதலும்‌ 
பன்றிகளும்‌ கரடிகளும்‌ மலை முழைஞ்சுகளிலே பதுங்கிக்‌ கிடத்தலும்‌ 
அமானேறுகள்‌ இடியென முழங்குதலும்‌ உச்சியினின்றும்‌ அருவிகள்‌ 
இழுமென்னும்‌ ஓசையோடே குதித்தலும்‌ பழம்‌ முதிர்ந்த சோலைகள்‌ அடர்ந்து 
நிற்றலும்‌ ஆகிய இனிய மலைக்‌ காட்சிகள்‌ எத்துணை அழகாக 266 ஆம்‌ 
அடி முதல்‌ இறுதிகாறுமமைந்த 22 அடிகளிலே கண்கூடாகத்‌ தோற்றம்‌ 
அளிக்கின்றன காண்மின்‌. 

இனி, 265 “பலவுடன்‌ என்பது முதல்‌ நுடங்கிச்‌ சுமந்து உருட்டி வேர்‌ 
கீண்டு இறால்‌ சிதையச்‌ சுளை கலாவ மலர்‌ உதிர யூகமொடு முசுக்கலை 
பனிப்பப்‌ பிடி குளிர்ப்ப வீசிக்‌ களிற்றின்கோடு தழீஇத்‌ தத்துற்றுப்‌ பொன்‌ 
மணி நிறம்‌ கிளரக்‌ கொழித்துத்‌ துமிய உதிரத்தாக்கிச்‌ சாய வெரீஇ இரியச்‌ 
செறியச்‌ சிலைப்ப இழும்‌ என இழிதரும்‌ அருவியையும்‌ சோலையையும்‌ 


உடைய மலைகிழவோன்‌ என வினை முடிவு காண்க. 
இதன்கண்‌ ஒரு பெரிய அருவிக்‌ காட்சியைக்‌ கண்டின்புறுக. 


இனி, கணவன்‌ மார்பினன்‌ சென்னியனாகிய சேஎயின்‌ சேவடி படரும்‌ 
உள்ளமொடு செல்லும்‌ செலவை நீ நயந்தனையாயின்‌ நெஞ்சத்து இன்னசை 
வாய்ப்ப இன்னே பெறுதி நீ முன்னியவினை; அது பெறுதற்கு அவன்‌ உறையும்‌ 
இடம்‌ கூறக்‌ கேள்‌; அவன்‌ குன்றமர்ந்துறைதலும்‌ உரியன்‌; அதாஅன்று, 
அலைவாய்ச்‌ சேறலும்‌ நிலைஇய பண்பு; அதாஅன்று குன்றுதோறாடலும்‌ 
நின்றதன்‌ பண்பு; அதாஅன்று, விழவின்‌ கண்ணும்‌, நிலையின்‌ கண்ணும்‌ 
கந்துடை நிலையினும்‌ களன்‌ காடு முதலியவற்றினும்‌ உறைதலும்‌ உரியன்‌; 
இது யான்‌ அறிந்தபடியே கூறினேன்‌; யான்‌ கூறிய இடங்களினாதல்‌ 
வேறிடங்களினாதல்‌ அவனை முந்துநீ கண்டுழி ஏத்திப்‌ பரவி வணங்கி யானறி 
யளவையின்‌ ஏத்தி நின்னடி உள்ளி வந்தேன்‌ என்று நீ குறித்தது மொழியா 
அளவை, கூளியர்‌ தோன்றிப்‌ பெரும! அளியன்‌! இரவலன்‌ ஏத்திவந்தோன்‌, 
எனக்கூற அவனும்‌ தானே வந்தெய்தி, தழீஇக்காட்டி அஞ்சலோம்பென்று 
நன்மொழி அளைஇ ஒரு நீயாகித்‌ தோன்றும்படி பரிசில்‌ நல்கும்‌ (அவன்‌ 
யாரெனில்‌) பழமுதிர்ச்சோலை மலைகிழவோன்‌ என இப்பாட்டின்‌ தொடக்க 
முதல்‌ முடி வுகாறும்‌ தொடர்ந்த வினைகளை முடிவு செய்க. 


முருகவேளை மதுரைக்‌ கணக்காயனார்‌ மகனார்‌ நக்கீரனார்‌ பாடிய 


திருமுருகாற்றுப்படையும்‌ அதற்குப்‌ பெருமழைப்‌ புலவர்‌ 
பொ.வே. சோமசுந்தரனாரும்‌ எழுதிய உரையும்‌ முற்றுற்றன. 


பதினொன்றாம்‌ திருமுறை (இரண்டாம்‌ தொகுதி) 
பழமுதிர்சோலை மலை 


மதுரையை அடுத்துள்ள அழகர்மலை அடி வாரத்தில்‌ அழகர்‌ கோவில்‌ 
இருக்கின்றது. அழகர்‌ மலை திருமால்‌ இருஞ்சோலை மலை என்றும்‌, 
பழமுதிர்சோலை மலை' என்றும்‌, அழகர்‌ கோவில்‌ முன்பு முருகன்‌ கோவிலாய்‌ 
இருந்தது என்றும்‌, அழகர்‌ கோவிலுக்கு எதிரில்‌ முருகன்‌ கோவில்‌ இருந்து 
அழிந்துவிட்டது என்றும்‌ பல செய்திகள்‌ கூறப்படுகின்றன. 
திருமுருகாற்றுப்படையில்‌ கூறப்பட்டுள்ள “பழமுதிர்சோலை மலை என்பது 


அழகர்‌ மலையைக்‌ குறிக்கின்றதா என்பது இங்கு ஆராயத்தகும்‌. 
சிலப்பதிகாரம்‌ 


ஐங்குறுநூறு, குறுந்தொகை, நற்றிணை, அகநானூறு முதலிய தொகை 
நூற்பாடல்கள்‌ பலவற்றின்‌ நடைக்கும்‌ நூற்பொருளுக்கும்‌ சிலப்பதிகார 
நடைக்கும்‌ நூற்பொருளுக்கும்‌ வேறுபாடு இருத்தலைக்‌ கொண்டு, 
சிலப்பதிகாரம்‌ முன்னவற்றிற்குப்‌ பிற்பட்டது என்பது அராய்ச்சியாளர்‌ கருத்து. 
சிலப்பதிகாரத்தில்‌ கூறப்பட்டுள்ள செங்குட்டுவன்‌ இலங்கைக்‌ கயவாகுவின்‌ 
காலத்தவன்‌ என்று சிலப்பதிகாரமே செப்புகின்றது. அந்தக்‌ கயவாகு 
இலங்கையில்‌ பத்தினி வணக்கத்தை ஏற்படுத்தினான்‌ என்று இலங்கைக்‌ 
கதைகளும்‌ நாட்டுப்‌ பாடல்களும்‌ நவில்கின்றன. அந்தக்‌ கயவாகுவின்‌ காலம்‌ 
கி.பி. 114-136 என்று இலங்கை வரலாறு இயம்புகன்றது”. எனவே, கயவாகு, 
செங்குட்டுவன்‌ ஆகியோர்‌ காலத்தில்‌ வாழ்ந்த இளங்கோ அடிகள்‌ செய்த 
சிலப்பதிகாரத்தின்‌ காலமும்‌ இதுவேயாகும்‌ என்பது வெளிப்படை. 

இங்ஙனம்‌ கி.பி. இரண்டாம்‌ நூற்றாண்டின்‌ முற்பாதியில்‌ செய்யப்பட்ட 
சிலப்பதிகாரத்தில்‌ “திருமால்‌ குன்றம்‌' என்று இன்றைய அழகர்மலை 
சொல்லப்பட்டுள்ளதென்பது நம்பப்படுகிறது. மேலும்‌, திருமால்‌ கோவில்‌ 
அக்குன்றின்மீதே இருந்தது என்றே அந்நூல்‌ கூறுகின்றது” அங்கு முருகன்‌ 
கோவிலும்‌ இருந்திருக்குமாயின்‌, இளங்கோ அடிகள்‌ அதனைக்‌ குறித்திருப்பார்‌ 
அல்லரோ? 


அகநானூறு 
அகநானூறு 59 ஆம்‌ செய்யுளில்‌ அச்செய்யுளைப்‌ பாடிய மதுரை மருதன்‌ 


இளநாகனார்‌ என்ற புலவர்‌, 

“சூர்மருங்‌ கறுத்த சுடரிலை நெடுவேல்‌ 

சினமிகு முருகன்‌ தண்பரங்‌ குன்றத்து 

அந்துவன்‌ பாடிய சந்துகெழு நெடுவரை” 
என்று மதுரையை அடுத்துள்ள திருப்பரங்குன்றத்தைப்‌ பாடியுள்ளார்‌. மதுரை 
மருதன்‌ இளநாகனார்‌ என்பவர்‌ மதுரையைச்‌ சேர்ந்தவர்‌ என்பது தெளிவு. 
அவர்‌ காலத்தில்‌ அழகர்‌ மலைப்‌ பகுதியில்‌ சிறப்புப்‌ பெற்ற முருகன்‌ கோவில்‌ 
இருந்திருக்குமாயின்‌, அதனையும்‌ குறித்திருத்தல்‌ கூடுமன்றோ? 

அகநானூற்றில்‌ எருக்காட்டுர்த்‌ தாயங்கண்ணனார்‌ என்ற புலவரும்‌ 

149ஆம்‌ செய்யுளில்‌, 

“நெடுநல்‌ யானை அடுபோர்ச்‌ செழியன்‌ 

கொடி நுடங்கு மறுகிற்‌ கூடற்‌ குடாஅது 

பல்பொறி மஞ்ஞை வெல்கொடி யுயரிய 

ஒடியா விழவின்‌ நெடியோன்‌ குன்றத்து” 


என்று முருகனது திருப்பரங்குன்றத்தையே பாடியுள்ளார்‌. மதுரைக்கு அருகில்‌ 
உள்ள அழகர்‌ மலைப்பகுதியில்‌ இப்புலவர்கள்‌ காலத்தில்‌, 
திருப்பரங்குன்றத்தைப்‌ போல முருகன்‌ கோவில்கொண்ட மலை ஒன்று 
இருந்திருக்குமாயின்‌, இப்புலவர்கள்‌ அதனைப்‌ பாடாது விட்டிருப்பார்களோ? 


கலித்தொகை 
கலித்தொகை என்னும்‌ சங்கநூலில்‌ 93ஆம்‌ செய்யுளில்‌, 


“ஈரணிக்‌ கேற்ற வொடியாப்‌ படிவத்துச்‌ 
சூர்கொன்ற செவ்வேலாற்‌ பாடிப்‌ பலநாளும்‌ 
அராக்‌ கனைகாமங்‌ குன்றத்து நின்னொடு 


மாரி யிறுத்த கடவுளைக்‌ கண்டாயோ?” 


என்னும்‌ அடிகள்‌ திருப்பரங்குன்றத்தைக்‌ குறிப்பதாகவே நச்சினார்க்கினியர்‌ 
பொருள்‌ கூறியுள்ளார்‌. அவ்வுரையாசிரியரே அந்நூல்‌ 27ஆம்‌ செய்யுளில்‌ 
முருகன்‌ திருப்பரங்குன்றம்‌' 
என்றே குறித்துள்ளார்‌. இந்த இரண்டு செய்யுட்‌ பகுதிகளிலும்‌ 
திருப்பரங்குன்றத்தை வெளிப்படையாகக்‌ குறிக்கும்‌ சொற்கள்‌ இல்லை 


6 


வந்துள்ள, “வென்வேலான்‌ குன்று' என்பதற்கு, 


ஆயினும்‌, மதுரையிலே பிறந்து வளர்ந்த நச்சினார்க்கினியர்‌ 
திருப்பரங்குன்றத்தையே குறித்திருப்பது கவனிக்கத்தக்கது. அவர்‌ கி.பி. 14 

அல்லது 15 அம்‌ நூற்றாண்டினர்‌ எனலாம்‌. சங்க இலக்கியங்களுக்கு உரை 
எழுதிய அப்பேரறிஞர்‌, மதுரைக்கு அண்மையில்‌ அழகர்‌ மலைப்பகுதியில்‌ 
மெய்யாகவே ஒரு முருகன்‌ கோவில்‌ இருந்திருக்குமாயின்‌, அதனைக்‌ 
குறித்திருத்தல்‌ கூடுமன்றோ? 


பரிபாடல்‌ 


'பரிபாடல்‌' என்னும்‌ சங்கநூலில்‌ திருமாலைப்‌ பற்றிய பாடல்களும்‌, 
முருகனைப்‌ பற்றிய பாடல்களும்‌, வையை பற்றிய பாடல்களுமே இடம்‌ 
பெற்றுள்ளன. திருமாலைப்‌ பற்றிய பாடல்கள்‌ ஆறு; முருகனைப்‌ பற்றியவை 
எட்டு. முருகனுக்குரிய எட்டுப்பாடல்களுள்‌ ஒன்றிலேனும்‌ பழமுதிர்ச்சோலை 
மலையைப்‌ பற்றியோ, அங்குள்ள முருகனைப்‌ பற்றியோ ஒரு குறிப்பும்‌ 
காணப்படவில்லை. மாறாகப்‌ பெரும்பாலான செய்யுள்கள்‌ திருப்பரங்‌ 
குன்றத்தைப்‌ பற்றியே பேசுகின்றன. முருகனைப்‌ பற்றிய எட்டுப்‌ பாடல்களைப்‌ 
புலவர்‌ எழுவர்‌ பாடியுள்ளனர்‌. இவ்வெழுவருள்‌ ஒருவரேனும்‌ 
பழமுதிர்ச்சோலை மலை என்று ஒன்று இருந்ததாகவோ, அதன்மீது முருகன்‌ 
கோவில்‌ இருந்ததாகவோ பாடாமை கவனிக்கத்தகும்‌. 


திருமால்‌ கோவில்‌ இருந்த குன்றம்‌ முதலில்‌ “இருங்குன்றம்‌' எனப்பட்டது. 
அதன்மீது திருமால்‌ கோவில்‌ உண்டான பிறகு, “மால்‌ இருங்குன்றம்‌' 


எனப்பட்டது. அம்மலைமீது சோலைகள்‌ மிக்கிருந்த காரணத்தால்‌, 


“சோலையொடு தொடர்மொழி மாலிருங்‌ குன்றம்‌” 


(பரிபாடல்‌ 15) 


“மாலிருஞ்சோலைமலை” என்னும்‌ பெயர்‌ பெற்றது. இதுகாறும்‌ 
கூறப்பட்ட சான்றுகள்‌, மதுரைக்கு ஒருபால்‌ முருகனுக்குரிய பரங்குன்றமும்‌, 
மற்றொருபால்‌ திருமாலுக்குரிய இருங்குன்றமும்‌ இருந்தமையையே 
வற்புறுத்துகின்றன. 


திருமூருகாற்றுப்படை 


திருமுருகாற்றுப்படையைக்‌ கூர்த்து கவனிப்பின்‌, அதன்‌ ஈற்றடி யாகிய 
பழமுதிர்‌ சோலை மலைகிழ வோனே' என்பது எழுவாயாய்‌ 
அமைந்திருத்தலைக்‌ காணலாம்‌. “சேயோன்‌ மேய மைவரை யுலகம்‌ என்பது 
தொல்காப்பியம்‌; அதாவ, முருகன்‌ மலையும்‌ மலை சார்ந்த நிலமுமாகிய 


குறிஞ்சிக்குரிய கடவுள்‌ என்பது. இதனாலேதான்‌ முருகன்‌ குன்றுதொறாடலை 


696 


பழமுதிர்சோலை 


மேற்கொண்டவன்‌ என்று திருமுருகாற்றுப்படை கூறுகிறது. அப்பெருமான்‌ 
பழமுதிர்சோலைமலைகட்கும்‌ உரிமை பூண்டவன்‌. அவன்‌ திருப்பரங்குன்றம்‌, 
திருச்சீரலைவாய்‌, திருவாவிநன்குடி, திருஏரகம்‌ ஆகிய நான்கு இடங்களிலும்‌ 
கோவில்‌ கொண்டவன்‌; மலை தோறும்‌ ஆடல்‌ கொண்டவன்‌; இவையன்றி 
அவன்‌ ஊர்தோறும்‌ விழா எடுக்கும்‌ இடங்களிலும்‌, வெறியாடு களத்திலும்‌, 
காட்டிலும்‌, பொழிலிலும்‌, ஆற்று இடைக்குறையிலும்‌, அறுகளிலும்‌, 
குளங்களிலும்‌, பல்வேறு ஊர்களிலும்‌, நாற்சந்தியிலும்‌, முச்சந்தியிலும்‌, 
ஐஞ்சந்தியிலும்‌ கடம்பமரத்திலும்‌, ஊர்‌ நடுமரத்தடியிலும்‌, ஊர்‌ 
அம்பலத்திலும்‌, ஆதீண்டு குற்றியை உடைய இடத்திலும்‌, குறமகள்‌ சிறந்த 
முறையில்‌ வழிபாடு இயற்றும்‌ இடத்திலும்‌ உறைபவன்‌”, என்று நக்கீரர்‌ 
கூறியுள்ளார்‌. 

'பழமுதிர்குன்று' என்னும்‌ தொடர்‌ நற்றிணையில்‌ (செ.78) வந்துள்ள து. 
அதுபோலவே திருமுருகாற்றுப்படையில்‌, பழமுதிர்சோலைமலை என்பது 
குறிக்கப்பட்டுள்ளது. அம்மலையில்‌ மிளகுக்‌ கொடி வளர்வதாக (அடி, 309) 
நக்கீரர்‌ கூறியுள்ளார்‌. தமிழகத்தில்‌ சேர நாட்டு மலைத்தொடரிலேதான்‌ மிளகு 
பயிராவது என்பதை அனைவரும்‌ அறிவர்‌. பழமுதிர்சோலை என்று 
கருதப்படும்‌ அழகர்‌ மலையிலோ, அதனைச்‌ சார்ந்த நத்தம்‌ 
மலைத்தொடரிலோ மிளகு பயிரானது என்பதற்குரிய சான்று கிட்டவில்லை. 
அங்கு இன்றும்‌ மிளகு பயிராதல்‌ இல்லை. இக்கால மக்கள்‌ வாழ்வாங்கு 
வாழ, இளைய தலைமுறையினருக்கு தோற்றம்‌, எழுச்சி, வளர்ச்சி என்று 
வழிகாட்ட நமது மூதாதையர்‌ திருத்தணியை குன்றுதோறாடலாகவும்‌, மதுரை 
திருமாலிருஞ்‌ சோலையைப்‌ பழமுதிர்ச்சோலையாகவும்‌ 
நிலைநிறுத்திவிட்டார்கள்‌. நாமும்‌ அதைப்‌ பின்பற்றுவோமாக. 

பழமுதிர்சோலைமமேல்‌ அருளப்பட்ட நூல்கள்‌ 


ஊமை [ண 

இப்பெருவழதயர 


சோலைமலைப்பதிகம்‌ - பாம்பன்‌ சுவாமிகள்‌ 
திருவலங்கல்‌ திரட்டு 


திருச்சோலை மலை 
'னகர்‌ வெதுகைக்‌ 
கலிநிலைத்துறை 

பழமுதிர்சோலை 


பழந்தமிழிலக்கியங்களில்‌ பழமுதிர்ச்சோலைத்தலம்‌, மாலிருங்குன்றம்‌ 
எனவும்‌, இருங்குன்றம்‌ எனவும்‌, சோலைமலை எனவும்‌, திருமாலிருஞ்சோலை 
எனவும்‌ குறித்துக்‌ காட்டப்பட்டுள்ளது. பரிபாடல்‌ என்னும்‌ சங்கத்தொகை 
நூல்‌, 
“சிலம்பா றணிந்த சீர்கெழு திருவிற்‌ 
சோலையொடு தொடர்மொழி மாலிருங்‌ குன்றம்‌” 
என இத்தலத்தின்‌ பெயரைக்‌ குறித்துக்‌ காட்டுகின்றது. இவ்வடிகளில்‌ உள்ள 
திரு என்னும்‌ சொல்லும்‌, “சோலை என்னும்‌ சொல்லும்‌, “மாலிருங்குன்றம்‌' 
என்னும்‌ சொல்லும்‌ தொடர்சேர்ந்து திருமாலிருஞ்சோலை மலை என்று 
இத்தலத்திற்குப்‌ பெயர்கள்‌ உண்டு. 
சிலம்புக்‌ காப்பியம்‌ படைத்த இளங்கோவடிகள்‌, தம்‌ நூலில்‌ இத்தலத்தின்‌ 
பெயரைத்‌ “திருமால்குன்றம்‌' எனக்‌ குறிப்பிடுகின்றார்‌. 
பத்துப்பாட்டுகள்‌ முதற்பாட்டாகிய திருமுருகாற்றுப்படை இயற்றிய 


நக்கீரனார்‌, 
“பழமுதிர்ச்சோலை மலைகிழ வோனே” 
என்று குறிப்பிடுகின்றார்‌. இத்தலத்தின்‌ பெயரைப்‌ “பழமுதிர்ச்சோலை எனக்‌ 
குறிப்பிடுகின்றார்‌. அதலால்‌ மக்களும்‌ இன்று அவ்வாறே குறிப்பிடுகின்றனர்‌. 
மலைகிழவோன்‌ என்னும்‌ திருப்பெயர்‌ பொதுவாக முருகப்பெருமானை 


மட்டுமே குறிப்பதாகும்‌. முருகப்‌ பெருமானைப்‌ பற்றி நக்கீரனார்‌ கூறுங்கால்‌ 
படைவீடு வகுத்து அவற்றின்‌ பெருமைகளை விரித்து, 


முதற்படைவீடாயெ திருப்பரங்கிரியில்‌, 

'குன்றமர்ந்‌ துறைதலும்‌ உரியவன்‌' அதா அன்று எனவும்‌, 
இரண்டாம்‌ படைவீடாகிய திருச்செந்தூரில்‌, 

அலைவாய்‌ சேறலும்‌ நிலைஇய பண்டே அதா அன்று எனவும்‌, 
மூன்றாம்‌ படைவீடாகிய திருவாவினன்குடியில்‌, 

“அவி னன்குடி அசைதலும்‌ உரியவன்‌' அதா அன்று எனவும்‌, 
நான்காம்‌ படைவீடாகிய சுவாமிமலையில்‌, 

“ஏரகத்து உறைதலும்‌ உரியவன்‌' அதா அன்று எனவும்‌, 

ஐந்தாம்‌ படைவீடாகிய குன்றுதோறாடலில்‌, 
'குன்றுதோறாடலும்‌ நின்றதன்‌ பண்டே” அதா அன்று எனவும்‌ 


முறையே ஒவ்வொரு படைவீட்டையும்‌ போற்றிப்‌ பாடி, ஆறாவது 
படைவீடாயெ இத்தலத்தைப்‌ போற்றிப்‌ பாடுங்கால்‌, 


பழமுதிர்ச்சோலை மலைகிழவோனே' எனப்‌ பாடுகின்றார்‌. 
திருமலிவான பழமுதிர்சோலை 


காரணம தாகவந்து புவிமீதே 
காலனணு காதிசைந்து கதிகாண 


நாரணனும்‌ வேதன்‌ முன்பு தெரியாத 


ஞானநட மேபு ரிந்து வருவாயே 
ஆரமுத மான தந்தி மணவாளா 
ஆறுமுகம்‌ ஆறிரண்டு விழியோனே 


சூரர்கிளை மாளவென்ற கதிர்வேலா 


சோலைமலை மேவிநின்ற பெருமாளே! 


மதுரைக்குப்‌ 19 கி.மீ. தொலைவில்‌ அமைந்த அழகர்கோவில்‌ 
திருமாலிருஞ்சோலை என்றமைக்கப்படும்‌. அங்கே மலைமீது 
பழமுதிர்ச்சோலை மலைகிழவோனாக முருகப்பெருமான்‌ விளங்குகின்றார்‌. 
திருச்செந்தூரில்‌ மருகனாகிய முருகன்‌ தயவில்‌ மாமனாகிய திருமால்‌ கோயில்‌ 
அமைந்துள்ளது. இங்கே மாமன்‌ தயவில்‌ முருகன்‌ கோயில்‌ கொண்டுள்ளார்‌ 
என்பர்‌. 

சிலப்பதிகார ஆசிரியர்‌ இளங்கோவடிகள்‌ இம்மலையில்‌ உள்ள 
நூபுரகங்கைச்‌ சுனையின்‌ மாதவி மண்டபத்தில்‌ அமர்ந்து சிலப்பதிகாரத்தை 
இயற்றினார்‌ என்பர்‌. “பலவுடன்‌ வேறு பல்துகிலின்‌ நுடங்கி அகில்‌ சுமந்து 
க்‌ இழுமென இழிதரும்‌ அருவிப்‌, பழமுதிர்‌ சோலை மலைகிழவோனே” 
(திருமுருகாற்றுப்படை 296-317) என நக்கீரர்‌ வருணித்துள்ள இயற்கைக்‌ 
காட்சிகளை இன்றும்‌ இங்கே நாம்‌ கண்டு இன்புறலாம்‌. 

மதுரையிலிருந்து இத்தலத்திற்கு வருவோர்‌ கள்ளழகர்‌ கோயிலுக்கருகில்‌ 
பஸ்ஸில்‌ வரலாம்‌. கள்ளழகர்‌ கோயிலிலிருந்து மலைமீது நூபுரகங்கை வரை 
(2 மைல்‌) செல்ல நல்ல தார்ச்சாலை உள்ளது. அதில்‌ சென்றால்‌ 


பழமுதிர்சோலை (3 கி.மீ) முருகன்‌ திருக்கோவிலை அடைகின்றோம்‌). 

மலையின்‌ நீளம்‌ கிழக்கு மேற்கில்‌ 16 கி.மீ. உள்ளது. எழில்மிகு இயற்கை 
- இன்பம்‌ கண்ணையும்‌ கருத்தையும்‌ கவர்கின்றது. இத்தலம்‌ இடபகிரி 
(விருஷபகிரி) எனவும்‌ அமைக்கப்படுகின்றது. இயமன்‌ இத்தலத்தில்‌ 
இடபமாகிய தரும வடிவுடன்‌ தவமியற்றித்‌ தன்‌ பெயரால்‌ இம்மலை 
விளங்கவேண்டுமென இறைஞ்சி இறைவனருள்‌ பெற்றதால்‌ இம்மலை 
இடபகிரி (விருஷபாத்ரி) என்றும்‌ அமைவதாயிற்று. 


தொன்மையான தலமாயிருப்பினும்‌ அண்மைக்‌ காலக்கோயிலாக 
அமைந்துள்ளது குறிப்பிடத்தக்கது. இங்கு வேல்‌ மூலவராக உள்ள 
முருகப்பெருமான்‌ ஒரு திருமுகமும்‌ நான்கு திருக்கரங்களுங்‌ கொண்டு 
இருபுறமும்‌ வள்ளி, தெய்வகுஞ்சரி விளங்க நின்ற திருக்கோலத்தில்‌ 
காட்சியளிக்கின்றார்‌. கல்லால்‌ அகிய வேலுக்கு தனிச்சிறப்பு உள்ளது. 


இத்தலத்‌ தீர்த்தமாக நூபுரகங்கை (திருச்சிலம்பாறு) என்ற சுனை உள்ளது. 
திருமாலின்‌ திருச்சிலம்பிலிருந்து உற்பத்தியாகி வருவதாகக்‌ கூறுவர்‌. இச்சுனை 
மலை உச்சிலியிலிருந்து வரும்‌ போது சூரிய ஒளியால்‌ பலவிதங்களில்‌ ஒளிரும்‌. 
நவரத்தின ஒளியும்‌ இதில்‌ தெரியும்‌. திருமாலின்‌ (அழகரின்‌) திருவடியை 
இச்சுனை வருடிக்‌ கொண்டு பாய்வதால்‌, திருமாலின்‌ திருவடிக்குப்‌ 
பணிசெய்யும்‌ திருமகளைப்‌ போன்றுள்ளது. இதில்‌ அனைவரது 
எண்ணங்களும்‌ பூர்த்தியாவதால்‌ இஷ்டசித்தி எனவும்‌ இதனை அழைப்பர்‌. 


தலவிருட்சம்‌ : நாவல்மரம்‌, ஏனைய நாவல்‌ மரங்கள்‌ விநாயக சதுர்த்தியின்‌ 
போது பழுக்கும்‌. இம்மரமோ ஸ்கந்தசஷ்டியின்‌ போது பழுக்கும்‌ 


இயல்புடையது என்பர்‌. 


சங்ககாலத்திலும்‌ அருணகிரிநாதர்‌ காலத்திலும்‌ விளங்கிய கோயில்‌ 
தற்போது இல்லை. இன்று காணப்படும்‌ அண்மைக்காலக்‌ கோயிலே பழமுதிர்‌ 
சோலையாகத்‌ திகழ்கின்றது. தினமும்‌ பூசைகள்‌ குருமார்களால்‌ சிறப்பாக 
நடைபெறுகின்றன. அனால்‌ காலை 6 மணி முதல்‌ மாலை 6 மணி வரையில்‌ 
கோயில்‌ திறந்திருக்கும்‌. கந்தசஷ்டி விழாச்‌ சிறப்புடையது. அப்போது 
லட்சார்ச்சனை நிகழ்கின்றது. 


பழமுதிர்சோலைத்‌ திருக்கோயிலுக்குச்‌ செல்லும்‌ வழியில்‌ அழகர்‌ 
கோயில்‌ உள்ளது. கள்ளழகர்‌ என்று போற்றப்‌ பெறும்‌ அருள்மிகு சுந்தரராஜப்‌ 
பெருமாள்‌ இருதேவியர்‌ சூழ இங்கே விளங்குகின்றார்‌. இக்கோயிலில்‌ 
பதினெட்டாம்‌ படிக்கோபுரத்தில்‌ கருப்பண்ண சுவாமியுள்ளார்‌. இதுவும்‌ 

திருமாலே. இக்கோபுர வாயில்‌ ஆடிமாதத்தில்‌ திறக்கப்படுகிறது. ஒருநாள்‌ 
மட்டுமே இங்கு விபூதி கொடுக்கப்படுகிறது. 


அழகர்‌ கோயிலுக்கருகில்‌ உணவ விடுதிகள்‌ உள்ளன. மலையில்‌ முருகன்‌ 
கோயிலுக்கருகில்‌ ஒரு சிற்றுண்டிச்‌ சாலையும்‌ உண்டு. 


கள்ளழகர்‌ கோயில்‌ நிர்வாகத்திலுள்ள பழமுதிர்‌ சோலைப்‌ பைந்தமிழ்‌ 
முருகன்‌ கோயில்‌ முருகப்‌ பெருமானிடம்‌ அடியார்களை ஆற்றுப்படுத்திய 
நக்கீரர்‌ அறாவதாகக்‌ காட்டித்‌ தனது முருகாற்றுப்‌ படையை முடிக்கின்றார்‌. 
அருணகிரி நாதர்‌ இத்தலத்தில்‌ பாடிய 16 திருப்புகழ்ப்‌ பாடல்கள்‌ நமக்குக்‌ 


கிடைத்துள்ளன. 


“அகரமும்‌ ஆகி அதிபனும்‌ அகி அதிகமும்‌ ஆகி அகமாகி 
அயன்‌ என வாகி அரியென வாகி அரன்‌என வாகி 
அவர்மேலாய்‌; 
இகரமும்‌ ஆகி எவைகளும்‌ அகி இனிமையு மாகிவருவோனே 
இருநில மீதில்‌ எளியனும்‌ வாழ எனதுமுன்‌ ஓடி 
வரவேணும்‌; 
மகபதி ஆகி மருவும்‌ வலாரி மகிழ்களி கூரும்‌ வடி வோனே 
வனம்‌உறை வேடன்‌ அருளிய பூஜை மகிழ்கதிர்‌ காமம்‌ 
உடையோனே; 
செககண சேகு தகுதிமி தோதி திமியென ஆடு மயிலோனே 
திருமலி வான பழமுதிர்ச்சோலை மலைமிசை மேவு 
பெருமாளே” 


“சோதி யுணர்கின்ற வாழ்வு சிவம்‌ என்ற 
சோகமது தந்து எனையாள்வாய்‌” 
- (வாதினையடர்ந்த...) 
“வாமுமயில்‌ மீதுவந்து தாணிணைகள்‌ தாழுமென்றன்‌ 
மாயவினை தீரஅன்பு புரிவாயே” 
- (சீலமுளதாயர்‌...) 


“பாகம்வர சேரஅன்பு நீபமலர்‌ சூடுதண்டை 
பாதமலர்‌ நாடியென்று பணிவேனோ” 
- (வீரமதனுல்‌...) 

“ஊமையேனை ஓளிர்வித்துனது முத்திபெற 
மூலவாசல்‌ வெளி விட்டுனது ரத்திலொளிர்‌ 
யோகபேத வகை யெட்டுமிதி லொட்டும்வகை இன்று தாராய்‌” 


- (அசைநாலு..) 
“உருவிலாத பாழில்‌ வெட்ட 
வெளியி லாடுநாத நிர்த்த 
உனது ஞானபாதபத்மம்‌ உறுவேனோ” 
- (துடி கொள்தோய்‌..) 
“திகழ்புகம்‌ கற்றுச்‌ சொற்கள்‌ பயிற்றித்‌ 
திருவடி. யைப்பற்‌ றித்தொழு துற்றச்‌ 
செனனம றுக்கைக்‌ குப்பர முத்திக்‌ கருள்தாராய்‌” 
- (தலைமயிர்‌...) 


எனவரும்‌ பழமுதிர்‌ சோலைத்‌ திருப்புகழ்‌ அடிகள்‌ அருணகிரிநாதர்‌ இத்தலத்து 
முருகனிடம்‌ கோரியவற்றை இனிது காட்டும்‌. 


“தோதகப்‌ பெரும்‌ பயோதர” என்று தொடங்கும்‌ திருவருணைத்‌ திருப்புகழ்‌ 
“கோலமுற்றிலங்கு சோண வெற்புயர்ந்த” என்ற வரியில்‌ “கோல முற்றுயர்ந்த 
சோலை வெற்பிலங்கு” என்று பாடம்‌ உள்ளது. “பரிவுறுநாரற்‌” என்று 
தொடங்கும்‌ சேலம்‌ திருப்புகழில்‌ “திருவளர்‌ சோலைக்கமர்வோனே” என்றும்‌ 


பாடம்‌ உள்ளதாகத்‌ தணிகைமணி குறிப்பிடுகிறார்‌. 

அருணகிரிநாதர்‌ (திருப்புகழ்‌) 16 பாடல்களின்‌ ஈற்றமுகள்‌ 


அருணகிரிநாதர்‌ சுவாமிகள்‌, 

சோலைமலை வந்துகந்த பெருமாளே” 

சோலைமலை நின்ற பெருமாளே” 

சோலைமலை யுற்ற பெருமாளே” 

பழமுதிர்சோலை மலை மிசை மேவு பெருமாளே 
பழமுதிர்சோலை மேவு பெருமாளே 

சோலைமலை மேவிநின்ற பெருமாளே” 

சோலைமலை மேவுகந்த ஆதிமுதலாக வந்த பெருமாளே' 
சோலைமலை மேலமர்ந்த பெருமாளே” 

சோலைமலை வந்துகந்த பெருமாளே” 

'சோலை வளர்‌ வெற்பிலுறை முத்தர்‌ புகழ்‌ தம்பிரானே” 
'சோலை வியப்புறு அலையாமலை மேவிய பக்தர்கள்‌ பெருமாளே” 


'சோலை வெற்பின்‌ மேவு தெய்வா தெய்வானைதொள்‌ 


பூனியிச்சை யாறுபுயா புயா றுள பெருமாளே” 


புனித சோலை மாம லைக்குள்‌ 


முருக வேல த்யாகர்‌ பெற்ற பெருமாளே” 
ஆதிச்‌ சோலைமலைப்‌ பகுதியிற்றிகழ்‌ பெருமாளே” 


குமர குலமலை யுயாத்திக்‌ காட்டு 

பரிவொ டணிமயில்‌ நடத்திக்‌ காட்டு பெருமாளே” 
'குலகிரி யிற்புக்‌ குற்றுறை யகரப்‌ பெருமாளே 
குலகிரி மகிழ்ந்து மேவு பெருமாளே” 


எனத்‌ தமது 16 திருப்புகழ்‌ பாடல்களிலும்‌ ஆறாவது படை வீட்டின்‌ 


அரும்பெருமைகளை அருளிப்‌ போற்றிப்‌ பாடுகின்றார்‌. 

அழகார்‌ கலம்பகம்‌, கவிக்குஞ்சரர்‌ வேம்பத்தூரார்‌ 


அழகர்‌ கலம்பகம்‌ எனும்‌ நூலில்‌ அதன்‌ ஆசிரியர்‌ கவிக்குஞ்சரர்‌ 
வேம்பத்தூரார்‌ தமது நூலில்‌ இத்தலத்தினைப்‌ பற்றி கீழ்க்கண்டவாறு 
போற்றிப்‌ பாடுகின்றார்‌. 


நீர்‌ பூத்த பொற்றகட்டு நெட்டி தழ்ச்செந்தாமரைமான்‌ 
கார்பூத்த முழு நீலக்‌ கண்ணுமன முங்குளிர்ச்‌ 

கரும்பு துவைத்‌ தோகை மிகச்‌ சுடியதா மமுங்கவியும்‌ 
தரும புதுவைத்‌ தோகைகளை தனதடங்கள்‌ புளகரும்பப்‌ 
பழமுதிர்நான்‌ மறைகுமுறப்‌ பதின்மர்கண்முத்‌ தமிழ்முழங்கப்‌ 
பழமுதிர்‌ பூர்சோலைமலை பச்சையா கதத்திலங்க 
வந்தவிமா னத்தமரர்‌ மலர்‌ தூவிப்‌ பணிசோமச்‌ 

சந்தவிமா னத்தமருஞ்‌ செளந்தரய பரஞ்சோதீ” 


என்று சிறப்புறக்‌ கூறுகின்றார்‌. மேலும்‌, 


முருகன்‌ 


“அஞ்சார லும்மணி நீ ராறுங்‌ கிடைத்தரிய 
மஞ்சீர மாறா வனகிரியே - பஞ்சவர்தம்‌ 
பங்கங்களைந்தான்‌ பன்னிரண்டு கண்ணொருவர்‌ 


பங்கங்‌ களைந்தான்‌ பதி” என்று போற்றுகின்றார்‌. 
“மதிழ்‌ சூழ்‌ சோலைமலைக்கரசே” என்று பெரியாழ்வார்‌ பாடுகின்றார்‌. 
துதி' எனும்‌ நூலில்‌ 


“விட தூதரோடு வரும்‌ போது ஒம்மை வெகுவாகு - நம்பினேனே 
குறவாது வள்ளி யிடமாக வந்து மயிலேறி வந்த - செல்வா 
திடமாக சோலைமலை மீதில்‌ வாழும்‌ திருமால்‌ தமக்கு - மருகோ 


வடமான பழனி வடிவேலு நாதா வரவேணு மென்றனருகே” 


என முருகன்‌ துதி நூலில்‌ குறிப்பிடப்பட்டுள்ளது. 


சோலைமலைக்‌ கோயில்கள்‌ 


வண்ணச்சோலைகளால்‌ சூழப்பட்ட இம்மலைத்தலத்தில்‌, மலையில்‌ 
அடிவாரத்தில்‌ ஒரு திருக்கோயிலும்‌, மலைமீது ஒரு திருக்கோயிலும்‌, 
அமைந்து அருள்‌ பெருக்கித்‌ திகழ்கின்றன. அடிவாரத்தில்‌ அமைந்து 

விளங்குவது மாமனாகிய திருமாலின்‌ திருக்கோயில்‌. மலைமீது அமைந்து 
விளங்குவது மருமகனாகிய முருகன்‌ திருக்கோயில்‌. 


திருமாலாகிய கண்ணபகவானும்‌ பேரழகர்‌. ஆறுமுகனாயை கந்தப்‌ 
பெருமானும்‌ பேரழகர்‌. இரு பேரழகர்களும்‌ இத்தலத்தில்‌ திருக்கோயில்‌ 
கொண்டு விளங்குவதால்‌, இத்தலம்‌ 'அழகர்கோயில்‌' என்றும்‌, இத்தலத்து 
மலை “அழகர்மலை என்றும்‌ திருப்பெயர்கள்‌ பெற்று விளங்கி வருகின்றன. 

சோலைமலை முருகனை வணங்கி வழிபடச்செல்லும்‌ அன்பர்கள்‌, 
அடி வாரத்து நெடியோனாகிய திருமாலைக்‌ கண்டு தரிசித்துக்‌ கொண்டு, 
முடியில்‌ விளங்கும்‌ முருகனைக்‌ கண்டுவழிபடச்‌ செல்ல வேண்டிய 
முறையாகும்‌. 

இவ்வாறு ஈரழகர்களையும்‌ நெறிவழுவாது வழிபடுவோர்‌, சமய 
வேறுபாடு கருதாத சன்மார்க்கர்களாவர்‌. பழமுதிர்ச்சோலையும்‌, சமய 
ஒற்றுமைத்‌ தலமாகவும்‌, சன்மார்க்கத்‌ தலமாகவும்‌ விளங்குதல்‌ உண்மையாகும்‌. 


அடியில்‌ திருமாலும்‌ முடியில்‌ முருகனும்‌ நிற்க அவர்கள்‌ இருவரையும்‌ 
இணைத்து நிற்கும்‌ மலைக்காட்சி, சமய ஒற்றுமைத்‌ திருக்காட்சிகளாகும்‌. 

திருச்சோலைமலை 


னகரவெதுகைக்‌ கலிநிலைத்துறை 
பண்‌ - இந்தளம்‌ 


நின்னையே சிவமா யறுமுனி வருந்துதி நிகழ்த்திப்‌ 
பன்னொணா நலமே படைத்துய்ய வருளிய பரனே 
மன்னுமா சோலை மலைமனா வுன்பதம்‌ வணங்கற்‌ 


கென்னமா தவஞ்செய்‌ துள்ளதோ வெனதுநற்‌ றலையே. 1 


சென்னிநா லுடையா னனுதினம்‌ பழிச்சிடு தெய்வம்‌ 
என்னவே துலங்கிப்‌ பவளத்தின்‌ றிரளென வியங்கும்‌ 
நென்னடைச்‌ சோலை மலைமனா நின்மொழி கேட்க 


என்னமா தவஞ்செய்‌ துள்ளதோ வெனதுநற்‌ செவியே. 2 


வன்னிசேர்‌ நுதற்கண்‌ னானுடை யோகதிர்‌ வடிவேல்‌ 
மின்னுபூங்‌ கரனே வானவரேத்தருள்‌ விதுரா 
பன்னமார்‌ சோலை மலைமனா நின்னிலை பார்க்க 


என்னமா தவஞ்செய்‌ துள்ளதோ வெனதுநல்‌ விழியே. 3 


அன்னையா யயனா யனுதினம்‌ வழிபடு மடியேன்‌ 

தன்னுளே யுணார்வாய்ச்‌ சுடர்பொரு ளாயுள்ள சாமீ 

முன்னைசேர்‌ சோலை மலைமனா நின்சரண்‌ முகக்க 

என்னமா தவஞ்செய்‌ துள்ளதோ வெனதுநன்‌ மூக்கே. 4 


மின்னுவா னவர்மன்‌ மயிலென வரவதன்‌ மேலே 

உன்னியே றிமகா நிசிசர ருயிர்தொலைத்‌ துள்ளோய்‌ 

மன்னுமா சோலை மலைமனா நின்னடி வாழ்த்தற்‌ 

கென்னமா தவஞ்செய்‌ துள்ளதோ வெனதுநன்‌ னாவே. 5 


பின்னைகேள்‌ வனயன்‌ யிறங்கெழின்‌ முனிவரர்‌ பிறரும்‌ 

உன்னியே கணித்தற்‌ கமைவறு பெருந்தகை யுடையோய்‌ 

துன்னுமா சோலை மலைமனா நின்சரண்‌ டொழமுன்‌ 

என்னமா தவஞ்செய்‌ துள்ளதோ வெனதுநற்‌ கரமே. 6 


தென்னிலா வொளிவிஞ்‌ சறுமுகத்‌ திளமையந்‌ தேவாய்ச்‌ 

சொன்னநீ எயிற்கை யிலைகடி கேண்மனத்‌ தூயோர்‌ 

மின்னிவாழ்‌ சோலை மலைமனா நின்றல மிதிக்க 

என்னமா தவஞ்செய்‌ துள்ளதோ வெனதுநற்‌ காலே. 7 

முன்னைநா ளரியவ தாரவல்‌ லேனத்தின்‌ முரணார்‌ 
சென்னிகே டுறவொண்‌ மருப்பினைப்‌ பறித்தவொர்‌ திறலோய்‌ 
அன்னமூர்‌ சோலை மலைமனா நின்பொடி யணிய 


என்னமா தவஞ்செய்‌ துள்ளதோ வெனதுநல்‌ லுடம்பே. 8 


அன்னவா கன்னை யருஞ்சிறைப்‌ படுத்திமெய்‌ யறிவால்‌ 
பன்னகா பரணற்‌ கோமுதற்‌ பொருடனைப்‌ பகர்ந்தோய்‌ 
கன்னல்சூம்‌ சோலை மலைமனா நின்கழல்‌ கருதற்‌ 


கென்னமா தவஞ்செய்‌ துள்ளதோ வெனதுநன்‌ மனமே. 9 


பன்னொணாப்‌ புகழ்தான்‌ படித்தவன்‌ றனைத்திருப்‌ பரிவால்‌ 
இன்னனீத்‌ திருக்க வுரைத்தசின்‌ மயதின வெழிறான்‌ 
மின்னுமா சோலை மலைமனா நின்னருள்‌ வேண்டற்‌ 


கென்னமா தவஞ்செய்‌ துள்ளதோ வெனதுநன்‌ னெஞ்சே. 10 
நந்தன பங்குனி மாதம்‌ 23-ம்‌ தேதி சோமவாரம்‌ 


அழகர்‌ கலம்பகம்‌ 
நூல்‌ 
மயங்கிசைக்‌ கொச்சகக்கலிப்பா 


எட்டடித்‌ தரவுகள்‌ (௨) 


சீர்பூத்த பொற்றகட்டு நெட்டி தழ்ச்செந்‌ தாமரைமான்‌ 
கார்பூத்த முழுநீலக்‌ கண்ணுமன முங்குளிரச்‌ 
கரும்புதுவைத்‌ தோகைமிகச்‌ சூடியதா மமுங்கலியும்‌ 
தரும்புதுவைத்‌ தோகைகன தனதடங்கள்‌ புளகரும்பப்‌ 
பழமுதிர்பூஞ்‌ சோலைமலை பச்சைமர கதத்திலங்க 
வந்தவிமா னத்தமார்‌ மலர்தூவிப்‌ பணிசோமச்‌ 
சந்தலிமா னத்தமருஞ்‌ செளந்தரிய பரஞ்சோதீ. 

தேவராய சுவாமிகள்‌ அருளிய சஷ்மழக்கவசம்‌ 


கவச பலன்‌ 

அறுமுகம்‌ கொண்ட முருகன்‌ அல்லது வள்ளி தெய்வானை முருகன்‌ 
மயில்‌ மேலமர்ந்த படத்துக்கு முன்னே ... இந்தக்‌ கவசத்தை பாராயணம்‌ 
செய்யலாம்‌. 

குழந்தைகளுக்கு மொழிப்பயிற்சியிலும்‌, கல்வித்‌ தேர்ச்சியிலும்‌ 
முன்னேற்றம்‌ தரும்‌. கல்விச்‌ சிறப்பும்‌ செல்வச்‌ சிறப்பும்‌ மிகும்‌. மேலும்‌ 
நல்லெண்ணம்‌, நல்லொழுக்கம்‌, நற்சிந்தனை வளரும்‌. குடும்பமும்‌ சமுதாயமும்‌ 
முன்னேற்றம்‌ அடையும்‌. பாடமுடி யாதவர்கள்‌ கூடப்‌ பிறர்‌ பாடக்‌ கேட்டாலும்‌ 
அதே பலனைப்‌ பெறுவர்‌. 

காப்பு 
(குறள்‌ வெண்பா) 


அமரர்‌ ரிடர்‌ தீர அமரம்‌ புரிந்த 
குமரனடி நெஞ்சே குறி 


நேரிசை வெண்பா 


துதிப்போர்க்கு வல்வினைபோம்‌ துன்பம்‌ போம்‌ நெஞ்சிற்‌ 
பதிப்போர்க்குச்‌ செல்வம்‌ பலித்துக்‌ - கதித்‌(கு) ஒங்கும்‌ 
நிஷ்டையுங்‌ கைகூடும்‌ நிமலரருள்‌ கந்தர்‌ 


சஷ்டிக்‌ கவசந்‌ தனை. 


கவசப்‌ பாடல்‌ 


சங்கரன்‌ மகனே சரவண பவனே 

ஐங்கரன்‌ துணைவனே அமரர்தம்‌ கோனே 
செங்கண்‌ மால்‌ மருகனே தெய்வானை கேள்வனே 
பங்கயம்‌ போன்ற பன்னிரு கண்ணனே 

பழநிமா மலையுறும்‌ பன்னிரு கரத்தனே 
அழகுவேல்‌ ஏந்தும்‌ ஐயனே சரணம்‌ 

சரவணபவனே சட்கோண த்துள்ளுறை 
அரணருள்‌ கதனே அய்யனே சரணம்‌ 
சயிலொளி பவனே சடாட்சரத்‌ தோனே 
மயில்வா கனனே வள்ளலே சரணம்‌ 

திருபுர பவனே தேவசே னாபதி 

குறமகள்‌ மகிழும்‌ குமரனே சரணம்‌ 
திகழொளி பவனே சேவற்‌ கொடியாய்‌ 
நகமா யுதமுடை நாதனே சரணம்‌ 

பரிபுர பவனே பன்னிரு கையனே 
தருணமுவ்‌ வேளை தற்காத்‌ கருளே 
சவ்வும்‌ ரவ்வுமாய்‌ தானே யாகி 

வவ்வும்‌ ணவ்வுமாய்‌ விளங்கிய குகனே 
பவ்வும்‌ வவ்வுமாய்‌ பழமுதிர்ச்‌ சோலையிலே 
தவ்வியே ஆடும்‌ சரவண பவனே 

குஞ்சரி வள்ளியைக்‌ குலாவி மகிழ்வோய்‌ 
தஞ்சமென்‌ றுன்னைச்‌ சரணம்‌ அடைந்தேன்‌ 
கொஞ்சிய உமையுடன்‌ கழவியாய்ச்‌ சென்றங்கு 
அஞ்சலி செய்தவன்‌ அமுதமும்‌ உண்டு 
கார்த்திகை மாதர்‌ கனமார்‌்(பூ அமுதமும்‌ 
பூர்த்தியாய்‌ உண்ட புனிதனே குகனே 
நவமைந்தர்‌ சிவனால்‌ நலமுடன்‌ உதிக்கத்‌ 
தவமுடை வீரவாகுவோடடு) ஒன்பான்‌ 
தம்பிமா ராகக்‌ கொண்ட 

சம்பிர தாயா சண்முகா வேலா 

நவ வீரா்‌ தம்முடன்‌ நவகோடி வீரரும்‌ 
கவனமாய்‌ உருத்திரன்‌ அளித்தே களித்துப்‌ 
பேதம்‌ இல்லாமல்‌ பிரமனைக்‌ குருவாய்‌ 
ஓதிடச்‌ செய்ய உடன்‌ அவ்‌ வேதனை 
ஓமெனும்‌ பிரணவத்‌ துண்மைநீ கேட்கத்‌ 
தாமே யோசித்த சதுர்முகன்‌ தன்னை 

அமரர்கள்‌ எல்லாம்‌ அதிசயப்‌ படவே 
மமதைசேர்‌ அயனை வன்சிறை யிட்டாய்‌ 
விமலனும்‌ கேட்டு வேகம தாக 

உமையுடன்‌ வந்தினி துவந்து புரிந்து 
அயனைச்‌ சிறைவிடென்றா) அன்பாய்‌ உரைக்க 
நயமுடன்‌ விடுத்த ஞானபண்‌ டிதனே 
திருமால்‌ அயன்சிவன்‌ சேர்ந்து மூவரும்‌ 
கெளரி லட்சுமி கலைமக ளுடனே 

அறுவரோர்‌ அம்சமாய்‌ அரக்கரை வெல்ல 

ஆறு முகத்துடன்‌ அவதரித்‌ தோனே 

சிங்க முகாசுரன்‌ சேர்ந்த கயமுகன்‌ 

பங்கமே செய்யும்‌ பானு கோபனும்‌ 

சூரனோ டொத்த துட்டர்க ளோடு 

கோரமே செய்யும்‌ கொடியரக்‌ கர்களை 
வேருடன்‌ செய்தவ்‌ வமரர்கள்‌ தமக்குச்‌ 

சேனா பதியாய்‌ தெய்வீகப்‌ பட்டமும்‌ 

தானாய்ப்‌ பெற்ற தாட்டிகப்‌ பெருமானே 
திருப்பரங்‌ குன்றம்‌ செந்தூர்‌ முதலாய்ச்‌ 
சிறப்புறு பழநி திருவே ரகமுதல்‌ 

எண்ணிலாத்‌ தலங்களில்‌ இருந்தாடும்‌ குகனே 
விண்ணவர்‌ ஏத்தும்‌ விநோத பாதனே 
அன்பர்கள்‌ துன்பம்‌ அகற்றியாள்‌ பவனே 
தஞ்சமென்றா) ஓதினர்‌ சமயம்‌ அறிந்தங்‌(கு 
இன்பம்‌ கொடுக்கும்‌ ஏழை பங்‌ காளா 
கும்பமா முனிக்குக்‌ குருதே சிகனே 
தேன்பொழில்‌ பழநித்‌ தேவ குமாரா 
கண்பார்த்கு) எனை யாள்‌ கார்த்திகே யா என்‌ 
கஷ்டநிஷ்‌ டூரம்‌ கவலைகள்‌ மாற்றி 
அஷ்டலட்சுமி வாழ்‌ அருளெனக்‌(கு) உதவி 
இட்டமாய்‌ என்முன்‌ னிருந்து விளையாடத்‌ 

திட்டமாய்‌ எனக்கருள்‌ செய்வாய்‌ குகனே 
அருணகிரி தனக்‌(கு) அருளிய தமிழ்போல்‌ 
கருணையால்‌ எனக்கு கடாட்சித்‌ தருள்வாய்‌ 
தேவ ராயன்‌ செப்பிய கவசம்‌ 

பூவல யத்தோர்‌ புகழ்ந்து கொண்டாட 
சஷ்டிக்‌ கவசம்‌ தான்செபிப்‌ போரைச்‌ 
சிஷ்டராய்க்‌ காத்தருள்‌ சிவகிரி வேலா 
வந்தென்‌ நாவில்‌ மகிழ்வுடன்‌ இருந்து 
சங்கத்‌ தமிழ்த்திறம்‌ தந்தருள்‌ வோனே 
சரணம்‌ சரணம்‌ சரவண பவம்‌ 

சரணம்‌ சரணம்‌ தமிழ்தரும்‌ அரனே 
சரணம்‌ சரணம்‌ சங்கரன்‌ சுதனே 


சரணம்‌ சரணம்‌ சண்முகா சரணம்‌. 

உ 
சிவமயம்‌ 


திருச்சிற்றம்பலம்‌ 
பழமுதிர்ச்சோலை முருகன்‌ நவமணிமாலை 


ஆசிரியர்‌ 
ந. இரா. சென்னியப்பன்‌, பேரூர்‌ 
விநாயகர்‌ காப்பு - நேரிசை வெண்பா 
சிவமலி சோலை மலைழுருகன்‌ மீது 
நவமணி மாலை நயந்தே - தவமணிய 
நத்தக வள்ளியை நன்மணம்‌ நாட்டிய 


வித்தக விநாயகர்‌ காப்பு. 


1. நூல்‌ - நேரிசைவெண்பா 
வழுத்தும்‌ முருகன்‌ வரலாற்றுத்‌ தொல்லோன்‌ 


பழுத்த தமிழின்‌ பழமை - எழுத்திடு 
தேறுதொல்‌ காப்பியச்‌ சேயோன்‌ தெளிதமிழின்‌ 


கூறுகு றிஞ்சிக்‌ குகன்‌. 

2. கட்டளைக்‌ கலித்துறை 
கன்னித்‌ தமிழின்‌ கடவுள்‌ கருதும்‌ இலக்கியங்கள்‌ 
முன்னி முழங்கிடும்‌ முற்றிய சங்கம்‌ முழுவதிலும்‌ 
மன்னும்‌ முருகன்‌ மயிலுடை ஊர்தியன்‌ மாமலையன்‌ 
பன்னி குறவள்ளி பார்வதி சேயன்‌ பகர்ந்திடுமே. 

3. தரவுக்‌ கொச்சகக்கலிப்பா 
பகர்ந்திடும்‌ ஆற்றுப்படை பண்ணாரும்‌ பரிபாடல்‌ 
புகழ்ந்திடு பிணிமுகத்தி எம்பூரணன்‌ பூவையர்கோன்‌ 
மகந்தரு மறித்தகரை ஊர்ந்திட்ட மாவீரன்‌ 
யுகந்தரு களவுகற்பு உவந்திட்ட பழையனே. 

4. கலிவிருத்தம்‌ 


பழமுதிர்‌ சோலைப்‌ பரமன்‌ முருகன்‌ 

அழமுதிர்‌ காலை அருளும்‌ அறவன்‌ 
கிழமுதிர்‌ கோலக்‌ கிரியைக்‌ களவன்‌ 


இழமுதிர்‌ வேலை கிளையின்‌ அருள்வான்‌ 


5. அறுசீர்‌ அசிரிய விருத்தம்‌ 
அருளும்‌ வள்ளல்‌ ஆறெழுத்‌ தண்ணல்‌ ஆன்ற சிலம்பில்‌ 
உருளும்‌ கடம்பன்‌ ஊர்புகழ்‌ குன்றக்‌ குரவை உறைவான்‌ 
தெருளும்‌ கண்டேத்து செவ்வேள்‌ தேன்மொழி மகளிர்‌ பாராட்ட 
பொருளில்‌ அகமும்‌ புறமும்‌ அறிந்தோர்‌ போற்றும்‌ அழகனே ! 
6. தாண்டகம்‌ 
ஏராரும்‌ பரங்குன்றின்‌ ஏந்தல்‌ கண்டாய்‌! 
ஏந்தெழில்‌ செந்தூரின்‌ ஏகன்‌ கண்டாய்‌! 
ஆராரும்‌ ஆவினன்குடி யண்ணல்‌ கண்டாய்‌! 
ஆவிகையாய்‌ ஏரகத்தின்‌ அண்ணல்‌ கண்டாய்‌! 
பாராரும்‌ குன்றுதொறும்‌ பயில்வான்‌ கண்டாய்‌ ! 
பானலமை திருத்தணிகைப்‌ பரமன்‌ கண்டாய்‌! 
சீராரும்‌ மருதமலைச்‌ சேந்தன்‌ கண்டாய்‌! 


சிற்குளத்துச்‌ சோலைமலைச்‌ செல்வன்தானே ! 


7. வஞ்சிவிருத்தம்‌ 


தானே அருளும்‌ தகவன்‌ 
மானேர்‌ விழியா கணவன்‌ 
வானேர்‌ கருணை வளவன்‌ 


பானேர்‌ பகிதம்‌ பயில்வே! 
8. நேரிசை ஆசியப்பா 


வேலாய்‌ நின்றாய்‌ வேற்கோட்ட மானாய்‌! 
சேலார்‌ கண்ணியர்‌ சேர்ந்தருள்‌ புரிய 
மேலாம்‌ கோயில்‌ மேம்பட அமைத்தார்‌ 


மாலார்‌ வழக்கில்‌ மன்னி வதிந்தாய்‌ ! 

மாலோன்‌ மருகனாய்‌ மாமலை அமர்ந்தாய்‌! 
கீரன்‌ பாடல்‌ கிளைபரி பாடல்‌ 

வாரன்‌ சிலம்பு வண்திரு முறைகள்‌ 

கந்த புராணம்‌ செந்தில்‌ அகவல்‌ 

கந்தர்‌ கலிவெண்பா கச்சி யப்பர்‌ 
திருத்தணி நூல்கள்‌ தீந்தமிழ்த்‌ திருப்புகழ்‌ 
பொருத்தமை அனுபூதி பொலிவ லங்காரம்‌ 
போரூர்‌ முனிவர்‌ பாம்பன்‌ சாமி 

தேவ ராயர்‌ முருக தாசர்‌ 

மூத்தோர்‌ பாடல்‌ முழுதும்‌ ஆனாய்‌! 
நும்மைப்‌ போற்றி நும்புகழ்‌ நுவலும்‌ 
எம்மவர்‌ இன்றே ஏற்றவ ழிபாடு 

காலால்‌ நடந்தும்‌ காவடி எடுத்தும்‌ 

வாலார்‌ பொற்றேர்‌ வளம்பெற இழுத்தும்‌ 
அலகு குத்தியும்‌ ஆடியும்‌ பாடியும்‌ 

சட்டி விரதம்‌ ஒட்டி யிருந்தும்‌ 

இட்ட கிருத்திகை இனிதே நோற்றும்‌ 
தையில்‌ பூசத்‌ தகுதேர்‌ ஈர்த்தும்‌ 

வையம்‌ புகழ வழுத்தி வருவர்‌ 

எல்லாம்‌ பதித்தே ஏற்றம்‌ செய்யவே 
நல்லார்‌ கற்பக நற்றமிழ்‌ வேந்தர்‌ 

பழுனிய முயல்வுக்‌ கருள்வான்‌ 


பழமுதிர்‌ சோலை மலைகிழ வோனே ! 
9. மருட்பா 


ஏரம்பன்‌ வாழி! எழிற்குகன்‌ வாழி! 
ஆரம்பன்‌ வாழி! அயில்வாழி! - பேரின்ப 
அற்பக அடியார்‌ வாழி! 

கற்பகம்‌ வாழி! கனிதமிழ்‌ வாழி! 

பழமுதிர்சோலை 


ஆறாவது படை வீடு 
இருபத்தொன்றாம்‌ நூற்றாண்மல்‌ பழமுதிர்சோலை 


அருள்மிகு முருகன்‌ திருக்கோயில்‌ சோலைமலை மண்டபம்‌ 


அழகர்கோயில்‌, மேலூர்‌ வட்டம்‌, மதுரை மாவட்டம்‌. 


தலத்தின்‌ பெயர்‌ 
சோலைமலை, சோலை வெற்பு, விருஷபகிரி, குலமலை, குலகிரி, 
பழமுதிர்சோலை, பழமுதிர்‌ பூஞ்சோலை மலை 


மூர்த்தியின்‌ பெயர்‌ 
அருள்மிகு வள்ளி தேவசேனா சமேத சுப்பிரமணியா 


தீர்த்தம்‌ 
நூபுரகங்கை தீர்த்தம்‌ 
(ஆயிரமுகங்கள்‌ கொண்ட நூபுரமிரங்கு கங்கை) 
(திருப்புகழ்‌ 
தலவிருட்சம்‌ 


நாவல்‌ மரம்‌ (ஐப்பசி மாதம்‌ பழம்‌ பழுக்கும்‌ அதிசய மரம்‌ 
முருகன்‌ ஒளவைக்கு நாவற்கனி கொடுத்த இடம்‌) 


சன்னதிகள்‌ 


க்‌ 
ப 


அருள்மிகு வித்தக விநாயகர்‌ 


2. அருள்மிகு வள்ளி தேவசேனா உடனுறை முருகப்பெருமான்‌ 
3. அருள்மிகு ஆதிவேல்‌ அருள்மிகு உற்சவர்‌ 
4. அருள்மிகு நாவல்‌ மரத்தடி விநாயகர்‌ 
பூஜை நேரங்கள்‌ 

அகமம்‌ தினசரி மூன்று கால பூஜைகள்‌ 
1. காலசந்தி : அபிஷேகப்‌ பூஜை - காலை 9.00 மணி 
2. உச்சிகாலம்‌ : பூஜை - நண்பகல்‌ 12.00 மணி 
3. சாயரட்சை : அபிஷேகம்‌ - மாலை 5.00 மணி 

காமிக ஆகமப்படி பூஜைகள்‌ 
சன்னதி திறந்திருக்கும்‌ நேரம்‌ 
காலை 6.00 மணி முதல்‌ மாலை 6.00 மணி வரை 
இடையில்‌ சன்னதி சாத்தப்படமாட்டாது 
உற்சவங்கள்‌ 


பிரதி மாதந்தோறும்‌ கிருத்திகை மற்றும்‌ வளர்பிறை சஷ்டி 
மஹா அபிஷேகம்‌, தீபாராதனை, சுவாமி புறப்பாடு (திருக்கோயில்‌ வலம்‌) 


1. தமிழ்வருடப்பிறப்பு - சித்திரை 

2. வைகாசி விசாகம்‌ - வைகாசி 

3. ஆடி கார்த்திகை - ஆடி 

4. வினாயகர்‌ சதூர்த்தி - ஆவணி 

5. வருசாபிஷேகம்‌ - ஆவணி பூரம்‌ நட்சத்திரம்‌) 
6. கந்த சஷ்டி 7 தினங்கள்‌ - ஐப்பசி 


நாவல்‌ மரத்தடியில்‌ சூரசம்ஹாரம்‌, திருக்கல்யாணம்‌, ஊஞ்சல்‌ உற்சவம்‌ 


7. சோமவாரங்கள்‌ - கார்த்திகை 
8. கார்த்திகை தீபம்‌ - கார்த்திகை 
9. தனுர்‌ மாத பூஜை - மார்கழி 

10. தை மாதப்பிறப்பு - தை 

11. தைப்பூசம்‌ - தை 

12. சிவராத்திரி - மாசி 


நான்கு கால இரவு பூஜை 
13. பங்குனி உத்திரம்‌ - பங்குனி 


(அடிவாரம்‌ அருள்மிகு 18-ஆம்படி கருப்பண்ண சுவாமி கோவிலிலிருந்து 108 


பாற்குடங்கள்‌ பக்தர்களால்‌ எடுத்துச்சென்று உற்சவம்‌ நடைபெறும்‌) 

கோடி அர்ச்சனை 


இத்திருக்கோயிலில்‌ 2004 ஆம்‌ ஆண்டு தை மாதம்‌ 1-ஆம்‌ தேதி தொடங்கி தை 
29-ஆம்‌ தேதி முடிய 29 நாட்கள்‌ கோடி அர்ச்சனை சிறப்பாக நடைபெற்றது. இதற்காக 
கோடி அர்ச்சனைச்‌ சீட்டு 1க்கு ரூ.100/- கட்டணமாக பக்தர்களிடம்‌ வசூலிக்கப்பட்டு, 
வசூலிக்கப்பட்ட பக்தர்களுக்கு பிரசாதத்துடன்‌ 2 கிராம்‌ எடையுள்ள முருகன்‌ வெள்ளி 
டாலர்‌ ஒன்றும்‌ (கோடி அர்ச்சனையில்‌ வைக்கப்பட்டது). பிரசாதமாக வழங்கப்பட்டது. வரும்‌ 


ஆண்டுகளிலும்‌ இத்திட்டம்‌ சிறப்பாக செயலாக்கப்படவுள்ளது. 


அன்னதானத்‌ திட்டம்‌ 
மாண்புமிகு தமிழக முதலமைச்சர்‌ அவர்களால்‌ 
அறிவிக்கப்பட்ட அன்னதானத்‌ திட்டம்‌ 

இத்திருக்கோயிலில்‌ மாண்புமிகு தமிழக முதலமைச்சர்‌ அவர்களால்‌ அறிவிக்கப்பட்ட 
அன்னதானத்‌ திட்டம்‌ ஒரு சிறந்த திட்டமாக பக்தர்களுக்கும்‌ ஏழை, எளியோர்க்கும்‌ தினமும்‌ 
நண்பகல்‌ 12.00 மணி அளவில்‌ 1 நாள்‌ மதிய உணவாக - நூறு நபர்களுக்கு (100) 
வழங்கப்பட்டு வருகிறது. ஒரு நாள்‌ திட்டத்திற்கு ரூ.1200/-ஐ உபயதாரர்கள்‌ விரும்பினால்‌, 

பணம்‌ செலுத்தி அன்னதானத்திட்டத்தில்‌ பங்கேற்கலாம்‌. 


அழறாவது படைவீடு சோலைமலை திருக்கோயில்‌ 


முருகக்‌ கடவுளின்‌ திருக்கோயில்‌ அழகர்‌ கோயிலின்‌ 
அடி வாரத்திலிருந்து மலைமீது அமைந்து விளங்குகிறது. இக்கோயில்‌ உள்ள 
இடத்தில்‌ முன்பு வேலின்‌ சிலை வடிவம்‌ மட்டுமே இருந்து, அதனை மக்கள்‌ 
நெடுங்காலமாக வழிபட்டு வந்ததாக கூறுகின்றனர்‌. அந்தச்‌ சிலை வடிவம்‌ 
இப்போதும்‌ இத்‌ திருக்கோயிலுக்குள்‌ தனி சன்னதியாக உள்ளது. 


முருகப்பெருமான்‌ இங்கு இச்சா சக்தியாகிய வள்ளியம்மையுடனும்‌, 
கிரியா சக்தியாகிய தெய்வானையம்மையடனும்‌, ஞான சக்தியாகிய 
அதிவேலுடனும்‌ ஒரே பீடத்தில்‌ வீற்றிருந்து காட்சியளிக்கின்றார்‌. 


“கோபுர தரிசனம்‌ கோடிப்‌ புண்ணியம்‌ எனும்‌ வாக்கிற்கிணங்க, 
திருக்கோயிலின்‌ முகப்பில்‌ மூன்று நிலைகளுடன்‌, தங்க கலசங்களுடனும்‌ 
இயற்கையான எழிலுடனும்‌ பசுமை மலைகளால்‌ சூழப்பட்டு மத்தியில்‌ புதிய 
இராஜகோபுரம்‌ கம்பீரமாக காட்சியளிக்கின்றது. இக்கோபுரம்‌ ஸ்தூலலிங்கம்‌ 
என்று போற்றப்படும்‌. கோபுரத்தின்‌ உள்ளே சென்றதும்‌ கொடிமரத்தை 

தரிசிக்கலாம்‌. அதனைத்‌ தொடர்ந்து உள்ளே சென்றால்‌ சோபன மண்டபம்‌ 
அழகுடன்‌ அமைந்துள்ளது. அதன்‌ பிறகு மகா மண்டபத்தில்‌ 
இத்திருக்கோயிலின்‌ கொடிமரத்தின்‌ முன்நின்று வணங்கும்‌ போதே 
கருவறையின்‌ முருகப்‌ பெருமானையும்‌ கருவறை விமானத்தையும்‌ கண்குளிர 
கண்டு வழிபடும்‌ அமைப்பாக இத்திருக்கோயில்‌ அமைந்திருப்பது 
தனிச்சிறப்பாகும்‌. இவ்வரிய காட்சியை வணங்கி உள்ளே சென்றால்‌ 'வித்தக 
விநாயக விரை கழல்‌ சரணே என்னும்‌ ஒளவைப்பிராட்டியின்‌ 
திருவாக்கிற்கிணங்க இங்குள்ள விநாயகரின்‌ பெயர்‌ அருள்மிகு வித்தக 
விநாயகர்‌. நான்கு திருக்கரங்களுடன்‌ அமர்ந்திருந்த கோலத்தில்‌ அருள்‌ 
பாலிக்கின்றார்‌. அவரை சேவித்ததும்‌ மூலஸ்தானத்தில்‌ முருகப்பெருமான்‌ 
வள்ளி - தெய்வானையுடன்‌ ஓரே பீடத்தில்‌ நான்கு திருக்கரங்களும்‌ கையில்‌ 
வேலாயுதத்துடன்‌ வீற்றிருக்கின்றார்‌. இத்திருவுருவம்‌ மிகவும்‌ அழகுவாய்ந்தது. 
அழகே உருவானது. மனதில்‌ அமைதியும்‌, இன்பத்தையும்‌, அளிக்கும்‌ இயற்கை 
எழில்குடி கொண்டிருக்கும்‌ இடத்தில்‌ குமாரக்கடவுள்‌ கோயில்‌ கொண்டு 
அருள்‌ புரிகின்றனர்‌. 


அருள்‌ வள்ளலாகிய இம்முருகப்‌ பெருமானின்‌ புகழை பாடவந்த 
அருணகிரிநாதர்‌, 


“செககன சேகு தகுதிமி தோதி திமியென ஆடுமயிலோனே 
திருமலிவான பழமுதிர்ச்சோலை மலைமிசை மேவு பெருமாளே” 


என இத்தலத்தில்‌, திரு என்றால்‌ அருளைக்‌ குறிக்கும்‌ (செல்வம்‌) என போற்றி 
பாடி மகிழ்கின்றார்‌. 


ஹூதிவேல்‌ சன்னதி உற்சவர்‌ 


இதனைத்‌ தொடர்ந்து ஆதிவேல்‌ சன்னதி அழகுடன்‌ அமைந்துள்ளது. 
இங்குள்ள ஆதிவேலவர்‌ சன்னதியில்‌ வழிபட்டால்‌ சகல காரியங்களும்‌ 
சித்தியாகி ஞானத்தைக்‌ கொடுக்கும்‌ பேரருள்‌ சக்தியாக விளங்குறெது. 
அறுபடை வீடுகளில்‌ இங்கு மட்டுமே முருகப்பெருமான்‌ சன்னதியில்‌ வள்ளி 
தெய்வானையுடன்‌ வீற்றிருக்கிறார்‌. பிரதி செவ்வாய்‌ தோறும்‌ பால்‌ அபிஷேகம்‌ 
செய்து, வழிபட்டால்‌ சகல காரியங்களும்‌ சித்திக்கும்‌. மேலும்‌ மூலவருக்கு 


மூன்று மாலைகள்‌ சாற்றி, சாற்றிய மாலையைத்‌ திருமணம்‌ தாமதமாகும்‌ 

கன்னியர்‌ தம்‌ கழுத்தில்‌ அணிந்து கொண்டு, திருக்கோயிலை வலம்‌ வந்து 
கோவிலின்‌ வலப்புறத்தில்‌ உள்ள கடம்ப மரத்தில்‌ தம்‌ கழுத்தில்‌ உள்ள 
மாலையைக்‌ கழற்றி அணிவித்து மரத்தை வலம்‌ வந்து வணங்கினால்‌ திருமண 
பாக்கியம்‌, விரைவில்‌ ஏற்பட்டு திருமணம்‌ நடக்கும்‌. இப்பிரார்த்தனை 
இத்தலத்தில்‌ விசேடமாகும்‌. 

மேலும்‌ புத்திரசந்தானம்‌, நல்‌ ஓழுக்கம்‌, நல்ல கல்வியும்‌, சகல 
செல்வயோகம்‌ மிக்க பெருவாழ்வையும்‌ சோலைமலை கந்தப்‌ பெருமான்‌ 


வழங்கியருள்கின்றார்‌. அனைவரும்‌ திருவருள்‌ பெறுவோமாக. 

பழம்‌ உதீர்க்கப்பட்ட வரலாறு 


(தலவிருட்சம்‌ - நாவல்‌ மரம்‌) 


ஒவ்வொரு படை வீட்டிலும்‌ ஒவ்வொரு திருவிளையாடலைப்‌ புரிந்து 
உவந்த முருகக்கடவுள்‌, இப்படை வீட்டிலும்‌ நிகழ்த்தி மகிழ்கின்றார்‌. இங்கு 
எம்பெருமான்‌ நிகழ்த்திய திருவிளையாடல்‌ பழம்‌ உதிர்த்த 


திருவிளையாடலாகும்‌. 


பழங்காலத்தில்‌ இத்தலம்‌ மதுரைக்குச்‌ செல்லும்‌ வழியில்‌ அமைந்திருந்த 
தாகச்‌ சிலப்பதிகாரம்‌ கூறுகின்றது. அந்த வழியாக ஒளவை மூதாட்டியார்‌ 
மதுரையை நோக்கிச்‌ சென்று கொண்டிருந்தார்‌. அவர்‌ முருகக்கடவுளிடத்தில்‌ 
நீங்கா அன்பு கொண்டவர்‌. சேர, சோழ, பாண்டியர்களாகிய 
மூவேந்தர்களாலும்‌ ஒப்ப மதித்துப்‌ போற்றப்பட்ட முத்தமிழ்‌ வித்தகர்‌. தமிழ்‌ 
நலம்‌ காரணமாகவும்‌, அன்பின்‌ திறம்‌ காரணமாகவும்‌ முருகப்பெருமான்‌, 
ஒளவை மீது இரக்கம்‌ கொண்டார்‌. அம்மூதாட்டிக்கு அருள்‌ புரியத்‌ 
திருவள்ளங்கொண்டார்‌. அருள்‌ புரிவதன்‌ வாயிலாக உலகுக்குப்‌ பல நீதிகளை 
உணர்த்தும்‌ குறிப்புக்‌ கொண்டார்‌. 

தமிழ்‌ மூதாட்டியாகிய ஒளவை, கடும்‌ வெய்யிலில்‌ மிகவும்‌ களைப்புடன்‌ 
மதுரை நோக்கிச்சென்று கொண்டி ருந்தார்‌. ஒளவையின்‌ நிலையறிந்த முருகப்‌ 
பெருமான்‌ மாட்டுக்காரச்‌ சிறுவனாக உருக்கொண்டு, ஒளவை செல்லும்‌ 
வழியினிடையில்‌ இருந்த நாவல்‌ மரம்‌ ஒன்றின்‌ மீது ஏறி கிளையில்‌ அமர்ந்து 
கொண்டார்‌. களைப்போடு அவ்வழியே வந்த ஒளவையார்‌, மரத்தின்‌ நிழலில்‌ 
சிறிது நேரம்‌ ஓய்வெடுத்துக்கொண்டு செல்லக்கருதி, அம்மரத்தின்‌ 
கீழ்ச்சென்று ஓய்வெடுத்தார்‌. 

அந்நிலையில்‌ அம்மரக்கிளையில்‌ இருந்த மாட்டுக்காரச்‌ சிறுவன்‌, 
ஒளவையை நோக்கி, பாட்டி களைப்பைப்‌ போக்க நாவற்பழங்கள்‌ வேண்டுமா? 
என்று பரிவுடன்‌ கேட்டான்‌. அதைக்கேட்ட ஒளவை மகிழ்வுற்று, “வேண்டும்‌” 


என மறுமொழி கூறினார்‌. 


அதைக்கேட்ட முருகனாகிய மாட்டுக்காரச்‌ சிறுவன்‌, “சுட்ட பழம்‌ 


வேண்டுமா? சுடாத பழம்‌ வேண்டுமா?” என்று இரு கேள்விகளைக்‌ கேட்டார்‌. 


அக்கேள்விகள்‌ ஒளவையைத்‌ திகைக்கச்‌ செய்தன. பின்னர்‌ ஒளவை 


“சுடாத பழமாகவே தருக” என்று கூறினார்‌. 

மாட்டுக்காரச்‌ சிறுவன்‌ மரக்கிளையை உலுக்கினான்‌. கிளையில்‌ இருந்த 
கனிந்த பழங்கள்‌ கீழே உதிர்ந்தன. கீழே விழுந்த பழங்களில்‌ மண்‌ ஓட்டிக்‌ 
கொண்டது. ஓளவையார்‌ ஓவ்வொரு பழமாக எடுத்து, அதில்‌ ஓட்டிக்‌ 


கொண்டிருந்த மண்ணைப்‌ போக்குவதற்கு வாயினால்‌ ஊதினார்‌. 


அகைக்கண்ட மாட்டுக்காரச்‌ சிறுவன்‌, “பாட்டி! பழம்‌ மிகவும்‌ 
சுடுகின்றதா? நன்றாக ஊதி ஆறிய பிறகு உண்க!” என்று கூறிய வண்ணம்‌ 
சிரித்தான்‌. அச்சிறுவனின்‌ மதி நுட்பத்தை வியந்த ஒளவையார்‌, தன்‌ அறிவின்‌ 


சிறுமையை எண்ணிக்‌ கண்கலங்கினார்‌. 


“கருங்காலிக்‌ கட்டைக்கு நாணாக்‌ கோடாலி 
இருங்கதலித்‌ துண்டுக்கு நாணும்‌ - பெருங்கானில்‌ 
காரெருமை மேய்க்கின்ற காளைக்கு நான்தோற்ற 
தீரிரவு துஞ்சாதென்‌ கண்‌” 
என்று கூறி வருந்தினார்‌. 
முருகப்பெருமான்‌ இத்திருவிளையாடல்‌ மூலம்‌ ஒரு தத்துவத்தை உலகுக்கு 
உணர்த்தியருளினார்‌. அதாவது, உலகில்‌ உள்ள உயிர்களெல்லாம்‌ உலகப்பற்று 
என்னும்‌ மண்ணால்‌ ஓஒட்டப்பட்டி ருக்கின்றன. அந்த மண்ணைப்‌ போக்க 
வெறும்‌ கல்வியறிவு மட்டும்‌ போதாது. இறைவனை உணரும்‌ மெய்யறிவு 
தேவை. மெய்யறிவு ஒன்றினாலேயே பற்று என்னும்‌ மண்ணை அகற்ற முடியும்‌. 
மெய்யறிவினால்‌ பற்று என்னும்‌ மண்ணை அகற்றுதல்‌ வேண்டும்‌ என்பதாகும்‌. 
மெய்யறிவால்‌ உணர்ந்து, எம்பெருமான்‌ முருகனின்‌ இருதாளைப்‌ போற்றி 
வணங்கும்‌ அடியவர்களின்‌ இடர்களைவோன்‌ முருகன்‌ என்பதனை 


அருணகிரிநாதர்‌, 


“பாடன்‌ முக்ய மாது தமீம்‌ தழீழிறை 
மாழுநிக்கு காதி லுணர்‌ லுணர்விடு” எனவும்‌, 


“அறவிா லறிந்துண்‌ இருதா ளிறைஞ்சும்‌ 
அடியார்‌ இடைஞ்சல்‌ களைவோனே” - திருப்புகழ்‌ 


எனப்‌ போற்றிப்‌ பாடி உணர்த்துகின்றார்‌. 


அடியார்‌ இடர்‌ களையும்‌ அருள்‌ வள்ளலாகிய முருகன்‌, களைப்பால்‌ 

பழமுதிர்சோலை 


வருந்திய ஒளவைக்கு இடர்களைந்து அருள்புரிய வேண்டியே, மாட்டுக்கார 
சிறுவனாகத்‌ தோன்றித்‌ திருவிளையாடல்‌ புரிந்தருளினார்‌. இன்றும்‌ 
அம்மரத்தின்‌ தொடர்ச்சி மரமாக திருக்கோவிலின்‌ வலப்புரத்தில்‌ அந்த நாவல்‌ 
மரம்‌ தல விருட்சமாகவும்‌ மரத்தின்‌ அடியில்‌, நாவல்‌ மரத்தடி விநாயகரும்‌ 
காட்சி தருகின்றனர்‌. 


இந்த மரம்‌ ஏனைய மரங்கள்‌ பழுக்கும்‌ காலத்தில்‌ பழம்‌ பழுக்காமல்‌, 
(மற்ற மரங்கள்‌ ஆடி, ஆவணி மாதத்தில்‌ பழம்‌ பழுக்கும்‌). 
ஆண்டுதோறும்‌ முருகப்பெருமானுக்கு கந்த ஷஷ்டி திருவிழா மாதமாகிய 


ஐப்பசித்‌ திங்களில்‌ தான்‌ இந்த மரம்‌ நாவல்‌ பழம்‌ பழுக்கும்‌. இவ்வதிசயத்தை 
நாம்‌ இன்றும்‌ காணலாம்‌. 


முருகப்பெருமான்‌, ஒளவைக்கு உதிர்த்த பழம்‌ வடிவில்‌ 
நாவற்பழமேயாயினும்‌, உண்மையில்‌ அது ஞானப்பழமாகும்‌. முருகனே ஒரு 
ஞானப்பழம்‌. ஞானப்பழமான முருகன்‌ இவ்வாறு நாவற்பழங்களை உதிர்த்தால்‌ 


இத்தலம்‌ பழமுதிர்ச்சோலை என்று பெயர்‌ வழங்கப்பட்டு வருகிறது. 

இந்தப்‌ பழமுதிர்ச்சோலைப்‌ பகுதியில்‌ கருணை வடிவாயுள்ள முருகனைக்‌ 
கண்டு கரங்குவித்து வணங்கி வழிபட்டால்‌ ஞானமும்‌ கல்வியும்‌ பெற்று 
நல்வாழ்வினைக்‌ கொள்ளலாம்‌. 

விசேட தீர்த்தங்கள்‌ 
சோலைமலை மலைமீது சுமார்‌ அரை (1/2) கி.மீ. தூரத்தில்‌ 
சிலம்பாறு என்று வழங்கப்படுகின்ற 'நூபுர கங்கை” தீர்த்தம்‌ உள்ளது. 
அருணகிரிநாதப்‌ பெருமான்‌ சோலைமலைத்‌ திருப்புகழில்‌, 
ஆயிர முகங்கள்‌ கொண்ட நூபுர மிரங்கு கங்கை' 


என்று மிகவும்‌ பெருமை பொருந்தி நூபுர கங்கையை வர்ணிக்கிறார்‌. இது 


சிலம்பாறு எனப்படும்‌. 
'ஆமாநல்‌ ஏறுசிலைப்பச்‌ சேண்‌ நின்று 


இழுமென இழிதரும்‌ அருவிப்‌ 
பழமுதிர்ச்‌ சோலை மலை கிழவோனே” 


என்‌ காற்றுப்படையில்‌ நக்கீரரும்‌ விளக்குகின்றார்‌. 
று திருமுருகாற்று நக்கீரரு குகின்ற 

பதினொன்றாம்‌ திருமுறை (இரண்டாம்‌ தொகுதி) 


மேலும்‌, சோலைமலை பெருமானின்‌ அருட்பார்வைக்கு நேர்‌ எதிரே 
மலைமீது சுமார்‌ அரை கி.மீ. உயரத்தில்‌ ஒரு ஊற்று உள்ளது. அதிலிருந்து 
தான்‌ தினசரி முருகப்‌ பெருமான்‌ அபிஷேகம்‌, பூஜைகளுக்கு தீர்த்தம்‌ குழாய்‌ 
மூலமாக எடுக்கப்பட்டு உபயோகப்படுத்தப்படுகின்றது. இதற்குப்‌ பெயர்‌ முருக 
தீர்த்தம்‌ என்பதாகும்‌. இந்த ஊற்றின்‌ அடியில்‌ உள்ள மண்‌ திருநீறைப்‌ போன்று 
வெண்மையாக இருக்கும்‌. இன்றும்‌ அதை நாம்‌ அறியலாம்‌. 


நூபுரகங்கைத்‌ தீர்த்தம்‌, முருகன்‌ திருக்கோயிலுக்கு அருகில்‌ உள்ள மாதவி 
மண்டபத்தில்‌ கோமுகியின்‌ வழியாக விழுகின்றது. இத்தீர்த்தத்தில்‌ இரும்புச்‌ 
சத்தும்‌, தாமிரச்சத்தும்‌ நிறைந்துள்ளதாகக்‌ கூறப்படுகின்றது. அதனால்‌ இந்தத்‌ 
தீர்த்தம்‌ பல வகையான நோய்களையும்‌ குணப்படுத்த வல்லதாயுள்ளது. 

நூபுர கங்கையில்‌ நீராடி,, நீலமயில்‌ வாகனப்‌ பெருமானின்‌ திருவடி 
போற்றி வணங்கி, திருவருள்‌ நலம்‌ பெற்று இன்புற்று வாழ்வோமாக. 


அறுபடைவீடு கொண்ட ஆறுமுகப்பெருமான்‌ ஈசருடன்‌ ஞானமொழி 
பேசிய பிரணவ சொரூபியாகவும்‌, சக்திவேல்‌ தாங்கி வானவர்களைக்‌ 
காத்தருளிய வீரவேலராகவும்‌, தேவகுஞ்சரியை மணம்‌ புணர்ந்து 
மணப்பேரரழகராகவும்‌, வள்ளி நாயகியை கரம்‌ பிடித்த கண்கண்ட 
கலியுகவரதராகவும்‌, வள்ளல்களுள்‌ தலையா ஞான வள்ளலாகவும்‌, 
வாழவைக்கும்‌ தமிழ்‌ கருணைத்‌ தெய்வமாகவும்‌ அறுபடை வீடுகளில்‌ கோயில்‌ 
கொண்டு எழுந்தருளி, அன்பார்களையெல்லாம்‌, அகிலத்தையெல்லாம்‌ தம்‌ 
பெருங்கருணைத்‌ திறத்தால்‌ காத்தருள்கின்றார்‌. 

தசவெண்பாக்களின்‌ உரை 


திருமுருகாற்றுப்படை பாராயணப்பயன்‌ 
தச வெண்பாக்களின்‌ உரை 


- கி.வா. ஜகன்னாதன்‌ 


எந்தக்‌ கடவுளுடைய துதியாக இருந்தாலும்‌ அதற்கு ஒரு பயனைச்‌ 
சொல்வது மரபு. வடமொழியில்‌ அதைப்‌ பலசுருதி என்று சொல்வார்கள்‌. 
தமிழில்‌ சில துதி நூல்களுக்குப்‌ பயன்‌ கூறப்பட்டி ருக்கும்‌. திருஞானசம்பந்தர்‌ 
திருவாய்‌ மலர்ந்தருளிய தேவாரப்‌ பதிகங்களில்‌ ஒவ்வொன்றுக்கும்‌ பயன்‌ 
உண்டு. பதிகத்தின்‌ இறுதிப்‌ பாட்டாகிய திருக்கடைக்காப்பில்‌, இதனை, 
“ஓதுவார்‌ இன்ன பயனைப்‌ பெறுவார்‌' என்று சம்பந்தப்‌ பெருமானே 
பாடியுள்ளார்‌. 
“அருநெறியமறை வல்ல முனியகன்‌ 
பொய்கை யலர்மேய 
பெருநெறியபிர மாபுர மேவிய 
பெம்மா னிவன்றன்னை 
ஒருநெறியமனம்‌ வைத்துணர்‌ ஞானசம்‌ 
பந்த னுரைசெய்த 
திருநெறியதமிழ்‌ வல்லவர்‌ தொல்வினை 
தீர்தல்‌ எளிதாமே” 
என்பது போல வரும்‌ திருக்கடைக்காப்புப்‌ பாசுரங்களைப்‌ பார்த்தால்‌ இது 
விளங்கும்‌. எல்லா நூல்களிலும்‌ பயன்‌ கூறும்‌ பாடல்கள்‌ இல்லாவிட்டாலும்‌ 
சிலவற்றில்‌ இருக்கின்றன. 
நூல்களைப்‌ பாராயணம்‌ செய்யும்‌ அன்பர்கள்‌ இறுதியில்‌ பயனைச்‌ 
சொல்வது ஒரு பழக்கம்‌. திருமுருகாற்றுப்படை இந்த நாட்டில்‌ பல காலமாகப்‌ 
பாராயண நூலாக இருந்து வருகிறது. அதைப்‌ பாராயணம்‌ செய்த அன்பர்கள்‌ 
அதற்குப்‌ பயனாகச்‌ சில கவிகள்‌ இருந்தால்‌ நலமாக இருக்கும்‌ என்று 
எண்ணினார்கள்‌. பக்தி கனிந்த உள்ளமுடைய புலவர்‌ ஒருவர்‌ சில 
வெண்பாக்களை இயற்றிப்‌ பலருக்கும்‌ கூறினார்‌. பிறகு எல்லாரும்‌ 
திருமுருகாற்றுப்படையை பாராயணம்‌ செய்து முடித்தவுடன்‌ அந்த 
வெண்பாக்களையும்‌ சேர்த்து ஓதும்‌ வழக்கம்‌ வந்தது. 
புராணக்‌ கதை 


இந்தப்‌ பாடல்களை நக்கரரே பாடினாரென்றும்‌ அவ்வாறு பாடுவதற்கு 

பதினொன்றாம்‌ திருமுறை (இரண்டாம்‌ தொகுதி) 


ஒரு காரணம்‌ உண்டென்றும்‌ பழைய திருவிளையாடற்‌ புராணத்தில்‌ உள்ள 
வரலாறு கூறுகிறது. திருமுருகாற்றுப்படையை, “பழமுதிர்சோலை மலைகிழ 
வோனே” என்று நக்கீரர்‌ பாடி முடித்தவுடன்‌ முருகன்‌ தோன்றிப்‌ பூதத்தை 
வேலால்‌ சங்காரம்‌ செய்து நக்கீரர்‌ முதலியோரை விடுதலை செய்தான்‌. பிறகு, 
“நம்மைக்‌ கிழவன்‌ என்று கூறினையே!” என்று சொல்லி மறைந்தானாம்‌. 
உடனே நக்கீரர்‌, “குன்றம்‌ எறிந்தாய்‌” என்று பாடத்‌ தொடங்கி, என்றும்‌ 
இளையாய்‌ அழகியாய்‌” என்று பாடினார்‌. உடனே முருகன்‌ அநுக்கிரகம்‌ செய்து, 
“இந்த நூலை யார்‌ பாராயணம்‌ செய்கிறார்களோ அவர்களுக்கு வேண்டிய 
வரங்களை வழங்குவோம்‌” என்று அருள, நக்கீரர்‌ மீண்டும்‌ மதுரையை 
அடைந்தாராம்‌. இந்தச்‌ செய்தியைக்‌ கூறும்‌ பாடல்கள்‌ பின்வருமாறு : 
“உயர்வற உலகம்‌ உவப்பஎன்‌ றெடுத்தாங்‌ 
கொண்டமிழ்த்‌ தண்டலம்‌ உவப்ப 
வியனுற உரைப்பக்‌ கேட்டலும்‌ அடைந்து 
வெற்பகம்‌ திறக்கவேல்‌ விட்டு 
நயனொடும்‌ எடுத்து வினைகள்தூர்த்‌ தருளும்‌ 
நன்சுனை காட்டிநீ ராட்டி 
அயிலுடை நம்மைக்‌ கிழவனென்‌ றனையென்‌ 


றாலயத்‌ தடைந்தனன்‌ காண” 


“இனிதொர்கவி குன்றமெறிந்‌ தாயெ னப்பின்‌ 

என்றும்‌ இளை யாய்‌அழகி யாய்‌என்‌ னுங்கால்‌ 
மனமகிழந்தீ தியார்பகர்வார்‌ அவர்க்கு வேண்டும்‌ 

வரங்கொடுப்போம்‌ மதுரையிற்போ கென்னப்‌ போந்து 
கனமலிசங்‌ கத்துரைப்பக்‌ கேட்டி யாரும்‌ 

களிகூர்ந்தார்‌ தமிழ்முருகன்‌ அருளை வாழ்த்திப்‌ 
பனுவல்‌ திரு முருகாற்றுப்‌ படையென்‌ றோங்கிற்‌ 

றென நயந்து” 

இவ்வாறு பழைய திருவிளையாடற்‌ புராணம்‌ திருமுருகாற்றுப்படை 
தோன்றிய வரலாற்றை வேறுபடக்‌ கூறும்‌. 

“பழமுதிர்ச்சோலை மலைகிழவோனே” என்ற திருமுருகாற்றுப்படை 
முடிகிறது. அங்குள்ள 'கழவோனே' என்னும்‌ சொல்லை எண்ணியே இந்த 
வரலாறு எழுந்திருக்க வேண்டும்‌. இடையிலும்‌, “விண்பொரு நெடுவரைக்‌ 
குறிஞ்சிக்‌ கிழவ” என்று ஓரடி வருகிறது. 

கிழவன்‌ என்ற சொல்லுக்கு முதியவன்‌ என்ற பொருள்‌ பழங்காலத்தில்‌ 
இல்லை. அது பிற்காலத்தில்‌ தோன்றியது. தொல்காப்பியத்திலும்‌ சங்க 
நூல்களிலும்‌ அச்சொல்‌ உரிமையடையவன்‌ என்ற பொருளில்தான்‌ வருகிறது. 
கிழமை - உரிமை, நட்பு. காதலுடைய கணவனைக்‌ கிழவன்‌ என்று கூறுவர்‌. 


இதை முன்பும்‌ பார்த்தோம்‌. 


பிற்காலத்தில்‌ கிழவன்‌, கிழவி என்னும்‌ சொற்கள்‌ முதுமையையுடையவர்‌ 
களைக்‌ குறிக்கும்‌ சொற்களாகவும்‌ வழங்கத்‌ தொடங்கின. பழைய திருவிளை 
யாடலைப்‌ பாடியவர்‌ காலத்தில்‌ அந்தப்‌ பொருள்‌ வந்துவிட்டது. அதனால்‌ 
இந்த வரலாற்றை அமைத்தார்‌. சில திருவிளையாடற்‌ புராணப்‌ பிரதிகளில்‌ 
இந்தப்‌ பாடல்கள்‌ இல்லை என்று அதனைப்‌ பதிப்பித்த டாக்டர்‌ ஐயரவர்கள்‌ 


எழுதியிருக்கிறார்கள்‌. 


அருணகிரிநாதர்‌ காலத்துக்கு முன்பே கிழவன்‌ என்பதற்கு முதியவன்‌ 
என்று பொருள்‌ வந்துவிட்டது. ஆதலின்‌ “இளங்‌ குழந்தையாகிய முருகனைக்‌ 
கிழவனென்று கூறுகிறதே உலகம்‌' என்று நயமாக ஒரு பாடலைக்‌ கந்தர்‌ 
அலங்காரத்தில்‌ அவர்‌ பாடியிருக்கிறார்‌. அதை முன்பு பார்த்தோம்‌. 


“குன்றம்‌ எறிந்தாய்‌” என்று தொடங்கும்‌ வெண்பா முதலாகப்‌ பத்து 
வெண்பாக்கள்‌ திருமுருகாற்றுப்படைக்குப்‌ பின்னே காணப்படுகின்றன. 
பத்துப்‌ பாட்டைப்‌ பதிப்பித்த ஐயரவர்கள்‌ இந்த வெண்பாக்களையும்‌ 
பதிப்பித்துள்ளார்கள்‌. அங்கே அவர்கள்‌ எழுதியுள்ள குறிப்பு ஒன்று உண்டு. 
அடியில்‌ உள்ள பாடல்கள்‌, பத்துப்‌ பாட்டும்‌ சேர்ந்துள்ள பழைய ஏட்டுப்‌ 
பிரதிகளில்‌ இல்லாமல்‌ திருமுருகாற்றுப்படை மட்டும்‌ உள்ள புதிய ஏட்டுப்‌ 
பிரதிகளிலும்‌ அச்சுப்‌ பிரதிகளிலும்‌ இருந்தமையால்‌ தனியே பதிப்பிக்கப்‌ 
பெற்றன என்பது அது. 

ஆகவே, இந்தப்‌ பாடல்கள்‌ பழைய பிரதிகளில்‌ இல்லையென்று தெரிய 
வருகிறது. அதனாலும்‌ இவற்றின்‌ நடை, உள்ளுறை ஆயெவற்றாலும்‌ இவை 
பிற்காலத்தில்‌ எழுந்தவை என்பது தெளிவாகும்‌. 


இவை காலத்தினால்‌ பிற்பட்டவை என்பதனால்‌ இவற்றின்‌ மதிப்புக்‌ 
குறையாது. பக்திச்சுவை செறிந்த பாடல்கள்‌ இவை; கேட்பவர்களின்‌ மனத்தை 


உருக்கும்‌ வகையில்‌ அமைந்தவை. அதலின்‌ இவற்றைத்‌ 

திருமுருகாற்றுப்படையோடு சேர்த்துப்‌ படிப்பதனாலும்‌ பாராயணம்‌ 
செய்வதனாலும்‌ நன்மை உண்டாகும்‌. இவ்வாறு மூலநூல்‌ செய்த ஆசிரியர்‌ 
வேறாகவும்‌, பயன்‌ கூறும்‌ ஆசிரியர்‌ வேறாகவும்‌ இருப்பது புதிதன்று. 


இந்தப்‌ பத்துப்‌ பாடல்களில்‌ முருகனை முன்னிலைப்படுத்தியும்‌ 
படர்க்கையாக வைத்தும்‌ பாடும்‌ பாடல்கள்‌ இருக்கின்றன. 9ஆவது வெண்பா 
திருமுருகாற்றுப்படையைப்‌ 'பூசையாகக்‌ கொண்டே புகலும்படியும்‌, 10-ஆம்‌ 


பாடல்‌ இதனை ஓதினால்‌ பயனையும்‌ கூறுகின்றன. 


உள்ளத்தில்‌ உறை 
இனி அந்த வெண்பாக்களைப்‌ பார்க்கலாம்‌. 


குன்றம்‌ எறிந்தாய்‌! குரைகடலில்‌ சூர்தடிந்தாய்‌ ! 
புன்தலைய பூதப்‌ பொருபடையாய்‌ ! - என்றும்‌ 
இளையாய்‌ ! அழகியாய்‌ ! ஏறூர்ந்தான்‌ ஏறே! 


உளையாய்‌ என உள்ளத்‌ துறை. 


(கிரவுஞ்ச மலையை வேலை வீசி எறிந்து அழித்தவனே, ஒலிக்கின்ற 
கடலிலே புகுந்து மறைந்த சூரபதுமனைக்‌ கொன்றவனே, சிவந்த 
தலையையடைய பூதங்கள்‌ நிறைந்த, போர்‌ செய்யும்‌ படைகளை உடையவனே, 
என்றும்‌ மாறாத, இளமையை யுடையவனே, என்றும்‌ மாறாத 
அழகையுடையவனே, இடப வாகனத்தில்‌ ஊரும்‌ சிவபெருமானுக்கு ஆண்‌ 
சிங்கம்‌ போன்ற மைந்தனே, நீ என்றும்‌ என்‌ மனத்தே இருக்கும்‌ துணையாக 


எழுந்தருளுவாயாக. 


எறிதல்‌ - அழித்தல்‌. கூர்‌ - சூரன்‌. புன்தலை - செம்மயிரையுடைய தலை. 
என்றும்‌ என்பதை அழகியாய்‌ என்பனோடும்‌ கூட்டிப்‌ பொருள்‌ செய்க. உளை 


- உள்ளாய்‌; தலையாய்‌ உள்ளாயாகி. உறை - தங்குவாயாக) 


முருகனுடைய வீரத்தையும்‌ அழகையும்‌ பாராட்டும்‌ பாடல்‌ இது. 
'குன்றமெறிந்த குமரவேள்‌ என்று குறிப்பிடுவது பண்டையாசிரியர்‌ வழக்கம்‌. 
அவன்‌ கிரவுஞ்சாசுரனை வேலாற்‌ பொடியாக்கிப்‌ பிறகு கடலில்‌ மாமரமாக 
மறைந்து நின்ற சூரனைக்‌ கொன்றான்‌. ஓரே சமயத்தில்‌ குன்றத்தையும்‌ 

சூரனையும்‌ முருகனுடைய வேல்‌ பிளந்தது என்று ஒரு வழக்கு உண்டு. 


முருகன்‌ பூதப்படையை உடையவன்‌. அருணகிரிநாதர்‌ பூத வேதாள 
வகுப்பில்‌ அதைச்‌ சொல்கிறார்‌. சிவபிரான்‌ பூதப்படையை உடையவன்‌; 
“பூதஞ்சூழப்‌ பொலிய வருவார்‌” என்பது தேவாரம்‌. முருகனும்‌ அவ்வாறே 
பூதங்களால்‌ சூழப்‌ பெற்றவன்‌. 


முருகன்‌ என்ற பெயரே அழகும்‌ இளமையும்‌ உடையவன்‌ என்ற 
பொருளையுடையது. அவனுடைய இளமையும்‌ அழகும்‌ என்றும்‌ அழியாதவை. 
“என்று மகலாத இளமைக்கார” என்று அருணகிரிநாதர்‌ பாடுவார்‌. 


அப்ராக்ருதமான செளந்தர்யமாதலின்‌ அது என்றும்‌ அழியாததாயிற்று. 


சிவபெருமான்‌ ஏற்றின்மேல்‌ ஊர்ந்து வருகிறான்‌. அவனுடைய மைந்தன்‌ 
முருகன்‌. சிங்கக்‌ குட்டி போன்ற மைந்தன்‌ ஆதலால்‌ “ஏறூர்ந்தான்‌ ஏறே 
என்றார்‌. 

பக்தியினால்‌ முருகனைத்‌ தியானிப்பவர்கள்‌ யாவரும்‌ அவனுடைய 
திருவுருவ தரிசனம்‌ பெறுவதில்லை. அவனே அருள்‌ கொண்டு தன்‌ உருவைக்‌ 
காட்டினால்‌ காணலாம்‌. “காண்பாரார்‌ கண்ணுதலாய்க்‌ காட்டாக்‌ காலே” 
என்பது அப்பர்‌ திருவாக்கு. அவன்‌ அப்படிக்‌ காட்டும்போது மின்னற்கீற்று 
அடித்தது போலத்‌ தோன்றி மறைந்தால்‌ பயன்‌ இல்லை; என்றும்‌ உள்ளமே 
கோயிலாகக்‌ கொண்டு தங்கிவிட வேண்டும்‌. 


சில செல்வர்கள்‌ பல இடங்களுக்குப்‌ போவார்கள்‌. அப்படிப்‌ போகின்ற 
இடங்களில்‌ மாளிகைகள்‌ இருக்கும்‌. அங்கெல்லாம்‌ அவர்கள்‌ வருவார்கள்‌, 
தங்குவார்கள்‌, போய்விடுவார்கள்‌. அனால்‌ அவர்கள்‌ நிரந்தரமாகத்‌ 
தங்கியிருக்கும்‌ மாளிகை அவர்‌ சொந்த ஊரில்‌ இருக்கும்‌. “என்‌ உள்ளத்தைச்‌ 
சில காலம்‌ தங்கும்‌ இடமாகக்‌ கொள்ளாமல்‌, எப்போதும்‌ இங்கே இருக்கிறவன்‌ 
என்று சொல்லும்படி தங்கியிருக்க வேண்டும்‌' என்று வேண்டிக்‌ 
கொள்ளுகிறார்‌. ‘இங்கேயே இருக்கிறவன்‌ நீ என்று சொல்வதற்கேற்றவனாய்‌ 
என்‌ உள்ளத்திலே உறைய வேண்டும்‌' என்கிறார்‌. உளையாய்‌ - உள்ளாயாகி. 

என்றும்‌ இளமையும்‌ அழகும்‌ வீரமும்‌ கொண்டவனாக முருகன்‌ 
திருக்கோலம்‌ கொண்டதே அன்பர்களின்‌ மனதில்‌ தியான மூர்த்தியாக 
உறையத்தான்‌. அகவே அவனுடைய திருக்கோலத்தை எண்ணி, என்‌ 


உள்ளத்தில்‌ உறை என்றார்‌. 

த்‌ 


வீரன்‌ கைவேல்‌ 


என்றும்‌ இளையபிரானை நோக்கி, “என்‌ உள்ளத்தில்‌ எழுந்தருளியிருக்க 
வேண்டும்‌” என்று வேண்டிய அன்பர்‌, மேலே முருகன்‌ திருக்கையில்‌ உள்ள 
வேலாயுதத்தைப்‌ பற்றிச்‌ சொல்ல வருகிறார்‌. மூன்று வெண்பாக்களில்‌ வேலைப்‌ 
பற்றியே கூறுகிறார்‌. 


முருகன்‌ வேற்படையை எறிந்தே தான்‌ ஆற்றிய வீரச்‌ செயல்களில்‌ 
பெரும்பாலானவற்றைப்‌ புரிந்தான்‌. அவன்‌ கிரவுஞ்ச மலையைப்‌ பொடிப்‌ 
பொடியாக்கினான்‌. அவனுடைய திருக்கை வேலே அந்தக்‌ காரியத்தைச்‌ 
செய்தது. மாயையின்‌ மகனாகிய சூரனையும்‌ அவனுடன்‌ சேர்ந்திருந்த 
அசுரர்களையும்‌ வலி குன்றும்படி போரிட்டதும்‌ அந்தத்‌ திருக்கை வேல்தான்‌. 
அறியாமை அல்லது அஞ்ஞான மயமாக நின்றவர்கள்‌ அசுரர்கள்‌. வேலோ 
ஞான சக்தி. அஞ்ஞான சக்தியை அழிப்பதற்கு ஞான சக்திக்குத்தான்‌ வலிமை 
இருக்கிறது. ஆதலின்‌ அஞ்ஞானப்‌ பரப்பாகிய அசுரர்களோடு செய்த போரில்‌ 
வேல்‌ அவர்களை அடியோடு அழித்து வெற்றியுடன்‌ விளங்கியது. 


சூர சங்காரம்‌ நடந்தது மிகப்‌ பழைய காலம்‌. அந்தப்‌ பண்டைக்‌ காலத்தில்‌ 
வீரச்‌ செயல்களை ஆற்றிய வேல்‌, தன்னுடைய ஆற்றலால்‌ அமரர்களுக்கு 
வந்த இடர்களையெல்லாம்‌ களைந்தது. தங்கள்‌ நாட்டையும்‌ வீட்டையும்‌ 
பதவியையும்‌ இழந்து, அசுரேந்திரனாகிய சூரனுக்கும்‌ அவனுடைய 
ஏவலர்களுக்கும்‌ அஞ்சி நடுங்கினார்கள்‌ தேவர்கள்‌. அசுரர்களால்‌ அவர்கள்‌ 
பட்ட இன்னல்‌ கொஞ்சம்‌ நஞ்சம்‌ அல்ல. முருகனுடைய வேல்‌ அசுரர்களைக்‌ 


கட்டழித்ததனால்‌ அமரர்களின்‌ இடர்கள்‌ தீர்ந்தன. 


குன்றம்‌ எறிந்ததுவும்‌ குன்றப்போர்‌ செய்ததுவும்‌ 
அன்றங்கு அமரர்‌ இடர்‌ தீர்த்ததுவும்‌..... வேல்‌. 


இது பழைய கதை. அனால்‌ இந்த வேல்‌ இன்றும்‌ தொழிற்படுகிறது; 
பக்தர்களுக்குப்‌ பாதுகாப்பாக நின்று உதவுகிறது. 


“துதிக்கும்படி யவர்க்கொருவர்‌ கெடுக்க இடர்‌ நினைக்கின்‌ அவர்‌ 


குலத்தைமுதல்‌ அறக்களையும்‌ எனக்கொர்துணை யாகும்‌” 

என்று அருணகிரியார்‌ வேலைப்‌ பாராட்டுவார்‌. அடியார்களுக்கு வேல்‌ 


துணையாக விளங்குவது. 


“தனித்துவழி நடக்குமென திடத்துமொரு வலத்துமிரு 
புறத்துமரு கடுத்திரவு பகல்துணைய தாகும்‌” 


என்பதும்‌ அருணகிரியார்‌ வாக்கு. அன்பர்களை விட்டு நீங்காமல்‌ உடனிருந்து 


துணை செய்வது வேல்‌. 


நக்கீரர்‌ முதலிய ஆயிரம்‌ பேரைக்‌ குகையில்‌ அடைத்து வைத்தது கற்கிமுகி 
என்ற பூதம்‌. நக்கீரர்‌ திருமுருகாற்றுப்படை பாடியவுடன்‌ முருகன்‌ 
வேலாயுதத்தை ஏவினான்‌. அது பூதத்தைக்‌ கொன்று குகையை இடித்து அதில்‌ 
சிறைப்பட்டவர்களுக்கு விடுதலை வழங்கிக்‌ காப்பாற்றியது. 


“பழுத்தமுது தமிழ்ப்பலகை இருக்குமொரு கவிப்புலவன்‌ இசைக்குருகி 
வரைக்குகையை இடித்துவழி காணும்‌” என்பது வேல்‌ வகுப்பு. 


fem இன்று என்னைக்‌ 
கைவிடா நின்றதுவும்‌ கற்பொதும்பிற்‌ காத்ததுவும்‌ 
ர ர டப ப பப பி வேல்‌. 


முருகன்‌ பெருவீரன்‌ அவன்‌ கையில்‌ இருப்பதனால்‌ தான்‌ வேலுக்கு 
இத்தனை பெருமை உண்டாயிற்று. படைக்கலம்‌ சிறந்ததாக இருந்தால்‌ 
போதாது. அதை ஏந்துகிறவர்கள்‌ விறலுடையவர்களாக இருக்க வேண்டும்‌. 

“வாளொடென்‌ வன்கண்ணர்‌ அல்லார்க்கு” 

என்று கேட்கிறார்‌ திருவள்ளுவர்‌. வல்லனாக இருந்தால்‌ அவன்‌ கையில்‌ எந்த 
ஆயுதம்‌ அகப்பட்டாலும்‌ அது சிறப்படையும்‌. “வல்லவனுக்குப்‌ புல்லும்‌ 
ஆயுதம்‌” என்பது அதைத்தானே சொல்கிறது? வீரனாகிய முருகன்‌ கையில்‌ 
இருப்பதனால்‌ வேலுக்குப்‌ பெருமை உண்டாயிற்று மூருகன்‌ சத்தியமே 
வடிவானவன்‌ சத்தியம்‌ அவனை விட்டு நீங்காது. அவன்‌ விடும்‌ வேல்‌ 


உறுதியாகப்‌ போய்‌ வைரிகளை அழிக்கும்‌. 


மெய்விடா வீரன்கை வேல்‌ 


935 


பதினொன்றாம்‌ திருமுறை (இரண்டாம்‌ தொகுதி) 


இப்படிப்‌ பழைய கதையையும்‌ புதிய கதையையும்‌ இணைத்து வேலின்‌ 
பெருமையைப்‌ புலப்படுத்துகிறார்‌ புலவர்‌. 


குன்றம்‌ எறிந்ததுவும்‌ குன்றப்போர்‌ செய்ததுவும்‌ 
அன்றங்கு அமரார்‌இடர்‌ தீர்த்ததுவும்‌-இன்றென்னைக்‌ 
கைவிடா நின்றதுவும்‌ கற்பொதும்பில்‌ காத்ததுவும்‌ 


மெய்விடா வீரன்கை வேல்‌. 


(கிரவுஞ்சமென்னும்‌ மலையை எறிந்து அழித்ததும்‌, அசுரர்களின்‌ 
வலிமையெல்லாம்‌ குறைந்து அழியப்‌ போர்‌ செய்ததும்‌, அந்தப்‌ பழங்காலத்தில்‌ 
தேவர்களுடைய இன்னல்களைப்‌ போக்கியதும்‌, இன்றைக்கு என்னைக்‌ 
கைவிடாமல்‌ பாதுகாத்து நின்றதும்‌, மலைக்‌ குகையில்‌ நக்கீரர்‌ 
முதலியவர்களைக்‌ காத்ததும்‌, மெய்யை அகன்று நில்லாத வீரனாகிய 
முருகனுடைய திருக்கரத்தில்‌ உள்ள வேல்‌. 

குன்றம்‌ - கிரவுஞ்சமலை. அன்று; பண்டறி சுட்டு, கைவிடாது என்பது 


விகாரமாயிற்று. பொதும்பு - குகை) 


3 
கொற்ற வேல்‌ 
இன்னும்‌ அந்த வேல்‌ எத்தகையது? 


அது வீரத்துக்கு இருப்பிடமான ஆயுதம்‌; வீரர்கள்‌ சிறப்பாகக்‌ 
கைக்கொள்ளும்‌ படைக்கலம்‌; வீரத்துக்கே அறிகுறியானது. படைக்கலன்களில்‌ 


சிறந்தவை வில்‌, வாள்‌, வேல்‌ என்பவை. அந்த மூன்றிலும்‌ சிறந்தது வேல்‌. 


வேலின்‌ நுனியில்‌ இலை இருக்கும்‌. அதற்கு நீண்ட காம்பு இருக்கும்‌. 
அகவே அது நெடுவேல்‌; தாரைவேல்‌. 


சூரன்‌ தேவர்களைச்‌ சிறையில்‌ இட்டான்‌ அவனையும்‌ அவனுடன்‌ 
துணையாக நின்ற அசுரர்களையும்‌ அழித்துத்‌ தேவர்களை மீட்ட 
அருஞ்செயலைச்‌ செய்தது அந்த வேல்‌. 


முருகன்‌ செவ்வண்ண முடையவன்‌. வேள்‌ என்னும்‌ பெயர்‌ மாரனுக்கும்‌ 

குமாரனுக்கும்‌ பொதுவான பெயர்‌. மாரனுடைய நிறம்‌ கருமை; அவன்‌ 
கருவேள்‌. குமாரன்‌ செந்நிறம்‌ படைத்தவன்‌; அவன்‌ செவ்வேள்‌. அவனுடைய 


திருக்கரத்தில்‌ உள்ள அழகிய வேல்‌ இது. 


சூரபதுமன்‌ கடலிலே மறைந்து போனான்‌. அப்போது அந்தக்‌ கடலில்‌ 
வேலை விடுத்தான்‌ முருகன்‌. கடல்‌ நீரைச்‌ சுவறச்‌ செய்துவிட்டது வேல்‌. 
சூரன்‌ தோன்றினான்‌. முதலில்‌ கடல்‌ நீரிலே குளித்து நின்றது அவ்வேல்‌. 
வேல்‌ சென்ற இடமெல்லாம்‌ வெற்றியை நிலைநாட்டும்‌; ஆதலின்‌ 
வெற்றிவேல்‌ என்றே அதை வழங்குவர்‌. 


வீரவேல்‌, தாரைவேல்‌, விண்ணோர்‌ சிறைமீட்ட 
தீரவேல்‌, செவ்வேள்‌ திருக்கைவேல்‌ - வாரி 
குளித்தவேல்‌, கொற்றவேல்‌, 


பழைய காலத்தில்‌ வழங்கிய கதை ஒன்று உண்டு. சூரன்‌ தனக்கு அரணாக 
ஒருமலையை மேற்கொண்டு அதனுள்ளே புகுந்து எங்கும்‌ திரிந்தான்‌ என்றும்‌, 
முருகன்‌ தன்‌ வேலை வீசிக்‌ குன்றும்‌ சூரன்‌ மார்பும்‌ ஒருங்கே ஊடுருவும்படி 
துளைக்கச்‌ செய்தான்‌ என்றும்‌ அந்தக்‌ கதையிலிருந்து தெரிய வருகிறது. 


க்தி கார்வந்து 


உறங்குசிகைப்‌ பொருப்பும்கூர்‌ உரப்‌ பொருப்பும்‌ 


மறங்குலவு வேல்‌எடுத்த குமரவேள்‌” 
என்பது திருவிளையாடற்‌ புராணம்‌, கிரவுஞ்சமாகிய மலையையும்‌ சூரனுடைய 
மார்பாகிய மலையையும்‌ ஒருங்கே பிளந்தது வேல்‌ என்ற கருத்தை இதிற்‌ 
காணலாம்‌. 'சூரமார்பும்‌ குன்றும்‌ துளைத்த வேல்‌' அது இத்தகைய சிறப்புடைய 
வேல்‌ நமக்குத்‌ துணையாக இருக்கிறது இனி நமக்குப்‌ பயம்‌ ஏது? 


வீரவேல்‌, தாரைவேல்‌, விண்ணோர்‌ சிறைமீட்ட 
தீரவேல்‌, செவ்வேள்‌ திருக்கைவேல்‌ - வாரி 
குளித்தவேல்‌, கொற்றவேல்‌, சூர்மார்பும்‌ குன்றும்‌ 


துளைத்தவேல்‌ உண்டே துணை, 


(வீரத்தையுடைய வேல்‌, நீட்சியையுடைய வேல்‌, தேவர்களின்‌ சிறையை 

மீட்டத்‌ தீரத்தையுடைய வேல்‌, செய்ய நிறமுடைய முருகப்‌ பெருமான்‌ 
திருக்கரத்தில்‌ உள்ள வேல்‌, கடலில்‌ குளித்துச்‌ சூரனைத்‌ தேடிய வேல்‌, வெற்றி 
தரும்‌ வேல்‌, சூரனுடைய மார்பையும்‌ கிரவுஞ்ச மலையையும்‌ ஒருங்கே 
துளைத்த வேல்‌ நமக்குத்‌ துணையாக இருக்கிறது. 

தாரை - நீட்சி. வாரி - கடல்‌, கொற்றம்‌ - வெற்றி. 


(வேல்‌ சடமானாலும்‌ வீரம்‌ முதலிய பண்புகளை அதன்‌ மேல்‌ ஏற்றிச்‌ 


சொன்னது இலக்கணையும்‌) 


4 
இடூம்யைக்‌ குன்று 


மனிதனுக்கு ஓயாத கவலை; ஒழியாத துன்பம்‌, அவனுடைய துன்பத்துக்கு 
ஒரு கணக்குப்‌ போட்டுப்‌ பார்ப்பதென்பது இயலாத காரியம்‌. அற்று மணலை 
எண்ணினாலும்‌ எண்ணலாம்‌ அவனுடைய துன்பத்தை எண்ண முடியாது. 
அது குவியல்‌ குவியலாக ஆடர்ந்து நிற்கிறது. நாளாக ஆகத்‌ துன்பம்‌ கரைந்து 
போகும்‌ என்ற எண்ணத்துக்கும்‌ இடம்‌ இல்லை. தீர்க்காத கடன்‌ வட்டியும்‌ 
முதலுமாக ஏறிக்கொண்டு போகிறது போலத்‌ துன்பம்‌ மலையாக உயர்ந்து 
அழுத்துகிறது. 

மனிதன்‌ பிறந்து குழந்தையாக விளையாடும்போது துன்பம்‌ அதிகம்‌ 
இருப்பதில்லை. அவனுக்கு வேண்டியவற்றை அவன்‌ தாய்‌, தந்தையர்‌ அளித்து 
வளர்க்கிறார்கள்‌. அவனோ, குருவி போல அடுத்த வேளைக்கு இது வேண்டுமே 
என்ற கவலையே இல்லாமல்‌ விளையாடித்‌ திரிகிறான்‌, குழந்தைகளுக்குப்‌ 
பொறுப்பு இல்லை; கவலை இல்லை; குறை இல்லை; வஞ்சகம்‌ இல்லை; 
அகவே துன்பம்‌ குறைவு மனிதனுக்கு வயது ஆக அக அவனைத்‌ துன்பங்கள்‌ 
சூழ்ந்து கொள்கின்றன. வரவர அவனுக்குப்‌ பல உறவினர்களும்‌ நண்பர்களும்‌ 
உண்டாகி விடுகிறார்கள்‌. அதனால்‌ தனக்காக அவன்‌ படும்‌ துன்பங்களோடு 
அவர்களுக்காக வேறு துன்பங்களை அடைய வேண்டி நேர்கிறது. 
உடைமைகளைச்‌ சேர்த்துக்‌ கொள்கிறான்‌. அவற்றாலும்‌ துன்பம்‌ மண்டுகிறது. 
எத்தனைக்கு எத்தனை பிறரோடும்‌ பிற பொருளோடும்‌ தொடர்பு வைத்துக்‌ 
கொள்கிறானோ, அத்தனைக்கு அத்தனை அவனுக்குத்‌ துன்பங்களே வந்து 
சூழ்கின்றன. இருக்கும்‌ பொருள்களைக்‌ காப்பாற்ற வேண்டுமே என்ற துன்பம்‌; 

அவை பழுதுபட்டால்‌ செப்பம்‌ செய்ய வேண்டுமே என்ற கவலை. இல்லாத 
பொருள்களுக்காக ஏங்கி நிற்பது ஒரு துன்பம்‌. 


“யாதனின்‌ யாதனின்‌ நீங்கியான்‌ நோதல்‌ 
அதனின்‌ அதனின்‌ இலன்‌” 


என்பார்‌ திருவள்ளுவர்‌. தொடர்பு அற அறத்‌ துன்பமும்‌ அறும்‌. தொடர்பு 
மிகுதி அக அகத்‌ துன்பமும்‌ மிகுதியாகும்‌. 


அகவே ஒவ்வொரு நாளும்‌ மனிதனை அழுத்துவதற்குத்‌ துன்பங்கள்‌ வந்து 
கொண்டே இருக்கின்றன. அவற்றை நீக்க வழி என்ன? மலைபோலத்‌ 
துன்பங்களைத்‌ தாங்கிக்‌ கொண்டு திணறும்‌ அவல நிலையை மாற்ற உபாயம்‌ 


இல்லையா? 


துன்பம்‌ என்பது மனத்தில்‌ உண்டாகும்‌ உணர்வு. இன்பமும்‌ அத்தகையதே. 
பல பற்றுக்களை உடைய மனம்‌ கவலைக்கு ஆளாவது இயல்பு. 
அறியாமையினால்‌ இந்தப்‌ பற்று உண்டாகிறது. அறியாமை அல்லது 
அஞ்ஞானம்‌ ஒழிந்தால்‌ மனத்திலே கவலை நில்லாது. 


“அன்பமே எந்நாளும்‌ ன்பம்‌ ல்லை” 
நநாஞும து 


என்ற நிலை உண்டாகும்‌. அஞ்ஞானத்தைப்‌ போக்கிவிட்டால்‌ கவலை ஓழியும்‌, 
துன்பம்‌ நீங்குமென்றால்‌ அதைப்‌ போக்கும்‌ வழி யாது என்று ஆராய 


வேண்டும்‌. 


அஞ்ஞானம்‌ அறியாமை. அதற்கு மாற்று ஞானம்‌ அல்லது அறிவு. 
மெய்யறிவு தலைப்பட்டால்‌ மனம்‌ தெளிவு பெறும்‌; பற்றற்று நீங்கும்‌ கவலை 
ஓயும்‌; இன்பம்‌ பாயும்‌. இறைவன்‌ திருவருளால்‌ அந்த ஞானம்‌ வர வேண்டும்‌. 
அது விஞ்ஞானக்‌ குவியலைப்‌ போக்கி விடும்‌ இடும்பை மலையை 
எரித்துவிடும்‌. 


முருகப்‌ பெருமானுடைய திருக்கையில்‌ இருப்பது வேற்படை, அது 
ஞானத்தின்‌ திருவுருவம்‌; ஞானசக்தி; நீண்டு அகன்று கூர்மையாக உள்ள 
அறிவின்‌ அடையாளம்‌. அசுரர்கள்‌ அவிச்சை அல்லது அறியாமையின்‌ 
உருவம்‌. அறியாமையை இருள்‌ என்றும்‌ கூறுவர்‌, இருளில்‌ பொருள்களின்‌ 


வடிவமும்‌ வண்ணமும்‌ தெரியாமல்‌ இருப்பது போல, அறியாமை காரணமாக 

உண்மை புலனாகாமல்‌ இருக்கும்‌. இருளிலே செயல்‌ புரிபவர்‌ அசுரர்கள்‌, 
நிசாசரர்கள்‌ என்பது அவர்களுக்குப்‌ பெயர்‌. அவர்‌ உடல்‌ கறுப்பு உள்ளம்‌ 
கறுப்பு; செய்கை கறுப்பு. அவர்களுக்குரிய காலம்‌ ஒளியில்லா இரவு 
முருகனுடைய வேல்‌ அசுரர்களை மாய்த்தது; இது புறத்தே அமைந்த வீரச்‌ 
செயல்‌. அறியாமையை அழித்துத்‌ தூய இன்பத்தை நிலை நாட்டும்‌ 
ஞானமாதலின்‌ ஒளியுடைய வேலாக நிற்கிறது. அதைக்‌ தியானித்தால்‌ நெஞ்சில்‌ 
இருள்‌ போகும்‌; கவலை நீங்கும்‌ துன்பம்‌ ஒழியும்‌. 
இதைப்‌ புலவர்‌ சொல்ல வருகிறார்‌. 


“முருகா, நீ அறியாமையே வடிவான அசுரர்களை சக்தியாகிய வேலாலே 
பொடி படுத்தினாய்‌. கொலையேயன்றி வேறு செய்தறியாத ஆயுதத்தைச்‌ சூரன்‌ 
கையில்‌ வைத்திருந்தான்‌. அவன்‌ படை ஓளியற்றது. அவனை நீ தடிந்தாய்‌. 
அவன்‌ அகங்கார வடிவாக நின்றவன்‌. அவனுக்குத்‌ துணையாக மமகார 
வடிவமாக நின்றவன்‌ மலையுருவம்‌ கொண்ட கிரவுஞ்சாசுரன்‌. கிரவுஞ்ச 
மலையை நீ வேல்‌ கொண்டு பிளந்தாய்‌, அது மாயமான மலை; பெரிய மலை; 
வன்மையான மலை. அதைப்‌ பொடி படுத்திய வேல்‌ இப்போது உன்‌ கையில்‌ 
ஒரு வேலையும்‌ இல்லாமல்‌ இருக்கிறதே! அதற்கு ஒரு சிறு வேலை தருகிறேன்‌. 
அதை நீ ஏவியருள வேண்டும்‌. தேவர்கள்‌ அஞ்சிய பெரிய மலையைப்‌ பொடி 
படுத்திய அதற்கு நான்‌ சொல்லும்‌ குன்றை அழித்தல்‌ மிகவும்‌ எளிய செயல்‌. 
நீ உன்‌ கை வேலை ஏவி இந்தக்‌ குன்றையும்‌ அழிப்பது உன்‌ கருணைக்கு ஏற்ற 
செயல்‌ எளிய செயல்‌; எனக்கோ இதனால்‌ பெரிய நன்மை உண்டாகும்‌. அது 
என்ன குன்று என்றா கேட்கிறாய்‌? என்னுடைய துன்பமென்னும்‌ 
குன்றைத்தான்‌ சொல்கிறேன்‌. இதைப்‌ போக்க என்னால்‌ முடியவில்லை. வேறு 
யாராலும்‌ இதை அழிக்க முடியாது. மலையைப்‌ பொடியாக்கிய உன்‌ கை 
வேலுக்கே இது தக்க செயல்‌. ஆகவே சூர்தடிந்த கொற்றவனே! கிரவுஞ்ச 
மலை உருகும்படி நீ விட்ட வேலை என்‌ இடும்பைக்‌ குன்றின்மேல்‌ ஏவுவது 
மிகவும்‌ பொருத்தமான காரியம்‌. இதைச்‌ செய்தருளி என்னைத்‌ 
துன்பத்தினின்றும்‌ விடுவித்துப்‌ பாதுகாக்க வேண்டும்‌”. 


இப்படி வேண்டிக்‌ கொள்கிறார்‌. 


இன்னம்‌ ஒருகால்‌ எனதிடும்பைக்‌ குன்றுக்குக்‌ 


கொன்னவில்வேல்‌ சூர்தடிந்த கொற்றவா ! - முன்னம்‌ 

பனிவேய்‌ நெடுங்குன்றம்‌ பட்டுருவத்‌ தொட்ட 
தனிவேலை வாங்கத்‌ தகும்‌. 


(கொலையே பயின்ற ஆயுதத்தை உடைய சூரபன்மனைச்‌ சங்காரம்‌ செய்த 
பெருமானே! முன்பு பனியாலே மூடப்‌ பெற்ற உயர்ந்த கிரவுஞ்ச மலையில்‌ 
புகுந்து உருவும்படி ஏவிய ஒப்பற்ற வேலை, இன்னும்‌ ஒருமுறை என்னுடைய 
துன்பமாகிய குன்றை ஓழிப்பதற்கும்‌ விடுவது தக்க செயலாகும்‌. 


இடும்பை - துன்பம்‌. கொல்‌ நவில்‌ வேல்‌ - கொலையே பயின்ற வேல்‌, 
வேல்‌ என்பது இங்கே ஆயுதத்தைக்‌ குறித்தது; வேற்படை என்றும்‌ 
சொல்லலாம்‌. சூர்‌ - சூரபன்மன்‌. தடிந்த - அழித்த. நெடுங்குன்றம்‌ - உயர்ந்த 
மலையாகிய கிரவுஞ்சம்‌. தொட்ட - வீசிய. தனி - ஒப்பற்ற. வாங்கத்தகும்‌ - 
வாங்கினால்‌ அச்‌ செயல்‌ மிகவும்‌ பொருத்தமானதாக இருக்கும்‌. அந்த 
மலையைப்‌ பிளந்த வேலுக்கு இந்தக்‌ குன்றைப்‌ பிளப்பது ஏற்புடையது 
என்றபடி). 


முருகனுடைய திருவருளால்‌ அறிவு பெற்றுத்‌ தெளிவு உண்டானால்‌ 
கவலையும்‌ துன்பமும்‌ நீங்கும்‌. இருள்‌ நிறைந்த மனத்திலே கப்பிக்‌ கொண்ட 
துன்பங்களைப்‌ போக்க நம்‌ உள்ளத்தில்‌ அவன்‌ திருக்கை வேலை 


அவனருளால்‌ தியானம்‌ செய்ய வேண்டும்‌ என்பது கருத்து. 


> 


பன்னிருகைப்‌ பெருமாள்‌ 


மனிதன்‌ தன்னுடைய மனக்‌ கவலையைப்‌ போக்கிக்‌ கொள்வதற்கு யார்‌ 
யாரையோ பின்பற்றி ஏமாந்து போகிறான்‌. தன்னைவிடப்‌ பணக்காரர்களால்‌ 
தன்னுடைய வறுமை போகும்‌ என்று நம்பி அவர்களை அணுகுகிறான்‌. 
ஆனால்‌ அவனுடைய எண்ணம்‌ நிறைவேறுவதில்லை. தன்னை விடப்‌ பலம்‌ 
உடையவர்களால்‌ தன்னுடைய பகையச்சம்‌ தீருமென்று அவர்களை 
அணுகுகிறான்‌. அவர்களும்‌ அவனுடைய அச்சம்‌ முழுவதையும்‌ போக்கும்‌ 
வலிமை உடையவர்களாக இருப்பதில்லை. கல்வி நிறைந்தவர்களால்‌ 
தன்னுடைய அறியாமையைப்‌ போக்கிக்‌ கொள்ளலாம்‌ என்று எண்ணி முயற்சி 
செய்கிறான்‌. அந்த முயற்சியிலும்‌ முழு வெற்றியை அவன்‌ அடைகிறதில்லை. 
இது மட்டும்‌ அன்று. ஏதேனும்‌ ஒரு பொருளால்‌ தனக்குக்‌ குறைவு இருப்பதை 

எண்ணி அதை நிறைவு செய்வதற்குத்‌ தன்னைவிட அப்பொருளை மிகுதியாக 
உடையவனை நாடினால்‌, அவனும்‌ ஒருவகைக்‌ குறைபாடு உடையவனாகவே 
இருக்கிறான்‌. குறை வில்லாத நிறைவுடையோனாக யாரையும்‌ காண 
முடியவில்லை. ஒவ்வொருவனும்‌ தன்னுடைய குறையை நிரப்பிக்‌ 
கொள்வதற்குத்‌ தன்னிலும்‌ சிறந்த ஒருவனை நாடிக்‌ கொண்டே இருக்கறொன்‌. 


குறைவே இல்லாமல்‌ முழு நிறைவுடன்‌ யாரேனும்‌ இருந்தால்‌ அவனால்‌ 
நமக்கு வேண்டிய எல்லாவற்றையும்‌ நிரப்பிக்‌ கொள்ளலாம்‌. அறிவு, ஆற்றல்‌, 
செல்வம்‌ என்னும்‌ மூன்றும்‌ மனிதனுக்கு இன்றியமையாத சக்திகளாகும்‌. இந்த 
மூன்றினால்‌ தனி மனிதனும்‌ சமுதாயமும்‌ வளம்‌ பெற்று வாழலாம்‌. இவற்றை 
நிறைவாகப்‌ பெற வேண்டுமானால்‌ குறைவிலா நிறைவையுடைய ஒருவனை 
அணுக வேண்டும்‌. அப்படி யாராவது இருக்கிறார்களா? ஆம்‌, இருக்கிறான்‌; 
ஒரே ஒருவன்தான்‌ இருக்கிறான்‌. அவன்‌ தான்‌ இறைவன்‌. 


குறைவிலா நிறைவே என்று மாணிக்கவாசகர்‌ இறைவனைக்‌ கூறுகிறார்‌. 
அவனுடைய திருவருள்‌ இருந்தால்‌ நம்முடைய மனம்‌ நிறைவு பெறும்‌. மனம்‌ 
நிறைவு பெறுவதற்கு இரண்டு காரணங்கள்‌ உண்டு. ஒன்று அதிக 
அசைப்படாமல்‌ இருப்பது. மற்றொன்று இறைவன்‌ திருவருளைப்‌ பெறுதல்‌. 
மனிதன்‌ தன்னுடைய உள்ளத்தில்‌ ஆசையை வளர்த்துக்‌ கொண்டே வந்தால்‌ 
அதனை அடக்குவது எளிதன்று. ஆசை என்பது பெரிய தீ. அதற்கு இரை 
போடப்‌ போட அது மேலும்‌ மேலும்‌ கொழுந்துவிட்டு எரிந்து 
கொண்டேயிருக்கும்‌. அதலால்‌ அதைக்‌ கட்டுப்படுத்தி வைக்க வேண்டும்‌. 
நமக்கு எது இன்றியமையாததோ அதைப்‌ பெறுவதற்கு விரும்புவது தவறு 
அன்று. அளவுக்கு மிஞ்சிப்‌ பொருளை அவாவினால்‌ அது நிறைவேறாது. 
இறைவனுடைய திருவருளில்‌ நம்பிக்கை உள்ளவன்‌ தனக்கு வேண்டியதை 
அளவோடே பெற விரும்புவான்‌. இறைவன்‌ அவனுடைய நியாயமான 
விருப்பத்தை அறிந்து நிறைவேற்ற முன்‌ வருவான்‌. 


ஆசையை அடக்குதலும்‌ இறைவனிடம்‌ நம்பிக்கை வைத்துப்‌ பக்தி 
பண்ணுதலும்‌ குறைவிலா நிறைவு அடைவதற்கும்‌, மனக்கவலை 
போக்குவதற்கும்‌ உரிய வழிகளாகும்‌. 


“தனக்குவமை இல்லாதான்‌ தாள்சேர்ந்தார்க்‌ கல்லால்‌ 
மனக்‌ கவலை மாற்றல்‌ அரிது” 


என்பது திருக்குறள்‌. 

கானல்‌ நீரை நம்புவது போலக்‌ குறையுடைய மனிதர்களை நம்பி 
வாழ்கிறவர்களுக்கு நிச்சயமாக ஏதேனும்‌ ஒரு சமயத்தில்‌ அவர்களுடைய 
பலவீனம்‌ புலனாகும்‌. அகையால்‌ இறைவனிடம்‌ முழு நம்பிக்கை வைத்து 
வாழ்வதற்கு முயல வேண்டும்‌. இறைவனே நேரே வந்து நமக்கு உதவி புரிய 
மாட்டான்‌. அவனுடைய திருவருளால்‌ அவ்வப்போது தக்கவர்களுடைய 
துணை கிடைக்கும்‌. வீட்டில்‌ உள்‌ மின்சார மூலப்‌ பொத்தானை அமுக்கினால்‌ 
விளக்குகளும்‌ மற்றவைகளும்‌ இயங்கத்‌ தொடங்கும்‌. அது அதற்கு ஏற்ற 
பொத்தானையும்‌ அமுக்க வேண்டும்‌. மூலக்‌ கருவியை இயக்க மறந்துவிட்டால்‌ 
உள்ளே உள்ள எதனையும்‌ பயன்படுத்திக்‌ கொள்ளமுடியாது. இறைவனுடைய 
திருவருள்‌ மூலக்‌ கருவியைப்‌ போன்றது. மற்ற முயற்சிகள்‌ அங்கங்கே உள்ள 
பொத்தானை அமிழ்த்துவது போன்றது. இந்த இரண்டுமே மனிதனுடைய 
முயற்சியைப்‌ பயனுறச்‌ செய்கின்றன. இறைவனுடைய திருவருளில்‌ நம்பிக்கை 
இல்லாவிட்டால்‌ அவனிடம்‌ மனமாரப்‌ பக்தி செய்ய முடியாது. அவனே 
எல்லாப்‌ பொறுப்பையும்‌ ஏற்றுக்‌ கொள்வான்‌ என்ற தீவிர நம்பிக்கையுடைய 
யார்‌ அவனை அணுகுகிறார்களோ அவர்களுக்கு அவனுடைய துணை 


நிச்சயமாகக்‌ கிடைக்கும்‌. 


'நீயால்‌ சரண்‌ ஒன்றில்லை என்று புகும்‌ அன்பர்களுக்கு இறைவன்‌ தன்‌ 


கருணையை ஓளிக்கமாட்டான்‌. 


இந்த எண்ணங்களை எல்லாம்‌ கொண்ட அன்பர்‌ முருகனிடத்தில்‌ 
விண்ணப்பித்துக்‌ கொள்கிறார்‌. 
உன்னை ஒழிய ஒருவரையும்‌ நம்புகிலேன்‌; 
பின்னை ஒருவரையான்‌ பின்செல்லேன்‌ 


தன்னை நம்பினவர்களுக்கு அருள்‌ செய்து துன்பத்தை நீக்கும்‌ பேராற்றல்‌ 
உடையவன்‌ முருகன்‌. யாரேனும்‌ ஒருவர்‌ நமக்கு உதவி செய்தால்‌, கைகொடுத்து 
உதவினான்‌ என்று சொல்கிறோம்‌. ஒருவன்‌ பலத்தினாலும்‌ பிறவற்றாலும்‌ 
சிறந்து நின்றால்‌, அவன்‌ கை ஓங்கி நிற்கிறது என்று சொல்கிறோம்‌. 
செயல்களைக்‌ காட்டுவதற்கு கை ஓர்‌ அடையாளம்‌. ஆற்றல்‌ இல்லாதவனைக்‌ 
“கையாலாகாதவன்‌” என்று சொல்லும்‌ வழக்கம்‌ இதனை அறிவிக்கும்‌. நாம்‌ 
இரண்டு கைகளை உடையவர்களாக இருக்கிறோம்‌. நம்மினும்‌ பல மடங்கு 


ஆற்றல்‌ பெற்ற தெய்வங்களுக்கு நான்கு கைகள்‌ இருப்பதைப்‌ பார்க்கிறோம்‌. 

கைகள்‌ ஆற்றலுக்கு அடையாளம்‌. ஆதலின்‌ ஆற்றல்‌ மிக்க தெய்வங்களின்‌ 
திருவுருவங்களில்‌ அந்தக்‌ கோலத்தைக்‌ காண்கிறோம்‌. 


முருகனோ பன்னிரண்டு திருக்கரங்களை உடையவன்‌. ஆறு 
திருமுகங்களைப்‌ பெற்றவன்‌ அவன்‌ நான்கு திசைகளையும்‌ மேலும்‌ கீழும்‌ 
அகிய இரண்டையும்‌ சேர்த்தால்‌ ஆறு திசைகளாகின்றன. முருகன்‌ அந்த 
அறு திசைகளிலும்‌ கண்‌ ஓட்டத்தைச்‌ செலுத்தும்‌ அறு முகங்களை 
உடையவன்‌. எங்கே எது நிகழ்ந்தாலும்‌ அவனுடைய கண்‌ பார்வைக்கு 
அகப்படாமல்‌ இருக்க முடியாது என்பதையே இது காட்டும்‌. அதுபோலவே 
தன்னுடைய திருவருளில்‌ நம்பிக்கை வைத்துத்‌ தன்னை அண்டுகிறவர்கள்‌ 
எங்கே இருந்தாலும்‌ அவர்களுக்கு உதவி செய்து கை கொடுக்க அவன்‌ 
முந்துவான்‌. மற்ற எந்தத்‌ தெய்வத்‌ திருக்கோலத்திலும்‌ இல்லாதபடி 
பன்னிரண்டு திருக்கரங்களை உடையவன்‌ அவன்‌. அதனால்‌ அவன்‌ ஆற்றல்‌ 
மிகச்‌ சிறந்தது என்பது தெளிவாகும்‌. அப்படியே பிறருக்கு வழங்கும்‌ 
வண்மையும்‌ மிகமிகச்‌ சிறப்பானது. அகையால்‌ அவனை நம்பினால்‌ எப்படியும்‌ 
நமக்கு வேண்டியது கிடைக்கும்‌; இடர்‌ தீரும்‌. அவன்‌ பன்னிருகைக்‌ கோல 


அப்பன்‌ அல்லவா? 


அவன்‌ பேராற்றல்‌ உடையவன்‌ என்பதை அவன்‌ செய்த 
திருவிளையாடல்களால்‌ உணர்ந்து கொள்ளலாம்‌. எல்லாத்‌ தேவர்களும்‌ 
தங்களுடைய நிலையை இழந்து துன்புற்று, சிறைப்பட்டு வாடும்‌ நிலை ஒரு 
சமயம்‌ வந்தது, அறுபத்தாறு கோடி அசுரார்களுக்குத்‌ தலைவனாக, 
ஆயிரத்தெட்டு அண்டங்களுக்கு அரசனாக, வரத்தினால்‌ பெற்ற வலிமையும்‌ 
படைகளால்‌ பெற்ற பலமும்‌ நிரம்ப உடையவனாக இருந்தான்‌ சூரபன்மன்‌, 
அவனே வானவர்களின்‌ வளங்களைக்‌ கைப்பற்றிக்‌ கொண்டு கொடுமை 
செய்தான்‌. முருகன்‌ அவனையும்‌ அவனுடைய படைகளையும்‌ அழித்துத்‌ 
தேவர்களுக்கு வந்த இன்னல்களைத்‌ தீர்த்தருளினான்‌. தேவர்களுக்கும்‌, 
அசுரர்களுக்கும்‌ நடந்த போரைத்‌ தேவாசுர யுத்தம்‌ என்று சொல்வார்கள்‌. 
இதிகாசங்களாலும்‌ புராணங்களாலும்‌ அறியும்‌ பெரும்‌ போர்களில்‌ மிகப்‌ 
பெரிய போராக இருப்பது இந்தத்‌ தேவாசுர யுத்தம்‌. இதனால்‌ துன்புற்ற 
தேவர்களுக்கு மிகவும்‌ பேராற்றல்‌ உடைய ஒருவனால்தான்‌ நன்மை 
கிடைக்கும்‌. அதை அருளியவன்‌ பன்னிருகைப்‌ பெருமான்‌. இதுவும்‌ 
அன்பருக்கு நினைவில்‌ வருகிறது. 

பன்னிருகைக்‌ கோலப்பா ! 


அடுத்தபடி. முருகப்‌ பெருமானுடைய திருக்கையில்‌ விளங்கும்‌ வேலின்‌ 
ஞாபகம்‌ வருகிறது. பேராற்றல்‌ உடைய முருகனுடைய கையில்‌ 
ஞானசக்தியாகிய வேல்‌ விளங்குகிறது. புறப்‌ பகையாகிய அசுரர்களையும்‌ 
அகப்பகையாகிய ஆசுர சம்பத்துக்களையும்‌ அடியோடு ஒழிக்கும்‌ கருவியாக 
நிற்பது முருகன்‌ கைவேல்‌. அவனுடைய பேராற்றலைப்‌ பன்னிரு கைகளும்‌ 
வேலாயுதமும்‌ நன்கு விளக்குகின்றன. இவற்றை உடையவனை நம்பினால்‌ 
பிறகு வேறு யாரிடம்‌ செல்ல வேண்டும்‌? வானோர்களுக்கு உண்டாகிய 
கொடிய வினையைத்‌ தீர்த்து அருள்‌ செய்த முருகனை நம்பினவர்களுக்கு வேறு 
ஒருவனிடம்‌ சென்று நிற்க வேண்டிய அவசியமே இராது. 


இந்தக்‌ கருத்துக்களை எல்லாம்‌ மனத்தில்‌ கொண்ட அன்பர்‌ அவற்றை 


வைத்துப்‌ பாடுகிறார்‌. 


உன்னை ஒழிய ஒருவரையும்‌ நம்புகிறேன்‌; 

பின்னை ஒருவரையான்‌ பின்செல்லேன்‌; - பன்னிருகைக்‌ 
கோலப்பா! வானோர்‌ கொடியவினை தீர்த்தருளும்‌ 
வேலப்பா! செந்திவாழ்‌ வே! 


(உன்னைத்‌ தவிர வேறு யாரையும்‌ எனக்குத்‌ துணையாக நம்ப மாட்டேன்‌; 
வேறு ஒருவரை அடியேன்‌ பின்னின்று வழிபட மாட்டேன்‌; பன்னிரண்டு 
திருக்கரங்களையுடைய அழகுக்‌ கோலத்தைப்‌ பெற்ற முருகனே, 
தேவர்களுடைய கொடுமையான பாவத்தைப்‌ போக்கி, அவர்களுக்கு நலம்‌ 
செய்தருளும்‌ வேலாயுதப்‌ பெருமானே, திருச்செந்தூரில்‌ எழுந்தருளியிருக்கும்‌ 


எம்பெருமானே!) 


கோல அப்பா என்பது தொகுத்தல்‌ விகாரத்தால்‌ கோலப்பா என்று 
ஆயிற்று. கொடிய வினை என்பது அவர்கள்‌ பட்ட பரிபவத்துக்கு மூல 
காரணத்தைச்‌ சொன்னபடி, செந்தி - திருச்செந்தூர்‌, முருகப்‌ பெருமான்‌ 
சூரனோடு போர்‌ செய்து வென்ற பிறகு வெற்றி மாலை சூடி அபிசேகம்‌ 
செய்து கொண்ட இடம்‌ திருச்செந்தூர்‌. அதனால்‌ ஜயந்தி என்ற பெயர்‌ 
ஏற்பட்டது. ஆகவே செந்தி என்று ஆயிற்று. அது பின்பு செந்தில்‌, செந்தூர்‌ 
என மருவி வந்தது. 

6 


திருநாமப்‌ பயன்‌ 


அடியவர்களுக்கு உதவி செய்வதற்கு முந்துபவன்‌ முருகன்‌, அவன்‌ 
அடியார்க்கு நல்ல பெருமாள்‌” பக்தருக்கு வாய்த்த பெருமாள்‌. தன்‌ அடியார்கள்‌ 
வேண்டியவற்றை வேண்டிய போது வேண்டியவாறே நல்குபவன்‌. 
அவர்களுடைய இன்னலைப்‌ போக்கி நன்னலம்‌ வழங்க அவன்‌ எப்போதும்‌ 


காத்திருக்கிறான்‌. 


அடியவர்கள்‌ முருகனுடைய திருவுருவத்தைத்‌ தியானித்து அவன்‌ 
திருநாமத்தைச்‌ சொல்லி அவனை வழிபட்டு இன்பம்‌ காணுகிறவர்கள்‌, 
அவனுடைய திருநாமத்தை இடைவிடாது சொல்கிறவர்கள்‌ இன்பம்‌ 
வந்தாலும்‌, துன்பம்‌ வந்தாலும்‌ “முருகா, முருகா! என்று சொல்கிறவர்கள்‌. 
வழுக்கி விழுந்தாலும்‌ அவனுடைய திருநாமத்தையே சொல்வார்கள்‌. 


“வழுக்கி வீழினும்‌ திருப்பெயர்‌ அல்லால்‌ 
மற்று நான்‌ அறி யேன்மறு மாற்றம்‌” 


பன்முறை சொல்வதை ஓதுதல்‌ என்பர்‌. முருகனுடைய திருநாமத்தைப்‌ 
பலமுறை சொல்வதில்‌ அன்பர்கள்‌ இன்பம்‌ காணுவார்கள்‌. வேதத்தை ஓதுவது 
போலவும்‌, தோத்திரங்களை ஓதுவது போலவும்‌ அடுத்தடுத்து முருகா, முருகா 
என்று சொல்லி அதனால்‌ நாவில்‌ தேன்‌ ஊறியது போன்ற இன்பத்தைப்‌ 
பெறுவார்கள்‌. உள்ளத்தில்‌ முறுயெ அன்பு இருக்குமானால்‌ இறைவனுடைய 
திருநாமம்‌ சொல்ல சொல்ல இனிக்கும்‌. எந்தச்‌ சொல்லைச்‌ சொன்னால்‌ 


உள்ளம்‌ குழைகிறதோ அந்தச்‌ சொல்லினால்‌ நாவில்‌ ஓர்‌ இனிமை உண்டாகும்‌. 


இனிய உணவு வகைகளைப்‌ பற்றி ஒருவர்‌ பேசிக்‌ கொண்டிருக்கிறார்‌. 
அப்போது அதைக்‌ கேட்பவர்கள்‌ நாவில்‌ நீர்‌ ஊறும்‌. சொல்பவர்கள்‌ நாவில்‌ 
நீர்‌ ஊறுவதைப்‌ பற்றிச்‌ சொல்லவே வேண்டாம்‌. தின்னும்‌ பண்டங்களில்‌ 
நமக்கு உள்ள ஆழ்ந்த பற்றே இதற்குக்‌ காரணம்‌. தின்னும்‌ பண்டத்தை 
உண்ணும்போது நாவில்‌ நீர்‌ ஊர்வது பெரிது அன்று; அதை முன்னாலே 
காணும்போது ஊறுவதும்‌ வியப்பு அன்று; அதன்‌ பெயரைக்‌ கேட்டாலும்‌ 
சொன்னாலும்‌ நீர்‌ ஊறுகிறதே. அது வியப்பு அல்லவா? அனால்‌ அது 

வியப்பாக நமக்குத்‌ தோன்றவில்லை. பலகாலும்‌ பழகிவிட்‌ டமையால்‌ அதில்‌ 


புதுமை இல்லை. 


ஆனால்‌, அன்பர்‌ முருகா என்று சொல்லும்போது அவர்‌ வாய்‌ இனிக்கும்‌ 
என்பதை நம்மால்‌ நம்ப முடியவில்லை. அந்தத்‌ துறையில்‌ முறுகிய பழக்கம்‌ 
இருந்தால்‌ இதை அநுபவத்தில்‌ உணரலாம்‌. 


இறைவனுடைய திருநாமத்தை அடிக்கடி சொல்வதனால்‌ அன்பர்கள்‌ 
புதிய சக்தியைப்‌ பெறுகிறார்கள்‌. இறைவனுக்குத்‌ திருவுருவம்‌, திருநாமம்‌ 
என்னும்‌ இரண்டும்‌ இருக்கின்றன. மனத்தை உடைய மக்களின்பொருட்டே 
அவன்‌ அவற்றை உடையவனாக இருக்கிறான்‌. குணம்‌ குறி கடந்தவனாக, ஒரு 
நாமம்‌ ஒருருவம்‌ ஒன்றும்‌ இல்லாதவனாக இருப்பினும்‌ அன்பர்கள்‌ 
தியானித்தும்‌ வாழ்த்தியும்‌ தன்னை அணுகும்‌ பொருட்டு வடிவமும்‌ நாமமும்‌ 
உடையவனாக வருகிறான்‌. அவனுடைய திருவுருவத்தை எல்லோரும்‌ 
எப்போதும்‌ காணமுடியாது. நாம்‌ வழிபடும்‌ விக்கிரகங்கள்‌ அவனுடைய தேசுத்‌ 
திருவுருவத்தை நினைப்பூட்டும்‌ அடையாளங்கள்‌. அவற்றையே நாம்‌ 
வேண்டிய காலங்களில்‌ வேண்டிய இடங்களில்‌ பார்க்க முடியாது. அப்படிப்‌ 


பார்த்தாலும்‌ அவை இறைவனுடைய தெய்வீகத்‌ திருவுருவத்தின்‌ பிரதிநிதிகள்‌. 


திருநாமம்‌ அத்தகையதன்று. அது வேறு ஒன்றினுடைய பிரதிநிதி அன்று. 
எந்தக்‌ காலத்திலும்‌ எந்த இடத்திலும்‌ முருகா என்ற திருநாமத்தை 
உச்சரிக்கலாம்‌. அவனுடைய திருநாமத்தின்‌ படமோ, நிழலோ அன்று அது. 
சாட்சாத்‌ அவனுடைய திருநாமமே அது. ஆகவே இறைவன்‌ 
திருவுருவத்தைவிட அவன்‌ திருநாமம்‌ நம்மிடம்‌ நேரே வந்து நாவில்‌ நிற்கிறது 
எந்தச்‌ சமயத்திலும்‌ எந்த இடத்திலும்‌ நாம்‌ அன்புடன்‌ இயம்பும்படி 
அமைந்திருக்கிறது. 


இந்தக்‌ காரணத்தினால்‌ அடியவர்கள்‌ முருக நாமத்தை நாவால்‌ அடிக்கடி 
உச்சரிக்கிறார்கள்‌. அதில்‌ இன்பம்‌ காண்கிறார்கள்‌. அவர்கள்‌ துன்புற்ற போது 
முருகா என்றால்‌ அறுதல்‌ பிறக்கிறது. இன்புறும்போது முருகா என்றால்‌ 
அந்த இன்பம்‌ மிகுதியாகிறது. வழி நடக்கும்‌ போது முருகா என்றால்‌ 
வழித்துணை பெற்றது போன்ற தைரியம்‌ உண்டாகிறது. 

முருகா என்று சொல்லிச்‌ சொல்லிப்‌ பழக்கப்பட்டு இன்பம்‌ 
காணுகிறவர்களுக்கு முருகன்‌ அருள்புரிய முந்துவான்‌. அந்தக்‌ குரல்‌ 
அன்பருடைய இதயகமலத்திலிருந்து எழுவது என்பதை அவன்‌ நன்கு 
அறிவான்‌. நுனி நாக்கினால்‌ சம்பிரதாயத்துக்குச்‌ சொல்லி அவனை ஏமாற்ற 
முடியாது. காணாமல்‌ போன தன்‌ கன்றுக்‌ குட்டியைக்‌ கண்டபோது அம்மா' 
என்று தாய்ப்‌ பசுவின்‌ அடி வயிற்றிலிருந்து வருகிற ஒலிபோல, அன்பர்களின்‌ 
இதயத்திலிருந்து திருநாம ஒலி எழும்பும்‌, அந்த ஒலியில்‌ உள்ள அன்பையும்‌ 
குழைவையும்‌ உணர்ச்சியையும்‌ முருகன்‌ அறிவான்‌, அவன்‌ அந்த இதயத்தில்‌ 
கோயில்‌ கொண்டிருக்கிறான்‌ அல்லவா? 


திருநாமத்தை அன்பர்‌ கூறும்போது அது பெருமுழக்கமாக இருக்கும்‌ 
என்பது அன்று. அந்தக்‌ குரலினூடே பக்தி இழையும்‌, ஆர்வம்‌ ததும்பும்‌, 
இன்ப அனுபவம்‌ ஒலிக்கும்‌. அதை முருகன்‌ உணர்ந்து கொள்வான்‌. இதயம்‌ 
முழுவதும்‌ மலர்ந்து அன்புத்‌ தேன்‌ பொங்க அதன்‌ தாரையே நாமமாக வரும்‌. 
ஒரு முறை வந்தாலே முருகன்‌ முன்னே வந்து நின்றுவிடுவான்‌. 
“முருகா எனஷார்‌ தரம்‌ஓ தடியார்‌ 
முடிமேல்‌ இணைதாள்‌ அருள்வோனே!” 


என்பது திருப்புகழ்‌. நிரம்பியிருக்கும்‌ ஏரியில்‌ ஒரு கீற்றுக்‌ கீறினால்‌ போதும்‌ 
வெள்ளம்‌ பாயத்‌ தொடங்கிவிடும்‌. அதுபோல ஒருமுறை திருநாமத்தைச்‌ 


சொல்லும்போதே உள்ளே பொங்கும்‌ அன்பு வெள்ளம்‌ பாய்ந்து வரும்‌. 


இவ்வாறு திருநாமத்தைத்‌ தேனூற நின்று உச்சரிக்கும்‌ அன்பர்களுக்கு 
முருகன்‌ எப்படி எப்படி நலம்‌ செய்கிறான்‌? இதைப்‌ பக்தர்‌ ஒரு பாட்டில்‌ 
சொல்கிறார்‌. 


அத்தகைய அடியவர்களுக்கு ஏதேனும்‌ அச்சம்‌ உண்டானால்‌ முருகன்‌ 
அவர்கள்‌ அறுதல்‌ பெறும்படி தன்னுடைய அறுமுகங்களைக்‌ காட்டி 
அருளுவான்‌. முருகன்‌ அடியார்கள்‌ எதற்கும்‌ அஞ்சமாட்டார்கள்‌. கோழைகளே 
சிறியதற்கெல்லாம்‌ அஞ்சுவார்கள்‌. இறைவன்‌அருள்‌ துணை உண்டு என்ற 
உறுதியோடு இருப்பவர்கள்‌ எளிதில்‌ அஞ்சுவதில்லை. அவர்கள்‌ அஞ்சும்படி 
வருவது ஏதும்‌ இந்த உலகில்‌ இல்லை. அவர்கள்‌ வறுமைக்கு 
அஞ்சமாட்டார்கள்‌. நோய்க்கு அஞ்ச மாட்டார்கள்‌. ஒருகால்‌ அவர்களும்‌ 


அஞ்சும்படி ஏதேனும்‌ வருமானால்‌ அப்போது முருகன்‌ அவர்கள்‌ அஞ்சும்‌ 

முகங்களுக்கு எதிரே அறுமுகங்களுடன்‌ தோன்றி இன்னலைப்‌ போக்கி நலம்‌ 


செய்வான்‌. 


பக்தர்களுக்கு அஞ்சும்‌ துன்பம்‌ ஒன்று உண்டு. அதுதான்‌ மரணம்‌. மிகப்‌ 
பெரியவர்களெல்லாம்‌ அதற்கு அஞ்சுவார்கள்‌. மனிதனுக்கு உண்டாகும்‌ 
அச்சங்களில்‌ வேறு யாராலும்‌ மாற்ற முடியாத அச்சம்‌ இறப்பினால்‌ 
உண்டாகும்‌ அச்சம்‌. எந்த உயிரும்‌ அதற்கு அஞ்சும்‌. அவ்வாறு தன்‌ அடியார்கள்‌ 
மரண நேரத்தில்‌ அஞ்சு முகம்‌ காட்டினால்‌ முருகன்‌ எழுந்தருளி வந்து தன்‌ 
அறுமுகத்தைக்‌ காட்டி மரண பயத்தைப்‌ போக்கியருளுவான்‌; 
“எனை நாடிவந்த கோள்‌என்‌ செயும்‌ 


கொடுங்‌ கூற்றென்‌ செயும்‌” 
என்ற தைரியம்‌ உண்டாகும்படி செய்வான்‌. 


வறுமை, பிணி, பகை முதலியவற்றால்‌ வரும்‌ அச்சங்களைப்‌ போக்கச்‌ 
செல்வரும்‌, மருத்துவரும்‌, வீரரும்‌ இருக்கிறார்கள்‌. அனால்‌ காலனால்‌ வரும்‌ 
அச்சத்தைப்‌ போக்க இறைவன்‌ ஒருவனால்தான்‌ முடியும்‌. மாற்றரும்‌ கூற்றம்‌ 
என்று தொல்காப்பியம்‌ சொல்லுகிறது. அந்தக்‌ கொடிய பயத்தை, முருகா 
என்று ஓதும்‌ அடியவர்களுக்குப்‌ போக்கும்‌ கருணைக்‌ கடல்‌ முருகன்‌. 


அஞ்சு முகம்தோன்றின்‌ ஆறு முகம்தோன்றும்‌......... 
முருகாஎன்று ஒதுவார்‌ முன்‌, 


அறுமுகம்‌ என்ற தொடரே, கண்டவர்கள்‌ அச்சம்‌ நீங்கி ஆறுதல்‌ 
பெறுவதற்குக்‌ காரணமான முகம்‌ என்ற பொருளையும்‌ உடையதாக 
இருக்கிறது. தாயுமானவரும்‌ அஞ்சு முகத்தையும்‌ ஆறுமுகத்தையும்‌ 
நினைக்கிறார்‌. 


“அஞ்சுமுகம்‌ காட்டாமல்‌ அறுமுகம்‌ காட்டவந்த 
செஞ்சரணச்‌ சேவடியைச்‌ சிந்தைவைப்பதெந்நாளோ?” 
முருகா என்று ஓதுபவர்கள்‌ வாழ்க்கையில்‌ இடர்ப்பாடுகள்‌ 
உண்டாகலாம்‌; மனத்தில்‌ போராட்டம்‌ எழலாம்‌; உலகத்தில்‌ வளைய 
வருவதனால்‌ அதன்‌ வாசனை வந்து சூழ்ந்து கொண்டு துன்புறுத்தலாம்‌; 
நல்ல எண்ணங்களும்‌ தீய எண்ணங்களும்‌ போராடிக்‌ கொண்டு வாழ்க்கையை 
அலைக்கழிக்கலாம்‌. 

மனிதர்களுடைய மனமே ஒரு போர்க்களந்தான்‌. தீய எண்ணங்களாகிய 
அசுர சம்பத்துக்களும்‌, நல்ல எண்ணங்களாகிய தேவ சம்பத்துக்களும்‌ 
இடைவிடாமல்‌ போராடிக்‌ கொண்டே இருக்கின்றன. தய எண்ணங்களை 
அடக்கி வென்று நிற்பவன்‌ நற்செயல்களைச்‌ செய்கிறான்‌. அல்லாதவன்‌ தீ 
நெறியில்‌ செல்கிறான்‌. மனத்தில்‌ நிகமும்‌ இந்தப்‌ போராட்டத்தில்‌ நல்லது 
வெற்றி பெற வேண்டுமானால்‌ வலிய துணை ஒன்று வேண்டும்‌. துணை 
வலியினால்‌ போரில்‌ வெல்வது அரசர்களுக்கு வழக்கம்‌. மனிதனும்‌ மனத்தில்‌ 
நடக்கும்‌ போராட்டத்தில்‌ வெற்றி பெறப்‌ பெருந்துணை ஓன்றை நாட 


வேண்டும்‌. அப்போதுதான்‌ அமைதி உண்டாகும்‌. 


முருகா என்று ஓதும்‌ அடியார்களுக்கு இத்தகைய போராட்டம்‌ நேராது; 
நேர்ந்தால்‌ முருகன்‌ வடிவேல்‌ தோன்றிப்‌ போராட்டத்தைப்‌ போக்கும்‌. 
தேவாசுரர்களிடையே போர்‌ நிகழ்ந்தபோது முருகன்‌ வேலை ஏவி வெற்றி 
பெற்றான்‌. அது சென்ற இடமெல்லாம்‌ வெற்றியே நிலவும்‌. வேல்‌ ஞான 
சக்தியாதலின்‌ அறியாமையால்‌ நிகழும்‌ போராட்டங்களில்‌ ஒளியைப்‌ புகுத்தி 
வெற்றி உண்டாகும்படி அது துணை நிற்கும்‌. பழைய வெம்மையான சமரில்‌ 
எப்படி வேல்‌ தோன்றி வெற்றியைப்‌ பெறச்‌ செய்ததோ, அப்படியே மனத்தில்‌ 
நிகழும்‌ வெவ்விய போராட்டங்களிலும்‌ அது தோன்றி அச்சத்தைப்‌ போக்கும்‌. 


வெஞ்சமரில்‌ அஞ்சல்‌என வேல்தோன்றும்‌ 


மற்றவர்களெல்லாம்‌ முருகா என்று சொல்லும்போது அது நா அளவில்‌ 
நிற்கும்‌. பக்தர்களோ நெஞ்சிலே முருகனை நிறுவி அவன்‌ நாமத்தைச்‌ 
சொல்கிறார்கள்‌. அவர்கள்‌ பலகாலும்‌ முறையிடும்படி பார்த்துக்‌ 
கொண்டிருக்க மாட்டான்‌ முருகன்‌. ஒருமுறை நினைத்தாலே தன்‌ இரண்டு 


திருவடிகளையும்‌ காட்டி இன்னலைப்‌ போக்க முற்படுவான்‌. 


வைணவர்களில்‌ ஒரு சாரார்‌ திருமாலை ஒருமுறைக்கு மேல்‌ 
வணங்குவதில்லை. ஒரு நமஸ்காரம்‌ செய்த அளவிலே பெருமாள்‌ 
கடனாளியாகி விடுகிறாராம்‌. உடனே பக்தருடைய செயல்களை 
நிறைவேற்றப்புகுகிறாராம்‌. அதற்கு மேல்‌ வணங்கினால்‌ திருமால்‌ தலையில்‌ 
பெரும்பாரத்தை ஏற்றிய அபசாரம்‌ உண்டாகிவிடுமாம்‌. இறைவனுடைய 
எளிமையையும்‌ பெருங்கருணையையும்‌ நினைப்பூட்டுகிறது இந்த வழக்கம்‌. 


அவ்வாறே தன்னை இடைவிடாது தொடர்ந்து திருநாமத்தைக்‌ கூறி 

அன்பு செய்யும்‌ அடியவர்களுக்குக்‌ குறிப்பறிந்து அருள்புரிய ஓடி. வருவான்‌ 
முருகன்‌. அவர்கள்‌ ஒரு முறை நினைந்துவிட்டால்‌ உடனே வந்து தன்‌ இரண்டு 
திருவடித்‌ தாமரைகளையும்‌ காட்டுவான்‌. அவன்‌ காட்டுவான்‌ என்று 
சொல்லாமல்‌ அவைகளே வந்து தோன்றும்‌ என்ற சொல்கிறார்‌ அன்பர்‌. பழகிய 
வழியில்‌ நாம்‌ நினைக்காமலே நம்‌ கால்‌ போவது போல அவை செல்லுமாம்‌. 
நெஞ்சில்‌, ஒருகால்‌ நினைக்கின்‌ இருகாலும்‌ தோன்றும்‌. 
முருகா என்று ஓதும்‌ அடியவர்களுக்கு அஞ்சுவது இல்லை; மனப்‌ 
போராட்டம்‌ இல்லை; எப்போதும்‌ முருகன்‌ திருவடித்‌ துணை உண்டு. 
இதையே பாட்டுச்‌ சொல்கிறது. 
அஞ்சு முகம்தோன்றின்‌ ஆறு முகம்தோன்றும்‌; 
வெஞ்சமரில்‌ அஞ்சலென வேல்தோன்றும்‌; - நெஞ்சில்‌ 
ஒருகால்‌ நினைக்கின்‌ இருகாலும்‌ தோன்றும்‌; 
முருகா என்று ஒதுவார்‌ முன்‌. 
(சமர்‌-போர்‌. “வெஞ்ச மரந்தோன்றி வேல்‌ தோன்றும்‌' என்பதும்‌ ஒரு 


பாடம்‌) 


J 


நம்பிக்கை 


குடும்பத்துடன்‌ வாழும்‌ மனிதர்களுக்கு ஆண்டவன்‌ குடும்பத்துடன்‌ 
வாழும்‌ தெய்வமாகத்‌ தோன்றுகிறான்‌. அவரவர்களுடைய மனப்‌ பாங்குக்கு 
ஏற்பத்‌ தன்னுடைய திருவுருவத்தைக்‌ காட்டும்‌ பேரருளாளன்‌ இறைவன்‌. 
போலீஸ்காரனுடைய மகனுக்கு, ஆற்றலுள்ள யாருமே போலீஸ்காரராக 
இருக்க வேண்டுமென்ற ஞாபகம்‌ இருக்கும்‌. அதுபோல்‌ குடும்பத்தில்‌ உழன்று 
சுழலும்‌ மனிதனுக்கு ஆண்டவனும்‌ அப்படி இருந்தால்‌ தன்னால்‌ 
அணுகுவதற்கு உரியவனாக இருப்பான்‌ என்ற எண்ணம்‌ உண்டாகும்‌. 
அண்டவனும்‌ அப்படியே ஒரு குடும்பியாகத்‌ தோன்றுகிறான்‌. அது தோற்றம்‌ 
மாத்திரமேயன்றி உண்மையில்‌ அவன்‌ குடும்பத்தில்‌ அகப்பட்டவன்‌ அல்லன்‌. 
உலகம்‌ முழுவதும்‌ ஒரு குடும்பம்‌. அதற்குத்‌ தலைவனாக இருப்பவன்‌ முருகன்‌, 
என்றாலும்‌ அவனுக்கும்‌ தந்தை, தாய்‌, மாமன்‌, மனைவி என்று உறவினர்கள்‌ 


இருக்கிறார்கள்‌. 

உலகத்தினருக்கு எல்லாம்‌ துணையாக இருந்து தாங்குகின்ற 
எம்பெருமானுக்குத்‌ துணை தேவையில்லை. அவனது அருள்‌ ஒன்றே 
எல்லாவற்றையும்‌ பாதுகாத்து நலம்‌ செய்கிறது. அவன்‌ உருவம்‌ இல்லாதவன்‌; 
என்றாலும்‌ மனிதனது உள்ளத்தில்‌ புக உருவத்தோடு வருகிறான்‌. அவன்‌ குணம்‌ 
இல்லாதவன்‌; என்றாலும்‌ மக்களுடைய உள்ளத்தில்‌ புகுவதற்குக்‌ குணங்களை 
உடையவனாகிறான்‌. அவனுடைய புகழைப்‌ பேசுவதற்கும்‌, அவனுடைய 
திருநாமத்தைச்‌ சொல்வதற்கும்‌ ஏற்ற வகையில்‌ அவனது கதை விரிவாக 
அமைந்திருக்கிறது; திருநாமங்களும்‌ பல இருக்கின்றன. கதைகளில்‌ 
சொல்லப்படுகிற வீர விளையாடல்களும்‌, கருணைச்‌ செயல்களும்‌ விரிந்து 
விரிந்து செல்கின்றன. புராணங்களும்‌, இதிகாசங்களும்‌ இறைவனுடைய 
புகழைப்‌ பல படியாகப்‌ பாராட்டுகின்றன. அந்த அந்தச்‌ செயல்களை எல்லாம்‌ 


அவன்‌ செய்தானா என்று அராய்ச்சி செய்யவேண்டியது அவசியம்‌ அன்று. 


ஒருவனைப்‌ பற்றிப்‌ பேசுவதானால்‌ அவனைப்‌ பற்றிய செய்திகள்‌ 
பலவற்றைத்‌ தெரிந்து கொள்ள வேண்டும்‌. ஒரு செய்தியும்‌ இல்லாமல்‌, ஒரு 
நாமமும்‌ இல்லாமல்‌, ஒரு குணமும்‌ இல்லாமல்‌ இறைவன்‌ இருந்தால்‌ 


அவனைப்‌ பற்றிப்‌ பேசவோ, நினைக்கவோ நமக்கு வாய்ப்புக்‌ கிடையாது. 


ஒரு சின்ன ஊசியை எடுக்க வேண்டுமானால்‌ ஒரு தனி மனிதன்‌ எளிதில்‌ 
எடுத்துவிடலாம்‌. அனால்‌ அதைப்‌ பல பேர்‌ சேர்ந்து எடுக்க வேண்டுமென்று 
எண்ணினால்‌ ஒரு பெரிய தென்ன மரத்தில்‌ அந்த ஊசியைச்‌ செருகி 
எல்லோரும்‌ சேர்ந்து அந்தத்‌ தென்ன மரத்தைத்‌ தூக்கலாம்‌. அப்போது 
எல்லோரும்‌ அந்த ஊசியைத்‌ தூக்கினவர்கள்‌ ஆவார்கள்‌. பலர்‌ 
தூக்குவதற்குரிய கனம்‌ இல்லாமல்‌ இருக்கும்‌ ஊசி நீளமும்‌ கனமும்‌ உள்ள 
தென்ன மரத்தில்‌ சேர்ந்து பலரும்‌ தூக்கும்‌ நிலையில்‌ இருக்றெது. அதுபோல்‌ 
குணம்‌, குறி, வாழ்க்கை நிகழ்ச்சிகள்‌ படைத்த மனிதனுக்கு இறைவனைப்‌ 
பற்றிப்‌ பேசுவதற்கும்‌ பல நேரம்‌ சிந்திப்பதற்கும்‌ உரியனவாகப்‌ பல கதைகள்‌ 
வேண்டியிருக்கின்றன. பல நிகழ்ச்சிகள்‌ அவசியம்‌ வேண்டுமென்று 
தோன்றுகிறது. அகவே புராணங்களும்‌ இதிகாசங்களும்‌ கூறும்‌ இறைவனைப்‌ 
பற்றிய கதைகள்‌ எல்லாம்‌ அவனைப்‌ பற்றிச்‌ சிந்திப்பதற்கும்‌, அவனுக்குள்ள 
குணங்களை எண்ணி எண்ணி இன்புறுவதற்கும்‌, அறத்தின்‌ வழியே வாழ்ந்து 


மறத்தைப்‌ போக்குவதற்கும்‌ பயன்படுவன. 

முருகன்‌ பல உறவினர்களை உடையவன்‌ என்பதை இந்தப்‌ பக்தர்‌ 
நினைவுக்குக்‌ கொண்டு வருகிறார்‌. அவன்‌ திருச்செந்தூரில்‌ 
எழுந்தருளியிருக்கும்‌ முருகன்‌. திருச்செந்தூருக்குச்‌ செந்தி என்பது ஒரு பெயர்‌. 


முருகனே ! செந்தி முதல்வனே ! 


முருகனுக்கு மாமன்‌ மாயோனாகிய திருமால்‌. அருணகிரிநாதப்‌ 
பெருமான்‌ முருகனைக்‌ குறிப்பிடும்‌ பலவிடங்களில்‌ இன்னாருடைய மருகன்‌ 
என்பதை மிகச்‌ சிறப்பாகக்‌ கூறுவார்‌. முருகன்‌ பரமேசுவரனுக்கு மகனாக 


விளங்குகிறான்‌. 
மாயோன்‌ மருகனே ! ஈசன்‌ மகனே! 


அவனுக்கு ஓர்‌ அண்ணனும்‌ இருக்கிறான்‌. முகத்திலிருந்து தொங்கும்‌ 


துதிக்கையைப்‌ பெற்றவன்‌ அவன்‌; யானை முகன்‌. 
ஒருகைமுகன்‌ தம்பியே! 


குடும்பத்தோடு வாழும்‌ மக்களின்‌ நிலைகளை எல்லாம்‌ தெரிந்து 
அவர்களுக்கு வாழ வழிவகுத்து முன்னேறச்‌ செய்கிறான்‌ இறைவன்‌. 
குடும்பத்தில்‌ உழல்கின்றவர்களுக்குத்‌ தங்கள்‌ குடும்பத்தைப்‌ பற்றிய 
சுகதுக்கங்கள்‌ நன்கு தெரியும்‌. இறைவனும்‌ அவற்றை நன்கு தெரிந்தவனைப்‌ 
போல விளங்குகிறான்‌. 


பலருக்கும்‌ உறவினனாக இருக்கும்‌ முருகப்‌ பெருமான்‌, யார்‌ தன்னை 
நம்புகிறார்களோ அவர்களுக்கு நலம்‌ செய்வான்‌. இறைவனிடத்தில்‌ ஈடுபாடு 
என்பது, அவனுடைய திருவருள்‌ நிச்சயமாகக்‌ காப்பாற்றும்‌ என்ற 
நம்பிக்கையின்‌ அடித்தளத்தில்‌ எழுவது. இந்த நம்பிக்கை இல்லாவிட்டால்‌ 
எத்தனைதான்‌ வழிபாடு நடத்தினாலும்‌ பயன்‌ இராது. 


“மந்திரமும்‌ தேவும்‌ மருந்தும்‌ குருவருளும்‌ 
தந்திரமும்‌ ஞானத்‌ தவத்துறையும்‌ - யந்திரமும்‌ 
மெய்யென்றால்‌ மெய்யாக மேதினியி லேவிளங்கிப்‌ 
பொய்யென்றால்‌ பொய்யாகிப்‌ போம்‌” 
என்பது ஒரு பழம்பாட்டு. பக்திக்கு நம்பிக்கையே அடிப்படையாக இருக்க 
வேண்டும்‌. மதத்திற்கு நம்பிக்கை என்ற பொருளை உடைய ஃபெயித்‌ (Faith) 

என்ற சொல்லை மேல்நாட்டார்‌ வழங்குகிறார்கள்‌ 


அறிவினால்‌ எல்லாவற்றையும்‌ தெரிந்து கொள்ள முடியாது. சிலவற்றை 
நம்பித்தான்‌ ஆக வேண்டும்‌. ஒரு மூட்டை அரிசி முழுவதையும்‌ உண்போம்‌ 
என்ற நம்பிக்கையில்தான்‌ ஒருவன்‌ வாங்கிக்‌ கொண்டு வருகிறான்‌. நெடுந்தூரம்‌ 
நடப்பவன்‌ பூமி பிளந்து நாம்‌ கழே போவோம்‌ என்று எண்ணமாட்டான்‌. 
நம்பிக்கையின்மேல்‌ தான்‌ நம்முடைய முயற்சிகள்‌ எல்லாம்‌ நிற்க வேண்டும்‌. 
உலக வாழ்வில்‌ சிறிய செயல்களுக்கே இத்தனை நம்பிக்கை வேண்டுமென்றால்‌ 
இறைவன்‌ திருவருளைப்‌ பெற இந்த நம்பிக்கை முறுகி நிற்க வேண்டும்‌. 
மலையே குலைந்தாலும்‌, வானமே இடிந்தாலும்‌, பூமியே பிளந்தாலும்‌ 
இறைவன்‌ நம்மைக்‌ காப்பாற்றுவான்‌ என்ற நம்பிக்கை அழுத்தமாக 


இருப்பவன்‌ உண்மையான பக்தன்‌ ஆவான்‌. 


இந்தப்‌ பக்தர்‌ முருகனைப்‌ பார்த்துச்‌ சொல்கிறார்‌. “இத்தனை உறவினர்‌ 
களிடத்திலே பாராட்டுப்‌ பெறும்‌ அழகனாக இருக்கிற எம்பெருமானே, 
இளையவனே தண்டை அணிந்த அழகிய உன்‌ திருவடிக்‌ கோலத்தை 
எப்போதும்‌ நம்பிக்கையோடு தொழுது வாழ்வேன்‌” என்று சொல்கிறார்‌. 
இறைவனுடைய திருவடியில்‌ நம்பிக்கை வைப்பதன்‌ மூலம்‌ அவனுடைய 
உறவும்‌ அருளும்‌ உண்டாகின்றன. முருகப்‌ பெருமானுடைய தண்டைத்‌ தாள்‌ 
அவனுடைய இளமையையும்‌ அழகையும்‌ ஒருங்கே புலப்படுத்தும்‌ 
அடையாளமாக நிற்கிறது. 


இவ்வாறு ஈடுபட்ட பக்தர்‌, அந்தப்‌ பெருமானுடைய புகழ்களை எல்லாம்‌ 
பேசும்‌ முறையில்‌ அவனுடைய உறவினர்களையும்‌, அவனது தாளை 


நம்பிக்கையோடு வழிபடும்‌ முறையையும்‌ இந்தப்‌ பாட்டில்‌ சொல்கிறார்‌. 


“முருகனே! செந்தி முதல்வனே மாயோன்‌ 
மருகனே! ஈசன்‌ மகனே! - ஓருகைமுகன்‌ 
தம்பியே! நின்னுடைய தண்டைக்கால்‌ எப்பொழுதும்‌ 


நம்பியே! கைதொழுவேன்‌ நான்‌” 


(ஒருகைமுகன்‌ - முகத்திலிருந்து தொங்கும்‌ தும்பிக்கையை உடைய 


கணபதி) 

6 


நல்ல ஒடம்‌ 


இறைவனையே முழுவதும்‌ நம்பும்‌ அடியவர்களுக்கு அவன்‌ 

வேண்டியவற்றை அருளிப்‌ பாதுகாப்பான்‌. அவனிடம்‌ முழு நம்பிக்கை 
வைப்பதற்கு அடையாளம்‌ மற்றவற்றில்‌ நம்பிக்கை இல்லாமல்‌ இருப்பது. 
மற்றவர்களை நம்புவதனால்‌ பயனில்லை என்பதை நன்கு உணர்ந்து, 
இறைவனுடைய பற்று ஒன்றே யாவற்றையும்‌ தரும்‌ என்ற உறுதியுடையவர்கள்‌ 
சிறந்த பக்தர்கள்‌. 

“மற்றுப்‌ பற்றெனக்‌ கின்றி நின்திருப்‌ 

பாத மேமனம்‌ பாவித்தேன்‌” 
என்று சுந்தரமூர்த்தி சுவாமிகள்‌ சொல்கிறார்‌. எல்லாப்‌ பொருளிலும்‌ பற்றும்‌ 
நம்பிக்கையும்‌ வைத்துச்‌ சில சமயங்களில்‌ இறைவனை நம்புவதாகச்‌ 


சொல்வதில்‌ பயனில்லை. 
திரெளபதி கதையே இதற்குச்‌ சான்று. அதை முன்பு பார்த்தோம்‌. 


பிறர்‌ உதவி கிடைக்கும்‌ என்று நம்பும்‌ வரைக்கும்‌ இறைவன்‌ அருள்‌ 
புரிய வரமாட்டான்‌, “எல்லாப்‌ பற்றையும்‌ விட்டொழித்து என்னையே புகல்‌ 
புகுந்தவர்களுடைய நலத்தை நான்‌ கவனித்துக்‌ கொள்கிறேன்‌” என்று 
கண்ணன்‌ கீதையில்‌ சொல்கிறான்‌. இறைவனையன்றிப்‌ பற்று இல்லை என்று 
இருப்பாருக்கு அவன்‌ உறுதியாக அருள்புரிவான்‌. 

அவனுக்கு நாம்‌ அடிமை. அவன்‌ நம்மைக்‌ காப்பாற்றும்‌ கடப்பாடு 
உடையவன்‌ என்பதை உள்ளத்தில்‌ உறுதியாகக்‌ கடைப்பிடிக்க வேண்டும்‌. 
கைக்‌ குழந்தையை அதன்‌ தாய்‌ எப்போதும்‌ கவனித்துக்‌ கொள்கிறாள்‌, தானே 
நடந்து தானே உண்ணும்‌ அளவுக்கு வளர்ந்த குழந்தைகளைப்‌ பற்றித்‌ தாய்‌ 
மிகுதியாகக்‌ கவலைப்படுவதில்லை. நாம்‌ இறைவனையே நம்பும்‌ இளங்‌ 


குழந்தையாக அகிவிட வேண்டும்‌. 
“நன்றே செய்வாய்‌ பிழைசெய்வாய்‌ 
நானோ இதற்கு நாயகமே” 
என்று இருக்க வேண்டும்‌. அப்போது நம்முடைய பொறுப்பு முழுவதும்‌ 

அவனைச்‌ சாரும்‌. நமக்கு அவ்வளவு திடமான நம்பிக்கை இருப்பதில்லை. 


அதனால்‌ மனம்‌ தடுமாறுகிறோம்‌. 


முருகனிடத்தில்‌ உறுதியான பற்று வைத்து, நாம்‌ அவனையன்றி வேறு 
யாரையும்‌ சரணடையவில்லை யாதலின்‌ அவன்‌ நம்மைப்‌ பாதுகாப்பான்‌ என்ற 


நம்பிக்கையை உடையவர்‌ இந்த அடியவர்‌, 


“உன்னை ஒழிய ஒருவரையும்‌ நம்புகிலேன்‌; 


பின்னை ஒருவரையான்‌ பின்செல்லேன்‌” 


என்று புகுந்தவர்‌ அல்லவா? ஆதலின்‌ முருகனுக்கு நம்மைக்‌ காக்கும்‌ கடப்பாடு 
உண்டு என்று உரிமை கொண்டாடுகிறார்‌. 

“நன்க டம்பனைப்‌ பெற்றவள்‌ பங்கினன்‌ 

தென்க டம்பைத்‌ திருக்கரக்‌ கோயிலான்‌ 

தன்க டன்‌அடி யேனையும்‌ தாங்குதல்‌ 


என்க டன்பணி செய்து கிடப்பதே” 


என்று திருநாவுக்கரசர்‌ கூறுகிறார்‌. என்னைப்‌ பாதுகாத்தல்‌ அவனுடைய 
கடமை என்ற நம்பிக்கையை உடையவர்‌ அவர்‌. “என்‌ தாய்‌ எனக்கு எல்லாம்‌ 
தருவாள்‌” என்று குழந்தையும்‌, “என்‌ நாயகர்‌ எனக்கு 
வேண்டியவற்றையெல்லாம்‌ தருவார்‌'' என்று மனைவியும்‌ நம்பி 
வாழ்வதுபோல, “இறைவன்‌ எனக்கு வேண்டியன தந்து காப்பாற்றுவான்‌” 
என்று இருத்தல்‌ பக்தர்க்கு இயல்பு. அகவே இந்த அடியாரும்‌ முருகனை 
நோக்கியே இதைக்‌ கூறுகிறார்‌. 

கடமைப்பட்டவர்‌ தம்‌ கடமையைச்‌ செய்யாது ஒழிந்தால்‌, அதை வேறு 
யாரும்‌ செய்ய முற்படமாட்டார்கள்‌, அவரவர்களுக்கு வெவ்வேறு கடமைகள்‌ 
உள்ளன. இறைவனுக்கோ அடியார்களுக்காகவே செய்யும்‌ வேலைகளேயன்றி 
வேறு ஏதும்‌ இல்லை. நாம்‌ நம்முடைய பொறுப்பை உணர்ந்து 
ஓழுகாவிட்டாலும்‌, அவன்‌ தன்‌ பொறுப்பைத்‌ தட்டிக்‌ கழிப்பதில்லை. 


இறைவன்‌ இன்னும்‌ போதிய அளவுக்கு நமக்கு அருள்‌ செய்யவில்லையே 
என்ற ஏக்கம்‌ பக்தர்களுக்கு இருக்கும்‌. பொருள்‌ படைத்த பேர்‌ எப்படித்‌ 
தம்மிடம்‌ உள்ள பொருளைக்‌ கொண்டு திருப்தி அடையாமல்‌ மேலும்‌ மேலும்‌ 
பொருள்‌ பெற ஏங்குவார்களோ, அப்படியே அருள்‌ படைத்தவர்களும்‌ 


ஏங்குவார்கள்‌. 

“செழுங்கமலத்‌ திரளனநின்‌ சேவடி சேர்ந்‌ தமைந்த 
பழுத்தமனத்‌ தடியருடன்‌ போயினர்யான்‌ பாவியேன்‌ 
புழுக்கணுடைப்‌ புன்குரம்பைப்‌ பொல்லாக்கல்வி ஞானமிலா 


அழுக்குமனத்‌ தடியேன்‌ உடையாய்நின்‌ அடைக்கலமே” 
என்று ஏங்குவார்‌ மணிவாசகர்‌. 


இந்த ஏக்கமே பக்திக்கு அறிகுறி. முருகனுடைய திருவருள்‌ முற்றக்‌ 
கிடைக்கவில்லையே என்ற ஏக்கத்தில்‌ முறையிட வருகிறார்‌ அடியவர்‌. 
காக்கக்‌ கடவியநீ காவா திருந்தக்கால்‌ 
ஆர்க்குப்‌ பரமாம்‌ அறுமுகவா ? 
என்கிறார்‌. “என்னைப்‌ பற்றிய கவலை எனக்கு இல்லாமல்‌ நீயல்லவா 
எனக்காகக்‌ கவலைப்படுகிறவன்‌? அத்தகையவன்‌ இப்போது 
புறக்கணிக்கலாமா? என்று கேட்கிறார்‌. அவனுக்குத்‌ தம்மைக்‌ காக்கும்‌ 


கடப்பாடு உண்டு” என்று உரிமையோடு பேசுகிறார்‌. 


முருகனை “அறுமுகவா! என்கிறார்‌. முருகன்‌ எங்கும்‌ திருமுகமாய்‌ எங்கும்‌ 

திருக்கண்களாய்‌ நின்று எல்லாவற்றையும்‌ உணர்பவன்‌. 

ப எங்கும்‌ 

கண்ணாகக்‌ காண்கின்ற கதியே” 
என்பார்‌ இராமலிங்க சுவாமிகள்‌, முருகன்‌ எல்லாத்‌ திசைகளிலும்‌ 
முகமுடையான்‌. அவன்‌ பார்வைக்குத்‌ தப்பும்‌ பொருள்‌ ஏதும்‌ இல்லை. 'நான்‌ 
முறையிடாமலே என்‌ இடர்ப்பாடுகளை அறிந்துகொள்ளும்‌ ஆற்றல்‌ 
உடையவன்‌ நீ. எல்லாத்‌ திசைகளிலும்‌ திருமுகங்களும்‌ கண்பார்வையும்‌ 
படைத்த உனக்கு என்‌ துயர்‌ கண்ணிற்படவில்லை என்று சொல்வது 
முறையல்லவே' என்ற குறிப்போடு அவனுடைய ஆறுமுகங்களைக்‌ சுட்டிக்‌ 


கூறினார்‌. 


முருகன்‌ திருமார்பில்‌ கடப்ப மாலையை அணிந்திருக்கிறான்‌. 
போகத்துக்குரிய மாலை அது. போர்க்குரிய கண்ணி வேறு; போகத்துக்குரிய 
மாலை வேறு. முருகனுடைய கண்ணி காந்தள்‌. அமைதியாக வள்ளி 
நாயகியோடும்‌ தேவயானையோடும்‌ எழுந்தருளியிருக்கும்போது 
கடப்பமாலையை அணிந்துகொண்டு விளங்குவான்‌. இறைவனுக்குப்‌ போகமும்‌ 

யோகமும்‌ அவசியமல்லவாயினும்‌ உலகத்தார்‌ மனைவி மக்களுடன்‌ வாழ்ந்து 
இன்ப வாழ்வு வாழ வேண்டும்‌ என்பதற்காக அவன்‌ போகியைப்‌ போல்‌ 
விளங்குகிறான்‌. அவன்‌ அப்படி இல்லாதொழிந்தால்‌ உலகம்‌ இன்பவாழ்வு 
இன்றி வீணாகிவிடும்‌. 
நீ போகியாக விளங்கி அதற்குரிய அங்கங்களை அணிந்து கொண்டு 
எழுந்தருளியிருக்கிறாய்‌. யாவரையும்‌ வாழ்வில்‌ இன்பம்‌ காணும்படி 
பாதுகாப்பேன்‌ என்பதற்கு அறிகுறியாக அவ்வாறு இருக்கிறாய்‌, அப்படி, உள்ள 
நீ என்னைக்‌ காப்பாற்றாமல்‌ இருக்கலாமா?” என்ற கருத்தை உள்ளடக்கி அவன்‌ 
தாரைக்‌ குறிக்கிறார்‌. 
பூக்கும்‌ கடம்பா! 
(பூத்திருக்கும்‌ கடம்ப மலர்‌ மாலையை அணிந்தவனே). 
இதற்கு வேறு ஒரு வகையாகவும்‌ பொருள்‌ கொள்ளலாம்‌. முருகன்‌ கடம்ப 
மரத்தில்‌ எழுந்தருளியிருப்பவன்‌. “புதுப்பூங்‌ கடம்பினும்‌” அவன்‌ உறைகிறான்‌ 
என்று திருமுருகாற்றுப்படை கூறுகின்றது. 
எனவே, “மலர்ந்த கடம்ப மரத்தில்‌ எழுந்தருளியிருப்பவனே' என்றும்‌ 
இங்கே பொருள்‌ கொள்ளலாம்‌. 
அவனை, 'அறுமுகவா' என்றும்‌ 'பூக்கும்கடம்பா' என்றும்‌ விளித்தவர்‌, 
அவனுடைய இயல்பான திருநாமத்தையும்‌ கூறுகிறார்‌; “முருகா” என்றும்‌ 
அடுத்து, “கதிர்வேலா!” என்றும்‌ கூறுகிறார்‌. 
முருகன்‌ ஞானசக்தியைக்‌ கையில்‌ ஏந்தியிருக்கிறவன்‌. தன்னை 
அண்டினாருடைய துயரத்தைப்‌ போக்கும்‌ அற்புதக்‌ கருவி அது. 
“சூர்மார்பும்‌ குன்றும்‌, துளைத்தவேல்‌ 
உண்டே துணை” 
என்று புகுந்தவர்‌ இந்த அடியார்‌, முருகன்‌ என்றும்‌ அரும்பெறல்‌ மரபிற்‌ 
பெரும்‌ பெயரும்‌ கதிர்வேலாகிய தனிப்படையும்‌ உடைய கந்தவேள்‌. வேலே 
விளங்குகையான்‌. வேலுக்கும்‌ அவனுக்கும்‌ உள்ள உரிமையை அவனுடைய 
மூலத்‌ திருவுருவத்தில்‌ வேலையும்‌ இணைத்து அமைக்கும்‌ வழக்கத்திலிருந்து 
உணரலாம்‌. திருச்செங்கோடு முதலிய தலங்களில்‌ வேலேந்திய முருகனைத்‌ 


தரிசிக்கலாம்‌. 

காக்கக்‌ கடவியநீ காவா திருந்தக்கால்‌ 
ஆர்க்கும்‌ பரமாம்‌ அறுமுகவா? - பூக்கும்‌ 
கடம்பா! முருகா! கதிர்வேலா ! 


(பரம்‌-பாரம்‌; பொறுப்பு) 


அடுத்தபடி. முருகனுடைய இரக்கத்துக்குப்‌ பாத்திரம்‌ தாம்‌ என்பதைச்‌ 
சொல்கிறார்‌. 


தம்மைத்‌ தாமே உயர்த்திக்‌ கொள்ளும்‌ செருக்கு ஆகாதோ இது என்று 
தோன்றும்‌. முருகனுடைய இரக்கத்துக்கு ஏற்ற இடம்‌ இது என்று தம்மைச்‌ 
சுட்டிச்‌ சொல்கிறார்‌. “கொடிய பசியுடையவன்‌ நான்‌; சோறு போடுவதற்கு 
ஏற்ற பாத்திரம்‌ நான்‌” என்று பசியுடையவன்‌ சொல்வது போலவும்‌, “நோயால்‌ 
வருந்துகிறவன்‌ நான்‌; என்னை நீங்கள்‌ கவனித்து மருந்து கொடுக்கவேண்டும்‌; 
உங்கள்‌ மருத்துவத்துக்காக நிற்பவன்‌ நான்‌; உங்கள்‌ உபகாரத்தை எதிர்நோக்கி 


இருப்பவன்‌” என்று பிணியுடையவன்‌ சொல்வது போலவும்‌ நிற்பது இது. 


“இரங்காய்‌ இனி' என்பதனால்‌, 'உன்னுடைய இரக்கத்துக்கு உரியவன்‌ 
யான்‌' என்பதைக்‌ கூறியவரானார்‌, துன்பம்‌ உடையவரிடமும்‌ 
குறையுடையவரிடமும்‌ இரங்குபவன்‌ முருகன்‌. ஆகவே தம்முடைய குறையைக்‌ 
குறிப்பிட்டு, “எனக்கு அருள்‌ செய்ய வேண்டும்‌; அதற்கு ஏற்ற பாத்திரம்‌' என்று 
சொல்லிக்‌ கொள்வது அகந்தையின்பாற்‌ படாது. “நான்‌ பெரிய பக்தன்‌; என்னை 
நீ ஆட்கொள்ள வேண்டும்‌” என்று சொன்னால்‌ அது செருக்கு மணக்கும்‌ 
கூற்றாகும்‌. இரங்கத்‌ தக்க நிலையில்‌ இருக்கின்றவன்‌ நான்‌. உன்னையன்றி 
வேறு புகல்‌ இல்லை. உன்‌ கருணைக்கு உரியவன்‌ நான்‌ என்கிறார்‌. நான்‌ 
ஏழை ஐயா! ஏழைக்கு இரங்க வேண்டும்‌ ஐயா உங்கள்‌ தர்மத்துக்கு ஏற்ற 
இடம்‌ இது ஐயா என்று பிச்சைக்காரன்‌ ஒருவன்‌ கெஞ்சினால்‌, அவனைச்‌ 
செருக்குடையவன்‌ என்று சொல்லலாமா? தன்‌ பெருமையைத்‌ தானே கூறிக்‌ 
கொள்வது செருக்கு. தன்‌ சிறுமையையும்‌ இடர்ப்பாடுகளையும்‌ கூறுவது 
செருக்கு அன்று. 


“நல்லஇடங்காண்‌'' என்று சொல்கிறாரே தம்மை நல்லவரென்று 
சொல்லிக்‌ கொண்டதல்லவா அது? இப்படி ஒரு கேள்வி எழலாம்‌. நல்ல 
என்பது மிக்க என்ற பொருளில்‌ வந்தது. நல்ல பசி என்னும்போது பசியின்‌ 

மிகுதியையே நல்ல என்ற அடை குறிக்கிறது. 'நல்ல வெயில்‌' என்பது அதன்‌ 
மிகுதியைக்‌ குறிப்பதே அன்றி, அது நல்லது என்பதைக்‌ குறிப்பிப்பதன்று. 
உன்னுடைய இரக்கத்துக்கு ஏற்ற இழிநிலை என்னிடம்‌ இருக்கிறது. அது 
மிக்க இழிந்த நிலை என்று நினைக்கும்படி செய்கிறது, நல்ல என்ற அடை. 


‘உன்னுடைய இரக்கத்தைப்‌ பெறுவதற்கு ஏற்ற ஏழைகள்‌ பலர்‌ 
இருக்கலாம்‌. நானோ அவர்களிலும்‌ மிக்க ஏழை. அவர்கள்‌ நீ இரங்குவதற்குரிய 
இடம்‌; நானோ நல்ல இடம்‌ என்று சொல்கிறார்‌. தம்முடைய தைரியத்தின்‌ 
மிகுதியைச்‌ சொல்கிறாரேயேன்றித்‌ தம்‌ பெருமையைக்‌ கூறவில்லை. “நான்‌ 
பாவியினும்‌ பெரும்பாவி' என்று சொல்வது எப்படியோ அப்படி அமைந்தது 
இது. 

காக்கக்‌ கடவியநீ காவா திருந்தக்கால்‌ 
ஆர்க்கும்‌ பரமாம்‌ ? அறுமுகவா ! - பூக்கும்‌ 
கடம்பா! முருகா! கதிர்வேலா! நல்ல 
இடங்காண்‌ இரங்காய்‌ இனி 


9 
முறை 


திருமுருகாற்றுப்படையைப்‌ பாராயணம்‌ செய்பவர்கள்‌ அந்நூல்‌ 
முடிந்தவுடன்‌ இதுகாறும்‌ சொல்லி வந்த வெண்பாக்களைக்‌ கூறித்‌ துதி 
செய்வார்கள்‌. அப்படி அமைந்த வெண்பாக்கள்‌ எட்டுக்குப்‌ பின்னால்‌ இரண்டு 
வெண்பாக்கள்‌ திருமுருகாற்றுப்படையைப்‌ பாராயணம்‌ செய்யும்‌ முறையையும்‌ 


அதனால்‌ உண்டாகும்‌ பயனையும்‌ கூறுன்றன. அவற்றை இனிப்‌ பார்க்கலாம்‌. 


திருமுருகாற்றுப்படையைத்‌ திருப்பரங்குன்றத்தைச்‌ சேர்ந்த குகையில்‌ 
இருந்து நக்கீரர்‌ பாடினார்‌ என்பது ஒரு வரலாறு. அதலால்‌ ஒன்பதாவது 
வெண்பாவில்‌ திருப்பரங்குன்றத்தை நினைக்கிறார்‌, இதைப்‌ பாடிய அன்பர்‌. 
திருப்பரங்குன்றத்தில்‌ எழுந்தருளியிருக்கும்‌ பன்னிருகைப்‌ பெருமானுடைய 
பாதத்தை அணுகி அன்பர்கள்‌ கரம்‌ குவிப்பார்கள்‌. அவனுடைய 
சந்நிதானத்தை அடையும்போதே அவன்‌ பாதத்தை லட்சியமாகக்‌ கொண்டு 
தரிசித்துக்‌ கரத்தைக்‌ குவித்துக்‌ கொண்டே செல்வார்கள்‌. பின்பு கண்ணார 
அவன்‌ திருமேனியழகைக்‌ கண்டு இன்புறுவார்கள்‌. அதுபோல, “ஏ, நெஞ்சமே, 
நீயும்‌ செய்வாயாக” என்று நெஞ்சுக்கு அறிவுறுத்துகறொர்‌ அன்பர்‌. 

கை கூப்பிக்‌ கண்குளிரக்‌ கண்ட பிறகு, மிக்க ஆர்வத்துடன்‌ 
திருமுருகாற்றுப்படையைச்‌ சொல்ல வேண்டுமாம்‌. தமிழ்‌ நயம்‌ கெழுமிய 
அழகான பாடல்‌ அது. நீர்‌ கொண்டு அபிஷேகம்‌ செய்து பூக்கொண்டு 
அருச்சித்துப்‌ பழம்‌ முதலிய கொண்டு நிவேதித்துப்‌ பல வகை 
உபசாரங்களுடன்‌ பூசை செய்வதற்கு எல்லாராலும்‌ இயலாது. அவ்வாறு 
செய்ய முடியாவிட்டாலும்‌ முருகனிடத்தில்‌ பேரன்புடன்‌ 
திருமுருகாற்றுப்படையை ஓதினால்‌ போதுமாம்‌. முருகன்‌ சந்நிதானத்தில்‌ இந்த 
நூலைப்‌ பாராயணம்‌ செய்வது பூசை செய்வதற்குச்‌ சமானமாகும்‌. 

சிவபெருமான்‌ சுந்தரமூர்த்தி நாயனாரைப்‌ பார்த்து, “அருச்சனை பாட்டே 
யாகும்‌, ஆதலால்‌ மண்‌ மேல்‌ நம்மைச்‌ சொற்றமிழ்‌ பாடுக” என்று 
சொன்னதாகப்‌ பெரிய புராணம்‌ கூறுகின்றது. அங்கே தமிழ்ப்‌ பாட்டைப்‌ 
பாடுதல்‌ அருச்சனையோடு ஓத்தது என்ற கருத்தைக்‌ காண்கிறோம்‌. 
அதுபோலவே இங்கும்‌ திருமுருகாற்றுப்படையை பாராயணம்‌ செய்வதுவே 


பூசைக்குச்‌ சமானமானது என்று அப்பர்‌ கூறுகிறார்‌. 


பரங்குன்றில்‌ பன்னிருகைக்‌ கோமான்தன்‌ பாதம்‌ 
கரங்கூப்பிக்‌ கண்குளிரக்‌ கண்டு - சுருங்காமல்‌ 
ஆசையால்‌, நெஞ்சே, அணிமுருகாற்‌ றுப்படையைப்‌ 


பூசையாக்‌ கொண்டே புகல்‌. 


(என்‌ நெஞ்சே, திருப்பரங்குன்றத்தில்‌ எழுந்தருளியிருக்கும்‌ பன்னிரண்டு 
திருக்கரங்களை உடைய தலைவனாகிய முருகப்‌ பெருமானுடைய 
திருவடியைக்‌ கைகளைக்‌ குவித்து வணங்கிக்‌ கண்கள்‌ குளிரும்படியாகத்‌ 
தரிசித்துச்‌ சிறிதும்‌ குறைவுபடாமல்‌ மிக்க ஆர்வத்துடன்‌ அழகிய 
திருமுருகாற்றுப்படையைப்‌ பூசை செய்வதாக எண்ணிக்‌ கொண்டு பாராயணம்‌ 


செய்வாயாக. 


அணி முருகாற்றுப்படை முருகனுக்கு - அணிகலனாக உள்ள 


முருகாற்றுப்படை என்றும்‌ கொள்ளலாம்‌) 


மனம்‌ ஒருமித்து இறைவனுடைய வடிவத்தில்‌ ஈடுபட்டுப்‌ பலவகை 
உபசாரங்களைச்‌ செய்வதே பூசையாகும்‌. நம்முடைய கரசரணாதி அவயவங்கள்‌ 
இறைவனுடைய வழிபாட்டில்‌ ஒன்றுபட்டு இயங்குவதற்காகச்‌ செய்வது பூசை. 
அவனுடைய புகழைக்‌ கூறும்‌ நூல்களைப்‌ பாராயணம்‌ செய்யும்போது மனம்‌ 
ஒருமைப்பட்டு இறைவனுடைய திருவுருவத்தையும்‌ புகழையும்‌ நினைக்கும்‌ 
நிலை உண்டாகும்‌. அதுவும்‌ பூசையினால்‌ கிடைக்கும்‌ பயனைக்‌ தருவதாகும்‌. 
இதனை எண்ணியே திருமுருகாற்றுப்படைப்‌ பாராயணத்தையும்‌ பூசை என்று 
அன்பார்‌ கூறுகிறார்‌. 

10 


பயன்‌ 


அடுத்தபடி, அவ்வாறு புகலுவதால்‌ இன்ன பயன்‌ உண்டாகும்‌ என்று 
சொல்ல வருகிறார்‌. இந்த நூல்‌ நக்கீரரால்‌ உரைக்கப்‌ பெற்றது என்பதனையும்‌ 
தெரிவிக்கிறார்‌. 


நமக்கு வரும்‌ துன்பங்கள்‌ பல. அவற்றைப்‌ போக்கிக்‌ கொள்வதற்குத்‌ 
தக்கபடி பாதுகாப்புச்‌ செய்துகொள்ள வேண்டும்‌. வறுமையைப்‌ 
போக்குவதற்குப்‌ பொருளும்‌, பகையை அழிப்பதற்குப்‌ படைக்கலமும்‌, 
நோயைத்‌ தீர்ப்பதற்கு மருந்தும்‌ உதவும்‌. இந்த மூன்றும்‌ ஒரு சேரக்‌ 
கிடைத்தாற்போல முருகனுடைய திருவருள்‌ கிடைக்கப்‌ பெற்றால்‌ எந்தத்‌ 
துன்பமும்‌ நம்மை அடையாது. அவன்‌ அருளைப்‌ பெறுவதற்குத்‌ தக்க வழி 
எது? திருமுருகாற்றுப்படையை நாள்தோறும்‌ பாராயணம்‌ செய்தால்‌ நம்மை 


எல்லா இடர்களிலிருந்தும்‌ காப்பாற்றிக்‌ கொள்ளலாம்‌. 


கவசம்‌ என்ற பெயரில்‌ வடமொழியிலும்‌ தென்மொழியிலும்‌ சில நூல்கள்‌ 
உண்டு. இந்திராட்சி சிவகவசம்‌, விஷ்ணு கவசம்‌ முதலியன வடமொழியிலும்‌ 
கந்தர்‌ சஷ்டி, கவசம்‌, சண்முக கவசம்‌ முதலியன தமிழிலும்‌ உள்ளவை. நோய்‌, 
வறுமை, பகை முதலியவற்றினின்றும்‌ காப்பாற்றுவதற்காகவே அவை 
எழுந்தன. திருமுருகாற்றுப்படையின்‌ அமைப்பு கவச நூல்களைப்‌ போல்‌ 
இல்லாவிட்டாலும்‌, அதைப்‌ பாராயணம்‌ செய்வதானால்‌ அன்பர்களுக்கு 
உறுதியான பாதுகாப்பு ஏற்படும்‌. அகவே, அந்த நூலும்‌ ஒரு வகையில்‌ கவசம்‌ 
என்றே கொள்ளத்தகும்‌. இந்தக்‌ கருத்தையும்‌ அன்பர்‌ கூறுகிறார்‌. 


தன்னைக்‌ காப்பாற்றிக்‌ கொள்ள ஒருவன்‌ திருமுருகாற்றுப்படையைப்‌ 

பாராயணம்‌ செய்தால்‌, அவன்‌ முன்னால்‌ முருகப்பெருமான்‌ எழுந்தருளி வந்து 
தரிசனம்‌ தந்து, அவனுடைய மனக்கவலையைத்‌ தீர்த்தருள்வான்‌. அவன்‌ 
மனத்தில்‌ நினைத்த விருப்பங்களை எல்லாம்‌ நிறைவேற்றுவான்‌. இவ்வாறு 
அன்பர்‌ பத்தாவது பாடலைப்‌ பாடி முடிக்கிறார்‌. 

நக்கீரர்‌ தாம்‌உரைத்த நன்முருகாற்‌ றுப்படையைத்‌ 

தற்கோல நாள்தோறும்‌ சாற்றினால்‌ - முற்கோல 

மாமுருகன்‌ வந்து மனக்கவலை தீர்த்தருளித்‌ 


தான்நினைத்த எல்லாம்‌ தரும்‌. 


(நக்கீரர்‌ திருவாய்‌ மலர்ந்தருளிய நல்ல திருமுருகாற்றுப்படையை ஒருவன்‌ 
தன்னைப்‌ பாதுகாக்கும்‌ பொருட்டு ஒவ்வொரு நாளும்‌ பாராயணம்‌ செய்து 

தசவெண்பாக்களின்‌ உரை 


வந்தால்‌, அவனுக்கு முன்னால்‌ அழகை யுடைய, பெருமை மிக்க, முருகன்‌ 
எழுந்தருளி வந்து அவனுடைய மனக்‌ கவலையைத்‌ தீர்த்தருளி, அவன்‌ நினைத்த 
எல்லாவற்றையும்‌ வழங்குவான்‌. 


நன்‌ முருகாற்றுப்படையை' என்றார்‌, பிறவிப்‌ பிணியைத்‌ தீர்க்கும்‌ 
தன்மையுடையதாதலால்‌ “கற்றதனால்‌ ஆய பயன்‌ என்கொல்‌ வாலறிவன்‌ 
நற்றாள்‌ தொழா அர்‌எனின்‌” என்னும்‌ குறளில்‌ நற்றாள்‌ என்பதற்கு, “பிறவிப்‌ 
பிணியைத்‌ தீர்க்கும்‌ திருவடி” என்று பரிமேலழகர்‌ உரை விரித்தார்‌. அந்த 
நன்மையையே இங்கும்‌ கொள்ளவேண்டும்‌. தற்கோல - தன்னைக்‌ 
காப்பாற்றிக்கொள்ள. முன்‌ - பாராயணம்‌ செய்பவனுக்கு முன்னாலே. கோலம்‌ 
- அழகு. தான்‌ என்றது பாராயணம்‌ செய்பவனை. இடரை நீக்கி இன்பத்தைத்‌ 
தருவான்‌ என்றபடி). 


எனவே திருமுருகாற்றுப்படையைப்‌ பாராயணம்‌ செய்பவர்களுக்கு 
முருகப்‌ பெருமானுடைய திவ்ய தரிசனமும்‌, இடர்நீக்கமும்‌, நினைத்த 
விருப்பங்கள்‌ கைகூடுவதும்‌ கிடைக்கும்‌ என்பதை இந்தப்‌ பாடல்‌ 


தெரிவிக்கின்றது. 


திருமுருகாற்றுப்படை சங்க நூல்‌ வரிசையுள்‌ ஒன்றாகிய பத்துப்பாட்டில்‌ 
முதலில்‌ நிற்பது, அதனோடு சைவத்‌ திருமுறைகளில்‌ ஒன்றாகிய பதினோராம்‌ 
திருமுறையில்‌ தொகுக்கப்‌ பெற்ற நூல்களில்‌ ஒன்றாகவும்‌ விளங்குகிறது. 
பன்னிருவர்‌ பாடிய நாற்பது நூல்களைக்‌ கொண்ட அத்தொகுதியில்‌ 17-அவது 
நூலாகக்‌ கோக்கப்‌ பெற்றுள்ளது. நக்கீரர்‌ பாடியனவாகப்‌ பதினோராந்‌ 
திருமுறையில்‌ பத்து நூல்கள்‌ உள்ளன. அவற்றில்‌ ஒன்பதாவதாக இருப்பது 
இது. மற்ற ஒன்பது நூல்களும்‌ சங்க காலத்தில்‌ எழுந்தனவா என்பதில்‌ 
ஆராய்ச்சியாளர்களுக்குள்‌ கருத்து வேறுபாடு உண்டு. ஆனால்‌ 
திருமுருகாற்றுப்படை நக்கீரர்‌ திருவாக்கு என்பதை யாரும்‌ ஐயுறுவதில்லை. 
சைவத்‌ திருமுறைகளில்‌ சேர்க்கப்‌ பெற்ற நூல்களுள்‌ மிகவும்‌ பழமையாக 
உள்ளது திருமுருகாற்றுப்படையே என்று உறுதியாகச்‌ சொல்லலாம்‌. 


சங்க நூல்களுக்கும்‌ சைவ நூல்களுக்கும்‌ இணைப்புப்‌ பாலம்‌ போல 
விளங்கும்‌ இந்தத்‌ தெய்விக நூல்‌ என்றும்‌ மங்கலமாய்‌ ஒளிர்கிறது. சங்க 
நூல்கள்‌ இடையிலே சில காலம்‌ வழக்கு ஓழிந்து மறைந்து நின்றன. தமிழ்ப்‌ 
பெரும்‌ புலவராகிய மகா மகோபாத்தியாய டாக்டர்‌ ஐயரவர்கள்‌ அவதாரம்‌ 
செய்து அந்த நூல்களை வெளிக்‌ கொணர்ந்தார்‌. அதன்பிறகு தமிழ்நாடு 
முழுவதும்‌ அவை பரவலாயின. அவர்கள்‌ காலத்துக்கு முன்‌ சில காலம்‌ சங்க 
நூல்கள்‌ ஒளி மழுங்கியிருந்தன. ஓரே ஒரு நூல்‌ மட்டும்‌ மற்ற நூல்களைப்‌ 
போல மங்காமல்‌ ஒளிர்ந்தது. அதுவே திருமுருகாற்றுப்படை. சைவத்‌ 

திருமுறைகளில்‌ கோக்கப்‌ பெற்றிருந்தமை அதற்கு ஒரு காரணம்‌. மிகப்‌ 
பழங்காலந்தொட்டே இது பாராயண நூலாக இருந்தது, மற்றொரு காரணம்‌. 
வேதங்கள்‌ வாய்‌ மொழியாகவே வந்து நிலவுவது போலத்‌ 
திருமுருகாற்றுப்படையும்‌ பாராயண நூலாக இருந்தமையால்‌ எந்தக்‌ 
காலத்தும்‌ மறைவின்றி மங்கலின்றி வழங்கி வந்தது. 


அப்படிப்‌ பாராயணம்‌ செய்பவர்களுக்கு நூல்‌ முடிந்தவுடன்‌ முருகனை 
நேரே துதித்துப்‌ பாடவும்‌, பயன்‌ இன்னதென்று நினைத்துக்‌ கொள்ளவும்‌ 
பத்து வெண்பாக்களை யாரோ அன்பர்‌ பாடி வைத்தார்‌. அவை தெளிவான 
நடையில்‌ பக்தியை எழுப்பும்‌ வகையில்‌ அமைந்தமையால்‌ 
திருமுருகாற்றுப்படையைப்‌ பாராயணம்‌ செய்பவர்கள்‌ அவற்றையும்‌ சேர்த்துக்‌ 
கூறலானார்கள்‌. இந்த வகையில்‌ அந்த வெண்பாக்களும்‌ 


திருமுருகாற்றுப்படையோடு ஓட்டிக்‌ கொண்டன. 

பாட்டு முதற்குறிப்பு அகராதி 


அருஞ்சொற்‌ பொருள்‌ 


| 
அகம்‌ - இடம்‌ 
அகலம்‌ - மார்பு 
அகவ - முழங்க 
அசைதல்‌ - தங்குதல்‌ 
அஞ்சல்‌ - அஞ்சுதல்‌ 
அஞ்சிறை - அகத்திலே உள்ள சிறகு 
அஞ்சுவரு - அச்சத்தை உண்டாக்கும்‌ 
அட்டி - வைத்து 
அடுக்கம்‌ - மலைப்பக்கம்‌ 
அடுதல்‌ - கொல்லுதல்‌ 
அணங்கு - வருத்தம்‌ 
அணி - அலங்காரம்‌, அழகு 
அணைத்த - கூட்டிக்‌ கட்டிய 
அதாஅன்று - அதுமட்டும்‌ அன்று 
அந்தரம்‌ - அகாயம்‌ 
அப்பி - பூசி 
அம்‌ - அழகிய 
அமர்‌ - போர்‌ 
அமர்ந்து - இருந்து, பொருந்தி, விரும்பி 
அமர்ந்தது - விரும்பியது 
அமரர்‌ - தேவர்‌ 
அமை - மூங்கில்‌ 
அமைவர - பொருந்த 
அயர்‌ - நடத்தும்‌, செய்யும்‌ 
அயர - ஆட 
அரமகளிர்‌ - தெய்வப்‌ பெண்கள்‌ 
அரி - வண்டு 
அரை - அடிமரம்‌ 
அல்குல்‌ - பெண்களின்‌ இரகசிய 
உறுப்பு 
அலங்கு - அசையும்‌ 
அலந்தோர்‌ - வருந்துவோர்‌ 
அலார்‌ - பரந்த 
அலைக்கும்‌ - மோதும்‌ 
அலைவாய்‌ - திருச்செந்தூர்‌ 


அவிர்‌ - ஒளிவீசும்‌ 
அவிர்தல்‌ - விளங்குதல்‌ 
அவுணர்‌ - அசுரர்‌ 
அழல்‌ - நெருப்பு 
அளவை - அளவு 
அளிக்கும்‌ - வழங்கும்‌ 
அளியன்‌ - இரங்கத்தக்கவன்‌ 
அளை - குகை 
அளைஇ  - சொல்லி 
அறன்‌ - தருமம்‌ 
அறிவல்‌ - அறிவேன்‌ 
அறுநான்கிரட்டி, - நாற்பத்தெட்டு 
அறுவர்‌ - கார்த்திகை மாதர்‌ 
அன்ன - ஓத்த 

ஆ 


ஆகம்‌ - மார்பு 


அங்கு - அங்கே, போல, அவ்வாறு 
ஆசினி - 
அடுகளம்‌ - வெறியாடும்‌ இடம்‌ 


ஆடை - உடை 


வேர்ப்பலா 


அண்டு - அவ்விடம்‌ 

ஆமா - காட்டுப்‌ பசு 

ஆய்ந்த - ஆராய்ந்த 

ஆர்த்தன்ன - ஒலித்தாற்‌ போன்ற 


ஆர்த்தும்‌ - நிரம்பத்தரும்‌, நுகரச்‌ 
செய்யும்‌ 


ஆர்வலர்‌ - மிக்க அன்புடையவர்‌ 
ஆரம்‌ - சந்தனமரம்‌, மாலை 

ஆல்‌ - ஆலமரம்‌ 

அல்கெழு கடவுள்‌ - தட்சிணாமூர்த்தி 
ஆற்றுப்படுத்த - வரும்படி செய்த 
ஆறு - வழி 

அறெழுத்து - சரவணபவ” மந்திரம்‌ 
ஆனாது - நில்லாமல்‌ 





பதினொன்றாம்‌ திருமுறை (இரண்டாம்‌ தொகுதி) 


இ 
இகந்து - கடந்து 
இகல்‌ - பகை, மாறுபாடு 
இசை - ஓலி, புகழ்‌ 
இசைப்ப - ஒலிப்ப 
இடித்தன்ன - இடித்தாற்போன்ற 
இடுபு - இட்டு, வைத்து 
இடும்பை - துன்பம்‌ 
இடை - நடு 
இணர்‌ - பூங்கொத்து 
இணை - ஒத்திருக்கும்‌ 
இணைத்த - இரட்டையாகக்‌ கட்டிய 
இணைப்பு - கட்டுதல்‌ 
இமிழ்‌ - ஒலிக்கும்‌ 
இமைக்கும்‌ - விளங்கும்‌ 
இமைப்ப - மின்ன 
இமைப்பு - விளங்குவது 
இயக்கி - ஒலித்து 
இயங்கும்‌ - அசையும்‌ 
இயல்பு - இலக்கணம்‌ 
இயல - ஏற்றபடி 
இயலுதல்‌ - புரளுதல்‌ 
இயவுள்‌ - கடவுள்‌ 
இயன்ற - அமைந்த 
இரட்டி - இரண்டு பங்கு 
இரட்டும்‌ - மாறி மாறி ஒலிக்கும்‌ 
இரவலன்‌ - யாசகன்‌ 
இரிய - ஓடிப்போக 
இரீஇ - வைத்து 
இரு - கரிய 
இருபிறப்பாளர்‌ - அந்தணர்‌ 
இருமூன்று - ஆறு 
இழிதரும்‌ - இறங்கி வருகின்ற 
இழுமென்‌ - இடைவிடாது 
தொடர்ந்து வரும்‌ 


இழை - அணிகலம்‌ 

இறால்‌ - தேன்கூடு 

இன்று - இல்லாமல்‌ 

இன்னே - இப்போதே 

இனி - இப்பொழுது 

இனிய - இனிமையான வார்த்தைகள்‌ 


FF 


ஈசன்‌ - சிவபெருமான்‌ 


ஈர்‌ - நெய்பு 


உக்கம்‌ - இடை 

உகிர்‌ - நகம்‌ 

உச்சி - தலை 

உட்க - அஞ்ச 

உடன்‌ - ஒருங்கே 

உடீஇ - உடுத்து 

உடுக்கை - உடை 

உடை - ஆடை, உடைக்கின்ற, 
உடைய 

உத்தி - தலைக்கலன்‌ 

உயர்த்த - உயர்த்திய 

உயரிய - தூக்கிய 

உயிர்க்கும்‌ - மூச்சுவிடும்‌ 

உரம்‌ - வலிமை 

உரிஞ்சிய - அரைத்த 

உரியன்‌ - உடையவன்‌ 

உரிவை - தோல்‌ 

உரு - அச்சம்‌, அழகு, உருவம்‌, நிறம்‌ 

உரும்‌ - இடி 

உருவம்‌ - நிறம்‌ 

உரை - உரைத்த பொடி 

உலறிய - உலர்ந்த 

உவந்து - மகிழ்ந்து 

உவப்ப - மகிழ 

உழி - இடம்‌ 

உள்ளி - நினைந்து 





உளர்ப்பு - வலிய மலர்த்துதல்‌ 
உளர - மீட்ட 


உளியம்‌ - கரடி 


உளை - தங்கி இருப்பாய்‌ 


உற - பொருந்த 
உறழ்‌ - ஓத்த 
உறுநர்‌ - வந்து அடைபவர்‌ 
உறை - தங்கு, துளி 
உறைதல்‌ - தங்குதல்‌ 
உறையும்‌ - தங்கும்‌ 
ஊழி - ஆயுள 
ஊன்‌ - தசை 
௭ 
எஞ்சிய - மிஞ்சி நின்ற 
எடுத்த - மேலே கட்டிய 
எடுத்து - தூக்கிக்‌ காட்டி 
எய்திய - அமைந்த 
எய்யா - அறிய முடியாத 
எயிறு - பல்‌ 
எருத்தம்‌ - கழுத்து 
எல்‌ - கதிரவன்‌ 
எழுந்தன்ன - எழுந்தாற்‌ போன்ற 
எறிதல்‌ - ஆயுதத்தை வீசி அழித்தல்‌ 
எறிந்தாய்‌ - வீசி அழித்தவனே 
என்பு - எலும்பு 
ஏத்தி - வாழ்த்தி 
ஏந்து - உயர்ந்த 
ஏம்‌ - ஏமம்‌, இன்பம்‌ 
ஏர்பு - எழுந்து 
ஏரகம்‌ - சுவாமிமலை 
ஏறு - ஆண்சிங்கம்‌, காளை 
ல்‌ 
ஐது - மெல்லியது 
அயர்‌ - முனிவர்‌ 
ஐயவி - வெள்ளைக்‌ கடுகு 
ஓவர்‌ - ஐம்பூதத்‌ தலைவர்‌ 


பாட்டு முதற்குறிப்பு அகராதி 


ஓ 
ஒடுங்கிய - மறைந்த 
ஒரு - ஒப்பற்ற 
ஒருகைமுகன்‌ - கணபதி 
ஒருவன்‌ - ஓப்பற்றவன்‌ 
ஒள்‌ - ஒளியோடு கூடிய, நல்ல 
ஒழுகல்‌ - செய்து வருதல்‌ 
ஒன்பதிற்றிரட்டி - பதினெட்டு 
ஓடை - நெற்றிப்பட்டம்‌ 
ஓதி - கூந்தல்‌ 
ஓம்புமதி - விட்டுவிடு 
ஓர்க்கும்‌ - நினைக்கும்‌ 
ஓவு - இடையிலே நிற்றல்‌ 


க 


கச்சு - இடையிற்‌ கட்டுவது 
கடந்த - நீக்கிய 

கடவிய - கடமைப்பட்ட 

கடு - நஞ்சு 

கடுக்கும்‌ - ஓக்கும்‌ 

கடுநடை - வேகமாகிய நடை 
கடுப்ப - ஒப்ப 

கண்டாஅங்கு - பார்த்தது போல 
கண்டுழி - கண்ட இடத்தில்‌ 
கண்ணி - தலையிலணியும்‌ 


அடையாளச்‌ சிறுமாலை 

கணம்‌ - கூட்டம்‌ 

கணவீரம்‌ - அலரி 

கணை - திரட்சி 

கதிர்‌ - ஓளி, கிரணம்‌ 

கதுப்பு - கூந்தல்‌ 

கந்து - ஆதண்டு குற்றி, கட்டுத்தறி 
கம - நினைவு 

கமஞ்சூல்‌ - நிறைந்த கருப்பம்‌ 
கமழ்தல்‌ - மணம்‌ வீசுதல்‌ 


கருவு - கோபித்தல்‌ 

கல்‌ - பாறை, மலை 

கலாவ - கலக்க 

கலை - அண்‌ குரங்கு 
கவிழ்‌ - கீழ்நோக்கிய 

கவின்‌ - அழகு 

கவின்று - அழகுபெற்று 
கவைஇ - சூழ்ந்து 

கவைஇய - சூழ்ந்த 

கழல்‌ - வீரகண்டை 
கழல்கண்‌ - கழல்வதைப்‌ போன்ற கண்‌ 
கழி - மிக்க 

கழிப்பிய - கழித்த 

கள்‌ - தேன்‌ 

களம்‌ - இடம்‌, போர்க்களம்‌ 


களன்‌ - இடம்‌ 


களிறு - அண்யானை 


கறங்க - முழங்க 
கறி - மிளகு 


கா - சோலை 

காசு - மணி 

காட்சி - அறிவ, தோற்றம்‌ 
காண்தக - காணும்படி 
காண்வர - காண 

காதல்‌ - விருப்பம்‌ 
காந்தள்‌ - ஒருவகைப்‌ பூ 
காமரு - அழயை 

கார்‌ - மேகம்‌ 

கார்கோள்‌ - கடல்‌ 


கால்‌ - அடிமரம்‌, 


தடவை 


காம்பு, 


காற்று, 
காழ்‌ - வடம்‌, வயிரம்‌ 

காழகம்‌ - உடை 

கானம்‌ - காடு 


கானவர்‌ - வேடர்‌ 
கி 


கிழவன்‌ - உரிமை உடையவன்‌ 

கிழவோன்‌ - உரியவன்‌ 
கிள்ளுபு - கிள்ளி 
கிளர்‌ - மிக்க, எடுத்துக்காட்டும்‌ 
கிளர்ந்தன்ன - எழுந்தாற்போன்ற 
கிளர - தோன்ற 
கிளைசுற்றத்தார்‌, பக்கத்தில்‌ 

க 
கீண்டு - பிளந்து 

@ 
குடந்தம்பட்டு - கும்பிட்டு 
குடவயின்‌ - மேற்குத்‌ திசையில்‌ 
குடாவடி - வளைந்த கால்‌ 
குண்டு - ஆழம்‌ 
குரிசில்‌ - உபகாரி, தலைவன்‌ 
குருதி - இரத்தம்‌ 
குரூஉ - நிறம்‌ 
குரை - முழங்கும்‌ 
குல்லை - கஞ்சா 
குலை - கொத்து 
குழை - காதணி 
குளவி - காட்டு மல்லிகை 
குளன்‌ - குளம்‌ 
குளித்த - மூழ்கிய 
குளிர்ப்ப - குளிர்ச்சியடைய 
குறடு - கட்டை 
குறிஞ்சி - குறிஞ்சிநிலம்‌, குறிஞ்சிப்பண்‌ 
குறித்த - சொல்லிய 
குறித்தது - எண்ணியது 
குறித்து - உணர்ந்து 
குறும்பொறி - உதரபந்தனம்‌ 
குறை - வேண்டும்‌ காரியம்‌ 
குன்று - திருப்பரங்குன்றம்‌ 

கூ 
கூகை - கோட்டான்‌ 


கூடல்‌ - மதுரை 





கூதாளம்‌ - ஒருவகை மலர்‌ 
கூப்பி - குவித்து 
கூளியர்‌ - ஏவலர்‌ 
கூற்றம்‌ - இயமன்‌ 
கெ 
கெழு - பொருந்திய 
கே 
கேழ்‌ - நிறம்‌ 
கேழல்‌ - காட்டுப்பன்றி 
கேள்வி - உபதேசம்‌ 
கை 


கைவிடா - கைவிடாமல்‌ 


கொ 
கொட்டி - பூசி 
கொட்பு - சுழற்சி 
கொடு - வளைந்த 
கொடுத்தன்று - கொடுத்தது 
கொண்மார்‌ - கொள்ளும்‌ பொருட்டு 


கொல்நவில்‌ - கொலைத்தொழில்‌ 


பயின்ற 


கொலைஇய - கொலைபுரியும்‌ 
கொழியா - அரித்து 


கொள்கை - கற்பு, சங்கற்பம்‌, விரதம்‌ 


கொற்றம்‌ - வெற்றி 
கோ 


கோடு - ஊதுகொரம்பு, 
விலங்கின்‌ கொம்பு 


தந்தம்‌, 
கோதை - மாலை 
கோபம்‌ - இந்திரகோபப்‌ பூச்சி 
கோமான்‌ - தலைவன்‌ 
கோல - பாதுகாக்க 
கோலம்‌ - அழகு 

ச 


சதுக்கம்‌ - நான்கு தெருக்கள்‌ கூடும்‌ 


இடம்‌ 


969 


பாட்டு முதற்குறிப்பு அகராதி 


சந்தி - தெருக்கள்‌ கூடும்‌ இடம்‌ 
சமம்‌ - போர்‌ 
சமர்‌ - போர்‌ 
சா 
சாந்து - சந்தனம்‌ 
சாய்‌ - சிலாம்பு 
சாயல்‌ - மென்மை 
சால்‌ - அமைந்த 
சாற்றினால்‌ - பாராயணம்‌ செய்தால்‌ 
சாறு - விழா 
சான்ற - அமைந்த 
சி 
சிதறி - தூவி 
சிமயம்‌ - சிகரம்‌ 
சிலம்ப - எதிரொலிக்க 
சிலம்பகம்‌ - மலைப்பக்கம்‌ 
சிலம்பு - மலைச்சாரல்‌ 
சிலைப்ப - முழங்க 
சிறுகுடி - குறிஞ்சி நிலத்து ஊர்‌ 
சினை - கிளை 
சீர்‌ - அழகு, புகழ்‌ 
சீரை - மரவுரி 
சீறடி - சிறிய அடி 
சீறிதழ்‌ - சிறிய இதழ்‌ 
சு 
சுட்டி - கருதி 
சுட்டிய - குறித்த 
சுடர்‌ - ஓளி, விளக்கு 
சுரும்பு - வண்டு 
சுளை - பலாச்சுளை 
கு 
சூர்‌ - அச்சம்‌, சூரபத்மன்‌ 
சூர்த்த - அச்சத்தைத்‌ தரும்‌ 
சூரரமகளிர்‌ - தெய்வப்‌ பெண்கள்‌ 


சூல்‌ - கருப்பம்‌ 





பதினொன்றாம்‌ திருமுறை (இரண்டாம்‌ தொகுதி) 


செ 
செச்சை - வெட்சி 
செந்தி - திருச்செந்தூர்‌ 
செய்யன்‌ - சிவந்த நிறம்‌ உடையவன்‌ 
செய்வினை - வேலைப்பாடு 
செய்வு - செய்தல்‌ 
செயலை - அசோகு 
செயிர்‌ - குற்றம்‌ 
செரீஇ - செருகி 
செரு - போர்‌ 
செல்‌ - இடி 
செலல்‌ - செல்லுதல்‌ 
செலவினர்‌ - நடையை உடையவர்‌ 
செலவு - நடை 
செவ்வேள்‌ - முருகன்‌ 
செற்றம்‌ - ஹிம்சை 
செறிய - அடங்க 
செறுநர்‌ - போர்‌ புரிவார்‌, பகைவர்‌ 
சென்னி - தலை 


சென்னியன்‌ - தலையை உடையவன்‌ 


சே 
சேஎய்‌ - முருகன்‌ 
சேஎண்‌ - வானம்‌, மலையுச்சி, 
நெடுந்தூரம்‌ 
சேர்பு - சேர்ந்து 
சேவடி - சிவந்த திருவடி 
சேறல்‌ - செல்லுதல்‌ 


சொ 
சொல்மலை - சொற்களின்‌ 
தொகுதியாக இருப்பவன்‌ 
ஞ்‌ 
ஞரல - ஒலிக்க 
ஞாண்‌ - நூல்‌ 


ஞாயிறு -சூரியன்‌ 
ஞாலம்‌ - உலகம்‌ 
ல்‌ 
தகடு - புற இதழ்‌ 
தகர்‌ - ஆடு 
தகை - மாலை 
தட - விசாலமான 
தடக்கை - வளைந்த கை, 
விசாலமான கை 
தடிந்த - அழித்த, கொன்ற 
தடிதல்‌ - அழித்தல்‌ 
தண்‌ - குளிர்ந்த 
தண்டை - கால்‌ அணி 
தத்துற்று - குதித்து 
தலை - முதல்‌ 
தலைஇய - பெய்த 
தலைக்கொண்ட - தன்னிடத்தில்‌ 
கொண்ட 
தலைத்தந்து - முதற்கை கொடுத்து 
தழிஇ - தழுவி 
ஹத அலி ஆம்‌ 
தற்கோல - தன்னைக்‌ காப்பாற்றிக்‌ 
கொள்ள 
தனி - ஒப்பற்ற 
தா 
தா - கேடு 
தாங்கிய - பாதுகாத்த 
தாங்கும்‌ - பாதுகாக்கும்‌ 
தாது - மகரந்தப்பொடி 
தார்‌ - மாலை 
தாரை - நீட்சி 
தாழ்‌ - &ழே தொங்கிய 
தாழ்ந்த - தொங்கிய 
தாழ்பு - தங்கி 
தாழை - தென்னை 
தாள்‌ - காம்பு, கால்‌, தண்டு 


தானை - சேனை 


தி 


திங்கள்‌ - சந்திரன்‌ 





திசை - பகுதி 
திண்‌ - உறுதியான 
திணி - செறிந்த 
திதலை - தேமல்‌ 
திரு - இலக்குமி, செல்வம்‌ 
திருந்து - திருத்தமான 
திலகம்‌ - நெற்றிப்பொட்டு 
திவவு - நரம்புக்கட்டு 
திளைப்ப - அசைய 
திறல்‌ - வலிமை 

தீ 
தீது - குற்றம்‌ 

அ 


துகள்‌ - குற்றம்‌ 
துகில்‌ - மெல்லிய ஆடை 


துஞ்சி - உறங்கி 

துணங்கை - கைகோத்து ஆடும்‌ கூத்து 

துணர்‌ - கொத்து 

துணை - ஒத்தல்‌ 

துணையற - அளவு ஓக்க 

துணையோர்‌ - தோழிமார்‌ 

துமிய - முறிய 

துயல்வர - அசைய 

துயல்வரும்‌ - அசையும்‌ 

துருத்தி - ஆற்றின்‌ இடையிலுள்ள 
மண்திட்டு 

துவர - மாற்றும்‌ 

துனி - வெறுப்பு 


தா 
அ - தூய 
தூஉய்‌ - தூவி 
தூங்க - ஆட, தொங்க 
தூம்பு - தொளை தெய்வ உத்தி - 
சீதேவி என்னும்‌ தலைக்கலன்‌ 
தெ 
தெய்வம்‌ - தெய்வத்தன்மை, அருள்‌ 
தெறியா - தெறித்து 

பாட்டு முதற்குறிப்பு அகராதி 


தே 
தேக்கள்‌ - தேனாலாகிய கள்‌ 
தேம்‌ - வாசனை 
தேய்த்து - இல்லையாக்கிய 
தேய்த்து - அழித்து 
தேய்வை - அரைத்த சந்தனம்‌ 
தேறல்‌ - தெளிவு 
பில்ட்‌ 
தைஇய - அணிந்த, அமைத்த, 
அலங்கரித்த 
தொ 
தொகுதி - கூட்டம்‌ 
தொட்ட - வீசிய 
தொட்டு - தோண்டி 
தொடி - தோள்வளை, வளை 
தொடுத்த - வைத்த 
தொண்டகம்‌ - குறிஞ்சி நிலத்துப்‌ பறை 
தொல்குடி - பழைய கோத்திரம்‌ 
தொழூஉ - தொழுது 
தோ 
தோய்‌ - அளாவிய 
தோன்றலர்‌ - தோற்றத்தை 
உடையவர்‌ 


த்‌ 
நகர்‌ - கோயில்‌, நகரம்‌ 
நகை - ஒளி, இன்பம்‌ 
நசை - விருப்பம்‌ 
நசையுநர்‌ - விரும்பி வந்தவர்‌ 
நம்பகிலேன்‌ - நம்பமாட்டேன்‌ 
நயந்து - விரும்பி 
நயன்‌ - அன்பு 
நரம்பு - யாழ்‌ நரம்பு 
நரை - வெண்மை 
நல்குமதி - கொடுப்பான்‌ 
நலம்‌ - அழகு 





பதினொன்றாம்‌ திருமுறை (இரண்டாம்‌ தொகுதி) 


நவில்‌ - சொல்லும்‌ 
நவின்ற - பயின்ற 
நவின்று - பயின்று 
நளி - செறிந்த 
நறு - மணமுள்ள 
நறை - வாசனை 
நறைக்காய்‌ - சாதிக்காய்‌ 
நன்னர்‌ - நன்மை 
நனி - நன்றாக 

நா 
நாகம்‌ - சுரபுன்னை 
நாட்டம்‌ - கண்‌ 
நாவல்‌ - நாவல்‌ மரம்‌ 
நாற்றி - தொங்கவிட்டு 


நான்முகன்‌ - பிரமன்‌ 


நி 
நினம்‌ - தசை 
நியமம்‌ - கடைவீதி 
நிரைத்த - வரிசையாகக்‌ கோத்த 
நிலை - இடம்‌, உருவம்‌, பதவி 
நிலைஇய - நிலைத்த, நிலைபெற்ற 
நிவந்த - உயர்ந்த 
நிவப்பு - உயர்ந்த 
நிவப்பு - உயரம்‌ 
நிறீஇ - நட்டு 
நிறுத்து - வாசிக்கச்‌ செய்து 
நீ 
நீடு - உயர்ந்த 
நீல்‌ - நீலம்‌ 
த 
நுசுப்பு - இடை 
நுடங்கி - அசைந்து 
நுண்‌ - நுட்பமான 


நுதல்‌ - நெற்றி, மத்தகம்‌ 


துதி - நுனி 
நூல்‌ - இலக்கணம்‌, புத்தகம்‌ 
நூற்றுப்பத்து - ஆயிரம்‌ 

நெ 
நெடு - உயரமான 
நெடுமை - உயரம்‌ 
நெடுவேள்‌ - முருகன்‌ 


நே 
நேர்பு - பொருந்தி, பொருத்தி 
நேர்வு - புரளுதல்‌ 

நோ 


நோக்கு - பார்வை 
நோன்றாள்‌ - வலிய கால்‌ 
ப 
பகடு - பெருமை 
பகல்‌ - சூரியன்‌, நாள்‌ 
பட - இறக்க, உண்டாக, தோன்ற, 
பொருந்த 
படரும்‌ - செல்லும்‌ 
படு - ஒலிக்கும்‌, பிளந்த, விழும்‌ 
பண்பு - இயல்பு 
பணிந்து - தாழ்ந்து 
பணை - பெருமை, மூங்கில்‌ 
பதினொரு மூவர்‌ - முப்பத்து மூவர்‌ 
தேவர்‌ 
பயந்த - பெற்ற 
பயில்‌ - நெருங்கியுள்ள 
பரம்‌ - பாரம்‌ 
பரவி - துதித்து 
பராரை - பருத்த அடிமரம்‌ 
பரிசிலர்‌ - பரிசு வாங்குதற்‌ குரிய 
இரவலர்‌ 
பருதி - சூரிய மண்டலம்‌ 


பருமம்‌ - மேகலை 

பல்லியம்‌ - இசைக்‌ கருவிகள்‌ 
பலி - பூசைக்குரிய பண்டம்‌ 
பனி - குளிர்ச்சி, பனிக்கட்டி 
பனிப்ப - நடுங்க 

பா 
பார்‌ - பாறை, பூமி 
பால்‌ - பகுதி 
பாவை - பொம்மை 


பி 


பிடி. - பெண்யானை 
பிண்டி - அசோக மரம்‌ 
பிணர்‌ - சுரசுரப்பு 
பிணிமுகம்‌ - முருகனுடைய யானை 
பிணை - மான்‌ 
பிணையல்‌ - மாலை 
பிரப்பு - கூடை நிறைய வைக்கும்‌ 
தானியம்‌ 
பிறழ்‌ - ஒன்றுக்கொன்று 
மாறுபாடான, கோணலான 
பின்னை - பிறகு 
பு 
புகர்‌ - குற்றம்‌ 
புகன்று - அறைகூவி 
புகை - தூபம்‌ 
புட்டில்‌ - தக்கோலக்‌ காய்‌ 
புடைக்கும்‌ - அடிக்கும்‌ 
புரி - செய்யும்‌, முறுக்கிய சரடு 
புரையுநர்‌ - ஓப்பவா்‌ 
புரையும்‌ - ஓக்கும்‌ 
புலம்‌ - இடம்‌ 
புலம்ப - தனியாக நிற்க 
புலமையோய்‌ - ஞானமுடையவனே 
புலரா - உலராத 
புலவன்‌ - அறிவுடையவன்‌, தேவன்‌ 


புள்‌ - பறவை 


பாட்டு முதற்குறிப்பு அகராதி 


புறம்‌ - மேல்பக்கம்‌ 
புன்மை - பொலிவின்மை 
புன்தலை - சிவந்த தலை 
புனைந்து - அலங்கரித்து 
& 
பூ - பொலிவு 
பூட்கை - வலிமை 
பூண்‌ - ஆபரணம்‌ 
பூத்தன்ன - தோன்றினாற்‌ போன்ற 
பூந்துகில்‌ - பூ வேலை செய்த 
ஆடை 
பெ 
பெடை - பெண்பறவை 
பெயர்‌ - செல்வம்‌ 
பெயரா - வீசி 
பெயரிய - பெயர்பெற்ற 
பெயல்‌ - பெய்யும்‌ மழை 


பெரிது - நீண்ட காலம்‌ 


பெரீஇயர்‌ - பெற்றவர்‌ 


பெறலரும்‌ பரிசில்‌ - 
பெறுவதற்கரிய 
பரிசு 
பெறுதி - பெறுவாய்‌ 
பே 
பேராளன்‌ - பெரியவன்‌ 
பேழ்‌ - ஆழமான 
பை 
பைங்கொடி - பச்சிலைக்‌ கொடி 
பொ 
பொதி - சேர்த்து வைக்கும்‌ 
பொதியில்‌ - பலரும்‌ கூடும்‌ சபை 
பொதும்பு - குகை 
பொதுளிய - செறிந்த 
பொரு - முட்டும்‌ 





பதினொன்றாம்‌ திருமுறை (இரண்டாம்‌ தொகுதி) 


பொருத - மோதிய 
பொருநர்‌ - போர்‌ செய்வார்‌ 
பொருநன்‌ - உவமிக்கப்படுபவன்‌, 
வீரன்‌ 
பொலம்‌ - பொன்‌ 
பொற்ப - பொலிய 
பொறி - பீலி, புள்ளி 
போ 
போழ்‌ - பிளக்கும்‌ 
ம 
மகரப்‌ பகுவாய்‌ - மகரவாய்‌ என்னும்‌ 
ஆபரணம்‌ 
மஞ்ஞை - மயில்‌ 
மடநடை - மெத்தென்ற நடை 
மடம்‌ - மென்மை 
மடவரல்‌ - மென்மையை உடையவள்‌ 
மண்டி - மேற்சென்று 
மண்டு - மேற்செல்லும்‌ 
மண்ணி - அலங்காரம்‌ செய்து 
மண்ணுறுத்து - அலங்கரித்தமைத்து 
மணி - இரத்தினம்‌ 
மத - வலிமை 
மதவலி - மிக்க வலிமை 
மதன்‌ - அறியாமை, வலிமை 
மதி - அறிவு, சந்திரன்‌ 
மந்தி - பெண்‌ குரங்கு 
மரபு - இலக்கணம்‌, கடமை, முறை 
மரபுளி - சம்பிரதாயத்தினின்றும்‌ 
மரன்‌ - மரம்‌ 
மராஅத்து - கடம்ப மரத்தின்‌ 
மராஅம்‌ - வெண்கடம்பு 
மருங்கு - அளவு, இடை, குலம்‌, 
பக்கம்‌ 
மருப்பு - கொம்பு 
மருது - மருதமரம்‌ 

மழை - மேகம்‌ 


மள்ளன்‌ - இளையவன்‌, வீரம்‌ 


மறி - ஆடு 
மறு - குற்றம்‌ 
மறுகு - வீதி 
மறை - மந்திரம்‌ 
மன்றம்‌ - மரத்தடியில்‌ உள்ள 
மேடை 
மன்‌ உயிர்‌ - நிலைபெற்ற உயிர்‌ 
மனன்‌ - மனம்‌ 
மா 
மா - கரிய, பெரிய, மாமரம்‌ 
மாண்டலைக்‌ கொடி - 
கோழிக்கொடி 
மால்‌ - பெருமை 
மாலோன்‌ - திருமால்‌ 
மாற்று - தடுத்தல்‌ 
மி 
மிசை - மேலே 
மிலைந்த - அணிந்த 
மின்‌ - மின்னல்‌ 
மீ 


மீ - மேலே 
மீமிசை - மிக மேலே 
மீன்‌ - நட்சத்திரம்‌ 

ம 
முகந்தனன்‌ - முகத்தாற்‌ போன்ற 
முகன்‌ - முகம்‌ 
முகிழ்‌ - அரும்பு 
முகை - அரும்பு 
முச்சி - உச்சிக்கொண்டை 
முசு - குரங்கு 
முடி - கேசம்‌ 
மூடிமார்‌ - முடிப்பவர்‌ 
மூடை - நாற்றம்‌ 





முத்தீ - மூன்று வேள்வித்‌ த 

முதல்‌ - அடி மரம்‌, தலைவன்‌ 

முது - அறிவு 

முந்து - முன்னாலே 

முரண்‌ - மாறுபாடு 

முரணினர்‌ - தெய்வமில்லை 

என்பவர்‌ 

முருக்கி - போக்கி 

முருகியம்‌ - முருகனுக்குகந்த 

வாத்தியங்கள்‌ 

முருகு - முருகன்‌ 

முழவு - மிருதங்கம்‌ 

முழு - முற்றிய 

முழுமுதல்‌ - அடிமரம்‌, 
முழுமையான மரம்‌ 

முற்றிய - முடித்த 

முறி - தளிர்‌ 

முன்னி - எண்ணி 

முன்னிய - நினைத்த 


முன்னீர்‌ - கடல்‌ 
ம 
மூசா - மொய்க்காத 
மெ 
மெய்‌ - உண்மை 
மே 
மேவர - முன்னாலேவர 
மேவலர்‌ - உடையவர்‌ 
மேவரு - விரும்பிச்‌ செல்லும்‌ 
மேனி - உடம்பின்‌ நிறம்‌ 
மை 
மைந்தர்‌ - வலிமையை உடையவர்‌ 
மொ 


மொய்ம்பு - பலம்‌, மார்பு 


பாட்டு முதற்குறிப்பு அகராதி 


மோ 
மோடு - வயிறு 

யா 
யாக்கை - உடம்பு 
யாண்டு - வருடம்‌ 
யாத்து - கட்டி 
யாவதும்‌ - சிறிதும்‌ 
யாழ்‌ - வீணை 
யாறு - நதி 
யூகம்‌ - கருங்குரங்கு 

வ 


வகை - கூறுபாடு 


வசிந்து - வசியம்‌ செய்து 
வடு - தழும்பு 
வண்புகழ்‌ - கொடையால்‌ வந்த புகழ்‌ 


வணங்கு - வளைந்த 

வதுவை - மணமாலை 

வந்தனென்‌ - வந்தேன்‌ 

வய - வலிமை 

வயிர்‌ - ஊதுகொம்பு 

வயின்‌ - பக்கம்‌ 

வரம்பு - எல்லை 

வரி - கோடு 

வரிப்புனைபந்து - வரிந்து 

புனையப்பட்ட பந்து 

வரை - மலை, மூங்கில்‌ 

வலம்‌ - வெற்றி 

வலம்புரி - தலைக்கலன்களில்‌ ஒன்று, 
வலத்தே சுழித்த சங்கு 

வலவியின்‌ - வலப்பக்கம்‌ 

வலன்‌ - வலம்‌ 

வலி - வலிமை 

வழாஅ - தவறாத 

வழாஅது - தவறாமல்‌ 

வழிபட - வணங்க 

பதினொன்றாம்‌ திருமுறை (இரண்டாம்‌ தொகுதி) 


வள்‌ - பெரிய, வளமான 
வளி - காற்று 
வளை - சங்கு 
வளைஇ - வளையச்சுற்றி 
வளைஇய - வளைந்த 
வனப்பு - அழகு 

வா 
வாங்கிய - வளைந்த 
வாங்கு - உள்வளைந்து 
வாய்‌ - பொருந்திய 
வாயவிழ்ந்த - மலர்ந்த 
வாரணம்‌ - கோழி 
வாரி - கடல்‌ 
வால்‌ - வெண்மையான 
வாழ்வு - வாழ்பவள்‌ 
வாள்‌ - ஒளி, கத்தி 


வானோர்‌ - தேவர்‌ 
வி 


விசும்பு - வானம்‌ 

விடர்‌ - பிளப்பு 

விடுபு - விட்டு 

விடை - ஆட்டுக்கிடாய்‌ 
விண்‌ - ஆகாயம்‌ 

வியல்‌ - அகலம்‌ 
விரிந்தன்று - விரிந்தது 
விரை - நறுமணம்‌ 
விரைஇ) - கலந்து 
விரைஇய - கலந்த 
விரைசெலல்‌ - விரைந்து செல்லுதல்‌ 
விளிவு - அழிவு 

விழவு - உற்சவம்‌ 

விழு - மேலான 
விழுமிய - மேலான 


விறல்‌ - வெற்றி 
வினை - செயல்‌, பாவம்‌ 


வீ 
வீறு - வேறான சிறப்பு 


வெ 
வெட்சி - ஒரு பூ, விருட்சி என்று 
இப்போது வழங்கும்‌, சிவந்த நிறம்‌ 

உடையது 

வெரீஇ - அஞ்சி 
வெருவர - அஞ்ச 
வெளிறு - மரத்தின்‌ உட்சோறு 
வெற்பு - மலை 
வெறி - வெறியாட்டு 
வெறுக்கை - செல்வம்‌ 
வெள்ளில்‌ - விளாமரம்‌ 
வென்றுஅடு - வஞ்சியாமல்‌ 
எதிர்நின்று கொல்லும்‌ 


வே 


வேங்கை - ஒரு மரம்‌ 
வேட்டன்று - வேள்வி செய்தது 
வேண்டியாங்கு - வேண்டியபடி 
வேண்டுநர்‌ - வேண்டிக்‌ 
கொள்வோர்‌ 

வேய்‌ - மூடிய 

வேலன்‌ - பூசாரி 

வேழம்‌ - யானை 

வேள்‌ - முருகன்‌ 


வேள்வி - யாகம்‌ 
வை 


வை - கூர்மை 


வைகறை - விடியற்காலை 


வைப்பு - இடம்‌ 

